
ನಿರಂಜನ 


ಜನನ : ಜೂನ್ ೧೫, ೧೯೨೪ , ಹೆಸರು : ಕುಳುಕುಂದ ಶಿವರಾಯ . 
೧೩ನೆಯ ವಯಸ್ಸಿನಲ್ಲಿ ಕತೆ ಬರೆಯಲು ಆರಂಭ . ೨೬ನೆಯ 
ವಯಸ್ಸಿನಲ್ಲಿ ( ೧೯೫೦) ಆಗಿನ ನಿರಂಜನ ಕಾವ್ಯನಾಮವನ್ನೇ ತನ್ನ 
ನಾಮಧೇಯವಾಗಿ ಸ್ವೀಕಾರ . ಕನ್ನಡದ ಈ ವಿಶಿಷ್ಟ ಸಾಹಿತಿಯ 
ಲೇಖನಿ ಕತೆ, ಕಾದಂಬರಿ , ನಾಟಕ, ರೂಪಕ - ಹೀಗೆ ಹಲವು ಪ್ರಕಾರ 
ಗಳಲ್ಲಿ ಸಮೃದ್ಧವಾಗಿ ಹರಿದಿದೆ. ಪತ್ರಿಕೋದ್ಯಮದಲ್ಲಿ ಸುದ್ದಿಗಾರ, 
ಉಪ ಸಂಪಾದಕ, ಸಹ ಸಂಪಾದಕ, ಸಂಪಾದಕ ಹುದ್ದೆಗಳಲ್ಲಿ ವಿವಿಧ 
ಪತ್ರಿಕೆಗಳಲ್ಲಿ ದಕ್ಷತೆಯಿಂದ ದುಡಿದಿದ್ದಾರೆ. ೧೯೪೫ರ ಮೊದ 
ಲ್ಗೊಂಡು ಅಂಕಣಸಾಹಿತ್ಯಕ್ಕೆ ನಿರಂಜನರಿಂದ ಸಂದಿರುವ ಕೊಡುಗೆ 
ಅಸಾಧಾರಣವಾದದ್ದು , 
ಪ್ರಧಾನ ಸಂಪಾದಕರಾಗಿ ನಿರಂಜನ ರಚಿಸಿರುವ ಏಳು ಸಂಪುಟಗಳ 
ಕಿರಿಯ ವಿಶ್ವಕೋಶ ' ಜ್ಞಾನ ಗಂಗೋತ್ರಿ' ಮತ್ತು ಇಪ್ಪತ್ತೈದು 
ಸಂಪುಟಗಳ ' ವಿಶ್ವ ಕಥಾ ಕೋಶ' ಕನ್ನಡಕ್ಕೆ ಬೆಲೆ ಬಾಳುವ ಕಾಣಿಕೆ . 
ವಿದೇಶೀಯ ಭಾಷೆಗಳಿಂದ ಶ್ರೇಷ್ಠ ಕೃತಿಗಳನ್ನು ಕನ್ನಡಿಸಿ ನಮ್ಮ 
ಸಾಹಿತ್ಯವನ್ನು ಶ್ರೀಮಂತಗೊಳಿಸಿದ್ದಾರೆ. 
ಅನ್ಯ ಭಾಷೆಗಳಿಗೆ ಅನುವಾದಗೊಂಡಿರುವ ಕನ್ನಡ ಬರಹಗಾರರಲ್ಲಿ 
ನಿರಂಜನರದು ಅಗ್ರಸ್ಥಾನ. ಇವರ ಕೃತಿಗಳು ಬಂಗಾಳಿ, ಹಿಂದಿ , 
ಮಲಯಾಳಂ, ಮರಾಠಿ , ತಮಿಳು, ತೆಲುಗು ಮತ್ತಿತರ ಭಾರತೀಯ 
ಭಾಷೆಗಳಿಗೆ ತರ್ಜುಮೆಯಾಗಿವೆ. ವಿದೇಶೀಯ ಭಾಷೆಗಳಾದ 
ಇಂಗ್ಲಿಷ್, ರಷ್ಯನ್ , ಪೋಲಿಷ್ ಭಾಷೆಗಳಲ್ಲಿ ಬೆಳಕುಕಂಡಿವೆ. 
ನಿರಂಜನರ ಗಳಿಕೆಯ ಚೀಲದಲ್ಲಿ ಅಭಿನಂದನ, ಗೌರವ, ಪ್ರಶಸ್ತಿ , 
ಪಾರಿತೋಷಕಗಳಿವೆ. ಐಬಿಎಚ್ ಪ್ರಕಾಶನದ ' ನಿರಂಜನ : 
ಮೂವತ್ತು ಸಂಪುಟಗಳಲ್ಲಿ ಯೋಜನೆ ಅವರಿಗೆ ಸಲ್ಲುತ್ತಿರುವ 
ಹಿರಿಯ ಮನ್ನಣೆ. 

ನಾಚಕ ಮಹಾಶಯ 


೧೯೭೫ - ೭೬ರಲ್ಲಿ ರಚಿತವಾಗಿ ಪ್ರಕಟವಾದ ನನ್ನ ಕಾದಂಬರಿ -'ಮೃತ್ಯುಂಜಯ '. 
“ಪ್ರವೇಶಕ್ಕೆ ಮುನ್ನ ' ಆ ಕೃತಿಯ ಮುನ್ನುಡಿ. ಕೆಳಗಿದೆ ಅದರ ಉಲ್ಲೇಖ. 


ಮಾನವ ನಾಗರಿಕತೆಯ ಮೂಲದತ್ತ ಪಯಣ -ರೋಮಾಂಚಕಾರೀ ಅನುಭವ. 
ಆ ದಾರಿಯಲ್ಲಿ ಪ್ರಾಚೀನ ಈಜಿಪ್ ಬಲು ದೊಡ್ಡ ತಂಗುದಾಣ. ಅದರ ಆಕರ್ಷಣೆಗೆ 
ನಾನು ಪೂರ್ಣವಾಗಿ ಮನಸೋತದ್ದು “ ಜ್ಞಾನಗಂಗೋತ್ರಿ' ಯಾತ್ರೆಯ ಕಾಲದಲ್ಲಿ . 

ಒಂದು ವಾಕ್ಯ ನನ್ನ ಕುತೂಹಲವನ್ನು ಕೆರಳಿಸಿತ್ತು : 

“ A Greek tradition reports a great revolt in Egypt in 
which the slaves captured a province....” 

ಗತಕಾಲದಲ್ಲಿ ಅವಿತಿದ್ದ ಕಥಾಬೀಜ, 

ಅದನ್ನು ಅಂಗೈಯಲ್ಲಿ ಇಟ್ಟುನೋಡುವ ಆಸೆ . ( ಜ್ಞಾನಗಂಗೋತ್ರಿ' ಸಂಪುಟಗಳ 
ರಚನೆ ಮುಗಿದೊಡನೆಯೆ ತಡೆಹಿಡಿದಿದ್ದ ಬಯಕೆಯನ್ನು ಈಡೇರಿಸಲು ಮುಂದಾದೆ. 

ಸರ್ವಶಕ್ತ ಪೆರೋಗದಿರು ದಲಿತರು ಹೋರಾಡಿದ ಆ ಕಥೆ ಎಷ್ಟು ಹಳೆಯದು? 
ಅಧ್ಯಯನ ಆರಂಭಿಸಿದೆ. ಪ್ರಾಚೀನ ಹಿರೊಡೋಟಸನಿಂದ ಮೊದಲಾಗಿ ಆಧುನಿಕರ 
ವರೆಗೆ, ದೀರ್ಘ ಕಾಲ ಆಳಿದ ಎರಡನೆಯ ಪೇಪಿಯ ಆಳ್ವಿಕೆಯಲ್ಲಿ ಅಂಥ ಘರ್ಷಣೆ 
ನಡೆಯಿತೆನ್ನುವುದಕ್ಕೆ ಆಧಾರಗಳು ದೊರೆತವು. ಅಂದರೆ , ಆ ಸಂಗತಿ ೪ ,೫೦೦ ವರ್ಷ 
ಹಳೆಯದು ಎಂದಾಯಿತು. ನೀಲ ನದಿಯ ದಂಡೆಗಳು ಕೃಷಿಯಿಂದ ಹಸುರಾಗತೊಡಗಿ 
ಆಗಲೇ ೪, ೦೦೦ ವರ್ಷ ಕಳೆದಿದ್ದುವು. ಊರುಗಳು - ನಗರಗಳು ರೂಪುಗೊಂಡಿದ್ದುವು. 
ಲಿಪಿ ಸೃಷ್ಟಿಯಾಗಿತ್ತು . ಸತ್ತ ಪರೋಗಳಿಗಾಗಿ ಗೋರಿ ನಿರ್ಮಾಣ ಆರಂಭವಾಗಿತ್ತು . 
ಅದು ಈಜಿಪ್ಟಿನ ಬಹು ಜನ ಸಮುದಾಯವೇ ಗುಲಾಮ ಜೀವನ ನಡೆಸುತ್ತಿದ್ದ ಕಾಲ. 
ಆಗ ನಡೆದ ಬಂಡಾಯ ಮಾನವ ನಾಗರಿಕತೆಯ ಇತಿಹಾಸದಲ್ಲೇ ಪ್ರಪ್ರಥಮ . 

ಆ ಕಾಲಾವಧಿಯ ಸಾಮಾಜಿಕ, ಆರ್ಥಿಕ , ರಾಜಕೀಯ ಬದುಕನ್ನು ಅರಿಯಲು 
ಶ್ರಮಿಸಿದೆ. ಪುರಾತತ್ತ್ವಜ್ಞರನ್ನು ಊರುಗೋಲಾಗಿ ಬಳಸಿ, ಕಾಲದ ಅಂತರವನ್ನು 
ದಾಟಿ , ಪ್ರಾಚೀನ ಈಜಿಪ್ಟಿಗೆ ಹೋದೆ. ಗೋರಿಗಳ ನಡುವೆ ಓಡಾಟ, ಸತ್ತವರ 
ಸಂಗ, ನೀಲ ನದಿಯಲ್ಲಿ ದೋಣಿ ಪ್ರವಾಸ, ರೈತನಾದೆ, ಕುಶಲಕರ್ಮಿಯಾದೆ, 
ಲಿಪಿಕಾರನಾದೆ, ಪುರೋಹಿತನಾದೆ, ಪೆರೋ ಪಾತ್ರವನ್ನೂ ಧರಿಸಿದೆ. ಒಂಭತ್ತು 
ತಿಂಗಳ ಯತ್ನ , [ ನಾನು ನೆರವು ಪಡೆದದ್ದು ಫ್ರಿಂಡರ್ ಪೆಟ್ರ , ಲಿಯೊನಾರ್ಡ್ 

ವಲ್ಲೀ , ಹವರ್ಡ್ ಕಾರ್ಟ‌್ರ, ಜೇಮ್ಸ್ ಬ್ರೆಸ್ಟೆಡ್ , ವಿಲ್ ಡ್ಯೂರಂಟ್ , ಲಿಯೊ 
ನಾರ್ಡ್ ಕಾಟೆಲ್, ಜಾಕ್ ಲಿಂಡ್ಡೆ ಮತ್ತಿತರರ ಕೃತಿಗಳಿಂದ.] ಇಷ್ಟಾದ ಮೇಲೆ 
“ ನಾನು ಸಿದ್ಧ ' ಎನಿಸಿತು. 

ಮುಂದೆ ಒಂದು ವರ್ಷದ ಬರೆವಣಿಗೆ, ಪರಿಣಾಮ : “ಮೃತ್ಯುಂಜಯ ”. 

ಅವರು ಬೇರೆ, ನಾವು ಬೇರೆ ಎಂದು ನಾನು ಭಾವಿಸಿದವನೇ ಅಲ್ಲ. ಪ್ರಾಚೀನ 
ಕಾಲದ್ದೆಲ್ಲವೂ ದಾಯಾದಿ ನಾಗರಿಕತೆಗಳೇ . ವಿಶ್ವದ ಎಲ್ಲ ಜನರೂ ಸೋದರ 
ಸಂಬಂಧಿಗಳೇ . 'ಮೃತ್ಯುಂಜಯ ' ದಲ್ಲಿರುವುದು ಆಧುನಿಕ ಮಾನವನ ಪೂರ್ವಜರ 
ಕಥೆ. ನನಗೆ ಅದು ಪರಕೀಯವಲ್ಲ . 

'ಮೃತ್ಯುಂಜಯ ' ದ ಜೀವನ ಚಿತ್ರಣ ಸಂಪೂರ್ಣ ವಾಸ್ತವ. ಧಾರ್ಮಿಕ ವಿಧಿ 
ಗಳ ನಿರೂಪಣೆ, ಶವಲೇಪನ ಕ್ರಮ , ' ಶಾಶ್ವತ ಮನೆ' ಗೆ -ಗೋರಿಗೆ ಪಯಣ, ನಾಣ್ಣು 
ಡಿಗಳು , ಹಾಡುಗಳು - ಎಲ್ಲವೂ ಸಾಧಾರ. ಕಥಾ ಚಿತ್ರಣವೊಂದೇ ನನ್ನದು. ಅದಕ್ಕೆ 
ಪ್ರೇರಣೆ ಮೊದಲು ಉಲ್ಲೇಖಿಸಿದ ಏಕ ವಾಕ್ಯ . . 

ನಾಗರಿಕತೆ ಬೆಳೆಯುವುದು ಸಮಾಜದ ಆಂತರಿಕ ತಾಕಲಾಟ ಘರ್ಷಣೆಗಳ 
ಮೂಲಕ ಎಂಬುದು ನನ್ನ ನಂಬುಗೆ. ನಿನ್ನೆ - ಇವತ್ತು - ನಾಳೆಗಳ ಸಂಬಂಧ ಅವಿಭಾಜ್ಯ 
ಈ ದೃಷ್ಟಿ ಮೃತ್ಯುಂಜಯ ' ದ ರಚನೆಗೆ ನಿರ್ದಿಷ್ಟ ರೂಪನೀಡಿದೆಯೆಂದೂ ಅದನ್ನು 
ಅರ್ಥಪೂರ್ಣಗೊಳಿಸಿದೆಯೆಂದೂ ಭಾವಿಸಿದ್ದೇನೆ, 

ಬರೆದು ಮುಗಿಸಿದಮೇಲೆ ನನಗೆ ಅನಿಸಿರುವುದು ಇಷ್ಟು : ೪, ೫೦೦ ವರ್ಷ ಹಿಂದೆ 
ಪ್ರಾಚೀನ ಐಗುಪ್ತದಲ್ಲಿ ಇದ್ದಂಥದೇ ದುಷ್ಟ ಸಮಾಜ ವ್ಯವಸ್ಥೆಯಲ್ಲಿ, ಸ್ಥಿತಿಗತಿಗಳಲ್ಲಿ 
ಅದು ಯಾವ ದೇಶದಲ್ಲೇ ಇರಲಿ, ಯಾವ ಭೂಖಂಡದಲ್ಲೇ ಇರಲಿ - ಜನ ಸಿಡಿದೇಳು 
ವುದು ನಿಶ್ಚಯ , ಕ್ರೌರ್ಯವರ್ದನಗಳಿಗೆ ಇದಿರಾಗಿ , ನ್ಯಾಯಕ್ಕೊಸ್ಕರ, ಒಳ್ಳೆಯ 
ಬದುಕಿಗೋಸ್ಕರ ಜನ ನಡೆಸುವ ಹೋರಾಟಕ್ಕೆ ಸಾವಿಲ್ಲ.... 

“ ಮೃತ್ಯುಂಜಯ ' ದ ರಚನೆಯ ಅವಧಿಯಲ್ಲಿ ಪ್ರಾಚೀನ ಐಗುಪ್ತದ ಪರಿಚಿತ 
ಆದರೂ ' ವಿಚಿತ್ರ ' ವ್ಯಕ್ತಿಯಂತೆ ವರ್ತಿಸಿದ ನನ್ನನ್ನು ಸಹಿಸಿಕೊಂಡ ಅನುಪಮಾಗೆ 
ನಾನು ಕೃತಜ್ಞ . 

ಮಕ್ಕಳು ತೇಜಸ್ವಿನೀ -ಸೀಮಂತಿನೀ ಸಹನೆಯ ಜತೆಗೆ, ಆ ಪುಸ್ತಕ ಎತ್ತಿ 
ಕೊಡುವ, ಈ ಉಲ್ಲೇಖ ಹುಡುಕಿಕೊಡುವ ಕೆಲಸವನ್ನೂ ಮಾಡಿದ್ದಾರೆ. 

ಈ ಮೂವರ ಒಲವಿಗೆ ಈ ಕೃತಿ ಅರ್ಪಿತ. 


10 - 11 - 1976 
ಬೆಂಗಳೂರು- 41 

ಕಾದಂಬರಿಯನ್ನು ಬರೆಯುತ್ತಿದ್ದಾಗಲೂ ಬಿಡುವಿನ ವೇಳೆ ವಿಷಯಕ್ಕೆ ಸಂಬಂಧಿಸಿದ 
ಮಾಹಿತಿಗಾಗಿ ಮನಸ್ಸು ಅಲೆಯುತ್ತಿತ್ತು . ಆಗ ಕಣ್ಣಿಗೆ ಬಿದ್ದುದು ಬಂಗಾಳದ ಪ್ರಖ್ಯಾತ 
ಇತಿಹಾಸಜ್ಞ ಪ್ರಾಧ್ಯಾಪಕ ಸುಶೋಭನ ಸರ್ಕಾರದ ಬರವಣಿಗೆ, ಕ್ರಿ . ಪೂ . ೨೫೦೦ರಲ್ಲಿ 
ರೈತರ ದಂಗೆ ಐಗುಪ್ತದ ಒಂದು ಪ್ರಾಂತದಲ್ಲಿ ನಡೆಯಿತೆಂಬುದು ಅವರ ಖಚಿತ ಅಭಿ 
ಪ್ರಾಯ . ಸಮಾಜ ಪ್ರಬುದ್ಧವಾಗಿತ್ತು . ಕುಶಲಕರ್ಮಿಗಳು, ಕಲ್ಲು ಕೆಲಸದ 
ಕಾರ್ಮಿಕರು, ರೈತರು, ಜೀತದವರು. ಇವರೆಲ್ಲ ದಲಿತ ಮಂದಿ, ದಂಗೆ ಎದ್ದುದು 
ರೈತಪ್ರಧಾನ ಪ್ರಾಂತ , ನಡೆದುದನ್ನು ನಾನು ದಲಿತರ ಬಂಡಾಯ ಎಂದು ಕರೆದಿದ್ದೇನೆ. 
೧ಐ. ಬಿ. ಎಚ್ . ಪ್ರಕಾಶನ ಹೊರತರುತ್ತಿರುವ ` ನಿರಂಜನ: ಮೂವತ್ತು ಸಂಪುಟ 
ಗಳಲ್ಲಿ' ಸರಣಿಯಲ್ಲಿ ನಾಲ್ಕನೆಯದಾಗಿ ' ಮೃತ್ಯುಂಜಯ ' ಕಾದಂಬರಿ ಪ್ರಕಟವಾಗುತ್ತಿದೆ. 
ಇದಕ್ಕೆ ಕಾರಣರಾದವರಿಗೆಲ್ಲ ನಾನು ಕೃತಜ್ಞ , 


ನಿರಂಜನ 


25 - 4 - 1987 
515 7ನೇ ಮುಖ್ಯಬೀದಿ, 46ನೇ ಅಡ್ಡ ರಸ್ತೆ 
5ನೇ ಬ್ಲಾಕ್ , ಜಯನಗರ ಬೆಂಗಳೂರು 560 041 


“ಮೃತ್ಯುಂಜಯ ' ಚಿತ್ರಶಾಲೆ 
ಈ ಕಾದಂಬರಿಯಲ್ಲಿ ಚಿತ್ರಿತವಾಗಿರುವ ಪ್ರಸ್ತಾಪಿಸಲ್ಪಟ್ಟಿರುವ ವ್ಯಕ್ತಿಗಳು , 
ದೇವರು, ದೇವತೆಯರು, ನದಿ, ಸ್ಥಳ, ವಸ್ತು , ಪ್ರದೇಶ, ದೇಶಗಳು : 
ಅನ್ನು : ನೀರಾನೆ ಪ್ರಾಂತದ ಮುಖ್ಯ ಪಟ್ಟಣದ ಬಡ ನೇಕಾರ. 
ಅನೂಬಿಸ್ : ಸತ್ತವರ ವಿಚಾರಣೆ ನಡೆಸಲು ಪರಲೋಕದ ನ್ಯಾಯಮೂರ್ತಿ ಒಸ್ಥೆ 

ರಿಸ್‌ಗೆ ನೆರವಾಗುವ ತೋಳತಲೆಯ ದೇವತೆ; ಶವಲೇಪನದ ದೇವತೆ 

ಕೂಡ. 
ಅಪೆಟ್ : ನೀರಾನೆ ಪ್ರಾಂತದ ಮುಖ್ಯ ಪಟ್ಟಣದ ದೇವಮಂದಿರದ ಅರ್ಚಕ. 
ಅಪೋಫಿಸ್ : ರಾಜಧಾನಿಯಲ್ಲಿ ದೇವತಾ ಮೂರ್ತಿಗಳನ್ನು ಮಾರುವ ಅಂಗಡಿಕಾರ . 
ಅಬ್ಬು : ಒಸೈರಿಸ್ ದೇವತೆಯ ಗೋರಿ ಇರುವ ಯಾತ್ರಾಸ್ಥಳ; ಐಗುಪ್ತದ ಪರಮ 

ಪುಣ್ಯಕ್ಷೇತ್ರ; ಮುಂದೆ ಗ್ರೀಕರಿಟ್ಟ ಹೆಸರು ಅಬಿಡೋಸ್, 
ಅಮನ್ : ರಾ , ಪ್ಟಾ , ಅಮನ್ - ಐಗುಪ್ತದಮೂವರು ಪರಮ ಶ್ರೇಷ್ಠ ದೇವರು. 

ಆರಂಭದಲ್ಲಿ ಅವನ ದಕ್ಷಿಣದ ಐಗುಪ್ತದಲ್ಲಷ್ಟೇ ಹಿರಿಯ ದೇವರೆಂದು 

ಪ್ರಸಿದ್ಧ . 
ಅಮೆನೆಮೊಪೆಟ್ : ಐಗುಪ್ತದ ಸೇನಾನಿ , 
ಅಮೋಸೆಸ್ : ಲಿಪಿಕಾರ . 
ಅಹಿಸ್: ತೀರಾ ಪ್ರಾಚೀನ ಪೆರೋ . 
ಅಹೋರಾ: ನೀರಾನೆ ಪ್ರಾಂತದ ಗ್ರಾಮೀಣ ಮಹಿಳೆ. 
ಆಂಖ್ : ರಾಜಲಾಂಛನ : ಉರುಳಿನಾಕಾರದ ತಲೆಯ , ಹಸುರು ಹೊಳಪಿನ ಕಿರಿಯ 

ಶಿಲುಬೆಯಾಕೃತಿ. 
ಆನ”: ರಾ ದೇವರ ಮಹಾಮಂದಿರವಿರುವ ನಗರಿ ; ಮುಂದೆ ಗ್ರೀಕರು ಅದನ್ನು ಹಿಲಿಯೋ 

- ಪೊಲಿಸ್ - ಸೂರ್ಯನಗರಿ ಎಂದು ಕರೆದರು. 
ಆಪಿಸ್ : ಮರಣಾನಂತರ ದೇವತೆಯಾದ ಪವಿತ್ರ ಹೊರಿ. 
ಆಮೆರಬೇ : ಐಗುಪ್ತದ ಅಮಾತ್ಯ . 
ಇನೇನಿ: ರಾಜಧಾನಿಯಲ್ಲಿ ಅರಮನೆಯ ದೇವಮಂದಿರದ ಅರ್ಚಕ . 
ಇಪ್ಪವರ್‌ : ನೀರಾನೆ ಪ್ರಾಂತದ ರಾಜಗೃಹದ ಲಿಪಿಕಾರ, 
ಉಟೆನ್ : ತಾಮ್ರದಕಡ್ಡಿಯ ಸಾಂಕೇತಿಕ ಮೌಲ್ಯಮಾಪಕ , 
ಎಡು : ದುಷ್ಟ ಸೆತ್‌ನನ್ನು ವೀರ ಹೋರಸ್ ಸಂಹರಿಸಿದ ಸ್ಥಳ. 
ಐಗುಪ್ತ : ಪ್ರಸ್ತುತ ಈಜಿಪ್ಟ್ . 


ತಿ 


ಐಸಿಸ್ : ಒಸೈರಿಸ್ ಪತ್ನಿ ; ಈಕೆಯ ದೇವತೆ. 
ಒಸೈರಿಸ್ : ಸೃಷ್ಟಿಕರ್ತ ರಾನ ಪುತ್ರ ; ರಾ ' ಸಹಸ್ರಾರು ವರ್ಷ ಆಳಿ ಕಾಲವಾದ 

ಮೇಲೆ ಪಟ್ಟಕ್ಕೆ ಬಂದವನು . 
ಔಟ : ನೀರಾನೆ ಪ್ರಾಂತದ “ಐವತ್ತರ ಶ್ರೇಷ್ಠ ಐವತ್ತು ಭಟರ ಮುಖಂಡ ; ನಾಯಕ 

ಮೆನೆಪ್ಟಾನ ಅಂಗರಕ್ಷಕ , 
ಕಾಪೀರು: ಮೇಸ್ತ್ರಿ, 
ಕಾಫ್ರಾ: ಪ್ರಖ್ಯಾತ ಪೆರೋ ; ಐತಿಹಾಸಿಕ ವ್ಯಕ್ತಿ . 
ಕೆಫ್ಟಿಯು: ಕ್ರೀಟ್ ದ್ವೀಪದ ಹಳೆಯ ಹೆಸರು . 
ಕೆಷ್ಟು : ಕೆಫ್ಟಿಯು ದ್ವೀಪದ ವರ್ತಕ . 
ಖಪೂ: ಸುಪ್ರಸಿದ್ದ ಪೆರೋ ; ಐತಿಹಾಸಿಕ ವ್ಯಕ್ತಿ . 
ಬೈ ಮ್ಹೊಟೆಪ್ : ನೀರಾನೆ ಪ್ರಾಂತದ ಕಾವಲು ಭಟರ ದಳಪತಿ. 
ಖೈ ಮು : ನೀಲನದಿಯ ದೇವತೆ. 
ಖೇಟಾ: ಹಿಟ್ಟೆಟ್ ಜನರು. 
ಬೆನ್ನು: ಐಗುಪ್ತದ ಪ್ರವಾಸಿಗಳ ಅಧಿಕಾರಿ . 
ಗೇಬು: ನೀರಾನೆ ಪ್ರಾಂತದ ಪ್ರಾಂತಪಾಲ. 
ಜ್ಯೂಯಾಕ್ಷೆ : ತಿಂಗಳ ಹೆಸರು. 
ಜಜ್ಮಂಖ್ : ಗೋರಿ ದರೋಡೆಗಾರ. 
ಜೋಸರ್ : ಪ್ರಖ್ಯಾತ ಪೆರೋ ; ಐತಿಹಾಸಿಕ ವ್ಯಕ್ತಿ . 
ಟೆಹುಟಿ: ಐಗುಪ್ತದ ಒಬ್ಬ ಮುಖ್ಯ ಕಂದಾಯ ಅಧಿಕಾರಿ ; ಮಹತ್ವಾಕಾಂಕ್ಷಿ . 
ತಬಬುವಾ: ನೀರಾನೆ ಪ್ರಾಂತದ ಪ್ರಮುಖ ಪ್ರಜೆ ಸೆಲೆಕ್ಷುವಿನ ಪತ್ನಿ , 
ಥಾನಿಸ್ : ನೀರಾನೆ ಪ್ರಾಂತದ ಹಿರಿಯರ ಸಮಿತಿಯ ಒಬ್ಬ ಸದಸ್ಯ . 
ಥೋರಿಸ್ : ಬಸಿರಿನ ರಕ್ಷಣೆಯ ಮತ್ತು ಸುಖಪ್ರಸವದ ದೇವತೆ; ಸ್ತ್ರೀ ದೇಹ 

ನೀರಾನೆ ಮುಖ, 
ಥೋಥ್‌: ವಿದ್ಯಾ ದೇವತೆ: ತಿಂಗಳ ಹೆಸರುಕೂಡ. 
ದೆಂದರೆ: ಹಾಥೋರ್‌ ದೇವತೆಯ ದೇವಾಲಯವಿರುವ ಊರು. 
ದೆಬೆನ್ : ಬಂಗಾರದ ತೂಕ; ಎರಡೂವರೆ ಔನ್ಸ್ , 
ನೀರಾನೆ ಪ್ರಾಂತ: ಪ್ರತಿ ಪ್ರಾಂತಕ್ಕೂ ಅಲ್ಲಿನ ಬುಡಕಟ್ಟಿನ ರಕ್ಷಕ ಸಂಕೇತದ ಹೆಸರಿಡು 

ತಿದ್ದರು; ಈ ಬಗೆಯವು ಮೊಸಳೆ ಪ್ರಾಂತ, ಜಿಂಕೆ ಪ್ರಾಂತ ಟಗರು 

ಪ್ರಾಂತ ಇತ್ಯಾದಿ. ಪೆರೋನವಿರುದ್ಧ ದಂಗೆ ಎದ್ದದ್ದು ನೀರಾನೆಪ್ರಾಂತ. 
ನೀಲ: ನೈಲ್. 
ನುಟಿಸ್: ನೀರಾನೆ ಪ್ರಾಂತದ ಹಿರಿಯ ಭೂಮಾಲಿಕ. 
ನುಬಿಯ : ಐಗುಪ್ತದ ದಕ್ಷಿಣಕ್ಕಿರುವ ದೇಶ; ಈಗಿನ ಉಗಾಂಡ, 


Xi 


ನೆಖೆನ್ : ಹಿರಿಯ ಶಿಲ್ಪಿ . . 
ನೆಜಮುಟ್ : ನೀರಾನೆ ಪ್ರಾಂತದ ಪ್ರಮುಖ ಕುಶಲ ಕರ್ಮಿ ಸೊ ಫ್ರುವಿನ ಪತ್ನಿ , 
ನೆಫರ್‌ಟೀಮ್, ಮಹಾರಾಣಿ; ಪೆರೋ ಸೇಪಿಯ ಪಟ್ಟದ ಮಹಿಷಿ. 
ನೆಫರುರಾ: ದಾಸ್ಯದಿಂದ ಮುಕ್ತಳಾಗುವ ಸ್ತ್ರೀ , 
ನೆಫಿಸ್ : ನೀರಾನೆ ಪ್ರಾಂತದ ಜನನಾಯಕ ಮೆನೆಪ್ಟಾನ ಮಡದಿ . 
ನೆಬೆತ್‌ಪೆರ್ : ಮನೆಯೊಡತಿ, 
ನೆಹನವೇಸ್ಟ್ : ಪ್ರಾಂತಪಾಲ ಗೇಬುವಿನ ಪತ್ನಿ , 
ಪ್‌ ಟಾ : ಕುಶಲ ಕರ್ಮಿಗಳ ದೇವರು . ಅವನೇ ಸೃಷ್ಟಿಕರ್ತ ಎಂದು ಒಂದು ಮತ. 

ರಾ , ಪ್ಟಾ , ಅಮನ್ - ಐಗುಪ್ತದ ಮೂವರು ಪರಮ ಶ್ರೇಷ್ಠ 

ದೇವರು . 
ಪಂಟ್ : ಭಾರತದ ತುಳುನಾಡು. 
ಪಾವೊಫಿ: ತಿಂಗಳ ಹೆಸರು . 
ಪೆರೋ : ಐಗುಪ್ತದ ದೊರೆ, ಸಮ್ಮಾಟ, ಪೆರು : ಮಹಾಮನೆ; ಪೆರೋ : ಮಹಾ 

ಮನೆಯ ನಿವಾಸಿ; ಹೀಬ್ರೂ ಭಾಷೆಯಲ್ಲಿ ಪೆರೋನನ್ನು ಫೇರೋ ಎಂದು 

ಕರೆದರು. ಮುಂದೆ ಅದೇ ಬಳಕೆಗೆ ಬಂತು. 
ಪೇಪಿ: ದೀರ್ಘ ಕಾಲ ಆಳಿದ ಈ ಪೆರೋ ಆ ಹೆಸರಿನ ಎರಡನೆಯ ಅರಸ . 
ಫಿಲೇ : ನೀಲ ನದಿಯ ನಡುಗಡ್ಡೆ , ಪವಿತ್ರ ಸ್ಥಳ. ಇಲ್ಲಿಂದ ನದಿ ಐಗುಪ್ತದ ಬಯಲಿಗೆ. 

ಧುಮುಕುತ್ತದೆ. 
ಬಕಿಲ: ರಾಜಭಟರ ಒಬ್ಬ ಮುಖ್ಯಸ್ಥ, 
ಬಟಾ: ನೀರಾನೆ ಪ್ರಾಂತದ ದೋಣಿಕಾರ. 
ಬಾಸ್ಟ್ : ಪವಿತ್ರ ಬೆಕ್ಕು ದೇವತೆ. 
ಬ್ಯಾಬಿಲನ್ : ವಿದೇಶೀ ನಗರ . 
ಬೆಕ್ : ನೀರಾನೆ ಪ್ರಾಂತದ ಯೋಧಪಡೆಯ ( ಐವತ್ತರ ಶ್ರೇಷ್ಠ”; ಜನನಾಯಕ 
- ಮೆನೆಪ್ಟಾನ ಅಂಗರಕ್ಷಕ , 
ಬೆಸ್ : ಪಿಶಾಚಿಗಳನ್ನು ಓಡಿಸುವ ದೇವತೆ ; ಸಂಗೀತ ನೃತ್ಯಗಳ ದೇವತೆಕೂಡ. 
ಮಹಾ ಹಸುರು ಸಮುದ್ರ , ಭೂಮಧ್ಯ ಸಮುದ್ರ . 
ವಿನೋ : ಭೂಮಧ್ಯ ಸಮುದ್ರದ ಒಂದು ದ್ವೀಪ. 
ಮೆಂಕೋರಾ: ಇತಿಹಾಸಕಾಲದ ಪೆರೋ , 
ಮೆಂಫಿಸ್ : ಐಗುಪ್ತದ ರಾಜಧಾನಿ. 
ಮೆನ್ನ : ಬಂಡಾಯಗಾರ ಯುವಕ ದೇವಸೇವಕ . 
ಮನೆಪ್ ಟಾ : ನೀರಾನೆ ಪ್ರಾಂತದ ಜನನಾಯಕ. 


xii 
ಮನೆಸ್ : ಐಗುಪ್ತದ ಉತ್ತರ ದಕ್ಷಿಣ ಭಾಗಗಳನ್ನು ಒಗ್ಗೂಡಿಸಿದ ( ಇತಿಹಾಸ ಕಾಲಾ 

ವಧಿಯ ) ಮೊದಲ ಪೆರೋ : ನಾರ್ಮೆರ್ ಎಂಬ ಹೆಸರೂ ಇದೆ; 

ಮೆಂಫಿಸ್ ನಗರವನ್ನು ಕಟ್ಟಿಸಿದವನು . 
ಮೆರಿಕಾ , ಆಗಿಹೋದಒಬ್ಬ ಪೆರೋ . 
ರಾ : ಸೂರ; ರಾ , ಪ್‌ಟಾ, ಅಮನ್ - ಐಗುಪ್ತದ ಮವರು ಪರಮಶ್ರೇಷ್ಠ ದೇವರು. 
ರಾಮೋಫರ್‌: ರಾಮರಿಪ್ಟಾನ ಸಹಪಾಠಿ. 
ರಾವೆರಿಪ್ ಟಾ : ಜನನಾಯಕ ಮೆನೆಪ್ಟಾನ ಮಗ. 
ಲಿಸ್ಟ್ : ರಾಜಧಾನಿಯ ಹತ್ತಿರದಲ್ಲಿ ದಕ್ಷಿಣಕ್ಕಿರುವ ಸಣ್ಣ ಪಟ್ಟಣ. 
ಲೆಬನನ್ : ಐಗುಪ್ತದ ಸಮೀಪ ದೇಶ. 
ವೆಸಿ : ಅಮನ್ ದೇವರ ಸ್ಥಳ; ಗ್ರೀಕರು ಮುಂದೆ ಇದನ್ನು ಥೀಬ್ ಎಂದು ಕರೆದರು; 
- ' ನೆ' ಎಂಬ ಹೆಸರೂ ಅದಕ್ಕಿತ್ತು . 
ಪಾಡೂಫ್, ಯಾತ , 
ಶೀಬಾ: ಅರಮನೆಯಲ್ಲಿ ಕಸಾಯಿ ಮನೆಯ ಕೆಲಸಗಾತಿ. 
ಸರು , ರಾಜಧಾನಿಯಲ್ಲಿನ ಹಿರಿಯ ಸಲಹೆಗಾರರ ಮಂಡಲಿ. 
ಸಿನ್ಯುಹೆ: ನೀರಾನೆ ಪ್ರಾಂತದ ಒಬ್ಬ ಭೂಮಾಲಿಕ. 
ಸೆರ್ಕೆಟ್ : ಆನ್‌ನಗರಿಯ ಅಧಿಕಾರಿ, 
ಸೆತ : ಅಣ್ಣ ಒಸೈರಿಸನನ್ನು ಕೊಲೆ ಮಾಡಿದ ದುಷ್ಟ ; ರಾ ಪುತ್ರ . 
ಸೆಕ್ನಾ : ನೀರಾನೆ ಪ್ರಾಂತದ ಬಡಗಿ, 
ಸೆಕ್ನಖ್ಯ : ನೀರಾನೆ ಪ್ರಾಂತದ ಇನ್ನೊಬ್ಬ ಭೂಮಾಲಿಕ . 
ಸೆನ್ ಉಸ‌ : ನೀರಾನೆ ಪ್ರಾಂತದ ಮತ್ತೊಬ್ಬ ಭೂಮಾಲಿಕ. 
ಸೆನೆಬ್ : ಅಮಾತ್ಯ ಭವನದ ಹಿರಿಯ ಲಿಪಿಕಾರ, 
ಸೆಬೆಕ್ಕು : ನೀರಾನೆ ಪ್ರಾಂತದ ಒಬ್ಬ ಪ್ರಮುಖ ಪ್ರಜೆ. 
ಸೆಮ : ನೀರಾನೆ ಪ್ರಾಂತದ ಹಿರಿಯರ ಸಮಿತಿಯ ಒಬ್ಬ ಸದಸ್ಯ . 
ಸೈಪ್ರಸ್‌ : ಐಗುಪ್ತದ ನೆರೆಹೊರೆ ದೇಶ. 
ಸೈನೈ : ಐಗುಪ್ತದ ಈಶಾನ್ಯ ಗಡಿ ದೇಶ; ಸೈನ್ಯಾ ಎಂದರೂ ಇದೇ . 
ಸೈನೆ: ಈಗಿನ ಆಹ್ವಾನಿನ ಪ್ರಾಚೀನ ಹೆಸರು. 
ಸ್ಫೋ ಫು : ನೀರಾನೆ ಪ್ರಾಂತದ ಪ್ರಮುಖ ಪ್ರಜೆ. 
ಸೋಬೆಕ್ : ಮೊಸಳೆ ದೇವತೆ. 
ಸೊಥಿಸ್ : ಸಿರಿಯಸ್ ನಕ್ಷತ್ರದ ಪ್ರಾಚೀನ ಹೆಸರು; ಲುಬ್ದ ಕ ನಕ್ಷತ್ರ . 
ಹಲ್ಮಾಚಿಸ್ : ಒಸೈರಿಸನ ಇನ್ನೊಬ್ಬ ಸೋದರ; ಇಲ್ಲಿ ದೇವತಾಮೂರ್ತಿಗಳ ಮಾರಾಟ 

ಗಾರ , ಅಂಗಡಿಕಾರ ಅಪೋಫಿಸ್‌ನ ತಮ್ಮ , 
ಹಾಥೋರ್‌: ಪ್ರೇಮ ದೇವತೆ; ಹರ್ಷ ನೃತ್ಯ ಸಂಗೀತಗಳ ಸ್ವರ್ಣ ದೇವತೆ ಸಹ . 

ಹೆಬೈಟ್ : ಸರುಸದಸ್ಯರಲ್ಲಿ ಅತ್ಯಂತ ಹಿರಿಯ , 
ಹೆಜಿರೆ : ನೀರಾನೆ ಪ್ರಾಂತದ ಇನ್ನೊಬ್ಬ ಭೂಮಾಲಿಕ . 
ಹೆ‌ಟಿ: ನೀರಾನೆ ಪ್ರಾಂತದ ಹಿರಿಯರ ಸಮಿತಿಯ ಹೊಸ ಸದಸ್ಯ . 
ಹೆಮೊನ್: ನೀರಾನೆ ಪ್ರಾಂತದ ಹಿರಿಯರ ಸಮಿತಿಯ ಸದಸ್ಯರಲ್ಲೊಬ್ಬ. 
ಹೇಪಾಟ್ : ಐಗುಪ್ತ ದೇಶದ ಮಹಾಅರ್ಚಕ. 
ಹೋರಸ್ : ಒಸೈರಿಸನ ವೀರಪುತ್ರ , 


ಪ್ರಾಚೀನ ಐಗುಪ್ತ 


ರುಚಾ ಹಸುರು ಸಮುದ್ರ 

ಅಬ್ಬು • 


ಕೀಲಿನ 
ಏರುಳ್ಳಿ 


• ಕೃತಿ ನುಡಿಯ 


ಈ ದ್ವೀಪ 


ನೀರಾನೆ ಪ್ರಾಂತದಿಂದ ಅಬ್ಬುವಿಗೆ ನೀಲನದಿಯಲ್ಲಿ ಒಂದು ಹಗಲಿನ ಒಂದು 
ಇರುಳಿನ ಪ್ರವಾಸ, ದೋಣಿಯಲ್ಲಿದ್ದ ಯಾತ್ರಿಕರು ನಾಲ್ವತ್ತು ಮಂದಿ, ಅಂಬಿಗ 
ಬಟಾ ಆ ನಾವೆಯ ಒಡೆಯ . ಹುಟ್ಟು ಹಾಕುತ್ತಿದ್ದ ನಾಲ್ವರು ಅವನ ನೌಕರರು , 

- ಮೆನೆಪ್ ಟಾ ಆ ಯಾತ್ರಿಕರಿಬ್ಬ, ಪತ್ನಿ ನೆಫಿಸ್ ಮತ್ತು ಆರು ವರ್ಷ 
ಪ್ರಾಯದ ಮಗ ರಾಮರಿಪ್‌ಟಾರೊಂದಿಗೆ ಐಗುಪ್ತ ದೇಶದ ಪರಮ ಪುಣ್ಯಕ್ಷೇತ್ರವಾದ 
ಅಬ್ಬುವಿನ ಸಂದರ್ಶನಕ್ಕೆ ಆತ ಹೊರಟಿದ್ದ . ಅವರಿಗೆ ಆ ಯಾತ್ರಾನುಭವ ಹೊಸದು. 
ಅವರಷ್ಟೇ ಅಲ್ಲ ; ಒಬ್ಬಿಬ್ಬರ ಹೊರತಾಗಿ ತಂಡದ ಎಲ್ಲರೂ ಅಬ್ಬುವಿಗೆ ಬರುತ್ತಿದ್ದುದು 
ಅದೇ ಮೊದಲ ಬಾರಿ, ಅನುಭವಿ ಯುವಕ ಅಂಬಿಗ ಬಟಾನೇ ಅವರೆಲ್ಲರಿಗೆ 
ಮಾರ್ಗದರ್ಶಿ 

ಸೂರ್ಯೋದಯಕ್ಕಿನ್ನೂ ತುಸು ಹೊತ್ತಿದ್ದಾಗಲೆ ದೋಣಿಅಬ್ಬುವಿನ ಹತ್ತಿರಕ್ಕೆ 
ಬಂತು . 

ಕೈಗೂಸೊಂದು ತಾಯಿಯ ಮೋಲೆಗಾಗಿ ತಡಕಾಡುತ್ತ ಅತ್ತಿತು, ಹೆತ್ತವಳನು. 
ಎಚ್ಚರಿಸಿತು. ಕುಳಿತಲ್ಲೇ ವಿವಿಧ ಭಂಗಿಗಳಲ್ಲಿ ನಿದ್ದೆ ಹೋಗಿದ್ದವರು ಮೆಲ್ಲ ಮೆಲ್ಲನೆ 
ಕಣ್ಣು ಬಿಟ್ಟರು, 

ಅಂಬಿಗನ ಕಂಚಿನ ಕಂಠದಿಂದ ಮಾತು ಕೇಳಿ ಬಂತು : 

“ ಅಬ್ಬುವಿನ ದೋಣಿಕಟ್ಟೇಲಿ ನೂಕು ನುಗ್ಗಲು. ಇಲ್ಲೇ ಇಳಿದು ಮುಖ 
ಮಾರ್ಜನ ಮುಗಿಸ್ಕೊಳ್ಳಿ. ಸರಿಯಾ ಮೆನೆಪ ಟಾ ? ” 

ಮೆನೆಪೇಟಾ ಅಂಬಿಗನಿಗೆ ಇಷ್ಟ , ದೃಢಕಾಯನಾದ ಮಿತಭಾಷಿ ಯುವಕ. 
ನೀಲ ನದಿಯ ಆಳಕ್ಕೆ ಸಮನಾದ ಗಾಂಭೀರ್ಯ, ಏನು ಕೇಳಿದರೂ ಅರೆ ಕ್ಷಣ 
ಯೋಚಿಸಿ, ಮುಗುಳ್ಳಗೆ ಸೂಸಿ, ಉತ್ತರವೀಯುತ್ತಿದ್ದ . ಅವನ ಶಾಂತ ಮುಖಮುದ್ರೆ 
ಉಳಿದೆಲ್ಲರ ಗಮನ ಸೆಳೆಯುತ್ತಿತ್ತು . 

ಮಂದಹಾಸ ಬೀರಿ, “ ಆಗಬಹುದಲ್ಲ, ” ಎಂದ ಆತ. 
ದೋಣಿ ದಂಡೆಯನ್ನು ಮುಟ್ಟಿತು. 

ಪಯಣದುದ್ದಕ್ಕೂ , ದಕ್ಷಿಣಾಭಿಮುಖವಾದ ಪವನ ಹಾಯಿಯನ್ನು ತುಂಬಿ, 
ದೊಣಿಯ ಚಲನೆಗೆ ನೆರವಾಗಿತ್ತು . ಕ್ರಮಿಸಲು ಇನ್ನು ಉಳಿದದ್ದು ಕೂಗಳತೆಯ 
ದೂರ ಮಾತ್ರ , 

“ ಹಾಯಿ ಇಳಿಸಿ! ” 
- ಬಟಾ ಆಜ್ಞಾಪಿಸಿದ. 


ಮೃತ್ಯುಂಜಯ 
ಇಬ್ಬರು ನೌಕರರು ಆ ಆಜ್ಞೆಯನ್ನು ಪಾಲಿಸಲು ಉದ್ಯುಕ್ತರಾದರು. ಇನ್ನಿಬ್ಬರು 
ದಂಡೆಗೆ ಧುಮುಕಿ, ಗಾತ್ರ ದೊಂದು ಕಲ್ಲಿಗೆ ದೋಣಿಯನ್ನು ಕಟ್ಟಿದರು. 

ಹುಡುಕುತ್ತಿದ್ದುದು ದೊರೆತಾಗ ಎಳೆಯ ಮಗು, ಅಳು ನಿಲ್ಲಿಸಿ, ಬಾಯಿ ಚಪ್ಪ 
ರಿಸತೊಡಗಿತು... 

........ ಪ್ರವಾಸಿಗರು ದೋಣಿಯತ್ತ ಮರಳುತ್ತಿದ್ದಂತೆ, ಎಡಗಡೆ ಪೂರ್ವದ 
ಮರಳುಗಾಡಿನಾಚೆ ದಿಗಂತದಿಂದ ಕೆಂಪಗಿನ ಸೂರ್ಯಗೊಲ ಉದಿಸತೊಡಗಿತು . 
ಮೆನೆಪ್‌ ಟಾ , ನೆಫಿಸ್ , ಅವರ ಮಗ ಮತ್ತಿತರ ಎಲ್ಲರೂ ದಂಡೆಯ ಮೇಲೆ ಮಂಡಿ 
ಯರಿಸೂರ್ಯದೇವನಿಗೆ ವಂದಿಸಿದರು . 

ದೋಣಿಮತ್ತೆ ನದಿಯ ದಾರಿಯನ್ನು ಹಿಡಿಯಿತು. ಪ್ರಯಾಣ ಸುಖಕರವಾಗಿ 
ಕೊನೆಗಾಣುತ್ತಿದೆ ಎಂದು ಎಲ್ಲರಿಗೂ ಸಂತಸ, ಅವರ ಭಾವನೆಗೆ ಧ್ವನಿ ನೀಡುತ್ತ 
ಹುಟ್ಟು ಹಾಕುತ್ತಿದ್ದವರು ಹಾಡಿದರು: 

“ ಓ ನದ ನೀಲ ಓ ಖೈ ಮು ದೇವ 
ಓ ನೀಲ ಐಸಾ ಓ ಬೈ ಮು ಐಸಾ 
ತಟಗಳಿಗೆ 
ಹಸಿರು ಬಳೆವ 
ಚಿತ್ರಕಾರ! 
ಓ ನೀಲ ಐಸಾ ಓ ಬೈ ಮು ಐಸಾ 
ಈ ಬಸಿರು 
ಈ ಚಿಗುರು 
ಸೃಷ್ಟಿಕರ್ತ! 
ಓ ನೀಲ ಐಸಾ ಓ ಬೈ ಮು ಐಸಾ 
ಓ ನದ ನೀಲ ಓ ಖೈ ಮು ದೇವ.... ” 
ಪಲ್ಲವಿಯನ್ನು ಎಲ್ಲ ಕಂಠಗಳೂ ನುಡಿದುವು: 
“ ಓ ನದ ನೀಲ ಓ ಪೈ ಮು ದೇವ....” 

.... ಅಬ್ಬುವಿನ ದೋಣಿಕಟ್ಟೆ ಬಲು ನೀಳವಾದದ್ದು , ಮೇಲಕ್ಕೂ ಕೆಳಕ್ಕೂ 
ದೃಷ್ಟಿ ಹರಿಯುವ ವರೆಗೆ ನದಿಯ ಅಂಚಿಗೆ ಕಲ್ಲುಗಳ ಕಟಕಟೆ ಇತ್ತು . ಸಹಸ್ರಾರು 
ತೆಪ್ಪಗಳೂ ದೋಣಿಗಳೂ ಕಟ್ಟೆಯುದ್ದಕ್ಕೂ ತಂಗಿದ್ದುವು. ಅಬ್ಬು ಗುಡ್ಡದ ಕೆಳಗೆ 
ವಿಸ್ತಾರ ಪ್ರದೇಶದಲ್ಲಿ ಹೊಸ ನಗರವನ್ನೇ ನಿರ್ಮಿಸಿದಂತಿತ್ತು , ಹಲವು ಹದಿನೆಂಟು 
ಪ್ರಾಂತಗಳ ಜನಸ್ತೋಮ. 
- ದಡ ತಲಪುವ ಮುನ್ನ ಇತರ ದೋಣಿಗಳಿಗೆ ಢಿಕ್ಕಿ ಹೊಡೆಯದೆ ಇರುವುದು 
ದೊಡ್ಡ ಸಾಧನೆ. ಬಟಾನ ಕಿರಿಚುವ ಕಂಠಕ್ಕೆ ಬಿಡುವೇ ಇಲ್ಲ . ಆರ್ಭಟ, ಪರಿಹಾಸ್ಯ , 
ಬೈಗಳು.... 


ಮೃತ್ಯುಂಜಯ 

ಇತರ ಅಂಬಿಗರು ಬಟಾನ ಕಡೆ ನೋಡಿದರು ;ದೋಣಿ ಕಟ್ಟೆಯ ವೇದಿಕೆಯ 
ಮೇಲೆ ನಿಂತಿದ್ದವರತ್ತ ಬೊಟ್ಟು ಮಾಡಿದರು. 

ಇದ್ದಕ್ಕಿದ್ದಂತೆ ಸ್ವರ ಬದಲಿಸಿ ಬಟಾ ಗೊಣಗಿದ: 

“ ಅಗೋ ರಾಜ ಭಟರು! ನೀವೆಲ್ಲ ಇಳಿಲೆದೋಣೀನ ಕೆಳಕ್ಕೆ ಒಯು 
ಕಟೇನೆ. ರಾತ್ರೆ ಅಲ್ಲಿಂದ್ದೇ ಹೊರಡೋಣ.” 

“ ಪೆರೊ ಬಾರೆ, ಅಲ್ಲವಾ ? ” 
ಮೆನ್‌ಪ್ಟಾ ಕೇಳಿದ. 
ಒಬ್ಬ ರಾಜಭಟನ ಗರ್ಜನೆಯೇ ಆ ಪ್ರಶ್ನೆಗೆ ಉತ್ತರವಾಯಿತು: 

“ ಬಿಸಿಲೇರೋ ಹೊತ್ತಿಗೆ ಪರೋ ಸವಾರಿ ಬಿಜಯ ಮಾಡ್ತಿದೆ. ಕಟ್ಟೆ ಖಾಲಿ 
ಮಾಡಿ! ದೋಣಿಗಳನ್ನ ಕೆಳಗಡೆಯೋ ಮೇಲ್ಪಡೆಯೋ ನಿಲ್ಲಿಸಿ! ” 

ನಿಮಿಷ ಬಿಟ್ಟು ಮತ್ತೊಬ್ಬ ರಾಜಭಟ ಅದೇ ಆದೇಶವನ್ನು ಗುಡುಗಿದ . 

ಎದುರು ದಂಡೆಯಲ್ಲಿ ಪ್ರತಿಧ್ವನಿ ಕಂತುವುದಕ್ಕೆ ಮೊದಲೇ ಮೂರನೆಯ ರಾಜ 
ಭಟ ಆದೇಶದ ಪುನರುಚ್ಚಾರ ಆರಂಭಿಸಿದ. 

ತನ್ನ ಪ್ರಯಾಣಿಕರು ದೋಣಿಯಿಂದ ಇಳಿಯುತ್ತಿದ್ದಂತೆಯೇ ಬಟಾ ಪರಿ 
ಹಾಸ್ಯದ ಧ್ವನಿಯಲ್ಲಿ ನುಡಿದ: 

“ ಬುತ್ತಿ ಗಿತ್ತಿ ದೋಣೇಲಿ ಬಿಟ್ಟೋಗೋಡಿ...ನೀವು ಬರೋದರೊಳಗೆ ಎಲ್ಲಾ 
ಧ್ವಂಸ ಮಾಡೇವು! ” 

ಇದನ್ನು ಕೇಳಿ, “ಓಹೋ ! ಓಹೋ ! ” ಎಂದರು ಕೆಲವರು . 
ಕೈಗೂಸಿನ ತಾಯಿ ಅಹೂರಾಕೇಳಿದಳು: 
“ ನಮ್ಮದರಿಂದ ರೊಟ್ಟಿ ಗಿಟ್ಟಿ ಕೊಟ್ಟಿಲ್ಲಾ ಬಟಾ ಅಣ್ಣ ? ” 
ಬಟಾ ಉತ್ತರಿಸಿದ: 
“ ಬೇಡ ತಂಗಿ , ನಮಗೆಲ್ಲ ನನ್ನ ಯಜಮಾನಿತಿ ಕಳ್ಕೊಟ್ಟಿದ್ದಾಳೆ. ” 
ಅಷ್ಟರಲ್ಲಿ ದಕ್ಷಿಣದಿಂದ ಯಾತ್ರಿಕರನ್ನು ಹೊತ್ತಿದ್ದ ದೊಡ್ಡದೋಣಿಬಂತು. 
ಒಬ್ಬ ರಾಜಭಟ ಕಿರಿಚಿದ: 

“ಕತ್ತೆ ಮುಕು ! ಯಾರಿಗೆ ಹೇಳಿರೋದು? ಏಯ್ ನೀನು! ತೆಗೆಯಯ್ಯ 
ದೋಣಿ! ” 

ಅದು ತನ್ನನ್ನು ಉದ್ದೇಶಿಸಿ ಆಡಿದ ಮಾತು ಎಂಬುದು ಬಟಾನಿಗೆ ಸ್ಪಷ್ಟ 
ವಾಯಿತು. ಹುಟ್ಟು ಹಾಕುವಂತೆ ನೌಕರರಿಗೆ ಸೂಚನೆ ನೀಡುತ್ತ , ತನ್ನ ಯಾತ್ರಿಕ 
ತಂಡದತ್ತ ಕೈಬೀಸಿ ಅವನು ನುಡಿದ: 

“ ಜಾತ್ರೇಲಿ ತಪ್ಪಿಸ್ಕೊಂಡೀರಿ, ಜೋಕೆ! ಮೆನೆಪ್‌ಟಾ ಅಣ್ಣನ ಮಾತ್ರ೦ತೆ 
ನಡ್ಕೊಳ್ಳಿ. ನಾನು ಕೆಳಗಡೆ ಇದ್ದೇನೆ... ಕತ್ತಲಾದ ತಕ್ಷಣ ಹೊರಟುಬನ್ನಿ . ” 

ದೋಣಿಕಟ್ಟೆಯ ಅಧಿಕಾರಿಯ ಆಜ್ಞೆ ಕೇಳಿಸಿತು: 


ಮೃತ್ಯುಂಜಯ 
“ಮೇಲಕ್ಕೂ ಕೆಳಕ್ಕೂ ಹೋಗಿ! ಬರಿರೋ ದೋಣಿಗಳನ್ನ ಅಲ್ಲಲ್ಲೇ ತಡೀರಿ! ” 

ಕಟ್ಟೆಯ ಗೂಟಕ್ಕೆ ಕಟ್ಟಿದ್ದ ಎರಡು ಕಿರುದೋಣಿಗಳನ್ನು ಇಬ್ಬಿಬ್ಬರು ಯೋಧರು 
ಏರಿದರು . ಅವುಗಳದು ನೀರು ಸೀಳಿ ಸಾಗುವ ಶೀಘ್ರ ಚಲನೆ. ದೋಣಿ ಕಟ್ಟೆ 
ಯುದ್ದಕ್ಕೂ ಬಂದು ಮೇಲಕ್ಕೆ ಸಾಗಿತು; ಇನ್ನೊಂದು ಕೆಳಕ್ಕೆ ಎರಡೂ ದಿಕ್ಕುಗಳಿಂದ 
ಬರುತ್ತಿದ್ದ ದೋಣಿಗಳನ್ನು ಕಟ್ಟೆಯಿಂದ ದೂರವಿರಿಸುವ ಹೊಣೆ ಅವರದು. 
- ದೊಣಿಕಟ್ಟೆಯಿಂದ ಗೋರಿಗಳ ಗುಡ್ಡದ ವರೆಗೂ ದಾರಿ ಅಗಲವಾಗಿತ್ತು . ಅದು 
ಬೆಳಗಾಗುವುದರೊಳಗೆರೂಪುಗೊಂಡಿದ್ದ ಜಾತ್ರೆಯ ಸಂತೆ, ಅಲ್ಲಲ್ಲಿ ಸೆಣಬಿನ ಅರಿವೆಯ 
ಗೂಡಾರಗಳು. ಅಲ್ಲಿ ರೊಟ್ಟಿ, ಪಾನೀಯಗಳಿದ್ದುವು. ಉಪ್ಪು ಬೆರೆಸಿ ಕಾಪಾಡಿದ 
ಮೀನು, ಒಣಗಿಸಿದ ಮಾಂಸ , ಈರುಳ್ಳಿ , ನೀರುಸೌತೆಕಾಯಿ , ಖರ್ಜೂರ, ಅಂಜೂರ 
ಇವೆಲ್ಲ ಇದ್ದುವು ಮಾರಾಟಕ್ಕೆ . ಮರದಲ್ಲಿ ಕೊರೆದ ದೇವ ದೇವತೆಗಳ ಮೂರ್ತಿಗಳನ್ನು 
ಮಾರುವ ಅಂಗಡಿಗಳು , ಬೆಳ್ಳಿಯ , ಬಂಗಾರದ ಉಂಗುರಗಳು , ಓಲೆಗಳು , ಹಾರ 
ಗಳು , ತಾಳೆ ಮರದ ತೊಗಟೆಯ ಪಾದರಕ್ಷೆಗಳು ; ಪೀಠೋಪಕರಣಗಳು , ದಂತದ, 
ಸ್ವರ್ಣದ ಕೆತ್ತನೆಯ ಸಾಮಗ್ರಿಗಳು ; ಕಂಚಿನ ಚೂರಿ, ಕಠಾರಿ ; ಕೊರೆದ ಮರದ 
ಕೈಗೋಲು, ನಡೆಗೋಲು; ಸೆಣಬಿನ ನುಣುಪಾದ ಅಂಗವಸ್ತ್ರಗಳು ; ಕವಡೆ ಚಿಪ್ಪುಗಳ 
ಮಣಿ ಸರಗಳು; ಚೆಂಡು , ಗೋಲಿ; ಸುಗಂಧ ದ್ರವ್ಯಗಳು... 
* ಬಿಸಿಲೇರುವುದಕ್ಕೆ ಮುನ್ನವೇ ಈ ಮಾರ್ಗ ತುಳಿದವರು ಸಹಸ್ರಾರು ಜನ, ಆ 
ಸಂದಣಿಯ ಒಂದಂಗವಾಗಿತ್ತು , ನೀರಾನೆ ಪ್ರಾಂತದ ನಾಲ್ಕು ಮಂದಿಯ ತಂಡ. 
ಅಂಗಡಿಕಾರರೆಲ್ಲ ಗಿರಾಕಿಗಳನ್ನು ಕರೆಯುವವರೇ ; ತಮ್ಮಲ್ಲಿದ್ದ ಸರಕುಗಳ ಗುಣಗಾನ 
ಮಾಡುವವರೇ . 

ಮೆನೆಪ್‌ಟಾ ಗುಡ್ಡದತ್ತ ನೋಡಿದ. ಅದರ ಮೇಲಣ ಭವ್ಯ ಮಂದಿರ 
ಒಸೈರಿಸ್ ದೇವಾಲಯ ಎಂದು ಆತ ಕೇಳಿ ಬಲ್ಲ. ದಾರಿಯ ಕೊನೆಯ ಏರಿಗೆ ಮುನ್ನ 
ತಾಳೆ ಮರಗಳ ಒಂದು ಪುಟ್ಟ ತೋಪುಕಾಣಿಸುತ್ತಿತ್ತು , 

ಬಂದವರು ತಮ್ಮೊಡನೆ ತಮ್ಮ ಕೈಕಸಬಿನ ವಸ್ತುಗಳನ್ನು ತಂದಿದ್ದರು. ಅವನ್ನು 
ಕೊಟ್ಟು ತಮಗೆ ಬೇಕಾದ ಸಾಮಗ್ರಿಗಳನ್ನು ಅವರು ಪಡೆಯಬೇಕು. ಜತೆಗೆ , ಕೆಲವರಿಗೆ 
ಹಸಿವು ಕೆಲವರಿಗೆ ಬಾಯಾರಿಕೆ, ಸ್ವಲ್ಪ ಹೊತ್ತು ಗುಂಪು ಚೆದರಿದರೆ , ಆ ಕೆಲಸವೆಲ್ಲ 
ಬೇಗ ಬೇಗನೆ ಆಗಬಹುದು ಎನಿಸಿತು ಮೆನೆಪ್‌ಟಾಗೆ, 

ಸಹಯಾತ್ರಿಕರನ್ನು ಉದ್ದೇಶಿಸಿ ಅವನೆಂದ: 

“ ರಾ ದೇವರ ರಥ ನೆತ್ತಿಯ ಮೇಲಕ್ಕೆ ಬರೋ ಹೊತ್ತಿಗೆ ಆ ತಾಳೆಮರಗಳ 
ನೆರಳಲ್ಲಿ ನಾವು ಸೇರಬೇಕು. ಅಷ್ಟರವರೆಗೆ ಗುಂಪು ಚೆದರಿದರೂ ಚೆದರಬಹುದು. ” 

“ ಹಾಗೇ ಆಗಲಿ , ” ಎಂದರು ಗುಂಪಿನ ಹಲವರು . 

ದಾರಿ ಏರತೊಡಗಿದಾಗಲೂ ಮುಗಿಯದ ಸಂತೆ , ಕೆಲ ಅಂಗಡಿಗಳ ಮುಂದೆ 
ಲಿಪಿಕಾರರು ಕುಳಿತಿದ್ದರು. ಲೆಕ್ಕ ಬರೆಯುವವರು . ಒಂದೆರಡು ಕಡೆ ಲಿಪಿಕಾರರೇ 

ವರ್ತಕರು. ಪೆಪೈರಸ್ ಹಾಳೆಯ ಮೇಲೆ ಬರೆದ ಜಾಣ್ಣುಡಿಯ ನಾಣ್ಣುಡಿಯ ಸುರುಳಿ 
ಗಳು ಅವರ ಸರಕು, ದೇವಸೇವಕನೊಬ್ಬ ಜನ್ಮ ದಿನದ ಆಧಾರದ ಮೇಲೆ ಭವಿಷ್ಯ 
ನುಡಿಯುತ್ತಿದ್ದ . ಮತ್ತೊಬ್ಬ ದೇವಸೇವಕ ಮಾಂತ್ರಿಕ ವೈದ್ಯ, ಮುಂದಿನವನು 
ಜಾದುಗಾರ ; “ ಚಪ್ಪಾಳೆ ತಟ್ಟಿ ! ” ಎನ್ನುತ್ತಿದ್ದ ನೆರೆದಿದ್ದ ಹುಡುಗರಿಗೆ, ಮತ್ತೂ ' 
ಮುಂದಕ್ಕೆ , ಹೆಚ್ಚು ಜನರನ್ನು ಆಕರ್ಷಿಸಿದ್ದ ದೊಂಬರಾಟ, 

ನೆಫಿಸ್ ಗಂಡನನ್ನು ಕೇಳಿದಳು : 

“ಸುಮ್ಮನೆನೋಡ್ತಾ ಹೋಗೋಣೋ , ಅಥಾ ... ರಾಮರಿಗೆ ಹಸಿವಾಗ್ತಿರ 
ಬೌದು. ” 

ರಾವೆರಿಪ್ಟಾಗೆ ವರ್ಣರಂಜಿತ ಮಾಯಾನಗರಿಯ ಗುಂಗು . ತಾಯಿಯ ಕೈ 
ಕೊಸರಿಕೊಂಡು ಮುಂದೆ ಹೋಗುವ ತವಕ. ಆದರೆ ಹೊಟ್ಟೆ ಚುರು ಚುರು 
ಎನ್ನುತ್ತಿತ್ತು . 

ತಂದೆಯೆಂದ : 
“ ಅವನಿಗಿಷ್ಟು ರೊಟ್ಟಿ ಕೊಡು. ” 

ನೆಫಿಸ್ ಬೀದಿಯ ಬದಿಯಲ್ಲಿ, ತನ್ನ ತಲೆಯ ಮೇಲಿನ ಗಂಟನ್ನು ಕೆಳಗಿಳಿಸಿ 
ಬಿಚ್ಚಿದಳು. ಆ ಗಂಟಿನೊಳಗೇನಿದೆ ಎಂದು ತಿಳಿಯುವ ಕುತೂಹಲ ಹತ್ತಿರದ ಅಂಗಡಿ 
ಕಾರರಿಗೆ, ಸೆಣಬಿನಲ್ಲಿ ನೆಯ ಚಿತ್ತಾರ ಬಿಡಿಸಿದ ಚೀಲಗಳು , ಕುಸುರಿ ಕೆಲಸದ ನಡು 
ವಸ್ತ್ರಗಳು, ಪ್ರತ್ಯೇಕವಾಗಿ ಕಟ್ಟಿದ್ದ ಇನ್ನೊಂದು ಗಂಟು, ಜತೆಗೆ ಬುತ್ತಿ .... 

ಮಗನಿಗೆ ತಾಯಿ ದಪ್ಪ ರೊಟ್ಟಿಯ ಎರಡು ತುಣಕನ್ನೂ ಈರುಳ್ಳಿಯನ್ನೂ 
ಕೊಟ್ಟಳು. 

ಸುರುಳಿಗಳೊಂದಿಗೆ ಪಕ್ಕದಲ್ಲಿ ಕುಳಿತಿದ್ದ ಲಿಪಿಕಾರನೊಬ್ಬ ಮೂವರ ಈ ಪುಟ್ಟ 
ಸಂಸಾರವನ್ನು ನೋಡುತ್ತಿದ್ದ. ಗಟ್ಟಿಯಾಗಿ ಆತನೆಂದ: 

“ಚೂಟಿ ಹುಡುಗ , ವಿದ್ಯಾವಂತನಾಗ್ತಾನೆ. ಸಂಶಯವಿಲ್ಲ.” 
ತಾಯಿ ತಂದೆ ಇಬ್ಬರ ಕಿವಿಗೂ ಆ ಮಾತು ಬಿತ್ತು . 
“ಕೇಳಿಸ್ತೇನೋ ರಾವೆರಿ ? ” ಎಂದಳು ತಾಯಿ . 
ತಾನು ಗೆದ್ದೆ ಎನಿಸಿತು ಲಿಪಿಕಾರನಿಗೆ . ಆತ ಮುಂದುವರಿಸಿದ: 

“ ವಿದ್ಯೆ ಸುಮುಮ್ಮೆ ಬರೋದಿಲ್ಲ ತಂಗಿ , ಪಾಠಗಳನ್ನ ಕೊಂಡ್ಕೊಬೇಕು, 
ಮಗನನ್ನು ಮಂದಿರಕ್ಕೆ ಕಳಿಸ್ಟೇಕು. ” 

ನೆಫಿಸ್ ಗಂಡನತ್ತ ನೋಡಿದಳು: 
“ಕೊಡಿಸ್ತೇನೆ ಅಂದಿದ್ದೆಯಲ್ಲ? ” 

ಮೆನೆಪ್ ಟಾಗೆ ಅದು ಹೆಮ್ಮೆಯ , ಸಂತೋಷದ ವ್ಯವಹಾರ, ಆತ ಲಿಪಿಕಾರನ 
ಹೊರಳಿದ. 

ಗತ್ತಿನಿಂದ ಅವನ ಕಡೆ ತಿರುಗಿ ಲಿಪಿಕಾರ ಕೇಳಿದ: 

“ನೀನೇ ಆರಿಸ್ತೀಯೋ ? ” 
“ ಹೌದು. ” 
“ಓದೋಕೆ ಬರದೆ ? ” 
“ ಇಲ್ಲ ಗುರುಗಳೆ, ನೀವೇ ಓದಿ ಹೇಳಿ.” 

“ ಬಡ ಲಿಪಿಕಾರನನ್ನು ಗುರು ಅಂತ ಕರೆದೆಯಲ್ಲ! ಪ್ಟಾ ದೇವ ನಿನಗೆ ಒಳ್ಳೇದು 
ಮಾಡ್ಡಿ , ಓದಿ ಹೇಳಿದ್ದಕ್ಕೆ ಒಂದು ರೊಟ್ಟಿ ಶುಲ್ಕ , ನೀನು ಆರಿಸಿದ ಪಾಠಕ್ಕೆ ಬೇರೆ.” 

“ ಆಗಲಿ , ಆಗಲಿ , ” ಎಂದಳು ನೆಫಿಸ್ , ದಾರಿಯ ಧೂಳು ಬೀಳದಂತೆ ಗಂಟನ್ನು 
ತುಸು ಮುಚ್ಚಿದಳು; ಎತ್ತಿ ಲಿಪಿಕಾರನ ಗೂಡೆಯ ಬಳಿ ಇರಿಸಿದಳು. ಹುಡುಗ 
ಈರುಳ್ಳಿ ಕಚ್ಚಿ ರೊಟ್ಟಿ ಮೆಲ್ಲುತ್ತ ತಂದೆಯ ಹತ್ತಿರ ನಿಂತ. ಅವನ ಮಗ್ಗುಲಿಗೆ ತಾಯಿ 
ಸರಿದಳು . 

ಒಂದು ಸುರುಳಿಯನ್ನು ಹೊರತೆಗೆದು ಬಿಚ್ಚಿ ಲಿಪಿಕಾರ ಓದಿದ: 

“ ಹಗಲುಗನಸು ಕಾಣುವುದರಲ್ಲಿ ಕಾಲ ಕಳೆಯಬೇಡ; ಹಾಗೆ ಮಾಡಿದೆಯೆಂದರೆ 
ಸಂಕಷ್ಟಕ್ಕೆ ಈಡಾಗುವೆ. ” 

ಹುಬ್ಬು ಹಾರಿಸಿ ಮನೆಪ್ಟಾನನ್ನೊಮ್ಮೆ ನೋಡಿ, ಆ ಹಾಳೆಯನ್ನು ಸುತ್ತಿ , 
ಇನ್ನೊಂದನ್ನು ಲಿಪಿಕಾರ ಬಿಚ್ಚಿ ಓದಿದ : 

“ ನಿನ್ನ ಬಾಯಿ ನಿನ್ನ ಕೈಯಲ್ಲಿರುವ ಪುಸ್ತಕವನ್ನು ಓದಲಿ; ನಿನಗಿಂತ ಹೆಚ್ಚು 
ಬಲ್ಲವರಿಂದ ನೀನು ಸಲಹೆ ಪಡೆ, ” 

ಬಳಿಕ ಮತ್ತೊಂದು: 

“ ಎಳೆಯರಿಗೆ ಬೆನ್ನಿ ದೆ. ಅದಕ್ಕೆ ಬಾರಿಸಿದಾಗಲೇ ಅವರು ಪಾಠದತ್ತ ಗಮನ 
ಹರಿಸುತ್ತಾರೆ. ಯಾಕೆಂದರೆ , ಎಳೆಯರ ಕಿವಿ ಇರುವುದು ಅವರ ಬೆನ್ನಿನ ಮೇಲೆ. ” 

ಓದಿ, “ ಇದು ಚೆನ್ನಾಗಿದೆ ಅಲ್ಲವೇನಪ್ಪ ? ” ಎಂದ ಲಿಪಿಕಾರ, 

ಮೆನೆಪೇಟಾ ಮೆಲ್ಲನೆ ತಲೆದೂಗುತ್ತ , ಆತ ಓದುತ್ತಿದ್ದ ಎಲ್ಲವನ್ನೂ ಆಸಕ್ತಿ 
ಯಿಂದ ಆಲಿಸುತ್ತಿದ್ದ . ರಾಮರಿಪ್ಟಾಗೆ ಕೌತುಕ , ರೊಟ್ಟಿಯನ್ನು ಮೆಲ್ಲುತ್ತ ಆತ 
ನಿಂತ. ನೆಫಿಸಳ ಮುಖದ ಮೇಲೆರೂಪುಗೊಂಡ ಅಚ್ಚರಿ ಮಾಯವಾಗಲೇ ಇಲ್ಲ . 

ಈ ಗಿರಾಕಿ ಇತ್ಯರ್ಥಕ್ಕೆ ಬರುತ್ತಿಲ್ಲವಲ್ಲ ಎಂಬ ಕಾತರ ಲಿಪಿಕಾರನಿಗೆ. ಇರಲಿ 
ನೋಡೋಣ, ಎಂದು ಇನ್ನೊಂದು ಸುರುಳಿಯನ್ನು ಕೈಗೆತ್ತಿಕೊಂಡ: 

- “ಸಿಡಿ ನುಡಿಗಳನ್ನಾಡಿ ವೈರತ್ವ ಸಂಪಾದಿಸೀಯೆ, ಎಚ್ಚರವಿರಲಿ. ನುಣುಪು 
ಕಲ್ಲುಗಳ ನಡುವೆ ದಾಸಿ ಕನೈಯರು ಕಂಡು ಹಿಡಿಯುವ ಪಚ್ಚೆ ಕಲ್ಲಿಗಿಂತಲೂ ಹೆಚ್ಚು 
ದುರ್ಲಭ, ಸವಿ ನುಡಿ. ” 

ಇನ್ನು ಸಾಕು ಎಂದು ಅರ್ಧ ಕ್ಷಣ ಸುಮ್ಮನಿದ್ದು , ಮತ್ತೆ ನೆಫಿಸಳ ಮುಖ ನೋಡಿ, 
ಹಲ್ಲು ಕಿರಿದು , ಇನ್ನೊಂದು ಲಿಪಿ ಸುರುಳಿಯನ್ನು ಲಿಪಿಕಾರ ಓದತೊಡಗಿದ: 

“ ನಿನ್ನ ತಾಯಿ ನಿನಗಾಗಿ ಏನೇನು ಮಾಡಿರುವಳೆಂಬುದನ್ನು ನೀನೆಂದೂ ಮರೆಯ 

ಬಾರದು ... ನಿನ್ನನ್ನು ಆಕೆ ಹೆತ್ತಳು. ಸಾಧ್ಯವಾದ ರೀತಿಯಲ್ಲೆಲ್ಲ ನಿನಗೆ ಆಹಾರ 
ವಿತ್ತಳು. ಅವಳನ್ನು ಮರೆತೆಯೆಂದರೆ ಆಕೆ ನಿನ್ನನ್ನು ದೂರಬಹುದು. ತನ್ನ 
ತೋಳುಗಳನ್ನು ದೇವರೆಡೆ ಎತ್ತಬಹುದು; ಆಗ ಆಕೆಯ ದೂರು ಅವನ ಕಿವಿಗೆ ಬೀಳು 
ವುದು ... ನಿಶ್ಚಿತ ಮಾಸಗಳ ಬಳಿಕ ಅವಳು ನಿನಗೆ ಜನ್ಮವಿತ್ತಳು. ಮೂರು ವರ್ಷಗಳ 
ಕಾಲ ಲಾಲಿಸಿದಳು , ಪಾಲಿಸಿದಳು.... ” 

ಲಿಪಿಕಾರ ಹಾಳೆಯಿಂದ ತಲೆ ಮೇಲಕ್ಕೆ ಎತ್ತಿದೊಡನೆಯೇ ಮೆನೆಪೇಟಾ ನುಡಿದ: 
ಇದಿರಲಿ , ಗುರುಗಳೇ . ” 
ಲಿಪಿಕಾರನೆಂದ : 

“ ನಿನ್ನ ಅಭಿರುಚಿಗೆ ಮೆಚ್ಚಿದೆ. ನೀನ್ಯಾಕೆ ಅಕ್ಷರಹೀನನಾಗಿ ಉಳಿದೆಯೊ ? ಅಕ್ಷರ 
ಕಲಿತವ ಆಳಬಲ್ಲ - ಗಾದೆ ಕೇಳಿದೀಯಾ? ” 

“ ನಾವು ದುಡಿಯೋ ಜನ .” 

“ ನಾನು ದುಡಿಯೋದಿಲ್ವೆ ? ಹಿತೋಪದೇಶದ ಈ ಲಿಪಿ ಸುರುಳಿ ಬರೆಯೋದಕ್ಕೆ 
ಎಷ್ಟು ಕಷ್ಟಪಟ್ಟಿದ್ದೇನೆಗೊತ್ತೆ? ನೀನು ರೈತನೊ ? ” 

- “ ಈಗ ರೈತ. ಚಿನ್ನದ ಗಣಿಯಲ್ಲಿ ದುಡಿದದ್ದೂ ಉಂಟು; ಗೋರಿಕಟ್ಟೋ 
ಕೆಲಸಾನೂ ಮಾಡಿದ್ದೇನೆ.” 

- “ ಸಾಕಷ್ಟು ಸಂಪಾದಿಸಿದೀಯಾ ಅನ್ನು , ಮಗನಿಗೆ ಒಬ್ಬ ತಂದೆಕೊಡಬಹುದಾದ 
ಅತ್ಯಮೂಲ್ಯ ಉಡುಗೊರೆ ಈ ಲಿಪಿಸುರುಳಿ, ಮೌಲ್ಯ ಮೂರು ಉಟೆನ್ , ವಿನಿ 
ಮಯಕ್ಕೆ ಏನು ತಂದಿದ್ದೀಯಾ? ಗಣಿಯಲ್ಲಿ ಕೆಲಸ ಮಾಡಿದೋನು- ಬೆಳ್ಳಿ ಬಂಗಾರ 
ಉಂಟೊ ? ಇಬ್ಬರ ಮೈಮೇಲೂ ಚಿನ್ನ ಮಾತ್ರ ಇಲ್ಲ . ಕುಸುರಿ ಕೆಲಸದ ವಸ್ತ್ರ ಗಿಸ್ತ್ರ 
ಬೇಡ. ಗಂಟಿನೊಳಗೊಂದು ಗಂಟು ಇತ್ತಲ್ಲ? ಹೊರ ತೆಗೆ. ” 

ನೆಫಿಸ್ ದೊಡ್ಡ ಗಂಟನ್ನು ತೆರೆದು ಒಳಗಿನ ಗಂಟನ್ನು ಎತ್ತಿದಳು . ಅದನ್ನು 
ಬಿಚ್ಚುತ್ತ ಅವಳೆಂದಳು: 
- “ ಕಾಡು ಬಾತುಕೋಳಿ, ಹದವಾದದ್ದು . ಆಳುವ ಮಹಾಪ್ರಭುವಿನ ಊಟಕ್ಕೆ 
ಯೋಗ್ಯ. ಅದನ್ನು ಹಿಡಿಯೋದಕ್ಕೆ ನನ್ನ ಈ ಗಂಡ ಒಂದು ದಿನವೆಲ್ಲ ಕಷ್ಟ ಪಟ್ಟಿ 
ದ್ದಾನೆ. ಉಪ್ಪು ಹಾಕಿ ಸಿದ್ಧಪಡಿಸೋದಕ್ಕೆ ನಾನು ಒಂದು ದಿನವೆಲ್ಲ ದುಡಿದಿದ್ದೇನೆ. ” 

“ ಈ ರಾಜಕುಮಾರ ಏನೂ ಮಾಡ್ಲಿಲ್ಲೋ ? ” 
“ ತಂದೆಯ ಜತೆ ಇವನೂ ಬೇಟೆಗೆ ಹೋಗಿದ್ದ . ” 

“ ಇಲ್ಲಿ ಕೇಳು. ಬಾತುಕೋಳಿ ನೀಲ ನದಿಯ ಅಕ್ಷಯ ಭಂಡಾರಕ್ಕೆ ಸೇರಿದ್ದು . 
ಬೈ ಮು ದೇವರ ಸೊತ್ತು . ಬೆಲೆ ಇಲ್ಲದ್ದು . ಆದರೂ ಒಂದು ಉಟೆನ್ ಮೌಲ್ಯ 
ಹಿಡಿತೇನೆ. ” 

ಮೆನೆಪ್‌ಟಾ ಅಂದ: 


“ ಸುರುಳಿಯ ಮೌಲ್ಯ ಎರಡು ಉಟೆಗೆ ಇಳಿಸಿ , ಗುರುಗಳೆ , ಬಾತುಕೋಳಿಯ 


ಮೃತ್ಯುಂಜಯ 
ಮೌಲ್ಯ ಎರಡು ಉಟೆನ್‌ಗೆ ಏರಿಸಿ, ಅಲ್ಲಿಗೆ ಸರಿಹೋಗದೆ. ” 

“ ಆಗೋದಿಲ್ಲವಪ್ಪ , ಸುರುಳಿಗಳನ್ನು ಓದಿದ್ದರ ಶುಲ್ಕ ಒಂದು ರೊಟ್ಟಿ ಕೊಟ್ಟು 
ನೀವು ಹೊರಡಿ . ” 

ಊರಲ್ಲಿ ಸಮವಯಸ್ಕರಿಗೆ ಹೆಮ್ಮೆಯಿಂದ ಸುರುಳಿಯನ್ನು ತೋರಿಸಬಹುದು 
ಎಂದುಕೊಂಡಿದ್ದ ರಾವೆರಿಪ್ಟಾ, ಲಿಪಿಕಾರನ ಮಾತಿನ ಧಾಟಿಯಿಂದ ಅವನಿಗೆ ಕಸಿವಿಸಿ 
ಯಾಯಿತು. ಮುಖ ಕಪ್ಪಿಟ್ಟಿತು. 

ಅದನ್ನು ಗಮನಿಸಿದ ನೆಫಿಸ್ ಗಂಡನತ್ತ ನೋಡಿ ನುಡಿದಳು: 
“ ಬಾತುಕೋಳಿಜೊತೆಗೆ ಒಂದು ಕೈ ಚೀಲಾನೂ ಕೊಟ್ಟು ಬಿಡೋಣ.” 
ಮೆನೆಪ್ಟಾ “ ಹೂಂ ” ಎನ್ನುತ್ತಿದ್ದಂತೆ ಲಿಪಿಕಾರನೂ ಅಂದ: 

“ಸರಿಯಪ್ಪ , ಚೂಟಿ ಹುಡುಗ ವಿದ್ಯಾವಂತನಾಗ್ತಾನೆ ಅಂತ ಹೇಳೆ , ಹ್ಯಾಗೆ 
ತಾನೆ ಲಿಪಿ ಸುರುಳಿ ಕೊಡೇ ಇದ್ದಿ ? ತಗೊಳ್ಳಿ. ಒಂದೇ ದಿವಸದಲ್ಲಿ ಜೀರ್ಣವಾಗೋ 
ಬಾತುಕೋಳಿಗೆ ಬದಲಾಗಿ , ಸಹಸ್ರ ಕಾಲ ಬಾಳೊ ಸುರುಳಿ ಕೊಡ್ತಾ ಇದ್ದೇನೆ. 
ವಿದ್ಯಾಧಿದೇವತೆ ಥೋಥ್ ನನ್ನನ್ನು ಕ್ಷಮಿಸ್ಲಿ . ಎಲ್ಲಿನವರು ನೀವು? ” 

“ನೀರಾನೆ ಪ್ರಾಂತ, ” ಎಂದ ಹುಡುಗ ರಾಮರಿಪ್ಟಾ. 

“ ಸರಿ ! ಮಾತು ಬರದೆ. ಇನ್ನು ಓದು ಕಲಿತರಾಯ್ತು . ಅಕ್ಷರ ಬರೋರು 
ಅಲ್ಲಿ ಇದಾರಾ? ” 

ಮೆನೆಪ್‌ಟಾನೆಂದ: 
“ಕಂದಾಯ ಲೆಕ್ಕ ಬರೆಯೋ ಒಬ್ರಿದ್ದಾರೆ.” 
“ ಮಜಾ ಕಲ್ಪ , ಸ್ವಲ್ಪ ಹೆಚ್ಚು ಕಮ್ಮಿ ಬರೆದರಾಯ್ತು . ಒಳ್ಳೆ ಸಂಪಾದೆ , ” 
“ ಅವರು ಬಹಳ ನಿಯತ್ತಿನ ಮನುಷ್ಯ .' 

“ ಹಾಗೇ ? ಹಾಗಾದರೆ , ಪಾಠ ಹೇಳೋದಕ್ಕೆ ಲಾಯಕ್ಕು . ನಿಮ್ಮ ಹುಡುಗನಿಗೆ 
ಅವನ ಕೈಲೇ ಪಾಠ ಹೇಳಿ . ” 

ವಿನಿಮಯ ಮುಗಿಯಿತು, ಸುರುಳಿಯನ್ನೂ ಒಳಗೊಂಡ ಗಂಟನ್ನು ನೆಫಿಸ್ 
ತನ್ನ ತಲೆಗೆ ಏರಿಸಿದಳು. 

ಆ ಮೂವರನ್ನು ಬೀಳ್ಕೊಡುತ್ತ ಲಿಪಿಕಾರ ಗಟ್ಟಿ ಸ್ವರದಲ್ಲಿ ನುಡಿದ: 

“ ನನ್ನ ಹೆಸರು ಲಿಪಿಕಾರ ಅಮೋಸೆಸ್ , ಮರೀಬೇಡಿ! ನನಗೆ ಸಮಾನರು 
ಅಬ್ಬುವಿನಲ್ಲಿ ಬೇರೆ ಯಾರೂ ಇಲ್ಲ . ಎಲ್ಲರಿಗೂ ತಿಳಿಸಿಬಿಡಿ, ಕುಡುಕರ ಹಾಡು, 
ಪ್ರಣಯ ಗೀತೆ- ಎಲ್ಲಾ ಇವೆ. ಬೆಲೆಯ ಕಮ್ಮಿ .... ಹೋಗಿ ಬನ್ನಿಪ್ಪಾ....” 

ರಾವೆರಿಪ್ಟಾ, ಅವನ ತಾಯಿ , ತಂದೆ -ಮೂವರಿಗೂ ನಗು ಬಂತು, 
ಮಾರ್ಗ ಕ್ರಮಿಸುತ್ತ ಮೆನೆಪಟಾ ಅಂದ : 

“ಎಷ್ಟೊಳ್ಳೆ ವಿಚಾರ ಇದೆ ಆ ಸುರುಳೀಲಿ! ಯಾವ ಕಾಲದಲ್ಲೂ ಯಾರೋ 
ಆಡಿದ ಮಾತು. ನಿನ್ನ ತಾಯಿ ನಿನಗಾಗಿ ಏನೇನು ಮಾಡಿದ್ದಾಳೆ ಅನ್ನೋದನ್ನು ಎಂದೂ 


ಮೃತ್ಯುಂಜಯ 
ಮರೀಬಾರು ... ಅವಳನ್ನು ಮರೆತರೆ ಆಕೆ ನಿನ್ನನ್ನು ದೂರಬಹುದು . ದೇವರಿಗೆ ಅದು 
ಗೊತ್ತಾಗೃಹುದು.” 

ಅಭಿಮಾನದಿಂದ ಬೀಗುತ್ತ ನೆಫಿಸ್ ದನಿಗೂಡಿಸಿದಳು. 
“ಕೇಳಿಸ್ಕೊಂಡ್ಯಾ ರಾಮರಿ? ” 

“ ಹೂಂ . ಹೂಂ . ಆದರೆ ಅಪ್ಪ ಅವತ್ತು ಹೇಳಿದ ಹೋರಸ್ ಕಥೋಲಿ, 
೦ದೆ ತಾಯಿ ಇಬ್ರನ್ನೂ ಹೋರಸ್ ಮರೀಲಿಲ್ಲ. ” 

ಸಣ್ಣಗೆ ನಕ್ಕು ಮೆನೆಪ್‌ಟಾ ಅಂದ: 
“ ಅದು ಒಳ್ಳೆ ಮಕ್ಕಳ ಲಕ್ಷಣ.” 
ಹುಡುಗನೆಂದ: 
“ ಅಪ್ಪ , ನಾನು ಒಳ್ಳೆ ಮಗನೇ ! ಗೋಲಿಕೊಡಿಸ್ಬಿಡು! ” 


“ವೀರರ ವೀರಹೋರಸ್ ಉಘ ! ” 
ತಂದೆಯ ಕೊಂದವನ ಮಣ್ಣು ಮುಕ್ಕಿಸಿದ ಧೀರ ಉಘ ! 
ದುರುಳನ ತರಿದ ಮಹಾ ಶೂರ ಉಘ ! ” 
.... ಬಾಲ್ಯದ ನೆನಪು. ಆಗ ಮೆನೆಪ್‌ಟಾಗೆ ಹದಿನಾಲ್ಕರ ಹರೆಯ . 

ನೀರಾನೆ ಪ್ರಾಂತದಿಂದ ನೀಲ ನದಿಯ ಮಲದ ಎರಡು ದಿನ ದೋಣಿ 
ಪ್ರವಾಸ ಮಾಡಿದರೆ ಸಿಗುವ ಊರು ಎಡ್ಡು , ಅಣ್ಣ ಒಸೈರಿಸ್‌ನನ್ನು ಸೆತ್ ಮೋಸ 
ದಿಂದ ಕೊಂದಾಗ, ಹೋರಸ್ ಹಸುಳೆ , ಧರ್ಮಿಷ್ಟನಾಗಿ ಆಳಿ ದುರ್ಮರಣಕ್ಕೊಳ 
ಗಾದ ಪೆರೋ ಒಸೈರಿಸ್ ಸೂರ್ಯದೇವನ ಪುತ್ರ , ಅವನ ಪಟ್ಟದ ರಾಣಿ, ಸಾಧೀ 
ಮಣಿ ಐಸಿಸ್‌ . ಮಗನನ್ನು ಆಕೆ ಗೋಪ್ಯದಲ್ಲಿ ಬೆಳೆಸಿದಳು. ಆತ ಯುದ್ಧ ವಿದ್ಯೆ 
ಕಲಿತ, ರಣಧೀರನಾದ, 

- ತನ್ನ ತಂದೆಯನ್ನು ಕೊಂದವನಿಗೂ ಹೋರಸ್‌ಗೂ ನಡೆದುದು ಲೋಕವೇ 
ತಲ್ಲಣಿಸಿದ ಘನ ಘೋರ ಯುದ್ದ , ಸೆತ್ ತಿವಿಯುವ ಸೂಕರವಾದ; ಹೋರಸ್ 
ಉರಿಯುಗುಳುವ ಹಾರುವ ತಟ್ಟೆಯಾದ, ಸೆತ ಸತ್ಯ . ಆದರೆ, ಆತನ ದುಷ್ಟ 
ಜೇತನ ಫೇಂಡಾಮೃಗವಾಗಿ, ನೀಲ ನದಿಯಲ್ಲಿ ಸಾಗಿ, ಎಡ್ಡುವಿನಲ್ಲಿ ಹೋರಸ್‌ಗಾಗಿ 
ಕಾದು ನಿಂತಿತು. ಹೊರಸ್ ಹತ್ತು ಮೊಳ ಎತ್ತರದ ಯುವಕನಾಗಿ, ಇಪ್ಪತೈದು 
ಮೊಳಉದ್ದನೆಯ ಈಟಿ ಹಿಡಿದು ಥಳಥಳಿಸುವ ನಾವೆಯಲ್ಲಿ ಎಡವಿಗೆ ಧಾವಿಸಿದ. 
ಫೇಂಡಾಮೃಗದ ತೆರೆದ ಬಾಯಿಯನ್ನು ಈಟಿ ಹೊಕ್ಕಿತು. ದುಷ್ಟನ ಸಂಹಾರ 
ವಾಯಿತು; ಶಿಷ್ಟ ಜನ ಜಯಘೋಷ ಮಾಡಿದರು . 

“ವೀರರ ವೀರಹೊರಸ್ ಉಫ್ ! 
ತಂದೆಯು ಕೊಂದವನ ಮಣ್ಣು ಮುಕ್ಕಿಸಿದ ಧೀರ ಉಘ 
ದುರುಳನ ತರಿದ ಮಹಾ ಶೂರ ಉಫೇ ! ” 

ಎಡವಿನಲ್ಲಿ ಹೊರಸ್ ದೇವಾಲಯದ ನಿರ್ಮಾಣ ಕಾರ್ಯದಲ್ಲಿ , ತನ್ನೂರಿನ 
ಪಾಳೆಯಗಾರನ ಪರವಾಗಿ ಜೀತ ದುಡಿಮೆ ಸಲ್ಲಿಸಿದವನು, ಮನೆಪ್ ಟಾ . 

ಆಗ ನಾಲ್ವರು ಗಾಯಕರ ತಂಡ ಹೋರಸ್‌ನ ಕಥೆಯನ್ನು ಹಾಡಿತ್ತು . ಪ್ರತಿ 
ಯೊಬ್ಬರ ಕೈಯಲ್ಲೂ ಏಕನಾದ. ನಾಲ್ವರ ಕಂಠಗಳಿಂದಲೂ ಒಂದೇ ಗಾನ: 

“ವೀರರ ವೀರ ಹೋರಸ್ ಉಫೇ !... ” 

ಆಗ ಭಾವಾವೇಶದಿಂದ, ಉಳಿದೆಲ್ಲ ದುಡಿಮೆಗಾರರೊಂದಿಗೆ ಮೆನೆಪೇಟಾ ತಾನು 
ನುಡಿದಿದ್ದ : “ಉಫ್ ! ” 


ತಾಯತದವನೊಬ್ಬ ಚಿಲ್ಲರೆ ದೇವಸೇವಕ -ಕೂಗಿ ಕರೆಯುತ್ತಿದ್ದ: 

“ ಬನ್ನಿ ! ಬನ್ನಿ ! ಬನ್ನಿ ! ಸಂಕಷ್ಟಕ್ಕೆ ತುತ್ತಾದವರೇ , ನಾಳೆಗೆ ಅಳುಕುವವರೇ , 
ಅನಾರೋಗ್ಯ ಪೀಡಿತರೇ , ಬನ್ನಿ ! ತಾಯತ ಕಟ್ಟಿಸಿಕೊಳ್ಳಿ, ನಡೆಗೋಲು, ಪಾದರಕ್ಷೆ , 
ಚೀಲ, ಚಾಪೆ, ಬಟ್ಟೆ , ರೊಟ್ಟಿ - ವಿನಿಮಯಕ್ಕೆ ಏನಿದ್ದರೂ ಸರಿ... ” 

ತಾಯತದವನ ಸುತ್ತಲೂ ನೆರೆದಿದ್ದ ಗುಂಪಿನಲ್ಲಿ ಮೆನೆಪ್ಟಾನ ಸಹಯಾತ್ರಿ 
ಕರೂ ಇದ್ದರು . ನೆಫಿಸ್ ಮೆನೆಪ್‌ಟಾರನ್ನು ನೋಡಿ, “ ನಾವಿಲ್ಲಿದ್ದೇವೆ' ಎನ್ನುವಂತೆ 
ಅವರು ನಗೆ ಬೀರಿದರು. ರಾಮರಿಷ್ಟಾ ಹರ್ಷಿತನಾಗಿ ಅವರತ್ತ ಬೊಟ್ಟು ಮಾಡಿದ. 

ಏರಿಸಿದ ಧ್ವನಿಯಲ್ಲಿ ತಾಯತದವನು ಮುಂದುವರಿದ: 

“ ಪರಲೋಕ ಯಾತ್ರೆಯಲ್ಲಿ ನಿಮಗೆ ದಾರಿ ತಪ್ಪೋದುಬೇಡ. ಈ ಲೋಕ 
ದಲ್ಲೂ ನಿಮಗೆ ಎಷ್ಟೊಂದು ಅಪಾಯಗಳು ಕಾದಿವೆ! ನಾಲಗೆ ಬಿದ್ದು ಹೋಗಬಹುದು, 
ತಲೆ ಕೆಡಬಹುದು, ಗುಂಡಿಗೆ ಕೈಕೊಡಬಹುದು! ಹಾಗಾಗದಂತೆ ತಾಯತ ಕಟ್ಟಿಸಿ 
ಕೊಳ್ಳಿ! ನಿಮ್ಮ ಹೆಸರೇ ನಿಮಗೆ ಮರೆತು ಹೋದೀತು! ಉಸಿರಾಟ ಕಷ್ಟವಾದೀತು! 
ಆಹಾರ - ಪಾನೀಯ ಸೇವನೆಗೆ ಅಡ್ಡಿ ಉಂಟಾದೀತು! ನಿಮ್ಮ ಅಮೇಧ್ಯವನ್ನು ನೀವೇ 
ತಿಂದೀರಿ! ಕುಡಿಯುವ ನೀರು ಉರಿಬೆಂಕಿಯಾದೀತು! ಸರ್ಪಗಳು - ದೈತ್ಯಗಳು 
ಬಂದಾವು! ತಾಯತ ಕಟ್ಟಿಕೊಂಡು ರಕ್ಷಣೆ ಪಡೀರಿ! ” 

- ರಾಮೆರಿಪ್ಟಾ ಕುತೂಹಲಿಯಾಗಿ ಹೆತ್ತವರನ್ನು ದಿಟ್ಟಿಸಿದ. ನೆಫಿಸ್ ಗಂಡನ 
ಮುಖ ನೋಡಿದಳು . 

ಅವನೆಂದ: 

“ ದೇವತಾ ಮೂರ್ತಿಗಳ ಅಂಗಡಿ ಅಗೋ ಅಲ್ಲಿದೆ. ಮಕ್ಕಳ ರಕ್ಷಕಿಯಾದ 
ಐಸಿಸ್ ದೇವತೆಯ ಮೂರ್ತಿ ಬೇಕು ಅಂದಿದ್ದೆ .... ” 

ಗಂಡ ತೋರಿಸಿದ ಕಡೆಗೆ ನೆಫಿಸ್ ದಿಟ್ಟಿಸಿದಳು . ಚಿಲ್ಲರೆ ದೇವಸೇವಕರ ಬಗೆಗೆ 
ತನ್ನ ಗಂಡನಿಗೆ ಒಲವಿಲ್ಲವೆಂಬುದು ಅವಳಿಗೆ ತಿಳಿಯದ್ದಲ್ಲ. 

“ ನಡಿ, ಬೆಸ್ ಮೂರ್ತಿಯ ಒಂದು ಬೇಕು, ” ಎಂದಳು . 

ತಾಯತದವನನ್ನು ಮುತ್ತಿದ್ದ ಗುಂಪನ್ನು ಸೇರದೆ, ಆ ಮೂವರೂ ಮುಂದೆ 
ಸರಿದರು. 


ಮೋಡದ ಒಂದು ಗರಿಯೂ ಇಲ್ಲದ ಶುಭ್ರ ನೀಲಿ ಆಕಾಶದಲ್ಲಿ ಉರಿಯುವ 
ಸೂರ್ಯ, ಜನ ಉಟ್ಟಿದ್ದುದು ಟೊಂಕದ ಸುತ್ತಲೂ ನಡುವಸ್ತ್ರ , ಮಂಡಿಯಿಂದ 
ಒಂದು ಗೇಣು ಮೇಲೆ, ಹೆಂಗಸರಿಗೆ, ಮಂಡಿಗಿಂತ ತುಸು ಕೆಳಗೆ, ಎದೆಯ ಮೇಲೆ 
ವಸ್ತ್ರದ ಚೂರು ಇದ್ದುದು ಕೆಲ ಸ್ತ್ರೀಯರಿಗೆ ಮಾತ್ರ . ಗಂಡಸರದೆಲ್ಲ ಬರಿ ಮೈ . 
ಎಲ್ಲರದೂ ಸೂರ್ಯತಾಪದಲ್ಲಿ ಹದಗೊಂಡ ಎಣ್ಣೆಗಪ್ಪು ಚರ್ಮ, 
- ಬಿಸಿಲಿನ ಝಳಕ್ಕಿಂತ ಅಂಗಡಿಯ ಆಸರೆ ಹಿತಕರವಾಗಿತ್ತು . 

ಐಸಿಸ್ ದೇವತಾಮೂರ್ತಿಯನ್ನು ನೆಫಿಸ್ ಕೊಂಡಳು , ಪಿಶಾಚಿಗಳನ್ನು ಓಡಿ 
ಸುವ ದೇವತೆ ಬೆಸ್ . ಸಿಂಹದ ತಲೆ, ಕುಳ್ಳು ಆಕಾರ . ಅದನ್ನೂ ಕೊಂಡಳು. 

ಮುಂದಿನ ಅಂಗಡಿಯಲ್ಲಿ ಮರದ ಒಂದು ಚಿಕ್ಕ ಕರಂಡಕದ ಖರೀದಿ ಆಯಿತು. 
ಲೆಬನನ್ನಿಂದ ತರಿಸಿದ್ದ ಮರ, ವಿದೇಶೀ ವಸ್ತು , ಅದನ್ನು ಬಳಸಿ ಐಗುಪ್ತದ 
ಕುಶಲ ಕೆಲಸಗಾರನೊಬ್ಬ ಆ ಕರಂಡಕವನ್ನು ನಿರ್ಮಿಸಿದ್ದ . 

ಮೆನೆಪ್ಟಾಗೆ ಕಂಚಿನ ಚೂರಿ, ರಾವೆರಿಪ್ಟಾಗೆ ಅಮೃತ ಶಿಲೆಯ ತುಣುಕು 
ಗಳನ್ನು ಕೆತ್ತಿ ಮಾಡಿದ್ದ ಗೋಲಿಗಳು, ನೆಫಿಸ್‌ಗೆ ಎಲುಬಿನ ಹಣಿಗೆ- ದೊರೆತವು. 

ವಿನಿಮಯಕ್ಕೆಂದು ತಂದ ಸಾಮಗ್ರಿಗಳೆಲ್ಲ ಕೈಬಿಟ್ಟಿದ್ದುವು. ಜಾತ್ರೆಯ ವ್ಯಾಪಾರ 
ತೃಪ್ತಿಕರವಾಗಿ ಮುಗಿಯಿತೆಂದು ಅವರಿಗೆ ಒಂದು ಬಗೆಯ ಸಂತಸ. 

ಮೆನೆಪ್ಟಾ ಕಣ್ಣುಗಳಿಗೆ ಅಂಗೈ ಅಡ್ಡಮಾಡಿ ಆಕಾಶದತ್ತ ನೋಡಿದ. ರಾ 
ನೆತ್ತಿಯ ಮೇಲೆ ಬರಲು ಇನ್ನೂ ಹೊತ್ತಿತ್ತು . 

- ಒಬ್ಬಳು ತರುಣಿ. ಒಂದು ಕರಡಿ ಕುಣಿತ ನಡೆದಿತ್ತು ಒಂದೆಡೆ , ರಾಮೆ 
ರಿಪ್ಟಾ ತಂದೆ ತಾಯಿ ಇಬ್ಬರನ್ನೂ ಆ ದಿಕ್ಕಿಗೆ ಎಳೆದೊಯ್ದ . 
- ಮಾಟವಾದ ಮೈಕಟ್ಟಿನ ಸುಂದರಿ. ಅಗಲವಾದ ಅಲಂಕೃತ ಸೊಂಟಪಟ್ಟಿ . 
ಎದುರಿಗೆ ಅದರಿಂದ ಇಳಿದಿದ್ದ ಪುಟ್ಟದೊಂದು ಲಂಗೋಟಿ, ಜಡೆ ಹೆಣೆದ ನೀಳ ತಲೆ 
ಗೂದಲು ಜಘನದವರೆಗೂ ಓಲಾಡುತ್ತಿತ್ತು . ಪಪೈರಸ್ ದಂಟಿನಿಂದ ಮಾಡಿದ 
ವಾದನವನ್ನು ಊದಿ ಒಬ್ಬ ಸ್ವರ ಹೊರಡಿಸುತ್ತಿದ್ದ . ಇನ್ನೊಬ್ಬ ಗೆಜ್ಜೆ ಕಟ್ಟಿದ 
ತಮಟೆಯನ್ನು ಅಲುಗಿಸುತ್ತಿದ್ದ . ಮೂರನೆಯವನೊಬ್ಬ ಎಡ ಕಿವಿಯನ್ನು ಎಡಗೈ 
ಯಿಂದ ಮುಚ್ಚಿ ಆಲಾಪನೆ ಮಾಡುತ್ತಿದ್ದ . ತಮಟೆಯ ಗೆಜ್ಜೆ ಸದ್ದಿಗೆ ಅನುಗುಣವಾಗಿ 
ಹಿಂದಕ್ಕೂ ಮುಂದಕ್ಕೂ ಎಡಕ್ಕೂ ಬಲಕ್ಕೂ ಹೆಜ್ಜೆಗಳನ್ನಿಡುತ್ತ , ತೋಳುಗಳನ್ನು 
ತರುಣಿಮೇಲಕ್ಕೆತ್ತಿ ಆಡಿಸುತ್ತಿದ್ದಳು. ಒಮ್ಮೆ ಎದೆಯನ್ನು ಕುಣಿಸುತ್ತಿದ್ದಳು, ಒಮ್ಮೆ 
ಹಿಂಬದಿಯನ್ನು , ಕಣ್ಣುಗಳು ಮೋಹಕವಾಗಿ ಅತ್ತಿತ್ತ ಹೊರಳುತ್ತಿದ್ದುವು. ಕರಡಿ 
ಹಿಂಗಾಲುಗಳ ಮೇಲೆ ನಿಲ್ಲುತ್ತಿತ್ತು . ಕೈ ಕೈ ಹಿಡಿದು ಅವರಿಬ್ಬರ ಮಂದಗತಿಯ ನೃತ್ಯ , 

ಮೈದಡವಿದ ಅನುಭವ ಮೆನೆ ಟಾಗೆ, ನಾಲಗೆ ತುಟಿಗಳನ್ನು ಸವರಿತು . ಆತ 
ನರ್ತಕಿಯನ್ನು ಎವೆಯಿಕ್ಕದೆ ದಿಟ್ಟಿಸಿದ. 

- ನೆಫಿಸ್ ಗಂಟಲು ಸರಿಪಡಿಸಿಕೊಂಡ ಸದ್ದು , ಮೆನೆಪ್‌ಟಾ ಅವಳತ್ತ ನೋಡಿದ 
ಅಡುಗೆ ಮನೆಯಲ್ಲಿ ಕದಿಯುತ್ತಿದ್ದಾಗ ಸಿಕ್ಕಿಬಿದ್ದ ಹುಡುಗನಂತೆ, ನೆಫಿಸಳ ತೋಳು 
ಗಳು ಮೇಲೋಗವಾಗಿದ್ದುವು;ತಲೆಯ ಮೇಲಿನ ಗಂಟನ್ನು ಮುಟ್ಟಿದ್ದುವು ಬೆರಳುಗಳು . 
ಭುಜದಿಂದ ಇಳಿದ ಅಗಲಕಿರಿದಾದ ಎದೆವಸ್ಯ ಸೃನಗಳ ನಡುವೆ ಬೆವರಿಗೆ ಅಂಟಿ 
ಕೊಂಡಿತ್ತು . ಅವಳ ಕಣ್ಣುಗಳು ಗಂಡನ ದೃಷ್ಟಿಯನ್ನು ಸಂಧಿಸಿ ನಗೆ ಸೂಚಿಸಿದುವು. 
ಅವಳ ವಕ್ಷಸ್ಥಲ ಸ್ಪಂದಿಸಿತು. 

ಅವಳೆಂದಳು: 
“ ಜತೆಯವರನ್ನೆಲ್ಲ ತಾಳೆಮರಗಳ ನೆರಳಿಗೆ ಬರಹೇಳಿದ್ದಿ , ಅಲ್ಲ ? ” 
“ ಹೌದು, ನಡಿ, ” 
ಮಗನನ್ನು ತಾಯಿ ಕರೆದಳು: 
“ ಬಾರೋ , ರಾಮರಿ. ” 


ನಾಲ್ಕು ಹೆಜ್ಜೆ ಹೋಗುವುದರೊಳಗೆ ರಸ್ತೆಯ ಅಂಚಿನಿಂದ ಧ್ವನಿ ಕೇಳಿಸಿತು: 
“ ನನ್ನನ್ನು ಪ್ರೀತಿಸಿ ! ನನ್ನನ್ನು ಪ್ರೀತಿಸಿ!” 
ಅಂಗಲಾಚುತ್ತಿದ್ದವನು ಭಿಕ್ಷುಕ , ಎದ್ದು ನಡೆಯಲಾಗದ ಹೆಳವ, ಕುಳಿತೇ ಇದ್ದ . 

ನೆಫಿಸ್ ತಲೆಯ ಮೇಲಿದ್ದುದನ್ನು ಕೆಳಗಿಳಿಸಿ, ಬುತ್ತಿಯ ಗಂಟನ್ನು ಸಡಿಲಿಸಿ, 
ಒಂದು ತುಣುಕು ಮೀನನ್ನು ಭಿಕ್ಷುಕನ ಪಾತ್ರೆಗೆ ಹಾಕಿದಳು. 

ಒಮ್ಮೆಲೆಮೂರುನಾಲ್ಕು ಕಂಠಗಳಿಂದ ಕೇಳಿ ಬಂತು: 
“ ನನ್ನನ್ನು ಪ್ರೀತಿಸಿ! ” “ ನನ್ನನ್ನು ಪ್ರೀತಿಸಿ! ” 
ಚುರುಕು ನಡಿಗೆಯ ನಾಲ್ವರು ಭಿಕ್ಷುಕರು ನೆಫಿಸ್‌ಳನ್ನು ಮುತ್ತಿದರು. 

“ ನಡೀರಿ ಆಚೆಗೆ! ” ಎಂದು ನೆಪೇಟಾ ತೋಳು ಬೀಸಿದೊಡನೆ, ಅವರು 
ಚೆದರಿದರು. 

“ ಮೈಗಳ್ಳರು! ” ಎಂದು ಅವನು ಹೀಗಳೆದ ; “ ರಾತ್ರಿ ಕುಡಿದು ಮಲಗಿದೋರು 
ಈಗ ಎದ್ದು ಗುಡ್ಡದಿಂದ ಇಳಿದು ಬರಿದಾರೇಂತತೋರದೆ. ” 

ರಾವೆರಿಪ್ಟಾ ಕೇಳಿದ: 
“ ಅಮ್ಮಾ , ಗಂಟು ನಾನು ಹಿಡಕೊಳ್ತಾ? ” 
“ ಬೇಡ ಮಗೂ . ” 

ನಾಲ್ಕು ಮಾರುಗಳಾಚೆ, ತಲೆ ಬೋಳಿಸಿಕೊಂಡಿದ್ದವನೊಬ್ಬ ನಾರು ಬೇರು 
ಗಳನ್ನು ಒಂದು ಕಲ್ಲಿನ ಮೇಲಿರಿಸಿ ಇನ್ನೊಂದು ಕಲ್ಲಿನಿಂದ ಅದನ್ನು ಜಜ್ಜುತ್ತಿದ್ದ . 
ರೋಗಿಯಂತೆ ಕಾಣುತ್ತಿದ್ದ ಸೊರಗಿದ ಶರೀರದವನೊಬ್ಬ ಅವನೆದುರು ಕುಳಿತಿದ್ದ . 
ಅಲ್ಲೇ ನಿಂತಿದೊಬ್ಬ ಹುಡುಗ ಕೀರಲು ಗಂಟಲಲ್ಲಿ ಅರಚತೊಡಗಿದ: 

“ ನನ್ನ ಯಜಮಾನರು ಎಂಥ ಕಾಯಿಲೆ ಇದ್ರೂ ವಾಸಿ ಮಾಡ್ತಾರೆ. ಇವರು 
ಅಬ್ಬುವಿನ ಪ್ರಖ್ಯಾತ ಚಿಕಿತ್ಸಾ ಪಟು, ಅಸಮಾನ ಪವಾಡಗಾರ! ಉಸಿರಾಟದ ಕಾಯಿಲೆ, 
ಹೊಟ್ಟೆ ನೋವು, ತಲೆ ಸಿಡಿತ - ಎಲ್ಲ ಗುಣ ಮಾಡ್ತಾರೆ. ಕೂದಲು ಉದುರೋದನ್ನು 
ನಿಲ್ಲಿಸ್ತಾರೆ; ನರೆಗೂದಲು ಕರೆದು ಮಾಡ್ತಾರೆ. ಹೆಂಗಸರ ಕಾಯಿಲೆಗಳಿಗೆ ” 

ವೈದ್ಯನ ಗದರುವ ಧ್ವನಿ ಕೇಳಿಸಿತು: 
“ಕತ್ತೆ ! ಆಗಲೇ ಹೇಳಿಲ್ವಾ ಬಿಡಿಸಿ ಬಿಡಿಸಿ ಅರಚೂಂತ ? ” 
ಹುಡುಗ ತುಸು ನಿಧಾನವಾಗಿ ಪುನಃ ಆರಂಭಿಸಿದ : 
“ ನನ್ನ ಯಜಮಾನರು - ಎಂಥ ಕಾಯಿಲೆ - ಇದ್ರೂ ... ” 

ಕೆಳಗಡೆಯಿಂದ ತುತ್ತೂರಿಯ ಧ್ವನಿ, ವಾಸಿ ಮಾಡ್ತಾರೆ' ಎಂದು ಸಾರಲು 
ಹುಡುಗ ತೆರೆದಿದ್ದ ಬಾಯಿ ಹಾಗೆಯೇ ನಿಂತಿತು. 

ಕೈಯಲ್ಲಿ ಚಾಟಿ ಹಿಡಿದ ದಪ್ಪ ತುಟಿಯ ಕಪ್ಪು ಮೈಯ ಕಟ್ಟಾಳುಗಳ ತಂಡ 
ಮಂದಗತಿಯಲ್ಲಿ ಓಡುತ್ತ ಬಂತು. ಅವರು ಅಬ್ಬರಿಸುತ್ತಿದ್ದರು: 

“ ಪೆರೋ ಬರಿದ್ದಾರೆ! ಬದಿಗೆ ಸರೀರಿ! ಬದಿಗೆ ಸರೀರಿ! ” 

ಎಡಕ್ಕೂ ಬಲಕ್ಕೂ ಚಾಟಿಗಳು ಸುಂಯ್‌ಗುಟ್ಟಿದುವು. ಮೆನೆಪ್ಟಾ ಕತ್ತು 
ಹೊರಳಿಸಿ ಅತ್ತ ನೋಡಿದ. ಕರಡಿಯನ್ನು ಎಳೆದುಕೊಂಡು ದೂರ ಹೋಗುತ್ತಿದ್ದ 
ನರ್ತಕಿಯ ನಗ್ನ ಹಿಮ್ಮೆ ಕಾಣಿಸಿತು. ಚಾಟಿಯ ಏಟು ಬಿದ್ದವರು ತಮ್ಮ ರೋದನ 
ಕೇಳಿಸಬಾರದೆಂದು ಬಾಯಿಗೆ ಕೈ ಅಡ್ಡ ಹಿಡಿದಿದ್ದರು. 

“....ಬದೀಗೆ ಸರೀರಿ! ” 

ಮೆನೆಪ್ಟಾನ ಹತ್ತಿರದಲ್ಲೇ ಚಾಟಿ ಸುಂಯ್ ಎಂದಿತು. ಆತ ಮಗನನ್ನು 
ತನ್ನೆಡೆಗೆ ಎಳೆದುಕೊಂಡ; ಮಡದಿಯ ರಕ್ಷಣೆಗಾಗಿ ತೋಳು ಚಾಚಿದ . ನಡುವನ್ನು 
ಹಿಂದಕ್ಕೆ ಬಾಗಿಸದೇ ಇದ್ದಿದ್ದರೆ ಚಾಟಿಯ ಸ್ಪರ್ಶ ಅವನಿಗೂ ಆಗುತ್ತಿತ್ತು . 

“ ಪೆರೋ ಪೆರೋ , ” ಎಂದು ತೊದಲಿದಳು ನೆಫಿಸ್ . 
ರಾಮಗಿಷ್ಟಾ ತಂದೆಯ ಮಗ್ಗುಲಿನಿಂದ ಇಣಿಕಿ ನೋಡಿದ. 

ಕರಿಯ ಭಟರನ್ನು ಹಿಂಬಾಲಿಸಿ ಬಂದರು, ತುತ್ತೂರಿಯವರು . ಅವರ ಬೆನ್ನ 
ಹಿಂದಿದ್ದರು ಗದಾಧಾರಿಗಳಾದ ನೂರು ಜನ ಅಂಗರಕ್ಷಕರು. ಅವರ ಹಿಂದೆ , ಐಗುಪ್ತ 
ರಾಷ್ಟದ ಅರಸನ ಪೀಠ ಪಲ್ಲಕಿ, ಎಡ ಮಗ್ಗುಲಲ್ಲಿ ಅಂಗರಕ್ಷಕರ ಮುಖ್ಯಸ್ಥ , ಬಂಗಾರದ 
ತಗಡು ಹೊದಿಸಿದ್ದ ಅಮೂಲ್ಯ ಹರಳುಗಳನ್ನು ಕೂರಿಸಿದ್ದ ಸಿಂಹಾಸನದಂಥ ಪೀಠ. 
ಆ ಪೀಠವನ್ನು ಎತ್ತಿ ಹಿಡಿಯಲು, ಎಡ ಬಲಗಳಲ್ಲಿ , ಪೀಠದಡಿಯಿಂದ ಹಿಂದಕ್ಕೂ 
ಮುಂದಕ್ಕೂ ನೀಳವಾಗಿ ಚಾಚಿದ್ದ ಮರದ ಹಿಡಿಗಳು. ಆ ಹಿಡಿಗಳಿಗೆ ವರ್ಣಲೇಪನ. 
ಮೇಲ್ಗಡೆ ಬಟ್ಟೆ ಛಾವಣಿ, ಪಲ್ಲಕಿಯನ್ನು ಹೊರಲು ಮುಂದುಗಡೆ ಮೂವರು 
ಮೂವರು, ಹಿಂದೆ ಮೂವರು ಮೂವರು ಬೋಯಿಗಳು . ಎಡಬಲಗಳಲ್ಲಿ ಚಾಮರ 
ಸೇವೆಯವರು , ಆ ಪೀಠದ ಮೇಲೆ ವಿರಾಜಮಾನನಾಗಿದ್ದ , ಅಧಿಕಾರ ಬಲ ವೈಭವಗಳೆಲ್ಲ 

ಮೂರ್ತಿಭವಿಸಿದ್ದ ಪ್ರೊ . 

- ಮೆನೆಪ್ಚಾ ಕೇಳಿ ಬಲ್ಲ : ಪರೋನ ಪಲ್ಲಕಿಯನ್ನು ಸಾಮಾನ್ಯವಾಗಿ ಹೊರು 
ವವರು ಯಾರಾದರೂ ಹನ್ನೆರಡು ಜನ ಪಾಳೆಯಗಾರರು . ಹಾಗೆ ಹೊರುವ ಅವಕಾಶ 
ದೊರೆತವರು ಪೆರೋನಸವಿಸಾನ್ನಿಧ್ಯ ಲಭಿಸಿದವರು, ಅದೃಷ್ಟವಂತರು ಎಂದು ಲೆಕ್ಕ , 
ಪೆರೋನ ಭವ್ಯ ರೂಪವನ್ನು ನೋಡಿದ ಮೆನೆಪ್ಟಾನ ದೃಷ್ಟಿ ಪಲ್ಲಕಿ ಹೊತ್ತವರು 
ಹೊರಳಿತು. ತಲೆಯನ್ನು ಹಾದು , ಕತ್ತನ್ನು ಬಳಸಿ , ವಕ್ಷಸ್ಥಲದ ಮೇಲೆತೂಗಾಡುತ್ತಿದ್ದ 
ಸೆಣಬಿನ ಸೊಗಸಾದ ನುಣುಪು ವಸ್ತ್ರ , ನಡುವಸ್ತ್ರವೂ ಶ್ರೇಷ್ಠಮಟ್ಟದ್ದು . ಅವರು 
ತಾಳೆಮರದ ಮೃದು ತೊಗಟೆಯ ಪಾದರಕ್ಷೆಗಳನ್ನು ತೊಟ್ಟಿದ್ದರು. ಸ್ವತಃ ಪಲ್ಲಕಿಯಲ್ಲಿ 
ಕುಳಿತು ದಾಸಜನರಿಂದ ಹೊರಿಸಿಕೊಳ್ಳುವ ಜನ, ಈಗ ಪೆರೊನ ಭಾರವನ್ನು - ಅದೂ 
ಏರುದಾರಿಯಲ್ಲಿ ತಾವುಹೊರುತ್ತ , ಆ ಆಥ್ಯರು ತುಸು ದಣಿದಿದ್ದರು, ಮೈಯಿಂದ 
ಬೆವರಿಳಿಯುತ್ತಿತ್ತು . ಅವರೆಲ್ಲರ ರೂಪವೂ ಒಂದೇ ಎನಿಸಿತು ಮೆನೆಪ್ ಟಾಗೆ. ಆದರೂ 
ಬಲಬದಿಯ ಹಿಂದಿನ ಸಾಲಿನಲ್ಲಿ ಪರಿಚಿತ ಮುಖವನ್ನು ಕಂಡಂತಾಯಿತು, ಎರಡನೆ 
ಯವನು - ಎಲಾ! ಆತ ನೀರಾನೆ ಪ್ರಾಂತದ ಪ್ರಮುಖ ಭೂಮಾಲಿಕ ನುಟ್ಮೋಸ್. 
ಮಹಾ ದರ್ಪಿಷ್ಟ, ಅದೃಷ್ಟವಂತರ ಶ್ರೇಣಿಗೆ ಸೇರಿಬಿಟ್ಟಿದ್ದ ! 

ತಾನು ಕಂಡುಹಿಡಿದುದನ್ನು ಹೆಂಡತಿಗೆ ಹೇಳಬೇಕೆಂದು ಮೆನೆಪ್‌ಟಾ ಅವಳ 
ತಿರುಗಿದ. 

- ಮಾರ್ಗದ ಇಕ್ಕೆಲಗಳ ಜನರೂ ಬಾಗಿ ವಂದಿಸುತ್ತಿದ್ದರು, ಪೆರೋಗೆ, ನೆಫಿಸ್ 
ಕೂಡ, ಮನೆಪ್ಟಾ ಕಕ್ಕಾವಿಕ್ಕಿಯಾದ. ತಕ್ಷಣವೇ ತಾನೂ ನಮಿಸಿದ. 
- ಜನಸಮುದಾಯವೆಲ್ಲ ತನ್ನ ಪಾದಗಳಿಗೆ ಮಣಿಯುವಂತೆ ಮಾಡುವ ಭವ್ಯರೂಪ 
ಪರೋನದು. ಆತ ಮೆಟ್ಟಿದ್ದುದು ಬಂಗಾರದ ಪಾದರಕ್ಷೆಗಳನ್ನು , ಭುಜಗಳ ಮೇಲೆ 
ಇಳಿಬಿಟ್ಟಿತ್ತು , ಕಸೂತಿ ಅಂಚಿನ ಶಿರವಸ್ತ್ರ , ಅದರ ಮೇಲ್ಗಡೆ, ಐಗುಪ್ತ ದೇಶದ 
ಉತ್ತರ ದಕ್ಷಿಣ ಭಾಗಗಳ ಒಡೆತನವನ್ನು ಸಾರುವ ಎತ್ತರದಜೋಡಿಕಿರೀಟ. ಮೇಲಣ 
ಐಗುಪ್ತದ ಬಿಳಿಕಿರೀಟ; ಅದರಲ್ಲಿ ರಾಜಲಾಂಛನ ಸರ್ಪ , ಆ ಕಿರೀಟವನ್ನು ಆವರಿಸಿ 
ಕೆಂಪು ಕಿರೀಟ- ಕೆಳಗಣ ಐಗುಪ್ತದ್ದು , ಅದರಲ್ಲಿ ಗಿಡುಗ ಚಿಹ್ನೆ , ಮೂಲದಲ್ಲಿ 
ಬಿಳುಪಾಗಿದ್ದರೂ ಬಿಸಿಲಿನ ಝಳಕ್ಕೆ ಗೋದಿಗೆಂಪಾಗಿ ಮಾರ್ಪಟ್ಟಿದ್ದ ಮೈ ಬಣ್ಣ 
ಪ್ರಜೆಗಳ ಕರಿಬಣ್ಣಕ್ಕಿಂತ ಭಿನ್ನ , ನಡುವಯಸ್ಸು ದಾಟಿದ್ದ ನುಣುಪು ಮುಖ. ಕೆನ್ನೆ 
ತುಟಿಗಳಿಗೆ ಹಚ್ಚಿದ ಕೆಂಪು. ತುಸು ಬಾಗಿದ ನೀಳ ಮೂಗು, ಕಾಠಿನ್ಯ ಬೆರೆತ 
ಗಾಂಭೀರ್ಯ, ನಿರ್ಭಯವಾದ ತಿವಿಯುವ ನೋಟ. ಕತ್ತಿನಿಂದ ತುಸು ಕೆಳಗಿನ 
ವರೆಗೂ ಹಾರಗಳ ಎದೆಗವಚ, ಬಲ ಎಡಕೈ ಗಳು ವಕ್ಷಸ್ಥಲಕ್ಕೆ ಅಡ್ಡವಾಗಿ ಹಿಡಿದಿದ್ದ 
ಲಾಂಛನಗಳು: ಕಾಳು ಒಡೆಯುವ ಸಾಧನ ಮತ್ತು ಕುರುಬನ ಕೊಂಡಿಕೋಲು. 
ಸೊ೦ಟ ಪಟ್ಟಿಯಿಂದ ಮೊಣಕಾಲಿನವರೆಗೂ ಕಸೂತಿ ಹಾಕಿದ ಅಂಗವಸ್ಯ ... 

ಜನರದು ಮನ ವಂದನೆ . ಪೆರೆ ಗುಡಿಯ ಮೂರ್ತಿಯಂತೆ ನಿಶ್ಚಲ, 

ಪಲ್ಲಕಿಯ ಹಿಂದೆ ಮತ್ತೆ ನೂರು ಜನ ಕಾವಲು ಭಟರು - ಬಿಲ್ಲಾಳುಗಳು , ಬಲ 
ಮಗ್ಗುಲಲ್ಲಿ ಅವರ ಮುಖ್ಯಸ್ಥ , ಅವರ ಹಿಂದೆ ಹೇರು ಹೊತ್ತ ಗುಲಾಮರು. 
ಗುಲಾಮರ ಹಿಂದೆ , ಶಿಸ್ತಿಲ್ಲದೆ ಗುಂಪು ಕಟ್ಟಿಕೊಂಡು ವೇಗವಾಗಿ ನಡೆಯಲೆತ್ನಿಸುತ್ತಿದ್ದ 
ಜನರು . 

- ಅರಸನನ್ನು ನೋಡಿದ ಸಂಭ್ರಮದ ಕಲರವ ಅಡಗುವುದಕ್ಕೆ ಮುನ್ನವೇ ಪುನಃ 
ಕೇಳಿಸಿತು : 

“ ದಾರಿ ಬಿಡಿ ! ದಾರಿ ಬಿಡಿ! ” 

ಬರುತ್ತಿದ್ದುದು ಐಗುಪ್ತ ದೇಶದ ಮಹಾ ಅರ್ಚಕ ಹೇಪಾಟ್ , ಸಾಂಪ್ರದಾಯಿಕ 
ವಾಗಿ ( ಅರಸ ಪ್ರಧಾನ ದೇವಸೇವಕ ಎಂಬ ಬಿರುದು ಹೊತ್ತಿದ್ದರೂ ಧಾರ್ಮಿಕವಿಚಾರ 
ಗಳಿಗೆ ಸಂಬಂಧಿಸಿ ಮಹಾ ಅರ್ಚಕನದೇ ಕೊನೆಯ ಮಾತು .) 

ಬೋಳುತಲೆಯ ಯುವಕ ದೇವಸೇವಕರು ಹೇಪಾಟ್ ಕುಳಿತಿದ್ದ ಪಲ್ಲಕಿಯನ್ನು 
ಹೊತ್ತಿದ್ದರು. ಅವರ ಹಿಂದೆ ಸಾಮಾನು ಸರಂಜಾಮುಗಳ ಹೊರೆ ಭಾರದಿಂದ ಬಾಗಿದ್ದ 
ಗುಲಾಮರಿದ್ದರು. 

ಜನಸ್ತೋಮವನ್ನು ಅನುಸರಿಸಿ ಹೇಪಾಟ್ ಗೂ ಮೆನೆಪ್‌ ಟಾ ನಮಿಸಿದ , ತಕ್ಷಣವೆ 
ತಲೆ ಎತ್ತಿ ಕುತೂಹಲದಿಂದ ಮಹಾ ಅರ್ಚಕನನ್ನು ಈಕ್ಷಿಸಿದ. ನೂರು ವರ್ಷಗಳಿಂದ 
ಹೆಚ್ಚುತ್ತ ಬಂದಿದ್ದ ದೇವಸೇವಕರ ಪ್ರಾಬಲ್ಯಕ್ಕೆ ಉತ್ತರಾಧಿಕಾರಿಯಾದವನು ಹೇಪಾಟ್ 
ಎಂದು ಮೆನೆಪ್‌ ಟಾ ಕೇಳಿದ್ದ . ದೇಶದಲ್ಲಿನ ಎಲ್ಲ ದೇವಮಂದಿರಗಳ ಒಡೆತನವೂ ಅವ 
ನದು . ಮೆಂಫಿಸ್ನ ದೇಗುಲಕ್ಕೂ ಅಧೀನ ಮಂದಿರಗಳಿಗೂ ತೆರಿಗೆ ವಿನಾಯಿತಿಯ 
ಹೇರಳ ಆಸ್ತಿ ಇತ್ತು . ಸಹಸ್ರ ಸಹಸ್ರ ಗುಲಾಮು ಚಾಕರರಿದ್ದರು. ಅಪಾರ ಬೆಲೆ 
ಬಾಳುವ ಕನಕ ಭಂಡಾರವಿತ್ತು . ಆಳುವ ಪ್ರಭುವಿಗಿಂತಲೂ ಮಹಾ ಅರ್ಚಕನೇ 
ಹೆಚ್ಚು ಶ್ರೀಮಂತ ಎಂಬ ಪಿಸುಮಾತು ಮೆನೆಪ್‌ಟಾನ ಕಿವಿಗೂ ಬಿದ್ದಿತ್ತು . ಮೆಂಫಿಸ್ 
ನಿಂದ ಬಂದಿದ್ದ ದೊಡ್ಡದೊಣಿಯೊಂದರ ಹಿರಿ ಅಂಬಿಗ, “ ಮಹಾ ಅರ್ಚಕನ ಅನು 
ಮತಿ ಪಡೆದೇ ಅರಮನೆಯಲ್ಲಿ ಕಾರ್ಯಗಳು ನಡೀತಿವೆ, ” ಎಂದು ಸುದ್ದಿ ಹಬ್ಬಿಸಿದ್ದ . 

ತಲೆಗೂದಲು ಮಾತ್ರವಲ್ಲ , ಎಲ್ಲ ರೋಮವನ್ನೂ ಬೋಳಿಸಿದ ಮೈ , ಕೆನ್ನೆ 
ಮೂಳೆಗಳು ಎದ್ದು ಕಾಣಿಸುವ ಮುಖ , ಶೀತಲವಾದ ಕಠೋರದೃಷ್ಟಿ , ಪೆರೋನಷ್ಟು 
ಅಲ್ಲವಾದರೂ ಸಾಕಷ್ಟು ಎತ್ತರದ ನಿಲುವು. ಮೈ ಬಣ್ಣ ಸಾದಾಗಪ್ಪು , ಕೈಯಲ್ಲಿ 
ಬೆಳ್ಳಿಯ ಹಿಡಿಯ ಅಧಿಕಾರದಂಡ . ಮೆಟ್ಟಿದುದು ಮರದ ಹಾವುಗೆಗಳನ್ನು , ಪೀಠದ 
ಮೇಲೆ ಕುಳಿತಿಲ್ಲ , ನಡೆಯುತ್ತಿದ್ದಾನೆ ಎಂಬ ಭ್ರಮೆ ಹುಟ್ಟಿಸುವ ಭಂಗಿ, ವಯಸ್ಸಿನಲ್ಲಿ 
ಪರೆಗಿಂತ ಚಿಕ್ಕವನು. ಆದರೆ ಮುಖದ ಮೇಲೆ ಮುಪ್ಪಿನ ಕಳೆ. 

ಎರಡು ಪಲ್ಲಕಿಗಳನ್ನೂ ಹಿಂಬಾಲಿಸಿ ಜನ ಗುಡ್ಡದತ್ತ ಸಾಗಿದರು. 
ಯಾರೋ ಕೂಗಿ ಹೇಳುತ್ತಿದ್ದರು: 
“ ಈಗ್ಲೆ ಗುಡ್ಡಕ್ಕೆ ಹೋಗೋಡಿ, ಮಂದಿರದಲ್ಲಿ ಪೆರೋ ವಿಶ್ರಾಂತಿ ತಗೊಳ್ತಾರೆ. 

ಬಿಸಿಲು ತಗ್ಗಿದ ಮೇಲೆಒಸೈರಿಸ್ ಯಾತ್ರೆ .” 
- ಮೆನೆಪೇಟಾ ಮತ್ತು ನೆಫಿಸ್ ಮಗನೊಡನೆ ಮುಂದಕ್ಕೆ ಹೆಜ್ಜೆ ಇಟ್ಟರು. ಬರಿ 
ಗಾಲಿನ ನಡಿಗೆ, ಜನರ ಕಾಲ್ತುಳಿತದಿಂದ ಎದ್ದ ಧೂಳು ಬೆರೆತ ವಾತಾವರಣ ... 

ತಪ್ಪಲಲ್ಲಿ ತಾಳೆ ಮರಗಳ ಹಲವು ಗುಂಪುಗಳಿದ್ದುವು. 
ಒಂದರ ತೋರು ಬೆರಳು ಚಾಚಿ ರಾಮರಿಪ್ಟಾ ಅಂದ: 
“ ಓ ಅಲ್ಲಿದ್ದಾರೆ!” 


ಹೆಚ್ಚಿನವರು ಬಂದಿದ್ದರು. ಮೆನೆಪೇಟಾ ತಲಪಿದ ಬಳಿಕ ಮತ್ತೆ ಕೆಲವರು 
ಬಂದರು . ಒಸೈರಿಸ್ ಯಾತ್ರೆಗೆ ಇನ್ನೂ ಹೊತ್ತಿದೆ ಎಂದು ಎಲ್ಲರಿಗೂ ಸಮಾಧಾನ. 
ಆ ವೇಳೆ ಊಟಕ್ಕೆ ವಿಶ್ರಾಂತಿಗೆ ಮೀಸಲು . 

ಎಷ್ಟೋ ಕಾಲದ ಬಳಿಕ ಸಂಧಿಸಿದವರಂತೆ ಒಂದೇ ಸಮನೆ ಮಾತು. 
“ನೀವೇನು ಕೊಂಡಿರಿ ? ” ಎಂದು ಪರಸ್ಪರರನ್ನು ಎಲ್ಲರೂ ಕೇಳುವವರೇ . 
- “ ಅಂಗಡಿಕಾರ ನನಗೆಮೋಸ ಮಾಡ್ಡ , ಅವನಿಗೆ ಸತ್ ಬಡಿಯ ! ” 

“ ಹಾರ ಚೆನ್ನಾಗಿದೆ , ಅಲ್ವ ? ” 
- “ ಭರ್ಚಿ ತಗೊಂಡ್ರಾ ? ಏನು ಕೊಟ್ರಿ ? ” 

“ಹೊಟ್ಟೆಗಡ್ಡೆಗೆ ಔಷಧಿ ಕೊಡಿಸ್ತೇನೆ ಅಂದ ಗಂಡ, ಭಯವಾಯ್ತು . ಬೇಡ, 
ಅಂದ್ದಿಟ್ಟೆ.” 

– “ ಈ ಸುವಾಸನೆ ಎಣ್ಣೆ ನೋಡಿ. ಹ್ಯಾಗಿದೆ? ” 

“ ನೆಫಿಸ್ , ನೀನೇನು ತಗೊಂಡೆ ? ” 
“ ಮೆನೆಪ್‌ಟಾಣ್ಣ ವ್ಯಾಪಾರ ಮಾಡ್ಲಿಲ್ಲೊಂತೇನೆ... ” 

ಇವನ ಸರದಿ . ಒಂದನ್ನು ಬಿಟ್ಟು ಉಳಿದಿದೆಲ್ಲದರ ಬಗೆಗೂ ಹೇಳಿದ್ದಾಯಿತು; 
ಅಂಟು ಬಿಚ್ಚಿ ತೋರಿಸಿದ್ದಾಯಿತು. 

ಅವರ ಹಾಗೆಯೇ ಇವರು . ಆದರೂ ಅದು- ಆ ಸುರುಳಿ ? 
“ ಅದೇನು? ” 
ನೆಫಿಸ್ ಉತ್ತರವಿತ್ತಳು: 
“ ಲಿಪಿಸುರುಳಿ , ಮಗ ಹೆತ್ತ ತಾಯಿನ ಮರೀಬಾರು ಅಂತ ಅದರಲ್ಲಿ ಬರೆದಿದೆ. ” 
“ ಓ ! ಎಲ್ಲಿ - ಸುರುಳಿ ಬಿಚ್ಚು ನೋಡೋಣ.” 

ಅವರೆಲ್ಲರ ಆಸಕ್ತಿ ಕಂಡು ರಾಮರಿಪ್ ಟಾಗೆ ಅಚ್ಚರಿ. ತಾಯಿಗೆ ಹೆಮ್ಮೆ ತಂದೆ 
ಮುಗುಲ್ನಗುತ್ತ ನಿಂತ. 

ಕುಳಿತಿದ್ದ ನೆಫಿಸ್ ಸುರುಳಿ ಬಿಚ್ಚಿ ತೊಡೆಯ ಮೇಲೆ ಹರಡಿ, ತನಗೆ ಅರ್ಥವಾಗದ 
ಚಿತ್ತಾರದ ಅಕ್ಷರಗಳನ್ನೊಮ್ಮೆ ನೋಡಿ, ನುಡಿದಳು: 

“ ಒಂದು ಬಾತುಕೋಳಿ, ಕುಸುರಿ ಕೆಲಸದ ಒಂದು ಚೀಲ, ಒಂದು ರೊಟ್ಟಿ 

ಇಷ್ಟು ಕೊಟ್ಟಿ . ” 

“ ಓ ! ಭಾರೀ ಮೌಲ್ಯ ! ” 

“ಊರಿನಲ್ಲಿ ಲಿಪಿಕಾರನಿಗೆ ತೋರಿಸಿ ಓದಿಸ್ಸೇಕು. ಆಮೇಲೆ ರಾಮರಿಯ 
ಕಲಿತೋತಾನೆ. ” 

ಎರಡು ಕ್ಷಣ ಮೌನ, ಅದು ಅಸಾಧಾರಣ ಘಟನೆ. ಆ ದುಡಿಯುವ 
ಕುಟುಂಬಗಳು ಎಂದೂ ಯಾವ ತಲೆಮಾರಿನಲ್ಲಿ ಲಿಪಿಸುರುಳಿಯನ್ನು ಮುಟ್ಟಿರಲಿಲ್ಲ. 

ಆ ಜನರಲ್ಲಿ ಹೆಚ್ಚು ವಯಸ್ಸಾದವನೊಬ್ಬ ಅಂದ : 
“ ಇದರಿಂದ ನಮಗೆಲ್ಲ ಸಂತೋಷ, ಮೆನೆಪ್ ' ಟಾ . ” 

ನಿದ್ದೆ ಹೋಗಿದ್ದ ಎಳೇ ಮಗುವನ್ನು ಎದೆಗವಚಿಕೊಂಡಿದ್ದ ಅಹೂರಾ 
ನುಡಿದಳು : 

“ ಮೆನೆಪೇಟಾ ಅಣ್ಣ , ನನ್ನ ಭಾವ ಒಂದು ಚೀಲ ಖಿನವ ತಂದಿದ್ದಾನೆ. ಒಂದು 
ಚೀಲ ನೀರೂ ಇದೆ. ಎಲ್ಲರೂ ಬುತ್ತಿ ಹಂಚೋಳೋಣ. ” 

“ ಹೌದು, ಹಂಚೋಣ , ” ಎಂದು ನಾಲ್ಕಾರು ಜನ ಧ್ವನಿಗೂಡಿಸಿದರು. 
ಮುಗುಳುನಗೆ ಬೀರಿ ಮೆನೆಪ್ ಟಾ ಅಂದ : 

“ ಹಾಗೇ ಆಗಲಿ , ಎಲ್ಲರ ಬುತ್ತಿಗಳನ್ನೂ ಒಟ್ಟಿಗೆ ಸೇರಿಸೋಣ. ರಾತ್ರೆಗೆ 
ಒಂದು ತುತ್ತು , ನಾಳೆ ಮಧ್ಯಾಹ್ನಕ್ಕಿಷ್ಟು ತೆಗೆದಿಟ್ಟು , ಈಗ ಊಟ ಮಾಡೋಣ. ” 

ಈ ಏರ್ಪಾಟು ಆಗುತ್ತಿದ್ದಂತೆ, ಕುರುಡ ಗಾಯಕನೊಬ್ಬನನ್ನು ಕೈ ಹಿಡಿದು 
ನಡೆಸುತ್ತ ಒಬ್ಬ ಹುಡುಗ ಅಲ್ಲಿಗೆ ಬಂದ. 

ಅವನೆಂದ: 

“ ಓ ಭಕ್ತರೇ ! ನಮ್ಮ ತಾತ ಸೃಷ್ಟಿಯ ಕಥೆ ಹಾಡ್ತಾನೆ. ಒಸೈರಿಸ್ ದೇವತೆಯ 
ಉತ್ಸವದ ದಿವಸ ಅದನ್ನು ಕೇಳಿದವರಿಗೆ ಪುಣ್ಯ ಬರದೆ. ” 

“ ಆಗಲಿ , ಆಗಲಿ, ಶ್ರೀಮಂತರ ಭೋಜನಕ್ಕೂ ಹಾಡು ; ಬಡವರ ಊಟಕ್ಕೂ 
ಹಾಡು : ಯಾಕಾಗಬಾರು ? ಯಾಕಾಗಬಾರು ? ” ಎಂದನೊಬ್ಬ , 

ಹತ್ತಿರದ ಚೂರು ನೆರಳಿಗೆ ಮುದುಕನನ್ನು ಕರೆದೊಯ್ಯುತ್ತ ಹುಡುಗ ಅವನಿಗೆ 
ಹೇಳಿದ: 

“ ಇವರೆಲ್ಲ ಒಳ್ಳೇವರು ತಾತ... ” 
ನೆಫಿಸ್ ಅಂದಳು: 
“ ನಮ್ಮ ಜತೆ ಊಟ ಮಾಡಿ ಹಾಡ್ಯದಲ್ಲ ? ” 

“ ಛೇ! ಛೇ ! ನೀವುಉಣ್ಣುತ್ತಾ ನನ್ನ ಹಾಡು ಕೇಳೋಕು... ನಾನೂ ನನ್ನ ಮೊಮ್ಮೆ 
ಗನೂ ಆಮೇಲೆ ಉಣೇವೆ. ” 

ಜರ್ಜರಿತ ದೇಹದಿಂದ ಹೊರಟ ಧ್ವನಿ. ಆದರೆ ಅದು ಇಂಪಾಗಿತ್ತು , 

ದೃಢವಾಗಿತ್ತು . 

ಯಾತ್ರಿಕರು ಒಂದಿಷ್ಟು ಖಿನವ ಕುಡಿದರು. 
ಒಬ್ಬನೆಂದ: 

“ಊಟ ಆಮೇಲೆಯೇ ಮಾಡು, ಈಗ ಒಂದಿಷ್ಟು ಖಿನವ ತಗೋ , ಗಂಟಲಿಗೆ 
ಒಳ್ಳೇದು. ” 

ಮುದುಕ ನಕ್ಕು , “ ಆಗಲಿ! ” ಎಂದ, ಏಕನಾದವನ್ನು ಮೀಟುತ್ತ . 
ಅವನ ಕಂಠಶ್ರೀಗೆ ಮತ್ತಷ್ಟು ಮೆರಗು ನೀಡಿತು, ಆ ಪಾನೀಯ . 
ಸೃಷ್ಟಿಯ ಕಥೆಕೇಳುವ ಆಸೆಯಿಂದ ಯಾತ್ರಿಕರು ಸದ್ದಿಲ್ಲದೆ ಉಂಡರು. 
ಗಾಯಕ ಆರಂಭಿಸಿದ: 
“ ಯೋ ಯೋ ಯೋ ... 
ಹೇಳುವೆ ಕೇಳಿ ಸೃಷ್ಟಿಯ ಕಥೆಯ 
ಈ ಲೋಕದ ಆದಿ ಅನಾದಿಯ ಕಥೆಯ 
ಯೋ ಯೋ ಯೋ ... ” 

ತನ್ಮಯತೆ. ಲೋಕದ ಪ್ರಸವವನ್ನು ಕಣ್ಣಾರೆ ಆತ ಕಂಡಿದ್ದನೇನೋ ಎನಿಸು 
ವಂಥ ಖಚಿತ ವಾಕ್ಕುಗಳು ... 

- ಆರಂಭದಲ್ಲಿದ್ದುದು ಕತ್ತಲು, ಆ ಕತ್ತಲಲ್ಲಿ ಎಲ್ಲೆಲ್ಲೂ ನೀರು. ಅದರ ಮೇಲೆ 
ತೇಲಿತೊಂದು ಭಾರೀ ಗಾತ್ರದ ಮೊಟ್ಟೆ.........(ಮೊಟ್ಟೆಯೊ ? ಕಮಲದ ಮೊಗೊ ? 
ಮೊಟ್ಟೆಯೊಡೆದು (ಮೊಗ್ಗು ಅರಳಿ) ಅದರೊಳಗಿಂದ ಉದಿಸಿ ಬಂದ, ಉಜ್ವಲ 
ಪ್ರಭೆಯ ರಾ -ಸೂರ್ಯ ... ರಶ್ಮಿಗಳ ಸ್ಪರ್ಶದಿಂದ ಜಲರಾಶಿ ಹೊಂಬಣ್ಣ ತಳೆಯಿತು. 

ರಾ ಆಕಾಶದಲ್ಲಿ ಪೂರ್ವದಿಂದ ಪಶ್ಚಿಮಕ್ಕೆ ಚಲಿಸಿದ . ಎಲ್ಲವೂ ಇಲ್ಲ . ಯಾವ 
ಸ್ವಾರಸ್ಯವೂ ಇರಲಿಲ್ಲ. 

“ ತು ”.... ಎಂದ, ರಾ . 

ಗಾಳಿ ಬೀಸಿತು, ನೀರಿನಲ್ಲಿ ಅಲೆಗಳೆದ್ದು ವು . ಜಲಧಿ ಮೊರೆಯಿತು, 
ಭೋರ್ಗರೆಯಿತು. 

“ ಟೆಫ್‌ನಟ್ , ” ಎಂದು ನುಡಿದ . 
ಮಳೆಸೋನೆಗಳು ಜಿನುಗಿದುವು. 
“ ಗೆಬ್ , ” ಎಂದು ಕರೆದ. 
ಭೂಮಿ ನೀರಿನಿಂದ ಮೇಲಕ್ಕೆ ಎದ್ದಿತು. 
“ ನುಟ್ , ” ಎಂದ . 

ನುಟ್ ದೇವತೆ ಒಂದು ದಿಗಂತದ ಮೇಲೆ ಪಾದಗಳನ್ನು ಇರಿಸಿ, ಇನ್ನೊಂದು 
ದಿಗಂತದ ಮೇಲೆ ಅಂಗೈಗಳನ್ನು ಊರಿ, ಆಕಾಶದಲ್ಲಿ ಕಮಾನಾದಳು. 

“ ಹಾಪಿ, ” ಎಂದು ಉಚ್ಚರಿಸಿದ ರಾ . 

ಭೂಮಿಯ ಮೇಲೆ ನೀಲ ನದಿ ಹರಿಯಿತು. 
“ ಗಂಡು ಹೆಣ್ಣು , ” ಎಂದ. 
ನೆಲದ ಮೇಲೆ ಎಲ್ಲೆಲ್ಲೂ ಸ್ತ್ರೀ ಪುರುಷರು ಕಾಣಿಸಿಕೊಂಡರು. 

ರಾ ಎಲ್ಲ ಕಡೆಗಳಿಗೂ ದೃಷ್ಟಿ ಬೀರಿದ. ಅವನ ಕಣ್ಣುಗಳಿಂದ ಪ್ರಾಣಿಪಕ್ಷಿಗಳೂ 
ಬಗೆ ಬಗೆಯ ಸಸ್ಯಗಳೂ ಉದುರಿದುವು. 

ಇದಾದ ಮೇಲೆ ರಾ ಸ್ವತಃ ಮಾನವನ ರೂಪು ತಳೆದು , ಭೂಮಿಗಿಳಿದು, 
ಪೃಥ್ವಿ ವಲ್ಲಭನಾದ; ಹಿರಿಯ ಮನೆಯವನು - ಪೆರೋ - ಎನಿಸಿಕೊಂಡ . 

- ಲೋಕದ ಪ್ರಥಮ ಪೆರೋ ರಾ ಸಹಸ್ರಾರು ವರ್ಷ ಆಳಿದ. ಅದು ಸುಖ 
ಸಮೃದ್ಧಿ ಯ ರಾಜ್ಯಭಾರ. 

ಅವನಿಗೆ ವಯಸ್ಸಾಗುತ್ತ ಬಂದಂತೆ, ದುಷ್ಟ ಶಕ್ತಿಯ ಪೂಾರ ಅಲ್ಲಲ್ಲಿ ಕೇಳಿ 
ಸಿತು. ಜನರಲ್ಲಿ ಕೆಲವರಿಗೆ ದುರ್ಬುದ್ದಿ ಹುಟ್ಟಿತು. ಅವರು ರಾನನ್ನು ಜರೆದರು. ಆ 
ಜನರನ್ನು ರಾ ನಿಗ್ರಹಿಸಿದ. 

ತೀರಾ ಮುದುಕನಾದಾಗ ಹಿರಿಯ ಮಗ ಒಸೈರಿಸ್ಗೆ ಅಧಿಕಾರ ಬಿಟ್ಟು ಕೊಟ್ಟು 
ಆಕಾಶಕ್ಕೆ ಅಡ್ಡವಾಗಿ ಹಗಲಿನ ಪಯಣ ಕೈಗೊಳ್ಳುತ್ತ ರಾ ಕಾಲ ಕಳೆದ. 

ಹೀಗೆ, ಪ್ರಥಮ ಪೆರೋ ಹಿರಿಯ ದೇವರಾದ, 

ಅವನ ಮಗ ಒಸೈರಿಸ್ ತನ್ನ ಆಳ್ವಿಕೆಯ ಬಳಿಕ ಕೆಳಲೋಕದ ಅಧಿಪತಿಯಾದ; 
ಸತ್ತವರಿಗೆ ಸ್ಥಾನ ನೀಡುವ ನ್ಯಾಯಮೂರ್ತಿಯಾದ . 

ಊಟ ಮುಗಿಯುತ್ತ ಬಂದಿತ್ತು . ವೃದ್ದ ಸೃಷ್ಟಿಯ ಕಥೆಗೆ ಮಂಗಳ 
ಹಾಡಿದ: 

“ ರಾ ನಮೋ , ಬೆಳಕೆ ನಮೋ 
ಬುವಿಯ ಜನಕ ನಮೋ 
ಯೋ ಯೋ ಯೋ 
ಒಸರಿಸ ದೇವ ನಮೋ 
ಪರಲೋಕದ ಒಡೆಯ ನಮೋ 
ಯೋ ಯೋ ಯೋ 
ಈ ಭಕ್ತರ ನೀ ಸಲಹು 
ಹಾಡುವ ಈ ದಾಸನ ಸಲಹು 
ಯೋ ಯೋ ಯೋ .. . ” 

ಕಟ್ಟೆ ಬಿರಿದಂತೆ ಮಾತು . ಪುನಃ ಖಿನವ ಪಾನ. ಗಾಯಕನಿಗೂ ಅವನ 
ಹುಡುಗನಿಗೂ ಹೊಟ್ಟೆ ತುಂಬ ಊಟ; ಒಬ್ಬನಲ್ಲಿ ಉಳಿದಿದ್ದ ಒಂದೇ ಒಂದು ನಡು 
ವಸ್ತ್ರದ ಉಡುಗೊರೆ. 

ಮೆನೆಪ್ ಟಾನ ಮನಸ್ಸನ್ನು ಹಾಡಿನ ಸಾಲುಗಳು ಮತ್ತೆ ಮತ್ತೆ ಮೀಟಿದುವು. 


20 

ಮೃತ್ಯುಂಜಯ 
ಸೂರ್ಯದೇವ ' ಶು ' ಎಂದಾಗ ಗಾಳಿ ಬೀಸಿತಂತೆ. ಎಂಥ ಸುಂದರ ಕಲ್ಪನೆ! ನಿಜವಾಗಿ 
ಭೂಮಿಯ ಸೃಷ್ಟಿ ಈ ರೀತಿ ಆಯಿತೋ ಇಲ್ಲವೋ , ಯಾರಿಗೆ ಗೊತ್ತು ? ಆದರೂ , 
ಹಾಗೆ ಆಯಿತೆಂಬುದು ಪ್ರಾಚೀನ ನಂಬುಗೆ, ನಿಜವಿರಲೂಬಹುದು. ಮೆನೆಪ್ ಟಾ 
ಇನ್ನೂ ಒಂದು ಬಗೆಯ ಕಥೆ ಕೇಳಿದ್ದ . “ ಈ ಲೋಕದಲ್ಲಿನ ಸರ್ವಸ್ವವನ್ನೂ ಸೃಷ್ಟಿಸಿ 
ದವನು ಕುಶಲ ಕರ್ಮಿಗಳ ದೇವರಾದ ಪ್ಟಾ . ” ರಾಜಧಾನಿ ಮೆಂಫಿಸಿನ ಮಹಾ 
ದೇಗುಲ ಅವನದು. ಯಾವುದು ಸತ್ಯ - ಇದೊ ? ಅದೆ ? ರಾನವಾಸ ಆಕಾಶದಲ್ಲಿ . 
ಪ್‌ಟಾನಿಗಿಂತ ಅವನೇ ದೊಡ್ಡವನಿರಬಹುದು. 

ನೆಫಿಸ್ ಕೇಳಿದಳು: 
“ ಏನು ಯೋಚಿಸ್ತಿದೀಯಾ? ” 
“ದೇವರ ವಿಷಯ . ” 
“ಗುಡ್ಡ ಹತ್ತಬೇಕು. ಹೊರಡೋಣವಾ? ” 
ಆ ಮಾತು ಕಿವಿಗೆ ಬಿದ್ದ ಅಂಧ ಗಾಯಕನೆಂದ: 

“ ಈ . ಹೊರಡೋದು. ಸ್ವಲ್ಪ ಮುಂಚೆ ಹೋಗಿ ದೇವರ ಗೋರಿ ಹತ್ತಿರದ 
ದಿಬ್ಬದ ಮೇಲೆ ಜಾಗ ಹಿಡೀರಿ. ಅಲ್ಲಿಂದ ಚೆನ್ನಾಗಿ ಕಾಣಿಸ್ತದೆ. ” 

“ ಎಲ್ಲರೂ ಏಳಿ ಹಾಗಾದರೆ , ” ಎಂದ ಮೆನೆಪ್ ಟಾ . 

ಖಿವವ ತುಂಬಿದ ತೊಗಲಿನ ಚೀಲ ಮುಕ್ಕಾಲು ಪಾಲು ಬರಿದು, ನೀರಿನ ಚೀಲ 
ದಲ್ಲಿ ಇನ್ನೂ ಅರ್ಧದಷ್ಟಿತ್ತು . ಹೊರಲು ಇದ್ದದ್ದು ಒಂದೇ ಬುತ್ತಿ ಗಂಟು, ಉಳಿದು 
ವೆಲ್ಲ ಅವರವರು ಕೊಂಡಿದ್ದ ವಸ್ತುಗಳ ಪುಟ್ಟ ಗಂಟುಗಳು. 

ಯಾತ್ರಿಕರು ಎದ್ದು ನಡೆಯತೊಡಗಿದರು . ಅವರಲ್ಲೊಬ್ಬ ಗಾಯಕನನ್ನು 
ಅನುಕರಿಸುತ್ತ ರಾಗವೆಳೆದ: 

“ ಯೋ ಯೋ ಯೋ ... ” 
ಎರಡು ಸಾಲುಗಳನ್ನೂ ಹಾಡಿದ: 
“ಒಸರಿಸ ದೇವ ನಮೋ 
ಪರಲೋಕದ ಒಡೆಯ ನಮೋ ....” 
ಕಡಿದಾದ ದಾರಿಯಲ್ಲಿ ಸಾಗುತ್ತ ಆ ಯಾತ್ರಿಕರಲ್ಲಿ ಹಲವರು ತಾವೂ ಅಂದರು: 
“ ಯೋ ಯೋ ಯೋ ... ” 


6 


* 


ದಿಬ್ಬದ ಮಗ್ಗುಲಲ್ಲಿ ಜನರ ಗುಂಪು ನೆರೆದಿತ್ತು . ನಾಮ ಫಲಕಗಳನ್ನು ಬರೆಸು 
ತಿದ್ದವರು ಕೆಲವರು; ನೋಡುತ್ತ ನಿಂತಿದ್ದವರು ಹಲವರು. ಒಬ್ಬ ಲಿಪಿಕಾರ 
ಗಿರಾಕಿಗಳ ಹೆಸರು ಬರೆದು ಕೊಡುತ್ತಿದ್ದ . ಇಬ್ಬರು ಮೂವರು ಯುವಕ ಶಿಲ್ಪಿಗಳು 
ಎರಡು ಗೇಣುದ್ದ ಅಗಲದ ಒಂದು ಮೊಳ ಎತ್ತರದ ಶಿಲಾ ಫಲಕಗಳ ಮೇಲೆ ಆ 
ಅಕ್ಷರಗಳನ್ನು ಕೊರೆಯುತ್ತಿದ್ದರು. 

- ಆ ಫಲಕಗಳನ್ನು ಒಸೈರಿಸನ ಗೋರಿಯ ಬಳಿ ನೆಡುವುದರಿಂದ ಆಗುವ ಲಾಭ 
ವನ್ನು ಲಿಪಿಕಾರ ಪದೇ ಪದೇ ವಿವರಿಸುತ್ತಿದ್ದ. 

- “ಗೋರಿ ಕಟ್ಟೋ ಹಕ್ಕು ಮೊದಲು ಪೆರೋಗೆ ಮಾತ್ರ ಇತ್ತು . ಅವರಿಗೆ 
ಸಾವಿಲ್ಲ. ಯಾಕೆ ಅಂದರೆ ಒಸೈರಿಸನ ಕೃಪೆಯಿಂದ ಪೆರೋಗೆ ಪುನರುತ್ಥಾನ ಸಾಧ್ಯ . 
ಮೂರು ಸಾವಿರ ವರ್ಷ ಅವರು ಬಾಳೊದುಖಚಿತ. ... ಆಮೇಲೆ, ಅಮಾತ್ಯರಿಗೂ 
ಗೋರಿ ನಿರ್ಮಾಣಕ್ಕೆ ಅನುಮತಿ ಸಿಕ್ತು . ಮುಂದೆ ಭೂಮಾಲಿಕ ಪ್ರಭುಗಳೂ ಗೋರಿ 
ಕಟ್ಟಬಹುದೂಂತಾಯ್ತು . ನೀವುಭೂಮಾಲಿಕರಲ್ಲವಲ್ಲ. ಏನು ಮಾಡ್ತೀರಿ? ಇಲ್ಲಿನ 
ಕಥೆ ಮುಗಿಲೆಸುಖಜೀವನ ಬೇಕೂಂತಾದ್ರೆ ಪರಲೋಕದಲ್ಲಿ ಒಸೈರಿಸನ ರಾಜ್ಯಕ್ಕೆ 
ಪ್ರವೇಶ ಸಿಗೋಕು. ಆ ನ್ಯಾಯಮೂರ್ತಿ ನಿಮ್ಮ ಮೇಲೆ ದಯೆ ತೋರಿಸ್ಟೇಕು. ಆ 
ದೇವನ ಗೋರಿಯ ಹತ್ತಿರ ನಿಮ್ಮ ನಾಮಫಲಕವನ್ನಾದರೂ ನೆಟ್ಟರೆ, ಅದು ಆತನ 
ಕಣ್ಣಿಗೆ ಬೀಳದೆ. ನಿಮ್ಮ ಹೆಸರು ಅವನ ನೆನಪಿನಲ್ಲಿ ಉಳೀತದೆ, ಪ್ಲಾ ... ಈಗ 
ಗೊತ್ತಾಯ್ತಾ ? ಹೇಳಿ. ಇನ್ನು ಯಾರಿಗೋಕು? ಏನು ಹೆಸರು ? ” 

ದಿಬ್ಬವನ್ನಾಗಲೇ ಬಹಳ ಜನ ಏರಿದ್ದರು. ಅಲ್ಲಿ ಇಲ್ಲಿ ತುಸು ಸ್ಥಳವಿತ್ತು . 
ಮೆನೆಪ್ಟಾನ ತಂಡವನ್ನು ಕಂಡು ಒಬ್ಬನೆಂದ : | 

“ಬೇಗ ಸ್ಥಳ ಹಿಡೀರಿ. ಉತ್ಸವದ ತುದಿಬುಡ ಎಲ್ಲ ನೋಡೋಕು ಅಂದ್ರೆ 
ಒಬ್ಬೊಬ್ಬನೂ ಹಲವು ರೂಪ ಧರಿಸ್ಟೇಕು. ಸತ ತನ್ನ ಅಣ್ಣನನ್ನು ಹದಿನಾಲ್ಕು 
ಹೋಳು ಮಾಡಿ ಹದಿನಾಲ್ಕು ಕಡೆ ಬಚ್ಚಿಟ್ಟ , ಐಸಿಸ್ ಗಂಡನ ಮೃತ ಶರೀರದ ಹದಿ 
ಮೂರು ಹೋಳು ಕಂಡುಹಿಡಿದ್ದು , ಪ್ರತಿಯೊಂದು ಕಡೆಯೂ ಸಿಕ್ಕ ಹೋಳಿನ 
ಆಧಾರದ ಮೇಲೆಉಳಿದ ದೇಹವನ್ನು ಕಲ್ಪಿಸಿ ಇಡೀ ಶರೀರ ನಿರ್ಮಿಸಿದ್ದು , ಒಂದೇ 
ರೀತಿಯ ಹದಿಮೂರು ಶರೀರ, ಹದಿಮೂರುಕಡೆ ಹುಗಿದ್ದು , ಅಬ್ಬುವಿನಲ್ಲಿ ಸಿಕ್ಕಿದ್ದು 
ತಲೆ - ಕಿರೀಟ ಹೊತ್ತ ತಲೆ. ಅದೇ ಮುಖ್ಯ ನೋಡಿ, ಇಲ್ಲ ಒಂದು ಶರೀರ 
ಸಿದ್ದವಾಯ್ತು . ಅದಕ್ಕೇ ಅಬ್ಬುವಿಗೆ ಶ್ರೇಷ್ಠ ಸ್ಥಾನ. ಏನು ಹೇಳುತ್ತಾ ಇದ್ದೆ ಅಂದ್ರೆ , 
ಐಸಿಸ್‌ನ ಹಾಗೆ ಉತ್ಸವದ ಒಂದು ಚೂರು ನಾವುನೋಡೋದು, ಅದರ ಆಧಾರದ 
ಮೇಲೆಉಳಿದದ್ದನ್ನು ಕಲ್ಪಿಸಿಕೋಬೇಕು. ” 

ಮೆನೆಪ್ ಟಾ ಕೇಳಿದ: 
“ ಅಣ್ಣ , ಹಿಂದೆ ಈ ಉತ್ಸವ ನೋಡಿದ್ದೀ ಏನು ? ” 

“ ಓಹೋ ! ಮೂರು ಬಾರಿ, ಒಂದೊಂದ್ಬಲ ಒಂದೊಂದು ಕಡೆ ನಿಂತಿದ್ದೆ . 
ಮೊದಲೇ ಸಲ ಗರ್ಭಗುಡಿಯ ಹತ್ತಿರವೇ ಇದ್ದೆ ... ” 

ನೆರೆದವರ ಎಡೆಯಿಂದ ಒಂದು ಸ್ವರ ಕೇಳಿಸಿತು: 
“ ಏನೇನ್ನಂಡೆ ಹೇಳು ಮತ್ತೆ . ” 
“ ಹತ್ತಿರದಿಂದ, ಈ ಎರಡೂ ಕಣ್ಣುಗಳಿಂದ , ಎಲ್ಲಾ ನೋಡ್ಲೆ... ” 

....ಸೂರ್ಯೋದಯಕ್ಕೆ ಮುಂಚೆ, ಕತ್ತಲು ದಟ್ಟವಾಗಿದ್ದಾಗಲೇ ಮುಖ್ಯ ದೇವ 
ಸೇವಕನೂ ಹನ್ನೆರಡು ಜನ ಕಿರಿಯ ದೇವಸೇವಕರೂ ದೇಗುಲದ ಬಳಿಯ ಪವಿತ್ರ 
ಕೊಳದಲ್ಲಿ ಸ್ನಾನ ಮಾಡುತ್ತಾರೆ. ಒದ್ದೆ ಬಟ್ಟೆಯಲ್ಲೇ ದೇಗುಲಕ್ಕೆ ಬರುತ್ತಾರೆ. ಬಟ್ಟೆ 
ಮುಖ್ಯಸ್ಥನ ಮೈ ಮೇಲೆ ಮಾತ್ರ ಒಂದಿಷ್ಟು . ಉಳಿದವರಿಗೆ ಬರೇ ಕೌಪೀನ. ಅವರ 
ಮೆರವಣಿಗೆ ಮಹಾದ್ವಾರವನ್ನು ಪ್ರವೇಶಿಸಿ, ಗರ್ಭಗುಡಿಯತ್ತ ಸಾಗುತ್ತದೆ. ಪ್ರಾಂಗಣ 
ದಲ್ಲಿ ಕಟಾಂಜನದ ಈಚೆಗೆ ಪ್ರೇಕ್ಷಕರ ನೂಕುನುಗ್ಗಲು. ಜನರು ಅದನ್ನು ದಾಟಿ 
ಮುಂದಕ್ಕೆ ಹೋಗುವಂತಿಲ್ಲ. 

ಗರ್ಭಗುಡಿಯ ಬಾಗಿಲಿನ ಮೇಲೆ ಆವೆಮಣ್ಣಿನ ಮುದ್ರೆ , ಮುಖ್ಯ ದೇವಸೇವಕ 
ಆ ಮುದ್ರೆಯನ್ನು ಒಡೆಯುತ್ತಾನೆ. ದಿಗಂತದಲ್ಲಿ ಸೂರ್ಯ ಕಾಣಿಸಿಕೊಂಡು ಮೊದಲ 
ರಶ್ಮಿಗಳನ್ನು ತೂರಿದಾಗ, ಗರ್ಭಗುಡಿಯ ಬಾಗಿಲು ತೆರೆಯುತ್ತಾನೆ. ಒಳಗಿರುವ ದೇವ 
ಮೂರ್ತಿಯ ಮೇಲೆ ಬೆಳಕು ಬೀಳುತ್ತದೆ. ಬಟ್ಟೆ ಸುತ್ತಿದ ಮೂರ್ತಿ, ನಾಲೈದು 
ಮೊಳ ಎತ್ತರ. ಮುಖ್ಯ ದೇವಸೇವಕ ಅದರ ಮುಂದೆ ಸಾಷ್ಟಾಂಗ ಪ್ರಣಾಮ 
ಮಾಡುತ್ತಾನೆ. ಎದ್ದು , ಮಂತ್ರ ಪಠಿಸುತ್ತಾನೆ. ಸುಗಂಧ ದ್ರವ್ಯಗಳ ಧೂಪ ಹಾಕು 
ತ್ತಾನೆ. ಮೂರ್ತಿಯನ್ನು ಪೀಠದಿಂದ ಹೊರತೆಗೆದು , (“ ಸುಲಭವಾಗಿ ಎತ್ತಿದ. 
ಹೆಚ್ಚು ಭಾರವಿಲ್ಲ. ಮರದ ಮೂರ್ತಿ. " ಅದಕ್ಕೆ ಸುತ್ತಿದ್ದ ಬಟ್ಟೆಯನ್ನು ಬಿಚ್ಚು 
ತಾನೆ. ತೊಳೆದು, ಹೊಸ ಬಟ್ಟೆ ಸುತ್ತುತ್ತಾನೆ. ಪುನಃ ಪೀಠದ ಮೇಲಿಡುತ್ತಾನೆ. 
ಆಮೇಲೆ ದೇವರಿಗೆ ಆಹಾರ ಪಾನೀಯ ಸಮರ್ಪಿಸುತ್ತಾನೆ. (“ ದೇವರು ನಮ್ಮ 
ಹಾಗೆಯೇ . ಅವರಿಗೂ ಆಹಾರ ಬೇಕು, ವಿನೋದಬೇಕು, ವಿಶ್ರಾಂತಿ ಬೇಕು. ದೇವರು 
ತಿನ್ನಾನಾ ಕುಡೀತಾನಾ ಅಂತ ಕೇಳೇಡಿ. ಅದು ಬೇರೆ ವಿಷ್ಯ . ಉತ್ಸವದ ದಿವಸ 
ಅಂಥ ಮಾತು ಯಾಕೆ ?) ಸಾಮಾನ್ಯ ದಿನಗಳಲ್ಲಾದರೆ ವಿಧಿಗಳು ಮುಗಿದ ಮೇಲೆ 
ಮುಖ್ಯ ದೇವಸೇವಕ ಗರ್ಭಗುಡಿಯ ಬಾಗಿಲು ಮುಚ್ಚಿ , ಅದಕ್ಕೆ ಪುನಃ ಆವೆಮಣ್ಣಿನ 
ಮುದ್ರೆ ಒತ್ತಿ , ತನ್ನ ಹೆಜ್ಜೆ ಗುರುತುಗಳನ್ನೆಲ್ಲ ಒರೆಸಿ ತಾನು ಅಲ್ಲಿಗೆ ಬಂದುದರ ಯಾವ 
ಕುರುಹೂ ಇಲ್ಲದಂತೆ ಮಾಡಿ, ಅಲ್ಲಿಂದ ಹೊರಡುತ್ತಾನೆ. ಕಿರಿಯ ದೇವಸೇವಕರು 
ಮಂತ್ರ ಪಠಣ ಮಾಡುತ್ತ ಅಲ್ಲಿಯೇ ಇರುತ್ತಾರೆ. ಇವತ್ತು ಹಾಗಲ್ಲ. ಯಾಕೆ 
ಅಂದರೆ 
- ಜಾತ್ರೆ ಈ ದಿನ. ಪ್ರತಿ ವರ್ಷ ಕುಯಿಲಿನ ಬಳಿಕ ನಡೆಯುವ ಭಾರೀ ಉತ್ಸವ. 
ಯಾವ ಆರೈಕೆಯೂ ಇಲ್ಲದೆ ಬೆಳೆಯುತ್ತಿದ್ದ ಗೋದಿಯನ್ನೂ ಯವೆಯನ್ನೂ ಕಂಡು 
ಹಿಡಿದವಳು, ರಾಣಿ ಐಸಿಸ್ , ಅವನ್ನು ಆಕೆ ಅರಸ ಒಸೈರಿಸ್ಗೆ ತೋರಿಸಿದಳು. ಆತ 
ಪ್ರಜೆಗಳಿಗೆ ಆ ಧಾನ್ಯಗಳ ಪರಿಚಯ ಮಾಡಿಕೊಟ್ಟ. ಅವರು ಆ ಸಸ್ಯಗಳನ್ನು ಕೃಷಿ 
ಮಾಡಿದರು. ಸತ್ಯಸಂಧ ದೊರೆ ತನ್ನ ದುಷ್ಟ ಸೋದರನಿಂದ ಹತನಾದ. ಮೋಸದ 
ಕೊಲೆ. ಶವವನ್ನು ಆತ ಮರೆ ಮಾಡಿದ. ಆಗ ಐಸಿಸ್‌ ತುಂಬಿದ ಗರ್ಭಿಣಿ. ಹುಟ್ಟಿದ 
ಮಗನನ್ನು ಬುಟೋ ದೇವತೆಯ ಆರೈಕೆಯಲ್ಲಿ ಬಿಟ್ಟು , ಪತಿಯ ಶವವನ್ನು ಅರಸುತ್ತ 

ಹೊರಟಳು, ನೀಲ ನದಿಯಂತೆ ಅಗಾಧ ಅವಳ ಅಳಲು.... 

( ದೇಶದ ಬೇರೆ ಬೇರೆ ಕಡೆ ಮೃತ ಶರೀರದ ಬೇರೆ ಬೇರೆ ಅಂಗಗಳು. ಅಬ್ಬುವಿ 
ನಲ್ಲಿ ತಲೆ ...) 

ಪತಿಯ ಮುಖ ಕಂಡು, ಕಿರೀಟ ಹೊತ್ತ ತಲೆ ನೋಡಿಎದೆಯೊಡೆಯುವಂತೆ 
ಕೂದಲು ಕಿತ್ತು ಕಿತ್ತು ಐಸಿಸ್ ಅತ್ತಳು. 

ಸಹಸ್ರಾರು ವರ್ಷ ಕಳೆದರೂ ಜನ ಮನವನ್ನು ಕದಡಿದ ಶೋಕ ಅದು. ಆತ 
ನದು ಎಲ್ಲ ಸಜ್ಜನರ ಮರಣ ; ಆಕೆಯದು ಗಂಡಂದಿರನ್ನು ಕಳೆದುಕೊಂಡ ಸತೀಮಣಿ 
ಯರೆಲ್ಲರ ಆರ್ತನಾದ. ಮುಂದೆ ಅನ್ಯಾಯಕ್ಕಿದಿರು ಆಕೆಯ ಮಗನೂ ನಡೆಸಿದ 
ಹೋರಾಟ ಲೋಕದೆಲ್ಲ ಸಂತ್ರಸ್ತರ ಹೋರಾಟ , ಒಸ್ಥೆರಿಸ್ ಮೃತ್ಯುವನ್ನು ಜಯಿ 
ಸಿದ, ಮತ್ತೆ ಐಗುಪ್ತವನ್ನು ಆಳದೆ ಇದ್ದರೂ , ಮೃತರ ಲೋಕದ ಅಧಿಪತಿಯಾದ 
- ವರ್ಷ ವರ್ಷ ಆ ನೆನಪು; ನೆನಪು ಹಸುರಾಗಿರಲೆಂದೇ ಒಸೈರಿಸ್ ಕಥೆಯ 
ಪುನರಭಿನಯ , 


ಐಸಿಸ್ ಪಾತ್ರಧಾರಿಣಿ ಅಬ್ಬುವಿನ ದೇವಸೇವಕಿ , ರೂಪಸಿ , ಯುವತಿ. ಅವಳು 
ಮಡಿಯುಟ್ಟು ಬಂದಳು. ( ಪವಿತ್ರ ಕೊಳದಲ್ಲಿ ಮುಳುಗು, ಎದೆಯಿಂದ ಪಾದಗಳ 
ವರೆಗೂ ಮೈಗಂಟಿದ ಬಟ್ಟೆ .) ಬಿರುನೋಟಬೀರುತ್ತಿದ್ದ ಆಕೆಯ ಕಣ್ಣುಗಳಲ್ಲಿ ಪತಿ 
ವಿಯೋಗದ ಸರ್ವಕಾಲಗಳ ಯಾತನೆ. ನಿದ್ದೆಯಲ್ಲಿ ಚಲಿಸುವವರಂತೆ ನಡಿಗೆ. ಅವಳ 
ಹಿಂದೆ ಐವರು ಐವರಾಗಿ ಧ್ವನಿ ತೆಗೆದು ರೋದಿಸುವಸ್ತ್ರೀಯರು. ಎಲ್ಲರೂ ನಿಧಾನ ; 
ಬಹಳ ನಿಧಾನ. (" ಪೆರೋ ಮತ್ತು ಮಹಾ ಅರ್ಚಕ ರಾಜಧಾನಿಯಿಂದ ಬರಬೇಕಲ್ಲ. ” 

ಮುಖ್ಯ ದೇವಸೇವಕ ಗರ್ಭಗುಡಿಯ ಮಗ್ಗುಲು ಕೊಠಡಿಯ ಬಾಗಿಲು ತೆರೆದ , 
ದೇವಸೇವಕಿ ದೇವತಾಮೂರ್ತಿಗೆ ಸಾಷ್ಟಾಂಗ ಪ್ರಣಾಮ ಮಾಡಿದಳು . ದೇವಸೇವಕರು 
ಕೊಠಡಿಯ ಒಳಹೊಕ್ಕು, ಒಸೈರಿಸನ ಆಭರಣಗಳೂ ಉಡುಪೂ ಇದ್ದ ಮರದ ಪೆಟಾರಿ 
ಗಳನ್ನು ಹೊರತಂದರು. ಒಸೈರಿಸಿನ ಮೆದುಳು, ಶ್ವಾಸಕೋಶ, ಕರುಳು, ಇಷ್ಟನ್ನು 
ಇರಿಸಿದ್ದ ಜಾಡಿಗಳನ್ನು ಹೊರಗಿಟ್ಟರು. ಕೊನೆಯದಾಗಿ ಕೊಠಡಿಯಿಂದ ತಂದುದು 
ಮಂಚವನ್ನು , ಆ ಮಂಚದ ಮೇಲೆ ಮುಚ್ಚಳವಿಲ್ಲದ ಶವಪೆಟ್ಟಿಗೆ, ಪೆಟ್ಟಿಗೆಯಲ್ಲಿ 
ಒಸೈರಿಸ್ ಮೂರ್ತಿ , ನಿಜ ಆಕಾರ, 

ಮಂಚವೂ ಶವದ ಪೆಟ್ಟಿಗೆಯ ಕಣ್ಣಿಗೆ ಬಿದ್ದುದೇ ತಡ ಐಸಿಸ್ ಪಾತ್ರಧಾರಿಣಿ 
ಶೋಕಾರ್ತೆಯಾಗಿ ಕಿರಿಚಿದಳು . ಪೆಟ್ಟಿಗೆಯ ಮೇಲೆ ಬೀಳಲು ಧಾವಿಸಿದಳು . ಎದೆಗೆ 
ಹೊಡೆದುಕೊಂಡಳು. ಹಣೆಯನ್ನು ಮಂಚದ ಅಂಚಿಗೆ ಒಪ್ಪಿಸಿದಳು. ನೆಲದ ಮೇಲೆ 
ಬಿದ್ದು ಹೊರಳಾಡಿದಳು , 

ದೇಗುಲದ ಮಹಾದ್ವಾರದ ಬಳಿ ಗಾಯಕರು ಶೋಕದ ಶ್ರುತಿ ಹಿಡಿದರು , ತಂತೀ 
ವಾದ್ಯಗಳನ್ನು ಮೀಟಿದರು, 

ದೇವಸೇವಕಿಯ ಒಡನಿದ್ದ ಶೋಕಸ್ತ್ರೀಯರಲ್ಲದೆ ಕಟಾಂಜನದ ಆಚೆ ನೆರೆದಿದ್ದವ 
ರಿಂದಲೂ ಹಾಹಾಕಾರ ಹೊರಟಿತು . 

ಪ್ರಲಾಪ ಕೇಳಿಸಿತು: 
“ ಓ ಒಸೈರಿಸ್ , ಓ ಒಸೈರಿಸ್....” 

ಮುಖ್ಯ ದೇವಸೇವಕನ ಹಿರಿತನದಲ್ಲಿ, ಒಸೈರಿಸನ ' ಪಾರ್ಥಿವ ಶರೀರ' ದಿಂದ ಶವ 
ಪಟ್ಟಿಗಳನ್ನು ಬಿಚ್ಚಿದರು; ಸ್ನಾನ ಮಾಡಿಸಿದರು ; ಸುಗಂಧ ದ್ರವ್ಯಗಳನ್ನು ಲೇಪಿಸಿದರು. 
ಹೊಸ ಬಟ್ಟೆಗಳನ್ನು ಸುತ್ತಿ ಮತ್ತೆ ಪೆಟ್ಟಿಗೆಯಲ್ಲಿಟ್ಟರು. ಅಪರಾಹ್ನ ನಡೆಯುವ 
ಅಂತಿಮ ಯಾತ್ರೆಗೆ ಮಂಚವನ್ನು ಅಣಿಗೊಳಿಸಿದರು. 

ಮುಂದೆ ತುಸು ಹೊತ್ತಿನಲ್ಲಿ, ಮೆಂಫಿಸಿನಿಂದ ಆಗಮಿಸಿದ ಪೆರೋ ಪರಿವಾರವೂ 
ಮಹಾ ಅರ್ಚಕನ ಬಳಗವೂ ದೇಗುಲ ತಲಪಿದುವು. ಮಂದಿರದ ಮಗ್ಗುಲಿನ ವಿಶ್ರಾಂತಿ 
ಕೊಠಡಿಗಳಲ್ಲಿ ಅವರು ಸ್ವಲ್ಪ ಹೊತ್ತು ತಂಗಿದರು. 

... ಮುಲು ಮುಲು ಅಳುತ್ತ ಮಂಚದ ಕಾಲಿಗೊರಗಿ ಕುಳಿತ ಐಸಿಸ್ , ರೋದ 
ನದ ಹಿಮ್ಮೇಳನವನ್ನು ಮುಂದುವರಿಸಿದ ಶೋಕಸ್ತ್ರೀಯರು; ದುಃಖಾಲಾಪದ ಶ್ರುತಿ 
ಹಿಡಿದ ಗಾಯಕರು ; ಬಿಸಿಲಿನ ಪರಿವೆ ಇಲ್ಲದೆ ಕಟಕಟೆಗೆ ಆತು ನಿಂತ ಜನರು . . 
- ಪವಿತ್ರ ಕೊಳದಲ್ಲಿ ಮಿಂದು, ಬರತೊಡಗಿದ ಮಹಾ ಅರ್ಚಕ ಹೇಪಾಟ್ ಮತ್ತು 
ಪೆರೊ ಪೇಪಿ. .. . 

ಮಂದಿರವನ್ನು ಅವರು ಸಮೀಪಿಸಿದಂತೆ ಪ್ರಲಾಪ ತೀವ್ರಗೊಂಡಿತು: 
“ ಓ ಒಸೈರಿಸ್ , ಓ ಒಸೈರಿಸ್ ....” 

ಗರ್ಭ ಗುಡಿಯ ದೇವತಾ ಮೂರ್ತಿಗೆ ಪ್ರಣಾಮ ಮಾಡಿ ಮಹಾ ಅರ್ಚಕ 
ಎದ್ದ . ಅದೇ ಆಗ ಮಹಾದ್ವಾರವನ್ನು ಹೊಕ್ಕ ಪೆರೋಗೆಉಚ್ಚ ಕಂಠದಲ್ಲಿ ಸ್ವಾಗತ 
ಬಯಸಿದ: 

“ ನಾವು ಹೆಮ್ಮೆ ಪಡುವಂಥ ದೇವರೂಪನೇ , ಪ್ರಶಂಸನೀಯ ಸಾರ್ವಭೌಮನೇ , 
ಎಲ್ಲ ಜನರ ಕುರುಬನೇ , ನಿನಗೆ ಸ್ವಾಗತ, ಓ ದೀರ್ಘಾಯು ದೊರೆಯೇ , ಸ್ವರ್ಣ 
ದೇವತೆ ಹಾಥೋರ್‌ ನಿನ್ನ ಮೂಗಿಗೆ ಬಲ ಕೊಡಲಿ!....” 
- ಪೆರೋ ಶಿರಸ್ಸನ್ನು ತುಸು ಆಡಿಸಿ, ಗರ್ಭಗುಡಿಯ ದೇವತಾಮೂರ್ತಿಗೆ ಸಾಷ್ಟಾಂಗ 
ನಮಿಸಿ, ಪ್ರಾರ್ಥಿಸಿದ: 
- “ ದೇವಾ! ನನಗೆ ಆರೋಗ್ಯ ಕೊಡು. ಆಯುಸ್ಸು ನೀಡು, ವೃದ್ದಾಪ್ಯವಿರು 
ವಂತೆ ಮಾಡು . ನನ್ನ ರಾಜ್ಯಭಾರ ದೀರ್ಘವಾಗಲಿ. ನನ್ನೆಲ್ಲ ಅವಯವಗಳಿಗೆ ಶಕ್ತಿ 
ದೊರೆಯಲಿ....ಮತ್ತು ನನಗೆ ಉಣ್ಣಲುಕೊಡು, ಕುಡಿಯಲುಕೊಡು... ” 

ಹೊರಗೆ ಪ್ರಲಾಪ ಮುಂದುವರಿಯಿತು. 
“ ಓ ಒಸೈರಿಸ್ , ಓ ಒಸೈರಿಸ್ ... ” 
ಪೆರೋನೊಡನೆ ಮಹಾ ಅರ್ಚಕ ನುಡಿದ: 

“ಕ್ರಿಯಾವಿಧಿಗಳು ಆರಂಭವಾಗಿವೆ. ಮಹಾಪ್ರಭು ಹೋಗಿ ವಿರಮಿಸಬಹುದು . 
ಬಿಸಿಲು ಬಡಿದೊಡನೆ ಯಾತ್ರೆ ಹೊರಡೋಣ. ” 

ಪರೋ ಐಸಿಸ್ ಪಾತ್ರಧಾರಿಣಿಯ ಕಡೆಗೊಮ್ಮೆ ನೋಡಿದ; ಮಹಾ ಅರ್ಚಕ 
ನನ್ನು ದಿಟ್ಟಿಸಿದ. ಮಾತಿಲ್ಲದೆ ದೊಡ್ಡ ದ್ವಾರದ , ಅಲ್ಲಿ ಕಾಯುತ್ತಿದ್ದ ಅಂಗರಕ್ಷಕರ 
ರಳಿದ. 

“ ದಾರಿ ಬಿಡಿ! ದೂರ ಸರೀರಿ!” ಅಬ್ಬರಕೇಳಿಸಿದಂತೆ, ಜನ ಅತ್ತಿತ್ತ ಚೆದರಿದರು , 
ನೆರಳಿಗೆ, ತಾವು ತಂದಿದ್ದ ಬುತ್ತಿ ಸೇವನೆಗೆ, ಇನ್ನು ಕಟಕಟೆಯ ಬಳಿ ನಿಲ್ಲುವ ಅಗತ್ಯ 
ವಿಲ್ಲ. ಮೆರವಣಿಗೆಯಲ್ಲಿ ಅವರು ಪಾಲ್ಗೊಳ್ಳಬೇಕು, 

ಗರ್ಭಗುಡಿಯ ಬಾಗಿಲು ಹಾಕಿ ಮುದ್ರೆಯೊತ್ತುವಂತೆ ಮುಖ್ಯ ದೇವಸೇವಕನಿಗೆ 
ಸೂಚಿಸಿ, ಮಹಾಅರ್ಚಕ ತನ್ನ ವಿಶ್ರಾಂತಿ ಕೊಠಡಿಯತ್ತ ಸಾಗಿದ. 

ಮೆರವಣಿಗೆ ಹೊರಡುವುದಕ್ಕೆ ಮುನ್ನ ಅವನು ಮತ್ತೊಮ್ಮೆ ಸ್ನಾನಮಾಡ 
ಬೇಕು. 


ದಿಬ್ಬದ ಮೇಲಿನ ಅನುಭವಿ ಯಾತ್ರಿಕ ಮುಂದುವರಿದ: 

“ ಮಂದಿರದಿಂದ ಗೋರಿಗೆಕೂಗಳತೆ ದೂರ, ನಾಲ್ಕು ಮೊಳ ಅಗಲದ ಹಾಸು 
ಗಲ್ಲು ದಾರಿ . ಅದರ ಮೇಲೆ ಎಳೀಬೇಕು. ಆ ಕಡೆಯ ಈ ಕಡೆಯ ಜನ 
ಸಮ್ಮರ್ದವೋ ... ನಾನು ಗಾಯಕನಾಗಿದ್ದರೆ ಬಣ್ಣಿಸಿದ್ದೆ , ನೋಡಿ! ಬಂದು ನೀವೇ 
ನೋಡಿ! ” 


ಹಲವು ಸಹಸ್ರ ಜನ ಸಾಗಿದ ಮೇಲೆ, ಹಾಸುಗಲ್ಲಿನ ದಾರಿಯಲ್ಲಿ, ಬಗೆಬಗೆಯ 
ಭಕ್ಷ ಭೋಜ್ಯ ತುಂಬಿದ್ದ ಜಾಡಿಗಳನ್ನು ಸೇವಕರು ಹೊತ್ತು ತಂದರು. ಇದು 
ಒಸೈರಿಸನಿಗೆ, ಆ ಲೋಕದ ಬುತ್ತಿ (ಒಂದು ವರ್ಷಕ್ಕಾಗುವಷ್ಟು ) . ಅನಂತರ ಮರದ 
ಪೆಟಾರಿಗಳನ್ನು ಹೊತ್ತ ಸೇವಕರು. ಆ ಪೆಟಾರಿಗಳಲ್ಲಿ ಒಸೈರಿಸನ ಆಭರಣಗಳು , 
ಉಡುಪುಗಳು , ಅವರ ಹಿಂದೆ, ಅಧಿಕಾರ ದಂಡ ಹಿಡಿದ ಮಹಾ ಅರ್ಚಕ, ಆತನ 
ಹಿಂದೆ, ಇಬ್ಬರು ಕಿರಿಯ ದೇವಸೇವಕರು ಎಳೆಯುತ್ತಿದ್ದ ಜಾರು ಬಂಡಿ, ಅದರಲ್ಲಿ 
ಒಸೈರಿಸನ ಮೆದುಳು ಶ್ವಾಸಕೋಶ ಕರುಳು ಇರಿಸಿದ್ದ , ಮೇಲ್ಕಟ್ಟು ಕಟ್ಟಿದ, ಜಾಡಿ 
ಗಳು . ಆ ಜಾರು ಬಂಡಿಯ ಹಿಂದೆ ಇನ್ನೊಂದು ನೀಳವಾದ ಜಾರುಬಂಡಿ , ಅದರಲ್ಲಿ, 
ಒಸೈರಿಸನ ಶವಪೆಟ್ಟಿಗೆಯನ್ನು ಹೊತ್ತ ಮಂಚ, ಅದಕ್ಕೊಂದು ಮೇಲ್ನಪ್ಪರ . ತಲೆಗೆ 
ಸಮೀಪದಲ್ಲಿ ಮಂಚದ ಮಗ್ಗುಲಲ್ಲಿ ಸಾಗಿದ್ದಳು ಐಸಿಸ್ - ದುಃಖಿನಿ, ಆಕೆಗೆ ತಗಲಿ 
ಕೊಂಡು ಶೋಕಸ್ತ್ರೀಯರು, ಒಸೈರಿಸನ ಪಾದದ ಬಳಿ, ಜಾರು ಬಂಡಿಯ ಪಕ್ಕದಲ್ಲಿ 
ಕಿರೀಟಧಾರಿ ಸರ್ವಾಲಂಕೃತ ಪೆರೋ , ಆತನಿಗೆ ಅಂಟಿಕೊಂಡು ಅಂಗರಕ್ಷಕರು , ಅವರ 

ಹಿಂದೆ ಭೂಮಾಲಿಕರು , ಕಿರಿಯ ದೇವಸೇವಕರು ಜಾರು ಬಂಡಿಯನ್ನು ಎಳೆಯು 
ತಿದ್ದರು. ಅದನ್ನು ಹಿಂಬಾಲಿಸಿ ಬಂತು ಬರಿಯ ರಾಜ ಪಲ್ಲಕಿ ಹೊತ್ತಿದ್ದವರು 
ದಾಸಜನ. ಬಳಿಕ ಅರಸನ ಯೋಧರು. ಅವರ ಹಿಂದೆ ಒತ್ತಿಕೊಂಡು ಬರುತ್ತಿದ್ದ 
ಗುಲ್ಲು ಗದ್ದಲದ ಜನಸಮುದಾಯ . 

ಉದ್ದಕ್ಕೂ ಸಹಸ್ರಾರು ಕಂಠಗಳಿಂದ ಅಲೆಯಲೆಯಾಗಿ ಏಳುತ್ತಿತ್ತು ಪ್ರಲಾಪ. 
“ ಓ ಒಸೈರಿಸ್ , ಓ ಒಸೈರಿಸ್ ... ” 
ಬಾಲ ಬಾಯಿ ಕಾಣಿಸದ ಹೆಬ್ಬಾವಿನಂತೆ ತೆವಳುತ್ತ ಸಾಗಿತು ಮೆರವಣಿಗೆ. 

ದಿಬ್ಬದ ಬಳಿ ಬಂದಾಗ ಮನೆ ಟಾನ ಸಂಗಡಿಗರೂ ಆಲಾಪನೆಯಲ್ಲಿ ಭಾಗಿ 
ಗಳಾದರು: 

“ ಓ ಒಸೈರಿಸ್ , ಓ ಒಸೈರಿಸ್ ... ” 

ಜಾರು ಬಂಡಿ ಗೋರಿಯನ್ನು ತಲಪಿದಾಗ, ದಡ ಮುಟ್ಟಿದ ನಾವೆಯಾಯಿತು, 
ಮೆರವಣಿಗೆ, ಹೊಯ್ದಾಡಿತು. 

ಗೋರಿಯ ಬಾಗಿಲಿಗೆ ಹಾಕಿದ ಆವೆ ಮಣ್ಣಿನ ಮುದ್ರೆಯನ್ನು ಮಹಾ ಅರ್ಚಕ 
ಒಡೆದ . ತೆರೆದ ಬಾಗಿಲು ಬಾಗಿಲು ಒಳ ಹೋಗಲು ದಾರಿ ಮಾಡಿಕೊಟ್ಟಿತು. ಮಹಾ 
ಅರ್ಚಕ ಮತ್ತು ಅವನನ್ನು ಹಿಂಬಾಲಿಸಿ ಪೆರೋ ಒಳಕ್ಕೆ ಹೆಜ್ಜೆ ಇಟ್ಟರು. ಜನರ 
ಒತ್ತಡವನ್ನು ತಡೆಯಲುಗೋರಿಯ ಸುತ್ತಲೂ ರಾಜಭಟರು ವ್ಯೂಹ ರಚಿಸಿದರು. 

ಜನರಿಗೆ ಅಂತ್ಯಕ್ರಿಯೆಗಳು ಕಾಣಿಸದಂತಹ ಪರಿಸ್ಥಿತಿ. 


ಮುಚ್ಚಿ ಬಿಟ್ಟಿದ್ದಿ ತಲೆ ಮಾತ್ರ 


ತಗೊಂಡು ಹೊಅಂದೇಲೆ 
ಶ್ವಾಸಕ 


ದಿಬ್ಬದ ಮೇಲಿನ ಅನುಭವಿ ಯಾತ್ರಿಕ ಆ ಬಗೆಗೂ ಅರಿತಿದ್ದ : 

“ ಅಲ್ಲಿ ಏನಾಗದೇಂತ ನನಗೆ ಗೊತ್ತಪ್ಪ , ಹೋದಸಲ ಒಬ್ಬ ದೇವಸೇವಕ 
ನನ್ನು ಕೇಳಿ ಎಲ್ಲಾ ತಿಳ್ಕೊಂಡೆ, ಗೋರಿಯ ಒಳಗೆ ಭಾರೀ ನೆಲಮಾಳಿಗೆ, ಮೂರು 
ಅಂಕಣ , ಕಲ್ಲಿನ ಕಟ್ಟಡ, ಒಂದು ಅಂಕಣವನ್ನು ಶಿಲೆಯ ಹಾಸಿನಿಂದ ಪೂರ್ತಿ 
ಮುಚ್ಚಿ ಬಿಟ್ಟಿದ್ದಾರೆ. ಒಸೈರಿಸನ ನಿಜವಾದ ರಕ್ಷಿತ ಶವ ಇರೋ ಪೆಟ್ಟಿಗೆ ಅದರಲ್ಲಿದೆ. 
ನಿಜವಾದ್ದು ಅಂದರೆ ತಲೆ ಮಾತ್ರ ಅನ್ನಿ . ಮೆದುಳು ಶ್ವಾಸಕೋಶ ಕರುಳೂ ಅಲ್ಲಿವೆ 
ಯಂತೆ. ಹಾಗಾದರೆ ಮೆರವಣಿಗೆಯಲ್ಲಿ ತಗೊಂಡುಹೊದ್ದು ಯಾವ ಮೆದುಳು 
ಶ್ವಾಸಕೋಶ? ಅಲ್ಲೆ , ದೇಹ ಹೋಳುಹೋಳಾಗಿತ್ತು ಅಂದ್ಮಲೆ ಶ್ವಾಸಕೋಶ 
ಕರುಳು ಸಿಗೋ ಇಲ್ಲೋ ? ಏನೇ ಇರಲಿಶವಪೆಟ್ಟಿಗೇಲಿ ಬಂಗಾರ ಗಿಂಗಾರ ಇರೋ 
ಹಾಗೆ ಕಾಣೆ. ಇದ್ದಿದ್ರೆ ಗೊತ್ತಲ್ಲ...... ಸಿಂಹಾಸನದ ಪ್ರತಿರೂಪ ಇತ್ಯಾದಿ ಮಾಡಿ 
ಇನ್ನೊಂದು ಅಂಕಣದಲ್ಲಿ ಇಟ್ಟಿದ್ದಾರೆ. ಎಲ್ಲಾ ಮರದ್ದೇ ಅಂತೆ. ಹೊರದ್ವಾರದ 
ಹತ್ತಿರದ ಅಂಕಣ ಖಾಲಿ . ಅದರಲ್ಲೇ ಧೂಪದೀಪ ಹಚ್ಚಿ , ಮೆರವಣಿಗೆಯಲ್ಲಿ 
ತಗೊಂಡು ಹೋದ ಮಂಚಶವಪೆಟ್ಟಿಗೆ- ಪೆಟಾರಿಗಳನ್ನು ಇಟ್ಟು ಪ್ರಾರ್ಥಿಸ್ತಾರೆ. 
ಐಸಿಸ್ ಕಟ್ಟ ಕಡೇದಾಗಿ ಅಳ್ತಾಳೆ- ಗಂಡನನ್ನು ಮಣ್ಣು ಮಾಡೋದಕ್ಕೆ ಮುಂಚೆ 

ಮೃತ್ಯುಂಜಯ 
ಹೆಂಡತಿ ಅಳೋದಿಲ್ವಾ ? - ಹಾಗೆ, ಶವ ಪೆಟ್ಟಿಗೇನ ಅಂಕಣದೊಳಕ್ಕೆ ಇಳಿಸುವಾಗ 
ಮಹಾ ಅರ್ಚಕ “ ಶಾಂತಿ! ಶಾಂತಿ! ಮಹಾದೇವನೆಡೆಗೆ! ” ಅನ್ತಾರೆ. ಎಲ್ಲರೂ ಹೊರಗೆ 
ಬತ್ತಾರೆ. ಬಾಗಿಲೆಳೆದುಕೊಂಡು ಮುಖ್ಯ ದೇವಸೇವಕ ಆವೆ ಮಣ್ಣಿನ ಮುದ್ರೆ ಒತ್ತು 
ತಾನೆ. ನಾಳೆಯೇ ಆ ಅಂಕಣದಲ್ಲಿರೋ ಸಾಮಾನುಗಳೆಲ್ಲ ಮಂದಿರಕ್ಕೆ ವಾಪಸು, 
ದೇವಸೇವಕನೂ ಸಾಮಾನ್ಯ ಸೇವಕರೂ ಒಟ್ಟಿಗೆ ದರದರ ಎಳಕೊಂಡು ಹೋಗ್ತಾರೆ. 
ಅದನ್ನೆಲ್ಲ ನೋಡೋದಕ್ಕೆ ಇರೋದು ಈ ಊರಿನ ಸೋಮಾರಿಗಳು ಮಾತ್ರ ... ನಾಳೆ 
ಯಿಂದ ಹೊರಗಿನ ಬಾಗಿಲಿಗೆ ಮುದ್ರೆ ಒತ್ತೊದು, ಮುಂದಿನ ವರ್ಷ ಉತ್ಸವದ 
ಹಿಂದಿನ ದಿವಸ , ಅಷ್ಟರವರೆಗೆ ಹೊರ ಅಂಕಣದಲ್ಲಿ ಪೋಲಿ ಹುಡುಗರು ಬಚ್ಚಿ 
ಟ್ರೋ ಆಟ ಆಡ್ತಾರೆ. ಕಳ್ಳಕಾಕರು ರಾತ್ರಿ ಒಮ್ಮೊಮ್ಮೆ ಆಶ್ರಯಪಡೀತಾರೆ . 
ಇನ್ನೂ ಒಮ್ಮೊಮ್ಮೆ ಹೆತ್ತವರ ಮಾತು ಕೇಳದ ಹುಡುಗ ಹುಡುಗೀರು...... ಗೊತ್ತಲ್ಲ 
ನಿಮಗೆ?.... ಮುಚ್ಚಂಜೆ ಆಗೇ ಬಿಡ್ತು ... ನಾನು ಪಾಪಿ, ಏನೇನೋ ಹೇಳಿದ್ದೇನೆ. 
ಒಸೈರಿಸ್ ಕ್ಷಮಿಸ್ಲಿ ರಾ ಕ್ಷಮಿಸ್ಲಿ ನೋಡಿ! ಪೆರೋಲ್” . 


* 


- ಪೆರೋ ಗೋರಿಯ ಪಾವಟಿಗೆಗಳನ್ನು ಹತ್ತಿ ಶಿರಭಾಗದಲ್ಲಿದ್ದ ಸಮತಟ್ಟು 
ಸ್ಥಳದ ಮೇಲೆ ನಿಂತ . ಅವನ ಹಿಂದೆಯೇ ಮಹಾ ಅರ್ಚಕನೂ ಏರಿಬಂದ . 
- ಪಶ್ಚಿಮದ ಮರಳುಗಾಡಿನಾಚೆಗೆ ಸೂರ್ಯ ಮುಳುಗತೊಡಗಿದ. ಕಿರಣಗಳು 
ನೇರ ಗೆರೆಗಳಾಗಿ , ಭೂಮಿಯ ಮೇಲೆ ಬಂಗಾರದ ಬಣ್ಣ ಚೆಲ್ಲಿದುವು. 

ಪೆರೋ ಪೇಪಿ ನೆಟ್ಟಗೆ ನಿಂತು, ತೋಳುಗಳನ್ನು ಸೂರ್ಯನೆಡೆಗೆ ಚಾಚಿ, “ ರಾ 
ರಾ ರಾ ” . .. ಎಂದ. 

ಮಹಾ ಅರ್ಚಕ ಹೇಪಾಟ್ ತಾನೂ ಹಾಗೆಯೇ ಮಾಡಿದ. 

ಇದ್ದಕ್ಕಿದಂತೆ ಸೂರ್ಯ ಮುಳುಗಿದ. ಕತ್ತಲು ಮೆಲ್ಲ ಮೆಲ್ಲನೆ ಹೆಜ್ಜೆ ಇಡುತ್ತ 
ಬಂದು, ಕೆಲವೇ ಕ್ಷಣಗಳಲ್ಲಿ ಅಬ್ಬುವನ್ನು ಆವರಿಸಿ ದಟ್ಟವಾಯಿತು. 

ನದೀ ತಟದಿಂದ ಗುಡ್ಡದ ವರೆಗಿನ ದಾರಿಯುದ್ದಕ್ಕೂ ನಿಗಿನಿಗಿ ಕೆಂಡವನ್ನು ರಾಚಿ 
ದಂತೆ ಪಂಜು ಬೆಳಕಿನ ಚುಕ್ಕೆಗಳು ಕಾಣಿಸಿಕೊಂಡುವು. ಪಪೈರಸ್ ದಂಟನ್ನು ಜಜ್ಜಿ 
ಒಣಗಿಸಿ ನಾರಗಸೆ ಎಣ್ಣೆಯಲ್ಲಿ ಅದ್ದಿ ಉರಿಸುತ್ತಿದ್ದ ದೀವಟಿಗೆ, ಗೋರಿಯ ಬಳಿಯ 
ಲಂತೂ ಸಹಸ್ರಾರು ಪಂಜುಗಳು ಉರಿಯತೊಡಗಿದುವು. ದೇಗುಲದ ಬಳಿಯಲ್ಲಿ 
ಅಂಥದೇ ಬೆಳಗು . 

“ ದಾರಿ ಬಿಡಿ! ಎಲ್ಲರೂ ಪಕ್ಕಕ್ಕೆ ಸರೀರಿ! ಪೆರೋ ರಾಜಧಾನಿಗೆ ಪ್ರವಾಸ 
ಹೊರಡ್ತಾರೆ! ” 

( ಪಂಜುಗಳ ಬೆಳಕಿನಲ್ಲಿ ಜಾಜ್ವಲ್ಯಮಾನವಾಗಿ ಕಾಣಿಸುತ್ತಿದ್ದುವು- ರಾಜನಾವೆ 
ಮತ್ತು ನೀಲ ನದಿಯ ದೋಣಿಕಟ್ಟೆ .) 

ಮೆರವಣಿಗೆಯಲ್ಲಿ ಪೆರೋ ನಿರ್ಗಮನ, ಪಂಜುಗಳನ್ನು ಹಿಡಿದ ಕರಿಯ ಭಟರು, 

ತುತ್ತೂರಿಯವರು , ಗದಾಧಾರಿಗಳಾದ ನೂರು ಜನ ಅಂಗರಕ್ಷಕರು ( ಅವರ ಕೈಗಳಲ್ಲ 
ಅಲ್ಲಿ ಇಲ್ಲಿ ಪಂಜು) ಮಗ್ಗುಲಲ್ಲಿ ಆ ದಳದ ನಾಯಕ , ಬಳಿಕ ಅರಸನ ಪಲ್ಲಕಿ, ಪಲ್ಲಕಿ 
ಯಲ್ಲಿ ಪೆರೋ , ಹೊತ್ತಿದ್ದ ಕೃಪಾಪಾತ್ರ ಭೂಮಾಲಿಕರ ಆಡ್ಯರು, ಆ ಕಡೆ ಈ ಕಡೆ 
ಚಾಮರ ಸೇವೆಯವರು - ಪಂಜಿನವರು, ಮತ್ತೆ ನೂರು ಜನ ಕಾವಲು ಭಟರು - ಪಕ್ಕ 
ದಲ್ಲಿ ಅವರ ಮುಖ್ಯಸ್ಥ , ಬಳಿಕ , ಕತ್ತಲಲ್ಲಿ, ಜೀವಂತ ದೇವರಾಜ ಪೆರೋನಮೆರ 
ವಣಿಗೆಯನ್ನು ಹಿಂಬಾಲಿಸುತ್ತಿದ್ದ ಪ್ರಜಾಪ್ಲೊಮ. 
- ಮಹಾ ಅರ್ಚಕ ಹೇಪಾಟ್ ಪಂಜು ಬೆಳಕಿನಲ್ಲಿ ತನ್ನ ಪರಿವಾರದೊಡನೆ ದೇವ 
ಮಂದಿರಕ್ಕೆ ಹೊರಟ. 

ಮೆನೆಪ್‌ಟಾನೂ ಸಹಯಾತ್ರಿಕರೂ ಬೆಳಕಿಲ್ಲದ ಸನ್ನಿವೇಶದಲ್ಲಿ ಗುಂಪು ಚೆದರಿ 
ಹೋಗದಂತೆ ಎಚ್ಚರವಹಿಸುತ್ತ ದಿಬ್ಬ ಇಳಿದರು . 

ಮಂದಿರದಲ್ಲಿ ದೀಪಗಳು ಉರಿಯುತ್ತಿದ್ದುವು. ಐಸಿಸ್ ತನ್ನ ವಸತಿಗೆ ತೆರಳುವು 
ದಕ್ಕೆ ಮುನ್ನ ಗರ್ಭಗುಡಿಯ ಮುಂದೆ ನಿಂತು ಬಾಗಿಲ ಹಿಂದಿದ್ದ ದೇವತಾಮೂರ್ತಿಗೆ 
ನಮಿಸಬೇಕು. 

- ಅವಳು ಸಾಷ್ಟಾಂಗ ಪ್ರಣಾಮ ಮಾಡಿ, ಏಳದೆ ಆ ಭಂಗಿಯಲ್ಲೇ ಇದ್ದಳು, 
ಕಾಯುತ್ತ , ಟಪ್ ಟಪ್ ಹಾವುಗೆಗಳ ಸದ್ದು , ಹತ್ತಿರ ಬಂದು ಅದು ಸ್ತಬ್ಧವಾಯಿತು. 

ಹೇಪಾಟನ ಧ್ವನಿ: 
“ ಏಳು. ಅಭಿನಯ ಅದ್ಭುತವಾಗಿತ್ತು . ” 
ಹಿಂದೆಯೂ ಕೇಳಿದ್ದ ಪ್ರಶಂಸೆ, ಹೆಚ್ಚಿನ ಮೆಚ್ಚುಗೆಗೆ ಪೀಠಿಕೆ . 
ದೇವಸೇವಕಿ ಏಳುತ್ತಿದ್ದಂತೆ ಹೇಪಾಟನ ಗರ್ಜನೆ ಕೇಳಿ ಬಂತು: 

“ಮೂರ್ಖ! ನಾಯಿಯ ಹಾಗೆ ನನ್ನ ಹಿಂದೆಯೇ ಬರಬೇಡ ಅಂತ ಎಷ್ಟು 
ಸರ್ತಿ ಹೇಳೋಕು ನಿನಗೆ? ತೊಲಗಾಚೆ! ನಿನ್ನ ಮುಸುಡು ತೋರಿಸ್ಟ್ರೇಡ! ರಾಜಧಾನಿಗೆ 
ಹೋದ್ಮಿ ನಿನ್ನ ವಿಚಾರಣೆ ನಡೆಸ್ತೇನೆ! ” 

ದೇವಸೇವಕಿ ಎದ್ದು ನಿಂತು, ಹೆರಳನ್ನು ಹಿಂದಕ್ಕೆ ತಳ್ಳಿ , ಹೇಪಾಟನಕ್ರೋಧಕ್ಕೆ 
ತುತ್ತಾದವನನ್ನು ನೋಡಿದಳು. ಸ್ಪುರದ್ರೂಪಿ ಯುವಕ ದೇವಸೇವಕ . ಅವ್ಯಕ 
ಸಂಕಟ ಆವರಿಸಿದ್ದ ಮುಖ, ತಲೆಯೇನೋ ಬಾಗಿತ್ತು . ಆದರೆ ಹೆದರಿರಲಿಲ್ಲ. ಆತ 
ಹೊರಟ. ನಡಿಗೆ ದೃಢವಾಗಿತ್ತು . 

ದೇವಸೇವಕ ಹೋದೊಡನೆಯೇ ಮಹಾಅರ್ಚಕನ ಮಾತು ದ್ರವಿಸಿತು : 

“ ದಿನವೆಲ್ಲ ಉಪವಾಸವಿದ್ದೆ ಅಲ್ಲವಾ? ಹೋಗು ಮಗು. ಊಟ ಮಾಡಿ , 
ಸನ್ನಿಧಿಗೆ ಬಾ .” 

ಅಷ್ಟು ಹೇಳಿ ಹೇಪಾಟ್ ಟಪಟಪನೆ ನಡೆದು ಹೊರಹೋದ. 


ಬಳಲಿಕೆಯ ಯಾವ ಕುರುಹನ್ನೂ ಉಳಿಸದ ಉಲ್ಲಾಸ, ಅಬ್ಬುವಿನಲ್ಲಿ ನೆರೆದಿದ್ದ 


29 


ಮೃತ್ಯುಂಜಯ 
ಐಗುಪ್ತದ ಎಲ್ಲ ಭಾಗಗಳ ಜನರಿಗೆ ಅದೊಂದು ಎಂದೂ ಮರೆಯಲಾಗದ ಮಹಾ 
ಅನುಭವ, ಧರ್ಮಾತ್ಮ ದೊರೆಯ ಅಂತಿಮ ಯಾತ್ರೆಯಲ್ಲಿ ಅವರು ಪಾಲ್ಗೊಂಡಿದ್ದರು. 
ಸಾಲ್ವಮಣಿ ಐಸಿಸಳನ್ನು ಕಂಡಿದ್ದರು; ಸರ್ವಶಕ್ತನಾದ ಪೆರೋನನ್ನೂ ಇಡೀ ದೇಶದ 
ಸರ್ವೋಚ್ಚ ಧರ್ಮಾಧಿಕಾರಿಯನ್ನೂ ನೋಡಿದ್ದರು. ಮಹಾಜಾತ್ರೆಯಲ್ಲಿ ಭಾಗವಹಿಸಿ 
ಪುಣ್ಯ ಭಾಜನರಾಗಿದ್ದರು. 

ಮುಂದಿನವರು ಹೇಳಬಹುದು: 
“ ನಮ್ಮ ತಾತ ಅಬ್ಬುವಿಗೆ ಹೋಗಿದ್ದ . ” 
... ತಂದೆಯ ಹೆಗಲನ್ನೇರಿದ, ರಾವೆರಿಪ್ಟಾ, ಅವನಿಗೆ ತೂಕಡಿಕೆ. 

“ದೋಣಿಯಲ್ಲಿ ತುಸು ಉಂಡು ಆ ಮೇಲೆನಿದ್ದೆ ಮಾಡುವಿಯಂತೆ, ” ಎಂದಳು 
ತಾಯಿ . 

ನೆಫಿಸ್ ಮೆನೆಪ್‌ಟಾರಿಗೆ ಕುಡಿದ ಖಿವವದಿಂದ ಮತ್ತೇರಿರಲಿಲ್ಲ. ಆದರೆ, ಜಾತ್ರೆಯ 
ಸಮೂಹ ಅನುಭವ ಅವರ ಪಾಲಿಗೂ ಮಾದಕವಾಗಿತ್ತು . ಆ ಗುಂಗಿನಲ್ಲಿ ಅವರು 
ನಡೆದರು. ಬಹಳ ಮಟ್ಟಿಗೆ ಮಾತೇ ಇಲ್ಲದ ನಡಿಗೆ, ಅವರದು , ಅವರ ಗುಂಪಿನದು , 
ಉಳಿದೆಲ್ಲರದು. 
* ರಸ್ತೆಯ ಬದಿಗಳಲ್ಲಿ ಎಷ್ಟೋ ಅಂಗಡಿಗಳಿದ್ದ ಜಾಗ ಬರಿದಾಗಿತ್ತು . ಕತ್ತಲಾದು 
ದಕ್ಕೆ ಮುಂಚೆಯೇ ಅವರು ಗೂಡಾಗ ಕಿತ್ತಿರಬೇಕು. ಕೆಲವರಷ್ಟೆ ಪಂಜು ಉರಿಸಿ, 
ಕೊನೆಯ ವ್ಯಾಪಾರಕ್ಕೆ ಗಿರಾಕಿಗಳು ಬರಬಹುದೇನೋ ಎಂದು ಕಾದಿದ್ದರು. 
- ಅಲ್ಲಿ ಇಲ್ಲಿ ಒಡೆದ ಗಂಟಲಿನ, ಕುಗ್ಗಿ ಹೋದ, ಧ್ವನಿಗಳು ಗ್ರಾಹಕರನ್ನು ಕರೆಯು 
ತಿದ್ದುವು. 

ತಾಯತ ಮಾರುತ್ತಿದ್ದ ದೇವಸೇವಕ ಕೂಗುತ್ತಿದ್ದ: 
“ತಾಯತ ತಗೊಂಡೋಗಿ! ಕೊನೇ ಅವಕಾಶ! ” 

ಲಿಪಿ ಸುರುಳಿ ಕೊಂಡ ಸ್ಥಳ ಹತ್ತಿರ ಬಂತೆಂದು ಮೆನೆಪ್‌ ಟಾ ಲಕ್ಷಪೂರ್ವಕ 
ವಾಗಿ ನೋಡಿದ. ಅಲ್ಲಿ ಪಂಜು ಇರಲಿಲ್ಲ; ಲಿಪಿಕಾರನೂ ಇರಲಿಲ್ಲ. 


ದೋಣಿಕಟ್ಟೆಯ ಬಳಿ ಗದ್ದಲವೋ ಗದ್ದಲ ರಾಜಭಟರ ಅಬ್ಬರವಿರಲಿಲ್ಲ. ( “ ರಾಜ 
ನಾವೆ ಹೊರಟೋದ್ಮಲೆ ಅವರಿಗೇನು ಕೆಲಸ ? ಎದ್ದೇ ಬಿಟ್ಟಿದ್ದಾರೆ ಪುಣ್ಯಾತ್ಮರು! 
ಹಲವಾರು ದೋಣಿಗಳು ಕಟ್ಟೆಗೆ ಬಂದು ತಮ್ಮವರನ್ನು ಒಯ್ಯಲು ಯತ್ನಿಸುತ್ತಿದ್ದುವು. 
ದೋಣಿಕಟ್ಟೆಯ ಒಬ್ಬನೇ ಒಬ್ಬ ವೃದ್ದ ನೌಕರ ಅಸ್ಪಷ್ಟ ಪದಗಳನ್ನು ಗೊಣಗುತ್ತ , 
ಮಂದವಾಗುತ್ತಿದ್ದ ಪಂಜುಗಳನ್ನು ಎಣ್ಣೆಯಿಂದತೋಯಿಸುತ್ತಿದ್ದ . 

ಯಾರೋ ಅಂದರು: 
“ನೀನೂ ಹೋಗಿ ಮಲಕ್ಕೊ ತಾತ... ” 
“ಮಲಕ್ಕೊತೇನೆ! ಕತ್ತಲೇಲಿ ದೋಣಿಗಳು ಢಿಕ್ಕಿ ಹೊಡೆದು ಮುಳುಗಿದ್ರೆ ನನ್ನ 

ತಲೆ ತೆಗೀತಾರೆ ನಾಳೆ! ಅಷ್ಟು ಅವಸರಾಂತಾದ್ರೆ ನೀನು ಮಲಕ್ಕೋ ? ಆದರೆ ಎಲ್ಲಿ ? 
ಯಾರ ಜತೆ? ”.. . . 

... ನೀರಾನೆ ಪ್ರಾಂತದ ನಾಲ್ವರು ಯಾತ್ರಿಕರು ಅಂಬಿಗ ಬಟಾ ಹೇಳಿದ್ದ ಕಡೆಗೆ 
ಕಟ್ಟೆ ಉದ್ದಕ್ಕೂ ನಡೆದು ಹೋದರು. ಸಹಸ್ರ ತೆಪ್ಪಗಳು , ಚಿಕ್ಕ ಪುಟ್ಟ ದೋಣಿಗಳು. 
ಮಣ್ಣಿನ ಬುಡ್ಡಿಗಳ ರಕ್ಷಿತ ಎಣ್ಣೆ ದೀಪಗಳನ್ನು ತೇಲಿ ಬಿಟ್ಟಂತಿತ್ತು . ತಣ್ಣನೆ ಗಾಳಿ 
ಬೀಸುತ್ತಿತ್ತು . ಹದವಾಗಿ , ಅಂಬಿಗರ ಎಚ್ಚರಿಸುವ ಶಪಿಸುವ ಬಿರುನುಡಿಗಳು ಅಲೆ 
ಗಳಾಗಿ ಹರಡುತ್ತಿದ್ದುವು. 
- ಚುಕ್ಕಾಣಿಯ ಬಳಿ ಬಟಾ ಬುಡ್ಡಿ ದೀಪವಿರಿಸಿ, ತಾನು ಅವರೆದುರು ನೆಟ್ಟಗೆ 
ನಿಂತಿದ್ದ , ಪೆರೋ ಭಂಗಿಯಲ್ಲಿ, 

ಸಮೀಪಿಸುತ್ತಿದ್ದಂತೆ ಮೆನೆಪ್‌ಟಾ ಅವನ ಗುರುತು ಹಿಡಿದ. 
“ ನಮ್ಮ ದೋಣಿ ಇಲ್ಲಿದೆ! ” ಎಂದು ಗುಂಪಿನವರಿಗೆ ಕೂಗಿ ನುಡಿದ. 
ಬಟಾ ಕಣ್ಣಿಗೆ ಬಿದ್ದನೆಂದು ಎಲ್ಲರಿಗೂ ಸಂಭ್ರಮ . 
ಮೆನೆಪ್ತಾ ಹೇಳಿದ: 
“ ತುತ್ತು ಊಟ ಇಲ್ಲೇ ಮುಗಿಸಿ ದೋಣಿ ಹತ್ತೊದುಮೇಲು. ” 
“ ಹೌದು, ಹೌದು, ” ಎಂದರು ಹಲವರು. 
ಒಬ್ಬ ಕರೆದ: 

“ಬಟಾ ನೀವೆಲ್ಲ ದಂಡೆಗೆ ಬಂಡಿ, ನೀವು ನಮ್ಮ ಜತೆ ಉಣ್ಣೆಕು. ಇವತ್ತು 
ನಾವೆಲ್ಲೂ ಬುತ್ತಿ ಹಂಚೊಂಟ್ವಿ.' 

ಇನ್ನೊಬ್ಬನೆಂದ: 
“ಚೀಲದಲ್ಲಿ ಸ್ವಲ್ಪ ಖಿನವ ಇನ್ನೂ ಇದೆ. ಬಟಾ ಅಣ್ಣ ನೀನು ರುಚಿ ನೋಡೇ 


ಬಟಾನೂ ಅವನ ಸಹಾಯಕರೂ ದಂಡೆಗೆ ಜಿಗಿದರು . 

“ ಮೆರವಣಿಗೆ ಧೂಳು ತಿಂದು ತಿಂದು ಗಂಟಲು ಮುಚೊಂಡಿದೆ. ಮೊದಲು 
ಖವವ ಕೊಡಿ, ” ಎಂದ ಬಟಾ. 

“ ಮೆರವಣಿಗೇಲಿ? ನೀನು? ” ಎಂದ ಒಬ್ಬ . 

“ ನನ್ನವರೆಲ್ಲ ಮಧ್ಯಾಹ್ನ ಸಂತೆ ಸುತ್ತೊಂಡು ಬಂದ್ರು . ನಾನು ಮೆರವಣಿಗೆ 
ನೋಡಿ ಅದು ಗೋರಿತಲಪಿದೊಡ್ಡ ಹೊರಟ್ಟಂದೆ ....” 

“ ಭಪ್ಪರೆ! ನಮ್ಮನ್ನು ನೋಡ್ತಾ ? ” 
“ ನನಗೆ ನಾನೇ ಕಾಣಿಸ್ತಿಲ್ಲ! ನಿಮ್ಮನ್ನು ಹ್ಯಾಗೆ ಹುಡುಕ್ತಿ ? ” 
ಸಣ್ಣಗೆ ನಕ್ಕು ಮೆನೆಪ್‌ಟಾ ಅಂದ: . 
“ ಏನೇ ಇರಿ . ಅಂತಿಮಯಾತ್ರೆ ನೋಡಿದ್ಯಲ್ಲ. ನಮಗದೇ ಸಮಾಧಾನ ... ” 

ಸ್ವಲ್ಪ ಹೊತ್ತಾದ ಮೇಲೆದೋಣಿಹೊರಟಿತು . ಈಗ ಅನುಕೂಲ ಪವನವಿಲ್ಲ . 
ಆದರೆ ಮರುಪ್ರಯಾಣ ನದಿ ಹರಿಯುವ ದಿಕ್ಕಿನಲ್ಲಿ ಸುಲಭ. 

ಅಬ್ಬುವಿನ ಧಕ್ಕೆಯಿಂದ ತೇಲಿಬರುತ್ತಿದ್ದ ಸದ್ದು ಕ್ರಮೇಣ ಕಡಿಮೆಯಾಗಿ, 
ನಿಂತುಹೋಯಿತು. 

ಕುಳಿತ ಹಾಗೆಯೇ ತೂಕಡಿಸಿದರು ಹಲವರು. 

ತಾಯಿಯ ತೊಡೆಯ ಮೇಲೆ ತಲೆ ಇರಿಸಿ ರಾಮರಿಪ್ಟಾ ಮುದುಡಿಕೊಂಡು 
ನಿದ್ದೆ ಹೋದ. ನೆಫಿಸ್ ಗಂಡನ ಭುಜದ ಮೇಲೆ ತಲೆ ಇಟ್ಟು ಕುಳಿತಲ್ಲೇ ನಿದ್ರಿಸಿದಳು. 
ದೋಣಿಯ ಮೈಗೆ ಒರಗಿ ಕುಳಿತಿದ್ದ ಮೆನೆಪ್ಚಾಗೂ ನಿದ್ದೆ ಬಂತು.... 
ಆ ನಿದ್ದೆಯಲ್ಲೊಂದು ಕನಸು. 
ಬಿಳಿಯ ಮೋಡಗಳ ಮೇಲೆ ತಾನು ಮಲಗಿದ್ದ . 
ಜೋಗುಳ ನುಡಿಯ ಆಲಾಪನೆ ಸ್ತ್ರೀ ಕಂಠದಿಂದ ಕೇಳಿ ಬರುತ್ತಿತ್ತು : 
“ ಓ ಒಸೈರಿಸ್ .... ಓ ಒಸೈರಿಸ್ ....” 


ಆ ಊರುನೀರಾನೆ ಪ್ರಾಂತದ ಕೇಂದ್ರ . ಅಲ್ಲಿನ ದೋಣಿಕಟ್ಟೆಯನ್ನು ಬಟಾ 
ತಲಪಿದಾಗ ಮುಚ್ಚಂಜೆಯಾಗಿತ್ತು . ಅಬ್ಬುವಿನಿಂದ ಮರಳಿ ಬಂದ ಯಾತ್ರಿಕರು 
ಮೊದಲು ಕಂಡುದು ಕಂದಾಯ ಅಧಿಕಾರಿಯ ನಾವೆಯನ್ನು ದೊಡ್ಡದು, ಸುಭದ್ರ . 
ಮೇಲಿನ ಅಂಚಿನುದ್ದಕ್ಕೂ ಮರವನ್ನು ಕೊರೆದು ರಚಿಸಿದ ಚಿತ್ತಾರಗಳು . ಅದು 
ಪೆರೋನಸಾಹಸ ಕಾರ್ಯಗಳನ್ನು ಬಣ್ಣಿಸುವ ಚಿತ್ರಮಾಲಿಕೆ , ಕಟ್ಟಿಗೆ ಕಟ್ಟಿದ್ದ ದೋಣಿ 
ಯಲ್ಲಿ, ಹುಟ್ಟು ಹಾಕುವ ಇಬ್ಬರು ಚೌಕಮಣೆ ಆಟ ಆಡುತ್ತ ಕುಳಿತಿದ್ದರು. ಅವರ 
ಸುತ್ತಲೂ ಕೆಲವರು ನಿಂತಿದ್ದರು, ಆಟ ನೋಡುತ್ತ , ಆಡುವವರನ್ನು ಹುರಿದುಂಬಿ 
ಸುತ್ತ , ಎಲ್ಲರೂ ಆ ನಾವೆಯ ಉದ್ಯೋಗಿಗಳು. 

ಬಟಾ ತನ್ನ ವರೆಡೆಗೆ ತಿರುಗಿ, “ ಬಂದಿದಾರಪೋ ” ಎಂದ. 

ಅಧಿಕಾರಿಯ ದೋಣಿಯಲ್ಲಿ ಆಟವಾಡುತ್ತಿದ್ದವರನ್ನು ದ್ವೇಶಿಸಿ, “ ಯಾವವಾಗ 
ಬಂದ್ರಿ ಅಣ್ಣ ? ” ಎಂದು ಕೇಳಿದ. 

“ ಮಧ್ಯಾಹ್ನ ,” ಎಂದನೊಬ್ಬ, ಆ ದೋಣಿಯಿಂದ. 
“ ದಾರೀಲಿ ಪೆರೋ ಮಹಾಪ್ರಭುಗಳ ನಾವೆ ಸಿಗ್ತಾ ? ” 
“ ಓ ! ನಾವು ಕಟ್ಟೆ ಸಮೀಪಿಸ್ತಿದ್ದ ಹಾಗೇ ಕೆಳಗಡೆಗೆ ಹೊರಟೋಯ್ತು.” 
ಅವನ ಮಗ್ಗುಲಿಂದ ಒಂದು ಧ್ವನಿ ಕೇಳಿಸಿತು: 


ಕವಿರವಾಗಿ ಆ ಕೂಗಳ ಮಕ್ಕಳಿಂದ 

“ ಯಾತ್ರೆ ಮುಗಿಸಿ ಬಂದಿರಾ ? ” 
“ ಹೂ ಅಣ್ಣ . ” 
“ ಸರಿ , ಮನೆಗೋಗಿಗೋದಿ, ಯವೆ ಅಳೆದು ತಯಾರಾಡಿ, ನಾಳೆ ವಸೂಲಿ! ” 

ಬಟಾನ ದೋಣಿಯಲ್ಲಿದ್ದವರು ಮೌನವಾಗಿ ದಂಡೆಗೆ ಇಳಿದರು . ಮೆನೆಪ್ ಟಾನ 
ಮುಖ ಗಂಭೀರವಾಯಿತು. 

ಯಾತ್ರೆ ಸುಖಾಂತವಾಯಿತೆಂದು ಬೈ ಮು ದೇವನನ್ನು ಬಟಾನೂ ಅವನ ಕೆಲಸ 
ಗಾರರೂ ಮನಸ್ಸಿನಲ್ಲೆ ವಂದಿಸಿದರು . ದೋಣಿಯನ್ನು ದಂಡೆಗೆ ಎಳೆಯಲು ಹೇಳಿ 
ಬಟಾ ತಾನೂ ಹೊರಟ , ಬರಿಗೈಯಲ್ಲಿ ಮನೆಗೆ ಬಂದರೂ ಸಂಭ್ರಮದ ಸ್ವಾಗತ 
ಅವನಿಗೆ ಅಲ್ಲಿ ದೊರೆಯುತ್ತಿತ್ತು - ಮಡದಿ, ಮಕ್ಕಳಿಂದ, 

ದೋಣಿಕಟ್ಟೆಯಿಂದ ಕೂಗಳತೆಯ ದೂರದಲ್ಲಿ , ತುಸು ಎತ್ತರದಲ್ಲಿ , ನದಿಗೆ 
ಸಮಾನಾಂತರವಾಗಿ ಊರಿನ ಮುಖ್ಯ ಬೀದಿ ಬೀದಿಯ ಎರಡೂ ಬದಿಗಳಲ್ಲಿ ಕುಶಲ 
ಕರ್ಮಿಗಳ , ಕೆಲ ರೈತರ ಮಣ್ಣಿನ ಮರದ ವಸತಿಗಳು. ಆ ಸಾಲುಗಳ ಹಿಂಬದಿಯಲ್ಲಿ 
ಬಡ ರೈತರ ಮಣ್ಣು ಮನೆಗಳು , ಇವು ವಿರಳವಾದಂತೆ ಅಲ್ಲೊಂದು ಇಲ್ಲೊಂದು 
ಗುಡಿಸಲು , ಪಶ್ಚಿಮದಲ್ಲಿ, ಮತ್ತೂ ಮುಂದಕ್ಕೆ ಎತ್ತರದಲ್ಲಿ ದೇವಮಂದಿರ . ಅದನ್ನು 
ದಾಟಿ ಹೋದರೆ ಗೋರಿ ಪ್ರದೇಶ, ಮುಖ್ಯ ಬೀದಿ ಮುಗಿಯಿತು ಎನ್ನುವ ಕಡೆ 
ವಿಶಾಲ ಬಯಲಿನಲ್ಲಿ ಶ್ರೀಮಂತರ ಮಹಡಿ ಮನೆಗಳು, ಅವುಗಳ ನಡುವೆ ರಾಜಗೃಹ, 
ಅದು ಪೆರೋನ ಪ್ರತಿನಿಧಿಯ - ಪ್ರಾಂತಪಾಲನ - ಅಧಿಕಾರ ಪೀಠ, ವಸತಿ ಸಹ . 
- ಅಬ್ಬು ಯಾತ್ರೆ ಮುಗಿಸಿ ಬಂದವರಲ್ಲಿ ಹೆಚ್ಚಿನವರು ಊರಿನವರೇ . ಉಳಿದವರು 
ಒಂದು ಹೊತ್ತಿನ ದಾರಿ, ಬೇರೆ ಬೇರೆ ದಿಕ್ಕುಗಳಲ್ಲಿ, (ಊರಿನ ಜನಸಂಖ್ಯೆ ಹದಿನೈದು 
ಸಹಸ್ರ , ಪ್ರಾಂತದ ಇನ್ನಿತರ ಭಾಗಗಳ ಒಟ್ಟು ಜನ ಮತ್ತೆ ಹತ್ತು ಹದಿನೈದು ಸಹಸ್ಯ .) 

ಪ್ರಾಂತದ ಗ್ರಾಮಾಂತರ ಪ್ರದೇಶದ ಯಾತ್ರಿಕರಿಗೂ ಆ ರಾತ್ರಿ ಆ ಊರಿನಲ್ಲಿಯೇ 
ವಸತಿ , 

ಮೆನೆಪ್‌ ಟಾ ನುಡಿದ: 

“ ಪವಿತ್ರ ಕ್ಷೇತ್ರದಲ್ಲಿ ಬೆಸೆದ ಬಾಂಧವ್ಯ ; ಒಸೈರಿಸನ ಲೋಕದಲ್ಲಿ ಮುಂದು 
ವರಿಯುವ ಸಂಬಂಧ. ನಮ್ಮ ಅತಿಥಿಗಳಾಗಿ ಒಂದು ದಿನ ಇದ್ದು ಹೋಗಿ, ನಾಳೆ 
ಸಾಯಂಕಾಲ ನಿಮ್ಮ ನಿಮ್ಮ ಊರು ತಲಪಿದರಾಯ್ತು , ಆಗದೆ? ” 

ಯಾತ್ರೆ ಮುಗಿಸಿ ಉಂಟಾದ ಸಂತಸವನ್ನು ಹತ್ತಿಕ್ಕಲು ಯತ್ನಿಸಿತ್ತು , ಕಂದಾಯ 
ವಸೂಲಿಯ ಪೆಡಂಭೂತ, ಆದರೆ ಮೆನೆಪ್ ಟಾನ ಮಾತು ಆ ಭೂತದ ಆಕಾರವನ್ನು 
ಕುಗ್ಗಿಸಿತು. 

“ ನಮ್ಮಲ್ಲಿಗೆ ಬನ್ನಿ , ನಮ್ಮಲ್ಲಿಗೆ ಬನ್ನಿ , ” ಎಂದು ಊರವರು ಹೊರಗಿನವರನ್ನು 
ಕರೆದರು . 

ಹಂಚಿಕೊಳ್ಳಲು ಸಾಕಷ್ಟು ಜನರಿರಲಿಲ್ಲ ! 

“ ನಮ್ಮ ಮನೆಗೆ ಯಾರೂ ಇಲ್ಲವಲ್ಲ, ” ಎಂದಳು ನೆಫಿಸ್ . 

“ ನಾಳೆ ನಿಮ್ಮಲ್ಲಿಗೆ ಬಂದು ಮುಂದೆ ಪ್ರಯಾಣ ಬೆಳೆಸ್ತೆವೆ, ” ಎಂದುವು ಬೇರೆ 
ಬೇರೆ ಸ್ವರಗಳು . 

ಬುಡ್ಡಿ ದೀಪಗಳು ತೆರೆದ ಬಾಗಿಲುಗಳಿಂದ , ಜಾಲಂದ್ರ - ಕಿಟಿಕಿಗಳಿಂದ ಬೀದಿಗೆ 
ಬೆಳಕು ಹಾಯಿಸಿದುವು. ನಾಲ್ಕಾರು ಜನ ಮಾತ್ರ ಮುಖ್ಯ ಬೀದಿಯವರು. ಅವರಲ್ಲಿ 
ಮೆನೆಪ್‌ಟಾ ಒಬ್ಬ . ಅದರ ಎಡಮಗ್ಗುಲು ಸಾಲಿನವರೇ ಹೆಚ್ಚು ಜನ. 

ರಾಜಧಾನಿಯಿಂದ ಬಂದ ಕಂದಾಯ ಅಧಿಕಾರಿಯ ವಸತಿ ರಾಜಗೃಹದಲ್ಲಿ . ಆ 
ತಂಡ ಊರಿನಲ್ಲಿತ್ತೆಂದು, ಒಂದು ಬಗೆಯ ಮೌನ. ಯಾರೋ ಬಂದರೆಂದು ಬೊಗ 
ಳುವ, ಗುರುತು ಹಿಡಿದು ಬಾಲ ಆಡಿಸುವ ನಾಯಿಗಳು, ಆ ಜನರಿಗೆ ತಮ್ಮವರು 
ಯಾತ್ರೆಯಿಂದ ಮರಳಿದರೆಂಬ ಸಂತಸ ಸಹಜವಾದರೂ , ಕಾಣದ ಕಡಿವಾಣ ಅದನ್ನು 
ಹಿಡಿದು ಜಗ್ಗು ತ್ತಿತ್ತು . 
- ರಾಜಗೃಹದಲ್ಲಿ ಮೇಜವಾಗಿ ನಡೆಯುತ್ತಿರಬೇಕು ಎಂದುಕೊಂಡ ಮೆನೆಪ್‌ಟಾ. 
ಕಂದಾಯದ ಅಧಿಕಾರಿ ಊರಲ್ಲಿದ್ದಷ್ಟು ದಿನ ಸಂಭ್ರಮದ ಸತ್ಕಾರ, ಓಲೈಸುವವರು 
ಊರಿನ ಆಡ್ಯರು, ಭೂಮಾಲಿಕರು. ತಂಡ ತೆರಳಿದ ಮೇಲೆ ಸತ್ಕಾರದ ವೆಚ್ಚವನ್ನು 
ತುಂಬಲೆಂದು ಜನರಿಂದ ವಿಶೇಷ ಕರ ವಸೂಲಿ. 

ಮನೆ ಸೇರುತ್ತಿದ್ದಂತೆ ನೆಫಿಸ್‌ಳನ್ನು ಪಕ್ಕದ ಮನೆಯ ನೆಜಮುಟ್ ಕೇಳಿದಳು: 
“ಹೋಗಿಬಂದ್ರಾ ? ” 
“ ಹೂಂ . ಅಕ್ಕ . ” 

ಅವಸರ ಅವಸರವಾಗಿ ಬಿಸಿ ಬಿಸಿ ರೊಟ್ಟಿ ತಟ್ಟಿದಳು ನೆಫಿಸ್ , ರಾವೆರಿಪ್ಟಾ 
ನಿದ್ದೆಗಣ್ಣಿನಲ್ಲೇ ಊಟ ಮಾಡಿದ; ಉಂಡವನೇ ಮೈ ಚಾಚಿದ. 
- ಹೊರಗೆ ನೆರೆಯ ಕುಶಲಕರ್ಮಿ ಸ್ಫೋ ಫುವಿನೊಡನೆ ಮಾತನಾಡುತ್ತ ನಿಂತಿದ್ದ 
ಗಂಡನನ್ನು ನೆಫಿಸ್ ಕರೆದಳು. ಮೆನೆಪ್‌ಟಾ ಬಹಿರ್ದೆಶೆಗೆ ಹೋಗಿಬಂದು, ಕೈ ಕಾಲು 
ತೊಳೆದು ಒಲೆಯ ಬುಡದಲ್ಲಿ ಕುಳಿತ. ಎದುರು ಗೇಣೆತ್ತರದ ಅಟ್ಟಣಿಗೆ, ಅದರ 
ಮೇಲೆ ಕಲ್ಲಿನ ಬಟ್ಟಲು, ಬಟ್ಟಲಲ್ಲಿ ರೊಟ್ಟಿ, ಉಪ್ಪು ಹಾಕಿದ ಮೀನು, ಈರುಳ್ಳಿ , 

“ನೀನೂ ಕೈ ಹಾಕು, ” ಎಂದ ಮೆನೆಪ್‌ಟಾ. 
ನೆಫಿಸ್ “ ಹೂಂ ” ಅಂದಳು. 

ಅರ್ಧ ಊಟದ ಮಧ್ಯೆ ಬೆರಳುಗಳು ಪರಸ್ಪರ ಮುಟ್ಟಿ ನೋಡಿದುವು. ಸ್ಪರ್ಶ 
ಸಂದೇಶ. ಮೊದಲು ಯಾರು ನೀಡಿದರೆಂದು ಹೇಳುವುದು ಕಷ್ಟ . ಬಹುಶಃ 
ಇಬ್ಬರೂ ಏಕಕಾಲದಲ್ಲೇ . ಬಯಕೆಯ ನೋಟಗಳು... 

- ಕೈ ತೊಳೆದ ಮೆನೆಪೇಟಾ ಜಾಲಂದ್ರವನ್ನೂ ಬಾಗಿಲನ್ನೂ ಮುಚ್ಚಿ ಬಂದ . 
ನೆಫಿಸ್ ಬಟ್ಟಲು ತೊಳೆದಿರಿಸಿ , ಹುಲ್ಲಿನ ಚಾಪೆ ಹಾಸಿದಳು. ಬುಡ್ಡಿ ದೀಪವನ್ನು 

ಮೆನೆಪ್ ಟಾ ಆರಿಸಿದ. 

ಗಂಡನನ್ನು ತಬ್ಬಿಕೊಂಡು ಮತ್ತೇರಿದ ಧ್ವನಿಯಲ್ಲಿ ನೆಫಿಸ್ ಅಂದಳು: 
“ ಕರಡಿ ಹುಡುಗಿ... ” 
ಮೆನೆಪ್ಟಾ ನಕ್ಕು ಅವಳ ಬಾಯಿ ಮುಚ್ಚಿಸಿದ. 
ಯಾತ್ರೆಯ ದಣಿವು ಸುಳ್ಳು . ಇದು ನಿಜ... 
... ನೆಫಿಸ್ ಪರಮ ಸುಖಿ, ಬರಿಮೈಯಲ್ಲಿ ಆಕೆ ನಿದ್ದೆ ಹೋದಳು . 

ಜಾಲಂದ್ರದ ಮತ್ತು ಬಾಗಿಲಿನ ಸಂದಿಗಳಿಂದ ಸಣ್ಣನೆ ಗಾಳಿ ನುಸುಳಿ ಬಂತು , 
ಇದು ಇರುಳು ಕಳೆದಂತೆ ಚಳಿಯುಂಟು ಮಾಡುವ ತಂಗಾಳಿ , 

ಮೆನೆಪೇಟಾ ಎದ್ದ , ಮನೆಯ ಹಿಂಬದಿಗೆ ಹೋಗಿ ಬಂದ. ಸೆಣಬು ಬಟ್ಟೆಯ 
ಹಚ್ಚಡ ಬಿಡಿಸಿ , ನೆಫಿಸ್‌ಗೆ ಹೊದಿಸಿ, ತಾನೂ ಅದರೊಳಗೆ ಸೇರಿಕೊಂಡ, ಕಾವು ಆರಿ 
ದ್ದರೂ ಜತೆಗಾತಿಯ ಮೈ ಸ್ಪರ್ಶ ಹಿತಕರವಾಗಿತ್ತು ...... ರಾಮರಿಪ್ ಟಾ ಹುಟ್ಟಿದ 
ಮೇಲೆ ಬಸಿರು ನಿಂತಿರಲಿಲ್ಲ. ಈಗ, ಐಸಿಸ್ ದೇವತೆಯ ಕೃಪೆಗೆ ಪಾತ್ರರಾಗಿ ಅಬ್ಬುವಿ 
ನಿಂದ ಮರಳಿದ ಬಳಿಕ ...? ಮೆನೆಪೇಟಾ ಮಡದಿಯ ಕಿಬ್ಬೊಟ್ಟೆಯನ್ನು ಮುಟ್ಟಿದ. 
ಮೆಲ್ಲನೆ ಸವರಿದ. ನೆಪಿಸ್ಗೆ ಎಚ್ಚರವಾಗಲಿಲ್ಲ . ಇಂಥ ರಾತ್ರೆಗಳಲ್ಲಿ, ಅವಳು 
ಹಿತ್ತಿಲ ಕಡೆ ಹೋಗಿ ಬಂದು ಅದೂ ಇದೂ ಮಾತನಾಡುತ್ತ ಮಲಗುವುದು ಪದ್ಧತಿ. 
ಆದರೆ ಇಂದು ಅವಳಿಗೆ ಗಾಢ ನಿದ್ದೆ . 

ಕಳೆದ ಎರಡು ದಿನಗಳಲ್ಲಿ ಒಮ್ಮಿಂದೊಮ್ಮೆಲೆ ತಾನು ಬೆಳೆದಿದ್ದೇನೆ ಎಂಬ 
ಭಾವನೆ ಮನೆಪ್ ಟಾಗೆ, ಯಾಕೆ ಹಾಗೆ - ಎಂದರೆ, ಉತ್ತರ ಕಷ್ಟ . ಏಳು ವರ್ಷ 
ಹಿಂದೆ ನೆಫಿಸ್‌ಳನ್ನು ಮದುವೆಯಾದಾಗಲೂ ಹೀಗೆಯೇ ಅನಿಸಿತ್ತು . 

ಒಲವು, ಆಸೆ , ತೃಪ್ತಿ ... ತಾನು ತನ್ನ ಸಂಸಾರದ ಸಂರಕ್ಷಕ.... 
ನೆರೆಮನೆಯ ಸೈಫು ನುಡಿದಿದ್ದ : 

“ನ್ಯಾಯ ಸಮ್ಮತವಾಗಿ ನಡಕೊಳ್ಳಿ; ಸುಮ್ಮೆ ಸುಲೀಬೇಡಿ - ಅಂತ ಕಂದಾಯ 
ಅಧಿಕಾರಿಗೆ ಹೇಳೋಕು, ನಮ್ಮ ಸಂಕಟ ತೋಡ್ಕೊಬೇಕು. ಪ್ರಾಂತಪಾಲನ ಎದು 
ರಲ್ಲೇ ... ನಮ್ಮಲ್ಲಿ ಬಹಳ ಜನರ ಅಭಿಪ್ರಾಯ ಇದು. ನೀನು ಬರಬೇಕು ಮೆನೆಪ್‌ಟಾ. 
ನೀನೇ ಮುಂದೆ ಇದ್ದೇಕು. ನೀನು ಯೋಚಿಸಿ ಮಾತಾಡ್ತೀಯಾ. ಸರಿಯಾಗಿ 
ವಾದಿಸ್ತೀಯಾ... ” 

ಊಟಕ್ಕೆ ಕುಳಿತಾಗ ನೆಫಿಸ್‌ಗೆ ಇದನ್ನು ತಿಳಿಸಬೇಕಿತ್ತು . 
ಆದರೆ ಕರಡಿ ಹುಡುಗಿ... 

ಮೆನೆಪ್‌ಟಾ ಸಣ್ಣನೆ ನಕ್ಕ . ಬೆಳಗ್ಗೆ , ಎಲ್ಲರ ಜತೆ ರಾಜಗೃಹಕ್ಕೆ , ಎದೊಡ 
ನೆಯೇ ನೆಫಿಸ್‌ಗೆ ಈ ವಿಷಯ .... . 


ಪ್ರಾಂತಪಾಲ ಗೇಬುವಿನ ಪತ್ನಿ ತನ್ನ ಮೂವರು ಹೆಣ್ಣು ಮಕ್ಕಳೊಡನೆ ತನ್ನ 

, ಪ್ರಾಂತಪದ 
ಕೇಳಿ 

ರಾದ ಲಿಷ್ಟಿಗೆ ಹೋಗಿದ್ದಳು. ರಾಜಗೃಹದಲ್ಲಿ ಆತಿಥ್ಯಕ್ಕೆ ಸಂಬಂಧಿಸಿ ದಾಸದಾಸಿ 
ಜನರದೇ ದುಡಿಮೆ , ಅವರದೇ ಉಸ್ತುವಾರಿ. 

ಊರವರು ಮನವಿ ಸಲ್ಲಿಸಲು ಬರುವರೆಂಬ ಸುದ್ದಿ ಗೂಢಚಾರರ ಮೂಲಕ 
ಪ್ರಾಂತಪಾಲ ಗೇಬುಗೆ ಬೆಳಗ್ಗೆಯೇ ತಿಳಿದಿತ್ತು . ಪ್ರಾಂತದಲ್ಲಿ ಪೆರೋನ ಆಡಳಿತ ಸಸೂ 
ತ್ರವಾಗಿ ನಡೆಯುವಂತೆನೋಡಿಕೊಳ್ಳುವುದು ಪ್ರಾಂತಪಾಲನ ಜವಾಬುದಾರಿ , ಐಗುಪ್ತ 
ದೇಶದಲ್ಲಿ ಅಂಥವರು ನಾಲ್ಕು ಜನ, ಪ್ರಾಂತಕ್ಕೊಬ್ಬರಂತೆ . ಕಂದಾಯದ ಅಧಿಕಾರಿ 
ಗಳಾದರೋ ಇಡೀ ದೇಶದಲ್ಲಿ ಮೂವರು. ಆ ಕಾರಣದಿಂದ , ಪ್ರಾಂತಪಾಲನಿಗಿಂತ 
ಮೇಲಿನದು ಕಂದಾಯ ಅಧಿಕಾರಿಯ ಅಂತಸ್ತು , ಗೇಬು ಗೂಢಚಾರರಿಂದ ಕೇಳಿ 
ಅರಿತುದನ್ನು ಕಂದಾಯದ ಅಧಿಕಾರಿ ಟೆಹುಟಿಗೆ ತಿಳಿಸಿದ, ಉಪ್ಪರಿಗೆಯಲ್ಲಿ ಉಪಾಹಾರ 
ಸ್ವೀಕರಿಸುತ್ತಿದ್ದಾಗ, 

- ಟೆಹುಟಿಗೆ ಸಿಟ್ಟು ಬಂತು. ರೊಟ್ಟಿಯ ಚೂರನ್ನೂ ಒಣ ಮಾಂಸದ ತುಣು 
ಕನ್ನೂ ಒಟ್ಟಿಗೆ ಜಗಿಯುತ್ತಿದ್ದ ಆತ, ತುತ್ತು ನುಂಗಿದ ಮೇಲೆದ್ರಾಕ್ಷಾಸುರೆಯನ್ನಿಷ್ಟು 
ಕುಡಿದು, ನೆತ್ತಿಯಿಂದ ಗುಂಗುರು ಗುಂಗುರಾಗಿ ಇಳಿದಿದ್ದ ತಲೆಗೂದಲನ್ನು ರಾಡಿಸಿ, 
ಧ್ವನಿ ಏರಿಸಿ ನುಡಿದ: 

ಗೇಬು, ಯಾವ ಹೊತ್ತಿನಲ್ಲಿ ಏನು ಹೇಳೋಕು ಅನ್ನೋದುನಿಮಗೆ ತಿಳೀದು. ” 
ಗೇಬುಗೆ ಅರ್ಥವಾಗಲಿಲ್ಲ. ಆದರೂ ಧ್ವನಿ ತಗ್ಗಿಸಿ, “ ಕ್ಷಮಿಸಿ, ” ಅಂದ. 

“ ಕ್ಷಮಿಸಿ ನಿಮ್ಮ ತಲೆ! ಉಪಾಹಾರ ಮುಗಿಯೋತನಕ ಕಾದಿದ್ರೆ ಏನಾಗಿತ್ತು ? 
ನಾನು ಹೇಳ್ತನೆಗೇಬು, ನಿಮ್ಮ ಆಡಳಿತದಲ್ಲಿ ಬಿಗಿ ಇಲ್ಲ . ರೈತರಿಗೆ, ಕುಶಲ ಕರ್ಮಿ 
ಗಳಿಗೆ ಸಲಿಗೆ ಕೊಟ್ಟಿದ್ದೀರಿ. ಇವರೆಲ್ಲ ಮನವಿ ಸಲ್ಲಿಸೋದು ಅಂದರೇನು? ಪೆರೋನ 
ಪ್ರತಿನಿಧಿಯ ಎದುರು ನಿಂತು ಮಾತನಾಡೋ ಎದೆಗಾರಿಕೆಯೆ ಈ ಜನಕ್ಕೆ ? ಥುತ್ ! ” 

ಗೇಬು ಕೈ ತಟ್ಟಿದ. ಮುಖ ತೋರಿಸಿದ ಸೇವಕನಿಗೆ, “ ಇನ್ನಷ್ಟು ರೊಟ್ಟಿ ತಾ 
ದೊಡ್ಡವರಿಗೆ,” ಎಂದ. 

ಟೆಹುಟಿ ಕಿರಿಚಿದ : 
“ರೊಟ್ಟಿ ನಿಮ್ಮ ತಲೆ, ಬೇಕು ಅಂದೆನೆ ನಾನು ? ” 

ಕಕ್ಕಾವಿಕ್ಕಿಯಾಗಿ ನಿಂತ ಸೇವಕನೆಡೆ ನೋಡಿ, “ಹೋಗಾಚೆ! ” ಎಂದು ಗೇಬು 
ಗದರಿದ. ಅವಮಾನದಿಂದ ಮುಖ ಕೆಂಪಡರಿ , ಟೆಹುಟಿಯ ನೋಟವನ್ನು ಇದಿರಿಸಿ, 
ಗೇಬು ಅಂದ : 

“ ಹೀಗೆ ಹೇಳಿದ್ದೇನೇಂತ ತಪ್ಪು ತಿಳ್ಕೊಬೇಡಿ ಟೆಹುಟಿ, ಸ್ವತಃ ನಾನೂ 
ಒಂದು ಮನವಿ ಸಲ್ಲಿಸ್ಟೇಕು ಅಂದೊಂಡಿದ್ದೇನೆ. ' 

“ನೀವು? ನನಗೆ ? ” 
“ ಮಹಾಪ್ರಭುವಿಗೆ. ” 
“ ಸದ್ಯಃ! ಏನು ಸಮಾಚಾರ ? ” 

“ ಪರಿಸ್ಥಿತಿ ಬದಲಾಗಿದೆ....” 
“ಕೆಟ್ಟಿದೆ! ” 

“ ಹೌದು, ಕೆಟ್ಟಿದೆ. ಯಾಕೆ ? ಸ್ಥಿತಿಗತಿ ಏನು - ಅಂತ ಪ್ರಾಂತಪಾಲನನ್ನು ಯಾರೂ 
ಕೇಳೋದಿಲ್ಲ . ” 

“ ರಾಜಧಾನಿಯಲ್ಲೇ ಬಿಗಿ ಇಲ್ಲ ಎಂದೆ ? ” 

“ಪ್ರವಾಹ ಬಂದೇಲೆ ವರ್ಷದ ಫಸಲು ಅಂದಾಜು ಮಾಡೋದಕ್ಕೆ ಒಮ್ಮೆ , 
ಕುಯ್ತು ಆದ್ಮಲೆ ಕಂದಾಯ ವಸೂಲಿಗೆ ಒಮ್ಮೆ ಹೀಗೆ ಎರಡು ಸಲ ರಾಜಧಾನಿ 
ಯಿಂದ ಯಾರಾದರೂ ಬಾರೆ. ” 

“ ಯಾರಾದರೂ ? ಈ ಸಲ ಬಂದಿರೋದು ನಾನು - ಟೆಪುಟಿ-ಕಂದಾಯ 
ಅಧಿಕಾರಿ! ” 

... “ ಬಹಳ ಅಂದರೆ ಮಹಾ ಅರ್ಚಕ ಹೇಪಾಟ್ ದೇವರ ಜತೆ ವರ್ಷಕ್ಕೊಮ್ಮೆ 
ಬರಬಹುದು. ” 

“ ಈಗ ಕಂದಾಯದ ಅರ್ಧಾಂಶ ಪೆರೊಗೆಅರ್ಧಾಂಶ ಹೇಪಾಟ್ಗೆ, ಸೌದೆ 
ಗೇಬು? ” 

“ ಈ ಗೊಂದಲದಲ್ಲಿ ಕೆಲವು ಪ್ರಾಂತಪಾಲರು ಬಲಿಷ್ಠರಾಗಿದ್ದಾರೆ, ನನ್ನಂಥ 
ಕೆಲವರು ಅಸಹಾಯಕರಾಗಿದ್ದಾರೆ ಅಂತಲೂ ಕೇಳಿದ್ದೇನೆ. ” 

“ನೀಲ ನದಿಯ ಉದ್ದಕ್ಕೂ ಕಿಂವದಂತಿಗಳು ಸಂಚಾರ ಮಾಡ್ತಿರೋ ಹಾಗಿದೆ. 
ಅಮಾತ್ಯರಿಗೆ ಇದನ್ನು ತಿಳಿಸ್ಟೇಕು. ” 

“ ಅಮಾತ್ಯರು ಒಮ್ಮೆ ಬಂದಿದ್ದರೆ… ” 
“ ಟೆಹುಟಿ ಉದ್ಧಟ ಅಂತ ದೂರು ಹೇಳಬಹುದು ಅಂತಲೋ ? ” 
“ ಟೆಹುಟಿ, ಯಾರಿಗೆ ಗೊತ್ತು ? ನಾಳೆ ನೀವೇ ಅಮಾತ್ಯರಾಗಬಹುದಲ್ಲ ? ” 
ಟೆಹುಟಿ ನಕ್ಕ . ಸ್ವರ ತಗ್ಗಿಸಿ ಅಂದ: 
“ ಗೇಬು ನೀವು ದಡ್ಡರಲ್ಲ. ಒತ್ತೇನೆ. ” 
“ನೀವುದೊಡ್ಡವರು. ವಿದ್ಯೆ ವಯಸ್ಸು ಎರಡರಲ್ಲ ನಾನು ಚಿಕ್ಕವ. ” 
“ಗೇಬು, ಮುಖಸ್ತುತಿ ಬೇಡ, ಇಲ್ಲಿ ನಿಮಗಿರೋ ತೊಂದರೆ ಏನು? ” 

“ ಹತ್ತು ಜನ ಕಾವಲುಭಟರ ಸಹಾಯದಿಂದ ಒಂದು ಪ್ರಾಂತ ಆಳೋದು 
ಹ್ಯಾಗೆ? ಭೂಮಾಲಿಕರ ಬೆಂಬಲ ನೆಚೊಂಡು ನಾನು ಬದುಕೇಕು. ಈಗನೋಡಿ, 
ಈ ಪ್ರಾಂತದ ಅತಿ ದೊಡ್ಡ ಭೂಮಾಲಿಕ ನುಟ್ಮೋಸ್ ಊರಲ್ಲಿಲ್ಲ. ಅದೃಷ್ಟ 
ಪರೀಕ್ಷೆಗೆ ರಾಜಧಾನಿಗೆ ಹೋಗಿದ್ದಾನೆ. ಪೆರೋ ಪಲ್ಲಕಿ ಹೊರೋ ಅವಕಾಶ 
ಸಿಗದೋ ಅಂತ ನೋಡೋದಕ್ಕೆ ಪ್ರಾಯಶಃ ಅಬ್ಬುಗೆ ಹೋಗಿರಾಜಧಾನಿಗೆ ವಾಪ 
ಸಾಗಿ‌ದು. ನನಗೆ ಗೊತ್ತು . ಹೆಚ್ಚು ಕಮ್ಮಿ ಎಲ್ಲ ಭೂಮಾಲಿಕರಿಗೂ ಅಷ್ಟೆ . 
ರಾಜಧಾನಿಯಲ್ಲಿ ಮಜವಾಗಿರೋದು ಇಷ್ಟ .” 

“ಮೂರ್ಖರು, ಕುಡಿತದ ಮನೆ, ಕುಣಿತದ ಮನೆ- ಇದು ತಾನೆ ರಾಜಧಾನಿಯ 
ಆಕರ್ಷಣೆ? ” 

ಮಾತು ಮುಂದುವರಿಸಲು ಗೇಬು ಬಾಯಿ ತೆರೆದ, ಆದರೆ , ಟೆಹುಟಿ ಆಕಳಿಸಿದು 
ದನ್ನು ಕಂಡು, ಸುಮ್ಮನಾದ. 

ಚುರುಕು ಚಲನೆಯ ಟೆಹುಟಿ ಚಂಗನೆ ಎದ್ದು ನಿಂತ . ಸ್ಕೂಲಕಾಯ ಪ್ರಾಂತ 
ಪಾಲನೂ ಗಡಬಡಿಸಿ ಎದ್ದ . 

ಮೆಲ್ಲ ಮೆಲ್ಲನೆ ಮೇಲೇರತೊಡಗಿದ್ದ ಸೂರ್ಯನನ್ನೊಮ್ಮೆ ನೋಡಿ ಟೆಹುಟಿ 
ಅಂದ: 

“ಕೆಳಗೆ ಹೋಗೋಣ... ಮನವಿ ಸಲ್ಲಿಸೋ ಮಹಾನುಭಾವರು ದಯಮಾಡಿಸ 
ಬಹುದು! ನಡೀರಿ." 

ಇಬ್ಬರೂ ಮಹಡಿಯಿಂದ ಇಳಿದು ಬಂದರು, ಪಡಸಾಲೆಗೆ, ಅದರೆದುರು 
ಅಂಗಳ, ಅಂಗಳದಾಚೆ ಎತ್ತರದ ಹಿತ್ತಿಲು ಗೋಡೆ. ಆ ಗೋಡೆಯಲ್ಲಿ ಮಹಾದ್ವಾರ. 
ದ್ವಾರದ ಆ ಕಡೆ ಈ ಕಡೆ ನಿಂತಿದ್ದರು, ಟೆಹುಟಿಯ ಜತೆ ಬಂದಿದ್ದ ಆರು ಕರಿಯ ಭಟ 
ರಲ್ಲಿ ಇಬ್ಬರು - ಗದಾಧಾರಿಗಳು . ಆ ದ್ವಾರಕ್ಕೆ ಎದುರಾಗಿ ಪಡಸಾಲೆಯ ಈ ಅಂಚಿ 
ನಲ್ಲಿತ್ತು ವೇದಿಕೆ. ಅದರ ಮೇಲೆ, ಮರದ ಎರಡು ಕುರ್ಚಿಗಳು, ಕೆಳಗೆ ಎಡಬಲ 
ಗಳಲ್ಲಿ ಆರೆಂಟು ಸಾಧಾರಣ ಕುರ್ಚಿಗಳು , ವೇದಿಕೆಯ ಮುಂದುಗಡೆ ನೆಲದ ಮೇಲೆ 
ಒಂದು ಪೆಟಾರಿ . 

ಕಂದಾಯ ಅಧಿಕಾರಿಯ ಪ್ರಾಂತಪಾಲನೂ ಕಾಣಿಸಿಕೊಂಡೊಡನೆ, ಆಳುಗಳು 
ಸುಗಂಧ ದ್ರವ್ಯಗಳನ್ನು ಉರಿಸಿದರು . 

ವೇದಿಕೆಯ ಮೇಲಿನ ಪೀಠಗಳಲ್ಲಿ ಟೆಹುಟಿ ಮತ್ತು ಗೇಬು ಕುಳಿತರು . ಟೆಹುಟಿಯ 
ತಂಡದ ಮೂವರು ಕರಿಯ ಭಟರು ವೇದಿಕೆಯ ಹಿಂದೆ ನಿಂತರು . ಆ ಭಟರ ಮುಖಂಡ 
ಒಂದು ಕಂಬದ ಬಳಿ, ಮಹಾಶಿಲ್ಪಿಯೊಬ್ಬ ಕಡೆದ ಶಿಲಾಪ್ರತಿಮೆಯಂತಾದ. ತೊಳೆದ 
ಕೆಂಡದ ಮೈ ಬಣ್ಣ . ಕುಳ್ಳು . ಹೃಷ್ಟ ಪುಷ್ಟ ಮಾಂಸ ಖಂಡಗಳು, ದಪ್ಪ ತುಟಿ . 
ನುಣ್ಣನೆಬೋಳಿಸಿದ ತಲೆ , ಪುಟ್ಟ ಮೂಗು,ಕ್ರೌರ್ಯ ಘನೀಭವಿಸಿದ ಜವ್ವನದ ಕಣ್ಣು 
ಗಳು . ನಡು ಪಟ್ಟಿಯಲ್ಲಿ ಸುರುಳಿ ಸುತ್ತಿದ ಚಾವಟಿ, ಆತ ನುಬಿಯ ದೇಶದಿಂದ 
ಬಂದು ಐಗುಪ್ತ ಆಡಳಿತದ ಕೀಲಿಯಾಗಿದ್ದ ಬಕಿಲ . 
“ ಬಕಿಲ ! ” 

ಟೆಹುಟಿ ಕರೆದ . 
ಶಿಲಾಪ್ರತಿಮೆಯ ದೃಷ್ಟಿ ಒಡೆಯನತ್ತ ಹೊರಳಿತು . 
ಟೆಹುಟಿ ನುಡಿದೆ: 

“ಮನವಿ ಸಲ್ಲಿಸೋದಕ್ಕೆ ರೈತರೂ ಕುಶಲಕರ್ಮಿಗಳೂ ಬತ್ತಾರಂತೆ. ನನ್ನ 
ಅನುಮತಿ ಇಲ್ಲೆ ಏನೂ ಮಾಡೇಡ. ” 

ಆದೇಶ ಅರ್ಥವಾಯಿತು ಎನ್ನುವಂತೆ ಪ್ರತಿಮೆಯ ಶಿರ ತುಸು ಬಾಗಿತು. 

ದೂತರು ಅತ್ತ ಇತ್ತ ಓಡಿದರು . ಅವರನ್ನು ಕರೆಯಲು, ಇವರನ್ನು ಕರೆಯಲು. 
ಪ್ರಾಂತದ ಕಂದಾಯ ತೆರಿಗೆಗಳ ಲೆಕ್ಕವಿಡುವ ಲಿಪಿಕಾರ ಇಪ್ಪುವರ್ ಏದುಸಿರು ಬಿಡುತ್ತ 
ಬಂದು, ಟೆಹುಟಿಗೂ ಗೇಬುಗೂ ನಮಿಸಿದ . ಮಧ್ಯ ವಯಸ್ಸು ದಾಟಿದ್ದ ಬಡಕಲು 
ಜೀವ. ಎದೆಗೂಡಿನ ಮೂಳೆಗಳು ಎಣಿಕೆಗೆ ಸಿಗುತ್ತಿದ್ದುವು. ಇಪ್ಪುವರ್ ಪೆಟಾರಿಯ 
ಬಳಿ ನೆಲದ ಮೇಲೆ ಚಕ್ಕಂಬಕ್ಕಳ ಹಾಕಿ ಕುಳಿತ 

“ಎಷ್ಟಿವೆ? ” ಎಂದ ಟೆಹುಟಿ, ಗಟ್ಟಿಯಾಗಿ. 
ಅನಿರೀಕ್ಷಿತ ಪ್ರಶ್ನೆ , ಇಪ್ಪವರ್‌ಗೆ ಅರ್ಥವಾಗಲಿಲ್ಲ . ಗೇಬುಗೂ ಅರ್ಥವಾಗಲಿಲ್ಲ. 
ಇಪ್ಪುವರ್ ಪಿಳಿಪಿಳಿ ಕಣ್ಣು ಬಿಟ್ಟ . ಗೇಬು ಟೆಹುಟಿಯ ಕಡೆನೋಡಿದ. 

“ಎಣಿಸಿಲ್ಲ ? ಎದೆಗೂಡಿನ ಮೂಳೆಗಳು! ” ಎಂದು ಹೇಳಿ ಟೆಹುಟಿ ನಕ್ಕ . 
ಗೇಬುಗೂ ನಗು ಬಂತು . 

- ಇದು ತನ್ನನ್ನು ಕುರಿತ ಪರಿಹಾಸ್ಯ ಎಂಬುದು ಇಪ್ಪವರ್‌ಗೆ ಮನವರಿಕೆ 
ಯಾದರೂ , ಆತ ಮುಖ ಸಿಂಡರಿಸುವ ಎದೆಗಾರಿಕೆ ತೋರಲಿಲ್ಲ. ಮಾನ್ಯ ಅತಿಥಿ 
ನಕ್ಕುದರಿಂದ ತಾನು ಕೃತಾರ್ಥನಾದೆ ಎಂಬಂತೆ, ವಿನೀತನಾಗಿ ಟೆಹುಟಿಗೆ ಮತ್ತೆ 
ವಂದಿಸಿದ . 

ಒಬ್ಬ ಸೇವಕ ಪೆಟಾರಿಯ ಬೀಗ ತೆಗೆದ. ಅದರೊಳಗೆ ಲಿಪಿ ಸುರುಳಿಗಳಿದ್ದ 
ಜಾಡಿಗಳಿದ್ದವು. ಇನ್ನೊಬ್ಬ ಸೇವಕ ಹೊಸ ಪಪೈರಸ್ ಹಾಳೆಗಳನ್ನು , ಒತ್ತಿ ಬರೆ 
ಯಲು ಹಲಗೆಯನ್ನು , ಲೆಕ್ಕಣಿಕೆಯನ್ನು , ಮಸಿಪಾತ್ರೆಯನ್ನು ಇಪ್ಪವರ್‌ನ ಬಳಿ 
ತಂದಿರಿಸಿದ. 

ಭೂ ಮಾಲಿಕರು ಬೇಗ ಬೇಗನೆ ಬಂದು - ವೇದಿಕೆಗೆ ಬಾಗಿ ನಮಿಸಿ ಪೀಠಗಳ 
ಮೇಲೆ ಕುಳಿತರು. ಸತೆಕ್‌ನಖ್ , ಸನ್ ಉಸರ್‌ , ಹೆಜಿರೆ ಮತ್ತು ಸಿನ್ಯುಹೆ. 

ಗೇಬುವಿನ ಕಾವಲು ಭಟರೂ ಚಾಕರರೂ ಸಭೆಗೆ ಆಗಮಿಸಿದ ಭೂಮಾಲಿಕರ 
ಆಳುಗಳೂ ಮೂಲೆಗಳಲ್ಲಿ ಗುಂಪು ಗುಂಪಾದರು, ಮತ್ತೆ ಕೆಲವರು ಮಹಾದ್ವಾರ 
ವನ್ನು ದಾಟಿ ಬಂದು ಅಂಗಳಕ್ಕಿಳಿದು ಪ್ರಾಕಾರಕ್ಕೆ ಒರಗಿ ನಿಂತರು. 
- ಅಲ್ಲಿ ಇಲ್ಲಿ ಗುಸು ಗುಸು ಮಾತು ಗರಿಗೆದರಿತೆಂದು, ವೇದಿಕೆಯ ಹಿಂಬದಿಯಲ್ಲಿದ್ದ 
ಕರಿಯ ಭಟನೊಬ್ಬ ಗುಡುಗಿದ: 

“ ಶಬ್ದ ! ಶಬ್ದ ! ” 

ಇಪ್ಪುವರ್ ವರ್ಷ - ದಿನಗಳನ್ನು ನಮೂದಿಸಿ, ಸಭೆ ಆರಂಭವಾಯಿತು ಎಂದು 
ಬರೆದುಕೊಂಡ . ನೆಲೆಸಿದ ನೀರವತೆಯಲ್ಲಿ ಲೆಕ್ಕಣಿಕೆಯ ಕರಕರ ಸಪ್ಪಳವಷ್ಟೇ ಕೇಳಿಸಿತು, 

ಟೆಹುಟಿ ತುಟಿಗಳನ್ನು ಬಿಗಿಗೊತ್ತಿ, ಕಣ್ಣು ಮುಚ್ಚಿ , ಕ್ಷಣಕಾಲ ಹಾಗೆಯೇ 
ಇದ್ದು ಕಣ್ಣು ತೆರೆದು ನೆರೆದವರನ್ನು ಉದ್ದೇಶಿಸಿ ನುಡಿದ: 

“ ನಮ್ಮನ್ನಾಳುವ ಪೆರೋ ದೊರೆಯ ಆಯುರಾರೋಗ್ಯ ವರ್ಧಿಸಲಿ ? 

ಒಳ್ಳೇದು.... ನೀರಾನೆ ಪ್ರಾಂತದ ಮುಖ್ಯ ಪಟ್ಟಣದ ಪ್ರತಿಷ್ಠಿತರೆಲ್ಲ ನೆರೆದಿದ್ದೀರಿ... 
ಸಂತೋಷ. ” 

ಮಾತು ನಿಂತಿತು. ಮೌನ, ಕಂದಾಯ ಅಧಿಕಾರಿ ಮುಂದೇನು ಹೇಳುವನೋ 
ಎಂದು ಎಲ್ಲರಿಗೂ ಕುತೂಹಲ. ಮಹಾದ್ವಾರದಲ್ಲಿ ನೂಕು ನುಗ್ಗಲು. ಒಳಗೆ ಬರಲು 
ಜನರು ಯತ್ನಿಸುತ್ತಿದ್ದರು. ದ್ವಾರಪಾಲಕರಾಗಿ ನಿಂತಿದ್ದ ಕರಿಯ ಭಟರು ಗದೆ ಎತ್ತಿ , 
“ ನಿಲ್ಲಿ! ನಿಲ್ಲಿ! ” ಎಂದು ತಡೆಯುತ್ತಿದ್ದರು. ಗೇಬುವಿನ ಕಾವಲು ಭಟರೂ ನಾಲ್ಕಾರು 
ಜನ ಅಲ್ಲಿಗೆ ಧಾವಿಸಿದರು. ಸಭಿಕರ ದೃಷ್ಟಿ ಅತ್ತ ಸರಿಯಿತು. ಅಲ್ಲಿಂದ ವೇದಿಕೆಯ 
ಕಡೆಗೆ ಹೊರಳಿತು . 

ಟೆಹುಟಿ ಎಂದ : 
“ ಬಿಡಿ, ಒಳಗೆ ಬರಲಿ. ” 
ಆ ಮಾತನ್ನು ಗೇಬು ಪುನರುಚ್ಚರಿಸಿದ. 
ಅಂಗಳ ನೂರಾರು ಜನರಿಂದ ತುಂಬಿತು . 

ಟೆಹುಟಿ ಪರೀಕ್ಷಕನೋಟದಿಂದ ಅವರ ಮುಖಗಳನ್ನು ನೋಡಿದ. ( ಯಾರು 
ಈ ಬಡಪಾಯಿಗಳ ಮುಖಂಡ?) ಪಾದಗಳ ತುಳಿತದ ಸದ್ದು ಅಡಗಿ ಮತ್ತೆ ಮೌನ 
ನೆಲೆಸಿತು . 

ಟೆಹುಟಿ ಮುಂದುವರಿದ, ತುಂಬಿದ ನದಿಯ ಭೋರ್ಗರೆತದಂತೆ ಧ್ವನಿ, ಮಾತಿನ 
ಅಲೆ ಸಭಾಂಗಣದಲ್ಲೆಲ್ಲ ಠೀವಿಯಿಂದ ಸಂಚರಿಸಿತು. 

“ ಜಗತ್ತಿನಲ್ಲೇ ಶ್ರೇಷ್ಠತಮವೆನಿಸಿದ ಐಗುಪ್ತದ ಪ್ರಜೆಗಳು ನಾವು. ಸೃಷ್ಟಿಕರ್ತ 
ರಾನ ಮಕ್ಕಳು; ಮಹಾ ಕುರುಬ ಪೆರೋನಪ್ರೀತಿಪಾತ್ರ ಕುರಿಗಳು , ದೇವಸಂತಾನ. 
ಹುಟ್ಟಿಸಿದ ದೇವರೇ ಈ ಲೋಕದಲ್ಲಿ ನಿಂತು , ಪ್ರಭುವಾಗಿ ನಮ್ಮನ್ನು ಆಳಿದ ಸಹಸ್ರಾರು 
ಸಂವತ್ಸರ, ಹಾಗೆಯೇ ದೇವಪುತ್ರ , ಒಸೈರಿಸ್ , ಆತನ ಕುಮಾರ ಹೊರಸ ಇವರೂ 
ಸಹಸ್ರಾರು ವರ್ಷ ಆಳಿದರು . ಕಾಲವಾದ ಮೇಲೆ ಅಮರರಾದರು ; ದೇವತೆಗಳ 
ಶ್ರೇಣಿಯಲ್ಲಿ ಸ್ಥಾನ ಪಡೆದರು. ಅದೇ ರೀತಿ ವಿದ್ಯಾಧಿದೇವತೆ ಥೋಥ್ , ಈತ ಮಹಾ 
ಪ್ರಭುವಾಗಿ ಮೂರು ಸಾವಿರ ವರ್ಷ ರಾಜ್ಯಭಾರ ಮಾಡಿದ; ಕಾನೂನು ಕಟ್ಟಳೆಗಳ 
ಇಪ್ಪತ್ತು ಸಾವಿರ ಗ್ರಂಥಗಳನ್ನು ರಚಿಸಿದ. ಮಿಕಗಳನ್ನು ಬೇಟೆಯಾಡ್ತಾ ಅಲೆಮಾರಿ 
ಗಳಾಗಿದ್ದ ನಮ್ಮ ಪೂರ್ವಜರು ನೀಲ ನದಿಯ ದಂಡೆಗಳಲ್ಲಿ ನೆಲೆ ನಿಂತರು, ಕೃಷಿವಲ 
ರಾದರು. ಲಿಪಿಯ ಸೃಷ್ಟಿಯಿಂದ ಹೊಸ ಮನ್ವಂತರ ಆರಂಭವಾಯಿತು. ಆ 
ಮನ್ವಂತರದ ಮೊದಲ ಮಹಾಪ್ರಭು ಮೆನೆಸ್ , ಕೇವಲ ಒಂದು ಸಾವಿರ ವರ್ಷ 
ಹಿಂದೆಯಷ್ಟೇ ನಮ್ಮನ್ನು ಆಳಿದವನು ಈತ. ಇವನ ಕಾಲದಿಂದ ಪ್ರಭುಗಳ ಆಯು 
ಸ್ಪನ್ನು ಮೀರಲಿಲ್ಲ; ಆದರೆ, ಈ ಲೋಕದಲ್ಲಿ ಧರ್ಮನಿಷ್ಠರಾಗಿ ಜೀವಿಸಿ ಗೋರಿಕಂಡ 
ಮೇಲೆಮೂರು ಸಾವಿರ ವರ್ಷ ಬದುಕುವ ಅರ್ಹತೆಯನ್ನು ಅವರು ಪಡೆದರು . 

“ ಆ ವರೆಗೆ ಮೇಲಣ ಐಗುಪ್ತ ಮತ್ತು ಕೆಳಗಣ ಐಗುಪ್ತ ಅಂತ ಎರಡು 

ಹೋಳಾಗಿತ್ತು ದೇಶ. ಮೊನೆಸ್ ದೇಶವನ್ನು ಒಗ್ಗೂಡಿಸಿದ, ಜೋಡಿಕಿರೀಟ ಧರಿಸಿದ . 
ಥೋಥ ರೂಪಿಸಿದ್ದ ಕಟ್ಟಳೆಗಳನ್ನು ಆಚರಣೆಗೆ ತಂದ. ಮಂಚದ ಮೇಲೆ ಮಲಗೋ 
ದಕ್ಕೆ , ಕುರ್ಚಿ ಮೇಲೆಕೂತುಕೊಳ್ಳೋದಕ್ಕೆ ಹೇಳಿಕೊಟ್ಟ, ಕಟ್ಟೆಗಳನ್ನು ಕಟ್ಟಿ ನೀಲ 
ನದಿಯ ನೀರು ಹೊಲಗಳಿಗೆ ಬರೋ ಹಾಗೆ ಮಾಡಿದ. ಪೆಲೋ ಜೋಸರನ ಕಾಲದಲ್ಲಿ 
ಎಂಬತ್ತಾರು ಆಳೆತ್ತರದಗೋರಿ ಸಿದ್ಧವಾಯಿತು. ಅದನ್ನು ಕಟ್ಟಿದವನು, ಮಹಾಶಿಲ್ಪಿ 
ಇನ್ನೊಟೆಪ್ , ನಮ್ಮವರು ಮಣ್ಣಿನಿಂದ ಇಟ್ಟಿಗೆ ಮಾಡೋದಕ್ಕೆ ಕಲಿತರು. ಇಟ್ಟಿಗೆ 
ಯಿಂದ ಮಾತ್ರವಲ್ಲ , ಕಲ್ಲಿನಿಂದಲೂ ಕಟ್ಟಡ ನಿರ್ಮಿಸೋದಕ್ಕೆ ಶುರು ಮಾಡಿದರು . 
ಪೆರೊ ಖಪುರಕ್ಷಕ ದೇವತೆಯ ಮಹಾಶಿಲ್ಪ ಮಾಡಿಸಿದ. ಕಾಫ್ರಾ, ಮೆಂಕೋರಾ 
ಕಲ್ಲಿನ ಮಹಾಪಿರಮಿಡ್ಡುಗಳನ್ನು ಕಟ್ಟಿಸಿದ್ರು . ಒಂದು ರಚನೆಗೆ ಇಪ್ಪತ್ತು ವರ್ಷ! 
ನೂರು ಸಹಸ್ರ ಜೀತದವರ ದುಡಿಮೆ ! “ ಮು ದೇವರ ಕೃಪೆಯಿಂದ, ನೀಲ ನದಿಯ 
ದಯೆಯಿಂದ ಹತ್ತು ಹಗಲು ಹತ್ತು ರಾತ್ರಿಗಳ ಪ್ರವಾಸದ ದೂರ ಒಂದು ಲೆಕ್ಕವೇ 
ಅಲ್ಲ. ನಮ್ಮ ನೌಕೆಗಳು ಈಗ ಮಹಾ ಹಸುರು ಸಮುದ್ರವನ್ನು ಹೊಕ್ಕು ಕೆಫ್ಟಿಯು 
ದ್ವೀಪದ ವರೆಗೆ ಹೋಗಿ ಬರವೆ. ಇತ್ತ ಖೆಟಾ ಜನರ ಜೊತೆ ನಮಗೆ ವಾಣಿಜ್ಯ 
ಸಂಬಂಧ ಇದೆ. ದೂರ ದೇಶವಾದ ಪಂಟ್‌ಗೂ ಐಗುಪ್ತದ ನೌಕೆಗಳು ಹೋಗಿ, 
ನಮ್ಮ ಸಾಮಗ್ರಿಗಳಿಗೆ ವಿನಿಮಯವಾಗಿ ತಾಮ್ರ , ಕಂಚು, ಬಂಗಾರ , ಬೆಳ್ಳಿ , ಹಸ್ತಿದಂತೆ, 
ಅಪೂರ್ವ ಮರಗಳು , ಅಮೂಲ್ಯ ಹರಳುಗಳು, ಸಾಂಬಾರ ವಸ್ತುಗಳು , ಆಕರ್ಷಕ 
ಪ್ರಾಣಿ ಚರ್ಮ, ಉಷ್ಟ್ರಪಕ್ಷಿಯ ಪುಕ್ಕ - ಇವನ್ನೆಲ್ಲ ತರವೆ... ” 

ಹೊರಗೆ ಬಿಸಿಲೇರುತ್ತಿತ್ತು . ಸೂರ್ಯಕಿರಣಗಳು ಬಿದ್ದು ಅಂಗಳದ ಮೂಲೆಯ 
ತಾವರೆ ಕೊಳದ ನೀರು ಚಕಚಕಿಸುತ್ತಿತ್ತು . ತಾಪದ ಚುರುಕು ಮುಟ್ಟಿದರೂ ಕರಿಯ 
ಜನಸಂದಣಿ ಕರಗಲು ಸಿದ್ಧವಿರಲಿಲ್ಲ. ಮೆನೆಪ್‌ಟಾ, ಸೊ ಫ್ರು , ಬಟಾ, ಅಬ್ಬು 
ಯಾತ್ರಿಕರಲ್ಲಿ ಹಲವರು, ಅವರ ಇಮ್ಮಡಿ ಸಂಖ್ಯೆಯಲ್ಲಿ ಇತರರು, ಎಳೆಯ ರಾಮೆ 
ರಿಪ್ಟಾ ಅವನ ಓರಗೆಯ ಕೆಲವರು...... ಎಲ್ಲರ ದೃಷ್ಟಿಯ ವೇದಿಕೆಯ ಕಡೆಗೆ. 
ಶೋತೃಗಳು ತನ್ನ ಮಾತಿಗೆ ಕಿವಿಗೊಡುತ್ತಿದ್ದಾರೆ ಎಂದು ಟೆಹುಟಿಗೆ ಸಮಾಧಾನ, ತನ್ನ 
ಧ್ವನಿಗೆ ತಾನೇ ಮನಸೋತು ಆತ ಮುಂದುವರಿಸಿದ : 
* “ ಈ ಎಲ್ಲ ಸಾಧನೆಗೆ ಸಂಪತ್ತಿಗೆ ಐಶ್ವರ್ಯಕ್ಕೆ ಪೆರೋ ಹೊಣೆ. ಆತ ಭೂಪತಿ 
- ಐಗುಪ್ತದ ಎಲ್ಲ ನೆಲಕ್ಕೆ ಅವನು ಒಡೆಯ , ನೀಲ ನದಿಯ ಏರಿಳಿತಕ್ಕೆ , ಹೊಲದ 
ಫಸಲಿಗೆ, ಪ್ರಜೆಗಳ ಆರೋಗ್ಯಕ್ಕೆ ಅವನು ಹೊಣೆಗಾರ, ಪೆರೋ ವೈರಿಕುಠಾರ, ಅವನ 
ಸೈನ್ಯ ಆಕ್ರಮಣಕಾರರನ್ನು ಸದೆಬಡೀತದೆ. ಅವನು ಶಾಂತಿಪಾಲಕ, ಪೆರೋನಮಹಾ 
ಕೃಪೆಯಿಂದಲೇ ನಾವೆಲ್ಲ ಇವತ್ತು ಉಸಿರಾಡ್ತಿದ್ದೇವೆ....” 

- “ ಅರಮನೆ ವೆಚ್ಚಕ್ಕೆ ಆಡಳಿತ ವೆಚ್ಚಕ್ಕೆ ಅಪಾರ ಧನಕನಕ ಬೇಕು. ಅದು 
ಬರೋದು ಪ್ರಜೆಗಳು ನೀಡೋ ಕಂದಾಯದಿಂದ, ತೆರಿಗೆಯಿಂದ . ಹಾಗೆಯೇ ನಮ್ಮ 
ದೇವ ದೇವತೆಯರು, ಮೆಂಫಿಸಿನ ಪ್ಟಾ ದೇವಾಲಯ , ಇವಲ್ಲದೆ ಇನ್ನೆಷ್ಟೋ 

ದೇವಾಲಯಗಳು ... ಇವುಗಳ ವೆಚ್ಚಕ್ಕೆ ಹಣ ಎಲ್ಲಿಂದ ಬರದೆ? ಕಂದಾಯದಿಂದ, 
ತೆರಿಗೆಯಿಂದ.... 

“ರೊಟ್ಟಿ ತಟ್ಟಿ ತಿಂದಷ್ಟು ಖಿನವ ಕುಡಿದಷ್ಟು ಸುಲಭ ಅಲ್ಲ ರಾಜ್ಯಭಾರ 
ಎಷ್ಟೊಂದು ಅಧಿಕಾರಿಗಳು! ಅಮಾತ್ಯ , ಮಹಾ ಸಲಹಾ ಮಂಡಳಿ - ಸರು , ಕಂದಾಯ 
ಅಧಿಕಾರಿಗಳು , ಸೇನಾನಿ, ಪ್ರಾಂತಪಾಲರು, ಕಣಜಾಧಿಕಾರಿ , ನಿರ್ಮಾಣ ಕಾರ್ಯಗಳ 
ಮುಖ್ಯಸ್ಥ , ವರ್ಷಕ್ಕೆ ಮೂರು ಬಾರಿ ದೇಶದ ಪರಿಸ್ಥಿತಿಯ ಬಗೆಗೆ ಹೇಳಿಕೆಗಳನ್ನು 
ಸಿದ್ಧಪಡಿಸುವ ವರದಿಗಾರರು , ನದಿಯ ಕಾವಲು ಭಟರು , ಕೆಲಸಗಾರರನ್ನೂ ಯೋಧ 
ರನ್ನೂ ಭರ್ತಿ ಮಾಡುವ ಅಧಿಕಾರಿಗಳು .. . ಇದು ಎಂಥ ಅದ್ಭುತ ವ್ಯವಸ್ಥೆ ! ಈ 
ವ್ಯವಸ್ಥೆ ಸುಗಮವಾಗಬೇಕಾದರೆ ಎಷ್ಟು ಧನ ಧಾನ್ಯ ಬೇಡ! ಅರಮನೆಯ ಒಂದು 
ಔತಣಕ್ಕೆ ಸಾವಿರ ಬಾತುಕೋಳಿ ಸಾಲದು. ಗೊತ್ತಾ ನಿಮಗೆ? ” 

ಟೆಹುಟಿ ಪ್ರಚಂಡ ಎನಿಸಿತು ಗೇಬುಗೆ. ಅವನ ಮಾತಿನ ಪ್ರವಾಹದಲ್ಲಿ ತಾನು 
ತೇಲಿ ಹೋಗಿ ಎಲ್ಲೋ ಮೂಲೆಗುಂಪಾಗುತ್ತಿದ್ದೇನೆ ಎಂದು ಭಾಸವಾಯಿತು. ಟೆಹುಟಿ 
ಉಸಿರಿಗಾಗಿ ನಿಧಾನಿಸಿದುದನ್ನು ಕಂಡು, ಗೇಬು ಕೆಮ್ಮಿದ. ಟೆಹುಟಿ ತನ್ನೆಡೆನೋಡಿ 
ದಾಗ, ಏನೋ ಹೇಳಲು ಬಯಸಿದವನಂತೆ ತುಟಿಯಲುಗಿಸಿದ. 

“ ಏನದು ? ” ಎಂದ ಟೆಹುಟಿ, ಗಟ್ಟಿಯಾಗಿಯೇ ... 
ಗೇಬು ಮೆಲ್ಲನೆಂದ: 
“ಕಂದಾಯ ಕ್ರಮವನ್ನು ವಿವರಿಸಿದರೆ ಚೆನ್ನಾಗಿದೆ.” 
ಟೆಹುಟಿ ಗೊಣಗಿದ: 
“ ಮಾತಿನ ಮಧ್ಯೆ ತಲೆ ಹಾಕೀರಲ್ಲ! ನನಗೆ ಅಷ್ಟೂ ತಿಳೀದೆ....? ” 
ಗೇಬು ನಸು ನಕ್ಕು , “ ಕ್ಷಮಿಸಿ” ಎಂದ . 

ಹುಟಿ ಮತ್ತೆ ಸ್ವರವೇರಿಸಿ ನುಡಿಯತೊಡಗಿದ: 
“ ಪೆರೋನಕೃಪೆಯಿಂದ ಪ್ರತಿ ವರ್ಷವೂ , ಅಯನ ಸಂಕ್ರಮಣ ಬಿಂದುವಿನಲ್ಲಿ 
ರಾ ದಕ್ಷಿಣಕ್ಕೆ ಹೊರಳುವ ದಿನ, ಮುಂಜಾನೆಗೆ ತುಸು ಮುನ್ನ , ಸೊಥಿಸ್ ನಕ್ಷತ್ರ 
ಉದಿಸ್ತದೆ. ನೀಲ ನದಿಯಲ್ಲಿ ಪ್ರವಾಹ ಬರಿದೆ- ಅಂತ ಅದು ಸಾದೆ. ಆ ದಿನದಿಂದ 
ಐಗುಪ್ತದಲ್ಲಿ ಹೊಸ ವರ್ಷ ಆರಂಭ. ನೀವೆಲ್ಲ ತಿಳಿದಿರೋ ಹಾಗೆ ಇದು ನದಿಯ 
ಎರಡೂ ದಂಡೆಗಳನ್ನು ನೂರು ದಿನ ನೀರಲ್ಲಿ ಅದ್ದೂ ಭಾರೀ ಪ್ರವಾಹ , ಹೊಲ 
ಗಳಲ್ಲಿ ಫಲವತ್ತಾದ ಮಣ್ಣನ್ನು ಬಿಟ್ಟು ಪ್ರವಾಹ ಇಳೀತದೆ. ಪ್ರವಾಹ ಎಷ್ಟು 
ಎತ್ತರ ಇತ್ತು ಅನ್ನೋದರ ಆಧಾರದ ಮೇಲೆ ಮುಂದಿನ ವರ್ಷದ ಫಸಲನ್ನ ರಾಜ 
ಬೊಕ್ಕಸಕ್ಕೆ ಮತ್ತು ದೇವಮಂದಿರಕ್ಕೆ ಸಲ್ಲಬೇಕಾದ ಕಂದಾಯವನ್ನೂ ಗೊತ್ತು 
ಮಾಡ್ತವೆ. ಯಾವಾಗಲೂ ಪ್ರವಾಹದ ಸೌಲಭ್ಯ ಇರೋ ಭೂಮಿ , ಒಮ್ಮೊಮ್ಮೆ 
ಮಾತ್ರ ಪ್ರವಾಹದ ಸೌಲಭ್ಯ ದೊರೆಯೋ ಭೂಮಿ , ಪ್ರವಾಹದ ಸೌಲಭ್ಯ ಯಾವತ್ತೂ 

ಇರದ ಭೂಮಿ - ಅಂತ ಮೂರುರೀತಿ ವಿಂಗಡಿಸ್ತೇವೆ. ಕಂದಾಯ ನಿಗದಿ ಮಾಡೋದು 
ಈ ಆಧಾರದ ಮೇಲೆ, ಧರ್ಮಾತ್ಮ ಒರಿಸ್ ಕೂಡ ಹೆಮ್ಮೆ ಪಡಬಹುದಾದ ವ್ಯವಸ್ಥೆ 
ಇದು . ಚಳಿಗಾಲದಲ್ಲಿ ಅಯನ ಬಿಂದು ತಲಪಿದ ಮೇಲೆ ರಾ ಉತ್ತರಕ್ಕೆ ಹೊರಳ್ತಾನೆ. 
ಹಗಲು ದೀರ್ಘವಾಗದೆ, ಕುಯಿಲು ಆಮ್ಮೇಲೆ ನಾವು ಬರೇವೆ. ” 

ಅಷ್ಟು ಹೇಳಿ, “ ಹ ಹ ಹ " - ಎಂದು ಟೆಹುಟಿ ನಕ್ಕ , ತಲೆಗೂದಲನ್ನು 
ಝಾಡಿಸಿ . 
- ಇಪ್ಪವರ್‌ ಸಮಾಧಾನದ ನಿಟ್ಟುಸಿರು ಬಿಟ್ಟು , ಕೊನೆಯ ಪದಗಳನ್ನೂ ಬರೆದು 
ಕೊಂಡು, ಸುಪ್ರಸನ್ನನಾಗಿ ತಲೆ ಎತ್ತಿದ. ಅವನ ಮುದ್ದಾದ ಚಿತ್ರಾಕ್ಷರಗಳಿಂದ 
ಪೆಪ್ಟೆರಸ್‌ನ ಮೂರು ಹಾಳೆಗಳು ಆಗಲೇ ತುಂಬಿದ್ದುವು. ಎರಡು ವರ್ಷಗಳ 
ಹಿಂದೊಮ್ಮೆ ಟೆಹುಟಿ ಭೂಮಾಲಿಕರನ್ನು ಉದ್ದೇಶಿಸಿ ಮಾತನಾಡಿದ್ದ . ಅದು ಚುಟು 
ಕಾಗಿತ್ತು . ಆದರೂ , “ಕುಯಿಲುಆಲೆನಾವು ಬದ್ದೇವೆ” ಎಂಬ ವಾಕ್ಯದಿಂದಲೇ 
ಅದು ಮುಕ್ತಾಯವಾಗಿತ್ತು . ಇಪ್ಪವರ್‌ ಯೋಚಿಸಿದ: ಈ ಸನ್ನಿವೇಶ ಹೊಸದು ; 
ಜನಸಾಮಾನ್ಯರು ರಾಜಗೃಹಕ್ಕೆ ಬಂದುದು ಇದೇ ಮೊದಲು; ಆ ಕಾರಣದಿಂದಲೆ 
ಟೆಹುಟಿ ದೀರ್ಘವಾಗಿ ಮಾತನಾಡಿರಬೇಕು. 

. ತನ್ನ ಮಾತು ಏನು ಪರಿಣಾಮ ಮಾಡಿತೆಂದು ತಿಳಿಯಲು ಟೆಹುಟಿ ಭೂಮಾಲಿ 
ಕರತ್ತ ನೋಡಿದ. ಅವರು ಬೆಕ್ಕಸ ಬೆರಗಾಗಿ ಮೆಚ್ಚುಗೆಯ ನೋಟ ಬೀರುತ್ತ 
ಕುಳಿತಿದ್ದರು. 

ಬಿಸಿಲಲ್ಲಿ ನಿಂತು ಬೇಸತ್ತಿದ್ದ ಜನಸಾಮಾನ್ಯರು ' ಅಧಿಕಾರಿಯ ಮಾತು ಮುಗಿ 
ಯಿತು; ಮುಂದೇನು?' ಎಂದು ಮೆನೆಪ್ ಟಾ ಸ್ಫೋ ಫುರತ್ತ ನೋಡಿದರು. ಸೊಪ್ಪು 
ಮೆನೆಪ್ಟಾನ ಕಿವಿಯಲ್ಲಿ ಏನನ್ನೋ ಉಸುರಿದ. ಮೆನೆಪ್ ಟಾ ಸಮ್ಮತಿಸೂಚಕವಾಗಿ 
ತಲೆಯಾಡಿಸಿದ. 
- ಟೆಹುಟಿಯ ವರ್ತನೆ ತುಸು ವಿಚಿತ್ರವಾಗಿ ಕಂಡಿತ್ತು ಗೇಬುಗೆ, ರಾಜಧಾನಿಯಿಂದ 
ಪ್ರಾಂತಪಾಲನೆಂದು ನೇಮಕಗೊಂಡು ಆತ ನೀರಾನೆ ಪ್ರಾಂತಕ್ಕೆ ಬಂದು ಆಗಲೇ ಏಳು 
ವರ್ಷಗಳಾಗಿದ್ದು ವು. ಮೊದಲನೆಯ ಮೂರು ವರ್ಷ ಕಂದಾಯ ವಸೂಲಿಗೆ ಬಂದವನು 
ಒಬ್ಬ ವೃದ್ದ ಅಧಿಕಾರಿ . ಕಡಮೆ ಮಾತಿನವನು . ಅನಂತರ ಬರತೊಡಗಿದ ಟೆಹುಟಿ 
ಆ ವೃದ್ಧನಿಗಿಂತ ತೀರಾ ಭಿನ್ನ - ತೀರಾ. . 

ಗೇಬು ಅಂದುಕೊಂಡ: ಇವನು ಒಂದು ದಿನ ಅಮಾತ್ಯನಾಗೋದರಲ್ಲಿ ಯಾವ 
ಸಂದೇಹವೂ ಇಲ್ಲ. 

“ಗೇಬು. ” 
ಬೆಚ್ಚಿಬಿದ್ದ ಗೇಬು ತನ್ನನ್ನು ಹೆಸರು ಹಿಡಿದು ಕರೆದ ಟೆಹುಟಿಯತ್ತ ನೋಡಿದ . 
“ ಹೇಳೋಣಾಗಲಿ . ” 
“ ನಮ್ಮ ಭೂಮಾಲಿಕ ಮಿತ್ರರಿಂದ ಸಂದಾಯವಾಗಬೇಕಾದ ಕಂದಾಯ ಎಷ್ಟು 


- ಸೆಲೆ 

ಅನ್ನೋದು ದಾಖಲೆಗಳಲ್ಲಿದೆ. ಲಿಪಿಕಾರ ಬರೆದಿಟ್ಟಿದ್ದಾನೆ. ( ಸೌತೆಕ್‌ನಖ್ ಮತ್ತಿತರರ 
ಕಡೆ ತಿರುಗಿ ನಿಮ್ಮ ಆಕ್ಷೇಪಣೆಗಳು ಏನಾದರೂ ಇವೆಯೋ ? ” 

ಸೆಕ್ನಖ್ ಎದ್ದು ನಿಂತು ಹೇಳಿದ: 

“ ಪೆರೋನಆಯುರಾರೋಗ್ಯ ವರ್ಧಿಸಲಿ! ನನ್ನ ಆಕ್ಷೇಪಣೆಯೇನೂ ಇಲ್ಲ 
ಮಹಾಶಯ . ಇನ್ನು ಸ್ವಲ್ಪ ಹೊತ್ತಿನಲ್ಲೇ ರಾಜಗೃಹದ ಕಣಜಕ್ಕೆ ಕಂದಾಯ ತಲಪಿ 
ಸೇನೆ. ” 

ಸೆಕ್ನಖಿಗೆ ಕುಳಿತುಕೊಳ್ಳುವಂತೆ ಸನ್ನೆ ಮಾಡಿ, ಟೆಹುಟಿ ಕೇಳಿದ : 
“ ಇತರ ಮಿತ್ರರ ಆಕ್ಷೇಪಣೆಗಳು ? ” 

“ ಇಲ್ಲ, ಇಲ್ಲ,” ಎಂದರು ಒಬ್ಬಿಬ್ಬರು. “ ಯಾರದೂ ಇಲ್ಲ, ” ಎಂದರು 
ಯಾರೋ . 

ಸಂತೋಷದಿಂದ ಬೀಗಿ ಟೆಹುಟಿ ಅಂದ: 
“ ವಿಸ್ಮಯದ ಸಂಗತಿ. ಇವತ್ತು ಇಲ್ಲಿಗೆ ಜನಸಾಮಾನ್ಯರನ್ನೂ ಗೇಬು ಕರೆಸಿದ್ದಾರೆ! ” 
ಗೇಬು ತಲೆಯಲ್ಲಾಡಿಸಿ, ತುಸು ಕಹಿಯಾಗಿ ನುಡಿದ: 
“ನೀವು ತಪ್ಪು ತಿಳಕೊಂಡಿದ್ದೀರಿ. ನಾನು ಕರೆಸಿಲ್ಲ ; ಅವರೇ ಬಂದಿದ್ದಾರೆ. ” 
ಟೆಹುಟಿ ನಕ್ಕ . 

“ ರಾಜಧಾನಿಯಿಂದ ಬಂದಿರೋ ನನ್ನನ್ನು ನೋಡೋಕೆಇವರೆಲ್ಲ ತಾವಾಗಿಯೇ 
ಆಗಮಿಸಿದ್ದಾರೆ ಅಂತ ಇಟ್ಕಳ್ಳೋಣ. ವಸೂಲಿ ಯಶಸ್ವಿಯಾಗೋದು ನನಗೆ 
ಮುಖ್ಯ . ಸ್ವತಃ ಸೆತ್ನ ಜೊತೆ ಬೇಕಾದರೂ ನಾನು ಮಾತಾಡೇನೆ. ಗೇಬು, 
ಅವರಿಗೆ ಏನು ಬೇಕಂತೆ ? ” 

ಸಮಾಲೋಚನೆಗೆಂದು ಗುಂಪಿನ ನಡುವಿನ ಎರಡು ತಲೆಗಳು ಪರಸ್ಪರ ಸಮೀಪಿ 
ಸಿದ್ದನ್ನು ಟೆಹುಟಿಯ ಸೂಕ್ಷ್ಮ ದೃಷ್ಟಿ ಗಮನಿಸಿತ್ತು . 

ಗೇಬುಗೆ ಅದು ಕಾಣಿಸಲಿಲ್ಲ. ಆದರೆ, ಬಂದಿದ್ದವರಲ್ಲಿ ಕೆಲವರ ಪರಿಚಯ 
ಅವನಿಗಿತ್ತು . ತೂಕದ ಮಾತಿನ ರೈತ ಸಬೆಕ್ಕು , ಮರದ ಗೊಂಬೆಗಳನ್ನು ಕೊರೆಯುವ 
ಕುಶಲಕರ್ಮಿ ಫು , ಅಂಬಿಗ ಬಟಾ.... 

ಗಂಭೀರವಾಗಿ ಗೇಬು ಕೇಳಿದ : 
“ ಹೇಳೋದು ಏನಾದರೂ ಇದೆಯಾ ಸೆಬೆಕ್ಕು ? ” 

ತಕ್ಷಣ ಉತ್ತರ ಬರಲಿಲ್ಲವೆಂದು ಗೇಬುಗೆ ಆಶ್ಚರ್ಯ. ಅವನು ನೋಡು 
ತಿದ್ದಂತೆಯೇ ಸಬೆಕ್ಕು ಸೈಫುವಿನ ಬಳಿ ಸಾರಿದ, ಕೆಲವು ತಲೆಗಳು ಒಂದನ್ನೊಂದು 
ಸಮೀಪಿಸಿದುವು. 

ಸೊಪ್ಪುವಿನ ಧ್ವನಿಕೇಳಿಸಿತು: 
“ ನಮ್ಮೆಲ್ಲರ ಪರವಾಗಿ ವೆನೆಪ್ ಟಾ ಮಾತಾಡ್ತಾನೆ. ” 
ಮೆನೆಪ್‌ಟಾ, ಅದು ಹೊಸ ಹೆಸರು, ಗೇಬುಗೆ, ಅವನೆಂದ: 

“ ಯಾರು ಮೆನೆಪ್‌ಟಾ? ಮುಂದೆ ಬರಲಿ. ” 

ಮುಂದೆ ಬಂದವನು ಸಂಭಾವಿತನಂತೆ ಕಂಡ. ಮುಂದೆ ಅಂದರೆ ನಾಲ್ಕು ಹೆಜ್ಜೆ , 
ಅಷ್ಟೆ , ನಿಂತುದು ಅಂಗಳದಲ್ಲೇ , 

ತಾನು ಮಾತನಾಡುತ್ತಿದ್ದಾಗ ಜನರೆಡೆಗೆ ಆಗಾಗ್ಗೆ ನೋಡುತ್ತಿದ್ದ ಟೆಹುಟಿ ಈ 
ವ್ಯಕ್ತಿಯೇ ಆ ಜನರ ಮುಖಂಡನಿರಲೂ ಬಹುದು ಎಂದು ಊಹಿಸಿದ್ದ , ಊಹೆ ನಿಜ 
ವಾಗಿತ್ತು . ಅವನು ನುಡಿದ : 

“ ಅಲ್ಲೇ ಯಾಕೆ ನಿಂತೆ ? ಒಳಗೆ ಬಾ . ” 

ಸ್ಫೋ ಫು , ಬಟಾ, ಸೆಬೆಕ್ಕು ಎಲ್ಲರೂ ಒಳಗೆ ಹೋಗು ಮೆನೆಪ್‌ಟಾ, ” 
ಎಂದರು. 

ಮೆನೆಪ್‌ ಟಾ ನಸುನಕ್ಕು ಸಭಾಮಂದಿರವನ್ನು ಪ್ರವೇಶಿಸಿ, ವೇದಿಕೆಗೆ ನಮಿಸಿ, 
ಹೊರಗಿನ ಸಂಗಡಿಗರಿಗೂ ಒಳಗಿನ ಅಧಿಕಾರಿಗಳೂ ತನಗೆ ಕಾಣಿಸುವ ಕಡೆ ನಿಂತ . 

ಮೆನೆಪ್‌ಟಾ ಬೆಳಗ್ಗೆ ಎದ್ದವನೇ ನೆಫಿಸ್‌ಗೆ ಹೇಳಿದ್ದ : 

“ ಕಂದಾಯ ಅಧಿಕಾರಿಗೆ ಮನವಿ ಸಲ್ಲಿಸೋದಕ್ಕೆ ಇವತ್ತು ರಾಜಗೃಹಕ್ಕೆ 
ಹೋಗೋಕು, ನಾನೇ ಮುಂದೆ ಇದ್ದೇಕಂತೆ, “ನೀನು ಯೋಚಿಸಿ ಮಾತಾಡ್ತೀಯಾ, 
ಚೆನ್ನಾಗಿ ವಾದಿಸ್ತೀಯಾ' ಅಂದ ಸೈ ಫ್ರು . ” 

ನೆಫಿಸ್ ಸುಮ್ಮನಿದ್ದಳು. 

ತಂದೆ ಹೇಳಿದುದನ್ನು ಕೇಳಿಸಿಕೊಂಡ ರಾಮೆರಿಪ್ಟಾ, “ ನಾನೂ ಬರೇನೆ ಅಪ್ಪ , ” 
ಎಂದ. 

“ ನಾನೇನು ತಪ್ಪು ಮಾಡಿದ್ದೇನೆ? ” 
- ಗೊಗ್ಗರ ಗಂಟಲಲ್ಲಿ ನೆಫಿಸ್ ಕೇಳಿದಳು , 
ಮೆನೆಪ್‌ಟಾ ರವಿಸುವ ಧ್ವನಿಯಲ್ಲಿ ಅಂದ : 

“ ಹೆಂಗಸರು ಯಾರೂ ರಾಜಗೃಹಕ್ಕೆ ಬರೋದುಬೇಡ ಅನಿಸ್ತದೆ. ಕಂದಾಯ 
ವಸೂಲಿ ನಡೀತಿರುವಾಗ ಮನೆಗೆ ಬೀಗ ಹಾಕ್ಷಾರು . ” 

ನೆಫಿಸ್ ಮುಖ ಪಕ್ಕಕ್ಕೆ ಸರಿಸಿ ಬಿಕ್ಕಿದಳು . ರಾಮೆರಿಪ್ಟಾ ಅವಳ ಮಗ್ಗುಲಿಗೆ 
ಧಾವಿಸಿದ. 

“ ಏನಾಯ್ತಮ್ಮ ? ” 
“ನೆಫಿಸ್ .... ” 

ಮನೆಪ್ಟಾ ಕರೆದ. 
ಜಿನುಗಿದ ಕಂಬನಿಯನ್ನು ನಡುಬೆರಳಿಂದ ಒರೆಸಿ ನೆಫಿಸ್ ಅಂದಳು: 
“ ಚಿಕ್ಕಪ್ಪನ ನೆನಪಾಯ್ತು . ” 
ಮಡದಿ ಹುಡುಗಿಯಾಗಿದ್ದಾಗ ನಡೆದದ್ದು , ಅವನ ಪ್ರಜ್ಞೆಯಲ್ಲಿ ಬೆರೆತಿತ್ತು 

ಕೇಳಿ ತಿಳಿದಿದ್ದ ಆ ದಾರುಣ ಕಥೆ. 

ಸ್ವಲ್ಪ ಸಮಯದ ಹಿಂದೆ ರಾರಿಪ್ಟಾನೂ ತಾಯಿಯ ಬಾಯಿಯಿಂದ 
ಅದನ್ನು ಕೇಳಿದ್ದ . 


O 


ಆಗ ನೆಫಿಸ್ ಏಳು ವರ್ಷದ ಹುಡುಗಿ, ಕರುಳು ಬೇನೆಗೆ ತುತ್ತಾಗಿ ತಾಯಿ 
ತೀರಿಕೊಂಡಳು. ಚಿಕ್ಕಮ್ಮ ಬಂದು, “ ನಾಲ್ಕು ದಿನ ನಮ್ಮಲ್ಲಿರಲಿ ” ಎಂದು ಹೇಳಿ, 
ನೆಫಿಸ್ಳನ್ನು ಕರೆದುಕೊಂಡು ಹೋದಳು. 

ಆ ಚಿಕ್ಕಮ್ಮನಿಗೆ ಒಂದೊಂದು ವರ್ಷ ಅಂತರದ ನಾಲ್ವರು ಮಕ್ಕಳು. ಎರಡು 
ಗಂಡು, ಎರಡು ಹೆಣ್ಣು . ಅವರೆಲ್ಲ ನೆಫಿಸ್ಗಿಂತ ಚಿಕ್ಕವರು . ಅವರೊಡನೆ ಆಟ 
ಆಡುತ್ತ ತನ್ನ ತಾಯಿಯ ಸಾವಿನ ಶೋಕವನ್ನು ನೆಫಿಸ್ ಮರೆತಳು . 

ಒಂದು ವಾರ ಆಗಿತ್ತಷ್ಟೆ . ಕಂದಾಯ ವಸೂಲಿಯ ಆರು ಜನ ಕರಿಯ ಭಟರು 
ಅಲ್ಲಿಗೆ ಬಂದರು. ಮುಖ್ಯ ಪಟ್ಟಣದಲ್ಲಿ ತಮ್ಮ ಕೆಲಸ ಮುಗಿಸಿ ಹಳ್ಳಿಗಳ ಕಡೆ ಅವರು 
ವಸೂಲಿಗೆ ಹೊರಟಿದ್ದರು. ಅಧಿಕಾರಿ ಇರಲಿಲ್ಲ. ಭಟರು ಮಾತ್ರ . 

ತನ್ನ ಗುಡಿಸಲಿಗೆ ಅವರು ಬಂದಾಗ ನೆಫಿಸಳ ಚಿಕ್ಕಪ್ಪ ದೈನ್ಯದಿಂದ ಪ್ರಾರ್ಥಿಸಿದ: 
“ ಪೆರೋನ ಆಯುರಾರೋಗ್ಯ ಹೆಚ್ಚಲಿ! ಈ ವರ್ಷ ನನ್ನಲ್ಲೇನೂ ಇಲ್ಲ... ” 
ಒಬ್ಬ ಭಟ ಅಣಕಿಸಿದ. 
“ ನನ್ನಲ್ಲೇನೂ ಇಲ್ಲ! ಕಳ್ಳ ನನ್ಮಕು . ಈ ಪಲ್ಲವಿ ನಿಮಗೆ ರೂಢಿಯಾಗಿದೆ. ” 

ಇನ್ನೊಬ್ಬ ಭಟ ನೀರಾನೆ ತೊಗಲಿನ ಚಾವಟಿಯಿಂದ ಚಿಕ್ಕಪ್ಪನಿಗೆ ಚುರುಕು 
ಮುಟ್ಟಿಸಿದ. ಚಿಮ್ಮುವ ರಕ್ತದ ವೃತ್ತ ಬೆನ್ನನ್ನೂ ಎದೆಯನ್ನೂ ಬಳಸಿತು . ಒಬ್ಬನ 
ಕೈಯಲ್ಲಿ ಹಗ್ಗವಿತ್ತು . ಉಳಿದವರ ಕೈಗಳಲ್ಲಿ ಸೋಗೆಕಿತ್ತ ತಾಳೆಯ ಕೊರಡುಗಳು. 

“ ಆಣೆ ಮಾಡಿ ಹೇಳೇನೆ... ಇನ್ನೊಂದು ವಾರಕ್ಕೆ ಸಾಲುವಷ್ಟು ಕಾಳೂ 
ನನ್ನಲ್ಲಿಲ್ಲ.” 

“ಕುಯು ಮುಗಿದು ಒಂದು ತಿಂಗಳೂ ಆಗಿಲ್ಲ. ಎಲ್ಲಿ ಬಚ್ಚಿಟ್ಟೆ ? ” 

“ಹೊಲದಲ್ಲೇ ಫಸಲಿಗೆ ಹುಳ ಹಿಡೀತು. ಅರ್ಧ ಕೆಟ್ಟು ಹೋಯ್ತು. ಕಾಡು 
ಹಂದಿಗಳ ಪಾಲಾಯ್ತು ಒಂದಷ್ಟು , ಉಳಿದದ್ದರಲ್ಲಿ ಇಲಿಗಳೂ ಮಿಡತೆಗಳೂ ಸ್ವಲ್ಪ 


ಮುಕ್ತಿ ಪಾಲಾರು ಒಂದಿಗೆ ಹುಳ ಹಿಡೀತು 
. ಗಿಲ್ಲ. ಎಲ್ಲಿ ಬಚ್ಚಿಟ್ಟ 


“ ಹಕ್ಕಿಗಳು ಬಗ್ಗಿಲ್ವ ?” 

“ ಬಂದು ನಮ್ಮಪ್ಪ... ಚೂರು ಪಾರು ಮನೆಗೆ ಬರೋದಕ್ಕುಂಜೆ ಕಳ್ಳರೂ ಕೈ 
ಹಾಕಿದ್ರು . ” 

- ಚಾವಟಿ ಮತ್ತೆ ಸುಂಯ್‌ಗುಟ್ಟಿತು. ಗುಡಿಸಲಿನ ಮುಂದಿತ್ತು ನೀರು ಹರಿಯು 
ತಿದ್ದ ಕಿರಿಯ ನಾಲೆ , ನೆಫಿಸಳ ಚಿಕ್ಕಪ್ಪನನ್ನು ದರದರನೆ ಎಳೆದು ಬೋರಲು ಕೆಡವಿ 
ದರ ಮುಖವನ್ನು ನಾಲೆಯಲ್ಲಿ ಅದ್ದಿದರು. 

ಇಬ್ಬರು ಗುಡಿಸಲಿನ ಒಳಗಿದ್ದುದನ್ನೆಲ್ಲ ಜಾಲಾಡಿದರು . ಹೆದರಿ ಮೂಲೆ ಸೇರಿ 
ಅಳುತ್ತ ನಿಂತಿದ್ದ ನೆಫಿಸಳನ್ನೂ ಚಿಕ್ಕ ಮಕ್ಕಳನ್ನೂ ಗದರಿಸಿದರು. ಅಂಗೈಯಿಂದ ಏಟು 
ಕೊಟ್ಟರು, ಮುಷ್ಟಿಗಳಿಂದ ಗುದ್ದಿದರು. 

“ಎಲ್ಲಿ ನಿಮ್ಮಮ್ಮ ? ” 
“ ಸತ್ತೊದ್ದು, ” ಎಂದಳು ನೆ ಫಿಸ್ . 

ಅಷ್ಟರಲ್ಲೆ ಓಡಿ ಬಂದಳು , ಭೂಮಾಲಿಕರ ಮನೆಗೆ ದುಡಿಯಲು ಹೋಗಿದ್ದ 
ಚಿಕ್ಕಮ್ಮ , ಆಕೆ ಧ್ವನಿ ತೆಗೆದು ಅತ್ತಳು. 

“ಸದ್ದು' ಎಂದಿದ್ದಳಲ್ಲ ಹುಡುಗಿ ? ಆ ಭಟನಿಗೆ ಅವಳ ಮೇಲೆರೋಷ, 
“ನಿಮ್ಮಮ್ಮ ಸತ್ತೋದ್ದು ಅಂತ ಸುಳ್ಳು ಹೇಳಿದಿಯಾ? ” 
ಆತ ಹುಡುಗಿಯ ತುರುಬಿಗೆ ಕೈ ಹಾಕಿ ಎಳೆದ . 

“ ಅದು ತಬ್ಬಲಿ ಮಗು. ನನ್ನ ಅಕ್ಕಂದು, ಬಿಟ್ಟಿಡಿ, ” ಎನ್ನುತ್ರ ಚಿಕ್ಕಮ 
ತನ್ನ ಗಂಡನ ಬಳಿಗೆ ಧಾವಿಸಿದಳು . 

ಭಟರು ಅವಳ ರಟ್ಟೆ ಹಿಡಿದು ತಿರುವಿದರು . 
“ ಎಲ್ಲಿಟ್ಟಿದೀಯಾ ಧಾನ್ಯ ? ” 
“ ಇಲ್ಲಪೋ ... ಈ ವರ್ಷ ಇಲ್ಲವೋ ... ” 

ಅವಳನ್ನೂ ಕೆಡವಿದರು. ಗಂಡನನ್ನೂ ಹೆಂಡತಿಯನ್ನೂ ಒಟ್ಟಿಗೆ ಹಗ್ಗ ದಿಂದ 
ಬಿಗಿದರು . ಕೊರಡಿನಿಂದ ಹೊಡೆದರು, ತುಳಿದರು. 

ನಡು ಆಕಾಶದಲ್ಲಿತ್ತು ರಾನ ರಥ, ಚಿಕ್ಕಮ್ಮನ ಹಾಗೂ ಮಕ್ಕಳ ಆಕ್ರಂದನ 
ಆಕಾಶಕ್ಕೆ ಏರುತ್ತಿತ್ತು . 

ಇದ್ದಕ್ಕಿದ್ದಂತೆ ಒಬ್ಬ ಭಟನೆಂದ: 
“ ಇವನು ಸತ್ಯ . ” 
ತೊಡೆಯನ್ನು ತುಳಿದು ನೂಕಿ ಅಂದ: 
“ಜೀವ ಇಲ್ಲ. ” 
" ನಡೀರಿ, ” ಎಂದ ಇನ್ನೊಬ್ಬ, 

ಎಲ್ಲಿಯೂ ಕಣ್ಣಿಗೆ ಕಾಣಿಸದಿದ್ದ ರೈತರನ್ನು ಹುಡುಕಿಕೊಂಡು ಅವರು 
ಹೊರಟರು . 

- ಚಿಕ್ಕಪ್ಪನಿಗೆ ಏನಾಯಿತೆಂದು ಅರಿತವಳು ನೆಫಿಸ್ ಮಾತ್ರ . ಆದರೆ ಚಿಕ್ಕಮ್ಮ ? 
ಆಕೆ ಅಳುತ್ತಿಲ್ಲವಲ್ಲ ? ಚಿಕ್ಕಮ್ಮನೂ ? 

“ ಅಮ್ಮಾ ! ಅಮ್ಮಾ !” ಎಂದು ಕಿರಿಚಿದಳು ನೆಫಿಸ್ , 
ಚಿಕ್ಕ ಮಕ್ಕಳೂ ಕೂಗಿದುವು: 
“ ಅಮ್ಮಾ ! ಅಮ್ಮಾ ! ” | 
ಕೆಲ ನಿಮಿಷಗಳ ಬಳಿಕ ಚಿಕ್ಕಮ್ಮ ಕಣ್ಣು ತೆರೆದಳು, ಪ್ರಯಾಸಪಟ್ಟು ಎದ್ದು 

ಕುಳಿತಳು. ಹತ್ತಿರ ಬಂದ ಮಕ್ಕಳನ್ನು ತಬ್ಬಿಕೊಂಡು, ಗಂಡನ ಶವವನ್ನೇ ದಿಟ್ಟಿಸುತ್ತ 
ಗೊಂಬೆಯಂತಾದಳು. 


ಚಿಕ್ಕಪ್ಪನ ನೆನಪನ್ನು ಮನಸ್ಸಿನ ಮೂಲೆಗೆ ತಳ್ಳಿ , ರಾಮೆರಿಪ್ಟಾನ ಮುಂಗುರುಳು 
ನೇವರಿಸುತ್ತ , ನೆಫಿಸ್ ಅಂದಳು : 

“ರೊಟ್ಟಿ ತಟ್ಟೇನೆ, ತಿಂದು, ಇಬ್ಬರೂ ಹೋಗ್ಲ .” 


ಎಲ್ಲರ ದೃಷ್ಟಿಗಳೂ ತನ್ನ ತಂದೆಯ ಮೇಲೆ ನೆಟ್ಟಿದ್ದುವೆಂದು ರಾಮೆರಿಪ್ಟಾನ 
ಎಳೆಯ ಹೃದಯ ಹಿಗ್ಗಿತು. ಅವನೂ ಅವನ ಓರಗೆಯವರೂ ನುಸುಳಿಕೊಂಡು 
ಗುಂಪಿನ ಮುಂದೆ ಸಾಲಾಗಿ ನಿಂತರು. 

ಮೆನೆಪೇಟಾ ಮಾತು ಆರಂಭಿಸುವುದನ್ನೇ ಎಲ್ಲರೂ ಇದಿರು ನೋಡಿದರು . 
ಅಂಗಳದಲ್ಲಿದ್ದವರಿಗೆ ಕಸಿವಿಸಿ, ತವಕ , ಸಭಾಮಂದಿರದಲ್ಲಿ ಇದ್ದವರಿಗೆ ಅದಮ್ಯ 
ಕುತೂಹಲ . 

ಒಗೆದ ಶುಭ್ರವಾದ ನಡುಬಟ್ಟೆ , ಅದರ ಮೇಲೆ ಸೊಂಟಪಟ್ಟಿ , ನೀಲಿ ವರ್ಣದ 
ಕವಡೆಗಳ ಸರ ಕೊರಳಲ್ಲಿ , ಬೆರಳಲ್ಲಿ ಬೆಳ್ಳಿಯ ಉಂಗುರ, ಮೀಸೆ ಗಡ್ಡ ಕಂಡೂ 
ಕಾಣಿಸದಂತೆ ನಯವಾಗಿದ್ದ ಮುಖ. 

ಮೆನೆಪ್‌ ಟಾ ಶಾಂತನಾಗಿದ್ದರೂ ಮಾತು ಹೇಗೆ ಆರಂಭಿಸಬೇಕೆಂಬುದನ್ನು 
ಅನೇಕ ಸಲ ಯೋಚಿಸಿದ್ದರೂ ಎದೆಗುಂಡಿಗೆ ಎರಡು ಕ್ಷಣ ಡವಡವನೆ ಹೊಡೆದು 
ಕೊಂಡಿತು , ಆಳವಾಗಿ ಉಸಿರೆಳೆದು, ನಿಧಾನವಾಗಿ ಅದನ್ನು ಬಿಟ್ಟ . ಅವನು 
ಮುಗುಳ್ಯಕ್ಕೆ , 

“ ಪೆರೋ ಪ್ರಭುವಿನ ಆಯುರಾರೋಗ್ಯ ಹೆಚ್ಚಲಿ! ಬಡ ರೈತರು , ನೆಯ್ದೆ 
ಯವರು , ಕಲ್ಲುಗಾರೆ ಕೆಲಸದವರು, ಮರಗೆಲಸದವರು, ಇನ್ನಿತರ ಬೇರೆ ಬೇರೆ 
ಕಸಬುದಾರರು ಇವರೆಲ್ಲರ ಪರವಾಗಿ ದೇಶದ ಕಂದಾಯ ಅಧಿಕಾರಿಯ ಸನ್ನಿಧಿಯಲ್ಲಿ 
ಮನವಿ ಸಲ್ಲಿಸೋದಕ್ಕೆ ನಿಂತಿದ್ದೇನೆ.... ” 

ಮನೆಸ್ಟಾ ತಲೆಯನ್ನೊಮ್ಮೆ ತುಸು ಬಾಗಿಸಿದ , ಮತ್ತೆ ನೇರ ನಿಂತು, ನೆರೆದವ 
ರನ್ನು ನೋಡಿದ. ಧ್ವನಿ ಏರಿಸದೆ ಮಾತನಾಡುವ ವೈಖರಿ - ದಿಟ್ಟತನ ಕಂಡು, 
ಟೆಹುಟಿಗೆ ಆಶ್ಚರ್ಯ. ಬರೆದುಕೊಳ್ಳಬೇಕೆ? ಎಂದು ಕೇಳುವವನಂತೆ, ಇಪ್ಪುವರ್‌ 
ವೇದಿಕೆಯತ್ತ ನೋಡುತ್ತಿದ್ದ . ಅಮಾತ್ಯರಿಗೂ ಪೆರೋಗೂ ತೋರಿಸಲು ಒಳ್ಳೆಯ 
ದಾಖಲೆಯಾದೀತು ಎನಿಸಿತು ಟೆಹುಟಿಗೆ, ಆತ ಲಿಪಿಕಾರನಿಗೆ, ಬರೆದುಕೋ ಎಂದು 
ಸನ್ನೆ ಮಾಡಿದ. 

ಇಪ್ಪವರ್‌ನನ್ನೊಮ್ಮೆ ದಿಟ್ಟಿಸಿ ಮೆನೆಪೇಟಾ ಮುಂದುವರಿದ: 
“ ಧರ್ಮಾತ್ಮನಾದ ಒಸೈರಿಸ್ ದೇವತೆಯ ಅಂತಿಮಯಾತ್ರೆಯ ದರ್ಶನದಿಂದ 

ಧನ್ಯರಾಗಿ ನಾವು ನಾಲ್ವತ್ತು ಜನ ಅಬ್ಬುವಿನಿಂದ ನಿನ್ನೆ ರಾತ್ರೆ ವಾಪಸಾದ್ವಿ . “ದೇವತೆ 
ಗಳು ಸಂತೃಪ್ತರಾಗಿದ್ದಾರೆ; ನಗೆಯಲ್ಲಿ ಅಚ್ಚರಿಯಲ್ಲಿ ಬದುಕು ಸಾಗಿದೆ'- ಅಂಡ್ಕೊಳ್ತಾ 
ಬಂದ್ವಿ , ಮಾನ್ಯ ಅಧಿಕಾರಿಯವರು ನಮೂರು ಮುಟ್ಟಿದ್ದು ನಮಗೆ ಗೊತ್ತೇ ಇದ್ದಿಲ್ಲ. 
ಕಂದಾಯ ವಸೂಲಿ ಅಂದರೆ ಬಡಜನತೆಗೆ ಭಯ . ನಮ್ಮ ಸಂಕಟ ತೋಡ್ಕೊಬೇಕು? 
ಅಂದ ಸೈ ಫ್ರು . ತಂದೆ ಪೆರೋ ಕಳಿಸಿರೋ ಅಧಿಕಾರಿ, ನೀವಲ್ಲದೆ ಮಕ್ಕಳ ಸಂಕಟ 
ವನ್ನು ತಂದೆಗೆ ಇನ್ನು ಯಾರು ತಾನೇ ತಿಳಿಸ್ತಾರೆ?....” 

- ಟೆಹುಟಿಯ ಹುಬ್ಬುಗಳು ಒಂದನ್ನೊಂದು ಸಮೀಪಿಸಿದುವು. ಸಿಟ್ಟಿನಿಂದ 
ಆತನೆಂದ: 

- “ ಚುಟುಕು! ಚುಟುಕು! ಬಾಯಿಯಿಂದ ಹೊರಬಿದ್ದ ಮಾತು ಪಂಜರ ಬಿಟ್ಟ 
ಕುರುಡು ಹಕ್ಕಿಯ ಹಾಗೆ; ಯಾವುದಕ್ಕಾದರೂ ಬಡಿದು ರೆಕ್ಕೆ ಮುರಿದೀತು. ಎಚ್ಚರ! ” 

“ಕುರುಡು ಹಕ್ಕಿಗೆ ನೋಡೋ ಆಸೆ ಹಾರೋ ಆಸೆ, ಮಹಾಶಯ . ತಲೆ 
ತಲಾಂತರಗಳ ಗೋಳಿನ ಕಥೆ. ತೀರಾ ಚುಟುಕಾಗೋದುಹ್ಯಾಗೆ ಸಾಧ್ಯ ? ಆದರೂ 
ಪ್ರಯತ್ನಿಸ್ತೇನೆ. ನಿಮ್ಮ ಭೋಜನಕ್ಕೆ ವಿರಾಮಕ್ಕೆ ಅಡ್ಡಿಯಾಗಬಾರು ... ” 

“ಭೋಜನ ? ವಿರಾಮ ? ಅಡ್ಡಿಯಾಗೋದು ರಾಜಕಾರ್ಯಕ್ಕೆ ಕಂದಾಯ 
ವಸೂಲಿಗೆ! ” 

“ ಆ ಪಾಪಕಾರ್ಯ ನಾವು ಮಾಡೇವೆ? ದೇವರು ಕ್ಷಮಿಸಿಯಾನೆ ನಮ್ಮನ್ನು ? ” 

ಗೇಬು ಕಾತರನಾಗಿ ಟೆಹುಟಿಯತ್ತ ನೋಡಿದ. ಕೋಪದಿಂದ ಅವನ ಮುಖ 
ಕೆಂಪಡರಿದುದನ್ನು ಕಂಡ. 

“ ನಿಲ್ಲಿಸ್ಟೇಡ. ಹೇಳಿ ಮುಗಿಸು! ” 

“ ದಾಖಲೆಯಾಗಿರೋ ಹಾಗೆ ಕಳೆದ ವರ್ಷ ಒಳ್ಳೆಯ ನೀಲ'. ಆದರೇನಾಯ್ತು ? 
ಹಗ ಎಳೆಯುವವರು ಎಳೆದರು . ಮೋಜಣಿದಾರರು ನೆಲ ಅಳೆದರು, ನಾಲೆಗಳ 
ದುರಸ್ತಿ ಮಾತ್ರ ಆಗಲಿಲ್ಲ . ಕೆರೆಗಳ ಹೂಳು ತೆಗೆದು ನೀರು ಸಂಗ್ರಹಿಸೋ ಕೆಲಸ 
ನಡೀಲಿಲ್ಲ. ಇದು ಬಡ ಪ್ರಜೆಗಳಿಂದ ಆಗುವಂಥದೆ ? ಆಳುವವರಲ್ಲವೆ ಮಾಡಬೇಕಾದ್ದು ? 
ನಾವು ಪಾಡೂಫ್ ನಡೆಸೇವು, ನದಿಯಿಂದ ನೀರೆತ್ತಿ ಬಾವಿಗೆ ಸುರಿದೇವು. ಆದರೆ 
ಈ ನೀರು ಎಷ್ಟು ಹೊಲಗಳಿಗೆ ಸಾಕು ? ಇಷ್ಟಕ್ಕೇ ಮುಗೀಲಿಲ್ಲ ನಮ್ಮ ಕಷ್ಟ , ಮುದಿ 
ಹೋರಿಗೆ ಬದಲು ಹೊಸಹೋರಿ ತರೈಕು, ನೇಗಿಲಿಗೆ ಬೇರೆ ಮೊನೆ ಹಾಕ್ಷೇಕು. 
ಇದಕ್ಕೆ ಖರ್ಚಾಗೋದಿಲ್ಲವಾ? ಧಾನ್ಯ ಬೇಡವಾ ? ಇನ್ನು ಇಲಿ, ಹೆಗ್ಗಣ , ಕಾಡು 
ಹಂದಿ , ಹುಳಹುಪ್ಪಟೆ, ಮಿಡತೆ, ಹಕ್ಕಿಗಳ ಕಾಟದ ವಿಷಯ ಎಷ್ಟು ಹೇಳಿದರೂ 
ಸ್ವಲ್ಪವೇ , ಕಳ್ಳರೂ ಬಝಾರೆ. ರಾಜಕಣಜಕ್ಕೆ ಹಿಂದೆ ಹತ್ತರಲ್ಲಿ ಒಂದಂಶ ಸಲ್ಲಿಸ್ತಿದ್ವಿ . 
ಈಗ ಕಂದಾಯ ಇಮ್ಮಡಿಯಾಗಿದೆ. ಹತ್ತರಲ್ಲಿ ಒಂದಂಶ ದೇವಮಂದಿರಕ್ಕೂ ಸಲ್ಲ 
ಬೇಕಾಗಿದೆ. ಕೈಯಲ್ಲಿದ್ದ ಚೂರುಪಾರು ಕಾಳು ಮುಗಿದಾಗ ನಾವು ಏನನ್ನು ತಿನ್ನೇಕು? 
ಆಗ ಪೆಪೆರೆಸ್ ದಂಟಿನ ಬುಡಭಾಗವೇ ನಮ್ಮ ಆಹಾರ, ಇಲ್ಲವೆ ನೀರು ಗಿಡಗಳ 

ಬೇರುಗಳು, ಕಡ್ಡಿಗಳು, ಹಸಿಯೋ ಬೇಯಿಸಿಯೋ ಸುಟ್ಕಾ ತಿನ್ನೇಕು. ” 
ನಡುವೆ ಬಾಯಿ ಹಾಕಿ ಟೆಹುಟಿ ಕಿರಿಚಿದ: 

“ ಪ್ರವಾಹ ಕಾಲದಲ್ಲಿ ಬಿತ್ತನೆಗುಂಚೆ- ನಿಮಗೆಲ್ಲಾ ಕೆಲಸ ಕೊಡೋದಿಲ್ಲವಾ? 
ಕಲ್ಲು ಒಡೆಯೋದುಕಲ್ಲು ಸಾಗಿಸೋದು ತಟ್ಟೋದುಕುಟ್ಟೋದು... ಸಹಸ್ರ ಸಹಸ್ರ 
ಜನರಿಗೆ ದುಡಿಮೆ , ಇದೇನು ಸಾಮಾನ್ಯವೆ? ” 

“ನಿಜ, ಎಷ್ಟೋ ಸಲ ಇದು ಜೀತ, ಭೂಮಾಲಿಕರಮೂಲಕ ನೀವುಕಡ್ಡಾಯ 
ವಾಗಿ ಪಡೆಯೋದು. ಹದಿನೆಂಟು, ಇಪ್ಪತ್ತು ಜನರ ಗುಂಪುಗಳಾಗಿ ” 
- “ ಅಸಂಖ್ಯ ಗುಂಪುಗಳು . ” 

“ ಅಂಥ ಅಸಂಖ್ಯಗುಂಡುಗಳಾಗಿ ನಾವೂ ದುಡಿದಿದ್ದೇವೆ.ಕೋಲುಹಿಡಿದ ಕಾಫೀರು 
ಕೈಯಲ್ಲಿ ಬಯ್ದಳು ತಿಂದಿದ್ದೇವೆ. ದಿನಗೆಲಸಕ್ಕೆ ಪ್ರತಿಫಲವಾಗಿ ನೀವುಕೊಡಬೇಕಾದ್ದು 
ರೊಟ್ಟಿ, ಯವೆಸುರೆ , ಅವರೆಕಾಳು , ಈರುಳ್ಳಿ , ಒಣಮಾಂಸ, ಹುದುಗುಪುಡಿ, ಉಪ್ಪು , 
ಆದರೆ ವಾಸ್ತವವಾಗಿ ನಮಗೆ ಸಿಗೋದು ಏನಿರದೋ ಅದು , ಹೊಟ್ಟೆಗೇನಾದರೂ 
ಹಾಕ್ತಿರಿ- ಶಕ್ತಿ ಬೇಕಲ್ಲ ಕಲ್ಲಿನ ಕೆಲಸಕ್ಕೆ ? ಕಾಲಕಾಲಕ್ಕೆ ಹರಳೆಣ್ಣೆಯನ್ನೂ ಕೊಡ್ತೀರಿ 
ನಮ್ಮ ಆರೋಗ್ಯ ಸರಿಯಾಗಿರಲಿ ಅಂತ . ” 

ಕರ್ಕಶ ಕಂಠದಲ್ಲಿ ಟೆಹುಟಿ ಅಂದ: 

“ ನೆನಪಿಟ್ರೋ ! ಮನುಷ್ಯನಿಗೆ ಅವನ ನಾಲಗೆಯೇ ವೈರಿ! ಆ ನಾಲಗೆಯಿಂದಲೇ 
ಅವನು ನಾಶವಾಗ್ತಾನೆ. ಗೋದಿಯ ಕಣಜಕ್ಕಿಂತಲೂ ದೊಡ್ಡದು ಮನುಷ್ಯನ 
ಹೊಟ್ಟೆ, ಅದರ ತುಂಬಾ ನಾನಾ ಬಗೆಯ ಉತ್ತರಗಳಿವೆ! ಉಫ್! ಉಫ್ ! ” 

“ಸಿಟ್ಟಾಗಬೇಡಿ ಮಹಾಶಯ . ” 
“ ಸಾಕು ಮಾಡು! ” 

ಪ್ರತಿಮೆಯಂತಿದ್ದ ಬಕಿಲನ ದೃಷ್ಟಿ ಟೆಹುಟಿಯ ಕಡೆಗೇ ನೆಟ್ಟಿತ್ತು . ಕುಳಿತವರು 
ಅಲ್ಲೇ ಕಲ್ಲಾಗಿದ್ದರು. ಉಳಿದವರು ನಿಂತಲ್ಲೇ ಮರ್ತಿಗಳಾಗಿದ್ದರು. 

“ ಮುಗೀತಾ ಬಂತು. ಇನ್ನೊಂದೇ ಮಾತು. ರೈತ ತನ್ನ ಫಸಲಿನ, ಪಶು 
ಪಾಲಕ ತನ್ನ ಮುಂದೆಯ , ಕಸಬುದಾರ ತನ್ನ ಕುಶಲ ಕೆಲಸದ, ಬೆಸ್ತ್ರ ತಾನು ಹಿಡಿದ 
ಮೀನಿನ, ಬೇಡ ತಾನು ಹೊಡೆದ ಮಿಕಗಳ ಹತ್ತರಲ್ಲೆ ರಡು ಭಾಗ ತೆರಿಗೆಯಾಗಿ ತೆರಲೇ 
ಬೇಕು. ಮನುಷ್ಯರ ಮತ್ತು ಪ್ರಾಣಿಗಳ ಗಣತಿ ನಡೀತಾನೇ ಇರದೆ. ಗಣತಿಯ 
ಕಾಲದಲ್ಲಿ ಪ್ರಾಣಿಗಳನ್ನು ರೈತರು ದೂರ ಓಡಿಸಿ ನಮ್ಮಿಂದ ಮರೆಮಾಡ್ತಾರೆ ಅಂತ 
ಗಣತಿಯವರು ದೂಾರೆ. ನಮ್ಮ ಪ್ರಾಂತದ ಅತ್ಯಂತ ದೊಡ್ಡ ಭೂಮಾಲಿಕ ನುಟ್ 
ಮೋಸರ ಹಿತ್ತಿಲಲ್ಲಿ ಹದಿನೈದು ನೂರು ರಾಸು ಇವೆ . ಆದರೆ ದಾಖಲೇಲಿ 
ಇರೋದೆಷ್ಟು ?” 

“ ಪೆಟಾರಿಯಿಂದ ಸುರುಳಿ ತೆಗೆದು ನೋಡಿ. ” 
“ ಲಂಚ ತಗೊಂಡು ಸುಳ್ಳು ಲೆಕ್ಕ ಬರೀತಾರೆ ಅಂತ ಆಪಾದಿಸ್ತೀಯಾ? ” 

“ ನನಗೆ ಗೊತ್ತಿಲ್ಲ. ವಿಚಾರಣೆ ನಡೆಸಬೌದು. ಒಂದು ನಾವೆಯ ಮುಖ್ಯಸ್ಥ 
ರಾಜಬೊಕ್ಕಸಕ್ಕೂ ದೇವಮಂದಿರಕ್ಕೂ ಮುಟ್ಟಿಸೋದಕ್ಕೆ ಒಯ್ಯುತ್ತಿದ್ದ ಧಾನ್ಯದ 
ನೂರರಲ್ಲಿ ಎಂಬತ್ತು ಪಾಲು ರಾಜಧಾನಿಗೆ ತಲಪಲೇ ಇಲ್ಲ ಅಂತ ಕೇಳಿದ್ದೇನೆ. ” 

“ ಆ ! ಬಹಳ ವಿಷಯ ನಿನಗೆ ಗೊತ್ತು . ಅಲ್ಲ? ” 

“ನಮ್ಮ ಭೂಮಾಲಿಕರೆಲ್ಲ ನಿಗದಿಯಾಗಿರೋ ಕಂದಾಯ ಕೊಡೋದಕ್ಕೆ ಒಪ್ಪಿ 
ದ್ದಾರೆ. ನಿಗದಿ ಮಾಡಿರೋದು ಜಾಸ್ತಿ ಅಲೋ ಏನೋ ? ಕೊಡಲಿ . ಹೇಗೂ ಅವರ 
ಕಣಜಗಳು ಭರ್ತಿಯಾಗಿವೆ. ” 

“ ಅಂದರೇನು? ನಿಗದಿಯಾಗಿರುವಷ್ಟು ನೀವು ಕೊಡೋದಿಲ್ಲೋ ? ” 
“ ಇದ್ದವರು ಕೊಡ್ತಾರೆ. ” 
ಟೆಹುಟಿ ಕೂಗಾಡಿದ : 

“ ಇಲ್ಲದಿದ್ದವರು ಇಲ್ಲ ! .. ಪೆರೋ ರಾನ ಕಾಲದಲ್ಲಿ ಕೆಲವು ಜನ ಅವನ ವಿರುದ್ದ 
ದಂಗೆ ಎದ್ರು . ಹಗಲಿನ ಕಣ್ಣನ್ನು ಆರಾಧಿಸೋ ಬದಲು ಇರುಳಿನ ದೈತ್ಯನನ್ನು 
ಪೂಜಿಸಿದ್ರು ....ಈಗ … ” 

ತುಸು ಧ್ವನಿ ಏರಿಸಿ ಮೆನೆಪ್ ಟಾ ನುಡಿದ: 

“ಇದು ಕಂದಾಯ ರಿಯಾಯಿತಿಗೆ ಪ್ರಾರ್ಥನೆ; ದಂಗೆ ಅಲ್ಲ. ನಾವು ಧರ್ಮಾತ್ಮ 
ಒಸೈರಿಸನ್ನು ಆರಾಧಿಸ್ತೇವೆ- ದುಷ್ಟ ಸೆತನನ್ನಲ್ಲ! ” 

ಮಾತು ಮುಗಿಯುವುದಕ್ಕೆ ಮುನ್ನವೇ ಟೆಹುಟಿ ಒಂದು ಅಂಗೈಯನ್ನು 
ಇನ್ನೊಂದರಿಂದ ಬಲವಾಗಿ ತಟ್ಟಿ , ಗಟ್ಟಿಯಾಗಿ , ಬಕಿಲ! ” ಎಂದ. 

ಬಕಿಲ ಪ್ರತಿಮೆಯ ತುಟಿಗಳಲ್ಲಿ ನಗೆ ಮೂಡಿತು. ಅದು ಚಲಿಸತೊಡಗಿತು . 
ಮನೆಪ್‌ಟಾ ನಿಂತಲ್ಲಿಗೆ ಅಲ್ಲಿಂದ ನಾಲ್ಕು ಹೆಜ್ಜೆ , ವಿಕದತ್ತ ಸಾಗುವಕ್ರೂರಮೃಗ 
ದಂತೆ ಬಕಿಲ ದೀರ್ಘ ಗರ್ಜನೆಯ ಧ್ವನಿ ಹೊರಡಿಸಿದ. ಚಾವಟಿಯನ್ನು ಹಿರಿಯುತ್ತ 
ಮೆನೆಪ್ಟಾನ ಮೇಲೆ ಏರಿ ಹೋದ. 

ಅಂಗಳದಲ್ಲಿದ್ದ ನೂರಾರು ಕಂಠಗಳಿಂದ ಏಕಕಾಲದಲ್ಲಿ ಆರ್ತನಾದ ಹೊರಟಿತು. 

ಬಕಿಲನ ಬಲಗೈಯ ಮಾಂಸಖಂಡಗಳು ಕುಣಿದುವು. ನೀರಾನೆಯ ತೊಗಲಿನ 
ಚಾವಟಿ ಸುಂಯ್‌ಗುಟ್ಟಿತು. ಮತ್ತೆ ಮತ್ತೆ ಮೆನೆಪ್ಟಾನ ಶರೀರದ ಸುತ್ತ ಅದು 
ಹಾರವಾಯಿತು. 

ಟೆಹುಟಿ ಕ್ಷೀಣಿಸತೊಡಗಿದ ಧ್ವನಿಯಲ್ಲಿ ಅಂದ: 
“ ಬಾರಿಸು, ಬಾರಿಸು! ಅವನ ವಟ ವಟ ನಿಲ್ಲು ! ” 

ಅಂಗಳದಿಂದ ಜನ ಒಳಕ್ಕೆ ನುಗ್ಗ ತೊಡಗಿದರು. ಬಕಿಲ ತನ್ನ ಅನುಚರರಿಗೆ 
ಅನುಜ್ಞೆ ಇತ್ಯ : 

“ ಹಿಂದಕ್ಕೆ ತಳ್ಳಿ ! ಹೊರಕ್ಕೆ ಓಡಿಸಿ! ” 
ಟೆಹುಟಿ ಪೀಠಕ್ಕೆ ಒರಗುತ್ತ ಹೇಳಿದ : 
“ ಅವನು ಮನುಷ್ಯನಲ್ಲ, ಸೆತ , ಕಂಬಕ್ಕೆ ಕಟ್ಟಿ . ” 
ಉದ್ದನೆಯ ಸೆಣಬಿನ ಹಗ್ಗ ಮೆನೆಪ್ ಟಾನನ್ನು ಹತ್ತಿರದ ಕಂಬಕ್ಕೆ ಬಿಗಿಯಿತು. 

ಗದೆಗಳ ಹೊಡೆತ ಸಹಿಸಿಯೂ ತಾಳೆ ಕೊರಡುಗಳನ್ನು ಇದಿರಿಸಿಯೂ ಜನ 
ಮುಂದಕ್ಕೆ ಸರಿಯಲೆತ್ನಿಸಿದರು. ಆದರೆ ಸಂಘಟಿತ ಪ್ರಯತ್ನದೆದುರು ಬರಿಗೈಗಳ 
ಅವರ ಬಲ ಸೋತಿತು . 

ಮೆನೆಪ್‌ ಟಾಗೆ ಬವಳಿ ಬಂದಂತಾಯಿತು. 
ಒಂದು ಧ್ವನಿ. ರಾಮರಿಪ್ಟಾ. 
“ ಅಪ್ಪಾ , ಅಪ್ಪಾ .” 
ಮೆನೆಪ್ಟಾ ಶಾಂತ ಸ್ವರದಲ್ಲಿ ಅಂದ: 
“ ರಾಮರಿ, ಮನೆಗೆ ಹೋಗು; ಅಮ್ಮನ ಹತ್ರ ಇರು.” 


ರಾಜಗೃಹದಲ್ಲಿ ನಡೆದುದರ ಬಗೆಗೆ ನೆಫಿಸಳಿಗೆ ಮೊದಲ ಸುದ್ದಿ ದೊರೆತುದು 
ಮಗ ರಾವೆರಿಪ್ಟಾನಿಂದಲೇ . ತಂದೆ ಮನೆಗೆ ಹೋಗು; ಅಮ್ಮನ ಹತ್ರ ಇರು ? 
ಎಂದೊಡನೆಯೇ ತನ್ನ ಓರಗೆಯವರೊಡನೆ ಹುಡುಗ ಓಡಿ ಬಂದಿದ್ದ . 

ಅಸಾಧಾರಣವಾದುದೇನೋ ರಾಜಗೃಹದಲ್ಲಿ ನಡೆಯುತ್ತಿದೆ ಎಂಬ ಸುದ್ದಿ 
ಹಬ್ಬಿದಂತೆ, ಊರಿನ ಜನ ಒಂಟಿ ಒಂಟಿಯಾಗಿ ಗುಂಪು ಗುಂಪಾಗಿ ಅತ್ತ ಹೊರಟಿದ್ದರು. 

ಓಡಿ ಬರುತ್ತಿದ್ದ ಮಕ್ಕಳನ್ನು ಅವರು ಕೇಳಿದರು: 
“ ಏನಾಗ್ತಿದೆ? ಏನಾಗ್ತಿದೆ ಅಲ್ಲಿ ? ” 

ರಾವೆರಿಪ್ಟಾನದು ಒತ್ತರಿಸಿದ ಗಂಟಲು, ಮುಖದ ತುಂಬಾ ಹೆಪ್ಪುಗಟ್ಟಿದ್ದ 
ದುಗುಡ. ಜನ ತಡೆದರೆಂದು ಆತ ನಿಲ್ಲಲಿಲ್ಲ, ಮಾತನಾಡಲೂ ಇಲ್ಲ, 

- ಹುಡುಗರಲ್ಲೊಬ್ಬ ಕೀರಲು ಗಂಟಲಲ್ಲಿ ಕಿರಿಚುತ್ತ ತನ್ನ ಗೆಳೆಯನನ್ನು 
ಹಿಂಬಾಲಿಸಿದ: 

“ಹೊಡೆದು ! ರಾಮೆರಿಪ್ಟಾನ ತಂದೆಗೆ ಹೊಡೆದ್ರು ! ಗಲಾಟೆ! ಭಾರೀ 
ಗಲಾಟೆ! ” 

ರಾಮರಿಪ್ಟಾ ಬಾಗಿಲು ತಳ್ಳಿ ಮನೆಯೊಳಕ್ಕೆ ಕಾಲಿರಿಸಿದಾಗ ತಾಯಿ ನೆಫಿಸ 
ಮರುಕಾಲುಗಳ ಪೀಠದ ಮೇಲೆ ಇರಿಸಿದ್ದ ಐಸಿಸ್ ದೇವತಾಮೂರ್ತಿಯ ಮುಂದೆ 

ಮೃತ್ಯುಂಜಯ 
ಮೌನವಾಗಿ ಕುಳಿತಿದ್ದಳು. 

ರಾಮರಿಯ ಗೆಳೆಯರೂ ಮನೆಯೊಳಗೆ ಹೊಕ್ಕು ಅವನ ಬೆನ್ನ ಹಿಂದೆ ಅರ್ಧ 
ವೃತ್ತಾಕಾರವಾಗಿ ನಿಂತರು . 

ನೆಫಿಸ್ ತಲೆಯೆತ್ತಿ ಮಕ್ಕಳ ಕಾತರ ತುಂಬಿದ ಮುಖಗಳನ್ನು ನೋಡಿದಳು. 
ಅವಳ ತುಟಿಗಳು ಕಂಪಿಸಿದುವು. ಏನಾಯಿತು ಎಂದು ಕೇಳಬೇಕೆನಿಸಿತು . ಆದರೆ 
ಧ್ವನಿ ಹೊರಡಲಿಲ್ಲ . 

ರಾವೆರಿಪ್ಟಾನೇ ನುಡಿದ: 
“ ಮನೆಗೆ ಹೋಗು. ಅಮ್ಮನ ಹತ್ರ ಇರು - ಅಂದ , ಅಪ್ಪ . ” 
“ ಹುಂ . ” 
“ ಅಪ್ಪ ಸಭಾಂಗಣದಲ್ಲಿ ನಿಂತು, ನಮ್ಮ ಜನರಿಗೆ ಹ್ಯಾಗೆ ಹ್ಯಾಗೆ ಅನ್ಯಾಯ ಆಗಿ 
ಂತ ಹೇಳಿಯೇ ಬಿಟ್ಟ . ಬಹಳ ಹೊತ್ತು ಮಾತಾಡ್ಡ , ಅಧಿಕಾರಿಗೆ ತುಂಬಾ 
ಸಿಟ್ಟು ಬಂತು. ನಮ್ಮಪ್ಪ ಹೆದರಲೇ ಇಲ್ಲ, ನಮ್ಮವರೆಲ್ಲಾ ಬಂದಿದ್ರು . ಸೊ ಫು 
ಮಾವ, ಸೆಬೆಕ್ಕು ಮಾವ ಎಲ್ಲಾ ಇದ್ರು ....” 

“ ಆ ಮೇಲೆ.... ” 
“ ಆ ಮೇಲೆ ಕಟ್ಟಾಕಿದ್ರು . ” 

ದ್ರವಿಸತೊಡಗಿದ ದುಗುಡವನ್ನು ಬಿಗಿ ಹಿಡಿಯಲೆತ್ನಿ ಸುತ್ತ ರಾಮೆರಿಪ್ ಟಾ 
ಅವುಡುಗುಚ್ಚಿದ. 

“ ಹೊಡೆದ್ರಾ ? ” 
ಬಿಕ್ಕುತ್ತ ಗಟ್ಟಿಯಾಗಿ ರಾಮರಿ ಅಂದ: 
“ ಪ್ಲ . ಆದರೆ ಅಪ್ಪ ಅಳಲಿಲ್ಲ , ಒಂದು ಸರ್ತಿನೂ ಅಳಲಿಲ್ಲ . ” 

ಹಾಗೆ ಹೇಳುತ್ತ , ಸದ್ದಿಲ್ಲದೆ ಕಂಬನಿ ಹರಿಸುತ್ತ , ತಾಯಿಯ ಬಳಿ ರಾವೆರಿಪ್ಟಾ 
ಕುಸಿಕುಳಿತು, ಆಕೆಯ ಮಡಿಲಲ್ಲಿ ಮುಖವಿರಿಸಿದ. 

“ ರಾಮರಿ, ರಾಮರಿ, ” ಎಂದು ಮಗನ ಮೈದಡವುತ್ತ ನೆಫಿಸ್ ಸಂತೈಸಿದಳು , 
ತಾನೂ ಕಣ್ಣೀರು ಸುರಿಸುತ್ತ , 

ನಿಂತಿದ್ದ ಹುಡುಗರಿಗೂ ಅಳು ಬಂತು . 
“ನೀವೆಲ್ಲ ಮನೆಗೆ ಹೋಗಿ, ಮಕ್ಕಳೇ . ” 
- ನೆಫಿಸ್ ಅಂದಳು . 
ಹುಡುಗರಲ್ಲೊಬ್ಬ ನುಡಿದ: 
“ ರಾಮರಿ ಇಲ್ಲೇ ಇರಿ , ಅತ್ತೆ . ನಾವು ರಾಜಗೃಹಕ್ಕೆ ಹೋಗ್ತವೆ. ” 

ಗೆಳೆಯರು ಹೊರಹೋದೊಡನೆಯೇ ರಾಮರಿಪ್ ಟಾ ಧ್ವನಿ ತೆಗೆದು ಅತ್ಯ , 
ನೆಫಿಸಳೂ ಅಂದಳು: 

“ ಐಸಿಸ್‌ , ಐಸಿಸ್ ದೇವತೆ, ರಾಮರಿಯ ತಂದೆಯನ್ನು ಕಾಯಬೇಡವಾ ನೀನು? 


ಮೃತ್ಯುಂಜಯ 
ಮನೆಗೆ ಬಂದ ಮೊದಲನೇ ದಿನವೇ ಹೀಗೆ ಮಾಡೋದಾ? ತಪ್ಪು ಮಾಡದವರಿಗೆ ಶಿಕ್ಷೆ 
ಯಾವ ನ್ಯಾಯ ? ... ” 

ಒಸೈರಿಸ್ ದೇವನನ್ನೂ ಅವಳು ಸ್ಮರಿಸಿದಳು : 

“ ಓ ಒಸೈರಿಸ್ , ಓ ಒಸೈರಿಸ್ , ನೀನು ಧರ್ಮಾತ್ಮ , ಸತನ ಪಕ್ಷಕ್ಕೆ ಹ್ಯಾಗೆ 
ಜಯವಾದೀತು? ನೋಡು. ಈ ಭೂಮಿಯಲ್ಲಿ ಆಗಿರೋದನ್ನು ಕಣ್ಣು ಬಿಟ್ಟು 
ನೋಡು.... ನಿನ್ನ ರಾಣಿ ಐಸಿಸಳ ಭಾಗ್ಯವನ್ನು ನನಗೆ ಕರುಣಿಸು. ರಾಮರಿಯ 
ತಂದೆಯ ಕೂದಲು ಕೊಂಕದಿರಲಿ ... ” 

- ಕೆಲ ನಿಮಿಷಗಳಲ್ಲಿ ಹೊರಗೆ ಜನರ ನಡಿಗೆಯ , ಮಾತಿನ ಸದ್ದು ಕೇಳಿಸಿತು. 
ಸೊಪ್ಪು ಸೆಬೆಕ್ಕು ಒಳಬಂದರು . ಸೊ ಫ್ರುವಿನ ಪತ್ನಿ ನೆಜಮುಟಳೂ ಓಡಿ ಬಂದಳು. 

ರಾವೆರಿಪ್ಟಾ ಎದ್ದು ಕುಳಿತ . ನೆಫಿಸ್ ಮುಖವೆತ್ತಿ ನೋಡಿದಳು. 
ಸೈ ಫ್ರುವೆಂದ : 

“ನೀನೇನೂ ಚಿಂತಿಸ್ಟ್ರೇಡ. ಮೆನೆಪ್‌ಟಾನ ರಕ್ಷಣೆ ನಮ್ಮ ಜವಾಬ್ದಾರಿ . ಅವನು 
ನಮ್ಮ ನಾಯಕ. ಇವತ್ತು ನಮ್ಮೂರಲ್ಲಿ ಆದದ್ದು ಹಿಂದೆಂದೂ ಎಲ್ಲ ಆಗಿರದ 
ಘಟನೆ.....” 

ಸೆಬೆಕ್ಕು ಅಂದ: 

“ಊರೆಲ್ಲಾ ಸುದ್ದಿಯಾಗಿದೆ. ಇಡೀ ಊರಿಗೆಊರೇ ರಾಜಗೃಹಕ್ಕೆ ಹೋಗಿ 
ಮೆನೆಟಾನನ್ನು ಬಿಡಿಸ್ಕೋತದೆ... ನಾವು ಹೆದರಬಾರು . ಒಗ್ಗಟ್ಟಾಗಿದ್ದೇಕು. ಬಾ 
ಸೈ ಫ್ರು ಹೋಗೋಣ. ರಾ ಪಶ್ಚಿಮದ ಅಂಚು ಮುಟ್ಟೋಕುಂಚೆ ಮೆನೆಪ್‌ಟಾನನ್ನು 
ಕರಕೊಂಡು ನಾವೆಲ್ಲ ವಾಪಸಾಗೋಕು... ” 

“ ನಾವೂ ಬತ್ತೇವೆ, ” ಎಂದಳು ನೆಫಿಸ್ . 
ವಿನಂತಿಸುವ ಧ್ವನಿಯಲ್ಲಿ ಸ್ಫೋ ಫ್ರು ಅಂದ : 

“ ಅಲ್ಲಿರೋದುಮೃಗಶಕ್ತಿ . ನಾವುನೋಡೋತೇವೆ. ನೀನು ಇಲ್ಲೇ ಇರು , 
ತಂಗಿ, ನೆಜಮುಟ್ ಜತೆಗಿದ್ದಾಳೆ. ” 

ಹಸುಳೆಯನ್ನೆತ್ತಿಕೊಂಡು ಒಬ್ಬಳು ಒಳಬಂದಳು. ಅಬ್ಬು ಜಾತ್ರೆಗೆ ಬಂದಿದ್ದಾಕೆ. 
ಅಹರಾ. 

ನೆಫಿಸ್ ತಲೆಯಾಡಿಸಿದಳು , ಬಾ ಎನ್ನುವಂತೆ. 
ಅವಳೆಂದಳು: 

“ ಮೆನೆಪ್‌ಟಾಅಣ್ಣ ವಾಪಸು ಬರೋವರೆಗೆ ನಾನೂ ನಿನ್ನ ಜೊತೆ ಇದ್ದೇನೆ, 
ಅಕ್ಕ , ಅಣ್ಣ ಬಂದ್ಮಲೆಯೇ ನಾವು ನಮ್ಮ ನಮ್ಮ ಊರಿಗೆ ಹೋಗ್ತವೆ.” 

ಸೊ ಫುಗೆ ಆಕೆ ಅಪರಿಚಿತೆ. ಆದರೂ , ಯಾತ್ರಿಕರ ತಂಡದವಳಿರಬೇಕು ಎಂದು 
ಊಹಿಸಿಕೊಂಡು, “ ಆಗಲಿ, ಆಗಲಿ , ” ಎಂದ . 

ಸೊ ಫ್ರು ಮತ್ತು ಸೆಬೆಕ್ಕು ಹೊರ ಸಾಗಿ, “ ನಡೀರಿ, ಹೋಗೋಣ,” ಎಂದು 

ಮೃತ್ಯುಂಜಯ 
ಜನರಿಗೆ ಹೇಳುತ್ತಿದ್ದಂತೆ, ರಾಮರಿಪ್ಟಾ ಎದ್ದು ನಿಂತ. ದೊಡ್ಡವರ ಜತೆ ತಾನೂ 
ಹೋಗಬೇಕು ಎನಿಸಿತು ಅವನಿಗೆ. 

ನೆಫಿಸಳಿಗೂ ಮಗ ತಂದೆಯ ಬಳಿ ಇದ್ದ ರಾದೀತು ಎಂದ ಭಾವನೆ . 
ಆದರೆ ರಾವೆರಿಪ್ಟಾ ಮನಸ್ಸಿನ ಆಸೆಯನ್ನು ಹತ್ತಿಕ್ಕಿ ಅಂದ: 
“ ನಾನು ಇಲ್ಲೇ ಇದ್ದೇನೆ, ಅಮ್ಮ , ಅಪ್ಪ ಹೇಳಿದ್ದಾನೆ.” 

ಮೆನೆಪ್ಟಾನ ಜತೆಗಿದ್ದವರನ್ನೆಲ್ಲ ಹೊರಕ್ಕಟ್ಟಿದ ಮೇಲೆ, ಗೇಬುವಿನ ನಿರ್ದೆಶ 
ದಂತೆ ಮಹಾದ್ವಾರವನ್ನು ಮುಚ್ಚಿದರು. 

“ ಪ್ರಾಕಾರದ ಮೇಲೆ ಕಾವಲು ನಿಲ್ಲಿ, ” ಎಂದ ಆತ , ತನ್ನ ಭಟರಿಗೆ 

ಟೆಹುಟಿಯ ಭಟರೂ ಅಟ್ಟಣಿಕೆಗಳನ್ನೇರಿ, ಪ್ರಾಕಾರದಾಚೆಗೆ ಊರಿನತ್ತ 
ನೋಡಿದರು . 

- ಬಕಿಲ ಪಾದರಸವಾಗಿ, ಕಾವಲಿನ ಮೇಲ್ವಿಚಾರಣೆ ವಹಿಸಿಕೊಂಡ, ಟೆಹುಟಿಯ 
ಅನುಜ್ಞೆ ಇಲ್ಲದೆಯೇ . 

- ಕಂದಾಯದ ಅಧಿಕಾರಿಗೆ ಆಯಾಸವಾಗಿತ್ತು . ಆದರೆ ಅದನ್ನು ತೋರ್ಪಡಿಸದೆ 
ಅವನು ಎದ್ದು ನಿಂತ, ಗೇಬು, ಭೂಮಾಲಿಕರು, ಇಪ್ಪುವರ್ ಎಲ್ಲರೂ ಎದ್ದರು. 

ಮೆನೆಪ್ಟಾನತ್ತ ನೋಡದೆಯೇ ಟೆಹುಟಿ, ಗೇಬುವನ್ನು ಕರೆದುಕೊಂಡು 
ಮಹಡಿಯ ಮೆಟ್ಟಲುಗಳನ್ನೇರಿದ. 
- ತನ್ನ ವರೆಲ್ಲ ಸಣ್ಣ ಪ್ರಮಾಣದ ಗದಾ ಪ್ರಹಾರಕ್ಕೆ ತುತ್ತಾಗಿ ಹೊರಬೀಳುತ್ತಿದ್ದು 
ದನ್ನು ದಿಟ್ಟಿಸುತ್ತಿದ್ದ ಮೆನಪ್ ಟಾ ಮಹಾದ್ವಾರಕ್ಕೆ ಕೀಲಿ ಬಿದ್ದೊಡನೆ ನೀಳವಾಗಿ 
ಉಸಿರುಬಿಟ್ಟ . ಕಣ್ಣೆವೆಗಳನ್ನು ಮುಚ್ಚಿದ.... ಯಾವ ಯೋಚನೆಯೂ ಸಾಧ್ಯವಾಗ 
ದಂತೆ ಮೆದುಳು ಧಿಮಿಗುಡುತ್ತಿತ್ತು . ಬೆಳಗಿನಿಂದ ನಡೆದುದೆಲ್ಲವನ್ನೂ ನೆನಪಿಗೆ ತಂದು 
ಕೊಳ್ಳಲು ಯತ್ನಿಸಿದ. ಎಷ್ಟೋ ಮುಖಗಳು , ಮುಖಭಾವಗಳು ಕಣ್ಣೆದುರು ತೇಲಿ 
ದುವು. ಆಡಿದ, ಕೇಳಿದ ಮಾತುಗಳಲ್ಲಿ ಅದೊಂದು ತುಣುಕು ಇದೊಂದು ತುಣುಕು 
ಮತ್ತೆ ಶಬ್ಬಿಸಿದಂತಾಯಿತು. 

ಕಟ್ಟಿದ್ದರಲ್ಲ ಕಂಬಕ್ಕೆ ? ಕೈಗಳನ್ನು , ಮೈಯನ್ನು ? ಬವಳಿ ಬಂದರೂ ಬೀಳಲಾರ 
- ನೆಲ ಕುಸಿಯುತ್ತಿದೆಯಲ್ಲ? ಕೆಳಗೆ ಬಿದ್ದರೆ? ಕೆಳಗೆ ಕೆಳಗೆ.... ಇದು ಯಾವ 


ಲೋಕ? 


( ಇಪ್ಪುವರನ ಧ್ವನಿ: 
“ಪ್ರಜ್ಞೆ ತಪ್ಪು !” 
ಇನ್ನೊಂದು ಸ್ವರ: 
“ ಸತ್ತೇ ಹೋದನೋ ? ” 
“ ಅಧಿಕಾರಿಯವರಿಗೆ ಗೊತ್ತಿಲ್ಲ ಹಾಗೆ ಇವನು ಸತ್ತರೆ, ನಮ್ಮ ಮೇಲೆ 

ಕೋಪಿಸ್ಕೋತಾರೆ. ” 

“ ಇಪ್ಪವರ್‌ , ಮುಖಕ್ಕೆ ನೀರು ರಾಚು. ” 
“ಜೋಕೆ! ಅದೆಲ್ಲಾ ಮಾಡೋಡಿ! ” 

- ಎಚ್ಚರಿಕೆಯ ಮಾತು ಆಡಿದ್ದು ಯಾರು ? ಯಾರು? ಚಲಿಸುವ ಪ್ರತಿಮೆ ? 
ಅರಚುವ ಪ್ರತಿಮೆ ? ) . 

“ ಆ.... ಆ .... ” 

ಮೆನೆಪ್‌ಟಾ ನರಳಿದ. ( ಇಪ್ಪವರನ ಮುಖದಲ್ಲಿ ಹರ್ಷ, ರಾನ ಕೃಪೆ, 
ಪ್ಟಾನ ಕೃಪೆ, ಇವನು ಸತ್ತಿಲ್ಲ, ಸತ್ತಿಲ್ಲ........) ಮೈಯೆಲ್ಲ ಉರಿ, ಗಂಟಲು 
ಒಣಗಿದೆ, ದಾಹ , ದಾಹ.... ರಾಮರಿ, ನೆಫಿಸ್ .... ಸೊ ಫ ಎಲ್ಲಿ ? ಸೊಪ್ಪು? 

“ ಆ ... ಆ ... ” 
ಮಹಡಿಯ ಮೇಲು ಮೆಟ್ಟಿಲ ಬಳಿಯಿಂದ ಟೆಹುಟಿಯ ಧ್ವನಿ ಕೇಳಿಸಿತು: 
“ ಬಕಿಲ! ಕೈದಿಯನ್ನು ನೋಡೊ .” 
“ ಅಪ್ಪಣೆ. ” 

ಭೂಮಾಲಿಕ ಸಿನ್ಯುಹೆಯ ಮನೆಯಲ್ಲಿ ಅವನ ಹೆಂಡತಿ ಅನಾರೋಗ್ಯಪೀಡಿತಳಾಗಿ 
ಮಲಗಿದ್ದಳು. ಐದು ಹೆತ್ತು , ಮಧ್ಯ ವಯಸ್ಸನ್ನು ಸಮೀಪಿಸುತ್ತಿದ್ದವಳು. ಎಡಗೈ 
ಸ್ವಾಧೀನ ತಪ್ಪಿತ್ತು . ದೇವ ಮಂದಿರದ ಅರ್ಚಕನ ಔಷಧೋಪಚಾರ, ಒಂದು 
ತಿಂಗಳು ನಡೆದ ಚಿಕಿತ್ಸೆಯಿಂದ ಏನೂ ಗುಣ ಕಂಡಿರಲಿಲ್ಲ. “ ಈ ದಿನ ಬದ್ದೇನೆ. ವಿಶೇಷ 
ತಾಯತ ಕಟ್ಟೇನೆ. ಪ್ರಾಚೀನ ಗ್ರಂಥದ ಹಾಳೆಗಳನ್ನು ಎಣ್ಣೆಯಲ್ಲಿ ಕರಿದು ಮಾಡಿದ 
ಔಷಧಿ ಕುಡಿಸ್ತೇನೆ, ” ಎಂದು ನುಡಿದಿದ್ದ , ಅರ್ಚಕ ವೈದ್ಯ . ಅವನ ದಾರಿ ನೋಡಿ 
ನಿರಾಶನಾಗಿ, ಅಧಿಕಾರಿಯ ಭೇಟಿಗೆ ತಡವಾಗುತ್ತದೆಂದು ಸಿನ್ಯುಹೆ ಹೊರಟು ಬಿಟ್ಟಿದ್ದ . 
ಆಮೇಲೆ ಅರ್ಚಕ ಬಂದು ತಲಪಿರಬಹುದು. ಮಂತ್ರಿಸಿ ತಾಯಿತ ಕಟ್ಟುವ ಕೆಲಸ 
ಮುಗಿದಿರಬಹುದು. ಸಿನ್ಯುಹೆಗೆ ಮನೆಗೆ ಹೋಗುವ ತವಕ , ಅರ್ಚಕ ವೈದ್ಯ ಕಾಯು 
ತಿರುತ್ತಾನೆ. ಅವನಿಗೆ ಸಂಭಾವನೆ ಸಲ್ಲಿಸಬೇಕು. ಊಟಕ್ಕೆ ಹೊತ್ತಾಯಿತು. ಕಂದಾ 
ಯದ ಧಾನ್ಯವನ್ನು ಅಳೆದು, ಸೇವಕರ ಮೇಲೆಹೊರಿಸಿ , ರಾಜಗೃಹಕ್ಕೆ ತಂದೊಪ್ಪಿಸುವ 
ಕೆಲಸವೂ ಇದೆ. ಆದರೆ ಇಲ್ಲಿಂದ ಪಾರಾಗುವುದು ಹೇಗೆ? 

ಅವನು ಪಿಸುದನಿಯಲ್ಲಿ ಹೇಳಿದ: 
“ ಇಪ್ಪವರ್‌ , ಮನೆಗೆ ಸ್ವಲ್ಪ ಹೋಗಿ ಬರಬೇಕಲ್ಲ . ” 
“ನೀವೆ? ” 
“ ಹುಂ . ” 
ಪ್ರಾಕಾರದ ದಿಕ್ಕಿಗೆ ಮುಖ ಮಾಡಿ ನಿಂತಿದ್ದ ಬಕಿಲನ ಇಪ್ಪವರ್‌ ಬೊಟ್ಟು 
“ನೀನುಕೇಳು, ” ಎಂದ ಸಿನ್ಯುಹೆ, 


ಮಾಡಿದ. 

“ಒಲ್ಲೆ ನಮ್ಮಪ್ಪ, ” ಎಂದು ನುಡಿದು ಇಪ್ಪವರ್‌ ಮಂಡಿಯೂರಿ ಕುಳಿತು, 
ಬರೆದು ಹರಡಿದ್ದ ಲಿಪಿಸುರುಳಿಗಳನ್ನು ದಿಟ್ಟಿಸಿದ. ಮಸಿ ಆರಿತ್ತು . ( ಟೆಹುಟಿ, 
ಮೆನೆಪ್ ಟಾ ಇಬ್ಬರ ವಾಗೈಖರಿಯೂ ಅಸಾಧಾರಣವಾಗಿತ್ತು . ಟೆಹುಟಿಯದೇನೋ 
ಸರಿ . ಆದರೆ ಈ ಮೆನಪಟಾ? ಅವನಿಗೆ ಇಷ್ಟೊಂದು ವಿಚಾರಶಕ್ತಿ ಇದೆ ಎಂದು 
ಯಾರು ಭಾವಿಸಿದ್ದರು? ಮಾತಿನ ಅಲೆಗಳು . ಇಂಪಾದ ಸಂಗೀತದ ಹಾಗೆ.) ಪೆಟಾರಿ 
ಯಿಂದ ಸೆಣಬಿನ ದಾರದ ಉಂಡೆಯನ್ನು ಹೊರತೆಗೆದು , ಹಾಳೆಗಳನ್ನು ಒಂದೊಂದಾಗಿ 
ಆತ ಸುರುಳಿ ಸುತ್ತಿ , ಪುಟಸಂಖ್ಯೆ ನಮೂದಿಸಿದ ಪೆಟಾರಿಯಲ್ಲಿದ್ದ ದಾಖಲೆಗಳನ್ನು 
ಬದಿಗೆ ಸರಿಸಿ, ಹೊಸ ಸುರುಳಿಗಳನ್ನು ಒಂದು ಮೂಲೆಯಲ್ಲಿರಿಸಿದ. ಪೆಟಾರಿಯ 
ಬಾಗಿಲನ್ನು ಮುಚ್ಚಿದ. ಇಪ್ಪುವರ್‌ಗೆ ಅನಿಸಿತು : ಟೆಹುಟಿ ಈ ಸುರುಳಿಗಳನ್ನು ರಾಜ 
ಧಾನಿಗೆ ಒಯು , ಅಮಾತ್ಯರಿಗೂ ಪೆರೋಗೂ ತೋರಿಸುವುದು ಖಂಡಿತ. ಬರೆವಣಿಗೆ 
ನೋಡಿ ಅವರು ಮೆಚ್ಚುಗೆ ಸೂಚಿಸುವುದೂ ಸಾಧ್ಯ ... ಪಾಪ, ಮೆನೆಪ್‌ಟಾ. ಆ ದೈತ್ಯ 
ಸ್ವಲ್ಪ ಆ ಕಡೆಗೆ ಹೋದರೆ ಒಂದಿಷ್ಟು ನೀರನ್ನಾದರೂ ಇವನಿಗೆ ಕುಡಿಸಬಹುದು, 
ತಾನೂ ಕುಡಿಯಬಹುದು .... 

ಸೆಕ್ನಖ್ ಗಲ್ಲ ತುರಿಸಿದ, ಸೆನ್ ಉಸರ್ ಕೆಲವೇ ಕೂದಲು ಉಳಿದಿದ್ದ 
ತನ್ನ ತಲೆಯ ಮೇಲೆ ಅಂಗೈ ಆಡಿಸಿದ. ಹೆಜಿರೆ ನೆಲದಲ್ಲಿ ನೆಟ್ಟ ತನ್ನ ದೃಷ್ಟಿಯನ್ನು 
ಕದಲಿಸಲಿಲ್ಲ. ಸಿನ್ಯುಹೆ ಅವರೆಲ್ಲರ ಮುಖ ನೋಡಿದ. ಉಳಿದವರು ಬಕಿಲನ ಚಲನ 
ವಲನಗಳನ್ನು ದಿಟ್ಟಿಸಿದರು. 


ಮಹಡಿಯ ಮೇಲಿದ್ದ ಟೆಹುಟಿ ಜಲಬಾಧೆ ತೀರಿಸಿಕೊಂಡು ಬಂದ. (ಗೇಬುವೂ 
ಅವನನ್ನು ಅನುಕರಿಸಿದ.). 

ಆತ ಮಹಡಿಯ ಬಾಗಿಲಿಂದ ಹೊರಬಿದ್ದು , ಮುಖಮಂಟಪದಲ್ಲಿ ನಿಂತ . 
ಹೊರಗೆ ಬಿಸಿಲಿನ ಪ್ರಖರತೆ ಕಡಮೆಯಾಗಿರಲಿಲ್ಲ. ಕುಯಿಲು ಮುಗಿದ ಹೊಲಗಳು 
ಭಣಗುಡುತ್ತಿದ್ದುವು. ಊರು ಕುದಿಯುತ್ತಿತ್ತು . ( ಎಲ್ಲಿರಬಹುದು, ಚೆದರಿದ ಜನ ?). 
ರಾಜಗೃಹದ ವರೆಗಿನ ಬೀದಿಯಲ್ಲಿ ಜನ ಹೋಗುತ್ತಿದ್ದರು, ಬರುತ್ತಿದ್ದರು. ( ಅವ 
ರನ್ನೆಲ್ಲ ಬಾಗಿಲ ಕಿಂಡಿಯಿಂದ ನೋಡುತ್ತಲಿದ್ದ ಬಕಿಲನ ಬೆನ್ನು ಟೆಹುಟಿಗೆ ಕಾಣಿಸು 
ತಿತ್ತು . ಕೆಲ ತಾಳೆ ಮರಗಳ ಕೆಳಗೆ ಬಡಜನರು ಗುಂಪುಕೂಡಿದ್ದರು. ತಾನು 
ಚೆನ್ನಾಗಿ ಮಾತನಾಡಿದೆ, ಪರಿಣಾಮಕಾರಿಯಾಗಿ, ಆ ಮುಖಂಡ ಬಾಯಿ ಬಿಡದೇ 
ಇದ್ದಿದ್ದರೆ, ಎಲ್ಲ ಸುಸೂತ್ರವಾಗಿ ನಡೆದು ಹೋಗುತ್ತಿತ್ತು . ಕಂದಾಯ ವಸೂಲಿ 
ಕೂಡ, ಈಗಾದರೂ ಏನಾಯಿತು? ಹೆದರಿರಬೇಕು ಆ ಜನ , ಹೆದರಿಲ್ಲವಾದರೆ 
ಇನ್ನಷ್ಟು ಚುರುಕು ಮುಟ್ಟಿಸಿದರಾಯಿತು. 
- ಬೇಸರವೆನಿಸಿ ಟೆಹುಟಿ ನಿಟ್ಟುಸಿರುಬಿಟ್ಟ . ಅವನಿಗೆ ಸ್ಪಷ್ಟವಾಗಿತ್ತು . ಗೇಬುವಿನ 
ಆಡಳಿತ ಶಿಥಿಲವಾದುದೇ ಇಲ್ಲಿನ ವಿಕ್ಷಿಪ್ತ ಪರಿಸ್ಥಿತಿಗೆ ಕಾರಣ ....ಗೇಬುವನ್ನು ದೂರುವು 

ದೇನೋ ಸರಿ . ಆದರೆ, ವಾಸ್ತವವಾಗಿ , ಇದು ರಾಜಧಾನಿಯಲ್ಲಿ ಕಂಡು ಬರುತ್ತಿರುವ 
ಶೈಥಿಲ್ಯದ ಪಡಿನೆಳಲೇ ಅಲ್ಲವೆ ? 

ದೃಷ್ಟಿ ಎಡಕ್ಕೆ ಹೊರಳಿತು, ದೂರಕ್ಕೆ , ಅಲ್ಲಿ ಕಾಣಿಸಿತು ನದಿಯ ನೀಲ ಜಲ . 
ದಂಡೆಯಾಚೆಗೆ , ಹೊಲಗಳ ಆ ಕಡೆ , ದೃಷ್ಟಿ, ಚಾಚುವ ವರೆಗೂ ಮರಳ ರಾಶಿ . 
* ಈತನನ್ನು ಮೆನೆಪ್‌ಟಾ ಅಲ್ಲವೆ ಹೆಸರು ಬಂಧನದಲ್ಲಿಟ್ಟು ಕಂದಾಯ 
ವಸೂಲಿ ನಡೆಸಬೇಕು. ಇವತ್ತಿನ ಮಟ್ಟಿಗೆ ವಸೂಲಿಯನ್ನು ಮುಂದಕ್ಕೆ ಹಾಕಿದರೆ ? 
ಹಾಕುವುದೇ ಲೇಸು. ಇಡೀ ರಾತ್ರೆ ಕೈದಿಯನ್ನು ಬಿಡದಿದ್ದರೆ ಜನ ತಣ್ಣಗಾಗುತ್ತಾರೆ. 
ನಾಳೆ ಬೆಳಗ್ಗಿನಿಂದ ವಸೂಲಿ ಆರಂಭಿಸಬಹುದು. ಎರಡು ದಿನಗಳಲ್ಲೇ ಮುಖ್ಯ 
ಪಟ್ಟಣದಲ್ಲಿ ವಸೂಲಿ ಮುಗಿಸಿ ತಾನು ಹೊರಡಬಹುದು. ಗ್ರಾಮಾಂತರ ಪ್ರದೇಶದಲ್ಲಿ, 
ಆ ಕಾರ್ಯ ಆಮೇಲೆ. 

ಬೆನ್ನ ಹಿಂದೆ ಗೇಬುವಿನ ಧ್ವನಿ: 
“ಭೋಜನ ಸಿದ್ದವಾಗಿದೆ! ” 
ಭುಜ ಕುಪ್ಪಳಿಸಿ , ತಿರುಗಿ ನೋಡದೆಯೇ , ಟೆಹುಟಿ ಅಂದ: 
“ಉಪಾಹಾರ ಸಾಕು . ” 
“ ನಿಮ್ಮಿಷ್ಟ . ಭೂಮಾಲಿಕರನ್ನೂ ಮೇಲಕ್ಕೆ ಕರೀಲೇನು? ” 
“ ಹುಂ . ” 
ಚಾಕರರಿಗೆ ನಿರ್ದೇಶನಗಳನ್ನು ನೀಡಲು ಗೇಬು ನಿರ್ಗಮಿಸಿದ. 
ಮಹಡಿಯ ಹಜಾರದಿಂದ ಸೇವಕರ ಓಡಾಟದ ಸದ್ದು ಕೇಳಿಸಿತು . 
“ ಮೆತ್ತಗೆ ಮೆತ್ತಗೆ,” ಎಂದಿತು ಮೇಲ್ವಿಚಾರಣೆಯ ಧ್ವನಿ. 

ಟೆಹುಟಿ ಯೋಚಿಸಿದ: ಇದಿರಾಡುವುದು ಜನರಿಗೆ ರೂಢಿಯಾದರೆ ಇನ್ನು 
ಮುಂದೆ ಕಂದಾಯ ವಸೂಲಿ ಕಷ್ಟವಾಗುತ್ತದೆ. ನಾಲ್ಕಾರು ಭಟರಿಂದ ಆ ಕೆಲಸ 
ಸಾಗದು. ಪ್ರತಿ ಪ್ರಾಂತದಲ್ಲಿ ಪ್ರತ್ಯೇಕ ಪಡೆಯೇ ಬೇಕು. ಈ ಪ್ರಾಂತಪಾಲನ 
ಕಾವಲುಭಟರು ನಿಶ್ಯಸ್ತರಾಗಿ ಇರುತ್ತಾರಲ್ಲ . ಆಶ್ಚರ್ಯ! 

“ ಒಳಗೆ ಬರಬೇಕು. ” 
- ಪುನಃ ಗೇಬುವಿನ ಧ್ವನಿ. 

ಬೀದಿಯ ಕಡೆಗೆ ಮತ್ತೊಮ್ಮೆ ನೋಡಿ ಟೆಹುಟಿ ಒಳಬಂದ , ಎರಡು ದೊಡ್ಡ 
ಪೀಠಗಳು , ಆ ಕಡೆ ಈ ಕಡೆಗೂ ಅರ್ಧ ವೃತ್ತಾಕಾರದ ಇತರ ಪೀಠಗಳು , ದೊಡ್ಡ 
ಆಸನಗಳ ಎದುರು , ತಗ್ಗು ಪೀಠಗಳ ಮೇಲೆ, ಪಾನ ಪಾತ್ರೆಗಳು . 

ಕುಳಿತುಕೊಳ್ಳುವಂತೆ ಭೂಮಾಲಿಕರಿಗೆ ಟೆಹುಟಿ ಸನ್ನೆ ಮಾಡಿದ - ತಾನು ಆಸೀನ 
ನಾಗುತ್ತ . 

ನಡುವಸ್ತ್ರವನ್ನಷ್ಟೇ ಉಟ್ಟಿದ್ದ ದಾಸಿಯರು ಪುಟ್ಟ ಬಟ್ಟಲುಗಳನ್ನು ತಂದರು. 


OG 

ಎಲ್ಲರಿಗೂ ದ್ರಾಕ್ಷಾಸುರೆ, ಬೇಯಿಸಿದ ಹಂದಿ ಮಾಂಸದ ತುಣುಕುಗಳು , ಮೆದು 
ರೊಟ್ಟಿ, ಅದಾದ ಮೇಲೆ ಪಿಷ್ಟಗಡ್ಡೆಗಳಿಂದ ಮಾಡಿದ ಸಿಹಿ ತಿಂಡಿ, ಬರಿದಾದಂತೆ, 
ದಾಸಿಯರ ಒಂದು ತಂಡ ತಟ್ಟೆಗಳನ್ನು ಅವರಿಂದ ಪಡೆದುಕೊಂಡಿತು. ಇನ್ನೊಂದು 
ತಂಡ ಮತ್ತೆ ತುಂಬಿದ ತಟ್ಟೆಗಳನ್ನು ತಂದಿತು . ಬರಿದು ಬಟ್ಟಲುಗಳಿಗೆ ಪುನಃ ಪೇಯ . 

ದಾಸಿಯರ ಅಂಗಾಂಗಗಳ ಮೇಲೆ ನಿರ್ಲಿಪ್ತ ನೋಟಬೀರುತ್ಯ ಟೆಹುಟಿ ವನ 
ವಾಗಿದ್ದ , 

- ( ರಾತ್ರಿ ಊಟದ ವೇಳೆ ಮುಖ ತೋರಿಸಿ ಮಾಯವಾಗಿದ್ದಳು ಒಬ್ಬಳು ದಾಸಿ , 
ಸುಂದರಿ. ಇವತ್ತು ಅವಳು ಹೊರಗೆ ಬಂದೇ ಇಲ್ಲ.) 

ಗೇಬುವಿಗೆ ಮಾತನಾಡುವ ಧೈರ್ಯವಾಗಲಿಲ್ಲ. ಉಳಿದವರೂ ಏನನ್ನೂ 
ಹೇಳಲಿಲ್ಲ. 

ಉಪಾಹಾರ ಮುಗಿದು ಎರಡನೆಯ ಬಾರಿ ಸುರೆ ಹೀರುತ್ತ ಟೆಹುಟಿ ಕೇಳಿದ: 
“ ಎಲ್ಲಿ ನಿಮ್ಮ ದೇವಸೇವಕ ? ಕಾಣಿಸಲೇ ಇಲ್ಲ . ” 
ಸಿನ್ಯುಹೆ ಉದ್ವೇಗದ ಧ್ವನಿಯಲ್ಲಿ ಗಟ್ಟಿಯಾಗಿ ಅಂದ: 
“ ನನ್ನ ಮನೇಲಿದ್ದಾರೆ. ನನ್ನ ಹೆಂಡತಿಗೆ ಸಕತ್ ಕಾಯಿಲೆ. ” 

“ ಹೆಂಡತಿಗೆ ಸಕತ್ ಕಾಯಿಲೆಯಾದರೂ ಭೇಟಿಗೆ ಬಂದಿರಲ್ಲ! ನಿಮ್ಮ ನಿಷ್ಠೆಗೆ 
ಮೆಚ್ಚಿದೆ. ” 

ಸಿನ್ಯುಹೆ ಹಲ್ಲು ಗಿಂಜಿದ . ಪ್ರಶಂಸೆ ಹಿತಕರವಾಗಿತ್ತು . ಆದರೆ ಒಳಗೇನೋ 
ಕುಟುಕಿತು. ಮನೆಯಲ್ಲಿ ಹೆಂಡತಿಯ ಅವಸ್ಥೆ ಏನಾಗಿದೆಯೋ ? " 

ಟೆಹುಟಿ ತಿವಿಯುವ ನೋಟದಿಂದ ಗೇಬುವನ್ನು ನೋಡಿಗುಡುಗಿದ: 
“ ರಾಜಗೃಹದ ಶಸ್ತ್ರಾಗಾರದಲ್ಲಿ ಬಿಲ್ಲು ಬಾಣ ಇಲ್ಲ ? ” 
“ ಇವೆಯಲ್ಲ? ” ಎಂದ ಗೇಬು, 
“ ಹಾಗಾದರೆ ನಿಮ್ಮ ಕಾವಲು ಭಟರನ್ನು ಯಾಕೆ ಸಜ್ಜುಗೊಳಿಸಿಲ್ಲ ? ” 

“ ಕ್ಷಮಿಸಿ, ನಮ್ಮಲ್ಲಿ ಬಿಲ್ಲಾಳುಗಳ ತುಕಡಿ ಇಲ್ಲ . ನಿಮಗೆ ಗೊತ್ತಿದೆ. ದಂಡು 
ಇರೋದು ರಾಜಧಾನಿಯಲ್ಲಿ, ನಾವು ಬಿಲ್ಲು ಬಾಣ ಬಳಸೋದುಬೇಟೆಯ ಸಂದರ್ಭ 
ಗಳಲ್ಲಿ ಮಾತ್ರ . ” 

ಗೇಬುವಿನ ಧ್ವನಿಯೂ ಸಾಕಷ್ಟು ಗಟ್ಟಿಯಾಗಿತ್ತು . ಆ ದಿನ ನಡೆದುದಕ್ಕೆಲ್ಲ 
ತಾನೇ ಹೊಣೆಗಾರ ಎಂದು ಒಪ್ಪಲು ಅವನು ಸಿದ್ಧನಿರಲಿಲ್ಲ. 

“ ಹಾಗೋ ? ಎರಡು ಕಾಲಿನ ಪ್ರಾಣಿಗಳು ನಮ್ಮ ಕಡೆ ನುಗ್ಗಿದಾಗ ಆ ಶಸ್ತ್ರ 
ಗಳನ್ನು ಬಳಸಬಹುದಲ್ಲ ? ” 

“ ಈ ಊರಿನ ಜನ ನಮ್ಮ ಮೇಲೆ ಏರಿಬರಬಹುದು ಅಂತೀರಾ? ” 
“ ಇವರು ನಿಮ್ಮ ಜನ, ನೀವು ಹೇಳೋಕು, ” 
ಗೇಬು ಉಗುಳು ನುಂಗಿದ. 

“ ಜನ ಕೆರಳಿದ್ದಾರೆ, ” ಎಂದ . 

“ ನಾನು ಕೆರಳಿಸಿದೆನೆ ? ಜನರಿಗೆ ಸಮಾಧಾನವಾಗಲಿ ಅಂತ ಆ ಮುಖಂಡನನ್ನು 
ಬಿಟ್ಟು ಬಿಟ್ಟೇನು? ” 

“ಕಾವಲು ಭಟರಿಗೆ ಬಿಲ್ಲು ಬಾಣ ಕೊಡೇನೆ. ಬಹಳ ಇಲ್ಲ. ಇರೋದನ್ನೆಲ್ಲಾ 
ತಗೊಳ್ಳಿ. ” 

“ ನಿಮ್ಮವರಿಗಲ್ಲ, ನಮ್ಮ ಭಟರಿಗೆಕೊಡಿ. ಬಕಿಲನ ವಶ ಒಪ್ಪಿಸಿ, ( ಮೆಟ್ಟಲು 
ಗಳತ್ತ ನೋಡಿ) ಬಕಿಲ! ” 

ಬಕಿಲ ದಡದಡನೆ ಏರಿ ಬಂದ. ಟೆಹಟಿ ಆಜ್ಞಾಪಿಸಿದ : 
“ ಶಸ್ತ್ರಾಗಾರದಲ್ಲಿ ಇರೋದನ್ನೆಲ್ಲ ವಶಕ್ಕೆ ತಗೋ . ” 
“ ಅಪ್ಪಣೆ.” 
ಬಕಿಲ ಇಳಿದು ಹೋಗುತ್ತಿದ್ದಂತೆ ಟೆಹುಟಿ ಅಂದ: 
“ ಇಲ್ಲಿ ನಮ್ಮ ಪ್ರಾಣ ರಕ್ಷಣೆಗೂ ವ್ಯವಸ್ಥೆ ಇಲ್ಲ .” 
ಗೇಬುಗೆ ಸಿಟ್ಟು ಬಂತು. ಅದನ್ನು ನುಂಗಿಕೊಳ್ಳಲೆತ್ನಿ ಸುತ್ತ ಅವನು ನುಡಿದ: 
“ ಟೆಹುಟಿ, ನಿಮ್ಮ ಪ್ರಾಣಕ್ಕೆ ನಾನು ಹೊಣೆ. ” 
“ಹೊಣೆಗಾರರೇ , ಹೊರಗೆ ಈಗ ಏನಾಗ್ತಿದೆ? ಹೇಳಿ.” 
“ಗೂಢಚಾರರನ್ನು ಕಳಿಸ್ತೇನೆ.” 
“ ಇನ್ನು ಕಳಿಸಬೇಕು . ಅಲ್ಲ ? ” 
ಗೇಬು ಕೈ ತಟ್ಟಿದ. ಕಾಣಿಸಿಕೊಂಡ ಸೇವಕನಿಗೆ, 
“ ಎಲ್ಲಿ ಬೇಹಿನವರು ? ಎಂದು ಕೇಳಿದ. 
ಅವನು ಉತ್ತರಿಸಿದ: 
“ ಎಲ್ಲರೂ ಕೆಳಗೆ ಊಟ ಮಾಡ್ತಿದ್ದಾರೆ. ” 
ತಿರಸ್ಕಾರದ ಧ್ವನಿಯಲ್ಲಿ ಟೆಹುಟಿ ಅಂದ: 
“ಭೋಜನ! ” 
ಆ ಮಾತು ಕೇಳಿಸದವನಂತೆ ಗೇಬು ಸೇವಕನಿಗೆ ನಿರ್ದೆಶವಿತ್ವ : 
“ ತಕ್ಷಣ ಬೇಹಿನವರು ಊರೊಳಗೆ ಹೋಗಿ ಬರಿ . ” 
ಟೆಹುಟಿ ಮಾತು ಸೇರಿಸಿದ : 

“ಹೋಗಿ ಬೇಗನೆ ವಾಪಸಾಗ್ಲಿ . ಅಲ್ಲಲ್ಲಿ ಹೊಗೆಯಾಡೋ ಕೊಳ್ಳಿಗಳಿವೆ, 
ನೀರು ಸುರಿದು ಆರಿಸೋದುಅಗತ್ಯ . ಗೇಬು, ನಾಳೆ ಬೆಳಗಿನಿಂದ ಕಂದಾಯ ವಸೂಲಿ 
ಆರಂಭ ಅಂತ ಡಂಗುರ ಸಾರಿಸಿ .” 

ಗೇಬು ಎದ್ದು , ಸೇವಕನನ್ನು ಕರೆದುಕೊಂಡು ಕೆಳಗಿಳಿದು ಹೋದ. 

ಪ್ರಾಂತಪಾಲ ಹೋದನೆಂದು, ಭೂಮಾಲಿಕರಿಗೂ ಪೀಠಗಳನ್ನು ಬಿಟ್ಟರು. 
ಅಂಗೈ ಆಡಿಸಿ, “ನೀವೆಲ್ಲ ಕೆಳಗೆ ಇರಿ,” ಎಂದ ಟೆಹುಟಿ, 

ತಾನು ಎದ್ದು ಮುಖಮಂಟಪಕ್ಕೆ ಹೋದ. ಬಕಿಲ ಅಂಗಳದಲ್ಲಿ ಚಟುವಟಿಕೆ 
ಯಿಂದ ಚಲಿಸುತ್ತಿದ್ದ . ತನ್ನ ಭಟರ ಭುಜಗಳ ಮೇಲೆ ಬಿಲ್ಲುಗಳನ್ನು ಕಂಡು ಟೆಹುಟಿಗೆ 
ಸಮಾಧಾನವಾಯಿತು. 

ರಾಜಗೃಹದ ಬೀದಿಯಲ್ಲಿ ಜನರ ಸಂಚಾರ ಕಾಣಿಸಲಿಲ್ಲ , ತಾಳೆ ಮರಗಳ ನೆರಳಲ್ಲಿ 
ಜನರ ಸಣ್ಣ ಸಣ್ಣ ಗುಂಪುಗಳಷ್ಟೇ ಕಂಡು ಬಂದುವು. ನಗಾರಿಯವನು ಮಹಾ 
ದ್ವಾರದ ಹೊರಗೆ “ಕೇಳಿರಿ ಕೇಳಿರಿ ” ಆರಂಭಿಸಿದ್ದ . 

ಸಮಾಧಾನ, ಆತಂಕ; ಆತ್ಮವಿಶ್ವಾಸ, ಅಳುಕು . 

ಮೆದುಳು ಧಿಮಿಗುಡುತ್ತಿತ್ತು . ಮಿಡಿಯುತ್ತಿದ್ದ ಕೆನ್ನೆಯ ಧಮನಿಯನ್ನು 
ತೋರುಬೆರಳಿನಿಂದ ಒತ್ತಿ , ' ತುಸು ವಿಶ್ರಮಿಸೋದು ವಾಸಿ' ಎಂದುಕೊಂಡು, ಒಳ 
ಬಂದು, ಅತಿಥಿ ಕೊಠಡಿಗೆ ಟೆಹುಟಿ ನಡೆದ. 


ಕೆಳಗೆ ಬಂದು ಮನೆಪ್ಟಾನ ಬಳಿ ಸಾರಿ , ಅರೆತೆರೆದಿದ್ದ ಅವನ ಕಣ್ಣುಗಳನ್ನು 
ಗೇಬು ದಿಟ್ಟಿಸಿ ನುಡಿದ : 

“ ಯಾವನಯ್ಯ ನೀನು? ಏನು ಮಾತಾಡ್ಡೆ ! ಏನು ಮಾತಾಡ್ಡೆ ! ಅಬ್ಬುಗೆ 
ಹೋದವನು ಬುದ್ಧನಕಾಣಿಕೆ ಕೊಟ್ಟು ಬಂದಿಯಾ? ” 

ಮೆನೆಪ್ ಟಾನ ಎವೆಗಳು ತುಸು ತೆರೆದುವು. ಆದರೆ ತುಟಿಗಳು ಪರಸ್ಪರ ಅಂಟಿ 
ಕೊಂಡೇ ಇದ್ದವು. 

ಗೇಬು ತಲೆಯಲುಗಿಸಿ ಇಪ್ಪುವರ್‌ನತ್ತ ಹೊರಳಿದ: 

“ಹೋಗು ಉಂಡು ಬಾ . ( ಭಟರತ್ತ ಬೊಟ್ಟು ಮಾಡಿ) ಅವರಿಗೂ ಹೇಳು. 
ಗೇಬು ನೌಕರರನ್ನು ಉಪವಾಸ ಕೆಡವಿದ ಅನ್ನೋ ದೂರು ಬೇಡ.” 

“ನೀವುವಿಶ್ರಾಂತಿ ತಗೊಳ್ಳಿ. ” 
“ ಹುಂ . ಬೇಹಿನವರು ಬಂದಕೂಡಲೆ ಎಬ್ಬಿಸು.” 
ಒಳಗಿನಕೊಠಡಿಗಳತ್ತ ಹೊರಟ ಗೇಬುವನ್ನು ಸಿನ್ಯುಹ ಸಮೀಪಿಸಿದ. 
“ ನನ್ನ ಹೆಂಡತಿ... ” .. 

“ಗೊತ್ತು . ( ಕ್ಷಣ ಯೋಚಿಸಿ) ಮನೆಗೆ ಹೋಗಿ ಸ್ವಲ್ಪ ಹೊತ್ತು ಬಿಳ್ಕೊಂಡು 
ಅರ್ಚಕರು ಬಗ್ಗಿ . ಇನ್ನೊಂದು ಸರ್ತಿ ಟೆಹುಟಿ ಕೈಯಲ್ಲಿ ಬೈಸ್ಕೊಳೋದು ಯಾಕೆ ? ” 

ಸಿನ್ಯುಹೆ ವಂದಿಸಿ , ಹೊರಟ. 

ಇತರ ಭೂಮಾಲಿಕರು ಅಂಗಣದಲ್ಲಿ ತಾವರೆ ಕೊಳದತ್ಯ , ಪೊದೆ ಗಿಡಗಳ ನೆರಳಿ 
ನತ್ತ ನಡೆದರು. ರಾ ಪಶ್ಚಿಮದ ಕಡೆಗೆ ತಿರುಗಿದಂತೆ ಪ್ರಾಕಾರದ ನೆರಳು ಅಂಗಳವನ್ನು 
ಆವರಿಸತೊಡಗಿತ್ತು . ಅದು ಹಿತಕರವಾಗಿತ್ತು . 

ಉಣ್ಣುವುದು ತನ್ನಿಂದಾಗದು ಎಂದು ತೋರಿತು ಇಪ್ಪವರಿಗೆ , ಮನಸ್ಸು 
ಖಿನ್ನವಾಗಿತ್ತು . ಯಾವುದಾದರೂ ಮೂಲೆಯಲ್ಲಿ ಕುಳಿತು ಮನದಣಿಯೆ ಅಳಬೇಕೆನಿಸಿತು. 

ಆದರೆ , ರಾಜಗೃಹದ ಉದ್ಯೋಗಿಯಾದ ತನಗೆ ಅದಕ್ಕೆಲ್ಲಿ ಬಿಡುವು, ಸ್ವಾತಂತ್ರ ? 
ತಾನು ಅಳುವಂತಿಲ್ಲ - ಅಂದುಕೊಂಡ. 

( ಮೆನೆಪ್ಟಾ ಇಪ್ಪವರ್‌ಗೆ ಬಹಳ ಪರಿಚಿತನಲ್ಲ , ತೀರಾ ಅಪರಿಚಿತನೂ ಅಲ್ಲ . 
ತಿಂಗಳ ಹಿಂದೆ ತನ್ನ ಮನೆಗೆ ಆತ ಬಂದು ಕೇಳಿದ್ದ : 

“ ಮಗನಿಗೆ ಓದು ಬರಹ ಹೇಳಿ ಕೊಡೋದು ಸಾಧ್ಯವಾ? ” 

ದೇವಮಂದಿರದಲ್ಲಿ ತರಗತಿ ಇರಲಿಲ್ಲ . ಅರ್ಚಕನ ಸಮ್ಮತಿ ಪಡೆದು ಇಪ್ಪುವರ್ 
ಪ್ರಾಂತಪಾಲನ ಮಕ್ಕಳಿಗೆ ರಾಜಗೃಹದಲ್ಲೇ ಅಕ್ಷರಾಭ್ಯಾಸ ಮಾಡಿಸುತ್ತಿದ್ದ . 

- ತನ್ನ ಮಕ್ಕಳಿಗೂ ವಿದ್ಯಾಭ್ಯಾಸಕೊಡಿಸಬೇಕೆಂದು ಹಿರಿಯ ಭೂಮಾಲಿಕ ನುಟ್ 
ಮೋಸ್ ಬಯಸಿದ್ದ . ಪಾಠ ಹೇಳಿಕೊಡಲು ಅವನ ಮನೆಗೆ ಇಪ್ಪವರ್‌ ಹೋದುದು 
ಸಂಜೆಯ ಹೊತ್ತು. ಎರಡು ದಿನ ಹುಡುಗರು ಕೈಗೆ ಸಿಕ್ಕಿದರು. ಆಮೇಲೆ, ಹೊದು 
ದಷ್ಟೇ ಬಂತು. ನುಟ್ ಮೋಸ್‌ನ ಹೆಂಡತಿ, ಮಕ್ಕಳು ಲಿಪಿ ಬೇಡ ಅಂತವೆ, ” 
ಎಂದಳು . ಅಲ್ಲಿಗೆ ಅದು ಮುಗಿದಿತ್ತು . 

ಮೆನೆಪೇಟಾ ಕೇಳಿದಾಗ, ' ವಿಚಿತ್ರ ಮನುಷ್ಯ . ಇದೇನು ಹುಚ್ಚು ಇವನಿಗೆ ? ? 
ಎನಿಸಿತ್ತು . ನುಟ್ಮೋಸ್‌ನ ಮನೆಯಲ್ಲಿ ಆದುದನ್ನು ತಿಳಿಸಿ, “ ಓದು ಬರಹ ಕಲಿ 
ಯೋದುಸುಲಭ ಅಲ್ಲ, ” ಎಂದ. 

“ ಹುಡುಗ ಬಹಳ ಆಸೆಪಡ್ತಾನೆ. ” 

“ ಸರಿಯಪ್ಪ , ಹೇಳ್ಕೊಡ್ತೀನೆ. ಸಾಯಂಕಾಲ ನಾನು ಮನೆಗೆ ಬಂದ್ಮಲೆ. 
ಯಾವಾಗಿನಿಂದ ಕಳಿಸ್ತೀಯಾ? ” 

“ ಅಬ್ಬು ಯಾತ್ರೆಗೆ ಹೋಗಿ ಬತ್ತೇವೆ. ” 
“ ಒಳ್ಳೇದು, ಒಳ್ಳೇದು. ಆಮೇಲೆಯೇ ಶುರು ಮಾಡೋಣ. ” 

ಮೆನೆಪ್‌ಟಾನನ್ನು ಕುರಿತ ನೆನಪಿನಿಂದ ಇಪ್ಯುವರ್‌ಗೆ ಒಂದು ಬಗೆಯ ಸಮಾ 
ಧಾನ , ಅಸಾಧಾರಣ ಮನುಷ್ಯ ಈ ಮೆನೆಪ್‌ ಟಾ ಗೊತ್ತೇ ಇರಲಿಲ್ಲ. ಹೊಡೆದಾಗಲೂ 
ಬಿಗಿದು ಕಟ್ಟಿದಾಗಲೂ ಮಿಸುಕಲಿಲ್ಲವಲ್ಲ ? ಅದ್ಭುತ! ಅದ್ಭುತ! 

ಇಷ್ಟು ಬಲ್ಲವನು ಮಗನಿಗೆ ಓದು ಬರಹ ಕಲಿಸಲು ಯೋಚಿಸಿದ್ದು ಸಹಜವೇ . 
- ಒಳ್ಳೆಯವನು , ಪಾಪ . ಬಿಡುಗಡೆ ಯಾವಾಗಲೋ ? ಒಂದಿಷ್ಟು ಆಹಾರಕೊಡ 
ಬಹುದಾಗಿತ್ತು . ಕೈಗಳನ್ನು ಕಟ್ಟಿರುವಾಗ ತಿನ್ನುವುದು ಹೇಗೆ? ಪಾನೀಯ ಕುಡಿಯ 
ಬಹುದು, ಸುಲಭ, ಆದರೆ ಕುಡಿಸುವವರು ಯಾರು ? ಸೇವಕರು ಆ ಕೆಲಸ ಮಾಡ 
ಲಾರರು. ತಾನು ? ... 

ಸಭಾಂಗಣದ ಮೂಲೆಯಲ್ಲಿ ನೆಲದ ಮೇಲೆಗೋಡೆಗೊರಗಿ ಕುಳಿತಿದ್ದ ಒಬ್ಬ 
ಸೇವಕನನ್ನು ಇಪ್ಪುವರ್‌ ಕರೆದ. 

“ ಅಪ್ಪ , ಇಲ್ಲಿ ಬಾ .” 
ಆತ ಹತ್ತಿರ ಬಂದಾಗ ಕೇಳಿದ: 

“ಊಟ ಆಯ್ತಾ ? ”. 

ಪ್ರಾಕಾರದ ಬಳಿ ಇದ್ದ ಬಕಿಲ ಮತ್ತಿತರರ ಕಡೆನೋಡಿ, “ ಇಲ್ಲ. ಅವರದಾದ 
ಮೇಲೆ ನಮ್ಮದು, ” ಎಂದ, ಸೇವಕ . 

“ ನನಗೆ ಊಟ ಬೇಡ. ಕುಡಿಯೋದಕ್ಕೆ ಏನಾದರೂ ತಗೊಂಡು ಬರೀಯಾ? ” 
“ ದ್ರಾಕ್ಷಾಸುರೆ ತರಲಾ ? ” 
“ ಅದೆಲ್ಲ ದೊಡೊರಿಗೆ ... ” 
“ ಖವವ ? ” 
“ ಹೂಂ . ಹೊಟ್ಟೇಲಿ ಏನೂ ಇಲ್ಲ . ಒಂದು ಬಟ್ಟಲು ಸಾಲು . ” 
“ಎರಡು ತರೈನೆ. ” 

ಪಾನೀಯ ಬಂತು. ಕಾವಲು ಭಟರಲ್ಲಿ ಅರ್ಧದಷ್ಟು ಜನಊಟಕ್ಕೆ ಹೋದರು . 
ಉಳಿದವರು ಬೀದಿಯ ಮೇಲೂ ಊರಿನ ಮೇಲೂ ಗಮನ ಇಡುವುದರಲ್ಲಿ ನಿರತ 
ರಾಗಿದ್ದರು. ಮನೆಪ್‌ಟಾವನ್ನು ಕಟ್ಟಿದ್ದ ಕಂಬ ಅವರಿಂದ ಸಾಕಷ್ಟು ಮರೆಯಾಗಿತ್ತು . 
ತೂಕಡಿಸತೊಡಗಿದ್ದ ಆ ಸೇವಕನಿಗೆ ಇಪ್ಪವರ್ ಅಂದ: 

“ ನಂಜೊಕೆಏನಾದರೂ ತಗೊಂಡು ಬಾರೋ . ” 

ಸೇವಕ ಹೋದೊಡನೆಯೇ ಇಪ್ಪುವರ್ ಖವವ ತುಂಬಿದ್ದ ಒಂದು ಬಟ್ಟಲನ್ನೆತ್ತಿ 
ಕೊಂಡು ಮೆನೆಪ್ ಟಾನನ್ನು ಕಟ್ಟಿದ್ದ ಕಂಬದೆಡೆಗೆ ಸಾಗಿದ. ಅಲ್ಲಿ ಅತ್ತಿತ್ತ ಒಮ್ಮೆ ದೃಷ್ಟಿ 
ಬೀರಿ, ಬಟ್ಟಲನ್ನು ಮೆನೆಪ್ಟಾನ ತುಟಿಗಳಿಗೆ ಹಿಡಿದು, “ಕುಡಿ, ಕುಡಿ... ಬೇಗ ಕುಡಿ ” 
ಎಂದ , ಪಿಸುದನಿಯಲ್ಲಿ, 

- ಮೆನೆಪ್ಟಾನ ತುಟಿಗಳ ಮೇಲೆ ಮುಗುಳುನಗೆ ಮಿಂಚಿತು. ಆತ ಒಂದು 
ಗುಟುಕು ಹೀರಿದ. ಕಣ್ಣುಗಳನ್ನು ಮುಚ್ಚಿಕೊಂಡ. 

“ ಇನ್ನಿಷ್ಟು ಕುಡಿ.” 

ಕಣ್ಣು ತೆರೆದು, ಮತ್ತೊಂದು ಗುಟುಕು ಮೆನೆಪ್‌ಟಾ ಹೀರಿದ. ಇನ್ನು ಬೇಡ 
ಎನ್ನುವಂತೆಗೋಣು ಆಡಿಸಿದ. 

ಒತ್ತಾಯಿಸುತ್ತ ಅಲ್ಲಿ ನಿಲ್ಲುವುದು ಅಪಾಯಕ್ಕೆ ಆಹ್ವಾನ ಎಂದು ಬಲ್ಲ, ಇಷ್ಟು 
ವರ್ . ಆತ ಸರಸರನೆ ಪೆಟಾರಿಯ ಬಳಿಗೆ ಹಿಂದಿರುಗಿದ . ಯಾರ ಕಣ್ಣಿಗೂ ಬೀಳಲಿಲ್ಲ 
ಎಂದು ಸಮಾಧಾನಪಡುತ್ತ , ಪಟಾರಿಗೆ ಒರಗಿ ಕುಳಿತು, ಮನೆಪ್ ಟಾಗೆ ನೀಡಿದ್ದ ಬಟ್ಟಲಿ 
ನಿಂದಲೇ ಖಿನವ ಸೇವನೆ ಆರಂಭಿಸಿದ . 

ಪಾನೀಯ ರುಚಿಕರವಾಗಿತ್ತು . 


ಮೆನೆಪ್ಟಾನ ಬಿಡುಗಡೆ ಕ್ಷಣಮಾತ್ರದಲ್ಲಿ ಆಗುವ ಕೆಲಸವಲ್ಲ ಎಂಬುದು 
ಸೋ ಫ್ರಗೆ ಮನವರಿಕೆಯಾಗಿತ್ತು . ಕೆಲವೇ ಜನ ಮತ್ತೆ ರಾಜಗೃಹಕ್ಕೆ ಧಾವಿಸುವುದರಿಂದ 
ಆಗುವ ಪ್ರಯೋಜನವೇನು? 

ದಾರಿಯಲ್ಲಿ ಸೆಬೆಕ್ಕುಗೆ ಆತ ಹೇಳಿದ: 
“ಹೀಗೂ ಆಗಬಹುದು ಅಂತ ಕನಸಿನಲ್ಲೂ ಎಣಿಸಿರಿಲ್ಲ. ” 
ಸೆಬೆಕ್ಕುಗೆ ಮಾತು ಕಟ್ಟಿತ್ತು . ಪ್ರಯಾಸದಿಂದ ಅವನೆಂದ: 
“ ನಾವು ಒಗ್ಗಟ್ಟಾಗಿದ್ದೇಕು, ಧೈರ್ಯದಿಂದಿದ್ದೇಕು. ” 

“ ರಾಜದ್ರೋಹಿ ಅಂತ ಮೆನೆಪ ಟಾನನ್ನು ಒಯ್ಯು ರಾಜಧಾನಿಯಲ್ಲಿ ಸೆರೆಯಲ್ಲಿ 
ಇಟ್ಟರೆ? ” 

“ ಅದಕ್ಕೆ ಅವಕಾಶಕೊಡಬಾರು , ಅವನನ್ನು ನಾವು ಬಿಡಿಸ್ಕೋ ಬೇಕು. ” 

“ಊರಿನ ಜನವೆಲ್ಲ ರಾಜಗೃಹದ ಮುಂದೆ ನಿಂತು, ಮನೆಪ್ಟಾನನ್ನು ಬಿಟ್ಟಿಡಿ 
ಅಂತ ಕೂಗಿದರೆ ಅದು ಸಾಧ್ಯವಾದೀತು. ” 

* ಒಂದೆರಡು ತಾಳೆ ಮರಗಳು ಹತ್ತಿರವೇ ಇದ್ದುವು. ಬುಡದಲ್ಲಿ ನೆರಳಿತ್ತು . ಅಲ್ಲಿ 
ಸೈ ಫ್ರು ಮತ್ತು ಸೆಬೆಕ್ಕು ನಿಂತರು. ಉಳಿದವರೂ ಅಲ್ಲಿ ಗುಂಪುಗೂಡಿದರು.... 

- ಮನವಿ ಸಲ್ಲಿಸಿದ ಮೆನೆಪ್‌ಟಾನಿಗೆ ಹೊಡೆದದ್ದು , ಅವನನ್ನು ಕಂಬಕ್ಕೆ ಬಿಗಿದದ್ದು 
ಅನ್ಯಾಯ , ಅಂಗಳದಲ್ಲಿ ನೆರೆದಿದ್ದ ಯಾರಿಗೂ ಆ ಬಗೆಗೆ ಭಿನ್ನಾಭಿಪ್ರಾಯವಿರಲಿಲ್ಲ . 

- ಸುದ್ದಿ ಹಬ್ಬಿದಾಗ ಊರಿನ ಇತರರೂ “ ಛೇ! ಛೇ! ” ಎಂದರು . ಯಾರೋ 
ಹತ್ತಾರು ಮಂದಿ ಮಾತ್ರ “ ಮಾತು ಅತಿಯಾಯ್ತಂತ ತೋರದೆ, ” ಎಂದು ರಾಗ 
ಎಳೆದರು. 

ನಗಾರಿಯವನು ಬೀದಿ ಕೇರಿಗಳಿಗೆ ಭೇಟಿ ನೀಡಿದ. ಕಂದಾಯ ವಸೂಲಿಯ 
ಡಂಗುರದ ಜತೆಗೆ ಮನೆಪ್ಟಾನ ಬಂಧನದ ಸುದ್ದಿಯೂ ಮೌನ ಪ್ರಸಾರ ಪಡೆಯಿತು. 

ಜನ ಬೀದಿಗಿಳಿದರು . ರಾಜಗೃಹದ ಬಳಿ ಸಾರಿ ಕೈದಿಯನ್ನು ನೋಡುವ 
ಕುತೂಹಲ ಎಷ್ಟೋ ಜನರಿಗೆ ಹತ್ತಿರ ಹೋಗಿ ಬಂದ ಒಬ್ಬಿಬ್ಬರೆಂದರು : 

- “ ಮಹಾದ್ವಾರ ಮುಚ್ಚಿದೆ. ಪ್ರಾಕಾರದ ಮೇಲೆ ಬಿಲ್ಲಾಳುಗಳಿದ್ದಾರೆ . ಯಾರಿಗೂ 
ಪ್ರವೇಶವಿಲ್ಲ . ” 

ಭೂಮಾಲಿಕ ಸಿನ್ಯುಹೆ ಮನೆಗೆ ಬಂದನೆಂಬ ಸುದ್ದಿ ಹಬ್ಬಿತು. ಕೆಲವರು ಅಲ್ಲಿಗೆ 
ಓಡಿದರು . ಔಷಧಿ ಸೇವನೆಯ ಫಲವಾಗಿ ಗಾಢನಿದ್ದೆಯಲ್ಲಿದ್ದ ಪತ್ನಿಯನ್ನು ನೋಡಿ 
ಬಂದು, ರಾಜಗೃಹದಲ್ಲಿ ನಡೆದದ್ದನ್ನು ಅರ್ಚಕನಿಗೆ ಸಿನ್ಯುಹೆ ವಿವರಿಸತೊಡಗಿದ್ದ . ಓಡಿ 
ಬಂದವರನ್ನು ಕಂಡು ಅವನೆಂದ: 

“ ಆ ಮನೆಪ್‌ ಟಾಗೆ ಯಾರ ಮುಂದೆ ಏನು ಮಾತಾಡಬೇಕು ಅನ್ನೋ ಪರಿಜ್ಞಾನ 
ಎಲ್ಲ, ನೀವು ಎಲ್ಲರೂ ಹೋಗಿ, 'ತಪ್ಪಾಯ್ತು ಕ್ಷಮಿಸಿ' ಅಂತ ಹೇಳಿ. ಟೆಹುಟಿ 
ಅವನನ್ನು ಬಿಟ್ಟರೂ ಬಿಡಬಹುದು. ( ಅರ್ಚಕನತ್ತ ತಿರುಗಿ) ನಿಮ್ಮನ್ನು ಟೆಹುಟಿ 
ಕೇಳಿದರಪ್ಪ , ಸ್ವಲ್ಪ ಹೊತ್ತು ಬಿಳ್ಕೊಂಡು ಬರೋದಕ್ಕೆ ಹೇಳು ಅಂದರು ಪ್ರಾಂತ 
ಪಾಲರು . ” 


ಸಿನ್ಯುಹೆಯ ಸಲಹೆ ತನಗೆ ತಲಪಿದಾಗ ಸೈಫು ಸಿಟ್ಟಾಗಿ ನುಡಿದ: 

“ ಆಹಾ! 'ತಪ್ಪಾಯು , ಕ್ಷಮಿಸಿ!” ತಪ್ಪು ಮಾಡೋರು ಯಾರು? ಕ್ಷಮಿಸ 
ಬೇಕಾದೋರು ಯಾರು? ” 

ಸೆಬೆಕ್ಕು ಅಂದ : 
“ ಮೆನೆಪ್ಟಾನನ್ನು ಬಿಟ್ಟರೆ ಮಾತ್ರ ಕಂದಾಯ ಸಂದಾಯ ! ” 
ಹೌದು, ಹೌದು ಹೌದು ಎಂದು ತಲೆಯಾಡಿಸಿದರು ಜನ. 


ಜನರ ನಿರ್ಧಾರದ ವರದಿಯನ್ನು ಗೂಢಚಾರರು ರಾಜಗೃಹಕ್ಕೆ ಒಯ್ದರು. ಎವೆ 
ಮುಚ್ಚದೆ ಛಾವಣಿಯತ್ತ ನೋಡುತ್ತ ಹಾಗೆಯೇ ಮಲಗಿದ್ದ ಗೇಬು ಇಪ್ಪವರ್‌ 
ಬಾಗಿಲು ತಟ್ಟುವುದಕ್ಕೆ ಮುಂಚೆ ತಾನೇ ಎದ್ದ . 

“ ಸರಿ, ವಾಪಸು ಹೋಗಿ ಅವರ ಮಧ್ಯದಲ್ಲೇ ಇರಿ ” ಎಂದ, ಗೂಢಚಾರರಿಗೆ. 
ಗೇಬು ಮಹಡಿಯ ಮೆಟ್ಟಲೇರುತ್ತಿದ್ದಂತೆ, ಟೆಹುಟಿಯ ಧ್ವನಿ ಕೇಳಿಸಿತು: 
“ಗೂಢಚಾರರು ಬಂದಿಲ್ಲವಾ ಇನ್ನೂ ? ” | 
ಆತನಿದ್ದ ಕೊಠಡಿಯನ್ನು ಹೊಕ್ಕು ಗೇಬು ಅಂದ. 
“ ಪರಿಸ್ಥಿತಿ ಗಂಭೀರವಾಗಿದೆ, ಟೆಹುಟಿ, ” 
“ ಸುದ್ದಿ ಏನೂಂತ ತಿಳಿಸಿ , ಗಂಭೀರ ಹೌದೋ ಅಲ್ಲವೋ ನಾನು ತೀರ್ಮಾನಿ 


ಸೇನೆ. ” 


- “ಊರಿನ ಜನ ಸಿಟ್ಟಾಗಿದ್ದಾರೆ, ಮನೆಪ್‌ಟಾನನ್ನು ಬಿಟ್ಟರೆ ಮಾತ್ರ ಕಂದಾಯ 
ಸಂದಾಯ ಅಂತೆ.... ಅದನ್ನು ನಿಮಗೆ ತಿಳಿಸೋದಕ್ಕೆ ಅವರು ಇಲ್ಲಿಗೆ ಬಝಾರಂತೆ. ” 

“ಕೊಬ್ಬಿದ ಹಂದಿಗಳು! ಹುಟ್ಟಡಗಿಸಬೇಕು, ಬರಲಿ! ಬರಲಿ! ” 


ಅರ್ಚಕ ಅಪೆಟ್ ರಾಜಗೃಹ ತಲಪಿದಾಗ ಟೆಹುಟಿ ಮೊಗಸಾಲೆಯಲ್ಲಿ ಪ್ರಾಂತ 
ಪಾಲನ ಜತೆ ಕುಳಿತಿದ್ದ . 

ಗೇಬು “ ಬನ್ನಿ , ಅಪೆಟ್ ” ಎಂದ. 
ಆದರೆ ಕುಳಿತುಕೊಳ್ಳುವಂತೆ ಟೆಹುಟಿ ಸನ್ನೆ ಮಾಡಲಿಲ್ಲ . 

ಮುಖ ಕಪ್ಪಿಟ್ಟರೂ ಅಪೆಟ್ ಪ್ರಯತ್ನ ಪೂರ್ವಕವಾಗಿ ನಸುನಕ್ಕೆ , ನಿಂತು 
ಕೊಂಡೇ . 

“ ಅರ್ಚಕರಿಗೆ ನಾವು ನಮಿಸಬೇಕು ಅಲ್ಲವಾ ? ” 
- ಟೆಹುಟಿ ವ್ಯಂಗ್ಯೂಕ್ಕಿಯಾಡಿದ, 
ಅಪೆಟ್‌ನೆಂದ : 

“ ವಯಸ್ಸಿನಲ್ಲಲ್ಲವಾದರೂ ಅಂತಸ್ತಿನಲ್ಲಿ ನಾನು ಕರಿಯ ದೇವಸೇವಕ, ರಾಜಧಾನಿ 
ಯಿಂದ ಬಂದಿರೋ ಅಧಿಕಾರಿ ಮಹಾಶಯರಿಗೆ ನಾನೇ ವಂದಿಸ್ತೇನೆ. ” 

“ ಈ ಪ್ರಾಂತದ ಜನತೆಯ ಧಾರ್ಮಿಕ ರೀತಿ ರಿವಾಜುಗಳ ಜವಾಬುದಾರಿ 

ನಿಮ್ಮದು. ಏನು ಹೇಳ್ಳಿರಿ? ” 

“ಒಬ್ಬ ಈ ದಿನ ರೀತಿ ರಿವಾಜುಗಳನ್ನು ಮೀರಿ ನಡೆದ ಅಂತ ಕೇಳೆ , ಕೇಳಿ 
ಬೇಸರವಾಯು . ” 

“ ಇಲ್ಲಿನ ಜನ ಪಾಪ ಭೀರುಗಳಾಗಿ ವಿನಯ ಸಂಪನ್ನರಾಗಿ, ಸ್ವಾಮಿಭಕ್ತರಾಗಿ 
ವರ್ತಿಸಿದರೆ ನಿಮ್ಮ ದೇವಮಂದಿರದ ಕೀರ್ತಿ ಹೆಚ್ಚಿದೆ. ” 

“ ಹಾಗೆ ಆಗಲಿ ಅನ್ನೋದೇ ನನ್ನ ನಿತ್ಯ ಪ್ರಾರ್ಥನೆ.” 
“ನೀವು ಅಪೆಟ್ ಅಲ್ಲವಾ ನಿಮ್ಮ ಹೆಸರು ? ”. 
“ಹೌದು ಮಹಾಶಯ . ” 

“ ಅಪೆಟ್ , ನೀವುಕೇಳಿರಬಹುದು: ಮಹಾಪ್ರಭು ಪೆರೋಗೂ ಮಹಾ ಅರ್ಚಕ 
ರಿಗೂ ಸಣ್ಣ ಪುಟ್ಟ ... ” 

“ ಹೌದು, ಕೇಳಿದ್ದೇನೆ. ” 

“ ಅದು ರಾಜಧಾನಿಗೆ ಸಂಬಂಧಿಸಿದ್ದು , ಅದರಿಂದ ನೀವು ಪ್ರಭಾವಿತರಾಗ 
ಬಾರದು . ” 

“. . .. . .. . ” 

“ ಅನ್ನಿ , ಅರ್ಥವಾಗ್ಲಿಲ್ಲ ಅಂತ. ದೇಶದ ಸಮಸ್ಯೆಗಳೇನಿದ್ದರೂ ರಾಜಧಾನಿ 
ಯಲ್ಲೇ ಪರಿಹಾರವಾಗ್ತವೆ. ಪ್ರಾಂತಗಳಲ್ಲಿರೋ ಅರ್ಚಕರು ತಲೆ ಕೆಡಿಸ್ಕೋಬೇಕಾಗಿಲ್ಲ. 
ಸಾಮಾಜಿಕ ಆಗುಹೋಗುಗಳಲ್ಲಿ ದೇವಮಂದಿರದ್ದು ಅತ್ಯಂತ ಮಹತ್ವದ ಪಾತ್ರ . 
ದೇವರು ಇಷ್ಟಪಡದೆ ಬೀಜ ಮೊಳೆಯೋದಿಲ್ಲ, ಸುಖ ಬೆಳೆಯೋದಿಲ್ಲ. ” 

ಟೆಹುಟಿಯ ಮಾತು ಮುಗಿಯೋದಕ್ಕೆ ಮುನ್ನವೇ ಏದುಸಿರು ಬಿಡುತ್ತ ಗೂಢ 
ಚಾರನೊಬ್ಬ ಮೆಟ್ಟಿಲುಗಳನ್ನೇರಿ ಬಂದು ತಡೆ ತಡೆದು ನುಡಿದ: 

“ ಪೆರೋನ ಆಯುರಾರೋಗ್ಯ ಹೆಚ್ಚಲಿ.... ಕ್ಷಮಿಸ್ಟೇಕು... ಊರಿನ ಜನರೆಲ್ಲ 
ಮುಖ್ಯ ಬೀದಿಯಲ್ಲಿ ನೆರೆದು ರಾಜಗೃಹದ ಕಡೆಗೆ ಹೊರಟಿದ್ದಾರೆ....” 

ಟೆಹುಟಿಯೆಂದ: 
“ಕೈಗಳಲ್ಲಿ ತಾಳೆಕೊರಡು, ಬಡಿಗೆ? ಹೆಂಗಸರು ಮಕ್ಕಳು ? ” 
“ಬರಿಗೈ . ಗಂಡಸರು ಮಾತ್ರ . ” 
“ಗೇಬು! ನಮ್ಮನ್ನು ಈ ಹುಚ್ಚರು ಸೆರೆಹಿಡೀತಾರಾ ? ಹಹಹ ! ” 
“ ಬಡಪಾಯಿಗಳು , ” ಎಂದ ಗೇಬು. 
ಅಪೆಟ್‌ ಮೆಲುದನಿಯಲ್ಲಿ ಹೇಳಿದ : 

“ ನನ್ನ ಅಲ್ಪಮತಿಗೆ ಹೀಗೆತೋರದೆ, ಜನ ಹುಲ್ಲಿನ ಬಣವೆ ಇದ್ದ ಹಾಗೆ, 
ಮೆತ್ತಗಿದ್ದರೆ ಎತ್ತು ದನ ಕರುಗಳಿಗೆ ಆಹಾರ . ಒಣಗಿದರೆ ಮತಿಗೆಟ್ಟ ಒಬ್ಬನ ಒಂದು 
ಕೊಳ್ಳಿ: ಸಾಕು, ಬೆಂಕಿ-ಬೂದಿ.” 


65 


ಮೃತ್ಯುಂಜಯ 
ಟೆಹುಟಿ ಹುಬ್ಬು ಕುಣಿಸಿದ. 
* ಅಲ್ಪಮತಿಯಲ್ಲ ಅಪೆಟ್ . ನೀವು ಬಲು ಜಾಣ . ” 
- “ ಇದು ನನ್ನ ಯೋಗ್ಯತೆಗೆ ಮೀರಿದ ಪ್ರಶಂಸೆ, ಮಹಾಶಯ .” 

“ ಠಕ್ಕು ವಿನಯ ಬೇಡ. ಈಗ ಇಲ್ಲಿಗೆ ಸಾಗಿ ಬರಿರೋ ಬಣವೇನ ಮೆತ್ತಗೆ 
ಮಾಡಿನೋಡೋಣ. ” 

ಅಪೆಟ್ ಏನನ್ನೂ ಹೇಳಲಿಲ್ಲ. ಟೆಹುಟಿಯೇ ಅಂದ: 

“ ಹೆದರಿದಿರಾ ? ಅದು ಅರ್ಥವಾಗಿಲ್ಲ, ಅಂತ .... ಇಲ್ಲಿ ಕೇಳಿ ಅಪೇಟ್ . ಇದು 
ನಿಮ್ಮ ನಿಷ್ಠೆಯ ಪರೀಕ್ಷೆ , ದೇವರ ಹೆಸರಿನಲ್ಲಿ, ನನ್ನ ಪರವಾಗಿ, ಈ ಪ್ರಾಂತಪಾಲರ 
ಪರವಾಗಿ ಆ ಜನರಿಗೆ ಬುದ್ಧಿ ಮಾತು ಹೇಳಿ. ಅದು ಪೆರೋ ಮಹಾಪ್ರಭುವಿಗೆ 
ಇಷ್ಟವಾಗೋ ಕೆಲಸ, ದೇವರು ಮೆಟ್ರೋ ನಿಲುವು. ” 

“ ಆಗಲಿ .... ” 
ಮೊದಲು ಅಸ್ಪಷ್ಟ ಸ್ವರಗಳು. ಹತ್ತಿರ ಹತ್ತಿರ ಬರುತ್ತ ಅವು ಬದಲಾದುವು. 

ಗೇಬು ಮುಖಮಂಟಪಕ್ಕೆ ಹೋಗಿ, ಮೇಲೇಳುತ್ತಿದ್ದ ಧೂಳನ್ನು ನೋಡಿದ, 
ಸಮೀಪಿಸುತ್ತಿದ್ದ ಜನಜಂಗುಳಿಯನ್ನು ದಿಟ್ಟಿಸಿದ . 

“ ಸಹಸ್ರಾರು ಜನ? ” 
ಹೌದು ಎಂದು ತಲೆಯಾಡಿಸಿದ ಗೇಬು, 
“ ಬಕಿಲನನ್ನು ಕರೀರಿ!” 
ಮೇಲೆ ಬಂದು ಕೈ ಕಟ್ಟಿ ತಲೆ ಬಗ್ಗಿಸಿ ನಿಂತ ಬಕಿಲನಿಗೆ ಟೆಹುಟಿ ಆದೇಶವಿತ್ತ : 

“ ಈ ಅರ್ಚಕರನ್ನು ಮಹಾದ್ವಾರದ ಮುಂದೆ ಜನರೆದುರು ನಿಲ್ಲಿಸು . ಇವರು 
ಆ ಜನರಿಗೆ ಬುದ್ಧಿವಾದ ಹೇಳ್ತಾರೆ. ” 

“ ಅಪ್ಪಣೆ.” 
ಕಿರುನಗೆಯನ್ನು ಆತ ಹತ್ತಿಕ್ಕಿದಂತೆ ಕಂಡಿತು. 
“ ಬುದ್ದಿ ಮಾತು ನಾಟದೇ ಇದ್ದಾಗ ಅಗತ್ಯವಿರೋದನ್ನು ನೀನು ಮಾಡು. ” 
ಮತ್ತೊಮ್ಮೆ ಬಕಿಲನೆಂದ: 
“ ಅಪ್ಪಣೆ. ” 
ಪ್ರಾಕಾರದ ಹೊರಗಿನಿಂದ ಜನಸ್ತೋಮದ ಕರೆ ಕೇಳಿಸಿತು : 
“ ಓ ಮೆನೆಪ್' ಟಾ ! ಓ ಮೆನೆಪೇಟಾ! ” 
ಬಕಿಲ ಅರ್ಚಕನೆಡೆಗೆ ನೋಡಿದ. ಅಪೆಟ್ ಮೌನವಾಗಿ ಅವನನ್ನು ಹಿಂಬಾಲಿಸಿದ. 


* 


* 


ರಾಜಗೃಹದತ್ತ ಸಾಗಿ ಬಂದ ಜನರನ್ನು ಸಂದೇಹಗಳು ಬಾಧಿಸಿದ್ದುವು. 
ಒಬ್ಬ ಪ್ರಶ್ನಿಸಿದ್ದ : 
“ ಅವರು ನಮ್ಮ ಮೇಲೆ ಬಾಣ ಪ್ರಯೋಗಿಸಿದರೆ ? ” 


ಮೃತ್ಯುಂಜಯ 

ಇನ್ನೊಬ್ಬ ಆ ಪ್ರಶ್ನೆಯನ್ನು ತುಂಡರಿಸಿದ್ದ : 
“ ನಾವೇನೂ ಕಾಡುಪ್ರಾಣಿಗಳಲ್ಲವಲ್ಲ. ” 
ಮೂರನೆಯವನು : 
“ ಗದೆಯಿಂದ ಅವರು ಚಚ್ಚಬಹುದು ಅಲ್ಲವಾ ? ” 
ನಾಲ್ಕನೆಯವನು : 

“ ಬಹಳ ಅಂದರೆ ಅವರು ಇಪ್ಪತ್ತು ಮೂವತ್ತು ಜನ, ನಾವೆಷ್ಟಿದ್ದೇವೆ 
ಗೊತ್ತಾ? ಎಣಿಸಿದ್ದೀಯಾ?! ” 

ಮಗದೊಬ್ಬ: 
“ ಚಾಟಿ ಏಟು ಮಾತ್ರ ಸಹಿಸೋಕಾಗೋದಿಲ್ಲಪ್ಪ .” 


ಬೇರೊಬ್ಬ: 


“ ಒಬ್ಬ ದೈತ್ಯ ? ಆ ಭಟರ ಮುಖ್ಯಸ್ಥ , ಅವನು ಬಾರಿಸಿದಾಗ ಮೆನೆಪ್ಟಾನ 
ಮೈಯಿಂದ ರಕ್ತ ಚಿಮ್ಮಿತಂತೆ . ಆದರೆ ಮೆನೆಪೇಟಾ ತುಟಿ ಪಿಟಕ್ ಮಾಡ್ಲಿಲ್ವಂತೆ. ” 

ಸೈ ಫ್ರು , ಸೆಬೆಕ್ಕು ಜನಸ್ತೋಮದ ಮೊದಲ ಸಾಲಿನಲ್ಲಿದ್ದರು. 
ತನ್ನ ಎಡಬಲಗಳತ್ತ ನೋಡುತ್ತ ಸೊಪ್ಪು ಹೇಳಿದ: 
“ಎಲ್ಲರೂ ಶಾಂತವಾಗಿದ್ದೇಕು; ಯಾರೂ ಸೈರಣೆ ಕಳಕೊಬಾರು . ” 

ಅವನನ್ನೂ ಒಂದು ಶಂಕೆ ಕಾಡುತ್ತಿತ್ತು : "ಮಹಾದ್ವಾರವನ್ನು ಅವರು ತೆರೀದೇ 
ಇದ್ದರೆ ? ” 

ಜನ ಇನ್ನಷ್ಟು ಹತ್ತಿರಕ್ಕೆ ಬಂದಂತೆ ಮಹಾದ್ವಾರದ ಕಿರುಕಿಂಡಿ ತೆರೆದುಕೊಂಡಿತು. 
ಬಕಿಲ ಹೊರಬಂದ, ಜನ ಸಮುದಾಯದಿಂದ ಯಾರೋ “ ದೈತ್ಯ , ದೈತ್ಯ ” ಎಂದರು. 
ಬಕಿಲನ ಹಿಂದೆ ಪೂರ್ತಿ ಮೈ ಮುಚ್ಚಿದ ಒಬ್ಬನಿದ್ದ . ಅವನ ಹಿಂದೆ ಗದಾಧಾರಿಗಳಾದ 
ಇಬ್ಬರು ಭಟರು. 

ಬಹಳ ಕಂಠಗಳಿಂದ ಕೇಳಿಸಿತು: 
“ ನಮ್ಮ ದೇವಸೇವಕ ! ದೇವಮಂದಿರದ ಅರ್ಚಕ !” 

ಎತ್ತಿದ ಗದೆಗಳು ನಾಲ್ಕು ಹೆಜ್ಜೆ ಮುಂದೆ ಬಂದು, ಅಲ್ಲೇ ನಿಲ್ಲಿ ' ಎಂದು 
ಜನರಿಗೆ ಸೂಚಿಸಿದುವು. 

ಒಳಗೆ ರಾಜಗೃಹದಲ್ಲಿ ಮಹಡಿಯ ಮುಖಮಂಟಪದಲ್ಲಿ , ಮೇಲಕ್ಕೆ ಸುರುಳಿ 
ಸುತ್ತಿದ್ದ ಬಣ್ಣದ ಚಿತ್ತಾರಗಳಿದ್ದ ಹುಲ್ಲಿನ ಚಾಪೆಗಳನ್ನು ಇಳಿಬಿಟ್ಟರು. ಅವುಗಳ ಮರೆ 
ಯಲ್ಲಿ ನಿಂತರು , ಟೆಹುಟಿ ಮತ್ತು ಗೇಬು. 

ಅಪೆಟ್ ಆಶೀರ್ವದಿಸುವ ಭಂಗಿಯಲ್ಲಿ ಬಲತೋಳನ್ನೆತ್ತಿದ. 
ಸದ್ದಡಗಿತು . ಜನಸ್ತೋಮ ನಡುಬಾಗಿಸಿ ನಮಿಸಿತು . 
ರಾಗವಾಗಿ ಅಪೆಟ್ ಅಂದ: 
“ ಭಕ್ತರೇ ನಿಮ್ಮ ಮೇಲೆ ಪ್ಟಾ ದೇವರ ಅನುಗ್ರಹವಿರಲಿ, ಎಷ್ಟೊಂದು ಜನ 

ಒಟ್ಟಾಗಿ ಬಂದಿದೀರಿ! ಇದು ಸ್ವತಃ ದೇವರೇ ನೋಡಲು ಯೋಗ್ಯವಾದ ದೃಶ್ಯ . ” 
- ಇಪ್ಪುವರ್ , ಭೂಮಾಲಿಕರು , ಸೇವಕರು - ಎಲ್ಲರೂ ಸಭಾಂಗಣದ ಅಂಚಿನಲ್ಲಿ 
ನಿಂತಿದ್ದರು. ಎತ್ತರದ ಗೋಡೆ. ಹೊರಗಿನ ಜನ ಜಂಗುಳಿ ಅವರಿಗೆ ಕಾಣಿಸುತ್ತಿರ 
ಲಿಲ್ಲ. ಆದರೆ ಮಾತು ಕೇಳಿಸುತ್ತಿತ್ತು . 

ಮಾತುಗಳನ್ನು ಮೆನೆಪ್ ಟಾನೂ ಆಲಿಸಿದ. ಹೊರಗೆ ನೆರೆದುದು ದೊಡ್ಡ 
ಜನಸಂದಣಿ ಎಂಬುದನ್ನು ಕಲರವ ಸೂಚಿಸಿತು. ಹೀರಿದ ಖವವ ಎರಡೇ ಗುಟುಕಾ 
ದರೂ ಅವನಲ್ಲಿ ಹೊಸ ಚೈತನ್ಯ ಮೂಡಿತ್ತು . “ ಓ ಮನೆಫ್ಟಾ ಓ ಮನೆಪ್ ಟಾ ” 
ಅವನ ಪಾಲಿನ ಮಧುರಗಾನ. ತನಗೇನೂ ಆಗಿಯೇ ಇಲ್ಲ, ಮೈ ಕೈ ನೋವು ಇಲ್ಲ.. 
ಎನಿಸಿತು . 

ಮಹಡಿಯ ಮೇಲಿದ್ದವರಿಗೆ ಜನಸಮುದಾಯ ಕಾಣಿಸುತ್ತಿತ್ತು . ಆದರೆ ಬಾಗಿಲಿನ 
ಮರೆಯಲ್ಲಿದ್ದ ಅರ್ಚಕ , ಬಕಿಲ ಮತ್ತಿತರರು ಕಣ್ಣಿಗೆ ಬೀಳಲಿಲ್ಲ . ಮಾತೂ ಸರಿಯಾಗಿ 
ಕೇಳಿಸುತ್ತಿರಲಿಲ್ಲ. ಎಲ್ಲೋ ಅಲ್ಲೊಂದು ಪದ, ಇಲ್ಲೊಂದು ಪದ, ಅಷ್ಟೆ . 

ಅಪೆಟ್ ಗಂಟಲು ಸರಿಪಡಿಸುತ್ತ ಮಾತು ಮುಂದುವರಿಸಿದ: 

“ ಮಾತು ತುಟಿ ಮೀರೋದು ವಿರಸ ಏರ್ಪಡೋದು ಸಾಮಾನ್ಯ ಸಂಗತಿ. 
ಯಾವುದೂ ವಿಕೋಪಕ್ಕೆ ಹೋಗದ ಹಾಗೆ ನೋಡ್ಕೊಬೇಕಾದ್ದು ಮುಖ್ಯ . ಏನೋ 
ಆಯ್ತು . ಅದನ್ನೇ ದೊಡ್ಡದು ಮಾಡಿ ನಮ್ಮ ಕರ್ತವ್ಯ ಮರೆಯೋಣವೇ ? ಮನುಷ್ಯ 
ಬಹಳ ಕೆಲಸ ಮಾಡಬಲ್ಲ ಸಮರ್ಥ, ಆದರೂ ತಾನು ರಾನ ಸಂತಾನ ಪ್ಟಾನ ಸಂತಾನ 
ಅನ್ನೊದನ್ನ ಅವನು ನೆನಪಿಡಬೇಕು. ನಾವು ಏನು ಮಾಡಿದರೂ ದೇವರು ನೋಡ್ತಿ 
ರೈಾನೆ ಅಲ್ಲವಾ? ಬಾ ಜಯಘೋಷ ಮಾಡಿದ್ರಿಓ ಮೆನೆಪ್ಟಾ ಓ ಮೆನೆಪ್‌ಟಾ 
ಅಂತ . ನಿಮ್ಮ ಪ್ರಕಾರ ಅವನು ನ್ಯಾಯವಾದ್ದನ್ನೇ ಮಾಡ್ಡ , ತೀರ್ಪುಕೊಡೋದಕ್ಕೆ 
ನಮಗೆ ಯಾವಾಗಲೂ ಆತುರ. ನಿಜವಾಗಿ ಎಲ್ಲವನ್ನೂ ಪರಾಂಬರಿಸಿ ಕೊನೇ ಮಾತು 
ಹೇಳೋನುಬೇರೆಯೇ ಇದ್ದಾನೆ.... ಯೋಚೆ ಮಾಡಿ ನೋಡಿ, ದೇವರನ್ನ ಉಪ 
ವಾಸ ಕೆಡವಿ ನಾವು ಉಣೋದಕ್ಕಾಗದಾ? ಪೆರೋಗೆ ಕಂದಾಯ ತೆರದೆ ನಾವು 
ಬದುಕೋಕಾಗ್ತದಾ? ... ” 

ಅಪೆಟ್‌ನ ಮಾತು ಕೇಳಿದಂತೆ ಸೊ ಫ್ರುವಿನ ಹಣೆ ನೆರಿಗೆ ಕಟ್ಟಿತು. ಇದು 
ತುದಿ ಬುಡವಿಲ್ಲದ ಮಾತು ಎಂದು ಸಿಟ್ಟು ಬಂತು. “ ಇವರ ಮಾತು ಕೇಳುತ್ತ 
ಹೋದರೆ ನಿದ್ದೆಯೇ ಬಂದೀತು, ” ಎಂದು ಆತ ಸೆಬೆಕ್ಕು ನೊಡನೆ ಗೊಣಗಿದ, ಒಮ್ಮೆಲೆ 
ಗಟ್ಟಿಯಾಗಿ ಆತನೆಂದ: 

“ ಸಾಷ್ಟಾಂಗ ಪ್ರಣಾಮ ಮಾಡಿದವರಿಗೆ ಒದೆಯೋದು ಯಾವ ನ್ಯಾಯ ? ” 
ಬೇರೆಯ ಕೆಲವರೆಂದರು: 
“ ಯಾವ ನ್ಯಾಯ ? ” 
ಉತ್ತೇಜಿತನಾಗಿ ಸ್ಕೋಫ್ತು ಮಾತನಾಡಿದ: 

“ ವೆನೆಪ್‌ಟಾನನ್ನು ಬಿಡಿಸ್ಕೋಡಿ, ಆಮೇಲೆಕಂದಾಯ ಸಂದಾಯ ಮಾಡ್ತವೆ! ” 
ಧ್ವನಿಗಳು ಕೇಳಿಸಿದುವು: 
“ ಹೌದು! ಹೌದು! ” 

ತಾನುಸೋಲುತ್ತಿದ್ದೇನೆ ಎನಿಸಿತು ಅಪೆಟ್‌ಗೆ, ಆದರೂ ಎದೆಗುಂದದೆ ಅವನು 
ಮುಂದುವರಿಸಿದ : 

“ ಭಕ್ತಜನರೇ , ಮಾಟ್ನಾಣೆಯಾಗಿ ನನ್ನ ಹೃದಯದಲ್ಲಿರುವುದನ್ನೇ ನಿಮ್ಮೆ 
ದುರು ಇಡ್ತಿದ್ದೇನೆ. ನಾವು ಮಾಟ್ ಅನ್ನೋದು ಯಾವ ಅರ್ಥದಲ್ಲಿ ? ಸುವ್ಯವಸ್ಥೆ , 
ಸತ್ಯ , ನ್ಯಾಯ , ಧರ್ಮ- ಇದೆಲ್ಲವೂ ಮಾಟ್ , ಐಗುಪ್ತ ದೇಶ, ಐಗುಪ್ತ ಸಮಾಜ 
ನಿಂತಿರುವುದೇ ಆ ಅಡಿಪಾಯದ ಮೇಲೆ. ರೈತನ ಮಾಟ ಯಾವುದು ? ಪರಿಶ್ರಮದ 
ದುಡಿಮೆ , ಪ್ರಾಮಾಣಿಕ ದುಡಿಮೆ . ಅಧಿಕಾರಿಗಳ ಮಾಟ್ ಅಂದರೆ ನ್ಯಾಯವಾದ 
ವರ್ತನೆ. ಹೌದಾ? ” 

ಸೈಫು ಬಾಯಿ ಹಾಕಿ ನುಡಿದ: 

“ಹೌದು, ನಾವು ಶ್ರಮಪಟ್ಟು ಪ್ರಾಮಾಣಿಕವಾಗಿ ದುಡೀತಿದ್ದೇವೆ. ಅಧಿಕಾರಿ 
ಗಳು ನ್ಯಾಯವಾಗಿ ವರ್ತಿಸಿದ್ದಾರಾ, ಹೇಳಿ! ” 

ಕೆಲವು ಗಂಟಲುಗಳಿಂದ ಆ ಪದವೇ ಕೇಳಿಸಿತು : 
“ ಹೇಳಿ! ಹೇಳಿ! ” 

“ ಏನೋ ತಪ್ಪು ಗ್ರಹಿಕೆಯಿಂದ ಮನಸ್ತಾಪವುಂಟಾಗಿದೆ . ಇದು ಮಾಟ್‌ಗೆ 
ಅನುಗುಣವಾಗಿ ಇತ್ಯರ್ಥವಾಗೋಕು, ಅಧಿಕಾರಿ ಮಹಾಶಯರು ನ್ಯಾಯ ರೀತಿಯಿಂದ 
ವರ್ತಿಸ್ತಾರೆ ಅನ್ನೋದರಲ್ಲಿ ನನಗೆ ಸಂದೇಹ ಇಲ್ಲ.” 

ಗಟ್ಟಿ ಗಂಟಲು ಕೇಳಿಸಿತು: 
“ನ್ಯಾಯವಾಗಿ ವರ್ತಿಸ್ತಿ , ಮೆನೆಪ್‌ಟಾನನ್ನು ಬಿಡ್ಡಿ ಈಗಲೇ ! ಈಗಲೇ ! ” 
ಮಾರ್ದನಿ ಕೇಳಿಸಿತು : 
“ ಈಗಲೇ ! ಈಗಲೇ ! ” 

ಅಪೆಟ್‌ನ ಗಂಟಲೊಣಗಿತ್ತು . ಆತ ಆಶೀರ್ವದಿಸುವುದಕ್ಕೋಸ್ಕರ ಬಲ ತೋಳ 
ನೈತಿದ. ಅದನ್ನು ಕಾಣುತ್ತಲೇ , ಜನ ಯಾಂತ್ರಿಕವಾಗಿ ಬಾಗಿ ನಮಿಸಿದರು. ತಕ್ಷಣವೇ 
ತಲೆ ಎತ್ತಿ ಅಂದರು: 

“ ಓ ಮೆನೆಪ್ ಟಾ ! ಓ ಮೆನೆಪ್‌ಟಾ! ” 

ಅಪೆಟ್ ಬಕಿಲನ ಮುಖ ನೋಡಿದ . ಬಕಿಲ ಆರ್ಚಕನನ್ನು ಪ್ರವೇಶ ದ್ವಾರದ 
ಕಿಂಡಿಯ ಮೂಲಕ ಒಳಕ್ಕೆ ತಳ್ಳಿದ. 

ರಾವೆರಿಪ್ಟಾ ಹುಟ್ಟಿದಾಗ ಮಗು ಅತ್ತ ಸದ್ದು ಕೇಳಿ, ಹೊರಗೆ ಗೋಡೆ 
ಗೊರಗಿ ನಿಂತು, ಆನಂದದ ಉದ್ವೇಗವನ್ನು ಮೆನೆಪೇಟಾ ತಡೆಯಲೆತ್ನಿಸಿದ್ದ , ಕಣ್ಣು 
ಗಳನ್ನು ಮುಚ್ಚಿಕೊಂಡು, ಈಗಲೂ ಅದೇ ಅನುಭವ; ಅದೇ ಪ್ರಯತ್ನ . 

ಇಪು ವರ್‌ನಿಗೆ ಪ್ರಕಟಗೊಳಿಸಲಾಗದ ಹರ್ಷ. ಆತ ಅಪೆಟಿನತ್ತ ನಡೆದ. 
ಗೌರವ ಸೂಚಕವಾಗಿ ತುಸು ದೂರದಲ್ಲಿ ನಿಂತು ಮುಗುಳುನಕ್ಕ , ಅಪೆಟ್ನ ಕಣ್ಣುಗಳು 
ಹನಿಯಾಡಿದಂತೆ ಕಂಡಿತು. ಕಣ್ಣುಗಳನ್ನು ಗಟ್ಟಿಯಾಗಿ ಮುಚ್ಚಿ ತೆರೆದು, ಉಗುಳು 
ನುಂಗಿ, ಆತ ಇಪ್ಪುವರ್‌ನತ್ತ ನೋಡಿಕೇಳಿದ: 

“ ಮಾತಾಡಿದ್ದು ಸರಿಯಾಗಿತ್ತೇನಪ್ಪ ? ” 
ಮನಸ್ಸಿನಲ್ಲಿದ್ದುದನ್ನೇ ಇಪ್ಪುವರ್‌ ಹೇಳಿದ: 
“ಸಮರ್ಪಕವಾಗಿತ್ತು ಅರ್ಚಕರೆ . ” 

ಮೆನೆಪಟಾನನ್ನು ಅರ್ಚಕ ಜರೆಯಲಿಲ್ಲವೆಂದು , ಅಧಿಕಾರಿಯನ್ನು ಸಂತೋಷ 
ಪಡಿಸುವುದಕ್ಕೋಸ್ಕರ ರೈತರನ್ನು ಹೀನಾಯವಾಗಿ ಕಾಣಲಿಲ್ಲವೆಂದು , ಇಪ್ಪುವರ್‌ಗೆ 
ಸಮಾಧಾನ. ( ಅಧಿಕಾರಿ ಮಹಾಶಯರು ನ್ಯಾಯದಿಂದ ವರ್ತಿಸ್ತಾರೆ ಅನ್ನೋದರಲ್ಲಿ 
ನನಗೆ ಸಂದೇಹ ಇಲ್ಲ'- ಎಂದನಲ್ಲದೆ ಅರ್ಚಕ ? ಹಾಗೆಯೇ ಆದರೆ ಎಷ್ಟು ಚೆನ್ನು ! 

ಭೂಮಾಲಿಕರೂ ಒಳಬಂದ ಅಪೆಟ್‌ನನ್ನು ನೋಡಿದರು. ಟೆಹುಟಿ ಅರ್ಚಕನ 
ಮೂಲಕ ಬುದ್ಧಿ ಮಾತು ಹೇಳಿಸಿದ್ದು ಒಳ್ಳೆಯದಾಯಿತು ಎಂಬ ಅಭಿಪ್ರಾಯ 
ಅವರದು. ಆದರೆ, ಮಾತು ಮುಗಿದೊಡನೆಯೇ ಜನ ಚೆದರಲಿಲ್ಲವೆಂದು ಅವರು 
ನಿರಾಶರಾದರು. ಅವರ ಕಿವಿಗಳೆಲ್ಲ ಮಹಡಿಯತ್ತ ನೆಟ್ಟುವು: ಮುಂದೇನು? ಅಧಿಕಾರಿ 
ಏನು ಮಾಡಬಹುದು ? 

ಹೊರಗೆ ಘೋಷ ಮುಂದುವರಿದಿತ್ತು : 
“ ಓ ಮೆನೆಪ್‌ಟಾ! ಓ ಮೆನೆಪ್‌ಟಾ! ” 

ಬಕಿಲನಿಗೆ ಹೊಸ ನಿರ್ದೆಶದ ಅಗತ್ಯವಿರಲಿಲ್ಲ . ಮಹಾದ್ವಾರದ ಇಕ್ಕೆಲಗಳಲ್ಲಿದ್ದ 
ಭಟರು, ಅವನ ಸೂಚನೆಯಂತೆ , ಗದೆ ಬೀಸಿದರು - ತೊಲಗಿ ! ತೊಲಗಿ! ” ಎನ್ನುತ್ತ , 
ಸೊಪ್ಪು , ಸೆಬೆಕ್ಕು ಮತ್ತಿತರರು ಸ್ವಲ್ಪ ಹಿಂದಕ್ಕೆ ಸರಿದರು. ಏಟು ತಗಲಿದ ಕೆಲವರು 
ಚೀರಾಡಿದರು . 

ಜನ ಚೆದರದೆ ಇದ್ದುದನ್ನು ಗಮನಿಸಿದ ಬಕಿಲ ಆ ಕಾವಲು ಭಟರಿಗೆ ವಾಪ 
ಸಾಗಲು ಸೂಚಿಸಿದ. ( ಸಹಸ್ರಾರು ಉದ್ರಿಕ್ತ ಜನರ ಮಧ್ಯಕ್ಕೆ ಇಬ್ಬರೇ ಹೋಗುವುದು 
ಯೋಗ್ಯವಾಗಿರಲಿಲ್ಲ. ಪ್ರಾಕಾರದ ಮೇಲೆ ಬಿಲ್ಲು ಹಿಡಿದು ನಿಂತಿದ್ದ ಮೂವರಿಗೆ ಬಾಣ 
ಪ್ರಯೋಗಿಸುವಂತೆ ಸನ್ನೆ ಮಾಡಿದ. 

ಗೋಡೆಯ ಮೇಲೆ ಭಟರು ಹೆದೆ ಏರಿಸುತ್ತಿದ್ದುದನ್ನು ಕಂಡವರು “ ಹೋ ! ” 
“ ಹೋ ! ” ಎಂದರು. ಬಾಣಗಳು ಸುಂಯ್‌ಗುಟ್ಟಿದುವು. ಯಾವುದೇ ನಿರ್ದಿಷ್ಟ 
ಮೃಗದ ಬೇಟೆಯಲ್ಲ. ಗೊತ್ತು ಗುರಿಯಿಲ್ಲದ ಎಸೆತ , ಒಂದು ಬಾಣ ಒಬ್ಬನ ಭುಜ 
ವನ್ನು ಇರಿಯಿತು; ಇನ್ನೊಂದು ಇನ್ನೊಬ್ಬನ ಹೊಟ್ಟೆಯನ್ನು ಹೊಕ್ಕಿತು; ಮೂರನೆ 
ಯದು ಮತ್ತೊಬ್ಬನ ತೊಡೆಯನ್ನು ತಿವಿಯಿತು. ಜನಜಂಗುಳಿಯಲ್ಲಿ ಹಾಹಾಕಾರ. 
ಸೊ ಫು ಗಾಯಗೊಂಡವರತ್ತ ಧಾವಿಸಿದಂತೆ, ಮತ್ತೆ ಮೂರು ಬಾಣಗಳು ಆಹುತಿ 

ಬಯಸಿದುವು. ಒಂದುಸೋಪು ವಿನ ಕಿವಿಯ ಬಳಿಯಿಂದಲೇ ಹಾದು ಹೋಗಿ, 
ನೆಲ ಮುಟ್ಟಿತು. ಇನ್ನೊಂದು ಪುಟ್ಟ ಗಾಯಗಳಿಂದ ತೃಪ್ತಿಪಡಬೇಕಾಯಿತು. 
ಮೂರನೆಯದು ಮಾತ್ರ ಒಬ್ಬನನ್ನು ಕೆಳಕ್ಕೆ ಕೆಡವಿತು. 

ಸೊ ಫುವಿನ ನಿರ್ದೆಶದಂತೆ, ಗಾಯಗೊಂಡವರನ್ನು ಹೊತ್ತು , ಹಲವರು 
ವಸತಿ ಪ್ರದೇಶದತ್ತ ಧಾವಿಸಿದರು. 

ಸೂರ್ಯ ಮುಳುಗತೊಡಗಿದ . ಜನಸಮುದಾಯ ಸ್ವಲ್ಪ ಮೆಲ್ಲ ಮೆಲ್ಲನೆ 
ಕರಗಿತು, 

ಬಕಿಲ ದಡದಡನೆ ಮಹಡಿಯ ಮೆಟ್ಟಿಲುಗಳನ್ನೇರಿ, ಒಡೆಯನ ಮುಂದೆ ನಿಂತ, 
ಹೆಮ್ಮೆಯಿಂದ ಬೀಗುತ್ತ . 

ಮೆನೆಪ್ಟಾ ಕಣ್ಣು ಮುಚ್ಚಿಕೊಂಡು, ಗಾಳಿ ಊರಿನ ದಿಕ್ಕಿನಿಂದ ಹೊತ್ತು 
ತಂದ ಸದ್ದುಗಳನ್ನು ಆಲಿಸಿದ. 


- ಇದು ಯುದ್ಧ - ಎನಿಸಿತು ಟೆಹುಟಿಗೆ, ಕೂಗಾಡಬೇಕು, ಅಟ್ಟಹಾಸ ಮಾಡ 
ಬೇಕು, - ಎಂದು ತೋರಿತು, ಆದರೆ ಅದೊಂದನ್ನೂ ಮಾಡದೆ, ಎಲ್ಲ ಭಾವನೆಗಳನ್ನೂ 
ಹತ್ತಿಕ್ಕಿ , ಆತ ಮೌನವಾಗಿ ಕುಳಿತ , ಬಕಿಲನಿಗೆ ಇದು ವಿಚಿತ್ರ ವರ್ತನೆಯಾಗಿ ಕಂಡಿತು . 
ಗೇಬು ಮುಖಮಂಟಪದ ಮೂಲೆಯಲ್ಲಿ ನಿಂತವನು ನಿಂತೇ ಇದ್ದ . 
- ಈ ಸುದ್ದಿ ತಿಳಿದಾಗ ರಾಜಧಾನಿಯಲ್ಲಿ ಯಾರು ಏನೆನ್ನ ಬಹುದು ಎಂಬುದನ್ನು 
ಟೆಹುಟಿ ಊಹಿಸಲೆತ್ನಿಸಿದ. ಅಮಾತ್ಯರು ಮೆಚ್ಚುಗೆ ಸೂಚಿಸುವರೋ ಇಲ್ಲವೊ . 
ಆಸ್ಥಾನದಲ್ಲಿ, ಆಗದವರು ಕುಹಕ ನುಡಿ ಆಡಬಹುದು. ಈ ಘಟನೆಯಿಂದ ತನಗೆ 
ಅನುಕೂಲವಾಗಬೇಕಾದರೆ , ಕಂದಾಯ ವಸೂಲಿಯಲ್ಲಿ ಸಂಪೂರ್ಣ ಯಶಸ್ಸು ಸಿಗ 
ಬೇಕು. ಅದು ಬಲಪ್ರದರ್ಶನದಿಂದ ಮಾತ್ರ ಸಾಧ್ಯ . 

* ಬಾಣ ಪ್ರಯೋಗದಿಂದ ಕೆಲವರು ಗಾಯಗೊಂಡಿದ್ದಾರೆ. ಒಬ್ಬಿಬ್ಬರು ಸಾಯ 
ಬಹುದು. ಅಷ್ಟು ಮಾಡಿದ್ದರಿಂದ , ಆ ಜನ ಬಾಲ ಮಡಚಿಕೊಂಡು ಹಿಮ್ಮೆಟ್ಟಿದರು. 
ಅರ್ಚಕನ ಮಾತಿಗೂ ಅವರು ಕಿವಿಗೊಟ್ಟಿರಲಿಲ್ಲ. ಆತ ಪಾಪಿ , ಮಾತನಾಡಿದ ಅರೆ 
ಮನಸ್ಸಿನಿಂದ. ( ಎಲ್ಲ ದೇವಮಂದಿರಗಳ ಅರ್ಚಕರೂ ಹೀಗೆ ಉದಾಸೀನರಾದರೆ, 
ದೇಶದ ಆಡಳಿತ ವ್ಯವಸ್ಥೆಯಲ್ಲಿ ಬಿಗಿ ಏನೇನೂ ಉಳಿಯುವದಿಲ್ಲ. ಹಾಯಿಪಟ ಹರಿದ 
ನಾವೆ ಹೇಗೆ ತಾನೇ ಸರಿಯಾಗಿ ಚಲಿಸೀತು?) . 

ಸದ್ದಡಗಿ ಬಹಳ ಹೊತ್ತಾದರೂ ' ಓ ಮೆನೆಪ್‌ ಟಾ ಓ ಮೆನೆಪ್‌ಟಾ'ಘೋಷ 
ಟೆಹುಟಿಯ ಒಳಕಿವಿಯಲ್ಲಿ ದೊರೆಯುತ್ತಿತ್ತು . ಈ ಒಬ್ಬ ವ್ಯಕ್ತಿಯಿಂದಾಗಿ ಎಷ್ಟೊಂದು 
ಅವಾಂತರ! ಬಕಿಲ ಇದ್ದುದರಿಂದ ಸರಿಹೋಯಿತು. ಇವನು ಅಧಿಪತಿಯಾಗುವ 
ಅರ್ಹತೆ ಉಳ್ಳವನು. ಇಂಥವರು ಹತ್ತಿಪ್ಪತ್ತು ಜನ ದೊರೆತರೆ ಸಾಕು, ಇಡೀ ದೇಶ 
ವನ್ನೇ ದಕ್ಷತೆಯಿಂದ ಆಳಬಹುದು. 

- ಮೆನೆಪ್ಟಾನನ್ನು ಈ ರಾತ್ರಿಯೇ ಮುಗಿಸಬಹುದು. ಆದರೆ , ನಾಳೆ ಕಂದಾಯ 
ವಸೂಲಿಗೆ ಇದರಿಂದ ತೊಂದರೆಯಾದರೆ ? 

“ ಬಕಿಲ ! ” 
“ಅಪ್ಪಣೆಯಾಗಲಿ . ” 
“ ಆ ಜನ ಮತ್ತೆ ಬಂದಾರು ಅಂತಿಯಾ? ” 
“ ಬರಲೂಬಹುದು. ನಾವು ಸಿದ್ಧರಾಗಿದ್ದೇವೆ.” 
“ ಒಳ್ಳೇದು.” 
ಟೆಹುಟಿ ಪ್ರಾಂತಪಾಲನತ್ತ ನೋಡಿದ . 

“ ಯಾಕೆ ತಡ? ದೀಪ ಹಚ್ಚಿಸಿ! ರಾಜಧಾನಿಯಿಂದ ಅಧಿಕಾರಿ ಬಂದಾಗ 
ದೀಪೋತ್ಸವಬೇಡವೆ ? ” 

ಟೆಹುಟಿಯ ಅಪೇಕ್ಷೆಯನ್ನು ಅರ್ಥ ಮಾಡಿಕೊಂಡ ಬಕಿಲ ಕೆಳಕ್ಕೆ ಓಡಿದ, ರಾಜ 
ಗ್ರಹದ ಚಾರಕರಿಗೆ ಆಣತಿ ನೀಡಲು. 


ಸೆಬೆಕ್ಕುವಿನ ಮನೆ ಇತರ ಸಣ್ಣ ಮನೆಗಳಿಗಿಂತ ಹೆಚ್ಚು ವಿಶಾಲವಾಗಿತ್ತು . ಬಾಣ 
ತಗಲಿ ಗಾಯಗೊಂಡ ಐವರನ್ನು ಅಲ್ಲಿಗೆ ತಂದರು. ರಾಜಗೃಹದಲ್ಲಿದ್ದ ಅರ್ಚಕ ವೈದ್ಯನ 
ನೆರವು ಆಗ ಸಿಗುವಂತಿರಲಿಲ್ಲ. ಅನುಭವಿ ಹಿರಿಯರಿಬ್ಬರು ಔಷಧೀಯ ಎಲೆಗಳನ್ನು 
ತಂದು ಗಾಯಗಳಿಗೆ ಕಟ್ಟಿದರು ; ರಕ್ತಸ್ರಾವವನ್ನು ತಡೆದರು. 

ಯಾವಾಗಲೂ ಕತ್ತಲಾದೊಡನೆ ಮೌನದ ಮುಸುಕು ಧರಿಸುವ ಊರು ಈ 
ದಿನ ತೀವ್ರ ಚಟುವಟಿಕೆಯ ಶಿಬಿರವಾಯಿತು. ರಕ್ತ ಹರಿದುದನ್ನು ಕಂಡು ಕಲ್ಲಾ 
ಯಿತು, ಜನರ ಮನಸ್ಸು , 

ಯುವಕರು ಕೂಗಾಡಿದರು : 
“ ನಮಗೆ ಬಿಟ್ಟಿಡಿ! ಮೆನೆಪ್ ಟಾ ಅಣ್ಣನನ್ನು ನಾವು ಬಿಡಿಸ್ಕೊಂಡು ಬತ್ತೇವೆ! ” 
ಇನ್ನೂ ಕೆಲವರೆಂದರು : 
“ ಅಣ್ಣನನ್ನು ಕಟ್ಟಿದ ಕಂಬಕ್ಕೇ ಆ ಕಂದಾಯ ಅಧಿಕಾರಿಯನ್ನು ಬಿಗೇತೇವೆ! ” 
ಬಹಳ ಹೊತ್ತು ಹಣೆ ನೆರಿಗೆ ಕಟ್ಟಿದ್ದ ಸೋಫು ಅಂದ: 

“ ಈಗ ನಮ್ಮ ಗುರಿ ಏನು? ವೆನೆಪ್ಟಾನ ಬಿಡುಗಡೆ. ಅಷ್ಟು ಮಾಡೋಣ. 
ನಮ್ಮ ವಿವಾದ ಕಂದಾಯಕ್ಕೆ ಸಂಬಂಧಿಸಿದ್ದು , ವಸೂಲಿ ಶುರು ಮಾಡಿದಾಗ ಅದನ್ನು 
ನೋಡ್ಕೊಳೋಣ. ” 

- ಸೆಬೆಕ್ಕುವಿನ ಅಳಿಯ ಪೈ ' ಹೊಟೆಪ್ - ಪ್ರಾಂತದ ಹೆಸರಾಂತ ಬಿಲ್ಲಾರ 
ಸಿಟ್ಟಾಗಿ ನುಡಿದ: 

“ಒಪ್ಪೆ , ಸೈಫು ಮಾವ. ಆದರೆ , ನಿಶ್ಯಸ್ತರನ್ನು ಇವತ್ತು ಬೇಟೆಯಾಡಿ 
ದರಲ್ಲ ? ಅದಕ್ಕೆ ಶಿಕ್ಷೆ ? ದೇವರು ಮೆಚ್ಚಿ ಕೆಲಸಾನ ಅದು ? ” 

- “ ನನ್ನ ರಕ್ತವೂ ಕುದೀತಾ ಇದೆ ಖೈ ಮು . ಆದರೆ ಮೊದಲು ಆಗಬೇಕಾದ್ದು 
ಯಾವೂಂತ ನೋಡೋದು ಬೇಡ್ವ ? ಮನೆಪ್ಟಾನ್ನ ಕಟ್ಟಿ ಹಾಕಿ ಬೆಳಗಿನಿಂದ ಉಪ 
ವಾಸ ಕೆಡವಿದ್ದಾರೆ. ” 
- ಅಳಿಯನೊಡನೆ ವಾದಿಸಲು ಸೆಬೆಕ್ಕು ಬಾಯಿ ತೆರೆದ. ಅದನ್ನು ಗಮನಿಸಿದ. 
ಖ್ಯೆ ಹೊಟೆಪ್ , ಮಾತನಾಡಲೂ ಮಾವನಿಗೆ ಅವಕಾಶವೀಯದೆ, ಅವಸರವಾಗಿ 
ಅಂದ: 

“ ಸರಿ . ನಡೀರಿ, ಹೋಗೋಣ; ಪಂಜುಗಳನ್ನೆ ಉರಿಸಿ! ಗೋಡೆ ಹತೋಕೆ 
ನಾಲೈದು ಏಣಿ ತಗೊಳ್ಳಿ! ಬಾಗಿಲು ಮುರಿಯೋಕೆಒಂದು ತಾಳೆದಿಮ್ಮಿ ! ಹೊರಡಿ! 
ಹೊರಡಿ! ” 

ಅಮಾವಾಸ್ಯೆಯ ಅನಂತರದ ಬಾಲಚಂದ್ರ , ನಸು ಬೆಳಕು, ಸಂಜೆ ನೆರೆದವರು 
ಉದ್ರಿಕ್ತರು. ರಾತ್ರೆ ಹೊರಟವರು ಕ್ರುದ್ಧರು. 

ನೂರಾರು ಕೈಗಳಲ್ಲಿ ಪಂಜುಗಳು; ನೂರಾರು ಕೈಗಳಲ್ಲಿ ತಾಳೆಕೊರಡುಗಳು , 
ಬಡಿಗೆಗಳು, ಗದೆಗಳು. ಹತ್ತು ಹದಿನೈದು ಜನ ಹೊತ್ತ ತಾಳೆದಿಮ್ಮಿ , ಏಣಿಗಳು , 

ಋಹೊಟೆಪ್ ಬಿಲ್ಲನ್ನು ಭುಜಕ್ಕೇರಿಸಿ ಬಂದಿದ್ದ , ಬಳಕೆಯ ತುಂಬಾ 
ಬಾಣಗಳಿದ್ದುವು. ಗುಂಪಿನ ನಡುವೆ ಚಲಿಸುತ್ತ , ಜನರನ್ನು ಅವನು ಹುರಿದುಂಬಿಸಿದ: 

- “ ನಮ್ಮದು ದೇವರ ಪಕ್ಷ! ಜಯ ನಮಗೆ! ನಾವು ಸನ್ನದ್ದರು! ನಮಗೆ 
ಸೋಲಿಲ್ಲ. ” 

ಸೊಪ್ಪು ಹತ್ತಿರಕ್ಕೆ ಸರಿದು ಬೈ ಹೊಟೆಪ್‌ನ ಕಿವಿಯಲ್ಲಿ ಉಸುರಿದ: 

“ ನಾವು ದುಡುಕಬಾರದು ; ಮೆನೆಪೇಟಾ ಒಳಗಿದ್ದಾನೆ. ಅವನಿಗೆ ಅವರೇನಾ 
ದರೂ ಮಾಡ್ಲಹುದು .” 

“ ಸೈ ಫ್ರುಮಾವ, ಬಾಗಿಲು ಮುರಿಯೋದು ನಿಮ್ಮ ಜವಾಬ್ದಾರಿ, ಕಾವಲು 
ಭಟರೆಲ್ಲ ಲಗ್ಗೆ ಹತ್ತೂರನ್ನು ತಳ್ತಾ ಇದ್ದಾರೆ. ಮನೆಪ್‌ಟಾ ಅಣ್ಣನ ಹತ್ತಿರಕ್ಕೆ 
ಯಾರಾದರೂ ಸುಳಿದರೆ ನಾನು ನೋಡ್ಕೊತೇನೆ. ” 

ಸೈ ಫ್ರುವಿನ ಆತಂಕ ಬಗೆಹರಿಯಿತು. 


ರಾಜಗೃಹದಲ್ಲಿ ನೂರಾರು ಕಂಚಿನ ದೀಪಗಳು ಢಾಳಾಗಿ ಉರಿಯುತ್ತಿದ್ದು ವು. 
ಬರುತ್ತಿದ್ದ ಜನ ಪ್ರಾಕಾರದ ಮೇಲಿನ ಕಾವಲು ಭಟರ ಕಿರಿಯ ಆಕೃತಿಗಳನ್ನು ದೂರ 
ದಿಂದಲೇ ಕಂಡರು . 

ಮೆನೆಪ್ಟಾನ ಮೇಲೆ ಸಭಾಮಂದಿರದ ದೊಡ್ಡ ದೀಪಗಳು ಬೆಳಕು ಬೀರು 
ತಿದ್ದುವು. 

ಎಲ್ಲರಿಗೂ ಕೇಳಿಸುವಂತೆ ಇಪ್ಪವರ್‌ ಗಟ್ಟಿಯಾಗಿ ಅಂದ: 

“ ಪಂಜುಗಳು ಕಾಣಿಸ್ತಿವೆ; ಬರಿದ್ದಾರೆ. ” 

ಘೋಷಗಳಿಲ್ಲದೆಯೇ ಸಮೀಪಿಸುತ್ತಿದ್ದ ಜನಸಮುದಾಯ , ಸಭಾಮಂದಿರ 
ದಲ್ಲ ಮೆಲ್ಲಡೆಯ ನೀರವತೆ ಹೆಪ್ಪುಗಟ್ಟತೊಡಗಿತು. ಬಕಿಲನ ಕರ್ಕಶ ಗಂಟ 
ಲೊಂದೇ ಆ ಗಡ್ಡೆಗೆ ಬೀಳುತ್ತಿದ್ದ ಕೊಡಲಿ ಏಟು. 
- ಜನರು ರಾಜಗೃಹವನ್ನು ಸಮೀಪಿಸಿದಂತೆ ಅವರ ಪದಹತಿಯ ಸಪ್ಪಳದ 
ಹೊರತು ಬೇರೇನೂ ಕೇಳಿಸುತ್ತಿರಲಿಲ್ಲ . ಅದು ಒಂದೇ ಎದೆಗುಂಡಿಗೆಯ ಬಡಿತ 
ದಂತಿತ್ತು . 

ಕೆಳಗೆ ಭೂಮಾಲಿಕರು, ಅಪೆಟ್ ಮತ್ತು ಇಪ್ಯುವರ್‌ ತುದಿಗಾಲಿನ ಮೇಲೆ 
ನಿಂತರು . ಮೇಲ್ಗಡೆ ಟೆಹುಟಿ ಮತ್ತು ಗೇಬು, ಇಳಿಬಿಟ್ಟಿದ್ದ ಬಣ್ಣದ ಚಾಪೆಗಳನ್ನು 
ತುಸು ಸರಿಸಿ, ಕೆಳಕ್ಕೆ ಇಣಿಕಿ ನೋಡಿದರು. ಮಹಾದ್ವಾರದ ಬಳಿ ಗೋಡೆಯ ಮೇಲೆ 
ಎಲ್ಲರ ದೃಷ್ಟಿಗಳ ಕೇಂದ್ರ ಬಿಂದುವಾಗಿ ಬಕಿಲ ನಿಂತಿದ್ದ . 

ರಾಜಗೃಹದ ಮಹಾದ್ವಾರ ತಲುಪಿದೆವೆಂದು ಸಾರಿತು, ಸೊ ಫ್ರುವಿನ ಕಂಠ: 
“ ಓ ಮೆನೆಪ್‌ಟಾ! ಓ ಮೆನೆಪ್‌ಟಾ! ” 
ಅದಕ್ಕೆ ದೊರೆಯಿತು, ಜನರೆಲ್ಲರ ಒಕ್ಕೊರಲಿನ ಮಾರ್ದನಿ: 
“ ಓ ಮೆನೆಪ್‌ಟಾ! ಓ ಮನೆಪ್‌ಟಾ! ” 

ದಿಮ್ಮಿ ಬಾಗಿಲ ಬಳಿ ಬಂತು . ಏಣಿಗಳು ಗೋಡೆಗೆ ಒರಗಿದುವು. ಖೈಮ್ 
ಹೊಟೆಪ್ ಹತ್ತಿರವೇ ಮರೆಯಲ್ಲಿದ್ದ ತಾಳೆಯ ಮರವನ್ನೇರಿದ. 

ಕಾವಲು ಭಟರ ವಶ ಇದ್ದುದು, ಕೆಲವೇ ಬಾಣಗಳು. ಅವುಗಳ ಪ್ರಯೋಗ 
ಕೊನೆಯ ಹಂತದಲ್ಲಿ, ಎಂದು ಬಕಿಲ ಸೂಚಿಸಿದ್ದ , ಏಣಿಯಲ್ಲಿ ಏರಿ ಬಂದವರನ್ನು 
ಕೆಳಕ್ಕೆ ತಳ್ಳಿದರು . ಗದೆಯನ್ನು ಹೊತ್ತು ತಂದವರೊಡನೆ ಏಟುಗಳ ವಿನಿಮಯ 
ವಾಯಿತು. 

ಕೂಗು, ಆಕ್ರೋಶ, ಪೂಾರ, ಚೀತ್ಕಾರ... 

ಅಂಗಳದಲ್ಲಿ ಉದ್ಯಾನಮೂಲೆಯಲ್ಲಿದ್ದ ಕಲ್ಲುಗಳನ್ನು ರಾಜಗೃಹದ ಸೇವಕರು 
ತಂದುಕೊಟ್ಟರು, ಆಕ್ರಮಣಕಾರರ ಮೇಲೆ ಎಸೆಯಲು, ಉರುಳಿ ಬಿಡಲು. 

ಆ ಜನರ ಮೇಲೆ ಸುರಿಯಲು ಮರಳುವ ನೀರು? 
“ ಮರಳುವ ನೀರು! ಮರಳುವ ನೀರು! ” 

ಎಂದು ಸೇವಕನೊಬ್ಬ ಕೂಗಿದ. 
ಇಬ್ಬರು ಮೂವರು ಒಲೆಗಳಿಗೆ ಉರಿಹಾಕಲು ಧಾವಿಸಿದರು. 

ತಾಳೆಯ ದಿಮ್ಮಿ ಮಹಾದ್ವಾರದ ಬಲಪರೀಕ್ಷೆ ಮಾಡಿತು. ಮೊದಲು ಮೆಲ್ಲನೆ, 
ಎರಡನೆ ಸಲ ಬಲವಾಗಿ , ಮೂರನೆಯ ಸಲ ಇನ್ನಷ್ಟು ಬಲವಾಗಿ, 

ಬಕಿಲ ಮೈ ಪರಚಿಕೊಂಡ ; ಅಂಗೈಯಿಂದ ಮುಂತಲೆಯನ್ನು ಚಚ್ಚಿದ. ಬಾಗಿಲ 
ಮೇಲೆ ಧಾಳಿ ನಡೆಸಿದವರನ್ನು ಮೊದಲು ಇದಿರಿಸುವುದು ಅನಿವಾರ್ಯವಾಯಿತು. 


ತಾಳೆಯ ದಿಮ್ಮಿ ಮಹಾನೆಯ ಸಲ ಇನ್ನಷ್ಟು ತಲೆಯನ್ನು ಚಚ್ಚಿದ. 

ಬಕಿಲ ಕೂಗಿ ನುಡಿದ : 

“ ಬಾಣ! ಬಾಣ! ” 
ನಿರ್ದೆಶ ಮುಗಿಯುವುದಕ್ಕೆ ಮುನ್ನ ಆತನೆ ಕಿರಿಚಿದ: 
“ ಅಯ್ಯೋ ! ಆ ಮರ! ಅಲ್ಲಿ! ” 
ನೇರವಾಗಿ ಅವನ ಬಲಗಣ್ಣನ್ನೆ ಇರಿದಿತ್ತು , ಒಂದು ಬಾಣ. 
ಬಕಿಲ “ ಓ ! ” ಎನ್ನುತ್ತ ಅಂಗಳಕ್ಕೆ ಧುಮುಕಿದ. 
“ ಆ ಮರ! ಅಲ್ಲಿ!” ಎಂದ ಮತ್ತೆ ಮತ್ತೆ . 

ಮೂವರು ಕಾವಲು ಭಟರು ಬಾಣ ಹೂಡಿದರು. ಆದರೆ , ಮಹಾದ್ವಾರವನ್ನು 
ಮುರಿಯಲೆತ್ನಿಸುತ್ತಿದ್ದವರ ಮೇಲೆ ಪ್ರಯೋಗಿಸದೆ, ಕಾಣದ ಮರವನ್ನು ಕತ್ತಲಲ್ಲಿ, 
ನಿಂತಲ್ಲಿಂದಲೆ, ಅರಿಸಿದರು . 

ಬಕಿಲನ ಅವಸ್ಥೆಯನ್ನು ಕಂಡ ಟೆಹುಟಿಗೆ ಬವಳಿ ಬಂದಂತಾಯಿತು. 
ಗೇಬು ಅವನ ಭುಜ ಮುಟ್ಟಿ ಅಂದ: 
“ಕ್ಷಮಿಸಿ ಟೆಹುಟಿ , ಪರಿಸ್ಥಿತಿ ಹತೋಟಿಮೀರಿದೆ.” 
ಟೆಹುಟಿ ತೊದಲಿದ: 
“ ಈಗ ? ಈಗ? ” 
“ ಮುಖ್ಯವಾದದ್ದು ಪ್ರಾಣ ರಕ್ಷಣೆ .” 
“ ಹೇಗೆ? ಹೇಗೆ ಗೇಬು? ” 
“ ದಿಡ್ಡಿ ಬಾಗಿಲ ದಾರಿಯಾಗಿ. ” 
ಟೆಹುಟಿ ಹೂಂಕರಿಸಿದ, ಗರ್ಜಿಸಿದ: 
“ ಬಕಿಲ! ” 

ಬಕಿಲ ಆಗಲೇ ಮೆಟ್ಟಲುಗಳನ್ನು ಸಮೀಪಿಸಿದ್ದ , ನೆಟ್ಟಿದ್ದ ಬಾಣವನ್ನು ಕಿತ್ತು 
ಬಲಗೈಯಲ್ಲಿ ಹಿಡಿದಿದ್ದ . ಕಣ್ಣಿನಿಂದ ರಕ್ತ ಧಾರಾಕಾರವಾಗಿ ಹರಿಯುತ್ತಿತ್ತು . ಹತ್ತಿಕ್ಕಿದ್ದ 
ರೋಷಕೀರಲು ದನಿಯಲ್ಲಿ ಗಂಟಲಿನಿಂದ ಹೊರಬೀಳಲು ಯತ್ನಿಸುತ್ತಿತ್ತು . 

ಹೊರಗೆ ಜನಸ್ತೋಮ “ ಹೋ !” ಎಂದಿತು. ಪ್ರಾಕಾರದ ಮೇಲಿದ್ದ ಕಾವಲು 
ಭಟರು ಅಂಗಳಕ್ಕೆ ಧುಮುಕಿದ್ದರು. ಏಣಿಗಳನ್ನು ಏರಿದವರು ಅವರನ್ನು ಹಿಂಬಾಲಿಸಿ 
ದರು. ಅದಕ್ಕೆ ಸರಿಯಾಗಿ ಹೆಬ್ಬಾಗಿಲು ಮುರಿಯಿತು. ಕಟ್ಟೆಯೊಡೆದ ಜನಪ್ರವಾಹ 
ಒಳಗೆ ನುಗ್ಗಿತು. 

ಸ್ಫೋ ಫ್ರ , ಸೆಬೆಕ್ಕು , ಬಟಾ ಮತ್ತು ಹಲವರು ಮೆನೆಪ್ ಟಾನನ್ನು ಕಟ್ಟಿದ್ದ 
ಕಂಬದೆಡೆಗೆ ಧಾವಿಸಿದರು . ಅಲ್ಲಿ ನೆನೆಪ್ಟಾನ ಬಳಿ ಇಷ್ಯುವರ್‌ ನಿಂತಿದ್ದ , ಆನಂದಾಶ್ರು 
ಸುರಿಸುತ್ತ . 

- ಹಗ್ಗಗಳನ್ನು ಕತ್ತರಿಸಿ ಬಿಚ್ಚಿದರು . ಕುಸಿದು ಬೀಳದಂತೆ , ಎಡಬಲಗಳಲ್ಲಿ 
ಒಬ್ಬೊಬ್ಬರು ಮನೆಪ್ ಟಾನ ತೋಳುಗಳಿಗೆ ಆಸರೆ ನೀಡಿದರು . 

ಧನುರ್ಧಾರಿ ಬೈ ಮ್ಹೋಟೆಪ್ ಕಾಣಿಸಿಕೊಂಡು ಜಯಕಾರ ಮಾಡಿದ. 
“ ಓ ಮೆನೆಪ ಟಾ ! ” 
ಎಲ್ಲರೂ ಅಂದರು : 
“ ಓ ಮೆನೆಪ್ ಟಾ ! ” 

ಅವರ ಜತೆ ತಾನೂ ಜಯಕಾರ ಮಾಡಿದೆನಲ್ಲ ಎಂದು ಇಪ್ಪುವರ್‌ ಗಾಬರಿ 
ಯಾಗಿ , ಬಾಯಿಯನ್ನು ಅಂಗೈಯಿಂದ ಮುಚ್ಚಿಕೊಂಡ. ಮರುಕ್ಷಣವೇ ಕೈ ತೆಗೆದು , 
ಗಟ್ಟಿಯಾಗಿ ನಕ್ಕ . 

ಮೆನೆಪ್ ಟಾ ತೊಟ್ಟಿಲ ಕೂಸಾದ, ಅಂಬೆಗಾಲಿಡುವ ಮಗುವಾದ, ಹದಿ 
ವಯಸ್ಸಿನ ಹುಡುಗನಾದ. ಸಹಸ್ರಾರು ಜನರ ಆ ವಾತ್ಸಲ್ಯ , ಒಲವು... 

“ ಆ ಬಕಿಲ ಎಲ್ಲಿದ್ದಾನೆ, ಹುಡುಕಿ !” 
- ಖ್ಯೆ ಹೊಟೆಪ್‌ನ ಧ್ವನಿ. 
“ ಆ ಅಧಿಕಾರಿ, ಗೇಬು ಎಲ್ಲಿದ್ದಾರೆನೋಡಿ!” 

ಇನ್ನೊಬ್ಬನ ಕಂಠ. 

ಅವರಿರಲಿಲ್ಲ . ಕಂದಾಯ ವಸೂಲಿಗೆ ಬಂದ ಕಾವಲು ಭಟರೂ ಇರಲಿಲ್ಲ. ರಾಜ 
ಗೃಹದ ಕೆಲ ಭಟರೂ ಅಲ್ಲಿರಲಿಲ್ಲ. ಕುದಿಯುವ ನೀರಿಗಾಗಿ ಒಲೆಗೆ ಉರಿ ಹಾಕಲು 
ಯತ್ನಿಸುತ್ತಿದ್ದ ಸೇವಕರಲ್ಲೊಬ್ಬ ದಿಡ್ಡಿ ಬಾಗಿಲ ಕಡೆಗೆ ಬೊಟ್ಟು ಮಾಡಿ , “ಹೊರಟು 
ಹೋದ್ರು” ಅಂದ. 

“ಓಡಿ ಹೋದ್ರು,” ಎಂದು ಇನ್ನೊಬ್ಬ ತಿದ್ದಿದ. 

ನದಿಯ ದಂಡೆಗೆ ಕಳ್ಳದಾರಿ. ಅಲ್ಲಿಂದ ರಾಜನಾವೆಯನ್ನೇರಿ ಮೆಂಫಿಸಿಗೆ 
ಪಲಾಯನ.... 

ಜನ ರಾಜಗೃಹದ ಪಲ್ಲಕಿಯನ್ನು ತಂದರು. ಮೆನೆಪ್ ಟಾನನ್ನು ಅದರಲ್ಲಿ 
ಕುಳ್ಳಿರಿಸಿದರು . ಹೊರುವ ಸೌಭಾಗ್ಯಕ್ಕಾಗಿ ಕಿತ್ತಾಡಿದರು. 

ಮುರಿದ ಮಹಾದ್ವಾರವನ್ನು ದಾಟಿದ್ದಾಯಿತು, ಬೈ ಮ್ಹೋಟೆಪ್‌ನ ನೇತೃತ್ವ 
ದಲ್ಲಿ ಪಂಜಿನ ಮೆರವಣಿಗೆ ಹೊರಟಿತು. 

ರಾಜಗೃಹದಲ್ಲಿ ಸಭಾಮಂದಿರದಮೂಲೆಯಲ್ಲಿ ಭೂಮಾಲಿಕರು ನಿಂತೇ ಇದ್ದರು, 
ದಂಗಾಗಿ, 

ಇಪ್ಪವರ್‌ನನ್ನೂ ಅಪೆಟ್‌ನನ್ನೂ ಜನ ಕರೆದರು : 
“ ಬನ್ನಿ ! ಬನ್ನಿ ! ” 
ಬಟಾ ಪಲ್ಲಕಿಯ ಮುಂದೆ ಕುಣಿಯುತ್ತ ನಡೆದ . 

ನಿದ್ದೆ ? ಎಚ್ಚರ? ಕನಸು ? ಮನೆಪ್‌ ಟಾ ಅರೆತೆರೆದ ಕಣ್ಣುಗಳಿಂದ ಪಂಜು ಬೆಳಕಿ 
ನಲ್ಲಿ ಕುಣಿಯುತ್ತಿದ್ದ ಬಟಾನನ್ನು ನೋಡಿದ... ಕರಡಿ ಕುಣಿತ ?.... ನೆಫಿಸ್ ...... 
ರಾಮರಿಪ್ಟಾ.. . 

ಮಾರನೆಯ ಬೆಳಗ್ಗೆ ಅರಾಜಕ' ವಾಗಿದ್ದರೂ ಊರು ಶಾಂತವಾಗಿತ್ತು , ನೀರಾನೆ 
ಪ್ರಾಂತ, ಮುಖ್ಯ ಪಟ್ಟಣದ ಜನ ತಡವಾಗಿ ಕಣ್ಣು ಹೊಸಕಿಕೊಂಡು ಎದ್ದರು. 
ಕಂದಾಯ ವಸೂಲಿಗೆ ಬಂದಿದ್ದವರು ಬದುಕಿ ಉಳಿದರೆ ಸಾಕೆಂದು ಓಡಿ ಹೋದ ಸುದ್ದಿ 
ಗ್ರಾಮಾಂತರ ಪ್ರದೇಶಗಳಿಗೆ ಹಬ್ಬಲು ಹಾತೊರೆಯುತ್ತಿತ್ತು . ಅದರ ವಾಹಕರಾಗಲು 
ಅಬ್ಬು, ಯಾತ್ರಿಕರ ತಂಡದಲ್ಲಿದ್ದ ಹಳ್ಳಿಗರು ಸಿದ್ದವಾಗಿದ್ದರು, 

ಹೊರಡುವುದಕ್ಕೆ ಮುನ್ನ , ಚಾಟಿಗೆರೆಗಳು ಊದಿಕೊಂಡಿದ್ದರೂ ಸುಪ್ರಸನ್ನ 
ನಾಗಿದ್ದ ಮೆನೆಪ್‌ಟಾಗೆ ಅವರು ನಮಿಸಿದರು ; ನೆಫಿಸ್‌ಗೆ ವಿದಾಯ ನುಡಿದರು ; 
“ಹೋಗಿ ಬತ್ತೇನೆ” ಎಂದು ರಾಮರಿಪ್ಟಾಗೂ ಹೇಳಿದರು. 

ಗಾಯಗೊಂಡಿದ್ದವರಿಗೆ ಅರ್ಚಕ ವೈದ್ಯ ಅಪೆಟ್‌ನಿಂದ ಚಿಕಿತ್ಸೆ , ಎಲ್ಲವೂ ರಕ್ತ 
ಸೋರುತ್ತಿದ್ದ ಹೊರಗಿನ ಗಾಯಗಳು, ಮಂತ್ರಪಠಣದ ಅಗತ್ಯವಿರಲಿಲ್ಲ. ಆದರೆ , 
ಅವರಲ್ಲಿ ಬಾಣ ಆಳಕ್ಕೆ ನೆಟ್ಟಿದ್ದ ಒಬ್ಬನ ಸ್ಥಿತಿ ಮಾತ್ರ ಗಂಭೀರವಾಗಿತ್ತು . 

ಸೊ ಫು ಮೆನೆಪ್‌ಟಾನೊಡನೆ ನುಡಿದ: 
“ನೇಕಾರ ಅನ್ನು ಬದುಕ್ತಾನೋ ಇಲ್ಲವೋ ... ” 


“ ಪಟ್ಟಿ ಕಟ್ಟಿದೆ. ಆದರೂ ... ” 
“ ಅಪೆಟ್ ಏನು ಹೇಳ್ತಾರೆ? ” 
“ ದೇವರ ಮೇಲೆ ಭಾರ ಹಾಕೋಣ ಅಂದ್ರು .” 
ನಿಟ್ಟುಸಿರುಬಿಟ್ಟು ಮೆನೆಪ್‌ಟಾ ನುಡಿದ: 

“ ಮಕ್ಕಳೆಲ್ಲ ಸಣ್ಣವು. ಅವನ ಹೆಂಡತಿಗೆ ಧೈರ್ಯ ಹೇಳ್ಳೇಕು. ಅನ್ನುಗೆ 
ಪೂರ್ತಿ ಗುಣವಾಗೋ ವರೆಗೂ ಅವರ ರಕ್ಷಣೆಯ ಜವಾಬ್ದಾರಿ ನಮ್ಮದು. ” 

“ ಹುಂ . ಗಹನವಾದ ವಿಷಯ , ಇನ್ನೊಂದಿದೆ. ” 
ತಾನದನ್ನು ಬಲ್ಲೆ ಎನ್ನುವಂತೆ ಮೆನೆಪ್‌ಟಾ ಮುಗುಳುನಕ್ಕ . 
“ ರಾಜಗೃಹದ್ದೆ ? ” ಎಂದು ಕೇಳಿದ. 

“ ಹೌದು. ಪ್ರಾಂತಪಾಲರಿಲ್ಲ ಕಾವಲುಭಟರಿಲ್ಲ ಎಂದರೆ, ಕಳ್ಳರು ಮೆರೀ 
ಬಹುದು. ” 

“ ಜನಾಭಿಪ್ರಾಯ ಏನು ? ” 

“ ಅವರು ದಂಗಾಗಿದ್ದಾರೆ. ಪೆರೋನ ದಂಡು ಬರಬಹುದೂಂತ ಕೆಲವರ ಅಭಿ 
ಪ್ರಾಯ . ಆದರೆ, ಕಳೆದ ವರ್ಷ ರಾಜಧಾನಿಯಿಂದ ವಾಪಸಾದ ವೃದ್ದ ಸೈನಿಕ ಹೆಮ್ಟಿ 
ರಾಜಧಾನಿಯಲ್ಲಿ ಈಗ ಸೈನ್ಯವೇ ಇಲ್ಲ ಅಂತಾನೆ. ಇದ್ದ ಸೈನ್ಯವನ್ನು ಸೈನೈ ಗಡಿಗೆ 
ಕಳಿಸಿದ್ದಾರಂತೆ . ಈಗ ಅಲ್ಲಿಯೇ ಅದರ ಠಾಣ್ಯ . ” 

“ ಅರ್ಚಕರ ಅಭಿಮತ? ” 
“ ಯಾರು ಆಳಿದರೂ ದೇವರ ಹಿರಿತನ ಇದ್ದದ್ದೇ - ಅಂತೆ, ಇಪ್ಪವರ್‌ ” 
“ ಏನಂತೆ? ” 

“ ಹಳೆಯ ದಾಖಲೆಗಳನ್ನೆಲ್ಲಾ ನೋಡಿದ. ಇಂಥ ಘಟನೆ ಹಿಂದೆ ಆದ ಪ್ರಸ್ತಾಪ 
ಎಲ್ಲಿಯೂ ಇಲ್ಲ; ಪರೋ ತೀರ್ಪು ನೀಡೋ ವರೆಗೂ ನಾವು ನಿಶ್ಚಿಂತೆಯಾಗಿರ 
ಬಹುದು - ಅನ್ತಾನೆ. ” 

ಬಾಗಿಲು ತೆರೆಯಿತು. ಆಪ್ತಾಲೋಚನೆಗೆ ಭಂಗ ಬಂತು, ಬೈ ಮ್ಹೊಟೆಪ್ 
ಒಳಗೆ ಬಂದ. 

“ ಬಾ ಖೈ ಮು , ” ಎಂದು ಕರೆದ ಮೆನೆಪ್‌ಟಾ, ಆತ್ಮೀಯತೆಯಿಂದ. 
ಸೊ ಫುವಿನತ್ತ ಹೊರಳಿ, “ನಮ್ಮ ದಳಪತಿಯ ಅಭಿಪ್ರಾಯ ಕೇಳೋಣ. ” 


ಎಂದ. 


- ಇಬ್ಬರ ಮುಖಗಳನ್ನೂ ಪರೀಕ್ಷಕ ನೋಟದಿಂದ ದಿಟ್ಟಿಸಿ, ಬೈ ಹೊಟೆಪ್ 
ಕೇಳಿದ: 

“ ಯಾವ ವಿಷಯ ? ” 
“ ರಾಜಗೃಹಕ್ಕೆ ಸಂಬಂಧಿಸಿದ್ದು .” ಎಂದ ಸೊ ಫು . 

“ಅದಾ? ನಾನು ವಯಸ್ಸಲ್ಲಿ ಚಿಕ್ಕೋನು. ಉದ್ದಟ ಅಂತ ನೀವು ಬಳ್ಳಹುದು, 
ಆದರೂ ಮನಸ್ಸಲ್ಲಿ ಇರೋದನ್ನ ಹೇಳಿಯೇ ಬಿದ್ದೇನೆ. ಇನ್ನು ನೀರಾನೆ ಪ್ರಾಂತಕ್ಕೆ 
ಹೊರಗಿನ ಪ್ರಾಂತಪಾಲರೂ ಬೇಡ, ಅಧಿಕಾರಿಗಳೂ ಬೇಡ, ಮನೆಪ್ಟಾ ಅಣ್ಣ 
ನಮ್ಮ ನಾಯಕ; ಅವರೇ ಪ್ರಾಂತಪಾಲ, ಅವರೇ ಅಧಿಕಾರಿ. ನಮ್ಮನ್ನು ನಾವೇ 
ಆಳೋಣ. ” 

- ಮೆನೆಪ್ಟಾ ಭಾವೋದ್ವೇಗವನ್ನು ಹತ್ತಿಕ್ಕಿದ. ಸೊ ಫು ಸರಾಗವಾಗಿ ಉಸಿ 
ರಾಡಲೆತ್ನಿ ಸುತ್ತ ಅಂದ : 

“ನೀನು ಬಡಬಡ ಅಂತ ಹೇಳ್ತಿಟ್ಟೆ . ಅದೇ ತೀರ್ಮಾನಕ್ಕೆ ಯೋಚಿಸಿ ಯೋಚಿಸಿ 
ನಾವೂ ಬತ್ತಾ ಇದ್ವಿ .” 

ಖ್ಯೆ ಹೊಟೆಪ್‌ನ ಮುಖ ಅರಳಿತು. ಆತ ಮೆನೆಪ್ಟಾನ ಬಳಿಗೆ ಚಂಗನೆ 
ಹಾರಿ ಮಂಡಿಯೂರಿ ಅವನ ಬಲಗೈಯನ್ನು ಚುಂಬಿಸಿದ. ಸೊ ಫುವಿಗೂ ಅದೇ 
ರೀತಿ ಗೌರವ ತೋರಿದ. 

“ ನೆಫಿಸ್ ಅಕ್ಕ ! ನೆಫಿಸ್ ಅಕ್ಕ ! ಏನು ಕೊಡ್ತೀರಿ? ಕೇಳಿಸ್ತಾ ? ಕೇಳಿಸ್ತಾ ?” 
ಎಂದು ಕೂಗಿ ನುಡಿದ. 

ಮಾತುಕತೆಯನ್ನು ಅರ್ಥಮಾಡಿಕೊಳ್ಳಲೆತ್ನಿ ಸುತ್ತ ರಾಮರಿಪ್ಟಾ ಜೊತೆ 
ನೆಫಿಸ್ ಹಿತ್ತಿಲ ಬಾಗಿಲ ಬಳಿ ನಿಂತಿದ್ದಳು. 

“ ಏನಾಗ್ತಿದೆ ಇಲ್ಲಿ ? ” ಎಂದು ಕೇಳುತ್ತ ಸೆಬೆಕ್ಕು ಒಳಬಂದ. 

“ ನಿನ್ನನ್ನು ಬರ ಹೇಳೋಕು ಅನ್ನುವಷ್ಟರಲ್ಲಿ ನೀನೇ ಬಂದ್ದಿಟ್ಟೆ , ” ಎಂದು 
ಸೈಫು ಸಂತಸ ಸೂಚಿಸಿದ. 

ಮೆನೆಪೇಟಾ ವಿವರಿಸಿ ಹೇಳಿದುದನ್ನು ಕೇಳಿ, ಸೆಬೆಕ್ಕು ಒಂದು ಕ್ಷಣ ಸುಮ್ಮನಿದ್ದ . 
ಬಳಿಕ ಅಂದ: 

“ ಪೆರೊ ಒಪ್ತಾರಾ? ” 

ಮೆನೆಪ್‌ಟಾ ವಿವರಿಸಿ ಹೇಳಿದುದನ್ನು ಕೇಳಿ, ಸೆಬೆಕ್ಕು ಒಂದು ಕ್ಷಣ ಸುಮ್ಮನಿದ್ದ . 
ಬಳಿಕ ಅಂದ: 

“ ಪೆರೊ ಒಪ್ತಾರಾ? ” 
ಉತ್ತರ ಬಂದುದು ಖೈ ಹೊಟೆಪ್ನಿಂದ: 

“ ನಾವು ಮಾಡ್ತಿರೋದು ಎಲ್ಲರ ಒಳ್ಳೇದಕ್ಕೇ . ಒಪ್ಪೆ ಏನ್ಮಾಡ್ತಾರೆ? ಅಷ್ಟಕ್ಕೂ 
ನಮ್ಮ ತಂದೆ ಅಲ್ವಾ ಅವರು? ಒಮ್ಮೆಯಾದರೂ ನಮ್ಮ ಪ್ರಾಂತಕ್ಕೆ ಬಂದಿದ್ರಾ ? 
ಬರಲಿ, ಮಾತಾಡೋಣ. ” 

- ಆತ ಮಾತು ಮುಗಿಸುವಷ್ಟರಲ್ಲಿ , “ ಅನ್ನು ಹ್ಯಾಗೆ ಹ್ಯಾಗೋ ಮಾಡ್ತಿದಾನೆ ” 
ಎಂಬ ಕಳವಳದ ಸುದ್ದಿಯೊಡನೆ ಇಬ್ಬರು ಬಂದರು. ಎಲ್ಲರೂ ಹೊರಡಲು ಎದ್ದರು. 


ಮಧ್ಯಾಹ್ನದ ವೇಳೆಗೆ ಅನ್ನು ತೀರಿಕೊಂಡ. ಶ್ರಮಪಟ್ಟು ದುಡಿಯುತ್ತಿದ್ದ , 
ನ್ಯಾಯನಿಷ್ಟುರನಾಗಿದ್ದ ಯುವಕ ಅವನು. 

- “ ನನಗೇ ತಗಲಬಹುದಾಗಿತ್ತು ಬಾಣ, ಬದಲು ಅವನಿಗೆ ನೆಟ್ಟಿತು, ” ಎಂದ 
ಸೈಫು ದುಃಖಿಸುತ್ತ , 

ಈ ಹಿಂದಿನ ದಿನದ ಘಟನೆಗಳೆಲ್ಲ ಕಣ್ಣಿಗೆ ಕಟ್ಟಿದಂತಾಗಿ ಮೆನೆಪೇಟಾ ಬಿಕ್ಕಿ ಬಿಕ್ಕಿ 
ಅತ್ಯ . ಅವನಿಗನಿಸಿತು: ಬೆಲೆ ತೆರದೆ ಯಾವ ವಿಜಯವೂ ಇಲ್ಲ ; ತ್ಯಾಗವಿಲ್ಲದೆ ಯಾವ 
ಸಾಧನೆಯ ಇಲ್ಲ. 

ಸೊ ಫುವಿನ ಪತ್ನಿ ನೆಜಮುಟ - ಮಕ್ಕಳಿಲ್ಲದ ಜೀವ- ಅನ್ನುವಿನ ವಿಧವೆಯನ್ನು 
ಸಂತೈಸಿದಳು , 

“ ಅಳಬೇಡ, ನಿಮ್ಮನ್ನೆಲ್ಲ ನಾವುನೋಡೋತೇವೆ. ” 

ಶವವನ್ನು ಸೆಲೆಕ್ಷುವಿನ ಮನೆಯಿಂದ ಅನ್ನುವಿನ ಪುಟ್ಟ ಗುಡಿಸಲಿಗೆ ಒಯ್ದರು. 
ಅಲ್ಲಿ ಮಗ್ಗದಲ್ಲಿತ್ತು ಅರ್ಧ ನೆಯ್ದು ಬಿಟ್ಟಿದ್ದ ಸೆಣಬಿನ ಬಟ್ಟೆ , ಹಿಂದಿನ ದಿನ ನೆಯ್ಯುತ್ತ 
ಕುಳಿತಿದ್ದ ಅನ್ನು ಗದ್ದಲ ಕೇಳಿಸಿದೊಡನೆ, ಕೆಲಸವನ್ನು ಅಲ್ಲಿಗೇ ನಿಲ್ಲಿಸಿ ಹೊರಟಿದ್ದ . 
ಶವ ಬಂದೊಡನೆ ಜನ ನೆರೆದಿದ್ದರು. ಸಂದಣಿ ವಿಪರೀತವಾಗಿ ಹೊರಕ್ಕೆ ಹರಿಯಿತು. 
ಬೀದಿಯ ಉದ್ದಗಲಕ್ಕೂ ಅದು ದಟ್ಟೆ ಸಿತು. 
- “ ಸಾವಧಾನ! ತಳ್ಳಬೇಡಿ! ಶಿಸ್ತು ಪಾಲಿಸಿ! ” ಎಂದು ಖೈಮ್ ಹೋಟೆಪ್ ಜನ 
ಜಂಗುಳಿಯ ಎಡೆಗೆ ಕೂಗಿ ಹೇಳಿದ . 

ಪತಿಯ ಶವ ಗುಡಿಸಲು ತಲಪಿದೊಡನೆ, ನಿದ್ದೆಯಲ್ಲಿ ಚಲಿಸುವ ಹಾಗೆ ಅದರ 
ಹಿಂದೆ ನಡೆದು ಬಂದ ಅನ್ನುವಿನ ವಿಧವೆ ಛಾವಣಿ ಬಿರಿಯುವಂತೆ ರೋದಿಸತೊಡ 
ಗಿದಳು . 

ಗದರಿಸುವ ಧ್ವನಿಯಲ್ಲಿ ಸೆಬೆಕ್ಕು ನುಡಿದ: 

“ಸೈರಿಸಿಕೋ ಸೈರಿಸಿಕೋ , ಮೊಸಳೆ ಬಾಯಿಗೆ ಬಿದ್ದೋ ಕಾಡುಹಂದಿ 
ಗುಮ್ಮಿಯೋ ನಿನ್ನ ಗಂಡ ಸತ್ತಿದ್ದರೆ ಇಷ್ಟೊಂದು ಜನ ಸೇರಿದ್ರಾ ? ಈಗ ನೋಡು 
ಇದು ಅರಸುಮಗನ ಮರಣ. ನೀನು ಕಣ್ಣೀರು ಸುರಿಸ್ಸಾರು, ಹೆಮ್ಮೆಪಡೇಕು. ” 

ಅರಸುಮಗನ ಮರಣಕ್ಕೆ ಸಮಾನ ನಿಜ. ಆದರೆ ಈ ಬಡವನ ಶವದ ರಕ್ಷಣೆ 
ಗಾಗಿ ಲೇಪನ ಕ್ರಮಗಳಿರಲಿಲ್ಲ; ಮೊದಲೇ ನಿರ್ಮಿಸಿದ ಗೋರಿ ಇರಲಿಲ್ಲ. 

ಅಪೆಟ್‌ನಿಗೆ ಕರೆ ಹೋಯಿತು. 

ಆತ ಬಂದ. ಜನ ಸಮ್ಮುರ್ದದೆದುರು ತನ್ನ ಹಿರಿಮೆ ಕುಗ್ಗಿ ಹೋಗದಂತೆ, 
ಗಾಂಭೀರ್ಯದ ಮುಖವಾಡವನ್ನು ಬಿಗಿಗೊಳಿಸಿ ಅವನೆಂದ : 

“ ಒಳ್ಳೆಯವನು . ದೇವರು ಕರೆಸಿಕೊಂಡ. ” 
ಮೆನೆಪೇಟಾ ಅಪೆಟ್‌ನನ್ನು ಪ್ರಶ್ನಿಸಿದ: 

“ ಬೆಳಕಿಗೆ ಆಗಮನ' ಪುಸ್ತಕದ ವಿಷಯ ಕೇಳಿದ್ದೇನೆ. ನಿಮ್ಮಲ್ಲಿ ಅದು 
ಇದೆಯೆ ? ” 

“ ಒಂದು ಪ್ರತಿ ಇದೆ. ” 
“ಉಳಿದ ಸಿದ್ದತೆ ಆಗೋ ತನಕ ಅದರ ಪಠಣ ಮಾಡಬಹುದಲ್ಲ? ” 

ಅದು ರಾಜಯೋಗ್ಯವಾದ ಕ್ರಮ . ಇಷ್ಟರವರೆಗೆ ರೂಢಿಯಲ್ಲಿದ್ದುದು 
ಮಂತ್ರೋಚ್ಛಾರ ಮಾತ್ರ . ನೀವೆಲ್ಲ ಅಪೇಕ್ಷೆ ಪಡೋದಾದ್ರೆ ...” 

“ ೯ - ೯ - ಪುಸ್ತಕ ತರೋದಕ್ಕೆ ದೇವಮಂದಿರಕ್ಕೆ ಯಾರನ್ನಾದರೂ ಕಳಿ 
ಸೋಣವಾ? ” 

ಅಪೆಟ್ ಅತ್ತಿತ್ತ ನೋಡಿದ, ಗುಂಪನ್ನು ಭೇದಿಸಿಕೊಂಡು, ತಲೆಗೂದಲು 
ಬೋಳಿಸಿದ್ದ ಹುಡುಗನೊಬ್ಬ ಮುಂದೆ ಬಂದ. ಆತ ಅಪೆಟ್‌ನ ಮಗ- ಮರಿ ದೇವ 
ಸೇವಕ. 

- ತಂದೆ ನಿರ್ದೆಶವಿತ್ತ , “ ಬೆಳಕಿಗೆ ಆಗಮನ' ಪುಸ್ತಕ ಬೇಕು. ಗರ್ಭಗುಡಿ 
ಪಕ್ಕದಲ್ಲಿ ಸಣ್ಣ ಪೆಟಾರಿ ಇದೆಯಲ್ಲ, ಅದನ್ನು ತಗೊಂಡ್ವಾ .” 

'ಗೊತ್ತು ” “ ಆಗಲಿ” ಎನ್ನುವಂತೆ ಹುಡುಗ ತಲೆ ಆಡಿಸಿ, ಮೊಣಕೈಗಳಿಂದ 
ತಿವಿದು ದಾರಿ ಬಿಡಿಸಿಕೊಳ್ಳುತ್ತ ಓಡಿದ, 

ಊರಿನ ಹಿರಿಯ ಬಡಗಿ ಸೆಕ್ನಾ ಅಲ್ಲಿಯೇ ಇದ್ದ . 

“ ಅನ್ನು ನಮ್ಮ ಬಂಧು. ಅವನ ಶವಪೆಟ್ಟಿಗೆ ಮಾಡಿದ್ದಕ್ಕೆ ನನಗೆ ಏನೂ ಕೊಡ 
ಬೇಕಾಗಿಲ್ಲ,” ಎಂದು ಭಾವೋದ್ವೇಗದಿಂದ ನುಡಿಯುತ್ತ , ಶವದ ಅಳತೆ ತೆಗೆದುಕೊಂಡು 

ಸತ್ತಾ ಅಲ್ಲಿಂದ ಮಾಯವಾದ. 

ಸುಗಂಧ ದ್ರವ್ಯಗಳನ್ನು ತರಿಸಿ, ಶವದ ಬಳಿ ಹಚ್ಚಿಟ್ಟರು. 

ದರಿದ್ರರಿಗೆಲ್ಲಿಯ ಶವಪೆಟ್ಟಿಗೆ? ಸಾವು ಬಂದಾಗ, ಬಟ್ಟೆಯ ತುಣುಕಿನ ಜೊತೆ 
ಅವರು ಮಣ್ಣಾಗಬೇಕು. ಆದರೆ ಅನ್ನುವಿಗೀಗ ಶವಪೆಟ್ಟಿಗೆ! ಜನ ಸಮುದಾಯದಲ್ಲೆಲ್ಲ 
ಪಿಸುದನಿಯಲ್ಲಿ ಆ ಪದ ಸುಳಿದಾಡಿತು. “ ಶವಪೆಟ್ಟಿಗೆ! ” “ ಶವಪೆಟ್ಟಿಗೆ! ” 

ತಡವಿಲ್ಲದೆ ಶೋಕಯರೂ ಬಂದು ನೆರೆದರು; “ ಓ ಅನ್ನು ಓ ಅನ್ನು ” 
ಎಂದು ಅವರು ಅಳತೊಡಗಿದರು . 

ದೇವಮಂದಿರದಿಂದ ಪೆಟಾರಿ ಬಂದೊಡನೆ, ಅರ್ಚಕ ಉಟ್ಟಿದ್ದ ಬಟ್ಟೆಯನ್ನು 
ಒದ್ದೆ ಮಾಡಿ, ಪುನಃ ಅದನ್ನೇ ಉಟ್ಟು ಬಂದ. ಜನರನ್ನು ಹಿಂದಕ್ಕೆ ಸರಿಸಿ ಜಾಗ 
ಮಾಡಿಕೊಂಡು, ಪೆಟಾರಿಯ ಮುಂದೆ ಆಸೀನನಾದ. ಪೆಟಾರಿಯಿಂದ ಹೊರಬಂದುದು, 
ಹಾಳೆಗಳನ್ನು ಜೋಡಿಸಿ ಹೊಲಿಗೆ ಹಾಕಿದ್ದ ನೀಳಾಕಾರದ ಪುಸ್ತಕ. 

ಗಾಯಗೊಂಡವರಿಗೆ ಚಿಕಿತ್ಸೆ ನೀಡುತ್ತಿದ್ದ ಅಪೆಟ್ಗೆ ಹಿಂದಿನ ರಾತ್ರೆ ಸಾಕಷ್ಟು 
ನಿದ್ರೆ ಇರಲಿಲ್ಲ. ಬಳಲಿಕೆ ಮುಖದ ಮೇಲೆ ಎದ್ದು ಕಾಣುತ್ತಿತ್ತು . ಆದರೂ ಗುಡಿಸಲಿನ, 
ಮಬ್ಬು ಬೆಳಕಿಗೆ ತನ್ನ ದೃಷ್ಟಿಯನ್ನು ಹೊಂದಿಸಿಕೊಂಡು, “ ಬೆಳಕಿಗೆ ಆಗಮನ 
ಪುಸ್ತಕದ ಹಾಳೆ ತೆರೆದು ರಾಗವಾಗಿ ಆತ ಓದತೊಡಗಿದ: 
- “ ಒಸೈರಿಸ್ ದೇವರ ರಾಜ್ಯವಾದ ಪರಲೋಕದ ಹೆಬ್ಬಾಗಿಲ ಬಳಿ ಮೃತನು ಈಗ 
ನಿಂತು ಹೀಗೆ ಪ್ರಾರ್ಥಿಸುತ್ತಾನೆ: ಉಘ ! ಮಹಾದೇವನೆ! ಸತ್ಯದ ಪ್ರಭುವೆ, 
ನ್ಯಾಯದ ಪ್ರಭುವೆ, ಉಘ ! ನನ್ನೊಡೆಯ ನಿನ್ನೆದುರು ಬಂದು ನಿಂತಿದ್ದೇನೆ ನಾನು . 
ನಿನ್ನ ಸೌಂದರ್ಯಾತಿಶಯವನ್ನು ಕಾಣಲೆಂದು ನನ್ನನ್ನು ಇಲ್ಲಿಗೆ ಕರೆತಂದಿದ್ದಾರೆ. ನಾನು 
ದಿಟವಾಡುತ್ತಿದ್ದೇನೆ. ಮನುಜರಲ್ಲಿ ನಾನು ಭೇದ ಭಾವ ಎಣಿಸಿಲ್ಲ. ಬಡವರ ಸುಲಿಗೆ 
ಮಾಡಿಲ್ಲ ನಾನು. ಸ್ವತಂತ್ರವಾದ ಯಾವನನ್ನೂ ಅವನ ಇಚ್ಛೆಗಿಂತ ಹೆಚ್ಚಾಗಿ ನಾನು 
ದುಡಿಸಿಲ್ಲ. ಕರ್ತವ್ಯಲೋಪಎಸಗಿಲ್ಲ ನಾನು; ದೇವರಿಗೆ ಅಪ್ರಿಯವಾದುದೇನನ್ನೂ 
ಮಾಡಿಲ್ಲ. ಯಾವ ಯಜಮಾನನೂ ತನ್ನ ದಾಸನೊಡನೆ ಕೆಟ್ಟದಾಗಿ ನಡೆದುಕೊಳ್ಳಲು 
ನಾನು ಕಾರಣನಾಗಿಲ್ಲ. ನಾನು ಯಾವುದೇ ಮನುಷ್ಯನನ್ನು ಉಪವಾಸ ಕೆಡವಿಲ್ಲ . 
ಯಾರೂ ಅಳುವಂತೆ ಮಾಡಿಲ್ಲ. ಯಾರನ್ನೂ ನಾನು ಕೊಲೆಗೈದಿಲ್ಲ . ನಾನೆಂದೂ 
ರಾಜದ್ರೋಹಎಸಗಿಲ್ಲ . ದೇವಮಂದಿರಕ್ಕೆ ಯಾವ ಸರಬರಾಜನ್ನೂ ನಾನು ಕಡಮೆ 
ಮಾಡಿಲ್ಲ. ದೇವರ ನೈವೇದ್ಯವನ್ನೆಂದೂ ಕೆಡಿಸಿಲ್ಲ. ದೇವಮಂದಿರದ ಪವಿತ್ರ ಸ್ಥಳ 
ದಲ್ಲಿ ವಿಷಯಾಸಕ್ತನಾಗಿ ವರ್ತಿಸಿಲ್ಲ. ದೇವರನ್ನು ಧಿಕ್ಕರಿಸಿ ನಡೆದಿಲ್ಲ. ತಕ್ಕಡಿಯಲ್ಲಿ 
ಮೋಸ ಮಾಡಿಲ್ಲ . ಪಕ್ಕದ ಹೊಲಕ್ಕೆ ನೀರು ತಡೆಹಿಡಿದಿಲ್ಲ . ಎದೆಹಾಲಿನ ಮಕ್ಕಳ 
ಬಾಯಿಯಿಂದ ಹಾಲನ್ನು ಕಸಿದಿಲ್ಲ. ದೇವರ ಹಕ್ಕಿಗಳನ್ನು ಬಲೆಯಲ್ಲಿ ಸೆರೆಹಿಡಿದಿಲ್ಲ... 
ನಾನು ಪರಿಶುದ್ದ..... ನಾನು ಪರಿಶುದ್ದ ... ನಾನು ಪರಿಶುದ್ದ.....” 

ಸುತ್ತಲೂ ಇದ್ದವರನ್ನು ನೋಡಿ ಅಪೆಟ್ , “ ಹೇಳಿ, ನಾನು ಪರಿಶುದ್ಧ ಅಂತ 
ಮೂರುಸಲ ಹೇಳಿ, ” ಎಂದ. 

ಮೆನೆಪ್ಟಾನ ಆದಿಯಾಗಿ, ಅಪೇಟ್‌ನ ಮಾತು ಕೇಳಿಸಿದವರೆಲ್ಲ ಅಂದರು: 
“ ನಾನು ಪರಿಶುದ್ದ..... ನಾನು ಪರಿಶುದ್ದ ... ನಾನು ಪರಿಶುದ್ದ ... " 

ಹೊರಗೆ ನಿಂತಿದ್ದವರ ಕಿವಿಗೂ ಅದು ಬಿತ್ತು . ಅವರೂ ಅದನ್ನು ಪುನರುಚ್ಚರಿ 
ಸಿದರು.... 

ತಾನು ಸೃಷ್ಟಿಸಿದ ವಾತಾವರಣ ಕಂಡು ಅಪೆಟ್ ಉಲ್ಲಾಸಗೊಂಡ. 

ಹಾಳೆ ಮಗುಚಿ, ಕಣ್ಣಾಲಿಗಳನ್ನು ಊರ್ಧ್ವಮುಖವಾಗಿ ಹೊರಳಿಸಿ, ಧ್ವನಿ 
ಏರಿಸಿ, ಅವನು ಮುಂದುವರಿದ: 

“ ಅನ್ನು ಹೆಬ್ಬಾಗಿಲನ್ನು ಹೊಕ್ಕು ನೆಲಮಾಳಿಗೆ ತಲಪಿದಾಗ, ದೈತ್ಯ ಗಾತ್ರದ 
ಭೀಕರ ರೂಪದ ಹನ್ನೆರಡು ಪ್ರಾಣಿಗಳು ಅವನಿಗೆ ಎದುರಾಗುತ್ತವೆ. ಅವುಗಳ 
ದೃಷ್ಟಿ ಹರಿಸಿ ಅನ್ನು ಹೇಳಬೇಕು: ” 

- “( ಉಫೇ ! ದೇವರಮಕ್ಕಳೇ ! ನಿಮ್ಮನ್ನು ನಾನು ಬಲ್ಲೆ. ನಿಮ್ಮ ಹೆಸರುಗಳೂ 
ನನಗೆ ಗೊತ್ತಿವೆ. ಹೊಡೆತಗಳಿಂದ ನನ್ನನ್ನು ನೀವುಕೆಡವಬೇಡಿ, ನೀವು ಅನುಸರಿಸುವ 
ಹಿರಿಯ ದೇವರಿಗೆ ನನ್ನೊಳಗಿರುವ ಕೆಡುಕನ್ನು ವರದಿ ಮಾಡಬೇಡಿ: ” 

“ ಆಗ ಒಂದು ವಾಣಿ ಕೇಳಿ ಬರುತ್ತದೆ: ' ಯಾರಪ್ಪ ನೀನು? ನಿನ್ನ ಹೆಸರೇನು? ” 

“ ಅನ್ನು ಉತ್ತರವೀಯಬೇಕು: “ ಹುಲ್ಲಿನ ಕೆಳಗೆ ಬೆಳೆಯುವಾತ ನಾನು, ಜೀವ 
ವೃಕ್ಷದ ನಿವಾಸಿ - ಅಂತ ನನ್ನ ಹೆಸರು. ” 

“ ವಾಣಿ : ಅದನ್ನು ದಾಟಿ ಹೋಗು.” 
“ ಅನ್ನು : 'ಜೀವವೃಕ್ಷದ ಉತ್ತರದಲ್ಲಿರುವ ಸ್ಥಳ ತಲಪಿದೆ.' 
“ ವಾಣಿ: ಅಲ್ಲಿ ಏನುನೋಡಿದೆ ?? 
“ ಅನ್ನು : ಒಂದು ತೊಡೆ ಒಂದು ಕಾಲು.” 
“ ವಾಣಿ : ( ಅವು ನಿನಗೆ ಏನು ಹೇಳಿದುವು?? 
“ ಅನ್ನು : ( ಅಲ್ಲಿ ಫೆಹ್ಖುವಿನ ರಾಜ್ಯದಲ್ಲಿ ಸ್ವಾಗತ ಕಾದಿದೆ ಎಂದುವು.” 
“ ವಾಣಿ: ( ಅವು ನಿನಗೇನು ಕೊಟ್ಟವು?? 
“ ಅನ್ನು : ( ಅಗ್ನಿ ಯ ಒಂದು ಜ್ವಾಲೆ ಮತ್ತು ಸ್ಪಟಿಕದ ಒಂದು ಕಂಬ.? 
“ ವಾಣಿ: “ನೀನು ಅವನ್ನೇನು ಮಾಡಿದೆ ?” 
“ ಅನ್ನು : “ ಸಂಜೆಯ ಬುತ್ತಿ ಅಂತ ಮಾಯಿಟ್ ತಟಾಕದ ದಡದಲ್ಲಿ ಹೂಳಿದೆ.” 

“ ವಾಣಿ: 'ಹೂಳಿದ ಮೇಲೆ ಬೆಂಕಿಯ ಜ್ವಾಲೆಗೂ ಸ್ಪಟಿಕದ ಕಂಬಕ್ಕೂ ಏನು 
ಮಾಡಿದೆ?? 

“ ಅನ್ನು : ' ನಾವು ಅವನ್ನು ಕೂಗಿ ಕರೆದೆ, ಹೊರಕ್ಕೆಳೆದೆ. ಕಂಬವನ್ನು ಒಡೆದು 
ಒಂದು ಕೊಳ ಮಾಡಿದೆ.? 

“ ವಾಣಿ: 'ನೀನು ನಮ್ಮನ್ನು ಬಲ್ಲೆಯಾದ್ದರಿಂದ, ಧರ್ಮಭವನದ ದ್ವಾರದ 
ಮೂಲಕ ನೀನಿನ್ನು ಒಳಕ್ಕೆ ಬರಬಹುದು... ” 

“ಹೀಗೆ ನಿಗೂಢ ಪ್ರಶ್ನೆಗಳಿಗೆ ನಿಗೂಢ ಉತ್ತರ ನೀಡಿ, ನೇಕಾರ ಅನ್ನು 
ಒಸೈರಿಸ್ ದೇವತೆಯ ಆಸ್ಥಾನ ತಲಪುತ್ತಾನೆ.... ” 
- “ನ್ಯಾಯಮೂರ್ತಿಯ ಆಸ್ಥಾನ ತಲಪಿದರೂ ಸಾನ್ನಿಧ್ಯ ಲಭಿಸಿಲ್ಲ ಅನ್ನುವಿಗೆ... 
ಅದು ಸಾಧ್ಯವಾಗಬೇಕಾದರೆ ಇನ್ನೊಂದು ಪರೀಕ್ಷೆಯಲ್ಲಿ ಅನ್ನು ಉತ್ತೀರ್ಣನಾಗಬೇಕು. 
ಆ ಪರೀಕ್ಷೆ ನಡೆಸುವವನು ಅನೂಬಿಸ್ , . ಅವನ ತಕ್ಕಡಿಯ ಬಲತಟ್ಟೆಯಲ್ಲಿ ಒಂದು 
ಗರಿ , ಅನ್ನುವಿನ ಗುಂಡಿಗೆಯನ್ನು ಎಡತಟ್ಟೆಯಲ್ಲಿಡುತ್ತಾರೆ. ತಕ್ಕಡಿ ನೀಡುವ 
ನಿರ್ಣಯವನ್ನು ಧೂಥ್ ಬರೆದಿಡುತ್ತಾನೆ. ಗುಂಡಿಗೆ ಗರಿಗೆ ಸಮತೂಕವಾಯಿತೋ , 
ಅನ್ನು ಮುಂದೆ ಸಹಸ್ರಾರು ವರ್ಷ ಬಾಳುತ್ತಾನೆ. ಗುಂಡಿಗೆ ಭಾರವಾಯಿತೋ , 
ಅಲ್ಲಿಯೇ ಮೊಸಳೆಗಳಿಗೆ ಆಹಾರವಾಗುತ್ತಾನೆ....” 

ಏರುತ್ತಿದ್ದವರನ್ನು ಹಿಂದಕ್ಕೆ ಜಗ್ಗಿದ ಅನುಭವವಾಯಿತು. ಅಪೆಟ್‌ನಶೋತೃ 
ಗಳಿಗೆ ಉಸಿರು ಕಟ್ಟಿಸುವ ವಾತಾವರಣದಲ್ಲಿ ಮೆನೆಟಾ ಮುಗುಳುನಕ್ಕ , ಅದನ್ನು 
ಗಮನಿಸಿದ ಅಪೆಟ್ , ತುಸು ಕಸಿವಿಸಿಗೊಂಡು, ನೇರ ಧ್ವನಿಯಲ್ಲಿ ನುಡಿದ: 

“ ಭಕ್ತ ಜನ ಏನೂ ಚಿಂತಿಸಬೇಕಾಗಿಲ್ಲ . ಅನ್ನು ಮೊಸಳೆಗಳಿಗೆ ಆಹಾರವಾಗೋ 
ದಿಲ್ಲ . ಈ ಪವಿತ್ರ ಗ್ರಂಥ ವಾಚನದ ಫಲವಾಗಿ ಪರಲೋಕದ ಪರೀಕ್ಷೆಯಲ್ಲಿ ಅವನು 
ಉತ್ತೀರ್ಣನಾಗುತ್ತಾನೆ. 

ಶವದ ಬಳಿ ಕುಳಿತಿದ್ದ ಮೃತನ ವಿಧವೆ ಇದ್ದಕ್ಕಿದ್ದಂತೆ ಚೀರಿದಳು: 
“ ನನ್ನ ಗಂಡ ಸತ್ತಿಲ್ಲ, ಸತ್ತಿಲ್ಲ... ” 
ಹಾಗೆ ಹೇಳುತ್ತ ಕೈಗಳನ್ನು ಚಾಚಿ ಅವಳು ಶವದ ಮೇಲೆ ಬಿದ್ದಳು. 
“ ಅವಳನ್ನು ಹಿಡಕೊಳ್ಳಿ!” ಎಂದು ಅಪೆಟ್ ಕೂಗಿ ನುಡಿದ. 
ಅಲ್ಲೇ ನಿಂತಿದ್ದ ಕೆಲವರು ಆಕೆಯನ್ನು ತಡೆದರು. 

ಅಪೆಟ್ ' ಬೆಳಕಿಗೆ ಆಗಮನ' ಪುಸ್ತಕವನ್ನು ಪೆಟಾ ರಿಯಲ್ಲಿಟ್ಟು , ಅದರ ಬಾಗಿಲು 
ಮುಚ್ಚಿ , ಎದ್ದು ನಿಂತು ಸೂಚಿಸಿದ: 

“ ಎಲ್ಲರೂ ಮೂರು ಸಲ ಹೇಳಿ- ನಾನು ಪರಿಶುದ್ದ ! ” 
ಜನ ಅಂದರು: 
“ ನಾನು ಪರಿಶುದ್ದ ! ನಾನು ಪರಿಶುದ್ದ ! ನಾನು ಪರಿಶುದ್ದ ! ” 
ಹೊರಗಿನ ಜನರೂ ಪದದ ಎಳೆಯನ್ನೆತ್ತಿಕೊಂಡು ಪುನರುಚ್ಚರಿಸಿದರು. 
“ ಎಲ್ಲಿ ಶವಪೆಟ್ಟಿಗೆ? ” 

ಅಪೆಟ್ ಕೇಳಿದ, 
ಸೆಕ್ನಾ ಆಗಲೇ ನುಸುಳಿಕೊಂಡು ಒಳಗೆ ಬಂದಿದ್ದ . ಯಾರಾದರೂ ಸಿರಿವಂತರ 
ಮನೆಗೆ ಬೇಕಾಗಬಹುದೆಂದು , ಮೊದಲೇ ಸಿದ್ಧಗೊಳಿಸಿದ್ದ ಹಲಗೆಗಳಿದ್ದುವು. ಸಂದಿ 
ಕೀಲಿಗಳನ್ನಿರಿಸಿ ಹಲಗೆಗಳನ್ನು ಜೋಡಿಸಿ , ಸ್ವಲ್ಪ ಸಮಯದಲ್ಲೇ ಪೆಟ್ಟಿಗೆಯನ್ನು 

ಸತ್ತಾ ತಯಾರಿಸಿದ್ದ . ಈಗ ಅವನು ಸನ್ನೆ ಮಾಡಿದೊಡನೆಯೇ ಆತನ ಸಹಾಯಕ 
ಶವಪೆಟ್ಟಿಗೆಯನ್ನು ಗುಡಿಸಲಿನ ಒಳಕ್ಕೆ ತಂದ. ಅಪೆಟ್‌ನ ಪವಿತ್ರ ಗ್ರಂಥ ವಾಚನದಷ್ಟೇ 
ಮಹತ್ವದ್ದು ಈ ಪೆಟ್ಟಿಗೆಗೆ ಕೂಡಎನ್ನುವ ಹಾಗೆ, ಸತ್ಸಾ ಸಂತೃಪ್ರಭಾವದಿಂದ ನಿಂತ . 

ಕೊನೆಯ ಪಯಣಕ್ಕೆ ಅನ್ನುವನ್ನು ಅಣಿಗೊಳಿಸುತ್ತಿದ್ದಂತೆ ಶೋಕಸ್ತ್ರೀಯರ 
ಆರ್ತನಾದ ಮತ್ತೆ ದೊರೆಯಿತು. 

* ಕಲ್ಲಿನ ಒಂದು ಪಾತ್ರೆಯಲ್ಲಿ ಒಂದಿಷ್ಟು ರೊಟ್ಟಿ ಚೂರುಗಳನ್ನಿರಿಸಿದರು . ಶವದ 
ಜತೆ ಮಣ್ಣು ಮಾಡಲೆಂದು . 
- ಖೈ ಹೊಟೆಪ್ ನಾಲ್ವರನ್ನು ಕರೆದುಕೊಂಡು, ನೆಲ ತೋಡುವುದಕ್ಕೋಸ್ಕರ 
ಗೋರಿಪ್ರದೇಶಕ್ಕೆ ನಡೆದ. 

ಮೆನೆಪ್‌ಟಾ, ಸೊ ಫ್ರ , ಸೆಬೆಕ್ಕು ಪರಸ್ಪರ ಮಾತನಾಡಿ ಖೈ ಹೊಟೆಪ್‌ಗೆ 
ತಿಳಿಸಿದರು . ಗೋರಿ ಪ್ರದೇಶದಿಂದ ಜನ ಚೆದರುವುದಕ್ಕೆ ಮುನ್ನ ಆತ ಗಟ್ಟಿಯಾಗಿ 
ಹೇಳಿದ: 

“ ಇಲ್ಲಿ ಕೇಳಿ! ಎಲ್ಲರೂ ಸಾಯಂಕಾಲ ತಮ್ಮ ತಮ್ಮ ಕೆಲಸ ಆದ ಮೇಲೆ ತಪ್ಪದೆ 
ರಾಜಗೃಹಕ್ಕೆ ಬರಬೇಕು.” 

ತಮ್ಮ ಮತ್ತು ಲಲ್ಲಿದ್ದವರನ್ನು “ ಯಾಕೆ ? ” ಎಂದು ಕೇಳಿದವರಿದ್ದರು. 
ದೊರೆತದ್ದು ವಿಧವಿಧದ ಉತ್ತರ: 
“ ಈಗ ರಾಜಗೃಹ ನಮ್ಮದೇ, ಅದಕ್ಕೆ . ” 
- ಪ್ರಾಂತಪಾಲನ ಆಸ್ತೀನೆಲ್ಲ ಹಂಚೂಾರೆ. ” 

“ ಇವತ್ತಿಂದ ನಮ್ಮದೇ ಆಡಳಿತ! ರಾಜರೂ ನಾವೇ ಪ್ರಜೆಗಳೂ ನಾವೇ ! ” 
...ಮನೆಪ್ ಟಾನ ಮನೆಯಲ್ಲಿ ನೆಫಿಸ್ ಅನ್ನು ವಿನ ಮಕ್ಕಳಿಗೆ ಉಣಬಡಿಸಿದಳು. 
ಆ ಕಿರಿಯರ ಜತೆ ರಾವೆರಿಪ್ಟಾನೂ ಕುಳಿತ. 

ಅನ್ನುವಿನ ವಿಧವೆಯನ್ನು ಅವಳ ಗುಡಿಸಲಿನಲ್ಲಿ ಬಿಟ್ಟು, ಸೊಪ್ಪು, ಸಬೆಕ್ಕು 
ಮತ್ತು ಮೆನೆಪೇಟಾಮೂವರೂ ಮೆನೆಪ್ಟಾನ ಮನೆಗೆ ಬಂದರು. 
- ಸೊ ಫ್ರುವಿನ ಪತ್ನಿ ನೆಜಮುಟ್‌ ತಾನು ಅವಸರದಲ್ಲಿ ಮಾಡಿದ್ದ ಅಡುಗೆಯನ್ನು 
ಮೆನೆಪ್ ಟಾನ ಮನೆಗೆ ಹೊತ್ತು ತಂದಳು . 

ಅವರು ಉಂಡ ಬಳಿಕ ನೆಫಿಸ್ ಚಾಪೆ ಬಿಡಿಸಿದಳು . ಸೆಣಬಿನ ಹಚ್ಚಡವನ್ನು 
ಮಡಚಿ ಅದರ ಮೇಲೆ ಹಾಸಿದಳು. 

“ವಿಶ್ರಾಂತಿ ತಗೊಳ್ಳಿ ,” ಎಂದಳು, 

ಮಿತ್ರರು ತಮ್ಮ ಮನೆಗೆ ಹೊರಟರೆ ಗಂಡ ಒಂದಿಷ್ಟು ವಿರಮಿಸುವುದು ಸಾಧ್ಯ 
ವಾಗುತ್ತದೆ ಎಂಬ ಆಸೆ ಅವಳಿಗೆ 

ಆದರೆ ಸೈ ಫ್ರು , “ ಇನ್ನೆಲ್ಲಿಯ ವಿಶ್ರಾಂತಿ ನಮಗೆ? ” ಎಂದ. 


6 . 


66 


ಮೃತ್ಯುಂಜಯ 

ಅವರು ಹಚ್ಚಡದ ಮೇಲೆ ಕುಳಿತವರೇ ಗಹನ ಮಾತುಕತೆಯಲ್ಲಿ ಮಗ್ನರಾದರು. 

ತಮ್ಮನ್ನು ತಾವು ಆಳಬೇಕು. ಹೇಗೆ? ಪ್ರಾಂತಪಾಲರ ನೇಮಕಕ್ಕೆ ಮುನ್ನ 
ಐಗುಪ್ತ ದೇಶದ ಪ್ರಾಂತಗಳು ಹಿರಿಯರ ಸಮಿತಿಗಳ ಮೇಲ್ವಿಚಾರಣೆಗೆ ಒಳಪಟ್ಟಿದ್ದು ವು. 
ನೀರಾನೆ ಪ್ರಾಂತದಲ್ಲಿ ನಾಲ್ವರ ಸಮಿತಿ ಇತ್ತು . ಅವರಲ್ಲೊಬ್ಬ ತೀರಿಕೊಂಡಿದ್ದ . 
ಉಳಿದ ಮೂವರು - ಸೆಮ , ಥಾನಿಸ್ ಮತ್ತು ಹೆಮೊನ್ - ಮುಖ್ಯ ಪಟ್ಟಣದಲ್ಲೇ 
ಇದ್ದರು. “ ತೆರವಾಗಿರುವ ಸ್ಥಾನಕ್ಕೆ ನಿವೃತ್ತ ಸೈನಿಕ ಹೆಮ್ಟಿಯನ್ನು ನೇಮಿಸೋಣ. ” 
“ಒಳ್ಳೆ ವಿಚಾರ. ” ಸಮಿತಿಯಿಂದ ದಿನನಿತ್ಯದ ಆಡಳಿತ ಸಾಧ್ಯವಿಲ್ಲ . ಹಿರಿಯರ 
ಸಮಿತಿ ತಿಂಗಳಿಗೊಮ್ಮೆ ಸೇರಲಿ. ಎಲ್ಲ ವಿಷಯಗಳನ್ನು ಪರಿಶೀಲಿಸಿಸಲಿ . ಪ್ರತಿ ದಿನದ 
ವ್ಯವಹಾರಗಳನ್ನು ನೋಡಿಕೊಳ್ಳಲು ಒಬ್ಬ ಬೇಕು. “ ಮೆನೆಪ್‌ಟಾ, ನೀನು ಪ್ರಾಂತ 
ಪಾಲನಾಗು.” “ಹೊಸ ವ್ಯವಸ್ಥೆಯಲ್ಲಿ ಪ್ರಾಂತಪಾಲನ ಸ್ಥಾನವೇ ಬೇಡ, ಸೈ ಫ್ರು .” 
“ ಸರಿ, ನಾಯಕ ಅನ್ನೋಣ. ” “ ನಾನು - ನಾನು - ...ಯೋಚೆ ಮಾಡಿ . ” “ ಸಾಕು 
ಯೋಚೆ ಮಾಡಿದ್ದು . ” “ ಅಷ್ಟು ಖಡಾಖಂಡಿತವಾಗಿ ನೀವು ಹೇಳೋದಾದ್ರೆ ... ” 
“ ಹೌದು. ಖಡಾಖಂಡಿತವಾಗಿ, ” “ ನಾವು ಮೂವರೂ ಒಟ್ಟಿಗೆ ” “ ಆಗೋದಿಲ್ಲ. 
ಒಬ್ಬನೇ ನಾಯಕ. ” “ನೀವು ಸಲಹೆಗಾರರಾಗಿ. ” “ ಆಗಲಿ, ನಾವು ಸಲಹೆಗಾರರು. ” 
- ತಾವು ಅಧಿಕಾರಕ್ಕೆ ಬರುವುದಕ್ಕೋಸ್ಕರ ಅವರನ್ನು ಓಡಿಸಿದ್ದಲ್ಲ. ಜನರಿಗೆ ಹಿತ 
ವಾಗಬೇಕು. ತೆರಿಗೆ- ಕಂದಾಯ ಅರ್ಧಕ್ಕೆ ಇಳಿಯಬೇಕು. “ನೀನು ರಾಜಗೃಹದಲ್ಲಿ 
ವಾಸಿಸ್ಟೇಕು, ಮನೆಪ್‌ಟಾ.” “ ಅದು ಮಾತ್ರ ಸಾಧ್ಯವಿಲ್ಲ. ದಿನವೂ ಅಲ್ಲಿಗೆ ಹೋಗಿ 
ಬತ್ತೇನೆ. ಆದರೆ ವಾಸ ಇಲ್ಲೇ . ” ನದೀ ದಂಡೆಯ ಕಾವಲು ಭಟರು , ಒಳನಾಡಿನ 
ಕಾವಲಿನವರು - ಇವರೆಲ್ಲರಿಗೂ ಮೇಲಣ ಅಧಿಕಾರಿ ಬೈ ಹೋಟೆಪ್ , ದಳಪತಿ. 
“ ಮಾಡಿ , ಬೇಡ ಅನ್ನೋದಿಲ್ಲ. ಆದರೆ ನನ್ನ ಅಳಿಯನಿಗೆ ಮೂಗಿನ ತುದಿಯಲ್ಲೇ 
ಕೋಪ. ಮರೀಬೇಡಿ! ” “ ಜವಾಬುದಾರಿ ಇದ್ದರೆ ಯಾರೂ ಸುಮ್ಮಸುಮ್ಮನೆ ಸಿಟ್ಟಾ 
ಗೋದಿಲ್ಲ. ” “ ದೇವಮಂದಿರಕ್ಕೆ ....” “ ಮಂದಿರದ ವೆಚ್ಚ ನಮ್ಮದು. ಅಪೆಟ್ 
ಚಿಂತಿಸಬೇಕಾಗಿಲ್ಲ. ಕಂದಾಯದ ಸಂಗ್ರಹ ಮಾತ್ರ ರಾಜಗೃಹದ ಕಣಜಗಳಲ್ಲಿ. ” 
“ಭೂಮಾಲಿಕರು ನಮ್ಮ ಜೊತೆ ಇದ್ದಾರೋ ಅಥವಾ ಓಡಿ ಹೋಗ್ತಾರೋ ” 
“ನೋಡೇಕು. ” “ ಇಪ್ಪುವರ್ ರಾಜಗೃಹದಲ್ಲಿ ವಾಸ ಮಾಡ್ತಿ , ಪ್ರಾಂತದ ಹಿರಿಯ 
ಲಿಪಿಕಾರನಾಗ್ಲಿ . ಬೊಕ್ಕಸದ ಲೆಕ್ಕವನ್ನು ಅವನೇ ಇಡ್ಲಿ . ..... 

ತಮ್ಮ ಊಟ ಮುಗಿಸಿದ ನೆಫಿಸ್ , ನೆಲಮುಟ್ ಕುಳಿತು ಕೇಳುತ್ತಿದ್ದರು. ಹಿರಿ 
ಯರ ಮಾತಿಗೆ ಕಿವಿಗೊಡುತ್ತ , ಅದನ್ನು ಅರ್ಥ ಮಾಡಿಕೊಳ್ಳಲೆತ್ನಿ ಸುತ್ತ ತಾಯಿಯ 
ಬಳಿ ರಾಮೆರಿಪ್ಟಾ ನಿಂತಿದ್ದ . ಅವನನ್ನು ಮೆನೆಪ್‌ಟಾ ಕರೆದ. “ ರಾಮರಿ , ಹೋಗಿ, 
ಖ್ಯೆ ಹೆಪಟ್ ಮಾವನನ್ನು ಕರಕೊಂಡು ಬಾ .” 

ಹುಡುಗ ಬಾಣದಂತೆ ಓಡಿದ . 
ರಾಜಗೃಹದ ದಾಸದಾಸಿಯರ ಪ್ರಶ್ನೆ ... “ ಅವರಿಗೆಲ್ಲ ಸ್ವಾತಂತ್ರ್ಯ ಕೊಡೈಕು. 


ಮೃತ್ಯುಂಜಯ 
ಅವರು ಮುಕ್ಕರು. ಎಲ್ಲಿಗೆ ಬೇಕಾದರೂ ಹೋಗಲಿ , ಎಂದ ಮೆನೆಪ್ ಟಾ , ಸೆಬೆಕ್ಕು 
ಭೂಮಾಲಿಕರ ದಾಸರ ಬಿಡುಗಡೆಯೂ ಸಾಧ್ಯವಾಗೋಕು, ” ಎಂದ . “ ಅದೆಷ್ಟು 
ಹೊತ್ತು ? ಉದಿಸಿದ ರಾ ಮೇಲೆ ಬರದೆ ಇರಾನಾ? ” ಎಂದು ಸೈ ಫ್ರು ನುಡಿದ. 

- ಬರಹೇಳಿದಾರೆ ಎಂದನಷ್ಟೇ ಹೊರತು, ಇನ್ನೇನನ್ನೂ ರಾಮರಿಪ್ಟಾ ಬೈ ಮ್ 
ಹೋಟೆಪ್‌ಗೆ ತಿಳಿಸಲಿಲ್ಲ. ಖೈಮ್ ಬಿರುಸಾಗಿ ನಡೆದು ಬಂದು, ಹೊಸ್ತಿಲು ದಾಟಿ 
ದೊಡನೆಯೇ ನಿಂತು, ತುಸು ಗೋಣು ಆಡಿಸಿ “ ವಂದನೆ ” ಎಂದ. ಎಡಭುಜದಲ್ಲಿ 
ಬಿಲ್ಲು, ಬಲಭುಜದಾಚೆ ಬೆನ್ನಲ್ಲಿ ಬತ್ತಲಿಕೆ ಇದ್ದುವು. 

ಮೆನೆಪ್‌ಟಾನೆಂದ : 

“ ಖ್ಯೆ ವು . ನೀನಿನ್ನು ಪ್ರಾಂತದ ಕಾವಲು ಭಟರ ದಳಪತಿ. ಇನ್ನು ನಿನ್ನ 
ಲಾಂಛನ ಕಟಿಯಲ್ಲಿ ಕಠಾರಿ ; ಕೈಯಲ್ಲಿ ನೀಳಕೊಲು. ” 

ಭಾವೋದ್ವೇಗ ಬೈ ಹೊಟೆಪ್‌ನನ್ನು ಬಾಧಿಸಿತು . ವಂದಿಸುವ ನೆಪದಲ್ಲಿ 
ಆತ ತಲೆಯನ್ನು ಸ್ವಲ್ಪ ಹೆಚ್ಚಾಗಿ ಬಾಗಿಸಿ, ಅಲ್ಲಿದ್ದ ಎಲ್ಲರ ನೋಟದಿಂದ ಮುಖವನ್ನು 
ಮರೆ ಮಾಡಿದ. 

- ಖೈಮ್ ಇತರ ತೀರ್ಮಾನಗಳ ವಿವರವನ್ನೂ ತಿಳಿದು ಸೆಮ , ಥಾನಿಸ್ , 
ಹೆನ್‌ರನ್ನೂ ಹೆಟಿಯನ್ನೂ ಕರೆತರಲು ಹೋದ.... 

ಬಂದವರಲ್ಲಿ ಹೆಮ್ಟಿ ಉತ್ಸುಕನಾಗಿದ್ದ . ಉಳಿದ ಮೂವರು ಯೋಚಿಸು 
ತಿದ್ದಂತೆ ಕಂಡಿತು. ಸೊ ಫ ಬಹಳ ಒತ್ತಾಯಿಸಿದ ಮೇಲೆ ಸೆಮ ಮೆಲ್ಲನೆ ಅಂದ: 

“ ಹೀಗೆಲ್ಲ ಮಾಡೋದುಸರಿಯೋ ತಪ್ಪೋ ಗೊತ್ತಾಗ್ತಾ ಇಲ್ಲ .” 
ಒಲಿಸಿಕೊಳ್ಳುವ ಧ್ವನಿಯಲ್ಲಿ ಮೆನೆಪ್‌ಟಾ ನುಡಿದ: 

“ ಇದು ದೈವವಿರೋಧಿ ಕೆಲಸವಂತೂ ಅಲ್ಲ. ಹಾಗೆ ನೋಡಿದರೆ ಪೆರೋಗೆ 
ಇದಿರಾಗಿಯೂ ನಾವೇನೂ ಮಾಡ್ತಾ ಇಲ್ಲ. ತನ್ನ ಮಕ್ಕಳು ನ್ಯಾಯನಿಷ್ಠರಾಗಿದ್ದರೆ 
ತಂದೆ ಪೆರೋ ಸಂತೋಷಪಡಲೇಬೇಕು ಅಲ್ಲವಾ ? ” 

ಮತ್ತೂ ಸ್ವಲ್ಪ ಹೊತ್ತು ಯೋಚಿಸಿ ಸೆಮ ಉತ್ತರಿಸಿದ: 

“ ಈ ಪ್ರಾಂತದ ನಾವೆಲ್ಲ ಒಂದೇ ಬುಡಕಟ್ಟಿನವರು. ನಮ್ಮದು ಒಂದೇ 
ಪ್ರತೀಕ -ನೀರಾನೆ. ಏಕರೀತಿಯ ನಡಾವಳಿ. ಈಗ, ಅಪೂರ್ವವಾದದ್ದನ್ನು ನಮ್ಮ 
ಜನ ಮಾಡಿದ್ದಾರೆ. ಆಗಲಿ, ಎಲ್ಲರೂ ಒಟ್ಟಿಗೇ ಈಸೋಣ. ಮುಳುಗಿದರೆ ಒಟ್ಟಿಗೇ 
ಮುಳುಗೋಣ. ” 

ಇಂಥ ಮಾತು ತನಗೆ ಇಷ್ಟವಿಲ್ಲವೆಂದು ಹೇಳಲು ಹೊರಟ ಬೈ ಹೊಟೆಪ್ 
ಪದಗಳನ್ನು ಗಂಟಲಿನ ಆಳಕ್ಕೆ ತಳ್ಳಿದ. ಅಸಹನೆಯಿಂದ ಅವನ ಭುಜ ಚಿಮ್ಮಿತು. 

ಸೈ ಫ್ರುವೆಂದ: 

“ ಹಾಗೇ ಆಗಲಿ ಸೆಮ , ಹೆಜ್ಜೆ ಮುಂದಿಟ್ಟಿದ್ದೇವೆ. ಇನ್ನು ಹಿಂದಕ್ಕೆ ಸರಿಯೋ 
ಮಾತೇ ಇಲ್ಲ . ” 

“ ಸಭೆಯ ಏರ್ಪಾಟಿಗಾಗಿ ನಾನು ರಾಜಗೃಹಕ್ಕೆ ಹೊಗೇನೆ, ” ಎಂದು ಹೇಳಿ 
ಖ್ಯೆ ಹೊಟೆಪ್ , ಪ್ರತಿಕ್ರಿಯೆಗಾಗಿ ಕಾಯದೆ, ವಂದಿಸಿ ಹೊರಬಿದ್ದ . 

.... ರಾಮರಿಪ್ಟಾ ತಾಯಿಯನ್ನು ಕಾಡಿದ: 
“ ಅಮ್ಮ , ನಾನು ಹೋಗೇಬೇಕು. ನೀನೂ ಬಾ . ” 
ನೆಲಮಟ ಅಂದಳು : 
“ ಏನಮ್ಮ ನೆಫಿಸ್ - ನಾವೇ ಹೋಗ್ಗೆ ಇದ್ದರೆ ಹ್ಯಾಗೆ? ” 
ನೆಫಿಸ್ ಗಂಡಸರಿಗೆ ಕೇಳಿಸುವಂತೆ ಅಂದಳು: 
“ ರಾಜಗೃಹಕ್ಕೆ ನಾವೂ ಬರೋಣವೊ ? ” 
ಮೌನವಾಗಿದ್ದ ಮಿತ್ರರನ್ನು ಕಂಡು, ಮೆನೆಪ್‌ ಟಾ ಅಂದ : 

“ಬೇಡ ಅನ್ನೋದಕ್ಕೆ ನಾವು ಯಾರು ? ನೀರಾನೆ ಪ್ರಾಂತದಲ್ಲಿ ಎಲ್ಲರೂ 
ಸ್ವತಂತ್ರರು. ” 

“ ಪರಿಹಾಸ್ಯ ಸಾಕು. ” 
“ಎಷ್ಟೋ ಜನ ಬತ್ತಾರೆ. ನೀವೂ ಬನ್ನಿ .” 
ನೆಜಮುಟ್ ಅಂದಳು: 

“ ಎಲ್ಲರ ಹಾಗೆ? ಅಷ್ಟೇನೆ? ನಮ್ಮ ಗಂಡಂದಿರ ಮಗ್ಗುಲಲ್ಲಿ ನಾವು ಕೂತೊ 
ಬಾರೊ ? ” 

ನೆಫಿಸ್ಳ ಮನಸ್ಸಿನಲ್ಲೂ ಅದೇ ಬಯಕೆ ಇತ್ತು . 
ಸೈ ಫ್ರು ಸಿಟ್ಟಾಗಿ ಅಂದ: 
“ ಅದೇನು ಪೆರೋನ ಆಸ್ಥಾನ ಅಂದ್ರೂಂಡ್ರಾ ? ” 
ನೆಜಮುಟ್‌ ಕೆಂಗಣ್ಣಿನಿಂದ ಗಂಡನನ್ನು ನೋಡಿದಳು : 

“ ಅದಕ್ಯಾಕೆ ಇಷ್ಟೊಂದುಕೋಪ? ನಿಮಗೆ ಬೇಡವಾದರೆ ನಾವು ಬೇರೇನೇ 
ಬತ್ತೇವೆ. ” 

“ ನಮ್ಮ ಒಟ್ಟಿಗೆ ಬರೋದುಬೇಡ, ” ಎಂದ ಸೈ ಫ್ರು . 
“ನೀವುಮೊದಲೇ ಹೋಗಿ, ” 
ಮೆನೆಪ್ಟಾನೆಂದ . 


ಗಾಯಗಳಿಗೆ ಚಿಕಿತ್ಸೆ ಪಡೆಯುತ್ತಿದ್ದವರು ಸೆಬೆಕ್ಕುವಿನ ವಸತಿಯಿಂದ ತಮ್ಮ 
ತಮ್ಮ ಮನೆಗಳಿಗೆ ಹೋದರು. ( ಸಣ್ಣ ಪುಟ್ಟ ಗಾಯಗಳ ಇಬ್ಬರು ಸಭೆಗೆ ಹೋಗುವ 
ಯೋಚನೆಯನ್ನೂ ಮಾಡಿದರು.) 

ನೆಫಿಸ್ ಮತ್ತು ನೆಜಮುಟ್ ತಕ್ಕಮಟ್ಟಿಗೆ ಅಲಂಕೃತರಾಗಿ ರಾಮರಿಪ್ಟಾನನ್ನು 
ಕರೆದುಕೊಂಡು ಸೆಲೆಕ್ಷುವಿನ ಮನೆಗೆ ಬಂದಾಗ, ಸೆಬೆಕ್ಕುವಿನ ಪತ್ನಿ ತಬಬುವಾ ನಡು 
ಮನೆಯನ್ನು ತೊಳೆಯುವ ಬಳೆಯುವ ಕೆಲಸದಲ್ಲಿ ನಿರತಳಾಗಿದ್ದಳು. 


) 


ಮೃತ್ಯುಂಜಯ 
“ನೀವುಹೋಗಿ, ನಾನು ಬರೋದಿಲ್ಲ, ” ಎಂದಳು . 

ನೆಫಿಸ್ ನೆಜಮುಟರ ಅಲಂಕೃತ ಹೆರಳು ಕೊರಳುಗಳು ನೋಡಿ, ತಬಬುವಾ 
ಮಾತು ಸೇರಿಸಿದಳು: 

“ ಗಂಡಸರಿಗೆ ತಿಳಿಸ್ಬಿಡಿ, ನಮಗೆ ಮುಖ್ಯವಾಗಿ ಬೇಕಾದ್ದು ನೀರು. ನದೀ 
ನೀರು ಕಾಲುವೆಗಳಲ್ಲಿ ಸದಾ ಹರಿದು ಬರಬೇಕು. ಹರಿಯೋ ನೀರು ಇದ್ದರೇನೇ ಮನೆ 
ಹಿತ್ತಿಲು ಚೊಕ್ಕಟವಾಗಿಡೋದು ಸಾಧ್ಯ . ” 

“ ನಿಜ, ನಿಜ. ಖಂಡಿತ ಹೇಳೋಣ, ತಬು,” ಎಂದಳು ನೆಜಮುಟ್ . 
ತಬಬುವಾ ನಿಧಾನವಾಗಿ ನುಡಿದಳು: 

“ ಆ ಪೈ ಮುಗೆ ಮನೆಯ ಯೋಚನೆಯೇ ಇಲ್ಲ. ಹುಡುಗಿ ಒಬ್ಬಳೇ ಇದ್ದಾಳೆ. 
ಸಾರಿಸಿ ಆದ್ಮಲೆ ಅಲ್ಲಿಗೆಹೋಗೈನೆ. ಅವಳನ್ನೂ ಕರಕೊಂಡು ರಾಜಗೃಹಕ್ಕೆ ಬಂದರೂ 
ಬಂದೆ.” 

ರಾಜಗೃಹದತ್ತ ಹೊರಟ ನೆಫಿಸ್ ನೆಜಮುಟರಿಗೆ ಅಚ್ಚರಿ ಕಾದಿತ್ತು . ಬೀದಿ 
ಯನ್ನು ಗುಡಿಸಿದ್ದರು. ನೀರು ಚಿಮುಕಿಸಿದ್ದರು. ರಾಜಗೃಹದ ಹೊರಗಿನ ಬಯಲು 
ಸ್ವಚ್ಛವಾಗಿತ್ತು . ನೀರು ಹನಿಸಿ ಚಾಪೆಗಳನ್ನು ಹಾಸಿದ್ದರು. (“ ನಮ್ಮ ಮನೆಗಳನ್ನು 
ಬಿಟ್ಟು ಬೇರೆ ಎಲ್ಲಾ ಕಡೆಗಳಿಂದ ಚಾಪೆ ತಂದಿದಾರೇಂತತೋರದೆ. ") ರಾಜಗೃಹದ 
ಸಭಾಂಗಣದ ವೇದಿಕೆಯ ಪೀಠಗಳೂ ಹೊರಗೆ ಬಂದಿದ್ದು ವು . ನಗೆಯಲೆಗಳಿದ್ದುವೇ 
ಹೊರತು ಗದ್ದಲವಿರಲಿಲ್ಲ. ವೇದಿಕೆಯ ವರೆಗೂ ದಾರಿಬಿಟ್ಟಿದ್ದರು. ವೇದಿಕೆಯ 
ಎಡಬಲಗಳಲ್ಲಿ ಶಿಸ್ತಿನಿಂದ ಕುಳಿತಿದ್ದ ಜನರ ಬಲಮಗ್ಗುಲಲ್ಲಿ ಒಂದಷ್ಟು ಜಾಗ ಸ್ತ್ರೀಯ 
ರಿಗೆ ಮೀಸಲಾಗಿತ್ತು . 

ಮಹಾದ್ವಾರದ ಸ್ಥಳದಲ್ಲಿದ್ದುದು ಬರಿಯ ಚೌಕಟ್ಟು ಮಾತ್ರ . ಬಾಗಿಲ ಹಲಗೆ 
ಗಳನ್ನು ಕುಟ್ಟಿ ಮುರಿದಿದ್ದ ತಾಳೆಮರದ ದಿಮ್ಮಿಯನ್ನು ವೇದಿಕೆಯ ಹಿಂದೆ ನೆಟ್ಟು , 
ಅದನ್ನು ಮನ್‌ಮೆಖ್ , ಸೀಮು, ಜೇಯಿಟ್ ಹೂಗಳಿಂದ ಅಲಂಕರಿಸಿದ್ದರು . 

ನೆಫಿಸ್ ನೆಜಮುಟ್‌ರನ್ನು ಇದಿರ್ಗೊಂಡವನು ಇಪ್ಪುವರ್‌, ಅರಳಿ ಸ್ಥಿರ 
ಆಕಾರ ಪಡೆದಿದ್ದ ಒಂದು ನಗೆ ಆತನ ಮುಖದ ಮೇಲೆ ಇತ್ತು . 

ಆತ ನೆಫಿಸಳ ಬಳಿ ಸಾರಿ ಹೇಳಿದ: 
“ಪೀಠಗಳಿವೆ. ಬನ್ನಿ , ಕೂಡ್ಕೊಳ್ಳಿ.” 
ನೆಜಮುಟ್ ಪೀಠಗಳ ಕಡೆಗೊಮ್ಮೆ ನೋಡಿ ಅಂದಳು : 

“ ನಮಗ್ಯಾಕಪ್ಪ ಪೀಠಗೀಠ? ಅವೆಲ್ಲ ಪೆರೋನರಾಣೀವಾಸದವರಿಗೆ, ಚಾಪೆ 
ಸಾಕು. ಬೇರೆ ಹೆಂಗಸರ ಹಾಗೆ ನಾವೂನೂ . ” 

ಅಲ್ಲಿ ನೆರೆದಿದ್ದ ಎಲ್ಲರ ದೃಷ್ಟಿಗಳೂ ನೆಫಿಸಳತ್ತ ನೆಜಮುಟಳತ್ತ ಹರಿದುವು. 
ಸ್ತ್ರೀಯರು ಅತ್ತಿತ್ತ ಒತ್ತಿಕೊಂಡು ಎದುರು ಸಾಲಿನಲ್ಲೇ ಅವರಿಗೆ ಸ್ಥಳ ಮಾಡಿ 
ಕೊಟ್ಟರು. 

“ ರಾಮರಿ ” “ ರಾಮರಿ ” ಎಂದು ಹಲವು ಹುಡುಗರ ಕಂಠಗಳಿಂದ ಕರೆ ಬಂತು. 
ರಾಮರಿಪ್ಟಾ ಅತ್ತ ಓಡಿದ. 

ಸೂರ್ಯ ಇಳಿಮುಖನಾಗುತ್ತಲೇ ಕಿರಣಗಳ ಪ್ರಖರತೆ ಕಡಿಮೆಯಾಯಿತು. 
ಜನರಿಂದ ಬಯಲು ತುಂಬಿತು. ಆ ಮುದುಕರ ಜೊತೆ ಇನ್ನೂ ಮಾತನಾಡುತ್ತ 
ಕುಳಿತಿರುವರೇನೋ ಎಂದು ಖೈಮ್ಹೋಟೆಪ್ ತನ್ನೊಳಗೇ ರೇಗಿದ . ಬೇಟೆಯ 
ಯುವಕ ಮಿತ್ರರು ಕೆಲವರು ಅವನ ಸುತ್ತಮುತ್ತ ಸುಳಿದರು . ಜನ ಕಾಯುತ್ತಿದ್ದಾರೆ. 
ಎಂದು ಸುದ್ದಿ ಮುಟ್ಟಿಸಲು ಇವರಲ್ಲಿ ಒಬ್ಬನನ್ನು ಕಳುಹಲೇ - ಎಂದುಕೊಂಡ. ಕರೆ 
ಯಲು ಕೈ ಎತ್ತುವಷ್ಟರಲ್ಲಿ, ಮೆನೆಪ್ ಟಾ ಬಳಗ ದೂರದಲ್ಲಿ ಕಾಣಿಸಿತು . 

“ ಬರಿದ್ದಾರೆ! ” ಎಂದು ಖ್ಯೆ ಹೊಟೆಪ್ ಉದ್ದರಿಸಿದ . 

ಉದ್ದಾರಕೇಳಿಸದಿದ್ದರೂ , ಬೈ ಹೊಟೆಪ್ನನೋಟ ನೆಟ್ಟ ಕಡೆಗೆ ನೂರಾರು 
ಜನ ದೃಷ್ಟಿ ಹರಿಸಿದರು. ನೋಡಿದವರು ಎದ್ದರು; ನೋಡದೆ ಇದ್ದವರೂ ಎದ್ದರು. 

“ ನಾವೂ ಏಳೋಣ, ನೆಜಮುಟ್ , ” ಎಂದಳು ನೆಫಿಸ್ , 
“ ಸರಿಯಮ್ಮ , ” ಎಂದಳಾಕೆ . 

ತಾವು ಕಂಡ ಪವಾಡಕ್ಕೆ ಕಾರಣರಾದವರನ್ನು ಸರಿಯಾಗಿ ನೋಡಲು ಇಡಿಯ 
ಜನಸ್ತೋಮ ಎದ್ದು , ತುದಿಗಾಲ ಮೇಲೆ ನಿಂತು, ಕತ್ತನ್ನು ನೀಳಗೊಳಿಸಿತು . 

ಮೆನೆಪೇಟಾ ತಲೆಗೂದಲನ್ನು ಎಡಬಲ ಬದಿಗಳಿಗೆ ಇಳಿಬಿಟ್ಟಿದ್ದ . ನಡುಬಟ್ಟೆ 
ಶುಭ್ರವಾಗಿತ್ತು . ಪಾದರಕ್ಷೆ ತೊಟ್ಟಿರಲಿಲ್ಲ. ಮೈಮೇಲಿನ ಗಾಯ ಗೆರೆಗಳು 
ಎದ್ದು ಕಾಣಿಸುತ್ತಿದ್ದುವು. ಆತ್ಮವಿಶ್ವಾಸಸೂಸುತ್ತ , ಮುಗುಳುನಗುತ್ತ ಆತ ಬಂದ. 
ಅವನ ಹಿಂದಿದ್ದರು ಸಮ , ಥಾನಿಸ್ , ಹೆಮೊನ್ ಮತ್ತು ಹೆಮ್ಟಿ, “ ಹಿರಿಯರು,” 
ಎಂದರು ಯಾರೋ , ಅವರೆಲ್ಲರ ಮಟ್ಟಿಗೆ ಹೆಮ್ಟಿಯೊಬ್ಬ ಪ್ರಶ್ನೆಯಾದ , ಹಿರಿ 
ಯರ ಹಿಂದೆ ಸೈ ಫ್ರು ಮತ್ತು ಸಬೆಕ್ಕು , “ ವಯಸ್ಸಾಗದಿದ್ದರೇನಾಯ್ತು ? ಇವರಿಗೂ 
ಹಿರಿಯರದೇ ಸ್ಥಾನ, ” ಎಂದರು ಬೇರೆ ಯಾರೋ . 
- ಬಯಲಿನ ಸುವ್ಯವಸ್ಥೆ ಕಂಡು ಮೆನೆಪ್ಟಾ ಬೆರಗಾದ. ಸೆಬೆಕ್ಕು ಹೆಮ್ಮೆಯಿಂದ 
ಬೀಗಿದ. 


ವೇದಿಕೆಯ ಕಡೆಗೆ ಸೀಳುದಾರಿ ಆರಂಭವಾಗುವಲ್ಲಿ ಖೈ ಹೊಟೆಪ್ ನಿಂತಿದ್ದ , 
ಆತ ಬಾಗಿ ವಂದನೆ ಸಲ್ಲಿಸಿ ಪಕ್ಕಕ್ಕೆ ಸರಿದ . ಅದೇ ಸೂಚನೆ ಎಂಬಂತೆ, ಎಲ್ಲರೂ 
ಚಪ್ಪಾಳೆ ತಟ್ಟಿ ನಾಮೋಚ್ಛಾರ ಮಾಡಿದರು : 

“ ಓ ಮೆನೆಪ್‌ ಟಾ ! ಓ ಮನೆಪ್‌ಟಾ! ” 
ನಾಯಕ ವೇದಿಕೆ ತಲಪುವ ವರೆಗೂ ಕರತಾಡನ . 

ವೇದಿಕೆಯ ಮೇಲೆ ಋ ಹೋಟೆಪ್ ಮೂರೇ ಪೀಠಗಳನ್ನು ಇರಿಸಿದ್ದ . 
ಅದನ್ನು ನೋಡಿಯೂ ನೋಡದವನಂತೆ ಮೆನೆಪ್ ಟಾ , “ನೀವುಮೇಲೆಹೋಗಿ” 


12 


೨೦ 


ಮೃತ್ಯುಂಜಯ 
ಎಂದ, ಹಿರಿಯರನ್ನು ಕುರಿತು. ಅವರು ಒಪ್ಪಲಿಲ್ಲ. ಆ ಕಡೆಯ ಈ ಕಡೆಯ ಎರ 
ಡೆರಡು ಕೆಳಗಿನ ಪೀಠಗಳತ್ತ ಸರಿದರು. ಟೈಮ್‌ಹೋಟೆಪ್ ಮೆನೆಪ್‌ಟಾನನ್ನು ವೇದಿ 
ಕೆಯ ಮೇಲಿನ ನಡುವಣ ಪೀಠಕ್ಕೆ ಕರೆದೊಯ್ದು, ಸೊಪ್ಪು, ಸೆಬೆಸ್ಟುರನ್ನು “ ಬನ್ನಿ . 
ಬನ್ನಿ ” ಎಂದು ಮನೆಪ್‌ಟಾ ಕರೆದ . 

ಅವರೆಲ್ಲ ಆಸೀನರಾದ ಮೇಲೆ ಮತ್ತೆ ಚಪ್ಪಾಳೆಯ ಹರ್ಷಧ್ವನಿ ಕೇಳಿಸಿತು. 

ಬೈ ಹೊಟೆಪ್‌ನ ಸಂಜ್ಞೆಯಂತೆ ಕರತಾಡನ ನಿಂತು, ಜನರೆಲ್ಲ ಕುಳಿತರು . 
ಈಗ ಎಲ್ಲರದೂ ನಿರೀಕ್ಷಣೆಯ ನೋಟ. ಎಲ್ಲರ ಕಣ್ಣುಗಳೂ ಪ್ರಮುಖರ ಮೇಲೆ. 

ವೇದಿಕೆಯ ಬಳಿ ಕೆಳಗೆ ನಿಂತಿದ್ದ ಇಪ್ಪವರ್‌ನನ್ನು ಹತ್ತಿರಕ್ಕೆ ಕರೆದು, 

“ ಶಸ್ತ್ರಾಗಾರದಿಂದಲೋ ಲಾಂಛನಗಳ ಕೊಠಡಿಯಿಂದಲೋ ಕೋಲು ತರ 
ಬೇಕಲ್ಲ, ” ಎಂದ ಮೆನೆಪ್‌ಟಾ. 

“ ಪ್ರಾಂತಪಾಲರ ದಂಡವೆ ? ” 
“ ಛೇ! ಛೇ! ಪಪೈರಸ್ ಕೋಲು. ” 
“ ಕಾಪೀರು ಹಿಡಿಯುವಂಥಾದ್ದು ? ” 
“ . ....ಕಾಪೀರು, ದಳಪತಿ ಅಂಥವರ ಕೈಯಲ್ಲಿ ಇರುತ್ತಲ್ಲ? ” 
“ ತಿಳೀತು. ” 
“ ಹಾಗೇ ಒಂದು ಕಠಾರಿ. ” 
“ ತಕ್ಕೇನೆ. ” 

ಇದನ್ನು ಮೆನೆಪೇಟಾ ಧರಿಸುವುದು ಹೇಗೆ ಸರಿ ಎಂದುಕೊಳ್ಳುತ್ತ ಇಪ್ಪುವರ್ 
ಮಹಾದ್ವಾರವನ್ನು ದಾಟಿ ಒಳಹೋದ, ಅಲ್ಲಿದ್ದ ಸೇವಕರಿಗೆ ತನ್ನ ಹಿಂದೆ ಬರುವಂತೆ 
ಸನ್ನೆ ಮಾಡಿದ. 

ಮೆನೆಪ್ಟಾ ಹೆಂಗಸರ ಗುಂಪಿನತ್ತ ನೋಡಿದ. ಮೊದಲ ಸಾಲಿನಲ್ಲಿದ್ದ ನೆಫಿಸ್ 
ಕಣ್ಣಿಗೆ ಬಿದ್ದಳು. ಆ ಜನಸಮುದಾಯದ ಎದುರಲ್ಲಿ ಗಂಡ ತನ್ನನ್ನು ಕಂಡನೆಂದು 
( ಮುಗುಳುನಕ್ಕನೆಂದು ) ನೆಫಿಸ್ ನಾಚಿದಳು . 

ಸೆಬೆಕ್ಕುವಿನ ಪತ್ನಿ ತಬಬುವಾ ಮತ್ತು ಅವರ ಮಗಳು ಸಭಾಪ್ರದೇಶಕ್ಕೆ ಬರು 
ತಿದ್ದುದು ಮೆನೆಪ್‌ ಟಾಗೆ ಕಾಣಿಸಿತು. ಆತ ಪೈ ಹೊಟೆಪ್‌ನ ಕಡೆ ತಿರುಗಿ, “ ನಿನ್ನ 
ಹೆಂಡತಿ, ಅತ್ತೆ ಬರಿದ್ದಾರೆ. ಕರಕೊಂಡು ಬಾ , ” ಎಂದ. ಪೈ ಮ್ ಮಾತ್ರ , ಆ 
ಮಾತು ತನಗೆ ಕೇಳಿಸಲೇ ಇಲ್ಲ ಎನ್ನುವಂತೆ ಸುಮ್ಮನೆ ನಿಂತ. ತಬಬುವಾ ತನ್ನ ಮಗ 
ಳೊಡನೆ ದೂರದಲ್ಲೇ ಜಾಗ ಮಾಡಿಕೊಂಡಳು, ನೆಜಮುಟಳ ದೃಷ್ಟಿಗೆ ಅವರು ಬೀಳ 
ದಿರಲಿಲ್ಲ. ನೀರಿನ ವಿಷಯ ತಬಬುವಾ ಹೇಳಿದ್ದುದು ನೆನಪಾಗಿ, ನೆಜಮುಟ್ ಎದ್ದು , 
ವೇದಿಕೆಯನ್ನು ಸಮೀಪಿಸಿದಳು . ಮೆನೆಪ್‌ ಟಾನ ಬಲಮಗ್ಗುಲಲ್ಲಿ ಕುಳಿತಿದ್ದ ಸೈ ಫ್ರು , 
“ ಏನದು ? ” ಎಂದು ಗದರಿದ. ಗುಟ್ಟಾಗಿ ಕಿವಿಯಲ್ಲಿ ಹೇಳಿದರಾಯಿತು ಎಂದುಕೊಂಡಿ 
Qಳು ನೆಜಮುಟ್ . ಆದರೆ ಗಂಡನ ಸಿಡುಕು ಕಂಡು, ಕೆರಳಿ , ಗಟ್ಟಿಯಾಗಿ ಅಂದಳು : 

“ ತಬಬುವಾ ಹೇಳಿದ್ದಾಳೆ. ನಮಗೆ ಮುಖ್ಯವಾಗಿ ಬೇಕಾದ್ದು ನೀರು. ನದೀ 
ನೀರು ಕಾಲುವೆಗಳಲ್ಲಿ ಸದಾ ಹರಿದು ಬರಬೇಕು. ಹರಿಯೋ ನೀರು ಇದ್ದರೇನೇ 
ಮನೆ- ಹಿತ್ತಿಲು ಚೊಕ್ಕಟವಾಗಿಡೋದುಸಾಧ್ಯ . ಹಾಂ , ನಿಮಗೆ ತಿಳಿಸಿದ್ದೇನೆ. ” 

ಅಷ್ಟು ಹೇಳಿ ನೆಜಮುಟ್ , ಕತ್ತು ಕೊಂಕಿಸಿ ಸ್ವಸ್ಥಾನಕ್ಕೆ ಹೋದಳು. 

ಮೆನೆಪ್‌ಟಾ ನಸುನಕ್ಕ . ಆಕೆಯ ಮಾತು ಕೇಳಿಸಿದ್ದು ಕೆಲವರಿಗೆ ಮಾತ್ರ . 
ಆದರೂ ಕೆಲವೇ ಕ್ಷಣಗಳಲ್ಲಿ, ಇಲ್ಲದ ನೀರು ಸಭಾಂಗಣವನ್ನೆಲ್ಲ ಆವರಿಸಿತು. ಗುಸು 
ಗುಸು ಸದ್ದು ತನ್ನ ಪ್ರಾಬಲ್ಯವನ್ನು ಮೆರೆಯಿತು. 

ಒಮ್ಮೆಲೆ ಮೆನೆಪ್‌ಟಾ ಗಟ್ಟಿಯಾಗಿ, “ ಮಹಾಜನರೇ ! ” ಎಂದ. 
“ ನಮಗೆ ಕೇಳಿಸೋದಿಲ್ಲ " - ಎಂದರು, ಸಭೆಯ ಅಂಚಿನಲ್ಲಿದ್ದ ಕೆಲವರು. 
ಧ್ವನಿಯನ್ನು ಇನ್ನೂ ಎತ್ತರಿಸಿ ಮೆನೆಪ್‌ಟಾ ಅಂದ, ಕುಳಿತಲ್ಲಿಂದಲೇ : 

“ನೀರಾನೆ ಪ್ರಾಂತದ ಮುಖ್ಯ ಪಟ್ಟಣದ ಮಹಾಜನರೇ ! ನಿಮಗೆ ನಮ್ಮ 
ಪ್ರಣಾಮ . ನಮ್ಮ ಅಂದರೆ ಸೊಪ್ಪು, ಸೆಬೆಕ್ಕು ಮತ್ತು ನನ್ನ ಪ್ರಣಾಮ ಅಂತ ( ಸಭೆ 
ಯಲ್ಲಿ ನಗೆ) ಸಭೆಯಲ್ಲಿ ಮಾತಾಡೋದಕ್ಕೆ ನನಗೆ ಒಂದು ಥರಾ, ನಿನ್ನೆ ಮನವಿ ಸಲ್ಲಿ 
ಸೋದಕ್ಕೆ ನಿಂತೆ. ನೀವೇ ನೋಡಿದಿರಲ್ಲ ಏನಾಯ್ತು ಅಂತ, ಅದಕ್ಕೋಸ್ಕರ 
ಕೂತ್ಕಂಡೇ ಮಾತಾಡ್ತಿದ್ದೇನೆ. ( ಮತ್ತಷ್ಟು ನಗೆ ಅಗೋ ಅರ್ಚಕರು ಬರಿದ್ದಾರೆ. 
( ಜನರ ದೃಷ್ಟಿ ಬಯಲನ್ನು ಸೇರುವ ದಾರಿಯತ್ತ ) ಈಗ ಆಗಿರೋ ಪವಾಡಕ್ಕೆ ಜನರ 
ತ್ಯಾಗ ಕಾರಣ . ನಮ್ಮ ಅನ್ನುವೀರ ಪ್ರಾಣವನ್ನೇ ತೆತ್ಯ . ಅರ್ಚಕರ ಪ್ರಕಾರ, 
ನಾವು ಅನ್ನುವಿಗೆ ಕೊಟ್ಟದ್ದು ರಾಜಯೋಗ್ಯವಾದ ವಿದಾಯ . ಅರ್ಚಕರು ಬೆಳಕಿಗೆ 
ಆಗಮನ' ಓದಿದ್ರು . ಆಸ್ಥೆವಹಿಸಿ ಗಾಯಗೊಂಡವರ ಚಿಕಿತ್ಸೆ ಮಾಡಿದ್ರು . ಎದ್ದು 
ನಿಂತ ಅವರಿಗೆ ಗೌರವ ಸಲ್ಲಿಸೋಣ.” 

- ಇಡೀ ಸಭೆ ಎದ್ದು ನಿಂತಿತು. ಅಪೆಟ್ ಹಸನ್ಮುಖಿಯಾಗಿ , ಗೋಣು ಆಡಿಸುತ್ತ 
ವೇದಿಕೆಯತ್ತ ಸಾಗಿ, ಥಾನಿಸ್ತನ ಮಗ್ಗುಲಲ್ಲಿದ್ದ ಪೀಠದ ಮೇಲೆ ಆಸೀನನಾದ . 
ಜನರೂ ಕುಳಿತರು. 
- ( ಬಯಲಿನ ಸಭೆಯನ್ನು ದೂರದಿಂದಲೇ ಕಂಡು ಅಪೆಟ್‌ಗೆ ವಿಸ್ಮಯವಾಗಿತ್ತು . 
ಈ ಜನ ತನಗೆ ಗೌರವ ತೋರುವರೋ ಇಲ್ಲವೋ ಎಂಬ ಶಂಕೆ ಮೂಡಿತ್ತು . ದೇವ 
ಸೇವಕನಾದ ತನ್ನನ್ನು ಅಗೌರವದಿಂದ ಕಾಣಲಾರರು ಎಂದುಕೊಳ್ಳುತ್ತ ಬಂದ. ಹಾಗೇ 
ನಾದರೂ ಆದರೆ ಇದ್ದೇ ಇದೆ : ಸಭೆಯನ್ನು ತಲಪಿದೊಡನೆ ಆಶೀರ್ವಾದದ 
ಭಂಗಿಯಲ್ಲಿ ಕೈ ಎತ್ತುವುದು. ಆಗ ಬಾಗಿ ನಮಿಸದೆ ಇರುತ್ತಾರೆಯೆ ? ಅಪೆಟ್ ಬಹಳ 
ಯೋಚಿಸಿದ್ದ . ಇನ್ನೂರು ವರ್ಷಗಳ ಹಿಂದೆ ಪೆರೋ ಸೋಫು ಪಿರಮಿಡ್ಡುಗಳನ್ನು 
ಕಟ್ಟಿಸಲು ಹಣಸಾಲದೆ ಬಂತೆಂದು, ದೇಶದ ಎಲ್ಲ ದೇವಮಂದಿರಗಳ ಸಂಪತ್ತನ್ನೂ 
ಸ್ವಾಧೀನಪಡಿಸಿಕೊಂಡು ಮಂದಿರಗಳಿಗೆ ಬೀಗಮುದ್ರೆ ಒತ್ತಿದ. ಏನಾಯಿತು? 
ದೇವರು ಬದುಕಲಿಲ್ಲವೆ ? ದೇವಸೇವಕರು ಉಳಿಯಲಿಲ್ಲವೆ? ಸತ್ತಮೇಲೆ ಖಫು 

ಮೊಸಳೆಗೆ ಆಹಾರವಾಗಿದ್ದೇಕು. ಅವನ ಅಂತ್ಯಕ್ರಿಯೆಗೆ ಅರ್ಚಕರು ಸಿಕ್ಕಿದರೆ 
ಇಲ್ಲವೊ ? ಅವನ ಆಳ್ವಿಕೆ ಮುಗಿದ ಮೇಲೆ ದೇವರು ಮತ್ತೆ ವೈಭವದಿಂದ ರಾರಾಜಿಸಿದ. 

ಜನ ಎದ್ದು ನಿಲ್ಲುತ್ತಿದ್ದಾರೆ. ಅವಮಾನದ ಮಾತೇ ಇಲ್ಲ. ಈ ಬಯಲು 
ನಾಟಕ ಇನ್ನೆಷ್ಟು ದಿನವೋ ನೋಡೋಣ.) 

ಮೆನೆಪ್‌ ಟಾ ಮುಂದುವರಿದ: 

“ ಅರ್ಚಕರು ಬಂದ್ರು . ಸಂತೋಷದ ಸಂಗತಿ . ಆದರೆ , ಇನ್ನೂ ಕೆಲವು 
ಪೀಠಗಳು ಖಾಲಿಯೇ ಇವೆ...ಸೆಕ್ನಖ , ಸೆನ್ ಉಸರ್ , ಹೆಜಿರೆ , ಸಿನ್ಯುಹೆ ಮೊದ 
ಲಾದವರು ನಿನ್ನೆ ಸಭೇಲಿದ್ರು ...( ಸಭೆಯಲ್ಲಿ ಧ್ವನಿಗಳು: “ ಅವರು ಇವತ್ತು ಬರೋ 
ದಿಲ್ಲ, ” “ ಹೆದರ್ಕೊಂಡಿದ್ದಾರೆ”.... ಯಾಕೆ ಹೆದರಿಕೆ? ನಾವೇನು ಕಾಡು ಹಂದಿಗಳೆ? 
ಮೊಸಳೆಗಳೆ? ನಾವೂ ಅಷ್ಟೇ . ಹೆದರಿದರೆ ಹೇಡಿಗಳಾಗೇವೆ. ನಮ್ಮ ಮಕ್ಕಳು 
ಚಿಕ್ಕಂದಿನಿಂದಲೇ ಧೀರರಾಗುವಂತೆ ಮಾಡೋಕು, (' ರಾಮೇರಿ ಎಲ್ಲಿ ? ಆ ಹುಡುಗರ 
ಗುಂಪಿನಲ್ಲಿದ್ದಾನೇಂತ ತೋರದೆ. ಎಲ್ಲ ಪಿಳಿ ಪಿಳಿ ಕಣ್ಣುಗಳು, ಓ ಅಲ್ಲಿದ್ದಾನೆ! 
ಇನ್ನೇನು ಹೇಳಲಿ ಜನರಿಗೆ ? ಇಪ್ಪವರ್‌ ಬಂದ. ವೇದಿಕೆಯ ಬಳಿಗೆ ಕಠಾರಿ ಮತ್ತು 
ಕೋಲುತಂದುದಾಯಿತು.) ಇವತ್ತಿನಿಂದ ಪ್ರಾಂತದಲ್ಲಿ ಆಡಳಿತ ಹ್ಯಾಗಿರಬೇಕೂಂತ 
ಮುಖ್ಯಸ್ಥರು ಚರ್ಚಿಸಿ ತೀರ್ಮಾನ ಕೈಗೊಂಡಿದ್ದೇವೆ. ಇನ್ನು ಪ್ರಾಂತಪಾಲರಿಲ್ಲ. 
( “ನೀವೇ ಆಗಿ ” “ನೀವೇ ಪ್ರಾಂತಪಾಲ ” ಊಹೂಂ, ಇದು ಬೇರೆ ವ್ಯವಸ್ಥೆ , 
( ಖ್ಯೆ ಹೊಟೆಪ್ : ಕೂಗಿ ಹೇಳಿದ: “ ಮೆನೆಪ್‌ಟಾ ನಮ್ಮ ನಾಯಕರು - ನಾಯಕರು! ” 
ಜನ ಆಗಬಹುದು. ಆಗಬಹುದು. ಸೊ ಫ್ರು ಸೆಬೆಕ್ಕು ಸಲಹೆಗಾರರು . (“ ಒಪ್ಪಿಗೆ ). 
ಇದು ತೀರಾ ಹೊಸವ್ಯವಸ್ಥೆ . ಇದರ ಜತೆ ಬಹಳ ಹಳೆಯ ವ್ಯವಸ್ಥೆಯೂ ಇದೆ. 
ಅದು ಹಿರಿಯರ ಸಮಿತಿ- ಇಲ್ಲಿ , ಮುಖ್ಯ ಪಟ್ಟಣದಲ್ಲಿ . ಗ್ರಾಮಗಳಲ್ಲಿ ಅಲ್ಲಲ್ಲಿನ ಸಮಸ್ಯೆ 
ಗಳನ್ನು ಅಲ್ಲಲ್ಲೇ ಬಗೆಹರಿಸೋದಕ್ಕೆ ಗ್ರಾಮ ಸಮಿತಿಗಳಿವೆ. ಹಿರಿಯರ ಸಮಿತಿಯ 
ತೆರವಾದ ಒಂದು ಸ್ಥಾನಕ್ಕೆ ಹೆಮ್ಟಿಯವರನ್ನು ನೇಮಿಸಿದ್ದೇವೆ. ಇನ್ನು ಇಪ್ಪವರ್‌ 
ರಾಜಗೃಹದಲ್ಲಿದ್ದಾರೆ. (ಇಪ್ಪವರ್‌ಗೆ ದಿಗ್ಮೆ . ಸಭೆಯಿಂದ : “ನೀವು?” 
“ನೀವು? ” ನಾನು ಮನೆಯಲ್ಲಿದ್ದುಕೊಂಡೇ ಆಡಳಿತದ ಕೆಲಸನೋಡೇನೆ. ಇಪ್ಪವರ್‌ 
ಇವತ್ತಿನಿಂದ ಕಣಜಗಳ, ಬೊಕ್ಕಸದ ಲೆಕ್ಕಿಗ- ಅಧಿಕಾರಿ , ಪ್ರಾಂತ್ಯದ ಮುಖ್ಯ ಲಿಪಿ 
ಕಾರನೂ ಅವರೇ . ( ಇಪ್ಪುವರ್ ಕಣ್ಣುಗಳನ್ನು ಉಜ್ಜಿಕೊಂಡ. ಸಂಜೆ ಹೊತ್ತು. 
ಬೆಳಕಿತ್ತು . ಕನಸಲ್ಲ, ಕನಸಲ್ಲ ... ಸವಿ ? ಖಿವವದಂತೆ ಸವಿ?) ನದೀದಂಡೆಗಳಿಗೆ, 
ದೋಣಿಕಟ್ಟೆಗೆ, ರಾಜಗೃಹಕ್ಕೆ ನಿಶ್ಯಸ್ಯ ಜನರಿಗೆ ರಕ್ಷಣೆ ಬೇಕು, ಸುಭದ್ರ ಕಾವಲು 
ಪಡೆ ಅಗತ್ಯ ಅನ್ಸಾರೆ ಹಿರಿಯ ಯೋಧಹೆಮ್ಟಿ. ಇನ್ನು ಮುಂದೆ ಬೈ ಹೊಟೆಪ್ 
ನಮ್ಮ ದಳಪತಿ (ಸಭೆಯಲ್ಲಿ ಹಲವರಿಂದ: “ ಓ ಪೈ ಮ್ ! ಓ ಮ್ ! ) ಬೈ ಮ್ , 
ಹೀಗೆ ಬರಬೇಕು. (ಮೆನೆಪ ಟಾ ಬಾಗಿ ಕಠಾರಿಯನ್ನೆತ್ತಿ, ಹತ್ತಿರ ಬಂದ ಪೈ ಮ್ 
ಹೊಟೆಪನ ಟೊಂಕದ ಪಟ್ಟಿಗೆ ಅದನ್ನು ಸಿಕ್ಕಿಸಿದ . “ ಇದು ಸರಿ ” ಎನಿಸಿತು 

ಇಪ್ಪವರ್‌ಗೆ. ಆ ಎತ್ತಿಕೊಟ್ಟ ಕೋಲನ್ನು ಮೆನೆಪೇಟಾ ನಿಯೋಜಿತ ದಳಪತಿಯ 
ಕೈಗಿತ್ತ .) ಕಳ್ಳಕಾಕರು ಹುಷಾರಾಗಿರೋದು ವಾಸಿ! ( ಸಭೆಯಲ್ಲಿ ನಗೆ ನೀಲನದಿ 
ನಮ್ಮ ಜೀವನಾಡಿ , ಸಾರಿಗೆಯೇ ಉಸಿರು. ನುರಿತ ಅಂಬಿಗ ಬಟಾರನ್ನು ನಮ್ಮ 
ಸಾರಿಗೆ ಅಧಿಕಾರಿಯಾಗಿ ನೇಮಿಸಿದ್ದೇವೆ. ( ಹರ್ಷೋದ್ದಾ ರ. ಪ್ರಾಕಾರಕ್ಕೆ ಒರಗಿ 
ನಿಂತಿದ್ದ ಬಟಾನಿಗೆ ಅಚ್ಚರಿ, ಆನಂದ.) ಇನ್ನು ಕಂದಾಯದ ವಿಷಯ . ( ಜನ: “ ಅದನ್ನು 
ಹೇಳಿ"... “ ಅದನ್ನು ಹೇಳಿ. ಅರ್ಧಕ್ಕೆ ಇಳಿಸಬೇಕೂಂತ ತೀರ್ಮಾನಿಸಿದ್ದೇವೆ. ಎಲ್ಲಿ 
ಸಂದಾಯವೂ ರಾಜಗೃಹದ ಕಣಜಕ್ಕೆ , ದೇವಮಂದಿರದ ಖರ್ಚಿಗೆ ಇಲ್ಲಿಂದಲೇ 
ಕೊಡ್ತವೆ. ಮುಖ ಕಪ್ಪಿಟ್ಟರೂ ಗಂಭೀರವಾಗಿ ಕುಳಿತ ಅಪೆಟ್ , “ ಪ್ರವಾಹ ಕಮ್ಮಿ 
ಬಂದಾಗ ಕಂದಾಯ ವಸೂಲಿ ಮಾಡಬಾರು ”- ಒಂದು ಧ್ವನಿ, ಮಾಡೋದಿಲ್ಲ. ಪ್ರತಿ ವರ್ಷ 
ಪ್ರವಾಹ ಬಂದ್ಮಲೆ ಹಿರಿಯರು ಪ್ರಾಂತದಲ್ಲಿ ಸಂಚರಿಸಿ, ಫಸಲು ಅಂದಾಜು ಮಾಡಿ 
ಕಂದಾಯ ನಿರ್ಧರಿಸ್ತಾರೆ. ಕುಯಿಲು ಆದಾಗ ನಿರೀಕ್ಷೆಗಿಂತ ಕಮ್ಮಿ ಫಸಲು ಬಂದರೆ, 
ಕಂದಾಯವನ್ನೂ ಕಮ್ಮಿ ಮಾಡ್ತಾರೆ. ( ಜಯಕಾರ: “ ಓ ಮೆನೆಪ್ ಟಾ ! ಓ ನಾಯಕ 
ಮೆನೆಪ್‌ಟಾ! ” ಕಲರವ ನಿಂತಾಗ ಒಂದು ಗಂಡಸು ಸ್ವರ: “ ಮನೆಗೆ ಹಿತ್ತಿಲಿಗೆ 
ನೀರು .. ) ಖಂಡಿತ! ಹೂಳು ತೆಗೆದು ಕಾಲುವೆ ಆಳ ಮಾಡ್ತವೆ. ಪಾಡೂಪ್‌ಗಳನ್ನು 
ದುರಸ್ತಿ ಮಾಡ್ತವೆ. ನಾಳೆಯಿಂದಲೇ ಕೆಲಸ ಆರಂಭ. ( ತಬಬುವಾ ಚಪ್ಪಾಳೆ ತಟ್ಟಿ 
ದಳು. ಸಭೆ ಓಗೊಟ್ಟಿತು. ಇನ್ನೂ ಏನಾದರೂ ಉಂಟೆ ? ( ಇಪ್ಪವರ್ ಮೆಲ್ಲನೆ: 
“ ರಾಜಗೃಹದ ಸೇವಕರು ಒಂದು ಮನವಿ ಸಲ್ಲಿಸ್ತಾರಂತೆ. ” ಮನವಿ ! ಓ ! ಆಗಲಿ. 
ಕರೀರಿ. ” 

ಹದಿನೆಂಟು ಇಪ್ಪತ್ತರಷ್ಟು ಸೇವಕರೂ ಸೇವಿಕೆಯರೂ ಬಂದು ವೇದಿಕೆಯ 
ಎದುರು ಬಾಗಿ ನಮಿಸಿದರು. ಪ್ರೊ ಫು - ಸೆಬೆಕ್ಕುರೊಡನೆ ಮೆನೆಪೇಟಾ ಪಿಸು 
ಮಾತನಾಡಿದ. 

ಮೌನವಾಗಿ ನಿಂತ ಆ ಜನರನ್ನು ಉದ್ದೇಶಿಸಿ ಮೆನೆಪ್‌ಟಾ ನುಡಿದ: 
“ ಮಾತನಾಡಿ. ” 
ಅವರು ಮತ್ತೂ ಸುಮ್ಮನಿದ್ದರು. ಇಪ್ಪುನರ್‌ನೆಂದ : 

“ ಪ್ರಾಂತಪಾಲರ ಸೇವೆ ಮಾಡಿದ ಹಾಗೆ ಇವರು ನಿಮ್ಮ ಸೇವೆಯನ್ನೂ 
ಮಾಡ್ತಾರಂತೆ. ” 

ಗಂಭೀರವಾಗಿ ಮೆನೆಪ ಟಾ ಅಂದ: 

“ಹೊಸ ವ್ಯವಸ್ಥೆಯಲ್ಲಿ ದಾಸರಿಲ್ಲ, ದಾಸಿಯರಿಲ್ಲ . ಎಲ್ಲರೂ ಮುಕ್ತರು. 
ವಿಮುಕ್ತ ದುಡಿಮೆಗಾರರು . ರಾಜಗೃಹದ ಉದ್ಯೋಗಿಗಳಿಗೆ ಮುಂದೆಯ ಕೆಲಸವಿದೆ . 
ಆದರೆ ಭೋಜನ ಮಂದಿರದ ದಾಸಿಯರ ಅಗತ್ಯವಿಲ್ಲ. ಅವರು ಸ್ವತಂತ್ರರು. ಹೋಗ 
ಬಹುದು. ” 


ದಾಸಿಯರು ಆರು ಜನ- ಬಿಕ್ಕಿ ಬಿಕ್ಕಿ ಅಳತೊಡಗಿದರು . 

ಬೈ ಹೊಟೆಪ್ , “ ಸುಮ್ಮಿ ರಿ! ” ಎಂದು ಗದರಿದ. 
“ ಇಪ್ಪುವರ್‌, ಅಳಬೇಡಿ. ನೆಪೆರುರಾ ನೀನು ಮಾತನಾಡು, ” ಎಂದ. 

ಮುಚ್ಚಂಜೆಯಾಗುತ್ತ ಬಂತು . ಸ್ವಚ್ಚತೆಯಲ್ಲಿ ದಾಸಿಯರ ಅಳು ಮಾತ್ರ 
ಕೇಳಿಸುತ್ತಿತ್ತು . ಅವರು ಕೈ ಬೆರಳುಗಳಲ್ಲಿ ಕಣ್ಣೀರೊರೆಸಿಕೊಂಡರು. ನೆಫರುರಾ 
ಅವರಲ್ಲಿ ಅತ್ಯಂತ ಸುಂದರಿ . ಆಕೆ ಅಂದಳು: 

- “ ಅಣ್ಣ , ಈ ದಾಸಿಯರಿಗೆ ನಾನು ಮುಖ್ಯಸ್ಥೆ , ವಿಷಯ ಇಷ್ಟೆ ಅಣ್ಣ . 
ಹಿರಿಯರಿಗೆಲ್ಲ ಗೊತ್ತಿರೋ ಹಾಗೆ ಐಗುಪ್ತದಸ್ತ್ರೀಯರಿಗೆ ಇರೋ ಉದ್ಯೋಗಗಳು 
ನಾಲ್ಕು , ದೇವಸೇವಿಕೆಯಾಗೋದು, ಸೂಲಗಿತ್ತಿಯಾಗೋದು, ಶೋಕ 
ಯಾಗೋದು, ನರ್ತಕಿಯಾಗೋದು, ಹಂದಿಯ ಮುಸುಡಿಗೆ ಬಂಗಾರದ ಉಂಗುರ 
ಹಾಕಿ ಏನು ಫಲ ? ವಿವೇಚನೆ ಇಲ್ಲದ ಸ್ಪುರದ್ರೂಪಿಣಿಯ ಅವಸ್ಥೆಯೂ ಅಷ್ಟೆ . ನೀವೇ 
ಹೇಳಿ, ನಮಗೆ ಯಾರು ಕೆಲಸ ಕೊಡ್ತಾರೆ ? ರಾಜಗೃಹದಲ್ಲೇ ಇರೋದಕ್ಕೆ ಅಣ್ಣ 
ನವರು ಅವಕಾಶ ಕೊಟ್ಟರೆ.... ” 

ಮಾತು ಸುಸಂಬದ್ಧವಾಗಿರಲಿಲ್ಲ. ಆದರೆ ಕಂಠ ಇಂಪಾಗಿತ್ತು . ಪದಗಳು 
ಮೋಹಕವಾಗಿ ಕುಣಿದುವು. ನೀರವತೆಯನ್ನು ಮುರಿದು ಮೆಚ್ಚುಗೆಯ ಉದ್ಧಾರಗಳು 
ಕೇಳಿಸಿದುವು. ನೆಫರುರಾ , ಒಳ್ಳೆಯ ಹೆಸರು - ಎಂದುಕೊಂಡ ಮೆನೆಪ್‌ಟಾ, 

ಆತನೆಂದ: 

“ ನೆಫರುರಾ, ಇನ್ನು ರಾಜಗೃಹದಲ್ಲಿ ಔತಣ - ನರ್ತನ - ಹಾಡುಗಾರಿಕೆ ಇಲ್ಲ . 
ದಾಸಿಯರಿಗೆ ಇಲ್ಲಿ ಕೆಲಸವಿಲ್ಲ . ನೀವೀಗ ಯಾರ ಸೊತ್ತೂ ಅಲ್ಲ . ಸ್ವತಂತ್ರರು. ಮದುವೆ 
ಯಾಗಬಹುದು. ದುಡಿದು ಸಂಪಾದಿಸಬಹುದು. ಇಲ್ಲಿರುವ ಸ್ತ್ರೀಯರ ಹಾಗೆ ತಲೆ 
ಯೆತ್ತಿ ನಡೆಯಬಹುದು. ಏನಾದರೂ ಏರ್ಪಾಟು ಆಗೋವರೆಗೆ ನಿಮಗೆ ರಾಜಗೃಹದ 
ಕಣಜದಿಂದ ಧಾನ್ಯ ಮತ್ತಿತರ ಸಾಮಗ್ರಿ ಸಿಗ್ತವೆ....ಅದರ ಬದಲು, ನೀವು 
ಸಂತೋಷಪಡಬೇಕು. .. ” 

“ ಹೌದು, ಹೌದು, ” ಎಂದಿತು ಸಭೆ. 

ಕವಡೆಯ ಕಂಠಾಭರಣಗಳಿಂದ ಆವೃತವಾಗಿದ್ದ ನೆಫುರುರಾಳ ವಕ್ಷಸ್ಥಲ ಉದ್ವೇಗ 
ದಿಂದ ಮೇಲಕ್ಕೂ ಕೆಳಕ್ಕೂ ಚಲಿಸಿತು: ಅವಳು ವೇದಿಕೆಗೂ ಸಭೆಗೂ ತಲೆಬಾಗಿ 
ವಂದಿಸಿದಳು. ಇತರ ವಿಮುಕ್ಕ ದಾಸಿಯರೂ ಹಾಗೆಯೇ ಮಾಡಿದರು . 

ಸಭೆಯನ್ನು ಉದ್ದೇಶಿಸಿ ಮೆನೆಪ್‌ಟಾ ಅಂದ: 
“ ಸದ್ಯಕ್ಕೆ ಇಷ್ಟೇ . ನೀವೆಲ್ಲಾ ಮನೆಗೆ ಇನ್ನು ಹೋಗೃಹುದು. ” 

ವೇದಿಕೆ ಬರಿದಾಯಿತು. ಜನ ಕದಲಲಿಲ್ಲ . ಸೊ ಫು ಸಬೆಕ್ಕು ಮತ್ತು ಹಿರಿಯ 
ರನ್ನು ಕರೆದುಕೊಂಡು ಮನೆಪ್‌ಟಾ ರಾಜಗೃಹದೊಳಕ್ಕೆ ನಡೆದ. ಬಯಲಿನಲ್ಲಿದ್ದ 
ಜನರೂ ನುಗ್ಗಲೆತ್ನಿಸಿದರು. “ ಶಿಸ್ತು ! ಶಿಸ್ತು !” ಎಂದು ಪ್ರೈಮ್ಹೊಟೆಪ್ ಕೂಗಾ 
ಡಿದ. ಮೆನೆಪ್ಟಾನೆಂದ: “ ಇದು ಅವರದೇ ಭವನ, ಸಣ್ಣ ಸಣ್ಣ ತಂಡಗಳಾಗಿ 

ಒಳಗೆ ಬಂದು ನೋಡಿಹೋಗಲಿ.” ಪೈ ಮ್ ದ್ವಾರದಲ್ಲಿ ನಿಂತು, “ ಐವತ್ತು ಐವತ್ತರ 
ಹಾಗೆ ಜನ ಒಳಗೆ ಬನ್ನಿ , ” ಎಂದ . . 

ರಾಜಗೃಹದ ದೀಪಗಳನ್ನು ಹಚ್ಚಿದರು. ಒಂದನ್ನು ಮಹಾದ್ವಾರದ ಹೊರಗೂ 
ಇನ್ನೊಂದನ್ನು ಅಲಂಕೃತ ನೆಡುಗಂಬದ ಬಳಿಯಲ್ಲಿ ಇಟ್ಟರು. ಜನರ ಜತೆ ನೆಫಿಸ್ 
ನೆಜಮುಟರೂ ತನ್ನ ಮಗಳೊಡನೆ ತಬಬುವಾನೂ ಒಳಬಂದರು. ಮೆನೆಪ್‌ಟಾ 
ತನ್ನನ್ನು ಬಿಗಿದಿದ್ದ ಕಂಬವನ್ನೊಮ್ಮೆ ನೋಡಿ, ನಸುನಕ್ಕು , ತನಗೆ ಅಪರಿಚಿತವಾಗಿದ್ದ 
ಮಹಡಿಯನ್ನು ನೋಡಲು ಹೋದ. ಅಲ್ಲಿ ಪ್ರಾಂತಪಾಲ ಗೇಬುವಿನ ಪತ್ನಿ ಯ 
ಪುತ್ರಿಯರೂ ವಾಸಿಸುತ್ತಿದ್ದ ಕೊಠಡಿಗಳಿದ್ದುವು. ಒಂದರಲ್ಲಿ ಅಲಂಕರಣ ಮತ್ತಿತರ 
ಸಾಮಗ್ರಿಗಳಿದ್ದ ಪೆಟ್ಟಿಗೆಗಳಿದ್ದುವು. 

“ ಪೆಟಾರಿಗಳಲ್ಲಿ ಆಭರಣಗಳೂ ಇರಬಹುದು, ” ಎಂದ ಇಪ್ಪವರ್ . 
ವೆನೆಪ್‌ಟಾ ನಿರ್ದೆಶವಿತ್ತ : 

“ ಈಗಲೇ ಅವರವರ ಸಾಮಾನುಗಳನ್ನೆಲ್ಲ ಒಂದೆರಡು ಪೆಟಾರಿಗಳಲ್ಲಿಟ್ಟು ಭದ್ರ 
ಪಡಿಸಿ ; ಈ ಕೊಠಡಿಯ ಬಾಗಿಲೆಳೆದುಕೊಂಡು ಮುದ್ರೆ ಒತ್ತಿ . ಒಂದು ಸಾಮಾನೂ 
ಅತ್ತಿತ್ತ ಸರಿಯಬಾರದು. ” 

“ ಆಗಲಿ , ” ಎಂದು ಇಪ್ಪುವರ್ ಆ ಕೊಠಡಿಯ ಬಾಗಿಲೆಳೆದುಕೊಂಡು, ಬೀಗ 
ಮುದ್ರೆಗಾಗಿ ಆವೆಮಣ್ಣು ತರಲು ಹೋದ. 
- ರಾವೆರಿಪ್ಟಾ ತನ್ನ ತಂದೆ ಕಂದಾಯದ ಅಧಿಕಾರಿಯನ್ನು ಉದ್ದೇಶಿಸಿ ಮಾತ 
ನಾಡಿದ ಸ್ಥಳವನ್ನೂ ತನ್ನ ತಂದೆಯನ್ನು ಬಿಗಿದು ಕಟ್ಟಿದ್ದ ಕಂಬವನ್ನೂ ತಾಯಿಗೂ 
ಆಕೆಯ ಜತೆ ಇದ್ದವರಿಗೂ ತೋರಿಸಿದ. 

ಮಹಡಿಯ ಮುಖಮಂಟಪದ ಚಾಪೆ ಪರದೆಗಳನ್ನು ಸುರುಳಿ ಸುತ್ತಿ ಮೇಲಕ್ಕೆ 
ಕಟ್ಟಿದ್ದರು. 

ಮೆನೆಪ್ಟಾನ ಹಿಂದೆಯೇ ಇದ್ದ ಜನರ ತಂಡದ ಒಬ್ಬನೆಂದ : 

“ ನಾವು ಅಲ್ಲಿ ಹೋರಾಡ್ತಾ ಇದ್ದಾಗ, ಟೆಹುಟಿ ಮತ್ತು ಗೇಬು ಇಲ್ಲಿ ಬಚ್ಚಿ 
ಡ್ಕೊಂಡು ನೋಡ್ತಾ ಇದ್ರು . ” 

- ಈಗ ಬಯಲಲ್ಲಿದ್ದುದು ಹಬ್ಬದ ವಾತಾವರಣ . ಜನ ಗುಂಪು ಗುಂಪಾಗಿ ನಿಂತು, 
ತಮ್ಮ ತಮ್ಮೊಳಗೆ ನಗುತ್ತ ಮಾತನಾಡುತ್ತ , ತಾವು ವಶಪಡಿಸಿಕೊಂಡಿದ್ದ ರಾಜಗೃಹ 
ವನ್ನು ಹೊಕ್ಕು ನೋಡಲು ತಮ್ಮ ಸರದಿಗಾಗಿ ಕಾಯುತ್ತಿದ್ದರು. ಕೆಳಗೆ ಊರಿನ 
ಹಲವು ಮನೆಗಳಲ್ಲಿ ದೀಪಗಳು ಒಂದೊಂದಾಗಿ ಮೂಡುತ್ತಿದ್ದುವು. 
- ಪ್ರಜೆಗಳ ವಿಹಾರಕ್ಕೆಂದು ರಾಜಧಾನಿಯಲ್ಲಿ ಒಂದು ಉದ್ಯಾನ ನಿರ್ಮಿಸಿರುವ 
ರೆಂದು ಬಟಾ ಹೇಳಿದ್ದನ್ನು ಮೆನೆಪ್ಟಾ ಕೇಳಿದ್ದ . ಇಲ್ಲಿಯೂ ಅಂಥದೊಂದು ? ರಾಜ 
ಗೃಹಕ್ಕೆ ಬರುವ ಬೀದಿಯ ಇಕ್ಕೆಲಗಳಲ್ಲಿ ಸಾಲು ಮರಗಳು. ಎದುರುಗಡೆ ಜನ ನೆರೆಯು 
ವಲ್ಲಿ, ಹೂಗಿಡಗಳು ಸುತ್ತುವರಿದ ಹಸುರು ನೆಲ , ರಾಜಗೃಹದ ಎಡಬಲಗಳಲ್ಲ 

ಹಿಂದೆಯ ಉದ್ಯಾನ.... 

ಮಹಡಿಯ ಮೆಟ್ಟಿಲುಗಳನ್ನೇರುತ್ತ ನೆಜಮುಟ್ ಮೆಲ್ಲನೆ ಗೊಣಗಿದಳು: 

“ ಇಪ್ಪುವರ್ ರಾಜಗೃಹದಲ್ಲಿ ಇದ್ದಾನಂತೆ. ಬೇರೆ ಯಾರೂ ಇಲ್ವೇನೊ ? ನೀವೇ 
ಯಾಕೆ ವಾಸ ಮಾಡಬಾರು ? ಅಥವಾ ನಾವು? ನೀನು ಇಷ್ಟು ಮೆತ್ತಗಿರೋದು 
ಸರಿಯಲ್ಲ, ನೆಫಿಸ್ . ” 

ಈ ಮಾತು ಯಾರಿಗಾದರೂ ಕೇಳಿಸಿತೇನೋ ಎಂದು ನೆಫಿಸ್ ಗಾಬರಿಯಿಂದ 
ಅತ್ತಿತ್ತ ನೋಡಿದಳು. “ ಸುನ್ನಿ ರು ನೆಜಮುಟ್ , ” ಎಂದಳು . 

ನೆಜಮುಟ್‌ಗೆ ಪ್ರಾಂತಪಾಲನ ಮಡದಿಯ ಕೊಠಡಿ ನೋಡುವ ತವಕ . ಆದರೆ 
ಇಪ್ಪುವರ್ ಆಗಲೆ ಮುದ್ರೆಯೊತ್ತಿದ್ದ . 

“ ಇದ್ಯಾಕೆ ಹೀಗೆ ಮಾಡಿದಿರಿ ? ” ಎಂದಳು ಆಕೆ . 
“ನಾಯಕರ ಆಜ್ಞೆ , ” ಎಂದ ಲಿಪಿಕಾರ. 
ನೆಜಮಾಟ್ ಮೂತಿತಿರುವಿ ಮೌನ ತಳೆದಳು. 

ಮೆನೆಪೇಟಾ ಮತ್ತಿತರರು ಹೊರಬರುವುದನ್ನೇ ಕಾಯುತ್ತ ಅಪೇಟ್ ನಿಂತಿದ್ದ ; 
ಒಬ್ಬನೇ . ಮಂದಿರ ಬಿಡುವುದಕ್ಕೆ ಮುನ್ನ ಸಿನ್ಯುಹೆಯ ಆಳು ಬಂದಿದ್ದ , ತನ್ನನ್ನು 
ಕರೆಯಲು, “ಸ್ವಲ್ಪ ವಾಸಿ ಅಂತೆ; ಆದರೂ ಬರಬೇಕಂತೆ,” ಎಂದು ತಿಳಿಸಿದ್ದ . ಅಲ್ಲಿಗೆ 
ಹೋಗಬೇಕು. ರಾತ್ರಿಯ ಊಟ ಅಲ್ಲಿಯೇ ಮುಗಿಸಬಹುದು. ಇಲ್ಲಿ ಸಭೆಯಲ್ಲಿ 
ಮಾತನಾಡುವಂತೆ ತನ್ನನ್ನು ಕೇಳುವರೇನೋ ಎಂದಿದ್ದ . ಅದಕ್ಕೆ ಆಸ್ಪದವೇ ಇಲ್ಲದ 
ಹಾಗೆ ಸಭೆ ಮುಗಿದಿತ್ತು . 

ಮೆನೆಪೇಟಾ ಮತ್ತಿತರರು ಹೊರಬರುತ್ತಿದ್ದಂತೆ, ಒಳಹೋಗಲು ಇನ್ನೊಂದು 
ತಂಡ ಸಿದ್ಧವಾಯಿತು. 

“ ಅರ್ಚಕರು ಇನ್ನೂ ಇಲ್ಲೇ ಇದೀರಾ? ” ಎಂದು ಮೆನೆಪ್‌ಟಾನೇ ಕೇಳಿದ. 
“ ಹೇಳಿ ಹೋಗೋಣ ಅಂತ ನಿಂತೆ, ” ಎಂದ ಅಪೆಟ್ . 

“ ಏನು ತೊಂದರೆ ಇದ್ದರೂ ರಾಜಗೃಹಕ್ಕೆ ತಿಳಿಸಿದರಾಯ್ತು . ಯಾವ ಸಂಕೋ 
ಚವೂ ಬೇಡ. ” 
- “ ಹಿಂದೆ ಯಾವತ್ತೂ ಇದ್ದಿರದ ಪರಿಸ್ಥಿತಿ. ಕಾಲಕ್ರಮದಲ್ಲಿ ಎಲ್ಲ ಸರಿ 
ಹೋದೀತು. ” 

“ ಸಂಶಯವಿಲ್ಲ. ” 
“ ಮಂದಿರಕ್ಕೆ ಯಾವಾಗ ಬರೀರಿ? ” 
“ ನಾಳೆ ಆದೀತೇ ? ” 

“ ಬನ್ನಿ , ನಾಯಕನಿಗೆ ಯಶಕೋರಿ ವಿಶೇಷ ಪೂಜೆ ಸಲ್ಲಿಸ್ತೇನೆ, ಸಕುಟುಂಬ 
ವಾಗಿ ಬನ್ನಿ . ” 

“ ಹಾಗೇ ಆಗಲಿ , ಸೈ ಫ್ರು , ಸೆಬೆಕ್ಕು , ಹಿರಿಯರು - ನಾವೆಲ್ಲ ಬತ್ತೇವೆ. ” 

- ನಿನ್ನೆ ತನಕ 'ಹೋಗು' ' ಬಾ ' ಇಂದಿನಿಂದ ಗೌರವದ ಸಂಬೋಧನೆ ; ಸದ್ಯ ; 
ತನ್ನನ್ನು ಏಕವಚನದಿಂದ ಅವನು ಕರೆಯುತ್ತಿಲ್ಲವಲ್ಲ ; ಅಷ್ಟಕ್ಕಾದರೂ ಸಮಾಧಾನಪಟ್ಟು 
ಕೊಳ್ಳಬೇಕು ಎಂದು ಮನಸ್ಸಿನಲ್ಲಿ ಅಂದುಕೊಳ್ಳುತ್ತ ಅಪೇಟ್ ಸಿನ್ಯುಹೆಯ ಮನೆಯತ್ತ 
ಹೊರಟ . 

ಇಪ್ಪವರ್‌ ಬಂದು, “ ಇವತ್ತು ಮಾತಾಡಿದ್ದನ್ನು ಬರಕೊಂಡಿಲ್ಲ, ” ಎಂದ. 

“ ತೀರ್ಮಾನಗಳೆಲ್ಲ ದಾಖಲೆಯಾಗೋಕು, ಬರೆದು ನಾಳೆ ನನಗೆ ಓದಿ ಹೇಳಿ, ” 
ಎಂದ ಮೆನೆಪಟಾ. 

“ ರಾತ್ರಿಯೇ ಬರೆದಿದ್ದೇನೆ....” 

ರಾಜಗೃಹದಲ್ಲಿ ವಾಸಿಸುವುದು ಇಪ್ಪವರ್‌ಗೆ ಅಪ್ರಿಯವೇನೂ ಆಗಿರಲಿಲ್ಲ . ಆದರೆ 
ಅವನ ಪಾಲಿಗೆ ಆ ಮಾತು ಹಠಾತ್ತನೆ ಬಂದಿತ್ತು . ಕೆಲವು ದಿನಗಳಲ್ಲಿ ಈ ಕನಸು ಒಡೆ 
ದರೆ ? ಆತ ಕೇಳಿದ : 
- “ ನಾನು ... ನನ್ನ ಮನೆಯಲ್ಲೇ ಇದ್ದ ರಾಗದೆ ? ” 

“ ರಾಜಗೃಹ ಅನಾಥವಾಗ್ದಾದ್ದು , ಇಪ್ಪವ‌ , ನಾಳೆ ದೇವಮಂದಿರಕ್ಕೆ ಬನ್ನಿ . 
ಪೂಜೆಆಲೆಇಲ್ಲಿಗೆ ಸಾಮಾನು ಸಾಗಿಸಿ.” 

“ ರಾಮೆರಿಪ್ಟಾಗೆ ಓದು ಬರಹ ... ” 
“ ಎರಡು ದಿನ ಹೋಗಲಿ , ಹೇಳೇನೆ. ” 

ಮೆನೆಪ್‌ಟಾ, ಇತರ ಪ್ರಮುಖರು ಮತ್ತು ಹಿಂಬಾಲಿಸಿದ ಹಲವರು ತಮ್ಮ ತಮ್ಮ 
ಮನೆಗಳಿಗೆ ಹೊರಟರು. 

ನೆಜಮುಟ್ ತೆಗ್ಗಿದ ಧ್ವನಿಯಲ್ಲಿ ನೆಫಿಸಳೊಡನೆ ಅಂದಳು : 

“ನಾಯಕರು! ಉ ! ಒಂದು ಪೀಠ ಪಲ್ಲಕಿಯಾದರೂ ಬೇಡವೆ ? ನೋಡು. 
ನಡೀತಿರೋದು- ಪಾದರಕ್ಷೇನೂ ಇಲ್ಲೆ !” 

ಸೊ ಫುಗೆ ಪತ್ನಿ ಯ ಸ್ವರ ಕೇಳಿಸಿತು . ಹೊರಳಿ ನೋಡಿ, “ ಏನದು ? ” ಎಂದು 
ಕೇಳಿದ. 

ನೆಜಮುಟ್ ಉತ್ತರವೀಯಲಿಲ್ಲ. 


ವಿಶೇಷ ಪೂಜೆಯ ಸುದ್ದಿ ಹಬ್ಬಿತ್ತು . ಬೆಳಗ್ಗೆ ಬಿಡುವಾಗಿದ್ದ ನೂರಾರು ಜನ 
ಮೆನಪ್ ಟಾನ ತಂಡವನ್ನು ಹಿಂಬಾಲಿಸಿ ದೇವಮಂದಿರಕ್ಕೆ ಬಂದರು. 

ಅರ್ಚಕನ ಮಂತ್ರೋಚ್ಛಾರ; ಉಳಿದವರ ಮೌನ ಪ್ರಾರ್ಥನೆ. 

ಕೊನೆಯಲ್ಲಿ, ಎಲ್ಲರಿಗೂ ಕೇಳಿಸುವಂತೆ ಉಚ್ಚ ಕಂಠದಲ್ಲಿ ದೇವರನ್ನು ಅಪೆಟ್ 
ಕೇಳಿಕೊಂಡ 
“ನೀರಾನೆ ಪ್ರಾಂತಕ್ಕೆ ಶುಭವನ್ನು ಕರುಣಿಸು. ಎಲ್ಲ ಪೀಡೆಗಳಿಂದಲೂ ಅದನ್ನು 

ಪಾರುಮಾಡು. ನೀಲ ನದಿಯಲ್ಲಿ ಮಹಾಪೂರ ಎಂದಿನಂತೆ ಬರಲಿ, ಕೆರೆ ಬಾವಿಗಳಲ್ಲಿ 
ನೀರು ನಿಲ್ಲಲಿ. ಗೋಧಿ, ಯವೆ, ಸಾವೆ ಹೇರಳವಾಗಿ ಬೆಳೆಯಲಿ, ನಾಡಿನ ಈ 
ಮುಖಂಡರು ವಿನಮ್ರ ಭಕ್ತರು. ಪರಂಪರಾಗತ ರೀತಿ ರಿವಾಜುಗಳು ಕಟ್ಟು ಕಟ್ಟಳೆಗಳು 
ಒಂದಿಷ್ಟೂ ತಪ್ಪದೆ ಮುಂದುವರೀತವೆ. ” 

ಇಷ್ಟು ನುಡಿದು ಮೆನೆಪ್ಟಾನತ್ತ ಹೊರಳಿ ಅಪೆಟ್‌ನೆಂದ: 
“ ದೇವರಿಗೆ ಇಷ್ಟವಾಗುವಂಥದು ಏನಾದರೂ ಹೇಳಿ. ” 
“ ಏನು ಹೇಳಲಿ ? ” 

“ ಮಂದಿರದ ಶಾಲೆ , ಉಗ್ರಾಣ, ಅರ್ಚಕನ ವಸತಿ ಕಟ್ಟಿಸಿಕೊಟ್ಟೇವೆ- ಅನ್ನ 
ಬಹುದು. ” 

ಮೆನೆಪೇಟಾ ಹತ್ತಿರದಲ್ಲೆ ಇದ್ದ ಸೊ ಫು - ಸೆಬೆಸ್ಟುರು , ಹಿರಿಯರತ್ತ ದೃಷ್ಟಿ 
ಹಾಯಿಸಿದ. ಅವರೆಲ್ಲ ಭಕ್ತಿಯಿಂದ ತಲೆಬಗ್ಗಿಸಿ ನಿಂತಿದ್ದರು. 

“ ಆಗಲಿ, ಕಟ್ಟಿಸಿಕೊಟ್ಟೇವೆ,” ಎಂದ ಮೆನೆಪ್‌ಟಾ. 

ನಾಯಕನ ತಂಡದ ಸ್ತ್ರೀ ಪುರುಷರಿಗೆಲ್ಲ ಅಪೆಟ್ ಒಂದೊಂದು ಹಿಡಿ ಹೂ 
ನೀಡಿದ . ಕಟಾಂಜನದ ಆಚೆಗೆ ನಿಂತಿದ್ದ ಜನರಿಗೂ ಹಂಚಲು ಹೂ ಕಳುಹಿದ. 

ಬಂದವರ ಜತೆ ಅರ್ಚಕ ನೂರು ಮಾರು ನಡೆದು , ಅವರನ್ನು ಗೌರವದಿಂದ 
ಬೀಳ್ಕೊಟ್ಟ. 

ನೆಫೆರುರಾ ಕನೈಯಾಗಿದ್ದಾಗಲೇ ಅವಳನ್ನು ಪಡೆಯಲು ಅಪೇಟ್ ಯತ್ನಿಸಿದ್ದ . 

“ಸ್ತ್ರೀಗೆ ದೇವಸೇವೆಯೇ ಭೂಷಣ , ” ಎಂದು ನೆಫೆರುರಾಳ ತಾಯಿಯೊಡನೆ 
ವಾದಿಸಿದ್ದ . 

ಆದರೆ ಆ ತಾಯಿಗೆ ನೆಫೆರುರಾ ಪೆರೋನರಾಣೀವಾಸ ಸೇರಬೇಕೆಂಬ ಆಸೆ. 
ತಾನೇ ರಾಜಧಾನಿಗೆ ಮಗಳನ್ನು ಕರೆದೊಯ್ಯಬೇಕು ಎನ್ನುವ ಯೋಚನೆಯ ಅವಳಿ 
ಗಿತ್ತು . ಆದರೆ ಪ್ರಾಂತಪಾಲ ಗೇಬು ಒಪ್ಪಲಿಲ್ಲ. “ ಒಂದೇ ಸಲ ನಕ್ಷತ್ರ ಪುಂಜಕ್ಕೆ ಕೈ 
ಚಾಚಬೇಡ. ಐವತ್ತು ದೆಬೆನ್ ಬಂಗಾರ ಕೊಡ್ತವೆ. ಹುಡುಗೀನ ನಮಗೆ ಒಪ್ಪಿಸಿ 
ಹೋಗು, ” ಎಂದ. 

ನೆಫೆರುರಾ ರಾಜಗೃಹದ ದಾಸಿಯಾದದ್ದು ಹಾಗೆ. 

ಅಪೆಟ್‌ಗೆ ಸಿಟ್ಟು , ಹಿಂದಿನ ದಿನ ಮೆನೆಪೇಟಾ ದಾಸಿಯರನ್ನೆಲ್ಲ ವಿಮುಕ್ತಗೊಳಿ 
ಸಿದನಲ್ಲ . ಅದರ ಅಗತ್ಯವೇನಿತ್ತು ? ಅವರನ್ನು ಮಂದಿರಕ್ಕೆ ಕೊಡಬಹುದಾಗಿತ್ತು . ಈ 
ಹೊಸ ವಾತಾವರಣದಲ್ಲಿ ಬಿಟ್ಟಿ ದುಡಿಮೆಗೆ ಜನ ಸಿಗುವುದುಂಟೆ ಇನ್ನು ? ವಸತಿಗಾಗಿ 
ಶಾಲೆಗಾಗಿ ಕಟ್ಟಡಗಳಾದರೂ ಆಗುತ್ತವಲ್ಲ ಸದ್ಯ , ಈ ಸಲದ ಕಂದಾಯ ವಸೂಲಿ 
ಯಲ್ಲಿ ಮಂದಿರದ ಕಣಜಕ್ಕೆ ಎಷ್ಟು ಒಪ್ಪಿಸುತ್ತಾರೋ ನೋಡಬೇಕು. ಇಪ್ಪವರ್‌ 
ಸುರೆ ಕುಡಿದ ಕಪಿಯ ಹಾಗೆ ಕುಣಿತಿದ್ದಾನೆ... 

ತಾನು ಮದುವೆಯಾಗದೇ ಇದ್ದಿದ್ದರೆ ಹಿರಿಯ ಅರ್ಚಕನಾಗಬಹುದಿತ್ತು . ಲೌಕಿಕದ 

ಉರುಳಿಗೆ ತಲೆಯೊಡ್ಡಿ ಬರಿಯ ದೇವಸೇವಕನೇ ಆದೆ. ಮಗನಾದರೂ ಮೇಲಣ 
ಶ್ರೇಣಿಗೆ ಏರುವಂತೆ ಮಾಡಬೇಕು. ಅವನ ತಾಯಿ ಅದೆಷ್ಟು ಬೇಗ ಮುದುಕಿಯಾಗಿ 
ದ್ದಾಳೆ! ಅವಳು ಮುದ್ದು ಮಾಡಿ ಮಗನನ್ನು ಕೆಡಿಸದಂತೆ ನೋಡಿಕೊಳ್ಳಬೇಕು. ಇವನ 
ಶಿಕ್ಷಣದತ್ತ ತಾನು ಗಮನಹರಿಸಬೇಕು. ಶಾಲಾ ಕಟ್ಟಡದಲ್ಲಿ ಇವನಿಂದಲೇ ಅಧ್ಯಾಪನ. 

- ಯೋಚಿಸುತ್ತ ಮಂದಿರದತ್ತ ಹೊರಟಿದ್ದ ತಂದೆಯ ಹಿಂದೆಯೇ ಇದ್ದ , 
ಹುಡುಗ. 

ಅಪೆಟ್ ಕೇಳಿದ: 
“ ಬಗ್ಗಿದ್ದೀಯೇನೋ ? ” 
“ ಹೂಂ . ” 

“ಕೀಳು ಹುಡುಗರ ಜೊತೆಗೋಲಿ ಆಡ್ತಾ ಕಾಲ ಕಳೀಬೇಡ, ಲಿಪಿ ಸುರುಳಿ 
ಹಿಡಕೊಂಡು ಪಾಠಕ್ಕೆ ಕೂತ್ಕ .” 

“ ಹೂಂ . ” 
“ ಪೆರೋ ಮೆರಿಕಾ ತನ್ನ ಮಗನಿಗೆ ಮಾಡಿದ ಹಿತೋಪದೇಶ ಯಾವುದು ? ” 
ಹುಡುಗ ಪೇಚಿನಲ್ಲಿ ಬಿದ್ದ . ಅಪೆಟ್‌ ಗುಡುಗಿದ: 

“ ಮರೆತ್ನಿಟ್ಟೆಯಾ ಕತ್ತೆ ? “ಶ್ರೀಮಂತನ ಮಗ, ಬಡವನ ಮಗ ಅಂತ ವ್ಯತ್ಯಾಸ 
ಮಾಡಬೇಡ; ಕೈಗಳ ದುಡಿಮೆ ನೋಡಿನೇಮಿಸಿಕೊ '.... ಹೇಳು! ” 

“ “ಶ್ರೀಮಂತನ ಮಗ, ಬಡವನ ಮಗ ಅಂತ ವ್ಯತ್ಯಾಸ ಮಾಡಬೇಡ.' ಯಾರ 
ಜೊತೆ ಬೇಕಾದರೂ ಗೋಲಿಆಡೋದು ಅಲ್ವಾ ? ” 

“ಕತ್ತೆ ! ಪೆರೋ ಮೆರಿಕರಾನ ಮಗ ಗೋಲಿ ಆಡ್ಲಿಲ್ಲ . ರಾಜ್ಯ ಆಳ , ತಿಳೀತಾ? ” 
“ ಹೂಂ . ” 
ತಂದೆ - ಮಗ ಮಂದಿರದ ಆವರಣಕ್ಕೆ ಬಂದೊಡನೆ ಅರ್ಚಕನ ಪತ್ನಿ ಛೇಡಿಸಿದಳು: 

“ನೈವೇದ್ಯವೆಲ್ಲ ಆರೋಯ್ತು. ದೇವರು ಕೊಟ್ಟರೂ ಬಿಸಿಬಿಸಿ ಅನ್ನೋ 
ಯೋಗ್ಯತೆ ಬೇಕಲ್ಲ . ನಡೀರಿ ಒಳಕ್ಕೆ ... ” 


ನೀರಾನೆ ಪ್ರಾಂತದ ಹೊಸ ಜೀವನಕ್ರಮ ಎಲ್ಲ ಬಗೆಯ ಜನರನ್ನೂ 
ಆವರಿಸಿತು . 

ಕಂದಾಯ ವಸೂಲಿಯ ಕೆಲಸಕ್ಕಾಗಿಯೇ ಹಲವರು ನೇಮಕಗೊಂಡರು. ಅವರ 
ತಂಡಗಳಿಗೆ ಮುಖ್ಯಸ್ಥರನ್ನು ಕಾಪೀರುಗಳನ್ನು - ಹೊಟೆಪ್ ಗೊತ್ತು ಮಾಡಿದ. 

ಬೇರೆ ಧಾನ್ಯ ರಾಜಗೃಹವರ್ 
ಬರೆದಿಟ್ಟು ವಡೆ ಊರಿಗೆ 

ಸ್ವಲ್ಪ ಹೊತ್ತು ತಾನೂ ಅವರ ಜೊತೆಗಿದ್ದು ವಸೂಲಿಯ ಕಾರ್ಯ ಹೇಗೆ ನಡೆಯ 
ಬೇಕು ಎಂಬುದನ್ನು ತೋರಿಸಿಕೊಟ್ಟ, ಪ್ರತಿ ದಿನ ಅಪರಾಹ್ನ ಕತ್ತೆಗಳ ಮೇಲೆ ಚೀಲ 
ಗಳಲ್ಲಿ ಧಾನ್ಯ ರಾಜಗೃಹಕ್ಕೆ ಬರತೊಡಗಿತು. ಕಂದಾಯ ಸಲ್ಲಿಸಿದವರ ಹೆಸರನ್ನೂ 
ಧಾನ್ಯದ ಅಳತೆಯನ್ನೂ ಇಪ್ಪುವರ್ ಬರೆದಿಟ್ಟ , 

ಒಂದೆಡೆ ಕಂದಾಯ ವಸೂಲಿ, ಇನ್ನೊಂದೆಡೆ ಊರಿಗೆ ನೀರು ಪೂರೈಕೆಯಾಗುವ 
ನದೀ ದಡದ ಬಾವಿಯಿಂದಲೂ ಕಾಲುವೆಗಳಿಂದಲೂ ಹೂಳೆತ್ತುವ ದುಡಿಮೆ . ಅಲ್ಲಿ 
ಇನ್ನೂ ರು ಮುನ್ನೂರು ಜನ ದುಡಿದರು. ಬೆಳಗ್ಗೆ ರಾಜಗೃಹಕ್ಕೆ ತೆರಳಿ ಇಪ್ಪವರ್‌ಗೆ 
ಹೆಸರು ಕೊಟ್ಟು, ಕೆಲಸಕ್ಕೆ ಹೋಗುತ್ತಿದ್ದರು, ಈ ಜನ. ಹದಿನೆಂಟು ಇಪ್ಪತ್ತು ಜನರ 
ತಂಡ. ಸಂಜೆ ರಾಜಗೃಹದಲ್ಲಿ ಅವರಿಗೆ ಧಾನ್ಯ , ಎಣ್ಣೆ ವಿತರಣೆ, ಹತ್ತು ದಿನಗಳಿಗೊಮ್ಮೆ 
ಒಂದು ದಿನ ರಜಾ, ಮುಖ್ಯ ಬೀದಿಯ ಪಕ್ಕದಲ್ಲಿ, ಅಡ್ಡ ರಸ್ತೆಗಳ ಮಗ್ಗುಲಲ್ಲಿ , ಮನೆ 
ಮನೆಗಳ ಬಳಿ ನೀರು ಹರಿಯತೊಡಗಿದಾಗ ಜನರ ಸಂಭ್ರಮವೋ ಸಂಭ್ರಮ . . 
- ಗ್ರಾಮಾಂತರ ಪ್ರದೇಶಗಳಲ್ಲೂ ಕಂದಾಯ ವಸೂಲಿ ನಡೆಯಿತು. ಅಲ್ಲಿ ಕೆಟ್ಟು 
ಹೋಗಿದ್ದ ರಸ್ತೆಗಳನ್ನು ಸರಿಪಡಿಸುವ, ಹೊಸವನ್ನು ನಿರ್ಮಿಸುವ ಕಾರ್ಯವೂ ನೆರ 
ವೇರಿತು. ಮೆನೆಪ್ ಟಾನೊಂದಿಗೆ ಅಚ್ಚು ಯಾತ್ರಿಕರಾಗಿದ್ದವರಿಗೆಲ್ಲ ಎಲ್ಲಿಲ್ಲದ ಆಸಕ್ತಿ . 
- ಎಲ್ಲೆಡೆಗಳಲ್ಲಿ ಹತ್ತರಲ್ಲೊಂದು ಭಾಗ ಕಂದಾಯ ದೊರೆಯಲಿಲ್ಲ . ಕಾಳಿಲ್ಲದೆ 
ಕಷ್ಟಕ್ಕೊಳಗಾದವರಿಗೆ ವಿನಾಯಿತಿ ಇತ್ತು . 

* “ ನಮಗೆ ನಾವೇ ರಾಜರಾದರೂ ಕಂದಾಯ ತಪ್ಪಲಿಲ್ಲ, ” ಎಂದು ಕುಚೇಷ್ಟೆಯ 
ಮಾತು ಆಡಿದವರೂ ಇದ್ದರು. 

ಆದರೆ ಮೆನೆಪ್ಟಾನ ತನಕ ಒಂದು ದೂರೂ ಬರಲಿಲ್ಲ. 

ನಾಯಕ ದಿನಂಪ್ರತಿ ಪೂರ್ವಾಹ್ನ ರಾಜಗೃಹಕ್ಕೆ ಹೋಗಿ ಮಧ್ಯಾಹ್ನದ ವರೆಗೆ 
ಅಲ್ಲಿರುತ್ತಿದ್ದ . ದಿನಬಿಟ್ಟು ದಿನ ಸೊ ಫು ಅಥವಾ ಸೆಲೆಕ್ಷು ಬರುತ್ತಿದ್ದರು. ತಿಂಗಳಿ 
ಗೊಮ್ಮೆ ಹಿರಿಯರ ಸಮಿತಿ ಸೇರುತ್ತಿತ್ತು . 

ಹಿರಿಯರು ಪ್ರಾಂತಗಳಲ್ಲಿ ಸಂಚರಿಸಿ ಗ್ರಾಮ ಸಮಿತಿಗಳನ್ನು ರಚಿಸಿ ಬಂದರು . 
ತನ್ನ ಪಾಲಿನ ಕಂದಾಯವನ್ನು ಮೆನೆಷ್ಟಾನೂ ಸಂದಾಯ ಮಾಡಿದ. 

ಮಹಾಪೂರವನ್ನು ಇದಿರು ನೋಡುತ್ತ ಹೊಲಗಳು ಒಣಗಿದುವು. ಆದರೆ 
ಒಳಕಾಲುವೆಗಳಲ್ಲಿ ನೀರು ಹರಿಯುತ್ತಿದ್ದುದರಿಂದ ಹಸುರಿಗೆ ಅಭಾವವಿರಲಿಲ್ಲ. ಮಹಾ 
ದ್ವಾರದ ಹೊರಗೆ ಮಗ್ಗುಲಲ್ಲಿ ನೆಟ್ಟಿದ್ದ ತಾಳೆಯ ದಿಮ್ಮಿಯನ್ನು ದಿನವೂ ಯಾರಾದರೂ 
ಬಂದು ಹೂಗಳಿಂದ ಸಿಂಗರಿಸುತ್ತಿದ್ದರು. ಇದರಲ್ಲಿ ಆಸಕ್ತಿ ತೋರಿದ ಜನರ ಹೆಸರುಗಳ 
ಪಟ್ಟಿಯನ್ನು ಇಪ್ಪವರ್‌ ಸಿದ್ದಪಡಿಸಿದ. ಅವರೆಲ್ಲ ಸರದಿಯಂತೆ ಅಲಂಕರಿಸುವ 
ಯೋಜನೆಯನ್ನು ನೈಮ್‌ಹೋಟೆಪ್ ರೂಪಿಸಿದ. 

ರಾಜ್ಯಪಾಲ ಮರಳಬಹುದು, ದಂಡಿನೊಂದಿಗೆ ಕಂದಾಯ ಅಧಿಕಾರಿ ಹಿಂದಿರುಗ 
ಬಹುದು ಎಂಬ ಆತಂಕ ಹಲವರನ್ನು ಮೊದ ಮೊದಲು ಬಾಧಿಸಿತ್ತು . ಆದರೆ ದಿನಕಳೆ 

ದಂತೆ ಆ ಭೀತಿ ದೂರವಾಯಿತು. 

ಕಂದಾಯ ಅರ್ಧದಷ್ಟು ಕಡಮೆಯಾದುದರಿಂದ ಎಷ್ಟೋ ಸಂಸಾರಗಳಲ್ಲಿ 
ಒಂದಷ್ಟು ಹೆಚ್ಚುವರಿ ಧಾನ್ಯವಿತ್ತು . ಅದನ್ನು ಬಳಸಿ ಅಗತ್ಯವಿದ್ದ ಬೇರೆ ಸಾಮಗ್ರಿ 
ಗಳನ್ನು ಅವರು ಕೊಂಡರು. 

ಊರಿನ ಮೋಚಿ ಆ ಮೂರು- ನಾಲ್ಕು ತಿಂಗಳಲ್ಲಿ ನೂರಾರು ಜೊತೆ ಜೊಂಡಿನ 
ಪಾದರಕ್ಷೆಗಳನ್ನು ಮಾಡಿದ, ಬಡಗಿ ಸೆತ್ಸಾ ಗೂ ಬಿಡುವಿಲ್ಲದ ಕೆಲಸ. ನೂರಕ್ಕೂ ಹೆಚ್ಚು 
ಮೂರು ಕಾಲುಗಳ ಪೀಠಗಳನ್ನು ಅವನೂ ಅವನ ಶಿಷ್ಯರೂ ತಯಾರಿಸಿದರು . 
ಸಂದೂಕ- ಪೆಟಾರಿಗಳಿಗೂ ಬೇಡಿಕೆ ಇತ್ತು . 
- ನೇಕಾರರು ಬಟ್ಟೆಗಳನ್ನು ನೆಟ್ಟು ಮಾರಿದರು . ( ಅನ್ನುವಿನ ವಿಧವೆಯೂ 
ಹಿರಿಯ ಮಗನೂ ತಮ್ಮ ಮಗ್ಗವನ್ನು ನಡೆಸಿದರು. ನೆಯ್ದ ಬಟ್ಟೆಗೆ ಪ್ರತಿಯಾಗಿ 
ಸಾಕಷ್ಟು ಧಾನ್ಯ ಬಂದುದರಿಂದ, ಅವರು ಬೇಗನೆ ಸ್ವಾವಲಂಬಿಗಳಾದರು.) 
- ಸೊ ಫುವಿನ ಬಳಿಗೆ ಶಿಷ್ಯವೃತ್ತಿಗೆ ಎಳೆಯರು ಹೆಚ್ಚು ಹೆಚ್ಚಾಗಿ ಬಂದರು. 
ಮರದ ಮೂರ್ತಿಗಳೂ ಆಟಿಕೆಗಳೂ ಅಧಿಕ ಸಂಖ್ಯೆಯಲ್ಲಿ ಸಿದ್ಧವಾದುವು. 
- ಪೆಪೈರಸಿನಿಂದ ಪುಟ್ಟ ದೋಣಿಗಳನ್ನು ನಿರ್ಮಿಸುವವರ ಒಂದು ತಂಡ ಊರ 
ಲ್ಲಿತ್ತು . ನದಿಯಲ್ಲಿ ಬೇಟೆಗೋ ವಿಹಾರಕ್ಕೆ ಬಳಸುವ ದೋಣಿಅದು. ಕೊಳ್ಳುವವ 
ರಿಲ್ಲದೆ ಆ ವೃತ್ತಿಯೇ ಮೂಲೆಗುಂಪಾಗಿ, ಆ ಜನ ಕಲ್ಲಿನ ಕೆಲಸಕ್ಕೆ ಸೇರಿಕೊಂಡಿದ್ದರು. 
ಈಗ ಹಲವರು ಅಂಥ ದೋಣಿಕಟ್ಟಲು ಅಪೇಕ್ಷೆಪಟ್ಟುದರಿಂದ, ಪಪೈರಸ್ ದೋಣಿ 
ನಿರ್ಮಾಣದ ಪರಂಪರಾಗತ ವೃತ್ತಿ ಮತ್ತೆ ಚೇತರಿಸಿಕೊಂಡಿತು. 

ಅಂಥ ದೋಣಿಗಳಲ್ಲಿ ಜನ ನೀರು ಗಿಡಗಳ ನಡುವೆ ಸಾಗಿ, ಕೈಕೋಲೆಸೆದು 
ಕಾಡುಕೋಳಿಗಳನ್ನು ಬೇಟೆಯಾಡಿದರು. ಬಾತುಕೋಳಿಗಳನ್ನೂ ಕೊಕ್ಕರೆಗಳನ್ನೂ 
ಸೆರೆಹಿಡಿದು ತಂದರು. ಒಳ್ಳೆಯ ಆಹಾರವಾಗುವಂತೆ ಕಾಳು ನುಚ್ಚು ನೀಡಿ ಬೆಳೆಸಿದರು. 

ಅನೇಕ ಬಡವರ ಮನೆಗಳು ಹಳೆಯದಾಗಿ ಕುಸಿಯುವ ಸ್ಥಿತಿಯಲ್ಲಿದ್ದು ವು. ಅಂಥ 
ಛಾವಳಿಗಳಿಗೆ ಆಧಾರ ಕೊಡಲೆಂದು, ರಾಜಗೃಹದ ವೆಚ್ಚದಲ್ಲಿ ತಾಳೆಯ ತೋಲೆಗಳನ್ನು 
ಕೊಡಿಸಲಾಯಿತು. 
- ರಾಜಗೃಹದ ಸುತ್ತಲೂ ಇದ್ದ ಪ್ರಾಕಾರವನ್ನು ಕೆಡವಿದರು . 

“ ಜನರಿಗೆ ಕಾಣಿಸದಂತೆ ಯಾವ ರಹಸ್ಯ ಕಾರ್ಯವೂ ಇಲ್ಲಿ ನಡೆಯೋದಿಲ್ಲ . ಅಂದ 
ಮೇಲೆಗೋಡೆ ಯಾಕೆ? ” ಎಂದ ಮೆನೆಪ್‌ಟಾ. 

ಮಹಾದ್ವಾರದ ಚೌಕಟ್ಟನ್ನು ಕಿತ್ತು , ಹಿಂಬದಿಯಲ್ಲಿದ್ದ ಉಗ್ರಾಣದಲ್ಲಿಟ್ಟರು. 

ತಾಯಿ , ಅವಿವಾಹಿತೆಯಾಗಿ ಉಳಿದಿದ್ದ ತಂಗಿ , ಹೆಂಡತಿ, ಒಬ್ಬಳು ಮಗಳು 
ಇಷ್ಟು ಜನರುಳ್ಳ ಪುಟ್ಟ ಸಂಸಾರ ಇಪ್ಪವರ್‌ನದು. ಹಿಂಭಾಗದಲ್ಲಿದ್ದ ಕೆಳಗಿನ ಎರಡು 
ಕೊಠಡಿಗಳಲ್ಲಿ ಅವನು ಬೀಡುಬಿಟ್ಟ . 

ನೆಫೆರುರಾ ಒಂದು ದಿನ ಬಂದು ಪ್ರಾಂತಪಾಲ ಗೇಬುವಿನ ಮತ್ತು ಅವನ 

ಸಂಸಾರದ ಪೆಟಾರಿ ಸೊತ್ತುಗಳು ಯಾವುವೆಂಬುದನ್ನು ತೋರಿಸಿಕೊಟ್ಟಳು. ಅವನ್ನು 
ಎರಡು ಪೆಟಾರಿಗಳಲ್ಲಿಟ್ಟು ಮುದ್ರೆಯೊತ್ತಿ ಉಗ್ರಾಣಕ್ಕೆ ಸಾಗಿಸಿದರು . ಅವರ ವಾಸದ 
ಕೊಠಡಿಗಳಲ್ಲಿ ಹೊಸ ಆಡಳಿತದ ದಾಖಲೆ ಪತ್ರಗಳನ್ನು ಜೋಡಿಸಿ ಇಟ್ಟರು. 

ದಾಸಿಯರಲ್ಲಿ ಮೂವರಿಗೆ ಮದುವೆಯಾಯಿತು. ಇಬ್ಬರು ಅಲ್ಲಿ ಇಲ್ಲಿ ದುಡಿಮೆಗೆ 
ಹೋದರು . 

ನೆಫೆರುರಾಳನ್ನು ಕಂಡಾಗ ಏನೋ ಸಂಕಟವೆನಿಸಿ ಇಪ್ಪುವರ್ , “ನೀನೇನು 
ಮಾಡ್ತೀಯಾ? ” ಎಂದು ಕೇಳಿದ . 

ಅವಳೆಂದಳು : 

“ನಿನಗೇನು ಲಿಪಿಕಾರಯ್ಯ ? ನೀನೀಗ ದೊಡ್ಡ ಮನುಷ್ಯ , ಸಂಸಾರ ಸಮೇತ 
ರಾಜಗೃಹ ಸೇರೆ . ” 

ಇಪ್ಪುವರ್‌ನೊಡನೆ ಅವಳಿಗೆ ಮಾತಿನ ಸಲಿಗೆ. 
“ನೀನೂ ಇಲ್ಲೇ ಇರಬಹುದಾಗಿತ್ತು . ” 

“ ನವುರು ಮಾತು ಬಿಟ್ಟಿತು. ನಿನ್ನ ತಾಯಿ , ಹೆಂಡತಿ, ತಂಗಿ, ಮಗಳು ಸುಮ್ಮಿ 
ರಾರಾ ? ” 

“ ವಾಸಕ್ಕೆ ಮನೆನೋಡಿದೀಯಾ? ” 

“ ಮುದಿತಾಯಿ ಹುಡುಕಿಕೊಂಡು ಬಂದಿದ್ದಾಳೆ. ಕುಡಿದು ಕುಡಿದು ಐವತ್ತು 
ದೆಬೆನ್ ಬಂಗಾರವೂ ಮುಗೀತು. ಒಟ್ಟಿಗೆ ಮನೆ ಮಾಡಿದ್ದೇವೆ. ಕುಣಿತದ ಮನೆ. 
ಯಾವತ್ತಾದರೂ ಬೇಜಾರಾದಾಗ ಬಾ . ” 

ಅವಳ ಕಣ್ಣುಗಳಲ್ಲಿ ಹನಿ ಆಡಿದ್ದನ್ನು ಕಂಡು, ಇಪ್ಪವರ್‌ ಖಿನ್ನನಾದ. 
ನಿಧಾನವಾಗಿ ಅವನೆಂದ : 

“ ನಾನು ದೊಡ್ಮಿನುಷ್ಯ ಅಂದ್ಯಲ್ಲ, ನೆಫರುರಾ ? ಅದು ಸರಿಯಲ್ಲ. ನಿಜವಾದ 
ದೊಡ್ಡ ಮನುಷ್ಯ ಮೆನೆಪ್‌ಟಾ, ಸಾಕ್ಷಾತ್ ದೇವರು... ” 

“ ಆ ದೇವರು ಈ ನೈವೇದ್ಯ ಬೇಡ ಅಂದ. ” 
ಅಷ್ಟು ಹೇಳಿ, ನಿಟ್ಟುಸಿರುಬಿಟ್ಟು , ನೆಫರುರಾ ಅಲ್ಲಿಂದ ಹೊರಟಳು. 

ನೂರಾರು ರೈತರ ನೇಗಿಲು ಮೊನೆಗಳು ಮೊಂಡಾಗಿದ್ದುವು, ಹಳೆಯವಾಗಿದ್ದುವು 
ಅಥವಾ ಮುರಿದಿದ್ದುವು. ಅವುಗಳ ದುರಸ್ತಿಯ ವೆಚ್ಚವನ್ನು ರಾಜಗೃಹ ವಹಿಸಿತು. 

ಸೆಬೆಕ್ಕು ರಾಜಗೃಹದ ಸುತ್ತಲೂ ಪುಷ್ಟೋದ್ಯಾನ ನಿರ್ಮಿಸಲು ದುಡಿದ. ಅಂಗಳ 
ದಲ್ಲಿದ್ದ ತಾವರೆಕೊಳ ಈಗ ವಿಸ್ತ್ರತಉದ್ಯಾನದ ಒಂದಂಗವಾಯಿತು. ಪ್ರತಿಯೊಂದು 
ಗಿಡದ, ಬಳ್ಳಿಯ ದೈನಂದಿನ ಬೆಳವಣಿಗೆಯನ್ನು ಸೆಲೆಕ್ಷು ಗಮನಿಸುತ್ತಿದ್ದ. 

“ ಇಲ್ಲಿ ಹೂ ಅರಳಿದ ಕೂಡಲೇ ಮುಖಮಂಟಪದಲ್ಲಿ ಜೇನುಹುಳಗಳು ಗೂಡು 
ಕಟ್ಟವೆ ನೋಡೋ , ” ಎಂದ ಸೈ ಫ್ರು , ತನ್ನ ಮಿತ್ರನಿಗೆ, 

ನಕ್ಕು ಸೆಬೆಕ್ಕು ನುಡಿದ : 

“ ಈ ಜೇನು ಯಾರೂ ಮುಟ್ಟಬಾರು . ಇದು ರಾಜಗೃಹದ ಆಸ್ತಿ - ಅಂತ 
ನಾಯಕರು ಅಪ್ಪಣೆ ಕೊಡಿಸ್ತಾರೆ! ” 

ನೆಫಿಸ್‌ ಮನೆಯಲ್ಲಿ ಎರಡು ಮೂರು ಬಾರಿ ರಾಮರಿಪ್ಟಾನ ಶಿಕ್ಷಣದ ಪ್ರಸ್ತಾಪ 
ಮಾಡಿದ್ದಳು, ಗಂಡನೊಂದಿಗೆ, 

ಪ್ರತಿಸಲವೂ , “ ಆಗಲಿ , ನೆನಪಿದೆ” ಎಂದಿದ್ದ , ಮೆನೆಪ್‌ಟಾ. 

ಎರಡು ಸಂಗತಿಗಳು ನಾಯಕನನ್ನು ಕಾಡುತ್ತಿದ್ದುವು: ತನ್ನ ಮಗನೊಬ್ಬನಿಗೇ 
ಓದುಬರಹ ಕಲಿಸುವುದು ಸರಿಯೇ ? ಅಲ್ಲದೆ , ಇಪ್ಪುವರ್‌ಗೆ ಈಗಿರುವ ಕೆಲಸದ 
ಹೊರೆಯೇ ಹೆಚ್ಚಲ್ಲವೆ ? 

ಹುಡುಗನ ವಿದ್ಯಾಭ್ಯಾಸದ ಬಗೆಗೆ ಮೆನೆಪ್ಟಾ ತಾನಾಗಿ ಹೇಳಬಹುದೆಂದು 
ಇಪ್ಪುವರ್ ಬಹಳ ದಿನ ಕಾದ, ಏನೂ ಹೇಳದೇ ಇದ್ದಾಗ ಸ್ವತಃ ಮತ್ತೊಮ್ಮೆ ಆ 
ಮಾತು ಎತ್ತಿದ. 

“ ನಿಮಗೆ ಶ್ರಮವಾಗೋದಿಲ್ವ ಇಪ್ಪವರ್ ? ” 
“ ನನಗೆ ಶ್ರಮವೆ? ಇಲ್ಲ, ನಾಯಕರೇ ... ” 
“ ಹೆಚ್ಚು ಹುಡುಗರು ಬಂದರೆ ? ” 
“ ಅಯ್ಯೋ ! ಯಾರು ಬಾರೆ? ” 
“ ಹಾಗಲ್ಲ . ವಿಚಾರಿಸಿನೋಡೋಣ.” 
“ ರಾವೆರಿಪ್ಟಾ ಜತೆ ಎಷ್ಟು ಜನ ಬೇಕಾದರೂ ಬರಲಿ. ಪಾಠ ಹೇಳೇನೆ. ” 
“ಸ್ಥಳ - ರಾಜಗೃಹದ ಮಹಡಿ ಆಗಬಹುದಲ್ಲ ? ” 
“ ಪ್ರಶಸ್ತವಾಗಿದೆ. ” 
“ಸೊಥಿಸ್ ನಕ್ಷತ್ರ ಉದಯಿಸುವುದು ಯಾವತ್ತು ? ” 
“ ಇನ್ನು ಇಪ್ಪತ್ತೆಂಟು ದಿನ ಇದೆ. ” 
“ನೂತನ ವರ್ಷಾರಂಭದಿಂದಲೇ ಪಾಠ ಆರಂಭಿಸೋಣ. ” 
ಡಂಗುರದವನು ಊರಲ್ಲಿ ಸಾರಿದ: 

“ ತಮ್ಮ ಮಕ್ಕಳು ಓದುಬರಹ ಕಲೀಬೇಕೂಂತ ಇಷ್ಟಪಡೋ ತಾಯಿ ತಂದೆ 
ಲಿಪಿಕಾರ ಇಪ್ಪವರ್‌ ಹತ್ತಿರ ಹೆಸರು ಕೊಟ್ಟೇಕು. ” 

ನೆಫಿಸ್ ಗಂಡನನ್ನು ಕೇಳಿದಳು: 
“ ರಾಮರಿಗೆ ಬೇರೆಯೇ ಪಾಠ ಹೇಳಿಸೋದಕ್ಕಾಗೋಲ್ವ? ” 
ಮೆನೆಪೇಟಾ ತಿಳಿಯಹೇಳಿದ: 

“ ಭೇದ ಭಾವ ಸಲ್ಲ ನೆಫಿಸ್ , ಬೇರೆಯವರೂ ಒಟ್ಟಿಗಿದ್ದರೆ ರಾಮೇರಿ ಅವರಿಗಿಂತ 
ಚೆನ್ನಾಗಿ ಕಲೀಬೌದು. ” 

ಡಂಗುರ ಕೇಳಿದೊಡನೆಯೇ ಧಾವಿಸಿ ಬಂದವನು ಅಪೇಟ್ , 
“ ಶಾಲೆ ಮಂದಿರದಲ್ಲೇ ಇರಬೇಕಾದ್ದು ನ್ಯಾಯ , ಶಾಲೆಗೆ ಕಟ್ಟಡ... ” 

ಮೆನೆಪ್‌ ಟಾ ತಲೆ ಆಡಿಸಿದ. 

“ ಶಾಲೆ ಉಗ್ರಾಣ ವಸತಿ- ನೆನಪಿದೆ. ಮಹಾಪೂರ ಬರೋದಕ್ಕೆ ಮುಂಚೆ ಕೆರೆ 
ಬಾವಿ ಕೊಳ ಕಾಲುವೆಗಳು ಹೂಳು ತೆಗೀಬೇಕಲ್ಲ ? ಅದಕ್ಕೆ ಆದ್ಯತೆ. ಪ್ರವಾಹದ 
ಅವಧೀಲಿ ಕಟ್ಟಡದ ಕೆಲಸ, ಶಾಲೆ ಸಿದ್ದವಾದ ಮೇಲೆ ಅಲ್ಲಿಯೇ ಪಾಠಗಳು ನಡೀತವೆ. ” 

“ ಇಪ್ಪುವರ್‌ಗೆ ವೃಥಾ ತೊಂದರೆ , ನಾನೇ ಪಾಠ ಹೇಳೇನೆ. ” 
“ ಶಾಲಾ ಕಟ್ಟಡ ಸಿದ್ದವಾಗೋ ವರೆಗೆ ಇಪ್ಪವರ್‌ ಹೇಳಿ.” 
“ ಮುಂದೆ ಪಾಠ ಹೇಳೋ ಕೆಲಸ ನನ್ನ ಮಗ ಮಾಡ್ತಾನೆ. ” 
“ ಸಂತೋಷ. ” 


ನೀರಾನೆ ಪ್ರಾಂತ ತನ್ನದೇ ಆಡಳಿತ ರೂಪಿಸಿಕೊಂಡು ಮೂರು ತಿಂಗಳಾದರೂ 
ಭೂಮಾಲಿಕರ ಸಮಸ್ಯೆ ಬಗೆಹರಿದಿರಲಿಲ್ಲ, 

ಮೊದಲನೆಯ ತಿಂಗಳಲ್ಲೇ ನುಟ್ಮೋಸ್ ರಾಜಧಾನಿಯಿಂದ ಒಬ್ಬ ದೂತನನ್ನು 
ಗುಟ್ಟಾಗೆ ತನ್ನ ಮನೆಗೆ ಕಳಿಸಿದ್ದನೆಂದೂ ತನ್ನ ಪ್ರೀತಿಪಾತ್ರ ದಾಸಿಯನ್ನು ಕರೆಸಿಕೊಂಡ 
ನೆಂದೂ ಸುದ್ದಿ ಹುಟ್ಟಿತು. ಈ ಸುದ್ದಿಗೆ ಮೂಲ ಅಲ್ಲಿನ ಒಬ್ಬ ಸೇವಕ . ದೋಣಿ 
ಅಪರಾತ್ರಿಯಲ್ಲಿ ಬಂದಿತಂತೆ. ಊರಿಗೆ ದೂರದಲ್ಲೇ ದಂಡೆ ಮುಟ್ಟಿ , ಬೆಳಗಾಗುವುದ 
ರೊಳಗೆ ಹೊರಟು -ಹೋಯಿತಂತೆ... 

ಹೇಗೂ ಊರಿನ ಹೊರವಲಯದಲ್ಲೇ ಇದ್ದ ವಸತಿ ಪ್ರದೇಶ, ಸರ್ತೆನಖ್ , 
ಸೆನ್ಸ ರ್ , ಹೆಜಿರೆ, ಸಿನ್ಯುಹೆ ತಮ್ಮಷ್ಟಕ್ಕೆ ತಾವಾಗಿ ಇರತೊಡಗಿದರು. ರಾಜಧಾನಿ 
ಯಿಂದ ದಂಡು ಬರುತ್ತದೆಂದು ಕಾದದ್ದೇ ಬಂತು . ನುಟ್ಮೋಸನ ದೂತನ ಚಟು 
ವಟಿಕೆಯ ವಿಷಯ ತಿಳಿದು ಅವರು ಸಿಟ್ಟಾದರು. ತಮಗೋಸ್ಕರ ಯಾವ ಸಂದೇಶ 
ವನ್ನೂ ಅವನು ಕಳುಹಿಸಿರಲಿಲ್ಲ. 

“ ಇಷ್ಟು ದಿವಸ ಅವಳನ್ನು ಬಿಟ್ಟು ಹ್ಯಾಗಿದ್ದನೋ ರಾಜಧಾನಿಯಲ್ಲಿ? ಹಾಸಿಗೆ 
ಸುಖಕ್ಕೆ ಬೇರೆ ಅಂಥದೇ ಬೊಂಬೆ ಸಿಗಲಿಲ್ಲವೇನೋ ? ” ಎಂದು ಕೂಗಾಡಿದರು. 

ಅವರ ಸೇವಕರಲ್ಲಿ ನಂಬುಗೆಯವರು ದಿನವೂ ಊರಿನೊಳಕ್ಕೆ ಹೋಗಿಸುದ್ದಿ 
ತರುತ್ತಿದ್ದರು. 

“ಭೂಮಾಲಿಕರಲ್ಲಿಗೆ ಕಂದಾಯ ವಸೂಲಿಗೆ ಹೋಗೋಡಿ, ಅವರಾಗಿಯೇ ತಂದು 
ಕೊಡ್ತಾರೋ ನೋಡೋಣ, ” ಎಂದಿದ್ದ ಮೆನೆಪ್‌ಟಾ. 

ಬರೇ ಹತ್ತರಲ್ಲಿ ಒಂದು ಭಾಗ. ಆದರೆ ಇಪ್ಪು ವರನ ಬಳಿ ಇದ್ದ ಸುಳ್ಳು ದಾಖ 
ಲೆಯ ಪ್ರಕಾರ ಅಲ್ಲ . ವಾಸ್ತವವಾಗಿ ಇರುವ ದಾಸ್ತಾನಿನ ಆಧಾರದ ಮೇಲೆ ಆಗ 
ಬೇಕಾದ ಸಂದಾಯ . 

ವಸೂಲಿಗೆ ಬರದೇ ಇದ್ದುದನ್ನು ಕಂಡು ಅವರಿಗೆ ಹೆದರಿಕೆ. ನಮ್ಮ ತಂಟೆಗೆ 
ಬರಲಾರರು,' ಎಂದುಕೊಂಡರು ಭೂಮಾಲಿಕರು . 

ಅರ್ಚಕನಿಗೆ ಹೇಳಿ ಕಳುಹಿಸಿದ್ದಾಯಿತು. 
“ ದೇವಮಂದಿರಕ್ಕೆ ಬನ್ನಿ , ” ಎಂದ ಆತ. 

ಸಿನ್ಯುಹೆಯ ಪತ್ನಿಯ ಆರೋಗ್ಯ ತುಸು ಸುಧಾರಿಸಿತು - ಎಡಗೈಯ ಚಲನೆ 
ಯೊಂದನ್ನು ಬಿಟ್ಟು , ಅವಳನ್ನು ನೋಡುವುದಕ್ಕೂ ಅರ್ಚಕ ಬರಲಿಲ್ಲ. 

“ ಸಾಧ್ಯವಿದ್ದದ್ದನ್ನೆಲ್ಲ ಮಾಡಿಯಾಯ್ತಲ್ಲ, ” ಎಂದ ಆತ. 
ಸೌತೆಕ್‌ನಖ್ ಮಂದಿರಕ್ಕೆ ಹೋಗಿರೇಗಾಡಿದ. . 
“ ಅಪೆಟ್ ! ನಿಜ ಹೇಳಿ. ನೀವು ನಮ್ಮ ಪಕ್ಷವೊ ? ಅವರ ಪಕ್ಷವೊ ? ” 
“ ನಾನು ದೇವರ ಪಕ್ಷ. ” 
“ ಬುದ್ದಿವಂತರು! ” 

ನೀರಾನೆ ಪ್ರಾಂತದ ಎದುರು ದಂಡೆಯಲ್ಲಿದ್ದುದು ಟಗರು ಪ್ರಾಂತ; ಉತ್ತರ 
ದಿಕ್ಕಿನಲ್ಲಿ ಮೊಸಳೆ ಪ್ರಾಂತ; ಜಿಂಕೆ ಪ್ರಾಂತ ದಕ್ಷಿಣದಲ್ಲಿ, ಮೊಸಳೆ, ಜಿಂಕೆ ಪ್ರಾಂತಗಳ 
ಗಡಿಯನ್ನು ಕಾಲ್ನಡಿಗೆಯಿಂದಲೇ ದಾಟುವುದು ಸಾಧ್ಯವಿತ್ತು . ದೋಣಿಗಳಲ್ಲಿ ನದಿ 
ದಾಟಿ ಟಗರು ಪ್ರಾಂತವನ್ನು ಮುಟ್ಟುತ್ತಿದ್ದರು, ಸರ್ತೆನಖ್ ಮತ್ತು ಸೆನ್ ಉಸರ್‌ 
ಆ ಪ್ರಾಂತಗಳ ಭೂಮಾಲಿಕರಲ್ಲಿಗೆ ಸೇವಕರನ್ನು ರಹಸ್ಯವಾಗಿ ಕಳುಹಿದರು. ಏನು 
ನಡೆಯಿತೆಂಬುದನ್ನು ತಿಳಿಯಲು ಅಲ್ಲಿ ಕುತೂಹಲವಿತ್ತೇ ಹೊರತು, ನೆರವಿನ ಯಾವ 
ಆಶ್ವಾಸನೆಯೂ ಅಲ್ಲಿಂದ ಬರಲಿಲ್ಲ. 

- ( ಟಗರು -ನೀರಾನೆ ಪ್ರಾಂತಗಳ ಕೆಲವರಲ್ಲಿ ಪರಸ್ಪರರನ್ನು ಕಾಣಲು ಬರುವ 
ಹೋಗುವ ಪದ್ದತಿ ಇತ್ತು . ಬುಡಕಟ್ಟುಗಳು ಬೇರೆ ಬೇರೆಯಾದರೂ , ಕಟ್ಟಳೆ ಮೀರಿದ 
ಒಂದೆರಡು ವಿವಾಹಗಳೂ ಜರುಗಿದ್ದುವು. ಇಲ್ಲಿನ ಘಟನೆಗಳಿಂದ ಎದುರು ದಂಡೆಯ 
ರೈತರೂ ಇತರ ಶ್ರಮಜೀವಿಗಳೂ ಚಕಿತರಾದರು . ಇಲ್ಲಿ ಭೂಕಂದಾಯ ಅರ್ಧಕ್ಕೆ 
ಇಳಿಯಿತೆಂಬ ಸುದ್ದಿಯಿಂದ ಅಲ್ಲಿನವರಿಗೆ ಅಚ್ಚರಿ, ನದಿ ದಾಟಿ ಬಂದು ಇಲ್ಲಿನ 
ನಿರ್ಮಾಣ ಕಾರ್ಯಗಳನ್ನು ಕಂಡುಹೋಗುವ ತವಕ ಅವರಿಗೆ. ಅಲ್ಲಿ ಎದುರು ದಂಡೆ 
ಯಲ್ಲಿ ಊರಿರಲಿಲ್ಲ, ದೋಣಿಕಟ್ಟೆ ಇರಲಿಲ್ಲ. ಅವು ಇದ್ದುದು ಉತ್ತರದಲ್ಲಿ, ಒಪ್ಪೋ 
ತಿನ ದೋಣಿದೂರದಲ್ಲಿ . ಆದರೂ ಜನ ಬರುತ್ತಿದ್ದರು. ಅಂಥವರ ಸಂಖ್ಯೆ ಹೆಚ್ಚಿ 
ದಾಗ, “ನೀರಾನೆ ಪ್ರಾಂತಕ್ಕೆ ಯಾರೂ ಹೋಗಬಾರದು ” ಎಂದು ಅಲ್ಲಿನ ಪ್ರಾಂತಪಾಲ 
ಆಜ್ಞೆ ವಿಧಿಸಿದ. ಆ ಸುದ್ದಿ ಈಸಿ ಬಂದಾಗ ಇಲ್ಲಿನವರಿಗೆ ಹೆಮ್ಮೆ .) 

ಮೆನೆಪ್‌ಟಾನೊಂದಿಗೆ ಸ್ಫೋ ಫ್ರು ಮತ್ತು ಸೆಬೆಕ್ಕು ಮಾತ್ರ ಇದ್ದ ಒಂದು ದಿನ, 
ಖ್ಯೆ ಮ್ಹೊಟೆಪ್‌ ಅಸಹನೆಯ ಸ್ವರದಲ್ಲಿ ಕೇಳಿದ: 

“ ಎಷ್ಟು ದಿನ ಅಂತ ಹೀಗೆಯೇ ಬಿಡೋದು ಈ ಭೂಮಾಲಿಕರನ್ನು ? ” 
ಮೆನೆಪ್ಟಾನೆಂದ: 
“ ಮಹಾಪೂರ ಬಂದು ಇಳಿಯೋ ವೇಳೆಗೆ ಸಮಸ್ಯೆ ತಾನೇ ಬಗೆಹರೀತದೆ. ಅವರ 

ನೂರಾರು ಹೊಲಗಳಲ್ಲಿ ಉಳುಮೆ ಬಿತ್ತನೆ ಮಾಡೋದಕ್ಕೆ ಕೆಲಸಗಾರರು ಎಲ್ಲಿ 
ಸಿಗ್ತಾರೆ? ಆಗ ಅವರು ಮಾತುಕತೆಗೆ ಬರಲೇಬೇಕು.” 

“ ಇನ್ನೂ ನಾಲ್ಕೆದು ತಿಂಗಳು ಕಾಯ್ದೆಕೆ? ಅವರು ನಮ್ಮ ಪಾದಗಳಿಗೆ 
ನೆಟ್ಟಿರೋ ಮುಳು , ಕೀವಾಗಿ , ತೊಂದರೆಯಾದೀತು. ” 

“ ಅವರಿಂದ ಅಪಾಯ ಇಲ್ಲ ಅಂತ ನಾನು ಹೇಳ್ತಾ ಇಲ್ಲ. ಹೊಗೆ ಕಾಣಿಸಿದ 
ತಕ್ಷಣ ನೀರೋ ಮರಳೊ ಉಗೋಣ. ನಮ್ಮ ಗೂಢಚಾರರು ಎಚ್ಚರವಾಗಿದ್ದೇಕು. 
ಅವರ ಉಸ್ತುವಾರಿ ನೋಡೊ . ” 

ಮೆನೆಪ್ಟಾನೇನೋ ಹೀಗೆ ಹೇಳಿದ. ಆದರೆ ಬೈ ಮ್ ಹೊಟೆಪ್‌ನ ಅಸಮಾಧಾನ 
ಅವನಿಗೂ ಅಂಟಿಕೊಂಡಿತು. ಆ ತಿಂಗಳು ಹಿರಿಯರ ಸಮಿತಿಯ ಸಭೆಯಲ್ಲಿಭೂಮಾಲಿ 
ಕರ ಪ್ರಶ್ನೆ ಚರ್ಚೆಗೆ ಬಂತು. . 

“ಹೋರಾಟ ಅವರಿಂದ ಸಾಧ್ಯವಿಲ್ಲ, ನಮ್ಮ ಇಪ್ಪತ್ತು ಯುವಕರು ಸಾಕು. 
ಅವರ ಆಸ್ತಿಪಾಸ್ತಿ ಎಲ್ಲಾ ವಶಪಡಿಸ್ಕೊಬೌದು, ” ಎಂದ ಹೆಮ್ಟಿ. 

ಸೆಮನೆಂದ: 
- “ ಮಾತುಕತೆಗೆ ಕರೆಯೋಣ. ಸೊಥಿಸ್ ಉದಯಕ್ಕೆ ಹತ್ತು ದಿನ ಇದೆ ಎನ್ನು 
ವಾಗ ಆಮಂತ್ರಣ ಕಳಿಸೋಣ, ನೂತನ ವರ್ಷಾರಂಭದ ದಿವಸವೇ ಇತ್ಯರ್ಥವಾಗ್ಲಿ . ” 

ಉಳಿದವರು ಒಪ್ಪಿದರು. ಇಪ್ಪುವರ್ ಹೋಗಿಕರೆಯಬೇಕು, ಬೈ ಮ್ಹೊಟೆಪ್ 
ಜತೆಗಿರಬೇಕು ಎಂದು ತೀರ್ಮಾನವಾಯಿತು. 


G 


ಹೊಸ ವರ್ಷದ ಆರಂಭ ಹತ್ತಿರ ಬಂದಿತೆಂದು ಊರಿನ ಜನರಿಗೆಲ್ಲ ಸಡಗರ. 
ನದೀ ದಡದವರ ಉತ್ಸಾಹ ಒಳನಾಡಿಗೂ ಹಬ್ಬಿತು. 

ಅಂಥ ವಾತಾವರಣದಲ್ಲಿ ಇಪ್ಪವರ್ ಮತ್ತು ಟ್ರೈ ಹೊಟೆಪ್ ಭೂಮಾಲಿಕ 
ರನ್ನು ಕಾಣಲು ಹೋದರು. 

“ನೂತನ ವರ್ಷದ ದಿನ ರಾಜಗೃಹಕ್ಕೆ ಮಾತುಕತೆಗೆ ಬರಬೇಕೂಂತ ನಿಮ್ಮನ್ನೆಲ್ಲ 
ಕರೆದಿದ್ದಾರೆ. ಈ ವರ್ಷದ ಕಂದಾಯ ಮುಂದಿನ ವರ್ಷದ ಉತ್ತನೆ ಬಿತ್ತನೆ ಇವೆಲ್ಲ 
ಅವತ್ತು ತೀರ್ಮಾನವಾಗೃಕು. ಬನ್ನಿ , ತಪ್ಪಬಾರು .” 

- ಇಪ್ಪುವರ್‌ ಆಹ್ವಾನ ನೀಡಿದ. 

ಅವರು ಯಾವ ಪ್ರತಿಕ್ರಿಯೆಯನ್ನೂ ವ್ಯಕ್ತಪಡಿಸಲಿಲ್ಲ . ಮೌನವಾಗಿದ್ದರು. 
ಸಿನ್ಯುಹೆ ಮಾತ್ರ ಕೃತಕ ನಗೆ ಬೀರಿದ. 

ಭೂಮಾಲಿಕರನ್ನು ರಾಜಗೃಹಕ್ಕೆ ಬರಹೇಳಿದ ಸುದ್ದಿ ಒಂದೇ ದಿನದಲ್ಲಿ ಮನೆ 
ಮಾತಾಯಿತು. ಅದರ ಬೆನ್ನಲ್ಲೇ ಇನ್ನೂ ಒಂದು ವದಂತಿ ಅಲೆಯಿತು: 'ನೂತನ 
ವರ್ಷಾರಂಭದ ಉತ್ಸವದಲ್ಲಿ ಭೂಮಾಲಿಕರು ಭಾಗವಹಿಸ್ತಾರಂತೆ.' ಖೈ ಹೊಟೆಪ್ 
ವದಂತಿಯ ಮೂಲವನ್ನು ಕೆದಕಿದ . ಭೂಮಾಲಿಕರ ವಸತಿ ಪ್ರದೇಶದಿಂದಲೇ ಅದು 

ಬಂದಿತ್ತು . 

ಮಾರನೆಯ ದಿನ ಬಟಾ ಓಡಿಬಂದ. 

“ ಬೈ ಮ್ , ಸತೆನಖ್ನ ದೊಡ್ಡ ದೋಣಿ ಇದೆ ನೋಡು- ನಮ್ಮ ಕಟ್ಟೆಯ 
ಕೆಳಗಡೆ ದಂಡೆಯ ಮೇಲೆ? ತಾಳೆಗರಿ ಮುಚ್ಚಿತ್ತಲ್ಲ? ಅದಕ್ಕೆ ಬಣ್ಣ ಗಿಣ್ಣ ಬಳಿ 
ತಿದ್ದಾರೆ, ” ಎಂದ. 

“ಉತ್ಸವಕ್ಕೆ ತಯಾರಿ - ಅನ್ತಾರೆ: ಅಲ್ವಾ ? ” 
“ಹೌದು.” 

ಹಬ್ಬದ ಮುನ್ನಾ ದಿನ ಹಿರಿಯರ ಸಮಿತಿ ಅವಸರವಾಗಿ ಸಭೆ ಸೇರಿತು . ಸೌತೆಕ್ 
ನಖ್ ಸೆನ್ ಉಸರ್‌ ಮತ್ತು ಹೆಜಿರೆ ಸೊಥಿಸ್ ನಕ್ಷತ್ರದ ಉದಯದ ರಾತ್ರೆ ಸಕುಟುಂಬ 
ರಾಗಿ ರಾಜಧಾನಿಗೆ ಪಲಾಯನ ಮಾಡುವರೆಂಬ ಖಚಿತ ವಾರ್ತೆ ತಿಳಿದು ಬಂದಿತ್ತು . 

ಖ್ಯೆ ಹೊಟೆಪ್ ವರದಿ ಮಾಡಿದ: 

“ ಎಲ್ಲರೂ ಉತ್ಸವದ ಆಚರಣೆಯಲ್ಲಿರುವಾಗ ಓಡಿಹೋಗೋದು ಸುಲಭ 
ವಾಗ್ಯದೇಂತ ಈ ಏರ್ಪಾಟು. ” 

ಹೆಮ್‌ಟಿ ಅಭಿಪ್ರಾಯವಿತ್ತ : 
“ ಬಟಾನ ಒಂದು ದೋಣಿ ಸಾಕು. ನಡುನದೀಲೇ ಅವರನ್ನೆಲ್ಲ ಹಿಡೀಬೌದು. ” 
“ಹಿಡಿದು ಮಾಡೋದೇನು? ” ಎಂದು ಕೇಳಿದ ಮೆನೆಪ್‌ಟಾ. ' 
“ ಪ್ಲ . ಅದು ಬೇರೆಯೇ ಪ್ರಶ್ನೆ , ಚರ್ಚಿಸ್ಟೇಕು. ” 
ಥಾನಿಸ್ ಕೇಳಿದ: 
“ ಹಿಡಿಲೇಬೇಕೇನು ? ” 
ಸೆಮನೆಂದ: 

“ ಹಿಡಿದರೆ ಇಲ್ಲಿಯೇ ಸೆರೆಯಲ್ಲಿಡಬೇಕು. ಕಾವಲು ಏರ್ಪಡಿಸ್ಟೇಕು. ಹೋಗೋ 
ದಕ್ಕೆ ಬಿಟ್ಟರೆ? ಈಗ ನುಟ್ಮೋಸ್ಹೋಗಿಲ್ವಾ ? ಗೇಬು ಟೆಹುಟಿ ಓಡಿಲ್ವಾ ? ” 

ಹೆಮೊನ್ ನುಡಿದ: 
“ ಇವರ ಹೊಲಗಳು, ರಾಸುಗಳು ? ” 
“ ಅವು ಜನರ ಸೊತ್ತು , ” ಎಂದ ಮೆನೆಪ್‌ಟಾ. 
ಥಾನಿಗೊಂದು ಸಂದೇಹವಿತ್ತು : 
“ ಇವರೆಲ್ಲ ಮರಳಿ ಬಂದಾಗ ಏನಾಗ್ತದೆ? ” 
ಮೆನೆಪ್‌ಟಾ ದೃಢವಾಗಿ ಅಂದ: 

“ ಮರಳಿ ಬಂದರೆ - ಅಲ್ಲವಾ? ಅಂಥ ಪರಿಸ್ಥಿತೀಲಿ ಯಾವುದು ನ್ಯಾಯೋಚಿತ 
ಅನಿಸ್ತದೋ ಅದನ್ನು ಮಾಡೋಣ. ” 

ಹೆಮ್ಟಿ ಹೇಳಿದ : 
“ ಆಕ್ರಮಣಕಾರರು ಬಂದ ಮೇಲೆ ಶಸ್ತ್ರಾಭ್ಯಾಸ ಸಲ್ಲದು . ನಮ್ಮ ದಂಡು ನಾವು 

ಸಿದ್ಧಗೊಳಿಸ್ಟೇಕು. ನಾನು ತರಬೇತಿಕೊಡೇನೆ. ” 

ಓಡಿಹೋಗುವವರನ್ನು ತಡೆಯುವುದು ಬೇಡವೆಂದೂ ನೀರಾನೆ ಪ್ರಾಂತದ 
ರಕ್ಷಣೆಗಾಗಿ ದಂಡು ಕಟ್ಟಬೇಕೆಂದೂ ಹಿರಿಯರ ಸಮಿತಿ ಆದೇಶ ನೀಡಿತು. 

ಕಾಲು ಕೆದರಿ ಭೂಮಾಲಿಕರನ್ನು ಜಗಳಕ್ಕೆ ಕರೆಯುವುದರಲ್ಲಿ ಅರ್ಥವಿಲ್ಲ ಎಂಬು 
ದನ್ನು ಟ್ರೈ ಮ್‌ ಹೋಟೆಪ್ ಒಪ್ಪಿಕೊಳ್ಳಬೇಕಾಯಿತು. 


ವರ್ಷಾರಂಭದ ರಾತ್ರೆ ಐಗುಪ್ತದ ಎಲ್ಲರಿಗೆ ಎಚ್ಚರ, ಆಕಾಶದಲ್ಲಿ ಅತ್ಯುಜ್ವಲ 
ಪ್ರಭೆಯಿಂದ ಬೆಳಗುವಸೊಥಿಸ್ ನಕ್ಷತ್ರದ ವಿಷಯದಲ್ಲಿ ಆ ಜನರದು ಭಕ್ತಿ ಭಾವ. ಆ 
ನಕ್ಷತ್ರವನ್ನು ಗುರುತಿಸಲು ಚಿಕ್ಕಂದಿನಿಂದಲೇ ಮಕ್ಕಳಿಗೆ ಹೇಳಿಕೊಡುತ್ತಿದ್ದರು. ಸೊಥಿ 
ಸ್‌ನ ಚಲನೆಯನ್ನು ಆಧರಿಸಿ ಅಲ್ಲಿ ಋತುಗಳ ಗಣನೆ. 

ಇಂದು ರಾತ್ರೆಯಲ್ಲಿ ಹಬ್ಬಕ್ಕೆ ಸಿದ್ದತೆ. ಮುಂಜಾನೆಗೆ ಮುನ್ನ ಪೂರ್ವ ದಿಗಂತ 
ದಲ್ಲಿ ಸೊಥಿಸ್‌ ಕಾಣಿಸಿಕೊಂಡೊಡನೆ ಜನರಿಗೆ ನೀಲನದಿಯಲ್ಲಿ ಸ್ನಾನ, ಸ್ನಾನದ ಬಳಿಕ 
ಹೊಸ ಬಟ್ಟೆಯುಟ್ಟು ಹಬ್ಬದಡುಗೆಯ ಊಟ, ಯಾವುದೇ ಒಳ್ಳೆಯ ಕೆಲಸ 
ಪ್ರಾರಂಭಿಸಲು ಅದು ಯೋಗ್ಯ ದಿನ. ಸಂಜೆ ದೇವಮಂದಿರಕ್ಕೆ ಸ್ತ್ರೀಪುರುಷರ ಪರಿಷೆ. 
ಮಂದಿರದಲ್ಲಿ ಅಂದು ದೀಪಾಲಂಕಾರ. 

“ ಈ ರಾತ್ರೆ ನನಗೂ ಜಾಗರ , ಸೊಥಿಸ್ ಉದಯಿಸಿದ ಮೇಲೆಯೇ ನಾನು 
ಮಲಗೋದು,” ಎಂದು ಸಾರಿದ ರಾಮರಿಪ್ಟಾ . 

- “ ಚಿಕ್ಕವರು ಹೆಚ್ಚು ನಿದ್ದೆ ಕೆಡಬಾರದು. ನಾಳೆ ಪಾಠಶಾಲೆ ಆರಂಭ, ” ಎಂದ 
ಮನೆಪ್‌ಟಾ. 

- “ ನಕ್ಷತ್ರದಉದಯಕ್ಕೆ ಮುಂಚೆಯೇ ನಿನ್ನನ್ನು ಎಬ್ಬಿಸ್ತೇವೆ,” ಎಂದು ಮಗನನ್ನು 
ಸಮಾಧಾನಪಡಿಸಲು ನೆಫಿಸ್ ಯತ್ನಿಸಿದಳು. 

“ ಆ ಮೇಲೆ ಮರೆತು ಬಿಡ್ತೀಯಾ, ” ಎಂದು ತನ್ನ ಶಂಕೆಯನ್ನು ರಾಮರಿಪ್ಟ್ 
ವ್ಯಕ್ತಪಡಿಸಿದ. 

ಗಂಡ ಹೆಂಡತಿ ಪರಸ್ಪರರನ್ನು ನೋಡಿದರು . 

“ ನಿದ್ದೆ ಬರೋವರೆಗೂ ಕೂತಿರು, ನಿದ್ದೆ ಬಂದೇಲೆ ಮಲಕೋ . ನಾನು 
ಎಬ್ಬಿಸ್ತೇನೆ,” ಎಂದ ಮೆನೆಪ್‌ಟಾ. 

ಹೊರಗೆ ಸಂಗೀತ ವಾದ್ಯಗಳಿಂದ ರಾಗದ ಅಲೆಗಳು , ಹಾಡುಗಾರಿಕೆ . ಎಲ್ಲಿಯೋ 
ಕುಣಿತಕ್ಕೆ ತಾಳ ಬಡೆಯುತ್ತಿದ್ದರು ಲಯಬದ್ಧವಾಗಿ, ಕೇಕೆ ಹಾಕುತ್ತಿದ್ದರು ಇನ್ನೊಂದೆಡೆ. 
ಚಂದ್ರನಿಲ್ಲದ ರಾತ್ರೆ , ಅಲ್ಲಿ ಇಲ್ಲಿ ಸುಟ್ಟ ರಂಜಕದಿಂದ ಬೆಳಕು ಚಿಮ್ಮುತ್ತಿತ್ತು. ನಡು 
ವಿರುಳಿನ ಸುಮಾರಿಗೆ ರಾಮೆರಿಪ್ಟಾ ತೂಕಡಿಸಿದ, ನೆಫಿಸ್ ಹಾಸಿಕೊಟ್ಟು ಅವನನ್ನು 
ಮಲಗಿಸಿದಳು. ಕುಳಿರುಗಾಳಿ ಬೀಸತೊಡಗಿ ಚಳಿ ಎನಿಸಿತು . ಪಪೈರಸ್ ಕಾಂಡದ 
ಚೂರುಗಳನ್ನು ಮೆನೆಪ್‌ಟಾ ಒಲೆಗೆ ಹಾಕಿ ಕೆಂಡಗಳ ಬಿಸಿ ಪಸರುವಂತೆ ಮಾಡಿದ. 


* ಅಲ್ಲಿ ಇಲ್ಲಿ ಸುಳ್ಳಾಡಿಸಿದ . ನೆಫಿಸ್ 

ಹೊರಗೆ ನಾಲ್ಕಾರು ಜನ ನಡೆದು ಬರುತ್ತಿರುವ ಸದ್ದು ಕೇಳಿಸಿತು. ಬೈ ಮ್ 
ಹೊಟೆಪನ ಕಾವಲು ತಂಡದವರಿರಬೇಕು ಎಂದು ಮೆನೆಪೇಟಾ ಊಹಿಸಿದ . ಸದ್ದು 
ಹತ್ತಿರ ಬಂದು ನಿಂತಿತು. 

ಜಾಲಂದ್ರದ ಬಳಿ ಹೋಗಿಮನೆಪ್ ಟಾ , “ ಯಾರದು ? ” ಎಂದ. 
ಉತ್ತರಿಸಿದವನು ಟ್ರೈ ಮ್ , 
“ ನಾವು. ವಿಶೇಷವೇನೂ ಇಲ್ಲ. ಬಟಾ ದೋಣಿಕಟ್ಟೇಲಿದ್ದಾನೆ.” 
“ ಸುಮ್ಮನೆ ಲಕ್ಷ ಇಟ್ಟಿರಿ ಸಾಕು . ಹೋಗುವವರು ಹೋಗಲಿ. ” 
“ ಹೂಂ , ಅಷ್ಟೇ ಮಾಡ್ತವೆ. ಸ್ನಾನಕ್ಕೆ " 
“ ಬತ್ತೇವೆ, ಬತ್ತೇವೆ... ಇನ್ನೂ ಸುಮಾರು ಹೊತ್ತು ಇದೆಯಲ್ಲ? ” 
“ ನಾವು ಮುಂದೆ ಹೋಗ್ತವೆ. ” 
“ ಹೂಂ . ಹೂಂ . ” 

ಕಾವಲಿನವರ ಪಾದಗಳು ಮತ್ತೆ ಸದ್ದು ಮಾಡಿ ದೂರ ಸಾಗಿ, ಮೌನ ನೆಲೆಸಿದ 
ಬಳಿಕ ನೆಫಿಸ್ ದೀಪ ಆರಿಸಿದಳು. ಮೆನೆಪ್ಟಾ ಚಾಪೆ ಹಚ್ಚಡಗಳಿದ್ದ ಇನ್ನೊಂದು 
ಮೂಲೆಯಲ್ಲಿದ್ದ . ಮೆಲ್ಲನೆ ಬಳಿಸಾರಿದ ನೆಫಿಸ್‌ಳನ್ನು ತೋಳು ಚಾಚಿ ಅವನು ಬರ 
ಮಾಡಿಕೊಂಡ . ತುಟಿಗಳು ತುಟಿಗಳನ್ನು ಸಂಧಿಸಿದುವು. ಒತ್ತಿದುವು. ಆಕೆಯ 
ಅಂಗಾಂಗಗಳ ಏರುತಗ್ಗುಗಳಲ್ಲಿ ಅವನ ಬೆರಳುಗಳು ಓಡಾಡಿದುವು. ಆತನ ಎದೆಯನ್ನು 
ತನ್ನ ನಾಲಗೆಯಿಂದ ಒದ್ದೆ ಮಾಡುತ್ತ ನೆಫಿಸ್ ಸಣ್ಣನೆ ನರಳಿದಳು. 

ವೆನೆಪ್ಟಾ ಕೇಳಿದ: 
“ ಏನು ನೆಫಿ ? ” 
ಖಿನ್ನ ಸ್ವರ ನುಡಿಯಿತು: 
“ ಬಸಿರು ನಿಲ್ಲಲೇ ಇಲ್ಲ. ” 
ಅವನು ಮಗುವಾಗಿ ಅವಳ ಸ್ತನಗಳನ್ನು ಚೀಪಿದ. 
ಪುಲಕಗೊಳ್ಳುತ್ತ ಅವಳು ರಾಗವೆಳೆದಳು : 
“ ಊ ಊ ಪೇಟಾ ಪ್‌ಟಾ.... ” 
“ ನಾಳೆ ಹೊಸ ವರ್ಷ ನೆಫಿ . ” 
ತಡೆ ತಡೆದು ಅವಳೆಂದಳು : 
“ಇವತ್ತು ಐಸಿಸ್‌ಗೆ ವಿಶೇಷ ಪ್ರಾರ್ಥನೆ ಸಲ್ಲಿಸಿದ್ದೇನೆ. ” 
“ ಬಾ ಐಸಿಸ್ . ” 

ಸೃಷ್ಟಿ ಕಾರ್ಯದಲ್ಲಿ ತನ್ಮಯರಾಗುವ ಸುಖ , ಕರಗದಂತೆ ಆ ಸ್ಥಿತಿಯನ್ನು ಸೆರೆ 
ಹಿಡಿದು ಇಡುವ ಯತ್ನ , 

( “ಹೀಗೆಯೇ ಇರೋಣ. ” “ ಹೂಂ . ಹೀಗೆಯೇ ಇರೋಣ.”) . 
ಸುದೀರ್ಘವೆಂದು ಭ್ರಮೆ ಹುಟ್ಟಿಸುತ್ತ ಮುಂಜಾವದೆಡೆಗೆ ಧಾವಿಸಿದ ಇರುಳು. 

ನಿದ್ದೆ ಇಲ್ಲ. (“ಎಚ್ಚರವಾಗದೇ ಇದ್ರೆ ? ”) ಅದು ಇದು ಮಾತು . 

“ ನನ್ನ ಚಿಕ್ಕಮ್ಮನ ಹಳ್ಳಿಗೆ ಒಮ್ಮೆ ಹೋಗೋಕು, ಹೊಟೆಪ್ನೇ ಭಾಗ್ಯ 
ಶಾಲಿ . ಕಂದಾಯ ವಸೂಲಿಗೆ ಹೋದವನು ಮಾತಾಡಿಸ್ಕೊಂಡು ಬಂದ. ” 

“ ಅವರೇ ಇಲ್ಲಿಗೆ ಕರೆಸೋಣ. ” 

“ಕರೆಸ್ಸಹುದು. ಆದರೆ ಇಲ್ಲೇನಿದೆ ? ರಾಣಿಯ ಹಾಗಿದ್ದಾಳೆ ನೆಫಿಸ್ ಅಂತ 
ಅವರು ತಿಳಕೊಂಡಿದ್ದಾರೆ. ಇಲ್ಲಿಗೆ ಬಂದು, ಅಯ್ಯೋ ಇಷ್ಟೇನೇ ಅನ್ಸ್‌ದು. ” 

“ ನನಗೆ ನೀನು ಯಾವಾಗಲೂ ರಾಣಿಯೇ ಅಲ್ವಾ ? ” 
“ ಮಾತಿನಲ್ಲೇ ಆಯ್ತು ನನ್ನ ರಾಣೀತನ. ” 
“ ಹೊಲ ಇದೆ. ದುಡೀತೇವೆ, ಬೆಳೆಸ್ತೆವೆ. ಸಾಲೆ ? ” 
“ ಅದಲ್ಲ... ನೆಜಮುಟ್ ಯಾವಾಗಲೂ ಪರಿಹಾಸ್ಯ ಮಾಡ್ತಾಳೆ.” 
“ ಅವಳಿಗೆ ಹೊತ್ತು ಹೋಗೋದಿಲ್ಲ . ” 
ಮಾತನಾಡುವ ಓಡಾಡುವ ಜನರು ಹೊರಗೆ , ನದಿಯ ಕಡೆಗೆ ಹೊರಟವರು . 
“ ನೆಫಿಸ್ ಏಳು. ರಾಮರಿನ ಎಬ್ಬಿಸು. ಹೊತ್ತಾಯ್ತು . ” 

ಕ್ಷೀಣವಾಗಿ ಆರಲು ಚಡಪಡಿಸುತ್ತಿದ್ದ ಕೆಂಡಗಳಿಂದಲೆ ಮೆನೆಪೇಟಾ ದೀಪ 
ಹಚ್ಚಿದ. 

- “ಸೋಥಿಸ್ ಕಾಣಿಸ್ಕೊಳ್ತಾ? ಎಲ್ಲಿ ? ” ಎನ್ನುತ್ತ ಗಡಬಡಿಸಿ ಎದ್ದ , 
ರಾಮರಿಪ್ಟಾ. 

ಸ್ನಾನದ ಬಳಿಕ ಉಡಲು ಹೊಸ ಉಡುಪನ್ನು ನೆಫಿಸ್ ಎತ್ತಿಕೊಂಡಳು. 
ನೆಫಿಸಳಿಗೆಂದೇ ಅನ್ನುವಿನ ವಿಧವೆ ನೆಯು ಪ್ರೀತಿಯಿಂದ ಕೊಟ್ಟಿದ್ದ ಮೇಲುದವೂ ಆ 
ಕಟ್ಟಿನಲ್ಲಿ ಇತ್ತು . 

ಹೊರಗೆ ತಮ್ಮ ಮನೆಯ ಮುಂದುಗಡೆಸೈಫು ನೆಜಮುಟ್ ಹೊರಡಲು 
ಅನುವಾಗಿ ನಿಂತಿದ್ದರು. ಎಲ್ಲರೂ ಒಟ್ಟಿಗೆ ನದಿಯ ಕಡೆಗೆ ನಡೆದರು. 

ಬೀದಿಯ ಕೊನೆಯಲ್ಲಿ ಒಬ್ಬ ಕಾವಲು ಭಟನನ್ನು ಕಂಡು ಸೊಪ್ಪುವಿಗೆ 
ಸಂತೋಷವಾಯಿತು. 

“ ಎಲ್ಲರೂ ನದೀಸ್ನಾನಕ್ಕೆ ಹೋದಾಗ ಕಳ್ಳರು ಬರಬಹುದು ಅಂತ ಪೈ ಮುಗೆ 
ಹೇಳಿದ್ದೆ . ಆ ವಿಷಯ ನೀವು ಚಿಂತಿಸ್ಟೇಬೇಡಿ ಎಂದಿದ್ದ .” 

“ ನಾವಂತೂ ಬಾಗಿಲಿಗೆ ಬೀಗಮುದ್ರೆ ಒತ್ತಿಲ್ಲ, ” ಎಂದಳು ನೆಫಿಸ್ . 
ನೆಜವುಟ ಅಂದಳು : 
“ನಾವೂ ಇಲ್ಲ. ” 
ನದೀ ತಟದಲ್ಲಿ ಖೈ ಮ್ ಮತ್ತು ಬಟಾ ಇವರಿಗಾಗಿ ಕಾಯುತ್ತಿದ್ದರು. 
ಇಳಿದನಿಯಲ್ಲಿ ಖೈ ಹೊಟೆಪ್ ವರದಿ ಮಾಡಿದ: 

“ ನಾವು ಗಸ್ತಿ ಮುಗಿಸಿ ಬಂದ ಸ್ವಲ್ಪ ಹೊತ್ತಲ್ಲೇ ಓಡಿಹೋದ್ರು. ಜತೇಲಿ, 
ಹೆಂಡತಿ ಮಕ್ಕಳು ಒಬ್ಬಿಬ್ಬರು ದಾಸದಾಸಿಯರು. ಸಿನ್ಯುಹೆ ಮಾತ್ರ ಇಲ್ಲೇ ಇದ್ದಾನೆ. 
ನುಟ್ಮೋಸನ ಕುಟುಂಬವೂ ಇದೆ, ಆಭರಣ ಬೆಲೆ ಬಾಳೊ ಸಾಮಾನು ತಗೊಂಡು 
ಹೋಗಿದ್ದಾರೆ. ಬಿತ್ತನೆ ಹೊತ್ತಿಗೆ ಬಂದ್ದಿತ್ತೇವೆ ಅಂತ ಸೇವಕರಿಗೆ ಹೇಳಿದ್ದಾರೆ. ” 

- ಮೆನೆಪ್ಟಾ “ ಸರಿ , ನಿರೀಕ್ಷಿಸಿದ್ದ ಹಾಗೆಯೇ ಆಯ್ತು ” ಎನ್ನುವಷ್ಟರಲ್ಲಿ ಸಹ 
ಸ್ರಾರು ಕಂಠಗಳಿಂದ “ಸೊಥಿಸ್ ! ” ಪದ ಹೊರಟಿತು. ಪೂರ್ವದ ಬಾನಂಚಿನತ್ತ ದೃಷ್ಟಿ . 
ಅಲ್ಲಿ ಮುಖ ತೋರಿಸಿತ್ತು ಉಜ್ವಲ ನೀಲಿಯ ಸೊಥಿಸ್ ನಕ್ಷತ್ರ . ಜನ ನದಿದಂಡೆಯ 
ಮೇಲೆ ಮೈಚಾಚಿ ಆ ದೇವತೆಗೆ ನಮಿಸಿದರು . ಇದು ಉಸಿರು ಬಿಗಿ ಹಿಡಿಯುವ ಭಕ್ತಿ 
ಯಲ್ಲ, ಉಕ್ಕಿ ಹರಿಯುವ ಸಂತಸ, 
- ಅರ್ಚಕ ಅಪೆಟ್ ಆಗಲೇ ಆಗಮಿಸಿದ್ದ , ದೋಣಿಕಟ್ಟೆಯ ತುಸು ದಕ್ಷಿಣಕ್ಕೆ 
ಕಡಮೆ ಆಳದ ಸ್ನಾನಘಟ್ಟದಲ್ಲಿ ಅವನ ಮಂತ್ರಪಠಣ , ಸ್ನಾನ, 

ಗಂಡಸರು ಹೆಂಗಸರು ಮಕ್ಕಳು ಮಿಂದರು, ಹೊಸಉಡುಪು ಧರಿಸಿದರು, ಮನೆ 
ಗಳಲ್ಲಿ ತಮ್ಮನ್ನು ಇದಿರು ನೋಡುತ್ತಿದ್ದ ಹಬ್ಬದಡುಗೆಯ ಕಡೆಗೆ ಸಾಗಿದರು . 


...... ಡಂಗುರ ಸಾರಿದ್ದರೂ , ಹೆತ್ತವರು ಯಾರೂ ತಾವಾಗಿ ತಮ್ಮ ಮಕ್ಕಳ 
ಹೆಸರು ಹಚ್ಚಿಸಲು ಮುಂದೆ ಬಂದಿರಲಿಲ್ಲ. ಸೆಮ ಒಂದು ದಿನವೆಲ್ಲ ಅಲೆದು , ಐವರು 
ಹುಡುಗರನ್ನು ಕಲೆ ಹಾಕಿದ. ಅವರಲ್ಲೊಬ್ಬ ಅನ್ನುವಿನ ಎರಡನೆಯ ಮಗ. ರಾಮೆ 
ರಿಪ್ಟಾನನ್ನೂ ಆ ಐವರನ್ನೂ ಇಪ್ಪುವರ್ ದೇವರ ದರ್ಶನಕ್ಕಾಗಿ ಮಂದಿರಕ್ಕೆ 
ಕರೆದೊಯ್ದ . 

- “ ಒಂದು ಉಪಕಾರ ಮಾಡಪ್ಪ , ಇಪ್ಪುವರ್ , ಶಾಲಾ ಕಟ್ಟಡದ ಕಾರ್ಯ ಶುರು 
ಮಾಡೋದಕ್ಕೆ ಇವತ್ತು ಶುಭ ದಿವಸ, ಅಡಿಪಾಯಕ್ಕಾಗಿ ಹತ್ತಾಳು ಒಂದಿಷ್ಟು ಅಗೀಲಿ, 
ಎಂದ ಅಪೆಟ್ , 

ರಾಜಗೃಹದಲ್ಲಿ ರಾಮೆರಿಪ್ಟಾ ಮತ್ತು ಐವರು ಮೊದಲ ಪಾಠ ಹೇಳಿಸಿ 
ಕೊಂಡರು. ಅಬ್ಬು ಜಾತ್ರೆಯಿಂದ ಮೆನೆಪೇಟಾ ತಂದಿದ್ದ ಲಿಪಿಸುರುಳಿಯ ವಾಚನವೇ 
ಆ ಪಾಠ, ಗುರು ಓದಿದ್ದನ್ನು (“ ನಿನ್ನ ತಾಯಿ ನಿನಗಾಗಿ ಏನೇನು ಮಾಡಿರುವಳೆಂಬು 
ದನ್ನು ನೀನೆಂದೂ ಮರೆಯಬಾರದು. ” ಶಿಷ್ಯರು ಪುನರುಚ್ಚರಿಸಿದರು . 

ಪಾಠ ಮುಗಿಸಿ ರಾಜಗೃಹದಿಂದ ಮರಳಿದ ಈ ಹುಡುಗರ ತಂಡವನ್ನು ಊರಿನ 
ಜನ ಕೌತುಕದನೋಟದಿಂದ ಕಂಡರು . 

- ಒಳಗಿನ ಸಂಕಟವನ್ನು ಮರೆಮಾಚಲು ಶಾಲಾ ಕಟ್ಟಡದ ಮಾತನ್ನು ಅಪೆಟ್ 
ಆಡಿದ್ದ . ಇಪ್ಪುವರೆಗೂ ಅದು ಅರ್ಥವಾಗದ್ದಲ್ಲ. ಎಂದಿನಂತೆ ಮೆನೆಪ್‌ ಟಾ ರಾಜ 
ಗೃಹಕ್ಕೆ ಬಂದಾಗ ಅಪೆಟ್ ಹೇಳಿದ್ದನ್ನು ಇಪ್ಪುವರ್ ಅವನಿಗೆ ತಿಳಿಸಿದ. 

“ ಶಾಲೆಗೆ ಕಟ್ಟಡ ಮಂದಿರದ ಪಕ್ಕದಲ್ಲಿ ಅರ್ಚಕರು ಗೆರೆ ಹಾಕಿ ಕೊಡ್ತಾರೆ. 


ದನ್ನು ನೀನೆಂದದಿದ್ದನ್ನು (“ ನಿನ್ನ ತಾಯಿ ತಂದಿದ್ದ ಲಿಪಿಸುರುಳಿಯ 

ಅಡಿಪಾಯದ ಕೆಲಸ ಶುರುವಾಗ್ಲಿ ,” ಎಂದು ಮನೆಫ್ಟಾ ಖೈ ಹೊಟೆಪ್‌ಗೆ ತಿಳಿಸಿದ. 

ಹತ್ತಾಳು ಸಿದ್ದರಾದರು: ಒಬ್ಬ ಕಾಪೀರು ನಿಯೋಜಿತನಾದ. 
ವಿದ್ಯೆಗೆ ಸಂಬಂಧಿಸಿದ ಕಟ್ಟಡ ಎಂಬುದನ್ನು ತಿಳಿದ ಆಳುಗಳೆಂದರು : 
“ ಇವತ್ತಿನ ಕೆಲಸಕ್ಕೆ ವೇತನ ಬೇಡ. ನಾಳೆಯಿಂದ ಲೆಕ್ಕ ಇಟ್ಟರೆ ಸಾಕು. ” 


ನೀಲನದಿಯ ಮೂಲ ನೀರಾನೆ ಪ್ರಾಂತದಿಂದ ಹತ್ತಾರು ದಿನಗಳ ದೋಣಿ 
ಪ್ರವಾಸದ ದೂರ. ಅಲ್ಲಿ ಮಳೆಗಾಲ ಸನ್ನಿಹಿತವಾಗಿದೆ ಎಂದು ಸಾರಿತ್ತು , ಸೊಥಿಸ್ 
ನಕ್ಷತ್ರ , ಗಿರಿ ಕಂದರ ಕಾನನಗಳ ವಿಸ್ತಾರ, ಪ್ರದೇಶದಲ್ಲಿ ನೀರು ಸಂಗ್ರಹವಾಗಿ ನದಿ 
ಯನ್ನು ಸೇರಬೇಕು. ಏಳು ಮಹಾ ತಿರುವುಗಳಲ್ಲಿ ಹರಿದು , ಐಗುಪ್ತದ ಮರಳು 
ಗಾಡಿಗೆ - ಬಯಲಿಗೆ ಬರಬೇಕು. ಪ್ರವಾಹ ಉಕ್ಕೇರಿದಾಗ ಕೊಚ್ಚಿ ತಂದ ಫಲವತ್ತಾದ 
ಕರಿಯ ಮಣ್ಣೆಲ್ಲ ಇಕ್ಕೆಲಗಳಲ್ಲಿ ವಿಸ್ತಾರ ಹೋಲಗಳ ಪಾಲು, ನಾಲ್ಕು ತಿಂಗಳು 
ಹಾಗೆಯೇ ನಿಂತ ಮಹಾಪೂರ ಇಳಿದ ಮೇಲೆ ಬೇಸಾಯ . 

ಭೂಮಾಲಿಕರ ಪಲಾಯನದಿಂದ ಹಬ್ಬದ ಸಂಭ್ರಮಕ್ಕೆ ಕಳೆಕಟ್ಟಿತು. 
“ ಬಿತ್ತನೆ ವೇಳೆಗೆ ಇವರು ವಾಪಸು ಬರೋದೆಲ್ಲ ಸುಳ್ಳು ,” ಎಂದರು ಜನ. 

ಹಬ್ಬದಂದು ಅಪರಾಹ್ನ ಹಿರಿಯರ ಸಮಿತಿಯ ಸಭೆಯ ಮುಂದೆ ನೈಮ್ 
ಹೊಟೆಪ್ ತನ್ನ ವಾದವನ್ನು ಮಂಡಿಸಿದ: 

“ ಅವತ್ತು ನಾಯಕರು ಹೇಳಿದ್ರು -ಭೂಮಾಲಿಕರ ಹೊಲ ರಾಸು ಜನರ ಸೊತ್ತು 
ಅಂತ, ನುಟ್ಮೋಸ್, ಸೆಕ್ನಖ್ , ಸೆನ್ ಉಸರ್‌ , ಹೆಜಿರೆ ಜನದ್ರೋಹಿಗಳು. 
ಇವರ ವಿಷಯದಲ್ಲಿ ಯಾವುದೇ ಕನಿಕರ ತೋರಿಸಬಾರು , ನುಟ್ಮೋಸ್ ಒಬ್ಬನದೇ 
ಐದುನೂರು ಹೊಲಗಳಿವೆ; ಹದಿನೈದು ನೂರು ರಾಸುಗಳಿವೆ. ಉಳಿದ ಮೂವರದು 
ಒಟ್ಟಿಗೆ ಸೇರಿಸಿದರೆ ಸುಮಾರು ಅಷ್ಟೇ ಆಗ್ತವೆ. ಹಂಚಬೇಕು! ಹಂಚಬೇಕು! ಇಷ್ಟು 
ಕಾಲ ಜನರ ಸುಲಿಗೆ ಮಾಡಿದರಲ್ಲ - ಸಾಕು ಇನ್ನು , ಮಹಾಪೂರ ಬಂದು ಇಳಿಯೋ 
ತನಕ ಕಾಯಬಾರು , ಈಗಲೇ ಹಂಚಿದರೆ ಹೊಲ ದೊರೆತವರು ಆತುರದಿಂದ ಬಿತ್ತನೆ 
ದಿನವನ್ನು ಇದಿರುನೋಡ್ತಾರೆ. ” 

ಮೆನೆಪ್ ಟಾನೆಂದ : 

“ ಎಲ್ಲ ಭೂಮಾಲಿಕರ ಜೀತದ ಆಳುಗಳನ್ನು ಬಂಧಮುಕ್ತರು ಅಂತ ಸಾರೋದು 
ಮೊದಲೇ ಕೆಲಸ; ಹೊಲ- ರಾಸುಗಳ ವಿತರಣೆ ಎರಡನೇ ಕೆಲಸ , ಆ ಜನರಿಗೆ ಹಂಚಿ 
ಆದಮೇಲೆ ಉಳಿಯೋದನ್ನು ಬೇರೆಯವರಿಗೆ - ಅರ್ಹರಾದವರಿಗೆ ಕೊಡಬಹುದು. ” 

ಖೈಮ್ ಮಾತು ಸೇರಿಸಿದ : 

“ ನಮ್ಮ ಕಾವಲು ಭಟರಲ್ಲಿ ಎಷ್ಟೋ ಜನ ಹೊಲವಿಲ್ಲದವರು, ಅದನ್ನು ಗಮನ 
ದಲ್ಲಿ ಇಟ್ಟೋಬೇಕು. ” 

ಸಮಿತಿಯ ತೀರ್ಮಾನದಂತೆ , ಭೂಮಾಲಿಕರ ಜೀತದಾಳುಗಳು ಸ್ವತಂತ್ರರಾದರು . 

ಹೊಲದೊಡೆಯರ ಆಸ್ತಿ ಪಾಸ್ತಿ ಜನರ ಸೊತ್ತಾಯಿತು, 

“ಸಿನ್ಯುಹೆಯ ಆಳುಗಳು ? ” ಎಂದು ಕೇಳಿದ ಇಪ್ಪವರ್‌. 
ಮೆನೆಪ್ಟಾನೆಂದ: 

“ ಅವರೂ ವಿಮುಕ್ತರೇ . ಕೆಲಸಕ್ಕೆ ಜನ ಬೇಕಾದರೆ ಸಿನ್ಯುಹೆ ವೇತನ ಕೊಟ್ಟು 
ನೇಮಿಸ್ಕೊಳ್ಳಿ. ” 

“ ಅವನ ಆಸ್ತಿ ? ” 

“ಸಿನ್ಯುಹೆಯ ಕುಟುಂಬದ ಜೀವನ ನಿರ್ವಹಣಕ್ಕೆ ಬೇಕಾದಷ್ಟು ಬಿಟ್ಟು ಮಿಕ್ಕಿ 
ದ್ದನ್ನು ಹಂಚೋಣ, ನುಟ್ಮೋಸನ ಕುಟುಂಬದ ವಿಷಯದಲ್ಲೂ ಅಷ್ಟೆ . ” 

ಇಪ್ಪುವರ್ ತಲೆತುರಿಸಿ, “ ನಾನೊಂದು ಹೇಳಬೌದಾ? ” ಎಂದ . 
ಸೆಮ ಎಂದ: 
“ಹೇಳಿ, ಅದಕ್ಕೇನು? ” 
“ಭೂಮಾಲಿಕರ ಮನೆಗಳಲ್ಲಿ ಹಿರಿಯರು ವಾಸ ಮಾಡಿದರೆ ಚೆನ್ನಾಗಿರದೆ. ” 
ಮೆನೆಪ್‌ಟಾ ನಸುನಕ್ಕು ಅಂದ: 

“ನೀವೊಬ್ಬರೇ ದೊಡ್ಡ ಮನೆಯ ನಿವಾಸಿ ಅಂತ ಇನ್ನೂ ಸಂಕೋಚಪಡ್ತಾ 
ಇದ್ದೀರಾ? ” 

ನಗೆಯ ಅಲೆಗಳು ಅಂಗಳ ದಾಟಿ ಉದ್ಯಾನದತ್ತ ಚಲಿಸಿದುವು. ಇಪ್ಪುವರ್ 
ತಾನೂ ಹಲ್ಲುಗಳನ್ನು ತೋರಿಸಿ, ತಲೆ ತುರಿಸಿಕೊಂಡ. 

ಮುಂದಿನ ಎರಡು ಮೂರು ದಿನ ಅವನಿಗೆ ಸರಿಯಾಗಿ ಆಹಾರಸೇವಿಸುವುದಕ್ಕೂ 
ಬಿಡುವಿಲ್ಲದ ದುಡಿಮೆ , ಭೂಮಾಲಿಕರ ಹಳೆಯ ದಾಖಲೆ ಪತ್ರಗಳನ್ನು ತೆಗೆದು ವಸ್ತು 
ಸ್ಥಿತಿಗೆ ತಾಳೆ ನೋಡುವ ಕೆಲಸ, ದಾಸದಾಸಿಯರ ಗಣತಿಯ ಆಯಿತು. ( ತಾವು 
ನಿಜವಾಗಿಯೂ ವಿಮುಕ್ತರೇ ಎಂಬುದನ್ನು ಪರೀಕ್ಷಿಸಲು ಭೂಮಾಲಿಕರ ಸೇವಕ ಗಣ 
ಊರಲ್ಲಿ ಅಲೆದಾಡಿ ಬಂತು .) ' ಹಗ್ಗ ಎಳೆಯುವ ಕೆಲಸ ನಡೆಯಿತು. ಹಂಚುವುದ 
ಕ್ರೋಸ್ಕರ ಒಂದೇ ಆಕಾರದ ಹೊಲಗಳನ್ನು ಗುರುತಿಸಿದ್ದಾಯಿತು. ಆ ತನಕ ಉಳು 
ತಿದ್ದವರು ಈಗ ಒಡೆಯರಾದರು . ಹಂಚಿ ಉಳಿದುದು ಊರಿನ ಇತರ ಭೂವಿಹೀನರಿಗೆ 
ದೊರೆಯಿತು. 

ರಾಸುಗಳ ವಿತರಣೆಯೂ ಆಗುತ್ತಿದೆ ಎಂದು ಅರಿತಾಗ ನೆಫಿಸ್ ಗಂಡನೊಡನೆ 
ಅಂದಳು : 

- “ಉಳೊದಕ್ಕೆ ಒಂದು ಜತೆ ಹೋರಿ ನಾವು ತೆಗೆದುಕೊಳ್ಳೋದುತಪ್ಪಾದೀತು 
ಅಲ್ವಾ ? ” 

“ತಪ್ಪಲ್ಲದೆ! ನಾನು ಹಂಚೋದು ನಾನೇ ಪಡೆಯೋದು! ಆ ವಿಷಯ ಮರೆ 
ಡು . ನಮಗೆಹೋರಿಗಳು ಬೇಕು ನಿಜ, ಮುಂದಿನ ವರ್ಷ ಕೊಂಡೋಳೋಣ. ” 

ನುಟ್ಮೋಸ್‌ನ ಕುಟುಂಬ ಸಿನ್ನುಹೆಯ ಮನೆಯಲ್ಲಿ ನೆಲೆಸಿತು . 
ಇಪ್ಪುವರ್ ಹೇಳಿದ: 

“ ನಿಮ್ಮ ಮನೆಯಲ್ಲೇ ನೀವಿರಬಹುದಲ್ಲ . ನಮ್ಮ ಆಕ್ಷೇಪವಿಲ್ಲ . ನಿಮ್ಮ ಜೀವ 
ನೋಪಾಯಕ್ಕೆ ಸಾಲುವಷ್ಟು ಹೊಲಗಳನ್ನು ನಿಮಗೆ ಬಿಟ್ಟಿದ್ದೇವೆ.” 

ನುಟ್ಮೋಸನ ಪತ್ನಿ ಹೊಲಗಳ ವಿಷಯ ಏನನ್ನೂ ಹೇಳಲಿಲ್ಲ . ಆದರೆ ವಾಸ 
ಮಾತ್ರ ಸಿನ್ಯುಹೆಯ ಮನೆಯಲ್ಲೇ ಎಂದಳು. 

ಹೀಗಾಗಿ ನಾಲ್ಕು ದೊಡ್ಡ ಮನೆಗಳೂ ಬಡವರ ವಾಸಕ್ಕೆ ದೊರೆತುವು. 
- ಹೊಸ ಯಜಮಾನರಿಗೆ ಹೊಲಗಳನ್ನು ಹಸ್ತಾಂತರಗೊಳಿಸಿದ ದಿನ ರಾಜಗೃಹದ 
ವಿಹಾರೋದ್ಯಾನದಲ್ಲಿ ಜನ ನೆರೆದರು. ಸುರೆ ಹರಿಯಿತು, ಹಾಡು- ಕುಣಿತಗಳಲ್ಲಿ ಕಾಲ 
ಕಳೆಯಿತು. 

ನದೀ ತಟಕ್ಕೆ ಹೋಗಿ ಬಂದವನೊಬ್ಬ: “ ನಾಲ್ಕು ಬೆರಳು ನೀರು ಏರಿದೆ,'' 
ಎಂದ. 

ಪರಿಸರದ ಹೊಲಗಳೆಲ್ಲ ಜಲಾವೃತವಾಗಲು ನೀರಿನ ಮಟ್ಟ ನಾಲ್ಕಾಳು ಏರ 
ಬೇಕು. 

ಅದನ್ನು ಇದಿರು ನೋಡುತ್ತ ಜನ ಇತರ ದುಡಿಮೆಗಳಲ್ಲಿ ಮಗ್ನರಾದರು. 


ಧಾರಾಕಾರವಾದ ಮಳೆ ಎಂದರೇನೆಂಬುದನ್ನು ಅರಿತಿದ್ದವರು ನದಿಯ ಮೂಲ 
ದತ್ತ ಸಂಚಾರ ಮಾಡಿದ್ದ ಅಂಬಿಗರು ಮಾತ್ರ . 

ಅರ್ಚಕ ಒಮ್ಮೆ ಹೇಳಿದ್ದ : 
- “ ರಾ ದೇವರು ತನ್ನ ಐಗುಪ್ತ ಸಂತಾನಕ್ಕಾಗಿ ನೆಲದ ಮೇಲೆಯೇ ಒಂದು ನೀಲ 
ನದಿಯನ್ನು ಕೊಟ್ಟ; ಬೇರೆ ಜನರಿಗಾಗಿ ಆಕಾಶದಲ್ಲೊಂದು ನೀಲನದಿಯನ್ನು 
ನಿರ್ಮಿಸಿದ. ” 

ಅಷ್ಟು ಅದೃಷ್ಟವಂತರಲ್ಲದ ಬೇರೆಯವರು ಆಕಾಶದ ಮೊರೆಹೋಗಬೇಕು. 
ಭಾಗ್ಯಶಾಲಿಗಳಾದ ಐಗುಪ್ತದ ಜನರಿಗಾದರೋ ನೀಲನದಿಯ ಸತತ ರಕ್ಷೆ . 

ತುಂತುರು ವರ್ಷವೂ ಒಮ್ಮೊಮ್ಮೆ ಲಭಿಸಿಸುತ್ತಿತ್ತು ಅವರಿಗೆ, ಆಗ ಜನರು 
ಮನೆಗಳಿಂದ ಹೊರಬಂದು ಆ ಹನಿಗಳಿಗೆ ಮೈಯೊಡ್ಡುತ್ತಿದ್ದರು; ನಾಲಗೆ ಚಾಚಿ 
ಆಕಾಶದ ನೀರಿನ ರುಚಿ ನೋಡುತ್ತಿದ್ದರು, 

ನೀರಾನೆ ಪ್ರಾಂತದ ಮುಖ್ಯ ಪಟ್ಟಣದಲ್ಲಿ ಹನಿಮಳೆ ಬಿದ್ದ ಸಂಜೆ ಅಹೂರಾ 
ಮಗುವನ್ನೆತ್ತಿಕೊಂಡು ತನ್ನ ಗಂಡನೊಡನೆ ಹಳ್ಳಿಯಿಂದ ಬಂದಳು. 

ಹೊರಗಿನಿಂದ ಬಂದವರಿಗೆ ಸಾಮಾನ್ಯವಾಗಿ ರಾಜಗೃಹದಲ್ಲಿ ವಸತಿ. ಇಪ್ಪುವರ್‌ನ 


ಆತಿಥ್ಯ . 


ಆದರೆ ಅಹರಾಳ ವಿಷಯದಲ್ಲಿ ಅದು ಆಗದ ಮಾತು. 

“ ನಮ್ಮಲ್ಲೇ ಇರಬೇಕು,” ಎಂದಳು ನೆಫಿಸ್ , 
ಮೆನೆಪ್ಟಾನನ್ನು ಉದ್ದೇಶಿಸಿ ಅಹೂರಾ ಅಂದಳು : 
“ದೂರು ತಂದಿದ್ದೇನೆ, ಅಣ್ಣ . ” 
“ ಹೌದೆ? ಅದೇನು? ” 

“ಒಂದು ಸಿಂಹ ತುಂಬ ಕಾಟ ಕೊಡ್ತಿದೆ. ಆಗಲೇ ನಾಲ್ಕು ಹಸು, ಹೋರಿ 
ಹೋದುವು.” 

“ಮೊದಿದುಹೋದಾಗಲೇ ತಿಳಿಸ್ಟೇಕಾಗಿತ್ತು . ” 
“ ನಿಜ. ಆದರೆ ತಕ್ಷಣ ಹೊರಡೋಕಾಗ್ಲಿಲ್ಲ. ಹಬ್ಬದ ಸಮಯ. ” 
“ ಬೈ ಗೆ ಹೇಳೇನೆ. ” 

“ ದಳಪತಿಯವರಿಗೆ ಬಹಳ ಜಂಭ ಕಂದಾಯ ವಸೂಲಿಗೆ ಬಂದಿದ್ದಾಗ, ಊಟ 
ಕ್ಕಿದ್ದು ಹೋಗಿ ಅಂತ ಹೇಳೆ , ಕೇಳೇ ಇಲ್ಲ. ಕೆಲಸ ಮುಗಿಸಿ ನೆರೆ ಗ್ರಾಮಕ್ಕೆ 
ಹೊರಟೇ ಹೋದ್ರು. ” 

“ಊಟಕ್ಕೆ ನಿಂತರೆ ತಡವಾಗ್ತದೆ ಅಂದ್ರೇನೆ ? ” 
“ಹೌದು. ” 
“ ಅವನು ಹಾಗೇ ಸ್ವಲ್ಪ ,” ಎಂದ ಮೆನೆಪೇಟಾ ನಸುನಗುತ್ತ . 

ಅಹೋರಾಳ ತೋಳಸೆರೆಯಿಂದ ಕೆಳಕ್ಕೆ ನುಸುಳಿ ಅವಳ ಮಗು- ಬರಿಮೈಯ 
ಹೆಣ್ಣು - ಅಂಬೆಗಾಲಿಡುತ್ತ ಮೆನೆಪ್ಟಾನ ಬಳಿಗೆ ಬಂತು. 

ಮೆನೆಪೇಟಾ ಮಗುವನ್ನೆತ್ತಿಕೊಂಡು ಕಚಗುಳಿ ಇಟ್ಟು , ಉಮ್ಮ ಕೊಟ್ಟು, ಕೆಳಕ್ಕೆ 
ಬಿಟ್ಟ . ತಾನು ಮಾಡಿದ ಸಾಹಸದ ವರದಿ ನೀಡಲು ತಾಯಿಯತ್ತ ಮಗು ಮತ್ತೆ 
ಅಂಬೆಗಾಲಿಟ್ಟಿತು. 

ಅಲ್ಲಿಂದ ಹತ್ತಿರದಲ್ಲೇ ಇದ್ದ ನೆಫಿಸಳೆಡೆಗೆ ಅದು ಹರಿದಾಡಿತು. 
“ ಚೂಟಿ! ಚೂಟಿ! ” ಎಂದಳು ನೆಫಿಸ್ . 

ಬಂದವರು ನಾಲ್ಕು ದಿನ ಇದ್ದು ಹೋಗಬೇಕು ಎಂಬ ಆಸೆ ಮೆನೆಪ್ಟಾನ 
ಮಡದಿಗೆ, ಆದರೆ ಅಹೂರಾಗೆ ಸಿಂಹದ್ದೇ ಯೋಚನೆ, ಬೇಟೆಗಾರರನ್ನು ಕರೆದು 
ತರುತ್ತೇನೆ ಎಂದು ಹೇಳಿ ಬಂದಿದ್ದಳು. ಮರಳುವುದು ತಡವಾಗಿ ಮತ್ತೊಂದು ರಾಸು 
ನಾಪತ್ತೆಯಾದರೆ? 

“ ಇಲ್ಲವಮ್ಮ , ದಳಪತಿಯವರನ್ನು ಕರೆದುಕೊಂಡು ನಾಳೆ ನಸುಕಿನಲ್ಲೇ ಹೊರ 
ಡೈಕು, ” ಎಂದಳು ಅಹೂರಾ ದೃಢವಾಗಿ, 

ವಿಷಯ ತಿಳಿದೊಡನೆಯೇ , “ ನಾವು ಬತ್ತೇವೆ, ನಾವು ಬತ್ತೇವೆ, ” ಎಂದರು 
ನೂರಾರು ಜನ, ಅವರ ಪಾಲಿಗೆ ಎಂದಾದರೊಮ್ಮೆ ಲಭಿಸುವ ಸಿರಿವಂತಿಕೆ ಮೃಗಯಾ 
ವಿನೋದ, ಚೈಮ್‌ಹೋಟೆಪ್ ಪ್ರಯಾಸಪಟ್ಟು ಸಂಗಡಿಗರ ಸಂಖ್ಯೆಯನ್ನು ಇಪ್ಪತ್ತಕ್ಕೆ 
ಮಿತಿಗೊಳಿಸಿದ. 

ಅಹೂರಾ ಎಚ್ಚರಿಸಿದಳು: 
“ ಯಾರೂ ಬುತ್ತಿಗಿತ್ತಿ ತಂದು ನಮಗೆ ಅವಮಾನ ಮಾಡ್ತಾರು .” 
ಹೊರಡುವ ವೇಳೆಗೆ ನೆಫಿಸ್ಳೊಡನೆ ಅವಳೆಂದಳು: 
“ ಮೊದಲಿದ್ದ ಹಾಗೇ ಇದ್ದೀಯಾ... ” 

ತನ್ನ ಬಸಿರಿನ ಕುರಿತು ಆಡುತ್ತಿರುವಳೇನೋ ಎಂದು ನೆಫಿಸ್‌ಗೆ ಕೆಂಪಿರುವೆ 
ಕಡಿದಂತಾಯಿತು, 

“........ ಅದೇ ಮನೆ, ಅದೇ ಸಾಮಾನು,” ಎಂದು ಅಹೂರಾ ಮಾತನ್ನು 
ಮುಕ್ತಾಯಗೊಳಿಸಿದಾಗಲಷ್ಟೇ ನೆಫಿಸ್‌ಗೆ ಸಮಾಧಾನ, ಅವಳು ಸಣ್ಣನೆ ನಕ್ಕಳು. 
- ಅಹೂರಾ ತನ್ನ ಮಗಳನ್ನೆತ್ತಿಕೊಂಡು, ಹೊರಬೀಳುತ್ತ , ಬಾಗಿಲ ಬಳಿ 
ಅಂದಳು : 

“ಒಮ್ಮೆ ಮೆನೆಪೇಟಾ ಅಣ್ಣ ಮತ್ತು ನೀವು ಇಬ್ಬರೂ ಬನ್ನಿ . ನಾಯಕ 
ರಾಲೆ ಮುಖ್ಯ ಪಟ್ಟಣದಲ್ಲೇ ಇರೋದು ಸರಿಯಾ? ಪ್ರಾಂತವೆಲ್ಲ ಸಂಚರಿಸ್ಟೇಕು. ” 

“ ಆಗಲಿ ಅಹ್ರಾ. ಅವನಿಗೆ ಹೇಳ್ತನೆ. ” 

.... ಆ ಹಳ್ಳಿ ತಲಪಿದೊಡನೆಯೇ ಖೈ ಮ್‌ಹೋಟೆಪ್ ಅಹರಾಳ ಗಂಡನ ಜತೆ 
ಗ್ರಾಮದ ಹೊರವಲಯವನ್ನು ನೋಡಲು ಹೊರಟ. ಆತನನ್ನು ಹಿಂಬಾಲಿಸಲು 
ಹಳ್ಳಿಗರೆಲ್ಲ ಸಿದ್ಧರಾದರು. 

“ಊಟವಾದ್ಮಲೆ ಬೇಟೆ. ಈಗ ಯಾರೂ ನಮ್ಮೊಟ್ಟಿಗೆ ಬರಬೇಡಿ,” ಎಂದ 
ಬೈ ಮ್ಹೊಟೆಪ್ 
- ಹಳ್ಳಿಯಿಂದ ಮರಳುಗಾಡಿನೆಡೆಗೆ ಎರಡು ಮೂರು ಕಡೆ ರಕ್ತದ ಕಲೆಗಳು ಕಾಣಿ 
ಸಿದುವು. ದೂರದಲ್ಲಿ ಮರಳ ದಿಬ್ಬಗಳಿದ್ದುವು. ದಿಬ್ಬಗಳಾಚೆಯಿಂದ ಕೆಲವು 
ಖರ್ಜೂರ ಮರಗಳ ತುದಿಗಳಷ್ಟೇ ಕಂಡು ಬಂದುವು. 

“ ಅಲ್ಲಿ ನೀರಿರಬೇಕು ಅಲ್ವಾ ? ” 
- ಖೈ ಮ್ ಕೇಳಿದ, 
“ ಇದೆ. ” 
“ತೋಪಿಗೆ ಹೋಗಿಪೂಜೆಗೀಜೆ? ” 

“ ಎರಡು ವರ್ಷಗಳ ಹಿಂದೆ ಪೂಜೆಗೆ ಹೋದವನು ವಾಪಸು ಬರಿಲ್ಲ. ಆಮೇಲೆ 
ಯಾರೂ ಹೋಗಿಯೇ ಇಲ್ಲ. ” 

ಮರಳುಗಾಡಿನ ಅಂಚಿನುದ್ದಕ್ಕೂ ಸಿಂಹ ಪ್ರವಾಸ ಹೊರಟಿಲ್ಲವೆಂದಾದರೆ, 
ಅಲ್ಲಿಯೇ ಕೊಳದ ಬಳಿ ಮರಗಳ ಕೆಳಗೆ ಅದಿರೋದು ಸಾಧ್ಯ . ಸಿಂಹಗಳ ಸಂಸಾರವೇ 
ಇರಬಹುದು. ಅಥವಾ, ಒಂಟಿ ಸಿಂಹ ಅಲೆಯುತ್ತ ಬಂದಿರಲೂ ಬಹುದು.... 

ಬೇಟೆ ನಡೆಯಬೇಕಾದ ರೀತಿಯನ್ನು ಬೈ ಹೋಟೆಪ ಮನಸ್ಸಿನಲ್ಲೇ ರೂಪಿಸಿ 
ಕೊಂಡ. 

ಮುಖ್ಯಪಟ್ಟಣದಿಂದ ಭಟರು ಬಂದರೆಂದು ಹಳ್ಳಿಗರಿಗೆ ಈಗ ಭಯವಿಲ್ಲ. ಆ 
ಭಟರ ನಾಯಕ ಬೈ ಮ್ ಅವರಿಗೆ ಅಪರಿಚಿತನಲ್ಲ. 

“ಮೂರು- ನಾಲ್ಕು ತಿಂಗಳ ಹಿಂದೆ ಕಂದಾಯ ವಸೂಲಿಗೆ ಬಂದಿದ್ದಿರಿ ಅಲ್ಲವಾ 
ಅಣ್ಣ ? ” ಎಂದರು ಕೆಲವರು ಪೈ ನೊಡನೆ, ಅವನು ಮಹಾ ಶೂರ, ನಿಷ್ಣಾತ 
ಬಿಲ್ಲಾರ ಎಂಬುದನ್ನೂ ಅವರು ಬಲ್ಲರು . 
“ಬೇಟೆ ಹಗಲೋ ? ರಾತ್ರೆಯೋ ? ” 

ತಿಳಿಯುವ ತವಕ ಹಲವರಿಗೆ. 
ಫಲಿತಾಂಶದ ಬಗೆಗೆ ಯಾರಿಗೂ ಸಂದೇಹವಿರಲಿಲ್ಲ. 

ಇಬ್ಬರು ಹೆಂಗಸರು ಬಂದು ರೊಟ್ಟಿ ತಟ್ಟಲು ಅಹ್ರರಾಗೆ ನೆರವಾದರು . 
ಸಾಕಷ್ಟು ಹಿಟ್ಟಿತ್ತು . 

ಗ್ರಾಮ ಸಮಿತಿಯವರೆಂದರು : 

“ ಅಹೂರಾ, ನಿನ್ನೊಟ್ಟಿಗೆ ಜಗಳವಾಡಿ ನಾವುಬದುಕೋದುಂಟೆ? ಮಧ್ಯಾಹ್ನದ 
ಆತಿಥ್ಯ ನಿನ್ನದು; ಬೇಟೆ ಆದ ಮೇಲೆ ಔತಣ ಗ್ರಾಮದ್ದು . ” 
- ಬೈ ಹೊಟೆಪ್ ಅಹೂರಾಗೆ ಹೇಳಿದ: 

“ ಮಧಾಹ್ನ ಹೊಟ್ಟೆ ಭಾರವಾಗಬಾರು ಅಕ್ಕಾ . ಒಬ್ಬೊಬ್ಬರಿಗೆ ಒಂದೊಂದು 
ರೊಟ್ಟಿ, ಅಷ್ಟೇ . ಅದೂ ಇದೂ ತಿನ್ನಿಸಿದೆ ಅಂದ್ರೆ ನಿದ್ದೆ ಬಂದ್ದಿತು, ಇನ್ನೂ 
ಬಿಸಿಲು ಜೋರಾಗಿರುವಾಗ್ಗೆ ನಾವು ಖರ್ಜೂರ ತೋಪು ತಲಷ್ಟೇಕು.” 

“ಗೊತ್ತಪ್ಪ , ಗೊತ್ತು , ” ಎಂದಳು ಅಹ್ರಾ, ತಯಾರಾಗಿದ್ದ ರೊಟ್ಟಿಗಳನ್ನು 
ಎಣಿಸುತ್ತ ... 

ತುತ್ತು ಊಟವಾದೊಡನೆಯೇ ಹಳ್ಳಿಗರನ್ನು ಕರೆದುಕೊಂಡು ಬೇಟೆಗಾರರು 
ಹೊರಟರು. ತೋಪಿನ ದೇವತೆಗೆ ಅರ್ಪಿಸಲೆಂದು ಖರ್ಜೂರ, ಸೌತೆ, ಈರುಳ್ಳಿಗಳನ್ನು 
ಖ್ಯೆ ಹೊಟೆಪ್ ಕಟ್ಟಿಸಿಕೊಂಡ. ಗಾಳಿ ಪಶ್ಚಿಮದಿಂದ ಬೀಸುತ್ತಿತ್ತು . ದಿಬ್ಬ 
ತಲುಪುವವರೆಗೂ ಮನುಷ್ಯರ ಸುಳಿವು ಸಿಂಹಕ್ಕೆ ಹತ್ತಲಾರದು . ಬೈ ಮ್ ಮತ್ತು 
ಹತ್ತು ಜನ ದಿಬ್ಬವನ್ನೇರಿದಂತೆ, ಉಳಿದವರು ಕೆಳಗಡೆಯಿಂದ ಅರ್ಧವೃತ್ತಾಕಾರವಾಗಿ 
ತೋಪನ್ನು ಬಳಸಬೇಕು. ಸಿಂಹ ನಿದ್ದೆ ಹೋಗಿರಬಹುದು. ಹಳ್ಳಿಗರು ಸದ್ದು ಗದ್ದಲ 
ಮಾಡಿ ಎಬ್ಬಿಸಬೇಕು. ( ಹತ್ತಾರು ತಮಟೆ ತಗಡು, ಬಾರಿಸುವಕೋಲು, ಒಂದು 
ಬೇರಿ, ತಾಳೆಯ ಸೀಳುತೊಲೆ ಮತ್ತು ಸೆಣಬಿನ ರಜ್ಜು ಅವರ ಬಳಿ ಇದ್ದುವು.) 
- “ ನಾನು ಸನ್ನೆ ಮಾಡೋವರೆಗೂ ಸದ್ದು ಕೂಡದು, ಮೌನವಾಗಿ ಬನ್ನಿ ,” ಎಂದ 
ಖ್ಯೆ ಹೊಟೆಪ್ , 

ಪಾದಗಳು ಮರಳಲ್ಲಿ ಹೂತುಹೋಗುತ್ತಿದ್ದುವು. ಎತ್ತಿ ಎತ್ತಿ ಅಡಿ ಇಡಬೇಕು. 
ಸಾಲದುದಕ್ಕೆ , ಚುರುಕು ಮುಟ್ಟಿಸುವ ಕಾದ ಉಸುಬು ಅದು. ದೃಷ್ಟಿ ಹರಿದಂತೆ, 
ಕುಣಿಯುವ ಕರಿಯ ಮಚ್ಚೆಗಳು ಎದುರಾಗುತ್ತಿದ್ದುವು. 

ದಿಬ್ಬವನ್ನೇರುವುದಕ್ಕಂತೂ ಖೈಮ್ ಮತ್ತು ಹತ್ತು ಜನ ಪ್ರಯಾಸಪಟ್ಟರು. 
ಉಳಿದವರು ಕಳ್ಳ ಹೆಜ್ಜೆಗಳನ್ನಿಡುತ್ತ ಕೆಳಗಿನಿಂದ ತೋಪಿನ ಬಳಿ ಸರಿದರು. 

ಸಿಂಹ ಕೊಳದ ಬಳಿ ಖರ್ಜೂರ ಮರದ ನೆರಳಿನಲ್ಲಿ ಮಲಗಿತ್ತು . ಒಂದೇ . 

ಹತ್ತಿರದಲ್ಲೇ ಮೂರು ರಾಸುಗಳ ಅವಶೇಷಗಳಿದ್ದುವು. ( ಇನ್ನೊಂದು ಹೋರಿ 
ಯನ್ನೊ ಹಸುವನ್ನೊ ಬೇರೆ ಸಿಂಹ ಒಯ್ದಿರಬೇಕು.) ನೀಳ ಕೇಸರ, ಈತ 
ಕುಟುಂಬದ ಯಜಮಾನನೇನೋ . ಔತಣ ಮುಗಿಸಿ ಇತರ ಸಿಂಹಗಳು ಹೊರಟು 
ಹೋಗಿರಬಹುದು, ನರವಾಸನೆ ಮೂಗಿಗೆ ತಟ್ಟಿದಾಗ, ಕತ್ತನ್ನು ತುಸು ಚಲಿಸಿ, ಸಿಂಹ 
ಮತ್ತೆ ಮಲಗಿತು. ಇಳಿಯದ ಮಂಪರು, ಜನ ನಿಂತಲ್ಲಿಂದಲೇ ಕೊಳಕ್ಕೂ ಖರ್ಜೂರದ 
ಮರಗಳಿಗೂ ವಂದಿಸಿದರು . 

ಮ್ಹೊಟೆಪ್ ಸಂಜ್ಞೆ ಮಾಡಿದೊಡನೆ ಭೇರಿ ಮೊಳಗಿತು. ತಮಟೆ ತಗಡು 
ಗಳು ಭೋರ್ಗರೆದುವು, ನೂರು ಕಂಠಗಳಿಂದ ಕಿರಾತಕೂಗುಕೇಳಿಸಿತು. ಸಿಂಹ ಎದ್ದು 
ಬಾಲವನ್ನು ಮೇಲೋಗವಾಗಿ ಎತ್ತಿತ್ತು . ಗದ್ದಲದ ಮೂಲವಾದ ಅರ್ಧವೃತ್ತದ 
ಕಡೆಗೆ ತಿರಸ್ಕಾರದಿಂದ ನೋಡಿತು. ಜನರ ಹೇಷಾರವ ಹೆಚ್ಚಿದಂತೆ, ಸಿಟ್ಟುಗೊಂಡು 
ಗರ್ಜಿಸಿತು . 
- ಪಶ್ಚಿಮಕ್ಕೆ ಇಳಿಯತೊಡಗಿದ್ದ ಸೂರ್ಯನನ್ನೊಮ್ಮೆ ಕಣ್ಣು ಕಿರಿದುಗೊಳಿಸಿ 
ನೋಡಿ, ಮತ್ತೊಮ್ಮೆ ಗರ್ಜಿಸಿ, ಅರ್ಧವೃತ್ತಾಕಾರವಾಗಿ ನಿಂತಿದ್ದ ಜನರೆಡೆಗೆ ಸಿಂಹ 
ನೆಗೆಯತೊಡಗಿತು. 
- ಖೈ ಮ್ ಹೆದೆಯೇರಿಸಿದ್ದ ಬಾಣ ದಿಬ್ಬದ ಮೇಲಿಂದ ಹೊರಟು, ಸುಂಯ್ 
ಗುಟ್ಟುತ್ತ ಸಾಗಿ, ಸಿಂಹದ ಕಿವಿಯನ್ನು ಹೊಕ್ಕು ಮೆದುಳನ್ನು ತಾಕಿತು. ಪ್ರಾಣಾಂತಿಕ 
ವೇದನೆಯಿಂದ ಗರ್ಜಿಸುತ್ತ ಸಿಂಹ ಮೇಲಕ್ಕೆ ಹಾರಿ, ದೊಪ್ಪನೆ ಕೆಳಕ್ಕೆ ಬಿತ್ತು . 

ದಿಬ್ಬದ ಮೇಲಿದ್ದವರು ಕೊಳದ ಕಡೆಗೆ ಇಳಿದರು . ಎದುರುಗಡೆಯಲ್ಲಿ ಹುಯಿ 
ಲೆಬ್ಬಿಸುತ್ತಿದ್ದವರೂ ಸಿಂಹದ ಹತ್ತಿರಕ್ಕೆ ಬರತೊಡಗಿದರು. 

ಖೈಮ್ ಕೂಗಿ ನುಡಿದ: ಇತರ ಕೆಲವರೂ ಅಂದರು: 
“ ಅಪಾಯ ! ತೀರಾ ಹತ್ತಿರಹೋಗೋಡಿ! ” 

ಮೂಗು ಕಿವಿಗಳಿಂದ ರಕ್ತ ಸೋರುತ್ತಿತ್ತು . ಉಸಿರಿಗಾಗಿ ಚಡಪಡಿಸುತ್ತಿತ್ತು 
ಸಿಂಹ. 

“ ಈ ಲೋಕದ್ದಾಯಿತು; ಪರಲೋಕಕ್ಕೆ ಹೋದರೆ ಒಸೈರಿಸ್ ಇವನನ್ನು 
ಮೊಸಳೆ ಬಾಯಿಗೆಕೊಡ್ತಾನೆ, ” ಎಂದನೊಬ್ಬ, ಸಂಗಡಿಗರು ನಕ್ಕರು. 

ಖೈಮ್ ಬಲ ಪ್ರಯೋಗಿಸಿ, ನೆಟ್ಟಿದ್ದ ಬಾಣವನ್ನು ಎಳೆದು ತೆಗೆದ. ಜನ 
“ ಹೋ ಹೋ ! ” ಎಂದು ಸಂತಸ ವ್ಯಕ್ತಪಡಿಸುತ್ತಿದ್ದಂತೆ, ಬೈ ಮ್ ಸಿಂಹದ ಬೆನ್ನಿಗೆ 
ಒದೆದ. ಸಿಂಹ ಒಂದು ತಲೆಯನ್ನು ಪಕ್ಕಕ್ಕೆ ಚೆಲ್ಲಿತು. ಅದರ ನಿರ್ಜಿವ ಕಣ್ಣುಗಳು 
ಕೋರೈಸುವ ಬೆಳಕಿಗೆ ಅಂಜದೆ ಸೂರ್ಯನನ್ನು ನೋಡಿದುವು. 

ಜನ ಸಂತೋಷದಿಂದ ಕುಣಿದಾಡಿದರು. ಗ್ರಾಮ ಸಮಿತಿಯವರೂ ಆ ಗುಂಪಿ 
ನಲ್ಲಿದ್ದರು. ಅವರು ಮತ್ತು ಹೈ ಹೊಟೆಪ್ ಖರ್ಜೂರ, ಸೌತೆ, ಈರುಳ್ಳಿಗಳನ್ನು 
ಕೊಳದಲ್ಲಿ ಇಳಿಬಿಟ್ಟರು. ಎಲ್ಲರೂ ತೋಪಿನ ದೇವತೆಗೆ ನಮಿಸಿದರು. 

ಸೀಳುತೊಲೆಯನ್ನು ಸಿಂಹದ ಕೈ ಕಾಲುಗಳ ನಡುವೆ ತೂರಿದರು, ತಲೆ , ಮುಂಡ 
ಅತ್ತಿತ್ತ ಜೋಲದಂತೆ, ತೊಲೆಗೆ ಅವನ್ನು ರಜ್ಜುವಿನಿಂದ ಕಟ್ಟಿದರು . ಬೇಟೆಯನ್ನೆತ್ತಿ 
ಕೊಂಡು ಹಳ್ಳಿಗೆ ನಡೆದರು, ಅಲ್ಲಿಯೇ ಉಳಿದಿದ್ದ ಗ್ರಾಮಸ್ಥರು- ಕಿರಿಯರು, ವೃದ್ದರು? 
ಸ್ತ್ರೀಯರು- ಸಿಂಹವನ್ನೂ ಬೇಟೆಗಾರರನ್ನೂ ಸಂಭ್ರಮದಿಂದ ಇದಿರ್ಗೊಂಡರು . ಅಹೂ 
ರಾಳಿಗೆ ಆನಂದೋದ್ವೇಗ, ತನ್ನ ಮಗುವನ್ನು ತಬ್ಬಿಕೊಂಡು ಬಾರಿಬಾರಿಗೂ ಚುಂಬಿಸಿ 
ದಳು. ಗ್ರಾಮ ಸಮಿತಿಯ ಇಬ್ಬರು ಸದಸ್ಯರ ಮನೆಗಳು ಅಕ್ಕಪಕ್ಕದಲ್ಲಿದ್ದುವು. ಎದುರಿನ 
ಬಯಲನ್ನು ಸ್ವಚ್ಛಗೊಳಿಸಿದ್ದರು. ಸಿಂಹವನ್ನು ಅಲ್ಲಿಯೇ ಇಳಿಸಲಾಯಿತು. 

ಆ ರಾತ್ರೆಯ ಔತಣ ಬೇಟೆಗಾರರಿಗಷ್ಟೇ ಅಲ್ಲ ಇಡೀ ಹಳ್ಳಿಯ ಜನರಿಗೆ, ಅದು 
ಪ್ರತಿಯೊಬ್ಬರೂ ಹಿಡಿ ಹಿಟ್ಟು ಕೊಟ್ಟು ಏರ್ಪಡಿಸಿದ ಸಮುದಾಯ ಭೋಜನ. 

ಅಹೋರಾಳ ಗಂಡ ಮೆಲುದನಿಯಲ್ಲಿ ತನ್ನ ಮಗ್ಗುಲಲ್ಲಿ ಇದ್ದವನೊಡನೆ ಅಂದ: 

“ ಅಬ್ಬು ಯಾತ್ರೆಗೆ ಹೋಗಿದ್ದಾಗ ಮೆನೆಪ್‌ ಟಾ ಅಣ್ಣ , ನಾವು, ಎಲ್ಲರೂ ಬುತ್ತಿ 
ಹಂಚಿಕೊಂಡು ತಿಂದ್ವಿ . ” 

ಮಾರನೆಯ ದಿನ ಮಧ್ಯಾಹ್ನದ ಹೊತ್ತಿಗೆ ಹೊಟೆಪ್‌ನ ಸಂಗಡಿಗರೂ 
ಸಿಂಹದೊಡನೆ ಮುಖ್ಯಪಟ್ಟಣ ತಲಪಿದರು. ಸಿಂಹದ ಭಾರ ಹೊರಲು ನೆರವಾಗುವುದು 
ಕೋಸ್ಕರ ಹಳ್ಳಿಗರೂ ಹಲವರು ಅಲ್ಲಿ ತನಕ ಬಂದು ಮರಳಿದರು. 

ಚೆನ್ನಾಗಿ ಬೆಳೆದಿದ್ದ ಭಾರೀ ಸಿಂಹ . 

“ ಒಳಗಿನದೆಲ್ಲ ಕಿತ್ತು ಹೊಟ್ಟು ತುಂಬಿಸಿ ಹೊಲಿದಿಡೋಣ, ರಾಜಗೃಹದಲ್ಲಿರಿ . ” 
ಎಂದ ಮೆನೆಪ್‌ಟಾ. . 

ಪ್ರಸಾಧನ ನಿಷ್ಣಾತರಾದ ಇಬ್ಬರು ಆ ಕಾರ್ಯ ಕೈಗೊಂಡರು . ಒಂದಿಷ್ಟೂ 
ಹರಿಯದಂತೆ ತೊಗಲು ಸುಲಿದರು. ಅದು ಒಣಗಿತು. ದುರ್ವಾಸನೆ ಹೋಗಲಾಡಿ 
ಸಲು , ಅದರ ಒಳಮೈಗೆ ಔಷಧೀಯ ತೈಲಗಳನ್ನೂ , ಸುಗಂಧ ದ್ರವ್ಯಗಳನ್ನೂ ಲೇಪಿಸಿ 
ದರು . ಬಡಗಿ ಸೆಕ್ನಾ ಹೊಟ್ಟು ತುಂಬಿ ಹೊಲಿದು ನಿರ್ಮಿಸಿದ ಸಿಂಹವನ್ನಿಡಲು , 
ಮರದ ಪೀಠವನ್ನು ಮಾಡಿಕೊಟ್ಟ. 

“ಸಿಂಹಕ್ಕೆ ಬಕಿಲ ಅಂತ ಹೆಸರಿಡೋಣ,” ಎಂದರು ಯಾರೋ , ಎಲ್ಲರೂ ಇಷ್ಟ 
ಪಟ್ಟ ಸೂಚನೆ. 

“ ಬಕಿಲ - ಪೈ ಮ್ ಹೊಟೆಪ್ ಹೊಡೆದದ್ದು . ” 
- ಇಪ್ಪುವರ್ ಬರೆದುಕೊಟ್ಟ ಈ ಲಿಪಿಸಾಲನ್ನು ಪೀಠದ ಬುಡಕ್ಕೆ ಅಂಟಿಸಿದರು . 

ರಾವೆರಿಪ್ಟಾ ಮತ್ತು ಮಿತ್ರರಿಗೆ ಇನ್ನೊಂದು ಯೋಚನೆ ಹೊಳೆಯಿತು. 
ಅವರು ಸೆಣಬಿನ ಬಟ್ಟೆಯ ಚೂರಿಗೆ ಕಪ್ಪು ಮಸಿ ಬಳೆದು ಸಿಂಹದ ಬಲಗಣ್ಣಿನ ಮೇಲೆ 

ಅದನ್ನು ಅಂಟಿಸಿಬಿಟ್ಟರು. 

ಖೈಮ್ ಬಿಟ್ಟ ಬಾಣ ಬಕಿಲನ ಬಲಗಣ್ಣನ್ನು ಹೊಕ್ಕದ್ದನ್ನು ಕಂಡಿದ್ದವರು, 
ಸಿಂಹದ ಕಣ್ಣಿಗೆ ಅಂಟಿಸಿದ್ದ ಕರಿಯ ಬಟ್ಟೆಯನ್ನು ನೋಡಿ ನಕ್ಕರು. 


ಹಿಂದೆ ಗೇಬುವಿನ ಕಾಲದಲ್ಲಿ ಮರದ ಒಂದು ಗಡಿಯಾರವಿತ್ತು . ರಾಜಗೃಹದಲ್ಲಿ . 
ಧಾನ್ಯದ ಚೀಲ ಮೇಲೆ ಬಿದ್ದು ಅದು ಮುರಿದಿತ್ತು . 

* ದುರಸ್ತಿ ಮಾಡಿಸಿರಲಿಲ್ಲ . “ ರಾಜಧಾನಿಯಿಂದ ಇನ್ನೊಂದು ತರಿಸ್ಟೇಕು, 
ಎಂದಿದ್ದ ಪ್ರಾಂತಪಾಲ . ಅದು ಬಂದಿರಲಿಲ್ಲ . 

- ಮುರಿದದ್ದು ಏನಾಯಿತು? ಇಪ್ಪುವರ್ ಹುಡುಕಿಸಿದ. ಉಗ್ರಾಣದಲ್ಲಿ ಅದು 
ಮೂಲೆಗುಂಪಾಗಿತ್ತು . ಸತ್ಯಾನಿಗೆ ಕರೆ ಹೋಯಿತು. 

ಒಂದು ಮರದ ಹಲಗೆ, ಅದರಲ್ಲಿ ಸಮಾನ ಅಂತರದಲ್ಲಿ ಆರು ಗುರುತುಗಳು . 
ಹಲಗೆಗೊಂದು ಅಡ್ಡಪಟ್ಟಿ , ಸೂರ್ಯ ಚಲಿಸಿದಂತೆ ಅಡ್ಡ ಪಟ್ಟಿಯ ನೆರಳೂ ಚಲಿಸು 
ತಿತ್ತು . ಮಧ್ಯಾಹ್ನವಾದ ಮೇಲೆ ನೆರಳಿನ ಹಿಮ್ಮುಖ ಚಲನೆ, ಗುರುತುಗಳ ನೆರವಿ 
ನಿಂದ ಹಗಲನ್ನು ಹನ್ನೆರಡು ಭಾಗಗಳಾಗಿ ಅಳೆಯುವ ಸಾಧ್ಯತೆ. 
- ಇಪ್ಪುವರ್‌ನ ಕಣಾಪಿನಲ್ಲಿ ಸೆಕ್ನಾ ಹೊಸ ಗಡಿಯಾರವನ್ನೇ ನಿರ್ಮಿಸಿದ. 
ಲೆಬನನ್ನಿಂದ ತರಿಸಿದ ಗಟ್ಟಿ ಹಲಗೆ, ಮೆರುಗೆಣ್ಣೆಯ ಲೇಪನದಿಂದ ಅದು 
ಹೊಳೆಯುತ್ತಿತ್ತು . 

ಇದಕ್ಕೋಸ್ಕರ ಸತ್ತಾಗೆ ಸಲ್ಲಬೇಕಾದದ್ದು ಒಟ್ಟು ಮೂವತ್ತು ಉಟೆನ್ , 
ಸಾಮಗ್ರಿಗಾಗಿ ಇಪ್ಪತ್ತು , ದುಡಿಮೆಗಾಗಿ ಹತ್ತು . ಇದನ್ನು ಇಪ್ಪವರ್‌ ಬರೆದಿಟ್ಟು 
ಕೊಂಡ. 
* ಸತ್ಯಾ ನ ಕೆಲಸವನ್ನು ನೋಡಿ ಮೆನೆಪೇಟಾ ಮೆಚ್ಚುಗೆ ಸೂಚಿಸುತ್ತಿದ್ದಾಗ, 
ಖ್ಯೆ ಮ್ಹೊಟೆಪ್‌ ಮತ್ತು ಬಟಾ ಅವಸರದ ಹೆಜ್ಜೆ ಇಡುತ್ತ ಅಲ್ಲಿಗೆ ಬಂದರು. 
* ಬೆಳಗಾದ ಮೇಲೆಮೂರು ತಾಸು ಕಳೆಯಿತೆಂದು ಗಡಿಯಾರ ತೋರಿಸುತ್ತಿತ್ತು . 
ಅರಳಿದ ಕಣ್ಣುಗಳಿಂದ ಗಡಿಯಾರವನ್ನು ನೋಡಿ, ಬಟಾ ಮತ್ತು ಪೈ ಬದಿಗೆ 
ಸರಿದರು, ಏನೋ ಮಹತ್ವದ ವಿಷಯವಿದೆ ಎಂದು ಅರಿತ ಮೆನೆಪೇಟಾ ಅವರ ಬಳಿ 
ಸಾರಿದ. 

ಬಟಾ ಅಂದ: 

“ಕಟ್ಟೆಗೆ ಒಂದು ವ್ಯಾಪಾರೀ ದೋಣಿಬಂದಿದೆ. ದೊಡ್ಡದು. ಮೂವತ್ತು 
ಮಾರುದ್ದ ; ನಾಲ್ಕತ್ತು ಹುಟ್ಟುಗಳಿವೆ. ಬೆಳಗ್ಗೆ ಬಂತು. ಮೇಲಿನಿಂದ ನುಬಿಯದ 
ದಿಕ್ಕಿನಿಂದ, ದೋಣಿ ಆ ಕಡೆಯದಲ್ಲ. ವ್ಯಾಪಾರಕ್ಕಾಗಿ ಆ ದಿಕ್ಕಿಗೆ ಹೋಗಿತ್ತಂತೆ, 
ನದಿಯಲ್ಲಿ ಒಂದೆರಡು ಸಲ ಇದನ್ನ ನೋಡಿದ ನೆನಪಿದೆ. ” 

“ ಇಲ್ಲಿಂದ ಈ ದೋಣಿ ಮೆಂಫಿಸಿಗೆ ಹೋಗದಂತೆ, ” ಎಂದ ಬೈ ಹೋಟೆಪ್ . 

“ದೋಣಿಯ ಯಜಮಾನ ಸಿಕ್ಕಿದ್ದೆ ? ” 
ಖೈಮ್ ಉತ್ತರಿಸಿದ: 

“ ಇಲ್ಲ . ಆದರೆ ಅವನ ದೂತ ಬಂದಿದ್ದಾನೆ. ಉದ್ಯಾನದಲ್ಲಿದ್ದಾನೆ. ನಾಯಕ 
ರನ್ನು ನೋಡೋಕು, ಅನುಕೂಲ ತಿಳಿಸಿದರೆ ಬರೇನೆ” ಅಂತ ಆತ ಹೇಳಿಕಳಿಸಿದ್ದಾನೆ. ” 

ನಸುನಗೆ ಬೀರಿ, ಮೆನೆಪ್ಟಾ ನುಡಿದ: 
“ ಅವನು ವರ್ತಕ, ಬರಲಿ , ಆಗದೆ ? ” 

ಬೈ ಮ್ ಮತ್ತು ಬಟಾ ' ಸಮ್ಮತ' ಎನ್ನುವಂತೆ ತಲೆ ಆಡಿಸಲು, ಮೆನೆಪ್‌ಟಾ 
ಗಡಿಯಾರದತ್ತ ನೋಡಿ, “ ಈಗಲೇ ಬರಲಿ, ” ಎಂದ. 

ಈ ಉತ್ತರವನ್ನೊಯ್ಯುವಂತೆ ದೂತಗೆ ತಿಳಿಸಲು ಬಟಾ ಹೊರಹೋದ. 

ಮೆನೆಪೇಟಾ ವೇದಿಕೆಯ ಮೇಲಿನ ಪೀಠದಲ್ಲಿ ಕುಳಿತ . ಇಪ್ಪುವರ್ ಶಾಲಾ 
ಕಟ್ಟಡದ ನಿರ್ಮಾಣ ವೆಚ್ಚದ ಲೆಕ್ಕ ವಿವರಗಳ ಲಿಪಿ ಸುರುಳಿಯನ್ನು ಹೊರತೆಗೆದ. 
ಮೆನೆಪ್ಟಾ ಆ ವಿವರಗಳನ್ನು ಆಲಿಸಿದ. 

“ ಇದೇ ರೀತಿ ಮುಂದುವರಿದರೆ ಬಿತ್ತನೆಗೆ ಮುಂಚೆಯೇ ಛಾವಣಿ ಕೆಲಸ ಮುಗೀ 
ಬಹುದು,” ಎಂದು ಆತ ಪ್ರತಿಕ್ರಿಯೆ ವ್ಯಕ್ತಪಡಿಸಿದ. 

ನದಿಯ ಮಹಾಪೂರವನ್ನು ಅಳೆಯಲೆಂದು ನೇಮಕಗೊಂಡಿದ್ದ ಉದ್ಯೋಗಿ 
ದಿನದ ವರದಿಯೊಡನೆ ಬಂದ: 

“ ನಿನ್ನೆಗಿಂತ ಇವತ್ತು ಒಂದು ಗೇಣು ನೀರು ಏರಿದೆ. ” 

“ಕಟ್ಟೆಯಲ್ಲಿ ಇನ್ನೇನುನೋಡ್ಡೆ? ” ಎಂದು ಕೇಳಿದ ಮೆನೆಪ್‌ಟಾ, ಹಾಸ್ಯದ 
ಧ್ವನಿಯಲ್ಲಿ. 

- ಅಂಗಳದಲ್ಲಿ ಕೊಳದ ದಂಡೆಯ ಮೇಲೆ ಕುಳಿತಿದ್ದ ಬೈ ಹೊಟೆಪ್ ಮತ್ತು 
ಬಟಾರೆಡೆಗೆ ದೃಷ್ಟಿ ಬೀರಿ, ನಕ್ಕು , (' ನಾನು ಆ ಸುದ್ದಿ ತಿಳಿಸೋದು ಅಧಿಕ ಪ್ರಸಂಗ') 
ಆ ಉದ್ಯೋಗಿಹಿಂದಕ್ಕೆ ಸರಿದ. 

ಸ್ವಲ್ಪ ಹೊತ್ತಿನಲ್ಲಿ ವ್ಯಾಪಾರೀ ದೋಣಿಯ ಒಡೆಯ ನಡೆದು ಬಂದ ನಡು 
ಎತ್ತರ. ತುಂಬಿದ ಶರೀರ, ಗೌರಾಂಗ, ಗುಂಗುರು ತಲೆಗೂದಲು, ಮೋಟು 
ಗಡ್ಡ ಎರಡೂ ಕೆಂಚು. ಮೊಣಕಾಲಿನ ಕೆಳಗೆ ಒಂದು ಗೇಣಿನ ತನಕ ಇಳಿದಿತ್ತು ಆತ 
ಉಟ್ಟಿದ್ದ ಅಡ್ಡಪಂಚೆ. ತೊಗಲಿನ, ಅಗಲದ ಸೊಂಟ ಪಟ್ಟಿ , ಅದಕ್ಕೆ ತುರುಕಿದ್ದ 
ನೀಳ ಅಂಗವಸ್ತ್ರ ಎದೆಯನ್ನು ಹಾದು, ಭುಜವನ್ನು ದಾಟಿ, ಬೆನ್ನಿನ ಮೇಲೆ ತೂಗಾ 
ಡುತ್ತಿತ್ತು . ಮೆದುಜೊಂಡಿನ ಪಾದರಕ್ಷೆಯನ್ನು ಆತ ಮೆಟ್ಟಿದ್ದ . ತೀಡಿದ ಹುಬ್ಬು 
ಗಳ ಕಡೆಗೆ ಚುರುಕು ನೋಟದ ಕಣ್ಣುಗಳು, ಮೀಸೆಯನ್ನು ಹೊತ್ತ ತುಟಿ ಮೇಲಕ್ಕೆ 
ಸರಿದಾಗ, ಮಾಟವಾದ ದಂತಪಂಗಿ ಕಾಣಿಸುತ್ತಿತ್ತು . ಅವುಗಳಲ್ಲೆರಡು ಬಂಗಾರದ 
ಹಲ್ಲುಗಳು. 

ಅವನ ಹಿಂದಿನಿಂದ ಬಂದರು ಆರು ಆಳುಗಳು, ಜೊಂಡಿನಿಂದ ಹೆಣೆದ ತಟ್ಟೆ 
ಬುಟ್ಟಿಗಳನ್ನು ಹೊತ್ತುಕೊಂಡು, ನಡುಬಟ್ಟೆ ಮಾತ್ರ ಇದ್ದ ಬಿಳಿಮೈಯ ಕಟ್ಟಾಳು 
ಗಳು, ಕುಸುರಿನ ಕೆಲಸದ ಸೆಣಬಿನ ನುಣುಪು ವಸ್ತ್ರ ಪ್ರತಿಯೊಂದು ಹೇರನ್ನೂ 
ಆವರಿಸಿತ್ತು . 

- ರಾಜಗೃಹದ ಸಭಾಭವನದೊಳಕ್ಕೆ ಆಗಂತುಕ ಕಾಲಿರಿಸಿದೊಡನೆಯೇ ಮೆನೆಪ್‌ಟಾ 
“ ಬನ್ನಿ , ” ಎಂದ. 

ದೋಣಿಯ ಒಡೆಯ ಹಲ್ಲುಗಳನ್ನು ತೋರ್ಪಡಿಸುತ್ತ , ಆತ್ಮವಿಶ್ವಾಸದಿಂದ 
ವೇದಿಕೆಯ ಬಳಿಗೆ ನಡೆದು, ಮನೆಪ್ ಟಾನಿಗೆ ಬಾಗಿ ವಂದಿಸಿದ. ವಂದನೆ ಸ್ವೀಕರಿಸಿದ 
ಮೆನೆಪಟಾ ವೇದಿಕೆಯ ಬಲಮಗ್ಗುಲಲ್ಲಿದ್ದ ಪೀಠಗಳನ್ನು ತೋರಿಸಿದ. 

ಆಸೀನನಾದ ಅತಿಥಿ ದೂರದಲ್ಲಿಯೇ ನಿಂತಿದ್ದ ಆಳುಗಳಿಗೆ ಸನ್ನೆ ಮಾಡಿದ. 
ಅವರು ವೇದಿಕೆಯ ಬಳಿ ಸಾರಿದರು. ಖೈ ಹೊಟೆಪ್ ಮತ್ತು ಬಟಾ ತಾವೂ ಅತ್ಯ 
ಬಂದು ಅತಿಥಿಯ ಎದುರು ಸಾಲಿನಲ್ಲಿದ್ದ ಪೀಠಗಳ ಹಿಂದೆ ನಿಂತರು . ಇಪ್ಪುವರನೂ 
ಬಲಮಗ್ಗುಲಿಗೆ ಬಂದ. 

ಅತಿಥಿಯಂದ : 

“ಮಹಾ ಹಸುರು ಸಮುದ್ರದಿಂದ ನುಬಿಯದ ವರೆಗೆ ನನ್ನನ್ನು ಕೆಷ್ಟು ಅಂತ 
ಕರೀತಾರೆ. ಪೆರೋ ಅವರು ಅಬ್ಬುಗೆಹೋದಾಗ ನಾನು ಇದೇ ದಾರಿಯಾಗಿ ನುಬಿ 
ಯದ ಕಡೆಗೆ ಹೋದೆ. ಅಲ್ಲಿದ್ದಾಗ ನೀರಾನೆ ಪ್ರಾಂತದಿಂದ ಅದ್ಭುತ ಸುದ್ದಿ ಬಂತು. 
ನಾಲ್ಕು ದೇಶ ಸುತ್ತಿದ್ದೇನೆ. ಕಂಡಿರದ ಕೇಳಿರದ ಘಟನೆ. ವಾಪಸಾಗುವಾಗ ಈ 
ಪ್ರಾಂತವನ್ನು ಸಂದರ್ಶಿಸಿ ಹೋಗೋಕು; ಜನನಾಯಕನನ್ನು ಕಂಡು ಮುಂದೆ ಪ್ರಯಾಣ 
ಬೆಳೆಸ್ಸೇಕು- ಅಂದೊಂಡೆ. ದೇವರು ನನ್ನ ಬಯಕೇನ ಈಡೇರಿಸಿದ್ದಾನೆ. ವರ್ತಕನ 
ಅಲ್ಪ ಕಾಣಿಕೆ ಸ್ವೀಕರಿಸ್ಸೇಕು.” 
- ಆಳುಗಳು ತಾವು ಹೊತ್ತಿದ್ದುದನ್ನು ವೇದಿಕೆಯ ಮುಂದುಗಡೆ ಸಾಲಾಗಿ ಇರಿಸಿ, 
ದೂರ ಸರಿದರು, ಕೆಮ್ಮು ಸಂಜ್ಞೆ ಮಾಡಿದೊಡನೆ ವೇದಿಕೆಗೆ ನಮಿಸಿ, ಹೊರಕ್ಕೆ 
ಉದ್ಯಾನದತ್ತ ಇಳಿದರು. 
- ಕೆಮ್ಮು ತಾನೆದ್ದು , ಕಾಣಿಕೆಗಳಿಗೆ ಮುಚ್ಚಿದ್ದ ವಸ್ತ್ರದ ಚೌಕಗಳನ್ನು ಎತ್ತಿದ. 
ಮೆನೆಪ್ಟಾ ಅಲ್ಲಿದ್ದುದನ್ನು ಗಂಭೀರವಾಗಿ ದಿಟ್ಟಿಸಿದ. ಇತರರು ಕುತೂಹಲದಿಂದ 
ನೋಡಿದರು . ಅಲಂಕರಿಸಿದ ಹಿಡಿಯ ಕಂಚಿನ ಕಠಾರಿ; ತೊಗಲಿನ ಬತ್ತಳಿಕೆ ; ಜಿಂಕೆಯ 
ಚರ್ಮ ; ಸೊಗಸಾದ ಪಪೈರಸ್ ಹಾಳೆಗಳು; ಲಿಪಿ ಸುರುಳಿ ಇಡುವ ಅಲಂಕೃತ ಜಾಡಿ; 
ಪುಟ್ಟ ಪೆಟ್ಟಿಗೆ - ಅದರ ಮುಚ್ಚಳದ ಮೇಲೆಹದಂತದಿಂದ ಮಾಡಿದ ಒಸೈರಿಸನ ಕೆತ್ತನೆ 
ಚಿತ್ರ ....... 

ಮತ್ತೆ ಕುಳಿತು , ಒಲಿಸುವ ಧ್ವನಿಯಲ್ಲಿ, ಕೆಮ್ಮು ಅಂದ : 
“ ನೆಬೆತ್‌ ಪರ್‌ ರಾಜಗೃಹದಲ್ಲಿ ವಾಸ ಮಾಡೋದಿಲ್ಲ , ಇಲ್ಲಿ ಕುಡಿತ ಕುಣಿತ ಇಲ್ಲ 

- ಅನ್ನೋದುನುಬಿಯಕ್ಕೆ ಹೋಗಿದ್ದಾಗಲೇ ನನಗೆ ಗೊತ್ತಾಯ್ತು. (ಸ್ವರ ತಗ್ಗಿಸಿ) 
ಸೈನೆ ಹತ್ತಿರ ನನ್ನ ನಾವೆ ನಿಲ್ಲಿಸ್ತೇನೆ. ಸಣ್ಣ ದೋಣಿಗೊತ್ತು ಮಾಡಿ ತಿರುವಿನಿಂದ 
ಮೇಲಕ್ಕೆ ಸಾಮಾನು ಕಳಿಸ್ತೇನೆ. ಒಮ್ಮೊಮ್ಮೆ ನನ್ನ ಸಹಾಯಕರೇ ನುಬಿಯದ 
ವ್ಯಾಪಾರ ಮುಗಿಸಿ ಬತ್ತಾರೆ. (ಮೊದಲಿನ ಸ್ವರದಲ್ಲೇ ) ನಾಯಕರು ತಮ್ಮ ಮನೇಲೇ 
ವಾಸಿಸ್ತಾರೆ ಅಂತಲೂ ತಿಳೀತು. ಬಾಹುಬಲದಿಂದ ಗದ್ದುಗೆಗೆ ಬಂದೋರು ದರ್ಪ 
ದಿಂದ ಆಳ್ತಾರೆ, ಕಿರಿಕ್ತಾರೆ, ಕೂಗಾಡ್ತಾರೆ. ನೀವು ಜನರ ಒಲವನ್ನು ಗೆದ್ದು ನಾಯಕ 
ರಾದರು. ಇಂಥದು ಈವರೆಗೆ ಎಲ್ಲಿಯೂ ಆಗಿಲ್ಲ; ಮುಂದೆ ಆಗ್ತದೋ ಇಲ್ಲೊ 
ಹೇಳಲಾರೆ . ಅಂಥವರ ಸನ್ನಿಧಿಗೆ ಯಾವ ಕಾಣಿಕೆ ಒಯ್ಯಬಹುದು ? ಅಮೂಲ್ಯ 
ಹರಳಿನ ಆಭರಣಗಳೆ ? ಅಲಂಕರಣ ಸಾಮಗ್ರಿಗಳೆ? ಸುಗಂಧ ದ್ರವ್ಯಗಳೆ ? ಎಷ್ಟು 
ಸುತ್ತು ಸುತ್ತಿದರೂ ಮೈ ಕಾಣಿಸುವ ಮಿನೋ ದ್ವೀಪದ ವಸ್ತ್ರವೆ? ವಿದೇಸೀ ಪೀಯೂ 
ಷವೆ? ಅಂತಃಪುರಕ್ಕೆ ಸೇರಿಸಲು ಯೋಗ್ಯರಾದ ಅಂಗನೆಯರೆ? ಯೋಚಿಸಿ ಯೋಚಿಸಿ 
ತಲೆ ಬಿಸಿಯಾಯು , ಆಡಂಬರವಿಲ್ಲದ ಬದುಕು, ಮುಚ್ಚು ಮರೆ ಇಲ್ಲದ ನಡವಳಿಕೆ . 
ಕಡಲ ಮಧ್ಯದ ಒಂಟಿ ಜೀವಕ್ಕೆ ಹಠಾತ್ತನೆ ದೇವದರ್ಶನವಾದರೆ ಹೇಗಾಗ್ಗೇಡ? ಈಗ 
ನನ್ನದು ಅದೇ ಪರಿಸ್ಥಿತಿ.” 
- ಕೆಷ್ಟು ಮಾತು ನಿಲ್ಲಿಸಿದ. ಹೊಗಳಿದ್ದು ಇಷ್ಟು ಸಾಕು ಅನ್ನಿಸಿತು. ಆತ ರಾಜ 
ನೀತಿ ನಿಪುಣ. ಆ ಬಗೆಗೆ ಅವನಿಗೆ ಹೆಮ್ಮೆಯೇ . ವಾಸ್ತವವಾಗಿ ಇಲ್ಲಿ ಎದ್ದು ನಿಂತು 
ಮಾತನಾಡುವುದು ಕೂಡ ಅನಗತ್ಯ , ನಿಸ್ಸಂದೇಹವಾಗಿ, ಅವನ ಪಾಲಿಗೆ ಅದೊಂದು 
ವಿಶಿಷ್ಟ ಪರಿಸ್ಥಿತಿ, ತಾನು ಇಟ್ಟ ಹೆಜ್ಜೆ ಸರಿಯೋ , ತಪ್ಪೋ ? ಸರಿಯಿರಲೇಬೇಕು. 

ಮುಂದುವರಿಸುತ್ತ ಅವನೆಂದ : 

“ ನನ್ನ ಜನ ಕೆಫಿಯುದ್ವೀಪವಾಸಿಗಳು , ಐಗುಪ್ತದ ಜನರ ಹಾಗೆ ಮುಂದುವ 
ರಿದವರಲ್ಲ. ವೈದ್ಯಕೆ, ಜಾದುಗಾರಿಕೆ, ಓದು ಬರಹ ಯಾವುದೂ ತಿಳೀದು. ಆದರೆ 
ಮಹಾ ಹಸುರು ಸಮುದ್ರ ಅವರ ಮಟ್ಟಿಗೆ ಒಂದು ಕೊಳ ಇದ್ದ ಹಾಗೆ. ಬಾಲ್ಯದಲ್ಲಿ 
ನಾನು ನೀರಿಗಿಳಿದೆ; ಇನ್ನೂ ನೀರಲ್ಲೇ ಇದ್ದೇನೆ. ಮೀನಿಗೆ ನೀರು ಕುಡಿಯೋದು 
ಎಷ್ಟು ಸುಲಭವೋ ನನಗೆ ಅಷ್ಟು ಸಲೀಸು ಮುಖಸ್ತುತಿ ಮಾಡೋದು. ಏನೋ 
ಸ್ವಾರ್ಥಕ್ಕಾಗಿ ಹೊಗಳಿದಾನೆ ಅಂತ ನೀವು ಭಾವಿಸಬೌದು, ಸ್ವಾರ್ಥ ಇಲ್ಲದ ಜೀವ 
ಎಲ್ಲಿಯಾದರೂ ಇದ್ದರೆ ನನಗೆ ಹೇಳಿ, ನಾನು ನೋಡೋಕು. ನೀರಾನೆ ಪ್ರಾಂತದ 
ಜನರ ಹಿತಸಾಧನೆ -ನಿಮ್ಮ ಸ್ವಾರ್ಥ, ಐಗುಪ್ತದ ಶ್ರೇಯೋಭಿವೃದ್ಧಿ ಪೆರೋನ 
ಸ್ವಾರ್ಥ, ಸ್ವಂತ ವ್ಯಾಪಾರದ ಉತ್ಕರ್ಷ - ನನ್ನ ಸ್ವಾರ್ಥ, ನಿಜ ಹೇಳೇನೆ. ಅಲ್ಪ 
ಕಾಣಿಕೆ ಅಂತ ಸಾಂಪ್ರದಾಯಿಕವಾಗಿ ಹೇಳೋದು ಧೂರ್ತತನ. ಆದರೆ ಇಲ್ಲಿಗೆ ನಾನು 
ತಂದಿರೋದು ಮಾತ್ರ ನಿಜವಾಗಿಯೂ ಅಲ್ಪ ಕಾಣಿಕೆಯೇ . ಇದು ಸಾಂಕೇತಿಕ . 
ಗೌರವ ಸೂಚಕ, ಅನ್ಯಥಾ ಭಾವಿಸಬಾರದು . ಸ್ವೀಕರಿಸಬೇಕು. ” 

ನಸುನಕ್ಕು ಮೆನೆಪ್ಟಾನೆಂದ: 

“ ಆಗಲಿ , ಇದು ವರ್ತಕ ಮಿತ್ರರಾದ ನಿಮ್ಮಿಂದ ನೀರಾನೆ ಪ್ರಾಂತಕ್ಕೆ ಸಂದಿರುವ 
ಕಾಣಿಕೆ . ( ಲಿಪಿಕಾರನತ್ತ ನೋಡಿ) ಇಪ್ಪುವರ್ , ಕೆಪ್ಪ ಅವರ ಕಾಣಿಕೆಗಳ ವಿವರ ಬರೆ 
ದಿಟ್ಟು ಬೊಕ್ಕಸಕ್ಕೆ ಅದನ್ನು ಜಮೆ ಮಾಡಿ. ( ವಂತ್ತೆ ಕೆಪ್ಪುವಿನತ್ತ ಹೊರಳಿ) ಶಿಷ್ಟಾ 
ಚಾರಕ್ಕೆ ಇಷ್ಟು ಸಾಕು . ಇನ್ನು ವಾಣಿಜ್ಯದ ವಿಷಯ ಮಾತನಾಡೋಣ. ” 

ಕಾಣಿಕೆಗಳನ್ನು ಇಪ್ಪು ವರ್‌ ಮತ್ತು ಬಟಾ ಮಹಡಿಗೆ ಒಯ್ಯುತ್ತಿದ್ದಂತೆ ಕೆಮ್ಮು 
ಹಸನ್ಮುಖಿಯಾದ. 

“ ದುಡಿಮೆಯಿಂದ ವಸ್ತುಗಳು ಸೃಷ್ಟಿಯಾಗ್ತವೆ; ಅವುಗಳ ವಿಕ್ರಯದಿಂದ ಸಂಪತ್ತು 
ಸಂಗ್ರಹವಾಗ್ತದೆ. ಮೊದಲೇದರಲ್ಲಿ ನೀವು ಸಮರ್ಥರು. ಎರಡೋ ವಿಷಯದಲ್ಲಿ 
ನನ್ನ ಸೇವೆ ಸಲ್ಲಿಸೋದಕ್ಕೆ ನಾನು ಸಿದ್ಧ . ” 

ಮೆನೆಪ್‌ಟಾನೆಂದ: 

“ಬಹಳ ಮಟ್ಟಿಗೆ ನಾವು ಸ್ವಾವಲಂಬಿಗಳು. ಕೆಲವೊಂದು ಸಾಮಗ್ರಿಗಳು 
ಮಾತ್ರ ನಮ್ಮಲ್ಲಿಲ್ಲ. ನಾರಗಸೆ ಎಣ್ಣೆ , ಹುದುಗು ಪುಡಿ ಇಂಥವು. ನಿಮಗೆ ಗೊತ್ತೇ 
ಇದೆ. ಮರಗಳಂತೂ ನಮಗೆ ಮಾತ್ರವಲ್ಲ, ಇಡೀ ಐಗುಪ್ತಕ್ಕೇ ಹೊರಗಿನಿಂದ ಲೆಬನನ್ 
ನಿಂದ ಬರಬೇಕು. ” 

- “ ಅಂಥ ಸಾಮಗ್ರಿಗಳನ್ನು ಪೂರೈಸೋ ಜವಾಬ್ದಾರಿ ನನ್ನದು. ವರ್ಷಕ್ಕೆ ಎರಡು 
ಸಾರೆ ಬತ್ತೇನೆ. ಕುಯಿಲು ಆದ್ಮಲೆ, ನುಬಿಯದ ಕಡೆಗೆ ಹೋಗ್ತಾ, ಒಮ್ಮೆ , ಆಗ 
ನಿಮಗೆ ಬೇಕಾದ ಸಾಮಗ್ರಿಗಳನ್ನು ಇಳಿಸಿ ಹೋಗೇನೆ. ಮಹಾಪೂರದ ವೇಳೇಲಿ, 
ನುಬಿಯದಿಂದ ವಾಪಸಾಗ್ತಾ , ಮತ್ತೊಮ್ಮೆ , ಆಗ ನಿಮ್ಮ ಸಿದ್ಧ ಸಾಮಗ್ರಿಗಳನ್ನು 
ಕೊಂಡೊತೇನೆ. ” 

ಮೆನೆಪ್‌ಟಾ ಇಪ್ಪುವರನನ್ನು ಕರೆದು ನುಡಿದ: 

“ ವಾಣಿಜ್ಯಕ್ಕೆ ಸಂಬಂಧಿಸಿದ ಈ ಕೆಲವು ವಿಷಯಗಳನ್ನು ಬರಕೊಳ್ಳಿ. ( ಅತಿಥಿ 
ಯತ್ತ ತಿರುಗಿ) ಕೆಮ್ಮು , ನಮ್ಮ ಪ್ರಾಂತದಿಂದ ನೀವು ಕೊಳ್ಳಬಹುದಾದ ವಸ್ತುಗಳು 
ಯಾವುವು? ” 

“ನೀವು ಏನು ಕೊಟ್ಟರೂ ಕೊನೆ 
. ಅಧಿಕ ಧಾನ್ಯ ನಿಮ್ಮಲ್ಲಿ ಎಷ್ಟಿದ್ದರೂ 
ನನಗಿರಲಿ. ಭೂಮಿಯ ಹಲವಾರು ಕಡೆ ನನಗೆ ಗಿರಾಕಿಗಳಿದ್ದಾರೆ.... ಒಳಗೆ ಬಾ 
ಗಡಿಯಾರ ನೋಡಿದೆ, ಉತ್ತಷ್ಟ ! ಬಡಗಿ ಕೆಲಸ ಅಂದರೆ ಹಾಗಿದ್ದೇಕು. ಎಪ್ಪತ್ತೈದು 
ಉಟೆನ್ ಮೌಲ್ಯ ಕಟ್ಟಬೌದು. ಇಂಥದು ವರ್ಷಕ್ಕೆ ಇಪ್ಪತ್ತು ನನಗಿರಲಿ. ಇನ್ನೊಂದು 
ಹೊಸ ನಮೂನೆಗಡಿಯಾರ ಮೆಂಫಿಸ್‌ನಲ್ಲಿ ಸಿದ್ಧವಾಗಿದೆ. ಹಾಲುಗಲ್ಲಿತ್ತು . ಮೇಲೂ 
ಕೆಳಗೂ ಅಗಲ ಬಾಯಿ , ಮಧ್ಯದಲ್ಲಿ ಸಣ್ಣ ರಂಧ , ನುಣುಪಾದ ಮರಳು 
ತುಂಬಿದ್ರ ಒಂದು ತಾಸಿಗೊಮ್ಮೆ ಬರಿದಾಗದೆ. ಮುಂದಿನ ಸಲ ಒಂದು ತಂದೊಡೇನೆ. 
ನಿಮ್ಮ ಕುಶಲಕರ್ಮಿಗಳು ಅಂಥದನ್ನು ಸುಲಭವಾಗಿ ಮಾಡಬೌದು. ವರ್ಷಕ್ಕೆ ಹತ್ತು 
ನಾನು ಕೊಂಡೋತೇನೆ. ಮರದ ಗಡಿಯಾರದಷ್ಟೇ ಮೌಲ್ಯ. ನಿಮ್ಮಲ್ಲಿ ಒಳ್ಳೆ 

ಬೇಟೆಗಾರರಿದ್ದಾರೆ ಅಂತ ಕೇಳಿದ್ದೇನೆ. ಕೇಳೋದೇನು ಬಂತು ? ಸಿಂಹವೇ ಸಾಕ್ಷಿಯಾಗಿ 
ನಿಂತಿದೆಯಲ್ಲ? ಹರಿಣದ್ದು , ಚಿರತೇದು, ಸಿಂಹದ್ದು ಚರ್ಮ ಒಂದು ಚದರ ಮೊಳ 
ತುಂಡಿಗೆ ಎರಡು ಉಟೆನ್ . ಹೊಲಿದು ಯೋಧರ ಉಡುಗೆ ರೂಪದಲ್ಲಿ ಕೊಡೋ 
ದಾದರೆ ಒಂದಕ್ಕೆ ಐದು ಉಟೆನ್ , ಕೆತ್ತನೆ ಕೆಲಸದ ಕೈಗೋಲು ಊರುಗೋಲು 
ಒಂದು ಉಟೆನ್ , ನೇಗಿಲು ಎರಡು ಉಟೆನ್ , ಒಂದು ಜಾಡಿ ಜೇನು ಒಂದು 
ಉಟೆನ್ . ಒಳ್ಳೇ ರಾಸುಗಳಿದ್ದರೆ ತಿಳಿಸಿ. ಬೇಕು. ಸಾಗಿಸೋದಕ್ಕೆ ರಾಸುದೋಣಿ 
ಕಳಿಸ್ತೇನೆ. ಒಂದು ಹೋರಿಗೆ ನೂರ ಹತ್ತೊಂಭತ್ತು ಉಟೆನ್ , ಇಷ್ಟು ಬೆಲೆಕೊಡ್ತಾ 
ನಲ್ಲ - ಇವನಿಗೆ ಇದರ ಎಷ್ಟು ಪಟ್ಟು ಲಾಭವಿದೆಯೊ ಏನೊ ಅಂತ ನೀವು ಆಶ್ಚರ್ಯ 
ಪಡಬೌದು, ನಿಮ್ಮ ದೇಶದಲ್ಲಿ ಹೇಳೋ ಹಾಗೆ ಮಾಟ್‌ನ ಆಣೆಯಾಗಿ ನುಡೀತೇನೆ: 
ವ್ಯಾಪಾರದಲ್ಲಿ ನಷ್ಟವೂ ಉಂಟು, ಲಾಭವೂ ಉಂಟು. ನಷ್ಟವಾಯ್ತು ಅಂತ 
ಕುಗೊದಿಲ್ಲ; ಲಾಭವಾಯ್ತು ಅಂತ ಹಿಗ್ಗೋದಿಲ್ಲ . ಮಾಟ್ ನನ್ನನ್ನು ನಡೆಸ್ಕೊಂಡು 
ಹೋಗ್ತದೆ.” 

ಈ ಬಗೆಯ ವಾಣಿಜ್ಯದ ಉಪಯುಕ್ತತೆಯನ್ನು ಮೆನೆಪ್ಟಾ ಆಗಲೇ ಮನ 
ಗಂಡಿದ್ದ , ವಿವರ ತಿಳಿದಾಗ ಹರ್ಷಿತನಾದ. 

- ಶಸ್ತ್ರಾಸ್ತ್ರಗಳ ಸಮಸ್ಯೆಯೂ ಅವನನ್ನು ಕಾಡಿತ್ತು . ಪೈ ಮೌನ ಕಡೆಗೊಮ್ಮೆ 
ನೋಡಿ ಆತ ಕೇಳಿದ: 

“ಕೆಮ್ಮು , ನಮಗೆ ಶಸ್ತ್ರಾಸ್ತ್ರ ಸರಬರಾಜು ಮಾಡ್ತೀರಾ? ” 

“ಎಷ್ಟು ಶಾಂತಿಪ್ರಿಯನಾದರೂ ಹೋರಾಟ ಮನುಷ್ಯನಿಗೆ ತಪ್ಪಿದ್ದಲ್ಲ. ಈಟಿ 
ಕಠಾರಿ ಬಿಲ್ಲು ಬಾಣ ತರಬಲ್ಲೆ .” 

“ ಹಾಗೆಯೇ ಹತ್ತು ಹತ್ತು ಸುತ್ತಿಗೆ ಗರಗಸ ಭೈರಿಗೆಗಳೂ ಬೇಕು.” 
“ ಇವು ಎರಡೆರಡು ಈಗಲೇ ಸಿದ್ದ . ವಿನಿಮಯವಾಗಿ _ ” 
“ ಬಟ್ಟೆಗಿಟ್ಟೆ ? ” 
“ಓಹೋ ! ” 
“ ನಮ್ಮ ಮುಖಂಡರು ಸೊ ಫು ಅಂತ ಇದ್ದಾರೆ.” 
ಕೆಮ್ಮು ನಸುನಕ್ಕು ಅಂದ : 
“ ಸೈ ಫ್ರು - ಸೆಬೆಕ್ಕು , ಹೆಸರು ಕೇಳಿದ್ದೇನೆ.” 
ಈತ ಪ್ರಚಂಡ ಎಂದುಕೊಳ್ಳುತ್ತ , ಮೆನೆಪ್ಟಾನೆಂದ: 
“ಸೈಫು ಮತ್ತು ಅವರ ಶಿಷ್ಯರು ಮಾಡಿರೋ ನೂರಾರು ಮೂರ್ತಿಗಳಿವೆ. ” 
“ನೋಡೇನೆ. ರಾಜಧಾನಿಯಲ್ಲಿ ಮಾರಬೌದು. ” 

ಸೊಪ್ಪು ಮತ್ತು ಸೆಬೆಸ್ಟುರನ್ನು ಕೂಡ ಕಪ್ಪು ಭೇಟಿಯಾಗುವುದು ವಿಹಿತ 
ಎನಿಸಿತು ಮೆನೆಪ್‌ ಟಾಗೆ, ಇವತ್ತು ಸೆಬೆಕ್ಕು ಬರುವ ದಿನ, ಆದರೆ ತಡವಾಗಬಹುದು , 
ಹೇಳಿ ಕಳುಹಿಸಿದರೆ ಇಬ್ಬರೂ ಬೇಗನೆ ಬಂದಾರು - ಎಂದುಕೊಂಡು, ಖೈನ 

ನೋಡಿ, “ ಸೊ ಫುವನ್ನೂ ಮಾವನನ್ನೂ ಕರಕೊಂಡ್ವರೀಯಾ? ” ಎಂದ. 

“ ಅವರನ್ನು ನೋಡೋದಕ್ಕೆ ನಾನು ಉತ್ಸುಕನಾಗಿದ್ದೇನೆ, ” ಎಂದು ಕೆಮ್ಮು 
ನುಡಿದ. ಬಟಾನತ್ತ ನೋಡಿ ಮುಗುಳುನಗೆ ಬೀರಿ, “ ಇವರ ಪರಿಚಯವಾಗಲಿಲ್ಲ.” 
ಎಂದ . 

“ ಇವರು ಬಟಾ, ನಮ್ಮ ನದೀಸಾರಿಗೆ ಮುಖ್ಯಸ್ಥ , ಶ್ರೇಷ್ಠ ಅಂಬಿಗ. ” 
“ ಈಗ ಹೋದವರು ದಳಪತಿ ಬೈ ಮ್‌ಹೋಟೆಪ್ ಅಲ್ವಾ ? ” 
“ ಹೌದು. ” 
“ ಇವರಿಬ್ಬರ ಹೆಸರು ಕೂಡ ನನಗೆ ಪರಿಚಿತ. ಆದರೆ ನೋಡಿದ್ದಿಲ್ಲ. ” 
“ ನೆರೆ ಪ್ರಾಂತಗಳ ದಾರಿಯಾಗಿ ಹೊರಗೆ ಸುದ್ದಿ ಹಬ್ಬಿದ್ದೇಕು. ” 

“ ನಿಜ , ಈ ಸುದ್ದಿ ರಾಜಧಾನಿಗೂ ಹೋಗಿದೆ. ಆದರೆ ನಿಮ್ಮ ಅಸಾಧಾರಣ 
ಆಡಳಿತ ವ್ಯವಸ್ಥೆಯ ವಿಷಯ ಪೆರೋಗೆ ತಿಳಿದಿರಲಾರದು. ” 

ಇಷ್ಟು ಹೇಳಿ, ಮೆನೆಪ್ಟಾನ ಮುಖವನ್ನು ನೋಡಿ, ಕೆಮ್ಮು ಮುಂದುವರಿದ: 

“ ತಿಳೀಬೇಕು, ತಿಳಿಸ್ಟೇಕು. ನೀವು ಆಕ್ಷೇಪಿಸೋದಿಲ್ಲವಾದರೆ ನಾನು ಆ ಕೆಲಸ 
ಮಾತ್ತೇನೆ. ನೀವು ವಾಣಿಜ್ಯ ಸಂಬಂಧದ ವಿಷಯ ಚಿಂತಿಸ್ಟೇಕಾಗಿಲ್ಲ . ಅದು ಬೇರೆ, 
ಇದು ಬೇರೆ. ” 

ಮೆನೆಪ್ಟಾ ಏನನ್ನೂ ಹೇಳಲಿಲ್ಲ . ಮುಗುಳುನಕ್ಕ . 
ಕಷ್ಟು ಮಾತು ಬದಲಿಸಿದ. 
“ ಆಹಾ! ಈ ಕಂಬಗಳಲ್ಲಿ ಒಂದಕ್ಕೆ ನಾಯಕರನ್ನು ಬಿಗಿದಿದ್ರು ! ” 

ಮನೆಪ್ಟಾನನ್ನು ಕಟ್ಟಿದ್ದ ಕಂಬದತ್ತ ಸಾಗಿ , “ ಹೌದು; ಈ ಕಂಬಕ್ಕೆ ,” ಎಂದ 
ಇಪ್ಪುವರ್‌ , 

ಮೆನೆಪೇಟಾ ಎದ್ದು ನಿಂತು , “ಸೈಫು ಸೆಬೆಕ್ಕು ಇನ್ನೇನು ಬಂದ್ವಿಡ್ತಾರೆ. ನಾವು 
ಉದ್ಯಾನನೋಡ್ತಿರೋಣ, ” ಎಂದ. 

ಕೆಷ್ಟು ಎದ್ದು ಮೆನೆಪ್‌ಟಾನನ್ನು ಹಿಂಬಾಲಿಸಿದ. ಸಿಂಹವಿದ್ದಲ್ಲಿಗೆ ಬಂದಾಗ 
ಎರಡು ಕ್ಷಣ ನಿಂತು, “ಸೊಗಸಾದ ಪ್ರಸಾಧನ ಕೆಲಸ, ಮನುಷ್ಯ ರಕ್ಷಿತ ಶವವಾಗಿ 
ಗೋರಿ ಕಾಡ್ತಾನೆ. ಪ್ರಾಣಿ ಸೊರಗದ ಬೊಂಬೆಯಾಗಿ ನಿತ್ಯಾಲಂಕಾರಕ್ಕೆ ನೆರವಾ 
ಗದೆ.... ಕಣ್ಣಿಗೆ ಕಪ್ಪು ಪಟ್ಟಿ ! ಇಲ್ಲಿ ಕಂದಾಯ ಅಧಿಕಾರಿ ಟೆಹುಟಿಯ ಭಟರ ಮುಖ್ಯ 
ಸ್ಟನ ಒಂದು ಕಣ್ಣು ಹೋಯ್ತಂತಲ್ಲ? ಕೆಳಗಡೆ ಏನೋ ಬರೆದಿದ್ದೀರಿ. ನನಗೆ ಓದಲು 
ಬರದು . ನಿಮಗೆ ಗೊತ್ತು. ನಮ್ಮ ದೇಶದಲ್ಲಿ ಆಡುವ ಭಾಷೆಗೆ ಲಿಪಿ ಇಲ್ಲ. 
ಏನಿದ್ದರೂ , ವರ್ತಕರ ಗುರುತಿನ ಗೆರೆಗಳು ಮಾತ್ರ . ಇದು ಈ ಸಿಂಹ ಹೊಡೆದವರ 
ಹೆಸರು ಇರಬೇಕು. ” 

“ ಹೌದು, ಖೈ ಹೊಟೆಪ್ ಹೊಡೆದದ್ದು .” 
" ದಳಪತಿ ? ಸಂತೋಷ, ಸಂತೋಷ. ” 

“ಊರಿನ ಹುಡುಗರು ಈ ಸಿಂಹಕ್ಕೆ ಬಕಿಲ ಅಂತ ಹೆಸರಿಟ್ಟಿದ್ದಾರೆ.” 
“ ಬಕಿಲ ? ಕಣ್ಣು ಕಳಕೊಂಡವನು ? ” 
“ ಹೌದು. ” 

ಸಿಂಹವನ್ನೂ ಅದರ ಬಲಗಣ್ಣನ್ನೂ ಮತ್ತೊಮ್ಮೆ ಕೆಷ್ಟು ನೋಡಿ ಖೋಖೋ 
ಎಂದು ನಕ್ಕ . ಎರಡು ಹೆಜ್ಜೆ ಮುಂದೆ ಸರಿದು ಗಡಿಯಾರದ ಬಳಿ ನಿಂತು, "ಭೇಷ್! ” 
ಎಂದು ಮೆಚ್ಚುಗೆಯ ಉದ್ಘಾರ ತೆಗೆದ . 

ಮಹಾದ್ವಾರದ ಹೊರಗೆ ಆತನೆಂದ : 

“ ಈ ನಿಮ್ಮ ವಿಜಯ ಸ್ತಂಭವೂ ರಮ್ಯ ಕಲ್ಪನೆ, ಪ್ರಾಕಾರವಿಲ್ಲದ ರಾಜಗೃಹ; 
ಮುಖವಾಡವಿಲ್ಲದ ಮನುಷ್ಯರು. ವಿಸ್ಮಯಕರ! ಇಲ್ಲಿಗೆ ಬಂದು ನಾನು ಕಂಡದ್ದನ್ನು 
ಪೆರೆಗೆತಿಳಿಸೋ ವಿಷಯ ” 
- “ಸೊಪ್ಪು ಸೆಬೆಕ್ಕು ಬರಲಿ. ಹಿರಿಯರ ಸಮಿತಿಯ ಪದ್ಯಾಲೋಚಿಸ್ಲಿ . 
ಆಮೇಲೆ … ” 

“ ಆಗಲಿ, ಆಗಲಿ , ಸಂಜೆಯೊಳಗೆ ಹೇಳಿ. ” 
“ ನಾಲೈದು ದಿನ ಇದ್ದು ಹೋಗಬಹುದಲ್ಲ ? ” 

“ ಕ್ಷಮಿಸ್ಟೇಕು. ಆಗಲೇ ತಡವಾಗಿದೆ . ರಾಜಧಾನಿಯಲ್ಲಿ ವರ್ತಕರು ನನ್ನ 
ದಾರಿ ನೋಡ್ತಿದ್ದಾರೆ. ಮುಂದಿನ ಸಲ ಹೇರು ತುಂಬಿಕೊಂಡು ಬಂದಾಗ ನೀವು ಹೇಳಿ 
ದಂತೆ ಕೇಳೇನೆ. ” 
- “ ನಿಮ್ಮಿಷ್ಟ. ಇವತ್ತು ಸಂಜೆಯ ಆತಿಥ್ಯವನ್ನಾದರೂ ಸ್ವೀಕರಿಸಿ ಹೊರಡಿ . ” 
- ಕೆಷ್ಟು ಇದನ್ನು ನಿರೀಕ್ಷಿಸಿದ್ದ . ಅವನ ಸಮಸ್ಯೆ , ನಾವೆಯ ನೌಕರರು, ಹೊರಗೆ 
ಬಿಟ್ಟರೆ ಸಾಕು. ಅವರ ಮೂಗುಸೂಳೆಗೇರಿಯತ್ತ ನೇರವಾಗಿ ಸಾಗುತ್ತಿತ್ತು . ನೀರಾನೆ 
ಪ್ರಾಂತದೊಡನೆ ಸ್ಥಾಪಿಸಬೇಕಾದ ವಾಣಿಜ್ಯ ಸಂಬಂಧದ ಸೂಕ್ಷ್ಮ ಘಟ್ಟ ಅದು. 
ಯಾವುದೇ ಬಗೆಯ ಆಭಾಸಕ್ಕೆ ಎಡೆಗೊಡದೆ ಅಲ್ಲಿಂದ ಹೊರಡುವುದು ಶ್ರೇಯಸ್ಕರ. 
ದೋಣಿಲಂಗರು ಬಿಟ್ಟ ಕಡೆ ಹೆಣ್ಣುಗಳು ಬೇಕು, ನೌಕರರಿಗೂ ತನಗೂ , ನೆಫರುರಾ 
ಬಗೆಗೆ ಕೆಷ್ಟು ಕೇಳಿದ್ದ . ಅವಳು ನರ್ತಿಸುವುದನ್ನು ನೋಡುವ ಆಸೆ ಅವನಿಗಿಲ್ಲವೆ ? 
ಆದರೆ ಆತ್ಮಸಂಯಮ ಅವನ ವೃತ್ತಿಯ ಮುಖ್ಯ ಲಕ್ಷಣ . ನಿರೀಕ್ಷಿಸಿದ್ದ ಪ್ರಶ್ನೆಗೆ 
ಉತ್ತರವನ್ನೂ ಅವನು ಸಿದ್ಧಗೊಳಿಸಿದ್ದ , 

“ ಅನ್ಯಥಾ ಭಾವಿಸಬಾರದು. ಮುಚ್ಚಂಜೆಯ ಹೊತ್ತಿಗೆ ಹೊರಟರೆ ಆರನೆಯ 
ಬೆಳಿಗ್ಗೆ ಮೆಂಫಿಸ್ ಸೇದ್ದೇವೆ. ಬಿಸಿಲೇರಿದ ಮೇಲೆ ರಾಜಧಾನಿ ತಲಪಿದರೆ ಆ ದಿವಸ 
ಏನು ಕೆಲಸವೂ ಆಗೋದಿಲ್ಲ . ” 

ಮೆನೆಪ್ಟಾ ಪರೀಕ್ಷಕ ನೋಟದಿಂದ ಕೆಪ್ಪುವಿನ ಮುಖವನ್ನು ದಿಟ್ಟಿಸಿದ. 
ವಿನಮ್ರತೆಯ ಹೊರತಾಗಿ ಬೇರೆ ಯಾವ ಭಾವನೆಯೂ ಅಲ್ಲಿರಲಿಲ್ಲ. 

ಕೆಮ್ಮು ಮತ್ತು ಮೆನೆಪ್ ಟಾ ಹೂಗಿಡಗಳನ್ನು ನೋಡುತ್ತಿದ್ದಂತೆ, ಸೊಪ್ಪು 


ಏನು ಕೆಲಸ 


ರವೆ, ಬಿಸಿಲೇರಿದ೬ರುಹೊತ್ತಿಗೆ ಹೊರಟರೆ 

ಮತ್ತು ಸೆಬೆಸ್ಟುರನ್ನು ಕರೆದುಕೊಂಡು ಖೈ ಮ್ಹೋಟೆಪ್ ಅಲ್ಲಿಗೆ ಬಂದ. ವಾಣಿಜ್ಯ 
ಸಂಬಂಧದ ವಿವರಗಳನ್ನು ಟ್ರೈ ಮ್ನಿಂದ ಅವರು ಆಗಲೇ ಅರಿತಿದ್ದರು. ಹೊಸಸಾಧ್ಯತೆ 
ಗಳ ಸುಂದರ ದ್ವೀಪವೊಂದು ಸ್ಫೋ ಫ್ರಗೆ ಮಸಕು ಮಸಕಾಗಿ ಕಾಣಿಸತೊಡಗಿತ್ತು . 

ಸೊ ಫ ಮೆನಪ್ ಟಾಗೆಂದ : 
“ ಈ ವಾಣಿಜ್ಯ ವ್ಯವಹಾರದಿಂದ ಒಳ್ಳೇದಾಗ್ತದೆ. ಅಲ್ಲವಾ ?” 
ಆತ ಉತ್ತರಿಸಿದ : 
“ ನಮ್ಮ ಪ್ರಾಂತಕ್ಕೆ ಇದರಿಂದ ಪ್ರಯೋಜನ ಇದೆ, ಲಾಭ ಇದೆ .” 
ಕೆಮ್ಮುವಿನತ್ತ ತಿರುಗಿ ಅವನೆಂದ : 

“ ಬನ್ನಿ , ಸೊಪ್ಪು ಮನೆಯಲ್ಲಿರೋ ಮೂರ್ತಿಗಳನ್ನು ನೋಡುವಿರಂತೆ. 
ವಿಕ್ರಯಕ್ಕೆ ಇರೋ ಬಟ್ಟೆಗಳನ್ನು ನೇಕಾರರು ಅಲ್ಲಿಗೆ ತಂದು ತೋರಿಸ್ತಾರೆ. ” 

“ ಸುತ್ತಿಗೆ, ಗರಗಸ, ಭೈರಿಗೆ ತರಿಸ್ತೇನೆ,” ಎಂದು ನುಡಿದು ಕಪ್ಪು ಕೈ ತಟ್ಟಿ , 
ದೂರದಲ್ಲಿದ್ದ ತನ್ನ ನೌಕರರನ್ನು ಕರೆದು, ಅವರಿಗೆ ನಿರ್ದೆಶವಿತ್ತ . 
- ಸೈ ಫ್ರು ಸೆಬೆಸ್ಟುರನ್ನು ಮೆನೆಪ್‌ ಟಾ ನಾಲ್ಕು ಹೆಜ್ಜೆ ಮುಂದಕ್ಕೆ ಕರೆದೊಯ್ದು, 
“ ಕಷ್ಟು ಪೆರೋನನ್ನು ಕಾಡ್ತಾನಂತೆ,” ಎಂದ . “ ನಮ್ಮ ರೀತಿನೀತಿ ಇವನಿಗೆ ಬಹಳ 
ಮೆಚ್ಚುಗೆಯಾಗಿದೆ, ” ಎಂದು ಮಾತು ಸೇರಿಸಿದ. 

ಏನು ಹೇಳಬೇಕು ಎಂದುತೋಚದೆಸ್ಕೂಘ್ರ ಸೆಬೆಕ್ಕು ಸುಮ್ಮನಿದ್ದರು. 
ಮೆನೆಪ್‌ ಟಾನೇ ಅಂದ: 

“ ಆತ ಪೆರೋನನ್ನು ಕಾಣೋದುತನ್ನ ಕೆಲಸದ ಮೇಲೆ, ನಮ್ಮ ದೂತನಾಗಿ 
ಅಲ್ಲ. ಒಳ್ಳೆ ಮಾತು ಹೇಳಿದರೆ ಹೇಳಿ . ನಷ್ಟವೇನೂ ಇಲ್ಲ. ಸೆಮನ ಮನೆಗೆ 
ಹೋಗಿ ಹಿರಿಯರಿಗೂ ತಿಳಿಸಿಬಿಡ್ತೀನೆ. ಈತನನ್ನು ನೀವುಕರಕೊಂಡು ನಡೀರಿ. ” 

ಕೆಮ್ಮುವಿನೊಡನೆ ಸೊ ಫ ಮತ್ತು ಸೆಬೆಕ್ಕು ಹೋದೊಡನೆಯೇ ಬಟಾ ಮತ್ತು 
ಖೆ ಹೊಟೆಪ್‌ರ ಜತೆ ಮೆನೆಪೇಟಾ ಸೆಮನೆ ಮನೆಗೆ ಹೋದ. ಉಳಿದಮೂವರು 
ಹಿರಿಯರೂ ಅಲ್ಲಿಗೆ ಬಂದರು. 

ವಿಷಯದ ಸಾಧಕ ಬಾಧಕಗಳನ್ನು ವಿವೇಚಿಸಿ ಸೆಮ ನುಡಿದ: 

“ ಇವನು ರಾಜಧಾನಿಯಲ್ಲಿ ನಮ್ಮ ಪ್ರಸ್ತಾಪ ಮಾಡೋದರಿಂದ ಪೆರೋನ 
ಮನಸ್ಸಿನಲ್ಲಿ ಏನಿದೆ ಅನ್ನೋದುಗೊತ್ತಾಗದೆ, ವರ್ತಕರು ಸಂದೇಶ- ಸಮಾಚಾರ 
ಒಯ್ಯೋದುಸಾಮಾನ್ಯ . ಅಲ್ಲೆ , ಈತಸ್ನೇಹ ಬಯಸಿದ್ದಾನೆ, ನಮ್ಮಿಂದ. ಸದ್ಘಾ 
ವನೆಯಿಂದ ಸದ್ಭಾವನೆಯೇ ಹುಟ್ಟದೆ. ರಾಜನೀತಿ ಒಂದು ಬಗೆಯ ಚೌಕುಮಣೆ ಆಟ. 
ಒಬ್ಬರು ಒಂದು ಕಾಯಿ ಸರಿಸಿದರೆ ಇನ್ನೊಬ್ಬರು ಇನ್ನೊಂದು ಸರಿಸೋದು. ನಡೀಲಿ. 
ಆಡುವಾಗ ಯಾರೂ ನಿದ್ದೆ ಮಾಡೋದಿಲ್ವಲ್ಲ? ” 

ನಾಯಕನ ಅಭಿಮತವನ್ನು ಸಮ ತನ್ನದೇ ಆದ ರೀತಿಯಲ್ಲಿ ಪುಷ್ಟಿಕರಿಸಿದ್ದ 
ಸಮಿತಿಯ ಇತರರಿಗೂ ಅದು ಸಮ್ಮತವಾಗಿತ್ತು . 

ಮೆನೆಪ್‌ ಟಾ ಸೊ ಫ್ರುವಿನ ಮನೆಗೆ ಬಂದಾಗ ವ್ಯವಹಾರ ಮುಗಿದಿತ್ತು . ಐದು 
ಬಟ್ಟೆ ಚೌಕಗಳು, ಐವತ್ತು ಮೂರ್ತಿಗಳಿಗೆ ಎರಡೆರಡು ಸುತ್ತಿಗೆ ಗರಗಸ ಭೆರಿಗೆಗಳು 
ವಿನಿಮಯವಾಗಿದ್ದುವು. ಉಪಕರಣಗಳನ್ನು ರಾಜಗೃಹಕ್ಕೆ ಕಳುಹಿದರು, ನೇಕಾರರು 
ಮತ್ತು ಸೊ ಫು ಮಾರಿದ ಸಾಮಗ್ರಿಗಳ ಮೌಲ್ಯವನ್ನು ಇಪ್ಪವರ್ ಬರೆದಿಟ್ಟ . 
( ಅಗತ್ಯ ಬಿದ್ದಾಗ ರಾಜಗೃಹದ ಕಣಜದಿಂದ ಆ ಮೌಲ್ಯದ ಧಾನ್ಯ ಪಡೆಯಲು ಆ 
ದಾಖಲೆ ಆಧಾರ.) 

ಒತ್ತಾಯಕ್ಕೆ ಮಣಿದು ಕೆಮ್ಮು ಸೊ ಫ್ರುವಿನ ಮನೆಯಲ್ಲಿ ಒಂದು ಬಟ್ಟಲು ಖಿನವ 
ಕುಡಿದ. 

“ ಇಷ್ಟು ರುಚಿಯಾದ ಪೇಯ ನೀವು ತಯಾರಿಸ್ತೀರಿ ಅಂತ ಗೊತ್ತಿದ್ದಿಲ್ಲ. ಇದ್ದರೆ 
ಒಂದು ಚೀಲ ಖವವನ್ನೂ ಕೊಡಿ, ” ಎಂದ, ನಗೆ ಗಾಂಭೀರ್ಯಗಳನ್ನು ಬೆರೆಸಿ , 

ಮೆನೆಪ್‌ಟಾನೆಂದ: 
“ ಮುಂದಿನ ಸಲ ಒಂದಲ್ಲ ಹತ್ತು ಚೀಲ ಕೊಡೋಣ. ” 
ಕೆಮ್ಮು ಹೊರಡಲು ಅನುವಾದಾಗ ಮೆನಪ್ ಟಾನೆಂದ: 

“ಕಂಗೆಟ್ಟ ಜನ ನೀರಾನೆಪ್ರಾಂತದಲ್ಲಿ ಶಾಂತಿ ನೆಮ್ಮದಿಯ ದಾರಿ ಕಂಡ್ಕೊಂಡಿ 
ದಾರೆ. ಕಷ್ಟದ ದಾರಿ . ಆದರೂ ಮಾಟ್‌ಗೆ ಅನುಗುಣವಾಗಿ ನಡೀತಾ ಗುರಿ 
ಸೇರಾರೆ. ಈ ವಿಷಯ ಪ್ರೋಗೆತಿಳಿಸಿಬಿಡಿ.” 

ಕೆಷ್ಟು ಗಡ್ಡವನ್ನು ಅಂಗೈಯಿಂದ ಒತ್ತಿ ನುಡಿದ: 

“ ಭರತೋತ್ಸವಕ್ಕೆ ಬನ್ನಿ ಅಂತ ಒಂದು ವೇಳೆ ಪೆರೋನಿಂದ ನಿಮಗೆ ರಾಯಸ 
ಬಂದರೆ ? ” 

“ ಪೆರೋನಿಂದ ? ರಾಯಸ? ” 
“ ಹ್ಮ . ಒಂದು ವೇಳೆ? ” 

“ ಮನಸ್ಸಿನಲ್ಲಿರೋದನ್ನು ಹೇಳಿಯೇ ಬಿಡ್ತನೆ, ಕೆಮ್ಮು , ನೀವು ಅಸಾಮಾನ್ಯ 
ಮನುಷ್ಯ , ಉತ್ತರ ಈಗಲೇ ಬೇಕೆ? ಹೊಸ ಪರಿಸ್ಥಿತಿ ನಿರ್ಮಾಣವಾದಾಗ ಸೂಕ್ತ 
ಕಾರ್ಯವಿಧಾನ ರೂಪಿಸೋದು ನಮ್ಮ ಪದ್ದತಿ. ” 

“ ಆಗಲಿ. ” 
ಮೇಲುದವನ್ನು ಬಲಗೈಯಿಂದ ಒತ್ತಿ , ಬಾಗಿ, ಕೆಮ್ಮು ನಮಿಸಿದ. 
ಮೆನೆಪ್ಟಾ ದಳಪತಿಯತ್ತ ನೋಡಿಅಂದ: 
“ ಖೆ , ಕಟ್ಟೆಯವರೆಗೂ ಇವರ ಜತೆ ಹೋಗಿ ಬಾ . ” 
ಅಲ್ಲಿದ್ದವರಿಗೆಲ್ಲ ಒಟ್ಟಾಗಿ ವಂದಿಸಿ, ಕೊನೆಯದಾಗಿ ಕೆಷ್ಟು ಅಂದ : 
“ ದಳಪತಿಯನ್ನು ಬೆಂಗಾವಲಿಗಿಟ್ಟುಕೊಂಡು ನಡೆಯುವವನು ಭಾಗ್ಯಶಾಲಿ! ” 

ಚಿಕ್ಕಂದಿನಿಂದಲೂ ತಾನು ಕಾಯ್ದಿರಿಸಿದ್ದ ಲಿಪಿಸುರುಳಿಗಳನ್ನೆಲ್ಲ ಇಪ್ಪುವರ್ ಪರಾ 
ಮರ್ಶಿಸಿ , ' ನಾಳೆಯ ಸತ್ಪಜೆ' ಗಳಿಗೆ ಪಾಠ ಹೇಳಲು ಯೋಗ್ಯವಾದುವನ್ನು ಒತ್ತಟ್ಟಿಗೆ 
ಇರಿಸಿದ್ದ . 

ನೀಲ ನದಿಯ ಮಹಾಪೂರ ಏರುತ್ತ ಹೋದಂತೆ , ಪಾಠ ಪ್ರವಚನಗಳ ಆಳವೂ 
ಹೆಚ್ಚಿತು. 

- ನೀತಿಬೋಧೆಯನ್ನು ಹೇಳಿಕೊಡುವಾಗ ಇಪ್ಪುವರ್‌ಗೆ ಬಲು ಉತ್ಸಾಹ, ನೆಲದ 
ಮೇಲೆ ಕಾಲುಗಳನ್ನು ಮಡಚಿ ತೊಡೆಗಳನ್ನು ಅಗಲಿಸಿ ಕುಳಿತು, ಲಿಪಿಸುರುಳಿಯನ್ನು 
ಎರಡೂ ಕೈಗಳಲ್ಲಿ ಎತ್ತಿ ಹಿಡಿದು ಅವನು ರಾಗವಾಗಿ ಓದುತ್ತಿದ್ದ: 

“ ಒಂದು ಮೊಳ ಬುವಿಗಾಗಿ ಆಸಬುರುಕನಾಗದಿರು 
ವಿಧವೆಯ ಹೊಲಕೆ ಅತಿಕ್ರಮಿಸಿ ನುಗ್ಗದಿರು 
ಹೊಲಗಳನ್ನು ಉಳು | 
ಒಕ್ಕುವ ಕುಟ್ಟುವ ನಿನ್ನ ಅಂಗಳದಿಂದಲೇ 
ನಿನಗೆ ಬೇಕಾದ ತಿನಿಸು ಉಣಿಸೆಲ್ಲವನು ನೀ ಪಡೆವೆ 
ಅತಿಕ್ರಮಣದಿಂದ ಗಳಿಸುವ ಐದುನೂರು ಬಳ್ಳಕಿಂತ 
ದೇವರು ನಿನಗೀವ ಒಂದು ಬಳ್ಳವೆ ಮೇಲು 
ಉಗ್ರಾಣದಲ್ಲಿನ ಐಸಿರಿಗಿಂತ 
ದೇವರ ಕೈಯಲ್ಲಿ ಬಡತನ ಒಳಿತು 
ಸಿರಿವಂತಿಕೆಯ ಸುಖಕಿಂತ ವಾಸಿ 
ಬಿಸಿ ಬಿಸಿ ರೊಟ್ಟಿಯ ತುಣುಕು. ” 

ಓದಿ ಆದ ಮೇಲೆ ಇಪ್ಪವರ್‌ ಒಬ್ಬೊಬ್ಬರಾಗಿ ಹುಡುಗರನ್ನು ಕರೆದು, ಚಿತ್ರ 
ಲಿಪಿಯನ್ನು ನೋಡಿ ಪದಗಳನ್ನು ಗುರುತಿಸಲು ಹೇಳುತ್ತಿದ್ದ . 

ರಾವೆರಿಪ್ಟಾ ಜಾಣ ಹುಡುಗ, ಅವನ ಸರದಿ ಯಾವಾಗಲೂ ಕೊನೆಗೆ, 
ಇಪ್ಪವರ್‌ ಮುಂದುವರಿಯುತ್ತಿದ್ದ : 

“ ಸಾಯುವುದಕ್ಕೆ ಮುಂಚೆ ರೈತ ತನ್ನ ಮಗನಿಗೆ ಹೇಳುವ ಕಿವಿಮಾತು ಯಾವುದು ? 
“ ನಿನ್ನ ಹೊಲದಿಂದ ಎಷ್ಟು ಹೆಚ್ಚು ಸಾಧ್ಯವೋ ಅಷ್ಟು ಫಸಲು ಪಡೆ; ಅತ್ಯಂತ ಶ್ರಮ 
ಪಡು . ಕೆಲಸದಲ್ಲಿ ಮಗು ನೆಟ್ಟು ನೆಲವನ್ನು ಉಳು. ” 

ಬದುಕಿನ ಅನಂತರದ ಸಮಸ್ಯೆ ಅರ್ಥ ಮಾಡಿಕೊಳ್ಳಲು ಕಷ್ಟ . ಆದರೂ , ಎಲ್ಲ 
ಎಳೆಯರೂ ಕಲಿಯಲೇಬೇಕಾದ ಸಂಗತಿಯಿದು. 

“ ಐಹಿಕ ಸುಖದ ಕಾಲಾವಧಿ ಒಂದು ಕನಸು. ಆದರೆ, ಪಶ್ಚಿಮವನ್ನು ತಲಪಿ 
ದವನಿಗೆ ಸುಸ್ವಾಗತ ಕಾದಿರುತ್ತದೆ. ” 

ಅರ್ಥವಾಗಲೆಂದು ವಿವರಣೆಯನ್ನೂ ಆತ ನೀಡುತ್ತಿದ್ದ : 

“ ಪಶ್ಚಿಮ ತಲಪೋದು ಅಂದರೆ ಸಾಯೋದು, ಗೋರಿ ಕಾಣೋದುತಿಳೀ 
ತೇನೋ ? ” 

ಹುಡುಗರು ತಲೆ ಆಡಿಸುತ್ತಿದ್ದರು. 

ಇಪ್ಪುವರ್‌ಗೆ ಈಗ ಬಹಳ ಅರ್ಥಪೂರ್ಣವಾಗಿ ಕಂಡ ಒಂದು ಹಳೆಯ ಮಾತು 
- ಇತ್ತು . ದೇವರು ಹೇಳಿದ್ದು : 

- “ ಬಡವರು ಮತ್ತು ದೊಡ್ಡ ಮನುಷ್ಯರು ಇಬ್ಬರಿಗೂ ಹಕ್ಕು ಇರಲೆಂದೇ ಮಹಾ 
ಪ್ರವಾಹವನ್ನು ನಾನು ಸೃಷ್ಟಿಸಿದೆ.” 

ಇದಕ್ಕೂ ಇಪ್ಪವರ್‌ನ ವ್ಯಾಖ್ಯೆ ಇತ್ತು : 

“ ನೆನಪಿಡಿ! ನೆನಪಿಡಿ! ದೇವರೇ ಹೇಳಿದ್ದಾನೆ- ಶಿಮಂತರಿಗೆ ಇರೋ ಹಕ್ಕು ಬಡ 
ವರಿಗೂ ಇದೆ .” 

ನಾಣ್ಣುಡಿಗಳನ್ನು ಇಪ್ಪವರ್‌ ಹೇಳಿಕೊಡುತ್ತಿದ್ದ ; 
“ ಆಡಿದ ಮಾತು ಹೃದಯಕ್ಕೆ ಇಂಧನ. ” 
ಅವನೆನ್ನುತ್ತಿದ್ದ : 

“ ಈ ಸುಂದರ ವಾಕ್ಯ ಮರೀಬೇಡಿ! ಬೆಳಗಿನ ಗರ್ಭದಿಂದ ರಾ ಹೊರ 
ಬರುತ್ತಾನೆ.” 

ಹುಡುಗರು ಆ ಮಾತುಗಳನ್ನು ಪುನರುಚ್ಚರಿಸುತ್ತಿದ್ದರು. 
ಲಿಪಿಕಾರನ ಹಿರಿಮೆಯನ್ನು ರಾಜಗೃಹದ ಈ ಲೆಕ್ಕಿಗ ಬಣ್ಣಿಸದ ದಿನವಿಲ್ಲ : 
“ ಲಿಪಿಕಾರನಾಗು... ಅಲಂಕೃತಗೋರಿಕಲ್ಲಿಗಿಂತ ಹೆಚ್ಚು ಪರಿಣಾಮಕಾರಿ, ಪುಸ್ತಕ.” 
ಶಿಷ್ಯರನ್ನು ಆತ ಪ್ರಶ್ನಿಸುತ್ತಿದ್ದ: 
“ ಲಿಪಿಕಾರ ಏನೇನು ಮಾಡುತ್ತಾನೆ, ಹೇಳಪ್ಪ , ನೀನು....ನೀನು.... ” 
ಸರಿಯಾದ ಉತ್ತರ ರಾಮೆರಿಪ್ಟಾನಿಂದ ಬರುತ್ತಿತ್ತು . 

“ಕಸಾಯಿ ಮನೆಗೆ ಹೊರಟ ರಾಸುಗಳನ್ನು ಲಿಪಿಕಾರ ಎಣಿಸುತ್ತಾನೆ; ವಿಕ್ರಯ 
ಕೈಂದು ಅಳೆಯುವ ಧಾನ್ಯದ ಲೆಕ್ಕವಿಡುತ್ತಾನೆ; ಕರಾರು -ಉಯಿಲುಗಳನ್ನು ಬರೆದು 
ಕೊಡುತ್ತಾನೆ. ” 

ಒಂದು ಲಿಪಿ ಸುರುಳಿಯ ಹೊರಗಿನ ಗುರುತನ್ನು ಇಪ್ಪುವರ್ ಗಮನಿಸಿ, 
ಅದನ್ನು ಜಾಗರೂಕತೆಯಿಂದ ಬಿಡಿಸುತ್ತಿದ್ದ ; 

“ ಶಾಶ್ವತ ಕೀರ್ತಿ ಲಭಿಸೋದು ಲಿಪಿಕಾರನಿಗೆ ಮಾತ್ರ ಗೊತ್ತೋ ? ಓದ್ದೇನೆ 
ಕೇಳಿ: ಅವರು ನಮ್ಮ ಮುಂದಿಲ್ಲವಾದರೂ ಅವರ ಹೆಸರುಗಳು ಅಮರವಾಗಿವೆ. 
ಬಾಗಿಲುಗಳನ್ನೂ ಕಟ್ಟಡಗಳನ್ನೂ ನಿರ್ಮಿಸಿದರೆ ಅವು ನೆಲಸಮವಾಗುತ್ತವೆ. ಅಂತ 
ವಿಧಿ ನಡೆಸಿದರೆ ಏನಾಯಿತು? ಗೋರಿ ಕಲ್ಲುಗಳಿಗೆ ಕಲ್ಮಷ ಅಂಟಿಕೊಳ್ಳುತ್ತದೆ. ಗೋರಿ 
ಗಳನ್ನೇ ಮರೆತು ಬಿಡುತ್ತಾರೆ. ಆದರೆ, ಲಿಪಿಕಾರರು ರಚಿಸಿದ ಪುಸ್ತಕಗಳಿಂದಾಗಿ , 
ಅವರ ಹೆಸರುಗಳನ್ನು ಈಗಲೂ ಉಚ್ಚರಿಸುತ್ತಾರೆ. ಅವರ ನೆನಪು ಅನಂತ ಕಾಲ 

ಉಳಿಯುತ್ತದೆ. ಲಿಪಿಕಾರನಾಗು, ನಿನ್ನ ಹೆಸರೂ ಅದೇ ರೀತಿ ಸ್ಥಿರವಾಗುತ್ತದೆ 
ಯೆಂಬುದನ್ನು ಮನಸ್ಸಿನಲ್ಲಿ ಇಟ್ಟುಕೋ .” 

ಅಂತ್ಯದಲ್ಲಿ ಯಾವಾಗಲೂ ಇಪ್ಪುವರ್ ಅನ್ನು ತಿದ್ದ : 

“ಇವತ್ತಿಗೆ ಸಾಕು. ಇನ್ನು ಮನೆಗೆ ಹೋಗಿ, ನಾಯಕರು ಬರೋ 
ಹೊತ್ತಾಯ್ತು .” 

ರಾಮರಿಯನ್ನು ಹಿಂಬಾಲಿಸಿ ಹುಡುಗರೆಲ್ಲ ಹೊರಬೀಳುತ್ತಿದ್ದರು. 


ನೆಫಿಸ್‌ಗೆ ಬಸಿರು ನಿಂತಿತೆಂದು ಮೆನೆಪ್‌ ಟಾ ಸುಖಿ . . 
ಮಹಾಪೂರದ ದೈನಂದಿನ ವರದಿಯಿಂದ ನಾಯಕನಿಗೆ ಹರ್ಷ . 

ನೀರು ಕ್ರಮ ಕ್ರಮವಾಗಿ ಏರುತ್ತಿತ್ತು . ನೀರು ಅತ್ಯಂತ ಎತ್ತರವನ್ನು ಮುಟ್ಟು 
ತಿದ್ದುದು ನೂತನ ವರ್ಷದ ಮೂರನೆಯ ತಿಂಗಳಲ್ಲಿ . ಆಗ ನೀಲ ಭರತದ ಭಾರೀ 
ಹಬ್ಬ ರಾಜಧಾನಿಯಲ್ಲಿ, 

ಆ ಹಬ್ಬದ ದಿನ ಹತ್ತಿರ ಬಂದಂತೆ ಮನೆಪ್‌ಟಾಗೆ ಆತಂಕ, ಕೆಷ್ಟು ಪ್ರಸ್ತಾಪಿ 
ಸಿದ್ದ ಕರೆಯೋಲೆಯ ನೆನಪಾಗುತ್ತಿತ್ತು , ಎಂದಾದರೊಮ್ಮೆ , ಆದರೆ ಅದು ಅವನಿಗೆ 
ಮುಖ್ಯವಾಗಿರಲಿಲ್ಲ. ಮಹತ್ವದ್ದು , ಹಬ್ಬದ ವೇಳೆಗೆ ನೀಲ ನದಿ ಮುಟ್ಟುವ ಎತ್ತರ. 
ಎಂದಿಗಿಂತ ನಾಲ್ಕು ಮೊಳ ಹೆಚ್ಚಾದರೆ ಬಹ್ವಂಶ ಹಳ್ಳಿಗಳೆಲ್ಲ ಮುಳುಗಡೆಯಾಗುವ 
ಸಂಭವ, ಹಾಗೆಯೇ ಕೆಲವು ಮೊಳ ಕೆಳಗೇ ಮಹಾಪೂರ ಮುಕ್ತಾಯವಾದರೆ, 
ಸಮೃದ್ಧ ಫಸಲು ಸಾಧ್ಯವಾಗದ ಪರಿಸ್ಥಿತಿ, 

ಹಾಗೂ ಆಗಲಿಲ್ಲ; ಹೀಗೂ ಆಗಲಿಲ್ಲ . ಹಿತಮಿತಿಯನ್ನು ಮುಟ್ಟಿ ಮಹಾಪೂರ 
ನಿಂತಿತು. ಅದು ಅವರ ಪಾಲಿಗೆ ಒಳ್ಳೆಯ ನೀಲ' ಸಂವತ್ಸರ, 

ಭವಿಷ್ಯದತ್ತ ಹಣಿಕಿ ನೋಡಲು ಅರ್ಚಕ ಅಪೆಟ್ ತನ್ನ ಮಂತ್ರ ತಂತ್ರ ಜ್ಞಾನ 
ವನ್ನೆಲ್ಲ ಬಳಸಿ ಯತ್ನಿಸಿದ್ದ . ಶುಭ ಅಶುಭಗಳ ಮಿಶ್ರಸೂಚನೆಗಳು ಕಂಡಿದ್ದು ವು. 
ಯಾವುದೂ ಸ್ಪಷ್ಟವಾಗಿರಲಿಲ್ಲ. ಶಾಲಾ ಕಟ್ಟಡ ಸಿದ್ದವಾದೊಡನೆಯೇ ಉಗ್ರಾಣ 
ವಸತಿಗಳ ನಿರ್ಮಾಣ ಆರಂಭ ಎಂದು ಇಪ್ಪವರ್‌ ತಿಳಿಸಿದ್ದ . ಹೊಸ ವ್ಯವಸ್ಥೆಯಲ್ಲಿ 
ಆ ಬಡಪಾಯಿ ಕೊನರಿದ ರೀತಿ ಕಂಡು, ಅಪೆಟ್ಗೆ ಅಸೂಯೆ, ಜತೆಯಲ್ಲೇ , ಇಪ್ಪು 
ವರ್‌ ತನ್ನ ವಿರೋಧಿಯಲ್ಲ ಎಂಬ ಅಲ್ಪ ಸಮಾಧಾನ . 

ಈಗ ಅಪೆಟ್ ಹೆಚ್ಚು ಹೆಚ್ಚಾಗಿ ಮಂದಿರಕ್ಕೆ ಅಂಟಿಕೊಂಡಿರುತ್ತಿದ್ದ . ದೇವರ 
ಪೂಜೆ; ಅಸ್ವಸ್ಥರಾಗಿ ಬಂದವರಿಗೆ ಔಷಧಿ ನೀಡಿಕೆ , ಮಂತ್ರ ಚಿಕಿತ್ಸೆ ; ಕಟ್ಟಡ ಕೆಲಸದ 
ಗಮನ. 

- ನೀಲಭರತದ ಹಬ್ಬದಂದು ಮಂದಿರಕ್ಕೆ ಕಳೆಕಟ್ಟಿತು, “ದೇವಮಂದಿರ, ರಾಜ 
ಗೃಹ ಎರಡೂ ಕಡೆ ದೀಪಾಲಂಕಾರ ಇರಬೇಕಪ್ಪ , ” ಎಂದಿದ್ದ ಅಪೆಟ್ ಇಪ್ಪುವರ್ 
ನೊಡನೆ. ನಾರಗಸೆ ಎಣ್ಣೆಯ ದಾಸ್ತಾನು ಚೆನ್ನಾಗಿತ್ತು . ಬೊಕ್ಕಸದ ಲೆಕ್ಕಿಗ ಕೈ 

ಬಿಗಿಹಿಡಿಯುವ ಅಗತ್ಯವಿರಲಿಲ್ಲ. 

ಮುಖ್ಯಪಟ್ಟಣದ ಹೊರವಲಯದ ಹತ್ತಿರ ಹತ್ತಿರಕ್ಕೆ ಬಂದಿತ್ತು , ರೊಚ್ಚೆ 
ನೀರು. ರಾಜಗೃಹದ ಮಹಡಿಯ ಮುಖಮಂಟಪದಲ್ಲಿ ನಿಂತಗೆ, ಜಗತ್ತು ಜಲಮಯ 
ವಾಗಿ ತೋರುತ್ತಿತ್ತು . ಆಗ ಅವರ ಊರು, ಒಂದು ಪುಟ್ಟ ದ್ವೀಪ, ಮಹಾಪೂರದ 
ಅವಧಿಯಲ್ಲಿ ಐಗುಪ್ತದ ಎಲ್ಲ ಪಟ್ಟಣಗಳಿಗೂ ಸಾಗರದ ನಡುಗಡ್ಡೆಗಳಂತೆ ಕಾಣಿಸು 
ತಿದ್ದುವು. ( ಮೆನೆಪ್‌ಟಾ ಬಲ್ಲ: ಜಲಪ್ರಳಯದ ಹಳೆಯ ಕಥೆ ಹೇಳುವಾಗ ಎಲ್ಲ 
ಕಡೆಯವರೂ ಆ ಪ್ರಳಯದಲ್ಲಿ ಮುಳುಗದೆ ಉಳಿದದ್ದು ನವರು ಮಾತ್ರ ' ಎನ್ನು 
ತಿದ್ದರು!) ಈಗ ನದೀ ಪಾತ್ರವನ್ನು ಗುರುತಿಸುವುದು ಕಷ್ಟ . ದೋಣಿಗಳಿಗೆ ಅದರ 
ಅಗತ್ಯವೂ ಇಲ್ಲ. ಯಾವ ಊರಿಗೆ ಬೇಕಾದರೂ ಸರಿಯೆ , ನೀರಿನ ಮೇಲೆನೇರ 
ಸಂಚಾರ. 

ಮುಂದೆ ಒಂದು ತಿಂಗಳಲ್ಲಿ ನೀರು ಇಳಿಮುಖ. ಅದು ಭೂಮಿಯ ಪುನರುದಯ . 
ಹೊಲಗಳಲ್ಲಿ ನೀರು ಉಳಿಸಿ ಹೋದ ಫಲವತ್ತಾದ ಕರಿಮಣ್ಣಿನಲ್ಲಿ ಸುಲಭ ಉಳುಮೆ , 
ಸರಾಗ ಬಿತ್ತನೆ, 

ಎಲ್ಲೆಲ್ಲ ಚಟುವಟಿಕೆ . ಜನ ಈಗ ಕೃಷಿವಲರು. 

( ಈ ವರ್ಷ ಮಹಾಪೂರದ ಅವಧಿಯ ಮೂರು ತಿಂಗಳ ಕಾಲ ನೀರಾನೆ 
ಪ್ರಾಂತದ ರೈತರಲ್ಲಿ ಯಾರಿಗೂ ದೂರ ಪ್ರದೇಶಗಳಲ್ಲಿನ ಜೀತದ ದುಡಿಮೆ ಇರಲಿಲ್ಲ. 
ಈ ಸಂತೋಷಯೋಚನೆಗೂ ಎಡೆಕೊಟ್ಟಿತ್ತು . ಸ್ವತಂತ್ರರು, ಒತ್ತಾಯವಿಲ್ಲ. ಆದರೆ 
ಹೊಟ್ಟೆಗೆ ? ಮೊದಲ ಅನುಭವ. ಮನೆಯಲ್ಲೇ ಹಾಯಾಗಿ ಮೈಚಾಚಿ ಬಿದ್ದಿರೋಣ 
ಎನಿಸಿತು ಹಲವರಿಗೆ, ಕಾಳುಕಡಿ ಮುಗಿದಾಗ ? ರಾಜಗೃಹದ ಕಣಜಗಳಲ್ಲಿ ಇದ್ದುದರ 
ಬಹು ಭಾಗ ನೆರವಿನ ರೂಪದಲ್ಲಿ ವಿನಿಯೋಗವಾಯಿತು. ಮೆನೆಪ್‌ಟಾ ಅಂದುಕೊಂಡ: 
ಮುಂದಿನ ಸಲ ಹೀಗಾಗಬಾರದು; ಪ್ರವಾಹದ ತೊಂದರೆ ಇರದ ಎತ್ತರ ಸ್ಥಳಗಳಲ್ಲಿ 
ಖಚಿತ ಸ್ವರೂಪದ ನಿರ್ಮಾಣ ಕಾರ್ಯಗಳನ್ನು ಕೈಗೊಳ್ಳಬೇಕು....) 

ಭೂಮಾಲಿಕರ ಹೊಲಗಳನ್ನು ನೂತನ ಒಡೆಯರಾದ ಬಂಧಮುಕ್ತ ಸೇವಕರು 
ಸಾಗು ಮಾಡಿದರು. ಮನೆಪ್‌ಟಾಹೋರಿಗಳನ್ನು ಎರವಲು ಪಡೆದು ತನ್ನ ಹೊಲ 
ವನ್ನು ಉತ್ತ ; ಬಿತ್ತಿದ. “ ಬೇಡಿ ಮನೆಪ್‌ಟಾ ಅಣ್ಣ , ನಿಮ್ಮ ಹೊಲದ ಕೆಲಸ ನಮಗೆ 
ಬಿಟ್ಟಿಡಿ,” ಎಂದು ಹೇಳಿದವರು ಎಷ್ಟೋ ಜನ. ಮೆನೆಪ್ಟಾನ ಉತ್ತರ ಒಂದೇ : 
“ ನನ್ನ ಕೈಲಿ ಆಗದೇ ಇದ್ದಾಗ ನಿಮ್ಮನ್ನು ಖಂಡಿತ ಕರೀತೇನೆ. ” 

ಮಾಗಿ ಕಾಲಿಟ್ಟಿತು. ಬೀಜಗಳು ಮೊಳಕೆಯೊಡೆದು ಎಳೆಯ ಸಸಿಗಳಾದುವು. 
ನೀಲನದಿಗೆ ಈಗ ಹಸುರುದಂಡೆ , ( ಪೈ ವು ದೇವ. “ ತಟಗಳಿಗೆ ಹಸುರು ಬಳೆವ 
ಚಿತ್ರಕಾರ. ") 

ಕುಯಿಲಿನ ವರೆಗೆ ತುಸು ಅವಕಾಶ. ಇನ್ನು ಅಂಗಳ ಕಣಜಗಳ ದುರಸ್ತಿ . 
ಮಂದಿರದ ಉಗ್ರಾಣ ಮತ್ತು ಅರ್ಚಕನ ವಸತಿಗಳ ನಿರ್ಮಾಣ. 

ಅಪೆಟ್ ನಾಯಕನನ್ನು ಕಾಣಲು ಬಂದ. 
“ ಮಕ್ಕಳ ಶಾಲೆ.....” 

“ ಇನ್ನೆರಡು ತಿಂಗಳು . ಅನಂತರ ಹೇಗೂ ಕುಯಿಲಿನ ಬಿಡುವು. ಅದು ಮುಗಿದ 
ಮೇಲೆ ಹೊಸ ಕಟ್ಟಡದಲ್ಲೇ ಶಾಲೆ ನಡೀಲಿ.” 

“ ಆಗಬಹುದು . ನಮ್ಮ ಹುಡುಗನ ಬರಹ ಚೆನ್ನಾಗಿದೆ. ಬೆಳಕಿಗೆ ಆಗಮನ 
ಪುಸ್ತಕದ ಎರಡು ಮೂರು ಪ್ರತಿ ಮಾಡಿಸ್ತೇನೆ. ಉಗ್ರಾಣದಿಂದ ನೂರು ಪಪೈರಸ್ 
ಹಾಳೆ ಕೊಡಿಸ್ಸೇಕು. ” 

“ ಅಷ್ಟು ಇರಲಾರದು. ಇಪ್ಪುವರ್‌ಗೆ ಹೇಳೇನೆ. ಮೊದಲು ಒಂದು ಪ್ರತಿ 
ಮಾಡಿಸಿ , ಸಾಕು . ” 

... ಮಹಾಪೂರದ ವೇಳೆಯಲ್ಲೇ ನೀರಾನೆ ಪ್ರಾಂತದ ನೂರು ಜನರ ಯೋಧ 
ದಳ ರೂಪಿಸಲು ಹೆಮ್ಟಿ ಯೋಜನೆ ಸಿದ್ಧಪಡಿಸಿದ್ದ . 
- ಪೆರೋನ ದಂಡಿನಲ್ಲಿ ಸೈನಿಕರಿಗೆ ಚಿಕ್ಕಂದಿನಿಂದಲೇ ತರಬೇತಿ, ಶಿಕ್ಷಣ ಮುಗಿ 
ಯುವ ವರೆಗೂ ದಂಡಿನ ಕೂಡುಕೊಠಡಿಗಳಲ್ಲಿ ಬಂಧನ, ಹೊಡೆದು ಬಡೆದು ನೀಡುವ 
ಯೋಧ ದೀಕ್ಷೆ , 

ಮನಸ್ಸಿನ ಮೇಲೆ ಬಿಂಬಿಸುವಂತೆ ಹೆಮ್ಟಿ ವಿವರಿಸುತ್ತಿದ್ದ: 

“ ಪೆರೋನ ದಂಡಿಗೆ ನೂರಾಳಿಗೊಂದರಂತೆ ಭರ್ತಿಯಾಗ್ನೆಕು. ಅದು ನಿಯಮ. 
ಅಂಥ ಕಡ್ಡಾಯದ ಭರ್ತಿ ನಮಗೆ ಬೇಡ, ಇಲ್ಲಿ ಕೂಡುದೊಡ್ಡಿಯೂ ಇಲ್ಲ . ಸ್ವಪ್ರೇರಣೆ 
ಯಿಂದ ಯುವಕರು ಬರಲಿ . ಇಡೀ ಪ್ರಾಂತದಿಂದ ಯಾರಾದರೂ ಸರಿಯೇ . ಯುದ್ದ 
ಭೂಮಿಯಲ್ಲಿ ಆಹಾರ ಸರಬರಾಜಿಲ್ಲದೆ ಹುಲ್ಲು ತಿಂದು ಬದುಕಿದವನು ನಾನು. ನಾವು 
ಕಟ್ಟೋದುಅಂಥ ದಳವನ್ನಲ್ಲ. ಯಾರ ಮೇಲೂ ನಮಗೆ ಹಗೆತನವಿಲ್ಲ . ಆಕ್ರಮಣಕ್ಕೆ 
ನಾವು ಹೋಗೋದಿಲ್ಲ. ಈ ದಳ ಸ್ವರಕ್ಷಣೆಗೆ... ಸರೆಯಾ ಬೈ ಮಹೋಟೆಪ್‌ ? ದಳಪತಿ 
ಅವರು . ನಾನು ಶಿಕ್ಷಕ........ 

- ಪ್ರಾಂತದ ಎಲ್ಲ ಹಳ್ಳಿಗಳಿಂದ ಹೆಸರು ಕೊಟ್ಟವರು ಬಹಳ ಜನ, ನೂರು 
ಮಂದಿಯನ್ನು ಹೆಮ್ಟಿ ಆರಿಸಿದ. ಬಿತ್ತನೆ ಮುಗಿಯುತ್ತಲೇ ಅವರೆಲ್ಲ ತರಬೇತಿ 
ಪಡೆಯಲು ಮುಖ್ಯ ಪಟ್ಟಣಕ್ಕೆ ಬಂದರು. ಹೊರ ವಲಯದಲ್ಲಿ ಶಿಕ್ಷಣ ಶಿಬಿರ ಸಿದ್ದ 
ವಾಯಿತು. 

ಬೈ ಹೊಟೆಪ್‌ಗೆ ಚಿಂತೆ, ಶಸ್ತ್ರಗಳಿಲ್ಲದ ದಂಡು ಅದೆಂಥದು ? ಈ ಕೆಷ್ಟು 
ಬರುವನೋ ಇಲ್ಲವೋ , ಶಸ್ತ್ರಾಸ್ತ್ರ ತರುವನೋ ಇಲ್ಲವೋ , 

ಸೊಪ್ಪುಗೂ ಕೆಮ್ಪುವಿನ ಯೋಚನೆ. ಅದನ್ನು ಕೊಳ್ಳುತ್ತೇನೆ, ಇದನ್ನು 
ಕೊಳ್ಳುತ್ತೇನೆ ಎಂದು ದೊಡ್ಡ ಪಟ್ಟಿಯನ್ನೇ ಕೊಟ್ಟಿದ್ದ . ಅದನ್ನು ಗಮನದಲ್ಲಿಟ್ಟು 
ವಸ್ತುಗಳನ್ನು ಸಿದ್ಧಪಡಿಸುವ ಕೆಲಸ ನಡೆದಿತ್ತು . ಅಪೂರ್ವ ಸಾಧ್ಯತೆಗಳ ದ್ವೀಪವನ್ನು 
ದೂರದಿಂದ ಕಂಡಿದ್ದನಲ್ಲ ? ನೀರು ಮತ್ತೆ ಆವರಿಸಿತೆ ಆ ದ್ವೀಪವನ್ನು ? 

“ ವ್ಯಾಪಾರ ಕುದುರಿದೆ. ಬರದೆ ಇರಾನಾ? ಕುಯಿಲಿಗೆ ಇನ್ನೂ ಕಾಲವಿದೆ 
ಯಲ್ಲ? ” ಎಂದು ಸೆಮ . 

ಬಟಾನೆಂದ: 

“ಕರೆಯೋಲೆ ಬರೆಯೋದಕ್ಕೆ ಪೆರೋಗೆ ಲಿಪಿಕಾರ ಸಿಗದೆ, ನಮಗೊಂದು 
ಮೆಂಫಿಸ್ ಪ್ರಯಾಣ ತಪ್ಪಿಹೋಯ್ತು! ” 

ಹೀಗೆ ಇವರು ನುಡಿದ ಕೆಲವೇ ದಿನಗಳ ಬಳಿಕ ಒಂದು ಬೆಳಗ್ಗೆ .. 


23 


ಮೆಂಫಿಸ್‌ನಿಂದ ರಾಜನಾವೆ ಬಂತು . ರಾಜದೂತನೂ ಇಬ್ಬರು ಸಶಸ್ತ್ರ ಭಟರೂ 
ಕಟ್ಟೆಗೆ ಇಳಿದರು. ದಾರಿ ಕೇಳಿಕೊಂಡು ನಾಯಕನ ಮನೆಯತ್ತ ಹೊರಟರು. 

ನಾವೆ ಬಂದ ಸುದ್ದಿ ಬಟಾನಿಗೆ ಮುಟ್ಟುವುದು ತಡವಾಗಲಿಲ್ಲ . ಆತ ನೈಮ್ 
ಹೊಟೆಪ್‌ಗೆ ತಿಳಿಸಿದ . 

ಪಟ್ಟಣದ ರಕ್ಷಕ ಭಟರು ಮಾರ್ಗಮಧ್ಯದಲ್ಲಿ ಆಗಂತುಕರನ್ನು ತಡೆದರು. ಭಟರ 
ಮುಖ್ಯಸ್ಥ ಕೇಳಿದ: 

“ ಯಾರು ನೀವು? ಎಲ್ಲಿಂದ ಬಂದಿರಿ ? ಮಿತ್ರರಾದರೆ ಸ್ವಾಗತ.” 
ದೂತ ಉತ್ತರಿಸಿದ: 
“ ನಾನು ರಾಜದೂತ, ಮೆಂಫಿಸಿನಿಂದ ನಾವು ಬಂದಿದ್ದೇವೆ. ಶತ್ರುಗಳಲ್ಲ. ” 
“ ಯಾರನ್ನು ಕಾಣಬೇಕು? ” 
“ ಪ್ರಾಂತದ ನಾಯಕರನ್ನು .” 

“ ನಮ್ಮನ್ನು ಅನುಸರಿಸಿ ರಾಜಗೃಹಕ್ಕೆ ಬನ್ನಿ . ಇನ್ನೆರಡು ತಾಸು ಬಿಟ್ಟು ನಾಯ 
ಕರು ಅಲ್ಲಿಗೆ ಬಝಾರೆ. ” 

ದೊತ ನಸುನಕ್ಕ , ಸಶಸ್ತ್ರ ಭಟರು ಭುಜ ಕುಣಿಸಿದರು. 
“ ಆಗಬಹುದು. ಮುಂದೆ ನಡೀರಿ. ” 

ಖ್ಯೆ ಹೊಟೆಪ್ ಬಂದು ತಿಳಿಸಿದಾಗ ಮೆನೆಪೇಟಾ ತನ್ನ ನೇಗಿಲ ಮೊನೆಯನ್ನು 
ಸರಿಪಡಿಸುತ್ತ ಕುಳಿತಿದ್ದ . ಕೆಲಸವನ್ನು ಮುಂದುವರಿಸುತ್ತ ಅವನೆಂದ: 

“ ಪೆರೋನಿಂದ ಸಂದೇಶ ತಂದಿರಬಹುದು. ” 
ಸೆಫಿಸಳ ಮುಖದ ಮೇಲೆ ಕಾತರದ ಭಾವನೆ . 

ಮೆನೆಪ್‌ಟಾ ಅಸಾಧಾರಣವಾದುದೇನೂ ನಡೆದಿಲ್ಲ ಎನ್ನುವಂತೆ, ಶಾಂತಸ್ವರದಲ್ಲಿ 
ಅಂದ: 

“ ವರ್ತಕ ಕೆಷ್ಟು ಕಾರ್ಯಜಾಣ . ” 
ಬೈಮ್ ನುಡಿದ: 
“ ಮಾತು ಕೊಟ್ಟಂತೆ ಬಂದೇ ಬತ್ತಾನೆ. ಶಸ್ತ್ರಾಸ್ತ್ರಗಳನ್ನು ತಾನೆ- ಅನಿಸ್ತದೆ, ” 
“ ಹೂಂ . ಹೂಂ . ” 

ನೆಫಿಸಳ ಕಣ್ಣಿಗೆ ಕಟ್ಟಿತು, ಅಬ್ಬು ಬೆಟ್ಟದ ಮೇಲೆ ಮೆರವಣಿಗೆಯಲ್ಲಿ ತಾನು 
ಕಂಡಿದ್ದ ಪೆರೋನ ಚಿತ್ರ , ಭೂಮಿಯ ಮೇಲಣ ದೇವಪ್ರತಿನಿಧಿ, ಆತನಿಂದ ತನ್ನ 
ಪತಿಗೆ ಸಂದೇಶ. ಬೆಸ್ ದೇವತೆಯನ್ನು ಆಕೆ ಸ್ಮರಿಸಿದಳು , ಗಂಡಾಂತರಗಳನ್ನು ದೂರ 
ಮಾಡು ಎಂದು ಮನಸ್ಸಿನಲ್ಲೇ ಪ್ರಾರ್ಥನೆ ಸಲ್ಲಿಸಿದಳು. 

ಸೊ ಫು , ಸೆಬೆಕ್ಕು , ಹಿರಿಯರನ್ನೆಲ್ಲ ರಾಜಗೃಹಕ್ಕೆ ಬರಹೇಳು, ” ಎಂದು 
ಮೆನಪೇಟಾ ಬೈ ಮ್‌ಗೆ. 

- ಖೈಮ್ ಹೋಟೆಪ್ ಹೊರಟು ಹೋದಸ್ವಲ್ಪ ಹೊತ್ತಿನಲ್ಲಿ ರಾಮರಿಪ್ಟಾ ರಾಜ 
ಗೃಹದಿಂದ ಬಂದ. 

“ ಇವತ್ತಿಗೆ ಪಾಠ ಇಷ್ಟು ಸಾಕು , ಅಂದ್ರು ಗುರುಗಳು, ಮೆಂಫಿಸ್‌ನಿಂದ 
ಯಾರೋ ಬಂದಿದ್ದಾರೆ. ರಾಜದೂತ ಅಂತೆ, ಕತ್ತಿನಲ್ಲಿ ಎರಡು ಸರಗಳಿವೆ. ಬಂಗಾರದ 
ಸರ ಅಂತ ಚಿನಿವಾರರ ಹುಡುಗ ರಾನೊಫೆರ್‌ ಹೇಳ , ಕೈಯಲ್ಲಿ ಬಟ್ಟೆಯಲ್ಲಿ ಸುತ್ತಿದ 
ಒಂದು ಲಿಪಿ ಸುರುಳಿಯ ಇದೆ,” ಎಂದು ಹುಡುಗ, ಹೆತ್ತವರೊಡನೆ. 

ರಾಜಕಾರ್ಯ, ಮರಳಿ ಬರುವುದು ತಡವಾಗಲೂಬಹುದು... ನೆಫಿಸ್ ಒಂದು 
ರೊಟ್ಟಿ ಹೆಚ್ಚಾಗಿಯೇ ಬಡಿಸಿದಳು, 

ಗಂಡನೂ ಮಗನೂ ಉಣ್ಣುವುದನ್ನು ನೋಡುತ್ತ , ಸುಮ್ಮನಿರಲು ಆಗದೆ, 
“ ನನ್ನ ಗುಂಡಿಗೆ ಯಾಕೋ ಡವಡವ ಅನ್ತಿದೆ, ” ಎಂದಳು ನೆಫಿಸ್ , 

ಮೆನೆಪ್‌ಟಾ ಮುಗುಳುನಕ್ಕ . ರಾಮೆರಿಪ್ಟಾನೆಂದ: 
“ ಏನು ? ಹೆದಕ್ಕೇನಾ ಅಮ್ಮ ? ” 
“ ಏನಿಲ್ಲವಪ್ಪ , ” ಎಂದು ಹೇಳಿ, ನೆಫಿಸ್ ಸುಮ್ಮನಾದಳು. 

ಮೆನೆಪ್‌ಟಾ ರಾಜಗೃಹ ತಲಪುವಷ್ಟರಲ್ಲಿ ಉಳಿದವರು ಬಂದಿದ್ದರು. ಪೈ ಮ್ 
ಹೊಟೆಪ್ ಸೂಚಿಸಿದೊಡನೆಯೇ ರಾಜದೂತ ವೇದಿಕೆಯ ಬಳಿ ಸಾರಿ, ನಾಯಕನಿಗೆ 
ನಮಿಸಿದ; ಸುರುಳಿಯ ಓಲೆಯನ್ನು ಮೆನೆಪ್‌ಟಾನ ಕೈಗಿತ್ತ . 

ಪೀಠಗಳತ್ತ ದೃಷ್ಟಿ ಬೀರಿ, “ಕುಳಿತುಕೋಬಹುದು, ” ಎಂದ ನಾಯಕ, 
ದೂತ ನಿಂತೇ ಇದ್ದ . ಅವನೆಂದ; 
“ಓದಿ ಹೇಳಬೇಕೆ? ” 
ನಾಯಕನಿಗೆ ಚೇಳು ಕುಟುಕಿದಂತಾಯಿತು. ತನಗೆ ಓದು ಬರದು ಎಂದೆ ಆ 


ಪ್ರಶ್ನೆ ? 


“ ಅಗತ್ಯವಿಲ್ಲ, ” ಎಂದ ಆತ, ಇಪ್ಪವರ್‌ನನ್ನು ಕರೆದು, ಓಲೆಯನ್ನು ಆತನಿಗಿತ್ತು , 
ಓದುವಂತೆ ಸನ್ನೆ ಮಾಡಿದ. 

ಸುರುಳಿಯ ಮೇಲಣ ರಾಜಮುದ್ರೆಯನ್ನು ಇಪ್ಪುವ‌ ಒಡೆದ . 

“ ಪೆರೋ ಬರೆಸಿದ್ದು , ಅಮಾತ್ಯ ಆಮೆರಬ್ ಅಂಕಿತ ಹಾಕಿದ್ದಾರೆ, ” ಎಂಬ 
ಪೀಠಿಕೆಯ ಬಳಿಕ ಆತ ಓದಿದ: 

“ ತಮ್ಮ ಅರುವತ್ತನೆಯ ವಯಸ್ಸಿಗೆ ಬೀಳುವ ಎರಡನೆಯ ಸೆಡ್ ಉತ್ಸವವನ್ನು 
ಹತ್ತು ವರ್ಷಕ್ಕೆ ಮುಂಚೆ - ಅಂದರೆ ಐವತ್ತನೆಯ ವಯಸ್ಸಿನಲ್ಲೇ - ವಿಜೃಂಭಣೆಯಿಂದ 
ಆಚರಿಸಲು, ಹೊರಸ್ ಸಮಾನರಾದ ಐಗುಪ್ತದ ದೊರೆ ಪೆರೋ ಸೇಪಿಯವರು 
ನಿರ್ಧರಿಸಿದ್ದಾರೆ. ಈ ತಿಂಗಳ ಅಂತ್ಯದಲ್ಲಿ ನಡೆಯುವ ಈ ಉತ್ಸವಕ್ಕೆ ಹತ್ತು ದಿನ 
ಮುಂಚಿತವಾಗಿಯೇ ರಾಜಧಾನಿಗೆ ಬರಬೇಕೆಂದು ಎಲ್ಲ ಪ್ರಾಂತಪಾಲರಿಗೂ ಕರೆ ಕಳು 
ಹಿಸಲಾಗಿದೆ. ನೀರಾನೆ ಪ್ರಾಂತದ ನಾಯಕ ಮೆನೆಪ್ಟಾ ಕೂಡ ಈ ಉತ್ಸವದಲ್ಲಿ 
ಭಾಗವಹಿಸಬೇಕೆಂದು ಈ ಮೂಲಕ ಆದೇಶ ನೀಡಲಾಗಿದೆ. ” 

ನೀರವ ಕ್ಷಣಗಳು , 
ಆ ಮೌನವನ್ನು ಛೇದಿಸಿ ನಾಯಕ ಕೇಳಿದ: 
“ ಅಮಾತ್ಯರು ಇನ್ನೇನಾದರೂ ಹೇಳಿದ್ದಾರೆ ? ” 
ದೂತನೆಂದ: 
“ ಯಾವ ಕಸಿವಿಸಿಯೂ ಇಲ್ಲದೆ ಬರಲಿ , ತಿಳಿಸಿಬಿಡಿ- ಅಂದ್ರು . ” 
ದಳಪತಿಯತ್ತ ತಿರುಗಿ ನಾಯಕ ನುಡಿದ: 
“ ಬೈ ಮ್ , ಇವರ ಭೋಜನ, ವಿಶ್ರಾಂತಿಗೆ ವ್ಯವಸ್ಥೆ ಮಾಡಬೇಕಲ್ಲ ? ” 
ಖ್ಯೆ ಹೊಟೆಪ್ ಉತ್ತರಿಸಿದ: 
“ ನಮ್ಮ ಮನೆಗೆ ಕರಕೊಂಡು ಹೋಗೇನೆ. ” 
ದೂತನೂ ಭಟರೂ ವೇದಿಕೆಗೆ ನಮಿಸಿದರು . 
“ ಅಪ್ಪಣೆಯಾದರೆ ಇವತ್ತು ಸಂಜೆ ವಾಪಸು ಹೊರಡ್ತವೆ. ” 
“ ಹಾಗೇ ಆಗಲಿ, ಓಲೆಗೆ ಉತ್ತರವನ್ನು ದಳಪತಿಯ ಮನೆಗೆ ಕಳಿಸ್ತೇವೆ. ” 

ಬೆರಗುಗೊಳಿಸುವ ಲೋಕಕ್ಕೆ ಬಂದಂತಾಗಿತ್ತು ದೂತನಿಗೆ, ಭಟರಿಗೆ, ಪುನಃ 
ಗೌರವದಿಂದ ವಂದಿಸಿ, ಖೈ ಮ್ಹೊಟೆಪ್‌ನ ಹಿಂದೆ ಅವರು ಹೊರಟರು. ಬರುತ್ತ 
ಕಂಡಿದ್ದ ಒಕ್ಕಣ್ಣಿನ ಸಿಂಹವನ್ನು ಮತ್ತೊಮ್ಮೆ ನೋಡಿದರು . 

ಅದಕ್ಕೆ ಇಟ್ಟಿದ್ದ ಹೆಸರನ್ನು ಓದಿ ರಾಜದೂತ ನಕ್ಕ . 

ಸೈ ಫ್ರು , ಸೆಲೆಕ್ಸುರೊಡನೆ, ಹಿರಿಯರೊಡನೆ ಮೆನೆಪ್ಟಾ ಸಮಾಲೋಚನೆ 
ನಡೆಸಿದ. 

( ಆದೇಶ ನೀಡಲಾಗಿದೆ.” ಹೋಗಬೇಕೆ, ಬೇಡವೆ ? 

ವಿವಿಧ ಅಭಿಪ್ರಾಯಗಳು : “ ಆತುರ ಸಲ್ಲದು;' ' ಪೆರೋ ನಮ್ಮ ವಿಷಯದಲ್ಲಿ 
ಪ್ರೀತಿತೋರಿಸೋದಾದ್ರೆ ಅದು ಸ್ವಾಗತಾರ್ಹ , ' ಏನಾದರೂ ಮೋಸ ಇದ್ದೀತು; 
“ಮೋಸದ ಮಾತಾದರೆ ಒಂಭತ್ತು ತಿಂಗಳು ಮೀರಿ ಕಾಯಬೇಕಾಗಿತ್ತೆ ?; ' ಮುಚ್ಚು 
ಮರೆಯ ಅಕೃತ್ಯ ನಾವೇನೂ ಮಾಡಿಲ್ಲವಲ್ಲ .” “ ಜತನದಿಂದ ಇದ್ದರೆ ಸರಿ.' 

ಮೆನೆಪ್ಟಾನೆಂದ : 

“ನಮ್ಮದು ಋಜುಮಾರ್ಗ. ಈವರೆಗೂ ಅಷ್ಟೆ , ಮುಂದೇಯ ಅಷ್ಟೆ . 
ಭಯಲೋಕದ ಭ್ರಮಣದಿಂದ ಏನೂ ಹಿತವಿಲ್ಲ. ನಮ್ಮ ಮಾಟ್ ನಮ್ಮನ್ನು 
ಕಾಯ್ತದೆ. ಹೋಗಿಬತ್ತೇನೆ. ” 

ಸೆಬೆಕ್ಕು ಹೇಳಿದ: 
“ಖೈಮ್ ಜೊತೆಗಿರಲಿ.” 
ಮೆನೆಪೇಟಾ ಒಪ್ಪಲಿಲ್ಲ. 
“ ಬೇಡ, ಪ್ರಾಂತದ ರಕ್ಷಣೆ ಅವನ ಹೊಣೆ. ನನ್ನನ್ನು ಬಟಾ ಬಿಟ್ಟು ಬಝಾನೆ. 
“ನೀನಿಲ್ಲದ ವೇಳೆಯಲ್ಲಿ ಇಲ್ಲಿ ? ” 

“ ಯಾಕೆ ? ಸೊಪ್ಪು ಇಲ್ಲವೆ? ಸೆಬೆಕ್ಕು ಇಲ್ಲವೆ? ಇಬ್ಬರಲ್ಲೊಬ್ಬರು ದಿನವೂ 
ರಾಜಗೃಹಕ್ಕೆ ಬಂದರಾಯ್ತು . ನಾನಿಲ್ಲ ಅಂತ ಆಡಳಿತ ನಿಲ್ಲಬೇಕೆ? ಹೆಚ್ಚೆಂದರೆ ಒಂದು 
ತಿಂಗಳು. ಆದಷ್ಟು ಬೇಗ ಬಂದ್ದಿದ್ದೇನೆ.” 

ಇಪ್ಪುವರ್ ಉತ್ತರ ಸಿದ್ಧಗೊಳಿಸಿದ: 

“ಹೋರಸ್ ಸಮಾನರಾದ ಐಗುಪ್ತದ ಪೆರೋ ಮಹಾಶಯರ ಸನ್ನಿಧಿಯಲ್ಲಿ 
ನೀರಾನೆ ಪ್ರಾಂತದ ನಾಯಕ ಮೆನೆಪ್ಟಾ ಮಾಡುವ ವಿಜ್ಞಾಪನೆಗಳು. ತಮ್ಮ ಸೆಡ್ 
ಮಹೋತ್ಸವದ ಕರೆಯೋಲೆ ತಲಪಿದೆ. ಕೃತಜ್ಞನಾಗಿದ್ದೇನೆ. ತಾವು ನೀಡಿರುವ 
ಆದೇಶದಂತೆ ರಾಜಧಾನಿಗೆ ಬರುತ್ತೇನೆ. ” 

- “ಕರೆಯೋಲೆಯೇ ಆದೇಶ, ಆದೇಶವೇ ಕರೆಯೋಲೆ. ಸರಿ , ಸರಿ , ” ಎಂದ 
ಮೆನೆಪ್‌ಟಾ. 

ಅವನ ಸಹಿ ಒಂದು ಸಾಧನೆ, ಇಪ್ಪುವರ್ ಬರೆದು ಕೊಟ್ಟ ಸಂಕೇತರೂಪವನ್ನು 
ಅನುಕರಿಸಿ , ಮೆನೆಪೇಟಾ ತನ್ನ ಅಂಕಿತವನ್ನು ಹಾಕಿದ, ಸುರುಳಿಯನ್ನು ಸುತ್ತಿ ಸೆಣಬಿನ 
ನಾರಿನಿಂದ ಬಿಗಿದರು . ಬಟಾ ಅದನ್ನು ಟ್ರೈ ಮಹೋಟೆಪನ ಮನೆಗೆ ಒಯು 
ಮುಟ್ಟಿಸಿದ. 


ಅಯನ ಸಂಕ್ರಮಣ ಬಿಂದುವನ್ನು ಸೂರ್ಯ ತಲಪಿದ್ದ . ಅದು ದೀರ್ಘ 
ಹಗಲು, ಇನ್ನು ಉತ್ತರಕ್ಕೆ ಪಯಣ. 

ರಾಜದೂತರು ಮರಳಿ ಹೋದ ಮಾರನೆಯ ದಿನ , ಅದು , ಅಂದು ಡಂಗುರ: 
“ಕೇಳಿರಿ! ಕೇಳಿರಿ! ನಮ್ಮ ನಾಯಕ ಮೆನೆಫ್ಟಾ ಪೆರೋನ ಆಮಂತ್ರಣ ಸ್ವೀಕರಿಸಿ ಸೆಡ್ 
ಮಹೋತ್ಸವದಲ್ಲಿ ಭಾಗಿಯಾಗುವುದಕ್ಕಾಗಿ, ಮೆಂಫಿಸ್ಗೆ ಹೋಗಲಿದ್ದಾರೆ! ” 

- ತನಗೆ ತಿಳಿದಿದ್ದ ವಿಷಯವೇ . ಆದರೂ ನೆಫಿಸ್ ಅರೆತೆರೆದ ಬಾಗಿಲಿನೆಡೆಯಿಂದ 
ಡಂಗುರದವನ ಧ್ವನಿಯನ್ನು ಆಲಿಸಿ, ಗೋಡೆಗೊರಗಿ ನಿಂತಳು. ಛೇರಿ ಮಗ್ಗುಲು 
ಬೀದಿಗೆ ಹೋದಮೇಲೆ, ಮರು ಮನೆಯಾಚೆಗಿನ ಹುಡುಗರ ತಂಡ ಅಣಕುಧ್ವನಿ 
ಯಲ್ಲಿ ಡಂಗುರವನ್ನು ಮತ್ತೆ ಸಾರಿತು: “ಕೇಳಿರಿ! ಕೇಳಿರಿ!....” 


139 
ಮೃತ್ಯುಂಜಯ 

ಪೆರೋಗೆಕಾಣಿಕೆ ಒಯ್ಯಬೇಕೆ ಬೇಡವೆ ? ಮುಖಂಡರಲ್ಲಿ ಚರ್ಚೆ ನಡೆಯಿತು. 
ಅವರೊಂದು ತೀರ್ಮಾನಕ್ಕೆ ಬಂದರು: ಕಾಣಿಕೆ ಕಪ್ಪವಲ್ಲ ; ಶಿಷ್ಟಾಚಾರದಂತೆ ಏನ 
ನ್ಯಾ ದರೂ ಒಪ್ಪಿಸಿದರೆ ಅದರಿಂದ ನಾಡಿನ ಸ್ವಾತಂತ್ರಕ್ಕೆ ಚ್ಯುತಿ ಇಲ್ಲ . 

ಕೊಡುವುದು ಏನನ್ನು ? 
“ಕೆಪ್ಪುವಿನ ಕಾಣಿಕೆಗಳಲ್ಲಿ ಯಾವುದಾದರೂ ಒಂದು? ” 
“ ಛೇ! ಸರಿಯಲ್ಲ! ” 
ಸತ್ಯಾನನ್ನು ಕರೆದು ಅಭಿಪ್ರಾಯ ಕೇಳಿದರು. 

“ಬೇಕಾದರೆ ಆ ಗಡಿಯಾರ ಕೊಟ್ಟು ಬಿಡಿ. ಕೆಷ್ಟುಗೋಸ್ಕರ ಮಾಡ್ತಾ ಇದೇನಲ್ಲ . 
ಅದರಲ್ಲೊಂದು ಇಲ್ಲಿದ್ದೇನೆ, ” ಎಂದ ಆತ . 

“ ಒಳ್ಳೇ ಸಲಹೆ.” 

ಸೆತ್ಸಾ ಮತ್ತೆ ಮೆರುಗೆಣ್ಣೆ ಲೇಪಿಸಿ ಗಡಿಯಾರ ಥಳಥಳಿಸುವಂತೆ ಮಾಡಿದ. 
ಅದನ್ನೊಯ್ಯಲು ಸಣ್ಣ ಪುಟ್ಟ ಚಿತ್ತಾರಗಳಿದ್ದ ಗಾತ್ರದ ಪೆಟಾರಿ ಸಿದ್ಧವಾಯಿತು. 

ಹೆಮ್ಟಿಯಿಂದ ಯೋಧತರಬೇತಿ ಪಡೆಯುತ್ತಿದ್ದವರಲ್ಲಿ ಅತ್ಯಂತ ದಕ್ಷರಾದ 
ಇಬ್ಬರು ಔಟ ಮತ್ತು ಬೆಕ . ಐವತ್ತು ಯೋಧರ ಮುಖ್ಯಸ್ಥರು, ಅವರ ಮೆನೆಪ್‌ಟಾನ 
ಅನುಚರರಾಗಿ ರಾಜಧಾನಿಗೆ ಹೋಗಬೇಕೆಂದು ಗೊತ್ತಾಯಿತು . 

- ಕೆಮ್ಮು ಬಂದು ಹೋದಮೇಲೆಬಟಾ ತನ್ನ ದೋಣಿಗೆ ಹೊಸದಾಗಿ ಮರ 
ದೆಣ್ಣೆ ಬಳದಿದ್ದ . ಅವನೊಡನೆ ಅಬ್ಬು ಯಾತ್ರೆಗೆ ಬಂದಿದ್ದ ನಾಲ್ವರು ನೌಕರರು 
ರಾಜಧಾನಿಯ ಪ್ರಯಾಣಕ್ಕೆ ಅಣಿಯಾದರು. 

ಹೊರಡಲು ಮೂರು ದಿನ ಉಳಿಯಿತು... 
ಅಪೆಟ್ ನಾಯಕನನ್ನು ಕಾಣಲು ಬಂದ. 
“ ಪೆರೋ ಆಮಂತ್ರಣ ಕಳಿಸಿದ್ದಾರೆ ಅಂತ ಕೇಳಿ ಸಂತೋಷವಾಯ್ತು . ” 
“ಉಗ್ರಾಣ ವಸತಿಗಳ ಕಟ್ಟಡ ಕೆಲಸ ಮುಗಿಯುತ್ತ ಬಂತು, ಅಲ್ಲವಾ ? ” 
“ ಹೌದು, ನಿಮ್ಮನ್ನು ನೋಡಿಮಹಾ ಅರ್ಚಕರಿಗೆ ಆನಂದವಾಗದೆ. ” 
“ ಏನೋ - ಗೊತ್ತಿಲ್ಲ. ” 
“ ಪಯಣ ನಡೆಸುವ ದಿವಸ ಬೆಳಗ್ಗೆ - " 
“ದೇವದರ್ಶನಕ್ಕೆ ಬತ್ತೇನೆ. ” 
ಇನ್ನು ಎರಡು ದಿನ. .. 
ಹಿರಿಯರ ಸಮಿತಿ ದಿನವೂ ಸಭೆ ಸೇರಿತು . 

“ ಒಳ್ಳೆಯ ನೀಲ' ಸಂವತ್ಸರ ಎಂಬ ಆಧಾರದ ಮೇಲೆ ಮುಂದಿನ ಕಂದಾಯ 
ವನ್ನು ಇಪ್ಪುವರ ಲೆಕ್ಕ ಹಾಕಿದ್ದ . 

“ ಅಂದಾಜು ಹಾಕೋದು ಯಾವಾಗಲೂ ಒಳ್ಳೇದು. ಖಚಿತ ಕಂದಾಯದ 

140 

ಮೃತ್ಯುಂಜಯ 
ನಿಷ್ಕರ್ಷೆ ಮಾತ್ರ ಕುಯಿಲು ಆದಮೇಲೆ, ” ಎಂದು ಮೆನೆಪೇಟಾ ಮತ್ತೆ ನೆನಪು ಮಾಡಿ 


ಕೊಟ್ಟ. 


ಹಿಂದಿನ ದಿನ ... 

ಜನರಿಗೆ ಮೆನೆಪ್‌ಟಾನನ್ನು ಕಂಡು ಶುಭಕೋರುವ ತವಕ. ಒಬ್ಬೊಬ್ಬರಾಗಿ 
ಒಂದಷ್ಟು ಜನ ಬಂದರು. 

“ ಇವರು ಹೀಗೇ ಬಾ ಇದ್ದರೆ ಬೇರೆ ಯಾವ ಕೆಲಸವೂ ಆಗೋದಿಲ್ಲ . ನಾಳೆ 
ಸಂಜೆ ಜನ ದೋಣಿಕಟ್ಟೆಯಲ್ಲಿ ಜಮೆಯಾಗೋದೇ ಸರಿ , ” ಎಂದ ಪೈ ಮ್ಹೊಟೆಪ್ . 

ಹಿರಿಯ ಸಮಿತಿ ಸದಸ್ಯರು ರಾತ್ರೆ ಬಹಳ ಹೊತ್ತಿನವರೆಗೂ ರಾಜಗೃಹದಲ್ಲೇ 
ಇದ್ದರು, ಅವರು ಹೋದಮೇಲೂ ಸೈ ಫ್ರು ಸೆಬೆಕ್ಕು ಅದು ಇದು ಮಾತನಾಡುತ್ತ 
ಕುಳಿತರು . 

“ ನಡು ಇರುಳು ಆಯ್ತು . ಇನ್ನು ಮೆನೆಪ್‌ಟಾ ಅಣ್ಣನನ್ನು ಮನೆಗೆ ಹೋಗೋ 
ದಕ್ಕೆ ಬಿಡೋಣ,” ಎಂದ ಬಟಾ, ತನ್ನ ಒಲವಿನ ಮಡದಿ ಮಕ್ಕಳು ನಿದ್ದೆ ಹೋಗಿರ 
ಬಹುದೆಂದು ಭಾವಿಸುತ್ತ . 

ಆ ರಾತ್ರೆ .... 
ತಂದೆಗಾಗಿ ಕಾದು ಕುಳಿತು ಬೇಸತ್ತು ರಾಮರಿಪ್ಟಾ ನಿದ್ರಿಸಿದ್ದ . 
“ರೊಟ್ಟಿ ಪುನಃ ಬಿಸಿ ಮಾಡಲೆ ? ” ಎಂದು ನೆಫಿಸ್ ಕೇಳಿದಳು. 
“ಬೇಡ ನೆಫಿ, ಹಸಿವಿಲ್ಲ. ” 
“ ನನಗೂ ಅಷ್ಟೆ .” 

“ನೀನು ಉಪವಾಸವಿರೋದೇ ? ಖಂಡಿತ ಸಲ್ಲದು. ( ಆಕೆಯ ಹಿರಿಯ ಗಾತ್ರದ 
ಒಡಲನ್ನು ನೋಡುತ್ತ ) ಪುಟಾಣಿ ನನ್ನ ಮೇಲೆ ಕೋಪಿಸ್ಕೊಂಡಿದ್ದೇಕು. ಕೂತ್ಕ . 
ನೀನು ಉಣ್ಣಬೇಕಾದ್ದು ಇಬ್ಬರ ಊಟ, ಬಾ , ಬಾ . ” 

“ನೀನೂ ಒಂದು ತುತ್ತು ? ” 
“ ಆಗಲಿ, ಆಗಲಿ. " 

ಉಣ್ಣುವಾಗ ಬೆರಳುಗಳು ಸಂದೇಶನೀಡಲಿಲ್ಲ. ರತಿಸುಖಕ್ಕಿಂತಲೂ ಶ್ರೇಷ್ಠತರ 
ವಾಗಿತ್ತು ಅನ್ನೋನ್ಯ ಸಾಮೀಪ್ಯದ ನೆಮ್ಮದಿ. 

“ ನೆಜಮುಟ್ ಬಂದಿದ್ದು . ” 
“ ಏನಂತೆ? ” 
“ ಪೆರೋ ನಿನಗೆ ಉಡುಗೊರೆಕೊಡಬಹುದಂತೆ. ” 
“ ಹುಚ್ಚಮ್ಮ ! ” 

“ ನಾನೂ ಹಾಗೇಂತೇ ಅವಳನ್ನ ಕರೆದೆ... ... ನಾವು ಸ್ವಾರ್ಥಿಗಳಲ್ಲ. ನಿನ್ನ 
ಕೆಲಸದ ಗೊತ್ತುಗುರಿ ನನಗೀಗ ಚೆನ್ನಾಗಿ ಅರ್ಥವಾಗದೆ, ಪ್ಟಾ . ” 

ಊಟ ಮುಗಿದು 

- ಮೆನೆಪೇಟಾ ಪತ್ನಿಯನ್ನು ಅಪ್ಪಿಕೊಂಡ, ತನ್ನ ಮೈ ಆಕೆಯ ಒಡಲನ್ನು 
ಒತ್ತದಂತೆ. 

“ ನಾನು ಸುಖಿ, ನೆಫಿ. ” 
“ ನಾನೂ , ಅಲ್ಲಿ ಹುಷಾರಾಗಿರು . ಅಪಾಯ ಇರಬಹುದು. ” 
“ ಹೂಂ . ” 
“ ಪ್ರತಿ ದಿನ ನನ್ನನ್ನು ಜ್ಞಾಪಿಸ್ಕೋತೀಯಾ? ” 
“ ಪ್ರತಿ ರಾತ್ರೆ . ” 
ಚುಂಬನ, ಮರುಚುಂಬನ. 
“ ಒಂದು ಕೆಲಸ ಬಾಕಿ ಉಳೀತು. ” 
“ ಯಾವುದು ನೆಫಿ ? ” 
“ ಚಿಕ್ಕಮ್ಮನ ಹಳ್ಳಿಗೆ ಹೋಗಿಬರೋದು. ” 
“ ನಾನು ವಾಪಸಾಲೆ, ಕುಯಿಲು ಮುಗಿಸಿ, ಹೋಗೋಣ. ” 
“ ಹೂಂ . ಪೇಟಾ, ನೀನಿನ್ನು ಮಲಕೋ . ನಿದ್ದೆ ಬೇಡವಾ? ವಿಶ್ರಾಂತಿ ಬೇಡವಾ ? ” 
“ ನಿದ್ದೆ ವಿಶ್ರಾಂತಿ ನಿಮಗೂ ಬೇಕು- ನಮ್ಮೆಲ್ಲರಿಗೂ ... ” 
“ ಹುಂ . ' 
“ಸ್ವಲ್ಪ ಅಳೀಯಾ? ” 
ನೆಫಿಸ್ ನಕ್ಕಳು. 

“ ಇವತ್ತು ನಿನ್ನ ತೋಳೇ ನನಗೆ ದಿಂಬು, ಪೇಟಾ, ಕಣ್ಣೀರಿನಿಂದ ತೋಯಿಸೋ 
ದಿಲ್ಲ. ಜೊಲ್ಲು ಸುರಿಸಿ ಒದ್ದೆ ಮಾಡ್ತೀನೆ... ” 

ಕುಳಿತಲ್ಲೇ ನಿದ್ದೆ , ಮೈ ಚಾಚಿಕೊಂಡು ನಿದ್ದೆ ... 
ಬೆಳಗಾಯಿತು... 

ಮಂದಿರಕ್ಕೆ ಹೋಗಿಬರುವುದರೊಳಗೆ ನಾಲ್ಕು ಕಡೆಗಳಿಂದ ರಾತ್ರೆಯೇ ಎದ್ದು 
ನಡೆದು ಬಂದಿದ್ದವರೊಡನೆ ಊರವರೂ ಸೇರಿದರು. ಒಟ್ಟು ನಾಲ್ವತ್ತು ಜನರ ವಿಶಿಷ್ಟ 
ತಂಡ, ಅಬ್ಬು ಯಾತ್ರೆಯ ಬಾಂಧವರು. ಅಹೂರಾನೂ ಇದ್ದಳು, ಕುಟು ಕುಟು 
ನಡೆಯುತ್ತಿದ್ದ ಮಗಳೊಡನೆ, ಅವರ ಜತೆ ಬಟಾ. 

“ ಹೇಳು ಬಟಾ, ಹೇಳು, ಹೇಳು. ” 
“ ಮೆನೆಪ್‌ಟಾ ಅಣ್ಣ , ಇವರೆಲ್ಲ ಮೆಂಫಿಸಿಗೆ ಬಝಾರಂತೆ!” 
ಮೆನೆಪ್‌ಟಾ ನಕ್ಕ . ಬಟಾನೇ ಅಂದ: 

“ ನಾನು ಹೇಳಿದ್ದೇನೆ: ಇದು ರಾಜಕಾರ್ಯಕ್ಕೆ ಸಂಬಂಧಿಸಿದ್ದು , ಈ ಸಲ ಖಂಡಿತ 
ಬೇಡ- ಅಂತ. ” 


ಅವರನ್ನೆಲ್ಲ ಒಲವಿನ ನೋಟದಿಂದ ದಿಟ್ಟಿಸುತ್ತ ಮೆನಪಟಾ ಅಂದ : “ ಹೌದು. ” 
“ ಈ ಸಲ ಬೇಡ, ” 

“ ಮುಂದಿನ ಸಲ ? ಖಂಡಿತ ? ” 
“ ಹೂಂ - ಹೂಂ . ” 
ಮಧ್ಯಾಹ್ನ ... 
ರಾವೆರಿಪ್ಟಾನ ಜತೆಊಟ. 
“ ಅಬ್ಬುವಿನಲ್ಲಿ ಕೊಂಡ್ಕೊಂಡ ಲಿಪಿಸುರುಳಿ ನೆನಪಿದೆಯಾ ರಾಮರಿ? ” 

“ ಓ ! ನಿನ್ನ ತಾಯಿ ನಿನಗಾಗಿ ಏನೇನು ಮಾಡಿರುವಳೆಂಬುದನ್ನು ನೀನೆಂದೂ 
ಮರೆಯಬೇಡ!... ” 

“ ಅಮ್ಮನನ್ನು ನೋಡೊ . ” 
“ ಹೂಂ . ” 
ನೆಫೆರುರಾ ಬಂದು ಹೋದಳು: 
“ ನೆಫಿಸ್ ಅಕ್ಕ , ಇದನ್ನು ತಗೊಳ್ಳಿ , ಅಣ್ಣನಿಗೆ ದಾರಿಬುತ್ತಿ .” 
“ ನಾನು ಆಗಲೇ ಬುತ್ತಿ ಕಟ್ಟಿದ್ದೇನೆ, ನೆಫೆರು. ” 
“ ನನ್ನದೂ ಒಂದು ಇರಲಿ.... ಅಣ್ಣ ಹೋಗಿಬನ್ನಿ ... ” 
ಮೆನೆಪೇಟಾ ಆಕೆಯ ಮುಖ ನೋಡಿ ತುಟಿಗಳಲ್ಲಿ ನಗೆಸೂಸಿ ಅಂದ: 
“ ಆಗಲಿ ನೆಫೆರುರಾ.” 

ಬುತ್ತಿಗಳು ಇನ್ನೂ ಹಲವಿದ್ದುವು. ಅಬ್ಬು ಯಾತ್ರಿಕರು ತಂದುದನ್ನಂತೂ 
ಬಿಡುವಂತಿಲ್ಲವಲ್ಲ ? ಬಟಾನೆಂದ: “ ಬುತ್ತಿಗಳು ಇನ್ನೂ ಬಂದರೆ ಮೊಸಳೆಗಳಿಗೆಕೊಡ 
ಬೇಕಾದೀತು. ” 

ಖ್ಯೆ ಹೊಟೆಪ್ ನಿರ್ಧಾರ ಕೈಗೊಂಡ. 
“ ಇನ್ನು ಒಬ್ಬೊಬ್ಬರದು ಒಂದೊಂದು ಹಿಡಿ ಮಾತ್ರ .” 
ಯಾರೋ ನಗುತ್ತ ಕೇಳಿದಳು: 
“ನಿನ್ನ ಅತ್ತೆ ಬರಿದ್ದಾರೆ; ಬುತ್ತಿ ತರಿದ್ದಾರೆ!” 
ಬೈ ಮ್ ದೃಢವಾಗಿ ಅಂದ: 
“ ಎಲ್ಲರಿಗೂ ಒಂದೇ ನಿಯಮ . ” 

ಸಂಜೆ ರಾ ಮುಳುಗಲು ಇನ್ನೂ ಒಂದು ತಾಸಿದೆ ಎನ್ನುವಾಗ ರಾಜಗೃಹದಿಂದ 
ಒಂದು ಮೆರವಣಿಗೆ ಹೊರಟಿತು. ಎಡ ಬಲಗಳಲ್ಲಿ ಸಾಲುಗಟ್ಟಿದ ಜನರು, ಬೈ ಮ್ 
ಹೊಟೆಪ್‌ನ ಶಿಸ್ತು , ನಡುವೆ ಹೂಮಾಲೆಗಳು ಕೊರಳನ್ನು ಬಳಸಿದ್ದ , ಜೊಂಡಿನ 
ಪಾದರಕ್ಷೆ ಕೊಟ್ಟಿದ್ದ , ನೆಫಿಸ್ ಬಾಚಿದ್ದ ತಲೆಗೂದಲನ್ನು ಭುಜಗಳ ತನಕ ಇಳಿಬಿಟ್ಟಿದ್ದ , 
ಮೆನೆಪ್‌ಟಾ, ಅವನನ್ನು ಸುತ್ತುವರಿದವರು ಸೊಪ್ಪು, ಸೆಬೆಕ್ಕು , ಸೆಮ ಮತ್ತಿತರ 
ಹಿರಿಯರು. ಅವರ ಹಿಂದಿನಿಂದ ಇಪ್ಪುವರ್‌ , ಔಟ , ಬೆಕ್ . ( ಗರ್ಭಿಣಿ ತಾಯಿಯೊಡನೆ 
ರಾಮರಿರ್ಪಟಾ ದೋಣಿಕಟ್ಟೆಗೆ ಮೊದಲೇ ಸಾಗಿದ್ದ .) ಹರ್ಷೋತ್ಸಾಹದ ಬುಗ್ಗೆಗಳು 
ಮಾತಾಗಿ ಕಲರವವಾಗಿ ಚಿಮ್ಮುತ್ತಿದ್ದುವು. ನಡುನಡುವೆ ಜಯಘೋಷ: “ ಓ ! 

“ ಓ ಮೆನೆಪ್‌ಟಾ! ಓ ! ಮೆನೆಪ್‌ಟಾ! ” 

ದೋಣಿ ಕಟ್ಟೆಯನ್ನು ತಲಪಿದ್ದ ನೂರಾರು ತೊರೆಗಳನ್ನು ಮೆರವಣಿಗೆಯ 
ಪ್ರವಾಹವೂ ಕೂಡಿಕೊಂಡಿತು. ಅಸ್ವಸ್ಥರು ಮತ್ತು ತೊಟ್ಟಿಲ ಕೂಸುಗಳನ್ನು ಬಿಟ್ಟು 
ಮುಖ್ಯ ಪಟ್ಟಣದ ಜನರೆಲ್ಲ ಅಲ್ಲಿ ನೆರೆದಿದ್ದರು. ಅವರೊಂದಿಗೆ ಪ್ರಾಂತದ ಬೇರೆ ಬೇರೆ 
ಹಳ್ಳಿಗಳಿಂದ ಬಂದವರೂ ಇದ್ದರು. 

ಬಟಾನ ದೋಣಿ ಸಿದ್ಧವಾಗಿತ್ತು . ಅದನ್ನು ಹಿಂಬಾಲಿಸಿ ಒಂದಷ್ಟು ದೂರ 
ಹೋಗುವ ಆಸೆಯಿಂದ ಹಲವು ಪಪೈರಸ್ ದೋಣಿಗಳೂ ನೀರಿಗೆ ಇಳಿದಿದ್ದುವು. 

ದೋಣಿಕಟ್ಟೆಯ ವೇದಿಕೆಗೆ ಮನೆಪ್ಟಾನನ್ನು ಬೈ ಹೊಟೆಪ್ ಹತ್ತಿಸಿ, 
“ ಅಣ್ಣ ಏನಾದರೂ ಹೇಳಿ," ಎಂದ. 

ಮರಳು ಕಣ ಬಿದ್ದರೂ ಸಪ್ಪಳವಾಗುವ ಮೌನ. ಮೆನೆಪ್ಟಾ ಸುತ್ತಲೂ 
ನೋಡಿದ. ಇವರನ್ನೆಲ್ಲ ಬಲ್ಲೆ ಎನಿಸಿತು ; ಇಲ್ಲ, ಇವೆಲ್ಲ ಅಪರಿಚಿತ ಮುಖಗಳು 
ಎಂದೂ ತೋರಿತು. ಇದಲ್ಲವೆ ನಿರೀಕ್ಷೆಯ ನೋಟ? ನಿರೀಕ್ಷೆಯನ್ನು ಈಡೇರಿಸುವುದು 
ಎಷ್ಟು ಕಷ್ಟ ! 

ಉಮ್ಮಳ, ಉಸಿರಾಟಕ್ಕೂ ತೊಡಕು , ಏನಾದರೂ ಹೇಳಬೇಕು, ಏನನ್ನಾದರೂ 
ಇದ್ದಕ್ಕಿದ್ದಂತೆ, ಬಿಗಿಯುತ್ತಿದ್ದ ಗಂಟಲನ್ನು ಭೇದಿಸಿಕೊಂಡು ಧ್ವನಿ: 
“ ನಾನು - ನಾನು - ಮೆಂಫಿಸ್‌ಗೆ ಹೋಗಿ ಬತ್ತೇನೆ. ” 

ಮೆನೆಪೇಟಾ ವೇದಿಕೆಯಿಂದ ಕೆಳಕ್ಕೆ ಜಿಗಿದ. ತನ್ನ ವರೇ ಆದ ಜನರ ತೋಳ 
ತೆಕ್ಕೆಗೆ, ಅಶ್ರು ಅವನ ಎರಡು ಕಪೋಲಗಳಿಂದಲೂ ಬಿಕ್ಕುತ ಬಿಕ್ಕುತ್ತ ಧುಮ್ಮಿಕ್ಕಿತು. 

ಈತ ರಾಮೆರಿಪ್ಟಾ. ಈಕೆ ನೆಫಿಸ್ . 

ಮಗನನ್ನು ಬರಸೆಳೆದು ನೆತ್ತಿಯನ್ನು ಮೂಸಿದ. ( ಎತ್ತರಕ್ಕೆ ಬೆಳೀತಿದ್ದಾನೆ .) 
ನೆಫಿಸಳ ತೋಳು ಮುಟ್ಟಿದ, ಅಂಗೈ ಬೀಸಿದ. 
- ದೋಣಿಯಲ್ಲಿ ಗಡಿಯಾರವಿದ್ದ ಪೆಟಾರಿ, ಬಟ್ಟೆಬರೆಗಳೂ ಮೌಲ್ಯ ವಿನಿಮಯದ 
ಕೆಲ ಸಾಮಗ್ರಿಗಳೂ ಇದ್ದ ಇನ್ನೊಂದು ಪೆಟಾರಿ , ಎಣಿಕೆ ಕಷ್ಟವಾಗುವಷ್ಟು ಬುತ್ತಿಯ 
ಗಂಟುಗಳು , ಹುಟ್ಟು ಹಾಕುವವರು , 

ಮೆನೆಪ್ಟಾ ದೋಣಿಯನ್ನೇರಿದ . ಕಣ್ಣುಗಳಲ್ಲಿ ನೀರು. ಮಂಜು ಕವಿದಂತೆ 
ನೋಟ, ದೋಣಿ ಏರುತ್ತಿರುವ ಈ ಇಬ್ಬರು ? ಹಾಂ , ಔಟ, ಬೆಕ್ .. . 

ಜನಜಂಗುಳಿಯಿಂದ ಹುಡುಗರ ಧ್ವನಿ ಕೇಳಿಸಿತು : 
“ ಔಟ .... ಬೆಕ್ ... ” 

ಬಟಾನ ಹೆಂಡತಿ ಸಾಮಾನ್ಯವಾಗಿ ದಂಡೆಗೆ ಬರುತ್ತಿರಲಿಲ್ಲ . ಇಂದು ಆಕೆಯ 
ಇದ್ದಳು, ಎಲ್ಲ ಮಕ್ಕಳ ಜತೆಗೆ ಬಟಾನ ನೌಕರರ ಸಂಸಾರಗಳೂ ಇದ್ದುವು. 

ಅಂತ್ಯ ಕಾಣದ ಬೀಳ್ಕೊಡುಗೆ, 
“ಹೊರಡೋಣಬಟಾ.” ( ತಾನೇ ಹೇಳಿದೆ , ಅಲ್ಲವೆ?). 

ಕಟ್ಟೆಯ ಗೂಟಕ್ಕೆ ದೋಣಿಯನ್ನು ಕಟ್ಟಿದ್ದ ಹಗ್ಗವನ್ನು ಬಟಾ ಬಿಚ್ಚಿದ. 
ದೋಣಿಯನ್ನು ತುಸು ತಳ್ಳಿ , ಚಂಗನೆ ಒಳಕ್ಕೆ ಹಾರಿ, ಚುಕ್ಕಾಣಿ ಮೂಲೆಯಲ್ಲಿ ನಿಂತು, 
ಹುಟ್ಟು ಹಾಕುವವರಿಗೆ ಸನ್ನೆ ಮಾಡಿದ. 

ನಾವೆ ಚಲಿಸತೊಡಗಿತು . ಕೆಳಗಿದ್ದ ಹಲವು ಪುಟ್ಟದೋಣಿಗಳೂ ಜೀವ ತಳೆ 
ದುವು. ( ಮಹಾಪೂರ ಇಳಿದು ಮತ್ತೆ ನಿರ್ಮಲವಾಗಿದ್ದ ನೀಲನದಿ, ಮೊದಲು ಅದರ 
ಮಧ್ಯಕ್ಕೆ . ಅನಂತರ ಉತ್ತರಾಭಿಮುಖವಾಗಿ -ನೀರು ಹರಿಯುತ್ತಿದ್ದ ದಿಕ್ಕಿಗೆ.). 

ಮುಗಿಲೆತ್ತರಕ್ಕೆ ಮುಟ್ಟುತ್ತಿದ್ದ ಕಲರವ , ಜಯಘೋಷ. 
“ ಓ ! ಮೆನೆಪ್‌ಟಾ! ಓ ! ಮೆನೆಪ್‌ಟಾ! ” 

ನಾಯಕ ಕಣ್ಣೆವೆಗಳನ್ನು ಎರಡು ಮೂರು ಬಾರಿ ಒತ್ತಿ ತೆರೆದ. ದೋಣಿಕಟ್ಟೆ 
ಈಗ ನಿಚ್ಚಳವಾಗಿ ಕಂಡಿತು. ಸಹಸ್ರಾರು ತೋಳುಗಳು ಬೀಸಿ ವಿದಾಯ ನುಡಿಯು 
ತಿದ್ದುವು. 

ಚಿಕ್ಕ ದೋಣಿಗಳಲ್ಲಿ ಜನ ಯಾಕೆ ಬರಬೇಕು? ಇದು ಕಾಲಹರಣವಲ್ಲದೆ 
ಇನ್ನೇನು? 

ಇನ್ನೊಂದು ಮೆರವಣಿಗೆ - ಈ ನದಿಯಲ್ಲಿ? 
“ ಓ ಮನೆಪ್ ಟಾ ! ಓ ಮೆನೆಪ್‌ಟಾ! ” 

ದೋಣಿಕಟ್ಟೆಯ ದೃಶ್ಯ ಮಬ್ಬಾಗುತ್ತಿದೆ. ಘೋಷದ ಅಲೆಗಳು ಮಾತ್ರ ತೇಲಿ 
ಬರುತ್ತಿವೆ. 

ಒಂದು ಕಿರು ದೋಣಿಯಲ್ಲಿ ಖೈ ಮ್ಹೊಟೆಪ್ ! ತಾನು ಚುಕ್ಕಾಣಿ ತಿರುವುತ್ತ 
ಇತರರಿಗೆ ಆತ ಆಜ್ಞಾಪಿಸುತ್ತಿದ್ದಾನೆ: 

ಇನ್ನು ಸಾಕು! ಹೊರಳಿ! ” 
ಮೆನೆಪ್‌ಟಾನದೋಣಿಯ ಕಡೆಗೂ ಬಂತು ಅವನ ಧ್ವನಿ: 
“ ಓಟ! ಬೆಕ್ ! ಜೋಪಾನ! ” 
ಆದೇಶ ತನಗಲ್ಲ, ಅನುಚರರಿಗೆ ( ಅಂಗರಕ್ಷಕರಿಗೆ).... 

ಮೆನೆಪ್ಟಾ ನೀಲನದಿಯುದ್ದಕ್ಕೂ ನೋಡಿ, ಉಸಿರೆಳೆದುಕೊಂಡ. ನಿಂತಲ್ಲಿಂದಲೇ 
ಕತ್ತು ಹೊರಳಿಸಿ ದೋಣಿಕಟ್ಟೆಯತ್ತ ನೋಡಿ, ಬಿಡಿಸಿದ ಅಂಗೈಯನ್ನು ಆಡಿಸುತ್ತ 
ತೋಳುಬೀಸಿದ. 


ಅಣ್ಣ , ಮನೆಪ್‌ಟಾ ಅಣ್ಣ , ಲಿಪ್ಸ್ ಬಂತು. 
ಕರೆಯುತ್ತಿದ್ದ ಬೆಳಕು; ಬೇರ್ಪಡಲು ಒಪ್ಪದ ಇರುಳು, ಧ್ವನಿ ಬಟಾನದು. 

ಏನು ಬಂತು ? ಲಿಪ್ಸ್ , ಓ ! ಪಯಣ ಮುಗಿಯಿತು. ಇನ್ನು ಎರಡು ಮೂರು 
ತಾಸುಗಳಲ್ಲಿ ಮೆಂಫಿಸ್ , 

ಎವೆಗಳು ಬೇರೆ ಬೇರೆಯಾದುವು; ಕಣ್ಣಾಲಿಗಳನ್ನು ಬೆಳಕು ಮುದ್ದಿಸಿತು. ತುಟಿ 
ಗಳು ಅರಳಿದುವು, ಮೆನೆಪೇಟಾ ಎದ್ದ , 

ಗೇಬುವಿನ ಊರು. (ಸೆಡ್ ಉತ್ಸವಕ್ಕೆಂದು ಆತನನ್ನ ರಾಜಧಾನಿಗೆ ಪೆರೋ 
ಕರೆದಿರಬಹುದು.) 

ಅಂಗಡಿ, ಮನೆಗಳ ಬೀದಿ ದಂಡೆಯುದ್ದಕ್ಕೂ ನಡುವೆ ದೋಣಿಕಟ್ಟೆ , ಉದಿ 
ಸಿದ್ದ ಸೂರ್ಯನ ಹೊಂಬೆಳಕು ಬಿದ್ದು , ಆ ಸಾಲು ಅವಕುಂಠನ ಸರಿಸುತ್ತಿತ್ತು . ನದಿ 
ಯಲ್ಲಿತ್ತು , ಕೆಲವು ಕಟ್ಟಡಗಳ ಪ್ರತಿಬಿಂಬ . ಗಾನಪ್ರಿಯನೊಬ್ಬನ ಆಲಾಪನೆ ಅಗಲ 
ವಾದ ನದಿಯನ್ನು ದಾಟಲು ಯತ್ನಿಸುತ್ತಿತ್ತು . 

“ ರಾಜಧಾನಿಗೆ ಸಮೀಪದಲ್ಲಿದೆ ಅಂತ ಈ ಊರಿಗೆ ಪ್ರಾಧಾನ್ಯ , ಅಲ್ಲವೆ 
ಬಟಾ ? ” 

“ ಈ ನಿನಗೆ ಸಮೀಪದವನಾಗಿ ನಾನು ದೊಡ್ಡವ ಅನಿಸಿಕೊಂಡಿಲ್ವಾ ? ” 

ನದಿಯಲ್ಲಿ, ಬದುಕಿನಲ್ಲಿ ಜತೆ ಪಯಣ. ಅದು ಸಾಧಿಸಿದ್ದ ಅಪೂರ್ವ ಬೆಸುಗೆ. 
ಮಾತಿನಲ್ಲಿ ಆ ಬಂಧುತ್ವದ ಸಲಿಗೆ, 

“ಮರೀಬೇಡ ಬಟಾ: ಸೈನಿಕರಿದ್ದರೆ ಸರದಾರ , ಸಹಚರರಿದ್ದರೆ ನಾಯಕ....” 

ನಾಯಕನ ಒಲವು ತುಂಬಿದನೋಟ ಇದಿರಾಗಲು , ಪರಮಾನಂದ ಬಟಾನಿಗೆ. 
ಮೌನ. 

ನೀರಾನೆ ಪ್ರಾಂತದ ನದೀ ಸಾರಿಗೆಯ ಮುಖ್ಯಸ್ಥನೆಂದ: 

“ನಮ್ಮೂರಿನ ದಂಡೆಯನ್ನು ಎತ್ತರಿಸ್ಟೇಕು. ನದಿಗೆ ಮುಖ ಮಾಡಿ ಒಂದು 
ಅಂಗಡಿ ಸಾಲು ಕಟ್ಟೇಕು.” 

- “ ಹುಂ . ಮಾಡೋಣ. ನೀಲನದಿಯಲ್ಲಿ ಹೋಗುವ ಬರುವವರಿಗೆಲ್ಲ ಆಗ 
ನೀರಾನೆ ಪ್ರಾಂತದ ದರ್ಶನವಾಗ್ತದೆ.” 

- “ ನೆಫರರಾಗೆ ಹೇಳಿದರೆ ಸಾಕು, ಸಾಟಿ ಇಲ್ಲದ ಭೋಜನ ಮಂದಿರ ತರೀ 
ತಾಳೆ. ಆಗ ಎಲ್ಲ ದೋಣಿಗಳೂ ನಮ್ಮ ಕಣ್ಣಿಗೆ ಬಂದೇ ಬರವೆ. ” 

ಹಸನ್ಮುಖಿ ಮೆನೆಪ್‌ಟಾ ಏನನ್ನೂ ಹೇಳಲಿಲ್ಲ. 

ಲಿಷ್ ದಾಟಿದಂತೆ ಜನಸಾಂದ್ರತೆ ಕಡಮೆಯಾಯಿತು. ಹಸುರು ಹೊಲಗಳು . 
ಯೌವನದ ಕಂಪು ಸೂಸುತ್ತಿದ್ದ ಪೈರು. 

ದೋಣಿಎಡದಂಡೆಯತ್ತ ಹೊರಳಿತು. ಒದ್ದೆ ಮರಳನ್ನು ತೀಡಿ ದೋಣಿ 
ಸದ್ದಿಲ್ಲದೆ ನಿಂತಿತು. ಪ್ರಾರ್ತವಿಧಿಗಳಿಗಾಗಿ, ಸ್ನಾನಕ್ಕಾಗಿ, ಎಲ್ಲರೂ ಕೆಳಗಿಳಿದರು. 

(ನೀರಾನೆ ಪ್ರಾಂತ ಬಿಟ್ಟ ಮೇಲೆ ಮೆನೆಪೇಟಾ ದೋಣಿ ಛಾವಣಿಯ ಕೆಳಗೆ ನಿದ್ದೆ 

ಹೋದರೀತಿ ಕಂಡು, ಬಟಾ ಬೆಚ್ಚಿದ್ದ , ಆ ಇರುಳು , ಅನಂತರದ ಹಗಲು , 
ಮತ್ತೊಂದು ಇರುಳು, ದಿನದ ಹೊತ್ತು ಒಮ್ಮೆಯಷ್ಟೇ ಎದ್ದಿದ್ದ, ಬಹಿರ್ದೆಶೆಗೆ 
ಹೋಗಲು , ಒಂದಿಷ್ಟು ನೀರು ಕುಡಿಯಲು, ಊಟವಿಲ್ಲ , ತಿಂಡಿಯಿಲ್ಲ. “ನೀವೆಲ್ಲ 
ತಗೊಳ್ಳಿ, ನಾನು ನಿದ್ದೆ ಮಾಡೋಕು.” 

ಕಳೆದ ಒಂಭತ್ತು ತಿಂಗಳ ಬಳಲಿಕೆಯನ್ನೆಲ್ಲ ನೀಗುವ ನಿದ್ದೆ . 

ಒಮ್ಮೆ ಬಟಾನಿಗೆ ಗಾಬರಿಯಾಯಿತು. ಏನಾದರೂ ಅಸ್ವಾಸ್ಥವಿರಬಹು 
ದೇನೋ ಎಂಬ ಚಿಂತೆ , ದೋಣಿಯ ತಿವಿಮೂತಿಯ ಬಳಿ ಕರಂಡಕದಲ್ಲಿತ್ತು ಅವನ 
ಮೂರ್ತಿ, ಪ್ರವಾಸದ ದೇವರು . ಅವರೆದುರು ಕುಳಿತು ಬಟಾ ತನ್ನ ಅಳಲನ್ನು 
ತೋಡಿಕೊಂಡ. ಮೆನೆಪ್ಟಾ ಮಲಗಿದ್ದಲ್ಲಿಗೆ ಸಾಗಿ, ಮೂಗಿನ ಹೊಳ್ಳೆಗಳೆದುರು 
ತನ್ನ ಬೆರಳ ತುದಿಯನ್ನು ಹಿಡಿದ. ಉಸಿರು ಸಣ್ಣನೆ ಒಂದೇ ಸಮನಾಗಿ ಆಡುತ್ತಿತ್ತು . 
“ನಿನ್ನ ಕೀರ್ತಿ ಶಾಶ್ವತವಾಗಲಿ, ಅಮನ್ , ” ಎಂದ. 
- ಎರಡನೆಯ ಬೆಳಿಗ್ಗೆ ಚೆನ್ನಾಗಿ ಎಚ್ಚರವಾದಾಗ ಮೆನೆಪ್ಟಾಗೆ ತಡೆಯಲಾರದ 
ಹಸಿವು. ಮತ್ತೆ ನಾಯಕನ ಧ್ವನಿ ಕೇಳಿ ದೋಣಿಯಲ್ಲಿ ಎಲ್ಲರಿಗೂ ಹರ್ಷ, ಮನೆ 
ಬುತ್ತಿ ; ನೆಫರುರಾ ಕಟ್ಟಿ ಕೊಟ್ಟ ಬುತ್ತಿ . ಹಸಿವಿಗೆ ನೆಫಿಸ್ ತಟ್ಟಿದ ರೊಟ್ಟಿ, ರುಚಿಗೆ 
ನೆಫೆರುರಾ ಅಡುಗೆ. 

“ ಬಟಾ, ಇದೇನು ಮಾಡಿದಾಳೆ ನಿನ್ನ ನೆಫೆರುರಾ! ಸ್ವಲ್ಪ ತಿಂದು ನೋಡು. ” 

ರೊಟ್ಟಿಯ ಆ ಸವಿ ಬಟಾಗೆ ಹೊಸದು. ಬೇಯಿಸಿದ ಮಾಂಸದ ತುಣುಕೊ ? 
ಬಾಯಲ್ಲಿ ಇಷ್ಟೊಡನೆ ಕರಗುತ್ತಿತ್ತು . 

ಅವನೆಂದ: 
“ ನೆಫೆರುರಾ ಮನುಷ್ಯಳಲ್ಲ, ಮಾಯಾವಿನಿ, ಎಂಥ ರುಚಿ! ಏನು ರುಚಿ! ” 
ಹೊಟ್ಟೆ ತುಂಬ ಉಂಡ ಮೇಲೆ ಪುನಃ ತೂಕಡಿಕೆ . 
“ ಈ ನಿದ್ದೆಯ ಒಂದು ವಕ್ರದೇವತೆ,” ಎನ್ನುತ್ತ ಮೆನೆಪ್ ಟಾ ಮೈ ಚಾಚಿದ. 

ಬಟಾ ಕೊಳಲನ್ನೆತ್ತಿಕೊಂಡು, ಐಗುಪ್ತದ ಯುವ ಜನತೆಗೆ ಅಚ್ಚುಮೆಚ್ಚಿನದಾದ 
“ ನನ್ನ ನಲ್ಲೆಯ ಒಲವು ನಲಿದಿದೆ ನದಿಯ ತಟದಲ್ಲಿ ” ಹಾಡನ್ನು ನುಡಿಸಿದ. ಮೆನೆಪ್ 
ಟಾಗೆ ಮಂಪರು . ಮುಗುಳುನಗುತ್ತ ಆತ ಕಣ್ಣೆವೆಗಳನ್ನು ಮುಚ್ಚಿದ. 

ಮಧ್ಯಾಹ್ನ ಎದ್ದ ಮೇಲೆ, ದಡದಲ್ಲಿ ಕಾಣಿಸಿದ ಅಂಜೂರ ಮರಗಳ ನೆರಳಲ್ಲಿ 
ತುಸು ವಿಶ್ರಾಂತಿ, ಪಯಣ ಮುಂದುವರಿದಾಗ, ಬಟಾನ ಜೊತೆ ಚೌಕವಣೆ ಆಟ , 
ಸಂಜೆಯ ವರೆಗೂ . 

( ಮುಂದಿನ ದಿನಗಳಲ್ಲಿ ಮನೆಪ್‌ಟಾ ಲವಲವಿಕೆಯ ವ್ಯಕ್ತಿ . ಎಲ್ಲರೊಡನೆ ಮಾತು. 
ಎಲ್ಲರೊಡನೆ ಹರಟೆ. ಆತ ಹುಟ್ಟು ಹಾಕಿದ, ಚುಕ್ಕಾಣಿ ತಿರುವಿದೆ.) 

ಮುಂದಕ್ಕೆ ಹೊರಟ ದೋಣಿ ಬಿಸಿಲೇರುವುದಕ್ಕೆ ಮೊದಲೇ ರಾಜಧಾನಿಯನ್ನು 
ಸಮೀಪಿಸಿತು. 

ಅಂಬಿಗ ಬಟಾನಿಗೆ ರಾಜಧಾನಿ ತಕ್ಕಮಟ್ಟಿಗೆ ಪರಿಚಿತ , ಅವನ ಉದ್ಯೋಗಿ 
ಗಳಿಗೂ , ಆತನೆಂದ: 

“ ಇನ್ನು ಒಂದರ್ಧ ತಾಸಿನ ದೂರ, ” 

ನದೀ ಕಣಿವೆ ವಿಸ್ತಾರಗೊಂಡಿತು. ಮತ್ತೆ ಅಗಲ ಕಿರಿದಾಯಿತು. ಎಡಕ್ಕೂ 
ಬಲಕ್ಕೂ ಎತ್ತರದ ದಿಬ್ಬಗಳು, ಅವುಗಳ ನಡುವೆ ತಿರುವುತ್ತ ಹೊರಳುತ್ತ ಮಾರ್ಗ 
ಕ್ರಮಣ. ಬಳಿಕ ಇಬ್ಬದಿಗಳಲ್ಲೂ ಸಮತಟ್ಟು ನೆಲದ ಮೇಲೆ ಹಸುರು ಹೊಲಗಳು , 
ತಾಳೆ ಮರಗಳು, ಖರ್ಜೂರವೃಕ್ಷಗಳು. 

ಕೆಳಗಿನಿಂದ ಹಾಯಿ ಬಿಡಿಸಿದ ದೋಣಿಗಳು ಮೇಲಕ್ಕೆ ಬರುತ್ತಿದ್ದುವು. ಇವು 
ರಾಜಧಾನಿಯ ದೋಣಿಕಟ್ಟೆಯಿಂದ ಹೊರಟ ನಾವೆಗಳು ಪವನ ಅತ್ತಣಿಂದ ಜನ 
ಸಮುದಾಯದ ಅಸ್ಪಷ್ಟ ಧ್ವನಿಗಳನ್ನು ಹೊತ್ತು ತಂದಿತು. 
- ಮೆನೆಪ್‌ಟಾ ಕುತೂಹಲದಿಂದ ಎಡದಂಡೆಯತ್ತ ನೋಡಿದ, ಇತರ ಕಡೆಗಳಂತೆ 
ಇಲ್ಲಿಯೂ . ನೀರಿಗಿಳಿದು ಜಲಸಸ್ಯಗಳ ನಡುವೆ ಜನರು - ಬಡಜನರು - ಅಲೆಯು 
ತಿದ್ದರು. ಜೊಂಡು ಸಸ್ಯಗಳಿಗಾಗಿ, ಗಡ್ಡೆಗಿಡಗಳಿಗಾಗಿ ಶೋಧೆ. ಇದು ಅವರ 
ಆಹಾರ, ಪುಟ್ಟ ದೋಣಿಗಳಲ್ಲಿ ಸಿರಿವಂತರೂ ಸಂಚರಿಸುತ್ತಿದ್ದರು. ಅದು ವಿಹಾರ, 
ಬೇಟೆ. ಕೈಕೋಲುಗಳಿಂದ ಹೊಡೆದು ಅವರು ಕೆಡವಿದ ಕಾಡು ಬಾತುಕೋಳಿಗಳನ್ನು 
ಸೇವಕರು ನೀರಲ್ಲಿ ಈಸಾಡಿ ಹಿಡಿದುಕೊಳ್ಳುತ್ತಿದ್ದರು. ಅವು ಔತಣದ ಊಟಕ್ಕೆ . 

ಸಹಸ್ರಾರು ದೋಣಿಗಳು ನದಿಯನ್ನು ಆವರಿಸಿದ್ದುವು. 

ಎತ್ತರದ ಕೃತಕ ಎಡದಂಡೆ , ಮಹಾಪೂರ ತನ್ನ ಮಟ್ಟದ ಗುರುತನ್ನು ಬಿಟ್ಟು 
ಹೋಗಿತ್ತು . ದಂಡೆಯುದ್ದಕ್ಕೂ ಜನಸಂಚಾರ. ಇಲ್ಲಿನ ಜನರ ನಡಿಗೆಯ ಗತಿ ತುಸು 
ತೀವ್ರ , ಗುಡಿಸಲುಗಳು , ಮನೆಗಳು, ಕೊಂಚ ದೂರದಲ್ಲಿ ಭವ್ಯ ಸೌಧಗಳು. 

ಬಟಾ ವಿವರಿಸಿದ : 

“ ಅವುಗಳಲ್ಲಿ ಒಂದು ಸಣ್ಣ ಅರಮನೆ. ಪೆರೋನ ಇಬ್ಬರು ಸೋದರಿಯರೂ 
ಅವರ ಮಕ್ಕಳೂ ಅಲ್ಲಿ ವಾಸ ಮಾಡ್ತಾರೆ. ಪೆರೋನ ಮಹಾಮನೆ ಕಟ್ಟೆಯ ಉತ್ತರ 
ದಿಕ್ಕಿನಲ್ಲಿ, ನದಿಗೆ ಅಂಟಿಕೊಂಡೇ ಇದೆ. ಆದರೆ ಆ ಕಡೆಯಿಂದ ಆಗಮನ ನಿರ್ಗಮನ 
ಅರಸ ಅರಸಿಯರ ನಾವೆಗಳದ್ದು ಮಾತ್ರ . ಅಲ್ಲಿ ಇತರರಿಗೆ ಪ್ರವೇಶವಿಲ್ಲ. ” 

ಕಟ್ಟೆಯ ಹತ್ತಿರ ಹಲವು ನಾವೆಗಳಿದ್ದುವು. ಬಟಾನ ದೃಷ್ಟಿ ಅತ್ತ ಅಲೆದುದನ್ನು 
ಗಮನಿಸಿ ಮೆನೆಪ್ತಾ ಕೇಳಿದ . 

“ ಏನು ಹುಡುಕ್ತಿದೀಯಾ? ” 

“ಸೈಪ್ರಸಿನ ಒಂದು ವ್ಯಾಪಾರೀ ನೌಕೆ ಇದೆ. ಮಿನೋ ದ್ವೀಪದೊಂದು, ಆ 
ನಾವಿಕರ ರೂಪಲಕ್ಷಣ ನೋಡಿ ಹೇಳಿದ್ದೇನೆ... ಕೆಫ್ಟಿಯು ದ್ವೀಪದವರಲ್ಲ. ಕೆಮ್ಮು 
ಮಹಾ ಹಸುರು ಸಮುದ್ರದ ತೀರ ಪಟ್ಟಣಗಳಿಗೆ ಹೋಗಿದ್ದಾನೇಂತತೋರದೆ. ” 

ನೀಳವಾಗಿದ್ದ ದೋಣಿಯಲ್ಲಿನ ಜನಸಮೃರ್ದ ಕಂಡು ಬೆರಗಾಗಿ, ಔಟ “ ಅಬ್ಬ ! ” 
ಎಂದ. 
- ಈ ಗದ್ದಲದಲ್ಲಿ ಕಟ್ಟೆ ತಲಪುವುದು ತಡವಾಗುತ್ತದೆಂದು ಬಟಾನಿಗೆ ಆತಂಕ . 
ಆತ “ ದಾರಿ ! ದಾರಿ! ” ಎಂದು ಕಿರಿಚಿದ , ಕಟ್ಟೆಯ ಕಾವಲು ಭಟನೊಬ್ಬನ ಗಮನವನ್ನು 
ಸೆಳೆದ. ಆ ಭಟ “ ತಡೆ! ” ಎಂದು ಕೈ ಸನ್ನೆ ಮಾಡಿದ . ಕೆಲ ನಿಮಿಷಗಳಲ್ಲಿ ಕಟ್ಟೆಯಿಂದ 
ಧ್ವನಿ ಕೇಳಿಸಿತು : 

“ಹೊಸದಾಗಿ ಬಂದ ದೋಣಿ ಈಶಾನ್ಯ ಮೂಲೆಗೆ ಸಾಗ್ಲಿ !” 

ಆಗಬಹುದು ಎನ್ನುವಂತೆ ಬಟಾ ಕೈ ಆಡಿಸಿದನಾದರೂ , ಆ ಕಾವಲು ಭಟ ತನ್ನ 
ಆದೇಶವನ್ನು ಮತ್ತೊಮ್ಮೆ ಸ್ಪಷ್ಟವಾಗಿ ಉಚ್ಚರಿಸಿದ. 

ದೋಣಿ ದಾರಿ ಮಾಡಿಕೊಂಡು ಈಶಾನ್ಯ ಮೂಲೆಯನ್ನು ಮುಟ್ಟಿತು. 

ಮೊದಲ ಕೆಲಸ ಕಟ್ಟೆಯ ಅಧಿಕಾರಿಯನ್ನು ಕಾಣುವುದು. ಗೂಟವನ್ನು 
ಹಿಡಿದು ಬಟಾ ಕಟ್ಟೆಗೆ ಜಿಗಿದ. 

- “ನೀವೆಲ್ಲ ದೋಣಿಯಲ್ಲೇ ಇರಿ , ” ಎಂದು ಹೇಳಿ, ಆತ ಮಾಯವಾದ, ಬಟಾನ 
ಉದ್ಯೋಗಿಗಳಿಬ್ಬರು ಇಳಿದು ದೋಣಿಯನ್ನು ಗೂಟಕ್ಕೆ ಕಟ್ಟಿದರು. 

ಅಧಿಕಾರಿಯ ಗೂಡಾರದಲ್ಲಿ , ಒಬ್ಬ ವರ್ತಕ ತರಬೇಕಾಗಿದ್ದ ಕಟ್ಟೆಯ ಮೌಲ್ಯಕ್ಕೆ 
ಸಂಬಂಧಿಸಿ ವಿವಾದ ನಡೆಯುತ್ತಿತ್ತು . ಕುಳಿತಿದ್ದ ಅಧಿಕಾರಿಯ ಸುತ್ತಲೂ ಜನ ಗುಂಪು 
ಕೂಡಿದ್ದರು. ಬಟಾ ಸುಮ್ಮನೆ ನಿಂತ. ಒಮ್ಮೆ ಮಾತುಗಳ ನಡುವೆ ಕ್ಷಣಮೌನ 
ನೆಲೆಸಿದಾಗ, “ಕಟ್ಟೆಯ ಅಧಿಕಾರಿಗಳಿಗೆ ವಂದನೆ, ” ಎಂದ. (ಹೀಗೆ ವಂದಿಸು 
ವವರು ಅದೆಷ್ಟು ಜನವೊ ) ಅಪರಿಚಿತ ಕಂಠ, ನಿಧಾನವಾಗಿ ಅಧಿಕಾರಿ ಬಟಾನೆಡೆಗೆ 
ಕತ್ತು ತಿರುಗಿಸಿದ. “ನೀರಾನೆ ಪ್ರಾಂತದಿಂದ, " ಎಂದ ಬಟಾ, ಅದು ಕೇಳಿಸಿದ್ದೇ 
ತಡ, ಅಧಿಕಾರಿ ಸೆಟೆದು ಕುಳಿತು , ಚಂಗನೆ ಎದ್ದ . ಅವನ ಮುಖ ವಿವರ್ಣವಾಯಿತು. 
ತನ್ನ ತುಟಿಗಳನ್ನು ನಾಲಗೆಯಿಂದ ಸವರಿ ಆತ ಕೇಳಿದ: 

“ನಾಯಕರು ಬಂದಿದ್ದಾರೆ ? ” 
“ ಹೌದು. ” 
“ ನಡೀರಿ, ಹೋಗೋಣ. " 
ವರ್ತಕ, “ ನನಗೆ ತಡವಾಯಿತಲ್ಲ, ” ಎಂದು ಗೊಣಗಿದ. 
“ ಇರಪ್ಪ , ಬರ್ತೆನೆ, ” ಎಂದು ಅಧಿಕಾರಿ ಸಿಡಿನುಡಿದ. 

ಕಟ್ಟೆಯ ಅಧಿಕಾರಿಯನ್ನು ಕರೆದುಕೊಂಡು ಬಟಾ ಬಂದಾಗ, ನದಿಯನ್ನೂ 
ದಂಡೆಯನ್ನೂ ನೋಡುತ್ತ ದೋಣಿ ಛಾವಣಿಯ ಕೆಳಗೆ ಮನೆಪ್ಟಾ ಕುಳಿತಿದ್ದ . ಅವ 
ನಡೆಗೆ ದೃಷ್ಟಿ ಬೀರಿ ಇವರೇ ನಮ್ಮ ನಾಯಕರು,” ಎಂದ ಬಟಾ. 

ಅಧಿಕಾರಿಗೆ ನಿರಾಸೆ, ಆಡಂಬರದ , ದರ್ಪದ ವ್ಯಕ್ತಿಯನ್ನು ಅವನು ನಿರೀಕ್ಷಿ 
ಸಿದ್ದ . ನಿರುತ್ಸಾಹದ ಸ್ವರದಲ್ಲಿ ಅವನೆಂದ : 

“ ಇವತ್ತೋ ನಾಳೆಯೋ ನೀವು ಬರಬೌದು, ಆದರದಿಂದ ಬರಮಾಡಿಕೊಬೇಕು 
- ಅಂತ ಅಮಾತ್ಯರಿಂದ ನಾನು ಆಜ್ಞಪ್ತನಾಗಿದ್ದೇನೆ. ನಿಮಗೆ ವಂದನೆ. ” 

ಮೆನೆಪ್‌ಟಾ ನಸುನಗುತ್ತ ಗೋಣು ಆಡಿಸಿ , ವಂದನೆ ಸ್ವೀಕರಿಸಿದ. 
ಅಧಿಕಾರಿ ಮತ್ತೂ ಅಂದ: 

“ ಅರಮನೆಗೆ ಸುದ್ದಿ ತಲಪಿಸ್ತೇನೆ. ಅಲ್ಲಿಂದ ಯಾರಾದರೂ ಬರೋ ತನಕ 
ಗೂಡಾರದಲ್ಲಿ ವಿಶ್ರಾಂತಿ ತಗೊಳ್ಳಿ. ” 

“ದೊಡ್ಡದಲ್ಲ . ನಾವೆಲ್ಲ ಇಲ್ಲೇ ದೋಣೇಲೇ ಇದ್ದೇವೆ ” 

“ ಹಾಗೇ ಮಾಡಿ. ಆದರೆ ನಾನು ಉಪಚರಿಸಲಿಲ್ಲ ಅಂತ ಅಮಾತ್ಯರು ಸಿಟ್ಟಾ 
ಗ್ಯಾರೋ ಏನೋ .” 

“ ಆ ಚಿಂತೆ ನಿಮಗೆ ಬೇಡ. ಚೆನ್ನಾಗಿಯೇ ನೋಡಿಕೊಂಡಿರಿ ಅಂತ ನಾನು 
ಅವರಿಗೆ ಹೇಳೇನೆ. ” 

ಅಧಿಕಾರಿ ಹಲ್ಲು ಕಿರಿದ, ಮೆಚ್ಚತಕ್ಕ ಗಾಂಭೀರ್ಯ, ತೂಕದ ಮಾತುಗಳು 
ಎಂದುಕೊಂಡ. ಅಲ್ಲಿಯೇ ಇದ್ದ ಒಬ್ಬ ಕಾವಲು ಭಟನತ್ತ ತಿರುಗಿ , “ ಬೇರೆ ದೋಣಿ 
ಗಳು ಈ ಕಡೆಗೆ ಬರದ ಹಾಗೆ, ಜನ ಗುಂಪು ಕಟ್ಟದ ಹಾಗೆ ನೋಡೊ ,” ಎಂದ. 
ಇನ್ನೊಬ್ಬ ಭಟನತ್ತ ಹೊರಳಿ, “ಓಡೋ ಕತ್ತೆ . ಅರಮನೆಗೆ ಹೋಗಿ ಅಮಾತ್ಯ 
ಭವನಕ್ಕೆ ಸುದ್ದಿ ಮುಟ್ಟಿಸು. ನೀರಾನೆ ಪ್ರಾಂತದ ನಾಯಕರು ಬಂದಿದ್ದಾರೆ, ವಿಶ್ರಾಂತಿ 
ತಗೋತಿದ್ದಾರೆ ಅಂತ ಹೇಳು, ” ಎಂದು ನುಡಿದ. 

ಭಟ ಹೋದೊಡನೆ ಮೆನೆಪ್ಟಾನನ್ನು ಉದ್ದೇಶಿಸಿ, “ಪ್ರಯಾಣ ಸುಖಕರ 
ವಾಗಿತ್ತಾ ? ” ಎಂದು ಕೇಳಿದ. 

ಬಟಾನ ಮಗಿನ ತುದಿ ಕೆಂಪಾಯಿತು. ಆತನೇ ಉತ್ತರವಿತ್ತ : 
“ಹೌದು, ಸುಖಕರವಾಗಿತ್ತು . ಆ ವರ್ತಕ ಕಾಯ್ತಿದ್ದಾನೆ. ಕಳಿಸ್ಬಿಟ್ಟು ಬನ್ನಿ . ” 

ಬಟಾನನ್ನು ಅಧಿಕಾರಿ ದುರದುರನೆನೋಡುತ್ತ , “ ಆಗಲಿ , ಆಗಲಿ, ” ಎಂದು 
ಹೇಳಿ, ಮೆನೆಪ್ಟಾಗೆ ಮತ್ತೊಮ್ಮೆ ನಮಿಸಿ, ಹಿಮ್ಮುಖವಾಗಿ ನಾಲ್ಕು ಹೆಜ್ಜೆ ಸರಿದು, 
ಸರಕ್ಕನೆ ತಿರುಗಿ ಹೊರಟು ಹೋದ. 

“ ಏನು ಬಟಾ? ಅಪರೂಪಕ್ಕೆ ಸಿಟ್ಟು ಬಂತಾ ? ” ಎಂದ ಮೆನೆಪ್‌ಟಾ. 

“ ಸಿಟ್ಟು ಬರದೆ ಏನು ಮಾಡೀತು? ರಾಜಧಾನಿಯ ದೋಣಿಕಟ್ಟೆ ಅಧಿಕಾರಿ 
ಯಂತೆ! ವಿದೂಷಕ ನನ್ಮಗ! ” 

“ ಸೈರಣೆ ಬೇಕು. ಇನ್ನೂ ಎಂಥೆಂಥವರು ಸಿಗ್ತಾರೆ ? ” 

ವಾತ್ಸಲ್ಯದ ಟೀಕೆ, ಬಟಾ ಕುಗ್ಗಿದ ಧ್ವನಿಯಲ್ಲಿ, “ ನಿಜ , ಮೆನೆಪ್‌ ಟಾ ಅಣ್ಣ , ” 
ಎಂದ. 

ನಾಯಕನ ಆ ಮಾತು ಅವರ ಇರುವಿಕೆಯ ಗಂಭೀರತೆಯನ್ನು ಎತ್ತಿ ತೋರಿ 
ಸಿತ್ತು ... . .. 

ರಾಜಧಾನಿಯ ಅಧಿಕಾರದ ವಿರುದ್ದ ನೀರಾನೆ ಪ್ರಾಂತ ಬಂಡಾಯವೆದ್ದಿದ್ದ 
ಸಂಗತಿಯನ್ನು ಬಹ್ವಂಶ ಜನ ಅರಿತಿದ್ದರು. ಆ ಬಂಡಾಯದ ನಾಯಕ ಬಂದಿರುವ 
ಸುದ್ದಿ ವಿಳಂಬವಿಲ್ಲದೆ ಹಬ್ಬಿತು. ಜನ ನೆರೆದರು. ಎಲ್ಲರೂ ಈಶಾನ್ಯ ಮೂಲೆಯ 
ದೋಣಿಯತ್ತ ಬೊಟ್ಟು ಮಾಡುವವರೇ . 

( ಮಾತುಗಳು: 
“ಹಿಡಿದು ತಂದಿದ್ದಾರೆ ? ” 
“ ಇಲ್ಲ, ತಾನಾಗಿಯೇ ಬಂದಿದ್ದಾನೆ. ” 
“ನೋಟಕ್ಕೆ ತೀರಾ ಸಾಮಾನ್ಯ ಮನುಷ್ಯ . ” 
“ ಜನನಾಯಕ ಅಲ್ಲವಾ? ” 
“ ತಪ್ಪಾಯ್ತು ಅಂತ ಕ್ಷಮೆ ಕೇಳ್ತಾನಂತೆ ? ” 

“ ಛೇ! ಛೇ! ಎಷ್ಟು ಶಾಂತವಾಗಿದ್ದಾನೆ! ಅಮಾತ್ಯರೇ ಕರೆಸಿರಬೌದು - ಸೆಡ್ 
ಉತ್ಸವಕ್ಕೆ . ” 

“ ಆ ! ಸೆಡ್ ಉತ್ಸವ! ಯಾವಾಗಲಂತೆ ? ” 

“ ಈ ತಿಂಗಳು ಅಥವಾ ಮುಂದಿನ ತಿಂಗಳು. ಮಹಾ ಅರ್ಚಕರು ಊರಲ್ಲಿಲ್ಲ. 
ಅವರು ಬಂದೋಲೆ ದಿನ ಗೊತ್ಮಾಡ್ತಾರೆ....” 

“ಸ್ವಲ್ಪ ಹೊತ್ತು ಇಲ್ಲೇ ಇರೋಣ. ಈ ನಾಯಕ ಹೋಗೋದುಅರಮನೆಗೆ 
ಸೆರೆಮನೆಗೊ ಅನ್ನೋದುತಾನಾಗಿಯೇ ಗೊತ್ತಾಗದೆ. . 

ಸ್ವಲ್ಪ ಹೊತ್ತಿನಲ್ಲಿಯೇ ಗದಾಧಾರಿ ಭಟರು ಬಂದರು . ದಟ್ಟಗೊಳ್ಳುತ್ತಿದ್ದ 
ಜನಸಂದಣಿಯನ್ನು ಉದ್ದೇಶಿಸಿ ಅವರೆಂದರು: 

“ ಹಿಂದಕ್ಕೆ ಸರೀರಿ! ಸಾಲಾಗಿ ನಿಲ್ಲಿ! ” 

ಸಾಲು ಬೆಳೆಯಿತು. ದೋಣಿಕಟ್ಟೆಯ ವಿಶಾಲ ಬೀದಿಯ ಎರಡೂ ಬದಿಗಳಲ್ಲಿ 
ಜನ ಕಲೆತರು, ಬೀದಿ ದಾಟಲು ಅನುಮತಿ ದೊರೆಯದೆ ದಾರಿಹೋಕರು ಅಲ್ಲಲ್ಲೇ 
ನಿಂತರು . 


(ತಡವಾಗಿ ಬಂದವರು ಕೇಳಿದರು : 
“ ಯಾರು ಬಝಾರೆ? ” 
“ಗೊತ್ತಿಲ್ಲಪ್ಪ , ಪರೋ ಇದು. ” 

“ ಪೆರೂ ಆಗಿದ್ರೆ ಭಟರ ಉಸ್ತುವಾರಿಗೆ ದಳಪತಿ ಬರಿದ್ದ , ಅಮಾತ್ಯರಂತ 
ಕಾಣದೆ. ” 

ಸ್ವಲ್ಪ ಹೊತ್ತು ಕಾದಿರಿ ; ತಾನೇ ಗೊತ್ತಾಗುತ್ತಲ್ಲ? ”) 


ಸ್ವಲ್ಪ ಸಮಯದಲ್ಲಿ ಕರಿಯ ಸೇವಕರು ಹೊತ್ತ ಅರಮನೆಯ ಪೀಠಪಲ್ಲಕಿ 

ಬಂತು . ಛಾವಣಿಯ ಕೆಳಗೆ ಒಬ್ಬ ವ್ಯಕ್ತಿ ಕುಳಿತಿದ್ದ . ನಡುಪಟ್ಟಿಯ ಕೊರಳ ಆಭರಣ 
ಗಳು ಸಿರಿವಂತಿಕೆಯನ್ನು ಸೂಚಿಸುತ್ತಿದ್ದುವು. ಯಾರೊ ? ಜನರಿಗೆ ತಿಳಿಯದು. ಸಾಲಿ 
ನಲ್ಲಿ ಇದ್ದ ರಾಜಧಾನಿಯ ಪ್ರಜೆಯೊಬ್ಬ ಹತ್ತಿರದ ನಟನನ್ನು ಕೇಳಿದ: 

“ಪೀಠಪಲ್ಲಕಿಯಲ್ಲಿರೋದು ಯಾರು ? ” 
“ಗೊತ್ತಿಲ್ಲಪ್ಪ , ” ಎಂದ ಕಾರ್ಯನಿರತ ಭಟ . 

ಪಲ್ಲಕಿ ದಾಟಿದೊಡನೆ ಜನ ಬೀದಿಗಿಳಿಯಲು ಯತ್ನಿಸಿದರು . ಭಟರು ಬಿಡಲಿಲ್ಲ. 
ಅವರೆಂದರು: 

“ಕಟ್ಟೆಯಿಂದ ಪಲ್ಲಕಿ ವಾಪಸಾಗೋವರೆಗೂ ಅಲ್ಲಿಯೇ ಇರಿ! ” 

ದೋಣಿಕಟ್ಟೆಯ ಮೇಲೆ ಕಲರವ ಕಡಮೆಯಾಯಿತು. ಬರಬೇಕಾದವರು 
ಬಂದರು ಎನ್ನುವುದಕ್ಕೆ ಅದು ಮುನ್ಸೂಚನೆ. 
- ಬಟಾನ ದೃಷ್ಟಿ ಕಟ್ಟೆಯ ದ್ವಾರದ ಮೇಲೆ ನೆಟ್ಟಿತ್ತು . ಕಟ್ಟೆಯ ಅಧಿಕಾರಿ ಅತ್ಯ 
ಧಾವಿಸಿದುದನ್ನೂ ಬೋಯಿಗಳು ಪಲ್ಲಕಿಯನ್ನು ಕೆಳಕ್ಕೆ ಇಟ್ಟುದನ್ನೂ ಆತ ಕಂಡ. 

ಪೀಠದಲ್ಲಿದ್ದವನು ಎದ್ದು ಹೊರಬರುತ್ತಿದ್ದಂತೆ ಬಟಾ ಉದ್ದರಿಸಿದ : 
“ ಓ ಸೆತ ! ಇದನೋಡು! ಗೇಬು! ” 

ಗೇಬುವನ್ನು ಕರೆದುಕೊಂಡು ಕಟ್ಟೆಯ ಅಧಿಕಾರಿ ನೀರಾನೆ ಪ್ರಾಂತದ ದೋಣಿ 
ಯತ್ಯ , ಬರತೊಡಗಿದ . 

- ಮೆನೆಪ್ ಟಾನ ಎದೆಗುಂಡಿಗೆ ಒಂದು ಕ್ಷಣ ತೀವ್ರವಾಗಿ ತುಡಿಯಿತು. ಆತ ಆಳ 
ವಾಗಿ ಉಸಿರಾಡುತ್ತ ಭಾವೋದ್ವೇಗವನ್ನು ಹತೋಟಿಗೆ ತಂದುಕೊಂಡ. ಬಟಾ ನೀಡಿದ 
ಕೈಯನ್ನು ಹಿಡಿದು ದೋಣಿಯ ಅಂಚಿನ ಮೇಲಿಂದ ಆತ ಕಟ್ಟೆಗೆ ಬಂದ . 

- ಆತ್ಮವಿಶ್ವಾಸದ ನಿಲುವು. ಜನಜಂಗುಳಿಯ ದೃಷ್ಟಿ ಅವನ ಮೇಲೆ, ಗೇಬುವೂ 
ನೋಡುತ್ತಿದ್ದ , ಇರುವುದಕ್ಕಿಂತಲೂ ಹೆಚ್ಚು ಎತ್ತರದವನಾಗಿ ತಾನು ಕಾಣಿಸುತ್ತಿದ್ದೇನೆ 
ಎಂದು ಭಾಸವಾಯಿತು ಮೆನೆಪ್‌ ಟಾಗೆ, 

ವಂದನೆಯ ಸಮಸ್ಯೆಯನ್ನು ಗೇಬು ಬಗೆಹರಿಸಿದ, ಸರಸರನೆ ನಡೆದು ಬಂದು , 
ಮುಗುಳುನಗುತ್ತಿದ್ದ ಮೆನೆಪ್ಟಾನ ಕೈಗಳನ್ನು ತನ್ನ ಕೈಗಳಿಂದ ಹಿಡಿದುಕೊಂಡು, ಆ 
ಕಡೆ ಈ ಕಡೆ ತೊಟ್ಟಿಲಾಡಿಸುತ್ತ , ಅವನೆಂದ: 

“ ಓ ಮನೆಪ್ ಟಾ , ಅಂತೂ ಬಂದಿರಲ್ಲ! ಅಮಾತ್ಯರು 'ಗೇಬು, ನೀನೇ ಹೋಗಿ 
ಕರಕೊಂಡ್ವಾ ' ಅಂದ್ರು . ' ಖಂಡಿತ ಹೊಗೇನೆ. ಅದಕ್ಕಿಂತ ಹೆಚ್ಚು ಸಂತೋಷದ 
ಕೆಲಸ ಬೇರೆ ಇಲ್ಲ,' ಎಂದೆ. ಊರಲ್ಲಿ ಎಲ್ಲರೂ ಕ್ಷೇಮವಾ? ” 

“ ೯ . ಕ್ಷೇಮವಾಗಿದ್ದಾರೆ. ” 
“ ನಾನು ನಿಮ್ಮ ಬಂಧು. ನನ್ನ ಹೆಸರು ಹಿಡಿದು ' ಗೇಬು' ಅಂತ ಕರೀರಿ. ” 
ಮೆನೆಪ್ಟಾ ನಕ್ಕ . 
“ಹೀಗೆ ನಗ್ನಗ್ತಾನೇ ಎಲ್ಲರ ಮನಸ್ಸನ್ನೂ ಗೆದ್ದಿರಿ ಅಂತ ಕಾಣದೆ....... 

ರಾಜಧಾನಿಗೆ ಇದೇ ಪ್ರಥಮ ಭೇಟಿ ಅಲ್ವಾ ? ” 

“ಹೌದು, ಪ್ರಥಮ ಭೇಟಿ. ” 

ಕಟ್ಟೆಯ ಅಧಿಕಾರಿ ಬಾಗಿ ನಮಿಸುತ್ತ , “ಗೂಡಾರದಲ್ಲಿ ವಿಶ್ರಾಂತಿ... ” ಎಂದು 
ತೊದಲಿದೆ. 
- ಗೇಬು ದರ್ಪದ ಧ್ವನಿಯಲ್ಲಿ, “ ಇಲ್ಲ . ನಾವು ನೇರವಾಗಿ ಅರಮನೆಗೇ 
ಹೋಗ್ತವೆ, ” ಎಂದು ನುಡಿದು ತನ್ನ ಎಡಗೈಯನ್ನು ಹಿಂದಕ್ಕೆ ತೆಗೆದುಕೊಂಡು, 
ಬಲಗೈಯಿಂದ ಮೆನೆಪ್ಟಾನ ಎಡಗೈಯನ್ನಷ್ಟೇ ಹಿಡಿದುಕೊಂಡು, “ ನಡೀರಿ,” ಎಂದ. 

ಗೂಡಾರದಿಂದ ಹೂಹಾರಗಳು ಬಂದುವು. ಕಟ್ಟೆಯ ಅಧಿಕಾರಿ ಮೆನೆಪ್ ಟಾ 
ಮತ್ತು ಗೇಬು ಇಬ್ಬರಿಗೂ ಹಾರ ಹಾಕಿ, ತನ್ನ ಕರ್ತವ್ಯ ನೆರವೇರಿಸಿ, ಚಪ್ಪಾಳೆ ತಟ್ಟಿದ. 
ನೆರೆದಎ ಲ್ಲರ ಅಂಗೈಗಳೂ ಸದ್ದು ಮಾಡಿದುವು. ಭಟರು ದ್ವಾರದ ಬಳಿಗೆ ಸಾಗಿದುದ 
ರಿಂದ ಕಟ್ಟೆಯ ಮೇಲಿನ ಜನ ಸಾಲು ಕಡಿದು ಗುಂಪಾದರು . 
- ಪಲ್ಲಕಿಯ ಪೀಠಗಳ ಮೇಲೆಗೇಬು, ಮೆನೆಪ್‌ಟಾ ಇಬ್ಬರೂ ಕುಳಿತರು. ಎಡಕ್ಕೆ 
ಔಟ, ಬಲಕ್ಕೆ ಬೆಕ್ , ಮುಂದೆಯ ಹಿಂದೆಯೂ ಬೋಯಿಗಳು. ದೋಣಿಯ ಹತ್ತಿ 
ರವೇ ಇರುವಂತೆ ತನ್ನ ನೌಕರರಿಗೆ ಸೂಚಿಸಿ, ಬಟಾ ಪಲ್ಲಕಿಯನ್ನು ಹಿಂಬಾಲಿಸಿದ. 

ಬೀದಿಯಿಂದ ಬೀದಿಗೆ ಹಬ್ಬಿತ್ತು ವಾರ್ತೆ, ದಾರಿಯುದ್ದಕ್ಕೂ ಜನ ಸಾಲು 
ಗಟ್ಟಿದ್ದರು. 

ದೋಣಿಕಟ್ಟೆಯ ರಸ್ತೆಯಿಂದ ಮೆರವಣಿಗೆ ವಕ್ರನಾಯಿಯ ಬೀದಿಗೆ ಹೊರಳಿತು. 
ಗೇಬು ವಿವರಿಸಿದ: 

“ ಅರಮನೆಯವರೆಗೂ ವಿಶಾಲವಾದ ರಾಜವೀಧಿಯೇ ಇದೆ . ಆದರೆ ಅದರಲ್ಲಿ 
ಪೆರೋ , ಅಮಾತ್ಯರು ಮತ್ತು ಮಹಾ ಅರ್ಚಕರು ಮಾತ್ರ ಮೆರವಣಿಗೆ ಹೊಗೃಹುದು. 
ಬೇರೆಯವರು ಪಲ್ಲಕೀಲಿ ಕೂತು ಹೋಗೋ ಹಾಗಿಲ್ಲ. ನಡೀಬೇಕು, ಹಿರಿಯ 
ಅಧಿಕಾರಿಗಳು ಶ್ರೀಮಂತರು ಭೂಮಾಲಿಕರಿಗೆಲ್ಲ ಈ ಅಂಕುಡೊಂಕು ಅಡ್ಡದಾರಿ, ಅಗಲ 
ಕಿರಿದಾದರೇನಂತೆ? ನಗರಪ್ರದಕ್ಷಿಣೆ ಮಾಡಬೇಕಾಗಿಲ್ಲ . ದೂರವೂ ಕಮ್ಮಿ . ” 

ಮೆನೆಪ್‌ ಟಾ ಹೂಂಗುಟ್ಟಿದ. ಅವನ ಹಸಿದ ದೃಷ್ಟಿಗೆ ಆಹಾರವಾಗಿತ್ತು , ಇಕ್ಕೆಲ 
ಗಳ ಬಾಹ್ಯ ನೋಟ. ಬಡವರ ವಸತಿ ಪ್ರದೇಶ ಮಣ್ಣು ಕಲಸಿ ಒಣಗಿಸಿ ಮಾಡಿದ 
ಇಟ್ಟಿಗೆ ಮನೆಗಳು, ತಾಳೆಯ ತೊಲೆಗಳನ್ನಿರಿಸಿ ಮಣ್ಣು ಮೆತ್ತಿದ ಛಾವಣಿ, ಕುಶಲ 
ಕರ್ಮಿಗಳು, ದುಡಿಯುವ ಸ್ತ್ರೀ ಪುರುಷರು, ರೈತರು ಸಹ. 

ಗೇಬುವೆಂದ: 

“ ಇದು ವಕ್ರನಾಯಿ ಬೀದಿ, ಯಾವಾಗ ಯಾಕೆ ಆ ಹೆಸರಿಟ್ಟರೋ ತಿಳೀದು. 
ಬೊಗಳುವ ಒಂದು ಪ್ರಾಣಿಯ ಇಲ್ಲಿ ಇಲ್ಲ ! ಇದಕ್ಕೆ ಸಮಾನಾಂತರವಾಗಿ ಕಟ್ಟೆಯಿಂದ 
ನೇರವಾಗಿ ಉತ್ತರಕ್ಕೆ ಹೋಗುವ ಒಂದು ರಸ್ತೆ ಇದೆ. ಭಾರೀ ಭಾರೀ ಪಾನ ಮಂದಿರ 
ಗಳು ಉಪಾಹಾರ ಗೃಹಗಳು, ಅಂಗಡಿಗಳು ಅಲ್ಲಿವೆ. ಯಾವತ್ತಾದರೂ ಒಂದು 

ಸಾಯಂಕಾಲ ಕರಕೊಂಡು ಹೋಗೇನೆ. ನಿಮ್ಮ ಪ್ರಾಂತದ ಭೂಮಾಲಿಕರೆಲ್ಲ ಅಲ್ಲಿಯೇ 
ಇದ್ದಾರೆ . ನಿಮ್ಮನ್ನು ಅಮಾತ್ಯರು ಕರೆಸಿದ ವಿಷಯ ಅವರಿಗೆ ಇನ್ನೂ ತಿಳೀದು. ” 

- ಮೆನೆಪೇಟಾ ಏನಾದರೂ ಹೇಳುವನೋ ಎಂದು ಕಾದು ನಿರಾಶನಾಗಿ , ಗೇಬುವೇ 
ಮುಂದುವರಿಸಿದ: 

“ ನಾನು ಓದಿದ್ದು ಬೆಳೆದದ್ದು ರಾಜಧಾನಿಯಲ್ಲೇ . ಆಗ ನಮ್ಮ ಸೋದರಮಾವ 
ಅರಮನೇಲಿ ಕಣಜದ ಅಧಿಕಾರಿಯಾಗಿದ್ರು . ಇಲ್ಲಿನ ಗಜಿಬಿಜಿ ಗಡಿಬಿಡಿ ನನಗೆ ಇಷ್ಟ 
ವಾಗದೆ ಅವಕಾಶ ಸಿಕ್ಕಿದಾಗಲೆಲ್ಲ ನಮ್ಮೂರುಲಿಸ್ಟ್‌ಗೆ ಹೋಗಿಬಿಡ್ತಿದ್ದೆ... ಈಗಲೂ 
ಅಷ್ಟೆ .” 

“ ಬಾ ನಿಮೂರುಕಂಡ್ಯ .” 

“ ನನ್ನೂರಿನಂಥ ಸುಂದರ ಪಟ್ಟಣ ಐಗುಪ್ತದಲ್ಲಿ ಇನ್ನೊಂದಿಲ್ಲ. ಹುಣ್ಣಿಮೆ 
ರಾತ್ರೀಲಿ ನದೀಲಿಸ್ಕೊಂಡು ಲಿಪ್ಟ್ನ ಸೊಬಗು ನೋಡೋಕು, ಮುಂದಿನ ಹುಣ್ಣಿಮೆಗೆ 
ಹೋಗೃರೋಣ, ಅಲ್ಲೆ ... ” 

ಮಾತು ಅರ್ಧಕ್ಕೇ ನಿಂತಿತೆಂದು ಮೆನೆಪ್ಟಾ ಕೇಳಿದ: 
“ ಏನು ? ” 

“ ನನ್ನ ಹೆಂಡತಿ ನಿಮ್ಮನ್ನು ನೋಡೋದಕ್ಕೆ ಕಾತರಳಾಗಿದ್ದಾಳೆ. ಏನೋ 
ಕೇಳೋಕಂತೆ. ” 

“ನಿಮ್ಮ ಸಂಸಾರದ ಎಲ್ಲ ಸಾಮಾನುಗಳನ್ನೂ ಎರಡು ದೊಡ್ಡ ಪೆಟಾರಿಗಳಲ್ಲಿ 
ಹಾಕಿ ಮುದ್ರೆ ಒತ್ತಿ , ಸುರಕ್ಷಿತವಾಗಿ ಇಟ್ಟಿದ್ದೇವೆ. ” 
- “ ಅಬ್ಬ ! ಬದುಕಿದೆ! ಇನ್ನು ಹೆದರಿಕೆ ಇಲ್ಲ. ನನ್ನ ಹೆಂಡತಿಯ ಬೈಗಳು ಕೇಳಿ 
ಕೇಳಿ ನಾನು ಸೊರಗಿ ಹೋಗಿದ್ದೇನೆ. ” 

ಸೊರಗಿದ ಯಾವ ಲಕ್ಷಣಗಳನ್ನೂ ತೋರಿಸದ ಪದಚ್ಯುತ ಪ್ರಾಂತಪಾಲನ 
ಸೊಂಪಿನ ಶರೀರವನ್ನು ನೋಡಿ ಮೆನೆಪೇಟಾ ನಸುನಕ್ಕ . 

ಗೇಬು ಧ್ವನಿತಗ್ಗಿಸಿ ಮುಂದುವರಿಸಿದ: 

“ನಿಮ್ಮ ಬಂಡಾಯದಿಂದ ನಾನೂ ನನ್ನ ಹೆಂಡತಿಯ ಎಷ್ಟು ಸಂತುಷ್ಟರಾಗಿ 
ದ್ದೇವೆ ಗೊತ್ತಾ ? ನಿಮ್ಮ ಪ್ರಾಂತ ನಮಗೆ ಯಾರಿಗೂ ಕ್ಷಮಿಸಿ ಇಷ್ಟವಾಗಿದ್ದಿಲ್ಲ, 
ಬಂಡಾಯದಿಂದಾಗಿ ನಮಗೂ ಮುಕ್ತಿ ಸಿಗು ! ” 

“ ಅಮಾತ್ಯರು ಏನು ಹೇಳ್ತಾರೆ? ” 

“ ಅದೆಲ್ಲ ರಾಜಕಾರಣ , ನೀವೇ ಮಾತಾಡ್ಕೊಳ್ಳಿ, ಅಂತೂ ಆ ಕೆಮ್ಮು ಪವಾಡ 
ವನ್ನೇ ಸಾಧಿಸಿದ. ಅವನು ನಿಮ್ಮ ಆಡಳಿತವನ್ನು ಹೊಗಳಿದ್ದೇ ಹೊಗಳಿದ್ದು , ಅವನು 
ಬಂದಾಗ ಟೆಹುಟಿ ಊರಲ್ಲಿಲ್ಲ. ಇದ್ದಿದ್ದರೆ ಸ್ವಲ್ಪ ಕೂಗಾಟವಾಗಿತ್ತು .” 
“ಈಗ ಟೆಹುಟಿ ಇಲ್ಲಿಯೇ ಇದ್ದಾರೆ ಅಲ್ಲವಾ? ” 

ನಸುನಕ್ಕು , ಒಂದು ಕ್ಷಣ ಸುಮ್ಮನಿದ್ದು , ಗೇಬು ನುಡಿದ ; 

“ ಹೇಳೇನೆ, ನನಗೇನಂತೆ ? ಅಮಾತ್ಯರಿಗೆ ವಯಸ್ಸಾಯ್ತು ; ಆಡಳಿತದ ಮೇಲಿನ 
ಬಿಗಿ ಸಡಿಲವಾಗಿದೆ ಅಂತ ಟೆಹುಟಿಯ ದೂಗು, ಆಮೆರಬ್‌ರನ್ನು ಮನೆಗೆ ಕಳುಹಿಸಿ 
ತಾನೇ ಅಮಾತ್ಯನಾಗಬೇಕು ಅನ್ನೋ ಆಸೆ ಅವನಿಗೆ. ಆಗಲೇ ಗುಟ್ಟಾಗಿ ಮಹಾ 
ಅರ್ಚಕರ ಪಕ್ಷ ವಹಿಸಿದ್ದಾನೆ. ಚಾಣಾಕ್ಷ ಆಮೆರಬ್‌ಗೆ ಇದೆಲ್ಲ ತಿಳಿಯದ್ದಲ್ಲ. ಉತ್ತರದ 
ಪ್ರಾಂತಗಳಲ್ಲಿ ಗಣತಿ ಕೆಲಸ ಕೊಟ್ಟು ಟೆಹುಟಿಯನ್ನು ಕಳಿಸಿ ಬಿಟ್ಟಿದ್ದಾರೆ. ಸೆಡ್ ಉತ್ಸ 
ವಕ್ಕೆ ಅಂತ ನೀವೇನೋ ಬಂದಿದ್ದೀರಿ. ಆದರೆ ಉತ್ಸವಕ್ಕೆ ಇನ್ನೂ ದಿನ ಗೊತ್ತಾಗಿಲ್ಲ . 
ಮಹಾ ಅರ್ಚಕರೇ ರಾಜಧಾನಿಯಲ್ಲಿಲ್ಲ. ಆನ್‌ನಲ್ಲಿ ವಸತಿ ಮಾಡಿದ್ದಾರೆ. ಹಲವಾರು 
ಮುಖ್ಯ ದೇವಸೇವಕರನ್ನು ಅಲ್ಲಿಗೆ ಕರೆಸಿದ್ದಾರಂತೆ. ಧಾರ್ಮಿಕ ಜಿಜ್ಞಾಸೆಯಂತೆ. ” 
- ಪಲ್ಲಕಿ ಬೇರೊಂದು ಬೀದಿಗೆ ತಿರುಗಿತು. ಅಲ್ಲಿಯ ಇಕ್ಕೆಲಗಳಲ್ಲಿ ಜನರಿದ್ದರು. 
ಪಲ್ಲಕಿ ಕಂಡೊಡನೆ ಅವರು ಕರತಾಡನ ಮಾಡಿದರು. 

ಗೇಬುವೆಂದ: 

“ ಅದೃಷ್ಟದ ಬೀದಿ. ಒಂದು ಕಾಲದಲ್ಲಿ ಜನ್ಮದಿನದ ಆಧಾರದ ಮೇಲೆ ಭವಿಷ್ಯ 
ಹೇಳುವ ಹತ್ತಾರು ದೇವಸೇವಕರು ಈ ಬೀದೀಲಿ ವಾಸವಾಗಿದ್ರು . ಕೆಲವರು ತಮ್ಮ 
ಅದೃಷ್ಟದ ಬೆನ್ನಟ್ಟಿ ಬೇರೆ ಊರುಗಳಿಗೆ ಹೋದ್ರು, ಈಗಲೂ ನಾಲ್ಕಾರು ಕುಟುಂಬ 
ಗಳಿವೆ. ಆದರೆ ಕುಶಲಕರ್ಮಿಗಳೇ ಹೆಚ್ಚು ಸಂಖ್ಯೆಯಲ್ಲಿ ವಾಸವಾಗಿದ್ದಾರೆ. ಹೆಸರು 
ಮಾತ್ರ ಅದೃಷ್ಟದ ಬೀದಿ ಅಂತಲೇ ಉಳಕೊಂಡಿದೆ. ಇದನ್ನು ದಾಟಿದರೆ ಅಕ್ಕಸಾಲಿಗರ 
ಬೀದಿ, ಆಭರಣ ಮಾಡುವವರು ಮಾಡಿಸುವವರು, ಮಾರುವವರು, ಕೊಳ್ಳುವವರು, 
ಒತ್ತೆ ಇಡುವವರು - ನಾನಾ ಬಗೆಯ ಜನ ಅಲ್ಲಿ ಸಿಗ್ತಾರೆ. ಆ ರಸ್ತೆ ಅರಮನೆಯ 
ಮುಂಭಾಗದ ವಿಶಾಲ ಬೀದಿಗೆ ಸೇರದೆ. ” 

ಮೆನೆಪ್ಚಾ ಕೇಳಿದ: 
“ ಪ್ರಾಂತಪಾಲರೆಲ್ಲ ಬಂದಿದ್ದಾರೇನು? ” 

“ ಈಗಲೇ ಎಲ್ಲಿ ? ನೀವು ಬರೀರಿ ಅಂತ ನನ್ನನ್ನು ಮೊದಲೇ ಕರೆಸಿದ್ರು . ಉಳಿ 
ದವರೆಲ್ಲ ಇನ್ನು ಮೇಲಿಂದ ಒಬ್ಬೊಬ್ಬರಾಗಿ ಬ‌ದು.” 
- ಅಕ್ಕಸಾಲಿಗರ ಬೀದಿಯಲ್ಲಿ ಹೆಂಗಳೆಯರು ಹೇರಳ ಸಂಖ್ಯೆಯಲ್ಲಿದ್ದರು. ದಾಸಿಯ 
ರೊಡನೆ ಒಬ್ಬ ಅಕ್ಕಸಾಲಿಗನಿಂದ ಇನ್ನೊಬ್ಬನಲ್ಲಿಗೆ ಅಲೆಯುತ್ತಿದ್ದ ಶ್ರೀಮಂತಸ್ತ್ರೀಯರು 
(ಕೆನ್ನೆ ತುಟಿಗಳಿಗೆ ಕೆಂಪು, ವಕ್ಷಸ್ಥಲ ತುಂಬ ಆಭರಣ.) ನಡುಬಟ್ಟೆಯ ಮೇಲೆ 
ಇನ್ನೊಂದು ಅರಿವೆ, ಬಳುಕುವ ಶರೀರವನ್ನು ಪಾದಗಳಿಂದ ಎಡ ಸ್ತನದ ವರೆಗೂ 
ಅದು ಆಚ್ಛಾದಿಸಿತ್ತು . ಒಂದು ಅಂಚು ಎಡ ಭುಜವನ್ನು ಹಾದು ಬಲಸ್ತನದ ಕೆಳಗಿನ 
ವರೆಗೆ ಬಂದು, ಅಲ್ಲಿ ಇನ್ನೊಂದರೊಡನೆ ಗಂಟು ಕೂಡುತ್ತಿತ್ತು . ಸಿರಿವಂತಿಕೆಯ 
ಲಕ್ಷಣಗಳಿಲ್ಲದಸ್ತ್ರೀಯರೂ ಇದ್ದರು. ಇವರಲ್ಲಿ ಪ್ರಾಧಾನ್ಯ ಬೆಳ್ಳಿಗೆ, ಬಂಗಾರಕ್ಕಲ್ಲ. 
ಮಂಡಿಗಳ ತನಕ ನಡುಬಟ್ಟೆ ; ಒಂದು ಮೇಲುದ. 

ಪಲ್ಲಕಿ ಬಂದಿತೆಂದು, ಅದರೆಲ್ಲರ ದೃಷ್ಟಿಯೂ ಅದರೆಡೆಗೆ, ಮಹಾನುಭಾವರು 
ಯಾರೆಂದು ತಿಳಿಯುವ ಬಯಕೆ, ಆದರೆ ಅದನ್ನು ತಣಿಸುವವರು ಯಾರು ? 

ಒಬ್ಬಾಕೆ - ಶ್ರೀಮಂತ ಸುಂದರಿ - ಗೇಬುವನ್ನು ನೋಡಿಮೋಹಕ ನಗೆ ಬೀರಿ 
ದಳು. ಗೇಬು ಕೈ ಆಡಿಸಿದ ; ಮೆನೆಪ್‌ ಟಾನ ದೃಷ್ಟಿಯನ್ನು ಗಮನಿಸಿ, “ ಪರಿಚಯ 
ದವಳು ,” ಎಂದ . 

ಕೆಲವೇ ನಿಮಿಷಗಳಲ್ಲಿ ವಿಶಾಲ ಬೀದಿ ಕಾಣಿಸಿತು. ಬಲಕ್ಕೆ ಹೊರಳಿದೊಡನೆಯೇ 
ಕಣ್ಣಿಗೆ ಬಿತ್ತು . ಪಶ್ಚಿಮಾಭಿಮುಖವಾಗಿದ್ದ ಪರೋನ ಅರಮನೆಯ ಮಹಾದ್ವಾರ. 


ಆರಾಳು ಎತ್ತರದ ಪ್ರವೇಶಗೋಪುರ , ತುದಿಯಲ್ಲಿ ಎಡದಿಂದ ಬಲಕ್ಕೆ ಎಂಟು 
ಮೊಳ; ಆಳ ನಾಲ್ಕು ಮೊಳ, ಆ ಗೋಪುರದಲ್ಲಿ ಹೆಬ್ಬಾಗಿಲು. ಅದು ಸುಮಾರು 
ಹದಿನಾರು ಮೊಳ ಅಗಲ, ಎರಡಾಳು ಎತ್ತರ, ಥಳಥಳನೆ ಹೊಳೆಯುತ್ತಿದ್ದ ಬಂಗಾರ 
ಲೇಪನದ ಬಾಗಿಲು. ಆ ಕಡೆ ಈ ಕಡೆ ಸಶಸ್ತ್ರ ದ್ವಾರಪಾಲಕರು , ಒಳಗೆ ವಿಶಾಲ 
ಪುಷ್ಟೋದ್ಯಾನ, ಉದ್ಯಾನದ ನಡುವೆ ಕೆಂಪು ಇಟ್ಟಿಗೆಯ ಭವ್ಯ ಸೌಧ, ಆ ಸೌಧದ 
ಬಾಗಿಲವರೆಗೂ ದಾರಿ, ಮಹಾಮನೆ- ಅರಸನ ವಸತಿ, ಜತೆಗೆ ಮತ್ತೂ ಹತ್ತಾರು 
ಕಟ್ಟಡಗಳಿದ್ದುದು ಕಂಡು ಬರುತ್ತಿತ್ತು . ಪ್ರವೇಶ ಗೋಪುರದಿಂದ ಮೊದಲ್ಗೊಂಡು 
ಆ ವಿಸ್ತಾರ ಪ್ರದೇಶವನ್ನೆಲ್ಲ ಆವರಿಸಿತ್ತು , ಮರಳುಗಲ್ಲಿನ ಎರಡು ಮೊಳ ಅಗಲದ 
ಹೆಬ್ಬಾಗಿಲಿನಷ್ಟೇ ಎತ್ತರದ ಪ್ರಾಕಾರ. 

ಮಹಾದ್ವಾರವನ್ನು ಸಮೀಪಿಸಿದ ಪಲ್ಲಕಿ ಬಲಕ್ಕೆ ಹೊರಳಿತು. 
ಗೇಬು ನುಡಿದ: 

“ ನಾವು ನೇರದಾಗಿ ಅತಿಥಿ ಗೃಹಕ್ಕೆ ಹೋಗಿದ್ದೇವೆ. ಅದಕ್ಕೆ ಬೇರೆಯೇ ದಾರಿ 
ಇದೆ. ” 

- ನೂರು ಮಾರು ಹೋದೊಡನೆ ಪ್ರಾಕಾರದಲ್ಲಿ ಇನ್ನೊಂದು ಬಾಗಿಲು ಕಾಣಿಸಿತು. 
ತಲಪುವಷ್ಟರಲ್ಲೇ ಕಿಿಂದು ಅದು ತೆರೆದುಕೊಂಡಿತು . ದ್ವಾರಪಾಲಕರು ನಮಿಸಿದರು . 
ಪಲ್ಲಕಿ ಒಳಗೆಹೋಯಿತು. 

ಅತಿಥಿಗೃಹದ ಮುಂದೆ ಪ್ರತ್ಯೇಕ ಹೂದೋಟ, ವಿನುಕೊಳ ಇದ್ದುವು. 
ಅತಿಥಿಗೃಹದ ಉಸ್ತುವಾರಿಯ ಅಧಿಕಾರಿ ಬಂದವರನ್ನು ಸ್ವಾಗತಿಸಿ ಒಳಕ್ಕೆ ಕರೆದೊಯ್ದ . 
ನಾಲ್ಕಾರು ಕೊಠಡಿಗಳು, ಮಂಚಗಳು , ಹಲವಾರು ಪೀಠೋಪಕರಣಗಳು , ಸೇವಕರು. 
ಬಣ್ಣ ಬಣ್ಣದ ಚಿತ್ತಾರಗಳಿದ್ದ ಹುಲ್ಲುಚಾಪೆಗಳಿಂದಗೋಡೆಗಳು ಅಲಂಕೃತವಾಗಿದ್ದುವು. 

“ ಪ್ರಾಂತಪಾಲರೆಲ್ಲ ಇಲ್ಲಿಯೇ ವಸತಿ ಮಾಡ್ತಾರೇನು? ” 
- ಮೆನೆಪ್ಟಾ ಕೇಳಿದ. 

“ ಛೇ! ಛೇ! ನಾಲ್ವತ್ತು ಪ್ರಾಂತಪಾಲರಿಗೆ ಇಲ್ಲೆಲ್ಲಿದೆ ಜಾಗ ? ನಗರದ ನೈಋತ್ಯ 
ಭಾಗದಲ್ಲಿ ದೊಡ್ಡ ರಾಜಭವನವಿದೆ. ನಾನೂ ಅಲ್ಲಿಯೇ ಇದ್ದೇನೆ. ನೀವು, ನಿಮ್ಮ 

ಅಂಗರಕ್ಷಕರು, ಸೇವಕರಿಗೆಲ್ಲ ಇಲ್ಲಿ ಆತಿಥ್ಯ . ” 

ಮೆನೆಷ್ಟಾನೊಂದಿಗೆ ಮೊಗಸಾಲೆಯಲ್ಲಿ ನಿಂತು, ದೂರ ದೂರಕ್ಕೆ ಬೊಟ್ಟು 
ಮಾಡಿ ತೋರಿಸುತ್ತ ಗೇಬು ಅಂದ: 

“ ಈ ಕಡೆ ಪ್ರಾಕಾರದಲ್ಲಿ ಇನ್ನೊಂದು ದ್ವಾರ ಇದೆ. ಅದನ್ನು ದಾಟಿ ಹೊರ 
ಹೋದರೆ ನೀಲನದಿಯ ದಂಡೆ ಸಿಗದೆ. ಒಂದೊಂದು ರಾತ್ರೆ ಪೆರೋ ಮತ್ತು ರಾಣಿ 
ವಾಸದವರು ಅಲ್ಲಿ ತಿರುಗಾಡೋದುಂಟು. ಆ ದ್ವಾರ ದಾಟಿದೊಡನೆ ಸಿಗೋದು ಅರ 
ಮನೆಯ ದೇವಮಂದಿರ. ಇದು ಪೂರ್ವಾಭಿಮುಖ . ಅರಮನೆಯ ಶಾಲೆಯ 
ಅದರಲ್ಲೇ ಹತ್ತಿರದಲ್ಲಿ ಪವಿತ್ರ ಕೊಳವಿದೆ. ಒತ್ತಿಕೊಂಡು ದೇವಸೇವಕರ ಮನೆ 
ಗಳಿವೆ . ಮಹಾಮನೆಗೂ ಮಂದಿರಕ್ಕೂ ನಡುವೆ ವಿಶಾಲ ಬಯಲು, ಮಹಾಮನೆಯ 
ಎಡ ಮಗ್ಗುಲಲ್ಲಿರೋದುಅಮಾತ್ಯ ಭವನ, ರಾಜಕಾರ್ಯ, ವಿಚಾರಣೆ, ತೀರ್ಪು 
ಎಲ್ಲಾ ಆ ಭವನದಲ್ಲಿ, ರಾಜಬಂದಿಗಳಿಗಾಗಿ ಕಾರಾಗೃಹ, ವಧಸ್ಥಾನ. ಅದರ ಪಕ್ಕ 
ದಲ್ಲಿರೋದು ದಾಖಲೆ ದಸ್ತಾವೇಜುಗಳ ಉಗ್ರಾಣ, ದೇವಮಂದಿರದ ಆಚೆಗೆ ಅರ 
ಮನೆಯ ಕರ್ಮಾಗಾರಗಳು, ಅರಮನೆಗೆ ಸಂಬಂಧಿಸಿದ ಮರದ ಕೆಲಸವಿರಲಿ , ನೆಮ್ಮೆ 
ಇರಲಿ , ಹೊಲಿಗೆ ಇರಲಿ ಎಲ್ಲ - ಈ ಕರ್ಮಾಗಾರಗಳಲ್ಲಿ ನಡೀತವೆ. ಮುಂದೆ ಶಸ್ತ್ರಾ 
ಗಾರ , ಕಣಜಗಳು, ಪಶುಶಾಲೆ, ಕಾವಲು ಭಟರು ನರ್ತಕರು ಹಾಡುಗಾರರ - ದಾಸ 
ದಾಸಿಯರ ಮನೆಗಳು, ಅಮಾತ್ಯ ಭವನದ ಪಕ್ಕದಲ್ಲಿ ಒಂದು ಕಟ್ಟಿದಾರಲ್ಲ ? ಅದು 
ದಂಡನಾಯಕರ ಕಾರ್ಯಾಲಯ , ಸಂದರ್ಶನ ಕೊಠಡಿ , ಸಭಾಮಂದಿರ, ಔತಣ 
ಭವನ , ಕಿರೀಟ ಕೊಠಡಿ, ವೇಷಭೂಷಣ ಕೊಠಡಿಗಳೆಲ್ಲ ಮಹಾಮನೆಯ ಮುಂದಿನ 
ಅರ್ಧದಲ್ಲಿವೆ ; ಹಿಂದಿನ ಅರ್ಧ ಪೆರೋ ಮತ್ತು ಅಂತಃಪುರದವರ ವಾಸಕ್ಕೆ , ಅಲ್ಲಿಯೇ 
ಒಂದು ಕಡೆ ಬೊಕ್ಕಸದ ಕೊಠಡಿಯೂ ಇದೆ . ಮಹಾಮನೆಗೆ ಹತ್ತಿರದಲ್ಲೇ ಇವೆ 
ಅಡುಗೆ ಮನೆ, ಉಗ್ರಾಣ.” 

ಮೆನೆಪೇಟಾ ಮುಗುಳುನಕ್ಕು ಅಂದ : 
“ಇಷ್ಟನ್ನೆಲ್ಲ ಒಂದು ಪುಟ್ಟ ನಗರ ಅಂತಲೇ ಕರೀಬಹುದು. ” 

“ ಓಹೋ ನಗರದೊಳಗೊಂದು ನಗರ. ಜಗತ್ತಿನಲ್ಲೇ ಅತ್ಯಂತ ಬಲಾಡ್ಯವಾದ 
ರಾಷ್ಟ್ರದ ಕೇಂದ್ರ ಬಿಂದು ಇದು , ದಂಡೆಯ ಹತ್ತಿರವಿರುವ ಆ ದೊಡ್ಡ ಗೋಪುರ 
ಕಂಡಿರಾ? ” 


“ ತಲೆಯ ಮೇಲೆ ಕೆರೆ ! ನದಿಯಿಂದ ಷಾಡೂನ್‌ನಲ್ಲಿ ನೀರೆತ್ತಿ ಒಂದು ಕೆರೆಗೆ 
ಸುರಿಯೋದು. ಅದರಿಂದ ಎತ್ತಿ ಎತ್ತರದ ಇನ್ನೊಂದು ಕೆರೆಗೆ, ಅದರಿಂದ, ಮೇಲಿನ 
ದಕ್ಕೆ . ಅಲ್ಲಿಂದ ನೀರು ತಾಮ್ರದಕೊಳಾಯಿಗಳಲ್ಲಿ ಹರಿದು ಈ ಪುಟ್ಟ ನಗರದ ಮೂಲೆ 
ಮೂಲೆಗೂ ಹೋಗ್ತದೆ. ಇಲ್ಲಿ ಜಮೆಯಾಗುವ ಕೊಳೆ ನೀರೆಲ್ಲ ಒಳಚರಂಡಿಯ 
ಮೂಲಕ ದೂರಹೋಗದೆ- ಬಡ ರೈತರ ಹೊಲಗಳಿಗೆ ಹೇಗಿದೆ ವ್ಯವಸ್ಥೆ ? ” 

“ ವಿಸ್ಮಯಕರ ! ” 

ತಲೆಬಾಗಿಲ ಬಳಿ ಯಾರೋ ಒಬ್ಬ ಎರಡು ಮೂರು ಸಾರೆ ಮುಖ ತೋರಿಸಿ 
ದಂತೆ ಗೇಬುಗೆ ಭಾಸವಾಗಿತ್ತು . 

“ ಯಾರದು ? ” ಎಂದು ಆತ ಕೇಳಿದ. 

ಮನುಷ್ಯ - ಲಿಪಿಕಾರ -ಹೊಸ್ತಿಲು ದಾಟಿ ಬಂದು, ಗೇಬು ಮೆನೆಪ್‌ಟಾರಿಬ್ಬರಿಗೂ 
ದೂರದಿಂದಲೆ ನಮಿಸಿ, ಕಣ್ಣು ಸನ್ನೆ ಯಿಂದ ಗೇಬುವನ್ನು ತನ್ನೆಡೆಗೆ ಕರೆದ ; ಕಿವಿಯಲ್ಲಿ 
ಏನನ್ನೊ ಉಸುರಿದ . ಮತ್ತೆ ನಮಿಸಿ ಹೊರಟು ಹೋದ. 

ಗೇಬು ಮೆನೆಪ್‌ಟಾನೊಡನೆ ಅಂದ: 

“ ಅಮಾತ್ಯರು ಈಗ ತಾನೇ ದಿನದ ರಾಜಕಾರ್ಯ ಮುಗಿಸಿ, ನಿಮಗೆ ಆದರಾ 
ತಿಥ್ಯ ನೀಡಲು ಆದೇಶವಿತ್ತು , ಮನೆಗೆ ಹೋದರಂತೆ. ಇನ್ನು ನಾಳೆ ಬೆಳಗ್ಗೆ ಅವರ 
ಭೇಟಿ. ನಾಳೆ ಅಮಾತ್ಯ ಭವನ ತಲಪಿದ ಸ್ವಲ್ಪ ಹೊತ್ತಿನಲ್ಲೇ ನಿಮಗೆ ಹೇಳಿ 
ಕಳಿಸ್ತಾರಂತೆ. ” 

ನೀರಾನೆ ಪ್ರಾಂತದ ನಾಯಕನನ್ನು ಕಾಣಲು ಅಮಾತ್ಯರು ಆತುರ ತೋರ 
ಬಹುದು, ಆ ದಿನವೇ ಭೇಟಿ ಸಾಧ್ಯವಾದೀತು - ಎಂದುಕೊಂಡಿದ್ದ ಮೆನೆಪ್‌ಟಾ, ಆದರೆ 
ಪರಿಸ್ಥಿತಿ ಹಾಗಿರಲಿಲ್ಲ. 

ದೋಣಿಕಟ್ಟೆಯಲ್ಲಿ ಪರಸ್ಪರ ಕಂಡಾಗ ಹೇಗೆ ಮಾಡಿದ್ದನೋ ಅದೇ ರೀತಿ, 
ಗೇಬು ಮೆನೆಪ್‌ಟಾನ ಕೈಗಳನ್ನು ತನ್ನೆರಡೂ ಕೈಗಳಿಂದ ಹಿಡಿದುಕೊಂಡು ತೊಟ್ಟಿ 
ಲಾಡಿಸಿ, “ನನಗಿನ್ನು ಅಪ್ಪಣೆಕೊಡಿ,” ಎಂದ. 

ಮೆನೆಪ್ಟಾ ಕೇಳಿದ: 
“ ನಾಳೆ ನೀವೂ ಬರೀರಿ, ಅಲ್ಲವಾ? ” 

“ ಗೊತ್ತಿಲ್ಲ. ಸಂಜೆಯೊಳಗಾಗಿ ಸೂಚನೆ ಬರದಿದ್ದರೆ ಲಿಸ್ಟ್‌ಗೆ ಹೊರಟು 
ಹೋಗೇನೆ, ಅರಮನೆಯ ರಸಗವಳಕ್ಕಿಂತ ಮೇಲು ಮಡದಿ ತಟ್ಟಿದ ಬಿಸಿರೊಟ್ಟಿ!? 
ತಮಾಷೆಗೆ ಹೇಳೆ , ನಮ್ಮ ಮನೆಯಲ್ಲೂ ರೊಟ್ಟಿ ತಟ್ಟೋದು ದಾಸಿಯರೇ ಅನ್ನಿ .' 

ಔಪಚಾರಿಕವಾಗಿ ಮೆನೆಪ್ಟಾ ನಕ್ಕ . 
“ಹೋಗಿ ಬನ್ನಿ .” 
“ದೋಣಿಯಿಂದ ತರಿಸಬೇಕಾದ್ದು ಏನಾದರೂ ಉಂಟೆ? ” 
“ ಉಂಟು. ” 
“ಎಷ್ಟು ಕತ್ತೆ ಬೇಕು? ” 
“ ಪೆಟಾರಿ, ಬಟ್ಟೆ ಬರೆ.... ಒಂದು ಸಾಕು. ” 
“ ಕಾವಲು ಭಟರಿಗೂ ಆಳುಗಳಿಗೂ ಹೇಳೇನೆ... ” 
“ಜೊತೆಗೆ ಬಟಾ ಹೋಗ್ತಾನೆ. ” 
ಗೇಬು ನಸುನಗೆ ಸೂಸಿದ. 

“ ಜ್ಞ , ಬಟಾ! ನೀರಾನೆ ಪ್ರಾಂತದ ಸಾರಿಗೆ ವ್ಯವಸ್ಥೆಯ ಮುಖ್ಯಸ್ಥ ! ” 

ತಮ್ಮ ಮಾತುಗಳಿಗೆ ಕಿವಿಗೊಡುತ್ತ ಅಲ್ಲಿಯೇ ಹೊರಗೆ ಹೂದೋಟದಲ್ಲಿ ಔಟ, 
ಬೆಕ್‌ರೊಡನೆ ನಿಂತಿದ್ದ ಬಟಾನ ಮೇಲೆ ಅವನ ದೃಷ್ಟಿ ಬಿತ್ತು . 

ಗೇಬು ಹೋದ ಬಳಿಕ ಆ ಮೂವರೂ ಒಳಗೆ ಬಂದರು. 

“ಹೊರಗೆ ಹೋಗೀಪ್ಪಾ , ಬೇಕಾದಾಗ ಕರೀತೇವೆ, ” ಎಂದ ಬಟಾ, ರಾಜ 
ಸೇವಕರಿಗೆ, ಹತ್ತಿರದ ಕೊಠಡಿಯನ್ನು ಹೊಕ್ಕೊಡನೆ ದುಗುಡ ತುಂಬಿದ ಧ್ವನಿಯಲ್ಲಿ 
ಬಟಾ ಅಂದ: 

“ ಅಣ್ಣ , ಎರಡು ವಿಷಯ ನನಗೆ ಸ್ಪಷ್ಟವಾಗಲಿಲ್ಲ. ಮೊದಲ್ನೋದು ನಾವಿಲ್ಲಿಗೆ 
ಬಂದದ್ದು ಸ್ವಇಚ್ಛೆಯಿಂದಲೋ , ಇನ್ನೊಬ್ಬರ ಒತ್ತಾಯಕ್ಕೋ ? ” 

“ ನಿನಗೆ ಗೊತ್ತಿದೆಯಲ್ಲ ಬಟಾ, ಸ್ವಂತ ಇಚ್ಛೆಯಿಂದಲೇ .” 

“ ಎರಡನೇದು, ನಮ್ಮಿಷ್ಟದ ಹಾಗೆ ಇಲ್ಲಿಂದ ಹೊರಗೆಹೋಗೋದಕ್ಕೂ ಒಳಗೆ 
ಬರೋದಕ್ಕೂ ನಮಗೆ ಸ್ವಾತಂತ್ರ್ಯ ಇದೆಯೊ ? ” 

“ ಇಲ್ಲ ಅನಿಸುತ್ತಾ ? ” 

“ಗೇಬು ಹೋಗುತ್ತೇ ದ್ವಾರ ಮುಚ್ಚಿದ್ರು . ನಾವು ಒಳಗೆ ಬಂದೆವಲ್ಲ ? 
ಅದನ್ನು . ” 

ಮೆನೆಪ್ ಟಾನ ಹಣೆ ನೆರಿಗೆ ಕಟ್ಟಿತು. ಒಂದು ಕ್ಷಣ ಸುಮ್ಮನಿದ್ದ . ನೆರಿಗೆ ಸಡಿಲ 
ಗೊಂಡಿತು. ನಸುನಕ್ಕು ಅವನೆಂದ: 

“ನೀರಾನೆ ಪ್ರಾಂತದ ಸಾರಿಗೆ ಮುಖ್ಯಸ್ಥ ಬಟಾ ತಟ್ಟಿದಾಗ ಎಲ್ಲ ಬಾಗಿಲುಗಳೂ 
ತೆರೆದುಕೊಳ್ಳಲೇಬೇಕು.” 

“ ನಿನಗೆ ಪರಿಹಾಸ್ಯ , ಅತಿಥಿಗೃಹಕ್ಕೆ ಕಾರಾಗೃಹ ಬಹಳ ಹತ್ತಿರ, ಔಟ, ಬೆಕ್ 
ನಾವು ಹುಷಾರಾಗಿದ್ದೇಕು. ” 

ಹೌದು ಎನ್ನುವಂತೆ ತಲೆ ಆಡಿಸಿದರು ಅಂಗರಕ್ಷಕರು . 

“ದೋಣಿಕಟ್ಟೆಗೆ ಹೋಗಿಕಾಣಿಕೆ ಪೆಟಾರಿ ಮತ್ತು ನಮ್ಮ ಪೆಟಾರಿ ತರಬೇಕಲ್ಲ. ” 
ಎಂದು ಮೆನೆಪ್ಟಾ ವಿಷಯಾಂತರಿಸಿದ. 

“ ನಾನೇ ಹೊತ್ತು ತಂದೇನು. ಅದಕ್ಕೆ ಇವರ ಕತ್ತೆ ಬೇಕೆ? ” 

“ ಹಾಗಲ್ಲ ಬಟಾ, ಅವರ ಆತಿಥ್ಯವನ್ನು ಸ್ವೀಕರಿಸಿರುವಾಗ ಕತ್ತೆ ಯಾಕೆ ಬೇಡ? 
ಅದು ಸಾಧು ಪ್ರಾಣಿ. ಯಾರನ್ನು ಬೇಕಾದರೂ - ಯಾರ ಸಾಮಾನು ಬೇಕಾದರೂ 
ಹೊರದೆ. ” 

“ ಸರಿ , ಆಗಲಿ . ” 

“ದೋಣಿಯ ಜವಾಬ್ದಾರಿ ಕಟ್ಟೆಯ ಅಧಿಕಾರಿಗೆ ಒಪ್ಪಿಸಿ ಅಂಬಿಗರನ್ನು ಕರ 
ಕೊಂಡ್ವಾ , ಆಮೇಲೆಯೇ ಅರಮನೆ ಊಟ, ” 

ಪ್ರಾಕಾರದ ಬಾಗಿಲು ತೆರೆಯಿತು, ಮುಚ್ಚಿತು. 

ಮೆನೆಪ್‌ಟಾ ಅತಿಥಿಗೃಹದ ಗೋಡೆಗಳ ಮೇಲಿನ ಚಾಪೆ ಚಿತ್ರಗಳನ್ನು ನೋಡಿದ. 
ಪೇಪಿಯ ದೋಣಿವಿಹಾರ, ಪೇಪಿಯ ದೇವಪೂಜೆ, ಪೇಪಿಯ ರಾಜಸಭೆ, ಸಮರ 
ಪೋಷಾಕಿನಲ್ಲಿ ಪೇಪಿ, ಭಕ್ತನ ಉಡುಗೆಯಲ್ಲಿ ಪೇಪಿ, ಕೆಲವು ಹಳೆಯ ಚಿತ್ರಗಳು , ಕೆಲವು 
ಹೊಸವು. ಆದರೆ ಎಲ್ಲ ಚಿತ್ರಗಳಲ್ಲೂ ಪೇಪಿ ಜವ್ವನಿಗ, ಮತ್ತೆ ಮತ್ತೆ ಸೆಡ್ ಉತ್ಸವ 
ಅಗತ್ಯವಿದ್ದರೂ ಚಿತ್ರಕಾರರ ಮಟ್ಟಿಗೆ ಆತ ಸದಾ ಯುವಕ . 

ಶತಪಥ ತುಳಿಯುತ್ತ ತನ್ನ ಮನಸ್ಸನ್ನು ಮೆನೆಪ್‌ಟಾ ಇಷ್ಟಬಂದ ಅಲೆಯಲು 
ಬಿಟ್ಟ . ('ಸತ್ತವನ ಆತ್ಮ ಬೆನ್ನು ಪಕ್ಷಿಯಾಗಿ ಅಲೀತದೆ, ಬದುಕಿರುವವನ ಮನಸ್ಕೂ 
ಸ್ವಚ್ಛಂದವಾಗಿ ಹಾರಾಡ್ತದೆ. ) 

ಪ್ರದೇಶದ ನೂರಾರು ನಿವಾಸಿಗಳು - ಅರಮನೆಗೆ ಸೇರಿದವರು - ಒಬ್ಬೊಬ್ಬರಾಗಿ 
ಇಬ್ಬಿಬ್ಬರಾಗಿ, ಪೆರೋಗದಿರು ಬಂಡಾಯವೆದ್ದಿದ್ದ ಪ್ರಾಂತದ ನಾಯಕನನ್ನು ನೋಡಿ 
ಹೋಗಲು ಬಂದರು. ವಂದನೆಯಾಗಲೀ ಮಾತಾಗಲೀ ಇಲ್ಲದ ಇಣಿಕು ನೋಟ. 

ಔಟ ಕೇಳಿದ: 
“ ಅತಿಥಿಗೃಹದ ಹತ್ತಿರ ಬರಬೇಡಿ ಅಂತ ಅವರಿಗೆ ಹೇಳ್ತಾ ? ” 
“ಬೇಡ, ಏನೋ ಕುತೂಹಲ. ನೋಡಿಹೋಗ್ತಾರೆ.” 
ಹೊರಗಿಣಿಕಿ ಬಂದು ಬೆಕ್ ಹೇಳಿದ: 

“ ಬಾಗಿಲಿನ ಆ ಕಡೆ ಈ ಕಡೆ ಸಶಸ್ತ್ರ ಭಟರು ಮೌನವಾಗಿ ನಿಂತಿದ್ದಾರೆ. ಅತಿಥಿ 
ಗೃಹದ ಅಧಿಕಾರಿ ಅವರೊಡನೆ ಮಾತಾಡ್ತಿದ್ದಾನೆ. ” 

ಅಷ್ಟರಲ್ಲಿ ಅಧಿಕಾರಿಯೇ ಒಳಗೆ ಬಂದು , “ಭೋಜನ-ಊಟ- ಸಿದ್ಧವಾಗಿದೆ, ” 
ಎಂದ. 

ಮೆನೆಪ್‌ಟಾ ಉತ್ತರಿಸಿದ: 
“ನಮ್ಮ ಅಂಬಿಗರು ಬಂದ್ಮಲೆಊಟ.” 
ಅಧಿಕಾರಿಗೆ ಅಚ್ಚರಿ, ವಿಸ್ಮಯ , ಸೇವಕರು ಬರುವ ತನಕ ಉಣ್ಣದ ನಾಯಕ! 

ಅತಿಥಿಗೃಹದ ಆಳುಗಳಿಗೆ, 'ಭೋಜನಕ್ಕೆ ಅಣಿಗೊಳಿಸಿರಿ' ಎಂದು ನಿರ್ದೇಶ 
ನೀಡಿ, ಆ ಅಧಿಕಾರಿ ಕಣ್ಮರೆಯಾದ, ರಾಣಿ ನೆಫರುಟೀಮಳ ಆಪ್ತ ದಾಸಿ ಆಗಲೇ 
ಆತನಿಗೆ ಹೇಳಿ ಕಳುಹಿಸಿದ್ದಳು. ಸಂಜೆ ಅಮಾತ್ಯನಿಗೂ ಸ್ವತಃ ಪೆರೋಗೂ ಬಂಡಾಯ 
ನಾಯಕನ ಬಗೆಗೆ ತಿಳಿಸುವ ಹೊಣೆಯ ಆತನಿಗಿತ್ತು . ಎಲ್ಲರಿಗೂ ಅಪೂರ್ವ ಅತಿಥಿ 
ಯನ್ನು ಕುರಿತು ತಿಳಿದುಕೊಳ್ಳುವ ಆತುರ . 


ಕ 


“ ಮುಂದುಗಡೆ ಭಟರು, ಹಿಂದುಗಡೆ ಭಟರು. ಮಧ್ಯದಲ್ಲಿ ಪೆಟಾರಿಗಳನ್ನು 
ಹೊತ್ತ ಕತ್ತೆ . ಜತೆಗೆ ನಾವು. ರಾಜಧಾನಿಯ ಪ್ರಜೆಗಳು ನೋಡಿದ್ದೇ ನೋಡಿದ್ದು . 
ಕಳವಿನ ಸಾಮಾನು ಸಹಿತ ಕಳ್ಳರನ್ನು ಹಿಡಿದ ಹಾಗಿತ್ತು ! ನಮಗೆ ನಕ್ಕು ನಕ್ಕು 


CH 

ಸಾಕಾಯ್ತು . ಕತ್ತೆಯ ವಿಚಿತ್ರವಾಗಿ ಅರಚಿತ್ತು , ” ಎಂದು ಬಟಾ ತಮ್ಮ ದೋಣಿ 
ಯಿಂದ ಕಾಣಿಕೆ ಪೆಟಾರಿಯನ್ನೂ ಬಟ್ಟೆ ಬರೆಯನ್ನೂ ಕೊಳಲನ್ನೂ ತಾವು ತಂದುದನ್ನು 
ಬಣ್ಣಿಸಿದ. 

ಸ್ನಾನ ಮೊದಲೋ ? ಊಟ ಮೊದಲೋ ? 

“ಊಟವೂ ಒಂದು ರೀತಿಯ ಸ್ನಾನವೇ . ಗಂಟಲು ಹೊಟ್ಟೆತೋಯಿಸಿಲೆ 
ಮೈಗೆ,” ಎಂದ ಬಟಾ. 

- ಭೋಜನದ ಕೊಠಡಿಯಲ್ಲಿ ಎಲ್ಲರೂ ಒಟ್ಟಿಗೆ ಉಂಡರು . ಮದಿರೆ, ಭಕ್ಷ 
ಭೋಜ್ಯಗಳು ಎಲ್ಲವೂ ರುಚಿಕರ. ಪ್ರತಿಯೊಬ್ಬರಿಗೂ ಹೊಟ್ಟೆ ಭಾರ. 

- “ ಒಂದಷ್ಟು ದಿವಸ ಹೀಗೆಯೇ ಉಂಡರೆ ಹುಟ್ಟು ಹಾಕುವವರಿಗೂ ಕಷ್ಟ , ಪಲ್ಲಕಿ 
ಹೊರುವವರಿಗೂ ಕಷ್ಟ .” 

ಮೆನೆಪ್ಟಾ ನಕ್ಕ . 

ಬಡಿಸುತ್ತಿದ್ದವರ ಮುಖ್ಯಸ್ಥನೊಡನೆ ಬಟಾ ತಮ್ಮೆಲ್ಲರ ಪರವಾಗಿ ಕಿವಿಯಲ್ಲಿ 
ಉಸುರಿದ: 

“ ಈಗ ತಿಂದದ್ದು ಜೀರ್ಣವಾಗೋದಕ್ಕೆ ಕಾಲಾವಕಾಶ ಬೇಕು. ರಾತ್ರೆ ಒಂದಿಷ್ಟು 
ಮದಿರೆ ಸಾಕು . ಬೇರೇನೂ ಬೇಡ. ” 

- ಅತಿಥಿಗೃಹದ ಸೇವಕರಿಗೆ ಈ ಜನ ಮೇಲಣ ಅಂತಸ್ತಿನವರಲ್ಲವೆಂದು ತುಸು 
ಅಸಮಾಧಾನ, ತುಸು ಸಮಾಧಾನ ... 


ರಾ ಮುಳುಗಿದ. ಅರಮನು ಮಹಾದ್ವಾರವನ್ನು ಮುಚ್ಚಿದರು . ಅರಮನೆಯ 
ಪ್ರದೇಶದಲ್ಲಿ ಸಹಸ್ರಾರು ದೀಪಸ್ತಂಭಗಳು ಉರಿದುವು; ಕತ್ತಲನ್ನು ಓಡಿಸಿದುವು. 

ಅತಿಥಿಗೃಹವೂ ಬೆಳಗಿತು. 
ಮದಿರೆಯ ಪಾತ್ರೆಗಳು ಬಂದಾಗ ಮನೆಪ್ಟಾನೆಂದ: 
“ ನಾವು ಹುಷಾರಾಗಿದ್ದೇಕು ಅಂತ ಆಗಲೇ ಯಾರೋ ಅಂದರು! ” 

ಬಟಾ ನಕ್ಕ . ಸೂಕ್ಷ್ಮ ಹೊಳೆದು, ಔಟ ಮತ್ತು ಬೆಕ್ ಬಾಯಿಗೆ ಅಂಗೈ ಅಡ್ಡ 
ಹಿಡಿದು, ಹಲ್ಲು ಕಿಸಿದರು . 

ತುಸು ಗಂಭೀರನಾಗಿ ಬಟಾ ಅಂದ: 

“ನೀರಡಿಕೆಯಾದಾಗ ಒಂದು ಗುಟುಕು ನೀರು ಕುಡಿದರೆ ಹೇಗೋ ಹಾಗೆ ಒಂದು 
ಬಟ್ಟಲು ಮದಿರೆ , ನನಗೆ, ಅದಕ್ಕಿಂತ ಹೆಚ್ಚು ಮುಟ್ಟೋದಿಲ್ಲ. ನಾಳೆಯಿಂದಂತೂ 
ಪೆರೋನ ಅತಿಥಿಯಾಗಿರುವಷ್ಟು ಕಾಲ ದಿವಸಕ್ಕೆ ಒಂದೇ ಬಟ್ಟಲು. ” 

ಸಹಚರರೆಡೆಗೆ ನೋಡಿ ಅವನೆಂದ: 

“ ಒಂದೊಂದು ಗುಟುಕು ಕುಡಿದು ದೋಣಿಕಟ್ಟೆಗೆ ಹೋಗಿ ದೋಣಿಲೇ 
ಮಲಕ್ಕೊಳ್ಳಿ, ಗಂಟ ಇಲ್ಲ ನಂಟೂ ಇಲ್ಲ ಅಂತ ಆದೀತು. ಬೆಳಗ್ಗೆ ಎದ್ದು ಇಲ್ಲಿಗೆ 

ಬಂಡಿ, ನಾಳೆ ಬತ್ತೇವೆ ಅಂತ ಇಲ್ಲಿನ ಕಾವಲಿನವರಿಗೆ ತಿಳಿಸ್ಬಿಟ್ಟು ಹೋಗಿ, ” 

“ ಅಪ್ಪಣೆ' ಎನ್ನುವಂತೆ ತಲೆ ಆಡಿಸಿ, ಅಂಬಿಗರು ಕಾರ್ಯೋನ್ಮುಖರಾದರು . 

ಅವರನ್ನು ಕಳುಹಿಸಿಕೊಟ್ಟು ಬಟಾ ತನ್ನ ಬಟ್ಟಲನ್ನು ನಿಧಾನವಾಗಿ ಬರಿದು 
ಮಾಡತೊಡಗಿದ . 

ಕಿಟಿಕಿಯಿಂದ ಹೊರನೋಡುತ್ತ ನಿಂತಿದ್ದ ಮೆನೆಪ್‌ಟಾನನ್ನು ಬೇಸರ ಆವರಿಸಿತು. 
ಸೆಡ್ ಉತ್ಸವದ ದಿನವನ್ನೇ ಇನ್ನೂ ಗೊತ್ತು ಮಾಡಿಲ್ಲ . ಮಹಾ ಅರ್ಚಕ ರಾಜಧಾನಿಗೆ 
ಬರುವುದು ತಡವಾದರೆ ? ತಾನು ತೀರಾ ಬೇಗನೆ ಬಂದಂತಾಯಿತು. ಅಮಾತ್ಯರು 
ಏನು ಕೇಳುವರೆ ? ಪೆರೋಗೆಕಾಣಿಕೆ ಸಲ್ಲಿಸುವುದು ಯಾವಾಗ? ಆ ಕೆಮ್ಮು ಎಲ್ಲಿರು 
ವನೆ ಈಗ? ಊರು ಬಿಟ್ಟು ಒಂದು ವಾರವಾಯಿತು . ತಾನಿಲ್ಲದೆ ಆಡಳಿತ ನಡೆಸು 
ವುದು ಸೊ ಫ್ರುಗೆ, ಸೆಬೆಕ್ಕುಗೆ, ಹಿರಿಯರ ಸಮಿತಿಗೆ ರೂಢಿಯಾಗಿರಬೇಕು. ಯೋಚನೆ 
ಕದಡಿತು. ನೆಫಿಸಳ ನೆನಪು. ರಾಮರಿಪ್ಟಾ... 
- “ಮೆನೆಪ್ಟಾ ಅಣ್ಣ , ಮದಿರೆ ಬೇಡ ಅಲ್ಲವಾ ?” 

ಬಟಾನ ಪ್ರಶ್ನೆ . 
ಉತ್ತರ: 
“ಊಹೂಂ. ” 

“ ಅಬ್ಬು, ಯಾತ್ರೆಲಿ ಮೆನೆಪ್ಟಾ ಅಣ್ಣನ ಮಾತ್ನಂತೆ ನಡಕೊಳ್ಳಿ ಅಂತ ನಮ್ಮ 
ಜನರಿಗೆ ನಾನು ಹೇಳಿದ್ದು ನೆನಪಿದೆಯಾ? ” 

“ ಹೂಂ . ” 

“ ಆ ಕ್ಷಣದಲ್ಲೇ ನೀನು ನಾಯಕನಾದೆ. ನಮ್ಮ ಜನರು ಮಾತ್ರವಲ್ಲ, ನಾನೂ 
ನಿನ್ನ ಮಾತಿನಂತೆ ನಡೆಯೋ ಹಾಗಾಯ್ತು ! ” 

“ ನಮ್ಮ ಊರಲ್ಲಿ ಇಷ್ಟು ಹೊತ್ನಲ್ಲಿ ಏನು ಮಾಡ್ತಿರಬಹುದು? ” 
“ ಯಾರು ? ” 
“ನಮ್ಮ ಜನ? ” 

“ ರಾಜಧಾನೀಲಿ ನಾಯಕ ಏನ್ಮಾಡ್ತಿದಾನೆ - ಅಲ್ಲ, ಏನ್ಮಾಡ್ತಿದಾರೆ ಅಂತ 
ಜನ ಯೋಚಿಸ್ತಿರಬೌದು. ” 

“ ಸರಿ! ” 

“ನಡಿ, ನದಿ ದಂಡೆ ಕಡೆಹೊರೋಣ, ಬಾಗಿಲು ತೆರೆಯುತ್ತೋ ಇಲ್ಲವೋ 
ಅಂತನೋಡಿದ ಹಾಗೂ ಆಯ್ತು . ” 

ಒಬ್ಬ ಸೇವಕ ದಾರಿ ತೋರಿಸಿದ. ಮೆನೆಪೇಟಾ ಮತ್ತು ಬಟಾ ಅವನ ಹಿಂದಿ 
ನಿಂದ ನಡೆದರು. ಔಟ ಮತ್ತು ಬೆಕ್ ನಡುಪಟ್ಟಿಯಲ್ಲಿ ಭರ್ಚಿ ಸಿಕ್ಕಿಸಿಕೊಂಡು ಸ್ವಲ್ಪ 
ದೂರದಿಂದ ಹಿಂಬಾಲಿಸಿದರು . 

ಮೊದಲು ದೇವಮಂದಿರಕ್ಕೆ ಹೊರಗಿನ ದೀಪಗಳು -ಸೊಡರುಗಳು-- ಬಾಗಿಲು 
ಮುಚ್ಚಿದ್ದ ಕಟ್ಟಡವನ್ನು ಬೆಳಗುತ್ತಿದ್ದುವು. ದ್ವಾರದ ಮೇಲಿನ ಸ್ವರ್ಣಲೇಪನ ಚಕ 
ಚಕಿಸುತ್ತಿತ್ತು . ಮೇಲಣ ಹಂತದಲ್ಲಿ ಬೆಳಕು ಮಂದವಾಗುತ್ತ ಹೋದಂತೆ ಗೋಪುರ 
ಇರುಳಿನೊಡನೆ ಬೆರೆಯಲು ತವಕಿಸುತ್ತಿತ್ತು . 

ಮೆನೆಪೇಟಾ ಮತ್ತು ಸಂಗಡಿಗರು ಮುಚ್ಚಿದ ಬಾಗಿಲಿನ ಹಿಂದಿದ್ದ ಪ್ಟಾನಿಗೆ 
ಮಂಡಿಯೂಗಿ ನಮಿಸಿ ಎದ್ದರು. ಅಲ್ಲಿಂದ ಹಿಂದಕ್ಕೆ ಹೊರಳಿ ಪ್ರಾಕಾರದ ದ್ವಾರವನ್ನು 
ಸಮೀಪಿಸಿದರು . ಅಲ್ಲಿ ಕಾವಲಿನವರ ಮುಖ್ಯಸ್ಥ ಇದಿರಾದ . 

“ನೀವು ದಡದ ಮೇಲೆ ತಿರುಗಾಡಬಹುದೂಂತ ಅಮಾತ್ಯರು ತಿಳಿಸಿದ್ದಾರೆ. 
ಆದರೆ , ನಿಮ್ಮ ಅಂಗರಕ್ಷಕರ ಜತೆ ನಮ್ಮ ಭಟರನ್ನೂ ಕಳಿಸ್ಟೇಕೂಂತ ಹೇಳಿದ್ದಾರೆ,” 
ಎಂದ ಆತ . 

ಬಟಾ ಕುಟುಕಿದ: 

“ ಯಾಕೆ? ಇಲ್ಲಿ ಕಳ್ಳರು ಜಾಸ್ತೀನಾ? ನಮ್ಮ ಮೈ ಮೇಲೆ ಆಭರಣಗಳೇ 
ಇಲ್ವಲ್ಲ! ” 

- ಮುಖ್ಯಸ್ಥ ಉಗುಳು ನುಂಗಿ , ಮೆನೆಪ್ಟಾಗೆ ನಮಿಸಿ, ತನಗೆ ನೀಡಲಾಗಿದ್ದ 
ನಿರ್ದೆಶಕ್ಕೆ ಅನುಸಾರವಾಗಿ ನುಡಿದ: 

“ ರಾಜಕಾರಣಕ್ಕೂ ನನಗೂ ಸಂಬಂಧವಿಲ್ಲ. ಆದರೂ ಹೇಳೇನೆ. ನೀವು 
ವಿಚಿತ್ರ ಪ್ರಾಂತದಿಂದ ಬಂದಿದ್ದೀರಿ. ಪೆರೊಗಿದಿರು ಬಂಡಾಯ ಸಾಮಾನ್ಯವೆ? ಅದರ 
ವಿವರ ಕೇಳಿ, ರಾಜಧಾನಿಯ ಪ್ರಜೆಗಳು ಕೆಂಡವಾಗಿದ್ದಾರೆ. ಯಾರಾದರೂ ತಲೆ 
ಹೋಕರು ನಿಮ್ಮ ಮೇಲೆ ಏರಿ ಬರಬಹುದು . ಆದರೆ ನೀವು ಅರಮನೆಯ ಮಾನ್ಯ 
ಅತಿಥಿಗಳು. ನಿಮಗೆ ಏನಾದರೂ ಸಂಭವಿಸಿದರೆ ನಾವು ಅದಕ್ಕೆ ಜವಾಬ್ದಾರರಾಗೈವೆ. 
ಅದಕ್ಕೋಸ್ಕರ ಇಷ್ಟೊಂದು ಮುಂಜಾಗ್ರತೆ.” 

“ನಿಮ್ಮ ಕರ್ತವ್ಯ ನೀವು ಪಾಲಿಸ್ಟೇಕಾದ್ದೇ . ಸಂತೋಷ” ಎಂದ, ಮೆನೆಪ್‌ಟಾ. 

“ ಸ್ವಲ್ಪ ಹೊತ್ತು ತಿರುಗಾಡ್ಕೊಂಡು ಬನ್ನಿ , ರಾಣಿವಾಸದವರು ಬರೋ 
ಸಂಭವ ಇದ್ದರೆ, ನಿಮಗೆ ತಿಳಿಸಿ ನಿಮ್ಮನ್ನು ಕರಕೊಂಡು ಬತ್ತೇವೆ. ನಿಮಗೊಬ್ಬ ದೇವ 
ಸೇವಕ ಸಿಗೃಹುದು. ಬಡಪಾಯಿ . ಚಿಕ್ಕ ವಯಸ್ಸು , ತಲೆ ಸರಿಯಿಲ್ಲ, ಮಹಾ 
ಅರ್ಚಕರ ಪರವಾರದಲ್ಲಿದ್ದ . ಅಲ್ಲೇನೋ ಗಲಾಟೆ ಮಾಡಿದಾಂತ ಅರಮನೆಯ ದೇವ 
ಮಂದಿರ ಸ್ವಚ್ಛ ಮಾಡೋದಕ್ಕೆ ನೇಮಿಸಿದ್ದಾರೆ. ರಾತ್ರೆಯಾದರೆ ಸಾಕು, ಒಸೈ ರಿಸ್ 
ಕರೀತಾನೆ. ಹೊರಗೆಹೋಗೋಕು' ಅಂತ ಗೋಗರೀತಾನೆ, ಬಿಡದೇ ಇದ್ದರೆ ದೇವ 
ಮಂದಿರದ ಮುಂದೆ ಎದೆಗೆ ಹೊಡಕೊಂಡು ಕೂಗಾಡ್ತಾನೆ. ಅರಮನೆಯ ಮುಖ್ಯ 
ದೇವಸೇವಕರು ಇನೇನಿ ' ಹೊರಗೆ ಬೇಕಾದರೆ ಹೋಗಲಿ. ಆದರೆ ನಿಗಾ ಇರಲಿ , 
ಅಂದಿದ್ದಾರೆ. ಅವನನ್ನು ಮಾತನಾಡಿಸಿ ಪ್ರಯೋಜನವಿಲ್ಲ. ಆತ ಉತ್ತರಕೊಡೋ 
ದಿಲ್ಲ. ತನ್ನಷ್ಟಕ್ಕೇ ಗೊಣಗಿಕೊಂಡೋ ಹಾಡ್ಕೊಂಡೋ ಇದ್ದಾನೆ. ” 

“ ಆಗಲಿ , ನೀವು ವಿಷಯ ತಿಳಿಸಿದ್ದು ಒಳ್ಳೇದಾಯ್ತು . ” 
“ಹೋಗಿ ಬನ್ನಿ . ” 

ಒಬ್ಬ ಭಟ ಬಾಗಿಲು ತೆರೆದ. ಅರ್ಧ ಮಾತ್ರ , ಮೆನೆಪ್ಟಾನ ಪರಿವಾರವನ್ನು 
ಹಿಂಬಾಲಿಸಿ ನಾಲ್ವರು ಅರಮನೆ ಯೋಧರೂ ಹೊರಬಿದ್ದರು . ಮತ್ತೆ ಬಾಗಿಲು ಮುಚ್ಚಿ 
ಕೊಂಡಿತು . 

ನದಿಯ ಮೇಲಿನಿಂದ ಬೀಸಿ ಬರುತ್ತಿತ್ತು ಹಿತಕರವಾದ ತಂಗಾಳಿ, ಮಹಾಪೂರ 
ದಲ್ಲ ಒದ್ದೆಯಾಗದ ಎತ್ತರದ ಕೃತಕ ದಂಡೆ. ಹತ್ತಾಳು ಭುಜಕ್ಕೆ ಭುಜ ತಗಲಿಸಿ 
ನಡೆಯಬಹುದಾದಷ್ಟು ಅಗಲ, ನುಣುಪಾದ ಮರಳು ಸುರಿದು ನೆಲವನ್ನು ಮೆದು 
ಗೊಳಿಸಿದ್ದರು. ನೀರಿನ ಬದಿಯುದ್ದಕ್ಕೂ ಹೂಬಳ್ಳಿಯ ಬೇಲಿ, ಈ ಕಡೆಗೆ ಅರ 
ಮನೆಯ ಪ್ರಾಕಾರ . ನೂರು ಮಾರುಗಳಿಗೊಂದು ದೀಪಸ್ಥಂಭ; ಅಲ್ಲಿ ಸಶಸ್ತ್ರ 
ಕಾವಲುಗಾರ. ನದಿಯ ನೀರನ್ನು ನೋಡುತ್ತ ಇಬ್ಬಿಬ್ಬರು ಕುಳಿತುಕೊಳ್ಳಲು ಅಲ್ಲಲ್ಲಿ 
ಕಲ್ಲಿನ ಪೀಠಗಳು , ಮಾತಿಗಿಂತ ಮೌನ ಮೇಲು ಎನ್ನಿಸುವ ಪರಿಸರ, 

- ಮೆನೆಪ್ಟಾನ ಮನಸ್ಸು ಉಲ್ಲಸಿತವಾಯಿತು. ಬಲಗಡೆಗೆ ದೂರದ ದೋಣಿ 
ಕಟ್ಟೆಯನ್ನು ದಾಟಿ , ಅದಕ್ಕೂ ಮುಂದೆ ಉದ್ದಕ್ಕೂ ದೀಪಗಳ ಅಲಂಕಾರ - ಪಾನ 
ಮಂದಿರಗಳಲ್ಲಿ, ಭೋಜನ ಗೃಹಗಳಲ್ಲಿ, ಉಳ್ಳವರ ಮನೆಗಳಲ್ಲಿ, ಎಡಗಡೆಗೆ ಪ್ರಾಕಾರ 
ದಾಟಿದ ಮೇಲೆ ಬಡ ಗುಡಿಸಲುಗಳ ಮಿಣುಕು ದೀಪಗಳು . ದೀಪಗಳೋ ? ನಕ್ಷತ್ರ 
ಗಳೊ ? ಅಲ್ಲಿ ಇರುಳಿನ ಮೇಲುಗೈ . ನದಿಯ ಮೇಲಂತೂ ತಂಗಿದ್ದ ಚಲಿಸುತ್ತಿದ್ದ 
ನಾವೆಗಳ ಸಹಸ್ರಾರು ಸೊಡರುಗಳು . 

ದೂರದಿಂದ ಆಲಾಪನೆ ಕೇಳಿಸಿದಂತಾಗಿ, “ ಯಾರೋ ಹಾಡ್ತಿದಾರೆ! ” ಎಂದು 
ವೆನೆಪ್‌ ಟಾ ಉದ್ದರಿಸಿದ. 

“ದೇವಸೇವಕನಿರಬೇಕು. ನಡಿ, ಅಲ್ಲಿಗೆಹೋಗೋಣ, ” ಎಂದ ಮೆನೆಪ್‌ ಟಾ . 

ಅತ್ತ ಸರಿದಂತೆ ಹಾಡಿನ ಪದಗಳು ಸ್ಪಷ್ಟವಾದುವು. ಅಡಿಗಡಿಗೂ ಅಳಲಿನ 
ಪಲ್ಲವಿ ಇತ್ತು : 

“ ಇಂದು ಯಾರೊಡನೆ ನಾ ಮಾತಾಡಲೀ ! ... ” 

ಒಂದು ಬರಿದು ಶಿಲಾಪೀಠದ ಬುಡದಿಂದ ಸ್ವರ ಬರುತ್ತಿತ್ತು . ನೀರನ್ನು 
ನೋಡುತ್ತ ಪೀಠದ ಕಾಲಿಗೆ ಒರಗಿ ಕುಳಿತಿದ್ದ ಆತ , ಮೆನೆಪೇಟಾ ಮತ್ತಿತರರು ಹತ್ತು 
ಹೆಜ್ಜೆ ದೂರ ಸದ್ದಿಲ್ಲದೆ ನಿಂತರು. 

ಯಾರ ಪರಿವೆಯೂ ಇಲ್ಲದೆ ಅವನು ಹಾಡಿದ: 
“ ಇಂದು ಯಾರೊಡನೆ ನಾ ಮಾತಾಡಲೀ ... 
ಮನುಜನ ಹೃದಯ ದುರಾಶೆಯ ಕಡಲು 
ಸಂಧಿ ಸಿಕ್ಕರೆ ಪರರ ಸೊತ್ತಿಗೆ ಕೈ ಹಾಕುವನೀತ 
“ ಇಂದು ಯಾರೊಡನೆ ನಾ ಮಾತಾಡಲೀ .. . 

ನಯ ವಿನಯ ಇನ್ನಿಲ್ಲ 
ಸೊಕ್ಕಿನವರೆಲ್ಲರೂ 
“ಇಂದು ಯಾರೊಡನೆ ನಾ ಮಾತಾಡಲೀ .... 
ಶಿಷ್ಟನ ಕೆರಳಿಸಿ ದುಷ್ಟನು ನಗುವನು 
ಉಳಿದವರದ ನೋಡುತ ಅಣಕಿಪರು 
ಇಂದು ಯಾರೊಡನೆ ನಾ ಮಾತಾಡಲೀ . .. 
ಮುಖಗಳನೆಲ್ಲ ಮರೆ ಮಾಡಿಹರು 
ನೇರನೋಟವಿಲ್ಲ ಸೋದರನೆಡೆಗೆ 
“ ಇಂದು ಯಾರೊಡನೆ ನಾ ಮಾತಾಡಲೀ .... 
ಠಕ್ಕಿಗರೆಲ್ಲರು, ಬಲು ಮೋಸ 
ನಂಬಲು ನೆಚ್ಚಲು ಒಬ್ಬನೂ ಇಲ್ಲ ... " 

ಕೊನೆಯ ಸಾಲು ಮತ್ತೆ ಎರಡು ಬಾರಿ ಕೇಳಿಸಿತು. ಅದನ್ನು ಹಿಂಬಾಲಿಸಿತು, 
ಬಿಕ್ಕಿ ಬಿಕ್ಕಿ ಬಂದ ಅಳು. 

ಮೆನೆಪ್ಟಾಗಿದು ಹಿಮಗಡ್ಡೆಯ ಸ್ಪರ್ಶ, ಇಷ್ಟು ಸಂಕಟ ? ಇಂಥ ಯಾತನೆ? 
“ ಠಕ್ಕಿಗರೆಲ್ಲರು. ಬಲುಮೋಸ; ನಂಬಲು ನೆಚ್ಚಲು ಒಬ್ಬನೂ ಇಲ್ಲ....' ಐಗುಪ್ತ 
ಪ್ರದೇಶದಲ್ಲಿ ಇದು ಎಷ್ಟು ನಿಜ! | 

ಬಟಾ, ಔಟ, ಬೆಕ್ ಮೂಕರಾಗಿ ನಿಂತರು. 
ಅಳು ನಿಲ್ಲಿಸಿ, ನಿಟ್ಟುಸಿರುಬಿಟ್ಟು , ಆ ಮನುಷ್ಯ ಹಾಡು ಮುಂದುವರಿಸಿದ: 
“ ಇಂದು ಯಾರೊಡನೆ ನಾ ಮಾತಾಡಲೀ ... 
ಧರ್ಮಶೀಲನಾರೂ ಇಲ್ಲ 
ದುಷ್ಟರೆ ಲೋಕವ ಆಳುವರೆಲ್ಲ 
“ ಇಂದು ಯಾರೊಡನೆ ನಾ ಮಾತಾಡಲೀ .... 
ಬಳಲಿ ತೊಳಲಿ ಬೆಂಡಾಗಿಹೆನು 
ನಂಬಲು ನೆಚ್ಚಲು ಒಬ್ಬನೂ ಇಲ್ಲ. 
“ಇಂದು ಯಾರೊಡನೆ ನಾ ಮಾತಾಡಲೀ ... 
ಪಾಪ ಪೀಡಿತವೀ ನೆಲ ನಾ ಜರ್ಜರಿತ 
ಕೊನೆಯೇ ಇಲ್ಲ, ಇದಕೆ ಕೊನೆಯೇ ಇಲ್ಲ....” 

ಕಡೆಯ ಎರಡು ಸಾಲುಗಳನ್ನು ಮತ್ತೆರಡು ಬಾರಿ ಆತ ನುಡಿದ . ' ಪಾಪ 
ಪೀಡಿತವೀ ನೆಲ ನಾ ಜರ್ಜರಿತ, ಕೊನೆಯೇ ಇಲ್ಲ ಇದಕೆ ಕೊನೆಯೇ ಇಲ್ಲ' ಪದಗಳು 
ಮೆನೆಪ್‌ಟಾನನ್ನು ಯೋಚನೆಗೆ ಈಡು ಮಾಡಿದುವು. ಹೀಗೆ ಹಾಡಲು ಎಷ್ಟು 
ಅಪಾರವಿರಬೇಡ ಈ ವಕ್ತಿಯ ಯಾತನೆ! 


165 
ಮೃತ್ಯುಂಜಯ 

ಹಾಡು ಮುಗಿದಾಗ, ಮತ್ತೊಮ್ಮೆ ಅಳು. ಮುಂದೆ ಮೌನ ಶೋಕ. 

ನಿಂತಲ್ಲೇ ನಿಂತಿದ್ದ ಮೆನೆಪ್ ಟಾ ಪರಿವಾರಕ್ಕೆ ಆ ನೀರವತೆ ದುಸ್ಸಹವಾಗಿ 
ಕಂಡಿತು. ನಾಯಕ ತಾನೊಬ್ಬನೆ ಆ ಶಿಲಾಪೀಠದೆಡೆಗೆ ಸಾಗಿದ . 

ಹೆಜ್ಜೆ ಸದ್ದು ಕೇಳಿಸಿದರೂ ತಿರುಗಿ ನೋಡದೆ ಆ ಮನುಷ್ಯನೆಂದ: 
“ ಪೆರೋ ಬಝಾರಾ? ನಾನು ಏಳೋಕಾ? ” 
ಮೆನೆಪ್‌ಟಾ ನುಡಿದ: 

“ ನಾನು ಅಪರಿಚಿತ. ಇಲ್ಲಿಯವನಲ್ಲ ... ನಿಮ್ಮ ಹಾಡು ಕೇಳಿ ಸಂಕಟವಾಯ್ತು . 
ಮಾತನಾಡಿಸಲು ನಾನು ಅರ್ಹನೋ ತಿಳೀದು. ಆದರೂ ಧೈರ್ಯ ಮಾಡಿದ್ದೇನೆ. ” 

“ ಮಹಾತ್ಮರಿಗೆ ಉಚಿತವಾದ ವಿನಯ . ” 
- ಧ್ವನಿ ಉತ್ಸಾಹತೋರಿತು. 
“ ನಾನು ಮೆನೆಪ್‌ಟಾ.” 
“ನೀರಾನೆ ಪ್ರಾಂತದ ನಾಯಕ! ಯಾವಾಗ ಬಂದಿರಿ ? ” 
ಆತ ಗಡಬಡಿಸಿ ಎದ್ದ . 
“ನೀವು ದೇವಸೇವಕ ಅಲ್ಲವಾ? ” 

“ದೇವಸೇವಕ ಮೆನ್ನ , ಹುಚ್ಚ , ದೀಪಸ್ತಂಭದ ಹತ್ತಿರಕ್ಕೆ ಹೋಗೋಣ. 
ನಿಮ್ಮ ಮುಖ ನೋಡೇಕು. ” 

ಇಬ್ಬರೂ ಸಮೀಪದ ಪ್ರಾಕಾರ ದೀಪದೆಡೆಗೆ ನಡೆದರು. 

ದೀಪದ ನಾಲಗೆ ಹೊಯ್ದಾಡುತ್ತಿತ್ತು . ಕಣ್ಣು ಕಿವಿ ಇಲ್ಲದವನಂತೆ ಕಾವಲು 
ಭಟ ನಿಂತಿದ್ದ . 

ಮೆನೆಪ್ಟಾ ಕಂಡುದು ರೂಪವಂತ ತರುಣನನ್ನು , ಹಣೆಯ ಅಗಲಕ್ಕೆ ಆಳ 
ಗೆರೆಗಳು. ಸೊರಗಿದ ಮೈ , ಧರಿಸಿದ್ದುದು ಕೌಪೀನವನ್ನು ಮಾತ್ರ . 
- ತನ್ನ ಎದುರು ನಿಂತವನನ್ನು ನೋಡುತ್ತ ಮೆನ್ನನಕಣ್ಣುಗಳು ಅಗಲಗೊಂಡುವು. 
ಭಾವೋದ್ವೇಗದಿಂದ ಮೂಗಿನ ಹೊಳ್ಳೆಗಳು ಅದುರಿದುವು. ಬಿಸಿಯುಸಿರು ಒಳಕ್ಕೂ 
ಹೊರಕ್ಕೂ ಹೊಯ್ದಾಡಿತು. 

- ಏನಾಗುತ್ತಿದೆ ಎಂಬುದನ್ನು ಗಮನಿಸುವುದಕ್ಕೆ ಮುಂಚೆಯೇ ಮೆನ್ನ ಮೆನೆಪ್ಟಾನ 
ಕೊರಳಿಗೆ ಆತು ಬಿದ್ದ . ಬಟಾ, ಔಟ , ಬೆಕ ಓಡಿ ಬಂದರು . ದೇವಸೇವಕನನ್ನು 
ಹಿಡಿಯಲು ತಡೆಯಲು ಮುಂದಾದರು . 

“ ಇರಲಿ ಬಿಡಿ, ” ಎಂದ ಮೆನೆಪ್‌ಟಾ, 
ಮೆನ್ನ ಬೆಚ್ಚಿ ಬಿದ್ದು ತಾನೇ ದೂರ ಸರಿದು ನಿಂತ. 

“ ಓ ! ನಿಮ್ಮ ಅಂಗರಕ್ಷಕರು! ನಾಯಕ, ನಾನು ಕನಸಿನಲ್ಲಿ ನಿಮ್ಮನ್ನು ಕಂಡಿದ್ದೆ . 
ಅಸ್ಪಷ್ಟ ಆಕಾರ , ಆದರೂ ಹೆಚ್ಚು ಕಡಮೆ ಹೀಗೆಯೇ ಇದ್ದಿರಿ ಅನಿಸ್ತದೆ. ಇಲ್ಲ , 
ಇನ್ನೂ ಎತ್ತರ ಇದ್ದಿರಿ. ಇವತ್ತು ನೀವು ಮನುಷ್ಯ . ನಾಳೆ ನೀವೇ ದೇವರು. 

ಐಗುಪ್ತದ ಎರಡು ಸಾವಿರ ದೇವರೆಲ್ಲ ಹಿಂದೆ ಮನುಷ್ಯರೋ ಪ್ರಾಣಿಗಳೂ ಆಗಿದ್ರು . 
ಹಣ್ಣ ! ಹೀಗೆಹೇಳಿದ್ದಕ್ಕೆ ನನ್ನನ್ನು ಹುಚ್ಚ ಅಂದ್ರು . ಹೇಳಿ ಜನನಾಯಕ, ಮೆನೆಪ್‌ಟಾ, 
ನಾನು ಹುಚ್ಚ ಹೌದಾ, ಅಲ್ಲವಾ? ಹೊಹೊ ಹೊ !... ” 
- ಮೆನ್ನನ ನಗೆ ನದಿಯ ಎದುರು ದಂಡೆಗೂ ಅಪ್ಪಳಿಸಿತು. 

ಇಷ್ಟು ಗಟ್ಟಿಯಾಗಿ ನಗುವ ಸಾಮರ್ಥ್ಯವಿದೆಯಲ್ಲ ಈ ಬಡಕಲು ಜೀವಕ್ಕೆ 
-ಎಂದು ಮೆನೆಪ್‌ಟಾ ಅಚ್ಚರಿಪಟ್ಟ . 

- ತನ್ನ ನಗೆಯ ಪ್ರತಿಧ್ವನಿ ಕೇಳಿಸಿ ಮೆನ್ನನಿಗೂ ವಿಸ್ಮಯವಾಗಿತ್ತು . ಆ ನಗೆ 
ತನ್ನದೇ ಎಂದು ಖಚಿತಪಡಿಸಿಕೊಳ್ಳುವುದಕ್ಕೋಸ್ಕರ , ಆತ ಮತ್ತೊಮ್ಮೆ “ ಹೈ ಹೈ 
ಹೊ ! ” ಎಂದು ನಕ್ಕ . 

ಅರಮನೆಯ ಕಾವಲು ಭಟರು ಬಳಿ ಸಾರಿ ಎನ್ನ ನನ್ನು ಸುತ್ತುವರಿದರು . 
“ ನೀವಿನ್ನು ಒಳಗೆ ನಡೀರಿ, ” ಎಂದ ಅವರಲ್ಲೊಬ್ಬ ಮನ್ನ ನಿಗೆ, “ ವಿಶ್ರಾಂತಿಯ 
ಹೊತ್ತಾಯ್ತು. ನೀವೂ ಒಳಗೆ ಹೋಗಬಹುದಲ್ಲ, ” ಎಂದ ಇನ್ನೊಬ್ಬ, ಮೆನಪಟಾನ 
ಕಡೆ ನೋಡಿ. 

“ ಅತಿಥಿಗೃಹದಲ್ಲಿ ಇದೀರಿ ಅಲ್ಲವಾ? ” ಎಂದಷ್ಟೇ ಪಿಸುದನಿಯಲ್ಲಿ ನುಡಿದು, 
ಮೆನ್ನ ತನ್ನ ಕೈ ಹಿಡಿದಿದ್ದ ಭಟನನ್ನು ವಿಧೇಯನಾಗಿ ಹಿಂಬಾಲಿಸಿದ. 

“ ಪಾಪ, ” ಎಂದ ಬಟಾ. 
ಮೆನೆಪ್ಟಾನೆಂದ : 

“ ದಹಿಸುವ ಕೆಂಡ, ಸಂಕಟವಾಗ್ತದೆ. ' ಪಾಪಪೀಡಿತವೀ ನೆಲ ನಾ ಜರ್ಜರಿತ ; 
ಕೊನೆಯೇ ಇಲ್ಲ, ಇದಕೆ ಕೊನೆಯೇ ಇಲ್ಲ'... ” 

ನೆಲ ಪಾಪ ಪೀಡಿತ, ಮೆನೆಪ್ಟಾನೇನೂ ಜರ್ಜರಿತವಲ್ಲ . ಆದರೂ ಮೆನ್ನನ 
ಯಾತನೆ ನೆನೆದು ಅವನಿಗೆ ಸಂಕಟ . ಆತ ನಿಟ್ಟುಸಿರುಬಿಟ್ಟ . 

ನದಿಸಾನ್ನಿಧ್ಯವನ್ನು ಅಷ್ಟಕ್ಕೆ ಮುಕ್ತಾಯಗೊಳಿಸಿ ಅವರು ಅತಿಥಿಗೃಹದತ್ತ 
ನಡೆದರು . 

ಮೆನೆಪೇಟಾ ಮಲಗಲು ಅಣಿಗೊಳಿಸಿದ್ದ ಕೊಠಡಿ ವಿಶಾಲವಾಗಿತ್ತು . ಮಂಚ 
ವನ್ನು ನೋಡಿ ಆತನೆಂದ : 

“ಐಗುಪ್ಪದ ಜನರಿಗೆ ಮಂಚದ ಮೇಲೆ ಮಲಗಲು ಮೆನೆಸ್ ದೊರೆ ಹೇಳಿ 
ಕೊಟ್ಟು ಏಳುನೂರು ವರ್ಷಗಳೇ ಸಂದಿವೆ. ಆದರೂ , ನನ್ನಲ್ಲಿಗೆ ಇನ್ನೂ ಆ ಪಾಠ 
ಮುಟ್ಟಿಲ್ಲ. ಶಯನಕ್ಕೆ ನೆಲವೇ ನನಗಿಷ್ಟ . ” 

ಇದನ್ನು ತಿಳಿದಾಗ ಅತಿಥಿಗೃಹದ ಸೇವಕರಿಗೆ ಆಶ್ಚರ್ಯ. ಅವರು ಆ ನಾಲ್ವರಿಗೆ 
ಮಲಗಲು ಮೆತ್ತೆಗಳನ್ನೂ ಹೊದೆಯಲು ಬಟ್ಟೆಗಳನ್ನೂ ತಂದುಕೊಟ್ಟರು. 

- ಅತಿಥಿಗೃಹದ ಅಧಿಕಾರಿ ಬಾಗಿಲ ಬಳಿ ನಿಂತು, “ ನಾಳೆ ಬೆಳಗ್ಗೆ ಉಪಾಹಾರವಾದ 
ಮೇಲೆ ಅಮಾತ್ಯರ ಭೇಟಿ” ಎಂದ. 

...ತೋಳಿಗೆ ತಲೆ ಸೋಕಿದೊಡನೆ ಬಟಾ ಗೊರಕೆ ಆರಂಭಿಸಿದ . ಎಳೆಯ 
ಜವ್ವನಿಗರಾದ ಔಟ, ಬೆಕ್ ಶಾಂತವಾಗಿ ಉಸಿರಾಡುತ್ತ ಮೈ ಮರೆತರು. 

ನಾಯಕ ಬಹಳ ಹೊತ್ತು, ಕ್ರಮಕ್ರಮವಾಗಿ ಕಡಮೆಯಾಗತೊಡಗಿದ ಬಾಹ್ಯ 
ಸದ್ದುಗಳಿಗೆ ಕಿವಿಗೊಟ್ಟ . ಬೆಳಗ್ಗೆ ಲಿಸ್ಟ್‌ನಲ್ಲಿ ಎಚ್ಚರಗೊಂಡಾಗಿನಿಂದ ಆವರೆಗಿನ ಘಟನೆ 
ಗಳನ್ನೆಲ್ಲ ಮೆಲುಕು ಹಾಕಿದ. ಮೊನ್ನನ ( ಇಂದು ಯಾರೊಡನೆ ನಾ ಮಾತಾಡಲೀ ....” 
ಪಲ್ಲವಿ ಸಾಲುಗುಂಗುಟ್ಟಿತು. 

ನೀರಾನೆ ಪ್ರಾಂತವನ್ನು , ಬಂಧುಗಳನ್ನು , ನೆಫಿಸ್ ರಾವೆರಿಪ್‌ಟಾರನ್ನು 
ಸ್ಮರಿಸಿದ...... 

ಕಣ್ಣೆವೆಗಳು ಮೆಲ್ಲನೆ ಒಂದನ್ನೊಂದು ಸಮೀಪಿಸಿದುವು. ಇವನ ಪಾಲಿಗೆ ಬಟಾನ 
ಗೊರಕೆ ಸದ್ದು ಕ್ಷೀಣವಾಗುತ್ತ ಹೋಯಿತು. 


( “ ಪಾಪಿಗಳಾ!ಹೋಯ್ತು! ಹೋಯ್ತು! ಕಸದ ಜತೆ ರಸವೂ ಹೋಯ್ತು! ”). 

“ಮೆನೆಪ್ ಟಾ ಅಣ್ಣ ! ಮನೆಪ್‌ಟಾ ಅಣ್ಣ ! ಏನಾಯ್ತು ? ಏನಾಯ್ತು ? ” ಎಂದು 
ಬಟಾ ಕೈಹಿಡಿದು ಕುಲುಕಿದ. ಬೆಕ್ ಔಟರೂ ಎದ್ದು ಕುಳಿತರು, ಗಾಬರಿಗೊಂಡು. 
ಮೆನೆಪ್ಟಾ ಕನಸಿನಲ್ಲಿ ಚೀರಿಕೊಂಡಿದ್ದ , ವಿಕೃತವಾಗಿ, 

ಗಡಬಡಿಸಿ ಎದ್ದು “ ಏನಾಯ್ತು ? ” ಎಂದು ಮೆನೆಪ್ ಟಾನೂ ಕೇಳಿದ . 
“ಕನಸು ಬಿತ್ತಾ ? ಕೆಟ್ಟ ಕನಸು ಬಿತ್ತಾ ? ” 
“ … . ಹೌದು.... ” 
ಕಿಟಿಕಿಯ ಬಳಿ ನಿಂತು ಔಟ ಹೇಳಿದ: 
“ ಬೆಳಗಾಯ್ತು . ” 
ಬೆಕ್ ಕೂಡ ಎದ್ದು ನಿಂತ, 
“ಕನಸ್ಸಲ್ಲಿ ಏನು ಕಂಡೆ? ” ಎಂದು ಬಟಾ ಕೇಳಿದ . 

- ಮೆನೆಪ್‌ಟಾನ ಬಾಲ್ಯದಲ್ಲಿ ನಡೆದಿದ್ದ ಘಟನೆ. ಪೂರ್ವ ದಿಕ್ಕಿನ ಮರಳು 
ಗಾಡಿನಲ್ಲಿ ಬಂಗಾರಕ್ಕಾಗಿ ಶೋಧೆ. ದುಡಿಯುವವರು ಹಲವು ಬಗೆಯ ಜನ , ಭೂ 
ಮಾಲಿಕರ ಜೀತದಾಳುಗಳು, ದಿನಗೂಲಿಗಳಾಗಿ ಬಂದವರು. ಗಡಿಯಾಚೆಗಿನ ಹೋರಾಟ 
ದಲ್ಲಿ ಸೆರೆಸಿಕ್ಕ ಗಂಡು, ಹೆಣ್ಣು , ನೆರಳಿಲ್ಲದ ಬೆಂಗಾಡು. ಇಡಿ ರೊಟ್ಟಿ ದೊರೆತರೆ ಹಬ್ಬ . 
ಒತ್ತೊತ್ತಿನ ಊಟಕ್ಕೆ ನಿತ್ಯವೂ ಒಂದು ತುಣುಕು ಸಿಕ್ಕಿದರೆ ಅದು ಸೌಭಾಗ್ಯ , ನಡು 
ಮುಚ್ಚಲು ಬಟ್ಟೆ ಇದ್ದರೆ ಇತ್ತು , ಇಲ್ಲದಿದ್ದರೆ ಇಲ್ಲ. ನೀರೇ ಬದುಕಿಗೆ ಮುಖ್ಯ ಆಸರೆ. 
ಅದೂ ಅಪರೂಪದ ವಸ್ತು . ಒಂದು ತೊಟ್ಟೂ ಉಸುಬಿನಲ್ಲಿ ಇಂಗದಂತೆ, ಅದರ 
ಹಂಚಿಕೆ , ಎಣ್ಣೆ ಕಾಣದ, ಸ್ನಾನವಿಲ್ಲದಕೂದಲು, ಮೈ . 

ಇರುಳಲ್ಲಿ ಹಿರಿಯರು ಒಂದು ಕೈಯಲ್ಲಿ ಅರೆ ಮುಚ್ಚಿದಸೊಡರನ್ನೂ ಇನ್ನೊಂದ 
ರಲ್ಲಿ ಮೊನಚು ಮತಿಯ ಕಲ್ಲಿನ ಗುರಾಣಿಯನ್ನೂ ಹಿಡಿದು ಮರಳುಗಲ್ಲುಗಳನ್ನು 

ಪರೀಕ್ಷಿಸುತ್ತಿದ್ದರು. ಹೊಳಪು ಕಂಡಾಗ ಸೊಡರನ್ನು ಮಗ್ಗುಲಲ್ಲಿ ಇರಿಸಿ, ಗುರಾಣಿ 
ಯಿಂದ ಮರಳುಗಲ್ಲಿಗೆ ಏಟು ಹೊಡೆದು ಹೆಂಟೆಗಳನ್ನು ಉದುರಿಸುತ್ತಿದ್ದರು. ( ಆ 
ದುಡಿಮೆಗಾರರ ತಂಡದಲ್ಲಿದ್ದ , ಮೆನೆಪ್ಟಾನ ತಂದೆ. ಬೆಳಗ್ಗೆ ಆ ಹೆಂಟೆಗಳನ್ನು 
ಆಯು , ಬುಟ್ಟಿಗಳಲ್ಲಿ ತುಂಬಿಸಿ, ಜಜ್ಜುವ ಒರಳುಗಳ ಬಳಿಗೆ ಒಯ್ಯುವುದು ಹುಡುಗರ 
ಕೆಲಸ, ( ಮೆನೆಪ್‌ಟಾ ಇದ್ದುದು ಆ ತಂಡದಲ್ಲಿ.) ಇತರರ ಬಾಹುಗಳಲ್ಲಿದ್ದ ಬಲ 
ಹೆಂಟೆಗಳನ್ನು ಜಜ್ಜಿ ಪುಡಿಗೂಡಿಸಲು ವಿನಿಯೋಗವಾಗುತ್ತಿತ್ತು . ಮುದುಕರು ಆ 
ಪುಡಿಯನ್ನು ಕೊಳಕು ನೀರಿನಲ್ಲಿ ತೊಳೆದು ಬಂಗಾರದ ರೇಕುಗಳನ್ನು ಮಣ್ಣಿನಿಂದ 
ಬೇರ್ಪಡಿಸುತ್ತಿದ್ದರು. 

ಕಾಪೀರು ಹಗಲೂ ರಾತ್ರೆಯ ಎಚ್ಚರವಿದ್ದು , ಚಾಟಿ ಏಟಿನ ರುಚಿ ತೋರಿಸು 
ತಿದ್ದ . ಹೊಡೆಯುವಕೋಲಾಗಿಯ ಅಧಿಕಾರ ದಂಡವನ್ನು ಮಾರ್ಪಡಿಸುತ್ತಿದ್ದ . 
ಮುಷ್ಟಿಯಿಂದ ಗುದ್ದುತ್ತಿದ್ದ . ಪಾದದಿಂದ ಒದೆಯುತ್ತಿದ್ದ . ಮೆನಪ್‌ಟಾನ ತಂದೆ 
ಮತ್ತು ಮೆನೆಪ್‌ಟಾ ಇಬ್ಬರೂ ಆತನ ಕೈಯಲ್ಲಿ ಮೈ ನೋಯಿಸಿಕೊಂಡಿದ್ದರು. 
- “ ನಮ್ಮ ತಂದೇನ, ಅವನೂ ನಾನೂ ಮರಳುಗಾಡಿನ ಬಂಗಾರದ ಗಣೇಲಿ ಕೆಲ್ಪ 
ಮಾಡ್ತಾ ಇದ್ದದ್ದನ್ನ , ಕನಸಿನಲ್ಲಿ ಕಂಡೆ, ಬಟಾ, ಮುದುಕರು ಸರಿಯಾಗಿ ಪುಡಿ 
ತೊಳೀತಾ ಇಲ್ಲ ಅಂತ ಕಾಫೀರುಕೂಗಾಡ್ಡ , ' ಪಾಪಿಗಳಾ! ಹೋಯ್ತು, ಹೋಯ್ತು! 
ಕಸದ ಜತೆ ರಸವೂ ಹೊಯು' ಅಂದ . ಚಾಟಿ ಬೀಸಿದ, ಬಲವಾದ ಏಟು. 
ಒಬ್ಬ ಮುದುಕನಿಗೆ ತಗಲಿತು. ಅವನು “ ಅಯ್ಯೋ ! ” ಅಂದ. ನಾನು ಕಿರಿಚಿದೆ. ಆ 
ಮುದುಕ ಯಾರ ಹಾಗಿದ್ದ ಗೊತ್ತೆ ? ನಮ್ಮ ಹಿರಿಯರ ಸಮಿತಿಯ ಹೆಮ್ಟಿಯ ಹಾಗೆ, 
ಕೆಟ್ಟ ಕನಸು. ” 

ಮೆನೆಪೇಟಾ ಹೇಳಿದುದನ್ನು ರೆಪ್ಪೆ ಮುಚ್ಚದೆ ಬಟಾ ಕೇಳಿದ. 
“ ಹೆಚ್ಚುಕಡಮೆ ಬದುಕಿನಲ್ಲಿ ನಡೆದದ್ದನ್ನೇ ಕನಸಿನಲ್ಲಿ ನೀನು ಕಂಡೆ, ” ಎಂದ. 

“ ಹಗಲು ಬಗೆಹರಿಯದ ಸಮಸ್ಯೆಗೆ ಕನಸಿನಲ್ಲಿ ಪರಿಹಾರ ಸಿಗೋದುಂಟು. 
ನಾಳೆಯ ವಿಷಯದಲ್ಲಿ ಕನಸು ಮುನ್ನೆಚ್ಚರಿಕೆ ನೀಡೋದುಂಟು. ” 

“ ಈ ಕನಸಿನ ಅರ್ಥ ಏನೂಂತ ಅರಮನೆ ದೇವಮಂದಿರದ ಅರ್ಚಕನನ್ನು 
ಕೇಳೋಣ. ” 

“ ನಮ್ಮ ಮೆನ್ನನ ಅರ್ಥ ಹೇಳಬಹುದು. ” 

“ ಕ್ಲ , ಈಗ ನೆನಪಾಯ್ತು ಮೆನೆಪ್‌ಟಾ ಅಣ್ಣ , ನನಗೂ ಒಂದು ಕನಸು 
ಬಿತ್ತು . ಅದರಲ್ಲಿ ಮೆನ್ನ ಹುಚ್ಚ ಹಾಡ್ತಾ ಇದ್ದ! ” 

“ ಇಂದು ಯಾರೊಡನೆ ನಾ ಮಾತಾಡಲೀ .... ” 
“ ಏಳು. ಅಮಾತ್ಯರಲ್ಲಿಗೆ ಹೋಗೋಕಲ್ಲ ಇವತ್ತು ? ” 


ಹಿಂದಿನ ದಿನ ಅಮಾತ್ಯನಿಂದ ಗೇಬುಗೆ ಸಂದೇಶ ತಂದಿದ್ದ ಲಿಪಿಕಾರನೊಡನೆ 

ಅತಿಥಿ ಗೃಹದ ಅಧಿಕಾರಿ ಬಂದ. 

ವಿನಯಪೂರ್ವಕವಾಗಿ ಮನೆಪ್ ಟಾಗೆ ಅವನು ತಿಳಿಸಿದ: 

“ ಇವರು ಅಮಾತ್ಯರ ಹಿರಿಯ ಲಿಪಿಕಾರ , ಸೆನೆಟ್ , ಇವರ ಜತೆ ನೀವು 
ಹೋಗೇಕು. ನಿಮ್ಮ ಪರಿವಾರ ಇಲ್ಲಿಯೇ ಇರಲಿ. ” 

ಬಟಾ ಕೈ ಸನ್ನೆಗಳಿಂದ ಮೆನೆಪ್‌ಟಾನ ಲಕ್ಷ ಸೆಳೆದು, ತನ್ನ ಪ್ರತಿಭಟನೆ ಸಲ್ಲಿಸಿದ. 
ಬಟಾನಿಗೆ ಸುಮ್ಮನಿರುವಂತೆ ಸೂಚಿಸುತ್ತ , ಮೆನೆಪ್ಟಾನೆಂದ : 
“ ಆಗಲಿ, ಅದಕ್ಕೇನೀಗ? ಇವರೆಲ್ಲ ಉದ್ಯಾನದಲ್ಲಿದ್ದಾರೆ. ” 
“ ಇರಬಹುದು. ಆಕ್ಷೇಪವಿಲ್ಲ ,” ಎಂದ ಸೆನೆಟ್ , 

ಆತನನ್ನು ಮೆನೆಪೇಟಾ ಹಿಂಬಾಲಿಸಿದ. ದೋಣಿಕಟ್ಟೆಯಿಂದ ಬಂದಿದ್ದ ಅಂಬಿಗ 
ರನ್ನೊಳಗೊಂಡು ಪರಿವಾರವೆಲ್ಲ ಉಪಾಹಾರ ಮುಗಿಸಿ ಅಮಾತ್ಯ ಭವನದ ಪುಷ್ಯ 
ದ್ಯಾನದತ್ತ ಹೊರಟಿತು . 

ಭವನದ ಹೆಬ್ಬಾಗಿಲಿನಲ್ಲಿ ಇಬ್ಬರು ದ್ವಾರಪಾಲಕರಿದ್ದರು. ಒಳಹೊಕ್ಕ ಲಿಪಿಕಾರ 
ಸೆನೆಬ್‌ನನ್ನಾಗಲೀ ನಾಯಕ ಮೆನೆಪ್‌ಟಾನನ್ನಾಗಲೀ ಗಮನಿಸದೆ ಅವರು ಸುಮ್ಮ 
ನಿದ್ದರು. 

ಆಯತಾಕಾರದ ಕಟ್ಟಡ, ಇನ್ನೂರು ಜನ ಕುಳಿತುಕೊಳ್ಳಲು ಅವಕಾಶವಿತ್ತು . 
ಕಲ್ಲಿನ ಅಡಿಪಾಯದ ಮೇಲೆ ಇಟ್ಟಿಗೆಗೋಡೆಗಳು . ಒಳಗೂ ಹೊರಗೂ ಸುಣ್ಣ 
ಬಳೆದಿತ್ತು . ತಾಳೆಮರದ ತೊಲೆಗಳನ್ನು ಹಾಸಿ ಅದರ ಮೇಲೆ ಮಣ್ಣು ಮೆತ್ತಿದ್ದ 
ಛಾವಣಿ, ಛತ್ತಿಗೂ ಸುಣ್ಣ , ಛಾವಣಿಯ ಸಮೀಪದಲ್ಲೇ ನಾಲ್ಕೂ ಬದಿಗಳಲ್ಲಿ 
ಜಾಲಂದ್ರಗಳು. ಛಾವಣಿಯಲ್ಲಿ ಬೆಳಕು ಕಿಂಡಿ. ಹಗಲಿನ ಯಾವ ವೇಳೆಯಲ್ಲೇ 
ಆಗಲಿ ಏಕಪ್ರಕಾರವಾಗಿ ಬೆಳಕು ಬೀಳುವಂಥ ವ್ಯವಸ್ಥೆ , ಪೂರ್ವ ದಿಕ್ಕಿಗೆ ಮುಖ 
ಮಾಡಿದ ವಿಶಾಲ ವೇದಿಕೆಯ ಮೇಲೆ ಅಲಂಕೃತ ಅಮಾತ್ಯ ಪೀಠ. ವೇದಿಕೆಯ 
ಮೇಲೆಯೇ ಅದರ ಎಡಬಲಗಳಲ್ಲಿ ಪೀಠಗಳು , ಆ ಎರಡು ಮೂಲೆಗಳಲ್ಲಿ ಲಿಪಿಕಾರರ 
ಪಟಾರಿಗಳು. ಒಂದರ ಮೇಲೊಂದರಂತೆ ಓರಣವಾಗಿ ಜೋಡಿಸಿದ್ದ ಪೆಪೈರಸ್ 
ಹಾಳೆಗಳು, ಹರಡಿದ್ದ ಬರೆಯುವ ಉಪಕರಣಗಳು , ಗೋಡೆಗಳ ಮೇಲೆತೂಗು 
ಹಾಕಿದ್ದ ಚಿತ್ತಾರ ಚಾಪೆಗಳು, ಉಜ್ವಲ ವರ್ಣಗಳ ಚಿತ್ರಮಾಲಿಕೆ. ಒಸೈರಿಸ್‌ನ 
ನ್ಯಾಯಸ್ಥಾನ, ವಿವಿಧ ದೇವತಾಮೂರ್ತಿಗಳು, ಕಟ್ಟು ಕಟ್ಟಳೆಗಳನ್ನು ರೂಪಿಸಿದ 
ಥೋಥ್! ಸಾಲಾಗಿ ನಿಂತ ವಿದೇಶೀಯ ಕೈದಿಗಳು, ಅವರಲ್ಲೊಬ್ಬನ ಶಿರಚ್ಛೇದನ 
ಮಾಡುತ್ತಿರುವ ಪೆರೋ , ವೇದಿಕೆಯ ಕೊನೆಯಲ್ಲಿ ತುಸು ಎತ್ತರದ ಅಂತಸ್ತಿತ್ತು . ಅದ 
ರಲ್ಲಿ ಸ್ವರ್ಣ- ದಂತಗಳ ಕೆತ್ತನೆಯ ಕೆಲಸದ ಪೀಠಗಳಿದ್ದುವು. 

ಲಿಪಿಕಾರನೆಂದ: 
“ ವಿಶೇಷ ವಿಚಾರಣೆ ಅಂಥದೇನಾದರೂ ಇದ್ದಾಗ ಪೆರೋನೂ ಬತ್ತಾರೆ; ಮಹಾ 

ಅರ್ಚಕರೂ ಬಝಾರೆ. ಅವರ ಜತೆ ಅವರ ಆಸನಗಳೂ ಬರವೆ. ವೇದಿಕೆಯ ಹಿಂದೆ 
ಇರೋ ಪೀಠಗಳಲ್ಲಿ ರಾಣೀವಾಸದರೂ ಬಂದು ಕೂತ್ಕಳೋದುಂಟು. ” 

ಮೆನೆಪ್ಟಾ ಕೇಳಿದ: 
“ ಅಮಾತ್ಯರು ತಮ್ಮ ವಸತಿಯಿಂದ ನೇರವಾಗಿ ಇಲ್ಲಿಗೇ ಬಾರಾ? ” 

“ ಛೇ! ಛೇ! ಅರಮನೆಗೆ ಹೋಗಿ ಪೆರೋಗೆ ದಿನದ ವರದಿ ಸಲ್ಲಿಸಿ , ನಿರ್ದೆಶಗಳನ್ನು 
ಪಡಕೊಂಡು ಬಝಾರೆ. ” 

“ಹೊಸದಾಗಿ ಒಂದು ಉಸುಬು ಗಡಿಯಾರ ಮಾಡಿದ್ದಾರೆ ಅಂತ ಕೇಳಿದ್ದೇನೆ. ” 

“ ಓ ಹೌದು. ಭವನದ ಎಡಗಡೇಲಿ ಗಡಿಯಾರ ಕಟ್ಟೆ ಇದೆ. ಉಸುಬು 
ಗಡಿಯಾರ , ಮರದ ಗಡಿಯಾರ ಎರಡೂ ಇವೆ. ಇವು ತೋರಿಸುವ ವೇಳೆಯಲ್ಲಿ 
ಒಂದು ಬೆರಳಿನ ವ್ಯತ್ಯಾಸವಾದರೂ ಇದ್ದೇ ಇರದೆ!... ಪೆರೋ ದರ್ಶನ ಮುಗಿಸಿ 
ಅಮಾತ್ಯರು ಆಗಲೇ ಬರಬೇಕಾಗಿತ್ತು .” 

ಒಬ್ಬ ಸೇವಕ ಇಣಿಕಿ ನೋಡಿ, ಲಿಪಿಕಾರನನ್ನು ಕಂಡು ಬಳಿ ಸಾರಿ, ನುಡಿದ : 

“ಮಹಾಪ್ರಭು ದೇವಮಂದಿರದಿಂದ ಬಂದ್ರು . ಅಮಾತ್ಯರು ಅವರ ಜತೆ 
ಮಾತಾಡ್ತಿದ್ದಾರೆ. ” 

ಲಿಪಿಕಾರನೆಂದ: 
“ ಹಾಗಾದರೆ ಇನ್ನೇನು ಅಮಾತ್ಯರು ಬಂದ್ಭಡ್ತಾರೆ.” 

(ಅಮಾತ್ಯ ವರ್ಷಕ್ಕೆ ಒಮ್ಮೆಯೋ ಎರಡು ಸಲವೋ ನೀಲನದಿಯುದ್ದಕ್ಕೂ 
ಸಂಚಾರ ಹೊರಡುತ್ತಿದ್ದ . ತನಿಖೆ ಪ್ರವಾಸ, ಉತ್ತರದಲ್ಲಿ ಮಹಾ ಹಸುರು ಸಮುದ್ರ 
ದಂಡೆಯ ತನಕ, ಅದು ಅತ್ಯಂತ ಫಲವತ್ತಾದ ನದೀಮುಖಜ ಭೂಮಿ. ದಕ್ಷಿಣದಲ್ಲಿ 
ಸೈನೆಯ ವರೆಗೆ, ಅಪಾರ ಶಿಲಾಸಂಪತ್ತಿನ ಸ್ಥಳ ಅದು, ಉಳಿದ ಕಾಲದಲ್ಲಿ ರಾಜ 
ಧಾನಿಯಲ್ಲೇ ಆತನ ವಾಸ್ತವ್ಯ . 

ಈ ಪ್ರಾಂತಪಾಲರಿಂದಲೂ ಇತರ ಅಧಿಕಾರಿಗಳಿಂದಲೂ ವರ್ಷಕ್ಕೆ ಮೂರು ಸಲ 
ವರದಿಗಳು ಬರುತ್ತಿದ್ದುವು. ಅವನ್ನು ಕ್ರೋಡೀಕರಿಸಿ ಅಮಾತ್ಯ ತನ್ನ ವರದಿಗಳನ್ನು 
ಸಿದ್ಧಪಡಿಸುತ್ತಿದ್ದ . 

ಪ್ರತಿ ದಿನವೂ ಅರಮನೆಗೆ ಬಂದು ಪೆರೋನಿಗೆ ನಮಿಸಿ ಅಂದಿನ ವರದಿ ಒಪ್ಪಿಸು 
ವುದು ಔಪಚಾರಿಕ ಕ್ರಮ . ಅದು ನಿತ್ಯದ ದೇವಪೂಜೆ ಇದ್ದ ಹಾಗೆ, ಅದಕ್ಕೆ ಚ್ಯುತಿ 


ಹಲವು ಹದಿನೆಂಟು ಅಧಿಕಾರಿಗಳು ಅಮಾತ್ಯನಿಗೆ. 
- ಆತ ಅರಸನ ಕಣ್ಣು ಕಿವಿ ; ರಾಜನ ಹೃದಯವನ್ನು ಮುದಗೊಳಿಸುವ ದೇಶದ 
ಸಂದೇಶವಾಹಕ ; ಅರಸನ ಅಂಗರಕ್ಷಕ ಬಲದ ಮುಖ್ಯಸ್ಥ ; ಅವನ ಶಿಕ್ಷಕ ; ಅರಸನ 
ಮುದ್ರಾ ವಾಹಕ, ಆತನ ಏಕಮಾತ್ರ ಸಂಗಾತಿ; ಹೋಲಗಳು ಅರಮನೆ ಹಸುಗಳು 
ದಾಸರು ರೈತರು ಕಣಜಗಳು - ಇವೆಲ್ಲದರ ಮೇಲ್ವಿಚಾರಕ ; ಎಲ್ಲ ನಾವ ನೌಕೆಗಳ 


171 
ಮೃತ್ಯುಂಜಯ 
ನಿಯಂತ್ರಕ; ನಿರ್ಮಾಣ ಕಾರ್ಯಗಳ ಮೇಲಧಿಕಾರಿ; ಪ್ರಭುತ್ವದ ಮುಖ್ಯ ಅಧಿಕಾರಿ; 
ಪರಮನ್ಯಾಯಮೂರ್ತಿ; ಉಚ್ಚತಮ ಕಂದಾಯ ಅಧಿಕಾರಿ ; ವಿದೇಶೀಯ ಕಪ್ಪಕಾಣಿಕೆ 
ಗಳ ಸಂಗ್ರಾಹಕ; ಯುದ್ದ ಮಂತ್ರಿ .... 

ಇವಲ್ಲದೆ, ಪ್ರಾಂತದ ಗಡಿಗಳನ್ನು ಅವನು ನಿರ್ಧರಿಸಬೇಕು; ಭೂಮಿಯನ್ನು 
ಹಂಚಬೇಕು; ಕಂದಾಯ ಬಾಕಿಯನ್ನು ವಸೂಲು ಮಾಡಬೇಕು; ಕಳ್ಳತನಗಳಾಗದಂತೆ 
ನೋಡಿಕೊಳ್ಳಬೇಕು; ಪ್ರಾಂತಪಾಲರ ದೂರುಗಳನ್ನು ಗಮನಿಸಬೇಕು.... 

ದೇವಮಂದಿರದಿಂದ ಸೆರೆ ಹಿಂತಿರುಗುವ ವೇಳೆಗೆ ಅಮಾತ್ಯ ಪಲ್ಲಕಿಯಿಂದ 
ಇಳಿದು ಬಂದು ಅರಮನೆಯ ಸಭಾಭವನದಲ್ಲಿ ಕಾದಿರುತ್ತಿದ್ದ . 

ಪೆರೋಗೆಬಾಗಿ ನಮಿಸಿ ಆತ ಹೇಳುತ್ತಿದ್ದ: 

“ ನಿಮ್ಮ ವ್ಯವಹಾರಗಳೆಲ್ಲ ಸುಭದ್ರವಾಗಿವೆ; ನಿಮ್ಮ ಸಂಪತ್ತು ಹೆಚ್ಚಿದೆ; ಪ್ರತಿ 
ಯೊಬ್ಬ ಹೊಣೆಗಾರ ಅಧಿಕಾರಿಯ ' ನಿಮ್ಮ ವ್ಯವಹಾರಗಳೆಲ್ಲ ಸುಭದ್ರವಾಗಿವೆ, 
ನಿಮ್ಮ ಸಂಪತ್ತು ಹೆಚ್ಚಿದೆ' ಅಂತ ವರದಿ ಮಾಡಿದ್ದಾನೆ.” 

ಮುಂದೆ ಮಹತ್ವದ ವಿಷಯಗಳೇನಾದರೂ ಇದ್ದ ದಿವಸ ಕೊಂಚ ಹೊತ್ತು 
ಮಾತುಕತೆ, ' ಪೆರೋನಿಂದ ನಿರ್ದೇಶ ನೀಡಿಕೆ ' ಎಂದು ಔಪಚಾರಿಕವಾಗಿ ಎನ್ನುವುದು 
ಇದಕ್ಕೇ ....) 

( ಈ ದಿನ ಅಮಾತ್ಯ ತುಸು ಕಾಯಬೇಕಾಯಿತು. 
ಪೆರೊ ನುಡಿದ: 

“ ನಾವು ಏಳುವುದು ತಡವಾಯಿತು. ಮಹಾ ಅರ್ಚಕರದೇ ಯೋಚನೆಯಾಗಿ 
ನಿದ್ದೆ ಸರಿಯಾಗಿ ಬರಲಿಲ್ಲ. ನಾಯಕ ಏನಂತೆ? ” 
- “ಈಗ ಭೇಟಿಗೆ ಕರೆದಿದ್ದೇನೆ. ಮಹತ್ವದ್ದೇನಾದರೂ ಇದ್ದರೆ ತಿಳಿಸಿ 
ಹೋಗೇನೆ. ” 

“ ಅತಿಥಿಗೃಹದ ಅಧಿಕಾರಿಯ ಪ್ರಕಾರ ಇವನು ತೀರಾ ಸಾಮಾನ್ಯ ಮನುಷ್ಯ . ” 

“ನೋಟಕ್ಕೆ ಹಾಗಿದ್ದಾನೆ. ಇದನ್ನು ಕಪ್ಪು ಆ ದಿನವೇ ಹೇಳಿಲ್ಲವೆ ? ಇವನು 
ಜನಸಾಮಾನ್ಯರ ನಾಯಕ. ” 

“ ನಿಮ್ಮ ಸ್ಪರ್ಶದಿಂದ ಅವನು ಮಣ್ಣಾಗ್ತಾನೋ ಬಂಗಾರವಾಗ್ತಾನೋ 
ನೋಡೋಣ.” 

ಅಮಾತ್ಯ ಏನನ್ನೂ ಹೇಳಲಿಲ್ಲ. ಪೆರೋ ಅಂಗೈ ಬೀಸುವುದನ್ನೇ ಅವನು 
ಕಾಯುತ್ತಿದ್ದ , ಆ ಸಂಜ್ಞೆ ಕಂಡೊಡನೆ ಅವನು ಪೆರೊಗೆನಮಿಸಿದ. 

ಪೆರೋ ಒಳಹೋಗಲು ಹೊರಳಿದೊಡನೆಯೇ ಅಮಾತ್ಯ ತನ್ನ ಭವನದ 
ಸಾಗಿದ.). 

ಮತ್ತೊಬ್ಬ ಸೇವಕ ಓಡಿಬಂದು, “ ಅಮಾತ್ಯರು ಬಂದ್ರು , ” ಎಂದ ; ಆ ಆಗಮನ 
ವನ್ನು ಸೂಚಿಸಲೆಂದು, ಬಾಗಿಲ ಬಳಿ ತೂಗಹಾಕಿದ್ದ ಕಂಚಿನ ಜಾಗಟೆಯನ್ನು ತುದಿಗೆ 

ತೊಗಲು ಸುತ್ತಿದ್ದ ಕೋಲಿನಿಂದ ಹೊಡೆದು, ಢಣ್ ಎನಿಸಿದ. 

ವೇದಿಕೆಯತ್ತ ಮುಖ ಮಾಡಿ ನಿಂತಿದ್ದ ಸೆನೆಟ್ ಮತ್ತು ಮೆನೆಪ್ ಟಾ ಬಾಗಿಲ 
ಕಡೆ ತಿರುಗಿದರು . 

ಅರಮನೆಯಿಂದ ಅಲ್ಲಿಗೆ ಕೆಲವೇ ಹೆಜ್ಜೆಗಳ ಶೀಘ್ರ ನಡಿಗೆ, 
- ಹೊಸ್ತಿಲು ದಾಟಿ ಒಳಗೆ ಬಂದುದು, ಇಳಿಹರೆಯದಲ್ಲ ಚಲನೆ ದೃಢವಾಗಿದ್ದ 
ನೀಳಶರೀರ, ಗೋದಿಗೆಂಪು ಮೈಬಣ್ಣ , ಬೈತಲೆ ತೆಗೆದು ಎರಡು ಪಕ್ಕಗಳಿಗೂ 
ಹಿಂದಕ್ಕೂ ಕತ್ತಿನ ತನಕ ಬಾಚಿ ಇಳಿಬಿಟ್ಟಿದ್ದ ಅರ್ಧಕ್ಕರ್ಧ ನರೆತ ತಲೆಗೂದಲು. ಅವನ 
ಕತ್ತನ್ನೂ ಎದೆಯನ್ನೂ ಅಲಂಕರಿಸಿದ್ದುವು ಬಗೆಬಗೆಯ ಅಮೂಲ್ಯ ಹರಳುಗಳನ್ನು 
ಇರಿಸಿ ಮಾಡಿದ್ದ ಬಂಗಾರದ ಸರಗಳು. ಮೊಣಕಾಲಿನ ವರೆಗೂ ನಡುವನ್ನು ಆವರಿ 
ಸಿತ್ತು ಉತ್ತಮ ವಸ್ತ್ರ ; ಬೆಳ್ಳಿಯ ನಡುಪಟ್ಟಿ , ಬೆರಳಲ್ಲಿ ಸ್ವರ್ಣದ ಮುದ್ರಾ ಉಂಗುರ. 
ಮುಖಕ್ಷೌರ ಮಾಡಿಸಿಕೊಂಡಿದ್ದುದರಿಂದ ಗಲ್ಲ ತುಟಿಗಳು ನುಣುಪಾಗಿದ್ದುವು. ಪಾದ 
ಗಳಿಗೆ ಮೃದು ತೊಗಲಿನ ರಕ್ಷೆ. ಬಲಗೈಯಲ್ಲಿ ನೀಳ ಅಧಿಕಾರ ದಂಡ - ಅಮಾತ್ಯ 
ಲಾಂಛನ. 

- ಆಮೆರಬ್‌ನನ್ನು ಕಂಡೊಡನೆ ಮೆನೆಪೇಟಾ ತನ್ನ ಮಗ್ಗುಲಿಗೆ ದೃಷ್ಟಿ ಹಾಯಿಸಿದ. 
ಅಲ್ಲಿರಲಿಲ್ಲ ಲಿಪಿಕಾರ, ತನ್ನೊಬ್ಬನನ್ನೇ ವಿಶಾಲ ಭವನದ ಮಧ್ಯದಲ್ಲಿ ನಗ್ನನಾಗಿ 
ನಿಲ್ಲಿಸಿದ್ದಾರೆ ಎನಿಸಿತು ಮೆನೆಪ್‌ಟಾಗೆ, ಆತ ತಬ್ಬಿಬ್ಬಾದ, ಆದರೂ ಮಂದಹಾಸ 
ಸೂಸಿ ತನ್ನೆಡೆ ಬರುತ್ತಿದ್ದ ವ್ಯಕ್ತಿಗೆ ನಮಿಸಿದ, 

ಒಳಬಂದೊಡನೆಯೇ ಲಿಪಿಕಾರನ ಪಕ್ಕದಲ್ಲಿದ್ದಾತನನ್ನು ಆಮೆರಬ್ ನೋಡಿದ. 
ಪೆರೋಗೆಈತನ ಮೈತ್ರಿ ಬೇಕು. ಐಗುಪ್ತದ ಐಕ್ಯಕ್ಕೆ , ಭದ್ರತೆಗೆ, ನೆಮ್ಮದಿಗೆ ಅದು 
ಅಗತ್ಯ . ಸಜ್ಜನನಂತೆ ತೋರುವ ಈ ವ್ಯಕ್ತಿಯಿಂದ ಅದನ್ನು ಪಡೆಯುವುದು ಕಷ್ಟವೆ? 

ನಮಿಸುತ್ತಿದ್ದವನ ಹತ್ತಿರ ಸಮೀಪಿಸಿದೊಡನೆ ಆಮೆರಬ್ ನಿಂತ. ತನ್ನ ಎಡಗೈ 
ಬೆರಳುಗಳಿಂದ ನಾಯಕನ ಬಲತೋಳನ್ನು ಮುಟ್ಟಿ , “ ಮೆನೆಪ್‌ಟಾ, ” ಎಂದ. ಯಾವ 
ಪ್ರತಿಕ್ರಿಯೆಯನ್ನೂ ನಿರೀಕ್ಷಿಸದೆ, ತಾನು ಮುಂದಕ್ಕೆ ಸಾಗಿದ, “ ಬನ್ನಿ ” ಎನ್ನುತ್ತ . 

ಅವನ ಹಿಂದೆಯೇ ಇದ್ದರು- ಒಬ್ಬ ಕಟ್ಟಾಳು ಸಶಸ್ತ್ರ ಭಟ , ಲಿಪಿಸುರುಳಿಗಳ 
ಜಾಡಿಯನ್ನು ಹೊತ್ತಿದ್ದ ಸೇವಕನೊಬ್ಬ , ಯುವಕ ಲಿಪಿಕಾರರಿಬ್ಬರು. 

ಮೆನೆಪ್ಟಾ ವೇದಿಕೆಯನ್ನೇನೋ ಏರಿದ. ಆದರೆ ಎಲ್ಲಿ ಕುಳಿತುಕೊಳ್ಳಬೇಕು? 
ಎಷ್ಟು ದೂರದಲ್ಲಿ ? ಆಮೆರ ತನ್ನ ಪೀಠದ ಮೇಲೆ ಕುಳಿತೊಡನೆಯೇ ಆ ಸಮಸ್ಯೆ 
ಬಗೆಹರಿಯಿತು. ಬಲಪಾರ್ಶ್ವದಲ್ಲಿ ತನಗೆ ತೀರಾ ಹತ್ತಿರದಲ್ಲಿದ್ದ ಪೀಠದತ್ತ ಬೊಟ್ಟು 
ಮಾಡಿ , ಆತ “ಕುಳಿತುಕೊಳ್ಳಿ,” ಎಂದ . 

ಆಸೀನನಾದ ನಾಯಕನನ್ನು ಅವನು ಕೇಳಿದ: 
“ ಅತಿಥಿಗೃಹದಲ್ಲಿ ಎಲ್ಲ ಅನುಕೂಲವಾಗಿದೆಯಾ ? ” 
“ ಹಜ್ಞ .” 

ಹೊರ ಹೋಗಿನೋಡಿಬಂದ ಹಿರಿಯ ಲಿಪಿಕಾರ ಕಿವಿಯಲ್ಲೇನೋ ಉಸು 
ರಲು, “ ಬರಲಿ, ಮಾತಾಡಿ ಕಳಿಸಿಬಿಡೋಣ, ” ಎಂದ ಅಮೆರಬ . 

ಹೊರಗೆ ಒಂದು ಗುಂಪು ನೆರೆಯುತ್ತಿದ್ದುದು ಮೆನೆಪ್‌ಟಾಗೆ ಕುಳಿತಲ್ಲಿಂದಲೇ 
ಕಾಣಿಸಿತು . ಆ ಗುಂಪಿಗಿಂತ ತುಸು ದೂರದಲ್ಲಿ ತನ್ನ ಪರಿವಾರದವರನ್ನು ಕಂಡಂತಾ 
ಯಿತು. 
- ಸೆನೆಟ್ “ ಪ್ರವಾಸಿಗಳ ಅಧಿಕಾರಿಯನ್ನು ಕರಿ, ” ಎಂದ, ಒಬ್ಬ ಸೇವಕನಿಗೆ. 

“ಪ್ರವಾಸಿಗಳ ಅಧಿಕಾರಿಯವರು ಸನ್ನಿಧಿಗೆ ಬರಬೇಕೂಂತ ಅಪ್ಪಣೆಯಾಗಿದೆ. ” 
ಎಂದು ಬಾಗಿಲ ಬಳಿ ನಿಂತು ಹೊರನೋಡುತ್ತ , ಸೇವಕ ಸಾರಿದ . 

ಆ ಅಧಿಕಾರಿ ಒಳಬಂದು, ವೇದಿಕೆಯ ತುಸು ದೂರದಲ್ಲೇ ನಿಂತು, “ ಪೆರೋನ 
ಸಂಪತ್ತು ವರ್ಧಿಸಲಿ , ” ಎಂದು ಉದ್ಧರಿಸಿ , ಅಮಾತ್ಯನಿಗೆ ಬಾಗಿ ನಮಿಸಿದ. 

“ ಏನು ಬೆನ್ನು? ” ಎಂದು ಪ್ರಶ್ನಿಸಿದ ಆಮೆರಬ್ . 

ಅಧಿಕಾರಿ ಋನ್ನು ಒಂದೊಂದು ಪದವನ್ನು ನುಂಗುತ್ತ ಅವಸರ ಅವಸರವಾಗಿ 
ನುಡಿದ: 

“ ರಾಜಧಾನಿಗೆ ಬರೋ ಪ್ರವಾಸಿಗಳಿಗೆ ಊಟಕ್ಕೆ ಸ್ವಲ್ಪ ತೊಂದರೆಯಾಗಿದೆ. 
ಭೋಜನ ಗೃಹಗಳಲ್ಲಿ ಗೋದಿ, ಯವೆ ದಾಸ್ತಾನು ಸಾಕಷ್ಟಿಲ್ಲ. ಕುಯಿಲು ಆಗಿ ಹೊಸ 
ಧಾನ್ಯ ಬರೋವರೆಗೂ ಗೋದಿಪೂರೈಕೆಗಾಗಿ ಏನಾದರೂ ಮಾಡೋಕು ಅಂತ ಅರಿಕೆ. ” 

ಅಮಾತ್ಯನೆಂದ: 

“ಒಳ್ಳೇದು. ರಾಜಕಣಜದಿಂದ ಅಗತ್ಯವಿರುವಷ್ಟು ಆಹಾರಧಾನ್ಯ ಬಿಡುಗಡೆ 
ಮಾಡೋದಕ್ಕೆ ಆದೇಶ ನೀಡೇನೆ. ” 

ಎಳೆಯ ಲಿಪಿಕಾರರಲ್ಲೊಬ್ಬ ಅಮಾತ್ಯನ ಉತ್ತರವನ್ನು ಬರೆದುಕೊಂಡ. 
ಇನ್ನೊಬ್ಬ ಕಣಜದ ಅಧಿಕಾರಿಗೆ ನೀಡಬೇಕಾದ ಆದೇಶವನ್ನು ಅಣಿಗೊಳಿಸಿದ. 

ಪ್ರವಾಸಿಗಳ ಅಧಿಕಾರಿ , “ ಪೆರೋನ ಸಂಪತ್ತು ವರ್ಧಿಸಲಿ,” ಎಂದು ಮತ್ತೊಮ್ಮೆ 
ಉದ್ದರಿಸಿ, ಅಮಾತ್ಯನಿಗೆ ವಂದಿಸಿ, ನಾಲ್ಕು ಹೆಜ್ಜೆ ಹಿಂದೆ ಹಿಂದಕ್ಕೆ ಸರಿದು, ಬಳಿಕ 
ವೇದಿಕೆಗೆ ಬೆನ್ನು ಹಾಕಿ ಹೊರಟು ಹೋದ. 

ಅನಂತರ ಬಂದವನು ಒಳನಾಡು ಸಾರಿಗೆ ಅಧಿಕಾರಿ. ಅವನ ಹೆಸರೂ ನೆನಪಿತ್ತು 
ಅಮಾತ್ಯನಿಗೆ, 

- ಬಹ್ವಂಶ ಸಾರಿಗೆ ನೀಲನದಿಯಲ್ಲೇ ಆದರೂ , ಒಳನಾಡಿನಲ್ಲಿ ಅಷ್ಟಿಷ್ಟು ಹೇರು 
ಸಾಗಣೆ ಕತ್ತೆಗಳ ಮೇಲೆ ನಡೆಯುತ್ತಿತ್ತು . ದೇಶದ ಎಲ್ಲ ಕತ್ತೆಗಳ ಐದರಲ್ಲೊಂದು 
ಭಾಗ ಪ್ರಭುತ್ವದ ಸೊತ್ತು . ಈ ಪ್ರಾಣಿಕಂದಾಯದ ವಸೂಲಿತೃಪ್ತಿಕರವಾಗಿ ಆಗದೆ, 
ಪ್ರಭುತ್ವದ ಸಾರಿಗೆಗೆ ಸಾಕಷ್ಟು ಕತ್ತೆಗಳು ದೊರೆಯದೆ, ತೊಂದರೆಯಾಗಿತ್ತು . 
- “ಕತ್ತೆಗಳು ಸಾಕಷ್ಟಿಲ್ಲ ಅಂತ ಅರಿಕೆ ಮಾಡ್ಕೊಂಡಿದ್ದೆ . ಜ್ಞಾಪಿಸೋಣ ಅಂತ 
ಬಂದೆ. ” 

ನೆರಿಗೆ ಕಟ್ಟಲು ಯತ್ನಿಸಿದ ಹಣೆಯನ್ನೊಮ್ಮೆ ನಡು ಬೆರಳಿನಿಂದ ತೀಡಿ 
ಅಮಾತ್ಯನೆಂದ: 

“ಕುಯಿಲಿಗೆ ಮುಂಚೆ ಪ್ರಾಣಿ ಗಣತಿ ವರದಿಗಳು ಸಿದ್ಧವಾಗ್ತವೆ. ಮುಂದಿನ ಸಲ 
ಕಂದಾಯ ವಸೂಲಿಗೆ ಹೋದಾಗ, ಬರಬೇಕಾದ ಕತ್ತೆ , ಹಸು, ಎತ್ತುಗಳನ್ನೂ ವಶ 
ಪಡಿಸಿಕೊಳ್ತವೆ. ಆಗ ನಿನ್ನ ಸಮಸ್ಯೆ ತಾನಾಗಿಯೇ ಬಗೆಹರೀತದೆ.” 

ಒಳನಾಡು ಸಾರಿಗೆ ಅಧಿಕಾರಿ ನಿರ್ಗಮಿಸಿದ ಬಳಿಕ ಆಮೆರಬ್ ಮೆನೆಪ್‌ಟಾ 
ನೊಡನೆ ಅಂದ: 

“ಐಗುಪ್ತ ದೇಶದ ಸರ್ವಸ್ವವೂ ಪೆರೋನಸೊತ್ತು . ಅದು ದೇವರಿಂದ ಅನು 
ಗ್ರಹಿಸಲ್ಪಟ್ಟಿದ್ದು , ಆದರೂ ದಯಾಮಯ ಪೆರೋ ಐದರಲ್ಲಿ ಒಂದು ಭಾಗ ಮಾತ್ರ 
ತಮಗೆ ಸಾಕು ಎನ್ನು ತ್ತಾರೆ. ಈ ದೇವಭೂಮಿ ಬಲಾಡ್ಯವಾಗಬೇಕಾದರೆ ಭಾರೀ ಸೈನ್ಯ 
ಬೇಕು. ಐವರಲ್ಲೊಬ್ಬರು ಯೋಧರಾದರೆ ತಾನೆ ಅಂಥ ದಂಡು ಸಾಧ್ಯ ? ಏನು 
ಹೇಳೀರಿ, ನಾಯಕರೆ? ” 

ಮೆನೆಪ್‌ಟಾ ಬರಿಯ ಮುಗುಳುನಗೆಯ ಉತ್ತರವನ್ನಷ್ಟೇ ನೀಡಿದ. 
ಅಮಾತ್ಯ ನಗುತ್ತ ಅಂದ: 

“ ಮೌನ, ಮಾತಿನ ಮಿತಬಳಕೆ ಶ್ರೇಷ್ಠ ರಾಜನೀತಿಜ್ಞರ ಗುಣಗಳು, ಇದಕ್ಕೇನು 
ಹೇಳೀರಾ? ” 

ಈ ಸಲವೂ ಸುಮ್ಮನಿರುವುದು ಸಾಧ್ಯವಿರಲಿಲ್ಲ. ಮೆನೆಪ್ಟಾನೆಂದ: 
“ನೀರಾನೆ ಪ್ರಾಂತದ ನಾವು ಸರಳ ಜನ, ರಾಜನೀತಿ ಕುಶಲರಲ್ಲ. ” 

“ನೇರ ನಡತೆಯ ಸಾಮಾನ್ಯ ರೀತಿಯ ಜನ, ಯಾರು ಈ ಮಾತನ್ನು ಇಲ್ಲಿ ಈ 
ವೇದಿಕೆಯ ಮೇಲೆ ಈ ಮೊದಲು ಹೇಳೊರು? ಆ ! ಕೆಮ್ಮು , ಜಾಣ ವರ್ತಕ. 
ನಿಯತ್ತಿನ ಮನುಷ್ಯ , ನಿಮ್ಮ ಸಮಾಚಾರ ನಮಗೆ ಸರಿಯಾಗಿ ತಿಳಿದದ್ದೇ ಅವನಿಂದ.” 

ಈ ಸಂವಾದ ನಡೆಯುತ್ತಿದ್ದಂತೆ ಹಿರಿಯ ಲಿಪಿಕಾರ ಸದ್ದಿಲ್ಲದೆ ಹೊರಕ್ಕೆ ನುಸುಳಿ , 
ಅಲ್ಲಿದ್ದವರನ್ನು ನೋಡಿ, ಮರಳಿದ, 

“ ಇನ್ನೂ ಯಾರಾದರೂ ಇದ್ದಾರೆ ? ” 
- ಆಮೆರಬ್‌ನ ಪ್ರಶ್ನೆಗೆ ಗಟ್ಟಿಯಾಗಿ ಉತ್ತರ ನೀಡಲು ಸೆನೆಟ್ ಹಿಂಜರಿದಂತೆ 
ಕಂಡಿತು. ಅದನ್ನು ಗಮನಿಸಿ ಅಮಾತ್ಯ ಕೇಳಿದ : 

“ ಹೆಸರು ಹೇಳೋದಕ್ಕೆ ಸಂಕೋಚವೆ ? ” 

“ನುಟ್ಮೋಸ್, ” ಎಂದ ಸೆನೆಬ್ , ಹೆಸರು ಹೇಳಲು ತಾನು ಹಿಂಜರಿದದ್ದು 
ಸಕಾರಣವಾಗಿತ್ತೆಂಬುದನ್ನು ಧ್ವನಿಯಲ್ಲೇ ತೋರ್ಪಡಿಸುತ್ತ , 

ನುಟ್ಮೋಸ್! 

ಇದ್ದಕ್ಕಿದ್ದಂತೆ ಮನೆಪ್ಟಾನ ದೋಣಿ ನೀರಿನೊಳಗಿನ ಮರಳದಿನ್ನೆಯನ್ನು 
ಒರೆಸಿತ್ತು . 

ಮೆನೆಪ್ಟಾನೆಡೆಗೆ ಮುಗುಳುನಗೆ ಬೀರಿ, ಅಮಾತ್ಯನೆಂದ: 
“ ನುಟ್ಮೋಸ್ ನಿಮಗೆ ಗೊತ್ತಿರಬೇಕು. ” 

ನಾಯಕಗೋಣು ಆಡಿಸಿದೊಡನೆ ಸೆನೆಟ್ನೆಡೆಗೆ ತಿರುಗಿ , ತುಸು ಧ್ವನಿ ಏರಿಸಿ , 
ಆವೆರಬ್ ನುಡಿದ: 

“ ಸಂದರ್ಶನಕ್ಕೆ ಬರಹೇಳಿಲ್ವಲ್ಲ... ಯಾಕೆ ಬಂದ ಇವತ್ತು ? ( ಲಿಪಿಕಾರ ಸೆನೆ 
ತುಟಿಕಚ್ಚಿದ ) ನಿನ್ನ ಏರ್ಪಾಟೊ ? (ಸೆನೆಟ್ ನಿರುತ್ತರ) ಇನ್ನು ಮುಂದೆ ಹೀಗೆ 
ಮಾಡೇಡ, ಅವನಿಗೆ ಹೊರಟುಹೋಗೊದಕ್ಕೆ ಹೇಳು, ಕರೀದೆ ಇಲ್ಲಿಗೆ ಬರಬಾರು 
ಅಂತ ತಿಳಿಸು. ” 

ಲಿಪಿಕಾರನ ಮುಖ ಕೆಂಪಡರಿತು. ಆತ ತಲೆ ತಗ್ಗಿಸಿ ಬಾಗಿಲಿನತ್ತ ನಡೆದ , 
ಸ್ವರದಲ್ಲಿ ಮತ್ತೆ ಮಾರ್ದವತೆ ತುಂಬಿ ಅಮಾತ್ಯನೆಂದ: 

“ ನನ್ನ ಹತ್ತಿರ ಬಂದರೆ , ಎಂಥ ಕೆಲಸವಾದರೂ ಆಗ್ತದೆ ಅಂತ ಹಲವರ 
ಅಭಿಪ್ರಾಯ . ಒಂದು ಕ್ಷಣ ಎಚ್ಚರ ತಪ್ಪಿದರೂ ಸಾಕು , ಬಿಗಿ ಸಡಿಲ್ಲದೆ, ಶಿಸ್ತು 
ಮಾಯವಾಗ್ತದೆ. ” 

ಕೈಸನ್ನೆಯಿಂದಲೇ ನುಟ್ಮೋಸ್‌ನನ್ನು ಹೋಗಲು ಹೇಳಿ, ಬೇರೆ ಮೂವರನ್ನು 
ಒಳಕ್ಕೆ ಕಳುಹಿಸಲು ಸೇವಕರಿಗೆಸೂಚನೆ ಇತ್ತು , ಸೆನೆಬ್ ವೇದಿಕೆಯತ್ತ ಧಾವಿಸಿದ . 
ತನ್ನನ್ನು ಕುರಿತ ಮಾತುಕತೆಯನ್ನು ಬೆಳೆಯಗೊಡುವುದು ಅವನಿಗೆ ಇಷ್ಟವಿರಲಿಲ್ಲ . 

ಒಳಗೆ ಬಂದವರು ಶಿಲ್ಪಿ , ಚಿತ್ರಕಾರ ಮತ್ತು ಅಕ್ಕಸಾಲಿಗ, ಶಿಲ್ಪಿಯ ಕೈಯಲ್ಲಿ 
ಪಪೈರಸ್‌ನ ನೀಳ ಸುರುಳಿ ಇತ್ತು . ಚಿತ್ರಕಾರ ಹಲವು ಸುರುಳಿಗಳ ಕಟ್ಟನ್ನೇ ತಂದಿದ್ದ . 
ಅಕ್ಕಸಾಲಿಗನ ಕೈಯಲ್ಲೂ ಕೆಲವು ಸುರುಳಿಗಳಿದ್ದುವು. 

ತಾವು ತಂದುದೆಲ್ಲವನ್ನೂ ಅವರು ವೇದಿಕೆಯ ಮೇಲಿರಿಸಿದರು . 
ಶಿಲ್ಪಿ : 

“ ತಾವುಸೂಚಿಸಿದ ತಿದ್ದುಪಡಿಗಳನ್ನೆಲ್ಲ ಸೇರಿಸಿ ಬೇರೆಯೇ ನಕಾಶೆ ಸಿದ್ಧಪಡಿಸಿ 
ದೇನೆ, ಒಳ, ಹೊರ ನಕಾಶೆ ಎರಡೂ ಇವೆ . ” 

ಚಿತ್ರಕಾರ: 

“ ಚಿತ್ರದ ಅಂತಿಮ ಮಾದರಿಗಳೆಲ್ಲ ಇಲ್ಲಿವೆ ಅಮಾತ್ಯವರ್ಯ, ಒಪ್ಪಿಗೆ ನೀಡಿದ 
ಕೂಡಲೇ ಕೆಲಸ ಆರಂಭಿಸ್ತೇವೆ. ” 

ಅಕ್ಕಸಾಲಿಗ: 

“ತೀರಾ ಹೊಸ ಬಗೆಯ ಆಭರಣಗಳ ಮಾದರಿ ಚಿತ್ರಗಳು, ಸಮ್ಮತವಾದರೆ 
ಬಂಗಾರ ಅಳೆದು ಕೊಡಬಹುದು. ” 

ಚಿತ್ರಕಾರ ಯುವಕ . ಶಿಲ್ಪಿಯ ಅಕ್ಕಸಾಲಿಗನೂ ನಡುವಯಸ್ಸಿನ ಹತ್ತಿರ 
ದವರು. ಆ ಮೂವರನ್ನೂ ದಿಟ್ಟಿಸಿ ಅಮಾತ್ಯ ಹೇಳಿದ: 

“ನಿಮ್ಮ ನಿಮ್ಮ ಕ್ಷೇತ್ರಗಳ ಪರಮ ಶ್ರೇಷ್ಠರು ನೀವು. ಹೋದ ಸಲವೇ ನಾನು 


176 

ಮೃತ್ಯುಂಜಯ 
ಹೇಳಿದ ಹಾಗೆ ನೀವು ನಡೆಸಿರುವ ಪೂರ್ವ ತಯಾರಿಯ ವಿಷಯದಲ್ಲಿ ಮಹಾಪ್ರಭು 
ಅತ್ಯಂತ ಸಂತುಷ್ಟರಾಗಿದ್ದಾರೆ. ಹೊರಸ್ ಸಮಾನರಾದ ನಮ್ಮ ಪೆರೋನ ಗೋರಿ 
ಅಭೂತಪೂರ್ವವಾಗಿ ರಚನೆಯಾಗ್ತದೆ ಅನ್ನೋ ವಿಷಯದಲ್ಲಿ ನನಗೇನೂ ಸಂದೇಹ 
ವಿಲ್ಲ. ಈ ನಕಾಶೆ, ಮಾದರಿ ಚಿತ್ರಗಳನ್ನೆಲ್ಲ ಮಹಾಪ್ರಭುವಿನ ಚಿತ್ರಕ್ಕೆ ತಂದು, ಅನು 
ಮತಿದೊರಕಿಸಿ , ನಿಮಗೆ ಕರೆಕಳಿಸ್ತೇವೆ. ನಿಮಗೂ ಈಗ ನಿಮ್ಮ ಸಹಾಯಕರಿಗೂ 
ಮೂರು ತಿಂಗಳಿಗಾಗುವಷ್ಟು ಧಾನ್ಯ ತೈಲಗಳನ್ನು ಪೂರೈಕೆ ಮಾಡಬೇಕೂಂತ ಕಣಜದ 
ಅಧಿಕಾರಿಗಳಿಗೂ ಉಗ್ರಾಣದ ಅಧಿಕಾರಿಗೂ ಆದೇಶನೀಡ್ತವೆ. ನೀವು ಹೋಗ 
ಬಹುದು. ” 

ಆ ಮೂವರೂ ಸಂತೃಪ್ತರಾಗಿ , ನಮಿಸಿ, ಹೊರಬಿದ್ದರು, 
ಎಳೆಯ ಲಿಪಿಕಾರರತ್ತ ನೋಡಿ ಅಮಾತ್ಯನೆಂದ: 

“ ಈ ಸುರುಳಿಗಳನ್ನೆಲ್ಲಜೋಪಾನವಾಗಿ ಪೆಟಾರಿಲಿಟ್ಟು ಕಳುಹಿಸಿ ಕೊಡಿ, ಸೆನೆಟ್ , 
ನೀನೆ ಹೋಗಿ ತಲಪಿಸಿ ಬಾ , ಮಹಾಸನ್ನಿಧಿಗೆ, ಸಂದರ್ಶಕರು ಇನ್ನೂ ಯಾರಾ 
ದರೂ ಇದ್ದಾರೆ ? ” 

ಸೆನೆಟ್ ಅಂದ : 

“ ಇಲ್ಲ . ಅಮಾತ್ಯರಿಗೆ ಬಿಡುವಾದರೆ ತಮ್ಮನ್ನು ಕರೀಬೇಕು ಅಂತ ಅರ್ಚಕ 
ಇನೇನಿ ಹೇಳಿದ್ದಾರೆ. ” 

ಕಂಡಕಾಣಿಸದಂಥ ಅಸಹನೆಯ ತೆರೆ ಅಮಾತ್ಯನ ಮುಖದ ಮೇಲೆಮೂಡಿತು. 
“ ಇವತ್ತು ಬಿಡುವಿಲ್ಲ. ನಾಳೆ ಬರಲಿ. ” 

ಮಹಾ ಅರ್ಚಕ ಹೇಪಾಟ್‌ಗೆ ರಹಸ್ಯವಾಗಿ ಸುದ್ದಿ ಕಳುಹಿಸುವವನೇ ಇನೇನಿ. 
ನೀರಾನೆ ಪ್ರಾಂತದ ನಾಯಕನನ್ನು ರಾಜಧಾನಿಗೆ ಕರೆಸಿದ್ದಾರೆಂದು ಅವನ ಕುತೂಹಲ 
ಕೆರಳಿತು. ಇದರಲ್ಲಿ ನಿಗೂಢವಾದುದೇನಾದರೂ ಇದೆಯೇ ಎಂದು ತಿಳಿಯುವ ತವಕ . 
ಅದೂ ಇದೂ ಮಾತನಾಡಿ ಕೆದಕಿ ತಿಳಿಯಲೆಂದು ಅಮಾತ್ಯ ಸಂದರ್ಶನ - ಅದು ಕೂಡ 
ಮೆನೆಪೇಟಾ ಒಳಗಿರುವಾಗಲೇ , ಇನೇನಿ ಎಷ್ಟು ಚಾಣಾಕ್ಷ ಎಂಬುದನ್ನು ಆಮೆ 
ರಬ್ ಬಲ್ಲ . 

ಪೆಟಾರಿ ಸಿದ್ಧವಾಯಿತು. ಸೆನೆಬ್‌ ಇನ್ನೂ ನಿಂತೇ ಇದ್ದ . 
“ ಪೆಟಾರಿಎಳ್ಳಿ.... ನೀವೆಲ್ಲ ಹೋಗಿ. ” 

ಅವರು ಹೊರಟು, ಮನೆಪ್‌ಟಾ ಮತ್ತು ತಾನು ಇಬ್ಬರೇ ಉಳಿದಾಗ, ಆಮೆ 
ರಬ್ ಪೀಠದ ಮೇಲೆ ಮೈ ಸಡಿಲಬಿಟ್ಟ . 

ತಲೆವಾಗಿಲ ಕಡೆಗೊಮ್ಮೆ ನೋಡಿತಗ್ಗಿದ ಸ್ವರದಲ್ಲಿ ಅವನೆಂದ: 

“ ಐಗುಪ್ತದ್ದು ಧರ್ಮರಾಜ್ಯ , ಪರೋ -ದೇವರ ಅವತಾರ. ಅನ್ ನಗರಿಯ ರಾ 
ಇರಲಿ, ಮೆಂಫಿಸಿನ ಪ್ಟಾ ಇರಲಿ, ವೈಸಿಯ ಅಮನ್ ಇರಲಿ ಅವರಿಗೆಲ್ಲ ಪ್ರಥಮ 
ಪೂಜೆ ಸಲ್ಲೊದು ಪೆರೋನಿಂದ , ಮಹಾ ಅರ್ಚಕರ ಸ್ಥಾನ ಏನಿದ್ದರೂ ಪೆರೋಗಿಂತ 

ಕೆಳಗೆ, ದೇಶದ ದೇವಮಂದಿರಗಳ ವ್ಯವಸ್ಥೆ ಅವರ ಹೊಣೆ. ಜನನ ಫಲ ಲೇಖನ, 
ವಿವಾಹ ವಿಧಿ, ಯುದ್ದದಲ್ಲಿ ವಿಜಯಕ್ಕಾಗಿ ವಿಶೇಷ ಪೂಜೆ, ಸೆಡ್ ಉತ್ಸವ, ಈ 
ಲೋಕದಲ್ಲಿ ಆಳ್ವಿಕೆ ಮುಗಿದಾಗ ಪರಲೋಕಕ್ಕೆ ವಿದಾಯ ನುಡಿ- ಇವೆಲ್ಲ ಅವರಿಂದ 
ಆಗಬೇಕಾದ ಧಾರ್ಮಿಕ ಕ್ರಮಗಳು . ದಿನನಿತ್ಯದ ಆಡಳಿತದಲ್ಲಿ ಅವರು ಕೈ ಹಾಕಬೇಕು 
ಅಂತ ಯಾರೂ ನಿರೀಕ್ಷಿಸೋದಿಲ್ಲ. ಅಂಥ ಹಸ್ತಕ್ಷೇಪ ಧರ್ಮಸಮ್ಮತವಲ್ಲ . ” 

ತಾನು ಸುರಿದುದು ಎಷ್ಟು ಆಳಕ್ಕೆ ಇಳಿಯಿತು ಎಂದು ಅರಿಯಲು ಬಯಸಿ 
ಅಮೆರಬ್ ಮೆನೆಪೇಟಾವನ್ನು ಸೂಕ್ಷ್ಮವಾಗಿ ದಿಟ್ಟಿಸಿದ . 

ನಾಯಕ ನುಡಿದ : 

“ ನಮ್ಮೂರಿನ ದೇವಮಂದಿರದ ಅರ್ಚಕ ಅಪೆಟ್ ತಮ್ಮ ಕೆಲಸ ಎಷ್ಟೋ 
ಅಷ್ಟನ್ನು ಮಾಡ್ಕೊಂಡುಹೋಗ್ತಾರೆ, ಮಂದಿರದ ಖರ್ಚು ವೆಚ್ಚ ನಾವುನೋಡೋ 
ಠೇವೆ.” 

“ ಅಷ್ಟೇ ಸುಲಭವಾಗಿ ದೇಶದ ವ್ಯಾಪ್ತಿಯಲ್ಲೂ ಆ ಸಮಸ್ಯೆನ ಬಗೆಹರಿಸೋದು 
ಸಾಧ್ಯವಿದ್ದರೆ! ” 

ಪಾದಕ್ಕೆ ಮುಳ್ಳು ನೆಟ್ಟ ಅನುಭವ ಆಮೆರಬ್‌ಗೆ, ಯಾರ ಪಾದಕ್ಕಾದರೂ 
ನೆಡಬೇಕಾದ ಮುಳ್ಳು ತನಗೆ ನೆಟ್ಟಿತು ಎಂದು ಆತ ತನ್ನನ್ನು ತಾನೇ ಮನಸ್ಸಿನಲ್ಲಿ 
ಸಂತೈಸಿದ. 

ಮುಂದುವರಿದು ಆತನೆಂದ: 

“ನೀವೇ ನೋಡಿದಿರಿ, ಶಿಲ್ಪಿ , ಚಿತ್ರಕಾರ , ಅಕ್ಕಸಾಲಿಗ ... ಒಂದು ಪಿರಮಿಡ್ಡು 
ನಿರ್ಮಿಸಬೇಕಾದರೆ ಹಲವು ಸಹಸ್ರ ಜನ, ವರ್ಷಗಟ್ಟಲೆ ಕಲ್ಲುಗಳ ಜತೆ ಸೆಣಸಾಡಬೇಕು 
ಗೋರಿನೆಲದಲ್ಲಿ. ಇಲ್ಲಿ, ಅರಮನೆಯ ಕರ್ಮಾಗಾರಗಳಲ್ಲಿ , ನೂರಾರು ಕುಶಲ ಕರ್ಮಿ 
ಗಳು ಗೋರಿಯೊಳಗಿನ ಅಲಂಕರಣ ಸಾಮಗ್ರಿಗಳನ್ನು ಸಿದ್ಧಗೊಳಿಸಬೇಕು. ಕೊನೆಯ 
ಹಂತದಲ್ಲಿ ಗೋರಿಯೊಳಗೂ ಇವರು ಕೆಲಸ ಮಾಡೋಕು, ಇಂಥ ಕೆಲಸ ಆಗಿ 
ಮುಗಿಯೋ ಹೊತ್ತಿಗೆ ಕಣಜ, ಉಗ್ರಾಣ, ಬೊಕ್ಕಸ ಬರಿದು, ಅದು ಬರಿದಾದರೆ 
ಆಪತ್ತು ಆಗದ ಹಾಗೆ ನಾವುನೋಡ್ಕೊಳ್ಳೇಕು. ಈ ಕಾರ್ಯದಲ್ಲಿ ದೇವಮಂದಿರ 
ಗಳಿಂದ ನೆರವು ನಿರೀಕ್ಷಿಸೋದು ತಪ್ಪೆ ? ” 
ಈ ದೇಶವ್ಯಾಪ್ತಿಯ ಚೌಕಮಣೆ ಆಟದಲ್ಲಿ ತಾನೊಂದು ಕಾಯಿ , ತಾನು ಅಂದರೆ 
ನೀರಾನೆ ಪ್ರಾಂತ , ಆ ಸೂಕ್ಷ ಎಂದೋ ಮೆನೆಪ್ ಟಾಗೆ ಹೊಳೆದಿತ್ತು . 
- ಹೌದೋ ಅಲ್ಲವೋ ಎನ್ನುವಂತೆ ಮೆಲುನಗೆ ನಕ್ಕು ಕಾಯಿ ಅಂದಿತು : 

“ ಮಹಾ ಅರ್ಚಕರ ವಶದಲ್ಲಿ ಅಪಾರ ಸಂಪತ್ತಿದೆ ಅಂತ ಹೇಳೋದನ್ನು 
ಕೇಳಿದ್ದೇನೆ. ” 

“ ಎಲ್ಲ ಕಿಂವದಂತಿಗಳೂ ಸುಳ್ಳಲ್ಲ, ಆಡಳಿತಗಾರರು ಇದನ್ನು ನೆನಪಿಟ್ಟೋಬೇಕು. 


23 


178 

ಮೃತ್ಯುಂಜಯ 
ನೀವುಕೇಳಿರೋದು ಅಂಥ ಒಂದು ಕಿಂವದಂತಿ... ದೂರದ ದೋಣಿ, ಕಣ್ಣಿಗೆ ಚಿಕ್ಕೆ . 
ಹತ್ತಿರ ಬಂದಾಗಲೇ ಕಾಣಿಸೋದು ಅದರ ಗಾತ್ರ . ” 

“ ಆದರೂ ಶಿಲೆಯ ಭಾರ ಶಿಲೆಗೆ , ಮರಳಿನ ಭಾರ ಮರಳಿಗೆ, ” 

“ ಶಿಲೆಯ ಭಾರ ಶಿಲೆಗೆ, ಮರಳಿನ ಭಾರ ಮರಳಿಗೆ, ಮನೆಪ್‌ಟಾ, ಇದನ್ನು 
ಬರೆದಿಡಬೇಕು. ” 

ಹಾಗೆ ಹೇಳಿ ಆ ಮಾತುಕತೆಗೆಲ್ಲ ತೆರೆ ಎಳೆದವನಂತೆ ಅಂಗೈ ಆಡಿಸಿ , ಆಮೆರಬ್ 
ಚಪ್ಪಾಳೆ ತಟ್ಟಿದ. ಓಡಿ ಬಂದ ಸೇವಕನೊಡನೆ, “ ನಾನು ಅರಮನೆಗೆ ಹೋಗಿದ್ದೇನೆ. 
ಪಲ್ಲಕೀನ ಅಲ್ಲಿಗೆ ಕಳಿಸು, ” ಎಂದ. ಪ್ರತಿಮೆಯಂತೆ ನಿಂತಿದ್ದ ಅಂಗರಕ್ಷಕ ಜೀವತಳೆದು 
ಅಮಾತ್ಯನ ಲಾಂಛನಕೋಲನ್ನು ತಂದುಕೊಟ್ಟ. 

ಅಮಾತ್ಯ ಎದ್ದೊಡನೆ ಭಟ ಮುಂದಾದ. ಮೆನೆಪೇಟಾ ತಾನೂ ಎದ್ದ . 
ಓಡಿಬಂದ ಸೆನೆಟ್‌ಗೆ ಅಮಾತ್ಯನೆಂದ: 

“ ನಾಯಕರನ್ನು ಅತಿಥಿಗೃಹಕ್ಕೆ ತಲಪಿಸಿ ಬಾ , ( ಮೆನೆಪ್ ಟಾನತ್ತ ತಿರುಗಿ, ಸ್ವರ 
ತಗ್ಗಿಸಿ) ಮಹಾಪ್ರಭು ನಾಳೆ ನಿಮ್ಮನ್ನು ಕರೀತಾರೆ. ” 

“ ಆಗಲಿ, ಕಾದಿದ್ದೇನೆ, ” ಎಂದ ಮೆನೆಪ್‌ಟಾ. 

ಎಳೆಯ ಲಿಪಿಕಾರರು ಮುಂದೆ ನಡೆದರು. ಅಮಾತ್ಯ ಹೆಜ್ಜೆ ಇರಿಸಿದ , ಅಂಗರಕ್ಷಕ 
ಹಿಂಬಾಲಿಸಿದ. 

ಸೆನೆಟ್ ಮನೆಪ್ಟಾನ ಜತೆ ಹೊರಡುತ್ತ , “ ಇಬ್ಬರೇ ಬಂದ್ವಿ . ಇಬ್ಬರೇ 
ಹೋಗ್ತಿದ್ದೇವೆ, ” ಎಂದ. 

“ ನಾಳೆ ಮಹಾಪ್ರಭುವನ್ನು ಕಾಣೀರಿ ಅಲ್ಲವಾ ? ” ಎಂದೂ ಕೇಳಿದ. 

“ ಮಹಾಪ್ರಭು ನಾಳೆ ಕರೀತಾರೆ ಅಂತ ಅಮಾತ್ಯರು ಹೇಳಿದ್ದು ನಿಮಗೆಕೇಳಿಸಿರ 
ಬೌದು, ” ಎಂದ ಮನೆಪ್ ಟಾ .. 

ಯಾರು ಮಿತ್ರರು ಯಾರಲ್ಲ ? ಯಾರೊಡನೆ ಮಾತಾಡಬಹುದು? ಯಾರೊಡನೆ 
ಮಾತಾಡಬಾರದು ? 

ಮೆನ್ನನ ಹಾಡು ನೆನಪಾಗಿ ನಾಯಕ ಮುಗುಳುನಕ್ಕ . 


ಬಟಾಗೆ ಅಮಾತ್ಯ ಭವನದಲ್ಲಿ ಏನಾಯಿತೆಂದು ತಿಳಿಯುವ ತವಕ. ಬೆಕ್ , ಔಟ 
ರಿಗೂ , ಬಟಾನ ಸಹಾಯಕರಿಗೂ , 

ಸೆನೆಟ್‌ನನ್ನು ಕಳುಹಿಸಿ ಕೊಟ್ಟ ಮೇಲೆ ಮನೆಪ್‌ಟಾನೀಡಿದುದು ಚುಟುಕು 
ವರದಿ. ಆದರೂ ಅವರಿಗೆ ಅದು ಇಷ್ಟವಾಯಿತು. 

“ ಆಸ್ಥಾನ ಅಮಾತ್ಯನದಿರಲಿ, ಅರಸನದಿರಲಿ, ಎಲ್ಲ ನಮ್ಮ ನಾಯಕರು ನಡೆಸುವ 
ಸಭೆಯ ಹಾಗೆಯೇ , ಅಲ್ಲವೇನಲ್ಲಣ್ಣ ? ” ಎಂದ, ಬಟಾ ತನ್ನ ಅಭಿಪ್ರಾಯಕ್ಕೆ ಮೆಚ್ಚುಗೆ 
ಬಯಸಿ, ಅವನ ನಾಯಕ ನಕ್ಕ . 

ಅವರಿಲ್ಲದ ವೇಳೆಯಲ್ಲಿ ಅರಮನೆಯ ಆಳುಗಳು ಅತಿಥಿಗೃಹವನ್ನು ಚೊಕ್ಕಟ 
ಗೊಳಿಸಿದ್ದರು. ಮಲಗುವ ಹೊದೆಯುವ ಬಟ್ಟೆಗಳನ್ನು ಬದಲಿಸಿದ್ದರು. ಧೂಪ 
ಧೂಮ ಕೊಠಡಿಗಳನ್ನು ವ್ಯಾಪಿಸಿತ್ತು . 

“ ಇಲ್ಲಿ ಉಸಿರು ಕಟ್ಟಿದ ಹಾಗೆನೋಡಬೇಕು ,” ಎಂದ ಬಟಾ. 
ಮೆನೆಪ್ಟಾನೆಂದ: 
“ ಈ ಧೂಪ ಆರೋಗ್ಯಕ್ಕೆ ಒಳ್ಳೇದು.” 

ಅತಿಥಿಗೃಹದ ಅಧಿಕಾರಿ ಬಂದು, “ ಅಪರಾಹ್ನದ ವಿಶ್ರಾಂತಿ ಆದ್ಮಲೆ ಅರ್ಚಕ 
ಇನೇನಿ ನಿಮ್ಮನ್ನು ನೋಡಲು ಬಾರಂತೆ. ಈಗ ಭೋಜನ ಮುಗಿಸಿ ನೀವೂ 
ಕೊಂಚ ಹೊತ್ತು ವಿಶ್ರಮಿಸಬೌದು, ” ಎಂದ. 
- “ಭೋಜನ ಎಂದರೆ ಅಜೀರ್ಣದ ಭಯ . ಒಂದು ರೊಟ್ಟಿ ಮತ್ತು ಈರುಳ್ಳಿ 
ಕೊಟ್ಟರೆ ಸಾಕು. ” 

ಬಟಾನ ನುಡಿ. 
“ ಛೇ! ಛೇ! ಅರಮನೆಯಲ್ಲಿ ಸಾಮಾನ್ಯವಾದದ್ದು ಭೋಜನ, ವಿಶೇಷವಾದದ್ದು 
ಔತಣ, ಇಲ್ಲೇನಾದರೂ ಲೋಪವಾದರೆ ನನ್ನ ತಲೆ ಹೋದೀತು. ” 

ಮೆನೆಪೇಟಾ ಪರಿಹಾರ ಸೂಚಿಸಿದ: 
“ ಆರೋಗ್ಯ ಕೆಟ್ಟರೆ ತೊಂದರೆ . ನಮಗೆಲ್ಲ ಮಧ್ಯಾಹ್ನದ ಒಂದೂಟ ಸಾಕು. ” 

ಆ ನಿರ್ದೆಶವನ್ನು ಸ್ವೀಕರಿಸಿ ಅಧಿಕಾರಿ ಬಟಾನತ್ತ ನೋಡಿ, “ ರಾತ್ರೆಗೆ ಏನಾ 
ದರೂ ಪಾನೀಯ .... ” ಎಂದ . 

ಇರಲಿ - ಎನ್ನಲು ಹೊರಟ ಬಟಾ, ಪದವನ್ನು ನುಂಗಿ, ನಾಯಕನೆಡೆಗೆ ದೃಷ್ಟಿ 
ಹರಿಸಿದ. 

ನಗೆಯನ್ನು ಹತ್ತಿಕ್ಕಿ ಮೆನೆಪ್‌ಟಾ, “ನೀರಿದೆಯಲ್ಲ? ” ಎಂದ . 

“ ಹಾಲು - ಹಾಲು ಕಳಿಸ್ತೇನೆ, ” ಎನ್ನುತ್ತ ಅಧಿಕಾರಿ ಭೋಜನದ ಉಸ್ತುವಾರಿಗೆ 
ನಡೆದ. 

ಬಟಾ ತಲೆ ಚಚ್ಚಿಕೊಂಡು ಅಂದ: 
“ ನನ್ನ ತಾಯಿ ಈಗ ಇದ್ದಿದ್ರೆ ಸಂತೋಷಪಡ್ತಿದ್ದು ! ” 


ಊಟ ಮುಗಿಸಿ ವಿಶ್ರಾಂತಿಯ ಕೊಠಡಿಯಲ್ಲಿ ಬಟಾ ಒಬ್ಬನೇ ಇದ್ದಾಗ, 
ಮೆನೆಪೇಟಾ ತಾನು ಅರ್ಥಮಾಡಿಕೊಂಡ ರಾಜಧಾನಿಯ ರಾಜಕಾರಣವನ್ನು ಗೆಳೆಯನಿಗೆ 
ವಿವರಿಸಿದ. 

“ ದೇಶದ ರಾಜಕಾರಣದಲ್ಲಿ ಮೂರು ಶಕ್ತಿಗಳಿವೆ. ಪೆರೋನದು , ಮಹಾ 

ಅರ್ಚಕರದು, ಭೂಮಾಲಿಕರದು . ಪೆರೋ ಪ್ರಾಂತಪಾಲರನ್ನು ನೇಮಿಸಿದ್ದರಿಂದ 
ಭೂಮಾಲಿಕರ ಪ್ರಾಬಲ್ಯ ಸ್ವಲ್ಪ ಕುಗ್ಗಿ ತಲ್ಲ ? ಅವರೀಗ ಮಹಾ ಅರ್ಚಕರ ಆಸರೆ 
ಪಡೆಯೋ ಹಾಗೆ ಕಾಣದೆ. ಆಗ ಅವರಿಬ್ಬರ ಶಕ್ತಿ ಪೆರೋನಶಕ್ತಿಗಿಂತ ಹೆಚ್ಚಾಗದೆ; 
ಮಹಾ ಅರ್ಚಕರಿಗೆ ಅಧೀನವಾಗಿ ಪೆರೋ ಇರಬೇಕಾಗದೆ.” 

“ ಆಶ್ಚರ್ಯ! ಅರ್ಚಕರ ಮಾತು ಪೆರೋ ಕೇಳೋದೆ? ” 

“ತೋರಿಕೆಗೆ ಪೆರೋನದೇ ಪ್ರಭುತ್ವ ; ಆದರೆ ವಾಸ್ತವವಾಗಿ, ಸೂತ್ರಗಳೆಲ್ಲ 
ಮಹಾ ಅರ್ಚಕರ ಕೈಲಿ. ಇದೇ ರಾಜಕೀಯದ ಮಹಾ ರಹಸ್ಯ . ಸಾಮಾನ್ಯ ಪ್ರಜೆ 
ಗಳಿಗೆ ಇದೊಂದೂ ಅರ್ಥವಾಗೋದಿಲ್ಲ. ” 

“ ನಾವು ಆದಷ್ಟು ಬೇಗ ನಮ್ಮ ಪ್ರಾಂತಕ್ಕೆ ವಾಪಸಾಗೋಣ. ” 
“ ಪೆರೆಗೆ ನಮ್ಮ ಪ್ರಾಂತದ ಸ್ನೇಹಬೇಕು, ನಿದ್ದೆ ಬೇಕು. ” 
“ಮಹಾ ಅರ್ಚಕರ ಬಲ ಕುಗ್ಗಿದ ಮೇಲೆ ಇವರು ನಮ್ಮನ್ನು ಅರೀತಾರೆ. ” 

“ ಭಲೆ! ತಿಳ್ಕೊಂಡ್ಮಿಟ್ಟೆ! ಆದರೆ ಸ್ವತಃ ನಾವು ಬಲಿಷ್ಠರಾಗಿದ್ರೆ , ಸ್ವಾವಲಂಬಿ 
ಗಳಾಗಿದ್ರೆ , ನಮ್ಮನ್ನು ಯಾರೂ ಏನು ಮಾಡೋದಕ್ಕೂ ಆಗೋದಿಲ್ಲ. ” 

- “ ಈ ಪಾಠ ಕಲಿಯೋದಕ್ಕೆ ಇಷ್ಟು ದೂರ ಬರಬೇಕಾಯ್ದೆ ? ... ಹೂಂ .... ಆ 
ಮಂದಿರದ ಅರ್ಚಕ ಬಂದಾಗ ನಿನ್ನೆ ರಾತ್ರೆಯ ಕನಸಿನ ಅರ್ಥ ಕೇಳೋಣ.” 

“ ಅವರು ಸಾಮಾನ್ಯ ಅರ್ಚಕ ಅಂತ ಅನಿಸೋದಿಲ್ಲ ಬಟಾ, ಇವತ್ತೇ ಅಮಾತ್ಯರ 
ಭೇಟಿಗೆ ಬತ್ತೇವೆ ಅಂತ ಹೇಳಿಕಳ್ಳಿದ್ರು . ಬಿಡುವಿಲ್ಲ ಅಂದ್ರು ಅಮಾತ್ಯರು. ಏನಾದರೂ 
ಸುದ್ದಿ ಸಿಗುತ್ತೆ ಅಂತ ಇಲ್ಲಿಗೇ ಬರಿದಾರೇನೊ ? ” 

“ ಎಷ್ಟೆಂದರೂ ಅಪೆಟ್ ಜಾತಿ! ” 
ಹೊರಗೆ ದಪ್ಪ ಗಂಟಲು ಕೇಳಿಸಿತು: 
“ ಮಲಕೊಂಡಿದ್ರೆ ಆಮೇಲೆ ಬತ್ತೇನೆ. ಎಬ್ಬಿಸೋದುಬೇಡ. ” 
ಔಟನ ಧ್ವನಿ: 
“ ಇಲ್ಲ, ನಿದ್ದೆ ಮಾಡಿಲ್ಲ. ಬರಬೌದು.” 

ಮೆನೆಪೇಟಾ ಮತ್ತು ಬಟಾ ಹೊರಬಂದರು. ಇವರನ್ನು ಕಂಡೊಡನೆ ಆಶೀ 
ರ್ವದಿಸುವ ಭಂಗಿಯಲ್ಲಿ ಲಾಂಛನಕೋಲು ಹಿಡಿದಿದ್ದ ಬಲಗೈಯನ್ನು ಎತ್ತಿ ಅರ್ಚಕ 
ಒಳಕ್ಕೆ ಕಾಲಿರಿಸಿದ. ಆ ಹಿರಿಯ ದೇವಸೇವಕನಿಗೆ ಇಬ್ಬರೂ ಬಾಗಿ ನಮಿಸಿದರು. 
. ಪಡಸಾಲೆಯಲ್ಲಿ ಎಲ್ಲರೂ ಕುಳಿತಾಗ, ಇನೇನಿ ಅಂದ: 

“ ಸುಮ್ಮನೆ ನೋಡಿ ಹೋಗೋಣ ಅಂತ ಬಂದೆ. ನಿಮ್ಮನ್ನು ರಾಜಧಾನಿಗೆ 
ಕರೆಸಬೇಕೂಂತ್ಯಮಹಾ ಅರ್ಚಕರು ಹೇಳ್ತಾನೇ ಇದ್ರು . ” 

ಇನೇನಿ ಮಾಡತೊಡಗಿದ್ದು ಅವನ ಪಾಲಿನ ಕರ್ತವ್ಯ . 
ಮೆನೆಪ್‌ಟಾಗೆ ಅನಿಸಿತು : ಇಲ್ಲಿ ಎಲ್ಲರೂ ರಾಜಕೀಯ ಪಟುಗಳೇ . 
ಅವನೆಂದ: 

“ಮಹಾ ಅರ್ಚಕರು ಆನ್ ನಗರಿಯಲ್ಲಿದ್ದಾರೇಂತ ಕೇಳೆ .” 
“ ಅಲ್ಲಿ ಮಹತ್ವದ ಧಾರ್ಮಿಕ ಜಿಜ್ಞಾಸೆ ನಡೀತಿದೆ. ” 
“ ರಾಜಧಾನಿಗೆ ವಾಪಸಾಗುವ ಕಾರ್ಯಕ್ರಮ ? ” 

“ ಈಗಂತೂ ಮಹಾ ಅರ್ಚಕರಿದ್ದಲ್ಲೇ ರಾಜಧಾನಿ, ಸೆಡ್ ಮಹೋತ್ಸವದ 
ವಿಷಯ ನೀವುಕೇಳೊದಾದರೆ, ಸದ್ಯದಲ್ಲಿ ಅದು ನಡೀಲಾರದು, ಎರಡು ಮೂರು 
ತಿಂಗಳ ಕಾಲ ನಿಮ್ಮ ವಸತಿ ಇಲ್ಲಿಯೇ ! ಇಷ್ಟರ ಮೇಲೆ ಮಹಾ ಅರ್ಚಕರ ಮರ್ಜಿ. 
ಅಮಾತ್ಯರು ಈ ವಿಷಯ ಏನಾದರೂ ಹೇಳಿದರಾ ? ” 

“ ಹೆಚ್ಚು ಮಾತಾಡಲು ಆಗಲಿಲ್ಲ. ಬಹಳ ಜನ ಸಂದರ್ಶಕರಿದ್ದು .” 

“ ಸಂದರ್ಶಕರಿಗೇನು ಬರಗಾಲ ? ಅಮಾತ್ಯ ಸ್ಥಾನದಲ್ಲಿ ಅವರಿದೂ ಬಾರೆ, 
ನಾವಿದ್ರೂ ಬಾರೆ. ಅಂದ ಹಾಗೆ, ಟೆಹುಟಿ ನಿಮ್ಮ ವಿಷಯದಲ್ಲಿ ನಿಷ್ಟುರವಾಗಿ ನಡ 
ಕೊಂಡ್ರು ಅಂತ ಕೇಳೆ .” 

“ ಹಾಗೇಂತ ಹೇಳ್ತಾರೆ. ಅವರು ತಮ್ಮ ಮಾಟ್‌ನಂತೆ ನಡಕೊಂಡ್ರು . ” 

“ ಸರಿಯಾದ ದೃಷ್ಟಿ , ಸ್ವತಃ ಟೆಹುಟಿಯೇ ನೀರಾನೆ ಪ್ರಾಂತದ ನಾಯಕನ 
ಬಗೆಗೆ ಅಭಿಪ್ರಾಯ ಬದಲಿಸಬಹುದು....ನಾಳೆ ಪೆರೋನನ್ನು ನೀವು ಕಾಣೀರಂತೆ. ” 

“ನಿಮಗೆ ಎಲ್ಲಾ ಸಂಗತಿಗಳೂ ಗೊತ್ತಾಗ್ರವೆ. ” 
“ ಮಂದಿರದ ಅರ್ಚಕ ನಾನು . ಜನರಿಗೆ ನನ್ನಲ್ಲಿ ಭಕ್ತಿ . ” 
ಮಾತುಗಳ ನಡುವಿನ ಮೌನವನ್ನು ಉಪಯೋಗಿಸಿಕೊಂಡು ಬಟಾನೆಂದ : 
“ನಮ್ಮ ನಾಯಕರಿಗೆ ನಿನ್ನೆ ರಾತ್ರೆ ಒಂದು ಭಾರೀ ಕನಸು ಬಿತ್ತು ಅಯ್ಯ .” 
ಮೆನೆಪ್ಟಾನ ನೋಡಿಇನೇನಿ ಅಂದ; 
“ಹೌದಾ? ಏನು ಕಂಡಿರಿ? ” 
ನಾಯಕ ತಾನು ಕಂಡ ಕನಸನ್ನು ಇದ್ದುದು ಇದ್ದಂತೆ ಬಣ್ಣಿಸಿದ. 

ವಿಸ್ತರಿಸಿದ್ದ ತನ್ನ ಹೊಟ್ಟೆಗೆ ಅಡ್ಡವಾಗಿ ಇನೇನಿ ಅಂಗೈಗಳನ್ನು ಇರಿಸಿ, ಒಂದು 
ತೋರು ಬೆರಳಿನಿಂದ ಇನ್ನೊಂದನ್ನು ತಟ್ಟುತ್ತ , ಯೋಚಿಸುವವನಂತೆ ಸ್ವಲ್ಪ ಹೊತ್ತು 
ಸುಮ್ಮನಿದ್ದು , ಅಂದ: 

“ ಪಾಪಿಗಳಾ ! ಹೋಯ್ತು! ಕಸದ ಜತೆ ರಸವೂ ಹೋಯ್ತು! ಅರ್ಥಪೂರ್ಣ 
- ಅರ್ಥಪೂರ್ಣ! ನಾಯಕ ಮೆನೆಪ್‌ಟಾ, ನೀವು ಅದೃಷ್ಟಶಾಲಿ, ನೀವು ಬಂಗಾರದ 
ಗಣಿಯ ಒಡೆಯರಾಗೀರಿ, ಅಂದರೆ, ಅತುಲೈಶ್ವರ್ಯ ನಿಮ್ಮದಾಗ್ಯದೆ. ರಾ , ಪ್ಟಾ , 
ಅವನ್ ಈ ಮೂವರು ದೇವರ ಅನುಗ್ರಹವನ್ನೂ ನೀವು ಸಂಪಾದಿಸ್ತೀರಿ, ಮಹಾ 
ಅರ್ಚಕರ ಕೃಪಾಕಟಾಕ್ಷಕ್ಕೆ ಪಾತ್ರರಾಗೀರಿ. ” 

ಇಷ್ಟು ಸಾಕು ಎನಸಿ ಇನೇನಿ ನಾಯಕನ ಮುಖವನ್ನು ನೋಡಿದ. 
ಯಾವ ಭಾವನೆಯನ್ನೂ ಅದು ತೋರ್ಪಡಿಸಲಿಲ್ಲ . 
ಬಟಾನೆಂದ : 

“ ಈ ಅರ್ಥವಿವರಣೆ ಕೇಳಿ ಕೃತಾರ್ಥರಾದ್ವಿ .” 
ಇನೇನಿ ಎದ್ದ . 

“ ಒಳ್ಳೇದು, ಬತ್ತೇನೆ. ಹೇಗೂ ಇಲ್ಲೇ ಇದ್ದೀರಲ್ಲ. ಭೇಟಿಯಾಗಿರೋಣ. 
ದೈವಭಕ್ತರನ್ನು ಕಂಡರೆ ನನಗೆಷ್ಟೋ ಸಂತೋಷ.” 

ಎದ್ದು ನಿಂತವನು ,ಕೂದಲು ಬೋಳಿಸಿದ್ದ ತಲೆಯನ್ನೊಮ್ಮೆ ಸವರಿ , “ ೯ . 
ಒಂದು ವಿಷಯ ನಿಮಗೆ ಹೇಳೋದು ವಾಸಿ , ” ಎಂದು ನುಡಿದು, ಮತ್ತೆ ಕುಳಿತು , 
ಮಾತು ಮುಂದುರಿಸಿದ : 
- “ ಮೆನ್ನ - ಹುಚ್ಚ ವೆನ್ನ - ಇಲ್ಲಿ ನದೀತಟದಲ್ಲಿ ನಿಮಗೆ ಸಿಕ್ಕಿದ್ದಂತೆ. ಅವನಿಗೆ 
ಸಲಿಗೆ ಕೊಟ್ಟೇಡಿ, ದಂಡೆಯ ದ್ವಾರಪಾಲಕರು ನಿಮಗೆ ಹೇಳಿರಹುದು . ಅವನು 
ಒಂದು ರೀತಿಯ ದೈವದ್ರೋಹಿ, ನಮ್ಮ ಮಹಾ ಅರ್ಚಕರು ಕರುಣಾಶಾಲಿಯಾದ್ದ 
ರಿಂದ ಆತ ಉಳಿದುಕೊಂಡಿದ್ದಾನೆ... .” 

ಅರ್ಚಕನ ಜತೆ ತಾನೂ ಎದ್ದಿದ್ದ ಬಟಾ ನಿಂತಲ್ಲಿಂದಲೇ , “ಎಷ್ಟು ಸಮಯದಿಂದ 
ಹೀಗೆ? ” ಎಂದು ಕೇಳಿದ, ತನ್ನ ತಲೆಯ ಬಳಿ ಬೆರಳುಗಳನ್ನು ಆಡಿಸಿ, 

“ ಈ ಮೆನ್ನ ಬಹಳ ವರ್ಷ ವೃತ್ತಿಯಲ್ಲಿದ್ದು ತೀರಿಕೊಂಡ ಒಬ್ಬ ದೇವಸೇವಕನ 
ಮಗ; ಹತ್ತು ವರ್ಷದ ತಬ್ಬಲಿ ಬಾಲಕನನ್ನು ಮಹಾ ಅರ್ಚಕರು ಸ್ವೀಕರಿಸಿದ್ರು . 
ಸ್ವತಃ ತಾವೇ ಶಿಕ್ಷಣ ಕೊಟ್ರು . ಹುಡುಗ ಆರೇಳು ವರ್ಷ ಅವರ ಕೊಠಡೀಲೇ ಮಲ 
ಗಿದ್ದ, ಅದೃಷ್ಟವಂತ, ಮಹಾ ಅರ್ಚಕರ ನಿತ್ಯ ಸಾನ್ನಿಧ್ಯ ಭಾಗ್ಯ ಅವನಿಗಿತ್ತು . 
ಮುಂದೆ ಮಹಾಮಂದಿರದಲ್ಲಿ ದೇವಸೇವಕರ ಸಂಖ್ಯೆ ಬೆಳೆಯಿತು. ದೇವಸೇವಿಕೆಯರ 
ತಂಡವೂ ಸಿದ್ಧವಾಯ್ತು . ಮೆನ್ನನಿಗೆ ಮಹಾಅರ್ಚಕರು ಕಿರಿಯ ದೇವಸೇವಕನ ಕೆಲಸ 
ಕೊಟ್ಟು ದೂರ ಇಟ್ರು . ಕ್ರಮೇಣ ಮೆನ್ನನಿಗೆ ಮಹಾ ಅರ್ಚಕರಲ್ಲಿ ನಿದ್ದೆ ಕಡಮೆ 
ಯಾಯ್ತು . ದೇವರಲ್ಲಿ ಭಕ್ತಿ ಕುಗ್ಗಿ ತು . ಇಪ್ಪತ್ತನೆಯ ವರ್ಷದಲ್ಲಿ ಅವನಿಗೆ ಭಡ್ತಿ 
ಸಿಗಬೇಕಾಗಿತ್ತು . ಆದರೆ... ” 


ಒಬ್ಬ ದೇವಸೇವಿಕೆ ಒಮ್ಮೆ ಮಹಾ ಅರ್ಚಕನಿಗೆ ದೂರುಕೊಟ್ಟಳು. 

ಹಿಂದಿನ ಮುಚ್ಚಂಜೆ ದೇವಸೇವಿಕೆಯರ ವಸತಿಯ ಬಳಿ ಮೆನ್ನ ಸುಳಿಯುತ್ತಿದ್ದ 
ನಂತೆ; ಹೋಗುಎಂದರೂ ಹೋಗಲಿಲ್ಲವಂತೆ. 

ಮಹಾ ಅರ್ಚಕ ಮೆನ್ನನನ್ನು ಕರೆಸಿ ಗದರಿಸಿದ: 
“ ಯಾಕೋ ? ” 

ನೀವು ಆ ಕಡೆಗೆಹೋದದ್ದನ್ನ ನೋಡಿದೆ; ಅಯ್ಯ ಯಾವಾಗಲೂ ಸ್ವಲ್ಪ 
ಹೊತ್ನಲ್ಲೇ ವಾಪಸು ಬರಿದ್ರಿ , ನಿನ್ನೆ ಮಾತ್ರ ಬರಲಿಲ್ಲ. ನಿಮಗೇನಾಯಿತೋ ಅಂತ 
ನಿಮ್ಮನ್ನು ಹುಡುಕ್ಕೊಂಡು ಅತ್ತ ಹೋದೆ. ಒಬ್ಬಿಬ್ರು ನನ್ನನ್ನು ಒಳಗೆ ಕರೆದ್ರು . 
ಆದ್ರೆ ನಾನು ಹೋಗ್ಲಿಲ್ಲ....” 

“ಮೂರ್ಖ! ಮಾಡೋದಕ್ಕೆ ಬೇರೇನೂ ಕೆಲಸ ಇಲ್ಲಿದೆ ಗರ್ಭಗುಡಿ ಮುಂದೆ 
ಕೂತಿರೇಕು.” 

“ ದೇವಸೇವಿಕೇರು ಗರ್ಭಗುಡಿಯೊಳಗೂ ಬಚ್ಚಿಟ್ರೋತಾರೆ, ಅಯ್ಯ .” 
“ ಅಪವಿತ್ರ ಮಾತನ್ನಾಡಿದ್ರೆ ನಾಲಿಗೆ ಬಿದ್ದು ಹೋದೀತು, ಮರುಳೆ! ” 
“ ಯಾವುದು ಪವಿತ್ರ , ಯಾವುದು ಅಪವಿತ್ರ ಅಯ್ಯ ? ” 
“ಹೋಗು, ಮಹಾಮಂದಿರದ ಮುಖ್ಯ ಅರ್ಚಕನನ್ನು ಕೇಳು. ” 
ದೂರುಕೊಡಲು ಬಂದಿದ್ದ ದೇವಸೇವಿಕೆ ನಗುತ್ತ ಹೊರಟು ಹೋದಳು. 
ಮೆನ್ನ ಮಹಾ ಅರ್ಚಕನ ಪಾದದ ಬಳಿ ಮುದುರಿ ಕುಳಿತು ಗೋಗರೆದ: 
“ ಇನ್ನು ನಾನು ನಿಮ್ಮ ಸೇವೆಗೆ ಬರೋದುಬೇಡವೆ , ಅಯ್ಯ ? ” 

“ಎಲ್ಲರೂ ಅವರವರ ಸ್ಥಾನದಲ್ಲಿದೆಂಡು ಮಾಡೋ ಕೆಲಸವೂ ನನ್ನ 
ಸೇವೆಯೇ . ” 

“... ಅಯ್ಯ , ಶಂಕೆ ಸಂದೇಹಗಳು ನನ್ನನ್ನು ಬಾಧಿಸ್ತವೆ.” 

“ ಹುಚ್ಚಪ್ಪ ! ಮದುವೆ ಮಾಡ್ಕೊಂಡು ನಿಮ್ಮ ತಂದೇ ತರಹ ಗೃಹಸ್ಥ ಅರ್ಚಕ 
ನಾಗು, ಮೂರು ತಿಂಗಳು ಮನೇಲಿರು; ಒಂದು ತಿಂಗಳು ಪರಿಶುದ್ಧವಾಗಿದ್ಯೋಂಡು 
ಮಂದಿರದಲ್ಲಿ ದುಡಿ . ” . 

“ ಮದುವೆ! ನಾನೊಲ್ಲೆ, ನಾನೊಲ್ಲೆ! ” 
“ ಹಾಗಾದರೆ ಹಾಳಾಗಿ ಹೋಗು! ” 

“ ....ಅಯ್ಯ , ದೇವಸೇವಿಕೇರೂ ಮದುವೆ ಮಾಡ್ಕೊಂಡು ಮೂರು ತಿಂಗಳು 
ಮನೇಲಿದ್ದು ....” 

“ಕತ್ತೆ ! ತೊಲಗಾಚೆ! ” 
ಎನ್ನ ಕಂಬನಿ ತುಂಬಿಕೊಂಡು ಎದ್ದ . 

ಅವನು ದಡ್ಡನಲ್ಲ; ಹನ್ನೆರಡು ವರ್ಷಗಳ ಅವಧಿಯ ಶಿಕ್ಷಣವನ್ನು ಆರೇ ವರ್ಷ 
ಗಳಲ್ಲಿ ಕರಗತ ಮಾಡಿಕೊಂಡಿದ್ದ ಬುದ್ದಿವಂತ, “ ಇವನ ಮೊದ್ದು ತನವೆಲ್ಲ ಬರೀ 
ನಟನೆ,” ಎಂದರು ಕೆಲವರು, ಸಹಜ ವರ್ತನೆಯೋ ನಟನೆಯೋ ಸ್ವತಃ ಮೆನ್ನನಿಗೆ 
ತಿಳಿಯದು. ಮಾಡಬಾರದ ಏನನ್ನಾದರೂ ಆತ ಮಾಡುತ್ತಿದ್ದ . ಪದೇ ಪದೇ 
ಮಹಾಅರ್ಚಕನಕ್ರೋಧಕ್ಕೆ ಬಲಿಯಾಗುತ್ತಿದ್ದ , 

- ಎರಡು ವರ್ಷ ಹೀಗೆ ಕಳೆಯಿತು. ಮೂರನೆಯ ವರ್ಷ ವಿಕೋಪಕ್ಕೆ 
ಹೋಯಿತು, ಪರಿಸ್ಥಿತಿ, ಅಬ್ಬುವಿಗೆ ಹೋದ ಮಹಾ ಅರ್ಚಕನ ಪರಿವಾರದಲ್ಲಿ 
ಮನ್ನ ನಿದ್ದ . ಅಲ್ಲಿ ಒಸೈರಿಸನ ಅಂತಿಮ ಯಾತ್ರೆಯ ಪುನರಭಿನಯ ಆದಮೇಲೆ, ದೇವ 
ಮಂದಿರದಲ್ಲಿ, ಐಸಿಸ್ ಪಾತ್ರಧಾರಿಣಿಯನ್ನು ಹೇಪಾಟ್‌ ಮಾತನಾಡಿಸುತ್ತಿದ್ದಾಗ 
ಮನ್ನ ಒಳಗೆ ನುಗ್ಗಿ ಆತನಕೋಪಕ್ಕೆ ತುತ್ತಾದ. ಅದು ಕೊನೇ ಹೇರು. ದೋಣಿ 
ಮುಳುಗಿಯೇ ಬಿಟ್ಟಿತು. 

ರಾಜಧಾನಿ ಮೆಂಫಿಸಿಗೆ ಮರಳಿದ ಮಹಾ ಅರ್ಚಕ ಎಲ್ಲ ದೇವಸೇವಕ ಸೇವಿಕೆಯ 
ರೆದುರು ಮಹಾಮಂದಿರದಲ್ಲಿ ಮೆನ್ನನನ್ನು ವಿಚಾರಣೆಗೆ ಗುರಿಪಡಿಸಿದ . 

“ ಮೆನ್ ನಲ್ಲಿ ಸೆತನ ಆವಾಹನೆಯಾಗಿದೆ!” ಎಂದು ಮಹಾಅರ್ಚಕ ಸಾರಿದ. 

“ ಡುರಕ ! ಡುರಕ್ ! ನಾನೀಗ ಕಾಡು ಹಂದಿ! ನಿಮ್ಮನ್ನೆಲ್ಲ ತಿವಿದು ಒಸೈರಿಸನ 
ರಾಜ್ಯಕ್ಕೆ ಕಳಿಸ್ತೇನೆ! ” ಎನ್ನ ಬೇಕೆ ಎನ್ನ ? 
* ಅಷ್ಟು ಹೇಳಿ ಅವನು ಮಹಾ ಅರ್ಚಕನು ನುಗ್ಗಿ ಯೇ ಬಿಟ್ಟ . 

ಅರಮನೆಯ ದೇವಮಂದಿರದ ಅರ್ಚಕ ಇನೇನಿ ಸಭೆಗೆ ಬಂದಿದ್ದ . ಹೇಪಾಟ್‌ನ 
ಬಳಿಯಲ್ಲೇ ಇದ್ದ ಅವನು ಮೆನ್ನನ ಬಲಗೈಯನ್ನು ಹಿಡಿದು ತಿರುಚಿದ. ಬಾಣ 
ತಗಲಿದ ಗಿಡುಗ ಮರಿಯಂತೆ ಮೆನ್ನ ಚಡಪಡಿಸಿದ. 

ಹೇಪಾಟ್ ಕಿರಿಚಿದ : 

“ ಧರ್ಮದ್ರೋಹಿ! ಹೇಳು, ಈ ಐಗುಪ್ತವನ್ನು ಜಗತ್ತನ್ನು ಸೃಷ್ಟಿಸಿದವನು 
ಯಾರು ? ” 

“ಗೊತ್ತಿಲ್ಲ. ನಾನಂತೂ ಅಲ್ಲ! ( ನಾನಾಗಿದ್ದಿದ್ರೆ ನೀವು ಯಾರೂ ಹುಟ್ಬಾನೇ 


“ ಹುಚ್ಚ ! ಹುಚ್ಚ ! ಬಿಗೀರೋ ಅವನ ಮುಸುಡಿಗೆ! ” 

ಇನ್ನೊಬ್ಬ ದೇವಸೇವಕ ಚಂಗನೆ ಹಾರಿಬಂದು ಮೆನ್ನನ ಬಾಯಿಗೂ ಮೂಗಿಗೂ 
ಗುದ್ದಿದ. ( ಹಲ್ಲುಗಳು ಅಲುಗಿ ಭೂಮಿ ನಡುಗಿದಂತೆ ಭಾಸವಾಯಿತು ಮೆನ್ನನಿಗೆ.) 
ಕಿವಿಗಳಿಗೆ ಬಾರಿಸಿದ. (ಮೆನ್ನನ ನಾಲಿಗೆ ಉಪ್ಪುಪ್ಪಾಯಿತು. ಮೂಗಿನಿಂದ ರಕ್ತ 
ಸೋರಿತು .) 

“ ಅಯ್ಯೋ ! ನನ್ನ ಹೃದಯ ಅಳಿದೆ! ” ಎಂದು ಮೆನ್ನ ಅರಚಿದ. 
ಹೇಪಾಟ್ ಕೂಗಿ ನುಡಿದ: 

“ ಅಳು! ಅಳು! ಪಾಪಿ ! ಈಗ ಉತ್ತರ ಕೊಡು, ಈ ಪ್ರಪಂಚದಲ್ಲಿ ದೇವರ 
ಪ್ರತಿನಿಧಿ ಯಾರು ? ” 

“ ನಾನಲ್ಲ , ನಾನಲ್ಲ ! ” 
(ದೇವಸೇವಿಕೆಯರ ಗುಂಪಿನಲ್ಲಿ ಕಿಸಿಕಿಸಿ ನಗು .) 
“ ಒದೀರಿ ಅವನಿಗೆ! ” 

ಯಾರೋ ( ಇನೇನಿ) ಒದೆದರು, ತೊಡೆಗೆ, ನಡು ಮುರಿದವನಂತೆ ಮೆನ್ನ 
ಅಂಗಾತ ಬಿದ್ದ . 

ಹೇಪಾಟ್ ಆಜ್ಞಾಪಿಸಿದ: 
“ ಬೆನ್ನಿಗೆ ಬರೆ ! ” 

ವಿಚಾರಣೆ ಆರಂಭವಾದುದಕ್ಕೆ ಮೊದಲೇ ತಾಮ್ರದ ಸಲಾಕೆಯನ್ನು ಗರ್ಭ 
ಗುಡಿಯ ಮಗ್ಗುಲಲ್ಲಿ ಕೆಂಡಗಳ ಮೇಲೆ ಇರಿಸಿದ್ದರು. ಕಿರಿಯ ದೇವಸೇವಕನೊಬ್ಬ 

ಸಲಾಕೆಯನ್ನು ತಂದು ಮರದ ಹಿಡಿಯನ್ನು ಮಹಾ ಅರ್ಚಕನ ಕೈಗಿತ್ತ . ಇನೇನಿ 
ಮೆನ್ನನ ಕೈಗಳನ್ನು ತಲೆಯ ಮೇಲ್ಗಡೆಗೆ ತಂದು ಒತ್ತಿಹಿಡಿದ. ಇನ್ನೊಬ್ಬ ಪಾದಗಳನ್ನು 
ನೆಲಕ್ಕೆ ಅಮುಕಿದ. 

- ಹೇಪಾಟ್ ಪೀಠದಿಂದೆದ್ದು , “ ಸೆತ ! ತೊಲಗು! ” ಎಂದು ಆರ್ಭಟಿಸಿ, “ ರಾ ! ” 
ಎನ್ನುತ್ತ ಸಲಾಕೆಯನ್ನು ಮನ್ನನ ಬೆನ್ನಿಗೆ ಅಡ್ಡವಾಗಿ ಇಳಿಸಿದ. ಮೆನ್ನ “ ಅಯ್ಯೋ 
ಅಯ್ಯ !” ಎಂದು ರೋದಿಸುತ್ತಿದ್ದಂತೆ ಹೇಪಾಟ್ “ ಪ್‌ಟಾ! ” ಎಂದು ಇನ್ನೊಮ್ಮೆ 
ಸಲಾಕೆ ಪ್ರಯೋಗಿಸಿದ , “ ಅಮನ್ ! ” ಎಂದು ಮೂರನೆಯ ಬಾರಿ ಬಾರಿಸಿ, ಸಲಾಕೆ 
ಯನ್ನು ಎಸೆದುಬಿಟ್ಟ . 
- ಸ್ವರ ಉಡುಗಿತೇನೋ ಎನ್ನುವಂತೆ ಮೆನ್ನನ ಆಕ್ರಂದನ ನಿಂತಿತು. ಹೇಪಾಟ್ 
ಅಂಗೈ ಆಡಿಸಿದೊಡನೆಯೇ , ಮೆನ್ನ ನನ್ನು ಕೆಲಕ್ಕೆ ಅದುಮಿದ್ದವರು ಹಿಡಿತ ಸಡಿಲಿಸಿ 
ಎದ್ದರು. ಮನ್ನ ಬಿದ್ದಲ್ಲಿಯೇ ಇದ್ದ . ಸುಟ್ಟ ಹಾವುಗಳಂತಿದ್ದುವು, ಬೆನ್ನಿನ 
ಮೇಲಣ ಗೆರೆಗಳು . . 

“ಉಸಿರಾಡ್ತಿದ್ದಾನೆ. ದೇವಸನ್ನಿಧಿಯ ಸಾವು ಪಾಪಿಗಳಿಗೆ ಲಭಿಸೋದಿಲ್ಲ, ” 
ಎಂದು ನುಡಿದು ಹೇಪಾಟ್ , ನಾಲ್ಕು ಹೆಜ್ಜೆ ದೂರ ಸರಿದು, ಟೊಂಕದ ಮೇಲೆ ಎರಡೂ 
ಅಂಗೈಗಳನ್ನು ಇರಿಸಿ ನಿಂತು, ದೇವಸೇವಕ ಸಮುದಾಯದತ್ತ ದೃಷ್ಟಿ ಹರಿಸಿದ. 

ಪದಗಳನ್ನು ಎಣಿಸಿ ಎಣಿಸಿ ಎಸೆಯುವವನಂತೆ ಅವನೆಂದ: 

“ ಇವತ್ತಿನಿಂದ ಹುಚ್ಚ ವೆನ್ನನನ್ನು ನಮ್ಮ ಆಪ್ತ ಪರಿವಾರದಿಂದ ಬಹಿಷ್ಕರಿಸಿ 
ದ್ದೇವೆ. ಇನ್ನು ಅವನ ದುಡಿಮೆ ಅರಮನೆಯ ದೇವಮಂದಿರದಲ್ಲಿ. ಅಲ್ಲಿ ಕಸಗುಡಿಸುವ 
ಕೆಲಸ, ಇವನು ಇನ್ನು ಮುಂದೆ ಇನೇನಿಯ ಅಧೀನ, ದೇವರು ದಯೆತೋರಿಸಿ 
ಇವನ ಹುಚ್ಚನಾದರೂ ಬಿಟ್ಟು ಹೋದರೆ, ನಾವು ಬರೆ ಎಳೆದದ್ದು ಸಾರ್ಥಕ 
ವಾಗ್ತದೆ.... ಸೇವಸೇವಕ ಗಣಕ್ಕೆಲ್ಲ ಈ ಮನ್ನ ಒಂದು ಪಾಠ, ಸದಾ ಕಾಲ ನೆನಪಿಡ 
ಬೇಕಾದ ಪಾಠ. ” 
- ಇಷ್ಟು ಹೇಳಿ ಹೇಪಾಟ್ ಬಲತೋಳನ್ನೆತ್ತಿದ. ಅಲ್ಲಿದ್ದವರೆಲ್ಲ ಎದ್ದು ನಮಿಸಿ 
ದರು. ಸಭೆ ಚೆದರಿತು. 

ಹೇಪಾಟ್ ತನ್ನ ನಿವಾಸಕ್ಕೆ ತೆರಳಿದ ಮೇಲೆ ಮೆನ್ನ ಎದ್ದು ಕುಳಿತ. ಆ ಹಗಲು 
ಅವನು ಆಹಾರಸ್ವೀಕರಿಸಲಿಲ್ಲ. ಕತ್ತಲಾದ ಮೇಲೆ ಅರಮನೆಯ ದೇವಮಂದಿರದತ್ತ 
ಹೊರಟ ಇನೇನಿಯನ್ನು , ಮರುಮಾತನಾಡದೆ ಅವನು ಹಿಂಬಾಲಿಸಿದ. 


...... ಮತ್ತೊಮ್ಮೆ ತನ್ನ ನುಣುಪು ತಲೆಯನ್ನು ಅಂಗೈಯಿಂದ ಸವರಿ , ಕೆಲವು 
ನಿಮಿಷ ಸುಮ್ಮನಿದ್ದು , ನಿಟ್ಟುಸಿರುಬಿಟ್ಟು , ಇನೇನಿ ಮೆನೆಪ್ಟಾನೊಡನೆ ಅಂದ: 

*ಕಡು ಪಾಪಿ. ದೇವರು ಕೃಪಾದೃಷ್ಟಿ ಬೀರಿಯೇ ಇಲ್ಲ. ಅವತ್ತು ಹುಚ್ಚ , 

ಇವತ್ತೂ ಹುಚ್ಚನೇ . ವಿಷಯ ತಿಳಿದಿರಲಿ ಅಂತ ಹೇಳೆ , ಅವನ ಯಾವ ಮಾತೂ 
ನೀವು ನಂಬಬೇಡಿ. ಯಾಕೆಂದರೆ ಅವನಿಗೆ ಏನೂ ಗೊತ್ತೇ ಇಲ್ಲ . ” 

ಮೆನೆಪ್' ಟಾ ಎದ್ದು , ಕಿಟಿಕಿಯ ಬಳಿ ಸಾರಿದ . ಬಿಸಿಲು ಬಾಡಿತ್ತು . ಜರ್ಜರಿತ 
ಮನ್ನನ ರೂಪ ಅವನ ಕಣ್ಣೆದುರು ಕಟ್ಟಿತು. 

ಇನೇನಿಯ ಎದ್ದ . 
ನಿಂತಲ್ಲಿಂದ ಕತ್ತು ಹೊರಳಿಸಿ ಮನೆಪ್ಟಾ ಅಂದ: 
“ ಮೆನ್ನನ ವಿಷಯ ನೀವು ಹೇಳಿದ್ದು ಒಳ್ಳೇದಾಯ್ತು . ” 

“ ದೈವಕ್ಕೆ ಧರ್ಮಕ್ಕೆ ಎದುರು ನಿಲ್ಲದುಎಷ್ಟು ಅಪಹಾಸ್ಯಕರ! ಅವನ 
ವಿಷಯ ಮಾತನಾಡೋದೆಂದರೆ ನನಗೆ ಬೇಸರ, ಆದರೂ ಕರ್ತವ್ಯ ಅಂತ....” 

ಮುಗುಳುನಗುತ್ತ ಮನೆಪ್‌ಟಾ ನಮಿಸಿದ: 
“ಹೋಗಿಬನ್ನಿ . ” 

ಬಲ ಅಂಗೈಯನ್ನೆತ್ತಿ ಆಡಿಸಿ, ತನ್ನ ಲಾಂಛನಕೋಲಿನೊಡನೆ ಇನೇನಿ ಹೊರಕ್ಕೆ 
ನಡೆದ. 

ಅವನು ಹೂದೋಟ ದಾಟುವವರೆಗೂ ಸುಮ್ಮಗಿದ್ದು , ಬಟಾ- ಅಂದ: 

“ ಮೆನೆಪ್‌ಟಾ ಅಣ್ಣ . ಈ ಮೆನ್ನ ಖಂಡಿತ ಹುಚ್ಚ ಅಲ್ಲ. ನಾವು ಅವನನ್ನು 
ನಮರಿಗೆ ಕರಕೊಂಡು ಹೋಗ್ನಿಡೋಣ.” 

“ಬರೋದಕ್ಕೆ ಅವನೂ ಒಪ್ಪಬಹುದು. ಆದರೆ ಇವರು ಬಿಡ್ತಾರೆ 
ಅಂದ್ರೂಂಡ್ಯಾ ? ಜನರ ಕಣ್ಣಿಗೆ ಅವನು ಹುಚ್ಚನಾಗಿಯೇ ತೋದ್ದೇಕು. ಇಲ್ಲಿ 
ಹೋದರೆ ಇವರಿಗೆ ತೊಂದರೆ.....” 

“ ಈಗ್ಗೆ ಹೊಗಿ ಮೆನ್ನ ನನ್ನು ನೋಡೋಣ ಅನಿಸ್ತದೆ . ” 

“ಬೇಡ, ಈಗಲೂ ಬೇಡ, ರಾತ್ರೆಯ ಬೇಡ. ಇನ್ನು ಮೂರು ನಾಲ್ಕು 
ದಿವಸ ಆ ಕಡೆಗೆ ಹೋಗೋದೇ ಬೇಡ, ನಾವಾಗಿಯೇ ಮೆನ್ನ ನನ್ನು ಭೇಟಿ ಮಾಡೋ 
ವೇಂತ ಗೊತ್ತಾದ್ರೆ ಅವನನ್ನು ಇನ್ನೆಲ್ಲಿಗಾದರೂ ಕಳಿಸ್ಬಿಡ್ತಾರೆ. ” 

“ಶೌಚಗೃಹ ತೊಳೆಯೋಕೆ, ಹುಂ! ” 

... ಸಂಜೆ ಬಟಾ ತನ್ನ ಅಂಬಿಗರೊಡನೆ ದೋಣಿಕಟ್ಟೆಯ ತನಕ ಹೋದ. 
ಐವರು ಪ್ರಾಂತಪಾಲರ ನಾವೆಗಳು ದಂಡೆಯುದ್ದಕ್ಕೂ ತಂಗಿದ್ದುವು. ಬೇಸರದಲ್ಲ 
ಕುತೂಹಲ. ಬಟಾ ಅತಿಥಿಗೃಹಕ್ಕೆ ಮರಳಿದ. 

ಕೊಠಡಿಯಲ್ಲಿ ಕುಳಿತು ಕೊಳಲಿನಲ್ಲಿ ಒಂದೇ ಸಾಲನ್ನು ಅವನು ನುಡಿಸಿದ: 
“ ಇಂದು ಯಾರೊಡನೆ ನಾ ಮಾತಾಡಲೀ ? ” 

ಕೊಳಲು ಕೆಳಗಿರಿಸಿ, “ ನಾಳೆ ಪೆರೋ ಸಂದರ್ಶನದಲ್ಲಿ ಕಾಣಿಕೆ ಕೊಡೋಕು 
ಅಲ್ಲವಾ? ” ಎಂದು ಮೆನೆಪ್ಟಾನನ್ನು ಕೇಳಿದ. 

“ಹೌದು ” 
“ ಹಾಗಾದರೆ ಧೂಳು ಒರೆಸಿ ಕಾಣಿಕೇನ ಸಿದ್ದಪಡಿಸ್ತೇನೆ.” 

ಅಷ್ಟು ಹೇಳಿ ಬಟಾ ಚಪ್ಪಾಳೆ ತಟ್ಟಿದ. 

ಸಮೀಪಿಸಿದ ಸೇವಕನಿಗೆ, “ ಒಂದಿಷ್ಟು ರಾಳ ಮತ್ತು ಚೆಂದಿ ಸೆಣಬು ತಗೊಂಡು 
ಬಾಪ್ಪ , ” ಎಂದ. 

ಮೆನೆಪ್ಟಾನನ್ನು ನೋಡಿ, “ ಅರಸನ ಆಸ್ಥಾನಕ್ಕೆ ನಮ್ಮೂರಿನ ಕಾಣಿಕೆ ನಾವೇ 
ಒಯು ಮುಟ್ಟಿಸೇಕು. ನಾಳೆ ನಾಯಕನ ಜತೆ ಪರಿವಾರವೂ ಇರದೆ, ” ಎಂದ . 


ಬೆಳಕು ಹರಿಯುತ್ತಿದ್ದಂತೆ ಪವಿತ್ರ ಕೊಳದಲ್ಲಿ ಮಿಂದು, ಒದ್ದೆ ಬಟ್ಟೆಯುಟ್ಟು , 
ಎಂದಿನ ಹಾಗೆ ಚಕ್ರವರ್ತಿಯನ್ನು ಕಾಣಲು ತನ್ನ ಸಹಾಯಕ ಕಿರಿಯ ದೇವಸೇವಕ 
ನೊಡನೆ ಇನೇನಿ ಅರಮನೆಗೆ ಹೋದ. ಸಾಧಾರಣವಾಗಿ ಬೇಗನೆ ಏಳುವುದು ಪೆರೋನ 
ಪದ್ದತಿ. ಅಂದು ಆಗಲೇ ಮುಖಮಾರ್ಜನ ಮುಗಿಸಿ, ಶಯ್ಯಾಗಾರದ ಹೊರಗಿನ 
ಮೊಗಸಾಲೆಯಲ್ಲಿ ಕುಳಿತಿದ್ದ . 

ಇನೇನಿ ಆತನೆದುರು ನಿಂತು ಉದ್ಧರಿಸಿದ: 

“ ಓ ದೀರ್ಘಾಯು ದೊರೆಯೆ , ಸ್ವರ್ಣದೇವತೆ ಹಾಥೋರ್ ನಿನ್ನ ಮೂಗಿಗೆ 
ಬಲ ಕೊಡಲಿ . ” 

ಪೆರೋ ನುಡಿದ: 

“ ಎಲ್ಲ ದ್ವಾರಗಳನ್ನೂ ತೆಗೆ; ಒಳಬರುವುದೆಲ್ಲವೂ ಒಳಬರಲಿ, ಹೊರಹೋಗುವು 
ದೆಲ್ಲವೂ ಹೊರಹೋಗಲಿ. ” 

ಆ ಅಣತಿಯೊಡನೆ ಇನೇನಿ ಮರಳಿದೊಡನೆಯೇ ನಗಾರಿಯ ಸದ್ದಾಯಿತು. 
ಸೇವಕರು ಅರಮನೆಯ ಆವರಣದ ಮಹಾದ್ವಾರವನ್ನೂ ಹೆಬ್ಬಾಗಿಲನ್ನೂ ತೆರೆದರು. 
ಇದರ ಜತೆಗೆ ಭವನಗಳ ವಸತಿಗಳ ನೂರಾರು ಬಾಗಿಲುಗಳೂ ತೆರೆದುಕೊಂಡುವು. 

ಅರಸನನ್ನು ದೇವಸನ್ನಿಧಿಗೆ ಬರಮಾಡಿಕೊಳ್ಳುವ ಪೂರ್ವ ಸಿದ್ದತೆಗಾಗಿ ಇನೇನಿ 
ಸಹಾಯಕನೊಡನೆ ದೇವಮಂದಿರಕ್ಕೆ ನಡೆದ. 
- ಅರಮನೆಯ ಹಿರಿಯ ಕ್ಷೌರಿಕ ಆವರಣದ ಮೂಲೆಯಲ್ಲಿದ್ದ ತನ್ನ ವಸತಿಯಿಂದ 
ಹೊರಟು, ಪೆರೋ ಕುಳಿತಿದ್ದ ಮೊಗಸಾಲೆಗೆ ಬಂದ. ಜತೆಗೊಬ್ಬ ಕಿರಿಯ ಕ್ಷೌರಿಕ 
- ಸಹಾಯಕ, ಅರಮನೆಯ ಪರಿಚಾರಕನೊಬ್ಬ ಒಳಗಿನಿಂದ ಕ್ಷೌರದ ಸಲಕರಣೆಗಳನ್ನು 
ತಂದು, ಒಂದು ತಗ್ಗು ಮೇಜಿನ ಮೇಲಿರಿಸಿದ: ಮುಖ ಪ್ರತಿಫಲಿಸುವಷ್ಟು ಹೊಳೆ 
ಯುತ್ತಿದ್ದ ನುಣುಪಾದ ಕಂಚಿನ ಸ್ವರೂಪದರ್ಶಕ, ತಾಮ್ರದ ಪಾತ್ರೆಯಲ್ಲಿ ಬಿಸಿನೀರು; 
ಹರಿತ ಅಲಗಿನ ಕಂಚಿನ ಕ್ಷೌರಕ . ಅದನ್ನು ತೀಡಿಕ್ಷೌರಕ್ಕೆ ಅಣಿಗೊಳಿಸಲು ತೊಗಲಿನ 
ನೀಳ ತುಣುಕು; ಬಿಸಿನೀರನ್ನು ಮುಖಕ್ಕೆ ಒತ್ತಲು ಸೆಣಬು ಅರಿವೆಯನ್ನು ಮಡಚಿ 
ಮಾಡಿದ ಮೆತ್ತೆ . 
- ಹೆಚ್ಚು ಕಡಮೆ ಪೆರೋನದು ನಿತ್ಯ ರ. ತಲೆಗೂದಲು ನರೆಯುವ ಸೂಚನೆ 
ಕಂಡೊಡನೆಯೇ ಅದಕ್ಕೆ ಕಪ್ಪು ಬಳೆಸಲು ಆರಂಭಿಸಿದ್ದ , ನಡು ವಯಸ್ಸು ದಾಟಿದ 

ಮೇಲೆಕೆನ್ನೆ ಗಲ್ಲ ಮೇಲ್ದುಟಿಗಳಲ್ಲೂ ನರೆತದ ಛಾಯೆ . ಇನೇನಿ ತಯಾರಿಸಿ ಕೊಟ್ಟ 
ಗಿಡಮೂಲಿಕೆಗಳ ಕಷಾಯ ಕುಡಿದ, ಪ್ರಯೋಜನವಾಗಲಿಲ್ಲ. ಬೆಳಗ್ಗೆ ಕ್ಷೌರಿಕನನ್ನು 
ಕಂಡಾಗಲೇ ಅವನಿಗೆ ತುಸು ಸಮಾಧಾನ. 

ಮುಖಕ್ಸ್ರವಾಯಿತು. ಕಂಕುಳ ಕೂದಲನ್ನೂ ಕ್ಷೌರಿಕ ಬೋಳಿಸಿದ. ಸ್ಪಟಿಕದ 
ತಂಪು- ಉರಿ, ಕಿರಿಯ ಕ್ಷೌರಿಕ ತನ್ನೆದುರು ಹಿಡಿದಿದ್ದ ಸ್ವರೂಪದರ್ಶಕದಲ್ಲಿ ಪ್ರತಿಬಿಂಬ 
ನೋಡಿ ಪೆರೋಗೆತೃಪ್ತಿ . 

ಅಂದು ಉಗುರಿನವನ ಸರದಿ ಕೂಡ. (ಮೂರು ದಿನಗಳಿಗೊಮ್ಮೆ ತನ್ನ ಸಹಾ 
ಯಕನೊಡನೆ ಅವನು ಬರುತ್ತಿದ್ದ .) . 

ಮುಂದೆ , ಸ್ನಾನದ ಮನೆಯ ದಾಸದಾಸಿಯರ ಹೊಣೆ, ಭುಜಗಳನ್ನು ಮುಟ್ಟು 
ತಿದ್ದ ಅರಸನ ನೀಳ ಕೇಶವನ್ನು ಮೇಲಕ್ಕೆ ಎತ್ತಿಕಟ್ಟಿ , ಸುಗಂಧ ದ್ರವ್ಯ ಬೆರೆಸಿದ್ದ ನಸು 
ಬೆಚ್ಚಗಿನ ನೀರಿನಲ್ಲಿ ಸ್ನಾನ. ಮೈ ಒರೆಸಲು ಗರಿಗರಿಯಾದ ಬಟ್ಟೆ , ಪ್ರತಿ ಬೆಳಗ್ಗೆ 
ಉಡುವುದು ಅಗಸ ತಂದ ಮಡಿಮಾಡಿದ ಅರಿವೆಯನ್ನು , ಕಣ್ಣಿನ ರೆಪ್ಪೆಗಳಿಗೂ ಕಾಡಿಗೆ. 
ನರೆತ ಕೂದಲುಗಳಿಗೆ ಕಪ್ಪು , ಬಳಿಕ ಅಂಗಾಂಗಗಳಿಗೆ ಸುಗಂಧ ಸಾಮಗ್ರಿಗಳ ಲೇಪನ. 
ಮುಖದ ಕೆನ್ನೆಗಳಿಗೂ ತುಟಿಗಳಿಗೂ ಕೆಂಪು, ಬೆರಳು ತುದಿಗಳ ಹಿಮ್ಮೆಗಳಿಗೆ ರಂಗು, 

ಅಲಂಕರಣ ಅಧಿಕಾರಿಯೂ ಅವನ ಸಿಬ್ಬಂದಿಯ ನಿಷ್ಪವಿಸಿದೊಡನೆ 
ಪಾದುಕೆಗಳ ಅಧಿಕಾರಿ ಬಂದ. ಅರಸ ಬಂಗಾರದ ಹಾವುಗೆಗಳನ್ನು ಮೆಟ್ಟಿದ. 

ಅಲ್ಲಿಂದ ಪೆರೋ ಏಳು ಜನ ಅಂಗರಕ್ಷಕರಿಂದ - ಅನುಚರರಿಂದ ಆವೃತವಾಗಿ 
ದೇವಮಂದಿರಕ್ಕೆ ಹೊರಟ. 
- ಪವಿತ್ರೋದಕದ ಪ್ರೋಕ್ಷಣದಿಂದ ಶುಚಿರ್ಭೂತವಾದ ಹೊಸನಡುಬಟ್ಟೆಯಿಂದ, 
ಅಲಂಕೃತವಾದ, ಧೂಪಧೂಮದಿಂದ ಮುಸುಕಿದ ಸೂರ್ಯನ ಹೊಂಗಿರಣದಿಂದ 
ಬೆಳಗಿದ ಪ್ಟಾ ದೇವತಾಮೂರ್ತಿಗೆ ಅರಸನಿಂದ ಪುಷ್ಪಪೂಜೆ, ವನಪ್ರಾರ್ಥನೆ, ಭಕ್ತಿ 
ಪೂರ್ವಕ ಪ್ರಣಾಮ .... . 

ಇದಾದೊಡನೆ ಗರ್ಭಗುಡಿಯ ಬಾಗಿಲನ್ನು ಇಕ್ಕಿದರು. 

ಅರಮನೆಯ ಅಭಿಮುಖವಾಗಿ ಪೆರೋ ಹೊರಬೀಳುತ್ತಿದ್ದಂತೆ ಇನೇನಿಯ 
ಅವನ ಸಹಾಯಕರೂ ಘೋಷಿಸಿದರು : 

“ ಪೆರೋನ ಆಯುರಾರೋಗ್ಯ ವರ್ಧಿಸಲಿ ! ” 

ಅಲೋಪಹಾರದ ಬಳಿಕ ಕಿರೀಟಧಾರಣೆಯಾಗಿ ಲಾಂಛನಗಳೊಡನೆ ಸಭಾ 
ಭವನಕ್ಕೆ , ಅಲ್ಲಿ ಅಮಾತ್ಯರೊಡನೆ ಔಪಚಾರಿಕ ಭೇಟಿ. 

ಅದಾದ ಮೇಲೆ ಈ ದಿನ 

ಲಾಂಛನಗಳಾದ ಕೊಂಡಿಕೋಲನ್ನೂ ಅಡಕತ್ತರಿಯನ್ನೂ ಒಂದಕ್ಕೊಂದು ಅಡ್ಡ 
ವಾಗಿ ಎದೆಯ ಮೇಲ್ಗಡೆ ಹಿಡಿದು ವೇದಿಕೆಯ ಮೇಲಣ ರತ್ನ ಖಚಿತ ಸಿಂಹಾಸನದಲ್ಲಿ 
ಆರೂಢನಾದ ಅರಸ ಭವನದ ದ್ವಾರದ ನಿರೀಕ್ಷೆಯ ನೋಟಬೀರಿದ. 

ಬೆನ್ನ ಹಿಂದೆ ಅಂಗರಕ್ಷಕರು. ಮುಂದುಗಡೆ ಎಡಬಲಗಳಲ್ಲಿ ಚಾಮರ ಸೇವಕರು. 
ಲಿಪಿಕಾರರು ವೇದಿಕೆಯ ಮಗ್ಗುಲುಗಳಲ್ಲಿ. 

ಬಲಗಡೆ ಸಿಂಹಾಸನದಿಂದ ಮೂರು ಮೊಳ ದೂರದಲ್ಲಿ ಸಾಧಾರಣ ಪೀಠದ 
ಮೇಲೆ ಅರಸನ ಪಾರ್ಶ್ವನೋಟಕ್ಕೆ ಎದುರಾಗಿ ಅಮಾತ್ಯ ಕುಳಿತಿದ್ದ . ವೇದಿಕೆಯನ್ನೂ 
ಕೆಳಗಿನ ನೆಲವನ್ನೂ ರತ್ನಗಂಬಳಿ ಆವರಿಸಿತ್ತು . 

ಹಿನ್ನೆಲೆಯಲ್ಲಿ ಅದೇ ಮಟ್ಟದಲ್ಲಿ ಇನ್ನೊಂದು ವೇದಿಕೆ, ಪಟ್ಟದ ಮಹಿಷಿಯ 
ಇತರ ರಾಜಪರಿವಾರದವರೂ ಸಭೆಗೆ ಬರಲು ಇಚ್ಛೆಪಟ್ಟ ದಿನ ಅದರ ಬಳಕೆ. 

ಭವನದ ತುಂಬ ಐಗುಪ್ತ ರಾಷ್ಟ್ರ ನಿರ್ಮಾಪಕ ಮೆನೆಸ್ , ಆಳಿದ ಜೋಸರ್ , 
ಕಾಫ್ರಾ, ಮೆನ್ಕೋರಾ, ಖಪು ಮತ್ತಿತರ ಪೆರೋ - ಪೂರ್ವಜರು ವಿವಿಧ ಚಟು 
ವಟಿಕೆಗಳಲ್ಲಿ ನಿರತರಾಗಿರುವುದನ್ನು ತೋರುವ ಭಿತ್ತಿಚಿತ್ರಗಳು - ಶುಭ್ರ ವರ್ಣಗಳಲ್ಲಿ. 
- ಪೆರೋ ಪೇಪಿಗೆ ಸಭಾಭವನ ಪರಮಪ್ರಿಯ ಸ್ಥಳ, ಅದೂ , ಸಭಾಸದರ 
ಗದ್ದಲ ಇಲ್ಲದಿದ್ದಾಗ, ಈ ಸಿರಿಸಂಪದ, ವೈಭವ , ಅಧಿಕಾರ ಎಲ್ಲವೂ ವಾಸ್ತವ ಎಂಬ 
ದೃಢಭಾವ ಪೇಪಿಗೆಮೂಡುತ್ತಿದ್ದುದು ಆತ ಸಭಾಭವನದಲ್ಲಿ ಸಿಂಹಾಸನದ ಮೇಲೆ 
ಕುಳಿತಾಗಲೇ . ( ಇದೆಲ್ಲ ಕನಸು ಎಂದು ಭಾಸವಾಗುತ್ತಿದ್ದುದು, ರಾತ್ರೆ ಅರಮನೆಯ 
ಹಿಂಬದಿಯಲ್ಲಿ ನದಿ ದಂಡೆಯ ಮೇಲೆ ತಂಗಾಳಿಗೆ ಮೈಯನ್ನೊಡ್ಡಿ ಆಕಾಶದಲ್ಲಿನ 
ಅಸಂಖ್ಯ ನಕ್ಷತ್ರಗಳನ್ನು ದಿಟ್ಟಿಸಿದಾಗ.) 

ನಿರೀಕ್ಷೆಯ ನಡುವೆ ಒಂದೆರಡು ಮಾತು. 
“ ಪ್ರಾಂತಪಾಲರು ಒಬ್ಬೊಬ್ಬರಾಗಿ ರಾಜಧಾನಿಗೆ ಬರತೊಡಗಿದ್ದಾರೆ. ” 
- ಪೆರೋನಲ್ಲಿ ಅರಿಕೆ . 

“ ಬರಲಿ . ಮುನ್ನೂರ ಅರವತೈದು ದಿನಗಳೂ ದುಡಿತ ಸಲ್ಲದು. ರಾಜಧಾನಿ 
ಯಲ್ಲಿ ನಮ್ಮ ಸಮೀಪದಲ್ಲಿದ್ದು ವಿಶ್ರಾಂತಿ ಪಡೆಯಲಿ. ” 

ಮತ್ತೆ ಮೌನ, ನಿರೀಕ್ಷೆ , ಬಳಿಕ ಅರಸ: 

“ ಗೇಬು ಮತ್ತು ಅವನ ಪತ್ನಿಯನ್ನು ಕರೆದು ಬಹಳ ಕಾಲವಾಯ್ತು . ಒಂದು 
ಔತಣ ? ” 

“ ಮೆನೆಪ್‌ಟಾ? ” 
“ ಫ್ಲ . ಆದರೆ ತೀರಾ ಹತ್ತಿರದವರಿಗೆ ಸೀಮಿತ. ” 
“ ಅಪ್ಪಣೆ.” 
ದ್ವಾರದ ಬಳಿ ಇದ್ದವರಲ್ಲಿ ಜೀವಸಂಚಾರ . 


ಮನೆಫ್ಟಾ ಬೆಳಗ್ಗೆ ಬೇಗನೆ ಸಿದ್ದನಾದ, ಪೆರೋ ದರ್ಶನಕ್ಕೆ ಹೋಗಲು ಕರೆ 
ದೊಯ್ಯಲು ಬಂದ ಸೆನೆಟ್ “ ಅವಸರವಿಲ್ಲ , ” ಎಂದ. 

ಸಂದರ್ಶನಕ್ಕೆ ಬರುವ ವ್ಯಕ್ತಿ ಪರೋವನ್ನು ಕಾಯಿಸುವುದೆಂದರೆ ? ಹಾಗೇ ಆಗ 

ಬೇಕೆಂದೇ ಸೆನೆಬ್ ಆ ರೀತಿ ಹೇಳಿದ್ದು ; ಅವನಿಂದ ಯಾರೋ ಆ ಮಾತನ್ನು ಆಡಿಸಿದರು 
ಎಂದು ಮೆನೆಪ್‌ಟಾಊಹಿಸಲಿಲ್ಲ. 

ಸಭಾಭವನದ ಸಮೀಪ ಬಂದಾಗ, ವಿಲಂಬವಾಯಿತೇನೊ ? ಪ್ರಮಾದವಾಯಿ 
ತೇನೋ ? ಎಂದು ವಿವಂಚನೆಗೆ ಅವನು ಒಳಗಾದ, ಮರುಕ್ಷಣವೇ ಹಾಗಿರಲಾರದು 
ಎಂದುಕೊಂಡ. 

ಸಭಾಭವನದ ದ್ವಾರವನ್ನು ಪ್ರವೇಶಿಸಿದ ಮೆನೆಪ್ಟಾಗೆ ಬವಳಿ ಬಂದಂತಾ 
ಯಿತು. ಅಬ್ಬು ಜಾತ್ರೆಯಲ್ಲಿ ಪೆರೋನನ್ನು ಅವನು ನೋಡಿದ್ದ ...... ಬೇಕಾದರೆ, 
ಅಮಾತ್ಯ ದರ್ಶನಕ್ಕಿಂತ ನೂರುಪಟ್ಟು ಹೆಚ್ಚು ಗಭೀರ....ಅರಸನನ್ನು ಕಂಡಾಗ ತಾನು 
ವಂದಿಸಬೇಕಾದ ವರ್ತಿಸಬೇಕಾದ ರೀತಿಯನ್ನು ಮತ್ತೆ ಮತ್ತೆ ಮನಸ್ಸಿನಲ್ಲಿ ಅವನು 
ಚಿತ್ರಿಸಿಕೊಂಡಿದ್ದ . ಆದರೂ ... 

ಪಾದರಕ್ಷೆಗಳನ್ನು ಕಳಚಿದ. ರತ್ನಗಂಬಳಿಯ ಮೇಲೆ ಬರಿಯ ಪಾದ, ನುಣುಪು 
ಮರಳನ್ನು ಮೆಟ್ಟಿದಂತೆ, ಕನಸಿನಲ್ಲಿ ನಡೆಯುವವನ ಹಾಗೆ, ಸಭಾಭವನದ ಮಧ್ಯಕ್ಕೆ 
ಸಾಗಿದ . 

ಪೆಟಾರಿಯನ್ನು ಹೊತ್ತ ಬಟಾ, ಅವನ ಹಿಂದಿದ್ದ ಔಟ ಮತ್ತು ಬೆಕ್ ದ್ವಾರದ 
ಬಳಿಯೇ ನಿಂತರು, ನಾಯಕನ ನಡಿಗೆಯನ್ನು ನೋಡುತ್ತ . 

ಸಿಂಹಾಸನದ ಪ್ರಭೆ ಕಣ್ಣು ಕುಕ್ಕಿತು. ಅದರಲ್ಲೊಂದು ಜೋಡಿ ಕಿರೀಟ. 
ಮೆನೆಪೆಟಾ ನಡುಬಗ್ಗಿಸಿ ನಮಿಸಿ, ನೆಟ್ಟಗೆ ನಿಂತು ನುಡಿದ: 
“ ಪರೋನ ಆಯುರಾರೋಗ್ಯ ವರ್ಧಿಸಲಿ! ” 

ಆ ಬಗೆಗೆ ನೀರಾನೆ ಪ್ರಾಂತದ ನಾಯಕ ಮೊದಲೇ ಯೋಚಿಸಿದ್ದ : ಬಂಡಾಯ 
ವೆದ್ದವರು ಶಿಷ್ಟಾಚಾರ ಪಾಲಿಸಬಾರದೆಂದು ಎಲ್ಲಿದೆ ? 

ಅವನೆಂದುಕೊಂಡ: ಅತ್ಯಂತ ಕಷ್ಟದ ಹಂತವನ್ನು ದಾಟಿದ್ದಾಯಿತು; ಇನ್ನು 
ಉಸಿರಾಡಬಹುದು. 

ತುಸು ಕತ್ತು ಹೊರಳಿಸಿ, ಧ್ವನಿ ಬದಲಿಸಿ, ಅವನು ಕೆರೆದ: 
“ ಬಟಾ! ” 
ಕಾಣಿಕೆ ಚಲಿಸಿತು. 
ಸೆನೆಟ್‌ನ ಸ್ವರ ಕೇಳಿಸಿತು: 
“ ಇನ್ನೂ ಮುಂದೆ ಹೋಗಿ. ” 
ಮುಂದಕ್ಕೆ , ವೇದಿಕೆಗಿದಿರು. 

“ ಹಿಡೀಲಾ? ” ಎಂದು ಮೆನೆಪ್ಟಾ ಕೇಳಿದುದು, ಬಟಾ ಬೇಡ' ಎಂದುದು 
ಎಲ್ಲರ ಕಿವಿಗೂ ಬಿತ್ತು , 

ಪೆರೋಗೆ ಇದು ಅಪೂರ್ವ ಅನುಭವ, ಅಮಾತ್ಯನಿಗೂ , 
ಫಳಫಳನೆ ಹೊಳೆಯುತ್ತಿದ್ದ ಪೆಟಾರಿಯನ್ನು ಬಟಾ ಕೆಳಗಿಳಿಸಿದ, ಮುಚ್ಚಳ 

ತೆರೆದು, ಅಮೂಲ್ಯ ಹರಳುಗಳ ಶುಭ್ರತೆಯೊಡನೆ ಸ್ಪರ್ಧಿಸುತ್ತಿದ್ದ ಗಡಿಯಾರವನ್ನು 
ಎತ್ತಿ , ರತ್ನ ಕಂಬಳಿಯ ಮೇಲಿರಿಸಿದ . ಮತ್ತೆ ಪೆಟಾರಿ ಮುಚ್ಚಿ , ನುಣುಪಾದ ಅದರ 
ಕವಚದ ಮೇಲೆ ಗಡಿಯಾರವನ್ನಿಟ್ಟ , ಎಲ್ಲರ ದೃಷ್ಟಿಗಳೂ ಅದರ ಮೇಲೆ ನೆಟ್ಟಾಗ, 
ಬಟಾ ತಾನು ಹಿಂದಕ್ಕೆ ಸರಿದು , ಕರಗಿ ಹೋದ. 

ಮೆನೆಪ್ಟಾನ ಮಾತು : 

“ ಐಗುಪ್ತದ ಮಹಾಪ್ರಭುವಿಗೆ ನೀರಾನೆ ಪ್ರಾಂತದ ಅಲ್ಪ ಕಾಣಿಕೆ, ಸ್ವೀಕರಿಸ 
ಬೇಕು. ” 
- (ಕೆಷ್ಟು ಕೂಡ ಅಲ್ಪ ಕಾಣಿಕೆ ' ಎಂದಿದ್ದ . ವಿನಯದ್ಯೋತಕ ಪದ.) 

ಮೆನೆಪ್ ಟಾನ ನೋಟಕ್ಕೆ ಸಿಂಹಾಸನ, ಕಿರೀಟ, ಅದಕ್ಕಂಟಿದ ಶಿರವಸ್ತ್ರ , ವಸ್ತ್ರದ 
ಕೆಳಗೆ ಶಿರಸ್ಸು , ಶಿರಸ್ಸಿನ ಭಾಗವಾದ ಮುಖ ಹೊಂದಿಕೊಂಡುವು. ಪರಿಸರದ ಪೂರ್ಣ 
ಚಿತ್ರವನ್ನು ಅವನು ಕಂಡ. 

ಅದರಲ್ಲಿ ಅಮಾತ್ಯನಿದ್ದ . ಪರಿಚಿತ ಸ್ವರ ಕೇಳಿಸಿತು: 
“ಮಹಾಪ್ರಭುವಿನ ಹತ್ತಿರಕ್ಕೆ ಬನ್ನಿ . ” 

ವೇದಿಕೆಯನ್ನೇರಲು ಪಾವಟಿಗೆ, ಪೆರೋನ ತುಟಿಗಳ ಮೇಲೆ ಮಂದಹಾಸ. 
ಕೊಂಡಿಕೋಲನ್ನು ಆತನ ಬಲಗೈ ಮುಂದಕ್ಕೆ ಚಾಚಿತು. 

ಮೆನೆಪ್‌ಟಾ ಬಾಗಿ ಆ ಕೋಲನ್ನು ಚುಂಬಿಸಿ, ವೇದಿಕೆಯಿಂದ ಇಳಿದ. 
ಸೆನೆಟ್‌ನ ಪಿಸು ದನಿ ಪಕ್ಕದಿಂದ ಬಂತು: 

“ ಈಚೆಗೆ ಬರಬೇಕು. ಈ ಪೀಠದ ಮೇಲೆ, ಅಮಾತ್ಯರು ಸನ್ನೆ ಮಾಡ್ತಿ 
ದ್ದಾರೆ. ಕೂಡ್ಕೊಳ್ಳಿ.” 

(' ಸಂಜ್ಞೆ ತನಗೆ ಕಾಣಿಸುತ್ತಿಲ್ಲವೆ? ಈತ ಹೇಳಿಕೊಡಬೇಕೆ ಇದನ್ನು ?'). 
ಕಿರೀಟಧಾರಿ ತಗ್ಗಿದ ಧ್ವನಿಯಲ್ಲಿ ಏನನ್ನೂ ಹೇಳಿದ ಸದ್ದು , 


ಅಮಾತ್ಯ : 


“ ಸೆಡ್ ಉತ್ಸವಕ್ಕೆಂದು ನೀರಾನೆ ಪ್ರಾಂತದ ನಾಯಕ ಇಷ್ಟು ಬೇಗನೆ ರಾಜ 
ಧಾನಿಗೆ ಬಂದದ್ದನ್ನು ಕಂಡು, ಮಹಾಪ್ರಭು ಸಂತುಷ್ಟರಾಗಿದ್ದಾರೆ.” 

( ತಾನು ಏನಾದರೂ ಹೇಳಬೇಕಲ್ಲ ?) ಮೆನೆಪ್ ಟಾ ನುಡಿದ : 


ಮತ್ತೆ ಪೆರೋನನಿಧಾನ ಮಾತು. ತುಸು ದೀರ್ಘ. 
ಅಮಾತ್ಯ : 

“ ತನ್ನ ಮುಂದೆಯ ಸುಖ ದುಃಖಗಳನ್ನು ಮಹಾಕುರುಬ ಚೆನ್ನಾಗಿ ಬಲ್ಲ - ಎನ್ನು 
ತಾರೆ- ಮಹಾಪ್ರಭು, ದೊಡ್ಡ ಕುಟುಂಬ, ಸಣ್ಣ ಪುಟ್ಟ ವಿರಸ ಸ್ವಾಭಾವಿಕ. ಎಲ್ಲರ 
ತಂದೆಯ ಒಲವಿನ ಹೊನಲಿನಲ್ಲಿ ತಾಪಗಳು ಮಾಯವಾಗ್ಯವೆ, ಗಾಯಗಳು 
ಮಾಯುತ್ತವೆ.” 

( ಏನು ಪ್ರತಿಮಾತು ಇದಕ್ಕೆ ?) ಮನೆಪ್ಟಾ ಬರಿದೆ ತಲೆ ಆಡಿಸಿದ. 
- ತಿರುಗಿ ಪೆರೋ ಮಾತನಾಡಿದುದನ್ನು ಅಮಾತ್ಯ ವಿವರಿಸಿದ : 

“ಎಲ್ಲ ರೀತಿ ರಿವಾಜುಗಳನ್ನೂ ನೀತಿ ನಿಯಮಗಳನ್ನೂ ಮಹಾದೇವ ರಾ ತನ್ನ 
ಆಳಿಕೆಯಲ್ಲೇ ತೀರ್ಮಾನ ಮಾಡಿದ. ಚಾಚೂ ತಪ್ಪದೆ ಅದನ್ನೆಲ್ಲ ಅನುಸರಿಸಿದಾಗಲೇ 
ಪ್ರಜಾಹಿತ, ದೇಶಹಿತ, ಪ್ರಾಚೀನ ಕಟ್ಟಳೆಗಳನ್ನು ಮುರಿಯುವ ಯತ್ನ ಯಾರೇ 
ಮಾಡಲಿ , ಯಾರೇ ಮಾಡಲಿ, ಅದರಿಂದ ಹಾನಿ ಉಂಟಾಗದೆ, ಜನರೊಡನೆ ಹೊಣೆ 
ಗೆಟ್ಟು ವರ್ತಿಸಿದವನು ದಂಡನೆಗೆ ಅರ್ಹ. ” 

( ಯಾರೇ ಮಾಡಲಿ , ಯಾರೇ ಮಾಡಲಿ? ಮಹಾ ಅರ್ಚಕ ? ... ' ಜನರೊಡನೆ 
ಹೊಣೆಗೆಟ್ಟು ವರ್ತಿಸಿದವನು?? ಟೆಹುಟಿ ?) 

ಅರ್ಥವಾಯಿತು ಎನ್ನುವಂತೆ ಮೆನೆಪ್ಟಾಗೋಣು ಆಡಿಸಿದ. 
ಕಿರೀಟ ಮಿಸುಕಿತು . 

“ ಮಹಾಪ್ರಭು ಸಂತೃಪ್ತರಾಗಿದ್ದಾರೆ. ನೀವು ಅತಿಥಿಗೃಹಕ್ಕೆ ವಾಪಸಾಗೃಹುದು, ” 
ಎಂದ ಅಮಾತ್ಯ 

ಮನೆಪ್‌ಟಾ ಎದ್ದ . ಪೆರೋನನ್ನೂ ಅಮಾತ್ಯನನ್ನೂ ನೋಡಿ ನಸುನಗೆ. 
ವೇದಿಕೆಗೆ ನಮನ. 

ಸೆನೆಬ್ ಪಿಸುನುಡಿದ: 
“ ಪೆರೋಗೆಬೆನ್ನು ಹಾಸ್ಟೇಡಿ. ” 

ನೀಳದೇಹ ಗಂಭೀರವಾಗಿ ಹಿಮ್ಮುಖವಾಗಿ ಚಲಿಸಿತು. ಬಾಗಿಲ ಬಳಿ ಬಟಾ, 
ಬೆಕ್ ಔಟರು ಆ ದೇಹವನ್ನು ಸುತ್ತುವರಿದರು, ತಮ್ಮ ವಶಕ್ಕೆ ತೆಗೆದುಕೊಂಡರು. 

ನಾಯಕ ಹೊಸ್ತಿಲು ದಾಟುತ್ತಿದ್ದಂತೆ ಪೆರೋ ಅಮಾತ್ಯನಿಗೆ ಅಂದ: 
- “ನೀರಾನೆ ಪ್ರಾಂತ ಮೆಂಫಿಸಿನಿಂದ ಸಿಡಿದು ಹೋಗಿಲ್ಲ ; ಮೆಂಫಿಸ್ ತಾನೇ ಆ 


ಪ್ರಾಂತದಿಂದ ದೂರವಾಗಿವೆ. ” 


ಪರೋ ಸೇಪಿಯ ತಂದೆಯ ಕಾಲದಲ್ಲಿ ಅಸ್ತಿತ್ವಕ್ಕೆ ಬಂದಿತ್ತು , ಮೆಂಫಿಸಿನ ನಗ 
ರೋದಾನ, ಶ್ರೀಮಂತರಿಗಾದರೋ ಅವರ ಅಂಗಳದಲ್ಲೇ ತಾವರೆಕೊಳಗಳೂ 
ಹೂವಿನ ಗಿಡಗಳೂ ಇದ್ದುವು. ಸಾಮಾನ್ಯ ಪ್ರಜೆಗಳು ಬಿಡುವಿನ ವೇಳೆಯಲ್ಲಿ ಬಂದು 
ವಿಹರಿಸಲೆಂದು ನಗರೋದ್ಯಾನದ ನಿರ್ಮಾಣವಾಯಿತು. ಮೊದಲು ಹೊಸತನದ 
ಆಕರ್ಷಣೆ. ಕ್ರಮೇಣ, ಸಂಚರಿಸುವ ಜನರು ಹಾದುಹೋಗುವ ಸ್ಥಳ ಮಾತ್ರ 
ವಾಯಿತು ಉದ್ಯಾನ. ಅನಂತರ ಕೆಲವು ವರ್ಷ ನೂತನ ಪೆರೋ ಆಸಕ್ತಿ ತೋರಿದ. 
ಉದ್ಯಾನ ಮಧ್ಯದಕೊಳದಲ್ಲಿ ಒಂದು ಮೊಸಳೆಯನ್ನು ಸಾಕಿದ, ಮತಿಗೆ ಆಭರಣ 
ಗಳನ್ನು ಚುಚ್ಚಿದ್ದ ಮೊಸಳೆ , ಜನರು ಅದರ ಪೂಜೆಗೆ, ಅದಕ್ಕೆ ಆಹಾರ ನೀಡುವುದಕ್ಕೆ , 
ಬರತೊಡಗಿದರು. ಕೆಲವರು ಹೂ ಕೀಳುತ್ತಿದ್ದರು. ಅವರನ್ನು ಗದರಿಸಿ ಓಡಿಸುವುದೇ 

ಕಾವಲು ಭಟರ ಕೆಲಸವಾಯಿತು. 

ಊರಿನಲ್ಲಿ ರಾಜಗೃಹದ ಸುತ್ತಲೂ ಉದ್ಯಾನ ನಿರ್ಮಿಸಿದ್ದ ಮೆನೆಪ್‌ಟಾ ರಾಜ 
ಧಾನಿಯ ವಿಹಾರೋದ್ಯಾನವನ್ನು ನೋಡಬಯಸಿದ. 

ಪೆರೋನನ್ನು ಕಂಡ ಎರಡು ದಿನಗಳ ಅನಂತರ ಬೆಳಗ್ಗೆ ಅಂಬಿಗರನ್ನೊಳಗೊಂಡ 
ತನ್ನ ಪರಿವಾರದೊಡನೆ ನಾಯಕ ಅರಮನೆಯ ಆವರಣದಿಂದ ಹೊರಬಿದ್ದ , ಬಟಾ 
ಎಂದೋ ಒಮ್ಮೆ ಇತರ ಅಂಬಿಗರ ಜೊತೆಯಲ್ಲಿ ಅಮಲೇರಿದ್ದ ಸ್ಥಿತಿಯಲ್ಲಿ ಉದ್ಯಾನ 
ನೋಡಿದ್ದ , ಯಾವ ಹಾದಿಯೊ ನೆನಪಿರಲಿಲ್ಲ . 

- ದಾರಿ ಕೇಳುತ್ತ ನಗರೋದ್ಯಾನ ತಲಪಿದರು. ಉದ್ಯಾನ ವಿಶಾಲವಾಗಿತ್ತು . 
ಬಗೆಬಗೆಯ ಮರಗಳಿದ್ದುವು, ಗಿಡಬಳ್ಳಿಗಳಿದ್ದುವು. ಆದರೆ ಕಳೆ ಹೇರಳವಾಗಿತ್ತು . 
ಮುಳ್ಳು ಪೊದೆಗಳು ಬೆಳೆದಿದ್ದುವು. ನೀರು ಹಾಯಿಸುವ ಕಾಲುವೆವ್ಯವಸ್ಥೆ ಕೆಟ್ಟಿತ್ತು . 
ಕಾಲುದಾರಿಗಳು ಚೊಕ್ಕಟವಿರಲಿಲ್ಲ . 

ಬಟಾ ಊರಿನ ಉದ್ಯಾನವನ್ನು ನೆನೆದು, “ ನಮ್ಮ ಸಬೆಕ್ಕು ಮಾವ ಇದನ್ನು 
ನೋಡಿದರೆ ಇಸ್ಸಿ ಎಂದಾರು , ” ಎಂದ . 

ಮೆನೆಪ್ಟಾನೆಂದ : 
“ ದೇಶದ ಸ್ಥಿತಿಯೇ ಉದ್ಯಾನಕ್ಕೂ . ” 

ಜನರಿರಲಿಲ್ಲ . ರಾತ್ರಿ ಅಲ್ಲಿಯೇ ಮರಗಳ ಕೆಳಗೆ ಮಲಗಿದ್ದ ವಸತಿಹೀನ ಪಟ್ಟಣಿ 
ಗರು ಕೆಲವರು 'ಸೂರ್ಯ ಕಿರಣಗಳು ಚುಚ್ಚುತ್ತಿವೆಯಲ್ಲ, ಇನ್ನು ಏಳಬೇಕಲ್ಲ ' ಎಂದು 
ಚಡಪಡಿಸುತ್ತಿದ್ದರು. ಗ್ರಾಮಾಂತರ ಪ್ರದೇಶದಿಂದ ಬಂದಿದ್ದ ಎರಡು ಕುಟುಂಬಗಳು 
ಕೊಳದ ಬಳಿ ಬುತ್ತಿಯೂಟಕ್ಕೆ ಕುಳಿತಿದ್ದುವು. ಮೊಸಳೆಗೆ ಆಹಾರ ನೀಡುವ ಅಪೇಕ್ಷೆ 
ಅವರಿಗೆ, ಆದರೆ ಆ ದೇವತೆ ಕೊಳದ ನಡುವಿನ ಬಂಡೆಯ ಅಂಚಿಗೆ ತೆವಳಿ ಎಳೆಬಿಸಿಲು 
ಕಾಯಿಸುತ್ತ ನಿದ್ದೆ ಹೋಗಿತ್ತು . ಯಾವುದರ ಗಮನವೂ ಅದಕ್ಕೆ ಇರಲಿಲ್ಲ. 

ಸ್ವಲ್ಪ ಹೊತ್ತು ಕುಳಿತು ಕಾಲ ಕಳೆಯೋಣವೆಂದು ಉದ್ಯಾನದ ಅಂಚಿನಲ್ಲಿದ್ದ 
ತಾಳೆಮರಗಳ ಒಂದು ಗುಂಪಿನೆಡೆಗೆ ಮೆನೆಪ್‌ಟಾನೂ ಸಂಗಡಿಗರೂ ನಡೆದರು . 

ಅವರು ಅದನ್ನು ಸಮೀಪಿಸುತ್ತಿದ್ದಂತೆ ಹಿಂದಿನಿಂದ ಒಂದು ಧ್ವನಿ ಕೇಳಿಸಿತು: 
“ಅಣ್ಣಾ ! ಓ ಅಣ್ಣಾ ! ” 

ಹತ್ತಿರ ಬರುತ್ತಿದ್ದ ಕರೆ ನಡೆಯುತ್ತಿದ್ದವರು ತಡೆದು, ತಿರುಗಿನೋಡಿದರು. 
ತಿರುಗಿ ನೋಡಿ, ನಿಂತರು. ಆತ ಮೆನ್ನ . 

ಮೆನ್ನ ಪ್ರಶ್ನಿಸಿದ: 
“ ಹ್ಯಾಗೆ ತಪ್ಪಿಸ್ಕೊಂಡು ಬಂದ್ರಿ ? ” 
ಬಟಾ ಮರುಪ್ರಶ್ನೆ ಹಾಕಿದ: 
“ ಹ್ಯಾಗೆ ತಪ್ಪಿಸ್ಕೊಂಡು ಬಂದ್ರಿ ಅಂತ ನಾವೇ ನಿಮ್ಮನ್ನ ಕೇಳಿದರೆ ? ” 

“ ಕ್ಲ ! ದ್ವಂದ್ವ ! ಉತ್ತರ ಹೇಳೇನೆ. ಏಳು ದಿನಕ್ಕೊಮ್ಮೆ ಅರಮನೆ ಅರ್ಚಕ 
ಇನೇನಿ ಮಹಾಮಂದಿರಕ್ಕೆ ಹೋಗ್ತಾರೆ. ಮಹಾ ಅರ್ಚಕರಿದ್ದರೆ, ಅವರ ಭೇಟಿಗೆ. 
ಅವರಿಲ್ಲವಾದರೆ, ಅರಮನೆ ಸುದ್ದೀನ ಅವರಿಗೆ ತಿಳಿಸೋ ಏರ್ಪಾಟು ಮಾಡೋದಕ್ಕೆ . 
ಅಂಥ ದಿವಸ ನಾನು ಇಲ್ಲಿ ! ಮೊದಲ ಸಲ ಗೊತ್ತಾದಾಗ ಇನೇನಿ ಕೂಗಾಡಿದ್ರು . ಆ 
ಮೇಲೆ ಗಲಾಟೆ ಇಲ್ಲ. ಎಲ್ಲಾದರೂ ಹಾಳಾಗಿ ಹೋಗ್ಲಿ,' ಅಂತ ಬಿಟ್ಟಿದ್ದೇಕು. 
ನೀವು? ಓ ! ತಿಳೀತು! ನೀವು ರಾಜ ಅತಿಥಿಗಳು, ಸ್ವತಂತ್ರರು. ಆದರೂ ಹುಷಾ 
ರಾಗಿದ್ದೇಕಪ್ಪ , ಹುಷಾರಾಗಿದ್ದೇಕು. ಅರಮನೆಯಿಂದ ಅಂಗರಕ್ಷಣೆಗೆ ಅಂತ ಯಾರೂ 
ಬಂದಿಲ್ವ ? ಕೇಳದೆ ಹೊರಟಾ ? ಇವರು ಯಾರು? ತೋಳುಗಳ ಮಾಂಸಖಂಡ 
ನೋಡಿದರೆ ಗೊತ್ತಾಗದೆ, ನಿಮ್ಮ ಅಂಬಿಗರು ಅಲ್ಲವಾ? ” 

ಮೆನೆಪ್ ಟಾನೆಂದ: 
“ ಬನ್ನಿ ಮೆನ್ನ , ಆ ಮರಗಳ ಕೆಳಗೆ ಕೂತ್ಕಳೋಣ. ” 
“ ಓಹೋ ! ಓಹೋ ! ನಡೀರಿ. ” 
ಬಟಾ ತುಸು ನಿಧಾನಿಸಿ ಮೆನ್ನನ ಹಿಂದಿನಿಂದ ಬರತೊಡಗಿದ. ಅವನೆಂದ: 
“ ಬೆನ್ನಿನ ಮೇಲೆ ಗುರುತು ಇನ್ನೂ ಇದೆ. ಅವತ್ತು ಕತ್ತಲೇಲಿ ಕಾಣಿಸ್ಲಿಲ್ಲ. ” 
ಮೆನ್ನ ನಕ್ಕ . 

ಅದಾ? ಇನೇನಿ ಹೇಳಿದರಾ? ಪೆರೋ ತಾನು ಸೆರೆಹಿಡಿದವರಿಗೆ ಕಾದ 
ತಾಮ್ರದ ತುಂಡಿನಿಂದ ಮುದ್ರೆ ಒತ್ತುತ್ತಾರೆ. ಮಹಾ ಅರ್ಚಕರಿಗೆ ಬರೆ ಎಳೆಯೋ 
ಹಕ್ಕಾದರೂ ಬೇಡವಾ ? ” 

“ಬಹಳ ಹಿಂಸೆ ಸಹಿಸಿದಿರಿ , ಮೆನ್ನ , ” ಎಂದ ಮೆನೆಪ್‌ಟಾ. 

“ನೀವು ಸಹಿಸಿದ್ದು ಹೆಚೋ ? ನನ್ನದು ಹೆಚೋ ? (ಕುಪ್ಪಳಿಸುತ್ತ ಮೆನೆ 
ಪ್‌ ಟಾಗೆ ಒಂದು ಸುತ್ತು ಬಂದು) ಕತ್ತಲಲ್ಲ ಇಲ್ಲ, ಹಗಲಲ್ಲೂ ಇಲ್ಲ. ನೀರಾನೆ 
ತೊಗಲಿನ ಚಾವಟೀಲಿ ನಿಮಗೆ ಹ್ಯಾಗೆ ಬಾರಿಸಿದೆ ಅಂತ ಬಕಿಲ ಬಡಾಯಿ ಕೊಚೋಳಿ 
ದ್ವಂತೆ...ನಿಮ್ಮದುಕಣ್ಣೀರು ಒರೆಸೋ ಕೈ , ಚಾಟಿ ಗಾಯಗಳು ಬರಿಯ ಸ್ವರ್ಶಕ್ಕೆ 
ಮಾಯವಾಗಿವೆ.” 

ಮರಗಳ ಬಳಿ ಒಂದು ಕಾಂಡಕೊರಗಿ ಮೆನ್ನ ಕುಳಿತ. ಚಿಕ್ಕ ಮಗುವಿನಂತೆ ಪಾದ 
ಗಳನ್ನು ಗಾಳಿಯಲ್ಲಿ ಝಾಡಿಸಿ ಆತನೆಂದ: 

“ಈಗ ನಾನೆಷ್ಟು ಸುಖಿ , ಗೊತ್ತೆ? ನದಿದಂಡೆಯಲ್ಲಿ ನಿಮ್ಮನ್ನೆಲ್ಲ ಆ ರಾತ್ರಿ 
ಕಂಡೇಲೆ ನಾನು ದಂಡೆಗೆ ಹೋಗಿಯೇ ಇಲ್ಲ; ಆ ಹಾಡು ತಿರುಗಿ ನಾನು ಹಾಡಿಯೇ 
ಇಲ್ಲ. ಅವತ್ತಿನಿಂದ ನಿಮ್ಮ ಜತೆ ನಾನು ಮಾತಾಡ್ತಾನೇ ಇದೇನೆ- ಮನಸ್ಸಲ್ಲಿ!.... 
ಇರೋದನ್ನೆಲ್ಲ ತೊಡೆದು ಹಾಕಿ , ಹೊಸದಾಗಿ ಸೃಷ್ಟಿಸೋದು ಎಷ್ಟು ರೋಮಾಂಚ 
ಕಾರಿ! ನಿಮ್ಮ ಬಂಡಾಯದ ವಿಷಯ ಕೇಳಿದಾಗ - ಸಾಧ್ಯವಿಲ್ಲ; ಇದು ಕಟ್ಟು ಕತೆ, 
ಯಾವುದೋ ಉದ್ದೇಶಕ್ಕಾಗಿ ಹುಟ್ಟಿಸಿದ್ದಾರೆ; ನಿಜವಾದ್ದೇ ಆದರೆ ಚಚ್ಚಿ ಸಾಯಿಸ್ಬಿಡ್ತಾರೆ. 

- ಅಂದೊಂಡೆ. ಮುಂದೆ ಕಥಾನಾಯಕನನ್ನು ಜೀವಂತವಾಗಿ ಕಂಡಾಗ , ಎಲ್ಲ ಬದುಕು 
ಅಸಹ್ಯವಲ್ಲ' ಅನಿಸ್ತು . ನೀಲನದಿಯ ಆಳ ಅಪ್ರಿಯವಾಯ್ತು . ಬದುಕೋ ಆಸೆ 
ಯಾಯ್ತು . ನಿನ್ನೆ ಇನೇನಿ ಒಂದಿಷ್ಟೂ ಕಸ ಇಲ್ಲದ ಹಾಗೆ ಗುಡಿಸ್ತಿದೀಯಲ್ಲ - ಆಶ್ಚಯ್ಯ ' 
ಅಂದ್ರು . ನಾನೀಗ ಸತ್ಯ ಕಡ್ಡಿಯಲ್ಲ. ಜೀವಂತ ಪೊರಕೆ , ಅವರಿಗೆ ಅದು ಹ್ಯಾಗೆ 
ಅರ್ಥವಾದೀತು? ” 

ಇನ್ನಷ್ಟು ಕೇಳೋ ಆಸೆ ಮೆನೆಪ್‌ಟಾಗೆ, ಆದರೆ ಮೆನ್ನ ಸುಮ್ಮನಾದ, ಕಣ್ಣು 
ಗಳನ್ನು ಮುಚ್ಚಿಕೊಂಡ, ಕಂಬನಿ ತೊಟ್ಟಿಕ್ಕಿತು. ಕರೆದು, ಬಾಯಿ ಅಗಲಿಸಿ ನಕ್ಕ . 
ಮೇಲಿನ ಸಾಲಿನ ಎರಡು ಹಲ್ಲುಗಳು ಇರಲಿಲ್ಲ. 

ಬಟಾ ಮೆನೆಪ್‌ಟಾನ ಮುಖ ನೋಡಿದ. ಮೆನ್ನನ ಮಾತುಗಳ ಪೂರ್ಣ ಅರ್ಥ 
ಗ್ರಹಿಸಲು ತಾನು ಅಸಮರ್ಥ ಎಂದಿತು ಅವನ ನೋಟ, ಉಪಯುಕ್ತವಾದುದೇ 
ನನ್ನಾದರೂ ಮಾತನಾಡೋಣವೆಂದು, ಬಟಾ ಕೇಳಿದ: 

“ ನಿಮಗೆ ಜನನ ಫಲ ಹೇಳೋದಕ್ಕೆ ಬರದಾ? ” 

“ ಬರದೇನು? ಜನನ ಫಲ , ಕನಸಿನ ಅರ್ಥ ವಿವರಣೆ , ಮಂತ್ರಮಾಯೆ - ಆರ್ತ 
ರನ್ನು ಸಾಂತ್ವನಪಡಿಸೋ ಈ ಎಲ್ಲಾ ವಿದ್ಯೆ ಕಲಿತಿದ್ದೇನೆ. ಯಾವನೋ ಬುದ್ದಿವಂತ 
ಥೋಥೆನೇ ಇರಬೇಕು. ಇಂಥದು ಹೀಗೆ, ಅಂದ. ನಾವು ಅದನ್ನು ಪುನರುಚ್ಚರಿಸ್ತೇವೆ; 
ಲಂಗು ಲಗಾಮಿಲ್ಲದೆ ಬುರುಡೆ ಬಿತ್ತೇವೆ. ” 

ತಾನು ಮಾಡಿದ ಪ್ರಸ್ತಾಪ ಅನುಚಿತವಾಯಿತೇನೋ ಎನಿಸಿತು ಬಟಾನಿಗೆ. 
ಹೇಗೂ ಹೆಜ್ಜೆ ಇಟ್ಟಾಯಿತಲ್ಲ ಎಂದು, “ ನಾನು ಹುಟ್ಟಿದ್ದು ಪಾವೊಫಿ ಮಾಸದ ಆರರ 
ದಿನ, ” ಎಂದ. .. 

“ ಪಾವೊಫಿ ಆರು...... ಅದ್ಭುತ... ಪ್ರಾಚೀನರ ಜ್ಞಾನದ ಪ್ರಕಾರ ಈ ದಿನ 
ಹುಟ್ಟಿದವನು ಕುಡಿದು ಕುಡಿದು ಸಾಯ್ತಾನೆ. ” 
- “ನೀವುಹೇಳಿದ್ದು ಸತ್ಯಕ್ಕೆ ಬಹಳವೇನೂ ದೂರವಿಲ್ಲ! ” ಎಂದು ಮೆನೆಪ್‌ಟಾ, 
ಬಟಾನೆಡೆಗೆ ದೃಷ್ಟಿ ಬೀರಿ, ನಕ್ಕ . . 

“ ನನ್ನ ಹದಿನಾರನೇ ವರ್ಷದಲ್ಲಿ ಒಬ್ಬ ದೇವಸೇವಕ ಹೀಗೆಯೇ ಭವಿಷ್ಯ 
ಹೇಳಿದ್ರು . ಒಂದು ಗುಟುಕು ಜಾಸ್ತಿ ಕುಡಿಯೋಕೆ ಅವತ್ತೇ ಶುರು ಮಾಡ್ಡೆ , ” ಎಂದ 
ಬಟಾ, ಗೊಳ್ಳೆಂದು ನಗುತ್ತ . 

ಮೆನ್ನನೆಂದ: 

“ ನಾನು ಹುಟ್ಟಿದ್ದು ಧೂಥ್ ತಿಂಗಳ ಇಪ್ಪತ್ತಮೂರನೇ ದಿವಸ, ನನ್ನ ತಂದೆ 
ಸ್ವತಃ ದೇವಸೇವಕ , ಈ ಮಗೂಗೆ ಅಲ್ಪಾಯುಸ್ಸು ; ಬಹಳ ದಿನ ಇರೋದಿಲ್ಲ " 
ಅಂತ ಹೇಳಿ, ಅವನು ತಲೆ ಕೆರೆದುಕೊಂಡಂತೆ. ನನಗೆ ಸಾವು ಬರಲಿಲ್ಲ. ಅವನಿಗೆ 
ಬಂತು - ಮುಂದೆ ಒಂದೇ ತಿಂಗಳಲ್ಲಿ! ಮೆನೆಪ್‌ ಟಾ ಅಣ್ಣ , ನಿಮ್ಮ ಜನ್ಮದಿನ? ” 

“ಜೋಯಾಕಲೆ ಇಪ್ಪತ್ತು .... ನಾನು ಕುರುಡನಾಗೇನೆ ಅಂತ ಅರ್ಚಕ ಹೇಳಿದ್ರು .” 

“ಹೌದು- ಜನನ ಫಲದ ಪ್ರಕಾರ, ಆದರೆ ಯಾರಿಗೂ ಇಲ್ಲದ ದೃಷ್ಟಿ ಸಾಮರ್ಥ್ಯ 
ನಿಮಗಿದೆ. ನೀರಾನೆ ಪ್ರಾಂತದಲ್ಲಿ ಈ ಹೊತ್ತಲ್ಲಿ ಯಾರು ಯಾರು ಏನೇನು ಮಾಡ್ತಿ 
ದ್ದಾರೆ ಅನ್ನೋದುಇಲ್ಲಿಂದಲೇ ನಿಮಗೆ ಕಾಣಿಸೋದಿಲ್ವಾ ? ” 

ಮೆನೆಪೇಟಾ ನಸುನಕ್ಕ . 

ಬೆಕ್ - ಔಟರೂ ಅಂಬಿಗರೂ ತಮ್ಮ ತಮ್ಮ ಜನನ ಫಲ ಕೇಳಬೇಕು ಎಂದು 
ಕೊಂಡಿದ್ದರು. ಮೆನ್ನನ ಮಾತಿನ ವೈಖರಿ ನೋಡಿ, ಅವರು ತೆಪ್ಪಗಾದರು . ನಾಯಕನ 
ಕನಸಿನ ಬಗೆಗೆ ಹೇಳೋಣವೇ ಎಂದು ಯೋಚಿಸುತ್ತಿದ್ದ ಬಟಾನೂ ಸುಮ್ಮನಾದ . 

ವೃತ್ತಾಕಾರವಾಗಿ ಕುಳಿತಿದ್ದವರನ್ನೆಲ್ಲ ಒಮ್ಮೆ ನೋಡಿಮೆನ್ನನೆಂದ : 

“ ಜ್ಞಾನ ಅಜ್ಞಾನಗಳಿಗೆ ಯಾವಾಗಲೂ ಜಗಳ, ಅರಿವಿನ ಬೆಳಕನ್ನು ಮನುಷ್ಯ 
ಕಂಡಾಗಿನಿಂದಲೂ ಇದು ನಡೆದಿರಬೇಕು. ವಿದ್ಯಾದೇವತೆ ಥೈಥ ಲಿಪಿಯನ್ನೆ ನೋ 
ಕಂಡು ಹಿಡಿದ. ಆದರೆ ಜನ ಸುಲಭವಾಗಿ ಅದನ್ನು ಒಪ್ಪಿಕೊಳ್ಳಲ್ಲ. ” 

“ ಹೌದೆ? ” 

“ ಪೆರೋ ಅಹಮೋಸ್ ಒಳ್ಳೆಯವನು . ಆದರೆ ಲಿಪಿ ಅವನಿಗೆ ಇಷ್ಟವಿರಲಿಲ್ಲ , 
“ ಬರವಣಿಗೆ ನಾಗರಿಕತೆಯ ವೈರಿ' ಅಂದ. ' ಇಷ್ಟರವರೆಗೆ ಮಕ್ಕಳೂ ಯುವಕರೂ 
ಶ್ರದ್ದೆಯಿಟ್ಟು ಕಲೀತಿದ್ರು ; ಕಲಿಸಿದ್ದನ್ನು ಕಷ್ಟಪಟ್ಟು ನೆನಪಿಟ್ಯೂತಿದ್ರು . ಬರವಣಿಗೆ 
ಬಂದ್ಮಲೆ ಅವರ ಜ್ಞಾಪಕ ಶಕ್ತಿ ಮೊಂಡಾಯ್ತು ' ಅಂತ ಗೋಗರೆದ. ” 

“ ಹಜ್ಞ ! ” 
ನಾಯಕನ ಜತೆ ಬಟಾನೂ ನಕ್ಕು ಅಂದ: 

“ ನಮ್ಮಲ್ಲಿ ಅಕ್ಷರಾಭ್ಯಾಸ ಈಗ ತಾನೇ ಶುರುವಾಗಿದೆ . ಚಿಕ್ಕವರ ಜ್ಞಾಪಕಶಕ್ತಿ 
ಮಾಯವಾಗೋದಕ್ಕೆ ಎಷ್ಟು ಕಾಲ ಬೇಕೊ ನೋಡೋಣ! ” 

ಮೆನೆಪ್‌ಟಾ ಕೇಳಿದ: 
“ ನಿಮ್ಮ ಜ್ಞಾಪಕ ಶಕ್ತಿ ಮಂದವಾಗಿದೆಯೆ ಮನ್ನ ? ” 

“ ಹುಂ ! ಮಹಾ ಅರ್ಚಕ ಬರೆ ಎಳೆದಮೇಲೆ ಅದು ವಿಪರೀತ ಚುರುಕಾಗಿದೆ! 
ಬಾಲ್ಯದ ಕಹಿನೆನಪುಗಳನ್ನು ಮರೆಯೋದಕ್ಕೆ ಯತ್ನಿ ಸೇನೆ, ಆಗೋದಿಲ್ಲ. ನೆನಪಿನ 
ಗವಿಯಲ್ಲಿ ಆಳಕ್ಕೆ ಅದುಮಿದಷ್ಟೂ ಧುಮುಧುಮಿಸ್ಕೊಂಡು ಹೊರಗೆ ಬರವೆ...... 
ಮನುಷ್ಯ ವಿಚಿತ್ರ ಪ್ರಾಣಿ. ಒಳ್ಳೆದೂ ಮಾಡಬಲ್ಲ ; ಕೆಟ್ಟದೂ ಮಾಡಬಲ್ಲ. ಅದೂ 
ಇದೂ ಯೋಚಿಸಿದ್ದೇನೆ. ವಿಚಾರಗಳು ಸಿಕ್ಕುಗಂಟಾದಾಗ ತಲೆ ಬಿಸಿಯಾಗದೆ. 
ಸಹಸ್ರ ಹೋಳಾಗದೇನೋ ಅನ್ನೊ ಹಾಗೆ ಮೆದುಳು ಧಿಮಿಗುಟ್ಟದೆ.... ನೀರಾನೆ 
ಪ್ರಾಂತದಲ್ಲಿ ಅಕ್ಷರಾಭ್ಯಾಸ!.... ನಮ್ಮ ಸಮಾಜದ ದೃಷ್ಟಿಲಿ ವಿದ್ಯಾಭ್ಯಾಸದ ಗುರಿಗಳು 
ಮೂರು. ಒಂದನೇದು, ಆಸ್ಥಾನದಲ್ಲಿ ಉನ್ನತ ಪದವಿಗೇರೋದು; ಎರಡನೇದು, 
ಯಶಸ್ಸು ಗಳಿಸೋದು- ಅಂದರೆ ವಿಸ್ತಾರ ಭೂಮಿಗೂ ಹೆಚ್ಚು ಸಂಖ್ಯೆಯ ರಾಸುಗಳಿಗೂ 
ಒಡೆಯನಾಗೋದು; ಮೂರನೇದು, ಭವ್ಯ ಗೋರೀಲಿ ಅಂತಿಮ ವಿಶ್ರಾಂತಿ 

ಪಡೆಯೋದು. ನೀರಾನೆ ಪ್ರಾಂತದ ಸಮಾಜಕ್ಕೆ ಈ ಗುರಿಗಳು ಸರಿಹೋಗವಾ 
ಮೆನೆಪ್ಟಾ ಅಣ್ಣ ? ” 

“ ಇಲ್ಲ, ಹೊಸ ಸಮಾಜ ಹೊಸಧೈಯಗಳನ್ನು ರೂಪಿಸ್ಕೊಬೇಕು. ” 

“ ಹಳತು -ಹೊಸತು . ಯಾವುದು ಎಷ್ಟರ ವರೆಗೆ ಹಳತು ? ಹೊಸತು ಎನ್ನು 
ವುದು ಯಾವುದಕ್ಕೆ ಎಲ್ಲಿಂದ? - ಇದು ಇತ್ಯರ್ಥವಾಗಬೇಕಾದ ಸಂಗತಿ. ” 

ಬಿಸಿಲು ಮೌನ. ರಾನಿಂದ ತಪ್ಪಿಸಿಕೊಳ್ಳಲೆತ್ನಿಸುತ್ತಿದ್ದ ಸಣ್ಣದೊಂದು ಗಾಳಿ 
ಮರಗಳ ಬಳಿ ಸುತ್ತಿ ಸುತ್ತಿ , ತಾಳೆಗರಿಗಳು ಚಡಪಡಿಸುವಂತೆ ಮಾಡಿತು . ಬೆಳ್ಳಕ್ಕಿಯ 
ಹಿಂಡೊಂದು ಉದ್ಯಾನದ ಕೊಳದ ಬಳಿಯಿಂದ, ದೂರು ಕೊಡುವಂತೆ ವಿಕಾರವಾಗಿ 
ಸದ್ದು ಮಾಡಿ ರೆಕ್ಕೆ ಬಡೆದು ಮೇಲಕ್ಕೇರಿ, ಕೆಳಕ್ಕಿಳಿಯಿತು. 

ಸುತ್ತಲಿನ ಗಭೀರತೆಯನ್ನು ಗಾಯಗೊಳಿಸುತ್ತ ಮೆನ್ನ ಮಾತನಾಡಿದ: 

“ ದೇವಮಂದಿರದಲ್ಲಿ ತಿಂದು ತೇಗಿಸೋಮಾರಿಯಾಗಿ ಬಿದ್ದಿರುವ ಅರ್ಚಕಶಾಹಿ 
ಇರುವತನಕ ಮನುಷ್ಯ ಎಷ್ಟು ಲಿಪಿಸುರುಳಿ ಓದಿ ಏನು ಪ್ರಯೋಜನ? ಎಷ್ಟು ಬಾರಿ 
ಸ್ನಾನ ಮಾಡಿದರೇನು ಫಲ ? ಎಷ್ಟು ಸಾರಿ ಸುಗಂಧ ದ್ರವ್ಯ ಪೂಸಿಕೊಂಡರೇನು 
ಲಾಭ? ” 

ಮೆನೆಪ್ಟಾ ನಿಟ್ಟುಸಿರು ಬಿಟ್ಟ , ಬಟಾ ತಲೆ ಎತ್ತಿ , ಮರಗಳ ತುದಿಯಲ್ಲಿದ್ದ 
ಗಾಳಿಯನ್ನು ಮೂಸಲೆತ್ನಿಸಿದ . ಉಳಿದವರು ತುಟಿಗಳನ್ನು ಬಿಗಿಯಾಗಿ ಒತ್ತಿ ಶೂನ್ಯ 
ನೋಟಬೀರಿದರು . 

ಇದ್ದಕ್ಕಿದ್ದಂತೆ ಮನ್ನ ತಗ್ಗಿದ ಧ್ವನಿಯಲ್ಲಿ ಅಂದ: 

“ ಆಗೋ ಅರಮನೆಯ ಸಶಸ್ತ್ರ ಪಡೆಯ ಒಬ್ಬ ಭಟ ದೂರದಲ್ಲಿ ಬಗ್ಗಿದ್ದಾನೆ. 
ನಿಮ್ಮನ್ನು ಹುಡುಕಿರಬೇಕು. ನೀವು ಎದ್ದು ಅವನ ಕಡೆಗೆ ನಡೀತಾ ಇರಿ, ನಾನು 
ಈ ದಿಕ್ಕಿನಲ್ಲಿ ಮಾಯವಾಗೇನೆ. ಪುನಃ ಹುಚ್ಚ ವೆನ್ನನೂ ನೀವೂ ಒಟ್ಟಿಗೆ ಮಾತಾಡ್ತಾ 
ಇದ್ದಿರಿ ಅಂತ ಇನೇನಿಗೆ ಗೊತ್ತಾದ್ರೆ , ನಿಮ್ಮ ಮೇಲೆದ್ವೇಷ ಸಾಧಿಸ್ತಾರೆ. ” 
- ಅವರೆಲ್ಲ ಎದ್ದರು. ಭಟ ದೂರದಲ್ಲಿದ್ದ , ಬಹಳ ದೂರದಲ್ಲಿದ್ದ . ಅಸ್ಪಷ್ಟ 
ಆಕೃತಿ ಮಾತ್ರ . ಆದರೂ ಮೆನ್ನ ಅವನ ಗುರುತು ಹಿಡಿದಿದ್ದ . 
- ಮೆನ್ನ ಅಂಬೆಗಾಲಿನಲ್ಲಿ ದೂರ ಸರಿದು ಪೊದೆಗಳಲ್ಲಿ ಮರೆಯಾಗುತ್ತಿದ್ದಂತೆ, 
ಮೆನೆಪ್ಟಾನೂ ಸಂಗಡಿಗರೂ ಉದ್ಯಾನದ ಹೆಬ್ಬಾಗಿಲಿನ ದಿಕ್ಕಿಗೆ ನಡೆಯುತ್ತ 
ಹೋದರು. 

ಇವರು ಕಣ್ಣಿಗೆ ಬಿದ್ದೊಡನೆ ಭಟ ವೇಗದ ಹೆಜ್ಜೆಗಳನ್ನಿಡುತ್ತ , ಏದುಸಿರು 
ಬಿಡು , ಬಂದ. ಕೈಯಲ್ಲೊಂದು ಈಟಿ ಇತ್ತು . ತುಸು ದೂರದಿಂದಲೆ ಮೆನೆಪ್ ಟಾಗೆ 
ಆತ ನಮಿಸಿದ . ಬಳಿಕ ಮಂದಗತಿಯಿಂದ ನಡೆದು, ಅವರನ್ನು ಸಮೀಪಿಸಿ ನಿಂತ. 
ಇವರೂ ನಿಲ್ಲಬೇಕಾಯಿತು. 

ಬಟಾ ಕೇಳಿದ: 

“ ಏನಪ್ಪ ? ” 

“ನೀವು ಅರಮನೇಲಿ ಇಲ್ಲಾಂತ ಹಾಹಾಕಾರ ಎದ್ದಿದೆ. ಅಮಾತ್ಯರಿಗೂ ದೂರು 
ಹೋಗಿ ಅವರು ಸಿಟ್ಟು ಮಾಡ್ಕೊಂಡು , ದಳಪತೀನ ಕರೆಸಿ ಹುಡುಕಿಕೊಂಡು ಬರೋ 
ದಕ್ಕೆ ಆಜ್ಞೆ ಕೊಟ್ರು. ನೂರು ಜನ ಹೊರಟಿದ್ದಾರೆ. ನನಗೆ ಸಿಕ್ಕಿದ್ರಿ . ನಾನು 
ಭಾಗ್ಯಶಾಲಿ!” 

* ನಿಮಗೆ ಉಡುಗೊರೆಕೊಡಬೌದು, ಅಲ್ಲವಾ? ” 
“ ಹೂಂ . ” 
“ಉದ್ಯಾನ ನೋಡಿನಾವು ಅರಮನೆಯ ಕಡೆಗೆ ಹೊರಟಿದ್ವಿ . ” 
“ ಆದರೂ ನಾನೂ ಭಾಗ್ಯಶಾಲಿ! ” 
“ಊಟದ - ಅಲ್ಲ , ಭೋಜನದ ಹೊತ್ತಾಯ್ತು . ಬೇಗನೆ ಕಾಲು ಹಾಕು . ” 


ಅತಿಥಿಗೃಹದ ಪ್ರಾಕಾರ ದ್ವಾರ ತೆರೆದಿತ್ತು . ಅಧಿಕಾರ ದಂಡವನ್ನು ಕೈಯಲ್ಲಿ 
ಹಿಡಿದಿದ್ದ ದಳಪತಿ ಅಲ್ಲಿ ಜಮೆಯಾಗತೊಡಗಿದ್ದ ತನ್ನ ಯೋಧರಿಗೆ ಛೀಮಾರಿ 
ಹಾಕುತ್ತ ನಿಂತಿದ್ದ , ಶೋಧೆಗಾಗಿ ತಮ್ಮ ತಮಗೆನಿಗದಿಯಾಗಿದ್ದ ಸ್ಥಳಗಳಲ್ಲಿ ಸುತ್ತಾಡಿ 
ಹತಾಶರಾಗಿ ಸೈನಿಕರು ಮರಳಿ ಬರತೊಡಗಿದ್ದರು. ( ಇವರು ಕೇಳುತ್ತ ಹೋದುದ 
ರಿಂದ ಊರೆಲ್ಲ ಸುದ್ದಿ : ನೀರಾನೆ ಪ್ರಾಂತದ ನಾಯಕ ಅರಮನೆಯ ಅತಿಥಿಗೃಹದಿಂದ 
ನಾಪತ್ತೆಯಾಗಿದ್ದಾರಂತೆ.” ಹಲವರು ಕೇಳಿದ್ದರು: ' ಅತಿಥಿಗೃಹದಿಂದಲೊ ? ಕಾರಾಗೃಹ 
ದಿಂದಲೋ ? ) 
- ದ್ವಾರ ಸಮೀಪಿಸಿದಂತೆ ಮೆನೆಪ್ಟಾನ ಪರಿವಾರದೊಡನೆ ಇದ್ದ ಯೋಧ 
ಮುಂದಕ್ಕೆ ಓಡಿ, “ ಪೆರೋನ ಆಯುರಾರೋಗ್ಯ ವರ್ಧಿಸಲಿ , " ಎಂದು ಕೂಗಿ, ದಳ 
ಪತಿಗೆ ವಂದಿಸಿ, ಹಲ್ಲುಗಿಂಜಿ, ಬರುತ್ತಿದ್ದವರೆಡೆಗೆ ಬೊಟ್ಟು ಮಾಡಿ, “ ಬಹಳ ಕಷ್ಟ 
ಪಟ್ಟು ಹುಡುಕ್ಷೆ . ನಗರೋದ್ಯಾನದಲ್ಲಿ ಸಿಕ್ಕಿದ್ರು , ” ಎಂದ. 

* ದಳಪತಿ ತನ್ನ ಹಣೆಯ ಮೇಲೆಮೂಡಿಸಾಲುಗಟ್ಟಿದ್ದ ಬೆವರು ಹನಿಗಳನ್ನು 
ಬೆರಳಿನಿಂದ ಬಾಚಿ ನೆಲಕ್ಕೆ ಸುರಿದು, ನಿಟ್ಟುಸಿರು ಬಿಟ್ಟು , “ಹೋಗು. ಕಾವಲು ದಳದ 
ಲಿಪಿಕಾರರಿಗೆ ವರದಿ ಒಪ್ಪಿಸು, ಸಂಭಾವನೆ ಸಂದಾಯವಾಗ್ಗೇಕೂಂತ ಗುರುತು 
ಮಾಡ್ಕೊಳ್ತಾರೆ, ” ಎಂದ . .. 

ಆ ಯೋಧ ಒಳಕ್ಕೆ ಓಡಿದ. 

ದಳಪತಿ ಹತ್ತಿರ ಬಂದು ಮೆನೆಪ್ ಟಾಗೆ ನಮಿಸಿ, “ ದಯಮಾಡಿಸಿ, ನನ್ನ ಕೆಲಸ 
ವಾಯು , ಅಮಾತ್ಯರಿಗೆ ತಿಳಿಸ್ಟೇಕು. ನನಗೆ ಅಪ್ಪಣೆ ಕೊಡಿ, ” ಎಂದು ಹೇಳಿ, 
ನಿರ್ಗಮಿಸಿದ . 

ಮಿನುಗುತ್ತಿದ್ದ ಈಟಿಗಳನ್ನೂ ಅತ್ಯಂತ ಕುತೂಹಲದಿಂದ ತಮ್ಮನ್ನು ನೋಡು 
ತಿದ್ದ ಯೋಧರನ್ನೂ ದಿಟ್ಟಿಸಿ, ಬಟಾನೆಂದ: 

- “ ಅರಮನೆ ಬೊಕ್ಕಸಾನ ನಾವು ಲೂಟಿ ಹೊಡೆದೆವೇನೋಂತ ಭಾವಿಸಬೇಕು 
ಕಂಡೋರು! ” 

ಪರಿವಾರ ಅತಿಥಿಗೃಹ ಸೇರಿದಾಗ ಸೆನೆಟ್ ಧಾವಿಸಿ ಬಂದ. ಅವನ ಹಿಂದಿದ್ದ , 
ಅತಿಥಿ ಗೃಹದ ಅಧಿಕಾರಿ. ಆ ಅಧಿಕಾರಿಯ ಬಿಳಿಚಿಕೊಂಡಿದ್ದ ಮುಖಕ್ಕೆ ಬೊಟ್ಟು 
ಮಾಡಿ ಸೆನೆಟ್ ಅಂದ: 

- “ಎಲ್ಲ ಇವನಿಂದಾಗಿ , ಬರೀ ಗುಲ್ಲು. ' ತಿರುಗಾಟಕ್ಕೆ ಹೋಗಿದ್ದಾರು, ಭೋಜ 
ನದ ಹೊತ್ತಿಗೆ ಬಝಾರೆ' ಎಂದರೆ ಕೇಳಲಿಲ್ಲ. ತನ್ನ ತಲೆಹೋಗದೇಂತ ಹೆದರಿ 
ಅಮಾತ್ಯರಿಗೆ ತಿಳಿಸಿಯೇ ಬಿಟ್ಟ . ಅಂತೂ ಬಂದಿರಲ್ಲ! ರಾಜಧಾನಿಯಲ್ಲಿ ನಿಮಗೆ ವೈರಿ 
ಗಳಿದ್ದಾರೆ. ನೀರಾನೆ ಪ್ರಾಂತದ ಭೂಮಾಲಿಕರು ಇಲ್ಲಿ ವಸತಿ ಮಾಡ್ತಿರೋದನ್ನು 
ಮರೆತಿರಾ ? ನಿಮಗೇನಾದರೂ ಅಪಾಯ ಉಂಟಾದರೆ , ರಾಜಧಾನಿಗೆ ಕಳಂಕ , ಆ 
ಮೇಲೆ ನಿಮ್ಮ ಜನತೆಗೆ ನಾವು ಮುಖ ತೋರಿಸೋದುಹ್ಯಾಗೆ? ” 

ತಾನೇ ಪೆರೋ ಎನ್ನುವಂತೆ ಮಾತನಾಡುತ್ತಿರುವನಲ್ಲ ಈತ ಎಂದು ಬಟಾಗೆ 
ಸಿಟ್ಟು ಬಂತು. ಆದರೂ ಅದನ್ನು ತೋರ್ಪಡಿಸದೆ, “ ಆತ್ಮ ರಕ್ಷಣೆ ಮಾಡಿಕೊಳೊ 
ಸಾಮರ್ಥ್ಯ ನನಗಿದೆ ಲಿಪಿಕಾರಯ್ಯ , ” ಎಂದ. 

- ಪೆಟಾರಿ ಹೊರುವ ದೋಣಿಕಾರನಿಗೆಷ್ಟು ಸೊಕ್ಕು ! - ಎಂದು ಮನಸ್ಸಿನಲ್ಲೆ 
ಕಟಕಿಯಾಡಿ, ಸೆನೆಟ್ ರಾಗವೆಳೆದ: 

“ ಛೇ! ಛೇ! ಇಲ್ಲ ಅಂದೆನೆ? ನನ್ನ ಮಾತಿನಿಂದ ನಾಯಕರಿಗೆ ಬೇಸರವಾಗಿದ್ದರೆ 
ಕ್ಷಮಿಸೇಕು. ನೀವು (“ ಏ ದೋಣಿಕಾರ , ನೀನಲ್ಲ! ) ಗೌರವಾನ್ವಿತ ಅತಿಥಿ. ಅರ 
ಮನೆಯ ಪೀಠಪಲ್ಲಕಿ ಬಳಸ್ಟೇಕು. ಕಾಲ್ನಡಿಗೇಲಿ ಹೋಗ್ತಾರದು. ” 

“ ಚಿಂತಿಸ್ಪೆಡಿ ಸೆನೆಬ್ . ನಡೆದು ಹೋಗೋದು ಅವಮಾನಕರ ಅಂತ ನಾನು 
ಭಾವಿಸಿಲ್ಲ. ನವರಲ್ಲಿ ನಾನು ಪಲ್ಲಕಿ ಉಪಯೋಗಿಸೋದಿಲ್ಲ. ” 

- “ಹೌದು, ಕೇಳಿದ್ದೇನೆ. ಆದರೆ, ರಾಜಧಾನಿಗೆ ಬಂದ ಮೇಲೆ ಇಲ್ಲಿಯ 
ರಿವಾಜು ಪಾಲಿಸ್ಟೇಕಲ್ಲ? ” 
- “ನೀವುಸೊಗಸಾಗಿ ಮಾತಾಡ್ತೀರಿ. ” 

“ ಆ ಪ್ರಶಂಸೆಗೆ ಅರ್ಹನಲ್ಲವಾದರೂ ಸವಿಮಾತು ಕೇಳಿ ಸಂತೋಷವಾಗ್ತದೆ... 
ಇನ್ನು ಮುಂದೆ ನೀವು ತಿರುಗಾಟಕ್ಕೆ ಹೊರಟಾಗ ಅರಮನೆ ಯೋಧರು ನಿಮ್ಮ ಅಂಗ 
ರಕ್ಷಕರಾಗಿ ಇರಲೇಬೇಕೂಂತ ಅಮಾತ್ಯರು ಕಟ್ಟಪ್ಪಣೆ ಮಾಡಿದ್ದಾರೆ. ” 

“ ಬರಲಿ , ಬರಲಿ , ಆದರೆ ಪಲ್ಲಕಿ ಮಾತ್ರ ಒಲ್ಲೆ .” 
“ ಹಾಗಂತ ಅಮಾತ್ಯರಿಗೆ ತಿಳಿಸಲಾ ? ” 
“ ದಯವಿಟ್ಟು ತಿಳಿಸಿ.” 
ಅನಂತರದ ಮೌನವನ್ನು ಔಟನ ಆಕ್ಷಿ ' ಭೇದಿಸಿತು . 
ಒಂದರ ಬಳಿಕ ಒಂದರಂತೆ ಮರುಸೀನು. 

“ ಈ ಆಕ್ಷಿ ಶುಭವೋ , ಅಶುಭವೊ ? ಅದೂ ಊಟಕ್ಕೆ ಮುಂಚೆ! ಮಂದಿರದ 
ಅರ್ಚಕರನ್ನು ಕೇಳೋಕು! ” ಎಂದ ಬಟಾ. 

ಅತಿಥಿಗೃಹದ ಅಧಿಕಾರಿ ಬಟಾನ ಹತ್ತಿರಕ್ಕೆ ಸರಿದು , ಮೆಲ್ಲನೆ, ಭೋಜನ ಸಿದ್ದ 
ವಾಗಿದೆ, ” ಎಂದ . 

ಬಟಾನೆಂದ : 

“ ಸಂತೋಷ. ನಾವೂ ಹಸಿದಿದ್ದೇವೆ! ( ಸೆನೆಟ್‌ನತ್ತ ಹೊರಳಿ) ನೀವೂ ನಮ್ಮ 
ಜತೆಯೇ ಉಣ್ಣಬಹುದಲ್ಲ ಲಿಪಿಕಾರಯ್ಯ ? ” 

“ ಛೇ! ಸಲ್ಲದು! ಭೋಜನದಲ್ಲೂ ಇಲ್ಲ. ಔತಣದಲ್ಲಿ ಇಲ್ಲ . ” 
“ ಅಂದ ಹಾಗೆ, ಔತಣ - ಔತಣ ಅಂತೀರಲ್ಲ. ಅದು ಯಾವತ್ತು ? ” 
ಸೆನೆಟ್ ಹಿಂದೆ ಮುಂದೆನೋಡಿದ. ನಕ್ಕ . . 

“ ಎಷ್ಟೋ ರಾಜರಹಸ್ಯಗಳನ್ನು ಕಾಯ್ದೆನೆ. ನನ್ನನ್ನು ಸೀಳಿದರೂ ಸುಳಿವು 
ಸಿಗೋದಿಲ್ಲ . ಆದರೆ ಔತಣದ ವಿಷಯ ಮಾತ್ರ ಗೋಪ್ಯವಾಗಿಡೋದಕ್ಕೆ ನಾನು 
ಅಶಕ್ತ ! ” 

“ ಹಾಗೊ ? ಹೇಳಿ ಮತ್ತೆ ! ” 

“ ಯಾವಾಗ ಅಂತ ಖಚಿತವಾಗಿ ಗೊತ್ತಿಲ್ಲ. ಇನ್ನೆಂಟು ದಿನಗಳಲ್ಲೇ ಇರ 
ಬಹುದು. ಅಥವಾ, ಇನ್ನೆರಡು ವಾರ ಬಿಟ್ಟು ಇರಬಹುದು , ಅದು ನೆಫರ್‌ಟೀಮ್ 
ಮಹಾರಾಣಿಯವರ ಮರ್ಜಿ, ಗೇಬು ದಂಪತೀನ ಅರಮನೆಗೆ ಕರೀತಾರಂತೆ- ಔತಣಕ್ಕೆ . 
ತೀರಾ ಖಾಸಗಿ, ಮನೆಪ್‌ಟಾ ನಾಯಕರೇ ಅವತ್ತು ವಿಶೇಷ ಅತಿಥಿ. ” 

“ ಪರಿವಾರದವರಿಗೆ ಪ್ರವೇಶವಿಲ್ಲ ಅನ್ನಿ . ” 
“ ಇಲ್ಲ. ಆದರೆ ಔತಣಕ್ಕೆ ಮಾಡಿದ್ದೆಲ್ಲ ಕೆಳಗಿನವರೆಗೂ ಮುಟ್ಟದೆ. ” 
“ ಅವತ್ತಾದರೂ , ಕೆಳಗಿನ ನಾವೂ ನೀವೂ ಒಟ್ಟಿಗೆ... ” 
“ ಲಿಪಿಕಾರರೆಲ್ಲ ಮಂದಿರದಲ್ಲೇ ಉಣೋದುಸಂಪ್ರದಾಯ .” 
“ ಆಗ ದೇವರ ಸಾಕ್ಷಿಯಾಗಿ ಉಂಡಂತಾಗದೆ; ಲೆಕ್ಕ ತಪ್ಪೋದಿಲ್ಲ!" 
ಸೆನೆಟ್ ನಗುತ್ತಲಿದ್ದ ಮೆನೆಪ್‌ಟಾಗೆ ವಂದಿಸಿ , “ ನಾನು ಹೊರಡೇನೆ, ” ಎಂದ. 
ಉಂಡಮೇಲೆ ಅಂಬಿಗರು ದೋಣಿಕಟ್ಟೆಗೆ ಹೊರಟರು. 

ಅಲೆದು ಬಳಲಿದ್ದ ಮೆನೆಪ್‌ಟಾನೂ ಬಟಾನೂ ಅಡ್ಡಾದರು. ಔಟ ಮತ್ತು 
ಬೆಕ್ ಮೊಗಸಾಲೆಯಲ್ಲಿ ಚೌಕಮಣೆ ಆಟಕ್ಕೆ ಕುಳಿತರು. 

ಊಟದ ವೇಳೆಗೂ ಔಟನನ್ನು ಆಕ್ಷಿ ಕಾಡಿಸಿತ್ತು . ಆಟ ಆರಂಭಿಸಿ ಕಾಯಿಗಳ 
ಮೇಲೆದೃಷ್ಟಿ ನೆಟೊಡನೆ ಮೂಗಿನ ಹೊಳ್ಳೆಗಳಿಂದ ನೀರು ಸುರಿಯತೊಡಗಿತು . 

“ ಸುರು ಸುರು ಮಳೆ ಶುರುವಾಯ್ತಪ್ರೊ ” ಎಂದ ಔಟ , ಬೇಸರದಿಂದ. 

ಮೂಗು ಬರಿದು ಮಾಡಲೆಂದು ಆತ ಆಗಾಗ್ಗೆ ಎದ್ದು ಹೊರಹೋಗಬೇಕಾ 
ಯಿತು. ಆದರೂ ಮೊದಲ ಆಟದಲ್ಲಿ ಅವನೇ ಗೆದ್ದ . 

- ರಾ ಅಸ್ತ್ರವಿಸುವ ಹೊತ್ತಿಗೆ ಅರ್ಚಕ ಇನೇನಿ ಮಹಾಮಂದಿರದಿಂದ ಮರಳ 
ದಿದ್ದರೆ, ಕಿರಿಯ ದೇವಸೇವಕನೇ ಮುಚ್ಚಂಜೆಯ ಪೂಜೆಯನ್ನು ಮಾಡುತ್ತಿದ್ದ . 
ಹಾಗಾಗುತ್ತಿದ್ದುದು ಮಹಾ ಅರ್ಚಕ ರಾಜಧಾನಿಯಲ್ಲಿರುತ್ತಿದ್ದ ಸಂದರ್ಭಗಳಲ್ಲಿ 
ಒಮ್ಮೊಮ್ಮೆ ಮಾತ್ರ . 

ವರದಿ ಕಳುಹಿಸುವ ಕೆಲಸ ಬೇಗನೆ ಮುಗಿದುದರಿಂದ, ಬಿಸಿಲು ಪೂರ್ತಿ ಬಾಡುವು 
ದಕ್ಕೆ ಮುನ್ನವೇ ಇನೇನಿ ವಾಪಸಾದ. 

“ ನಿನ್ನ ವರದಿಗಳ ಶೈಲಿ ಮಹಾ ಅರ್ಚಕರಿಗೆ ಇಷ್ಟವಾಗಿದೆ. " 

- ಈ ಮಾತನ್ನು ಆಡಿದ್ದವನು , ಆನ್ ನಗರದಲ್ಲಿ ಮಹಾ ಅರ್ಚಕರನ್ನು ಭೇಟಿ 
ಯಾಗಿ ಮುನ್ನಾ ದಿನವಷ್ಟೆ ಮೆಂಫಿಸಿಗೆ ಮರಳಿದ್ದ ಮಹಾಮಂದಿರದ ಹಿರಿಯ ದೇವ 
ಸೇವಕರಲ್ಲೊಬ್ಬ, ಅದನ್ನು ಕೇಳಿ ಇನೇನಿಯ ಮನಸ್ಸು ಅರಳಿತ್ತು . 

ಅರಮನೆಯ ದೇವಮಂದಿರದಲ್ಲಿ ಪ್ರತಿಯೊಂದೂ ಚೊಕ್ಕಟವಾಗಿದ್ದುದನ್ನು 
ಕಂಡು ಆತ ಹರ್ಷಿತನಾದ, ತನ್ನನ್ನು ಕಂಡೊಡನೆ ಯಾವಾಗಲೂ ಮೂಲೆಸೇರುತ್ತಿದ 
ಮೆನ್ನ ಇಂದು ಪ್ರಾಂಗಣದಲ್ಲಿ ಕುಳಿತಿದ್ದ ! ಇನೇನಿಗೆ ಅಚ್ಚರಿ. ಆತನನ್ನು ಉದ್ದೇಶಿಸಿ 
ಅವನೆಂದ: 

“ ಮೆನ್ನ , ಸತನನ್ನು ಮರೆತು ಒಸೈರಿಸನ ಸೇವೆ ಮಾಡ್ತಿದೀಯ ? ಇದೇ ರೀತಿ 
ನೀನು ಸುಧಾರಿಸ್ತಾ ಹೋದರೆ ಮಹಾ ಅರ್ಚಕರು ನಿನ್ನನ್ನು ಕ್ಷಮಿಸಲೂಬಹುದು 
ಅಂತೇನೆ. ” 

ಆ ಮಾತು ಕೇಳಿಸಲಿಲ್ಲವೆನ್ನುವಂತೆ ಮನ್ನ ಸುಮ್ಮನಿದ್ದ , ಅರ್ಚಕ ಮುಂದು 
ವರಿಸಿದ: 

“ ನದೀತಟಕ್ಕೆ ಹೋಗಿ ಆ ಕೆಟ್ಟ ಹಾಡು ಹಾಡೋದುಈಗ ಬಿಟ್ಟಿಟ್ಟಿದೀಯಂತೆ. ” 

ಮೆನ್ನ ತುಟಿಗಳನ್ನು ಅಗಲಿಸಿ , ಎರಡು ಹಲ್ಲುಗಳು ಬಿದ್ದು ತೆರಪಾಗಿದ್ದ ಸ್ಥಳಕ್ಕೆ 
ಕಿರುಬೆರಳು ತುರುಕಿಸಿ ಹೊರತೆಗೆದು, ನಕ್ಕು , ಗುಣಗುಣಿಸಿದ: 

“ ಇಂದು ಯಾರೊಡನೆ ನಾ ಮಾತಾಡಲೀ ...” 
“ ಏಳಲ್ಲಿಂದ! ಇನ್ನೂ ಪೂರ್ತಿ ಹುಚ್ಚು ಬಿಟ್ಟಿಲ್ಲ....” ಎಂದ ಇನೇನಿ. 

... ಮುಚ್ಚಂಜೆ ಪೂಜೆ ಮುಗಿಸಿ ಅರ್ಚಕ ಗರ್ಭಗುಡಿಯ ಬಾಗಿಲೆಳೆದುಕೊಂಡು , 
ಕೊಂಡಿಗೆ ಆವೆಮಣ್ಣು ಮೆತ್ತಿ ಮುದ್ರೆಯೊತ್ತುತ್ತಿದ್ದಂತೆ, ಬಟಾ ಅಲ್ಲಿಗೆ ಬಂದ . 

ಅವನ ವಂದನೆಗೆ ಉತ್ತರವಾಗಿ, “ ಏನಪ್ಪ ? ” ಎಂದು ಕೇಳಿದ, ಇನೇನಿ. 
“ನಮ್ಮ ಔಟನಿಗೆ ನೆಗಡಿ ಗಂಟಲು ನೋವು, ಏನಾದರೂ ಕೊಡ್ತೀರಾ? ” 
“ ಯಾವತ್ತಿಂದ ?” 
“ ಇವತ್ತು ಊಟ- ಅಲ್ಲ - ಭೋಜನಕ್ಕುಂಚೆ ಶುರುವಾಯ್ತು .” 
ಇನೇನಿ ಪಕ್ಕದಲ್ಲಿದ್ದ ತನ್ನ ವಸತಿಗೆ ಹೋಗಿ, ಹಣತೆಯ ಬೆಳಕಿನಲ್ಲಿ ತಡಕಾಡಿ, 

ಒಂದು ಬೇರಿನ ಚೂರನ್ನು ಹೊರತಂದು ಬಟಾನಿಗಿತ್ತ . 

“ ತೇದು, ಗಂಟಲಿನ ಹೊರಗೆ ಲೇಪಿಸು. ನಾಳೆ ಬೆಳಗ್ಗೆ ಬರಿಹೊಟ್ಟೇಲಿ ಅವನನ್ನು 
ಕರಕೊಂಡ್ಯಾ , ಮಂತ್ರ ಹಾಕೋಣ. ” 

ಬಟಾ ಬೇರನ್ನು ಮೂಸಿನೋಡಿದ. 
“ ದೇವರ ಔಷಧಿ, ಮಸಬಾರು , ” ಎಂದ ಇನೇನಿ, ಛೇಡಿಸುವ ಸ್ವರದಲ್ಲಿ. 
“ ತಪ್ಪಾಯ್ತು . ” 
“ಊರಿನಿಂದೇನಾದರೂ ಸುದ್ದಿ ಇದೆಯಾ? ” 
“ ವರದಿ ಕಳಿಸೋದಕ್ಕೆ ನಾವು ಯಾರಿಗೂ ಹೇಳಿಯೇ ಇಲ್ಲ . ” 
“ ಹಾಗೊ ? ನಿಮೂರಿನ ಅರ್ಚಕ ಆ ಕೆಲಸ ಮಾಡ್ಲಹುದಾಗಿತ್ತು . ” 
“ನಿಜ, ನಾವುನೀರಾನೆ ಪ್ರಾಂತದವರು. ತಲೆ ಸ್ವಲ್ಪ ದಪ್ಪ , ಹೊಳೀಲಿಲ್ಲ. ” 
“ ಹಹ್ ! ” 
“ ಬೇರು ಲೇಪನದಿಂದ ಗುಣವಾದ್ರೆ ” 

“ ಒಂದೇ ಸಲಕ್ಕೆ ಆಗ್ತದಾ? ತಪ್ಪದೆ ಕರಕೊಂಡ್ವಾ . ಬರೇ ನೆಗಡಿ ಗಂಟಲು 
ನೋವುಅಂತ ಉತ್ತೇಕ್ಷೆ ಮಾಡಬಾರು . ” 

“ ಆಗಲಿ. ” 


ರಾಜಧಾನಿಯಲ್ಲಿ ಕಳೆದ ಮೊದಲ ರಾತ್ರೆಯ ಬಳಿಕ ಔಟ ಮತ್ತು ಬೆಕ್ ಮಲಗು 
ತಿದ್ದುದು ಮೊಗಸಾಲೆಯಲ್ಲಿ, ನಾಯಕನ ಕೊಠಡಿಯ ಹೊರಗೆ, ಬಾಗಿಲ ಬಳಿ. 

ಇನೇನಿ ನೀಡಿದ್ದ ಬೇರಿನ ಲೇಪನದಿಂದ ಕೆಲವು ತಾಸುಗಳ ಮಟ್ಟಿಗೆ ಉಸಿರಾಟ 
ಸರಾಗವಾಗಿ , ಶೆಟನಿಗೆ ನಿದ್ದೆ ಬಂದಿತ್ತು . ಬೆಳಗ್ಗೆ ಎದ್ದಾಗ ಹಿಂದಿನ ದಿನದ್ದೇ ದುಸ್ಥಿತಿ. 
ಜತೆಗೆ ಬೆಕ್ ಕೂಡ ಸುರು ಸುರು ಎನ್ನ ತೊಡಗಿದ. 

ಬಟಾ ಅಂದ: “ ಇವತ್ತು ಅರ್ಚಕನ ಅದೃಷ್ಟವೋ ಅದೃಷ್ಟ!ಜೋಡಿಗಿರಾಕಿ !” 
“ ಸದ್ಯ ಜ್ವರಗಿರ ಬರೋದುಬೇಡ, ” ಎಂದ ಮೆನೆಪ್‌ಟಾ. 

ಅರಸ ದೇವಮಂದಿರಕ್ಕೆ ಬಂದು ಹೋದುದನ್ನು ಅರಿತುಕೊಂಡು, ಔಟ ಮತ್ತು 
ಬೆಕ್ ಅರ್ಚಕನಲ್ಲಿಗೆ ಹೊರಟರು. ಬಟಾ ಮೆನೆಪ್‌ಟಾನ ಬಳಿ ನಿಂತ. ನಾಯಕ ತನ್ನ 
ಅಂಗ ರಕ್ಷಕರಿಗೆ ಹೇಳಿದ: 

“ ಅರ್ಚಕರಿಗೆ ಕಾಣಿಕೆ ಏನು ಬೇಕೂಂತ ಕೇಳ್ಕೊಂಡು ಬನ್ನಿ . ಕೊಡೋಣ. ” 

ಔಟ ಮತ್ತು ಬೆಕ್ ದೇವಮಂದಿರಕ್ಕೆ ಬಂದಾಗ ಗರ್ಭಗುಡಿ ಮುಚ್ಚಿತ್ತು . ಅವರು 
ಹೊರಗಿನಿಂದಲೇ ದೇವರಿಗೆ ನಮಿಸಿದರು. 

ಮಂದಿರ ಶಾಲೆಯಲ್ಲಿ ಕಿರಿಯರಿಗಾಗಿ ಪಾಠಪ್ರವಚನಗಳು ನಡೆದಿದ್ದುವು. ಅಲ್ಲಿದ್ದ 
ಕಿರಿಯ ದೇವಸೇವಕ ಔಟ- ಬೆಕರನ್ನು ಕಂಡು, “ಔಷಧಿ ಅರ್ಚಕರ ಮನೇಲಿ. ಆ 

ಕಡೆಗೆ, ” ಎಂದ. 

ಅರ್ಚಕನ ವಸತಿಯ ಪಡಸಾಲೆಯಲ್ಲಿ ಒಬ್ಬಳು ಯುವತಿ ಸೆಣಬಿನ ಬಟ್ಟೆಗಳ 
ಕೊಳಕು ಮೆತ್ತೆಯಲ್ಲಿ ಒಂದು ಎಳೆಯ ಹಸುಳೆಯನ್ನು ತನ್ನ ತೊಡೆಗಳಿಗೆ ಅಡ್ಡವಾಗಿ 
ಮಲಗಿಸಿಕೊಂಡು, ಕುಳಿತಿದ್ದಳು. ಬೇರೆ ಯಾರೂ ಅಲ್ಲಿ ಕಾಣಿಸಲಿಲ್ಲ. 

“ ಅರ್ಚಕರು ಇದ್ದಾರಾ? ” ಎಂದು ಔಟ ಕೇಳಿದ, ನೋವಿನಗೊಗ್ಗರ ಗಂಟಲಲ್ಲಿ. 
ಆಕೆ ತಲೆ ಆಡಿಸಿ ತಗ್ಗಿದ ಸ್ವರದಲ್ಲಿ ಇದ್ದಾರೆ, ” ಎಂದಳು. 

ವ್ಯಥೆಗೆ ಈಡಾಗಿದ್ದ ಮುಖ . ಆದರೂ ಸೌಂದರ್ಯ ಬೆಕ್‌ನನ್ನು ಕುಕ್ಕಿತು . ಆತ 
ಕೇಳಿದ: 

“ ಮಗೂಗೆ ಏನಾಗಿದೆ? ” 
ಒಂದೇ ಸಮನೆ ಅವಳೆಂದಳು: 

“ಚೊಚ್ಚಲು ಮಗು, ಗಂಡು, ನಾಲ್ಕು ತಿಂಗಳಾಗಿದೆ. ಐದಾರು ದಿವಸದಿಂದ 
ಜ್ವರ, ಬಿಟ್ಟೇ ಇಲ್ಲ. ಅಯ್ಯನವರು ಮಂತ್ರ ಹಾಕ್ಕೇನೆ ಅಂದಿದ್ದಾರೆ. ” 

ಒಳಗೆ ಅಲೋಪಹಾರ ಸ್ವೀಕರಿಸುತ್ತಿದ್ದ ಇನೇನಿಗೆ ಪಡಸಾಲೆಯ ಮಾತು 
ಕೇಳಿಸಿತು . ಕಿರಿಯ ದೇವಸೇವಕನೊಬ್ಬ ಹೊರಬಂದು ಔಟ ಬೆಕರನ್ನು ನೋಡಿ, 
“ ಇರಿ , ಈಗೃರಾರೆ,” ಎಂದು ಹೇಳಿ ಹೋದ. 

ಯುವತಿಯೊಡನೆ ಮಾತುಕತೆ ಮುಂದುವರಿಸೋಣ ಎಂದು ಬೆಕ್ ಯೋಚಿಸು 
ವಷ್ಟರಲ್ಲಿ ಇನೇನಿ ಬಂದ. ವಂದಿಸುತ್ತಿದ್ದ ಬೆಕ್ ಔಟರನ್ನು ಅವನು ಕೇಳಿದ: 

“ಬಟಾ ಬರಲಿಲ್ಲವೆ? ” 
ಔಟ ಉತ್ತರಿಸಿದ: 

“ ಇಲ್ಲ. ನಾನು ಔಟ. ಇವನು ಬೆಕ್ , ನಿನ್ನೆ ರಾತ್ರೆ ಲೇಪನಕ್ಕೆ ಬೇರು 
ಕೊಟ್ಟಿದ್ರಿ , ಇವತ್ತು ಬೆಳಗ್ಗೆ ಇವನಿಗೂ ಶುರುವಾಗಿದೆ. ” 

“ಸ್ವಲ್ಪ ಇರಿ. ಈ ಮಗುವಿನ ಚಿಕಿತ್ಸೆ ಇಷ್ಟು ಮುಗಿಸಿದ್ದೇನೆ. ” 
“ ಆಗಲಿ. ನಮಗೇನೂ ಅವಸರವಿಲ್ಲ. ” 
“ ಇವತ್ತು ನಾಯಕರಿಗೇನು ಕಾರ್ಯಕ್ರಮ ಇಲ್ಲ ಅಂತತೋರದೆ. ” 


“ ಹವೆ ಬದಲಾಗಿದೆ. ಚೇತನಗಳು ಊರಿಂದೂರಿಗೆ ಅಲೆಯೋ ಹೊತ್ತು 
ಹಾಲು ತೆನೆಯಾಗಿ ಕಾಳಾಗೋ ಕಾಲ, ಅದೃಷ್ಟ ಕೆಟ್ಟಿದ್ದರೆ ಉಸಿರಿಗೆ ತೊಡಕಾಗೋ 
ಸಂಭವ. ಎಷ್ಟು ಹುಷಾರಾಗಿದ್ದರೂ ಸಾಲು . ” 

ಮಾತಾಡುತ್ತಿದ್ದ ಅರ್ಚಕನ ದೃಷ್ಟಿ ಅಲ್ಲಿ ಕುಳಿತಿದ್ದ ಯುವತಿಯ ಅಂಗಾಂಗಗಳ 
ಮೇಲೆ ಹರಿದಾಡುತ್ತಿದೆ ಎನಿಸಿತು ಬೆಕ್‌ಗೆ, ಸಣ್ಣನೆ ಸಿಟ್ಟು ಬಂತು . ದಾರಿ ಕಾಣದೆ 
ಉಗುರು ಕಚ್ಚಿದ. 

ಧ್ವನಿ ಏರಿಸಿ ಇನೇನಿ ಅಂದ: 

“ ತಗೊಂಡ್ಡಾರೆ . ” 
- ಕಿರಿಯ ದೇವಸೇವಕ ಜೊಂಡಿನಿಂದ ಹೆಣೆದ ಒಂದು ತಟ್ಟೆಯನ್ನು ತಂದು ಆ 
ಹೆಂಗಸಿನ ಬಳಿ ಇರಿಸಿದ . ಅದರಲ್ಲಿ ಮಗುವನ್ನು ಹೋಲುತ್ತಿದ್ದ ಆವೆಮಣ್ಣಿನ 
ಬೊಂಬೆ ಇತ್ತು . ಅದರ ಕತ್ತಿನಲ್ಲಿ ಕರಿಕಾಯಿಗಳ ಸರ, ಕೈಯಲ್ಲಿ ಗಂಟು ಹಾಕಿದ 
ತುಂಡುದಾರ, ಅರ್ಥವಾಗದ ಅಂಕಿತವಿದ್ದ ಬಟ್ಟೆಯ ಚೂರು ಪಕ್ಕದಲ್ಲಿತ್ತು . 

ಇನೇನಿ ತಟ್ಟೆಯ ಎದುರು ಸಹಾಯಕ ಹಾಸಿದ ಚಿರತೆ ಚರ್ಮದ ಮೇಲೆ 
ಕುಳಿತು , “ ನಿನ್ನ ಹೆಸರೇನು ? ” ಎಂದು ಕೇಳಿದ . 

ಅರಮನೆಯ ಆ ಕೆಲಸಗಾರ್ತಿ ಅಂದಳು: 
“ಶೀಬಾ ಅಯ್ಯ . ” 
“ ಯಾರವಳು ನೀನು? ” 
“ಕಸಾಯಿ ಮನೇಲಿ ಕೆಲಸ ಮಾಡ್ತೀನೆ. ಗಂಡ ದಂಡಿನಲ್ಲಿದ್ದಾನೆ.” 

“ಕಸಾಯಿ ಮನೇಲಿ. ಅದಕ್ಕೇ ಮೈ ತುಂಬಿಕೊಂಡು ಆರೋಗ್ಯವಾಗಿದ್ದೀಯಾ! 
ನೀನು ಔಷಧಿಗೆ ಬರಿರೋದು ಇದೇ ಮೊದಲೇ ಸಲ, ಅಲ್ಲ ? ” 

“ಹೌದು, ಅಯ್ಯ . ” 

ಇನೇನಿ ಮಗುವಿನ ಹಣೆಯನ್ನೂ ಎದೆಯನ್ನೂ ಸ್ಪರ್ಶಿಸಿ, ಅದೇ ಬೆರಳುಗಳಿಂದ 
ತಟ್ಟೆಯಲ್ಲಿದ್ದ ಸಾಮಗ್ರಿಗಳನ್ನು ಮುಟ್ಟಿದ. 

“ ಮಗೂನ ಕೆಳಗೆ ಮಲಗಿಸಿ , ನೀನು ಮಂಡಿಯೂರಿಕೂತ್ರೆ . ” 

ಆಕೆ ಮಂಡಿಯೂರಿದ ಬಳಿಕ ಇನೇನಿ ಮಾತನಾಡಿದ್ದೆಲ್ಲ, ಎರಡು ಕವಡೆ ಸರ 
ಗಳಿಂದ ಅಲಂಕೃತವಾಗಿದ್ದ ಅವಳ ವಕ್ಷಸ್ಥಲದೊಡನೆ, 

“ ಏನು ಹೆಸರು ಮಗೂದು? ” 
“ ದುಗ ಅಂತ ಕರೀತೇನೆ. ಗಂಡ ಬಂದೋಲೆ ಹೆಸರಿಡೋಣ ಅಂತ... ” 
“ ದಂಡು ಸೇರಿದ್ದು ಯಾವಾಗ ? ” 
“ ಒಂದು ವರ್ಷ ಆಯ್ತು . ” 
“ ಹುಂ , ಹಾಗೇ ಕೂತಿರು . .. ” 

ಬೆಕ್ - ಔಟರ ಮೇಲೆ ಇನೇನಿಗೆ ಒಂದು ಕ್ಷಣ ಸಿಟ್ಟು ಬಂತು . ಅವನು ಛಾವಣಿ 
ಯತ್ತ ನೋಡಿ, “ ಜಗದ್ರಕ್ಷಕ ಪ್‌ಟಾ, ಸರ್ವಜನಪೂಜಿತ ಪ್‌ಟಾ ” ಎಂದು ಆರಂಭಿಸಿ 
ಒಂದು ಸ್ತೋತ್ರ ಪಠಿಸಿದ, ಐಗುಪ್ತದ ಬಹುಜನಸಮುದಾಯಕ್ಕೆ ಅರ್ಥವಾಗದ ದೇವ 
ಭಾಷೆ ಅದು. ( ಹಿರಿಯ ದೇವಸೇವಕರಿಗಷ್ಟೇ ಅದರ ಪರಿಜ್ಞಾನ.) 

- ಸ್ತೋತ್ರ ಪಠಿಸಿ ಮೇಲೆದ್ದು ಇನೇನಿ, ಬೆಕ್ - ಔಟರನ್ನು ದುರುಗುಟ್ಟಿ ನೋಡಿ, 
ಒಂದು ಕೊಠಡಿಯ ಬಾಗಿಲು ತೆರೆದ. ಅಲ್ಲಿ ಕತ್ತಲು. ಹೊರಗಿನಿಂದ ಒಳಕ್ಕೆ ನುಸು 
ಆದ ಬೆಳಕಿನಲ್ಲಿ ಅವನ ಅವನ ಆಕೃತಿ ಮಬ್ಬಾಗಿ ಕಂಡಿತು. (ಕತ್ತಲು ಕೊಠಡಿಯಲ್ಲಿ 
ಇನೇನಿ, ಭದ್ರವಾಗಿ ಮುಚ್ಚಿದ್ದ ಒಂದು ಜಾಡಿಗೆ ಬಳಪದ ಸೌಟು ತುರುಕಿ ರಂಜಕದ 

ಪುಡಿಯನ್ನು ಹೊರತೆಗೆದು ಜಾಡಿಯ ಮುಚ್ಚಳವನ್ನು ಬಿಗಿಗೊಳಿಸಿದ. ಬಾಗಿಲ 
ಎದುರಿನ ಗೋಡೆಯಲ್ಲಿ ಎರಡು ಕಿಂಡಿಗಳಲ್ಲಿದ್ದ ತಾಮ್ರದ ತಟ್ಟೆಗಳಿಗೆ ಆ ಪುಡಿಯನ್ನು 
ಸುರಿದ, ಹವೆಯ ಸ್ಪರ್ಶದಿಂದ ರಂಜಕ ನಿಧಾನವಾಗಿ ಜ್ವಲಿಸತೊಡಗಿತು .) ಹೊಗೆ 
ಮುಸುಕಿದ ಕೊಠಡಿ, ಪಡಸಾಲೆಗೂ ಹೊಗೆ ಧಾವಿಸಿತು. ಔಟ ಮತ್ತು ಬೆಕ್ 
ಮೂಗುಗಳನ್ನು ಬರಿದುಗೊಳಿಸಲು ಪದೇ ಪದೇ ಹೊರಗೆ ಮನೆಯ ಮೂಲೆಗೆ 
ನಡೆದರು. ನೀಲಿ ಬೆಳಕಿನ ಎರಡು ಉಂಡೆಗಳ ನಡುವೆ ಇನೇನಿ ಮಂತ್ರಪಠಣವನ್ನು 
ಮತ್ತಷ್ಟು ತೀವ್ರಗೊಳಿಸಿದ. ಪಡಸಾಲೆಯಿಂದ ಭವ್ಯವಾಗಿ ಕಂಡಿತು ಆ ನೋಟ. 
ಹೊಗೆಉಸಿರುಕಟ್ಟಿದರೂ ಅಳಲಾರದೆ ಮಲಗಿತ್ತು , ಜ್ವರದಲ್ಲಿ ದಹಿಸುತ್ತಿದ್ದ ಮಗು. 
ಅದರ ತಾಯಿ ಮಂಕಾಗಿ ದಂಗಾಗಿ , ಮಾಯಮಂತ್ರದ ಬಂದಿಯಾದಳು . 

ಕಣ್ಣುಗಳನ್ನು ತುಸು ಒರೆಸಿಕೊಂಡು ಮಂತ್ರ ಪಠಿಸುತ್ತ ಇನೇನಿ ಹೊರಬಂದು 
ಹೆಣ್ಣಿನ ಎದುರು ನಿಂತ . 

“ ನನ್ನ ಕಡೆ ನೋಡು, ” ಎಂದ. 
ಕತ್ತೆತ್ತಿದ ಆ ತಾಯಿಯ ದೃಷ್ಟಿ, ಅರ್ಚಕನ ದೃಷ್ಟಪುಷ್ಟ ತೊಡೆಗಳನ್ನು ತಾಕಿತು. 
“ ಮಾಯದ ಬೆಳಕು ! ಕಂಡೆಯಾ? ” 
“ ಕಂಡೆ ಅಯ್ಯ .” 
ತನ್ನ ತೋರುಬೆರಳನ್ನು ಎತ್ತಿಹಿಡಿದು ಅರ್ಚಕ ಗಟ್ಟಿಯಾಗಿ ಅಂದ: 

“ ಮಗೂಗೆ ಹಿಂಸೆಕೊಡುತ್ತಿರೋ ಪೀಡೆಯೇ , ನಿನಗೆ ಹಿಡಿ ಶಾಪ! ಹೋರಸ್‌ನ 
ಕಣ್ಣಿನ ಬೆಂಕಿ ನಿನ್ನ ಮೇಲಿದೆ ; ಅದು ನಿನ್ನನ್ನು ಸುಡ್ಡಿದೆ; ನಿನ್ನನ್ನು ಇರೀತಿದೆ, 
ಚುಚ್ಚಿದೆ, ತಿನ್ತಿದೆ; ನಿನ್ನನ್ನು ಸುಟ್ಟು ಬೂದಿ ಮಾಡ್ತಿದೆ; ಸಂಪೂರ್ಣವಾಗಿ ನಾಶ 
ಮಾಡ್ತಿದೆ. ” 

ಸ್ವರ ತಗ್ಗಿಸಿ ಇನೇನಿ ಸೂಚನೆ ಇತ್ಯ : 

“ ನಾನು ಒಂದೊಂದೇ ಮಾತು ಹೇಳ್ತಾ ಹೋದಹಾಗೆ, ನೀನೂ ಅದನ್ನು 
ಹೇಳೋಕು, ಅರ್ಥವಾಯ್ತಾ ? ಎಲ್ಲಿ, ಹೇಳು: ಇರುಳಲ್ಲಿ ಬರುವವನೆ... ” 

ಆಕೆ ಅನುಮಾನಿಸಿದಳು . ನಾಲಿಗೆ ಹೊರಳಲಿಲ್ಲ . 
ಇನೇನಿ ಪುನಃ ಅಂದ : 
“ ಹಾಂ . .. ಇರುಳಲ್ಲಿ ಬರುವವನೆ ... ” 
ತೊದಲುತ್ತ ಆಕೆ ಅಂದಳು: 
“ ಹಾಂ .... ಇರುಳಲ್ಲಿ ಬರುವವನೆ ...” 
“ಕಳ್ಳತನದಲ್ಲಿ ಒಳನುಗ್ಗುವವನೆ....” 
“ ಕಳ್ಳತನದಲ್ಲಿ... ” 
“ಒಳನುಗ್ಗುವವನೆ... ” 
“ಒಳನುಗು ವವನೆ... ” 

“ಹೊರಟುಹೋಗು! ” 
“ ಹೊರಟುಹೋಗು! ” 
“ ಮಗುವನ್ನು ಚುಂಬಿಸುವುದಕ್ಕೆ ಬರೀಯಾ? ” 
“ ಮಗುವನ್ನು ಚುಂಬಿಸುವುದಕ್ಕೆ ಬದ್ದೀಯಾ? ” 
“ ಅವನನ್ನು ಚುಂಬಿಸುವುದಕ್ಕೆ ನಾನು ಬಿಡೋದಿಲ್ಲ. ” 
“ ಅವನನ್ನು ಚುಂಬಿಸುವುದಕ್ಕೆ ನಾನು ಬಿಡೋದಿಲ್ಲ. ” 
“ ನನ್ನಿಂದ ಅವನನ್ನು ಕಸಿದುಕೊಂಡು ಹೋಗಲು ನಾನು ಬಿಡಲಾರೆ. ” 
“ ನನ್ನಿಂದ ಅವನನ್ನು ಕಸಕೊಂಡು ಹೋಗಲು.... ” 
“ ನಾನು ಬಿಡಲಾರೆ. ” 
ಗಟ್ಟಿಯಾಗಿ ತಾಯಿ ಅಂದಳು : 
“ ನಾನು ಬಿಡಲಾರೆ ... ” 
“ನೋವುಂಟುಮಾಡೋ ಬೇರಿನಿಂದ- ” 
“ನೋವುಂಟುಮಾಡೋ ಬೇರಿಂದ - ” 
“ ನಿನಗೆ ಹಾನಿಕರವಾದ ಈರುಳ್ಳಿಯಿಂದ - ” 
“ ನಿನಗೆ ಹಾನಿಕರವಾದ ಈರುಳ್ಳಿಯಿಂದ - ” 
“ ಬದುಕಿರುವವರಿಗೆ ಸಿಹಿಯಾದ ಸತ್ತವರಿಗೆ ಕಹಿಯಾದ ಜೇನಿನಿಂದ - ” 
“ ಬದುಕಿರೋರಿಗೆ ಸಿಹಿಯಾದ ... ” 
“ ಸತ್ತವರಿಗೆ ಕಹಿಯಾದ ಜೇನಿನಿಂದ - ” 
“ 
ಸ ರಿಗೆ ಕಹಿಯಾದ ಜೇನಿನಿಂದ - ” 
“ಎಬ್ಬು ಮೀನಿನ ದುಷ್ಟ ಅಂಗದಿಂದ . ” 
“ ಎಬ್ಬು ಮೀನಿನ ದುಷ್ಟ ಅಂಗದಿಂದ ” 
“ ತಿಳಿನೀರು ಮೀನಿನ ಬೆನ್ನು ಹುರಿಯಿಂದ- ” 
“ ತಿಳಿನೀರುಮೀನಿನ ಬೆನ್ನು ಹುರಿಯಿಂದ ” 
“ ಮಗೂಗೆ ನಾನು ರಕ್ಷಣೆ ಒದಗಿಸಿದ್ದೇನೆ.” 
“ಮಗೂಗೆ ನಾನು ರಕ್ಷಣೆ ಒದಗಿಸಿದ್ದೇನೆ. ” 
“ ಇರುಳಲ್ಲಿ ಬರುವವನೆ ಹೊರಟು ಹೋಗು! ” 
* ಇರುಳಲ್ಲಿ ಬರುವವನೆ ಹೊರಟೋಗು! ” 
ಧ್ವನಿ ಬದಲಿಸಿ ಇನೇನಿ ನುಡಿದ : 

“ನೋಡಮ್ಮ , ಈ ತಟ್ಟೇಲಿರೋದನ್ನ ಮಗೂ ಜತೆ ಎತ್ತೊ , ಮನೆಗೆ 
ಹೋಗಿ ಅದೆಲ್ಲ ಮಗೂನ ಮೈಗೆ ತಗಲೋ ಹಾಗೆ ಇಡು, ಮಗು ಮಲಗಲಿ , ಜ್ವರ 
ಇಳೀತದೆ . ” 

ಕಿರಿಯ ದೇವಸೇವಕ ತಂದು ಹಿಡಿದ ಪವಿತ್ರೋದಕದ ಪಾತ್ರೆಯಲ್ಲಿ ಬೆರಳು 

ಗಳನ್ನು ಅದ್ದಿ ಮಗುವಿನ ಮೇಲೂ ಅದರ ತಾಯಿಯ ಮೇಲೂ ಇನೇನಿ ಒಂದೊಂದು 
ಹನಿ ರಾಚಿದ. 
- “ಕಾಣಿಕೆ ಏನು ತಂದೊಡ್ಡಿ, ಅಯ್ಯ ? ” 
“ ಅವಸರವಿಲ್ಲ. ನಿಧಾನವಾಗಿ ಕೊಡು. ಬೆಸ್‌ದೇವರ ಒಂದು ಮೂರ್ತಿ 


ಸಾಕು , ” 


ಮಂತ್ರಿತ ವಸ್ತುಗಳನ್ನು ಮಗುವಿನ ಜೊತೆಯಲ್ಲಿ ಸುತ್ತಿ , ಎತ್ತಿಕೊಳ್ಳುತ್ತ ಆಕೆ 
ಅಂದಳು : 

“ಮೂರ್ತಿ ಎಲ್ಲಿ ಸಿಗ್ತದೆ ಅಯ್ಯ ? ” 
“ಮಹಾಮಂದಿರದ ಎದುರಿಗೆ ಅಂಗಡಿ ಸಾಲು ನೋಡಿದ್ದೀಯಾ? ” 
“ ಹೂ . ” 
“ ಅಲ್ಲಿ ಸಿಗ್ತದೆ. ” 
“ ಏನು ಕೇಳ್ತಾರೋ ? ” 

“ಕಸಾಯಿ ಮನೆಯಿಂದ ಒಂದು ಬಾತುಕೋಳಿಹೊರಗೆ ದಾಟ್ಟು , ಅಂಗಡಿಯ 
ವನು ಮೂರ್ತಿಕೊಡ್ತಾನೆ. ” 

ಅವಳೆದ್ದು , “ ಬರೀ ಅಯ್ಯ ” ಎಂದಳು . ಬೆಕ್ನ ಕಡೆ ತಿರುಗಿ, “ ಬದ್ದೀನಿ 
ಅಣ್ಣ , ” ಎಂದು ಹೇಳಿ, ಮಗುವನ್ನು ಎದೆಗವಚಿಕೊಂಡು ಹೊರಟಳು. 
- ಬೆಕಔಟರತ್ತ ನೋಡಿ, “ವಿಷಮ ಜ್ವರ, ” ಎಂದ ಇನೇನಿ, ತಾನು ಮಂತ್ರ 
ಹಾಕಿದ್ದು ಅಂಥಿಂಥ ಕಾಹಿಲೆಗಲ್ಲ ಎಂಬುದನ್ನು ಸ್ಪಷ್ಟಪಡಿಸಲು. 

ತನ್ನ ಸಹಾಯಕ ದೇವಸೇವಕನನ್ನು ಕರೆದು , “ ಒಂದು ಚಾಪೆ ತಂದು ಹಾಸು, ” 
ಎಂದ, “ನಿಮ್ಮನ್ನು ಬಹಳ ಹೊತ್ತು ಕಾಯಿಸಿದೆ, ” ಎಂದು ರಾಗವೆಳೆದ. 

ಬಿಡಿಸಿದ ಚಾಪೆಯ ಮೇಲೆಔಟ ಮತ್ತು ಬೆಕ್ ಕುಳಿತರು . ಇನೇನಿ ಚಿರತೆ 
ಚರ್ಮವನ್ನು ಅವರೆದುರಿಗೆ ಸರಿಸಿ, ಅದರ ಮೇಲೆ ಚಕ್ಕಂಬಕ್ಕಳ ಕುಳಿತ . 

“ನೀವಿಬ್ಬರೂ ತಲೆತಗ್ಗಿಸಿ ಪೇಟಾ ದೇವರ ಹೆಸರನ್ನು ಹತ್ತು ಸಲ ಉಚ್ಚರಿಸಿ. ” 
ಔಟ ಮತ್ತು ಬೆಕ್ ಆ ಸೂಚನೆಯಂತೆ ಮಾಡಿದರು . 
ಇನೇನಿ ಪೆಟಾ ಪ್ರಾರ್ಥನಾ ಸ್ತೋತ್ರ ಪಠಿಸಿದ, 

ಪಠಣ ಮುಗಿಸಿ ಅವನೆಂದ: “ ನಿಮ್ಮ ಬಾಧಿಸ್ತಿರೋ ಪೀಡೇನ ಇನ್ನು ಉಚ್ಚಾಟನೆ 
ಮಾಡ್ತೀನೆ, ಕಣ್ಣು ಮುಚ್ಚಿಕೊಳ್ಳಿ. ( ಅವರು ಕಣ್ಣೆವೆಗಳನ್ನು ಮುಚ್ಚಿದರು .) ... 
ತೊಲಗು, ತೊಲಗು! ಶೈತ್ಯದ ಮಗನೆ, ಮುಂಜಾವದಲ್ಲಿ ಮೂಳೆಗಳನ್ನು ಮುರಿದು 
ಮುಕ್ಕುವವನೆ, ತಲೆಬುರುಡೆಯನ್ನು ನಾಶಮಾಡುವವನೆ, ಶಿರಸ್ಸಿನ ಸಪ್ತದ್ವಾರಗಳನ್ನು 
ಅಸ್ವಸ್ಥಗೊಳಿಸುವವನೆ, ತೊಲಗು! ತೊಲಗು! ನೆಲಕ್ಕೆ ಬೀಳು ಹೊಲಸೆ, ಹೊಲಸೆ, 
ಹೊಲಸೆ!... ಹುಂ ... ಮುಗೀತು. ಇನ್ನು , ಮೇಲೆನೋಡಿ. ” 

ಬೆಕ್ ತಲೆ ಎತ್ತಿದ ಮೇಲೆ, ಸಹಾಯಕ ತಂದು ಹಿಡಿದ ಪವಿತೋದಕದಿಂದ 

ನಾಲ್ಕು ಹನಿಗಳನ್ನು ಅವರ ಮೇಲೆ ಅರ್ಚಕ ಚಿಮುಕಿಸಿ, “ ಹೊರಗೆ ಹೋಗಿ ನೆಗಡಿ 
ತೆಗೀರಿ, ” ಎಂದ. 

ಮೂಗುಸ್ವಚ್ಛಪಡಿಸಿ, ಬೆಕ್ ಮತ್ತು ಔಟ ಒಳಬಂದರು. 
ಎದ್ದು , ಅತ್ತಿತ್ತ ನಡೆಯುತ್ತಿದ್ದ ಇನೇನಿ ಅಂದ: 

“ ಇನ್ನು ಎರಡು ಮೂರು ದಿವಸದಲ್ಲೇ ನಿಲ್ಲದೆ. ಜ್ವರಗಿರ ಬರೋದಿಲ್ಲ, ಹೆದ 
ರೈಡಿ... ಇವತ್ತು ರಾತ್ರೆಯ ನಾಳೆ ರಾತ್ರೆಯ ಮಲಗೋದಕ್ಕೆ ಮುಂಚೆ ನಿನ್ನೆ 
ಕೊಟ್ಟ ಬೇರನ್ನೇ ತೇದು ಗಂಟಲಿಗೆ ಲೇಪಿಸಿ...... ಪ್ರತಿ ತಿಂಗಳೂ ಭೇದಿಗೆ ತಗೋ 
ತಿದೀರಾ? ” 

ಬೆಕ್‌ ಉತ್ತರವಿತ್ತ : 
“ ಓಹೋ . ಪ್ರತಿ ತಿಂಗಳೂ , ಮೂರು ದಿವಸ. ” 
“ ದಿನವೂ ತಪ್ಪದೆ ಮೂರು ದಿವಸ? ” 
“ಹೌದು. ” 

“ ಅದು ಒಳ್ಳೆ ಅಭ್ಯಾಸ, ಮಹಾ ಅರ್ಚಕರು, ಪೆರೋ , ಅಮಾತ್ಯರು, ನಾವು 
ಎಲ್ಲ ಅದೇ ರೀತಿ ಮಾಡ್ತವೆ. ಮಹಾಮಂದಿರದಲ್ಲಿ ಹಿರಿಯ ದೇವಸೇವಕರು 
ಒಂದೊಂದು ವೈದೈಕೆಯಲ್ಲಿ ಪರಿಣತಿ ಪಡೆದಿದ್ದಾರೆ. ಕಣ್ಣಿನ ವೈದ್ಯರು, ಕರುಳಿನ 
ವೈದ್ಯರು, ಗುದದ್ವಾರದ ರಕ್ಷಕರು, ಶರೀರದ್ರವಗಳ ಪರಿಣತರು........ವಿಶೇಷ ಜ್ಞಾನ 
ಏನೇ ಇರಲಿ , ಒಂದು ವಿಷಯದಲ್ಲಿ ಮಾತ್ರ ಅವರದು ಏಕಾಭಿಪ್ರಾಯ : ಭೇದಿಗೆ 
ತಪ್ಪದೆ ತಗೊಳ್ತಾ ಇದ್ದರೆ ಹೆಚ್ಚಿನರೋಗಗಳು ನಮ್ಮ ಹತ್ತಿರ ಸುಳಿಯೋದೇ ಇಲ್ಲ. ” 

“ ನಮ್ಮೂರಿನ ಅರ್ಚಕರು ಸಹ ಹೀಗೆಯೇ ಹೇಳಿದ್ದಾರೆ. ” 

“ ದೇವರಲ್ಲಿ ಭಕ್ತಿ , ಅರ್ಚಕನಲ್ಲಿ ಶ್ರದ್ದೆ - ಕಾಹಿಲೆ ಬಂದಾಗ ಇಲ್ಲಿ ವಿಶೇಷವಾಗಿ 
ಬೇಕು. ” 

“ಕಾಣಿಕೆ ಏನೂಂತ ಕೇಳ್ಕೊಂಡ್ನನ್ನಿ , ಕೊಡೋಣ ಅಂದಿದ್ದಾರೆ ನಾಯಕರು . ” 

“ ನಿಮ್ಮ ನಾಯಕರು ಅಸಾಧಾರಣ ಮನುಷ್ಯ .... ಅವರೂ ನೀವೂ ಅರಮನೆಯ 
ಅತಿಥಿಗಳಾಗಿರುವಾಗ, ನಾನು ಕಾಣಿಕೆ ಕೊಡಿ ಅನ್ನೋದುಸರಿಯೆ ? ನಾನಾಗಿ ಏನೂ 
ಕೇಳೋದಿಲ್ಲ. ನೀವಾಗಿ ಪ್ರೀತಿಯಿಂದ ಏನು ಕೊಟ್ಟರೂ ತಗೋತೇನೆ. ನಿಮ್ಮ 
ಪ್ರಾಂತದ ವಸ್ತು . ನಿಮ್ಮ ನೆನಪಿಗೆ ಎಂಥದಾದರೂ ಆಗ್ತದೆ. ಅವಸರವಿಲ್ಲ... 
ಇನ್ನೂ ಬಹಳ ದಿನ ಇಲ್ಲಿಯೇ ಇದ್ದೀರಿ ಹ್ಯಾಗೂ , ನಿಧಾನವಾಗಿ ಕೊಡಿ.” 

“ ಆಗಲಿ , ಬತ್ತೇವೆ. ” 
“ ದೇವರು ನಿಮಗೆ ಒಳ್ಳೇದು ಮಾಡ್ತಾನೆ. ” 

ಹೊರಗೆ ಬಂದ ಔಟ ಮತ್ತು ಬೆಕ್ ದೇವಮಂದಿರದ ಪ್ರಾಂಗಣದಲ್ಲಿ ಮೆನ್ನ 
ಪೊರಕೆ ಹಿಡಿದು ಕಸಗುಡಿಸುತ್ತಿದ್ದುದನ್ನು ಕಂಡರು. ಇವರು ಅಪರಿಚಿತರು ಎನ್ನು 
ವಂತೆ ಆತ ನಟಿಸಿದ. 

ಬಟಾನ ಅಂಬಿಗರು ಸುದ್ದಿ ತಂದರು. ನುಬಿಯದತ್ತ ಹೊರಟಿದ್ದ ಅಳಿವೆ 
ಪ್ರದೇಶದ ಎರಡು ಹೇರುದೋಣಿಗಳು ಕಟ್ಟೆಯಲ್ಲಿದ್ದುವು. 

ಮೆನೆಪ್‌ಟಾನನ್ನು ಬಟಾ ಕೇಳಿದ: 

“ಹೋಗಿ ನೋಡೇನೆ. ಊರಿಗೇನಾದರೂ ಸುದ್ದಿ ಕಳಿಸೋದು ಸಾಧ್ಯ 
ವಾಗೌದು.” 

“ ಏನೂಂತ ಸುದ್ದಿ ಕಳಿಸ್ತೀಯಾ? ” 
“ ರಾಜಾತಿಥ್ಯದಲ್ಲಿ ಸುಖವಾಗಿದ್ದೇವೆ, ಅನ್ನಲಾ? ” 

“ ಅಮಾತ್ಯರನ್ನೂ ಪೆರೋನನ್ನೂ ಭೇಟಿಯಾಗಿದ್ದೇವೆ; ಸೆಡ್ ಉತ್ಸವದ ದಿನ 
ಗೊತ್ತಾಗಿಲ್ಲ ; ಎಲ್ಲರೂ ನಿಶ್ಚಿಂತೆಯಾಗಿರಬೇಕು ಅಂತ... ” 

“ ನೆಫಿಸ್ ಅಕ್ಕನಿಗೆ? ” 
“ ಅವಳಿಗೂ ಅಷ್ಟೆ , ಊರಿನ ಹಿರಿಯರಿಗೆ ತಿಳಿಸಿಬಿಡ್ಲಿ . ” 

“ ಔತಣದ ಏರ್ಪಾಟಾಗಿದೆ; ಇನ್ನೂ ಒಂದಷ್ಟು ದಿವಸ ಆಗಬೌದು; ಕಾಡು 
ಕೋಳಿಗಳು ಈಗತಾನೇ ಮೊಟ್ಟೆ ಇಟ್ಟಿವೆ. ಅವು ಒಡೆದು, ಮರಿಗಳಾಗಿ , ದೊಡ್ಡ 
ವಾಗಿ. . . . . . ” 

“ ಔಟ ಬೆಕ್ ಚೆನ್ನಾಗಿದ್ದಾರೇಂತ ಅವರ ಮನೆಯವರಿಗೆ, ನೀನು ಚೆನ್ನಾಗಿದ್ದೀ 
ಯಾಂತ ನಿನ್ನ ಮನೆಯವರಿಗೆ , ನಿನ್ನ ಅಂಬಿಗರು ಚೆನ್ನಾಗಿದ್ದಾರೇಂತ … ” 

“ ಹುಂ . ನೀನು ಚೆನ್ನಾಗಿದ್ದೀಯಾಂತ ನೆಫಿಸ್ ಅಕ್ಕನಿಗೆ ” 
“ ಆಗಲಪ್ಪ , ಆಗಲಿ! ” 

ಬಟಾ ದೋಣಿಕಟ್ಟೆಯಲ್ಲಿದ್ದ ಹೇರುದೋಣಿಗಳ ನಾವಿಕರನ್ನು ಕಂಡು ಮಾತ 
ನಾಡಿದ. ಪರಸ್ಪರ ಅಸ್ಪಷ್ಟ ಪರಿಚಯವಿತ್ತು . 

“ನಿಮ್ಮನ್ನು ನದೀಲಿನೋಡಿದ್ದೇನೆ.” 
“ ನನಗೂ ನೀವು ಅಪರಿಚಿತರಲ್ಲ. ” 
ನೀರಾನೆ ಪ್ರಾಂತದ ವಿಷಯವಂತೂ ಅವರು ಅರಿತವರೇ . 

“ ಇದೇನು ದೊಡ್ಡ ಕೆಲಸ? ಖಂಡಿತ ಅಲ್ಲಿ ನಿಂತು , ನೀವು ಹೇಳಿದ್ದನ್ನ ತಿಳಿಸಿ 
ಹೋಗೇವೆ. ” , 

“ ನಾವು ಬಂಡಾಯವೆದ್ದವರಂತ ” 
“ ಇರಲಿ ಬಿಡಣ್ಣ , ನಿಮ್ಮ ನಾಯಕರೇ ರಾಜಧಾನೀಲಿರುವಾಗ... ” 
“ ಇನ್ನೊಂದೃಲ ಭೇಟಿಯಾದಾಗ ಒಟ್ಟಿಗೆ ಒಂದಿಷ್ಟು ... ” 
“ ಒಂದಿಷ್ಟಲ್ಲ, ಒಂದಷ್ಟು ... ” 
“ ಆಹಾ! ” 

ಮುಂದಿನ ಆರೇಳು ದಿನಗಳಲ್ಲಿ ಐಗುಪ್ತದ ಹೆಚ್ಚು ಕಡಮೆ ಎಲ್ಲ ಪ್ರಾಂತಪಾಲರು 
ರಾಜಧಾನಿ ತಲಪಿದರು . ದೋಣಿಕಟ್ಟೆಯ ಎಡಬದಿಯುದ್ದಕ್ಕೂ ನಾಲ್ವತ್ತರಷ್ಟು 
ರಾಜನಾವೆಗಳು. ಮೇಲ್ಬಾವಣಿ, ಬಣ್ಣ , ಅಲಂಕಾರ ಎಲ್ಲದರಲ್ಲೂ ವೈವಿಧ್ಯ . 

ನೋಡಿದವರೆಲ್ಲ ಅಂದುಕೊಳ್ಳುತ್ತಿದ್ದರು: 
“ಸೆಡ್ ಉತ್ಸವಕ್ಕೆ ಬಂದಿದ್ದಾರೆ.” 

ರಾಜಧಾನಿಯ ಪಶ್ಚಿಮ ವಲಯದಲ್ಲಿದ್ದ ನೂತನ ಅತಿಥಿಭವನ ಜೇನುಗೂಡಾ 
ಯಿತು. ರಾಜಧಾನಿಯ ಖ್ಯಾತ ನರ್ತಕಿಯರೂ ಗಾಯಕರೂ ಶ್ರೇಷ್ಠ ಅಡುಗೆಯವರೂ 
ಆ ಭವನದಲ್ಲಿ ಬೆವರಿಳಿಸಿದರು . ಅಲ್ಲಿ ಹಗಲು ಇರುಳಾಯಿತು, ಇರುಳು ಹಗಲಾಯಿತು. 

“ಮೊದಲ ದಿನಗಳ ಮಾತುಕತೆಗೆ ವಸ್ತು , ಮೆನೆಪ್‌ಟಾ, ( ಬಂಡಾಯಗಾರನಿಗೆ 
ರಾಜಾತಿಥ್ಯವೆ? ಛೇ ! ” “ ಬೇರೇನೋ ಇರಬೇಕು” “ ಏನೂ ಇಲ್ಲ ನಾಳೆ ಅವನನ್ನೇ 
ಪ್ರಾಂತಪಾಲ ಮಾಡ್ತಾರೆ', ' ಹಾಗಾದರೆ ಇಲ್ಲಿಗೇ ಬರಲಿ, ಈಗಲೇ ಬರಲಿ. ) . 
- ಸೆಡ್ ಉತ್ಸವಕ್ಕೆ ಇನ್ನೂ ದಿನ ಗೊತ್ತಾಗಿಲ್ಲ ಎಂದು ಪ್ರಾಂತಪಾಲರಿಗೆ ವಿಸ್ಮಯ , 

“ ಒಂದು ತಿಂಗಳು ಅಥವಾ ಅದಕ್ಕಿಂತಲೂ ಹೆಚ್ಚು ಕಾಲ ರಾಜಧಾನಿಯಲ್ಲೇ 
ಇರಬೇಕಾಗುತ್ತದೆ, ” ಎಂದು ಯಾರೋ ಒಬ್ಬರು ಗುಟ್ಟಿನ ಸುದ್ದಿ ಹಂಚಿದರು. 

“ ಸಪಕರಾಗಿ ಬನ್ನಿ ಅಂತ ಪೆರೋ ತಿಳಿಸಿದ್ದರೆ ಚೆನ್ನಾಗಿತ್ತು , ” ಎಂದು 
ಅಸಮಾಧಾನ ವ್ಯಕ್ತಪಡಿಸಿದವರು ಕೆಲವರೇ . ಉಳಿದವರಿಗೆಲ್ಲ ಅದು ಸ್ವಾಗತಾರ್ಹ 
ಬದಲಾವಣೆ ಇಲ್ಲಿ ಇತಿಮಿತಿ ಇಲ್ಲದ ಅಮೋದಪ್ರಮೋದಗಳು , ಆಡಳಿತದ ಸಮಸ್ಯೆ 
ಗಳ ತಲೆನೋವೂ ಇಲ್ಲ. ತಲೆಬುಡ ಅನಗತ್ಯವಾದ ಹರಟೆ ( ಅವರು ಹಾಗಂತೆ? 
( ಇವರು ಹೀಗಂತೆ” “ ನನಗೆ ಗೊತ್ತಪ್ಪ , ಸ್ವತಃ ಅವರೇ ನನಗೆ ಹೇಳಿದ್ದು ' ' ಮಹಾರಾಣಿ 
ತಲೆಗೂದಲು ಕತ್ತರಿಸಿ, ಕೃತಕ ಕೇಶಕವಚ ಇಟ್ಟು, ಅದರ ಮೇಲೆ ಕಿರೀಟ ಧರಿಸ್ತಾ 
ರಂತೆ .' ' ಯಾವಾಗ ?' ' ಮಹಾಪ್ರಭು ಕೇಶಮುಂಡನ ಮಾಡಿಸ್ಕೊಂಡೋಲೆ' ' ಪಾಪ! 
ಯಾಕೆ ಈ ಬುದ್ದಿ ? ' 'ಷೋಕಿ, ಗಂಡಸು ಕೃತಕ ಕೇಶ ಧರಿಸಿದರೆ , ತುಂಬಾ ಕೂದಲಿದೆ 
ಅಂತ ತೋರಿಸ್ಕೊಬೌದು, ನರೆತ ಕೂದಲಿಗೆ ಕಪ್ಪು ಹಚ್ಚಬೇಕಾದ ಪ್ರಮೇಯವೂ 
ಇಲ್ಲ.” “ ಹೆಂಗಸರು ?” “ ಐಗುಪ್ತದ ದೇಶದಲ್ಲಿ ಗಂಡಸರಿಗಿಂತ ಯಾವುದರಲ್ಲಿ ಕಮ್ಮಿ 
ಹೆಂಗಸರು ?' ' ಹೆಚ್ಚು ತೂಕದ ದೊಡ್ಡ ಸ್ವರ್ಣ ಕಿರೀಟ' ' ಸರಿ, ಸರಿ! ) . 

ವಯಸ್ಸು ಬೇರೆ ಬೇರೆ, ಅಭಿರುಚಿಗಳು ಕೂಡ, ಅವರ ನಡುವೆ ಅಸೂಯೆಯೂ 
ಸುಳಿಯುತ್ತಿತ್ತು . ರಾಜಧಾನಿಯಲ್ಲಿ ಮಿತ್ರರಿದ್ದರು. ಎಲ್ಲರೂ ಇಲ್ಲಿ ನೇಮಕಗೊಂಡೇ 
ಪ್ರಾಂತಗಳಿಗೆ ಹೋದವರು, ಮಿತ್ರರ ಒಡನಾಟದಲ್ಲಿ ಕಾಲಹರಣ . 

ಒಮ್ಮೊಮ್ಮೆ ಮಾತ್ರ ಗಭೀರ ಹರಟೆ. (“ಮಹಾ ಅರ್ಚಕರ ಧೋರಣೆ ಹ್ಯಾಗೆ 
ಸರಿ ? ಪ್ರಾಚೀನ ನಡವಳಿಕೆಗೆ ಇದು ವಿರುದ್ಧ ಅಲ್ವಾ ? ' ' ದೇಶದಲ್ಲಿ ಬಿಗಿ ಆಡಳಿತ 

ಬೇಕೂಂತ ತಾನೇ ಹೇಪಾಟ್ ಕೇಳೋದು? ಅದರಲ್ಲಿ ತಪ್ಪೇನಿದೆ?' ( ಅವರ ದೃಷ್ಟಿಲಿ 
ಬಿಗಿ ಆಡಳಿತ ಅಂದರೆ ದೇವಮಂದಿರಕ್ಕೆ ಹೆಚ್ಚು ಕಂದಾಯ , ಹೆಚ್ಚು ಸಂಪತ್ತು , ಹೆಚ್ಚು 
ದಾಸದಾಸಿಯರು.” “ಭೂಮಾಲಿಕರಿಗೆ ನಮ್ಮ ಮೇಲೆ ಸಿಟ್ಟು ಮೊದಲಿದ್ದ ಹಾಗೆ ನಾವೇ 
ಆಳೇವೆ; ನಾವೇ ಕಂದಾಯ ಸಂಗ್ರಹಿಸಿಕೊಡ್ತವೆ; ರಾಜಧಾನಿಯಿಂದ ಪ್ರಾಂತಪಾಲ 
ರನ್ನು ಕಳಿಸೋದುಬೇಡ ಅನ್ನಿದಾರೆ.' ( ಅಂಕುಶ ಅವರಿಗಿಷ್ಟವಿಲ್ಲ. ಅದಕ್ಕೇ ರಹಸ್ಯ 
ವಾಗಿ ಮಹಾ ಅರ್ಚಕರ ಪಕ್ಷ ವಹಿಸ್ತಿದ್ದಾರೆ. ) 

ಎಲ್ಲರಿಗಿಂತ ಅರಮನೆಗೆ ಹೆಚ್ಚು ಹತ್ತಿರದವನು ಗೇಬು. ಮೆನೆಪ್‌ಟಾಗೆ 
ಆಮಂತ್ರಣ ಹೋದಾಗ, ತಾನೂ ರಾಜಧಾನಿಯಲ್ಲಿಯೇ ಇರಬೇಕಾಗುತ್ತದೇನೋ 
ಎಂದುಕೊಂಡಿದ್ದ . ಅದು ಅನಗತ್ಯ ಎಂದು ಅರಿತಾಗ, ಆತ ಲಿಪ್‌ಗೆ ತೆರಳಿದ. ಅವನಲ್ಲ 
ದಿದ್ದರೂ , ಅವನ ಬಗೆಗೆ ಮಾತು ನೂತನ ಅತಿಥಿ ಭವನದಲ್ಲಿ ಮತ್ತೆ ಮತ್ತೆ ಕೇಳಿಸಿತು. 
(“ ಮೆನೆಪ್‌ ಟಾ ಬಂದಾಗ ಸ್ವತಃ ಗೇಬು ಅವನನ್ನು ಇದಿರ್ಗೊಂಡನಂತೆ'; ' ರಾಜಿ 
ಪ್ರಯತ್ನ ?”; “ ಪಾಪ, ಗೇಬು! ಸಮಾಧಾನಪಡಿಸೋಣ ಅಂದರೆ ಅವನೇ ಇಲ್ವಲ್ಲ'; 
“ ಅದರ ಅಗತ್ಯ ಕಾಣ್ಣಿಲ್ಲ. ಅವನು ಖುಶಿಯಾಗಿಯೇ ಇದ್ದಾನಂತೆ'; 'ಮೊದಲ್ಟಿಂದಲೂ 
ಹಾಗೆಯೇ ಅವನು'; ' ಹುಟ್ಟಿನಿಂದಲೇ ಶ್ರೀಮಂತರಾದವರಿಗೆ ಉತ್ಕರ್ಷ ಸಾಧಿಸೋದ 
ರಲ್ಲಿ ಆಸಕ್ತಿ ಕಮ್ಮಿ '; 'ಗೇಬು ಹೆಂಡತಿ ಸನ್ನಿಧಿಗೆ ತೀರಾ ಹತ್ತಿರ ಅನ್ತಿದ್ರು . ಈಗ 
ಅಂಥದೇನೂ ಇಲ್ಲ. ಎಷ್ಟು ವರ್ಷ ಹತ್ತಿರ ಇರೋಕಾಗ್ತದೆ. ದೂರವಿರಿ ಅಂತಲೇ 
ಗೇಬನನೀರಾನೆ ಪ್ರಾಂತಕ್ಕೆ ಕಳಿಸಿದರಂತೆ.? “ ಅವನಿಗೆ ಒಳ್ಳೆ ಫಜೀತಿ. ) . 

- ಇಬ್ಬರು ಭವನದ ಮಹಡಿಯ ವಿಶಾಲ ಮುಖಮಂಟಪದಲ್ಲಿ, ನಡುಉಡುಪು 
ಧರಿಸಿದ್ದ ದಾಸಿ ತಂದಿಟ್ಟ ದ್ರಾಕ್ಷಾಸುರೆ ಸವಿಯುತ್ತ ಬಹಳ ಗುಟ್ಟಾಗಿ ತಮ್ಮೊಳಗೇ 
ಮಾತನಾಡಿಕೊಂಡರು : 

“ ಅಂತಃಪುರದಲ್ಲಿ ಈಗ ಹೆರಿಗೆ ಕಡಮೆಯಂತೆ!” 
“ ಇಷ್ಟು ಬೇಗ ಸೆಡ್ ಉತ್ಸವ ಮಾಡಿಕೊಳ್ಳೋದೇ ಅದಕ್ಕೆ ! ” 

“ ಅಂದರೆ ಮುಂದಿನ ವರ್ಷ ಈ ಹೊತ್ನಲ್ಲಿ ಅಂತಃಪುರ ತುಂಬಾ ಮೊಲೆಚೀಪೋ 
ಮಕ್ಕಳೇ ಇಲ್ಲವೆ ಅನ್ನು .” 

“ಈಗ ಬಂದಳಲ್ಲ ಇವಳು ಹೇಗೆ? ” 
“ಸೆಡ್ ಉತ್ಸವ ಆಗೋವರೆಗೆ ನೀನಿಟ್ರೆ . ” 
“ ಮಹಾ ಅರ್ಚಕನ ಆ ಚಟುವಟಿಕೆಗೆ ಮೇರೆಮೀರಿದೆಯಂತಲ್ಲ ? ” 

“ನೋಡೋ , ಅವನದ್ದೇನಾದರೂ ಮೇಲುಗೈ ಆದರೆ , ರಾಣೀವಾಸಕ್ಕೆ ಹತ್ತಿರ 
ವಾಗಿ ಗುರುವಸತಿ ಕಟ್ಟಿಸ್ಕೊಂಡ್ಕೊಡ್ತಾನೆ! ” 

“ ಆಗ ಅವನನ್ನು ದುರ್ದೈವಿ ಅನ್ನೊಣವೊ ? ಭಾಗ್ಯಶಾಲಿ ಅಂತ ಕರೆ 
ಯೋಣವೊ ? ” 

“ ಕಡೆಗೆ ಮಹಾ ಅರ್ಚಕನೂ ಸೆಡ್ ಉತ್ಸವ ಮಾಡಿಸ್ಕೊಳೋಕಾಗ್ತದೆ!” 

ಪ್ರಾಂತಪಾಲರ ಆ ವೃತ್ತಕ್ಕಿಂತ ದೂರವಾಗಿ, ನದೀತಟದ ತಂಗುಮನೆಗಳಲ್ಲಿ 
ಭೋಜನ ಗೃಹ- ಪಾನಮಂದಿರಗಳಲ್ಲಿ ಸುಖವನ್ನು ಕೊಂಡು ಅನುಭವಿಸುವುದರಲ್ಲೇ 
ಕಾಲಯಾಪನೆ ಮಾಡುತ್ತಿದ್ದರು, ಕೆಲವು ಪ್ರಾಂತಗಳ ಭೂಮಾಲಿಕರು. ಅವರು ಸೆಡ್ 
ಉತ್ಸವಕ್ಕೆಂದೇನೂ ಬಂದವರಲ್ಲ. ರಾಜಧಾನಿಗೆ ಬರಲು ಯಾರ ಆಮಂತ್ರಣವೂ 
ಅವರಿಗೆ ಅಗತ್ಯವಿರಲಿಲ್ಲ . ವಿಹಾರ ನೌಕೆಗಳಲ್ಲಿ ಯಾನ ಮಾಡುತ್ತ , ಯಾವ ಊರನ್ನು 
ಯಾವಾಗ ಬೇಕಾದರೂ ಸಂದರ್ಶಿಸುತ್ತ , ವರ್ಷವಿಡೀ ಅಲೆಮಾರಿಗಳಾಗಿ ದಿನಗಳೆಯುವ 
ಶಕ್ತಿ ಅವರಿಗಿತ್ತು . 
- ಅಂಥವರಲ್ಲೊಬ್ಬ ನೀರಾನೆ ಪ್ರಾಂತದ ನುಟ್ಮೋಸ್. 

ವರ್ಷಕ್ಕೆ ಎರಡು ಮೂರು ಸಲ ಅವನು ರಾಜಧಾನಿಗೆ ಹೋಗಿ ಬರುತ್ತಿದ್ದ . 
ಅಲ್ಲಿ ಅರಮನೆಯ ಸಣ್ಣಪುಟ್ಟ ನೌಕರರೆದುರು ಧಾರಾಳಿಯಾಗಿ, ಅಬ್ಬು, ಯಾತ್ರೆಯಲ್ಲಿ 
ಪೆರೋನ ಬೋಯಿಯಾಗುವ ಅವಕಾಶ ದೊರಕಿಸಿಕೊಂಡ. ಆದರೆ ಪ್ರಾಂತದಲ್ಲಿ 
ಬಂಡಾಯವಾದ ಮೇಲೆ ತನ್ನ ಹೊಣೆಗೆಟ್ಟ ಬದುಕಿಗೆ ಒಂದು ಖಚಿತ ರೂಪಕೊಡು 
ವುದು ಅಗತ್ಯವೆನಿಸಿತು. ಅದು ಸಾಧ್ಯವಾದದ್ದು , ಮೆಚ್ಚಿನ ದಾಸಿಯನ್ನು ಕರೆಸಿಕೊಂಡ 
ಮೇಲೆ, ಬಾಳಬೇಕಾದರೆ, ಆಡಳಿತಗಾರರ ಕುಶಲಕಲೆಗಳಲ್ಲಿ ಕೆಲವನ್ನಾದರೂ ಕರಗತ 
ಮಾಡಿಕೊಳ್ಳುವುದು ಅವಶ್ಯ ಎಂದು ಅವನು ಮನಗಂಡ, ಗೇಬು ಹೇಗೂ ಅವನ 
ಮಿತ್ರ . ಟೆಹಟಿಯ ಸ್ನೇಹವನ್ನೂ ಸಂಪಾದಿಸಿದ. ಮೇಲು ಮಟ್ಟದ ಆತಿಥ್ಯ 
ಯಾರಿಗೆ ತಾನೇ ಇಷ್ಟವಿಲ್ಲ ? ಅರಮನೆಯ ಬೇರೆ ಕೆಲ ಅಧಿಕಾರಿಗಳಿಗೂ ಅವನು 
ಪರಿಚಿತನಾದ. 
- ಆಡಳಿತದ ಚೌಕವಣೆಯ ಕಾಯಿಗಳನ್ನೇನೋ ಗುರುತಿಸಿದ್ದ . ಹೇಗಾದರೂ 
ಮಾಡಿ ಅವನ್ನು ಸರಿಸಲು ಶಕ್ತನಾದೆನೆಂದರೆ ತನ್ನ ಉನ್ನತಿ ಖಚಿತ - ಎಂದುಕೊಂಡ. 

ಆ ಆಟದ ನಿಯಮಗಳನ್ನು ಅವನು ಕಲಿತುದು ಅಮಾತ್ಯನ ಹಿರಿಯ ಲಿಪಿಕಾರ 
ಸೆನೆಟ್ನಿಂದ, ನುಟ್ಮೋಸ್‌ಗೆ ಅಮಾತ್ಯರ ಭೇಟಿ ಲಭಿಸಿದ್ದೂ ಅವನ ಪ್ರಯತ್ನ 
ದಿಂದಲೇ . ಅಮಾತ್ಯನೊಡನೆ ಆತ ಸೆನೆಟ್ ಹೇಳಿಕೊಟ್ಟಂತೆಯೇ ವರ್ತಿಸಿದ. 

ಅಮಾತ್ಯ : “ ಈ ಕಾಣಿಕೆಗಳನ್ನೆಲ್ಲ ಯಾಕೆ ತಂದಿರಿ ? ” 
ನುಟ್ಸ್ : 
“ ನನ್ನ ಕಥೆ ಮುಗಿಯೋದಕ್ಕೆ ಮುಂಚೆ ಈ ಅಲ್ಪ ಕಾಣಿಕೆ ” 
“ಕಥೆ? ” 
“ ಇನ್ನೇನು, ನಮ್ಮ ಆಸ್ತಿಪಾಸ್ತಿ ಎಲ್ಲ ಹೋಯ್ತಲ್ಲ? ” 
“ನೀವು ನೀರಾನೆ ಪ್ರಾಂತಕ್ಕೆ ವಾಪ್ಪು ಯಾಕೆ ಹೋಗ್ಯಾರು ? ” 
“ ಅಲ್ಲಿ ನನ್ನನ್ನು ಜೀವದಿಂದ ಬಿಡ್ತಾರಾ? ಸ್ವತಃ ತಾವೇ ಬಂದರೂ … ” 
“ಜೀವದಿಂದ ಬಿಡೋದಿಲ್ಲ, ಅಲ್ಲವೆ?.... ಬಂಡಾಯಕ್ಕೆ ಕಾರಣ ಏನು ? ” 
“ ನಾನು ಅಬ್ಬು ಯಾತ್ರೆಗೆಹೋಗಿದ್ದೆ . ” 

“ ಗೊತ್ತಿದೆ. ಪೆರೋನಬೋಯಿಯಾದ್ರಿ . ” 

“ಹೆಜ್ಜೆ !... ಆದರೆ ನಾನು ರಾಜಧಾನಿಗೆ ವಾಪಸು ಬರೋದರೊಳಗೆ ಅಲ್ಲಿ 
ಬಂಡಾಯವಾಯ್ತು . ” 

“ ಯಾಕೆ ಆಯಂತ ? ” 

“ ಯಾಕೆ ಅಂದರೆ - ( ಸೆನೆಬ್ ಹೇಳಿಕೊಟ್ಟುದನ್ನು ಸ್ಮರಿಸಿಕೊಳ್ಳುತ್ತ ) ಹಿರಿಯ 
ಅಧಿಕಾರಿ ಟೆಹುಟಿ ಸ್ವಲ್ಪ ಖಾರವಾಗಿ ಮಾತಾಡಿದ್ರು . ಈಗಾಗಲೇ ಗೇಬು ಅವರಿಂದ 
ಈ ವಿಷಯ ತಮಗೆ ತಿಳಿದಿರಬೌದು. ಸ್ವಲ್ಪ ನಯವಾಗಿ ವರ್ತಿಸಿದ್ದರೆ ” 

“ ಪರಿಸ್ಥಿತಿ ವಿಕೋಪಕ್ಕೆ ಹೋಗಿರಲಿಲ್ಲ . ಗೇಬು ಅದನ್ನೂ ಹೇಳಿದ್ದಾರೆ. ” 

“ ಜನಸಾಮಾನ್ಯರಿಗೆ ಬಂಡಾಯದಿಂದ ತೊಂದರೆಯಾಗಿಲ್ಲ . ಈಗ ತಾವೇ ಯಜ 
ಮಾನರು ಅಂತ ತಿಳಕೊಂಡಿದ್ದಾರೆ. ನಮ್ಮಂಥವರ ಪಾಡು ಮಾತ್ರ ಹೇಳತೀರದು.” 

“ಲೋಕದಲ್ಲೇ ಇದು ಅಪೂರ್ವ ಘಟನೆ. ನಾವು ಸಹನೆಯಿಂದ ವರ್ತಿಸ್ಟೇಕು. 
ನೀವು ಇಲ್ಲಿಯೇ ಬೀಡುಬಿಟ್ಟಿದ್ದೀರಿ ಅಂತ ಕೇಳಿದ್ದೇನೆ. ” 
- “ ಅಮಾತ್ಯರು ಎಲ್ಲವನ್ನೂ ಬಲ್ಲವರು. ನೀರಾನೆ ಪ್ರಾಂತಕ್ಕೆ ನಾನು ವಾಪ್ಪು 
ಹೋಗೋದು ಸಾಧ್ಯವಾಗೋ ತನಕ ರಕ್ಷಣೆ ನೀಡೋಕು. ” 

“ ಯಾವ ಬಗೆಯ ರಕ್ಷಣೆ? ” 

“ ರಾಜಧಾನಿಯಲ್ಲಿ ಖರ್ಚು ಜಾಸ್ತಿ . ಜೀವನ ನಿರ್ವಹಣಕ್ಕೆ ಬೇಕಾದ್ದೆಲ್ಲ ರಾಜ 
ಬೊಕ್ಕಸದಿಂದಲೂ ಉಗ್ರಾಣದಿಂದಲೂ ದೊರೆಯೋ ಹಾಗೆ ಅಪ್ಪಣೆಯಾಗೋಕು. ” 

ಕಿರಿಯ ಲಿಪಿಕಾರನತ್ತ ನೋಡಿ, ಬರೆದುಕೊಳ್ಳುವಂತೆ ಸೂಚಿಸಿ , ಅಮಾತ್ಯ 
“ ಆಗಲಿ ” ಎಂದ. 

ನೀರಾನೆ ಪ್ರಾಂತದಿಂದ ಕೆಲ ತಿಂಗಳ ಬಳಿಕ ಸೆಕ್ನಖಿ , ಸೆನ್ ಉಸರ್‌ ಮತ್ತು 
ಹೆಜಿರೆ ಸಕುಟುಂಬರಾಗಿ ಮೆಂಫಿಸಿಗೆ ಓಡಿಬಂದ ಮೇಲೆ, ನುಟ್ಮೋಸ್‌ಗೆ ಸ್ವಲ್ಪ ಕಿರಿ 
ಕಿರಿಯಾಯಿತು. ಅವನ ಸ್ವಚ್ಛಂದ ಬದುಕಿಗೆ ಒಂದು ಬಗೆಯ ಅಡ್ಡಿ , ತನ್ನ ಹೆಂಡತಿ 
ಮತ್ತು ಮಕ್ಕಳು ಊರಲ್ಲೇ ನಿಂತದ್ದು ಅವನ ಪಾಲಿಗೆ ಸಮಾಧಾನದ ಸಂಗತಿ. ಆದರೆ 
ಆಭರಣಗಳೆಲ್ಲ ಅವರ ವಶದಲ್ಲೇ ಉಳಿದುವೆಂದು ಅವನಿಗೆ ವ್ಯಥೆ. . 

“ ಬಂಡಾಯಗಾರರು ಸಾವಿನ ಬೆದರಿಕೆ ಹಾಕಿದ್ದರಿಂದ ನನ್ನ ಹೆಂಡತಿ ಮಕ್ಕಳು 
ಹೊರಡೋದಕ್ಕಾಗಲಿಲ್ಲ ” ಎಂದು, ನುಟ್ಮೋಸ್ ರಾಜಧಾನಿಯ ಮಿತ್ರರಿಗೆ ವಿವರಣೆ 
ನೀಡಿದ. ಅದು ಸುಳ್ಳೆಂದು ಸೌತೆಕ 'ನಖ್ ಆಗಲೀ ಇತರರಾಗಲೀ ಹೇಳಲಿಲ್ಲ. ರಾಜ 
ಧಾನಿಯಲ್ಲೀಗ ತಾನು ಪ್ರಭಾವಶಾಲಿ ಎಂದು ನುಟ್ಮೋಸ್ ತಿಳಿಸಿದ್ದನಲ್ಲ ? ಹೊಸ 
ಜಾಗದಲ್ಲಿ ಜೀವಿಸಲು ಅವನ ನೆರವು ಬೇಡ ಎನ್ನುವುದಂಟೆ ? 

- ಸತೆಕ್‌ನಖ್ ಮತ್ತಿತರರಿಗೂ ಸೆನೆಟ್ ಸ್ನೇಹಿತನಾದ - ಸ್ವಲ್ಪ ಮಟ್ಟಿಗೆ ಅವರ 
ಹೆಂಗಸರು ತೊಡುತ್ತಿದ್ದ ಆಭರಣಗಳನ್ನು ಕಂಡು ಅವನ ನಾಲಗೆ ತೇವವಾಯಿತು. 

ಅವನು ಅವರಿಗೆ ಕಿವಿಮಾತು ನುಡಿದ: . 

“ ರಾಜಧಾನೀಲಿ ಇರೋದಕ್ಕೆ ನಿಮಗೆ ಅರಮನೆಯ ಸಹಾಯ ಬೇಡವಾ? 
ಶ್ರೀಮಂತರು ಅಂತ ತೋರಿಸ್ಕೊಳ್ಳೇಡಿ, ಆಭರಣಗಳನ್ನೆಲ್ಲ ಪೆಟಾರೀಲಿ ಭದ್ರವಾಗಿಡಿ. 
ಹಾಗೆ ಮಾಡೇ ಇದ್ರೆ ಅವು ಕರಗೋತನಕ ನಿಮಗೆ ಏನೂ ಸಿಗೋದಿಲ್ಲ. ” 

ಕಹಿ - ಆದರೂ ಪಥ್ಯ . 

ನುಟ್ಮೋಸ್‌ನ ನಾಯಕತ್ವದಲ್ಲಿ ನೀರಾನೆ ಪ್ರಾಂತದಭೂಮಾಲಿಕರು ಅಮಾತ್ಯ 
ನನ್ನು ಕಂಡರು, ತಮ್ಮ ಸ್ಥಿತಿಗತಿಯ ಬಗೆಗೆ ಅರಿಕೆ ಮಾಡಲು . 

( ನುಟ್ಮೋಸ್‌: 

“ ನನ್ನ ಪ್ರಾಂತದಲ್ಲೀಗ ಪಾಪದ ಮಹಾಪೂರ, ಅಮಾತ್ಯವರ್ಯ, ಇವರು 
ಬಹಳ ಪ್ರಯಾಸಪಟ್ಟು ತಪ್ಪಿಸ್ಕೊಂಡು ಬಂದಿದ್ದಾರೆ. ಈಗ ಅಲ್ಲಿ ಉಳಿದಿರುವವರು 
ಸಿನ್ಯುಹೆ ಆತನ ಸಂಸಾರ ಮತ್ತು ನನ್ನ ಹೆಂಡತಿ ಮಕ್ಕಳು. ಇವರನ್ನು ಬಂಡಾಯ 
ಗಾರರು ಕೊಂದುಬಿಟ್ಟರೆ ಭೂಮಾಲಿಕರೇ ಆ ಪ್ರಾಂತದಲ್ಲಿ ಇಲ್ಲದಂತಾಗ್ತದೆ. ” 
- ಅಮಾತ್ಯ : 

“ನಿಮ್ಮೆಲ್ಲರ ಯಾತನೆ ನನಗೆ ಗೊತ್ತಿಲ್ಲದ್ದಲ್ಲ. ಮಹಾಪ್ರಭುವಿಗೂ ವಿಷಯ 
ತಿಳಿಸ್ತೇನೆ. ಪ್ಟಾನ ಕೃಪೆಯಿಂದ ನಿಮ್ಮ ಸಂಕಟ ಬೇಗನೆ ಪರಿಹಾರವಾದೀತು.” 

“ನೀರಾನೆ ಪ್ರಾಂತದ ಭೂಮಾಲಿಕರು ಇಲ್ಲಿ ಭಿಕಾರಿಗಳಂತೆ ಬಾಳ್ವೆ ಮಾಡಿದರೆ 
ಬಂಡಾಯಗಾರರಿಗೆಕೋಡುಮೂಡದೆ. ” 

“ ಆಗಲಿ , ಈ ಭೂಮಾಲಿಕ ಮಿತ್ರರಿಗೂ ಅರಮನೆ ರಕ್ಷಣೆ ನೀಡ್ತದೆ. ” 

ಹಾಗೆ ಹೇಳಿ ಅಮಾತ್ಯ ಕಿರಿಯ ಲಿಪಿಕಾರರತ್ತ ನೋಡಿದ. ನಿರ್ಧಾರವನ್ನು 
ಬರೆದುಕೊಳ್ಳಲು ಅದು ಸೂಚನೆ. 

ಸೆನೆಬ್‌ನ ಕಡೆಗೊಮ್ಮೆ ಕಳ್ಳನೋಟಬೀರಿ, ಅವನಿಂದ ಮೌನ ಉತ್ತೇಜನ 
ಪಡೆದು ಅಮಾತ್ಯನಿಗೆ ಪುನಃ ನಮಿಸಿ, ನುಟ್ಮೋಸ್‌ ಮನವಿ ಮಾಡಿದ: 

“ ಒಂದು ಪೀಠಪಲ್ಲಕಿಯನ್ನೂ ನಾಲ್ವರುಬೋಯಿಗಳನ್ನೂ ದಯಪಾಲಿಸ್ಟೇಕು. ” 
“ ನಿಮಗೆ? ” 

“ ನಾನು ಹಾಗೂ ನನ್ನ ಮಿತ್ರರೆಲ್ಲರ ಅನುಕೂಲಕ್ಕೆ ತಾತ್ಕಾಲಿಕ ಉಪಯೋಗ 
ಕೇಂತ ಎರವಲು ಪಡೆಯುವ ಬದಲು, ನಮ್ಮದೇ ಪಲ್ಲಕಿ ಇದ್ದರೆ . ” 

“ ರಾಜಧಾನಿಯಲ್ಲಿ ಓಡಾಟ ಸುಲಭವಾಗ್ತದೆ. ” 

“ನಮ್ಮ ಅಮಾತ್ಯರು ಕರುಣಾಳು, ಮಹಾಪ್ರಭು ದಯಾಮಯಿ ಅಂತ 
ಹೇಳ್ಕೊಂಡು ದಿನ ಕಳೀತೇವೆ. ” 

ಅಮಾತ್ಯ ಸಿಟ್ಟನ್ನು ಹತ್ತಿಕ್ಕಿದ. 
“ ಆಗಲಿ, ಪಲ್ಲಕಿ ಸೌಲಭ್ಯ ಒದಗಿಸೋಣ. ” 

ನುಟ್ಮೋಸ್ ಕಿರಿಯ ಲಿಪಿಕಾರನತ್ತ ನೋಡಿದ. ಅವರು ಬರೆದುಕೊಳ್ಳುತ್ತಿರು 
ವುದನ್ನು ಕಂಡು ಸಂತೋಷಪಟ್ಟ . 

ಅಮಾತ್ಯ ನಗೆಯ ಮುಖವಾಡ ಧರಿಸಿ ಅಂದ: 
“ ಉಪಕಾರ ಸ್ಮರಣೆ ಮಾಡಲಿಲ್ಲವಲ್ಲ ನುಟ್ಮೋಸ್? ” 

“ ಎಲ್ಲಾದರೂ ಉಂಟೆ? ಎಲ್ಲಾದರೂ ಉಂಟೆ ? ನಾವು ಉಸಿರಾಡ್ತಿರೋದೇ 
ನಿಮ್ಮ ಕೃಪೆಯಿಂದ,” ಎಂದು ನುಟ್ಮೋಸ್ ನೆಲದವರೆಗೂ ಬಾಗಿ ಅಮಾತ್ಯನಿಗೆ 
ನಮಿಸಿದ. ಉಳಿದ ಭೂಮಾಲಿಕರೂ ಅವನನ್ನು ಅನುಕರಿಸಿದರು. 

ಇಷ್ಟಾದ ಮೇಲೆ ನುಟ್ಮೋಸ್‌ನ ಹಿರಿಮೆಯನ್ನು ನೀರಾನೆಪ್ರಾಂತದ ಇತರ 
ಭೂಮಾಲಿಕರು ಒಪ್ಪಿಕೊಳ್ಳದೆ ಉಂಟೆ? 

ಹೀಗಿದ್ದರೂ ಸೆಕ್‌ನಖ್‌ಗೆ ಒಂದು ಬಗೆಯ ಕರುಬು, ಆತ ಅಂದುಕೊಂಡ: 
ತಾನೂ ಇಲ್ಲಿಗೆ ಮೊದಲೇ ಬಂದುಬಿಡಬೇಕಾಗಿತ್ತು ; ಆಗ ಅರಮನೆ ವರ್ತುಲದಲ್ಲಿ 
ತಾನೂ ಪ್ರಭಾವಶಾಲಿಯಾಗಬಹುದಿತ್ತು .... 

ನೀರಾನೆ ಪ್ರಾಂತದ ನಾಯಕ ಅರಮನೆಯ ಅತಿಥಿಯಾಗಿ ರಾಜಧಾನಿಗೆ ಬರು 
ತಾನೆ ಎಂದು ತಿಳಿದಾಗ ನುಟ್ಮೋಸ್‌ಗೆ ಗಂಟಲಲ್ಲ ಮೀನೆಲುಬು ಸಿಲುಕಿದಂತಾಯು . 
ಇದರಿಂದ ತನಗೆ ಒಳಿತಾಗುತ್ತದೋ ಕೆಡುಕಾಗುತ್ತದೊ ? ಅವನು ಅದೃಷ್ಟದ 
ಬೀದಿಗೆ ಹೋದ. ಇತರ ಭೂಮಾಲಿಕರಿಗೆ ಇದು ಗೊತ್ತಾಗಬಾರದೆಂದು ಪಲ್ಲಕಿ 
ಬಳಸಲಿಲ್ಲ; ಸೇವಕರನ್ನು ಕರೆದೊಯ್ಯಲಿಲ್ಲ. ನಡೆದ. 

- ಅದೃಷ್ಟ ವಾಚನದಲ್ಲಿ ನಿಷ್ಣಾತನೆಂದು ಹೆಸರಾಗಿದ್ದ ವೃದ್ದ ಅರ್ಚಕನೊಬ್ಬ ನುಟ್ 
ಮೋಸ್‌ನನ್ನು ನೋಡಿ, “ ಹಿಂದೆ ಸುಖ ಅನುಭವಿಸಿದವರು . ಈಗ ಕಷ್ಟದಲ್ಲಿದ್ದೀರಿ, ” 
ಎಂದ. ವಿಷಯ ತಿಳಿದುಕೊಂಡು, ಆ ಲಿಪಿ ಸುರುಳಿ ಈ ಲಿಪಿ ಸುರುಳಿ ನೋಡಿ, ಬಹಳ 
ಯೋಚಿಸಿ , “ ನಿಮ್ಮ ಕಷ್ಟದ ದಿನಗಳು ಮುಗಿಯುತ್ತ ಬಂದುವು ಅಂತ ತಿಳೀರಿ. ಮತ್ತೆ 
ಸುಖದ ದಿನಗಳನ್ನು ನೋಡ್ತೀರಿ, ” ಅಂದ. 

ನುಟ್ ಮೋಸ್ಗೆ ಆದ ಸಂತೋಷ ಅಪಾರ. ತನ್ನ ಬೆರಳಿನಿಂದ ಬಂಗಾರದ 
ಉಂಗುರವನ್ನು ತೆಗೆದು ಅರ್ಚಕನ ಮುಂದಿರಿಸಿ, ಪ್ರಣಾಮ ಮಾಡಿ, ಆಶೀರ್ವಾದ 
ಪಡೆದ... 

ಮೆನೆಪ್‌ಟಾ ಬಂದು ತಲಪಿದ ವಾರ್ತೆ ಸಂಜೆಯ ಹೊತ್ತಿಗೆ ನುಟ್ಮೋಸ್‌ಗೆ 
ಮುಟ್ಟಿತು. ( ಪೀಠಪಲ್ಲಕಿಯಲ್ಲಿ ಮೆರವಣಿಗೆಯಲ್ಲಿ ಕರೆದೊಯ್ದರು. ಬೆಳಗ್ಗೆ ಎದ್ದು 
ಬಿಸಿಲೇರುತ್ತಿದ್ದಂತೆ ದೋಣಿಕಟ್ಟೆಗೆ ಬಂದು, ನದೀತಟದ ಭೋಜನ ಗೃಹಗಳು 
ಹೊರಳುವುದು ಅವನ ಪದ್ಧತಿ, ಹಿಂದಿನ ರಾತ್ರಿ ಮನೆ ಸೇರಿದಾಗ ತಡ 
ವಾಗಿತ್ತು . ಬೆಳಗ್ಗೆ ವಿಪರೀತ ತಲೆಶೂಲೆಯಾಗಿ , ಹೊರ ಬೀಳುವಾಗ ಮಧ್ಯಾಹ್ನ 
ವಾಗಿತ್ತು . ಇಲ್ಲದೆ ಹೋಗಿದ್ದರೆ ಅವನೂ ಅನಿವಾರ್ಯವಾಗಿ ಮೆರವಣಿಗೆಯ ವೀಕ್ಷಕ 
ನಾಗುತ್ತಿದ್ದ . ' ದೇವರು ಆ ಹಿಂಸೆಯಿಂದ ನನ್ನನ್ನು ಪಾರು ಮಾಡಿದ.') . 

- ಇತರರು ಮೆನೆಪ್‌ಟಾನನ್ನು ಬಣ್ಣಿಸಿದ್ದರು. ಇವನು ಕಂಡಿರಲಿಲ್ಲ. ಊರಿನ 
ಜನಸಾಮಾನ್ಯರನ್ನೆಲ್ಲ ಯಾರು ನೆನಪಿಡುತ್ತಾರೆ? ಕಾಣುವ ಕುತೂಹಲ, ಅದಕ್ಕಿಂತಲೂ 

ಹೆಚ್ಚಾಗಿ, ಆ ನಾಯಕ ಬಂದ ಮೇಲೆ ಅರಮನೆಯಲ್ಲಿ ಏನು ನಡೆಯುತ್ತದೆ ಎಂದು 
ತಿಳಿಯುವ ತವಕ . ನಿಮ್ಮ ಕಷ್ಟದ ದಿನಗಳು ಮುಗಿಯುತ್ತ ಬಂದುವು ಅಂತ ತಿಳೀರಿ.” 
ಅದರ ಸುಳಿವು? | 

ಸೆನೆಬ್‌ನ ಸೂಚನೆಯಂತೆ, ಮನೆಪ್‌ಟಾ ಅಮಾತ್ಯನ ಭೇಟಿಗೆ ಹೋದ ದಿನ 
ತಾನೂ ಅಲ್ಲಿಗೆ ಧಾವಿಸಿದ. ಅಮಾತ್ಯನನ್ನು ಕಾಣುವುದು ಸಾಧ್ಯವಾಗಲಿಲ್ಲ . ಆದರೆ 
ಮರೆಯಲ್ಲಿ ನಿಂತು ಮೆನೆಪ್ಟಾನನ್ನು ಕಂಡ. ಸಾಮಾನ್ಯ ಮನುಷ್ಯ . ತೀರಾ, 
ಆದರೂ ಆ ಶೀತಲ ಕಣ್ಣುಗಳ ಹಿಂದೆ ಏನಿತ್ತು ? ಏನಿತ್ತು ? 

ರಾತ್ರೆ ಸೆನೆಟ್ ವಿವರಿಸಿದ: 
“ ಇದುಸ್ನೇಹವಲ್ಲ . ಶಿಷ್ಟಾಚಾರ. " 
ಅವನು ಗೂಢವಾಗಿ ಇನ್ನೂ ಒಂದು ಮಾತು ಸೇರಿಸಿದ: 

“ ಅಮಾತ್ಯರ ಸವಿಮಾತು ಮುಖ್ಯವಲ್ಲ. ಬಂಡಾಯಗಾರನ ವಿಷಯದಲ್ಲಿ 
ಮಹಾ ಅರ್ಚಕರು ಏನು ಹೇಳ್ತಾರೆ ಅನ್ನೋದುಮಹತ್ವದ್ದು. ” 

“ ಮಹಾ ಅರ್ಚಕರು ಇನ್ನೂ ಆನ್‌ನಗರದಲ್ಲೇ ಇದ್ದಾರಲ್ಲಾ ? ” 
“ ಬಾರೆ, ಬಾರೆ ಬರಬೇಕಾದ ಸಮಯಕ್ಕೆ ಸರಿಯಾಗಿ ಪ್ರತ್ಯಕ್ಷವಾಗ್ತಾರೆ. ” 

“ ಸೆನೆಟ್ , ನನಗೆ ತಡೆಯೋಕಾಗ್ಲಿಲ್ಲ. ಆ ನಾಯಕ ರಾಜಧಾನಿಗೆ ಬಾನೆ 
ಅಂತ ಗೊತ್ತಾದ್ಮಲೆ, ಅದೃಷ್ಟವಾಚನ ಮಾಡಿಸ್ಕೊಂಡು ಬಂದೆ. ” 

“ ಮುದುಕನಲ್ಲಿಗೆ ಹೋದಿರೋ ? ” 
“ಹೌದು, ಮತ್ತೆ ಸುಖದ ದಿನಗಳು ಬರವೆ ಅಂದ್ರು . ” 
“ ನಾನು ಅದನ್ನು ಹೇಳಿದ್ಧಿಲ್ವೆ ? ಕಾಣಿಕೆ ಏನು ಕೊಟ್ರಿ? ” 
“ ಬಂಗಾರದ ಉಂಗುರ. ” 
“ಹೋಯ್ತು.” 
“ ಅರ್ಥವಾಗ್ಲಿಲ್ಲ.” 
“ ನನಗೆ ಸಿಗಬೇಕಾದ್ದು ಆ ವೃದ್ದನ ಪಾಲಿಗಾಯ್ತು ಅಂತ.” 
“ ಅದೇನು ಮಹಾ? ” 

“ನುಟ್ಮೋಸ್. ನೀವು ವ್ಯರ್ಥ ಕಾಲಕಳೆಯೋ ಬದಲು , ದೇಶದಲ್ಲಿ ಏನಾ 
ಗಿದೆ ಅಂತ ತಿಳಕೊಳ್ಳೋದಕ್ಕೆ ಪ್ರಯತ್ನ ಪಡಿ, ” 

“ ಅರ್ಥವಾಗೋಕಲ್ಲ ಸೆನೆಬ್ ? ” 

“ ನದೀತಟದ ಮಂದಿರಗಳಲ್ಲಿ ಮಜಾ ಮಾಡ್ತೀರಿ, ಅಲ್ಲಿಗೆ ಬೇರೆ ಪ್ರಾಂತಗಳ 
ಭೂಮಾಲಿಕರೂ ಆಗಾಗ್ಗೆ ಬರೋದಿಲ್ಲವಾ? ಅವರ ಜತೆ ಮಾತನಾಡಿ, ದೇಶದ 
ಭೂಮಾಲಿಕರೆಲ್ಲ ಮಹಾ ಅರ್ಚಕರ ಹತ್ತಿರ ಸರೀತಿದ್ದಾರೆ. ಯಾಕೆ ಅಂತ ತಿಳ್ಕೊಳ್ಳಿ.” 

“ ಆದರೆ ನಾನು ಅರಮನೆಗೆ ಋಣಿಯಾಗಿದ್ದೇನೆ. ” 
“ ನಾನು ಋಣಿಯಲ್ಲ ಅಂತೀರಾ? ಇಡೀ ದೇಶವೇ ಅರಮನೆಗೆ ಋಣಿ. ಆ 

ವಿಷಯ ಬೇರೆ, ರಾಜನೀತಿ ಬೇರೆ. ” 

“ ರಾಜನೀತಿ? ” 
“ ೯ , ಆಳೋದಕ್ಕೆ ಸಂಬಂಧಿಸಿದ್ದು , ರಾಜನೀತಿಗೆ ತಳಹದಿ - ಸ್ವಹಿತ. ” 
“ಸ್ವಹಿತ, ಅಂದರೆ, ಇವತ್ತು ಅರಮನೆ ಪಕ್ಷ - ನಾಳೆ ಮಹಾಅರ್ಚಕರ ಪಕ್ಷ? ” 

“ ನಿಮಗೆ ಬುದ್ದಿ ಇದೆ ನುಟ್ಮೋಸ್! ಆದರೆ , ಇದೆ ಅನ್ನೋ ಸಂಗತಿ 
ಗೊತ್ತಿಲ್ಲೆ , ಬೆಪ್ಪನಂತೆ ಕಾಣೀರಿ, ಅಷ್ಟೆ . ” 

“ ಹೆಜ್ಜೆ ! ” 


ಚೌಕವಣೆಯ ಎರಡಾಟ ಮುಗಿಸಿ , ಮನೆಪ್‌ಟಾ ಮತ್ತು ಬಟಾ ಬೆರಳುಗಳ 
ನೆಟಿಕೆ ಮುರಿದರು. 

- ಬಟಾ, ತನ್ನ ಹೊಟ್ಟೆಯನ್ನು ತೋರು ಬೆರಳಿನಿಂದ ನಾಲ್ಕಾರು ಕಡೆ ಒತ್ತಿ , 
ನುಡಿದ: 

- “ ಚುಕ್ಕಾಣಿ ಮುಟ್ಟಿ ಎಷ್ಟೋ ದಿವಸ ಆಯ್ತು . ನೆಲದ ಮೇಲೇ ಇದ್ದರೆ ವಾಯು 
ತೊಂದರೆ, ತುಂಬಿಕೊಂಡ ಹಾಯಿಯ ಹಾಗಿದೆ ಇದು. ” 

“ ಭೇದಿಗೆ ತಗೊಂಡ್ವಡೋಣ. ಪೆರೋನಔತಣಕ್ಕಾಗಿ ಕಾಯೋದುಬೇಡ. ” 

“ ಸರಿ , ಅಣ್ಣ , ಔತಣ ಮಹಾರಾಣಿಯ ಮರ್ಜಿ ಅಂತ ಸೆನೆಟ್ ಅವತ್ತೇ 
ಹೇಳಿದ್ರಲ್ಲ? ಆ ಮಹಾತಾಯಿಗೆ ಅದೇನು ತೊಂದರೆಯೋ ? ” 

“ ಪದರದೊಳಗೆ ಪದರ , ಸುರುಳಿಯೊಳಗೆ ಸುರುಳಿ , ಯಾವುದೂ ಹೊರಗೆ 
ಕಾಣಿಸುವಷ್ಟು ಸರಳ ಅಲ್ಲ. ” 

ತನ್ನ ಒಳಗಿನ ಕಸಿವಿಸಿಯನ್ನು ಬಟಾ ಹೊರಗೆಡವಿದ: 

“ ಅಣ್ಣ , ಗಹನ ವಿಷಯಗಳು ಈ ಮಂಡೆಯೊಳಗೆ ಹೋಗೋದಿಲ್ಲ. ಇನ್ನು 
ಎಷ್ಟು ದಿವಸ ಇಲ್ಲಿರಬೇಕು ? ಅದನ್ನು ಹೇಳಿಬಿಡು. ಮೆನ್ನ ಆ ಹಾಡು ಬಿಟ್ಟ . 
ಅವನಿಗೆ ಅದು ಬೇಡವಾದ್ಮಲೆ, ನಾನೂ ಕೊಳಲಲ್ಲಿ ಅದನ್ನು ಬಾರಿಸೋದು ಬೇಡ 
ಅಂಡ್ಕೊಂಡೆ ... ಆದರೆ, ಮೆನ್ನನ ಸಂಕಟ ಕಡಿಮೆಯಾಗಿರೋ ಹಾಗೆ ನನ್ನದು ಜಾಸ್ತಿ 
ಯಾಗಿದೆ. ” 

“ ನನ್ನ ಸಂಕಟ ಕಡಮೆ ಅಂದ್ರೋಂಡೆಯ ಬಟಾ? ” 

ಮೆನೆಪ್ಟಾ ಪೀಠದಿಂದೆದ್ದು ಕೊಠಡಿಯಲ್ಲಿ ಕೆಲವು ಹೆಜ್ಜೆ ಅತ್ತಿತ್ತ ನಡೆದ, 
ಮೂಲೆಯಲ್ಲಿಗೋಡೆಗೊರಗಿಸಿದ್ದ ಬಟಾನ ಕೊಳಲನ್ನು ಎತ್ತಿಕೊಂಡು ಸ್ವರ ಹೊರಡಿ 
ಸಲು ಯತ್ನಿಸಿದ. ವಿಫಲನಾದಾಗ ಸಣ್ಣನೆ ನಕ್ಕು , ಕೊಳಲನ್ನು ಬಟಾನ ಕೈಗಿತ್ತು , 
“ ಆ ಹಾಡು ಬಾರಿಸು ,” ಎಂದ . 

“ ಯಾವುದು ? ” 
“ ನನ್ನ ನಲ್ಲೆಯ ಒಲವು... ಬಾ ದೋಣೇಲಿ ಬಾರಿಸಿದ್ದು . ” 

ಮುಗುಳುನಕ್ಕು ಬಾಟಾ “ ಓ ! ” ಎಂದ . ಕೊಳಲಿನ ಒಂದು ತುದಿಯನ್ನು 
ಬಾಯೊಳಗಿರಿಸಿ , ಧ್ವನಿ ಸೃಷ್ಟಿಸಿ, ಎರಡೂ ಕೈಗಳ ಬೆರಳುಗಳನ್ನು ತೂತುಗಳ ಮೇಲೆ 
ಅತ್ತ ಇತ್ತ ಓಡಿಸುತ್ತ , ಧ್ವನಿವಾಹಿನಿಯನ್ನು ಪದಗಳಾಗಿ ಪರಿವರ್ತಿಸಿದ. ಆ ಪದಗಳು 
ಅತಿಥಿಗೃಹದ ತುಂಬ ಅಲೆದುವು. 

“ ನನ್ನ ನಲ್ಲೆಯ ಒಲವು ನಲಿದಿದೆ ನದಿಯ ತಟದಲ್ಲಿ 
ಕೂರ ಮೊಸಳೆಯು ಅವಿತು ಕುಳಿತಿದೆ ನೆರಳ ಮರೆಯಲ್ಲಿ 
ಹೆದರೆ ನಾ , ಬೆದರೆ ನಾ 
ನೀರಿಗಿಳಿದು ಈಸುವೆ 
ನದಿಯಲಿ ನಾ ಧೀರ, ಬಲು ಧೀರ 
ಪಾದಕದು ನೀರೆಲ್ಲ , ನೆಲ 
ಅವಳೊಲವೆ ನನ್ನ ಬಲ 
ನಲ್ಲೆಯ ಕಂಡರೆ ನನಗೆ ಮುದ 
ಬರಸೆಳೆಯಲು ನಾ ಸಿದ್ಧ..... ” 

ಮತ್ತೆ ಮತ್ತೆ ನುಡಿಸಿದ ಸಾಲುಗಳು , ಪುನಃ ಪುನಃ ಗುಂಯ್‌ಗುಟ್ಟಿದ 
ಪದಗಳು, 

ನುಡಿಸಿ ಮುಗಿದಾಗ ಬಟಾ ಕೊಳಲಲ್ಲಿ ತುಂಬಿದ್ದ ಎಂಜಲನ್ನು ಝಾಡಿಸಿದ. 
ಪೀಠದಿಂದೆದ್ದು ಕೊಳಲನ್ನು ಮೂಲೆಯಲ್ಲಿಗೋಡೆಗೆ ಒರಗಿಸಿ, ಕಿಟಿಕಿಯ ಬಳಿ ಹೊರ 
ನೋಡುತ್ತ ನಿಂತ, ಕಣ್ಣುಗಳಲ್ಲಿ ಕಂಬನಿಕೋಡಿಗಟ್ಟಿತು. 

- ಸೂಕ್ಷ್ಮತಮ ಭಾವನೆಗಳನ್ನು ಕಲಕಿದ ಗಾಯನ, ಮನೆಪ್ಟಾನ ಹೃದಯ 
ಅರಳಿತು, ಹರ್ಷಾಶ್ರು ಉರುಳಿತು. 

- ನೆಗಡಿಯ ತೊಂದರೆಯಿಂದ ಆ ವೇಳೆಗಾಗಲೇ ಪಾರಾಗಿದ್ದ ಔಟ ಮತ್ತು ಬೆಕ್ 
ಕೊಠಡಿಯ ದ್ವಾರಪಾಲಕ ಪ್ರತಿಮೆಗಳಾಗಿದ್ದರು. ಅತಿಥಿಗೃಹದ ಸೇವಕರನ್ನೆಲ್ಲ 
ಕೊಳಲಿನ ನಾದ ಮೊಗಸಾಲೆಗೆ ಸೆಳೆದಿತ್ತು . ಹೊರಗೆ ಉದ್ಯಾನ ಅರಮನೆಯ ಸಣ್ಣ 
ಪುಟ್ಟ ಉದ್ಯೋಗಿಗಳಿಂದ ತುಂಬಿತ್ತು . ಅವರೆಲ್ಲರಿಗೆ ನಾದದ ಸೃಷ್ಟಿಕರ್ತನ ಮುಖ 
ನೋಡುವ ಬಯಕೆ. 

ಬಟಾ ಮೊಗಸಾಲೆಯತ್ತ ತಿರುಗಿ, ಬಗ್ಗಿ ನಡುವಸ್ತ್ರದ ಚುಂಗಿನಿಂದ ಕಂಬನಿ 
ತೊಡೆದು, ನಗುತ್ತ , “ ಆಹಾ! ನನ್ನ ಭಕ್ತಾದಿಗಳು ನಿಂತಿದ್ದಾರೆ. ನಾನಿವರನ್ನು ಆಶೀ 
ರ್ವದಿಸಬೇಕು, ” ಎಂದ. 

ಮೆನೆಪ್ಟಾ ನಸುನಕ್ಕ . 
ಅಷ್ಟರಲ್ಲಿ ಅತಿಥಿಗೃಹದ ಅಧಿಕಾರಿಯ ಸ್ವರ ಕೇಳಿಸಿತು : 

“ ಚೆದರಿ! ಚೆದರಿ! ಏನಿದು ಗದ್ದಲ ? ” 

ವಾಸ್ತವವಾಗಿ, ಉಗ್ರಾಣದ ಅಧಿಕಾರಿಯೊಡನೆ ಹರಟೆ ಹೊಡೆಯುತ್ತ ನಿಂತಿದ್ದ 
ಅವನಿಗೂ ಕೊಳಲಿನ ಇಂಪು ತಟ್ಟಿತ್ತು . 

ಕೊಠಡಿಯೊಳಕ್ಕೆ ಇಣಿಕಿ , “ ಜನರಿಂದ ನಿಮಗೇನಾದರೂ ತೊಂದರೆ ಆಯ್ಕೆ ? ” 
ಎಂದು ಆತ ಕೇಳಿದ. 

ಬಟಾನೆಂದ: 
“ ಇಲ್ಲವಪ್ಪ , ನನಗೆ ಸ್ವಲ್ಪ ಉಸಿರಿನ ಉಪದ್ರವ. ” : 
“ ಹಾಗೇನು? ಅರ್ಚಕರನ್ನು ಕರಕೊಂಡ್ಡರಲಾ ? ” 
“ ಬೇಡ, ಬೇಡ, ಕೊಳಲು ಬಾರಿಸಿದ್ದೇಲೆ ಅದು ನಿವಾರಣೆಯಾಯ್ತು . ” 

ಇದು ನಿಜವೋ ಪರಿಹಾಸ್ಯದ ಮಾತೋ ಎಂದು ತಿಳಿಯದೆ ಅಧಿಕಾರಿ ಕಕ್ಕಾವಿಕ್ಕಿ 
ಯಾದ. 


ಅವರ ಪೆಟಾರಿಯಲ್ಲಿ ಮೌಲ್ಯವಿನಿಮಯಕ್ಕೆಂದು ತಂದಿದ್ದ ಕೆಲವು ಸಾಮಗ್ರಿ 
ಗಳಿದ್ದುವಲ್ಲ ? ಅವುಗಳಲ್ಲೊಂದು , ಶ್ರೇಷ್ಠ ಜೊಂಡಿನಿಂದ ಮಾಡಿದ್ದ ನೀರಾನೆಯ 
ಚಿತ್ತಾರಗಳಿದ್ದ ಕಿರುಚಾಪೆ, ಬೆಕ್ ಔಟರಿಗೆ ನಡೆಸಿದ ಔಷಧೋಪಚಾರಕ್ಕೆ ಕಾಣಿಕೆ 
ಎಂದು ಅದನ್ನು ಅರ್ಚಕ ಇನೇನಿಗೆಕೊಡಲು ಬಟಾ ಯೋಚಿಸಿದ. 

“ ತಡೆ ಯಾಕೆ ? ಇವತ್ತೇ ಕೊಟ್ಟಿಡು.” ಎಂದ ಮೆನೆಪ್‌ಟಾ. 

ಮುಚ್ಚಂಜೆ ದೀಪ ಬೆಳಗಿದ ಮೇಲೆ ಬಟಾ ಕಾಣಿಕೆಯನ್ನೆತ್ತಿಕೊಂಡು ಅರ್ಚಕನ 
ವಸತಿಗೆಹೋದ. ಇನೇನಿ ಮಂದಿರದಲ್ಲಿದ್ದ ಬಟಾ ಸ್ವಲ್ಪ ಹೊತ್ತು ಕಾಯಬೇಕಾ 
ಯಿತು. ಪಡಸಾಲೆಯಲ್ಲಿ ಉರಿಯುತ್ತಿದ್ದ ಹಣತೆಯ ಬಳಿ ಕುಳಿತು ಕಿರಿಯನೊಬ್ಬ 
ಒಂದು ಲಿಪಿ ಸುರುಳಿಯನ್ನು ಕಂಠಪಾಠ ಮಾಡುತ್ತಿದ್ದ . 

ಒಂದು ವಾಕ್ಯದ ಪಠಣವನ್ನು ಅರ್ಧಕ್ಕೇ ನಿಲ್ಲಿಸಿ, ತಲೆಯೆತ್ತಿ ಬಟಾನನ್ನು 
ನೋಡಿ, ಆತ ಕೇಳಿದ: 

“ ಓ ಮೊನ್ನೆ ಕೊಳಲು ನುಡಿಸಿದ್ದು ನೀವೇ ಅಲ್ಲವಾ ? ” 

ಬಟಾ “ಹೌದು, ” ಎಂದೊಡನೆ, ಓದುತ್ತಿದ್ದ ವಾಕ್ಯವನ್ನು ಆತ ಪೂರ್ತಿಗೊಳಿಸಿ , 
“ ಚೆನ್ನಾಗಿತ್ತು ,” ಎಂದ. 

ಒಳಗೆ ಬಂದ ಇನೇನಿ, “ ಇವತ್ತಿಗೆ ಸಾಕು, ” ಎಂದು ನುಡಿದು , ಓದುತ್ತಿದ್ದ 
ಹುಡುಗನನ್ನು ಕಳುಹಿಸಿಕೊಟ್ಟ. 

“ ಬಾ ಬಟಾ, ಕೂಕ್ಕೊ , ” ಎಂದು ಹೇಳಿ, ಹುಡುಗ ಆ ತನಕ ಕುಳಿತಿದ್ದ ಚಾಪೆ 
ಯನ್ನು ತೋರಿಸಿದ. “ ಈಗಹೋದ್ರಲ್ಲ? ಅವನು ಅಮಾತ್ಯರ ದೂರದ ಸಂಬಂಧ. 
ಮಂದಿರ ಶಾಲೆಯಲ್ಲಿ ನನ್ನ ಸಹಾಯಕ ಕಲಿಸೋದು ಸಾಲದೂಂತ ಈ ವಿಶೇಷ ಪಾಠ. 

ಮೂರು ದಿವಸಕ್ಕೊಮ್ಮೆ ತನಗೆ ಅನುಕೂಲವಾದ ಹೊತ್ನಲ್ಲಿ ಬಾನೆ! ಹ್ಯಾಗಿದ್ದೀರಿ 
ಎಲ್ಲ ? ” 

“ ಚೆನ್ನಾಗಿದ್ದೇವೆ. ಕಾಣಿಕೆ ತಂದಿದ್ದೇನೆ.” 

ಅರ್ಚಕ ಪಡಸಾಲೆಯ ಮೂಲೆಯಲ್ಲಿದ್ದ ಒಂದು ಪೀಠವನ್ನೆತ್ತಿ ತಂದು ಹಣತೆಯ 
ಬಳಿ ಇಟ್ಟು ಅದರ ಮೇಲೆಕುಳಿತುಕೊಂಡ . 

ಕಳೆದ ಸಲ ಬಂದಿದ್ದಾಗ ಬಟಾ ಅದನ್ನು ಕಂಡಿರಲಿಲ್ಲ. 
- “ಹೊಸದು. ಒಬ್ಬ ಅಧಿಕಾರಿಯ ಹೆಂಡತಿಗೆ ಸಕತ್ ಕಾಹಿಲೆ ಆಗಿತ್ತು . ವಾಸಿ 
ಮಾಡ್ಡೆ . ಇದನ್ನು ಕಾಣಿಕೆ ಕೊಟ್ಟ ,” ಎಂದು ಹೇಳಿ ಅರ್ಚಕ ಬಟಾ ನೀಡಿದ ಸುರುಳಿ 
ಯನ್ನು ಬಿಚ್ಚಿ ಹಣತೆಯ ಬೆಳಕಿನಲ್ಲಿ ನೋಡುತ್ತ , “ಬಹಳ ಸೊಗಸಾಗಿದೆ, ” ಎಂದು 
ಮೆಚ್ಚುಗೆಸೂಚಿಸಿದ. 
- “ನಿಮಗೆ ತೃಪ್ತಿಯಾಯ್ತು ಅಂತ ನಾಯಕರಿಗೆ ತಿಳಿಸ್ತೇನೆ. ” 
- “ ದೇವತಾ ಪ್ರಾರ್ಥನೆಯ ವೇಳೆಯಲ್ಲಿ ನಿಮ್ಮನ್ನು ಜ್ಞಾಪಿಸ್ಕೊಳೇನೆ, ಏಕಾಕಿ 
ಗಳಿಗೆ, ಅಸಹಾಯಕರಿಗೆ, ಆರ್ತರಿಗೆ ದೇವರ ಸಹಾಯ ಬೇಕು. ಅವರ ಪರಿಸ್ಥಿತಿಯನ್ನು 
ದೇವರ ಗಮನಕ್ಕೆ ತರೋದುದೇವಸೇವಕರ ಕರ್ತವ್ಯ ...ನೀವುನಿಮರಿಗೆ ಯಾವಾಗ 
ವಾಪಸಾಗೀರಿ ಅಂತ ಹೇಳೋ ಹಾಗೆಯೇ ಇಲ್ಲ, ಅಲ್ಲವಾ ? ಸೆಡ್ ಉತ್ಸವಕ್ಕೆ ದಿನ 
ಇನ್ನೂ ಗೊತ್ತಾಗಿಲ್ಲ ... ” 

“ ಅದು ಮಹಾ ಅರ್ಚಕರ ಮರ್ಜಿನ ಅವಲಂಬಿಸಿದೆ. ” 
- “ ಕ್ಲ , ನಿಜ . ಮಹಾ ಅರ್ಚಕರಿಗೆ ನಾಳೆ ಅಮಾತ್ಯರಿಂದ ಒಂದು ಪತ್ರ 
ಹೋಗ್ತದೆ. ಪತ್ರ ಅಲ್ಲ, ನಿವೇದನೆ. ಬನ್ನಿ , ದಯವಿಟ್ಟು ಬನ್ನಿ ಅಂತ. ಏನು 
ಉತ್ತರ ಬರದೋ ನೋಡೋಕು, ಅವರು ಬರದಿದ್ದರೆ ಇವರು ಮುಂದೇನು 
ಮಾಡ್ತಾರೆ ಅನ್ನೋದೂ ನನಗೆ ಗೊತ್ತಿದೆ. ಸರು ಅಧಿವೇಶನ ಕರೀತಾರೆ. ಸರು 
ಅಂದರೆ ಹಿರಿಯ ಸಲಹೆಗಾರರ ಮಹಾಮಂಡಲಿ, ಇದೆಲ್ಲ ಗೋಪ್ಯ, ಸಾಮಾನ್ಯವಾಗಿ 
ನಾನು ಎಲ್ಲ ಮಾತಾಡೋ ವಿಷಯವಲ್ಲ . ನಾಯಕರಿಗೆ ತಿಳಿಸಿ. ಆದರೆ, ಹೇಳಿದ್ದು 
ನಾನು ಅನ್ನೋದನ್ನು ಮರೆತುಬಿಡಿ. ” 

“ ಅರ್ಥವಾಯ್ತು , ಅಯ್ಯ . ಇದೆಲ್ಲ ನಮ್ಮ ಹಿತಕ್ಕಾಗಿ ನೀವುಹೇಳಿರೋ 
ಮಾತು ”- 

- “ ಅಂತೂ ಒಳ್ಳೇ ಸಮಯದಲ್ಲಿ ರಾಜಧಾನಿಗೆ ಬಂದಿರಿ, ಏನೇನಾಗ್ತದೋ 
ನೋಡೋಣ. ಅಂದ ಹಾಗೆ ಬಟಾ, ಮಹಾಮಂದಿರಕ್ಕೆ ನಾಯಕರೂ ಪರಿವಾರದವರೂ 
ಭೇಟಿಕೊಟ್ಟೇ ಇಲ್ಲ... ” 

“ ಸೆಡ್ ಉತ್ಸವ ಮುಗಿಸಿ ಊರಿಗೆ ಹೊರಡೋದಕ್ಕೆ ಮುಂಚೆ ” 

“ ಹೈು , ಅದೂ ಒಳ್ಳೇದೇ . ಆಗ ವಿಶೇಷಪೂಜೆ ಏರ್ಪಾಟು ಮಾಡೋಣ. 
ಅಲ್ಲಿಯ ಅರ್ಚಕರಿಗೆ ಹೇಳೇನೆ. ” 

“ ಮಹಾ ಅರ್ಚಕರ ದರ್ಶನವೂ ಆಗ ನಮಗೆ ಲಭಿಸ್ತದೆ. ” 
“ ಹೌದು. ” 
“ ನಾನು ಬರಲಾ, ಅಯ್ಯ ? ” 
“ನಿಮಗೆಲ್ಲ ನನ್ನ ಆಶೀರ್ವಾದ.” 


ಮೆಂಫಿಸಿನಿಂದ ಆನ್ ನಗರಕ್ಕೆ ವೇಗದ ದೋಣಿಯಲ್ಲಿ ಒಂದು ಹಗಲಿನ ಪಯಣ. 

ಆನ್ ದೇವನಗರಿ , ಪುಟ್ಟ ಊರು, ಅಳಿವೆಯ ಹಲವು ಪ್ರಾಂತಗಳಲ್ಲಿ ಒಂದಕ್ಕೆ 
ಸೇರಿದ್ದು , ಪ್ರಾಂತದ ಮುಖ್ಯ ಪಟ್ಟಣವೂ ಅಲ್ಲ. ರಾನ ದೇವಮಂದಿರ ಅಲ್ಲಿ 
ಇತ್ತೆಂದು ಅದಕ್ಕೆ ಪ್ರಾಧಾನ್ಯ . ಅಲ್ಲಿಯ ಮುಖ್ಯ ಅರ್ಚಕನೂ ಐಗುಪ್ತದ ಮಹಾ 
ಅರ್ಚಕನೂ ಮಿತ್ರರು, ಮಂದಿರ, ಅದರ ಎದುರು ಅಂಗಡಿ ಸಾಲುಗಳು, ದೇವ 
ಸೇವಕಗಣ . ರಾ ಐಗುಪ್ತದ ಹಿರಿಯ ದೇವರಾದರೂ ರಾಜಧಾನಿ ಮೆಂಫಿಸಿನಲ್ಲಿ 
ಪ್‌ಟಾನಿಗೆ ಅಗ್ರಪೂಜೆ, ರಾನಷ್ಟೇ ಪ್ರಾಚೀನ, ಪ್ಟಾ ಕೂಡ, ರಾನ ದರ್ಶನಕ್ಕೆಂದು 
ಬರುತ್ತಿದ್ದ ಕೆಲ ಯಾತ್ರಿಕರನ್ನೂ ಹೇರು ದೋಣಿಗಳ ಅಂಬಿಗರನ್ನೂ ಬಿಟ್ಟರೆ, ಆನ್ 
ನಗರಕ್ಕೆ ಬಂದು ಹೋಗುತ್ತಿದ್ದವರು ಬೇರೆ ಯಾರೂ ಇರಲಿಲ್ಲ . ಯಾತ್ರಿಕರ ಆರೈ 
ಕೆಯೇ ಕಸುಬಾಗಿದ್ದ ಹತ್ತಾರು ಕುಟುಂಬಗಳು ಅಲ್ಲಿ ವಾಸವಾಗಿದ್ದುವು. ನಗರಾಧಿಕಾರಿ 
ಪ್ರಭುತ್ವದ ಪ್ರತಿನಿಧಿ, ಪೆರೊ ರಾನ ದರ್ಶನಕ್ಕೆ ಬಂದಾಗ ಅಲ್ಲಿ ಒಂದೆರಡು ತಾಸು 
ತಂಗುತ್ತಿದ್ದ . ಅವನ ಅನುಕೂಲಕ್ಕಾಗಿ ಕಟ್ಟಿದ ಒಂದು ಸಣ್ಣ ಕಟ್ಟಡವಿತ್ತು . ಅದೇ 
ರಾಜಗೃಹ, ಸ್ವಲ್ಪ ದೂರದಲ್ಲಿ, ಆ ಪ್ರಾಂತದ ಶ್ರೀಮಂತ ಭೂಮಾಲಿಕರು ಅತ್ಯ 
ಬಂದಾಗ ತಮ್ಮ ವಸತಿ ಸೌಕರ್ಯಕ್ಕೆಂದು ಕಟ್ಟಿಸಿದ್ದ ಎರಡು ಭವನಗಳಿದ್ದುವು. 

ಆನ್ ತಲಪಿದ ರಾಜದೂತ ಮಾರನೆಯ ಸಂಜೆಯೇ ಮಹಾ ಅರ್ಚಕನ ಉತ್ತರ 
ದೊಡನೆ ಮರಳಿ ಬರುವುದು ಸಾಧ್ಯವಿತ್ತು , 

ಆದರೆ ಮಹಾ ಅರ್ಚಕರು ಗರ್ಭಗುಡಿಯಲ್ಲಿ ಮೂರು ದಿನಗಳ ಅಖಂಡ ಅರ್ಚನೆ 
ಯಲ್ಲಿ ನಿರತರಾಗಿದ್ದರು. ರಾಜದೂತ ಬರುವ ವೇಳೆಗೆ ಸರಿಯಾಗಿ ಆ ಅರ್ಚನೆ 
ಆರಂಭವಾಗಿತ್ತು . ಮೂರು ದಿನ ಕಳೆದ ಮೇಲೆ ಮಾತ್ರ ತಡವಾಗಲಿಲ್ಲ, ಅರಸನ 
ಓಲೆ ದೊರೆತೊಡನೆಯೇ ಮಹಾ ಅರ್ಚಕ ಉತ್ತರ ಬರೆಸಿದ. ಆ ಉತ್ತರದೊಡನೆ 
ರಾಜದೂತ ರಾಜಧಾನಿಗೆ ಹೊರಟೂಬಿಟ್ಟ . 
- ಮೆಂಫಿಸ್ ತಲಪಿದಾಗ ಕತ್ತಲಾಗಿ ಸುಮಾರು ಹೊತ್ತಾಗಿತ್ತು . ದೂತನಿಗೆ 
ದೋಣಿಕಟ್ಟೆಯಲ್ಲಿಯೇ ಆದೇಶ ದೊರೆಯಿತು: ಎಷ್ಟು ಹೊತ್ತಿಗೆ ಬಂದರೂ ನೇರ 
ವಾಗಿ ಅಮಾತ್ಯರಲ್ಲಿಗೆ ಸಾಗಬೇಕು- ಎಂದು , ದೋಣಿಕಟ್ಟೆಯ ಕಾವಲುಭಟರು ಒಂದು 
ಕತ್ತೆಯನ್ನು ತಂದುಕೊಟ್ಟರು. ಒಬ್ಬ ಭಟ ದೀವಟಿಗೆ ಹಿಡಿದು ಕತ್ತೆಯ ಮುಂದುಗಡೆ 
ನಡೆದ. ಅದನ್ನೇರಿದೂತ ಅಮಾತ್ಯನ ವಸತಿಯನ್ನು ತಲಪಿದ. 
- ಆಮರಬ್ ನಿದ್ದೆಯನ್ನು ಕೊಡವಿ, ಢಾಳಾಗಿ ನೀಲಾಂಜನ ಉರಿಯುತ್ತಿದ್ದ 

ಪಡಶಾಲೆಯಲ್ಲಿ ದೂತನನ್ನು ಬರಮಾಡಿಕೊಂಡ. ಶಿಷ್ಟಾಚಾರದ ಆರಂಭ ಅಂತ್ಯಗಳ 
ಹೊರತಾಗಿ ಮಹಾ ಅರ್ಚಕನ ಓಲೆಯಲ್ಲಿ ಇದ್ದುದು ಅತ್ಯಲ್ಪ : 

“ ಧಾರ್ಮಿಕ ಕಾರ್ಯ ನಿಮಿತ್ತ ಇನ್ನೂ ಸ್ವಲ್ಪ ಕಾಲ ನಾವು ಇಲ್ಲಿಯೇ ಇರ 
ಬೇಕಾಗಿದೆ. ಅದು ಮುಗಿದೊಡನೆಯೇ ಹೊರಟುಬರುತ್ತೇವೆ. ” 

- ರಾಜದೂತ ಆನ್‌ನಗರ ತಲಪಿದ ಸುದ್ದಿ ಮಾರನೆಯ ಸಂಜೆಯೇ ಬೇರೆ ದೋಣಿ 
ಕಾರರ ಮೂಲಕ ಅಮಾತ್ಯನಿಗೆ ತಲಪಿತ್ತು . ದೂತ ಮರಳುವುದು ತಡವಾದಾಗ, 
ವಿಲಂಬಕ್ಕೆ ಮಹಾ ಅರ್ಚಕನೇ ಕಾರಣ ಎಂದು ಅಮಾತ್ಯ ತರ್ಕಿಸಿದ್ದ . ದೂತನ ಪಾಲಿಗೆ 
ಅಖಂಡ ಅರ್ಚನೆ ಅಸಾಧಾರಣ ಸಂಗತಿ. ಆದರೆ ಆಮೆರಬ ಆ ಬಗೆಗೆ ದೂತನ ವರದಿ 
ಕೇಳಿ, ತುಟಿಯ ಮೂಲೆಯನ್ನು ಮೆಲ್ಲನೆ ಕಚ್ಚಿದ. 

“ ಅಲ್ಲಿ ಇನ್ನು ಯಾರನ್ನಾದರೂ ಕಂಡೆಯಾ? ” 
“ ಇಲ್ಲ , ಟೆಹುಟಿ ಅಲ್ಲಿದ್ದಾರಂತೆ . ನನ್ನ ಕಣ್ಣಿಗೆ ಬೀಳಲಿಲ್ಲ .” 
“ ಬಕಿಲ ? ” 
“ ಒಕ್ಕಣ್ಣನೂ ಇದ್ದಂತೆ. ಆದರೆ ಅವನೂ ನನಗೆ ಸಿಗಲಿಲ್ಲ.” 
“ ನಗರಾಧಿಕಾರಿ ಊರಲ್ಲಿದ್ಯೋ ?” 
“ ಇದ್ರು . ” 
“ನೀನೇನು ಮಾಡ್ಲಿ ? ” 
“ನಿದ್ದೆ ಮಾಡ್ತಾ ಕಾಲ ಕಳೆದೆ. ” 

ರಾಜಧಾನಿಯ ಸುದ್ದಿ ಮಹಾ ಅರ್ಚಕನಿಗೆ ತಿಳಿಯಬಾರದೆಂದು ಸ್ವಲ್ಪ ಮಂದ 
ಬುದ್ದಿಯ ದೂತನನ್ನೇ ಅಮಾತ್ಯ ಕಳುಹಿಸಿದ್ದ . 
* ' ಮುಂದಿನ ಸಲ ಸಮರ್ಥ ಬೇಹುಗಾರನನ್ನು ಕಳಿಸ್ಟೇಕು'- ಎಂದುಕೊಂಡ. 

( ಆದರೆ ಆನ್ ನಗರದಲ್ಲಿ ನಡೆಯುತ್ತಿದ್ದುದು ರಾಜಧಾನಿಯಿಂದ ಬಂದ ಸಮರ್ಥ 
ಬೇಹುಗಾರನಿಗೂ ತಿಳಿಯುತ್ತಿತ್ತೋ ಇಲ್ಲವೋ , ಅಷ್ಟು ರಹಸ್ಯವಾಗಿತ್ತು ಮಹಾ 
ಅರ್ಚಕನ ಕಾರ್ಯಾಚರಣೆ ಆರು ದಿನಗಳ ಅಖಂಡ ಅರ್ಚನೆಯೊಂದನ್ನು ಆ 
ಮೊದಲೇ ಅವನು ನೆರವೇರಿಸಿದ್ದ . ಅಂಥ ಪೂಜೆಯ ಸುದ್ದಿಯನ್ನು ಹೊರಗೆ ಹಬ್ಬಿಸಿ, 
ಗುಟ್ಟಿನಲ್ಲಿ ಆತ ಐಗುಪ್ತದ ಈಶಾನ್ಯ ಗಡಿಗೆ ಹೋಗಿ ಬಂದಿದ್ದ . ಕೇವಲ ಐದು ನೂರು 
ಜನ ಇದ್ದ ಕಾವಲು ಪಡೆ, ಐಗುಪ್ತದ ಸೇನಾಬಲವೇ ಅಷ್ಟು . ಆ ದಂಡಿನ ಅಧಿಪತಿಗೆ 
ಧಾರ್ಮಿಕ ಮಹಾಗುರು ಬಂದರೆಂದು ಸಂಭ್ರಮ....) 

ಮಹಾ ಅರ್ಚಕ ನೀಡಿದ್ದ ಉತ್ತರ ಓದಿ ಅಮಾತ್ಯನಿಗೆ ಸಂತೋಷವಾಗಲಿಲ್ಲ 
ವೆಂದು ದೂತನಿಗೆ ಬೇಸರ . ಪ್ರಾಯಶಃ ಬಹುಮಾನ ಸಿಗಲಾರದು ಎಂದು ಮಡಿದ್ದ 
ಶಂಕೆ ಆ ಕ್ಷಣದಲ್ಲೇ ಸತ್ಯ ಸಂಗತಿಯಾಯಿತು. 

“ಹೋಗು,” ಎಂದುಬಿಟ್ಟ ಅಮಾತ್ಯ , ಬೇಡವಾದುದನ್ನು ದೂರ ಸರಿಸುವವ 
ನಂತೆ ಕೈ ಆಡಿಸಿ. 

ಸರು ಅಧಿವೇಶನ ಮತ್ತು ಪೆರೋನಔತಣ - ಒಂದೇ ದಿನ. 

ಅಮಾತ್ಯ ಭವನದ ಹಿರಿಯ ಲಿಪಿಕಾರ ಸೆನೆಟ್ ಅತಿಥಿಗೃಹಕ್ಕೆ ಬಂದು ಕುಳಿತು, 
ಗೊಂದಲಕ್ಕೀಡಾದವನಂತೆ ಮೆನೆಪ ಟಾನೆಡೆಗೆ ನೆಟ್ಟ ನೋಟ ಬೀರುತ್ತ , ಸಿಕ್ಕುಗಂಟು 
ಬಿಡಿಸುವವನ ತಲ್ಲೀನತೆಯಿಂದ ಒಂದೊಂದೇ ಎಳೆಯನ್ನು ಜಗ್ಗಿದ: 

“ ಒಂದು ತಿಂಗಳ ಹಿಂದೆ ಈ ಔತಣ ಏರ್ಪಡಿಸಿದ್ದರೆ ಅದು ನೀರಾನೆ ಪ್ರಾಂತದ 
ನಾಯಕನ ಗೌರವಾರ್ಥ ಅಂತ ಧೈರ್ಯವಾಗಿ ಹೇಳಬಹುದಿತ್ತು . ಅವತ್ತು ಔತಣದ 
ಪ್ರಸ್ತಾಪ ಪೆರೋ ಮಾಡಿದ್ದೇ ಆ ದೃಷ್ಟಿಯಿಂದ. ಆದರೆ , ದಂಗೆ ಎದ್ದವರಿಗೆ ಔತಣ 
ಅಂದರೆ ಲೋಕಏನೆಂದೀತು? ಅದಕ್ಕೇ ಗೇಬು ದಂಪತೀನ ಔತಣಕ್ಕೆ ಅರಮನೆಗೆ ಕರೆಸಿ 
ಅಂದ್ರು . ನಾಳೆಯ ಔತಣದಲ್ಲಾದರೋ ಸರು ಸದಸ್ಯರಿದ್ದಾರೆ, ಗೇಬು ದಂಪತಿಯೂ 
ಇಾರೆ, ಜತೆಗೆ ನೀವೂ ಇದ್ದೀರಿ- ಅಷ್ಟೆ . ” 

ಮೆನೆಪ್‌ಟಾ ಕೇಳಿದ: 
“ ಮಹಾ ಅರ್ಚಕರ ಉತ್ತರ ಬಂದ ಮೇಲೆ ಈ ಸರು ಅಧಿವೇಶನ ಕರೆದಿರಬೇಕು. ” 

“ ಹೌದು. ಆ ಉತ್ತರ ನಾನು ನೋಡಿದ್ದೇನೆ. ಬಹಳ ಸ್ಪಷ್ಟ , ಅನುಕೂಲ 
ವಾದಾಗ ಬತ್ತೇವೆ- ಅಂದಿದ್ದಾರೆ. ” 

“ಮಹತ್ವದ ಸಮಸ್ಯೆ ಉದ್ಭವಿಸಿದಾಗ ಹಿರಿಯ ಸಲಹೆಗಾರರ ಮಹಾಮಂಡಲಿಯ 
ಅಧಿವೇಶನ ಸೇರದೆ, ಅಲ್ಲವಾ? ” 

“ಸರಿ, ಆದರೆ ನಿಮ್ಮ ಪ್ರಾಂತದಲ್ಲಿ ಬಂಡಾಯವಾದಾಗ ಅಧಿವೇಶನ ಕರೆದಿದ್ದಿಲ್ಲ! ” 
“ಬಹುಶಃ ಅದು ಮಹತ್ವದ ಪ್ರಶ್ನೆಯಲ್ಲ!” 

“ ಹಾಗೆ ತಿಳ್ಕೊಬೇಡಿ, ಆ ವೇಳೆಗೆ ಪ್ರಭುತ್ವದ ಚೌಕಮಣೆ ಆಟ ಶುರು 
ವಾಗ್ನಿಟ್ಟಿತ್ತು , ಇವತ್ತು ಐಗುಪ್ತದಲ್ಲಿ ಯಾವ ಸಮಸ್ಯೆ ಇದ್ದರೂ ಅದು ಆ ಚೌಕಮಣೆ 
ಆಟದ ಒಂದಂಗವಾಗಲೇಬೇಕು.” 

“ಸ್ವಾರಸ್ಯವಾಗಿದೆ. ” 

* ಇಂಥ ಸ್ವಾರಸ್ಯ ಇರೋದ್ರಿಂದಲೇ ರಾಜಧಾನಿಯ ಜೀವನ ಸಹ್ಯ . ಇಲ್ಲೇ 
ಹೋಗಿದ್ರೆ , ಬಂದದ್ದಿಷ್ಟು ಹೋದದ್ದಿಷ್ಟು ಉಳಿದದ್ದಿಷ್ಟು ಅಂತ ಬರೆದಿಡೋ ಲೆಕ್ಕಿ 
ಗರದೇ ಬಹುಸಂಖ್ಯೆಯಾಗಿ, ಬೇರೆಯವರಿಗೆ ಜಾಗವೇ ಇರಿಗ್ಲಿಲ್ಲ. ” 

“ ಸರು ಅಧಿವೇಶನ ಈ ಮೊದಲು ನೀವುನೋಡಿದ್ದುಂಟೆ ? ” 

“ಓಹೋ ! ಎರಡು ಮೂರು ಸಲ ನೋಡಿದ್ದೇನೆ, ನಾಳೆಯದೇನೋ ಗೋಪ್ಯ 
ವಂತೆ, ನಾವು ಯಾರೂ ಬರಬಾರದಂತೆ, ” 

“ ಹಾಗಾ? ” 
- “ಗೋಪ್ಯ ಅನ್ನೋದುಒಂದು ತಮಾಷೆ. ಅರಮನೆಯಲ್ಲಿ ಕಿವಿಯಿಲ್ಲದ ಗೋಡೆ 


- ಸಂಭಾಷಣೆಯನ್ನು ಮೌನವಾಗಿ ಕೇಳುತ್ತ ನಿಂತಿದ್ದ ಬಟಾ ಅಂದ: 

“ಲಿಪಿಕಾರಯ್ಯ ಇವತ್ತು ಬಹಳ ವಿರಾಮವಾಗಿದ್ದಾರೆ ಅಂತ ಕಾಣದೆ. ” 
ಬಟಾನೆಡೆಗೆ ತೀಕ್ಷ್ಯ ನೋಡಬೀರಿ ಸೆನೆಟ್ ನುಡಿದ: 

“ ಅಮಾತ್ಯರು ಇವತ್ತು ಭವನಕ್ಕೆ ಬರೋದಿಲ್ಲ. ( ಮೆನೆಪ್ ಟಾನೆಡೆಗೆ ತಿರುಗಿ) 
ಮಹಾ ಪ್ರಭುವಿನ ಸನ್ನಿಧಿಗೆ ಆಪ್ತಾಲೋಚನೆಗೆ ಹೋಗಿದ್ದಾರೆ.” 

ಮೆನೆಪ್ಟಾ ಕೇಳಿದ: 
“ ಸರು ಅಧಿವೇಶನದಲ್ಲಿ ಪೆರೋ ಭಾಗವಹಿಸ್ತಾರಾ? ” 

“ ಇಲ್ಲ. ಅಮಾತ್ಯರದೇ ಅಧ್ಯಕ್ಷತೆ, ಮಾತು ಕೂಡ ಅವರದೇ ಜಾಸ್ತಿ . ಹಿರಿಯ 
ಸಲಹೆಗಾರರಲ್ಲಿ ಒಬ್ಬಿಬ್ರು ತುಟಿ ತೆರೆದರೆ ಹೆಚ್ಚು , ಎಲ್ಲರೂ ದೈವಭೀರುಗಳು ತಮ್ಮ 
ತಮ್ಮ ಕ್ಷೇತ್ರದಲ್ಲಿ ಉನ್ನತಿ ಸಾಧಿಸಿದವರು. ” 

ಬಟಾನೆಂದ : 
“ ನಮ್ಮಲ್ಲೂ ಹಿರಿಯರ ಸಮಿತಿ ಇದೆ.” 
“ ಹೃ , ಪೂರ್ವಕಾಲದ ಪದ್ಧತಿ.” 

“ ಲಿಪಿಕಾರಯ್ಯ , ನಾಳೆ ಸಂಜೆ ನಾಯಕರು ಔತಣ ಕೂಟಕ್ಕೆ ಹೋದ್ಮಲೆ ನಮ್ಮ 
ಗತಿ? ನೀವು ವಿಚಾರಿಸ್ಕೊಬೇಕಪ್ಪ ನಮ್ಮನ್ನು ....” 
- “ ಈ ನೆನಪಾಯ್ತು . (ನಾಯಕನಿಗೆ) ಔತಣದ ವಿಷಯ ನಿಮಗಿಷ್ಟು ಪೂರ್ವ 
ಮಾಹಿತಿ ಕೊಡೋಕು, ದೊಡ್ಡವರ ಕೂಟ. ಎಲ್ಲರೂ ಸರಗಿರ ಹಾಕ್ಕೊಂಡು 
ಅಲಂಕೃತರಾಗಿ ಬತ್ತಾರೆ. ಸುಗಂಧದ್ರವ್ಯ ಇತ್ಯಾದಿ ಸಾಮಗ್ರಿಗಳನ್ನು ತಂದು ಕೊಡೋ 
ದಕ್ಕೆ ಅಧಿಕಾರಿಗಳಿಗೆ ಹೇಳೇನೆ. ಅಲ್ಲಿ ಪಾದರಕ್ಷೆ ಕಳಚೋದು ಬೇಡ....ಉಳಿದ 
ಶಿಷ್ಟಾಚಾರ ನಿಮಗೆ ಗೊತ್ತಿದೆಯಲ್ಲ? ” 
* ಬಟಾ ದುಂಬಾಲು ಬಿದ್ದ . 

“ ನನಗೆ ಈಗಾಗಲೇ ನಾಲಗೆಯಲ್ಲಿ ನೀರೂರಿದೆ. ಪ್ರವೇಶವಿಲ್ಲದ ಸ್ಥಳ. ನೀವು 
ಹೇಳೋದನ್ನಾದರೂ ಕೇಳಿ ಸಂತೋಷಪಡೇನೆ. ಹೇಳಿ ಲಿಪಿಕಾರಯ್ಯ .” 

“ ಇಂಥ ಸಂದರ್ಭಗಳಲ್ಲಿ ಹೇಗೆ ವರ್ತಿಸ್ಟೇಕೂಂತ ಪ್ರಾಚೀನ ಹಿತನುಡಿಗಳೇ 
ಇವೆ. ಇರಿ, ಜ್ಞಾಪಿಸ್ಕೊಂಡು ಹೇಳೇನೆ. ನಿನಗಿಂತ ಶ್ರೇಷ್ಠನಾದವನ ಜತೆ ಉಣ್ಣಲು 
ಕುಳಿತಿದ್ದರೆ, ನಿನ್ನ ಮೂಗಿನ ಮುಂದೆ ಇಟ್ಟಿದ್ದರಲ್ಲಿ ಏನನ್ನು ಆತ ನಿನಗೆ ಕೊಡ್ತಾನೋ 
ಅದನ್ನು ಸ್ವೀಕರಿಸು... ನಿನ್ನ ಎದುರು ಇರೋದರ ಕಡೆಗೆ ನೀನು ಬಿರುನೋಟ ಬೀರ 
ಬಾರದು . ಆತನನ್ನು ಪದೇ ಪದೇ ದಿಟ್ಟಿಸ್ಸಾರದು. ಅದರಿಂದ ಅವನು ಅಸಹ್ಯ 
ಪಟ್ರೋತಾನೆ. ಆತನಾಗಿಯೇ ನಿನ್ನನ್ನು ಮಾತನಾಡಿಸುವವರೆಗೆ ತಲೆತಗ್ಗಿಸಿ ಕುಳಿತುಕೋ . 
ಅವನು ನಿನ್ನನ್ನು ಮಾತನಾಡಿಸಿದಾಗ ಮಾತ್ರ ನೀನು ಉತ್ತರವೀಯಬೇಕು.... ಅವನು 
ನಕ್ಕಮೇಲೆನೀನು ನಗಬೇಕು, ಆದುದರಿಂದ ಅವನ ಹೃದಯಕ್ಕೆ ಆನಂದವಾಗ್ತದೆ.... 
ಏನೋ .... ನೆನಪಾಯಂತ ಇಷ್ಟು ಹೇಳ್ಳಿಟ್ಟೆ, ನಿಜ . ಅಂದರೆ , ನಾಯಕರಾದ 
ನಿಮಗೆ ಇಂಥ ಹಿತನುಡಿಯ ಅಗತ್ಯವೇ ಇಲ್ಲ.. . ಭಾರೀ ಔತಣ. ನಲ್ವತ್ತೆಂಟು ಬಗೆಯ 

ಬೇಯಿಸಿದ ಮಾಂಸ, ನಲ್ವತ್ತು ವಿಧದ ರೊಟ್ಟಿ, ಇಪ್ಪತ್ತನಾಲ್ಕು ರೀತಿಯ ಪಾನೀಯ 
ಗಳು ( ಬಾಯಿ ಚಪ್ಪರಿಸಿದ ಬಟಾನನ್ನು ನೋಡಿ ನಕ್ಕು ) ಹನ್ನೊಂದು ವಿಧದ ಹಣ್ಣು 
ಗಳು.... ಇವತ್ತು ಹೊಟ್ಟೆ ಬಿರಿಯೋ ಹಾಗೆ ತಿಂಡಿ, ನಾಳೇದ್ದು ನಾಳೆ ನೋಡೋ 
ಳೋಣ.... ಆದರೆ ಪೆರೋ ಮಾತ್ರ ” 

ಬಟಾ ಕೇಳಿದ: 
“ ಏನು ? ” 

“ನೀವು ಉಣೋದನ್ನು ನೋಡ್ತಾಕೂತಿದ್ದಾರೆ. ಅವರದು ಯಾವಾಗಲೂ 
ಮಿತ ಆಹಾರ . ಪ್ರತಿಯೊಂದೂ ಕ್ರಮಬದ್ದ . ಪರೋ ಆರೋಗ್ಯಕೆಟ್ಟು ಪ್ರಜೆಗಳು 
ಗೋಳಾಡೋ ಹಾಗೆ ಆಗಬಾರದಲ್ಲ ? ” 

- “ ಲಿಪಿಕಾರಯ್ಯ , ನಾನು ತಮಾಷೆ ಮನುಷ್ಯ , ಹೇತ್ತೇನೆ. ನನಗೆ ಯಾರಾ 
ದರೂ ಪೆರೋ ಪದವಿ ಕೊಡ್ತೀವೆ ಅಂದರೆ , ದಮ್ಮಯ್ಯ ಬೇಡ ಅನ್ತೇನೆ!” 

ಸೆನೆಟ್ ಎದ್ದು ಮನೆಪ್ಟಾಗೆ ನಮಿಸಿ, “ ನಾಳೆ ನಿಮ್ಮನ್ನು ಕರಕೊಂಡು ಬರೋ 
ದಕ್ಕೆ ಯಾರನ್ನು ಕಳಿಸ್ತಾರೋ ತಿಳೀದು. ಅಂತೂ ಮುಚ್ಚಂಜೆ ಹೊತ್ತಿಗೆ ಸಿದ್ದವಾಗಿರಿ, ” 
ಎಂದು ಹೇಳಿ, ಹೊರಬಿದ್ದ , 


ಅಂದು ಬೆಳಗಿನಿಂದಲೇ ಅರಮನೆಯಲ್ಲಿ ನಿತ್ಯಕ್ಕಿಂತ ಹೆಚ್ಚು ಗದ್ದಲ. 
ಒಂದೊಂದಾಗಿ ಹಲವಾರು ಪಲ್ಲಕಿಗಳು ಬಂದುವು. ಅವುಗಳಲ್ಲಿ ಕುಳಿತಿದ್ದವರು ಇಳಿದ 
ಬಳಿಕ ಆ ಪಲ್ಲಕಿಗಳನ್ನು ಅರಮನೆ ಮತ್ತು ದೇವಮಂದಿರಗಳ ನಡುವಣ ವಿಶಾಲ 
ಬಯಲಲ್ಲಿ ಅರಮನೆಯ ಗೋಪುರದ ನೆರಳಿನಲ್ಲಿ ಸಾಲಾಗಿ ಇರಿಸಿದರು . ಮಧ್ಯಾಹ್ನದ 
ಹೊತ್ತಿಗಷ್ಟೇ ಎರಡು ಮೂರು ತಾಸು ತಡೆಯಲಾಗದ ಬಿಸಿಲು, ಆ ಬಳಿಕ ಪಲ್ಲಕಿ 
ಗಳಿಗೂ ಬೋಯಿಗಳಿಗೂ ಅರಮನೆಗೋಡೆಯ ನೆರಳಿನ ರಕ್ಷೆ. 

ಮಹಾದ್ವಾರದ ಮೂಲಕ ಒಳಗೆ ಬರುತ್ತಿದ್ದ ಪಲ್ಲಕಿಗಳನ್ನೆಲ್ಲ ಬಟಾ, ಅರ 
ಮನೆಯ ಉದ್ಯೋಗಿಗಳ ಜತೆ ತಾನೂ ಒಬ್ಬನಾಗಿ ನಿಂತು , ಕೌತುಕದಿಂದ ಈಕ್ಷಿಸಿದ. 

ರಾಣೀವಾಸದಲ್ಲ ಅಂದು ವಿಶೇಷ ಚಟುವಟಿಕೆ , ದಾಸಿಯರು ಅತ್ತ ಇತ್ಯ 
ಅಲ್ಲಿಗೆ ಇಲ್ಲಿಗೆ ಓಡಾಡುತ್ತಲೇ ಇದ್ದರು. 

ಅಮಾತ್ಯರ ಭವನದಲ್ಲಿ ಸರು ಅಧಿವೇಶನ. 
ಹೊರಗೆ ನೋಡಿ ಬಂದ ಬಟಾ ನಾಯಕನಿಗೆಂದ: 
“ ಲಿಪಿಕಾರರೆಲ್ಲ ಹೊರಗೇ ಇದ್ದಾರೆ. ” 
ಮತ್ತೊಮ್ಮೆ ಆ ಕಡೆ ಅಲೆದಾಡಿ ಬಂದು ಅವನು ಹೇಳಿದ: 

“ ಅಮಾತ್ಯರು ಇವತ್ತು ಮಧ್ಯಾಹ್ನ ಮನೆಗೆ ಹೋಗೋದಿಲ್ಲವಂತೆ. ಇದು 
ವಿಶ್ರಾಂತಿ ಇಲ್ಲದ ದಿವಸ, ಅಡುಗೆ ವಿಭಾಗದಲ್ಲಂತೂ ಔತಣದ ಸಿದ್ಧತೆ, ಮಧ್ಯಾಹ್ನ 

ಊಟದ ಯೋಚನೆ ಯಾರೂ ಮಾಡ್ತಿರೋ ಹಾಗೆ ಕಾಣೆ. ” 

ಮೆನೆಪೇಟಾ ನುಡಿದ : 

“ ಅದು ಸಹಜ, ಈಗ ಊಟ ಮಾಡಿದರೆ ಔತಣಕ್ಕಂತ ಮಾಡಿದ್ದನ್ನು ಮುಗಿ 
ಸೋರು ಯಾರು ? ” 

- ಒಗೆಯಲು ಒಯ್ದಿದ್ದ ಬಟ್ಟೆಗಳನ್ನು ಅಗಸ ತಂದಿರಿಸಿದ . ಸೇವಕರು ಪರಿಮಳ 
ಸೂಸುವ ಕೂದಲೆಣ್ಣೆಯನ್ನೂ ಮೈಗೆ ಪೂಸಲು ಸುಗಂಧದ್ರವ್ಯವನ್ನೂ ಕೊಠಡಿ 
ಯಲ್ಲಿಟ್ಟು ಹೋದರು. 

“ ಸಾಯಂಕಾಲದ ಸಿದ್ಧತೆಗೆ ದಾಸಿಯರ ಸಹಾಯ ಬೇಕೆ? ಯಾರನ್ನಾದರೂ 
ಕಳಿಸಲಾ ? ” ಎಂದು ಕೇಳಿದ, ಅತಿಥಿಗೃಹದ ಅಧಿಕಾರಿ . 

ಬಟಾನೆಂದ: 
“ನಮ್ಮ ನಾಯಕರಿಗೆ ಅಲಂಕಾರ? ನಾನು ನೋಡ್ಕೊಳೇನಪ್ಪ ಸಾಕು .” 
“ ಔತಣದ ದಿವಸ ಮಧ್ಯಾಹ್ನ ಎಲ್ಲರಿಗೂ ಅಲ್ಪ ಉಪಾಹಾರ.” 
“ ಅಷ್ಟೇ ಸಾಕು. ಬರಲಿ ... " 

.... ಅಪರಾಹ್ನದ ಬಿಸಿಲು ಕಡಮೆಯಾದ ಮೇಲೆ ಹಿರಿಯ ಸಲಹೆಗಾರರು 
ಅಮಾತ್ಯ ಭವನದಿಂದ ಹೊರಕ್ಕೆ ಬಂದರು. ಉದ್ಯಾನದಲ್ಲಿ ಅತ್ತಿತ್ತ ನಡೆದರು. ಕಣ್ಣು 
ಮುಚ್ಚಾಲೆಯಾಡುತ್ತ ಆಗೊಮ್ಮೆ ಈಗೊಮ್ಮೆ ನುಸುಳುತ್ತಿದ್ದ ತಣ್ಣನೆಯ ಗಾಳಿಗೆ 
ಅವರು ಮೈಯೊಡ್ಡಿದರು. 

ಬಳಿಕ ಆ ಹತ್ತು ಜನರೂ ಪ್ರಾಕಾರದ ಹಿಂಬಾಗಿಲು ತೆರೆಯಿಸಿ ಅರಮನೆಯ 
ನದೀತಟಕ್ಕೆ ಹೋದರು , ವಿಹಾರಾರ್ಥ. 

ಇನೇನಿಯ ಅವನ ಸಹಾಯಕರೂ ಹೊರಗೆ ಕಾಣಿಸಲಿಲ್ಲ . 

ದೇವಸೇವಕರು ಲಿಪಿಕಾರರು ಮತ್ತು ಬೇರೆ ಕೆಲವರ ಔತಣಕ್ಕೆಂದು ಮಂದಿರದ 
ಪ್ರಾಂಗಣವನ್ನು ಮನ್ನ ಸ್ವಚ್ಚಗೊಳಿಸಿದ. ಬಟಾ ಅಲೆಯುತ್ತ ಆ ಕಡೆಗೆ ಬಂದುದನ್ನು 
ಅರಿತರೂ ತಲೆಯೆತ್ತಿ ನೋಡಲಿಲ್ಲ . 

ಬಟಾ ಮೆನೆಪ್ಟಾಗೆ ಸುದ್ದಿ ತಿಳಿಸಿ ಟಿಪ್ಪಣಿ ನೀಡಿದ: 

“ ಬಂದರಪ್ಪ ಗೇಬು, ಎರಡು ಪಲ್ಲಕೀಲಿ. ಒಂದರಲ್ಲಿ ಗಂಡ ಹೆಂಡತಿ. 
ಇನ್ನೊಂದರಲ್ಲಿ ಅವರ ಮೂವರು ಹುಡುಗೀರು. ದೊಡ್ಡವರಿಬ್ಬರೂ ಆಗಲೇ ಮದು 
ವೆಗೆ ಸಿದ್ದವಾಗಿದ್ದಾರೆ. ಈ ಗೇಬು ಲಿಸ್ಟ್‌ನಲ್ಲಿ ಊಟ ಮುಗಿಸಿ, ಚುಟುಕು ನಿದ್ದೆ 
ಮಾಡಿ, ಅಲಂಕರಿಸಿಕೊಂಡು ದೋಣಿಹತ್ತಿ ಹೊರಟು ಬಂದಿದ್ದಾನೇಂತ ಕಾಣದೆ. 
ವಿಚಿತ್ರ ಪ್ರಾಣಿ, ಊರಿಗೆ ಕರಕೊಂಡು ಹೋಗೇನೆ ಹಾಗೆ ಹೀಗೆ ಅಂತ ಕೈ ಹಿಡಿದು 
ಕುಣಿದೋನು ಒಂದು ಸಲವಾದರೂ ಬಂದ್ರೆ ? ಈಗಲೂ ನೇರವಾಗಿ ಮಹಾಮನೆಗೆ 
ನುಗ್ಗ , ಇಲ್ಲಿಗೆ ಬರೋ ಲಕ್ಷಣ ಕಾಣಿಸ್ಲಿಲ್ಲ, ” 

ನಾಯಕನೆಂದ: 

“ಹೋಗಲಿ, ಬಿಡು. ಅವತ್ತು ಏನೋ ಒಂದು ಪಾತ್ರ ಕೊಟ್ರು . ಅದನ್ನು 
ಅಭಿನಯಿಸಿದ . ಮುಖವಾಡ ತೆಗೆದಿಟ್ಟೋಲೆ, ಅಭಿನಯಿಸಿದ್ದನ್ನು ಮರೆತುಬಿಟ್ಟ . ಇವತ್ತು 
ಇಂಥ ಪಾತ್ರ ಅಂತ ಮೇಲಿನವರು ಹೇಳಿದ್ರೆ , ಆ ಪಾತ್ರ ಧರಿಸ್ತಾನೆ.” 

“ ನಿನಗೆಕೋಪಬರೋದು ಯಾವತ್ತು ಮನೆಪ್ ಟಾ ಅಣ್ಣ ? ” 
ನಸುನಕ್ಕು ಮೆನೆಪ್‌ಟಾ ಅಂದ: 

“ ನಮಗೆ ಇನ್ನೇನುಕೆಲಸ - ಇಲ್ಲಿಂದ ಹೊರಡೋಕು ಅಂತ ಅನಿಸ್ತದೆ. ಒಮ್ಮೊಮ್ಮೆ , 
ಪರಿಚಯ ಇಲ್ಲದ ನದಿಯ ಪ್ರವಾಸದ ಹಾಗಿದೆ ಇದು. ” 

“ ಅದೂ ಯಾರದೋ ದೋಣಿ! ” 

“ಹೆಚ್ಚೆಂದರೆ ಒಂದು ತಿಂಗಳೊಳಗೆ ವಾಪಸಾಗೇವೇಂತ ಹೇಳಿದ್ವಿ . ಆ ಅವಧಿ 
ಆಗಲೇ ಕಳೆದುಹೋಯ್ತು. ಇನ್ನು ಕುಯಿಲಿನ ವೇಳೆ ಹತ್ತಿರವಾಗ್ತದೆ. ನಾವಿನ್ನು 
ಬೇಗ್ಸ್ ಇಲ್ಲಿಂದ ಹೊರಡೋಕು. ಇವತ್ತೇ ಅಮಾತ್ಯರ ಹತ್ತಿರ ಈ ವಿಷಯ 
ಮಾತಾಡೇನೆ. ” 

“ ಔತಣಕೂಟದಲ್ಲಿ? ” 
“ಹೊರಟು ಬರುವಾಗ. ” 
ಮೂಗಿನ ಹೊಳ್ಳೆಗಳನ್ನು ಅಗಲಿಸಿ ದೀರ್ಘ ಉಸಿರೆಳೆಯುತ್ತ ಬಟಾನೆಂದ : 

“ಹೋಯ್ತು ಒಳಗೆ! ಒಂದು ಹೊಳ್ಳೆಯಿಂದ ಸುಗಂಧ ದ್ರವ್ಯ , ಇನ್ನೊಂದರಿಂದ 
ಭಕ್ಷ ಭೋಜ್ಯ ಪಾನೀಯ ! ಎಂಥ ಸುವಾಸನೆ! ನಡಿಯಣ್ಣ . ಒಂದಿಷ್ಟು ಮೈ 
ತೊಳಕೋ - ತಪ್ಪು - ಮೈ ತೊಳೀತೇನೆ. ನಿನ್ನ ಪಾದರಕ್ಷೇನ ಇವತ್ತು ನಾನು ಚೊಕ್ಕಟ 
ಮಾಡೋಕು. ” 

“ ಆ ಕೆಲಸ ಮಾತ್ರ ಆಗ್ಲೆ ಆಯ್ತು ಬಟಾ.” 

“ ಸರಿ, ಸರಿ , ಒಂದು ಮಾತು ಹೇಳೇನೆ. ಅವತ್ತು ಪೆರೋ ಎದುರಲ್ಲಿ ಮಾಡಿದ 
ಹಾಗೆ ತಟಕ್ಕನೆ ತಿರುಗಿ ಬಟಾ!' ಅಂತ ಕೂಗ್ಟಡ, ನಾನು ಅಲ್ಲಿರೋದಿಲ್ಲ. ಬೆಕ್ ಔಟ 
ಯಾರೂ ಇರೋದಿಲ್ಲ. ” 

“ ಬಾಲ್ಯದಲ್ಲಿ ಪಪೈರಸ್ ದೋಣಿಯಲ್ಲಿಕೂತು ಒಬ್ಬನೇ ಭಾರೀ ಮಡುಗಳನ್ನು 
ದಾಟಿ ಹೋಗಿದ್ದೇನೆ, ಬಟಾ. ” 

“ ಸಂತೋಷ, ಅಣ್ಣ . ಅದೀಗ ಮೊಸಳೆಗೆ ಹೆದರದ ಗಂಡೆದೆ.” 

ಮೆನೆಪೇಟಾ ಸಿದ್ದನಾದ. ಕೌಪೀನ. ಅದರ ಮೇಲೆ ತೆರಿಗೆ ಹಿಡಿದ ನಡುವಸ್ತ್ರ , 
ನಡುಪಟ್ಟಿ , ಮೈಗೆ ತುಸುಮಾತ್ರ ಸುಗಂಧದ್ರವ್ಯ ಲೇಪನ, ಸುವಾಸನೆಯ ಎಣ್ಣೆ 
ಇಟ್ಟು ಬಾಚಿದ - ತಲೆಗೂದಲು, ಕೊರಳಲ್ಲಿ ನೀಲ ಕವಡೆಸರ, ಬೆರಳಲ್ಲಿ ಬೆಳ್ಳಿಯುಂಗುರ. 

“ಕಂಡೂ ಕಾಣಿಸದ ಭವ್ಯತೆ; ಇದ್ದೂ ಇಲ್ಲದ ಠೀವಿ,” ಎಂದು ಬಟಾ ಮೆಚ್ಚಿದ. 

“ ಇಂಥ ಔತಣಗಳಲ್ಲಿ ಹೆಂಗಸರ ಕಾಟ ಇದ್ದೀತು, ಹುಷಾರಾಗಿರು, ಅಣ್ಣ ” 
ಎಂದು ನಗುತ್ತ ಆತ ಮಾತು ಸೇರಿಸಿದ. 

ಅರಮನೆಯ ಒಳಗೂ ಹೊರಗೂ ಇತರ ಕಟ್ಟಡಗಳಲ್ಲೂ ನೀಲಾಂಜನಗಳಿಗೆ, 
ಸಣ್ಣ ದೊಡ್ಡ ಹಣತೆಗಳಿಗೆ ಎಣ್ಣೆ ಸರಬರಾಜು , ಅಂದು, ಸಂಜೆ ಕವಿಯುವುದಕ್ಕೆ 
ಮೊದಲೇ ದೀಪ ಹಚ್ಚಿದರು. ಎಲ್ಲರಿಗೂ ಅಚ್ಚರಿ: ಹಗಲು ಮುಗಿದು ಇರುಳು 
ಮೆರೆಯತೊಡಗಿದ್ದು ಯಾವ ಕ್ಷಣದಲ್ಲಿ ? 

ಮಹಾದ್ವಾರದೆದುರು ರಾಜವೀಧಿ, ಜನದಟ್ಟಣೆ, ವೈಭವದ ದೀಪಾಲಂಕಾರ 
ವನ್ನು ನೋಡುವ ಹುಚ್ಚು ರಾಜಧಾನಿಯ ಪ್ರಜೆಗಳಿಗೆ, 

ಸೆನೆಬ್ ಓಡಿ ಬಂದು ಕೇಳಿದ : 
“ ಸಿದ್ದವಾಗಿದೀರಾ? ” 
“ ನಡೀರಿ, ಹೋಗೋಣ. ” 
ಬಟಾನೆಂದ: 
“ ಮಹಾಮನೆಯ ಉದ್ಯಾನದ ತನಕ ಅಂಗರಕ್ಷಕರಾಗಿ ಬತ್ತೇವೆ. ” 
“ ಹಜ್ಞ , ಬೇಗ. ” 
ನಡೆಯುತ್ತ ಸೆನೆಬ್ ಹೇಳಿದ: 

“ ಸತ್ಕಾರಭವನದಲ್ಲಿ ಸರು ಸದಸ್ಯರನ್ನು ಬರಮಾಡಿಕೊಳ್ತಾ ನಿಂತಿದ್ದೆ . ಅಮಾ 
ತ್ಯರು ಗೇಬನ ಕರೆದು ಏನೋ ಹೇಳಿದ್ರು . ಗೇಬು ಬಾಗಿಲವರೆಗೆ ಹೋಗಿ, ಅಲ್ಲಿಂದ, 
ಒಳಗಿದ್ದ ನನಗೆ ಬಾ ಅಂತ ಸನ್ನೆ ಮಾಡಿದ್ರು . ಸ್ವಲ್ಪ ಆ ಮೆನೆಪ್ಟಾನ ಕರ 
ಕೊಂಡ್ಲಂಡಪ್ಪ ' ಅಂತ ನನಗೆ ಹೇಳಿ, ರಾಣೀವಾಸದೊಳಗೆ ತಾವು ನುಸುಳಿದ್ರು . 
ಈಗ ನಾವು ಅಲ್ಲಿಗೆ ತಲಪೋದರೊಳಗೆ ಪುನಃ ಬಾಗಿಲ ಹತ್ತಿರ ನಿಂತಿದ್ದಾರೆ. ನೋಡಿ 
ಬೇಕಾದರೆ. ” 

ಸೆನೆಟ್ ಸರಿಯಾಗಿಯೇ ತರ್ಕಿಸಿದ್ದ . 

ಗೇಬು ಮೆಟ್ಟಲುಗಳನ್ನು ಇಳಿದು ಬಂದು, ಮೆನೆಪ್ಟಾನ ತೋಳು ಹಿಡಿದು 
ಕುಲುಕಿ, “ ಓ ಮೆನೆಪೇಟಾ ಎಷ್ಟು ಸೊಗಸಾಗಿ ಕಾಣಿದ್ದೀರಿ! ನಿಮ್ಮ ವಿಷಯ ಯೋಚಿ 
ಸದ ದಿನವಿಲ್ಲ. ನಾಳೆ - ನಾಡದು ಅಂತ ಇಷ್ಟು ಕಾಲ ಆಯ್ತು . ಎಲ್ಲ ಕುಶಲ , ಅಲ್ಲವೆ? ” 
ಎಂದ. 

“ ಈ , ನೀವು? ” 

“ಕುಶಲವೇ . ಲಿಪ್ಸ್ನ ಜೀವನ ಅಂದರೆ , ರಣಬಿಸಿಲಿನಲ್ಲಿ ಅಂಜೂರಮರದ 
ನೆರಳಿನಲ್ಲಿ ಮಲಗಿದ ಹಾಗೆ, ನಿಮ್ಮನ್ನೊಮ್ಮೆ ನಮ್ಮೂರಿಗೆ ಕರಕೊಂಡುಹೋಗೋಕು. 
ಹಿಂದೆಯೂ ಈ ಮಾತು ಹೇಳಿದ್ದೆ , ಅಲ್ಲವಾ? ನಾನೊಬ್ಬ! ಬನ್ನಿ .” 

ಹೊಸ್ತಿಲ ಬಳಿ ನಿಂತು ಮೆನೆಪೇಟಾ ತಿರುಗಿನೋಡಿ, ಬಟಾ ಔಟ ಬೆಕರೆಡೆಗೆ 
ಮುಗುಳುನಗೆ ಬೀರಿದ, ಆ ಮಂದಹಾಸಕ್ಕೆ ಸ್ಥಿರಸ್ಥಾನ ನೀಡಿ, ಆತ ಒಳಕ್ಕೆ ಕಾಲಿರಿಸಿದ. 
ಆತ್ಮವಿಶ್ವಾಸದ ನಡಿಗೆ, ಅವನೀಗ ಈ ಬದುಕಿಗೆ ಅಪರಿಚಿತನಲ್ಲ. 
- ಔತಣ ಸಮಾರಂಭಕ್ಕೆ ಪೂರ್ವಭಾವಿಯಾದ ಕಲರವ, ದಾಸದಾಸೀ ಜನರದೇ ಇಲ್ಲಿ 

ಮೇಲುಗೈ , ಅಮಾತ್ಯನಿದ್ದೆಡೆಗೆ ನಾಯಕ ಸಾಗತೊಡಗಿದ ರೀತಿ ಕಂಡು ಗೇಬುಗೆ 
ತುಸು ಆಶ್ಚರ್ಯ, ಆತ ಬೇಗನೆ ಹೆಜ್ಜೆ ಇರಿಸಿ ತಾನೇ ಮುಂದಾದ . 
- ವಯಸ್ಸಾದ ಒಬ್ಬ ವ್ಯಕ್ತಿಯೊಡನೆ ಮಾತನಾಡುತ್ತ ಅಮಾತ್ಯ ನಿಂತಿದ್ದ . ಎದೆ 
ಪಟ್ಟಿಕೆ ಎಂದಿನದಲ್ಲ, ಬೇರೆ. ಹೆಚ್ಚು ಬೆಲೆಯದು. ಅಧಿವೇಶನಕ್ಕೆಂದು, ಔತಣಕ್ಕೆಂದು 
ಧರಿಸಿದ್ದು , ಬಳಲಿದ ಮುಖ , ದಿನವಿಡೀ ಜರಗಿದ ಸಭೆಯ ಪರಿಣಾಮ . 

- ಗೇಬು ಮತ್ತು ಮೆನೆಪೇಟಾ ತನ್ನೆಡೆಗೆ ಬರುತ್ತಿದ್ದುದನ್ನು , ಆಗಲೇ ಆ ಅಮಾತ್ಯ 
ಗಮನಿಸಿದ್ದ . ಅವರು ತೀರಾ ಹತ್ತಿರ ಬಂದಾಗಲಷ್ಟೇ ಆತ ಅವರೆಡೆಗೆ ಹೊರಳಿದ . 

“ಬನ್ನಿ ಮೆನೆಪ್‌ಟಾ,” ಎಂದು ನುಡಿದು, ತನ್ನ ಜತೆ ಇದ್ದವನಿಗೆ, “ ಹೆಬ್ಬೆಟ್ , 
ನೀರಾನೆ ಪ್ರಾಂತದ ನಾಯಕರನ್ನು ನಿಮ್ಮ ಹತ್ತಿರಕೂಡಿಸ್ಕೊಳ್ಳಿ. ಒಂದು ಪಕ್ಕದಲ್ಲಿ 
ಹೆಬ್ಬೆಟ್, ಇನ್ನೊಂದು ಪಕ್ಕದಲ್ಲಿ ಗೇಬು, ಗೇಬು, ಇವರಿಗೆ ಹೆಸೈಟ್ರ ಪರಿಚಯ 
ಮಾಡ್ಕೊಡಿ, ” ಎಂದ. ಅಷ್ಟು ಹೇಳಿ, ಔತಣದ ಪೀಠವ್ಯವಸ್ಥೆಯತ್ತ ಕಣ್ಣು ಹಾಯಿ 
ಸಲು ನಡೆದ . 

ಹಿಂದೆ ಕಂಡು ಬಂದಿದ್ದ ಆತ್ಮೀಯತೆ ಈಗ ಇಲ್ಲ - ಎಂಬ ಭಾವನೆ ವೆನೆಪ್‌ಟಾಗೆ. 
ಪ್ರಸ್ತುತ ಪರಿಸ್ಥಿತಿಯ ಗಭೀರತೆ ಅದಕ್ಕೆ ಕಾರಣವಿರಬಹುದು ಎಂಬ ಸಮಾಧಾನ. 

ಬದುಕಿನ ನೇಗಿಲು ಗೆರೆಗಳು ಮುಖದ ಮೇಲೆ ಆಳವಾಗಿ ಮೂಡಿದ್ದ ವೃದ್ಧ - 
ಹೆಬ್ಬೆಟ್ , ಕತ್ತಿನಲ್ಲಿ ಅಮೂಲ್ಯ ಹರಳುಗಳನ್ನು ಕೂಡಿಸಿದ್ದ ಬಂಗಾರದ ಸರಗಳಿಲ್ಲದೇ 
ಹೋಗಿದ್ದರೆ, ಯಾವನೋ ಇಳಿವಯಸ್ಸಿನ ಬಡಪಾಯಿ ಈತ ಎನ್ನ ಬಹುದಿತ್ತು . 

ಗೇಬು ಅಂದ: 

“ನಾನು ಹೆಲ್ವೆಟ್‌ ಪರಿಚಯ ಮಾಡ್ಕೊಡೋದೆ? ಹೈ !... ಇವರು ಪೆರೋನ 
ಬೆನ್ನು ಪಕ್ಷೆ , ಅವರು ಚಡಪಡಿಸಿದರೆ ಇವರು ರೆಕ್ಕೆ ಬಡೀತಾರೆ . ಹೀಗೆ ಹೇಳೋದು 
ಧರ್ಮದ್ರೋಹವಲ್ಲ ಅಂದೊಂಡಿದ್ದೇನೆ. (ಒಳಬಾಗಿಲಿನತ್ತ ನೋಡಿ) ಅಗೋ ! ನನ್ನ 
ಪ್ರೀತಿಯ ಪತ್ನಿ ಕಾಣಿಸ್ಕೊಂಡ್ಲು . ನೀವಿಬ್ಬರೂ ಮಾತಾಡ್ತಾ ಇರಿ , ಬಂದ್ದಿಟ್ಟೆ.” 

ಹೆಬ್ಬೆಟ್ರ ಗೇಬುವಿನೆಡೆಗೆ ನೋಡಿನಿಟ್ಟುಸಿರುಬಿಟ್ಟ . 

“ ಇವನ ಆಳ್ವಿಕೆಯಿಂದ ನಿಮ್ಮ ಪ್ರಾಂತದ ಜನ ಬೇಸತ್ತಿದ್ದರೆ ಅದರಲ್ಲಿ ಆಶ್ಚರ್ಯ 
ವೇನೂ ಇಲ್ಲ. ... ನನಗೆ ಬಹಳ ಹೊತ್ತು ನಿಂತಿರೋದಕ್ಕಾಗಲ್ಲ. ಬಾ ಮಗು, ಕೂತೊ 
ಳೋಣ. ” 

ಹೆಬ್ಬೆಟ್ ಉಷ್ಟ್ರಪಕ್ಷಿಯು ಹಾಗೆ ಹಿಂದಕ್ಕೂ ಮುಂದಕ್ಕೂ ತಲೆ ಆಡಿಸುತ್ತ 
ಮೆನಪ್ ಟಾನ್‌ನ್ನು ಹಿಂಬಾಲಿಸಿದ. 

ಅರುವತ್ತು ಮೊಳ ಅಗಲ ನೂರುಮೊಳ ಉದ್ದದ ಭವನ. 

ಮಹಾಮನೆಗೆ ಅಂಟಿಕೊಂಡಿದ್ದ ಪಾರ್ಶ್ವದಲ್ಲಿ, ಅಲ್ಲಿಂದ ಬರಲು ಅತ್ರ ಹೋಗಲು 
ಆರು ಬಾಗಿಲುಗಳು, ಗೋಡೆಗಳಲ್ಲಿ ಪೆರೋನ ಹಿರಿಮೆಯನ್ನು ಬಣ್ಣಿಸುವ ಉಬ್ಬು 
ಚಿತ್ರಗಳು . ಛಾವಣಿಗೆ ಅಂಟಿಸಿದ್ದ ಹೊಳಪಿನ ಹಸುರು ಹಂಚು, ಕೆಂಪು ಬಣ್ಣದ 

ಹೊಳಪು ಸಾರಣೆಯ ನೆಲ , ನಡುವೆ ಅಂಡಾಕಾರದ ಖಾಲಿಸ್ಥಳವನ್ನು ಬಿಟ್ಟಿದ್ದರು. 
ಅದರ ಆ ಬದಿಗೂ ಈ ಬದಿಗೂ ಪೀಠಗಳಿದ್ದುವು- ಇಪ್ಪತ್ತರಷ್ಟು , ಪ್ರತಿಯೊಂದು 
ಪೀಠದ ಎದುರಿಗೂ ಒಂದೂವರೆ ಮೊಳ ಎತ್ತರದ ಒಂದೊಂದು ಮೇಜು, ಭವನದ 
ಮುಖ್ಯದ್ವಾರಕ್ಕೆ ಇದಿರಾಗಿ ಎದುರು ತುದಿಯಲ್ಲಿ ಮಹಾಪ್ರಭುವಿನ ವಿಶೇಷಪೀಠ. 
ತುಸು ದೂರದಲ್ಲಿ ಅಮಾತ್ಯನದು , ಎಡಬದಿಯಲ್ಲಿ ಮಹಾರಾಣಿ ಮತ್ತಿತರರಿಗಾಗಿ 
ಪೀಠಗಳು. ಆ ಎಲ್ಲ ಆಸನಗಳ ಮುಂದೆಯೂ ಪುಟ್ಟ ಮೇಜುಗಳು, 

ಪರೋಪೀಠದ ಬಲಬದಿಯಲ್ಲಿ ಎರಡು ಪೀಠಗಳ ಮೇಲೆ ಹೆಬ್ಬೆಟ್ ಮತ್ತು 
ಮೆನೆಪ್ತಾ ಕುಳಿತರು . 

ಆತ ಬಾ ಮಗು' ಎಂದಿದ್ದ . ವೃದ್ದಾಪ್ಯದ ತೊದಲು ಇರಬಹುದು ಎಂದು 
ಕೊಂಡ ಮೆನೆಪ್‌ಟಾ, 

ಕುಳಿತು, ಮಗ್ಗುಲಿಗೆ ದೃಷ್ಟಿ ಬೀರಿ, ಹೆಬ್ಬೆಟ್ ನುಡಿದ: 
“ ಹೇಳು ಮಗು, ನಿಮ್ಮ ಬಂಡಾಯ ಇತ್ಯಾದಿ ಹೇಗೆ ಮಾಡಿದಿರಿ, ಹೇಳು. ” 

ಅದಂತೂ ತೊದಲಾಗಿರಲಿಲ್ಲ, ಅಹಂಭಾವದ ಪರಾಕಾಷ್ಠೆ ಎನಿಸಿತು ನಾಯಕ 
ನಿಗೆ, ವಯಸ್ಸಾದ ಆ ಕಣ್ಣುಗಳಲ್ಲಿ ಮಿಂಚಿದ ತುಂಟ ನಗೆ ಅವನಿಗೆ ಅಸಹನೀಯ 
ವಾಯಿತು. 

ಅವನೆಂದ: 
“ ಅದು ದೊಡ್ಡ ಕಥೆ, ತಾತ. ” | 

ತಾತ! ಹೆಬ್ಬೆಟ್ ಬೆಚ್ಚಿ ಬಿದ್ದ . ( ತುಳಿದದ್ದು ಸರ್ಪದ ಹೆಡೆ.) ಉಗುಳು ನುಂಗಿದ. 
ನಗಲೆತ್ನಿಸಿ, “ದೊಡ್ಡದಲ್ಲಿ ಸುಮ್ಮನೆ ಕಂಪಿಸಿತೆ ರಾಜಧಾನಿ ? ಅದನ್ನು ಮರೆಮಾ 
ಜೋಕೆ ಯತ್ನಿಸಿ ಏನು ಫಲ ? ಬಿರುಕು ಬಿರುಕೇ . ಅದನ್ನು ಸಕಾಲದಲ್ಲಿ ಮುಟ್ಟೋದು 
ಜಾಣತನ, ಅನಗತ್ಯ ಆಟಾಟೋಪ ನನಗೆ ಹಿಡಿಸೋದಿಲ್ಲ . ಶಾಂತಿ ಮುಖ್ಯ 
ಶಾಂತಿ, ” ಎಂದ. 

ಸುಗಂಧದ ಅಲೆ ಮೆನೆಪ್ಟಾನ ಮೂಗಿಗೆ ಅಪ್ಪಳಿಸಿತು, ಆತ ತಿರುಗಿ ನೋಡಿದ. 
ಗೇಬು ತನ್ನ ಪತ್ನಿ ನೆಹನವೇಳೊಡನೆ ಬರುತ್ತಿದ್ದ , ಹಿಡಿತದಿಂದ ನುಸುಳಿ 
ಹೋಗುತ್ತಿದ್ದ ಯೌವನವನ್ನು ಎತ್ತಿ ಬಿಗಿದಿದ್ದಳು, ವಿವಿಧ ಕಟ್ಟುಗಳಲ್ಲಿ , ಬಲ 
ಸ್ತನದ ಕೆಳಗಡೆ, ಭುಜವನ್ನು ಹಾದು ಬಂದಿದ್ದ ದುಕೂಲದ ಗಂಟು, ಪಾರದರ್ಶಕ 
ವೆನಿಸುವಷ್ಟು ತೆಳ್ಳಗಿನ ಮಡಿಕೆ ಮಡಿಕೆಯಾದ ಬಿಳಿಯ ವಸ್ಯ ಪಾದಗಳ ತನಕ ಇಳಿ 
ದಿತ್ತು . ಕಣ್ಣುಗಳಿಗೆ ಕಾಡಿಗೆ, ಕೂದಲು ಕಿತ್ತು ತೆಳುಗೊಳಿಸಿದ ಹುಬ್ಬುಗಳು . ಅಧರ 
ಗಳಿಗೆ ರುಧಿರ ವರ್ಣ , ಬಿಳಿಯ ಚೂರ್ಣ ಲೇಪನ, ಮುಖಕ್ಕೆ , ಕತ್ತು , ಕಿವಿ ಕಂಠ 
ಗಳಿಗೆ ಆಭರಣ , ತೋಳಬಂದಿ , ಭುಜಮಟ್ಟದಲ್ಲಿ ಕತ್ತರಿಸಿ ಗುಂಗುರುಗೊಳಿಸಿದ್ದ 
ಕೇಶರಾಶಿ , ಅದರಮೇಲೆ ಶಿರೊಪಟ್ಟಿ , 

ಗೇಬು ಹತ್ತಿರ ಬಂದು ನುಡಿದ , 

“ಮೆನೆಪ್‌ಟಾ, ನನ್ನ ಹೆಂಡತಿ ನಿನಗೆ ಕೃತಜ್ಞತೆ ಸಲ್ಲಿಸೋದಕ್ಕೆ ಬಂದಿದ್ದಾಳೆ. ” 

ನಾಯಕ ಎದ್ದು ಮುಗುಳುನಗೆಯನ್ನು ಹಿರಿದುಗೊಳಿಸಿ, ಲಲನೆಗೆ ನಮಿಸಿದ. 
ನೀರಾನೆ ಪ್ರಾಂತದಲ್ಲಿ ಆಕೆಯನ್ನು ಆತ ಕಂಡೇ ಇರಲಿಲ್ಲ. ನೆಹನವೇಯ್ಸಳ ಕೆಂಪು 
ತುಟಿ ಕುಣಿಯಿತು, 

ಜೀವಂತ ಕಬಳಿಸುವವಳಂತೆ ಅವನ ಮೈ ಮೇಲೆಕಣ್ಣಾಡಿಸುತ್ತ ಆಕೆ ಅಂದಳು: 

“ನಮ್ಮ ವಸ್ತು ಒಡವೆಗಳ ಆಸೆ ಬಿಟ್ಟಿದ್ದೆ. ಎಲ್ಲ ಜೋಡಿಸಿ ಎರಡು ದೊಡ್ಡ 
ಪೆಟಾರಿಗಳಲ್ಲಿ ಭದ್ರವಾಗಿ ಇಟ್ಟಿದೀರಂತೆ, ನಿಮ್ಮನ್ನು ಲಿಫ್ಟ್‌ಗೆ ಕರಕೊಂಡ್ನನ್ನಿ ಅಂತ 
ಗೇಬುಗೆ ಆವತ್ನಿಂದ ಹೇಳ್ತಾನೇ ಇದೇನೆ. ಇವನನ್ನು ನಂಬೋಂಡು ಏನು ತಾನೇ 
ಸಾಧ್ಯ ? ನೀವೇ ಬನ್ನಿ , ನಿಮ್ಮ ಪ್ರಾಂತಕ್ಕೆ ವಾಪಸಾಗುವಾಗ ನಮ್ಮಲ್ಲಿ ಇಳಿದು, 
ಎರಡು ದಿನ ಇದ್ದು ಹೋಗಿ. ” 

“ ಆಮಂತ್ರಣಕ್ಕಾಗಿ ಕೃತಜ್ಞ . ಆದರೆ ಊರು ಬಿಟ್ಟು ಬಹಳ ದಿನ ಆಯ್ತು ." 
“ ಏನೇ ಇದ್ದರೂ ನಮ್ಮಲ್ಲಿಗೆ ನೀವುಬರಲೇಬೇಕು.” 
ಗೇಬು ಆತನಿಗೆಂದ: 

“ ನೆಹನ ಕುಣಿಕೆ ಬೀಸಿದ್ದೋಲೆ ತಪ್ಪಿಸ್ಕೊಳೋದುಕಷ್ಟ . ಒಪ್ಪೋಂಡ್ವಡಿ ಮನೆ 
ಪ್‌ಟಾ. ” 

ನಾಯಕ ನಗೆಯ ಉತ್ತರವನ್ನಷ್ಟೇ ನೀಡಿದ. ಆಕೆಯ ದುಕೂಲದ ಹೊರಗಿದ್ದ 
ಬಲ ಮೊಲೆಯ ತೊಟ್ಟಿನ ಆತನ ದೃಷ್ಟಿ ಹರಿಯಿತು. ಅವಳ ತುಟಿ ಮತ್ತೊಮ್ಮೆ 
ಕಂಪಿಸಿತು . 

ಹೆಸೈಟ್‌ಗೆ ದಾಹದ ಅನುಭವ. ಕುಳಿತಲ್ಲಿಂದ ನೆಹನವೇಯ್ಸಳ ನಡುವನ್ನು 
ಎವೆ ಇಕ್ಕದೆ ದಿಟ್ಟಿಸುತ್ತಿದ್ದ ಆತ , ಕಂಪಿಸಿದ ಅವಳ ಅಧರವನ್ನು ಕಂಡು, “ ನನ್ನನ್ನು 
ಕರೆಯೋದಿಲ್ವ ಮಗು? ” ಎಂದ. 

ಯಾರು ಈ ಪ್ರಾಣಿ? ಎನ್ನುವ ಭಾವದಿಂದ ಆಕೆ ಗೇಬುವನ್ನು ನೋಡಿದಳು . 
“ ಹೆಬ್ಬೆಟ್, ಮರೆತ್ನಿಟ್ಟೆಯಾ? ” ಎಂದ ಆತ . 
“ ಓ ! ತಾತಯ್ಯ ! ಗುರುತೇ ಸಿಗಲಿಲ್ಲ. ಬಹಳ ಸೊರಗಿದ್ದಾರೆ. ” 

ಒಂದು ಕಾಲದಲ್ಲಿ ನೀನು ಪೆರೋಗೆಗೋಪ್ಯದ ಪ್ರಿಯತಮೆಯಾಗಿದ್ದೆ ; ಈಗ 
ನಿನಗೆ ವಯಸ್ಸಾಗಿದೆ. ಯಾರೂ ಹತ್ತಿರ ಸೇರಿಸೋದಿಲ್ಲ... ಎಂದು ಹೇಳಲು ಹೊರಟ 
ಅವಮಾನಿತ ಹೆಬ್ಬೆಟ್, ಪದಗಳನ್ನು ಹಿಂದಕ್ಕೆ ತಳ್ಳಿ , ನರಳಿದ ಸದ್ದು ಮಾಡಿ, ರಾಣಿ 
ವಾಸದ ಕಡೆಯಿಂದ ಬರತೊಡಗಿದ ಮಹಾರಾಣಿಯನ್ನು , ರಾಜಕುಮಾರಿಯರಿಬ್ಬರನ್ನು , 
ಕಿರಿಯವನಾದ ರಾಜಕುಮಾರನನ್ನು ದಿಟ್ಟಿಸಿದ . ಪೆರೋಪುತ್ರನನ್ನು ಹಿಂಬಾಲಿಸಿ, 
ಮನಸ್ಸಿನಲ್ಲಿ ಆತನಿಗಿಂತ ದೊಡ್ಡವರಾದ ಮೂವರು ಬೆಡಗಿನ ಹುಡುಗಿಯರು ಬಂದರು . 

ಮೆನೆಪ್ಟಾನೂ ಅವರನ್ನು ನೋಡಿದ. 
“ಕೊನೆಯ ಮೂವರು ನನ್ನ ಮಕ್ಕಳು, ” ಎಂದ ಗೇಬು. 


232 

ಮೃತ್ಯುಂಜಯ 
“ ನಾನು ಮಗ್ಗುಲಲ್ಲಿ ಇಲ್ಲದಿದ್ದರೆ ಮಹಾರಾಣಿಯ ಮೂಗುಕೆಂಪಗಾಗ್ತದೆ” 
ಎಂದು ಗೊಣಗಿ, ಮೆನೆಪ್‌ಟಾನೆಡೆಗೆ ಕುಡಿಗಣ್ಣಿನ ನೋಟ ಹಾಯಿಸಿ ನೆಹನವೇ 
ಹಂಸದಂತೆ ತೇಲುತ್ತ ಹೊರಟಳು. 
- ಸರುಸದಸ್ಯರೆಲ್ಲ ಪೀಠಗಳ ಬಳಿಗೆ ಬಂದರು . ಮಹಾರಾಣಿಯ ಬಳಗದವರೂ 
ತಮ್ಮ ಪೀಠಗಳನ್ನು ಸಮೀಪಿಸಿದಾಗ ಹೆಬ್ಬೆಟ್ ಎದ್ದ . ಅವರೆಲ್ಲ ಮಹಾರಾಣಿಗೆ 
ವಂದಿಸಿದರು. ಮಹಾರಾಣಿ ನೆಫರ್‌ಟೀಮ್ ಸೌಂದರ್ಯ ದರ್ಪಗಳ ಸಮ್ಮಿಶ್ರಣ. 
(“ ಮಧ್ಯ ವಯಸ್ಸು ಕಾಡಿದರೆ ಏನಂತೆ? ಮಹಾಪ್ರಭುವೇನೂ ಯೌವನಾವಸ್ಥೆಯಲ್ಲಿಯೇ 
ಇರುವುದಿಲ್ಲವಲ್ಲ ? ಅಲ್ಲದೆ ಅರಸನಿಗೆ ಸೆಡ್ ಉತ್ಸವದ ಸತ್ಪಲ ದೊರೆತಾಗ ಅದರಲ್ಲಿ 
ಅರಸಿಗೂ ಪಾಲಿಲ್ಲದೆ ಉಂಟೆ? ) 

- ಹಿರಿಯ ಸಲಹೆಗಾರರಾದರೇನು? ಸೇವಕರಾದರೇನು? ಎಲ್ಲರೂ ಪ್ರಜೆಗಳೇ 
ಅವಳಿಗೆ. ಮಹಾರಾಣಿ ಆಸೀನಳಾಗಲಿಲ್ಲವೆಂದು ಎಲ್ಲರೂ ನಿಂತೇ ಇದ್ದರು. ಗೌರವ 
ಎಲ್ಲರಿಂದಲೂ ಸಂದಿತೆಂಬುದು ಖಚಿತವಾದಮೇಲೆ ನೆಫರ್‌ಟೀಮ್ ಕುಳಿತಳು . ಅಲ್ಲಿದ್ದ 
ಅಪರಿಚಿತ ಮುಖ ಒಂದೇ . ಆತನೇ ಮೆನೆಪೇಟಾ ಎಂಬುದು ಸ್ಪಷ್ಟ . ಊರ 
ರಾಣಿಯ ಗೋಣುತುಸು ಮಿಸುಕಿತು. ಅದನ್ನೇ ಅನುಮತಿಯ ಸಂಜ್ಞೆ ಎಂದು 
ಬಗೆದು, ಎಲ್ಲರೂ ಕುಳಿತರು. 

ನೆಫರ್‌ಟೀಮ್ ತನ್ನ ಎಡಕ್ಕೆ ಹೊರಳಿ, ರಾಜಕುಮಾರಿಯರ ಜತೆಗಿದ್ದ ನೆಹನ 
ವೇ‌ಳನ್ನು ಕರೆದಳು: 

“ ಬಾ ನೆಹನ, ಇಲ್ಲಿ ಕೂತ್ಕ . ಆಕೆಯ ವಕ್ಷಸ್ಥಲದ ಮೇಲಿನ ಆಭರಣಗಳ 
ದೃಷ್ಟಿ ಹಾಯಿಸಿ) ಅಲಂಕಾರ ಮುಗಿಸ್ಕೊಂಡು ನೇರವಾಗಿ ನನ್ನ ಸನ್ನಿಧಿಗೆ ಬಾ ಅಂತ 
ಹೇಳಿದ್ದಿಲ್ವೆ ? ಎಲ್ಲಿಗೆ ಹೋದೆ? ” 

“ಗೇಬು ಕರೆದ,” ಎಂದಳು ನೆಹನವೇ , ರಾಣಿಯ ಮಗ್ಗುಲಲ್ಲಿ ಕುಳಿತು. 

ಈ ಔತಣಕ್ಕೆ ಮಹಾರಾಣಿಯನ್ನು ಒಪ್ಪಿಸಲು ಅಮಾತ್ಯ ಬಹಳ ಕಷ್ಟ ಪಟ್ಟಿದ್ದ, 
ಗೇಬು ದಂಪತಿಗೆ ಔತಣ ? ತನ್ನ ಹಳೆಯ ಪ್ರತಿಸ್ಪರ್ಧಿಯ ಗೌರವಾರ್ಥ ತಾನು ಔತಣ 
ನೀಡುವುದು? ಮಹಾರಾಣಿಗೆ ಸಿಟ್ಟು.....ಗೇಬು ದಂಪತಿಯ ಹೆಸರು ನೆಪಕ್ಕೆ , ವಾಸ್ತವ 
ವಾಗಿ ಮೆನೆಪ್ಟಾಗೆ ಔತಣ ; ನೀರಾನೆ ಪ್ರಾಂತ, ತಂಡವನ್ನು ಬಿಟ್ಟು ಹೋಗಿರುವ 
ಹೋರಿ; ಅದಕ್ಕೆ ಉರುಳು ಹಾಕಿ ತಂಡದೊಳಕ್ಕೆ ಎಳೆದು ತರಬೇಕು ಎಂದು 
ಅಮಾತ್ಯ ಬಿಡಿಸಿ ಹೇಳಿದ. ಆದರೂ ಮಹಾರಾಣಿಗೆ ಆತಂಕ . “ ಆ ನೆಹನವೇಸ್ಟ್ 
ಬರಬೇಕಾದ ಅಗತ್ಯವೇನು? ” ಎಷ್ಟು ವಾದಿಸಿದರೂ ಮತ್ತೆ ಮತ್ತೆ ಅದೇ ಪ್ರಶ್ನೆ , 
ಕಡೆಗೂ ಮಹಾರಾಣಿ ಒಪ್ಪಿದ್ದು , ಮನಸ್ಸಿಲ್ಲದ ಮನಸ್ಸಿನಿಂದ. 
- ತ್ರಿಕೋನತಂತಿವಾದ್ಯಗಳನ್ನು ಹಿಡಿದುಕೊಂಡು ಇಬ್ಬರು ವಾದಕರು ಬಂದರು. 
ಮಹಾರಾಣಿಗೆ ನಮಿಸಿ, ಅಂಡಾಕಾರ ಸ್ಥಳದ ಒಂದು ಮೂಲೆಯಲ್ಲಿ ಕುಳಿತರು. ಔತಣ 
ಸಮಾರಂಭಕ್ಕೆ ಹಿನ್ನೆಲೆಯ ಸಂಗೀತ ಒದಗಿಸುವುದು ಅವರ ಹೊಣೆ. 

- ಕರಿಯ ಮೈ ಬಣ್ಣದ ದಾಸಿಯೊಬ್ಬಳು (ರೂಪವತಿ; ಕವಡೆಗಳ ಸೊಂಟ ಪಟ್ಟಿ : 
ತೀರಾ ಕಿರಿದಾದ ನಾಲ್ಕು ಬೆರಳಗಲದ - ನಡುವಸ್ತ್ರ ) ಮಹಾರಾಣಿಯ ಬಳಿ ಸುಳಿದಳು. 

“ ಯಾರಿಗಾಗಿ ಕಾಯ್ತಾ ಕೂತಿದ್ದಾರೆ? ಶುರು ಮಾಡಲಿ! ” ಎಂದು ತಗ್ಗಿದ ಧ್ವನಿ 
ಯಲ್ಲಿ ನುಡಿದಳು, ನೆಫರ್‌ಟೀಮ್, 
- ದಾಸಿ ವಾದಕರ ಬಳಿಗೆ ಸಾರಿ, ಆರಂಭಿಸುವಂತೆ ಸಂಜ್ಞೆ ಮಾಡಿದಳು. ಒಬ್ಬ 
ತಂತಿಗಳನ್ನು ಮೀಟಿದ. ( ಮುಂದೆ, ಅವನು ಬಳಲಿದಾಗ ಇನ್ನೊಬ್ಬ.) ಮಾಂತ್ರಿಕ 
ಹೊರಡಿಸಿದ ಧ್ವನಿ ತರಂಗ ಮೋಹಕ , ಬಲು ಕ್ಷೀಣ. ಬೇರೆ ನೂರು ಮಾತುಗಳಿಗೆ, 
ಸಪ್ಪಳಗಳಿಗೆ ಅಡ್ಡಿಯಾಗದಂತೆ. 

- “ ಮಹಾಪ್ರಭು ಯಾಕೋ ವಿಲಂಬ ಮಾಡ್ತಿದಾರಲ್ಲ, ” ಎಂದಳು ಮಹಾರಾಣಿ 
ಪೆರೋ ಬರುವ ಬಾಗಿಲನತ್ತ ನೋಡಿ: 

- ಹಿಂದೆಯೊಮ್ಮೆ ನೆಫರ್‌ಟೀಮ್ ಹಾಗೆ ಕೇಳಿದ್ದಾಗ “ನೋಡಿಕೊಂಡು ಬರಲೆ ?' 
ಎಂದು ನುಡಿದು ರಾಣಿಯ ಕೋಪಕ್ಕೆ ಬಲಿಯಾಗಿದ್ದಳು, ನೆಹನವೇ , ಅದು ನೆನ 
ಪಾಗಿ, ನಸುನಕ್ಕು , ಕಣ್ಣು ಕಿರಿದುಗೊಳಿಸಿ, ಮಹಾರಾಣಿಯನ್ನು ಆಕೆ ನೋಡಿದಳು. 

ಆ ಘಟನೆಯ ಸ್ಮರಣೆ ಹಸುರಾಗಿದ್ದ ನೆಫರ್‌ಟೀಮ್ ಉದ್ದೇಶಪೂರ್ವಕ 
ವಾಗಿಯೇ ಆ ಮಾತನ್ನು ಆಡಿದ್ದಳು. ನೆಹನವೇ ಪ್ರತಿಕ್ರಿಯೆ ನೀಡದೆ ಇದ್ದುದನ್ನು 
ಕಂಡು ಆಕೆ ಅಂದಳು : 

“ ನೆಹನ, ನಿನ್ನ ವಿವೇಚನಾಶಕ್ತಿ ಹೆಚ್ಚಿದೆ.” 

ಮಹಾರಾಣಿಯ ಮೂಗಿಗೊಮ್ಮೆ ಗುದ್ದಬೇಕೆಂಬುದು ನೆಹನವೇಚ್ಚಳ ಬಹಳ 
ದಿನಗಳ ಬಯಕೆ. ಈ ದಿನವೂ ಮೂಗನ್ನು ನೋಡಿದಳು. ಆದರೆ, ಎಷ್ಟೋ ಬಾರಿ 
ಮಾಡಿದ್ದಂತೆ, ಈ ಸಲವೂ ಸುಮ್ಮನೆ ಕುಳಿತಳು. 

ರಾಣಿ ನೆಹನಳ ಆಭರಣಗಳನ್ನು ದಿಟ್ಟಿಸಿ, “ನಿನ್ನ ಕಿರೀಟ ಚೆನ್ನಾಗಿದೆ ” ಎಂದಳು. 
ನೆಹನವೇ‌ಗೆ ಸಿಟ್ಟು ಬಂತು. 
ಅವಳೆಂದಳು : 
“ಮಹಾರಾಣಿಯವರು ಧರಿಸೋದುಕಿರೀಟ, ನನ್ನದು ಬರೇ ಶಿರೋಪಟ್ಟಿ . ” 

“ಕೋಪ! ಈಗೀಗ ಶಿಷ್ಟಾಚಾರಗಳನ್ನು ಬಿಟ್ಟಿಟ್ಟಿದೀಯಾ ಅಂತೇನೆ. ನನ್ನ ಹೊಸ 
ಕಿರೀಟ ಹ್ಯಾಗಿದೆ ಅಂತ ಹೇಳಲೇ ಇಲ್ಲ . ” 

“ ಇಂಥದನ್ನು ಈವರೆಗೆ ಈ ಬಡಕಣ್ಣುಗಳು ಕಂಡಿಲ್ಲ ಮಹಾರಾಣಿ. ” 

“ಭೇಷ್ , ಒಂದು ಪದವೂ ತಪ್ಪದಂತೆ ಹೇಳೆ ... ನೆಹನ, ಆ ಮುದಿ ಗೂಬೆ 
ಹೆಬ್ಬೆಟ್ ಪಕ್ಕದಲ್ಲಿ ಕೂತಿರೋ ಯುವಕ ಯಾರೆ ?” 

“ ನನ್ನ ಪತಿ, ಇನ್ಯಾರು? ” 
“ ಲೇವಡಿ ಮಾಡ್ತಿದೀಯಾ? ” 

“ ಯಾಕೆ ಗೇಬು ಯುವಕನಲ್ವೇನು? ” 
“ ಅವನಲ್ಲವೇ ! ಗೇಬ್ರಗೂ ಗೂಬೆಗೂ ಮಧ್ಯೆ ....” 
“ ತನ್ನ ಪಕ್ಕದಲ್ಲಿ ನೀರಾನೆ ಇರದೆ ಅಂತ ಗೇಬು ಹೇಳಿದ್ದ . ” 
“ ಓ ! ಆ ಕಳ್ಳ ! ನಿನ್ನ ಗದ್ದುಗೆ ಕದ್ರೋನು. ಮೆನೆಪ್‌ಟಾ....” 
“ಮಹಾರಾಣಿಯವರ ಮಾನ್ಯ ಅತಿಥಿ. ” 
ನೆಫರ್‌ಟೀಮ್ಮಗುಕುಣಿಸಿದಳು. 
“ ನಾನು ಕಣ್ಣೆವೆಗಳಿಗೆ ಹಸುರು ಹಳ್ಕೊಂಡಿದ್ದೇನೆ. ” 
“ನಿಮಗದು ಶೋಭಿಸ್ತದೆ, ಮಹಾರಾಣಿ ” 
“ ಭೇಷ್ ! ಅಗೋ , ನಿನ್ನ ಮಹಾಪ್ರಭು... ” 

ಕರೆತರಲು ಒಳಹೋಗಿದ್ದ ಅಮಾತ್ಯ . ಆತನ ಹಿಂದೆ ಪೆರೋ , ಅರಸನ ಸುತ್ತ 
ಏಳು ಜನ ಅಂಗರಕ್ಷಕರು, 

ಮಹಾಪ್ರಭುವಿನ ತಲೆಕೂದಲನ್ನು ಆವರಿಸಿದ್ದ ದುಕೂಲವನ್ನು ಜೋಡಿಕಿರೀಟ 
ದಲ್ಲಿನ ಸರ್ಪಹೆಡೆ ಬಿಗಿಯಾಗಿ ಹಿಡಿದಿತ್ತು . ಎದೆಪಟ್ಟಿಕೆಯ ಚಿಕ್ಕ ದೊಡ್ಡ ಅಮೂಲ್ಯ 
ಹರಳುಗಳು ನೀಲಾಂಜನಗಳ ಬೆಳಕಿನಲ್ಲಿ ರುಗರುಗಿಸುತ್ತಿದ್ದುವು.ಕೊರಳಲ್ಲಿ ಬೇರೆಯ 
ಒಂದೆರಡು ಹಾರಗಳಿದ್ದುವು. ನಡುವಿನಿಂದ ಸ್ವರ್ಣಪಾದುಕೆಗಳವರೆಗೂ ಇಳಿದಿತ್ತು , 
ಶ್ವೇತಾಂಬರ, ಅದನ್ನು ರತ್ನ ಖಚಿತ ಬಂಗಾರದ ಸೊಂಟಪಟ್ಟಿ ಭದ್ರಗೊಳಿಸಿತ್ತು . 
ರಾಜಲಾಂಛನ ಆಂಕ್ ಎಡಗೈಯಿಂದ ತೂಗಾಡುತ್ತಿತ್ತು . ಮಣಿಕಟ್ಟಿಗೆ ಅದನ್ನು ಏಳು 
ಗಂಟುಗಳಿಂದ ಬಿಗಿದಿದ್ದರು. 

ಇತರರ ಜತೆ ಮೆನೆಪ್‌ಟಾನೂ ಎದ್ದು ನಿಂತ. ಈ ದಿನ ಆತನಿಗೆ ಕಂಡುಬಂದುದು 
ಬರಿಯ ಕಿರೀಟವಲ್ಲ - ಇಡಿಯ ದೇಹ, ಒಮ್ಮೆಲೆ ಅವನಿಗೆ ಅನಿಸಿತು : ಇದು ಪೆರೋ 
ಪಾತ್ರ ; ಅಮಾತ್ಯನದೂ ಒಂದು ಪಾತ್ರ ; ಗೇಬುಕೂಡ ಪಾತ್ರಧಾರಿಯೇ ; ತಾನೂ ? 
- ಪರೊಗಿಂತ ತುಸು ಮುಂದಾಗಿಯೇ ಬಂದ ಅಮೆರಬ್ ( ಈಗ ತ್ರಿಕೋನತಂತೀ 
ವಾದ್ಯದ ಗುಂಯಾರವವಿಲ್ಲ) ಉಚ್ಚ ಕಂಠದಲ್ಲಿ ಘೋಷಿಸಿದ : 

- “ ಓ ಹೋರಸ್ ಸಮಾನ ದೀರ್ಘಾಯು ಪೆರೋ ! ಸ್ವರ್ಣ ದೇವತೆ ಹಾಥೋರ್ 
ನಿನ್ನ ಮೂಗಿಗೆ ಬಲ ಕೊಡಲಿ! ” 

- ಅರಸ ತನ್ನ ಪೀಠದ ಮೇಲೆಕುಳಿತ; ಮಹಾರಾಣಿ, ನೆಹನವೇ ಮತ್ತು 
ಕಿರಿಯರ ಆತ ಆತ್ಮೀಯ ನೋಟಬೀರಿದ; ಬಲಗಡೆಯಲ್ಲಿ ಹೆಸ್ಕೆಟ್ , ನೆಪ್‌ಟಾ, 
ಗೇಬುರನ್ನು ಗುರುತಿಸಿ ನಸುನಕ್ಕ . 

ಎಲ್ಲರೂ ಕುಳಿತುಕೊಳ್ಳುತ್ತಿದ್ದಂತೆ ತಂತೀವಾದ್ಯದಿಂದ ಮತ್ತೆ ಅಲೆಗಳೆದ್ದುವು. 
ಬಳಿಯಲ್ಲಿ ಅನುಜ್ಞೆಗಳ ದಾರಿ ನೋಡುತ್ತ ನಿಂತಿದ್ದ ಸೇವಕರಿಗೆ ಅಮಾತ್ಯ ಅಂದ: 
“ ಹಾರ, ಹೂ .... ” 
ಒಳಬಾಗಿಲಿನಿಂದ ಪುಷ್ಪಹಾರವಿದ್ದ ಬಂಗಾರದ ತಟ್ಟೆಗಳನ್ನು ಹೊತ್ತುಕೊಂಡು 

ದಾಸಿಯರು ಸಾಲುಗಟ್ಟಿ ಬಂದರು. ಮೂವರು ನಾಲ್ವರು ದಾಸಿಯರು ಬಂದಿದ್ದ 
ಪ್ರತಿಷ್ಠಿತರಿಗೆಲ್ಲ ಹಾರ ಹಾಕಿದರು. ಹಿರಿಯ ರಾಜಕುಮಾರಿ ತಂದೆಯ ಕೊರಳಿಗೆ 
ಹೂಮಾಲೆ ತೊಡಿಸಿದಳು . ಮಹಾರಾಣಿ ಮತ್ತಿತರ ಸ್ತ್ರೀ ಜನರಿಗೆಲ್ಲ ಕೈಗಳಲ್ಲಿ ಹಿಡಿದು 
ಕೊಳ್ಳಲು, ಅರೆಬಿರಿದ ತಾವರೆ ಮೊಗ್ಗುಗಳನ್ನು ದಾಸಿಯರು ತಂದುಕೊಟ್ಟರು. ಗಂಡಸರ 
ಹಿಂಗೈಗಳಿಗೆ ಸುಗಂಧದ್ರವ್ಯ ಪೂಸಿದರು. ಮಹಿಳೆಯರ ನೆತ್ತಿಗಳಮೇಲೆ ಕ್ರಮೇಣ 
ಕರಗಿ ಕಂಪು ಬೀರುವ ಸುಗಂಧ ಬಿಲ್ಲೆಗಳನ್ನಿಟ್ಟರು. 

ನಾಲ್ಕಾರು ಸೇವಕರ ಎರಡು ತಂಡಗಳು ಹಾಲುಗಲ್ಲಿನ ದೊಡ್ಡ ಜಾಡಿಗಳನ್ನು 
ಪ್ರಯಾಸಪಡುತ್ತ ಔತಣ ಭವನಕ್ಕೆ ಹೊತ್ತು ತಂದರು . ಕಪ್ಪುಮಸಿಯಲ್ಲಿ ಅವುಗಳ 
ಮೇಲೇನೋ ಬರೆದಿತ್ತು . 

ಗೇಬು ಮೆನೆಪ್‌ಟಾಗೆಂದ: 

“ ಇದು ಖೋಟಾ ಬದುಕಲ್ಲ ಅನ್ನೋದಕ್ಕೆ ಸಾಕ್ಷ , ದೇವತೆಗಳ ಸೇವನೆಗೆ 
ಯೋಗ್ಯವಾದ ದ್ರಾಕ್ಷಾಸುರೆ, ಹಿಂಡಿದ ದ್ರಾಕ್ಷಿಯ ಜಾತಿ, ಗುಣಮಟ್ಟ , ಸುರೆ ತಯಾರಿ 
ಸಿದ ಊರು, ದಿನಾಂಕ - ಎಲ್ಲ ಆ ಜಾಡಿಗಳಮೇಲೆ ಬರೆದಿದ್ದಾರೆ. ( ಇತರ ಹತ್ತಾರು 
ಜಾಡಿಗಳು ಬರತೊಡಗಿದುದನ್ನು ಕಂಡು) ನೋಡಿ, ಬೇರೆ ಮದ್ಯಗಳೂ ಇವೆ. ” 

ಔತಣಕ್ಕೆ ಕುಳಿತವರಿಗೆಲ್ಲ ಬೆಳ್ಳಿಯ ಪಾನಪಾತ್ರೆಗಳಲ್ಲಿ ದ್ರಾಕ್ಷಾಸುರೆ ನೀಡಿದರು. 

ಪೆರೋಗೊಸ್ಕರ ಬಂಗಾರದ ಪುಟ್ಟ ಬಟ್ಟಲಲ್ಲಿ ವಿಶೇಷ ಪಾನೀಯ ಒಳಗಿನಿಂದ 
ಬಂತು. 

ಧ್ವನಿ ತಗ್ಗಿಸಿ ಗೇಬು ನುಡಿದ: 

“ ಪೆರೋಗೆಅತ್ಯಂತ ಹಳೆಯ ಸುರೆಯೇ ಬೇಕು. ಪೂರ್ವಜರ ಕಾಲದ್ದು . ರಾ 
ಐಗುಪ್ತವನ್ನು ಆಳುತ್ತಿದ್ದಾಗಲೇ ಮಾಡಿದ ಸುರೆ! ಯಾವುದಕ್ಕೂ ಒಂದು ಮಿತಿ 
ಬೇಡವೆ ? ” 

ಪಾನಪಾತ್ರೆಗಳನ್ನು ಕೊಡಲು ಬಂದವನನ್ನು ಗೇಬುಕೇಳಿದ: 
“ ಖವವ ಇದೆಯೇನಪ್ಪ ? ” 

“ ಇದೆ ಒಳಗಡೆ, ಮಹಾಸ್ವಾಮೀ ಕೆಲಸಗಾರರಿಗೇ೦ತ ತರಿಸಿದ್ದು , ಈಗಲೇ 
ಬೇಕಾ? ” 

“ ಆಮೇಲೆ, ಭಕ್ಷ ಭೋಜ್ಯ ಬಡಿಸಿದಾಗ ತಂದ್ಯೋಡು, ಇವರಿಗೆ. ” 
ನಾಯಕನತ್ತ ತಿರುಗಿ ಅವನೆಂದ : 
“ನೀವು ಚಿಂತಿಸ್ಟೇಕಾದ್ದಿಲ್ಲ ಮೆನೆಪ್‌ಟಾ, ಖಿನವ ಇದೆ. ” 
“ಕೆಲಸಗಾರರಿಗೇಂತ ತರಿಸಿದ್ದು ? ” 
“ ಬೇಸರವಾಯ್ದೆ ? ” 

“ ಇಲ್ಲ, ಇಲ್ಲ.” ಉಗುಳುನುಂಗಲೆತ್ನಿ ಸುತ್ತ ಮೆನೆಪ್‌ಟಾ ಅಂದ: “ ಆದರೆ 
ಔತಣವಿದ್ದ ದಿನ ನಾನು ಸುರೆ ಮುಟ್ಟೋದಿಲ್ಲ. ” 

“ ವಿಚಿತ್ರ ! ” 
“ನೀರಾನೆ ಪ್ರಾಂತದ ಎಲ್ಲ ಸಂಗತಿಗಳೂ ಸ್ವಲ್ಪ ಹಾಗೆಯೇ ಅಲ್ಲವೆ ? ” 

ಪೆರೋ ಮಧು ಬಟ್ಟಲನ್ನು ತುಟಿಗಳಿಗೆ ಮುಟ್ಟಿಸಿದೊಡನೆಯೇ , ಮೆನೆಪ್ಟಾನ 
ಹೊರತಾಗಿ ಉಳಿದವರೆಲ್ಲ ಬಟ್ಟಲುಗಳನೆತ್ತಿಕೊಂಡರು. 

ಹೆಬ್ಬೆಟ್ ತನ್ನ ಬಟ್ಟಿಲನೆ ಅಂದ: 

“ ಮಗು, ಹುಚ್ಚಾಟ ಬೇಡ, ಸುರೆ ಕುಡೀದೇ ಇದ್ದರೆ ಪೆರೋಗೆ ಅವಮಾನ. 
ವಿಚಾರಣೆ ನಡೆಸ್ಸೇಕಾದೀತು! ಎತ್ತಿಕೊ . ” 

- “ ಆಗಲಿ ತಾತ, ನಿಮ್ಮ ಮಾತಿಗೆ ಬೆಲೆ ಕೊಡದಿದ್ದರೆ ಹ್ಯಾಗೆ? ಇದೊಂದೇ 
ಬಟ್ಟಲು,” ಎಂದ ಮೆನೆಪ್‌ಟಾ. 

ಆತ ಒಂದು ಗುಟುಕು ಸೇವಿಸಿದಾಗ , ಆಗಲೇ ಅರ್ಧ ಬಟ್ಟಲನ್ನು ಬರಿದುಗೊಳಿ 
ಸಿದ್ದ ಗೇಬು ಕೇಳಿದ: 

“ ಹೇಗಿದೆ? ” 

“ ಚೆನ್ನಾಗಿದೆ. ನಿಜ ಹೇಳಲೆ ? ಇಂಥ ರುಚಿಗೆ ನಾನು ಅಪರಿಚಿತ, ಖವವ ಬಿಟ್ಟು 
ಬೇರೆ ಯಾವ ಸುರೆಯನ್ನೂ ನಾನು ಮುಟ್ಟಿದವನಲ್ಲ . ” 

“ ಹಾಂ ? ಇನ್ನೊಂದನ್ನು ಮುಟ್ಟಿದವನಲ್ಲ ! ನೆಹನಗೆ ಇದನ್ನ ಹೇಳೋಕು! ” 
... ದಾಸದಾಸಿಯರು ಬರಿದಾದ ಬಟ್ಟಲುಗಳನ್ನು ತುಂಬುತ್ತ ಬಂದರು. 
ಎರಡನೆಯ ಸಲ ಬಟ್ಟಲನ್ನೆತ್ತಿಕೊಂಡು ಗೇಬು ಅಂದ: 
“ ಹೆಬ್ಬೆಟ್. ನನಗೆ ಯಾರ ಜತೆಗೂ ಜಗಳಬೇಡ. ” 

“ಜಗಳ ಕಾಯೋಕೆತೋಳ್ಳಲ ಬೇಕಪ್ಪ ಗೇಬು, ” ಎಂದು ಹೆಬ್ಬೆಟ್ ಕಡ್ಡಿಯಂಥ 
ತನ್ನ ಎಡತೋಳನ್ನು ಎತ್ತಿ ಮಡಚಿತೋರಿಸಿದ. 

- ಇಬ್ಬರು ವಾದಕರೂ ತಂತಿಗಳನ್ನು ಮೀಟತೊಡಗಿದ್ದರು. ಧ್ವನಿ ಪುಷ್ಟಿ ಪಡೆ 
ದಿತ್ತು . ಮಾತುಗಳ ಬಲಪಡೆದು ತಾರಕಕ್ಕೇರಿದುವು. 

ದಾಸದಾಸಿಯರ ಇರುವೆ ಸಾಲು ಬೆಳ್ಳಿಯ ತಾಟುಗಳನ್ನು ಹೊತ್ತು ತಂದಿತ್ತು . 
ಪರೆಗೂ ಪಟ್ಟದ ಮಹಿಷಿಗೂ ಬಂಗಾರದ ತಾಟುಗಳು , ಪುಟ್ಟ ಮೇಜುಗಳಮೇಲೆ 
ಅವನ್ನಿಟ್ಟರು. 

ತನಗೆ ತುಸು ಮತ್ತೇರಿದಂತೆ ಅನಿಸಿತು ಮೆನೆಪ್‌ಟಾಗೆ, ಬಟಾನೊಡನೆ ಮಾತ 
ನಾಡಬೇಕೆಂಬ ಹಂಬಲ. ( “ತಟಕ್ಕನೆ ತಿರುಗಿ ಬಟಾ' ಅಂತ ಕೂಗ್ಟಡ, ನಾನು 
ಅಲ್ಲಿರೋದಿಲ್ಲ. ) ದೃಷ್ಟಿ ನಿರ್ಲಜ್ಜವಾಗಿ ನೆಹನವೇಯ್ಸಳ ಬಲಮೊಲೆಯ ತೊಟ್ಟಿನ 
ಸರಿಯುತ್ತಿತ್ತು . ( ಇವಳು ನನ್ನನ್ನು ನೋಡ್ತಿರೋ ಹಾಗಿದೆಯಲ್ಲ. ನನ್ನ ನೊ ? 
ಗೇಬುವನ್ನೊ ? ಊಹೂಂ, ಗೇಬುವಿನ ದೃಷ್ಟಿ ದಾಸಿಯರ ಮೇಲಿದೆ.) ಸಂಧಿಸುವ 
ದೃಷ್ಟಿಗಳು, ( ಮುಗುಳು ನಗೆಯೋ ? ಅಟ್ಟಹಾಸವೋ ? ವಿಕಾರವಾಗಿ ಕಾಣಿಸುತ್ತಿದೆ 
ಯಲ್ಲ ಅವಳ ಮುಖ ? ಕೆಂಪು ತುಟಿಗಳಿಗಿಂತ ಮೇಲು ಕಡುಗೆಂಪು- ಕಪ್ಪು ಬೆರೆತ 

ಮೊಲೆತೊಟ್ಟು, ಇವರೆಲ್ಲ ಹಾಲೂಡುವ ತಾಯಂದಿರು. ನಾವೆಲ್ಲ ಮಕ್ಕಳು.) 

ಚಪ್ಪಾಳೆ ಬಡಿತ, ತಂತಿ ಮೀಟುವವರಿಗೆ ವಿರಾಮ . ಒಬ್ಬ ಜೊಂಡುವಾದ್ಯ 
ಬಾರಿಸುತ್ತಿದ್ದ , ಇಬ್ಬರು ಸಂಗೀತಗಾರ್ತಿಯರು ಒಟ್ಟಿಗೆ ಚಪ್ಪಾಳೆ ತಟ್ಟುತ್ತಿದ್ದರು. 
ಸೇವಕ ಗಣ ಉಗಿಯೇಳುತ್ತಿದ್ದ ಕೆಂಡರೊಟ್ಟಿಗಳನ್ನು ಒಂದೊಂದು ತಟ್ಟೆಯಲ್ಲಿ 
ಒಂದೊಂದಾಗಿ ತರ ತೊಡಗಿತು. ( ಚಪ್ಪಾಳೆಯನ್ನು ಅನುಸರಿಸಿ ನಡಿಗೆ, ಇವರದೇ 
ನರ್ತನ?) ಬೇರೆ ಕೆಲವರು ಖಾದ್ಯ ಪದಾರ್ಥಗಳನ್ನೂ ಸಿಹಿ ಭಕ್ಷಗಳನೂ ತಂದರು. 
ಮದಿರೆಯವರು ಕುಣಿಯುವವರೇ . ( “ನಿಮಗೆ ಯಾವ ಮದ್ಯ ತರಲಿ ? ” “ನಿಮಗೆ 
ಯಾವುದು ? ” ಸೇವಕರ ಮುಖ್ಯಸ್ಥ ಒಬ್ಬ ಕೆಲಸಗಾರನಿಗೆ “ಜೋಕೆ! ಮೈಮೇಲೆ 
ಚೆಲ್ಲೀಯೆ ! ನೀನೇ ಕುಡಿದೋನ ಹಾಗೆ ಮಾಡ್ತೀಯಲ್ಲ! ) 

ಚಪ್ಪಾಳೆ ತಾಳದಜೋರು. ( ಇವನೆಲ್ಲಿಂದ ಬಂದ ? ಎರಡು ಮೊಳ ಎತ್ತರದ 
ಕುಳ್ಳ ! ತೀವ್ರಗತಿಯಲ್ಲಿ ವೃತ್ತಾಕಾರವಾಗಿ ಸುತ್ತುತ್ತ ಸುತ್ತುತ್ತ ಪರೆನ ಮೇಜನ್ನು 
ತಲಪಿ , ತಲೆಯನ್ನು ನೆಲಕ್ಕೆ ಮುಟ್ಟಿಸಿ, ಸಿಂಬಳ ಹುಳುವಿನಂತೆ ಮುರುಟಿ, ಮಹಾ 
ರಾಣಿಯ ಎದುರು ಉರುಳಿ, ರಾಜಕುವರ ಕುವರಿಯರೆದುರು ತಲೆಯ ಮೇಲೆ ನಿಂತು 
ಕಾಲುಗಳನ್ನು ಝಾಡಿಸಿ ಮತ್ತೆ ಉಣ್ಣುತ್ತಿದ್ದವರೆದುರು ತಿರುಗುತ್ತ ತಿರುಗುತ್ಯ , ಸಂಗೀತ 
ಗಾರ್ತಿರಯರನ್ನು ತಲಪಿ , ಬೇರೆ ತಾಳಕ್ಕೆ ಅವನು ಸೂಚನೆ ನೀಡಿದ. ಮೊಣಕಾಲು 
ಗಳನ್ನು ನೆಲದ ಮೇಲೂರಿ ವೇಗದ ಸುತ್ತಾಟ, ಉರುಳಾಟ, ನೆಗೆದಾಟ, ಹುಚ್ಚೆದ್ದ 
ಬುಗರಿಯ ನೃತ್ಯ , ಜೊಂಡು ವಾದ್ಯದವನು ಆವೇಶದಿಂದ ಬಾರಿಸಿದ. (ಕುಳ್ಳನಿಂದ 
ಇವನು ಉತ್ತೇಜಿತನೊ ? ಇವನಿಂದ ಕುಳ್ಳ ಉತ್ತೇಜಿತನೊ ?) ( ಬಗೆಬಗೆಯ ರೊಟ್ಟಿ, 
ಆ ನಮೂನೆ. ಈ ನಮೂನೆ. ಒಂದು ತಾಟು ಆದ ಮೇಲೆ ಬೇರೊಂದು ತಾಟು...) 
- ಹೆಬ್ಬೆಟ್ : “ ಪಾರಿವಾಳದ ಸಾರು ನನಗೆ ಅಚ್ಚುಮೆಚ್ಚು . ” 

ಗೇಬು: “ ಎಳೇ ಬಾತು ನನಗಿಷ್ಟ . ನಿನಗೆ (ನಿಮಗೆ- ಕುಡಿತದ ತೊದಲು) 
ಮೆನೆಪ್ ಟಾ ? ” 

ಮೆನೆಪ್‌ಟಾ: “ ನೆಫಿಸ್ ಅಂದರೆ ನನ್ನ ಹೆಂಡತಿ - ಬೇಯಿಸಿ ಮಾಡಿದ ಮೀನಿನ 
ಉಪ್ಪೇರಿ ಬಹಳ ಇಷ್ಟ . ” 

ಹೆಬೈಟ್: “ಮೀನಿನ ಉಪ್ಪೇರಿ.... ಬಾಲ್ಯದಲ್ಲಿ ಸಿರಿವಂತಿಕೆಯ ಮಹಾಪೂರ 
ಬರೋದಕ್ಕೆ ಮುಂಚೆ, ತಿಂದದ್ದುಂಟು . ” 

ಗೇಬು: “ ನಾನು ತಿಂದಿಲ್ಲಪ್ಪ , ಮೀನಿನ ವಾಸನೆ ಮಾತ್ರ ನನಗೆ ಆಗೋದಿಲ್ಲ. 
ನೆಹನಗಂತೂ ವಾಕರಿಕೆ ಬರದೆ....ನೋಡು. ಆ ವಾಸಿಯ ಮುಖ ಮೀನಿನ ಮೂತಿಯ 
ಹಾಗಿಲ್ಲ ? ” 

ಹೆಬ್ಬೆಟ್: “ಮೂಗು ಮುಚೋಂಡಿಯಾ ಮಗು? ” 
ಗೇಬು: “ ಇಲ್ಲ, ತಾತ. ಈ ಮೀನು ಮುಟ್ಟಿನೋಡೋ ಹಾಗಿದೆ! ” 
ಹೆಬ್ಬೆಟ್: “ ಲಫಂಗ! ವಯಸ್ಸಾದೋರಮುಂದೆ ಹೀಗಾ ಮಾತಾಡೋದು? ” 

- ಗೇಬು: “ವಯಸ್ಸಾದೊರು ಮನಸ್ಸಿನಲ್ಲೇ ಮುಟ್ಟಿ ನೋಡ್ತಾರೆ; 
ನನ್ನಂಥೋರು ಮುಟ್ಟಿ ನೋಡೋ ಮಾತನ್ನಾಡ್ತಾರೆ; ನನಗಿಂತಲೂ ಚಿಕ್ಕೋರು 
ಮುಟ್ಟಿಯೇ ಬಿಡ್ತಾರೆ. ” 

ಮೆನೆಪ್‌ಟಾ: “ ತತ್ತ್ವಜ್ಞಾನ! ಜ್ಞಾನ ದಿಗಂತ ವಿಸ್ತಾರವಾದ ಹಾಗೆ ಆ 
ದಿಗಂತದಲ್ಲಿ ತತ್ತ್ವಜ್ಞಾನದ ಚಂದ್ರ ಉದಿಸ್ತಾನೆ. ” 

ಹೆಬ್ಬೆಟ್ : “ ಮಗು! ನೀನು!... " 
ಕುಳ್ಳನಿಂದ ಅಂತರ್ಲಾಗ, ಚಕ್ರಲಾಗ ... 
ಮೆನೆಪ್‌ಟಾ: “ ಇನ್ನು ನರ್ತಕಿ ಬಾಳಾ? ” 
ಗೇಬು: “ಕುಸ್ತಿಯವರು, ಕುಸ್ತಿಯವರು. ” 

ಡೊಳ್ಳು ಎಲ್ಲಿಂದ ಬಂತು ? ಯಾರೋ ಸಣ್ಣಗೆ ಬಾರಿಸುತ್ತಿದ್ದಾರೆ. ಧಿಗ್ ಧಿಗ್ 
ಧಿಗಧಿಗ... ಜೊಂಡು ವಾದ್ಯವೂ ರಾಗವೆಳೆಯುತ್ತಿದೆ. ಜೋಡಿ ಚಪ್ಪಾಳೆ ಇಲ್ಲ. 

ಕೊಬ್ಬಿದ ಕುಸ್ತಿಪಟುಗಳು ಇಬ್ಬರು, ಅರಸನಿಗೂ ಅರಸಿಗೂ ವಂದನೆ, ಪರಸ್ಪರ 
ಹತ್ತಿರ ಬಂದರು; ಒಬ್ಬರಿಂದೊಬ್ಬರು ದೂರ ಸರಿದರು. ಮುಷ್ಟಿಗಳಿಂದ ಒಬ್ಬರ 
ನ್ನೊಬ್ಬರು ಗುದ್ದಿದರು. ಅವರದೇ ಕೂಗು: “ ಹಾಳಾಗು ಸತ್ ! ” “ಸತ್ , ಹಾಳಾಗು! ” 
“ಇಗೋ ಸಾಯಿ ! ” “ ಸಾಯಿ ! ಸಾಯಿ ! ” 

ಹೆಬ್ಬೆಟ್: “ಕೊಬ್ಬಿದ ಗೂಳಿಗಳು! ಒಂದನ್ನೊಂದು ತಿವಿದರೇನು? ಬಿಟ್ಟ 
ರೇನು ? ” 
- ಗೇಬು: “ ಬಕಿಲ, ಬಕಿಲ ನಿಮಗೆ ಗೊತ್ತಲ್ಲ ಮನೆಪ್‌ಟಾ? ” 

ಮೆನೆಪ್ ಟಾ : “ಓಹೋ . ಓಹೊ .” 

ಗೇಬು: “ಕುಸ್ತಿಯಲ್ಲಿ ನಿಸ್ಸಿಮ. ಈಗ ಮಾತ್ರ ಸ್ವಲ್ಪ ಕಷ್ಟ . ಎದು 
ರಾಳೀನ ಒಂದೇ ಕಣ್ಣಲ್ಲಿನೋಡೋಕು! ” 

ಹೆಬ್ಬೆಟ್: “ ಬಿದ್ದ!” 

ಒಬ್ಬ ಇನ್ನೊಬ್ಬನನ್ನು ಎತ್ತಿ ಕೆಡವಿದ. ಕೆಳಗೆ ಬಿದ್ದವನು ನಿಂತಿದ್ದವನ ಕಾಲು 
ಹಿಡಿದು ಎಳೆದ, ಆತ ಜಗ್ಗಲಿಲ್ಲ. ಬಿದ್ದವನಿಗೆ ಮತ್ತೆ ಮತ್ತೆ ಗುದ್ದು , ಅವನು 
ಸೋತು ಅಂಗಾತ ಮಲಗಬೇಕು. ಅಷ್ಟರಲ್ಲಿ ಅದು ಹೇಗಾಯಿತೊ ? ನಿಂತಿದ್ದವನು 
ಬಿದ್ದ , ಉರುಳಾಟ ನೆಲದ ಮೇಲೆ, ಧಿಗ್ ಧಿಗ್ ಧಿಗ , ಜೊಂಡು ವಾದ್ಯದ ಭೋರ್ಗ 
ರೆತ, ಮುಂದೆ ಎರಡೇ ಕ್ಷಣಗಳಲ್ಲಿ ಒಬ್ಬ ಎದ್ದ , ಇನ್ನೊಬ್ಬ ಬಿದ್ದ , ಗೆದ್ದವನು 
ಯಾರು ? ಮೊದಲು ಬಿದ್ದವನೊ ? ನಿಂತಿದ್ದವನೊ ? ಕೆಲ ಕುಸ್ತಿ ಪ್ರಿಯರಿಗಷ್ಟೇ 
ಹೆಚ್ಚಾಗಿ, ಅಲ್ಲಿದ್ದ ಪರಿಚಾರಕರಿಗೆ ಅದನ್ನು ತಿಳಿಯುವ ಕುತೂಹಲ. ಉಳಿದವರಿಗೆ 
ಬರಿಯ ರಂಜನೆ. 

( ಅದೂ ಗೂಳಿ, ಇದೂ ಗೂಳಿ, ಯಾವುದು ಇದ್ದರೇನು? ಯಾವುದು 
ಹೋದರೇನು? ) 

( ಈ ಮುದುಕ- ಏನಪ್ಪ ಇವನ ಹೆಸರು - ಹೆಖೆ - ಹೆಬ್ಬೆಟ್ , ಎಷ್ಟು ಚೆನ್ನಾಗಿ 
ಊಟ ಮಾಡ್ಡ ! ಈ ಬಡಕಲು ಜೀವದ ಹೊಟ್ಟೇಲಿ ಇಷ್ಟು ಜಾಗ ಇತ್ತೆ ? ಆಶ್ಚರ್ಯ! 
ಆಶ್ಚರ್ಯ !'). 

ಡೋಲುಬಡೆಯುತ್ತಿಲ್ಲ. ಜೊಂಡುವಾದ್ಯದವನು ಉಸಿರಿನ ಕಸರತ್ತು ನಿಲ್ಲಿಸಿ 
ದ್ದಾನೆ. ಮತ್ತೆ ತಂತಿಗಳ ಮೊರೆತ , ನಿಧಾನವಾಗಿ ಆರಂಭವಾಗುತ್ತಿದೆ, ಜೋಡಿ 
ಚಪ್ಪಾಳೆ, 

ಗೇಬು ಉದ್ಧರಿಸಿದ: 


ಇಬ್ಬರು ನರ್ತಕಿಯರು ಬಂದು ದೂರದಿಂದಲೇ ರಾಜನಿಗೂ ರಾಣಿಗೂ ನಮಿ 
ಸಿದರು. ಚಪ್ಪಾಳೆಯನ್ನು ಅನುಸರಿಸಿ ಹೆಜ್ಜೆ ಇಟ್ಟರು. 

ಗೇಣುದ್ದದ ನಡುವ , ಹೆಣೆದ ನೀಳಕೇಶ, ಅಂಗಾಂಗಗಳಲ್ಲಿ ಯೌವನದ 
ಸೊಬಗು, 

- ಹಿಂದಕ್ಕೆ ಕಾಲು, ಮುಂದಕ್ಕೆ ಕಾಲು, ಮುಂದುಗಡೆಗೆ ಕಾಲನ್ನೆ ತಿದಾಗ ಮುಂಡ 
ಹಿಂದಕ್ಕೆ ಬಾಗುತ್ತಿತ್ತು . ತಲೆಗೂದಲ ತುದಿಯಲ್ಲಿ ಚಪ್ಪಟೆಯಾದ ದುಂಡಗಿನ ಭಾರದ 
ವಸ್ತು , ನರ್ತಿಸುವಾಗ ಕೇಶವನ್ನು ನೀಳವಾಗಿರಿಸಿ, ಲಯಬದ್ಧವಾಗಿ ಅದು ಓಲಾಡು 
ತಿತ್ತು . ಅವಳಿ ಸೋದರಿಯರೇನೋ ಎನ್ನುವಂತೆ ಹೆಜ್ಜೆ ತಪ್ಪದೆ ಅವರು ಕುಣಿದರು. 

( ಈ ಧ್ವನಿ ? ಆಲಾಪನೆ. ಬಂದನಲ್ಲ ಇವನೊಬ್ಬ ?) 

ಗತಿ ಬದಲಾವಣೆ , ಹೆಚ್ಚಿನ ವೇಗ, ಈಗ ಪಾರ್ಶ್ವ ಚಲನೆ, ತೋಳುಗಳಿಗೂ 
ಕೆಲಸ, ಕಣ್ಣು ಹುಬ್ಬುಗಳಿಗೂ , ಸ್ತನಗಳು, ಅಧರಗಳು, ಜಘನ.... 

ಗೇಬು: “ ರಕ್ತ ಬಿಸಿಯಾಗಿದೆಯಾ ತಾತ? ” 
ಹೆಲ್ವೆಟ್ : “ ಇಷ್ಟರಿಂದಲೇ ? ಇಲ್ಲ - ತಣ್ಣಗಿದ್ದೇನೆ! ” 

ಪೆರೋ ಏನನ್ನೂ ಹೆಚ್ಚಾಗಿ ಮುಟ್ಟುತ್ತಿಲ್ಲ. ( ಅಥವಾ ಮುಟ್ಟಿಯೇ ಇಲ್ಲವೊ ?). 
ಕೆಲವರಿಗೆ ಹೊಟ್ಟೆ ಭಾರ, ಕುಡಿತ ಇನ್ನು ಸಾಕು ಎನ್ನುವ ಸ್ಥಿತಿಯಲ್ಲಿ ಬೇರೆ ಕೆಲವರು . 
ಇನ್ನೊಂದು ಗುಟುಕು ಇನ್ನೊಂದು ಗುಟುಕು ಎಂದು ಪರಸ್ಪರ ಒತ್ತಾಯ . 

ಉಣ್ಣುವವರಿಗೆ ಬೇಡವೆನಿಸಿದರೂ ಪರಿಚಾರಕ ಇರುವೆಗಳ ಪಂದ್ಯ ಮುಗಿದಿಲ್ಲ . 

ನರ್ತಕಿಯರು ಹಿಂದೆ ಹಿಂದಕ್ಕೆ ಸರಿದು ಮಾಯವಾದರು; ಆಲಾಪನೆಯ ಗಂಟಲು 
ಮೌನ ತಳೆಯಿತು, ತಾಳತಟ್ಟುತ್ತಿದ್ದ ಕೈಗಳು ವಿಶ್ರಾಂತಿ ಪಡೆದುವು. ತಂತಿಗಳ 
ಹಿಮ್ಮೇಳವಷ್ಟೇ ಉಳಿಯಿತು. 

ಅಮಾತ್ಯ ಹತ್ತಿರವಿದ್ದ ಸರುಸದಸ್ಯನೊಬ್ಬನನ್ನು ಉದ್ದೇಶಿಸಿ ಕೇಳಿದ: 
“ ಚಳಿ ಅನಿಸ್ತಿದೆಯೇ ? ಅಗ್ಗಿಷ್ಟಿಕೆ 
“ ಬೇಡಿ, ಬೇಡಿ. ” 
ಆದರೂ ಅಮಾತ್ಯ ಎದ್ದ . ಕೆಲ ಕ್ಷಣಗಳಲ್ಲೇ ಮರಳಿದ. ಜತೆಯಲ್ಲೊಬ್ಬ 

ಸೇವಕ , ಆತ ಹೊತ್ತು ತಂದುದು ಅಗ್ಗಿಷ್ಟಿಕೆಯನ್ನಲ್ಲ- ಒಂದು ಪುಟ್ಟ ಶವಪೆಟ್ಟಿಗೆ 
ಯನ್ನು , ಅದರೊಳಗೆ ಮರದಿಂದ ಮಾಡಿದ ಸಣ್ಣ ಶವ, ಲೇಪಿತ. ಅಮಾತ್ಯ ಅದ 
ನೈತಿ ಹಿಡಿದು, “ ಎಲ್ಲರೂ ಇಲ್ಲಿ ನೋಡಿ, ” ಎಂದ . ಉಣ್ಣುತ್ತಿದ್ದವರು , ಕುಡಿಯು 
ತಿದ್ದವರು , ಸುಮ್ಮನೆ ಕುಳಿತಿದ್ದವರು ನೋಡಿದರು. ನಕ್ಕರು. ಗಟ್ಟಿಯಾಗಿ ಅವ 
ನೆಂದ: “ ಔತಣದಲ್ಲಿ ಮೈಮರೆತಾಗಲೂ ಇದನ್ನು ಮರೀಬಾರದು ! ” 

ಸೇವಕ ಅಮಾತ್ಯನಿಂದ ಶವಪೆಟ್ಟಿಗೆಯನ್ನು ಪಡೆದು , ದೂರಒಯ್ದ . 
ಮೆನೆಪ್‌ಟಾ ಗೇಬುವನ್ನು ಕೇಳಿದ: 
“ ಔತಣ ಮುಗಿದಂತಾಯ್ತು ಅಲ್ಲವಾ ?” 
ಗೇಬು ತಲೆಯಲ್ಲಾಡಿಸಿದ: 

“ ಇನ್ನು ಮಹತ್ವದ ಕಾರ್ಯಕ್ರಮ , ಶವಪೆಟ್ಟಿಗೆನೋಡಿಮನುಷ್ಯ ಹೆದರಿದರೆ 
ಹೇಗೆ? ಬಂದ್ದು ! ಪರೋನಅಚ್ಚುಮೆಚ್ಚಿನ ನರ್ತಕಿ ! ” 
- ಎಣ್ಣೆಗಪ್ಪು ಮೈಯ ಹೆಣ್ಣು , ಬೆಡಗಿ , ಬಳುಕುವ ಮೈ , ನೀಳದೊಳು 
ಗಳು , ಮೋಪಾದ ತೊಡೆಗಳು ಶಿರಸ್ಸನ್ನು ಸುತ್ತುವರಿದಿರುವ ಹೂಮಾಲೆ. ವಕ್ಷಸ್ಥಲ 
ದಲ್ಲಿ ಪುಷ್ಪಹಾರ , ನಡು ಮುಚ್ಚಲು ಗೇಣು ಬಟ್ಟೆ , ಕೆನ್ನೆ ತುಟಿಗಳಿಗೆ ಕೆಂಪು, ಕೈ 
ಪಾದಗಳಿಗೆ ಮದರಂಗಿ, ಎತ್ತಿಹಿಡಿದ ಎರಡು ಕೈಗಳಲ್ಲಿ ಚಿಟಿಕೆಗಳು , ಚಿಟಿಕೆ ಸದ್ದನ್ನು 
ಆಧರಿಸಿ ಚಲನೆ. ಚಲಿಸುತ್ತ ಪೆರೊಗೆ- ರಾಣಿಗೆ ನಮನ. 

(ಮಹಾರಾಣಿ ಮತಿತಿರುವಿದಳು. ನೆಹನವೇಗೂ ಕರುಬು , ಸೇವಕರು 
ಮತ್ತೆ ಪಾನಪಾತ್ರೆಗಳೊಡನೆ ಬಂದರು. ಬೇಡವೆಂದವರೇ ಹೆಚ್ಚು ಜನ, ಮನೆಪ್ಟಾನ 
ಮೇಜಿನ ಮೇಲಿತ್ತು ಖಿವವ ತುಂಬಿದ ಒಂದು ಬಟ್ಟಲು, ('ಎಲಾ! ಇದು ಯಾವಾಗ 
ಬಂತು ? ) ಮೆನೆಪ್ಟಾ ಅದನ್ನೆತ್ತಿಕೊಂಡು ರುಚಿ ನೋಡಿ, ಗೇಬುವಿನತ್ತ ಹೊರಳಿ, 
“ಕೆಮ್ಮು ನೀರಾನೆ ಪ್ರಾಂತದಿಂದ ಖಿನವ ಕೊಳ್ತಾನೆ, ” ಎಂದ. ಬೆಚ್ಚಿ ಬಿದ್ದು ಗೇಬು 
ಉದ್ಧರಿಸಿದ: “ಕೆಷ್ಟು ! ನಿಮ್ಮೊಡನೆ ವಾಣಿಜ್ಯ ಸಂಬಂಧ ? ” “ ಹ್ಮ . ಈ ... ) 

- ಸಂಗೀತಗಾರ್ತಿಯೊಬ್ಬಳು ಆಲಾಪನೆ ಆರಂಭಿಸಿದ್ದಳು. ತಂತಿವಾದ್ಯ ಗುಂಯ್ 
ಗುಟ್ಟಿತು. ಆಲಾಪನೆಗೆ ನರ್ತಕಿಯ ಚಿಟಿಕೆ ಧ್ವನಿ ಪಕ್ಕವಾದ್ಯವಾಯಿತು. 

ಕುಣಿಯುವವಳು ಹಿಮಬಾಲಿಕೆಯಾದಳು. ಕಡ್ಡಿಯಾಗಿ ಮೆಲ್ಲನೆ ನೆಲಕ್ಕಿಳಿದಳು 
ಥರಥರನೆ ಕಂಪಿಸುತ್ತ , ಸುತ್ತಲೂ ಮೌನಸ್ಥಾಪನೆ, ಆಲಾಪನೆಯೊಂದರದೇ ರಾಜ್ಯ , 
ಶಾಖ ಸ್ಪರ್ಶಕ್ಕೆ ಹಿಮ ಕರಗಿತು. ತಂತಿಗಳು ಕೂಗಾಡಿದುವು. ಚಿಟಿಕೆಗಳು ಗಡಚಿಕ್ಕಿ 
ದುವು. ಮೇಲೆದ್ದ ನರ್ತಕಿ ಕಾಲುಗಳನ್ನು ಝಾಡಿಸಿದಳು . ಅಂಗಾಂಗಗಳೆಲ್ಲ ಸ್ಪಂದಿ 
ಸಿದುವು ಗತಿಯನ್ನು ತೀವ್ರಗೊಳಿಸಿ, ನೆಲದಗಲಕ್ಕೂ ಅಂಡಾಕಾರವಾಗಿ ಅವಳ 
ನರ್ತಿಸಿದಳು . 

ನರ್ತನದೊಂದಿಗೆ ಸಂಗೀತಗಾರ್ತಿಯ ಹಾಡು ಭವನವನ್ನೆಲ್ಲ ಆವರಿಸಿತು : 
“ಪ್ರೇಮದ ಮಧು ಅರಸನ ಮಗಳು 


241 


ಮೃತ್ಯುಂಜಯ 


ಕೆನ್ನೆ ಯ ಗುಲಾಬಿ 
ಬೆಣಚುಕಲ್ಲಿನ ಬಣ್ಣದ ಹಾಗೆ ಬಳುಕುವ ತೊಳಳು 
ಮದರಂಗಿಯ ಹಾಗೆ 
ಒಲವು ಮರಳಿದೆ ದೊರೆಯ ಹೃದಯಕೆ 
ಪೀಠದ ಎದುರಲಿ ರೂಪಸಿ ನಿಲ್ಲೆ .... ” 

ಸಾಲುಗಳ ಪುನರುಚ್ಚಾರ, ಕುಣಿತದ ಪುನರಾವರ್ತನೆ. ಕೊನೆಗೊಮ್ಮೆ ಪೀಠದ 
ಎದುರಲ್ಲಿ ರೂಪಸಿ ನಿಂತಳು . 

- ಎಡಗೈಯಲ್ಲಿದ್ದ ಆಂಕ್ ಅನ್ನು ಪೆರೋ ಆಡಿಸಿದ.ಬಯಕೆ ತುಂಬಿದ ಕಣ್ಣುಗಳಿಂದ 
ನರ್ತಕಿಯನ್ನು ನೋಡಿದ. ( ಮಗ್ಗುಲಲ್ಲಿ ನಡೆಯುತ್ತಿರುವುದರ ಬಗ್ಗೆ ತನಗೆ ನಿರ್ಲಕ 
ಎನ್ನುವಂತೆ ಮಹಾರಾಣಿ ತನ್ನ ಬಳಿಗೆ ಸೇವಕರ ಮುಖ್ಯಸ್ಥನೊಬ್ಬನನ್ನು ಕರೆದು, 
“ಉಡುಗೊರೆಗಳು ಸಿದ್ಧವಾಗಿವೆಯೆ ? ”... “ ಅಮಾತ್ಯರನ್ನೂ ಸೇರಿಸಿ ಒಟ್ಟು ಹದಿನೇಳು 
ಬೇಕು. ” “ ಹದಿನಾಲ್ವೇ ಇದೆಯಾ? ಮೂರ್ಖ! ಗೇಬುವಿನ ಮೂವರು ಹುಡುಗೀರಿಗೆ? 
ಅವೇನು ತಪ್ಪು ಮಾಡಿವೆ ? ” ಎಂದೆಲ್ಲ ನುಡಿದಳು. ಕೊನೆಯ ಮಾತನ್ನಾಡಿ ನೆಹನ 
ವೇಳ ಕಡೆಗೆ ಕಡೆನೋಟ ಬೀರಿದಳು.) ಪೆರೋ ಕೈಗಳನ್ನು ತನ್ನ ಕೊರಳಿನ 
ಹಿಂದಕ್ಕೆ ಒಯು ಕೊಂಡಿಬಿಚ್ಚಿ , ಒಂದು ಹಾರವನ್ನು ತೆಗೆದು, ಕೊಂಡಿ ಬಿಗಿಗೊಳಿಸಿ, 
ತನ್ನೆಡೆಗೆ ಸರಿದ ನರ್ತಕಿಯ ಕೈಗಿತ್ತ . 
- ಆಕೆ ಕೃತಜ್ಞತಾಪೂರ್ವಕವಾಗಿ ಪೆರೆಗೆ ಬಾಗಿ ವಂದಿಸಿದಳು . ಬಳಿಕ ಸೆಟೆದು 
ನಿಂತಳು. ಬಿರಿದ ತುಟಿಗಳು ಮುಟ್ಟದೆಯೇ ಮಹಾಪ್ರಭುವನ್ನು ಮುದ್ದಿಸಿದುವು. 
ಆಕೆ ಅಲ್ಲಿಂದ ಹೊರಳಿ ( ಅರಸ - ಅರಸಿಗೆ ಬೆನ್ನು ) , ಮಹಾರಾಣಿಗೊಪ್ಪುವ ಗಾಂಭೀರ್ಯ 
ದಿಂದ ಮಂದಗಮನೆಯಾಗಿ ನಡೆದಳು . 
- ಅಮಾತ್ಯನ ಸೂಚನೆಯಂತೆ ಹಾಡುಗಾತಿ, ಹಾಡುಗಾರ , ವಾದಕರು , ಕುಳ್ಳ , 
ಕುಸ್ತಿಯವರು, ಜೋಡಿನರ್ತಕಿಯರು - ಇವರೆಲ್ಲ ಪೆರೋನೆದುರು ಕಾಣಿಸಿಕೊಂಡರು . 
ತಂದೆಯ ಮಗ್ಗುಲಿಗೆ ಬಂದು ನಿಂತ ಹಿರಿಯ ರಾಜಕುವರಿ ಸೇವಕರು ತಂದ ತಟ್ಟೆಗಳಿಂದ 
ಪುರಸ್ಕಾರಗಳನ್ನು ಅವರಿಗಿತ್ತಳು. (ಸ್ತ್ರೀಯರಿಗೆ ಕರ್ಣಕುಂಡಲ , ಗಂಡಸರಿಗೆ ಬಂಗಾರದ 
ಉಂಗುರ.) . 

ಗೇಬುವೆಂದ : 
“ ಇನ್ನು ನಮಗೆ. ” 
ವಾದಕರು ತಂತಿವಾದ್ಯಗಳನ್ನು ನುಡಿಸತೊಡಗಿದರು. ಸ್ವರದ ಅಲೆಗಳೆದ್ದುವು. 

ದಾಸದಾಸಿಯರು ಬೆಳ್ಳಿಯ ತಟ್ಟೆಗಳಲ್ಲಿ ಉಡುಗೊರೆಗಳನ್ನು ತಂದರು . ದಾಸಿ 
ಯರು ತಂದುದು ನೆಹನವೇ ಮತ್ತು ಅವಳ ಪುತ್ರಿಯರಿಗೆ - ದುಕೂಲ ಹಾಗೂ 
ಶಿರೋಪಟ್ಟಿ , ಮಹಾರಾಣಿಯಿಂದ ವಿತರಣೆ, 

ಎಳೆಯ ರಾಜಕುಮಾರ ಅಮಾತ್ಯರದನ್ನು ಒಪ್ಪಿಸಿದ - ಬೆಲೆಬಾಳುವ ಎದೆಪಟ್ಟಿ ಕೆ. 
( ಹೆಬ್ಬೆಟ್‌ನ ಅಸೂಯೆಯ ಕಣ್ಣು ಅದರ ಮೇಲೆ.) 

ಹಿಂಬಾಲಿಸಿ ಬಂದ ಅಮಾತ್ಯನೊಂದಿಗೆ ರಾಜಕುಮಾರ ಹೆಬ್ಬೆಟ್‌ನಬಳಿಗೆ ನಡೆದ. 
( ಇಂಥದು ಇಂಥವರಿಗೆ ಎಂದು ಮೊದಲೇ ಗೊತ್ತು ಮಾಡಿದ್ದ ತಟ್ಟೆ , ಐದೆಳೆಗಳ 
ಒಂದು ಸರ, ಎದ್ದು ನಿಂತ ವೃದ್ದನಿಗೆ . 

ಗೇಬು ತಗ್ಗಿದ ಧ್ವನಿಯಲ್ಲಿ ಕುಟುಕಿದ: 
“ ಇವನ ಎದೆಗೂಡು ಮುಟ್ಟೋದಕ್ಕೆ ಎಷ್ಟು ಹಾರಗಳಿದ್ದರೂ ಸಾಲದು.” 

ಮೆನೆಪ್‌ಟಾ ಎದ್ದು , ಮಣಿಗಂಟುಗಳಿಗೆ ಬಿಗಿಯುವ ರತ್ನ ಖಚಿತ ಪಟ್ಟಿಕೆಗಳನ್ನು 
ಸ್ವೀಕರಿಸಿದ. 

ಏಳುತ್ತ ಗೇಬು ಅಂದ: 
“ನಾಯಕ, ನಿಮಗೆಪ್ರೇಮ ಬಂಧನ. ” 
ಗೇಬುಗೆ ರತ್ನ ಖಚಿತ ಸೊಂಟಪಟ್ಟಿ , 

“ ಇನ್ನು ನೀನು ಹೊಟ್ಟೆ ಬೆಳೆಸೋ ಹಾಗಿಲ್ಲ ಮಗು, ” ಎಂದು ಹೆಸ್ಕೆಟ್ ನಗೆ 
ಯಾಡಿದ. ಸರು ಸದಸ್ಯರೆಲ್ಲ ಉಡುಗೊರೆಗಳನ್ನು ಸ್ವೀಕರಿಸಲು ರಾಜಕುಮಾರನಲ್ಲಿಗೆ 
ಬರತೊಡಗಿದಂತೆ ಪೆರೋ ಎದ್ದು ಮಹಾರಾಣಿ ಮತ್ತು ಪುತ್ರಿಯರನ್ನೂ ನೆಹನವೇ 
ಮತ್ತು ಬಾಲಿಕೆಯರನ್ನೂ ಕರೆದುಕೊಂಡು ಒಳಗೆ ಹೊರಟ. . 

ಸರುಸದಸ್ಯರಿಗೆ ರಾಜಕುಮಾರ ಉಡುಗೊರೆಗಳನ್ನು ನೀಡುತ್ತಿದ್ದಂತೆ, ( ಒಂದೇ 
ತೆರ , ಸೆಣಬಿನ ಅತಿ ನುಣುಪಾದ ಬಟ್ಟೆ , ಎರಡೆಳೆಯ ಬಂಗಾರದ ಸರ) . ಅಮಾತ್ಯ 
ಹೆಬ್ಬೆಟ್‌ನನ್ನು ಬದಿಗೆ ಕರೆದ . 

“ ಹಾಗಾದರೆ ನಾಳೆ ” 
ಹೆಬ್ಬೆಟ್ ಪ್ರತಿಭಟಿಸಿದ: 
“ ನಾಳೆ! ಔತಣ ಆದ್ಮಲೆ ಒಂದು ದಿವಸದ ವಿಶ್ರಾಂತಿಯಾದರೂ ಬೇಡವೆ ? ” 

“ ಸರಿ, ಸರಿ! ನಾಡದು. ನಾವೆ ಸಜ್ಜುಗೊಳಿಸೋದಕ್ಕೆ ಆದೇಶ ನೀಡೇನೆ 
ಆ ಮೆನೆಪ್‌ಟಾನನ್ನು ಈ ಕಡೆ ಕಳಿಸಿ. ” 

“ ಅಮಾತ್ಯರು ಕರೀತಿದ್ದಾರೆ, ” ಎಂದು ಹೆಸೈಟ್ ತಿಳಿಸಿದಾಗ ಮೆನೆಪ್‌ಟಾ, 
ಹೆಬ್ಬೆಟ್‌ನಂತೆ ತಾನೂ ಉಡುಗೊರೆ ತಟ್ಟೆಯನ್ನು ಮೇಜಿನ ಮೇಲೆಯೇ ಬಿಟ್ಟು , 
ಆಮೆರಬ್‌ನನ್ನು ಸಮೀಪಿಸಿದ . ಸಂಜೆ ಅಮಾತ್ಯನ ಮುಖದ ಮೇಲೆ ಕಾಣಿಸುತ್ತಿದ್ದ 
ದಣಿವಿನ ಛಾಯೆ ಈಗ ಇರಲಿಲ್ಲ . ಅಲ್ಲಿ ಸಂತೃಪ್ತಿಯ ಭಾವವಿತ್ತು , ಆತ್ಮೀಯ 
ಧ್ವನಿಯಲ್ಲಿ ಆತನೆಂದ: 

“ ಮೆನೆಪ್‌ಟಾ ಇವತ್ತು ಸರು ಅಧಿವೇಶನ ನಡೀತು. ಮಹಾ ಅರ್ಚಕರ ಜತೆ 
ಮಾತನಾಡಿ ಅವರನ್ನು ಕರಕೊಂಡು ಬರೋದಕ್ಕೆ ನಾಡದು ಹೆಲ್ವೆಟ್ ಹೋಗ್ತಾರೆ. 
ಇನ್ನು ಎರಡು ಮೂರು ವಾರಗಳಲ್ಲೇ ಸೆಡ್ ಉತ್ಸವ, ಅದರಲ್ಲಿ ಪಾಲ್ಗೊಳ್ಳುವ 

ಭಾಗ್ಯ ಎಲ್ಲರಿಗೂ ಲಭ್ಯವಿಲ್ಲ. ನೀವು ರಾಜಧಾನಿಗೆ ಅತಿಥಿಯಾಗಿ ಬಂದ ಮೇಲೆ ಶುಭ 
ವನ್ನೇ ಕಾಣಿದ್ದೇವೆ. ” 

“ ಅಮಾತ್ಯವರ್ಯ, ನಾನು ಯಾವಾಗಲೂ ಶುಭವನ್ನೇ ಇದಿರು ನೋಡೇನೆ; 
ಅದನ್ನೇ ಹಾರೈಸ್ತೇನೆ. ” 

“ ಸರಿ, ಮೆನೆಪ್‌ಟಾ, ದೇವರ ರಕ್ಷೆ ನಿಮಗಿರಲಿ . ” 
ನಾಯಕ ತುಸು ತಲೆಬಾಗಿಸಿ ಅಲ್ಲಿಂದ ಹೊರಟ . ಗೇಬು ಕರೆದು ನುಡಿದ: 
“ ಮೆನೆಪ್ ಟಾ , ನಿಮ್ಮ ಉಡುಗೊರೆ. ” 

ನಾಯಕ ಮುಗುಳುನಕ್ಕು ತಟ್ಟೆಯತ್ತ ನೋಡಿದ . ಎಲ್ಲರೂ ಹೊರಡುವವರೇ . 
ರಾಜಕುಮಾರ ನಿರ್ಗಮಿಸಿದ್ದ , ಪಾಕಶಾಲೆಯ ಆಚೆಗೆ ಪ್ರತಿಷ್ಠಿತರ ಬೋಯಿಗಳೂ 
ನೂರಾರು ಕೆಲಸಗಾರರೂ ಆಗಲೇ ತಿಂದು, ಕುಡಿದು ತಮ್ಮ ದುಡಿಮೆಗೆ ಸಿದ್ದವಾಗಿ 
ದ್ದರು. ದೇವಮಂದಿರದ ಪ್ರಾಂಗಣದಲ್ಲ ಔತಣ ಮುಗಿದಿತ್ತು . ಸತ್ಕಾರ ಭವನ 
ದಲ್ಲಿದ್ದ ಪರಿಚಾರಕರಷ್ಟೇ ಈಗ ಬರಿಹೊಟ್ಟೆಯವರು. ಅವರಿಗೆ ಅವಸರ. 

ಬಟಾ, ಔಟ, ಬೆಕ್ ಪ್ರವೇಶದ್ವಾರದಲ್ಲಿ ಮುಖ ತೋರಿಸಿದರು . ನಾಯಕ 
ಕೈಸನ್ನೆ ಮಾಡಿದೊಡನೆ ಒಳಗೆ ಬಂದರು; ಉಡುಗೊರೆಯ ತಟ್ಟೆಯನ್ನು ಎತ್ತಿಕೊಂಡರು. 

- ಗೇಬು ಮತ್ತು ಹೆಬ್ಬೆಟ್ ಭವನದ ಒಂದು ಮೂಲೆಯಲ್ಲಿ ಪಿಸುದನಿಯ 
ಸಂಭಾಷಣೆ ನಡೆಸಿದ್ದರು. 

ಮೆನೆಪ್‌ ಟಾ ಪರಿವಾರದೊಡನೆ ಹೊರಕ್ಕಿಳಿದು ಅತಿಥಿಗೃಹದೆಡೆಗೆ ನಡೆದ. ಅಲ್ಲಿ 
ಅರಮನೆಯ ಔತಣದ ಸವಿನೋಡಿದ್ದ ಅಂಬಿಗರೂ ಇದ್ದರು. 

ಬಟಾನಿಗೆ ನಾಯಕ ಅಂದ : 

“ ನಾಡದು, ಹೆಬ್ಬೆಟ್ ಅಂತ ಅತ್ಯಂತ ಹಿರಿಯ ಸಲಹೆಗಾರ ಮಹಾ ಅರ್ಚಕನ 
ಭೇಟಿಗೆ ಹೋಗ್ತಾ... ಅಮಾತ್ಯ ಅಂದರು: ಇನ್ನು ಎರಡು ಮೂರು ವಾರಗಳಲ್ಲೇ 
ಸೆಡ್ ಉತ್ಸವ ಅಂತ.... ” 

ಬಟಾ ಕೇಳಿದ: 
“ಎರಡು ಮೂರು ವಾರ! ಊರಿಗೊಮ್ಮೆ ಹೋಗಿ ಬರೋಣವಾ? ” 

“ ಔಟ, ಬೆಕ್ , ನಾನು ಇಲ್ಲಿದ್ದೇವೆ, ಬಟಾ, ನೀನುಊರಿಗೆ ಹೋಗಿ, ನಾಲ್ಕು 
ದಿನ ಇದ್ದು ವಾಪಸು ಬಂದ್ಬಡು, ಸೆಡ್ ಉತ್ಸವ ಮುಗಿದ ತಕ್ಷಣ ಇಲ್ಲಿಂದ ಹೊರಟು 
ಬಿಡೋಣ. ” 

“ ಆಗಲಿ ಅಣ್ಣ , ನಾಳೆಯೇ ಹೊರಡಲಾ ? ” 
“ ನಾಡದು. ಹೆಬ್ಬೆಟ್ ಈಕಡೆಗೆ ಹೊರಟಾಗ ನೀನು ಆ ಕಡೆಗೆ... ” 
“ ಹೂಂ ಅಣ್ಣ , ನಾಡದು ಬೆಳಗ್ಗೆ .” 

ಅಂತೂ ಯಾವುದೋ ಗೋಡೆಯ ಕಿವಿ ಚುರುಕಾಗಿತ್ತು . ಔತಣ ಆರಂಭ 
ವಾಗುವುದಕ್ಕೆ ಮೊದಲೇ , ಸರು ಅಧಿವೇಶನದ ತೀರ್ಮಾನ ಏನೆಂಬುದನ್ನು ಸೆನೆಟ್ 
ಅರಿತಿದ್ದ . ಆ ಗೋಡೆಯಿಂದ ಅರಮನೆಯ ದೇವಮಂದಿರಕ್ಕೆ ಸ್ವಲ್ಪವೇ ದೂರ. 
ಇರುಳಿನಲ್ಲಿ ಇನೇನಿ ಸದ್ದಿಲ್ಲದೆ ಹೊರಬಿದ್ದು ( ಅದನ್ನು ಗಮನಿಸಿದವನು ಮೆನ್ನ 
ಒಬ್ಬನೇ ) ಮಹಾಮಂದಿರಕ್ಕೆ ಹೋದ. ಅಲ್ಲಿ, ಮಹಾ ಅರ್ಚಕನಿಗೆ ಮುಟ್ಟಿಸಬೇಕಾದ 
ವರದಿ ಸಿದ್ಧವಾಯಿತು. ಮಧ್ಯರಾತ್ರೆಯ ಬಳಿಕ ಮೆಂಫಿಸ್ ಬಿಡಲು ಅಣಿಯಾಗಿದ್ದ 
ಹೇರು ದೋಣಿಗಳು ಮೂರು ನಾಲ್ಕು ಇದ್ದುವು. “ ಅಸ್ವಸ್ಥ ಸಂಬಂಧಿಕನನ್ನು 
ನೋಡಲು ' ಆನ್ ನಗರಕ್ಕೆ ಹೊರಟಿದ್ದ ಒಬ್ಬ ಯುವಕ ದೇವಸೇವಕನಿಗೆ, ಅವುಗಳ 
ಲೊಂದು ದೋಣಿಆಸರೆ ನೀಡಿತು. 

ಜಾಗೃತಾವಸ್ಥೆಯಲ್ಲಿದ್ದಿದ್ದರೆ ಪೆರೋನಬೇಹುಗಾರರು ಅವೇಳೆಯಲ್ಲಿ ಪ್ರಯಾಣ 
ಹೊರಟ ದೇವಸೇವಕನನ್ನು ಮಾತನಾಡಿಸುತ್ತಿದ್ದರು. ಆದರೆ , ದೋಣಿಕಟ್ಟೆಯ ಗೂಢ 
ಚಾರರಿಗೆ ಆಗ ಗಾಢನಿದ್ದೆ , 

ದೇಶದಲ್ಲಿ ಪ್ರಜೆಗಳು ಏನು ಆಡುತ್ತಾರೆ ಏನು ಮಾಡುತ್ತಾರೆ ಎಂಬುದನ್ನೆಲ್ಲ 
ಆಡಳಿತಕ್ಕೆ ತಿಳಿಸುವುದು ಅರ್ಚಕ ಸಮುದಾಯದ ವಿಶೇಷ ಹೊಣೆ. ಗೂಢಚರ್ಯೆ 
ಅವರದೇ ಗುತ್ತಿಗೆ, ಅದು ಪ್ರಾಚೀನ ಕಾಲದಿಂದಲೂ ಬಳಕೆಯಲ್ಲಿದ್ದ ಏರ್ಪಾಟು. 
ಅಂಥ ಬೇಹುಗಾರರ ಬಗೆಗೇ ಪೆರೋ ಈಗ ಎಚ್ಚರವಹಿಸಬೇಕಾಗಿ ಬಂದುದು ಹೊಸ 
ಬೆಳವಣಿಗೆ, ಇದು ಎಲ್ಲಿಯಾದರೂ ಗೊತ್ತಾದರೆ 'ಹೀಗೂ ಉಂಟೆ ?' ಎಂದು ಪ್ರಜಾ 
ಸೋಮಮೂಗಿನ ಮೇಲೆ ಬೆರಳಿಡುವ ಪರಿಸ್ಥಿತಿ. 

ಬೆಳಗಾಯಿತು. ಸೆನೆಟ್ ಅತಿಥಿಗೃಹಕ್ಕೆ ಭೇಟಿ ಇತ್ಯ , ( ಅಮಾತ್ಯ ಭವನದಲ್ಲಿ 
ಹಾಜರಾಗೋದಕ್ಕೆ ಮುಂಚೆ ನಿಮ್ಮನ್ನು ನೋಡ್ಕೊಂಡು ಹೋಗೋಣಾಂತ ಬಂದೆ. ” 
ಎಂದ. 

ಬಟಾ ಕೇಳಿದೆ: 
“ಎಲ್ಲಿ, ನಿನ್ನೆ ರಾತ್ರಿ ನೀವುಕಾಣಿಸಲಿಲ್ಲ ... ” 

“ ಹೊಟ್ಟೆ ತುಂಬಿತು, ನಿದ್ದೆ ಬಂತು... ಹೆಣ್ಣೆ ಈಗ ಬಾ ದಾರೀಲಿ ನನಗೆ 
ಸಿಕ್ಕಿದ ಎಲ್ಲ ಪರಿಚಾರಕರ ಬಾಯಲ್ಲೂ ನಾಯಕರದೇ ಪ್ರಶಂಸೆ. ( ಮನೆಪ್ ಟಾನು 
ನೋಡಿ) ಔತಣ ಅಂದರೆ ತೂಕ ತಪ್ಪಿದ ಮಾತು ಜಾಸ್ತಿ . ಆದರೆ ನೀವು ತುಂಬ 
ಗಾಂಭೀರ್ಯದಿಂದ ನಡೆದುಕೊಂಡಿರಂತೆ. ” 

ನಾಯಕ ಮುಗುಳುನಕ್ಕ . 
ಪಿಸುದನಿಯಲ್ಲಿ ಸೆನೆಟ್ ನುಡಿದ : 
“ಸರು ಅಧಿವೇಶನದಲ್ಲಿ ಅಮಾತ್ಯರು ಮಹಾ ಅರ್ಚಕರ ವರ್ತನೆ ವಿಷಯದಲ್ಲಿ 

ದಿಮೆ ವ್ಯಕ್ತಪಡಿಸಿದರಂತೆ. ಹೇಪಾಟ್ರಿಗೆ ಗೊತ್ತಾದರೆ ಕಿಡಿಕಿಡಿಯಾಗ್ತಾರೆ. 
ಸರು ಸದಸ್ಯ ಹಿರಿಯ ಸಲಹೆಗಾರ ಹೆಬ್ಬೆಟ್ ಅವರ ಜತೆ ಮಾತನಾಡೋದಕ್ಕೆ ಹೋಗಿ 
ದ್ದಾರೆ.” 
“ ರಾಯಭಾರ? ” 
ಮೆನೆಪ್ಟಾ ಆಡಿದ ಒಂದು ಪದ . 


ಬಟಾ ಕೇಳಿದ: 
“ ಲಿಪಿಕಾರಯ್ಯ , ಆದರೆ ಒಂದು ವಿಷಯ ನಿಮಗೆ ಗೊತ್ತಾಗಿದೆಯೋ ಇಲ್ಲವೋ ? ” 
“ ಯಾವುದು ? ” 
“ ನಾನು ನೀರಾನೆ ಪ್ರಾಂತಕ್ಕೆ ಹೊರಟಿದ್ದೇನೆ ಅನ್ನೋದು? ” 

“ಹೌದಾ? ಹಾಗಾದರೆ ನಾಯಕರು ಮತ್ತು ಅಂಗರಕ್ಷಕರು ಮಾತ್ರ ಇಲ್ಲಿದ್ದಾರೆ. 
ಇವತ್ತು ಹೀಗೆ, ನಾಳೆ ಹೇಗೋ , ನೀವು ಈವರೆಗೆ ನನಗೇನಾದರೂ ಉಡುಗೊರೆ 
ಕೊಟ್ಟಿದ್ದೀರಾ? ನಾನು ಕೇಳಿದ್ದೇನಾ? ನನ್ನದು ಫಲಾಪೇಕ್ಷೆ ಇಲ್ಲದ ಗೆಳೆತನ, ನಾನು 
ನಿಮ್ಮ ಹಿತಚಿಂತಕ. ” 

- “ ನಮ್ಮದು ಋಜುಮಾರ್ಗ. ನಮ್ಮ ಮಿತ್ರರನ್ನು ನಾವು ಯಾವತ್ತೂ ಮರೆಯೋ 
ದಿಲ್ಲ. ಅಲ್ಲವೇನಣ್ಣ ? ” 

“ನಿಜ, ನಿಜ. ” 
- ಮೆನೆಪ್‌ಟಾ ಪುಷ್ಟಿಕರಿಸಿದ. 
ಅಮಾತ್ಯನ ಆಗಮನಸೂಚಕ ಜಾಗಟೆ ಸದ್ದು ಕೇಳಿಸಿತು. 
ಸೆನೆಬ್ ಉದ್ಧರಿಸಿದ: 

“ಓ ದೇವರೇ ! ನಮ್ಮ ಅಮಾತ್ಯರಿಗೆ ದಣಿವು ಅನ್ನೋದೇ ಇಲ್ಲ . ನಿನ್ನೆ 
ಅಷ್ಟೊಂದು ದುಡಿದರೂ ಇವತ್ತು ನಿತ್ಯದ ಹಾಗೇ ಬಂದೇ ಬಿಟ್ಟಿದ್ದಾರೆ. ನಾನು 
ಬತ್ತೇನೆ... ” 

ದಡದಡನೆ ಸೆನೆಬ್ ಓಡಿದ . 

ಪೆಟಾರಿಯಿಂದ ಕಸೂತಿ ಹಾಕಿದ ಒಂದು ಚೀಲವನ್ನೂ ಸೊಂಟಪಟ್ಟಿಯನ್ನೂ 
ಹೊರಕ್ಕೆ ತೆಗೆಯುತ್ತ ಬಟಾ ಅಂದ : 

“ ಐಗುಪ್ತದ ಆಡಳಿತ ಭಾರವೆಲ್ಲ ಇವನ ಮೇಲೆಯೇ ಇದೆ ಅಂದ್ರೋಬೇಕು 
ಯಾರಾದರೂ ! ” 

“ ಹುಂ . ಏನೋ ಕೊಳ್ಳೋದಕ್ಕೆ ನೀವು ಹೊರಟ ಹಾಗೆ ತೋರದೆ, ” ಎಂದ 
ಮೆನೆಪ್ ಟಾ . 

“ಕೋಪಿಸ್ಕೋಬೇಡ, ಏನು ಅಂತ ಈಗಲೇ ನಾವು ಹೇಳೋದಿಲ್ಲ! ” 


246 

ಮೃತ್ಯುಂಜಯ 
.... ಬಟಾ ವೇಗವಾಗಿ ನಡೆದು ತಲಪಿದ್ದು ಅದೃಷ್ಟದ ಬೀದಿಯನ್ನು , ದೇವತಾ 
ಮೂರ್ತಿಗಳನ್ನು ಮಾರುವ ಒಂದು ಅಂಗಡಿಯನ್ನು ಅಲ್ಲಿ ಅವನು ಕಂಡಿದ್ದ , ಅಂಗಡಿ 
ಯೇನಾದರೂ ಮುಚ್ಚಿದ್ದರೆ , ತುಸು ದೂರದಲ್ಲಿದ್ದ ಮಹಾಮಂದಿರದ ಮುಂದಿನ 
ಅಂಗಡಿ ಸಾಲಿಗೆ ಹೋಗಬೇಕು. ಅದರ ಅಗತ್ಯ ಬೀಳಲಿಲ್ಲ. ಅಂಗಡಿ ತೆರೆದಿತ್ತು . 

ಅಂಗಡಿಕಾರ ಕೇಳಿದ: 
“ ಯಾವ ಮೂರ್ತಿ ಬೇಕು ? ” 
“ ಅಮನ್ ಮತ್ತು ಥ್ಎರಿಸ್ .” 

ಹೊರಗೆ ಕಿಟಕಿಯಲ್ಲಿ ಪ್ರದರ್ಶನಕ್ಕೆಂದು ಇರಿಸಿದ್ದ ಕೆಲವು ಮೂರ್ತಿಗಳಿದ್ದುವು. 
( ಇವನ್ನು ಎಲ್ಲೋ ನೋಡಿದ್ದೇನೆ' ಎನಿಸಿತು ಬಟಾನಿಗೆ, ಮರುಕ್ಷಣವೇ , “ಎಲ್ಲೋ 
ನನ್ನ ತಲೆ! ಸ್ಫೋ ಫು ಮಾಡಿದ್ದಲ್ಲವೆ ಇವು? ” ಎಂದುಕೊಂಡ. 

ಬಾಗಿಲಿನ ಒಳಗೆ ಕತ್ತಲು. ಅಲ್ಲಿ ಅಮನ್ ಮತ್ತು ಥ್ಎರಿಸ್ ಮೂರ್ತಿಗಳನ್ನು 
ಹುಡುಕುತ್ತ ಬಟಾನನ್ನು ಉದ್ದೇಶಿಸಿ ಅಂಗಡಿಕಾರ ಹೇಳಿದ: 
- “ ಮಹಾಮಂದಿರದ ಎದುರಿಗೆ ಇರೋ ಮೂರ್ತಿಗಳ ಅಂಗಡಿಯ ನಮ್ಮದೇ 
ನನ್ನ ತಮ್ಮ ನೋಡ್ಕೊಳ್ತಿದಾನೆ. ಇದು ಉಗ್ರಾಣ. ಅಲ್ಲಿ ಮುಗಿದ ಹಾಗೆ ಇಲ್ಲಿಂದ 
ತಗೊಂಡು ಹೋಗ್ತಾನೆ. ಮೂರ್ತಿ ಮಾರಾಟ ಅಂದರೆ ದೇವರ ಸೇವೆ. ಅಲ್ಲಿ ಇಲ್ಲಿ 
ಎರಡೂ ಕಡೆ ಮೌಲ್ಯ ಒಂದೇ : ಅಮನ್ ಸಿಗ್ತು . ಥೇಎರಿಸ್ ಇಲ್ಲವಲ್ಲ. ನನ್ನ 
ತಮ್ಮ ಎತ್ಕಂಡು ಹೋಗಿದ್ದಾನೇಂತತೋರದೆ... ” 

* ಬಟಾ ಕಿಟಕಿಯತ್ತ ನೋಡಿದ. ಅಲ್ಲಿತ್ತು ಥ್ಎರಿಸ್ ಮೂರ್ತಿ, ನೀರಾನೆ 
ಮುಖದ ಸ್ತ್ರೀ . ಬಸಿರಿನ ರಕ್ಷಣೆಗೂ ಸುಖಪ್ರಸವಕ್ಕೂ ಹೊಣೆಗಾರ್ತಿ. 

“ ಇಲ್ಲಿ ಒಂದಿದೆ. ಇದನ್ನು ಕೊಡಿ.” 
- “ಪ್ರದರ್ಶನಕ್ಕೆಂತ ಇಟ್ಟದ್ದು . ಆಗಲಿ, ಕೊಡೇನೆ. ಈ ಮೂರ್ತಿಗಳು 
ಇಲ್ಲಿಯವಲ್ಲ . ದೂರ ದೇಶದಿಂದ ತರಿಸಿದ್ದು , ಪ್ರಖ್ಯಾತ ದೇವಶಿಲ್ಪಿ ಮಾಡಿದ್ದು . 
ಮೌಲ್ಯ ಸ್ವಲ್ಪ ಜಾಸ್ತಿ .” 

ಬಟಾ ನಕ್ಕ . 
ಹೊರಬಂದು ಅಂಗಡಿಕಾರ ಸಿಟ್ಟಾಗಿ ಕೇಳಿದ: 
“ ಯಾಕೆ ನಗೀರಿ? ನಾನು ಸುಳ್ಳಾಡೋದಿಲ್ಲ. ” 

“ ನಾನೂ ಆಡೋದಿಲ್ಲ. ಆ ದೇವಶಿಲ್ಪಿ ನನ್ನ ಪರಮಮಿತ್ರ , ನಾನು ಅದೇ 
ಪ್ರಾಂತದವನು. ಇವನ್ನೆಲ್ಲ ವಿದೇಶೀ ವರ್ತಕ ಕೆಮ್ಮುವಿನಿಂದ ನೀವು ಪಡೆದಿರಬೇಕು . 


ಅಲ್ಲವಾ? ” 


“ ಓ ! ಗೊತ್ತಾಯ್ತು . ಬನ್ನಿ , ಒಳಗೃನ್ನಿ , ಆತಿಥ್ಯ ಸ್ವೀಕರಿಸಿ ಹೋಗುವಿರಂತೆ.” 
“ಈಗ ಸ್ವಲ್ಪ ಅವಸರ , ಇನ್ನೊಮ್ಮೆ ಬತ್ತೇನೆ. ” 
ಕಿಟಿಕಿಯಲ್ಲಿದ್ದ ಥ್ಎರಿಸ್ ಮೂರ್ತಿಯನ್ನು ಹೊರತೆಗೆದು ಸೆಣಬಿನ ಅರಿವೆಯ 

ಚೂರಿನಿಂದ ಒರೆಸುತ್ತ ಅಂಗಡಿಕಾರನೆಂದ : 

“ನಿಮ್ಮ ನಾಯಕರು ರಾಜಧಾನಿಗೆ ಬಂದ ದಿವಸ ಈ ದಾರಿಯಾಗಿಯೇ ಮೆರ 
ವಣಿಗೇಲಿ ಅರಮನೆಗೆ ಹೋದ್ರು ಅಂತ ಕೇಳಿದ್ದೇನೆ. ನಾನು ಇಲ್ಲಿದ್ದಿಲ್ಲ. ಮಹಾ 
ಮಂದಿರಕ್ಕೆ ಹೋಗಿದ್ದೆ ... ಈ ಥ್ಎ ರಿಸ್ ....” 

“ನಾಯಕರಿಗೆ, ಅವರ ಪತ್ನಿ ಬಸುರಿ . ಇನ್ನು ಒಂದೆರಡು ತಿಂಗಳಲ್ಲಿ ಹೆರಿಗೆ, 
ಅವನ್ ಕೂಡಾ ಅವರಿಗೆ. ಇಲ್ಲಿ ಒಬ್ಬರೇ ಇರುವಾಗ ರಕ್ಷಣೆ ನೀಡೋದಕ್ಕೆ .” 

“ನಿಮಗೊಂದು ? ” 

“ ನನ್ನ ದೋಣೇಲಿದೆ, ನಾಳೆ ನಾನು ಊರಿಗೆ ಹೋಗಿ ಎರಡು ಮೂರು ವಾರ 
ಗಳಲ್ಲಿ ವಾಪಸಾಗೇನೆ. ” 

“ಸೆಡ್ ಉತ್ಸವಕ್ಕೆ ಬಂದ್ದಿಡಿ, ಹಾಗೇ ಬಾ ....” 
“ ಏನು ? ” 

“ನಿಮ್ಮ ಮಿತ್ರರ ಹತ್ತಿರ ಎಷ್ಟು ಮೂರ್ತಿಗಳಿದ್ದರೂ ತಂಡಿ, ಕೆಮ್ಮು ನಿಮಗೆ 
ಕೊಡೋದಕ್ಕಿಂತಲೂ ಸ್ವಲ್ಪ ಜಾಸ್ತಿಯೇ ಕೊಡೋಣ.' 

“ ಕೆಷ್ಟು ತಗೊಂಡು ಉಳಿದರೆ ತರಬಹುದು. ನೋಡೇನೆ. ಈ ಮೂರ್ತಿಗಳ 
ಮಾರಾಟ ಮೆಂಫಿಸಿನಲ್ಲಿ ಅಂತ ಕೆಟ್ಟು ಹೇಳಿದ್ದ . ನಾನು ತರೋದರಿಂದ ಕೆಮ್ಮುಗೆ 
ತೊಂದರೆಯಾಗಬಾರದು. ” 

“ನೋಡಿ; ಸಾಧ್ಯವಾದರೆ … ” 
“ ಈ ಮೂರ್ತಿಗಳಿಗೆ ಏನು ಕೊಡಲಿ? ” 

“ ಏನು ತಂದಿದ್ದೀರಿ? ತೋರಿಸಿ, ನಿಮ್ಮೂರಿನ ಮೂರ್ತಿಗಳಿಗಾಗಿ ನಿಮ್ಮಿಂದಲೇ 
ಮೌಲ್ಯ ಪಡೀಬೇಕಲ್ಲಾ ....” 

“ವ್ಯವಹಾರದಲ್ಲಿ ಹಾಗೆಲ್ಲಾ ಯೋಚಿಸಿದರೆ ಆಗ್ತದಾ? ” 

ಮೌಲ್ಯವಿನಿಮಯಕ್ಕೆ ಸೊಂಟಪಟ್ಟಿ ಮತ್ತು ಚೀಲ ಎರಡೂ ಬೇಕಾಗಬಹು 
ದೆಂದು ಬಟಾ ಭಾವಿಸಿದ್ದ , ಈಗಿನ ವಿಶಿಷ್ಟ ಪರಿಸ್ಥಿತಿಯಲ್ಲಿಚೀಲವನ್ನು ಉಳಿಸುವುದು 
ಸಾಧ್ಯ ಎಂದು ತೋರಿತು. ಸೊಂಟಪಟ್ಟಿಯನ್ನು ಅಂಗಡಿಯವನ ಕೈಗಿತ್ತು ಅವನೆಂದ: 

- “ ನಮ್ಮೂರಿನ ದೇವನೇಕಾರನ ಹೆಂಡತಿ ತಯಾರಿಸಿದ್ದು , ಉತ್ಕೃಷ್ಟ ವಸ್ತು . 
ತಗೊಳ್ಳಿ, ಈ ಚೀಲ ಮೂರ್ತಿಗಳನ್ನು ತಗೊಂಡು ಹೋಗೋದಕ್ಕೆ ಬೇಕು. ” 

ಇವತ್ತು ಆಗುವ ಲಾಭ ಕಡಮೆ ಎಂಬುದು ಅಂಗಡಿಕಾರನಿಗೆ ಸ್ಪಷ್ಟವಾಯಿತು' 
ಊರಿನಿಂದ ನೂರಾರು ಮೂರ್ತಿಗಳನ್ನು ತಂದು ಪೂರೈಸಲು ಬಟಾ ಒಪ್ಪಿದರೆ ಈ 
ಎರಡನ್ನು ಉಚಿತವಾಗಿ ಕೊಡಬಹುದಿತ್ತು . ಸದ್ಯ : ಒಳ್ಳೆಯ ಒಂದು ಸೊಂಟಪಟ್ಟಿ 
ಯಾದರೂ ದೊರೆಯಿತಲ್ಲ ಎಂದು ಆತ ತಕ್ಕಮಟ್ಟಿಗೆ ಸಮಾಧಾನಪಟ್ಟುಕೊಂಡ. 
ಅವನೆಂದ: 

“ ಪಕ್ಕದಲ್ಲಿ ದೇವಸೇವಕ ಇದ್ದಾರೆ. ಮೂರ್ತಿಗಳಿಗೆ ಪವಿತ್ರ ಜಲಸಿಂಚನ 


* ಹೆಂಡತಿ 

ತ 


ತಗೊಳ್ಳಿ , ಈ ಬೇಲಿ ಲಾಭ ಕಡಮೆ ಎಂಬುದು 
ಪೂರೈಸಲು 
ಬಳಿ 


ದಕ್ಕೆ “ ವಾಯಿತು 
' 

ಮಾಡಿಕೊಡ್ತಾರೆ ಬೇಕಾದರೆ, ಕಾಣಿಕೆ ಏನೂ ಇಲ್ಲ. ಉಚಿತ. ” 

“ ಬೇಡ, ನಾನು ಅರಮನೆಯ ದೇವಮಂದಿರದ ಅರ್ಚಕರ ಭೇಟಿಗೆ ಹೊರಟಿ 
ದ್ದೇನೆ... ” 

“ ಹಾಗಾದರೆ ಸರಿ . ನಿಮ್ಮ ಹೆಸರು ಹೇಳಲಿಲ್ಲ....” 
“ ಬಟಾ... ” 

“ ನಾನು ಅಪೋಫಿಸ್ , ನನ್ನ ತಮ್ಮ ಹಾಚಿಸ್ , ಮೂರ್ತಿಗಳನ್ನಲ್ಲದೆ 
ಪೂಜಾಸಾಮಗ್ರಿ ಶವಲೇಪದ ಸಾಮಗ್ರಿಗಳನ್ನೂ ಮಾರೇನೆ, ನಾನು ಹೇಳಿದ್ದನ್ನು 
ಮನಸ್ಸಲ್ಲಿ ಇಟ್ಕಂಡಿರಿ , ಮರೀಬೇಡಿ, ” 

“ ಆಗಲಿ, ಬರಲಾ ? ” 
“ ಹೂಂ . ಅಮನ್ ನಿಮ್ಮನ್ನು ರಕ್ಷಿಸಲಿ. ” 


ಇನೇನಿ ತನ್ನ ವಸತಿಯಲ್ಲಿ ಒಬ್ಬನೇ ಇದ್ದ , ಬಟಾನಿಗೆ ಅವನು ನೀಡಿದ ಸ್ವಾಗತ 
ಕಪಟ ಆತ್ಮೀಯತೆಯಿಂದ ತುಂಬಿತ್ತು . ಪಯಣದ ವಿಷಯ ತಿಳಿದು ಆತನೆಂದ: 

- “ ಹೌದಪ್ಪ , ಎಷ್ಟು ಸಮಯ ಅಂತ ಇಲ್ಲಿ ಇರೋಕಾಗ್ತದೆ? ಹೋಗಿ ಬಾ . 
ಹೋಗಿ ಬಾ , ಅಲ್ಲಿ ಏನಾಗಿದೇಂತ ತಿಳಕೊಂಡಾದರೂ ಬರಬಹುದಲ್ಲ . ” 

“ ಇಲ್ಲಿ ನಾಯಕರು ಏಕಾಕಿಯಾಗಿದ್ದಾರೆ. ” 

“ ನನ್ನಿಂದೇನಾದರೂ ಬೇಕಾದಾಗ ನಿಮ್ಮ ನಾಯಕ ಸಂಕೋಚವಿಲ್ಲದೆ ಇಲ್ಲಿಗೆ 
ಬರಲಿ, ನಾನು ಅತಿಥಿಗೃಹಕ್ಕೆ ಹೋಗಿ ಅವರನ್ನು ಕಾಣೋದು ಇನ್ನು ಇನ್ನು 
ಮುಂದೆ ಸೂಕ್ತ ಅನಿಸೋದಿಲ್ಲ. ಏನಿವು ಚೀಲದಲ್ಲಿ ? ” 
- “ದೇವತಾಮೂರ್ತಿಗಳು, ಸ್ವಲ್ಪ ಪವಿತ್ರ ಜಲ ಸಿಂಚನ. ” 

“ಕೊಡು. ( ಬಟಾ ನೀಡಿದುದನ್ನು ಕೈಗಳಲ್ಲಿ ಹಿಡಿದು ಪರೀಕ್ಷಿಸುತ್ತ ) ಎಲ್ಲಿ 
ಕೊಂಡದ್ದು ? ಬಹಳ ಸೊಗಸಾಗಿವೆ .” 

ಹೇಳದೆ ಇರುವುದು ಸರಿಯಲ್ಲವೆನಿಸಿ ಬಟಾ ನುಡಿದ: 

“ಕೊಂಡದ್ದು ಅಪೋಫಿಸ್‌ನ ಅಂಗಡೀಲಿ. ಆದರೆ ಮೂಲತಃ ಇವು ನಮ್ಮ 
ಪ್ರಾಂತದ್ದೇ . ” 

“ ಹಾಗಾ ? ಅಪೋಫಿಸ್ ದೊಡ್ಡ ಕಳ್ಳ , ದೈವಭಕ್ತಿ ಕಡಮೆ . ಒಂದಕ್ಕೆ ಹತ್ತು 
ಪಟ್ಟು ಬೆಲೆಗೆ ಮಾರಾನೆ. ಹೊರಗಿನಿಂದ ಬರೋ ಭಾರಿ ಭಾರೀ ವರ್ತಕರ ಜತೆಗೆಲ್ಲ 
ಅವನ ಸ್ನೇಹ. ಅಂದ ಹಾಗೆ ಬಟಾ, ಊರಿನಿಂದ ಬಾ ಒಂದುನೂರುಮೂರ್ತಿ 
ಗಳನ್ನು ಯಾಕೆ ತರಬಾರದು ನೀನು? ” 

ಮೋಸವಾಯಿತು; ಅಪೊಫಿಸ್‌ನ ಅಂಗಡಿ ಮಗು ಲಲ್ಲೇ ಮೂರ್ತಿಗಳಿಗೆ 
ಪವಿತ್ರ ಸಿಂಚನ ಮಾಡಿಸಬೇಕಾಗಿತ್ತು ಎನಿಸಿತು ಬಟಾನಿಗೆ. ಆತ ಸುಮ್ಮನಿದ್ದುದನ್ನು 
ಕಂಡು ಇನೇನಿಯೇ ಮಾತು ಮುಂದುವರಿಸಿದ : 

“ಯೋಚಿಸಿನೋಡು, ನನ್ನ ಹತ್ತಿರವೇ ಮೂರ್ತಿಗಳಿದ್ದರೆ ಪವಿತ್ರ ಸಿಂಚನ 
ಮಾಡಿ ನೇರವಾಗಿ ಭಕ್ತರಿಗೇ ಕಡಮೆ ಮೌಲ್ಯಕ್ಕೆ ಕೊಡಬಹುದು. ಪ್ಟಾದೇವರಿಗೂ 
ಇದು ಇಷ್ಟವಾಗ್ತದೆ.” 

“ಹೌದು, ನೀವು ಹೇಳೋದು ನಿಜ , ಅರ್ಚಕರೇ . ” 
“ ಅಪೋಫಿಸ್ ಏನಾದರೂ ಕೇಳಿದ್ದೆ ? ” 
“ಕೇಳ , ಆದರೆ ವರ್ತಕರ ವ್ಯವಹಾರಕ್ಕೆ ನಾವು ಅಡ್ಡ ಬರಬಾರದು ಅಂದ್ದಿಟ್ಟೆ . ” 

“ ಒಳ್ಳೆ ಕೆಲಸ ಮಾಡ್ಡೆ , ” ಎಂದು ಹೇಳಿ ಇನೇನಿ ಮೂರ್ತಿಗಳನ್ನು ಮತ್ತು ಲು 
ಕೊಠಡಿಗೆ ಒಯ್ಯ , ಪವಿತ್ರ ಜಲಸೇಚನಕ್ಕಾಗಿ, ಅಲ್ಲಿಂದ ಪ್ರಾರ್ಥನಾ ಸ್ತೋತ್ರವನ್ನು 
ಗಟ್ಟಿಯಾಗಿ ಆತ ಪಠಿಸಿದ. 

ಹೊರಗೆ ಬಂದವನು ಮೂರ್ತಿಗಳನ್ನು ಬಟಾನಿಗೆಕೊಟ್ಟು , ನೆಲದ ಮೇಲಿದ್ದ 
ಕಸೂತಿ ಚೀಲವನ್ನೆತ್ತಿಕೊಂಡು, “ಕಸುರಿ ಕೆಲಸ ಚೆನ್ನಾಗಿದೆ . ನಿಮೂರಿನಾ ? ” 
ಎಂದ. 

ಶರಣಾಗುವುದೇ ಶ್ರೇಷ್ಠ ಮಾರ್ಗವೆಂದು, ಬಟಾ ಹೇಳಿದ: 
“ ತಗೊಳ್ಳಿ , ಅಯ್ಯ . ” 
“ನೀನಾಗಿ ಕೊಟ್ಟೆ! ಹೇಗೆ ಬೇಡ ಅನ್ನಿ ? ” 
“ ಸೆಡ್ ಉತ್ಸವ...” 

“ ಅದು ವಿಜೃಂಭಣೆಯ ಸಮಾರಂಭ , ಅಷ್ಟರೊಳಗೆ ನೀನು ಬರಲೇಬೇಕು. 
ಉತ್ಸವ ಯಾವತ್ತು ಅಂತ ನಿನಗೆ ತಿಳಿಸಬೇಕಾದ್ದೇ ಇಲ್ಲ. ನಮ್ಮ ಐಗುಪ್ತದಲ್ಲಿ ಏನೇ 
ಸುದ್ದಿ ಮೊದಲು ಗೊತ್ತಾಗೋದುದೋಣಿಕಾರರಿಗೆ, ” 
- “ಎಷ್ಟು ಸುದ್ದಿ ಇದ್ದರೂ ದೋಣೇಲಿ ಜಾಗ ಇರದೆ, ” ಎಂದು ಹೇಳಿ ನಸು 
ನಗುತ್ತ ಬಟಾ ಎದ್ದು ನಿಂತು , ಅರ್ಚಕನಿಗೆ ನಮಿಸಿದ. 

“ಹೋಗಿ ಬಾ , ಅಮನ್ ನಿನ್ನನ್ನು ರಕ್ಷಿಸಲಿ. ಸುದ್ದಿಗೂ ಅಷ್ಟೆ , ಮೂರ್ತಿ 
ಗಳಿಗೂ ಅಷ್ಟೆ , ದೊಣೀಲಿ ಯಾವಾಗಲೂ ಜಾಗ ಇರದೆ- ಮರೆತೀಯೆ! ” ಎಂದು 
ಪರಿಹಾಸ್ಯ ಗಾಂಭೀರ್ಯ ಎರಡೂ ಬೆರೆತ ಸ್ವರದಲ್ಲಿ ಇನೇನಿ ನುಡಿದ. 


K 


ಥ್ಎರಿಸ್ ದೇವತಾಮೂರ್ತಿಯನ್ನು ನೋಡಿ, ಪತ್ನಿ ನೆಫಿಸಳ ನೆನಪಾಗಿ, 
ಮನೆಪ್ಟಾನ ಕಂಠ ಉಮ್ಮಳಿಸಿತು. 

ಅವನೆಂದ: * 

“ ಇಂಥ ಮೂರ್ತಿಯ ಅಗತ್ಯ ನೆಫಿಸ್‌ಗೆ ಇದೆ ಅನ್ನೋ ಯೋಚನೆಕೂಡ ನನಗೆ 
ಆಗ್ಲಿಲ್ಲ. ” 

“ ಸ್ವಂತದ ಯೋಚನೆ, ಹೆಂಡತಿ - ಮಗನ ಯೋಚನೆ ನೀನು ಯಾಕೆ ಮಾಡಿ 
ಹೇಳು? ” 

ಮಾರನೆಯ ಬೆಳಗ್ಗೆ ಅವರ ದೋಣಿಯ ಪಯಣ ದಕ್ಷಿಣಾಭಿಮುಖವಾಗಿ , 
ನೀರಾನೆ ಪ್ರಾಂತಕ್ಕೆ , ಬಟಾನ ಮಾತು ಕೇಳಿಸದವನಂತೆ ಮೆನೆಪ್‌ಟಾ ಅಂದ: 

“ ನಾನೂ ಒಬ್ಬ ದೋಣಿಕಾರನಾಗಬೇಕಾಗಿತ್ತು , ಬಟಾ.” 

“ ಅವನ್ ದೋಣಿಕಾರರ ದೇವರು , ಸೈನ್ಯದ ದೇವರು , ಪ್ರವಾಸಿಗಳ ದೇವರು . 
ಇಗೋ , ಗೋಡೆಯ ಗೂಡಿನಲ್ಲಿದ್ದೇನೆ. ಪ್ರತಿ ರಾತ್ರೆ ಮಲಗೋದಕ್ಕೆ ಮುನ್ನ ... ” 

ಗೂಡು ಸೇರಿದ ಮೂರ್ತಿಯನ್ನು ನೋಡುತ್ತ ಮೆನೆಪೇಟಾ ಉದ್ಧರಿಸಿದ: 
“ಓ ! ನಮ್ಮ ಅಮನ್ , ಥ್ಎ ರಿಸ್ - ಎರಡೂ ಸೈ ಫ್ರು ಸೃಷ್ಟಿ !” 

“ ವರ್ತಕ ಅಪೋಫಿಸ್ , ಅರ್ಚಕ ಇನೇನಿ ಇಬ್ಬರಿಗೂ ಸೈ ಫ್ರು ಸೃಷ್ಟಿಸಿದ 
ಮೂರ್ತಿಗಳನ್ನು ನಾನು ತಂದ್ಯೋಡೈಕಂತೆ ಭಕ್ತಾದಿಗಳಿಗೆ ಮಾರೋದಕ್ಕೆ ! ಈ 
ಮೂರ್ತಿಗಳನ್ನು ನಾನು ಕೊಂಡದ್ದು ಅಪೋಫಿಸ್‌ನಿಂದ; ಇವಕ್ಕೆ ಪವಿತ್ರ ಜಲಸಿಂಚನ 
ಮಾಡಿದ್ದು ಇನೇನಿ, ಈ ಅಪೋಫಿಸ್‌ಗೆ ಕೆಷ್ಟು ಗುತ್ತಂತೆ. ” 

“ಕುಯಿಲಿನ ದಿನ ಹತ್ತಿರ ಬರಿದೆ. ಕೆಮ್ಮು ಬರುವ ಹೊತ್ತು.” 
“ ಖ್ಯೆ ಹೊಟೆಪ್ ಅವನ ದಾರಿ ಕಾಯ್ತಿದ್ದೇಕು.” 
“ ನಾವು ಇಲ್ಲಿಗೆ ಬರದೇ ಇದ್ದಿದ್ದರೆ ಏನಾಗ್ತಿತ್ತು ಬಟಾ? ” 
“ ಈ ಪ್ರಶ್ನೆ ನಾನು ಕೇಳಬೇಕು, ನೀನಲ್ಲ. ” 

“ನೀನು ವಾಪಸು ಹೋಗಿದೀಯಾ, ನಾನು ಇಲ್ಲಿ ನೀನಿಲ್ಲದೆಯೇ ದಿನ ಕಳೀ 
ಬೇಕು. ” 

ಬಟಾ ಸುಮ್ಮನಿದ್ದ , ತಲೆತಗ್ಗಿಸಿದ. ನೆಲನೋಡುತ್ತ ದುಗುಡದ ಸ್ವರದಲ್ಲಿ ಅಂದ: 

“ ನನ್ನ ಸಂಕಟ ಹೇಳಲಾ ಅಣ್ಣ ? ಎಷ್ಟು ದಿವಸ ಅಂತ ನನ್ನಲ್ಲೇ ಮುಚ್ಚಿ 
ಟ್ರೆಲ್ಲಿ? ನಾನು ಹೋಗಿರೋದುನಮ್ಮವರ ಕರಕೊಂಡು ಬರೋದಕ್ಕೆ , ನಾವಿಷ್ಟೇ 
ಜನ ನಿನ್ನ ಜತೆ ಇದ್ದು ಏನಾದರೂ ಅಚಾತುರ್ಯ ಆದರೆ ನಾಳೆ ನಮ್ಮ ಜನರಿಗೆ 
ಹ್ಯಾಗೆ ಮುಖ ತೋರಿಸಲಿ ? ” 

ಮೆನೆಪ್ಟಾನೂ ಕೆಲವು ಕ್ಷಣ ಮೌನವಾಗಿದ್ದು , ಬಟಾನನ್ನೆ ನೋಡುತ್ತ ಅಂದ : 

“ ಸೆಡ್ ಉತ್ಸವ ಆಗೋವರೆಗೂ ಏನೂ ಅಪಾಯವಿಲ್ಲ . ವೈಯಕ್ತಿಕವಾಗಿ 
ನನಗೇನಾಗ್ತದೆ ಅನ್ನೋದುಮಹತ್ವದ್ದಲ್ಲ ಬಟಾ. ನೀರಾನೆ ಪ್ರಾಂತದ ಜನ ನೆಮ್ಮದಿ 
ಯಿಂದ ಬದುಕೋದು ಸಾಧ್ಯವಾಗೋಕು, ರಾಜಧಾನಿ ಇದಕ್ಕೆ ಆಸ್ಪದ ಇತರೆ ಎಲ್ಲರಿಗೂ 
ಹಿತ, ಅದಕ್ಕಾಗಿ ಇಲ್ಲಿದ್ದು ನಾನು ಪ್ರಯತ್ನಿಸೇನೆ. ಊರಲ್ಲಿ ಎಲ್ಲರಿಗೂ ಇದನ್ನು 
ವಿವರಿಸಿ ಹೇಳು. ” 

“ ಆಗಲಿ, ನೀರಿಗಿಳಿದೇಲೆ ಈಸಲೇಬೇಕಲ್ಲ ? ” 
ಹೊರಗೆ ಜನರ ಗುಜುಗುಜು ಕೇಳಿಸಿತು , ಔಟ ಒಳಗೆ ಬಂದು ನುಡಿದ : 

“ಬಟಾ ಅಣ್ಣ ಊರಿಗೆ ಹೋಗ್ತಾರೇಂತ ಸುದ್ದಿ ಹಬ್ಬಿ ಅರಮನೆ ಕೆಲಸಗಾರರು 
ಒಂದಷ್ಟು ಜನ ಬಂದಿದ್ದಾರೆನೋಡೋದಕ್ಕೆ . ” 

“ ಅಷ್ಟು ಸಂತೋಷವಾಗಿದೆಯೆ ಅವರಿಗೆ? ” 
“ ಸಂತೋಷ ಅಲ್ಲಣ್ಣ .” 

“ ಅಲ್ಲವಾ? ದುಃಖ ಅಸ್ತ್ರೀಯಾ? (ನಾಯಕನತ್ತ ನೋಡಿ) ನಾನು ಇಷ್ಟೊಂದು 
ಜನಪ್ರಿಯ ಅಂತ ಮೊದಲೇ ಗೊತ್ತಾಗಿದ್ದಿದ್ರೆ ಊರಿಗೆ ಹೋಗೋ ಯೋಚ್ನೇ 
ಮಾಡ್ತಿದ್ದಿಲ್ಲ. ಇಲ್ಲಿಯೇ ಇನ್ನೊಂದು ಮದುವೆಯಾಗಿ, ದೇವತಾಮೂರ್ತಿಗಳನ್ನು 
ಸರಬರಾಜು ಮಾಡ್ಕೊಂಡು … ” 
- ದುಗುಡವನ್ನು ಮರೆಸಿ ಲವಲವಿಕೆ, ಮೆನೆಪ್‌ಟಾನೂ ಉಲ್ಲಸಿತನಾದ. 

ಹೊರಗೆ ಜನ ಮುತ್ತಿದರು. “ ಇವತ್ತು ಸಂಜೆ ಹೊರಡ್ತೀರಾ? ” “ ನಾಳೆ 
ಬೆಳಗ್ಗೇನಾ? ” “ಹೋಗೃನ್ನಿ . ” “ ನಿಮ್ಮ ನಾಯಕರನ್ನು ನಾವು ನೋಡ್ಕೊತೇವೆ. ” 
“ನೀವಿಲ್ಲದೆ ನಮಗೂ ಬೇಜಾರು.” “ ಬಂದ್ಮಲೆ ಒಂದ್ಬಲ ಕೊಳಲು ಬಾರಿಸ್ಟೇಕು 


ಬಟಾನ ಕಣ್ಣುಗಳಲ್ಲಿ ಹನಿ ಆಡಿತು . ಬಟಾ ಗಲ್ಲವನ್ನು ಮೇಲಕ್ಕೆತ್ತಿ ಮುಖ 
ವರಳಿಸಿ ನಕ್ಕ .... 

.....ಅತಿಥಿಗೃಹದ ಅಧಿಕಾರಿಗೆ ಬಟಾನೆಂದ: 
“ನಾಳೆಯಿಂದ ಊಟಕ್ಕೆ ಅಲ್ಲ, ಭೋಜನಕ್ಕೆ -ಮವರೇ .” 
“ಗೊತ್ತಾಯ್ತು .” 

ರಾತ್ರಿ ಪರಿಚಾರಕರು ಬಟಾನಿಗೂ ಅಂಬಿಗರಿಗೂ ದಾರಿಯ ಬುತ್ತಿ ತಂದು 
ಕೊಟ್ಟರು. ಒಂದು ತೊಗಲಿನ ಚೀಲದಲ್ಲಿ ಖಿನವ ಬಂತು, ಅತಿಥಿಗೃಹ, ಪಾಕಶಾಲೆ, 
ಉಗ್ರಾಣಗಳ ಮುಖ್ಯಸ್ಥರ ಗಮನಕ್ಕೆ ಈ ಅಂಶವನ್ನು ತರುವುದು ಅಗತ್ಯವೆಂದು ಅರ 
ಮನೆಯ ಸೇವಕರಿಗೆ ಅನಿಸಲಿಲ್ಲ . 

... ಇರುಳಿನ ಮೌನ ಅರಮನೆಯ ಆವರಣದ ಮೇಲೆ ದಟ್ಟಿಸುತ್ತಿದ್ದಂತೆ, 
ನಾಯಕನ ಕೊಠಡಿಯ ಕಿಟಿಕಿಯನ್ನು ಯಾರೋ ಮೆಲ್ಲನೆ ತಟ್ಟಿದ ಸದ್ದಾಯಿತು. ಬಟಾ 
ಚಂಗನೆದ್ದು ಕಿಟಿಕಿ ತೆರೆದು ಹೊರಗೆ ನೋಡಿದ . ಬೆಕ್ ಔಟರು ಅತ್ತ ಧಾವಿಸಿದರು . 

ಅಲ್ಲಿದ್ದವನು ಮೆನ್ನ . 
ಅವನನ್ನು ಬಟಾ ಕಿಟಿಕಿಯ ಮೂಲಕ ಒಳಕ್ಕೆ ಎಳೆದುಕೊಂಡ, 
ಬಟಾನ ಕೈಯನ್ನು ಭದ್ರವಾಗಿ ಹಿಡಿದು ಆತ ಕೇಳಿದ: 
“ ನಾಳೆ ಬೆಳಗ್ಗೆ ಹೊರಡ್ತೀರಾ? ” 
“ ಹೌದು, ಮೆನ್ನ .” . 
ನಾಯಕನತ್ತ ನೋಡಿಪಿಸುದನಿಯಲ್ಲಿ ಅವನೆಂದ: 

“ ಮಹಾ ಅರ್ಚಕ, ಪೆರೊ - ಇಬ್ಬರೂ ಪರಸ್ಪರರ ಮೇಲೆ ಬಲೆ ಬೀಸಿದ್ದಾರೆ. 
ಯಾವ ಬಲೆಗೆ ಯಾರು ಬೀಳ್ತಾರೋ ? ಬಲೆಗಳು ಒಂದಕ್ಕೊಂದು ತಗಲಿ ಸಿಕ್ಕುಗಂಟಾ 
ದಾಗ , ಮೀನುಗಳು ಮಾತ್ರವಲ್ಲ ನೀರಾನೆಯ ತಪ್ಪಿಸಿಕೊಂಡೀತು! ಆದರೆ ಎಡವ 

ಬಾರದು, ಎಡವಬಾರದು... ನಿದ್ದೆಯಲ್ಲಿ ಜಾಗೃತಾವಸ್ಥೆಯಲ್ಲ ಎಚ್ಚರವಿರಬೇಕು! 
ಯೋಚಿಸ್ಟೇಡಿ, ಬಟಾ, ನಾನು ಪಕ್ಕದಲ್ಲಿ ಇರದಿದ್ದರೂ ನನ್ನ ಅಗೋಚರ ಕಾ 
ನಾಯಕರನ್ನು ಕಾಯ್ತದೆ. ” 

ಮೆನೆಪೇಟಾ ಧ್ವನಿತಗ್ಗಿಸಿ ಅಂದ: 

“ವಿದೇಶೀ ವರ್ತಕ ಕೆಷ್ಟು ಮಹಾ ಹಸುರು ಸಮುದ್ರದಿಂದ ರಾಜಧಾನಿ ಕಡೆಗೆ 
ಬೇಗನೆ ಬರಬಹುದು, ಅವನನ್ನು ನಾನು ಕಾಣೇಕು. ” 

“ ಆತ ಬಂದ ದಿನವೇ ಕಂಡು, ಹಾಗೇ೦ತ ಹೇಳೇನೆ...” 
ಮೃದು ಧ್ವನಿಯಲ್ಲಿ ಬಟಾ ಹೇಳಿದ: 

“ ಆ ಇನೇನಿ ಕೈಗೆ ಸಿಕ್ಕಿ ಹಾಕ್ಕೊಳ್ಳೇಡಿ......ಹೊಡೆಯೋದು ಬಡೆಯೋದು 
ಮಾಡಿಯಾನು. ” 

- “ ಹುಚ್ಚರಿಗೆ ಹೊಡೆದೊರು ಉದ್ದಾರವಾಗ್ತಾರಾ? ನೀರಲ್ಲಿ ಮೀನಿನ 
ಹಾಗೆ ನನ್ನ ಚಲನೆ, ನುಂಗೋಕೆಬರೋ ದೊಡ್ಡ ಮೀನುಗಳ ವಿಷಯದಲ್ಲಿ ನನಗೆ 
ಮೈಯೆಲ್ಲಾ ಕಣ್ಣು !” 

“ ಇಲ್ಲೀದೆಲ್ಲ ಮುಗಿದು ಮೆನೆಪ್ಟಾ ಅಣ್ಣ ವಾಪಸಾಗುವಾಗ ಜತೇಲಿ ಬರೇಕು, 
ನಮ್ಮೂರಿಗೆ. ” 

“ ಬರದೆ ಇರೇನಾ? ವಾಸ್ತವವಾಗಿ ಈಗಲೇ ದಿನಗಳನ್ನು ಎಣಿಸ್ತಿದ್ದೇನೆ........ 
ನಾನು ಇನ್ನು ಹೋಗೋದುಮೇಲು ದೀಪ ಆರಿಸಿ ನೀವು ಮಲಕ್ಕೊಳ್ಳಿ..” 

ಮನ್ನ ನಿರಾಯಾಸವಾಗಿ ಕಿಟಿಕಿಯಿಂದ ಹೂದೋಟಕ್ಕೆ ಧುಮುಕಿದ. 

....ಬಹಳ ಹೊತ್ತು ಬಟಾಗೆ ನಿದ್ದೆ ಬರಲಿಲ್ಲ. ಮೆನೆಪ್ಟಾಗ , ಕಳೆದ ದಿನ 
ಗಳನ್ನು ಅವರು ಇಳಿದನಿಯಲ್ಲಿ ನೆನೆದರು. 

ಬಟಾ: “ಒಂದು ದಿವಸ ದೋಣಿಕಟ್ಟೆ ಹತ್ತಿರ ನೀನು ಮತ್ತು ನೆಫಿಸ್ ತಾಳೆ 
ಮರದ ಕೆಳಗೆ ಬುತ್ತಿ ಉಣ್ಣುತ್ತ ಕೂತಿದ್ದಿರಿ, ಇಲ್ಲಿ ಉಂಡರೆ ರುಚಿ ಜಾಸ್ತಿ ಅಲ್ಲವಾ? 
ಅಂತ ನಾನು ಕೇಳೆ. ” 

ಮೆನೆಪ್‌ಟಾ ಅಂದ: “ ಅದು ಆರು ವರ್ಷದ ಹಿಂದೆ. ಆಗ ನೆಫಿಸ್ ಬಸುರಿ. ” 

ಬಟಾ: “ ರಾಮರಿ ಬಲು ಚೂಟಿ. ಇನ್ನು ಹತ್ತು ಹನ್ನೆರಡು ವರ್ಷಗಳಲ್ಲಿ 
ಅವನು ನಮ್ಮ ಪ್ರಾಂತದ ಶ್ರೇಷ್ಠ ವಿದ್ವಾಂಸನಾಗ್ತಾನೆ. ” 

ಮೆನೆಪ್‌ಟಾ: “ ಹೊಲ ಉಳೊದು, ದೋಣಿ ನಡೆಸೋದು- ಇವೂ ಶ್ರೇಷ್ಠ 
ವಿದ್ಯೆಗಳೇ . ” 

ಬಟಾ: “ರೊಟ್ಟಿ ತಟ್ಟೋದು? ” 
ಮನೆಪ್‌ಟಾ: “ ಪರಮ ಶ್ರೇಷ್ಠ ವಿದ್ಯೆ . ” 

ಬಟಾ: “ ಹಾಗಾದರೆ ನನ್ನ ಹುಡುಗೀರಲ್ಲಿ ಒಬ್ಬಳನ್ನ ರಾಮರಿ ಆರಿಸ್ಕೊಳಿ. ” 
ವೆನೆಪ್‌ಟಾ: “ ಆಗ ಇನ್ನೂ ಹತ್ತಿರ ಬರೇವಾ ನಾವು? ” 

ಬಟಾ: “ ಅಲ್ವಾ ? ಒಬ್ಬರಿಗೊಬ್ಬರು ಡಿಕ್ಕಿ ಹೊಡೀದ ಹಾಗೆನೋಡೋ 
ಬೇಕು. ಅಲ್ಲ ಮೆನೆಪ್‌ಟಾ, ನಮ್ಮ ಜನ ಎಷ್ಟು ಕಲಿತರೂ ದೇವಸೇವಕರು ತಮ್ಮದೇ 
ಹೆಚ್ಚು ಅಂತ ಸಾಧಿಸೋದಿಲ್ಲವಾ? ” 

ಮೆನೆಪ್‌ಟಾ: “ ಅದು ಪೂರ್ವಕಾಲದಿಂದಲೂ ನಡೆದು ಬಂದಿರೋದು. ವಿದ್ಯೆ 
ಕಲಿತ ಯಾರು ಬೇಕಾದರೂ ಮಂದಿರ ಸೇವೆಗೆಹೋಗೃಹುದು . ಆದರೆ ವಾಸ್ತವದಲ್ಲಿ, 
ಅರ್ಚಕರ ಮಕ್ಕಳಷ್ಟೇ ಅರ್ಚಕರಾಗ್ತಾರೆ.” 

ಬಟಾ: “ ಆಡುವವರ ಮಕ್ಕಳು ಆಡ್ತಾರೆ! ” 
ಮೆನೆಪ್‌ಟಾ: “ಕುಯಿಲಿನ ಸಿದ್ಧತೆ ಮುಗಿದಿರಬೇಕು ನಮ್ಮಲ್ಲಿ. ” 
ಬಟಾ: “ ಈ ಸಲ ಕುಯಿಲಿನ ಹಬ್ಬವನ್ನ ಬಹಳ ಅದ್ದೂರಿಯಿಂದ ” 
ಮೆನೆಪ್‌ಟಾ: “ ಖಿನವ ಕಾಲುವೆಯಾಗಿ ಹರಿದು ನೀಲನದಿ ಸೇರಬೇಕೇನೋ ? ” 

ಬಟಾ: “ ಒಂದೊಂದ್ಬಲ ಇಡೀ ನದಿಯ ನೀರೇ ಖಿನವ ಆದರೆ ಎಷ್ಟು ಮಜ 
ಅಂದ್ರೋತೇನೆ. ” 

ಮೆನೆಪ್‌ಟಾ: “ ಒಂದು ದಿವಸ ಕುಡಿದು ಅಮಲೇರಿದಾಗ ನಿಜವಾದ ನೀರಾನೆಯೇ 
ಬಂದು ನಿನಗೆ ಗುತ್ತದೆನೋಡೋ . ” 

- ಬಟಾ: “ನೀರಾನೆ ನಮ್ಮ ಪ್ರಾಂತದ ಜನರ ಕುಲದೈವ. ಅದೇ ಮುನಿದರೆ 
ಬಡ ಮನುಷ್ಯ ನಾನೇನು ಮಾಡೇನು? ” 

ಮೆನೆಪ್‌ಟಾ: “ ..... ” 

ಬಟಾ: “ ನಮ್ಮ ಲಿಪಿಕಾರ ಇಪ್ಪುವರ್‌ಗೆ ರಾಜಧಾನಿಯವರು ಒಮ್ಮೆ ತನ್ನ 
ಹಸ್ತಾಕ್ಷರ ನೋಡೋಕೂಂತ ಆಸೆ. ” 

ಮೆನೆಪ್‌ಟಾ: “ ಸಾಧು, ಅವತ್ತು ಟೆಹುಟಿ ಬಂದಾಗ ನಾನು ಮಾತನಾಡಿದೆ 
ನೋಡು. ” 

ಬಟಾ: “ಬಂಡಾಯ ? ” 

ಮೆನೆಪ್‌ ಟಾ : “ ಅದನ್ನೆಲ್ಲ ಇಪ್ಪವರ್‌ ಬರೆದಿಟ್ಟಿದ್ದಾನೆ. ಜಾಡಿಯೊಳಕ್ಕೆ ಸೇರಿಸಿ 
ಭದ್ರವಾಗಿ ಮುಚ್ಚಿಟ್ಟಿದ್ದಾನೆ.” 
- ಬಟಾ: “ ವಾಪ್ಪು ಬಂದ್ಮಲೆ ನಾನು ಪೆರೋನಗೋರಿನೋಡೋದಕ್ಕೆ 
ಹೋಗೋಕು, ಅಣ್ಣ , ನಿನ್ನ ಗೋರಿ ಕಟ್ಟಿಸುವಾಗ ಒಳಗಡೆ ಗೋಡೆಮೇಲೆ ನಮ್ಮ 
ಅಬ್ಬು ಯಾತ್ರೆಯ ಚಿತ್ರ ಬರೆಸ್ಸೇಕು. ಅಮರಲೋಕದ ನಿವಾಸಿಯಾದ್ಮಲೂ ವರ್ಷ 
ಕ್ಕೊಮ್ಮೆ ಅಬ್ಬು ಯಾತ್ರೆಗೆ ನೀನುಹೋಗೋದು ಬೇಡವಾ! ನನ್ನ ದೋಣಿಇಲ್ಲೆ , 
ನಾನಿಲ್ಲೆ , ಹ್ಯಾಗೆ ಯಾತ್ರೆ ಹೋಗೀಯಾ? ” 

ಮೆನೆಪ್‌ಟಾ: “ತಮಾಷೆ ಸಾಕು . ನಮಗೆ ಆಡಂಬರದ ಬದುಕೂ ಬೇಡ; 
ಆಡಂಬರದ ಸಾವೂ ಬೇಡ. ” 


ಜ್ಯೋತಿ ಯಾತ್ರೆಯ ಚಿತ್ರ ನಿನ್ನ ಗೋರಿ 
ಕಟ್ಟನ್ನು ಪೆರೋನ . 


ಬಟಾ: “ನೀನು ಬೇಡ ಅಂದರೂ ಜನ ಕೇಳಬೇಕಲ್ಲ ? ಕನಸಿನಲ್ಲಿ ಇನ್ನೂ 

ಎತ್ತರವಾಗಿ ಕಾಣಿಸಿದೆ ಅಂತ ಮೆನ್ನ ಹೇಳಿಲ್ಲವಾ? ” 

ಮೆನೆಪ್‌ಟಾ: “ ನನಗೆ ನಿದ್ದೆ ಬರಿದೆ. ” (ಕಪಟದ ಗೊರಕೆ ಸದ್ದು .) 

ಬಟಾ: “ ಅದು ನನ್ನ ಗೊರಕೆ . ನಿನ್ನದು ಅಷ್ಟು ಜೋರಾಗಿರೋದಿಲ್ಲ. ಶಬ್ದ 
ಕಮ್ಮಿ ಮಾಡು. " 

ಮೆನೆಪ್‌ಟಾ: (ಸಣ್ಣನೆ ನಕ್ಕು ) “ನಾನು ಕಣ್ಮುಚೊಂಡಿದ್ದೇನೆ. ಇನ್ನು ನಿದ್ದೆ 
ಬಂದೇ ಬಿಡ್ತದೆ. ” 

ಬಟಾ: “ ಹೂಂ . ನಾನೂ ಮುಕ್ಕೊಂಡೆ. ಮಾತಿಲ್ಲ ಇನ್ನು .” 


ಆ ದಿನ ಬೆಳಗ್ಗೆ ದೋಣಿಕಟ್ಟೆಯಲ್ಲಿ ಹೆಚ್ಚು ಗದ್ದಲವಿರಲಿಲ್ಲ. ಬಟಾನ ಉದ್ಯೋಗಿ 
ಗಳು ದೋಣಿಯನ್ನು ಕಟ್ಟೆಗೆ ತಂದು ನಿಲ್ಲಿಸಿದರು. ಮೆಟ್ಟಲುಗಳನ್ನಿಳಿದು ಬಟಾ 
ದೋಣಿಯತ್ತ ಸಾಗುತ್ತಿದ್ದಂತೆ ಒಬ್ಬ ಕಾವಲು ಭಟ ಗಟ್ಟಿಯಾಗಿ ಅಂದ: 

“ಗೂಡಾರಕ್ಕೆ ಬನ್ನಿ , ಕಟ್ಟೆ ಅಧಿಕಾರಿ ಕರೀತಿದ್ದಾರೆ.” 

“ಎದ್ದು ಬರಲಿಲ್ಲ , ಕರೆಕಳಿಸಿದ್ದಾನೆ. ನನಗೆ ತಿಳೀದಾ ಇದರ ಮರ್ಮ?? 
ಎಂದು ಮನಸ್ಸಿನಲ್ಲಿ ಅಂದುಕೊಳ್ಳುತ್ತ , ಬಟಾ ಮತ್ತೆ ಮೆಟ್ಟಲುಗಳನ್ನೇರಿ, ಗೂಡಾರ 
ದೊಳಕ್ಕೆ ನಡೆದ . 

ಅಧಿಕಾರಿ ಕುಳಿತಲ್ಲಿಂದಲೆ ತುಸು ತಲೆ ಎತ್ತಿ ಬಟಾನನ್ನು ನೋಡಿದ . 

“ನೀವಾ? ಯಾವುದೋ ದೋಣಿಹೊರಡ್ತಿದೆ ಅಂದ್ರು . ಕಟ್ಟೆಯ ಅಧಿಕಾರಿಗೆ 
ತಿಳಿಸದೆ ರಾಜಧಾನಿಯಿಂದ ಹೊರಡೋ ದೊಣಿ ಯಾವುದಪ್ಪ ಅಂದೊಂಡೆ. ” 

ಬಟಾನ ತುಟಿಗಳು ಬಿಗಿದುವು: 
“ನಾವು ಸೆಡ್ ಉತ್ಸವಕ್ಕೆ ಬಂದವರು. ” 
“ ಪ್ರಾಂತಪಾಲರ ದೋಣಿಗಳೆಲ್ಲ ಇಲ್ಲೇ ಬಿದ್ದಿವೆ. ನನಗೆ ಗೊತ್ತಿಲ್ಲವಾ ? ” 
ಅಷ್ಟರಲ್ಲಿ ಒಬ್ಬ ಕಾವಲುಭಟ ಓಡಿಬಂದ. 
“ ಹೆಸೈಟ್ರ ಪಲ್ಲಕಿ ಬಂತು,” ಎಂದ. 

ಅಧಿಕಾರಿ ನಿಧಾನವಾಗಿ ಎದ್ದು , “ನೀವುಹೊರಡೋದು” ಎಂದು ನುಡಿದು 
ಬಟಾನತ್ತ ಕೈಬೀಸಿ, ಕೈಯಲ್ಲಿ ಪದವಿ ದಂಡ ಹಿಡಿದು ಅರಮನೆಯ ಪಲ್ಲಕಿಯಿಂದ 
ಇಳಿಯುತ್ತಿದ್ದ ಹೆಬ್ಬೆಟನನ್ನು ಸ್ವಾಗತಿಸಲು ಹೊರಕ್ಕೆ ನಡೆದ. 

ಕೆಳಗೆ ಕಾವಲುಭಟನೊಬ್ಬ ಕೂಗಿ ಹೇಳುತ್ತಿದ್ದ : 
“ ಏ ದೋಣಿ! ಹೊರಡು! ರಾಜನಾವೆಗೆ ಜಾಗ ಮಾಡು!” 
ಬಟಾನ ಉದ್ಯೋಗಿಗಳು ಮಿಸುಕಲಿಲ್ಲ. 
ಆ ಕಾವಲುಭಟ ಕಿರಿಚಿದ : 
“ಏಯ್! ಯಾರಿಗೆ ಹೇಳಿದ್ದು ? ” 
ಅಷ್ಟರಲ್ಲಿ ಬಟಾ ಅಲ್ಲಿಗೆ ಬಂದ. ಕ್ಷಣಮಾತ್ರ ಹೆಸೈಟ್‌ನತ್ತೆ ದೃಷ್ಟಿ ಹಾಯಿಸಿ, 

ಕಟ್ಟೆಯನ್ನು ಸಮೀಪಿಸುತ್ತಿದ್ದ ರಾಜನಾವೆಯನ್ನೊಮ್ಮೆ ನೋಡಿ, ಥಳಥಳಿಸುತ್ತಿದ್ದ 
ಬೆಳಗಿನ ಸೂರ್ಯನಿಗೆ ನಮಸ್ಕರಿಸಿ, ತನ್ನ ದೋಣಿಗಿಳಿದ. ಅಂಬಿಗರು ಹುಟ್ಟು 
ಹಾಕಿದರು . 


ಹೆಬ್ಬೆಟ್ ಬೋಯಿಗಳನ್ನು ಬೀಳ್ಕೊಟ್ಟು, ಕಟ್ಟೆಯ ಅಧಿಕಾರಿಯ ವಂದನೆ 
ಸ್ವೀಕರಿಸಿ , ನಾವೆಯನ್ನೇರಿದ. ಅವನ ಜತೆಯಲ್ಲಿ ಇಬ್ಬರಿದ್ದರು: ಎಳೆಯ ಲಿಪಿಕಾರ 
ನೊಬ್ಬ, ಹೇಳಿದುದನ್ನು ಬರೆದುಕೊಳ್ಳಲು, ಮತ್ತು ಒಬ್ಬ ಆಪ್ತಸೇವಕ, ಆತನ ವೈಯ 
ಕೈಕ ಅನುಕೂಲಗಳನ್ನು ನೋಡಿಕೊಳ್ಳಲು, 

ನಾವೆಯ ಹಿಂಭಾಗದಲ್ಲಿ ಛಾವಣಿಯ ಕೆಳಗಿದ್ದ ಪೀಠದ ಮೇಲೆ ಕುಳಿತು , ತನ್ನ 
ಹೊಟ್ಟೆಯನ್ನು ಅಂಗೈಯಿಂದ ಹಲವು ಬಾರಿ ಹೆಬ್ಬೆಟ್ ಸವರಿದ. ಜಠರದಲ್ಲಿದ್ದ 
ವಾಯು ತೆವಳುತ್ತ ತಪ್ಪಿಸಿಕೊಂಡು ಹೊರಹೋಯಿತು; ತುಸು ಹಾಯೆನಿಸಿತು . 

ಇನ್ನೂ ಸ್ವಲ್ಪ ತಡವಾಗಿ ಏಳಬಹುದಿತ್ತು . ಆದರೆ ಬೆಳಕು ಹರಿಯುವಹೊತ್ತಿಗೆ 
ಅಮಾತ್ಯ ಬಂದುಬಿಟ್ಟಿದ್ದ. ತನ್ನನ್ನು ಎಬ್ಬಿಸಿದ ದಾಸಿಯ ಮೇಲೆ ಹೆಬ್ಬೆಟ್ ರೇಗಿದ. 
“ ಅವನಿಗೆ ಬುದ್ದಿ ಇಲ್ಲಾಂತ ನಿನಗೂ ಇಲ್ಲವಾ ? ” ಎಂದು ಗುಡುಗಿದ, “ ಈ ಆಮೆರಬ್ 
ಸರಿಯಾಗಿ ನಿದ್ದೆ ಕೂಡ ಮಾಡೋದಿಲ್ಲಾನೇನೆ, ” ಎಂದು ಗೊಣಗಿದ . 
- ಅಮಾತ್ಯ ನೇರವಾಗಿ ಶಯ್ಯಾಗಾರಕ್ಕೆ ಬಂದ. ಮಂಚದ ಮಗ್ಗುಲಲ್ಲಿದ್ದ 
ಪೀಠದ ಮೇಲೆ ಕುಳಿತು, “ ನಿನ್ನನ್ನು ಕಂಡರೆ ನನಗೆ ಅಸೂಯೆ ಹೆಬ್ಬೆಟ್ ; ಯಾವ 
ಚಿಂತೆಯೂ ಇಲ್ಲದ ಪರಮ ಸುಖಿ ನೀನು,” ಎಂದ. 

ಹೆಸೈಟ್ ಮಾತನಾಡಲಿಲ್ಲ . ಮುಖಮಾರ್ಜನಕ್ಕೆಂದು, ಪ್ರಾತರ್ವಿಧಿಗಳಿಗೆಂದು, 
ಬಚ್ಚಲುಕೊಠಡಿಗೆ ನಡೆದ. 

ಆಮೆರಬ್‌ಗೆ ಶೌಚಗೃಹದಿಂದ ಸದ್ದುಗಳು ಕೇಳಿಸಿದುವು. ಮುದುಕ ಬೇಕೆಂದೇ 
ತಡಮಾಡುತ್ತಿದ್ದಾನೆ ಎನಿಸಿತು . ಅನ್ಯ ಗತಿ ಇಲ್ಲದೆ ಕಿಟಿಕಿಯಿಂದ ಹೊರನೋಡುತ್ತ 
ಆಮೆರಬ್ ಕುಳಿತ, ಮನೆಯ ಕಿರಿಯರು ದೊಡ್ಡವರು ದೂರದಿಂದ ಇಣಿಕಿ ನೋಡಿ 
ಹೋಗುತ್ತಿದ್ದರು, ಎಂದಾದರೊಮ್ಮೆ ಬರುವ ಅಮಾತ್ಯನನ್ನು ಹತ್ತಿರದಿಂದ ಮಾತ್ರ 
ನಾಡಿಸುವ ಧೈರ್ಯ ಅವರಿಗಿರಲಿಲ್ಲ . 

ಶಯ್ಯಾಗೃಹಕ್ಕೆ ಮರಳಿದ ಹೆಬ್ಬೆಟ್ ಅಮಾತ್ಯನನ್ನು ಕೇಳಿದ: 
“ ಏನು ತಗೊಳ್ತಿಯಾ? ” 

“ ಏನೂ ಬೇಡ. ನಾನು ಮಹಾಮನೆಗೆ ಹೋಗೋಕು, ನೀನು ಆದಷ್ಟು ಬೇಗ 
ಹೊರಡು, ಮುಚ್ಚಂಜೆಯ ಹೊತ್ತಿಗಾದರೂ ಆನ್ ತಲಪಿದರೆ ಚೆನ್ನಾಗಿದೆ. ನನ್ನ 
ಪರವಾಗಿ ಆನ್‌ನ ನಗರಾಧಿಕಾರಿಗೆ ಎಚ್ಚರಿಕೆಕೊಡು. ಮಹಾ ಅರ್ಚಕನ ಚಟುವಟಿಕೆಯ 
ವಿಷಯ ಆತನಿಂದ ವಿವರವಾದ ವರದಿ ಬಂದಿಲ್ಲ. ಅಮಾತ್ಯರಿಗೆ ಇದರಿಂದ ಆಶ್ಚರ್ಯ 
ವಾಗಿದೇಂತ ಹೇಳು. ” 

“ಎಚ್ಚರಿಕೆ ಅವನೊಬ್ಬನಿಗೆ ಮಾತ್ರ ಸಾಕೆ ?...... ಮಹಾ ಅರ್ಚಕನ ಹತ್ತಿರ 
ಯಾವ ಧ್ವನಿಯಲ್ಲಿ ಮಾತನಾಡಬೇಕೂಂತ ನೀನು ಹೇಳಿಯೇ ಇಲ್ಲ. ” 

“ ಅದು ನಿನಗೆ ತಿಳೀದೆ ಹೆಬ್ಬೆಟ್ ? ನನಗಿಂತ ಎಷ್ಟೋ ವರ್ಷ ಮೊದಲು ನೀನೇ 
ಅಮಾತ್ಯನಾಗಬೇಕಿತ್ತು . ಎಲ್ಲಿಯೋ ಎಳೆ ತಪ್ಪು . ನನ್ನ ದುರದೃಷ್ಟ .” 

“ಮಹಾ ಅರ್ಚಕನ ಪೀಕಲಾಟ ಇಲ್ಲದೇ ಇದ್ದಿದ್ರೆ , ದುರದೃಷ್ಟ ಅನ್ನೊ ಪದ 
ನಿನ್ನ ಬಾಯಿಯಿಂದ ಬರಿತ್ತೆ ? ಸೋಗಲಾಡಿತನ ನನಗೆ ಹಿಡಿಸೋದಿಲ್ಲ. ” 

- ಅಮಾತ್ಯ ನೋಡಿದ: ಹೆಬ್ಬೆಟ್‌ನ ತಲೆ ಹಿಂದು ಮುಂದಕ್ಕೂ ಆಡುತ್ತಿತ್ತು . 
ತುಟಿ ತೆರೆದಾಗ ಗಟ್ಟಿ, ಹಲ್ಲುಗಳು ಕಾಣಿಸಿದುವು. ಬಿದ್ದು ಹೋಗಿದ್ದುದು ಕೆಲವೇ 
ಕೆಲವು... 

“ ಪೆರೋ ಖಪು ಆಗಿನ ಮಹಾ ಅರ್ಚಕನಿಗೆ ಬುದ್ದಿ ಕಲಿಸಿದ ಅಂತ ನಾವೂ 
ಅದೇ ಮಾರ್ಗ ಅನುಸರಿಸಬೇಕಾಗಿಲ್ಲ . ಮಂದಿರಗಳು ಈಗ ಬಲಿಷ್ಠವಾಗಿವೆ. ಈ 
ಪರಿಸ್ಥಿತೀಲಿ ಆ ರೀತಿಯ ಘರ್ಷಣೆ ಸಾಧ್ಯವೂ ಇಲ್ಲ, ಪೆರೊ ರಾನ ಅವತಾರವಲ್ಲ 
ಅನ್ನೋ ಹಾಗೆ ಮಹಾ ಅರ್ಚಕ ವರ್ತಿಸಿದರೆ , ದೇವಮಂದಿರಗಳಲ್ಲಿ ಜನರ ನಿಷ್ಠೆ 
ಉಳಿದೀತಾ? ಅದನ್ನು ಅವನಿಗೆ ಬಿಂಬಿಸಿ ಹೇಳು. ” 

“ಹೇಪಾಟ್‌ಗೆ ನಿನ್ನ ಮೇಲೆ ಸಿಟ್ಟಿದೆ.” 
“ ನಾನು ಅವನ ಆಟದ ಬುಗರಿಯಾಗಲಿಲ್ಲ ಅಂತಲೋ ? ” 
“ ಜ್ಞ . ಇವನ ಎಂಟೆದೆಗೆ ಏನು ಕಾರಣ ಆಮೆರಬ್ ? ” 
“ ಮಂದಿರದೊಳಗಿನ ದೇವರು ತನ್ನ ಅಧೀನ ಅನ್ನೊ ನಂಬುಗೆ? ” 
“ ಅಲ್ಲ , ಮಂದಿರದೊಳಗಿನ ಸಂಪತ್ತನ್ನು ಆಧರಿಸಿದ ಅಹಂಕಾರ. ” 
ಅಮಾತ್ಯ ಎದ್ದ . 

“ ನಾನು ಬತ್ತೇನೆ, ಹೆಬ್ಬೆಟ್ , ಸರು ಅಧಿವೇಶನದಲ್ಲಿ ಅವರೆಲ್ಲರ ಎದುರು ನಿನ್ನ 
ಜತೆ ಹೀಗೆ ಮಾತಾಡೋದಕ್ಕೆ ಆಗ್ಲಿಲ್ಲ. ಹೇಗಾದರೂ ಮಾಡಿ ಮಹಾ ಅರ್ಚಕನನ್ನು 
ಕರಕೊಂಡು ಬರೋ ಜವಾಬ್ದಾರಿ ನಿನ್ನದು. ಇದು ಐಗುಪ್ಪಕ್ಕೆ ನೀನು ಸಲ್ಲಿಸಬಹುದಾದ 
ಬಹಳ ದೊಡ್ಡ ಸೇವೆ. ” 

“ ಇದಾದ ಮೇಲೆ ಹೆಬ್ಬೆಟ್‌ಗೆ ಮರಣ ಬಂದರೂ ಸರಿ , ಅನ್ನು , ಶಿಲ್ಪಿ ಹೇಳಿದ್ದ 
-ಗೋರಿಯ ಒಳಗೋಡೆಗಳು ಬೋಳಾಗಿ ಕಾಣ್ಯವೆ, ಚಿತ್ರಮಾಲಿಕೆಗಳು ಸಾಲದು 
ಅಂತ. ” 

“ ಸರು ಅಧಿವೇಶನದಲ್ಲಿ ನಿನ್ನ ಪಾತ್ರ , ಅರಮನೆ ಔತಣ , ಆನ್‌ಗೆ ನಿನ್ನ 
ಪ್ರಯಾಣ, ಮಹಾ ಅರ್ಚಕನ ಜತೆ ನೀನು ರಾಜಧಾನಿಗೆ ವಾಪಸಾಗೋದು ಇದನ್ನೆಲ್ಲ 
ಚಿತ್ರಿಸಬೇಕೂಂತ ಚಿತ್ರಕಾರನಿಗೆ ಆದೇಶ ಕಳಿಸ್ತೇನೆ. ” 

“ ಸಾಟಿ ಇಲ್ಲದ ಔದಾರ್ಯ, ಪೆರೋನಗೋರಿಯಲ್ಲಿ ಬಿಡಿಸಬೇಕಾದ ಚಿತ್ರಗಳು 
ಯಾವುವು ಅನ್ನೋದು ನಿಷ್ಕರ್ಷೆ ಆಗಿದೆಯಂತಲ್ಲ ? ಕೆಲಸವೂ ಶುರುವಾಗಿದೆ ಅಂತ 

ಕೇಳೆ . ಪೆರೋನ ಪರಿವಾರದ ಚಿತ್ರಮಾಲಿಕೆಯಲ್ಲಿ ಮಹಾಪ್ರಭುವಿನ ದಾಸ ಈ ಸೆಣಕಲ 
ಹೆಬ್ಬೆಟ್‌ನನ್ನೂ ಸೇರಿಸು ನೋಡೋಣ. ” 

- “ ಆಗಲಿ, ಹೆಸ್ಕೆಟ್, ಪೆರೋನ ಜತೆ ನೀನೂ ಚಿರಾಯುವಾಗೀಯ.... ಮಹಾ 
ಪ್ರಭು ಖಂಡಿತ ಬೇಡ ಅನ್ನಲಾರರು . ಬತ್ತೇನೆ. ನೀನು ಸಿದ್ಧವಾಗೋದರೊಳಗೆ 
ಅರಮನೆಯ ಪಲ್ಲಕಿ ಇಲ್ಲಿಗೆ ಬರದೆ. ನಿನ್ನ ಪ್ರಯಾಣ ಸುಖಕರವಾಗಲಿ, ಪೆರೋನ 
ಆಯುರಾರೋಗ್ಯ ವರ್ಧಿಸಲಿ! ” 

ಪ್ರತಿಯಾಗಿ ಹೆಬ್ಬೆಟನೂ ಅಂದ: 

“ ಪೆರೋನ ಆಯುರಾರೋಗ್ಯ ವರ್ಧಿಸಲಿ . ಮಹಡಿ ಬಾಗಿಲು ಜೋಪಾನ . 
ತಲೆ ತಗಲೀತು. ” 

ಹಾಯಿ ಬಿಚ್ಚದೆಯೇ ಅಳಿವೆಯ ದಿಕ್ಕಿಗೆ ಪಯಣ, ಹರಿಯುತ್ತಿದ್ದ ನದಿಯ 
ಮಂದಗತಿಗೆ ಅನುಗುಣವಾಗಿದೊಣಿಯ ಚಲನೆ, ಅರಮನೆಯ ಪ್ರದೇಶದ ಪ್ರಾಕಾರ 
ಮುಗಿಯಿತು. ಹಳ್ಳಿ , ಗುಡಿಸಲುಗಳು , ಹೋಲಗಳು, ಆ ಕಡೆ ಈ ಕಡೆ ಉದ್ದಕ್ಕೂ 
ಹಸುರು. (“ಕಣ್ಣಿಗೆ ಈ ಬಣ್ಣ ಒಳ್ಳೇದು... ನೆಫರ್‌ಟೀಮ್ ಮೊನ್ನೆ ಕಣ್ಣುಗಳಿಗೆ 
ಹಸುರು ಬಳಕೊಂಡಿದ್ದು . ಇಷ್ಟು ನಿಧಾನವಾಗಿ ಹೋದರೆ ಆನ್ ತಲಪೋದು 
ಯಾವಾಗ? ಅಮಾತ್ಯ ಹೇಳಿದ ಹಾಗೆ ಮುಚ್ಚಂಜೆಯ ಹೊತ್ತಿಗಾದರೂ ಊರುಸೇರ 
ಬೇಕು. ಮಹಾ ಅರ್ಚಕ ಅಲ್ಲಿ ಏನು ಕಿತಾಪತಿ ನಡೆಸಿದಾನೋ ? ಕತ್ತಲಲ್ಲಿ ಅಪಾಯ 
ಗಳಿರಬಹುದು. ) 

ದೋಣಿಕಾರನನ್ನು ಉದ್ದೇಶಿಸಿ ಹೆಬ್ಬೆಟ್ ಅಂದ: 

“ ರಾಜನಾವೆ ಕತ್ತೆ ಕೆಟ್ಟುಹೋಯ್ತ? ಊಟ ಮಾಡಿಲ್ಲವಾ ನಿನ್ನ ಅಂಬಿಗರು? 
ಹುಟ್ಟು ಹಾಕೋದಕ್ಕೆ ಹೇಳು. ” 

- ಅಪ್ಪಣೆ ಎನ್ನುವಂತೆ ದೋಣಿಕರ ತಲೆ ಅಲುಗಿಸಿದ. ಅಂಬಿಗರು ಹುಟ್ಟು 
ಗಳಿಗೆ ಕೈ ಹಾಕಿದೊಡನೆ ದೋಣಿಒಮ್ಮೆ ಅಲುಗಿತು. ಚಲನೆಯ ಗತಿ ಕ್ರಮೇಣ 
ತೀವ್ರಗೊಂಡಿತು. 

“ ನನಗಿಂತ ಎಷ್ಟೋ ಮೊದಲು ನೀನೇ ಅಮಾತ್ಯನಾಗಬೇಕಿತ್ತು . ಎಲ್ಲಿಯೋ 
ಎಳೆ ತಪ್ಪು .' 

ಹೆಬ್ಬೆಟ್ ಯೋಚಿಸಿದ: 

ನಿರ್ವಹಿಸಬೇಕಾದ ಹೊಣೆಯ ಭಾರ ದುಸ್ಸಹವಾಗಿಯೇ ಆಮೆರಬ್ ಆ 
ಮಾತನ್ನು ಆಡಿದ. ನಿಜ, ಜೀವನಪ್ರವಾಹ ತಮ್ಮಿಬ್ಬರದೂ ಒಂದೇ ಬಗೆ, ( ಆದರೆ 
ಕೆಲ ವರ್ಷಗಳ ಅಂತರದಲ್ಲಿ, ಅರಮನೆಯ ಉಗ್ರಾಣದ ಅಧಿಕಾರ; ಗೋರಿಗಳ 
ಪ್ರದೇಶದ ಉಸ್ತುವಾರಿ ; ಕಲ್ಲುಗಳನ್ನು ಕಡಿದು ಅವುಗಳ ಸಾರಿಗೆ, ಮುಂದೆ ನ್ಯಾಯಾ 
ಧೀಶನಾಗಬೇಕಿತ್ತು , ಅಮಾತ್ಯನಾಗಬೇಕಿತ್ತು . ಬದಲು ಸರುಸಭೆಯ ಹಿರಿಯ 

ಸಲಹೆಗಾರನಾದೆ. ಅಷ್ಟಕ್ಕೇ ತೃಪ್ತನಾಗಬೇಕಾಯಿತು. ತನಗಿಂತ ಕಿರಿಯವನಾದ 
ಆಮೆರಬ್ ಮೇಲೇರಿದ, ದಕ್ಷನೆಂದು ಹೆಸರು ಗಳಿಸಿದ, ಮೆರೆದ. ಆತ ಅಮಾತ್ಯನಾದ 
ಸಮಯದಲ್ಲಿ ಹೇಪಾಟೆಗೆ ತನ್ನ ಬಲದ ಅರಿವಿರಲಿಲ್ಲ. ಆಗ ಅವನು ಶಕ್ತಿಶಾಲಿ 
ಯಾಗಿದ್ದು , ಅವನ ಮೈತ್ರಿ ತನಗೆ ಲಭ್ಯವಾಗಿದ್ದರೆ ಅಮಾತ್ಯ ಪದವಿ ತನ್ನದಾಗುತ್ತಿತ್ತು . 

ಸೆಣಸಾಟದಲ್ಲಿ ಪೆರೋ ಶಕ್ತಿಹೀನನಾಗಿ ಆಮೆರಬ್ ಪದವಿ ಕಳೆದುಕೊಂಡರೆ ? 
ಆ ಸ್ಥಾನವೇನೂ ತನ್ನದಾಗುವುದಿಲ್ಲ. ಟೆಹುಟಿ ಅಧಿಕಾರಕ್ಕೆ ಬರುತ್ತಾನೆ. ಜೇನು 
ಕುಡಿದ ಕರಡಿ , ನೀಲನದಿಗೇ ಬೆಂಕಿ ಇಡಲು ಹೊರಡುವಮರ್ಖ , ಅವನೆದುರಲ್ಲಿ 
ತಾನು ಮೂಲೆಗುಂಪಾಗುತ್ತೇನೆ. ಆಗ, ಶಾಶ್ವತ ಭವನಕ್ಕೆ - ಗೋರಿಗೆ - ತಡ ಮಾಡದೆ 
ತಾನು ಸಾಗಬಹುದು . 

ಮಾಗಿ ಕಳೆದ ಮೇಲೆ ಗಾಳಿಯಲ್ಲಿ ಕುಳಿರಿನ ಸೋಂಕಿಲ್ಲ. ಬಿಸಿಲಿನಲ್ಲಿ ಅದು 
ಚುರುಕು . 

ಆಪ್ತ ಸೇವಕ ಕೇಳಿದ : 
“ ಪಾನೀಯ ಏನಾದರೂ ? ” 
“ ತಾ . ” 

ಅರಮನೆಯ ಔತಣದಲ್ಲಿ ತಾನು ಕುಡಿದ ದ್ರಾಕ್ಷಾಸುರೆ ಚೆನ್ನಾಗಿತ್ತು . ಅಮಾತ್ಯ 
ನಿಗೆ ಅರಸನ ಉಗ್ರಾಣದಿಂದ ಉದಾರ ಸರಬರಾಜು, ಸರು ಸದಸ್ಯರಿಗೆ ಅವರಲ್ಲಿ 
ಅತ್ಯಂತ ಹಿರಿಯನಾದ ತನಗೂ ನಿಗದಿಯಾದಷ್ಟು ಮಾತ್ರ . ವಿಸ್ತಾರ ಹೊಲಗಳೂ 
ಹೇರಳ ರಾಸುಗಳೂ ಇರುವುದರಿಂದ, ಅಭಾವದ ಅನುಭವವಾಗುತ್ತಿಲ್ಲ. ಒಬ್ಬನೇ 
ಮಗ, ಅವನಿಗೆ ಮಧ್ಯ ವಯಸ್ಸು ಸಮೀಪಿಸುತ್ತಿದೆ. ತನ್ನ ಸಿಡುಕು ಮೊಂಡುತನ 
ಅವನವಾದುವು. ಬುದ್ದಿ ಮಾತ್ರ ಅದೆಲ್ಲಿ ಕರಗಿ ಹೋಯಿತೊ ? ಒಬ್ಬ ಪ್ರಾಂತಪಾಲನ 
ಹುದ್ದೆಯನ್ನಾದರೂ ಅವನಿಗೆ ಕೊಡಿಸುವ ಆಸೆ . ಸಾಧ್ಯವಾಗುತ್ತದೆ , ಇಲ್ಲವೊ ? 

ಹಗುರವಾದ ಸಣ್ಣ ಹೂಜೆಯಲ್ಲಿ ದ್ರಾಕ್ಷಾಸುರೆ, ದೋಣಿ ಅಲುಗಿದರೂ ಒಂದು 
ಹನಿಯ ಚೆಲ್ಲದು. ಒಂದೊಂದೇ ಗುಟುಕು . ಹೀಗೆಯೇ ದೂರ, ದೂರ. 

ಎಡದಂಡೆಯುದ್ದಕ್ಕೂ ದೃಷ್ಟಿ ಬಳಲುವವರೆಗೂ ಗೋರಿಗಳು , ದೊಡ್ಡವು, 


ಚಿಕ್ಕವು. 


ತನ್ನ ಆ ಲೋಕದ ವಾಸಕ್ಕಾಗಿ ತಾನು ನಿರ್ಮಿಸುತ್ತಿರುವ ಗೋರಿ ಭವ್ಯ 
ವಾದದ್ದು . ನೋಡಿದ ಪ್ರತಿಷ್ಠಿತರೆಲ್ಲ ಅದನ್ನು ಮೆಚ್ಚಿದ್ದರು. (ಕತ್ತೆಗಳು! ಕರು 
ಬಿದರು ....) ಆರೋಗಿಯ ನಿರ್ಮಾಣಕ್ಕೆ ಆಧಾರ . ಪೆರೋನಶಿಲ್ಪಿಯೇ ತನ್ನ ಬಿಡು 
ವಿನ ವೇಳೆಯಲ್ಲಿ ರಚಿಸಿದ್ದ ನಕಾಶೆ, 'ಗೋರಿಯ ಒಳಗೋಡೆಗಳು ಬೋಳಾಗಿ 
ಕಾಣ್ಯವೆ.' ಸುಳ್ಳೆ ! ಶಿಲ್ಪಿ ಹಾಗೆ ಹೇಳಿದ್ದೇ ಇಲ್ಲ . ತನ್ನ ಈಗಿನ ಮಹತ್ಸಾಧನೆಗಳೂ 
ದಾಖಲಾಗುವಂತೆ ಮಾಡಲು ತಾನು ಹಾಗೆಂದೆ. ಕಲಾವಿದರು ಈಗಾಗಲೇ ರಚಿಸಿರುವ 
ಚಿತ್ರಮಾಲಿಕೆ ಅಪೂರ್ವ ಕಲಾಸೃಷ್ಟಿ , ತಾನು ನಾವೆಯಲ್ಲಿ ವಿಹಾರ ಹೋಗುತ್ತಿರುವ 

ಚಿತ್ರ , ಕಾಡು ಬಾತುಕೋಳಿಯ ಬೇಟೆ, ಹೆಂಡತಿ ಮಕ್ಕಳ ಜತೆ ಭೋಜನ ; ಇನ್ನೊಂದು 
ಸಾಲಿನಲ್ಲಿ ತನ್ನ ಸೇವಕರಿಂದ ಹೊಲದ ಉಳುಮೆ ; ನಾಟಿ ; ಬೆಳೆಯ ಕುಯಿಲು; 
ಕಾಳೊಕ್ಕುವುದು ; ರೊಟ್ಟಿ ತಟ್ಟುವುದು ; ಮತ್ತೊಂದು ಸಾಲಿನಲ್ಲಿ ಹಸುವನ್ನು ಏರಿ 
ರುವ ಹೋರಿ; ಹಸು ಈಯುವುದು ; ವಯಸ್ಸಾದ ರಾಸು ಕಸಾಯಿಯವನ ಬಳಿ; 
ಅದನ್ನು ಕಡಿದು ಮಾಂಸ ಸಿದ್ಧಪಡಿಸುವುದು; ಬೇಯಿಸಿದ ಬಿಸಿಮಾಂಸವನ್ನು ಪಾತ್ರೆ 
ಯಿಂದೆತ್ತಿ ತನ್ನ ತಾಟಿಗೆ ಬಡಿಸುವುದು.... ಚಿತ್ರಗಳಾದರೆ ಸಾಕೆ ? ತಾನು ಈಗ ಬಳಸುವ 
ಎಲ್ಲ ಸಾಮಗ್ರಿಗಳ ಪ್ರತಿರೂಪಗಳನ್ನೂ ಮೂಡಿಸಬೇಕು. ಗೋರಿಯಲ್ಲಿಡುವುದ 
ಕ್ರೋಸ್ಕರ. ಒಳ್ಳೆಯ ಒಂದು ಮಂಚ, ಉತ್ತಮ ಪೀಠಪಲ್ಲಕಿ, ನೂರಾರು ದಾಸ 
ದಾಸಿಯರ ಪುಟ್ಟ ಪ್ರತಿರೂಪಗಳು ....ಸಾಯುವುದಕ್ಕೆ ಮುನ್ನ ತಾನು ಮಾಡಿ ಮುಗಿಸ 
ಬೇಕಾದ ಕೆಲಸಗಳು ಇನ್ನೂ ಎಷ್ಟೊಂದಿವೆ! (' ಎಲಾ! ಈ ಹೂಜೆಯಲ್ಲಿ ಸುರೆಯೇ 
ಇಲ್ಲವಲ್ಲ. ತಳಮೇಲಕ್ಕೆ ಎತ್ತಿದರೂ ಬೀಳ್ತಾ ಇಲ್ಲ...! ) 

ಸೇವಕ ತನ್ನ ಒಡೆಯ ಪಡುತ್ತಿದ್ದ ಪಾಡು ನೋಡಿ, ತಲೆತಗ್ಗಿಸಿಕೊಂಡು ಮನಸ್ಸಿ 
ನೊಳಗೇ ನಕ್ಕು , ಮತ್ತಷ್ಟು ಸುರೆಯನ್ನು ತಂದು ಪೂಜೆಗೆ ಸುರಿದ. (ಮನೆಯಲ್ಲಾ 
ಗಿದ್ದರೆ ಸೇವಕ ಚಾಮರ ಬೀಸುವ ಹೊತ್ತು . ನದಿಯ ಅಲೆಗಳನ್ನು ಸೀಳುತ್ತ ಹೋಗು 
ವಾಗ ಆ ದುಡಿಮೆ ಅನಗತ್ಯ .) 

ನೂರು ಬುಟ್ಟಿ, ಹಣ್ಣುಗಳು . ಅದು ಹೆಬ್ಬೆಟ್‌ನ ಬಯಕೆ. ಅಷ್ಟು ಬುಟ್ಟಿ 
ಗಳನ್ನು ಗೋರಿಯೊಳಗಿಡಬೇಕು- ಆಗರ್ಭ ಶ್ರೀಮಂತರು ಮಾಡುವ ಹಾಗೆ, ಇಷ್ಟನ್ನು 
ಕೊಳ್ಳಲು ಅಪಾರ ಸಂಪತ್ತೇನೂ ಬೇಡ. ಆದರೆ ಮಂಚಕ್ಕೂ ಪೀಠ ಪಲ್ಲಕಿಗೂ 
ಒಂದಷ್ಟು ಬಂಗಾರದ ತಗಡು? ಬದುಕಿದ್ದಾಗ, ಆ ಸುಖ ಇರಲಿಲ್ಲ. ಸತ್ತ ಮೇಲೆ 
ಯಾಕಿರಬಾರದು? 

ಬೆಳಕಿಗೆ ಆಗಮನ' ಪುಸ್ತಕ ಬೇಕು. ಲಿಪಿಗಳ ಮೇಲೆ ಬಂಗಾರದ ಪುಡಿ 
ಉದುರಿಸಿ ಮಾಡಿದ ಕೆಲವು ಪುಸ್ತಕಗಳು ಮಹಾಮಂದಿರದಲ್ಲಿ ಇವೆಯಂತೆ. ಆ 
ಅಮೂಲ್ಯ ದಾಸ್ತಾನಿನಿಂದ ಒಂದನ್ನು ತಾನು ಪಡೆಯಬೇಕು. 

ಇಷ್ಟಾದರೆ ಆಯಿತೆ? (ದೋಣಿ ಇದ್ದಕ್ಕಿದ್ದಂತೆ ಜೋರಾಗಿ ಅಲುಗಾಡಿತು. 
ಹೆಬ್ಬೆಟ್ ಎಡ ಅಂಗೈಯಿಂದ ಪೀಠದ ಕೈಯನ್ನು ಭದ್ರವಾಗಿ ಹಿಡಿದುಕೊಂಡ. ಬಲಗೈ 
ಯಲ್ಲಿದ್ದ ಮದಿರೆಯ ಹೂಜೆಯನ್ನು ಎದೆಗೆ ಆತು ಹಿಡಿದ . ಗಟ್ಟಿಯಾಗಿ ಕೂಗಿ 
ಕೇಳಿದ: “ ಏನು ಮಾಡ್ತಿದೀರೋ ? ಏನೋ ಅದು? ” ಅಸ್ಪಷ್ಟ ಪದಗಳು . “ ಏನಿಲ್ಲ 
ಸ್ವಾಮಿ , ನೀರ ಕೆಳಗಿನ ಮರಳ ದಿಬ್ಬ . ” ಎಂದು ನುಡಿದು ದೋಣಿಕಾರ ತನ್ನ ಅಂಬಿ 
ಗರಿಗೆ ಛೀಮಾರಿ ಹಾಕಿದ: “ಕುಡಿದಿದೀರೇನೋ ? ಕತ್ತೆಗಾ ! ನೋಡ್ಕೊಂಡು 
ಹುಟ್ಟು ಹಾಕೋ ... ನದೀ ಪ್ರವಾಸದಲ್ಲಿ ಸಾವು ಒಳ್ಳೆಯದಲ್ಲ. ಒಂದು ರೀತಿಯ 
ಅಪಮೃತ್ಯು , ನೀರು ತುಂಬಿ ಮೈ ಊದಿಕೊಳ್ಳದೆ. ('ಸ್ವಲ್ಪ ಮಾತ್ರ ಊದಿಕೊಂಡರೆ 
ನೋಡೋದಕ್ಕೆ ಚೆನ್ನಾಗಿದ್ದೀತು. ) ಶವರಕ್ಷಣೆಯ ವಿಷಯದಲ್ಲಿ ಮಾತ್ರ ಲೆಕ್ಕಾಚಾರ 


260 


2 


ಮೃತ್ಯುಂಜಯ 
ಮಾಡಬೇಡ ಅಂತ ಮಗನಿಗೆ ಹೇಳಬೇಕು. ಪೆರೋ ಸತ್ತಾಗ ಯಾವ ಲೇಪನ ಸಾಮಗ್ರಿ 
ಬಳಸುತ್ತಾರೋ ಅದೇ ತನಗೂ , ಮೂಗಿನ ಹೊಳ್ಳೆಗಳ ಒಳಕ್ಕೆ ತಾಮ್ರದ ಕೊಕ್ಕೆ 
ಹಾಕಿ , ಮೆದುಳನ್ನು ಹೊರಗೆ ತೆಗೀತಾರೆ. ( ಹೇಗಿರದೆ ತನ್ನ ತೀಕ್ಷ ಬುದ್ದಿಯ 
ಮೆದುಳು ?) ಪಾರ್ಶ್ವದಲ್ಲಿ ಚೂಪುಗಲ್ಲಿನಿಂದ ಗೀರು ಹಾಕಿ ಕುಯು ಕರುಳುಗಳನ್ನು 
ಹೊರಕ್ಕೆ ಎಳೀತಾರೆ. ಒಳಭಾಗವನ್ನು ತಾಳೆ ಸುರೆಯಿಂದ ತೊಳೆದು, ಸುಗಂಧ ದ್ರವ್ಯ 
ತುಂಬಿ ಹೊಲೀತಾರೆ. ಹೊರತೆಗೆದ ಮೆದುಳಿಗೊಂದು ಜಾಡಿ, ಕರುಳಿಗೊಂದು ಜಾಡಿ . 
ಆ ಮೇಲೆ ಇಡೀ ಶರೀರವನ್ನು ಲೇಪನ ರಸಾಯನದಲ್ಲಿ ಎಪ್ಪತ್ತು ದಿನ ಅದ್ದುತ್ತಾರೆ. 
ಆ ಅವಧಿ ಮುಗಿದ್ಮಲೆ ಶರೀರವನ್ನು ತೆಗೆದು, ಸೆಣಬಿನ ಪಟ್ಟಿಯಿಂದ ಗೋಂದು ಹಾಕಿ 
ಸುತ್ತುತ್ತಾರೆ. ರಕ್ಷಿತ ಶವ, ನೆಟ್ಟಗೆ ನಿಲ್ಲಿಸ್ತಾರೆ. ಅಂತಿಮ ಯಾತ್ರೆಗೆ ಸಿದ್ಧತೆ. 
ಅರ್ಚಕ ತುಟಿಗಳ ನಡುವೆ ಗೀರು ಹಾಕಿ ಬಾಯಿಯ ಸಂದಿ ಬಿಡಿಸುತ್ತಾನೆ. 

ಬಹಳ ಜನ ಅಳಬೇಕು, ಬಹಳ ಜನ. ಸಾವಿರಾರು ಶೋಕಸ್ತ್ರೀಯರನ್ನು 
ನೇಮಿಸ್ಟೇಕು. ಸ್ತ್ರೀಯರಿಂದ ಶೋಕರೋದನ , ಅರ್ಚಕನಿಂದ ಶೋಕನರ್ತನ , ಮಂತ್ರ 
ಪಠಣ. 

- ಎಷ್ಟು ಸೊಗಸಾದ ಭೋಜನ ಏರ್ಪಡಿಸಿಸ್ಟೇಕು ಅಂದರೆ , ಉಣ್ಣುತ್ತ ಎಲ್ಲರೂ 
“ ಮಹಾಪುರುಷ” ಎಂದು ತನ್ನನ್ನು ಕೊಂಡಾಡಬೇಕು. 

... ಆದರೆ, ತಾನು ಸತ್ಯ ಅನಂತರದ ಈ ಕೆಲಸಗಳನ್ನೆಲ್ಲ ಸಮರ್ಪಕವಾಗಿ ಮಾಡಿ 
ಸುವವರು ಯಾರು? ತನ್ನ ಸುಪುತ್ರ , ಆ ಪುತ್ರ ಅದೆಷ್ಟು ಮಾಡಿಸ್ತಾನೆ ? ಅದೆಷ್ಟು 
ಬಿಡ್ತಾನೆ ? 

- ಎಲ್ಲದಕ್ಕಿಂತ ದೊಡ್ಡ ಸಮಸ್ಯೆ ಉದ್ಭವವಾಗುವುದು ಗೋರಿಯ ಬಾಗಿಲು 
ಮುಚ್ಚಿದ ಮೇಲೆ, ಅದು ಭದ್ರವಾಗಿರಬೇಕು. ಗೋರಿಕಳ್ಳರಿಂದ ರಕ್ಷಣೆ... ಇಂಥ 
ಕಲ್ಲನ್ನು ಹೀಗೆ ಸೇರಿಸಿದರೆ ಒಳಪ್ರವೇಶ- ಅಂತ ಕಲ್ಲು ಕೆಲಸಗಾರರೇ ಚೋರರಿಗೆ ಸುಳಿವು 
ಕೊಟ್ಟರೆ? ಈ ವಿಧಾನದಿಂದಲೇ ಅಲ್ಲವೆ ಹಲವು ಗೋರಿಗಳನ್ನು ದರೋಡೆಗಾರರು 
ಲೂಟಿ ಮಾಡಿರುವುದು ? ಗೋರಿಪ್ರದೇಶಕ್ಕೆ ರಕ್ಷಣೆ ಒದಗಿಸಬೇಕು ಪೆರೋ , ನಿತ್ಯ 
ಕಾವಲು. ಯಾರೂ ಹೊಲಸು ಮಾಡಿ ಗೋರಿಯನ್ನು ಅಪವಿತ್ರಗೊಳಿಸಬಾರದು. 
ವರ್ಷಕ್ಕೊಮ್ಮೆ ಪೂಜೆ. ಸತ್ತಮೇಲೂ ದೇವರ ರಕ್ಷಣೆ ಬೇಡವೆ ? ಅಂಥ ರಕ್ಷಣೆ ಇದ್ದ 
ರಲ್ಲವೆ ಕರೆ ಬಂದಾಗ ಸತ್ತವನು ಎದ್ದು ಬರುವ ಸಾಧ್ಯತೆ? ಈ ವೆಚ್ಚಕ್ಕೆ ಹಣ ? 

ಒಂದಷ್ಟು ಹೊಲಗಳನ್ನೂ ರಾಸುಗಳನ್ನೂ ದೇವಮಂದಿರಕ್ಕೆ ಉಂಬಳಿ 
ಯಾಗಿ ಬಿಡಬೇಕು. ನಾನೇನೊ ಬಿಡಬಹುದು. ಆದರೆ ಮಗ ಅದನ್ನು ಮುಂದುವರಿಸಿ 
ಕೊಂಡು ಹೋಗುವನೋ ಇಲ್ಲವೋ , ಅಥವಾ, ಮಂದಿರದವರೇ ಈ ಹೊಲಗಳನ್ನೂ 
ರಾಸುಗಳನ್ನೂ ಬಳಸಿ,ಸೋಮಾರಿಗಳಾಗಿ, ತನ್ನನ್ನು ಮರೆತರೆ ? 

( ಇವರೆಲ್ಲ ನನ್ನನ್ನು ಮರೆತರೆ? ” 
ಒಂದು ಹನಿ ಕಣ್ಣೀರು.... 

ಹೂಜೆಯ ಕೈಯಿಂದ ಕೆಳಕ್ಕೆ ... (ಸೇವಕ ಅದನ್ನು ಹಿಡಿದುಕೊಂಡ ... ಕಣ್ಣೆವೆ 
ಗಳು ಮುಚ್ಚಿಕೊಳ್ಳುತ್ತಿವೆ.) 

ಸಾವು? ' ಥ ಮರುಳೆ! ಇದು ನಿದ್ದೆ '.... 

... ಎಷ್ಟೋ ಹೊತ್ತಿನ ಬಳಿಕ ಗಡಬಡಿಸಿ ಎದ್ದು ಹೆಬ್ಬೆಟ್ ಕೂಗಾಡಿದ: 
“ ಏನೋ ಅದು ? ಸಾಯಿಸ್ತೀರೇನೋ .” 

ಎಳೆಯ ಲಿಪಿಕಾರ ಅಂದ: 

“ ಢಿಕ್ಕಿ ಹೊಡೆದದ್ದಲ್ಲದಂಡೆ ಮುಟ್ಟಿದ್ದು , ಅರ್ಧ ದಾರಿ ಆಯ್ತು . ಮರ 
ಗಳಿವೆ, ನೆರಳಿದೆ. ಊಟ ಮುಗಿಸಿ ಮುಂದಕ್ಕೆ ಪ್ರಯಾಣ .” 
- ಹೆಬ್ಬೆಟ್ ಕಣ್ಣುಗಳನ್ನು ಮುಚ್ಚುತ್ತ ತೆರೆಯುತ್ತ , ಮುಚ್ಚುತ್ತ ತೆರೆಯುತ್ತ , 
ರಣರಣ ಬಿಸಿಲನ್ನು ನೋಡಿದ. ಪೀಠದಿಂದ ನಿಧಾನವಾಗಿ ಎದ್ದು , ಅಡಿ ತಪ್ಪದಂತೆ 
ಎಚ್ಚರವಹಿಸುತ್ತ , ದೊಣಿಕಾರ ನೀಡಿದ ಕೈಯನ್ನು ಆಧರಿಸಿ, ನದಿಯ ಅಂಚಿನ ಒದ್ದೆ 
ಮರಳಿನ ಮೇಲೆ ಪಾದರಕ್ಷೆಯನ್ನು ಊರಿದ. 


ಪಶ್ಚಿಮ ದಿಕ್ಕಿಗೆ ಧಾವಿಸುತ್ತಿದ್ದ ರಾ ನ ಕಿರಣಗಳು ತಣ್ಣಗಾಗುವುದಕ್ಕೆ ಮೊದಲೇ 
ರಾಜನಾವೆ ಆನ್ ನಗರಿಯ ದೋಣಿಕಟ್ಟೆಯನ್ನು ತಲಪಿತು. ಸಣ್ಣ ಕಟ್ಟೆ , ದೂರದಲ್ಲಿ 
ಮಹಾ ಅರ್ಚಕನ ನಾವೆಯನ್ನು ಕಟ್ಟಿತ್ತು . ಒಂದೆರಡು ಹೇರು ದೋಣಿಗಳೂ 
ಇದ್ದುವು. 

ಹೆಬ್ಬೆಟ್ ದೋಣಿಯಿಂದ ಇಳಿಯಲಿಲ್ಲ. 
ಎಳೆಯ ಲಿಪಿಕಾರ ಕಾವಲು ಭಟರಿಗೆ ತಿಳಿಯ ಹೇಳಿದ: 

“ ಇವರು ಪೆರೋನ ಹಿರಿಯ ಸಲಹೆಗಾರರು - ಹೆಗ್ನೆಟ್ , ಓಡಿಹೋಗಿ ಆನ್ 
ನಗರಾಧಿಕಾರಿಗೆ ತಿಳಿಸಿ ಬಿಡಿ . ಆತ ಪಲ್ಲಕಿ ತಗೊಂಡು ಬರಲಿ . ” 

ಎರಡು ಮೂರು ವರ್ಷ ಹಿಂದೆ ಹೆಬ್ಬೆಟ್ ಅಲ್ಲಿಗೆ ಬಂದಿದ್ದ , ಸಕುಟುಂಬವಾಗಿ , 
ಯಾತ್ರಾರ್ಥಿಯಾಗಿ , ಇಳಿದು ನಡೆದೇ ರಾಜಗೃಹಕ್ಕೆ ಹೋಗಬಹುದು. ಆದರೆ ರಾಜ 
ಪ್ರತಿನಿಧಿ ಹಾಗೆ ಮಾಡಿದರೆ ಆತನ ಬಗೆಗೆ ಏನು ಗೌರವ ಉಳಿದೀತು? 

- ಮೂಲೆಯಲ್ಲಿ ನಿಂತಿದ್ದ ಹೆಬ್ಬೆಟ್‌ನ ಜತೆ ಬಂದಿದ್ದ ಎಳೆಯ ಲಿಪಿಕಾರ ಕಿರು 
ಯೌವನಕ್ಕೆ ಕಾಲಿರಿಸಿದ್ದ ದೇವಸೇವಕನೊಬ್ಬ ಕಟ್ಟೆಯ ಕಡೆಗೆ ಬರುತ್ತಿದ್ದುದನ್ನು ಕಂಡ. 
ಇವನು ಯಾವನೋ ಪರಿಚಿತ' ಎನಿಸಿತು. ಇನ್ನೂ ಹತ್ತಿರ ಬಂದಾಗ, ಗುರುತು 
ಹಿಡಿದ. ರಾಜಧಾನಿಯವನು ದೇವಸೇವಕನಾಗುವುದಕ್ಕೆ ಮುಂಚೆ ಮಹಾಮಂದಿರದ 
ಶಾಲೆಯಲ್ಲಿ ಅವನ ಸಹಪಾಠಿಯಾಗಿದ್ದವನು. 

“ಎಲಾ, ಇಲ್ಲಿಗೆ ಯಾಕೆ ಬಂದೆ ? ” 
- ಈತ ಕೇಳಿದ . 
“ ಅಸ್ವಸ್ಥ ಸಂಬಂಧಿಕನನ್ನು ಕಾಣೋದಕ್ಕೆ ...” 

- ಎಂದ ಆತ, 
“ ನಿನಗೆ ಯಾವ ಸಂಬಂಧಿಕ ಈ ಊರಲ್ಲಿ ? ” 

“ ಅದನ್ನೆಲ್ಲ ಕೇಳಬಾರದು. ಹೇಳಿದ್ದನ್ನು ನಂಬಿ ಸುಮ್ಮನಿದ್ದರೆ ಯಾರಿಗೂ 
ತೊಂದರೆಯಾಗೋದಿಲ್ಲ. ” 

ದೇವಸೇವಕ ಕುತೂಹಲದಿಂದ ಹೆಬ್ಬೆಟ್‌ನನ್ನು ನೋಡಿದ. 
ಲಿಪಿಕಾರ, “ ಅವರು ಹೆಸ್ಕೆಟ್ ” ಎಂದ. 
“ ಗೊತ್ತು . ” 
“ ಹ್ಯಾಗೆ? ” 
“ ಮಹಾಮಂದಿರಕ್ಕೆ ಅವರು ಬಂದಾಗ ನೋಡಿದ್ದು . ” 

ಹೆಬ್ಬೆಟ್ ಥಟ್ಟನೆ ತಿರುಗಿ ಆ ದೇವಸೇವಕನನ್ನು ನೋಡಿ, “ ಬಾ ಇಲ್ಲಿ. ” ಎಂದ. 
ಸ್ನೇಹಿತರಿಬ್ಬರಿಗೂ ಅಚ್ಚರಿ. ಮುದುಕನಿಗೆ ತಮ್ಮ ಸಂಭಾಷಣೆ ಕೇಳಿಸಲಾರದು ಎಂದು 
ಕೊಂಡಿದ್ದರು. ಈಗ... . 

ಎಳೆಯ ಲಿಪಿಕಾರ ಹೆಬೈಟ್ನ ಬಳಿ ಸರಿದ. 
“ ಅವನನ್ನು ಕರಿ,” ಎಂದ ಹೆಬ್ಬೆಟ್. 
ಇನ್ನೊಬ್ಬ ಹತ್ತಿರ ಬಂದಾಗ ಆತ ಕೇಳಿದ : 
“ ಮಹಾ ಅರ್ಚಕರನ್ನು ನೋಡೋಕೆ ಈ ಊರಿಗೆ ಬಂದಿದ್ದೆಯಾ? ” 

ದೇವಸೇವಕನಿಗೆ ಗಾಬರಿ . ಹೆಬ್ಬೆಟ್ ನಾವೆಯ ಒಡಲಿನಿಂದ ಎತ್ತಿ ಹಿಡಿದಿದ್ದ 
ತನ್ನ ಪದವಿ ದಂಡದ ಕಡೆಗೊಮ್ಮೆ ನೋಡಿ, ಗುಡುಗಿದ: 

“ ನಾನು ಯಾರು ಗೊತ್ತಲ್ಲ? ” 

“ಗೊತ್ತು , ಸ್ವಾಮಿ , ಮಂದಿರದ ಕೆಲಸ, ಮೊನ್ನೆ ರಾತ್ರಿ ಮಹಾಮಂದಿರದಿಂದ 
ಕಳಿಸಿದ್ರು . ಬಂದೆ. ನಿನ್ನೆ ರಾತ್ರಿಯೇ ವಾಪಸು ಹೋಗೇಕಾಗಿತ್ತು . ದೋಣಿ 
ಸಿಗಲಿಲ್ಲ. ಈಗ ಹೊರಟಿದ್ದೇನೆ. ” 

“ ಹಾಗಾದರೆ ಇಲ್ಲಿ ಇಲ್ಲದ ಸಂಬಂಧಿಕನನ್ನು ಯಾಕೆ ಹುಟ್ಟಿಸ್ಕೊಂಡೆ ? ” 
“ ಅದು ಹಿರಿಯ ದೇವಸೇವಕರ ನಿರ್ದೆಶ, ಸ್ವಾಮಿ . ” 

“ಭೇಷ್, ನಾನು ನಿನ್ನೆ ಬೆಳಗ್ಗೆಯೇ ಹೊರಟಿದ್ದರೂ ನನ್ನ ಪ್ರಯಾಣದ ಸುದ್ದಿ 
ಮಹಾ ಅರ್ಚಕರಿಗೆ ಗೊತ್ತಿತ್ತು. ಅಲ್ಲ ? ” 

“ಈಗ ನೀವು ಹೇಳಿದ್ದೆಲ್ಲ ನಿಮ್ಮ ಊಹೆ. ನಾನು ಏನೂ ಹೇಳಿಲ್ಲ. ಅಸ್ವಸ್ಥ 
ಸಂಬಂಧಿಕನನ್ನು ನೋಡೋದಕ್ಕೆ ಅಂತಲೇ ನಾನು ಬಂದದ್ದು . ನೋಡಿಯಾಯ್ತು . 
ಹೋಗ್ತಿದ್ದೇನೆ. ” 

- ಹೆಬ್ಬೆಟ್ ತನ್ನ ಪರಿವಾರದ ಲಿಪಿಕಾರನತ್ತ ಹೊರಳಿ , “ ಅಸಾಧಾರಣ ಕುಳ 
ಕಣಯ್ಯ , ನಿನ್ನ ಸ್ನೇಹಿತ. ಮುಂದೆ ಒಂದು ದಿವಸ ಇವನು ಮಹಾ ಅರ್ಚಕನಾಗಲೂ 
ಬಹುದು, ” ಎಂದ. 

ದೂತನಾಗಿ ಬಂದಿದ್ದ ದೇವಸೇವಕ ಹಲ್ಲುಕಿರಿದ. 

ಅಷ್ಟರಲ್ಲಿ ಪೀಠಪಲ್ಲಕಿ ಬಂತು. ಸ್ವರ್ಣಖಚಿತ ಆಸನವಲ್ಲ: ಆದರೂ ಸಾಕಷ್ಟು 
ಚೆನ್ನಾಗಿತ್ತು . ಅದು ತಲಪಿದ ಕೆಲ ಕ್ಷಣಗಳಲ್ಲಿ ನಗರಾಧಿಕಾರಿ ಸೆರ್ಕೆಟ್ ಏದುಸಿರು 
ಬಿಡುತ್ತ ಬಂದ . ಅವನೆಂದ: 
- “ ಕ್ಷಮಿಸ್ಟೇಕು. ಸರುಸಭೆಯ ಹಿರಿಯ ಸಲಹೆಗಾರರು ಆನ್‌ನಗರಿಗೆ ಬರೋದು 
ನನಗೆ ತಿಳಿದಿರಲಿಲ್ಲ .” 

ಅಧಿಕೃತವಾಗಿ ಯಾರೂ ತಿಳಿಸಿರಲಿಲ್ಲ, ಅಲ್ಲವಾ? ” ಎಂದು ಹೆಬ್ಬೆಟ್ ಕೇಳಿದ. 
ನಗರಾಧಿಕಾರಿ ತಬ್ಬಿಬ್ಬಾದ. 
“ಹೌದು, ತಿಳಿಸಿರಲಿಲ್ಲ, ” ಎಂದು ತೊದಲಿದ. 
ದೇವಸೇವಕನಿಗಾಗಿ ಹೆಬ್ಬೆಟ್ ಅತ್ತಿತ್ತ ದೃಷ್ಟಿ ಹರಿಸಿದ. ಹುಡುಗ ಕಾಣಿಸಲಿಲ್ಲ . 

“ ಸೆರ್ಕೆಟ್ ! ಅಧಿಕೃತವಾಗಿ ತಿಳಿಸದೆ ಇದ್ದರೇನು? ಬೇರೆ ರೀತಿಯ ಸುದ್ದಿಗಳು 
ಬರೋದೇ ಇಲ್ಲವೆ ? ” 

“ಒಮ್ಮೊಮ್ಮೆ ಬರವೆ ... ” 

ವಿಜಯಿಯ ಮಂದಹಾಸವನ್ನು ಸೂಸುತ್ತ ಹೆಬ್ಬೆಟ್ ಎದ್ದು , ದೋಣಿಕಾರನ 
ನೆರವು ಸ್ವೀಕರಿಸಿ, ಪದವಿ ದಂಡದೊಡನೆ ನಾವೆಯಿಂದ ಇಳಿದು ಪಲ್ಲಕಿಯತ್ತ ಸಾಗಿದ. 

... ರಾಜಗೃಹ ತಲಪಿದೊಡನೆ ಹೆಬ್ಬೆಟ್ ಮಹಾ ಅರ್ಚಕನ ಭೇಟಿಗೆ ಹೋಗ. 
ಬಹುದು ಎಂದು ನಗರಾಧಿಕಾರಿ ಸೆರ್ಕೆಟ ಭಾವಿಸಿದ್ದ . ಆದರೆ ಮುದುಕ ಅಂಥ ಆತುರ 
ತೋರಲಿಲ್ಲ. ಬದಲು, ಶೌಚಗೃಹವನ್ನು ಸಂದರ್ಶಿಸಿ ಬಂದು, ರಾಜಗೃಹದ ಪಡಸಾಲೆ 
ಯಲ್ಲಿ ಸುಖಾಸೀನನಾಗಿ, ಸೆರ್ಕೆಟ್‌ನನ್ನು ಹತ್ತಿರಕ್ಕೆ ಕರೆದ. 

“ ರಾ ಮಂದಿರದಲ್ಲಿ ಭಾರೀ ಧಾರ್ಮಿಕ ಜಿಜ್ಞಾಸೆ ನಡೀತಿದೆ - ಅಲ್ಲವಾ? ” 

“ ಕ್ಷ , ಮಹಾ ಅರ್ಚಕರು ಬಂದಾಗಿನಿಂದ ಸುಮಾರು ನಾಲ್ಕು ತಿಂಗಳಿಂದ 
ಈ ನಗರಿಗೆ ಬರಹೋಗುವವರ ಸಂಖ್ಯೆ ಹೆಚ್ಚಿದೆ.” 
- “ ಧಾರ್ಮಿಕ ಜಿಜ್ಞಾಸೆಗೆ ಬರೇ ದೇವಸೇವಕರೇ ಬರಬೇಕೆಂಬ ನಿಯಮ ಇಲ್ಲ. ” 
“ ಹಾಗೇನೂ ಇಲ್ಲ... ” 

“ ಬಂದವರಿಗೆಲ್ಲ ರಾಜಗೃಹದಲ್ಲಿ ವಸತಿ ಏರ್ಪಾಟು ಮಾಡಿ ಮಾಡಿ ದಣಿದಿದ್ದೀ 
ಯೇನೋ ? ” 

“ಸ್ವಾಮೀ , ಮಹಾ ಅರ್ಚಕರು ಒಮ್ಮೆ ರಾಜಧಾನಿಗೆ ವಾಪಸಾದರೆ ಸಾಕು ಅನಿಸಿ 
ಬಿಟ್ಟಿದೆ. ” 

- “ ಮುಖ್ಯ ಪಟ್ಟಣದಿಂದ ಮಹಾ ಅರ್ಚಕನ ಭೇಟಿಗೇಂತ ಪ್ರಾಂತಪಾಲ ಇಲ್ಲಿಗೆ 
ಬರಲಿಲ್ಲವಾ ? ” 


“ ಇಲ್ಲಿ ನಡೆಯೋದನ್ನೆಲ್ಲ ರಾಜಧಾನಿಗೆನೀನು ವರದಿ ಮಾಡಿಲ್ಲವಂತೆ.” 

“ ನನ್ನ ಲಿಪಿಕಾರ ಏನು ಬರೆದುಕೊಟ್ಟರೂ ಮಂದಿರದಲ್ಲಿ ಇರುವವರಿಗೆಲ್ಲ 
ಗೊತ್ತಾಗದೆ. ಅಲ್ಲೆ , ಏನು ಬರೀಬೇಕು ಏನು ಬರೀಬಾರು ಅನ್ನೋದೂ ನನಗೆ 
ತಿಳೀದು... ಮೇಲಿನವರಿಗೆ ಸಂಬಂಧಪಟ್ಟದ್ದು , ನಾನು ಕೈ ಹಾಕೋದು ಸರಿಯಾ? ” 

ರಾಜಗೃಹದ ಪಡಸಾಲೆಯನ್ನೂ ಜಗಲಿಯನ್ನೂ ನೋಡಿ ಹೆಬ್ಬೆಟ್ ಅಂದ: 

“ ಇವತ್ಯಷ್ಟೇ ತೊಳೆಯೋದು ಬಳೆಯೋದು ಮಾಡಿದ್ದೀರಿ. ನಿನ್ನೆ ರಾತ್ರೆ ಯಾರು 
ಮಲಗಿದ್ದ ರಪ್ಪ ಇಲ್ಲಿ ? ” 

“ ಹೇಳಬಾರದು ಅಂದಿದ್ರು . ಅದರೆ ನಾನು ಸ್ವಾಮಿನಿಷ್ಠ . ಹೇಳೇನೆ. ಟೆಹುಟಿ 
ಮತ್ತು ಬಕಿಲ. ” 

“ ಈಗೆಲ್ಲಿದ್ದಾರೆ ಅವರು ? ” 
“ಭೂಮಾಲಿಕರ ವಸತಿ ಗೃಹದಲ್ಲಿ. ” 

“ ನಾನು ಕೇಳೋ ಪ್ರಶ್ನೆಗಳಿಗೆ ಸಮರ್ಪಕ ಉತ್ತರ ಕೊಡು, ಅದರಿಂದ ನಿನಗೆ 
ಒಳ್ಳೇದಾಗ್ತದೆ. ದೇವರೂ ಮೆಚ್ಚಾನೆ. ಇಲ್ಲಿ ಮಹಾ ಅರ್ಚಕರ ಭೇಟಿಗೆ ಯಾರು 
ಯಾರು ಬಝಾರೆ? ” 

“ ಬೇರೆ ಬೇರೆ ಪ್ರಾಂತಗಳ ಭೂಮಾಲಿಕರು, ಬೇರೆ ಬೇರೆ ಮಂದಿರಗಳ ಅರ್ಚ 
ಕರು. ಒಬ್ಬಿಬ್ಬರು ಪ್ರಾಂತಪಾಲರೂ ಬಂದದ್ದುಂಟು. ಹೊರಗಿನಿಂದ ಬಂದವರು 
ಮಹಾ ಅರ್ಚಕರ ಜತೆ ಇದ್ದಾಗ ಒಮ್ಮೆ ನಾನು ಅಲ್ಲಿಗೆ ಹೋದೆ. ' ಸೆರ್ಕೆಟ್ , ನೀನು 
ರಾಜಗೃಹದಲ್ಲಿರು' - ಅಂದ್ರು ಹೇಪಾಟ್ , ಬಂದ್ದಿದ್ದೆ . ಅಲ್ಲಿದ್ದು ನನಗೆ ಆಗಬೇಕಾ 
ದೇನು? ಅಲ್ಲೆ , ಅವರ ಧರ್ಮಜಿಜ್ಞಾಸೆ ನನಗೆ ಅರ್ಥವಾಗೋದೂ ಇಲ್ಲ.” 

“ ಟೆಹುಟಿ ಜತೆ ಬೇರೆ ಯಾರಿದ್ದಾರೆ? ” 

“ ನಾಲೈದು ದಿವಸದ ಹಿಂದೆಯಷ್ಟೇ ನುಟ್ಮೋಸ್, ಸರ್ತೆನಖಿ , ಸೆನ್ 
ಉಸರ್ ಅಂತ ಮೂವರು ನೀರಾನೆ ಪ್ರಾಂತದ ಭೂಮಾಲಿಕರು ಬಂದ್ರು ...... ರಾಜ 
ಧಾನಿಯಿಂದ, ಇನ್ನೂ ಇಲ್ಲಿಯೇ ಇದ್ದಾರೆ. ” 

“ ಹೇಪಾಟ್ ಆಗಾಗ್ಗೆ ಮೂರುದಿನಗಳದ್ದೂ ಆರು ದಿನಗಳದ್ದೂ ಅಖಂಡ 
ಪೂಜೆ ಮಾಡ್ತಾರಂತಲ್ಲ ? ” 

“ ಅವರ ಹೆಸರಿನಲ್ಲಿ ಬೇರೆ ದೇವಸೇವಕರು ಮಾಡ್ತಾರೆ. ಆ ಸಮಯದಲ್ಲಿ ಮಹಾ 
ಅರ್ಚಕರು ಗೋಪ್ಯವಾಗಿ ಆನನಗರಿಯಿಂದ ಹೊರಗೆ ಪ್ರವಾಸ ಹೋಗಿ ಬಝಾರೆ. ” 

“ ಪ್ರವಾಸ ? ಯಾವ ಕಡೆಗೊ ? ” 

“ ಒಂದು ಸಲ ಅವರು ಹೋದದ್ದು ಈಶಾನ್ಯ ಗಡಿಗೆ, ನಮ್ಮ ದಂಡು ಇದೆಯಲ್ಲ 
ಅಲ್ಲಿಗೆ. ” 

“ ಅಮೆನೆಮೊಪೆಟ್ ಸೇನಾಪತಿ - ಅಲ್ಲವಾ ? ” 
ಮುದುಕ ಎಲ್ಲವನ್ನೂ ಬಲ್ಲವನು ಎನಿಸಿತು ಸೆರ್ಕೆಟ್‌ಗೆ, 
“ ಹೌದು.... ಆ ದಂಡಿಗೆ ಆಹಾರಧಾನ್ಯ ಸರಬರಾಜು ಆಗೋದುನಮ್ಮ ನಗರಿಯ 


ನನ್ನು ಮಹಾ ಅರ್ಚಿತ ಅಮೆನೆಮೊಪೆಟ್ ಮೇಲೆಹೇರಿಸ್ಕೊಂಡು 

ಮೂಲಕ . ಇಲ್ಲಿ ದೋಣಿಗಳಿಂದ ಇಳಿಸಿ ಕತ್ತೆಗಳ ಮೇಲೆ ಹೇರಿಸ್ಕೊಂಡು ಹೋಗೋಕು. 
ಅದರ ಉಸ್ತುವಾರಿಗೇಂತ ಅಮೆನೆಮೊಪೆಟ್ ಒಮ್ಮೆ ಇಲ್ಲಿಗೆ ಬಂದಿದ್ದ . ಹಾಗೆ ಬಂದವ 
ನನ್ನು ಮಹಾ ಅರ್ಚಕರು ಕರೆಸ್ಕೊಂಡು ಮಾತಾಡಿದ್ರು . ” 

“ ಅಥವಾ ಉಸ್ತುವಾರಿಗೋಸ್ಕರ ಬಾ ಅಂತ ಅವರೇ ಹೇಳಿ ಕಳಿಸಿದರೆ ? ” 
“ ಏನೋಪ್ಪ. ” 

“ ಅಂತೂ ಆ ಭೇಟಿ ಆದೇಲೆ ಹೇಪಾಳ ದಂಡು ನೋಡೋಕೆ ಹೋದರು 
ಅಲ್ಲವಾ? ” 

“ ಷ್ಣ , ಹೌದು.” 
- ಎಷ್ಟೋ ಸಿಕ್ಕುಗಂಟುಗಳು ಬಿಚ್ಚಿಕೊಂಡು, ಪರಿಸ್ಥಿತಿಯ ರೂಪುರೇಖೆಗಳು 
ಹೆಬೈಟ್‌ಗೆ ನಿಚ್ಚಳವಾಗಿ ಕಂಡುವು, ಸಂತೃಪ್ತಿಯ ಮುಗುಳುನಗೆ ಒಣತುಟಿಗಳ ಮೇಲೆ 
ಮೂಡಿತು. ನೋಟವನ್ನು ಮೃದುಗೊಳಿಸಿ ಆತ ಸೆರ್ಕೆಟ್‌ನತ್ತ ನೋಡಿದ . 

“ ಅಲ್ಲಪ್ಪ , ಎಷ್ಟು ಹೊತ್ತಾಯ್ತು ನಾನು ಬಂದು! ಪಾನೀಯ ಉಪಹಾರ 
ಏನಾದರೂ ಬೇಕಾ ಅಂತ ನೀನುಕೇಳಲೇ ಇಲ್ಲವಲ್ಲ! ”. 

“ ಕ್ಷಮಿಸಿ! ವಿಚಾರಣೆ ಶುರು ಮಾಡಿದಿರಿ . ಮುಗೀಲಿ ಅಂತ... ” 

“ವಿಚಾರಣೆ ನಡೆಸೋ ವಿಶೇಷಾಧಿಕಾರ ನನಗಿದೆ, ನಿಜ. ಹಾಗೇ೦ತ ಹೇಪಾಟ್ 
ನಿನಗೆ ತಿಳಿಸಿರಬೇಕು ಅಲ್ಲವಾ? ” 

“ ಅವರಲ್ಲ. ರಾ ಮಂದಿರದ ಮುಖ್ಯ ಅರ್ಚಕರು . ” 

“ ಎರಡೂ ಒಂದೇ ...ನೀನು ದೇಶದ ಒಂದು ಮೂಲೇಲಿದ್ದೀಯಾ. ಇಂಥಿಂಥ 
ಕೆಲಸ ನೀನು ಮಾಡಬೇಕೂಂತ ಕಟ್ಟುನಿಟ್ಟಾಗಿ ಯಾರೂ ನಿನಗೆ ಹೇಳಿಯೇ ಇಲ್ಲ. 
ಅಂದ ಮೇಲೆ, ಅಜ್ಞಾನದ ಕಾರಣ ಯಾವುದೋ ಕೆಲಸ ನೀನು ಮಾಡದೇ ಇದ್ದರೆ, 
ಅದು ತಪ್ಪು ಹ್ಯಾಗಾಗ್ತದೆ? ” 

ಸೆರ್ಕೆಟ್‌ನ ಮುಖ ಗೆಲುವಾಯಿತು. ಹೆಬ್ಬೆಟ್ನೆದುರು ಆತ ಮೈಚಾಚಿ 
ನಮಿಸಿದ. 

“ ಏಳು. ನಾನು ಇಲ್ಲಿಂದ ಹೋಗೋವರೆಗೂ ನನ್ನ ಮಗ್ಗುಲಲ್ಲೇ ಇರು. ” 
ಸೆರ್ಕೆಟ್ ಎದ್ದು , ವಿನಮ್ರನಾಗಿ ತಿಳಿಸಿದ: 

“ಎಷ್ಟು ಹೊತ್ತಿಗಾದರೂ ಸರಿ, ಹೆಬ್ಬೆಟ್ ಮಂದಿರಕ್ಕೆ ಬರಬಹುದು ಅಂತ 
ಮಧ್ಯಾಹ್ನವೇ ಹೇಳಿಕಳಿಸಿದ್ರು . ” 

“ನಿನ್ನೆ ಯೇ ನಾನು ಯಾಕೆ ಬರಲಿಲ್ಲ ಅಂತ ಯೋಚನೆಗೆ ಈಡಾದರೇನೋ ? 
ಸದ್ಯದಲ್ಲಿ ಅಖಂಡ ಪೂಜೆ ಯಾವುದೂ ಇಲ್ಲವಲ್ಲ....” 

“ ಇಲ್ಲಾಂತ ಕಾಣದೆ. ” 
“ ಹಾಗಾದರೆ ಏನೂ ಅವಸರವಿಲ್ಲ . ನಿಧಾನವಾಗಿ ನಾಳೆ ನೋಡಿದರಾಯ್ತು .” 

34 

“ ಹಾಗೇಂತ ಹೇಳಿ ಕೇಳಿಸಲೆ ? ” 
“ ಏನೂ ಬೇಡ. ಅಲ್ಲಯ್ಯ , ಪುನಃ ಮರೆತೆಯಲ್ಲ! ಪಾನೀಯ ಉಪಾಹಾರ ... ” 
“ ಕ್ಷಮಿಸಿ! ಏನಾದರೂ ಪಾನೀಯ ಉಪಾಹಾರ... ? ” 

“ ಬೇಡ, ಕತ್ತಲಾಗ್ತಾ ಬಂತು. ಭೋಜನಕ್ಕೆ ಮುಂಚೆ ಈಗೇನೂ ಬೇಡ. 
ಒಳ್ಳೆ ಅಡುಗೆಯವನನ್ನು ಗೊತ್ತು ಮಾಡಿದೀಯಾ? ” 

“ ಹೂಂ . ” 
“ಶಿಷ್ಟಾಚಾರ ಗೊತ್ತಿರೋ ದಾಸಿಯರು? ” 
“ ಇಬ್ಬರಿದ್ದಾರೆ. ” 

“ ನನ್ನ ಪರಿವಾರದವರ ವಾಸ್ತವ್ಯಕ್ಕೆ ಏರ್ಪಾಟು ಮಾಡಿ ಬಾ . ಹಾಗೆಯೇ , 
ನನ್ನ ಲಿಪಿಕಾರರನ್ನು ಒಳಗೆ ಕಳಿಸು, ಲೇಖನ ಸಾಮಗ್ರಿ ತಗೊಂಡು ಬರಲಿ. ” 

“ ಆಗಲಿ. ” 

ತನ್ನ ಕಾವಲುಭಟನ ಈಟಿ ಹೆಸ್ಕೆಟ್‌ಗೆ ಬಾಗಿಲಲ್ಲಿ ಕಾಣಿಸಿತು. ಸೆರ್ಕೆಟ್ ಹೊರ 
ಹೋದೊಡನೆ ಆವರಿಸತೊಡಗಿದ್ದ ಒಂಟಿತನದ ಭಾವನೆಯನ್ನು , ಆ ಈಟಿ ಹೊಡೆ 
ದೋಡಿಸಿತು. ಸೆರ್ಕೆಟ್ ಅಂಗಳಕ್ಕಿಳಿದ ಕೂಡಲೇ ಹೆಸ್ಕೆಟ್‌ನ ಆಪ್ತ ಸೇವಕ ಒಳ 
ಹೋದ. ತನ್ನ ಒಡೆಯನ ಆಣತಿಯಂತೆ ರಾಜಗೃಹದಲ್ಲಿ ದೀಪಗಳು ಸಾಕಷ್ಟಿವೆಯೆ ಎಂದು 
ವಿಚಾರಿಸಿದ. ಒಂದೆರಡು ದೀಪಗಳಲ್ಲಿ ಎಣ್ಣೆ ಇರಲಿಲ್ಲ. ಹಾಕಿಸಿದ, ಎಣ್ಣೆಯ 
ದಾಸ್ತಾನೂ ಇದೆ ಎಂಬುದನ್ನು ಖಚಿತಪಡಿಸಿಕೊಂಡ. 

ಲಿಪಿಕಾರ ಬಂದು , ಬರೆದುಕೊಳ್ಳಲು ಸಿದ್ಧನಾಗಿ ಹೆಬ್ಬೆಟ್‌ನ ಪೀಠದ ಬುಡದಲ್ಲಿ 
ಕುಳಿತ, 

ಕಣ್ಣು ಮುಚ್ಚಿ , ಯೋಚಿಸುವವನಂತೆ ಲಯಬದ್ಧವಾಗಿ ಗೋಣು ಆಡಿಸಿ, ನಡು 
ನಡುವೆ ತಡೆದು, ಹೆಬೈಟ್ ಹೇಳತೊಡಗಿದ: 

“ ರಾನ ಸಾಮ್ರಾಜ್ಯವಾದ ಐಗುಪ್ತದ ಸರುಸಭೆಯ ಹಿರಿಯ ಸಲಹೆಗಾರ 
ಹೆಬ್ಬೆಟ್‌ನ ವಿಚಾರಗಳು: ಏನೆಂದರೆ , ಪ್ರತಿಯೊಬ್ಬನೂ ತನ್ನ ತನ್ನ ಕರ್ತವ್ಯ 
ಮಾಡುತ್ತಾ ಇದ್ದರೆ, ಪ್ರಭುತ್ವನಾವೆ ಎಲ್ಲಿಯೂ ಮಡುವಿನಲ್ಲಿ ತತ್ತರಿಸುವುದಿಲ್ಲ, ನೀರಿ 
ನಡಿಯ ಮರಳು ದಿಬ್ಬಕ್ಕೆ ಬಡೆಯುವುದಿಲ್ಲ. ” 

“.... ಏಕತಾನದಲ್ಲಿ ಹುಟ್ಟು ಹಾಕಿದರೆ, ನಾವೆ ನೇರಹಾದಿಯಲ್ಲಿ ಚಲಿಸುತ್ತದೆ. ” 
“ ... ಅಂತಃಕಲಹದಿಂದ ಶಕ್ತಿ ಪ್ರಾಸ, ನಿದ್ರಾನಾಶ... " 

ಅಷ್ಟಕ್ಕೆ ನಿಲ್ಲಿಸಿ, “ ಬರಕೊಂಡೆಯಾ? ಹ್ಯಾಗಿದೆ ? ” ಎಂದು ಹೆಸೈಟ್ ಲಿಪಿಕಾರ 
ನನ್ನು ಕೇಳಿದ. 
- “ ಚೆನ್ನಾಗಿದೆ, ಬಲು ಚೆನ್ನಾಗಿದೆ ಅಯ್ಯ . ” 

“ ಹುಂ , ಇನ್ನಷ್ಟು ಹೇಳೇನೆ. ಬರಕೋ ... ಓ ದೇವರೇ ! ನೀನು ಚಿರಂಜೀವತ್ವ 
ವನ್ನು ಹಾದು ಹೋಗುತ್ತಿರುವೆ; ನಿನ್ನ ಆಕಾರಗಳು ಅಸಂಖ್ಯ ........ ಬರಕೊಂಡೆಯಾ ? 

ಇದು ಧಾರ್ಮಿಕ ಜಿಜ್ಞಾಸೆ...ಭೂಮಿಯ ಮೇಲೆ ಅವನ ಎಲ್ಲೆಗಳು ಬಲಿಷ್ಠವಾಗಿವೆ; 
ಇಡೀ ಭೂಮಿಯಷ್ಟೇ ವಿಶಾಲವಾಗಿವೆ ; ಸ್ವರ್ಗದಷ್ಟೇ ಎತ್ತರವಾಗಿವೆ ...... ಮುಂಗೈ 
ಜೋರಿನಿಂದ ಯಾರೂ ಏನನ್ನೂ ಸಾಧಿಸಲಾರರು... ಯಾರು ದೇವರನ್ನು ಬಾ ಎಂದು 
ಕರೆಯುವನೋ ಆತನ ನೆರವಿಗೆ ಅವನು ತಕ್ಷಣವೇ ಬರುತ್ತಾನೆ... ಎಲ್ಲಿ ಒಮ್ಮೆ ಓದಿ 
ಹೇಳು. ಸರಿಯಾಗಿ ಬರೆದಿದೀಯೊ ನೋಡೋಣ.” 

ಅಷ್ಟರಲ್ಲಿ ರಾ ಮಂದಿರದಿಂದ ನಗಾರಿಯ ಸದ್ದು ಕೇಳಿತು, ಅಸ್ತಂಗತನಾಗು 
ತಿದ್ದ ರಾನಿಗೆ ಅದು ಮುಚ್ಚಂಜೆಯ ಪೂಜೆ, ಪ್ರಾರ್ಥನೆ, ನಗಾರಿಯ ಮೊರೆತವಿದ್ದ 
ಹೊತ್ತು ಹೆಬ್ಬೆಟ್ ಕಣ್ಣು ಮುಚ್ಚಿ ಕುಳಿತ . 

ನೀಲಾಂಜನಗಳನ್ನೂ ಹಣತೆಗಳನ್ನೂ ಹಚ್ಚಿದರು. ಲಿಪಿಕಾರ ತಾನು ಬರೆದು 
ದನ್ನು ಓದಿದ. ಹೆಬ್ಬೆಟ್ ಅಲ್ಲೊಂದು ಪದ ಇಲ್ಲೊಂದು ಪದ ತಿದ್ದಿದ . 

ಅವನು ಗದರಿದ: 
“ ನಾನು ಹೇಳೋದೊಂದು, ನೀನು ಬರೆಯೋದೊಂದು. ” 
ಲಿಪಿಕಾರನೆಂದ: 
“ ಕ್ಷಮಿಸ್ಟೇಕು ಸ್ವಾಮಿ , ತಾವು ಹೇಳಿದ್ದೇ ಹಾಗೆ. ” 
“ ಆದರೇನಂತೆ ? ಉದಾತ್ತ ವಿಚಾರಗಳನ್ನು ಮತ್ತೆ ಮತ್ತೆ ಪರಿಷ್ಕರಿಸ್ಟೇಕು. ” 

ಓದಿ ಕೇಳಿಸಿಕೊಂಡರಷ್ಟೇ ಸಾಕೆ ? ಹೆಬ್ಬೆಟ್ ಪುನಃ ಪುನಃ ಅವನ್ನು ವಿವರಿಸಿದ. 
ಇದು ತಾಳಲಾರದ ಹಿಂಸೆ ಎನಿಸಿತು ಲಿಪಿಕಾರನಿಗೆ, ಮುದುಕನ ಏರಿಳಿತವಿಲ್ಲದ ಗೊರ 
ಗೊರ ಸದ್ದು ಕೇಳಿ ಅವನಿಗೆ ಜೊಂಪು ಅಡರಿತು. 

“ ಇನ್ನು ಪ್ರಚಲಿತ ಪರಿಸ್ಥಿತಿಯ ವಿಷಯವಾಗಿ ” 
- ನಿದ್ದೆಯ ಲೋಕದಲ್ಲಿ ಹೊಸ ಸದ್ದು ಕೇಳಿಸಿದವನಂತೆ, ಲಿಪಿಕಾರ ಬೆಚ್ಚಿಬಿದ್ದು , 
“ ಈ ?” ಎಂದ. 

ಹೆಬ್ಬೆಟ್ ಕೂಗಿ ನುಡಿದ: 
“ ನಿದ್ದೆ ಹೋಗಿದ್ದೆಯೇನೋ ಕತ್ತೆ ? ” 
“ ಇಲ್ಲ ಸ್ವಾಮಿ , ಇಲ್ಲ, ” ಎಂದ ಲಿಪಿಕಾರ, ನೊಂದ ಸ್ವರದಲ್ಲಿ . 

ಒಡೆಯನ ರೇಗಾಟ ಕೇಳಿ ಆಪ್ತ ಸೇವಕ ಓಡಿ ಬಂದು, ಸನ್ನಿವೇಶ ಇಂಥದೇ 
ಎಂದು ಊಹಿಸಿ, ಪಡಸಾಲೆಯ ಮೂಲೆಯಲ್ಲಿ, ಕತ್ತಲಿರುವ ಕಡೆ, ಮೌನವಾಗಿ ನಗುತ್ತ 
ನಿಂತ. 

“ ಬರಕೋ ... ಐಗುಪ್ತದಲ್ಲಿ ನಡೆದಿರುವ ರಾಜಕೀಯ ಚೌಕಮಣೆ ಆಟದಿಂದ 
ಯಾರಿಗೂ ಹಿತವಿಲ್ಲ. ದೇವರಿಲ್ಲದೆ, ಆಕಾಶದಲ್ಲಿ ಹಕ್ಕಿ ಹಾರದು, ನೀರಿನಲ್ಲಿ ಮೀನು 
ಚಲಿಸದು . ಆಳುವ ಮಹಾಪ್ರಭು ಆ ದೇವರ ಪ್ರತಿನಿಧಿ , ಅರಸನ ಪರವಾಗಿ ದೇವ 
ರನ್ನು ಅರ್ಚನೆ ನಿವೇದನೆಗಳಿಂದ ಸಂತೃಪ್ತಗೊಳಿಸುವವನು ಮಹಾ ಅರ್ಚಕ ... ಲೌಕಿಕ 
ವಿಚಾರಗಳನ್ನು ದೇವರು ........ ಯಾವ ದೇವರೇ ಇರಲಿ - ರಾ , ಅಮನ್‌ , ಪ್ಟಾ 


ಪುನಃ ಅವನ್ನು ವಿವರಿ 


ಹಂಸ ಎನಿಸಿತು ಲಿಪಿಕಾರನ 


ಗೊರ ಸದಾ 

ಮಹಾಪ್ರಭುವಿನ ಮೂಲಕ ನಡೆಸಿಕೊಡುತ್ತಾನೆ... ಧಾರ್ಮಿಕ ಕ್ರಿಯೆಗಳನ್ನೂ ಪೂಜಾ 
ವಿಧಿಗಳನ್ನೂ ಮಹಾ ಅರ್ಚಕನ ಮೇಲ್ವಿಚಾರಣೆಯಲ್ಲಿ ದೇವರು ಆಗಗೊಳಿಸುತ್ತಾನೆ. 
ನೀರು ಎರಡು ಕಾಲುವೆಗಳಲ್ಲಿ ಹರಿದರೂ ಅದು ಹೋಗಿ ಸೇರುವುದು ಒಂದೇ 
ಹೊಲಕ್ಕೆ , ಆ ಹೊಲ ರಾನ ಸೊತ್ತು .... ಮಾಟ್ , ಮಾಟ್ ! ಪ್ರತಿಯೊಬ್ಬನ ನಡೆಯ 
ನುಡಿಯ ಮಾಟ್ನಂತೆ . ಮಂದಿರದ ವಿಷಯದಲ್ಲಿಯೂ ಮಾಟ್ , ಮಹಾಮನೆಯ 
ವಿಷಯದಲ್ಲಿಯೂ ಮಾಟ್ , ಸಹನೆ, ಸಮತೋಲನ , ಸಮನ್ವಯ ... ಸುಖ , ಶಾಂತಿ.... 
ಹುಂ , ಸಾಕು. ಒಮ್ಮೆ ಓದಿ ಬಿಡು. ” 

ಓದಿದಂತೆ ಮಧ್ಯೆ ಮಧ್ಯೆ ಪರಿಷ್ಕರಣ. ದಣಿದು ಬಾಯಿ ಒಣಗಿದ್ದುದರಿಂದ, 
ವಿವರಿಸುವ ಗೊಡವೆಗೆ ಹೆಬ್ಬೆಟ್ ಮತ್ತೆ ಹೋಗಲಿಲ್ಲ. 

ಕೊನೆಯಲ್ಲಿ ಆತ ದೊಡ್ಡದಾಗಿ ಆಕಳಿಸಿ , ಎದ್ದು , ಅಂಗಾಂಗಗಳಿಂದ ಲಟಲಟನೆ 
ನೆಟಿಕೆ ಮುರಿದ. 

ಮಸಿ ಆರಲೆಂದು , ಬರೆದುದರ ಮೇಲೆ ಲಿಪಿಕಾರ ಉಸಿರು ಊದಿದ. 
ಹೆಬ್ಬೆಟ್ ಅಂದ : 

“ ಸುರುಳಿ ಸುತ್ತಿ ಜೋಪಾನವಾಗಿಡು, ಆ ಅಮಾತ್ಯನಿಂದ ಆದಾತಾ ಹೀಗೆ 
ಬರೆಸೋದು? ಹುಂ ! ” 

ಸೆರ್ಕೆಟ್ ಎರಡು ಬಾರಿ ಇಣಿಕಿ ನೋಡಿ ಹಿಂದಕ್ಕೆ ಸರಿದಿದ್ದ . ಅರ್ಥವಾಗದ 
ಕೆಲವು ಪದಗಳು, ಲಿಪಿ ಸುರುಳಿ ಸೃಷ್ಟಿಯಾಗುತ್ತಿದ್ದ ಅಪೂರ್ವ ಸನ್ನಿವೇಶ, ಹೆಸ್ಕೆಟ್‌ನ 
ಹಿರಿಮೆಯ ವಿಷಯದಲ್ಲಿ ಅವನಿಗೆ ಯಾವ ಸಂಶಯವೂ ಉಳಿಯಲಿಲ್ಲ . 

( ಹೆಬ್ಬೆಟ್ ಏನು ಮಾಡುತ್ತಿದ್ದಾನೆ ಎಂದು ತಿಳಿಯಲು ಮಂದಿರದಿಂದ ಬಂದವ 
ನಿಗೆ, ಪಿಸುದನಿಯಲ್ಲಿ ಆತ ಹೇಳಿದ: 

“ಕೂತ್ಕಂಡು ಏನೇನೋ ಅನ್ತಿದ್ದಾರೆ; ಲಿಪಿಕಾರ ಬರಕೊಟ್ಟಿದ್ದಾನೆ. ” 
“ ಈಗ ದೇವದರ್ಶನಕ್ಕೆ ಬರೋದಿಲ್ಲವಾ ? ” 
“ಕಾಣ್ಣಿಲ್ಲ. ಎಲ್ಲ ನಾಳೆ, ನಾಳೆ ಬೆಳಗ್ಗೆ , ” 
ಸ್ವಲ್ಪ ಹೊತ್ತಿನಲ್ಲಿ ಇನ್ನೊಬ್ಬ ದೂತ ಮಂದಿರದಿಂದ ಬಂದ, 
“ನೀವು ಬರಬೇಕಂತೆ. ” 

“ ನಾನಾ ? ಸರಿ , ಸರಿ! ನಾನು ಇಲ್ಲಿಯೇ ಇರಬೇಕೂಂತ ಸ್ವಾಮಿಯವರ ಕಟ್ಟಪ್ಪಣೆ 
ಯಾಗಿದೆ .... ”). 

ತನ್ನ ಪರಿವಾರ ಅಂಗಳದಲ್ಲಿರುವುದು ಖಚಿತವಾದ ಮೇಲೆ ಹೆಬ್ಬೆಟ್ ಅಳು 
ಕೆಂಬುದೇ ತನಗರಿಯದು ಎಂಬಂತೆ, ತಲೆಯನ್ನು ತೂಗಿ ತೂಗಿ ಆಡಿಸುತ್ತ , ಹೊರಗೆ 
ಬಂದ. ಅಪರಿಚಿತ ಸ್ಥಳದ ಕತ್ತಲು ತನ್ನನ್ನು ಪರಚಿದಂತಾಯಿತು. ಆಕಾಶದ ಕಡೆ 
ಗೊಮ್ಮೆ ದೃಷ್ಟಿ ಬೀರಿ, ಕೆಲ ನಕ್ಷತ್ರಗಳನ್ನು ಕಂಡು ಅಷ್ಟಕ್ಕೇ ತೃಪ್ತನಾಗಿ, ಒಳಕ್ಕೆ 
ಮರಳಿದ. 

ಇರುಳಿನ ಭೋಜನದ ಘಮಘಮ ಪಡಸಾಲೆಯನ್ನು ವ್ಯಾಪಿಸಿತ್ತು . 
... ರಾತ್ರೆ ಕೊಠಡಿ ತಲುಪುತ್ತಲೇ ತೂಕಡಿಕೆ . 
ಶಿಷ್ಟಾಚಾರ ಅರಿತಿದ್ದ ದಾಸಿ ಬಂದಳು. ಅನುಭವಿ . 
“ ನಾಳೆ ಬರಲಾ ? ” ಎಂದಳು, ಮುದುಕನನ್ನು ಕಂಡು. 

“ ತನ್ನ ಕಾಠ್ಯಕ್ರಮ ಅನಿಶ್ಚಿತವಾಗಿದ್ದರೂ ನಿದ್ದೆಗಣ್ಣಿನಲ್ಲಿ ಹೆಬ್ಬೆಟ್ “ ಹೂಂ ” 
ಎಂದ. 


ಮಾರನೆಯ ಬೆಳಗ್ಗೆ , ಸೂರ್ಯ ಕೆಲವು ಮಾರೆತ್ತರ ಮೇಲೆ ಬಂದ ಬಳಿಕ , 
ಹೆಸೈಟ್ ರಾ ಮಂದಿರಕ್ಕೆ ಹೊರಟ. ಜತೆಯಲ್ಲಿ ಸೆರ್ಕೆಟ್ , ಲಿಪಿಕಾರ, ಆಪ್ತಸೇವಕ , 
ಅಂಗರಕ್ಷಕ, ದೋಣಿಕಾರ, ಅಂಬಿಗರು, ಹಿಂದೆ ಮುಂದೆ ಆಡುತ್ತ ಸಾಗಿದ್ದ ತಲೆ , 
ಅತ್ತಿತ್ತ ಹೊರಳುತ್ತಿದ್ದ ಕಣ್ಣುಗಳು. ಎತ್ತರದ ಆ ನಿತ್ರಾಣ ಜೀವಿಯನ್ನು ದಾರಿ 
ಯುದ್ದಕ್ಕೂ ಎಡಬಲಗಳಿಂದ ಎಲ್ಲರೂ ಕುತೂಹಲದಿಂದನೋಡುವವರೇ . ಸೆರ್ಕೆಟ್ 
ಒಮ್ಮೊಮ್ಮೆ ಹಬೈಟ್‌ನ ಮುಂದೆ ಇರುತ್ತಿದ್ದ; ಒಮ್ಮೊಮ್ಮೆ ಹಿಂದೆ ನಿಲ್ಲುತ್ತಿದ್ದ. 
- ಮಹಾ ಅರ್ಚಕ ಹೇಪಾಟ್‌ಗೆ ಸಿಟ್ಟು ಬಂದಿತ್ತು . ಮಹಾಮಂದಿರದ ಮುಖ್ಯ 
ಅರ್ಚಕನೆದುರು ಅವನು ಕೂಗಾಡಿದ: 
- “ ನಿನ್ನೆ ಸಂಜೆ ಬರಲಿಲ್ಲ, ರಾತ್ರೆ ಬರಲಿಲ್ಲ . ಬಡ ಮುದುಕ ವಿಶ್ರಾಂತಿ ತಗೊಂಡ. 
ಒಪ್ಪೋಣ. ಬೆಳಗ್ಗೆ ಪೂಜಾವೇಳೆಗಾದರೂ ಯಾಕೆ ಮುಖ ತೋರಿಸಲಿಲ್ಲ ಇವನು ? 
ಸರು ಸಭೆಯ ಅತ್ಯಂತ ಹಿರಿಯ ಸಲಹೆಗಾರ ಅಂತ ಅಹಂಕಾರ! ಇಂಥವರಿಂದಾಗಿಯೇ 
ಐಗುಪ್ತ ದೇಶ ಅಸ್ವಸ್ಥವಾಗಿರುವುದು! ” 

ಆನ್‌ನಗರಿಯ ದೀರ್ಘಕಾಲದ ವಾಸ್ತವ್ಯದಲ್ಲಿ ತನ್ನನ್ನು ಯಾರೋ ಅಣಕಿಸಿದಂತೆ 
ಮಹಾ ಅರ್ಚಕನಿಗೆ ಕಂಡುದು ಆ ದಿನವೇ . 

ಸೂರ್ಯಕಿರಣಗಳು ವಿಪುಲವಾಗಿ ಗರ್ಭಗುಡಿಯನ್ನು ಹೊಕ್ಕು, ಹೊಸ ವಸನ 
ಧರಿಸಿದ್ದ ಆಳೆತ್ತರದ ರಾ ಮೂರ್ತಿಯನ್ನು ಬೆಳಗಿದುವು. ಹೇಪಾಟ್ ದೇವರ ಮುಂದೆ 
ಕುಳಿತು ಮೌನಪ್ರಾರ್ಥನೆಯಲ್ಲಿ ಮಗ್ನನಾದ . 

ಸ್ವಲ್ಪ ಸಮಯದ ಬಳಿಕ ಕಣ್ಣು ತೆರೆದು, “ ಆತ ಬಂದರೆ ಪ್ರಸಾದ ಕೊಟ್ಟು, 
ಕಳಿಸ್ಬಿಡಿ,” ಎಂದು ಮುಖ್ಯ ಅರ್ಚಕನಿಗೆ ಹೇಳಿ, ಪುನಃ ಧ್ಯಾನಾಸಕ್ತನಾದ. 
- ಹೆಬ್ಬೆಟ್‌ನ ತಂಡದವರು ಮಂದಿರದ ಪವಿತ್ರ ಕೊಳದಲ್ಲಿ ಪಾದಗಳನ್ನು ತೊಳೆದು, 
ತಲೆಗಳಿಗೂ ಮೈಗಳಿಗೂ ನೀರಹನಿಗಳನ್ನು ಚಿಮುಕಿಸಿಕೊಂಡರು . 

ಹೆಬ್ಬೆಟ್ ಪರಿವಾರ ಮಂದಿರದತ್ತ ಹೊರಟ ಸುದ್ದಿ ಮುಖ್ಯ ಅರ್ಚಕನಿಗೆ ತಲ 
ಪಿತು. ( ಧ್ಯಾನಸ್ಥಿತಿಯಲ್ಲಿದ್ದರೂ ಪಿಸುದನಿಯ ಆ ಸಂದೇಶ ಹೇಪಾಟ್‌ನ ಕಿವಿಗೂ 
ತಟ್ಟಿತು; ಅವನ ಧ್ಯಾನಾಸಕ್ತಿ ಮತ್ತಷ್ಟು ಗಾಢವಾಯಿತು. ಮುಖ್ಯ ಅರ್ಚಕ ಅಂದು 
ಕೊಂಡ: “ ಈಗ ಪವಿತ್ರ ಕೊಳ ತಲಪಿರಬಹುದು; ಅಲ್ಲಿಂದ ಈ ಕಡೆಗೆ ಬಾರೆ.” 

ಆತ ಮಂದಿರದ ಪ್ರವೇಶದ್ವಾರದೆದುರು ನಿಂತ. 

ಸೆರ್ಕೆಟ್ ಮುಂದಾಗಿ ಓಡಿ ಬಂದು, “ ಬರಿದ್ದಾರೆ” ಎಂದ. 

ಮಹಾ ಅರ್ಚಕ ಗರ್ಭಗುಡಿಯಲ್ಲಿ ದೇವರೆದುರು ಧ್ಯಾನಾಸಕ್ತನಾಗಿರುವುದನ್ನು 
ಆತ ಗಮನಿಸಿದ, ಯಾವ ಪ್ರತಿಕ್ರಿಯೆಯನ್ನೂ ವ್ಯಕ್ತಪಡಿಸದೆ ಮುಖ್ಯ ಅರ್ಚಕನ 
ಮಗ್ಗುಲಿಗೆ ಸರಿದ. 

- ಹೆಬ್ಬೆಟ್ ದ್ವಾರವನ್ನು ಸಮೀಪಿಸಿ, ಮುಖ್ಯ ಅರ್ಚಕನನ್ನು ನೋಡಿ ತುಸು ತಲೆ 
ಆಡಿಸಿ, “ ಪೆರೋನಆಯುರಾರೋಗ್ಯ ವರ್ಧಿಸಲಿ! ” ಎಂದ. ಉಳಿದವರು ಅರ್ಚಕನಿಗೆ 
ತಲೆ ಬಗ್ಗಿಸಿ ನಮಿಸಿದರು. ತೋಳನ್ನೆತ್ತಿ ಅವರೆಲ್ಲರನ್ನೂ ಆಶೀರ್ವದಿಸಿ ಅರ್ಚಕನೆಂದ: 
“ ಪೆರೋನ ಆಯುರಾರೋಗ್ಯ ವರ್ಧಿಸಲಿ!” 

ಬಾಗಿಲನ್ನು ದೂರದಿಂದಲೇ ಪರೀಕ್ಷಕ ನೋಟದಿಂದ ನೋಡಿದ್ದ ಹೆಬ್ಬೆಟ್ 
ಹೇಳಿದ: 

“ ಸೃಷ್ಟಿಕರ್ತ ರಾನ ಮಂದಿರದ ಚೌಕಟ್ಟಿಗಿನ್ನೂ ಬಂಗಾರದ ಲೇಪನವಿಲ್ಲ! ಛೇ ! ಛೇ! 
ಹೀಗೂ ಉಂಟೆ? ಕಳೆದ ಸಲವೇ ನಾನು ” 

“ಹೌದು, ಸ್ವರ್ಣಲೇಪನ ಬೇಕು ಅಂದಿದ್ದೀರಿ . ಆದರೆ ಸೃಷ್ಟಿಕರ್ತ ರಾ ಅಷ್ಟು 
ಶ್ರೀಮಂತನಲ್ಲ. ” 

“ ಗೊತ್ತು , ಗೊತ್ತು ,” ಎಂದು ಹೆಸ್ಕೆಟ್ ಗೋಣು ಆಡಿಸಿದ. 
“ ಒಳಗೆ ಬರೋಣವಾಗಲಿ. ” 
“ ಅಲ್ಲಿ ಕುಳಿತಿರೋದು ಮಹಾ ಅರ್ಚಕರಲ್ಲವಾ? ” 
“ ಹೌದು, ಧ್ಯಾನಭಂಗ ಉಂಟಾಗಬಾರದು ಅಂದಿದ್ದಾರೆ.” 

“ಒಳ್ಳೇದು. ಭಕ್ತನ ಕಣ್ಣಿಗೆ ದೇವರು ಎಲ್ಲಿದ್ದರೂ ಕಾಣಿಸಿಕೊಳ್ತಾನೆ. ಇಲ್ಲಿಂದಲೇ 
ಪ್ರಾರ್ಥನೆ ಸಲ್ಲಿಸ್ತೇವೆ. ” 

ಮುಖ್ಯ ಅರ್ಚಕ ಒಂದು ಕ್ಷಣ ವಿವಂಚನೆಗೊಳಗಾದ, ( ಇವರ ಜಗಳದಲ್ಲಿ 
ನನಗೇನು ಆಪತ್ತು ಉಂಟಾಗ್ರದೊ ?') 

ಹೆಬ್ಬೆಟ್ ಅಂಗಳದ ಹಾಸುಗಲ್ಲುಗಳ ಮೇಲೆ ಮಂಡಿಯೂರಿ, ಅಂಗೈಗಳನ್ನು 
ಮುಂದಕ್ಕೆ ಚಾಚಿದ. ಪರಿವಾರದವರೂ ಹಾಗೆಯೇ ಮಾಡಿದರು, ಸೆರ್ಕೆಟನೂ ಅವರನ್ನು 
ಅನುಸರಿಸಿದ. 

ಗಟ್ಟಿಯಾಗಿ ಹೆಬ್ಬೆಟ್ ಅಂದ: 

“ ಓ ಸೃಷ್ಟಿಕರ್ತ ರಾ , ಜಗತ್ತಿನಮೇಲೆ ನಿನ್ನ ಆಳ್ವಿಕೆ ಶಾಶ್ವತವಾಗಲಿ, ಐಗುಪ್ತದ 
ಸುಖ ಸಂಪತ್ತು ಹೆಚ್ಚಲಿ! ನೀಲನದಿ ಎಂದೂ ಬತ್ತದಿರಲಿ! ರಾ ಪುತ್ರ ಪೆರೋ ನಿತ್ಯ 

ಯೌವನದಿಂದ ಮೆರೆಯಲಿ! ಈ ದೇಶದ ಎರಡು ಸಹಸ್ರ ದೇವತೆಗಳು ನಿನ್ನ ಪ್ರಜೆಗಳ 
ಕಲ್ಯಾಣ ಸಾಧಿಸಲಿ! ” 

ಪ್ರತಿಯೊಂದು ಪದವೂ ಸ್ಪಷ್ಟವಾಗಿ ಹೇಪಾಟ್ಗೆ ಕೇಳಿಸಿತು . ಆದರೆ ಅವನ 


ಕ 

ಶರೀರ ಒಂದಿನಿತೂ ಮಿಸುಕಲಿಲ್ಲ. ಮಂಡಿಯೂರಿದವರೆದ್ದು ಅಂಗೈಗಳನ್ನು ಜೋಡಿಸಿ 
ನಿಂತರು. ಆಗಲೆ ಒಳಹೋಗಿದ್ದ ಮುಖ್ಯ ಅರ್ಚಕ ಜೊಂಡಿನಿಂದ ಹೆಣೆದ ತಟ್ಟೆಯಲ್ಲಿ 
ಬೆಳಗ್ಗೆ ದೇವರಿಗೆ ಅರ್ಪಿಸಿದ್ದ ಅಂಜೂರ, ಖರ್ಜೂರ ಹಣ್ಣುಗಳೊಡನೆ ಮರಳಿದ . 
ಹೆಬ್ಬೆಟ್ ಆದಿಯಾಗಿ ಎಲ್ಲರಿಗೂ ಪ್ರಸಾದ ವಿತರಣೆ ಮಾಡಿದ. 

* ಊರಿನ ಚಿಕ್ಕವರು ದೊಡ್ಡವರು ಪ್ರಾಂಗಣದ ಕಟಕಟೆಯಾಚೆ ನೆರೆಯತೊಡಗಿ 
ದರು , ನಗರಾಧಿಕಾರಿ ಅವರ ಬಳಿ ಸಾರಿ “ಹೋಗಿ! ಹೋಗಿ! ” ಎಂದರೂ ಅವರು 
ಕೇಳಲಿಲ್ಲ. 

ಅಂಗಳದಲ್ಲೇ ನಿಂತ ಹೆಸೈಟ್‌ನನ್ನು ಉದ್ದೇಶಿಸಿ ಮುಖ್ಯ ಅರ್ಚಕ ಅಂದ: 
“ ಇವತ್ತೇ ರಾಜಧಾನಿಗೆ ವಾಪಸಾಗಿರೇನೋ ? ” 
“ವಿಷಯ ನಿಮಗೆ ಗೊತ್ತಿದೆ. ” 
- ನಿಷ್ಟುರವಾಗಿ ಹೆಬ್ಬೆಟ್ ನುಡಿದ. 
“ ಹ್ಮ .... ಆದರೆ ” 

“ ನಾವು ಬಂದಿರೋದು ದೇವದರ್ಶನಕ್ಕೆ ಹಾಗೂ ಮಹಾ ಅರ್ಚಕರ ಭೇಟಿಗೆ. 
ಒಂದು ನೆರವೇರಿತು . ಇನ್ನೊಂದಕ್ಕಾಗಿ ಕಾಯ್ತಿವೆ. ಅದಾದ ಮೇಲೆ ಪಯಣದ 
ಯೋಚನೆ. ರಾಜಕಾರ್ಯ, ಅವಸರ ಸಲ್ಲದು. ” 

“ಮಹಾ ಅರ್ಚಕರು ಪೂಜೆ ಮುಗಿಸಿ ಹೊರಬರೋ ತನಕ ನನ್ನ ವಸತೀಲಿ 
ವಿಶ್ರಾಂತಿ ತಗೋಬಹುದಲ್ಲ. ” 

“ಓಹೋ , ಭೋಜನದ ಹೊತ್ತಿಗಾದರೂ ಮಹಾ ಅರ್ಚಕರು ಏಳಬಹುದು 
ಅಲ್ಲವಾ? ” 

- “ ಅದಕ್ಕೂ ಮೊದಲೇ ಹೊರಗೆ ಬತ್ತಾರೆ. ರಾ ನೆತ್ತಿಗೆ ಬರೋದಕ್ಕುಂಚೆ 
ಯಾವಾಗಲೂ ಗರ್ಭಗುಡಿಯ ಬಾಗಿಲು ಹಾಕ್ಕೇನೆ. ” 

“ ನಿಜ, ನಿಜ. ದೇವರಿಗೂ ವಿಶ್ರಾಂತಿ ಬೇಡವೆ? ಬಾ ಮಗು ಸೆರ್ಕೆಟ್ , ಇವರ 
ವಸತಿಗೆ ಹೋಗೋಣ. ” 

ಮಂದಿರದ ಸಮೀಪದಲ್ಲಿಯೇ ಇತ್ತು ಮುಖ್ಯ ಅರ್ಚಕನ ಮನೆ, ಪೀಠಗಳು, 
ಒರಗುದಿಂಬುಗಳು , ಭಿತ್ತಿ ಚಿತ್ರಗಳು , ಸೇವಕರಂತೆ ಅತ್ತಿತ್ತ ಓಡಾಡುತ್ತಿದ್ದ ಕಿರಿಯ 
ದೇವಸೇವಕರು ... 

ಹೆಬ್ಬೆಟ್ ನಸುನಕ್ಕು ಒಂದು ಪೀಠದ ಮೇಲೆ ಕುಳಿತುಕೊಳ್ಳುತ್ತ ಅಂದ : 
“ ರಾನ ಬಡತನದಿಂದ ನಿಮಗೆ ತೊಂದರೆಯಾದಂತಿಲ್ಲ ಅರ್ಚಕರೇ ! ” 
ಮುಖ್ಯ ಅರ್ಚಕನೆಂದ: 
“ ಭಕ್ತರ ವಿಶ್ವಾಸ, ಎಲ್ಲ ಅನುಕೂಲಗಳನ್ನು ಒದಗಿಸಿಕೊಟ್ಟಿದ್ದಾರೆ. ” 
“ ನಿಜ , ನಿಜ. ಭಕ್ತರಿದ್ದರೆ ದೇವರು, ದೇವರಿದ್ದರೆ ಅರ್ಚಕ. ” 
ಮುಖ್ಯ ಅರ್ಚಕ ಸೆರ್ಕೆಟ್‌ನನ್ನು ಕರೆದು ಹೇಳಿದ: 

“ ನಾನು ಮಂದಿರಕ್ಕೆ ಹೋದ್ದೇನೆ. ಏನಾದರೂ ಬೇಕಾದರೆ ಒಳಗೆ ಹೇಳಿ. 
ತಂದು ಕೊಡ್ತಾರೆ. ” 

ಆ ಮಾತು ಕಿವಿಗೆ ಬಿದ್ದ ಹೆಬ್ಬೆಟ್ ಅಂದ : 
“ ನನಗೆ ಹೇಪಾಟ್ ಬೇಕು. ಯಾರು ತಂದುಕೊಡ್ತೀರಿ? ” 

ಮುಖ್ಯ ಅರ್ಚಕ ನಕ್ಕು , “ ನಾನು ಕರಕೊಂಡರೇನೆ, ” ಎಂದು ಹೇಳಿ, ಹೊರಟು 
ಹೋದ. 

ಗರ್ಭಗುಡಿಯತ್ತ ಮುಖ್ಯ ಅರ್ಚಕ ಬಂದುದನ್ನು ಹೆಜ್ಜೆ ಸಪ್ಪಳದಿಂದಲೇ ಗುರು 
ತಿಸಿ , ಕಣ್ಣು ಮುಚ್ಚಿಕೊಂಡೇ ಹೇಪಾಟ್ ಕೇಳಿದ: 

“ಹೋದನೋ ? ” 

“ ನನ್ನ ಮನೇಲಿ ಬಿಟ್ಟು ಬಂದೆ. ಎಷ್ಟು ತಡವಾದರೂ ನಿಮ್ಮನ್ನು ನೋಡಿಯೇ 
ಹೋಗ್ತಾನಂತೆ. ” 

“ ಸೆತ ! ಉಣ್ಣಿ- ಉಣ್ಣಿ! ” 

ಮೌನ. (' ಮಂದಿರಕ್ಕೆ ಬಂದೊಡನೆಯೇ ತಾನು ಕಾಣಲು ಸಿಗದಿದ್ದುದರಿಂದ 
ಹೆಸೈಟ್ಗೆ ಸ್ವಲ್ಪಮಟ್ಟಿಗೆ ಮುಖಭಂಗವಾದಂತಾಯಿತು. ) 

- (ಒಳಮನಸ್ಸಿನ ಹೊರಮೈ : “ ಏನಿದೆಯೋ ಬೊಗಳಿ ತೊಲಗಲಿ!' ತೀರಾ ಒಳಗೇ 
“ ಮನಸ್ತಾಪದ ಪರಿಹಾರಕ್ಕೆ ಏನು ಸಲಹೆ ತಂದಿರುವನೋ .?) . 

ಮತ್ತೂ ಸ್ವಲ್ಪ ಹೊತ್ತು ರಾ ಮಹಿಮಾಸ್ತೋತ್ರವನ್ನು ಪಠಿಸುತ್ತ ಹೇಪಾಟ್' 
ಕುಳಿತ. ಬಳಿಕ ಎದ್ದು ಮಂಡಿಯೂರಿ, ಮಹತ್ಸಾಧನೆಗಳಿಗೆ ಈ ದೀನಸೇವಕನನ್ನು 
ನಿನ್ನ ಸಾಧನವಾಗಿ ಬಳಸಿಕೋ ' ಎಂದು ಮನಸ್ಸಿನಲ್ಲಿ ಪ್ರಾರ್ಥಿಸಿ, ಮುಖ್ಯ 
ಅರ್ಚಕನಿಗೆಂದ: 

“ ಗರ್ಭಗುಡಿಯ ಬಾಗಿಲು ಹಾಕಿಕೊಳ್ಳಿ. ” 

ಹೇಗೆ ಹಬ್ಬಿತ್ತೋ ಸುದ್ದಿ ? ' ಏನೋ ಗಲಾಟೆಯಂತೆ . ರಾಜಧಾನಿಯಿಂದ ಬಂದ 
ಅಧಿಕಾರಿಗೂ ಮಹಾ ಅರ್ಚಕರಿಗೂ ವಾಗ್ವಾದವಂತೆ.' ಊರಿನ ಜನ ಮಂದಿರದ ದಿಕ್ಕಿಗೆ 
ನಡೆಯತೊಡಗಿದರು . ನಗರಿಯ ಹತ್ತು ಮಂದಿ ಕಾವಲು ಭಟರನ್ನು ಸೆರ್ಕೆಟ್ ಕರೆಸಿದ. 
ಬಿಸಿಲಲ್ಲಿ ಅವರ ಈಟಿ ಮೊನೆಗಳು ಹೊಳೆದುವು. ಜನರು ಹಿಂದಕ್ಕೆ ಸರಿದರು. ಸರಿದು, 
ನಿಂತರು . ಅಲ್ಲಿಂದ ಕದಲಲಿಲ್ಲ . 

ಹೊರಗೆ ಬರುತ್ತ ಮಹಾ ಅರ್ಚಕನೆಂದ: 
“ ನಾನು ಏಕಾಂತದ ಕೊಠಡಿಗೆ ಹೋಗಿ ಬಿಡಲೆ? ಆತ ಭೇಟಿಗೆ ಸಾಯಂಕಾಲ 


ಬರಲಿ . ” 


ಮಾತುಕತೆ ಏನಿದ್ದರೂ ತನ್ನ ಮನೆಯಲ್ಲಿ ಆಗಲಿ ಎಂಬ ಆಸೆ ಮುಖ್ಯ 
ಅರ್ಚಕನಿಗೆ, 

“ ಈಗ, ಸಾಯಂಕಾಲ - ಎರಡೂ ಒಂದೇ , ಹೇಗಿದ್ದರೂ ಆಗಬೇಕಾದ ಭೇಟಿ. ” 

“ ಸರಿ ಹಾಗಾದರೆ . ” 
ಹೇಪಾಟ್ ಮರದ ಹಾವುಗೆಗಳನ್ನು ಮೆಟ್ಟಿ ಕೊಂಡ. 
“ ಅಧಿಕಾರ ದಂಡ ತಾ ,” ಎಂದ, ತನ್ನ ಆಪ್ತ ಸಹಾಯಕ ದೇವಸೇವಕನಿಗೆ, 

ಆತ ಹೇಪಾಟ್ನ ಏಕಾಂತದ ಕೊಠಡಿಗೆ ಧಾವಿಸಿ, ಬೆಳ್ಳಿ ಹಿಡಿಯ ಆ ದಂಡವನ್ನು 
ತಂದ. 

ಜತೆಯಲ್ಲಿ ಮುಖ್ಯ ಅರ್ಚಕನನ್ನೂ ತನ್ನ ಆಪ್ತ ಸಹಾಯಕನನ್ನೂ ಹಿಂಬಾಲಿ 
ಸಲು ಸಿದ್ದರಾಗಿದ್ದ ಮಂದಿರದ ದೇವಸೇವಕರನ್ನೂ ಕರೆದುಕೊಂಡು ಹೇಪಾಟ್ ಮುಂದೆ 
ಸಾಗಿದ. 

ಹೇಷಾಟ್ ಬರುತ್ತಲೇ ಮುಖ್ಯ ಅರ್ಚಕನ ಮನೆಯ ಪಡಸಾಲೆಯಲ್ಲಿ ಇದ್ದವ 
ರೆಲ್ಲ ಎದ್ದರು. 

- “ ರಾ ಪುತ್ರ ಪೆರೋನ ಆಯುರಾರೋಗ್ಯ ವರ್ಧಿಸಲಿ !” ಎಂದು ನುಡಿದು, 
ಹೆಬ್ಬೆಟ್ ತಲೆಬಾಗಿ ನಮಿಸಿದ, ಉಳಿದವರೆಲ್ಲ ನಡು ಬಗ್ಗಿಸಿ ವಂದಿಸಿದರು . 

* ಹೇಪಾಟ್ “ ವರ್ಧಿಸಲಿ ! ” ಎಂದಷ್ಟೇ ಹೇಳಿ, ಮುಖ್ಯ ಅರ್ಚಕ ತನ್ನನ್ನು ಕರೆ 
ದೊಯ್ದುತೋರಿಸಿದ ಪೀಠದ ಮೇಲೆ ಆಸೀನನಾದ. 

ಒಂದು ಕ್ಷಣ ದೃಷ್ಟಿಗಳಿಂದಷ್ಟೇ ಪರಸ್ಪರ ತಿವಿತ. ಹೆಬ್ಬೆಟ್ ಮುಗುಳುನಗೆ 
ಬೀರಿದ. ಹೇಪಾಟ್ ಮುಖದ ಸ್ನಾಯುಗಳನ್ನು ಸಡಿಲಿಸಲಿಲ್ಲ. 

ತನ್ನ ಅಧಿಕಾರದಂಡದ ತುದಿಯನ್ನು ಹೇಪಾಟ್ ಒಂದು ಮೊಳ ಮುಂದಕ್ಕೆ 
ಎತ್ತಿ ಇರಿಸಿದ . ಅವನ ಆಪ್ತ ಸಹಾಯಕ ದೇವಸೇವಕನೆಂದ : 

“ ಭಕ್ತಾದಿಗಳು ಮಹಾ ಅರ್ಚಕರ ಅಧಿಕಾರ ದಂಡವನ್ನು ಚುಂಬಿಸಿ ಧನ್ಯರಾಗ 
ಬಹುದು. ” 

- ಇದು ಅಸಾಮಾನ್ಯ ಸನ್ನಿವೇಶ ಎಂಬ ಭಾವನೆ ಎಲ್ಲರಿಗೂ . ಅವರ ದೃಷ್ಟಿ 
ಹೆಬ್ಬೆಟನ ಮೇಲೆ ನೆಟ್ಟಿತು. 

ಆತ ಬೆನ್ನು ನೆಟ್ಟಗೆ ಮಾಡಿ, ಧ್ವನಿ ಏರಿಸಿ ಅಂದ : 

“ತಡೀರಿ! ತಡೀರಿ! ಅವಸರ ಬೇಡ. ರಾ ಪುತ್ರ ಪೆರೋನಿಂದ ಆಜ್ಞಪ್ತನಾಗಿ 
ನಾನು ಬಂದಿದ್ದೇನೆ. ಮಹಾ ಅರ್ಚಕರ ಜತೆ ಮಾತಾಡೋಕು, ಮಾತು ಮುಗಿಲೆ 
ಅವರ ಆಶೀರ್ವಾದ ಪಡೆದೇ ನಾವು ಹೊರಡ್ತವೆ. ” 

- ಹೇಪಾಟ್ ಹಲ್ಲು ಕಡಿದ. ತನ್ನ ಕಣ್ಣುಗಳಿಂದ ಕಿಡಿ ಹಾರಿದಂತೆ ಅವನಿಗೆ 
ಅನಿಸಿತು . ಇದು ಇವರನ್ನೆಲ್ಲ ದಹಿಸಿಬಿಡುವ ಸಿಟ್ಟು - ಎಂದುಕೊಂಡ. ಕ್ಷಣ ಕಾಲ 
ಕಣ್ಣುಗಳನ್ನು ಭದ್ರವಾಗಿ ಮುಚ್ಚಿದ. 

ಎವೆಗಳನ್ನು ಸರಿಯಾಗಿ ತೆರೆಯದೆಯೇ ಏರುಸ್ವರದಲ್ಲಿ ಅವನೆಂದ: 
“ ರಾಜಧಾನಿಯ ಹಿರಿಯ ಸಲಹೆಗಾರರ ಮಂಡಲದ ಒಬ್ಬ ಸದಸ್ಯ ” 

ಮಹಾ ಅರ್ಚಕನ ಮಾತನ್ನು ನಡುವೆ ಮುರಿದು ಹೆಬೈಟ್ ಉದ್ದರಿಸಿದ: 
“ಹಿರಿಯ ಸದಸ್ಯ ! ” 
ಮತ್ತಷ್ಟು ಧ್ವನಿ ಏರಿಸಿ ಕೀರಲು ಗಂಟಲಲ್ಲಿ ಹೇಪಾಟ್ ಮುಂದುವರಿದ: 
“ ಆತ ನಿಲ್ಲು ಎಂದಾಕ್ಷಣ ಲೋಕವ್ಯಾಪಾರವೆಲ್ಲ ಸ್ತಬ್ಧವಾಗಬೇಕಾ? ” 
“ಲೋಕವೇ ತಾನು ಎಂದು ಭಾವಿಸುವುದು ಉದ್ದಟತನದ ಪರಮಾವಧಿ .” 

ಹೇಪಾಟ್ ಒಬ್ಬನಿಗೆ ಅರ್ಥವಾಯಿತು ಆ ಚುಚ್ಚುನುಡಿ, ಆತ ಅವುಡುಗಚ್ಚಿ 
ಫತ್ಕರಿಸಿದ: 

“ ಐಗುಪ್ತದ ಪರಮೋಚ್ಚ ಧರ್ಮಗುರುವಿನ ಮುಂದೆ ವೃದ್ದರು ಸ್ವಲ್ಪ ನಾಲಿಗೆ 
ಬಿಗಿ ಹಿಡೀಬೇಕು! ” 

“ ಶಾಪಕ್ಕೆ ತುತ್ತಾಗಿ ಗತಪ್ರಾಣನಾದೇನು ಎಂಬ ಭಯ ನನಗಿಲ್ಲ. ಕಾಲಕಳೆದ 
ಹಾಗೆ ಎಲ್ಲರೂ ಮುದುಕರಾಗ್ತಾರೆ. ಗೋರಿಪ್ರವೇಶ ಯಾರಿಗೂ ತಪ್ಪಿದ್ದಲ್ಲ. ಸಾವಿಗೆ 
ಹೆದರಿ ಕರ್ತವ್ಯಚ್ಯುತನಾಗಲೆ ? ದೇವಸಮಾನರಾದ ಪೆರೋನ ಸೇವೆಯಲ್ಲಿ ಈಗಲೇ 
ದೇಹವಿಡುವುದಕ್ಕೂ ನಾನು ಸಿದ್ದ !” 

“ದೇವಸೇವೆಗಿಂತ ಪೆರೋ ಸೇವೆಯೇ ಹೆಚ್ಚಿನದು ಎಂದು ನೀವು ಭಾವಿಸಿದ 
ಹಾಗಿದೆ. ” 

- “ ಐಗುಪ್ತದಲ್ಲಿ ಪ್ರಾಚೀನ ಕಟ್ಟಳೆಯ ಪ್ರಕಾರ ದೇವರು ಬೇರೆಯಲ್ಲ, ಪೆರೋ 
ಬೇರೆಯಲ್ಲ. ಹೌದೆ ಮಹಾ ಅರ್ಚಕರೆ ? ” 

“ಕಟ್ಟಳೆಗೆ ಅನುಗುಣವಾಗಿ ವರ್ತನೆ ಇರಬೇಕು. ಅದಿಲ್ಲದೆ ಹೋದರೆ ಕಟ್ಟಳೆ 
ಅರ್ಥಶೂನ್ಯವಾಗ್ತದೆ. ” 

- “ಕಟ್ಟಳೆಗಳ ಪಾಲನೆಯಲ್ಲಿ ಪೆರೋ ಪೇಪಿ ಅಸಮಾನರು . ಆದ್ದರಿಂದಲೇ ಸೆಡ್ 
ಉತ್ಸವದ ದಿನ ನಿರ್ಣಯಕ್ಕೆ ಅವರು ಮಹಾ ಅರ್ಚಕರ ದಾರಿ ನೋಡ್ತಿದ್ದಾರೆ.” 

“ ಮಹಾ ಅರ್ಚಕ ಅನಗತ್ಯ ಅಂತ ಇನ್ನೂ ಯಾರೂ ಭಾವಿಸಿಲ್ಲವಲ್ಲ. ಸಮಾ 
ಧಾನದ ಸಂಗತಿ! ” 

“ ಯಾಕೆ ಈ ವ್ಯಂಗ್ಯ ? ನಿಮಗೆ ತಿಳೀದೆ? ಐಗುಪ್ತದ ಸಮಾಜ ವ್ಯವಸ್ಥೆಯಲ್ಲಿ 
ಪ್ರತಿಯೊಬ್ಬರಿಗೂ ಒಂದೊಂದು ಪಾತ್ರವುಂಟು. ಯಾವ ಪಾತ್ರವೂ ಅನಗತ್ಯವಲ್ಲ . ” 

“ ಸಾಕು ವ್ಯರ್ಥಾಲಾಪ. ಹೇಳಬೇಕಾದ್ದನ್ನು ತಿಳಿಸಿ ನೀವು ಹೊರಡಬಹುದು. ” 
“ ನಾನೊಬ್ಬನೇ ಅಲ್ಲ, ಹೊರಡುವವರು ನಾವು. ” 
“ ಏನರ್ಥ ಆ ಮಾತಿಗೆ? ” 

“ ಅರ್ಥ ನೀವುಬಲ್ಲಿರಿ . ನಿಮ್ಮನ್ನು ಕರಕೊಂಡು ಬರಬೇಕೂಂತ ರಾಜಾಜ್ಞೆ 
ಯಾಗಿದೆ. ” 

“ ಹೆಡೆಮುರಿ ಕಟ್ಟಿ ? ” 
ಹೇಪಾಟ್ನ ಸಿಟ್ಟು ಅವನನ್ನೇ ದಹಿಸುತ್ತಿತ್ತು . ತಾನು ಶಕ್ತಿಗುಂದುತ್ತಿದ್ದೇನೆ 

ಎಂದು ಅವನಿಗೆತೋರಿತು. ಅದನ್ನು ಗಮನಿಸಿದ್ದ ಸೂಕ್ಷ್ಮಮತಿ ಹೆಬ್ಬೆಟ್ ಧ್ವನಿ 
ಯಲ್ಲಿ ವಿನಯತುಂಬಿ ನುಡಿದ: 

- “ ಇಂಥ ಮಾತನ್ನು ಈ ವೃದ್ದ ಕೇಳಬಾರದು. ಧಾರ್ಮಿಕ ಜಿಜ್ಞಾಸೆ ಇಲ್ಲಿ 
ನಡೀತಿತ್ತು ಅನ್ನೋದು ಎಲ್ಲರಿಗೂ ಗೊತ್ತಿದೆ. ಮಹಾ ಅರ್ಚಕರ ವಿಷಯದಲ್ಲಿ 
ತೋರುವ ಭಯಭಕ್ತಿ ಪ್ರೇಮ ಆದರೆ ಯಾವುದಕ್ಕೂ ಚ್ಯುತಿ ಉಂಟಾಗಿಲ್ಲ . ಈ 
ಸಂಜೆಯೇ ಹೊರಡೋಣವೆ ? ಬೆಳಗಾಗುವುದಕ್ಕೆ ಮುಂಚೆಯೇ ರಾಜಧಾನಿ ಸೇರ 
ಬಹುದು. ” 
- ಕರೆಯಲು ಅಮಾತ್ಯನೇ ಬಂದಿದ್ದರೆ ಚೆನ್ನಾಗಿತ್ತು . ಬದಲು ಅತ್ಯಂತ ಹಿರಿಯ 
ಸರುಸದಸ್ಯ ಬಂದ. ಇಷ್ಟಾದರೂ ಆಯಿತಲ್ಲ. ತಾನು ನಡೆಸುವ ಹೋರಾಟದ 
ಮುಂದಿನ ಘಟ್ಟ ತಲಪಲು ಮೆಂಫಿಸಿಗೆ ಮರಳಲೇಬೇಕು. ಹಗ್ಗವನ್ನು ಎಷ್ಟು ಬೇಕೋ 
ಅಷ್ಟೇ ಜಗ್ಗು ವುದು ಜಾಣತನ.. .ಯೋಚಿಸುತ್ತ ಹೇಪಾಟ್‌ನ ಮುಖದ ಸ್ನಾಯುಗಳು 
ತುಸು ಸಡಿಲಿದುವು. ಆತನೆಂದ: 

“ನೀವು ಇವತ್ತೇ ಹೋಗಬಹುದು. ನಾನು ನಾಳೆ ಬತ್ತೇನೆ. ” 
ಹೆಬ್ಬೆಟ್ ನಸುನಕ್ಕ . 

“ ಇಬ್ಬರೂ ನಾಳೆಯೇ ಹೋಗೋಣ. ನಿಮ್ಮ ನಾವೆ ಮುಂದೆ, ಅದರ ಹಿಂದೆ 
ನಾನು. .. ” 

ಇಷ್ಟು ಹೇಳಿ ಆತ ಎದ್ದು ನಿಂತು, ಹೇಪಾಟ್‌ನತ್ತ ಹೆಜ್ಜೆ ಇರಿಸಿ, ಮಂಡಿಯೂರಿ 
ಮಹಾ ಅರ್ಚಕನ ಅಧಿಕಾರ ದಂಡವನ್ನು ಚುಂಬಿಸಿ ಏಳುತ್ತ , ಮೆಲುದನಿಯಲ್ಲಿ “ಕೋಪ 
ಇಳಿಯಿತಾ ಗುರುವೆ ? ” ಎಂದ . ಹೇಪಾಟ್ ನಿಟ್ಟುಸಿರು ಬಿಟ್ಟ . 
- ತೀವ್ರ ಗತಿಯ ಆ ಸಂಭಾಷಣೆ ಸೆರ್ಕೆಟ್‌ಗೆ ಪೂರ್ತಿ ಅರ್ಥವಾಗಿರಲಿಲ್ಲ . ಆದರೂ 
ಆತ ಸಂತೃಪ್ತ , ಹೆಬ್ಬೆಟ್‌ನ ಹಿಂದೆಯೇ ತಾನೂ ಧಾವಿಸಿ ಮಹಾ ಅರ್ಚಕನ ಅಧಿಕಾರ 
ದಂಡಕ್ಕೆ ಮುತ್ತುಕೊಟ್ಟ. ಅವನ ಹಿಂದೆ ಇತರರೂ ಸಾಲುಗಟ್ಟಿದರು. 

ಹೇಪಾಟ್ ಎದ್ದು , ಅಧಿಕಾರ ದಂಡಸಹಿತವಾಗಿ ಬಲತೋಳನ್ನೆತ್ತಿ , “ ಪೆರೋನ 
ಆಯುರಾರೋಗ್ಯ ವರ್ಧಿಸಲಿ, ” ಎಂದ. 

ಹೆಸೈಟ್ , “ ವರ್ಧಿಸಲಿ,” ಎಂದಷ್ಟೇ ನುಡಿದು , ತನ್ನ ನಗೆಯನ್ನು ಹತ್ತಿಕ್ಕಿದ. 
ರಾ ಮಂದಿರದ ಮುಖ್ಯ ಅರ್ಚಕ ಸಮಾಧಾನದ ನಿಟ್ಟುಸಿರು ಬಿಟ್ಟ . 


ಹೆಸೈಟ್‌ನನ್ನು ರಾಜಗೃಹದತ್ತ ತೆರಳಲು ಬಿಟ್ಟು ಹೇಪಾಟ್ ತನ್ನ ಏಕಾಂತದ 
ಕೊಠಡಿಗೆ ಮರಳಿದ. ಅಲ್ಲಿ ತನ್ನ ಆಪ್ತ ಸಹಾಯಕ ದೇವಸೇವಕನಿಗೆ ಅವನೆಂದ : 

“ ಟೆಹುಟಿಯನ್ನು ಬರಹೇಳು. ” 

ಆ ಕೆಲಸ ಸುಲಭವಾಯಿತು. ಟೆಹುಟಿ ತಾನೇ ದೇವಮಂದಿರದತ್ತ ಬರತೊಡ 
ಗಿದ್ದ , ಬಕಿಲನೊಂದಿಗೆ, 

ಆತನಿಗೆ ಸ್ವಲ್ಪ ಕಸಿವಿಸಿ . ನೀರಾನೆ ಪ್ರಾಂತದ ಬಂಡಾಯ ರಾಜಕೀಯ ಚೌಕ 
ಮಣೆ ಆಟದ ರಂಗಮಧ್ಯಕ್ಕೇ ಅವನನ್ನು ತಳ್ಳಿತ್ತು . ಆತ ಇಷ್ಟನ್ನು ತರ್ಕಿಸಿದ್ದ : 
ಒಂದೋ ಅಮಾತ್ಯನ ಅವಕೃಪೆಗೆ ತಾನು ಗುರಿಯಾಗಿ ಈಗಿನ ಹುದ್ದೆಯನ್ನು ಕಳೆದು 
ಕೊಳ್ಳಬಹುದು ; ಸಣ್ಣ ಹುದ್ದೆಗೆ ನಿಯೋಜಿತನಾಗಬಹುದು. ಇಲ್ಲವೆ, ಅರಮನೆ 
ಗುರುಮನೆಗಳ ಸೆಣಸಾಟದಲ್ಲಿ ಅಮಾತ್ಯ ಪದಚ್ಯುತನಾಗಿ, ತಾನು ಆ ಸ್ಥಾನವನ್ನು ವಿರ 
ಬಹುದು...ನೀರಾನೆ ಪ್ರಾಂತದಿಂದ ಹಿಂತಿರುಗಿದ ಟೆಹುಟಿ ತಾನು ಮಹಾ ಅರ್ಚಕನ 
ಪಕ್ಷಪಾತಿ ಎಂಬುದನ್ನು ಬಹಿರಂಗಗೊಳಿಸಿದ. ಅಮಾತ್ಯ ಅವನನ್ನು ಆಗಲೆ ದಂಡಿಸುವ 
ಗೋಜಿಗೆ ಹೋಗದೆ, ಜನಗಣತಿಯ ಉಸ್ತುವಾರಿಗಾಗಿ ಉತ್ತರಕ್ಕೆ ಕಳುಹಿದ. ಟೆಹು 
ಟಿಗೆ ಘರ್ಷಣೆ ಬೇಗನೆ ನಡೆಯಲೆಂಬ ಆಸೆ. ಆದರೆ ಹೇಪಾಟ್ ಹೇಳಿದ್ದ : “ಪೂರ್ವ 
ಸಿದ್ಧತೆ ಇಲ್ಲದೆ ನಾವು ದುಡುಕಬಾರದು. ” ಈಶಾನ್ಯ ಗಡಿಯಲ್ಲಿದ್ದ ಸೈನ್ಯ ಠಾಣ್ಯಕ್ಕೆ 
ಮಹಾ ಅರ್ಚಕ ಭೇಟಿ ನೀಡಿದ್ದು , ಅಲ್ಲಿ ಅಮನ್ ದೇವತೆಯ ಉತ್ಸವ ನಡೆಸಿದ್ದು ಆ 
ಪೂರ್ವಸಿದ್ಧತೆಯ ಒಂದಂಗೆ ಎಂದು ಟೆಹುಟಿ ಬಲ್ಲ. ಬಂಟನೊಡನೆ ಆತ ನುಡಿದ: 
“ ಮಹಾ ಅರ್ಚಕ ನಿಧಾನಿ. ಆದರೆ ಭಾರೀ ದೊಡ್ಡ ಮನುಷ್ಯ , ನಿನ್ನನ್ನು ನೀರಾನೆ 
ಪ್ರಾಂತಕ್ಕೆ ಪ್ರಾಂತಪಾಲನಾಗಿ ನೇಮಿಸಿದಾಗಲೇ ನನಗೆ ಮನಶ್ಯಾಂತಿ. ” 

( ತನ್ನ ಒಡೆಯ ಟೆಹುಟಿ ನೇಮಕದ ಆ ಮಾತನ್ನು ಅದಕ್ಕೂ ಹಿಂದೆ ಹಲವು ಸಲ 
ಹೇಳಿದ್ದ . ಆರಂಭದಲ್ಲಿ ಬಕಿಲ ಅದನ್ನು ಹಾಕ್ಕೊಕ್ತಿ ಎಂದು ಭಾವಿಸಿದ್ದ , ಕ್ರಮೇಣ 
ಪದೇ ಪದೇ ಕಿವಿಗೆ ಬಿದ್ದಾಗ, ಯಾಕಾಗಬಾರದು ?....ಎನಿಸಿತು . ಮುಂದೆ, ತಾನು 
ನಿಜವಾಗಿಯೂ ಆ ಹುದ್ದೆಗೆ ಅರ್ಹ ಎಂಬ ಭಾವನೆ ಅವನಲ್ಲಿ ಬಲವಾಯಿತು, 

ಅಷ್ಟೇ ಅಲ್ಲ . “ನೀನು ಐಗುಪ್ತದ ಸೇನಾನಿಯಾಗೋದಕ್ಕೂ ಯೋಗ್ಯ,” ಎಂದ 
ಟೆಹುಟಿ, ಒಮ್ಮೆ ಧುಮುಧುಮಿಸಿದ ಭಾವನೆಗಳನ್ನು ಹತ್ತಿಕ್ಕಲಾಗದೆ ಬಕಿಲನ ಒಂದು 
ಕಣ್ಣು ಅತ್ತಿತು. 

ಅಂದಿನಿಂದ ಬಕಿಲ ಟೆಹುಟಿಯ ಬೆನ್ನಿಗೆ ಅಂಟಿದ ನೆರಳಾದ.) 
ಟೆಹುಟಿ ಒಳಬಂದೊಡನೆ ಹೇಪಾಟ್ ಕೇಳಿದ: 
“ ಎಲ್ಲಿ ಬಕಿಲ ? ” : 
“ಹೊರಗಿದ್ದಾನೆ. ” 
“ ಅವನನ್ನೂ ಕರಿ. ” 

.... ಅವರಿಬ್ಬರಿಗೂ ಮಹಾ ಅರ್ಚಕ ತಿಳಿಸಿದ : ಈಶಾನ್ಯ ಗಡಿಯ ಸೈನ್ಯ ಠಾಣ್ಯಕ್ಕೆ 
ಟೆಹುಟಿಹೋಗಬೇಕು. ಹೌದು, ಬಕಿಲನನ್ನು ಕರೆದುಕೊಂಡು, ರಾಜಧಾನಿಯಿಂದ 
ಸಂದೇಶ ಬರುವ ತನಕ ಅಲ್ಲಿರಬೇಕು. 

ಟೆಹುಟಿಗೆ ತಿಳಿಯುವ ಬಯಕೆ, ಯಾರ ಸಂದೇಶ? 
ಮಹಾ ಅರ್ಚಕ: 
“ ನನ್ನ ಸಂದೇಶ ಬಂದರೆ ಸೇನಾನಿ ಅಮೆನೊಮೆಪೆಟ್ ಎಲ್ಲ ದಂಡಿನೊಡನೆ 

ಹೊರಟು ಬರಲಿ , ನೀವೂ ಬನ್ನಿ , ಅಮಾತ್ಯನ ಸಂದೇಶ ಬಂದರೆ ಆತ ಎಷ್ಟು ಜನ 
ರನ್ನು ಕರೀತಾನೋ ಅವರು ಬರಲಿ. ಜತೆಯಲ್ಲಿ ನೀವೂ ಹೊರಟು ಬನ್ನಿ . ” 

ಟೆಹುಟಿ ಸ್ವರ ತಗ್ಗಿಸಿ ಕೇಳಿದ: 
“ ರಾಜಿ ಮಾತುಕತೆ ನಡೆಯೋ ಸಾಧ್ಯತೆ ಇದೆಯೆ ? ” 

“ ಮಾತುಕತೆ ಯಶಸ್ವಿಯಾಗಲೂಬಹುದು, ವಿಫಲವಾಗಲೂ ಬಹುದು. ಒಡಂಬ 
ಡಿಕೆ ಏರ್ಪಟ್ಟರೂ - ನೆನಪಿಟ್ಯೂ - ಅದು ತಾತ್ಕಾಲಿಕ .” 

“ ದಂಡು? ” 

“ ಟೆಹುಟಿ, ನೀನಿನ್ನೂ ಎಳಸು. ಸದ್ಯಕ್ಕೆ ರಾಜಿ ಎಂದಾದರೆ ನೀರಾನೆ ಪ್ರಾಂತದ 
ಮೇಲೆ ಏರಿಹೋಗೋದಕ್ಕೆ ಕಡಮೆ ಜನರು ಸಾಕು . ಆ ಕೆಲಸ ನಾನು ಮಾತ್ತೇನೆ. 
ಬಕಿಲ ಅಧಿಪತಿಯಾಗಿ ಬಾನೆ. ವಿರಸವೇ ಮುಂದುವರಿಯೋದಾದರೆ ಅಮೆನೊ 
ಮೆಪೆಟ್ ಕಾರೋನ್ಮುಖರಾಗ್ತಾನೆ... ” 

“ ಅಮೆನೊಮೆಪೆಟ್ ಮೇಲೆ ಬಹಳ ವಿಶ್ವಾಸವಿಟ್ಟಿದ್ದೀರಿ. ” 
“ ಹ್ಮ . ಅವನನ್ನು ಹತ್ತು ಸಹಸ್ರ ಐಗುಪ್ತ ಯೋಧರ ಸೇನಾನಿ ಮಾಡೇನೆ. ” 
“ ರಾಜಿಯಾದರೆ ಟೆಹುಟಿ ಮೇಲೆ ಆಮೆರಬ್ ದ್ವೇಷ ಸಾಧಿಸಬಹುದೇನೋ . ” 
“ ನನಗೆ ಅಷ್ಟೂ ತಿಳೀದು ಅಂದೊಂಡಿದೀಯಾ? ನಿನ್ನ ರಕ್ಷಣೆ ನನ್ನ ಹೊಣೆ. ” 
“ಮೊನ್ನೆ ನಡೆದ ಔತಣದ ವಿಷಯ ನೀವು ಬಲ್ಲಿರಿ. ” 

“ ಬಲ್ಲೆ , ನಿನ್ನ ಗೌರವಾರ್ಥವೂ ಒಂದು ಔತಣ ಏರ್ಪಡಿಸೊಣ, ಕುಡಿತ, 
ಕುಣಿತ, ಲೆಕ್ಕವಿಲ್ಲದ ಭಕ್ಷ ಭೋಜ್ಯಗಳು, ಇಷ್ಟೇ ತಾನೆ ಔತಣ ಎಂದರೆ? ” 

ಟೆಹುಟಿ ಸುಮ್ಮನಾದ. 

ಯಾವ ಅಳುಕೂ ಬೇಡ ಅನ್ನುವಂತೆ, ಹೇಪಾಟ್ ತನ್ನ ಸೊರಗಿದ ತುಟಿಗಳ 
ಮೇಲೆ ಕಿರುನಗೆ ಮೂಡಿಸಿದ. ಟೆಹುಟಿಯ ಮುಖ ತುಸು ಅರಳಿದುದನ್ನು ಕಂಡು 
ಅವನೆಂದ: 

“ನೀವು ಮಂದಿರದಲ್ಲೇ ಇದ್ಘಡಿ, ಕೆಳಗೆ ಹೋಗಿ ಆ ಹೆಸೈಟ್ನ ಬಾಯಿಗೆ 
ಬೀಡಿ. ನೀರಾನೆ ಪ್ರಾಂತದ ಭೂಮಾಲಿಕರು ಹೊರಟು ಹೋದರೆ ? ” 

ಮಹಾ ಅರ್ಚಕ ತನ್ನ ಕಡೆ ನೋಡಿದುದನ್ನು ಗಮನಿಸಿ ಬಕಿಲ ಅಂದ: 
“ ಇಲ್ಲ. ಇನ್ನೂ ಇಲ್ಲೇ ಇದ್ದಾರೆ. ” 
ತನ್ನ ಆಪ್ತ ಸಹಾಯಕ ದೇವಸೇವಕನತ್ತ ನೋಡಿಹೇಪಾಟ್ ನುಡಿದ : 

“ನೀನು ಹೋಗಿ ಆ ಭೂಮಾಲಿಕರಿಗೆ ಹೇಳು. ದೋಣಿಕಟ್ಟೆ ಹತ್ತಿರ ಬಚ್ಚಿ 
ಟ್ರೆಂಡಿಗ್ಲಿ ಯಾವುದಾದರೂ ದೋಣಿ ಹತ್ತೊಂದು ಇಲ್ಲಿಂದ ಹೊರಟು ಹೋಗ್ಲಿ. 
ಹೆಬ್ಬೆಟ್‌ನ ಕೈಗೆ ಅವರು ಸಿಗಬಾರು .” 

ದೇವಸೇವಕನೆಂದ: 
“ ಆಗ್ಲಿ . ಹೇಳೇನೆ. ” 


278 

ಮೃತ್ಯುಂಜಯ 
- ಟೆಹುಟಿ ಬಕಿಲರಿಬ್ಬರನ್ನೂ ಮಹಾ ಅರ್ಚಕ ಆಶೀರ್ವದಿಸಿದ. ಬಾಯಿ ತೆರೆದು, 
ಸಣ್ಣಗೆ ಆಕಳಿಸಿ, ತನ್ನ ಸಹಾಯಕನೆಡೆಗೆನೋಡಿದ. ಅದು ಊಟಕ್ಕೂ ವಿಶ್ರಾಂತಿಗೂ 
ಹೊತ್ತಾಯಿತೆಂಬ ಸೂಚನೆ. 


ನಡೆದದ್ದು ತಣ್ಣಗಿನ ಮಾತುಕತೆ - ಎಂದು ನಿರಾಶರಾದರು , ಚಕಮಕಿ ನಿರೀಕ್ಷಿಸಿದ್ದ 
ಆನ್ ನಗರಿಯ ನಾಗರಿಕರು. 
- ಮಹಾ ಅರ್ಚಕರೊಡನೆ ಹೆಸೈಟ್ ಮಾತನಾಡಿದ ರೀತಿ ಸೆರ್ಕೆಟ್‌ನನ್ನು ದಂಗು 
ಬಡೆಸಿತ್ತು . ಈ ತಾತಯ್ಯನನ್ನು ಭುಜಗಳ ಮೇಲೆ ಹೊತ್ತುಕೋ ಎಂದು ಯಾರಾ 
ದರೂ ಹೇಳಿದರೆ ಅದನ್ನು ಮಾಡುವುದಕ್ಕೂ ಅವನು ಸಿದ್ಧನಿದ್ದ , 

ಉತ್ಕೃಷ್ಟ ಭೋಜನ. (“ ರುಚಿ! ರುಚಿ! ಹೊಟ್ಟೆ ತುಂಬುವಷ್ಟು ತಿನ್ನಲಾರೆ 
ಮಗೂ , ವಯಸ್ಸಾಗ್ತಾ ಬಂತು. ಪಚನಶಕ್ತಿ ಕಮ್ಮಿ .) ವಯಸ್ಸಾದ ದ್ರಾಕ್ಷಾಸುರೆ . 
ಸೊಗಸಾಗಿತ್ತು . ( “ ಮಹಾ ಅರ್ಚಕರು ಭಾರೀ ಸಿಟ್ಟಿನಲ್ಲಿದ್ದರು ಅಲ್ಲವಾ? ಏನಾಯ್ತು 
ಕಡೆಗೆ ? ” “ನೀವು ತುಂಬಾ ಚೆನ್ನಾಗಿ ಮಾತಾಡಿದಿರಿ.” “ನಿದ್ದೆ ಬರಿದೆ. ಸಾಯಂಕಾಲ 
ಟೆಹುಟಿ, ಬಕಿಲ, ಆ ಭೂಮಾಲಿಕರು ಅವರನ್ನೆಲ್ಲ ಕರೆಸು. ಅವರ ಜತೆ ಮಾತಾಡೇನೆ. 
ಅವರು ಯಾರೂ ನನಗೆ ಹೆದರಬೇಕಾಗಿಲ್ಲ . ” “ಕರೆಯೋದಕ್ಕೆ ನಾನೇ ಹೋಗೇನೆ. ” 
“ಬೇಡ, ಬೇಡ, ನೀನು ಇಲ್ಲೇ ಇರು . ಬೇರೆ ಯಾರಾದರೂ ಹೋಗ್ಲಿ. ” “ ಆಗಲಿ , 
ಸ್ವಾಮೀ . ) 

* ಹೆಬ್ಬೆಟ್ ಎದ್ದಾಗ ಬಿಸಿಲು ಬಾಡಿತ್ತು . ಸೆರ್ಕೆಟ್ ಬಾಗಿಲ ಬಳಿ ನಿಂತಿದ್ದ . 
ಅವನಜೊಲುಮೋರೆನೋಡಿಹೆಬ್ಬೆಟ್ ಕೇಳಿದ : 

“ ಟೆಹುಟಿ , ಭೂಮಾಲಿಕರು ಯಾರೂ ಇಲ್ಲ ಅಲ್ಲವಾ ? ” 
ಸೆರ್ಕೆಟ್ಗೆ ಆಶ್ಚರ ! ನಿದ್ದೆಹೋಗಿದ್ದ ಈ ಹಿರಿಯರಿಗೆ ಅದು ಹೇಗೆ ತಿಳಿಯಿತು? 
“ ಇಲ್ಲ, ಸ್ವಾಮಿ , ಮಾಯವಾಗಿದ್ದಾರೆ. ” 
“ ನಿನ್ನ ಕೆಳಗೆ ಬೇಹಿನವರು ಎಷ್ಟು ಜನ ಇದ್ದಾರೆ ಮಗೂ ? ” 
ಇಬ್ಬರು.” 
“ ಅವರು ಏನು ಹೇಳ್ತಾರೆ " 
“ ಅವರಿಬ್ಬರೂ ಇಲ್ಲೇ ಇದ್ರು . ” 

“ ಸರಿಹೋಯ್ತು! ” ಎಂದು ಹೆಸ್ಕೆಟ್ ಕನಿಕರದ ನೋಟದಿಂದ ಸೆರ್ಕೆಟ್‌ನನ್ನು 
ನೋಡಿದ, 

ಅಳು ಬರುವಂತಾಯಿತು ಸೆರ್ಕೆಟ್‌ಗೆ, ಉಮ್ಮಳವನ್ನು ಪ್ರಯತ್ನ ಪೂರ್ವಕವಾಗಿ 
ಆತ ಹತ್ತಿಕ್ಕಿದ. 

ತನ್ನ ಲಿಪಿಕಾರನನ್ನು ಕರೆದು ಹೆಸೈಟ್ ಹೇಳಿದ: 
“ ರಾ ಮಂದಿರಕ್ಕೆ ಹೋಗಿ, ಮಹಾ ಅರ್ಚಕರು ನಾಳೆ ಬೆಳಗ್ಗೆ ಎಷ್ಟು ಹೊತ್ತಿಗೆ 

ರಾಜಧಾನಿಗೆ ಹೊರಡ್ತಾರೆ ಅಂತ ಕೇಳ್ಕೊಂಡ್ವಾ .” 

“ ಹೂಂ , ಸ್ವಾಮಿ . ” 
“ ಅದೂ ಇದೂ ಮಾತಾಡ್ತಾ ಅಲ್ಲಿನಿಂಬೇಡ, ತಕ್ಷಣ ಬಂದ್ಬಡು. ” 
“ ಹೂಂ . ” 

ಲಿಪಿಕಾರ ಹೊರಟ ಬಳಿಕ , ತನ್ನ ದೋಣಿಕಾರರನ್ನು ಕರೆಸಿ ಹೆಬ್ಬೆಟ್ 
ಆದೇಶವಿತ್ತ : 

“ ರಾತ್ರೆ ಬೇಗನೆ ಮಲಕೊಳ್ಳಿ . ನಸುಕಿನಲ್ಲೇ ಎಬ್ಬಿಡಿ.” 
“ ಹೂಂ ಒಡೆಯ . ” 

ರಾಜಕಾರ್ಯ ತೃಪ್ತಿಕರವಾಗಿಯೇ ಮುಕ್ತಾಯಗೊಂಡಿತ್ತು . ಮಹಾ ಅರ್ಚಕ 
ಮನಸ್ಸು ಬದಲಿಸಬಹುದೆಂಬ ಶಂಕೆ ಹೆಸೈಟ್ಗೆ ಇರಲಿಲ್ಲ. ಅಷ್ಟೊಂದು ಜನರ ಮುಂದೆ 
ನಡೆದ ಮಾತುಕತೆ... ಈಗ ಅಪಸ್ವರ ತೆಗೆದರೆ ರಾ ಮಂದಿರದ ಅರ್ಚಕ ಏನೆಂದಾನು ? 
ದೇವಸೇವಕ ಗಣ ಏನೆಂದೀತು? 

ಪಡಸಾಲೆಗೆ ಬಂದು ಪೀಠದ ಮೇಲೆ ಕುಳಿತು, ತೆರೆದ ಹೆಬ್ಬಾಗಿಲಿನಿಂದ ಕಾಣಿಸು 
ತ್ತಿದ್ದ ನಿರ್ಜನ ಬೀದಿಯನ್ನು ಹೆಬ್ಬೆಟ್ ದಿಟ್ಟಿಸಿದ . ರಾಜಧಾನಿಯ ಕಲರವಕ್ಕೆ ಒಗ್ಗಿ 
ಹೋಗಿದ್ದ ಅವನಿಗೆ ಆನ್‌ನಗರಿ ಕುಗ್ರಾಮದಂತೆ ಕಾಣಿಸುತ್ತಿತ್ತು . 

ಅವನ ಲಿಪಿಕಾರ ಮರಳಿದ, 
“ ನಸುಕಿನಲ್ಲಿ ಪೂಜೆ ಮುಗಿದ ತಕ್ಷಣ ಪ್ರಯಾಣವಂತೆ,” ಎಂದು ತಿಳಿಸಿದ. 

“ ಒಳ್ಳೇದು, ” ಎಂದ ಹೆಬೈಟ್ , ಬೆಳಗಿನ ನಿದ್ದೆಗೆ ತುಸು ಅಡ್ಡಿ ' ಎಂದು 
ಗೊಣಗುತ್ತ , 


ರಾತ್ರೆ ಹೆಬ್ಬೆಟ್ ಲಘು ಆಹಾರ ಸ್ವೀಕರಿಸಿದ . 
ಹಿಂದಿನ ರಾತ್ರೆ ದಾಸಿಗೆ ತಾನು “ ಹೂಂ ” ಎಂದುದು ನೆನಪಿತ್ತು . 

ಇಂದು ಅಪರಾಹ್ನದ ವಿಶ್ರಾಂತಿಯಿಂದ ಅವನ ದೇಹದಲ್ಲಿ ಲವಲವಿಕೆ 
ಮೂಡಿತ್ತು . 

ಬಡಿಸುವಾಗ ಕಾಣಿಸಿಕೊಂಡಿರಲಿಲ್ಲ ಆ ದಾಸಿ . ಆದರೆ ಮಲಗುವ ಕೊಠಡಿಯಲ್ಲಿ 
ಅವಳಿದ್ದಳು. 

ಉಡುಗೊರೆ? 

ತನ್ನ ಎದೆಯಲ್ಲಿದ್ದ ಸರಗಳಿಂದ ಸೊಬಗಿನ ಕವಡೆಹಾರ ಒಂದನ್ನು ಹೆಬ್ಬೆಟ್ 
ಬಿಚ್ಚಿ ದಾಸಿಗಿತ್ತ . ( ಇದು ಪೆರೋ ಸಂಸ್ಕೃತಿ, ಅಮಾತ್ಯ ಸಂಸ್ಕೃತಿ. ) . 

- ದಾಸಿ ಮೆಮ್ಮೆಷ್ ಹೂಗಳ ಶಿರೋಪಟ್ಟಿಯನ್ನೂ ಸೊಂಟಪಟ್ಟಿಯನ್ನೂ 
ಧರಿಸಿದ್ದಳು. ಹೆಬ್ಬೆಟ್ ಇತ್ಯ ಸರವನ್ನು ಕತ್ತಿಗೆ ಹಾಕಿಕೊಂಡಳು. 

ಅವಳನ್ನು ಹತ್ತಿರ ಬರಸೆಳೆದಾಗ ಹೆಬೈಟ್‌ಗೆ ಟೆಹುಟಿಯ ನೆನಪಾಯಿತು. ಆನ್ 

ನಗರಿಗೆ ರಾಜಕಾರ್ಯ ನಿಮಿತ್ತ ಬರುವ ಎಲ್ಲರ ಸೇವೆಯನ್ನೂ ಇವಳು ಮಾಡಬೇಕು. 
ರಾ ಮಂದಿರದಲ್ಲಿ ದೇವಸೇವಿಕೆಯರು ಇರಲಿಲ್ಲ. ಈಕೆ ಮಹಾ ಅರ್ಚಕನ ಸೇವೆಯನ್ನು 
ಕೂಡ? 

ಇಲ್ಲದ ಶಕ್ತಿಯನ್ನು ತೋಳುಗಳಿಗೆ ತಂದುಕೊಂಡು ಹೆಬೈಟ್ ಆ ದಾಸಿಯನ್ನು 
ಬಿಗಿದಪ್ಪಿದ. 

ಅವನ ಬಾಹುಬಲದಿಂದನೋವಾಗುತ್ತಿದೆ ಎಂದು ನಟಿಸುತ್ತ ದಾಸಿ ನರಳಿಕೆಯ 
ಸದ್ದು ಮಾಡಿದಳು. 

- ಇವಳು ಮಹಾ ಕಳ್ಳಿ - ಎನಿಸಿತು ಹೆಬೈಟ್‌ಗೆ, ತನ್ನ ನಿಶ್ಯಕ್ತಿಗಾಗಿ ಮೌನವಾಗಿ 
ರೋದಿಸುತ್ತ ಬೆರಳಿನ ಉಗುರುಗಳಿಂದ ದಾಸಿಯ ಮೈಮೇಲೆ ಗುರುತುಗಳನ್ನು ಉಳಿ 
ಸಲು ಆತ ಯತ್ನಿ ಸಿದ. 


ಅತಿಥಿಗೃಹದ ಹೊರಗಿನಿಂದ ಕೇಳಿಸುತ್ತಿದ್ದ ಹೆಜ್ಜೆ ಸಪ್ಪಳ ಹಾಗೂ ಗಂಟಲು 
ಧ್ವನಿಗಳು ಮೆನೆಪ್ಟಾಗೆ ಪರಿಚಿತವಾದುವು. ಎದುರುಗಡೆಯಿಂದ ಹಾದುಹೋದವರು 
ಯಾರು ? ಮಾತು ಯಾರದು ? - ಎಂದು ಕುಳಿತಲ್ಲಿಂದಲೇ ಗುರುತು ಹಿಡಿಯಲು ಅವನು 
ಶಕ್ತನಾದ. 

- ಬಟಾ ಊರಿಗೆ ಹೋದಂದಿನಿಂದ ಮೆನೆಪ್‌ ಟಾಗೆ ಬೇಸರ , ಅದು ಅಂಟುಜಾಡ್ಯ 
ವಾಗಬಾರದೆಂದು, ಬೆಕ್ - ಔಟರೆದುರು ಸಾಧ್ಯವಾದಷ್ಟು ಮಟ್ಟಿಗೂ ಪ್ರಸನ್ನ ಭಾವ 
ದಿಂದಿರಲು ಅವನು ಯತ್ನಿಸಿದ. ಔಟನ ಜತೆಗೋ ಬೆಕ್ನ ಜತೆಗೋ ಚೌಕಮಣೆ ಆಟ 
ಆಡುತ್ತಿದ್ದ , ಅತಿಥಿ ಗೃಹದ ಎದುರಿನ ಉದ್ಯಾನದಲ್ಲಿ ಹೊತ್ತು ಕಳೆಯುತ್ತಿದ್ದ . 
ಆಗೊಮ್ಮೆ ಈಗೊಮ್ಮೆ ಅರಮನೆಯ ಕೆಲಸಗಾರರು ಉದ್ಯಾನದ ಅಂಚಿನಲ್ಲಿ ವಿನಮ್ರ 
ಭಾವದಿಂದ ನಿಂತಾಗ, ಅವರೊಡನೆ ಅವರ ಸುಖದುಃಖದ ಒಂದೆರಡು ಮಾತು ಆಡು 
ತಿದ್ದ , ಅತಿಥಿಗೃಹದ ದ್ವಾರಪಾಲಕ ಭಟರು ಆ ಆಳುಗಳನ್ನು ಓಡಿಸಲು ಒಮ್ಮೆ 
ಯತ್ನಿಸಿದಾಗ ಅವನೆಂದ: “ಓಡಿಸ್ಟ್ರೇಡಿ, ನನಗೇನೂ ತೊಂದರೆಯಾಗೋದಿಲ್ಲ. ” 

ಎಚ್ಚರದ ಶಯನ, ಮಂಪರು, ಮಾತು. 

ಅಮಾತ್ಯ ಭವನದ ಲಿಪಿಕಾರ ಸೆನೆಬ್ ದಿನಕ್ಕೊಮ್ಮೆ ಬಂದು ಹೋಗುತ್ತಿದ್ದ . 
ಮಾತನಾಡಲು ವಿಷಯದ ಅಭಾವ , “ ಉಪಾಹಾರ (ಭೋಜನು ಆಯ್ಕೆ ? ” ಅಥವಾ , 
ಬಟಾ ಊರು ಸೇರಿದ ಏಳನೇ ದಿವಸ ಯಾವನಾದರೂ ದೋಣಿಕಾರ ಸಂದೇಶ ತರ 
ಬಹುದು ಅನ್ತೇನೆ. ” ಇಲ್ಲವೆ, “ ಒಂಟಿಯಾಗಿ ಹೊತ್ತು ಕಳೆಯೋದುಕಷ್ಟವಾಗಿದ್ದೇಕು. ” 

ಒಮ್ಮೊಮ್ಮೆ ಕಣ್ಣು ಮಿಟುಕಿಸಿ , “ ಇದೊಳ್ಳೆ ಸೆರೆಮನೆ ಇದ್ದ ಹಾಗೆ ನಿಮಗೆ!” . 
- ಅತಿಥಿಗೃಹದ ಉಸ್ತುವಾರಿಯ ಅಧಿಕಾರಿ ಕ್ರಮಬದ್ಧವಾಗಿ ದಿನಕ್ಕೆ ಮೂರು ಸಲ 
ಮುಖ ತೋರಿಸುತ್ತಿದ್ದ. (“ಭೋಜನಕ್ಕೆ ನಿಮಗೆ ಇಷ್ಟವಾದದ್ದು ಏನು ಬೇಕಾದರೂ 
ಹೇಳಿ ಮಾಡಿಸ್ತೇನೆ. ) . 

- ಮೆನ್ನ ಬಂದಿರಲಿಲ್ಲ. ಆದರೆ ಇರುಳಲ್ಲಿ ಒಮ್ಮೆ ಔಟನನ್ನು ಕಂಡು, “ ಕೆಷ್ಟು 
ವಿಷಯ ನೆನಪಿದೆ, ಕಟ್ಟೆಯ ಮೇಲೆ ಲಕ್ಷವಿಟ್ಟಿದ್ದೇನೆ. ನಾವೆ ಬಂದ ತಕ್ಷಣ ಅವ 
ನನ್ನು ಕಾಣೇನೆ,” ಎಂದಿದ್ದ . 

... ಬಟಾಹೋದ ಮಾರನೆಯ ದಿನ . 

ಮೆನಪಟಾ ಅಂದುಕೊಂಡ: “ಬಟಾ ಅರ್ಧಕ್ಕೂ ಹೆಚ್ಚಿನ ದೂರ ಕ್ರಮಿಸಿರ 
ಬೇಕು. ಇನ್ನು ಎರಡು ಮೂರು ದಿನಗಳಲ್ಲೇ ಬಂಧುಗಳ ಮಧ್ಯದಲ್ಲಿದ್ದಾನೆ. ” 

ಮಧ್ಯಾಹ್ನ ತಟ್ಟೆಯ ಮುಂದೆ ಕುಳಿತಾಗ ಅವನಿಗೆ ವಿಸ್ಮಯ : ' ರುಚಿಕರವಾದ 
ಇದೊಂದೂ ನನಗೆ ಸೇರುತ್ತಿಲ್ಲವಲ್ಲ. ನೆಫಿಸ್ ತಟ್ಟಿದ ರೊಟ್ಟಿ, ಈರುಳ್ಳಿ ಬೇಕು ಅಂತ 
ಆಸೆಯಾಗಿದೆಯಲ್ಲ...' 

ಬೇಸರ ಮತ್ತಷ್ಟು ಹೆಚ್ಚಿ , ಆತ ಪವಡಿಸಿದ . 

ಎಚ್ಚರವಾದಾಗ, ರಾ ಪಶ್ಚಿಮದತ್ತ ಹೊರಳಿ ಎಷ್ಟೋ ಹೊತ್ತಾಗಿತ್ತು . ರಾ 
ಬಿಂಬ ಥಳಥಳಿಸುತ್ತಿದ್ದರೂ ಪ್ರಖರತೆ ಕಡಮೆಯಾಗಿತ್ತು . ಕಿಟಿಕಿಯಿಂದ ತನ್ನ ದೃಷ್ಟಿ 
ಯನ್ನು ಬಾಗಿಲಿನ ಮೆನೆಪ್‌ಟಾ ಹರಿಸಿದ. ಅಲ್ಲಿ ಔಟ ಕುಳಿತಿದ್ದ . 

“ ಏನು ಔಟ? ” 
ನಾಯಕ ಎಚ್ಚರಿರುವುದನ್ನೆ ಇದಿರುನೋಡುತ್ತಲಿದ್ದ ಔಟನಿಗೆ ಸಂತಸ. 
ಆತನೆಂದ: 
“ಸ್ವಲ್ಪ ಹೊತ್ತಿಗೆ ಮುಂಚೆ ಮಹಾ ಅರ್ಚಕರು ಮತ್ತು ಹೆಬ್ಬೆಟ್ ಬಂದರಂತೆ. ” 
ಮುಗುಳುನಗೆ ಮೆನೆಪ್‌ಟಾನ ಮುಖದಗಲಕ್ಕೂ ಹರಡಿತು . 

ಅವನು ನೀಳವಾಗಿ ಉಸಿರುಬಿಟ್ಟು , ಕೈಕಾಲುಗಳನ್ನು ಹಗುರಗೊಳಿಸಿ, ಎದ್ದು 
ಕುಳಿತ. ಹರ್ಷದ ಭಾವನೆ . ಗಟ್ಟಿಯಾಗಿ ಧ್ವನಿಗಳನ್ನು ಹೊರಡಿಸಬೇಕೆನಿಸಿತು. 
(ಬಟಾ ಇದ್ದಿದ್ದರೆ ಛಾವಣಿ ಎತ್ತರಕ್ಕೆ ನೆಗೆಯುತ್ತಿದ್ದ ಎಂದುಕೊಂಡ. 

ಮೇಲೆದ್ದು ಅಮನ್ ದೇವತೆಯನ್ನು ಇರಿಸಿದ್ದ ಗೋಡೆಗೂಡಿನೆದುರು ಬಹಳ 
ಹೊತ್ತು ಮೂಕನಾಗಿ ಅವನು ನಿಂತ, 


ಮೆಂಫಿಸಿನ ದೋಣಿಕಟ್ಟೆಯಲ್ಲಿ ಮಹಾ ಅರ್ಚಕನನ್ನು ಮತ್ತೆ ಮಾತನಾಡಿಸುವ 
ಅಗತ್ಯವೆಂದು ಹೆಸೈಟ್‌ಗೆ ತೋರಲಿಲ್ಲ . ರಾಜಧಾನಿ ಸಮೀಪಿಸುತ್ತಿದ್ದಂತೆ ಆತ 
ದೋಣಿಕಾರನಿಗೆಂದ : 

“ ಅವರು ಮೊದಲು ಇಳಿದು ಹೋಗಲಿ , ನಮ್ಮದು ಸ್ವಲ್ಪ ನಿಧಾನವಾಗಲಿ . ” 

ದೋಣಿಕಟ್ಟೆಯಲ್ಲಿ ಸಂಭಾಷಣೆ ಮಹಾ ಅರ್ಚಕನಿಗೂ ಬೇಕಾಗಿರಲಿಲ್ಲ. 
ಅವನೆಂದ: 

“ ಹೆಬ್ಬೆಟ್‌ನ ನಾವೆ ಹತ್ತಿರ ಬಂತಾ ? ” 
ಹಿಂದಕ್ಕೆ ಹೊರಳಿ ನೋಡಿದೋಣಿಕಾರನೆಂದ: 
“ ಅವರು ಹುಟ್ಟು ಹಾಕೋದು ನಿಲ್ಲಿಸಿದ್ದಾರೆ. ಬರೇ ಹಾಯಿ ವೇಗ. ” 
“ ಒಳ್ಳೇದಾಯ್ತು . ನಾವು ಸ್ವಲ್ಪ ಮುಂಚೆ ಕಟ್ಟೆ ಸೇರೋಣ. ” 
“ ಆಗಲಿ . ” 

ದೋಣಿಕಾರನ ಕೈಸನ್ನೆ ಕಂಡೊಡನೆಯೇ ಅಂಬಿಗರು ಹುಟ್ಟು ಹಾಕುವುದನ್ನು 
ತೀವ್ರಗೊಳಿಸಿದರು . 

ಹಿಂದಿನ ಅಪರಾಹ್ನ ವೇ ಅಮಾತ್ಯನ ನಿರ್ದೆಶದಂತೆ ಅರಮನೆಯಿಂದ ಎರಡು 
ಪಲ್ಲಕಿಗಳು ದೋಣಿಕಟ್ಟೆಗೆ ಬಂದಿದ್ದುವು. ಹೆಬ್ಬೆಟ್‌ನ ರಾಯಭಾರಕ್ಕೆ ಸಂಬಂಧಿಸಿ ತುಸು 
ಅನಿಶ್ಚಯತೆ ಇದ್ದೇ ಇತ್ತು . ಆದರೂ ಪಲ್ಲಕಿಗಳು ಕಟ್ಟೆಯಲ್ಲಿಯೇ ಇರುವುದು ಮೇಲು 
ಎಂದು ಅಮಾತ್ಯನಿಗೆ ಕಂಡಿತ್ತು . ಬೋಯಿಗಳಿಗೆ ಇರುಳಲ್ಲಿ ಗೂಡಾರದ ಆಶ್ರಯ . 
ಹಗಲು ಅಲ್ಲಿ ಇಲ್ಲಿ ನೆರಳಲ್ಲಿ ನಿದ್ದೆ , ಸರದಿಯಲ್ಲಿ ಅರಮನೆಯ ಆವರಣಕ್ಕೆ ಹೋಗಿ, 
ಊಟ. 

ಅಧಿಕಾರ ದಂಡವನ್ನೂರಿ ಹಾಯಿ ಕಂಬದ ಮುಂದುಗಡೆ ಒಂದು ಪೀಠದ ಮೇಲೆ 
ನೆಟ್ಟಗೆ ನಿಂತಿದ್ದ ಮಹಾ ಅರ್ಚಕನ ದೋಣಿಕಣ್ಣಿಗೆ ಬಿದೊಡನೆ , “ ಬಂತು! ” ಎಂದು 
ಒಬ್ಬ ಕೂಗಿ ನುಡಿದ, ಕಟ್ಟೆಯ ಮೇಲೆ ಅಲ್ಲಲ್ಲಿ ಇದ್ದ ಅಂಬಿಗರೊಡನೆಯೂ ವರ್ತಕರ 
ಆಳುಗಳೊಡನೆಯೂ ಹರಟುತ್ತಲಿದ್ದ ಬೋಯಿಗಳು ಆಕಳಿಸಿ ಮೈ ಮುರಿದು, ಸೇವೆಗೆ 
ಸನ್ನದ್ಧರಾದರು. 

- ಕಟ್ಟೆಯ ಅಧಿಕಾರಿ ಸ್ವಾಗತಕ್ಕೆ ಬಂದ. ಮಹಾ ಅರ್ಚಕನಿಗೆ ಅಲ್ಲಿದ್ದ ಎಲ್ಲರೂ 
ಮಂಡಿಯೂರಿಪ್ರಣಾಮ ಮಾಡಿದರು. 

ತಾನು ಬರುವ ಬಗೆಗೆ ಮಹಾಮಂದಿರಕ್ಕೆ ಸುದ್ದಿ ಕಳುಹಿಸುವುದು ಹೇಪಾಟ್‌ಗೆ 
ಸಾಧ್ಯವಾಗಿರಲಿಲ್ಲ. ಸಂದೇಶವಾಹಕನಾಗಿ ಹೊರಟಿದ್ದ ಕಿರಿಯ ದೇವಸೇವಕನೊಬ್ಬ 
ನಡುವಿರುಳಿನವರೆಗೂ ಕಟ್ಟೆಯಲ್ಲಿ ಕಾದಿದ್ದು , ದೋಣಿಸಿಗದೆ, ಅಲ್ಲಿಯೇ ನಿದ್ದೆ ಹೋಗಿ 
ಬೆಳಗಾಗುವ ಹೊತ್ತಿಗೆ ರಾ ಮಂದಿರಕ್ಕೆ ಹಿಂತಿರುಗಿದ್ದ , “ ಈಗ ಹೋಗಲೆ? ” ಎಂದು 
ಕೇಳಿ, ಹೇಪಾಟ್‌ನಕೋಪಕ್ಕೆ ತುತ್ತಾಗಿದ್ದ . 

ಸುದ್ದಿ ತಲಪಿದ್ದರೆ ಮಹಾ ಅರ್ಚಕನದೇ ಪಲ್ಲಕಿ ಕಟ್ಟೆಯಲ್ಲಿ ಕಾದಿರುತ್ತಿತ್ತು . 
ಈಗ? ನಾವೆಯಲ್ಲಿಯೇ ಕುಳಿತಿದ್ದು ಮಹಾಮಂದಿರಕ್ಕೆ ಹೇಳಿಕಳುಹಿಸಬೇಕು ... 

ಆದರೆ, ಕಟ್ಟೆಯಲ್ಲಿದ್ದ ಅರಮನೆಯ ಎರಡು ಪಲ್ಲಕಿಗಳನ್ನು ಕಂಡು ಅವನ 
ಹುಬ್ಬುಗಳು ಗಂಟಿಕ್ಕಿದುವು. ' ರಾಯಭಾರ ಯಶಸ್ವಿಯಾಯಿತು; ನಾಳೆ ಬೆಳಗ್ಗೆ 

ಹೊರಡುತ್ತೇವೆ' ಎಂದು ಹೆಸ್ಕೆಟ್‌ ಸುದ್ದಿ ಕಳುಹಿಸಿರಬಹುದು - ಎಂಬ ಶಂಕೆ ಮೂಡಿತು . 

ಸಂಧಾನದ ಸನ್ನಿವೇಶ; ಅರಮನೆಯ ಪಲ್ಲಕಿಯಲ್ಲೇ ಹೋದರಾಯಿತು ಎಂದು 
ಕೊಂಡ . 

ಅಧಿಕಾರಿಯೆಂದ: 
“ ಅಮಾತ್ಯರು ಪಲ್ಲಕಿ ಕಳಿಸಿದ್ದಾರೆ.” 

ಹೇಪಾಟ್ ಏನನ್ನೂ ಹೇಳದೆ, ಶೀತಲ ದೃಷ್ಟಿಯಿಂದ ಎಲ್ಲರನ್ನೂ ನೋಡುತ್ತ 
ಕಟ್ಟೆಗೆ ಇಳಿದ , ತನಗೆ ಸಮೀಪವಾಗಿ ಇದ್ದ ಪೀಠ ಪಲ್ಲಕಿಯತ್ತ ಸಾಗಿ, ಅದನ್ನೇರಿದ. 

ಆಪ್ತಸಹಾಯಕ ದೇವಸೇವಕ ವಿನಮ್ರನಾಗಿ ಕೇಳಿದ: 
“ ಮಹಾಮಂದಿರಕ್ಕೋ ? ಅರಮನೆಗೊ ? ” 
ಹೇಪಾಟ್ ಗುಡುಗಿದ: 
“ಮೂರ್ಖಶಿಖಾಮಣಿ ನೀನು! ಮಹಾಮಂದಿರಕ್ಕೆ ಅಂತ ಹೇಳು! ” 

ಮಹಾ ಅರ್ಚಕನ ಸಿಟ್ಟಾಗಲೀ ಬೈಗಳಾಗಲೀ ಆ ದೇವಸೇವಕನಿಗೆ ಹೊಸದಲ್ಲ. 
ಅವನು ತುಸು ಹೆದರಿದವನಂತೆ ನಟಿಸಿ , ನಡುಗುವ ಸ್ವರದಲ್ಲಿ , ` ಮಹಾಮಂದಿರಕ್ಕೆ ” 
ಎಂದು ಬೋಯಿಗಳಿಗೆ ನಿರ್ದೇಶವಿತ್ತ . 

ಭಟನೊಬ್ಬ “ ದಾರಿ! ದಾರಿ! ” ಎನ್ನುತ್ತ ಪಲ್ಲಕಿಯ ಮುಂದುಗಡೆಯಿಂದ ಸಾಗಿದ . 


ಮುಂದೆ ಸ್ವಲ್ಪ ಹೊತ್ತಿನಲ್ಲೇ ಹೆಬ್ಬೆಟ್‌ನ ದೋಣಿಕಟ್ಟೆ ಮುಟ್ಟಿತು. ಕೆಳಕ್ಕಿಳಿದು 
ಆತ ವಂದನೆಗಳನ್ನೆಲ್ಲ ಮುಗುಳುನಗೆ ಬೀರುತ್ತ ಸ್ವೀಕರಿಸಿದ, 
- ಹೆಬ್ಬೆಟನ ಪ್ರಸ್ತನ ಮುಖಮುದ್ರೆಯಿಂದ ಉತ್ತೇಜಿತನಾಗಿ ಕಟ್ಟೆಯ ಅಧಿಕಾರಿ, 
ತಗ್ಗಿದ ಧ್ವನಿಯಲ್ಲಿ “ಹೋದ ಕೆಲಸ ಆಯಂತ ತೋರದೆ, ” ಎಂದ. 

ಅವನನ್ನು ದುರುಗುಟ್ಟಿ ನೋಡಿಹಲ್ವೆಟ್ ಉತ್ತರವಿತ್ತ : 

“ ಸುಂಕದವನು ಸುಖ ದುಃಖ ಕೇಳಬಾರದು ಮಗೂ . ಬಂದ ದೋಣಿ, 
ಹೋದದೋಣಿ, ಜಮೆಯಾದ ಹಣ ಎಷ್ಟು ಅಂತ ಲೆಕ್ಕ ಇಟ್ಟರೆ ಸಾಕು . ” 

ಅಧಿಕಾರಿ ಮನಸ್ಸಿನಲ್ಲಿ ಸಿಡುಕಗೂಬೆ' ಎಂದು ಹೆಸೈಟ್‌ನನ್ನು ಜರೆದು, ಅಂಗೈ 
ಗಳನ್ನು ಪರಸ್ಪರ ತೀಡಿ ದೇಶಾವರಿ ನಗೆ ಬೀರಿದ . 

ಸ್ವರವನ್ನು ಮೆದುಗೊಳಿಸಿ ಹೆಬೈಟ್ ಕೇಳಿದ: 
“ ಅಮಾತ್ಯರು ಎರಡು ಪಲ್ಲಕಿ ಕಳಿಸಿದ್ರಾ ? ” 
“ ಹೂಂ . 
“ ನಾನು ಮನೆಗೆ ಹೋಗಿ ಹಾಯಾಗಿ ಒಂದಿಷ್ಟು ನಿದ್ದೆ ಮಾಡ್ತೀನೆ. ” 
“ ಹೂಂ . ” 

ಒಂದೇ ದಿನದಲ್ಲಿ ನಾಲ್ಕು ಬೆರಳು ಎತ್ತರ ಬೆಳೆದವನಂತೆ ನಡೆಯುತ್ತ ಆತ 
ಪಲ್ಲಕಿಯ ಬಳಿ ಸಾರಿ ಅದನ್ನೇರಿದ.... 


284 

ಮೃತ್ಯುಂಜಯ 
....ಹಾಯಾಗಿ ನಿದ್ದೆ ಹೋಗುವುದು ಮಾತ್ರ ಆಗಲಿಲ್ಲ. ಹೆಬ್ಬೆಟ್ ಮನೆತಲಪಿದ 
ಸ್ವಲ್ಪ ಹೊತ್ತಿನಲ್ಲೇ ಅಮಾತ್ಯ ಆಮೆರಬ್ ಅವನನ್ನು ಕಾಣಲು ಬಂದ. ಆನ್ ನಗರಿ 
ಯಲ್ಲಿ ಹೇಪಾಟ್‌ನೊಂದಿಗೆ ಏನೇನು ಮಾತುಕತೆ ಆಯಿತೆಂದು ತಿಳಿಯುವ ತವಕ 
ಅವನಿಗೆ, ಬಂದವನು ಹೆಬ್ಬೆಟ್‌ನ ಮನೆಯಲ್ಲೇ ಊಟಕ್ಕೆ ನಿಂತ, 

ಹೇಪಾಟ್ - ಹೆಬೈಟ್ರ ನಡುವೆ ನಡೆದ ಮಾತುಕತೆ ಪರಿಣಾಮಕಾರಿಯಾಗಿತ್ತು . 
ಆದರೆ ದೀರ್ಘವಾಗಿರಲಿಲ್ಲ. ತಾನು ಆಡಿದ್ದ ಬಣ್ಣದ ಮಾತುಗಳಿಗೆ ಮತ್ತಷ್ಟು 
ಮೆರುಗು ಕೊಟ್ಟು ಹೆಬ್ಬೆಟ್ ವರದಿ ನೀಡಿದ. ಸೈನೈ ಗಡಿಗೆ ಮಹಾ ಅರ್ಚಕ ನೀಡಿದ್ದ 
ರಹಸ್ಯ ಭೇಟಿಯ ವಿಷಯವನ್ನು ತಿಳಿಸಿದ. 

- “ ನನಗೆ ಒಪ್ಪಿಸಿದ್ದು ಮಹಾ ಅರ್ಚಕನನ್ನು ಕರಕೊಂಡು ಬರೋ ಕೆಲಸ; 
ಅದನ್ನಂತೂ ನಿರ್ವಹಿಸಿದ್ದೇನೆ” ಎಂದ, ಕೊನೆಯಲ್ಲಿ, 

ಆಮೆರಬ್ ತಾನು ಹಾಕಿದ್ದ ಉರುಳನ್ನು ಜಗ್ಗತೊಡಗಿದ. 
“ ಮಹಾ ಅರ್ಚಕನನ್ನು ಅರಮನೆಗೆ ಯಾವಾಗ ಕರೆಯೋಣ? ” 
“ ನಾಳೆ ಬೆಳಗ್ಗೆಯೇ ಕರೆಸು, ಯಾರು ಬೇಡ ಅಂದ್ರು ? ” 
“ನೀನು ಮಹಾಮಂದಿರಕ್ಕೆ ಹೋಗಿ ” 
“ ಅದು ಬೇರೆ ಇನ್ನು , ಸರಿ, ಸರಿ.... ” 

“ ಹೆಬ್ಬೆಟ್, ಇದು ನಿನ್ನಿಂದಲೇ ಆಗಬೇಕಾದ್ದು , ಬಲು ಸೂಕ್ಷ್ಮ ಪರಿಸ್ಥಿತಿ. 
ಅವನೇನಾದರೂ ಹಟತೊಟ್ಟು ಇವತ್ತು ನಾಳೆ ಅಂದರೆ ಅವಮಾನವಾಗ್ತದೆ. ಇಡೀ 
ರಾಜಧಾನಿಯೇ ಕುತೂಹಲದಿಂದ ನಮ್ಮ ಕಡೆ ನೋಡ್ತಿದೆ. ” 

“ ಈಗ ನೀನು ಇಲ್ಲಿಂದ ಮಹಾಮನೆಗೆ ಹೋಗ್ತಿಯೇನೋ ? ” 

“ಹೌದು, ನಾನು ನಿನ್ನಲ್ಲಿಗೆ ಬಂದಿರೋದು ಪೆರೋಗೆ ತಿಳಿದಿದೆ. ಕಾಯ್ತಾ 
ಇಾರೆ. ನಾಳೆ ಬೆಳಗ್ಗೆ ಹೇಪಾಟ್ ಜತೆ ಮಾತುಕತೆಗೆ ಏರ್ಪಾಟು ಮಾಡೇಕು.” 

“ ಹೊರಡು ಹಾಗಾದರೆ. ” 
“ ಹೂಂ . ನೀನು ವಿಶ್ರಾಂತಿ ತಗೋ . ” 

“ ಮುದುಕ ಹೆಸೈಟ್‌ಗೆ ವಿಶ್ರಾಂತಿಯ ಅಗತ್ಯ ಇದೆ ಅಂತ ಈಗಲಾದರೂ ನಿನಗೆ 
ಹೊಳೀತಲ್ಲ! " 

“ ನಾಳೆ ಆದಷ್ಟು ಬೇಗಹೋಗು, ಪೂಜೆ ಗೀಜೆ ಅಂತ ಕೈಕೊಟ್ಟಾನು. ಅರ 
ಮನೆಯ ಪಲ್ಲಕಿಯಲ್ಲೇ ಹೋಗು. ಬೋಯಿಗಳ ಜತೆ ಭಟರೂ ದಳಪತಿಯ ಇರಲಿ . 
ಅವರೆಲ್ಲ ನಸುಕಿನಲ್ಲೇ ಇಲ್ಲಿಗೆ ಬಂದು ನಿನಗಾಗಿ ಕಾಯ್ತಾರೆ.” 

“ ನನ್ನ ನಿದ್ರೆಯ ಮೇಲೆ ನಿನಗೆ ಕಣ್ಣು ! ” 

ಆಮೆರಬ್ ಎದ್ದ , ಹೆಬ್ಬೆಟನ ತೋಳನ್ನು ಆತ್ಮೀಯತೆಯಿಂದ ಮುಟ್ಟಿದ. 
ಸ್ವರ ತಗ್ಗಿಸಿ ಕೇಳಿದ: 

“ ಹೇಪಾಟ್ ಏನಾದರೂ ಶರತ ಹಾಕಬಹುದು ಅಂತೀಯಾ? ” 

ಹೆಬ್ಬೆಟ್ ಎದ್ದು , ಹುಬ್ಬು ಹಾರಿಸಿ, ತಲೆಯನ್ನು ಹಿಂದಕ್ಕೂ ಮುಂದಕ್ಕೂ 
ಆಡಿಸುತ್ತ ಅಮೆರಬ್ ಜತೆ ಬಾಗಿಲಿನತ್ತ ನಡೆಯುತ್ತ ಅಂದ: 

“ ದೇಶದ ಅಮಾತ್ಯ ನೀನು, ರಾಜಕೀಯ ಊಹೆ- ತರ್ಕ ನೀನೇ ಮಾಡೋಕು. ” 
“ ನನ್ನ ಮೇಲೆ ಇನ್ನೂ ಸಿಟ್ಟೆ ? ” | 

“ ಸಿಟ್ಟೂ ಇಲ್ಲ, ಏನೂ ಇಲ್ಲ. ಇಲ್ಲದ್ದು ಹರಟೇಡ. ಹೇಪಾಟ್ ಸುಲಭವಾಗಿ 
ಮಣಿಯೋದಿಲ್ಲ - ನೆನಪಿಟೊ . ” 

“ ನಾಳೆ ಪೆರೋ ಭೇಟಿಗೆ ಹೇಪಾಟ್‌ನನ್ನು ಕರಕೊಂಡ್ಡಂದೇಲೆ ನೀನು ಅಲ್ಲೇ 
ಇದ್ದೇಕು.... ” 

“ ಸರಿಯಪ್ಪ , ಈ ವಿನಮ್ರ ಸೇವಕ ಆಗೋದಿಲ್ಲ ಅನ್ನಾನಾ? ” 
ಅಮಾತ್ಯ ದೀರ್ಘವಾಗಿ ಉಸಿರೆಳೆದುಕೊಂಡ. 


ಮಹಾ ಅರ್ಚಕ ರಾಜಧಾನಿಗೆ ಮರಳಿದ ಸುದ್ದಿ ತಿಳಿದಾಗ ಪೆರೊ ಪೇಪಿ 
ಅಂತಃಪುರದಲ್ಲಿ ತನ್ನ ಅಚ್ಚುಮೆಚ್ಚಿನ ದಾಸಿಯೊಂದಿಗೆ ಚೌಕವಣೆ ಆಟ ಆಡುತ್ತ 
ಕುಳಿತಿದ್ದ . ಆತ ಆಟ ನಿಲ್ಲಿಸಿ ಮೈ ಕೈ ಮುರಿದು, ಮುಖವರಳಿಸಿ, ದಾಸಿಯನ್ನು ಬರ 
ಸೆಳೆದು ತಬ್ಬಿಕೊಂಡ . 

- ಸ್ವಲ್ಪ ಹೊತ್ತಿನಲ್ಲಿ ಅಮಾತ್ಯನ ದೂತ ಬಂದ: “ ಹೆಬ್ಬೆಟರನ್ನು ಭೇಟಿಯಾಗಿ 
ವಿಷಯ ತಿಳಿದು ರಾತ್ರೆ ಸನ್ನಿಧಿಗೆ ಬತ್ತೇನೆ ಅಂದ್ರು , ” ಎಂದ. 

ಮತ್ತೂ ಸ್ವಲ್ಪ ಹೊತ್ತಾದಾಗ ಒಬ್ಬಳು ಪರಿಚಾರಿಕೆ ಬಂದು ನುಡಿದಳು: 
“ ಮಹಾರಾಣಿಯವರು ಇಲ್ಲೇ ಹೊರಗೆ ಹೋಗಿ ಬತ್ತಾರಂತೆ. ” 

ಪೆರೋ ತನ್ನ ಪ್ರೀತಿಯ ದಾಸಿಯ ಕಡೆ ನೋಡಿದ. ನೋಟದಿಂದಲೇ ಇಂಗಿತ 
ವನ್ನು ಅರಿಯುವ ಆ ಜಾಣೆ ಪರಿಚಾರಿಕೆಗೆ ಆದೇಶವಿತ್ತಳು: 

“ ಬಾಗಿಲೆಳೆದುಕೊ , ದೂತರು ಯಾರಾದರೂ ಬಂದರೆ , ಮಹಾಪ್ರಭು ಹೊರಗೆ 
ಕಾಣಿಸಿಕೊಳ್ಳುವ ತನಕ ಕಾದಿರಲಿ . ” 

ಪರೋನತ್ತ ತಿರುಗಿ ಆಕೆ ಕೇಳಿದಳು: 
“ ಆಟ? ” 
“ ನನ್ನನ್ನು ನೀನುಸೋಲಿಸಲಾರೆ . ” 
“ ಯಾವತ್ತಾದರೂ ನಾನು ಗೆದ್ದಿದೇನಾ? ” 

ಅರಸ ನಕ್ಕು ಚೌಕವಣೆಯ ಕಾಯಿಗಳನ್ನು ಅಂಗೈಯಿಂದ ಬದಿಗೆ ಸರಿಸಿ, ಎದ್ದು , 
ಪಲ್ಲಂಗದತ್ತ ನಡೆದ . ದಾಸಿ ಮದಿರೆ ತರಲು ಧಾವಿಸಿದಳು. 


ಅಂತಃಪುರಕ್ಕೆ ಬಂದ ಪೆರೋ ತನ್ನ ಪ್ರೀತಿಪಾತ್ರ ದಾಸಿಯ ಬಳಿಗೆ ಹೋದುದು 
ತಿಳಿದೊಡನೆ , ಮಹಾರಾಣಿ ನೆಫರ್‌ಟೀಮ್ ಅರಮನೆಯ ಮಂದಿರದ ಅರ್ಚಕ ಇನೇನಿ 


ಸನ್ನಿಧಿಗೆ 
ಈ ಹುಚ್ಚಪ್ಪಗಿಲ್ಲ 
, ಮಹ್ 
ಯಾರಾದರೂ 

ಯನ್ನು ಕರೆಸಿದಳು. ಇಂಥ ಕರೆ ಇನೇನಿಗೆ ಹೊಸದಲ್ಲ. ಏನಾದರೂ ಸಮಾಲೋಚನೆ 
ಗಾಗಿ, ತಿಂಗಳಿಗೆ ಒಮ್ಮೆಯಾದರೂ ಅರಸಿ ಅವನನ್ನು ಬರಮಾಡಿಕೊಳ್ಳುತ್ತಿದ್ದಳು. 
ಒಮ್ಮೊಮ್ಮೆ ಆತ ತಾನಾಗಿಯೇ ರಾಣಿಯ ಭೇಟಿಗೆ ಹೋಗುವುದೂ ಇತ್ತು . 

ಆಕೆ ಅಂದಳು : 
“ ಅಯ್ಯನವರು ಚೆನ್ನಾಗಿದ್ದೀರಾ? ನಿಮ್ಮನ್ನು ನೋಡಿ ಬಹಳ ದಿವಸ ಆಯ್ತು . ” 

ಇನೇನಿ ನೆಲಕ್ಕೆ ಹಾಸಿದ್ದ ರತ್ನಗಂಬಳಿಯ ಮೇಲೆಕುಳಿತುಕೊಂಡು, ನಗುನಗುತ್ತ 
ಉತ್ತರವಿತ್ತ : 

- “ಮಹತ್ವದ ಘಟನೆಗಳು ಅರಮನೆಯಲ್ಲಿ ನಡೀತಿರುವಾಗ ಭೇಟಿಗೆ ಬಂದು 
ಸನ್ನಿಧಿಗೆ ತೊಂದರೆ ಕೊಡಬಾರದು ಅಂದೊಂಡೆ. ” 

“ನಿಮ್ಮ ಹುಚ್ಚಪ್ಪ ಹೇಗಿದ್ದಾನೆ? ” 
“ ಮುಂಚಿನಷ್ಟು ಉಗ್ರವಾಗಿಲ್ಲ, ಮಹಾರಾಣಿ.” 
“ ಆ ನೀರಾನೆ ಪ್ರಾಂತದ ನಾಯಕನ ಜತೆ ಯಾರಾದರೂ ಇದ್ದಾರಾ? ” 
“ ಯಾರೂ ಇಲ್ಲ. ಅಂದರೆ ಅಂಗರಕ್ಷಕರಿದ್ದಾರೆ, ಅನ್ನಿ .” 
“ಹೊತ್ತು ಹೋಗೋದುಕಷ್ಟವಾಗಿದ್ದೇಕು. ” 
“ ಬಂಧನದಲ್ಲಿರೋ ವನ್ಯಮೃಗದ ಹಾಗೆ ಅತ್ತ ಇತ್ತ ನಡೀತಾ ಇದ್ದಾನೆ,” 
(ಸೊಗಸಾಗಿ ಬಣ್ಣಿಸಿದೆನೆಂದು ಇನೇನಿಗೆ ಹಿಗ್ಗು .) . 

ಮಹಾರಾಣಿ ಕುಳಿತಿದ್ದ ಆಸನದ ಬಲಮಗ್ಗುಲಲ್ಲಿ ಮುಗ್ಗಾಲುಪೀಠದ ಮೇಲೆ 
ಬಂಗಾರದಲ್ಲಿ ಎರಕ ಹುಯಿದ್ದ ಸಿಂಹವಿತ್ತು . ಆಕೆ ಅದರ ಮೈದಡವಿದಳು. 

“ ಸೆಡ್ ಉತ್ಸವಕ್ಕೇಂತ ಬಂದವನಿಗೆ ಈ ಗತಿಯಾಯ್ತು . ನಿಮ್ಮದೇನು 
ಅಂಬೋಣ? ” ಇವತ್ತೋ ನಾಳೆಯೋ ಮಹಾ ಅರ್ಚಕರು ಬಂದ್ದಿದ್ದಾರೆ, ಅಲ್ಲವಾ? ” 

“ ಅವರು ಬೇಗನೆ ಬರಲಿ ಅಂತ ದೇವರಿಗೆ ನಿತ್ಯ ಪ್ರಾರ್ಥನೆ ಸಲ್ಲಿಸ್ತಾ ಇದ್ದೇನೆ. ” 
ಆತ ಹಾಗೆ ಹೇಳುತ್ತಿದ್ದಂತೆಯೇ ಒಬ್ಬ ಪರಿಚಾರಿಕೆ ಅಲ್ಲಿಗೆ ಬಂದಳು, 

ಮಹಾರಾಣಿಗೆ ನಮಿಸಿ, “ ಪೆರೋನ ಆಯುರಾರೋಗ್ಯ ವರ್ಧಿಸಲಿ, ಮಹಾ 
ಅರ್ಚಕರು ರಾಜಧಾನಿಗೆ ಇದೇ ತಾನೇ ವಾಪಸಾದರೂಂತ ಹಿರಿಯ ಲಿಪಿಕಾರಯ್ಯ 
ಹೇಳಿ ಕಳಿಸಿದ್ದಾರೆ, ” ಎಂದಳು. 

- ಇನೇನಿಗೆ ಆಶ್ಚರ್ಯ. ' ಅವರು ಬೇಗನೆ ಬರಲಿ ಅಂತ ದೇವರಿಗೆ ನಿತ್ಯ ಪ್ರಾರ್ಥನೆ 
ಸಲ್ಲಿಸ್ತಾ ಇದ್ದೇನೆ' ಎಂದು ತಾನು ಸುಳ್ಳು ಹೇಳಿದಾಗಲೇ ಮಹಾ ಅರ್ಚಕರ ಆಗಮನದ 
ಸುದ್ದಿ ಬರಬೇಕೆ? 

ಮಹಾರಾಣಿಗೆ ಹರ್ಷ. 

“ ನಿಮ್ಮ ಪ್ರಾರ್ಥನೆಯನ್ನು ದೇವರು ಈಡೇರಿಸಿಯೇ ಬಿಟ್ಟಿದ್ದಾನೆ, ಅಯ್ಯ ! ” 
ಎಂದಳು ಆಕೆ. . 

ಇನೇನಿ ನಕ್ಕು ಅಂದ: 

“ ಇನ್ನು , ಸೆಡ್ ಉತ್ಸವ ಬೇಗನೆ ನೆರವೇರುವಂತೆ ಮಾಡು ಅಂತ ದೇವರನ್ನು 
ಕೇಳಿಕೋತೇನೆ! ” 

“ ಅದಾದ ಮೇಲೆ ಇದಾಗದೆ ಇರದಾ? ಆದರೂ ಅಯ್ಯ , ಮಹಾ ಅರ್ಚಕರು 
ಬಲುಕೋಪಿಷ್ಠ ಅಲ್ಲವಾ? ” 

“ ಈ ಮಹಾರಾಣಿ. ಅದು ನಿಜ.* 

“ ಧರ್ಮರಕ್ಷೆ ಇಲ್ಲದೆ ಐಗುಪ್ತ ಉಳಿದೀತಾ, ಅಯ್ಯ ? ಧರ್ಮಗುರುವಿನ ಕೋಪ 
ಶಮನಕ್ಕೆ ಏನು ಬಲಿ ಬೇಕಾಗ್ತದೆ ? ” 

- “ಮಹಾರಾಣಿ. ನಿಮಗೆ ಗೊತ್ತೇ ಇದೆ. ನಾನು ಮಹಾ ಅರ್ಚಕರಿಗೆ ಹತ್ತಿರ 
ದವನಾದರೂ ಅವರ ಮನಸ್ಸಿನಲ್ಲಿ ಏನಿದೆ ಅಂತ ತಿಳಿಯೋದು ನನಗೆ ಪೂರ್ತಿ ಶಕ್ಯ 
ವಾಗಿಲ್ಲ. ” 

“ ಆಶ್ಚರ್ಯ .” 

“ಊಹಿಸಿಕೊಂಡು ಇಷ್ಟು ಹೇಳಬಲ್ಲೆ : ದೇಶದ ಆಡಳಿತದಲ್ಲಿ ಬಿಗಿ ಇಲ್ಲ ಅಂತ 
ಮಹಾ ಅರ್ಚಕರಿಗೆ ಬೇಸರ. ” 

“ ಅದಕ್ಕೆ ಯಾರು ಕಾರಣ - ಮಹಾಪ್ರಭುಗಳೆ ? ಅಮಾತ್ಯರೆ? ಫಲ ಸಾಲದು 
ಅಂತ ಅಂಜೂರ ಮರವನ್ನೆ ಕಡಿಯೋದೆ? ನಮಗೆಲ್ಲ ಇನ್ನು ಶಾಶ್ವತ ಮನೆ' ಯ 
ಯೋಚನೆ. ಹಿರಿಯರಾದ ಮೇಲೆ ಕಿರಿಯರು ಪರಂಪರೇನ ಮುಂದುವರಿಸೋದಿಲ್ಲವಾ ? 
ಏನೇ ಇರಲಿ, ಮಹಾ ಅರ್ಚಕರು ನನ್ನ ಮೇಲೆ ಮುನಿಸು ತೋರೋದು ಸರ್ವಥಾ 
ಸರಿಯಲ್ಲ. ಅಯ್ಯ , ನೀವು ಈ ವಿಷಯ ಮಹಾ ಅರ್ಚಕರಿಗೆ ತಿಳಿಸ್ಟೇಕು. ” 

“ ಆಗಲಿ, ಮಹಾರಾಣಿ. ” 
“ ಇವತ್ತೇ ಅವರನ್ನು ಭೇಟಿ ಮಾಡ್ತೀರಾ? ” 
“ ಹೌದು, ರಾತ್ರೆ ಮಹಾಮಂದಿರಕ್ಕೆ ಹೋಗೇನೆ. ” 

ಅರಸಿಯ ಮನಸ್ಸು ಹಿಗ್ಗಿತು. ಆಕೆ ಒಳಹೋಗಿ ಸೆಣಬಿನ ಅತ್ಯುತ್ತಮ ವಸ್ತ್ರ 
ವನ್ನೂ ಒಂದು ಸ್ವರ್ಣಹಾರವನ್ನೂ ತಂದು ಇನೇನಿಗೆ ಉಡುಗೊರೆಇಳು. 

ಎಲ್ಲ ಹಲ್ಲುಗಳನ್ನೂ ತೋರ್ಪಡಿಸುತ್ತ ಅವನೆಂದ: 
“ ಮಹಾರಾಣಿ, ಬಡ ದೇವಸೇವಕನಿಗೆ ಯಾಕೆ ಬಂಗಾರದ ಸರ ? ” 
ನೆಫರ್‌ಟೀಮ್ ನಸುನಕ್ಕಳು, 
“ ಇರಲಿ, ಅಯ್ಯ . ಯಾವುದಕ್ಕಾದರೂ ಆಗ್ತದೆ .” 
“ ಮಹಾರಾಣಿ ಕೈ ಎತ್ತಿಕೊಟ್ಟಾಗ ಹೇಗೆ ತಾನೆ ಬೇಡ ಅನ್ನಲಿ? ” 

ಇನೇನಿ ಎದ್ದು , ಸ್ವರ್ಣಹಾರ ಹೊರಗೆ ಕಾಣಿಸದಂತೆ ವಸ್ತ್ರದಲ್ಲಿಟ್ಟು , ಮಡಚಿ, 
ತನ್ನ ನಿವಾಸಕ್ಕೆ ತೆರಳಿದ. 

ನೆಫರ್‌ಟೀಮ್ ಗಲ್ಲಕ್ಕೆ ಅಂಗೈ ಆನಿಸಿ ಕುಳಿತು, ಕಿಟಕಿಯ ಆಚೆ ಬಿಸಿಲು ಬಾಡುತ್ತ 
ಲಿದ್ದುದನ್ನು ಕಂಡಳು, ರಾಜಕುಮಾರನನ್ನು ನೋಡುವ ಬಯಕೆಯಾಯಿತು. 

ಕೈ ತಟ್ಟಿ ಪರಿಚಾರಿಕೆಯನ್ನು ಕರೆದು, “ ರಾಜಕುಮಾರನನ್ನು ಕರಕೊಂಡು 
ಬರಬೇಕೂಂತ ಬೆಂಟ್ರಸ್ಟ್ಗೆ ಹೇಳು, ” ಎಂದಳು . 

ಮಹಾರಾಣಿಯ ದೃಷ್ಟಿ ಎಡಗಡೆ ಮರದ ಅಟ್ಟಣಿಗೆಯ ಮೇಲೆ ಹಾಸಿದ್ದ 
ಚಿರತೆಯ ಚರ್ಮದತ್ತ ಹರಿಯಿತು. 

ತಕ್ಷಣವೇ ಅವಳಿಗೆ ಅನಿಸಿತು : ಮಹಾ ಅರ್ಚಕನನ್ನು ತಾನು ಕಾಣಬೇಕು. ಈ 
ದಿನವೇ . ಈಗಲೇ .' ರಾಜಕುಮಾರನನ್ನೂ ಕರೆದುಕೊಂಡು? 

ರಾಜಕುಮಾರನನ್ನು ಶೈಶವದಿಂದಲೂ ಲಾಲಿಸಿ ಪಾಲಿಸಿದ್ದ ವೃದ್ಧೆ ಪರಿಚಾರಿಕೆ 
ಬೆಂಟ್ರಸ್ಟ್ ಬಂದು ಅಂದಳು : 

“ ನದೀ ವಿಹಾರದಿಂದ ರಾಜಕುಮಾರ ಇನ್ನೂ ವಾಪಸಾಗಿಲ್ಲ , ಮಹಾರಾಣಿ .” 
“ ಬಂದ ತಕ್ಷಣ ನನ್ನನ್ನು ಕಾಣೋದಕ್ಕೆ ಹೇಳು.” 
“ ಹೂಂ ಮಹಾರಾಣಿ. ” 

ನೆಫರ್‌ಟೀಮ್ ತನ್ನ ತಲೆಗೂದಲ ಮೇಲೆ ಕೈ ಆಡಿಸಿದಳು. ಸೆಡ್ ಉತ್ಸವದ 
ತನಕ ಅದರ ಆಯುಸ್ಸು , ಮುಂದೆ ತನ್ನ ತಲೆಗೆ ಕೃತ್ರಿಮ ಕೇಶಕವಚ, ಹೊಸದಾಗಿ 
ಮಾಡಿಸಿದ ದೊಡ್ಡ ಕಿರೀಟ ಅದರ ಮೇಲೆ.... 

ಮಹಾರಾಣಿ ಕೈ ತಟ್ಟಿದಳು . ಮುಖ ತೋರಿಸಿದ ಪರಿಚಾರಿಕೆಯೊಡನೆ ಅವ 
ಳೆಂದಳು : 

“ಹೊರಗೆ ಹೋಗಿದ್ದೇನೆ. ” 

ನೆಫರ್‌ಟೀಮ್ ಸಿಂಗರಿಸಿಕೊಳ್ಳುವಕೊಠಡಿಗೆ ತೆರಳಿ , ಕಂಚಿನ ಸ್ವರೂಪದರ್ಶಕ 
ದಲ್ಲಿ ತನ್ನ ಪ್ರತಿಬಿಂಬವನ್ನು ದಿಟ್ಟಿಸುತ್ತಿದ್ದಂತೆ, ಅಲಂಕಾರದ ದಾಸಿಯರೂ ಓಡಿ 
ಬಂದರು. (ಹೊರಗೆ ಅಂಗರಕ್ಷಕರಿಗೂ ಬೋಯಿಗಳಿಗೂ ಸುದ್ದಿ ಮುಟ್ಟಿತು.) 

ಸ್ವರೂಪದರ್ಶಕದೆದುರು ವಿಶಾಲ ಪೀಠದ ಮೇಲೆ ಏಳು ಬಗೆಯ ಮುಖ 
ಚೂರ್ಣಗಳೂ ಎರಡು ಬಗೆಯ ಕೆಂಪು ವರ್ಣಗಳೂ ಇದ್ದುವು.ಕೂದಲನ್ನು ಗುಂಗುರು 
ಗೊಳಿಸುವ ತಾಮ್ರದ ಉಪಕರಣ , ಹುಬ್ಬು ತೀಡುವ ತೀಕ್ಷ ಸಾಧನ, ದಂತದ - 
ಹಾಲುಗಲ್ಲಿನ - ಕಂಚಿನ ಪಾತ್ರೆಗಳಲ್ಲಿ ವಿವಿಧ ಸುಗಂಧ ದ್ರವ್ಯಗಳು- ಅಲ್ಲಿದ್ದುವು. ಸ್ವರೂಪ 
ದರ್ಶಕದ ಇಕ್ಕೆಲಗಳಲ್ಲೂ ತಾಮ್ರದ ತೆರೆದ ಕಪಾಟಗಳಲ್ಲಿ ರೈುಗರುಗಿಸುತ್ತಿದ್ದುವು. 
ಕಿರೀಟಗಳು , ಕೊರಳಿನ ತೋಳು ಮಣಿಕಟ್ಟುಗಳ ಎಣಿಕೆಗೆ ನಿಲುಕದ ಆಭರಣಗಳು, 

“ನಿಧಾನಿಸ್ಟೇಡಿ... ನಾನು ಹೋಗ್ತಿರೋದುದೇವದರ್ಶನಕ್ಕೆ , ಔತಣಕ್ಕಲ್ಲ. ” 

ದಾಸಿಯರು ಒರೆಸುವ - ಹಚ್ಚುವ, ಕಳಚುವ -ತೊಡಿಸುವ ತಮ್ಮ ಕೆಲಸವನ್ನು 
ತೀವ್ರಗೊಳಿಸಿದರು . 

ಅನುಜ್ಞೆಗಳಿಗಾಗಿ ಕಾದಿದ್ದ ಸೇವಕಿಯರನ್ನು ಉದ್ದೇಶಿಸಿ ನೆಫರ್‌ಟೀಮ್ 
ಅಂದಳು: 

“ಹೂವಿನ ತಟ್ಟೆಗಳನ್ನು ಸಿದ್ಧಗೊಳಿಸಿ.” 

ಮೇಲುದವನ್ನು ಬಲ ಸ್ತನದ ಕೆಳಗೆ ದಾಸಿ ಬಿಗಿಯುತ್ತಿದ್ದಂತೆ, ರಾಣಿ ಆದೇಶ 
ವಿತ್ತಳು: 

“ ಹೊರಗಿರೋ ಚಿರತೆ ಚರ್ಮವನ್ನು ಸುರುಳಿ ಸುತ್ತಿ . ” 
ಇದು ಯಾಕೆ ಎಂಬುದನ್ನು ಒಬ್ಬಿಬ್ಬರುಊಹಿಸಿದರು . 

ನೆಫರ್‌ಟೀಮ್‌ಳ ಸರಳ ಅಲಂಕಾರ ಮುಗಿಯಿತು. ಕೊನೆಯದಾಗಿ ತನ್ನ ಪ್ರತಿ 
ಬಿಂಬವನ್ನು ಆಕೆ ನೋಡಿಕೊಂಡಳು . ತಲೆಯ ಹಿಂದೆ ದಾಸಿ ಹಿಡಿದ ಸ್ವರೂಪದರ್ಶಕ 
ದಲ್ಲಿ ಮೂಡಿಬಂದ ಹಿಂಭಾಗದ ಪ್ರತಿಫಲನವನ್ನೂ ಗಮನಿಸಿದಳು. 

ನದೀತಟದ ಬಳಿಗೆ ಓಡಿಹೋಗಿಮರಳಿದ ಬೆಂಟ್ರಸ್ಟ್ ಅಂದಳು: 

“ ರಾಜಕುಮಾರ ನದಿಯ ಆಚೆ ದಡದಲ್ಲಿ ಇರೋ ಹಾಗೆ ಕಾಣಿದೆ, ಮಹಾರಾಣಿ. 
ಕರಕೊಂಡು ಬರಲು ಅಂಬಿಗರು ಹೋಗಿದ್ದಾರೆ. ” 

ಕಾಯುವುದೆಂದರೆ ಕಾಲವ್ಯಯ . 
ತನ್ನ ಮೆಚ್ಚುಗೆಯ ಪರಿಚಾರಿಕೆಯನ್ನು ಕರೆದು ರಾಣಿ ಅಂದಳು: 

“ ಹೊರಡೋಣ. ಚಿರತೆ ಚರ್ಮ ಮತ್ತು ಹೂವಿನ ತಟ್ಟೆಗಳ ಜತೆ ಇನ್ನೊಂದು 
ಪಲ್ಲಕೀಲಿನೀನು ಬಾ . ” 

ಸೂರ್ಯಾಸ್ತವಾಗುತ್ತಿದ್ದಂತೆ ಮಹಾರಾಣಿಯ ಪರಿವಾರ ಮಹಾಮಂದಿರವನ್ನು 
ತಲಪಿತು. ರಕ್ಷಕಭಟರು , ಪಲ್ಲಕಿಗಳು , ಮತ್ತೆ ರಕ್ಷಕಭಟರು, ಅವರ ಹಿಂದೆ ಉರಿಸದ 
ಪಂಜುಗಳೊಡನೆ ಇಬ್ಬರು. 

ಪವಿತ್ರ ಕೊಳದಲ್ಲಿ ಮಿಂದು, ಒದ್ದೆ ವಸ್ತ್ರದಲ್ಲೇ , ಅಸ್ತಮಿಸುತ್ತಿದ್ದ ರಾನಿಗೆ 
ವಂದಿಸಲೆಂದು ಕೊಳದ ಬಳಿಯ ದಿಬ್ಬವನ್ನು ಮಹಾ ಅರ್ಚಕ ಏರಿದ್ದ , ಮಹಾ 
ಮಂದಿರವನ್ನು ಸಮೀಪಿಸುವ ಏರುದಾರಿ ಅವನು ನಿಂತಲ್ಲಿಗೆ ಕಾಣಿಸುತ್ತಿತ್ತು . ಅಂಗ 
ರಕ್ಷಕರನ್ನೂ ಪಲ್ಲಕಿಗಳನ್ನೂ ಕಂಡಾಗ, ಸ್ವತಃ ಪೆರೋ ಬಂದನೆ? ಎನಿಸಿತು. ಆದರೆ 
ಮರುಕ್ಷಣ ಪಲ್ಲಕಿ ಪೀಠದ ಮೇಲಿಂದ ಸ್ತ್ರೀ ಲಾವಣ್ಯ ಮೆರೆದಂತಾಯಿತು. ನಿಸ್ಸಂದೇಹ 
ವಾಗಿಯೂ ಮಹಾರಾಣಿಯೇ , 

ಹೇಪಾಟ್ ಎರಡು ತೋಳುಗಳನ್ನೂ ಸೂರ್ಯನು ಚಾಚಿ, “ ರಾ , ರಾ , ರಾ , ” 
ಎಂದ. ಮೈ ಸಡಿಲಬಿಟ್ಟು ನಿಂತು, ಗಾಳಿ ಸೇವಿಸಿದ. ಸುವಾಸನೆಯೇನೂ ಮೂಗಿಗೆ 
ತಟ್ಟಲಿಲ್ಲ. ದೂರದಲ್ಲಿಯೇ ಇದ್ದಾಳೆ ಎನಿಸಿತು. 

- ಓಲಾಡತೊಡಗಿದ್ದ ತನ್ನ ಮನಸ್ಸನ್ನು ಕಂಡು ಹೇಪಾಟ್ ಕ್ರುದ್ಧನಾದ. ತನ್ನ 
ಸಂದರ್ಶನಕ್ಕೆ ಆಕೆ ಬರುತ್ತಿರಬೇಕು. ಇವತ್ತೇ ಯಾಕೆ ? ಯಾರು ಹೂಡಿರುವ ಹಂಚಿಕೆ 
ಇದು ? ಸ್ವತಃ ಪರೋ ? ಅಮಾತ್ಯ ? ಗೊಬೆ ಹೆಬ್ಬೆಟ್ ? ' ಮಾಯಾವಿನಿ! ನೀನು 
ಯಾವ ಬಲೆ ನೆಯ್ಯಬಲ್ಲೆ ಅಂತ ನನಗೆ ತಿಳೀದೆ? ” ತಾನು ಏಕಾಂತದ ಕೊಠಡಿ ಸೇರುವು 

ದಲ್ಲವೆ ಮೇಲು? ಪೂಜಾನಿರತರಾಗಿದ್ದಾರೆ ಎಂದರಾಯಿತು. ಸಪ್ಪೆಮೋರೆ ಹಾಕಿ 
ಕೊಂಡು ವಾಪಸು ಹೋಗಲಿ .... 

ಹೇಪಾಟ್ನ ಹಾವುಗೆಗಳು ಟಕ್ ಟಕ್ ಸದ್ದು ಮಾಡಿದುವು. ವಸತಿಯತ್ತ 
ನಡಿಗೆ . 

ಮಹಾರಾಣಿಗೆ ಹೆದರಲೆ ತಾನು? ಸ್ತ್ರೀ ಜಾತಿಯೊಡನೆ ಮಾತನಾಡಿ ಎಷ್ಟು ಕಾಲ 
ವಾಯಿತು? 

ಮಹಾರಾಣಿಯನ್ನು ವರ್ಷಕ್ಕೆ ಒಂದೆರಡು ಬಾರಿ ಆಕೆ ದೇವದರ್ಶನಕ್ಕೆಂದು 
ಮಹಾ ಮಂದಿರಕ್ಕೆ ಬಂದಾಗಲೂ ಭರತ ಹಬ್ಬದ ವೇಳೆಯಲ್ಲೂ ಹತ್ತಿರದಿಂದ 
ನೋಡುತ್ತಿದ್ದ. ಒಂದು ಬಗೆಯ ಆಕರ್ಷಣೆಗೆ ಒಳಗಾಗುತ್ತಿದ್ದ . ತುಟಿಗಳೊ , ಸ್ತನ 
ಗಳೊ , ಮೈಕಟ್ರೋ - ಆಕರ್ಷಣೆಯ ಕೇಂದ್ರ ಇಂಥದೇ ಎಂದು ಹೇಳಲು ಅವನು 
ಅಸಮರ್ಥ. 

ವಸತಿಯನ್ನು ಪ್ರವೇಶಿಸಿದವನು ಏಕಾಂತ ಕೊಠಡಿಗೆ ಹೋಗದೆ ಪಡಸಾಲೆಯಲ್ಲಿ 
ಆಸೀನನಾದ. ದೀಪಗಳನ್ನು ಹಚ್ಚಿದ್ದರು. ಕಣ್ಣೆವೆಗಳನ್ನು ಅರೆಮುಚ್ಚಿಕೊಂಡು 
ಹೇಪಾಟ್ ಧ್ಯಾನಮಗ್ನನಂತೆ ನಟಿಸಿದ . . 

ಆಪ್ತ ಸಹಾಯಕ ಓಡಿಬಂದು , “ ಮಹಾರಾಣಿ ಇಲ್ಲಿಗೆ ಬರಿದ್ದಾರೆ, ” ಎಂದ. 
ಮಹಾ ಅರ್ಚಕನ ಗೋಣು ತುಸು ಆಡಿದಂತೆ ಅವನಿಗೆ ಕಂಡಿತು . 

ನೆಫರ್‌ಟೀಮ್ ಬಂದೇಬಿಟ್ಟಳು. ಅವಳನ್ನು ಹಿಂಬಾಲಿಸಿ ಬಂದು ದೂರ 
ನಿಂತಳು ಚಿರತೆಯ ಚರ್ಮದ ಸುರುಳಿ ಹೊತ್ತಿದ್ದ ದಾಸಿ. 

ಬಂಗಾರದ ಸರಿಗೆಗಳಿಂದ ಬಂಧಿಸಿದ್ದ ಜೊಂಡಿನ ಮೆದು ಪಾದರಕ್ಷೆಯನ್ನು 
ಮಹಾರಾಣಿ ಕಳಚಿದಳು, ಚಿರತೆಯ ಚರ್ಮದ ಸುರುಳಿಯನ್ನು ತಾನು ಎತ್ತಿಕೊಂಡು, 
ಸದ್ದಾಗದಂತೆ ಹೆಜ್ಜೆ ಇಡುತ್ತ , ಮಹಾ ಅರ್ಚಕನನ್ನು ಸಮೀಪಿಸಿ ಸುರುಳಿಯನ್ನು ಕೆಳ 
ಗಿರಿಸಿ ಅವನೆದುರು ಮಂಡಿಯರಿದಳು. ( ಮಹಾ ಅರ್ಚಕನ ಆಪ್ತಸಹಾಯಕ ವಿಸ್ಮಿತ. 
ಅಷ್ಟು ಹತ್ತಿರಕ್ಕೆ ಮಹಾರಾಣಿ ಹಿಂದೆಂದೂ ಹೋಗಿರಲಿಲ್ಲ!) ಬಾಹ್ಯನೋಟಕ್ಕೆ ಮುಚ್ಚಿ 
ದಂತಿದ್ದರೂ ಧರ್ಮಗುರುವಿನ ಕಣ್ಣುಗಳು ಅರ್ಧ ತೆರೆದೇ ಇದ್ದುವು. ( ಅಸ್ತಮಿಸು 
ತಿದ್ದ ರಾನಿಗೆ ಹೇಪಾಟ್ ವಂದನೆ ಸಲ್ಲಿಸುತ್ತಿದ್ದುದನ್ನು ಪೀಠಪಲ್ಲಕಿಯಿಂದ ಇಳಿಯುವು 
ದಕ್ಕೆ ಮೊದಲೇ ನೆಫರ್‌ಟೀಮ್ ಕಂಡಿದ್ದಳು. ಅಷ್ಟು ಬೇಗನೆ ಧ್ಯಾನದಲ್ಲಿ ತಲ್ಲೀನ 
ನಾಗುವುದು ಸುಳ್ಳು . ಅಲ್ಲಿ ನಿಂತಿದ್ದ ದೇವಸೇವಕ ಸುದ್ದಿ ತಿಳಿಸದೆ ಇರುತ್ತಾನೆಯೆ ?) 
ರಾಣಿ ಕಣ್ಣು ಮುಚ್ಚಿ , ಅದೇ ಭಂಗಿಯಲ್ಲಿ ಕಾದಳು. . 

ಹೇಪಾಟ್ ಎವೆಗಳ ಸಂದಿಯಿಂದಲೇ ಮಂಡಿ ಊರಿದ್ದವಳಸೊಬಗನ್ನು ಸವಿದ. 
ಪುನಃ ಕರಗುತ್ತಿದ್ದೇನೆ ಎಂದು ಕಸಿವಿಸಿ, “ ಯಾರು ? ” ಎನ್ನುತ್ತ ಕಣ್ಣು ತೆರೆದ. 

ಕಣ್ಣು ಮುಚ್ಚಿಕೊಂಡೇ ಮಹಾರಾಣಿ ಅಂದಳು: 
“ ನಾನು ನೆಫರ್‌ಟೀಮ್ - ಐಗುಪ್ತದ ರಾಜಕುಮಾರನ ತಾಯಿ . ” 

* ಅರಸಿ , ಧರ್ಮಗುರುವಿನ ಹಾವುಗೆಗಳನ್ನು ಚುಂಬಿಸುವವಳಂತೆ ಅವುಗಳ ಮೇಲೆ 
ಬಾಗಿದಳು. ಹೇಪಾಟ ಮತ್ತೊಮ್ಮೆ “ ಏಳಿ ” ಎಂದ. ಅವನ ಅಂಗೈಗಳು ಅವಳ 
ತೋಳುಗಳನ್ನು ಸೋಂಕಿದುವು. ನೆಫರ್‌ಟೀ ಎದ್ದಳು. 

“ಐಗುಪ್ತದ ಮಹಾರಾಣಿಗೆ ಒಂದು ಪೀಠ ತಂದ್ಯೋಡು.” 
ದೇವಸೇವಕನಿಗೆ ಹೇಪಾಟ್ ಆಜ್ಞಾಪಿಸಿದ: 

ಅರ್ಚಕನ ಆಸನಕ್ಕಿಂತಲೂ ತಗ್ಗಾದ ಒಂದು ಮುಗ್ಗಾಲು ಪೀಠವನ್ನು ಆ ದೇವ 
ಸೇವಕ ತಂದಿರಿಸಿದ. ಉಡುಪಿನ ನೆರಿಗೆಗಳು ಕೆಡದಂತೆ, ಹಿಂಭಾರದಿಂದ ತಾನು ಹಿಂದಕ್ಕೆ 
ಕುಸಿಯದಂತೆ ಎಚ್ಚರವಹಿಸುತ್ತ ನೆಫರ್‌ಟೀಮ್ ಅದರ ಮೇಲೆ ಕುಳಿತಳು. ಮಹಾ 
ಅರ್ಚಕನ ಕಣ್ಣುಗಳಲ್ಲಿ ಲಜ್ಜೆ ಇರಲಿಲ್ಲ . ಆದರೆ ಸಿಟ್ಟನ್ನು ಬಿಟ್ಟುಕೊಡಲಾರದ ಅವನ 
ದವಡೆಯ ಸ್ನಾಯುಗಳು ಮಿಸುಕಿದುವು. 

ಮಹಾರಾಣಿಯೇ ಮಾತು ಆರಂಭಿಸಿದಳು : 
“ನೀವು ಬಯಸುವ ಬಲಿ ಯಾವುದು ಅಂತ ತಿಳಿಯೋದಕ್ಕೆ ಬಂದಿದ್ದೇನೆ. ” 

ಅವಳ ಮೈ ಮೇಲೆ ದೃಷ್ಟಿಯನ್ನು ಹರಿಯಬಿಡುತ್ತ , ಸ್ವರವನ್ನು ಏರಿಸದೆಯೇ , 
ಹೇಪಾಟ್ ಕೇಳಿದ : 

“ಎಂಥ ಬಲಿ ? ಯಾವುದಕ್ಕೆ ? ” 
ಆ ಪ್ರಶ್ನೆಗಳನ್ನು ಉತ್ತರಿಸದೆ ನೆಫರ್‌ಟೀಮ್ ಮುಂದುವರಿಸಿದಳು: 

“ ಆಶ್ರಿತರಿಂದ ತಪ್ಪುಗಳಾಗಿದ್ದರೆತೋರಿಸಿಕೊಟ್ಟು ತಿದ್ದಬೇಕೇ ಹೊರತು, ಪರಿ 
ತಾಪದಿಂದ ದಹಿಸಿ ಬೂದಿಯಾಗೋ ಹಾಗೆ ಮಾಡೋದೆ? ” 

ಮನಸ್ಸಿಲ್ಲದ ಮನಸ್ಸಿನಿಂದ ಹೇಪಾಟ್ ನಕ್ಕ . 

“ ರಾಜನೀತಿಯಲ್ಲಿ ಮಹಾರಾಣಿ ಪಾರಂಗತರಾದಂತಿದೆ. ರಾಜಕುಮಾರನ 
ಶಿಕ್ಷಣದ ಹೊಣೆಯನ್ನು ನೀವೇ ಹೊತ್ತಿದ್ದೀರೋ ? ” 

“ ಆಳುವ ಮಹಾಪ್ರಭುವಿಗೆ ಅಂತಃಪುರವೇ ಜಗತ್ತು . ಪಿತೃಸಮಾನರಾದ 
ಧರ್ಮಗುರುವಿಗೆ ನಿರಾಸಕ್ತಿ , ನಾನೇ ಶಿಕ್ಷಣ ನೀಡದೆ ಇನ್ನೇನು ಮಾಡಲಿ ? ” 

“ ಸಿಂಹಾಸನದ ಉತ್ತರಾಧಿಕಾರಿ ಸಿದ್ದನಾಗುತ್ತಿದ್ದಾನೆಂದೆ ಇದರ ಅರ್ಥ ? ” 

“ ಅಲ್ಲವೆ ? ... ಆದರೆ , ಸಲಹಬೇಕಾದ ನೀವು- ತಂದೆ- ಸಿಂಹಾಸನದ ಮೇಲೆಯೇ 
ಯುದ್ಧ ಸಾರಿದ್ದೀರಿ! ” 

ಹೇಪಾಟ್ ಸಿಡಿನುಡಿದ: 

“ ಸುಳ್ಳು ! ಅಪ್ರಬುದ್ಧರ ವ್ಯವಹಾರದಿಂದ ಸಿಂಹಾಸನ ಮೂಲೆಗುಂಪಾಗ್ನದಲ್ಲ 
ಅನ್ನೋದೇ ನನ್ನ ಕಸಿವಿಸಿ . " 

“ ರಾಜಕುಮಾರ ಅಪ್ರಾಪ್ತ ವಯಸ್ಕ ಒತ್ತೇನೆ. ” 
“ ರಾಜಕುಮಾರನದಲ್ಲ - ಅಪ್ರಬುದ್ಧತೆ ಸೆಡ್ ಉತ್ಸವಕ್ಕಾಗಿ ಹಾತೊರೆಯುತ್ತಿರೋ 

ಅರಸನದು. ” 

ಪ್ರಾಚೀನ ಕಟ್ಟಳೆಗೆ ಅನುಗುಣವಾಗಿಲ್ಲವಾ ಸೆಡ್ ಉತ್ಸವ? ” 

“ ಮಹಾ ಅರ್ಚಕರ ಸ್ಥಾನಮಾನಗಳ ವಿಷಯದಲ್ಲಿ ಪ್ರಾಚೀನ ಕಟ್ಟಳೆ ಏನು 
ಹೇಳದೆ, ಮಹಾರಾಣಿ? ” 

- “ ಮಹಾ ಅರ್ಚಕರು ಕ್ಷಮಿಸ್ಟೇಕು, ಗುರುಮನೆಯ ವಿಷಯದಲ್ಲಿ ಅರಮನೆಯಿಂದ 
ಮುಂದೆ ಯಾವ ಅಪಚಾರವೂ ಆಗುವುದಿಲ್ಲ ಅಂತ ಭರವಸೆ ನೀಡೇನೆ. ” 

ಹೇಪಾಟ್ ಮೌನವಾಗಿ ಮಹಾರಾಣಿಯನ್ನು ಆಪಾದಮಸ್ತಕ ದಿಟ್ಟಿಸಿನೋಡಿದ. 
ನೆಫರ್‌ಟೀಮಳ ಮುಖ ರಕ್ತರಂಜಿತವಾಯಿತು. 

- ಚಿರತೆ ಚರ್ಮದ ಸುರುಳಿ ಅಲ್ಲಿಯೇ ಇತ್ತು . ಮಹಾ ಅರ್ಚಕನ ದೃಷ್ಟಿ ಅದರ 
ಮೇಲೆ ತಂಗಿತು . 

ನೆಫ‌ಟೀಮ್ ಅಂದಳು : 

“ ಪುಟ್ಟ ಕಾಣಿಕೆ ಸ್ವೀಕರಿಸ್ಸೇಕು. ನಿಮಗೆ ಇಷ್ಟವಾಗಬಹುದು. ಬಿಡಿಸಿ 
ತೋರಿಸಲೆ ? ” 

“ಬೇಡ, ಅಲ್ಲೇ ಇರಲಿ, ಮಹಾರಾಣಿ ತಂದುದನ್ನು ಸ್ವೀಕರಿಸಿದ್ದೇನೆ. ” 

ಇದರ ಸೊಬಗು ಅಪೂರ್ವವಾದದ್ದು . ಸೆಡ್ ಉತ್ಸವದ ಪೂಜೆಯ ವೇಳೆ 
ಮಹಾ ಅರ್ಚಕರು ಇದನ್ನು ಧರಿಸಿದರೆ ಈ ಭಕ್ತಿಗೆ ಪರಮ ಸಂತೋಷವಾಗ್ತಿದೆ. ನನ್ನ 
ಮೇಲೂ ರಾಜಕುಮಾರನ ಮೇಲೂ ಕರುಣೆ ತೋರಿದ್ದೀರಿ, ನಾನು ಆರಂಭದಲ್ಲಿ 
ಕೇಳಿದ ಪ್ರಶ್ನೆಗೆ ಉತ್ತರ ದಯಪಾಲಿಸಿಬಿಡಿ, ಹೊರಡೇನೆ. ” 

“ ಯಾವ ಪ್ರಶ್ನೆ ಮಹಾರಾಣಿ? ” 
“ನೀವು ಬಯಸುವ ಬಲಿ .... ” 

ಹೇಪಾಟ್ ಎದ್ದು ನಿಂತ , ಮಹಾರಾಣಿಯ ಎದ್ದಳು. ಮಹಾ ಅರ್ಚಕ 
ನೆಂದ: 

“ ನಿಮ್ಮ ಪ್ರಶ್ನೆಗೆ ನಾಳೆ ಉತ್ತರ ಕೊಡೇನೆ. ” 
“ನಾಳೆ? ” 

“ ಬೆಳಗ್ಗೆ ಪೂಜೆ ಮುಗಿಸಿ ಅರಮನೆಗೆ ಆಗಮಿಸಿ, ಮಧ್ಯಾಹ್ನ ಅಲ್ಲಿಯೇ ಭೋಜನ 
ಸ್ವೀಕರಿಸಬೇಕು. ಇದು ನನ್ನ ಪ್ರಾರ್ಥನೆ.” 

“ ಮಹಾರಾಣಿ.. . ” 
ನೆಫರ್‌ಟೀಮಳ ಕಿವಿಗೆ ಇಂಪಾಗಿ ಕೇಳಿಸಿದ ಸಂಶೋಧನೆ, 
“ ಹೇಳೋಣಾಗಲಿ . ” 
“ ಏನಿಲ್ಲ... ಏನೂ ಇಲ್ಲ....” 
“ ಬರಲಾ ? ನಾಳೆ ದಾರಿ ನೋಡೇನೆ. ” 

ಹೇಪಾಟ್ ಆಶೀರ್ವದಿಸಲು ಕೈ ಎತ್ತಿದ. ಮಹಾರಾಣಿ ನಡುಬಾಗಿಸಿ ನಮಿಸಿ 
ಹೊರಟಳು, ನಿರ್ಗಮಿಸುತ್ತಿದ್ದ ಆಕೆ ದಾಸಿಯೊಡಗೂಡಿ ಬಾಗಿಲನ್ನು ದಾಟುವ ವರೆಗೂ 
ಮಹಾ ಅರ್ಚಕನ ದೃಷ್ಟಿ ಅವಳನ್ನು ಹಿಂಬಾಲಿಸಿತು. 

ತನ್ನೆಡೆಗೆ ಬಂದ ದೇವಸೇವಕನಿಗೆ ಆತ ನುಡಿದ : 
“ ಸುರುಳಿಯನ್ನು ಬಿಚ್ಚು .” 

ಐದು ಮೊಳ ಉದ್ದ. ದೇವಸೇವಕ ಅದನ್ನು ತನ್ನ ಮೈಗೆ ಅಡ್ಡವಾಗಿ ಹಿಡಿದ. 
ಹೇಪಾಟ್ ಒಂದು ಹೆಜ್ಜೆ ಮುಂದಿರಿಸಿ, ಚಿರತೆ ಚರ್ಮದ ಕತ್ತು ಬೆನ್ನುಗಳ ಮೇಲೆಕೈ 
ಆಡಿಸಿದ. 

...ಪೇಟಾ ದೇವನಿಗೆ ಪುಷ್ಪಗಳನ್ನರ್ಪಿಸಿ, ಪ್ರಸಾದ ಪಡೆದು, ನೆಫರ್‌ಟೀಮ್ 
ಪಲ್ಲಕಿಯತ್ತ ಧಾವಿಸಿದಳು. ದೀವಟಿಗೆಯವರು ತಮ್ಮ ಪಂಜುಗಳನ್ನು - ಸೆಣಬಿನ 
ಚಿಂದಿಗಳನ್ನು ಬಿಗಿದು ಕಟ್ಟಿ ನಾರಗಸೆ ಎಣ್ಣೆಯಿಂದ ತೋಯಿಸಿ ಮಾಡಿದ್ದ ಕಂಚಿನ 
ಹಿಡಿಯ ದೀಪಗಳನ್ನು ಉರಿಸಿ ಈಗ ಮುಂಭಾಗದ ಅಂಗರಕ್ಷಕರ ಮುಂದುಗಡೆ 
ನಿಂತಿದ್ದರು . 
- ನೆಫರ್‌ಟೀಮ್ ಪಲ್ಲಕಿಯಲ್ಲಿ ಅರಮನೆಯತ್ತ ಸಾಗುತ್ತ ಮಹಾ ಅರ್ಚಕನೊಡನೆ 
ತನ್ನ ಸಂವಾದವನ್ನು ಸ್ಮರಿಸಿಕೊಳ್ಳುತ್ತ , ಕತ್ತಲಿನ ರಕ್ಷಣೆಯಲ್ಲಿ ಆತ್ಮಸಂತೃಪ್ತಿಯಿಂದ 
ಮತ್ತೆ ಮತ್ತೆ ತನ್ನಷ್ಟಕ್ಕೆ ನಸುನಕ್ಕಳು. 


- ಆ ರಾತ್ರೆ ಅಮಾತ್ಯ ತನ್ನ ಭೇಟಿಗೆ ಬರುವ ವೇಳೆಗೆ ಪೆರೋ , ಮೈ ದಣಿವುನೀಗ 
ಲೆಂದು ನಸುಬಿಸಿ ಸ್ನಾನ ಮಾಡಿ, ಮೈಗೆ ಸುಗಂಧ ದ್ರವ್ಯ ಲೇಪಿಸಿಕೊಂಡು ಕುಳಿತಿದ್ದ . 
ಒಳಗೆ ಬಂದ ಆಮರಬ್‌ನ ಹಸನ್ಮುಖ ಅವನ ಮನಸ್ಸಿಗೆ ಮುದ ನೀಡಿತು. 

ಹೆಸೈಟ್ ನಡೆಸಿದ ಯಶಸ್ವೀ ರಾಯಭಾರದ ವಿವರ ತಿಳಿದಾಗ ಅವನು 
ಸಂತುಷ್ಟನಾದ. 

“ ಅಂತೂ ಪರವಾಗಿಲ್ಲ ಹೆಬ್ಬೆಟ್ .” 
ಅಮಾತ್ಯನೆಂದ: 

“ ಆನ್ ನಗರಿಗೆ ಹೊರಡೋದಕ್ಕೆ ಮುಂಚೆಯೇ ಹೆಬೈಟ್ ಕೇಳಿದ್ದ - ಈ ರಾಯ 
ಭಾರದ ತನ್ನ ಕಥೇನ ಗೋರಿಯೊಳಗೆ ಚಿತ್ರಿಸೋದಕ್ಕೆ ಅವಕಾಶಕೊಡಬೇಕೂಂತ . ” 

“ ಆಗಲಿ, ಅದಕ್ಕೇನೀಗ? ” 
“ ಮಹಾಪ್ರಭುಗಳ ಗೋರಿಯಲ್ಲ ಒಂದು ಕಡೆ ಆತನ ಚಿತ್ರ ಸೇರಿಸ್ಟೇಕಂತೆ. ” 
“ಸೇರಿಸೋಣವೆ ? ” 
“ತಪ್ಪೇನೂ ಅಲ್ಲ. ” 
“ ಸರಿ ಹಾಗಾದರೆ. ” 
“ ಒಪ್ಪಿಗೆನೀಡಿದ್ದೀರಿ ಅಂತ ನಾಳೆ ಆತ ಬಂದಾಗ ಮಹಾಪ್ರಭುಗಳೇ ಒಂದು 


ಕೈನಿಗೆ ಓಟ ಇಾಣಗಳಿವೆ . 


ಎಂದು 


- 

ಮಾತು ಹೇಳೋಕು. ” 

“ ಹೂಂ . ಹೂಂ .” 
“ ಅಂತೂ ಒಂದು ಘಟ್ಟ ಮುಟ್ಟಿದ ಹಾಗಾಯಿತು. ” 
“ಹೌದು, ಆದರೆ ಅವನ ಬತ್ತಳಿಕೇಲಿ ಇನ್ನೆಷ್ಟು ಬಾಣಗಳಿವೆಯೋ ? ” 

ಏನು ಉತ್ತರ ನೀಡಬೇಕೆಂದು ಅಮಾತ್ಯನಿಗೆ ಒಂದು ಕ್ಷಣ ತೋಚಲಿಲ್ಲ. ತನ್ನ 
ಮೆದುಳು ಹೆಪ್ಪುಗಟ್ಟಿರಬೇಕು ಎಂದು ತನ್ನ ಮೇಲೆಯೇ ಸಿಟ್ಟಾದ, ಕತ್ತಿನ ಹಿಂಭಾಗ 
ವನ್ನು ತುರಿಸಿದ. 

- ಅಷ್ಟರಲ್ಲಿ ಬಾಗಿಲಿನ ಹೊರಗೆ “ ಅಮಾತ್ಯರು ಬಂದಿದ್ದಾರಾ? ” ಎಂದು ಮಹಾ 
ರಾಣಿ ಪ್ರಶ್ನಿಸುತ್ತಿದ್ದುದು ಆಮೆರಳ್ಗೆ ಕೇಳಿಸಿತು. ಮರುಕ್ಷಣವೇ ಆಕೆ ಒಳಬಂದಳು. 
ಕೈಯಲ್ಲಿ ಮಂದಿರದ ಪ್ರಸಾದದ ತಟ್ಟೆ ಇತ್ತು . ಅಮಾತ್ಯ ಎದ್ದು ನಿಂತು ನಮಿಸಿದ. 
ಪೆರೋ ರಾಣಿಯ ಕಡೆಗಾಗಲೀ ರಾಣಿ ಪೆರೋನಕಡೆಗಾಗಲೀ ನೋಡಲಿಲ್ಲ . ಕಡೆಗಣ್ಣಿ 
ನಿಂದ ಗಂಡನನ್ನು ದಿಟ್ಟಿಸಿ, ' ದಿನವೂ ಆ ದಾಸಿಯ ಸೇವೆಯನ್ನು ಈತ ಸ್ವೀಕರಿಸಿದರೆ 
ಸೆಡ್ ಆಚರಣೆ ಪ್ರತಿ ವರ್ಷವೂ ಬೇಕಾದೀತು' ಎಂದು ತನ್ನ ಮನಸ್ಸಿನಲ್ಲೆ ಕಹಿನುಡಿ 
ದಳು. ಗಟ್ಟಿಯಾಗಿ ಅವಳೆಂದಳು: 
- “ನೀವುಕೂತ್ಕಳ್ಳಿ ಅಮಾತ್ಯರೇ . ಮಂತ್ರಾಲೋಚನೆ ಮುಂದುವರೀಲಿ. ನಾನು 
ಅಡ್ಡಿಯಾಗೋದಿಲ್ಲ. ಒಂದೇ ಕ್ಷಣ . ಹೊರಡೇನೆ. ಇಗೊಳ್ಳಿ ಮಂದಿರದ ಪ್ರಸಾದ. ” 
- ಪೆರೋ ಕಣ್ಣೆವೆಗಳನ್ನು ಅರ್ಧಮುಚ್ಚಿ ಮಹಾರಾಣಿಯತ್ತ ಕತ್ತನ್ನು ತುಸು 
ಹೊರಳಿಸಿ, ರಾಣಿಯ ಸರಳ - ಆದರೂ ಸೊಬಗು ಸೂಸುವ - ಅಲಂಕಾರವನ್ನು 
ನೋಡಿದ. 

- ಆತ ಮತ್ತು ಅಮಾತ್ಯ ಇಬ್ಬರೂ ತಟ್ಟೆಯಿಂದ ಹಣ್ಣಿನ ತುಣುಕುಗಳನ್ನೆತ್ತಿ 
ಕೊಂಡು ಬಾಯಿಗಿಟ್ಟರು. .. 

ಮಹಾರಾಣಿ ಮಾತು ಮುಂದುವರಿಸಿದಳು: 

“ ಇಲ್ಲಿ ಕೇಳಿ, ನಾನು ಇದೇ ಈಗ ಹೇಪಾಟ್‌ರನ್ನು ಭೇಟಿ ಮಾಡಿ ಬರಿದ್ದೇನೆ. 
ಅವರು ನಾಳೆ ಬೆಳಗ್ಗೆ ಅರಮನೆಗೆ ಆಗಮಿಸ್ತಾರೆ. ಮಧ್ಯಾಹ್ನ ನಮ್ಮ ಆತಿಥ್ಯ ಸ್ವೀಕರಿಸ 
ಬೇಕು ಅಂತ ಕೇಳ್ಕೊಂಡಿದ್ದೇನೆ.” 

ಪೆರೋನಕಣ್ಣುಗಳು ಪೂರ್ತಿ ತೆರೆದುಕೊಂಡುವು, ದ್ವೇಷ, ತಿರಸ್ಕಾರ, ( ಇದು 
ಅಧಿಕಪ್ರಸಂಗ, ಹೇಪಾಟ್ ಜತೆ ಇವಳಿಗೇನು ಕೆಲಸ ? ) ಆದರೆ , ಬಾಯಿ ತೆರೆದು 
ಏನನ್ನೂ ಆತ ಹೇಳಲಿಲ್ಲ . ಅಮಾತ್ಯ ವಿಸ್ಮಿತನಾಗಿ ಕಣ್ಣುಗಳನ್ನು ಕಿರಿದುಗೊಳಿಸಿ ಅಂದ: 

“ ತುಂಬಾ ಸಂತೋಷದ ಸುದ್ದಿ ಮಹಾರಾಣಿ. ಹೇಪಾಟ್‌ರನ್ನು ಕರಕೊಂಡು 
ಬರೋದಕ್ಕೆ ನಾಳೆ ಬೆಳಗ್ಗೆ ಮಹಾಮಂದಿರಕ್ಕೆ ಹೋಗಬೇಕೂಂತ ಹೆಸೈಟ್ಗೆ ನಿರ್ದೆಶ 
ನೀಡಿದ್ದೇನೆ. ಮಹಾ ಅರ್ಚಕರು ಇನ್ನೇನಾದರೂ ಹೇಳಿದರೆ ? ” 

ಮಾತುಕತೆಯ ವಿವರವನ್ನು ಇವರಿಗೆ ತಿಳಿಸುವುದು ಅಗತ್ಯವೆಂದು ನೆಫರ್ 

ಟೀಮ್‌ಗೆ ಅನ್ನಿಸಲಿಲ್ಲ. ಅವಳೆಂದಳು : 

“ ಏನೂ ಇಲ್ಲ. ಹೇಗೂ ನಾಳೆ ಬಾರಲ್ಲ ... ” 
“ಒಟ್ಟಿನಲ್ಲಿ, ಸಿಟ್ಟು ಇಳಿದು ಹೇಪಾಟ್ ಶಾಂತಚಿತ್ತರಾಗಿದ್ದಾರೇಂತ ಆಯ್ತು . ” 
“ ಅದನ್ನು ನಾನು ಹೇಳಲಾರೆ . ಮೊಂಡಾಟಕ್ಕೆ ಪ್ರತಿಮೊಂಡಾಟ ಇದ್ದೇ ಇದೆ. ” 
ಪೆರೋ ಮಧ್ಯೆ ಪ್ರವೇಶಿಸಿ ಅಂದ: 
“ ನೆಫರ್‌ , ಚರ್ಚೆ ಬೇಡ. ” 
ಮಹಾರಾಣಿ ಸ್ವರವೇರಿಸಿದಳು. 

“ಬೇಡವಪ್ಪಾ ಬೇಡ. ಅರಮನೆ- ಗುರುಮನೆ ವಿರಸ ದೇಶಕ್ಕೂ ರಾಜವಂಶಕ್ಕೂ 
ಗಂಡಾಂತರಕಾರಿ . ಮರೀಬೇಡಿ! ” 

ಅಷ್ಟು ಹೇಳಿ ಸರಸರನೆ ಆಕೆ ಅಂತಃಪುರದತ್ತ ನಡೆದಳು . 
ಅಮಾತ್ಯ ಮತ್ತೆ ಆಸೀನನಾದ. 

ಪೆರೋ ಮತ್ತು ಆತ ಪರಸ್ಪರನೋಡುತ್ತ ಕುಳಿತರು , ಸ್ವಲ್ಪ ಹೊತ್ತು, ಮೌನ 
ವಾಗಿ, ಬಳಿಕ ಪೆರೋ ನಿಟ್ಟುಸಿರು ಬಿಟ್ಟು , ಬಲ ಮುಷ್ಟಿಯಿಂದ ತನ್ನ ತೊಡೆಯನ್ನು 
ಮೆಲ್ಲನೆ ಗುದ್ದಿದ. 

ಅಮಾತ್ಯ ಪುನಃ ಮಾತು ಆರಂಭಿಸಿದ: 

“ಕಹಿಯಾದದ್ದೇನೂ ನಡೆದೇ ಇಲ್ಲ ಅನ್ನೋ ಹಾಗೆ ಹೇಪಾಟ್ನನ್ನು ನಾವು 
ಬರಮಾಡಿಕೊಳ್ಳೇಕು. ” 

ಅರಸನೆಂದ : 

“ ಮಹಾರಾಣಿ ಹೇಳಿದ್ದು ಕೇಳಿದಿರಲ್ಲ? ಅವನೇ ತಪ್ಪು ನಾವೇ ಸರಿ ಅಂತ ವಾದಿಸಿ 
ಪ್ರಯೋಜನವಿಲ್ಲ. ” 

“ ಮಾತುಕತೆ ನಡೆಯುವಾಗ ಮಹಾರಾಣಿಯವರೂ ಇರುವುದು ಮೇಲು 
ಅನಿಸ್ತಿದೆ. ” 

“ ನಿಮಗೆ ಅನಿಸದೇ ಇದ್ದರೂ ನೆಫರ್ ಅಲ್ಲಿದ್ದಾಳೆ.” 

“ ರೇಗಿಸೋದಕ್ಕೆ ನಾನು ಮತ್ತು ಹೆಬ್ಬೆಟ್, ಸಾಂತ್ವನಗೊಳಿಸೋದಕ್ಕೆ ಅರಸಿ. 
ಹೇಪಾಟ್‌ನನ್ನು ಹಣ್ಣು ಮಾಡೋದು ಸುಲಭವಾಗ್ತದೆ. ” 

“ ಆಮೆರಬ್ , ನಾಳೆ ನಿಮ್ಮ ಮುತ್ಸದ್ದಿತನದ ಮಹಾಪರೀಕ್ಷೆ , ” 

ಅಮಾತ್ಯನಿಗೆ, ಪಕ್ಕೆಲುಬನ್ನು ಯಾರೋ ಚುಚ್ಚಿದ ಅನುಭವವಾಯಿತು. ತಾನು 
ಸೋತರೆ ಅಮಾತ್ಯಗಿರಿ ಅಂತ್ಯವಾಗುತ್ತದೆ ಎಂದಲ್ಲವೆ ಆ ಮಾತಿನ ಸೂಚ್ಯಾರ್ಥ? 

ಅವನೆಂದ: 

“ ನಿಶ್ಚಿಂತೆಯಾಗಿರಬೇಕು, ಮಹಾಪ್ರಭು. ದುರ್ಬಲನಾದ ಅಮಾತ್ಯ ದೊರೆತರೆ 
ತನ್ನ ಕೆಲಸ ಸುಗಮವಾಗದೆ ಅಂತ ಹೇಪಾಟ್ ಭಾವಿಸಿದ್ದಾನೆ. ಅವನ ಆ ಆಸೆ 
ಕೈಗೂಡೋದು ಅಷ್ಟು ಸುಲಭವಲ್ಲ. ” 

ಪೆರೋ ಅಮಾತ್ಯನ ಮುಖವನ್ನು ದಿಟ್ಟಿಸಿದ . 

“ಸರಿ ಆಮೆರಬ್ , ಮಹಾಪರೀಕ್ಷೇಲಿನೀವು ಯಶಸ್ವಿಯಾಗ್ನೆಕು ಅನ್ನೋದೇ 
ನನ್ನ ಅಪೇಕ್ಷೆ.” 
- “ ಮಹಾಪ್ರಭು ನನ್ನಲ್ಲಿ ವಿಶ್ವಾಸವಿಟ್ಟಿದ್ದೀರಿ- ನನಗೆ ಅಷ್ಟು ಸಾಕು. ” 

“ ಆನ್‌ನಗರಿಯಲ್ಲಿ ಅಷ್ಟು ದೀರ್ಘಕಾಲ ಧಾರ್ಮಿಕ ಜಿಜ್ಞಾಸೆ ನಡೆಸಿದನಲ್ಲ ? 
ಅದೇನು ಅಂತ ಅವನನ್ನು ಕೇಳೇಕು. ” 

“ ಮಾತು ಆರಂಭಿಸೋದಕ್ಕೆ ಒಳ್ಳೆ ವಿಷಯ , ಮಹಾಪ್ರಭು. ” 
ಪೆರೋ “ ಕ್ಲ ಈ ” ಎಂದ; ಆಕಳಿಸಿದ. ಹಸಿವು, ನಿದ್ದೆ , 

ಅಮಾತ್ಯ ಎದ್ದು , ಬೆಳಗ್ಗೆ ಹೆಬ್ಬೆಟ್‌ಗೆ ಪಲ್ಲಕಿ ಕಳುಹಿಸಲು ವಾಹನಗಳ ಅಧಿ 
ಕಾರಿಗೆ ಆದೇಶವೀಯಬೇಕೆಂಬುದನ್ನು ನೆನೆಯುತ್ತ , ರಾಜಸನ್ನಿಧಿಯಿಂದ ನಿರ್ಗಮಿಸಿದ. 


ವಿಹಾರದಿಂದ ಮರಳಿದ ರಾಜಕುಮಾರನ ಹೊಟ್ಟೆ ಚುರುಗುಟ್ಟುತ್ತಿತ್ತು . ಅಕ್ಕಂದಿ 
ರೊಡನೆ ತಿಂಡಿ ಊಟಗಳ ವಿಷಯ ಪ್ರಸ್ತಾಪಿಸುವುದು ಅವಮಾನ. ಮಗುವಲ್ಲ . 
ಈಗೀಗ ತಾಯಿಯ ಮುತ್ತುಗಳೂ ಅವನಿಗೆ ಮುಜುಗರ ಉಂಟುಮಾಡುತ್ತಿದ್ದುವು. 
ಪೆರೋ ಅವನನ್ನು ಮಾತನಾಡಿಸುತ್ತಿದ್ದುದು ಎಂದೋ ಒಮ್ಮೆ , ಸಲಿಗೆಯ ಸಂವಾದಕ್ಕೆ 
ಏನಿದ್ದರೂ ವೃದ್ದ ದಾಸಿ ಬೆಂಟ್‌ರಷ್ಟೇ ಸರಿ . 
* ಆಕೆ ಧಾವಿಸಿಬಂದು, ತನ್ನ ಅಳಲನ್ನು ತೋಡಿಕೊಂಡಳು : 

“ ರಾಜಕುಮಾರ! ಎಷ್ಟು ಹೊತ್ತು ವಿಹಾರ ! ನಿಮ್ಮನ್ನು ಮಂದಿರಕ್ಕೆ ಕರಕೊಂಡು 
ಹೋಗಬೇಕೂಂತ ಮಹಾರಾಣಿ ಬಹಳ ಹೊತ್ತು ಕಾದ್ರು . ” 

“ ಬೆಂಟ್ , ಸದ್ಯಃ ಆ ಹಿಂಸೆ ತಪ್ಪಿತಲ್ಲ! ಇಲ್ಲಿ ಕೇಳು. ನಾನಿವತ್ತು ಕೈಕೋಲಿನಿಂದ 
ಕಾಡು ಬಾತುಕೋಳಿಹೊಡೆದೆ. ಇದು ಮೊದಲನೇದು! ” 

“ ಓ ನನ ರಾಜಕುಮಾರ! ಹೌದೆ? ಹೌದೆ? ಅರಮನೆಯ ಸರ್ವಜನರಿಗೆ ಈ 
ಸಂತೋಷದ ಸುದ್ದೀನ ತಿಳಿಸ್ತೇನೆ. ಎಲ್ಲಿದೆ ಬಾತುಕೋಳಿ? ” 

“ ಅಂಬಿಗರು ಅಡುಗೆ ಮನೆಗೆ ತಗೊಂಡೋದ್ರು. ನನಗೆ ಹಸಿವು. ಅದನ್ನು 
ಅಡುಗೆ ಮಾಡಿ ಬಡಿಸೋದಕ್ಕೆ ಎಷ್ಟು ಹೊತ್ತು ಬೇಕು, ಬೆಂಟ್ ? ” 

“ ಅಷ್ಟು ಅವಸರ ಯಾಕೆ ರಾಜಕುಮಾರ ? ನಾಳೆ ಮಧ್ಯಾಹ್ನಕ್ಕೆ ವಿಶೇಷ ಅಡುಗೆ 
ಮಾಡಿಸೋಣ, ಈಗ ನಡೀರಿಊಟಕ್ಕೆ . ” 

“ ನಾನು ಬಾತುಕೋಳಿ ಬೇಟೆಯಾಡ್ಲಿ ಅಂತ ಎಲ್ಲರಿಗೂ ಸಂತೋಷವಾಗದೆ 
ಅಲ್ಲವಾ? ” 

“ಓಹೋ . ” 
“ ಅಕ್ಕಂದಿರಿಗೂ ಹೇಳೀಯಾ? ” 
“ ಹೇಳೇನೆ. ” 


. 

ದೀಪಗಳನ್ನು ಬೆಳಗಿದ್ದರು. ಅರಮನೆಯಲ್ಲೀಗ ಇರುಳಿನ ಹಗಲು, ರಾಜ 
ಕುಮಾರ ಉಡುಗೆ ಬದಲಿಸಿ , ಮೈ ಕೈ ತೊಳೆದು, ಭೋಜನಶಾಲೆಗೆ ಬರಲು ಬೆಂಟ್ 
ರಸ್ಟ್ ನೆರವಾದಳು. 
- ಬೇಟೆಯ ಸುದ್ದಿ ತಲಪಿದೊಡನೆ ರಾಜಕುಮಾರಿಯರು ತಮ್ಮ ವಸತಿ ವಿಭಾಗ 
ದಿಂದ ಒಬ್ಬೊಬ್ಬರಾಗಿ ಬಂದು, “ ಹೌದೇನೋ ? ” “ನಿಜವಾಗಿಯೂ ನೀನೇ ಬೇಟೆ 
ಯಾಡಿದೆಯೇನೊ ? ” “ಎಷ್ಟು ಚೆನ್ನ ! ” ಎಂದೆಲ್ಲ ಉದ್ಧರಿಸಿ ಬಾತುಕೋಳಿಯನ್ನು 
ನೋಡಲು ಹೋದರು . 

ದೋಣಿಯಲ್ಲಿ ತಾನು ಯಾವ ಭಂಗಿಯಲ್ಲಿ ನಿಂತೆ; ಕೈಗೋಲನ್ನು ಹೇಗೆ ಹಿಡಿದು 
ಗುರಿ ಇಟ್ಟೆ ; ತಾನು ಅತ್ತಿತ್ತ ಮಿಸುಕದಂತೆ ಒಬ್ಬ ಅಂಬಿಗ ತನ್ನ ಮೊಣಕಾಲುಗಳನ್ನು 
ಯಾವ ರೀತಿ ಭದ್ರವಾಗಿ ಹಿಡಿದುಕೊಂಡ; ತಾನು ಎಸೆದಕೋಲು ತಗಲಿದಾಗ ಬಾತು 
ಕ್ವಾಕ್ ಸದ್ದು ಮಾಡುತ್ತ ಹೇಗೆ ಪಟಪಟನೆ ಹಾರಿ ನೀರಿಗೆ ಬಿತ್ತು ಎಂಬುದನ್ನೆಲ್ಲ 
ಉತ್ಸಾಹದಿಂದ ವಿವರಿಸುತ್ತ ರಾಜಕುಮಾರ ಊಟ ಮಾಡಿದ . ಬೆಂಟ್ ಮತ್ತು 
ಭೋಜನಶಾಲೆಯ ದಾಸದಾಸಿಯರಿಗೆ ಇದು ಎಳೆಯನ ಸಾಹಸದ ಅಪೂರ್ವ ಕಥೆ. 

ರಾಜಕುಮಾರ ತನ್ನ ಕೊಠಡಿಗೆ ಹಿಂತಿರುಗಿದ ಕೆಲ ಸಮಯದಲ್ಲೇ ಮಹಾ 
ರಾಣಿಯ ಆಗಮನವಾಯಿತು. ಪೆರೋ ಸಮ್ಮುಖದಿಂದ ಬರುತ್ತಿದ್ದ ಒಡತಿಯನ್ನು 
ಇದಿರ್ಗೊಳ್ಳಲು ಹೋದಬೆಂಟ್ ರಾಜಕುಮಾರನ ಬೇಟೆಯ ವಿಷಯ ತಿಳಿಸಿದಳು . 

“ ಪ್ಲಾ ! ಹೌದೆ? ” ಎಂದಳು ನೆಫರ್‌ಟೀಮ್. 

( ಹುಡುಗಿ ಋತುಮತಿಯಾಗುವಷ್ಟೇ ಸಂಭ್ರಮದ ಸಂಗತಿ, ಹುಡುಗ ಬೇಟೆ 
ಯಲ್ಲಿ ಹೊಡೆದು ಕೆಡಹುವ ಮೊದಲ ಕಾಡುಬಾತುಕೋಳಿ.) 

ರಾಜಕುಮಾರನ ಕೊಠಡಿಗೆ ಬಂದವಳೇ ಮಹಾರಾಣಿ ಮಗನ ಬಾಯಿಗೆ ಪ್ರಸಾದ 
ಹಾಕಿದಳು. ತಟ್ಟೆಯನ್ನು ಬದಿಗಿರಿಸಿ ಅವನನ್ನು ಆಲಿಂಗಿಸಿದಳು. 

“ ಅಮ್ಮ ನಿನ್ನ ತುಟಿ ರಂಗು....” ಎಂದು ಮಗ ಎಚ್ಚರಿಸಿದರೂ , ತಾಯಿ ಆತನ 
ಹಣೆ ಮುಖ ಎದೆಗೆಲ್ಲ ಲೊಚಲೊಚನೆ ಮುತ್ತುಕೊಟ್ಟು ಅಂದಳು : 

“ ಇವತ್ತಿನಿಂದ ನೀನು ಪ್ರಬುದ್ಧ , ಹೆಚ್ಚು ಗಾಂಭೀರ್ಯದಿಂದ ಇದ್ದೇಕು. 
ರಕ್ಷಣೆಗೆ ಬೇರೆ ಭಟರೂ ದೋಣಿಗಳೂ ಇಲ್ಲಿ ವಿಹಾರ - ಗಿಹಾರಕ್ಕೆ ಹೋಗ್ತಾರು . 
ಕೇಳಿಸ್ವಾ ? ” 

“ಹೂ೦. ” 
- ಮಹಾರಾಣಿ ಚಪ್ಪಾಳೆ ತಟ್ಟಿದಳು. ಒಳಗೆ ಬಂದ ಬೆಂಟ್ರಪ್ಗೆ ಆಕೆ 
ಹೇಳಿದಳು : 

“ ನಾಳೆ ಮಹಾ ಅರ್ಚಕರು ಭೋಜನಕ್ಕೆ ಬಾರೆ, ರಾಜಕುಮಾರ ಬೇಟೆ 
ಯಾಡಿದ ಕಾಡುಕೋಳಿಯ ವಿಶೇಷ ಅಡುಗೆ ಆಸ್ಟ್ರೇಕೂಂತ ಪಾಕಶಾಲೆಗೆ ತಿಳಿಸಿಬಿಡು. ” 

38 

“ ಹೂಂ , ಮಹಾರಾಣಿ. ” 

ಆ ಅಡುಗೆಯನ್ನು ಹೊಟ್ಟೆ ತುಂಬ ತಾನು ಉಣ್ಣಬೇಕು ಎಂದುಕೊಂಡಿದ್ದ , 
ರಾಜಕುಮಾರ. ಮಹಾರಾಣಿಯ ಏರ್ಪಾಟು ತಿಳಿದಾಗ, ಅಮ್ಮ , ನನಗೆ ನಿದ್ದೆ 
ಬರಿದೆ,' ಎಂದು ಹೇಳಿ, ತನ್ನ ಮುಖಕ್ಕೂ ಎದೆಗೂ ಅಂಟಿದ್ದ ತುಟಿರಂಗನ್ನು ತೊಳೆ 
ಯಲು ಪಕ್ಕದಲ್ಲಿದ್ದ ಶೌಚಗೃಹಕ್ಕೆ ಹೋದ. 


* 


ನಿರೀಕ್ಷೆ , ಕಾತರ . ಸಂಬಂಧಪಟ್ಟವರಿಗೆಲ್ಲ. 
( ಬೆಳಗ್ಗೆ ಹೆಲ್ವೆಟ್‌ನನ್ನು ಕಂಡೊಡನೆ ಹೇಪಾಟ ಕೇಳಿದ: 
“ ಏನು ವೃದ್ದರು ಮತ್ತೆ ಬಂದಿರಿ ? ” 

“ ಮಹಾ ಅರ್ಚಕರನ್ನು ಅರಮನೆಗೆ ಕರಕೊಂಡು ಹೋಗೋದಕ್ಕೆ , ” ಎಂದ 
ಹೆಬ್ಬೆಟ್ . 

“ ಬತ್ತೇನೆ ಅಂತ ಮಹಾರಾಣಿಯವರಿಗೆ ಹೇಳಿದ್ದೆನಲ್ಲ ? ”. 

ಅದು ಹೊಸ ಸಂಗತಿ. “ನಿನ್ನ ಸಂಜೆಯೋ ರಾತ್ರೆಯೋ ಅರಸಿ ಮಹಾಮಂದಿ 
ರಕ್ಕೆ ಬಂದು ಹೇಪಾಟ್ನನ್ನು ಕಂಡಿರಬೇಕು. ತಾನು ಯೋಚಿಸುತ್ತಿದ್ದುದರ ಸುಳಿವೂ 
ಸಿಗದಂತೆ ಹೆಸೈಟ್ ನಗೆಯ ಮುಖವಾಡ ಧರಿಸಿ ನುಡಿದ: 

“ ಜತೆಗೆ ಒಬ್ಬರು ಇದ್ದರೆ ಭೂಷಣ ಅಲ್ಲವಾ? ”) . 
- ಅಮಾತ್ಯ ಬೇಗನೆ ಬಂದಿದ್ದ , ಅರಸನೂ ಅರಮನೆಯ ಮಂದಿರಕ್ಕೆ ಹೋಗಿ 
ಬಂದು ಸಿದ್ಧನಾದ. ( ರಾತ್ರೆ ಅರೆಬರೆ ನಿದ್ದೆ . ಒಂದು ಕನಸು, ಭಾರೀ ಮೆರವಣಿಗೆ , 
ಮಧ್ಯದಲ್ಲಿ ಪಲ್ಲಕಿಯಲ್ಲಿ ನೆಫರ್‌ಟೀಮ್ ; ಎಡಕ್ಕೆ ಹೇಪಾಟ್ , ಬಲಕ್ಕೆ ತಾನು - ಪಲ್ಲಕಿ 
ಗಳಲ್ಲಿ ; ಜನ ಹರ್ಷೋದ್ದಾರ ಮಾಡುತ್ತಿದ್ದರು. ಮುಂದುಗಡೆ ತಾನು, ಅನಂತರ 
ನೆಫರ್‌ಟೀಮ್, ಬಳಿಕ ಹೇಪಾಟ್ ಇರಬೇಕಾಗಿತ್ತು . ಹೋಗಲಿ, ಹೀಗೆಯೇ ಇರ 
ಬೇಕು ಎಂದಾದರೆ ಹೀಗೆಯೇ ಇರಲಿ. ಇದು ಕೆಟ್ಟ ಕನಸಂತೂ ಅಲ್ಲ . ಅಮಾತ್ಯನಿಗೆ 
ಸ್ವಪ್ನದ ವಿಷಯ ಹೇಳಲೋ ಬೇಡವೋ ಎಂಬ ತಾಕಲಾಟ , ಮನಸ್ಸಿನಲ್ಲಿ , ಬೇಡ 
ಎನಿಸಿತು . ' ಪೆರೋನಕನಸು ಪೆರೆಗೇ ಇರಲಿ. ಇದು ನೆಫ‌ಟೀಮಳ ಕಿವಿಗೆ 
ಬಿದ್ದು , ಅವಳು ಕುಣಿಯೋದನ್ನು ಬೇರೆ ನಾನು ನೋಡಬೇಕೆ?'). 

ಅದು ಅರಮನೆಯ ಒಳಭಾಗದಲ್ಲಿದ್ದ ಮಂತ್ರಾಲೋಚನೆಯ ವಿಶಾಲ ಕೊಠಡಿ. 
ರತ್ನಖಚಿತ ಸಿಂಹಾಸನ , ಬಂಗಾರದ ಮೆರುಗು ನೀಡಿದ್ದ ಆರೆಂಟು ಪೀಠಗಳು. 
ಸುತ್ತಲೂ ಮರದ ಅಟ್ಟಣಿಗೆಯ ಮೇಲೆ ಅಲಂಕಾರದ ವಸ್ತುಗಳು; ಬೆಳ್ಳಿಯ ತಟ್ಟೆ 
ಯಲ್ಲಿ ಬಂಗಾರದ ಮೀನು, ನೀಲಿ ಒರೆಯೊಳಗೆ ಇರಿಸಿದ ಕಂಚಿನ ಭರ್ಚಿ , ಬಂಗಾರದ 
ಹಿಡಿಗಳಿದ್ದ ಹೊಳಪು ಕಲ್ಲಿನ ಹೂಜೆ, ಸಿಂಹದ ಚರ್ಮ, ಜಿಂಕೆಯ ಚರ್ಮ, ಅನರ್ಘ 
ಹರಳುಗಳನ್ನು ಕೂಡಿಸಿದ್ದ ಆಲಂಕಾರಿಕ ದೋಣಿ, ರಾಪ್ ಟಾ - ಅಮನ್ ದೇವರ 
ಮೂರ್ತಿಶಿಲ್ಪಗಳು ... 

ಅರಸ ಆಸೀನನಾಗುವುದಕ್ಕೆ ಮೊದಲೆ ಲಿಪಿಕಾರ ಸೆನೆಟ್ ಧಾವಿಸಿ ಬಂದ . 

“ ಪೆರೋನ ಆಯುರಾರೋಗ್ಯ ವರ್ಧಿಸಲಿ! ಮಹಾ ಅರ್ಚಕರೂ ಹೆಸ್ಕೆಟ್ 
ರವರೂ ದಯಮಾಡಿಸಿದ್ದಾರೆ. ” 
- ಪೆರೋ ಆತನ ಕಡೆ ನೋಡಲಿಲ್ಲ. “ ಬರಲಿ' ಎಂದು, ದೃಷ್ಟಿಯಿಂದಲೆ , 
ಅಮಾತ್ಯನಿಗೆ ಸಂಜ್ಞೆ ಮಾಡಿದ. 

“ಕರಕೊಂಡು ಬಾ , ” ಎಂದ ಅಮಾತ್ಯ . 

ಲಿಪಿಕಾರ ಹೊರಳಿದೊಡನೆ ಪೆರೋ ಅವಸರವಾಗಿ ಸಿಂಹಾಸನದ ಮೇಲೆ ಕುಳಿತ , 
ಉದ್ವೇಗವಿಲ್ಲದೆ ಸಮಾಧಾನಚಿತ್ತನಾಗಿರಲು ಯತ್ನಿ ಸುತ್ತ . 

ಅಷ್ಟರಲ್ಲಿ ಯಾವ ಮುನ್ಸೂಚನೆಯೂ ಇಲ್ಲದೆ ರಾಣಿ ಒಳಬಂದಳು . 

ಪೆರೋಗೆಕನಸಿನ ನೆನಪು, ಕಸಿವಿಸಿ , ಆತ ಆಮೆರಬನ ಮುಖ ನೋಡಿದ. 
ಅಮಾತ್ಯ ಅರಸಿಗೆ ಗೌರವ ಸೂಚಿಸಲೆಂದು ಎದ್ದು ನಿಂತ . 

ನೆಫರ್‌ಟೀಮ್‌ಗೆ ದುಗುಡ, ಆದರೂ ಅದನ್ನು ಹೊರತೋರಿಸದೆ ಮುಗುಳು 
ನಗಲು ಯತ್ನಿ ಸುತ್ತ ಅವಳೆಂದಳು: 

“ಮಹಾರಾಣಿ ಪೆರೋ ಸನ್ನಿಧಿಯಲ್ಲಿ ಇರೋದಕ್ಕೆ ಅಮಾತ್ಯರು ಅನುಮತಿ 
ನೀಡಬೇಕು. ” 

ಆಮೆರಬ್ ನುಡಿದ: 

“ ಛೇ! ಛೇ! ಎಂಥ ಮಾತು! ಈ ಸಂದುಕಟ್ಟಿನ ಸಮಯದಲ್ಲಿ ಮಹಾರಾಣಿಯವರು 
ಪೆರೊ ಸನ್ನಿಧಿಯಲ್ಲಿರೋದು ಅತ್ಯಗತ್ಯ . ” 

ಸಿಂಹಾಸನದ ಎಡಗಡೆ ತುಸು ದೂರದಲ್ಲಿದ್ದ , ಅಮಾತ್ಯ . ಅದರ ಬಲಗಡೆ 
ಯಲ್ಲಿದ್ದ ಪೀಠದ ಮಹಾರಾಣಿ ಸರಿದಳು . 

ಆ ಕ್ಷಣ ದ್ವಾರದ ಬಳಿ ಹೆಬ್ಬೆಟ್ ಕಾಣಿಸಿಕೊಂಡ. 
“ ಪೆರೆನ ಆಯುರಾರೋಗ್ಯ ವರ್ಧಿಸಲಿ! ” 

ಆ ವಂದನೆ ಮುಗಿಯುತ್ತಿದ್ದಂತೆ ಬೆಳ್ಳಿಯ ಪದವಿ ದಂಡದೊಡನೆ ಮಹಾ 
ಅರ್ಚಕ ಒಳಕ್ಕೆ ಕಾಲಿರಿಸಿದ. ( ಪಾದಗಳಲ್ಲಿ ರತ್ನಗಂಬಳಿಯ ಮೇಲೆ ಸಪ್ಪಳ ಮಾಡ 
ಲಾರದ ಹಾವುಗೆಗಳು .) 

ಮಹಾರಾಣಿಯ ಅಮಾತ್ಯನೂ ಬಾಗಿ ನಮಿಸುತ್ತಿದ್ದಂತೆ ಹೇಪಾಟ್ ಅಂದ: 
“ ಸ್ವರ್ಣದೇವತೆ ಹಾಥೋರ್ ಪೆರೋನಮೂಗಿಗೆ ಬಲಕೊಡಲಿ. ” 

“ ಮಹಾ ಅರ್ಚಕರಿಗೆ ಸ್ವಾಗತ, ಆಸೀನರಾಗಬೇಕು, ” ಎಂದ ಅರಸ, ಕುಳಿ 
ತಲ್ಲಿಂದಲೇ . 

ಹೆಬೈಟ್ ಆಗಲೇ ಅಮಾತ್ಯನ ಮಗ್ಗುಲಿಗೆ ಸರಿದಿದ್ದ . ನೆಫರಟೀಮ್ ಅರಸನ 
ಬಲಗಡೆಯಲ್ಲಿ ಕುಳಿತಳು. ಮಹಾರಾಣಿಯ ಬಲಕ್ಕೆ ತುಸು ದೂರದಲ್ಲಿದ್ದ ಆಸನವನ್ನು 
ಹೇಪಾಟ್ ಆರಿಸಿಕೊಂಡ. ಮಹಾ ಅರ್ಚಕನ ಮೈಯ ಕೂದಲೆಲ್ಲ ಆ ಬೆಳಗ್ಗೆ ಕಿರಿಯ 

ದೇವಸೇವಕನೊಬ್ಬನಕ್ಷೌರದ ಕತ್ತಿಗೆ ಆಹುತಿಯಾಗಿತ್ತು . ಛಾವಣಿಯ ಬೆಳಕಿಂಡಿ 
ಯಿಂದ ಬರುತ್ತಿದ್ದ ಸೂರ್ಯಪ್ರಭೆಯಲ್ಲಿ ಅವನ ಮಂಡೆ ಹೊಳೆಯಿತು. ಮುಖದ 
ಮೂಳೆಗಳು ಎದ್ದು ಕಾಣಿಸಿದುವು. 

ಅವರೆಲ್ಲ ಆಸೀನರಾದ ಮೇಲೆ ಪೆರೋ ಮಹಾ ಅರ್ಚಕನತ್ತ ನೋಡುತ್ತ , 
ಮಾತು ಆರಂಭಿಸಿದ: 

“ ಪ್ರಯಾಣ ಸುಖಕರವಾಗಿತ್ತೆ ? ” 
* ಶಿಷ್ಟಾಚಾರದ ನಾಟಕದಲ್ಲಿ ಮಹಾ ಅರ್ಚಕನೂ ಭಾಗಿಯಾಗಿ , “ ಹೂ೦, ” 
ಎಂದ . 

“ ಧಾರ್ಮಿಕ ಜಿಜ್ಞಾಸೆಯಲ್ಲಿ ನಿರತರಾಗಿದ್ದಿರಂತಲ್ಲ ? ” 


“ ಜಿಜ್ಞಾಸೆಯ ಸ್ವರೂಪವೇನು? ಫಲಿತಾಂಶಗಳೇನು? ಎಂದು ತಿಳಿಯುವ 
ಕುತೂಹಲ- ನಮಗೆ, ಗುರುಮನೆಯ ಚಟುವಟಿಕೆಗಳನ್ನು ತಿಳಿದು ಅರಮನೆಗೂ ಪುಣ್ಯ 
ಪ್ರಾಪ್ತಿಯಾಗ್ತದೆ.” 

ನೀರವತೆ. ಹೇಪಾಟ್‌ನ ದವಡೆಯ ಮೂಳೆಗಳು ಮಿಸುಕಿದುವು. ಆತ 
ಮಹಾರಾಣಿಯಿಂದ ಮೊದಲ್ಗೊಂಡು ಎಲ್ಲರ ಮುಖಗಳನ್ನೂ ಒಂದೊಂದಾಗಿ ದಿಟ್ಟಿ 
ಸಿದ. ಕಡೆಯಲ್ಲಿ, ಅವನತಶಿರನಾಗಿ ತನ್ನ ಪಾದಗಳನ್ನು ನೋಡಿದ. “ಮಹಾ ಅರ್ಚಕ 
ಕಕ್ಕಾವಿಕ್ಕಿಯಾಗಿದ್ದಾನೆ. ಧಾರ್ಮಿಕ ಜಿಜ್ಞಾಸೆಯ ಬುರುಡೆ ಈಗ ಬಯಲಾಗ್ತದೆ' 
ಎಂದು ಪೆರೋ ಅಮಾತ್ಯರಿಬ್ಬರೂ ಮನಸ್ಸಿನಲ್ಲಿ ಸಂತಸ ಪಡುತ್ತಿದ್ದಂತೆಯೇ , 
ಹೇಪಾಟ್ ಸರಕ್ಕನೆ ತಲೆ ಎತ್ತಿ , ಪೆರೋನನ್ನು ನೇರವಾಗಿ ದಿಟ್ಟಿಸಿ ನುಡಿದ: 
- “ ಧಾರ್ಮಿಕ ಜಿಜ್ಞಾಸೆ ನಡೆದೇ ಇಲ್ಲ ಅಂತ ಭಾವಿಸುವ ವ್ಯಕ್ತಿಗಳು ಇರಬಹುದು. 
ಅಂಥವರನ್ನು ದೇವರು ಕ್ಷಮಿಸಲಿ, ಐಗುಪ್ತ ಜನತೆಯ ವಿಚಾರ ಸರಣಿಯಲ್ಲೇ 
ಬದಲಾವಣೆ ಉಂಟು ಮಾಡುವಂಥಾದ್ದು ಈ ಜಿಜ್ಞಾಸೆ. ನಮ್ಮ ಸಮಾಜ ಅಸ್ತಿತ್ವಕ್ಕೆ 
ಬಂದು ಎಷ್ಟೋ ಸಹಸ್ರ ವರ್ಷ ಸಂದಿದೆ. ಜೀವನ ಸುಗಮವಾಗಬೇಕಾದರೆ ಧಾರ್ಮಿಕ 
ವಿಚಾರಗಳಲ್ಲಿ ಸೂಕ್ತ ಸುಧಾರಣೆಗಳನ್ನು ಮಾಡೇಕು. ” 

ಅಮಾತ್ಯ ಪೆರೋನಕಡೆಗೊಮ್ಮೆ ನೋಡಿ, ನಡುವೆ ಬಾಯಿ ಹಾಕಿದ: 

“ ಪ್ರಾಚೀನ ಕಟ್ಟು ಕಟ್ಟಳೆಗಳನ್ನು ಬದಲಾಯಿಸಬೇಕೂಂತ ಮಹಾ ಅರ್ಚಕರ 
ಅಭಿಮತವಾ ? ಹಾಗೆ ಮಾಡಿದರೆ ಜನರಲ್ಲಿಕೋಭೆಉಂಟಾಗಬಹುದಲ್ಲ ? ” 

ಆಮೆರಬ್‌ನತ್ತ ತಿರುಗದೆ ಪೆರೋನನ್ನೇ ನೋಡುತ್ತ , ಧ್ವನಿಯಲ್ಲಿ ವ್ಯಂಗ್ಯ ಬೆರೆ 
ಸುತ್ತ , ಹೇಪಾಟ್ ಅಂದ: 
- “ ಅಮಾತ್ಯರು ಐಗುಪ್ತದ ಅತ್ಯಂತ ಹಿರಿಯ ಆಡಳಿತಾಧಿಕಾರಿ ; ಅರಸನ ಕಣ್ಣು 
ಕಿವಿ; ರಾಜನ ಹೃದಯವನ್ನು ಮುದಗೊಳಿಸುವ ಸಂದೇಶವಾಹಕ; ಅರಸನ ಮುದ್ರಾ 
ಧಾರಕ; ಏಕಮಾತ್ರ ಸಂಗಾತಿ - ಇಂಥ ಮಹಾನುಭಾವನಿಗೆ ಮಹಾ ಅರ್ಚಕನ ಮಾತನ್ನು 

ಪೂರ್ತಿಕೇಳುವಷ್ಟು ಸಹನೆಯೂ ಇಲ್ಲವಲ್ಲ! ದೇಶದ ದುರದೃಷ್ಟ !” 

ಅರಸನೆಂದ : 

“ಜಿಜ್ಞಾಸೆಯ ಸಂಗತಿ ಸ್ವಾರಸ್ಯಕರವಾಗಿದೆ. ಮಹಾ ಅರ್ಚಕರು ಮುಂದು 
ವರಿಸ್ಟೇಕು. ” 

- ಹೇಪಾಟ್ ಎರಡು ಕ್ಷಣ ಸುಮ್ಮನಿದ್ದ . ಆನ್‌ನಗರಿಯ ರಾ ಮಂದಿರದ ಮುಖ್ಯ 
ಅರ್ಚಕನೊಡನೆಯೂ ವೆಸಿಪಟ್ಟಣದ ಅವನ್ ಮಹಾಮಂದಿರದ ಮುಖ್ಯ ಅರ್ಚಕ 
ನೊಡನೆಯೂ ಒಬ್ಬಿಬ್ಬರು ಹಿರಿಯ ದೇವಸೇವಕರೊಡನೆಯ ರಾ , ಪೇಟಾ ಮತ್ತು 
ಅಮನ್ ಮೂವರು ದೇವರಿಗೂ ಸಮಾನ ಸ್ಥಾನ ನೀಡುವ ಬಗೆಗೆ ಮಹಾಅರ್ಚಕ 
ಮಾತನಾಡಿದ್ದ . ಅದಿನ್ನೂ ಅಸ್ಪಷ್ಟ ರೂಪದಲ್ಲಿದ್ದ ವಿಚಾರ. ಗುರುಮನೆಯ ಬಲ 
ಸಂವರ್ಧನದ ಪ್ರಯತ್ನಕ್ಕೆ ಆ ಜಿಜ್ಞಾಸೆ ಒಳ್ಳೆಯ ಧಾರ್ಮಿಕ ತೆರೆಯಾಗಿತ್ತು . ತನ್ನ 
ಹೋರಾಟದ ನಿರ್ಣಾಯಕ ಹಂತದಲ್ಲಿ ಆ ತೆರೆ ಸರಿದರೂ ತಪ್ಪಲ್ಲ. ಯೋಚನೆಗೆ 
ಕಡಿವಾಣ ಹಾಕಿ , ಆತ ಮಾತನಾಡಿದ: 
- “ನಮ್ಮ ಪರಂಪರಾಗತ ದೇವರಾದ ರಾಗೆ ಈಗ ಸಿಗುತ್ತಿರೋ ಮನ್ನಣೆ ಸಾಲದು . 
ರಾಜಧಾನಿಯಲ್ಲಿರೋ ಕಾರಣ ಕುಶಲ ಕರ್ಮಿಗಳ ದೇವರಾದ ಪ್ಟಾಗೆ ವೈಭವದ 
ಪೂಜೆ ಸಲ್ಲದೆ. ದಕ್ಷಿಣ ಭಾಗದ ವೆಸಿಪಟ್ಟಣದ ಅಮನ್ ಪ್ರವಾಸದ ದೇವರು ದಂಡಿನ 
ದೇವರು ಮಾತ್ರವಲ್ಲ. ಅವನಿಗೆ ಅಲ್ಲಿನ ಗ್ರಾಮಾಂತರ ಪ್ರದೇಶದಲ್ಲಿ ಅಸಂಖ್ಯ 
ಭಕ್ತರಿದ್ದಾರೆ. ಈ ಮೂವರು ದೇವರಿಗೂ ಒಂದೇ ಸ್ಥಾನಮಾನ ಲಭಿಸಿದರೆ ಐಗುಪ್ತ 
ಸಮಾಜದ ಒಗ್ಗಟ್ಟು ಮತ್ತಷ್ಟು ಬಲವಾಗ್ತಿದೆ. ಇಂಥ ಸುಧಾರಣೆಯಿಂದ ಪ್ರಾಚೀನ 
ಕಟ್ಟು ಕಟ್ಟಳೆಗಳನ್ನು ಮುರಿದಂತಾಗೋದಿಲ್ಲ; ಇನ್ನಷ್ಟು ದೃಢಪಡಿಸಿದ ಹಾಗಾಯ್ತದೆ. 
( ಅಮಾತ್ಯನ ಕಡೆ ತಿರುಗಿ) ತಿಳೀತೆ? ” 

ಆಮೆರಬ್‌ಗೆ ಒಂದು ಬಗೆಯ ಮುಖಭಂಗ, ಆದರೂ ಗಾಂಭೀರ್ಯದ ಮುಖ 
ಚರ್ಯೆಯನ್ನು ಬದಲಾಯಿಸದೆ ಆತನೆಂದ: 

“ ನಿಸ್ಸಂದೇಹವಾಗಿಯೂ ಉದಾತ್ತ ವಿಚಾರ , ಗುರುಮನೆಯ ಸಂಪತ್ತನ್ನು 
ಸಮನಾಗಿ ವಿತರಣೆ ಮಾಡಿದರಾಯ್ತು . ” 

“ ಅಪಕ್ವ ಸಲಹೆ. ಹಾಗೆ ಮಾಡಿದರೆ ಬಡತನವನ್ನು ಹಂಚಿದಂತಾಗ್ತದೆ. ಬದಲು , 
ಎಲ್ಲ ಮಂದಿರಗಳ ಸಂಪತ್ತನ್ನೂ ಜಾಸ್ತಿ ಮಾಡೋಕು, ” 

“ ಸಂಪತ್ತು ಬರೋದು ದುಡಿಮೆಯಿಂದ. ” 
“ ದುಡಿಮೆ ಹೆಚ್ಚಲಿ!” 
“ ಅದಕ್ಕೊಂದು ಮಿತಿ ಇದೆ. ಜನ ಅಸಂತುಷ್ಟರಾಗ್ತಾರೆ.” 

ಹೇಪಾಟ್ನ ಕಣ್ಣುಗಳು ಕೆಂಪಾದುವು; ಶಿರಸ್ಸು ಅದುರಿತು. ಮಾತು ಅವನ 
ಗಂಟಲಿನಿಂದ ಹೊರಡುವುದರೊಳಗೇ ನೆಫರ್‌ಟೀಮ್ ಅಂದಳು : 

“ರಾಪ್ ಟಾ - ಅಮನ್‌ರಿಗೆ ಸಮಾನ ಸ್ಥಾನ ನೀಡಿಕೆ ಅದ್ಭುತ ಕಲ್ಪನೆ. ಆದರೆ 

ಸಹಸ್ರಾರು ವರ್ಷಗಳಿಂದ ಅವರನ್ನು ಬೇರೆ ಬೇರೆಯಾಗಿ ಪೂಜಿಸಿದ್ದೇವೆ. ಆ ಭಾವ 
ನೇನ ತಿನ್ನೋದು ಅಷ್ಟು ಸುಲಭವಾ ? ಮಹಾ ಅರ್ಚಕರು ಭಕ್ತಿಯ ಶಂಕೆ ಬಗೆ 
ಹರಿಸ್ಟೇಕು. ” 

ಹೇಪಾಟ್‌ನ ಸಿಟ್ಟು ಅಂಕೆ ಮೀರದಂತೆ ಮಹಾರಾಣಿನೋಡಿಕೊಳ್ಳುತ್ತಿದ್ದಾಳೆ 
ಎನಿಸಿತು ಹೆಬ್ಬೆಟ್‌ಗೆ, ಅಮಾತ್ಯನೂ ಮುಗುಳು ನಕ್ಕ . ಬಿಗಿಹಿಡಿದಿದ್ದ ಉಸಿರನ್ನು 
ಪೆರೊ ನಿಧಾನವಾಗಿ ಬಿಟ್ಟ . 

ಮಹಾ ಅರ್ಚಕ ಅನ್ಯ ಗತಿಯಿಲ್ಲದೆ ಧ್ವನಿಯನ್ನು ತುಸು ಮೃದುಗೊಳಿಸಿದ: 

“ ನಿಜ ಈ ಹೊಸ ಕಲ್ಪನೆ ಸರ್ವಮಾನ್ಯವಾಗೋದಕ್ಕೆ ಒಂದು ಸಹಸ್ರ 
ವರ್ಷವೇ ಬೇಕಾಗಬಹುದು. ಈಗ ಬೀಜ ಬಿತ್ತಿದರೆ ಮುಂದೆ ಯಾವತ್ತೋ ಒಂದು 
ದಿನ ಫಲ ಕೊಡ್ತದೆ. ” 

ಆರಾಧನೆಯ ದೃಷ್ಟಿಯಿಂದ ನೆಫರ್‌ಟೀಮ್ ಆತನೆಡೆಗೆನೋಡಿದಳು . “ ನಿರ್ಲಜ್ಜೆ ', 
ಎಂದುಕೊಂಡ ಹೆಬ್ಬೆಟ್ , ಆಮೆರಬ್ ನಸುನಕ್ಕ . ರಾಣಿಯ ಪ್ರತಿಕ್ರಿಯೆಯನ್ನು ಅರಸ 
ಗಮನಿಸಲಿಲ್ಲ. 

ಅಮಾತ್ಯ ಕಾಯಿ ಸರಿಸಿದ: 

“ ಧರ್ಮದ ಬೆಳಕುತೋರಬೇಕಾದ ಗುರು ನಮ್ಮನ್ನು ತೊರೆದರಲ್ಲ ಅಂತ ಚಿಂತೆಗೆ 
ಈಡಾಗಿದ್ವಿ . ” 

ಹೇಪಾಟ್ ಸ್ವರ ಏರಿಸಿದ. 
“ವೃಥಾರೋಪ. ” 
“ಸೆಡ್ ಉತ್ಸವದ ಸುದ್ದಿ ರಾಜಧಾನಿಯಲ್ಲಿ ಹಬ್ಬಿತ್ತು . ” 
“ ಹಬ್ಬಿಸಿದೋರು ಯಾರು ? ” 

“ಇದಕ್ಕೆಲ್ಲ ಡಂಗುರ ಅನಗತ್ಯ , ಮಹಾ ಅರ್ಚಕರಿಲ್ಲದೆ ಸೆಡ್ ಉತ್ಸವ ಮುಂದಕ್ಕೆ 
ಬೀಳಿದೆ ಅಂತ ಜನ ಗುಸುಗುಸು ಮಾತಾಡಿದ್ದಾರೆ. ಹೀಗಾದರೆ ದೇವ ಮಂದಿರದಲ್ಲಿ, 
ಮಹಾ ಅರ್ಚಕರಲ್ಲಿ, ಜನರ ನಿಷ್ಠೆ ಉಳಿದೀತೆ? ” 

“ ಧರ್ಮಗುರುವನ್ನು , ಗುರು ಮನೆಯನ್ನು ಮಹಾಪ್ರಭು ಅಸಡ್ಡೆಯಿಂದ ಕಂಡರೆ 
ಪೆರೋನಬಗ್ಗೆ ಜನ ಏನೆಂದಾರು ? ಅವರ ರಾಜಭಕ್ತಿ ಮಾಯವಾಗದೆ ಇದ್ದೀತೆ? ” 

“ ಪೆರೊ ರಾನ ಅವತಾರವಲ್ಲ ಅನ್ನೋ ಹಾಗೆ ನೀವು ವರ್ತಿಸಿದರೆ ಈ ದೇಶದ 
ಗತಿ ಏನಾದೀತು? ನಂಬಿಕೆ ಕಳೆದುಕೊಂಡ ಸಮಾಜ ಬಹಳ ಕಾಲ ಇರೋದು 
ಸಾಧ್ಯವೆ? ” 

“ ದೈವದ್ರೋಹಿಪರೋ ಸೂಫುನ ಅನಂತರ ಆದದ್ದೇನು? ಬೇರೆ ಪರೆ ಬರ 
ಲಿಲ್ಲವಾ? ” 

“ ಯಾವ ಪೆರೋನೂ ಶಾಶ್ವತವಲ್ಲ ; ಹಾಗೆಯೇ ಯಾವ ಧರ್ಮ ಗುರುವೂ 
ಶಾಶ್ವತವಲ್ಲ - ಬಲ್ಲಿರಾ ? ” 

“ಧರ್ಮಗುರು ಇದ್ದರೇನೇ ರಾ ಪ್ರತಿನಿಧಿ ಪೆರೋಗೆಕಿರೀಟ ಧಾರಣೆ! ” 
“ ರಾ ಪ್ರತಿನಿಧಿಯ ಒಪ್ಪಿಗೆಯಿಂದಲೇ ಮಹಾ ಅರ್ಚಕನ ಆಯ್ಕೆ , ನೇಮಕ! ” 
ಮಹಾರಾಣಿ ರಾಗವಾಗಿ, ದೃಢವಾಗಿ ಅಂದಳು : 

“ ಐಗುಪ್ತದ ದೈವಸಂಭೂತ ರಾಜವಂಶದ ಸೌಭಾಗ್ಯ , ಮಹತ್ವದ ಧಾರ್ಮಿಕ 
ಜಿಜ್ಞಾಸೆ ಮುಗಿಸಿ ಧರ್ಮಗುರು ರಾಜಧಾನಿಗೆ ವಾಪಸಾಗಿದ್ದೀರಿ, ಸೆಡ್ ಉತ್ಸವ ನಡೀ 
ತದೆ. ಪ್ರಜೆಗಳು ಆನಂದದಿಂದ ಕುಣಿದಾಡ್ತಾರೆ. ” 

ಹೇಪಾಟ್ ಆಕೆಯ ಕಡೆ ತಿರುಗಿ, ಕೊಂಚ ಸ್ವರ ಬದಲಿಸಿ, ಅಂದ : 

“ ಸೆಡ್ ಉತ್ಸವಕ್ಕೆ ಧಾರ್ಮಿಕ ಒಪ್ಪಿಗೆ ನೀಡೋದಕ್ಕೆ ಮುಂಚೆ ಇತ್ಯರ್ಥವಾಗ 
ಬೇಕಾದ ವಿಷಯಗಳಿವೆ. ” 

(ಇದು ಬಲಿಗೆ ಸಂಬಂಧಿಸಿದ್ದು ಎಂದುಕೊಂಡಳು ನೆಫರ್‌ ಟೀಮ್.) 
“ ಆಗಲಿ, ಆಗಲಿ. ” 
“ ಸರುಸಭೆಯಲ್ಲಿ ದೇಶದ ಧರ್ಮಗುರುವನ್ನು ಹೀಗೆಳೆಯಲಾಯಿತಂತೆ, ಹೌದೆ? ” 

“ ಸುಳ್ಳು , ಮಹಾ ಅರ್ಚಕರ ಪ್ರತಿಷ್ಠೆಗೆ ಧಕ್ಕೆ ಉಂಟಾಗೋ ಹಾಗೆ ಯಾರೂ 
ನಡಕೊಂಡಿಲ್ಲ, ” ಎಂದ ಹೆಬ್ಬೆಟ್ , 

ಆತನತ್ತ ಒಮ್ಮೆ ನೋಡಿ ಆಮರಬ್ ನುಡಿದ: 

“ ಅಸ್ವಸ್ಥ ಸಂಬಂಧಿಕರನ್ನು ನೋಡೋದಕ್ಕೇಂತ ಕೆಲವರು ಆನ್‌ನಗರಿಗೆ 
ಹೋಗ್ತಾ ಇದ್ರು .” 

ಹೇಪಾಟ್ ಕಿರಿಚಿದ: 
“ ದೇವ ಸೇವಕರ ಮೇಲೆಬೇಹುಗಾರಿಕೆಯ ಆರೋಪಹೊರಿಸ್ತಿದೀರ? ” 
ಪೆರೊ ಅಂದ : 

“ ಪ್ರಜೆಗಳು ಏನು ಹೇಳಿದಾರೆ ಅಂತ ದೇಶದ ನಾನಾ ಭಾಗಗಳ ಅರ್ಚಕವರ್ಗ 
ತಿಳಿಸುವ ರಹಸ್ಯ ಮಾಹಿತಿಯನ್ನು ಆಧರಿಸಿ ರಾಜ್ಯಭಾರ ನಡೆಯೋದು ಪ್ರಾಚೀನ 
ಕಟ್ಟಳೆ. ” 

“ ಆಗ ನಾವು ನಿಮ್ಮ ಕಣ್ಣು ಕಿವಿ ಆಗಿದ್ದೆವು. ಈಗ ಆ ಬಿರುದು ಅಮಾತ್ಯರಿಗೆ 
ಬಂದಿದೆ! ” 

ನೆಫರ್‌ಟೀಮಳ ಸಾಂತ್ವನದ ಧ್ವನಿ ಮತ್ತೆ ಕೇಳಿಸಿತು : 

“ವಿಷಯ ತಿಳಿಯೋ ಕುತೂಹಲ ಸ್ವಾಭಾವಿಕ . ಅದನ್ನು ಬೇಹುಗಾರಿಕೆ ಅಂತ 
ಕರೀಬೇಕಾದ ಅಗತ್ಯವೇನೋ ?....” 

ಮಹಾರಾಣಿಯನ್ನೊಮ್ಮೆ ದಿಟ್ಟಿಸಿ ಪೆರೋ ವಾಗ್ದಾಣ ಪ್ರಯೋಗಿಸಿದ: 

“ ರಾ ಸಂತಾನವಾದ ನಾವು ಧಾರ್ಮಿಕ ವಿಷಯಗಳಲ್ಲಿ ಯಾವತ್ತೂ ಹಸ್ತಕ್ಷೇಪ 
ಮಾಡೋದಿಲ್ಲ. ” 

“ ಅರಮನೆ ವಿಷಯಗಳಲ್ಲಿ ಗುರುಮನೆ ಕೈ ಹಾಕಿದೆ ಅನ್ನುತ್ತೀರಾ?” 

ಅಮಾತ್ಯ ತನ್ನ ದಾಳವನ್ನು ಮುಂದಿಟ್ಟ , ಅಡ್ಡಗಟ್ಟಲೆಂದು. 
- “ ಮಹಾಪ್ರಭುಗಳು ಹಾಗೆ ಅನ್ನೋದಿಲ್ಲ. ಹಲವರಲ್ಲಿ ಅಂಥ ಭಾವನೆ ಮೂಡಿದೆ 
ಅಂತ ಅವರಿಗೆ ವ್ಯಥೆ, ವಿಚಾರಣೆಗೆ ಗುರಿಯಾಗಬೇಕಾಗಿದ್ದ ಒಬ್ಬ ಉದ್ದಟ ಅಧಿಕಾರಿಗೆ 
ಮಹಾ ಅರ್ಚಕರ ಕೃಪಾಶ್ರಯ ದೊರೆತಿದೆ.... ” 
- ಅಮಾತ್ಯ ದುರ್ಬಲನಾಗಿದ್ದಂತೆ ಹೇಪಾಟ್‌ಗೆ ಅನಿಸಲಿಲ್ಲ. ತಾನು ಪಟ್ಟು ಬಿಡ 
ಬಾರದೆಂದು , ಅವನು ಸತ್ಯಕ್ಕೆ ಸುಳ್ಳನ್ನೂ ಬೆರೆಸಿದ. 

“ ಧರ್ಮಗುರುವಿನ ಭೇಟಿಗೆ ಎಷ್ಟೋ ಜನ ಅಧಿಕಾರಿಗಳೂ ಪ್ರಾಂತಪಾಲರೂ 
ಬಝಾರೆ. ಅವರನ್ನೆಲ್ಲ ಉದ್ದಟರು ಅಂತ ಕರೀತೀರಾ? ” 

ಮಹಾ ಅರ್ಚಕ ಸುಳ್ಳಾಡುತ್ತಿದ್ದಾನೆ ಎನಿಸಿತು ಅಮಾತ್ಯನಿಗೆ. ಸುಳ್ಳಿಗೆ ಪ್ರತಿ 
ಯಾಗಿ ಸುಳ್ಳೇ ಬೇಕು. 

“ ಟೆಹುಟಿಯ ಸಿಡುಕು ದುಡುಕು ಒಂದು ಪ್ರಾಂತ ಬಂಡಾಯ ಏಳೋದಕ್ಕೆ 
ಕಾರಣವಾಯ್ತು . ಆ ಅಧಿಕಾರಿಯ ಅಂಕೆಮೀರಿದ ವರ್ತನೆ ಬಗ್ಗೆ ಬೇರೆ ಪ್ರಾಂತ 
ಗಳಿಂದಲೂ ದೂರುಗಳು ಬಂದಿವೆ. ” 

“ ಟೆಹುಟಿ ಮೇಲೆ ರಾಜದ್ರೋಹದ ಆರೋಪಹೊರಿಸಿ ಅವನನ್ನು ವಿಚಾರಣೆಗೆ 
ಗುರಿಪಡಿಸೋ ಯೋಚನೆ ಏನಾದರೂ ಇದ್ದರೆ, ಅದನ್ನು ಬಿಟ್ಟಿಡಿ!” 

ನೆಫರ್‌ಟೀಮ್ ಅಂದಳು: 
“ ವಿಚಾರಣೆಯ ಪ್ರಸ್ತಾಪ ಯಾರೂ ಮಾಡಿಲ್ವಲ್ಲ... " 

ಅಮಾತ್ಯನಿಗೆ ಸಂತಸ, ಮೊದಲ ಸುತ್ತಿನಲ್ಲಿ ಅವನಿಗೆ ಜಯ . ಟೆಹುಟಿ ಪ್ರತಿ 
ಸ್ಪರ್ಧಿಯಾಗುವ ಮಾತು ದೂರ ಉಳಿಯಿತು. ಈ ಸಲ ಅವನನ್ನು ದಂಡಿಸುವುದಕ್ಕಾ 
ಗುವುದಿಲ್ಲ, ಅಷ್ಟೆ . 

ಹೇಪಾಟ್ ಮಹಾರಾಣಿಯತ್ತ ನೋಡಿ ಸ್ವರ ಬದಲಾಯಿಸದೆಯೇ ಕಾಯಿ 
ಸರಿಸಿದ: 

“ವಿಚಾರಣೆ ನಡೀಬೇಕಾದ್ದು ಟೆಹುಟೀದ್ದಲ್ಲ -ನೀರಾನೆ ಪ್ರಾಂತದ ಬಂಡಾಯ 
ಗಾರರ ನಾಯಕನದು . ಆತ ರಾಜ ಅತಿಥಿಯಾಗಿದ್ದಾನೆ, ಅಮಾತ್ಯರ ಪ್ರೀತ್ಯಾದರಗಳಿಗೆ 
ಪಾತ್ರನಾಗಿದ್ದಾನೆ - ಹೌದೆ? ” 

ಅಮಾತ್ಯ ಉತ್ತರಿಸಿದ: 

“ ರಾಜ ನೀತಿ ಅರಿಯದ ಅವಿದ್ಯಾವಂತರು ಮಹಾ ಅರ್ಚಕರಿಗೆ ಆ ರೀತಿ ವರದಿ 
ಮಾಡಿದ್ದೇಕು. ಮಹಾ ವೈದ್ಯರೂ ಆದ ನಿಮಗೆ ತಿಳಿಯದ್ದಲ್ಲ- ಒಂದು ಕಾಹಿಲೇನ 
ಗುಣಪಡಿಸೋದಕ್ಕೆ ಬೇರೆ ಬೇರೆ ವಿಧಾನಗಳಿವೆ. ” 

“ ಪಾಪ! ವೈದಿಕೆ ವಿಷಯ ಅಮಾತ್ಯರು ಮಾತಾಡಬಾರದು, ಬಂಡಾಯ 
ರೋಗಕ್ಕೆ ಶಸ್ತ್ರಕ್ರಿಯೆಯೊಂದೇ ಮದ್ದು ! ಅವನನ್ನು ನ್ಯಾಯಸ್ಥಾನದಲ್ಲಿ ನಿಲ್ಲಿಸಿ , ಶಿಕ್ಷೆ 
ವಿಧಿಸಿ , ಐಗುಪ್ಪಕ್ಕೆ ತಟ್ಟಿರೋ ಕಳಂಕವನ್ನು ತೊಡೆದು ಹಾಕ್ಷೇಕು! ” 

ಮೌನದ ಪ್ರತಿಕ್ರಿಯೆ. ಪೆರೋ ಆ ನೀರವತೆಯನ್ನು ಮುಕ್ತಾಯಗೊಳಿಸಿದ. 
“ಸೆಡ್ ಉತ್ಸವಕ್ಕೆಂತ ಆತನನ್ನು ರಾಜಧಾನಿಗೆ ಕರೆಸಿದ್ದೇವೆ. ” 
ಮಹಾರಾಣಿ ಸಿಕ್ಕನ್ನು ಬಿಡಿಸಿದಳು : 
“ ಸೆಡ ಉತ್ಸವ ಮುಗಿಯಲಿ. ಆಮೇಲೆ ವಿಚಾರಣೆ ನಡೆಸಿದರಾಯ್ತು .” 
ಹೇಪಾಟ್ ಏರು ದನಿಯಲ್ಲೇ ನುಡಿದ: 
“ಉತ್ಸವದ ದಿವಸ ಅವನನ್ನು ಬಂಧಿಸೋಕು; ಮರುದಿನವೇ ವಿಚಾರಣೆ! ” 
ಪೆರೋ ತನ್ನೆಡೆಗೆ ನೋಡುತ್ತಿದ್ದಂತೆ ಅಮಾತ್ಯನೆಂದ: 
“ ಆಗಬಹುದು, ಆಗಬಹುದು. ” 

ಹೇಪಾಟ್‌ಗೆ ಜಯ ಈ ಸುತ್ತಿನಲ್ಲಿ. ಆದರೆ ಈ ಗೆಲುವು ಯಾವ ಶ್ರಮವೂ 
ಇಲ್ಲದೆ ಲಭಿಸಿತೆಂದು ಆತನಿಗೆ ಅಸಮಾಧಾನ, ಕಂಪಿಸುವ ಸ್ವರದಲ್ಲಿ ಅವನೆಂದ: 

“ಕೇಳಿ! ಹೇಳೇನೆ! ಮಾತು ಹೊರಗೆ ಹಬ್ಬಿ , ಆ ನೀರಾನೆ ಕ್ರಿಮಿ ಎಲ್ಲಾದರೂ 
ತಪ್ಪಿಸಿಕೊಂಡರೆ , ಅಮಾತ್ಯರ ಅಧಿಕಾರ ಉಳಿಯೋದಿಲ್ಲ! ದೇಶದಲ್ಲಿ ಕೋಭೆ 
ಯುಂಟಾಗದೆ!" 

ನೆಫರ್‌ಟೀಮಳ ಗುಂಡಿಗೆ ಬಡಿತ ತೀವ್ರವಾಯಿತು. ಪೆರೊ ಗದ್ದುಗೆ ಬಿಟ್ಟು 
ಕೊಟ್ಟು ರಾಜಕುಮಾರ ಪಟ್ಟವನ್ನೇರುವ ಸಾಧ್ಯತೆ?........ ಆದರೆ ತನ್ನದೇ ಜಾಡು 
ಹಿಡಿಯಿತು ಮಹಾ ಅರ್ಚಕನ ಗಂಟಲು ... ... 

“ನೀರಾನೆ ಪ್ರಾಂತದಲ್ಲಿ ದೈವಭೀತಿ ನಾಶವಾಗಿದೆ. ಅಜ್ಞ ಜನ ಸೆತನ ಆರಾ 
ಧಕರಾಗಿದ್ದಾರೆ. ದೇಶದ ದೃಷ್ಟಿ ಆ ಪ್ರಾಂತದ ಮೇಲೆ ನೆಟ್ಟಿದೆ. ಅಲ್ಲಿ ನಮಗೆ 
ಸೋಲಾದರೆ ಇಡೀ ದೇಶ ಅರಾಜಕವಾಗದೆ, ಬಂಡಾಯ ನಾಯಕನ ವಿಚಾರಣೆ 
ಮುಗಿಯತ್ತೆ ಪ್ಟಾದೇವರ ಜತೆ ನಾನು ದಕ್ಷಿಣಕ್ಕೆ ಪ್ರವಾಸ ಹೋಗೇನೆ. ನೀರಾನೆ 
ಪ್ರಾಂತದ ಪ್ರಜೆಗಳು ಮತ್ತೆ ದೇವರ ದಾರಿ ತುಳಿಯೋ ಹಾಗೆ ಮಾಡೇನೆ.” 

“ ಇದು ಎಲ್ಲರಿಗೂ ಹರ್ಷನೀಡುವ ಯೋಜನೆ!” ಎಂದಳು ಅರಸಿ. 

“ ಅದು ಧರ್ಮದ ಜೈತ್ರಯಾತ್ರೆ , ಆಗ ದುಷ್ಟರು ದಂಡನೆಗೆ ಗುರಿಯಾಗ್ತಾರೆ; 
ಶಿಷ್ಟರು ದೈವಕೃಪೆಗೆ ಪಾತ್ರರಾಗ್ತಾರೆ. ಈ ದಿಗ್ವಿಜಯಕ್ಕೆ ದಂಡಿನ ಬೆಂಬಲ ಬೇಕು, 
ಸೈನೈ ಗಡಿಯಿಂದ ರಾಜಧಾನಿಗೆ ಇನ್ನೂರುಯೋಧರನ್ನು ಕರೆಸಿ. ” 
- ಅಮಾತ್ಯ ಆತಂಕಕ್ಕೊಳಗಾದ. ಏನಾದರೂ ಒಳಸಂಚು ? ಹೇಪಾಟ್ನ ಮನಸ್ಸಿ 
ನಲ್ಲಿರುವುದೇನು? ಧರ್ಮ ಯಾತ್ರೆಯೋ ? ದಂಡಯಾತ್ರೆಯೋ ? ಹೆಸ್ಕೆಟ್ ತಿಳಿಸಿದ್ದ 
ಆ ಸುದ್ದಿ ? ಸೈನೈಗಡಿಯ ದಂಡನಾಯಕ ಅಮೆನೊಮೊಪೆಟ್ ಜತೆ ಮಹಾ ಅರ್ಚಕ 
ಬೆಳೆಸಿರಬಹುದಾದ ಸ್ನೇಹ? . 

ಪರೆಗೆಕಸಿವಿಸಿ, ಆತ ಅಮಾತ್ಯನ ಮುಖ ನೋಡಿದ. 
ಹೆಬ್ಬೆಟ್ ಯೋಚಿಸಿದ: ಭೂಮಾಲಿಕರೊಡನೆ ಹೇಪಾಟ್ ನಡೆಸಿದ್ದ ಸಮಾ 

ಲೋಚನೆ, ದಂಡನ್ನು ಒಲಿಸಿಕೊಳ್ಳಲು ಮಾಡಿರುವ ಪ್ರಯತ್ನ ಇದನ್ನೆಲ್ಲ ಬಯಲಿ 
ಗೆಳೆಯಲೆ? ಅಮಾತ್ಯನ ಮನಸ್ಸಿನಲ್ಲಿ ಏನಿದೆಯೋ ? 

ಮಹಾರಾಣಿ ಕಕ್ಕಾವಿಕ್ಕಿಯಾದಳು . ಸದ್ಯದ ಮಟ್ಟಿಗೆ ಸಮಸ್ಯೆ ಶಾಂತವಾಗಿ 
ಬಗೆಹರೀತಿದೆ ಎನ್ನುವಾಗಲೇ ಪುನಃ ಬಿಕ್ಕಟ್ಟು ತಲೆದೋರುತ್ತಿದೆಯಲ್ಲ? ( ಒಳಮನಸ್ಸಿ 
ನಲ್ಲಿ ಪ್ರಾಯಶಃ ಇನ್ನೂ ಒಂದೆರಡು ವರ್ಷ.... ಮಹಾ ಅರ್ಚಕನ ಬೆಂಬಲ ನಾನು 
ಪಡೆಯಲೇ ಬೇಕು.... ಆಮೇಲೆ ಸಮಯ ಸಾಧಿಸಿ ರಾಜಕುಮಾರನಿಗೆ...) 

ರಾಜಕೀಯ ಮುತ್ಸದ್ದಿ ಆಮೆರಬ್ ಒಳಗಿನ ಅಳುಕನ್ನು ಹತ್ತಿಕ್ಕಿ , ಧ್ವನಿಯಲ್ಲಿ 
ದೃಢತೆ ತುಂಬಿ ನಿಧಾನವಾಗಿ ಅಂದ: 

“ ಸೆಡ್ ಉತ್ಸವಕ್ಕೆ ಹೇಗಿದ್ದರೂ ದಂಡಿನ ಒಂದು ಭಾಗವನ್ನು ಕರೀಬೇಕು. 
ದಂಡ ನಾಯಕ ಅಮೆನೊಮೊಪೆಟ್‌ನನ್ನೂ ಬರಹೇಳೇನೆ. (' ತಿಳಿದುಕೋ , ಹೇಪಾಟ್ , 
ನಿನ್ನ ಗೂಢಯೋಚನೆ ನಾನು ಬಲ್ಲೆ . ) ನೀರಾನೆ ಪ್ರಾಂತದಲ್ಲಿ ಶಾಂತಿ ಸ್ಥಾಪಿಸೋದಕ್ಕೆ 
ಯೋಧರನ್ನು ಬಳಸೋದರಲ್ಲಿ ತಪ್ಪಿಲ್ಲ.” 

“ ಸದ್ಯಃ! ” ಎಂದು ಮನಸ್ಸಿನೊಳಗೇ ಉದ್ಧರಿಸಿದಳು, ಮಹಾರಾಣಿ . 
ಅಮಾತ್ಯ ಹೆಸೈಟ್‌ನತ್ತ ಹೊರಳಿ ಕೇಳಿದ: 
“ ಸರು ಮಹಾಮಂಡಲಿಯ ಹಿರಿಯ ಸದಸ್ಯರ ಅಭಿಪ್ರಾಯವೇನೋ ? ” 

ಅಮಾತ್ಯನ ಭರ್ಚಿ ಒರೆ ಸೇರಿದ್ದು ಸ್ಪಷ್ಟವಾಗಿತ್ತು . ಹೆಬ್ಬೆಟ್ ತನ್ನ ಹಿರಿತನದ 
ನೆಲೆಯಿಂದ ತಲೆ ಅಲುಗಿಸುತ್ತ , ಆನ್‌ನಗರಿಯಲ್ಲಿ ತಾನು ಲಿಪಿಸುರುಳಿ ಬರೆಸಿದ್ದನ್ನು 
ಜ್ಞಾಪಿಸಿಕೊಳ್ಳುತ್ತ ನುಡಿದ: 

“ ಮಹಾಪ್ರಭುವಿನ ಸನ್ನಿಧಿಯಲ್ಲಿ ನಾನು ಅರಿಕೆ ಮಾಡಿಕೊಳ್ಳೋದು ಇಷ್ಟು : 
ಪ್ರತಿಯೊಬ್ಬನೂ ತನ್ನ ತನ್ನ ಕರ್ತವ್ಯ ಮಾಡ್ತಾ ಇದ್ರೆ ಪ್ರಭುತ್ವದ ನಾವೆ ಎಲ್ಲಿಯೂ 
ಮಡುವಿನಲ್ಲಿ ತತ್ತರಿಸೋದಿಲ್ಲ; ನೀರಿನಡಿಯ ಮರಳುದಿಬ್ಬಕ್ಕೆ ಅದು ಬಡಿಯೋದಿಲ್ಲ. 
ಏಕತಾನದಲ್ಲಿ ಹುಟ್ಟುಹಾಕಿದರೆ ನಾವೆ ನೇರ ದಾರಿಯಲ್ಲಿ ಚಲಿಸ್ತದೆ. ಅಂತಃಕಲಹದಿಂದ 
ಕಂದಾಯಕ್ಕೆ ಸಂಚಕಾರ , ಶಕ್ತಿ ಪ್ರಾಸ, ನಿದ್ರಾ ನಾಶ...... ” 

ಅಷ್ಟು ಹೇಳಿ ಹೆಬ್ಬೆಟ್ ಒಂದೊಂದಾಗಿ ಎಲ್ಲರ ಮುಖಗಳನ್ನೂ ಹೆಮ್ಮೆಯಿಂದ 
ನೋಡಿದ. 

ಈ ಅಂದಗೇಡಿಗೆ ಪಾಂಡಿತ್ಯದ ಬೆಡಗು ಬೇರೆ- ಎಂದುಕೊಂಡಳು ನೆಫರ್ ಟೀಮ್. 
ಅಮಾತ್ಯನಿಗೆ ಅಸೂಯೆ. ಪೆರೋ ನಸುನಕ್ಕ , ಮಹಾ ಅರ್ಚಕ ಮುಖದ ಸ್ನಾಯು 
ಗಳನ್ನು ಸಡಿಲಿಸಿದ. 

ಆ ಮುಖ ಭಾವಗಳಿಂದ ಸಂತೃಪ್ತನಾಗಿ ಹೆಬ್ಬೆಟ್ ಮುಂದುವರಿದ: 

“ ನನ್ನ ಅಭಿಪ್ರಾಯವನ್ನು ಚುಟುಕಾಗಿ ಹೀಗೆ ಹೇಳಬಹುದು . ಮಾಟ್ ಮಾಟ್ ! 
ಪ್ರತಿಯೊಬ್ಬನನಡೆಯ ನುಡಿಯ ಮಾಟ್‌ನಂತೆ, ಮಹಾಮಂದಿರದವಿಷಯದಲ್ಲಿಯ 
ಮಾಟ , ಮಹಾಮನೆಯ ವಿಷಯದಲ್ಲಿಯ ಮಾಟ'...... ಸಹನೆ, ಸಮತೋಲನ, 


ಪ್ರತಿಯೊಬ್ಬ 
ಇರಿಸಿದರೆ 
- 

ಸಮನ್ವಯ , ಸುಖ , ಶಾಂತಿ... ” 

ತಲೆದೂಗಿ ಪೆರೋ ಅಂದಃ 
“ ಇದನ್ನು ಬರೆದಿಡಬೇಕು.” 

ಹೆಬ್ಬೆಟ್ ಪೀಠದಿಂದೆದ್ದು ತಲೆಬಾಗಿ ವಂದಿಸಿ, “ ಆಗಲೇ ಬರೆಸಿದ್ದೇನೆ” ಎಂದು 
ಹೇಳಿ, ಮತ್ತೆ ಆಸೀನನಾದ. 

ನೆಫರ್‌ಟೀಮ್ ಎದ್ದು , ಸುತ್ತಲೂ ದೃಷ್ಟಿ ಹಾಯಿಸಿ ಹೇಳಿದಳು : 

“ನಾನು ಇವತ್ತು ಪರಮ ಸುಖಿ . ರಾನನ್ನೂ ರಾ ವಂಶವನ್ನೂ ಕೆಲ ಸಮಯ 
ದಿಂದ ಕವಿದಿದ್ದ ಕೆಟ್ಟ ಮೋಡವನ್ನು ಧರ್ಮಗುರು ಚೆದರಿಸಿ ಬಿಟ್ಟಿದ್ದಾರೆ. ಆನ್‌ನಗರಿ 
ಯಿಂದ ರಾಜಧಾನಿಗೆ ಅವರು ಮರಳಿದ ಕ್ಷಣದಿಂದ ಶುಭವೇ ಆಗಿದೆ. ರಾಜಕುಮಾರ 
ನಿನ್ನೆ ತನ್ನ ಮೊದಲನೇ ಕಾಡು ಬಾತುಕೋಳಿಯನ್ನು ಬೇಟೆಯಾಡಿದ್ದನ್ನು ನಾನು 
ನಿಮ್ಮ ಗಮನಕ್ಕೆ ತರಬೇಕು. ( ಪೆರೋನ ಹುಬ್ಬುಗಳು ಗಂಟಿಕ್ಕಲು ಯತ್ನಿಸಿ ಸುಮ್ಮ 
ನಾದುವು. ನಿನ್ನೆ ಯೇ ಈ ಸಂಗತಿಯನ್ನ ನನಗೆ ತಿಳಿಸಲಿಲ್ಲವಲ್ಲ ಈಕೆ ? ) ಮಹಾ 
ಅರ್ಚಕರು ಅರಮನೆಗೆ ಭೋಜನಕ್ಕೆ ಬಂದಾಗಲೇ ಆ ಬಾತುಕೋಳಿನ ವಿಧ್ಯುಕ್ತವಾಗಿ 
ಅಡುಗೆ ಮಾಡ್ತಿರೋದು ಅಪೂರ್ವ ಸಂಯೋಗ, ಧರ್ಮಗುರು ಅರಮನೆಯ ಆತಿಥ್ಯ 
ಸ್ವೀಕರಿಸಿ ಎಷ್ಟೋ ಕಾಲವಾಯಿತು. ಇವತ್ತು ಇಲ್ಲಿ ಉಂಡು ನಮ್ಮನ್ನು ಧನ್ಯರಾಗಿ 
ಮಾಡೋಕು.” 

ರಾಣಿಯ ನಾದ ಮಾಧುರ್ಯಕ್ಕೆ ಭೇರಿಯ ಪಕ್ಕವಾದ್ಯವಾಯಿತು, ಪೆರೋನ 
ಮಾತು. 

“ಎಲ್ಲಿ ರಾಜಕುಮಾರ ? ” 

“ಬೇಟೆಯಾಡಿದ ಬಾತುಕೋಳಿಯ ಜತೆ ಅರಮನೆಯ ಮಂದಿರಕ್ಕೆ ಕಳಿಸಿದ್ದೇನೆ. 
ಪೂಜೆಗೋಸ್ಕರ. ” 

- ಪೆರೋ ಒಬ್ಬನಿಗೇ ಅಲ್ಲ, ಉಳಿದವರಿಗೂ ಕೇಳಿಸಲೆಂದು ಹೇಳಿದ ಉತ್ತರ 
ಅದು. 

ಅಷ್ಟು ಹೇಳಿ, “ನಾನು ಬರಲೆ? ಒಳಗಿನ ಉಸ್ತುವಾರಿಗೆ ಹೋಗೋಕು” 
ಎನ್ನುತ , ನೆಫರ್‌ಟೀಮ್ ನಿರ್ಗಮಿಸಿದಳು , 

ಮೌನ ನೆಲೆಸಲು ಅವಕಾಶ ನೀಡದೆ ಹೆಬ್ಬೆಟ್‌ನನ್ನು ಕುರಿತು ಅರಸನೆಂದ : 

“ ಸಿಂಹಾಸನಕ್ಕೆ ನೀವು ಸಲ್ಲಿಸಿದ ಸೇವೆಯನ್ನು ಐಗುಪ್ತದೇಶ ಮರೀಬಾರದು. 
ನಮ್ಮ ಗೋರಿಯಲ್ಲಿ ನಿಮ್ಮ ಚಿತ್ರವನ್ನೂ ಬರೆಸಲು ಆಗಲೇ ಒಪ್ಪಿಗೆ ನೀಡಿದ್ದೇನೆ. 
(ಕುಳಿತಲ್ಲಿಂದಲೇ ಧನ್ಯವಾದ ಸೂಚಕವಾಗಿ ಪೆರೋಗೆ ಹೆಸೈಟ್ ವಂದಿಸಿದ.) ( ಅರಸ 
ಅಮಾತ್ಯನತ್ತ ಹೊರಳಿದ.) ಮಹಾ ಅರ್ಚಕರು ಅರಮನೆ ಮಂದಿರಕ್ಕೆ ಸಂದರ್ಶನ 
ನೀಡಬಹುದು . ಅರಮನೆಯ ವಿಸ್ತರಣದಲ್ಲಿ ನಾವು ಮಾಡಿರೋ ಸುಧಾರಣೆಗಳನ್ನು 
ಅವರು ನೋಡಲಿ . ( ಸಿಂಹಾಸನದಿಂದ ಏಳುತ್ತ ಮಹಾ ಅರ್ಚಕನತ್ತ ತಿರುಗಿ) 

ಭೋಜನದ ವೇಳೆ ಭೇಟಿಯಾಗೋಣ. ” 
- ಆಮೆರಬ್ , ಹೇಪಾಟ್ , ಹೆಬ್ಬೆಟ್ -ಮೂವರೂ ಎದ್ದರು. ಮಹಾರಾಣಿ 
ಹೋದದಿಕ್ಕನ್ನು ಅನುಸರಿಸಿ ಅರಸ ಹೊರನಡೆದ. 
- ಹೆಬ್ಬೆಟ್ ಸಂತುಷ್ಟ , ತಾನು ಅಮಾತ್ಯನಾಗದಿದ್ದರೇನಾಯಿತು? ಅಮಾತ್ಯನ 
ಸಮಾನ - ಅಥವಾ ಆತನಿಗಿಂತಲೂ ದೊಡ್ಡವನು ಎನ್ನುವ ರೀತಿಯಲ್ಲಿ ನಡೆದು 
ಕೊಳ್ಳಲು ಅವಕಾಶ ದೊರೆಯಿತಲ್ಲ ? ಸದಾ ಕಾಲವೂ ಜನ ನೆನಪಿಡಲು ಯೋಗ್ಯವಾದ 
ಮಾತುಗಳನ್ನು ತಾನು ಆಡಿದ್ದೆ .... . 

- ಆಮೆರಬೆಗೆ ಸಾಕಷ್ಟು ಸಮಾಧಾನ. ಪರಿಸ್ಥಿತಿ ಇನ್ನಷ್ಟು ಕೆಡಲು ಬಿಟ್ಟಿದ್ದರೆ 
ದೇಶಕ್ಕೆ ಘೋರ ವಿಪತ್ತು ಒದಗುತ್ತಿತ್ತು . ವೈಯಕ್ತಿಕವಾಗಿ ತಾನೂ ಸಂಕಟಕ್ಕೆ 
ಸಿಲುಕುತ್ತಿದ್ದೆ ....... 

- ಮಹಾ ಅರ್ಚಕನಿಗೆ ತಕ್ಕಮಟ್ಟಿನ ತೃಪ್ತಿ . ಆತ ಯೋಚಿಸಿದ: ತಾನು ಬಲಶಾಲಿ 
ಎಂಬುದನ್ನು ತೋರಿಸಿಕೊಟ್ಟದ್ದಾಯಿತು; ನೀರಾನೆ ಪ್ರಾಂತವನ್ನು ಬಗ್ಗು ಬಡಿದಮೇಲೆ 
ತನ್ನ ಹಿರಿಮೆ ಅಬಾಧಿತ; ಟೆಹುಟಿಗೆ ನಿರಾಶೆಯಾಗಬಹುದು ; ಇನ್ನೂ ಸ್ವಲ್ಪ ಕಾಲ ಆತ 
ಕಾಯಲಿ... ಹತ್ತು ಸಹಸ್ರ ದಾಸದಾಸಿಯರನ್ನೂ ಹತ್ತು ಸಹಸ್ರ ದೆಬೆನ್ ಬಂಗಾರ 
ವನ್ನೂ ಮಹಾಮಂದಿರಕ್ಕೆ ಅರಮನೆ ನೀಡಬೇಕು; ಸೆಡ್ ಉತ್ಸವದ ಸಂಬಂಧದ ಕಾಣಿಕೆ 
ಅಂತ ಕೊಡಲಿ ... . 
- ಅಮಾತ್ಯ ಹೇಪಾಟ್ಗೆ ಹೇಳಿದ : 

“ಉತ್ಸವದ ಸಿದ್ಧತೆಯ ಬಗ್ಗೆ ಚರ್ಚಿಸಬೇಕಲ್ಲ? ಅಮಾತ್ಯ ಭವನಕ್ಕೆ 
ಹೋಗೋಣ ಅರ್ಚಕ ಇನೇನಿಯನ್ನು ಕರೆಸ್ತೇನೆ. ಆಮೇಲೆ ಅವರೊಂದಿಗೆ 
ಮಂದಿರಕ್ಕೆ ಭೇಟಿ ನೀಡುವಿರಂತೆ. ” 

“ ಸರಿ ,” ಎಂದ ಮಹಾ ಅರ್ಚಕ. 
ಅಮಾತ್ಯ ಹೆಬ್ಬೆಟ್‌ನನ್ನು ಕರೆಯದಿದ್ದರೂ ಈತ ಅವರನ್ನು ಹಿಂಬಾಲಿಸಿದ . 


ಅಮಾತ್ಯ ಭವನದ ಲಿಪಿಕಾರ ಸೆನೆಟ್ ಬೆಳಗ್ಗೆ ಒಮ್ಮೆ ಅತಿಥಿ ಗೃಹಕ್ಕೆ ಬಂದಿದ್ದ . 
ಮಹಾ ಅರ್ಚಕರು ಅರಮನೆಗೆ ಆಗಮಿಸಿದರೆಂಬ ಸುದ್ದಿ ಆ ವಿಶಾಲ ಆವರಣದಲ್ಲೆಲ್ಲ 
ಹರಡಿತ್ತು . 

ಮೆನೆಪ ಟಾಗೆ ಆತನೆಂದ: 

“ ಮಹತ್ವದ ಸಭೆ. ಕಾತರಕ್ಕೆ ಕಾರಣವಿಲ್ಲ . ಯಾಕೆ ಅಂದರೆ ಇದು ಸ್ನೇಹದ 
ವಾತಾವರಣದಲ್ಲಿ ನಡೀತಿದೆ. ದಾಸದಾಸಿಯರು ಯಾರೂ ಇಲ್ಲವಂತೆ. ಮಾತುಕತೆ 
ಯಲ್ಲಿ ಮಹಾರಾಣಿಯವರೂ ಭಾಗವಹಿಸಿದ್ದಾರೆ. ಸೋಜಿಗ. ” 

“ ಅಂತೂ ಸೆಡ್ ಉತ್ಸವ ನಡೆಯೋ ಹಾಗೆ ಕಾಣದೆ, ಅಲ್ಲವಾ? ” ಎಂದ 
ಮೆನೆಪ್‌ಟಾ. 

“ ನಡೀತದೆ, ನಡೀತದೆ. ಪೆರೋಗೆ ಕಾಯಕಲ್ಪ ಬೇಡ ಅಂತ ಯಾರು ತಾನೇ 
ಅಂದಾರು? ” 

ಕೆಲ ಕ್ಷಣಗಳ ಮೌನದ ಬಳಿಕ ಸೆನೆಟ್ “ ಇನೇನಿ...... ಇನೇನಿ”...... ಎಂದು 
ಗೊಣಗಿದ. 

“ಏನದು ? ” 

“ಸಭೆಯ ತೀರ್ಮಾನಗಳು ಮಂದಿರದ ಅರ್ಚಕ ಇನೇನಿಗೆ ಮೊದಲು ಗೊತ್ತಾ 
ಗ್ರವೆ. ಧರ್ಮಗುರು ಅವರಿಗೆ ಹೇಳ್ತಾರೆ...... ನಾನು ಪುನಃ ಬಂದು ನಿಮ್ಮನ್ನು 
ನೋಡೇನೆ. ” 

ಅಷ್ಟು ಹೇಳಿ ಸೆನೆಟ್ ಬಿರಬಿರನೆ ರಾಣೀವಾಸದತ್ತ ಹೋದ. 
ಮೆನೆಪ್ಟಾಗೆ ನಗು ಬಂತು , 

ಯಾವಾಗಲೂ ಆ ಹೊತ್ತಿನಲ್ಲಿ ಶಾಂತವಾಗಿರುತ್ತಿದ್ದ ಅರಮನೆಯ ಆವರಣದಲ್ಲಿ 
ಇಂದು ಅತೀವ ಚಟುವಟಿಕೆ , ಧರ್ಮಗುರುವನ್ನು ಕಂಡು ನಮಿಸಿ ಪುಣ್ಯ ಸಂಪಾದಿಸುವ 
ಅಪೇಕ್ಷೆ ಅಲ್ಲಿನ ದುಡಿಯುವ ಜನರಿಗೆ, ಅತಿಥಿಗೃಹದ ಸೇವಕನೊಬ್ಬ ಹಿಂದಿನ ಸಂಜೆಯೇ 
ರಾಜಕುಮಾರನ ಮೊದಲ ಬೇಟೆಯ ಸುದ್ದಿ ತಂದಿದ್ದ . ಈಗ ಸೆನೆಟ್ ಹೋದ ಬಳಿಕ 
ಆತ ಇನ್ನೊಂದು ವಾರ್ತೆ ತಂದ: 

“ ಇವತ್ತು ಮಹಾ ಅರ್ಚಕರಿಗೆ ಅರಮನೆಯಲ್ಲಿ ಭೋಜನ, ರಾಜಕುಮಾರ 
ಹೊಡೆದ ಬಾತುಕೋಳೀನ ಅಡುಗೆ ಮಾಡ್ತಾರೆ. ” 

ಮುಂದೆ ಕೆಲ ಕ್ಷಣಗಳಲ್ಲಿ ದಾಸಿಯರಿಂದ ಆವೃತನಾದ ಅಲಂಕೃತ ರಾಜಕುಮಾರ 
ದೇವಮಂದಿರಕ್ಕೆ ಬಂದ. ಮುಗುಳು ನಗುತ್ತಲಿದ್ದ ಒಬ್ಬಳು ಸುಂದರಿ ದಾಸಿಯ ಕೈಗಳಲ್ಲಿ 
ಒಂದು ಬಂಗಾರದ ತಟ್ಟೆ , ರಾಜಕುಮಾರನಿಗೆ ಕೀರ್ತಿ ತಂದುಕೊಟ್ಟ ಬಾತುಕೋಳಿ ಆ 
ತಟ್ಟೆಯಲ್ಲಿ ನಿರ್ಜೀವವಾಗಿ ಕತ್ತು ಚಾಚಿ ಮಲಗಿತ್ತು . ಇನ್ನೊಬ್ಬಳು ದಾಸಿಯ 
ಕೈಯಲ್ಲಿದ್ದ ಬಂಗಾರದ ತಟ್ಟೆಯಲ್ಲಿ ಅಂಜೂರದ ಹಣ್ಣುಗಳು. 
- ಅತಿಥಿಗೃಹದಲ್ಲಿದ್ದ ಮೆನೆಪ್‌ಟಾ ಆ ದೃಶ್ಯವನ್ನು ಕುತೂಹಲದಿಂದ ನೋಡಿದ. 
ರಾವೆರಿ ಮೀಸೆ ಚಿಗುರೊಡೆಯೋದಕ್ಕೆ ಮುಂಚೆ ಬಾತುಕೋಳಿ ಹೊಡೀತಾನೋ 
ನೂರಾರು ಲಿಪಿ ಸುರುಳಿಗಳ ವಾಚನ ಮಾಡ್ತಾನೋ ನೋಡೋಕು- ಎಂದುಕೊಂಡ ಆತ , 
ಮಗನ ನೆನಪಾಗಿ, 

- ಸ್ವಲ್ಪ ಸಮಯದಲ್ಲಿ ರಾಜಕುಮಾರ ಮರಳಿದ. ಬಾತುಕೋಳಿಯಿದ್ದ ಬಂಗಾರದ 
ತಟ್ಟೆಯನ್ನು ಸುಂದರಿ ದಾಸಿಯೇ ಈಗಲೂ ಹಿಡಿದಿದ್ದಳು. ಆ ತಟ್ಟೆಯಲ್ಲಿ ಪ್ರಸಾದ 
ವೆಂದು ಅರ್ಚಕ ನೀಡಿದ್ದ ಕೆಲ ಹಣ್ಣುಗಳೂ ಇದ್ದುವು. ಅಂಜೂರದ ಹಣ್ಣುಗಳನ್ನು 
ಹೊತ್ತಿದ್ದವಳದು ಈಗ ಬರಿಗೈ , ಹಣ್ಣುಗಳ ಜತೆಗೆ ತಟ್ಟೆಯೂ ದೇವರಿಗೆ ಅರ್ಪಿತ 
ವಾಗಿತ್ತು . 
- ಮತ್ತೆ ಕೊಂಚ ಹೊತ್ತಿನಲ್ಲಿ ಸೆನೆಟ್ ಮಂದಿರದತ್ತ ಓಡಿದ . ಮೈ ಭಾರವನ್ನು 

ಲೆಕ್ಕಿಸದೆ ಬೇಗಬೇಗನೆ ಹೆಜ್ಜೆ ಇಡುತ್ತಿದ್ದ ಇನೇನಿಯೊಡನೆ ಹಿಂತಿರುಗಿದ. 

ಒಬ್ಬ ಚಾಕರನೆಂದ: 
“ ಮಹಾ ಅರ್ಚಕರು ಈಗ ಅಮಾತ್ಯ ಭವನಕ್ಕೆ ದಯಮಾಡಿಸಿದ್ದಾರೆ.” 

ಅಲ್ಲಿಂದ ಹೇಪಾಟ್‌ ಮಂದಿರಕ್ಕೆ ಬಂದ . ಅಲ್ಲಿ ತುಸು ಕಾಲ ಇದ್ದ . ನೀರು 
ಸರಬರಾಜಿನ ವ್ಯವಸ್ಥೆಯನ್ನು ಈಕ್ಷಿಸಿ ಆದಮೇಲೆ ಪೆರೋನ ನಿವಾಸಕ್ಕೆ ತೆರಳಿದ. 

ಅಬ್ಬುವಿನಲ್ಲಿ ಮಹಾ ಅರ್ಚಕನನ್ನು ಮೆನೆಪ್ಟಾ ಕಂಡಿದ್ದ . ಇಲ್ಲಿ ಅತಿಥಿಗೃಹದ 
ಮುಂದುಗಡೆಯಿಂದ ಆತಹೋದಾಗ ಇನ್ನಷ್ಟು ಹತ್ತಿರದಿಂದ ನೋಡಿದ, ಆತ ಯಾವ 
ಕಡೆಗೆ ಹೆಜ್ಜೆ ಇಟ್ಟರೂ ಇಕ್ಕೆಲಗಳಲ್ಲೂ ಜನ ಮಂಡಿಯರಿ ನಮಿಸುತ್ತಿದ್ದರು. ಬೆಳ್ಳಿ 
ಹಿಡಿಯ ಅಧಿಕಾರಕೋಲುಕೈಯಲ್ಲಿದ್ದ , ಮುಖದ ಮಳೆಗಳು ಕಾಣಿಸುತ್ತಿದ್ದ ಈ 
ವ್ಯಕ್ತಿಯ ಬಗೆಗೆ ಇಷ್ಟೊಂದು ಭಯ , ಭಕ್ತಿ ? ಧಾರ್ಮಿಕ ಕಟ್ಟು ಕಟ್ಟಳೆಗಳಲ್ಲಿ ಜನ 
ಸಮುದಾಯಕ್ಕೆ ಇಂಥ ನಿಷ್ಟೆ ? ಐಗುಪ್ತದ ಆದ್ಯಂತ ಇರುವ ಸಾವಿರಾರು ಸಣ್ಣ ದೊಡ್ಡ 
ಮಂದಿರಗಳಲ್ಲಿ ಗುಡಿಸಲುಗಳಲ್ಲ ಮನೆಗಳಲ್ಲ ಅರ್ಚಿಸಲ್ಪಡುವ ಸಹಸ್ರಾರು 
ದೇವತಾ ಮೂರ್ತಿಗಳು , ಸಹಸ್ರ ಸಹಸ್ರ ದೇವಸೇವಕ, ದೇವಸೇವಕಿಯರು, ಎಷ್ಟೋ 
ಸಹಸ್ರ ದಾಸ ಜನ , ಅಪಾರ ಧನಕನಕ - ಇಷ್ಟೆಲ್ಲಕ್ಕೂ ಜವಾಬುದಾರ ಈತ. 

- ( ಅತಿಥಿಗೃಹವನ್ನು ಸಮೀಪಿಸಿದಾಗ ಮಹಾ ಅರ್ಚಕನ ಹಿಂದಿದ್ದ ಇನೇನಿ 
ಮುಂದಕ್ಕೆ ಕತ್ತು ಚಾಚಿ ಹೇಪಾಟ್‌ನ ಕಿವಿಯಲ್ಲಿ ಏನನ್ನೊ ಉಸುರಿದ್ದ . ಅದು 
ಕೇಳಿಯೂ ಕೇಳಿಸದವನಂತೆ ಮಹಾ ಅರ್ಚಕ ಸುಮ್ಮನಿದ್ದ . ಮಗ್ಗುಲು ಕಟ್ಟಡದಲ್ಲಿ 
ಮೆನೆಪೇಟಾ ಇದ್ದಾನೆ ಅಂತ ಇನೇನಿ ಹೇಳಿರಬಹುದೆ ? ಎನಿಸಿತು ನೀರಾನೆ ಪ್ರಾಂತದ 
ನಾಯಕನಿಗೆ, ವಾಸ್ತವವಾಗಿ ಅದು ಸರಿಯಾಗಿದ್ದ ಊಹೆ. ಆದರೆ ಹೇಪಾಟ್ ಅತಿಥಿ 
ಗೃಹದತ್ತ ನೋಡಿರಲಿಲ್ಲ. ಏನೇ ಇರಲಿ , ಅಬ್ಬು ಜಾತ್ರೆಯಲ್ಲಿ ಕಂಡಷ್ಟು ಭೀಕರ 
ನಾಗಿ ಮಹಾ ಅರ್ಚಕ ಈಗ ಕಾಣಿಸಲಿಲ್ಲ, ವೆನೆಪ್‌ಟಾಗೆ, ವಾತಾವರಣ ಕಾರಣವಿರ 
ಬೇಕು ಎಂದುಕೊಂಡ.) 

ಔಟ ಅತಿಥಿಗೃಹದ ಒಬ್ಬ ಪರಿಚಾರಕನನ್ನು ಕೇಳಿದ: 
“ ಇವತ್ತು ಅರಮನೆಭೋಜನ ಆ ದೊಡ್ಡವರಿಗೆ ಮಾತ್ರ ಅಲ್ಲವಾ? ” 

“ ಹೌದು ಹೌದು. ಬೇರೆಯವರಿಗೆಲ್ಲ ಸಾಮಾನ್ಯ ಅಡುಗೆ. ಆದರೆ ಅವರು 
ಹೊರಡೋ ವರೆಗೆ ನಾವು ಕಾಯ್ದೆಕು, ” ಎಂದು ಉತ್ತರ ಬಂತು. 


ಅರಸಿ ನೆಫರ್‌ಟೀಮ್ ಭೋಜನಕ್ಕೆ ಮುನ್ನ ಮಹಾ ಅರ್ಚಕನನ್ನು ರಾಣಿ 
ವಾಸಕ್ಕೆ ಕರೆದೊಯು, ರಾಜಕುಮಾರನಿಗೆ ಆಶೀರ್ವಾದ ಕೊಡಿಸಿದಳು. 

“ ಯುದ್ದ ಶಿಕ್ಷಣ ಆರಂಭಿಸ್ಟೇಕು. ಇದರ ಜವಾಬ್ದಾರಿಯನ್ನು ಸೇನಾನಿ ಅಮೆ 
ನೊಮೊಪೆಟ್‌ಗೆ ವಹಿಸೋಣಾಂತಿದ್ದೀನಿ” ಎಂದಳು ಮಹಾರಾಣಿ. 

“ ಒಳ್ಳೇ ವಿಚಾರ ” ಎಂದು ಹೇಪಾಟ್ ಸಮ್ಮತಿ ಸೂಚಿಸಿದ; “ ಸೆಡ್ ಉತ್ಸವಕ್ಕೆ 

YO 


ಮಾತ್ರ ಎಂದು 


ಇತರರಿಗೆ 


ಸವಿದವೆ 


ಅವನು ಹೇಗೂ ಬಾನಲ್ಲ. ಆಗ ಹೇಳಬಹುದು, ” ಎಂದು ಮಾತು ಸೇರಿಸಿದ. 

ಆರು ಜನರ ಊಟ ಸುಸೂತ್ರವಾಗಲು ನೂರು ಜನ ಓಡಾಡಿದರು. ದೊಡ್ಡವರ 
ಜತೆ ಕುಳಿತವನು ರಾಜಕುಮಾರನೊಬ್ಬನೇ . ಅವನ ಅಕ್ಕಂದಿರು ತಮ್ಮ ವಸತಿ ಭಾಗ 
ದಲ್ಲೇ ಭೋಜನ ಸ್ವೀಕರಿಸಿದರು. 

ಬಂಗಾರದ ತಟ್ಟೆ ಬಟ್ಟಲು, ಬಂಗಾರದ ಮಧು ಪಾತ್ರೆಗಳು, ತ್ರಿಕೋನತಂತೀ 
ವಾದ್ಯ ಹೊರಡಿಸುತ್ತಿದ್ದ ಸ್ವರ ತರಂಗದ ಹಿನ್ನೆಲೆ. 

ಹೊಟ್ಟೆ ತುಂಬಾ ಉಂಡವರು ಹೇಪಾಟ್ ಮತ್ತು ಹೆಬ್ಬೆಟ್ ಇಬ್ಬರೇ . ರಾಜ 
ಕುಮಾರ ಬೇಟೆಯಾಡಿದ ಬಾತುಕೋಳಿಯ ಅಡುಗೆ ರುಚಿಕರವಾಗಿತ್ತು . ಇವರಿಗೆಲ್ಲ 
ಬಡಿಸಿದ ಮೇಲೆ ತನಗೆ ಸಿಗುವುದು ಸ್ವಲ್ಪ ಮಾತ್ರ ಎಂದು ರಾಜಕುಮಾರ ಭಾವಿಸಿದ್ದ . 
ವಾಸ್ತವವಾಗಿ ಆತನಿಗೆ ಇತರರಿಗಿಂತ ತುಸು ಹೆಚ್ಚೇ ಬಡಿಸಿದ್ದರು. ಆದರೆ ಒಂದು 
ತುತ್ತು ಸವಿದಮೇಲೆ, ಇಷ್ಟೇ ಸಾಕು ಎನಿಸಿತು . 

ಭೋಜನದ ವೇಳೆ ಅರಮನೆ- ಗುರುಮನೆ ಸಂಬಂಧದ ಮಾತು ಹೊರಡಲಿಲ್ಲ 
ಎಂದು ಮಹಾರಾಣಿಗೆ ಸಮಾಧಾನ. ಮುಂದುವರಿಯುತ್ತಿದ್ದ ಗೋರಿ ನಿರ್ಮಾಣ 
ಕಾರ್ಯ, ರಚಿತವಾಗಿದ್ದ ಭಿತ್ತಿಚಿತ್ರಗಳು, ತಗಡು ತಾಮ್ರಗಳ ಮಿಶ್ರಣದಲ್ಲಿ ಪ್ರಯೋ 
ಗಗಳನ್ನು ನಡೆಸಿ ಬಲಿಷ್ಠ ಲೋಹವನ್ನು ಪಡೆಯುವ ವಿಧಾನ , ಬಂಗಾರದ ಆಭರಣಗಳ 
ತಯಾರಿಕೆಯಲ್ಲಿ ಅಸ್ಪೀರಿಯದ ಅಕ್ಕಸಾಲಿಗರ ಕೌಶಲ - ಇವನ್ನು ಕುರಿತು, ಉಣ್ಣುವುದರ 
ಜತೆಗೆ ಚೂರುಪಾರು ಸಂಭಾಷಣೆ ನಡೆಯಿತು. 

ಆಭರಣಗಳ ಮಾತು ಬಂದಾಗ ನೆಫರ್‌ಟೀಮ್ ಅಂದಳು : 

“ ಅಸ್ಪೀರಿಯದ ಅಕ್ಕಸಾಲಿಗರು ನಿರ್ಮಿಸಿರೋ ಹೊಸ ನಮೂನೆಗಳನ್ನು ತರೇನೆ 
ಅಂತ ವರ್ತಕ ಕೆಷ್ಟು ಹೇಳಿದ್ದಾನೆ. ” 

ಬರಿದಾಗಿದ್ದ ಪಾತ್ರೆಗೆ ಸೇವಕರು ಮಧು ಸುರಿಯುತ್ತಿದ್ದಂತೆ, ಹೆಸೈಟ್ ತೊದ 
ಲುತ್ತ ನುಡಿದ: 
- “ಕೆಪ್ಪುನ ಸಹಾಯದಿಂದಲೇ ನೀರಾನೆ ಬೇಟೆ ಸಾಧ್ಯವಾಗಿರೋದು. ” 
ಮಹಾ ಅರ್ಚಕನೆಂದ: 

“ ಈ ಮಾತೆಲ್ಲ ನನಗೆ ಇಷ್ಟವಾಗೋದಿಲ್ಲ . ಬೆಳಗ್ಗೆಯೇ ಹೇಳಿದ್ದೇನೆ. ಆ ನೀರಾನೆ 
ಕ್ರಿಮಿ ಎಲ್ಲಾದರೂ ತಪ್ಪಿಸಿಕೊಂಡರೆ ” 

ಅಮಾತ್ಯ ಸಿಟ್ಟು ನುಂಗಿಕೊಂಡು ಅಂದ: 

“ ಆತ ಇವತ್ತಿನಿಂದಲೇ ದಿಗ್ಟಂಧನದಲ್ಲಿದ್ದಾನೆ. ಮಹಾ ಅರ್ಚಕರು ಚಿಂತಿಸ 
ಬೇಕಾಗಿಲ್ಲ. ” 

ಹೇಪಾಟ್‌ಗೆ ಮೆಲ್ಲನೆ ಮತ್ತೇರತೊಡಗಿತ್ತು . ಅದನ್ನು ಆತ ನಿಗ್ರಹಿಸಲು ಯತ್ನಿ 
ಸುತ್ತ , ಪ್ರಯಾಸಪಟ್ಟು ಸುಸ್ಪಷ್ಟ ಪದಗಳನ್ನು ಹೊರಡಿಸಿದ : 

“ ಚಿಂತೆ? ನನಗೆ? ನೀವು ಅಮಾತ್ಯರೇ - ಚಿಂತಿಸಬೇಕಾದವರು ನೀವು. ” 


312 

ಮೃತ್ಯುಂಜಯ 
' ಈ ಹೇಪಾಟ್ಗೆ ಇನ್ನಷ್ಟು ಕುಡಿಸಿದರೆ ಅವನ ಒಳಗಿರೋ ಯೋಚನೆಗಳನ್ನೆಲ್ಲ 
ಹೊರಕ್ಕೆ ಎಳೀಬಹುದು”- ಎಂದುಕೊಂಡ ಹೆಬ್ಬೆಟ್ , ಆದರೆ ಸ್ವತಃ ಆತನಿಗೇ ಜಡ 
ವೆನಿಸಿತು; ಮೈ ಬಾಗಿಸಿಕೊಂಡು ಪೀಠಕ್ಕೆ ಒರಗುವಂತಾಯಿತು. 
- ಈ ದಿನವೂ ನಿತ್ಯದಂತೆ ಪೆರೋ ಕಡಮೆ ಆಹಾರ ಸೇವಿಸಿದ್ದ , ಮಹಾ ಅರ್ಚಕ 
ಮತ್ತೆ ಗದ್ದಲ ಆರಂಭಿಸಲು ಅವಕಾಶ ನೀಡಬಾರದೆಂದು ಆತ ತೇಗಿದ. ತನ್ನ ಹೊಣೆ 
ಯನ್ನರಿತಿದ್ದ ಮಹಾರಾಣಿ ಹೆಚ್ಚು ಕುಡಿದಿರಲಿಲ್ಲ. ಪೆರೋ ತೇಗಿದಾಗ ಅವಳಿಗೆ 
ಸಮಾಧಾನವಾಯಿತು. ರಾಜಕುಮಾರನನ್ನು ಎಬ್ಬಿಸಿದಳು ; ತಾನೂ ಎದ್ದಳು. 

ಭೋಜನ ಮುಗಿಯಿತು. 


ಹೇಪಾಟ ಮಹಾಮಂದಿರಕ್ಕೆ ತೆರಳಿದ. ಹೆಬೈಟ್ ತನ್ನ ಮನೆಗೆ ಹೋದ. 
ಆಮರಬ್ ಮಾತ್ರ ಅರಮನೆಯಿಂದ ಕದಲುವಂತಿರಲಿಲ್ಲ . ಅಮಾತ್ಯ ಭವನದಲ್ಲಿ ಕುಳಿತು 
ಸಾರಿಗೆ ಅಧಿಕಾರಿ , ಉಗ್ರಾಣದ ಅಧಿಕಾರಿ, ಪಾಕಶಾಲೆಯ ಅಧಿಕಾರಿ , ಬೊಕ್ಕಸದ ಲೆಕ್ಕಿಗ 
ಮತ್ತಿತರರನ್ನೆಲ್ಲ ಕರೆಸಿ ಆತ ಸಮಾಲೋಚನೆ ನಡೆಸಿದ, ಸಹಸ್ರ ಸಹಸ್ರ ಜನರ ದುಡಿ 
ಮೆಯ ಅಗತ್ಯವಿತ್ತು , ಸೆಡ್ ಉತ್ಸವದ ಸಿದ್ಧತೆಗೆ. 

ಕಾರಾಗೃಹದ ಅಧಿಕಾರಿಯನ್ನು ಕರೆದು ಅಮಾತ್ಯ ಹೇಳಿದ: 
“ ಸೆಡ್ ಉತ್ಸವದ ಮುನ್ನಾ ದಿನ ರಾತ್ರೆ ಕೈದಿಗಳನ್ನೆಲ್ಲ ಬಿಡುಗಡೆ ಮಾಡೇಕು. ” 
“ ಹೂಂ . ” 

“ಗೋರಿದರೋಡೆಗಾರ ಜಜಮಂಖ್ ಮತ್ತು ಅವನ ಇಬ್ಬರು ಸಂಗಡಿಗರನ್ನೂ 
ಸೇರಿಸಿ ಒಟ್ಟು ನೂರ ಎಂಬತ್ತೆಂಟು ಜನ ಇದ್ದಾರೆ, ಅಲ್ಲವಾ? ” 

“ಹೌದು. ಆದರೆ ಅವರಲ್ಲಿ ಹತ್ತಿಪ್ಪತ್ತು ಜನ ಹೋಗ್ತಾರೋ ಇಲ್ಲವೋ . 
ವಯಸ್ಸಾಗಿದೆ. ದುಡಿಯೋದಕ್ಕಾಗಲೀ ಮತ್ತೆ ಅಪರಾಧ ಎಸಗೋದಕ್ಕಾಗಲಿ ಅವರಿಗೆ 
ಶಕ್ತಿ ಸಾಲದು. ” 

“ ನಾವು ಏನೂ ಮಾಡುವಂತಿಲ್ಲ. ಸೆಡ್ ಉತ್ಸವದ ನಿಮಿತ್ತ ಎಲ್ಲ ಕೈದಿಗಳ 
ಬಿಡುಗಡೆ ಆಗಲೇಬೇಕು. ಆ ಬೆಳಗ್ಗಿನಿಂದ ಕೈದಿಗಳ ಆಹಾರಕ್ಕಾಗಿ ಉಗ್ರಾಣದಿಂದ 
ಧಾನ್ಯ ಸರಬರಾಜು ಮಾಡೋದಿಲ್ಲ.' 

ಅಪ್ಪಣೆ ಎನ್ನುವಂತೆ ಆ ಅಧಿಕಾರಿ ಬಾಗಿ ವಂದಿಸಿದ: 
ಇನೇನಿ ಅಮಾತ್ಯರನ್ನು ಕಾಣಲು ಬಂದ. 

“ ಇವತ್ತು ಸಂಜೆಯ ಪೂಜೆ ಆದ್ಮಲೆ ನಾನು ಮಹಾಮಂದಿರಕ್ಕೆ ಹೋಗೈನೆ. 
ಬರಹೇಳಿದ್ದಾರೆ, ” ಎಂದ. 

“ ಆಗಲಿ. ” 

“ ಸೆಡ್ ಉತ್ಸವದ ವರೆಗೂ ನಾನು ಅಲ್ಲಿಯೇ ಇರಬೇಕಂತೆ, ಮಹಾ ಅರ್ಚಕರಿಗೆ 
ಸಹಾಯ ಮಾಡೋಕಂತೆ. ಅರಮನೆ ಮಂದಿರದಲ್ಲಿ ಪೂಜೆಗಾಗಿ ಹದಿನೈದು ದಿನಗಳ 

ಮಟ್ಟಿಗೆ ಬೇರೆ ದೇವಸೇವಕರನ್ನು ಕಳಿಸ್ತಾರಂತೆ.” 

ವೇದ್ಯವಾಯಿತು ಎನ್ನುವಂತೆ ಆಮೆರಬ್ ತಲೆ ಆಡಿಸಿದ. 
ಬಳಿಕ ಅರಮನೆಯ ರಕ್ಷಕ ಭಟರ ದಳಪತಿಯೊಡನೆ ಅಮಾತ್ಯ ಮಾತನಾಡಿದ: 

“ ಕಿವಿ ಅಗಲಿಸಿ ಕೇಳು, ಸೆಡ್ ಉತ್ಸವದ ವರೆಗೆ ಆ ನೀರಾನೆ ಪ್ರಾಂತದ ನಾಯಕ 
ನನ್ನು ಹೊರಗಿನವರು ಯಾರೂ ಬಂದುನೋಡಬಾರದು. ಆತ ಹೊರಗೆ ಹೋಗಲೂ 
ಬಾರದು. ಅಂಗರಕ್ಷಕರು ಬೇಕಾದರೆ ಓಡಾಡಲಿ, ಯಾಕೆ ಏನು ಅಂತ ಅವನು ಕೇಳಿ 
ದರೆ, ನಿಮ್ಮ ರಕ್ಷಣೆಗಾಗಿ ಅಮಾತ್ಯರು ಈ ಆಜ್ಞೆ ಮಾಡಿದ್ದಾರೆ ಅನ್ನು , ಬಾಕಿ ವಿಷಯ 
ಗಳಲ್ಲಿ ಗೌರವದಿಂದಲೇ ವರ್ತಿಸು. ಆತನೇನಾದರೂ ಅತಿಥಿಗೃಹದಿಂದ ಅದೃಶ್ಯನಾದರೆ 
ನಿನ್ನನ್ನು ಕಾರಾಗೃಹಕ್ಕೆ ಕಳಿಸ್ತೇನೆ, ಕೇಳಿಸ್ತಾ ? ” 

ಅಮಾತ್ಯನ ಮುಂದೆ ದಳಪತಿ ಮಂಡಿಯರಿ ನಮಿಸಿದ . 

ಸಂಜೆ ಅಮೆರಬ್ ಅರಮನೆಯಿಂದ ಹೊರಟ ಮೇಲೆ ಸೆನೆಟ್ ಇನೇನಿಯ ಬಳಿಗೆ 
ಧಾವಿಸಿದ. 

ದಳಪತಿಗೆ ಅಮಾತ್ಯ ಮಾಡಿದ ಆಜ್ಞೆಯನ್ನು ತಿಳಿಸಿ , “ ಏನು ಹಾಗಂದರೆ? ” 
ಎಂದು ಕೇಳಿದ. 

ಇನೇನಿ ತಲೆಯಾಡಿಸಿದ . 

“ ಬಹಳ ಗೋಪ್ಯ, ಬಹಳ ಗೋಪ್ಯ, ಮಹಾ ಅರ್ಚಕರು ನನಗೂ ಹೇಳಿಲ್ಲ . 
ಏನೋ ಇರಬೇಕು. ಗೆದ್ದದ್ದಂತೂ ಗುರುಮನೆಯೇ ಸಂಶಯವಿಲ್ಲ. ” 

“ ಟೆಹುಟಿ ಅಮಾತ್ಯರಾಗ್ತಾರಾ? ” 
- “ ಹ್ಯಾಗೆ ಹೇಳೋಕಾಗ್ತದೆ? ನೀನು ಇಲ್ಲದ್ದೆಲ್ಲ ತಲೇಲಿ ಹಾಕ್ಕೊಂಡು ಇರೋ 
ಹುದ್ದೇನೂ ಕಳಕೋಬೇಡ, ” 

- ಸೆನೆಟ್ ಸಣ್ಣನೆ ನಕ್ಕ . ಸಿಕ್ಕುಗಳು ಹಾಗೆಯೇ ಉಳಿದು ತಲೆನೋಯತೊಡಗಿತು. 
ಆತ ರಾಣೀವಾಸದ ಸುಳಿದ, ನೆಫರ್‌ಟೀಮ್ ಅಮಾತ್ಯನ ಆಜ್ಞೆಯ ವಿಷಯ ಕೇಳಿ, 
“ ಸಾಮಾನ್ಯ ಆದೇಶ ರಕ್ಷಣೆಗೆ ಮೊದಲೇ ಏರ್ಪಾಟು ಮಾಡೇಕಾಗಿತ್ತು . ಆ 
ನಾಯಕನಿಗೆ ಏನಾದರೂ ಆದರೆ ಅಮಾತ್ಯರಿಗೆ ಅಪಾಯ ಅಲ್ಲವಾ? ” ಎಂದು ಪ್ರತಿ 
ಕ್ರಿಯೆ ವ್ಯಕ್ತಪಡಿಸಿ, ಸೆನೆಬನನ್ನು ಕಳುಹಿಸಿಬಿಟ್ಟಳು. 

ಲಿಪಿಕಾರ ಅತಿಥಿಗೃಹಕ್ಕೆ ಹೋದ. ಬಳಸಿ , ಬಳಸಿ ನೀರಾನೆ ಪ್ರಾಂತದ ನಾಯಕನಿಗೆ 
ವಿಷಯ ತಿಳಿಸಿದ. ಮೆನೆಪ್ಟಾ ಮುಗುಳುನಕ್ಕ , ಏನನ್ನೂ ಹೇಳಲಿಲ್ಲ. 

( ಎದೆಗುದಿ ನಾಯಕನಿಗೆ, ಸೆಡ್ ಉತ್ಸವ ನಡೆಯುತ್ತದೆನ್ನುವುದು ಸಮಾಧಾನದ 
ವಿಷಯ . ಇನ್ನು ಹದಿನೈದೇ ದಿನ, ಆ ಬಳಿಕ ಹಕ್ಕಿಯ ವೇಗದಲ್ಲಿ ನೀರಾನೆ ಪ್ರಾಂತಕ್ಕೆ 
ನಾನು ಹಾರಿ ಹೋಗಬೇಕು. ಆದರೆ ಈ ರಕ್ಷಣೆಯ ಮಾತು ? ಒಂದು ಬಗೆಯ 
ದಿಗ್ಧಂಧನ ? ಬೆಳಗ್ಗೆ ಅರಮನೆಯಲ್ಲಿ ನಡೆದ ಸಂಧಾನದ ನಿಜವಿವರಗಳು ಸೆನೆಬ್‌ಗೆ ತಿಳಿ 

ದಂತಿಲ್ಲ . ಅಥವಾ, ರಹಸ್ಯದ್ದು ಮಹತ್ವದ್ದು ಏನೂ ಇಲ್ಲ ಎಂದೆ? ಹಾಗಾದರೆ ತನ್ನ 
ಸುತ್ತಲೂ ಮುಳ್ಳು ಬೇಲಿ ಯಾಕೆ ? ಇದಕ್ಕೆ ಹೆದರಬೇಕೆ ತಾನು? ಮನ್ನ ನಿಗೇನಾದರೂ 
ಗೊತ್ತಿರಬಹುದು. ಆತ ತನ್ನನ್ನು ಭೇಟಿ ಮಾಡುವುದು ಕೂಡ ಸಾಧ್ಯವಾಗುತ್ತದೋ 
ಇಲ್ಲವೋ ?) 

ಹತ್ತಾರು ಭಟರು ಕೈಗಳಲ್ಲಿ ಈಟಿ ಹಿಡಿದು ಅತ್ತಿತ್ತ ಚಲಿಸುವುದು ಮೆನೆಪ್‌ಟಾಗೆ 
ಕಾಣಿಸಿತು. ಎದೆಗುಂಡಿಗೆಯ ಬಡಿತ ತೀವ್ರಗೊಂಡಿತು , ಒಂದು ಕ್ಷಣ, ಶಾಂತಚಿತ್ತ 
ನಾಗಿರಲು ಅವನು ಯತ್ನಿಸಿದ. 

- ಅತಿಥಿಗೃಹದಿಂದ ಹೊರಟು ಸೆನೆಟ್ ನೀರಾನೆಪ್ರಾಂತದ ಭೂಮಾಲಿಕ ನುಟ್ 
ಮೋಸ್‌ನಲ್ಲಿಗೆ ಧಾವಿಸಿದ. ಮಧ್ಯಾಹ್ನದಭೋಜನದಲ್ಲಿ ದೊಡ್ಡವರು ಎಷ್ಟು ವರ್ಷ 
ಹಿಂದಿನ ದ್ರಾಕ್ಷಾಸುರೆಯನ್ನು ಕುಡಿದರೋ ? ರಾಜಕುಮಾರ ಬೇಟೆಯಾಡಿದ ಬಾತು 
ಕೋಳಿಯ ಅಡುಗೆ, ಅದೇನೂ ತನಗೆ ಬೇಕಿರಲಿಲ್ಲ . ಆದರೆ ಒಂದಿಷ್ಟು ಒಳ್ಳೆಯ 
ಸುರೆ... ಅರಮನೆಯ ದಳಪತಿಗೆ ಅಮಾತ್ಯ ನೀಡಿದ ಅನುಜ್ಞೆಗೆ ಉಪ್ಪು ಖಾರ ಹಚ್ಚಿ 
ನುಟ್ಮೋಸ್‌ಗೆ ತಿಳಿಸಬೇಕು. ಆಗ ಆತ ಸಂತುಷ್ಟನಾಗುತ್ತಾನೆ. ಹೊರಬರುತ್ತವೆ 
ಮದಿರೆಯ ಬಟ್ಟಲುಗಳು . 

ಸೆನೆಟ್ ಸರಿಯಾಗಿಯೇ ತರ್ಕಿಸಿದ್ದ , ನುಟ್ಮೋಸ್ ಹರ್ಷಾತಿರೇಕದಿಂದ 
ಕುಣಿದಾಡಿದ. “ ಕಾರಾಗೃಹಕ್ಕೆ ತಳ್ಳೇಕು ಕತ್ತೆಮಗನನ್ನು , ” ಎಂದ . 

ಮದಿರೆಯ ಬಟ್ಟಲುಗಳು ಹೊರಬಂದುವು. 


ಕತ್ತಲಾದ ಮೇಲೆ ಇನೇನಿ ಕೈಯಲ್ಲಿ ಬಟ್ಟೆಯ ಚಿಕ್ಕ ಗಂಟು ಹಿಡಿದು ಹೊರಟು 
ದನ್ನು ಔಟ ನೋಡಿದ. ಮೆನೆಪ್ಟಾನ ಸೂಚನೆಯಂತೆ ಆತ ಮೆನ್ನನನ್ನು ಕಾಣಲು 
ಮಂದಿರಕ್ಕೆ ಹೋದ. 

- ಮೆನ್ನನ ನೆರವು ಪಡೆದು ನೀರಾನೆ ಪ್ರಾಂತಕ್ಕೆ ಸುದ್ದಿ ಮುಟ್ಟಿಸುವ ತವಕ 
ನಾಯಕನಿಗೆ. 
ಈ ಕತ್ತಲೆಯ ಮರೆಯಲ್ಲಿ ಮೆನ್ನ , ಉದ್ವಿಗ್ನತೆಯನ್ನು ಪ್ರಯತ್ನ ಪೂರ್ವಕವಾಗಿ 
ಹತ್ತಿಕ್ಕುತ್ತ , ಪಿಸುನುಡಿದ: 

“ ರಕ್ಷಕರ ಕಣ್ಣು ತಪ್ಪಿಸಿ ಬರೋದಕ್ಕೆ ಎರಡು ಸಲ ನೋಡ್ಡೆ, ಆಗಲಿಲ್ಲ. ಇನೇನಿ 
ಇಲ್ಲ. ಸಡ್ ಉತ್ಸವದ ವರೆಗೆ ಇಲ್ಲಿ ಬೇರೆ ಅರ್ಚಕರು ಪೂಜೆ ಮಾಡ್ತಾರೆ. ನೀವು 
ದಿನವೂ ಬೆಳಗ್ಗೆ ಒಮ್ಮೆ ರಾತ್ರಿ ಒಮ್ಮೆ ಇಲ್ಲಿಗೆ ಬರಿರಿ. ಪ್ರತಿಬಂಧ ನಿಮ್ಮ ನಾಯಕರಿಗೆ 
ಮಾತ್ರ . ” 

- “ಸೆಡ್ ಉತ್ಸವ ಗೊತ್ತಾಗಿರೋ ಸಂಗತಿ ನಮ್ಮ ಪ್ರಾಂತದವರಿಗೆ ತಿಳಿಸ 
ಬೇಕಲ್ಲ....” 

“ಹೌದು. ಅದು ನನ್ನ ಜವಾಬ್ದಾರಿ. ಬಟಾ ಬೇಗ್ಗೆ ಇಲ್ಲಿಗೆ ವಾಪಸಾಗೋಕು. 

ಆ ಕಡೆಹೋಗೋ ದೋಣಿಗಳಿರಬಹುದು. ಕಟ್ಟೆಗೆ ಹೋಗಿನೋಡೇನೆ. ” 

“ ನಾಳೆ ಬೆಳಗ್ಗೆ ಬದ್ದೇನೆ, ಹಾಗಾದರೆ . ” 
“ ೯ . ದೇವರ ದರ್ಶನಕ್ಕೆ ಬನ್ನಿ .” 


ನದಿಯ ಅಂಚಿಗೆ ಹೋಗಬೇಕು. ದ್ವಾರಪಾಲಕರು ಬಿಡಲಾರರು. ತಾನು 
ಲಬೋ ಲಬೋ ಎಂದು ಗೋಳಾಡಿದರೂ ಬಾಗಿಲು ತೆರೆಯದಿದ್ದರೆ ? ಮೊನ್ನನಿಗೆ ಕಸಿವಿಸಿ 

ಮಂದಿರದ ಬಲದಿಕ್ಕಿಗೆ ಮುಂದಕ್ಕೆ ಮೇಲಟ್ಟಣಿಗೆಯ ಕೊಳಗಳಿರುವಲ್ಲಿ, ಒಂದು 
ಮನುಷ್ಯ ಸುಲಭವಾಗಿ ತೂರಿಹೋಗಲು ಸಾಕಾಗುವಷ್ಟು ತೂಬು ಇತ್ತು . ಅದು 
ಆಗೊಮ್ಮೆ ಈಗೊಮ್ಮೆ ಅರಮನೆಯ ಅಂಗಳವನ್ನು ಸ್ವಚ್ಛಗೊಳಿಸಿ , ಕೊಳಕು ನೀರು 
ಹರಿದು ನದಿ ಸೇರಲು ನಿರ್ಮಿಸಿದ್ದ ದ್ವಾರ. ಅದಕ್ಕೆ ಅಡ್ಡವಾಗಿ ಒಂದು ಕಲ್ಲನ್ನು ಇಡು 
ತಿದ್ದರು. ಆ ಕಲ್ಲನ್ನು ಸರಿಸುವುದು ಸಾಧ್ಯವಾದರೆ - ಎಂದುಕೊಂಡ ಮೆನ್ನ .... 

ಇನೇನಿಯ ಬದಲು ಪೂಜೆಗೆಂದು ನಿಯೋಜಿತನಾದ ದೇವಸೇವಕ ಬಂದ. 
“ಈಗ ನಿನ್ನ ದೇನೂ ಗಲಾಟೆ ಇಲ್ಲವಾ ಎನ್ನ ? ” ಎಂದು ಕೇಳಿದ 
“ ಗಲಾಟೆ ಎಲ್ಲ ಮುಗೀತಲ್ಲ, ” ಎಂದ ಈತ. 
“ ಒಳ್ಳೇದಪ್ಪ , ಇನ್ನು ಮಲಕೋ . ” 

ಮೆನ್ನನ ಮೇಲೆ ಲಕ್ಷವಿಡಬೇಕೆಂದು ಇನೇನಿ ಆ ದೇವಸೇವಕನಿಗೆ ಹೇಳಿದ್ದ . 
ಮೆನ್ನ ಅಪಾಯಕಾರಿಯಾಗಿ ಬದಲಿ ಬಂದವನಿಗೆ ತೋರಲಿಲ್ಲ. ತುಂಬ ಸಾಧುವಾಗಿ 
ದ್ದಾನೆ ಎನಿಸಿತು. 

ಬಂದವನು ನಿದ್ದೆ ಹೋದೊಡನೆ, ಮೆನ್ನ ಒಂದು ಬಟ್ಟೆ ಹೊದೆದು ಕತ್ತಲೆಯ 
ಮರೆಯಲ್ಲಿ ಪ್ರಾಕಾರದ ತೂಬಿನತ್ತ ನಡೆದ. ಎರಡು ಮೂರು ಸಾರಿ ಯತ್ನಿಸಿದ ಮೇಲೆ 
ಕಲ್ಲನ್ನು ಬದಿಗೆ ಸರಿಸುವುದು ಸಾಧ್ಯವಾಯಿತು. ಪ್ರಾಕಾರದಾಚೆಗೆ ನದಿಯ ದಂಡೆ. 
ಅದನ್ನು ತಲಪಿ ಎದ್ದು ನಿಂತು, “ ಆಹಾ!' ಎಂದು ಮನಸ್ಸಿನೊಳಗೇ ಆತ ಉದ್ಧರಿಸಿದ. 

ಆದರೆ ದೋಣಿಕಟ್ಟೆ ಮುಟ್ಟಿದಾಗ ಮನ್ನನ ಉತ್ಸಾಹ ಇಳಿದುಹೋಯಿತು. 
ನೀರಾನೆ ಪ್ರಾಂತವನ್ನು ಹಾದು ಮುಂದೆ ಹೋಗುವ ಒಂದು ದೋಣಿಯೂ ಅಲ್ಲಿರ 
ಲಿಲ್ಲ . ಗೂಡಾರದಲ್ಲಿ ಕಟ್ಟೆಯ ಸಹಾಯಕ ಅಧಿಕಾರಿಯಿದ್ದ , ರಾತ್ರಿ ಪಾಳಿಯವನು . 
ಮೆನ್ನ ಅತ್ತ ಸುಳಿಯಲಿಲ್ಲ , ಆ ಅವೇಳೆಯಲ್ಲಿ ಅವನ ಗುರುತು ಹಿಡಿಯುವವರು ಕಟ್ಟೆ 
ಯಲ್ಲಿ ಯಾರೂ ಇರಲಿಲ್ಲವಾದರೂ ಜಾಗರೂಕನಾಗಿದ್ದು ಉತ್ತರದಿಂದ ಬರುವ 
ದೋಣಿಗಳಿಗಾಗಿ ಮನ್ನ ಕಾದು ಕುಳಿತ . 

ನಡುವಿರುಳು ದಾಟಿ ಸ್ವಲ್ಪ ಹೊತ್ತಾದ ಮೇಲೆ ಒಂದು ದೋಣಿ ಬಂತು. 
ಅದು ಹೊರಟಿದ್ದುದು ನೀರಾನೆ ಪ್ರಾಂತದ ಎದುರು ದಂಡೆಯ ಟಗರು ಪ್ರಾಂತಕ್ಕೆ . 
“ಕೇಳಿಕೊಂಡರೆ ಇವರು ಸುದ್ದಿ ಮುಟ್ಟಿಸಲೂ ಬಹುದು.” ಆ ವಿಷಯವಾಗಿ ಅಂಬಿಗ 
ರೊಡನೆ ಮಾತು ಆರಂಭಿಸೋಣ ಎನ್ನುವಷ್ಟರಲ್ಲಿ ದೊಡ್ಡ ಹೇರುನಾವೆ ಕೆಳಗಿನಿಂದ 

ಬರುತ್ತಿರುವುದು ಕಾಣಿಸಿತು. ಕಟ್ಟೆಯನ್ನೇರಿದ್ದ ಟಗರು ಪ್ರಾಂತದ ಅಂಬಿಗರು ಆ 
ನಾವೆಯತ್ತ ನೋಡಿ, “ಕೆಟ್ಟು ” “ಕೆಪ್ಪು ” ಎಂದುದು ಕೇಳಿಸಿತು. ಮೊನ್ನನಿಗೆ ಪಾರ 
ವಿಲ್ಲದ ಹರ್ಷ, ತನ್ನನ್ನು ತಾನೇ ನಂಬದಂಥ ಪರಿಸ್ಥಿತಿ. 

- ಹೇರುನಾವೆ ದೋಣಿಕಟ್ಟೆಯ ದಕ್ಷಿಣ ತುದಿಯಲ್ಲಿ ತಂಗಿತು. ನಿಧಾನವಾಗಿ 
ನಾವೆಯಿಂದ ಕಟ್ಟೆಗೆ ಹಲಗೆಗಳನ್ನು ಹಾಸಿ ವಿದೇಶೀ ಅಂಬಿಗರು ಕೆಲವರು ನಡೆದು 
ಬಂದರು . 

ಅವರ ಬಳಿ ಸಾರಿ ಮೆನ್ನ ಕೇಳಿದ: 
“ಕೆಮ್ಮು ನಾವೆಯಲ್ಲಿದ್ದಾರಾ? ” 
ಆ ಅಂಬಿಗರು ಕಟ್ಟೆಯ ದೀಪದ ಮಬ್ಬು ಬೆಳಕಿನಲ್ಲಿ ಮೆನ್ನನನ್ನು ದಿಟ್ಟಿಸಿದರು. 
ಅವರಲ್ಲೊಬ್ಬ ಸ್ನೇಹಪರವಲ್ಲದ ಸ್ವರದಲ್ಲಿ ಕೇಳಿದ: 
“ ಯಾರಯ್ಯ ನೀನು? ” 
“ಮೆನ್ನ . ” 
“ ಮೆನ್ನ ? ” 
“ ಹುಚ್ಚ ಮನ್ನ , ಈ ಊರಿನವನೇ .” 
“ಹುಚ್ಚ ಮೆನ್ನ ! ” ಅವನಿಗೂ ಉಳಿದ ಅಂಬಿಗರಿಗೂ ನಗು. 
ಒಬ್ಬ ಗದರಿದ: 
“ ಸಾಹುಕಾರರು ಮಲಗಿದ್ದಾರೆ. ಗಲಾಟೆ ಮಾಡೇಡ. ಹೊರಟ್ಟೋಗು. ” 
ಪಿಸುದನಿಯಲ್ಲಿ ಮೆನ್ನನೆಂದ : 

“ನೀರಾನೆ ಪ್ರಾಂತಕ್ಕೆ ಸಂಬಂಧಿಸಿದ ಸುದ್ದಿ . ನಾನು ನಿಮ್ಮ ಸಾಹುಕಾರನ್ನು 
ತಕ್ಷಣ ಕಾಣೇಕು.” 

ನೀರಾನೆ ಪ್ರಾಂತ ಎಂದೊಡನೆ ಅಂಬಿಗರಲ್ಲಿ ಇಬ್ಬರು ಪರಸ್ಪರ ಮುಖ ನೋಡಿ 
ದರು. ಈತ ಹುಚ್ಚ ಎಂದು ತಾವೇನೋ ಉಪೇಕ್ಷೆ ಮಾಡಬಹುದು. ಆದರೆ ಕೆಮ್ಮು 
ತಮ್ಮನ್ನು ತರಾಟೆಗೆ ತೆಗೆದುಕೊಂಡರೋ ? 
- ತಮ್ಮ ಭಾಷೆಯಲ್ಲಿ ಅವರೇನನ್ನೊ ಚರ್ಚಿಸಿದರು. ಒಬ್ಬ ನಾವೆಗೆ ಮರಳಿದ. 
ಕೆಲ ಕ್ಷಣಗಳಲ್ಲೇ ಹಿಂದಿರುಗಿ, ಮೆನ್ನನನ್ನು ಕರೆದ . 

ಯಾವ ಊರಾದರೂ ಸರಿಯೆ , ಎಂಥ ಅಪರಾತ್ರಿಯಾದರೂ ಸರಿಯೆ ,ದೋಣಿ 
ಕಟ್ಟೆ ಸಮೀಪಿಸುವಾಗ ಕೆಮ್ಮುಗೆ ಎಚ್ಚರವಾಗುತ್ತಿತ್ತು . ಮೆಂಫಿಸ್ ತಲಪಿದಾಗಲೂ 
ಅಷ್ಟೆ . ಅವನು ಎದ್ದು ಕುಳಿತಿದ್ದ . ಸೆಡ್ ಉತ್ಸವ ಇನ್ನೂ ಜರಗಿಲ್ಲ ಎಂದು ಅವನಿಗೆ 
ಗೊತ್ತಾದುದು ಆನ್‌ನಗರಿಯಲ್ಲಿ, ಗುರುಮನೆ- ಅರಮನೆ ವಿರಸದ ವಿಷಯವೂ ತಿಳಿ 
ಯಿತು; ಮಹಾ ಅರ್ಚಕ ರಾಜಧಾನಿಗೆ ವಾಪಸಾದ ಸಂಗತಿಯನ್ನು ಅಲ್ಲಿಯೇ ಆತ 
ಅರಿತ, ನೀರಾನೆ ಪ್ರಾಂತದ ನಾಯಕ ಮೆಂಫಿಸ್‌ನಲ್ಲಿರುವನಂತೆ , ಪರೋ ಅವನನ್ನು 
ಕ್ಷಮಿಸಿರಬಹುದೆ? ತಾನು ಹೇಳಿ ಕೊಡಿಸಿದ ಆಮಂತ್ರಣ. ಇದರಿಂದ ಒಳ್ಳೆಯ 

ಪರಿಣಾಮ ಉಂಟಾದರೆ ತನಗೆ ಕೀರ್ತಿ, ವ್ಯಾಪಾರದ ದೃಷ್ಟಿಯಿಂದ ನೀರಾನೆ ಪ್ರಾಂತ 
ಪ್ರತ್ಯೇಕವಾಗಿ ಉಳಿದರೂ ನಷ್ಟವಿಲ್ಲ . ಬದಲು, ಲಾಭವೇ ಎನ್ನಬಹುದು. ಆದರೆ 
ಆ ಮೆನೆಪ್‌ಟಾನಿಗೆ ಏನಾದರೂ ಧಕ್ಕೆ ತಟ್ಟಿದರೋ ? ಹಾಗಾಗಬಾರದು, ಹಾಗಾಗ 
ಬಾರದು . 

- ಆನ್‌ನಗರಿ ಬಿಟ್ಟ ಕ್ಷಣದಿಂದ ಅವನಿಗೆ ಅದೇ ಯೋಚನೆ. ಕೆಲ ತಾಸುಗಳ 
ಮಟ್ಟಿಗೆ ನಿದ್ದೆ ಆ ಯೋಚನೆಯನ್ನು ತಡೆಯಿತು. ಇಲ್ಲಿ ನೀರಾನೆ ಪ್ರಾಂತಕ್ಕೆ ಸಂಬಂಧಿಸಿ 
ಯಾವನೋ ತನ್ನೊಡನೆ ಮಾತನಾಡಲು ಬಯಸಿದಾಗ ... 

ಅವನು ಹುಚ್ಚನಿರಲಾರ ಎನಿಸಿತು. ಹೇಪಾಟ್‌ನ ಆಕ್ರೋಶಕ್ಕೆ ಒಬ್ಬ ಯುವಕ 
ದೇವಸೇವಕ ತುತ್ತಾದ ಕಥೆಯನ್ನು ಕಳೆದ ಬಾರಿ ಮೆಂಫಿಸ್‌ನಲ್ಲಿ ತಂಗಿದ್ದಾಗ ಕೇಳಿದ್ದ , 
ಆತನೆ ಇರಬಹುದೆ ಈ ಮೆನ್ನ ? 
- ಅರೆತೆರೆದ ಎವೆಗಳೆಡೆಯಿಂದ ಮನ್ನ ನನ್ನು ನೋಡುತ್ತ ಅವನ ಮಾತುಗಳಿಗೆ 
ಕೆಷ್ಟು ಕಿವಿಗೊಟ್ಟ, ಅವು ಒಳಗಿನ ಆತಂಕವನ್ನು ಹತ್ತಿಕ್ಕಿ , ವಯೋವೃದ್ಧನ ಸಂಯಮ 
ದಿಂದ ಆಡಿದ ಮಾತುಗಳು. 

ಕೆಷ್ಟು ಕೇಳಿದ: 
“ಮಹಾ ಅರ್ಚಕರು ಒಮ್ಮೆ ಕೆಂಡ ಕಾರಿದ್ದು ನಿಮ್ಮ ಮೇಲೆಯೇ ಅಲ್ಲವಾ? ” 

ಮೆನ್ನನ ದೃಷ್ಟಿಯಲ್ಲಿ ಈ ಲೋಕಸಂಚಾರಿ ಸರ್ವಜ್ಞ , ಮುಗುಳ್ಳಗೆ ಬೀರಿ, 
“ ನಾನೇ ಆ ಭಾಗ್ಯಶಾಲಿ,” ಎಂದ. 
- ಆತ ಹೇಳಿದುದನ್ನೆಲ್ಲ ನಂಬಲು ಬೇರೆ ಪ್ರಮಾಣ ಪತ್ರ ಕೆಮ್ಮುಗೆ ಬೇಕಿರಲಿಲ್ಲ. 

ಅತಿಥಿಗೃಹದ ಮೇಲಿನ ದಿಗ್ಟಂಧನಕ್ಕೆ ರಕ್ಷಣೆಗಿಂತಲೂ ಹೆಚ್ಚು ಪ್ರಬಲವಾದ 
ಬೇರೆ ಕಾರಣ ಇರಬೇಕು ಎನಿಸಿತು ವರ್ತಕನಿಗೆ. 

ಆತ ಪ್ರಶ್ನಿಸಿದ: 
“ನೀರಾನೆ ಪ್ರಾಂತದ ನಾಯಕರಿಗೆ ಅಪಾಯ ಸಂಭವಿಸಬಹುದು ಅಂತೀರಾ? ” 

ಮೆನ್ನನ ಕಣ್ಣುಗಳಲ್ಲಿ ಕಂಬನಿ ತುಂಬಿತು. ಎವೆಗಳನ್ನು ಗಟ್ಟಿಯಾಗಿ ಮುಚ್ಚಿ 
ಕೊಂಡು ಆತ ಉತ್ತರಿಸಿದ : 

“ಹೌದು. ಮಹಾ ಹಸುರು ಸಮುದ್ರದಿಂದ ನಿಮ್ಮ ನಾವೆ ಬರದೆ, ಬಂದ 
ತಕ್ಷಣ ನಿಮ್ಮನ್ನು ಕಾಣೇಕು ಅಂತ ಮೆನೆಪ್ಟಾ ಅಣ್ಣ ಅವತ್ತೇ ಹೇಳಿದ್ರು . ” 

“ ಆಗಲಿ, ನಾಳೆ ಅರಮನೆಗೆ ಬತ್ತೇನೆ; ಅಮಾತ್ಯರನ್ನು ಭೇಟಿಯಾಗೇನೆ. 
ಹಾಗೆಯೇ ಮನೆಪ್‌ಟಾರನ್ನೂ ಕಾಣೇನೆ. ಅವರಿಗೆ ತಿಳಿಸಿ ಬಿಡಿ. ” 

- “ನೀರಾನೆ ಪ್ರಾಂತಕ್ಕೆ ಯಾರ ಕೈಲಾದರೂ ಸಂದೇಶ ಕಳಿಸೇಕು ಅಂದ್ರೋಂಡು 
ಕಟ್ಟೆಗೆ ಬಂದೆ. ನೀವೇ ಸಿಕ್ಕಿದಿರಿ, ನೆಮ್ಮದಿಯಿಂದ ವಾಪಸು ಹೋಗೇನೆ.” 

“ಕಳ್ಳಬಾಗಿಲಿನ ಮೂಲಕ ಹೊರಗೆ ಬಂದಿರಾ ? ” 
“ ಹೂಂ ! ” 

- “ನೀರಾನೆ ಪ್ರಾಂತಕ್ಕೆ ಸುದ್ದಿ ಮುಟ್ಟಿಸೋ ವಿಷಯ ಚಿಂತೆ ಬೇಡ. ನಾಳೆ 
ರಾತ್ರೆಯೇ ನಾವು ಆ ದಿಕ್ಕಿಗೆ ಹೊರಡ್ತವೆ. ” 
- ಮೆನ್ನ ಕುಪ್ಪಳಿಸುತ್ತ ಕಟ್ಟೆಗೆ ಬಂದು, ದಂಡೆಯುದ್ದಕ್ಕೂ ಸಾಗಿದ. ಪ್ರಾಕಾರದ 
ತೂಬಿನತ್ತ . 

ಕಟ್ಟೆಯ ಮೇಲಿದ್ದ ಕೆಮ್ಮುವಿನ ಅಂಬಿಗರು ತಮ್ಮ ಯಜಮಾನ ಏನಾದರೂ 
ಹೇಳಬಹುದೆಂದು ಕಾದರು . ಹುಚ್ಚ ಮೆನ್ನ ಮಹತ್ವದ ಸಂಗತಿಯನ್ನು ತಿಳಿಸಿದಂತಿತ್ತು . 

ಅಂಬಿಗರ ಮುಖ್ಯಸ್ಥನನ್ನು ಕರೆದು, ಕೆಮ್ಮು ನುಡಿದ: 

“ ಇಲ್ಲಿ ಹೇರು ಇಳಿಸುವುದೂ ತುಂಬಿಕೊಳ್ಳುವುದೂ ಒಂದೇ ಹಗಲಿನಲ್ಲಿ ಆಸ್ಟ್ರೇಕು. 
ನಾಳೆ ರಾತ್ರಿಯೇ ಇಲ್ಲಿಂದ ಪ್ರಯಾಣ. ” 

ಆತ ತಲೆ ತುರಿಸಿದ: 
“ ಮೆಂಫಿಸ್‌ನಲ್ಲಿ ಒಂದು ದಿವಸದ ವಿಹಾರ ಅಂತ ಹೇಳಿದ್ದಿರಿ... ” 

“ ಹೌದು. ಆದರೆ ಇದು ಅಸಾಧಾರಣ ಪರಿಸ್ಥಿತಿ, ವಾಪಸು ಬಾ ಒಂದು 
ದಿವಸವಲ್ಲ ಒಂದು ವಾರ ಇಲ್ಲಿ ತಂಗೋಣ, ಅಂಬಿಗರಿಗೆಲ್ಲ ಹೇಳು, ಆ ವಾರವಿಡೀ 
ಕುಡಿತದ ಖರ್ಚೆಲ್ಲ ನನ್ನ ದೇ ... ” 


ಕೆಮ್ಮುವಿನ ನಾವೆ ಬಂದಾಗ ಮೆಂಫಿಸಿನ ವಣಿಕಪ್ರಮುಖರಿಗೆ ಸಡಗರ. ಆದರೆ 
ಈ ದಿನ ಕಪ್ಪು ವರ್ತಕರೊಡನೆ ಮೌಲ್ಯಮಾಪನದ ಮಾತುಕತೆಯನ್ನು ಬೇಗನೆ 
ಮುಗಿಸಿ, ಕೊಡುವಕೊಳ್ಳುವ ಹೊಣೆಯನ್ನು ನಾವೆಯ ಲೆಕ್ಕಿಗನಿಗೆ ಒಪ್ಪಿಸಿ, ಕಾಣಿಕೆ 
ಯೊಡನೆ ಹಾಗೂ ವಿಕ್ರಯಕ್ಕೆಂದು ತಂದ ಆಭರಣಗಳೊಡನೆ ಅರಮನೆಗೆ ಧಾವಿಸಿದ, 
ವಣಿಕ ಮಿತ್ರನೊಬ್ಬ ಎರವಲು ನೀಡಿದ ಪಲ್ಲಕಿಯಲ್ಲಿ ಕುಳಿತು, 

ರಾಣಿ ನೆಫರ್‌ಟೀಮ್‌ಳ ಎದುರು ಕೆಪ್ಪ ಸಕಲ ಶಿಷ್ಟಾಚಾರಗಳ ಸಾಕಾರ 
ಮೂರ್ತಿ, ಒಮ್ಮೊಮ್ಮೆ ಆತ ತಲೆ ಎತ್ತಿ ನಸುನಗೆ ಬೀರುತ್ತಿದ್ದ . ಆದರೆ ಮಾತುಗಳ 
ನಡುವೆ ಅವನ ದೃಷ್ಟಿ ನೆಲದ ಮೇಲೆಯೇ ನೆಟ್ಟಿರುತ್ತಿತ್ತು . 

ನೆಫರ್‌ಟೀಮ್ ತನ್ನ ಸಂತೋಷವನ್ನು ಮರೆಮಾಚಲಿಲ್ಲ. 
“ ನಿನ್ನೆಯಷ್ಟೇ ನಿಮ್ಮನ್ನು ಜ್ಞಾಪಿಸ್ಕೊಂಡೆ. ಇವತ್ತು ಬಂದೇ ಬಿಟ್ಟಿರಿ! ” 

“ ಆನ್ ನಗರಿಯಲ್ಲಿ ಒಂದು ವಿನು ನೆಲಕ್ಕೆ ಹಾರಿ , ಬಡವ, ಮಹಾರಾಣಿ 
ನಿನ್ನನ್ನು ನೆನೆದು ! ಅಂತ ಹೇಳು . ನೇರವಾಗಿ ಇಲ್ಲಿಗೆ ಬಂದೆ ... ” ಎಂದ ಕೆಮ್ಮು , 
ತಲೆ ಬಾಗಿ ನಮಿಸಿ, 

ಮುಗ್ತಾ ಲುಪೀಠದ ಮೇಲಿರಿಸಿದ್ದ ಕಾಣಿಕೆ ತಟ್ಟೆಯತ್ತ ನೋಡಿ ನೆಫರ್‌ಟೀಮ್ 
ಕೇಳಿದಳು : 

“ ಏನೋ ತಂದಿರೋ ಹಾಗಿದೆ. ” 
“ ಶಿರಸ್ಸಿಗೆ ಕೇಶ ಕವಚ, ಮಹಾರಾಣಿ, ” ಎನ್ನುತ್ತ ಕೆಮ್ಮು ಕಾಣಿಕೆಯನ್ನು ಆವರಿ 

ಸಿದ್ದ ಹಳದಿ ಬಣ್ಣದ ನುಣುಪು ಬಟ್ಟೆಯನ್ನು ಎತ್ತಿದ. 
- ಸೆಡ್ ಉತ್ಸವದ ವೇಳೆಗೆ ಬೇಕಾಗುತ್ತದೆಂದು ರಾಜಧಾನಿಯಲ್ಲೇ ಒಂದೆರಡು 
ಕೇಶ ಕವಚಗಳನ್ನು ಮಹಾರಾಣಿ ಮಾಡಿಸಿದ್ದಳು. ( ಪೆರೋನಿಗಾಗಿಯೂ ಒಂದೆರಡು 
ಸಿದ್ದವಾಗಿದ್ದುವು.) ಕೆಷ್ಟು ಅತ್ಯಂತ ಜಾಗರೂಕತೆಯಿಂದ ಆ ಕವಚವನ್ನೆತ್ತಿ ಅದರ 
ಹಿಂಬದಿ ಕಾಣಿಸುವಂತೆ ಹಿಡಿದ . ಸಮೃದ್ದ ಹರಳಿನ ಬೆಡಗುಗಾತಿ ಬೆನ್ನು ಹಾಕಿ ಕುಳಿ 
ತಿದ್ದಂತೆ ಕಂಡಿತು . 

“ಓಹ್ ! ಎಷ್ಟು ಸೊಗಸಾಗಿದೆ! ” ಎಂದಳು ಅರಸಿ, 

ಕೆಷ್ಟು ಕವಚವನ್ನು ತಟ್ಟೆಯ ಮೇಲಿರಿಸಿದ . ನೆಫರ್‌ಟೀಮ್ ಬಾಗಿ, ಆ ಕೂದ 
ಲಿನ ಮೇಲೆ ಕೈ ಆಡಿಸಿದಳು. 

ಆಕೆಯ ದೃಷ್ಟಿಯನ್ನು ಸಂಧಿಸಿ ನಸುನಗೆ ಬೀರಿ, ಪುನಃ ಅವನತಶಿರನಾಗಿ ವರ್ತಕ 
ನುಡಿದ: 

“ ಮಹಾರಾಣಿಯವರಿಗೆ ಇಷ್ಟವಾಯಿತಲ್ಲ - ನಾನು ಧನ್ಯ . ಇದು ಅಸ್ಪೀರಿಯದ 
ಪರಮಸುಂದರಿಯೊಬ್ಬಳ ಕೇಶರಾಶಿ. ಇದನ್ನು ತಯಾರಿಸಿದವನು ಈ ಕಲೆಯಲ್ಲಿ 
ಅತ್ಯಂತ ನಿಷ್ಣಾತ. ಜಗತ್ತಿನಲ್ಲೇ ಅಪ್ರತಿಮ . ಸೆಡ್ ಉತ್ಸವದಲ್ಲಿ ಕೇಶಕವಚದ 
ಮೇಲೆ ಕಿರೀಟ ಧರಿಸ್ತೀರೀಂತ, ಹೋದಸಲ ನಾನು ಇಲ್ಲಿದ್ದಾಗ ಗೊತ್ತಾಯ್ತು . 
ಹೋಗ್ತಾ ಆ ಕುಶಲ ಕರ್ಮಿಗೆ ಹೇಳಿಹೋದೆ. ಅವನೇನೋ ಸಕಾಲದಲ್ಲಿ ಸಿದ್ದಪಡಿ 
ಸಿದ. ಆದರೆ ನಾನು ಬ್ಯಾಬಿಲನಿನಲ್ಲಿ ತಿಂಗಳಿಗೂ ಹೆಚ್ಚು ಕಾಲ ನಿಲ್ಲಬೇಕಾಯಿತು. ಈ 
ಕವಚಕ್ಕೆ ಅದೃಷ್ಟವಿಲ್ಲ, ಸೆಡ್ ಉತ್ಸವ ಮುಗಿದಿದೆ 
. ಅಂದೊಂಡೇ ಬಂದೆ. ಆದರೆ 
ನನ್ನ ಪುಣ್ಯ , ಮಹಾ ಅರ್ಚಕರ ಕೃಪೆಯಿಂದ ಸಕಾಲದಲ್ಲಿ ನಾನು ಬಂದ ಹಾಗಾಯ್ತು! ” 

- “ ಹಹ ! ಎಲ್ಲರ ಮೇಲೂ ಮಹಾ ಅರ್ಚಕರ ಕೃಪೆ ಇರೋದರಿಂದಲೇ ನಾವು 
ಇವತ್ತು ಇಷ್ಟು ಪ್ರಸನ್ನರಾಗಿದ್ದೇವೆ.” 

“ ಎಲ್ಲ ಸುಖಾಂತವಾಯಿತಲ್ಲ. ನೀರಾನೆಪ್ರಾಂತದ ದೆಸೆಯಿಂದ ತೊಂದರೆಯಾಗ 
ಲಿಲ್ಲವಲ್ಲ ... ” 

“ನೀರಾನೆ ಪ್ರಾಂತ? ಜ್ಞ ... ಸಮಸ್ಯೆಗಳೆಲ್ಲ ಬಗೆಹರೀತವೆ. ಅದು ರಹಸ್ಯ .” 
“ ಸಹಜವೇ . ಆಭರಣಗಳನ್ನು ತಕ್ಕೇನೆ ಅಂದಿದ್ದೆನಲ್ಲ ? ನೋಡ್ತೀರಾ? ” 
“ ಹೂಂ , ಹೂಂ . ” 

ಪೆಟಾರಿಯನ್ನು ತೆರೆಯಲೆಂದು ಬಾಗಿದಾಗ ಕೆಮ್ಮುವಿನ ಗಡ್ಡ ಅವನ ಹರವಾದ 
ಎದೆಯನ್ನು ಸವರಿತು . ಮಹಾರಾಣಿ ಅದನ್ನೂ ಅವನ ಮೇಲುದವನ್ನೂ ದಿಟ್ಟಿಸಿದಳು. 

ಸೊಂಟಪಟ್ಟಿ , ತೋಳುಬಂದಿಗಳು , ಕಿರೀಟ, ಪ್ರತಿಯೊಂದೂ ರತ್ನ ಖಚಿತ . 
ಛಾವಣಿಯ ಜಾಲಂದ್ರದಿಂದ ಒಳಕ್ಕೆ ನುಸುಳಿದ್ದ ಸೂರ್ಯಕಿರಣಗಳು ಬಿದ್ದು , ಆಭರಣ 
ಗಳು ಝಗರುಗಿಸಿದುವು, ಕೆಮ್ಮು ಕಿರೀಟವನ್ನೆತ್ತಿ ಕೇಶಕವಚದ ಮೇಲಡೆಗೆ ತಂದು , 
ರಾಣಿಯ ಮುಖ ನೋಡಿದ. ನೆಫರ್‌ಟೀಮ್ ಗಂಭೀರವಾಗಿರಲು ಯಾವ ಪ್ರಯತ್ನ 

ವನ್ನೂ ಮಾಡಲಿಲ್ಲ. ಅವಳ ಅಂಗೈಗಳು ಪರಸ್ಪರ ಹೆಣೆದುಕೊಂಡು ವಕ್ಷಸ್ಥಲದ ಮೇಲೆ 
ವಿರಮಿಸಿದುವು. 

“ ಮೌಲ್ಯ ಮೂರುಸಹಸ್ರ ದೆಬೆನ್ ಬಂಗಾರ , ಮಹಾರಾಣಿ.” 
“ ಬೊಕ್ಕಸದಿಂದ ಈಗಲೇ ಕೊಡಿಸ್ಲಾ ? ” 

“ ಬೇಡಿ, ವಾಪಸಾಗುವಾಗ ತಗೊಳೇನೆ. ಅಷ್ಟೊಂದು ಬಂಗಾರ ಹೊಡ್ಕೊಂಡು 
ದಕ್ಷಿಣದ ಕಡೆ ಯಾಕೆ ಹೋಗ್ಲಿ? ದಾರೀಲಿ ನೀರಾನೆ ಪ್ರಾಂತದಂಥ ಅಪಾಯದ ಸ್ಥಳ 
ಗಳು ಬೇರೆ. ” 

“ ಅರಮನೆಯ ಪ್ರೀತಿಪಾತ್ರ ವರ್ತಕರಾದ ನಿಮಗೆ ಐಗುಪ್ತದಲ್ಲಿ ಯಾರಿಂದಲೂ 
ಅಪಾಯ ತಟ್ಟದು, ಸೆಡ್ ಉತ್ಸವ ಆದ್ಮಲೆನೀರಾನೆ ಪ್ರಾಂತವೂ ಸುರಕ್ಷಿತವಾಗ್ತದೆ. 
ಅಲ್ಲಿಗೆ ನಮ್ಮ ದಂಡು ಕಳಿಸ್ತೇವೆ. ” 

ಕೆಷ್ಟು ಗೌರವಪೂರ್ವಕವಾಗಿ ವಂದಿಸಿ, ತಲೆಯೆತ್ತಿ ಹೇಳಿದ: 

“ದೃಢವಾದ ಆತ್ಮವಿಶ್ವಾಸವನ್ನೂ ತೋಳ್ಳಲವನ್ನೂ ಸೂಚಿಸುವ ಅಧಿಕಾರ 
ವಾಣಿ! ನಿಮ್ಮ ದೇಶದಲ್ಲಿ ಹೊಸಉಸಿರು ಸಂಚರಿಸ್ತಿದೆ. ಮಹಾರಾಣಿ... ಆಭರಣಗಳ 
ಮೌಲ್ಯವನ್ನು ಈಗಲೇ ಪಡೀಬೇಕು ಅನ್ನೋ ಆತುರ ನನಗಿಲ್ಲ. ಮೂರು ಸಹಸ್ರ 
ದೆಬೆನ್ ಬಂಗಾರ ಆಮೇಲೆಕೊಡುವಿರಂತೆ .” 

“ ಇವತ್ತಿನಿಂದ ಹತ್ತನೇ ದಿವಸ ಸೆಡ್ ಉತ್ಸವ, ಅದನ್ನು ಮುಗಿಸಿಕೊಂಡು 
ಇಲ್ಲಿಂದ ಮುಂದಕ್ಕೆ ಹೋಗಿ, ಕೆಮ್ಮು . ” 

“ ನನ್ನೂರಿನಿಂದ ಹೊರಡ್ತಾ ನಾನೂ ಹಾಗೆ ಯೋಚಿಸಿದ್ದೆ, ಒಡತಿ. ಆದರೆ 
ದಾರಿಯಲ್ಲಾದ ವಿಲಂಬದ ಕಾರಣ ನಾನು ಬೇಗ ಬೇಗನೆ ಪ್ರವಾಸ ಮುಗಿಸ್ಟೇಕು. 
ಪ್ರಯತ್ನಿಸೇನೆ. ಉತ್ಸವದ ಹೊತ್ತಿಗೆ ಇಲ್ಲಿಗೆ ವಾಪಸು ಬಂದರೂ ಬಂದೆ. ” 

“ ವರ್ತಕರು. ನಿಮಗೆ ವ್ಯಾಪಾರ ಮುಖ್ಯ . ” 
“ ನಾನು ಅರಿಯದೆ ಮಹಾರಾಣಿಯ ಮನಸ್ಸನ್ನು ನೋಯಿಸಿದ್ದರೆ ಕ್ಷಮಿಸ್ಟೇಕು." 

“ ಕ್ಷಮಿಸಿದ್ದೇವೆ. ಉತ್ಸವಕ್ಕೇನಾದರೂ ಬರದಿದ್ದರೆ ನೀವು ತಪ್ಪು ಕಾಣಿಕೆಕೊಡ 
ಬೇಕಾದೀತು. ಒಬ್ಬ ಗುಲಾಮನನ್ನು ” 

“ ನಾನೇ ಗುಲಾಮನಾಗಿ ಇಲ್ಲಿರಲಾ ? ” 

“ಊಹೂಂ, ನೀವು ಹತ್ತು ದೇಶ ಸುತ್ತುತ್ತಿದ್ದರೇ ನಮಗೆ ಲಾಭ, ನುಬಿಯ 
ದಿಂದ ಒಬ್ಬ ಕುಳ್ಳ ಮನುಷ್ಯ ಪ್ರಾಣಿಯನ್ನು ತನ್ನಿ . ” 

“ ತಕ್ಕೇನೆ, ಮಹಾರಾಣಿ! ” 


ಮಹಾರಾಣಿಯ ಮಾತುಗಳು ಗಂಡಾಂತರದ ಮುನ್ಸೂಚನೆಯನ್ನು ನೀಡಿದ್ದುವು. 
ರಾಣೀವಾಸದಿಂದ ಅಮಾತ್ಯ ಭವನಕ್ಕೆ ಹೋಗುತ್ತ , ಸದ್ಯದಲ್ಲೇ ಏನಾಗಬಹುದೆಂಬು 
ದನ್ನು ಕೆಷ್ಟು ತರ್ಕಿಸಿದ : ನೀರಾನೆ ಪ್ರಾಂತದ ಮೇಲೆ ದಂಡಯಾತ್ರೆ ನಡೆಯುವುದು 

ಖಂಡಿತ, ಮೆನೆಪ್‌ಟಾನನ್ನು ಊರಿಗೆ ತೆರಳಲು ಬಿಡುವರೋ ಇಲ್ಲವೋ ... 

ಅಮಾತ್ಯ ಕೆಪ್ಪ ಜತೆ ಬಹಳ ಎಚ್ಚರಿಕೆಯಿಂದ ಮಾತನಾಡಿದ, ಬಹಳ ನಯ 
ವಾಗಿ, ಕಳೆದ ಬಾರಿ ಕಂಡಿದ್ದ ಅಳುಕು ಈಗ ಇರಲಿಲ್ಲ... 

ಕುಶಲ ಪ್ರಶ್ನೆ ಗಳ ಬಳಿಕ ಆಮೆರಬ್ ಕೇಳಿದ: 
“ ನಿಮ್ಮ ಸ್ನೇಹಿತ ಇಲ್ಲಿದ್ದಾನೆ. ” 
“ ಯಾರು? ಮೆನೆಪ್ ಟಾ ? ನನ್ನ ಹೊಸ ಗಿರಾಕಿ .” 


“ ಇಲ್ಲಿದ್ದಾನೇಂತ ಇವತ್ತು ತಾನೇ ಗೊತ್ತಾಯ್ತು . ಅವನನ್ನು ನೋಡಿ 
ಹೊಗೇನೆ. ” 

ಆಮೆರಬ್ ಕಣ್ಣೆವೆಗಳನ್ನು ಅರೆಮುಚ್ಚಿ ಯೋಚನೆಗಳಿಗೆ ತೆರೆ ಎಳೆದು, ಸ್ಪಷ್ಟ 
ವಾಗಿ ನುಡಿದ: 

“ಕೆಮ್ಮು , ನೀವು ನನಗೆ ಬಹಳ ಬೇಕಾದವರು. ಮೆನೆಪ್ ಟಾನ ಭೇಟಿಗೆ ನೀವು 
ಹೋದರೆ, ಮಹಾಪ್ರಭುವಿನ ಮನಸ್ಸಿಗೆ ನೋವಾಗ್ತದೆ. ” 

“ ಮಹಾಪ್ರಭುವಿಗೊ ? ಮಹಾ ಅರ್ಚಕರಿಗೊ ? ” 
“ಹ್ಯಾಗೆ ಬೇಕಾದರೂ ತಿಳಕೊಳ್ಳಿ .” 
“ ಇಂಥ ವಿಷಯದಲ್ಲಿ ಅಮಾತ್ಯರು ಅಸಹಾಯರು ಅಂತಲೆ ? ” 
“ದೇಶದ ಹಿತದೃಷ್ಟಿಯಿಂದ ಇದು ನಾನೇ ಹೊರಿಸಿರೋ ನಿರ್ಬಂಧ, ಕೆಷ್ಟು . ” 
“ ನನಗೊಬ್ಬ ಗಿರಾಕಿ ಕಡಮೆಯಾದ ಹಾಗಾಯ್ತು ! ” 

“ ಹಜ್ಞ ” ಎಂದು ನಕ್ಕು ಆಮೆರಬ್ ಮಾತು ಬದಲಿಸಿದ. “ ಅಸ್ಪೀರಿಯದ ದೊರೆ 
ಯನ್ನು ಕಂಡಿದ್ದೀರಾ? ” 

“ಹೌದು. ಹತ್ತು ದಿನ ಅವರ ಆತಿಥ್ಯ ಸ್ವೀಕರಿಸಿದೆ. ವಾಣಿಜ್ಯಾಭಿವೃದ್ಧಿ 
ಯಾಗಿದೆ. ಜನರ ಸಂಪತ್ತು ಹೆಚ್ಚಿದೆ. ಅವರು ಯುದ್ದಾತುರರಾಗಿಲ್ಲ. ಆದರೂ 
ದೇಶದ ಗಡಿ ರಕ್ಷಣೆಯ ವಿಷಯದಲ್ಲಿ ಅಲಕ್ಷ್ಯಮಾಡಿಯೂ ಇಲ್ಲ.” 
- “ ಸಂತೋಷದ ಸಂಗತಿ. ಸ್ನೇಹಿತರ ಉತ್ಕರ್ಷದಿಂದ ನಮಗೆ ಸಹಜವಾಗಿಯೇ 
ಆನಂದವಾಗ್ತದೆ. ” 

- “ಮಹತ್ವದ ಸುದ್ದಿ - ಕಂಚಿಗಿಂತಲೂ ಗಟ್ಟಿಯಾದ ಒಂದು ಲೋಹವನ್ನು ಅವರು 
ಕಂಡು ಹಿಡಿದಿದ್ದಾರೆ. ” 

“ ಹೌದೆ? ಹೌದೆ? ಎಂಥ ಲೋಹ? ” 
“ ಹೆಸರಿಟ್ಟಿಲ್ಲ. ನೋಡೋದಕ್ಕೆ ಕಪ್ಪಗಿದೆ. ” 
“ ಎರಡು ಲೋಹಗಳ ಮಿಶ್ರಣದಿಂದ ಅದನ್ನು ತಯಾರಿಸ್ತಾರೆ ? ” 
“ನೇರವಾಗಿ ಕಲ್ಲುಮಣ್ಣಿಂದ್ದೇ ಪಡೀತಾರಂತೆ ” 

“ವಿಧಾನ ಯಾವುದೊ ? ” 

“ ಮಹಾಗೋಪ್ಯ, ಅರಮನೆಯ ಕರ್ಮಾಗಾರದಲ್ಲಿ ಅದು ಗುಟ್ಟಾಗಿ ಸಿದ್ದ 
ವಾಗ್ತಿದೆ. ” 

“ ಖಂಡಿತ ಬಂಗಾರದಷ್ಟು ಬೆಲೆ ಉಳ್ಳದ್ದು ಅಲ್ಲ ಅಲ್ಲವೆ? ... ” 

“ ಬೆಲೆ ಅಷ್ಟಿಲ್ಲ. ಆದರೆ , ಹೇರಳವಾಗಿ ಈ ಲೋಹ ಸಿಕ್ಕಿದ್ರೆ ಶಕ್ತಿಯುತ ಅಸ್ತ್ರ 
ಗಳನ್ನು ತಯಾರಿಸ್ಸದು. ಆಗ ಬೇರೆಯವರ ಬಂಗಾರವೆಲ್ಲ ಸುಲಭವಾಗಿ ಅವರ 
ವಶವಾಗ್ತದೆ.” 

ಅಮಾತ್ಯ ಯೋಚನಾಮಗ್ನನಾದ. ನಿಧಾನವಾಗಿ ಆತನೆಂದ: 

“ ಅಸ್ಪೀರಿಯ ನಮ್ಮ ಮಿತ್ರದೇಶ. ಆದರೂ ಈ ಹೊಸ ಲೋಹದ ಸುದ್ದಿ 
ದಿಗಿಲು ಉಂಟು ಮಾಡುವಂಥಾದ್ದು . ನಿಮ್ಮನ್ನು ನೋಡಿದಾಕ್ಷಣ ಎಲ್ಲ ಅರಮನೆಗಳ 
ಬಾಗಿಲುಗಳೂ ತೆರೆದುಕೊಳ್ತವೆ. ಮುಂದಿನ ಸಲ ನೀವು ಅಸ್ಪೀರಿಯದ ದೊರೆಯ 
ಆತಿಥ್ಯ ಸ್ವೀಕರಿಸುವಾಗ ಈ ಕಪ್ಪು ಲೋಹದ ವಿಷಯ ವಿವರವಾಗಿ ತಿಳೀಬೇಕು. 
ಒಬ್ಬಿಬ್ಬರು ಆ ಲೋಹಕರಗಿಸೋ ತಜ್ಞರನ್ನೂ ನಮಗೆ ತಂದುಕೊಟ್ಟೇಕು. ” 

- “ ಅರಮನೆ ಬಾಗಿಲುಗಳು ತೆರೆದುಕೊಳ್ಳವಾ ನನ್ನ ಎದುರು ? ಇಲ್ಲಿ ಅರಮನೆ 
ಆವರಣದಲ್ಲಿ, ಒಬ್ಬ ಸಾಮಾನ್ಯ ಮನುಷ್ಯನನ್ನು ನೋಡೋದಕ್ಕೂ ನಾನು ಅಶಕ್ತ ! ” 
- ಆಮೆರಬ್ ಉಗುಳು ನುಂಗಿದ. ಆತ ಯೋಚಿಸಿದ: ದೀರ್ಘಾವಧಿ ಲಾಭದ 
ಆಸೆಯಿಂದ ಸದ್ಯದ ಪರಿಸ್ಥಿತಿಯಲ್ಲಿ ಏರುಪೇರಾಗಲು ಅವಕಾಶ ನೀಡಲೆ ? ನಾಳೆ ಲಭ್ಯ 
ವಾಗುವಲೋಹಕ್ಕಿಂತಲೂ ಈ ದಿನ ಸಾಧ್ಯವಿರುವ ಭದ್ರತೆಗೇ ಹೆಚ್ಚು ಬೆಲೆ. ಅಲ್ಲವೆ ? 

ಆದಷ್ಟು ಆತ್ಮೀಯವೆನಿಸುವ ಮುಗುಳುನಗೆ ಸೂಸುತ್ತ ಅಮಾತ್ಯ ಹೇಳಿದ: 

“ಪ್ರತಿ ಸಲವೂ ನೀವು ಐಗುಪ್ತದಲ್ಲಿರುವಷ್ಟು ಕಾಲ ರಾಜ ಅತಿಥಿ. ನೀವು 
ಇಷ್ಟಪಡೋದಾದರೆ , ನಮ್ಮ ವಿದೇಶೀ ವ್ಯಾಪಾರವನ್ನೆಲ್ಲ ಅಧಿಕೃತವಾಗಿ ನಿಮ್ಮ ಮೂಲ 
ಕವೇ ನಾವು ಮಾಡಬಹುದು. ನಿಮಗೆ ಈ ಮೆನೆಪ್ಟಾನನ್ನು ಭೇಟಿ ಮಾಡುವಂಥ 
ಚಿಲ್ಲರೆ ವಿಷಯ ಮುಖ್ಯ ವೊ ? ವಾಣಿಜ್ಯದಿಂದ ಬರುವ ಅಪಾರ ಲಾಭ ಮುಖ್ಯವೋ ? ” 

ಕಪ್ಪು ತಾನೂ ಮಂದಹಾಸ ಬೀರಿದ. 
“ ಮೆನೆಪ್‌ಟಾ ರಾಜಬಂದಿಯಾಗಿದ್ದಾನೆ ಅಂತ ಭಾವಿಸ್ಥೆ ? ” 

“ ಇನ್ನೂ ಆಗಿಲ್ಲ... ನನ್ನ ವೈಯಕ್ತಿಕ ಅಭಿಪ್ರಾಯ ಹೇಳಲಾ ? ಸಮರ್ಥನಾದ 
ಹಿರಿಯ ಅಧಿಕಾರಿಯಾಗೋ ಯೋಗ್ಯತೆ ಅವನಿಗಿದೆ. ಆದರೆ.... ” 

ಕೆಮ್ಮು ಒಂದು ಕ್ಷಣ ಕಾದು ನೋಡಿದ. ಅಮಾತ್ಯನ ಮಾತು ಅಲ್ಲಿಗೇ ಕಡಿದು 
ಹೋಯಿತು. ಸಣ್ಣನೆ ನಕ್ಕು ಕೆಪ್ಪ ಅಂದ: 

“ ಅವನ ವಿಷಯ ಮರೆತುಬಿಡಿ, ಏನೋ ವಾದಕ್ಕೋಸ್ಕರ ಹೇಳೆ , ಜಗತ್ತಿನ 
ಬಲಾಡ್ಯ ರಾಷ್ಟ್ರ ಐಗುಪ್ತದ ಅಮಾತ್ಯ ಆಮೆರಬ್ರ ಸ್ನೇಹಿತ ನಾನು ಅಷ್ಟು ಸಾಲದೆ ? ” 

ಆ ಮಾತುಗಳಿಂದ ಅಮಾತ್ಯ ಸಂತುಷ್ಟನಾದ. 


ಮಾತ್ಯ ಸಂತುಷರ 
ಸ್ನೇಹಿತ ನಾನು ಹೇಳಿ , ಜಗತ್ತಿನ 

- ಕೆಪ್ಪ ತನ್ನ ಮನಸ್ಸಿನ ಅಸಮಾಧಾನವನ್ನು ಒಂದು ಮೂಲೆಗೆ ತಳ್ಳಿ , “ ಅಲ್ಲಿ 
ಇಲ್ಲಿ ಸಣ್ಣಪುಟ್ಟ ಪ್ರವಾಸ ಮಾಡಿ ಬರೇನೆ; ಉತ್ಸವದ ಹೊತ್ತಿಗೆ ಇಲ್ಲಿರೋದಕ್ಕೆ 
ಯತ್ನಿಸೇನೆ, ” ಎಂದು ಹೇಳಿ, ದೋಣಿಕಟ್ಟೆಗೆ ಮರಳಿದ. 


ಮೆನೆಪ್‌ಟಾ ದಿನವಿಡೀ ಕಷ್ಣುವಿನ ದಾರಿ ನೋಡಿದ. ಅಮಾತ್ಯನನ್ನು ವರ್ತಕ 
ಭೇಟಿ ಮಾಡಿದ ಸಂಗತಿ ಸೆನೆಟ್‌ನಿಂದ ತಿಳಿಯಿತು. (' ನಾನು ಹೊರಗಿದ್ದೆ , ಅಂಗರಕ್ಷ 
ಕರೂ ಇದ್ದಿಲ್ಲ. ಏನು ಮಾತಾಡ್ಕೊಂಡ್ರೆ ಗೊತ್ತಾಗಲಿಲ್ಲ. ಯಾಕೊ ಬರಬಾ 
ರಾಜಧಾನೀಲಿ ರಹಸ್ಯ ಸಮಾಲೋಚನೆಗಳು ಜಾಸ್ತಿಯಾಗಿವೆ....) 

ಔಟನಿಂದ ಇದನ್ನೆಲ್ಲ ಅರಿತ ಮನ್ನ ರಾತ್ರಿ ಮಂದಿರದ ಅರ್ಚಕ ನಿದ್ದೆ 
ಹೋದೊಡನೆ ದೋಣಿಕಟ್ಟೆಗೆ ಧಾವಿಸಿದ. ಕಟ್ಟೆಯ ಮೇಲೆ ಕಪ್ಪುವಿನ ಅಂಬಿಗರು 
ಮೆನ್ನನಿಗಾಗಿ ಕಾಯುತ್ತಿದ್ದಂತಿತ್ತು . ಕಂಡೊಡನೆ “ ಬನ್ನಿ , ಬನ್ನಿ , ಸಾಹುಕಾರು 
ಕಾಯ್ತಾ ಇದ್ದಾರೆ,” ಎಂದರು. 

ತನ್ನ ಮುಂದೆ ನಿಂತ ಮೆನ್ನನೊಡನೆ ಕೆಮ್ಮು ಮೃದುಧ್ವನಿಯಲ್ಲಿ ಅಂದ : 

“ ಒಂದು ನಿಮಿಷಕೂಡ ಪುರಸೊತ್ತು ಸಿಗಲಿಲ್ಲ . ನೀರಾನೆ ಪ್ರಾಂತದ ನಾಯಕ 
ರನ್ನು ನೋಡೋದಕ್ಕೆ ಆಗಲಿಲ್ಲ. ಅವರು ನನ್ನನ್ನು ಕ್ಷಮಿಸ್ಟೇಕು. ನೀವು ಬರೋ 
ದನ್ನೇ ಇದಿರು ನೋಡ್ತಿದ್ದೆ . ಈ ಸುಮಾರಿಗೆ ನೀವು ಬಂದೇ ಬರೀರಿ ಅಂತ ನನಗೆ 
ಖಾತರಿ ಇತ್ತು . ಈಗಿಂದೀಗ ನೀರಾನೆ ಪ್ರಾಂತಕ್ಕೆ ಹೊರತ್ತೇವೆ. ಸೆಡ್ ಉತ್ಸವದ 
ಮುನ್ನಾ ದಿನವೇ ಅವರ ಸಂಗಡಿಗರೆಲ್ಲ ಇಲ್ಲಿಗೆ ಬರೋ ಹಾಗೆ ಮಾಡ್ತೀನೆ, ನಾಯಕರು 
ನಿಶ್ಚಿಂತೆಯಾಗಿ , ಎಲ್ಲ ಸರಿಹೋಗ್ತದೆ. ” 

“ ಬಟಾನನ್ನು ಕಂಡು ನೀವು ವಿಷಯ ತಿಳಿಸೋದರಿಂದ , ದೊಡ್ಡ ಉಪಕಾರ 
ಮಾಡಿದಂತಾಗ್ತದೆ. ” 

- ಮೆನ್ನನ ಮಾತು ತಡೆತಡೆದು ಬಂತು . 
“ ರಾ ನಿಮಗೆ ಒಳ್ಳೇದು ಮಾಡ್ಲಿ ಅಂತ ನೀವು ನನಗೆ ಹೇಳೋದಿಲ್ಲವಾ ? ” 

“ ನಾನು ದೇವಸೇವಕ, ಅಷ್ಟಾದರೂ ಹೇಳೋದು ಬೇಡವೆ ? ಪ್ಟಾ ಅಮನ್ 
ರಾ - ಎಲ್ಲೂ ನಿಮಗೆ ಒಳ್ಳೇದು ಮಾಡ್ಲಿ . ಬರಲಾ ? ” 

ಕಪ್ಪು ಕೈಹಿಡಿದು ವಿದಾಯ ಹೇಳಿದ . ನಾವೆಯ ಹಾಯಿಗಳನ್ನಾಗಲೇ ಏರಿಸಿ 
ಕಟ್ಟಿದ್ದರು. ಅವುಗಳಲ್ಲಿ ಗಾಳಿ ತುಂಬಿಕೊಂಡು ಮುಂದುವರಿಯಲು ನಾವೆ ತುಡಿಯು 
ತಿತ್ತು . ಮೆನ್ನ ಕಟ್ಟೆ ಸೇರಿದೊಡನೆ , ಹಲಗೆಗಳನ್ನು ತೆಗೆದರು. ಕಟ್ಟೆಯ ಗೂಟದ 
ಬಂಧನದಿಂದ ನಾವೆಯನ್ನು ಮುಕ್ತಗೊಳಿಸಿದರು. ನಾವೆ ನದಿಯ ನಡುವಿಗೆ ಬರಲೆಂದು 
ಹುಟ್ಟು ಹಾಕಿದರು ಕೂಡ. 

ಕೆಲವೇ ಕ್ಷಣಗಳಲ್ಲಿ ನಾವೆಯ ದೀಪಗಳು ಮಸಕು ಚಿಕ್ಕೆಗಳಾದುವು. ನದಿಯ 
ಹರಿವಿಗೆ ಇದಿರಾಗಿ , ದಕ್ಷಿಣಕ್ಕೆ , ನೀರನ್ನು ಸೀಳಿಕೊಂಡು ನಾವೆ ಸಾಗಿತು. 

ಹಿರಿಯ ಸಲಹೆಗಾರ ಹೆಬ್ಬೆಟ್ ಆನ್‌ನಗರಿಗೆ ಹೊರಟ ದಿನ ರಾಜಧಾನಿಯನ್ನು 
ಬಿಟ್ಟು ಬಟಾ ವೇಗವಾಗಿ ಮಾರ್ಗ ಕ್ರಮಿಸಿದ, ಪವನ ಶಕ್ತಿಗೆತೋಳ್ಳಲವನ್ನೂ ಸೇರಿ 
ಸಿದರು ಅವನ ಅಂಬಿಗರು, ಬಟಾನೂ ಆಗಾಗ್ಗೆ ಹುಟ್ಟು ಹಾಕಿದ , ಮೆಂಫಿಸ್ ದೂರ 
ವಾದಷ್ಟೂ ಹೆಚ್ಚಿತು ಮನೆಪ್ ಟಾನ ನೆನಪು. 

ಇಷ್ಟು ಹೊತ್ತಿಗೆ ಚೌಕಮಣೆ ಆಟ ಆಡ್ತಿರಬೌದು.” 

ಊಟದ ಸಮಯ . ನಮ್ಮನ್ನು ನೆನಸೋತಿರಬೌದು.' 
ನೀರಾನೆ ಪ್ರಾಂತ ಹತ್ತಿರವಾದಂತೆ ಸಂಗಾತಿಗಳೆಲ್ಲರ ಸ್ಮರಣೆ, ತಾನು ಈ 
ಪ್ರಾಂತದ ಸಾರಿಗೆ ಮುಖ್ಯಸ್ಥ . ಎರಡು ತಿಂಗಳಾಗುತ್ತ ಬಂತಲ್ಲ ಊರಿನ ದೋಣಿ 
ಕಟ್ಟೆಯನ್ನು ನೋಡದೆ, ತಾನು ನೇಮಿಸಿದ್ದ ಕಿರಿಯ ಸಹಾಯಕ ಬಂದ -ಹೋದ 
ದೋಣಿಗಳ ಲೆಕ್ಕವನ್ನು ಇಟ್ಟಿರುವನೋ ಇಲ್ಲವೊ ? ಮೆನೆಪ್‌ಟಾಗೆ ಹೆಂಡತಿಯ ಮಗನ 
ಯೋಚನೆಯೇ ಇಲ್ಲ ಎಂದು ತಾನು ಪರಿಹಾಸ್ಯ ಮಾಡಿದ್ದ . ಆದರೆ ತನಗೊ ? ಕಳೆದ 
ಕೆಲ ವರ್ಷಗಳಲ್ಲಿ ಇಷ್ಟು ದೀರ್ಘ ಕಾಲ ತಾನೆಂದೂ ಊರು ಬಿಟ್ಟಿರಲಿಲ್ಲ . ... ಶ್ನೆ ಮು 
ದೇವ ಎರಡು ದಂಡೆಗಳಿಗೂ ಹಸಿರು ಬಳೆದಿದ್ದ , ಬಂಗಾರಹಳದಿಯಾಗಿ ಮಾರ್ಪಟ್ಟಿತ್ತು 
ಆ ಬಣ್ಣ , ತೆನೆ ಭಾರದಿಂದ ಬಾಗಿದ್ದ ಸಸಿಗಳು, ಗೋದಿ, ಯುವೆ, ಕುಯಿಲು ಹತ್ತಿರ 
ಬಂತು. ಒಂದೆರಡು ಪ್ರಾಂತಗಳಲ್ಲಿ ಕುಯ್ಯು ನಡೆಸಿದ್ದರುಕೂಡ. ತಮ್ಮಲ್ಲಿ ನಾಯಕನಿ 
ಗಾಗಿ, ತಮಗಾಗಿ ಕಾಯುತ್ತಿರಬೇಕು ಜನ. ಒಬ್ಬ ಹೇರು ದೋಣಿಯವನ ಮೂಲಕ 
ತಾನು ಕಳುಹಿಸಿದ್ದ ಸಂದೇಶ ತಲಪಿರಬಹುದು. ತಮ್ಮ ಬಂಧುಗಳ ಆತಂಕವನ್ನು 
ಸ್ವಲ್ಪಮಟ್ಟಿಗೆ ಕಡಮೆ ಮಾಡಿರಬಹುದು. ಆದರೂ ಖೈ ಹೊಟೆಪ್ ಕೂಗಾಡು 
ವುದು ಖಂಡಿತ , ಸೊ ಫು ಕೂಡ, ' ಮೆನೆಪ್‌ಟಾ ರಾಜಧಾನಿಯಲ್ಲಿ ಉಳಿದುದು 
ಸರಿಯಲ್ಲ' ಎನ್ನಬಹುದು. ಅಂತೂ ಪೇಚಿನಲ್ಲಿ ಸಿಲುಕಿಕೊಂಡೆವು. 

ಮೆನೆಪ್ಟಾ ಅಂದಿದ್ದ : 
“ ಐದಾರು ದಿನ ಇದ್ದು ವಾಪಸಾಗು ... ” 
ಬಟಾ ನುಡಿದಿದ್ದ : 

“ ನಾನು ಹೋಗ್ತಿರೋದು ನಮ್ಮವರನ್ನು ಕರಕೊಂಡು ಬರೋದಕ್ಕೆ , ನಾವಿಷ್ಟೇ 
ಜನ ಇದ್ದು ಏನಾದರೂ ಅಚಾತುರ್ಯ ಆದರೆ , ನಾಳೆ ನಮ್ಮ ಜನರಿಗೆ ಹ್ಯಾಗೆ ಮುಖ 
ತೋರಿಸಲಿ ? ಏನೂಂತ ಹೇಳಲಿ ? ” 

ಔಟ, ಬೆಕ್ ನಂಬುಗೆಯ ಸಹಚರರು. ನಾಯಕನನ್ನು ಅವರು ನೋಡಿ 
ಕೊಳ್ತಾರೆ. ಆದರೂ ಬೇಗ, ಆದಷ್ಟು ಬೇಗ ತಾನು ಅವರ ಬಳಿಗೆ ಮರಳಬೇಕು, 
ಇತರ ಬಂಧುಗಳೊಡನೆ. 
ಮೇಲು ದಿಕ್ಕಿನಿಂದ ಬಂದ ಕೆಲ ನಾವೆಗಳ ಅಂಬಿಗರು “ 

ಹೋಮ್! ” ಎಂದರು . 

ದಾಟುತ್ತ , ಪರಿಚಯವಿದ್ದವರು “ 

ಹೋಯ್! ಬಟಾ! ” ಎಂದೂ ಕೂಗಿದರು . 
ನೀರಾನೆ ಪ್ರಾಂತದ ಗಡಿ ಕಾಣಿಸಿತು . 
ಅಂಬಿಗರೆಲ್ಲರಿಗೂ ಮಾತಾಡುವ ಆತುರ. 
- “ಪೈರು ಚೆನ್ನಾಗಿದೆ ! ” 
- ಬೇರೆ ಪ್ರಾಂತಗಳ ಬೆಳೆಗಿಂತ ನಮ್ಮದೇ ಚೆನ್ನ ! ” 

- “ನೋಡಿ, ರೈತರು ಹೊಲಗಳ ಕಡೆ ಬರಿದ್ದಾರೆ. ಕುಯಿಲು ಯಾವತ್ತು 
ಅಂತ ನಿಷ್ಕರ್ಷೆ ಮಾಡ್ತಾರೇನೋ ....” 

- ಸ್ವಲ್ಪ ಹೊತ್ತು ಕಳೆದೊಡನೆ ಬಟಾ ಆಳವಾಗಿ ಉಸಿರೆಳೆದು, ಎದೆ ಹಿಗ್ಗಿಸಿ 
ಕೊಂಡು, ಚಲಿಸದೆ ನಿಂತ . 

“ ಇದು ನಮ್ಮ ಜನರ ವಾಸನೆ! ಊರು ಬಂತು ! ” ಎಂದ . 

ಹೀಗೆ, ಮೆಂಫಿಸಿನಲ್ಲಿ ಕೆಪ್ಪ ಸರಕು ಇಳಿಸುತ್ತಿದ್ದಾಗ; ಬಟಾ ನೀರಾನೆ ಪ್ರಾಂತದ 
ಮುಖ್ಯಪಟ್ಟಣದ ದೋಣಿಕಟ್ಟೆಯನ್ನು ಮುಟ್ಟಿದ. 

ಬಟಾ ನೇಮಿಸಿದ್ದ ಕಿರಿಯ ಸಹಾಯಕ ಕಟ್ಟೆಯಲ್ಲಿದ್ದ . ಮರದ ಬುಡದಲ್ಲಿ ಅವನ 
ಕಾರಾಲಯ . ಒಂದು ಲಿಪಿಸುರುಳಿ ಮತ್ತು ಮಸಿಪಾತ್ರೆ , ಪೀಠಗಳಿರಲಿಲ್ಲ, 

ಇವನು ಯಾವಾಗ ಬರೆಯಲು ಕಲಿತ ಎಂದು ಬಟಾನಿಗೆ ಅಚ್ಚರಿ, ಅವನ 
ಅಂಬಿಗರು ಬೆರಗಾಗಿ ಆ ಎಳೆಯನನ್ನು ನೋಡಿದರು. 

ಊರೊಳಗೆ ಧಾವಿಸುವ ಆತುರದಲ್ಲಿದ್ದರೂ ಬಟಾ ಆತನನ್ನು ಕೇಳಿದ: 
“ ಅದೇನು ಲೆಕ್ಕ ಬರೆದಿದ್ದೀಯೋ ನೋಡೋಣ. ” 

ಆತ ಲಿಪಿಸುರುಳಿಯನ್ನು ತಂದ. ಎರಡು ಭಾಗ ಮಾಡಿ ತುಂಡು ಗೆರೆಗಳನ್ನು 
ಮೂಡಿಸಿದ್ದ . ಬಂದ ದೋಣಿಗೊಂದು ಗೆರೆ, ಹೋದದೋಣಿಗೊಂದು, 

“ ಭೇಷ್ ! ಈ ಲಿಪಿ ನಾನೂ ಕಲೀಬೌದು, ” ಎಂದ ಬಟಾ. 

ನಾಯಕ ಬರಲಿಲ್ಲವೆ ಎಂದು ಕೇಳುವ ಆಸೆ ಆ ಯುವಕನಿಗೆ. ಆದರೆ ಬಾಯಿ 
ಬಿಡಲಾರ . ಕುತೂಹಲದ ಎಲ್ಲ ಪ್ರಶ್ನೆಗಳಿಗೂ ಮುಂಚಿತವಾಗಿಯೇ ಬಟಾ ಉತ್ತರ 
ನೀಡಿದ: 


00 

“ ನಾವು ಐದಾರು ದಿನಗಳ ಮಟ್ಟಿಗೆ ಬಂದಿದ್ದೇವೆ. ನಾಯಕರನ್ನು ಕರಕೊಂಡು 
ಬರೋಕೆ ಪುನಃ ಹೋಗೋಕು, ಲೆಕ್ಕ ಇಡೋ ಕೆಲಸ ನೀನು ಮುಂದುವರಿಸು. ಊರ 
ಲೆಲ್ಲ ಚೆನ್ನಾಗಿದ್ದಾರಾ? ” 
- ಎಡಗೈಯಲ್ಲಿ ಬಟ್ಟೆ ಸುತ್ತಿದ ಥ್ಎರಿಸ್ ಮೂರ್ತಿ, ಕಂಕುಳಲ್ಲಿ ಕೊಳಲು. 
ದಾಪುಗಾಲಿಡುತ್ತ ಬಟಾ ನಡೆದ. “ ಹೂಂ . ಹೂಂ ... ” ಕ್ಷೀಣ ಸದ್ದು ಅವನನು 
ಹಿಂಬಾಲಿಸಿತು . 

ನೇರವಾಗಿ ಸೊ ಫುವಿನ ಮನೆಗೆ ಹೋಗಬೇಕೆಂದು ಬಟಾ ಉದ್ದೇಶಿಸಿದ್ದ . 
ಮುಖ್ಯ ಬೀದಿ ಆರಂಭವಾಗುವಲ್ಲಿ ಜನ ಅವನನ್ನು ಕಂಡರು. ಅವನಿಗಿಂತ ಮುಂಚೆಯೇ , 

ಬಟಾ ಬಂದನೆಂಬ ಸುದ್ದಿ ಹಾರುವ ಹಕ್ಕಿಯಾಯಿತು. ಸೂರ್ಯನಾಗಲೇ ಎರಡು 
ಮಾರು ಮೇಲಕ್ಕೆ ಏರಿದ್ದ , ಕಿರಣಗಳು ಪ್ರಖರವಾಗಿದ್ದವು. ಕುಶಲಕರ್ಮಿಗಳ ಮನೆ 
ಗಳಿಂದ ದುಡಿಮೆಯ ಸದ್ದು ಕೇಳಿಸುತ್ತಿತ್ತು . ರೈತರ ಮನೆಗಳ ಸ್ವಚ್ಚ ಅಂಗಳಗಳು 
ಪೈರನ್ನು ಸ್ವಾಗತಿಸಲು ಅಣಿಯಾಗಿದ್ದುವು. ' ಎಲ್ಲ ಎಷ್ಟೊಂದು ಚೊಕ್ಕಟವಾಗಿದೆ! 
ನನ್ನೂರು ಇಷ್ಟು ಸೊಗಸಾಗಿ ಯಾವತ್ತೂ ಕಂಡಿರಲಿಲ್ಲ ,' ಎಂದುಕೊಳ್ಳುತ್ತ ಬಟಾ 
ತನ್ನನ್ನು ಇದಿರ್ಗೊಂಡವರಿಗೆಲ್ಲ ಆತ್ಮೀಯತೆಯಿಂದ ಕೈ ಬೀಸಿದ. 
- ಆತ ನಿಲ್ಲುತ್ತಿಲ್ಲವಲ್ಲ ಎಂದು ಜನರಿಗೆ ಕಸಿವಿಸಿ. “ ನಿಲ್ಲಪ್ರೊ ” ಎನ್ನುತ್ತ ಹಲ 
ವರು ಅವನನ್ನು ಅಡ್ಡಗಟ್ಟಿದರು. 

“ ನಾಯಕರು ಬಂದರಾ? ಔಟ - ಬೆಕ್ ಬರಲಿಲ್ಲವಾ? ನೀನೊಬ್ಬನೇ ಯಾಕ್ಸಂದೆ? 
ತಿರಾ ಹೋಗ್ತಿಯಾ? ” 

ಇವನೂ ಪ್ರಶ್ನೆ ಕೇಳಿದ: 
“ ನಾವೆಲ್ಲ ಚೆನ್ನಾಗಿದ್ದೇವೇಂತ ಸುದ್ದಿ ಹೇಳಿ ಕಳಿಸಿದ್ದೆ ; ಸುದ್ದಿ ಬಂತಾ? ” 
“ ಹೂಂ ಹೂಂ . ಮಹಾ ಸುದ್ದಿ ....ನೀನು ಹೇಳು, ನೀನು ಹೇಳು. ” 

ದಾರಿಯಲ್ಲಿ ನಿಂತರೆ ಆದೀತೇ ಕೆಲಸ? ಬಟಾ ಸೊ ಫುವಿನ ಮನೆಯತ್ತ 
ಧಾವಿಸಿದ. 

ಸೊ ಫುವಿನ ಮನೆ ತಲಪುವವರೆಗೂ ಬೀದಿಯುದ್ದಕ್ಕೂ ಜನ, ಮನೆಯೊಳಕ್ಕೆ 
ಕಾಲಿರಿಸಿದಾಗ ಅಬ್ಬ ! ಪಾರಾದೆ!' ಎನಿಸಿತು. ಆದರೆ ಆ ಭಾವನೆಗಿದ್ದ ಆಯುಸ್ಸು 
ಒಂದೇ ಕ್ಷಣ. ಜನ ನುಗ್ಗಿದರು. ಒಳಗಿನ ಸ್ಥಳ ಸಾಲದೆ ಹೊರಗೂ ಸಂದಣಿ 
ನೆರೆಯಿತು. 

ಕಲರವವನ್ನು ಮೀರಿಸಿ ದಳಪತಿಯ ಗಂಟಲು ಕೇಳಿಸಿತು: 
“ ಶಿಸ್ತು ! ಶಿಸ್ತು ಮರೀಬೇಡಿ! ” 
ಕ್ಷಣ ಮೌನ. ಬಳಿಕ ಒಂದು ಧ್ವನಿ. 
“ ವಿಷಯವೆಲ್ಲಾ ಬಟಾ ತಿಳಿಸ್ತಿ , ಕೇಳ್ಕೊಂಡು ಹೊಗಟೊಗೇವೆ.” 
ಅದಕ್ಕೆ ಹಲವು ಕಂಠಗಳ ಬೆಂಬಲ, 
“ಹೌದು, ಹೌದು. ” 

ಖ್ಯೆ ಹೊಟೆಪ್ ದಾರಿಮಾಡಿಕೊಂಡು, ಒಳಗೆ ಸೊ ಫುವಿನ ಮಗ್ಗುಲಲ್ಲಿ 
ನಿಂತಿದ್ದ ಬಟಾನೆಡೆಗೆ ಸಾಗಿ, ಪ್ರೀತಿಯಿಂದ ಅವನ ತೋಳು ಮುಟ್ಟಿದ. 

“ ಜನರಿಗೇನಾದರೂ ಹೇಳಪ್ಪ ಬಟಾ, ” ಎಂದ ಸೈ ಫ್ರು . 

“ ಸತ್ ನನ್ಮಗಂದು. ಇದು ಚೆನ್ನಾಗಿದೆ, ” ಎಂದು, ಸುತ್ತಲೂ ಇದ್ದವರಿಗೆ 
ಕೇಳಿಸುವಂತೆ, ಬಟಾ ಗೊಣಗಿದ. ಬಳಿಕ ಇದ್ದಕ್ಕಿದ್ದಂತೆ, ಅರ್ಚಕ ಅಪೆಟ್‌ನ ಹಾಗೆ 
ಆಶೀರ್ವದಿಸುವ ಭಂಗಿಯಲ್ಲಿ ತೋಳನ್ನೆತ್ತಿದ. ಒಂದೇ ಕ್ಷಣದಲ್ಲಿ ಜನರಿಗೆ ಅರ್ಥ 
ವಾಯಿತು. ಹಲವರು ಒಟ್ಟಿಗೆ “ಹೋಹೋ !” ಎಂದು ನಕ್ಕರು, 

“ ಥ ನಿಮ್ಮ ! ನಮಸ್ಕಾರ ಮಾಡೋದ್ವಿಟ್ಟು ನನ್ನೀರಾ? ” ಎಂದು ಬಟಾ 
ಹುಸಿ ಮುನಿಸು ತೋರಿದ , ಜನ ಬಿದ್ದು ಬಿದ್ದು ನಕ್ಕರು . ಅವರ ಜತೆ ಬಟಾನೂ 
ಸೇರಿಕೊಂಡ , 

ಆ ನಗೆ ನಿಲ್ಲುತ್ತಿದ್ದಂತೆ ಅವನೆಂದ : 

“ಕೇಳ್ತಪೋ , ಈಗಾಗಲೇ ನಿಮಗೆ ತಿಳಿದಿರೋ ಹಾಗೆ, ಮನೆಪ್ ಟಾ ಅಣ್ಣ 
ಚೆನ್ನಾಗಿ ಇದ್ದಾರೆ. ಅವರು ರಾಜಧಾನಿ ತಲಪ್ಪಾಗ, ಇಲ್ಲಿ ಪ್ರಾಂತಪಾಲನಾಗಿದ್ದಲ್ಲ 
ಗೇಬು- ಅವನು ಬಂದು ಕೈಹಿಡಿದು ಕುಣಿದ. ಪಲ್ಲಕೀಲಿ ಅರಮನೆ ಕರಕೊಂಡೋದ. 
(ಕೇಳುತ್ತಿದ್ದವರಿಗೆ ಅಚ್ಚರಿ, ವಿಸ್ಮಯ .) ಟೆಹುಟಿ ಊರಲ್ಲಿಲ್ಲ. ನಮ್ಮ ನಾಯಕ 
ರಾಜವಂಶದ ಕುಡಿಯೋ ಅನ್ನೋ ಹಾಗೆನೋಡ್ಕೊಂಡ್ರಪ್ಪ , ಅರಮನೆಯ ಅತಿಥಿ 
ಗೃಹದಲ್ಲಿ ವಾಸ , ಅಲ್ಲಿ ಊಟಕ್ಕೆ ಭೋಜನ ಅನ್ತಾರೆ. ಭೂರಿ ಭೋಜನ, ತಿನ್ನೋದು 
ಕುಡಿಯೋದು. ( ಒಂದು ಸ್ವರ: “ಮಜಾ ಮಾಡಿದಿರಾ ಬಟಾ? ಎಲ್ಬಂತು ? ಯಾವ 
ಘಳಿಗೇಲಿ ಏನಾಗ್ತದೋ ಅಂತ, ನಾನೇ ಹೇಳ್ಳಿ ಟೈ - ದಿವಸಕ್ಕೆ ಒಂದೇ ಬಟ್ಟಲು ಸಾಕು 
ಅಂತ, ಅಮಾತ್ಯರನ್ನು ನಾಯಕರು ಕಂಡು , ಪೆರೋನ ಭೇಟಿಯ ಆಯ್ತು . 
ಹೋದ ವಾರ ಒಂದು ಭಾರೀ ಔತಣವೂ ಜರಗು , ಭೋಜನಕ್ಕಿಂತಲೂ ದೊಡ್ಡ 
ಔತಣ. ಹೊರಟು ಬರೋಣ ಅಂದರೆ ಸೆಡ್ ಉತ್ಸವ ಒಂದು ಆಸ್ಟ್ರೇಕಲ್ಲ. 
ಆ ಉತ್ಸವ ನಡೀಬೇಕಾದ್ರೆ ಮಹಾ ಅರ್ಚಕರು ಮಂತ್ರ ಹೇಳೋಕು, ಅವರೇ ಇಲ್ಲ. 
ಅವರ ಕರಕೊಂಡು ಬರೋಕೆಹೆಲ್ವೆಟ್ ಅಂತ ಒಬ್ಬ ಆನ್‌ನಗರಿಗೆ ಹೋದ. ನಾನು 
ಈ ಕಡೆ ಬಂದೆ. ಊರಿಗೆ ಹೋಗಿ ಐದಾರು ದಿನ ಇಬ್ಬಿಟ್ಟು ಬಾ ಅಂತ ಅಣ್ಣನೇ 
ಹೇಳಿದ್ದು . ಮೆನೆಪ್ಟಾ ಅಣ್ಣ ಇದನ್ನೂ ಅಂದ: ನೀರಾನೆ ಪ್ರಾಂತದ ಜನ ನೆಮ್ಮದಿ 
ಯಿಂದ ಬದುಕೋದು ಸಾಧ್ಯವಾಗೋಕು; ರಾಜಧಾನಿ ಇದಕ್ಕೆ ಆಸ್ಪದವಿತ್ತರೆ ಎಿಗೂ 
ಹಿತ; ಅದಕ್ಕಾಗಿ ಇಲ್ಲಿದ್ದು ನಾನು ಪ್ರಯತ್ನಿ ಸೇನೆ; ಊರಲ್ಲಿ ನಮ್ಮ ಜನಕ್ಕೆ ಅದನ್ನು 
ವಿವರಿಸಿ ಹೇಳು- ಅಂತ. ( ಜನರಿಗೆ ಸಮಾಧಾನ, ಅಸಮಾಧಾನ ಎರಡೂ .) ಕುಯಿಲಿಗೆ 
ತಾನು ಇಲ್ಲಿದ್ದೇಕು ಅನ್ನಾನೆ ಮೆನೆಪ್‌ಟಾ ಅಣ್ಣ . ಒಂದಷ್ಟು ಜನರ ಜತೆ ಹೋಗಿ 
ಅಣ್ಣನನ್ನು ಕರಕೊಂಡ್ಕರೇನೆ. ಸೆಡ್ ಉತ್ಸವ ಮುಗಿದ್ಮಲೆ ಒಂದು ಕ್ಷಣವೂ ಅಲ್ಲಿ 
ನಿಲ್ಲೋದಿಲ್ಲ. ಒಬ್ಬ : “ ಏನೂ ಅಪಾಯ ಇಲ್ಲವಾ? ” ಔಟ ಬೆಕ್ ಇದ್ದಾರೆ. 
ರಕ್ಷಣೆಗೆ ಅಮನ್ ಮೂರ್ತಿಕೊಟ್ಟಂದಿದ್ದೇನೆ. ( ಇನ್ನೊಬ್ಬ: “ ಅದೇನು ನಿನ್ನ ಎಡ 
ಗೈಲಿ? " ಥ್ಎರಿಸ್ ಮೂರ್ತಿ, ನೆಫಿಸ್ ಅತ್ತಿಗೆಗೆ . (ಮತ್ತೊಬ್ಬ: “ಹೌದು. ಅವ 
ಳಿಗೆ ಈಗ ಒಂಭತ್ತೇ ತಿಂಗಳು.") ಮೆನೆಪ್‌ಟಾ ಅಣ್ಣನಿಗೆ ಅಲ್ಲಿರೋದಕ್ಕೆ ಬೇಸರ . 
ಆದರೂ ಆಮಂತ್ರಣ ಸ್ವೀಕರಿಸಿ ಹೋದ್ಮಲೆ ಉತ್ಸವ ಮುಗಿಯೋ ತನಕ ಇರಬೇಕಲ್ಲ ? 
( ಒಂದು ಧ್ವನಿ: “ ನಮ್ಮ ಭೂಮಾಲಿಕರು ಸಿಕ್ಕಿದ್ರಾ ? ") ಮಾತಾಡೋಕೆ ಸಿಗಲಿಲ್ಲ. 
ಅಲ್ಲೇ ಇದ್ದಾರೆ. ರಾಜಧಾನಿ ಬಲು ದೊಡ್ಡ ಊರು. ಒಂದು ಮೂಲೇಲಿ ಸೇರೊಂಡಿ 
ದ್ದಾರೆ. ಅವರ ಖರ್ಚು ಅರಮನೆನೋಡ್ಕೊಳ್ತದೆ. (ಒಬ್ಬ : “ ಒಳ್ಳೇ ಅರಮನೆ. ” 

ಸುತ್ತಲೂ ನಗೆ ) ಚುಟುಕಾಗಿ ಹೇಳಿದ್ರೂ ಇಷ್ಟೆ , ಉದ್ದವಾಗಿ ಎಳೆದ್ರೂ ಇಷ್ಟೆ , 
ಕಪೋ ... ” 

ಜನ ನಗುತ್ತ ಅದೂ ಇದೂ ಮಾತನಾಡುತ್ತ ಚೆದರತೊಡಗಿದರು. 
“ಸೊಗಸಾಗಿ ಮಾತಾಡ್ಡೆ , ಬಟಾ ಅಣ್ಣ ,” ಎಂದ ಪೈ ಹೊಟೆಪ್ . 

“ಹೋಗಲಿ ಬಿಡಪ್ಪ ! ” ಎಂದು ಬಟಾ ಹೇಳುತ್ತಿದ್ದಂತೆ ರಾವೆರಿಪ್ಟಾ ಕಾಣಿಸಿ 
ಕೊಂಡ. 

“ ಅಮ್ಮ ಕರೀತಾಳೆ, ಬರೀರಾ? ” ಎಂದ. 

“ ನೆಫಿಸ್ ಅತ್ತಿಗೇನ ನೋಡಿ ಬಕ್ಕೇನೆ,” ಎಂದು ಬಟಾ ಸ್ಫೋ ಫುಗೆ ಹೇಳಿ 
ಮಗ್ಗುಲು ಮನೆಗೆ ಹೋದ. 

ಸ್ಫೋ ಫುವಿನ ಪತ್ನಿ ನೆಜಮುಟ್ ತಲೆ ಹೊರಹಾಕಿ, “ ನಿನ್ನ ಮನೆಗೂ 
ಹೋಗೋದಕ್ಕೆ ಮರೀಬೇಡ! ” ಎಂದಳು. 

ಸೈಫುವೆಂದ : 

“ ಅವಸರ ಬೇಡ. ನಾಯಕರ ಮನೆಯಿಂದ ನಿನ್ನಲ್ಲಿಗೆ ಹೋಗಿ ಊಟ 
ಮಾಡ್ಕೊಂಡು ಬಾ , ಸಾಯಂಕಾಲ ಹಿರಿಯರ ಸಮಿತಿ ಸಭೆ ಕರೆಯೋಣ. ಎಲ್ಲ ವಿಷಯ 
ಅಲ್ಲಿಯೇ ಮಾಡಿದರಾಯ್ತು . ” 

“ ಹೂಂ ಹೂಂ . ” 


ತುಂಬು ಗರ್ಭಿಣಿ ನೆಫಿಸ್ ಬಟಾ ತಂದಿತ್ತ ಥೋರಿಸ್ ಮೂರ್ತಿಯನ್ನು ಎದೆ 
ಗೊತ್ತಿಕೊಂಡಳು. ಅವಳ ಗಂಟಲಿನಿಂದ ಅರ್ಥಹೀನ ಧ್ವನಿ ಹೊರಟಿತು, “ ಬಸಿರಿನ 
ರಕ್ಷಣೆಗೂ ಸುಖಪ್ರಸವಕ್ಕೂ ಹೊಣೆಗಾರ್ತಿಯಾದ ದೇವತೆ.” 

ರಾಮರಿಯನ್ನು ಮಗ್ಗುಲಲ್ಲಿ ಕೂಡಿಸಿಕೊಂಡು ನೆಫಿಸ್ ಕೇಳಿದಳು: 
“ಮೂರ್ತಿನ ರಾಮರಿಯ ತಂದೆಯೇ ಕಳಿಸಿದ್ದಾ ? ” 
ಹೆಂಗಸಿನ ಲಲ್ಲೆಗರೆಯುವ ಮಾತು ಇದೆಲ್ಲ. ಬಟಾ ಬಲ್ಲ. 

“ ಹೂಂ , ಅತ್ತಿಗೆ, ತನಗೋಸ್ಕರ ಒಂದು ಅಮೆನ್ ಮೂರ್ತಿಯನ್ನೂ ಅಣ್ಣ 
ತಗೊಂಡ . ದೂರ ಪ್ರವಾಸದಲ್ಲಿರುವಾಗ ಅವೆನ್ ದೇವರಲ್ಲವಾ ಬೇಕಾದ್ದು ? ” 

“ಹೌದು, ” ಎಂದಳು ನೆಫಿಸ್. 
ಮೂರ್ತಿಯನ್ನು ದಿಟ್ಟಿಸಿದ ರಾಮರಿಪ್ಟಾ ಹೇಳಿದ : 
“ಸೈಫು ಮಾವ ಇಂಥದೇ ಮಾಡ್ತಾರೆ. ” 

ಬಟಾನ ಉಸಿರು ನಡುದಾರಿಯಲ್ಲೇ ನಿಂತಿತು, ಅರ್ಧ ಕ್ಷಣ. ಧೈರ್ಯ ತಂದು 
ಕೊಂಡು ಆತನೆಂದ: 

“ ಇನ್ನು ಐಗುಪ್ತದ ದೇಶದಲ್ಲೆಲ್ಲ ಸೊ ಫು ಮಾವ ಮಾಡಿದ ಮೂರ್ತಿಗಳೇ 
ಇವೆ. ಇದು ವರ್ತಕ ಕೆಪ್ಪುವಿನ ಉಪಕಾರ, ಥ್ಎರಿಸ್ ಅಮೆನ್‌ರನ್ನು ರಾಜ 

ಧಾನಿಯ ಮೂರ್ತಿಗಳ ಅಂಗಡಿಯಿಂದ ಕೊಂಡ್ತಿ , ಅಂಗಡಿಕಾರನ ಹೆಸರು ಅಪೋಫಿಸ್ 
ಅಂತ, ಅರಮನೆಯ ದೇವಮಂದಿರದ ಅರ್ಚಕ ಇನೇನಿ ಪವಿತ್ರ ಜಲಸೇಚನ ಮಾಡಿದ್ರು . ” 

ಮೂರ್ತಿಯನ್ನು ಎದೆಗವಚಿಕೊಂಡೇ ನೆಫಿಸ್ ಅಂದಳು: 

“ಹೌದಾ? ಹೌದಾ? ಓ ಥ್ಎರಿಸ್ , ನಿನ್ನಿಂದಾಗಿ ಎಲ್ಲ ಸುಗಮವಾಗಲಿ 
ದೇವಿ....” 

ಸೊ ಫುವಿನ ಮನೆಯಲ್ಲಿ ಜನರೆದುರು ಹೇಳಿದುದನ್ನೇ ಇಲ್ಲಿಯ ... 
ಬಳಿಕ ಪ್ರಶ್ನೆ : 
“ ರಾಮರಿಯ ತಂದೆ ಪ್ರತಿ ದಿವಸವೂ ನನ್ನನ್ನು ಜ್ಞಾಪಿಸ್ಕೋತಿದ್ಯಾ ? ” 
“ ಹೂಂ . ರಾಮರಿಯನ್ನೂ ಜ್ಞಾಪಿಸ್ಕೊತಿದ್ದ .” 
ಹುಡುಗ ಸಣ್ಣನೆ ನಕ್ಕ . 
ನೆಫಿಸ್ ತನ್ನ ಕಣ್ಣುಗಳನ್ನು ಅಗಲಿಸಿ ಅಂದಳು: 
“ ಅಲ್ಲಿ ದಾಸಿಯರಿಲ್ವಾ ? ” 

“ ಅರಮನೇಲಿ ದಾಸಿಯರಿಗೇನು ಬರಗಾಲ ? ಆದರೆ ಅತಿಥಿಗೃಹಕ್ಕೆ ನಾವು 
ಯಾರನ್ನೂ ಸೇರಿಸ್ತಿದ್ದಿಲ್ಲ. ಪರೋ ಔತಣಕ್ಕಾಗಿ ಮನೆಪ್‌ಟಾ ಅಣ್ಣನನ್ನು ಅಲಂಕರಿ 
ಸೋದಕ್ಕೆ ದಾಸಿಯರನ್ನು ಕಳಿಸ್ತೇವೆ ಅಂದ್ರು . ಬೇಡ- ಅಂದೆ. ನಾನೇ ಅಣ್ಣನನ್ನು 
ಅಲಂಕರಿಸೆ ! ” 

ಸಂತೋಷದಿಂದಲೂ ಸಮಾಧಾನದಿಂದಲೂ ನೆಫಿಸ್ ನಕ್ಕಳು. 
“ ಎಂಥ ಅಲಂಕಾರ ? ” 
“ ಅದೇ ಕವಡೆಸರ, ಬೆಂಡಿನ ಪಾದರಕ್ಷೆ , ಬೆಳ್ಳಿ ಉಂಗುರ ....” 
“ಹೋಹೋ ! ” 
“ಔತಣವಲ್ಲಿ ಅಣ್ಣನಿಗೆ ಒಂದು ಉಡುಗೊರೆಕೊಟ್ರು- ಮಣಿಕಟ್ಟಿನ ಪಟ್ಟಿ . ” 
“ ಬಂಗಾರದ್ದಾ ? ” 
“ ಹೂಂ , ರತ್ನ ಖಚಿತ .” 
“ ಅದನ್ನು ಕಟ್ಕತಾನಾ ? ” 
“ ಯಾರು ಮೆನೆಪ್‌ಟಾ ಅಣ್ಣನೆ? ಸರಿ , ಸರಿ ... ” 
ನಿಟ್ಟುಸಿರಿನೊಂದಿಗೆ ನೆಫಿಸ್ ಅಂದಳು : 
“ ಅವನಿಗೆ ಯಾವುದೂ ಬೇಡ. ” 

ಕುಳಿತಿದ್ದ ಬಟಾನ ಹಿಂಬದಿಯಲ್ಲಿ, ಬಾಗಿಲ ಬಳಿ , ಚಿಲಿಪಿಲಿ ಸದ್ದಾಯಿತು. ಆತನ 
ಗುಬ್ಬಚ್ಚಿಗಳೇ . 

“ ಅರೇ !” ಎಂದ ಬಟಾ, ಕೊರಳು ಹೊರಳಿಸಿ , ಎರಡು ತೋಳುಗಳನ್ನೂ 
ಚಾಚಿದ, ಅವನ ಮಕ್ಕಳಲ್ಲಿ ನಾಲ್ವರು ಚಿಕ್ಕವರು ಓಡಿಬಂದು ತಂದೆಯ ಕತ್ತಿಗೆ 

ಆತು ಬಿದ್ದರು. 

“ಏಯ್! ಹೇರು ಜಾಸ್ತಿಯಾಯ್ತು !ದೋಣಿ ಮಗುಚೀತು! ಹುಷಾರ್ ! ” ಎಂದ 
ಆತ . 

ಆ ಸಡಗರದ ಕಾವು ಇಳಿಯುತ್ತಿದ್ದಂತೆ, ನೆಫಿಸ್ ನುಡಿದಳು : 
“ ಖೆ ಮು ಹೆಂಡತಿ ಈ ತಿಂಗಳು ಅಸ್ವಸ್ಥಳಾಗಿಲ್ಲ.” 

“ ಹೌದೆ? ಒಂದು ಥ್ಎರಿಸ್ ಮೂರ್ತಿ ಕೊಂಡೊಡು ಅಂತ ಖೈಮುಗೆ 
ಹೇಳೋಕು! ” 

“ ತಬಬುವಾ ತುಂಬಾ ಖುಶೀಲಿದ್ದಾಳೆ. ” 
“ಪ್ರೀತಿಯ ಮಗಳು ಬಸುರಿ , ಖುಶಿ ಸಹಜವೇ . ” 
ಬಟಾನ ಕಿರಿಯ ಕುವರಿ ಅಂದಳು: 
“ಮನೆಗೆ ಹೋಗೋಣ, ಅಪ್ಪ .” 
“ ನಡೀರಿ, ” ಎನ್ನುತ್ತ ಬಟಾ ಎದ್ದ . 
“ಹೋಗಿ ಬಾ , ಅಣ್ಣ , ” ಎಂದಳು ನೆಫಿಸ್ , 


ಗಂಡ ಊರಿಗೆ ಬಂದುದು ತಿಳಿದೊಡನೆ ಬಟಾನ ಹೆಂಡತಿ ತಬಬುವಾಳಲ್ಲಿಗೆ 
ಹೋಗಿಒಂದು ಹೂಜೆ ಖಿನವ ಎರವಲು ತಂದಳು. ಮಾಂಸದ ತುಣುಕುಗಳ 
ಉಪ್ಪೇರಿ ಮಾಡಿದಳು, ಮಕ್ಕಳೊಡನೆ ಗಂಡ ಮನೆಯೊಳಕ್ಕೆ ಕಾಲಿರಿಸುತ್ತಲೇ “ ಬಿಸಿ 
ರೊಟ್ಟಿ ತಟ್ಟೇನೆ. ಏಳು ಊಟಕ್ಕೆ , ” ಎಂದಳು. 

ಪಡಸಾಲೆಯ ಮಧ್ಯದಲ್ಲಿರಿಸಿದ್ದ ಹೂಜೆನೋಡಿ ಬಟಾ, “ನಿಮ್ಮಮ್ಮ ಒಳ್ಳೇ 
ವಳು! ” ಎಂದ ಮಕ್ಕಳಿಗೆ, 
- ಬೇರೆ ಊರುಗಳಿಂದ ಬರುತ್ತೆ ಎಂದೂ ಏನೂ ತಂದವನಲ್ಲ ಬಟಾ , ಉಡು 
ಗೊರೆ ನಿರೀಕ್ಷಿಸುವ ಅಭ್ಯಾಸವೂ ಮಡದಿ ಮಕ್ಕಳಿಗೆ ಇರಲಿಲ್ಲ. ಆತ ಆಗಾಗ್ಗೆ ಮನೆಗೆ 
ಬರುವುದೇ ಅವರಿಗೆ ಮುಖ್ಯವಾಗಿತ್ತು . “ ಏನೇuಂಡೆ? ” ಎಂದೂ ಅವರು ಕೇಳು 
ತಿರಲಿಲ್ಲ . ಆಗ ಚೂರು ಈಗ ಚೂರು ಅವನೇ ಹೇಳುತ್ತಿದ್ದ . 

- ಈ ದಿನ ಊಟ ಮುಗಿಯುವುದಕ್ಕೆ ಮೊದಲೇ ಮತ್ತೆ ಜನ ಬರತೊಡಗಿದರು. 
ಬೇರೆಯವರು - ತಡವಾಗಿ ಸುದ್ದಿ ಸಿಕ್ಕಿದವರು. 

“ ಬನ್ನಿ ಬನ್ನಿ ನೀವೂ ಊಟಕ್ಕೆ , ” ಎಂದ ಬಟಾ. 
“ ಬೇಡ, ನೀನು ಉಣ್ಣು ,” ಎಂದರು ಅವರು. 

“ನೀರಾನೆ ಪ್ರಾಂತದವರು ಎಂದರೆ ಸಾಕು, ಎಲ್ಲರೂ ಕಣ್ಣರಳಿಸಿ ನೋಡ್ತಾರೆ,” 
ಎಂದ. ಕೇಳುವವರಿಗೆ ಹೆಮ್ಮೆ , 
- ಇಲ್ಲಿ ಆ ಎರಡು ತಿಂಗಳಲ್ಲಿ ಏನಾಯಿತೆಂಬುದನ್ನು ಆತ ಕೇಳಿ ತಿಳಿದ, ಭೂಮಾಲಿ 
ಕರ ದಾಸ್ಯವಿಮುಕ್ತರೂ ಚೆನ್ನಾಗಿ ನಾಟಿ ಮಾಡಿದ್ದರು. ಎಲ್ಲ ಹೊಲಗಳಲ್ಲ ಫಸಲು 

ಅವರೆಲ್ಲರದೂ ಒಂದೇ ಅಭಿಪ್ರಾಯ : “ಕುಯಿಲಿಗೆ ಮುಂಚೆ ನಾಯಕರನ್ನು 
ಕರಕೊಂಡು ಬಂದ್ವಿಚ್ಛೇಕು. ” 

ಎಲ್ಲರ ಬಯಕೆಗೆ ಒಬ್ಬ ಧ್ವನಿ ನೀಡಿದ: 
“ ಈ ಸಲ ನಾವೆಲ್ಲ ಬರೀವಪ್ರೊ . ” 

ಹೊರಗೆ ಗಣರಣ ಬಿಸಿಲು. ಆದರೂ ಜನ ಮೆಲ್ಲಮೆಲ್ಲನೆ ಚೆದರಿ ತಮ್ಮ ಮನೆ 
ಗುಡಿಸಲುಗಳನ್ನು ಸೇರಿಕೊಂಡರು. 

ಕಡುಬಿಸಿಲಿನ ವೇಳೆ ಮನೆಯ ತಣುಪು ನೆಲದ ಮೇಲೆ ಮಲಗುವುದು ಬಟಾನಿಗೆ 
ಇಷ್ಟ . 

“ ಬಿಸಿಲು ಬಾಡೋ ಹೊತ್ತಿಗೆ ಎಬ್ಬಿಸ್ಬಿಡು. ರಾಜಗೃಹಕ್ಕೆ ಹೋಗೋಕು, ಹಿರಿ 
ಯರ ಸಮಿತಿ ಸಭೆ ಇದೆ,” ಎಂದು ಹೇಳಿ, ತೋಳನ್ನೇ ದಿಂಬಾಗಿ ಮಾಡಿ, ಬಟಾ 
ಪವಡಿಸಿದ. ಯಾವ ಬಿಸಿಲೂ ತಮಗೆ ನಾಟದೆಂದು ಮಕ್ಕಳೆಲ್ಲ ಆಡಲು ಹೊರಹೋದರು . 
ಬಟಾನ ಹೆಂಡತಿ ಗಂಡನ ಗೊರಕೆ ಸದ್ದಿಗೆ ಕಿವಿಗೊಡುತ್ತ , ಆತನ ಮುಖವನ್ನು ದಿಟ್ಟಿ 
ಸು , ಬಹಳ ಹೊತ್ತು ಗೋಡೆಗೊರಗಿ ಕುಳಿತಳು. 


ರಾಜಗೃಹಕ್ಕೆ ಹೊರಡಲು ಬಟಾ ಅಣಿಯಾಗುತ್ತಿದ್ದಾಗ, ನೆಫರುರಾ ಬಂದಳು: 
“ ಸಭೆಯಂತೆ, ಹೊರಟಿದ್ದಾನೆ,” ಎಂದಳು ಬಟಾನ ಹೆಂಡತಿ . 
“ ಹಾಗಾದರೆ ಆ ಮೇಲೆ ಬತ್ತೇನೆ, ” ಎಂದಳು ನೆಫರುರಾ. 

ಧ್ವನಿ ಕೇಳಿ ಬಟಾ ಒಳಗಿನಿಂದಲೇ , “ ಇರು ನೆಫರು . ನೀನು ಬಂದಿದ್ದೆ ಅಂತ 
ತಿಳಿಸಿದರೆ ಹಿರಿಯರು ಸುಮ್ಯಾಗ್ತಾರೆ. ಚೆನ್ನಾಗಿದ್ದೀಯಾ? ” 

“ ಹೂಂ , ನೀನು ? ” 
“ಓಹೋ . ” 
“ ಅಣ್ಣನವರು ? ” 

“ ಚೆನ್ನಾಗಿದ್ದಾರೆ. ಆದರೆ ರಾಜಾತಿಥ್ಯದಿಂದ ಬೇಸರ ಬಂದಿದೆ. ವಾಪಸು 
ಹೋಗಿ, ಸೆಡ್ ಉತ್ಸವ ಮುಗಿದ ಮಾರನೇ ದಿನವೇ ಕರಕೊಂಡದ್ದೇನೆ.” 

“ಬಹಳ ಜನ ಹೋಗೀರಾ? ” 
“ದೋಣಿ ತುಂಬುವಷ್ಟು .” 
ಕತ್ತು ಕೊಂಕಿಸಿ ನೆಫರುರಾ ಕೇಳಿದಳು : 
“ ನಾನೂ ಬರಲಾ ? ” 

“ ಯಾರು ಯಾರು ಹೋಗೋದೂಂತ ಇವತ್ತು ತೀರ್ಮಾನ ಮಾಡ್ತಾರೆ. ನಿನ್ನ 
ಅಪೇಕ್ಷೆನ ಹಿರಿಯರ ಮುಂದೆ ಇದ್ದೇನೆ. ” 

“ ಅಷ್ಟು ಮಾಡಪ್ಪ .” 

“ ನೆಫರು , ರಾಜಧಾನಿಗೆ ಹೋಗ್ತಾ ನಿನ್ನ ಬುತ್ತಿ ಸವಿದದ್ದೇ ಸವಿದದ್ದು ! ” 
“ ಅಣ್ಣನವರಿಗೆ ಇಷ್ಟವಾಯ್ತಾ ? ” 

“ ಹೂಂ . ಅಣ್ಣನವರಾದ ಅವರಿಗೂ ತಮ್ಮನವರಾದ ನಮಗೂ ! ಇದೇನು 
ಮಾಡಿದ್ದಾಳೆ ಈಕೆ, ಸ್ವಲ್ಪ ತಿಂದುನೋಡು- ಅಂದ ನನಗೆ , ತಿಂದು ನೋಡಿ, ಇವಳು 
ಮನುಷ್ಯಳಲ್ಲ ಮಾಯಾವಿನಿ - ಅಂದೆ.. . ಒಂದು ವಿಚಾರ ಇದೆ , ನೆಫರು . ನಮ್ಮ ದೋಣಿ 
ಕಟ್ಟೆ ಉದ್ದಕ್ಕೂ ಎಡಗಡೆ ಬಲಗಡೆ ಅಂಗಡಿ ಸಾಲು ಕಟ್ಟೋದು 
. ಅಲ್ಲೊಂದು 
ಉಪಾಹಾರ ಮಂದಿರ - ನಿನ್ನದು! ” 

“ ಅಣ್ಣ ಒಪ್ತಾರಾ? ” 

“ ಹೂಂ , ಒಪ್ಪಿದ್ದಾರೆ. ಆಗ ನೀಲನದೀಲಿ ಸಂಚರಿಸೋ ಸಮಸ್ತ ದೋಣಿ 
ಗಳೂ ಇಲ್ಲಿ ಒಂದು ಹೊತ್ತು ತಂದೆ.” 

ನೆಫರುರಾಳ ಮುಖಸೌಂದರ್ಯ ಮತ್ತಷ್ಟು ಕಾಂತಿಯುತವಾಗಿ ಬೆಳಗಿತು , ಆಗ 
ಅವಳೆಂದಳು: 

“ ನನ್ನ ಬದುಕು ಸಾರ್ಥಕವಾಯು . ” 
“ ನಾನಿನ್ನು ಹೊರಡೇನೆ, ” ಎಂದು ಹೇಳಿ ಬಟಾ ಹೊರಬಿದ್ದ , 

ರಾಜಗೃಹದತ್ತ ಬಿರಬಿರನೆ ಆತ ನಡೆದ . ನಾಯಕನ ಮೆಂಫಿಸ್ ವಾಸ್ತವ್ಯದ 
ಬಗೆಗೆ ಜನರೆದುರು ಬೆಳಗ್ಗೆ ಅವನು ಹೇಳಿದ್ದುದು ಊರಿನ ಕೇರಿಗಳಲ್ಲಿ ಸುತ್ತಾಡಿತ್ತು . 
ನಡೆಯುವ ಬಟಾನನ್ನು ಜಾಲಂದ್ರದ ಮೂಲಕವೋ ತೆರೆದ ಬಾಗಿಲಿನೆಡೆಯಿಂದಲೋ 
ಎಲ್ಲರೂ ನೋಡುವವರೇ . ಕೆಲವರು ಹೊಸ್ತಿಲು ದಾಟಿ ಹೊರಬಂದರು. ಸಲಿಗೆಯ 
ವಂದನೆ, “ ಹೇ ಬಟಾ! ” “ ಹೋ ಬಟಾ! ” 

ನಿಂತೆನೆಂದರೆ ಕತ್ತಲಾದರೂ ರಾಜಗೃಹ ತಲಪಲಾರೆ ಎಂದುಕೊಂಡು, ಬಟಾ 
ನಡಿಗೆಯ ವೇಗವನ್ನು ಹೆಚ್ಚಿಸಿದ. 

ರಾಜಗೃಹಕ್ಕೆ ಹಸುರು ಕಳೆ, ಸುತ್ತಲಿನ ಉದ್ಯಾನದಲ್ಲಿ ಗಿಡಬಳ್ಳಿಗಳು ಸೊಂಪಾಗಿ 
ಬೆಳೆದು ಎಲ್ಲಿನೋಡಿದರಲ್ಲಿ ಹೂ , ವರ್ಣವೈವಿಧ್ಯ , ಆ ಸುಂದರ ಜಗತ್ತಿನೆಡೆಗೆ 
ತಾನೂ ಅರಳುತ್ತ ಬಟಾ ಅಲಂಕೃತ ಸ್ಮಾರಕ ಕಂಬವನ್ನು ಸಮೀಪಿಸಿದ. ಬಳಿಯ ಬಳ್ಳಿ 
ಮಾಡದ ಕೆಳಗೆ ಯಾರೋ ವಯಸ್ಸಾದ ವ್ಯಕ್ತಿ ಕುಳಿತಿದ್ದುದು ಕಂಡಿತು. ಅಪರಿಚಿತ. 
ಆತ ಮುಗುಳು ನಕ್ಕು ಬಟಾನೊಡನೆ ಮಾತನಾಡಲು ಬಾಯಿ ತೆರೆದ , “ ನಿಂತರೆ ಕೆಟ್ಟೆ ? 
ಎಂದುಕೊಂಡು ಬಟಾ ರಾಜಗೃಹದ ಮೆಟ್ಟಲುಗಳನ್ನೇರಿದ . 

ಮಹಡಿಯ ಮುಖಮಂಟಪದ ದಿಮ್ಮಿಯಿಂದ ಕೆಳಮುಖವಾಗಿ ಬೆಳೆಯುತ್ತಿದ್ದ 
ಜೇನು ತೊಟ್ಟಿ ಕಾಣಿಸಿತು. 

- ಸಭಾಂಗಣದ ಮೂಲೆಯಲ್ಲಿ ಸೆಮ , ಥಾನಿಸ್ , ಹೆಮೊನ್, ಹೆಮ್ಟಿ ಹಾಗೂ 
ಸೈಫು - ಸೆಬೆಕ್ಕು ಮಾತನಾಡುತ್ತ ಕುಳಿತಿದ್ದರು. ಹೊರಗೇ ಇದ್ದ ಇಪ್ಪುವರ್ ತನ್ನೆಲ್ಲ 
ಹಲ್ಲುಗಳನ್ನೂ ತೋರಿಸುತ್ತ ಬಟಾನನ್ನು ಇದಿರ್ಗೊಂಡ , ಸಭಾಂಗಣದ ಇನ್ನೊಂದು 

ಮೂಲೆಯಲ್ಲಿ ಒಬ್ಬ ಕಾವಲು ಭಟರೊಡನೆ ಮಾತನಾಡುತ್ತ ನಿಂತಿದ್ದ ಖೈ ಮ್ 
ಹೊಟೆಪ್ , “ ಆಗಲಿ , ನೀನೀಗಹೋಗು” ಎಂದು ನುಡಿದು, ಆ ಯೋಧನನ್ನು 
ಬೀಳ್ಕೊಟ್ಟು, ಬಟಾನೆಡೆಗೆ ಧಾವಿಸಿದ. 

ಹಿರಿಯರ ಗುಂಪಿನ ಬಳಿ ಕುಳಿತುಕೊಳ್ಳುತ್ತ ಬಟಾನೆಂದ: 

“ ತಡವಾಯ್ತು . ಅಂಬಿಗ ಬಟಾನನ್ನು ಕಂಡರೆ ಜನರಿಗೆ ಇಷ್ಟೊಂದು ಪ್ರೀತಿ 
ಅಂತ ನನಗೆ ಗೊತ್ತಾದದ್ದೇ ಇವತ್ತು . ಎಲ್ಲರೂ ಮಾತನಾಡಿಸುವವರೇ . ಇಲ್ಲಿಗೆ 
ಹೊರಡುವ ಹೊತ್ತಿಗೆ ಸರಿಯಾಗಿ ನೆಫರುರಾ ಬೇರೆ ಬಂದ್ದು .” 

ಹೆಮ್ಟಿ ಕೇಳಿದ: 
“ ಅವಳಿಗೆ ಏನಂತೆ? ” 

“ ಇನ್ನೇನಿದೆ? ಅಣ್ಣ ಚೆನ್ನಾಗಿದಾರಾ? ಕರಕೊಂಡು ಬರೋದಕ್ಕೆ ಬಹಳ ಜನ 
ಹೋಗೀರಾ? ನಾನೂ ಬರಲಾ ? ” 

ಅಲ್ಲಿದ್ದವರು ಸದ್ದು ಮಾಡದೆ ಚುಟುಕಾಗಿ ನಕ್ಕರು. 
ಬಟಾನೆಂದ: 
“ ಜೇನು ತೊಟ್ಟಿ ನೋಡಿದೆ . ಉದ್ಯಾನ ತುಂಬೊಂಡಿದೆ. ” 
ಸೆಬೆಸ್ಟು ಬೆಳೆಸಿದ ಉದ್ಯಾನ, ಮಂದಹಾಸ ಬೀರುತ್ತ ಅವನೆಂದ: 
“ ಮುಚ್ಚಂಜೆ ಹೊತ್ತಿಗೆ ಊರಿನ ಜನ ಬಂದು ಮುಕುತ್ತಾರೆ.” 
“ ಬಳ್ಳಿ ಮಾಡದ ಕೆಳಗೆ ಯಾರನ್ನೂ ನೋಡಿದ ಹಾಗಾಯ್ತು . ” 
“ ಮುದುಕನೆ? ” ಎಂದು ಕೇಳಿದ ಥಾನಿಸ್ . 


“ ಶಿಲ್ಪಿ ನೆಖೆನ್ . ಈ ಊರಿಗೆ ಬಂದು ತಿಂಗಳಾಯ್ತು . ಆಳೆತ್ತರದ ಮೂರ್ತಿ 
ಮಾಡೇನೆ; ಆರಾಳು ಎತ್ತರದ್ದು ಬೇಕಾದರೂ ಮಾಡೇನೆ' - ಅನ್ತಾನೆ. ಎಲ್ಲಿಯೋ 
ಹುಟ್ಟಿದೆ; ಎಲ್ಲಿಯೋ ಬೆಳೆದೆ; ಹೊಟ್ಟೆಪಾಡಿಗಾಗಿ ಯಾರು ಯಾರದೋ ರೂಪಶಿಲ್ಪ 
ಮಾಡ್ಡೆ ; ಎಪ್ಪತ್ತು ವರ್ಷ ಆಯ್ತು ; ಇನ್ನೂ ಹತ್ತಿಪ್ಪತ್ತು ವರ್ಷ ಚಾಣ ಹಿಡಿದೇನು; 
ಐಗುಪ್ತ ದೇಶವೇ ಬೇಡ ಅಂತ ದಕ್ಷಿಣಕ್ಕೆ ಹೋಗಿದ್ದೆ ; ಬಂಡಾಯದ ಸುದ್ದಿ ಬಂದಾಗ 
ಅದೇನು ಮಾಡಿದಾರೋ ನೋಡಿಬರಬೇಕು ಅನಿಸ್ತು ; ಬಂದೆ ; ಇದು ನನ್ನ ಕನಸಿನ 
ರಾಜ್ಯ , ಇಲ್ಲಿಯೇ ಇದ್ದೇನೆ'- ಅನ್ತಾನೆ. ಅಗೋ ಬಂದ.” 

ಎಲ್ಲ ಕಣ್ಣುಗಳೂ ಉದ್ಯಾನದತ್ತ ಹೊರಳಿದುವು. 

ನೀಳ ತೋಳುಗಳ ಎತ್ತರದ ದೇಹ. ನಡೆಯುವಾಗ ಹಾರಾಡುತ್ತಿದ್ದ ನರೆತ 
ತಲೆಕೂದಲು, ಉದ್ದನೆಯ ಮೂಗು, ಆಳದಿಂದ ನೇರವಾಗಿ ದಿಟ್ಟಿಸುತ್ತಿದ್ದ ಕಣ್ಣು 
ಗಳು . ಆಳುವ ಸಂತತಿಯವನೇನೋ ಎಂದು ಭ್ರಮೆ ಹುಟ್ಟಿಸುವ ಗೋದಿಗೆಂಪು 
ಮೈ ಬಣ್ಣ . 
- ಆತನನ್ನು ಉದ್ದೇಶಿಸಿ ಬಟಾ ಅಂದ: 

“ ಬನ್ನಿ .” 
ಅವನ ಬಳಿ ಸಾರಿ ಕುಳಿತುಕೊಳ್ಳುತ್ತ ಆತ ಕೇಳಿದ: 
“ನೀವುಬಟಾ ಅಲ್ಲವಾ? ” 
“ ಹೌದು. ” 

“ನೀವು ಬರಿದ್ದಾಗಲೇ ಊಹಿಸಿಕೊಂಡೆ. ಆ ಮೇಲೆ ಇಲ್ಲಿಂದ ಹೊರಟ 
ಕಾವಲು ಭಟನೂ ಹೇಳ : ಅವರೇ ಬಟಾ; ಮಾತಾಡೋದಿದ್ದರೆ ಈಗಲೇ ಹೋಗಿ; 
ಆ ಮೇಲೆಸಭೆ ಇದೆ ಅಂದ , ನೀವು ಬಂದ ಸಂಗತಿ ಮಧ್ಯಾಹ್ನವಷ್ಟೇ ಗೊತ್ತಾಯ್ತು . 
ಕಲ್ಲುಕುಟಿಗ ಹಪು ವಾಸಕ್ಕೆ ಜಾಗ ಕೊಟ್ಟಿದ್ದಾನೆ. ಅವನ ಮಕ್ಕಳು ಹೇಳಿದ್ರು . ಸಂಜೆ 
ರಾಜಗೃಹಕ್ಕೆ ಬರೀರಿ ಅಂತಲೂ ತಿಳಿದುಬಂತು. ” 

ಸೆಮ ರಾಗವೆಳೆದ: 
“ ಈಗ ಸಭೆ ಇದೆಯಲ್ಲ... ” 
“ ಹಾಗಾದರೆ ರಾತ್ರೆ ಸಿದ್ದೇನೆ, ಅಥವಾ ನಾಳೆ. ” 
ಬಟಾನೆಂದ: 
“ ನಾಳೆ ಬೆಳಗ್ಗೆ ಹಪು ಮನೆಗೆ ನಾನೇ ಬತ್ತೇನೆ. ” 

“ನೀವೇ ಬರೀರಾ? ಆಗಬಹುದು. ನಾನು ಕೆತ್ತಿರೋ ಸಣ್ಣ ಶಿಲಾಮೂರ್ತಿಗಳು 
ಎರಡು ಮೂರು ಅಲ್ಲಿವೆ. ಬಾ ತಂದದ್ದು , ತೋರಿಸ್ತೇನೆ. ಹಿರಿಯರೆಲ್ಲನೋಡಿ 
ದ್ದಾರೆ. ” 

* “ಹೌದು, ಹೌದು, ” ಎಂದ ಸೊ ಫು , “ ಅದ್ಭುತ ಕೃತಿಗಳು,” ಎಂದು 
ಮೆಚ್ಚುಗೆಯ ನುಡಿಯನ್ನೂ ಸೇರಿಸಿದ. 

- ಶಿಲ್ಪಿ ಸಣ್ಣನೆ ನಕ್ಕ . ಎದ್ದು , “ ನಾನು ಹೊರಟೆ. ಸಭೆಗೆ ಅಡ್ಡಿಯಾಗೋದಿಲ್ಲ, ” 
ಎಂದು ಬಟಾನ ಕಡೆ ನೋಡಿ ನುಡಿದು , ಒಳಗೆ ಬಂದಾಗಿನ ಗಾಂಭೀರ್ಯದ ನಡಿಗೆ 
ಯಿಂದಲೇ ಉದ್ಯಾನದತ್ತ ಸಾಗಿದ. 

ಸೈ ಫ್ರುವೆಂದ: 

“ಬಹಳ ದೊಡ್ಡ ಮನುಷ್ಯ . ಇವನು ಮುಟ್ಟಿದ ಕಲ್ಲು ಮೆದುವಾಗ್ತಿದೆ. ಚಾಣ 
ತಗಲಿದಾಗ ಸೊಬಗಿನ ಮೂರ್ತಿಯಾದೆ. ಈಗ ಒಂದು ಮೊಳ ಎತ್ತರದ ನೀರಾನೆ 
ಮಾಡ್ತಿದ್ದಾನೆ. ” 

ಬಟಾನಿಗೆ ಕಚಗುಳಿ ಅನುಭವ, 

“ ಮಾವ! ಮಾವ! ರಾಜಧಾನೀಲಿ ನಿಮ್ಮ ದೇವತಾಮೂರ್ತಿಗಳಿಗೆ ಭಾರೀ 
ಬೇಡಿಕೆ . ಒಬ್ಬ ಅಂಗಡಿಕಾರ ಅಸೋಫಿಸ್ ಮತ್ತು ಅರಮನೆ ದೇವಮಂದಿರದ ಅರ್ಚಕ 
ಇನೇನಿ ಇಬ್ಬರೂ ಕೇಳಿದ್ದಾರೆ. ದೋಣಿತುಂಬ ದೇವಶಿಲ್ಪಿ ಸೈಫು ಮಾಡಿದ 
ಮೂರ್ತಿಗಳನ್ನು ತರಬೇಕಂತೆ! ” 

- “ಕೆಫ್ಟ್ ಅಲ್ಲಿ ಕೊಟ್ಟು ಹೋಗಿದ್ದೇಕು,” ಎಂದಸೊಪ್ಪು, 

“ ಅವನೇ . ಒಮ್ಮೆ ಏನಾಯ್ತು ಗೊತ್ತಾ? ? 
ಸಮ ಅಂದ: 

“ಬಟಾ, ಚೂರುಪಾರು ಬೇಡ. ಇಲ್ಲಿಂದ ಹೊರಟಾಗಿನಿಂದ ನೀನು ರಾಜಧಾನಿ 
ಬಿಟ್ಟು ಬರೋ ವರೆಗೆ ಏನೇನಾದ್ಯಂತ ಕ್ರಮಕ್ರಮವಾಗಿ, ವಿವರವಾಗಿ ಹೇಳಪ್ಪ . ” 

“ ಹೌದು, ಹೌದು,” ಎಂದ ಹೆಮ್ಟಿ. 

ಇಪ್ಪುವರ್ ಆಗಲೇ ಬಾಯಿ ತೆರೆದು ಕುಳಿತಿದ್ದ , ಬಟಾ ಆಡಿದ ಪ್ರತಿಯೊಂದು 
ಪದವನ್ನೂ ನುಂಗಲು. 

ಬಟಾ ಅವನನ್ನು ನೋಡಿ ನಗೆಯಾಡಿದ: 
“ ಏನು ಲಿಪಿಕಾರಯ್ಯ , ಬರಕೊಳ್ಳೋದಿಲ್ಲೋ ? ” 
ಇಪ್ಪವರ್‌ ತಬ್ಬಿಬ್ಬಾಗಿ ಹಿರಿಯರೆಡೆಗೆ ನೋಡಿದ. 
ಬಟಾನೆಂದ; 

“ ತಮಾಷೆಗೆ ಹೇಳೆ ಕಣಪ್ಪ , ಇದು ರಹಸ್ಯ ಸಮಾಲೋಚನೆ, ಬರಕೋ 
ಬೇಕಾಗಿಲ್ಲ. ” 

ನಾಯಕರಿಗೆ ದೊರೆತ ಸ್ವಾಗತ ; ಅಮಾತ್ಯ ಭೇಟಿ; ಪೆರೋ ಸಂದರ್ಶನ; ಹುಚ್ಚ 
ಮೆನ್ನ ; ನಾಯಕನ ಕನಸು, “ಹೊಡೆತ ತಿಂದ ಮುದುಕ ಹೆಮ್ಟಿಯ ಹಾಗಿದ್ದ ಅಂತ 
ನಾನು ಹೇಳಬಾರದು?: ಸೆಡ್ ಉತ್ಸವ ವಿಲಂಬವಾದುದರ ನಿಜ ಕಾರಣ: ಐಗುಪ್ತದ 
ಚೌಕಮಣೆ ಆಟ; ಸರು ಸಭೆ ( “ ಸರು ಸದಸ್ಯರು ನಮ್ಮಲ್ಲಿನ ಹಿರಿಯರ ಹಾಗೆ.” . 
ಪೆರೊ ಔತಣ; “ ಹೆಸೈಟ್ ಅಂತ ಹಿರಿಯ ಸದಸ್ಯ - ಘಾಟಿ ಮುದುಕ - ಆನ್‌ನಗರಿಗೆ 
ಹೋದಮಹಾ ಅರ್ಚಕನನ್ನು ಕರಕೊಂಡು ಬರೋಕೆ, ಅದೇ ಬೆಳಗ್ಗೆ ನಾನು ಈ ಕಡೆ 
ಹೊರಟೆ. ” 

ಸ್ವಾರಸ್ಯದ ಸಂಗತಿಗಳು ಹೇರಳವಾಗಿದ್ದುವು; ನಾಯಕ ಅಮಾತ್ಯರ ಜತೆ 
ಇದ್ದಾಗ ನುಟ್ಮೋಸ್ ಒಳಹೋಗಲು ಬಯಸಿ ಬೈಗಳು ತಿಂದದ್ದು ; ನಗರೋದ್ಯಾನ 
ನೋಡೋದಕ್ಕೆ ಇವರು ಹೋದಾಗ ಅರಮನೆಯ ಕಾವಲು ಪಡೆಗೆ ಆದ ಫಜೀತಿ. 
ಬೆಕ್ ಔಟರ ನೆಗಡಿಗೆ ನಡೆದ ಚಿಕಿತ್ಸೆ ; ತಾನು ಕೊಳಲು ಬಾರಿಸಿ ಅರಮನೆಯ ಕೆಲಸಗಾರ 
ರೆಲ್ಲರ ಮೆಚ್ಚುಗೆ ಗಳಿಸಿದ್ದು .... 
- ತಮ್ಮ ನಾಯಕನನ್ನು ರಾಜಧಾನಿಯಲ್ಲಿ ಗೌರವದಿಂದ ಕಂಡರು ಎಂದು ಬಟಾನ 
ಮಾತು ಕೇಳುತ್ತಿದ್ದವರಿಗೆ ಸಮಾಧಾನ. ಆದರೂ ರಾಜಧಾನಿಯಿಂದ ಮರಳುವುದು 
ತಡವಾಗಿದೆಯಲ್ಲ ಎಂದು ಕಾತರ . 

“ ನಾನು ಹೊರಡೋದಕ್ಕೆ ಮುಂಚೆ ಅಣ್ಣ ಒಂದು ಮಾತು ಅಂದ: ವೈಯಕ್ತಿಕ 
ವಾಗಿ ನನಗೆ ಏನು ಆಗ್ತದೆ ಅನ್ನೋದುಮಹತ್ವದ್ದಲ್ಲ, ಬಟಾ, ನೀರಾನೆ ಪ್ರಾಂತದ 
ಜನ ನೆಮ್ಮದಿಯಿಂದ ಬದುಕೋದು ಸಾಧ್ಯವಾಗೋಕು. ರಾಜಧಾನಿ ಇದಕ್ಕೆ ಆಸ್ಪದ 
ಇತರೆ ಎಲ್ಲರಿಗೂ ಹಿತವಾದೀತು. ಅದಕ್ಕಾಗಿ ಇಲ್ಲಿದ್ದು ನಾನು ಪ್ರಯತ್ನಿಸೇನೆ. 

ಊರಲ್ಲಿ ಅದನ್ನು ಎಲ್ಲರಿಗೂ ವಿವರಿಸಿ ಹೇಳು. ” 

ಮೆನೆಪ್‌ಟಾನ ಮಾತುಗಳು , ಬಟಾನ ಧ್ವನಿ. 
ಖ್ಯೆ ಹೊಟೆಪ್ ಗುಡುಗಿದ: 

“ವೈಯಕ್ತಿಕವಾಗಿ ನನಗೆ ಏನು ಆಗ್ತದೆ ಅನ್ನೋದುಮಹತ್ವದ್ದಲ್ಲ- ಅಂದರೆ 
ಏನರ್ಥ ? ಅಣ್ಣನಿಗೇನಾದರೂ ಆದರೆ , ನೀಲನದಿಯೇ ಹೊತ್ತಿಕೊಂಡು ಉರಿದೀತು! ” 

ಎಲ್ಲರ ಒಳಗಿನ ಸಂಕಟವನ್ನು ಬೈ ಹೊಟೆಪ್ ಮಾತಿನಲ್ಲಿ ಒಡಮೂಡಿಸಿದ್ದ . 
ಸಮ ನಿಧಾನವಾಗಿ ನುಡಿದ: 

“ ಮೆನೆಪ್‌ಟಾ ನಮ್ಮನ್ನು ಬಿಟ್ಟು ಹೋಗಿ ಹತ್ತಿರ ಹತ್ತಿರ ಮೂರು ತಿಂಗಳಾಗ್ತಾ 
ಬಂತು. ಕುಯಿಲಿನ ವೇಳೆಯಲ್ಲಿ ನಾಯಕ ಇರಲೇಬೇಕು. ಇನ್ನು ಹೆಚ್ಚು ದಿನ ಇಲ್ಲ . 
ಸೆಡ್ ಉತ್ಸವ ನಡೀಲಿ, ನಡೀದೆ ಇರಲಿ, ನಾಯಕರನ್ನು ನಾವು ವಾಪಸು ಕರಕೊಂಡ್ಡ 
ರೈಕು. ” 

“ ಇದು ಹಿರಿಯರ ಸಮಿತಿಯ ತೀರ್ಮಾನ ಅಂತ ತಿಳಿದರೆ ಮನೆಪ್‌ಟಾ ಒಪ್ತಾರೆ. ” 
ಎಂದ ಹೆಮೊನ್, 

ಬೈ ಮ್ಹೊಟೆಪ್ ಅಂದ: 
“ ನಮ್ಮ ಯೋಧದಳದ ಐವತ್ತು ಜನರ ಜತೆ ನಾನು ಹೋಗಿಬತ್ತೇನೆ. ” 
ಹೆಮ್ಟಿ ಅಭಿಪ್ರಾಯ ವ್ಯಕ್ತಪಡಿಸಿದ: 

“ ರಾಜಧಾನಿಗೆ ಕದನಕ್ಕೆ ಹೋಗೋದಾದರೆ ಐವತ್ತು ಜನ, ನೂರು ಜನ 
ಸಾಲದು. ಸೈನೈ ಗಡಿಯಿಂದ ಅವರ ದಳ ವಾಪಸು ಬಂದರೆ ? ಅಲ್ಲೆ ನಮ್ಮಲ್ಲಿ 
ಆಯುಧಗಳೂ ಇಲ್ಲವಲ್ಲ. ... ” 

“ ಆ ಕೆಮ್ಮು ಬರಲೇ ಇಲ್ಲ ” - ಎಂದ ಪೈ ಹೊಟೆಪ್ , ಈಗಿನ ಅಸಹಾಯತೆಯ 
ಭಾವನೆಗೆ ಆ ವರ್ತಕನೇ ಹೊಣೆ ಎನ್ನುವಂತೆ, 

ಥಾನಿಸ್ ಕೇಳಿದ: 
“ನೀನು ಏನು ಹೇಳ್ಳಿಯಪ್ಪ ಬಟಾ? ” 

“ ಅಣ್ಣ ರಾಜಧಾನಿಗೆ ಹೊರಟು ನಿಂತಾಗ,-ಹೋದ ವರ್ಷ ಅಬ್ಬು , ಯಾತ್ರೆಗೆ 
ಬಂದಿದ್ದವರೆಲ್ಲ ' ನಾವೂ ಬತ್ತೇವೆ' ಅಂತ ಹೇಳಿದ್ದು , ಬೇಡ ಅಂದಾಗ ...... “ ಕರ 
ಕೊಂಡ್ಡರೋದಂತೂ ನಾವೇ ” ಅಂತ ತಿಳಿಸಿದ್ದು ನಿಮಗೆ ನೆನಪಿರಬಹುದು. ಅವರು 
ರಾಜಧಾನಿಗೆ ಬಂದರೆ ಅಣ್ಣನಿಗೆ ಇಷ್ಟವಾಗ್ತದೆ. ” 

ತಕ್ಷಣ ಯಾರೂ ಮಾತನಾಡಲಿಲ್ಲ . 
ಬಟಾನೇ ಮುಂದುವರಿಸಿದ: | 

“ಔಟ ಬೆಕ್ ಅಣ್ಣನನ್ನು ಕಾಯ್ತಾರೆ. ನಾವುಹೋಗಿ ಸಮಿತಿಯ ತೀರ್ಮಾನ 
ತಿಳಿಸಿ , ಮನ ಒಲಿಸಿ ಉಪಾಯವಾಗಿ ಕರಕೊಂಡದ್ದೇವೆ. ” 

ಎಲ್ಲರ ಮುಖಗಳನ್ನೂ ನೋಡುತ್ತ ಸೆಮ ಕೇಳಿದ: 

“ ಆದೀತು, ಅಲ್ಲವೆ? ” 
ಹೂಂ ಹೂಂ ಧ್ವನಿಗಳ ಉತ್ತರ . 

“ ಹಾಗಾದರೆ ನಾಳೆ ಬೆಳಗ್ಗೆ ಡಂಗುರ ಹೊಡಿಸೋಣ, ಒಳನಾಡಿಗೆ ದೂತರನ್ನು 
ಅಟ್ಟೋಣ. ಯಾತ್ರಿಕರೆಲ್ಲ ಬಂದು ಸೇರೋದಕ್ಕೆ ಎರಡು ಮೂರುದಿನ ಬೇಕು.” 

ಬಟಾ ಖೈಮ್ಹೊಟೆಪನ ಭುಜದ ಮೇಲೆ ಕೈ ಇರಿಸಿದ. ಕಾವಲು ಪಡೆಯ 
ದಳಪತಿ ಆ ಸ್ಪರ್ಶಕ್ಕೆ ತುಸು ಕರಗಿದ. 

ಹೆಮ್ಟಿ ಏಳುತ್ತ , “ಉದ್ಯಾನದಲ್ಲಿ ಜನರ ಸದ್ದಿಲ್ಲವಲ್ಲ ಇವತ್ತು , ” ಎಂದ . 

ಒಂದು ನಗೆಯ ಅಲೆ ಕಿವಿಗೆ ಅಪ್ಪಳಿಸಿದಂತೆ ಇಪ್ಪವರ್‌ಗೆ ಅನಿಸಿತು . ಉದ್ಯಾನ 
ದತ್ತ ಸಾಗಿ, ಬೇಗನೆ ಮರಳಿದ. ಸಭೆ ಮುಗಿಸಿ ಎದ್ದವರಿಗೆ ಅವನು ತಿಳಿಸಿದ: 

“ ಉದ್ಯಾನದ ಮೂಲೆಯಲ್ಲಿ ಜನ ಗುಂಪುಕಟ್ಟಿ ಕೂತಿದ್ದಾರೆ. ಬಟಾ ಅಣ್ಣನ 
ಅಂಬಿಗರು ಅವರಿಗೆ ರಾಜಧಾನಿಯ ಕತೆ ಹೇಳಿದ್ದಾರೆ. ” 

“ ಸರಿ, ಸರಿ , ” ಎಂದ ಹೆಮೊನ್. 

ಬಟಾ - ಸಭಾಂಗಣದಲ್ಲಿದ್ದ ಸಿಂಹದ ಮೈದಡವಿ, ಖೈ ಹೊಟೆಪ್‌ನೆಡೆ ನೋಡಿ, 
ಅಂದ: 

“ ಮೆನೆಪ್‌ಟಾ ಅಣ್ಣನಿಗೆ ಹಾಗೆ ಬಾರಿಸೊ ಹೀಗೆ ಬಾರಿಸ್ತೆ , ಅಂತ ಬಕಿಲ ರಾಜ 
ಧಾರೀಲಿ ಕಥೆ ಹೇಳಿದಂತೆ, ನಾಪತ್ತೆ . ಅಲ್ಲಿ ಸಿಗಲೇ ಇಲ್ಲ. ಟೆಹುಟಿ ಜತೆ ಎಲ್ಲೋ 
ಉತ್ತರಕ್ಕೆ ಹೋಗಿದ್ದಾನಂತೆ. ಮಹಾ ಅರ್ಚಕ ಸೋತರೆ ಟೆಹುಳಿಯ ರೆಕ್ಕೆ ಕತ್ತರಿಸ್ತಾರೆ. 
ಬಕಿಲನ ಆರ್ಭಟ ಮುಕ್ತಾಯವಾಗ್ತದೆ.” 

ಹಿರಿಯರು ಎದ್ದುದು ಉದ್ಯಾನವನದಲ್ಲಿದ್ದವರ ಕಣ್ಣಿಗೆ ಬಿತ್ತು . ಕಥನ ಒಬ್ಬ 
ನಿಂದ , ಪೂರಕ ವಿಷಯಗಳು ಉಳಿದ ಮೂವರಿಂದ. 
ಅವರೆಂದರು: 

“ ಇವತ್ತಿಗೆ ಸಾಕು ”; “ ಎಬ್ಸಿಡಿ”; “ಬಟಾ ಅಣ್ಣ ಬಯ್ದು, “ದೋಣಿ 
ಕಟ್ಟೆಯ ಜಂಭದಕೋಳಿವಿಷಯ ನಾಳೆ ಹೇಳ್ತವೆ.” 


ಬೆಳಗ್ಗೆ ಬಟಾ ಹೊರಬಿದ್ದು ಮೆನೆಪ್ ಟಾನ ಮನೆಗೆ ಹೋಗಿ, ಹಿರಿಯರ ಸಭೆ 
ಯಲ್ಲಿ ನಡೆದುದನ್ನು ನಾಯಕನನ್ನು ಕರೆತರುವ ತೀರ್ಮಾನವನ್ನು ನೆಫಿಸ್‌ಗೆ ತಿಳಿಸಿದ. 

ಆಕೆ ಕೇಳಿದಳು: 
“ ಅಬ್ಬು ಯಾತ್ರಿಕರು ಅಂದ್ಮಲೆ ನಾನೂ ಇದ್ದೇನೆ. ಅಲ್ಲವಾ ? ” 

“ ನನ್ನ ಹೆಂಡತಿ ಲೆಕ್ಕ ಮಾಡಿ ತಿಳಿಸಿದ್ದಾಳೆ. ಈಗಿನ ಸ್ಥಿತೀಲಿ ನಿನಗೆ ಪ್ರಯಾಣ 
ಸಲ್ಲದಂತೆ. ” 

“ನಾನು ಬರಲಾ ? ” ಎಂದ ರಾವೆರಿಪ್ಟಾ. 
ಬಟಾ ನೆಫಿಸಳ ಮುಖ ನೋಡಿದ. 

ಅವಳೆಂದಳು : 
“ಬೇಕಾದರೆ ಹೋಗಿ ಬಾ , ರಾಮರಿ.” 
ರಾಮೆರಿಪ್ಟಾ ಕಣ್ಣಾಲಿಗಳನ್ನು ಛಾವಣಿಯತ್ತ ಹೊರಳಿಸಿದ, ಕೆಳಕ್ಕೆ ನೋಡಿದ: 

“ಊಹೂಂ, ಅಮ್ಮನನ್ನು ನೋಡೋ ಅಂತ ಅಪ್ಪ ಹೇಳಿದ್ದಾನೆ. ನಾನು 
ಇಲ್ಲೇ ಇದ್ದೇನೆ. ” ಧ್ವನಿಯಲ್ಲಿ ಬೇಸರದ ಛಾಯೆ ಇತ್ತು . 

- ರಾಜಧಾನಿಯಿಂದ ತಾನು ಹೊರಡುವ ರಾತ್ರಿ ನಡೆದ ಸಂಭಾಷಣೆ , ರೊಟ್ಟಿ, 
ತಟ್ಟೋದುಶ್ರೇಷ್ಠ ವಿದ್ಯೆ , ತನ್ನ ಒಬ್ಬಳು ಮಗಳು ಈ ಲಿಪಿಸುರುಳಿ ವಿದ್ವಾಂಸನ 
ಪತ್ನಿ ಯಾದರೆ ? ಮೆನೆಪ್ಪಾ ಬೇಡ ಎಂದಿರಲಿಲ್ಲ. ತಮಾಷೆಗೆ ಆಡಿದ್ದು , ನೆಫಿಸ್‌ಗೂ 
ತಿಳಿಸೋಣ ಎಂದು ಬಟಾ ಬಾಯಿ ತೆರೆದ . ಈಗ ಹೇಳುವುದು ಸರಿಯಲ್ಲ ಎನಿಸಿತು . 
ಬಾಯಿಯನ್ನು ಮುಚ್ಚುವುದರೊಳಗೆ ನೆಫಿಸ್ ಹೇಳಿದಳು : 

“ಏನೋ ಹೇಳೋಕೂಂತಿದೀಯಲ್ಲ ಬಟಾ ಅಣ್ಣ ? ” 

ಬಟಾ ತಲೆಕೊಡವಿದ . “ ಏನಿಲ್ಲ , ಏನಿಲ್ಲ . ತಂದೆಯ ಹಾಗೆಯೇ ಈ ಮಗ. 
ಅಷ್ಟೇ ಗಂಭೀರ, ” ಎಂದ. 
- ನೆಫಿಸ್ ಒಲವು ತುಂಬಿದ ನೋಟದಿಂದ ಮಗನನ್ನು ನೋಡಿದಳು . 

“ ರಾಮರೀ ” ಎಂದು ಹುಡುಗರ ಗಂಟಲು ಕೇಳಿಸಲು , “ ಬಂದೆ” ಎನ್ನುತ್ತ 
ರಾಮೆರಿಪ್ಟಾ ಓಡಿದ. 

ತಾಯಿ ಅಂದಳು: 

“ಲಿಪಿ ಸುರುಳೀಲಿ ಹೀಗಿದೆ ಅಂತ ಏನೇನೋ ಹೇಳ್ತಾ ಇದ್ದಾನೆ. ಎಲ್ಲಿ 
ಓಡ್ತಾನೋ ಯಾವಾಗ ಗಟ್ಟಿ ಮಾಡಿಕೊಳ್ತಾನೋ ಒಂದೂ ಗೊತ್ತಾಗೋದಿಲ್ಲ. ಇಲ್ಲಿ 
ನೋಡಿದರೆ ಮೂರುಹೊತ್ತೂ ಆಟ .” 

“ ಜ್ಞಾಪಕ ಶಕ್ತಿ . ಒಮ್ಮೆ ಕೇಳಿದರೆ ಸಾಕು . ರಾಮರಿಗೆ ಮರೆತು ಹೋಗೋದಿಲ್ಲ. ” 
“ ಅದು ಅವನ ತಂದೆಗೂ ಹಾಗೆಯೇ ... ” 
“ ನಾನು ಹೊರಡ್ಡಾ ಅತ್ತಿಗೆ? ” 
* ಇರು, ಎಲ್ಲಿಗೆ ? ” 
“ನೆಖೆನ್ ಅಂತ ಒಬ್ಬ ಶಿಲ್ಪಿ ಬಂದಿದ್ದಾನಲ್ಲ ? ” 
“ ಹೌದು, ಅವನು ಈ ರಸ್ತೇಲಿ ಹೋಗ್ತಾ ಇದ್ದಾಗ ರಾಮರಿ ತೋರಿಸ್ಟ .” 
“ ನಿನ್ನೆ ಸಿಕ್ಕಿದ್ದ , ಇವತ್ತು ಬಂದು ನೋಡೇನೆ ಅಂದಿದ್ದೆ . ” 

“ಕಲ್ಲಿನ ಮೂರ್ತಿಗಳನ್ನು ಮಾಡ್ತಾನಂತೆ. ಪಪೈರಸ್ ದೋಣಿಕಟ್ಟುವವರು 
ಅವತ್ತು ಬಂದ್ರು . ಈಗ ಶಿಲ್ಪಿ ಬಂದಿದ್ದಾನೆ. ಎಲ್ಲರಿಗೂ ನೀರಾನೆ ಪ್ರಾಂತಕ್ಕೆ ಬರೋ 
ಬಯಕೆ, ” 

“ ಹೌದು, ಅತ್ತಿಗೆ, ನಾಳೆ ಗೋರಿಚಿತ್ರಕಾರರು ಬಾರೆ; ಬಂಗಾರದ ಆಭರಣ 
ಮಾಡೋ ನುರಿತು ಅಕ್ಕಸಾಲಿಗರು ಬಂದು ಇಲ್ಲಿ ಬೀಡುಬಿಡ್ತಾರೆ. ” 

“ ಇದೆಲ್ಲ ಸುಂದರ ಕನಸಿನ ಹಾಗಿದೆ, ಅಲ್ಲವಾ?........ಆಗಲಿ, ಶಿಲೀನ 
ನೋಡ್ಕೊಂಡು ಬಾ . ನೀನೂ ಮನೆಯವರೂ ರಾತ್ರೆ ಇಲ್ಲಿಗೇ ಊಟಕ್ಷನ್ನಿ ...... 
ರೊಟ್ಟಿ ತಟ್ಟೋಕೆನೆಜಮುಟ್ನ ಕರೀತೇನೆ. ರಾಜಧಾನಿಯಲ್ಲಿ ನಿನ್ನ ನಾಯಕರು 
ಏನೇನು ಮಾಡಿದರೂಂತ ವಿವರವಾಗಿ ಹೇಳುವಿಯಂತೆ.” 

“ ಆಗಲಿ, ಅತ್ತಿಗೆ. ” 


“ ನೆಖೆನ್‌ನ್ನು ನೋಡೋದಕ್ಕಂತಾದರೂ ನನ್ನ ಗುಡಿಸಲಿಗೆ ಬಂದಿಯಲ್ಲ, ಬಾ ,” 
ಎಂದು ಹಪು ಗಾಂಭೀರ ಪರಿಹಾಸ್ಯ ಎರಡನ್ನೂ ಬೆರಸಿ ಬಟಾನನ್ನು ಇದಿರ್ಗೊಂಡ. 

ನೆಖೆನ್ ಮಾಡಿದ್ದ ಮೂರ್ತಿಗಳನ್ನು ಬಟಾ ದಿಟ್ಟಿಸುತ್ತ ಮೌನ ತಳೆದೊಡನೆ 
ಹಪು, “ದೋಣಿಕಟ್ಟೆ ಗೋಡೇನ ಎತ್ತರಿಸಿ ಭದ್ರಗೊಳಿಸೋದಕ್ಕೆ ಎಷ್ಟು ಕಲ್ಲು ಬೇಕು 
ಏನೂಂತ ಹಿರಿಯರ ಸಮಿತಿಯವರು ಕೇಳಿದ್ದಾರೆ. ನಾಯಕರು ಬರೋದರೊಳಗೆ 
ಅಂದಾಜು ಸಿದ್ದವಾಗ್ಗೇಕಂತೆ. ಇಪ್ಪವರ್‌ನನ್ನು ಕರಕೊಂಡು ನದೀ ದಂಡೆಗೆ 
ಹೋಗೇನೆ,” ಎಂದು ಹೇಳಿ, ಹೊರಟು ಹೋದ. 

ಮಣ್ಣಿನ ಮಲಗುದಿನ್ನೆಯ ಮಗ್ಗುಲಲ್ಲಿ ಮೂರು ಮೂರ್ತಿಗಳಿದ್ದವು: ಒಂದು, 
ಕುಯಿಲು ಕಾರ್ಯದಲ್ಲಿ ನಿರತನಾಗಿದ್ದ ರೈತ , ಇನ್ನೊಂದು ಎರಗಲು ಜಿಗಿದು ನಿಂತ 
ಚಿರತೆಯ ಎದೆಗೆ ಈಟಿ ನೆಟ್ಟ ಬೇಟೆಗಾರ, ಮೂರನೆಯದು, ಪಿಶಾಚಿಗಳನ್ನು ಓಡಿ 
ಸುವ ಸಿಂಹತಲೆಯ ಕುಳು ಆಕಾರದ ಬೆಸ್ ದೇವತೆ . 

ಮೆಚ್ಚುಗೆಸೂಚಿಸುತ್ತ ಆ ಮಗ್ಗುಲಿನಿಂದ ಈ ಮಗ್ಗುಲಿನಿಂದ ಶಿಲ್ಪಗಳನ್ನು 
ನೋಡಿ, ಬಟಾ ಅಂದ: 

- “ನೀವು ನಮ್ಮ ಪ್ರಾಂತಕ್ಕೆ ಬಂದದ್ದು ಒಳ್ಳೇದಾಯ್ತು ನೆಖೆನ ಅಣ್ಣ , ಈ ರೈತ, 
ಬೇಟೆಗಾರ , ಬೆಸ್ ಮೂರ್ತಿ- ಇವನ್ನೆಲ್ಲ ನಾಯಕರು ತುಂಬಾ ಇಷ್ಟಪಡ್ತಾರೆ. ಸೊ ಫ್ರು 
ಮಾವನಿಗಂತೂ ನಿಮ್ಮನ್ನು ಕಂಡರೆ ಗೌರವ. ” 

ಶಿಲ್ಪಿಯ ಮುಖದ ಸ್ನಾಯುಗಳು ಮಿಸುಕಿದುವು. ಕಂಠ ಉಮ್ಮಳಿಸಿತು . 
ನಿಧಾನವಾಗಿ ಆತನೆಂದ : 

“ ನನ್ನವರನ್ನು ಹುಡುಕಿಕೊಂಡು ಅದೆಷ್ಟು ದೇಶ ಅಲೆದೆನೆ . ಈ ಊರಿಗೆ 
ಬಂದಾಗ, ಇವರನ್ನೇ ಅಲ್ಲವಾ ಇಷ್ಟು ವರ್ಷ ಹುಡುಕಿದ್ದು ಅನಿಸ್ತು ... ಮನುಷ್ಯರಲ್ಲಿ 
ಇಂಥಸೋದರ ಭಾವ ಸಾಧ್ಯವಾಗಿದೆಯಲ್ಲ ಅದು ದೊಡ್ಡ ಸಂಗತಿ.... ” 

“ನೀರಾನೆ ಮೂರ್ತಿ ಮಾಡ್ತಿದ್ದೀರಂತಲ್ಲ ....” 

ನೆರಳಿಗಾಗಿ ತಾಳೆಯ ಸೋಗೆಗಳಿಂದ ಛಾವಣಿಯ ಒಂದು ಮೂಲೆಯನ್ನು 
ವಿಸ್ತರಿಸಿದ್ದರು. ಅದರ ಕೆಳಗೆ ಕೊಳಕು ಬಟ್ಟೆಯಿಂದ ಏನನ್ನೂ ಮುಚ್ಚಿತ್ತು . ಬಟಾನ 
ದೃಷ್ಟಿ ಅತ್ತಿತ್ತ ಅಲೆದು ಅದರ ಮೇಲೆ ನೆಲೆಸಿದಾಗ ನೆಖೆನ್ ಅಂದ: 

“ ಪೂರ್ತಿಯಾಗಿಲ್ಲ. ಈಗ ಚೆನ್ನಾಗಿ ಕಾಣಿಸೋದಿಲ್ಲ. ” 

“ದೋಣಿತಯಾರಿಕೆಯ ಮೊದಲ ಹಂತದಲ್ಲಿ ಚೌಕಟ್ಟಿಗೆ ಹಲಗೆಗಳನ್ನೂ 
ಪಪೈರಸ್ ದಂಟುಗಳನ್ನೂ ಬಿಗಿಯುವಾಗ ಹ್ಯಾಗಿದೆ ಅಂದ್ರೂಂಡ್ರಿ ? ” 

ನೆಖೆನ್ ನಕ್ಕು , ಆ ಬಟ್ಟೆಯನ್ನೆಳೆದ . ಅಲ್ಲಿದ್ದುದು, ಚಾಣದ ಏಟಿಗೆ ಮಣಿಯ 
ತೊಡಗಿದ್ದ ಅಂಡಾಕಾರದ ಕರಿಗಲ್ಲು. ಅದರಲ್ಲಿ ನೀರಾನೆಯ ಅವಯವಗಳು ಸ್ಕೂಲ 
ವಾಗಿ ಮೂಡತೊಡಗಿದ್ದುವು. 

“ ಇನ್ನು ಎರಡು ವಾರಗಳ ಕೆಲಸ, ದೋಣಿಕಟ್ಟೇಲಿ ಎತ್ತರದಲ್ಲಿ ಇದನ್ನಿಡ 
ಬೇಕು. ” 

“ ಹೌದು, ಹೌದು. ” 

“ ಬಟಾ ಅಣ್ಣ , ನಾನು ನಿಮ್ಮನ್ನ ಕೇಳೇನೆ, ಅತಿಥಿ ಅಂತ ಪರಿಗಣಿಸಿ ರಾಜ 
ಗೃಹದಿಂದ ನನಗೆ ಆಹಾರ ಧಾನ್ಯ ಇತ್ಯಾದಿ ಕೊಡ್ತಾರೆ. ಅತಿಥಿ ಎನ್ನಿಸಿಕೊಳ್ಳೋದು 
ನನಗೆ ಇಷ್ಟವಿಲ್ಲ. ನಮ್ಮವರೇನೇ ಅಂತ ನೀವುನನ್ನನ್ನು ಸ್ವೀಕರಿಸೋದು ಯಾವತ್ತು ? ” 

ಬಟಾನ ನೋಟನೆಖೆನ್‌ನನ್ನು ಮುದ್ದಿಸಿತು. 

“ ನಾಯಕರು ವಾಪಸಾಗೋ ತನಕ ನೀವು ಅತಿಥಿ, ಆ ಮೇಲೆ ನೀವು ನನ್ನನ್ನು 
ಅಣ್ಣ ಅಂತ ಕರೆಯೋ ಹಾಗಿಲ್ಲ . ಮಗ ಅನ್ವೇಕು, ತಮ್ಮ ಅನೇಕು. ” 

* “ ಆಗಲಿ, ನನ್ನ ಆಸೆ ಇದು: ಉದ್ಯಾನದ ಸ್ಮಾರಕ ಕಂಬಕ್ಕೆ ಒಂದು ಶಿಲಾಪೀಠ; 
ದೇವಮಂದಿರದ ಅಂಗಣದಲ್ಲಿ ನಾಯಕರ ಒಂದು ಶಿಲಾಪ್ರತಿಮೆ ಎತ್ತರದ್ದು . ” 

“ ಪ್ರತಿಮೆಗೆ ಮೆನೆಪಟಾ ಅಣ್ಣ ಒಪ್ಪಲಾರ. ಬಹಳ ಅಂದರೆ ಅವನು ಏನು 
ಹೇಳಬಹುದು ಗೊತ್ತಾ ? ” 

“ ಏನು? ” 

“ ಜನರು ಅಧಿಕಾರ ವಶಪಡಿಸಿಕೊಂಡ ದಿನ ವೈರಿಬಾಣಕ್ಕೆ ಬಲಿಯಾದವನು 
ನೇಕಾರ ಅನ್ನು ; ಆ ಅನ್ನುವಿನ ಪ್ರತಿಮೆ ರಚನೆಯಾಗಲಿ - ಅಂತ. ” 

“ ಅನ್ನು , ಅವನ ವಿಷಯ ಕೇಳಿದ್ದೇನೆ. ಆಗಬಹುದು.” 
“ ಆದರೆ ಆತ ಇಲ್ಲ. ” 
“ ಮಕ್ಕಳಿದ್ದಾರೆ.” 
“ ಜ್ಞ , ದೊಡ್ಡ ಹುಡುಗನದು ತಂದೆಯದೇ ರೂಪ. ” 
“ ಮೊದಲು ಅರಿವೆಯ ಮೇಲೆ ಅನ್ನುವಿನ ಪ್ರತಿರೂಪ ಬಿಡಿಸ್ತೇನೆ. ” 
“ ಆಗಲಿ. ಆಗಲಿ . ” 

“ ಅನ್ನು ವೀರನ್ನು ಆಲೆ ನಾಯಕರದ್ದು ಒಂದು ನಿರ್ಮಿಸ್ಟೇಕು. ಪೆರೋನ 
ಮೂರ್ತಿಗೆ ಎಷ್ಟು ಮಹತ್ವವೋ ಜನನಾಯಕನಿಗೂ ಅಷ್ಟೇ ಮಹತ್ವ .” 

ಬಟಾ ನಕ್ಕು ನುಡಿದ : 
“ ಆ ವಿಷಯದ ಪ್ರಸ್ತಾಪ ಈಗ ಬೇಡ. ” 
“ ಅವಸರವಿಲ್ಲ, ಅವಸರವಿಲ್ಲ. ಇಷ್ಟೇ , ರಕ್ತದ ಬಿಸಿ ಆರೋದಕ್ಕಂಚೆ, ತೋಳಿನ 

ಬಲ ಕುಂದೋದಕ್ಕುಂಚೆ ಆ ಕೆಲಸ ನಾನು ಮಾಡೋಕು. ” 

“ ದೇವಮಂದಿರಕ್ಕೊಂದು ಮುಖ ಮಂಟಪ ಕಟ್ಟಿಸಿ, ತಟ್ಟೋದಕ್ಕೆ ಇಬ್ಬರು 
ಬೇಕಾಗುವಂಥ ಕಂಬಗಳಲ್ಲಿ ನಮ್ಮ ಪ್ರಾಂತದ ಜನರ ಹೋರಾಟದ ಕಥೇನ ಕೆತ್ತಿದರೆ ? ” 

“ ಒಪ್ಪಿದೆ! ಶ್ರೇಷ್ಠ ವಿಚಾರ , ಭವ್ಯ ಸೃಷ್ಟಿ !” 

“ ಏನೋ ತೋಚು. ಹೇಳೆ, ತೀರ್ಮಾನ ಏನಿದ್ದರೂ ಮೆನೆಪ್‌ಟಾ ಅಣ್ಣ 
ಬಂದ್ಮಲೆ...... ” 

“ ಓಹೋ ಆಗಬಹುದು. ” 


ಡಂಗುರದವನು ಊರಲ್ಲಿ ಸುತ್ತಾಡಿದ. ದೂತರು ಒಳನಾಡಿಗೆ ಹೋದರು. 
ನೆಫರುರಾ ಅಂದಳು: 

“ ಅಬ್ಬು , ಯಾತ್ರಿಕರೇ ಅದೃಷ್ಟವಂತರು. ನೋಡೋಣ. ಯಾವತ್ತಾದರೊಂದು 
ದಿನ ಅಣ್ಣನ ಜತೆ ನಾನೂ ಪ್ರಯಾಣ ಬೆಳೆಸೇನು. ” 

ರಾತ್ರಿಯ ಊಟಕ್ಕೆ ಬಟಾನ ಕುಟುಂಬವನ್ನು ಮಾತ್ರವಲ್ಲ, ಸೊ ಫು - ಸೆಬೆಸ್ಟುರ 
ಸಂಸಾರಗಳನ್ನೂ ನೆಫಿಸ್ ಕರೆದಳು. ಪೈ ಮ್ಹೊಟೆಪನೂ ಹೆಂಡತಿಯೊಡನೆ ಬಂದ. 

ಅಡುಗೆಯ , ಆತಿಥ್ಯದ ಎಲ್ಲ ಹೊಣೆಯನ್ನೂ ನೆಜಮುಟ್ ಹೊತ್ತಳು. ತಬ 
ಬುವಾ ಅವಳಿಗೆ ನೆರವಾದಳು . . 

ರಾಜಧಾನಿಯ ರಂಜಕ ಕಥೆಗಳನ್ನು ಎಷ್ಟು ಸಲ ಹೇಳಿದರೂ ಬಟಾಗೆ 
ದಣಿವಿಲ್ಲ . ಅವನ್ನು ಎಷ್ಟು ಸಲ ಆಲಿಸಿದರೂ ಶೋತೃಗಳಿಗೆ ಬೇಸರವಿಲ್ಲ . 

ಧ್ವನಿ ಎತ್ತರಿಸಿ ನೆಜಮುಟ್ ಅಂದಳು: 

“ ಅಣ್ಣನನ್ನು ಕರಕೊಂಡು ಬರೋದಕ್ಕೆ ಅಚ್ಚು ಯಾತ್ರಿಕರು ಮಾತ್ರ 
ಹೋಗೋದು ಅಂತ ತೀರಾನಿಸಿದ್ದೀರಿ. ಹಾಗೇ ಆಗಲಿ, ಆದರೆ ರಾಮೆರಿಪ್ಟಾನನ್ನು 
ಬಿಟ್ಟು ಹೋಗೋದು ಖಂಡಿತ ಸರಿಯಲ್ಲ. ಅವನು ಅಬ್ದುಗೆಹೋಗಿದ್ದಿಲ್ಲವಾ? ಬೇರೆ 
ಸಮಯವಾಗಿದ್ದರೆ ನೆಫಿಸ್‌ಳೂ ಬರಿದ್ದು . ” 
- ಮೂಲೆಯಲ್ಲಿ ನಿಂತಿದ್ದ ರಾಮರಿಪ್ಟಾ ಗಾಂಭೀರ ನಟಿಸಿದ. ದೊಡ್ಡವರು 
ತನ್ನ ಬಗೆಗೆ ಮಾತನಾಡುತ್ತಿರುವರೆಂದು ಕಿರಿಯನಿಗೆ ಹೆಮ್ಮೆ . 
- “ ಅಮ್ಮನನ್ನು ನೋಡೋ ಅಂತ ರಾಮರಿಗೆ ಅವನ ತಂದೆ ಹೇಳಿದ್ದಾನಂತೆ, ” 


ಎಂದ ಬಟಾನನ್ನು ನೋಡುವರೆಂದು ಕಿರಿಯ ಗಾಂಭೀರ ನಟಿ 


ನೆಜಮುಟ್ನ ಮಾತು ಕೇಳಿ, ತಂದೆಯನ್ನು ನೋಡಲು ಹೋಗುವ ಆಸೆ 
ರಾವೆರಿಪ್ಟಾನಲ್ಲಿ ಮತ್ತೆ ಗರಿಗೆದರಿತ್ತು . ಆದರೆ ಬಟಾ ಮಾವನ ಪರಿಹಾಸ್ಯದ ಧ್ವನಿ 
ಯಿಂದ ಅವನು ಕೆರಳಿದ . 

“ಹೌದು, ಹೌದು. ತಂದೆ ಹೇಳಿದ್ದಾರೆ, ” ಎಂದ ಗಟ್ಟಿಯಾಗಿ, 
ಸೊಪ್ಪು ಅಂದ; 

“ ಸಿಟ್ಟು ಬೇರೆ! ಇಲ್ಲಿ ಕೇಳು, ರಾಮರಿ, ಅಮ್ಮನನ್ನು ನಾವುನೋಡೋದ್ದೇವೆ. 
ನೀನು ಹೋಗಿ ಅಪ್ಪನನ್ನು ಕರಕೊಂಡ್ವಾ . ” 

“ ಹೌದು ಮಗ, ” ಎಂದಳು ನೆಫಿಸ್ , 

ಸಂತಸದ ನೋವುರಾಮರಿಪ್ಟಾನನ್ನು ಹಿಂಡಿತು . ಒಸರಬಯಸಿದ ಹರ್ಷಾಶ್ರು 
ವನ್ನು ಹತ್ತಿಕ್ಕಿ ಆತ ಮುಗುಳುನಗೆ ಬೀರಿದ . 


ಇನ್ನೂ ಒಂದಿಷ್ಟು ಬೆಳೆದಿದ್ದ ಮಗಳನ್ನೆತ್ತಿಕೊಂಡು ಅಹೂರಾ ತನ್ನ ಗಂಡನನ್ನೂ 
ಭಾವನನ್ನೂ ಕರೆದುಕೊಂಡಳು ಬಂದಳು. ಈ ಸಲವೂ ಇತ್ತು ಖಿವವದ ಚೀಲ. 
ಬೇರೆಡೆಗಳಿಂದಲೂ ಅಬ್ಬು ಯಾತ್ರಿಕರು ಆಗಮಿಸಿದರು. ಅದೇ ಊರಿನಲ್ಲಿದ್ದವರೂ 
ಅಣಿಯಾದರು . ಸುಮಾರು ನಾಲ್ವತ್ತು ಜನರಿಗೆ ಎಂಟು ಹತ್ತು ದಿನಗಳಿಗೆ ಸಾಲುವಷ್ಟು 
ಬುತ್ತಿ ಕಟ್ಟಿದರು. 

ಮಾರನೆಯ ಸಂಜೆ ರಾಜಧಾನಿಗೆ ಪ್ರಯಾಣ ಎಂದು ತೀರಾನವಾಯಿತು. 

ಬಟಾ ತನ್ನ ಮನೆಯಲ್ಲಿ ಕಿರಿಯ ಮಗಳ ಜತೆ ಮೊಸಳೆ ಆಟ ಆಡುತ್ತಿದ್ದಾಗ 
ಶಿಲ್ಪಿ ನೆಖೆನ್ ಬಂದ . 

“ ನಾಳೆ ಸಾಯಂಕಾಲ ಪ್ರಯಾಣವಂತೆ.” 


“ನೀವುಹೋಗೋಕ್ಕುಂಚ ಇವನ್ನಿ ಷ್ಟು ತೋರಿಸ್ಬಿಡೋಣ ಅಂತ ಬಂದೆ. ” 

ಅವನ ಕಂಕುಳಲ್ಲಿ ಕಡ್ಡಿಗೆ ಸುತ್ತಿದ್ದ ಬಟ್ಟೆ ಸುರುಳಿ ಇತ್ತು . ಅದನ್ನು ಅವನು 
ತೆಗೆದು ಬಿಚ್ಚಿದ. ಒಂದು ಬಟ್ಟೆ ಚಿಕ್ಕದು. ಇನ್ನೊಂದು ನೀಳವಾದದ್ದು . ಚಿಕ್ಕದನ್ನು 
ಬಿಡಿಸಿ ಗೋಡೆಯಿಂದ ಇಳಿಬಿಟ್ಟು ನೆಖೆನ್ ನಿಂತ . 

ಲಿಪಿಸುರುಳಿ ಬರೆಯುವ ಮಸಿಯಲ್ಲಿ ಬಿಡಿಸಿದ ಒಂದು ಚಿತ್ರ , ಕೃಶಾಂಗ ಯುವಕ, 
ಮುಖದ ಮೇಲೆ ಕೆಚ್ಚು , ಬಲ ಪಾದವನ್ನು ಮುಂದಿರಿಸಿದ್ದಾನೆ, ಏನನ್ನೋ ಬದಿಗೆ 
ಸರಿಸುವವನಂತೆ ಬಲ ಅಂಗೈಯನ್ನು ಬೀಸಿದ್ದಾನೆ. 

“ ಅನ್ನು ! ” ಎಂದು ಬಟಾ ಉದ್ಧರಿಸಿದ. 

ನೆಖೆ ನಸುನಕ್ಕು ಆ ಚಿತ್ರವನ್ನು ಸುರುಳಿ ಸುತ್ತಿ , ಇನ್ನೊಂದನ್ನು ಬಿಡಿಸಿದ. 
ಅವನಿಗಿಂತಲೂ ಒಂದು ಮೊಳ ಎತ್ತರವಿತ್ತು ಆ ಸುರುಳಿ, ಮೊದಲು ನೋಡಿದ 
ಚಿತ್ರದ ದೊಡ್ಡರೂಪ. 

ಬಟಾನನ್ನು ಉದ್ವಿಗ್ನತೆ ಬಾಧಿಸಿತು . ಅವನು ಉಗುಳು ನುಂಗಿದ. ಕಣ್ಣೆವೆ 
ಮುಚ್ಚದೆ ಚಿತ್ರವನ್ನು ದಿಟ್ಟಿಸಿದ. 

“ ಅನ್ನು ಸತ್ತಿಲ್ಲ. ಇಲ್ಲೇ ಇದ್ದಾನೆ. ನಮ್ಮೆಲ್ಲರಿಗಿಂತ ದೊಡ್ಡವನಾಗಿ ಬೆಳೆದಿದ್ದಾನೆ. 
ಆಶ್ಚರ್ಯ! ಆಶ್ಚರ್ಯ! ” ಎಂದ . 

ಬಟಾನ ಹೆಂಡತಿನೋಡಿದಳು, ಮಕ್ಕಳು ನೋಡಿದರು. ಸತ್ತವರನ್ನು ಬದುಕಿ 

ಸುವ ಕೌಶಲ! ನೆಖೆನ ಅವರಿಗೆ ಪವಾಡಪುರುಷನಂತೆ ಕಂಡ . 

ವಿನಮ್ರನಾಗಿ ಬಟಾ ಹೇಳಿದ: 
“ ಇದು ಅಪೂರ್ವ ಸಾಧನೆ ಮೆನೆಪ್‌ಟಾ ಅಣ್ಣನಿಗೆ ತಿಳಿಸ್ತೇನೆ. ” 
ಕೃತಜ್ಞತೆಯ ಭಾವದಿಂದ ಬಟಾನನ್ನು ನೋಡುತ್ತ ನೆಖೆನ ಅಂದ: 

“ನೀವುರಾಜಧಾನಿಯಿಂದ ಮರಳಿ ಬಂದೋಲೆ ಹತ್ತು ಮೊಳ ಉದ್ದ , ಎರಡು 
ಮೊಳ ಅಗಲ, ಎರಡು ಮೊಳ ದಪ್ಪದ ಕರಿಶಿಲೆ ತರಿಸ್ಕೋಡಿ, ಸೈನೆ ಹತ್ತಿರ ಹೇರಳ 
ವಾಗಿ ಸಿಗ್ತವೆ. ಸಹಾಯಕರಿದ್ದರೆ ಕೆಲಸ ಬೇಗನೆ ಆಗದೆ, ಹಪುವಿನ ಮಕ್ಕಳಿಗೆ ಶಿಲ್ಪ 
ಕಲೆ ಹೇಳ್ಕೊಡ್ತೀನೆ. ಕಲಿಯೋದಕ್ಕೆ ಇಷ್ಟ ಪಡೋ ಬೇರೆ ಯುವಕರಿದ್ದರೆ ಅವರೂ 
ಬರಲಿ . ” 

- “ ಹೂಂ ಹೂಂ , ನೀವು ರಾಜಗೃಹಕ್ಕೆ ಹೋಗಿಹಿರಿಯರಿಗೆ ಅನ್ನುವಿನ ಚಿತ್ರ 
ತೋರಿಸ್ತೀರಾ? ” 

“ ಚಿತ್ರ ಸರಿಯಾಗಿದೆ ಅಂತ ಅನ್ನುವಿನ ಹೆಂಡತಿ ಹೇಳೇಕಲ್ಲ ! ಆ ತಾಯಿಗೆ 
ತೋರಿಸಿ, ಅಲ್ಲಿಂದ ರಾಜಗೃಹಕ್ಕೆ ಹೋಗೇನೆ. ” 

“ ಆಗಲಿ ನೆಖೆನ್ ಮಾವ. ಮಾವ ಅಂತ ಕರೀಬಹುದು ತಾನೆ ? ” 
“ ಮಗ ಮಗಳು ಯಾರೂ ಇಲ್ಲ. ಅಳಿಯಂದಿರಾದರೂ ಇರಲಿ! ಯಾಕೆ ಬೇಡ? ” 
ಹಾಗೆ ಹೇಳುತ್ತ ನೆಖೆನ್ ಚಿತ್ರವನ್ನು ಸುರುಳಿ ಸುತ್ತಿದ. 

.... ಆ ಸಂಜೆ ರಾಜಗೃಹದಲ್ಲಿ ಅಬ್ಬು ಯಾತ್ರಿಕರೊಡನೆ ಸ್ವಲ್ಪ ಹೊತ್ತು ಕಳೆದು 
ಬಟಾ ಮನೆಗೆ ಮರಳಿದ. - 

ಬುಡ್ಡಿ ದೀಪದ ಬೆಳಕಿನಲ್ಲಿ ಕೈ ಬೆರಳುಗಳನ್ನು ಚಮತ್ಕಾರವಾಗಿ ಮಡಚಿ ಬೇರೆ 
ಬೇರೆ ಪ್ರಾಣಿಗಳ ಛಾಯಾ ಆಕೃತಿಗಳನ್ನು ಗೋಡೆಯ ಮೇಲೆ ಮೂಡಿಸುತ್ತ ಬಟಾ 
ಮಕ್ಕಳ ಜತೆ ಕುಳಿತಿದ್ದ , 

“ ಅಗೋ ನೀರಾನೆ! ” 
“ ಅಗೋ ಮೊಸಳೆ! ” 
“ ಜಿಂಕೆ ! ” 

ಧಪಧಪನೆ ತಟಿಕೆ ಬಾಗಿಲನ್ನು ಬಡೆದ ಸದ್ದು . ಜತೆಯಲ್ಲೇ “ ಅಣ್ಣಾ ! ಅಣ್ಣಾ ! ” 
ಎಂಬ ಕರೆ. ದೋಣಿಕಟ್ಟೆಯ ಹುಡುಗನ ಸ್ವರ, 

ಬಟಾ ಥಟ್ಟನೆ ಎದ್ದು , ಬಾಗಿಲಿನ ಅಗಣಿ ತೆಗೆದು, ದೋಣಿಕಟ್ಟೆಯ ಕಿರಿಯನನ್ನು 
ಒಳಕ್ಕೆ ಬಿಟ್ಟ , ಓಡಿಕೊಂಡು ಬಂದಿದ್ದ ಅವನು ಏದುಸಿರು ಬಿಡುತ್ತ ವರದಿ ಮಾಡಿದ: 

- “ಹೇರುನಾವೆ - ವರ್ತಕ ಕೆಮ್ಬುದು-ಕಟ್ಟೆಗೆ ಬಂದಿದೆ... ಬಟಾ ಇದ್ದಾರಾ? ಅಂತ 
ಕೇಳಿದ್ರು . ಇದ್ದಾರೆ ಅಂದೆ ಓಡಿ ಹೋಗಿ ತಕ್ಷಣ - ಕರಕೊಂಡ್ವಾ ಅಂದ್ರು ... 
ಬನ್ನಿ ........” 


ಏಕಕಾಲದಲ್ಲೇ ಒಡಮೂಡಲು ಬಯಸಿದ ವಿವಿಧ ಭಾವನೆಗಳನ್ನು ನಿಯಂತ್ರಿಸುತ್ತ 

ಬಟಾ ಅಂದ: 

“ನೀನುಹೋಗು ಬಂದ್ದಿಟ್ಟೆ .” 

ಒಲೆಯ ಮುಂದೆ ಕುಳಿತಿದ್ದ ಬಟಾನ ಹೆಂಡತಿಗೆ ಮಾತು ಕೇಳಿಸಿತ್ತು . ಆಕೆ ಕತ್ತು 
ತಿರುಗಿಸಿ “ಊಟ ಮಾಡ್ಕೊಂಡು ಹೋಗು, ” ಎಂದಳು ಗಂಡನಿಗೆ. 

“ ಬೇಡ, ಬೇಗ ಬಂದ್ದಿತ್ತೇನೆ. ಮಕ್ಕಳಿಗೆ ಬಡಿಸು,” ಎಂದು ಹೇಳಿ, ಛಾವಣಿಗೆ 
ಸಿಕ್ಕಿಸಿದ್ದ ಜೊಂಡಿನ ಪಾದರಕ್ಷೆಯನ್ನು ಎಳೆದುಕೊಂಡು, ಅದನ್ನು ಮೆಟ್ಟಿಕೊಂಡು 
ಬಟಾ ಬೀದಿಗಿಳಿದ. 

ಅಂದು ನಡುವಿರುಳಿನ ಸುಮಾರಿಗೆ ಚಂದ್ರದರ್ಶನ, ಆದರೆ ಶುಭ್ರ ಆಕಾಶದಲ್ಲಿ 
ಅಸಂಖ್ಯ ನಕ್ಷತ್ರಗಳ ಮಿನುಗು ಬೆಳಕಿತ್ತು . ಕತ್ತಲೆಯ ಕಠೋರತೆಯನ್ನು ಅದು ಕಡವೆ 
ಮಾಡಿತ್ತು . 

ದೋಣಿಕಟ್ಟೆಯ ವೇದಿಕೆಯ ಮೇಲೆ ಕೆಟ್ಟು ಕುಳಿತಿದ್ದ . ಅಂಬಿಗರು ದೋಣಿ 
ಯಿಂದ ಇಳಿಸಿದ ಮುಗ್ವಾ ಲುಪೀಠ ಅವನ ದೇಹದ ಭಾರವನ್ನು ಹೊತ್ತಿತ್ತು , ಬಟಾ 
ಆ ಸ್ಥಳವನ್ನು ಸಮೀಪಿಸಿದೊಡನೆ ದೋಣಿಕಟ್ಟೆಯ ಹುಡುಗ ಗಟ್ಟಿಯಾಗಿ ನುಡಿದ: 

“ನೀರಾನೆ ಪ್ರಾಂತದ ಸಾರಿಗೆ ಮುಖ್ಯಸ್ಥ ಬಟಾ ಅಣ್ಣ ಬಂದ್ರು .” 

ಕೆಮ್ಮು ಎದ್ದ . ತನ್ನೆದುರು ನಿಂತ ಬಟಾನ ಕೈಯನ್ನು ಮೃದುವಾಗಿ ಹಿಡಿದು 
“ ಬನ್ನಿ , ” ಎಂದು ಹೇಳಿ, ಬಟಾನ ಜತೆ ದಂಡೆಯುದ್ದಕ್ಕೂ ದಕ್ಷಿಣಕ್ಕೆ ಹತ್ತು ಹೆಜ್ಜೆ 
ನಡೆದ. 
- ಬಟಾನಿಗೆ ತಳಮಳ, ಈ ಕೆಮ್ಮುವಿನಿಂದ ಕೆಡುಕಾಗುವುದು ಸಾಧ್ಯವೆ? ಎಂಥ 
ಸುದ್ದಿ ತಂದಿದ್ದಾನೆ ಈತ ? ಯಾಕೆ ಈ ರಹಸ್ಯ ? 

ಪ್ರಯತ್ನ ಪೂರ್ವಕವಾಗಿ ಧ್ವನಿಯಲ್ಲಿ ಮಾರ್ದವತೆ ತುಂಬುತ್ತ ಕೆಮ್ಮು ಮಾತ 
ನಾಡಿದ: 

“ನೀವು ರಾಜಧಾನಿ ಬಿಟ್ಟ ಐದನೇ ದಿನ ನಾನು ಅಲ್ಲಿಗೆ ತಲಪಿದೆ. ನಿಮಗೊಂದು 
ಗೋಪ್ಯದ ಸುದ್ದಿ ಕಳಿಸೋದಕ್ಕೆ ಯಾರಾದರೂ ಸಿಗ್ತಾರೇನೋಂತ ಕಾಯ್ತಾ ಹುಚ್ಚ 
ಮೆನ್ನ ಕಟ್ಟೆಯ ಮೇಲೆ ನಿಂತಿದ್ದ . ಗಂಭೀರ ಸುದ್ದಿ . ನಾನೇ ಅದರ ವಾಹಕನಾಗೋದು 
ಸರಿ ಅಂತ, ಅವಸರ ಅವಸರವಾಗಿ ರಾಜಧಾನಿಯ ಕೆಲಸ ಮುಗಿಸಿ ಅಲ್ಲಿಂದ ಹೊರಟೆ. ” 

ಬಟಾನ ಎದೆತುಡಿತ ಬಲಗೊಂಡಿತು. 
“ ಮೆನೆಪ್‌ಟಾ ಅಣ್ಣನನ್ನು ಕಂಡಿರಾ ? ” 
“ ಇಲ್ಲ. ಅಮಾತ್ಯ ಆಸ್ಪದಕೊಡಲಿಲ್ಲ. ” 

“ ಅಮಾತ್ಯ ಆಸ್ಪದಕೊಡಲಿಲ್ಲ ! ಹಾಗಾದರೆ ಅರಮನೆಯ ಅತಿಥಿಗೃಹದಲ್ಲಿ ಅಣ್ಣ 
ಇಲ್ಲವಾ? ” 

“ ಇದ್ದಾರೆ. ಶಾಂತವಾಗಿ ಕೇಳಿ. ನೀವು ರಾಜಧಾನಿ ಬಿಟ್ಕಲೆ ಮಹಾ ಅರ್ಚಕ 
ಆನ್‌ನಗರಿಯಿಂದ ಬಂದ್ರು . ಅರಮನೆಯಲ್ಲಿ ಮಾತುಕತೆ ನಡೆದು ರಾಜಿಯಾಯ್ತು . ” 

“ ಆಯ್ಕೆ ? ಸೆಡ್ ಉತ್ಸವಕ್ಕೆ ದಿನ ಗೊತ್ತಾಯ್ತ ? ” 
“ಹೌದು, ” 

ಕೆಪ್ಪ ತೋರು ಬೆರಳನ್ನು ಮೇಲಕ್ಕೆತ್ತಿ ಯೋಚಿಸಿದ. ಎಡ ಅಂಗೈಯನ್ನು 
ಬಲಗೈ ಬೆರಳುಗಳಿಂದ ಒಂದೊಂದಾಗಿ ಮುಟ್ಟುತ್ತ ಎಣಿಕೆ ಹಾಕಿ, ಅಂದ: 

“ ಇವತ್ತು ರಾತ್ರಿ ಕಳೆದು ಬೆಳಗಾಗ್ತದಲ್ಲ, ಅಲ್ಲಿಂದ ಐದನೇ ಬೆಳಗ್ಗೆ . ” 
“ ಓ ! ಪ್ರಯಾಣಕ್ಕೆ ಸಮಯ ಸಾಲದು. ನಾನು ತಕ್ಷಣ ಹೊರಡೋಕು, ” 

“ಸೈನೈ ಗಡಿಯಿಂದ ಸೈನ್ಯದ ಒಂದು ಭಾಗ ರಾಜಧಾನಿಗೆ ಬರದೆ. ಇಷ್ಟು 
ಹೊತ್ತಿಗೆ ಬಂದು ತಲಪಿರಬಹುದು . ಐಗುಪ್ತದ ಎಲ್ಲ ಪ್ರಾಂತಪಾಲರೂ ಅಲ್ಲೇ 
ಇದ್ದಾರೆ. ಸಮಯ ಸಾಲದೂಂತ ಐಗುಪ್ತದಮೂಲೆಮೂಲೆಗೆ ಸುದ್ದಿ ಕಳಿಸಿ ಜನರನ್ನು 
ಅವರು ಕರೆಸ್ತಾ ಇಲ್ಲ. ಈಗಾಗಲೇ ತಡವಾಗಿದೆ.” 
- “ ನಮ್ಮ ನಾಯಕರು ಅತಿಥಿಗೃಹದಲ್ಲೇ ಇದ್ದಾರೆ ಅಂದ್ಮಲೆ ಸೆಡ್ ಉತ್ಸವ ಆದ 
ತಕ್ಷಣ ನಾವೆಲ್ಲ ಅಲ್ಲಿಂದ ಹೊರಡಬಹುದು. ” 
- “ ಅದು ಸಾಧ್ಯವಾಗಲೀಂತ ಆ ಸರ್ವಶಕ್ತ ಸೃಷ್ಟಿಕರ್ತನನ್ನು ನಾನು ಪ್ರಾರ್ಥಿ 
ಸೇನೆ. ” 

“ ನಮ್ಮದು ಋಜುಮಾರ್ಗ . ನಮ್ಮ ಮಾಟ್ ನಮ್ಮನ್ನು ಕಾಯ್ತದೆ. ” 
“ನೀವುತಕ್ಷಣ ಹೊರಟು ಬರೇಕು ಅಂತ ಮೆನ್ನ ಹೇಳಿದ್ದಾನೆ. ” 

“ ನಾಳೆ ಸಂಜೆ ಪ್ರಯಾಣ ಅಂತ ತೀರಾನವಾಗಿತ್ತು . ಬದಲು, ಈಗಲೇ ಹೊರ 
ಡೈವೆ. ” 

“ನಿಮ್ಮ ದಳಪತಿ ಬೈ ಮ್ಹೊಟೆಪ್ ....” 
“ಕೆಪ್ಪ ಮಹಾಶಯ ಬರಲಿಲ್ಲ ; ಶಸ್ತ್ರಾಸ್ತ್ರ ಸಿಗಲಿಲ್ಲ. ಅಂತ ಕೂಗಾಡ್ತಿದ್ದಾನೆ. ” 

“ ನಿಮ್ಮ ನೂರು ಜನರ ದಂಡಿಗೆ ಸಾಲುವಷ್ಟು ಆಯುಧಗಳನ್ನು ತಂದಿದ್ದೇನೆ. 
ನೀವು ಬೇಕು ಅಂದಿದ್ದ ಬೇರೆ ಸಾಮಗ್ರಿಗಳೂ ಇವೆ. ” 

“ ಹಿರಿಯರಿಗೆ ತಿಳಿಸ್ತೇನೆ. ನೀವು ರಾಜಗೃಹಕ್ಕೆ ಬರಬಹುದಲ್ಲ ? ” 

“ ಈ ಸಲ ಬೇಡ. ಇಲ್ಲಿಯೇ ಕಾದಿದ್ದೇನೆ. ಪಂಜುಗಳನ್ನು ಉರಿಸಿ ಬೆಳಕು 
ಮಾಡೋಣ. ವ್ಯವಹಾರ ಮುಗಿಸಿ ನಾನು ರಾತ್ರೆಯೇ ಇಲ್ಲಿಂದ ಮುಂದಕ್ಕೆ ಹೊರ 


ದ್ವೇಕು. ” 


“ ವರ್ತಕ ಕೆಪ್ಪಗೂ ಅಂಜಿಕೆಯೆ ? ” 
ಕೆಷ್ಟು ಸಣ್ಣನೆ ನಕ್ಕ . ಉಗುಳು ನುಂಗಿದ. 

“ ಅಂಜಿಕೆ ಅಲ್ಲ, ಯುಕ್ತಾಯುಕ್ತ ವಿವೇಚನೆಯ ಪ್ರಶ್ನೆ . ನಾಯಕರು ಪ್ರಾಂತಕ್ಕೆ 
ಮರಳಿ ಪರಿಸ್ಥಿತಿ ಸುಧಾರಿಸಿದ ಮೇಲೆ ವಾಣಿಜ್ಯ ವ್ಯವಹಾರಗಳನ್ನು ಸುಗಮಗೊಳಿ 
ಸೋಣ. ” 

ಬಟಾನಿಗೆ ಏನೋ ಕುಟುಕಿದಂತಾಯಿತು. ಅವನೆಂದ: 

“ ನಾವಾಗಿ ಪೆರೋನಿಂದ ಆಮಂತ್ರಣ ಬಯಸಲಿಲ್ಲ . ಅದು ಹ್ಯಾಗೆ ಬಂತು 
ಅನ್ನೋದುನಿಮಗೆ ಗೊತ್ತಿದೆ. ” 

ಇಂಥ ಪ್ರತಿಕ್ರಿಯೆಯನ್ನು ಕೆಷ್ಟು ನಿರೀಕ್ಷಿಸಿದ್ದ . ಅವನು ತಬ್ಬಿಬ್ಬಾಗಲಿಲ್ಲ. 

“ಸೆಡ್ ಉತ್ಸವಕ್ಕೆ ಅಲ್ಲವಾದರೆ ವಸಂತ ಉತ್ಸವಕ್ಕೆ ನಿಮ್ಮ ನಾಯಕರಿಗೆ ಕರೆ 
ಬಂದೇ ಬರಿತು . ಸಿಡಿದುಹೋದ ಪ್ರಾಂತವನ್ನು ಸದಾಕಾಲವೂ ಹಾಗೆಯೇ ಬಿಡಿ 
ದ ರಾ ? ಇವತ್ತಲ್ಲ ನಾಳೆ ಇತ್ಯರ್ಥವಾಗಲೇಬೇಕಾದ ಸಮಸ್ಯೆ , ನಿಮ್ಮ ಪ್ರಾಂತದ 
ವಿಷಯದಲ್ಲಿ ರಾಜಧಾನಿಯಲ್ಲಿ ಸದಭಿಪ್ರಾಯ ಮೂಡೋ ಹಾಗೆ ನಾನು ಮಾಡ್ಡೆ . 
ಇನ್ನು ಮುಂದೆ ನಾನು ನಿಮ್ಮ ಸ್ನೇಹಿತ....” 

ವರ್ತಕ ಹೇಳಿದುದು ಸರಿ ಎನಿಸಿ, ಸುಮ್ಮನೆ ಕಹಿ ಮಾತು ಆಡಿದೆನಲ್ಲ. - ಎಂದು 
ಬಟಾ ಪರಿತಪಿಸಿದ. ಬಟಾನ ಮೌನ ಕೆಷ್ಟುಗೆ ಅರ್ಥವಾಗಲಿಲ್ಲ; ಮುಖಭಾವವೂ 
ಕಾಣಿಸಲಿಲ್ಲ, ಅವನೆಂದ: 

“ ಈಗ ತಾನೆ ಹೇಳಿದಿರಲ್ಲ. ನಮ್ಮದು ಋಜುಮಾರ್ಗ, ನಮ್ಮ ಮಾಟ್ 
ನಮ್ಮನ್ನು ಕಾಯ್ದೆ ಅಂತ ? ಅದು ಬಹಳ ಬೆಲೆಯ ಮಾತು . ರಾಜಧಾನಿಯಲ್ಲಿ 
ದುಡುಕಿ ಏನನ್ನೂ ಮಾಡಬೇಡಿ. ಉಪಾಯವಾಗಿ ತೊಡಕನ್ನು ಬಗೆಹರಿಸಿಕೊಳ್ಳಿ.” 

ಮೌನ ತಳೆದಿದ್ದ ಕ್ಷಣಗಳಲ್ಲಿ ಅಚ್ಚು ಯಾತ್ರಿಕರ ಬದಲು ಖೈ ಹೋಟೆಪ್‌ನ 
ಯೋಧರನ್ನು ಕರೆದೊಯ್ದರೆ ಆಗದೆ ? - ಎನಿಸಿತು ಬಟಾನಿಗೆ, ಯೋಧರ ಜತೆ 
ಹೋಗಿ ಅಲ್ಲಿ ಮಾಡುವುದೇನು? ಹೋರಾಟ ? ಅರಮನೆ ಕಾವಲು ಪಡೆಗಿದಿರು ? 
ಸೈನ್ಯಕ್ಕಿದಿರು ? ( ಮುಂದೆ ಕೆಷ್ಟುನ ಮಾತು: ' ದುಡುಕಿ ಏನನ್ನೂ ಮಾಡಬೇಡಿ. ) 
ಇದು ವಿವೇಕದ ನುಡಿ, ಮೆನಪೇಟಾ ಇನ್ನೂ ಅತಿಥಿ ಗೃಹದಲ್ಲಿದ್ದಾನೆ ಎಂದ ಮೇಲೆ, 
ಅಲ್ಲಿಂದ ಪಾರು ಮಾಡಿಸಿ ಕರೆತರುವುದು ಕಷ್ಟವಾಗದು, 

ಮತ್ತೆ ಕೆಷ್ಟು : 
“ ಏನು ಬಟಾ, ಸುಮ್ಮನಿದ್ದೀರಲ್ಲ ? ” 
“ ಏನಿಲ್ಲ . ಯೋಚಿಸ್ತಿದ್ದೆ . ನೀವು ಹೇಳಿದ್ದು ಒಪ್ಪಿಗೆ. ನಾವು ದುಡುಕೋದಿಲ್ಲ , ” 

“ ಇನ್ನು ಸ್ವಲ್ಪ ಹೊತ್ತಿನಲ್ಲಿ ರಾತ್ರಿಯ ಊಟ ಮುಗಿಸ್ಬಿಡ್ತವೆ. ಆ ಮೇಲೆ 
ನಮ್ಮ ಅಂಬಿಗರು ಹೇರು ಇಳಿಸೋದಕ್ಕೂ ಸ್ವೀಕರಿಸೋದಕ್ಕೂ ಸಿದ್ಧ . ನೀವು ” 

- “ ಹಿರಿಯರಿಗೆ ವಿಷಯ ತಿಳಿಸಿ ರಾಜಧಾನಿಗೆ ಹೊರಡ್ತವೆ. ಅವರೆಲ್ಲ ಇಲ್ಲಿಗೆ 
ಬಂದು ಪಡೆಯುವ, ಕೊಡುವ ಕೆಲಸ ಮಾಡ್ತಾರೆ. ” 

ತೀರಾ ಆತ್ಮೀಯವಾಗಿ ಕೆಮ್ಮುವಿನ ಧ್ವನಿ ಕೇಳಿಸಿತು : 

“ದೋಣಿಕಟ್ಟೇಲಿ ಕೆಮ್ಮು ಹಿರಿಯರ ದಾರಿ ನೋಡ್ತಾನೆ ಅಂತ ಅವರಿಗೆ ತಿಳಿಸಿ, 
ಬಟಾ . ” 

“ ತಿಳಿಸ್ತೇನೆ. ” 

ಕೆಮ್ಮು ಬಂದನೆಂದು, ಶಸ್ತ್ರಾಸ್ತ್ರಗಳನ್ನು ತಂದನೆಂದು ಹರ್ಷ, ರಾಜಧಾನಿಯ 
ಸುದ್ದಿ ಕೇಳಿ ಕಾತರ. 

- “ಕೆಟ್ಟು ಈಗಲಾದರೂ ಬಂದನಲ್ಲ , ಸುದ್ದಿ ತಂದನಲ್ಲ - ಇದು ದೊಡ್ಡ ಉಪ 
ಕಾರವೇ ಸರಿ , ದೂತರು ಹೋಗಿ ಅಬ್ಬು, ಯಾತ್ರಿಕರನ್ನು ಹೊರಡಿಸಲಿ, ನಾವೂ 
ಬತ್ತೇವೆದೋಣಿಕಟ್ಟೆಗೆ, ವ್ಯಾಪಾರ ಮುಗಿದು ಹೋಗಲಿ. ” ಎಂದ ಸೆಮ . 

ಹೆಮೊನ್ ಅಂದ: 

“ ನಮ್ಮ ಜತೆ ವ್ಯವಹಾರ ಗೋಪ್ಯವಾಗಿರಲೀಂತ ಕೆಮ್ಮು ಕತ್ತಲಾದ್ಮಲೆ ಬಂದಿ 
ದ್ದಾನೆ. ಈಗಲೇ ಹೊರಟು ಹೋಗ್ತಾನೆ. ” 

ಖ್ಯೆ ಮ್ಹೊಟೆಗೆ ದುಗುಡ, ಸಂಭ್ರಮ ಎರಡೂ . 

“ ಮೌಲ್ಯದ ವಿನಿಮಯದ ಜವಾಬ್ದಾರಿಯೆಲ್ಲ ಸೊಪ್ಪು ಮಾವನ್ನು , ಸೆಬೆಕ್ಕು 
ಮಾವನ್ನು ಕೊಂಡ ಸಾಮಗ್ರಿಗಳನ್ನು ರಾಜಗೃಹಕ್ಕೆ ತರೋದಕ್ಕೆ ನಮ್ಮ ಯೋಧರನ್ನು 
ನೇಮಿಸೇನೆ. ರಾಜಧಾನಿಗೆ ನಾನು ಹೋಗಬೇಕೆ ಏನು ಎನ್ನುವ ವಿಷಯ ಇನ್ನೊಮ್ಮೆ 
ಯೋಚನೆ ಮಾಡಿ,” ಎಂದು ಹೇಳಿ ಆತ ಅಲ್ಲಿಂದ ಎದ್ದು ಹೋದ. 

ಹೆಮ್ಟಿ ನಿಧಾನವಾಗಿ ನುಡಿದ : 

“ ಇಡೀ ಪ್ರಾಂತದ ರಕ್ಷಣೆ ಕಾವಲು ಪಡೆಯ ಹೊಣೆ. ಯುದ್ಧ ಎಂದಾದರೆ ಆ 
ಮಾತು ಬೇರೆ. ಅಲ್ಲೆ , ನಮ್ಮದು ಆತ್ಮರಕ್ಷಣೆಯ ದಂಡು , ಆಕ್ರಮಣದ್ದಲ್ಲ... ” 

ಸೆಬೆಕ್ಕು ಖಚಿತ ಧ್ವನಿಯಲ್ಲಿ ಅಂದ: 

“ ಮೆಂಫಿಸಿನ ದೋಣಿಕಟ್ಟೆಯಲ್ಲೇ ನಮ್ಮ ದಂಡನ್ನು ಸುತ್ತುವರಿದು ಶಸ್ತ್ರಗಳನ್ನು 
ಕಸಕೊಂಡ್ಮಿಡ್ತಾರೆ. ತೋಳ್ಳಲ ತೋರಿಸ್ತೇವೇಂತಹೋಗೊದು ಹುಚ್ಚು ಕೆಲಸ.... ” 

- ತನ್ನ ಹಣೆಯ ಮೇಲೆ ಬೆವರು ಹನಿಗಳು ಸಾಲುಗಟ್ಟಿದ್ದನ್ನು ಕಂಡು ಬಟಾಗೆ 
ಆಶ್ಚರ್ಯವಾಯಿತು. ಅಂಗೈಯಿಂದ ಬೆವರನ್ನು ತೊಡೆದು,ಕೂದಲ ಮೇಲೆ ಬೆರಳು 
ಗಳನ್ನೊಡಿಸಿ, ಆತ ಎದ್ದ . 

“ಕೆಮ್ಮು ದೋಣಿಕಟ್ಟೇಲಿ ಹಿರಿಯರ ದಾರಿ ನೋಡ್ತಿದ್ದಾನೆ. ನೆಫಿಸ್ ಅಕ್ಕನಿಗೆ 
ಹೇಳಿ ನಾನೂ ಅಲ್ಲಿಗೆ ಬರೇನೆ, " ಎಂದ, ಅಲ್ಲಿಂದ ಹೊರಬೀಳುತ್ತ . 

ಅಬ್ಬು ಯಾತ್ರಿಕರೊಡನೆ ಬಟಾ ಆ ರಾತ್ರಿಯೇ ಮೆಂಫಿಸಿಗೆ ಮರಳುವನೆಂಬ 
ಸುದ್ದಿ ಕಿವಿಯಿಂದ ಕಿವಿಗೆ ಆಗಲೇ ಹಬ್ಬಿತ್ತು . ವಿಷಯ ಏನೆಂದು ತಿಳಿಯಲು ನೆಫರುರಾ 
ಓಡಿ ಬಂದಳು, ನೆಫಿಸ್‌ಳಲ್ಲಿಗೆ, ಅಹರಾ ತನ್ನ ಮಗಳನ್ನೆತ್ತಿಕೊಂಡು ಹೊರಟು 
ನಿಂತಳು . 

ಬಟಾ ಒಳಬಂದು ಲವಲವಿಕೆ ನಟಿಸುತ್ತ , “ ಅತ್ತಿಗೆ, ಸೆಡ್ ಉತ್ಸವದ ದಿನ 
ಗೊತ್ತಾಗಿದೆಯಂತೆ. ನಾಳೆಯಲ್ಲ, ಇವತ್ತೇ ಹೊರತ್ತೇವೆ, ” ಎಂದ. 

“ ಇವತ್ತೇ ಅಂದರೆ ಈಗಲೇ , ” ಎಂದು ಮಾತು ಕೂಡಿಸಿದಳು ಅಹೋರಾ. 
ನೆಫಿಸ್ ಅಂದಳು : 


348 

ಮೃತ್ಯುಂಜಯ , 
“ಕೆಲಸ ಸುಲಭವಾಯು ಅಲ್ಲವಾ? ಸೆಡ್ ಉತ್ಸವ ಮುಗಿಸ್ಕೊಂಡೇ ನಿಮ್ಮ 
ನಾಯಕನನ್ನು ಕರಕೊಂಡ್ನತ್ತೀರಿ.” 

“ ಹೌದು, ಅತ್ತಿಗೆ. ” 
“ ರಾವೆರಿಪ್ಟಾ ತಪ್ಪಿಸ್ಕೊಂಡಾನು . ಸ್ವಲ್ಪ ನೋಡೋ , ಬಟಾ ಅಣ್ಣ . ” 

“ ನಾವಿದ್ದೇವೆ. ನೆಫಿಸ್ ಅಕ್ಕ , ” ಎಂದು ಅಹೂರಾ, “ನಾಯಕ ಪುತ್ರನನ್ನು 
ನೋಡ್ಕೊಳ್ಳದೆ ಇರೋವಾ? ” ಎಂದು ಬಟಾ, ಒಟ್ಟಿಗೆ ಅಂದರು . 

“ ನಾನೇನೂ ಚಿಕ್ಕ ಮಗು ಅಲ್ಲ, ” ಎಂದು ರಾಮರಿಪ್ಟಾ ಪ್ರತಿಭಟಿಸಿದ. 
ನೆಜಮುಟ್ ಬಂದಳು. 

“ನೀನುದೋಣಿಕಟ್ಟೆಗೆ ಬರೋದು ಬೇಡ ನೆಫಿಸ್ , ನಾವೆಲ್ಲ ಹೋಗಿ ಇವರನ್ನು 
ಕಳಿಸ್ಕೊಟ್ಟು ಬತ್ತೇವೆ. ” 

“ ನಾನು ದೋಣಿಕಟ್ಟೇಲಿ ಸಿದ್ದೇನೆ...ಹೋಗಲಾ ಅತ್ತಿಗೆ? ” 

“ ಏನಾದರೂ ವಿಶೇಷ ತಿನಿಸು ತಯಾರಿಸಿ ರಾಮರಿಪ್ಟಾ ಕೈಲಿಕೊಟ್ಟು ಕಳಿಸ್ತೇ 
ಕೂಂತಿದ್ದೆ . ಹೊರಡೋದು ನಾಳೆ, ನಾಳೆಯೇ ಮಾಡಿದರಾಯ್ತು ಅಂದ್ರೋಂಡಿದ್ದೆ .... 
ಈಗ ನೋಡಿದರೆ....” 

- “ ಪರವಾಗಿಲ್ಲ ಬಿಡು ಅತ್ತಿಗೆ, ನೀನು ತಟ್ಟಿದ ರೊಟ್ಟಿ, ಮೀನಿನ ಉಪ್ಪೇರಿ. 
ಇದ್ದರಾಯ್ತು . ಅಣ್ಣನಿಗೆ ಇನ್ನೇನೂ ಬೇಡ. ” 

“ ಅದನ್ನಂತೂ ಕಟ್ಟಿ ಕೊಡೇನೆ.” 

ನೆಫರುರಾ ಆಗಲೇ ಹೊರಕ್ಕೆ ನುಸುಳಿ, ಗೋಡೆಯ ನೆರಳಿನಲ್ಲಿ, ಮರೆಯಲ್ಲಿ 
ನಿಂತಿದ್ದಳು. 

ಬಟಾನ ಕೈಹಿಡಿದು ಆಕೆ ಪಿಸುದನಿಯಲ್ಲಿಕೇಳಿದಳು: 
“ ಏನೂ ಅಪಾಯ ಇಲ್ಲವಾ? ” ” 

ತನ್ನೊಳಗಿನ ಸಂಕಟವನ್ನು ಅವಳಿಗೆ ತಿಳಿಸಬೇಕು ಎನಿಸಿತು ಬಟಾಗೆ, ಹತ್ತಿರಕ್ಕೆ 
ಅವಳನ್ನು ಬರಸೆಳೆದ. ( ಧಿವಿಗುಡುತ್ತಿದ್ದ ಮೆದುಳು ತೀರ್ಮಾನಿಸಿತು: “ ಸುದ್ದಿ 
ಹಬ್ಬಿತು. ಇವಳಿಗೆ ಏನನ್ನೂ ಹೇಳಬಾರದು. ) . 

ನೆಫರುರಾ ಪುನಃ ಕೇಳಿದಳು: 
“ ಅಪಾಯವೇನೂ ಇಲ್ಲ, ಅಲ್ಲವಾ? ” 
ಇಲ್ಲ ಎನ್ನುವಂತೆ ತಲೆಯಲ್ಲಾಡಿಸಿದ ಬಟಾ. 

ಎರಡೂ ಕೈಗಳಿಂದ ಬಟಾನ ತಲೆಯನ್ನು ತನ್ನೆಡೆಗೆ ಎಳೆದು ಅವನ ತುಟಿಗಳಿಗೆ 
ನೆಫರುರಾ ಮುತ್ತು ಕೊಟ್ಟಳು. 

* ಇದು ನಾಯಕರಿಗೆ, ” ಎಂದಳು . 
ಮತ್ತೊಂದು ಮುತ್ತು ನೀಡಿ “ ಇದು ನನ್ನ ಬಟಾ ಅಣ್ಣನಿಗೆ, ” ಎಂದಳು. 
ಅವಳ ಈ ಅನಿರೀಕ್ಷಿತ ವರ್ತನೆಯಿಂದ ಬಟಾನ ಗಂಟಲು ಕಟ್ಟಿತು, ಮುತ್ತಿನ 

ಜತೆಗೆ ಮುಖಕ್ಕೆ ನೀರಿನ ಸ್ಪರ್ಶವೂ ಆಯಿತಲ್ಲ ಎಂದು, ಬಟಾ ತನ್ನ ಬೆರಳುಗಳಿಂದ 
ನೆಫರುರಾಳ ಕಪೋಲಗಳನ್ನು ಮುಟ್ಟಿದ. ತೋಯ್ದಿದ್ದುವು. ಆ ಕಂಬನಿಯನ್ನು 
ಒರೆಸಿದ. 

ಬೀದಿಯ ತಿರುವಿನಿಂದ ಮಾತಿನ ಧ್ವನಿ ಕೇಳಿಸಿತು. ನೆಫರುರಾ ನಿಟ್ಟುಸಿರು 
ಬಿಟ್ಟು ಬಟಾನಿಂದ ದೂರ ಸರಿದಳು , 

“ ಬರೇನೆ ನೆಫರು , ” ಎಂದು ಹೇಳಿ, ಬಟಾ ಇರುಳಲ್ಲಿ ಕರಗಿದ, 

... ಆತ ಮಡದಿಯೊಡನೆ ಕಳೆಯಬೇಕಾಗಿದ್ದ ರಾತ್ರೆ , ಯಾವುದೇ ಪಯಣಕ್ಕೆ 
ಮುಂಚೆ ನೀಡುವ ಪಡೆಯುವ ಒಲವಿನ ಉಡುಗೊರೆ. ಈ ಸಲ ಅದಿಲ್ಲ. ಬಟಾ 
ದೋಣಿಕಟ್ಟೆಯತ್ತ ಧಾವಿಸಿದಾಗಲೇ , ಎಲ್ಲಿಯೋ ಏನೋ ಹೆಚ್ಚು ಕಡಮೆಯಾಗಿದೆ 
ಎನಿಸಿತ್ತು ಅವನ ಹೆಂಡತಿಗೆ, ಮುಂದೆ ಸ್ವಲ್ಪ ಹೊತ್ತಿನಲ್ಲಿ ದೋಣಿ ಆ ಕ್ಷಣವೇ 
ಹೊರಡುತ್ತದೆ ಎಂಬ ಸುದ್ದಿ ಬಂತು. ಮುಂಜಾವ ಹೊರಟಿದ್ದರೆ ಆಗುತ್ತಿರಲಿಲ್ಲವೇನೋ 
ಎಂದುಕೊಂಡಳು, ನಿರಾಸೆ, ಒಂದು ಚೂರು ಸಿಡುಕು ಕೂಡ. 

ಮಕ್ಕಳು ಮಲಗಿದ್ದುವು. ಅವಳು ಬಾಗಿಲಲ್ಲಿ ನಿಂತಿದ್ದಳು . ಬಟಾ ಬಿರುಗಾಳಿ 
ಯಂತೆ ಅವಳನ್ನು ತಳ್ಳಿಕೊಂಡು ಒಳಕ್ಕೆ ನುಗ್ಗಿದ. ಅವಳ ನಡುವನ್ನು ಬಳಸಿ ಹೇರಳ 
ವಾಗಿ ಮುತ್ತು ಕೊಟ್ಟ. . 

“ ಈ ಸುಗಂಧ ಎಲ್ಲೀದು? ಎಂದು ಆಕೆ ಕೇಳಿದಳು. 
ಮರಳ ದಿಬ್ಬವನ್ನು ಒರೆಸಿತಲ್ಲ ನಾವೆ ? 

“ಕೆಟ್ಟು ತಂದದ್ದು ,” ಎಂದ . ( ನೆಫರುರಾ ಹೆಸರನ್ನೆ ಮಡದಿಯ ಅರ್ಥವಿಲ್ಲದ 
ಕೊರಗಿಗೆ ಯಾಕೆ ಕಾರಣನಾಗಲಿ? ) 

“ ಈಗಲೇ ಹೋಗೋಕೆ? ” 
“ ೯ . ಈ ಸಲ ದೂರವಿರೋದು ಹತ್ತೇ ದಿನ . ” 
“ಊಟಕ್ಕಿದ್ದೇನೆ. ” 
“ ಬೇಡ, ನಿಂತುಕೊಂಡೇ ತಿದ್ದೇನೆ. ಒಂದು ರೊಟ್ಟಿಕೊಡು. ” 
“ ನಿನ್ನೆ ತಂದ ಖಿನವ ಮಿಕ್ಕಿದ್ದು ಸ್ವಲ್ಪ ಇದೆ. ” 
“ ನಿನಗಿರಲಿ . ” 
“ಊಹೂಂ, ನೀನು ತಗೊ . ” 

ಒಂದೆರಡು ತುಣುಕು ರೊಟ್ಟಿ ತಿಂದು ಬಟಾ, “ ಸಾಕು, ಹಸಿವಿಲ್ಲ, ” ಎಂದು 
ಬಿಟ್ಟ . ಅರ್ಧ ಬಟ್ಟಲು ಖಿನವನ್ನು ಗಟಗಟನೆ ಕುಡಿದ. ಉಳಿದರ್ಧವನ್ನು ಅದರಲ್ಲೇ 
ಬಿಟ್ಟು , “ ನಿನಗೆ, ” ಎಂದ, 

ಅವನ ಹೆಂಡತಿ ತಾನು ಒಗೆದು ಒಣಗಿಸಿ ಮಡಚಿ ಇಟ್ಟಿದ್ದ ಗಂಡನ ನಡುವಸ್ತ್ರ 
ವನ್ನೂ ಕೊಳಲನ್ನೂ ತಂದುಕೊಟ್ಟಳು. 

ನಡುವಸ್ತ್ರವನ್ನು ಭುಜದ ಮೇಲಿರಿಸಿ, ಕೊಳಲನ್ನು ತುಟಿಗಳಿಗೆ ತಗಲಿಸಿ 

ಮಡದಿಯ ಮುಖದತ್ತ ತಿರುಗಿಸಿ “ ಪೀ ” ಎಂದ. ಮಕ್ಕಳ ಕಡೆಗೊಮ್ಮೆ ನೋಡಿದೆ. 
ಕೊಳಲಿನಿಂದ ಪತ್ನಿಯ ತಲೆಯನ್ನು ಮೆಲ್ಲನೆ ತಟ್ಟಿದ. 

“ ಹುಟ್ಟು ಹಾಕ್ಕೇನೆ ಇನ್ನು , ” ಎಂದು ಹೇಳಿ ಬೀದಿಗಿಳಿದ. 

ಬಿರಬಿರನೆ ನಡೆಯುತ್ತಿದ್ದ ಗಂಡನ ಆಕೃತಿ ಬೇಗನೆ ಮಸುಕಾಯಿತು. ಏನೂ 
ಕಾಣಿಸದೆ ಇದ್ದರೂ ಗಂಡ ಹೋದದಿಕ್ಕನ್ನೇ ಅವನ ಹೆಂಡತಿ ನೋಡುತ್ತ ಬಾಗಿಲಲ್ಲಿ 
ಬಹಳ ಹೊತ್ತು ನಿಂತಳು. 


ದೋಣಿಕಟ್ಟೆಯ ಬಳಿಯ ವಿಸ್ತಾರ ಸ್ಥಳವನ್ನು ಕೆಪ್ಪುವಿನ ಅಂಬಿಗರೂ ಖೈಮ್ 
ಹೊಟೆಪ್‌ನ ಯೋಧರೂ ಹಚ್ಚಿದ ಪಂಜುಗಳು ಜಾತ್ರಾಸ್ಥಳವಾಗಿ ಮಾರ್ಪಡಿಸಿದ್ದುವು. 

“ ಅಬ್ಬು ಯತ್ರೆಯಲ್ಲೂ ಹೀಗೆಯೇ ಇತ್ತು ಅಲ್ಲವಾ? ” ಎನ್ನುತ್ತ ಆ ಯಾತ್ರಿಕರು 
ತುಸು ಕೆಳಗೆ ಬಂಡೆಗೆ ಕಟ್ಟಿದ್ದ ಬಟಾನ ದೋಣಿಯನ್ನು ಏರತೊಡಗಿದರು. ಹಿರಿಯರು 
ಕಟ್ಟೆಯ ವೇದಿಕೆಯ ಮೇಲೆ ಕುಳಿತರು . ಕೆಮ್ಮು ನಿಮ್ಮ ಜತೆ ನನಗೂ ನೆಲವೇ ಸಾಕು ” 
- ಎಂದ. 

ವೇದಿಕೆಯ ಬಳಿ ಬಂದು ದೀಪದ ಕೆಳಗೆ ಇಪ್ಪವರ್‌ ನಿಂತುಕೊಂಡ, ತೆರೆದ ಲಿಪಿ 
ಸುರುಳಿಯನ್ನು ಕೈಯಲ್ಲಿ ಹಿಡಿದು. 

“ ಯಾವು ಯಾವುದಕ್ಕೆ ಎಷ್ಟೆಷ್ಟು ಮೌಲ್ಯ ಅಂತ ನಾನು ಹಿಂದೆ ಹೇಳಿದ್ದನ್ನು 
ನಿಮ್ಮ ಲಿಪಿಕಾರ ಬರಕೊಂಡಿದ್ದಾರೆ, ಅಲ್ಲವಾ ? ” ಎಂದ ಕೆಮ್ಮು . 

ಅರಳು ನಗೆ ತೋರಿ ಇಪ್ಪುವರನೇ ಆ ಪ್ರಶ್ನೆಗೆ ಉತ್ತರವಿತ್ತ : 

“ ಬರಕೊಂಡಿದ್ದೇನೆ. ಇಲ್ಲಿದೆ... ನಮ್ಮಿಂದ ಕೊಳೊ ಸಾಮಗ್ರಿಗಳ ಮೌಲ್ಯ 
ವಷ್ಟೇ ಬರೆದಿದೆ.” 

“ ಈ ಸಲ ನಾನು ಕೊಡೋ ವಸ್ತುಗಳ ಮೌಲ್ಯ ಎಷ್ಟು ಅಂತಲೂ ಗೊತ್ತಾ 
ಗ್ರದೆ. ಬರಕೊಂಡ್ಲಿಡಿ.” 

ಹಾಳೆ, ಹಲಗೆ, ಮಸಿಪಾತ್ರೆ , ಲೆಕ್ಕಣಿಕೆ ವೇದಿಕೆಯ ಬುಡದಲ್ಲಿ ಕತ್ತಲಲ್ಲಿದ್ದು ವು. 

ಇವು ಕೆಪ್ಪಗೆ ಕಾಣಿಸಿರಬೇಕು, ಅದಕ್ಕೆ ಹೀಗೆ ಹೇಳ್ತಾನೆ ಎಂದುಕೊಂಡ 
ಇಪ್ಪವರ್‌, 

ಬಟಾನನ್ನು ಕಾಣಲು ಅವನಿಗೆ ತವಕ , ಅರ್ಚಕ ಅಪೆಟ್ ಸ್ವಲ್ಪ ಹೊತ್ತಿಗೆ 
ಮುಂಚೆ ತನ್ನ ಮಗನನ್ನು ಒಂದು ಸಂದೇಶದೊಡನೆ ಕಳಿಸಿದ್ದ . ಆ ಸಂದೇಶವನ್ನು 
ಬಟಾನಿಗೆ ತಲುಪಿಸಬೇಕು. ಅಲ್ಲದೆ.... 

ಕೆಳಗೆ ದೋಣಿಯ ಬಳಿ ಬಟಾ ಮತ್ತು ಖೈಮ್‌ಹೋಟೆಪ್‌ರ ಸ್ವರ ಕೇಳಿಸಿದೊಡನೆ 
ಇಪ್ಪವರ್‌ ಅಲ್ಲಿಗೆ ಧಾವಿಸಿದ. 

“ಬಟಾ, ಪ್ರಯಾಣ ಹೊರಡೋದಕ್ಕೂಂಚೆ ಮಂದಿರಕ್ಕೆ ಬಂದು ಪ್ರಸಾದ ಸ್ವೀಕರಿಸ 
ಬೇಕೂಂತ ಅಪೆಟ್ ಹೇಳಿ ಕಳಿಸಿದ್ದಾರೆ.... ” 

ಇಷ್ಟು ಹೊತ್ನಲ್ಲಿ ದೇವರು - ಅಪೆಟ್‌ ಇಬ್ಬರೂ ಮಲಗಿದ್ದಾರೆ. ನಾಳೆ ಅರ್ಚಕ 
ಏನೇನು ವ್ಯಾಪಾರವಾಯೂಂತ ಕೇಳೋದಕ್ಕೆ ಬಝಾರೆ. ಆಗ ತಿಳಿಸ್ಬಿಡಿ: ಪ್ರಸಾದ 
ಜೋಪಾನವಾಗಿದ್ದೇಕಂತೆ, ರಾಜಧಾನಿಯಿಂದ ವಾಪಸಾದ್ಮಲೆ ಇಸಕೋತೇನಂತೆ 
ಅಂತ . ” 

“ ಇನ್ನೊಂದು ವಿಷಯ ಬಟಾ, ಅಲ್ಲಿ ಖರ್ಚಿಗೆ ಬೇಕಾದೀತೇನೋ .... ರಾಜ 
ಗೃಹದಿಂದ ಒಂದಿಷ್ಟು ವಿನಿಮಯ ಸಾಮಗ್ರಿಗಳನ್ನು ತಂದಿದ್ದೇನೆ. ಮೂಟೆ ಅಲ್ಲಿದೆ 
ದಂಡೆ ಮೇಲೆ. ” 

“ ಇದಕ್ಕೇ ದೂರದೃಷ್ಟಿ ಅನ್ನೋದು. ಒಳ್ಳೆ ಕೆಲಸ ಮಾಡಿದಿರಿ. ಗೇಬುವಿನ 
ಪೆಟಾರಿಗಳನ್ನೂ ತಂದಿಲ್ಲ ತಾನೆ ? ” 

“ತರಬೇಕಾಗಿತ್ತಾ ? ದೋಣಿತುಂಬಿರದೆ ಅಂತ... ” 

“ನಿಜ . ಅಣ್ಣ ನಮ್ಮ ರಾಜಧಾನಿಗೆ ವಾಪಸಾಲೆನೀವು ಆ ಪೆಟಾರಿಗಳನ್ನು 
ತಗೊಂಡು ಲಿಪ್‌ಗೆ ಹೋಗಿ ಗೇಬುಗೆ ತಲಪಿಸ್ಟೇಕು. ಹಾಗೆಯೇ ಮೆಂಫಿಸಿಗೂ 
ಹೋಗಿ ಅಲ್ಲಿನ ಲಿಪಿಕಾರಯ್ಯಾದಿಗಳಿಗೆ ನಿಮ್ಮ ಹಸ್ತಾಕ್ಷರ ತೋರಿಸ್ಸೇಕು. ” 

“ತಮಾಷೆ ಮಾತಾ ? ” 
“ ಛೇ! ಛೇ! ” 
“ ನಾನೊಬ್ಬನೇ ? ” 
“ ಹೆದಕ್ಕೇನಾ? ದಳಪತಿ ಮತ್ತು ನಾನು ಜತೆಗಿದ್ದೇವೆ. ” 
ಖ್ಯೆ ಹೊಟೆಪ್‌ನ ಧ್ವನಿ ಕೇಳಿಸಿತು: 
“ ಎಲ್ಲರೂ ಹತ್ತಿದಿರಾ ?... ಸರಿ.... ” 
ಇಪ್ಪವರ್‌ನನ್ನು ಬಟಾ ಕೇಳಿದ: 

“ ನುಬಿಯದಿಂದ ವಾಪಸು ಬರುವಾಗ ಸಿದ್ಧ ಸಾಮಗ್ರಿಗಳನ್ನು ತಗೊಂಡು 
ಹೋಗ್ತವೆ- ಅಂತ ಕೆಷ್ಟು ಹಿಂದೆ ಹೇಳಿದ್ದ . ” 

“ ಇಲ್ಲ. ಹಿರಿಯರು ಬಂದ ತಕ್ಷಣ ಅದು ಇತ್ಯರ್ಥವಾಯಿತು. ಈಗಲೇಬೇಕಂತೆ.” 

ಕೈಯಲ್ಲಿದ್ದ ಕೊಳಲನ್ನೂ ಮಡಚಿದ ನಡುವಸ್ತ್ರವನ್ನೂ ತನ್ನ ಅಂಬಿಗರ ವಶ 
ಕೊಟ್ಟು ಬಟಾ ಅಂದ: 

“ನಿಮ್ಮ ಮಟೇನದೋಣೇಲಿ ಇಡಿಸಿ. ” 

“ ಹೂಂ ಹೂಂ , ” ಎಂದು ಇಪ್ಪವರ ಪಂಜು ಕಂಬಗಳೆಡೆಯಿಂದ ಹತ್ತಾರು 
ಮಾರುಗಳಾಚೆಗೆ ಸಾಗಿದ. 


ವೇದಿಕೆಯತ್ತ ಹೋಗಲು ಬಟಾ ಬಯಸಲಿಲ್ಲ, ಕೆಮ್ಮುವಿನ ನವುರು ಮಾತು 
ಸಹಿಸುವುದು ಇನ್ನು ತನ್ನಿಂದಾಗದು ಎನಿಸಿತು. 

ಕೆಮ್ಮು , ವಿದಾಯದ ವಂದನೆಗೆ ಬಟಾ ಬರಬಹುದು ಎಂದು, ಚಿಕ್ಕ ದೋಣಿಯಿಂದ 
ಕೇಳಿಸುತ್ತಿದ್ದ ಕಲರವದತ್ತ ಕತ್ತು ಚಾಚಿ ಕುಳಿತಿದ್ದ . ಅವನು ಬರದೇ ಇದ್ದಾಗ, 

ಹಿರಿಯರನ್ನು ವೇದಿಕೆಯ ಮೇಲೆಯೇ ಬಿಟ್ಟು ಬಟಾನ ಆಕೃತಿ ದೂರದಿಂದ ಕಣ್ಣಿಗೆ 
ಬಿದ್ದ ಕಡೆಗೆ ತಾನು ನಡೆದ. 

ಇದನ್ನು ಕಂಡ ಬಟಾ ಬಂದ ಸತ್ ” ಎಂದು ಗೊಣಗಿ, ತಾನೂ ಕೆಷ್ಟುನ 
ಹೊರಟು ನಡುದಾರಿಯಲ್ಲಿ ಅವನನ್ನು ಸಂಧಿಸಿದ. 

ಕೆಷ್ಟು ಕೇಳಿದ: 
“ ನನ್ನ ಮೇಲೆಕೋಪವಾ? ” 
“ ಇಲ್ಲವಪ್ಪ . ” 

“ ಮೆಂಫಿಸಿನ ದೋಣಿಕಟ್ಟೆಗೆ ನೇರವಾಗಿ ಹೋಗೋಡಿ, ನಿಮ್ಮ ದೋಣಿಯ 
ಪರಿಚಯ - ನಿಮ್ಮ ಪರಿಚಯ -ಕಟ್ಟೆಯವರಿಗಿದೆ. ಅರಮನೆ ಕಾವಲು ಭಟರೂ ಆಳು 
ಗಳೂ ನಿಮ್ಮನ್ನು ಬಲ್ಲರು. ಬಕಿಲ ಬೇರೆ ಅಲ್ಲಿ ಓಡಾಡ್ತಿದ್ದಾನೆ. ಸೆಡ್ ಉತ್ಸವದ 
ಮುನ್ನಾ ದಿನದಿಂದಲೇ ಮೆನ್ನ ನಿಮ್ಮ ದಾರಿ ನೋಡ್ತಾನೆ. ರಾಜಧಾನಿ ಹತ್ತಿರ ಬಂದ 
ಹಾಗೆ ಎಡದಂಡೆ ಕಡೆ ದೃಷ್ಟಿ ಇಡಿ.” 

“ ಹೂಂ . ” 

“ಕಠಾರಿಗಿಂತಲೂ ಚಿಕ್ಕದು ಬಾಕು ತಂದಿದ್ದೇನೆ. ಸುಲಭವಾಗಿ ನಡುವಸ್ತ್ರದಲ್ಲಿ 
ಮುಚ್ಚಿಟ್ಯೂಬ್‌ದು. ಆತ್ಮರಕ್ಷಣೆಗೆ ಆಗ್ತದೆ. ಒಂದು ಹತ್ತು ಕೊಟ್ಟಿದ್ದಾ ? ಇದಕ್ಕೆ 
ಪ್ರತಿಯಾಗಿ ನೀವೇನೂ ಕೊಡೋದುಬೇಡ. ” 


“ ಪ್ರಯಾಣಕ್ಕೆ ಇನ್ನೇನಾದರೂ ಬೇಕಾದರೆ ಹೇಳಿ.” 
“ ಏನೂ ಬೇಡ.” 

ಕೆಷ್ಟು ತಿರುಗಿ ನೋಡಿದ. ನಾಲ್ಕು ಹೆಜ್ಜೆ ಹಿಂದೆ ನಿಂತಿದ್ದರು ಅವನ ಇಬ್ಬರು 
ಸೇವಕರು. ಅವರಲ್ಲೊಬ್ಬನಿಗೆ ಕೆಷ್ಟು ನಿರ್ದೆಶವಿತ್ತ : 

“ ಹತ್ತು ಬಾಕು ತಂದು ಇವರಿಗೆ ಕೊಡು. ” 

ಆ ಸೇವಕ ನಿರ್ಗಮಿಸುವುದನ್ನು ನೋಡುತ್ತಿದ್ದು , ತನ್ನ ವರು ಹೇರುದೋಣಿ 
ಗಳಿಂದ ಸಾಮಾನುಗಳನ್ನು ಇಳಿಸುತ್ತಿದ್ದುದರ ಕಡೆಗೊಮ್ಮೆ ದೃಷ್ಟಿ ಹಾಯಿಸಿ, ಕೆಮ್ಮು 
ಮತ್ತೆ ಬಟಾನತ್ತ ಹೊರಳಿದ. 

“ ಸಂಘಟನಾ ಕೌಶಲದಲ್ಲಿ ಐಗುಪ್ತದ ಜನರನ್ನು ಮೀರಿಸುವವರು ಬೇರೆಲ್ಲ 
ಇಲ್ಲ. ಆದರೆ ಐಗುಪ್ತದಲ್ಲಿ ನೀರಾನೆ ಪ್ರಾಂತದವರ ಸಂಘಟನಾ ಸಾಮರ್ಥ್ಯಕ್ಕೆ ಬೇರೆ 
ಯಾವ ಪ್ರಾಂತದೂ ಸಾಟಿಯಲ್ಲ. ” 

- ಬಟಾ ಏನೂ ಹೇಳಲಿಲ್ಲ . ಹೇರುನಾವೆಯಿಂದ ಇಳಿಸಿದ ಸರಕುಗಳತ್ತ ಸಾಗು 
ತಿದ್ದ ಖೈ ಮ್‌ಹೋಟೆಪ್‌ನನ್ನು ಅವನ ದೃಷ್ಟಿ ಹಿಂಬಾಲಿಸಿತು. ಇಪ್ಪವರ್‌ ಓಡಿಬಂದು , 
“ ಇಟ್ಟಾಯ್ತು ,” ಎಂದು ಹೇಳಿ, ವೇದಿಕೆಯತ್ತ ಧಾವಿಸಿದ. 

ಕೆಮ್ಮು ನಿಧಾನವಾಗಿ ಆಂದ: 

“ನಿಮ್ಮ ದಳಪತಿ, ನಿಮ್ಮ ಲಿಪಿಕಾರ- ಇವರು ಸಾಮಾನ್ಯ ಮನುಷ್ಯರು ಅಲ್ಲವೇ 


ಕಾಲ ಕಳೆಯಲು ಮಾತು ಎನಿಸಿತು ಬಟಾಗೆ. ಅವನು ನಕ್ಕು , “ ಈ ಬಡ 
ಅಂಬಿಗ ? ” ಎಂದು ಕೇಳಿದ . 

“ಬಡ ಅಂಬಿಗ ಬಟಾ ಸದಾ ಕಾಲವೂ ಹೀಗೆ ನಗುನಗ್ತಾ ಇರಲಿ ಅನ್ನೋದೇ 
ನನ್ನ ಪ್ರಾರ್ಥನೆ.... ಅಗೋ ಬಾಕುಗಳು . ನಿಮಗೆ ಒಳ್ಳೇದಾಗಲಿ . ” 
- ಅಷ್ಟು ಹೇಳಿ ಕೆಮ್ಮು , ಸರಕ್ಕನೆ ತಿರುಗಿ, ಕಟ್ಟೆಯ ವೇದಿಕೆಯತ್ತ ಹೊರಟು 
ಹೋದ, ಸೆಣಬಿನ ಬಟ್ಟೆ ಸುತ್ತಿದ್ದ ಬಾಕುಗಳ ಪುಟ್ಟ ಕಟ್ಟನ್ನು ಸೇವಕನಿಂದ ಪಡೆದು 
ಬಟಾ ತನ್ನ ದೋಣಿಯತ್ತ ನಡೆದ. ದೋಣಿಯ ಬಳಿ ಕಟ್ಟನ್ನು ಸಡಿಲಿಸಿ ಒಂದು 
ಬಾಕುವನ್ನು ಹೊರತೆಗೆದು ಮೊನೆಯನ್ನು ಪರೀಕ್ಷಿಸಿ, “ಚೂಪಾಗಿದೆ, ಹರಿತವಾಗಿದೆ” 
ಎಂದು ಸಮಾಧಾನದ ನುಡಿ ಆಡಿದ . 
- ದಂಡೆಯ ಮೇಲಿನಿಂದ ನೆಜಮುಟ್ ಕೀರಲು ಗಂಟಲಲ್ಲಿ ನುಡಿದಳು : 

“ ನಿಂತಿರೋರೆಲ್ಲ ಕೂತ್ಕಂಡಿ. ದೋಣಿ ಹೊರಡ್ತಿದೆ. ಅಹ್ರಾ, ರಾಮ 
ರಿನ ನೋಡೋ , ಜೋಪಾನ, ಎಲ್ಲೂ ಜೋಪಾನ. ” 

ದಂಡೆಯ ಮೇಲೆ ಗುಂಪುಕೂಡಿದ್ದವರನ್ನು ಸೀಳಿ ಬೈ ಮ್ಹೊಟೆಪ್ ಮುಂದೆ 
ಬಂದು ಸ್ವರವೇರಿಸಿ ಅಂದ: 

“ ಈಟಿ, ಕಠಾರಿ, ಬಿಲ್ಲುಬಾಣ - ಎಲ್ಲ ಚೆನ್ನಾಗಿವೆ . ಬಟಾ ಅಣ್ಣ , ಹೋಗಿ ಬನ್ನಿ . ” 

ಬಟಾ ಒಳಗೆ ಬಂದೊಡನೆ, ದೋಣಿಯನ್ನು ದಂಡೆಯಿಂದ ದೂರ ಸರಿಸಿದ್ದರು. 
ಅದೀಗ ಚಲಿಸತೊಡಗಿತು . 
- ಬಟಾ ನೆಟ್ಟಗೆ ನಿಂತು, ಬಲತೋಳನ್ನೆತ್ತಿ ದಂಡೆಯ ಕಡೆಗೆ ಚಾಚಿ ಗಟ್ಟಿಯಾಗಿ 
ನುಡಿದ: 

- “ಸ್ವರ್ಣದೇವತೆ ಹಾಥೋರ್ ನಿಮ್ಮೆಲ್ಲರ ಮೂಗುಗಳಿಗೆ ಬಲಕೊಡಲಿ! ಹಿರಿ 
ಯರಿಗೂ ಎಲ್ಲ ಬಂಧುಗಳಿಗೂ ತಿಳಿಸ್ಬಿಡಿ, ಮನೆಪ್‌ಟಾ ಅಣ್ಣನನ್ನು ಕರಕೊಂಡು 
ಬೇಗನೆ ವಾಪಸು ಬರೇವೆ.” 

ದಡದಲ್ಲಿದ್ದ ಕೆಲವರು ತಮ್ಮ ಮೂಗುಗಳನ್ನು ಮುಟ್ಟಿ ನೋಡಿ ನಕ್ಕರು. 
ಖ್ಯೆ ಮ್ಹೊಟೆಪ್ ಘೋಷಆರಂಭಿಸಿದ. ಅವನ ಎಡಬಲಗಳಲ್ಲೂ ಹಿಂಬದಿಯಲ್ಲೂ 
ನಿಂತಿದ್ದವರೆಲ್ಲ ಅಂದರು: 

“ ಓ ಮೆನೆಪ್‌ಟಾ! ಓ ಮೆನೆಪ್ ಟಾ ! ” 
ರಾಮರಿಪ್ಟಾನನ್ನು ಒಳಗೊಂಡುದೋಣಿಯಲ್ಲಿದ್ದವರೆಲ್ಲ ಮಾರ್ನುಡಿದರು: 
“ ಓ ಮೆನೆಪ್‌ಟಾ! ಓ ಮೆನೆಪ್‌ಟಾ!... ” 
...ನೀರಾನೆ ಪ್ರಾಂತದವರು ಕೇಳಿದ್ದೆಲ್ಲವನ್ನೂ ಕೆಷ್ಟು ತಂದಿದ್ದ . ನಾರಗಸೆ ಎಣ್ಣೆ 

ತೊಗಲಿನ ನಾಲ್ಕು ಚೀಲಗಳಲ್ಲಿ, ಹುದುಗುಪುಡಿ ಒರಟು ಸಣಬಿನ ಐವತ್ತು ಮೂಟೆ 
ಗಳಲ್ಲಿ, ಉತ್ತಮ ಪೀಠೋಪಕರಣಗಳ ತಯಾರಿಕೆಗೆ ಬಳಸಲು ಅರವತ್ತು ಮೋಪಾದ 
ಹಲಗೆಗಳು, ನೂರು ಜನರ ಪಡೆಗೆ ಸಾಲುವಷ್ಟು ಶಸ್ತ್ರಾಸ್ತ್ರಗಳು , ಒಂದು ರಂಧ್ರ ಗಡಿ 
ಯಾರವೂ ಇತ್ತು . ಆತ ಬಯಸಿದ್ದನ್ನು ನೀರಾನೆ ಪ್ರಾಂತದವರು ಸಿದ್ಧಗೊಳಿಸಿದ್ದರು . 
ಇಪ್ಪತ್ತು ಮರದ ಗಡಿಯಾರಗಳು, ನೂರಾರು ಕೈಗೋಲು, ಊರುಗೋಲು, 
ನೇಗಿಲುಗಳು, ಐನೂರು ದೇವತಾಮೂರ್ತಿಗಳು, ಇಪ್ಪತ್ತು ತೊಗಲಿನ ಚೀಲಗಳಲ್ಲಿ 
ಜೇನು...ಉಚಿತ ಕಾಣಿಕೆ ಒಂದು ಚೀಲ ಖಿನವ, ಮೌಲ್ಯಮಾಪನ ಸಮನಾಗಲಿಲ್ಲ . 

“ನೂರುಬಳ್ಳ ಯವೆ ಅಥವಾ ಅರವತ್ತು ಬಳ್ಳ ಗೋದಿಕೊಡಿ, ” ಎಂದ ಕೆಮ್ಮು . 
ಜನ ಸಾಲುಗಟ್ಟಿ ರಾಜಗೃಹಕ್ಕೆ ತೆರಳಿ ಕಣಜದಿಂದ ಅಷ್ಟನ್ನು ತಂದರು. 
ಇಪ್ಪುವರ್ ನಡೆದ ವ್ಯವಹಾರವನ್ನು ಲಿಪಿಸುರುಳಿಯಲ್ಲಿ ದಾಖಲು ಮಾಡಿದ. 
ಸ್ಕೋಫ್ತುವೆಂದ: 

“ ಮುಂದಿನ ಸಲ ಶಸ್ತ್ರಾಸ್ತ್ರಗಳು ಬೇಡ. ಮರದ ದಿಮ್ಮಿಗಳೂ ಹಲಗೆಗಳೂ 
ಬೇಕು. ಎಣ್ಣೆ ಇತ್ಯಾದಿಗಳು ಈ ಸಲದ ಹಾಗೆಯೇ . ಹಾಲುಗಲ್ಲು, ನುಣುಪು ಕರಿಶಿಲೆ 
ಸಿಕ್ಕಿದರೆ ತನ್ನಿ . ” 

“ಕಲ್ಲು ? ಶಿಲೆ? ಶಿಲ್ಪಿ ಇರುವನಾ ನಿಮ್ಮಲ್ಲಿ ? ” ಎಂದು ಕೇಳಿದ ಕೆಮ್ಮು . 
“ ಜ್ಞ , ಶ್ರೇಷ್ಠ ಶಿಲ್ಪಿ . ಇಲ್ಲಿಗೆ ಹೊಸಬ . ಸೊಬಗನ್ನು ಸೃಷ್ಟಿಸುವ ಮಾಯಾವಿ. ” 

“ ಮುಂದಿನ ಸಲ ಬಂದಾಗ ಆತನನ್ನು ಕಾಣೇಕು; ಆತ ಸೃಷ್ಟಿಸಿರುವುದನ್ನು 
ನೋಡೋಕು, ಕಲ್ಲಿನ ಸಣ್ಣ ತುಂಡುಗಳನ್ನು ತರುವುದು ಸುಲಭ. ಆಳೆತ್ತರದ 
ಪ್ರತಿಮೆ ಮಾಡೋದಕ್ಕಾದರೆ ಅಂಥ ಕಲ್ಲಿನ ಸಾಗಣೆಗೆ ಪ್ರತ್ಯೇಕ ದೋಣಿಬೇಕಾಗ್ತದೆ. 
ನೋಡೋಣ. ” 

ಸೆಮ ಕೆಮ್ಮುವನ್ನು ಕೇಳಿದ : 
“ನಿಮಗೆ ಮುಂದಿನ ಬಾರಿ ಏನೇನು ಬೇಕು? ” 

“ ರಂಧ್ರ ಗಡಿಯಾರ ಮಾಡೋದು ಸಾಧ್ಯವಾದರೆ ಒಂದು ಹತ್ತಿಪ್ಪತ್ತು ಇರಲಿ . 
ಉಳಿದದ್ದೆಲ್ಲ ಇವತ್ತು ಕೊಟ್ಟಷ್ಟು ಮುಂದಿನ ಸಲವೂ ಬೇಕು. ನೀವು ಹೊಸತು ಏನು 
ಸೃಷ್ಟಿ ಮಾಡಿದರೂ ಮಾದರಿಗಾಗಿ ಒಂದೊಂದು ನನಗೆ... ” 

ಮಾತು. ಲೆಕ್ಕಗಳ ವಿವರ, ಎಣ್ಣೆ ತೀರಿದ ಪಂಜುಗಳು ಕೆಲವು ಆರಿದುವು. 
(' ಹೇಗೂ ಕೆಲಸ ಮುಗಿಯಿತಲ್ಲ. ) ನೀಲನದಿಯ ಪೂರ್ವ ದಂಡೆಯ ಆಚೆಗಿಂದ ಚಂದ್ರ 
ಬಿಂಬ ಕಾಣಿಸಿತು. ತಕ್ಕಮಟ್ಟಿಗೆ ಪ್ರಕಾಶಮಾನವಾದ ಬೆಳದಿಂಗಳು ಆ ಪ್ರದೇಶವನ್ನು 
ವ್ಯಾಪಿಸಿತು. 

ಖ್ಯೆ ಹೊಟೆಪ್‌ನ ನಾಯಕತ್ವದಲ್ಲಿ ಕೊಂಡ ಸಾಮಗ್ರಿಗಳೆಲ್ಲ ರಾಜಗೃಹ 
ತಲಪಿದುವು. 

ಹಿರಿಯರಿಗೆ ಕೆಮ್ಮು ಅಂದ: 

“ನಿಮ್ಮ ಪ್ರಾಂತಕ್ಕೆ ನನ್ನಿಂದ ಒಂದಿಷ್ಟಾದರೂ ಸೇವೆ ಸಲ್ಲಿದೆಯಲ್ಲ ಅಂತ ಸಮಾ 
ಧಾನ...ದೇವರು ನಿಮಗೆ ಒಳ್ಳೇದು ಮಾಡ್ತಾನೆ... ನನಗೆ ಅಪ್ಪಣೆ ಕೊಡ್ತೀರಾ? ಅಂಬಿ 
ಗರು ಸಿದ್ದವಾದಕೂಡಲೇ ನಾವು ಹೊರಡ್ತವೆ.” 

“ ಈ ಕ್ಲ ,” ಎಂದರು ಸಮ ಮತ್ತಿತರರು , ಏಳುತ್ತ . 

ಕೆಮ್ಮು ಹೇರುನಾವೆಯನ್ನೇರಿ ತನ್ನ ಕೊಠಡಿಯನ್ನು ಸೇರಿದ. ಮನಸ್ಸಿನಲ್ಲೇ 
ಅಂದಿನ ವ್ಯಾಪಾರದಲ್ಲಿ ಲಾಭ ಎಷ್ಟಾಯಿತೆಂದು ಎಣಿಕೆ ಹಾಕಿದ. ಮೆಂಫಿಸಿನಲ್ಲಿ ಮಹಾ 
ರಾಣಿಯ ಎದುರು ಕೇಶಕವಚವನ್ನು ಎತ್ತಿ ಹಿಡಿದು ತಾನು ನಿಂತ ಚಿತ್ರ ಕಣ್ಣಿಗೆ ಕಟ್ಟಿತು. 

ಕುಳಿತಲ್ಲಿಯೇ ತೂಕಡಿಕೆ. ಯಾರೋ ರೋದಿಸುವ ಸ್ವರದಲ್ಲಿ “ ಓ ಕೆಷ್ಟು !! 
ಓ ಕೆಷ್ಟು ! ” ಎಂದಂತಾಯಿತು. ಬೆಚ್ಚಿ ಬಿದ್ದು ಎಚ್ಚರಗೊಂಡು ಕಿಂಡಿಯಿಂದ ಹೊರ 
ನೋಡಿದ. ಯಾರೂ ಇರಲಿಲ್ಲ . ನಿಷ್ಪವಿಸುತ್ತಿದ್ದ ಹಿರಿಯರು ಮತ್ತಿತರರ 
ಮಾತಿನ ಧ್ವನಿ ಕ್ಷೀಣವಾಗಿ ಕೇಳಿಸಿತು. 

ಬಿಚ್ಚಿದ ಹಾಯಿಗಳ ಮಡಿಲಲ್ಲಿ ಗಾಳಿ ತುಂಬಿಕೊಂಡಿತು. ಕಟ್ಟೆಯ ಗೂಟಗಳಿಗೆ 
ಕಟ್ಟಿದ್ದ ದಾರ ಬಿಚ್ಚಿ ನಾವೆಯನ್ನು ಅಂಬಿಗರು ನದಿಯ ಮಧ್ಯಕ್ಕೆ ಸಾಗಿಸಿದರು.. 


ಮೊಸಳೆಪ್ರಾಂತವನ್ನು ದಾಟುತ್ತಿದ್ದಂತೆ ಬಟಾ ತನ್ನ ಅಂಬಿಗರನ್ನು ಕೇಳಿದ : 
“ಕೆಷ್ಟು ಈಗ ಹೊರಟಿರಬಹುದು ಅಲ್ಲವಾ ? ” 
“ಹೊರಟಿದ್ದೇಕು,” ಎಂದ ಒಬ್ಬ . 
“ ಆಗಾಗ್ಗೆ ಹುಟ್ಟು ಕೂಡ ಹಾಕ್ತಿರಿ. ಆದಷ್ಟು ಬೇಗನೆ ರಾಜಧಾನಿ ತಲಪೋಣ ” 


ಸೆಡ್' ಉತ್ಸವದ ಹಿಂದಿನ ರಾತ್ರೆ ಅರಮನೆಯ ಸೇವಕ ಗಣಕ್ಕೆ ಅರ್ಧ ನಿದ್ದೆ , 
ಮುಂಜಾವದಲ್ಲಿ ಪೆರೋ ಪರಿವಾರ ಮಹಾಮಂದಿರಕ್ಕೆ ಹೋಗಬೇಕು, ಧಾರ್ಮಿಕ ವಿಧಿ 
ಗಳಿಗಾಗಿ, ಪೂಜಾ ಪರಿಕರಗಳನ್ನು ಜತೆಯಲ್ಲಿ ಒಯ್ಯಬೇಕು. ಪಲ್ಲಕಿಗಳಿಗೆ ಅಲಂಕಾರ 
( ಈ ಕೆಲಸದಲ್ಲಿ ನೂರಾರು ಜನ ನಿರತರು.) ಬಳಿಕ ಮೆರವಣಿಗೆ, ಉತ್ಸವದ ಮಧ್ಯಾಹ್ನ 
ಮಹಾ ಅರ್ಚಕರಿಗೂ ಅಮಾತ್ಯ ಮತ್ತಿತರ ಪ್ರಮುಖ ಆಡಳಿತಗಾರರಿಗೂ ಐಗುಪ್ಪದ 
ನಾನಾ ಕಡೆಗಳಿಂದ ಆಗಮಿಸಿದ್ದ ಪ್ರಾಂತಪಾಲರಿಗೂ ಪ್ರತಿಷ್ಠಿತ ವಣಿಕರೇ ಮೊದಲಾ 
ದವರಿಗೂ ಭೂರಿಭೋಜನ, ( ಅದಕ್ಕಾಗಿ ಸಹಸ್ರಾರು ಜನರ ದುಡಿಮೆ . ಸಂಜೆ 
ಅರಮನೆಗೆ ದೀಪಾಲಂಕಾರ, ರಾತ್ರೆ ಅರಮನೆಯ ಆಟದ ಬಯಲಲ್ಲಿ ಕ್ರೀಡೆಗಳು 
ಬಳಿಕ ತೆಪ್ಪೋತ್ಸವ. ( ಇದಕ್ಕಾಗಿ ಬೇರೆ ಸಾವಿರಾರು ಜನರ ಪರಿಶ್ರಮ ...) 

ಆ ಗದ್ದಲದ ನಡುವೆ ನಿದ್ದೆ ಎಲ್ಲಿಯದು? ಬೆಕ್ ಔಟರ ಜತೆ ಮೆನೆಪ್‌ಟಾ 
ಎಚ್ಚರವಿದ್ದ . 
* ಮುಂದಿನ ಒಂದು ಹಗಲು ಕಳೆದರಾಯಿತು. ಸೆಡ್ ಉತ್ಸವ ಮುಗಿಯುತ್ತದೆ. 
ಆ ರಾತ್ರೆಯೇ ಊರಿಗೆ ಹೊರಡಬಹುದು ತಾನು, ಬಟಾ ಇನ್ನೂ ಬರಲಿಲ್ಲವಲ್ಲ. 
ಅಗತ್ಯ ಬಿದ್ದರೆ ಆರು ದಿನಗಳ ದೂರವನ್ನು ನಾಲ್ವೇ ದಿನಗಳಲ್ಲೂ ಆತ ಕ್ರಮಿಸಬಲ್ಲ. 
ದೋಣಿತುಂಬ ಜನರಿದ್ದಾಗ ಮಾತ್ರ ಸ್ವಲ್ಪ ನಿಧಾನವಾಗಬಹುದು. ಅಥವಾ ಈ 
ಕೆಷ್ಟು ಸುದ್ದಿ ತಿಳಿಸುವುದನ್ನು ತಡಮಾಡಿದನೆ ? ಹೊಸ ಗಿರಾಕಿ ಕುದುರಿದರೆ ದಾರಿ 
ಯಲ್ಲಿ ಅವನು ಒಂದರ್ಧ ದಿನ ನಿಂತರೂ ನಿಂತನೇ , ತನಗೆ ತಿಳಿಸಲೆಂದು ಮೆನ್ನನೊಡನೆ 
ಕೆಷ್ಟು ಕಳುಹಿಸಿದ ಸಂದೇಶ ಎಷ್ಟರ ಮಟ್ಟಿಗೆ ಪ್ರಾಮಾಣಿಕವಾದದ್ದು ? “ ಒಂದು ನಿಮಿಷ 
ಕೂಡಾ ಪುರಸೊತ್ತು ಸಿಗಲಿಲ್ಲ. ನಾಯಕರನ್ನು ನೋಡೋದಕ್ಕೆ ಆಗಲಿಲ್ಲ. ಅವರು 
ನನ್ನನ್ನು ಕ್ಷಮಿಸ್ಟೇಕು....... .ಈಗಿಂದೀಗ ನೀರಾನೆ ಪ್ರಾಂತಕ್ಕೆ ಹೊರಡ್ತವೆ........ಸೆಡ್ 
ಉತ್ಸವದ ಮುನ್ನಾ ದಿನವೇ ಅವರ ಸಂಗಡಿಗರೆಲ್ಲ ಇಲ್ಲಿಗೆ ಬರೋ ಹಾಗೆ ಮಾಡ್ತವೆ.' 
ಸಂಗಡಿಗರು ಬಂದು ತಲಪಿಲ್ಲ ಎಂದು, ಅವನ ಮಾತಿನ ಬಗೆಗೆ ಈಗ ಶಂಕೆ. ಬೆಳಗಾಗು 
ವುದರೊಳಗೆ ಬಟಾ ಬಂದೇ ಬಿಟ್ಟರೆ ?...... ನಾಯಕರು ನಿಶ್ಚಿಂತೆಯಾಗಿಲ್ಲ . ಎಲ್ಲ 
ಸರಿಹೋಗದೆ,' ಎಂದೂ ಹೇಳಿದ್ದ ಕಪ್ಪು . ಸಂತೈಸುವ ನುಡಿ ? ಭೇಟಿಯಾಗದೆ ಇರಲು 
ಬೇರೇನಾದರೂ ಕಾರಣ ? 

ತನ್ನ ಮೇಲಿನ ಕಾವಲು ಬಿಗಿಯಾದುದನ್ನು ಅರಿತಾಗ ಮೆನೆಪ್‌ಟಾ, ಬಾಹ್ಯವಾಗಿ 
ತೋರ್ಪಡಿಸದೆ ಇದ್ದರೂ , ಒಳಗೆ ತುಸು ಕಾತರಗೊಂಡಿದ್ದ . ಆದರೆ ಸ್ವಲ್ಪ ಹೊತ್ತಿ 
ನಲ್ಲೇ ದುಗುಡವನ್ನು ಬದಿಗೆ ತಳ್ಳಿ , ಋಜುಮಾರ್ಗ ಅವಲಂಬಿಗಳಿಗೆ ಯಾತರ 
ಭಯ ? - ಎಂದು ತನ್ನನ್ನು ತಾನೇ ಸಂತೈಸಿದ. 

- ಔಟ ಮತ್ತು ಬೆಕ್ ತಲೆವಾಗಿಲಲ್ಲಿ ನಿಂತು, ಕಲರವಕ್ಕೆ ಕಿವಿಗೊಡುತ್ತ , ಜನರ 
ಓಡಾಟವನ್ನು ದಿಟ್ಟಿಸುತ್ತಲಿದ್ದರು. ಹೊರಗಿನಿಂದ ಒಬ್ಬ ಇತ್ತ ಬರುತ್ತಿದ್ದಾನೆ. 
ಯಾರು ? ಸೆನೆ ? ಈ ಹೊತ್ತಿನಲ್ಲಿ ಮರಳುಗಾಡಿನ ಏಕಾಕಿಗಳಿಗೆ ಸೆತ್ ಸಾನ್ನಿಧ್ಯವೂ 
ಅಪೇಕ್ಷಣೀಯ ... 

ಒಳಬಂದು ನಿತ್ಯದ ನಗೆ ಬೀರಿ ಸೆನೆ ಅಂದ: 
ಇಲ್ಲಿ ಬೆಳಕು ನೋಡ್ಡೆ, ಬಂದೆ. ನಾಯಕರಿನ್ನೂ ನಿದ್ರಿಸಿಲ್ಲ ......? 
ಏನಾದರೂ ಹೇಳಬೇಕು ಮೆನೆಪ್‌ಟಾ. 

“ ಸೆಡ್ ಉತ್ಸವದ ತಯಾರಿಯ ಸಂಭ್ರಮ. ಮಹಾಪ್ರಭುವೂ ಎಚ್ಚರ 
ವಾಗಿಯೇ ಇದ್ದಾರೆ ಅಂತ ತೋರದೆ. ” 

“ ಇಲ್ಲ. ಮಲಗಿ ಸ್ವಲ್ಪ ಹೊತ್ತಾಯ್ತು . ಅವರು ಮುಂಜಾವ ಬೇಗನೆ ಏಳ 
ಬೇಕಲ್ಲ ... ರಾ ಉದಿಸುವುದಕ್ಕೆ ಮುಂಚೆ ಇಲ್ಲಿಂದ ಹೊರಟು ಬಿಸಿಲೇರುವ ಹೊತ್ತಿಗೆ 
ಮರಳಿ ಬಾರೆ.” 

“ ಈಗ ಮಧ್ಯ ರಾತ್ರಿ ಇರಬಹುದು, ಅಲ್ಲವಾ? ” 

“ ಮಧ್ಯ ರಾತ್ರಿ ದಾಟಿದೆ. ಸಡ ಉತ್ಸವದ ಸ್ಮರಣಾರ್ಥ ಬಂದಿಗಳನ್ನು ಬಿಡ್ತಾರೆ. 
ಅದಕ್ಕೇಂತ ಕಾರಾಗೃಹದ ಅಧಿಕಾರಿ ಆಚೆಗೆ ಹೋದ. ನಾನು ಈಚೆಗೆ ಬಂದೆ. ಅಗೋ 
ಬಂದ್ರು ! ” 

* ಇದ್ದಕ್ಕಿದ್ದಂತೆ ಗದ್ದಲ, ಕೇಕೆ ನಗು. ನಡುಬಟ್ಟೆಯ ಹೊರತು ಬರಿಮೈ . 
ಕಿರಿಯರು ಯುವಕರು ಮಧ್ಯವಯಸ್ಕರು ವೃದ್ದರು. ನೀಳ ಗಡ್ಡ ಕೇಶ ಕೆಲವರಿಗೆ, 
ಬಡಕಲು ಜೀವಗಳು. ಕೆಲವರು “ ನಾವುಹೋಗೋದಿಲ್ಲ. ಇಲ್ಲಿಯೇ ಇದ್ದೇವೆ, ” 
ಎನ್ನುತ್ತಿದ್ದರು. ಕಾವಲು ಭಟರ ಈಟಿಗಳು ಅಂಥವರನ್ನು ತಿವಿದು ಮುಂದಕ್ಕೆ ಅಟ್ಟು 
ತಿದ್ದುವು. ಅರಮನೆಯ ಸೇವಕರು ಕೈಯಲ್ಲಿದ್ದ ಕೆಲಸವನ್ನು ಬಿಟ್ಟು , ವಿಮುಕ್ತ ಸೆರೆ 
ಯಾಳುಗಳನ್ನು ಹೊರಕ್ಕೆ ಕಳುಹುವ ಕಾರ್ಯಾಚರಣೆಗೆ ಪ್ರೇಕ್ಷಕರಾಗಿದ್ದರು. ಬಂದಿಗಳ 
ನಡುವೆ ಒಬ್ಬ ದೈತ್ಯಕಾಯನಿದ್ದ . ಪಂಜು ಬೆಳಕನ್ನು ಸಮೀಪಿಸಿದಾಗ ಅವನ ಮುಖ 
ಭೀಕರವಾಗಿ ಕಂಡಿತು . 

ಸೆನೆಟ್ ನುಡಿದ: 

“ ಜಜ್‌ಮಂಖ್ , ಗೋರಿ ದರೋಡೆಗಾರ, ಐದು ವರ್ಷ ಹಿಂದೆ, ನಮ್ಮ 
ಮಹಾಪ್ರಭುವಿನ ತಾತನ ಗೋರಿಯನ್ನು ಲೂಟಿ ಮಾಡ್ತಿದ್ದಾಗ ಸಿಕ್ಕಿಬಿದ್ದವನು. ಮರಣ 
ದಂಡನೆಗೆ ಗುರಿಯಾಗಬೇಕಿತ್ತು . ಅದೃಷ್ಟಶಾಲಿ, ಕಾರಾಗೃಹಕ್ಕೆ ಬಂದ. ಭಲೇ 
ಅದೃಷ್ಟಶಾಲಿ. ತನ್ನ ಕಸುಬಿಗೆ ಈಗ ವಾಪಸಾಗಿದ್ದಾನೆ. ” 

- “ ಸೆಡ್ ಉತ್ಸವ ಹಿಂದಿನ ಪದ್ಧತಿಯಂತೆ ಮೂವತ್ತು ವರ್ಷಕ್ಕೊಮ್ಮೆಯೇ ನಡೀ 
ತಿದ್ರೆ ಜಜ್‌ಮಂಖ್ಯೆ ಇನ್ನೂ ಹತ್ತು ವರ್ಷ ಕಾಯಬೇಕಾಗಿತ್ತು . ” 

“ ಹಹ ! ನೀರಾನೆ ಪ್ರಾಂತದ ನಾಯಕರು -ನೀವು- ಸೆಡ್ ಉತ್ಸವಕ್ಕೆಂತ ರಾಜ 
ಧಾನಿಗೆ ಈಗ ಬತ್ತಲೂ ಇರಲಿಲ್ಲ! ” 

ಜನ “ ಜಜ್‌ಮಂಖ್ ! ಜಜ್ಮಂಖ್ ! ” ಎಂದುಕೂಗುತ್ತಿದ್ದರು. “ ಮಾತನಾಡು ” 
ಎನ್ನುತ್ತಿದ್ದರು. 

- ಆತ ಸಿಟ್ಟಾಗಿ ಸಿಂಹದಂತೆ ಗರ್ಜಿಸುತ್ತಿದ್ದ , ತನ್ನನ್ನು ಮುಟ್ಟಲು ಬಂದವರನ್ನು 
ತೋಳುಬೀಸಿ ಚೆದರಿಸುತ್ತಿದ್ದ . “ ಹೊಹೊ ” ಎಂದು ಜನ ಬಿದ್ದು ಬಿದ್ದು 
ನಗುತ್ತಿದ್ದರು. 

ಇದ್ದಕ್ಕಿದ್ದಂತೆ ಸದ್ದಡಗಿತು. ಛಟಿಲ್ ಛಟಿಲೆಂದುವು ಭಟರ ಚಾವಟಿಗಳು. 
“ ಅಯ್ಯೋ ! ಅಯ್ಯೋ ! ” ಎಂದರು ಏಟು ತಗಲಿದವರು . ಅರಮನೆ ಕಾವಲುಗಾರರ 
ದಳಪತಿ ಎತ್ತರದ ಧ್ವನಿಯಲ್ಲಿ ಗದರಿದ: 

“ ಇದೇನು ಸಂತೆ ಅಂದ್ರೂಂಡ್ರಾ ? ಪೆರೋ ಮಲಗಿದ್ದಾರೆ. ಬುದ್ದಿ ಇಲ್ಲ ನಿಮಗೆ? 
ಹೊರಳಿ ಇಲ್ಲಿಂದ! ನಡೀರಿ ಕೆಲಸಕ್ಕೆ ! ” 

ಮತ್ತೆ ಏಟುಗಳು - ಅರಮನೆ ಸೇವಕರಿಗೆ, ವಿಮುಕ್ತ ಕೈದಿಗಳಿಗೆ, ಚುರುಕು 

ಮುಟ್ಟಿಸಿಕೊಂಡವರು ಬಾಯಿಗಳಿಗೆ ಅಂಗೈ ಅಡ್ಡ ಹಿಡಿದರು , ಚೀತ್ಕಾರ ಕೇಳಿಸಬಾರ 
ದೆಂದು, ಸೇವಕರ ಗುಂಪು ಹಿಮ್ಮೆಟ್ಟಿತು ಬಿಡುಗಡೆ ಹೊಂದಿದವರು ಪ್ರಾಕಾರದ 
ಮಗ್ಗುಲು ಬಾಗಿಲಿನೆಡೆಯಿಂದ ಬೀದಿಗೆ ಇಳಿದರು . 

ಮೆನೆಪ್‌ಟಾ, ಸೆನೆಬ್ ಇಬ್ಬರೂ ಮಾತಿಲ್ಲದೆ ಕೆಲವು ಕ್ಷಣ ಕಳೆದರು. 
ಬಳಿಕ ಅಮಾತ್ಯರ ಹಿರಿಯ ಲಿಪಿಕಾರ ಅಂದ: 
“ ಸೆಡ್ ಉತ್ಸವ ಅಂದರೆ ಸೊನ್ನುಗೆ ತಲೆನೋವು. ” 
“ ಸೊನ್ನು ? ಪ್ರವಾಸಿಗಳ ಅಧಿಕಾರಿ ? ” 

“ ಹೌದು, ನೀವು ಮರೆತಿಲ್ಲ ! ಅವನಿಗೂ ಅಷ್ಟೆ , ಸಾರಿಗೆ ಅಧಿಕಾರಿಗೂ ಅಷ್ಟೆ .. 
ನೀವು ಇಲ್ಲೇ ಇದ್ದೀರಿ. ನಿಮಗೆ ತಿಳೀತಾ ಇಲ್ಲ. ಹೊರಗೆ ಗದ್ದಲವೋ ಗದ್ದಲ. 
ಮಹಾ ಅರ್ಚಕರು ಬಂದು ಸೆಡ್ ಉತ್ಸವಕ್ಕೆ ದಿನ ಗೊತ್ತು ಮಾಡಿದ್ದೇ ತಡ, ದಂಡೆ: 
ಪ್ರಾಂತಗಳಿಗೂ ಒಳನಾಡಿಗೂ ಬಾಣದ ವೇಗದಲ್ಲಿ ಸುದ್ದಿ ಹಬ್ಬಿ , ಹಿಂಡುಗಟ್ಟಲೆ ಜನ 
ಬಂದೇ ಬಿಟ್ಟಿದ್ದಾರೆ. ನದಿ ತುಂಬ ದೋಣಿಗಳು, ಬೀದಿ ತುಂಬ ಕತ್ತೆಗಳು, ನಿಮೂರಿ, 
ನಂಥ ದೂರ ಸ್ಥಳಗಳಿಗೆ ಮಾತ್ರ ಸುದ್ದಿ ತಡವಾಗಿ ಮುಟ್ಟಿದೆ....” 

“ ಇಷ್ಟು ದಿನ ಕಾದದ್ದು ವ್ಯರ್ಥವಾಗಲಿಲ್ಲ. ಸೆಡ್ ಉತ್ಸವ ನೋಡೋ : 
ಅವಕಾಶ ಸಿಗು . ” 

“ ನಿಮ್ಮ ದೋಣಿಕಾರ ಬಟಾ ನತದೃಷ್ಟ .” 

ಮನೆಪ್ಟಾ ಸುಮ್ಮನಿದ್ದ . ಹೊರಡುವುದಕ್ಕೆ ಮುನ್ನ ಸೆನೆಬ್ ಮಾತಿನ ಎಳೆ 
ಯನ್ನು ಮತ್ತಷ್ಟು ಜಗ್ಗಿದ. 

“ನೀವು ಎಷ್ಟು ಹೊತ್ತಿಗೆ ಸಿದ್ಧರಾಗಬೇಕು ಏನು ಅಂತ ಅಮಾತ್ಯರು ನನಗೆ 
ಹೇಳಿಲ್ಲ . ಪಲ್ಲಕಿ ಏರ್ಪಾಟಿಗೂ ಆಜ್ಞೆ ನೀಡಿಲ್ಲ . ಸ್ವಲ್ಪ ತಡವಾಗಿ ಕರೆದುಕೊಂಡು. 
ಹೋಗ್ತಾರೇಂತತೋರದೆ. ನೀವಿನ್ನು ನಿದ್ದೆ ಮಾಡಿ, ನಾನು ಈ ರಾತ್ರೆ ಇಲ್ಲಿಯೇ 
ಇರಬೇಕಾಗ್ತದೆ. ಉಗ್ರಾಣದ ಪಡಸಾಲೆಯಲ್ಲಿ ಸ್ವಲ್ಪ ಹೊತ್ತು ಮಲಕೊಳೇನೆ. ” 

“ ಆಗಲಿ , ” ಎಂದ ಮನೆಪ್‌ಟಾ, 
ಸೆನೆಬ್ ನಿರ್ಗಮಿಸಿದ, “ನೀವು ಮಲಕೊಳ್ಳಿ. ನಾವು ಎಚ್ಚರವಿದ್ದೇವೆ, ” ಎಂದ. 


ಔಟ. 


“ ಅಂಥದ್ದೇನು? ಸರದಿಯಲ್ಲಿ ಒಂದಿಷ್ಟು ನಿದ್ದೆ ಮಾಡೋಣ, ” ಎಂದ ನಾಯಕ, 

ತಾನು ಪವಡಿಸಿದ. ನಿದ್ದೆ ಮಾತ್ರ ಬರಲಿಲ್ಲ. ಯೋಚನೆಗಳು ಮೇಲೈಸಿ ಲಗ್ಗೆ 
ಇಟ್ಟುವು. ಔಟ ತಲೆವಾಗಿಲಿನ ಪಂಜಿಗೆ ಎಣ್ಣೆ ಎರೆದು ಹೊಸ್ತಿಲ ಬಳಿ ಕುಳಿತ , ಬೆಕ್ 
ತೋಳದಿಂಬಿಗೆ ತಲೆ ಸೋಂಕಿಸಿ ನಿದ್ರಾವಶನಾದ. 

ಪ್ರಶ್ನಾವಳಿಯನ್ನು ಇದಿರಿಸಿದಂತೆ ಮೆನೆಪ್‌ಟಾನ ಮೆದುಳು, ತಪ್ತವಾಯಿತು. 
ಪೆರೊ ಧಾರ್ಮಿಕ ವಿಧಿಗಳಿಗಾಗಿ ಮಹಾಮಂದಿರಕ್ಕೆ ಹೊರಟಾಗ ತಾನು ? ಪ್ರಾಂತಪಾಲ 
ರೆಲ್ಲ ಅಲ್ಲಿಗೆಹೋಗುವುದು ಖಂಡಿತ , ಪ್ರಾಂತಪಾಲನಲ್ಲದ ತಾನು? ಬಂಡಾಯಗಾರ 

ನಾದರೂ ಅತಿಥಿ ಅಲ್ಲವೆ ? ಉತ್ಸವದಲ್ಲಿ ತನ್ನ ಸ್ಥಾನ ಯಾವುದು ? ಉಸಿರು ಕಟ್ಟುತ್ತಿದೆ. 
ಯಲ್ಲ.... ಜಜ್‌ಮಂಖೆ ಮುಕ್ತನಾದ; ತನ್ನ ಮುಕ್ತಿ ? ತನ್ನ ಜನರನ್ನು ಬಿಟ್ಟು ಇಲ್ಲಿಗೆ 
ಹೀಗೆ ಬರಬಾರದಾಗಿತ್ತು .... ಈಗ.... ಈಗ.... ಬೆಕ್ ಮೂಲಕ ಮೆನ್ಯ ಹೇಳಿ ಕಳುಹಿದ್ದ : 
“ಊರ ಹೊರಗೆ ದಂಡೆಯ ಮೇಲಿದ್ದೇನೆ, ಬಟಾನ ದಾರಿ ನೋಡೇನೆ.” ಈ ಗದ್ದಲ 
ದಲ್ಲಿ ಮೆನ್ನ ಅದೃಶ್ಯನಾದರೂ ದೇವಮಂದಿರದವರು ತಲೆಕೆಡಿಸಿಕೊಳ್ಳಲಾರರು. ಆದರೆ 
ಬಟಾ ಅವನಿಗೆ ಸಿಗದೆ ಹೋದರೆ ? ಬಟಾ ಬಾರದೆ ಹೋದರೆ ? ಏನಾದರೂ ಅಪಘಾತ ? 
ಓ ಅಮನ್ ! ಹಾಗಾಗುವುದು ಸಾಧ್ಯವೆ? ಸಾಧ್ಯವೆ? ... 
| ಮೆನೆಪ್ಟಾ ನರಳಿದ ; ಮಗು ಲು ಹೊರಳಿದ . ಮತ್ತೆ ಅವೇ ಯೋಚನೆಗಳು . 
ಅವೇ . 

ನೀಲನದಿಯ ಹಾಗೆ ಕಾಲ. ಹೀಗೆಯೇ ಇರುತ್ತದೆ. ಸದಾ ಹೀಗೆಯೇ . 
ಎಲ್ಲಿಯೋ ಒಂದು ದೋಣಿಕಟ್ಟೆ , ಆಗ ಒಂದಷ್ಟು ಕಲರವ . 
“ಔಟ, ಇನ್ನು ನೀನು ಮಲಕೊ . ” 
ಅದು ಬೆಕನ ಧ್ವನಿ, ಔಟ ಹೇಳುತ್ತಿದ್ದಾನೆ: 

“ ಹೂಂ , ಅರಮನೆ ಆವರಣದಲ್ಲಿ ಶಬ್ದ ಕಡಮೆಯಾಗಿದೆ. ಮಲಗಿದ್ದಾರೇಂತ 
ತೊರದೆ. ” 

ತಾನು ಏಳಬೇಕೆ? ಈ ಬಂಧುಗಳೊಡನೆ ಮಾತನಾಡಬೇಕೆ? ತಮ್ಮ ನಾಯಕ 
ನಿದ್ದೆಹೋಗಿದ್ದಾನೇಂತ ಇವರು ಭಾವಿಸಿದ್ದಾರೆ... 

“ ಅಮನ್ , ಅಮನ್ . ” 
ಔಟ ದೇವರನ್ನು ಸ್ಮರಿಸುತ್ತಿದ್ದಾನೆ.... . 
ಈ ರಾತ್ರಿ ಗಾಳಿ ನಿಶ್ಚಲವಾಗಿದೆ . 

...ಊಹೂಂ, ಬೇಗೆಯ ನಡುವೆ ತಣುಪಿನ ಸುಖಕರ ಅನುಭವ, ಮಲಗಿದ್ದ 
ವರ ಎಚ್ಚತ್ತವರ ಎಡೆಯಿಂದ ನುಸುಳಿ ಗಾಳಿ ಒಳಕ್ಕೆ ಬಂದಿದೆ. ಕಣ್ಣೆವೆಗಳನ್ನು 
ಮುದ್ದಿಡುತ್ತಿದೆ. ಆಹಾ! ಇದು ನೆಫಿಸ್ ಸ್ಪರ್ಶ, ಈ ಆಲಿಂಗನದಲ್ಲೇ ನಿದ್ರೆ ... 
ಅಂಗಾಂಗಗಳನ್ನು ವ್ಯಾಪಿಸುವ ಚೇತೋಹಾರಿ ನಿದ್ರೆ .... 


....“ ಯಾರು ಅದು ? ಯಾರು ? ನಿಲ್ಲಿ!” 
ಗದರಿ ನುಡಿದವನು ಬೆಕ್ , ಕಾತರ , ರೋಷ. 
ಔಟ ಗಡಬಡಿಸಿ ಎದ್ದ , “ ಯಾರು ? ಯಾರು ? ” ಎಂದು ಕೂಗುತ್ತ , 

ತೆರೆದ ಕಣ್ಣೆವೆಗಳು, ಮೆನೆಪೇಟಾ ತಟಕ್ಕನೆ ಎದ್ದು ಕುಳಿತ, ನಿಂತ. “ಏನು? 
ಏನು? ” ಎನ್ನುತ್ತ . 

ಉತ್ತರದ ಮಾತಿಲ್ಲ. ಪಂಜು ಬೆಳಕಿನಲ್ಲಿ ಈಟಿಗಳು ಹೊಳೆದುವು. 
ಭಟರು ಬೆಕ್‌ನನ್ನು ಸುತ್ತುವರಿದರು . ಆತ ಕೂಗಾಡಿದ: “ಎಚ್ಚರ! ಮುಟ್ಟೇಡಿ!” 

- “ನಿಲ್ಲಿ! ನಿಲ್ಲಿ!” ಎನ್ನುತ್ತ ಮುನ್ನುಗ್ಗಿದ ಔಟನನ್ನು , ಯೋಧರು ಹಲವರು 
ಹಿಡಿದರು . 

ಮೆನೆಪ್ಟಾನ ಗುಂಡಿಗೆ ಬಡಿತ ತೀವ್ರಗೊಂಡಿತು. (“ ಬಂದಿತೆ, ಬರಲಾರದು 
ಎಂದು ತಾನು ಭಾವಿಸಿದ್ದ ಆ ಕ್ಷಣ ? ) ಆದರೂ ನಿರ್ವಿಕಾರ ಸ್ವರದಲ್ಲಿ ಅವನೆಂದ: 

“ ಯಾರು ನೀವು? ನಿಮಗೇನು ಬೇಕು ? ” 
“ ಹಿಡೀರಿ! ” 

ಆಜ್ಞೆ , ಅವನು ಅರಮನೆ ಕಾವಲು ಪಡೆಯ ದಳಪತಿ, ಯೋಧರು ಅವನತ್ಯ 
ಸರಿದಾಗ ಔಟ ಬೆಕ್ ಬಿಡಿಸಿಕೊಳ್ಳಲು ಚಡಪಡಿಸುತ್ತಿದ್ದರು. “ ಮುಟ್ಟೇಡಿ! ಮುಟ್ಟೇಡಿ! ” 
ಎಂದು ಕೂಗಾಡಿದರು. ಅವರ ಕೈಗಳನ್ನು ಬೆನ್ನ ಹಿಂದೆ ಹಗ್ಗದಿಂದ ಬಿಗಿದು, ಈಟಿ 
ಮೊನೆಗಳಿಂದ ಬೆನ್ನು ತೋಳುಗಳನ್ನು ಚುಚ್ಚಿದರು ಭಟರು. 

ಔಟ, ಬೆಕ್ ಕೂಗು ನಿಲ್ಲಿಸಲಿಲ್ಲ . 
“ಜೋಕೆ! ನಾಯಕರ ಮೈ ಮುಟ್ಟಿದರೆ ಜೋಕೆ! ” 
ಮೆನೆಪ್‌ಟಾ ತನ್ನ ವರನ್ನು ಉದ್ದೇಶಿಸಿ ಅಂದ : 
“ ಔಟ, ಬೆಕ್ , ಸುಮ್ಮನಿರಿ . ” 
ಭಟರು ನಾಯಕನನ್ನು ಸುತ್ತುವರಿದು ನಿಂತರು. 
“ ಏನಿದು ? ಬಂಧನವವೆ ? ” 
ದಳಪತಿ ಕರ್ಕಶ ಗಂಟಲಲ್ಲಿ ಗದರಿದ: 
“ ಹ್ಮ ! ರಾಜಾಜ್ಞೆ ! ” 
“ ಸಿದ್ದವಾಗಿದ್ದೇನೆ. ಕರಕೊಂಡು ಹೋಗಬಹುದು. ” 
“ಹೊರಡಿ! ” 

ಭಟರು ಔಟ ಬೆಕ್‌ರನ್ನು ತಳ್ಳುತ್ತ ಅಂಗಳಕ್ಕಿಳಿದು, ಅಲ್ಲಿದ್ದ ಯೋಧರ ದೊಡ್ಡ 
ಗುಂಪನ್ನು ಸೇರಿದರು . ದಳಪತಿಯನ್ನು ಹಿಂಬಾಲಿಸಿ ಬಂದರು, ಮೆನೆಪೇಟಾ ಮತ್ತು 


36. 


ಗುಂಪನ್ನು ಸುತ್ತುವರಿದಿರು 
ಎಚ್ಚರ!" ಎಂದರೆ ನಮ್ಮನ್ನು 


“ ತಪ್ಪಿಸ್ಕೊಂಡಾರು, ಎಚ್ಚರ!” ಎಂದ ದಳಪತಿ, ಗಟ್ಟಿಯಾಗಿ, 

ಅದು ಸಾಲದೆಂದು, “ ತಪ್ಪಿಸಿಕೊಂಡರೆ ನಮ್ಮನ್ನು ಹಿಡಿದು ಹಾಕ್ತಾರೆ!” ಎಂದೂ 
ಗದರಿದ. 

ತನ್ನ ಧ್ವನಿಗೆ ತಾನೇ ಮೆಚ್ಚಿ , ಹೆಚ್ಚು ಹೆಚ್ಚು ಧೈರ್ಯ ತಳೆಯುತ್ತ , ಆತ 
ಆಜ್ಞಾಪಿಸಿದ: 

“ನಡೀರಿ ಕಾರಾಗೃಹಕ್ಕೆ !” 

ಬಟಾ ಹಿಂದೆ ಅಂದಿದ್ದ : ' ಅತಿಥಿ ಗೃಹದ ಹತ್ತಿರದಲ್ಲೇ ಇದೆ ಕಾರಾಗೃಹ. 
ಮೆನೆಪ್ಟಾಗೆ ಆ ದಿಕ್ಕು ಗೊತ್ತಿತ್ತು . ಈಗ ಅದರಲ್ಲಿ ವಾಸಿಸುವ ಅವಕಾಶ. 

ಚಂದ್ರನ ಮಂದಪ್ರಕಾಶ ಪಂಜುಗಳೊಡನೆ ಸೆಣಸತೊಡಗಿತ್ತು . ಕಟ್ಟಡಗಳ 

ನೀಳ ನೆರಳುಗಳಿಂದ ಆವೃತವಾಗಿತ್ತು ಪರಿಸರ ಕಾರಾಗೃಹದ ಅಧಿಕಾರಿ ಅಲ್ಲಿ 
ನಿಂತಿದ್ದ . ಇಬ್ಬರು ಭಟರು ಪಂಜುಗಳನ್ನು ತಂದರು. ಅವರಲ್ಲಿ ಒಬ್ಬನನ್ನು , ಔಟ 
ಬೆಕ್‌ರನ್ನು ಹಿಡಿದುಕೊಂಡಿದ್ದವರು ಹಿಂಬಾಲಿಸಿದರು. ( ಮೆನೆಪ್ ಟಾನಿಗೆ ಅನಿಸಿತು: 
“ ನಮ್ಮನ್ನು ಬೇರ್ಪಡಿಸುತ್ತಿದ್ದಾರೆ. ಅಲ್ಲಿರುವ ಕಲ್ಲಿನ ಕಟ್ಟಡದೊಳಕ್ಕೆ ಔಟ- ಬೆಕ್‌ರನ್ನು 
ತಳ್ಳುತ್ತಾರೆ. ) ಇನ್ನೊಂದು ಪಂಜು ದಳಪತಿಗೂ ನಾಯಕನನ್ನು ಸುತ್ತುವರಿದಿದ್ದ 
ಯೋಧರ ಗುಂಪಿಗೂ ದಾರಿ ತೋರಿತು. ಆ ಕಟ್ಟಡದ ಇನ್ನೊಂದು ಪಾರ್ಶ್ವದ 
ಲೊಂದು ಬಾಗಿಲು. ('ಕಾವಲುಗಾರರಿಲ್ಲವಲ್ಲ ?... ಎಲ್ಲಿ ಬಂದಿಗಳೂ ಮುಕ್ತರಾಗಿರುವ 
ರಾತ್ರಿ . ಇದು ಬರಿದಾದ ಸೆರೆಮನೆ.... ) ಒಂದು ಮೊಳ ದಪ್ಪ . ನಾಲ್ಕಾರು ಜನ 
ಬಲ ಪ್ರಯೋಗಿಸಿದರು. ಬಾಗಿಲು ಒಬ್ಬನನ್ನು ಒಳಕ್ಕೆ ಬಿಡುವಷ್ಟು ತೆರೆದುಕೊಂಡಿತು . 
ಮುಂದೆ ಹೋದ ಪಂಜಿನ ಬೆಳಕು ಮೆಟ್ಟಲುಗಳನ್ನು ತೋರಿಸಿತು. ಕೆಳಕ್ಕೆ ( ಇದು 
ಗೋರಿಯಂತಿದೆ... ಶಾಶ್ವತ ಮನೆಗೂ ಸೆರೆಮನೆಗೂ ಏನು ವ್ಯತ್ಯಾಸ? ) ಇಳಿಯತೊಡ 
ಗಿದರು. ಪಂಜು ಮುಂದೆ ಹೋದಷ್ಟೂ ಮೆಟ್ಟಲುಗಳು, ಎಡಕ್ಕೆ - ಬಲಕ್ಕೆ ನಿಂತರು. 
ಮತ್ತೊಂದು ಬಾಗಿಲು, ಪುನಃ ಅವರೋಹಣ. ಮತ್ತೂ ಒಂದು ಬಾಗಿಲು. 

ಅದು ತುಸು ತೆರೆದುಕೊಂಡಾಗ ದಳಪತಿ ಬದಿಗೆ ಸರಿದ. ಯಾರೋ ಮನೆಪ್ಟಾ 
ನನ್ನು ಹಿಂದಿನಿಂದ ತಳ್ಳಿದರು. ಅವನು ಮುಂದಕ್ಕೆ ಮುಗ್ಗರಿಸಿದ. ಬಾಗಿಲು ಮುಚ್ಚಿದ 
ಸದ್ದು . ಕತ್ತಲು, ಮೆಟ್ಟಲುಗಳನ್ನೇರಿ ನಿರ್ಗಮಿಸಿದ ಪದಹತಿಯ ಸಪ್ಪಳ ಕ್ಷೀಣ 
ವಾಯಿತು. (" ಬಾಗಿಲು ಮುಚ್ಚಿದಂತಾಯಿತಲ್ಲ ? ಮೇಲ್ಗಡೆ ಇನ್ನೂ ಒಂದಿದೆ. 
ಅದಾದ ಮೇಲೆ ಒಂದಿಷ್ಟು ಬೆಳದಿಂಗಳು ....:) 

ಮೆನೆಪ್‌ಟಾ ಹಿಂದಕ್ಕೆ ಹೊರಳಿ ಬಾಗಿಲನ್ನು ಮುಟ್ಟಿದ. ಪಕ್ಕಕ್ಕೆ ಸರಿದು ಕೈ 
ಚಾಚಿದಾಗ ಕಲ್ಲಿನ ತಣುಪು ಸ್ಪರ್ಶ. 

ಬಹಳ ಹೊತ್ತು ನಾಯಕ ನಿಂತಲ್ಲಿಯೇ ನಿಂತ. ನಿಶ್ಯಬ್ದ . ಬಲುಮಟ್ಟಿಗೆ ಸ್ವಲ್ಪ 
ಗಾಳಿ, (“ ಒಂದೆರಡು ತೂತು ಎಲ್ಲಾದರೂ ಇವೆಯೇನೋ ) ಇಷ್ಟವಲ್ಲದ ವಾಸನೆ. 
ತನ್ನ ಧ್ವನಿ ತನಗೆ ಹೇಗೆಕೇಳಿಸುವುದೂ ಇಲ್ಲಿ ? ( “ಬಟಾ ) ಗುಂಯ್‌ಗುಡುವ ಪ್ರತಿ 
ಧ್ವನಿ, ( “ನೆಫಿಸ್ ” “ ರಾಮರಿ") ಗುಂಯ್ ಗುಂಯ್.... . 

ಮೆನೆಪ್ಟಾಗೋಡೆಗೆ ಒರಗಿದ. ಹಾಗೆಯೇ ಕೆಳಕ್ಕೆ ಜಾರಿದ; ಒರಗಿ ಕುಳಿತ. 
- ಮುಗುಳುನಗೆ, ಧ್ವನಿಪಡೆಯದ ಮಾತಿಗೆ ಮುನ್ನ , ' ಯಾವುದು ಆಗಲಾರದು 
ಅಂಡ್ಕೊಂಡಿದ್ದೆವೊ ಅದು ಆಗಿಯೇ ಬಿಟ್ಟು , ಬಟಾ...? 

ಯೋಚನೆ, ಔಟ ಬೆಕ್ , ತನ್ನ ರಕ್ಷಣೆಗೆಂದು ನಿಯೋಜಿತರಾದವರು. ಕೆಲಸ 
ತಮ್ಮಿಂದ ಆಗಲಿಲ್ಲ ಎಂದು ಅವರು ವ್ಯಥತರಾಗಿರಬಹುದು. ಸಮಾಧಾನ ಹೇಳಬೇಕು. 
ಪಕ್ಕದಕೊಠಡಿಯಾಗಿದ್ದರೆ ಮಾತು ಕೇಳಿಸುತ್ತಿತ್ತೇನೋ . ಹೆಸರು ಹಿಡಿದು ಕೂಗಲೆ 
ಗಟ್ಟಿಯಾಗಿ ? “ ಔಟ! ಬೆಕ್ ! ” ಗುಂಯ್‌ಗುಡುವ ಪ್ರತಿಧ್ವನಿ ಕೇಳಿಸಿದರೆ ಅವರಿಂದ 

ಮಾರ್ನುಡಿ ಬರಬೇಕು. ಊಹೂಂ, ಇದು ನೆಲಮಾಳಿಗೆ ಕೊಠಡಿ, ಸದ್ದು ಹೊರ 
ಹೋಗುವುದಿಲ್ಲ. ಅಲ್ಲಿಂದ ಸದ್ದು ಒಳಬರುವುದಿಲ್ಲ. 


ಔಟ ಬೆಕರನ್ನು ಪೆಟಾರಿಯಾಕಾರದ ವಿಶಾಲ ಕಟ್ಟಡದೊಳಕ್ಕೆ ತಳ್ಳಿದ್ದರು. 
ವಿಮುಕ್ತರಾದ ನೂರ ಎಂಬತ್ತೆಂಟು ಜನ ಅಲ್ಲಿ ಇದ್ದವರು, ಒಟ್ಟಿಗೆ, ಛಾವಣಿಯ 
ಕಲ್ಲಿನದೇ . ಅದರಲ್ಲಿ ಅನೇಕ ಸಣ್ಣ ರಂಧ್ರಗಳಿದ್ದುವು. ಚಂದ್ರನ ಮಬ್ಬು ಬೆಳಕು ಆ 
ತೂತುಗಳ ಎಡೆಯಿಂದ ಒಳಕ್ಕೆ ಇಳಿದಿತ್ತು . ಜಾಗದ ಒಂದು ಬದಿಯುದ್ದಕ್ಕೂ ಅರ್ಧ 
ಮೊಳ ಎತ್ತರದ ಮರಳ ದಿನ್ನೆ , ಅದರ ಉಪಯೋಗಏನೆಂಬುದನ್ನು ಅಲ್ಲಿಂದ ಬರು 
ತಿದ್ದ ದುರ್ಗಂಧ ಸಾರುತ್ತಿತ್ತು . ಮೂಲೆಯಲ್ಲಿ ನೆಲವನ್ನು ತೋಡಿ ಮಾಡಿದ್ದೊಂದು 
ನೀರಿನ ತೊಟ್ಟಿ . 

ತನ್ನ ಯಾತನೆಯ ನಡುವೆಯೂ ಔಟ ಇದನ್ನು ಗಮನಿಸಿದ. ಆದರೆ ಬೆಕ್ 
ಗಟ್ಟಿಯಾಗಿ ರೋದಿಸಿದ. ತಾನು ಕಾವಲು ಕುಳಿತಿದ್ದೂ ಹೀಗಾಯಿತಲ್ಲ ಎಂದು ಆ 
ಅಳಲು. ಐವತ್ತರ ಮುಖ್ಯಸ್ಥನಾದೆ ; ಬೈಮ್ ದಳಪತಿಯ ವಿಶ್ವಾಸಕ್ಕೆ ಪಾತ್ರನಾದೆ; 
ನಾಯಕರ ಅಂಗರಕ್ಷಣೆಯ ಹಿರಿಯ ಹೊಣೆಯಲ್ಲಿ ಪಾಲುಗಾರನಾದೆ.... ಆದರೆ ಏನಾಗಿ 
ಹೋಯಿತು? . . . 

ಔಟಗೋಡೆಗಳನ್ನು ತಡಕಾಡಿದ ತಪ್ಪಿಸಿಕೊಳ್ಳುವ ಸಾಧ್ಯತೆ? ಬಾಗಿಲಿನ ಒಳ 
ಮೈಯನ್ನು ಮುಟ್ಟಿ ನೋಡಿದ. ಎದೆ ಮಟ್ಟದಲ್ಲಿ ಚೌಕಾಕಾರದಲ್ಲಿ ಸಂದಿಕೂಡಿಸಿದ್ದರು. 
ಮುಷ್ಟಿ ತುರುಕಲು ಸಾಲುವಷ್ಟು ವಿಸ್ತಾರ, ಹೊರಗಿನಿಂದ ತೆರೆಯುವ ವ್ಯವಸ್ಥೆ . 
ಬಾಗಿಲಿಗೆ ಕಿವಿಗೊಟ್ಟು ಆಲಿಸಿದ. ಅಸ್ಪಷ್ಟ ಸ್ವರಗಳು. ಹೊರಗೆ ಜನರಿದ್ದಾರೆ 
ಅನಿಸಿತು. ಕಾವಲುಭಟರಿರಬಹುದು, ಅರಮನೆಯ ಸೇವಕರಿರಬಹುದು...ನಾಯಕ 
ರನ್ನು ಸಮೀಪದಲ್ಲಿಯೇ ಎಲ್ಲೋ ಇಟ್ಟಿದ್ದಾರೆ. ಎಲ್ಲಿ ? ನೆಲಮಾಳಿಗೆಯಲ್ಲೆ ? ಸೆಡ್ 
ಉತ್ಸವ ಮುಗಿಸಿ ಇನ್ನು ತವರಿಗೆ ಪಯಣ ಎನ್ನುವಾಗಲೇ ಹೀಗಾಯಿತು. 
ಪೆರೋಗೆ ಯೌವನ ಪ್ರಾಪ್ತವಾಗುವ ಹರ್ಷದ ನೆನಪಿಗೆ ಗೋರಿದರೋಡೆಗಾರನನ್ನೂ 
ಕಳ್ಳಕಾಕರನ್ನೂ ಕೊಲೆಪಾತಕಿಗಳನ್ನೂ ಕಾರಾಗೃಹದಿಂದ ಹೊರಗೆ ಬಿಟ್ಟರು. ಅತಿಥಿ 
ಗಳಾದ ನಮ್ಮನ್ನು ಒಳಕ್ಕೆ ನೂಕಿದರು. 

- ಶಟಕಟಕಟನೆ ಹಲ್ಲು ಕಡಿದ. ಒಳಗಿನಿಂದ ಒಂದಿಷ್ಟು ನೋವನ್ನು ನರಳಾಟ 
ವಾಗಿ ಮಾರ್ಪಡಿಸಿ ಹೊರಕ್ಕೆ ಹರಿಸಿದ. 

ಬೆಕ್ ತನ್ನ ಅಳು ನಿಲ್ಲಿಸಿ ಅಂದ: 
“ಹೀಗಾಯ್ತಲ್ಲಣ್ಣ ....! ” 
ಔಟ ಉತ್ತರಿಸಿದ : 
“ಧೈರ್ಯಗೆಡಬಾರು . ” 
ಔಟ ಹಾಗೆ ಹೇಳಿದನೆಂದು ಬೆಕ್‌ಗೆಷ್ಟೋ ಸಮಾಧಾನ. 

“ಬಟಾ ಅಣ್ಣ ಬಾರೆ, ಅಲ್ಲವಾ? ” 
“ ಹೂಂ . ಹೂಂ . ” 
“ ನಾವು ಇಲ್ಲಿರೋದು ಹ್ಯಾಗೆ ಗೊತ್ತಾಗದೆ? ” 
“ ಒಳ್ಳೆಯವರು ಯಾರಾದರೂ ಹೇಳಾರು.” 

ಬೆಕ್ ಯೋಚಿಸಿದ; “ ಒಳ್ಳೆಯವರು ಯಾರು ? ಮೆನ್ನ ಒಬ್ಬನೇ ... ಆದರೆ ತಾವು 
ಇಲ್ಲಿರುವುದು ಮೆನ್ನನಿಗೆ ತಿಳಿಯುವ ಬಗೆ? ಆ ಸಿಕ್ಕುಗಂಟನ್ನು ಬಿಡಿಸಲಾಗದೆ, ಬೆಕ್ 
ಸಪ್ಪೆಮೋರೆ ಹಾಕಿಕೊಂಡು ಕುಳಿತ. 


ಸೂರ್ಯೋದಯವಿನ್ನೂ ದೂರವಿದ್ದಾಗಲೇ ಮಹಾಪ್ರಭುವನ್ನೂ ಮಹಾರಾಣಿ 
ಯನ್ನೂ ಎಬ್ಬಿಸಿದರು. ನೆಫರ್‌ಟೀಮ್ ಅದೆಷ್ಟು ಸಮಯದಿಂದ ಇದಿರುನೋಡಿದ್ದಳು 
ಆ ದಿನವನ್ನು ! ಸಾಮಾನ್ಯವಾಗಿ ಪೆರೊ ಬೆಳಗ್ಗೆ ಅರಮನೆಯ ದೇವಮಂದಿರಕ್ಕೆ 
ಹೋದ ಬಳಿಕ ಹಾಸಿಗೆ ಬಿಟ್ಟೇಳುತ್ತಿದ್ದವಳು ಇಂದು ನಿದ್ರಾಭಂಗವಾಯಿತೆಂದು ಸಿಡು 
ಕದೆ , ಬೇಗನೆದ್ದು , ಲವಲವಿಕೆಯಿಂದ ದಾಸಿಯರಿಗೆ ಅನುಜ್ಞೆಗಳನ್ನು ನೀಡಿದಳು. 
* ನಾಪಿತರು , ಉಗುರು ಕತ್ತರಿಸುವವರು , ಅಭ್ಯಂಜನ ಮಾಡಿಸುವವರು , ಹೊಸ 
ದುಕೂಲತೊಡಿಸುವವರು , ಪಾದರಕ್ಷೆಯವರು, ಸುಗಂಧ ಸೂಸುವವರು, ಕಿರೀಟದವರು 

ಹೀಗೆ ವಿವಿಧ ಕರ್ಮಚಾರಿಗಳೂ ಅಧಿಕಾರಿಗಳೂ ಕಾದು ನಿಂತಿದ್ದರು. ಸೂರಬೆಳ 
ಕಿಲ್ಲದ ಕೊರತೆಯನ್ನು ತೈಲದೀಪಗಳು ನೀಗಿದುವು. 

ಅರಮನೆಯ ಸಂಗೀತ ವಿದುಷಿಯರಿಬ್ಬರು ಅಂತಃಪುರದ ಮೊಗಸಾಲೆಯಲ್ಲಿ 
ಕುಳಿತು ತಂತಿವಾದ್ಯಗಳನ್ನು ಮೀಟಿದರು. 

ಹಿರಿಯ ಕ್ಷೌರಿಕನಿಗೂ ಅವನ ಸಹಾಯಕನಿಗೂ ಈ ದಿನ ವಿಶೇಷ ಹೊಣೆ. 
ಅರಸ ಅರಸಿ ಇಬ್ಬರಿಗೂ ಕೇಶಮುಂಡನವಾಗಬೇಕು. ಕೇಶಕವಚ ಧಾರಣೆಗೆ ಪೂರ್ವ 
ಭಾವಿಯಾಗಿ ಆ ಕ್ರಿಯೆ . ಈ ಅಪೂರ್ವ ಸಮಾರಂಭದಲ್ಲಿ ಬಳಸಲೆಂದು ರತ್ನ ಖಚಿತ 
ಬಂಗಾರದ ಕತ್ತರಿಯನ್ನು ಅರಮನೆಯ ಅಕ್ಕಸಾಲಿಗೆ ಒಂದು ತಿಂಗಳ ಹಿಂದೆಯೇ 
ನಿರ್ಮಿಸಿದ್ದ . 

ಅವಸರದಲ್ಲಿ ಪ್ರಾತರ್ವಿಧಿ ಮುಗಿಸಿ ಬಂದ ಪೆರೋ ನಾಪಿತನ ಮುಂದೆ 
ಮುಗ್ಲಾಲು ಪೀಠದ ಮೇಲೆ ಕುಳಿತ, ಅರಮನೆಯ ಆಭರಣಗಳ ಅಧಿಕಾರಿ ಬಂಗಾರದ 
ತಟ್ಟೆಯಲ್ಲಿ ಬಂಗಾರದ ಕತ್ತರಿಯನ್ನಿಟ್ಟು ತಂದ. 

ಒಬ್ಬಳು ದಾಸಿ ಹೊರಗಿನಿಂದ ಧಾವಿಸಿ ಬಂದು, “ ಅಮಾತ್ಯರು ಆಗಮಿಸಿದ್ದಾರೆ, ” 
ಎಂದು ಮಹಾಪ್ರಭುವಿನ ಕಿವಿಯಲ್ಲಿ ಉಸುರಿದಳು. 

“ ಬರಲಿ , ” ಎಂದ ಪೆರೋ , 
ಕ್ಷೌರಿಕ ಹಿಂದಕ್ಕೆ ಸರಿದು ನಿಂತ, 
“ ಪೆರೋನಆಯುರಾರೋಗ್ಯ ವರ್ಧಿಸಲಿ! ” ಎಂದ ಅಮಾತ್ಯ , ಒಳಗೆ ಬಂದು, 

ಕ್ಷಣ ಮೌನದ ಬಳಿಕ ಆತ ಮುಂದುವರಿದ: “ ಪ್ರಜೆಗಳೆಲ್ಲ ಎಚ್ಚತ್ತಿದ್ದಾರೆ. ಮಹಾ 
ಪ್ರಭು ಮಹಾಮಂದಿರಕ್ಕೆ ಮೆರವಣಿಗೆ ಹೋಗುವುದನ್ನು ನೋಡಲು ದಾರಿಯ ಇಕ್ಕೆಲ 
ಗಳಲ್ಲೂ ಕಿಕ್ಕಿರಿದು ನಿಂತಿದ್ದಾರೆ.ಕ್ರೂರ ಮೃಗವನ್ನು ಬಂಧನದಲ್ಲಿಟ್ಟಿದ್ದೇವೆ. ಅಲಂಕೃತ 
ಮಹಾ ಮಂದಿರ ಪೆರೋನ ಸ್ವಾಗತಕ್ಕೆ ಸಿದ್ದವಾಗಿದೆ. ಮಹಾ ಅರ್ಚಕರು ಎದ್ದು 
ಪವಿತ್ರಕೊಳದಲ್ಲಿ ಸ್ನಾನ ಮಾಡ್ತಿದ್ದಾರೆ.” 

ಅರಸನೆಂದ : 

“ ಸಂತೋಷ. ಈ ಸೆಡ್ ಉತ್ಸವದ ವಿಶೇಷ ಕ್ರಿಯೆಗೆ ಅಮಾತ್ಯರು ಸಾಕ್ಷಿ 
ಯಾಗಲಿ . ” 

“ ನಿಂತಿದ್ದೇನೆ.” 

ಪೆರೋ ಸಂಜ್ಞೆ ಮಾಡಿದೊಡನೆ ಕ್ಷೌರಿಕನ ಕತ್ತರಿ ಕೆಲಸ ಮಾಡಲು ಆರಂಭಿಸಿತು. 
ಬಂಗಾರದ ತಟ್ಟೆಯೊಡನೆ ಸಿದ್ಧಳಾಗಿದ್ದ ದಾಸಿ ಹಿಡಿಹಿಡಿಯಾಗಿ ಕೆಳಗೆ ಬೀಳತೊಡಗಿದ 
ಅರಸನ ನೀಳಕೂದಲನ್ನು ತನ್ನ ತಟ್ಟೆಯಲ್ಲಿ ಹಿಡಿದಳು. ಪರಿಣತ ನಾಪಿತನ ಕರಕೌಶಲ 
ದಿಂದ ಸ್ವಲ್ಪ ಹೊತ್ತಿನಲ್ಲೇ ಪೆರೋನ ತಲೆ ನುಣ್ಣಗಾಯಿತು. ಕತ್ತರಿಯನ್ನು ಕೆಳಗಿರಿಸಿ 
ನಾಪಿತ ಕ್ಷೌರಕತ್ತಿಯನ್ನು ಕೈಗೆತ್ತಿಕೊಂಡ. ಸ್ವರೂಪದರ್ಶಕದಲ್ಲಿ ತನ್ನ ಮುಖ 
ನೋಡಿದ ಪೆರೊಗೆ ನನ್ನ ತಲೆ ಎಷ್ಟು ಚಿಕ್ಕದು,' ಎನಿಸಿ ಕವಿಸಿವಿಸಿಯಾಯಿತು. 
ಸ್ವರೂಪದರ್ಶಕವನ್ನು ಪಕ್ಕಕ್ಕೆ ಸರಿಸುವಂತೆ ಆತ ಅಂಗೈ ಆಡಿಸಿದ... 

ಅರಸನನ್ನು ದಾಸಿಯರು ಸ್ನಾನದ ಮನೆಗೆ ಕರೆದೊಯೊಡನೆ, ಅಲಂಕೃತ ಪಲ್ಲಕಿ 
ಗಳನ್ನು ನೋಡಲು ಅಮಾತ್ಯ ಹೊರಹೋದ. 

ರಾಜಕುಮಾರನನ್ನೂ ರಾಜಕುಮಾರಿಯರನ್ನೂ ಎಚ್ಚರಿಸಿದರು. 

ಮಹಾರಾಣಿಯ ಸಮ್ಮುಖದಲ್ಲಿ ನಾಪಿತ ಒಂದು ಕ್ಷಣ ವಿವಂಚನೆಗೆ ಗುರಿಯಾದ. 
ಸಾಕಷ್ಟು ಸೊಂಪಾಗಿದ್ದ ತಲೆಗೂದಲನ್ನು ಕತ್ತರಿಸಬೇಕಲ್ಲ... ... ಆದರೆ ಉದುರುವ 
ಕೂದಲು, ನರೆಗೂದಲು ಹಾವಳಿ ನಡೆಸಿದ್ದುವು. ಕೇಶ ಮುಂಡನಕ್ಕೆ ಇದೂ ಒಂದು 
ಕಾರಣವಿರಬಹುದು ಎನಿಸಿತು ಆತನಿಗೆ. 

ನೆಫರ್‌ಟೀಮ್ ಒಬ್ಬಳು ದಾಸಿಗೆ ಅಂದಳು : 
* ಆಸ್ಪೀರಿಯದಿಂದ ತರಿಸಿದ ಕೇಶಕವಚ ತಗೊಂಡು ಬಾ . ” 

ನಾಪಿತನಿಗೆ ತೋರಿಸಲು , ನೋಡಿ ಆತ ಅಪ್ರತಿಭನಾದ. ಅಷ್ಟು ಕೂದಲು 
ಒಂದೇ ಹೆಣ್ಣಿನದಲ್ಲ . ಇಬ್ಬರು ಮೂವರ ತಲೆಗಳನ್ನಾದರೂ ಬೋಳಿಸಿ ಅದನ್ನು 
ಮಾಡಿರಬೇಕು ಅನಿಸಿತು ಅವನಿಗೆ. ಆದರೆ ತನ್ನ ಶಂಕೆಯನ್ನು ಆತ ವ್ಯಕ್ತಪಡಿಸಲಿಲ್ಲ . 

“ ಹ್ಯಾಗಿದೆ ? ” ಎಂದು ಕೇಳಿದಳು ಅರಸಿ, 
“ ಸುಂದರವಾಗಿದೆ, ಮಹಾರಾಣಿ. ” 
ತನ್ನ ಹೆರಳಿನ ಮೇಲೊಮ್ಮೆ ಪ್ರೀತಿಯಿಂದ ಕೈ ಆಡಿಸಿ ಅವಳೆಂದಳು : 
“ ಧಾರ್ಮಿಕ ವಿಧಿ, ಆಗಲೇಬೇಕಲ್ಲ. ನಿನ್ನ ಕೆಲಸ ಶುರು ಮಾಡು. ” 

ಬೇರೊಂದು ದಾಸಿ, ಮತ್ತೊಂದು ಬಂಗಾರದ ತಟ್ಟೆ , ಸುರುಳಿ ಸುರುಳಿಯಾಗಿ 
ಕೂದಲ ಹಿಡಿಗಳು ಬಿದ್ದುವು. ಮಹಾರಾಣಿ ಒಂದೆರಡು ಬಾರಿ ಸದ್ದು ಮಾಡುತ್ತಲೆ 
ನಿಟ್ಟುಸಿರುಬಿಟ್ಟಳು. ಒಮ್ಮೆ ಸ್ವರೂಪದರ್ಶಕದಲ್ಲಿ ತನ್ನ ಪ್ರತಿಬಿಂಬ ನೋಡುವುದು; 
ಕೇಶಕವಚದ ದೃಷ್ಟಿ ಹರಿಸುವುದು; ದಾಸಿ ತನ್ನ ಪಕ್ಕಕ್ಕೆ ಬಂದಾಗ ತಟ್ಟೆಯ ಕಡೆ 
ಗೊಮ್ಮೆ ನೋಟಬೀರುವುದು ... 

ತನ್ನ ಕೆಲಸ ಮುಗಿಸಿ ನಾಪಿತ ತಲೆಬಾಗಿ ನಮಿಸಿದ, 

ಸ್ನಾನವಾದ ಮೇಲೆ ಮಹಾಪ್ರಭು ಮಹಾರಾಣಿ ಇಬ್ಬರ ತಲೆಗಳಿಗೂ ತೆಳ್ಳಗಿನ 
ಶ್ವೇತವಸ್ತ್ರ ಸುತ್ತಿ ಅಲಂಕರಿಸಿದರು. ಶುಭ್ರ ದುಕೂಲಗಳನ್ನು ಉಡಿಸಿದರು. ಆಭರಣ 
ಗಳನ್ನು ತೊಡಿಸಿದರು. 

ಬೆಂಟ್ರಸ್ಟ್ ಬಂದು ಮಹಾರಾಣಿಗೆ ಅರಿಕೆ ಮಾಡಿದಳು: 
“ ರಾಜಕುಮಾರನ ರಾಜಕುವರಿಯರೂ ಹೊರಟುನಿಂತಿದ್ದಾರೆ. ” 

“ ಒಳ್ಳೇದು. ಮಹಾಪ್ರಭು ಸಿದ್ದವಾಗಿದಾರೋ ಏನೆಂದು ವಿಚಾರಿಸಿ , ಮೆರವಣಿಗೆ 
ಅಧಿಕಾರಿಗೆ ತಿಳಿಸು . ” 

........ ಪಲ್ಲಕಿಗಳತ್ತ ಸಾಗುತ್ತಿದ್ದಾಗ ಮಹಾರಾಣಿಯತ್ತ ಪೆರೋ ನೋಡಿದ. 
ಆಕೆಯ ಆತನತ್ತ ಮುಚ್ಚುಮರೆಯ ನೋಟ ಬೀರಿದಳು. ಪರಸ್ಪರ ನುಣುಪು 
ತಲೆಯ ಮೇಲಣ ಶಿರೋವಸ್ತ್ರದ ಅಲಂಕಾರ ಹೇಗೆ ಕಾಣಿಸುತ್ತದೆಂದು ತಿಳಿಯುವ 
ಅಪೇಕ್ಷೆ ಅವರಿಗೆ, (“ ಮಹಾ ಅರ್ಚಕ ಕಠೋರನಾಗದೆ ಇದ್ದಿದ್ದರೆ ಕೇಶಕವಚಧಾರಣೆ 
ಯನ್ನಾದರೂ ಅರಮನೆಯ ದೇವಮಂದಿರದಲ್ಲಿ ಮಾಡಬಹುದಿತ್ತು . ) 

ಪಂಜುಗಳು , ಭೇರಿಯವರು - ಹಾಡುವವರು - ಕುಣಿತದವರು, ಮೆರವಣಿಗೆ 
ಯುದ್ದಕ್ಕೂ , ಎಡಬಲಗಳಲ್ಲಿ ನೂರು ಜನ ಕಾವಲು ಭಟರು, ಮೊದಲ ಪಲ್ಲಕಿಯಲ್ಲಿ 
ಅಮಾತ್ಯ , ಅವನ ಹಿಂದೆಯೇ ಪೆರೋ , ಹಿಂಬಾಲಿಸಿದ್ದು ಒಂದು ಪೆಟಾರಿ ಇದ್ದ ಪಲ್ಲಕಿ 
( ಪೆಟಾರಿಯಲ್ಲಿ ಅರಸನ ಕೇಶಕವಚ, ಕಿರೀಟ, ಕೊಂಡಿಕೋಲು, ಅಡಕತ್ತರಿ) ಹಿಂದಿನ 
ಪಲ್ಲಕಿಯಲ್ಲಿ ಮಹಾರಾಣಿ, ಆಕೆಯನ್ನು ಹಿಂಬಾಲಿಸಿ ಕೇಶಕವಚ, ಕಿರೀಟಗಳಿದ್ದ ಪೆಟಾರಿ 
ಯನ್ನು ಹೊತ್ತ ಪಲ್ಲಕಿ, ಹಿಂದಿನ ಪಲ್ಲಕಿಯಲ್ಲಿ ರಾಜಕುಮಾರ . ಅದರ ಹಿಂದಿನದರಲ್ಲಿ 
ರಾಜಕುವರಿಯರು, ಕಾಲ್ನಡಿಗೆಯ ಸೇವಕರು , ಪಂಜುಗಳು , ತೆರೆದ ಮಹಾದ್ವಾರವನ್ನು 
ಹಾದು ಮೆರವಣಿಗೆ ಬೀದಿಗಿಳಿಯಿತು. ನಗರದ ಹೊರಕ್ಕೆ ಮಹಾಮಂದಿರದತ್ತ 
ಸಾಗಿತು. 

ಕರಗತೊಡಗಿದ್ದ ಇರುಳು. ಅದು ಪೂರ್ತಿಯಾಗಿ ಇಲ್ಲವಾಗುವುದಕ್ಕೆ ಮುನ್ನ 
ದೀವಟಿಗೆಗಳ ಪ್ರಭೆಯಲ್ಲಿ ಮೆರವಣಿಗೆ, ಉದ್ದಕ್ಕೂ ನೆಳಲು - ಬೆಳಕು ಆಟ, ಹೊಳೆಯುವ 
ಈಟಿಮೊನೆ, ಪಲ್ಲಕಿಗಳ ಕೆತ್ತನೆ ಕೆಲಸ, ಮೆರವಣಿಗೆಯಲ್ಲಿದ್ದವರ ಹಾರೈಕೆ: “ ಓ ಪರೋ ! 
ಓ ಪೆರೋ !” “ ದೀರ್ಘಾಯು ಪೆರೋ ! ದೀರ್ಘಾಯು ಪೆರೋ ! ” ಬೀದಿಯ 
ಇಕ್ಕೆಲಗಳಲ್ಲಿ ಜನಸಮ್ಮರ್ದ, ನಗರವಾಸಿಗಳು , ಹೊರಗಿನಿಂದ ಬಂದವರು ಗಂಡಸರು 

ಹೆಂಗಸರು .. . ಮಹಾಪ್ರಭುವಿನ ಮಹಾರಾಣಿಯ ಪಲ್ಲಕಿಗಳು ಸಮೀಪಿಸಿದಾಗ ಬಾಗಿ 
ನಮಿಸಿದರು . ಮೆರವಣಿಗೆಯಿಂದ ಕೇಳಿಸಿದಘೋಷದೊಡನೆ ತಮ್ಮ ಧ್ವನಿಯನ್ನೂ 
ಕೂಡಿಸಿದರು . 

- ಹಗಲಾದರೆ ಚಲಿಸದ ಮುಖ ಮುದ್ರೆ ಇರಬೇಕು. ನಸುಗತ್ತಲೆಯಲ್ಲಿ ಅತ್ತಿತ್ತ 
ನೋಡುವ ಸ್ವಲ್ಪ ಮಟ್ಟಿನ ಸ್ವಾತಂತ್ರ್ಯ ಪೆರೋಗೆ. ಇವರಲ್ಲದೆ ತನ್ನ ಪ್ರಜೆಗಳು ? 
ಅಂತೂ ಅನಗತ್ಯ ಘರ್ಷಣೆಯನ್ನು ತಪ್ಪಿಸಿದ ಹಾಗಾಯಿತು. ಇದರಲ್ಲಿ ಅಮೆರಬ್‌ನ 
ಕೌಶಲ ಹೆಚ್ಚಿನದೆ ? ಹೆಬ್ಬೆಟ್ನದೊ ? ಸೆಡ್ ಉತ್ಸವ ನಡೆಯುತ್ತಿರುವುದು ತನ್ನ 
ವಿಜಯ . ನೀರಾನೆ ಪ್ರಾಂತದ ಪ್ರಶ್ನೆ ಬಗೆಹರಿಯುತ್ತಿರುವುದು ತನ್ನ ಅಬಾಧಿತ 
ಪ್ರಾಬಲ್ಯಕ್ಕೆ ನಿದರ್ಶನ. ಸೆಡ್ ಉತ್ಸವಕ್ಕೆ ಸಂಬಂಧಿಸಿ ಮಹಾಮಂದಿರಕ್ಕೆ ತಾನು ಕಾಣಿಕೆ 
ಗಳನ್ನು ನೀಡಬೇಕು. ಎಂಥ ಕಾಣಿಕೆ, ಎಷ್ಟು ಮೌಲ್ಯದ್ದು ಎಂಬುದನ್ನು ಅಮೆರಬ್ 
ನೊಡನೆ ತಾನು ಚರ್ಚಿಸಬೇಕಾಗಿತ್ತು ... . 

ತಲೆಯ ಮೇಲೆಕೇಶರಾಶಿ ಇಲ್ಲದೆ, ಕಿರೀಟವಿಲ್ಲದೆ ಮಹಾರಾಣಿ ಹೊರಗೆ ಕಾಣಿಸಿ 
ಕೊಳ್ಳುತ್ತಿರುವುದು ಇದೇ ಮೊದಲು . ಓರಣವಾಗಿ ಕಟ್ಟಿದ್ದ ಶಿರೋವಸ್ತ್ರವಿದ್ದರೂ 
ತಾನು ನಗ್ನಳಾಗಿಯೇ ಪಲ್ಲಕಿಯಲ್ಲಿ ಕುಳಿತಿರುವೆ ಎನ್ನುವ ಭಾವನೆ ನೆಫರ್‌ಟೀಮ್‌ಗೆ... 
ಈ ಪ್ರಜೆಗಳು ತನ್ನನ್ನು ನೋಡಿ ಹರ್ಷಪುಲಕಿತರಾಗುತ್ತಿದ್ದಾರೆ. ಅರಸನನ್ನು ಕಂಡು 
ಭಯಪಡಬಹುದು. ಆದರೆ ಅರಸಿಯ ವಿಷಯದಲ್ಲಿ ಭಯ , ಭಕ್ತಿ , ಪ್ರೇಮ - ಎಲ್ಲವೂ 
ಈ ಸೆಡ್ ಉತ್ಸವ ನಡೆಯುತ್ತಿರುವುದು ತನ್ನಿಂದಾಗಿಯೇ ಅಲ್ಲವೆ ? ನವಯೌವನ 
ದೊರಕಿಸುವ ಈ ನಾಟಕ ... ಪೆರೋ ಬಲಾಡ್ಯನೆಂದು ಜನರ ಮನಸ್ಸಿನ ಮೇಲೆ 
ಬಿಂಬಿಸುವುದಕ್ಕೋಸ್ಕರ ಅಲ್ಲವೆ ಇದು ? ಮಹಾ ಅರ್ಚಕ ತನ್ನ ಪರ ಎಂಬುದು ಸ್ಪಷ್ಟ . 
ತಾನು ಅವನ ಪೂರ್ಣ ವಿಶ್ವಾಸ, ಬೆಂಬಲ ಗಳಿಸಬೇಕು. ರಾಜಕುಮಾರ ಆದಷ್ಟು 
ಬೇಗನೆ ಪಟ್ಟವೇರುವುದು ಅಗತ್ಯ . ಮೆರವಣಿಗೆ ವೈಭವಪೂರ್ಣವಾಗುವುದು ಮಹಾ 
ಮಂದಿರದಿಂದ ಮರಳುವಾಗಲೇ , ಅತ್ಯಂತ ಎತ್ತರದ ಕೇಶಕವಚ. ಅದರ ಮೇಲೆ 
ರಗರುಗಿಸುವ ಕಿರೀಟ, ಪ್ರಾಂತಪಾಲರೆಲ್ಲ ಈ ಮೆರವಣಿಗೆಯಲ್ಲಿ ನಡೆದು ಬರು 
ವಂತೆ ಮಾಡಿದ್ದರೆ ಏನಾಗುತ್ತಿತ್ತು ? ಸೆಡ್ ಉತ್ಸವದ ದಿನವನ್ನು ಇನ್ನೂ ಮೊದಲು 
ನಿರ್ಧರಿಸಿದ್ದರೆ ಪ್ರಾಂತಪಾಲರ ಪತ್ನಿಯರೂ ಬರುತ್ತಿದ್ದರು. ನೆಹನವೇ , 
ಅಮಾತ್ಯ ಪತ್ನಿ , ಮಹಾದಂಡನಾಯಕನ ಮಡದಿ ಇವರಿಷ್ಟೇ ಜನ ಇವತ್ತು . ಔತಣಕ್ಕೆ 
ಸರುಸದಸ್ಯರ ಹೆಂಗಸರನ್ನೂ ಕರೆಯಬೇಕು. 

ಏರುಮಾರ್ಗ, ತಿರುವು, ಬಳಿಕ ಮಹಾವಂದಿರ, 

ಅಲ್ಲಿಯ ಜನಸಂದಣಿ . ಮಂದಿರದ ಒಳಕ್ಕೆ ಆ ದಿನ ಬರಲು ಜನಸಾಮಾನ್ಯರಿಗೆ 
ಅವಕಾಶವಿಲ್ಲ. ಕಟಕಟೆಯ ಹೊರಗೆ ನಿಂತು, ಎಷ್ಟು ಕಾಣಿಸಿತೋ ಅಷ್ಟರಿಂದಲೇ 
ಅವರು ತೃಪ್ತರಾಗಬೇಕು. ಜನರು ಶಿಸ್ತು ಪಾಲಿಸುವಂತೆ ಮಾಡಲು ಅಲ್ಲಿ ನಿಂತಿತ್ತು 
ಯೋಧಬಲ. 

ಯನ್ನು ಮಗಳು 
ಸರಿಸಿದುಗೆ 
ಹಬ್ಬವಾ 


ಮಹಾಮಂದಿರದಿಂದ ತುಸು ದೂರದಲ್ಲಿ ಪಲ್ಲಕಿಯಿಂದಿಳಿದ ಪೆರೋನಿಗೆ ಜಗತ್ತು 
ಶಾಂತವಾಗಿ ಕಂಡಿತು. ನಿಶ್ಯಬ್ದವಾಗಿದ್ದ ಜನರು. ಸೂರ್ಯನ ಮೊದಲ ಕಿರಣಗಳು 
ಭೂಮಿಯನ್ನು ಮುದ್ದಿಡತೊಡಗಿದುವು. ಎಲ್ಲವನ್ನೂ ಆವರಿಸಿದ್ದ ತೆಳ್ಳಗಿನ ಅವ 
ಕುಂಠನವನ್ನು ಕಾಣದ ಕೈಗಳು ಸರಿಸಿದುವು. ಇರುಳಿನ ಸೆತಗೆ ಸೋಲು. ಮಂದಿರದ 
ಸ್ವರ್ಣಲೇಪಿತಗೋಪುರದ ನಸುಹಳದಿ ಕಣ್ಣಿಗೆ ಹಬ್ಬವಾಯಿತು. 
- ಪವಿತ್ರ ಕೊಳದ ಪಕ್ಕದ ದಿಬ್ಬದ ಬುಡದಲ್ಲಿ ಚಿರತೆಯ ಚರ್ಮದಿಂದ ಮೈ 
ಮುಚ್ಚಿಕೊಂಡಿದ್ದ ಮಹಾ ಅರ್ಚಕನೂ ಪರಿವಾರವೂ ಪೂರ್ವ ದಿಕ್ಕಿನತ್ತ ನೋಡುತ್ತ 
ನಿಂತಿದ್ದರು. ಮಂದಿರದ ಮಹಾದ್ವಾರದ ಹೊರಗೆ ಐಗುಪ್ತದ ಪ್ರಾಂತಪಾಲರೇ 
ಮತ್ತಿತರ ಪ್ರತಿಷ್ಠಿತರ ಅಸ್ಪಷ್ಟ ಆಕೃತಿಗಳು ಕಾಣಿಸಿದುವು. ಪೆರೋ , ಮಹಾರಾಣಿ, 
ರಾಜಕುಮಾರ ಮತ್ತು ರಾಜಕುವರಿಯರನ್ನು ಕರೆದುಕೊಂಡು, ಅಮಾತ್ಯ ಪವಿತ್ರ ಕೊಳ 
ದತ್ತ ನಡೆದ. ಕಿರಿಯ ದೇವಸೇವಕರ ತಂಡವೊಂದು ಬಾಗಿ ಬಾಗಿ ನಮಿಸುತ್ತ ಅವ 
ರನ್ನು ಸ್ವಾಗತಿಸಿತು . ರಾಜ ಪರಿವಾರದವರು ಪಾದಗಳನ್ನೂ ಅಂಗೈಗಳನ್ನೂ 
ತೋಯಿಸಿ ಮುಖದ ಮೇಲೂ ಶರೀರದ ಮೇಲೂ ಪವಿತ್ರ ಜಲವನ್ನು ಸಿಂಪಡಿಸಿ 
ಕೊಂಡರು . 

- ಮೂಡಲು ಹೆಚ್ಚು ಹೆಚ್ಚು ಶುಭ್ರವಾದಂತೆ ಪೆರೋ ಬಳಗ ದಿಬ್ಬವನ್ನು ಸವಿ 
ಪಿಸಿತು. ಪೆರೋ ಗಂಭೀರವಾಗಿ ದಿಬ್ಬದ ಮೆಟ್ಟಿಲುಗಳನ್ನೇರಿದ. ಆತ ವೇದಿಕೆಗೆ 
ಬಂದೊಡನೆ ಹೇಪಾಟ್ ಉಚ್ಚ ಕಂಠದಲ್ಲಿ ನುಡಿದ: 

“ ನಾವು ಹೆಮ್ಮೆಪಡುವಂಥ ಓ ದೇವರೂಪನೇ , ಪ್ರಶಂಸನೀಯ ಸಾರ್ವ 
ಭೌಮನೇ ನಿಮಗೆ ನಮನ, ಓ ದೀರ್ಘಾಯು ದೊರೆಯೇ , ಸ್ವರ್ಣದೇವತೆ ಹಾಥೋರ್‌ 
ನಿನ್ನ ಮೂಗಿಗೆ ಬಲಕೊಡಲಿ ! ” 

ಮಹಾ ಅರ್ಚಕನ ಪರಿವಾರದವರುಘೋಷಿಸಿದರು : 
“ ಓ ದೇವರೂಪ! ಓ ದೇವರೂಪ! ” | 

ಪೂರ್ವ ದಿಗಂತದಲ್ಲಿ ಕೆಂಪುಗೋಲದ ದರ್ಶನವಾಯಿತು. ಆ ಗೋಲ ಉರಿ 
ಚೆಲ್ಲಿತು . ಬೆಳ್ಳಂಬೆಳಗಾಯಿತು. 

ಪೆರೊ ಬಲ ಅಂಗೈಯನ್ನು ಎಡಭುಜದ ಮೇಲಿರಿಸಿ ತಲೆಯನ್ನು ಬಗ್ಗಿಸಿ 
ರಾನಿಗೆ ನಮಿಸಿದ. ಆತನೆಂದ : 

“ ಓ ದೇವ! ದಿಗಂತದಲ್ಲಿ ನೀನು ಉದಿಸಿ, ದಕ್ಷಿಣ ಉತ್ತರ ಐಗುಪ್ತಗಳೆರಡನ್ನೂ 
ನಿನ್ನ ಕಿರಣಗಳಿಂದ ಬೆಳಗುವ ಈ ನೋಟಸುಂದರ! ನೇತ್ರಾನಂದಕರ! ” | 

ಮಹಾ ಅರ್ಚಕನ ಅರೆಮುಚ್ಚಿದ ಕಣ್ಣುಗಳು ದಿಬ್ಬದ ಮೆಟ್ಟಲುಗಳ ಬುಡದಲ್ಲಿ 
ತಲೆತಗ್ಗಿಸಿ ನಿಂತಿದ್ದ ಅಮಾತ್ಯನನ್ನು ಕಂಡುವು, ಮಹಾರಾಣಿಯನ್ನೂ ಪರಿವಾರವನ್ನೂ 
ದಿಟ್ಟಿಸಿದುವು, ದಿಬ್ಬದ ಮೇಲಿದ್ದ ಪೆರೋನಮೇಲೆ ನೆಟ್ಟುವು. ( ಮಹಾರಾಣಿಯ 
ಮೆಚ್ಚುಗೆಯ ನೋಟ ಚಿರತೆ ವಸನದ ಮೇಲೆ ಅಲೆದಾಡಿತು.) 

ದೇವಸೇವಕ ಗಣ ಕೂಗಿತು : 
“ ಓ ದೇವರೂಪ! ಓ ದೇವರೂಪ! ” 

ದೇವರೂಪ ಪೆರೋ ಕಣ್ಣು ಕಿರಿದುಗೊಳಿಸಿ ಸೂರ್ಯ ಬಿಂಬವನ್ನು ನೋಡುತ್ತ 
ಏರುದನಿಯಲ್ಲಿ ಪ್ರಾರ್ಥಿಸಿದ: 

“ ಓ ದೇವ! ಇದು ಹರ್ಷದ, ಪರಮ ಹರ್ಷದ ದಿನ! ಬುವಿಯ ಮೇಲೂ 
ಸಗ್ಗದಲ್ಲಿ ಇಂದು ಅಪಾರ ಹಿಗ್ಗು ! ಐಗುಪ್ತದ ಒಡೆಯನಾದ ನೀನು ಮೊಗದೋರಿ 
ದೀಯೆ. ಮನೆಬಿಟ್ಟು ಹೋದವರೀಗ ತಮ್ಮ ವಸತಿಗಳಿಗೆ ಹಿಂದಿರುಗಬಹುದು . 
ಅವಿತುಕೊಂಡವರು ಹೊರಗೆ ಬರಬಹುದು. ಉಪವಾಸದಿಂದ ನರಳಿದವರು ಹೆಮ್ಮೆ 
ಯಿಂದ ಉಣ್ಣಬಹುದು. ಬಾಯಾರಿದವರಿಗೆ ಇರೋ ಪಾನೀಯ , ನಗ್ನ ರೂ ಮಲಿ 
ನರೂ ಪರಿಶುದ್ಧರಾಗಿ ಬಿಳಿಯ ವಸನಗಳನ್ನು ಧರಿಸಿದ್ದಾರೆ. ಬಂದಿಗಳೆಲ್ಲ ಸಂಕೋಲೆ 
ಗಳನ್ನು ಸಂತಸದಿಂದ ಕಳಚಿ ಬಂಧಮುಕ್ತರಾಗಿದ್ದಾರೆ. ಈ ತನಕ ಹೊಡೆದಾಡುತ್ತಿದ್ದ 
ಸೋದರರೀಗ ಮತ್ತೆ ಒಂದುಗೂಡಿದ್ದಾರೆ. ನಿನ್ನ ಮೂಲದಿಂದಲೇ ಬರುವ ನದಿ ಎಲ್ಲ 
ಹೃದಯಗಳಿಗೂ ಸಂತೋಷವನ್ನೂ ಮುದವನ್ನೂ ನೀಡುತ್ತದೆ. ರೋದಿಸುವ 
ವಿಧವೆಯರು ಮತ್ತೆ ತಮ್ಮ ಮನೆಬಾಗಿಲನ್ನು ತೆರೆಯುತ್ತಿದ್ದಾರೆ. ಕನೈಯರು 
ಮತ್ತೊಮ್ಮೆ ಪ್ರೇಮಗೀತೆಗಳನ್ನು ಹಾಡುತ್ತಿದ್ದಾರೆ... ಓ ದೇವಾ! ಇದು ಹರ್ಷದ 
ಪರಮ ಹರ್ಷದ ದಿನ! ಬುವಿಯ ಮೇಲೂ ಸಗ್ಗ ದಲ್ಲಿ ಇಂದು ಅಪಾರ ಹಿಗ್ಗು! ” 

ಪೆರೋ ಸಂತೃಪ್ತ . ಕೆಲ ತಿಂಗಳಿಂದ ಏಕಾಂತದಲ್ಲಿ ಪ್ರಾರ್ಥನೆಗಳ ಲಿಪಿ ಸುರುಳಿ 
ಯನ್ನು ಆಗಾಗ್ಗೆ ನೋಡುತ್ತಿದ್ದುದಕ್ಕೆ ಇದು ಪ್ರತಿಫಲ, ತಡವರಿಸದೆ ಪ್ರಾರ್ಥನೆ 
ಸಲ್ಲಿಸಿದ್ದ . (' ಮಹಾ ಅರ್ಚಕನಿಗೆ ವಿಸ್ಮಯವಾಗಿದ್ದೇಕು. ) 
- ವಿಸ್ಮಯವಷ್ಟೇ ಅಲ್ಲ , ಆಶ್ಚರ್ಯಕೂಡ. ( ಇನೇನಿಯ ಮೇಲೆ ಶಂಕೆ . ' ಹಿಂದಿನ 
ಸಾಲಿನಲ್ಲಿ ನಿಂತಿದ್ದಾನೆ. ಒಂದೇ ಕ್ಷಣ , ಆಮೇಲೆ ಅನಿಸಿತು : ಇರಲಾರದು, ಇನೇನಿ 
ನನ್ನ ನಂಬುಗೆಯ ಬಂಟ , ಪ್ರಾರ್ಥನಾ ರೀತಿ ಬಲ್ಲ ಲಿಪಿಕಾರರಿಗೆ ಅರಮನೆಯಲ್ಲೇನು 
ಕೊರತೆ? ಇಲ್ಲವೆ, ಸಾಕ್ಷರನಾದ ಪೆರೋ ತಾನೇ ಓದಿ ಪಾಂಡಿತ್ಯ ಗಳಿಸಿರಲೂಬಹುದು. 
ಮುಂದಿನ ಸಾಲುಗಳು ಇನ್ನು , ಓ ಮಹಾದೇವನೇ .... ) . 

ತನ್ನ ಧ್ವನಿಯ ಅಲೆಗಳಿಂದ ಉತ್ತೇಜಿತನಾದ ಪರೋ ಮತ್ತಷ್ಟು ಉತ್ಸಾಹ 
ದಿಂದ ಮುಂದುವರಿಸಿದ: 

“ ಓ ಮಹಾದೇವನೇ , ಓ ನನ್ನ ಒಡೆಯನೇ ... ನೀನು ಅಖಿಲ ಲೋಕದ 
ಅಂಬಿಗ, ಭೂವಿ ನಿನ್ನ ಅನುಜ್ಞೆಗೆ ಅನುಸಾರವಾಗಿ ತೇಲುತ್ತಿದೆ. ಬಯಲುಗಳನ್ನು 
ಹಸನುಗೊಳಿಸುವ, ಬೆಂಗಾಡುಗಳನ್ನು ವಾಸಯೋಗ್ಯವಾಗಿ ಮಾಡುವ ನೀಲನದಿಯ 
ನೀನೇ , ನೀನು ಸ್ವರ್ಗಲೋಕದ ಉಳುಮೆದಾರ, ಭೂಮಿಯ ಸನ್ನೆಕೋಲುನೀನು. 
ಅದರ ಲಂಬಸೂತ್ರ, ಉಳುಮೆಗಾರ, ಬಾಯಾರದಿರು! ಸನ್ನೆಕೋಲೆ, ವಾಲದಿರು! 
ಲಂಬಸೂತ್ರವೆ, ಅಲ್ಲಾಡದಿರು ... ಒ ಜಗದೊಡೆಯಾ, ಓ ಮಹಾ ಅಂಬಿಗ, ನೀನು 

ನನ್ನನ್ನು ಮುನ್ನಡೆಸು ... ” 

ಪೆರೋ ಮೌನವಾದಂತೆ ಅರ್ಚಕ ಪರಿವಾರವೆಂದಿತು : 
“ ಓ ಪೆರೋ ! ಓ ಪೆರೋ ! ” 

“ ಓ ದೇವರೂಪ! ಓ ದೇವರೂಪ! ” 
ಪ್ರಾರ್ಥನೆ ಮುಗಿಸಿದ ಪೆರೋ ದಿಬ್ಬದಿಂದ ಕೆಳಕ್ಕಿಳಿದ. ಅವನನ್ನು ಇದಿರ್ಗೊಂಡು 
ಹೇಪಾಟ ಹೇಳಿದ : 

“ ಪ್ರಶಂಸನೀಯ ಸಾರ್ವಭೌಮ ! ಇನ್ನು ಮಹಾಮಂದಿರಕ್ಕೆ ಹೋಗೋಣ. ” 

ಮೊದಲು ಮಹಾ ಅರ್ಚಕ ತನ್ನ ನೀಳ ಅಧಿಕಾರ ದಂಡದೊಡನೆ , ಬಳಿಕ ಪೆರೋ , 
ಮಹಾರಾಣಿ, ಮಕ್ಕಳು, ಸುತ್ತುವರಿದ ಅಂಗರಕ್ಷಕರು ಏಳು ಜನ, ಹಿಂದಿನಿಂದ 
ಅಮಾತ್ಯ , ಇವರನ್ನು ಹಿಂಬಾಲಿಸಿ ದೇವ ಸೇವಕ ಗಣ. ಪೆಟಾರಿಗಳನ್ನು ಹೊತ್ತ 
ಸೇವಕರು , ಕೆಲ ಸಶಸ್ತ್ರ ಯೋಧರು . 

ಈ ಸಾಲು ಮಂದಿರದ ಮಹಾದ್ವಾರನ್ನು ತಲಪಿದಂತೆ ಜನಸ್ತೋಮ ಜಯ 
ಕಾರ ಮಾಡಿತು . 

“ ಓ ಪೆರೋ ! ಓ ಪೆರೋ !” 

ಮಹಾದ್ವಾರದ ಬಳಿಯಲ್ಲಿದ್ದ ದಂಡನಾಯಕ ಅಮೆನೆಮೊಪೆಟ್ , ಹೆಸ್ಕೆಟ್ 
ಮತ್ತಿತರ ಸರುಸದಸ್ಯರು, ಹಿರಿಯ ತೆರಿಗೆ ಅಧಿಕಾರಿಗಳು ( ಟೆಹುಟಿ ಸಹ) , ಪ್ರಾಂತ 
ಪಾಲರು, ಇನ್ನೊಂದು ಪಕ್ಕದಲ್ಲಿ ಕೆಲ ಪ್ರತಿಷ್ಠಿತ ಮಹಿಳೆಯರು ಬಾಗಿ ವಂದಿಸಿ ಸ್ವಾಗತ 
ಬಯಸಿದರು . 

ಹೇಪಾಟ್ ಹೆಬ್ಬಾಗಿಲನ್ನು ಒಳಕ್ಕೆ ನೂಕುವವನಂತೆ ಅಂಗೈಯನ್ನು ಮುಂದಕ್ಕೆ 
ಚಲಿಸಿದ, ಕಿರಿಯ ದೇವಸೇವಕರು ನಾಲ್ಕು ಜನ ಧಾವಿಸಿ ಬಂದು ಬಾಗಿಲನ್ನು ತಳ್ಳಿ 
ದರು. ಮೊಳದಪ್ಪನೆಯ ಕದ ತೆರೆದುಕೊಂಡಿತು . ಪ್ರಾಂಗಣ. ಅದನ್ನು ದಾಟಿ 
ದೊಡನೆ ಗರ್ಭಗುಡಿ, ತೆರೆದೇ ಇದ್ದ ಪಾರ್ಶ್ವದ್ವಾರಗಳ ಮೂಲಕ ಬರುತ್ತ ಹೋಗುತ್ತ 
ಕಿರಿಯ ದೇವಸೇವಕರು ಕಾರೋನ್ಮುಖರಾಗಿದ್ದರು. 

ಗರ್ಭಗುಡಿಯ ಪಾರ್ಶ್ವದಿಂದ ತಂತೀವಾದ್ಯ ಸಂಗೀತ ಬಲಗೊಂಡಿತು . ಒಳ 
ಗುಡಿಯ ಬಾಗಿಲ ವರೆಗೂ ಪೆರೋನನ್ನು ಕರೆದೊಯ್ದು ಮಹಾ ಅರ್ಚಕ ತಾನು ಬದಿಗೆ 
ಸರಿದು, ಎದುರು ದಿಕ್ಕಿಗೆ ಸಂಜ್ಞೆ ಮಾಡಿದ. ಗಿಡುಗನ ಮುಖವಾಡ ಧರಿಸಿದ 
ಹೋರಸ್‌ರೂಪಿ ದೇವಸೇವಕನೊಬ್ಬ, ವಾನರ ಮುಖವಾಡ ಧರಿಸಿದ ವಿದ್ಯಾದೇವತೆ 
ಥೋಥೆರೂಪಿ ದೇವಸೇವಕ ಮತ್ತೊಬ್ಬ - ಹೀಗೆ ಇಬ್ಬರು ಬಂದು ಪೆರೋನ ಎಡ 
ಬಲಗಳಲ್ಲಿ ನಿಂತರು. 

ಭೇರಿ ಸದ್ದು ತಂತಿವಾದ್ಯಗಳಿಗೆ ವಿರಾಮ ನೀಡಿ ಉತ್ಕಟಗೊಂಡಿತು . 

ರಾ ಪುತ್ರ ಪೆರೋ ಗರ್ಭಗುಡಿಯ ಬಾಗಿಲಿಗೆ ತಗಲಿಸಿದ್ದ ಆವೆಮಣ್ಣಿನ ಮುದ್ರೆ 
ಯನ್ನು ಮುಟ್ಟಿದ, ಹೊರಸ್ ಮತ್ತು ಧೂಥ್ ವೇಷಧಾರಿಗಳು ಅದನ್ನು ಒಡೆದರು , 

ಬಾಗಿಲು ತೆರೆದರು . ಎದೆಯೆತ್ತರದ ಪ್ಟಾ ಮೂರ್ತಿಗೆ ರಾನ ಹೊಂಗಿರಣಗಳ ಸ್ಪರ್ಶ. 
ಸೂರ್ಯ ಪ್ರಭೆಯಲ್ಲಿ ಗರ್ಭಗುಡಿಯ ಒಳಭಾಗ ದೂರದಲ್ಲಿದ್ದವರಿಗೂ ಕಾಣಿಸಿತು . 
ದೇವರ ವಸನವನ್ನು ಬಿಚ್ಚಿದರು. ಪೆರೋ ಆ ಮೂರ್ತಿಗೆ ಪವಿತ್ರ ಜಲ ಸೇಚನ 
ಮಾಡಿದ , ಸುಗಂಧ ಧೂಪ ಗರ್ಭಗುಡಿಯನ್ನು ಆವರಿಸಿದಂತೆ ದೇವತಾಮೂರ್ತಿಗೆ 
ಹೊಸ ವಸನ ಉಡಿಸಿದರು. ಗರ್ಭಗುಡಿಯ ಒಳಬಾಗಿಲಿನ ಮೂಲಕ ದೇವಕಿರೀಟವಿದ್ದ 
ಪೆಟಾರಿ ಬಂತು. ಮಹಾ ಅರ್ಚಕ ಒಳಕ್ಕೆ ಕಾಲಿರಿಸಿ, ಪ್ಟಾ ಸ್ತೋತ್ರವನ್ನು ಪಠಿಸುತ್ತ , 
( “ ಜಗದ್ರಕ್ಷಕ ಪ್‌ಟಾ, ಸರ್ವಜನಪೂಜಿತ ಪ್‌ಟಾ") , ಕಿರೀಟವನ್ನೆ ಪೆರೋನಕೈಗಿತ್ತ . 
ಪೆರೋ ತಾನೂ ಪೇಟಾ ನಾಮ ಪಠಿಸುತ್ತ ದೇವತಾ ಮೂರ್ತಿಯ ಶಿರಸ್ಸಿನ ಮೇಲೆ ಆ 
ಕಿರೀಟವನ್ನಿರಿಸಿದ, ಪಾದಗಳಿಗೆ ಹೂ ಹಣ್ಣುಗಳನ್ನು ಅರ್ಪಿಸಿದ. ತಾನು ದೇವರ 
ಮುಂದೆ ಮಂಡಿಯೂರಿ, ನೆಲಕ್ಕೆ ತಲೆ ಮುಟ್ಟಿಸಿದ ಪ್ರಾಂಗಣದಲ್ಲಿದ್ದ ಮಹಾರಾಣಿಯೂ 
ಮಕ್ಕಳೂ ಅದೇ ರೀತಿ ದೇವರಿಗೆ ನಮಿಸಿದರು. ( ಭೇರಿ ಸದ್ದು ನಿಂತು, ತಂತೀವಾದ್ಯ 
ಗಳು ಗುಂಯ್ ಗುಟ್ಟಿದುವು.) 

ಹೇಪಾಟ್ ಉಚ್ಚ ಕಂಠದಲ್ಲಿ ನುಡಿದ: 

“ ರಾಜಧಾನಿ ಮೆಂಫಿಸಿನ ಸಂರಕ್ಷಕ ಪ್ಟಾ ಸಂಪ್ರೀತನಾಗಿದ್ದಾನೆ. ಜನತೆಯ 
ಪ್ರೀತಿ ಪಾತ್ರ ಕುರುಬನೂ ಮಹಾರಾಣಿಯ ರಾಜಕುಮಾರನ ರಾಜಕುವರಿಯರೂ 
ಏಳಬಹುದಿನ್ನು ... ” 

ಪೆರೋ ಎದ್ದು ನಿಂತ ಮೇಲೆ ಮಹಾ ಅರ್ಚಕ ಸೂಚನೆ ಇತ್ಯ : 
“ ಅರಸ! ವಿಶಿಷ್ಟ ನೈವೇದ್ಯ ಸಮರ್ಪಣೆಗೆ ಮುನ್ನ ಇನ್ನು ಪ್ರಾರ್ಥನೆ! ” 

ಸಾಕಷ್ಟು ನಿದ್ದೆ ಇಲ್ಲದೆ ದಣಿವು ಪೆರೋಗೆ, (' ನವಯೌವನ ಪ್ರಾಪ್ತಿಗಾಗಿ 
ಪೂಜೆ, ಆದರೆ ನನಗೋ ಬಳಲಿಕೆ. ) . 

ಮುಖ ಬಾಡಿದ್ದರೂ ಪೆರೋ ಲವಲವಿಕೆ ನಟಿಸುತ್ತ , ತಲೆ ಬಗ್ಗಿಸಿ, ಬಿರಿದ ಧ್ವನಿ 
ಯಲ್ಲಿ ಪ್ರಾರ್ಥಿಸಿದ: 

- “ ಓ ದೇವಾ! ಐಗುಪ್ತದ ಮಹಾಧಿಪತಿ! ಆಯುಸ್ಸಿನ ಭಿಕ್ಷೆ ಪಡೆಯಲೆಂದು ಸೆಡ್ 
ಉತ್ಸವದ ಪೂಜಾವಿಧಿಗಳನ್ನು ಕೈಗೊಂಡಿದ್ದೇನೆ, ಓ ಸರ್ವಶಕ್ತ ! ಹಿರಿಯ ಹರೆಯವನ್ನು 
ನನಗೆ ದಯಪಾಲಿಸು. ನನ್ನ ರಾಜ್ಯಭಾರ ದೀರ್ಘವಾಗಲಿ, ಚಿರಯೌವನ ನನ್ನ 
ದಾಗಲಿ, ನನ್ನ ಅವಯವಗಳಿಗೆ ಎಂದೂ ಕುಗ್ಗದ ಶಕ್ತಿ ನೀಡು... ನನಗೆ ಉಣ್ಣಲು 
ಕೊಡು, ಕುಡಿಯಲುಕೊಡು, ನನ್ನ ಮೂಗಿನ ಬಲ ಎಂದೂ ಕುಂದದಿರಲಿ - ಎಂದೆಂದೂ 
ಕುಂದದಿರಲಿ . ” 

ದೇವಸೇವಕ ಗಣ ರಾಗವಾಗಿ ಘೋಷಿಸಿತು: 
“ ಓ ದೇವರೂಪ! ಓ ದೇವರಪ! ” 
ಮಹಾ ಅರ್ಚಕನೆಂದ: 
“ ಪೆರೋಗೆ ಚಿರಯೌವನ ಪ್ರಾಪ್ತಿ , ಚಿರಯೌವನ ಪ್ರಾಪ್ತಿ ! ” 

ದೇವಸೇವಕ ಗಣ ಪುನರುಚ್ಚರಿಸಿತು: 
“ ಚಿರಯೌವನ ಪ್ರಾಪ್ತಿ , ಚಿರಯೌವನ ಪ್ರಾಪ್ತಿ ! ” 
ಪ್ರಾಂಗಣದಲ್ಲಿ ಇದ್ದವರನ್ನುದ್ದೇಶಿಸಿ ಹೇಪಾಟ್ ಅಂದ: 

“ ಚಿರಯೌವನ ಪ್ರಾಪ್ತವಾಗಿರುವ ಪೆರೋಗೆ ಇನ್ನು ಕಿರೀಟಧಾರಣೆ ; ನವನವೋ 
ನೋಪ ಶಾಲಿನಿ ಮಹಾರಾಣಿಗೂ ಕಿರೀಟ ಧಾರಣೆ... " 

ಮತ್ತೆ ಭೇರಿ ಮೃದುವಾಗಿ ಮೊಳಗಿತು. ದೇವಸೇವಕರನ್ನು ಹಿಂಬಾಲಿಸಿ 
ನೆಫರ್‌ಟೀಮ್ ಗರ್ಭಗುಡಿಯೊಳಕ್ಕೆ ತೇಲಿಬಂದಳು, (' ನನ್ನ ಹೊಸ ಜವ್ವನದ 
ಅಮೃತ ಘಳಿಗೆ ) ಪೆಟಾರಿಗಳು ಪಾರ್ಶ್ವದ್ವಾರದಿಂದ ಒಳಕ್ಕೆ ಬಂದುವು. 

ಕಿವಿಗಡಚಿಕ್ಕುವ ಭೇರಿ ಮೊರೆತ ಈಗ, ಪೆರೋನ ಶಿರೋವಸ್ತ್ರವನ್ನು ಬಿಚ್ಚಿ 
ದರು. ಬೇರೊಂದು ವಸ್ತ್ರ ತಲೆಯನ್ನು ಆವರಿಸಿ, ಬೆನ್ನು ಭುಜಗಳ ಮೇಲೆ ಹರಿಯಿತು. 
( ಏಕ ಕಾಲದಲ್ಲೇ ಮಹಾರಾಣಿಗೂ ಅದೇ ಬಗೆಯ ಅಲಂಕಾರ - ಮಹಾಮಂದಿರದ ದೇವ 
ಸೇವಿಕೆಯರಿಂದ.) ಕೇಶಕವಚಗಳು, ಕೂದಲಿನ ಕರಿದು ಮಿರಮಿರನೆ ಮಿರುಗಿತು . 
ಮೊದಲು ಪೆರೋಗೆ, ಅನಂತರ ರಾಣಿಗೆ, ಮಹಾ ಅರ್ಚಕ ರತ್ನಖಚಿತ ಸ್ವರ್ಣಕಿರೀಟ 
ಗಳನ್ನು ತೊಡಿಸಿದೆ. ರಾಜಲಾಂಛನಗಳಾದ ಕೊಂಡಿ ಕೊಲು ಅಡಕತ್ತರಿಗಳನ್ನು 
ಅರಸನ ಕೈಗಿತ್ತ . ಆತ ಅವನ್ನು ಎದೆಗಳ ಮೇಲೆ ಒಂದಕ್ಕೊಂದು ಅಡ್ಡವಾಗಿ ಹಿಡಿದ, 

ಮಹಾಮಂದಿರದ ಹೊರಗೆ ಜನಜಂಗುಳಿ ಜಯಕಾರ ಮಾಡಿತು. 
“ ಓ ಮಹಾಪ್ರಭು! ಓ ಮಹಾರಾಣಿ! ” 

ಗರ್ಭಗುಡಿಯ ಮಗ್ಗುಲು ಬಾಗಿಲಿನಿಂದ ಕಿರಿಯದೇವಸೇವಕನೊಬ್ಬ ಎಳೆಯ 
ದೊಂದು ಕುರಿಯನ್ನು ಹೊತ್ತು ತಂದ. ಇನ್ನೊಬ್ಬ ದೇವರ ಕತ್ತಿ ಎತ್ತಿ ಅದರ 
ಕೊರಳು ಕುಯು ಸದ್ದಡಗಿಸಿದ. ( ಭೇರಿಯ ಭೋರ್ಗರೆತ.) ಕರುಳನ್ನು ಬಗೆದು 
ತೆಗೆದು ಬಂಗಾರದ ತಟ್ಟೆಯಲ್ಲಿಟ್ಟ . 

ಹೇಪಾಟ ಅಂದ: 

“ ಓ ಅರಸ! ಮಹಾದೇವನಿಗೆ ಅರ್ಪಿಸುವುದಕ್ಕೆ ಮುನ್ನ ನೈವೇದ್ಯವನ್ನು 
ಪರೀಕ್ಷಿಸಿ! ” 

ಪೆರೋ ಬಾಗಿ ತಟ್ಟೆಯಲ್ಲಿದ್ದ ಕುರಿಕರುಳನ್ನು ದಿಟ್ಟಿಸಿದ. 

ಮುಂದೆ, ಅರಸನ ಪರವಾಗಿ ದೇವರಿಗೆ ಮೆದುಶಿಲೆಯ ಹೂಜೆಗಳಲ್ಲಿ ತಂದಿದ 
ದ್ರಾಕ್ಷಾಸುರೆ ಖಾದ್ಯತೈಲ ಮತ್ತು ಸುಗಂಧ ದ್ರವ್ಯಗಳ ಅರ್ಪಣೆ . 

ಹೇಪಾಟ್ ಗಂಭೀರವಾಗಿ ದೇವತಾಮರ್ತಿಯ ಎದುರು ನಿಂತ, ಭೇರಿಗಳು 
ಮೌನತಳೆದು ತಂತಿವಾದ್ಯಗಳಿಗೆ ಎಡೆ ಮಾಡಿಕೊಟ್ಟುವು. 

ನೀರವತೆಯಲ್ಲಿ ಮಹಾ ಅರ್ಚಕನ ಧ್ವನಿ ಮೆರೆಯಿತು: 

“ ನಮ್ಮ ಅಸಮಾನ ಪ್ರಭುವಿನ ಬಯಕೆಗಳೆಲ್ಲ ಈಡೇರಲಿ ಎನ್ನು ವುದೇ ಮಹಾ 
ದೇವನಲ್ಲಿ ನಮ್ಮ ಪ್ರಾರ್ಥನೆ. ಮಹಾಕುರುಬನ ಕರ್ತವ್ಯಪಾಲನೆಯಲ್ಲಿ ಕೆಲವೊಮ್ಮೆ, 


ದ್ರವ್ಯಗಳ ಅರ್ಪಣೆ 


ಗಂಭೀರವಾಗಿ ಈ 


ಮನತಳ 

ಲೋಪದೋಷಗಳಾದರೆ, ಅವೆಲ್ಲ ಕುದ್ರ ಅಧಿಕಾರಿಗಳ ಹೊಣೆಗೇಡಿ ವರ್ತನೆಯ ಫಲ. 
ದುರ್ಬಲ ಆಡಳಿತಗಾರರಿಗೆ ಸೆತನ ಆರಾಧನೆಯ ಸಹ್ಯವಾಗದೆ, ಅರಸನಿಗಿದಿರಾದ 
ಬಂಡಾಯವೂ ಚಿಲ್ಲರೆ ವಿಷಯವಾಗದೆ, ಅಂಥವರಿಂದ ಪೆರೋನ ಧವಳಕೀರ್ತಿಗೆ 
ಕಳಂಕ, ಆ ಅಪರಾಧಿಗಳು ದೇವರ ದಂಡನೆಗೆ ಅರ್ಹರು. ಅವರಿಗೆ ಶಿಕ್ಷೆ ನೀಡದೆ 
ದೊರೆಯನ್ನು ದೂರುವುದು ಮೂರ್ಖತನ. ಅಂಥ ನಿಂದಕರು ನಮ್ಮ ಭರ್ತ್ಸನೆಗೆ 
ಪಾತ್ರರು, ವಿದ್ರೋಹಿಗಳ ವಿನಾಶ, ಸ್ವಾಮಿನಿಷ್ಠರ ಸಂರಕ್ಷಣೆ - ಇದು ನಮ್ಮ ದೊರೆ 
ಅನುಸರಿಸುವ ಪವಿತ್ರ ನೀತಿ... ” 

ಕ್ಷಣ ತಡೆದು ಹೇಪಾಟ್ ಧ್ವನಿ ಬದಲಿಸಿ ನುಡಿದ. 

“ ಈಗ ಪೆರೋ ಮಹಾಮಂದಿರಕ್ಕೆ ಸೆಡ್ ಉತ್ಸವದ ವಿಶೇಷ ಕಾಣಿಕೆ ಜಾಹೀರು 
ಮಾಡ್ತಾರೆ. ” 

ಇದು ಅನಿರ್ಬಂಧಿತ ದರೋಡೆಎನಿಸಿತು ಪರೊಗೆ. 
ಪಿಸುದನಿಯಲ್ಲಿ ಮಹಾ ಅರ್ಚಕನೆಂದ. 
“ಸುಮ್ಮನಿದ್ದೀರಲ್ಲ. ಹೇಳಿಬಿಡಿ.” 

ನೆಫರ್‌ಟೀಮ್ ತನ್ನ ಕಡೆಗೆ ನೋಡುತ್ತಿದ್ದಂತೆ ಪೆರೋ ಮೆಲುದನಿಯಲ್ಲಿ 
ಹೇಳಿದ. 

“ ಒಂದು ಸಹಸ್ರ ದಾಸದಾಸಿಯರು; ಒಂದು ಸಹಸ್ರ ದೆಬೆನ್ ಬಂಗಾರ. ” 

ಹೇಪಾಟ್ ಮೂಗು ಕುಣಿಸಿದ . “ ಹುಂ ” ಎಂದ. ಎಲ್ಲರಿಗೂ ಕೇಳಿಸುವಂತೆ 
ಗಟ್ಟಿಯಾಗಿ ಸಾರಿದ : 

“ನಾವು ಹೆಮ್ಮೆ ಪಡುವಂಥ ದೇವರೂಪ ಮಹಾಮಂದಿರಕ್ಕೆ ಕಾಣಿಕೆ ಜಾಹೀರು 
ಮಾಡಿದ್ದಾರೆ: ಹತ್ತು ಸಹಸ್ರ ದಾಸದಾಸಿಯರು; ಹತ್ತು ಸಹಸ್ರ ದೆಬೆನ್ ಬಂಗಾರ!” 

ಗರ್ಭಗುಡಿಯ ಹೊರಗಿದ್ದ ಅಮಾತ್ಯ ಬೆಚ್ಚಿ ಬಿದ್ದ , ಅಷ್ಟು ಬಂಗಾರ ಕೊಟ್ಟರೆ 
ರಾಜ ಬೊಕ್ಕಸದ ಗತಿಯೇನು? ಹೆಬ್ಬೆಟ್ ನಸುನಕ್ಕೆ , ಜನಸಮುದಾಯಕ್ಕಾದರೂ 
ಅಷ್ಟೊಂದು ಬಂಗಾರದ ಮೌಲ್ಯ ಊಹೆಗೆ ನಿಲುಕದ್ದು . ದಾಸದಾಸಿಯರನ್ನಾದರೆ 
ನೂರಾಗಿ , ಹತ್ತು ನೂರಾಗಿ, ಹತ್ತು ನೂರು ನೂರಾಗಿ ಅವರಲ್ಲಿ ಹೆಚ್ಚಿನವರು ಕಲ್ಪಿಸಿ 
ಕೊಳ್ಳಬಲ್ಲರು . 

ಅಚ್ಚರಿಯ , ಮೆಚ್ಚುಗೆಯ ಗುಸುಗುಸು. 
ಯಾರೋ ಜಯಕಾರ ಮಾಡಿದರು : 
“ ಓ ಪೆರೋ ! ಓ ಪೆರೋ ! ” 

ಬಳಿಕ ಪ್ರಸಾದ ವಿತರಣೆ, ಮಹಾ ಅರ್ಚಕನ ಭವನದಲ್ಲಿ ರಾಜ ಪರಿವಾರ 
ವಿಶ್ರಾಂತಿಗಾಗಿ ತಂಗಿತು , ನಿಂತಷ್ಟು ಹೊತ ಹೇಗೋ ನಡೆದು ಹೋಗಿತ್ತು . ಆದರೆ 
ಕುಳಿತೊಡನೆ ವಿಪರೀತ ಬಳಲಿಕೆ ಅರಸನನ್ನು ಕಾಡಿತು. ಲಾಂಛನಗಳನ್ನು ಆತ ಅಂಗ 
ರಕ್ಷಕರ ಕೈಗಿತ್ತು , ಶುಭ್ರವಸನದಿಂದ ಆಚ್ಛಾದಿತವಾದ ಪೀಠದ ಮೇಲೆ ಮೆತ್ತಗೆ 

ಒರಗಿ ಕುಳಿತ. ಬಂಗಾರದ ಬಟ್ಟಲಲ್ಲಿ ಅಂಜೂರದ ಹಣ್ಣುಗಳೂ ಸ್ವರ್ಣ ಪಾತ್ರೆಯಲ್ಲಿ 
ದ್ರಾಕಾಸುರೆಯ ಬಂದುವು. ಮಹಾ ಅರ್ಚಕ ಗರ್ಭಗುಡಿಯಲ್ಲೇ ನಿಂತುದರಿಂದ, 
ರಾಜಪರಿವಾರದೊಡನೆ ಒಳಗೆ ಬಂದವನು ಅಮಾತ್ಯನೊಬ್ಬನೇ . 

ಉಪಾಹಾರವಿಲ್ಲದೆ ಹಸಿದಿದ್ದ ಹೊಟ್ಟೆಗೆ ತುಸು ಪ್ರಸಾದ ಬಿದ್ದ ಮೇಲೆ ಪೆರೋಗೆ 
ಸ್ವಲ್ಪ ಹಾಯೆನಿಸಿತು. ಮಹಾರಾಣಿ ಮತ್ತಿತರರಿಗೂ ಅದೇ ಅನುಭವ, 

ಪೆರೋ ಅಮಾತ್ಯನನ್ನು ಕೇಳಿದ: 
“ ಎಲ್ಲಿ ದಂಡನಾಯಕ? ” 
ತಕ್ಷಣವೇ ಏನಾದರೂ ಉತ್ತರವೀಯಬೇಕು. ಅಮಾತ್ಯನೆಂದ: 

“ನೂಕುನುಗ್ಗಲಾಗದಂತೆ ಶಿಸ್ತುಪಾಲನೆಯ ಉಸ್ತುವಾರಿ ನೋಡ್ತಿದ್ದಾರೆ, ಮಹಾ 
ಪ್ರಭು. ” 

ವಾಸ್ತವವಾಗಿ ಅದೇ ವೇಳೆ ಗರ್ಭಗುಡಿಯ ಒಂದಲಕೊಠಡಿಯಲ್ಲಿ ಮಹಾ 
ಅರ್ಚಕನ ಸಮ್ಮುಖದಲ್ಲಿ ಅಮೆನೆಮೊಪೆಟ್ ನಿಂತಿದ್ದ . 

“ಸೇನೆಯ ಠಾಣ್ಯಕ್ಕೆ ಯಾವಾಗ ಪಯಣ ? ” 
ಮಹಾ ಅರ್ಚಕನ ಪ್ರಶ್ನೆಗೆ ದಂಡನಾಯಕ ಉತ್ತರವಿತ್ತ : 
“ ಒಂದು ವಾರ ಇದ್ದು ಹೋಗೇನೆ. ” 
“ ಒಳ್ಳೇದು. ನೀವುಹೊರಡುವ ವೇಳೆಗೆ ನಾವು ನೀರಾನೆ ಪ್ರಾಂತದಲ್ಲಿದ್ದೇವೆ. ” 
“ ಸಿದ್ದ ತೆಗೆ ಅನುಜ್ಞೆ ಆಗಿದೆಯಂತೆ. ಬಕಿಲ ತಿಳಿಸಿದ. ನನ್ನ ಅಭಿಪ್ರಾಯದಲ್ಲಿ ” 
“ ಏನದು ? ಹೇಳು. ” 
“ ಮಹಾ ಅರ್ಚಕರು ಹೀಗೆ ಶ್ರಮಪಡೋದು ಅನಗತ್ಯ , ನಾನಿಲ್ಲವೆ? ....” 

“ ಅಮೆನೆಮೊಪೆಟ್ , ಜನ ಸೆತನ ಆರಾಧಕರಾಗಿದ್ದಾರೆ. ಬಾಹುಬಲ ಶಸ್ತ್ರಬಲ 
ಮಾತ್ರ ಸಾಲದು. ಅವರಲ್ಲಿ ಧರ್ಮಭಯ ಹುಟ್ಟಿಸ್ಟೇಕು. ದೇವರನ್ನೂ ಕರೆದು 
ಕೊಂಡು ನಾನು ಹೋಗೋಕು. ” 

“ ಅರ್ಥವಾಯು ಸ್ವಾಮಿ .” | 

“ ರಾಜಕುಮಾರನ ಶಸ್ತ್ರಶಿಕ್ಷಣಕ್ಕೆ ಮಹಾರಾಣಿ ನಿನ್ನನ್ನು ನೇಮಿಸ್ಟೇಕೂಂತಿದಾರೆ. 
ಆಗಬಹುದು ಅಂದಿದ್ದೇನೆ. ” 


“ ಇನ್ನು ಹೋಗು, ದಂಡನಾಯಕ ಕಾಣಿಸ್ತಿಲ್ಲ ಅಂತ ಅಮಾತ್ಯ ಹುಡುಕಿಕೊಂಡು 
ಬರಬಹುದು. ” 

“ ದ್ದು ” ಎಂದು ಅಮೆನೆಮೊಪೆಟ್ , ಕಟಿಯ ಕಠಾರಿಯನ್ನು ಹಿಂದಕ್ಕೆ ತಳ್ಳಿ , 
ಬಾಗಿ , ಮಹಾಅರ್ಚಕನ ಅಧಿಕಾರದುಡವನ್ನು ಚುಂಬಿಸಿ , ನೆಟ್ಟಗೆ ನಿಂತು ಅಲ್ಲಿಂದ 
ಹೊರಬಿದ್ದ .... 

... ಅರಮನೆಗೆ ಮೆರವಣಿಗೆ ಮರಳಬೇಕು, ಅಲ್ಪ ವಿಶ್ರಾಂತಿ ಮುಗಿದು ಪೆರೋ 

ಪರಿವಾರ ಮೆರವಣಿಗೆಗೆ ಸಿದ್ಧ ಎಂದು ಸೂಚಿಸಲು ಅಮಾತ್ಯ ಹೊರಬಂದ, ಪ್ರಾಂತ 
ಪಾಲರು ಮತ್ತಿತರ ಪ್ರತಿಷ್ಠಿತರು ಮಹಾ ಅರ್ಚಕ ಭವನದ ಛಾವಣಿಯ ನೆರಳಲ್ಲಿ 
ನಿಂತಿದ್ದರು. ಅವರಾಚೆಗೆ ಬಿಸಿಲಿನಲ್ಲಿ ತನ್ನ ನಾಲ್ವರು ಐವತ್ತರ ಶ್ರೇಷ್ಠರೊಡನೆ 
ಅಮೆನೆಮೊಪೆಟ್ ಮಾತನಾಡುತ್ತಿದ್ದ . ಆಮೆರಬ್ ಆತನ ಬಳಿ ಸಾರಿ , “ ಜನತೆಗೆ 
ಪ್ರಸಾದ ವಿತರಣೆಯಾದಂತಿದೆ. ( ಹೂ ಹಂಚಿಕೆ.) ಇನ್ನು ಹೊರಡೋಣ, ” ಎಂದ. 
ಅಮೆನೆಮೊಪೆಟ್ ಸನ್ನೆ ಮಾಡಿದೊಡನೆ ಐವತ್ತರಶ್ರೇಷ್ಠರು ಯೋಧರೆಡೆಗೂ ಅರ 
ಮನೆಯ ಸೇವಕರೆಡೆಗೆ ಸಾಗಿದರು . 

ಮಹಾ ಅರ್ಚಕನ ಭವನದಿಂದ ಪೆರೋನನ್ನು ಹಿಂಬಾಲಿಸಿ ಹೊರಕ್ಕೆ ಕಾಲಿರಿಸಿದ 
ಮಹಾರಾಣಿಯನ್ನು ಗೇಬು ಪತ್ನಿ ನೆಹನವೇ ಸಮೀಪಿಸಿದಳು, 

ಪರಮಾನಂದದ ಆಗಿನ ಸ್ಥಿತಿಯಲ್ಲಿ ಮಹಾರಾಣಿ ಮೆದುವಾದಳು . 
“ ಮಕ್ಕಳು ಬರಲಿಲ್ಲವಾ ನೆಹನ ? ” 
ನೆಹನವೇ ಅಂದಳು: 

“ ಈ ಕೇಶಕವಚ, ಈ ಕಿರೀಟ! ಅಪೂರ್ವ ಶೋಭೆಯಿಂದ ಬೆಳಗುತ್ತಿದ್ದೀರಿ. 
ನೋಡಲು ಎರಡು ಕಣ್ಣು ಸಾಲದು ಮಹಾರಾಣಿ.” 

“ ಸರಿ. ಮಕ್ಕಳೆಲ್ಲಿ ? ” 

“ಗೇಬು ಮತ್ತು ನಾನು ರಾತ್ರೀನೇ ಬಂದ್ವಿ . ಚಿಕ್ಕವರು ಇವತ್ತು ಸೂರ್ಯೋ 
ದಯಕ್ಕೆ ಮುಂಚೆ ಬಂದು ತಲಪಬೇಕಾಗಿತ್ತು . ಮಹಾಮಂದಿರಕ್ಕೆ ಹೊರಡುವವರೆಗೂ 
ದಾರಿ ನೋಡಿದೆ . ಆ ಮೇಲೆ ಬಂದಿದ್ದೇಕು. ಉತ್ಸವದ ಪ್ರಯುಕ್ತ ನೀಲನದಿಯಲ್ಲಿ 
ದೋಣಿಗಳ ನಿಬಿಡ ಸಂಚಾರ.... ” 

“ ಮೆರವಣಿಗೆ ಮುಗಿದ್ಮಲೆ ಅರಮನೆ ಔತಣಕ್ಕೆ ಕರಕೊಂಡ್ವಾ .” 

“ ನನ್ನ ಗದ್ದುಗೆ ಕದ್ದೋನು- ನೀರಾನೆ ಪ್ರಾಂತದ ಮೆನೆಪ್‌ಟಾ- ಬಂಧನದಲ್ಲಿ 
ದ್ದಾನೆ ಅಂತ ಕಿಂವದಂತಿ ಕೇಳೆ . ” 

“ಬೇಜಾರಾಗಿದೆಯಾ ? ಅವತ್ತು ಸರುಸದಸ್ಯರಿಗೆ ಪೆರೋ ನೀಡಿದ ಔತಣದಲ್ಲಿ 
ಆಸೆಪಟ್ರೆಂಡು ನೋಡ್ತಿದ್ದೆ . ” 

“ ನಾನೆ ? ಆ ಯುವಕ ಯಾರೆ ಅಂತ ಮಹಾರಾಣಿಯವರು ಕೇಳಿದ ಹಾಗೆ 
ನೆನಪು... ” 

“ ಹುಂ , ಮಹಾ ಅರ್ಚಕರು ಬಲಿ ಬೇಕು ಅಂದ್ರು . ಸುಮ್ಮೆ ಒಪ್ಪಿದರಾ ಸೆಡ್ 
ಉತ್ಸವಕ್ಕೆ ? ” 

“ ಅದೊಂದೇ ಬಲಿಯೊ ? ” 

ನೆಫರ್‌ಟೀಮ್ ಇರಿಯುವನೋಟದಿಂದ ನೆಹನವಳನ್ನು ನೋಡಿ, ಒಂದು 
ಕ್ಷಣ ಗಂಭೀರವಾಗಿದ್ದು , ಬಳಿಕ ಮುಗುಳುನಗೆ ಬೀರಿದಳು. 
' “ ಗಹನ ರಾಜಕಾರಣ ನಿನಗೆ ಅರ್ಥವಾಗದು ನೆಹನ. ” 

“ ಇದ್ದೀತು. ನೀರಾನೆಯನ್ನೇನು ಮಾಡ್ತೀರಿ? ” 

“ ಅದು ಮಹಾ ರಹಸ್ಯ , ವಿಚಾರಣೆಯಂತೂ ನಾಳೆ ನಡೀತದೆ , ನಿನ್ನ ದೇನಾದರೂ 
ಸಲಹೆ ಉಂಟೆ ? ” 

“ ಇಲ್ಲವಪ್ಪ ... ಪಲ್ಲಕಿಗಳ ಮೇಲ್ಯಾವಣಿ ಬಿಡಿಸ್ತಿದ್ದಾರೆ. ಪೆರೋ ಏರಿದ್ರು . 
ಮಹಾರಾಣಿಯವರ ಪಲ್ಲಕಿಯನ್ನು ಬೋಯಿಗಳು ಇಲ್ಲಿಗೇ ತರಿದ್ದಾರೆ. ” 

“ ಒಳ್ಳೇದು ನೆಹನ, ನೀನೂ ಮೆರವಣಿಗೇಲಿ ಬರಿ ತಾನೆ? ” 
“ಹೌದು, ಮಹಾರಾಣಿ, ಔತಣದಲ್ಲಿ ನಿಮ್ಮ ಸಾಮೀಪ್ಯಭಾಗ್ಯ ನನ್ನದಾಗಲಿ.” 
“ ಸೆಡ್ ಉತ್ಸವ ಆದ ಮೇಲೆ ಮಹಾಪ್ರಭು ಯುವಕರಂತೆ ಕಾಣಿಸ್ತಿದ್ದಾರೆ 


ಅಲ್ಲವೆ ? ” 


“ಸುಮ್ಮನಿದ್ದೀಯಲ್ಲ. ಯುವಕರಂತೆ ಯುವಕರು! ಬಳಲಿದ್ದಾರೆ...!” 

ಅಷ್ಟು ಹೇಳಿ ಮಹಾರಾಣಿ ಸಣ್ಣನೆ ನಕ್ಕಳು. ನೆಹನವೇಯ್ಸಳೂ ಮುಗುಳುನಗೆ 
ಸೂಸಿದಳು , 

ಮೆರವಣಿಗೆ ಬಂದದ್ದು ತೊರೆಯಾಗಿ , ಮರಳಿದ್ದು ಭೋರ್ಗರೆಯುವ 
ನದಿಯಾಗಿ , 


ಬಳಸಿ ಬಳಸಿ ಗಾಳಿ ನುಸುಳಲು ಎಲ್ಲಿಯೋ ರಂಧ್ರವಿತ್ತು . ಸೂರ್ಯರಶ್ಮಿ 
ಅದರಲ್ಲೆಲ್ಲೂ ಸಿಲುಕಿಕೊಂಡು , ಮುರಿದು, ಧೂಳಿಯಾಗಿ , ಗಾಳಿಯೊಡನೆ ಬೆರೆತು 
ನೆಲಮಾಳಿಗೆಯಲ್ಲಿ ಪಸರುವ ನಸುಬೆಳಕಾಯಿತು. 

ಮೆನೆಪ್‌ಟಾ ಅಂದುಕೊಂಡ: ಹಗಲು; ಸಂದೇಹವಿಲ್ಲ..... ಇದು ಉತ್ಸವದ 
ಹಗಲು, ಸೂರ್ಯಾಸ್ತವಾಗಿ ಮತ್ತೆ ಬೆಳಕು ಹರಿಯುವ ವರೆಗೂ ಸದ್ದು ಗದ್ದಲ 
ಹೊರಗೆ, ತನ್ನ ನೆನಪಾದರೂ ಅವರಿಗೆ ಆಗುವುದೊ ಇಲ್ಲವೊ ? ಬಟಾ ಈಗ ಬಂದರೆ 
ಅವನನ್ನೂ ಹಿಡಿಯಬಹುದು; ಅವನ ಜತೆ ಇರುವವರನ್ನೂ ಬಂಧಿಸಿ ಸೆರೆಮನೆಗೆ ತಳ್ಳ 
ಬಹುದು. ಜತನದಿಂದಿರಬೇಕು, ಬಲೆಗೆ ಬೀಳಬಾರದು ಎಂದು ಅವರಿಗೆ ತಿಳಿಸುವುದು 
ಹೇಗೆ? ಮೆನ್ನ - ಮನ್ನ ಎಲ್ಲಿರುವನೋ ? ಹಿಂದಿನ ದಿನದಿಂದ ಬಟಾನಿಗಾಗಿ ದೋಣಿಕಟ್ಟೆ 
ಯಲ್ಲಿ ಅವನು ಕಾಯುತ್ತಿದ್ದ . ಅದು ಅಪಾಯದ ಸ್ಥಳ. ಅರಮನೆಯ ಗೂಢಚಾರರೂ 
ಅರ್ಚಕರ ಬೇಹಿನವರೂ ಅಲ್ಲಿರುತ್ತಾರೆ. ಮನ್ನ ಬುದ್ಧಿವಂತ . ಖಂಡಿತ ಅಲ್ಲಿ ನಿಲ್ಲ 
ಲಾರ, ದಂಡೆಯ ಉದ್ದಕ್ಕೂ ಮೇಲಕ್ಕೆ ಹೋಗಿರಬಹುದು, 

ಅವನಿಂದಲೋ ಬಟಾನಿಂದಲೋ ಸಂದೇಶ ಬರಬಹುದೆ ? 

ತಪ್ಪು ಗ್ರಹಿಕೆಯಿಂದ ಹೀಗೆ ಆಗಿರುವ ಸಂಭವ? ಆಮಾತ್ಯನ ಅರಿವಿಲ್ಲದೆಯೇ 
ಈ ಬಂಧನ ನಡೆದಿರಬಹುದೆ? ತಾನು ಅಮಾತ್ಯನನ್ನು ಕಾಣಬೇಕು, ಇದೇನು- ಎಂದು 
ಕೇಳಬೇಕು. ಗೇಬು ಮತ್ತಿತರರ ಕೈವಾಡವೇನಾದರೂ ಇದರಲ್ಲಿ ಇದ್ದರೆ? ನೀರಾನೆ 

ಪ್ರಾಂತದ ಭೂಮಾಲಿಕರು ಏನಾದರೂ ಹೂಟ ಹೂಡಿರಬಹುದೆ ? ಆದರೆ ಅದಕ್ಕೆಲ್ಲ 
ಸೆನೆಬ್ ಸಹಕಾರ ಬೇಕು; ಅಮಾತ್ಯನ ಒಪ್ಪಿಗೆ ಬೇಕು. 

ಅಮನ್ , ಓ ಅಮನ್ .... ನನ್ನ ಪ್ರಾರ್ಥನೆಗಳೆಲ್ಲ ವ್ಯರ್ಥವಾದುವಲ್ಲ... 


ಮಾತ್ರ ಕರಗಿನಿಂದ 
ಕಸಾಯಿ 


ಕಿರ್ ಸದ್ದು ಬಾಗಿಲಲ್ಲಿ . ಅಂಗೈ ಅಗಲದ ಕಿಂಡಿ ತೆರೆದುಕೊಂಡು, ಒಂದು ಹಿಡಿ 
ಬೆಳಕು ಒಳ ಬಂತು, ಜತೆಯಲ್ಲಿಸ್ತ್ರೀಯ ಇಳಿದನಿ: 

“ ಅಣ್ಣ ! ಅಣ್ಣ ! ” 
ಧ್ವನಿಯಲ್ಲಿ ಆತುರ. 

ಕಿರ್ ಸಪ್ಪಳ ಕೇಳಿಸಿದಾಗಲೇ ಔಟ , ಬೆಕ್ ಇಬ್ಬರೂ ಏಕಕಾಲದಲ್ಲಿ ಅತ್ತ ದೃಷ್ಟಿ 
ಹರಿಸಿದ್ದರು. “ ಅಣ್ಣ ! ” ಎಂಬ ಕರೆ ಬಂದಾಗ, ಏನನ್ನೂ ಗುರುತಿಸಿದವನಂತೆ ಬೆಕ್ 
ಥಟ್ಟನೆ ಎದ್ದು ಬಾಗಿಲಿನತ್ತ ಧಾವಿಸಿ ಬಗ್ಗಿ , ಕಿಂಡಿಯಿಂದ ಹೊರನೋಡಿದ. ಮುಖ 
ಮಾತ್ರ ಕಾಣಿಸಿತು . ಅವಳೇನೇ . ಬೆಕ್ ಔಟನನ್ನೂ ಬಳಿಗೆ ಕರೆದ . 

ಹೊರಗಿನಿಂದ ಸ್ವರ ಕೇಳಿಸಿತು: 
“ ನಾನು ಶೀಬಾ. ಕಸಾಯಿ ಮನೆಯವಳು . ” 

ಮಗು ಚೆನ್ನಾಗಿದೆಯಾ? ಬಾತುಕೋಳಿಹೊರಗೆ ದಾಟಿಸಿ ಇನೇನಿಗೆ ಮೂರ್ತಿ 
ಕೊಟ್ಟೆಯಾ? ಗಂಡ ಊರಿಗೆ ಬಂದನಾ ?... ಇನ್ನೂ ಹೀಗೆಯೇ ಕೆಲವು ಪ್ರಶ್ನೆಗಳನ್ನು 
ಕೇಳಬೇಕೆನಿಸಿತು ಬೆಕ್‌ಗೆ, ಆದರೆ ಇರುವಿಕೆಯ ಕಠೋರತೆಯಿಂದ ಗಂಟಲು ಒತ್ತರಿಸಿತು. 

ಆಕೆಯೇ ಮತ್ತೆ ಕೇಳಿದಳು: 

“ ಅಣ್ಣ ಗುರುತು ಸಿಗ್ತಾ ? ( ಕಂಕುಳಲ್ಲಿದ್ದ ಮಗುವನ್ನು ಎತ್ತಿ ಹಿಡಿದು) ಇದು 
ಅದೇ ಮಗ, ” 

“ ಹೂಂ . ಹೂಂ . ” 
ಅವಳಿಗೆ ಸಂತಸ. 
ಔಟ ಕೇಳಿದ ; 
“ ಕಾವಲುಗಾರರೆಲ್ಲಿ ? ” 

“ ರಾತ್ರಿ ಕೈದಿಗಳನ್ನೆಲ್ಲ ಬಿಟ್ರಲ್ಲ? ಯಾರಿಗೂ ಈ ಕಡೆ ಆಸಕ್ತಿ ಇಲ್ಲ. ಒಬ್ಬ 
ರೊಟ್ಟಿ ತಿನ್ನೋಕೆಹೋಗಿದ್ದಾನೆ. ಇನ್ನೊಬ್ಬ ಓ ಅಲ್ಲಿ ನಿಂತಿದ್ದಾನೆ. ಇಬ್ಬರೂ ನನ್ನ 
ಗಂಡನ ಸ್ನೇಹಿತರು. ಅರ್ಧ ದಂಡು ಸೆಡ್ ಉತ್ಸವಕ್ಕೆಂತ ಬಂದಿದೆ. ನನ್ನ ಗಂಡನೂ 
ಬಂದಿದ್ದಾನೆ. ಈಗ ಅವರೆಲ್ಲ ಮಹಾಮಂದಿರದಲ್ಲಿದ್ದಾರೆ. ” 

“ ನಮ್ಮ ನಾಯಕರನ್ನು ಎಲ್ಲಿಟ್ಟಿದ್ದಾರೆ, ಗೊತ್ತಾ ? ” 

“ ಯಾರೂ ಹೇಳಿಲ್ಲವಾ? ನೆಲಮಾಳಿಗೇಲಿ, ಜಜಮಂಖ್ ಇದ್ಯಲ್ಲ? ಅಲ್ಲಿ 
ಬೇರೆ ಕಾವಲುಗಾರರು . ” 

ಕಿಟಿಕಿಗೆ ಏನೋ ಅಡ್ಡವಾದಂತೆ ಅನಿಸಿತು ಬೆಕಗೆ, ಶೀಬಾ ಏನನ್ನೋ ಒಳಕ್ಕೆ 

ತುರುಕುತ್ತಿದ್ದಳು. ಎರಡು ರೊಟ್ಟಿ, 

“ ತಗೊಳ್ಳಿ.” 
“ ನಮಗೆ ಬೇಡ. ನಾಯಕರಿಗೆ ” 
“ ಅದಕ್ಕೇನಾದರೂ ಮಾಡೋಣ. ಈಗ ಇದನ್ನು ತಗೊಂಡ್ವಡಿ, ಬೇಗ. ” 
ಬೆಕ್ ರೊಟ್ಟಿಗಳನ್ನು ಒಳಕ್ಕೆಳೆದುಕೊಂಡ. 
ಔಟನೆಂದ : 

“ ಮೆನ್ನ ನಿನಗೆ ಗೊತ್ತಾ ? ಅರಮನೆ ಮಂದಿಗದ ಕಿರಿಯ ಅರ್ಚಕ, ಮೆನ್ನ . 
ಹುಚ್ಚಯ್ಯ . ” 

“ಗೊತ್ತು ಅಣ್ಣ . ” 
“ ನಮ್ಮೂರಿನಿಂದ ಬಟಾನೂ ಗೆಳೇರೂ ಬಾರೆ.” 
“ಬಟಾ ನನಗೆ ಗುರುತಿಲ್ಲವಾ? ಕೊಳಲು ಬಾರಿಸ್ತಾರೆ. ” 

“ ಅವರೇ , ನಾಯಕರೂ ನಾವೂ ಇಲ್ಲಿರೋದು ಬಟಾಗೆ ಆದಷ್ಟು ಬೇಗ 
ಗೊತ್ತಾಗೋಕು, ಮೆನ್ನ ದೋಣಿಕಟ್ಟೋಲೋ ಮೇಲ್ಲಡೇನೋ ಬಟಾನ ದಾರಿ ನೋಡ್ತಾ 
ನಿಂತಿದ್ದಾರೆ. ಸ್ವಲ್ಪ ಹುಡುಕಿ ಅವರಿಗೆ ಸಂಗತಿ ತಿಳಿಸ್ತೀಯಾ? ” 
- “ ಹೂಂ ಅಣ್ಣ , ಈಗ್ಲೆ ಹೋಗೇನೆ. ಮೆನ್ನಯ್ಯನನ್ನು ಕಂಡು , ನಾನು 
ಅಲ್ಲಿ ನಿಂತು, ಅವರನ್ನು ಇಲ್ಲಿಗೆ ಕಳಿಸ್ತೇನೆ. ಮಂದಿರದಿಂದ ಪ್ರಸಾದ ತಂದಿದ್ದೇನೆ 
ಅಂತ ಮೆನ್ನಯ್ಯ ಹೇಳಿದರೆ ಕಾವಲಿನವರು ಬಿಡ್ತಾರೆ. ಮೆನ್ನಯ್ಯ ನಾಯಕರನ್ನು 
ಕಾಣಬಹುದು . ” 

“ ಆಗಲಿ , ಆಗಲಿ. ” 
“ ಇಗೋ ಹೊರಟೆ. ” 
ಕಿಂಡಿ ಮುಚ್ಚಿಕೊಂಡಿತು. ಬಿರುಡೆ ತಿರುಗಿಸಿದ ಸಪ್ಪಳ, 
ಬೆಕ್‌ನ ಮುಖ ಹರ್ಷದಿಂದ ಅರಳಿತು. 

“ ಅಮನ್ ದೇವರೇ ಕಳಿಸಿದ್ದಾನೆ ಇವಳನ್ನು ,” ಎಂದು ಹೇಳಿ ಔಟ ಮಂಡಿ 
ಯೂರಿ, “ ಓ ಅಮನ್ , ನಮ್ಮ ನಾಯಕರನ್ನು ಕಾಪಾಡು, ಅವರಿಗೆ ಯಾವ ಅಪಾ 
ಯವೂ ತಟ್ಟದಂತೆ ನೋಡಿಕೊ , ” ಎಂದು ಒಡೆದ ಧ್ವನಿಯಲ್ಲಿ ಪ್ರಾರ್ಥಿಸಿದ. ಬೆಕ್ 
ತಾನೂ ಔಟನ ಪಕ್ಕದಲ್ಲಿ ಬಾಗಿದ, ಅದೇ ಭಂಗಿಯಲ್ಲಿ. 


ಶೀಬಾ ಮಗುವನ್ನೆತ್ತಿಕೊಂಡು ಅರಮನೆಯ ದೇವಮಂದಿರಕ್ಕೆ ಬಂದಳು . 
ಬಾಗಿಲು ಹಾಕಿತ್ತು . ಇನೇನಿಯ ಬದಲು ಪೂಜಾರಿಯಾಗಿ ಬಂದಿದ್ದವನಾಗಲೀ ಕಿರಿಯ 
ದೇವಸೇವಕರಾಗಲೀ ಕಾಣಿಸಲಿಲ್ಲ. ಚುಟುಕು ಪೂಜೆ ಮುಗಿಸಿ ಅವರೆಲ್ಲ ಮಹಾಮಂದಿ 
ರಕ್ಕೆ ಧಾವಿಸಿರಬೇಕು ಎಂದುಕೊಂಡಳು . ಮುಚ್ಚಿದ ಬಾಗಿಲಿನ ಮುಂದೆ ಶೀಬಾ ಮೊಣ 

ಕಾಲು ಊರಿ ಮನಸ್ಸಿನಲ್ಲಿ ಓ ದೇವಾ ನಾನು ತಪ್ಪು ಮಾಡ್ತಾ ಇಲ್ಲ. ನನಗೆ ಸಹಾಯ 
ಮಾಡು, ನನಗೆ ಸಹಾಯ ಮಾಡು' ಎಂದು ಪ್ರಾರ್ಥಿಸಿದಳು, ಅರ್ಥವಾಗದ ದುಗುಡ 
ಹೊರಬಿರಿದು ಕಣ್ಣೀರಾಯಿತು, ಬಡವರಿಗೆ ಸತ್ಯವಂತರಿಗೆ ನೀನು ಕಷ್ಟ ಕೊಡ 
ಬಾರದು ' ಎಂದಳು. ನೆಲದ ಮೇಲೆ ಬಿಟ್ಟಿದ್ದ ಮಗುವಿನ ಹಣೆಯನ್ನು ಬಾಗಿಲ 
ಚೌಕಟ್ಟಿಗೆ ಮುಟ್ಟಿಸಿದಳು . ತಾಯಿಯ ರೋದನ ಇಷ್ಟವಾಗದೆ ಮಗು ತಾನೂ ಅಳ 
ತೊಡಗಿತು . ಅದನ್ನೆತ್ತಿಕೊಂಡು ಸಂತೈಸಿ, ಬಿರಬಿರನೆ ನಡೆದು ಕದವಿಕ್ಕಿದ್ದ ಅತಿಥಿಗೃಹ 
ವನ್ನು ಹಾದು, ಮಗ್ಗುಲು ಬಾಗಿಲಿಗೆ ಶೀಬಾ ಬಂದಳು . 

ದ್ವಾರಪಾಲಕರು ತಡೆದರು. 
“ ನಿಲ್ಲು! ಏನು ತಗೊಂಡು ಹೋಗ್ತಿದೀಯಾ? ” ಎಂದು ಒಬ್ಬ ಕೇಳಿದ . 
ಶೀಬಾ ನಸುನಕ್ಕಳು. 

“ ಏನಿಲ್ಲಣ್ಣ , ಗಂಡ ಮೆರವಣಿಗೇಲಿ ಬತ್ತಾನೆ. ಮಗೂಗೆ ಅವನ ತಂದೇನ 
ತೋರೋಣಅಂತ ಬಂದೆ. ” 

“ ಕೆಲಸಗಳ್ಳಿ ! ” 
“ಎಲ್ಲ ಮುಗಿಸಿ ಬರಿದೇನಣ್ಣ , ಕಸಾಯಿಮನೆ ಅಧಿಕಾರೀನೇ ಅಂದ್ರು -ಹೋಗು 


M 


ಅಂತ, ” 


O 


“ ಸರಿ, ಸರಿ , ನನಗೇನು? ಸರಿಯಾಗಿ ಕಾಣಿಸೋ ಜಾಗ ಹುಡುಕಿ ನಿಂತ್ರೋ . 
ಮೆರವಣಿಗೆ ವಾಪಸಾಲೆಕದ ಮುಚ್ಚೇವೆ. ಬೇಗನೆ ಬರದೇ ಇದ್ದರೆ ಔತಣ ಇಲ್ಲ. ” 

“ ಬಂದ್ದಿದ್ದೇನೆ. ” 

ಇನ್ನೊಬ್ಬ ದ್ವಾರಪಾಲಕ ನಕ್ಕು , “ ನಡು ವಸ್ತ್ರದಲ್ಲಿ ಏನಾದರೂ ಕಳ್ಕೊಂಡಿದೀ 
ಯೇನೋ ನೋಡೋಕು,” ಎನ್ನುತ್ತ ಅವಳ ಸೊಂಟಕ್ಕೆ ಕೈ ಹಾಕಿದ. 

ಬೀದಿಯಲ್ಲಿಹೋಗುತ್ತಿದ್ದ ಜನ ಬಾಗಿಲಿನೆದುರು ನಿಂತರು. 

ತನ್ನ ಕೋಪವನ್ನು ಹತ್ತಿಕ್ಕಿ ಶೀಬಾ, “ ನಾಚೆ ಇಲ್ಲಣ್ಣ ನಿನಗಿ, ” ಎಂದು ಹೇಳಿ, 
ಹೊಸ್ತಿಲು ದಾಟಿದಳು. 

ಮೊದಲು ದೋಣಿಕಟ್ಟೆಗೆ. ಅಲ್ಲಿಂದ ದಕ್ಷಿಣಾಭಿಮುಖವಾಗಿ ದಂಡೆಯುದ್ದಕ್ಕೂ . 
ವಿಪರೀತ ನೂಕುನುಗ್ಗಲು. ತಾವು ಪ್ರಯಾಣ ಬೆಳೆಸಿದ ಬಂದ ಪಪೈರಸ್ ದೋಣಿ 
ಗಳನ್ನು ದಂಡೆಗೆಳೆದು ಮಗುಚಿ ಹಾಕಿ, ಮಹಾಮಂದಿರಕ್ಕೆ ಹೋಗುವ ಬೀದಿಗುಂಟ 
ಜನ ಧಾವಿಸುತ್ತಿದ್ದರು. ದೊಡ್ಡ ದೋಣಿಗಳನ್ನು ತುಸು ಮಾತ್ರವೇ ದಂಡೆಯ 
ಮೇಲಕ್ಕೆ ಎಳೆದು ನಿಲ್ಲಿಸಿದ್ದರು. ಅವರೆಲ್ಲ ಒಂದು ಕಡೆಗೆ, ಇದಿರು ದಿಕ್ಕಿಗೆ, ಅತ್ತಿತ್ತ 
ನೋಡುತ್ತ , ಹೋಗುತ್ತಿದ್ದವಳು ಶೀಬಾ ಒಬ್ಬಳೇ ಮಗನೋ ಗಂಡನೋ ತಪ್ಪಿಸಿ 
ಕೊಂಡಿರಬೇಕು, ಹುಡುಕುತ್ತಿದ್ದಾಳೆ ಎಂದು ಭಾವಿಸುವವರೇ ಎಲ್ಲರೂ . (ಕೆಲವರು 
ಮಾತ್ರ ತರಾತುರಿಯ ನಡುವೆಯೂ ನಾಲಗೆಯಿಂದ ತಮ್ಮ ತುಟಿಗಳನ್ನು ಸವರಿದರು ; 
“ ಬದ್ದೀಯಾ? ” ಎಂದರು. ಶೀಲಾ ದಾರಿ ಮಾಡಿಕೊಂಡು ನೇರವಾಗಿ ನಡೆದಳು. ಜನ 

ದಟ್ಟಣೆ ಮುಗಿದೊಡನೆ ಎನ್ನ ಸಿಗಬಹುದು ಎಂಬ ತರ್ಕ ಅವಳದು . 

ತರ್ಕ ಸರಿಯಾಗಿತ್ತು . ದೂರದಲ್ಲಿ ಒಂದು ಅಂಜೂರ ವೃಕ್ಷದ ಕೆಳಗೆ ಒಬ್ಬ 
ಬಡಕಲು ಯುವಕ ಕುಳಿತಿದ್ದುದು ಕಾಣಿಸಿತು. ಆತ ತಲೆಗೆ ಒಂದು ಬಟ್ಟೆ ಸುತ್ತಿದ್ದ . 
(ಶೀಬಾ ಅಂದುಕೊಂಡಳು: ' ರಾತ್ರೆ ಹೊದ್ದುಕೊಂಡಿದ್ದ ಬಟ್ಟೆ ಇರಬೇಕು; ತನ್ನ 
ಗುರುತು ಸಿಗದಿರಲಿ ಅಂತ ತನ್ನ ಬೋಳು ತಲೆಯೋ ಕುಚ್ಚು ಕೂದಲೋ ಕಾಣಿಸದ 
ಹಾಗೆ ಸುತ್ತಿಕೊಂಡಿದ್ದಾನೆ. ) . 

ನಿಜವಾದ ಊಹೆಯೇ . 

ಯಾರೋ ಒಬ್ಬಳು ತಾನಿರುವ ಕಡೆಗೆ ಬರುತ್ತಿದ್ದುದನ್ನು ಕಂಡು ಮುನ್ನ 
ಯೋಚನೆ ಗೀಡಾದ. ಈಕೆ ಅರಮನೆಯ ಪರಿಚಾರಿಕೆ ಎಂಬ ಶಂಕೆ ಹುಟ್ಟಿತು. ತಾಯಿ , 
ಮಗು ಹತ್ತಿರ ಬಂದಂತೆ ಶಂಕೆ ಬಲವಾಯಿತು. ( ಇವರನ್ನು ಈ ಮೊದಲುನೋಡಿ 
ದೇನೆ. ನನ್ನನ್ನು ಹುಡುಕುತ್ತಿದ್ದಾಳೆ. ಇವಳನ್ನು ಬದಲಿ ಅರ್ಚಕ ಕಳಿಸಿರಬಹುದು. ) 
ಮೆನ್ನ ಎದ್ದು ಪಶ್ಚಿಮಕ್ಕೆ ಮುಖ ಮಾಡಿ ಸರಸರನೆ ನಡೆಯತೊಡಗಿದ. 

ಈ ಅಯ್ಯ ಓಡುತ್ತಿರುವರಲ್ಲ, ಹ್ಯಾಗೆ ನಿಲ್ಲಿಸಲಿ ? - ಎಂದು ಶೀಬಾ ವಿವಂಚನೆಗೆ 
ಗುರಿಯಾದಳು. “ ಅಯ್ಯ ! ಅಯ್ಯ ! ” ಎಂದು ಗಟ್ಟಿಯಾಗಿ ಕೂಗುತ್ತ ತಾನೂ ಓಡ 
ತೊಡಗಿದಳು . 

ಮೆನ್ನನಿಗೆ ಅನಿಸಿತು: ರಾತ್ರೆ ತನ್ನ ಗಮನಕ್ಕೆ ಬರದೆಯೇ ಬಟಾ ದೋಣಿಕಟ್ಟೆ 
ತಲಪಿದ್ದರೆ? ಆತನೇನಾದರೂ ಸಂದೇಶಕೊಟ್ಟು ಈಕೆಯನ್ನು ಕಳುಹಿದ್ದರೆ? 

ಆತ ಇದ್ದಕ್ಕಿದ್ದಂತೆ ಓಡುವುದನ್ನು ನಿಲ್ಲಿಸಿ, ಹೊರಳಿ, ವೇಗವಾಗಿ ನಡೆದು, 
ಅವಳನ್ನು ಇದಿರ್ಗೊಂಡ. 

ಮೆನ್ನ ಓಡಿ ಬಂದಾಗ ಶೀಬಾ ಎರಡು ಕ್ಷಣ ಏದುಸಿರು ಬಿಡುತ್ತ ನಿಂತಳು . 
ನಿಧಾನವಾಗಿ ಅವಳೆಂದಳು : 

“ ಅಯ್ಯ , ನಾನು ಶೀಬಾ. ಪೆರೋನ ಕಸಾಯಿ ಮನೆಯವಳು. ಅತಿಥಿಗೃಹದ 
ನಾಯಕರ ಅಂಗರಕ್ಷಕರು ನನ್ನನ್ನು ಕಳಿಸಿದ್ದಾರೆ. ನಿಮಗೆ ಗೊತ್ತಿಲ್ಲಾಂತ ತೋರದೆ. 
ಇವತ್ತು ಬೆಳಗ್ಗೆ ರಾ ಹುಟ್ಟೋದಕ್ಕುಂಜೆ ನಾಯಕರನ್ನೂ ಅವರ ಅಂಗರಕ್ಷಕರನ್ನೂ 
ಹಿಡಿದು ಸೆರೆಮನೆಗೆ ” 

“ ಆ ! ಓ! ” ಎಂದ ಮೆನ್ನ , 

ಉಸಿರು ಕಟ್ಟಿಸಿದ ಯಾತನೆ. ಪಾದಗಳನ್ನು ಪ್ರಯತ್ನ ಪೂರ್ವಕವಾಗಿ ಕಿತ್ತು 
ಅಂಜೂರ ವೃಕ್ಷದ ನೆರಳಿಗೆ ಆತ ನಡೆದ. ಶೀಬಾ ಹಿಂಬಾಲಿಸಿದಳು. 

ಅಲ್ಲಿ ಮಾತಿಲ್ಲದೆ ಕುಳಿತ, ವೆನ್ನ , ನೋಟ ಮಾತ್ರ ನದಿಯ ಕಡೆಗೆ - ಇನ್ನೂ 
ಒಂದೊಂದಾಗಿ ಬರುತ್ತಿದ್ದ ದೋಣಿಗಳು , ಅವನೆಂದ: 

“ ಹೇಳು, ಹೇಳು....” 
ಮೊದಲು ಪ್ರಯಾಸಪಡುತ್ತ , ಬಳಿಕ ಬೇಗ ಬೇಗನೆ, ಅವಳೆಂದಳು : 

“ ಸೆಡ್ ಉತ್ಸವದ ಜ್ಞಾಪಕಕ್ಕೆಂತ, ಕಳೆದ ಮಧ್ಯರಾತ್ರಿಯಲ್ಲಿ ದರೋಡೆಗಾರರು 
ಪಾತಕಿಗಳು ಎಲ್ಲರನ್ನೂ ಬಿಟು . ನೀವು ಆಗ ಇಲ್ಲೇ ಇದ್ದಿರೀಂತ ತೋರದೆ. (ಮೆನ್ನ 
ತಲೆ ಆಡಿಸಿದ.) ಸೆರೆಮನೆಸ್ವಚ್ಛ ಕೂಡ ಮಾಡಿದ್ದಿಲ್ಲ. ಜಜ್‌ಮಂಖನ ಕೋಣೆಗೆ 
ನಾಯಕರನ್ನು ತಳ್ಳಿದ್ರು . ದೊಡ್ಡ ಮನೆಗೆ ಅವರ ಅಂಗರಕ್ಷಕರನ್ನು ನೂಕಿದ್ರು , ಬೆಕ್ 
ಮತ್ತು ಔಟ . ನೀರಾನೆ ಪ್ರಾಂತದೋರು. ತುಂಬಾ ಗೌರವಸ್ಥ ಜನ, ಈ ಮಗೂಗೆ 
ಕಾಹಿಲೆ ಆಗಿದ್ದಾಗ ಅರಮನೆ ಮಂದಿರದ ಅರ್ಚಕನಲ್ಲಿಗೆ ಔಷಧಿಗಾಗಿ ಹೋಗಿದ್ದೆ . ಅವ 
ರಿಬೂ ಅಲ್ಲಿಗೆ ಬಂದಿದ್ರು . ಕಳ್ಳರನ್ನೂ ಪುಂಡರನ್ನೂ ಹೊರಗೆ ಬಿಟ್ಟು ಸಜ್ಜನರನ್ನೂ 
ಸಾತ್ವಿಕರನ್ನೂ ಸೆರೆಯಲ್ಲಿಡೋದು ಯಾವ ನ್ಯಾಯ ? ನಿನ್ನೆ ರಾತ್ರಿಯಿಡೀ ಕಸಾಯಿ 
ಮನೆಯಲ್ಲಿ ದುಡಿಮೆ . ದಂಡಿನ ಠಾಣ್ಯದಿಂದ ಗಂಡ ಊರಿಗೆ ಬಂದಿದ್ದಾನೇಂತ ಕೆಲಸ 
ತಪ್ಪಿಸೋಕಾಗ್ತದಾ? ನಸುಕಿನಲ್ಲಿ ಪೆರೋ ಎದ್ದ ತಕ್ಷಣ ನಾನು ಮನೆಗೆ ಹೋದೆ 
ಮಗೂಗೆ ಹಾಲು ಕುಡಿಸೋದಕ್ಕೇಂತ. ನಾಯಕರ ವಿಷಯ ಕೇಳಿ ನನ್ನ ಗಂಡನಿಗೂ 
ಬೇಜಾರಾಯ್ತು . ಇವತ್ತು ಅವನಿಗೆ ಅರಮನೆ ಕೆಲಸ, ಕಳಿಬ್ಬೊಟ್ಟೆ, ದೊಡ್ಡಿಮನೆ 
ಬಾಗಿಲು ಕಾವಲಿನವರು ನನ್ನ ಗಂಡನ ಸ್ನೇಹಿತರು, ಬೆಕ್ ಔಟರಿಗೆ ರೊಟ್ಟಿ ಕೊಟ್ಟು 
ಬಂದೆ . ಅವರಿಗೆ ನಾಯಕರದೇ ಯೋಚನೆ. ತಮಗೆ ಏನಾಯ್ತು ಅನ್ನೋದು 
ಗೊತ್ತಿಲ್ಲೆ ಬಟಾ ಅಣ್ಣ ಬಂದು ಮೋಸಹೋದಾರೂಂತ ಅವರಿಗೆ ದಿಗಿಲು . ನಿಮಗೆ 
ತಿಳಿಸೋಕು ಅಂದ್ರು . ಆ ಕೆಲಸ ನಾನು ಮಾತ್ತೇನೆ ಅಂದೆ. ಅಯ್ಯ , ನಾನು ಇಲ್ಲಿ 
ಕಾಯಾ ಇದ್ದೇನೆ. ಯಾರಿಗೂ ಗುಮಾನಿ ಬರೋದಿಲ್ಲ . ಅರಮನೇಲಿ ಮಧ್ಯಾಹ್ನದ 
ಔತಣದ ಗಲಾಟೆ. ಮಂದಿರದ ಪ್ರಸಾದ ಅಂತ ನೀವು ಏನಾದರೂ ತಗೊಂಡು 
ಹೋದ್ರೆ ಕಾವಲಿನವರು ನಿಮ್ಮನ್ನು ಜಜ್‌ಮಂಖನಕೋಣೆಗೂ ಬಿಡ್ತಾರೆ...” 

ಶೀಬಾ ಮಾತು ನಿಲ್ಲಿಸಿದಳು . ಮೆನ್ನ ಉಗುಳು ನುಂಗಿದ. ಒಂದಕ್ಕೊಂದು 
ಅಂಟಿಕೊಂಡು ಒಣಗಿ ಹೋಗಿದ್ದ ತುಟಿಗಳನ್ನು ಬೇರ್ಪಡಿಸಿದೆ. ನಾಲ್ಕು ನಿಮಿಷ 
ಬಾಯಿಯಲ್ಲೇ ಉಸಿರಾಡಿ ಬಳಿಕ ಅವನೆಂದ: 

“ಊಟ ಮುಖ್ಯ ಅಲ್ಲ ತಾಯಿ . ನಾಯಕರು ದಿನಗಟ್ಟಲೆ ಉಪವಾಸವಿದ್ದು 
ಬೆಳೆದವರು ....” 

“ ಆದರೂ ” 
“ಉಹುಂ. ಈಗ ಅವರನ್ನು ಅಲ್ಲಿಂದ ಪಾರುಮಾಡೋಕು... ” 
“ ಹಾಗಾದರೆ ನೀವು ಈಗ ಅಲ್ಲಿಗೆ ಬರೋದಿಲ್ಲವಾ? ” 

“ ತಾಯಿ , ಸಂಜೆ ವರೆಗೆ ಬಟಾನ ದಾರಿ ನೋಡೇನೆ. ಅಷ್ಟರೊಳಗೆ ಆತ ಬರ 
ದಿದ್ದರೆ ಹೊರಟು ಬಂದ್ದಿತ್ತೇನೆ... ತಾಯಿ , ನಿನ್ನ ಗಂಡ ಏನಾದರೂ ಸಹಾಯ ಮಾಡಿ 
ಯಾನ ? ” 

“ ನನಗೋಸ್ಕರ ಈ ಮಗೂಗೋಸ್ಕರ ನನ್ನ ಗಂಡ ಏನು ಬೇಕಾದರೂ 
ಮಾಡಿಯಾನು . ” 

“ ಬಟಾ ಬಂದರೆ ಸಹಾಯ ಬೇಕಾಗೋದಿಲ್ಲ. ಬರದಿದ್ದರೆ ಮಾತ್ರ - ಸ್ವಲ್ಪ ” 
“ ಆಗಲಿ ಅಯ್ಯ .” 
“ ಇನ್ನು ನೀನು ಹೊರಡು. ನನ್ನನ್ನು ಇಲ್ಲಿ ಕಂಡ ವಿಷಯ ” 

“ ಯಾರಿಗೂ ಹೇಳೋದಿಲ್ಲ. ನಿನ್ನೆಯಿಂದ ನೀವು ಏನೂ ತಗೊಂಡಿಲ್ಲ . ಏನಾ 
ದರೂ ತಂದೊಡ್ಡಾ? ” 

“ ಬೇಡ ತಾಯಿ . ರಾತ್ರಿ ನಾಯಕರಿಗೆ ಪ್ರಸಾದ ಕೊಮ್ಮೇಲೆ ನಾನು ತಗೋತೇನೆ ” 

ಶೀಬಾ ಮಗುವನ್ನೆತ್ತಿಕೊಂಡು ಎದ್ದಳು. ಮೆನ್ನ ನದಿಯ ಮೇಲಿನ ದೃಷ್ಟಿ 
ಯನ್ನು ಕದಲಿಸಲಿಲ್ಲ . 


ರಾ ನೆತ್ತಿಯ ಮೇಲೆ ಬರುವ ಹೊತ್ತಿಗೆ ಮೆರವಣಿಗೆ ಅರಮನೆಗೆ ಮರಳಿತು. 
ಬಳಲಿದ ಪೆರೋ ಸ್ವಲ್ಪ ವಿಶ್ರಾಂತಿಗಾಗಿ ಶಯ್ಯಾಗೃಹವನ್ನು ಸೇರಿದ ಮಹಾ ಅರ್ಚಕ, 
ಅಮಾತ್ಯ , ಹೆಬ್ಬೆಟ್ ಮತ್ತಿತರ ಸರು ಸದಸ್ಯರು, ಮಹಾದಂಡನಾಯಕ, ತೆರಿಗೆ ಅಧಿ 
ಕಾರಿಗಳು, ಪ್ರಾಂತಪಾಲರು - ಹೀಗೆ ಪ್ರತಿಷ್ಠಿತರೂ ಅವರಲ್ಲಿ ಕೆಲವರು ಮಹಿಳೆಯರೂ 
ಔತಣ ಭವನಕ್ಕೆ ನಡೆದರು. 

( ಇದು ಬಗೆಬಗೆಯ ಮದಿರೆ ಭಕ್ಷ್ಯಭೋಜ್ಯಗಳ ಭೋಜನ, ತಂತಿವಾದ್ಯ 
ಸಂಗೀತದ ಹಿನ್ನೆಲೆಯಲ್ಲಿ, ರಾ ಅಸ್ತಮಿಸಿದೊಡನೆ ದೀಪಾಲಂಕಾರ, ಆ ಭವ್ಯ ಬೆಳಕಿ 
ನಲ್ಲಿ ಅರಮನೆಯ ಬಯಲಿನಲ್ಲಿ ನರ್ತನ, ಗಾಯನ ಮತ್ತಿತರ ವಿನೋದಗಳು, ಆಗಲೇ 
ಅರಮನೆಯ ಮುಂದುಗಡೆ ನೆರೆದ ಸಹಸ್ರ ಸಹಸ್ರ ಜನರಿಗೆ ಭಕ್ಷಗಳ ವಿತರಣೆ.) 

ಔತಣಕ್ಕೆ ಮಹಾರಾಣಿಯೊಂದಿಗೆ ಪೆರೋ ಆಗಮಿಸಿದೊಡನೆ ಮಹಾ 
ಅರ್ಚಕನೆಂದ: 

“ ರಾಜಧಾನಿಯ ಪ್ರತಿಷ್ಠಿತರು ಐಗುಪ್ತದ ಮಹಾಪ್ರಭುವಿಗೆ ಸ್ವಾಗತ ಬಯಸು 
ತಿದ್ದಾರೆ. ನವಯೌವನ ಪ್ರಾಪ್ತವಾಗಿರುವ ಪೆರೋ , ನಿನ್ನ ಆಳ್ವಿಕೆ ಸುದೀರ್ಘವಾಗಲಿ! 
ದೀರ್ಘಾಯುಷ್ಯ ನಿನಗಿರಲಿ! ” 

ಪ್ರತಿಷ್ಠಿತರೆಲ್ಲ ತಲೆಬಾಗಿ ನಮಿಸುತ್ತಿದ್ದಂತೆ ಹೇಪಾಟ್ ಒಂದು ಮಾತು ಸೇರಿಸಿದ: 
- “ ತಮ್ಮ ಮೆಚ್ಚಿನ ಮಹಾರಾಣಿಗೂ ರಾಜಧಾನಿಯ ಪ್ರತಿಷ್ಠಿತರು ಸ್ವಾಗತ ಬಯ 
ಸುತ್ತಿದ್ದಾರೆ.” 

ಪೆರೋ ಆಸೀನನಾಗುತ್ತಿದ್ದಂತೆ ನೆಫರ್‌ಟೀಮ್ ಮಂದಹಾಸ ಬೀರಿದಳು; 
ಪೆರೋನ ಸಮೀಪದಲ್ಲಿ ತಾನೂ ಆಸೀನಳಾದಳು . 

ವಾದ್ಯ ಸಂಗೀತ ಧ್ವನಿ ತೀವ್ರಗೊಂಡಿತು . 
ಈ ದಿನವೂ ಮಹಾಪ್ರಭು ಉಂಡುದು ಹಿತಮಿತವಾಗಿಯೇ . 


ಅರಮನೆಯ ದೇವಮಂದಿರದಲ್ಲಿ ಇತರ ಹಲವರ ಜತೆ ಕುಳಿತು ಉಂಡು ಎದ್ದ 

ಹಿರಿಯ ಲಿಪಿಕಾರ ಸೆನೆಟ್ ಮಾರನೆಯ ದಿನದ ಯೋಚನೆಯಿಂದ ಉತ್ತೇಜಿತನಾದ. 
ನಸುಕಿನಲ್ಲಿ ಅರಮನೆ ಯೋಧರ ದಳಪತಿ ನಡೆಸಿದ ಕಾರಾಚರಣೆಯ ರಹಸ್ಯ ಸ್ವರೂಪ 
ಮಾತ್ರ ಅವನನ್ನು ವಿಸ್ಮಿತಗೊಳಿಸಿತ್ತು . ಅವನು ದಳಪತಿಯನ್ನು ಕೇಳಿದ್ದ : 

- “ನೀನೂ ಕಾರಾಗೃಹದ ಅಧಿಕಾರಿಯ ನನಗೆ ತಿಳಿಸದೆ ಕೆಲಸ ಮಾಡಿದಿ 
ರಲ್ಲಪ್ಪ ...... ” 

“ ನಿಮಗೆ ಗೊತ್ತಿದೆ ಅಂದ್ರೋಂಡಿದ್ದೆ . ಬಹಳ ಕಟ್ಟುನಿಟ್ಟಿನ ಆಜ್ಞೆ . ” 
ಸುಳ್ಳಾಡುವುದು ತಪ್ಪಲ್ಲ-ಎಂದುಕೊಂಡು, ಸೆನೆಟ್ ರಾಗವೆಳೆದ: 
“ಗೊತ್ತಿತ್ತು . ಆದರೆ, ನೀನು ಹೇಳಲಿಲ್ಲ ನೋಡು. ” 
“ ಲಿಪಿಕಾರಯ್ಯನವರು ತಪ್ಪು ತಿಳಕೋಬಾರದು.” 
“ ಇರಲಿ ಬಿಡು ಕಟ್ಟುನಿಟ್ಟಿನ ಆಜ್ಞೆ ಇನ್ನೇನಾದರೂ ಆಗಿದೆಯೋ ? ” 

“ ಇವತ್ತು ಮತ್ತು ನಾಳೆ ಕಳೆದರೆ ನನ್ನ ಜವಾಬ್ದಾರಿ ಮುಗೀತು. ಆಮೇಲಿಂದೆಲ್ಲ 
ಗಡಿಯಿಂದ ಬಂದಿರೋ ಸೈನಿಕರಿದ್ದಾರಲ್ಲ ಅವರು ನೋಡ್ಕೊಳ್ತಾರಂತೆ. ” 

“ನೋಡ್ಕೊಳ್ಳೋದು ಏನನ್ನು ? ” 
“ ಅದನ್ನು ಮಾತ್ರ ಯಾರೂ ಹೇಳಿಲ್ಲ. ” 
“ ಅಯ್ಯೋ ! ನೀನೊಬ್ಬ .” 

ಸೆನೆಟ್ ಮಂದಬುದ್ದಿಯ ದಳಪತಿಯನ್ನು ಅವನ ಪಾಡಿಗೆ ಬಿಟ್ಟು , ಮಹಾ 
ಮಂದಿರಕ್ಕೆ ಮೆರವಣಿಗೆ ಹೊರಟಾಗ, ಟೆಹುಟಿಯ ಬಳಿ ಸಾರಿದ. ಬಕಿಲನನ್ನು ಮಾತ 
ನಾಡಿಸಿದ. ಇನೇನಿಯನ್ನು ಭೇಟಿ ಮಾಡಿದ. ಎಲ್ಲ ವಿಷಯಗಳನ್ನೂ ತಿಳಿದ ಮೇಲೆ 
ಅಮಾತ್ಯನ ಕಣ್ಣಿಗೆ ಬಿದ್ದ . 

ಅಮೆರಬ್ ಅವನನ್ನು ಕೇಳಿದ: 
“ ಎಲ್ಲ ಗೊತ್ತಾಯ್ತಾ ? ” 
ಸೆನೆಟ್ ನಸುನಕ್ಕ , ಗಂಭೀರ ಧ್ವನಿಯಲ್ಲಿ ಅಮಾತ್ಯನೆಂದ: 
“ ನಾಳೆ ಬೆಳಗ್ಗೆ ಅವನ ವಿಚಾರಣೆ, ಅಮಾತ್ಯ ಭವನವನ್ನು ಸಿದ್ಧಗೊಳಿಸಬೇಕು. ” 
“ ಅಪ್ಪಣೆ. ” 
“ಊರಿಗೆ ಹೋಗಿದ್ದನಲ್ಲ ಅವನ ಅಂಬಿಗ? ಮರಳಿ ಬಂದನಾ ? ” 

ಇನ್ನೂ ಇಲ್ಲ.” 
“ಸ್ವಲ್ಪ ಹುಷಾರಾಗಿದ್ದೇಕೂಂತ ದಳಪತಿಗೆ ಹೇಳು.” 

ಸೆನೆಬ್ ಉಬ್ಬಿದ. ದಳಪತಿಯನ್ನು ಕಂಡು, “ಸ್ವಲ್ಪ ಹುಷಾರಾಗಿದ್ದೇಕೂಂತ 
ನಿನಗೆ ಹೇಳು ಅಂದ್ರು - ಅಮಾತ್ಯರು. ಕಟ್ಟುನಿಟ್ಟಿನ ಆಜ್ಞೆ , ” ಎಂದ. 

“ ನನ್ನ ವಿರುದ್ಧ ದೂರು ಹೇಳಿದಿರಾ ಲಿಪಿಕಾರಯ್ಯ ?” 
“ ಇಲ್ಲವಪ್ಪ , ದಳಪತಿ ಬಹಳ ಶ್ರದ್ದೆಯಿಟ್ಟು ಕೆಲಸ ಮಾಡ್ತಿದಾನೇಂತ ಹೇಳೆ.” 
“ನೀವು ಒಳ್ಳೆಯವರು. ” 

“ ಭಾರೀ ಬಹುಮಾನಗಳು ಸಿಕ್ಕಾಗ ನನ್ನ ಒಳ್ಳೆತನ ನೆನಪಿಟ್ಯೂ . ” 

ಔತಣಕ್ಕೆ ಬಂದವರೆಲ್ಲ ವಿರಮಿಸಲೆಂದು ಪಲ್ಲಕಿಗಳನ್ನೇರಿ ಹೊರಟು ಹೋದ 
ಮೇಲೆ ಸೆನೆಬ್ ಅತಿಥಿ ಗೃಹದತ್ತ ಹೋದ. 

“ ಇನ್ನು ಬೇರೆ ಅತಿಥಿಗಳು, ಅಲ್ಲವಾ ? ” ಎಂದು ಬಾಗಿಲಿನಲ್ಲಿದ್ದ ಅತಿಥಿಗೃಹದ 
ಅಧಿಕಾರಿ ಕೇಳಿದಾಗ, “ ಹೂಂ ” ಎಂದ ಸೆನೆಬ್ , ಉದ್ಯಾನದಲ್ಲಿ ಕುಳಿತುಕೊಳ್ಳುತ್ತ ; 

ಸೆನೆಬ್‌ಗೆ ತಾನೊಬ್ಬ ದಡ್ಡ ಎನಿಸಿತು . “ ಬಹಳ ಬುದ್ದಿವಂತ ನಾನು 
ಅಂಡ್ಕೊಂಡಿದ್ದೆ . ಯಾವತ್ತಾದರೂ ಭಾರೀ ಉಡುಗೊರೆ ಸಿಕ್ಕಿತು ಅನ್ನೋ ಆಸೆ 
ಯಿಂದ. ಎಲ್ಲ ವ್ಯರ್ಥವಾಯ್ತು ,' ಎಂದು ಹಲುಬಿದ . ಯಾರು ಗೆದ್ದರು? ಯಾರು 
ಸೋತರು? ಮಹಾ ಅರ್ಚಕ , ಭೂಮಾಲಿಕರು, ಅಮಾತ್ಯ , ಪೆರೋ ಎಲ್ಲರೂ ಗೆದ್ದರು. 
“ಮೆನೆಪ್‌ಟಾ ಸೋತ ಎನ್ನೋಣವೆ ? ಈಗಲೇ ಹೇಳುವುದು ಹೇಗೆ? ಈ ಕತ್ತಲು 
ಬೆಳಗಾಗುವುದರೊಳಗೆ ಬೆಳಗಾದದ್ದು ಕತ್ತಲಾಗುವುದರೊಳಗೆ ಮತ್ತೆ ಏನೇನು 
ಆಗುವುದೋ ? ” 

- ಏನೇ ಇರಲಿ , ಈ ಅತಿಥಿಗೃಹದಲ್ಲಿ ಇದ್ದವನಿಂದ ತನಗೆ ನ್ಯಾಯವಾಗಿ ಸಲ್ಲ 
ಬೇಕಾದ್ದನ್ನು ಪಡೆಯಲು ಮತ್ತೊಮ್ಮೆ ತಾನು ಯತ್ನಿಸಬೇಕು. 

... ಬಿಸಿಲು ಬಾಡಿದೊಡನೆ ಸೆನೆಟ್ ಕಾರಾಗೃಹದತ್ತ ಹೋದ. ಅರಮನೆಯ 
ಆವರಣದಲ್ಲಿ ಎಲ್ಲ ಕಡೆಗಳಲ್ಲಿ ದಿನವೂ ಕಾಣಿಸಿಕೊಳ್ಳುವ ಮುಖ ಅವನದು. ಸಾಮಾನ್ಯ 
ಸೇವಕರೂ ಸಣ್ಣಪುಟ್ಟ ಅಧಿಕಾರಿಗಳೂ ಈತನಿಗೆ ನಮಿಸಬೇಕು. 

ನೆಲಮಾಳಿಗೆಯ ದ್ವಾರದ ಬಳಿ ಸೆನೆಬ್ ನಿಂತಾಗ ಕಾವಲುಗಾರರಿಬ್ಬರೂ ವಂದಿ 
ಸಿದರು, “ ಅಮಾತ್ಯರು ಕಳಿಸಿದ್ದಾರೆ,” ಎಂದು ಹೇಳಿ ಬಾಗಿಲು ತೆರೆಯುವಂತೆ ಸೆನೆಟ್ 
ಸನ್ನೆ ಮಾಡಿದ . ಕಾರಾಗೃಹದ ಮುಖ್ಯಸ್ಥನಿಗಿಂತ ಅರಮನೆಯ ದಳಪತಿಗಿಂತ ದೊಡ್ಡ 
ಅಧಿಕಾರಿ, ಈ ಹಿರಿಯ ಲಿಪಿಕಾರಯ್ಯ , ಆದೇಶವನ್ನು ಪಾಲಿಸಲೇಬೇಕಲ್ಲ ? ಬಾಗಿಲು 
ಸದ್ದು ಮಾಡಿತು. ಒಬ್ಬ ಕಾವಲುಗಾರನ ಜತೆ ಕೆಳಕ್ಕೆ ನಡಿಗೆ, ಮತ್ತೊಂದು ಬಾಗಿಲು. 
ಬೆಳಕು ನಸುಬೆಳಕಾಯಿತು, ನಸುಗತ್ತಲೆಯಾಯಿತು. 

- “ನೀನು ಇಲ್ಲೇ ನಿಂತಿರು , ” ಎಂದು ಆ ಕಾವಲುಗಾರನಿಗೆ ಹೇಳಿ ಸೆನೆಟ್ ಒಬ್ಬನೇ 
ಮೂರನೆಯ ಬಾಗಿಲಿನತ್ತ ಸಾಗಿ , ಅದನ್ನು ತೆರೆದ , 

ಮುಚ್ಚಂಜೆಯೊ ಮುಂಜಾವವೋ ಎಂದು ತಿಳಿಯದಂತಹ ಸ್ಥಿರ ಮಂದ 
ಪ್ರಕಾಶ. 

ಧ್ವನಿಯಲ್ಲಿ (ಧೂರ್ತ) ವಿನಯ ತೋರುತ್ತ , “ ಮೆನೆಪ್ ಟಾ ಅಣ್ಣ , ” ಎಂದ 
ಸೆನೆಬ್ . 

ಬೆಳಕು ಹರಿದ ಮೇಲೆ ಅದೆಷ್ಟೋ ಹೊತ್ತು ಗೋಡೆಗೊರಗಿ ಕುಳಿತ ಬಳಿಕ 
ಮೆನೆಪ್ ಟಾ ನೆಲದ ಮೇಲೆ ಮೈ ಚಾಚಿದ್ದ , ನಿದ್ದೆ ಹತ್ತಿತ್ತು . ಕೊರಡಾಗಿ ಮಲಗಿದ್ದ . 

ಸೆನೆಟ್ ಮತ್ತೊಮ್ಮೆ ಕರೆದ: 

“ ಮೆನೆಪ್‌ಟಾ ಅಣ್ಣ . ” 
ನಾಯಕ ಗಡಬಡಿಸಿ ಎದ್ದ , ಬಟಾ ಬಂದನೆ ? 
“ ಯಾರು ? ” 
“ ನಾನು ಸೆನೆಬ್ . ” 
ಈತ. ಈತ... ಇಲ್ಲಿಯೂ ... ಈಗಲೂ ..... 
“ ಕ್ಲ , ಏನು? ಅಮಾತ್ಯರಿಂದ ಏನಾದರೂ ಸಂದೇಶ ತಂದಿದ್ದೀರಾ? ” 

“ನಾಯಕರೇ , ಬಡಲಿಪಿಕಾರನ ಮೇಲೆ ವ್ಯಗ್ರರಾಗಬಾರದು. ರಾತ್ರೆ ನಿಮ್ಮನ್ನು 
ಕಂಡು ಹೋದ ಸ್ವಲ್ಪ ಹೊತ್ತಿನಲ್ಲಿ ಹೀಗಾಯಿತಂತೆ. ನನಗೂ ತಿಳಿಯದ ಹಾಗೆ 
ರಹಸ್ಯವಾಗಿ ಮಾಡಿದ್ರು . ಮಹತ್ವದ ಆ ಸುದ್ದಿಯನ್ನು ಮೊದಲೇ ನಿಮಗೆಕೊಡುವುದು 
ನನ್ನಿಂದಾಗಲಿಲ್ಲ . ” 
- “ ನನ್ನಿಂದ ನಿಮಗೂ ಏನೂ ಪ್ರಯೋಜನವಾಗಿಲ್ಲ ಲಿಪಿಕಾರರೇ . ” 

“ ನನ್ನ ಸೇವೆಗೆ ಪ್ರತಿಫಲ ಇವತ್ತಲ್ಲ ನಾಳೆ ಸಿಗ್ತದೆ. ನೀವು ಒಂದು ಸೂಚನೆ 
ಕೊಟ್ಟರೆ ಸಾಕು . ನಿಮ್ಮ ಹಿಂಬಾಲಕರು ವ್ಯವಸ್ಥೆ ಮಾಡ್ತಾರೆ. ” 

" ಯಾಕೆ ಬಂದ ಈತ? ತೊಲಗಬಾರದೆ ಇಲ್ಲಿಂದ? ಎನಿಸಿತು ಮೆನೆಪ್‌ಟಾಗೆ. 
ಆದರೂ ತಾಳ್ಮೆ ವಹಿಸಿ ಕೇಳಿದ: 

“ ಸೆಡ್ ಉತ್ಸವ ಆಯಿತೆ? ” 

“ ಧಾರ್ಮಿಕ ಕ್ರಿಯೆಗಳೆಲ್ಲ ಮುಗಿದುವು ನಾಯಕರೆ . ಇನ್ನು ಬರೇ ಮನರಂಜನೆ 
ಕಾರ್ಯಕ್ರಮ . ” 

“ ಸಂತೋಷ. ” 

“ ದಿನವೆಲ್ಲ ಅಮಾತ್ಯರ ಪಕ್ಕದಲ್ಲೇ ಇದ್ದರೂ ನನಗೆ ನಿಮ್ಮದೇ ಯೋಚನೆ. 
ಸೆಡ್ ಉತ್ಸವಕ್ಕೆಂತ ಅಷ್ಟು ದೂರದಿಂದ ಬಂದ ನೀವು ಪೆರೋ ಎದುರು ಇರಲಿಲ್ಲ 
ಅಂತ ಕೊರಗು . ” 

“ ಆ ಗೃಹದಿಂದ ನನ್ನನ್ನು ಈ ಗೃಹಕ್ಕೆ ಕಳಿಸೋದಕ್ಕೆ ಇದ್ದಕ್ಕಿದ್ದಂತೆ ತೀರ್ಮಾನಿ 
ಸಿದ್ದೇಕು. ಅಲ್ಲವೆ ? ” 

- “ . ಹಾಗೆಯೇ ಇದ್ದಕ್ಕಿದ್ದಂತೆ ಇನ್ನೂ ಒಂದು ತೀರ್ಮಾನ ಮಾಡಿದ್ದಾರೆ, 
ಮಹತ್ವದ್ದು . ಅದನ್ನು ತಿಳಿಸೋಣ ಅಂತಲೇ ನಿಮ್ಮ ಭೇಟಿಗೆ ಬಂದೆ. ” 

“ ಏನದು ? ” 
“ ನಾಳೆ ನಿಮ್ಮ ವಿಚಾರಣೆ. ” 
“ ನಾಳೆ ನನ್ನ ವಿಚಾರಣೆ !” ಎಂದು ಉದ್ಗರಿಸಿದ ಮನೆಪ್‌ಟಾ. 

“ ಒಂದು ರೀತೀಲಿ ಇದು ಒಳ್ಳೇದು ನಾಯಕರೇ , ನಿಮ್ಮ ನಿರಪರಾಧಿತ್ವ ರುಜು 
ವಾತಾಗ್ತದೆ. ನಿಮ್ಮನ್ನು ಗೌರವದಿಂದ ನೀರಾನೆ ಪ್ರಾಂತಕ್ಕೆ ಕಳಿಸ್ಕೊಡ್ತಾರೆ. ” 

“ ಸೆನೆಟ್ ನೀವುನಿಜವಾಗಿಯೂ ಹರ್ಷದಾಯಕ ಸುದ್ದಿ ತಂದಿದ್ದೀರಿ. ನಿಮಗೆ 

ಏನು ಉಡುಗೊರೆಕೊಟ್ಟ ರೂ ಸಾಲದು. ನನ್ನ ಕವಡೆದಾರ, ಪೆರೋ ಕೊಟ್ಟ ಮಣಿ 
ಕಟ್ಟು ಎಲ್ಲ ಅತಿಥಿಗೃಹದಲ್ಲೇ ಇವೆ. ” 

ಮನಸ್ಸಿನಲ್ಲೇ ' ಎಲಾ! ' ಎಂದು ಉದ್ಗರಿಸಿ ಸೆನೆಟ್ ನುಡಿದ: 

“ ಅವು ಸುರಕ್ಷಿತವಾಗಿವೆ. ನಾನು ಅತಿಥಿಗೃಹದ ಅಧಿಕಾರಿಗೆ ತಿಳಿಸ್ತೇನೆ. ನಿಮ್ಮ 
ಅನುಚರರು ಬರಬೇಕಾಗಿತ್ತು , ಅಲ್ಲವಾ? ” 

“ಹೌದು... ಪಾಪ, ಏನಾಯಿತೊ ? ” 
“ ನನ್ನ ದೊಂದು ಪ್ರಾರ್ಥನೆ, ನಡೆಸಿಕೊಡಬೇಕು. ” 
“ ಏನು ಸೆನೆ ? ” 

“ನಿಮ್ಮ ಪ್ರಾಂತದಿಂದ ಯಾರಾದರೂ ಬಂದ ತಕ್ಷಣ , ನಾನು ಸಲ್ಲಿಸಿರೋ 
ಸೇವೆಯ ವಿಷಯ ಅವರಿಗೆ ಒಂದು ಮಾತು ಹೇಳೋಕು. ” 

“ ಆಗಲಿ , ಇದು ಅಂತಿಮ ಸೇವೆ ಅಂತೀರಾ? ” 
“ ಛೇ! ಛೇ! ಇಂಥ ಸೇವೆ ಮುಂದೆಯ ಸಲ್ಲಿಸೋ ಅವಕಾಶ ನನಗೆ ದೊರೀಲಿ. ” 
“ ಇನ್ನು ಹೋಗಬಹುದಲ್ಲ ಸೆನೆಬ್ ? ” 
“ ನಿಮಗೆ ಶ್ರಮವಾಯಿತು. ಕ್ಷಮಿಸಿ, ನಾಳೆ ನಿಮ್ಮನ್ನು ಪುನಃ ನೋಡೇನೆ. ” 

ಮೆನೆಪೇಟಾ ಮೌನವಾಗಿದ್ದು , ಸೆನೆಬ್ ಬಾಗಿಲೆಳೆದುಕೊಂಡು ಮೆಟ್ಟಲುಗಳನ್ನೇರಿ 
ಹೋದ ಸದ್ದಿಗೆ ಕಿವಿಗೊಟ್ಟ, 

ಮತ್ತೊಂದು ಬಾಗಿಲು; ಮೇಲೆ ಮತ್ತೂ ಒಂದು. 

ಮೆನೆಪ್ಟಾಗೆ ನಗು ಬಂತು, ಮನಸ್ಸಿಗೆ ಸಮಾಧಾನವೆನಿಸಿತು . ಈ ಕತ್ತಲು 
ಮನೆಯ ಹಿಂಸೆ ನಾಳೆಯವರೆಗೆ ಮಾತ್ರ . ನಾಳೆ ವಿಚಾರಣೆ - ವಿಚಾರಣೆ. 

- “ ಬಟಾ, ನೀನಿಲ್ಲದೆ ವಿಚಾರಣೆ ನಡೆಯಬೇಕೆ? ಸೊ ಫು , ಸೆಬೆಕ್ಕು ನೀವು 
ಬೇಡವೆ ಜತೆಗೆ ? ನನ್ನ ಮಗ ರಾಮರಿ- ಆತ ನೋಡಬೇಡವೆ ಇದನ್ನು ? ” 

(ಯೋಚನೆಗಳ ತಿರುಗಣಿ ಮಡುವಿನಲ್ಲಿ ಮೆನೆಪ್‌ಟಾ ಸುತ್ತು ಬರುತ್ತಿದ್ದಂತೆ 
ಸೆನೆಟ್ ಅತಿಥಿಗೃಹಕ್ಕೆ ಹೋಗಿ ಅಲ್ಲಿನ ಅಧಿಕಾರಿಗೆ, “ನಾಯಕನಿಗೆ ಪೆರೋ ಉಡುಗೊರೆ 
ಕೊಟ್ಟ ಮಣಿಕಟ್ಟು ಇಲ್ಲಿ ಕೊಡು,” ಎಂದ. 

“ ನಾನು ಕಾಣೆ, ಇಲ್ಲಿ ನೀಲಿ ಕವಡಸರ ಒಂದಿದೆ, ” ಎಂದು ಅಧಿಕಾರಿ ಉತ್ತರಿಸಿದ . 
“ ಆ ಬಟಾ ಊರಿಗೆ ತಗೊಂಡು ಹೋಗಿರಬಹುದು, ” ಎಂದೂ ಮಾತು ಸೇರಿಸಿದ . 

“ ಇಲ್ಲಿ ಕೇಳು. ಎಲ್ಲಿದೆಯೋ ಹುಡುಕಿ ಸಾಯಂಕಾಲದೊಳಗೆ ತಂದು ಒಪ್ಪಿಸು . 
ಇಲ್ಲವಾದರೆ ಅಮಾತ್ಯರಿಗೆ ತಿಳಿಸ್ತೇನೆ.” 

“ ಈ ಆಳುಗಳನ್ನು ನಂಬೋದುಕಷ್ಟ . ವಿಚಾರಿಸ್ತೇನೆ,” ಎಂದ ಅತಿಥಿಗೃಹದ 
ಅಧಿಕಾರಿ, ರಾಗ ಬದಲಿಸಿ, 

ಆತ ನಡೆಸಿದ ಶೋಧೆ ಮುಂದೆ ಸ್ವಲ್ಪ ಹೊತ್ತಿನಲ್ಲೇ ಸಫಲವಾಗಿ , ಆಭರಣ 
ಹಿರಿಯ ಲಿಪಿಕಾರನ ಕೈ ಸೇರಿತು. 

“ಇದನ್ನು ಏನು ಮಾಡ್ತೀರಿ? ” ಎಂದು ಅತಿಥಿಗೃಹದ ಅಧಿಕಾರಿ ಕೇಳಲಿಲ್ಲ.) 


ರಾನ ಕಿರಣಗಳ ಪ್ರಖರತೆ ಹೆಚ್ಚಿದಾಗ ರಾಜಧಾನಿ ಮೆಂಫಿಸಿಗೆ - ಇಡಿಯ 
ಐಗುಪ್ತಕ್ಕೆ ಸ್ವಲ್ಪ ಹೊತ್ತು ತೂಕಡಿಕೆ . ರಾ ಎಷ್ಟು ಶಕ್ತಿಶಾಲಿ ಎಂಬುದನ್ನು ಸೂಚಿ 
ಸುವ ಉರಿತಿವಿತ ಅದು . ತಮ್ಮವನೇ ರಾ . ತಲೆಬಾಗಿಸುತ್ತಿದ್ದರು, ನಿಂದಿಸುತ್ತಿರಲಿಲ್ಲ. 

ಕಿರಣಗಳು ನೀಲನದಿಯ ನೀರನ್ನು ಚುಚ್ಚಿ ಆರುತ್ತಿದ್ದುವು. ಆ ಬಿಸಿಗೆ ಒಂದಿಷ್ಟು 
ನೀರು ಕುದಿದು ಆವಿಯಾಗುತ್ತಿತ್ತು . ಕಣ್ಣುಗಳನ್ನು ಕಿರಿದುಗೊಳಿಸಿ ಮನ್ನ ಆ ನೋಟಕ್ಕೆ 
ಪ್ರೇಕ್ಷಕನಾದ. ತಾನು ಕುಳಿತಲ್ಲಿಂದ ನದಿಮಧ್ಯದವರೆಗೂ ಐಗುಪ್ತದ ಎರಡು ಸಹಸ್ರ 
ದೇವತೆಗಳು ಸಾಲುಗಟ್ಟಿ ಕುಣಿಯುತ್ತಿದ್ದಂತೆ ಅವನಿಗೆ ಕಂಡಿತು. ಮಹಾಮಂದಿರದ 
ಮುಂದುಗಡೆ ಹಾಚಿಸನ ಅಂಗಡಿಯಲ್ಲಿ ದೊರೆಯುತ್ತಿದ್ದ ಕಪ್ಪು , ಬಿಳಿ, ಕಂದು ಮರ 
ಗಳ ವಿಕೃತಮರ್ತಿಗಳು . ( ಇವತ್ತು ಎಡೆಬಿಡದೆ ವ್ಯಾಪಾರ ಮಗನಿಗೆ. ) ಅರ್ಚಕ 
ಇನೇನಿ ಅಂದಿದ್ದ : 'ನೀರಾನೆ ಪ್ರಾಂತದಲ್ಲಿ ಒಳ್ಳೆ ದೇವತಾ ಮೂರ್ತಿಗಳನ್ನು 
ಮಾಡ್ತಾರೆ. ದಿವ್ಯಮೂರ್ತಿಗಳು , ಭವ್ಯಮೂರ್ತಿಗಳು, “ ಓ ಮನೆಪ್‌ಟಾ, ಓ 
ಮೆನೆಪ್‌ಟಾ.' ಈತ ಕತ್ತಲಿನಿಂದ ಬೆಳಕಿಗೆ ಆಗಮಿಸಬೇಕು. ಕತ್ತಲು ಮನೆಯಿಂದ 
ನೀಲ ನದಿಯ ಸ್ವಚ್ಛಂದ ಯಾನಕ್ಕೆ , ನೀರಾನೆ ಪ್ರಾಂತದ ವಿಮುಕ್ತ ಬದುಕಿಗೆ ಈತ 
ಸಾಗಬೇಕು.' ಹಸಿವು ಬಿಸಿಲು ಎರಡೂ ಸೇರಿ ಜೀವ ದಹಿಸಲು ಎಷ್ಟು ಕಾಲ ಬೇಕು? 
ಮನ್ನ , ಓ ಎನ್ನ ... 

ನಿದ್ದೆ ಆವರಿಸಿದ ಅನುಭವ. ನದಿಯಲ್ಲಿ ಸದ್ದು , ನಾವೆಗಳ ಢಿಕ್ಕಿ ? | 

ಮೆನ್ನ ಹೌಹಾರಿ ಎದ್ದ , ಕಣ್ಣು ಹೊಸಕಿಕೊಂಡು ನದಿಯತ್ತ ನೋಡಿದ. ಯಾವ 
ನಾವೆಗಳೂ ಢಿಕ್ಕಿ ಹೊಡೆದಿರಲಿಲ್ಲ. ಅವನಿದ್ದ ಸ್ಥಳದಿಂದ ಕೆಳಕ್ಕೆ ನಾಲ್ಕು ಬೆರಳೂ ಸ್ಥಳ 
ವಿಲ್ಲದಂತೆ ದೋಣಿಗಳು ನೀರ ಮೈಯನ್ನು ಆವರಿಸಿದ್ದು ವು. ಆಗ ತಾನೇ ಬಂದಿ 
ದೊಂದು ದೋಣಿ, ದಾರಿ ಇಲ್ಲವಲ್ಲ ಮುಂದೇನು ಎಂದು ಚಿಂತಿಸುತ್ತ , ವೃತ್ತಗಳನ್ನು 
ರಚಿಸತೊಡಗಿತ್ತು . ಚುಕ್ಕಾಣಿಯ ಬಳಿ ನಿಂತಿದ್ದ ದೋಣಿಕಾರ ನದಿಯ ಪಶ್ಚಿಮ 
ದಂಡೆಯತ್ತ ಬೊಟ್ಟು ಮಾಡಿದ ಮೇಲೆ, ಅಂಬಿಗರು ಆ ದಿಕ್ಕಿಗೆ ಹುಟ್ಟು ಹಾಕ 
ತೊಡಗಿದರು . 

ನಿಂತಿದ್ದ ದೋಣಿಕಾರನ ಭಂಗಿ . 

“ಬಟಾ! ” ಎಂದು ಮೆನ್ನ ಅರಚಿದ. ಮರುಕ್ಷಣ ತಾನು ಕರೆದುದು ದಂಡೆಯ 
ಮೇಲಿನ ಯಾರಿಗಾದರೂ ಕೇಳಿಸಿತೇನೋ ಎಂದು ಕಾತರನಾಗಿ ಅತ್ತಿತ್ತ ನೋಡಿದೆ. 
ಎಲ್ಲೋ ಅಲ್ಲೊಂದು ಇಲ್ಲೊಂದು ಕರಿಯ ಚುಕ್ಕೆಗಳಿದ್ದುವು, ಅಷ್ಟೆ . ಮೆನ್ನ ತನ್ನ 
ತಲೆಯ ಬಟ್ಟೆಯನ್ನೆಳೆದು ಮೇಲಕ್ಕೆಸೆದ. ಅದು ತುಸು ಹರಡಿ ಹಾಯಿಯಾಯಿತು. 

ಮೆಲ್ಲನೆ ಕೆಳಗೆ ಬಂತು . ಅದನ್ನು ಹಿಡಿದುಕೊಂಡು ನಿಶಾನೆಯಂತೆ ಬೀಸಿದ, “ ಆ! ಆ! 
ಆ !” ಎನ್ನುತ್ತ ಕುಣಿದ, 

ಸಾಕಷ್ಟು ವೇಗವಾಗಿ ಬಟಾನ ದೋಣಿ ಬಂದಿತ್ತು . ಎಷ್ಟೋ ನಾವೆಗಳನ್ನು 
ಅದು ಹಿಂದಿಕ್ಕಿತ್ತು . ಆದರೆ, ಇನ್ನು ಒಂದು ದಿನದ ಪಯಣ ಎನ್ನುವಾಗ ನದಿಯಲ್ಲಿ 
ದೋಣಿಗಳ ದಟ್ಟಣೆ ಹೆಚ್ಚಿತು. ದೋಣಿಯ ಮೂಲೆಯಲ್ಲಿದ್ದ ಅಮನ್ ದೇವರಿಗೆ 
ಅವನೆಷ್ಟೋ ಪ್ರಾರ್ಥನೆ ಸಲ್ಲಿಸಿದ. ನಿಧಾನವಾಗಿ ಸಾಗುತ್ತಿದ್ದ ದೋಣಿಗಳು ಹಲವು. 
ಬಟಾನ ಅವಸರ ಕಂಡು ಅವರಲ್ಲಿ ಎಷ್ಟೋ ಜನ ಅಂದರು : 

- “ನೀವು ಎಷ್ಟೇ ಬೇಗ ಹೋದರೂ ಮೆರವಣಿಗೆ ನೋಡಲಾರಿರಿ. ನಿಧಾನ 
ಮಾಡಿ ದೀಪಾಲಂಕಾರದ ಹೊತ್ತಿಗೆ ಹೋಗ್ತಿರಿ. ಅದು ಮೆರವಣಿಗೆಗಿಂತಲೂ 
ಚೆನ್ನಾಗಿದೆ. ” 

ನಿಧಾನ ಹೋಗುವ ದೋಣಿಗಳನ್ನು ಒರೆಸಿಕೊಂಡು ಹೋಗಬೇಕು, ಎಷ್ಟು 
ಕೂಗಿ ಹೇಳಿದರೂ ದಾರಿ ಬಿಡದವರನ್ನು ಹಿಡಿದು ಥಳಿಸಬೇಕು ಎನ್ನುವಷ್ಟು ಸಿಟ್ಟು 
ಬಟಾನಿಗೆ. ಆದರೆ ಒಳಗಿನ ವಿವೇಕ ಎಚ್ಚರಿಕೆ ನೀಡಿತು: ತಾಳ್ಮೆ ತಪ್ಪಿ ಜಗಳಕ್ಕೆ 
ಇಳಿದೆಯೆಂದರೆ ಮತ್ತೂ ತಡವಾಗ್ತದೆ. ನಾನು ಮೆಂಫಿಸ್ ಬಿಡುವ ವರೆಗೂ ಎಲ್ಲ 
ಚೆನ್ನಾಗಿತ್ತು . ಅಲ್ಲಿಂದ ಹೊರಟೊಡನೆ ಸತ್ ತನ್ನ ಆಟ ಆರಂಭಿಸಿದೆ' ಎಂದು ಭಾವಿ 
ಸುತ್ತ ಬಟಾ ಮನಸ್ಸಿನಲ್ಲೇ ಗೋಳಾಡಿದ. 

ಕೆಮ್ಮು ಅಂದಿದ್ದ : ಸೆಡ್ ಉತ್ಸವದ ಮುನ್ನಾ ದಿನದಿಂದಲೇ ಮೆನ್ನ ನಿಮ್ಮ 
ದಾರಿ ನೋಡ್ತಾನೆ. ದೋಣಿಕಟ್ಟೆಯಲ್ಲಿ ಅಲ್ಲ . ಎಡದಂಡೆಯ ಮೇಲೆ.' 

ಆ ಮುನ್ನಾ ದಿನ ಕಳೆದು ಇರುಳಾಯಿತು, ಸೆಡ್ ಉತ್ಸವದ ಬೆಳಕು ಹರಿಯಿತು. 
ಬಿಸಿಲೇರಿತು. ಅಪರಾಹ್ನ ವಾಯಿತು. ' ದಾರಿ ನೋಡಿಬೇಸತ್ತು ಮನ್ನ ಹೊರಟು 
ಹೋಗಿರಬಹುದು.... ಕತ್ತಲಾದೇಲೆ ಜತನದಿಂದ ಅರಮನೆಯ ಹತ್ತಿರಕ್ಕೆ ಹೋಗಿ 
ಅವನನ್ನು ಹುಡುಕಬೇಕು. ಎಲ್ಲ ಸರಿಹೋಯಿತೆಂದರೆ, ಮನೆಪ್ತಾ ಅಣ್ಣನನ್ನು 
ಕರೆದುಕೊಂಡು ಇವತ್ತು ರಾತ್ರಿಯೇ ಊರಿಗೆ ಹೊರಟು ಬಿಡಬೇಕು. ” 

ಬಟ್ಟೆಯನ್ನು ಮೇಲಕ್ಕೆ ಹಾರಿಸಿ ಕುಣಿಯುತ್ತಿರುವ ಆತ! ಯಾಕೆ ಸಂದೇಹ? 
ಮನ್ನ ನೇ , ಮೆನ್ನನೇ . . 

“ನೋಡಿ ನಮ್ಮ ಮನ್ನಣ್ಣ ! ಅಲ್ಲವಾ ? ” 

ಹೌದೆಂದರು ಅಂಬಿಗರು , ಆತನ ವಿಷಯ ಆಗಲೇ ಕೇಳಿ ತಿಳಿದಿದ್ದ ಅಬ್ದು 
ಯಾತ್ರಿಕರೂ ಆತನ ಕಡೆಗೆ ದೃಷ್ಟಿ ಹರಿಸಿದರು. 

ದೋಣಿಯಲ್ಲಿದ್ದ ಕೆಲವರು ಖೈ ಮು ದೇವನಸ್ತೋತ್ರ ಪಠಿಸಿದರು . ದೋಣಿ 
ದಂಡೆ ಮುಟ್ಟಿತು. ಮೆನ್ನ ಒದ್ದೆ ಮರಳಿನ ಮೇಲೆ ಮಂಡಿಯೂರಿ ದೋಣಿಯನ್ನು 
ಮುಟ್ಟ ಇಷ್ಟು ಹೊತ್ತು ತಡೆಹಿಡಿದದ್ದೇ ಹೆಚ್ಚು ' ಎನ್ನುವಂತೆ ಗೋಳೋ ಎಂದು 
ಅತ್ಯ , ಬಟಾ ಕೆಳಕ್ಕೆ ಧುಮುಕಿ ಮೆನ್ನನ ಮಗ್ಗಲು ಸೇರಿದ. ಒಬ್ಬರನ್ನೊಬ್ಬರು ತಬ್ಬಿ 

ಕೊಂಡರು. ಆಧಾರತಪ್ಪಿ , ಕೆಳಕ್ಕುರುಳಿ, ಮರಳಲ್ಲಿ ಹೊರಳಾಡಿದರು . ಮೆನ್ನ ನಗುತ್ತ 
ಎದ್ದು ನಿಂತ . ಸುತ್ತಲಿದ್ದವರನ್ನೆಲ್ಲ ದಿಟ್ಟಿಸಿದಾಗ ಅವನ ಮುಖ ಗಂಭೀರವಾಯಿತು. 
ಬಟಾ ಎದ್ದು ತನ್ನನ್ನು ಸಮೀಪಿಸಿದೊಡನೆ ಅವನ ಕೈ ಹಿಡಿದು ಎಳೆದುಕೊಂಡು 
ಹೋದ. ದೋಣಿಯಲ್ಲಿದ್ದವರು ಕೆಳಕ್ಕಿಳಿದು ನಿಂತರು . 

“ ಹೇಳಿ ಮೆನ್ನ , ಹೇಳಿ ಮೆನ್ನ ... ” 

“ ನನ್ನ ಅಗೋಚರ ಕಾ ನಮ್ಮ ನಾಯಕರನ್ನು ಕಾಯ್ತದೆ ಅಂತ ಅಂದಿದ್ದೆ . ಆಗ 
ಲಿಲ್ಲ, ಬಟಾ ಅಣ್ಣ , ನನ್ನಿಂದಾಗಲಿಲ್ಲ . ಕಾ ಅನ್ನೋದು ಬರಿಯ ನಂಬಿಕೆ , ಬಟಾ 
ಅಣ್ಣ , ಬರಿಯ ನಂಬಿಕೆ. ” 

“ ಯಾವಾಗ ಹಿಡಿದರು? ” 

“ ನಸುಕಿನಲ್ಲಿ , ನಾನು ಇಲ್ಲೇ ಇದ್ದೆ . ಇವತ್ತು ಹೊತ್ತೇರಿದ ಮೇಲೆಶೀಬಾ 
ಕಸಾಯಿಯವಳು - ಬೆಕ್ ಔಟರಿಗೆ ಗೊತ್ತಂತಲ್ಲ. ” 


“ಹೇಳಿ ಮನ ಇವರು ಕೆಳಕ್ಕಿಳಿದು ಆ ಕೈ ಹಿಡಿದು ಎಳೆ 


“ ಅವಳು ಬಂದು ಹೇಳಿದ್ದು , ನಾಯಕರನ್ನು ಗೋರಿದರೋಡೆಗಾರ ಜಜ 
ಮಂಖ್ ಇದ್ದ ನೆಲಮಾಳಿಗೇಲಿ ಇಟ್ಟಿದ್ದಾರೆ.” 

“ ಬಿಡಿಸಿ ಕರಕೊಂಡು ಹೋಗೋದಕ್ಕೆ ದಾರಿ ? ” 

“ಶೀಬಾಳ ಸೈನಿಕ ಗಂಡ ಗಡಿಠಾಣ್ಯದಿಂದ ಬಂದಿದ್ದಾನೆ. ಸ್ವಲ್ಪ ಸಹಾಯ 
ಮಾಡಬಹುದು . ನೆಲಮಾಳಿಗೆ ಕಾವಲುಗಾರರು ಇಬ್ಬರು. ದೀಪೋತ್ಸವದ ಗಲಾಟೇಲಿ 
ನಿಮ್ಮ ಕೆಲಸ ಸುಲಭವಾಗ್ತದೆ. ” 

“ ನಮ್ಮವರಲ್ಲೇ ಎಂಟು ಹತ್ತು ಜನರನ್ನು ಆರಿಸ್ತೇನೆ. ನಾವು ಕಾರ್ಯಮಗ್ನ 
ರಾದಾಗ ಬೆನ್ನುಗಾವಲು ಕೊಟ್ಟರೆ ಸಾಕು . ಅಣ್ಣನಿಗೆ ತಿಳಿಸೋದುಹೇಗೆ? ” 

“ನಾಯಕರಿಗೇಂತ ನಾನು ಅರಮನೆ ದೇವಮಂದಿರದಿಂದ ಪ್ರಸಾದ ತೆಗೆದು 
ಕೊಂಡು ಹೋಗೇನೆ. ಭೇಟಿ ಸಾಧ್ಯವಾಗ್ತದೆ.” 

“ ಮಾತನಾಡೋದಕ್ಕೆ ನಾನೂ ಬರಬೌದಾ? ” 
“ಹೇಗೆ ಸಾಧ್ಯ ಬಟಾ ಅಣ್ಣ ? ” 

“ ಹೌದು. ಏನೋ ಆಸೆ. ಹೇಳೆ , ನೀವು ತಿಳಿಸೋದೂ ಒಂದೇ . ನಾನು 
ತಿಳಿಸೋದೂ ಒಂದೇ . ” 
- ಆ ಕ್ಷಣ , ವೆನೆಪೇಟಾ ಒಪ್ಪದಿರಬಹುದು ಎಂಬ ಶಂಕೆ ಬಾನಲ್ಲಿ ಮೂಡಿತು. 
ಆಗಿನ ಅಸಹಾಯತೆಗಾಗಿ ತನ್ನ ಮೇಲೆಯೆ ಸಿಟ್ಟುಗೊಂಡು ಅವನೆಂದ: 

- “ಕರಕೊಂಡು ಹೋಗೋದಕ್ಕೆ ಅಬ್ಬು , ಯಾತ್ರಿಕರೆಲ್ಲ ಬಂದಿದ್ದಾರೇಂತ ಅಣ್ಣನಿಗೆ 
ತಿಳಿಸಿ, ನಾವು ನೀರಾನೆ ಪ್ರಾಂತ ತಲಪಿದೊಡನೆ ಕುಯಿಲಿನ ಹಬ್ಬ , ನಾಯಕರಿಗಾಗಿ 
ಜನ ಕಾಯ್ತಿದ್ದಾರೆ. ಅನವಶ್ಯವಾಗಿ ಒಂದು ಕ್ಷಣವೂ ನಾವು ಇಲ್ಲಿ ನಿಲ್ಲಬಾರದು. 
ಅವನ ಮಗ ರಾವೆರಿ ಬಂದಿದ್ದಾನೆ ಅನ್ನಿ , ಅಹೂರಾ ಬಂದಿರೋದನ್ನ ಹೇಳಿ, ಅಬ್ಬು 

ಯಾತ್ರೆ ಎಷ್ಟು ಪವಿತ್ರವಾಗಿತ್ತೋ ಇದೂ ಅಷ್ಟೇ ಪವಿತ್ರ ... ಅವನು ಒಪ್ಪ ಬೇಕು. ” 

ಗುಂಪಿನ ಮಧ್ಯದಿಂದ ಆಗಾಗ್ಗೆ ತಮ್ಮೆಡೆಗೆ ದೃಷ್ಟಿ ಬೀರುತ್ತಿದ್ದ ಹುಡುಗನನ್ನು 
ನೋಡುತ್ತ ಮೆನ್ನ ಅಂದ: 

“ ನಿಮ್ಮ ಜತೆ ನಾನೂ ಬತ್ತಾ ಇದ್ದೇನೆ ಅನ್ನ ಲಾ ? ” 
“ ಹೂಂ ಮೆನ್ನ , ಹೂಂ . ” 

“ ನೆಲಮಾಳಿಗೆಯಿಂದ ಅವರು ಹೊರಬಂದ ಮೇಲೆ ನನ್ನ ಜವಾಬ್ದಾರಿ. ನೇರ 
ನದಿ ಸೇರುವ ಕಳ್ಳದಾರಿ ಇದೆ. ” 

“ ಔಟ - ಬೆಕ್ ? ” 

“ಶೀಬಾ ನೋಡ್ಕೊಳ್ತಾಳೆ. ನಡುರಾತ್ರಿಗೆ ಮುಂಚೆ ದೀಪೋತ್ಸವದ ಸಡಗರ 
ಪರಾಕಾಷ್ಠೆಗೆ ಮುಟ್ಟಿದಾಗ ಈ ಕೆಲಸ ಆಗೋಕು. ” 

- “ ನಾನು ಇನ್ನು ಸ್ವಲ್ಪ ಹೊತ್ತಿನಲ್ಲಿ ಹೊರತ್ತೇನೆ. ನಾಯಕರನ್ನು ಭೇಟಿ 
ಮಾಡಿದ್ದೋಲೆ ಇಲ್ಲಿಗೆ ವಾಪಸಾಗೇನೆ. ಅಷ್ಟರವರೆಗೆ ನೀವೆಲ್ಲ ಇಲ್ಲಿಯೇ ಇರಿ . ” 
- ಅಂಬಿಗರಿಗೆ ಕಾತರ, ಅಬ್ಬು ತಂಡದವರಿಗೂ , ಏನರ್ಥ ಇವರ ಮಾತುಕತೆಗೆ? 
ರಾಜಧಾನಿಯ ವ್ಯವಹಾರ ನೀತಿಗಳನ್ನು ಈಗ ಸಾಕಷ್ಟು ಬಲ್ಲ ಅಂಬಿಗರಿಗೆ ಅನಿಸಿತು . 
ಆಗಬಾರದ್ದು ಏನೋ ಆಗಿದೆ.... 

ಮೆನ್ನನೊಂದಿಗೆ ಬಟಾ ಅವರ ಬಳಿ ಸಾರಿದ. ಎಲ್ಲರೂ ಮರಳಿನ ಮೇಲೆ 
ಕುಳಿತರು. ತಾನೂ ಕುಳಿತು, ಬಾಧಿಸತೊಡಗಿದ ನಡುಕವನ್ನು ಓಡಿಸಲೆಂದು ಅವುಡು 
ಗಚ್ಚಿ , ಕಡಿಕಡಿದು ಬಂದ ಪದಗಳಲ್ಲಿ ಬಟಾ ನುಡಿದ: 

“ ನಮ್ಮ - ನಾಯಕರನ್ನೂ - ಔಟ - ಬೆಕ್‌ರನ್ನೂ ಹಿಡಿದಿಟ್ಟಿದ್ದಾರೆ. ” 

ಬಟಾ ಬಂದು ಹತ್ತಿರ ಬಂದಾಗ ನೆಲೆಸಿತ್ತು ಮೌನ, ಆತ ಮಾತನಾಡಿದ ಮೇಲೆ, 
ಅದು ಗಾಢವಾಯಿತು. ಎಲ್ಲರೂ ಬಟಾನ ಕಡೆ ನೋಡಿದರು . ಮಾತೇನಾದರೂ ಇದ್ದರೆ 
ಅದು ಅವನಿಂದ ಬರಬೇಕು, ತಾಯಿ ಕೊಟ್ಟಿದ್ದ ರೊಟ್ಟಿ ತುಣುಕನ್ನು ಮೆಲ್ಲುತ್ತ ಮರಳಿನ 
ಮೇಲೆ ಕುಳಿತಿದ್ದ ಅಹೋರಾಳ ಮಗು ಇದೇನು ಮೌನ ಎಂದು ದೊಡ್ಡವರನ್ನೆಲ್ಲ ಒಮ್ಮೆ 
ನೋಡಿತು. ಬಳಿಕ ಹೆತ್ತವಳತ್ತ ತಿರುಗಿ, “ಅಮ್ಮಾ , ಅಮ್ಮಾ , ” ಎಂದಿತು, ಬರಿಯ 
ಅಂಗೈಗಳನ್ನು ತೋರಿಸುತ್ತ . 

ತಾಯಿ ಮಗಳನ್ನೆತ್ತಿಕೊಂಡಳು; “ ಸುಮ್ಪಿ ರು ” ಎಂದಳು, ಮೆಲ್ಲನೆ. 
ಮೇಲಕ್ಕೆ ದೂರದಲ್ಲಿ ದೊಣಿ ಚಿಕ್ಕೆಗಳು ಕಾಣಿಸಿದುವು. 
ಮೆನ್ನ ಇಳಿದನಿಯ ಎಚ್ಚರಿಕೆ ನೀಡಿದ: 
“ ಜನ ಇನ್ನೂ ಬರಿದ್ದಾರೆ. ” 

“ ನಾವು ಹಿಂದಿಕ್ಕಿ ಬಂದವರೇ . ಆದರೂ ನಾವು ಇಲ್ಲಿಂದ ಹೊರಟು , ಬೇರೆಯೇ 
ಇರೋದುಮೇಲು, ” ಎಂದ ಬಟಾ. 

ಅಹೂರಾ ಅಂದಳು : 

“ ಹೇಳು, ಅಣ್ಣ , ಏನು ಮಾಡೋಣ ಈಗ? ” 

ಬಂಧಿತರನ್ನು ಮುಕ್ತಗೊಳಿಸಿ ರಾತ್ರಿಯೇ ಊರಿಗೆ ಮರಳಬೇಕು - ರಹಸ್ಯವಾಗಿ , 
ಅಂಬಿಗರು ನಾಲ್ವರೂ ದೋಣಿಯನ್ನು ಕಾಯುತ್ತ ಇಲ್ಲಿರಲಿ. ಒಂದೈದು ಜನ ನನ್ನ 
ಜತೆ ಬರಬೇಕು. ಯಾರು? ಪ್ರಾಣ ತೆರಬೇಕಾದೀತು. ಯಾರು ? ಎಲ್ಲರೂ ? ಬೇಡ. 
ಐವರು ಸಾಕು . (“ನೀನೇ ಹೇಳು ಬಟಾ.' ' ಕ್ಲ , ನೀನು, ನೀನು, ನೀನು.... ) 

ಪಿಸುದನಿ , ಗಾಳಿಯ ಮೇಲೆ ಪದಗಳು ಸವಾರಿ ಮಾಡಬಾರದು. 

“ ನಮ್ಮ ಈ ಮೆನ್ನಯ್ಯ ಹೋಗಿನಾಯಕರನ್ನು ಹೇಗಾದರೂ ಮಾಡಿ ಕಂಡು, 
ಏರ್ಪಾಟು ಮಾಡ್ತಾರೆ, ರಾಮರಿ, ನೀನು ಅಹರಾ ಅತ್ತೆ ಒಟ್ಟಿಗೆ ಇದ್ದೇಕು. ನೀವೆಲ್ಲ 
ಸಣ್ಣ ಸಣ್ಣ ಗುಂಪುಗಳಾಗಿ ಹತ್ತಿರ ಹತ್ತಿರವೇ ಇರಿ. ದೂರದಿಂದ ಅರಮನೆಯ 
ದೀಪಾಲಂಕಾರ ದಂಡೆಯ ಮೇಲಿಂದ ತೆಪ್ಪೋತ್ಸವ ನೋಡ್ಡಹುದು. ಪರೋ ಅರ 
ಮನೆಗೆ ಹೊರಟ ತಕ್ಷಣ ನೀವು ಇಲ್ಲಿಗೆ ಬನ್ನಿ . ನೆನಪಿಳ್ಕೊಳ್ಳಿ, ಯಾರು ಕೇಳಿದರೂ 
ನೀವುನೀರಾನೆ ಪ್ರಾಂತದವರಲ್ಲ . ಟಗರು ಪ್ರಾಂತದವರು . ಯಾರ ಗುರುತೂ ನಿಮ 
ಗಿಲ್ಲ. ನೀವು ಬಡ ಪರದೇಶಿಗಳು, ಅರ್ಥವಾಯ್ತಾ ? ” 

ಅರ್ಥವಾಗಿತ್ತು . 
ಬಾಕುಗಳು . ನಾಲ್ಕು ಅಂಬಿಗರಿಗೆ, ಉಳಿದವು ಬಟಾ ಮತ್ತು ಐವರಿಗೆ. 

“ ಆ ದೋಣಿಗಳು ಈ ಕಡೆಗೆ ಬರಿವೆ, ಸೆಡ್ ಉತ್ಸವದ ಯಾತ್ರಿಕರು 'ಹೊರಡಿ , 
ಇನ್ನೇನುಸ್ವಲ್ಪ ಹೊತ್ತಿನಲ್ಲಿ ರಾ ಮುಳುಗಿಯೇ ಬಿಡ್ತಾನೆ...... ಮೆನ್ನಯ್ಯ ನೀವು 
ಹೊರಡಿ. ಯಶಸ್ವೀ ರಾಯಭಾರ ಮುಗಿಸಿಬನ್ನಿ . ಇಲ್ಲಿಯೇ ಹತ್ತಿರ ಕಾಯ್ತಿದ್ದೇವೆ. ” 

ಕುಳಿತವರು ಏಳುತ್ತಿದ್ದಂತೆ, ಮೆನ್ನ ತಲೆತಗ್ಗಿಸಿದ. ಹಾಗೆಯೇ ನೆಲ ನೋಡುತ್ತ 
ಅರಮನೆಯ ಕಡೆಗೆ ಬೀಸುವ ಗಾಳಿಯಾದ. 


ಸಹಸ್ರ ಸಹಸ್ರ ದೀಪಗಳ ರಾಜ್ಯದಲ್ಲಿ ಅಲ್ಲಿ ಇಲ್ಲಿ ಕತ್ತಲೆಯ ಕಣ್ಣುಮುಚ್ಚಾಲೆ 
ಯಾಟ, ನದಿದಂಡೆಯ ಪ್ರಾಕಾರ ದ್ವಾರದ ಮೆನ್ನ ಸಾಗಿದೆ. ಎರಡು ರಾಜನಾವೆ 
ಗಳನ್ನು ಪುಷ್ಪಗಳಿಂದ ಅಲಂಕರಿಸಿ ತೆಪ್ಪೋತ್ಸವಕ್ಕೆ ಅಣಿಗೊಳಿಸುತ್ತಿದ್ದರು. 

ಬಾಗಿಲಿನ ಕಾವಲು ಭಟರಲ್ಲೊಬ್ಬ, “ ಬಂದ್ರಪ್ಪ ಹುಚ್ಚಯ್ಯನವರು, ” ಎಂದ. 
ದಾಸಿಯರ ಸಂದಣಿಯ ಮೇಲೆ ದೃಷ್ಟಿ ನೆಟ್ಟಿದ್ದ ಇನ್ನೊಬ್ಬ ಭಟ ಯಾವ ಪ್ರತಿಕ್ರಿಯೆ 
ಯನ್ನೂ ತೋರಲಿಲ್ಲ. ಮೆನ್ನ ಒಳಕ್ಕೆ ನಡೆದು, ನೇರವಾಗಿ ಪವಿತ್ರ ಕೊಳಕ್ಕೆ ಹೋದ. 
ಮಿಂದ. ಒದ್ದೆಯುಟ್ಟುಕೊಂಡ . ಮಂದಿರದಲ್ಲಿ ದೀಪಗಳು ಢಾಳಾಗಿ ಉರಿಯು 
ತಿದ್ದುವು. ದೇವಸೇವಕರು ಯಾರೂ ಇರಲಿಲ್ಲ . ಮುದ್ರೆಯೊತ್ತಿದ್ದ ಗರ್ಭಗುಡಿಯ 
ಬಾಗಿಲಿನೆದುರು ಹೂ ಹಣ್ಣುಗಳು ಹೇರಳವಾಗಿ ಬಿದ್ದಿದ್ದುವು. ಬದಿಗೆ ಸಾಗಿ ಮಂದಿ 
ರದ ಚಿಲ್ಲರೆ ಸಾಮಾನುಗಳ ಉಗ್ರಾಣದಿಂದ ಜೊಂಡಿನ ಹೆಣೆದ ತಟ್ಟೆಯನ್ನು ತಂದು 
ಅದರಲ್ಲಿ ಬೇರೆ ಬೇರೆ ಹೂಗಳನ್ನೂ ಅಂಜೂರ ಖರ್ಜೂರಗಳನ್ನೂ ಓರಣವಾಗಿ 


` ಎಂದೂ ಮುನ್ನ ಊಟ ಮತ್ತೆ ಸಿಗೆ ಅದರ ನ 


CH 

ಜೋಡಿಸಿದ, ತಟ್ಟೆಯನ್ನೆತ್ತಿಕೊಂಡು ಬಳಸುದಾರಿ ಹಿಡಿದು ಕಾರಾಗೃಹದತ್ತ ನಡೆದ. 
ಈ ಸಂದಿಯಲ್ಲೆಲ್ಲಿಂದಲೋ “ ಅಯ್ಯ ” ಎಂಬ ಪಿಸುದನಿ ಕೇಳಿಸಿತು. ಶೀಬಾ. ಮೆನ್ನ 
ನಿಂತ. ಶೀಬಾ ಸರಸರನೆ ಬಂದು , “ ಅವರು ಬಂದರಾ ?” ಎಂದು ಕೇಳಿದಳು. “ ಹೂಂ ” 
ಎಂದ ಮೆನ್ನ , ಆತನ ತಟ್ಟೆಯಲ್ಲಿದ್ದ ಹೂಗಳನ್ನು ಅವಳು ಸರಿಸಿ, ತನ್ನ ನಡುವಸ್ತ್ರದ 
ಮಡಿಯಲ್ಲಿದ್ದ ಎರಡುರೊಟ್ಟಿ ತೆಗೆದು ಅದರ ನಡುವಿನಲ್ಲಿಟ್ಟಳು. ಅವನ್ನು ಹೂ 
ಹಣ್ಣುಗಳಿಂದ ಮುಚ್ಚಿ , “ ಮತ್ತೆ ಸಿಗೇನೆ,” ಎಂದು ಹೇಳಿ ಕತ್ತಲಲ್ಲಿ ಕರಗಿ ಹೋದಳು . 
- ಮೆನ್ನ ಉಲ್ಲಸಿತನಾದ. “ ಜಗದ್ರಕ್ಷಕ ಘಟಾ, ಸರ್ವಜನಪೂಜಿತ ಪ್‌ಟಾ,” 
- ಎಂದುಸ್ತೋತ್ರ ಪಠಿಸುತ್ತ ಮುಂದುವರಿದ, ಕತ್ತಲಲ್ಲಿ ಆ ಕಡೆ ಈ ಕಡೆ ಇದ್ದ ಅರ 
ಮನೆ ಪರಿಚಾರಕರು ದೇವಸೇವಕರು ಬಂದರೆಂದು ದಾರಿ ಬಿಟ್ಟರು. 
- ಮನ್ನ ಯಾವ ಅಳುಕೂ ಇಲ್ಲದೆ ನೆಲಮಾಳಿಗೆಯ ಹೊರಬಾಗಿಲನ್ನು ಸಮೀಪಿ 
ಸಿದ. ಸ್ತೋತ್ರ ತಮ್ಮೆಡೆಗೆ ಬಂತೆಂದು ಕಾವಲು ಯೋಧರಿಗೆ ಅಚ್ಚರಿ. 

ಅವರೆದುರು ನಿಂತು ಮೆನ್ನ ಅಂದ: 

“ ಪೆರೋನಆಯುರಾರೋಗ್ಯ ವರ್ಧಿಸಲಿ! ಮಹಾ ಅರ್ಚಕರು ಕೈದಿಗೆ ಮಂದಿರದ 
ಪ್ರಸಾದ ಕಳಿಸಿದ್ದಾರೆ. ” 

ಕಾವಲುಗಾರರು ತಬ್ಬಿಬ್ಬಾದರು, ಯೋಚನಾಪರನಾಗಿ ಒಬ್ಬ ತೊದಲಿದ: 
“ ಅಮಾತ್ಯರು - ಅಮಾತ್ಯರು ” - 
ಮೆನ್ನ ಏರುದನಿಯಲ್ಲಿ ಅಂದ: 

“ನಿಮಗೆ ಏನೂ ತಿಳೀದು, ಇವತ್ತಿನಿಂದ ಮಹಾಪ್ರಭು, ಮಹಾ ಅರ್ಚಕರು , 
ಮಹಾ ಅಮಾತ್ಯರು ಎಲ್ಲ ಒಂದೇ ...ಸೆಡ್ ಉತ್ಸವದ ದಿನ ಪಾಪಿಗಳಿಗೂ ಪ್ರಸಾದ 
* ತಿನ್ನಿಸಬೇಕು. ಇಲ್ಲದಿದ್ದರೆ ಪೆರೋಗೆಅಪಾಯ .” 

ಏನು ಮಾಡಬೇಕೆಂದು ಕಾವಲಿನವರಿಗೆ ತೋಚಲಿಲ್ಲ. 

ಎನ್ನ ಸ್ತೋತ್ರದ ಒಂದೆರಡು ಸಾಲುಗಳನ್ನು ಪಠಿಸಿ, “ ನಾನು ವಾಪಸು 
ಹೋಗಲಾ ? ದೇವರ ಪ್ರಸಾದದ ವಿತರಣೆಗೆ ನೀವು ಅಡ್ಡಿ ಮಾಡ್ತಿದೀರಿ ಅಂತ ತಿಳಿ 
ಸಲಾ ? ” ಎಂದ. 
- ಕಾವಲುಗಾರರಿಬ್ಬರೂ ಏಕಕಾಲದಲ್ಲಿ ನಡುಬಾಗಿಸಿ ವಂದಿಸಿದರು. ಬಾಗಿಲನ್ನು 
ಮುಂದಕ್ಕೆ ತಳ್ಳಿ ದಾರಿ ಬಿಟ್ಟರು. 

“ದೀಪ ತರಲಾ ? ” ಎಂದ ಒಬ್ಬ , 

“ಬೇಡ. ಪ್ರಸಾದದ ತಟ್ಟೆ ಇರುವಾಗ ದೇವಸೇವಕರಿಗೆ ಕತ್ತಲಲ್ಲ ಕಣ್ಣು 
ಕಾಣಿಸ್ತದೆ. ” 

- ಮೆನ್ನ ಕ್ರಮಬದ್ದವಾಗಿ ಹೆಜ್ಜೆ ಇಡುತ್ತ ಇಳಿದ. ಜತೆಗೆ ಬಂದ ಯೋಧ, “ ನನಗೆ 
ಭಯ ಅಯ್ಯ . ಇಲ್ಲೇ ಇರಿ . ದೀವಟಿಗೆ ತಂದ್ದಿದ್ದೇನೆ” ಎಂದು ಹೇಳಿ ಮೇಲಕ್ಕೆ 
ಓಡಿದ . ದೀಪ ಬಂತು . ಮುಂದುವರಿಯುವುದು ಸುಲಭವಾಯಿತು. 

ಕೊನೆಯ ದ್ವಾರವನ್ನು ತಳ್ಳಿದ ಮೇಲೆ ಮನ್ನ , “ನೀನು ದೀವಟಿಗೆ ಹಿಡಕೊಂಡು 
ನಡುಬಾಗಿಲಿನಾಚೆಗೆ ಇರು. ಪಾಪಿಗೆ ಪ್ರಸಾದ ತಿನ್ನಿಸಿ ಬತ್ತೇನೆ,” ಎಂದು ಹೇಳಿ, 
ಗಟ್ಟಿಯಾಗಿ ಪೆಟಾ ಸ್ತೋತ್ರ ಪಠಿಸುತ್ತ , ನೆಲಮಾಳಿಗೆಯ ಕೊಠಡಿಯನ್ನು 
ಪ್ರವೇಶಿಸಿದ . 

ಸಾಕಷ್ಟು ಉಸಿರು ಆಡದ ನೆಲಮಾಳಿಗೆಯಲ್ಲಿ ಸುಡು ಯೋಚನೆಗಳ ಜತೆ 
( ಒಂದೆರಡು ಬಾರಿ ಹೊಂಡದ ಕೊಳಕು ನೀರನ್ನು ಕೈಬೊಗಸೆಯಿಂದ ಎತ್ತಿ ಕುಡಿದು ) 
ಇಡೀ ದಿನವನ್ನು ಮೆನೆಪ್ಟಾ ಕಳೆದಿದ್ದ . ಪರಿಚಿತ ಧ್ವನಿ. ಮೆನ್ನನೇ . 
“ ಅಣ್ಣ ! ” “ ಮೆನ್ನ !” 

ಏಕಕಾಲದಲ್ಲೇ ಅಂದರು ಇಬ್ಬರೂ 
ತಟ್ಟೆಯನ್ನು ಕೆಳಗಿರಿಸಿ ಮೆನ್ನ ಅಂದ: 
“ ನನ್ನ ದೇವರಿಗೆ ನೈವೇದ್ಯ ಇಟ್ಟಿದ್ದೇನೆ.” 

ಆತ ಕತ್ತಲಲ್ಲಿ ತಡವುತ್ತ ಮನೆಪ್ಟಾನನ್ನು ಸಮೀಪಿಸಿದ. ಮೈ ಸೋಂಕಿ 
ದೊಡನೆ, ತನ್ನ ಎರಡೂ ಕೈಗಳ ಬೆರಳುಗಳಿಂದ ಮೆನೆಪ್‌ಟಾನ ಭುಜತೋಳುಗಳನ್ನು 
ಸವರಿದ. 

ಪುಲಕ - ಅವನಿಗೂ ಇವನಿಗೂ , 

“ ಅಣ್ಣ , ಬಟಾ ಬಂದಿದ್ದಾನೆ. ಜತೇಲಿ ಅಬ್ಬು, ಯಾತ್ರಿಕರಿದ್ದಾರೆ. ಅಹೂರಾ 
ರಾವೆರಿ....ಸಾಯಂಕಾಲ ಬಂದು ತಲಪಿದ್ರು . ( ಧ್ವನಿ ತಗ್ಗಿಸಿ) ನಡುರಾತ್ರೆಗೆ ನಿಮ್ಮ 
ಬಿಡುಗಡೆಯಾಗ್ತದೆ. ” 

- ಮಾಧುರ್ಯ ಕಳೆದುಕೊಂಡಿದ್ದ ಮೆನೆಪ್ ಟಾನ ಗಂಟಲಿನಿಂದ ಮಾತುಗಳು 
ಹೊರಟುವು: 

“ ಬಿಡುಗಡೆ! ನನ್ನನ್ನು ಬಿಡುತಾರಾ? ಯಾಕೆ ? ನಾಳೆ ವಿಚಾರಣೆ ಅಂತ ಸೆನೆಬ್ ' 
ಬಂದು ಹೇಳಿದನಲ್ಲ.... ನನ್ನನ್ನು ಬಿಡಿಸೋ ಯೋಜನೆ ಬಟಾನದು -ನಿಮ್ಮದು, ಅಲ್ಲ ? ” 

ವಿಚಾರಣೆ ಮೆನ್ನನಿಗೆ ಹೊಸ ವಿಷಯ . ಆದರೂ ಅವನೆಂದ: 

“ನೀರಾನೆ ಪ್ರಾಂತದಲ್ಲಿ ಕುಯಿಲಿನ ಹಬ್ಬಕ್ಕಾಗಿ ಜನ ನಿಮ್ಮ ದಾರಿ ನೋಡ್ತಿದಾರೆ . 
ನೀವು ಇವತ್ತೇ ಹೊರಡೋಕು.... ” 

“ ಇಷ್ಟು ದಿವಸ ಕಾದದ್ದಾಯ್ತು , ಸೆಡ್ ಉತ್ಸವವೂ ಮುಗೀತು. ನನಗೆ ತಡ 
ವಾಗಬಾರದು ಅಂತ ನಾಳೆಗೇ ವಿಚಾರಣೆ ಇಟ್ಟಿದ್ದಾರೆ. ” 

“ ವಿಚಾರಣೆ, ಇದೇನೋ ಮೋಸಅಣ್ಣ . ” 

“ ಮೆನ್ನ , ನವರಿನ ರಾಜಗೃಹದ ಕಂಬಕ್ಕೆ ನನ್ನನ್ನು ಬಿಗಿದಾಗಲೇ ಸಾವು 
ಸನ್ನಿಹಿತವಾಗಿತ್ತು . ಆದರೆ ನಾನು ಸಾಯಲಿಲ್ಲ. ಅಮಾತ್ಯರಿಂದ ಆಮಂತ್ರಿತನಾಗಿ 
ರಾಜಧಾನಿಗೆ ಬಂದಿದ್ದೇನೆ. ಈಗ ಇದೊಂದು ವಿಚಾರಣೆಗೆ ಅಂಜಲೆ ?” 

ತನಗೆ ಸೋಲಾಗುತ್ತಿದೆ ಎಂದು ಮೆನ್ನನಿಗೆ ಸಂಕಟ. ಆತ ಯಾಚಕನಾದ: 

- “ಹೊರಗೆ ದೀಪೋತ್ಸವ ನಡೆದಿದೆ. ಇನ್ನು ತೆಪ್ಪೋತ್ಸವ. ಈ ಗದ್ದಲದಲ್ಲಿ 
ಇಲ್ಲಿಂದ ಪಾರಾಗೋದುಸುಲಭ, ಇವತ್ತು ಇದು ಸಾಧ್ಯ . ನಾಳೆ ” 

“ ನಾಳೆ ವಿಚಾರಣೆ, ಮೆನ್ನ - ಋಜುಮಾರ್ಗಾವಲಂಬಿಗಳಾಗಿ ಮುಂದೆ ಸಾಗಿರುವ 
ನೀರಾನೆ ಪ್ರಾಂತದ ಪ್ರಜೆಗಳ ವಿಚಾರಣೆ, ನಾಯಕ ಎಂದು ಕರೆಸಿಕೊಂಡವನು ಇದಕ್ಕೆ 
ಹೆದರಲೆ ? ಸಿಂಹವಾಗಿ ಬಂದವನು ನರಿಯಾಗಿ ಓಡಿಹೋಗಲೆ ? ಮಗ ರಾಮರಿಗೆ 
ಇದೇ ಏನು ಅವನ ತಂದೆ ಹಾಕಿಕೊಡುವ ಮೇಲ್ಪಂಗ್ತಿ ? ಕಂಬಕ್ಕೆ ಕಟ್ಟಿದ್ದ ನನ್ನನ್ನು 
ಅವತ್ತು ಬಿಡಿಸಿಕೊಂಡು ಹೋದರು ನನ್ನ ಜನ, ಅವರ ಪ್ರೀತಿ ಗಳಿಸಿ, ವಿಶ್ವಾಸ 
ಪಡೆದು , ನಾನು ನಾಯಕ ಎನಿಸಿಕೊಂಡಿದ್ದೇನೆ. ವಿಚಾರಣೆ ಇದಿರಿಸುವುದು ನನಗೆ 
ಕಷ್ಟವೆ? ನೀರಾನೆ ಪ್ರಾಂತದ ನ್ಯಾಯನಿಲುವನ್ನು ಅವರಿಗೆಲ್ಲ ಮಂದಟ್ಟು ಮಾಡಿ 
ಕೊಟ್ಟು, ಅವರೆಲ್ಲರ ಎದುರಲ್ಲೇ ಹೊರಟು ಬತ್ತೇನೆ. ನನ್ನ ಬಂಧುಗಳಿಗೆ ನೀವಿದನ್ನು 
ತಿಳಿಯ ಹೇಳೋಕು. ” 

“ ಅಣ್ಣ , ಅಣ್ಣ ... ” 
“೯ಟ ಬೆಕ್‌ರಿಗೆ ಪ್ರಸಾದ ಕೊಟ್ಟಿರಾ ಮೆನ್ನ ? ” 
“ಕಸಾಯಿ ಮನೆಯ ಶೀಬಾ ಅವರನ್ನು ನೋಡ್ತಿ ದ್ದಾಳೆ. ” 
“ ಜ್ಞಾ , ಶೀಬಾ.... ತಿಳೀತು... ” 
“ ಈ ನೈವೇದ್ಯದಲ್ಲಿ ಅವಳು ಕೊಟ್ಟಿರುವ ರೊಟ್ಟಿಯೂ ಇದೆ. ” 

“ ಆ ಮಹಾತಾಯಿಗೆ ನನ್ನ ಪ್ರಣಾಮ . ಮೆನ್ನ ... ನೀವು ಹೊರಡಿ, ಕಾವಲು 
ಗಾರರಿಗೆ ಸಂದೇಹ ಬಂದೀತು. ” 


ಮೆನ್ನ ಕಣ್ಮರೆಸಿಕೊಂಡು, ಸ್ತೋತ್ರ ಪಠನ ಆರಂಭಿಸುತ್ತ ಹೊರಕ್ಕೆ 
ಕಾಲಿರಿಸಿದ. 

“ ಜಗದ್ರಕ್ಷಕ ಪ್ಟಾ 
ಸರ್ವಜನಪೂಜಿತ ಪ್‌ಟಾ...” 
ಬಾಗಿಲನ್ನು ಮೆನೆಪ್‌ಟಾ ಮುಚ್ಚಿದ. 
ಮಧ್ಯ ದ್ವಾರದ ಆಚೆಗೆ ನಿಂತಿದ್ದ ಕಾವಲುಗಾರ ಕೇಳಿದ: 
“ಪ್ರಸಾದ ಕೊಟ್ಟಿರಾ, ಅಯ್ಯ ? ” 

“ ಪಾಪಿ, ದೇವರ ಪ್ರಸಾದ ಬೇಡ, ಅಂದ. ನಾನು ಬಿಡಲಿಲ್ಲ. ಬಲಾತ್ಕಾರವಾಗಿ 
ತಿನ್ನಿಸಿದೆ. ಜಗದ್ರಕ್ಷಕ ಪ್ಟಾ ... ” 

...ಸ್ವಲ್ಪ ಆಚೆ ಕತ್ತಲ ಮರೆಯಲ್ಲಿ ಶೀಬಾ ಇದ್ದಳು . 
“ ಕಂಡಿರಾ? ” 
“ನೈವೇದ್ಯ ಅರ್ಪಿಸಿ ಬಂದೆ. ಮಹಾತಾಯಿಗೆ ನನ್ನ ಪ್ರಣಾಮ - ಅಂದ್ರು . ” 

“ ಯಾರು ಮಹಾತಾಯಿ ? ” 

“ನೀನು, ಇವತ್ತು ನಿನ್ನ ಗಂಡನ ಸಹಾಯ ಬೇಕಾಗೋದಿಲ್ಲ . ನಾಳೆ ನಾಯಕರ 
ವಿಚಾರಣೆ. ” 

“ ಓ , ನಾಳೇನೂ ಪ್ರಸಾದ -ನೈವೇದ್ಯ -ಕೊಡ್ತೀರಾ? ” 
“ಗೊತ್ತಿಲ್ಲ. ನನ್ನ ತಲೆ ಸಿಡೀತಿದೆ. ” 
ಅಷ್ಟು ಹೇಳಿ ಮೆನ್ನ ಹೊರಟುಬಿಟ್ಟ . 

ತಲೆಜೋರಾಗಿ ಸಿಡಿಯುತ್ತಿತ್ತು . ಮಂದಿರಕ್ಕೆ ದೇವಸೇವಕರು ಮರಳಿದ್ದರು. 
ಅವರ ಕಣ್ಣಿಗೆ ಬೀಳದಂತೆ, ಮೆನ್ನ ತನ್ನ ಮೇಲುದವನ್ನೆತ್ತಿಕೊಂಡು, ಮತ್ತೆ ನದೀ 
ತಟದ ಪ್ರಾಕಾರ ದ್ವಾರಕ್ಕೆ ಬಂದ. ಅದನ್ನು ಅವನು ದಾಟಿ ದಂಡೆಯ ಕಡೆಗೆ ಹೋಗು 
ತಿದ್ದಾಗ ಕಾವಲುಗಾರನೆಂದ: 
- “ ಅಯ್ಯ , ನಿಮ್ಮ ಹಾಡುಗೀಡು ಶುರು ಮಾಡೋಡಿ ಇವತ್ತು .” 

ಪದಗಳು ಸಾಲುಗಳಾದುವು; ಮೌನವಾಗಿ ಹೊರಕ್ಕೆ ಧುಮುಕಿದುವು. 
' ಯಾರೊಡನೆ ನಾ ಮಾತಾಡಲೀ ...' 

ಮನ್ನ ದಂಡೆಯುದ್ದಕ್ಕೂ ಸಾಗಿ , ಕಟ್ಟೆಯನ್ನು ಹಾದು, ಅಂಕು ಡೊಂಕು ದಾರಿ 
ಗಳನ್ನು ಹಿಡಿದು, ಬಟಾನ ದೋಣಿಯತ್ತ ನಡೆದ . ಅದರ ಪಕ್ಕದಲ್ಲಿ ಅಂಬಿಗರು 
ಕುಳಿತಿದ್ದರು. ಅವರ ಆಚೆಗೆ ಮತ್ತೂ ಹಲವುದೋಣಿಗಳು ಬಂದು ತಂಗಿದ್ದುವು. 
ಬಲಗಡೆ ಸ್ವಲ್ಪ ದೂರದಲ್ಲಿ ಮರಳಿನ ಮೇಲೆ ಬಟಾನೂ ಐವರೂ ಕುಳಿತಿದ್ದರು. ಮೊನ್ನ 
ಸದ್ದು ಮಾಡದೆ ಅವರ ಬಳಿ ಸಾರಿ ತಾನೂ ಕುಳಿತುಕೊಂಡ. “ ನಾಳೆ ವಿಚಾರಣೆ ” ಎಂದ, 
ತಗ್ಗಿದ ಧ್ವನಿಯಲ್ಲಿ. 

ಆ ಎರಡು ಪದಗಳು ಬಟಾನಿಗೆ ಇನ್ನೆಷ್ಟನ್ನೂ ತಿಳಿಸಿದುವು. 
“ ಒಪ್ಪಲಿಲ್ಲ, ಅಲ್ಲವಾ? ” 

“ಊಹೂಂ, ಅದು ಇಡಿಯ ನೀರಾನೆ ಪ್ರಾಂತದ ಪ್ರಜೆಗಳ ವಿಚಾರಣೆಯಂತೆ, 
ಸಿಂಹದಂತೆ ಬಂದೆ, ನರಿಯಂತೆ ಓಡಿಹೋಗಲೆ ? ಅಂತ ಕೇಳಿದ್ರು . ನಮ್ಮ ನ್ಯಾಯ 
ನಿಲುವನ್ನು ಅವರಿಗೆಲ್ಲ ಮಂದಟ್ಟು ಮಾಡಿಕೊಟ್ಟು, ಅವರ ಎದುರಲ್ಲೇ ಹೊರಟು 
ಬತ್ತೇನೆ ಅಂದ್ರು ... ಔಟ, ಬೆಕ್‌ರನ್ನು ದೊಡ್ಡಿ ಮನೇಲಿಟ್ಟಿದ್ದಾರೆ. ಅವರಿಗೆಊಟ 
ಸಿಕ್ಕಿತೋ ಇಲ್ಲವೋ ಅಂತ ಚಿಂತೆ ನಾಯಕರಿಗೆ, ” 

“ ಕಷ್ಟ , ” ಎಂದ ಬಟಾ, ಯಾವುದು ಎಂಬುದನ್ನು ವಿವರಿಸುವ ಗೋಜಿಗೆ 
ಹೋಗದೆ. 

ಬಹಳ ಹೊತ್ತಿನ ಮೂಕ ಯಾತನೆಯ ಬಳಿಕ ಅವನು ಕೇಳಿದ: 
“ ವಿಚಾರಣೆ ನಡೆಯೋದು ಅಮಾತ್ಯ ಭವನದಲ್ಲಿ ಅಲ್ಲವಾ ? ” 
“ಹೌದು. ” 
“ಹೊರಗಿನವರನ್ನು ಬಿಡ್ತಾರಾ? ” 

“ ಜಜ್‌ಮಂಖ್ನ ವಿಚಾರಣೆ ಆದಾಗ ನಾನು ಹೋಗಿದ್ದೆ . ಸಾಮಾನ್ಯ ಜನ 
ದೊಡ್ಡ ನ್ಯಾಯಾಲಯದ ವೈಖರಿನೋಡೋದು ಬೇಡವಾ? ಇವತ್ತು ಇಂಥಿಂಥವರ 
ವಿಚಾರಣೆ ಅಂತ ಡಂಗುರ ಸಾರಾರೆ. ನೂರಿನ್ನೂರು ಜನರನ್ನು ಒಳಗೆ ಬಿಡ್ತಾರೆ... ” 

“ನಾವು ” 

“ಗೊತ್ತಾಯ್ತು ಪ್ರಶ್ನೆ ಯಾಕೆ ಕೇಳಿದ್ದು ಅಂತ, ಗುರುತು ಹಿಡಿದು ನಿಮ್ಮನ್ನೆಲ್ಲ 
ದೊಡ್ಡಿ ಮನೆಗೆ ಸೇರಿಸ್ತಾರೆ. ” 

........ 

“ನಿಮ್ಮ ಮೇಲೆ ಗದೆ, ಬಾಣ ಪ್ರಯೋಗಿಸಿದವರು, ಬಕಿಲ, ಟೆಹುಟಿ, ಗೇಬು, 
ನಿಮ್ಮ ಪ್ರಾಂತಕ್ಕೆ ಬಂದಿದ್ದ ರಾಜದೂತ, ಸಾಲದ್ದಕ್ಕೆ ನಿಮ್ಮಲ್ಲಿನ ಭೂಮಾಲಿಕರು! 
.... ಇಂಥ ದುಸ್ಸಾಹಸಕ್ಕೆ ಕೈ ಹಾಕುವಂತಿಲ್ಲ. ” 

“ ವಿಚಾರಣೆಯ ಕಾಲದಲ್ಲಿ ನಮ್ಮವರು ಯಾರೂ ಇರೋದಿಲ್ಲ ಅಂತ ಬೇಸರ. ” 
“ ನಾನು ಅಲ್ಲಿದ್ದೇನೆ. ” 

“ ಹೂಂ ಮೆನ್ನಯ್ಯ , ನನಗೆ ಬುದ್ದಿ ಇಲ್ಲ . ನೀವು ಬೇರೆನಾ ? ನಾವು 
ಬೇರೆನಾ ? ” 

“ ಹತ್ತಿರದಲ್ಲೇ ನೀವು ಬಚ್ಚಿಟ್ಗೊಂಡಿರಬೇಕು ನೀವು. ಕತ್ತಲಾದ ತಕ್ಷಣ 
ಏನಾದರೂ ಸಾಧ್ಯವಾದರೆ 

“ ಸರಿ . ” 

....ಆ ರಾತ್ರಿ ಇನ್ನುಳಿದ ಅಬ್ಬು ಯಾತ್ರಿಕರು ಅರಮನೆಯ ದೀಪಾಲಂಕಾರ 
ನೋಡಿದರು. ( ಸಹಸ್ರಾರು ಪಂಜುಗಳು, ಹಲವು ಸಹಸ್ರ ಹಣತೆಗಳು ) ಅರಮನೆಯ 
ಬಯಲಲ್ಲಿ ನಡೆದ ಹಾಡು, ಕುಣಿತ, ಕುಸ್ತಿಗಳಿಗೆ ಅವರು ಪ್ರೇಕ್ಷಕರಾದರು. ಮಹಾ 
ಪ್ರಭು, ಮಹಾರಾಣಿ ಮತ್ತು ಅರಸು ಸಂತತಿಯನ್ನು ಹೊತ್ತ ರಾಜನಾವೆಗಳು ಬೆಳಕಿನ 
ಹಂಸಗಳಾಗಿ ಸಂಗೀತದ ಅಲೆಗಳ ಮೇಲೆತೇಲಿದುದನ್ನು , ದಂಡೆಯ ಮೇಲೆ ನಿಂತು 
ಕಂಡರು . ಇವರು ಸಣ್ಣ ಸಣ್ಣ ಗುಂಪುಗಳಾಗಿ, ಹರ್ಷವಿಲ್ಲದೆ, ನಗೆ ಮಾತಿಲ್ಲದೆ, ಪಿಳಿ 
ಪಿಳಿ ಕಣ್ಣು ಬಿಡುತ್ತಿದ್ದ ಮೂವತ್ತಮೂರು ಬಡಜನರು. 
- ಅರಮನೆಯ ಮಹಾದ್ವಾರದ ಹೊರಗೆ ಬಡವರಿಗೆ ಭಕ್ಷಗಳ ವಿತರಣೆ 
ಯಾಯಿತು. ಈ ಜನ ಅತ್ತ ಹೋಗಲಿಲ್ಲ. 

ಮಾನಸಿಕ ಸಂಕಟದ ಭಾರದಿಂದ ಕುಗ್ಗಿ , ಬಳಲಿದ ಪಾದಗಳನ್ನು ಎಳೆದು ನಡೆ 
ಯುತ್ತ , ಗೊತ್ತಾಗಿದ್ದ ವೇಳೆಗಿಂತಲೂ ಮೊದಲೇ ದೋಣಿಯ ಬಳಿಗೆ ಬಂದು 
ತಲಪಿದರು ... 

“ ನಾಳೆ ವಿಚಾರಣೆ” ಎಂಬ ಪದಗಳು ಅವರ ಯೋಚನೆಗಳನ್ನು ಒಂದಾಗಿ 
ಬೆಸೆದುವು. 

ಅಹೂರಾಊಟದ ಉಸ್ತುವಾರಿನೋಡಿದಳು . ಮೆನ್ನನೂ ಪ್ರಯಾಸಪಟ್ಟು 

ಒಂದೆರಡು ತುತ್ತು ನುಂಗಿದ. 

ಆ ಇರುಳನ್ನು ಅಲ್ಲಿ ಕಳೆಯಬೇಕು. 
“ ನಾಳೆ ವಿಚಾರಣೆ.' 
ಬಟಾ ಅಂದ: 
“ನಮ್ಮೂರಿಗೆ ಇವತ್ತು ಪ್ರಯಾಣವಿಲ್ಲ. ನಾಳೆ, ನಾಳೆ ರಾತ್ರೆ .” 


ರಾಜಧಾನಿಯ ಆಯಕಟ್ಟಿನ ಸ್ಥಳಗಳಲ್ಲಿ ನಿಂತು ಡಂಗುರದವನು ಸಾರಿದ: 

“ಕೇಳಿರಿ! ಕೇಳಿರಿ! ದುಷ್ಟ ನಿಗ್ರಹ ಶಿಷ್ಟ ರಕ್ಷಕ ಪೆರೋ ಮಹಾಪ್ರಭುವಿನ ದೈವಿಕ 
ರಾಜ್ಯಭಾರದ ವಿರುದ್ಧ ಬಂಡಾಯವೆದ್ದ ನೀರಾನೆ ಪ್ರಾಂತದ ನಾಯಕನ ವಿಚಾರಣೆ ಈ 
ದಿನ ನ್ಯಾಯಮೂರ್ತಿ ಅಮಾತ್ಯರ ಸಮ್ಮುಖದಲ್ಲಿ ನಡೀತದೆ , ಕೇಳಿರಿ! ಕೇಳಿರಿ! ” 
- ಸೆಡ್ ಉತ್ಸವದ ನಿದ್ದೆ ಇಲ್ಲದ ಇರುಳಿನ ಬಳಿಕ ರಾಜಧಾನಿಯ ನಾಗರಿಕರು 
ನಿಧಾನವಾಗಿ ಏಳುತ್ತಲಿದ್ದರು. ನಗರ ತುಂಬ ಇನ್ನೂ ಹಬ್ಬದ ವಾತಾವರಣವೇ . 
ನಿತ್ಯದ ದುಡಿಮೆಯಲ್ಲಿ ನಿರತರಾಗಲು ಯಾರಿಗೂ ಮನಸ್ಸಿಲ್ಲ. ನದಿಯಲ್ಲಿ ತೆಪ್ಪೋತ್ಸವ 
ನಡೆಯುತ್ತಿದ್ದಾಗ ರಾಜಧಾನಿಯ ಹಲವು ಮನೆಗಳಲ್ಲಿ ಕಳ್ಳತನವಾಗಿತ್ತು . “ ನಮ್ಮ 
ಸರ್ವಸ್ವವೂ ಹೋಯಿತು, ” ಎಂದು ಆ ಮನೆಗಳಲ್ಲಿರೋದನ, ಸೆಡ್ ಸಮಾರಂಭದ 
ನಿಮಿತ್ತ ಪರೊ ಬಿಡುಗಡೆ ಮಾಡಿದರಲ್ಲ ಆ ಕಳ್ಳರದೇ ಕಾಯಕ ಎಂದು ಕೆಲವರು 
ಇಳಿದನಿಯಲ್ಲಿಕೂಗಾಡಿದರು . ಬೇರೆ ಕೆಲವರು ಅಂದರು: “ಕಷ್ಟ ನಿಮಗೆ ಮಾತ್ರವಾ? 
ಜಜಮಂಖನನ್ನೂ ಬಿಟ್ಟಿದ್ದಾರೆ. ಸತ್ಯ ಶ್ರೀಮಂತರಿಗೆ, ರಾಜ ಬಂಧುಗಳಿಗೆ ಗೋರಿ 
ಗಳಲ್ಲಿ ಇನ್ನು ನಿದ್ದೆಯೇ ಇಲ್ಲ. ” 

ಈಗ ಈ ಡಂಗುರ... ದೈವಿಕ ರಾಜ್ಯಭಾರದ ವಿರುದ್ಧ ಬಂಡಾಯ ... ಮನೆ 
ಮುರುಕರು! ನಿದ್ದೆಗೇಡಿಗಳು! | 

ನಿನ್ನೆ ಯಿಂದ ಇವತ್ತಿಗೆ, ಇವತ್ತಿನಿಂದ ನಾಳೆಗೆ ಬಾಳು, ಅಷ್ಟಷ್ಟಕ್ಕೇ ನೆನಪಿನ 
ತುಣುಕುಗಳು, ( ಮರಣಾನಂತರ ಮಾತ್ರ ಮೂರು ಸಾವಿರ ವರ್ಷಗಳ ಬದುಕು.) 
ಆದರೂ ಕೆಲವರಿದ್ದರು. ನೀರಾನೆ ಪ್ರಾಂತ ಎಂದಾಗ ಯೋಚನೆಗಳ ಪೆಟ್ಟಿಗೆಯನ್ನು 
ತಟ್ಟಿದಂತಾಯಿತು. ಒಂದು ವರ್ಷದ ಹಿಂದೆ ಅಲ್ಲಿ ಅದೇನೋ ಆಯಿತಲ್ಲ ? ವಿಚಾರಣೆ 
ಆ ಬಂಡಾಯ ನಾಯಕನದೇ ಏನು ? ಯಾಕಿಷ್ಟು ತಡ? ಇಲ್ಲಿಗೆ ಕರೆಸಿದರಂತಲ್ಲ ? 
ಅತಿಥಿಗೃಹದಲ್ಲೋ ಕಾರಾಗೃಹದಲ್ಲೋ ಇಟ್ಟರಂತಲ್ಲ ? ಯಾರೋ ಅಂದಿದ್ದರು: 
“ ಅವನು ಸಜ್ಜನ. ” ಹಾಗಾದರೆ ಸಜ್ಜನನ ವಿಚಾರಣೆ.... 

ಇನ್ನೂ ಕೆಲವರೆಂದರು “ ನಾವು ಇವತ್ತು ದುಡಿಯದಿದ್ದರೂ ಅಮಾತ್ಯರು 
ದುಡೀತಾರೆ. ಅಧಿಕಾರಿಗಳು ಕೂಡ, ಆಳುವವರಿಗೆ ವಿಶ್ರಾಂತಿಯೇ ಇಲ್ಲ. ” 

ಅರಮನೆಯ ಆವರಣದಲ್ಲಿ ಡಂಗುರದ ಸದ್ದಿಲ್ಲ. ಆದರೆ ಸೇವಕ ಸೇವಕಿಯರೆಲ್ಲ 
ಬಲ್ಲರು. ಅವರಿಗೆ ಮನೆಪ ಟಾ ಬಡ ಜನರ ದೊಡ್ಡ ನಾಯಕ.' ನ್ಯಾಯಸ್ಥಾನದಲ್ಲಿ 
ಪ್ರೇಕ್ಷಕರಾಗುವ ಸ್ವಾತಂತ್ರ್ಯ ಅವರಿಗಿದೆ. ಜಜಮಂಖನ ವಿಚಾರಣೆಯಾದಾಗ ಸರದಿ 
ಯಲ್ಲಿ ತಂಡ ತಂಡಗಳಾಗಿ ಹೋಗಿ ನೋಡಿದ್ದರು. ಈ ದಿನವೂ ಹೋಗಬಹುದು. 
ಆದರೆ ಉತ್ಸವದ ಮಾರನೆಯ ದಿನ ಕೆಲಸವೇನು ಕಡಮೆಯೆ ? ತಿಕ್ಕುವ, ತೊಳೆಯುವ, 
ದುಡಿಮೆ . ಸಹಸ್ರಾರು ಜನ ಇದ್ದರೂ ಸಾಲದು. ಸಾಧ್ಯವಾದರೆ ಅಪರಾಹ್ನ ಇಣಿಕಿ 
ನೋಡಿ ಬರಬೇಕು. 

ನ್ಯಾಯಸ್ಥಾನದ ಏರ್ಪಾಟಿನ ಉಸ್ತುವಾರಿ ಹಿರಿಯ ಲಿಪಿಕಾರ ಸೆನೆಬ್‌ನದು. 
ಅಮಾತ್ಯ ನಿತ್ಯದ ಕಾರ್ಯನಿರ್ವಹಿಸುವ ಸಭಾಭವನ ನ್ಯಾಯದ ಆಸ್ಥಾನವಾಗಿ 
ಮಾರ್ಪಟ್ಟಿತು. ಈ ದಿನ ಆಮೆರಬ್‌ನದು ನ್ಯಾಯಮೂರ್ತಿಯ ಪಾತ್ರ . ಮಹಾ ಅರ್ಚಕ 
ನ್ಯಾಯಸ್ಥಾನಕ್ಕೆ ಬಂದು ಕುಳಿತುಕೊಳ್ಳುವರೆಂದು ಕೇಳಿ ಸೆನೆಗೆ ಪರಮಾಶ್ಚರ್ಯ. 
ಅಂಥದು ಹಿಂದೆಂದೂ ನಡೆದಿರಲಿಲ್ಲ. ಅಮಾತ್ಯರಿಂದ ತುಸು ದೂರದಲ್ಲಿದ್ದ ಅವರಿಗೆ 
ವಿಶೇಷ ಪೀಠ ವ್ಯವಸ್ಥೆ , ಚಿರತೆಯ ತುಣುಕು ಕರ್ಮ ಅದಕ್ಕೆ .... ...ಜಜ್‌ ಮಂಖ್ನ 
ವಿಚಾರಣೆಯಂದು ಪೆರೋ ಪರಿವಾರ ಬಂದಿತ್ತು . ಅವರು ದೂರದ ವೇದಿಕೆಯ 
ಮೇಲಿನಿಂದ ಪ್ರೇಕ್ಷಕರು. ಇವತ್ತೂ ಬಂದಾರು . ಪರದೆ ಇಳಿಬಿಡಲು ಸೆನೆ 
ಆಜ್ಞಾಪಿಸಿದ. ಪಾರದರ್ಶಕ, ಸಭಾಭವನದಲ್ಲಿ ಕುಳಿತಿದ್ದರೂ ಅವರು ಬೇರೆಯೇ 
ಎನ್ನುವ ಭಾವನೆ, ಔತಣದಲ್ಲಿ ಮೆನೆಪ್‌ಟಾಗೆ ಕೊಟ್ಟ ಉಡುಗೊರೆಯ ನೆನಪಾಗುತ್ತಿದೆ 
ಸೆನೆಟ್‌ಗೆ, (' ಛೇ! ಛೇ! ಈ ನೆನಪು ಸರಿಯಲ್ಲ. ನನಗೂ ಅದಕ್ಕೂ ಯಾವ ಸಂಬಂಧವೂ 
ಇಲ್ಲ . ) “ಕಟಾಂಜನ ತಂದಿಡಿರೋ , ಮರದ ಕಟಾಂಜನ,ಮಲೆಯಲ್ಲಿ ಅಪರಾಧಿಗಾಗಿ. 
ಅಲ್ಲ, ಆರೋಪಿಗಾಗಿ, ” 

ಕಿರಿಯ ಲಿಪಿಕಾರರು ಬಂದರು. ಲಿಪಿಸುರುಳಿಗಳು, ಲೆಕ್ಕಣಿಕೆ - ಮಸಿಪಾತ್ರೆಗಳು 
ಸಿದ್ಧವಾದುವು. ಎರಡು ಪೆಟಾರಿ ತುಂಬ ನ್ಯಾಯಸಂಬಂಧದ ಥೋಥನ ಆದೇಶಗಳು. 

ಒಂದು ಬದಿಯಿಂದ ಇನ್ನೊಂದು ಬದಿಯ ವರೆಗೂ ಹಗ್ಗ ಕಟ್ಟಿದರು . ಅದ 
ರಾಚೆಗೆ ಸಾಮಾನ್ಯ ಪ್ರೇಕ್ಷಕರು. ಕಟಾಂಜನದ ಬಳಿಯಲ್ಲಿ ಇಲ್ಲ ಸಶಸ್ತ್ರ ಭಟರು. 
ಅಮಾತ್ಯರ ಒಂದು ಪಕ್ಕದಲ್ಲಿ ಸಾಲಾಗಿ ಸರುಸದಸ್ಯರು, ದಂಡನಾಯಕ, ಕಂದಾಯ 
ಅಧಿಕಾರಿಗಳು , ಅವರ ಹಿಂದೆ ಪ್ರಾಂತಪಾಲರು, ( ಉತ್ಸವಕ್ಕೆಂದು ಬಂದ ಪ್ರಾಂತ 
ಪಾಲರೆಲ್ಲ ರಾಜಧಾನಿಯಲ್ಲೇ ಇದ್ದಾರೆ. ಯಾವುದೇ ಒಂದು ವಿಚಾರಣೆಯಲ್ಲಿ ಎಲ್ಲ 
ಪ್ರಾಂತಪಾಲರು ಭಾಗವಹಿಸುವುದು ಕೂಡ ಅಪೂರ್ವ.) ಟೆಹುಟಿಗೆ ಪ್ರತ್ಯೇಕ ಸ್ಥಾನ. 
ನೀರಾನೆ ಪ್ರಾಂತದ ಭೂಮಾಲಿಕರಿಗೆ ಪೀಠಗಳು. ( ಈ ಪೀಠಗಳಿಗಾಗಿ ನುಟ್ 
ಮೋಸಾದಿಗಳಿಂದ ದೊಡ್ಡ ಕಾಣಿಕೆ ಕೀಳಬೇಕು; ಇವರೆಲ್ಲ ನೀರಾನೆ ಪ್ರಾಂತಕ್ಕೆ ಹೊರಟ 

ಮೇಲೆ ನನ್ನ ಒಂದು ಆದಾಯಮೂಲ ಬತ್ತುತದಲ್ಲ' ಎಂದುಕೊಂಡ ಸೆನೆ . ಆ 
ಬಟಾ ಬರಲೇ ಇಲ್ಲ. ಆಶ್ಚರ್ಯ. ಅವರಿಂದ ಇನ್ನು ನನಗೇನಾದರೂ ಸಿಗುತ್ತದೆ 
ಎನ್ನು ವುದು ಸುಳ್ಳು . ಆ ಉಡುಗೊರೆ ) . 

ಅಮಾತ್ಯರ ಇನ್ನೊಂದು ಮಗ್ಗುಲಲ್ಲಿ ಮಹಾ ಅರ್ಚಕರ ಪರಿವಾರ, ( ಇನೇನಿ 
ಬರುತ್ತಾನೆಹೊಟ್ಟೆ ಆಡಿಸಿಕೊಂಡು. ) 

ಅರಮನೆ ಕಾವಲು ಭಟರ ದಳಪತಿ ಆಗಮಿಸಿದ . 
“ ಲಿಪಿಕಾರಯ್ಯ , ನನ್ನಿಂದ ಆಗಬೇಕಾದ ಕೆಲಸ ಅಪ್ಪಣೆಯಾಗಲಿ, ” 

“ ಜಾಗಟೆ ಸದ್ದಾದ ತಕ್ಷಣ ನೀರಾನೆ ಕ್ರಿಮಿಯನ್ನು ಕರಕೊಂಡ್ವಾ , ನಿನ್ನ 
ಯೋಧರ ಮೇಲ್ವಿಚಾರಣೆ ವಹಿಸ್ಕೊ , ಕಠಾರಿ ಫಳಫಳ ಅನ್ತಿದೆ. ಅಧಿಕಾರ ದಂಡ 
ವನ್ನೂ ಬೆಳಗಿದೀಯಾ....” 

ಪರಿಹಾಸ್ಯದ ಆ ಮಾತು ಇಷ್ಟವೆನಿಸಿದರೂ ದಳಪತಿ ಅಂದ: 
“ನಿಮಗೆ ನನ್ನನ್ನು ಕಂಡರೆ ಯಾವಾಗಲೂ ತಾತ್ಸಾರ. ” 

ಹನಿಹನಿಯಾಗಿ ಜನ ಬರತೊಡಗಿ ಅಮಾತ್ಯ ಭವನದ ಹೊರಗಿನ ಉದ್ಯಾನ 
ಬೇಗನೆ ಕೆರೆಯಾಯಿತು. 

ದಳಪತಿಯ ಕಡೆ ನೋಡಿಸೆನೆಟ್ ಅಂದ: 

“ ಒಂದು ಸಲಕ್ಕೆ ನೂರೇ ಜನ ಒಳಗೃದ್ಧಿ . ಅವರುನೋಡಿಆದ ಮೇಲೆ ಮತ್ತೆ 
ನೂರು ಜನ. ” 

ದಳಪತಿ ತನ್ನ ಕೆಳಗಿನವರನ್ನು ಕರೆದು ಆದೇಶವಿತ್ತ : 

“ ಒಂದು ಸಲಕ್ಕೆ ನೂರೇ ಜನ ಒಳಗೃದ್ಧಿ . ಅವರು ನೋಡಿ ಆದ ಮೇಲೆ ಮತ್ತೆ 
ನೂರು ಜನ.” 

ಹೊರಗೆ ಗದರುವ ಧ್ವನಿ ಕೇಳಿಸಿತು: 
“ ಅಮಾತ್ಯರು! ದಾರಿ ಬಿಡಿ! ದಾರಿ ಬಿಡಿ!” 

ಪಲ್ಲಕಿಯಿಂದಿಳಿದ ನೀಳ ದೇಹದ ಅಮಾತ್ಯ ಕೈಯಲ್ಲಿ ಅಧಿಕಾರದ ಕೋಲನ್ನು 
ಹಿಡಿದುಕೊಂಡು ದೃಢ ಹೆಜ್ಜೆಗಳನ್ನಿಡುತ್ತ ಒಳಕ್ಕೆ ಬಂದ. ಅರ್ಧ ನರೆತ ತಲೆಗೂದ 
ಲನ್ನು ಈ ದಿನ ಹೆಚ್ಚು ಎಚ್ಚರದಿಂದ ಎಡಕ್ಕೂ ಬಲಕ್ಕೂ ಬಾಚಿದಂತಿತ್ತು . ಎದೆ 
ಪಟ್ಟಿಕೆ, ಹಾರಗಳು ಅಲಂಕರಿಸಿದ್ದ ವೃಕ್ಷಸ್ಥಲ. ಗರಿಗರಿಯಾದ ನಡುಪಟ್ಟಿ , ಮೃದು 
ತೊಗಲಿನ ಪಾದರಕ್ಷೆ , ಛಾವಣಿಯ ಬೆಳಕಿಂಡಿಯ ಕೆಳಗಿಂದ ಹಾದು ಅಮಾತ್ಯ ತನ್ನ 
ವೇದಿಕೆಯತ್ತ ನಡೆದಾಗ ಗೋದಿಗೆಂಪು ಮೈ ಹೊಳೆಯಿತು. 

ನ್ಯಾಯಮೂರ್ತಿ ಆಸೀನನಾದೊಡನೆ ಕಂಚಿನ ಜಾಗಟೆ ಬಾರಿಸಿದರು. ಆ ಸದ್ದು 
ಅಲೆಯಾಗುತ್ತಿದ್ದಂತೆ ಅರಮನೆಯ ಆವರಣದಲ್ಲಿ ಆಗಲೇ ಸೇರತೊಡಗಿದ್ದ ಸರು 
ಸದಸ್ಯರು, ಹಿರಿಯ ಅಧಿಕಾರಿಗಳು, ಪ್ರಾಂತಪಾಲರೆಲ್ಲ ಒಳಗೆ ಬಂದು ನ್ಯಾಯಮೂರ್ತಿಗೆ 
ನಮಿಸಿ ತಮ್ಮ ಪೀಠಗಳ ಮೇಲೆಕುಳಿತರು. ಟೆಹುಟಿಯ ಹಿಂದೆ ಬಕಿಲ ನಿಂತ. 

ಅಮಾತ್ಯ ಪಲ್ಲಕಿಯಿಂದ ಇಳಿದೊಡನೆ ದಳಪತಿ ಕಾರಾಗೃಹದತ್ತ ಧಾವಿಸಿದ್ದ . 

( ಹಿಂದಿನ ರಾತ್ರಿ ನಿರಾಕರಣೆಯ ಉತ್ತರದೊಡನೆ ಮೆನ್ನ ನನ್ನು ಕಳುಹಿದ ಮೇಲೆ 
ಮೆನೆಪೇಟಾ ಒಂದರ್ಧ ರೊಟ್ಟಿಯನ್ನೂ ನಾಲ್ಕಾರು ಅಂಜೂರ ಹಣ್ಣುಗಳನ್ನೂ 
ಸೇವಿಸಿದ. ಮನಸ್ಸಿಗಂತೂ ನೆಮ್ಮದಿ. ನಿದ್ದೆ ಬಂತು. ಕಣ್ಣು ತೆರೆದಾಗ, ಹೊರಗೆ 
' ಬೆಳಕು ಹರಿಯುತ್ತಿರಬೇಕು ಎನಿಸಿತು . ಮುಂದಪ್ರಭೆ ತನ್ನ ಕೊಠಡಿಯಲ್ಲಿ ಪಸರಲು 
ಆರಂಭಿಸಿದೊಡನೆ ಮೆನೆಪ್‌ಟಾ ಎದ್ದ , ಯಾವ ತಾಕಲಾಟವೂ ಇಲ್ಲದೆ, ಮನಸ್ಸು 
ಶಾಂತವಾಗಿತ್ತು . ಮರಳಿನ, ನೀರಿನ ನೆರವಿನಿಂದ ದೇಹಬಾಧೆ ತೀರಿಸಿಕೊಂಡ. ಇನ್ನೂ 
ಒಂದಷ್ಟು ಕಾಲ ನೆಲಮಾಳಿಗೆಯಲ್ಲಿದ್ದರೆ ತಾನೂ ಬಂಧನದ ರಾತ್ರೆ ಕಂಡ ಜಜ್ಮಂಖ 
ನಂತೆ ಆಗುವುದು ಖಂಡಿತ.- ಎನಿಸಿತು . ಗಾದೆ ನೆನಪಾಯಿತು- 'ಸಂಜೆ ಕೊಲ್ಲುವ 
ಹಕ್ಕಿಗೆ ಬೆಳಗ್ಗೆ ಯಾರು ನೀರುಣಿಸುತ್ತಾರೆ?” ತಾನೂ ಒಂದು ರೀತಿಯ ಹಕ್ಕಿಯೇ . 
ಹಾರಲು ನಿರಾಕರಿಸಿದ ಹಕ್ಕಿ . ಆ ದಿನ ಅಮಾತ್ಯನನ್ನು ಕಂಡೆ, ಅತಿಥಿಯಾಗಿ; ಈ 
ದಿನ ನ್ಯಾಯಮೂರ್ತಿಯನ್ನು ಕಾಣುತ್ತೇನೆ ಬಂದಿಯಾಗಿ, ಆತನದು ದ್ವಿಪಾತ್ರ . 
ನನ್ನದು ಕೂಡ. ಕಟ್ಟಡಕ್ಕೂ ದ್ವಿಪಾತ್ರವೇ , ಅಂದಿನದು ಅಮಾತ್ಯನ ಸಭಾಭವನ ; 
ಇಂದು ಅದು ನ್ಯಾಯಸ್ಥಾನ. ಕರೆದೊಯ್ಯಲು ಎಷ್ಟು ಹೊತ್ತಿಗೆ ಬರುವರೋ ? ' ಈ 
ಹಣ್ಣುಗಳನ್ನು ತಿನ್ನೇನೆ, ನೀರಡಿಕೆಯ ತೊಂದರೆ ಇರೋದಿಲ್ಲ.......... ಬಟಾಗೆ ನನ್ನ 
ಉತ್ತರದಿಂದ ಬೇಸರವಾಗಿದ್ದಿತು. ಆದರೆ ಮನವರಿಕೆಯಾದಾಗ , ಸಮಾಧಾನವೂ 
ಆಗಿರಬಹುದು, ಅವರು ಯಾರೂ ನ್ಯಾಯಸ್ಥಾನಕ್ಕೆ ಬರಬಾರದು ; ಬರಲಾರರು. 
ರಾಮರಿ, ಪುಟ್ಟ ರಾಮರಿ... ಇಲ್ಲ . ಗೊತ್ತಿದ್ದೂ ಗೊತ್ತಿದ್ದೂ ಗಂಡಾಂತರಕ್ಕೆ ತಲೆ 
ಒಡ್ಡುವುದು ಸರಿಯಲ್ಲ. ನನ್ನ ಬಂಧುಗಳು ದುಡುಕಿ ಏನನ್ನೂ ಮಾಡರು ... ) 

ಬಾಗಿಲ ಸದ್ದು , ದಳಪತಿಯ ಸ್ವರ: 
“ ಅಪರಾಧಿ! ಹೊರಗೆ ಬಾ ! ” 
(“ಓಹೋ ....ನಾನು ಅಪರಾಧಿ ಎನ್ನು ವುದು ತೀರ್ಮಾನವಾಗಿಯೇ ಬಿಟ್ಟಿದೆ! ) 

ಹೊರಬಾಗಿಲ ಬಳಿ ಎಂಟು ಹತ್ತು ಜನ ಯೋಧರು. ಇಬ್ಬರ ಕೈಗಳಲ್ಲಿ ಸೆಣ 
ಬಿನ ಹುರಿಹಗುಳು, ಮೆನೆಪ್ಟಾನ ತೋಳುಗಳಿಗೆ. 

( ಇದು ಅನಗತ್ಯ - ಎನ್ನಲೆ? ಊಹೂಂ, ಅವರಿಗಿಷ್ಟ ಬಂದಂತೆ ಮಾಡಲಿ.'). 
“ ನಡೀರಿ ಆಚೆಗೆ!” . 

( ಇದು, ನಾಯಕರಿಗೆ ದಾರಿಬಿಡಿ, ಅಲ್ಲ . ಇವರು ನನ್ನ ಪರಿಚಿತರು . ಮಾತ 
ನಾಡಿಸುವ ಬಯಕೆ ಅವರಿಗೆ - ಆದರೆ ಈ ದಿನ ಮೂಕರು . ನಾನು ಮುಗುಳು ನಗ. 
ಬೇಕು... ) 

ಎಲ್ಲ ಕೆಲಸಗಳನ್ನೂ ಬಿಟ್ಟು ಬಂದಿದ್ದರು ಅರಮನೆಯ ಸೇವಕ ಸೇವಿಕೆಯರು. 
( ಅವರಲ್ಲೊಬ್ಬಳು ಮಹಾತಾಯಿ ಶೀಬಾ. ) . 
- ಅವಳೂ ಇದ್ದಳು . ಆಕೆಯ ಗಂಡನೂ ಇದ್ದ . 

(“ ಮೆರವಣಿಗೆ, ) . 

ಅಮಾತ್ಯ ಭವನ ಕಾಣಿಸಿದೊಡನೆ ಛಟಿಲ್ ಛಟಿಲ್ ಎಂದುವು ಯೋಧರ 
ಚಾವಟಿಗಳು . . 

“ ನಡೀರಿ ನಿಮ್ಮ ನಿಮ್ಮ ಕೆಲಸಕ್ಕೆ !” 
(“ಏಟು ಅವರಿಗೆ, ನೋವುನನಗೆ. ). 

ಪರಿಚಿತ ಮೆಟ್ಟಲುಗಳು , ಬರಿಗಾಲು. ( ಇದೇ ಸುಖ . ) ( ಓ ! ಕಟಾಂಜನ, 
ಇಲ್ಲಿ ನಾನು ಆರೋಪಿ. ) 

ಕಟಾಂಜನದ ಹಿಂದೆ ಶಾಂತಮೂರ್ತಿ ಮೆನೆಪ್ಟಾ ನಿಂತ, ಎಡಬಲಗಳಲ್ಲಿ , 
ತೋಳುಗಳಿಗೆ ಬಿಗಿದಹಗ್ಗಗಳನ್ನು ಹಿಡಿದ ಯೋಧರು , ಮನೆಪ್ಟಾನ ದೃಷ್ಟಿ ಆಮರಬ್ 
ನನ್ನು ಅರಸಿ ಅವನ ಮೇಲೆ ಒರಗಿತು, ( ಇವರೆಲ್ಲ ಪ್ರತಿಮೆಗಳು , ಉಸಿರಾಟವೂ 
ನಿಂತಿದೆಯೇನೋ .?) 

ಒಮ್ಮೆಲೆ ಸುಸ್ಪಷ್ಟ ಸ್ವರದಲ್ಲಿ ಆತನೆಂದ: 
“ನ್ಯಾಯಸ್ಥಾನಕ್ಕೆ ನಮಿಸ್ತೇನೆ.” 
ಇದ್ದಕ್ಕಿದ್ದಂತೆ ಬಂದ ಆ ಧ್ವನಿ ಕೇಳಿ ಎಲ್ಲರೂ ಚಕಿತರಾದರು. 

ನ್ಯಾಯಮೂರ್ತಿಯ ಹಿಂಬದಿಯಲ್ಲಿ ಎತ್ತರದ ವೇದಿಕೆಯನ್ನು ಬಿಳಿಯ ಪರದೆ 
ಮರೆಮಾಡಿತ್ತು . ಅಲ್ಲಿ ಯಾರೂ ಇರಲಿಲ್ಲ . ಆಮರಬ್‌ನ ಎಡ ಪಾರ್ಶ್ವದ ಪೀಠವೂ 
ಹಲವು ಪೀಠಗಳೂ ಬರಿದಾಗಿದ್ದು ವು. ಬಲಗಡೆಯಲ್ಲಿ ಭಾರೀ ಗುಂಪು, ನಿರ್ವಿಕಾರ 
ಭಾವದಿಂದ ಅವರಲ್ಲಿ ಕೆಲವರನ್ನು ಮೆನೆಪ್‌ಟಾ ಗುರುತಿಸಿದ . ಹೆಬ್ಬೆಟ್ (' ಹೇಳು 
ಮಗು, ನಿಮ್ಮ ಬಂಡಾಯ ಇತ್ಯಾದಿ ಹೇಗೆ ಮಾಡಿದಿರಿ ಹೇಳು. ) ಗೇಬು, ( ಯಾವ 
ನಯ್ಯ ನೀನು? ಏನು ಮಾತಾಡ್ಡೆ ! ಏನು ಮಾತಾಡ್ಡೆ ! ಅಬ್ಬುಗೆಹೋದವನು ಬುದ್ದೀನ 
ಕಾಣಿಕೆಕೊಟ್ಟು ಬಂದೆಯಾ? ) ಅವನ ಪಕ್ಕದಲ್ಲಿರುವಾತ ಯಾರೋ ತಿಳಿಯದು. 
ಅಮೆನೆಮೊಪೆಟ್ . ( ಮೆನೆಪ್‌ ಟಾಗೆ ಅಪರಿಚಿತ. ' ದಂಡನಾಯಕನ ಠೀವಿ ಇದೆ. ) 
ಟೆಹುಟಿ, ( ಚುಟುಕು! ಚುಟುಕು! ಬಾಯಿಯಿಂದ ಹೊರಬಿದ್ದ ಮಾತು ಪಂಜರ 
ಬಿಟ್ಟು ಕುರುಡು ಹಕ್ಕಿಯ ಹಾಗೆ; ಯಾವುದಕ್ಕಾದರೂ ಬಡಿದು ರೆಕ್ಕೆ ಮುರಿದೀತು. 
ಎಚ್ಚರ! ) ಬಕಿಲ - ಆಹಾ! ಬಕಿಲ ........ ಅತ್ತ ನಿಂತಿರುವ ಜನರೆಲ್ಲ ಇಲ್ಲಿ ಪ್ರೇಕ್ಷಕರು. 
ಇವತ್ತು ಇವರಿಗೆ ದುಡಿಮೆ ಇಲ್ಲವೇನೋ . ಕುತೂಹಲ ? ಕನಿಕರ ? ಆ ಮೂಲೆಯಲ್ಲಿ 
ಯಾರೊ ಬಚ್ಚಿಟ್ಟುಕೊಂಡಿರುವನಲ್ಲ ? ತಲೆಗೆ ಸುತ್ತಿದ ಬಟ್ಟೆ , ತನ್ನನ್ನು ಕದ್ದು 
ನೋಡುತ್ತಿರುವಂತಿದೆ... ಆ - ಮೆನ್ನ - ದಿವ್ಯ - ಜೀವ... ಯಾರೂ ಗುರುತು ಹಿಡಿಯ 
ಬಾರದೆಂದು ಎಚ್ಚರವಹಿಸುತ್ತಿದ್ದಾನೆ... ಅವನ ಪಾಲಿನ ಹದ್ದು ಈ ಕಡೆಗಿದೆ . ಸೆನೆಬ್ . 
(ಬಟಾ ಹೇಳಿದ್ದ : “ ಐಗುಪ್ತದ ಆಡಳಿತ ಭಾರವೆಲ್ಲ ಇವನ ಮೇಲೆಯೇ ಇದೆ ಅಂದ್ರೂ 
ಬೇಕು ಯಾರಾದರೂ . ) ಪಾರ್ಶ್ವ ದ್ವಾರದಿಂದ ಸೆನೆಬ್ ಓಡಿ ಬಂದು ಅಮಾತ್ಯನ ಕಿವಿ 
ಯಲ್ಲಿ ಏನನ್ನೋ ಉಸುರಿದ. ಅಮಾತ್ಯ ತಲೆಯಾಡಿಸಿದ. ಹಿಂಬದಿಯ ಬಾಗಿಲಿನಿಂದ 

ಪೆರೋ ಬರುತ್ತಿದ್ದಾರೆ ಎಂದೆ ? ಬರುವುದು ತಡವಾಗುತ್ತದೆ ಎಂದೆ ? 

ತಡವಾಗಲಿಲ್ಲ. ಪಾರದರ್ಶಕ ಪರದೆಯೊಳಗಿಂದ ಕಿರೀಟಗಳ ಪ್ರಭೆ ಕಾಣಿಸಿತು. 
ಪೆರೋ , ಮಹಾರಾಣಿ, ರಾಜಕುಮಾರ ಮತ್ತು ಗೇಬುವಿನ ಪತ್ನಿ ನೆಹನವೇ . 

ಸಭಾಭವನದಲ್ಲಿ ಕುಳಿತಿದ್ದವರೆಲ್ಲ ಎದ್ದರು. ಅಮಾತ್ಯ ಹಿಂದಕ್ಕೆ ಹೊರಳಿ 
ನಮಿಸಿದ: 

“ದೇವಸಮಾನ ಪರೋನ ಆಯುರಾರೋಗ್ಯ ವರ್ಧಿಸಲಿ! ” 

ಎದ್ದವರು ಮತ್ತೆ ಕುಳಿತರು. (“ ನಾನು ಹೀಗೆ ಮಾಡಬೇಕಾಗಿಲ್ಲ. ನಿಂತೇ ಇರ 
ಬಹುದು. ಸುಲಭ . ). 

ಪರದೆಯೊಳಗಿನ ವೇದಿಕೆಯ ಮೇಲೆಸೇವಕರ ದರ್ಶನ, ದೊರೆಗೆ ಚಾಮರ 
ಸೇವೆ. ನವಯುವಕ ಪೆರೋಗೆಬಿಸಿಲೇರುವುದಕ್ಕೆ ಮೊದಲೇ ಸೆಖೆಯಾಗಿರಬೇಕು. ) 

ಅರಸ ತನ್ನ ಬಳಿಯ ಮುಗ್ಗಾಲು ಪೀಠದ ಮೇಲಿನ ಹೊಳೆಯುವ ತಟ್ಟೆಯಲ್ಲಿ 
ಏನನ್ನೊ ಇರಿಸಿದ. (“ ಏನಿರಬಹುದು ? ಆಂಖ್ಲಾಂಛನ... ) 

ಯಾರ ದಾರಿ ನೋಡುತ್ತಿದ್ದಾರೆ? ಆರಂಭಿಸುತ್ತಿಲ್ಲವಲ್ಲ. ಇನೇನಿ ಬಂದ . 
ವಿನಯಪೂರ್ವಕವಾಗಿ ಎರಡು ಹೆಜ್ಜೆ ಇರಿಸಿ, ಓಡಿ ಬಂದ ಸೆನೆಟ್‌ಗೆ ಏನನ್ನೂ ಹೇಳಿ, 
ಪುನಃ ಉದ್ಯಾನಕ್ಕಿಳಿದ. ಸೆನೆಟ್ ನ್ಯಾಯಮೂರ್ತಿಯಲ್ಲಿಗೆ, ಅಲ್ಲಿಂದ ಪೆರೋ - ಮಹಾ 
ರಾಣಿಯರ ಸಮ್ಮುಖಕ್ಕೆ , ಮರಳಿ ನ್ಯಾಯಮೂರ್ತಿಯಲ್ಲಿಗೆ ಆಡಿದ ತಲೆಗಳು . 

ಆ ಪೀಠದ ಮೇಲಿನ ಚಿರತೆ ಚರ್ಮ... ಮಹಾ ಅರ್ಚಕರು ಬರುವರೇನು ? 
ಐಗುಪ್ತದ ರಾಜಕೀಯ ಚೌಕಮಣೆ ಆಟದ ಪ್ರಧಾನ ಆಟಗಾರ, ಮಹಾ ಅರ್ಚಕರಿಂದ 
ಸಣ್ಣ ಮನುಷ್ಯನೊಬ್ಬನ ವಿಚಾರಣೆಯ ವೀಕ್ಷಣೆ? ಆಶ್ಚರ್ಯ! ಹಾಗಾದರೆ ಆ ಬರಿದು 
ಪೀಠಗಳು ಮಹಾ ಅರ್ಚಕರ ಪರಿವಾರದವರಿಗೆ? 

ಪ್ರತಿಮೆಗಳು ಕುಳಿತಲ್ಲೇ ಮಿಸುಕುತ್ತಿವೆ. ಅಲ್ಲಲ್ಲಿ ತಲೆಗಳು ಪರಸ್ಪರ ಹತ್ತಿರಕ್ಕೆ 
ಬಂದು ಪಿಸುನುಡಿಯುತ್ತಿವೆ. 

ಹೊರಗೆ ಕಲರವ, ಬಂದರೇನೋ ? 
ತಲೆಬಾಗಿಲ ಕಣ್ಣು ಹಾಯಿಸಿದ ದಳಪತಿ ನಿಂತಲ್ಲೆ ಕಂಬವಾದ . 

ಮುಂದೆ ಸ್ಕೂಲಕಾಯ ಇನೇನಿ, ಹಿಂದಿನಿಂದ, ಭವ್ಯತೆಯ ಸಾಕಾರಮೂರ್ತಿ 
ಮಹಾ ಅರ್ಚಕ ಹೇಪಾಟ್ , (' ಅಬ್ಬು, ಯಾತ್ರಿಕನಾಗಿ ಐಗುಪ್ತದ ಧರ್ಮಗುರುವಿಗೆ 
ನಮಿಸಿದ್ದೆ , ದೈವಿಕವಾದದ್ದು ಏನಿದೆ ಈ ವ್ಯಕ್ತಿಯಲ್ಲಿ? ಈತನೂ ಪ್ರತಿಷ್ಠೆ ಅಧಿಕಾರಗಳ 
ಘನರೂಪವಲ್ಲವೆ? ) . 
- ಅಮಾತ್ಯ ಮತ್ತಿತರ ಕೆಲವರಿಗೆ ಮಹಾ ಅರ್ಚಕನ ಹಿಂದಿನ ಇಬ್ಬರು ಮೂವರ 
ಪರಿಚಯವಿತ್ತು . ಒಬ್ಬ ಮೆಂಫಿಸಿನ ಪೇಟಾ ಮಂದಿರದ ಮುಖ್ಯ ಅರ್ಚಕ, ಇನ್ನೊಬ್ಬ 
ಉತ್ತರದ ಆನ್‌ನಗರಿಯ ರಾ ಮಂದಿರದ ಮುಖ್ಯ ಅರ್ಚಕ, ಮೂರನೆಯವನು 

ದಕ್ಷಿಣದ ವೆಸಿನಗರಿಯ ಅಮನ್ ಮಂದಿರದ ಮುಖ್ಯ ಅರ್ಚಕ . ಅವರ ಹಿಂದೆ ನಾಲ್ವರು 
ದೇವಸೇವಕರು. (' ಪೆರೋನ ಪರಿಚಾರಕರಿಗೆ ಸಮನಲ್ಲವೆ ಇವರು ? ) 

ಅಮೆರಬ್ ಮತ್ತಿತರರು ನಮಿಸಲು ಏಳುತ್ತಿದ್ದಂತೆ ಮಹಾ ಅರ್ಚಕ ನ್ಯಾಯ 
ಮೂರ್ತಿಯ ವೇದಿಕೆಯ ಮೆಟ್ಟಿಲುಗಳನ್ನೇರಿ, ತನ್ನ ದೃಷ್ಟಿಯಿಂದ ತೆಳು ಪರದೆ 
ಯನ್ನಿರಿದು ನೋಡುತ್ತ , “ ಪೆರೋನ ಆಯುರಾರೋಗ್ಯ ವರ್ಧಿಸಲಿ! ” ಎಂದ, 

- ಪರದೆಗೆ ಬೆನ್ನು ಹಾಕಿ ಅಲ್ಲಿದ್ದವರನ್ನು ದಿಟ್ಟಿಸಿ, ಕಟಾಂಜನದ ಹಿಂದಿದ್ದ 
ಮೆನೆಪ್ ಟಾನನ್ನು ನೋಡಿ, ತನ್ನ ಪೀಠದಲ್ಲಿ ಮಹಾ ಅರ್ಚಕ ಆಸೀನನಾದ, ಮುಖ್ಯ 
ಅರ್ಚಕರು ಮೂವರು ಕೆಳಗೆ ಸಾಲಾಗಿದ್ದ ಪೀಠಗಳಲ್ಲಿ ಕುಳಿತರು . ಇನೇನಿ ಮಹಾ 
ಅರ್ಚಕನ ಹಿಂದೆ ತುಸು ದೂರದಲ್ಲಿ ನಿಂತ, ನ್ಯಾಯಮೂರ್ತಿಯ ಹಿಂದೆ ಸೆನೆಟ್ , 
ಮುಖ್ಯ ಅರ್ಚಕರ ಹಿಂದೆ ಉಳಿದ ದೇವಸೇವಕರು ನಿಂತುಕೊಂಡರು. 

- ಇವರೆಲ್ಲರ ಚೌಕಮಣೆ ಆಟದಲ್ಲಿ ನೀರಾನೆ ಪ್ರಾಂತ ಒಂದು ಕಾಯಿ ಅಲ್ಲವೆ ? 
ನಾನೇ ಆ ಕಾಯಿ , ಆದರೆ ಉಸಿರಾಡುವ ಕಾಯಿ , ಮಾತನಾಡುವ ಕಾಯಿ , ನಾವೆಲ್ಲ 
ಗೆದ್ದೆವು ಎನ್ನುತ್ತಿರುವ ಆಟಗಾರರಿಗೆ ಈ ದಿನ ಕಾಯಿ ಸವಾಲು ಹಾಕ್ತದೆ .) 

ಆಮೆರಬ್ ಹೇಪಾಟ್‌ನನ್ನು ಕೇಳುತ್ತಿದ್ದಾನೆ: 
“ ಇನ್ನು ಶುರು ಮಾಡೋಣ, ಅಲ್ಲವೆ ? ” 
ಸ್ನೇಹ, ವಿನಯ ಬೆರೆತ ಧ್ವನಿ: 
ತಲೆಯಲುಗಿಸಿ ಒಪ್ಪಿಗೆಸೂಚನೆ. 

ಎಲ್ಲರ ದೃಷ್ಟಿಗಳೂ ತನ್ನ ಮೇಲೆ ನೆಟ್ಟಿರುವುದನ್ನು ನ್ಯಾಯಮೂರ್ತಿ ಆಮೆರಬ 
ಗಮನಿಸಿದ. ಆತ್ಮವಿಶ್ವಾಸ, ತಣುಪು ನೋಟ. ( ನಿಮ್ಮ ಸ್ಪರ್ಶದಿಂದ ಅವನು 
ಮಣ್ಣಾಗ್ತಾನೋ ಬಂಗಾರವಾಗ್ತಾನೋ ನೋಡೋಣ.” ಪೆರೋ ಆಡಿದ್ದ ಈ ಮಾತು 
ಅಮಾತ್ಯನಿಗೆ ನೆನಪಾಯಿತು. ಐಗುಪ್ತದ ಪ್ರಜೆಗಳ ಬದುಕನ್ನು ನಿಯಂತ್ರಿಸುವ ರೂಪಿ 
ಸುವ ವರಿಷ್ಠಾಧಿಕಾರಿ ತಾನು . ಎಲ್ಲರೂ ತನ್ನನ್ನೇ ನೋಡುತ್ತಿದ್ದಾರೆ. ಇನ್ನು ವಿಳಂಬ 
ಸರಿಯಲ್ಲ.) 

“ದೇವಸಮಾನರಾದ ಪೆರೋ ಸೇಪಿಯವರ ದೈವಿಕ ಅಧಿಕಾರದ ವಿರುದ್ಧ 
ಬಂಡಾಯವೆದ್ದ ನೀರಾನೆ ಪ್ರಾಂತದ ನಾಯಕ ಮೆನೆಪ್ಟಾನ ವಿಚಾರಣೆಗಾಗಿ, ಹಿರಿಯ 
ನ್ಯಾಯಸ್ಥಾನದ ವಿಶೇಷ ಅಧಿವೇಶನ ಇಲ್ಲಿ ಸೇರಿದೆ . ಮಹಾಪ್ರಭು ಮತ್ತು ಮಹಾರಾಣಿ 
ವಿಚಾರಣೆಯ ವೀಕ್ಷಣೆಗಾಗಿ ಇಲ್ಲಿಯತನಕ ಪಾದ ಬೆಳೆಸಿದ್ದಾರೆ. ಮಹಾ ಅರ್ಚಕ 
ಹೇಪಾಟ್ ಧಾರ್ಮಿಕ ಮಹತ್ವವಿರುವ ಈ ವಿಚಾರಣೆಯಲ್ಲಿ ಆಸ್ಥೆವಹಿಸಿ ಇಲ್ಲಿಗೆ 
ಆಗಮಿಸಿದ್ದಾರೆ. ” 

ಕಿರಿಯ ಲಿಪಿಕಾರರ ಕಡೆಗೊಮ್ಮೆ ದೃಷ್ಟಿ ಬೀರಿ ಅವರು ಬರೆದುಕೊಳ್ಳುತ್ತಿರುವು 
ದನ್ನು ಗಮನಿಸಿ, ತೃಪ್ತನಾಗಿ , ಆಮೆರಬ್ ಮುಂದುವರಿದ: 

“ ಗುರುತರವಾದ ಆರೋಪ 
. ಆದರೆ ಅದನ್ನು ದೃಢೀಕರಿಸುವ ಪುರಾವೆಗಳು 

ಅಸಂಖ್ಯ . ಈ ಮನುಷ್ಯನ ವಿರುದ್ಧ ದೂರು ಇತ್ತಿರುವವರು ಪ್ರತಿಷ್ಠಿತರು, ಹಿರಿಯ 
ಕಂದಾಯ ಅಧಿಕಾರಿ ಟೆಹುಟಿ, ಪ್ರಾಂತಪಾಲ ಗೇಬು, ಹೆಸರಾಂತ ಭೂಮಾಲಿಕರಾದ 
ನುಟ್ಮೋಸ್, ಸೆಕ್ನಖ್ , ಸೆನ್ ಉಸರ್ .... ಎಸಗಿರುವ ಅಪರಾಧಕ್ಕಾಗಿ ವಿಚಾರಣೆ 
ಇಲ್ಲದೆಯೇ ಶಿಕ್ಷೆ ವಿಧಿಸಬಹುದು. ಅದು ಅಷ್ಟು ಘೋರವಾದದ್ದು . ಆದರೆ ನಮ್ಮದು 
ಧರ್ಮಪರಿಪಾಲನಾ ಸಮಾಜ , ಧೂಥ್ ದೇವತೆಯ ನ್ಯಾಯ ನಿಯಮಾವಳಿಯನ್ನು 
ಆಧರಿಸಿ ಐಗುಪ್ತ ನಿಂತಿದೆ. ಗೋರಿ ಅತಿಕ್ರಮಣ, ಕೊಲೆ, ಬಂಡಾಯ ಏನಿದ್ದರೂ 
ನಾವು ವಿಚಾರಣೆ ನಡೆಸ್ತೇವೆ. ತಪ್ಪು ಒಪ್ಪಿಕೊಳ್ಳುವುದಕ್ಕೆ ಅಥವಾ ಅಲ್ಲಗಳೆಯುವು 
ದಕ್ಕೆ ಅಪರಾಧಿಗೆ ಅರ್ಥಾತ್ ಆರೋಪಿಗೆ ಅವಕಾಶ ಕೊಡ್ತವೆ....” 

( ಪೆರೋ ಕುಳಿತಲ್ಲೇ ಪೀಠಕ್ಕೊರಗಿ ವಿಶ್ರಾಂತಿ ಪಡೆದ.) . 

ಮಹಾ ಅರ್ಚಕ ಕಡೆಗಣ್ಣಿನಿಂದ ಅಮಾತ್ಯನನ್ನು ದಿಟ್ಟಿಸಿದ. ಟೆಹುಟಿ ನ್ಯಾಯ 
ಸ್ಥಾನದಲ್ಲಿ ತಾನೇ ಪ್ರಧಾನವ್ಯಕ್ತಿ ಎನ್ನುವಂತೆ ಸುತ್ತಲೂ ನೋಡಿದ. ಗೇಬು ಎಡ 
ಕ್ಕೊಮ್ಮೆ ಬಲಕ್ಕೊಮ್ಮೆ ವಾಲಿದ. ಅಮಾತ್ಯ ಹೆಸರುಗಳನ್ನು ಹೇಳಿದಾಗ ನುಟ್ 
ಮೋಸ್ ಹಲ್ಲು ಕಿರಿದು ತಲೆ ಬಾಗಿಸಿದ, ಸೆರೆಕನ ಗಲ್ಲ ತುರಿಸಿದ ; ಸೆನ್ ಉಸರ್ 
ತಲೆಯ ಮೇಲಿನ ಕೆಲವೇ ಕೂದಲನ್ನು ಅಂಗೈಯಿಂದ ಸವರಿದ . 

ಮೆನೆಪ ಟಾಗೆ ಅಮಾತ್ಯನ ಮಾತುಗಳು ನೀರಸವಾಗಿ ಕಂಡು, ಹಿಂದೆ ಎಲ್ಲೋ 
ಇದನ್ನು ತಾನು ಕೇಳಿರುವೆನಲ್ಲ , ಈ ದೃಶ್ಯ ಹಿಂದೆ ಎಂದೋ ನಡೆದುದರ ಪುನರಾ 
ವರ್ತನೆಯಂತಿದೆಯಲ್ಲ - ಎನಿಸಿತು. 

ಸಾಮಾನ್ಯ ಜನ ನ್ಯಾಯಮೂರ್ತಿ ಹೇಳುತ್ತಿದ್ದುದನ್ನು ಅರ್ಥ ಮಾಡಿಕೊಳ್ಳಲು 
ಯತ್ನಿಸುತ್ತ , ಮೆನೆಪ್ಟಾನನ್ನು ನೋಡುತ್ತ ನಿಂತರು. 

(ಹೊರಗೆ ಜನರ ಸದ್ದನ್ನು ನಿಲ್ಲಿಸಲು ಯೋಧರು ಶ್ರಮಿಸಬೇಕಾಯಿತು. 
ಮಗ್ಗುಲು ಬಾಗಿಲು -ಹೊರಕ್ಕೆ ಮತ್ತು ಒಳಕ್ಕೆ ದಾರಿ . ಅದನ್ನು ತೆರೆದರು . ಹೊರ 
ಹೋದಷ್ಟು ಜನ ಒಳಕ್ಕೆ ಬರಲು ಅವಕಾಶ.) 

ಕ್ಷಣ ಮೌನದ ಬಳಿಕ ನ್ಯಾಯಮೂರ್ತಿ ಅಮಾತ್ಯನೆಂದ: 
- “ ಟೆಹುಟಿ, ಗೇಬು ಮತ್ತು ಭೂಮಾಲಿಕರು ನ್ಯಾಯಸ್ಥಾನದ ತಿಳಿವಳಿಕೆಗಾಗಿ 
ಈಗ ದೂರು ಸಲ್ಲಿಸ್ತಾರೆ. ” 

ತನ್ನ ಪೀಠದಿಂದ ಎದ್ದು ನಿಂತು, “ ಪೆರೋನ ಆಯುರಾರೋಗ್ಯ ವರ್ಧಿಸಲಿ! ” 
ಎಂದು ವಂದನೆ ಸಲ್ಲಿಸಿದ ಟೆಹುಟಿಯನ್ನು ಮೆನೆಪ್ಟಾ ದಿಟ್ಟಿಸಿದ. ತನ್ನೂರಿನ ರಾಜ 
ಗೃಹದಲ್ಲಿ ತಾನು ಈತನನ್ನು ಕಂಡಾಗ ಇನ್ನಷ್ಟು ದೃಢಕಾಯಕನಾಗಿದ್ದನೇನೋ .ಎದೆಯ 
ಮೇಲಿನ ಆಭರಣಗಳು ದಾರಿದ್ರ ದ ದ್ಯೋತಕವಲ್ಲ . ಆದರೂ ಮುಖಭಂಗವಾಯಿತು 
ಪಾಪ! ಸುಮಾರು ಒಂದು ವರ್ಷದ ಅಜ್ಞಾತವಾಸ . ಬಹಳ ತಾಪದಾಯಕವಾಗಿರ 
ಬೇಕು. ಈಗೇನು ಹೇಳುವನೊ ? ಮತ್ತೆ ಅಂದಿನ ಮಾತುಗಳು ? ಅದೇ ಕೂಗಾಟ? 

“ ಈ ದುರುಳನ ಅಕೃತ್ಯ ಇಡೀ ಐಗುಪ್ತಕ್ಕೇ ಗೊತ್ತಿದೆ. ಆದರೂ ನ್ಯಾಯ 

ಸ್ಥಾನಕ್ಕೆ ಮನವರಿಕೆಯಾಗಲೆಂದು ಮತ್ತೊಮ್ಮೆ ಹೇಳೇನೆ. ಕಳೆದ ವರ್ಷ ಅಬ್ದು 
ಉತ್ಸವದ ಮಾರನೆಯ ದಿನ ಕಂದಾಯ ವಸೂಲಿಯ ಕರ್ತವ್ಯಪಾಲನೆಗಾಗಿ ನಾನು 
ನೀರಾನೆ ಪ್ರಾಂತ್ಯದ ಮುಖ್ಯ ಪಟ್ಟಣಕ್ಕೆ ಹೋದೆ. ಆ ರಾತ್ರಿ ಈ ಅಪರಾಧಿಯ 
ಸಂಗಡಿಗರೂ ಅಬ್ಬುವಿನಿಂದ ವಾಪಸಾದರು. ಕಂದಾಯಸಂಗ್ರಹವನ್ನು ಇದಿರಿಸ್ಟೇಕು, 
ನನ್ನನ್ನು ಸಾಯಿಸಿ ನೀಲನದಿಗೆ ಎಸೀಬೇಕು ಅಂತ ಫಿತೂರಿ ನಡೆಸಿದ್ರು . ಬೆಳಗಾಗೋ 
ಹೊತ್ತಿಗೆ ಇಡೀ ಊರನ್ನೇ ನನ್ನ ವಿರುದ್ಧ ಎತ್ತಿಕಟ್ಟಿದ್ರು . ರಾಜಗೃಹದಲ್ಲಿ ನಾನು 
ಊರಿನ ಪ್ರಮುಖರ ಸಭೆ ಕರೆದಾಗ, ಮನವಿ ಸಲ್ಲಿಸೋ ನೆಪದಲ್ಲಿ ಈತ ರೈತರನ್ನೂ 
ಕುಶಲಕರ್ಮಿಗಳನ್ನೂ ಕರೆದುಕೊಂಡು ಆ ಸಭೆಗೆ ನುಗ್ಗಿದ. ಮಹಾ ಪ್ರಭು, ಮಹಾ 
ಅರ್ಚಕ ಮತ್ತು ಅಮಾತ್ಯವರ್ಯರನ್ನು ಧಿಕ್ಕರಿಸಿ ಮಾತನಾಡಿದ. ನನ್ನ ಮೇಲೆ ಕೈ 
ಮಾಡಿದ. ನನ್ನ ಭಟರ ಮುಖ್ಯಸ್ಥನ ಕಣ್ಣು ಕಿತ್ಯ , ಶಾಂತಿ ಸ್ಥಾಪನೆಗಾಗಿ ನಾನು 
ಮಾಡಿದ ಪ್ರಯತ್ನವೆಲ್ಲ ವಿಫಲವಾಯ್ತು . ಪ್ರಯಾಸಪಟ್ಟು ಪ್ರಾಣ ಉಳಿಸಿಕೊಂಡೆ. 
ಪ್ರಾಂತಪಾಲನನ್ನೂ ಉಳಿಸಿದೆ. ಸೃಷ್ಟಿಕರ್ತ ರಾನ ಆಳ್ವಿಕೆಯಲ್ಲಿ ಕೆಲವು ಜನ ಸೆತ್‌ನ 
ಆರಾಧಕರಾದದ್ದು , ರಾ ಅವರನ್ನು ದಂಡಿಸಿದ್ದು ನಮಗೆ ಗೊತ್ತಿದೆ. ಆದರೆ ಇಡಿಯ 
ಸಮಾಜದ, ದೇಶದ ವಿರುದ್ಧ ಬಂಡಾಯ ನಡೆದಿರುವುದು ಐಗುಪ್ತದ ಸಾವಿರಾರು 
ವರ್ಷಗಳ ಇತಿಹಾಸದಲ್ಲಿ ಇದೇ ಮೊದಲು, ಐಗುಪ್ತದ ನಾಲ್ವತ್ತು ನೂರು ಸಹಸ್ರ 
ಜನಸಂಖ್ಯೆಯಲ್ಲಿ ನೂರರಲ್ಲಿ ಒಂದು ಭಾಗ ಜನ ಮಾತ್ರ ಬಂಡಾಯವೆದ್ದಿದ್ದಾರೇಂತ 
ಸುಮ್ಮನಿರೋಣವೆ? ಮರಳುಗಾಡಿನ ಈ ಕಿಡಿಯನ್ನು ಕಡೆಗಣಿಸಿದರೆ ನಾಳೆ ನೀಲನದಿಗೇ 
ಜ್ವಾಲೆ ಅಂಟೀತು; ಐಗುಪ್ತದ ನಾಗರಿಕತೆ ನಾಶವಾದೀತು; ಭೂಮಿಯ ಮೇಲೆ ರಾನ 
ಪ್ರಭುತ್ವ ಮುಕ್ತಾಯವಾದೀತು. ಇಷ್ಟೇ ನನ್ನ ದೂರು, ಇಷ್ಟೇ . ” 
- ಮಹಾ ಅರ್ಚಕ ಟೆಹುಟಿಯತ್ತ ನೋಡಿ, ಕಂಡೂ ಕಾಣಿಸದಂತೆ ಮಂದಹಾಸ 
ಬೀರಿದ . ಟೆಹುಟಿ ಸಂತೃಪ್ತ . ' ಹೆಚ್ಚು ಎಚ್ಚರ ವಹಿಸದಿದ್ದರೆ ಟೆಹುಟಿಯೇ ನದಿಗೆ 
ಉರಿಹಾನೆ' ಎಂದುಕೊಂಡ ಅಮಾತ್ಯ . ( ಪೆರೋಗೆನಿದ್ದೆ , ಮಹಾರಾಣಿ ಯೋಚಿಸಿ 
ದಳು : ` ಸದ್ದಿಲ್ಲದ ನಿದ್ದೆಯೇ ಆದರೆ ಎಬ್ಬಿಸೋದು ಬೇಡ. ಪಕ್ಕಕ್ಕೆ ಹೊರಳಿ 
ಅವಳೆಂದಳು: ' ನೆಹನ, ಒಂದು ದಿವಸ ಈ ಟೆಹುಟಿ ಅಮಾತ್ಯನಾಗ್ತಾನೆ ಅಲ್ಲವಾ ?” 
ಉತ್ತರ ನಿರೀಕ್ಷಿಸದೆ ಅವಳೇ ಮುಂದುವರಿದಳು: ಇನ್ನು ನಿನ್ನ ಸೊಗಸುಗಾರ ಗಂಡ 
ಮಾತಾಡ್ತಾನೆ ? ) . 
- ಮೆನೆಪ್‌ಟಾಗೆ ಗಟ್ಟಿಯಾಗಿ ನಗಬೇಕೆನಿಸಿತು. ಇದಲ್ಲವೆ ವಿಚಾರಣೆ? ಜನ ಹೊರ 
ಹೋಗುತ್ತಿದ್ದಾರೆ; ಹೊಸಬರು ಬರುತ್ತಿದ್ದಾರೆ. ಮೂಲೆಯಲ್ಲಿಸ್ಕೂಲಕಾಯನೊಬ್ಬನ 
ಮರೆಯಿಂದ ಎರಡು ಕಣ್ಣುಗಳು ತನ್ನೆಡೆಗೆನೋಡುತ್ತಿವೆ. ಮೆನ್ನ .... 

ನ್ಯಾಯಮೂರ್ತಿಯ ದೃಷ್ಟಿ ತನ್ನೆಡೆಗೆ ಹರಿಯಿತೆಂದು ಗೇಬು ಗಡಬಡಿಸಿ ಎದ್ದ . 
ಬಡಬಡನೆ ಆತನೆಂದ: 

“ ಪೆರೋನ ಆಯುರಾರೋಗ್ಯ ವರ್ಧಿಸಲಿ! ಸಂಪೂರ್ಣ ಸತ್ಯ ಟೆಹುಟಿ ಹೇಳಿದ್ದು 

ಆ ದಿವಸ ಅನಾಗರಿಕ ಮೃಗ ಬಲದ ಮುಂದೆ, ದೇಶದ ಹಿರಿಯ ಕಂದಾಯ ಅಧಿಕಾರಿ 
ಟೆಹುಟಿಯ ಪ್ರಾಂತಪಾಲನಾದ ನಾನೂ ಹಿಮ್ಮೆಟ್ಟಬೇಕಾಯ್ತು . ನಮ್ಮ ಸಜೀವ 
ದಹನ ಈ ದಂಗೆಕೋರರ ಉದ್ದೇಶವಾಗಿತ್ತು . ನನ್ನ ಪತ್ನಿ ನೆಹನವೇ ಅವತ್ತು 
ಅಲ್ಲಿರಲಿಲ್ಲ. ಪತ್ನಿಯ ಮತ್ತು ಮಕ್ಕಳ ಆಭರಣಗಳನ್ನು ಲೂಟಿ ಮಾಡಿದ್ರು . ಅವರೂ 
ಇದ್ದಿದ್ದರೆ ಇಡೀ ಗೇಬು ಕುಟುಂಬವೇ ನಿರ್ನಾಮವಾಗಿತ್ತು ... ಮಾಡಿದ ತಪ್ಪನ್ನು 
ಮಕ್ಕಳು ತಿದ್ದಿಕೊಳ್ಳಲೀಂತ ದಯಾಮಯ ಪೆರೋ ಕಾಲಾವಕಾಶ ಕೊಟ್ರು. ಏನೂ 
ಪ್ರಯೋಜನವಾಗಲಿಲ್ಲ . ಪೆರೊಗೆಕಾಣಿಕೆ ಅರ್ಪಿಸೋ ನೆಪದಲ್ಲಿ ಈ ಧೂರ್ತನಾಯಕ 
ಮೆಂಫಿಸಿಗೂ ಬಂದ. ಅರಮನೆಗೆ ಪ್ರವೇಶ ದೊರಕಿಸಿಕೊಂಡ, ಸರುಸದಸ್ಯರಿಗೆ 
ಮಹಾಪ್ರಭು ನೀಡಿದ ಔತಣಕ್ಕೆ ತಾನೂ ನುಸುಳಿ ಬಂದ. ಅರಮನೆಯ ಪರಿಚಾರಕ 
ರನ್ನು ದೇವರೂಪನ ವಿರುದ್ಧ ಎತ್ತಿ ಕಟ್ಟೋದಕ್ಕೆ ಯತ್ನಿ ಸಿದ. ಸುರೆ ಕುಡಿದ ಮಂಗ 
ನಂತೆ ಕುಣಿದ. ಇಂಥ ವ್ಯಕ್ತಿಗೆ ಎಂಥ ಕಠಿನ ಶಿಕ್ಷೆ ವಿಧಿಸಿದರೂ ಸಾಲದು.” 

ಇಷ್ಟನ್ನು ಹೇಳಿ, ಮಹತ್ಕಾರ್ಯ ಸಾಧಿಸಿದವನಂತೆ, ಗೇಬು ಅತ್ತಿತ್ತ ನೋಡುತ್ತ 
ಕುಳಿತ. 

ಮೆನೆಪ್ಟಾಗೆ ವಿಚಿತ್ರ ಅನುಭವ, ಅನ್ಯಾಯದ ದಾರದಲ್ಲಿ ಅಸತ್ಯಗಳನ್ನು 
ಪೋಣಿಸಿ ಮಾಡಿದ ಮಾಲೆ, ನ್ಯಾಯಮೂರ್ತಿಗೆ ಅರ್ಪಣೆ, ನೆಲಮಾಳಿಗೆಗೆ ತನ್ನನ್ನು 
ತಳ್ಳಿದೊಡನೆಯೇ ಈ ಹೊಸ ನಾಟಕದ ರೂಪುರೇಷೆಗಳನ್ನು ನಿರ್ಧರಿಸಿದ್ದೇಕು. ತಾವು 
ಆಡಬೇಕಾದ ಮಾತುಗಳನ್ನು ಎಷ್ಟು ಚೆನ್ನಾಗಿ ಕಲಿತಿದ್ದಾರೆ! 

- ... ಜನರ ನೂಕು ನುಗ್ಗಲು, ಅರಮನೆ ಕಾವಲು ಭಟರ ದಳಪತಿಗೆ ಇವತ್ತು 
ಬೆವರಿಳಿಯುತ್ತದೆ. ಪಾರ್ಶ್ವದ್ವಾರದಿಂದ ಜನ ಹೊರಗೆ ಹೋಗುತ್ತಿದ್ದಾರೆ: ಒಳಗೆ 
ಬರುತ್ತಿದ್ದಾರೆ. ಇನ್ನು ಯಾರ ಸರದಿ ? ಯಾರು ನಟರು, ನರ್ತಕರು ? ನ್ಯಾಯ 
ಸ್ಥಾನದ ಪ್ರತಿಷ್ಠಿತರ ಮುಖಗಳ ಮೇಲೆಲ್ಲ ಒಂದೇ ಭಾವ ಬಿಂಬಿತವಾಗಿದೆಯಲ್ಲ? 
ವಿಜಯದ ಉನ್ಮಾದದಿಂದ ಇವರ ಕಣ್ಣುಗಳು ಬೆಳಗುತ್ತಿವೆ. ತಾವು ಘಾಸಿಗೊಳಿಸಿದ 
ಮಿಕದ ಸುತ್ತಲೂ ನೆರೆದಿರುವ ಬೇಟೆಗಾರರು ಇವರು. 

ನುಟ್ಮೋಸ್, ಪೆರೋನ ಪಲ್ಲಕಿ ಹೊತ್ತ ಈ ಅದೃಷ್ಟಶಾಲಿ ಪ್ರತಿಷ್ಠೆಯ 
ಕಳೆಯಿಂದ ಬೆಳಗುತ್ತಿದ್ದಾನೆ. ಹೊಲಗಳನ್ನು ಕಳೆದುಕೊಂಡ ಭೂಮಾಲಿಕನಲ್ಲ . 
ರಾಜಧಾನಿಯ ನಾಗರಿಕತೆಯ ಲೇಪನದಿಂದ ಹೊಸ ಮನುಷ್ಯನಾದವನು . ಸತೆಕನಖ್ 
ಸೆನ್ ಉಸದ್ಬರೂ ಏಳುತ್ತಿದ್ದಾರೆ. ಮೂರು ಕಂಠಗಳಿಂದ ಒಂದೇ ಹಾಡು? ಒಟ್ಟಿಗೆ 
ಹಾಡು? 

( ಹರಿಯುತ್ತಿದ್ದ ಮಾತು ನಿಂತಿದೆ ಎಂದು ಪೆರೋಗೆಎಚ್ಚರ. ಈ ಆಸನ 
ಇಕ್ಕಟ್ಟು , ಮೈ ಕೈನೋವು, ಸುಪ್ಪತ್ತಿಗೆಯ ಮೇಲೆ ಮಲಗಬೇಕು...) 

ಬಾಗಿ ಬಾಗಿ ನ್ಯಾಯಸ್ಥಾನಕ್ಕೆ ಪುನಃ ಪುನಃ ವಂದಿಸಿ ನುಟ್ಮೋಸ್ 
ಆರಂಭಿಸಿದ: 

“ ಪೆರೆನಆಯುರಾರೋಗ್ಯ ವರ್ಧಿಸಲಿ ! ಇಲ್ಲಿ ನಿಂತಿರುವ ನಾವುಶೋಷಣೆಗೆ 
ಒಳಗಾದವರು ; ಅನ್ಯಾಯಕ್ಕೆ ಬಲಿಯಾದವರು. ನಮ್ಮೆಲ್ಲರ ಪರವಾಗಿ ನಾನು ಈ 
ದೂರು ಸಲ್ಲಿಸುತ್ತಿದ್ದೇನೆ. ನ್ಯಾಯಮೂರ್ತಿಯವರು ಪರಾಮರ್ಶಿಸಬೇಕೂಂತ 
ಪ್ರಾರ್ಥನೆ .” 

( ಪೆರೋನನ್ನು ಮತ್ತೆ ನಿದ್ರೆ ಆವರಿಸಿತು .) 
ಗಂಟಲು ಸರಿಪಡಿಸಿಕೊಂಡು ನುಟ್ಮೋಸ್ ಮುಂದುವರಿಸಿದ : 

“ ನಾನು ನುಟ್ಮೋಸ್, ಮಹಾಪ್ರಭುವಿನ ಪಲ್ಲಕಿ ಹೊತ್ತಿರುವ ಪುಣ್ಯಶಾಲಿ. 
ನೀರಾನೆ ಪ್ರಾಂತದ ಬಂಡಾಯಕ್ಕೆ ಮುಂಚೆ ಅಲ್ಲಿನ ಅತಿ ದೊಡ್ಡ ಭೂಮಾಲಿಕನಾಗಿದ್ದ 
ವನು. ಪ್ರಾಂತಪಾಲರ ನೇಮಕಕ್ಕೆ ಮೊದಲು ಮಹಾ ಪ್ರಭುವಿನ ಪ್ರತಿನಿಧಿಯಾಗಿದ್ದ 
ವನು . ಈತ ಸೌತೆಕ 'ನಖ್ , ಆತ ಸೆನ್ ಉಸ‌ - ಎಲ್ಲವನ್ನೂ ಕಳೆದುಕೊಂಡು ನನ್ನ 
ಹಾಗೆಯೇ ದೊರೆಯ ಕೃಪಾಶ್ರಯ ಪಡೆದವರು. ಮಹಾ ಅರ್ಚಕರ ಕರುಣೆ, ಅಮಾ 
ತ್ಯರ ಸಹಾನುಭೂತಿ ನಮ್ಮನ್ನು ಉಳಿಸಿವೆ. ಈ ದುಷ್ಟನ ಕೈಯಲ್ಲಿ ನಾವು ಪಟ್ಟ ಕಷ್ಟ 
ವನ್ನು ಏನೂಂತ ನಿವೇದಿಸಲಿ ? ಒಬ್ಬ ಸಾಮಾನ್ಯ ಮನುಷ್ಯ ಜನರನ್ನು ಮರುಳು 
ಮಾಡಿ, ಅವರನ್ನು ಸಾಧನವಾಗಿ ಬಳಸಿ ಸಮಾಜವನ್ನು ಬುಡಮೇಲು ಮಾಡಬಹು 
ದೂಂತ ಯಾರು ಭಾವಿಸಿದ್ದರು? ಬಂಡಾಯ ನಡೆದ ದಿವಸ ಮಹಾಪ್ರಭುವಿನ ಜತೆ, 
ಅಬ್ಬು ಯಾತ್ರೆ ಮುಗಿಸಿ ರಾಜಧಾನಿಗೆ ಪ್ರಯಾಣ ಬೆಳೆಸ್ತಾ ಇದ್ದೆ ....ಆ ಮೇಲೆ ನನಗೆ 
ತಿಳಿದು ಬಂದ ಪ್ರಕಾರ ಈತನೂ ಇವನ ಸಂಗಡಿಗರೂ ರಾಜಗೃಹದ ಪ್ರಾಕಾರವನ್ನು 
ಪುಡಿ ಮಾಡಿದ್ರು . ಎಲ್ಲ ಭೂಮಾಲಿಕರ ಹೊಲ ಕಸಕೊಂಡ್ರು . ರಾಸುಗಳನ್ನು ವಶಕ್ಕೆ 
ತಗೊಂಡು , ತಮಗೆ ಬೇಕಾದವರಿಗೆಲ್ಲ ಹಂಚಿದ್ರು , ಹೊಡೆದ್ರು ಬಡೆದ್ರು , ಹಿಂಸಾ 
ಚರಣೆ ಮಾಡಿದ್ರು . ಹೆಂಗಸರ ಮಾನಭಂಗ ; ಅತ್ಯಾಚಾರ, ಅಯ್ಯೋ , ಅಯ್ಯೋ ! 
ಏನು ಹೇಲ್ಲಿ ? ಪರಂಪರಾಗತವಾಗಿ ನಮ್ಮ ಜತೆ ಸುಖವಾಗಿದ್ದ ದಾಸದಾಸಿಯರನ್ನು 
ಬಿಡುಗಡೆ ಮಾಡಿದ್ರು . ಅವರು ಅನಾಥರಾದ್ರು . ತಮ್ಮ ಬಾಲಬಡಕ ಬಡವರ 
ಮಕ್ಕಳಿಗೆ ಶಾಲೆ! ಲಿಪಿ ಸುರುಳಿ ಪಾಠ! ನಮ್ಮ ಮಕ್ಕಳಿಗೆ ಜೀತ! ರಾಜಗೃಹದ ಪ್ರಾಕಾರ 
ದ್ವಾರವನ್ನು ಮುರಿದ ಮರದ ದಿಮ್ಮಿ ಇವರ ಸ್ಮಾರಕ ಕಂಬ . ಅದಕ್ಕೆ ಅಲಂಕಾರ. 
ತಾನೇ ಮಹಾರಾಣಿ ಅನ್ನುವ ಹಾಗೆ ಈತನ ಹೆಂಡತಿಯೇ ಮೆರೀತಿದ್ದಾಳೆ, ಇನ್ನೂ 
ಸ್ವಲ್ಪ ಸಮಯ ಹೀಗೆಯೇ ಬಿಟ್ಟರೆ ಸಮಾಜದ ಬೆನ್ನೆಲುಬಾದ ಭೂಮಾಲಿಕ ಸಮು 
ದಾಯವೇ ನಾಶವಾಗ್ತದೆ. ಒಂದು ಸಿಂಹವನ್ನು ಕೊಂದು ಅದರ ಒಂದು ಕಣ್ಣು ಕುಕ್ಕಿ 
ತೆಗೆದು , ಹೊಟ್ಟು ತುಂಬಿಸಿ ಹೊಲಿದು, ಅದಕ್ಕೆ ಬಕಿಲ ಅಂತ ಹೆಸರಿಟ್ಟು , ನಮ್ಮ 
ಮಾನ್ಯ ಕಂದಾಯ ಅಧಿಕಾರಿ ಟೆಹಟಿಯವರ ಯೋಧರ ಮುಖ್ಯಸ್ಥನನ್ನು ಈ ಜನ 
ಅವಮಾನಿಸಿದ್ದಾರೆ ಅಂತ ಕೇಳಿದ್ದೇನೆ. ಅಲ್ಲಿ ನಡೆದಿರುವ ಎಲ್ಲ ದೌರ್ಜನ್ಯಕ್ಕೂ 
ಈತನೇ ಮೂಲ. ಹೆಚ್ಚೇನು ಹೇಳಲಿ ? ನ್ಯಾಯಮೂರ್ತಿಯವರಿಗೆ ಎಲ್ಲ ವಿಷಯ 
ತಿಳಿದೇ ಇದೆ. ” 

ಮಾತು ಮುಗಿಯುತ್ತ ಬಂದಂತೆ ನುಟ್ಮೋಸನ ಕಂಠ ಗದ್ದದವಾಯಿತು. 
ಕಣ್ಣುಗಳಲ್ಲಿ ಹನಿ ಆಡಿತು. ಆತ ಅಂಗೈಗಳಿಂದ ಮುಖ ಮುಚ್ಚಿಕೊಂಡು ಅತ್ಯ . ಸೆಕ್ 
ನೆಮ್ಸ್ , ಸೆನ್ ಉಸದ್ಬರೂ ಬೆರಳುಗಳಿಂದ ಕಣ್ಮರೆಸಿಕೊಂಡರು. 

ಮೆನೆಪ್ಟಾನಿಗೆ ಮುಗುಳುನಗೆಯನ್ನು ಹತ್ತಿಕ್ಕಲು ಆಗಲಿಲ್ಲ. 

ಕುಳಿತುಕೊಳ್ಳುವಂತೆ ಭೂಮಾಲಿಕರಿಗೆ ಸನ್ನೆ ಮಾಡಿ, ಅಮಾತ್ಯ ಮಹಾ ಅರ್ಚ 
ಕನ ಹತ್ತಿರ ವೇದಿಕೆಗೆ ಒತ್ತಿಕೊಂಡು ನಿಂತಿದ್ದ ಇನೇನಿಯತ್ತ ನೋಡಿದ. ಬಳಿಕ , ತನ್ನ 
ಆಸನಕ್ಕೊರಗಿ ವಿರಮಿಸುತ್ತಿದ್ದ ಅಧಿಕಾರಕೋಲಿನ ಬುಡವನ್ನೇ ದಿಟ್ಟಿಸುತ್ತ ನುಡಿದ: 

“ ಈ ವ್ಯಕ್ತಿಯ ವಿರುದ್ಧ ದೂರುಕೊಟ್ಟಿರುವ ಇನ್ನೊಬ್ಬ ಪ್ರತಿಷ್ಠಿತ ಮನುಷ್ಯ 
ನೀರಾನೆ ಪ್ರಾಂತದ ದೇವಮಂದಿರದ ಅರ್ಚಕ ಅಪೆಟ್ , ಮೂಲತಃ ಈ ದೂರು 
ಸಲ್ಲಿಸಿರೋದು ಮಹಾ ಅರ್ಚಕರ ಸನ್ನಿಧಿಗೆ, ಅದರ ಸಾರಾಂಶವನ್ನು ಅರಮನೆ ಮಂದಿ 
ರದ ಅರ್ಚಕ ಇನೇನಿ ಈಗ ನ್ಯಾಯಸ್ಥಾನಕ್ಕೆ ತಿಳಿಸ್ತಾರೆ. ” 

- ಮೆನೆಪ್ಟಾ ಕಣ್ಣುಗಳನ್ನು ಕಿರಿದುಗೊಳಿಸಿದ. ಸುಳ್ಳಿನಲ್ಲಿ ವಿಶಿಷ್ಟ ಸುಳ್ಳು . 
ಅಪೆಟ್‌ಗೆ ಆಗಿರುವ ಅನ್ಯಾಯವೇನು ? ಆತ ಮಹಾ ಅರ್ಚಕನಿಗೆ ದೂರು ಕಳುಹಿಸಿದ್ದು 
ಯಾವಾಗ ? ಯಾರ ಮೂಲಕ ? 

- ಮಹಾ ಅರ್ಚಕ ಕಣ್ಣೆವೆಗಳನ್ನು ಮುಚ್ಚಿ ಕುಳಿತ. ಇನೇನಿಯ ಗಂಟಲಿನಿಂದ 
“ ಪೆರೋನಆಯುರಾರೋಗ್ಯ ವರ್ಧಿಸಲಿ ” ಎಂಬ ಘೋಷ ಹೊರಬಿದೊಡನೆ, ಎವೆ 
ಗಳನ್ನು ತುಸು ತೆರೆದು, ಇನೇನಿ- ಮೆನೆಪ್‌ಟಾ- ಅಮಾತ್ಯರೆಲ್ಲರ ಮೇಲೆ ದೃಷ್ಟಿ ಹರಿಸಿದ. 

ಪರದೆಯಾಚೆ ಪೆರೋ ತನ್ನ ಪೀಠದಲ್ಲಿ ಮೈ ಸಡಿಲ ಬಿಟ್ಟು ಒರಗಿದ್ದುದು 
ಮೆನೆಪ್ಟಾಗೆ ಕಾಣಿಸಿತು. ಮಹಾ ಅರ್ಚಕನಿಗೂ ನಿದ್ದೆ ? 

ಇನೇನಿಯ ಏರುದನಿ ನ್ಯಾಯಸ್ಥಾನದ ಗೋಡೆಗೆ ಅಪ್ಪಳಿಸಿತು: 

“ ಇದು ಕೇಳುವ ಕಿವಿಗಳು ಕಿವುಡಾಗುವಷ್ಟು ಕೆಟ್ಟ ಸುದ್ದಿ ; ಮಾಡಿದ ಕೈಗಳು 
ತಾವೇ ಕಡಿದು ಬೀಳುವಷ್ಟು ದುಷ್ಟ ಕೆಲಸ, ಬಂಡಾಯ ಹೂಡಿದ ಮಾರನೆಯ ದಿನವೇ 
ಈತ ತನ್ನ ಸಂಗಡಿಗರೊಡನೆ ದೇವಮಂದಿರಕ್ಕೆ ನುಗ್ಗಿ ದುಂಡಾವೃತ್ತಿ ನಡೆಸಿದ. ನೆರೆದ 
ಜನರ ಎದುರಲ್ಲಿ ಅರ್ಚಕ ಅಪೆಟ್‌ನನ್ನು ಥಳಿಸಿದ. ಇಲ್ಲಿರುವ ಮಾನ್ಯ ಭೂಮಾಲಿಕರು 
ಸತಕನ ಮತ್ತು ಸನ್ ಉಸರ್ ಇದಕ್ಕೆ ಸಾಕ್ಷಿ. ಮಂದಿರದ ಮೂರ್ತಿ ದೇವರಲ್ಲ, 
ನಾನೇ ದೇವರು , ನನಗೇ ಪೂಜೆ ಸಲ್ಲಿಸಿ - ಎಂದ. ದೇವಮಂದಿರದ ಉಗ್ರಾಣವನ್ನು 
ಹೊಕ್ಕು ಭಕ್ತಾದಿಗಳು ನೀಡಿದ ದವಸಧಾನ್ಯ ಮತ್ತಿತರ ಕಾಣಿಕೆಗಳನ್ನು ವಶಪಡಿಸಿ 
ಕೊಂಡ. ಬಂಗಾರದ ತಟ್ಟೆಗಳನ್ನು ದೋಚಿದ. ಶಿರಚ್ಛೇದನ ಮಾಡಿ ಸ್ಮಾರಕ 
ಕಂಬಕ್ಕೆ ತೂಗಹಾಕ್ತನೆ- ಅಂತ ಅಪೆಟ್‌ನನ್ನು ಹೆದರಿಸಿದ . ಮಹಾಪ್ರಭು- ಮಹಾ 
ಅರ್ಚಕರು-ಭೂಮಾಲಿಕರು ಒಟ್ಟಾಗಿ ಐಗುಪ್ತನನ್ನು ಹರಿದು ತಿನ್ತಿದ್ದಾರೆ ಅಂತ 
ಕೂಗಾಡಿದ. ಇವನು ಮಾಡಿರುವುದು ದೈವದ್ರೋಹ. ಈತ ಮನುಷ್ಯನಲ್ಲ - ಸಾರಿ 
ಸಾರಿ ಹೇಳೇನೆ ಇವನು ಸತ್ ! ಇವನು ಸತ್ ! ” 

ಮಹಾ ಅರ್ಚಕ ಮೆಚ್ಚುಗೆಸೂಚಿಸುವನೇನೋ ಎಂದು ಇನೇನಿ ಅತ್ತ ನೋಡಿದ. 
ಹೇಪಾಟ್ನ ತುಟಿಗಳು ಕಿರುನಗೆ ಬೀರಿದಂತೆ ಕಂಡಿತು. 

( ಪೆರೋಗೆ ಪೂರ್ತಿ ಎಚ್ಚರ. ದಾಸಿಯರ ಚಾಮರ ಸೇವೆಗೆ ಆತ ಎದೆ 
ಯೊಡ್ಡಿದ.) . 

ಹೊರಗೆ ಬಿಸಿಲು, ಗದ್ದಲ, ಇವತ್ತು ಅರಮನೆಯ ಮಹಾದ್ವಾರವನ್ನೂ 
ಪ್ರಾಕಾರದ ಪಾರ್ಶ್ವದ್ವಾರಗಳನ್ನೂ ತೆರೆಯ ಬಾರದಿತ್ತು ಎನಿಸಿತು ಅಮಾತ್ಯನಿಗೆ. 
ಇಷ್ಟು ಹೊತ್ತಿನಿಂದ ಕೇಳುತ್ತ ನಿಂತಿದ್ದಾನೆ. ತುಟಿ ಪಿಟ್ಟೆಂದಿಲ್ಲವಲ್ಲ. ಮುಖದ ಮೇಲೆ 
ಯಾವ ಭಾವನೆಯೂ ಇಲ್ಲ. ತನ್ನೊಡನೆ ಭೇಟಿ, ಪರೋದರ್ಶನ, ಬಳಿಕ ಔತಣ 
ಆಗ ಹೇಗಿದ್ದನೋ ಈಗಲೂ ಹಾಗೆಯೇ ಇರುವನಲ್ಲ . ವಿಚಿತ್ರ ಪ್ರಾಣಿ. ಅಥವಾ, 
ಇನ್ನು ಉಳಿಗಾಲವಿಲ್ಲ ಎಂದು ಮನವರಿಕೆಯಾಗಿ ತಣ್ಣಗಾಗಿರುವನೊ ? ಇವನನ್ನೊಮ್ಮೆ 
ಪ್ರಶ್ನಿಸಿ ತೀರ್ಪುಕೊಟ್ಟುಬಿಡಬಹುದು. ಆದರೆ ಒಂದು ವಾಕ್ಯದಲ್ಲಿ ಅದನ್ನು ಮುಗಿಸು 
ವಂತಿಲ್ಲವಲ್ಲ ... ಅದು ದೀರ್ಘವಾಗಿರಬೇಕು, ತೂಕದ ಪದಗಳಿಂದ ಕೂಡಿರಬೇಕು. 
ಗೋರಿ ದರೋಡೆಗಾರ ಜಜ್‌ಮಂಖನ ಬಗೆಗೆ ತೀರ್ಪನ್ನು ಪೆರೋನ ಎದುರಲ್ಲಿ ಹಿಂದೆ 
ನೀಡಿದ್ದೆ . ಈ ಸಲ ಮಹಾ ಅರ್ಚಕನೂ ಇದ್ದಾನೆ. ತನ್ನ ಸಾಮರ್ಥ್ಯಕ್ಕೆ ಆಹ್ವಾನ 
ವಾಗಿ ಬಂದಿರುವ ಘಟನೆ ಇದು. ಅಮೆರಬ್ ಇಂದು ನೀಡುವ ತೀರ್ಪು ಥೋಡ್‌ನ 
ಕಟ್ಟಳೆಯ ಹಾಗೆ ಶಾಶ್ವತವಾಗಬೇಕು. ಭೋಜನಕ್ಕಾಗಿ ವಿಶ್ರಾಂತಿಗಾಗಿ ಈ ಕೆಲಸ 
ನಿಲ್ಲಿಸಿ ಬಿಸಿಲು ಬಾಡಿದ ಮೇಲೆ ಮತ್ತೆ ಸೇರುವುದು ವಿಹಿತ. ಇವರು ಏನೆನ್ನು ವರೋ ? 
ಅಮಾತ್ಯ ಸೆನೆಬ್‌ನನ್ನು ಕರೆದು “ವಿಚಾರಣೆ ಸಂಜೆಯವರೆಗೂ ನಡೆಯಬಹುದು. 
ವಿಶ್ರಾಂತಿಯ ಅನಂತರ ಸೇರುವುದು ಮೇಲು ಅಂತ ತೋರದೆ, ಅನುಮತಿ ಬೇಕು 
ಅಂತ ಪೆರೋಗೆ ಬಿನ್ನವಿಸಿ ಬಾ ,” ಎಂದ. ಮಹಾ ಅರ್ಚಕನಿಗೆ ತಾನೇ ಆ ವಿಷಯ 
ವನ್ನು ತಿಳಿಸಿದ . 

“ಸರಿ, ಸರಿ, ಅಪೂರ್ವ ವಿಚಾರಣೆ, ಅಪೂರ್ವ ತೀರ್ಪು,” ಎಂದ ಹೇಪಾಟ್ . 
ಪರಿಹಾಸ್ಯದ ನುಡಿ , ಚುಚ್ಚಿದರೂ ನೋವಾಗಿಲ್ಲ ಎನ್ನುವಂತೆ ಆಮೆರಬ್ ನಟಿಸಿದ. 
- ( ಸೆನೆಟ್ ತಂದ ಬಿನ್ನಹವನ್ನು ಆಲಿಸಿದೊಡನೆ ಆಂಖ್ ಲಾಂಛನವನ್ನೆತ್ತಿಕೊಂಡು 
ಪೆರೋ ಎದ್ದ . ಪರಿಹಾರವೂ ಎದ್ದಿತು. ಹೊರಡುತ್ತ ಮಹಾರಾಣಿ ಅಂದಳು: “ ಆ 
ಮೆನೆಪೇಟಾ ಪ್ರಚಂಡ ಮಾತುಗಾರನಂತೆ. ಈ ನೆಹನ ಹೇಳ್ತಾಳೆ, ತೀರ್ಪಿಗೆ ಮುಂಚೆ 
ಅವನಿಗೆ ಅವಕಾಶ ಕೊಡಬೇಕೂಂತ ಅಮಾತ್ಯರಿಗೆ ತಿಳಿಸು. ” 
- “ ಅಪ್ಪಣೆ” ಎಂದು ಹೇಳಿ ಸೆನೆಟ್ ನೆಲದ ವರೆಗೂ ಬಗ್ಗಿ ನಮಿಸಿದ.) 

ಪೆರೋ ನಿರ್ಗಮಿಸಿದೊಡನೆ ಹೇಪಾಟ್ ಎದ್ದ , ತನ್ನ ಪರಿವಾರದೊಡನೆ 
ಮಹಾಮಂದಿರಕ್ಕೆ ತೆರಳಲೆಂದು ಹೊರಬಿದ್ದ , ಮಹಾರಾಣಿಯಿಂದ ತಂದ ಸಂದೇಶ 
ವನ್ನು ಕೇಳಿ, “ ಅದಕ್ಕೇನು? ಅಗತ್ಯವಾಗಿ ಅವಕಾಶ ಕೊಡೋಣ, ” ಎಂದು ನುಡಿದು, 
“ ಬಿಸಿಲು ಬಾಡಿದ ಮೇಲೆನ್ಯಾಯಸ್ಥಾನ ಮತ್ತೆ ಸೇರದೆ, ” ಎಂದುಘೋಷಿಸಿ , ತನ್ನ 

ನಿವಾಸಕ್ಕೆ ಹೊರಟ . 

ಮೆನೆಪ್‌ಟಾ ನೋಡುತ್ತಲಿದ್ದಂತೆ ನ್ಯಾಯಸ್ಥಾನದಲ್ಲಿದ್ದ ಆಸಕ್ತ ಪ್ರತಿಷ್ಠಿತರೂ 
ಬರಿಯ ಪ್ರೇಕ್ಷಕರೂ ಚೆದರಿದರು. (' ಮನ್ನ ಇಲ್ಲ, ಯಾರ ಕಣ್ಣಿಗೂ ಬೀಳದಂತೆ 
ಹೊರಟಿರಬೇಕು. ಅವನು ಹೋಗಿ ಬಟಾನನ್ನು ಕಾಡ್ತಾನೆ. ಎಲ್ಲ ಬಂಧುಗಳಿಗೂ 
ಈವರೆಗೆ ನಡೆದ ವಿಚಾರಣೆಯ ಕಥೆ ಹೇಳ್ತಾನೆ. ಅವರು ಬಿದ್ದು ಬಿದ್ದು ನಗ್ತಾರೆ. 
ಅಥವಾ ವಿಸ್ಮಿತರಾಗ್ತಾರೆ. ಅಥವಾ.... ) 
- ಅವನ ತೋಳುಗಳಿಗೆ ಬಿಗಿದಿದ್ದ ಹಗ್ಗಗಳನ್ನು ಎಡ ಬಲಗಳಲ್ಲಿ ಯೋಧರು 
ಹಿಡಿದೇ ಇದ್ದರು. ದಳಪತಿ “ ಜತನ! ತಪ್ಪಿಸ್ಕೊಂಡಾನು! ” ಎಂದುಕೂಗುತ್ತ ಮತ್ತಷ್ಟು 
ಯೋಧರೊಡನೆ ಕಟಾಂಜನದ ಬಳಿಗೆ ಬಂದ. ಆ ಯೋಧರು ಕಟಾಂಜನವನ್ನು ಸುತ್ತು 
ವರಿದು ನಿಂತರು. ಸೈನೈ ಗಡಿಯಿಂದ ಬಂದವರು ನಾಳೆ ದಂಡಯಾತ್ರೆಗೆ ಹೊರಡ್ತಾ 
ರಂತೆ, ಅದಕ್ಕೆ ಇವತ್ತು ವಿಶ್ರಾಂತಿಯಂತೆ - ನಾನೇನೋ ಹೇಳಿಬಿಟ್ಟೆ : ಸಾಯಂಕಾಲವೂ 
ಹೀಗೆಯೇ ಗದ್ದಲ ಇದ್ದರೆ ದೊಡ್ಡ ದಂಡು ಬರಲೇಬೇಕು ಅಂತ ” ಎಂದು ದಳಪತಿ 
ಗೊಣಗಿದ. ಹೊರಗಿದ್ದವರು ಮನೆಪ್ಟಾನನ್ನು ನೋಡಿ ಹೋಗಲೆಂದು ಒಳಗೆ 
ಬರತೊಡಗಿದರು. “ಇದೇನು ಕುಣಿತದ ಬಯಲು ಕೆಟ್ಟೋಯ್ತಾ? ನಡೀರಿ! ” ಎಂದು 
ದಳಪತಿ ಗದರಿದ. ಸಭಾಭವನದ ಎಲ್ಲ ಬಾಗಿಲುಗಳನ್ನೂ ಮುಚ್ಚಿಸಿದ. 

ಯೋಧರು ಒಬ್ಬೊಬ್ಬರಾಗಿ ಊಟಕ್ಕೆ ಹೊರಟರು . ಅವರ ಸ್ಥಾನದಲ್ಲಿ ಹೊಸ 
ಬರು ಬಂದು ನಿಂತರು. 

ಮನೆಪ್‌ಟಾಗೆ ಅನಿಸಿತು: ' ಈ ವಿರಾಮ ಇಲ್ಲದೆ ಒಮ್ಮೆಗೇ ಮುಗಿದಿದ್ದರೆ ಚೆನ್ನಾ 
ಗಿರಿತ್ತು ... ಸಹನೆಯ ಪರೀಕ್ಷೆ...? 

ಅವನು ಗೋಡೆಗೊರಗಿದ. 

ಒಬ್ಬ ಭಟ ಮೆಲುದನಿಯಲ್ಲಿ “ಕೂತ್ಕಳ್ಳಿ ಬೇಕಾದರೆ ” ಎಂದ. ಮೆನೆಪ್‌ಟಾ 
ನೆಲದ ಮೇಲೆ ಕುಳಿತುಕೊಂಡ. ವಿವಿಧ ಭಂಗಿಗಳಲ್ಲಿ ಭಟರೂ ಅವನ ಬಳಿ ಕುಳಿತರು . 

ನಾಯಕ ಅಂದುಕೊಂಡ: ಇವರೆಲ್ಲ ಬಡವರು . ನನ್ನ ಮೇಲೆ ಇವರಿಗೆ ದ್ವೇಷ 
ವಿಲ್ಲ. ಹೊಟ್ಟೆಪಾಡಿಗಾಗಿ ಈ ಉದ್ಯೋಗಹಿಡಿದಿದ್ದಾರೆ.' 

ಭಟರು ಹಿಂದಿನ ದಿನದ ಉತ್ಸವವನ್ನು ಕುರಿತು ( ಆಟದ ಬಯಲಿನಲ್ಲಿ ನಡೆದ 
ವಿವಿಧ ವಿನೋದಾವಳಿ, ದೀಪಾಲಂಕಾರ, ಪೆರೋ ಪರಿವಾರದ ನೌಕಾ ವಿಹಾರ) ಮಾತು 
ಆರಂಭಿಸಿದರು. ಆ ಮಾತುಗಳಿಗೆ ಮೆನೆಪ್‌ಟಾ ಕಿವಿಗೊಟ್ಟ . ' ನಾನು ನೋಡದೇ ಇದ್ದ 
ಸೆಡ್ ಉತ್ಸವ. ಈ ಹೊತ್ತಿನಲ್ಲಿ ಅವರಿಗೆಲ್ಲ ಅದು ನ್ಯಾಯಸ್ಥಾನವಲ್ಲ, ಹರಟೆಯ ಸ್ಥಳ. 
ಗೋಡೆಯ ತುಂಬ ಒಸೈರಿಸನ ನ್ಯಾಯಸ್ಥಾನದ ಚಿತ್ರಗಳು , ಸಾಲಾಗಿ ನಿಂತ ವಿದೇಶೀಯ 
ಕೈದಿಗಳು. ( ಇವತ್ತಿನ ನ್ಯಾಯಮೂರ್ತಿ ಒಸೈರಿಸನಲ್ಲ, ಆಮೆರಬ್ , ನಾನು ವಿದೇಶೀ 
ಯುನಲ್ಲ - ಇದೇ ಮಣ್ಣಿನ ಸಂತಾನ. ) ಪೆರೋ ಒಬ್ಬನ ಶಿರಚ್ಛೇದನ ಮಾಡುತ್ತಿದ್ದಾನೆ. 

ನಡುಹಗಲಿನಲ್ಲಿ ಈ ಬಣ್ಣಗಳು ಜೀವ ತಳೆದಿವೆ. ಕರಗಿ ಹರಿಯುವಂತೆ ಕಾಣುತ್ತಿದೆ 
ಯಲ್ಲ ಆ ಕೆಂಪು? ಇಷ್ಟಿದ್ದರೂ ಈ ನ್ಯಾಯಸ್ಥಾನವೀಗ ಬರಿಯ ಪೀಠಗಳ , ನೆಲಹಾಸು 
ಗಳ, ಪರದೆಯ ಸಭಾಭವನ , 

ಊಟ ಮುಗಿಸಿ ಬಂದ ಒಬ್ಬ ಕಾವಲುಭಟನೆಂದ: 

“ ದಳಪತಿಗೆ ಭಯ . ಪ್ರಾಕಾರ ದ್ವಾರಗಳನ್ನೆಲ್ಲ ಈಗಲೇ ಮುಚ್ಚಿಸಿಬಿಟ್ರು . 
ಮಹಾದ್ವಾರಕ್ಕೆ ವಿಶೇಷ ಕಾವಲು ಹಾಕಿದ್ದಾರೆ! ” 

ಇನ್ನೊಬ್ಬ ಪಿಸುದನಿಯಲ್ಲಿ ಅಂದ: 
“ ಇವರು ತಪ್ಪಿಸ್ಕೊಂಡು ಹೋಗೈದು ಅಂತಲಾ?” 
“ ಹೂಂ . ” 

ಒಂದು ಮಗ್ಗುಲು ಬಾಗಿಲು ತುಸು ತೆರೆದುಕೊಂಡಿತು. ಅರಮನೆಯ ಪರಿ 
ಚಾರಿಕೆ ಶೀಬಾ ಒಳಬಂದಳು. (“ ಪರಿಚಿತ ಮುಖ ..) . 

“ ಏನಕ್ಕ ? ” ಎಂದು ಕೇಳಿದ ಅವಳ ಪರಿಚಯವಿದ್ದ ಒಬ್ಬ ಯೋಧ. 
ಅವಳು ಮಂದಹಾಸ ಬೀರಿದಳು. 
“ ನಿಮ್ಮದೆಲ್ಲ ಊಟ ಆಯ್ತಾ ? ” 
“ ಓಹೋ . ” 
ಹತ್ತಿರ ಬಂದು ಮೆಲ್ಲನೆ ಕೇಳಿದಳು : 
“ ಇವರಿಗೇನಾದರೂ ಕೊಟ್ಟಿರಾ? ” 
ಆ ಯೋಚನೆ ಒಬ್ಬಿಬ್ಬರಿಗೆ ಬಂದಿತ್ತು . ಆದರೆ? ಆದರೆ? ಒಬ್ಬ ನುಡಿದ: 
“ ಹ್ಯಾಗಕ್ಕ ಕೊಡೋದು? ” 

“ಹೀಗೆ,” ಎಂದಳು ಶೀಬಾ, ತನ್ನ ನಡುವಸ್ತ್ರ ಮಡಚಿದ್ದಲ್ಲಿಂದ ಬಾಡಿದ ಹಸುರು 
ಪಪೈರಸ್ ಎಲೆಗಳಲ್ಲಿ ಸುತ್ತಿದ್ದೊಂದು ಸುರುಳಿಯನ್ನು ಹೊರತೆಗೆದು, “ಒಂದೇ 
ರೊಟ್ಟಿ, ತಿಂದ್ಬಡಿ ಅಣ್ಣ , ನನ್ನ ಗುರುತು ಸಿಗಲಿಲ್ಲವಾ, ನಾನು ಮಹಾತಾಯಿ , ಅಣ್ಣ ,” 
ಎಂದು ಹೇಳಿ, “ ಆ ಮೇಲೆ ಆ ಎಲೆಗಳನ್ನು ಹೊರಕ್ಕೆ ಎಸೆಬ್ಬಿಡು,” ಎಂದೊಬ್ಬ 
ಯೋಧನಿಗೆ ನಿರ್ದೆಶವಿತ್ತು , ಅವಳು ಹೊರಟು ಹೋದಳು . 
- “ ಮಹಾತಾಯಿ !' ಮೆನೆಪ್‌ಟಾಗೆ ಭಾವೋದ್ವೇಗ, ಈ ಜೀವಗಳಿಗೆ ತಾನು 
ಆಜೀವ ಋಣಿ. ಈ ಹಸುರೆಲೆ - ಓ! (ಈಗ ವಿಪರೀತ ಭಾವೋದ್ವೇಗ,) ಆಕೆ ನಿಜ 
ವಾಗಿಯೂ ನನ್ನ ಸಂಬಂಧಿಯೇ , ಈ ರೊಟ್ಟಿ ಬಟಾ ತಂದುದು . ನಮ್ಮೂರಿನ ಎಲೆ 
ಯಲ್ಲವೆ? “ ನಾನು ಅಸಹಾಯನಾದರೂ ಈ ಬಾಂಧವರು ಚಟುವಟಿಕೆಯಿಂದಿದ್ದಾರೆ.' 

ಒಬ್ಬ ಯೋಧ ಗಟ್ಟಿಯಾಗಿ ಅಂದ: 
“ಶೀಬಾ ಬಹಳ ಧೈರವಂತೆ.” 
ಇನ್ನೊಬ್ಬನೆಂದ: 
“ಗಂಡ ಬಂದಿದ್ದಾನೆ. ಒಳ್ಳೆಯವನು.” 

“ ಹೂಂ . ” 
ವೆನೆಪ್ಟಾನ ಬಲತೋಳಿನ ಹಗ್ಗವನ್ನು ಸಡಿಲಬಿಟ್ಟು ಆ ಯೋಧ ಹೇಳಿದ: 
“ಬೇಗತಿಂಡಿ, ಆ ದಳಪತಿ ಬಂದು ಸುಮ್ಮುಮ್ಮೆ ಗಲಾಟೆ ಮಾಡಾರು. ” 

ಗಂಟಲು ಒತ್ತರಿಸಿದ ಅನುಭವ. ತನಗೆ ಹಸಿವಿಲ್ಲ. ಆದರೂ , ಬಟಾ ಕಳುಹಿಸಿ 
ರುವನೆಂದು, ಮಹಾತಾಯಿ ತಂದುಕೊಟ್ಟಳೆಂದು ತಾನು ತಿನ್ನಬೇಕು. ಸ್ಪರ್ಶ, ಓ !? 
ರುಚಿ, ಓ ! ಓ !' ಕಣ್ಣಂಚಿನಲ್ಲಿ ನೀರು, ನೆಫಿಸ್ ತಟ್ಟಿದರೊಟ್ಟಿ, ಎರಡು ತುಣುಕು 
ಮೀನಿನ ಉಪ್ಪೇರಿ, ಇದು ಪರಮ ಸುಖ , “ ಓ ನೆಫಿಸ್! ಓ ನೆಫಿಸ್ !' ನನಗೆ ಹಸಿ 
ವಾಗಿದೆ. ( ತಿನ್ನ ತೊಡಗಿದ ಮೆನೆಪ್ಟಾ ತಲೆಬಾಗಿಲಿನಿಂದ ಒಳಬಂದವರಿಗೆ ಕಾಣಿಸದಿರ 
ಲೆಂದು, ಕಾವಲು ಭಟರು ಎದ್ದು ನಿಂತು, ಸಾಲುಗಟ್ಟಿ ಅವನಿಗೆ ಅಡ್ಡವಾದರು.) 

( ನಗರದ ಉದ್ಯಾನದಲ್ಲೋ ನದೀತಟದಲ್ಲೋ ಬಟಾ ಮತ್ತು ಸಂಗಡಿಗರು 
ಅವಿತಿಟ್ಟುಕೊಂಡು ಉಣ್ಣುತ್ತಿರಬೇಕು. ಅವರ ಮಧ್ಯೆ ರಾಮೆರಿಪ್ಟಾ, ಅವನನ್ನು 
ಇನ್ನು ನಾನು ನೋಡೋದು ಯಾವಾಗ? ಸ್ವತಂತ್ರನಾಗಿ ನ್ಯಾಯಸ್ಥಾನದಿಂದ ಹೊರ 
ಹೋಗೋದಕ್ಕೆ ನನ್ನನ್ನು ಇವರು ಬಿಡುತ್ತಾರಾ? ನೆಫಿಸ್ ಲೆಕ್ಕ ಹಾಕಿ ಹೇಳಿದ್ದಳು. 
ಕುಯಿಲಿಗೆ ಸರಿಯಾಗಿ ಹೆರಿಗೆ ನಾನು ಹತ್ತಿರ ಇಲ್ಲ ಎಂದು ಮನಸ್ಸು ಮುದುಡಿರ 
ಬೇಕು. ನಾನಿಲ್ಲದಿದ್ದರೂ ಏನು? ಇಷ್ಟೊಂದು ಬಂಧುಗಳ ಸವಿಸಾನ್ನಿಧ್ಯ ಇಲ್ಲವೆ ? ....) 

ಒಬ್ಬ ಯೋಧಬಂದು ಪಪೈರಸ್ ಎಲೆಗಳನ್ನು ಬಾಚಿ, ಅಂಗೈಯಲ್ಲಿ ಮುದುಡಿ 
ಹಿಡಿದು, ಎಸೆಯಲೆಂದು ಹೊರಹೋದ. 

ಹಗ್ಗ ಹಿಡಿದುಕೊಂಡಿದ್ದ ಒಬ್ಬ ಪಿಸುದನಿಯಲ್ಲಿ ಕೇಳಿದ: 
“ ಜಲಬಾಧೆ? ” 
(“ಸಂಜೆಯ ವರೆಗೂ ಹೀಗೆಯೇ ಇರಬೇಕಿನ್ನು . ಹೋಗಿ ಬರೋದುಮೇಲು. ) 
ಇನ್ನೊಬ್ಬನೆಂದ: 
“ ಬನ್ನಿ , ಅಮಾತ್ಯರಿಗೋಸ್ಕರ ಕಟ್ಟಿಸಿರೋದು ವೇದಿಕೆಯ ಆ ಬದಿಗಿದೆ. ” 

ಮೂವರೂ ಎದ್ದರು. ಆ ಕೊಠಡಿಗೆ ಒಬ್ಬನನ್ನೇ ಬಿಟ್ಟು ಭಟರು ಬಾಗಿಲಲ್ಲಿ 
ನಿಂತರು. ಹರಿಯುವ ನೀರು, ಕೈಬಾಯಿ ಮುಖ ತೊಳೆದುಕೊಂಡ. ತಲೆಗೂದ 
ಲಿಗೂ ನೀರು ಹನಿಸಿ ಬೆರಳುಗಳಿಂದ ಹಿಂದಕ್ಕೆ ಬಾಚಿದ, ಮುಂಡವನ್ನು ತಣ್ಣೀರಿನಿಂದ 
ಒರೆಸಿದ. ಮಾಲಿನ್ಯ ಕಳೆದು, ಶುಚಿ ಎನಿಸಿದಾಗ, ಬೊಗಸೆ ನೀರು ಕುಡಿದಾಗ , ನೀಲ 
ನದಿಯಲ್ಲಿ ಈಸಿ ಮುಳುಗಿ ಎದ್ದು ಬಂದಷ್ಟು ಸಮಾಧಾನವಾಯಿತು. 
- ಮೆನೆಪ್‌ಟಾ ಜಲಬಾಧೆಗೆಂದು ಎದ್ದೊಡನೆ ಇಬ್ಬರು ಯೋಧರು ತಲೆವಾಗಿಲಿ 
ನತ್ತ ಧಾವಿಸಿದ್ದರು. ಅದನ್ನು ತುಸು ತೆರೆದು ಹೊರನೋಡುತ್ತ ನಿಂತಿದ್ದರು. ಅದು 
ಇದ್ದಕ್ಕಿದ್ದಂತೆ ದಳಪತಿ ಬಂದು ಬಿಡದಂತೆ ಮುನ್ನೆಚ್ಚರಿಕೆ , ಮೆನೆಪ್ಟಾ ಕಟಾಂಜನ 
ದತ್ತ ಮರಳಿದೊಡನೆ ಆ ಯೋಧರೂ ಹಿಂತಿರುಗಿದರು . 

ಎಲ್ಲ ಸದ್ದುಗಳೂ ಸ್ವಲ್ಪ ಕಾಲ ಕುಗ್ಗುವಂತೆ ಮಾಡುವ ಪ್ರಖರತೆ ರಾನದು. 

ಆತ ಪಶ್ಚಿಮದತ್ತ ವಾಲಿದ ಮೇಲೆಯೇ ಬದುಕಿನ ಹತ್ತು ಸಪ್ಪಳ , 

ರಾ ನಡು ನೆತ್ತಿಯ ಮೇಲೆಯೇ ನಿಂತನೇನೋ , ಇವತ್ತು ಹೊತ್ತು ಕ್ರಮಿಸು 
ತಿಲ್ಲವೇನೋ ಎನಿಸಿತು ಮೆನೆಪ್‌ಟಾಗೆ, ಹೊರಗಿನಿಂದ ಆ ಶಬ್ದ ಕೇಳಿ ಮತ್ತೂ 
ಸ್ವಲ್ಪ ಹೊತ್ತಾದ ಮೇಲೆ, ದಳಪತಿ ದಪ್ಪ ಹೆಜ್ಜೆಗಳನ್ನಿಡುತ್ತ ಬಂದ. 

ಅವನೆಂದ: 

“ಕೈದೀನ ಯಾಕೆ ಕೂತ್ಕಳೋದಕ್ಕೆ ಬಿಟ್ಟಿರಿ? ಹಿಡಿದು ನಿಲ್ಲಿಸಿ, ಎಲ್ಲಿ ಇದ್ದೀರಿ 
ಎನ್ನುವ ಕಲ್ಪನೆ ಇಲ್ಲವಾ ನಿಮಗೆ? ಬುದ್ದಿ ಇಲ್ಲದ ಕತ್ತೆಗಳು, ತಲೆ ಹೋದಾತು, 
ತಲೆ! ” 

- ಹಾಗೆ ಹೇಳುತ್ತ ತನ್ನ ಎಡ ಅಂಗೈಯನ್ನು ಕೊರಳಿಗೆ ಅಡ್ಡವಾಗಿ ರಭಸದಿಂದ 
ತಂದು, 'ಕ್ಲಕ್ ” ಎಂಬ ಸಪ್ಪಳವನ್ನೂ ಆತ ಮಾಡಿದ. 

ಏರುದನಿಯಲ್ಲಿ ಅವನು ಮುಂದುವರಿದ: 

“ ಜನರಿಗೂ ಬುದ್ದಿ ಇಲ್ಲ. ಕುರಿಗಳ ಹಾಗೆ ನುಗ್ತಾರೆ. ಕಟ್ಟುನಿಟ್ಟಾಗಿ ನೂರು 
ಜನರನ್ನು ಮಾತ್ರ ಒಳಗ್ನಿಡಿ. ನೂರೇ ಜನ. ಉಳಿದವರೆಲ್ಲ ನ್ಯಾಯಮೂರ್ತಿ 
ತೀರ್ಪುಕೊಟ್ಟಾದ ಮೇಲೆ ಬಂದು ನೋಡಿಹೋಗ್ಲಿ. ” 

- ಯೋಧನೊಬ್ಬ ಒಳಕ್ಕೆ ಧಾವಿಸಿ , “ ಅಮಾತ್ಯರ ಪಲ್ಲಕಿ,” ಎಂದು ತಿಳಿಸಿದ. 
ದಳಪತಿ ಅತ್ತ ಓಡಿದ. 
- ಅಮಾತ್ಯ ತನ್ನ ನಿವಾಸದಿಂದ ಹೊರಟ ಸುದ್ದಿಯಾಗಲೇ ದೇವಮಂದಿರಕ್ಕೂ 
ತಲಪಿತ್ತು . ನ್ಯಾಯಸ್ಥಾನ ಮತ್ತೆ ಸೇರುತ್ತದೆ ಎಂಬುದನ್ನು ಅರಮನೆಯ ವಿಸ್ತರಣಕ್ಕೆ 
ಕಂಚಿನ ಜಾಗಟೆ ಸಾರಿತು, ಪೆರೋಗೆ ಆಯುರಾರೋಗ್ಯ ಕೋರಿ ನ್ಯಾಯಮೂರ್ತಿ 
ಆಸೀನನಾದೊಡನೆಯೇ , ಪ್ರತಿಷ್ಠಿತರು ಅವಸರ ಅವಸರವಾಗಿ, ಒಬ್ಬರ ಹಿಂದೊಬ್ಬರು, 
ಒಳಕ್ಕೆ ಬಂದರು. 

- ಆಮೆರಬ್ ಅಪ್ಪಿತಪ್ಪಿಯೂ ಕಟಾಂಜನದತ್ತ ದೃಷ್ಟಿ ಹರಿಸಲಿಲ್ಲ. ಮೆನೆಪ್ ಟಾ 
ಮಾತ್ರ ಎದೆ ಅಗಲಿಸಿ ನಿಂತು ಅಮಾತ್ಯನನ್ನೇ ದಿಟ್ಟಿಸಿದ. ಅವನಿಗೆ ನಿಮ್ಮ ಕಷ್ಟ 
ನೋಡಲಾರೆ ಅಮಾತ್ಯವರ್ಯ' ಎಂದು ಗಟ್ಟಿಯಾಗಿ ಕೂಗಿ ಹೇಳಬೇಕೆನಿಸಿತು. ಮರು 
ಕ್ಷಣವೆ, ಅಂಥ ವಿಚಾರ ಮೂಡಿತಲ್ಲ - ಎಂದು ನಗು ಬಂತು . 

ಎಲ್ಲ ಪೂರ್ವಾಹ್ನದಂತೆಯೇ , ಅಲ್ಲಿ ಅವರು . ಇಲ್ಲಿ ಇವರು . ಪ್ರತಿಯೊಂದೂ ... 
ಊಹೂಂ. ಹಾಗೆ ಖಚಿತವಾಗಿ ಹೇಳುವಂತಿಲ್ಲ . ಒಂದು ಸಣ್ಣ ವ್ಯತ್ಯಾಸ, ಸಣ್ಣದೊ ? 
ದೊಡ್ಡ ದೊ ? ಏನು ಅಂದರೆ 

- ಮೊದಲು ಮಹಾ ಅರ್ಚಕ ಮತ್ತು ಪರಿವಾರದ ಆಗಮನ, ಬಳಿಕ ಪೆರೋ 
ಮತ್ತು ಬಳಗ, 

ಮೊದಲಾದರೇನು? ಅನಂತರವಾದರೇನು? ಈಗ ಇವರೆಲ್ಲ ಒಂದೇ . ಏಕ 
ಧೈಯದಿಂದ ಪ್ರೇರಿತರು ; ಸಮಾನಧರ್ಮದಿಂದ ಬಂಧಿತರು . ( ಅವರು ಆಟಗಾರರು , 

ಕುಳಿತಿದ್ದಾರೆ. ಇನ್ನು ಕಾಯಿಯ ಸರದಿ . . 

ನ್ಯಾಯಮೂರ್ತಿಯ ಧ್ವನಿ: 

“ಘೋರ ಆರೋಪಗಳಿಗೆ ಗುರಿಯಾಗಿರುವ ಅಪರಾಧಿ ಮೆನೆಪ್ಟಾ ! ನೀನು 
ಹೇಳುವಂಥದು ಏನಾದರೂ ಇದೆಯೋ ? ಇದ್ದರೆ, ನ್ಯಾಯವನ್ನು ಆಧರಿಸಿರುವ ಈ 
ಆಸ್ಥಾನ ಅವಕಾಶ ನೀಡ್ತದೆ. ” 

ಮುಗುಳುನಗೆ ಸೂಸಿ ಮೆನೆಪೇಟಾ ಅಂದ: 
“ ಇದೆ ಸ್ವಾಮಿ ಹೇಳಬೇಕಾದ್ದು ಬಹಳ ಇದೆ.” 

“ ರಾ ಅಸ್ತಮಿಸುವ ಹೊತ್ತಿಗೆ ನ್ಯಾಯಸ್ಥಾನ ತನ್ನ ಕೆಲಸ ಮುಗಿಸ್ಟೇಕು 
ಅನ್ನೋದುಗಮನದಲ್ಲಿರಲಿ. ಮುಖ್ಯಾಂಶಗಳನ್ನಷ್ಟೇ ಹೇಳು. ” 

ಮೆನೆಪ್‌ಟಾ ಅಮಾತ್ಯನ ಹಾಗೂ ಮಹಾ ಅರ್ಚಕನ ಶೀತಲ ದೃಷ್ಟಿಗಳನ್ನು ಇದಿರಿ 
ಸಿದ. ಪರದೆಯೊಳಗಿದ್ದವರನ್ನೂ ನೋಡಿದ. ಉಚ್ಚ ಕಂಠದಲ್ಲಿ, ಸುಸ್ಪಷ್ಟವಾಗಿ ಅವನೆಂದ: 

“ಕೈದಿಗೆ ಮಾತನಾಡುವ ಸ್ವಾತಂತ್ರ್ಯ ನೀಡಲಿಲ್ಲ ಅನ್ನೋ ಅಪವಾದಕ್ಕೆ ಗುರಿ 
ಯಾರಲ್ಲ ಸ್ವಾಮಿ . ಇದು ನ್ಯಾಯವನ್ನು ಆಧರಿಸಿರುವ ಆಸ್ಥಾನ! ” 

ಟೆಹುಟಿಗೆ ತೃಪ್ತಿ . ಹೀಗೆ ಮಾತನಾಡಿದವನನ್ನು ತಾನು ದಂಡಿಸಿದ್ದು ತಪ್ಪು 
ಎಂದು ಯಾರು ಹೇಳುತ್ತಾರೆ ಈಗ? | 

( ಪರೋ ಚಾಮರ ಬೀಸುತ್ತಿದ್ದ ದಾಸಿಯರಿಗೆ ' ಸಾಕು' ಎಂದು ಸನ್ನೆ ಮಾಡಿದ. 
ಅವನ ಕಿವಿ ಚುರುಕಾಯಿತು.) 

ಸಿಟ್ಟನ್ನು ಅದುಮಿ ಹಿಡಿದು ಅಮೆರಬ್ ಅಂದ: 
“ ಇದು ನೀರಾನೆ ಪ್ರಾಂತದ ರೈತರ ಸಭೆಯಲ್ಲ. ಹುಷಾರಾಗಿ ಮಾತನಾಡು. ” 

“ ನಯ ನಾಜೂಕು ನನಗೆ ತಿಳೀದು. ಉತ್ತನೆ ಬಿತ್ತನೆ ಗೊತ್ತು . ಮಹಾಪೂರದ 
ಸಮಯದಲ್ಲಿ ಕಲ್ಲು ಸೀಳಿದ್ದೇನೆ; ಮಂದಿರದ ಗೋಡೆಕಟ್ಟಿದ್ದೇನೆ. ಎರಡರ್ಥದ ನವುರು 
ಮಾತು ಕಲೀಲಿಲ್ಲ. ಕಂಡದ್ದನ್ನು ಕಂಡ ಹಾಗೆ ಹೇಳೋದೇ ಅಭ್ಯಾಸ, ಅಮಾತ್ಯ 
ವರ್ಯರೆ, ನಿಮ್ಮನ್ನು ಒಂದು ಮಾತು ಕೇಳಲೆ ? ” 

“ ಏನದು ? ” 

“ಕೋಪಿಸ್ಕೋಬೇಡಿ, ಶಿಷ್ಟಾಚಾರಕ್ಕೆ ಸಂಬಂಧಿಸಿದ್ದು . ಎಪ್ಪತ್ತು ದಿನಗಳಿಗೆ 
ಹಿಂದೆ ನಿಮ್ಮನ್ನು ನಾನು ಭೇಟಿಯಾದಾಗ, ಅತಿಥಿಗೃಹದಲ್ಲಿ ಎಲ್ಲ ಅನುಕೂಲವಾಗಿ 
ದೆಯಾ? ಅಂತ ಕೇಳಿದ್ದಿರಿ, ಕಾರಾಗೃಹದಲ್ಲಿ ಎಲ್ಲ ಅನುಕೂಲವಾಗಿದೆಯಾ? ಅಂತ 
ಇವತ್ತು ಕೇಳಲಿಲ್ಲವಲ್ಲ ... ” 

“ ಮುಂದುವರಿಸು! ” 

“ಸೆಡ್ ಉತ್ಸವಕ್ಕೆ ಹತ್ತು ದಿನ ಮುಂಚಿತವಾಗಿಯೇ ಬರಬೇಕೂಂತ ಎಲ್ಲ ಪ್ರಾಂತ 
ಪಾಲರಿಗೂ ಕರೆ ಕಳಿಸಿದೆ; ನೀರಾನೆ ಪ್ರಾಂತದ ನಾಯಕಕೂಡ ಈ ಉತ್ಸವದಲ್ಲಿ ಭಾಗ 
ವಹಿಸಬೇಕು. ಇದು ಮಹಾ ಪ್ರಭು ನನಗೆ ನೀಡಿದ ಆದೇಶ, ಅಮಾತ್ಯರ ಮೂಲಕ . 

ಓ ಅಲ್ಲಿ ನಿಂತಿರೋ ರಾಜದೂತ ತಂದೊಟ್ಟ. ಹೊರಟು ಬಂದೆ. ಹತ್ತು ದಿವಸ 
ಅಲ್ಲ, ಎಪ್ಪತ್ತು ದಿವಸ ಕಾದೆ. ಉತ್ಸವ ಮುಗೀತು. ಇವತ್ತು ನಾನು ಊರಿಗೆ 
ಹೊರಡಬೇಕಾದ, ನೀರಾನೆ ಪ್ರಾಂತದ ನಾಯಕನಿಗೆ ನೀವು ವಿದಾಯ ನುಡಿಯಬೇಕಾದ , 
ದಿವಸ . ಯಾವ ಕಸಿವಿಸಿಯೂ ಇಲ್ಲದೆ ಬರಲಿ ಅಂತ ಅಮಾತ್ಯರಾಗಿ ತಿಳಿಸಿದ್ದಿರಿ. ಯಾವ 
ಕಸಿವಿಸಿಯೂ ಇಲ್ಲದೆ ಆ ಆಸ್ಥಾನದಲ್ಲಿ ನಾನೀಗ ನಿಂತಿದ್ದೇನೆ. 

- “ನಮ್ಮ ಮಾಟ್ ನಮ್ಮನ್ನು ಕಾಯ್ತದೆ ಅನ್ನೋ ನಂಬಿಕೆಯಿಂದ ನಾವು ಋಜು 
ಮಾರ್ಗ ಹಿಡಿದೆವು. ನಮ್ಮ ಪ್ರಾಚೀನ ಕಟ್ಟಳೆ ಏನು ಹೇಳದೆ? “ಬಡವರು ಮತ್ತು 
ದೊಡ್ಡ ಮನುಷ್ಯರು ಇಬ್ಬರಿಗೂ ಹಕ್ಕು ಇರಲೆಂದೇ ಮಹಾ ಪ್ರವಾಹವನ್ನು ನಾನು 
ಸೃಷ್ಟಿಸಿದೆ' ಅಂತ ದೇವರು ಸಾರಿದ ಎಂದಲ್ಲವಾ ? ಲಿಪಿ ಸುರುಳಿ ಏನು ಬೋಧಿಸ್ತದೆ? 
“ ಒಂದು ಮೊಳ ಬುವಿಗಾಗಿ ಆಸೆಬುರುಕನಾಗದಿರು; ವಿಧವೆಯ ಹೋಲಕೆ ಅತಿಕ್ರಮಿಸಿ 
ನುಗ್ಗದಿರು . ಅತಿಕ್ರಮಣದಿಂದ ಗಳಿಸುವ ಐದುನೂರು ಬಳ್ಳಕ್ಕಿಂತ ದೇವರು ನಿನಗೀವ 
ಒಂದು ಬಳ್ಳವೇ ಮೇಲು,” ಹೀಗಲ್ಲವಾ? [ ಮಹಾ ಅರ್ಚಕ ಇನೇನಿಯತ್ತ ನೋಡಿದ. 
ಆತ ಭಯ ಭಕ್ತಿಯಿಂದ ಹತ್ತಿರಕ್ಕೆ ಬಾಗಿದಾಗ, ಏನನ್ನೊ ಉಸುರಿದ.] ಎಲ್ಲ ಕಡೆ 
ಬೋಧನೆಗೆ ಮಾತ್ರ ಮೀಸಲಾಗಿರುವ ಈ ತತ್ವಗಳನ್ನು ನೀರಾನೆ ಪ್ರಾಂತದಲ್ಲಿ ನಾವು 
ಅನುಷ್ಠಾನಕ್ಕೆ ತಂದಿದ್ದೇವೆ. ಅದು ತಪ್ಪೆ ಸ್ವಾಮೀ ? ” 

ಇನೇನಿ ಗಟ್ಟಿಯಾಗಿ ಅಂದ: 

“ಮಹಾ ಅರ್ಚಕರು ಅಪ್ಪಣೆಕೊಡಿಸಿದ್ದಾರೆ: ತೀರಾ ಕೆಳಮಟ್ಟದ ಈ ಮನುಷ್ಯ 
ನಿಗೆ ಪವಿತ್ರ ಕಟ್ಟಳೆಗಳನ್ನು ಉಚ್ಚರಿಸುವ ಹಕ್ಕಿಲ್ಲ!” 

“ ಮಹಾಪರಾಧವಾಯಿತಲ್ಲವಾ ನನ್ನಿಂದ ? ತಿಳೀದೆ, ಅದಕ್ಕಿಂತಲೂ ದೊಡ್ಡ 
ಒಂದು ತಪ್ಪು ಮಾಡಿದ್ದೇನೆ. ನಮ್ಮ ನೇಕಾರ ಅನ್ನು ಟೆಹುಟಿಯ ಯೋಧರ ಬಾಣಕ್ಕೆ 
ಬಲಿಯಾದ. ಅವನನ್ನು ಮಣ್ಣು ಮಾಡೋದಕ್ಕೆ ಮುಂಚೆ ನವರಿನ ಅರ್ಚಕ 
ಅಪೆಟ್ ಕೈಲಿ “ ಬೆಳಕಿಗೆ ಆಗಮನ' ಗ್ರಂಥ ಓದಿಸಿದ್ದೇನೆ.” 

“ಬಡ ನೇಕಾರನ ಶವಸಂಸ್ಕಾರಕ್ಕೆ ಬೆಳಕಿಗೆ ಆಗಮನ' ಗ್ರಂಥ ವಾಚನ! ಇದು 
ದೈವದ್ರೋಹದ ಪರಮಾವಧಿ!” 

“ದೊಡ್ಡವರೆಲ್ಲ ಸತ್ತ ಮೇಲೆಕತ್ತಲೆಯಿಂದ ಬೆಳಕಿಗೆ ಬಝಾರೆ. ಹುತಾತ್ಮನಾದ 
ಬಡ ಅನ್ನುವಿಗೂ ಆ ಭಾಗ್ಯ ಇರೋದುನ್ಯಾಯಸಮ್ಮತ ಅಲ್ಲವಾ? ” 

“ ಇದು ತಲೆಹರಟೆ! ” 

“ಈಗಲೇ ಕೇಳೋದುಮೇಲು. ಅಯ್ಯ , ನಮ್ಮ ಅರ್ಚಕ ಅಪೆಟ್ ಸಲ್ಲಿಸಿದ 
ದೂರು ಅಂತ ಅದೇನೋ ಹೇಳಿದಿರಲ್ಲ ? ಅದನ್ನು ಯಾರು ತಂದುಕೊಟ್ಟು ? ” 

“ ಅದಕ್ಕೆಲ್ಲ ನಮ್ಮದೇ ವ್ಯವಸ್ಥೆ ಇದೆ. ” 
“ ಬಲ್ಲೆ . ಐಗುಪ್ತದಲ್ಲಿ ಗೂಢಚರ್ಯೆ ಅರ್ಚಕ ವೃತ್ತಿಯ ವೈಶಿಷ್ಟ್ಯ .” 
“ ಅಪರಾಧಿಯ ಅಂಬೋಣವೇನು? ಈ ದೂರು ಸ್ಪಷ್ಟನೆ ಅಂತಲೋ ? ” 

“ಹೀಗೆಯೇ ಹೇಳು ಅಂತ ಮಹಾ ಅರ್ಚಕರು ಆಜ್ಞಾಪಿಸಿದರೆ ಅದನ್ನು ಪಾಲಿ 
ಸುವ ಮನುಷ್ಯನೇ ಅಪೆಟ್ . ಅದರಲ್ಲಿ ಸಂದೇಹವಿಲ್ಲ. ಆದರೆ ತಾವಾಗಿ ಅವರು ಆ 
ದೂರು ಕಳಿಸಿದ್ರು ಅನ್ನೋದನ್ನು ನಂಬಲಾರೆ. ಹೇಳಿ, ಈ ದೂರು ಯಾವಾಗ 


ಬಂತು ? ” 


ಇನೇನಿಯ ಧ್ವನಿ ಮತ್ತಷ್ಟು ಏರಿತು: 
“ನೀರಾನೆ ಪ್ರಾಂತಕ್ಕೆ ಹೋಗಿದ್ದ ರಾಜದೂತ ತಂದುಕೊಟ್ಟ." 

ಮೆನೆಪ್‌ಟಾ ಸರಕ್ಕನೆ ಪ್ರತಿಷ್ಠಿತರ ಸಾಲಿನ ಹಿಂದೆ ನಿಂತಿದ್ದ ರಾಜದೂತನು 
ನೋಡಿಕೇಳಿದ: 

“ ರಾಜದೂತರೆ , ತಂದುಕೊಟ್ಟಿದ್ದು ನಿಜವಾ? ” 

ರಾಜದೂತತಬ್ಬಿಬ್ಬಾದರೂ ತಕ್ಷಣವೆ ಸುಧಾರಿಸಿಕೊಂಡು, ಕಣ್ಣುಗಳನ್ನು ಮುಚ್ಚಿ 
ಗಟ್ಟಿಯಾಗಿ ಅಂದ: 

“ಹೌದು. ” 

“ ಏನಪ್ಪ ಎಲ್ಲರೂ ಸುಳ್ಳು ಹೇಳ್ತಾರೆ ಅಂತ ನೀವೂ ? ಅವತ್ತು ನಮ್ಮ ದಳಪತಿ 
ಖ್ಯೆ ಹೊಟೆಪ್‌ನ ಮನೇಲಿಊಟ ಮಾಡಿದಿರಿ , ವಿಶ್ರಾಂತಿ ಪಡೆದಿರಿ, ಸಾಯಂಕಾಲ 
ದೋಣಿ ಹತ್ತಿ ಮರುಪ್ರಯಾಣ ಬೆಳೆಸಿದಿರಿ. ಅರ್ಚಕ ನಿಮ್ಮನ್ನು ಕಾಣಲಿಲ್ಲ . ಯಾವ 
ದೂರನ್ನೂ ಒಪ್ಪಿಸಲಿಲ್ಲ . ನಿಜವಾ? ” 

ರಾಜದೂತನ ಮುಖ ಕಪ್ಪಿಟ್ಟಿತು. ನ್ಯಾಯಮೂರ್ತಿ ಗದರಿದ: 
“ಹೀಗೆಲ್ಲ ಪ್ರಶ್ನೆ ಕೇಳೋದಕ್ಕೆ ಅನುಮತಿಕೊಡೋದಿಲ್ಲ ! ಮುಂದುವರಿಸು! ” 

“ನ್ಯಾಯಮೂರ್ತಿಗಳೆ , ನೀವು ಅಮಾತ್ಯ ಪಾತ್ರದಲ್ಲಿದ್ದಾಗ, ನೀರಾನೆ ಪ್ರಾಂತ 
ದಿಂದ ಬಂದ ನನ್ನನ್ನು ಭೇಟಿಗೆ ಕರೆದಿದ್ದಿರಿ . ಮಹಾ ಅರ್ಚಕರು ರಾಜ್ಯದ ಆಡಳಿತ 
ದಲ್ಲಿ ಹಸ್ತಕ್ಷೇಪ ಮಾಡ್ತಿದಾರೆ ಅಂತ ಸೂಚ್ಯವಾಗಿ ನನಗೆ ತಿಳಿಸಿದಿರಿ . ಆಗ ನಾನು 
“ ನಮ್ಮೂರಿನ ಅರ್ಚಕ ಅಪೆಟ್ ತನ್ನ ಕೆಲಸ ಎಷ್ಟೋ ಅಷ್ಟು ಮಾಡ್ಕೊಂಡು 
ಹೋಗ್ತಾರೆ. ಮಂದಿರದ ಖರ್ಚು ವೆಚ್ಚ ನಾವು ನೋಡೋಳೇವೆ' ಅಂದೆ. ನೀವು, 
“ ಅಷ್ಟೇ ಸುಲಭವಾಗಿ ದೇಶದ ವ್ಯಾಪ್ತಿಯಲ್ಲ ಆ ಸಮಸ್ಯೆನ ಬಗೆಹರಿಸೋದು 
ಸಾಧ್ಯವಿದ್ದರೆ!” ಅಂತ ಉದ್ಗಾರ ತೆಗೆದಿರಿ . ಹೌದೆ? ” 

- ಮಹಾ ಅರ್ಚಕ ಸುಟ್ಟು ಬಿಡುವವನಂತೆ ಅಮಾತ್ಯನನ್ನು ದಿಟ್ಟಿಸಿದ. ಆಮೆರಬ್ 
ಹೇಪಾಟ್ನನೋಟವನ್ನು ಇದಿರಿಸಲು ಹೋಗಲಿಲ್ಲ. ಸಿಟ್ಟಾಗಿ ನುಡಿದ: 

- “ ಏನು ನೀನು ಹೇಳಿರೋದು? ಕಲ್ಪನೆಯ ನಾವೆಯಲ್ಲಿ ವಿಹಾರ ಮಾಡಿ 
ದೀಯಾ? ” 

“ನಿಜವಾದ ದೋಣಿಯಲ್ಲಿ ಐದು ಹಗಲು ಐದು ಇರುಳು ಪ್ರವಾಸ ಮಾಡಿ ಇಲ್ಲಿಗೆ 
ಬಂದೆ, ಇದಿರ್ಗೊಳೋದಕ್ಕೆ ದೋಣಿಕಟ್ಟೆಗೆ, ನೀರಾನೆಪ್ರಾಂತದಿಂದ ಓಡಿ ಬಂದಿದ್ದ 
ಪ್ರಾಂತಪಾಲರನ್ನು ಅಮಾತ್ಯರು ಕಳಿಸಿದ್ರು . ರಾಜದ್ರೋಹಿಗೆ, ದೈವದ್ರೋಹಿಗೆ ಎಂಥ 

ಸ್ವಾಗತ ! ಅವರು ನನ್ನ ಎರಡೂ ಕೈ ಹಿಡಿದು ತೊಟ್ಟಿಲಾಡಿಸಿದ್ರು . ನಾನು ನಿಮ್ಮ 
ಬಂಧು, ನನ್ನ ಹೆಸರು ಹಿಡಿದು ಗೇಬು ಅಂತ ಕರೀರಿ' ಅಂದ್ರು . “ನಮೂರು 
ಲಿಷ್‌ನಂಥ ಸುಂದರ ಪಟ್ಟಣ ಐಗುಪ್ತದಲ್ಲೇ ಬೇರೆ ಇಲ್ಲ . ಹುಣ್ಣಿಮೆ ರಾತ್ರೀಲಿ ನದೀಲಿ 
ದೊಂಡು ಅದರ ಸೊಬಗುನೋಡೋಕು, ಮುಂದಿನ ಹುಣ್ಣಿಮೆಗೆಹೋಗೃರೋಣ' 
ಅಂದ್ರು . ( ಗೇಬುವಿನತ್ತ ಹೊರಳಿ) ಗೇಬು! ನಿಮ್ಮ ಸಂಸಾರದ ಎಲ್ಲ ಸಾಮಾನು 
ಗಳನ್ನೂ ಎರಡು ದೊಡ್ಡ ಪೆಟಾರಿಗಳಲ್ಲಿ ಹಾಕಿ ಮುದ್ರೆ ಒತ್ತಿ , ಸುರಕ್ಷಿತವಾಗಿ ಇಟ್ಟಿ 
ದ್ದೇವೆ- ಅಂತ ನಾನು ಹೇಳಿದ್ದು ನೆನಪಿದೆಯಾ ? ” 

ಅಮಾತ್ಯ : “ಇಂಥ ಅಡ್ಡ ಪ್ರಶ್ನೆಗಳಿಗೆ ಯಾರೂ ಉತ್ತರ ಕೊಡಬೇಕಾಗಿಲ್ಲ. ” 

ಮೆನೆಪ್‌ ಟಾ : “ ಏನು ಉತ್ತರ ಕೊಟ್ಟಾರು ಪಾಪ! ಅಮಾತ್ಯರಿಗೆ ವಯ 
ಸ್ನಾಯು , ಆಡಳಿತದ ಮೇಲಿನ ಬಿಗಿ ಸಡಿಲವಾಗಿದೆ ಅಂತ ಟೆಹುಟಿಯ ದೂರು; ಆಮೆ 
ರಬ್‌ರನ್ನು ಮನೆಗೆ ಕಳುಹಿಸಿ ತಾನೇ ಅಮಾತ್ಯನಾಗಬೇಕು ಅನ್ನೋ ಆಸೆ ಅವನಿಗೆ; 
ಆಗಲೇ ಗುಟ್ಟಾಗಿ ಮಹಾ ಅರ್ಚಕರ ಪಕ್ಷ ವಹಿಸಿದ್ದಾನೆ'- ಅಂತಲೂ ಹೇಳಿದ್ರು ನಮ್ಮ 
ಗೇಬು!........( ತುಸು ತಡೆದು] ಅಮಾತ್ಯರು ಮಾಡಿದ ಏರ್ಪಾಟಿನಂತೆ ಮಹಾಪ್ರಭು 
ವನ್ನೂ ನಾನು ಕಂಡೆ.” 
- ಅಮಾತ್ಯ : “ದೇವಸ್ವರೂಪನ ವಿಷಯ ನ್ಯಾಯಸ್ಥಾನದಲ್ಲಿ ಪ್ರಸ್ತಾಪಿಸಬಾರದು. ” 

ಮನೆಪ್‌ಟಾ: “ ಪೆರೋನ ಆಯುರಾರೋಗ್ಯ ವರ್ಧಿಸಲಿ! ರಾ ಪುತ್ರ ಅಪ್ಪಣೆ 
ಕೊಡಿಸಿದ್ರು : ' ತನ್ನ ಮಂದಿಯ ಸುಖದುಃಖ ಮಹಾಕುರುಬ ಚೆನ್ನಾಗಿ ಬಲ್ಲ . 
ದೊಡ್ಡ ಕುಟುಂಬ. ಸಣ್ಣ ಪುಟ್ಟ ವಿರಸ ಸ್ವಾಭಾವಿಕ. ಎಲ್ಲರ ತಂದೆಯ ಒಲವಿನ 
ಹೊನಲಿನಲ್ಲಿ ತಾಪಗಳು ಮಾಯವಾಗ್ತವೆ, ಗಾಯಗಳು ಮಾಯುತ್ತವೆ, ' ಅಂತ. 
ಇನ್ನೂ ಒಂದು ಮಾತು ಅವರು ಹೇಳಿದ್ರು : ' ಜನರೊಡನೆ ಹೊಣೆಗೆಟ್ಟು ವರ್ತಿಸಿ 
ದವನು ದಂಡನೆಗೆ ಅರ್ಹ”. ಆ ವ್ಯಕ್ತಿ ಟೆಹುಟಿ ಅಂತ ನಾನು ತಿಳಕೊಂಡೆ.” 

ಅಮಾತ್ಯ : “ ನಿಲ್ಲಿಸು! ಪೆರೋ ಆಡಿದ ಮಾತುಗಳ ಬಗ್ಗೆ ನ್ಯಾಯಸ್ಥಾನದಲ್ಲಿ 
ಚರ್ಚೆ, ಟೀಕೆ ನಿಷಿದ್ಧ.....” 

ಮೆನೆಪ್‌ಟಾ: “ ಸರು ಸದಸ್ಯರಿಗೆ ಔತಣ ಕೊಟ್ಟಿರಿ. ನನ್ನನ್ನೂ ಕರೆದಿರಿ. ನಿಮ್ಮ 
ಹಿರಿಯ ಸದಸ್ಯ ಹೆಬ್ಬೆಟ್ ' ಬಿರುಕು ಬಿರುಕೇ , ಸಕಾಲದಲ್ಲಿ ಮುಟ್ಟೋದು ಜಾಣತನ . 
ಶಾಂತಿ ಮುಖ್ಯ , ಶಾಂತಿ' ಅಂದ್ರು . ಒಂದು ಪಕ್ಕದಲ್ಲಿ ಹೆಬ್ಬೆಟ್ , ಇನ್ನೊಂದು ಪಕ್ಕ 
ದಲ್ಲಿ ಗೇಬು. ಆಗ ನಾನು ನಿಮಗೆ ಬಹಳ ಸಮೀಪವಾಗಿದ್ದೆ , ಭಾರೀ ಔತಣ. 
ಸುರೆಯ ವಿಷಯದಲ್ಲಿ ಗೇಬು ಹೇಳಿದ್ರು : “ ಪೆರೋಗೆ ಅತ್ಯಂತ ಹಳೆಯ ಸುರೆಯೇ 
ಬೇಕು. ಪೂರ್ವಜರ ಕಾಲದ್ದು , ರಾ ಐಗುಪ್ತವನ್ನು ಆಳುತ್ತಿದ್ದಾಗಲೇ ಮಾಡಿದ 
ಸುರೆ! ಯಾವುದಕ್ಕೂ ಒಂದು ಮಿತಿ ಬೇಡವೆ ?”... ” 

ಅಮಾತ್ಯ : “ ಇಲ್ಲ, ಇಲ್ಲ! ವೈಯಕ್ತಿಕವಾದದ್ದೇನೂ ಇಲ್ಲಿ ಮಾತಾಡಬಾರದು. ” 
ಮೆನೆಪ್‌ಟಾ: “ ನನ್ನ ಬಂಧು ಬಟಾನಿಗೆ ನಾನು ಹೇಳೆ : 'ವೈಯಕ್ತಿಕವಾಗಿ 


' 

ನನಗೆ ಏನು ಆಗದೆ ಅನ್ನೋದುಮಹತ್ವದ್ದಲ್ಲ. ನೀರಾನೆ ಪ್ರಾಂತದ ಜನ ನೆಮ್ಮದಿ 
ಯಿಂದ ಬದುಕೋದು ಸಾಧ್ಯವಾಗ್ಗೇಕು. ಇದಕ್ಕೆ ರಾಜಧಾನಿ ಆಸ್ಪದ ಇತರೆ ಎಲ್ಲರಿಗೂ 
ಹಿತ'... ” 

- ಅಮಾತ್ಯ : “ ಇದು ಬೆದರಿಕೆಯ ಮಾತು! ನಿಮಗಿಷ್ಟ ಬಂದಂತೆ ಬಾಳೋದಕ್ಕೆ 
ಆಸ್ಪದವಿಯದಿದ್ದರೆ ಅನಾಹುತವಾದೀತು ಅಂತಲೋ ? ” 

ಮೆನೆಪ್‌ಟಾ: “ ಸರಳವಾದ ಎರಡು ಪದಗಳಿಗೆ ನ್ಯಾಯಮೂರ್ತಿಯವರು 
ವಿಪರೀತಾರ್ಥ ಕಲ್ಪಿಸಿದ್ದಾರೆ.” 

ಅಮಾತ್ಯ : “ ನ್ಯಾಯಸ್ಥಾನವನ್ನು ನಿಂದಿಸುವ ಎದೆಗಾರಿಕೆ! ಮೆನೆಪ್‌ಟಾ! 
ನಿನ್ನದು ವಿಪರೀತ ಬುದ್ದಿ , ಪಶ್ಚಾತ್ತಾಪಪಡಬೇಕಾದೀತು ಜೋಕೆ! ” 
- ಮೆನೆಪ್‌ಟಾ: “ಜೀವ ತೇದು ದುಡಿಯುವ ಜನರಿಗೆ ಅರೆಹೊಟ್ಟೆ , ಚಾಟಿ ಏಟು; 
ಕೊಬ್ಬಿದ ಭೂಮಾಲಿಕರಿಗೆ ಅರಮನೆ ಪಲ್ಲಕಿ ! ದರಿದ್ರರ ಶವಗಳ ಮೇಲೆ ತುಣುಕು 
ಬಟ್ಟೆಯೂ ಇಲ್ಲ; ಆದರೆ ಮಂದಿರದಸೋಮಾರಿ ಬೆಕ್ಕು ಸತ್ತಾಗ ಅದಕ್ಕೆ ಶವಲೇಪನ! 
ಅರ್ಚಕ ವರ್ಗದ ಕಾಮತೃಷೆಗೆ ದೇವಸೇವಿಕೆಯರ ಬಲಿ; ಮುದ್ದು ಮಕ್ಕಳ ತಾಯಂದಿ 
ರಾಗಬೇಕಾದ ಹೆಂಗಳೆಯರಿಗೆ ಮಂದಿರದ ಪವಿತ್ರ ಗೂಳಿ ಪವಿತ್ರ ಟಗರುಗಳ ಜತೆ 
ಕಡ್ಡಾಯ ಸಂಭೋಗ!” | 

ಅಮಾತ್ಯ : “ ಅಶ್ಲೀಲ ಪದಗಳನ್ನು ಆಡ್ತಿಯಲ್ಲ. ತಲೆ ಕೆಟ್ಟಿದೆಯಾ? ” 
ಮೆನೆಪ್‌ಟಾ: “ಕಂಡುದನ್ನು ಕಂಡಂತೆ ಹೇಳೊದು ತಪ್ಪೆ ? ” 
ಅಮಾತ್ಯ : “ ಇದು ಖಂಡಿತವಾಗಿಯೂ ಹುಚ್ಚುಚ್ಚಾರ... ” 
ಮೆನೆಪ್‌ಟಾ: “ ನಿಮಗೆ ಬೇಡದವರಿಗೆ ಹುಚ್ಚ ಅನ್ನೋ ಬಿರುದು ಕೊಡ್ತೀರಿ! ” 
ಬೆಳಕು ಕಡಮೆಯಾಗಿತ್ತು . ಇನ್ನು ಮುಚ್ಚಂಜೆ. ಅದಾದ ಮೇಲೆ ಇರುಳು. 
ಆಮೆರಬ್‌ಗೆ ಚಿಂತೆ, ಸಿಡುಕು, ಈತ ನಿಲ್ಲಿಸುವ ಲಕ್ಷಣಗಳೇ ಕಾಣಿಸುತ್ತಿಲ್ಲವಲ್ಲ... 

ಅಮಾತ್ಯ : “ ಆಯಿತೊ , ಮಾತನಾಡಿ? ಮಹಾ ಅರ್ಚಕರಿಗೆ ಸಂಧ್ಯಾ ಪೂಜೆಗೆ 
ತಡವಾಗ್ತದೆ. ” 

ಮೆನೆಪ್‌ಟಾ: “ ಪೂಜೆಗೆ ಅಡ್ಡಿಯಾಗಲಾರೆ. ಅವರು ಹೋಗಿ ಬರಲಿ. ” 
ಅಮಾತ್ಯ : “ ನಿನ್ನಿಂದಾಗಿ ಮಹಾಪ್ರಭು ಮಹಾರಾಣಿ ಎಲ್ಲರಿಗೂ ತೊಂದರೆ. ” 

ನ್ಯಾಯಸ್ಥಾನದಲ್ಲಿ ಗುಜುಗುಜು. ಸಾಮಾನ್ಯ ಪ್ರೇಕ್ಷಕರೂ ಜೀವ ತಳೆದು 
ತಮ್ಮೊಳಗೆ ಮಾತನಾಡತೊಡಗಿದರು. ಇಳಿದನಿಯಲ್ಲಿ ಆಮೆರಬ್ -ಹೇಪಾಟ್ ವಿಚಾರ 
ವಿನಿಮಯ ... ಸೆನೆಬ್ ಆಜ್ಞಪ್ತನಾಗಿ ಅತ್ತಿತ್ತ ಓಡಿದ. 

ಧ್ವನಿ ಏರಿಸಿ ಆಮರಬ್ ಅಂದ: 

“ಸದ್ದು ! ಸದ್ದು ! ಎಲ್ಲರೂ ನ್ಯಾಯಸ್ಥಾನದ ಪಾವಿತ್ರ್ಯ ಕಾಪಾಡೇಕು. 
ದೀಪಗಳನ್ನು ಬೆಳಗೋದಕ್ಕೆ ಅನುಜ್ಞೆ ನೀಡಿದ್ದೇವೆ, ಅಪರಾಧಿ ಮುಂದುವರಿಸಿ ಬೇಗನೆ 

ಮುಗಿಸಲಿ . ” 

ಮೆನೆಪ್‌ಟಾ: 

“ ಉಪಕೃತನಾಗಿದ್ದೇನೆ. ಐಗುಪ್ತದ್ದು ಸಾಟಿ ಇಲ್ಲದ ಪ್ರಾಚೀನ ಸುಸಂಸ್ಕೃತ 
ನಾಗರಿಕತೆ, ನಮ್ಮ ಸಮಾಜ ವಿಸ್ತಾರ ಬುನಾದಿಯ ಮೇಲಿನ ಹತ್ತಾಳು ಎತ್ತರದ 
ಗೋರಿ, ಈ ಸೋಪಾನ ವ್ಯವಸ್ಥೆ ನಿಂತಿರೋದು ಸಹಸ್ರ ಸಹಸ್ರ ಶ್ರಮಜೀವಿಗಳ 
ಭುಜಗಳ ಮೇಲೆ, ಎತ್ತರಕ್ಕೆ ಹೋಗ್ತಾ ಅಗಲ ಕಿರಿದು, ದುಡಿಸುವ ಕಾಪೀರುಗಳು , 
ಭೂಮಾಲಿಕರು , ವರ್ತಕರು, ಸೈನ್ಯ , ಆಡಳಿತಗಾರರು - ಅರ್ಚಕರು, ಸುಲಿಗೆಯ ಸೂತ್ರ 
ಈ ವ್ಯವಸ್ಥೆಯನ್ನು ಬಿಗಿದು ಕಟ್ಟಿದೆ. ” 

... ಕಂಚಿನ ದೀವಟಿಗೆಗಳು ಬರತೊಡಗಿದುವು. (ಹೊರಗೆ ಮಬ್ಬುಗತ್ತಲು.) 
ದೀವಟಿಗೆಗಳನ್ನು ಇರಿಸುವ ಕೆಲಸ ಪೂರ್ಣವಾಗಲೆಂದು , ಮೆನೆಪ್‌ಟಾ ಮಾತು ನಿಲ್ಲಿಸಿದ. 
ಎಷ್ಟೋ ವರ್ಷಗಳ ಹಿಂದೆ ಗಡಿಯಲ್ಲಿ ಯುದ್ಧವಾದಾಗ, ದೀಪಗಳ ಬೆಳಕಿನಲ್ಲಿ ಅಮಾತ್ಯ 
ಕಾರ್ಯನಿರತನಾಗಿದ್ದ . ಕೆಲವರಿಗೆ ಅದರ ನೆನಪಿತ್ತು . ಆದರೆ ನ್ಯಾಯಸ್ಥಾನ ಆ ರೀತಿ 
ಕಾರ್ಯಕಲಾಪ ನಡೆಸಿದ್ದು ಅದೇ ಮೊದಲು. 

ಆ ಬೆಳಕಿನಲ್ಲಿ ಅಲ್ಲಿದ್ದವರನ್ನು ದಿಟ್ಟಿಸಿ, ಮುಂದುವರಿಸಲು ನ್ಯಾಯಮೂರ್ತಿ 
ಸೂಚನೆ ನೀಡುವುದಕ್ಕೆ ಮೊದಲೇ ಮೆನೆಪೇಟಾ ಮುಗುಳುನಕ್ಕು ಮಾತನಾಡಿದ: 

- “ ಸುಲಿಗೆಯ ಸೂತ್ರ ಈ ವ್ಯವಸ್ಥೆಯನ್ನು ಬಿಗಿದು ಕಟ್ಟಿದೆ, ಅಂದೆ. ನಮ್ಮ 
ಪ್ರಾಚೀನರ ಮಾತಿನಂತೆ, ಮುಂಗೈ ಜೋರಿನಿಂದ ಏನನ್ನೂ ಸಾಧಿಸಲು ಆಗುವುದಿಲ್ಲ . 
ಆದರೆ ನಮ್ಮ ನಡವಳಿಕೆ ಆ ಮಾತನ್ನು ಸುಳ್ಳು ಮಾಡಿದೆ! ಕಂದಾಯ ವಸೂಲಿ, ಗೋರಿ 
ನಿರ್ಮಾಣ, ಗಣಿ ಕೆಲಸ ಇವೆಲ್ಲ ಬಲಪ್ರಯೋಗದಿಂದಲೇ ನಡೀತವೆ. ದಾಸದಾಸಿಯರ 
ಬಲಾತ್ಕಾರದ ದುಡಿಮೆಯಿಂದ ನಮ್ಮಲ್ಲಿ ಸಂಪತ್ತು ಉತ್ಪನ್ನ ವಾಗ್ತದೆ. ಇದು ಸ್ವರ್ಣ 
ಪಿಶಾಚಿಗಳ ಸಮಾಜ. ಮನುಷ್ಯ ಜೀವಕ್ಕೆ ಇಲ್ಲಿ ಬೆಲೆ ಇಲ್ಲ. ಹೋರಾಟದಲ್ಲಿ ಸೆರೆ 
ಸಿಕ್ಕಿದವರು ನಮ್ಮ ವ್ಯವಸ್ಥೆಯ ಗುಲಾಮರಾಗ್ತಾರೆ. ಅವರನ್ನು ಕೆಡವಿದಾಗ ಅವರ 
ಬಲಗೈಯನ್ನೊ ಯೋನಿಯನ್ನೂ ಕತ್ತರಿಸಿ ತಾರೆ ನಮ್ಮ ವೀರಯೋಧರು 
ಅರಮನೆಯ ಲೆಕ್ಕಿಗನಿಗೆತೋರಿಸಿ ದಾಖಲೆ ಇಡಿಸೋದಕ್ಕೆ . ಆ ಸಾಧನೆಯ ಪ್ರಮಾಣಕ್ಕೆ 
ಅನುಸಾರವಾಗಿ ಬಹುಮಾನ! ಇದಲ್ಲವಾ ನಾಗರಿಕತೆ? ... ” 

ಅಮಾತ್ಯ ಸಿಟ್ಟು ಬೆಂಕಿಯಾಗಿ ಗುಡುಗಿದ: 
“ ಸಾಕು ಮಾಡು! ನೀನು ಹೇಳೋದಕ್ಕೂ ಈ ವಿಚಾರಣೆಗೂ ಸಂಬಂಧವಿಲ್ಲ! ” 
ಅದನ್ನು ಗಮನಿಸದೆ ಮೆನೆಪೇಟಾ ಮುಂದುವರಿದ : 

“ ಅಂಥ ನಾಗರಿಕತೆಗೆ ರೋಸಿ, ಸುಲಿಗೆಗೆ ಒಪ್ಪದೆ, ನಾವು- ದಲಿತರು - ಸೆಟೆದು 
ನಿಂತಿದ್ದೇವೆ. ಎಲ್ಲರೂ ನೆಮ್ಮದಿಯಿಂದ ಬಾಳುವ ಹೊಸ ವ್ಯವಸ್ಥೆಯನ್ನು ರೂಪಿಸಿ 
ದ್ದೇವೆ. ಇಷ್ಟು ಕಾಲ, ಕುರಿಗಳಾಗಿ ಕಟುಕನ ಕತ್ತಿಗೆ ತಲೆಯೊಡ್ಡಿದ್ದು ಸಾಲದೆ? 
ಆಡಳಿತದ ಒರಳಿತ ಕೆಳಕ್ಕೆ ಪುಡಿಪುಡಿಯಾದದ್ದು ಸಾಲದೆ ? ದೇವರ ಹೆಸರಿನಲ್ಲಿ ಅರ್ಚಕರ 


ವಳಿಕೆ ಆ ಮಾತನು ಹದಏನನ್ನೂ ಸಾವಿಗೆ 

ಮುಷ್ಟಿಯೊಳಗೆ ಹಿಪ್ಪೆಯಾದದ್ದು ಸಾಲದೆ ? ” 

ನ್ಯಾಯಮೂರ್ತಿ ಅರಚಿದ: 
“ ನಿಲ್ಲಿಸು! ನಿಲ್ಲಿಸು! ವೇಳೆಯಾಯ್ತು ! ” 
ನ್ಯಾಯಸ್ಥಾನದಲ್ಲಿ ಕಲರವ . 
ಮತ್ತೆ ಆಮೆರಬ್ ಕೂಗಿ ನುಡಿದ: 
“ ಸದ್ದು ! ಸದ್ದು ! ” 

ಮೆನೆಪ್‌ಟಾ (ಸ್ವರ ತಗ್ಗಿಸಿ, ನಿಧಾನವಾಗಿ): “ ಆಯಿತು. ಕೊನೇ ಮಾತು. ಇಷ್ಟು 
ದಿನ ನಿಮ್ಮ ಚೌಕಮಣೆ ಆಟದಲ್ಲಿ ಕಾಯಿಯಾಗಿದ್ದೆ . ಈಗ ನೀವೆಲ್ಲ ಒಂದಾಗಿದ್ದೀರಿ, 
ಸದ್ಯಕ್ಕೆ ಆಟ ಮುಗಿದಿದೆ. ಕಾಯಿಯಾಗಿದ್ದ ನನ್ನ ಅಗತ್ಯ ನಿಮಗಿಲ್ಲ.... ಸೊಪ್ಪು , 
ಸೆಬೆಕ್ಕು , ನಮ್ಮ ಪ್ರಾಂತದ ಹಿರಿಯ ಸಮಿತಿ ಸದಸ್ಯರು, ಋ ಮ್ಹೊಟೆಪ್‌ - ಎಲ್ಲರ 
ದೃಷ್ಟಿಯಲ್ಲಿ ನಾನೊಬ್ಬ ಶಾಂತ ಸ್ವಭಾವದ ನಾಯಕ.... ಬಟಾ ಕೇಳಿದ ಒಂದು ಪ್ರಶ್ನೆ 
ಇದು - ಅಣ್ಣ ನಿನಗೆ ಸಿಟ್ಟು ಬರೋದು ಯಾವತ್ತು ? ” ( ಬಹಳ ಮೆಲ್ಲನೆ) ಯಾವತ್ತು ? 
ಯಾವತ್ತು ? (ಕ್ರಮೇಣ ಧ್ವನಿ ಏರಿಸುತ್ತ ) ಮಹಾ ಪ್ರಭುಗಳೇ , ಮಹಾ ಅರ್ಚಕರೇ , 
ಅಮಾತ್ಯರೇ , ಪ್ರತಿಷ್ಠಿತರೇ ! ಕಿವಿಕೊಟ್ಟು ಕೇಳಿ! ನಮಗೆ- ಜನರಿಗೆ - ಸಿಟ್ಟು ಬಂದಾಗ 
ಅದು ಮಹಾಪೂರವಾಗ್ತದೆ. ಅದರಲ್ಲಿ ನೀವೆಲ್ಲ ಕೊಚ್ಚಿ ಹೋಗೀರಿ! ಮಹಾಪೂರ 
ಇಳಿದಾಗ ಕಂಡು ಬರೆ ಜಗತ್ತು ಹೊಸದು - ಹೊಚ್ಚ ಹೊಸದು! ಆ ನೂತನ ಸೃಷ್ಟಿ 
ನಿರಾತಂಕವಾಗಿ ಆಗಲಿ ಅಂತ - ಇಗೋ - ರಾನನ್ನು ಪ್ಟಾನನ್ನು ಅವನ್ನನ್ನು ಅನನ್ಯ 
ಭಾವದಿಂದ ನಾನು ಪ್ರಾರ್ಥಿಸೇನೆ... ” 

ಮಾತು ಮುಗಿಸಿದ ಮೆನೆಪೇಟಾ ಮಂಡಿಯೂರಿದ, ತಲೆ ಬಗ್ಗಿಸಿದ . 
ನೀರವತೆ. ಗಾಳಿ ಆಡಲಿಲ್ಲ. ಪಂಜುಗಳು ಢಾಳಾಗಿ ಉರಿದುವು. 

ದೀರ್ಘವೆನಿಸಿದ ಕ್ಷಣಗಳು. ( ಪೆರೋ ಕುಳಿತಲ್ಲಿ ಹೊರಳಿದ.) ಮಹಾ ಅರ್ಚಕ 
ತನ್ನ ಅಧಿಕಾರ ದಂಡವನ್ನು ನೆಲದ ಮೇಲೆ ತುಸು ಮುಂದಕ್ಕೆ ಚಲಿಸಿದ. ಮುಖಗಳು 
ಕಪ್ಪಿಟ್ಟಿದ್ದರೂ ಅರ್ಚಕ ಪರಿವಾರ ಅಮಾತ್ಯನತ್ತ ನೋಡಿತು. ಕಳಾಹೀನರಾಗಿದ್ದ 
ಪ್ರತಿಷ್ಠಿತರು ತಮ್ಮೆದುರು ನೆಲದ ಮೇಲೆ ದೃಷ್ಟಿ ನೆಟ್ಟರು. ಪ್ರೇಕ್ಷಕರ ಮುಖಗಳು 
ಮಾತ್ರ ಏನೋ ಅರ್ಥವಾದಂತೆ ಬೆಳಗಿದುವು. 
- ಆಮೆರಬ್ ತನ್ನ ಶ್ವಾಸೋಚ್ಛಾಸವನ್ನು ಕ್ರಮಬದ್ಧಗೊಳಿಸುತ್ತ , ಈಗ ಆದು 
ದೇನು ಎಂದು ಗ್ರಹಿಸಲು ಯತ್ನಿಸಿದ. ಈ ಮೆನೆಪ್ಟಾನೇ ತೀರ್ಪು ಕೊಟ್ಟಂತಾಯಿ 
ತಲ್ಲ . ಸದಾ ಕಾಲವೂ ಎಲ್ಲರೂ ನೆನಪಿಡುವಂಥ ದೀರ್ಘ ತೀರ್ಪನ್ನು ತಾನು ನೀಡಬೇಕು 
ಎಂದುಕೊಂಡಿದ್ದೆ . ಆದರೆ - ಆದರೆ ... ಯೋಚಿಸಿದ್ದೆಲ್ಲ ನೆನಪಿನಿಂದ ಮರೆಯಾಗಿತ್ತು . 
( ಗಂಟಲು ಕಟ್ಟಿಕೊಂಡಿದೆ . ಮಾತು ಸರಿಯಾಗಿ ಹೊರಡದು. ಆದರೆ ಇನ್ನು ತಾನು 
ತಡಮಾಡಬಾರದು . ಮಹಾ ಅರ್ಚಕ ತನ್ನನ್ನೇ ನೋಡುತ್ತಿದ್ದಾನೆ.... ಪೆರೋ ....) 

ಆಮೆರಬ್ ಆರಂಭಿಸಿದ : 

“ಘೋರಅಪರಾಧಗಳನ್ನು ... ” 

ಆಡಿದ ಪದಗಳು ಆತನಿಗೇ ಕೇಳಿಸಲಿಲ್ಲ. ತುಟಿಗಳನ್ನು ನಾಲಿಗೆಯಿಂದ ಸವರಿ, 
ಉಗುಳು ನುಂಗಿ ಮತ್ತೆ ಅದೇ ಪದಗಳನ್ನು ಉಚ್ಚರಿಸಿದ: 

“ಘೋರ ಅಪರಾಧಗಳನ್ನು .... ಮಾಡಿದವರಿಗೆ ನ್ಯಾಯಸ್ಥಾನ ವಿಧಿಸುವ ಶಿಕ್ಷೆಯ " 
ವಿವರಗಳು ಹೀಗಿವೆ.. . ” 

ಆಮೆರಬ್ ಮತ್ತೊಮ್ಮೆ ತುಟಿಗಳನ್ನು ನಾಲಿಗೆಯಿಂದ ಸವರುತ್ತ ಸೆನೆಟ್‌ನತ್ತ 
ನೋಡಿದ: 

ಹಿರಿಯ ಲಿಪಿಕಾರ ತೆರೆದು ಸಿದ್ಧಗೊಳಿಸಿದ್ದ ಲಿಪಿಸುರುಳಿಯನ್ನೆತ್ತಿಕೊಂಡು, 
ಧ್ವನಿಯ ಕಂಪನವನ್ನು ಮರೆಮಾಚಲು ಯತ್ನಿಸುತ್ತ ಓದಿದ: 

“ಮಗು, ಕಿವಿ , ಕೈ , ನಾಲಗೆ ಕತ್ತರಿಸಿ ಅಂಗಛೇದನ; ಖಡ್ಗದಿಂದ ಸೀಳುವುದು ; 
ಶೂಲ ಪ್ರಯೋಗ; ಜೀವಂತ ದಹನ ; ಶಿರಚ್ಛೇದನ ; ಬದುಕಿರುವಾಗಲೇ 'ಶವಲೇಪನ'; 
ಸ್ವಹಸ್ತದಿಂದ ಮರಣ ...” 

ಓದಿ ಮುಗಿಸಿ ಸೆನೆ ತುಸು ಹಿಂದಕ್ಕೆ ಸರಿದ. 
ಆಮೆರಬ್ ಕರ್ಕಶವಾಗಿ ನುಡಿದ: 
“ ಅಪರಾಧಿ ಎದ್ದು ನಿಲ್ಲಲಿ! ” 
ಆ ಸ್ಥಾನದಿಂದ ಎಲ್ಲಿಂದಲೋ ಒಂದು ಧ್ವನಿ ಕೇಳಿಸಿತು: 
“ ಹೇಗೂ ಮಂಡಿಯೂರಿದ್ದಾನಲ್ಲ . ಹಾಗೆಯೇ ದಂಡನೆ ವಿಧಿಸಿ.” 
ಅಮಾತ್ಯನಿಗೆ ವಿಸ್ಮಯ , ಏನದು, ಸಮರ್ಥನೆಯೊ , ವಿಡಂಬನೆಯೆ ? 

ಮೆನೆಪೇಟಾ ಬಳಲಿದ್ದ , ಮೆದುಳು, ಮೈ ಎಲ್ಲವೂ ಭಾರ ಎಂಬ ಅನಿಸಿಕೆ . 
ಕಣ್ಣು ಮುಚ್ಚಿಯೇ ಇರೋಣ, ಹಾಗೆಯೇ ನಿದ್ದೆ ಬಂದರೆ ಚೆನ್ನು - ಎಂದುಕೊಂಡ. 
ಆದರೆ , ಅಪರಾಧಿ ಎದ್ದು ನಿಲ್ಲಲಿ!' ಇನ್ನೊಂದು ಧ್ವನಿ ಯಾರದೋ ತಿಳಿಯದು. 
ಪರಿಚಿತ ಎಂಬ ಭಾವನೆ, ಛ! ತಾನು ಏಳಬೇಕು. ತೋಳುಗಳ ಹಗ್ಗಗಳನ್ನು ಯಾರೋ 
ಜಗ್ಗುತ್ತಿರುವರಲ್ಲ ? 
- ಎದ್ದು ನಿಂತ, ಮನೆಪ್‌ಟಾ, ತನ್ನ ಲವಲವಿಕೆ ಕಂಡು ಅವನಿಗೇ ಅಚ್ಚರಿ. 
“ಒಳ್ಳೇದು' ಎಂದುಕೊಂಡ . ಉಸಿರೆಳೆದು ಎದೆ ಹಿಗ್ಗಿಸಿದ. ತಲೆ ಎತ್ತಿ ನ್ಯಾಯಮೂರ್ತಿ, 
ಮಹಾ ಅರ್ಚಕ, ಪೆರೋ ಎಲ್ಲರನ್ನೂ ದಿಟ್ಟಿಸಿದ. ಮುಖದಲ್ಲಿ ಪ್ರಭೆ, ತುಟಿಗಳಲ್ಲಿ 
ಮಂದಹಾಸ . 

ಆಮೆರ : " ತಾನು ಎಸಗಿದ ಅಕೃತ್ಯವನ್ನು ಪಾಪಿ ಮನಗಾಣುವಂತೆ ಮಾಡು 
ವುದು ಭೀಕರವಾದದ್ದು . ಆದರೆ ಅನಿವಾರವೆಂದು, ಅಗತ್ಯವೆಂದು ನ್ಯಾಯಸ್ಥಾನ ಆ 
ಕೆಲಸ ಮಾಡ್ತಿದೆ. ನೀರಾನೆ ಪ್ರಾಂತದ ಈ ಸಾಮಾನ್ಯ ರೈತ- ದುಡಿಮೆಗಾರ - ಮೆನೆಪ್‌ಟಾ 
ನಿಂದಾಗಿ, ರಾ ದೇವನ ಸೃಷ್ಟಿಯಾದ ಐಗುಪ್ತಕ್ಕೆ - ಅದರ ಹಿರಿಮೆಗೆ- ಕಳಂಕ ತಟ್ಟಿದೆ. 
ದೇವರೂಪನಾದ ಮಹಾಕುರುಬ ಅಪಾರ ದುಃಖಕ್ಕೆ ಗುರಿಯಾಗಿದ್ದಾರೆ. ಈ ದೈವ 

ದ್ರೋಹವನ್ನು ಕಂಡು, ಐಗುಪ್ತದ ಧರ್ಮವ್ಯವಹಾರಗಳ ರಕ್ಷಕರಾದ ಮಹಾ ಅರ್ಚ 
ಕರು ವ್ಯಥಿತರಾಗಿದ್ದಾರೆ ... ” 

ಆಮೆರಬ್ ತಡವರಿಸಿದ. ಮುಂದೇನು ಹೇಳಬೇಕು ತಾನು ? ಪದಗಳು 
ರೂಪುಗೊಳ್ಳುತ್ತಿಲ್ಲ. ಏನೂ ತೋಚುತ್ತಿಲ್ಲ. ಈ ಅಪರಾಧಿಯೊ ? ತನ್ನೆಡೆಗೇ 
ನೋಡುತ್ತಿದ್ದಾನೆ. ತನ್ನ ತೊಳಲಾಟ ಕಂಡು ನಗುತ್ತಿದ್ದಾನೆ. ಆ ಪ್ರೇಕ್ಷಕರಲ್ಲಿ ಗುಸು 
ಗುಸು ... ಪಂಜುಗಳ ಬೆಳಕಿನಲ್ಲಿ ಹೀಗಾಗುತ್ತಿದೆಯೇನೊ , ತಾನು ಮುಗಿಸಬೇಕು, 
ಬೇಗ ಮುಗಿಸಬೇಕು. ಅದೊಂದೇ ದಾರಿ..... 

ಅಧಿಕಾರ ದಂಡವನ್ನು ಆತ ಬಿಗಿಯಾಗಿ ಹಿಡಿದುಕೊಂಡ. ಈಗ ತುಸು ಮೇಲು 
ಎನಿಸಿತು. 

ಆಮೆರಚ್ : “ ತಟ್ಟಿದ ಕಳಂಕವನ್ನು ಈ ನ್ಯಾಯಸ್ಥಾನ ತೊಡೆದು ಹಾಕ್ತದೆ! 
ಈತ ಚಾಪೆಯ ಕೆಳಗಿನ ಹಾವು! ಈ ಹಾವನ್ನು ಸಾಯಿಸಬೇಕು! ನೀರಾನೆ ಪ್ರಾಂತದ 
ಬಂಡಾಯ ನಾಯಕ ಬಡ ರೈತ ಮೆನೆಪ್‌ಟಾಗೆ , ದೇವರೂಪ, ಪೆರೋ ಪೇಪಿಯ ಈ 
ನ್ಯಾಯಸ್ಥಾನ ಶಿರಚ್ಛೇದನದ ಶಿಕ್ಷೆ ವಿಧಿಸ್ತದೆ. ... ಒಡೆಯನ ವಿರುದ್ಧ ಬಂಡಾಯ 
ವೆದ್ದವನಿಗೆ ಅಂತ್ಯ ಸಂಸ್ಕಾರವಿಲ್ಲ. ಪ್ರದರ್ಶನದ ಬಳಿಕ ಶವ ಮೊಸಳೆಗಳಿಗೆ ಆಹಾರ 
ವಾಗ್ತದೆ... ಪೆರೋನ ಆಯುರಾರೋಗ್ಯ ವರ್ಧಿಸಲಿ! ” 

ಅಧಿಕಾರ ದಂಡದಿಂದ ವೇದಿಕೆಯ ನೆಲವನ್ನು ಕುಟ್ಟಿ ಅಮಾತ್ಯ ಎದ್ದ . ಪೆರೋ , 
ಪರಿಹಾರ , ಮಹಾ ಅರ್ಚಕ ಹಾಗೂ ಬಳಗ, ಟೆಹುಟಿ, ಗೇಬು ಮತ್ತಿತರರು - ಎಲ್ಲರೂ 
ಎದ್ದರು. 

ಪ್ರತಿಷ್ಠಿತರಿಂದ ಘೋಷಹೊರಟಿತು: 
“ ಪೆರೋನ ಆಯುರಾರೋಗ್ಯ ವರ್ಧಿಸಲಿ ! ” 

ದಳಪತಿಯ ಮತ್ತಷ್ಟು ಭಟರೂ ಧಾವಿಸಿ ಬಂದರು , ಮರಣದಂಡನೆಗೆ ಗುರಿ 
ಯಾದವನನ್ನು ಸುತ್ತುವರಿಯಲು, 

ಮೆನೆಪ್‌ಟಾನ ತುಟಿಗಳ ಮೇಲೆ ಮೂಡಿದ ಮಂದಹಾಸ ಕರಗಲೇ ಇಲ್ಲ. 
ಘೋಷಮೊಳಗುತ್ತಿದೆ. ಶಿರಚ್ಛೇದನದ ಶಿಕ್ಷೆ ಎಂದನಲ್ಲ ? (“ ಚಾಪೆಯ ಕೆಳಗಿನ ಹಾವು 
ಅಸಹ್ಯಕರ ಹೋಲಿಕೆ. ) ಶಿರಚ್ಛೇದನ.... ಈಗಲೋ ? ಮತ್ತೆಯೊ ? ಅಂತೂ ಮುಗಿ 
ಯಿತು... ದೊಡ್ಡ ಕತೆ ಮುಗಿಯಿತು... ಅವರೆಲ್ಲ ಹೊರಟರು. ಈ ಸಾಮಾನ್ಯ ಜನ 
ಹೋಗುತ್ತಿಲ್ಲ... (' ಓ ಬಟಾ, ಓ ಬೆಕ್ -ಔಟ, ರಾಮರಿ, ನೆಫಿಸ್ ) ಮೆನ್ನ ಆಗಲೇ 
ಹೊರಬಿದ್ದನೇನೋ .... ಬಂಧುಗಳಿಗೆ ಆತ ಸುದ್ದಿ ತಿಳಿಸಬೇಕು.... ಹಿಂದಿನ ರಾತ್ರೆ 
ತಪ್ಪಿಸಿಕೊಂಡು ಹೋಗಲು ಒಪ್ಪಿದ್ದರೆ ... 'ಸಿಂಹವಾಗಿ ಬಂದವನು '... ಖಜು 
ಮಾರ್ಗ ಕಡೆಯವರೆಗೂ ಆ ಮಾರ್ಗದಲ್ಲೇ ನಡೆದೆ... 
- ಅಮಾತ್ಯನ ಹಿಂದೆ ಹೋಗಿದ್ದ ಸೆನೆಟ್ ಮತ್ತೆ ವೇದಿಕೆಗೆ ಬಂದು ದಳಪತಿಯತ್ತ 
ನೋಡಿಕೂಗಿ ಹೇಳಿದ: 

“ ಡಂಗುರ ಸಾರಿಸ್ತೇನೆ! ಜನರೆಲ್ಲ ಅರಮನೆಯ ಆಟದ ಬಯಲಿಗೆ ಬರಲಿ! 
ದಂಡಿಗೆ ಕರೆ ಹೋಗಿದೆ . ವ್ಯವಸ್ಥೆ ನೋಡಿಕೊಳ್ಳೋದಕ್ಕೆ ಬಕಿಲ ನಿಯೋಜಿತನಾಗಿ 
ದ್ದಾನೆ. ಪರೋ , ಮಹಾ ಅರ್ಚಕರು, ಅಮಾತ್ಯರು ದಂಡನಾಯಕರು , ಸರುಸದಸ್ಯರು, 
ಪ್ರಾಂತಪಾಲರು - ಎಲ್ಲ ಮಹಾಮನೆಯ ಉಪ್ಪರಿಗೆಯಲ್ಲಿ ನಿಂತು ನೋಡ್ತಾರೆ. ಸ್ವಲ್ಪ 
ಹೊತ್ತಿನಲ್ಲೇ ಇವನನ್ನು ವಧಸ್ಥಾನಕ್ಕೆ ಎಳಕೊಂಡು ಬಾ . ” 

ವಧಸ್ಥಾನಕ್ಕೆ .... ಸ್ವಲ್ಪ ಹೊತ್ತಿನಲ್ಲೇ ... ಅವನನ್ನು ... ' ನಾಯಕರೆ,” ಎನ್ನುತ್ತ 
ಕಪಟ ವಿನಯ ತೋರಿಸುತ್ತಿತ್ತು 'ಕಾಣಿಕೆ' ಬಯಸಿದ ಆ ನರ ಜಂತು... ಒಂದು ರೀತಿ 
ಯಲ್ಲಿ ಇದು ಮೇಲು. ಈ ಕಾರಿರುಳಿನಲ್ಲೇ ಮುಗಿದು ಹೋಗುತ್ತದೆ. ' ರಾಮರಿ, 
ಬಟಾ, ಔಟ, ಬೆಕ್ , ಅಹೂರಾ... ನೀವೆಲ್ಲ ಸುರಕ್ಷಿತವಾಗಿ ಊರಿಗೆ ಮರಳಬೇಕು.” 
ಮೆನ್ನ - ಮೆನ್ನ - ಇಷ್ಟು ಹೊತ್ತಿಗೆ ಸುದ್ದಿ ತಿಳಿಸಿದ್ದಾನೆ... . 

ಮೇಲ್ವಿಚಾರಣೆಗೆ ಬಕಿಲ ನಿಯೋಜಿತನಾಗಿದ್ದಾನೆಂದು ಅರಮನೆಯ ಕಾವಲು 
ಪಡೆಯ ಮುಖ್ಯಸ್ಥನಿಗೆ ಸಿಟ್ಟು . ಜತೆಗೆ, ಹೋಗಲಿ ಶ್ರಮ ತಪ್ಪಿಸು- ಎಂದು ಸ್ವಲ್ಪ 
ಸಮಾಧಾನ. 

ಹೊರಹೋಗಲು ನಿರಾಕರಿಸಿ, ಮೆನಪ್‌ಟಾನನ್ನು ನೋಡುತ್ತ ನಿಂತ ಸಾಮಾನ್ಯ 
ಜನರೆಡೆಗೆ ಹೊರಳಿ ದಳಪತಿ ಗದರಿದ: 

“ ಹಿರಿಯ ಲಿಪಿಕಾರ ಹೇಳಿದ್ದು ಕೇಳಿಸ್ತಿಲ್ಲವಾ ನಿಮಗೆ? ಇಲ್ಲೇನುಕೋತಿ 
ಕುಣಿಸ್ತಿದೀವಾ? ನಡೀರಿ ಬಯಲಿಗೆ! ” 

ಹೊರಗೆ ಡಂಗುರ, ಅರಮನೆಯ ಆವರಣದಿಂದಲೇ ಸ್ವರ: | 

“ಕೇಳಿರಿ? ಕೇಳಿರಿ! ನೀರಾನೆ ಪ್ರಾಂತದ ಬಂಡಾಯಗಾರ ನಾಯಕ ಮರಣದಂಡನೆಗೆ 
ಗುರಿಯಾಗಿದ್ದಾನೆ. ಶಿರಚ್ಛೇದನ ನೋಡಲು ಜನರೆಲ್ಲ ಅರಮನೆಯ ಆಟದ ಬಯಲಿ 
ನಲ್ಲಿ ಈಗಲೇ ನೆರೆಯಬೇಕೂಂತ ಆದೇಶನೀಡಲಾಗಿದೆ. ಕೇಳಿರಿ! ಕೇಳಿರಿ !” 


- ನ್ಯಾಯಸ್ಥಾನದ ಹೊರಗೆ ನಿಂತಿದ್ದ ಶೀಬಾ ಪಾರ್ಶ್ವದ್ವಾರದಿಂದ ಮನ್ನ ಆಗಲೆ 
ಹೊರಬಿದ್ದು ಓಡಿಹೋದುದನ್ನು ಕಂಡಿದ್ದಳು. ಕಪ್ಪಿಟ್ಟಿದ್ದ ಮುಖ . ಯಾಕೊ 
ಭಯವೆನಿಸಿತ್ತು . 

ಪ್ರತಿಷ್ಠಿತರು ನ್ಯಾಯಸ್ಥಾನದಿಂದ ಹೊರಬರತೊಡಗಿದರು. ( ಅಮಾತ್ಯರು 
ಮೊದಲಾದವರು ಇನ್ನೊಂದು ಬಾಗಿಲಿನಿಂದ ಅರಮನೆಯತ್ತ ಹೋದರು.) 

ತೀರ್ಪು ಇಂಥದೇ ಇದ್ದೀತೆಂದು ಶೀಬಾಊಹಿಸಿಕೊಂಡಳು, ಕಣ್ಣು ಕತ್ತಲಿನ 
ಅನುಭವ. 

ಅಷ್ಟರಲ್ಲೇ ಸುದ್ದಿಯ ಅಲೆ ರಭಸದಿಂದ ಬಂತು. 

ಅವಳ ' ಅಯ್ಯೋ !' ಆರ್ತನಾದ ಗಂಟಲಲ್ಲೇ ಇಂಗಿತು. ಅವುಡುಗಚ್ಚಿ ಕಸಾಯಿ 
ಮನೆಯಾಚೆಗಿನ ತನ್ನ ಹಟ್ಟಿಯತ್ತ ಧಾವಿಸಿದಳು. ಹೊಗುತ್ತ ಕಾತರಭಾವದಿಂದ 

ತನ್ನೆಡೆಗೆ ನೋಡಿದ ಪರಿಚಾರಕ ಪರಿಚಾರಿಕೆಯರಿಗೆ, “ ಶಿರಚ್ಛೇದನ' ಎಂದು ಮೂಕ 
ಭಾಷೆಯಲ್ಲಿ ನುಡಿದಳು. 

ಮಗ್ಗುಲು ಹಟ್ಟಿಯ ಹುಡುಗಿ ಎತ್ತಿಕೊಂಡಿದ್ದ ಮಗು ತಾಯಿಯನ್ನು ಕಂಡೆ 
ಡನೆ ಇತ್ತ ಜಿಗಿಯಿತು. ಕತ್ತಲಲ್ಲಿ ಮೊಲೆಯೂಡಿಸತೊಡಗಿದಳು. ಕಣ್ಣೀರಿನ ಆಣೆಕಟ್ಟು 
ಬಿರಿಯಿತು. ಇದೇನು? - ಎಂದು ರಂಪ ಮಾಡಿತು ಮಗು, ಮೊಲೆ ಚೀಪಲು ನಿರಾಕರಿಸಿ. 

ಹೊರಗೆ ಪ್ರಾಂಗಣದ ಬೆಳಕಿನಲ್ಲಿ ಈಟಿಮೊನೆ ಚಕಚಕಿಸಿತು. ಗಂಡ, 
“ಶೀಬಾ. ” 


“ಗೊತ್ತಾಯ್ತು ? ” 


“ ನಾನು ಬಯಲಿಗೆ ಹೊಗೇನೆ. ” 
“ ನಾನೂ ಅಲ್ಲಿದ್ದೇನೆ. ಮಗು ಹಾಲು ಕುಡೀತಾ ಇಲ್ಲ. ಕುಡಿಸಿ ಹೊರಡೇನೆ. ” 
“ ಹೂಂ .... ” 
“ ಏನಾದರೂ ಮಾಡ್ತೀಯಾ? ” 
“ ಯಾವುದು ? ” 
“ ಅವರಿಬ್ಬರು- ಔಟ, ಬೆಕ್ ... ” 
ಕ್ಷಣಮೌನದ ಬಳಿಕ ಆತ: 
“ಸೇವಕರನ್ನು ಯಾರೂ ಕೊಲ್ಲೋದಿಲ್ಲ.” 

“ ನಿನ್ನ ಗೆಳೆಯರಿಗೆ ಹೇಳು. ಅವರಿಬ್ಬರು ದೊಡ್ಡ ಮನೆಗೆ ಬಂದದ್ದನ್ನು ಲೆಕ್ಕ 
ಇಟ್ಟಿಲ್ಲ. ಬಿಡಿಸಿ ಇಲ್ಲಿಗೆ ಕಳಿಸು, ನಾನು ಹೊರಗೆ ದಾಟಿಸ್ತೇನೆ. ” 

“ ಹ್ಮ . ಶೀಬಾ. ” 

ಅಳು ಇಲ್ಲ. ಮಾತು ಮಾತ್ರ ಎಂದು ಮಗು ಮೊಲೆ ಚೀಪಿತು. ಹಾಲು ಬಂತು , 
ಕುಡಿಯಿತು.... 

....ಶೀಬಾಳ ಗಂಡ ಮಿತ್ರರಿಗೆ ತೀರ್ಪಿನ ಸುದ್ದಿ ತಿಳಿಸಿ, ನುಡಿದ: 
“ ಇವರ ಊರಿಂದ ಜನ ಬಂದಿದ್ದಾರೆ. ಹೋಗಲಿ , ಬಿಡಿ. ” 
“ ಪಾಪ! ಆದರೆ ನಾಳೆ ಗಲಾಟೆ, ಗಿಲಾಟೆ... ” 

“ ಒಂದೂ ಇಲ್ಲ , ಎಲ್ಲ ಭಾರೀ ಖುಶೀಲಿದ್ದಾರೆ. ಇವರ ನೆನಪು ಯಾರಿಗಿದೆ? 
ಇವರನ್ನು ಬಿಟ್ಟು ಬಿಡಬೇಕೂಂತ ತೀರ್ಪಾಯ್ತಂತೆ, ಯಾರೋ ಹೇಳಿದ್ರು , ಅಂದ 
ರಾಯ್ತು . ” 

- “ ಕರಕೊಂಡು ಹೋಗು. ಇಲ್ಲಿ ಬಾಗಿಲೆಳೆದುಕೊಂಡು ನಾವೂ ಬಯಲಿಗೆ 
ಬಂದ್ದಿದ್ದೇವೆ. ” 

ಆ ದಿನ ವಿಚಾರಣೆ ಎಂಬುದನ್ನೂ ಬಟಾ ಬಂದುದನ್ನೂ ಪೂರ್ವಾಹ್ನವೇ ಔಟ 

ಮತ್ತು ಬೆಕ್ ಅರಿತಿದ್ದರು. ದ್ವಾರಪಾಲಕ ಬಾಗಿಲು ತೆರೆದು “ ಇವನ ಹಿಂದೆ ಹೋಗಿ, ” 
ಎಂದಾಗ, ವಿಚಾರಣೆ ಮುಗಿಯಿತು; ನಮ್ಮೆಲ್ಲರ ಬಿಡುಗಡೆಯಾಗಿದೆ,' ಎಂದು 
ಕೊಂಡರು . 
- ಅಪರಿಚಿತ ಯೋಧನ ಹಿಂದೆ ನಡೆದು ಅವರು ಹೊಕ್ಕದ್ದು ಹಟ್ಟಿಯನ್ನು . 

ಸಾಕಷ್ಟು ಹಾಲುಂಡು ತೃಪ್ತವಾಗಿದ್ದ ಮಗುವನ್ನೆತ್ತಿಕೊಂಡು ಶೀಬಾ ಅಲ್ಲಿ ನಿಂತಿ 
ದ್ದಳು. ಬೆಕ್ ಅವಳನ್ನು ನೋಡಿ ಹರ್ಷಿತನಾಗಿ “ ತಂಗೀ ? ” ಎಂದು ಉದ್ಗರಿಸಿದ. 

“ ನಾನು ಹೊರಟೆ? ” ಎಂದ, ಯೋಧ, 

“ ನನ್ನ ಗಂಡ, ” ಎಂದಳು ಶೀಬಾ. ಬೆಕ್ ಔಟರ ಕುತೂಹಲದ ನೋಟಕ್ಕೆ 
ಉತ್ತರವಾಗಿ. ( ಮನಸ್ಸಿನಲ್ಲಿ : ಇವರಿಗೆ ಗೊತ್ತಾಗಿಲ್ಲ ಇನ್ನೂ . ) 

ಔಟ ತಿಳಿಯ ಬಯಸಿದ: 
“ತೀರ್ಪುಕೊಟ್ಟ ರಾ ? ಅಣ್ಣ ಎಲ್ಲಿ ? ” 

ಶೀಬಾ ಮಾತನಾಡಲಿಲ್ಲ . ಮಗ್ಗುಲು ಹಳ್ಳಿಗೆ ಹೋಗಿ ಮಗುವನ್ನು ಬಿಟ್ಟು 
ಬಂದಳು . 

ಕಾತರದ ಧ್ವನಿಯಲ್ಲಿ ಔಟನೆಂದ: 
“ ತಂಗಿ, ನಿಜ ಸಂಗತಿ ತಿಳಿಸು. ” 
ಒಳಗಿನ ಯಾತನೆಯನ್ನು ಹತ್ತಿಕ್ಕಿ ಶೀಬಾ ತಡೆತಡೆದು ಮಾತನಾಡಿದಳು: 

“ ಬಟಾ ಅಣ್ಣ ಇನ್ನೂ ನಾಯಕರನ್ನು ನೋಡಿಲ್ಲ .... ನಾವು ಆಟದ ಬಯಲಿಗೆ 
ಹೋಗೋಕು... ಅಲ್ಲಿಗೆ ಅವರನ್ನು ತಾರೆ... ” 

“ನಾಯಕರನ್ನು ಬಯಲಿಗೆ ? ” 


ಕಂಪಿಸುವ ಸ್ವರದಲ್ಲಿ ಬೆಕ್ ಅಂದ: 
“ ಅಲ್ಲಿಯೇ ಅಲ್ಲವಾ ವಧಸ್ಥಾನ ಇರೋದು? ” 
ಉತ್ತರವೀಯುವ ಗೊಡವೆಗೆ ಹೋಗದೆ ಶೀಬಾ ನುಡಿದಳು: 

“ಬಯಲಲ್ಲಿ ಕತ್ತಲೆ. ದೂರ ಇರೋಣ. ಮೆನ್ನಯ್ಯ ಬಟಾ ಅಣ್ಣನಿಗೆ ಸುದ್ದಿ 
ತಿಳಿಸೋದಕ್ಕೆ ಹೋಗಿದ್ದಾರೆ. ನೀವು ಅವರನ್ನು ಕಂಡು. .” 

ಔಟ ಅವಸರಪಡಿಸಿದ, 
“ ೯ . ಪ್ಲ . ಹೋಗೋಣ.” 

“ ಗುರುತು ಸಿಕ್ಕಿದರೆ ಅಪಾಯ , ನಾನು ಬಳಸುದಾರೀಲಿ ಕರಕೊಂಡು 
ಹೊಗೇನೆ. ನನ್ನ ಹಿಂದೆ ಹತ್ತು ಹತ್ತು ಮಾರು ದೂರದಲ್ಲಿ ಒಬ್ಬೊಬ್ಬರಾಗಿ ಬನ್ನಿ . ” 


ನಗರೋದ್ಯಾನದ ಮೂರುಮೂಲೆಗಳಲ್ಲಿ, ಪ್ರವೇಶದ್ವಾರಗಳಿಂದ ದೂರವಾಗಿ 
ಅಬ್ಬು, ಯಾತ್ರಿಕರು ಮೂರು ಗುಂಪುಗಳಾಗಿ ಕುಳಿತಿದ್ದರು. ಬಟಾ ಇದ್ದ ತಾಣವನ್ನು 

ಮೆನ್ನ ಸಮೀಪಿಸಿದ ಮೇಲೆ ಉಳಿದವರೂ ಅಲ್ಲಿಗೆ ಬಂದರು. 

ಬಟಾ ಒಬ್ಬನನ್ನೇ ಮೆನ್ನ ಸ್ವಲ್ಪ ದೂರ ಕರೆದೊಯ್ದು ಎಂದು ಇತರರಿಗೆ ಆತಂಕ , 
ಆದರೆ ಕೆಲವೇ ಕ್ಷಣಗಳಲ್ಲಿ ಅವರು ಮರಳಿದರು. ಬಟಾನ, ಮೆನ್ನನ ವಿವರ್ಣ ಮುಖ 
ಗಳನ್ನು ಕಂಡು ಆ ಜನರಿಗೆ ಗಾಬರಿ. 

ಅಹೂರಾಕೇಳಿದಳು: 
“ತೀರ್ಪು ಆಯ್ತಾ ? ಅಣ್ಣನನ್ನು ಬಿಟ್ಟ ರಾ ? ” 

( ಮೆನ್ನನೆಂದ: “ನೀವುಅಧೀರರಾಗಬಾರದು, ಅಧೀರರಾಗಬಾರದು . ಬಯ 
ಲಿಗೆ ಹೋಗೋಣ. ಏನಾದರೂ ಮಾಡೋಣ. ) 

- ಬಟಾ ರಾಮೆರಿಪ್ಟಾನಕ್ಕೆ ಹೋಗಿ, ತನ್ನ ತೋಳಿನಿಂದ ಅವನನ್ನು ಬಳಸಿ, 
ಹೊರಹರಿಯಲೆತ್ನಿಸಿದ ದುಗುಡವನ್ನು ಬಲವಾಗಿ ತಡೆಹಿಡಿದು, ಮೆಲ್ಲ ಮೆಲ್ಲನೆ ಅಂದ: 

- “ ಮೆನೆಪ್ಟಾ ಅಣ್ಣನನ್ನು ಅರಮನೆಯ ಆಟದ ಬಯಲಿಗೆ ಕರಕೊಂಡು 
ಹೋಗ್ತಾರೆ. ಅಲ್ಲಿ ಜನರ ಎದುರಲ್ಲಿ ಬಹಿರಂಗವಾಗಿ ” 

( ರಾವೆರಿಪ್ಟಾ ಕಣ್ಣರಳಿಸಿದ. ತನ್ನ ತಂದೆಯನ್ನು ಕಂಬಕ್ಕೆ ಬಿಗಿದು ಚಾಟಿ 
ಯಿಂದ ? ... ... ಇತರ ಹಲವರಿಗೂ ನೀರಾನೆ ಪ್ರಾಂತದ ರಾಜಗೃಹದ ಘಟನೆಯ 
ನೆನಪು....) 

ಬಟಾ ಅಂದ : 

“ ಮೆನ್ನಯ್ಯ ಹೇಳ್ತಾರೆ, ನಾವು ಅಧೀರರಾಗಬಾರದು. ಬಯಲಿಗೆ 
ಹೋಗೋಣ. ಏನಾದರೂ ಮಾಡೋಣ- ಅಂತ. ” 

ಹಲವು ಸ್ವರಗಳು: 
“ ನಡೀರಿ ಮತ್ತೆ ಯಾಕೆ ತಡ ? ” 
ಮೆನ್ನ ತಿಳಿಯ ಹೇಳಿದ: 

“ ಜನರ ಜತೆ ಸೇರೋಂಡು ಅರಮನೆಯ ಮಹಾದ್ವಾರದ ಮೂಲಕವೇ ಒಳಗೆ 
ಹೋಗೋಕು, ನೂಕು ನುಗ್ಗಲಿನಲ್ಲಿ ಅದು ಸುರಕ್ಷಿತ. ಅಲ್ಲದೆ, ಇವತ್ತು ದೀಪಾ 
ಲಂಕಾರವಿಲ್ಲ . ಬಯಲಲ್ಲಿ ಕತ್ತಲು. ನಾವೆಲ್ಲ ಹಿಂದೆ ನಿಂತ್ಕಂಡು, ಯೋಚಿಸಿ 
ಏನಾದರೂ ತೀರ್ಮಾನಕ್ಕೆ ಬರೋಣ. ಏನಾದರೂ ಮಾಡೋಣ. ಬನ್ನಿ , ಬನ್ನಿ ....” 


ಅರ್ಧವೃತ್ತಾಕಾರದ ಬಯಲು, ನೇರ ಅಂಚಿನ ಒಂದು ಮೂಲೆಯಲ್ಲಿ ಅರ 
ಮನೆಯ ಉಪ್ಪರಿಗೆ, ಇನ್ನೊಂದು ಮೂಲೆಯಲ್ಲಿ ವಧಸ್ಥಾನ, ನಾಲ್ಕು ಕಡೆಗಳಿಂದಲೂ 
ಮೆಟ್ಟಲುಗಳು ಮೇಲಕ್ಕೆ ಸಾಗಿದ್ದುವು, ಅಗಲ ಕಿರಿದಾಗುತ್ತೆ . ಎರಡಾಳೆತ್ತರದಲ್ಲಿ 
ನಾಲ್ಕು ಜನ ನಿಲ್ಲುವಷ್ಟು ಸಮತಟ್ಟು ಸ್ಥಳ. ಅಲ್ಲಿ ಎರಡು ತುದಿಗಳಲ್ಲಿ ಕಲ್ಲನ್ನು 
ಎತ್ತರಿಸಿ ಅಡ್ಡವಾಗಿ ಮರದ ದಿಮ್ಮಿ ಇರಿಸಿದ್ದರು. ಉಪ್ಪರಿಗೆಗೆ ಮುಖಮಾಡಿ , 

ವಧಸ್ಥಾನದ ಬಳಿ ನೂರಾರು ಪಂಜುಗಳು ಉರಿಯುತ್ತಿದ್ದುವು, ಉಪ್ಪರಿಗೆಯ 
ಬಳಿಯಲ್ಲಿ ಬೆಳಕು . ನೇರ ಅಂಚಿನುದ್ದಕ್ಕೂ ಯೋಧರ ಸಾಲು. ಅದಕ್ಕೆ ಸಮಾ 
ನಾಂತರವಾಗಿ ಅರ್ಧವೃತ್ತವನ್ನು ಛೇದಿಸಿ ಇನ್ನೊಂದು ಸಾಲು, ಹೊಳೆಯುವ ಈಟಿ 
ಗಳು . ಇವರೆಲ್ಲ ಸೈನೈ ಗಡಿಯಿಂದ ಬಂದವರು. ಅರಮನೆಯ ಕಾವಲು ಭಟರೂ 
ಅಲ್ಲಿದ್ದರು. ಬಯಲಿನಲ್ಲಿ ಸಹಸ್ರ ಸಂಖ್ಯೆಯನ್ನು ಮೀರಿ ನೆರೆಯತೊಡಗಿದ್ದ ಜನರೆಡೆಗೆ 
ಅವರು ಕೂಗಿ ನುಡಿಯುತ್ತಿದ್ದರು: 

“ ಸದ್ದು ಮಾಡೋಡಿ! ಪೆರೋ ಬರುವ ಹೊತ್ತಾಯ್ತು !” 

ವ್ಯೂಹ ರಚನೆ ಬಕಿಲನದು. ಟೊಂಕದಲ್ಲಿ ಕಠಾರಿ ತೂಗಹಾಕಿ, ಕೈಯಲ್ಲಿ ಈಟಿ 
ಹಿಡಿದು, ಆತ ಅತ್ತ ಇತ್ತ ನಡೆಯುತ್ತಿದ್ದ . ಅವನ ಏಕದೃಷ್ಟಿ ಬಯಲಿನ ಪ್ರವೇಶ 
ದ್ವಾರದ ಮೇಲೆ ನೆಟ್ಟಿತ್ತು . ಕಳೆದು ಹೋದಕಣ್ಣಿನ ಕೆಳಭಾಗದ ಕೆನ್ನೆ ಒಂದೇ ಸಮನೆ 
ಕಿವಿಚುತ್ತಿತ್ತು , 

( ದಂಡಿನ ನಾಲ್ವರು “ಐವತ್ತರಶ್ರೇಷ್ಠರಿಗೆಕೋಪ- ಇದ್ದಕ್ಕಿದ್ದಂತೆ ಬಕಿಲನನ್ನು 
ತಮ್ಮ ಮೇಲಣ ಅಧಿಕಾರಿಯಾಗಿ ಮಾಡಿದರಲ್ಲ ಎಂದು. ಇವತ್ತಿನ ಮಟ್ಟಿಗಷ್ಟೇ 
ಇದ್ದೀತು ಎಂಬ ಭಾವನೆ. ಅದರಿಂದ ಒಂದಿಷ್ಟು ಸಮಾಧಾನ. ನೀರಾನೆ ಪ್ರಾಂತಕ್ಕೆ 
ಹೋಗಿಕಣ್ಣು ಕಳಕೊಂಡು ಬಂದವನು. ಇದೊಂದು ಗೌರವ ಅಂತ ಹೀಗೆ ಮಾಡಿ 
ದ್ದಾರೆ. ಮಾರನೆಯ ದಿನ ದಂಡಯಾತ್ರೆ , ಇವತ್ತು ಪೂರ್ತಿ ವಿರಾಮ ದೊರೆಯ 
ಬೇಕಿತ್ತು . ' ಬಂಡಾಯಗಾರ ನಾಯಕನ ಶಿರಚ್ಛೇದನ ಅಂತ ಈ ಹೆಚ್ಚಿನ ಕೆಲಸ. ). 

ಬಯಲಿನ ವರ್ತುಲ ಅಂಚಿನಲ್ಲಿ ದೂರ ನಿಂತರು ಅಬ್ಬು ಯಾತ್ರಿಕರು . ಬಕಿಲ 
ನನ್ನು ಮೊದಲು ಗುರುತಿಸಿದವರು ರಾಮರಿಪ್ಟಾ, ಬಟಾ ಮತ್ತು ಮನ್ನ , ಮುಂದೆ 
ಉಳಿದವರೂ “ ಹೌದು, ಅವನೇ , ” ಎಂದರು. 
- ರಾಮರಿಪ್ಟಾ ಅಂದುಕೊಂಡ: ಇಲ್ಲಿ ಕಂಬ ಇಲ್ಲ. ಎಲ್ಲಿ ನಿಲ್ಲಿಸ್ತಾರೆ ತಂದೇನ? 
ಆ ಕಟ್ಟೆಯ ಮೇಲೆ? ದಿಮ್ಮಿ ? ವಿಚಿತ್ರವಾಗಿದೆಯಲ್ಲ?” 
- ಮೆನೆಪ್ಟಾನ ಹತ್ತಿರ ಬಂದು ಅಹೂರಾ ಕಾತರಳಾಗಿ ಅಂದಳು : 
“ ಅಣ್ಣ ! ಇದು ವಧಸ್ಥಾನ!” 
“ಹೌದು ಅಹೂರಾ.” 
- ಗವಿಯಿಂದ ಬಂದ ಭಾರವಾದ ಸ್ವರ, 

( ರಾಮರಿಪ್ ಟಾಗೆ ಅರ್ಥವಾಯಿತು. ಒಂದು ವರ್ಷದ ಹಿಂದೆ ಈಸಲು ಹೋಗಿ 
ದ್ದಾಗ ನದಿಯ ಸುಳಿ ಅವನನ್ನು ಒಳಕ್ಕೆ ಎಳೆಯಿತು. ಈಗ ಅದೇ ಭಾವನೆ. ಅವನು 
ತಲೆ ಎತ್ತಿ ಬಟಾ, ಮೆನ್ನ , ಅಹೂರಾರ ಮುಖಗಳನ್ನು ನೋಡಿದ.) 

ಗದ್ದ ದಿತಳಾಗಿ ಅಹೂರಾ ಕೇಳಿದಳು : 
“ ಅಣ್ಣ , ಏನು ಮಾಡೋಣ ಈಗ? ಏನು ಮಾಡೋಣ? ” 
ಚೀರುವ ಮೆದುಳು, ಬವಳಿ , ಬಟಾನ ಒಳಗಿಂದ ಪ್ರಶ್ನೆ ತುಡಿಯುತ್ತಿತ್ತು : 

“ ಏನು ಮಾಡ್ಲಿ ? ನಾನೇನು ಮಾಡ್ಲಿ ? ” 

ಅಷ್ಟರಲ್ಲೇ ಬಯಲಿನಾಚೆಗಿನ ಕತ್ತಲಿನಿಂದ ಮೂರು ನಡುವಸ್ತ್ರಗಳ ಮಸುಕು 
ಬಿಳಿ ಕಾಣಿಸಿತು. ಹತ್ತಿರ ಬರತೊಡಗಿದ ವ್ಯಕ್ತಿಗಳು. 

ದಟ್ಟ ಕತ್ತಲೆಯಲ್ಲಿ ಒಂದೆರಡು ನಕ್ಷತ್ರ ? ಅರ್ಥವಿಲ್ಲದಿದ್ದರೂ ಆಸೆ ಆಸೆಯೇ . 
ಮನ್ನ ಅಂದ: 

“ ಔಟ, ಬೆಕ್ , ಶೀಬಾ ಪಾರು ಮಾಡಿಸಿ ಇಲ್ಲಿಗೆ ಕರೆತಂದಿದ್ದಾಳೆ....” 

ಬಟಾ, ಅಹೂರಾ ಮತ್ತಿತರರು ಬೆಳಕಿಗೆ ಬೆನ್ನು ಮಾಡಿ ಬಂದವರನ್ನು ಇದಿ 
ರ್ಗೊಂಡರು . 

ಬಿಕ್ಕುತ್ತ ಔಟನೆಂದ: 

“ನಾಯಕರ ರಕ್ಷಣೆ ನಮ್ಮಿಂದಾಗಲಿಲ್ಲ, ಬಟಾ ಅಣ್ಣ . ನಾಯಕರಿಗೆ ಏನಾದರೂ 
ಆದರೆ ನಾವು ನಮ್ಮ ಕೈಯಿಂದಲೇ ಪ್ರಾಣ ತಗೊಳ್ತವೆ.” 

. (ಕತ್ತಲಲ್ಲಿ, ಅಹೋರಾಳ ಕಂಕುಳಲ್ಲಿದ್ದ ಮಗುವನ್ನೂ ರಾಮೆರಿಪ್ಟಾನನ 
ನೋಡುತ್ತ ನಿಂತಳು, ತಾಯಿ ಶೀಬಾ.) 

ಬೆಕ್‌ ಉಮ್ಮಳವನ್ನು ಹತ್ತಿಕ್ಕುತ್ತ ಅಂದ: 

“ ಬಟಾ ಅಣ್ಣ , ಈಗ ನೀವೇ ಮುಖಂಡರು, ಹೇಳಿ, ಕೊಲ್ಲು ಅಂದರೆ 
ಕೊಲೇನೆ. ಸಾಯು ಅಂದರೆ ಸಾಯ್ತನೆ.” 

“ ನಾನೆಂಥ ಮುಖಂಡ? ಅಯ್ಯೋ ... , ” ಎಂದ ಬಟಾ. 
ಮೆನ್ನನ ಯೋಚನೆಗಳು ಧ್ವನಿಪಡೆದುವು. 

“ ಅವರದು ಸಂಘಟಿತ ಶಸ್ತ್ರಬಲ. ಆ ಬಲಕ್ಕಿದಿರು ನಾವು ನಾಲ್ವತ್ತು ಜನ. 
ಬಹುಮಟ್ಟಿಗೆ ನಿರಾಯುಧರು. ಈ ಜನ ಸಮೂಹದಲ್ಲಿ ನಮ್ಮ ಮಿತ್ರರೇನೋ ಕೆಲ 
ವರಿದ್ದಾರೆ. ಹೆಚ್ಚೆಂದರೆ ಅವರು ಸಹಾನುಭೂತಿತೋರಿಸಬಹುದು. ಉಳಿದವರಲ್ಲಿ 
ಕೆಲವರು ಪೆರೋ ಕಾಣಿಸಿದೊಡನೆ ಮಂಡಿಯೂರಾರೆ. ಬೇರೆ ಸ್ವಲ್ಪ ಜನಕ್ರೂರ 
ವಿನೋದನೋಡೋದಕ್ಕೆಂತ ಬಂದವರು; ಬೇಕಿದ್ದರೆ ನಮ್ಮನ್ನು ಹಿಡಿದು ಯೋಧರ 
ಕೈಗೆ ಒಪ್ಪಿಸೋದಕ್ಕೂ ಅವರು ಸಿದ್ದ . ” 
- ಬಟಾ ಅಂದುಕೊಂಡ: 

“ ಖ್ಯೆ ಮ್ಹೊಟೆಪ್ ಇರಬೇಕಾಗಿತ್ತು ಈಗ, ತಪ್ಪಾಯಿತು. ಎಲ್ಲ ತಪ್ಪಾಯಿತು. 
ಮೆನೆಪ್‌ಟಾ ಅಣ್ಣ ನಿನ್ನೆ ರಾತ್ರೆ ತಪ್ಪಿಸಿಕೊಳ್ಳಲು ಒಪ್ಪಿದ್ದರೆ... ” 

ಮೆನ್ನನೆಂದ: 

“ ವಿಚಾರಣೆಯಾದದ್ದು ನಾಯಕರದಲ್ಲ ; ಪೆರೋ - ಮಹಾಅರ್ಚಕ - ಅಮಾತ್ಯರದು. 
ತೀರ್ಪುಕೊಟ್ಟದ್ದು ಮೆನೆಪ್ಟಾ ಅಣ್ಣ , ಅವರಲ್ಲ... ” 

ಬಟಾ “ ಬಂದರು ” ಎಂದ. .. 
ಮೊನ್ನನ ಮಾತು ಅರ್ಧಕ್ಕೇ ನಿಂತಿತು. 

ನೀರವತೆ, ಪಂಜುಗಳು ಮತ್ತು ಯೋಧರು, ನಡುವೆ ಮೆನೆಪ್‌ಟಾ, ತೋಳು 
ಗಳಿಗೆ ಬಿಗಿದ ಹಗ್ಗ ಹಾಗೆಯೇ ಇತ್ತು . ಎತ್ತಿದ ತಲೆ ನೇರನೋಟ, ಶಾಂತ ಮುಖ 
ಮುದ್ರೆ , ಅವಸರವಿಲ್ಲದ ಲಯಬದ್ದ ಹೆಜ್ಜೆಗಳು. ವಧಸ್ಥಾನದತ್ತ ನಡಿಗೆ. 

“ ಅಗೋ ಮಾವ,” ಎಂದಳು ಅಹೂರಾ ತನ್ನ ಮಗುವಿಗೆ 

ಆ ಮಗುವಿಗೆ ಅವ್ಯಕ್ತ ಭೀತಿ, ಅದು ಚಿಟ್ಟನೆ ಚೀರಿತು . ಜನಸಮುದಾಯದ 
ಮೌನದ ಕಟ್ಟೆಯ ಒಡೆಯಿತು. 

ರಾಮರಿಪ್ಟಾ ತುಟಿ ಎರಡು ಮಾಡದೆ, ಕಣ್ಣೆವೆಗಳನ್ನು ತೋಯಿಸದೆ 
ರೋದಿಸಿದ: 

“ ಅಪ್ಪಾ , ಅಪ್ಪಾ , ಅಪ್ಪಾ ... ” 

ಬಟಾ ಕಣ್ಣುಗಳನ್ನು ಮುಚ್ಚಿಕೊಂಡು ಗಂಟಲಿನಿಂದ ಗೊಗ್ಗರ ಧ್ವನಿ 
ಹೊರಡಿಸಿದ. 

ಬಿಕ್ಕುತ್ತ , ಎವೆ ಇಕ್ಕದೆ, ಔಟ ಮತ್ತು ಬೆಕ್ ನೋಡಿದರು. ಅವರ ತುಟಿಗಳು 
ಒಂದೇ ಸಮನೆ ಅದುರಿದುವು. 
- ಶೀಬಾ ಚಿಂತಿಸಿದಳು. ನೇರ ಗೆರೆಯಲ್ಲೇನೋ ದೂರದಲ್ಲಿ ಅವಳ ಗಂಡನಿದ್ದ . 
ಜನರನ್ನು ತಿವಿಯಲಾರ , ಕೊಲ್ಲಲಾರ. ಈ ಪರಿಸ್ಥಿತಿಯಲ್ಲಿ ಬೇರೆ ಯಾವ ನೆರವು 
ಅವನಿಂದ ಸಾಧ್ಯ ? 

ಕಟ್ಟೆಯ ಪೂರ್ವಭಾಗದಿಂದ ಇಬ್ಬರು ದೀವಟಿಗೆಯ ಭಟರು ಮೆಟ್ಟಲುಗಳ 
ನೇರಿದರು. ಒಂದು ಹೆಜ್ಜೆ ಕೆಳಗಿಂದ , ಅವರ ನಡುವೆ , ಮೆನೆಪ್‌ಟಾ. 

( ಮೆನ್ನ : “ ಉದಿಸುತ್ತಿರುವ ರಾ - ; ಎದುರಿಗೆ ಸೆತ್ ಆರಾಧಕರು.' 
ಶೀಬಾ: ಇವನು ಮನುಷ್ಯನಲ್ಲ, ದೇವರು.' 
ಅಹೋರಾ: “ ಒಸೈರಿಸ್ , ನಮ್ಮ ಒಸೈರಿಸ್ . ) 

ಮನೆಪ್ಟಾನ ಬಳಿಕ ಹಗ್ಗ ಹಿಡಿದವರು , ಎರಡು ಪಕ್ಕಗಳಲ್ಲಿ, ನಾಲ್ಕು ಕಡೆ 
ಪ್ರತಿಯೊಂದು ಮೆಟ್ಟಲಿನ ಮೇಲೂ ಯೋಧವ್ಯೂಹ. 

ಸಮತಟ್ಟು ಸ್ಥಲದ ಮೇಲೆದೀವಟಿಗೆಗಳ ಬೆಳಕಿನಲ್ಲಿ ಮೆನೆಪ್‌ಟಾ ನಿಂತ, ಅವನ 
ದೃಷ್ಟಿ ಎದುರು ದಿಕ್ಕಿನತ್ತ ಹರಿಯಿತು. ಬರಿದಾದ ಉಪ್ಪರಿಗೆಯ ಮುಖ ಮಂಟಪ . 
ಕಿಟಿಕಿಗಳಲ್ಲಷ್ಟೇ ಹಲವು ಹಲವು ತಲೆಗಳು, ಕೆಳಗೆ ಹೊಳೆಯುವ ಈಟಿಮೊನೆಗಳು, 
ಯೋಧಗಣ , ಇತ್ಯ ಜನ ಜಂಗುಳಿ, 

ಮೆನೆಪ್ಟಾನ ದೃಷ್ಟಿ ಮಬ್ಬು ಬೆಳಕನ್ನು ದಾಟುತ್ತ , ಕತ್ತಲನ್ನು ಇರಿಯುತ್ತ , 
ಜನರ ನಡುವೆ ಅಲೆಯಿತು. ಬಕಿಲನನ್ನು ಆಗಲೇ ಆತ ಕಂಡಿದ್ದ . ಒಂದು ದನಿ ಮೆಲ್ಲನೆ 
ಒಳಗಿನಿಂದ ಹೇಳುತ್ತಿತ್ತು : 'ಎಚ್ಚರ! ಎಚ್ಚರ! ಬಾಂಧವರು ಯಾರು ಕಣ್ಣಿಗೆ ಬಿದ್ದರೂ 
ಗುರುತು ಸಿಕ್ಕಿತೆಂದುತೋರಿಸಿಕೊಳ್ಳಬೇಡ! ಅವರಿಗೆ ಅಪಾಯ ! ಅವರಿಗೆ ಅಪಾಯ !” 

ಇರುಳು....ಬಯಲಿಗೆ ಬಂದಿಲ್ವಾರೆ... ತನಗೆ ಕಾಣಿಸುತ್ತಿಲ್ಲ. 

ಬಟಾನಿಗೆ ಅನಿಸಿತು - ಅಣ್ಣ ಹುಡುಕುತ್ತಿದ್ದಾನೆ, ತುಸು ಮುಂದಕ್ಕೆ ಸರಿಯ 
ಬೇಕು ನಾವು.' 

ಒಬ್ಬರಿಗೊಬ್ಬರು ತಿಳಿಸದೆಯೇ ಅಬ್ಬು ಯಾತ್ರಿಕರು ಜನರೊಡನೆ ಬೆರೆಯುತ್ತ 
ಯೋಧರ ಇತ್ತಣ ಸಾಲಿನತ್ತ ಒತ್ತರಿಸಿದರು . 
- ರಾಮರಿಪ್ಟಾಗೆ ಆತಂಕ: ತಾನು ಚಿಕ್ಕವನು. ಅಪ್ಪನಿಗೆ ಕಾಣಿಸದೇ ಹೋದರೆ ? 
ಆ ಕ್ಷಣವೇ ಬಟಾನಿಗೂ ಆ ವಿಷಯ ಹೊಳೆಯಿತು. ಆತ ಬಗ್ಗಿ ಕುಳಿತು , ರಾವೆರಿ 
ಯನ್ನು ಭುಜದ ಮೇಲೆಕೂಡಿಸಿಕೊಂಡು ಎದ್ದು ನಿಂತ. 

- ' ರಾಮರಿ! ” 
ಮೆನೆಪ್‌ಟಾಗೆ ಗುಂಡಿಗೆಯ ತೀವ್ರ ಬಡಿತ, ಕರೆಯಲಾರ, ಕೂಗಿ ಕರೆಯಲಾರ, 

' ಬಟಾ, ನನ್ನ ಬಟಾ...? 
- ಓ ಔಟ! ಬೆಕ್ ! ಇಬ್ಬರೂ ಪಾರಾಗಿದ್ದಾರೆ. ” 
“ ಮಹಾತಾಯಿ ಶೀಬಾ!? 
'ಸೋದರಿ ಅಹೋರಾ- ವಗು?....” 
- ದಿವ್ಯ ಜೀವ ಮೆನ್ನ ...' 
- ಅವರು - ಅವರೆಲ್ಲ ... ನನ್ನ ಬಂಧುಗಳು!? 
ಜಿನುಗಿ ಕಪೋಲಗಳನ್ನು ಒದ್ದೆಗೊಳಿಸಿದ ಹರ್ಷಾಶ್ರು ಬಿಂದುಗಳು.... 
ಉಪ್ಪರಿಗೆಗೆ ಜನ ಬಂದರು. ಪ್ರತಿಷ್ಠಿತರು. 
ಅವರ ಗಂಟಲಿನಿಂದ : 
“ ಪರೋನಆಯುರಾರೋಗ್ಯ ವರ್ಧಿಸಲಿ! ” 

ಆಗಮನ: ಮಹಾಪ್ರಭು, ಮಹಾರಾಣಿ (ಕೇಶಕವಚಗಳು , ಕಿರೀಟಗಳು), 
ಮಹಾ ಅರ್ಚಕ, ಅಮಾತ್ಯ ... 

ಬಟಾ ಗೊಣಗಿದ: 
“ಏನು ಮಾಡೋಣ? ಏನ್ಮಾಡೋಣ ಈಗ? ” 
ಬೆಕ್ ಬಟಾನನ್ನು ಕೇಳಿದ: 
“ಕಠಾರಿ ಇದೆಯಾ? ” 
ಬಟಾ ನಡುವಸ್ತ್ರವನ್ನು ಮುಟ್ಟಿ ತೋರಿಸಿದ. 
“ ಬಾಕು . ” 
ಬೆಕ್‌ ಅದನ್ನೆತ್ತಿಕೊಂಡ.... 

( ಅಲ್ಲಿ ಪೆರೋ , ಮಹಾ ಅರ್ಚಕ, ಅಮಾತ್ಯ - ಏನು ಮಾಡಬೇಕು ತಾನು? 
ಎಸೆದರೆ ಆ ದೂರವನ್ನು ಸೇರದು.) 

ವಧಸ್ಥಾನದಲ್ಲಿ ಮೆಟ್ಟಲುಗಳ ಮೇಲಿನ ಯೋಧರು ದಾರಿ ಬಿಟ್ಟರು. ಸ್ಕೂಲ 
ಶರೀರದ ಹಂತಕ , ಗಾತ್ರದ ತನ್ನ ಕತ್ತಿಯೊಡನೆ , ಮೇಲಕ್ಕೆ ಬಂದ. ಉಪ್ಪರಿಗೆಯತ್ತ 

ನೋಡಿ ನಮಿಸಿದ, ( ಈ ಹಂತಕ ಅರಮನೆಯವನು, ಕಸಾಯಿ ವೃತ್ತಿಯವನು, ಪರಿ 
ಚಾರಕರು ಬಲ್ಲರು. ರಾಜಧಾನಿಯ ಜನ ಬಲ್ಲರು. ಆ ದಿನವಷ್ಟೇ ಹರಿತಗೊಳಿಸಿದ್ದ 


ಬಕಿಲನ ಗಮನ ಉಪ್ಪರಿಗೆಯತ್ತ . 
ಕತ್ತಲಿನೊಡನೆ ಬೆರೆತು ಘನೀಭವಿಸಿದ ನೀರವತೆ. 

ನೆಪ್ ಟಾ ಈಗ ಮನೋವಿಹಾರಿ. ನೀರಾನೆ ಪ್ರಾಂತದ ಮುಖ್ಯ ಪಟ್ಟಣದ 
ತನ್ನ ಮನೆಯಲ್ಲಿ, ಮಡದಿ ನೆಫಿಸಳ ಬಳಿ; ರಾಜಗೃಹದಲ್ಲಿ , ಹಿರಿಯರ ಸಮಿತಿ ಸಭೆಯಲ್ಲಿ, 

ಬಟಾ ಆ ಹಾಡು ಬಾರಿಸು ... 
ನನ್ನ ನಲ್ಲೆಯ ಒಲವು ನಲಿದಿದೆ ನದಿಯ ತಟದಲ್ಲಿ 
ಕ್ಯರ ಮೊಸಳೆಯು ಅವಿತು ಕುಳಿತಿದೆ ನೆರಳ ಮರೆಯಲ್ಲಿ 
- “ ನೆಫಿಸ್ ಬೇಯಿಸಿ ಮಾಡಿದ ಮೀನಿನ ಉಪ್ಪೇರಿ ಬಹಳ ಇಷ್ಟ .” 

' ರಾಮರಿ, ತಾಯಿ ಹತ್ತಿರವೇ ಇರು , ಹೆತ್ತ ತಾಯಿ ನಿನಗಾಗಿ ಏನೇನು 
ಮಾಡಿರುವಳೆಂಬುದನ್ನು ಮರೆಯಬೇಡ.' 

“ದೋಣಿಕಟ್ಟೆಯಲ್ಲಿ ಬೈ ಹೊಟೆಪ್ ಅಂದ: ಅಣ್ಣ ಏನಾದರೂ ಹೇಳಿ. 
ನಾನೆಂದೆ : ನಾನು ಮೆಂಫಿಸಿಗೆ ಹೋಗಿ ಬತ್ತೇನೆ. ” 

' ಬಟಾ ನೀನು ಕೇಳೆ : ನಿಮಗೆ ಸಮೀಪವಾಗಿದ್ದೇನೆ ಅಂತ ನಾನು ದೊಡ್ಡವ 
ಅನಿಸಿಕೊಂಡಿಲ್ವಾ ? ... ಇಲ್ಲ ಬಟಾ, ನೀವೆಲ್ಲ ನನಗೆ ಸಮೀಪದವರಾದ್ದರಿಂದಲೇ ನಾನು 
ದೊಡ್ಡವ ಅನಿಸಿಕೊಂಡೆ.' 

'ದೇಶಕೆ ಪಾಪ ಹೊಡೆದಿದೆ, ನಾ ಬಾಗಿರುವೆ ... ಮೆನ್ನ ಓ ಮೆನ್ನ ...? 
- - ' ಅಬ್ಬು ಯಾತ್ರೆಯಿಂದ ನರಳುತ್ತ ದೋಣಿಯಲ್ಲಿ ಕಂಡ ಕನಸು: ಬಿಳಿ 
ಮೋಡಗಳ ಮೇಲೆ ತಾನು ಮಲಗಿದ್ದೆ . ಜೋಗುಳ ನುಡಿಯ ಆಲಾಪನೆ ಶ್ರೀಕಂಠ 
ದಿಂದ ಕೇಳಿಬರುತ್ತಿತ್ತು . ಓ ಒಸೈರಿಸ್ , ಓ ಒಸೈರಿಸ್ .” 

“ ಮಂಡಿಯೂರಿಕೂತೊಳ್ಳಿ. ದಿಮ್ಮಿಯ ಮೇಲೆ ತಲೆ ಇಡಿ , ” ಎಂದ ಹಂತಕ , 
ಮೆಲ್ಲನೆ. 

- ಮೆನೆಪ್ಟಾ ಜನರತ್ತ ನೋಡಿದ, ಇನ್ನೊಮ್ಮೆ ತನ್ನ ವರನ್ನು ದಿಟ್ಟಿಸುವ ತವಕ . 
ಇಲ್ಲವಲ್ಲ ? ಏನೂ ಕಾಣಿಸುತ್ತಿಲ್ಲವಲ್ಲ ? 

ಕಾಣಿಸದೆ ಏನು ? ಈ ಸಮುದಾಯದ ಬಹು ಜನ ತನ್ನವರೇ ಅಲ್ಲವೆ ? 
ಮೆನೆಪ್‌ಟಾ ಅವರಿಗೆ ಬಾಗಿ ವಂದಿಸಿದ. 

ಉಪ್ಪರಿಗೆಯತ್ತ ಹೊರಳಿ , ಕಟ್ಟೆಯ ಮೇಲೆ ಮಂಡಿಯೂರಿ ಕತ್ತನ್ನು ದಿಮ್ಮಿಯ 
ಮೇಲಿರಿಸಿದ. 

ಸೆತ್ ಒಸೈರಿಸನನ್ನು ಕೊಂದು ಅದೆಷ್ಟು ಹೋಳು ಮಾಡಿದ? ಹದಿನಾಲ್ಕು ? 
“ ಒಂದು , ಎರಡು, ಮೂರು, ನಾಲ್ಕು . ? 

( ಬೆಕ್‌ಗೆ ಕಸಿವಿಸಿ, ಬಾಕು ಕೈಯಲ್ಲಿದೆ. ಎಲ್ಲಿಗೆ ಎಸೆಯಲಿ? ಇನ್ನೂ ಮುಂದೆ 
ಹೋಗಬೇಕು - ಮುಂದೆ . 

ಉಪ್ಪರಿಗೆಯಿಂದ ಕೈ ತಟ್ಟಿದ ಸದ್ದು . “ ಬಕಿಲ! ” ಟೆಹುಟಿಯ ಧ್ವನಿ. ಎತ್ತರದ 
ಬಂಡೆಯಿಂದ ನೀಲನದಿಯ ಆಳಕ್ಕೆ ಧುಮುಕಿದಾಗ ಉಂಟಾಗುವ ಸಪ್ಪಳದಂತೆ ಕೆಳಕ್ಕೆ 
ಅಪ್ಪಳಿಸಿದ ಕರೆ . 

( ಬಕಿಲ ಈಟಿಯನ್ನು ಮೇಲಕ್ಕೆತ್ತಿದ. ನಿರ್ದೇಶಕ , ಬಾಕು ಧಾವಿಸಿ ಹಂತಕನ 
ಪಾದವನ್ನು ಮುಟ್ಟಿತು.) 

“ಆಯ್! ” 

ಇನ್ನೊಮ್ಮೆ ಎಣಿಸಬೇಕು - ಒಂದು, ಎರಡು, ಮೂರು, ನಾಲ್ಕು , ಐದು... 
“ ಆಯಿತೆ? ” 

ಹಂತಕ ಎತ್ತಿದ್ದ ಕತ್ತಿ ಸರಕ್ಕನೆ ಕೆಳಕ್ಕೆ ಬಂತು . 
“ ಆಯಿತು' . . . 
ರುಂಡ ಮುಂಡದಿಂದ ಬೇರ್ಪಟ್ಟಿತು. 
ಮಂಜು ಕವಿದ ಸಹಸ್ರ ಕಣ್ಣುಗಳು; ಸಿಡಿದೆದ್ದ ಸಂಕಟ... 
ಜನಸಮೂಹದಿಂದ ಗಗನಕ್ಕೇರಿತು ರೋದನ. 
ಘೋಷ: 
“ ಓ ಮೆನೆಪ್‌ಟಾ! ಓ ಮೆನೆಪ್‌ಟಾ! ” 
ಧ್ವನಿಸಿ, ಪ್ರತಿಧ್ವನಿಸಿತು: 
“ ಓ ಮನೆಪ್‌ಟಾ! ಓ ಮೆನೆಪ್‌ಟಾ! ” 

“ಹೊಡೆದಟ್ಟಿ ಹೊರಕ್ಕೆ ! ” ಎಂದು ಯೋಧರಿಗೆ ಬಕಿಲ ಅರಚಿ ಹೇಳುತ್ತಿದ್ದಂತೆ, 
ಉಪ್ಪರಿಗೆಯಲ್ಲಿ ಪರೋನ ಮುಂದೆ ನಿಂತು ಅಮಾತ್ಯ ನುಡಿದ : 

“ ಓ ಪೆರೋ ! ವೈರಿ ಹತನಾಗಿದ್ದಾನೆ; ನ್ಯಾಯ ನಿನ್ನೆದುರು ಸುಭದ್ರವಾಗಿ 


ನಿಂತಿದೆ. ” 


ಉಪ್ಪರಿಗೆಯ ಮೇಲಿದ್ದವರು ಜಯಕಾರ ಮಾಡಿದರು: 
“ ಓ ಪೆರೋ ! ಓ ಪೆರೋ ! ” 
“ ಓ ದೇವರೂಪ! ಓ ದೇವರೂಪ! ” 
ಯೋಧರು ಜನರ ಮೇಲೆ ಬಿದ್ದರು. 
ಬಯಲಿನಿಂದ ಘೋಷ: 
“ ಓ ಮೆನೆಪ್‌ಟಾ! ಓ ಮೆನೆಪ್‌ಟಾ! ” 
( ಮೆನ್ನ ಬಟಾನಿಗೆಂದ : “ಓಡೋಣ- ಓಡೋಣ- ಉದ್ಯಾನದಲ್ಲಿ ಸೇರೋಣ. ”). 

ಯೋಧರು ಈಟಿಗಳಿಂದ ಚುಚ್ಚಿದರೆಂದು ಎದುರು ಇದ್ದವರು ಚೀರಿದರು . 
ಚೀರುತ್ತ ಓಡಿದರು. ನೂಕುನುಗ್ಗಲಲ್ಲಿ ಕೆಲವರು ಬಿದ್ದರು. ಉಳಿದವರು ಅವರನ್ನು 


ನಡೆದಿತ್ತು . ಆ 

ತುಳಿದು ತಮ್ಮ ಜೀವದ ರಕ್ಷಣೆಗಾಗಿ ಪಲಾಯನ ಮಾಡಿದರು. 

ಅಮಾತ್ಯನ ಅನುಜ್ಞೆಯನ್ನು ಟೆಹುಟಿ ಬಕಿಲನಿಗೆ ತಿಳಿಸಿದ. 
- “ ಅರಮನೆಯ ಪ್ರವೇಶದ್ವಾರದ ಬಳಿ ಪ್ರಾಕಾರದ ಮೇಲಿನಿಂದ ತೂಗಹಾಕು.” 

ಮೆನೆಪ್ಟಾನ ದೇಹಾಂತವಾದೊಡನೆಯೇ ಮಹಾ ಅರ್ಚಕ ಉಪ್ಪರಿಗೆಯಿಂದ 
ಕೆಳಕ್ಕಿಳಿದ. ವೈರಿ ಹತನಾಗಿ ನ್ಯಾಯ ಸುಭದ್ರವಾಗಿ ನಿಂತಿದೆ ಎಂದು ಅಮಾತ್ಯ 
ವಿದ್ಯುಕ್ತವಾಗಿ ತಿಳಿಸಿದ ಮೇಲೆ ಅರಸನೂ ಅರಸಿಯ ಕೆಳಕ್ಕಿಳಿದರು. ಅವರನ್ನು 
ಅಮಾತ್ಯ ಹಿಂಬಾಲಿಸಿದ. ಅವನ ಹಿಂದಿನಿಂದ ಇತರರು ಬಂದರು. 

ಆದರೆ, ಜನರನ್ನು ಬೆದರಿಸುವ ಕೆಲಸ ಇನ್ನೂ ನಡೆದಿತ್ತು . ತಮ್ಮ ತಮ್ಮ 
ನಿವಾಸಗಳಿಗೆ ತೆರಳಬೇಕಾಗಿದ್ದವರು , ಮಹಾದ್ವಾರದ ಮೂಲಕ ಪಲ್ಲಕಿಗಳು ಹಾದು 
ಹೋಗಲು ಅವಕಾಶವಿಲ್ಲದೆ, ಸ್ವಲ್ಪ ಹೊತ್ತು ಕಾಯಬೇಕಾಯಿತು, 

ಹಂತಕನ ಪಾದಕ್ಕೆ ಆಗಿದ್ದುದು ಗೀರುಗಾಯ ಮಾತ್ರ , ಟಣ್ಣನೆ ಕೆಳಕ್ಕೆ ಬಿದ್ದ 
ಬಾಕುವನ್ನು ಒಬ್ಬ ಯೋಧ ಎತ್ತಿಕೊಂಡು ತನ್ನ ನಡುವಸ್ತ್ರದೊಳಕ್ಕೆ ಸೇರಿಸಿದ್ದ . 

ಮೆನೆಪ್ಟಾನ ರುಂಡ ಮುಂಡಗಳನ್ನು ಯೋಧರು ಕಟ್ಟೆಯಿಂದ ಕೆಳಕ್ಕೆ 
ಎಳೆದರು . 

ಹಂತಕ ಇಳಿದು ಬಂದು ಬಕಿಲನೊಡನೆ ದೂರಿದ ; 
“ ಯಾರೋ ನನ್ನ ಕಡೆಗೆ ಏನೋ ಎಸೆದರಲ್ಲ ? ” 
ಬಕಿಲನೆಂದ: 

“ ನಿನ್ನ ಕಡೆಗೆ ? ಛೇ! ಛೇ! ಆ ನೀರಾನೆಗೆ ತಗಲ್ಲೇಕೂಂತ ಯಾರಾದರೂ ಏನಾ 
ದರೂ ಎಸೆದಿರಬಹುದು. ಹೋಗು ಮನೆಗೆ, ” 


ಇದೆ, ಸ್ವಲ ಮಹಾದ್ವಾರ 


೧೩ 


ಅರಮನೆಯ ಆರಾಳು ಎತ್ತರದ ಪ್ರವೇಶಗೋಪುರದ ಮಧ್ಯದಲ್ಲಿ, ಅಂಚು 
ಗಳಲ್ಲಿ, ಮರದ ತೊಲೆ ಎಡಬಲಗಳಿಗೆ ಎರಡೆರಡು ಮೊಳ ಚಾಚಿತ್ತು . ಬಲಗಡೆ ಆ 
ತೊಲೆಗೆ ಹುರಿ ಮಾಡಿದ ಸೆಣಬಿನ ಹಗ್ಗವನ್ನು ಬಿಗಿದಿದ್ದರು. ಮಾರುದ್ದದ ಆ ಹಗ್ಗದ 
ಇನ್ನೊಂದು ತುದಿ ಮೆನೆಪ್ಟಾನ ಶಿರಸ್ಸಿಲ್ಲದ ಶವದ ಪಾದಗಳಿಗೆ ಕುಣಿಕೆಯಾಗಿತ್ತು . 
ತೂಗಾಡುತ್ತಿದ್ದ ಶವ, ತೋಳುಗಳ ಅಡ್ಡಾದಿಡ್ಡಿಯಾಗಿ ಹರಡಿದ್ದುವು. ತೊಲೆಗೆ 
ಕಟ್ಟಿದ್ದ ನೀಳ ಹಗ್ಗದ ತುದಿಯಿಂದ ತುಣುಕು ಬಲೆಯಲ್ಲಿ ಸುತ್ತಿದ್ದ ರುಂಡ ತೂಗು 
ತಿತ್ತು . ಮುಖವನ್ನು ಮರೆಮಾಡಿತ್ತು ಕೆದರಿದ ತಲೆಗೂದಲು, 

ಅದು ಸೆಡ್ ಉತ್ಸವದ ಮಾರನೆಯ ರಾತ್ರೆ , ಪ್ರವೇಶ ಗೋಪುರಕ್ಕೆ ವಿಶೇಷ 

ದೀಪಾಲಂಕಾರವಿರಲಿಲ್ಲ . ಎಂದಿನ ಪಂಜುಗಳಷ್ಟೇ ಪ್ರಾಕಾರದಲ್ಲಿ ಉರಿಯುತ್ತಿದ್ದುವು. 
ಆ ದೀಪಗಳ ಮಬ್ಬು ಬೆಳಕಿನಲ್ಲಿ, ಜೋತಾಡುತ್ತಿದ್ದ ರುಂಡ, ಮುಂಡ, ಅವಯವಗಳು 
ಭೀಕರವಾಗಿ ಕಂಡುವು. . 

ರಾಜವೀಧಿಯಲ್ಲಿ ಜನರು ಗುಂಪುಕಟ್ಟಿ ಬಂದು, ಅರಮನೆಯ ಎಡಬಲದ 
ಮಾರ್ಗಗಳಲ್ಲಿ ಚೆದರಿ ಹೋಗುತ್ತಿದ್ದರು. ಹಲವರು ಛೇದಿತ ಶವವನ್ನು ನೋಡಿ ತಲೆ 
ತಗ್ಗಿಸಿ ಹೋದರು. ಕೆಲವರು “ ಮೆನೆಪ್‌ಟಾ” ಎಂದು ಪರಿಹಾಸ್ಯದ ಧ್ವನಿಯಲ್ಲಿ 
ಹೆಸರನ್ನು ಉಚ್ಚರಿಸಿ, ಮುಂದೆ ಸಾಗಿದರು. 

ಜನಸಂದಣಿ ಇದ್ದಷ್ಟೂ ಹೊತ್ತು ಯೋಧರ ತಂಡ ಪ್ರವೇಶದ್ವಾರದ ರಕ್ಷಣೆಗೆ 
ನಿಂತಿತು. ಬರಬರುತ್ತ ಜನರ ಓಡಾಟ ಕಡಮೆಯಾಯಿತು. ಯೋಧರು ಅರಮನೆಯ 
ಆವರಣದೊಳಕ್ಕೆ ತೆರಳಿದರು. ಉಳಿದವರು, ಸಾಮಾನ್ಯ ದಿನಗಳಲ್ಲಿ ಇರುವಂತೆ, 
ಇಬ್ಬರೇ . ಕಾವಲು ಭಟರು. ಬೇರೆ ದಿನವಾಗಿದ್ದರೆ - ರಾತ್ರೆಯಾಗಿದ್ದರೆ - ಪ್ರಜೆಗಳು 
ಅಷ್ಟು ಬೇಗನೆ ಮನೆಗಳಿಗೆ ಮರಳುತ್ತಿರಲಿಲ್ಲ. ಈ ರಾತ್ರಿ ಚಾಪೆಗಳೂ ಮಂಚಗಳೂ 
ಅವರನ್ನು ಕರೆಯುತ್ತಿದ್ದುವು. 

ಆದರೆ ಉತ್ಸವನೋಡಲೆಂದು ಪರವೂರುಗಳಿಂದ ಬಂದಿದ್ದವರಲ್ಲಿ ಅರ್ಧದಷ್ಟು 
ಜನ ಇನ್ನೂ ರಾಜಧಾನಿಯಲ್ಲಿದ್ದರು. ಉದ್ಯಾನದಲ್ಲಿ, ನದೀತಟದಲ್ಲಿ, ಬೀದಿ-ಕೇರಿ 
ಗಳಲ್ಲಿ, ನಾಗರಿಕರ ಮನೆಗಳ ಹಿತ್ತಿಲ ಗೋಡೆಗಳ ಮರೆಯಲ್ಲಿ ಕಟ್ಟಿ ತಂದಿದ್ದ ಬುತ್ತಿ 
ಯನ್ನು , ಅದರಲ್ಲಿ ಉಳಿದುದನ್ನು , ಮೆದ್ದು ನಿದ್ದೆ ಹೋಗಬೇಕು. ಬೆಳಗಿನ ಜಾವವೋ 
ಮಾರನೆಯ ದಿನವೋ ಹೊರಡಬೇಕು -ತಮ್ಮ ದೋಣಿಗಳಲ್ಲಿ ಇಲ್ಲವೆ ಕತ್ತೆಗಳ ಮೇಲೆ 
ಕುಳಿತು , 

ರಾಜವೀಧಿಯ ಹಾಗೂ ಪಕ್ಕದ ರಸ್ತೆಗಳ ಮಗು ಲುಗಳಲ್ಲಿ ಕತ್ತಲಿನ ಮರೆಯಲ್ಲಿ 
ಅಂಥ ಜನರಿದ್ದರು. ನೀರಾನೆ ಪ್ರಾಂತದವರೂ ಇದ್ದರು. ಹೆಪ್ಪುಗಟ್ಟಿದಶೋಕದ 
ಭಾರದಿಂದ ಬಾಗಿದವರು . ಅಳಿದವನ ಬಂಧುಗಳು, 
- ಸ್ವಲ್ಪ ವೇಳೆಗೆ ಮುಂಚೆ.... 


ಅರಮನೆಯ ಆಟದ ಬಯಲು ಬರಿದಾದ ಬಳಿಕ ಕತ್ತಲೆಯ ಆಸರೆಯಲ್ಲಿ ಶೀಬಾ 
ಅತ್ತಳು. “ ನಾನಿನ್ನು ಬರೇನೆ, ” ಎಂದಳು ಬೆಕ್ ಔಟರೊಡನೆ , ಬಟಾನೊಡನೆ. ಹಾಗೆ 
ಹೇಳಿದ ಮೇಲೆಯ ಹೊರಡಲು ನಿಧಾನಿಸುತ್ತ ಅವಳೆಂದಳು : 

- “ ನಾಳೆ ದಂಡು ನಿಮೂರಿಗೆ ಹೊರಡ್ತದೆ. ದೇವರನ್ನು ಕರಕೊಂಡು ಮಹಾ 
ಅರ್ಚಕರು ದಂಡಿನ ಜತೆ ಇದ್ದಾರೆ. ” 

ಶೋಕತಪ್ತ ಗಂಟಲಿನಲ್ಲಿ ಬಟಾನೆಂದ: 
“ ಇದು ಧರ್ಮಯಾತ್ರೆಯಲ್ಲ, ದಂಡಯಾತ್ರೆ , ಇದು ಯುದ್ದ , ಇವರ ದಂಡಿ 

ಗಿಂತ ಮುಂಚೆ ನಾವು ಊರುಸೇರೈಕು, ಆದರೆ ಆದರೆ ” 

ಮೆನ್ನ ನಿರ್ವಿಕಾರವಾಗಿ ಮೆಲುದನಿಯಲ್ಲಿ ನುಡಿದ: 
“ ನಾಯಕರು ಸಾವಿಲ್ಲದ ಜೀವ, ಮೊಸಳೆ ಪಾಲಾಗಬಾರದು. ” 
“ ಹೌದು, ಹೌದು... ” 
ಶೀಬಾ ಕೇಳಿದಳು : 
“ ನನ್ನಿಂದೇನಾದರೂ ಸಹಾಯ ? ” 
ಬಟಾನೆಂದ: 

“ಬೇಡ ತಂಗಿ , ನೀನು ನನ್ನೊಟ್ಟಿಗೆ ಇರಬಾರದು. ಅಪಾಯ . ಈ ಕೆಲಸ 
ನಾವು ಮಾಡ್ತವೆ. ” 

“ ಆಗಲಿ, ಇಲ್ಲಿಂದ ಹೊರಗೆ ನೀವು ಹುಷಾರಾಗಿ ಹೋಗೋಕು.” 
“ ಸುರಕ್ಷಿತವಾಗಿ ನಾನು ಕರಕೊಂಡು ಹೋಗೇನೆ. ” ಎಂದ ಮೆನ್ನ . 
ಮತ್ತೊಮ್ಮೆ ತುಂಬಿಬಂದ ಕಣ್ಣುಗಳನ್ನು ಶೀಬಾ ಒರೆಸಿದಳು . 

ಉಗುಳು ನುಂಗಿ, ಔಟ ಬೆಕ್ ಬಟಾ ಮೆನ್ನರನ್ನು ಒಬ್ಬೊಬ್ಬರನ್ನಾಗಿ ನೋಡಿ, 
“ ಬರೇನೆ ಅಣ್ಣ , ಬತ್ತೇನೆ, ನಾನು ಬತ್ತೇನೆ, ಅಯ್ಯ ಬಲ್ಲೇನೆ,” ಎಂದು ಹೇಳಿ, 
ಅವಳು ಪಾದಗಳನ್ನು ಕಿತ್ತಳು. 

ಶೀಬಾ ನಿರ್ಗಮಿಸಿದ ಬಳಿಕ ನೆಲೆಸಿದ ಮೌನವನ್ನು ಔಟ ಮುರಿದ: 
“ ನಮ್ಮವರೆಲ್ಲ ಎಲ್ಲಿ ಹೋದರೆ ? ” 
ಬಟಾನೆಂದ: 
“ ಹೊರಗೆ ಪ್ರವೇಶದ್ವಾರದ ಹತ್ತಿರದಲ್ಲೇ ಇದ್ದಾರು. ಅಹೂರಾನೋಡೋ 


ಮೆನ್ನ ಹೇಳಿದ: 
“ ನಾವೂ ಇಲ್ಲಿಂದ ಹೊರಟ್ಟಿಡೋಣ. ನನ್ನನ್ನು ಹಿಂಬಾಲಿಸಿ ಬನ್ನಿ .” 

ಒಬ್ಬರ ಹಿಂದೆ ಒಬ್ಬರು. ಇರುಳಿನ ಕೃಪಾಛತ್ರ , ತೂಬುದಾರಿಯಾಗಿ ನದೀ 
ತಟಕ್ಕೆ , ಹೊರಬಿದ್ದೊಡನೆ, ಸಂಕಟವನ್ನು ಹತ್ತಿಕ್ಕುತ್ತ ಬಿಕ್ಕಿ ಬಿಕ್ಕಿ ಅತ್ತರು. ಎದೆ 
ತುಡಿತಕ್ಕೆ ಅನುಗುಣವಾಗಿ ಬಟಾನ ಪದಹತಿ, ನಡೆದುದೆಲ್ಲ ಸುಳ್ಳು , ಬರಿಯ ಕನಸು 
ಎನ್ನುವುದು ಸಾಧ್ಯವಿದ್ದರೆ? ಅಂದರೆ - ಅಂದರೆ? ಆಗ ಎಲ್ಲರೂ ದೋಣಿಏರಿ ಮರು 
ಪ್ರಯಾಣ ಬೆಳೆಸಬಹುದಿತ್ತು . 

ಅವನೆಂದುಕೊಂಡ: 
“ ನಾನು ಹುಚ್ಚ ! ಎಲ್ಲ ಮುಗಿದೇ ಬಿಟ್ಟಿದೆ. ” 
ಮೆನ್ನನ ಕಿರುದನಿ ಕೇಳಿಸಿತು: 
“ ನಿನ್ನೆ ಅವರು ಒಪ್ಪಿದ್ದರೆ ಈ ದಾರಿಯಾಗಿಯೇ ಹೊರಗೆ ಬರಿದ್ವಿ . ” 
“ ? ಹೌದು... ” 

ಬಟಾನಿಗೆ ಅನಿಸಿತು: ಈ ಅಯ್ಯನನ್ನು ಹುಚ್ಚನೆಂದು ಕರೆದ ನೀಚರೂ ಇರು 
ವರಲ್ಲ ? ಇಲ್ಲಿ ಈಗ ವಿಚಾರಶಕ್ತಿ ಇರುವ ವ್ಯಕ್ತಿ ಈತನೊಬ್ಬನೇ . 

- ಉತ್ತರ ದಿಕ್ಕಿಗೆ ಸಾಗಿ, ಪಶ್ಚಿಮದತ್ತ ಹೊರಳಿ, ಅರಮನೆಯ ಮಹಾದ್ವಾರದ 
ಮುಖ ಮಾಡಿ ನಡೆಯುತ್ತ , ಸ್ವಲ್ಪ ನಿರ್ಜನವಾಗಿ ಕಂಡ ಕಡೆ ಅವರು ನಿಂತರು. 

ಬಟಾನೆಂದ: 
“ ಅಯ್ಯ , ನೀವುನಮ್ಮನ್ನು ಬಿಟ್ಟು ಹೋಗೋಡಿ.” 
“ ಇಲ್ಲ, ಬಟಾ. ” 
“ಈಗೇನ್ಮಾಡೋಣ ಅಯ್ಯ ? ” 
ದೂರದಲ್ಲಿದ್ದ ಪ್ರವೇಶ ದ್ವಾರದತ್ತ ದೃಷ್ಟಿ ಹರಿಸಿ ಮೆನ್ನ ನುಡಿದ: 

“ ಅಪೋಫಿಸ್‌ನ ಅಂಗಡಿಯಿಂದಲೋ ಹಲ್ಮಾಚಿಸ್‌ನ ಅಂಗಡಿಯಿಂದಲೋ 
ಶವಲೇಪನ ಸಾಮಗ್ರಿ ಕೇಳೇಕು. ಅವರಿಬ್ಬರೂ ಧೂರ್ತರು, ಯಾತಕ್ಕೋಸ್ಕರ 
ಆ ಖರೀದಿ ಅನ್ನೋದು ಅವರಿಗೆ ಗೊತ್ತಾಗಬಾರದು. ಅದಾದ ಮೇಲೆ ಎಷ್ಟು 
ಬೇಗ ಸಾಧ್ಯವೋ ಅಷ್ಟು ಬೇಗತೂಗಾಡ್ತಿರೋ ಶವವನ್ನು ವಶಪಡಿಸಿಕೊಂಡು ಸುರ 
ಕ್ಷಿತವಾಗಿ ದೋಣಿಗೆ ಸಾಗಿಸ್ಟೇಕು. ಇದು ಸದ್ದು ಗದ್ದಲ ಇಲ್ಲೆ ಆಗಬೇಕಾದ ಕೆಲಸ. 
ಅದಾದ ತಕ್ಷಣ ಈ ರಾಜಧಾನಿ ಬಿಟ್ಟೇಕು. ” 

“ ಆಗಲಿ ಅಯ್ಯ .” 
“ಲೇಪನ ಸಾಮಗ್ರಿ ಕೊಳ್ಳೋದಕ್ಕೆ ವಿನಿಮಯ ಸಾಮಗ್ರಿ ಬೇಕಲ್ಲ ? ” 

“ದೋಣೇಲಿದೆ. ಅಪೋಫಿಸ್‌ನ ಅಂಗಡಿಯ ಹತ್ತಿರದ್ದು . ನಾನು ನೋಡಿ 
ದೇನೆ.” 

“ನೀನು ಹೋಗಬಾರದು ಬಟಾ.” 

“ಗೊತ್ತು . ದೂರದಲ್ಲಿ ನಿಂತು ಅಹೂರಾಗೆ ಅಂಗಡಿ ತೋರಿಸ್ತೇನೆ. ಅವಳೂ 
ಅವಳ ಗಂಡನೂ ಖರೀದಿ ಮಾಡ್ತಾರೆ. ” 

- “ ತುರ್ತು ಲೇಪನದ ಸಾಮಗ್ರಿ ಅಂತ ಕೇಳಿ . ಜತೆಗೆ ಅಬಿಸ್ ದೇವತೆಯ 
ಒಂದು ಮುಖವಾಡ ಬೇಕು. ಇಲ್ಲೇ ಹತ್ತಿರದ ಊರಿನವರು, ಸತ್ತಿರೋ ಅಣ್ಣನ 
ಶವಲೇಪನಕ್ಕೆ ಸಾಮಗ್ರಿ - ಅಂತ ಹೇಳಿ , ನಾನು ದೋಣಿಹತ್ತಿರಕ್ಕೆ ಹೋಗೇನೆ. ” 

“ನೀವುಹೋಗ್ತಾ ಇರಿ . ನಮ್ಮವರನ್ನು ನೋಡ್ಕೊಂಡು ನಾನೂ ಬಂದ್ದಿಟ್ಟೆ, 
ವಿನಿಮಯ ಸಾಮಗ್ರಿ ತರಬೇಕಲ್ಲ... " 

“ ಹೂಂ ,” ಎನ್ನುತ್ತ ಮೆನ್ನ ಹೊರಟೇ ಬಿಟ್ಟ . 


ಪ್ರವೇಶದ ದ್ವಾರದ ಸಮೀಪದಲ್ಲಿ ಎದುರುಗಡೆ, ಅಲ್ಲಲ್ಲಿ , ಅವರೆಲ್ಲ ಕುಳಿತಿ 
ದ್ದರು -ಕತ್ತಲಿನ ಮರೆಯಲ್ಲಿ, 

“ ಬಂದಿಯಾ ಬಟಾ ಅಣ್ಣ ? ದಾರಿ ನೋಡ್ತಾ ಇದ್ದೇವೆ,” ಎಂದಳು ಅಹೂರಾ, 

- ಬಟಾ ನಾಯಕನ ತೂಗಾಡುತ್ತಿದ್ದ ಶವವನ್ನೊಮ್ಮೆ ನೋಡಿದ. ಹೃದಯದ 
ಆಳದಿಂದ ಮೇಲೆದ್ದ ಆರ್ತನಾದವನ್ನು ಹತ್ತಿಕ್ಕಿದ, ಬಂಧುಗಳೆಡೆಗೆ ನುಸುಳಿ ಕುಳಿತು 
ರಾಮರಿಪ್ಟಾನನ್ನು ತಬ್ಬಿಕೊಂಡ. ಹುಡುಗ ಅಳುತ್ತಿರಲಿಲ್ಲ. ಕೆಂಡವಾಗಿದ್ದುವು 
ಅವನ ಕಣ್ಣುಗಳು, 
“ ರಾಮರಿ, ರಾಮರಿ....” 

ಬಟಾನ ಗಂಟಲಿನಿಂದ ತಪ್ಪಿಸಿಕೊಂಡು ಹೊರಬಿದ್ದ ಪಿಸುದನಿಯ ಎರಡು 
ಪದಗಳು. 

ಅವರು ಆತನ ದಾರಿ ನೋಡುತ್ತ ಕುಳಿತಿದ್ದರು. ಅವರೆಲ್ಲರ ಸ್ವರ ಪಡೆಯದ 
ಒಂದು ಪ್ರಶ್ನೆ ನೀರವತೆಯೊಡನೆ ಸೆಣಸುತ್ತಿತ್ತು . 

ಅರಮನೆಯ ಮಹಾದ್ವಾರವನ್ನು ಮುಚ್ಚಿದ್ದರು. ತೂಗಾಡುತ್ತಿದ್ದ ಶವಕ್ಕೆ 
ಕಾವಲಾಗಿದ್ದರು ಇಬ್ಬರು ಭಟರು . 

“ಈಗ ಎರಡು ಕೆಲಸ ಆಗಬೇಕು ಅಹೂರಾ.” 
“ ಹೇಳು ಅಣ್ಣ .” 
ಆಗಬೇಕಾದ್ದನ್ನು ವಿವರಿಸಿದ ಬಳಿಕ ಬಟಾ ಅಂದ: 

“ ಶವಲೇಪನ ಸಾಮಗ್ರಿ ದೋಣಿಗೆ ತಲಪಿಸಿದ ಮೇಲೆನೀನು ಇಲ್ಲಿಗೆ ವಾಪಸಾ 
ಗೋಕು. ಒಂದಿಷ್ಟು ಬುತ್ತಿ ತಗೊಂಡು, ಕಾವಲಿನ ಆ ಇಬ್ಬರನ್ನೂ ಊಟಕ್ಕೆ ಕರೀ 
ಬೇಕು. ಕೊಲ್ಲೋದುಬೇಡ. ಔಟ ಬೆಕ್ ನೋಡ್ಕೊಳ್ತಾರೆ. ಅವರಿಗೆ ನಮ್ಮವರು 
ನಾಲ್ಕು ಜನ ಸಹಾಯ ಮಾಡ್ಲಿ , ಬಾಯಿಗೆ ಚಿಂದಿ ತುರುಕಿ, ಕಣ್ಣುಗಳಿಗೆ ಬಟ್ಟೆ ಕಟ್ಟಿ , 
ಕೈಕಾಲು ಬಿಗಿದು ಕತ್ತಲೇಲಿ ಎಸೆದು ಬಿಡೋದು.... ಏಳು, ಗಂಡನನ್ನು ಕರಕೋ .” 

ನಿದ್ದೆ ಹೋಗಿದ್ದ ಮಗುವನ್ನು ಹೆಗಲ ಮೇಲೆ ಹಾಕಿಕೊಂಡು ಅಹೂರಾ 
ಎದ್ದಳು. ಗಂಡನಿಗೆ ಸನ್ನೆ ಮಾಡಿ ಬಟಾನನ್ನು ಹಿಂಬಾಲಿಸಿದಳು . ಜನಸಂಚಾರ 
ಕಡಮೆಯಾಗತೊಡಗಿದ್ದ ನದಿ ದಂಡೆಯ ದಾರಿ. ಒಂದೇ ದಿನ ಅವಧಿಯಲ್ಲಿ ಆ ದಾರಿ 
ಅಹೂರಾಗೆ ಪರಿಚಿತವಾಗಿತ್ತು . 

ದೋಣಿಯನ್ನು ಕಾಯುತ್ತ ಅಂಬಿಗರು ಕುಳಿತಿದ್ದರು. ಮೆನ್ನನನ್ನು ಕಂಡೊಡನೆ, 
“ ನಿಜವಾ ? ನಿಜವಾ? ” ಎಂದರು ಅವರು . ಸ್ವಲ್ಪ ಹೊತ್ತಿಗೆ ಮುಂಚೆ ಅಲ್ಲಿಂದ 
ಹೊರಟು ಹೋದದೋಣಿಯ ಜನ ಆ ಸುದ್ದಿ ಹೇಳಿದ್ದರು- ಆ ಅಂಬಿಗರು ಯಾರು 
ಎಂಬುದನ್ನು ಅರಿಯದೆ, 

ಮೆನ್ನ ಮರಳಿನ ಮೇಲೆ ಕುಳಿತು, ನ್ಯಾಯಸ್ಥಾನದಲ್ಲಿ ನಡೆದುದನ್ನು ಚುಟುಕಾಗಿ 
ತಿಳಿಸಿದ. 

ಅಂಬಿಗರ ದುಗುಡ ಕಪೋಲಗಳ ಮೇಲೆ ಹರಿಯುವ ಉಷ್ಣ ಪ್ರವಾಹವಾಯಿತು. 
ಮೆಲ್ಲನೆ ಅಳುತಳುತ ಒಬ್ಬನೆಂದ: 

“ ಮೆನೆಪ್‌ಟಾ ಅಣ್ಣ ಏನು ಹೇಳಿದ್ರು ? ” 

“ಮೆನೆಪ್ಟಾ ಅಣ್ಣ ಅಂದ್ರು : ಮಹಾಪ್ರಭುಗಳೇ , ಮಹಾ ಅರ್ಚಕರೇ , 
ಅಮಾತ್ಯರೇ , ಪ್ರತಿಷ್ಠಿತರೇ ! ಕಿವಿಗೊಟ್ಟು ಕೇಳಿ! ನಮಗೆ ಜನರಿಗೆ ಸಿಟ್ಟು 
ಬಂದಾಗ, ಅದು ಮಹಾಪೂರವಾಗ್ತದೆ. ಅದರಲ್ಲಿ ನೀವೆಲ್ಲ ಕೊಚ್ಚಿಹೋಗೀರಿ! ಮಹಾ 
ಪೂರ ಇಳಿದಾಗ ಕಂಡುಬರೋ ಜಗತ್ತು ಹೊಸದು! ಆ ನೂತನ ಸೃಷ್ಟಿ ನಿರಾತಂಕವಾಗಿ 
ಆಗಲಿ ಅಂತ - ಇಗೋ - ರಾನನ್ನು , ಪ್ಟಾನನ್ನು , ಅಮನ್‌ನನ್ನು ಅನನ್ಯ ಭಾವದಿಂದ 
ನಾನು ಪ್ರಾರ್ಥಿಸ್ತೀನೆ.... ಅರ್ಥವಾಯ್ತಾ ? ” 

“ ಇಲ್ಲ ... 

“ ೯ . ಬಹಳ ಅರ್ಥವಿರೋ ಮಾತು . ಮುಂದೆ ಸಹಸ್ರ ಸಹಸ್ರ ವರ್ಷ ಅದು 
ಧ್ವನಿಸ್ತದೆ. ಪ್ರತಿಧ್ವನಿಸ್ತದೆ... ಕಡೆಗೆ ಒಂದು ದಿನ ಜನರಿಗೆ ಸಿಟ್ಟು ಬರದೆ... ” 

- ತನ್ನೊಳಗಿನ ಯಾತನೆಯನ್ನು ಮರೆಸಲು ಮನ್ನ ನಿಗೆ ನೆರವಾಯಿತು ಮಾತಿನ 
ಆ ವೈಖರಿ. 

- ಅಹೋರಾಳೊಡನೆ ಬಟಾ ಬಂದು ತಲಪಿದ. ಧ್ವನಿ ತೆಗೆದುರೋದಿಸಲು ಹೊರಟ 
ಅಂಬಿಗರನ್ನು “ ಶ್ ! ” ಎಂದು ಬಟಾ ತಡೆದ . 

“ ಆಗಬಾರದ್ದು ಆಯ್ತು . ಇನ್ನು ಮುಂದಿನ ಕೆಲಸ, ” ಎಂದ. 
ಮೆನ್ನ ಎದ್ದು ಹೇಳಿದ: 
“ ಆ ಅಂಜೂರ ಮರದ ಕೆಳಗೆ ಕೂತಿದ್ದೇನೆ. ಎಲ್ಲ ಆದಾಗ ನನ್ನನ್ನು ಕರೀರಿ. ” 
“ ಹೂಂ . ಅಯ್ಯ . ” 

ಸೆಣಬಿನ ದೊಡ್ಡ ಚೀಲದಲ್ಲಿ ವಿನಿಮಯ ಸಾಮಗ್ರಿಗಳಿದ್ದವು. ಅಹರಾಳ ಗಂಡ 
ಅದನ್ನು ಹೊತ್ತುಕೊಂಡ. 

“ ರಾಜಧಾನಿಯಲ್ಲಿ ನಾಯಕರ ತಂಡದ ಖರ್ಚಿಗೆ ಬೇಕಾದೀತು ಅಂತ ಇಪ್ಪುವರ್ 
ಇದನ್ನು ಕೊಟ್ಟ... ಖಾಲಿಯಾಗುವ ಚೀಲ ಒಂದು ಬಿಟ್ಟು ಬೇರೇನೂ ಉಳಿಸಬೇಡ 
ಅಹೂರಾ. ” 

“ ಹೂಂ ಅಣ್ಣ . ” 
“ ಬನ್ನಿ . ಅಪೋಫಿಸ್‌ನ ಅಂಗಡಿತೋರಿಸ್ತೇನೆ. ” 
.... ಅದೃಷ್ಟದ ಬೀದಿಯಲ್ಲಿ ಆ ಅಂಗಡಿ... 
( ಅದೃಷ್ಟದ ಬೀದಿ, 'ಎಷ್ಟು ಕೆಟ್ಟ ಅದೃಷ್ಟ ನಮ್ಮದು! ) 
ಎಲ್ಲೋ ಒಂದೆರಡು ಮನೆಗಳಲ್ಲಷ್ಟೇ ದೀಪಗಳಿದ್ದುವು. 
ಮುಚ್ಚಿದ್ದ ಒಂದು ಕದದ ಎದುರು ನಿಂತು ಬಟಾ ಪಿಸುನುಡಿದ: 

“ಇದೇ . ಅಂಗಡಿ - ಮನೆ ಎರಡೂ , ಅಪೋಫಿಸ್ ಅಯ್ಯ - ಅಂತ ಕೂಗು, 
ಅಹೂರಾ. ಬಾಗಿಲು ಬಡಿ, ನಾನು ಬೀದಿಮೂಲೇಲಿಕಾಯ್ದೆನೆ.” 

ಬಟಾ ಹೊರಟೊಡನೆ, “ ಅಪೋಫಿಸ್ ಅಯ್ಯ ! ಅಪೋಫಿಸ್ ಅಯ್ಯ ! ” ಎಂದು 
ಅವಳು ಕೂಗಿಕರೆದಳು . ಬಾಗಿಲು ತಟ್ಟಿದಳು. ಉತ್ತರದ ದಾರಿ ನೋಡಿ ಮತ್ತೊಮ್ಮೆ 


S 

ಹೆಸರು ಹಿಡಿದು ಕೂಗಿದಳು. 

ಆಕೆಯ ಗಂಡನೂ ಕರೆದ : 
“ ಅಪೋಫಿಸ್ ಅಯ್ಯ ! ” 

ಸದ್ದಿಲ್ಲವಲ್ಲ; ಈ ಅಯ್ಯನನ್ನು ಎಬ್ಬಿಸುವುದು ಹೇಗೆ? ಎಂದು ಅಹೂರಾ 
ಯೋಚನೆಗೆ ಈಡಾದಳು. ಅಷ್ಟರಲ್ಲೇ ಜಾಲಂದ್ರದ ಮಚ್ಚಳ ತೆರೆದ ಸಪ್ಪಳವಾಯಿತು, 

ಅಪೋಫಿಸ್ ಜಾಲಂದ್ರದ ಮೂಲಕ ಕೇಳಿದ: 
“ ಯಾರು ? ಏನು ಬೇಕು? ” 
ಈತ ಅಯ್ಯನಿರಬಹುದು ಎಂದುಕೊಂಡು, ಅಹರಾ ಉತ್ತರಿಸಿದಳು: 
“ ನಾವು ಪರ ಊರಿನವರು. ಒಂದಿಷ್ಟು ಸಾಮಗ್ರಿ ಬೇಕು ಅಯ್ಯ .” 
“ ಈ ಅಪರಾತ್ರಿಯಲ್ಲಿ? ಎಂಥ ಸಾಮಗ್ರಿ ? ” 

ಅಹೋರಾಳ ಗುಂಡಿಗೆ ಬಡಿತ ತೀವ್ರವಾಯಿತು. ಅಧೀರಳಾಗದೆ, ಧ್ವನಿಯ 
ಕಂಪನವನ್ನು ಮರೆಮಾಚಿ ಅವಳೆಂದಳು: 

“ ಶವಲೇಪನ ಸಾಮಗ್ರಿ ಅಯ್ಯ .” 
“ ಪ್ಲ ? ಯಾವ ಜನ ನೀವು? ” 
“ ರೈತ ಜನ ಅಯ್ಯ .” 
“ ನಿಮೂರಿನ ಭೂಮಾಲಿಕ ಕಳಿಸಿದಾನೆ ? ಎಪ್ಪತ್ತು ದಿವಸಗಳ ಲೇಪನದೊ ?” 

“ ಅಲ್ಲ. ನನ್ನ ಅಣ್ಣ ತೀನ್ನೊಂಡ ಅಯ್ಯ , ನಾಳೆ ಬೆಳಗ್ಗೆಯೇ ಲೇಪನ 
ಮಾಡ್ತವೆ, ” 

“ ಹಾಗೋ ? ನಿಮ್ಮ ಸ್ವಂತಕ್ಕೊ ? ಬೇಡ ಅನ್ನೋದಕ್ಕೆ ನಾನು ಯಾರು ? ಆದರೆ, 
ಇದೆಲ್ಲ ಖರ್ಚಿನ ಬಾಬು, ಐವತ್ತು ಉಟೆನ್ ಆಗ್ತದೆ. ಅಷ್ಟು ಮೌಲ್ಯಕ್ಕೆ ವಿನಿಮಯ 
ಸಾಮಗ್ರಿ ತಂದಿದೀರಾ? ” 

“ ಅನೂಬಿಸ್ ದೇವತೆಯ ಮುಖವಾಡವೂ ಬೇಕು. ಅದೂ ಸೇರಿಸಿ ಐವತ್ತು 
ಮಾಡ್ಕೊಳ್ಳಿ.” 

“ ಇಲ್ಲ . ಅರುವತ್ತಾಗದೆ.” 
“ದೀಪ ಹಚ್ಚಿ ಅಯ್ಯ . ಬಾಗಿಲು ತೆರೀರಿ. ” 

ಮತ್ತೆ ಮೌನ. ಪತ್ನಿ ಎದ್ದು ಹಚ್ಚಿಕೊಟ್ಟ ಹಣತೆಯನ್ನು ಕೈಯಲ್ಲಿ ಹಿಡಿದು 
ಅಪೋಫಿಸ್ ಬಾಗಿಲು ತೆರೆದ. ತುಸು ಮುಂದೆ ಬಂದು, ಬೀದಿಯಲ್ಲಿ ನಿಂತಿದ್ದವರನ್ನು 
ಹಣತೆಯ ಬೆಳಕಿನಲ್ಲಿ ನೋಡಿದ. 

“ಮಟೆ ಇಳಿಸಿ, ” ಎಂದ, 
“ಮೂಟೆಬಿಚ್ಚಿ ಅಯ್ಯನಿಗೆತೋರಿಸು,” ಎಂದಳು ಅಹ್ರಾ, ತನ್ನ ಗಂಡನಿಗೆ 

ಆತ ಹೇರನ್ನು ಕೆಳಗಿಳಿಸಿ ಜಗಲಿಯ ಮೇಲಿಟ್ಟು , ಕಟ್ಟುಗಳನ್ನು ಬಿಚ್ಚಿದ, ಚೀಲ 
ದಲ್ಲಿದ್ದುದನ್ನು ಒಂದೊಂದಾಗಿ ಎತ್ತಿ ಹೊರಗಿಟ್ಟ , 

ಅಸೋಫಿಸ್ ದೀಪ ಕೆಳಗಿರಿಸಿ ವಿನಿಮಯ ಸಾಮಗ್ರಿಗಳನ್ನು ಪರೀಕ್ಷಿಸಿದ. 

“ ರಾತ್ರಿ ಹೊತ್ತು ಸಾಮಾನ್ಯ ಮಟ್ಟದ ಸಾಮಾನನ್ನೂ ದಾಟಿಸ್ಟ್ದು, ಅಲ್ಲವಾ? ” 
ಎಂದು ವ್ಯಂಗೋಕಿಯಾಡಿದ. 

ಅಹೂರಾ ಪ್ರತಿಭಟಿಸಿದಳು : 

“ ಅಂಥ ಮಾತು ಹೇಳಬಾರದು, ಅಯ್ಯ , ತಾನು ಸತ್ತಾಗ ಶವಲೇಪನ ಆಸ್ಟ್ರೇ 
ಕೂಂತ ಅಣ್ಣ ಯಾವಾಗ್ಲ ಹೇಳಿದ್ದ. ಅವನ ಆ ಆಸೆ ಈಡೇರಿಸೋದಕ್ಕಂತ 
ತಕ್ಷಣವೇ ಹೊರಟು ಬಂದ್ವಿ . ಇದ್ದದ್ದನ್ನೆಲ್ಲ ತೆಗೆದುಕೊಂಡು ಬಂದಿದ್ದೇವೆ. ನೂರಾರು 
ಉಟೆನ್ ಮೌಲ್ಯವೇ ದೊರೀಬೌದು.” 

ಸೆಣಬಿನ ಬಟ್ಟೆಯ ಸೊಂಟದ ಪಟ್ಟಿಗಳು , ಜೊಂಡಿನ ಪಾದರಕ್ಷೆಗಳು, ಮರದ 
ಹಾವುಗೆಗಳು , ಕೈಗೋಲು, ಹೊಡೆಗೋಲು, ಜೇನು ತುಂಬಿದ್ದ ಜಾಡಿಗಳು, ಪಪೈರಸ್ 
ಹಾಳೆಗಳು, ಹಾಲುಗಲ್ಲಿನ ಮರಿಗೆ- ಪಾತ್ರೆ , ಜೊಂಡಿನಿಂದ ಹೆಣೆದ ಪುಟ್ಟ ಚಾಪೆಗಳು 


ತಟ್ಟೆಗಳು 
ಸಂತಸವನ್ನು 
ಜೀವನಕ್ಕೆ 
ಸಾಕ್ಷಿ 


ಇರಿ , ಬ 


ತನ್ನ ಸಂತಸವನ್ನು ನುಂಗುತ್ತ ಅಪೋಫಿಸ್ ಅಂದ : 

“ ಶವಲೇಪನ ದಿವ್ಯ ಜೀವನಕ್ಕೆ ಸಾಕ್ಷಿ , ನಾಳೆಯ ಬದುಕಿಗೆ ತಯಾರಿ , ನೂರಾರು 
ಉಟೆನ್ ಮೌಲ್ಯ ತೆತ್ತರೂ ತಪ್ಪಲ್ಲ. ಇಲ್ಲೇ ಇರಿ, ಬಂದೆ.” 

ಹಣತೆಯನ್ನು ಹೊಸ್ತಿಲ ಮೇಲಿರಿಸಿ ಅಪೋಫಿಸ್ ಒಳಹೋದ. ಸ್ವಲ್ಪ ಹೊತ್ತಿ 
ನಲ್ಲೇ ಸಾಮಗ್ರಿಗಳೊಡನೆ ಹೊರ ಬಂದ. 
- ವಿಸರ್ಜನೆ ಎಣ್ಣೆ ತುಂಬಿದ ಜಾಡಿ; ಪಪೈರಸ್ ದಂಟನಿಂದ ಮಾಡಿದ ಪಿಚಕಾರಿ; 
ತಾಮ್ರದ ದಬ್ಬಣ, ಸೆಣಬಿನ ದಾರ; ತೂತು ಮುಚ್ಚುವ ಬೆಣೆ; ಸೆಣಬಿನ ಪಟ್ಟಿಯ 
ಸುರುಳಿ ; ರಾಳ ; ಅನೂಬಿಸ್ ಮುಖವಾಡ. 

ಅವನೆಂದ: 

“ನೋಡಿದಿಯಾ ತಾಯಿ ? ಬಡವರು ಶ್ರೀಮಂತರು ಅಂತ ನಾನು ವ್ಯತ್ಯಾಸ 
ಮಾಡೋದಿಲ್ಲ . ಎಲ್ಲ ಉತ್ತಮ ಸಾಮಗ್ರಿ , ಇದಕ್ಕೆ ವಿನಿಮಯವಾಗಿ ನೀವು ತಂದಿ 
ರೋದು ಸಾಲದು. ” 

ಅಹೂರಾ ನಿಟ್ಟುಸಿರು ಬಿಟ್ಟಳು . 
“ ನಮ್ಮ ಸೆಣಬಿನ ಚೀಲ ಮಾತ್ರ ನಮಗೇ ಬೇಕು, ಅಯ್ಯ .” 

“ ಅಷ್ಟು ದೊಡ್ಡದು ಯಾತಕ್ಕೆ ನಿಮಗೆ? ಲೇಪನ ಸಾಮಗ್ರಿ ಒಯ್ಯೋದಕ್ಕೆ ಸಣ್ಣ 
ಕೈಚೀಲಕೊಡೇನೆ- ಉಚಿತವಾಗಿ . ” 

“ ಸಣ್ಣ ಕೈಚೀಲವಂತೂ ಕೊಡಲೇಬೇಕು ಅಯ್ಯ . ಆ ದೊಡ್ಡ ಚೀಲ ನೆರೆಮನೆ 
ಯಿಂದ ಎರವಲು ತಂದದ್ದು . ವಾಪಸುಕೊಡೇಕು. ” 

“ ಹಾಗಾದರೆ ಕತ್ತಿನಲ್ಲಿರೋ ಸರಗಳನ್ನು ಕೊಡು.” 
“ಮೂರು ಕವಡೇ ಸರ. ಎರಡು ತಾಮ್ರದ್ದು. ಒಂದು ಬೆಳ್ಳೇದು. ಎಲ್ಲಾ 

ಕೊಡಲಾ ? ” 

“ ಹೂಂ . ಕಮ್ಮಿ ಮೌಲ್ಯಕೊಟ್ಟು ಲೇಪನ ಸಾಮಗ್ರಿ ತಗೊಂಡು ಹೋದರೆ 
ಸತ್ತವನಿಗೆ ಒಳ್ಳೇದಲ್ಲ.” 

ಅಹೂರಾ ಮಗುವನ್ನು ಗಂಡನ ಹೆಗಲಿಗೆ ವರ್ಗಾಯಿಸಿದಳು. ಸರಗಳನ್ನು 
ಬಿಚ್ಚಿ ಕೊಟ್ಟಳು. ಬರಿದಾದ ವಕ್ಷಸ್ಥಲವನ್ನು ಅಪೋಫಿಸ್ ಒಮ್ಮೆ ದಿಟ್ಟಿಸಿ, ವಿನಿ 
ಮಯಕ್ಕೆ ಎಂದು ದೊರೆತ ಸಾಮಗ್ರಿಗಳನ್ನೂ ಎರಡೂ ಕೈಗಳಲ್ಲಿ ಬಾಚಿ ಒಳಗಿರಿಸಿದ. 

ಅಹೂರಾಕೇಳಿದಳು : 
“ಸ್ವಲ್ಪ ಸುಗಂಧ ದ್ರವ್ಯ ಕೊಡಿ, ಅಯ್ಯ , ದೇವರಿಗೆ ಸಂತೋಷವಾಗ್ತದೆ. ” 

ಅಪೋಫಿಸ್ ಗೊಣಗಿದ, ಪಪೈರಸ್‌ ಎಲೆಯಲ್ಲಿ ಕಟ್ಟಿದ ಧೂಪದ ಪುಡಿಯ 
ಪೊಟ್ಟಣವನ್ನು ಎತ್ತಿ ಕೊಟ್ಟ . 

“ನಿನ್ನ ಅಣ್ಣ ಹ್ಯಾಗೆ ಸತ್ಯ ?” 
ಕಣ್ಣುಗಳನ್ನು ಭದ್ರವಾಗಿ ಮುಚ್ಚಿ ಅಹೂರಾ ಉತ್ತರವಿತ್ತಳು: 
“ಮೊಸಳೆ ಕಡೀತು. ” 
“ ಮೊಸಳೇನ ಕೊಂದಿರಾ ? ” 


1 


. 


“ ಏನು ಅವನ ಹೆಸರು ? ” 

ಈ ಪ್ರಶ್ನೆಯನ್ನು ಅಹೂರಾ ನಿರೀಕ್ಷಿಸಿರಲಿಲ್ಲ, ಕ್ಷಣ ಅಳುಕಿದರೂ ಗಂಟಲು 
ಸರಿಪಡಿಸಿ ಅಂದಳು : 

“ ಹುಟ್ಟಿದವನಿಗೊಂದು ಹೆಸರು. ದೇವರದೇ , ಪ್‌ಟಾಹೋಟೆಪ್ ಅಂತ . ” 

“ ಪ್‌ಟಾಹೊಟೆಪ್ , ಸತ್ತವನ ನಾಮೋಚ್ಛಾರ ಮಾಡಿದರೆ ಅವನು ಮತ್ತೆ 
ಜೀವಂತವಾಗ್ತಾನೆ. ಈ ದೇವವಾಕ್ಯ ಕೇಳಿದೀರಾ? ” 

“ ಇಲ್ಲ ಅಯ್ಯ . ” 
“ಕಲಿಕ್ಕೊಳ್ಳಿ.” 
“ಕೈಚೀಲಕೊಡಿ, ಅಯ್ಯ .” 
“ ಇಲ್ಲ! ಆಗಿರೋ ನಷ್ಟ ಸಾಲದೆ ? ನಿಮ್ಮ ಚೀಲದಲ್ಲೇ ಹಾಕ್ಕೊಳ್ಳಿ!” 

ವಿನಿಮಯ ವಸ್ತುಗಳನ್ನು ಕೊಟ್ಟ ಮೇಲೆ ಬರಿದಾಗಿದ್ದ ದೊಡ್ಡ ಚೀಲದಲ್ಲಿ 
ಲೇಪನ ಸಾಮಗ್ರಿಗಳನ್ನಿಟ್ಟು , ಅಹೂರಾ ಆ ಚೀಲವನ್ನೆ ತ್ತಿಕೊಂಡಳು. 

“ ಬತ್ತೇವೆ, ಅಯ್ಯ .” 
“ಹ್ಯಾಗೃಂದ್ರಿ ? ಕತ್ತೆಗಳ ಮೇಲೋ ? ದೋಣೇಲೋ ?” 

“ ನಮ್ಮದು ಒಳನಾಡು, ಕತ್ತೆಗಳ ಮೇಲೆ ಬಂದೆವು. ಸಾರಿಗೆ ಕಟ್ಟೇಲಿ 
ಕಟ್ಟಿದ್ದೇವೆ. ” 

“ ನನ್ನ ಅಂಗಡಿ ಇಲ್ಲಿರೋದು ಯಾರು ಹೇಳಿದ್ರು ತಾಯಿ ನಿಮಗೆ? ” 

“ ಅದೃಷ್ಟದ ಬೀದಿಗೆ ಹೋಗೀಂತ ಕಟ್ಟೆಯೋರುಹೇಳಿದ್ರು . ” 

“ಸರಿ! ಅಂತೂ ನನ್ನ ನಿದ್ದೆ ಹೋಯ್ತು. ಹೊರಡಿ ಇನ್ನು ನೀನು ಏನೂ 
ಚಿಂತಿಸ್ಸೇಡ ತಾಯಿ . ನಿನ್ನಣ್ಣ ಒಸೈರಿಸ್ ರಾಜ್ಯಕ್ಕೆ ಹೋಗ್ತಾನೆ. ” 

ಒಡೆದ ಧ್ವನಿಯಲ್ಲಿ ಅಹ್ರಾ ಅಂದಳು : 
“ ಹೂಂ . ಅಯ್ಯ ....” 
( ಅಹೂರಾ ಗಂಡನೊಡನೆ ಹೊರಟಳು.... 

ಅಪೋಫಿಸ್ ಕದವಿಕ್ಕಿ , ವಿನಿಮಯವಾಗಿ ಪಡೆದ ವಸ್ತುಗಳನ್ನು ಮತ್ತೊಮ್ಮೆ 
ನೋಡಿ, ಪರಮ ಸಂತುಷ್ಟನಾಗಿ ದೀಪ ಆರಿಸಿ, ಹೆಂಡತಿ ಮಲಗಿದ್ದೆಡೆಗೆ ಸಾಗಿದ. ಅವ 
ಳಿಗೆ ಗಾಢನಿದ್ದೆ . ಈತ ಕಣ್ಣೆವೆಗಳನ್ನು ಗಟ್ಟಿಯಾಗಿ ಮುಚ್ಚಿದ ' ಪ್ಟಾ ಹೊಟೆಪ್‌ 
ಎಂದ, ಮನಸ್ಸಿನಲ್ಲೇ ... 

- ಇದ್ದಕ್ಕಿದ್ದಂತೆ ನೀರಾನೆ ಪ್ರಾಂತದ ದೋಣಿಕಾರನ ನೆನಪಾಯಿತು. ದೇವತಾ 
ಮೂರ್ತಿಗಳನ್ನು ಆ ಕಳ್ಳ ತರಲೇ ಇಲ್ಲ. ಅವನ ನಾಯಕನ ವಧೆಯಾಯಿತು ಇವತ್ತು . 
ಸತ್ತವನು ಮೊಸಳೆಗೆ ಆಹಾರವಾಗ್ತಾನೆ. 

ಆತ ಪ್‌ಟಾಹೊಟೆಪ್ ಅಲ್ಲ - ಮೆನೆಪ್‌ಟಾ, ಈ ಶವಲೇಪನ ಸಾಮಗ್ರಿ ? ಛೇ! 
ಛೇ! ಅದಕ್ಕೂ ಇದಕ್ಕೂ ಖಂಡಿತ ಸಂಬಂಧವಿರದು.... 

ನಿದ್ದೆ ಬರಲೆಂದು ಮನಸ್ಸಿನಲ್ಲೇ ಆತ ಸ್ತೋತ್ರ ಆರಂಭಿಸಿದ: ' ಜಗದ್ರಕ್ಷಕ 
ಪ್‌ಟಾ ಸರ್ವಜನಪೂಜಿತ ಪ್‌ಟಾ.' 

ಏನೇ ಇರಲಿ, ಬೆಳಗ್ಗೆ ಬೇಗನೆ ಮಹಾಮಂದಿರಕ್ಕೆ ಹೋಗಿ, ರಾತ್ರಿ ಯಾವ 
ಹೆಂಗಸು ಬಂದು ಶವಲೇಪನ ಸಾಮಗ್ರಿ ಖರೀದಿ ಮಾಡಿದಳು ಅಂತ ಮಹಾ ಅರ್ಚಕರಿಗೆ 
ತಿಳಿಸಬೇಕು ಎಂದುಕೊಂಡ.) . 


ಒಂದು ಕೆಲಸ ಆಯಿತು ಎಂದು ಬಟಾನಿಗೆ ಸಮಾಧಾನ. ಅವರು ದೋಣಿ 
ತಲಪಿದರು . ಕೊಂಡು ತಂದ ಸಾಮಗ್ರಿಗಳನ್ನು ದೋಣಿಯೊಳಗಿನ ಅಮನ್ ದೇವರ 
ಮೂಲೆಯಲ್ಲಿ ಇರಿಸಿದ್ದಾಯಿತು. 

ಮುಂದಿನ ಕೆಲಸ ಇನ್ನು , 

ಸಣ್ಣ ಬುತ್ತಿಯನ್ನೂ ಸ್ವಲ್ಪ ಖಿನವ ಉಳಿದಿದ್ದ ಚೀಲವನ್ನೂ ಅಹೂರಾ ಎತ್ತಿ 
ಕೊಂಡಳು. ದೋಣಿಯ ಹೇರುಮೂಲೆಯಲ್ಲಿ ಹಳೆಯದಾದ ಸೆಣಬಿನ ಹಾಯಿ 
ಹಗ್ಗವೂ ತುಂಡು ದಾರಗಳೂ ಇದ್ದುವು. ಅವನ್ನೂ ಬರಿದಾಗಿದ್ದ ಸೆಣಬಿನ ದೊಡ್ಡ 
ಚೀಲವನ್ನೂ ತನ್ನ ಬದಲಿ ನಡುವಸ್ತ್ರವನ್ನೂ ಬಟಾ ಕಂಕುಳಿಗೇರಿಸಿದ. 

ತನ್ನ ಅಂಬಿಗರಲ್ಲಿ ಇಬ್ಬರನ್ನು ಕರೆದು ಅವನು ಹೇಳಿದ: 
“ ನಮ್ಮ ಹಿಂದೆಯೇ ಬನ್ನಿ , ಇದೋ ಒಂದು ಹಗ್ಗ , ಬೀದಿಯಿಂದ ಯಾವು 

ದಾದರೂ ಕತ್ತೇನ ಹಿಡಕೊಂಡು ಅರಮನೆ ಹತ್ತಿರಕ್ಕೆ ತನ್ನಿ .... ” 
- ಅಹರಾ ಮಹಾದ್ವಾರದ ಬಳಿಗೆ ಬಂದಾಗ ಪ್ರಾಕಾರದ ದೀಪಗಳು ಎಣ್ಣೆ ತೀರಿ 
ಆರತೊಡಗಿದ್ದುವು, ಒಂದೊಂದಾಗಿ, ಬಳಲಿದ್ದ ಕಾವಲು ಭಟರು ಈಟಿಗಳನ್ನು 
ಗೋಡೆಗೆ ಅನಿಸಿ ತಾವು ಕೆಳಗೆ ಕುಳಿತಿದ್ದರು, ಗೋಡೆಗೊರಗಿ , 

ಬಟಾ, ಬೆಕ್ , ಔಟರ ದೃಷ್ಟಿ ತನ್ನ ಮೇಲೆಯೇ ನೆಟ್ಟಂತಿದೆ , ಇನ್ನು ತಡ ಮಾಡ 
ಕೂಡದು - ಎಂದುಕೊಂಡಳು ಅಹ್ರಾ, ತುಟಿಗಳನ್ನು ಬಿಗಿದಳು. ದೇವರನ್ನು 
ನೆನೆದಳು. ದೃಢ ಹೆಜ್ಜೆಗಳನ್ನಿಟ್ಟು ಭಟರ ಬಳಿ ಸಾರಿದಳು. 

ತೂಗಾಡುತ್ತಿದ್ದ ಶವ ಮೇಲ್ಗಡೆ, ಎದುರಿಗೆ ಸ್ತ್ರೀ , ಇಬ್ಬರು ಭಟರೂ ತೂಕಡಿಕೆ 
ಯನ್ನು ಕೊಡವಿದರು. 

“ ಅಣ್ಣಾ .... ” 
( ಕಂಠಮಾಧುರ್ಯ ) 
“ ಅಣ್ಣ - ತಂಗಿ... ಯಾರವ್ವ ನೀನು? ಹೆಣದ ಹೆದರಿಕೆಯೂ ಇಲ್ವ ನಿನಗೆ ?” 
“ ಸತ್ತೊರೇನ್ಮಾಡ್ತಾರೆ? ಬದುಕಿರೋವರದೇ ಭಯ ನನಗೆ. ” 
“ ಮಾಟವಾಗಿದ್ದೀ ಅಂತಲೋ ಭಯ ? ಯಾವೂರಾಯ್ತು ? ” 
“ ಹತ್ತಿರದ ಹಳ್ಳಿ , ಸೆಡ್ ಉತ್ಸವಕ್ಕೆಂತ ಬಂದೆ. ” 
“ ಉತ್ಸವ ಮುಗಿದಮೇಲೂ ಇಲ್ಲಿಯೇ ಟಳಾಯಿಸ್ತಾ ಇದೀಯಲ್ಲ. ಯಾಕೆ ? " 


“ ಮಕ್ಕಳಿಲ್ಲವಾ ? ” 
“ಎರಡಿವೆ. ನಿದ್ದೆ ಹೋಗಿದಾನೆ. ಊಟ ಆಯ್ತಾ ಅಣ್ಣ ?” 
ಇನ್ನೊಬ್ಬ ಭಟ ದಪ್ಪ ಗಂಟಲಲ್ಲಿ ಅಂದ: 

“ ಎಲ್ಲೀದು ಊಟ? ಮಧ್ಯಾಹ್ನದಿಂದ ಇಲ್ಲಿ ಸಾಯ್ತಾ ಇದ್ದೇವೆ. ಆ ನಾಯಕ 
ಸತ್ತು ಬಿಡುಗಡೆ ಪಡೆದ, ನಾವು ಬದುಕಿದ್ದೇವೆ- ನಮಗೆ ಬಂಧನ .” 

ಅಹರಾ ರಾಗವೆಳೆದಳು : 
“ ಒಂದಿಷ್ಟು ಬುತ್ತಿ - ಚೀಲದಲ್ಲಿ ಸ್ವಲ್ಪ ಖಿವನ - ಉಳಿದಿವೆ. ಬೇಕಾ? ” 
ಮೊದಲಿನ ಭಟನೆಂದ: 
“ ಬಿಟ್ಟಿ ಕೊಡ್ತೀಯಾ? ” 

“ ನಾನು ರೈತ ಹೆಂಗಸು, ತಿನ್ನೋದಕ್ಕೆ ಕುಡಿಯೋದಕ್ಕೆ ಯಾರಿಗಾದರೂ ಕೊಟ್ರೆ, 
ಪಟ್ಟಣದವರ ಹಾಗೆ ವಿನಿಮಯಕ್ಕೆ ಏನೂ ತಗೊಳೋದಿಲ್ಲ, ” 

“ ಓಹೋಹೋ ! ತಗೊಂಡ್ವಾ , ಎಲ್ಲಿಟ್ಟಿದೀಯಾ?” 


“ಕಿಸಪಿಸ ಮಾತು ಕೇಳದಲ್ಲಾ ? ಬೇರೆಯವರೂ ಯಾರೋ ಇದ್ದಂಗಿದೆ. ” 
“ ನಮ್ಮ ಪಕ್ಕದ ಹಳ್ಳಿದು ಒಂದೆರಡು ಸಂಸಾರ, ” ಎಂದು ನುಡಿದು ಅಹೂರಾ 

ಬುತ್ತಿ ತರಲು ಹೋದಳು. 

ದಪ್ಪ ಗಂಟಲಿನ ಭಟನೆಂದ: 
“ ಏನು ಯೋಚೆ? ” 
“ ಪಸಂದಾಗಿದ್ದಾಳೆ....” 
“ಹೆಣ ಕಾಯೋದುಬಿಟ್ಟಿಟ್ಟು ... ” 
“ ಅದೆಲ್ಲಿಗೆ ಹೋಗ್ತದೆ? ದಳಪತಿಗೆ ಗೊತ್ತಾಗಬಾರದು , ಅಷ್ಟೆ ...” 
“ ಸರಿ....ಊಟ ಬಗ್ಗೆ ಮೊದ್ದು. ” 
ಅಹೂರಾ ಬಂದಳು. 
ಭಟರು ಉಣ್ಣಲು ಕುಡಿಯಲು ತೊಡಗಿದರು . 
ಮೊದಲ ಭಟ ಅಹೋರಾಳತ್ತ ನೋಡಿ ಅಂದ: 
“ ಕೂ ಈ ಖಿನವ ವೈನಾಗಿದೆ. ನಮೃತೆ ನೀನೂ ತಗೋ ... ” 

“ನೀವು ತಗೊಳ್ಳಿ, ನಮ್ಮೂರಲ್ಲಿ ಖಿವವದ ಕೊಳವೇ ಇದೆ,” ಎಂದಳು 
ಅಹೂರಾ ಅವರೆದುರು ಕುಳಿತುಕೊಳ್ಳುತ್ತ ... ” 

“ ಆಹಾ! ನಿಮೂರಲ್ಲಿ ಬೇರೆ ಹೆಂಗಸ್ರ ನಿನ್ನ ಹಾಗೇ ಇದಾರಾ ? ” 
“ ಅದನ್ನು ನಾನು ಹ್ಯಾಗೆ ಹೇಳಿ ? ” 

ಅಷ್ಟು ಹೊತ್ತಿಗೆ ಕುಡಿದವರಂತೆ ನಟಿಸುತ್ತ , ತೂರಾಡಿಕೊಂಡು, ಔಟ ಮತ್ತು 
ಬೆಕ್ ಅಲ್ಲಿಗೆ ಬಂದರು. 

ಔಟನೆಂದ : 
“ ಮಜಾ ಮಾಡ್ತಾ ಇದ್ದೀರಾ? ” 

“ ಕತ್ತಲು, ಮುಖ ಕಾಣಿಸುತ್ತಿರಲಿಲ್ಲ. ಆದರೂ ದಪ್ಪ ಗಂಟಲಿನ ಕಾವಲುಗಾರ 
ನಿಗೆ ಈ ಧ್ವನಿಯನ್ನೆಲ್ಲೋ ಕೇಳಿದ್ದೇನೆ ಎನಿಸಿತು. ” 

- ಅವನೆಂದ: “ಏಯ್! ತೆಪ್ಪಗೆ ಹೊರಟೋಗ್ರಿ! ಮೇಲೆ ನೋಡಿದ್ರೆ 
ಇಲ್ಲೋ ? ” 

“ ಅಯ್ಯಯ್ಯಪ್ಪ ಹೆಣ! ” ಎಂದ ಬೆಕ್ , ಗಾಬರಿಯ ಧ್ವನಿಯಲ್ಲಿ, ಭಟರಿಬ್ಬರೂ 
“ಹೊಡ್ಕೊಸ್ಕೋ ” ಎಂದು ನಕ್ಕರು. 

ನಗು ಮುಗಿಯುವುದರೊಳಗೆ ಬೆಕ್ ಮತ್ತು ಔಟ ಒಬ್ಬೊಬ್ಬ ಭಟನ ಹಿಂದಿನಿಂದ 
ಬಂದು, ತೋಳು ಹಾಕಿ ಕತ್ತನ್ನು ಬಳಸಿ ಒತ್ತಿದರು. ಉಸಿರು ಕಟ್ಟಿದಂತೆ, ನಗೆ ಚಡ 
ಪಡಿಸುವ ಗೊಗ್ಗರ ಸಪ್ಪಳವಾಗಿ ಮಾರ್ಪಟ್ಟಿತು. 

ಬಟಾ ಮತ್ತು ಒಬ್ಬ ಅಂಬಿಗ ಧಾವಿಸಿ ಬಂದರು. ಬಾಯಿಗಳಿಗೆ ಚಿಂದಿ ಬಟ್ಟೆ 
ತುರುಕಿದರು. ಕಣ್ಣುಗಳು ಕಾಣಿಸದಂತೆ ಪಟ್ಟಿ ಬಿಗಿದರು. ಬೆನ್ನ ಹಿಂದೆ ಎರಡೂ 
ಕೈಗಳನ್ನು ಕಟ್ಟಿದರು. ಕಾಲುಗಳಿಗೂ ಹಗ್ಗ ಸಂಕೊಲೆಯಾಯಿತು. . 

ನೆಲದಮೇಲೆ ಬಿದ್ದಿದ್ದವರ ಕತ್ತು ಕುಯ್ಯಬಹುದು: ಇಲ್ಲವೆ ತಿವಿದು ಕೊಲ್ಲ 

ಬಹುದು; ಆದರೆ ಅವರು ಬಡಪಾಯಿಗಳು , ಅಮಾತ್ಯನಲ್ಲ. ಮಹಾ ಅರ್ಚಕ 
ಮಹಾಪ್ರಭುವಲ್ಲ. ಬಟಾ ಅಂದುಕೊಂಡ: ಎಚ್ಚರವಿರುತ್ತಿದ್ದರೆ ಮೆನೆಪಟಾ ಅಣ್ಣ 
ಹೇಳುತ್ತಿದ್ದ : 

ಅವರಿಗೇನೂ ಮಾಡೋಡಿ.? 

ಅಸಹಾಯರಾಗಿ ಭಟರು ನೆಲದಮೇಲಿದ್ದುದನ್ನು ನೋಡುತ್ತ “ಬೇಗ! ಬೇಗ! ” 
ಎಂದ ಬಟಾ. 

ತಂಡದವರು ಆರೆಂಟು ಜನ ರಸ್ತೆಯ ಈ ಮಗ್ಗುಲಿಗೆ ಬಂದರು. ಬಟಾನ 
ನಿರ್ದೆಶದಂತೆ, ಬಿದ್ದಿದ್ದವರನ್ನು ಎತ್ತಿ ತುಸು ದೂರ ಒಯ್ದು ಕತ್ತಲಲ್ಲಿ ಎಸೆದು 
ಮರಳಿದರು . 

“ ಬೇಗ! ಬೇಗ! ” ಎಂದ ಬಟಾ, ಪುನಃ ಪುನಃ. 

ಔಟ ಮತ್ತು ಬೆಕ್ ಆಗಲೇ ಮಹಾದ್ವಾರದಗೋಪುರವನ್ನೇರಿದ್ದರು. ಬೇರೆ 
ಕೆಲವರು ಪ್ರಾಕಾರವನ್ನು ಹತ್ತಿ ನಿಂತರು. 

ಶಿರಸ್ಸು ಮೊದಲು ಕೆಳಕ್ಕಿಳಿಯಿತು. ಅಹೂರಾ ಅದನ್ನು ಎದೆಗೆ ಅವಚಿ 
ಕೊಂಡಳು . 

“ ಖವವ ಚೀಲದೊಳಗಿಡು, ” ಎಂದ ಬಟಾ. . 

ಮೆನೆಪ್ಟಾನ ಶವದ ಪಾದಗಳಿಗೆ ಹಾಕಿದ್ದ ಕುಣಿಕೆಯನ್ನು ತಪ್ಪಿಸಿದರು. 
ಇಬ್ಬರೂ ಕೆಳಕ್ಕೆ ಸರಿಸಿದ ಮುಂಡವನ್ನು ಪ್ರಾಕಾರದ ಮೇಲಿದ್ದವರು ಸ್ವೀಕರಿಸಿದರು. 
ಅವರ ಕೈಗಳಿಂದ ನೆಲದಲ್ಲಿದ್ದವರು ಅದನ್ನು ಪಡೆದರು. ಬಟಾ ತಂದಿದ್ದ ಸೆಣಬಿನ 
ಚೀಲವನ್ನು ಮುಂಡ ಸೇರಿತು. 

ಇನ್ನೊಬ್ಬ ಅಂಬಿಗನಾಗಲೇ ಕತ್ತೆಯನ್ನು ಅಲ್ಲಿಗೆ ತಂದಿದ್ದ , ಅದರಮೇಲೆ 
ಎರಡೂ ಚೀಲಗಳನ್ನಿರಿಸಿ ಹಗ್ಗಗಳಿಂದ ಬಿಗಿದರು. 

ಬಟಾ ನಿರ್ದೆಶವಿತ್ತ : 
“ ಹೊರಡಿ! ನಿಶ್ಯಬ್ದ ! ” 
ತಂಡದವನೊಬ್ಬ ಎರಡು ಈಟಿಗಳನ್ನೂ ಎತ್ತಿಕೊಂಡ. 

ತಂಡದವರು ನದೀ ತಟದತ್ತ ಸಾಗತೊಡಗಿದಮೇಲೆ, ಕತ್ತೆಯ ಕತ್ತಿನ ಹಗ್ಗ 
ವನ್ನು ಹಿಡಿದು ಬಟಾ ತುಸು ಎಳೆದ. ಹೇರಿನ ಸ್ಪರ್ಶವಾದೊಡನೆಯೇ ಹೊರಡಲು 
ಅದು ಸಿದ್ಧವಾಗಿತ್ತು . ಈಗ ಚಲಿಸತೊಡಗಿತು. 

ಮಗುವನ್ನೆತ್ತಿಕೊಂಡಿದ್ದ , ಅಹರಾಳ ಗಂಡ, ಅತ್ತೆಯ ಕೈಹಿಡಿದು, ನೀರಿನ 
ಆಳದಲ್ಲಿ ಉಸಿರಾಟವಿಲ್ಲದೆ ಈಸುತ್ತಿದ್ದವನಂತೆ ನಡೆಯುತ್ತಿದ್ದ ರಾಮರಿಪ್ಟಾ, ಅವ 
ರನ್ನು ಹಿಂಬಾಲಿಸಿ ಕತ್ತೆ , ಅದರ ವ ಎಗ್ಗುಲಲ್ಲಿ ಬಟಾ, ಹಿಂಬದಿಯಲ್ಲಿ ಔಟ, ಬೆಕ್ .... 

- ನಡಿಗೆ ನಿಧಾನವಾಯಿತು ಎಂದು ಬಟಾನಿಗೆ ಕಸಿವಿಸಿ, ಹೇರನ್ನು ತಾವೇ 
ತಲೆಯ ಮೇಲೆಹೊತ್ತು ಓಡಿದರೊ ? ಆಗ ಸಜ್ಜನರ ದೃಷ್ಟಿಯಲ್ಲಿ ತಾವು ಕಳ್ಳರಾದೇವು. 

ಅವರೇ ತಮ್ಮನ್ನು ಹಿಡಿಯಬಹುದು. ಈ ನಿಧಾನ ನಡಿಗೆಯೇ ಸರಿ, ಒಳನಾಡಿನ ಹಾದಿ 
ಹಿಡಿದಿರುವ ಪ್ರವಾಸಿಗರು ತಾವು... 

ತನ್ನ ಮನಸ್ಸು ಛಿದ್ರಛಿದ್ರವಾದ, ಅದು ಗರಿಮೋಡವಾದ, ಆ ಮೋಡವನ್ನು 
ತಾನು ಅಮುಕಿ ಅಂಗೈಯಲ್ಲಿ ಹಿಡಿದ ಅನುಭವ ಬಟಾನಿಗೆ. 

ಒಂದಾನೊಂದು ಕಾಲದಲ್ಲಿ ಈ ಬೀದಿಯಲ್ಲೋ ಮಗು ಲು ಬೀದಿಯಲ್ಲೂ 
ತಾನು ನಡೆದು ಹೋಗಿದ್ದೆ , ಕತ್ತೆಯ ಜತೆ . ಅದರ ಮೇಲಿತ್ತು , ನೀರಾನೆ ಪ್ರಾಂತದ 
ಕಾಣಿಕೆಯ ಗಡಿಯಾರವಿದ್ದ ಪೆಟಾರಿ ಮತ್ತು ನಾಯಕರ ಗಂಟುಗದಡಿ, ಈಗ ಕತ್ತೆಯ 
ಮೇಲಿರುವುದು ತಮ್ಮ ಬುಡಕಟ್ಟಿನ ಜನರ ಸರ್ವಸ್ವ . ಅದನ್ನು ಹೊತ್ತ ಪ್ರಾಣಿಯ 
ಮಗ್ಗುಲಲ್ಲೊಂದು ಜಂತು, ತಾನು. 
- ಔಟ, ಬೆಕ್ ಏನನ್ನೂ ಯೋಚಿಸುತ್ತಿರಲಿಲ್ಲ. ಅವರೀಗ ಉಸಿರಾಡುತ್ತ ಚಲಿಸುವ 
ಮರದ ಮೂರ್ತಿಗಳು. 

ಮುಂದೆ ಹೊರಟಿದ್ದ ತಂಡದವರು ನಡಿಗೆಯನ್ನು ನಿಧಾನಗೊಳಿಸಿದ್ದರು. ಈಟಿ 
ಕಣ್ಣುಗಳು ತಿರುತಿರುಗಿ ನೋಡುತ್ತಿದ್ದುವು. ಯಾರಾದರೂ ತಡೆದು ನಿಲ್ಲಿಸಿದರೆ ತಮ್ಮ 
ನೆರವು ಅಗತ್ಯವಾದರೆ.... 

ಮಧ್ಯರಾತ್ರೆಯ ಅನಂತರದ ಗಾಢನಿದ್ದೆ ನಾಗರಿಕರಿಗೆ ಎಲ್ಲೋ ಕೆಲವೆಡೆ 
ಕುಳಿತಿದ್ದ ಕಾವಲು ಭಟರಿಗೆ ಮಂಪರು . 
- ಆದರೂ , ದೋಣಿ ಕಟ್ಟೆಯನ್ನು ಬಳಸಿ ಸಾಗುತ್ತಿದ್ದಂತೆ ಒಬ್ಬ ಕಾವಲುಗಾರ 
ದೂರದಿಂದ ಕೇಳಿದ: 

“ ಯಾಕ್ರಪ್ಪೋ , ಶಬ್ದ ಮಾಡ್ಡೆ ಹೋಗ್ತಿದೀರಾ? ” 
ತಂಡವನ್ನು ಸಮೀಪಿಸಿದ್ದ ಬಟಾನೆಂದ : 

“ ಅಲ್ಲಿ ಸಿಕ್ಕ ಕಾವಲ್ನೋರುಒಬ್ಬ ಗಲಾಟೆಮಾಡ್ಡೆ ಹೋಗಿ- ಅಂದ್ರು . ನೀವು 
ಮಾಡು ಅಂದರೆ ಮಾಡ್ತವೆ. ” 

[ ಬಟಾನಿಗೆ ಸಮಾಧಾನ. ತಾನೇ ಅಲ್ಲವೆ ಈ ಮಾತನ್ನು ಆಡಿದ್ದು ? ತಾನೇ 
ಅಲ್ಲವೆ? ] 

ಕಾವಲುಗಾರ ಗದರಿದ: 
“ ನಡೀರಿ ಹೀಗೇನೇ . ” 
ಹಾಗೆಯೇ ನಡೆದು ಅವರು ದೋಣಿತಲಪಿದರು . 

ತಣ್ಣಗಾಗಿದ್ದ ಮರಳು, ಸ್ತಬ್ದವಾಗಿದ್ದ ನದಿ . ಜೀವ ತಳೆದ ಅಂಬಿಗರು. 
ಅಂಜೂರ ವೃಕ್ಷದಡಿಯಿಂದ ಮನ್ನ ಎದ್ದು ಬಂದ. 

ಕತ್ತೆ ಬಿಡುಗಡೆ ಪಡೆದು ನಿಜವಾದ ಒಡೆಯನನ್ನು ಹುಡುಕುತ್ತ ಹೋಯಿತು. 
ನೀರಾನೆ ಪ್ರಾಂತದ ಸರ್ವಸ್ವ ದೋಣಿಯ ಒಡಲಿನಲ್ಲಿ ರಕ್ಷಣೆ ಪಡೆಯಿತು. 

- “ ಬೇಗ! ಬೇಗ! ” ಎಂದ ಬಟಾ. 

- ಅವರೆಲ್ಲ ನೀರಿಗೆ ತಳ್ಳಿದ ದೋಣಿನೋಡನೋಡುತ್ತಿದ್ದಂತೆಯೇ ತುಂಬಿದ 
ಪಾತ್ರೆಯಾಯಿತು. ಹೊರಮೈಯ ಅರ್ಧಕ್ಕೂ ಹೆಚ್ಚು ಭಾಗವನ್ನು ನೀರು ಮುಚ್ಚಿತು, 
ಅಂಬಿಗರು ಹುಟ್ಟು ಹಾಕಿದಂತೆ ದೋಣಿ ದಕ್ಷಿಣಾಭಿಮುಖವಾಗಿ ಚಲಿಸತೊಡಗಿತು . 
ತೆರೆದ ಹಾಯಿಯಲ್ಲಿ ಗಾಳಿ ತುಂಬಿಕೊಂಡು ದೋಣಿಯ ಚಲನೆಯ ಗತಿ ಹೆಚ್ಚಿತು. 

ಈಗ ಬಟಾ ದೋಣಿಕಾರ , ಕಾಲದ, ದೂರದ, ವೇಗದ ಪ್ರಜ್ಞೆಯುಳ್ಳವನು. 
ಮನಸ್ಸಿನಲ್ಲೇ ಅವನು ಪ್ರಾರ್ಥಿಸಿದ : 

“ ಓ ಅಮನ್? ಅಪೂರ್ವ ಯಾನ ಕೈಗೊಂಡಿದ್ದೇನೆ. ಲೋಕದಲ್ಲಿ ಅತ್ಯಂತ 
ಅಮೂಲ್ಯವಾದ ಸರಕನ್ನು ಸಾಗಿಸಿದ್ದೇನೆ. ನನ್ನ ಬಾಹುಗಳಿಗೆ ಅಧಿಕ ಬಲ ಕೊಡು. 
ದೋಣಿಗೆ ಬಾಣದ ವೇಗವನ್ನು ನೀಡು, ಓ ಅಮನ್ ನನ್ನ ಯಾನ ಸುರಕ್ಷಿತವಾಗಲಿ ! 
ಯಾವ ಸುರಕ್ಷಿತವಾಗಲಿ! ” 


ಹಿಂದೆ ಮೆನೆಪ್ಟಾನ ಜತೆ ರಾಜಧಾನಿಗೆ ಹೋಗುವ ಅವಕಾಶ ದೊರೆಯದೆ 
ಇದ್ದಾಗ, “ ಅಲ್ಲಿಂದ ಕರಕೊಂಡು ಬರೋದಂತೂ ನಾವೇ ” ಎಂದಿದ್ದರು, ಅಬ್ಬು 
ಯಾತ್ರಿಕರು. 

ಈಗ ಅಲ್ಲಿಂದ ಕರೆದುಕೊಂಡು ಬರುತ್ತಲಿದ್ದವರು ಅವರೇ . ಆದರೆ, ಆದರೆ.... 

ತನ್ನೆದುರಿನ ಇರುಳನ್ನೂ ನೀರನ್ನೂ ನೋಡುತ್ತ ಹಾಯಿಕಂಬಕ್ಕೊರಗಿ ಕುಳಿತು 
ಅದುಮಿ ಹಿಡಿದಿದ್ದ ಸಂಕಟದ ಕಟ್ಟುಗಳನ್ನೆಲ್ಲ ಬಟಾ ಕಡಿದ, ಕಂಬನಿ ಧಾರೆಗಟ್ಟಿತು. 
ಅದೆಷ್ಟು ಹೊತ್ತು ಹಾಗೆ ಸದ್ದಿಲ್ಲದೆ ಅತ್ತನೋ ? ಕಣ್ಣೀರಿನಿಂದ ಮಬ್ಬಾದ ದೃಷ್ಟಿಗೆ 
ಅಸ್ಪಷ್ಟ ಆಕೃತಿಗಳು ಕಾಣಿಸುತ್ತಿದ್ದುವು. ಸದ್ದುಗಳು ಆಯಾಚಿತವಾಗಿ ಕೇಳಿಸುತ್ತಿದ್ದುವು. 
ದಕ್ಷಿಣಾಭಿಮುಖವಾಗಿ ಸಾಗುತ್ತಿದ್ದ ಬೇರೆ ದೋಣಿಗಳು ನದಿಯಲ್ಲಿ, ಅವನ್ನು ಹಿಂದಿಕ್ಕಿ 
ತನ್ನ ದೋಣಿ ಮುಂದುವರಿಯುತ್ತಿತ್ತು . ಎದುರು ದಿಕ್ಕಿನಿಂದ ಬರುತ್ತಿದ್ದ ದೋಣಿ 
ಗಳೂ ಆಗೊಮ್ಮೆ ಈಗೊಮ್ಮೆ ಸಿಗುತ್ತಿದ್ದುವು. ಅಂಥ ಸಂದರ್ಭಗಳಲ್ಲಿ ತನ್ನ ಅಂಬಿಗರು 
“ಹೋಹೋಹೋ ” ಎನ್ನುತ್ತಿದ್ದರು. ಢಿಕ್ಕಿಯಾಗದಂತೆ ವಹಿಸುವ ಎಚ್ಚರ, ಬಟಾನ 
ನಿರ್ದೆಶಗಳಿಲ್ಲದೆ ಹಾಸ್ಕೋ ಚಾಟೂಕ್ತಿಗಳಿಲ್ಲದೆ ಆತನ ದೋಣಿಯಲ್ಲಿ ಯಾನ 
ಸಾಧ್ಯವೆಂದು ಯಾರು ನಂಬಿದ್ದರು? ಈ ಸಲ ಅವನ ಸೂಚನೆಗಳ ಸಂಜ್ಞೆಗಳ ಯಾವ 
ಅಗತ್ಯವೂ ಇರಲಿಲ್ಲ . ಅಂಬಿಗರ , ಯಾತ್ರಿಕರ ಜಾಗೃತ ಪ್ರಜ್ಞೆಯೇ ಆ ದೋಣಿಗೆ 
ದಿಕ್ಕೂಚಿಯಾಗಿತ್ತು . ನೂಕು ಬಲವಾಗಿತ್ತು . ಕಣ್ಣಿನಕೊಳಗಳು ಬರಿದಾದಂತೆ ಅನಿಸಿ 
ದಾಗ, ದೋಣಿಯಲ್ಲಿದ್ದ ಎಲ್ಲರ ಮುಖಗಳನ್ನು ದಿಟ್ಟಿಸಲು , ಕತ್ತಲಲ್ಲಿ ಒಬ್ಬೊಬ್ಬ 

ರಾಗಿ ಅವರನ್ನು ಗುರುತಿಸಲು ಬಟಾ ಯತ್ನಿಸಿದ. ತನ್ನ ಅವಸ್ಥೆಯೇ ಉಳಿದೆಲ್ಲರಿಗೂ ? 
ತಮಗೆ ಬೇಕಾದವರು ಮಡಿದಾಗ ಅಳುವುದೂ ದುಸ್ಸಾಧ್ಯವಾದ ಪರಿಸ್ಥಿತಿ ಇದೆಂಥದು ? 
ಹಿಂದೆ ತಾನು ಹೇಳಿದ್ದೆ : “ ನನ್ನ ಸಂಕಟ ಹೇಳಲಾ ಅಣ್ಣ ? ಎಷ್ಟು ದಿವಸ ಅಂತ 
ನನ್ನಲ್ಲೇ ಮುಚ್ಚಿಟ್ರೋಳ್ಳಿ? ನಾನು ಹೋಗಿರೋದು ನಮ್ಮವರನ್ನು ಕರಕೊಂಡು 
ಬರೋದಕ್ಕೆ , ನಾವಿಷ್ಟೇ ಜನ ನಿನ್ನ ಜತೆ ಇದ್ದು ಏನಾದರೂ ಅಚಾತುರ್ಯ ಆದರೆ , 
ನಾನು ನಮ್ಮ ಜನರಿಗೆ ಹ್ಯಾಗೆ ಮುಖ ತೋರಿಸಲಿ ? ಏನೂಂತ ಹೇಳಲಿ ? ” ತಮ್ಮವ 
ರನ್ನೇನೋ ಕರಕೊಂಡು ಬಂದುದಾಯಿತು. ಆದರೆ, ಆದ ಪ್ರಯೋಜನ ? ಪ್ರಮಾದ 
ನಡೆದೇ ಬಿಟ್ಟಿತಲ್ಲ ? ತನಗೆ ಸರಿ ಎಂದು ಕಂಡ ದಾರಿ ಬಿಟ್ಟು , ಅಣ್ಣ ಒಂದಿಷ್ಟೂ 
ಚಲಿಸಲಿಲ್ಲ. ಇಗ ಊರಿನಲ್ಲಿ ತಾನು ಮುಖ ತೋರಿಸುವುದು ಹೇಗೆ? ಹೇಳುವುದು 
ಏನನ್ನು ?.... 

ಬಟಾನ ಅಲೆಯುವ ದೃಷ್ಟಿ ದಿವ್ಯಾತ್ಮ ಮೆನ್ನನನ್ನು ಹುಡುಕಿತು. ನೀಳವಾಗಿ 
ಮಲಗಿಸಿದ್ದ ಚೀಲಗಳು , ಅವುಗಳ ಪಕ್ಕದಲ್ಲಿ ಅಂಗಾತ ಬಿದ್ದಿರುವ ದೇಹ? ತನಗೆ 
ಕನಸು. ಚೀಲಗಳಿಂದ ಹೊರಬಿದ್ದು ಅಣ್ಣ ಜೀವ ತಳೆದಿರಬಹುದೆ ? ಎಂಥ ಹುಚ್ಚು ! 
ಮಲಗಿ ನಿದ್ದೆ ಹೋಗಿರುವವನು ಮನ್ನ , ಶವದ ಪಕ್ಕದಲ್ಲಿ, ಒಂದು ವಿಮುಕ್ತ ಜೀವ 
ಹೀಗೂ ಇರುವುದು ಸಾಧ್ಯವೆ? 

ಇವರೆಲ್ಲ ತುಸು ತೊನೆದಾಡುವ ಪ್ರತಿಮೆಗಳಾಗಿದ್ದಾರೆ, ಪರಸ್ಪರ ಅಂಟಿಕೊಂಡು 
ಏಕಜೀವವಾಗಿದ್ದಾರೆ. ಮನದಣಿಯುವಷ್ಟು ಕಣ್ಣೀರು ಸ್ನಾನ, ಬಳಿಕ ಮೌನ. 
ತಪ್ತ ಮೆದುಳು. ಜಡ ಹೃದಯ ಸಣ್ಣನೆ ಬೀಸುತ್ತಿರುವ ತಣ್ಣನೆಯ ಗಾಳಿಗೆ ಇವರೆಲ್ಲ 
ನಿದ್ದೆ ಹೋಗಬಹುದು. ನಿದ್ದೆ ಹೋಗಬೇಕು. 
- ರಾಮೆರಿಪ್ಟಾಗೆ ನಿದ್ದೆ ಬಂದಿರಬಹುದೆ ? ಬಟಾ ಬಲಕ್ಕೆ ನೋಡಿದ, ಎಡಕ್ಕೆ 
ನೋಡಿದ. ಅಲ್ಲಿ ಮೂಲೆಯಲ್ಲಿದ್ದಳು ಅಹ್ರಾ, ಅವಳ ಮಗ್ಗುಲಲ್ಲಿ ಮಗು ಮಲಗಿದೆ. 
ಅವಳ ತೋಳಿಗೊರಗಿ ರಾಮರಿಪ್ಟಾ ಕುಳಿತಿದ್ದ . ಈತ ಈಗ ಹುಡುಗನಲ್ಲ . ಒಂದೇ 
ದಿನದ ಅವಧಿಯಲ್ಲಿ ಪ್ರಬುದ್ಧನಾಗಿದ್ದಾನೆ. ತೂಕಡಿಸುತ್ತಿಲ್ಲ. ಕತ್ತಲಲ್ಲಿ ಹೊಳೆಯುವ 
ಕಣ್ಣುಗಳು, ಬಟಾನಿಗೆನಿಸಿತು: ' ರಾಮರಿ ನನ್ನನ್ನೇ ನೋಡುತ್ತಿದ್ದಾನೆ, ರಾವೆರಿ 
` ಯನ್ನು ದಿಟ್ಟಿಸುತ್ತ , ಅವನ ತಾಯಿ ನೆಫಿಸ್‌ಳನ್ನು ನೆನೆಯುತ್ತ , ಬಟಾನ ಕಣ್ಣುಗಳಲ್ಲಿ 
ಮತ್ತೆ ನೀರು ಚಿಮ್ಮಿತು. 

ತಾನು ಮೂರ್ಖ, ಅಣ್ಣನನ್ನು ಬಿಟ್ಟು ಊರಿಗೆ ಮರಳಿದ್ದೇ ತಪ್ಪಾಯಿತು. 
ಅವನ ಪಕ್ಕದಲ್ಲೇ ಇದ್ದಿದ್ದರೆ ಬಹುಶಃ ಹೀಗಾಗುತ್ತಿರಲಿಲ್ಲ ; ಅಣ್ಣನನ್ನು ಗಂಡಾಂತರ 
ದಿಂದ ಪಾರು ಮಾಡುವುದು ಸಾಧ್ಯವಿರುತ್ತಿತ್ತು .... ಅಥವಾ , ಅಥವಾ.... ತಾನು ಇದ್ದಿ 
ದ್ದರೂ ಹೀಗೆಯೇ ಆಗುತ್ತಿತ್ತೇನೋ ? ಅವನು ಹಟಮಾರಿ , ಕಾರಾಗೃಹದಿಂದ ತಪ್ಪಿಸಿ 
ಕೊಳ್ಳುವುದು ಶಕ್ಯವಿದ್ದಾಗಲೂ ನಿರಾಕರಿಸಿದನಲ್ಲ.... 

“ ಅಣ್ಣ , ಅಣ್ಣ , ನೀನೇನು ಮಾಡಿಬಿಟ್ಟೆ ?” 

ಕಳೆದ ಅಬ್ಬು ಯಾತ್ರೆಯಿಂದ ಮೊದಲ್ಗೊಂಡು ಬೇರೆಯೇ ದಾರಿ ಹಿಡಿಯಿತು 
ತಮ್ಮೆಲ್ಲರ ಬದುಕು . ಅದು ಬಂಗಾರದ ಬಣ್ಣದಿಂದ ಹೊಳೆಯಿತು. ಈಗ 
ಇದ್ದಕ್ಕಿದ್ದಂತೆ 

“ ಅಣ್ಣ , ಅಣ್ಣ , ರಾಜಧಾನಿಗೆ ನಾವು ಬಂದದ್ದು ತಪ್ಪಾಯಿತು.” 
ಹೀಗೆ ಆಗುತ್ತದೆ ಎಂದು ಜನ್ಮನಕ್ಷತ್ರ ಫಲದಲ್ಲಿ ಹೇಳಿತ್ತೆ ? 

“ನೀನು ಜನನಾಯಕನಾಗಲೆಂದೇ ಹುಟ್ಟಿದೆ; ಜನನಾಯಕನಂತೆಯೇ ಬಾಳಿದೆ;.... 
ಜನನಾಯಕನಂತೆಯೇ ... ಅವಸಾನವೂ ? ಯಾವಾಗಲೂ ಹೀಗೆಯೇ ಏನು ?? 

... ಬಲ ದಂಡೆಯಲ್ಲಿ ಆರಿಸದೆ ಉಳಿದಿರುವ ಹತ್ತಿಪ್ಪತ್ತು ಮನೆ ದೀಪಗಳು. 
ಇದು ಲಿಪ್ಸ್ ಪಟ್ಟಣ. 

ಕೈ ಹಿಡಿದು ತೊಟ್ಟಿಲಾಡಿಸಿದ ಗೇಬು, ಅಯ್ಯೋ ! ಎಂಥ ಮೋಸ! 

....ಪಟ್ಟಣವನ್ನು ದಾಟಿ ಪಯಣ. ಅನುಕೂಲ ಪವನ ಜೋರಾಗಿ ಬೀಸುತ್ತಿದೆ. 
ಗಾಳಿ ಕಡಮೆಯಾದಾಗ, ತಿರುವುಗಳಲ್ಲಿ ಹುಟ್ಟು ಹಾಕುತ್ತಾರೆ. ಈ ವೇಗ ಉಳಿಸಿ 
ಕೊಂಡರೆ ಒಂದು ದಿನ ಮುಂಚಿತವಾಗಿಯೇ ಊರು ಸೇರಬಹುದು. 

ಇದು ಮುಂಜಾವದ ತಣುಪು ಗಾಳಿ, ಅಣ್ಣನಿಗೆ ಚಳಿಯಾಗುತ್ತಿದೆಯೇನೋ ! 

( ಅಣ್ಣ ! ಅಣ್ಣ ! ಒಮ್ಮೆ ಬಟಾ ಅಂತ ಕರೀಬಾರದೆ ಅಣ್ಣ ? ಅಣ್ಣ ! ನಾನು 
ಮೂರ್ಖ ಅಣ್ಣ !' 
- ಹಿಂದಿಕ್ಕುವದೋಣಿಗಳ ಸಂಖ್ಯೆ ಕಡಿಮೆಯಾಗಿದೆ. ಇವರೆಲ್ಲ ತಡವಾಗಿ ಮೆಂಫಿಸಿ 
ನಿಂದ ಹೊರಟವರು . ಅಣ್ಣ ದೇಹಾಂತ ಶಿಕ್ಷೆಗೆ ಒಳಗಾದೊಡನೆ, ಅಥವಾ ನ್ಯಾಯ 
ಮೂರ್ತಿತೀರ್ಪು ಕೊಟ್ರೊಡನೆ, ಇಲ್ಲವೆ ಇನ್ನೂ ಮುಂಚೆ ಸೆಡ್ ಉತ್ಸವ ಮುಗಿಸಿ 
ರಾಜಧಾನಿ ಬಿಟ್ಟವರೆಲ್ಲ ತಮ್ಮ ಊರುಗಳನ್ನು ಈ ವೇಳೆಗೆ ತಲಪಿರಬಹುದು, ಇಲ್ಲವೆ 
ಸಮೀಪಿಸುತ್ತಿರಬಹುದು. 

“ ಹೋ ! ಹೋ ! ಹೋ ! " 
ಬರುತ್ತಿರುವ ಎದುರು ನಾವೆಯಿಂದಲೂ ಅಂಥದೇ ಧ್ವನಿ. 

ತಮ್ಮ ದೋಣಿಯೊಳಗಿಂದ ಚೀತ್ಕಾರ, ಬಟಾ ಗಾಬರಿಗೊಂಡು ಅತ್ತಿತ್ತ 
ನೋಡಿದ. ಮೆನ್ನ ಗಡಬಡಿಸಿ ಏಳುತ್ತಿದ್ದುದನ್ನು ಕಂಡ, ಚಿಟಾರನೆ ಚೀರಿದ್ದು 
ಮೆನ್ನಯ್ಯ .' 

ತಕ್ಷಣ ಎದ್ದು , ಯಾರನ್ನೂ ತುಳಿಯದಂತೆ ಎಚ್ಚರ ವಹಿಸಿ, ಬಟಾ ಅತ್ತ ನಡೆದು, 
ಮೆನ್ನನ ಪಕ್ಕದಲ್ಲಿ ಕುಳಿತ. 
* “ ಅಯ್ಯ ! ಅಯ್ಯ !” 

* ಮುಖವನ್ನು ಎರಡೂ ಅಂಗೈಗಳಿಂದ ಮುಚ್ಚಿಕೊಂಡಿದ್ದ ಮೆನ್ನ ಅದುರುತ್ತಿದ್ದ 
ಗಂಟಲಲ್ಲಿ “ ೯ ?” ಎಂದ; ಅಂಗೈಗಳನ್ನು ಸರಿಸಿದ. 

“ಕೂಗಿಕೊಂಡಿರಿ, ಅಯ್ಯ .” 


449 
ಮೃತ್ಯುಂಜಯ 

“ … . ನಮ್ಮ ಅಂಬಿಗ ಹೋಹೊಹೋ ಅನ್ತಿದ್ದ ಹಾಗೆ ಮಹಾ ಅರ್ಚಕನ 
ದೋಣಿನಮ್ಮದಕ್ಕೆ ಗುಮ್ಮಿತು. ಮೂರು ದೋಣಿಗಳಲ್ಲಿ ಇನ್ನೂರುಯೋಧರು... ” 

“ ದುಃಸ್ವಪ್ನ . ” 

“ . ಹೌದು. (ಮೂಡಣ ದಿಕ್ಕಿಗೆ ದೃಷ್ಟಿ ಹಾಯಿಸಿ) ಶವ ಕಾಣೆಯಾದದ್ದು 
ಇಷ್ಟು ಹೊತ್ತಿಗೆ ಕಾವಲುಗಾರ ಭಟರ ದಳಪತಿಗೆ ಗೊತ್ತಾಗಿರಬಹುದೂಂತ ಭಾವಿ 
ಸೋಣ. ಅದು ಅಮಾತ್ಯರಿಗೆ ವರದಿಯಾಗೋದು ನಸುಕಿನಲ್ಲಿ . ಪೆರೋಗೆಅಮಾತ್ಯ 
ವರದಿ ಮಾಡೋದು ಬೆಳಗ್ಗೆ , ಅಷ್ಟು ಹೊತ್ತಿಗೆ, ರಾತ್ರೆ ಯಾರೋ ಲೇಪನ ಸಾಮಗ್ರಿ 
ಕೊಂಡ್ಕೊಂಡ್ರು ಅಂತ ಅಪೋಫಿಸ್ ಮಹಾ ಅರ್ಚಕರಿಗೆ ಹೇಳ್ತಾನೆ, ಚೌರ್ಯದ ತನಿಖೆ 
ರಾಜಧಾನೀಲಿ ನಡೀತದೆ. ಮಧ್ಯಾಹ್ನದ ಊಟ ಆದ ಮೇಲೆ ದಂಡ ಯಾತ್ರೆ ಆರಂಭ.” 

“ ನಾಯಕರನ್ನು ನೀರಾನೆ ಪ್ರಾಂತಕ್ಕೆ ಒಯ್ದಿರಬಹುದು ಅಂತ ಯಾರಿಗಾದರೂ 
ಸಂದೇಹ ಹುಟ್ಟಿತು. ” 

“ ಖಂಡಿತ, ನೀರಾನೆ ಪ್ರಾಂತದವರ ದೋಣಿನೋಡಿದಿರಾ ಅಂತ ಎದುರು 
ಸಿಕ್ಕಿದವರನ್ನು ಕೇಳ್ಕೊಂಡು, ವೇಗವಾಗಿ ಬಾರೆ.” 

“ ಹಗಲು ಒಮ್ಮೆ , ಕತ್ತಲಾದ ಮೇಲೆಒಮ್ಮೆ ನಾವು ದಂಡೆ ಮುಟ್ಟಿದರೆ ಸಾಕು. 
ಅವರ ದೋಣಿಗಳಿಗಿಂತ ಹೆಚ್ಚೆಂದರೆ ಒಂದು ದಿವಸ, ಕಮ್ಮಿ ಎಂದರೆ ಒಂದು ಹೊತ್ತು , 
ಮುಂಚೆಯೇ ನಾವು ಊರು ಸೇದ್ದೇವೆ.” 

- ಸಂವಾದ ಹತ್ತಿರ ಇದ್ದವರಿಗೆಲ್ಲ ಕೇಳಿಸಿತು. ತುಸು ಆಚೆ ಈಚೆ ಇದ್ದವರಿಗೂ 
ಅರ್ಥವಾಯಿತು. 

ಮೆನ್ನ ಮತ್ತೊಮ್ಮೆ ಮೂಡಣದತ್ತ ನೋಡಿಕೇಳಿದ: 
“ ಅದು ನಸುಬೆಳಕು ಅಲ್ಲವಾ ? ” 
ಅಳಲು ಇನ್ನು ಉಳಿದವರ ಪಾಲಿಗೆ ಎಂದು, ಬಟಾ ವಾಸ್ತವ ಪ್ರಪಂಚಕ್ಕಿಳಿದ . 
“ ಹೂಂ . ” 

“ ರಾ ಉದಿಸೋದಕ್ಕೆ ಮುಂಚೆ ಶವಕ್ಕೆ ಸ್ನಾನವಾಗೋಕು, ದೇವಸೇವಕನಾದ 
ನಾನು ಸ್ನಾನ ಮಾಡೋಕು, ಬೆಳಕು ಹರಿಯುತ್ತೇ ಶವಲೇಪನದ ಮೊದಲ ಕ್ರಿಯೆ 
ಆರಂಭಿಸ್ತೇನೆ. ಸಾಯಂಕಾಲದೊಳಗೆ ಲೇಪನ ಮುಗೀತದೆ. ” 

“ ಈಗದೋಣಿನಿಲ್ಲಿಸೋಕಾ ಅಯ್ಯ ? ” 
“ಹೌದು. ” 
ಸಂಗಡಿಗರನ್ನು ಉದ್ದೇಶಿಸಿ ಬಟಾನೆಂದ: 
“ಸ್ವಲ್ಪ ಹೊತ್ತು ದಡಕ್ಕಿಳಿದು ಮುಂದುವರಿಯೋಣ. ” 

ಇರುಳು ಕಳೆಯುತ್ತ ಬಂದಂತೆ ಮರಳಿನ ಬಿಳುಪು ಹೆಚ್ಚಿತು. ದಡ ಮುಟ್ಟುವುದು 
ಅನುಕೂಲವಾಗಿದ್ದ ಕಡೆ ದೋಣಿನಿಂತಿತು . 

ಮೆನ್ನ ಕೆಳಕ್ಕೆ ಧುಮುಕಿ, ಒಂದು ಮೂಲೆಯಲ್ಲಿ ಎರಡು ಕಲ್ಲುಗಳನ್ನು ಜೋಡಿಸಿ 
ಇಟ್ಟ . ದೋಣಿಯಲ್ಲಿದ್ದ ಸೆಣಬಿನ ಚೂರುಗಳನ್ನು ತಂದು ದಂಡೆಯ ಮೇಲೆ ದೊರೆತ 
ಒಣಗಿದ ಪಪೈರಸ್ ದಂಟುಗಳನ್ನು ಬಳಸಿ, ಚಕಮಕಿಯ ನೆರವಿನಿಂದ ಬಟಾ ಉರಿ 
ಮಾಡಿದ ಜನ ಬಹಿರ್ದೆಶೆಗಾಗಿ ದೂರತೆರಳಿದಾಗ ಮೆನ್ನ ಮಡಕೆಯಲ್ಲಿ ರಾಳವನ್ನಿಟ್ಟು , 
ನೀರು ಸುರಿದು ಒಲೆಯ ಮೇಲಿರಿಸಿ, ದ್ರಾವಣವನ್ನು ಸಿದ್ಧಗೊಳಿಸಿದ. 

ಈ ಕೆಲಸಕ್ಕೆ ಹಿನ್ನೆಲೆಯಾಯಿತು. ಅವನೇ ನುಡಿಯುತ್ತಿದ್ದ ಪ್ಟಾ ಸ್ತೋತ್ರ. 

ಬಟಾನೂ ಮೆನ್ನನೂ ಮೆನೆಪ್ಟಾನ ರುಂಡ ಮುಂಡ ಅವಯವಗಳಿದ್ದ ಚೀಲ 
ಗಳನ್ನು ದಂಡೆಗೆ ತಂದರು . ಮಲಗಿಸಿ, ನೀರಿನಿಂದ ಮೈಯನ್ನು ತೊಳೆದರು. ರುಂಡ 
ವನ್ನು ಮುಂದಕ್ಕೆ ಜೋಡಿಸಿ, ಕಂಕುಳನ್ನು ಆಧರಿಸಿ ಸೆಣಬಿನ ದಾರದಿಂದ ಬಿಗಿದರು . 
ಸುತ್ತುಗಟ್ಟಿ ನಿಂತವರಿಗೆಲ್ಲ ಕಂಡುದು ಮೆನೆಪ್ಟಾನ ಶಾಂತ ಮುಖಮುದ್ರೆ . 

ಬಿಕ್ಕಿ ಅಳತೊಡಗಿದಳು ಅಹ್ರಾ , ಔಟ, ಬೆಕ್ “ ಹೋ ” ಎಂದು ರೋದಿ 
ಸಿದರು . “ ಅಯ್ಯೋ ! ಅಯ್ಯೋ ! ” ಎಂದು ಬಟಾ ಎದೆಗೆ ಹೊಡೆದುಕೊಂಡ. 

- ಕಣ್ಣೀರು ಸುರಿಸುತ್ತ , ಮೂಗಿನಿಂದ ಹರಿಯುತ್ತಿದ್ದುದನ್ನು ಒರೆಸಿ ಎಸೆಯುತ್ತ 
ಮೆನ್ನ ಅಂದ: 

“ ಸತ್ತವನ ಹೆಸರು ಹೇಳ್ತಾ ಎಲ್ಲರೂ ಅಡಿ, ಅದರಿಂದ ಅವನಿಗೂ ಒಳ್ಳೇದು, 
ನಮಗೂ ಒಳ್ಳೇದು. ” 

“ ಓ ಮನೆಪ್ಟಾ ಓ ಮನೆಪ್‌ಟಾ, ” ಎಂದ ಒಬ್ಬ . 
ಉಳಿದವರು ಪುನರುಚ್ಚರಿಸಿದರು. 
ಮನ್ನ ನುಡಿದ: 
“ ಓ ಒಸೈರಿಸ್ ಓ ಒಸೈರಿಸ್ ....” 
ಶೋಕಧ್ವನಿಯಲ್ಲಿ ಜನರೆಂದರು : 
“ ಓ ಒಸೈರಿಸ್ ಓ ಒಸೈರಿಸ್ . ” 
ಮತ್ತೆ ಮತ್ತೆ ನಾಮೋಚ್ಛಾರ. 

ಆವರೆಗೆ , ಎದೆಯ ಮೇಲೆ ಭಾರದ ಅನುಭವ, ನಿರಾತಂಕವಾಗಿ ಕಂಬನಿ ಹರಿದ 
ಮೇಲೆ, ಎಲ್ಲರಿಗೂ ಸಮಾಧಾನ. 

ರಾಮರಿಪ್ಟಾನ ತುಟಿಗಳು ಚಲಿಸಿದುವು... ಆದರೆ ಕಣ್ಣುಗಳು ಒದ್ದೆಯಾಗಲಿಲ್ಲ. 

ಈ ಹುಡುಗ ಹೀಗಿಬಾರದು, ಅಳಬೇಕು - ಅಳಬೇಕು ಎಂದು ಬಟಾನ ಮನಸ್ಸು 
ಗೋಳಾಡಿತು . 

ಮೆನೆಪ್ಟಾನ ಶವವನ್ನೆತ್ತಿ ದೋಣಿಯಲ್ಲಿ ಮಲಗಿಸಿದರು, ಬಟಾ ಬಟ್ಟೆಯನ್ನು 
ಕತ್ತಿನವರೆಗೂ ಹೊದಿಸಿದ. ಪುಟ್ಟದೊಂದು ಮಡಕೆಯಲ್ಲಿ ಕೆಂಡಗಳನ್ನಿರಿಸಿ ಅಹೋರಾ 
ದೋಣಿಯೊಳಕ್ಕೆ ತಂದು ಅದಕ್ಕಿಷ್ಟು ಧೂಪದ ಪುಡಿ ಸುರಿದು , ಶವದ ಪಾದಗಳ ಬಳಿ 
ಇರಿಸಿದಳು . ಸುಗಂಧಧೂಮ ಅಲೆಅಲೆಯಾಗಿ ಮೇಲೆದ್ದಿತು. ಸಂಗಡಿಗರೆಲ್ಲ ದೋಣಿ 

ಹತ್ತಿದರು. 

“ ಬೈ ಮ್ಹೊಟೆಪ್ ಇಲ್ಲಿ ಇದ್ದಿದ್ದರೆ ಶಿಸ್ತು - ಶಿಸ್ತು - ಅನ್ತಿದ್ದ ,” ಎಂದ ಬಟಾ. 

ಶವದ ಸುತ್ತಲೂ ಮನ್ನನ ಚಲನೆಗಾಗಿ ಜಾಗ ಬಿಟ್ಟು ಅಲ್ಲಿದ್ದವರು ವ್ಯವಸ್ಥಿತ 
ವಾಗಿ ಕುಳಿತರು . 

ಮೂಡಣ ಕೆಂಪು ಬಲವಾಯಿತು. ದೋಣಿ ನಡುನೀರಿಗೆ ಬಂದು ಹಾದಿ ಹಿಡಿ 
ದಂತೆ ರಾ ಉದಿಸಿದ . 

ಉಳಿದೆಲ್ಲರ ಜತೆ ತಾನೂ ತಲೆಬಾಗಿಸಿ, ಮನ್ನ ಇಂಪಾಗಿ ಹಾಡಿದ: 
“ ರಾ ನಮೋ ; ಒಸೈರಿಸನ ಪಿತೃ ನಮೋ 
ದಿವ್ಯ ಪ್ರಭೆಯೆ ನಮೋ 
ನಮೋ ನಿನಗೆ, ನಮೋ ನಮೋ ....” 

ಹಿಂದಿನ ದಿನ ಮಧ್ಯಾಹ್ನದ ಬಳಿಕ ಯಾರೂ ಉಂಡಿರಲಿಲ್ಲ. ಇಂದೂ ಆ 
ಯೋಚನೆಯನ್ನು ಯಾರೂ ಮಾಡಲಿಲ್ಲ. ಅಹೋರಾಳ ಮಗು ಅಳತೊಡಗಿತು , 
ಹಸಿವಿನಿಂದ. 

ಬಟಾ ಅಂದ : 
“ ಅದಕ್ಕೇನಾದರೂ ಕೊಡು, ತಂಗಿ. ” 

ಬಟಾನಿಗೆ ನೆನಪಿತ್ತು : ಅಬ್ಬು ಯಾತ್ರೆಯ ವೇಳೆ ಆ ಮಗು ಅತ್ತಾಗ ಅಹೂರಾ 
ಮೊಲೆಯೂಡಿಸಿದ್ದಳು . ಈಗ ಪುಟ್ಟ ಹಲ್ಲುಗಳಲ್ಲಿ ರೊಟ್ಟಿ ಕಡಿದು ಮೊಲ್ಲತೊಡಗಿತು 
ಅದು . 

ತುಸು ಅಳುಕಿನಿಂದಲೆ ಅಹ್ರಾ ರಾವೆರಿಪ್ಟಾನನ್ನು ಕೇಳಿದಳು: 
“ ಮಗ, ಏನಾದರೂ ಬೇಕಾ? ” 

ರಾಮರಿ ತಲೆಯಲ್ಲಾಡಿಸಿ, ಎಡೆ ಮಾಡಿಕೊಂಡು ಶವವನ್ನು ಸಮೀಪಿಸಿ, ಅದರ 
ಕಾಲ ಬುಡದಲ್ಲಿ ಕುಳಿತ, ತಂದೆಯ ಮುಖವನ್ನು ನೋಡುತ್ತ . 

ತುಂಬಿಕೊಂಡ ಹಾಯಿ ವೇಗದ ಚಲನೆ, ಪ್ರಶಾಂತ ನದಿಗೂ ಈಗ ಜಾಗೃತಾ 
ವಸ್ಥೆ , ಹಾರುವ ಹಕ್ಕಿಗಳು, ನದಿಯ ಅಂಚುಗಳಲ್ಲಿ ಪಪೈರಸ್ ಗಿಡಗಳ ನಡುವೆ ಕಲರವ 
ಆರಂಭಿಸಿದ ಕಾಡು ಬಾತುಕೋಳಿಗಳು . 

ಒದ್ದೆಯಾಗಿದ್ದ ಮೆನ್ನನ ಮೈ ಆರತೊಡಗಿತು. ಹನಿಗಳು ಅಲ್ಲಲ್ಲಿ ಧಾರೆಗಟ್ಟಿ 
ಕೆಳಕ್ಕಿಳಿದುವು. 
- ಗುಣಗುಣಿಸುವ ಧ್ವನಿ ಮೆನ್ನ ನಿಂದ ಹೊರಟಿತು . ಎಲ್ಲರ ದೃಷ್ಟಿಯ ಆತನ 
ಮೇಲೆನೆಟ್ಟಿತು. 
- ತನ್ನ ಬಾಯಿಯೊಳಗಿನ ಗುನುಗುನು ಏನೆಂಬುದು ಮೊನ್ನನಿಗೇ ತಿಳಿಯದು. 
ಅವು ನಿರ್ದಿಷ್ಟ ಪದಗಳಂತೂ ಅಲ್ಲ . ಯಾವುದೋ ಒಂದು ರಾಗ, ಅದನ್ನು ಕಡಿ 
ಕಡಿದು ಜಗಿಜಗಿದು ಅವನು ನುಂಗಿದ. ಚಳಿ ಮೈಗೆ ಅಡರಿದಂತೆ ಹಲ್ಲುಗಳು ಕಟಕಟ 

ಎಂದುವು. ಮನಸ್ಸಿನ ಯಾತನೆ ಮುರಿದ ಹಲ್ಲುಗಳ ತೂತಿನೆಡೆಯಿಂದ ಪ್ರಲಾಪ ಧ್ವನಿ 
ಯಾಗಿ ಹೊರಟಿತು. 

“ ಬಂಧುಗಳೇ ಕೇಳಿ! ”. 
ಬಟಾ ಬೆಚ್ಚಿ ಬಿದ್ದು ನೋಡಿದ. ಮೆನ್ನ , ಸುಸ್ಪಷ್ಟ ವಾಕ್ಕು . 
ಎಲ್ಲರೂ ತನ್ನೆಡೆಗೆ ತಿರುಗಿದುದನ್ನು ಗಮನಿಸಿ ಮೆನ್ನ ಮುಂದುವರಿದ: 

“ ಈಗ ನಾನು ಮೆನ್ನ . ಸಾಮಾನ್ಯ ದೇವಸೇವಕ ಮನ್ನ , ಒಂದು ಹಾಡು 
ಹೇಳೆನೆ. ಸಾವಿನ ಹಾಡು, ಬಹಳ ಹಳೇದು, ಕೇಳಿ! ” 

ಮುಂದೆ ಮೌನ, ಮೆನ್ನ ದೋಣಿಯ ಅಂಚಿನ ಮೇಲೆ ಕುಳಿತ . ಕಣ್ಣಾಲಿಗಳು 
ವರ್ತುಲವಾಗಿ ನಾಲ್ಕಾರು ಬಾರಿ ಚಲಿಸಿ , ಮೆನೆಪ್ಟಾನ ಶವದ ಮುಖದ ಮೇಲೆ 
ತಂಗಿದುವು. 

ಬಾಯಿ ತೆರೆದುಕೊಂಡು ಸ್ವರ ಹೊರಟಿತು: 
“ ಸಾವು ನನ್ನ ಮುಂದಿದೆ ಇಂದು 
ಸಾಂಬ್ರಾಣಿಸೂಸುವ ಸುವಾಸನೆಯಂತೆ 
ಬಿರುಗಾಳಿಯ ದಿನ 
ಬೆಡಗಿನ ಹಾಯಿಯ ಕೆಳಗೆ ಕುಳಿತವನಂತೆ.. . 
“ ಸಾವು ನನ್ನ ಮುಂದಿದೆ ಇಂದು 
ತಾವರೆ ಹೂಗಳ ಪರಿಮಳದಂತೆ 
ಕುಡಿತದ ದಂಡೆಯ ಮೇಲೆ 
ಬಹಳ ಹೊತ್ತು ಕುಳಿತವನಂತೆ... 
“ ಸಾವು ನನ್ನ ಮುಂದಿದೆ ಇಂದು 
ಬಹು ಜನರು ತುಳಿದ ದಾರಿಯಂತೆ 
ಸಮರದಿಂದ ಮನೆಗೆ 
ಮರಳಿ ಬಂದವನಂತೆ... ” 

ನೀರು ಸೋಂಕಿ, ಬಿರುನೆಲ ತೋಯು, ಮೆದುಮಣ್ಣಿನಲ್ಲಿ ಬೀಜ ಮೊಳಕೆ 
ಯೊಡೆದ ಅನುಭವ ಆಗುವಂಥ ಹಾಡು, ಸಾವು ಭೀಕರವಲ್ಲ , ಅದರ ಮುಂದೆ ಅಧೀರ 
ರಾಗುವುದು ಅನಗತ್ಯ ಎನಿಸಿತು ಮೆನ್ನನ ಹಾಡನ್ನು ಕೇಳುತ್ತಿದ್ದವರಿಗೆ, 

ತಾನು ಸೃಷ್ಟಿಸಿದ ಅಲೆಗಳಲ್ಲಿ ತೇಲುತ್ತ ಅವನು ಮುಂದುವರೆದ: 
“ ಸಾವು ನನ್ನ ಮುಂದಿದೆ ಇಂದು 
ಆಗಸದಿ ಮೋಡಗಳು ಚೆದರಿದಂತೆ 
ತಾನು ಅರಿಯದ ಆದರೂ ಬಯಸುವ 
ವಸ್ತುವನ್ನು ಪಡೆದವನಂತೆ ... 

“ ಸಾವು ನನ್ನ ಮುಂದಿದೆ ಇಂದು 
ಹಲವು ವರುಷಗಳ ಬಂದಿ 
ಮನೆಗಾಗಿ ಹಂಬಲಿಸಿ ಕಂಬನಿ ಸುರಿಸುವಂತೆ.... 

ಬಟಾ ಯೋಚಿಸಿದ: ಅಣ್ಣನ ಸಾವು ಬಿಡುಗಡೆಯಲ್ಲ. ಘೋರ ಪಾತಕ . 
ಆದರೂ ಸಾವಿನ ಎದುರು ಹತಾಶರಾಗಬಾರದು. 

ಮುಕ್ತಾಯಗೊಳಿಸುತ್ತ , ಕ್ರಮಶಃ ಕುಗ್ಗುತ್ತ ಸಾಗಿದ ಧ್ವನಿಯಲ್ಲಿ, ಮೆನ್ನ 
ಹಾಡಿದ: 
- “ ಸಾವು ನನ್ನ ಮುಂದಿದೆ ಇಂದು ... ಸಾವು ನನ್ನ ಮುಂದಿದೆ ಇಂದು ....” 

ತಲೆತಗ್ಗಿಸಿ ತಂದೆಯ ಪಾದಗಳನ್ನೇ ನೋಡುತ್ತ ಕುಳಿತಿದ್ದ ರಾಮರಿಪ್ಟಾನಕ್ಕೆ 
ಬಟಾ ದೃಷ್ಟಿ ಹರಿಸಿದ. ಹುಡುಗನ ಕಣ್ಣುಗಳು ಎಲ್ಲೋ ಸ್ವಲ್ಪ ತೇವಗೊಂಡಿದ್ದಂತೆ 
ಕಂಡಿತು. ಮೊನ್ನನ ಹಾಡಿನ ಪ್ರಭಾವ . ಇದು ಸಾಲದು. ಗೋಳೋ ಎಂದು 
ರಾವರಿ ಅಳಬೇಕು ಎಂದುಕೊಂಡ ಬಟಾ. 

ಮತ್ತೆ ಸ್ವಲ್ಪ ಹೊತ್ತು ಮೆನ್ನ ಬರಿಯ ರಾಗಗಳನ್ನು ಕುರುಕಿದ. 

ದಿಗಂತದಲ್ಲಿ ಒಂದು ಮೊಳ ಮೇಲಕ್ಕೆ ಬಂದಿದ್ದ ರಾನ ಭವ್ಯ ರೂಪ, ಆ ಪ್ರಭೆಗೆ 
ಬೆನ್ನು ಮಾಡಿ ಕುಳಿತಿದ್ದ ಮೆನ್ನ , ಮೆಂಫಿಸನ್ನು ತಲಪಿದ ಕ್ಷಣದಿಂದ ಈ ಬೆಳಗಿನ 
ವರೆಗಿನದೆಲ್ಲ ಆ ಜನರ ಪಾಲಿಗೆ ಅತಿಕೂರ ಅನುಭವ. ಎಂದೂ ಮರೆಯುವಂಥದಲ್ಲ. 
ಆದರೆ ಮುನ್ನ ಅವರ ಪಾಲಿಗೆ ಮರಳುಗಾಡಿನಲ್ಲಿ ದೊರೆತ ನೀರಿನ ಸೆಲೆ . 

ಅವನ ಧ್ವನಿ ಕೇಳಿಸಿತು: 

“ ಮಹಾನ್ ಜೀವಗಳಿಗೆ ಸಾವು ಅನ್ನೋದೇ ಇಲ್ಲ. ಇಲ್ಲಿ ಉಸಿರು ನಿಂತ 
ಮೇಲೂ ಅವರು ಮೂರು ಸಾವಿರ ವರ್ಷ ಬಾಳ್ತಾರೆ. ಗೋರಿಯೊಳಗಿಂದ ಚೇತನ 
ಹೊರಗೆ ಬಂದು ಹಾರಾಡ್ತಾ ತಿರುಗಾಡ್ತಾ ಇದೆ. ತಾನು ಕೈಕೊಂಡಿದ್ದ ಮಹ 
ತ್ಕಾರ್ಯವನ್ನು ಮುಂದುವರಿಸೋದಕ್ಕೊಸ್ಕರ ಅದು ಮತ್ತೂ ದುಡೀತದೆ. ನೀರಾನೆ 
ಪ್ರಾಂತದ ನಾಯಕ ಮೆನೆಪ್‌ಟಾ ಅಂಥ ಮಹಾನ್ ಜೀವ.... ಇವರು ಮರುಹುಟ್ಟು 
ಪಡೀತಾರೆ . ” 

ಬಟಾನ ಗುಂಡಿಗೆ ಡವಡವನೆಂದಿತು. ಹೊಸ ಉಸಿರನ್ನು ಬರಮಾಡಿಕೊಳ್ಳುತ್ತ 
ಶ್ವಾಸಕೋಶಗಳು ಹಿಗ್ಗಿ ದುವು. ಇದಲ್ಲದೆ ಎಲ್ಲರ ಬಯಕೆ? - ಎಲ್ಲರ ನಿರೀಕ್ಷೆ? 
- “ಧೂಪ ಪಾತ್ರೆಗಿಷ್ಟು ಪುಡಿ ಹಾಕು, ರಾವೆರಿ, ” ಎಂದಳು ಅಹ್ರಾ , ಹೊಗೆ 
ಇಲ್ಲದುದನ್ನು ಗಮನಿಸಿ. 

ಅಷ್ಟು ಮಾಡಿ ರಾಮರಿ, ಔಟ ಕೊಟ್ಟ ಒಂದು ಕಡ್ಡಿಯಿಂದ ಕೆಂಡವನ್ನು ಕೆದಕಿದ. 
ಧೂಮ ಮತ್ತೆ ಕಾಣಿಸಿಕೊಂಡು ಪಸರತೊಡಗಿತು. 

ಮೆನ್ನ ಮುಂದುವರಿದ: 
“ ಶವಲೇಪನ ಮರುಹುಟ್ಟಿಗೆ ಸಿದ್ದತೆ, ಪೆರೋನೋ ಮಹಾ ಅರ್ಚಕರೋ 

ಅಮಾತ್ಯರೋ ಸತ್ತರೆ, ಮೂಗಿಗೆ ಕಬ್ಬಿಣದ ಕೊಂಡಿ ಹಾಕಿ ಮೆದುಳು ಹೊರಗೆ 
ಬೇಕು; ಕರುಳನ್ನೂ ತೆಗೆದು ರಕ್ಷಿಸ್ಟೇಕು; ಶರೀರವನ್ನು ಎಪ್ಪತ್ತು ದಿನ ರಸಾಯನ 
ದ್ರವದಲ್ಲಿ ಅದ್ದಬೇಕು. ಆಮೇಲೆ ಸೆಣಬಿನ ಪಟ್ಟಿಯಿಂದ ಸುತ್ತಿ ಗೋರಿಕಾಣಿಸ್ಟೇಕು. 
ಆದರೆ, ಅಷ್ಟೆಲ್ಲ ಜನನಾಯಕನಿಗೆ ಮಾಡೋದು ಸಾಧ್ಯವಾ? ನಮ್ಮದು ಸುಲಭ 
ವಿಧಾನ, ಸರಳ ಕ್ರಮ ... ಶವಲೇಪನಕ್ರಿಯೆಯನ್ನು ನೆರವೇರಿಸುವ ದೇವಸೇವಕನದು 
ಅನೂಬಿಸ್ ದೇವತೆಯ ಪಾತ್ರ , ಒಸೈರಿಸ್ ದೇವನಿಗೆ ಶವಲೇಪನ ಮಾಡಿದ್ದು ತೋಳ 
ರೂಪಿ ಅನೂಬಿಸ್ .... ನಾನಿನ್ನು ತೋಳಮುಖವಾಡ ತೊಟ್ಟೋಳೇನೆ....” 
- ಮೆನ್ನ ಲೇಪನ ಸಾವಿಗಳಿದ್ದ ಮೂಲೆಯಿಂದತೋಳನ ಮುಖವಾಡವನ್ನೆತ್ತಿ , 
ತನ್ನ ಮುಖಕ್ಕೆ ಅದನ್ನಿರಿಸಿ , ಅದು ಜಾರಿ ಬೀಳದಂತೆ ತಲೆಯ ಹಿಂಬದಿಯಿಂದ ಕುಣಿಕೆ 
ಹಾಕಿದ, ಜನ ಕೌತುಕದಿಂದ ಮೆನ್ನ ನನ್ನು ನೋಡಿದರು. ಮುಖವಾಡದಲ್ಲಿ ಕೊರೆ 
ದಿದ್ದ ತೂತುಗಳೇ ತೋಳಿನ ಕಣ್ಣುಗಳು, ಅವುಗಳ ಮೂಲಕ ಸಹಪ್ರಯಾಣಿಕರನ್ನು 
ಆತ ದಿಟ್ಟಿಸಿದ. 

(' ಗಂಭೀರವಾಗಿದ್ದಾರೆ. ಸೃಷ್ಟಿಯಾಗುತ್ತಿರುವ ಅದ್ಭುತ ವಾತಾವರಣದ 
ಪ್ರೇಕ್ಷಕರು ಇವರು. ನಾನು ಬೇಕಾದರೆ ಆಳಬಹುದು, ಮುಖವಾಡದ ಮರೆಯಲ್ಲಿ 
ಮನದಣಿಯೆ ಕಣ್ಣೀರು ಸುರಿಸಬಹುದು.) 

ಪ್ಟಾ ಸ್ತೋತ್ರ ಪಠಿಸಿ ಮೆನ್ನನೆಂದ : 
“ ಸತ್ತವನ ನಾಮೋಚ್ಛಾರ ಮಾಡಿದರೆ ಅವನು ಮತ್ತೆ ಜೀವಂತವಾಗ್ತಾನೆ.” 

ಭಕ್ತಿಭಾವದಿಂದ ಅರೆಮುಚ್ಚಿದ್ದ ಕಣ್ಣುಗಳನ್ನು ಅಹೂರಾ ಅಗಲವಾಗಿ ತೆರೆ 
ದಳು, ಹಿಂದಿನ ರಾತ್ರಿ ಅಂಗಡಿಕಾರ ಅಯ್ಯ - ಅಪೋಫಿಸ್ - ಇದೇ ಮಾತನ್ನು ಹೇಳಿದ್ದ 
ನಲ್ಲ ? ದೇವವಾಕ್ಯ , ದೇವವಾಕ್ಯ . 
- ಮೆನ್ನ ಮತ್ತೂ ಅಂದ: 

“ ಅನೂಬಿಸ್ ದೇವತೆ ಲೇಪನಕ್ರಿಯೆ ನಡೆಸುವಾಗ, ಆಗಾಗ ನೀವುಮೃತನ 
ನಾಮೋಚ್ಛಾರ ಮಾಡಿ, ಮೃತನ ನಾಮ ಎಂದರೆ, ಆ ಲೋಕದ ಒಡೆಯ ಒರಿಸ 
ನನ್ನೂ ಸ್ಮರಿಸ್ತೇವೆ. ” 
ಶೋತೃಗಳು 'ನಾವು ಬಲ್ಲೆವು' ಎನ್ನುವಂತೆ ತಲೆಯಾಡಿಸಿದರು. 
ಅನೂಬಿಸ್ರೂಪಿ ಮನ್ನ ನೆಂದ: 
“ ಓ ಒಸೈರಿಸ್ ! ಓ ಒಸೈರಿಸ್ ! ” 
ಪುನರುಚ್ಚಾರ ಮುಗಿಯುತ್ತಲೆ ಬಟಾ ನುಡಿದ : 
“ ಓ ಮೆನೆಪ್‌ಟಾ! ಓ ಮೆನೆಪ್‌ಟಾ!” 
ಜನರು ತಾವೂ ಆ ನಾಮೋಚ್ಛಾರ ಮಾಡಿದರು. 

ನಿಧಾನವಾಗಿ ಸಾಗುತ್ತಿದ್ದ ಒಂದು ದೋಣಿಯನ್ನು ಹಿಂದಿಕ್ಕುವುದು ಅನಿವಾಯ್ಯ 
ವಾಯಿತು. ಆ ದೋಣಿಯಿಂದ ಆದಷ್ಟು ಅಂತರದಲ್ಲೇ ಬಟಾನ ದೋಣಿಮುಂದು 

ವರಿಯಿತು. ಆಗ ಮೌನ. ಆ ವೇಳೆಯಲ್ಲಿ, ಮನ್ನ ಕುಳಿತು ಮೊಣಕಾಲುಗಳೆಡೆಯಲ್ಲಿ 
ತೋಳಮುಖವನ್ನಿರಿಸಿದ. 

ಮುಂದೆ ಎದುರು ದಿಕ್ಕಿನಿಂದ ಒಂದು ದೋಣಿ ಬಂದಾಗಲೂ ಅಷ್ಟೆ , ಬಟಾನ 
ಅಂಬಿಗರು ಎಚ್ಚರವಹಿಸಿ ಅದರಿಂದ ದೂರವಿದ್ದರು. 

ಜಾಡಿಯಲ್ಲಿದ್ದ ವಿಸರ್ಜನ ತೈಲದಲ್ಲಿ ಪಿಚಕಾರಿಯನ್ನು ಅದ್ದಿ ಮೆನ್ನ ಹೇಳಿದ: 

“ ಶವವನ್ನು ಸ್ವಲ್ಪ ಮಗ್ಗುಲಿಗೆ ಹೊರಳಿಸಬೇಕು. ಈ ಎಣ್ಣೆ ಗುದದ್ವಾರದಿಂದ 
ಒಳಹೋಗದೆ. ”... 

ಔಟ ಬೆಕ್ ನೆರವಾದರು. ತಣುಪೇರಿ ಮರವಾಗತೊಡಗಿದ್ದ ಅವಯವಗಳು , 
ದಹಿಸುವ ಕ್ಷಾರಗುಣದ ಔಷಧೀಯ ತೈಲ ಕರುಳುಗಳ ಮಾರ್ಗವಾಗಿ ಒಳಕ್ಕೆ ಸರಿ 
ಯಿತು. ಮೆನೆಪ್‌ಟಾನ ನಾಮೋಚ್ಛಾರದ ಹಿನ್ನೆಲೆಯಲ್ಲಿ ಮನ್ನ ಬೆಣೆ ಇರಿಸಿ, ತಾಮ್ರದ 
ಸೂಜಿಯನ್ನೂ ಸೆಣಬಿನ ದಾರವನ್ನೂ ಬಳಸಿ, ಗುದದ್ವಾರವನ್ನು ಹೊಲಿದ. 
ಬಾಯಿಗೂ ಹೊಲಿಗೆ ಹಾಕಿದ . ಸೆಣಬಿನ ಚಿಂದಿಗಳನ್ನಿರಿಸಿ ಮಗುಕಿವಿಗಳನ್ನು 
ಮುಚ್ಚಿದ. 

ತನಗೇ ಹೊಲಿಗೆ ಹಾಕಿದಷ್ಟು ವೇದನೆ ರಾಮೆರಿಪ್ಟಾಗೆ. 

ಆತ ಕುಳಿತಲ್ಲೇ ಮುಲು ಮುಲು ನರಳಿದ; ಮೌನವಾಗಿ ಗೋಳಾಡಿದ . ಧೂಪ 
ಪುಡಿಯನ್ನು ಮಾತ್ರ ಆಗಾಗ್ಗೆ ಧೂಪ ಪಾತ್ರೆಗೆ ಚೆಲ್ಲಿದ. 

ಬಿಸಿಲೇರಿತು. ರಾ ನೆತ್ತಿಯ ನೇರಕ್ಕೆ ಬಂದ. 

“ ಬಿಸಿಲು ಬಾಡಿದ ಮೇಲೆ ವಿಸರ್ಜನೆಕ್ರಮ . ಆ ಬಳಿಕ ಬಾಹ್ಯಲೇಪನ . 
ಮುಚ್ಚಂಜೆಯ ಹೊತ್ತಿಗೆ ದಂಡೆ ಮುಟ್ಟಿ ಬುತ್ತಿಯೂಟ,” ಎಂದ ಮೆನ್ನ . 

[ಮೆನ್ನ : “ ನನಗೂ ಹಸಿವಾಗ್ತಿದೆ. ನಿನ್ನೆ ಮಧ್ಯಾಹ್ನ ಈ ಬಂಧುಗಳು ನೀಡಿದ 
ಒಂದು ತುಣುಕು ರೊಟ್ಟಿಯನ್ನು ನಾನು ಬಾಯಿಗಿಟ್ಟಿದ್ದೆ ಅಲ್ಲವೆ ?' 

ಸ್ವಲ್ಪ ತಡೆದು ಒಂದು ಯೋಚನೆ. 
' 

ತೋಳ ಮುಖವಾಡ! ಸದಾ ಕಾಲವೂ ಇಂಥದೊಂದು ಮುಖವಾಡವನ್ನು 
ನಾನು ಧರಿಸುವುದು ಸಾಧ್ಯವಿದ್ದರೆ? ಅದರೊಳಗೆ ನಾನು ನಾನಾಗಿಯೇ ಇರಬಹುದು . 
ಇಷ್ಟವಾದಾಗಲೆಲ್ಲ ನಗಬಹುದು, ಅಲ್ಲವೆ ಅಳಬಹುದು... ] 

ತೋಳಮುಖ ಪಶ್ಚಿಮದತ್ತ ವಾಲಿದ್ದ ರಾನನ್ನು ನೋಡಿತು . 
ಮೆನ್ನನೆಂದುಕೊಂಡು ಹೊತ್ತಾಯಿತು. ಇನ್ನು ವಿಸರ್ಜನ ಕ್ರಿಯೆ .... 
“ ವಿಸರ್ಜನೆ ಹಿಡಿಯಲು ಒಂದು ದೊಡ್ಡ ಮಡಕೆ ಬೇಕು. ” 

ದೋಣಿಯ ಸಾಮಾನುಗಳ ಮೂಲೆಯಲ್ಲಿ ಸಾಕಷ್ಟು ದೊಡ್ಡ ಮಣ್ಣಿನ ಮಡಕೆ 
ಇತ್ತು . ಬಟಾ ಅದನ್ನು ಎತ್ತಿ ತಂದು ಮನ್ನನ ಕೈಗಿತ್ತ . ಬೆಕ್ ಔಟರಿಗೆ ಮುನ್ನ ಸನ್ನೆ 
ಮಾಡಿದ. ಅವರು ಶವವನ್ನು ಎತ್ತಿ ಹಿಡಿದರು. ಗುದದ್ವಾರದ ಕೆಳಗೆ ಮಡಕೆಯನ್ನಿರಿಸಿ; 
ದ್ವಾರದ ಹೊಲಿಗೆಯನ್ನು ಮನ್ನ ಬಿಚ್ಚಿ ಬೆಣೆಯನ್ನು ತೆಗೆದ. ಸಂಜ್ಞೆಯನ್ನು ಗಮನಿಸಿ 

ಜನ ಒಸೈರಿಸನ ಮನೆಪ್ಟಾನ ನಾಮೋಚ್ಛಾರ ಆರಂಭಿಸಿದರು. ಗುದದ್ವಾರದ 
ಮೂಲಕ ಒಂದಿಷ್ಟು ಬಣ್ಣದ ನೀರು ಹೊರಬಂತು. (ರಾಮೆರಿಪ್ಟಾ ಧೂಪ ಪಾತ್ರೆಗೆ 
ಸುಗಂಧ ದ್ರವ್ಯ ಎರಚಿದ.) ಶವದ ಒಡಲಲ್ಲಿ ಗುಡುಗುಡು ಸದ್ದಾಯಿತು. ತಮ್ಮ 
ನಾಯಕ ಮತ್ತೆ ಜೀವಂತನಾಗುತ್ತಿದ್ದಾನೇನೋ ಎನಿಸಿತು ಬೆಕ್ ಔಟರಿಗೆ, ಏನೋ 
ಸಪ್ಪಳ ಕೇಳಿಸಿತೆಂದು ನಾಮೋಚ್ಛಾರ ಬಲಗೊಂಡಿತು. ಒಳಗಿನಿಂದ ಗುದದ್ವಾರಕ್ಕೆ 
ಅಡ್ಡ ಬಂದುದೇನೋ ಬದಿಗೆ ಸರಿದೊಡನೆ , ಜಠರ ಕರುಳುಗಳು ಬೆಂದು ರೂಪು 
ಗೊಂಡಿದ್ದ ಘನದ್ರವ ಮಿಶ್ರಣ ತೂಬುಗಟ್ಟಿ ಹೊರಕ್ಕೆ ಹರಿಯಿತು. 

ಮೆನ್ನನನ್ನು ಸಮೀಪಿಸಿ ಬಟಾ ಕೇಳಿದ: 
“ ಇನ್ನೊಂದು ಪಾತ್ರೆ ಬೇಕಾದೀತಾ? ಇಲ್ಲವಲ್ಲ . ಏನು ಮಾಡೋಣ? ” 
“ಬೇಡ, ಇದು ಸಾಕಾಗ್ತದೆ. ” 

ಶರೀರದಿಂದ ದ್ರಾವಕ ಹೊರಬರುವುದು ನಿಂತಿತು. ತುಂಬಿದ್ದ ಪಾತ್ರೆಯನ್ನು 
ಮೆನ್ನ ನದಿಯಲ್ಲಿ ತೇಲಿ ಬಿಟ್ಟ . ಅವನೆಂದ: 

- “ ನಮ್ಮನ್ನು ಹಿಂಬಾಲಿಸಿ ಬರೊ ದೋಣಿಗಳು ಈ ಪಾತೇನನೋಡದಿರೋದು 
ಮೇಲು. ಈಟಿನೋಡಿದೆನಲ್ಲ, ಕೊಡಿ. ” 
* ಬಟಾ ಈಟಿಯನ್ನೆತ್ತಿ ಕೊಟ್ಟ , ಮನ್ನ ಅದರ ಮೊನೆಯಿಂದ ಮಡಕೆಯನ್ನು 
ಚುಚ್ಚಿ , ಚುಚ್ಚಿ , ಒಡೆದ. ಅದರೊಳಗಿದ್ದುದು ನೀರಿನ ಪಾಲಾಯಿತು. ( ನಾಮೋಚ್ಛಾರ 
ಒಂದು ಕ್ಷಣ ಜಯಘೋಷವಾಯಿತು, ಮರುಕ್ಷಣವೇ ಮತ್ತೆ ರೋದನವಾಗಿ 
ಮಾರ್ಪಟ್ಟಿತು, ರಾವೆರಿಪ್ಟಾ ಮೌನವಾಗಿ ಕಂಬನಿ ಮಿಡಿದ .) . 

“ ವವ ಬೇಕಲ್ಲ ? ” 

ಬಟಾನ ಹೊರತು ಉಳಿದವರಿಗೆಲ್ಲ ವಿಸ್ಮಯ. ( ಖವವ ಅನೂಬಿಸ್ ದೇವತೆಗೆ 
ಬೇಕೇನೋ ಕುಡಿಯಲು? ') . 

- ಬುತ್ತಿಗಳನ್ನಿರಿಸಿದ್ದ ಕಡೆ ಖವವ ತುಂಬಿದ ಇಡಿಯ ಚೀಲವಿತ್ತು . ಅಹೂರಾ 
ಅದನ್ನೆತ್ತಿ ಹಿಡಿದಳು. ವಿಸರ್ಜನ ತೈಲ ಬಳಸಿದ ಮೇಲೆ ಬರಿದಾಗಿದ್ದ ಜಾಡಿಗೆ ಮನ್ನ 
ಖಿನವ ಬಗ್ಗಿಸಿಕೊಂಡ. ಪಿಚಕಾರಿ ಉಪಯೋಗಿಸಿ ಆ ಖವವನ್ನು ತೆರವಾಗಿದ್ದ ಒಡಲು 
ಪ್ರದೇಶಕ್ಕೆ ಗುದದ್ವಾರದ ಮೂಲಕ ತಳ್ಳಿದ. ಮತ್ತೊಮ್ಮೆ ಬೆಣೆ ಇರಿಸಿ, ದ್ವಾರವನ್ನು 
ಹೊಲಿಗೆ ಹಾಕಿಮುಚ್ಚಿದ. 

ಮುಂದೆ ಮನ್ನನಸೂಚನೆಯಂತೆ ಬಟಾ, ಬೆಕ್ ಮತ್ತು ಔಟ ಶವದ ಮೈಗೆ 
ರಾಳ ಬಳೆದರು . ಕಾಲುಗಳಿಗೂ ಕೈಗಳಿಗೂ ಮುಂಡ ರುಂಡಗಳಿಗೂ ಒಂದೊಂದಾಗಿ 
ಸೆಣಬಿನ ಪಟ್ಟಿಯನ್ನು ಮನ್ನ ಬಿಗಿಯಾಗಿ ಸುತ್ತಿದೆ. ಮುಖದ ಆಕಾರ ರೂಪ 
ಒಂದಿಷ್ಟೂ ಬದಲಾಗದಂತೆ ಪಟ್ಟಿ ಅಂಟಿಸಿದ. 

ಇಷ್ಟಾದ ಮೇಲೆ ಮೆನ್ನ ತನ್ನ ಮುಖವಾಡವನ್ನು ಬಿಚ್ಚಿ ಕೆಳಗಿರಿಸಿದ. 
“ ನಾನೀಗ ಅನೂಬಿಸ್ ಅಲ್ಲ. ಕಿರಿಯ ದೇವಸೇವಕ ಮೆನ್ನ , ಮುಖವಾಡದ 

ರಕ್ಷಣೆ ಇಲ್ಲದವನು . ಇನ್ನು ಅನೂಬಿಸ್ ಪಾತ್ರ ನೀರಾನೆ ಪ್ರಾಂತ ತಲಪಿದ ಮೇಲೆ 
ನಾಯಕರನ್ನು ಗೋರಿಗೆ ಕಳಿಸುವಾಗ . ” . 

ಆ ಪಯಣಿಗರಲ್ಲೊಬ್ಬ ಮೆನ್ನ , ಆದರೂ ಅವರಿಗಿಂತ ಭಿನ್ನ , ಸಾವು ಮರು 
ಹುಟ್ಟುಗಳಿಗೆ ದೇವದೇವತೆಗಳಿಗೆ ಹತ್ತಿರದವನಾದ ಆ ಅಯ್ಯನ ಬಗೆಗೆ ಆ ಜನರಿಗೆಲ್ಲ 
ಗೌರವ. 

- ಮೆನ್ನ ಬಳಲಿದ್ದ . ಬಿಸಿಲು ಮಾಯವಾಗಿ, ಮುಚ್ಚಂಜೆಯ ಗಾಳಿ ತಣುಪನ್ನು 
ತಂದಿತು. ದೋಣಿಯ ಹೊರಗೆ ಅಂಗೈಗಳನ್ನು ಇಳಿಬಿಟ್ಟು ನದಿಯಿಂದ ನೀರನ್ನೆ ತ್ರಿ 
ಕೊಂಡು ತನ್ನ ಮುಖಕ್ಕೆ ರಾಚಿದ . ರಾವೆರಿಪ್ಟಾನ ಬಳಿ ಕುಳಿತು ರಕ್ಷಿತ ಶವವನ್ನು 
ದಿಟ್ಟಿಸಿದ. 

ಬಟಾ ಎನ್ನನೊಡನೆ ಅಂದ: 
“ ಅಯ್ಯ ,ದೋಣಿನಿಲ್ಲಿಸೋಣ ಅಂದಿರಿ, ಬುತ್ತಿಯೂಟಕ್ಕೆ . ” .. . 
“ ಪ್ಲ . ಈಗ ನಿಲ್ಲಿಸಬಹುದು.” 
ಅಂಬಿಗರು ದೋಣಿಯನ್ನು ದಡ ಮುಟ್ಟಿಸಿದರು . 

ಮೆನ್ನ ನೀರಿನಲ್ಲಿಳಿದು ಸ್ನಾನ ಮಾಡಿದ. ಕೈಕಾಲು ಆಡಿಸಿ ಅತ್ತಿತ್ತ ಓಡಾಡಿ , 
ದೋಣಿಯ ಬಳಿಗೆ ಮರಳಿದವರಿಗೆ ಅವನೆಂದ: 

“ ನಾನು ಎಷ್ಟೋ ಶವ ಕಂಡಿದ್ದೇನೆ. ಆದರೆ ಇಷ್ಟೊಂದು ಪ್ರಶಾಂತವಾದ 
ಮುಖಮುದ್ರೆ ನೋಡಿರೋದುಇದೇ ಮೊದಲು . ಯಾವ ಪೆರೋ ಸಾಟಿ ಈ ಜನ 
ನಾಯಕರಿಗೆ ? ಈ ನಾಯಕ ಸಮಾಜ ಕಟ್ಟಲು ಹೊರಟವರು . - ಪೆರೋ - ಮಹಾ 
ಅರ್ಚಕ- ಅಮಾತ್ಯರ ಬಗೆಗೆ, ಐಗುಪ್ತ ಸಮಾಜವನ್ನು ಕುರಿತು, ತೀರ್ಪುಕೊಟ್ಟವರು. 
ಇವರನ್ನು ನೋಡಿದ್ದೇನೆ, ಇವರ ಜತೆ ಮಾತಾಡಿದ್ದೇನೆ- ಅಂತ ನನಗೆ ಹೆಮ್ಮೆ ನೀವೋ 
ಅವರೊಂದಿಗೆ ದುಡಿದವರು, ಮಹಾ ಅದೃಷ್ಟವಂತರು... " - 
- ಬುತ್ತಿ ಹಂಚುವ ಹೊಣೆ ಅಹೂರಾಳದು. ಪಯಣದ ದಿನಗಳಿಗೆ ಸಾಲುವಷ್ಟು 
ಕಾಯ್ದಿರಿಸಿ, ಅವಳು, ಬುತ್ತಿಯ ವಿತರಣೆಗೆ ಸಿದ್ಧಳಾದಳು. 
- “ಗೋರಿ ತಲಪೋ ವರೆಗೂ ನಾಯಕರು ಉಣೋದಿಲ್ಲ. ಅವರ ಮಗ್ಗುಲಲ್ಲಿ; 
ಅವರಿಗೆ ಪ್ರಿಯವಾದುದನ್ನು ಇಟ್ಟರೆ ಸಾಕು. . ಸಹಚರರು ಎಂದೂ ಉಪವಾಸವಿರ 
ಬಾರದು. ನಾವು ಉಣ್ಣದೆ ದೇಹ ದಂಡಿಸಿದರೆ ಅವರಿಗೆ ಅಸಮಾಧಾನವಾಗ್ತದೆ. 
ರಾಮರಿ, ನೀನೂ ಉಣ್ಣೆಕು; ದೇವಸೇವಕನಾದ ನಾನೂ ಉಣ್ಣೆಕು.” .. 

ಬಟಾ ಗಟ್ಟಿಯಾಗಿ ಅಂದ: 
“ ಅಣ್ಣನಿಗೆ ಇಷ್ಟವಾದದ್ದು ರೊಟ್ಟಿ ಮತ್ತು ಒಣಗಿದ ಮೀನಿನ ಉಪ್ಪೇರಿ.” 

ಅದನ್ನು ಅಹರಾಳೂ ಬಲ್ಲಳು: ಆ ಆಹಾರವನ್ನು ಆಗಲೇ ಅವಳು ಎಲೆ 
ಯಲ್ಲಿ ಇರಿಸಿದ್ದಳು.. . 


18. 


458 

ಮೃತ್ಯುಂಜಯ 
“ ನೀನೇ ಕೊಡು ತಂಗಿ, ” ಎಂದ ಬಟಾ. . 
ತಗ್ಗಿದ ಧ್ವನಿಯಲ್ಲಿ ಅಹೂರಾ ನುಡಿದಳು: 
“ ನೀನೂ ಬಾ ಅಣ್ಣ . ” 

ಅವರಿಬ್ಬರೂ ದೋಣಿಯನ್ನೇರಿ ಮೆನೆಪ್ಟಾನ ರಕ್ಷಿತ ಶವದ ಪಕ್ಕದಲ್ಲಿ ಆ 
ಆಹಾರವನ್ನಿಟ್ಟರು. 

ಉಳಿದವರಿಗೆ ಅವಸರದ ಬುತ್ತಿಯಟ. ಎರಡೆರಡು ಗುಟುಕು ಋವವ 
ಪಾನೀಯ ಕೂಡ. 

ಇತರರ ಜತೆ ರಾಮರಿಪ್ಟಾನೂ ಈರುಳ್ಳಿ ಕಚ್ಚಿಕೊಂಡು ಎರಡು ಮೂರು 
ಚೂರು ರೊಟ್ಟಿ ತಿಂದ, 


ಹಾಯಿ ಮತ್ತೆ ಹರಡಿಕೊಂಡು ದೋಣಿಯನ್ನು ನೀರಾನೆ ಪ್ರಾಂತದತ್ತ ತಳ್ಳಿತು. 
ಅಂಬಿಗರಿಗೆ ಸ್ವಲ್ಪ ಹೊತ್ತು ವಿಶ್ರಾಂತಿ. ಆ ಪಯಣಿಗರಲ್ಲಿ ಹೆಚ್ಚಿನವರು ಹುಟ್ಟು 
ಹಾಕುವ ಅನುಭವವಿದ್ದವರೇ . ಅವರಲ್ಲಿ ನಾಲ್ವರು ಬದಲಿ ಅಂಬಿಗರಾದರು . 

ಇರುಳು. ವೇಗಕ್ಕೆ ಇದು ಅಡ್ಡಿಯಲ್ಲ. ಆದರೆ ಎಷ್ಟು ಹೊತ್ತಿಗೋ ಒಮ್ಮೆ 
ಎದುರುಗಡೆಯಿಂದ ಬರುವದೋಣಿಯ ಬಗೆಗೆ, ಕಾಣದ ಕತ್ತಲೆಯಲ್ಲಿ ಹೆಚ್ಚು ಎಚ್ಚರ 
ವಹಿಸಬೇಕು. 

ಈಗ ಸಂವೇದನೆ ವೈಯಕ್ತಿಕವಲ್ಲ, ಸಾಮುದಾಯಿಕ, ಎಲ್ಲರ ಯೋಚನೆ ವಿಚಾರ 
ಗಳೂ ಆತಂಕ ಕಾತರಗಳೂ ಒಂದೇ , ಮರುಹುಟ್ಟು ಪಡೆಯಲಿರುವ ಮೆನೆಪ್ಟಾ 
ಅಣ್ಣನೊಡನೆ ಸುರಕ್ಷಿತವಾಗಿ , ಬೇಗನೆ, ತಾವುಊರು ಸೇರಬೇಕು. ಅಲ್ಲಿ.... ಅಲ್ಲಿ.... 

ಬಟಾ ಅಂದ: 
“ ಮಹಾ ಅರ್ಚಕರ ತಂಡ - ದಂಡು ಈಗ ಲಿಷ್ ತಲಪಿರಬಹುದು.” 


“ನಮ್ಮನ್ನು ಅವರು ಹಿಂದಿಕ್ಕೋದು ಸಾಧ್ಯವಿಲ್ಲ. ಆದರೂ ಹಿಂದುಗಡೆಗೂ 
ನಾವುನೋಡಿದ್ದೇಕು. ಸರದಿಯಲ್ಲಿ ಕಾವಲು ಕೂತ್ಕಬೇಕು, ” 

“ ಹೌದು, ಬಟಾ ಅಣ್ಣ , ನಾನು ನಿನ್ನೆ ರಾತ್ರಿ ನಿದ್ದೆ ಮಾಡಿದೆ. ಇವತ್ತು 
ನಿಮ್ಮ ಸರದಿ . ನಾನು ಎಚ್ಚರವಿದ್ದೇನೆ. ಹುಟ್ಟು ಹಾಕುವವರನ್ನೂ ನನ್ನ ನ್ಯೂ 
ಬಿಟ್ಟು ಉಳಿದವರೆಲ್ಲ ನಿದ್ದೆ ಮಾಡಿ... ” 
* “ ಅಯ್ಯ , ದೋಣಿಕಾರ ನಾನು.” 

* “ ಅಲ್ಲ ಅಂದನೆ ? ನಾನು ಕೇವಲ ಕಾವಲುಗಾರ, ನೀರಾನೆ ಪ್ರಾಂತದ ದೋಣಿ 
ಬರದೇನೋ ಅಂತ ಮೆಂಫಿಸಿನಲ್ಲಿ ಹಗಲು ರಾತ್ರೆ ಕಾದಿದ್ದೆ . ಹೌದಾ? ” 

“ಸೋತೆ ಮೆನ್ನಯ್ಯ , ನೀವಂದಂತೆಯೇ ಆಗಲಿ, ಈ ರಾತ್ರೆಯ ಮಟ್ಟಿಗೆ 
ಒಪ್ಪ , ನಾಳೆಯಿಂದ ಕತ್ತಲಲ್ಲಿ ಕಾಯೋದು- ಹುಟ್ಟು ಹಾಕೋದು ನನ್ನ ಕೆಲಸ.” 

ತಂಗಾಳಿಗೆ ಇತರರ ಎವೆಗಳು ಮುಚ್ಚಿಕೊಳ್ಳುತ್ತಿದ್ದಂತೆ, ಮೆನ್ನ ಆಕಾಶವನ್ನು 
ದಿಟ್ಟಿಸಿ ನಕ್ಷತ್ರಗಳನ್ನು ಗುರುತಿಸತೊಡಗಿದ. ನಕ್ಷತ್ರಗಳ ಬಗೆಗೆ ತನಗೆ ಗೊತ್ತಿರುವುದು 
ಬಹಳ ಸ್ವಲ್ಪ ಎನಿಸಿತು. ಅವುಗಳ ಎಣಿಕೆ ಆರಂಭಿಸಿದ. ಅದೂ ಬೇಸರವಾಗಿ, ಹಿಂದಿ 
ನಿಂದಲೋ ಮುಂದಿನಿಂದಲೋ ದೋಣಿಗಳ ಸದ್ದಿಗೆ ಕಿವಿಗೊಟ್ಟ. ಮೆನೆಪ್ಟಾನ 
ಲೇಪಿತ ಶವ ನಕ್ಷತ್ರಗಳ ಬೆಳಕಿನಲ್ಲಿ ಬೆಳ್ಳಗೆ ಶುಭ್ರವಾಗಿ ಕಂಡಿತು. ನೀಲನದಿಯ ತಟ 
ದಲ್ಲಿ ನಾಯಕನನ್ನು ತಾನು ಮೊದಲ ಬಾರಿ ಕಂಡುದನ್ನು ನೆನೆದ. ಆ ರಾತ್ರೆ ಹಾಡುತ್ತ 
ಕುಳಿತಿದ್ದೆ . ಇಂದು ಯಾರೊಡನೆ ನಾ ಮಾತಾಡಲೀ ... ” ಮೆನೆಪ್ಟಾನನ್ನು ಕಂಡ 
ಮೇಲೆ, ಆ ಹಾಡು ಇನ್ನು ಬೇಡ' ಎನಿಸಿತು. ಮೆನೆಪ್ ಟಾ ಹೋದ ಮೇಲೂ 
ಅದನ್ನು ಮತ್ತೆ ಹಾಡಬೇಕು ಎಂದು ತೋರುತ್ತಿಲ್ಲ. ರಾಜಧಾನಿಯಲ್ಲೇ ಉಳಿದಿದ್ದರೆ 
ಹಾಡುತ್ತಿದ್ದೆನೇನೋ . ಅಥವಾ ನೀಲನದಿಯ ಗರ್ಭಕ್ಕೆ ಇಳಿಯುತ್ತಿದ್ದೆನೇನೋ ... ... 
ಇನ್ನು ...' ' ಯಾರೊಡನೆ ನಾ ಮಾತಾಡಲೀ ... ” ಎಂದು ಚಿಂತಿಸಬೇಕಾದುದಿಲ್ಲ . ಇವ 
ರೊಡನೆ ನಾನು ಮಾತನಾಡಬಹುದು. ನಾಯಕನ ಪ್ರಾಂತದ ಎಲ್ಲ ಜನರೊಡನೆ, ಅವರು 
ನನ್ನ ಹೊಸ ನಾಡಿನ ಹೊಸ ಬೀಡಿನ ಬಂಧುಗಳು... 

ರಾಮರಿಪ್ಟಾ ಸದ್ದಿಲ್ಲದೆ ಎದ್ದು , ಉದ್ದಕ್ಕೂ ನಡೆದು , ದೋಣಿಯ ತುದಿ 
ಯನ್ನು ಆಗಲೇ ತಲಪಿದ್ದ . (“ ಎಳೆಯನಿಗೆ ನಿದ್ದೆ ಬರುತ್ತಿಲ್ಲ. ಅಲ್ಲಿ ದೋಣಿಯ 
ಅಂಚಿಗೆ ಆತು ಅದೆಷ್ಟು ಹೊತ್ತು ನಿಂತನೊ ...? 

ಇದ್ದಕ್ಕಿದ್ದಂತೆ, ತುದಿಭಾಗದಿಂದ ಬಿಕ್ಕಿ ಬಿಕ್ಕಿ ಗಟ್ಟಿಯಾಗಿ ಅಳುವ ಸದ್ದು ಕೇಳಿ 
ಸಿತು: ಅಳು ಬೇಗನೆ ನಿಲ್ಲುವ ಸೂಚನೆ ಕಾಣಿಸಲಿಲ್ಲ . ಆವರೆಗೂ ಅದುಮಿ ಹಿಡಿದಿದ್ದ 
ಎಳೆಯನ ದುಃಖ ಭೋರ್ಗರೆಯುವ ಜಲಪಾತವಾಯಿತು. 

- ಬಟಾ ಎಚ್ಚರಗೊಂಡ. ಆದರೆ ರಾಮೆರಿಪ್ಟಾನ ಧ್ವನಿಯನ್ನು ಗುರುತಿಸಿ , 
ಸಮಾಧಾನಪಟ್ಟು , ಮತ್ತೆ ನಿದ್ದೆ ಹೋದ. ಎಚ್ಚೆತ್ತ ಅಹೂರಾ “ ಶ್ ....” ಎಂದು 
ತನ್ನ ಮಗುವಿನ ಮೈ ತಟ್ಟುತ್ತ , ಕಣ್ಣೆವೆಗಳನ್ನು ಪುನಃ ಮುಚ್ಚಿದಳು. ಆ ಅಳು ನಿಲ್ಲಿ 
ಸಲು ತಾವು ಮಾಡುವಂಥದೇನಾದರೂ ಇದೆಯೇ ಎಂದು ಕೇಳುವವರಂತೆ ಹುಟ್ಟು 
ಹಾಕುತ್ತಿದ್ದವರು ಮನ್ನ ನತ್ತ ನೋಡಿದರು. 

ಮೆನ್ನ ರಾಮೆರಿಪ್ಟಾ ಇದ್ದೆಡೆಗೆ ನಡೆದ . ರಾಮರಿಯನ್ನು ಬಾಹುವಿನಿಂದ 
ಬಳಸಿ “ ಅಳಬೇಡ” ಎಂದ . ಮಾನವಸ್ಪರ್ಶ ಹುಡುಗನಿಗೆ ಅನಿರೀಕ್ಷಿತವಾಗಿತ್ತು . 
ಬೆಚ್ಚಿದ ಆತ, ಸಂತೈಸುತ್ತಿದ್ದ ವ್ಯಕ್ತಿ ಮೆನ್ನ ಎಂದು ಅರಿತೊಡನೆ, ಪುನಃ ಧ್ವನಿ ತೆಗೆದು 


ಅತ್ಯ . 


ಅತ್ತು ಹೃದಯ ಹಗುರವಾಗಿದೆ; ಇನ್ನು ಇವನು ನಿದ್ರಿಸಲೂಬಹುದು- ಎನಿಸಿತು 
ಮೆನ್ನನಿಗೆ, “ ಬಾ ,” ಎಂದ. ತಾವು ಕುಳಿತಿದ್ದ ಸ್ಥಳಕ್ಕೆ ರಾಮರಿಪ್ಟಾ ಮೆನ್ನನನ್ನು 
ಕರೆದೊಯ್ದು , ಅಲ್ಲಿ ತನ್ನ ತೊಡೆಯ ಮೇಲೆ ಹುಡುಗನ ತಲೆಯನ್ನು ಮನ್ನ ಇರಿಸಿ 

ಕೊಂಡ . ಶೋಕದ ಮುಸಲಧಾರೆ ನಿಂತಿತ್ತು . ಕೊನೆಯ ಹನಿಗಳು. ಬಳಿಕ ಮೌನ. 
ನಿದ್ದೆ . ಕ್ರಮೇಣ ಗಾಢನಿದ್ರೆ . 


- ಮೆನೆಪ್ ಟಾಗೆ ಮರಣ ದಂಡನೆ ವಿಧಿಸಿದ ಮಾರನೆಯ ಬೆಳಗ್ಗೆ , ಸರದಿಯ 
ಕಾವಲಿಗೆಂದು ಮಹಾದ್ವಾರಕ್ಕೆ ಬಂದ ಭಟರು ದಿಗ್ಗಾಂತರಾದರು. ತೂಗಾಡುತ್ತಿದ್ದ 
ಶವವೂ ಇಲ್ಲ , ಕಾವಲುಗಾರರೂ ಇಲ್ಲ. ಕಾವಲು ನಿಂತವರೇ ಶವವನ್ನೆತ್ತಿಕೊಂಡು 
ಹೋದರು ಎನ್ನುವಂತಿಲ್ಲ . ಅವರಿಗೇನು ಹುಚ್ಚೆ ? 

ದೋಣಿಕಟ್ಟೆಗೆಂದು ಹೊರಟಿದ್ದ ನಗರವಾಸಿಗಳಿಬ್ಬರು ಅರಮನೆಯ ಪಕ್ಕದ 
ದಾರಿಯಲ್ಲಿ ನಡೆದು ಬಂದು ಗಾಬರಿಯ ಧ್ವನಿಯಲ್ಲಿ, “ ನಿಮ್ಮವರೂಂತ ಕಾಣದೆ, ಕಟ್ಟಿ 
ನೆಲದ ಮೇಲೆ ಕೆಡವಿದ್ದಾರೆ. ಓ ಅಲ್ಲಿ ... ” ಎಂದರು. 

“ ಹಾ ! ಸತ್ತಿದ್ದಾರಾ? ” 
“ಗೊತ್ತಿಲ್ಲ. ಹೆದರಿಕೆಯಾಯ್ತು . ಬಂದ್ಬಟ್ಟಿ .” 

ಈ ಕಾವಲುಗಾರರು ಅಲ್ಲಿಗೆ ಓಡಿದರು. ಕಟ್ಟುಗಳನ್ನು ಬಿಚ್ಚಿ ಸುದ್ದಿ ತಿಳಿದರು. 
ಸುದ್ದಿ ಸಂಚರಿಸಿತು - ದಳಪತಿಯಲ್ಲಿಗೆ, ಅಲ್ಲಿಂದ ಅಮಾತ್ಯರಲ್ಲಿಗೆ, ಅವರಲ್ಲಿಂದ ಪೆರೊ 
ಹಾಗೂ ಮಹಾ ಅರ್ಚಕರ ಬಳಿಗೆ. 

ಮಹಾಮಂದಿರಕ್ಕೆ ಹೊರಡುವ ಮುಂಚೆ ಅಪೋಫಿಸ್ ಅರಮನೆಯ ಮಹಾ 
ದ್ವಾರಕ್ಕೆ ಬಂದ. 

“ ನಿನ್ನೆ ಕೊಂದ್ರಲ್ಲಾ , ಅವನನ್ನು ನದಿಗೆ ಎಸೆದು ಬಿಟ್ರಾ ? ” ಎಂದು ಕಾವಲಿನ 
- ವರನ್ನು ಕೇಳಿದ. 

“ ರುಂಡವೂ ಇಲ್ಲ, ಮುಂಡವೂ ಇಲ್ಲ - ಮಾಯ !” ಎಂದ ಒಬ್ಬ ಕಾವಲುಗಾರ . 

ಇನ್ನೊಬ್ಬ ಪ್ರಾಕಾರದ ಬಳಿ ಇದ್ದ ಊಟದ ಅವಶೇಷವನ್ನು ನೋಡಿ, “ ದಳ 
ಪತಿಯ ಮುಂದೆ ಕಾವಲುಗಾರರ ವಿಚಾರಣೆ ಆಗಿದೆ, ” ಎಂದ . 

ಅಪೋಫಿಸ್ ಪೇಟಾ ದೇವರನ್ನು ಸ್ತುತಿಸುತ್ತ ಮಹಾಮಂದಿರಕ್ಕೆ ಓಡಿದ. 
ಮಹಾ ಅರ್ಚಕ ಹೇಪಾಟೆಗೆ ಅರಮನೆಯಿಂದ ಅದೇ ಆಗ ವಾರ್ತೆ ಬಂದಿತ್ತು . 
ಅಪೋಫಿಸ್‌ನ ನಿವೇದನೆ ಮುಗಿದೊಡನೆ ಹೇಪಾಟ್ ಕಿರಿಚಿದ: 

“ ಕತ್ತೆ ! ನಿನ್ನ ತಲೆ ಕಡೀಬೇಕು! ದುರಾಶೆ! ಸ್ವತಃ ಸೆತ್ ಬಂದರೂ ಕಣಚ್ಚಿ 
ವ್ಯಾಪಾರ ಮಾಡ್ತಿ - ಅಲ್ಲ ? ” 

ಹೆದರಿದವನಂತೆ ಅಮೋಫಿಸ್ ನಟಿಸಿದ: ತಿರಸ್ಕಾರದ ದೃಷ್ಟಿ ಬೀರಿ ಮಹಾ 
ಅರ್ಚಕನೆಂದ: 

“ ಯೋಧರ ತಂಡ ಕರಕೊಂಡು ರಾಜಧಾನಿಯಲ್ಲೆಲ್ಲ ಶೋಧಿಸು. ಆ ಗಿರಾಕಿ 
ಗಳು ಸಿಗ್ತಾರೇನೊ ನೋಡು. ” 
. ಇನೇನಿಯನ್ನು ಕರೆದು ಆಜ್ಞೆ ಇತ್ತ :... - 

“ ಮಧ್ಯಾಹ್ನದ ಮೇಲಲ್ಲ. ಇನ್ನೂ ಬೇಗನೆ ದಂಡು ಹೊರಡೋಕು, ಬಕಿಲನಿಗೆ 
ತಿಳಿಸು, ಪ್ಟಾ ದೇವರನ್ನು ಸಿದ್ಧಪಡಿಸು. ” 

“ ಮೆರವಣಿಗೆ ಬೇಡವಾ ? " 

“ ವಯಸ್ಸಾಗ್ತಾ ಆಗ್ರಾ ಬುದ್ದಿ ನಿನಗೆ ಮಂದವಾಗಿದೆಯೊ ? ಮೆರವಣಿಗೆ ಬೇಕು. 
ಆದರೆ ನಿಧಾನವಾಗಬಾರದು. ಆ ಅಮಾತ್ಯನಿಗೆ ಹೇಳಿ ಕಳಿಸು . ” 

ಪೆರೋನನ್ನು ಭೇಟಿಯಾದ ಬಳಿಕ ಅಮೆರಬ್ ನೇರವಾಗಿ ಮಹಾಮಂದಿರ 
ತಲಪಿದ. 

“ ಪೆರೋನ ಆಯುರಾರೋಗ್ಯ ವರ್ಧಿಸಲಿ ! ” ಎಂದ. 
“ ವರ್ಧಿಸಲಿ ? ” ಎಂದು ಚುಟುಕು ವಂದನೆ ಮಾಡಿ ಹೇಪಾಟ್ ಗುಡುಗಿದ: 

“ ದೇಶದ ಆಡಳಿತದ ಬಿಗಿ ಶಿಥಿಲವಾಗಿದೆ ಅನ್ನೋದಕ್ಕೆ ಬೇರೆ ದೃಷ್ಟಾಂತ 
ಬೇಕಾ? ” 

ತಾಳ್ಮೆ ಕಳೆದುಕೊಳ್ಳದೆ ಆಮೆರಬ್ ಅಂದ: 

“ದೇವಸ್ವರೂಪನ ಪ್ರತಿನಿಧಿಯಾಗಿ ನೀವು ನೀರಾನೆ ಪ್ರಾಂತಕ್ಕೆ ಹೋಗ್ತಿದೀರಿ. 
ಮಹಾ ಅರ್ಚಕರು ದಂಡಯಾತ್ರೆಯ ಹಿರಿತನ ವಹಿಸ್ತಿರೋದು ಅಪೂರ್ವ ಸಂಭವ. 
ಇವತ್ತು ಕಹಿಮಾತು ಆಡಬಾರದು. ” 

“ ಶವಲೇಪನ ಸಾಮಗ್ರಿ ಕೊಂಡಿದ್ದಾರೆ.” 

“ಗೊತ್ತಾಯ್ತು. ಶವಕ್ಕೆ ಉಸಿರು ತುಂಬೋದಕ್ಕಾಗ್ತದಾ? ಹೇಗೂ ಅಲ್ಲಿಗೇ 
ಹೊರಟಿದ್ದೀರಿ, ಹೊರಡೋದಕ್ಕೆ ಮುಂಚೆ - ” 

“ ಏನು? ” 
“ ಅರಮನೆಗೆ ಬರೀರಿ, ಅಲ್ಲವಾ?” 

“ವೃಥಾ ಕಾಲವ್ಯಯ , ಮೆರವಣಿಗೆ ನೇರವಾಗಿ ದೋಣಿಕಟ್ಟೆಗೆ ಹೋಗ್ತದೆ. 
ಪೆರೋಗೆತಿಳಿಸಿಬಿಡಿ. ” 

“ದೊಡ್ಡದಲ್ಲ. ತಡವಾಗುವ ಹಾಗಿದ್ದರೆ ದಂಡಯಾತ್ರೆಯಿಂದ ವಾಪಸಾಲೆ 
ಭೇಟಿಯಾಗೋಣ- ಅಂತ ಮಹಾಪ್ರಭುವೇ ಹೇಳಿದ್ದಾರೆ. ” 

“ ನಾನು ಪೂಜೆಗೆ ಹೊರಡೋಕು. ” 

“ ನಾನೂ ಹೊರಟೆ, ಶವದಶೋಧೆನಡೆದಿದೆ . ಅಮಾತ್ಯ ಭವನದಲ್ಲಿದ್ದೇನೆ. 
.... ಆಮೇಲೆ ಕಟ್ಟೇಲಿ ಕಾಣೇನೆ. ” 

ಅರಮನೆಯ ಸೇವಕರು ಎಂದಿನಂತೆ ತಮ್ಮ ತಮ್ಮ ಕೆಲಸಗಳಲ್ಲಿ ಆ ದಿನ ನಿರತ 
ರಾಗಲಿಲ್ಲ . ಅಲ್ಲಲ್ಲಿ ಗುಂಪುಕೂಡು, ಹೊತ್ತು ಕಳೆದರು . ಹೊರಗೆ ತೋರಿಸದ 
ಸಂತಸ ಅವರದು. 

ಔಟ ಬೆಕ್ ಸೆರೆಯಲ್ಲಿ ಇಲ್ಲವೆಂಬುದನ್ನು ತಿಳಿದಾಗ ಕಾರಾಗೃಹದ ಅಧಿಕಾರಿ 
ಕೂಗಾಡಿದ. 

“ ಅವರನ್ನು ಬಿಡೋದಕ್ಕೆ ನ್ಯಾಯಸ್ಥಾನದ ಆಜ್ಞೆಯಾಗಿದೆ ಅಂತ ಯಾರೋ 
ಬಂದು ಹೇಳಿದ್ರು , ” ಎಂದರು, ಕಾರಾಗೃಹದ ಕಾವಲುಗಾರರು , 

ಅಮಾತ್ಯ ದಳಪತಿಯನ್ನು ಬಯ್ದಿದ್ದ. ದಳಪತಿ ಕಾವಲುಗಾರರಿಗೆ ಗುದ್ದಿದ. 

ಹಿಂದಿನ ರಾತ್ರೆ ಹಟ್ಟಿಗೆ ಮರಳಿದವಳು ಶೋಕಭರಿತ ಶೀಬಾ. ಮಡದಿಯ 
ಮನಸ್ಸನ್ನು ಬಲ್ಲವನು ಅವಳ ಗಂಡ. ಆತನಿಗೂ ದುಃಖ. 

. ಆದರೆ ಬೆಳಗ್ಗೆ , ಶವ ಮಾಯವಾದ ಸುದ್ದಿ ಹಬ್ಬಿ , ಕರಿಯ ಮೋಡಗಳು ಚೆದರಿ 
ದುವು. ಮೆನ್ನಯ್ಯ ಕಾಣಿಸುವನೇನೋ ಎಂದು ಶೀಬಾ ಅಲ್ಲಿ ಇಲ್ಲಿ ನೋಡಿದಳು , 
ಯಾರ ಸುಳಿವೂ ಇಲ್ಲ. ರಾತ್ರೆಯೇ ದೋಣಿ ರಾಜಧಾನಿ ಬಿಟ್ಟಿರಬೇಕು ಎಂಬ 
ತೀರ್ಮಾನಕ್ಕೆ ಬಂದಳು. ತನ್ನ ಸಂತಸವನ್ನು ಗಂಡನೊಡನೆ ಹಂಚಿಕೊಂಡಳು . 

ಮಹಾ ಅರ್ಚಕ ಪ್ರಸನ್ನನಾದ. ಸೆಡ್ ಉತ್ಸವ ನಡೆಯಿತು, ತನ್ನೆದುರು ಬಾಯಿ 
ತೆರೆದಿದ್ದ ಗಂಡಾಂತರ ದೂರವಾಯಿತು, ಬಂಡಾಯಗಾರ ನಾಯಕನ ಕಥೆಯೂ 
ಮುಗಿಯಿತು - ಎಂದು ಸಮಾಧಾನ ತಳೆದಿದ್ದ ಅಮಾತ್ಯ ಅಮೆರಗೆ ಶವ ಕಳವಾಯಿ 
ತೆಂದು ಸ್ವಲ್ಪ ಕಸಿವಿಸಿ . ತುಸು ಎಚ್ಚರವಹಿಸಿದ್ದರೆ ಹೀಗಾಗುತ್ತಿರಲಿಲ್ಲ. ಏನೇ ಇರಲಿ , 
ಇಲ್ಲವಾದುದು ಶವ - ಜೀವಂತ ವ್ಯಕ್ತಿ ಅಲ್ಲವಲ್ಲ . ದಂಡಯಾತ್ರೆ ಹೊರಟಿದ್ದಾನೆ 
ಮಹಾನುಭಾವ! ಇಲ್ಲಿ ಇಲ್ಲವಾದರೆ ನೀರಾನೆಪ್ರಾಂತ ತಲಪಿದೆ; ಹುಡುಕಿ ಹಿಡಿದು 
ರಾಜಧಾನಿಗೆ ತರಲಿ ! | 
- ಪೆರೋನೂ ಮಹಾರಾಣಿಯ ಮೆನೆಪ್ಟಾನ ಶವ ಅದೃಶ್ಯವಾದುದಕ್ಕೆ ಮಹತ್ವ 
ನೀಡಲಿಲ್ಲ. ( ಮೊಸಳೆಗಳಿಗೆ ಆಹಾರವಾಗುವ ಬದಲು ಮಣ್ಣಿನ ಪಾಲು, ಎರಡೂ 
ಒಂದೇ ..) 

“ ಈ ದಂಡಯಾತ್ರೆಯಿಂದ ಮಹಾ ಅರ್ಚಕನ ಬಲ ಹೆಚ್ಚಾಗದೆ. " 
ಅರಸನ ಅಭಿಪ್ರಾಯಕ್ಕೆ ಅರಸಿಯ ಪ್ರತಿಕ್ರಿಯೆ : 
“ ಮಹಾ ಎಷ್ಟು ಹೆಚ್ಚಿತು! ನೋಡ್ಕೊಳ್ಳೋಣ.” 
ಶವದ, ಶವವನ್ನು ಕದ್ದವರ ಶೋಧೆಗೆ ಹೋದತಂಡ ಬರಿಗೈಯಲ್ಲಿ ಮರಳಿತು, 

... ಮೆರವಣಿಗೆ, ಜನಜಂಗುಳಿ.... ಭಕ್ತಿ ಪ್ರದರ್ಶನ, ದಂಡಿನಿಂದ ಆವೃತವಾಗಿ 
ಪೀಠಪಲ್ಲಕಿಯಲ್ಲಿ ಕುಳಿತ ಮಹಾ ಅರ್ಚಕ , ಪ್ಟಾದೇವರು, ನಾಲ್ವರು ಹೊತ್ತುಕೊಂಡ 
ಪೀಠದ ಮೇಲೆ. ಪಕ್ಕದಲ್ಲಿ ಇನೇನಿ, ಬಲಪ್ರದರ್ಶನ, 

- ರಾ ನೆತ್ತಿಯ ಮೇಲೆ ಬರಲು ಇನ್ನೂ ಸ್ವಲ್ಪ ಹೊತ್ತಿದ್ದಾಗಲೇ ದೋಣಿಕಟ್ಟೆ 
ಯಲ್ಲಿ ಅಮಾತ್ಯ ಧರ್ಮಗುರುವಿಗೆ ಬಾಗಿ ನಮಿಸಿ ವಿದಾಯ ನುಡಿದ. 

ಮೊದಲ ದೋಣಿಯಲ್ಲಿ ಎದೆ ಎತ್ತರದ ಪೀಠಸ್ಥ ಪೇಟಾ ಮೂರ್ತಿ, ಅದರ 
ಪಕ್ಕದಲ್ಲಿ ಪೀಠದ ಮೇಲೆ ನಿಂತ ಮಹಾ ಅರ್ಚಕ, ಕೆಳಗೆ ಇನೇನಿ, ಬಕಿಲ, ಮಹಾ 
ಅರ್ಚಕನ ಸಹಾಯಕರಾದ ಕಿರಿಯ ದೇವಸೇವಕರು, ನೀರಾನೆ ಪ್ರಾಂತದ ಭೂಮಾಲಿಕ 
ನುಟ್ಮೋಸ್, ಕೆಲ ಸೈನಿಕರು. ಹೇಪಾಟ್ ವಿಶ್ರಾಂತಿ ಪಡೆಯಲು, ನಿದ್ರಿಸಲು 

ಮೇಲ್ಬಾವಣೆಯ ರಕ್ಷಣೆ, ಬಿಸಿ ರೊಟ್ಟಿ ತಯಾರಿಸಲು ಒಲೆ ವ್ಯವಸ್ಥೆ , ಎರಡನೆಯ 
ದೋಣಿತುಂಬ ಸೈನಿಕರು. ಮೂರನೆಯದರಲ್ಲಿ ಮಹಾ ಅರ್ಚಕ ಪೀಠ ಪಲ್ಲಕಿ, ಅಸ್ತ್ರ 
ಗಳು , ಬಲೆಗಳು , ಆಹಾರಸಾಮಗ್ರಿ , ಅಡುಗೆ ಪರಿಕರಗಳು , ದಾಸದಾಸಿಯರು ಮತ್ತು 
ಕೆಲ ಸೈನಿಕರು . ಅವರಲ್ಲಿ ಒಬ್ಬನಾಗಿದ್ದ , ಶೀಬಾಳ ಗಂಡ , 

ಯೋಧರೇ ಅಂಬಿಗರು . ದೋಣಿಗಳು ನಡುನೀರಿಗೆ ತಲಪುತ್ತಲೆ ಹಾಯಿಗಳು 
ತುಂಬಿಕೊಂಡುವು. ಮಹಾ ಅರ್ಚಕ ಅನುಜ್ಞೆಯನ್ನು ಇನೇನಿ ಬಕಿಲನಿಗೆ ತಿಳಿಸಿದ. 
ಅವನು ಕೂಗಿ ನುಡಿದ : ( ಹಿಂಬಾಲಿಸುತ್ತಿದ್ದ ದೋಣಿಗಳ ಮುಖ್ಯಸ್ಥರು ಆದೇಶವನ್ನು 
ಪುನರುಚ್ಚರಿಸಿದರು.) 

- “ ಶವ ಕದ್ದವರ ದೋಣಿಯನ್ನು ನಾವು ಹಿಡೀಬೇಕು. ವೇಗ ಹೆಚ್ಚಿಸಿ! ವೇಗ 
ಹೆಚ್ಚಿಸಿ! ” 

ಉದ್ದಕ್ಕೂ ಹಲವುದೋಣಿಗಳನ್ನು ಅವರು ಹಿಂದಿಕ್ಕಿದರು. ನೀರಾನೆ ಪ್ರಾಂತ 
ದವರು ಯಾರೂ ಬಕಿಲನ ಕಣ್ಣಿಗೆ ಬೀಳಲಿಲ್ಲ. 

ತಂಡದ ಮೂರನೆಯ ದೋಣಿ ಬರುವುದು ಸ್ವಲ್ಪ ನಿಧಾನವಾಯಿತು. 
ಹಾಯಿಯ ಹಗ್ಗ ಬಿಚ್ಚಿಕೊಂಡಿತು. ಒಂದು ಹುಟ್ಟು ಕಳಚಿಕೊಂಡಿತು. ದೋಣಿಯ 
ಅಂಚಿನಲ್ಲಿ ಕುಳಿತಿದ್ದ ಒಬ್ಬ ದಾಸ ನೀರಿಗೆ ಬಿದ್ದ . ಅವನನ್ನು ಮತ್ತೆ ದೋಣಿಗೆ ಎಳೆದು 
ಕೊಳ್ಳಲು ಸಮಯ ಹಿಡಿಯಿತು. 

ದೇವತಾಮೂರ್ತಿಯ ಜತೆಗೆ ಸ್ವಲ್ಪಹೊತ್ತು ತಾನೂ ಪ್ರತಿಮೆಯಾಗಿ ನಿಂತ, 
ಮಹಾ ಅರ್ಚಕ, ಹಿಂದಿನ ಧರ್ಮಯಾತ್ರೆಗಳಲ್ಲಿ ಬೆಳಗ್ಗೆ ಮಧ್ಯಾಹ್ನ ಸಂಜೆ ಅವರ 
ದೋಣಿ ದಡ ಸೇರುತ್ತಿತ್ತು - ಧರ್ಮಗುರುವಿನ ಸ್ನಾನಕ್ಕಾಗಿ; ಆದರೆ ಈ ಸಲದ್ದು 
ಅವಸರದ ಯಾನ; ಏನು ಮಾಡುವರೋ ? ತುಸು ಅಳುಕುತ್ತಲೇ ಇನೇನಿಕೇಳಿದ: 

“ ಸ್ನಾನ? ” 
ಮಹಾ ಅರ್ಚಕನ ಉತ್ತರ ಬಂತು : 

“ ಬೆಳಗ್ಗೆ ಒಮ್ಮೆ ದಡ ಮುಟ್ಟಿದರೆ ಸಾಕು . ಮಧ್ಯಾಹ್ನ - ಸಂಜೆ ಇಲ್ಲಿಯೇ 
ಮೈ ತೋಯಿಸಿಕೊಳೇನೆ. ದಂಡು ಆಗಾಗ್ಗೆ ಕೆಳಗೆ ಇಳಿದರೆ ತಡವಾಗ್ತದೆ. ” 

ಸಂಜೆಯಾಗುತ್ತಿದ್ದಂತೆ ಕಿರಿಯ ದೇವಸೇವಕರು ಒಲೆ ಹಚ್ಚಿದರು. ಮುಳುಗು 
ತಿದ್ದ ಸೂರ್ಯನಿಗೆ ಮಹಾ ಅರ್ಚಕ ಪ್ರಾರ್ಥನೆ ಸಲ್ಲಿಸಿದ. ಆತನಿಗಾಗಿ ಬಿಸಿರೊಟ್ಟಿಯ 
ಊಟ ಅಣಿಯಾದಂತೆ, ಯೋಧರು ಬುತ್ತಿಗಳನ್ನು ಬಿಚ್ಚಿದರು . 

- ಸರದಿಯಲ್ಲಿ ನಿದ್ದೆ , ಹುಟ್ಟು ಹಾಕುವ ಕೆಲಸ. ಬೆಳಗ್ಗೆ ನೆಲಸ್ಪರ್ಶ, ದಿನದ 
ಅಡುಗೆ, ಮಹಾ ಅರ್ಚಕನಿಂದ ಪ್ಟಾ ಪೂಜೆ, 

“ಬೇಗ! ಬೇಗ! ” ಎಂದು ಹೇಪಾಟನ ಗುಡುಗು. 
ಶೀಬಾಳ ಗಂಡ ಮನಸ್ಸಿನಲ್ಲಿ ಅಂದುಕೊಂಡ: ' ವೇಗವಾಗಿಯೇ ಹೋಗಿ 

ದೇವೆ. ನಮ್ಮಷ್ಟು ವೇಗವಾಗಿ ಅವರೂ ಹೋದರೆ ಸಾಕು ನಮಗಿಂತ ಮುಂಚೆ 
ತಲಪ್ತಾರೆ.” 


ನ್ಯಾಯಸ್ಥಾನದಲ್ಲಿ ನಡೆದಿದ್ದ ವಿಚಾರಣೆಯನ್ನು ಮನ್ನ ಆ ಹಗಲು ಬಣ್ಣಿಸಿದ. 

“ ನಾನು ಮತ್ತೆ ಮತ್ತೆ ಹೇಳೇನೆ: ವಿಚಾರಣೆಯಾದದ್ದು ನಾಯಕರದಲ್ಲ, 
ಪೆರೋ - ಮಹಾ ಅರ್ಚಕ- ಅಮಾತ್ಯರದು. ತೀರ್ಪುಕೊಟ್ಟದ್ದು ಮೆನೆಪ್‌ಟಾ ಅಣ್ಣ , 
ಅವರಲ್ಲ ... " 

ವಿಚಾರಣೆಯಲ್ಲಿ ಭಾಗವಹಿಸಿದ್ದ ಒಬ್ಬೊಬ್ಬರ ಪಾತ್ರವನ್ನೂ ಮೆನ್ನ ಅಭಿನಯಿ 
ಸಿದ. ಅವನು ನ್ಯಾಯಮೂರ್ತಿಯಾದ ನ್ಯಾಯಮೂರ್ತಿಯತ್ತ ಬೊಟ್ಟು ಮಾಡಿ 
ಘೋರ ಆರೋಪಹೊರಿಸಿದ ಮೆನೆಪ್‌ಟಾ ಆದ. 

- ರಾಮರಿಪ್ಟಾ ಮೊದಲ್ಗೊಂಡು ಪ್ರತಿಯೊಬ್ಬರೂ ಮೆನ್ನ ಹೇಳಿದ ಮಾತು 
ಗಳನ್ನು ಕಿವಿಗೊಟ್ಟು ಕೇಳಿದರು. ಅವರ ಪಾಲಿಗೆ ಮೆನೆಪ್‌ ಟಾ ಮರಳಿ ಜೀವ ತಳೆದು 
ಬಂದ. .. 

... ಹಾಯಿಗಂಬದ ಬಳಿ ನಿಂತಿದ್ದ ಬಟಾನ ಗುರುತು ಹಿಡಿದು , ಮೇಲಿನಿಂದ 
ಬರುತ್ತಿದ್ದ ದೋಣಿಯಲ್ಲಿದ್ದ ಯಾರೋ ಕೂಗಿ ಕರೆದರು: 

“ ಬಟಾ! ಬಟಾ! ಓ ಬಟಾ! ” 

ಆ ದೋಣಿಯಿಂದ ದೂರ ಸರಿಯಲು ಬಟಾನ ಅಂಬಿಗರು ಮಾಡಿದ ಯತ್ನ 
ವಿಫಲವಾಯಿತು. ಆ ದೋಣಿಯೇ ಹತ್ತಿರ ಬರತೊಡಗಿತು. 

ಬಟಾನಿಗೆ, ಇದು ಪರಿಚಿತ ಧ್ವನಿ - ಎನಿಸಿತು. ಆ ದೋಣಿಯಲ್ಲಿ ನಿಂತು ಕೈ 
ಬೀಸುತ್ತಿದ್ದವನನ್ನು ನೋಡಿದ. ಹಿಂದೆ ನೀರಾನೆ ಪ್ರಾಂತಕ್ಕೆ ತನ್ನ ಸಂದೇಶವನ್ನು 
ತಲುಪಿಸಿದ್ದ ದೊಣಿಕಾರ. 

ಬಟಾ ತನ್ನ ಅಂಬಿಗರಿಗೆ ಹುಟ್ಟು ಹಾಕುವುದನ್ನು ನಿಲ್ಲಿಸುವಂತೆ ಸನ್ನೆ ಮಾಡಿದ. 
ಆ ದೋಣಿ ಹತ್ತಿರಕ್ಕೆ ಬಂತು . 

ಅದರ ದೋಣಿಕಾರ ಕೂಗಿ ಹೇಳಿದ: 
“ಬಟಾ! ಸಂದೇಶ ತಲಪಿಸಿದ್ದೇನೆ. ಖಿನವ ಬಾಕಿ ಇದೆ...” 
( ಇವನಿಗೆ ತಿಳೀದು. ಅದಾದ ಮೇಲೆ ನಾನು ಅಲ್ಲಿಗೆ ಹೋಗಿ ಬಂದೆ .) 
ಇವನು ಮೌನವಾಗಿದ್ದಾನಲ್ಲಾ ಎಂದು ದೋಣಿಕಾರ ಮತ್ತೆ ನುಡಿದ: 
“ ನನ್ನ ಗುರುತು ಸಿಕ್ತಾ ? ನಿಮ್ಮ ನಾಯಕರು ವಾಪಸು ಬಂದರಾ? ” 

ಬಟಾ ಈಗಲೂ ಸುಮ್ಮನಿದ್ದ . ಆದರೆ , ಅವನ ದೃಷ್ಟಿ ಕೆಳಕ್ಕೆ ನೋಡಿತು . ಆ 
ದೋಣಿಕಾರನ ನೋಟ ಅದನ್ನು ಹಿಂಬಾಲಿಸಿತು. ರಕ್ಷಿತ ಶವವನ್ನು ಕಂಡು 
ಆತ “ ಆ! ” ಎಂದ . 

ಮುಖ ವಿವರ್ಣವಾಯಿತು. ಅದು ನಾಯಕನ ಶವವಿರಬೇಕು ಎಂದು ಊಹಿಸಿ 
ತಬ್ಬಿಬ್ಬಾದ, ಮುಂದೆ ಸಾಗುವಂತೆ ತನ್ನ ಅಂಬಿಗರಿಗೆ ಸೂಚಿಸಿದ. 

- ಮೆನ್ನನಿಗೆ ಕಳವಳ, ಬಟಾ ಇನ್ನೂ ಸುಮ್ಮನಿದ್ದುದನ್ನು ಗಮನಿಸಿ, ಆ ದೋಣಿ 
ಕಾರನತ್ತ ನೋಡಿ, “ ಅಪ್ಪಾ , ನಮ್ಮನ್ನು ನೀವುನೋಡೇ ಇಲ್ಲ. ಯಾರಾದರೂ ಕೇಳಿ 
ದರೆ.... ನಮ್ಮನ್ನು ನೋಡೇ ಇಲ್ಲ ನೀವು... ” ಎಂದ. 
- ಆ ದೋಣಿಕಾರ ಏನು ಹೇಳಲೂ ತೋಚದೆ, ತಲೆ ಬಾಗಿಸಿ, ತನ್ನ ಹಾಯಿ 
ಕಂಬಕ್ಕೆ ಆತು ನಿಂತ.... 


ಆ ನಸುಕಿನಲ್ಲಿ ಮೆನ್ನ ಕಣ್ಣು ತೆರೆದಾಗ ನೀಲ ನದಿಯನ್ನು ಮುಸುಕಿತ್ತು , 
ಮಂಜು, ಪ್ರತಿ ವರ್ಷವೂ ಕುಯಿಲಿಗೆ ಮುನ್ನ ಹೀಗಾಗುವುದಿತ್ತು . 
ಆ ಊರಿನಲ್ಲಿ ಎಲ್ಲ ಸಿದ್ಧತೆಯ ಮುಗಿದಿರಬಹುದು. ನಾಯಕ ಬಂದೊಡನೆಯೇ 
ಸಂಭ್ರಮದ ಕುಯಿಲು, ಎಲ್ಲಿಯ ಸಂಭ್ರಮ ಇನ್ನು ? 
- ಮಂಜು ಕರಗಲು ಸ್ವಲ್ಪ ಹೊತ್ತು ಬೇಕು. ಈಗ ವೇಗವಾಗಿ ಮುಂದುವರಿಯು 
ವುದು ಅಪಾಯಕರ . ಅಂಬಿಗರು ಹಣತೆ ಹಚ್ಚಿದರು. ಮುಂದೆ ಸಾಗುವುದರ ಬದಲು 
ದಡ ಮುಟ್ಟಿ ಬೆಳಗಿನ ಕ್ರಿಯೆಗಳನ್ನು ಮುಗಿಸುವುದು ಮೇಲು. 

ಹಾಗೆ ಮಾಡಲು ಬಟಾ ನಿರ್ದೆಶವಿತ್ತ , 

ಪುನಃ ಪಯಣ ಮುಂದುವರಿಸಲು ಅವರೆಲ್ಲ ಸಿದ್ಧರಾಗುವ ಹೊತ್ತಿಗೆ ಮಂಜಿನ 
ಪರದೆ ಸರಿಯಿತು. ಕೊಳದಲ್ಲಿ ಮಿಂದು ಎದ್ದವನಂತೆ ರಾ ಬೆಳಗಿದ. 

ಇಬ್ಬನಿ ಸುರಿದು ಮೆನೆಪೇಟಾ ಮೈ ತೋಯ್ದಿತ್ತು . ಮೆನ್ನ ಬಟ್ಟೆಯಿಂದ ರಕ್ಷಿತ 
ಶವದ ಮೈ ಒರೆಸಿದ. 

“ ಸ್ನಾನವಾದಂತಾಯ್ತು ನಾಯಕರಿಗೆ, ” ಎಂದ . 

ಬಟಾನ ಕಡೆ ನೋಡಿ, “ಕೊಳಲಿನಲ್ಲಿ ಯಾವ ಭಾವ ಬೇಕಾದರೂ ನುಡಿಸ 
ಬಹುದು , ಅಲ್ಲವಾ? ” ಎಂದು ಮೆನ್ನ ಕೇಳಿದ. 

- “ ಮೆನ್ನಯ್ಯ , ಮೆಂಫಿಸಿನಲ್ಲಿ ನೀವು ಇನ್ನು ಯಾರೊಡನೆ ನಾ ಮಾತಾಡಲೀ ? ” 
ಹಾಡಿದ್ದು ಕೇಳಿದ ಮೇಲೆಕೊಳದಲ್ಲಿ ಆ ಹಾಡು ಬಾರಿಸಬೇಕೂಂತ ನನಗೆ ಅನಿಸಿತ್ತು . ” 

“ ಸಾವು ನನ್ನ ಮುಂದಿದೆ ಇಂದು” - ಅಷ್ಟೊಂದು ಶೋಕಪೂರ್ಣ ಅಲ್ಲ.... ” 

ಬಟಾದೋಣಿಯ ಅಮನ್ ದೇವರ ಮೂಲೆಯಲ್ಲಿರಿಸಿದ್ದ ತನ್ನ ಕೊಳಲನ್ನೆತ್ತಿ 
ಕೊಂಡ. 

“ನೀವು ಒಂದೊಂದೇ ಸಾಲು ಅನ್ತಾ ಹೋಗಿ, ಬಾರಿಸ್ತೇನೆ.” 

ಉತ್ಸಾಹದ ಧ್ವನಿಯಲ್ಲ. ಪ್ರಲಾಪವೇ . ಆದರೂ ಆ ದುಃಖವನ್ನು ತುಸು 
ಶಮನಗೊಳಿಸಲು ಸಹಕಾರಿ. . 

“ ಸಾವು ನನ್ನ ಮುಂದಿದೆ ಇಂದು. .. ” 
ಬಟಾ ಕೊಳಲಿನ ತೂತುಗಳ ಮೇಲೆ ಬೆರಳುಗಳನ್ನು ಓಡಿಸಿದ. 

“ ಸಾಂಬ್ರಾಣಿ ಸೂಸುವ ಸುವಾಸನೆಯಂತೆ....” 
ಕೊಳಲಿನಿಂದಲೂ ಅದೇ ಪದಗಳು . 
“ ಬಿರುಗಾಳಿಯ ದಿನ -ಊಹೂಂ 
ಮಂಜು ಮುಸುಕಿದ ದಿನ 
ಹಡಗಿನ ಹಾಯಿಯ ಕೆಳಗೆ ಕುಳಿತವನಂತೆ . " 

ಒಂದೊಂದು ಪದ್ಯದ ಸಾಲುಗಳು ಮುಗಿದ ಮೇಲೆ ಬಟಾ ಆ ಪದಗಳನ್ನು 
ಪೂರ್ತಿಯಾಗಿ ತಾನೇ ಕೊಳಲಿನ ಮೇಲೆ ನುಡಿಸಿದ. 

ಹಾಡಿನ ಕೊನೆಯ ಪದ್ಯವನ್ನೂ ಬಟಾ ಬಾರಿಸಿ ಆದ ಬಳಿಕ ಮನ್ನ ನೆಂದ: 
“ ದಿನ ಕಳೆದಂತೆ ಶೋಕಭಾರ ಕಮ್ಮಿಯಾಗಬೇಕು; ಗಾಯ ಮಾಯಬೇಕು.” 


ಮಂಜು ಕವಿದ ಬೆಳಗ್ಗೆ ದಂಡು ಹೊತ್ತ ದೋಣಿಗಳ ವೇಗ ಕಡಮೆಯಾಯಿತು. 
ಮಹಾ ಅರ್ಚಕನ ಸ್ನಾ ನಕ್ಕಾಗಿ, ಅಡುಗೆಗಾಗಿ, ದಡ ಸೇರಿದಾಗ ಬಕಿಲ ಹೇರುದೋಣಿ 
ಯವರನ್ನು ಹೀಗಳೆದ. ಆ ದೋಣಿಯಲ್ಲಿದ್ದ ದಾಸದಾಸಿಯರಿಗೆ-ಯೋಧರಿಗೆ ಕೂಡ 
- ತನ್ನ ಚಾವಟಿಯ ರುಚಿ ತೋರಿಸಿದ. ಇದಿರಾಡಬೇಕು ಎನಿಸಿತು ಶೀಬಾಳ ಗಂಡನಿಗೆ. 
ಯೋಚಿಸಿ, ಅದು ದುಡುಕು ವರ್ತನೆಯಾಗದೆ, ಪ್ರಯೋಜನವಿಲ್ಲ' ಎಂಬ ತೀರ್ಮಾ 
ನಕ್ಕೆ ಬಂದ. 

ಮಹಾ ಅರ್ಚಕ ತನ್ನ ಪೀಠದ ಮೇಲೆ ಕುಳಿತು ಉಪಾಹಾರ ಸ್ವೀಕರಿಸತೊಡಗಿ 
ದಂತೆ ಎದುರು ದಿಕ್ಕಿನಿಂದ ಹೇರುದೋಣಿಯೊಂದು ಬರುತ್ತಿದ್ದುದು ಕಾಣಿಸಿತು . 
ಹೇಪಾಟ್‌ನ ಸೂಚನೆಯಂತೆ ಬಕಿಲ “ ನಿಲ್ಲು , ಹತ್ತಿರ ಬಾ ” ಎಂದು ಆ ದೋಣಿಕಾರನಿಗೆ 
ಕೂಗಿ ಹೇಳಿದೆ, ಸನ್ನೆ ಮಾಡಿದ . 

ದೋಣಿ ಹತ್ತಿರ ಬಂತು . ದೋಣಿಕಾರನೂ ಅವನನ್ನು ಅನುಸರಿಸಿ ಅಂಬಿಗರೂ 
ಇದ್ದಲ್ಲೇ ಮಂಡಿಯೂರಿದರು . ದೇವತಾಮೂರ್ತಿಗೆ, ಧರ್ಮಗುರುವಿಗೆ ಭಕ್ತಿಪೂರ್ವಕ 
ವಂದನೆ . 

ಕೈ ಬಾಯಿಗಳ ಕೆಲಸ ಮುಂದುವರಿಸುತ್ತ ಹೇಪಾಟ್ ಅಂದ : 
“ಕೇಳು. ” 
ಬಕಿಲ ಕೇಳಿದ: 
“ಏಯ್! ಶವ ತಗೊಂಡುಹೋಗಿದ್ದ ಒಂದು ದೋಣಿ ದಾರೀಲಿ ಸಿಕ್ತಾ ? ” 
ದಂಡನ್ನೂ ಬಕಿಲನನ್ನೂ ನೋಡುತ್ತ ದೋಣಿಕಾರನೆಂದ: 

“ ಇಲ್ಲ ದಂಡನಾಯಕರೇ , ಈ ಮಂಜಿನಲ್ಲಿ ಶವವನ್ನೂ ಕಾಣೆ ಜೀವಂತ ಮನುಷ್ಯ 
ರನ್ನೂ ಕಾಣೆ .” 

“ಏಯ್ ! ಹುಷಾರ್! ನಿನ್ನೆ ಹಗಲು ಯಾರೂ ಸಿಗಲಿಲ್ಲ ? ” 
“ ಇಲ್ಲ ದಂಡನಾಯಕರೇ , ” ಎಂದ ದೋಣಿಕಾರ, ತಾನು ಕಂಡಿದ್ದ ಬಟಾ ಬಳಗದ 

ಹಾಗೂ ನಾಯಕನ ರಕ್ಷಿತ ಶವದ ನೆನಪನ್ನು ಬದಿಗೆ ಸರಿಸುತ್ತ . 

ಹೇಪಾಟ್ “ತೊಲಗು!” ಎನ್ನುವಂತೆ ಕೈಸನ್ನೆ ಮಾಡಿದ . 
ಬಕಿಲ “ಹೊರಡು! ” ಎಂದ. 

ದೋಣಿಕಾರನೂ ಅಂಬಿಗರೂ ಎದ್ದು ನಿಂತು ಮತ್ತೊಮ್ಮೆ ತಲೆಬಾಗಿ ನಮಿಸಿ 
ದರು. ದೋಣಿಕಾರ ಚುಕ್ಕಾಣಿ ಕೈಗೆತ್ತಿಕೊಂಡ, ಅಂಬಿಗರು ಹುಟ್ಟು ಹಾಕಿದರು. 


/ ಬಟಾ ಅಬ್ಬು ಯಾತ್ರಿಕರೊಡನೆ ಮೆಂಫಿಸಿಗೆ ಹೋದಾಗಿನ ವೇಗವೇ ಈಗಲೂ . 
ಅಲ್ಲ, ಅದಕ್ಕಿಂತಲೂ ಸ್ವಲ್ಪ ಹೆಚ್ಚು . 

ದಂಡಯಾತ್ರೆಯ ದೋಣಿಗಳು ತಮಗಿಂತ ಒಂದು ದಿನದ ಮಟ್ಟಿಗಾದರೂ 
ಹಿಂದಿರುತ್ತವೆ ಎಂದು ಬಟಾನ ತರ್ಕ . ಆದರೆ ಲೆಕ್ಕ ತಪ್ಪಿತ್ತು . ಮಹಾ ಅರ್ಚಕನ 
ದೋಣಿಯ ಸೆಳೆತ ಸಾಮರ್ಥ್ಯದ ಪರಿಚಯ ಅವನಿಗಿರಲಿಲ್ಲ; ಮೆನ್ನನಿಗೂ ಇರಲಿಲ್ಲ. 

- ಮೂರು ದೋಣಿಗಳಲ್ಲ ಅಂಬಿಗರನ್ನು ಆಗಾಗ್ಗೆ ಬದಲಾಯಿಸುತ್ತಿದ್ದುದ 
ರಿಂದ-ಕೊನೆಯ ದೋಣಿಯಲ್ಲಿದ್ದ ಶೀಬಾಳ ಗಂಡ ಸಣ್ಣ ಪುಟ್ಟ ಪ್ರಯತ್ನಗಳನ್ನಷ್ಟೇ 
ಮಾಡಿದರೂ - ವೇಗ ಬಹಳವೇನೂ ಕುಂಠಿತವಾಗಲಿಲ್ಲ . 

ಆರಂಭದಲ್ಲಿ ಬಟಾನ ದೋಣಿಗೂ ದಂಡಿಗೂ ಮಧ್ಯೆ ಅರ್ಧ ಇರುಳು ಅರ್ಧ 
ಹಗಲಿನ ಅಂತರವಿದ್ದುದು ಕ್ರಮೇಣಸ್ವಲ್ಪ ಸ್ವಲ್ಪವಾಗಿ ಕಡಮೆಯಾಗುತ್ತ ಬಂತು. 

ಆ ರಾತ್ರೆ ಮಹಾ ಅರ್ಚಕನಿಗೆ ಬಕಿಲ ಅರಿಕೆ ಮಾಡಿದ: 

“ ನಾಳೆ ಕತ್ತಲಾಗೋ ಹೊತ್ತಿಗೆ ನಾವು ಸುಲಭವಾಗಿ ನೀರಾನೆ ಪ್ರಾಂತ 
ಮುಟ್ಟೆವು. ಆದರೆ ಸ್ವಲ್ಪ ಬೇಗನೆ - ಮಧ್ಯಾಹ್ನದ ಹೊತ್ತಿಗೇ - ಅಲ್ಲಿದ್ದರೆ, ಆಕ್ರಮಣ 
ಸುಲಭವಾಗ್ತದೆ. ” 

“ ಸರಿ, ಬೆಳಗೆ ದಂಡು ಊಟಕ್ಕೆ ಕೂತಾಗ ನಾನು ಮಾತಾಡೇನೆ, ” ಎಂದ 
ಮಹಾ ಅರ್ಚಕ, 

... ಕೆಳಗೆ ಆ ಸಂವಾದ ನಡೆಯುತ್ತಿದ್ದ ವೇಳೆಗೆ ಬಟಾನ ದೊಣಿಮೊಸಳೆ 
ಪ್ರಾಂತದ ಹತ್ತಿರಕ್ಕೆ ಬಂದಿತ್ತು . ಅದನ್ನು ದಾಟಿದರೆ ಅವರ ನಾಡು ಆರಂಭ . ಆ 
ನಾಲ್ಕು ದಿನಗಳಲ್ಲಿ, ಮರುಹುಟ್ಟಿನೆಡೆಗೆ ಸಾಗಿದ್ದ ನಾಯಕನ ರಕ್ಷಿತಶವವನ್ನು ಎದುರು 
ಇರಿಸಿಕೊಂಡು ಬಾಳಲು ಅವರು ಕಲಿತಿದ್ದರು. ರೂಢಿಯಾಗಿದ್ದ ಆ ಬದುಕಿನಿಂದ ಭಿನ್ನ 
ವಾದದ್ದು ಇನ್ನು , 

“ ರಾ ಉದಿಸೋದಕ್ಕೆ ಊರುಸೇವೆ. ” 
- ಪ್ರಯಾಸಪಟ್ಟು ಬಟಾ ಆ ಮಾತುಗಳನ್ನು ಆಡಿದ್ದ , ಬಿರಿದ ಗಂಟಲು. ಇನ್ನು 
ಯಾರಿಗೂ ನಿದ್ದೆ ಇಲ್ಲ. 

ಮಗು ಆದಷ್ಟು ಹೊತ್ತು ಮಲಗಲಿ ಎಂದು ಅಹೂರಾ ' ಶ್ ' ಎನ್ನುತ್ತ ಅದರ 
ಬೆನ್ನು ತಟ್ಟಿದಳು, 

ಊರು ಹತ್ತಿರ ಬರುತ್ತಿದೆ ಎಂಬ ಅರಿವು ಎಲ್ಲರ ಎದೆಗಳನ್ನು ಒತ್ತಿತು. 

ರಾಮರಿಪ್ಟಾ ಚಡಪಡಿಸಿದ. ತಾಯಿಗೆ ತಾನು ಏನನ್ನು ಹೇಳಬೇಕು? 
ಏನನ್ನು ? 

ಬಟಾ ಹಾಯಿಕಂಬಕ್ಕೆ ಆತು ತನ್ನ ಹಣೆಯನ್ನು ಅದಕ್ಕೆ ಒತ್ತಿ ಹಿಡಿದ. [“ ನಮ್ಮ 
ಜನರಿಗೆ ಹ್ಯಾಗೆ ಮುಖ ತೋರಿಸಲಿ? ?] 

ಔಟ, ಬೆಕ್ ಅಳಲು ಸಿದ್ಧರಾದರು. 
ಅಹೂರಾ ಮೆನೆಪ್ಟಾನ ಮುಖ ದಿಟ್ಟಿಸಿದಳು. 
ಉಳಿದೆಲ್ಲರಿಗೆ ಮೌನವೇದನೆ. 
ಮೆನ್ನನೂ ಆ ನೋವನ್ನು ಸಹಿಸಿದ. 

ಚುಮು ಚುಮು ನಸುಕಿನಲ್ಲಿದೋಣಿ ನೀರಾನೆ ಪ್ರಾಂತದ ಮುಖ್ಯ ಪಟ್ಟಣದ 
ದೋಣಿಕಟ್ಟೆಯನ್ನು ಸಮೀಪಿಸಿತು. 

- ಕಲ್ಲುಗಳಿಂದ ಕಟ್ಟಿದ್ದ ಆಳೆತ್ತರದ ಪೀಠ, ಢಾಳಾಗಿ ಎಡಬಲಗಳಲ್ಲಿ ಉರಿಯು 
ತಿದ್ದ ಪಂಜುಗಳು. ಆ ಪೀಠದ ಮೇಲೆ ಶಿಲ್ಪಿ ನೆಖನ್ ಪೂರ್ತಿಗೊಳಿಸಿದ್ದ ನೀರಾನೆಯ 
ಶಿಲಾಪ್ರತಿವೆ . ಇದು ತಮೂರುಹೌದೋ ಅಲ್ಲವೋ ಎಂಬ ಸಂದೇಹ ಹಲವರಿಗೆ, 
ಒಂದು ಕ್ಷಣ . 

- ಬಟಾ ಬಿಟ್ಟು ಹೋಗಿದ್ದ ಕಾವಲಿನ ಹುಡುಗ ಬಟ್ಟೆ ಹೊದೆದುಕೊಂಡು ಮರದ 
ಕೆಳಗೆ ಮಲಗಿದ್ದ . 

ಜನ ಆಗಲೇ ಎದ್ದಿದ್ದರು. ಹಲವು ಮನೆದೀಪಗಳು ಕಾಣಿಸುತ್ತಿದ್ದುವು. 
ಬಟಾ ನಿಟ್ಟುಸಿರು ಬಿಟ್ಟ . 
ದೋಣಿ ಮೆಲ್ಲನೆ ಕಟ್ಟೆಯನ್ನು ಮುಟ್ಟಿತು. 


೧೫ 


ದೋಣಿಕಟ್ಟೆಯನ್ನೇನೋ ಮುಟ್ಟಿತು. ಆದರೆ ಯಾರೂ ಇಳಿಯುತ್ತಿಲ್ಲ. 
ಮೆನ್ನನಿಗೆ ಅನಿಸಿತು. 

ಸುರಕ್ಷಿತವಾಗಿ ಊರು ಸೇರಿದ್ದಾರೆ. ದುರ್ಘಟನೆಯ ಘೋರ ಸ್ವರೂಪ 
ಅವರನ್ನೀಗ ಅಣಕಿಸ್ತಿದೆ, ಮಂಕು ಕವಿದಂತೆ ಮೌನವಾಗಿದ್ದಾರೆ. ಆದರೆ ಬೆನ್ನ 
ಹಿಂದೆಯೇ ಇದೆಯಲ್ಲ ಅಪಾಯ ? ನೀರನ್ನು ಸೀಳಿಕೊಂಡು ಅದು ಧಾವಿಸಿ ಬರುತ್ತಿದೆ 
ಯಲ್ಲ? ನಿಧಾನ ಸಲ್ಲ , ನಿಧಾನ ಸಲ್ಲ ...? 

ತನ್ನೆಡೆಗೆ ನೋಡುತ್ತಿದ್ದ ಬಟಾನಿಗೆ ಮನ್ನನೆಂದ: 

“ ಅಣ್ಣ , ತಡಮಾಡಬಾರದು , ತಡಮಾಡಬಾರದು.” 
ಬಟಾನ ಮೆದುಳಿನಲ್ಲಿ ಧುಮುಧುಮಿಸುತ್ತಿದು ದೂ ಅದೇ ವಿಚಾರ. 
“ತಡ ಮಾಡಿದರೆ ತೊಂದರೆ - ತೊಂದರೆ .? 
ತನ್ನ ಜನರಿಗೆ ಅವನೆಂದ: 
(ಇಳಿಯಿರಿ... ಬೇಗ... ? 

ಮೆನೆಪ್‌ಟಾನ ರಕ್ಷಿತ ಶವ, ರಾಮೆನಿಪ್ ಟಾ , ಮೆನ್ನ , ಬಟಾ- ಇವರನ್ನುಳಿದು 
ಇತರರೆಲ್ಲ ಇಳಿದರು . 

ಇವರ ಪಾದಗಳೆಲ್ಲ ಕಟ್ಟೆಯ ಕಲ್ಲುಗಳಿಗೆ ಅಂಟಿಕೊಂಡುವಲ್ಲ ? ಜೋಲುಮೋರೆ 
ಹಾಕಿ ಮೆನೆಪ್‌ಟಾ ಅಣ್ಣನನ್ನೇ ನೋಡುತ್ತಿರುವರಲ್ಲ ? ಮೆನ್ನ ಅಂದುಕೊಂಡ: 

ಇವರೀಗ ಅಳ್ತಾರೆ, ಧ್ವನಿ ತೆಗೆದು ಗಟ್ಟಿಯಾಗಿ ಅಳ್ತಾರೆ.' 

ಪಯಣದುದ್ದಕ್ಕೂ ಘಾಸಿಗೊಂಡು ಮುದುಡಿ ಬಿದ್ದಿದ್ದ ದುಃಖದ ಹಕ್ಕಿ ಕಟ್ಟೆಯ 
ಮೇಲೆ ಚಡಪಡಿಸಿತು. ಅದರಿಂದ ಆಕ್ರಂದನ ಹೊರಟಿತು . ಅಹೂರಾ ಮೊದಲ 
ಬಾರಿಗೆ ತಲೆಗೂದಲನ್ನು ಹಿಡಿದೆಳೆಯುತ್ತ , ಎದೆಗೆ ಹೊಡೆದುಕೊಳ್ಳುತ್ತ , ರೋದಿ 
ಸಿದಳು : 

“ ಅಣ್ಣಾ ! ಅಣ್ಣಾ ! ಅಯ್ಯೋ ! ಅಯ್ಯೋ ! ” 
ಅನುಚರರಾಗಿದ್ದ ಯಾತ್ರಿಕರು. 
ತಂಡದ ಯಾತನೆ ಶೋಕಧ್ವನಿಯಾಗಿ ಮಾರ್ಪಟ್ಟಿತು. 
ಮೆನ್ನ ಎದ್ದು ನಿಂತು ಪುನಃ ಪುನಃ ಗಟ್ಟಿಯಾಗಿ ಅಂದ: 

“ಹೀಗೆರೋದಿಸಿ ಫಲವಿಲ್ಲ. ನಾಯಕರು ಮತ್ತೆ ಜೀವಂತರಾಗೋದಕ್ಕೆ ಅವರ 
ನಾಮೋಚ್ಛಾರವೊಂದೇ ಮಾರ್ಗ.” 

ತಾನು ಹೇಳಿದುದು ಅವರಿಗೆ ಕೇಳಿಸಿತೆಂದು ಖಚಿತವಾದಾಗ ಮೆನ್ನ ನೆಂದ: 
“ ಓ ಒಸೈರಿಸ್ ... ಓ ಒಸೈರಿಸ್ ... ” 
ಅವರು ಅಳುತಳು ಉಚ್ಚರಿಸಿದರು. 
“ ಓ ಒಸೈರಿಸ್ ... ಓ ಒಸೈರಿಸ್.....” 
“ ಓ ಮೆನೆಪ್‌ಟಾ.... ಓ ಮೆನೆಪ್‌ಟಾ.... ” 
“ ಓ ಮೆನೆಪ್‌ಟಾ.... ಓ ಮನೆಪ್‌ಟಾ... ” 

ರಾಮರಿಪ್ಟಾ ಹಿಂಗೈಯಿಂದ ಕಣ್ಣುಗಳನ್ನೊರೆಸಿಕೊಂಡ, ತುಂಬಿದ್ದ ಕಂಬನಿ 
ಯನ್ನು ತಲೆಯಲುಗಿಸಿ ಬಟಾ ಝಾಡಿಸಿದ . 

ಮರದ ಕೆಳಗೆ ಮಲಗಿದ್ದ ಕಟ್ಟೆ ಕಾವಲಿನ ಹುಡುಗನಿಗೆ ಎಚ್ಚರವಾಯಿತು. 

ಗಡಬಡಿಸಿ ಎದ್ದು ಅವನು ಓಡಿ ಬಂದ. ಅವನಿಗೆ ಅರ್ಥವಾದುದೊಂದೇ : 
“ ನಮ್ಮವರು ಬಂದಿದ್ದಾರೆ. ಬಂದ ದೋಣಿಗಾಗಿ ಲಿಪಿಹಾಳೆಯಲ್ಲಿ ಒಂದು ಗೆರೆ ಹಾಕ 
ಬೇಕು.” 

ಆತನ ಮುಖ ಕಾಣುತ್ತಲೇ ಬಟಾನೆಂದ: 
“ಓಡಪ್ಪ , ಓಡು, ದಳಪತಿಯವರನ್ನು ಕರಕೊಂಡ್ವಾ .” 

ಇವರೆಲ್ಲ ಅಳುತ್ತಿದ್ದಾರೆ; ಅಯ್ಯೋ ಏನಾಗಿದೆಯೊ ? ಹುಡುಗನಿಗೆ ಗಾಬರಿ. 
ಅವನು ತಕ್ಷಣವೆ ಹೊರಟ. ನಾಲ್ಕು ಹೆಜ್ಜೆಗಳನ್ನು ಬಿರಬಿರನೆ ಇಟ್ಟು , ಬಳಿಕ ಓಡಿದ . 

- ವಾಸ್ತವವಾಗಿ ಬೈ ಮ್ಹೋಟೆಪ್ ಹಿಂದಿನ ಎರಡು ಮೂರು ರಾತ್ರೆಗಳಂತೆ 
ಆ ರಾತ್ರೆಯ ನಡುವಿರುಳಿನ ವರೆಗೆ ಕಟ್ಟೆಯಲ್ಲೇ ಇದ್ದ , ಯಾವನಾದರೂ ದೋಣಿ 
ಕಾರ ಮೆಂಫಿಸಿನಿಂದ ಏನಾದರೂ ಸುದ್ದಿ ತಂದಾನು ಎಂಬ ಆಸೆ , ಪಹರೆಯವರು ಸ್ವಲ್ಪ 
ಹೊತ್ತಿಗೆ ಮುಂಚೆಯಷ್ಟೇ ದಂಡೆಯವರೆಗೆ ಬಂದು ಮರಳಿದ್ದರು. 

- ಮೆನ್ನ ಹುಡುಗನತ್ತ ನೋಡಿ, “ ನಾವಿನ್ನು ಇಳೀಬೇಕು ರಾಮರಿ,” ಎಂದ. 
ಬಟಾನ ಕಡೆ ತಿರುಗಿ , " ದಳಪತಿಯವರು ಬರೋದರೊಳಗಾಗಿ ನಾಯಕರನ್ನು ಎತ್ತಿ 
ಕಟ್ಟೆಯ ಮೇಲಿಡೋಣ, ” ಎಂದು ನುಡಿದ, ಔಟ, ಬೆಕ್‌ರನ್ನು “ ಬನ್ನಿ ” ಎಂದು 
ಕರೆದ: 

ಬಟಾನ ಬಟ್ಟೆಯನ್ನು ಕಟ್ಟೆಯ ಮೇಲೆ ನೀರಾನೆಯ ಶಿಲಾಮೂರ್ತಿಯನ್ನು 
ಹೊತ್ತ ಪೀಠದ ಬುಡದಲ್ಲಿ ಹಾಸಿ, ಅದರ ಮೇಲೆ ಮೆನಷ್ಟಾನ ಶವವನ್ನು ಇರಿ 
ಸಿದರು. 

ಹರಿಯುತ್ತಿದ್ದ ಬೆಳಕಿನೆದುರು ಕ್ಷೀಣವಾಗುತ್ತಿದ್ದ ನಕ್ಷತ್ರಗಳನ್ನು ನೋಡುತ್ತ , 
ಅಂಗಾತ ಮಲಗಿದ ನಾಯಕ. ಲೇಪನದ ಪ್ರಭೆ ಅಳಲಿನ ಕೊಡಗಳನ್ನು ಕುಕ್ಕಿತು. 
ಮತ್ತೆ ರೋಧನ ಆಕಾಶ ಮುಟ್ಟಿತು. ಅದರ ಅಲೆ ದುರ್ಬಲವಾದೊಡನೆ , ಬಟಾ 
ನಾಮೋಚ್ಛಾರ ಆರಂಭಿಸಿ ಮಾರ್ದನಿ ಪಡೆದ. 
- ಖೈ ಮ್ಹೊಟೆಪ್ ಓಡುತ್ತ ಬಂದ. ಅವನ ಹಿಂದೆ ಊರಿನ ಹಿರಿಯರು; ಅವರ 
ಹಿಂದೆ ನೂರಾರು ಜನ; ಅವರ ಹಿಂದೆ ಬೇರೆ ನೂರಾರು ಜನ ; ಅವರ ಹಿಂದೆಯೂ 
ನೂರಾರು ಜನ. ಹೀಗೆಯೇ , ಅಲೆಯ ಬೆನ್ನಲ್ಲಿ ಅಲೆ, ದೋಣಿಕಟ್ಟೆಯಿಂದ 
ಹೊರಟ ಶೋಕಧ್ವನಿ ನೀರಾನೆ ಪ್ರಾಂತದ ಮುಖ್ಯ ಪಟ್ಟಣದ ಸಹಸ್ರಾರು ಮನೆಗಳ 
ಪದಗಳನ್ನು ತಟ್ಟಿತ್ತು , ಕಿವಿಗಳನ್ನು ಮುಟ್ಟಿತ್ತು . 

ತನ್ನ ನ್ನು ದಳಪತಿಯಾಗಿ ಮಾಡಿದ್ದ ನಾಯಕನ ಲೇಪಿತ ಶವದೆದುರು ನಿಂತು, 
“ ಹೋ ! ” ಎಂದು ಎರಡೂ ತೋಳುಗಳನ್ನು ಮುಂದಕ್ಕೆ ಚಾಚುತ್ತ , ಕರ್ಣಭೇದಕವಾಗಿ 
ಖೈಮ್ ಆರ್ತನಾದ ಮಾಡಿದ. ಕುಸಿಕುಳಿತು , ಶವದ ಎದೆಯ ಮೇಲೆ ಕೈಗಳನ್ನು 
ಚಾಚಿ, ತಲೆಯನ್ನಿರಿಸಿದ. “ ಓ - ಓ - ಓ ” ಎಂದು ರೋದನ ಮುಂದುವರಿಸಿದ. 

ರಾಮೆರಿಪ್ಟಾಗೆ ತಾಯಿಯದೇ ಯೋಚನೆ. “ ಅಮ್ಮನ ಹತ್ತಿರ ಇರು, ” 
ಎಂದಿದ್ದ ತಂದೆ - ಅವನು ನಾಯಕನಾದ ಆ ದಿನ, ಅಮ್ಮನ ಜತೆಯಲ್ಲೇ ಇದ್ದವನು 
ತಂದೆಯನ್ನು ಕರೆತರಲೆಂದು ಮೆಂಫಿಸಿಗೆ ಹೋದ- ರಾಜರಾಣಿಯರ ಆವಾಸ ಸ್ಥಾನಕ್ಕೆ 
ಪಾಪನಗರಿಗೆ, ಮರಳಿ ಬಂದುದಾಯಿತು. ಇಲ್ಲಿ ಎಲ್ಲರೂ ಇದ್ದಾರೆ. ತಂದೆಯ 

ಹತ್ತಿರ ಎಲ್ಲರೂ ಇದ್ದಾರೆ. ಅಲ್ಲಿ ತಾಯಿ ಒಬ್ಬಳೇ ಇಲ್ಲಿಗೆ ಬರುವುದು ಅವಳಿಗೆ 
ಕಷ್ಟವಾಗಬಹುದು. ತಾನುಹೋಗಬೇಕು. ಅವಳ ಬಳಿ ಇರಬೇಕು. 

ಹುಡುಗ ಹೆಜ್ಜೆ ಮುಂದಿಟ್ಟುದನ್ನು ಅಹೂರಾ ಕಂಡಳು. ಮಗುವನ್ನೆತ್ತಿಕೊಂಡು 
ಅವನ ಹಿಂದೆ ತಾನೂ ನಡೆದಳು. ಮೈಮರೆತಿದ್ದ ಆ ಸ್ಥಿತಿಯಲ್ಲಿ ಗುಂಪು, ಇಬ್ಬಾಗ 
ವಾಗಿ, ರಾಮರಿಪ್ಟಾನಿಗೂ ಅವನನ್ನು ಹಿಂಬಾಲಿಸಿ ಹೊರಟವಳಿಗೂ ದಾರಿ ಮಾಡಿ 
ಕೊಟ್ಟಿತು. 

(ಸೈಫು ಆಗಲೇ ನೆಜಮುಟಳಿಗೆ ಹೇಳಿದ್ದ : 

“ ಕೆಟ್ಟದ್ದೇನೋ ಸಂಭವಿಸಿದ ಹಾಗಿದೆ. ದೋಣಿಕಟ್ಟೆಗೆ ಹೋಗಿ ಬತ್ತೇನೆ. 
ನೀನು ನೆಫಿಸ್ಳನ್ನು ನೋಡೊ .” 

ಅವಳೆಂದಿದ್ದಳು: 
“ ಹೂಂ . ನೀನುಹೋಗು, ಬೇಗಹೋಗು. "). 

ಎದುರು ದಂಡೆಯೊಳಗಿನ ದಿಗಂತದಿಂದ ರಾ ಆಗಲೇ ಇಣಿಕಿ ನೋಡಿದ್ದ , ನೆಗೆ 
ನೆಗೆದು ಒಂದು ಮೊಳ ಎತ್ತರಕ್ಕೆ ಏರಿದ್ದ . ಆದರೆ ಉರಿಯುವ ಕೆಂಪು ಗೋಲದ ಭವ್ಯತೆ 
ಯತ್ರ ದುಃಖಾರ್ತರ ಲಕ್ಷ ಹರಿದಿರಲಿಲ್ಲ. 

ಪಟ್ಟಣದಿಂದ ನದೀತಟದತ್ತ ಜನರ ಅಲೆಗಳು ಮತ್ತೂ ಬಂದುವು. 
* ಸೈಫು ದೋಣಿಕಟ್ಟೆಯನ್ನು ತಲಪಿ , ಮೌನವಾಗಿ ಕಂಬನಿಗರೆಯುತ್ತ , ಮೆನೆ 
ಪ್ಟಾನ ಕಳೇಬರವನ್ನು ದಿಟ್ಟಿಸುತ್ತ ಸ್ವಲ್ಪ ಹೊತ್ತು ನಿಂತ. ಬಳಿಕ ನಿಟ್ಟುಸಿರು 
ಬಿಟ್ಟು , ಖೈಮ್‌ಹೋಟೆಪ್‌ನ ಮೈ ಮುಟ್ಟಿ , “ ಖೆ ಮು , ಏಳು,” ಎಂದ . 
- ಖೈ ಹೊಟೆಪ್ ಎದ್ದು , ತಲೆಗೂದಲನ್ನು ಹಿಂದಕ್ಕೆ ತಳ್ಳಿ , ಸರಕ್ಕನೆ ತಿರುಗಿ, 
ನೆರೆದಿದ್ದ ಜನಸ್ತೋಮವನ್ನು ಅತ್ತು ಕೆಂಪಗಾಗಿದ್ದ ಕಣ್ಣುಗಳಿಂದ ನೋಡಿ ದಿಗೂಢ 
ನಾಗಿ ನಿಂತ. ತಮ್ಮ ಸಂಕಟದ ಮಧ್ಯೆಯೂ ಕೆಲವರೆಂದುಕೊಂಡರು: ದಳಪತಿ ಈಗ 
( ಶಿಸ್ತು ! ಶಿಸ್ತು !' ಎಂದು ಗದರಿಸಬಹುದು . 

ಹಾಗೆ ಆತ ಹೇಳದೆಯೇ ಜನ ಅರ್ಧವೃತ್ಯ ರಚಿಸಿದರು. ಸಾಲುಗಟ್ಟಿದರು. 
ಒಬ್ಬರನ್ನೊಬ್ಬರು ಮೊಣಕೈಗಳಿಂದ ತಿವಿಯಲಿಲ್ಲ , ನೂಕಲಿಲ್ಲ - ನುಗ್ಗಲಿಲ್ಲ . ಹೊಸದಾಗಿ 
ಬಂದವರು ಮೃತನ ಬಳಿ ಸಾರಲು ಇತರರು ಅವಕಾಶವಿತ್ತರು. 
- ಇಪ್ಪುವರ್‌, ಅವನ ತಾಯಿ , ಹೆಂಡತಿ, ತಂಗಿ , ಮಗಳು - ರಾಜಗೃಹದ ನಿವಾಸಿ 
ಗಳು - ಮೆನೆಪ್ಟಾನೆದುರು ಕುಳಿತು ಕಣ್ಣೀರಿನ ಬೊಗಸೆ ಕಾಣಿಕೆ ನೀಡಿದರು . 

- ನೆಫರುರಾ ಕಾಣಿಸಿಕೊಂಡು “ ಅಣ್ಣಾ ! ಅಣ್ಣಾ ! ” ಎಂದು ಚೀರುತ್ತ ಅತ್ತು , 
ಅಲ್ಲಿಂದ ನಿರ್ಗಮಿಸಿ ನೆಫಿಸಳ ಮನೆಯತ್ತ ಧಾವಿಸಿದಳು. 

ರೈತರು , ಮೋಚಿಗಳು , ನೇಕಾರರು , ಬಡಗಿಗಳು ಮತ್ತಿತರ ಕುಶಲ ಕೆಲಸ 
ಗಾರರು, ಕಲ್ಲುಕುಟಿಗರು, ವಿಮುಕ್ತ ದಾಸದಾಸಿಯರು ಬಂದರು. 

ಸಮುದಾಯದ ಯಾತನೆಯಾಗಿತ್ತು ವೈಯಕ್ತಿಕ ದುಃಖ . 


' ಶಿಸ್ತು ! ಶಿಸ್ತು !' ಎಂಕಟದ ಮಧ್ಯೆಯೂ ಕುಗಳಿಂದ ನೋಡಿ 

ನೀಳ ಹೆಜ್ಜೆಗಳನ್ನಿಡುತ್ತ ಶಿಲ್ಪಿ ನೆಖೆನ್ ಬಂದ. ಪ್ರತೀಕಪೀಠದ ಬಳಿ ತಲೆಬಾಗಿಸಿ , 
ಮನೆಪ್ಟಾನನ್ನು ಅಡಿಯಿಂದ ಮುಡಿಯ ತನಕ ನೆಟ್ಟ ನೋಟದಿಂದ ನೋಡುತ್ತ ನಿಂತ. 

ಕಪ್ಪಿಟ್ಟ ಮುಖಗಳ ಸೊ ಫು : ಸೆಬೆಕ್ಕು , ಹಿರಿಯರ ಸಮಿತಿಯ ಸವ , 
ಹೆಮೊನ್, ಥಾನಿಸ್ , ಹೆಮ್ಟಿ ದೋಣಿಕಟ್ಟೆಯ ಬದಿಗೆ ಸರಿದರು. ತಮ್ಮ ಬಳಿಗೆ 
ಬರಲು ಬಟಾನಿಗೆ ಸನ್ನೆ ಮಾಡಿದರು . “ ಬೈ ಮು , ಬಾ ,” ಎಂದ ಸೊ ಫು . 

ಸೆಮ ಕೇಳಿದ: 
“ ಆ ಅಯ್ಯ ಯಾರು ? ” 
ಬಟಾನೆಂದ: 
“ ನಮ್ಮವರು. ( ಶವದತ್ತ ಬೊಟ್ಟು ಮಾಡಿ) ಲೇಪನ ಅವರೇ ಮಾಡಿದ್ದು .” 
“ ಇಲ್ಲಿಗೆ ಬನ್ನಿ ಅನ್ನು .” 
ಬಟಾ ಮೆನ್ನನನ್ನು ಕರೆದುಕೊಂಡು ಬಂದ . 
ಸವ ಪ್ರಶ್ನಿಸಿದ : 
“ ಹ್ಯಾಗಾಯ್ತು , ಬಟಾ? ” 
ಉತ್ತರವನ್ನು ಮನ್ನ ನೀಡಿದ: 

“ ಸೆಡ್ ಉತ್ಸವದ ಮುನ್ನಾ ರಾತ್ರೆಯೇ ನಾಯಕರನ್ನು ಕಾರಾಗೃಹಕ್ಕೆ ಸಾಗಿಸಿದ್ರು . 
ತಪ್ಪಿಸಿಕೊಂಡು ಬರೋದಕ್ಕೆ ಅಣ್ಣ ಒಪ್ಪಲಿಲ್ಲ. ಉತ್ಸವದ ಮಾರನೇ ದಿನ ವಿಚಾರಣೆ 
ತೀರ್ಪು- ಮರಣದಂಡನೆ. ” 

ಹೆಮ್‌ಟಿ ಬಟಾನತ್ತ ನೋಡಿಕೇಳಿದ: 
“ ಶವವನ್ನು ಕಸಕೊಂಡು ಪಾರಾಗಿ ಬಂದಿರಾ? ” 
ಬಟಾ ತಲೆ ಆಡಿಸಿದ. 
ಹೆಮ್ಟಿಯ ಕಣ್ಣುಗಳು ಮಿನುಗಿದುವು. 
“ ನಮ್ಮ ಜನ ಅಸಾಮಾನ್ಯರು, ಅಸಾಧಾರಣವಾದದ್ದನ್ನೇ ಮಾಡಿದ್ದಾರೆ. ” 
ಅಷ್ಟು ಹೇಳಿದೊಡನೆ ಕಣ್ಣಿನ ಹೊಳಪು ಮಾಯವಾಗಿ ಧ್ವನಿ ಕುಗ್ಗಿತು. 
“ನಾಯಕರು ಜೀವಂತವಾಗಿ ಪಾರಾಗಿ ಬಂದಿದ್ದರೆ ಎಷ್ಟೋ ಚೆನ್ನಾಗಿತ್ತು....” 
ಮುಂದುವರಿದ ಹೆಮ್‌ಟಿಯ ಧ್ವನಿಯಲ್ಲಿ ಕುತೂಹಲ ಬೆರೆಯಿತು: 
“ ೯ , ಅವರು ಅಟ್ಟಿಸಿಕೊಂಡು ಬರಲಿಲ್ಲವಾ? ” 

(ಹೆಮ್‌ಟಿಯ ಮಾತು ಕೇಳುತ್ತ ಬಟಾನಿಗೆ ಸೈರಣೆ ತಪ್ಪಿತು. ಸಿಟ್ಟಾಗಿ ತಾನು 
ಏನನ್ನೂ ಹೇಳಬಾರದೆಂದು, ಕಂಪಿಸುತ್ತಿದ್ದ ತುಟಿಗಳನ್ನು ಅವನು ಪರಸ್ಪರ ಬಿಗಿಯಾಗಿ 
ಒತ್ತಿದ. ಮೆಂಫಿಸಿನಲ್ಲಿ ನಾಯಕನಿಗೆ ಬಿದ್ದಿದ್ದ ಕನಸಿನ ನೆನಪಾಯಿತು. “ ಪಾಪಿಗಳಾ? 
ಹೋಯ್ತು! ಕಸದ ಜತೆ ರಸವೂ ಹೋಯ್ತು. ” ಕಾಪೀರುಕೋಲಿನಿಂದ ಹೊಡೆಯು 
ತಿದ್ದ ಆ ವೃದ್ದ ಹೆಮ್ಟಿಯಂತಿದ್ದ .) 

ಮೆನ್ನನಿಗೆ ಹೆಮ್ಟಿ ವಿಚಿತ್ರ ವ್ಯಕ್ತಿಯಂತೆ - ಆದರೆ ಸಮರ್ಥನಂತೆ - ಕಂಡ. 


ಮೃತ್ಯುಂಜಯ 

473 
( ಅಟ್ಟಿಸಿಕೊಂಡು ಬರಲಿಲ್ಲವಾ?' ಎಂದ ಪ್ರಶ್ನೆಗೆ ಉತ್ತರವಾಗಿ ಮೆನ್ನ ನೆಂದ : 

“ ವಿಚಾರಣೆ ಮುಗಿದೊಡ್ಡ ದಂಡು ಮಹಾ ಅರ್ಚಕರ ನೇತೃತ್ವದಲ್ಲಿ ನೀರಾನೆ 
ಪ್ರಾಂತದ ಮೇಲೆ ಏರಿಹೋಗಬೇಕೂಂತ ಸೆಡ್ ಉತ್ಸವಕ್ಕೆ ಮುಂಚೆಯೇ ತೀರಾನ 
ವಾಗಿತ್ತು ... ” 

“ ದಂಡು ಸೈನೈ ಗಡಿಯಲ್ಲಿ... ” 
“ಉತ್ಸವಕ್ಕೆಂತ ಇನ್ನೂರು ಜನರನ್ನು ಕರೆಸಿಕೊಂಡಿದ್ರು . ” 
“ ಮಹಾ ಅರ್ಚಕ ಅಂದಿರಾ ? ” 

“ಹೌದು. ವಿಸ್ಮಯಕರ ಅಲ್ಲವೆ? ಇದು ಧರ್ಮದಿಗ್ವಿಜಯದಸೋಗು. ಇಡೀ 
ಐಗುಪ್ತ ನೀರಾನೆ ಪ್ರಾಂತ ಪಾಠವಾಗಲಿ - ಅಂತ. ” 

ಸೆಮನೆಂದ: 
“ ರಾಜಕೀಯದ ಚೌಕಮಣೆ ಆಟದಲ್ಲಿ ಮಹಾ ಅರ್ಚಕರ ಕೈ ಮೇಲಾಗಿದೆ.” 

“ ಜನರನ್ನು ಸುಲಿಯೋದಕ್ಕೆ ಪೆರೋ , ಮಹಾ ಅರ್ಚಕ , ಭೂಮಾಲಿಕರು ಒಂದಾ 
ಗಿದ್ದಾರೆ ಅನ್ನಬಹುದು. ” 

ಇದ್ದಕ್ಕಿದ್ದಂತೆ ಸೆಬೆಕ್ಕು ಕೂಗಿ ನುಡಿದ: 
“ಇದು ಪಾಪ ಕಾರ್ಯ! ” 
ಸೆಮ ಕೇಳಿದ : 
“ ಅವರ ದಂಡು ಬರಿದೆಯೊ ಹಾಗಾದರೆ ? ” 
ಬಟಾ ತುಟಿ ತೆರೆದ: 

“ನಮಗೂ ಅವರಿಗೂ ಅರ್ಧ ರಾತ್ರಿ ಅರ್ಧ ಹಗಲಿನ ಅಂತರ, ನಾವು ವೇಗವಾಗಿ 
ಬಂದ್ವಿ . ಅವರೂ ವೇಗವಾಗಿಯೇ ಬೆನ್ನು ಹತ್ತಿದ್ದಾರೆ. ” 

ಬಿಸಿಯುಸಿರು ಬಿಡುತ್ತ ಪೈ ಮೌಹೊಟೆಪ್ ಗಟ್ಟಿಯಾದ ಸ್ವರದಲ್ಲಿ ಕೇಳಿದ: 

( ಜನರ ಶೋಕ ವಾತಾವರಣವನ್ನು ತುಂಬಿತ್ತು . ಹಲವು ಕಂಠಗಳಿಂದ 
ಹೊರಟು ಒಂದಾಗಿ ರೂಪುಗೊಳ್ಳುತ್ತಿದ್ದ ರೋದನ ಪ್ರಮುಖರ ಸಂಭಾಷಣೆಗೆ ಹಿನ್ನೆಲೆ 
ಧ್ವನಿಯಾಯಿತು.) 

“ ಹೇಳಿ! ಈಗೇನು ಮಾಡೋಕು? ” 
ಹೆಮ್‌ಟಿ: “ ಇವತ್ತು ಕತ್ತಲಾಗೋ ಹೊತ್ತಿಗೆ ಅವರ ದಂಡು ಸೇರಬಹುದು. ” 

ಮೆನ್ನ : “ ಅದಕ್ಕೂ ಮುಂಚೆ ಬಂದರೂ ಬಂತೇ , ಮುಂದಿನ ಕೆಲಸ ವಿಲಂಬ 
ವಿಲ್ಲದೆ ಆಗಬೇಕು.” 

ಸೆಮ : “ ನಾಯಕರಿಗೆ ಅಂತ್ಯವಿಧಿ ... ” 
ಬಟಾ: “ ಮೆನ್ನಯ್ಯ ನೆರವೇರಿಸ್ತಾರೆ. ಅವರ ಸೂಚನೆ ಪ್ರಕಾರ ಏರ್ಪಾಟು. ” 
ಹೆಮೊನ್ : “ ಹಾಗೇ ಆಗಲಿ , ” 

ಹೆಮ್‌ಟಿ: “ ಮಧ್ಯಾಹ್ನದ ಹೊತ್ತಿಗೆ ಸ್ವರಕ್ಷಣೆಯ ಯುದ್ಧಕ್ಕೆ ನಾವು ಸಿದ್ದ 
ರಾಗೋಕು. ” 

ಥಾನಿಸ್ : “ ನಾಯಕರು ಮೆಂಫಿಸಿಗೆ ಹೊರಟದ್ದು ರಾಜಗೃಹದಿಂದ. ಈಗ ” 
ಸ್ಫೋ ಫು : “ ದಾರಿಯಲ್ಲಿ ನೆಫಿಸಿಗೆ ತೋರಿಸಿ ರಾಜಗೃಹಕ್ಕೆ ಹೋಗೋಣ. ” 

ಮೆನ್ನ : “ ಒಂದು ಹೆಲಗೆ ತರಿಸಿ, ಎತ್ತಿಕೊಂಡು ಹೋಗೋದು ಸುಲಭ 
ವಾಗ್ತದೆ.” 

ಸೆಬೆಕ್ಕು : ( ಜನರೆಡೆಗೆ ನೋಡಿ) “ ಸೆತನಾ ಓ ಅಲ್ಲಿದ್ದಾನೆ. ಶವಪೆಟ್ಟಿಗೆಯ 
ಬೇಕು ಅಲ್ಲವಾ? ” 

ಮೆನ್ನ : “ ಹಲಗೆ ತಕ್ಷಣದ ಉಪಯೋಗಕ್ಕೆ , ಮುಚ್ಚಳ ಇಲ್ಲದ ಶವಪೆಟ್ಟಿಗೆ 
ಗೋರಿಗೆ ಹೋಗುವಾಗ , ಗೋರಿಗೆ ಇಳಿಸಿದ ಮೇಲೆ ಮುಚ್ಚಳದ ಹಲಗೆ, ” 

ಸೆಬೆಕ್ಕು : “ದೋಣಿಕಟ್ಟೆಯ ಬದಿಗೋಡೆಯ ನಿರ್ಮಾಣಕ್ಕೆಂತ ಹಪು ಕಡಿಸಿರೋ 
ಎಂಟುನೂರು ಕಲ್ಲುಗಳಿವೆ. ” 

ಹೆಮ್ ಟಿ: “ಗೋರಿಕಟ್ಟೋದಕ್ಕೆ ಉಪಯೋಗಿಸೋಣ. ಆದರೆ ಕಲ್ಲುಗಳನ್ನು 
ಮಂದಿರದಾಚೆಗೆ ಗೋರಿ ಪ್ರದೇಶಕ್ಕೆ ಸಾಗಿಸೋದುತಡವಾಗ್ತದೆ. ” 

ಸ್ಫೋ ಫು : “ ವಸತಿ ಪ್ರದೇಶದ ಹತ್ತಿರದಲ್ಲೇ ಗುಂಡಿ ತೋಡಿಗೋರಿಕಟ್ಟೇಕು 
ಮೇಲ್ಲಡೆಯ ನಿರ್ಮಾಣ ಆ ಮೇಲೆ ಮಾಡಿದರಾಯ್ತು .” 

ಬಟಾ ಸನ್ನೆ ಮಾಡಿದನೆಂದು ಸತನಾ ಮತ್ತು ಇಪ್ಪುವರ್ ಪ್ರಮುಖರು ನಿಂತಿದ್ದ 
ಲ್ಲಿಗೆ ಬಂದರು . ವಿಷಯ ತಿಳಿದು ಸೆತನಾ ಮನೆಯತ್ತ ಓಡಿದ. 

ಸೊಪ್ಪು ಮೆನ್ನನೊಡನೆ ಅಂದ : 

“ ಅಯ್ಯ , ನಮ್ಮ ಬುಡಕಟ್ಟಿನಲ್ಲಿ ಇಂಥ ಗೋರಿ ಇದು ಮೊದಲೇದು. 
ಸಾಮಾನುಗಳು ಏನೇನು ಬೇಕೋ ಹೇಳಿ, ರಾಜಗೃಹದ ಲೆಕ್ಕಿಗ ಇಪ್ಪವರ್‌ 
ಒದಗಿಸ್ತಾರೆ. ” 

ಕಿರಿಯ ವಯಸ್ಸಿನ ಮನ್ನ ನನ್ನು ಇಪ್ಪುವರ್ ಭಕ್ತಿಯಿಂದನೋಡಿದ. 
ಅವನತ್ತ ತಿರುಗಿ ಮನ್ನನೆಂದ: 

“ಗೋರಿ ವಾಸಕ್ಕೆ ಬುತ್ತಿ . ಹೂ ಹಣ್ಣುಗಳು. ಮೃತನ ಪುಟ್ಟ ಪ್ರತಿರೂಪ- ಕಾ 
ಮರದಿಂದ ಮಾಡಿದ್ದು , ಆಟದ ಸಾಮಗ್ರಿ , ಬೇಟೆಯ ಸಾಮಗ್ರಿ , ಪಾದರಕ್ಷೆ , 
ನಡುವಸ್ತ್ರ , ಪುಕ್ಕಗಳ ಚಾಮರ, ಗೋರಿಪ್ರವೇಶಕ್ಕೆ ಮುನ್ನ ಬಾಯಿ ತೆರೆಯೋದಕ್ಕೆ 
ಚೂಪುಕಲ್ಲು ” 

ಸ್ಫೋ ಫು ನಡುವೆ ನುಡಿದ : 

“ ಅನ್ನುವನ್ನು ಮಣ್ಣು ಮಾಡಿದಾಗ ಮೆನೆಪ್ ಟಾ ಅರ್ಚಕರ ಕೈಲಿ ಬೆಳಕಿಗೆ 
ಆಗಮನ' ಪುಸ್ತಕ ಓದಿಸಿದ್ದ . ” 

“ ಒಂದು ಪ್ರತಿ ಇದೆಯಾ? ” 

ಇಪ್ಪವರ್‌ ಹೇಳಿದ: 
“ ಅರ್ಚಕರು ಮಾಡಿಸಿಟ್ಟಿದ್ದಾರೆ. ” 

“ ಒಳ್ಳೇದು. ಅದನ್ನು ತನ್ನಿ . ಓದಬೇಕಾದ್ದಿಲ್ಲ. ಗೋರಿಯಲ್ಲಿ ಇಟ್ಟರಾಯು . 
ಸರ- ಉಂಗುರ, ಹಣತೆ.- ಎಣ್ಣೆ ... ಇಕ್ಕುಳ ತುದಿಯ ಕೋಲು, ಬೆಂಕಿ ಪಾತ್ರೆ ... ” 

“ಗೊತ್ತಾಯ್ತು. ಗೊತ್ತಾಯ್ತು .” 

ಬಟಾನ ದೃಷ್ಟಿ ಹಪುವನ್ನು ಅರಸಿತು. ನೆಖೆನ್ನ ಹಿಂಬದಿಯಲ್ಲಿ ಆತ ನಿಂತಿದ್ದ - 
ಬಟಾ ತನ್ನೆಡೆಗೆನೋಡುತ್ತಿದ್ದಾನೆ ಎಂದು ಅವನಿಗೆ ಅನಿಸಿತು . ಬೆರಳ ಸನ್ನೆ ಕಂಡೊಡನೆ 
ಹಪು ಬಟಾನತ್ತ ಧಾವಿಸಿದ. 

ಗೋರಿಯ ವಿಷಯ ಬಟಾ ತಿಳಿಸುತ್ತಿದ್ದಂತೆ ಸೊಪ್ಪು ಅವರ ಬಳಿಗೆ ಬಂದು , 
“ ನೆಲಮಾಳಿಗೆ ಗೋರಿ, ಹತ್ತು ಮೊಳ, ಆರು ಮೊಳ, ಆರು ಮೊಳ, ಮೇಲ್ಕಟ್ಟಡ 
ನಿಧಾನವಾಗಿ ಮಾಡೋಣ. ಇನ್ನು ಸ್ವಲ್ಪ ಹೊತ್ತಿನಲ್ಲೇ ಸಿದ್ದವಾಗೋಕು, ” ಎಂದ. 

ಮನಸ್ಸಿನಲ್ಲಿ ಲೆಕ್ಕ ಹಾಕುತ್ತ ಹಪು ಹೇಳಿದ: 

“ ನಮ್ಮಲ್ಲಿರೋದು ಎರಡು ಗೇಣು ಘನ ಅಳತೆಯ ಕಲ್ಲುಗಳು, ಆರುನೂರು 
ಮತ್ತು ಇಪ್ಪತ್ತನಾಲ್ಕು ಬೇಕು. ಮೇಲೆ ಆಧಾರಕ್ಕೆ ತೊಲೆಗಳು, ಹಲಗೆಗಳು ಬೇಕು. ” 
- ಆ ಮಾತು ಕೇಳಿಸಿದ ಇಪ್ಪುವರ್ ಅಂದ: 

“ ಹಲಗೆಗಳು ರಾಜಗೃಹದಲ್ಲಿವೆ. ಈ ಸಲ ಕೆಮ್ಮುವಿನಿಂದ ಕೊಂಡದ್ದು , ತೊಲೆ 
ಗಳೂ ಇವೆ . ” 

“ ಒಬ್ಬೊಬ್ಬರು ಒಂದೊಂದು ಕಲ್ಲು ಎತ್ತಿಕೊಂಡರಾಯ್ತು . ” 

ಮಾತುಕತೆ ದೀರ್ಘವಾಗುತ್ತಿದೆ ಎಂಬ ಚಿಂತೆ ಕಾಡತೊಡಗಿತ್ತು ನೈಮ್ 
ಹೊಟೆಪ್‌ನನ್ನು , 

ಕಂಪಿಸುವ ಕಂಠದಲ್ಲಿ ಆತನೆಂದ: 

“ ಅದೆಷ್ಟರ ಕೆಲಸ ? ಎಲ್ಲ ವ್ಯವಸ್ಥೆ ಮಾಡೇನೆ. ಮೊದಲು ನಾಯಕರ ಮನೆಗೆ 
ಹೋಗೋಣ. ” 

ಸೆಮ ಹೇಳಿದ: 
“ ಹೂಂ . ಹೂಂ . ” 

ಪುನಃ ಕಾಡಿದ ಕಂಬನಿಯನ್ನು ಅದರ ಪಾಡಿಗೆ ಹರಿಯಲು ಬಿಟ್ಟು ಶ್ನೆ ಮ್ ಜನ 
ಜಂಗುಳಿಗೆ ಮುಖ ಮಾಡಿ ನಿಂತ, ತಲೆಯನ್ನು ತುಸು ತಗ್ಗಿಸಿ, ತತ್ತರಿಸಿದ ಧ್ವನಿಯಲ್ಲಿ 
ಅವನೆಂದ . 

“ನಾಯಕರನ್ನು ಅವರ ಮನೆಗೆ ಕರಕೊಂಡು ಹೋಗಿ, ನೆಫಿಸ್ ಅಕ್ಕನಿಗೆ 
ತೋರಿಸಿ, ಅಲ್ಲಿಂದ ರಾಜಗೃಹಕ್ಕೆ ಒಯ್ಯಬೇಕು. ” 

ಮುಂದುಗಡೆ ಇದ್ದವರಿಗೆ ಕೇಳಿಸಿತು . ಅದನ್ನು ಅವರು ತಮ್ಮ ಹಿಂದೆ ಇದ್ದವ 
ರಿಗೆ ತಿಳಿಸಿದರು. ಜನ ಸಾಲುಗಟ್ಟುತ್ತಿದ್ದಂತೆ ಜೋಡಿಸಿ ಮಾಡಿದ್ದ ಎರಡು ಮೊಳ 

ಅಗಲದ ಆಳುದ್ದದ ಹಲಗೆಯನ್ನು ಹೊತ್ತುಕೊಂಡು ಸತ್ನಾ ಓಡಿಬಂದ ಲೇಪಿತ 
ಶವದ ಬಳಿ ಇರಿಸಿ ಅಳತೊಡಗಿದ . 

ಮೆನ್ನ ನ ಸೂಚನೆಯಂತೆ ಬಟಾ ನಾಮೋಚ್ಛಾರ ಆರಂಭಿಸಿದ. 
ಎಲ್ಲ ಕಂಠಗಳೂ ಹೇಳಿದವು: 
“ ಓ ಒಸ್ಥೆರಿಸ್ ಓ ಒಸೆರಿಸ್ ; ಓ ಮೆನೆಪ್ಟಾ ಓ ಮನೆಪ್‌ಟಾ. ...” 

ದಳಪತಿಯ ದೃಷ್ಟಿಯನ್ನು ಇದಿರಿಸಲು ಅಳುಕಿ ದೂರ ನಿಂತಿದ್ದ ಬೆಕ್ - ಔಟರ 
ಬಳಿಗೆ ಖೈಮ್ ನಡೆದು, “ ಬನ್ನಿ ,ಎಳ್ಳಿ” ಎಂದ. ಧ್ವನಿಯ ಮೃದುತನ ಕೇಳಿ 
ಬೆಕ್ ಔಟರ ದೇಹಗಳಲ್ಲಿ ಜೀವಸಂಚಾರವಾದಂತಾಯಿತು. ಹಿರಿಯರು ಮೆನೆಪ್ಟಾನ 
ಕಳೇಬರವನ್ನೆತ್ತಿ ಹಲಗೆಯ ಮೇಲೆ ಮಲಗಿಸಿದರು. ಹಲಗೆಯನ್ನೆತ್ತಿ ಐವತ್ತರ 
ಶ್ರೇಷ್ಠ' ರ ತಲೆಯ ಮೇಲಿರಿಸಿದರು . ( ಎದುರು ಔಟ , ಹಿಂಬದಿಯಲ್ಲಿ ಬೆಕ್ .) 
- ಅಶ್ರುಧಾರೆಗಳನ್ನು ತಡೆಯುವ ಗೊಡವೆಗೆ ಹೋಗದೆ ಖೈ ಮ್ಹೊಟೆಪ್ 
ಮುಂದೆ ಸಾಗಿದ. (ಕಟಿಯಲ್ಲಿ ಕಠಾರಿಯಲ್ಲ, ಅಧಿಕಾರದ ಕೋಲಿಲ್ಲ, ಕೈಯಲ್ಲಿ) 
ಅವನ ಹಿಂದೆ ಮೆನ್ನ . ಅವರ ಹಿಂದೆ ಶವ. ಅದನ್ನು ಹಿಂಬಾಲಿಸಿ ಹಿರಿಯರು, ಅಳು 
ತಿದ್ದ ಸ್ತ್ರೀಯರು ಹಿಂದಿನಿಂದ. ಬಳಿಕ ಸಾಲಾಗಿ ಬರುತ್ತಿದ್ದ ಪುರುಷ ಸಮುದಾಯ . 
(ಊರಿನ ಅರ್ಧಕ್ಕೂ ಹೆಚ್ಚು ಜನ ಅಲ್ಲಿದ್ದರು. ಅವರೆಲ್ಲರ ಹಿಂದೆ, ತಲೆ ಬಗ್ಗಿಸಿ 
ಕೊಂಡು ನಿಧಾನವಾಗಿ ನಡೆದು ಬರುತ್ತಲಿದ್ದ , ನೆಖೆನ್ . 

ತಡೆತಡೆದು ಬಟಾ ಯೋಚಿಸಿದ: 

“ ಅಬ್ಬು ಯಾತ್ರೆಯಿಂದ ವಾಪಸಾದಾಗ ನಾಲ್ವತ್ತು ಜನ ಇದ್ದೆವು. ಈ ದಾರಿ 
ಯಲ್ಲೇ ನಡೆದು ಮನೆ ಸೇರಿದೆವು... ಆ ಜನ ಇವತ್ತೂ ಇದ್ದಾರೆ. ಸಮುದಾಯದ 
ನಡುವೆ ಚೆದರಿ ಹೋಗಿದ್ದಾರೆ.... ಮೆನೆಪ್‌ಟಾ ನಾಯಕನಾದ ದಿವಸ - ರಾತ್ರೆ - ಬಂಧನ 
ದಿಂದ ಅವನನ್ನು ಬಿಡಿಸಿಕೊಂಡು, ಪೀಠಪಲ್ಲಕಿಯಲ್ಲಿ ಕುಳ್ಳಿರಿಸಿ, ಅವನ ಮನೆಗೆ ಮರ 
ವಣಿಗೆಯಲ್ಲಿ ಕರೆದೊಯ್ದೆವಲ್ಲ...... ಆಗ ಪಲ್ಲಕಿಯ ಮುಂದೆ ನಾನು ಕುಣಿಯುತ್ತ 
ಹೋದೆ.... ಈಗ ಅಣ್ಣ ಅಂಗಾತ ಮಲಗಿದ್ದಾನೆ. ನಾನೋ - ಸತ್ತಿದ್ದೇನೆ, ಕುಣಿಯ 
ಲಾರೆ. ” 

( ರಾವರಿಯ ಓರಗೆಯವರು ಮುಂದಾಗಿ ಓಡಿ ಬಂದು ತಿಳಿಸಿದರು: 
“ ಮೆರವಣಿಗೆ ಹೊರಟಿದೆ. ನಿಮ್ಮ ತಂದೇನ ಇಲ್ಲಿಗೆ ಕರಕೊಂಡು ಬರಿದ್ದಾರೆ. ) 

....ತುಂಬಿದ ಬಸುರಿ ನೆಫಿಸ್ ಜತೆ ಆ ಮನೆಯಲ್ಲಿ ಮಲಗುತ್ತಿದ್ದವಳು ಅದೇ 
ಕೇರಿಯ ಒಬ್ಬಳು ವಯೋವೃದ್ದೆ , ರಾತ್ರೆ ಅವಳಿಗೆ ಸರಿಯಾಗಿ ನಿದ್ದೆ ಬರುತ್ತಿರಲಿಲ್ಲ . 
ಆ ಬೆಳಗಿನ ಜಾವ ಬೀದಿಯಲ್ಲಿ ಜನ ಓಡಾಡಿದ ಸದ್ದು ಅವಳಿಗೆ ಕೇಳಿಸಿತ್ತು . ಬಳಿಕ 
ಬಾಗಿಲು ತಟ್ಟಿದ ಸಪ್ಪಳ, “ಸೈಫು ಮಾವ, ಸೈಫು ಮಾವ ” ಎಂಬ ಕರೆ . 
ಎಚ್ಚರಗೊಂಡ ಸ್ಫೋ ಫುವಿನ “ ಯಾರು ಅದು ? ” ಎಂಬ ಪ್ರಶ್ನೆ , “ ಯಾಕೆ ಇದೆಲ್ಲ ? 

ಬಟಾನ ದೋಣಿ ಬಂತೆ ? ನಾಯಕರು ಬಂದರೆ ?” ಎಂದು ಮುದುಕಿ ಮನಸ್ಸಿನಲ್ಲಿ ಗೊಣ 
ಗಿದಳು. ತಾನೂ ಎದ್ದಳು. 

ಅಷ್ಟರಲ್ಲಿ “ನೆಫಿಸ್ , ಎದ್ದಿಯಾ? ” ಎಂದು ನೆಜಮುಟಳ ಪ್ರಶ್ನೆ ಕೇಳಿಸಿತು . 
ವೃದ್ದೆ ಬಾಗಿಲು ತೆರೆದಳು. 

“ ಬಂದರಾ? ಬಂದರಾ ? ” ಎಂದು ಕೇಳುತ್ತ ನೆಫಿಸ್ ಕಣ್ಣು ಹೊಸಕಿಕೊಂಡು 
ಎದ್ದಳು. 

ಒಳಗೆ ಬಂದವಳು ನೆಜಮುಟ್ . 
“ದೋಣಿ ಬಂತಂತೆ ನೆಫಿಸ್ , ದೇವರು ದಯಾಮಯ . ” 

“ ಬಂತಾ? ಬಂತಾ ನನ್ನ ದೇವರೇ ....” ಎನ್ನುತ್ತ ಪ್ರಯಾಸಪಟ್ಟು ನೆಫಿಸ್ 
ಎದ್ದಳು, ಮೂಲೆಯಲ್ಲಿರಿಸಿದ್ದ ಮೂರ್ತಿಗಳಲ್ಲಿಗೆ ನಡೆದಳು. ಐಸಿಸ್ , ಬೆಸ್ , 
ಥ್ಎರಿಸ್ . ಭಕ್ತಿಯಿಂದ ತಲೆಬಾಗಿ ನಮಿಸಿದಳು. 

ಬೀದಿಯಲ್ಲಿ ಜನದೊಣಿಕಟ್ಟೆಗೆ ಓಡುತ್ತಿದ್ದ ಸಪ್ಪಳ ಕೇಳಿಸಿತು. 
“ ಎಲ್ಲರೂ ಕಟ್ಟೆಗೆ ಹೋಗಿದ್ದಾರೆ. ಸ್ವಾಗತಕ್ಕೆ ಇರಬೇಕು. ಅಲ್ಕಾ ನೆಚ್ ? ” 

“ ಹೂಂ . ಪ್ರಯಾಣ ಸುಸೂತ್ರವಾಗಿ ಆದಂತಿಲ್ಲ. ಏನೋ ಸ್ವಲ್ಪ ತೊಂದರೆ. 
ಗಂಡ ಹೋಗಿದ್ದಾನೆ.” ಎಂದಳು ನೆಜಮುಟ್ , ತನ್ನೊಳಗಿನ ಕಸಿವಿಸಿಯನ್ನು ಆದಷ್ಟು 
ಮೃದುವಾಗಿ ಹೊರಗೆಡವುತ್ತ . 

“ ಏನು ಹಾಗೆಂದರೆ ? ಯಾಕೆ ? ಏನಾಯ್ತು ? ” 

ನಾಲೈದು ದಿನಗಳ ಹಿಂದೆ ನೆಫಿಸ್‌ಗೆ ಒಂದು ಕನಸು ಬಿದ್ದಿತ್ತು . ಗಂಡನ ಜತೆ 
ದೋಣಿ ವಿಹಾರ, ಮನೆಪ್ಟಾನೇ ಚುಕ್ಕಾಣಿ ಹಿಡಿದಿದ್ದ . ಅವರ ಪುಟ್ಟ ಪಪೈರಸ್ 
ದೋಣಿನೀಲ ನದಿಯಲ್ಲಿ ದೊಡ್ಡ ವೃತ್ಯ ರಚಿಸುತ್ತಿದ್ದಾಗ ಒಂದು ಮೊಸಳೆ ಬಂತು . 
ಮೆನೆಪ್ಟಾ “ ಶ್ ! ” ಎಂದ. ಅದು ಹೊರಟೇ ಹೋಯಿತು. ಸ್ವಲ್ಪ ಹೊತ್ತಾದ 
ಮೇಲೆ ಅವಳಿಗೆ ನೋವುಕಾಣಿಸಿಕೊಂಡಿತು. ಮೆನೆಪ್ಟಾ ವೇಗವಾಗಿ ದೊಣಿಯನ್ನು 
ದಂಡೆಗೆ ನಡೆಸಿದ. ಅಷ್ಟರಲ್ಲಿ ಎಚ್ಚರ ... 
- ಆ ಕನಸನ್ನು ನೆಫಿಸ್ ವೃದ್ದೆಗೆ ಹೇಳಿದ್ದಳು. ನೆಜಮುಟ್‌ಗೂ ತಿಳಿಸಿದ್ದಳು. 
ಯಾವ ಮಹತ್ವವನ್ನೂ ಆ ಸ್ವಪ್ನಕ್ಕೆ ಅವರು ನೀಡಿರಲಿಲ್ಲ. 
- “ ಅದಕ್ಕೇನು? ಪುಟ್ಟದು ಬಂದ ಮೇಲೆಗಂಡನ ಜತೆ ಒಮ್ಮೆ ವಿಹಾರಕ್ಕೆ ಹೋದ 
ರಾಯ್ತು ,” ಎಂದು ಹೇಳಿ ನೆಜಮುಟ್ ನಕ್ಕಿದ್ದಳು. 

ಈಗ ತೊಂದರೆಯಾಯಿತು. ಎಲ್ಲಿ ? ಯಾರಿಗೆ? 
“ ನಜಕ್ಕ ನಡಿ, ನಾವುದೋಣಿಕಟ್ಟೆಗೆ ಹೋಗೋಣ, ” ಎಂದಳು ನೆಫಿಸ್ . 
ನಿಜ - ಸುಳ್ಳುಗಳ ಪರಿವೆ ಇಲ್ಲದೆ ನೆಜಮುಟ್ ಮಾತುಗಳನ್ನು ರೂಪಿಸಿದಳು : 

“ ನಿನಗೆ ಶ್ರಮವಾಗ್ತದೆ. ಅಲ್ಲಿಗೆ ನಡೆದು ಹೋಗೋದು ಸರಿಯಲ್ಲ. ಅಲ್ಲೆ , 
ಇನ್ನೇನು ಅವರು ಬಂದೇ ಬತ್ತಾರೆ. ಅಕಾ, ದೂರದಲ್ಲಿ ನಾಮೋಚ್ಛಾರ 

ಕೇಳಿಸ್ತಿದೆಯಾ? ” 

ಅಸ್ಪಷ್ಟವಾಗಿ ಕೇಳಿಸಿದ್ದು ಉತ್ಸಾಹವಿಲ್ಲದ ನಾಮೋಚ್ಛಾರ. 
ದುಗುಡ ತುಂಬಿದ ಧ್ವನಿಯಲ್ಲಿ ನೆಫಿಸ್ ಹೇಳಿದಳು: 
“ ಇದು ಜಯಕಾರ ಅಲ್ಲವಲ್ಲ ನೆಜಮುಟ್ ... ” 
ನೆಜಮುಟ್ ಸಿಟ್ಟಾಗಿ ಅಂದಳು: 
“ ಅಲ್ಲದೆ ಮತ್ತೇನು? ನೀನು ಮುಖಕ್ಕೆ ನೀರು ಹಾಕಿಕೊಂಡು ಬಾ . ” 

ಹಿಂಬದಿಯ ಹಿತ್ತಿಲಿಗೆ ಇಳಿದಾಗ, ಹೊರಗಿನ ಧ್ವನಿಗಳು ದೂರದಿಂದ ಅಲೆ 
ಯುತ್ತ ಬಂದು ಸ್ಪುಟವಾದುವು....ನೆಫಿಸಳ ಮೆದುಳು ಧಿಮಿಗುಟ್ಟಿತು. ಗುಂಡಿಗೆಯ 
ಬಡಿತ ತೀವ್ರಗೊಂಡಿತು. 

ಒದ್ದೆಗೊಳಿಸಿದ ಮುಖವನ್ನು ಅಂಗೈಯಿಂದ ಒರೆಸುತ್ತ ನೆಫಿಸ್ ಒಳಕ್ಕೆ ಓಡಿ 
ಬಂದಳು : 

“ ಅಕ್ಕ ? ನಾವುಹೋಗೋಣ! ಕಟ್ಟೆಗೆ ಹೋಗೋಣ! ” 

“ ಬೇಡ ನೆಫಿ, ಮೂರು ತಿಂಗಳೇ ಕಾದಿದೀಯಂತೆ, ಕಟ್ಟೆಯಿಂದ ಇಲ್ಲಿಗೆ 
ಅವರು ಬರೋ ತನಕ ತಡಕೊಳ್ಳೋದಕ್ಕೆ ಆಗೋದಿಲ್ಲವಾ? ” 

“ ಬೀದಿಮೂಲೆಗೆ ಹೋಗಿ ಅವರು ಬರಿದ್ದಾರೋ ನೋಡೇನೆ,” ಎಂದು 
ಹೇಳಿ ವೃದ್ದೆ , ನೆಫಿಸಳ ಮೌನವೇ ಸಮ್ಮತಿ ಎಂದು ಬಗೆದು, ಹೊರಕ್ಕೆ ಇಳಿದಳು. 

ದಾರಿಯಲ್ಲಿ ವೃದ್ದೆ , ಜನ ಓಡುತ್ತ ಹೋಗುತ್ತಿದ್ದುದನ್ನು ನೋಡಿ, ತಾನೂ 
ನಡಿಗೆಯ ವೇಗ ಹೆಚ್ಚಿಸಿದಳು. ಎದುರು ದಿಕ್ಕಿನಿಂದ ರಾಮರಿ ಬರುತ್ತಿದ್ದುದನ್ನು 
ಕಂಡಂತಾಯಿತು. ಅವನು ಮತ್ತು ಒಬ್ಬಳು ಹೆಂಗಸು, ಬೇಗಬೇಗನೆ ನಡೆಯು 
ತಿದ್ದರು. ಹುಡುಗನನ್ನು ಹೆಸರು ಹಿಡಿದು ಕರೆಯೋಣ ಎನಿಸಿತು. ಆದರೂ ಆತ 
ನಾಯಕರ ಮಗ ಹೌದೋ ಅಲ್ಲವೋ ಎಂಬ ಶಂಕೆ ಮೂಡಿ ಸುಮ್ಮನಾದಳು. 
ಹಾಗೆಯೇ ಕಟ್ಟೆಯವರೆಗೂ ನಡೆದು, ವಿಷಯ ತಿಳಿದು, ಕೈಗಳಿಂದ ಹಣೆ ಚಚ್ಚಿ ಗಟ್ಟಿ 
ಯಾಗಿ ಅಳತೊಡಗಿದಳು... 

... ಒಳಗೆ ಬಂದ ಮಗನನ್ನು ನೆಫಿಸ್ ಬರಸೆಳೆದು ತಬ್ಬಿಕೊಂಡಳು. 
“ ಅಪ್ಪ ಎಲ್ಲಿ ರಾಮೆರಿ? ಏನಾಯ್ತು ರಾಮರಿ? ” 

ವಯಸ್ಸಿಗೆ ಮೀರಿದ ಗಟ್ಟಿ ಗಂಟಲಲ್ಲಿ ಬಡಬಡನೆ ರಾಮೆರಿಪ್ಟಾ ಹೇಳ 
ತೊಡಗಿದ: 

“ ಅಪ್ಪನ್ನು ವಿಚಾರಣೆ ಆಯ್ತು ಅಮ್ಮ , ನಮ್ಮ ಜತೆ ಒಬ್ಬರು ಅಯ್ಯ ಬಂದಿ 
ದ್ದಾರೆ ಅವರು ಎಲ್ಲಾ ಹೇಳಿದ್ರು . ಬೆಳಗ್ಗಿನಿಂದ ರಾತ್ರಿವರೆಗೆ ವಿಚಾರಣೆ, ಅಯ್ಯ 
ಹೇಳ್ತಾರೆ: “ವಿಚಾರಣೆ ಆದದ್ದು ನಾಯಕರದಲ್ಲ; ಪೆರೋ - ಮಹಾ ಅರ್ಚಕ 
ಅಮಾತ್ಯರದು ; ತೀರ್ಪು ಕೊಟ್ಟದ್ದು ಮೆನೆಪ್‌ ಟಾ - ಅವರಲ್ಲ. ” 

“ ಅಯ್ಯೋ ! ಅಯ್ಯೋ ! ಅಪ್ಪನಿಗೆ ಹೊಡೆದ್ರಾ ?” 

ಮತ್ತಷ್ಟು ಗಟ್ಟಿಯಾಗಿ ರಾಮೆರಿಪ್ಟಾ ನುಡಿದ: 

“ ಇಲ್ಲ. ಹೊಡೀಲಿಲ್ಲ. ಅದು ಬೇರೆ ಶಿಕ್ಷೆ , ಅಪ್ಪ ಯಾರಿಗೂ ತಲೆಬಗ್ಗಿಸಿಲ್ಲ. 
ತುಟಿ ಪಿಟಕ್ ಮಾಡ್ಲಿಲ್ಲ. ನೂರಾರು ಯೋಧರು, ಬಕಿಲ , ಟೆಹುಟಿ , ಕಿರೀಟ 
ಇಟ್ಗೊಂಡ, ಕೋಲು ಹಿಡಕೊಂಡ, ಕೂರಿಗಳು ಪಾಪಿಗಳು! ಅಪ್ಪ ಯಾರಿಗೂ ಹೆದರ 
ಲಿಲ್ಲ. ಸಾವಿರಾರು ಜನ ಬಡವರು ಇದ್ದರು. ಎಲ್ಲಾ ನಮ್ಮವರೇ ... ” 

“ ಅಯ್ಯೋ ! ಆ ಮೇಲೆ ಏನಾಯ್ತು ರಾಮರಿ? ನೀವೆಲ್ಲ ಅಲ್ಲಿಂದ ಅಪ್ಪನನ್ನು 
ಕರಕೊಂಡು ಬಂದ್ರಾ ? ” 

ಮುಖ ಕಿವುಚಿಕೊಂಡಂತಾಯಿತು ರಾವೆರಿಪ್ಟಾಗೆ, ಕಣ್ಣುಗಳಲ್ಲಿ ನೀರು. 
“ ಈ ಅಮ್ಮ , ಕರಕೊಂಡು ಬಂದಿದ್ದೇವೆ... ಇನ್ನು ಅಪ್ಪ ಇಲ್ಲ ಅಮ್ಮ ” 
“ ಹಾ ? ಅಹೋರಾ! ರಾಮರಿ ಏನು ಹೇಳಿದ್ದಾನೆ? ” 
ಅಹೂರಾ ಉತ್ತರವೀಯಲಿಲ್ಲ. ರೋದಿಸತೊಡಗಿದಳು. 
ಕೀರಲು ಧ್ವನಿಯಲ್ಲಿ ರಾಮೆರಿಪ್ಟಾನೇ ಮತ್ತೂ ಅಂದ : 

“ ಅಪ್ಪ ದೂರ ಹೋಗಿದ್ದಾನೆ. ಓಸೈರಿಸನ ರಾಜ್ಯಕ್ಕೆ ಮತ್ತೆ ಬತ್ತಾನೆ ಅಮ್ಮ , 
ಮತ್ತೆ ಬತ್ತಾನೆ.” 

ತಾಯಿಯ ಕಣ್ಣಾಲಿಗಳು ಅಡ್ಡಾದಿಡ್ಡಿಯಾಗಿ ತಿರುಗುತ್ತಿದ್ದುದನ್ನು , ಅವಳು 
ಬಾಯಿ ತೆರೆದುದನ್ನು , ದೇಹ ಅತ್ತಿತ್ತ ಓಲಾಡಿದುದನ್ನು ನೆಜಮುಟ್ ಭದ್ರವಾಗಿ 
ಅವಳನ್ನು ಹಿಡಿದುಕೊಂಡುದನ್ನು ರಾಮರಿಪ್ಟಾ ಕಂಡ. 

ತಾಯಿ ರೋದಿಸುವಳೆಂದು ಭಾವಿಸಿ ಅವನೆಂದ : 

“ ಅಮ್ಮ ಮರೀಬೇಡ, ನೀನು ಮಹಾನ್ ನಾಯಕನ ಹೆಂಡತಿ , ನೀನು ಐಸಿಸ್ 
ದೇವತೆಗೆ ಸಮಾನ ಅಮ್ಮ . ” 

- ಕೊನೆಯ ಪದಗಳು ನೆಫಿಸ್‌ಗೆ ಕೇಳಿಸಲಿಲ್ಲ. ಅವಳಿಗೆ ಪ್ರಜ್ಞೆ ತಪ್ಪಿತ್ತು . ಅಹೂ 
ರಾಳೂ ಧಾವಿಸಿ ಬಂದು ಅವಳನ್ನು ಹಿಡಿದುಕೊಂಡಳು. ನೆಲದ ಮೇಲೆ ಮಲಗಿ 
ಸಿದರು . ಮುಖಕ್ಕೆ ನೀರೆರಚಿದರು. ಬಟ್ಟೆಯ ಚೂರಿನಿಂದ ಗಾಳಿ ಬೀಸಿದರು . 

ರಾಮರಿಪ್ಟಾ ಕ್ಷೀಣಿಸುತ್ತ ಹೋದ ಧ್ವನಿಯಲ್ಲಿ “ ಅಮ್ಮ , ಅಮ್ಮ ” ಎನ್ನುತ್ತ 
ಗೋಡೆಗೊರಗಿ ನಿಂತ, ತಬಬುವಾ ಬಂದಳು . . ಸಂಗತಿ ಗೊತ್ತಾದೊಡನೆ ಮನೆ 
ಯಿಂದ ನೇರವಾಗಿ ಹೊರಟು ಬಂದಿದ್ದಳು ಆಕೆ. ನದೀ ತಟದಿಂದ ನೆಫರುರಾ ಮತ್ತು 
ಅನ್ನು ವೀರನ ವಿಧವೆ ಬಂದು ತಲಪಿದರು. ಆಳು ಒತ್ತರಿಸಿ ಬರುತ್ತಿದ್ದ ಗಂಟಲುಗಳೇ 
ಎಲ್ಲಾ . ಆದರೆ ನೆಫಿಸ್‌ಗೆ ಪ್ರಜ್ಞೆ ತಪ್ಪಿದ್ದುದನ್ನು ಗಮನಿಸಿ, ತಮ್ಮ ಸಂಕಟವನ್ನು 
ಅವರು ಅದುಮಿ ಹಿಡಿದು , ನೆಫಿಸಳ ಬಳಿ ಕುಳಿತರು . 

“ ಇನ್ನೇನು ಕಟ್ಟೆಯಿಂದ ಹೊರಡ್ತಾರೆ. ಮೊದಲು ಇಲ್ಲಿಗೇ ಬಾರಂತೆ,” 
ಎಂದಳು ಅನ್ನುವಿನ ವಿಧವೆ , ಕಡಿಕಡಿದ ಸ್ವರದಲ್ಲಿ . 

ನೆಜಮುಟ್ ಅಗ್ಗಿಷ್ಟಿಕೆಯ ಮೂಲೆಯಲ್ಲಿದ್ದ ಮರಿಗೆಗಳಲ್ಲಿ ತಡಕಾಡಿ ಈರುಳ್ಳಿ 

ಹುಡುಕಿ ತೆಗೆದು, ಅದನ್ನು ಜಜ್ಜಿ , ನೆಫಿಸಳ ಮೂಗಿನ ಬಳಿ ಹಿಡಿದಳು. ಕ್ರಮೇಣ 
ನೆಫಿಸ್‌ಗೆ ಪ್ರಜ್ಞೆ ಮರಳಿತು. ಕಣ್ಣುಗಳ ಜಡತೆ ಕರಗಿತು. 

ಕೇಳಿಯೂ ಕೇಳಿಸದಂತಿದ್ದ ಧ್ವನಿಯಲ್ಲಿ ಅವಳೆಂದಳು : 
“ ಏನಾಯ್ತು ? ನಾನೆಲ್ಲಿದ್ದೇನೆ? ಬಂದರಾ? ” 
ಬಿಸುಸುಯ್ಯುತ್ತ ನೆಜಮುಟ್ ಅಂದಳು: 
“ ಏಳಬೇಡ, ಹಾಗೇ ಮಲಗಿರು . ಇನ್ನೇನು ಕರಕೊಂಡು ಬತ್ತಾರೆ. ” 
“ ರಾಮರಿ... ” 
ಒಂದು ಹೆಜ್ಜೆ ಹತ್ತಿರ ಸರಿದು ರಾವೆರಿಪ್ಟಾನೆಂದ: 
“ ಇಲ್ಲಿದ್ದೇನೆ ಅಮ್ಮ ... ” 
ಮೆಲ್ಲಮೆಲ್ಲನೆ ಕಳೆದ ಅಸಹನೀಯ ಕ್ಷಣಗಳು... 
ಧ್ವನಿ ಕೇಳಿಸತೊಡಗಿತು : 
“ ಓ ಒಸೈರಿಸ್ , ಓ ಒಸೈರಿಸ್ ... ಓ ಮನೆಪ್‌ಟಾ, ಓ ಮೆನೆಪ್‌ಟಾ....” 
ಶೋಕಾಲಾಪನೆ ಬರಬರುತ್ತ ಬಲಗೊಂಡಿತು. 

ನೆಫಿಸಳನ್ನು ನೋಡುತ್ತಿದ್ದ ನೆಫರುರಾ, “ ಅಕ್ಕನಿಗೆ ಮತ್ತೆ ಪ್ರಜ್ಞೆ ತಪ್ಪಿದೆ, ” 
ಎಂದಳು . ನೆಜಮುಟ್ ನೆಲದ ಮೇಲಿರಿಸಿದ್ದ ಈರುಳ್ಳಿಯನ್ನು ಅಹೂರಾ ಎತ್ತಿ 
ಕೊಂಡು ನೆಫಿಸಳ ಮೂಗಿನ ಬಳಿ ಆಡಿಸಿದಳು . 

ಪ್ರಜ್ಞೆ ಮರಳಿ, ಹೊರಗಿನಿಂದ ಬರುತ್ತಿದ್ದ ಶೋಕಾಲಾಪನೆ ಕಿವಿಗಳನ್ನು 
ಹೊಕ್ಕಂತೆ, ನೆಫಿಸ್ ಕಣ್ಣುಗಳನ್ನು ಅಗಲವಾಗಿ ತೆರೆದಳು. ಎದ್ದು ಕುಳಿತುಕೊಳ್ಳಲು 
ನೆಜಮುಟ್ ಮತ್ತು ಅಹೂರಾ ಅವಳಿಗೆ ನೆರವಾದಳು, ನಡುವಸ್ತ್ರ ಬಿಚ್ಚಿ ಹೋಗಿತ್ತು . 
ನೆಫರುರಾ ಅದನ್ನು ಸರಿಪಡಿಸಿದಳು . 

ರಾಮರಿಪ್ಟಾ ಬಂದು ತಾಯಿಯ ಬೆನ್ನ ಹಿಂದೆ ನಿಂತ. 

... ಜನಜಂಗುಳಿ ಮನೆ ಬಾಗಿಲಿಗೆ ಬಂತು. ಬಿಕ್ಕಳಿಸುವ ದುಃಖವೂ ಇತ್ತು 
ನಾಮೋಚ್ಛಾರದೊಂದಿಗೆ, ಒಮ್ಮೆಲೆ ಮೌನ. ಸೈಫು ನೀಡುತ್ತಿದ್ದ ನಿರ್ದೆಶ 
ಗಳನ್ನು ಪುನರುಚ್ಚರಿಸುತ್ತಿದ್ದ ಖೈ ಮೌಹೊಟೆಪ್‌ನ ಧ್ವನಿ. . 
- ಸೈಫು ಒಳಗೆ ಬಂದ. ನೆಲನೋಡುತ್ತ ಕುಳಿತಿದ್ದ ನೆಫಿಸ್‌ಳನ್ನು , ಅವಳನ್ನು 
ಹಿಡಿದುಕೊಂಡಿದ್ದ ನೆಜಮುಟ್ ಅಹೂರಾರನ್ನು , ನಿಂತಿದ್ದ ಅನ್ನುವಿನ ವಿಧವೆ , ನೆಫ 
ರುರಾ, ರಾವೆರಿಪ್‌ಟಾರನ್ನು ದಿಟ್ಟಿಸಿದ. ನೀಳ ಉಸಿರುಗಳ ನಡುವೆ ನಿಧಾನವಾಗಿ 
ಅವನೆಂದ: 

“ ನೆಫಿಸ್ , ನಿನ್ನನ್ನು ತಂಗಿ ಅಂತ ಕರೆಯೋದಿಲ್ಲ . ನಮ್ಮ ಬುಡಕಟ್ಟಿನ ಮಹಾನ್ 
ನಾಯಕನ ಮಡದಿಯಾದ ನೀನು ಇನ್ನು ನಮ್ಮೆಲ್ಲರ ತಾಯಿ . ನಾವು ಅದೃಷ್ಟಹೀನರು . 
ನಿನ್ನ ವೈಯಕ್ತಿಕ ದುಃಖ ಇಡೀ ಸಮುದಾಯದಶೋಕ, ಏನೋ ಮಾಡಲು ಹೋಗಿ 
ಇನ್ನೇನೋ ಆಯಿತು, ನೀನು ವಿಧವೆಯಾದೆ. ನಾವೆಲ್ಲ ತಬ್ಬಲಿಗಳಾದೆವು. ಅಮ್ಮ , 

ಈ ಲೋಕದ ಮೇಲಿನ ಪುಟ್ಟ ಬದುಕಿನಲ್ಲಿ ನಿನ್ನ ಸಂಗಾತಿಯಾಗಿದ್ದವನನ್ನು ಕರೆದು 
ಕೊಂಡು ಬಂದಿದ್ದೇವೆ. ಕಡೆಯ ಸಲ ನೋಡಿ ಬೀಳ್ಕೊಡು. ರಾಜಗೃಹಕ್ಕೆ ಒಯ್ದು , 
ಅಲ್ಲಿಂದ ಶಾಶ್ವತ ಮನೆಗೆ ಸಾಗಿಸ್ತೇವೆ.” 

ಮಾತುಗಳು . ಬಿಸಿಬಿಸಿಯಾಗಿ ನೆಫಿಸಳ ಕಿವಿಗಳನ್ನು ಹೊಕ್ಕು ಹೃದಯವನ್ನು 
ಹೆಪ್ಪುಗಟ್ಟಿ ಸುತ್ತಿದ್ದ ಪದಗಳು . 

ಬೈ ಮ್ ಬಾಗಿಲಲ್ಲಿ ನಿಂತಿದ್ದ . ಸೊ ಫು ಸನ್ನೆ ಮಾಡಿದೊಡನೆ ಬದಿಗೆ ಸರಿದ. 
ಆಗಲೇ ತಲೆಗಳ ಮೇಲಿಂದ ಕೆಳಕ್ಕಿಳಿಸಿದ್ದ ನಾಯಕನ ಕಳೇಬರವನ್ನು ಹಿರಿಯ ಸಮಿತಿ 
ಸದಸ್ಯರು ಎತ್ತಿಕೊಂಡು ಒಳಬಂದರು. ಜತೆಗಿದ್ದರು ಬಟಾ, ಮೆನ್ನ , 

ಒಳ ತಂದುದನ್ನು ನಡುಮನೆಯಲ್ಲಿ ನೆಫಿಸಳ ಎದುರು ನೆಲದ ಮೇಲೆ 
ಇರಿಸಿದರು . 

ಸೊ ಫು ಅಂದ : 
- “ ಅಮ್ಮ , ನಾಯಕನನ್ನು ನಿಮ್ಮೆದುರು ಮಲಗಿಸಿದ್ದೇವೆ. (ಸ್ವಲ್ಪ ತಡೆದು) 
ಇಲ್ಲಿನೋಡು, ಇವರು ನಾಯಕನಿಗೆ ರಕ್ಷಿತಲೇಪ ಮಾಡಿದ ಅಯ್ಯ , ಮೆಂಫಿಸಿನಿಂದ 
ನಮ್ಮವರ ಜತೆ ಬಂದರು . ” 
ಈ ನೆಫಿಸ್ ಕತ್ತನ್ನು ಮೇಲಕ್ಕೆ ಎತ್ತಿದಳು. ಕಣ್ಣುಗಳು ಮುಚ್ಚಿಯೇ ಇದ್ದುವು. 
ಅರೆತೆರೆದಳು. ದೃಷ್ಟಿ ಅಲ್ಲಿದ್ದವರನ್ನು ಗುರುತಿಸಲು ಯತ್ನಿಸಿತು, ಮೆನ್ನನ ಮೇಲೆ 
ತಂಗಿತು . 

ಸಂತವಿಡುವ ಮಾತುಗಳನ್ನು ಆಡಲು ಮೆನ್ನ ಸಿದ್ಧನಿದ್ದ . ಆದರೆ ಈ ಐಸಿಸ 
ರೋದಿಸುತ್ತಲೇ ಇಲ್ಲವಲ್ಲ... 

“ ಹದಿನಾಲ್ಕು ಹೋಳು”... ಎಂದಳು ನೆಫಿಸ್ , ಮೆಲ್ಲನೆ. 

“ ಒಸೈರಿಸ್ ದೇವನನ್ನು ನೆನೆಸಿಕೊಟ್ಟಿದ್ದಾಳೆ, ” ಎಂದ ಮನ್ನ , ” ಹಿರಿಯರು 
ತಿರುಗಿ, 

“ ನಮ್ಮ ಮನೆಪ್‌ಟಾನೂ ಒಸೈರಿಸ್ ದೇವನೇ ಅಲ್ಲವೆ ? ” ಎಂದಸೈಫು . 
ತುಸು ಗಟ್ಟಿಯಾದ ಸ್ವರದಲ್ಲಿ ನೆಫಿಸ್ ನುಡಿದಳು: 
“ ನನ್ನ ದೇವರನ್ನು ನಾನು ಮುಟ್ಟೇನೆ. ” 

ಕುಳಿತಲ್ಲಿಂದಲೇ ಅವಳು ತುಸು ಮುಂದಕ್ಕೆ ಸರಿದಳು, ಹಣೆ , ಕಣ್ಣು , ಮೂಗು, 
ತುಟಿಗಳನ್ನು , ಕಿವಿ ಭಾಗವನ್ನು ಸವರಿದಳು. ಕತ್ತನ್ನು ಮತ್ತೆ ಮತ್ತೆ ಮುಟ್ಟಿದಳು. 
ಬಸಿರು ಅಡ್ಡವಾಗುತ್ತಿದ್ದರೂ , ಶ್ರಮಪಟ್ಟು ತನ್ನ ತಲೆಯನ್ನು ವಕ್ಷಸ್ಥಲದ ಮೇಲೆ 
ಕ್ಷಣಕಾಲ ಇರಿಸಿದಳು . ಹಾಗೆಯೇ ಕೆಳಕ್ಕೆ ಸರಿದು, ಕಟಿಭಾಗದ ಕೆಳಗಡೆ ಹಣೆಯನ್ನಿ 
ಟ್ಟಳು. ಮತ್ತೆ ತಲೆ ಎತ್ತಿ , ಇನ್ನೂ ಕೊಂಚ ಕೆಳಕ್ಕೆ ಜರಗಿ ತೊಡೆ ಮೊಣಕಾಲು, 
ಪಾದಗಳ ವರೆಗೂ ಅಂಗೈಗಳಿಂದ ತಡವಿದಳು , ಆಯಾಸಗೊಂಡು ಬಿಸಿಯುಸಿರು 

ಬಿಡುತ್ತ “ಅಯ್ಯೋ ! ” ಎಂದಳು . 

ಸೊ ಫು ನಿಧಾನವಾಗಿ , ಪದಗಳನ್ನು ಬಿಡಿಬಿಡಿಸಿ ಹೇಳಿದ: 

“ ನೆಫಿಸ್ ತಾಯಿ , ಹುತಾತ್ಮನ ಹೆಂಡತಿ ಅಂತ ಇಡೀ ಬುಡಕಟ್ಟಿನ ಜನ ಸಮು 
ದಾಯ ನಿನ್ನನ್ನು ಈ ದಿನ ಗೌರವಿಸಿದೆ. ” 

ನೆಫಿಸಳ ಗಂಟಲಿನಿಂದ ಪದಗಳು ದಾರಿ ಬಿಡಿಸಿಕೊಂಡು ಹೊರಬಂದುವು: 

“ನೀವೆಲ್ಲ ಅವನನ್ನು ನಾಯಕನಾಗಿ ಮಾಡಿದಿರಿ , ಅವನು ದೊಡ್ಡವನಾದ. 
ನನ್ನಿಂದ ದೂರ- ಎತ್ತರಕ್ಕೆ ಹೋದ. ಒಸೈರಿಸ್ ದೇವನಾದ ತಟ್ಟಿದ ಬಿಸಿರೊಟ್ಟಿ 
ಒಣಗಿದ ಮೀನಿನ ಉಪ್ಪೇರಿ, ಇಷ್ಟನ್ನೇ ಆತ ನನ್ನಿಂದ ಬಯಸಿದ್ದು . ಅದು ಮಾಡು, 
ಇದು ಮಾಡು ಅಂತ ಯಾವತ್ತೂ ಹೇಳಿದವನಲ್ಲ . ಹೊಡೆದವನಲ್ಲ, ಬಡೆದವನಲ್ಲ. 
ರಾಜಧಾನಿಯಿಂದ ಆಮಂತ್ರಣ ಬಂದಾಗ ನನಗೆ ದಿಗಿಲಾಯಿತು. ಅಲ್ಲಿ ಅಪಾಯ 
ಇರಬಹುದು ; ಹುಷಾರಾಗಿರು' - ಎಂದೆ . ಹೂಂ ಅಂದ. ಚಿಕ್ಕಮ್ಮನ ಹಳ್ಳಿಗೆ ಹೋಗಿ 
ಬರೋ ಒಂದು ಆಸೆ ಹಾಗೆಯೇ ಉಳಿದಿತ್ತು . ' ವಾಪಸಾಲೆ, ಕುಯಿಲು ಮುಗಿಸಿ, 
ಹೋಗಿ ಬರೋಣ' ಅಂದ . ಇಲ್ಲಿಂದ ಹೊರಡೋ ಹಿಂದಿನ ರಾತ್ರೆ ಸುಮ್ಮನೆ 
ಮಾತಾಡ್ತಾ ಮಲಗಿದ್ವಿ . ಇವತ್ತು ನಿನ್ನ ತೋಳೇ ನನಗೆ ದಿಂಬು, ಪ್ಟಾ ...ಕಣ್ಣೀ 
ರಿಂದತೋಯಿಸೋದಿಲ್ಲ. ಜೊಲ್ಲು ಸುರಿಸಿ ಒದ್ದೆ ಮಾಡ್ತನೆ'- ಅಂತ ನಾನಂದೆ... 
ನನ್ನ ಗಂಡನನ್ನು ರಕ್ಷಿಸದೆ ಹೋದೆಯಲ್ಲ ಐಸಿಸ್ , ಮಹಾದೇವ ಪ್ಟಾನೂ ನನ್ನ 
ಕೈ ಬಿಟ್ಟನಲ್ಲ.... ಅಯ್ಯೋ ! ” 

- ಕರುಳು ಕತ್ತರಿಸುವ ಆಕ್ರಂದನವಲ್ಲ. ನೆಫಿಸ್ ಇಷ್ಟು ಸಂಯಮದಿಂದ ಮಾತ 
ನಾಡುತ್ತಿರುವಳಲ್ಲ ಎಂದು ಸ್ಫೋ ಫುಗೆ ವಿಸ್ಮಯ - ಒಂದಿಷ್ಟು ಸಮಾಧಾನ ಕೂಡ, 

ಸೆಮನೆಂದ: 

“ನಮ್ಮ ನಾಯಕರಿಗೆ ರಾಜಯೋಗ್ಯವಾದ ಅಂತ್ಯಕ್ರಿಯೆ ಏರ್ಪಡದೆ, ಮನೆಪ್‌ಟಾ 
ನಮ್ಮ ಬುಡಕಟ್ಟಿನ- ನೀರಾನೆ ಪ್ರಾಂತದ- ಸುಪುತ್ರ . ನಮ್ಮವರನ್ನು ವಿಮುಕ್ತರನ್ನಾಗಿ 
ಮಾಡಿದ ಮಹಾಪುರುಷ, ಆತ ಶಾಶ್ವತ ಮನೆಯಿಂದ ಮತ್ತೆ ಬತ್ತಾನೆ. ನಮ್ಮ 
ಸಮುದಾಯದ ನಾಯಕನಾಗ್ತಾನೆ. ಆವರೆಗೆ ಒಸೈರಿಸ್ ದೇವನ ಹಾಗೆ ಅವನು 
ವಿಶ್ರಾಂತಿ ಪಡೀತಾನೆ.... ” 

ತಲೆಬಾಗಿಸಿ ನೆಫಿಸ್ ಯಾಚಕಿಯಾದಳು : 

“ ನನ್ನ ಒಂದು ಮಾತು ನಡೆಸಿಕೊಡಿ. ಶಾಶ್ವತ ಮನೆಯಲ್ಲಿ ನಾಯಕರ ಸೇವೆ 
ಮಾಡೋದಕ್ಕೆ ನನಗೆ ಸಮ್ಮತಿಕೊಡಿ, ಗೋರಿ ಪ್ರವೇಶಕ್ಕೆ ನನಗೆ ಅನುಮತಿಕೊಡಿ ” 

“ ಛೇ! ಛೇ!” ಎಂಬ ಉದ್ದಾರ ಎಲ್ಲರಿಂದಲೂ , 
ರಾವರಿ ಕುಸಿಕುಳಿತು, ತಾಯಿಗೆ ಅಂಟಿಕೊಂಡ. 
ಸೆಮ : 
“ ಇದು ಧರ್ಮಕ್ಕೆ ಸಂಬಂಧಿಸಿದ್ದು , ಅಯ್ಯನವರು ಹೇಳಬೇಕು. ” 

ಮೆನ್ನ ಖಚಿತ ವಾಕ್ಕುಗಳನ್ನಾಡಿದ : 

“ಬಹಳ ಹಿಂದೆ ಪೆರೋ ಸತ್ತಾಗ ಗೋರಿಯೊಳಕ್ಕೆ ಜೀವಂತ ವ್ಯಕ್ತಿಗಳನ್ನೂ 
ತಳ್ಳುವುದಿತ್ತು . ಮಹಾರಾಣಿಯರನ್ನಲ್ಲ. ದಾಸದಾಸಿಯರನ್ನು , ಮುಂದೆ ವ್ಯರ್ಥ 
ವಾಗಿ ಸೇವಕ ಜನ ಸಾಯ್ತಾರಲ್ಲ ಅಂತ, ಆ ನಷ್ಟ ತಪ್ಪಿಸೋದಕ್ಕೆ , ಅವರ ಗೊಂಬೆ 
ಗಳನ್ನಷ್ಟೇ ಇಡೋದಕ್ಕೆ ಶುರು ಮಾಡಿದ್ರು . ಮೆನೆಪೇಟಾ ಪ್ರಜಾಪೀಡಕ ಪರೋ 
ಅಲ್ಲ, ಕ್ರೂರಿಯಾದ ಮಹಾ ಅರ್ಚಕನಲ್ಲ. ಇವರು ವಾತ್ಸಲ್ಯಮಯಿಯಾದ ಜನ 
ನಾಯಕ. ತಮ್ಮ ಕುಡಿಯನ್ನು ಬಸಿರಲ್ಲಿ ಹೊತ್ತಿರುವ ನಮ್ಮೆಲ್ಲರ ತಾಯಿಗೆ ಗೋರಿ 
ಪ್ರವೇಶಕ್ಕೆ ಮೆನೆಪ್‌ಟಾ ಅಣ್ಣ ಅನುಮತಿಕೊಡ್ತಿದ್ದರೆ? ಧರ್ಮಸಮ್ಮತವಂತೂ ಇದು 
ಖಂಡಿತ ಅಲ್ಲ. ತಾಯಿಯವರು ಕ್ಷಮಿಸ್ಟೇಕು. ” 

ನೀಳವಾಗಿ ಉಸಿರು ಬಿಟ್ಟು ನೆಫಿಸ್ ಅಂದಳು : 

“ ಕ್ಷಮಿಸ್ಟೇಕಾದ್ದು ನಾನಲ್ಲ. ನೀವು ನನ್ನನ್ನು ನಾನು ಪಾಪಿ , ನಮ್ಮ ಜನರ 
ನಾಯಕನಾಗಿ ನನ್ನ ಗಂಡ ಏರಿದ ಎತ್ತರವನ್ನು ನಾನು ಮುಟ್ಟಲಿಲ್ಲ. ” 

ಸೊ ಫು : “ ಹಾಗನ್ನ ಬಾರದು ನೆಫಿಸ್ ತಾಯಿ . ” 
ನೆಫಿಸ್ : “ ಇನ್ನು ರಾಜಗೃಹಕ್ಕೆ ಕರಕೊಂಡು ಹೋಗ್ತಿರಾ? ” 
ಸ್ಫೋ ಫು : “ ಈ ” 
ನೆಫಿಸ್ : “ ನಾನೂ ಬರಲಾ ? ಗೋರಿಗೆ ಕಳಿಸುವಾಗ ನಾನೂ ಇರಲಾ ? ” 

ಸ್ಫೋ ಫು : “ ತಾಯಿ ನೆಫಿಸ್ , ದಿನ ತುಂಬಿದೆ. ಈ ಪರಿಸ್ಥಿತಿಯಲ್ಲಿ ಅಂತ್ಯ 
ಕ್ರಿಯೆಗೆ ನೀವು ಬರಬಾರದು.” 

ನೆಫಿಸ್ : “ ಹಾಗಾದರೆ ಬರಿಯ ಪಾಪಿಯಲ್ಲ, ಕಡು ಪಾಪಿ ನಾನು. ” 
ಬೈ ಮಹೋಟೆಪ್ ಕಾಣಿಸಿಕೊಂಡ. 
ಸ್ಫೋ ಫು : “ ಅಮ್ಮ , ಅಪ್ಪಣೆಕೊಡು. ” 

ನೆಫಿಸ್ : “ ನನ್ನದೆ ಈ ಒಡವೆ ? ನಾನು ಬಿಟ್ಟುಕೊಡಬೇಕೆ? ಅಯ್ಯೋ ! 
ಅಯ್ಯೋ ! ” 

ರಾಮರಿಯೆಂದ: 
“ ಧೈರವಾಗಿರು ಅಮ್ಮ .” 

ನೆಫಿಸ್ ಮತ್ತೊಮ್ಮೆ ಪಾದಗಳಿಂದ ತಲೆಯ ತನಕ ಶವವನ್ನು ತಡವಿದಳು. 
ಸಂಕಟವನ್ನು ಹತ್ತಿಕ್ಕಲಾಗದೆ , ರಾಮರಿಪ್ಟಾನನ್ನು ತಬ್ಬಿಕೊಂಡು ಶೋಕಾಲಾಪನೆ 
ಆರಂಭಿಸಿದಳು , 

- ಸೊ ಫು ಸನ್ನೆ ಮಾಡಿದ; ಬೈಮ್‌ಹೋಟೆಪ್ ಸೂಚನೆ ಇತ್ಯ , ಹಿರಿಯರು 
ಹಲಗೆಗಳನ್ನೆತ್ತಿದರು. ಅವರು ಮುಂದಕ್ಕೆ ಹೆಜ್ಜೆ ಇಟ್ಟಂತೆ, ನೆಫಿಸಳರೋದನಕ್ಕೆ ನೆಜ 
ಮುಟ್ , ತಬಬುವಾ, ಅಹೂರಾ, ನೆಫರುರಾ ಧ್ವನಿಗೂಡಿಸಿದರು. 

ಹೊರಗೆ ಕೇಳಿಸಿತು ಜನಸಾಗರದ ಮೊರೆತ. 

“ ಓ ಒಸೈರಿಸ್ , ಓ ಒಸೈರಿಸ್ ; ಓ ಮನೆಪ್‌ಟಾ, ಓ ಮನೆಪ್ಟಾ....” 


ಶೋಕದ ದಿನ. ಅನ್ನುವೀರನ ಸ್ಮಾರಕ ಸ್ತಂಭವನ್ನು ಹೂಗಳಿಂದ ಅಲಂಕರಿಸಿರ 
ಲಿಲ್ಲ . ಬಯಲನ್ನು ದಾಟಿ , ಉದ್ಯಾನವನ್ನು ಹಾದು, ಮೆಟ್ಟಿಲುಗಳನ್ನೇರಿ, ಸಭಾ 
ಭವನವನ್ನು ಸಮೀಪಿಸಿ, ಔಟ ಬೆಕ್ ತಾವು ಹೊತ್ತಿದ್ದ ನಾಯಕನ ರಕ್ಷಿತ ಶವವನ್ನು 
ಇತರರ ನೆರವಿನಿಂದ ವೇದಿಕೆಯ ಮೇಲಿರಿಸಿದರು. 

- ಜನ ಬಯಲಿನಲ್ಲಿ ಅಲ್ಲಿ ಇಲ್ಲಿ ಗುಂಪುಗಳಾದರು. ಇನ್ನೂ ಅಂತ್ಯದರ್ಶನವಾಗದೇ 
ಇದ್ದವರು ಸಾಲಾಗಿ ನಿಂತು ವೇದಿಕೆಯನ್ನು ಬಳಸಿ ಹೋದರು . ಹಿರಿಯರ ಸಮಿತಿಯ 
ಸದಸ್ಯರು ಒಂದೆಡೆ ಕುಳಿತರು - ತುರ್ತು ನಿರ್ಧಾರಗಳನ್ನು ಕೈಗೊಳ್ಳಲು. 

ಸೆಬೆಸ್ಟುಗೊಂದು ಆಸೆ ಇತ್ತು : 

“ ಇಡೀ ನೀರಾನೆ ಪ್ರಾಂತದ ಜನರನ್ನು ಕರೆಸಿ ಅಂತ್ಯಕ್ರಿಯೆ ನಡೆಸೋದು ಸಾಧ್ಯ 
ಇದ್ದಿದ್ದರೆ... ” 

ಅವನ ಅಳಿಯ ಖೈಮ್ ಕೂಗಾಡಿದ: 

“ ರಾ ಆಗಲೇ ಎರಡು ಮಾರು ಬಂದ . ಅವನು ನೆತ್ತಿಗೆ ಬರೋದರೊಳಗೆ 
ಸಂಸ್ಕಾರ ಮುಗೀಬೇಕು. ಪೆರೆನ ದಂಡು ತಗೊಂಡು ಮಹಾ ಅರ್ಚಕ ಬರೋ 
ದನ್ನು ಮರೆತಿರಾ ? ” 
- ಗೋರಿಗೆ ನಿವೇಶನ ತೀರ್ಮಾನವಾಯಿತು. ಹಪುವಿನ ಮನೆಯಿಂದ ನೂರು 
ಮಾರು ಹಿಂಬದಿಗೆ. 

ಆಗಬೇಕಾದ ಕೆಲಸವನ್ನು ಖೈ ಮ್ಹೊಟೆಪ್ ಗಟ್ಟಿಯಾಗಿ ಸಾರಿದುದೇ ತಡ, 
ಜನರ ಇರುವೆ ಸಾಲುಗಳು ಸಿದ್ಧವಾದುವು. ನದೀತಟದಿಂದ ಕಲ್ಲುಗಳು ನಿವೇಶನಕ್ಕೆ 
ಬಂದುವು. ಐವತ್ತು ಅರುವತ್ತು ಕಲ್ಲುಕುಟಿಗರು ಕಲ್ಲುಗಳ ಅರೆಕೊರೆಗಳನ್ನು ತಿದ್ದಿ 
ದರು . ಕಲ್ಲಿನ ಕೆಲಸಗಾರರು ಹತ್ತಡಿ ಆರಡಿ ಆರಡಿ ಗುಣಿ ಅಗೆದರು . ಛಾವಣಿಯ ಕಲ್ಲು 
ಹಾಸಿಗೆ ಆಧಾರವಾಗಲು ಮರದ ದಿಮ್ಮಿಗಳೂ ಹಲಗೆಗಳೂ ಬಂದುವು. 
- ಶವದ ಜತೆ ಗೋರಿಯೊಳಗಿಡಬೇಕಾದ ಸಾಮಗ್ರಿಗಳನ್ನು ಇಪ್ಪುವರ್ ಜೋಡಿಸ 
ತೊಡಗಿದ. ಗೋರಿವಾಸಕ್ಕೆ ಬೇಕಾದ ಬುತ್ತಿಯೂಟವನ್ನು ನೆಫರುರಾ ಸಿದ್ಧಗೊಳಿಸಿದರೆ 
ಚೆನ್ನಾಗಿರುತ್ತದೆ ಎನಿಸಿತು ಇಪ್ಪವರ್‌ಗೆ. ಆದರೆ ಆಕೆ ನೆಫಿಸಳ ಮನೆಯಲ್ಲಿದ್ದಳು. 
ಸಾಧ್ಯವೆ? ಎಂದು ಕೇಳಲು ದೂತನನ್ನು ಅಟ್ಟಿದ. ನೆಫಿಸಳ ಜತೆ ನೆಜಮುಟ್ , ತಬ 
ಬುವಾ, ಅನ್ನುವಿನ ವಿಧವೆ, ಅಹೂರಾ ಇದ್ದರಲ್ಲ ? ಬುತ್ತಿ ಕಟ್ಟಿ , ಗೋರಿಗೆ ಮುಟ್ಟಿಸಿ, 
ಬೇಗನೆ ಮರಳಿದರಾಯಿತೆಂದು ನೆಫರುರಾ ' ಹೂಂ ' ಅಂದಳು. ನೆಫಿಸಳ ಮನೆಯಿಂದ 
ಹೊರಬಿದ್ದಳು. ಸೊ ಫುವಿನ ಅಚ್ಚುಮೆಚ್ಚಿನ ಶಿಷ್ಯ ಮೆನೆಪ್ಟಾನ ಕಾ ರೂಪವನ್ನು 
ಮರದಲ್ಲಿ ಕೆತ್ತತೊಡಗಿದ. ಕೌತುಕದ ವಿಶಿಷ್ಟ ಸಾಮಗ್ರಿಗಳನ್ನು ರಚಿಸುತ್ತಿದ್ದ ಕುಶಲ 
ಕರ್ಮಿಯೊಬ್ಬ ಬಣ್ಣದ ಪುಕ್ಕಗಳಿಂದ ಮಾಡಿದ್ದ ಬೀಸಣಿಗೆಯನ್ನು ತಂದೊಪ್ಪಿಸಿ, 

ಕಂಪಿಸುವ ಕಂಠದಲ್ಲಿ “ ಇದು ನನ್ನ ಕಾಣಿಕೆ ” ಎಂದ . ಖಿವವ ತಯಾರಿಸುವವರ ತಂಡ 
ಶ್ರೇಷ್ಠತಮ ಋವವ ತುಂಬಿದ ಚೀಲವನ್ನು ನೀಡಿತು. 

ಅಂತ್ಯಕ್ರಿಯೆ ಆದಮೇಲೆ ರಾಜಗೃಹದ ಬಯಲಿನಲ್ಲಿ ಸಾವಿನ ಊಟ. 

ಬಟಾನೊಡನೆ ಇಪ್ಪವರ್‌ ಮೆಲ್ಲನೆ, “ ಅರ್ಚಕರಲ್ಲಿಗೆಹೋಗಿ ಬೆಳಕಿಗೆ ಆಗಮನ 
ಪುಸ್ತಕ ತರಬೇಕಲ್ಲ ” ಎಂದ. 

ಅಂತ್ಯಕ್ರಿಯೆಗೆ ಅಪೆಟ್‌ನನ್ನು ಕರೆಯಬಾರದು ಎಂಬುದು ಹಿರಿಯರ ಸಮಿತಿಯ 
ಸದಸ್ಯರ ಅಭಿಪ್ರಾಯವಾಗಿತ್ತು . 

- “ ಅಪೆಟ್ ಅಲ್ಲಿಯೇ ಇರಲಿ, ಸತ್ಯನಾಯಕರ ನೆನಪಿಗಾಗಿ ಸಾಯಂಕಾಲ ಮಂದಿರ 
ದಲ್ಲಿ ವಿಶೇಷ ಪೂಜೆ ಮಾಡಲಿ, ” ಎಂದ ಸಮ . 
- ಗೋರಿ ಕೆಲಸದ ಉಸ್ತುವಾರಿಗಾಗಿ ಸೈಫು ಹೊರಟು ಹೋದ. 

ಸಶಸ್ತ್ರರಾದ ಐವತ್ತು ಜನ ಯೋಧರನ್ನು ಬೆಕ್ನ ವಶಕ್ಕೆ ಒಪ್ಪಿಸಿ, ಅವರನ್ನು 
ನದಿಯ ದಂಡೆಯ ಕಾವಲಿಗೆ ಖೈ ಮ್ ಹೊಟೆಪ್ ಕಳುಹಿದ. 

ತಾನು ಹೋಗಿ ಬೆಳಕಿಗೆ ಆಗಮನ' ಪುಸ್ತಕ ತರೋಣ- ಎನಿಸಿತು ಬಟಾನಿಗೆ, 
ಅಪೆಟ್ ನಾಯಕರ ವಿರುದ್ಧ ಬರೆದ ಒಂದು ಪತ್ರವನ್ನು ನ್ಯಾಯಸ್ಥಾನದಲ್ಲಿ ಇನೇನಿ 
ಓದಿದನೆಂದು ಮೆನ್ನಯ್ಯ ಹೇಳಿರಲಿಲ್ಲವೆ? ಪತ್ರನಿಜವೋ , ಸು - ಏನಿದ್ದರೂ ತಾನು 
ಮಂದಿರಕ್ಕೆ ಹೋದರೆ ಆ ಮಾತು ಬಂದೇ ತೀರಬೇಕು. ಈಗ ಯಾಕೆ ವಾಗ್ವಾದ? 
ಹೀಗಾಗಿ ಅವನೆಂದ: 

“ ಬೈ ಮು . ನೀನೇ ಹೋಗಿ ಆ ಪುಸ್ತಕ ತಂದೃಡಪ್ಪ .” 
“ ಅವನು ಹೊರಗೆ ತಲೆ ಹಾಕದೆ ಹಾಗೆ ಇಬ್ಬರು ಯೋಧರನ್ನು ಬಿಟ್ಟು ಬರಲಾ? ” 
“ ಹೂಂ . ” 

.... ಆ ಬೆಳಗ್ಗೆ ಅಪೆಟ್‌ನನ್ನು ಎಬ್ಬಿಸಿದ ಅವನ ಹೆಂಡತಿ , “ದೋಣಿಕಟ್ಟೆಯಿಂದ 
ಏನೋ ಗಜಿಬಿಜಿ ಕೇಳಿಬರಿದೆ, ” ಎಂದಳು . 

ರಾಜಧಾನಿಯಲ್ಲಿ ಮೆನೆಪ್‌ಟಾಗೆ ಬುದ್ದಿ ಕಲಿಸ್ತಾರೆ ಎಂದು ಅಪೆಟ್‌ನ ಒಳದನಿ 
ಹೇಳಿತ್ತು . ಆ ರೀತಿ ಆಗಲಿ ದೇವರೇ ಎಂದು ಅವನು ಪ್ರಾರ್ಥಿಸಿದ್ದ . ಚಾಪೆಯಿಂದ 
ಗಡಬಡಿಸಿ ಏಳುತ್ತ , ದೋಣಿಕಟ್ಟೆಯಿಂದ ಗಜಿಬಿಜಿ ಎಂದರೆ, ಈ ನಾಯಕ ವಾಪಸು 
ಬಂದೇ ಬಿಟ್ಟನೋ ಕಡೆಗೂ - ಎಂದು ಗೊಣಗಿದ. 

ಕೊಳದಲ್ಲಿ ಮುಳುಗಿ ಎದ್ದಾಗ, ವಿಶೇಷ ಚಟುವಟಿಕೆಯೇನೂ ಕೆಳಗೆ ಊರಲ್ಲಿ 
ಇದ್ದಂತೆ ತೋರಿಬರಲಿಲ್ಲ. ಆದರೆ ಇನ್ನೂ ಬೆಳಕು ಸರಿಯಾಗಿ ಹರಿದಿರಲಿಲ್ಲವಲ್ಲ ? 
ಮಗನನ್ನು ಎಬ್ಬಿಸಿ, “ಕಟ್ಟೆಯ ವರೆಗೆ ಹೋಗಿ ಬಾ , ” ಎಂದು ಕಳಿಸಿದ. 

ಪ್ಟಾ ಮೂರ್ತಿಗೆ ನಿಧಾನವಾಗಿ ಅಭ್ಯಂಜನ ಮಾಡಿಸಿ ಮಡಿ ಉಡಿಸಿ ಸ್ತೋತ್ರ 
ಆರಂಭಿಸುವ ಹೊತ್ತಿಗೆ ಏದುಸಿರು ಬಿಡುತ್ತ ಹುಡುಗ ಬಂದ, ತನ್ನ ವರದಿಯೊಡನೆ . 

ಅಪೆಟ್ ಮಂತ್ರಪಠಣವನ್ನು ಬಿಟ್ಟು , ಪೂಜೆಯನ್ನು ಅರ್ಧಕ್ಕೆ ನಿಲ್ಲಿಸಿದ . 

ಆಶ್ಚರ್ಯ! ಮಹದಾಶ್ಚರ್ಯ! ಹೇಗೆ ಸತ್ತ ? ಮೆದುಳು ಸಿಡಿಯಿತೊ ? ಗುಂಡಿಗೆ ಬಿರಿ 
ಯಿತೊ ? ಮರಣ ದಂಡನೆಯೊ ? ಶವಲೇಪನ ಆಗಿರುವುದಂತೂ ಅದ್ಭುತವೇ ! ಪ್ರಾಂತ 
ಪಾಲನನ್ನು ಓಡಿಸಿ ಗದ್ದುಗೆ ಏರಿದವನು ಪೆರೋನೇ ಆದನಲ್ಲ ! ತಾನು ಊರೊಳಕ್ಕೆ 
ಹೋದರೆ ವಿಷಯ ತಿಳೀತದೆ. ಹೇಗೂ ಅಂತ್ಯಕ್ರಿಯೆಗಾಗಿ ಕರೆಯಲು ಬಝಾರೆ. 
ಅನ್ನುವಿಗೆ ಮಾಡಿದ ಹಾಗೆ ಇವನಿಗೂ ' ಬೆಳಕಿಗೆ ಆಗಮನ' ಪುಸ್ತಕ ಓದಬೇಕೇನೊ ? 
ತಾನು ಇಲ್ಲಿ ತಾಳ್ಮೆಯಿಂದಿದ್ದು ಅವರ ದಾರಿ ನೋಡುವುದೇ ಮೇಲು. 

ಪೂಜೆ ಮುಂದುವರಿಯಿತು, ಹೆಚ್ಚು ಉತ್ಸಾಹದಿಂದ, 

ಮೆರವಣಿಗೆ; ಮೆನೆಪ್ ಟಾನ ಮನೆಯ ಮುಂದೆಯೇ ಇರಬೇಕು- ಅದು ನಿಂತುದು, 
ರಾಜಗೃಹಕ್ಕೆ ಮುಂದುವರಿದುದು ಕಂಡಿತು.... ಬಿಸಿಲು ಹೆಚ್ಚಿತು. ' ಯಾರೂ ಬರಲಿಲ್ಲ 
ವಲ್ಲ . ಗೋರಿಪ್ರದೇಶದ ಕಡೆ ಯಾರೂ ಹೋದಂತಿಲ್ಲ. ಏನಾಗುತ್ತಿದೆ ಎಂದು ತಿಳಿದು 
ಬರಲು ಮಗನನ್ನು ಪುನಃ ಕಳುಹಿಸಲೆ ? ” ಎಂದು ಅಪೆಟ್ ಯೋಚಿಸಿದ, “ ಬೇಡ, 
ಮಗನಿಗೇನಾದರೂ ಅಪಾಯ ತಟ್ಟಿತು' ಎಂದು ತೀರ್ಮಾನಿಸಿದ. 
- ಮತ್ತೂ ಸ್ವಲ್ಪ ಹೊತ್ತಾದ ಮೇಲೆ ಬಂದರು ಬೈ ಹೊಟೆಪ್ ಮತ್ತು 
ಇಬ್ಬರು ಯೋಧರು . 

“ ಅರ್ಚಕರಿಗೆ ವಂದನೆ,” ಎಂದ ಶ್ನೆ . ಸ್ವರ ಕರ್ಕಶವಾಗಿತ್ತು . 

ಆಶೀರ್ವದಿಸುವವನಂತೆ ಅಪೆಟ್ ತೋಳನ್ನೆತ್ತಿದ. ಚಿಂತೆ ಅಡರಿದ ನೋಟ 
ಬೀರುತ್ತ ಅವನೆಂದ: 

“ ಏನಾಯಿತಪ್ಪ ? ಶೋಕಾಲಾಪನೆ ಕೇಳಿ ಬರಿದೆ.” 

“ ಹಿರಿಯರ ಸಮಿತಿ ನಿಮಗೆ ಇಷ್ಟನ್ನು ತಿಳಿಸಲು ನನಗೆ ನಿರ್ದೆಶ ನೀಡಿದ್ದಾರೆ: 
ನಾಯಕರು ರಾಜಧಾನಿಯಲ್ಲಿ ನಿಧನರಾದರು. ಇವತ್ತು ಇಲ್ಲಿ ಅವರ ಶವಸಂಸ್ಕಾರ, 
ನಿಮ್ಮಲಿರುವ ( ಬೆಳಕಿಗೆ ಆಗಮನ' ಗ್ರಂಥವನ್ನು ನೀವು ಕೊಡಬೇಕು. ” 

“ಓಹೋ , ಹಾಗೊ ? ನಾನು ಬರುವುದು ಬೇಡವೊ ? ವಾಚನಕ್ಕೆ ತಾನೆ 


C 


. 


ಗ್ರಂಥ? ” 


“ ರಾಜಧಾನಿಯಿಂದಲೇ ಒಬ್ಬ ಅಮ್ಮ ಬಂದಿದ್ದಾರೆ. ಧಾರ್ಮಿಕ ವಿಧಿಗಳನ್ನು 
ಅವರೇ ಮಾಡ್ತಾರೆ. ” 

ಅಪೆಟ್‌ಗೆ ವಿಸ್ಮಯ . ಹೊಸ ಸಂಗತಿ, ಬೆಳಗ್ಗೆ ಕಟ್ಟೆಗೆಹೋದತನ್ನ ಹುಡು 
ಗನಿಗೆ ಅದು ಗೊತ್ತಾಗಿರಲಿಲ್ಲ. 

“ ಸರಿ, ಆದರೆ ನಾನು ಬರುವುದು... ಹಿರಿಯರ ಸಮಿತಿಯ ಆಜ್ಞೆ ಆಗಿಲ್ಲವೆ ? ” 

“ ಇಲ್ಲ. ನೀವು ಮಂದಿರದಲ್ಲಿಯೇ ಇರಬೇಕಂತೆ, ಕಾವಲಿಗೆ ಇಬ್ಬರು ಯೋಧ 
ರನ್ನು ಬಿಟ್ಟು ಹೋಗೇನೆ.” 
- “ ಯೋಧರು ? ಮಂದಿರದಲ್ಲಿ ? ” 
“ ಜ್ಞ , ಬೆಳಕಿಗೆ ಆಗಮನ ಕೊಡಿ, ” 

“ನಾಯಕರೇ ಹಾಳೆ ಕೊಡಿಸಿದ್ರು . ಹೊಸ ಪ್ರತಿ ಸಿದ್ಧವಾಗಿದೆ.” 

“ಹೊಸದು ಹಳೇದು ಎರಡನ್ನೂ ಪೆಟಾರೀಲಿ ಇಟ್ಟು ಕೊಡಿ, ಅಯ್ಯ ಬೇಕಾ 
ದ್ದನ್ನು ಆರಿಸ್ತಾರೆ." 

“ಓದಿ ಆದ್ಮಲೆ ಎರಡನ್ನೂ ತಂದ್ಯೋಡೀಪ್ಪಾ.” 

ಮಂದಿರದೊಳಗಿಂದ - ಗರ್ಭಗುಡಿಯ ಮಗ್ಗುಲು ಕೊಠಡಿಯಿಂದ - ಪೆಟಾರಿ 
ಬಂತು. ಅದನ್ನು ತೆಗೆದು, “ ಇದು ಹಳೇದು, ಇದು ಹೊಸದು. ಪ್ರತಿ ಮಾಡಿರೋ 
ನನ್ನ ಮಗ ಆ ಒಂದು ಕೆಲಸಕ್ಕಾಗಿಯೇ ಈ ಮಂದಿರದ ಅರ್ಚಕನಾಗೋ ಅರ್ಹತೆ ಪಡೆ 
ದಿದ್ದಾನೆ,” ಎಂದ ಅಪೆಟ್ , 
- ಖೈಮ್ ಉತ್ತರವೀಯಲಿಲ್ಲ. ಪೆಟಾರಿಯನ್ನೆತ್ತಿ ತಲೆಯ ಮೇಲಿಟ್ಟುಕೊಂಡು, 
“ ಇಲ್ಲೇ ಕಾವಲಿರಿ ” ಎಂದು ಯೋಧರಿಗೆ ಹೇಳಿ, ಹೊರಟ. 

“ ನನ್ನ ಸಹಾಯ ಬೇಕಾದರೆ … ” 
ಅಪೆಟ್‌ನ ಮಾತನ್ನು ಅರ್ಧಕ್ಕೇ ತಡೆದು ದಳಪತಿ ಹೇಳಿದ: 
“ ನಾಯಕರ ನೆನಪಿಗಾಗಿ ರಾತ್ರಿ ವಿಶೇಷ ಪೂಜೆಗೆ ಏರ್ಪಾಟು ಮಾಡಿ,” | 

ಮುಂದೇನಾಗುತ್ತದೆ ಎಂಬ ಬಗೆಗೆ ದೇವತಾಮೂರ್ತಿಯಿಂದೇನಾದರೂ ಸೂಚನೆ 
ಬರುವುದೇನೋ ಎಂದು ತಿಳಿಯಲು ಅರ್ಚಕ ಮತ್ತೆ ಗರ್ಭಗುಡಿಯನ್ನು ಪ್ರವೇಶಿಸಿದ . 
ಬಹಳ ಹೊತ್ತಾದ ಮೇಲೆದೇವತಾಮೂರ್ತಿಯ ತಲೆಯ ಮೇಲಣ ಹೂ ಹಣೆಯ 
ಮೇಲಿಂದ ಇಳಿದು ಕೆಳಕ್ಕೆ ಬಿತ್ತು . 

“ ಶುಭ ಸೂಚನೆ, ” ಎಂದುಕೊಂಡ. 

ಹೊರಹೋಗಿಯೋಧರೆದುರು, “ ಮುಖ್ಯವಾಗಿ ದೇವರಲ್ಲಿ ಭಕ್ತಿ ಬೇಕು. ಭಕ್ತಿ 
ಕಮ್ಮಿಯಾದರೆ-ಗೊತ್ತಾಯ್ತಲ್ಲ ಏನಾದೇಂತ ....” ಎಂದ. 

ಭಟರು ಆ ಕಡೆ ನೋಡಲಿಲ್ಲ. ಯಾವ ಉತ್ತರವನ್ನೂ ನೀಡಲಿಲ್ಲ . 


ಭೂಮಾಲಿಕ ಸಿನ್ಯುಹೆಯ ಮನೆಯಲ್ಲಿ ಒಂದು ಬಗೆಯ ಸಂತಸ , ಆಪೆಟ್ 
ನನ್ನು ಕಾಣಬೇಕು ಎನಿಸಿತು ಅವನಿಗೆ. ಧೈರ ಸಾಲಲಿಲ್ಲ . 'ನಾಯಕ ಸತ್ಯನಲ್ಲ 

ಇನ್ನು ಮೊದಲಿನಂತೆಯೇ ಆಗೈವೆ; ಗಂಡ ನುಟ್ಮೋಸ್ ಹಿಂದಿನಂತೆ ಆಗೊಮ್ಮೆ 
ಈಗೊಮ್ಮೆಯಾದರೂ ಮನೆಗೆ ಬಾನೆ,' ಎಂದುಕೊಂಡಳು ನುಟ್ ಮೋಸನ ಮಡದಿ . 
- ಜೀತಮುಕ್ತ ದಾಸದಾಸಿಯರು ದುಃಖಿಗಳು. ಆದ ದುರಂತದ ಪೂರ್ಣ ಅರ್ಥ 
ಅವರಿಗೆ ಆಗಲಿಲ್ಲ . ಹಿಂದಿನ ದಿನಗಳು ಮರಳಿ ಬಂದರೆ ಪುನಃ ತಾವು ತೊತ್ತುಗಳಾಗ 
ಬೇಕಾದೀತು - ಎಂಬ ವಿಷಯ ಅವರಿಗೆ ಹೊಳೆಯಲಿಲ್ಲ . ಅವರನ್ನೂ ದರಿದ್ರ ರೈತ 
ರನ್ನೂ ದುಡಿಯುವ ಎಲ್ಲ ಜನರನ್ನೂ ಇಂಥದೇ ಎನ್ನಲಾಗದ ಭಯ ಆವರಿಸಿತು; 
ಕತ್ತು ಹಿಸುಕಿದ ಅನುಭವವಾಯಿತು. 

ಗೋರಿ ಯಾತ್ರೆಗೆ ಸಿದ್ಧತೆ ನಡೆಯಿತು. ಸೆನಾ ಮುಚ್ಚಳವಿಲ್ಲದ ಶವಪೆಟ್ಟಿಗೆ 

ಯನ್ನು ತಂದ. ಮೆನೆಪ್ಟಾನ ಕಳೇಬರವನ್ನು ಅದರಲ್ಲಿರಿಸಿದರು. 

ಅಂತಿಮ ವಿದಾಯ ಹತ್ತಿರವಾಯಿತೆಂದು ಆರ್ತನಾದದಂತಾಯಿತು 
ನಾಮೋಚ್ಛಾರ. 

ಮನ್ನ ರಾಜಗೃಹದ ಪುಟ್ಟ ಕೊಳದಲ್ಲಿ ಮೈ ತೋಯಿಸಿಕೊಂಡ. 

ಹೆಚ್ಚು ಕಡಮೆ ಊರಿನ ಜನವೆಲ್ಲ ಭಾಗವಹಿಸಿದ ಭಾರೀ ಸ್ಮಶಾನ ಯಾತ್ರೆ . 
ಮುಂಭಾಗದಲ್ಲಿ ಸಹಸ್ರಾರು ಶೋಕಸ್ತ್ರೀಯರು. ಅವರ ಹಿಂದೆ ಉರಿಯುತ್ತಿದ್ದ 
ಕೆಂಡಗಳಿದ್ದ ಪಾತ್ರೆಯನ್ನೆತ್ತಿಕೊಂಡು ಇನ್ನೊಂದು ಕೈಯಲ್ಲಿ ಇಕ್ಕುಳ ಮೊನೆಯ 
ಕೋಲು ಹಿಡಿದು, ಪಾದಗಳನ್ನು ಲಯಬದ್ಧವಾಗಿ ಇರಿಸಿ ಕುಣಿಯುತ್ತ ಕುಪ್ಪಳಿಸುತ್ತ 
ನಡೆಯುತ್ತಿದ್ದ ಮೆನ್ನ . ಅವನನ್ನು ಹಿಂಬಾಲಿಸಿದವನು ಬೆಳಕಿಗೆ ಆಗಮನ' ದ ಪ್ರತಿ 
ಯನ್ನೊಳಗೊಂಡಿದ್ದ ಪೆಟಾರಿಯನ್ನು ಹೊತ್ತ ಖೈ ಹೊಟೆಪ್ , ( “ ಹಳೆಯ 
ಪ್ರತಿಯೇ ಇರಲಿ, ” ಎಂದಿದ್ದ ಮೆನ್ನಯ್ಯ .) ಶವಪೆಟ್ಟಿಗೆಯನ್ನು ಹೊತ್ತವರು ಹಿರಿಯ 
ಸಮಿತಿ ಸದಸ್ಯರು: ಸೆಮ , ಹೆಮೊನ್, ಥಾನಿಸ್ ಮತ್ತು ಹೆಮ್ಟಿ, ಶವಪೆಟ್ಟಿಗೆ 
ಯನ್ನು ಸುತ್ತುವರಿದು ನಡೆದವರು ಅಬ್ಬು ಯಾತ್ರಿಕರು. ( ಅಹೂರಾ ಇರಲಿಲ್ಲ. 
ಆಕೆಯ ಗಂಡನಿದ್ದ . ಭುಜದ ಮೇಲೆ ಮಗುವನ್ನು ಹಾಕಿಕೊಂಡು, ಹಿಂದಿನಿಂದ , 
ಗೋರಿನಿರ್ಮಾಣದ ಉಸ್ತುವಾರಿ ಮುಗಿಸಿ ಮರಳಿದ್ದ ಸೈಫು, ಸೆಬೆಕ್ಕು , ಬಟಾ 
ಅವರ ಹಿಂದೆ. ಬಳಿಕ, ನೀರಿನ ಪಾತ್ರೆ ಹಿಡಿದಿದ್ದ ಇಪ್ಪುವರ್ , ಔಟ, ಅಂಬಿಗರು 
ಜನಜಂಗುಳಿ . 

(“ ನನ್ನ ದೇವರಿಗೆ ಬುತ್ತಿ ” ಎಂದು ನೆಫಿಸ್ ಗೋಳಾಡಿದಳು, ಹಿಂದಿನ ದಿನವೇ 
ಮಾಡಿದ್ದ ರೊಟ್ಟಿಗಳಿದ್ದುವು. ನೆಲಮುಟ್ ಅವನ್ನೇ ಬಿಸಿ ಮಾಡಿದಳು . ಒಣಗಿದ 
ಮೀನಿನ ಉಪ್ಪೇರಿಯನ್ನೂ ಈರುಳ್ಳಿಯನ್ನೂ ಇಟ್ಟು , ಅನ್ನು ವಿನ ವಿಧವೆ ಕೊಟ್ಟಿದ್ದ 
ಬಟ್ಟೆಯನ್ನು ಹರಿದು ಅದರ ಒಂದು ತುಣುಕಿನಲ್ಲಿ ಅಷ್ಟನ್ನೂ ಕಟ್ಟಿದಳು.) 

* ಸ್ಮಶಾನಯಾತ್ರೆ ಬೀದಿಗಳಲ್ಲಿ ತುಂಬಿ ಹರಿಯುವ ನದಿಯಾಯಿತು. ಮಂದಿರದ 
ಬಾಗಿಲಲ್ಲಿ ನಿಂತು ನೋಡಿದ ಅಪೆಟ್‌ಗೆ ಅದು ಮೆಲ್ಲನೆ ತೆವಳುವ ಹೆಬ್ಬಾವಿನಂತೆ ಕಂಡಿತು. 
( ಅವನಿಗೆ ಕುತೂಹಲ : ಎಲ್ಲಿಗೆ ಒಯ್ಯುತ್ತಾರೆ? ಮಣ್ಣು ಮಾಡುತ್ತಾರೆ? ಗೋರಿ 
ಯಲ್ಲಿಡುತ್ತಾರೆ ? ಯಾವ ಗೋರಿಯ ನಿರ್ಮಾಣವೂ ಆಗಲಿಲ್ಲವಲ್ಲ ?). 

ದಾರಿಯುದ್ದಕ್ಕೂ ಒಸೈರಿಸ್ ಮೆನೆಪ್‌ಟಾರ ನಾಮೋಚ್ಛಾರ. 

ಮೆನಪ್ ಟಾನ ಮನೆಬಾಗಿಲಲ್ಲಿ ನೆಫಿಸ್ ಮಗನೊಡನೆ ನಿಂತಿದ್ದಳು. ಅವಳು 
ಹೊರ ಬರದಂತೆ ಬಾಗಿಲಿನ ಎಡ ಬಲಗಳಲ್ಲಿ ಕಾವಲಿದ್ದರು ಅಹೂರಾ ಮತ್ತು ಅನ್ನು 
ವಿನ ವಿಧವೆ . ಇದು ಸಾಲದೆಂದು, ಮೂರ್ಛತಪ್ಪಿ ಬೀಳಬಾರದೆಂದು, ತೋಳು 
ಗಳನ್ನು ಆ ಕಡೆ ಈ ಕಡೆ ಹಿಡಿದಿದ್ದರು- ನೆಜಮುಟ' ಮತ್ತು ತಬಬುವಾ, ಅವರ 
ಹಿಂದಿದ್ದರು ಬಟಾನ ಪತ್ನಿ ಮತ್ತು ಮಕ್ಕಳು, ಕೆದರಿದ ಕೇಶರಾಶಿಯ ನೆಫಿಸ್ ಮೆರ 
ವಣಿಗೆ ಹತ್ತಿರ ಬಂದಂತೆ ಬಿರುನೋಟ ಬೀರುತ್ತ ನೋಡಿದಳು. ನಡುಗುವ ಕಂಠದಲ್ಲಿ 

ತಾನೂ ಧ್ವನಿಗೂಡಿಸಿದಳು ; “ ಓ ಒಸೈರಿಸ್, ಓ ಒಸೈರಿಸ್ ,... ಓ ಮೆನೆಪ್‌ಟಾ, ಓ 
ಮೆನೆಪ್‌ ಟಾ ... ” 

ಮೌನವಾಗಿ ಅಳುತ್ತ , ಬಲಗಡೆಗೆ ಹೊರಳಿ , “ ನಿಜಕ್ಕ , ಬುತ್ತಿ ತಗೊಂಡು ಈಗ 
ರಾಮರಿ ಹೋಗಬೇಕು, ಅಲ್ಲವಾ ? ” ಎಂದು ಕೇಳಿದಳು. 

ನೆಜಮುಟ್ “ನೀನು ಹೊರಡು ರಾಮರಿ,” ಎಂದಳು ಹುಡುಗನಿಗೆ. 

“ ಹೂಂ ” ಎಂದ ಆತ, “ ಜತೆಗೆ ನಿನ್ನ ಮಕ್ಕಳೂ ಹೋಗಲಿ , ನೀನೂ ಹೋಗು 
ಬೇಕಾದರೆ , ” ನೆಜಮುಟ್ ಎಂದಳು ಬಟಾನ ಹೆಂಡತಿಗೆ . 

ರಾಮರಿಪ್ಟಾನನ್ನು ಹಿಂಬಾಲಿಸಿ ಅವರೆಲ್ಲ ಬೀದಿಗಿಳಿದರು. ರಾಮರಿಯ 
ಕೈಯಲ್ಲಿತ್ತು ಬುತ್ತಿಯ ಕಟ್ಟು , ಬಟಾ ಅವನನ್ನು ಹತ್ತಿರಕ್ಕೆ ಕರೆದು ಇನ್ನೊಂದು 
ಕೈಯನ್ನು ಹಿಡಿದುಕೊಂಡ, ಬಟಾನ ಮಕ್ಕಳು ತಾಯಿಯೊಂದಿಗೆ, ತಮ್ಮ ತಂದೆಯ 
ಹಿಂದೆ, ಬೀದಿಗಡ್ಡವಾಗಿ ಸಾಲಾಗಿ ನೆರೆದರು, 

ನೆಫಿಸ್ಗೆ ಪ್ರಜ್ಞೆ ತಪ್ಪಲಿಲ್ಲ . ಪದಗಳನ್ನು ಅರ್ಧಕ್ಕರ್ಧ ನುಂಗುತ್ತ ಅವಳೆಂದಳು: 

“ ಮುಗಿಯಿತು.... ಎಂಟೊಂಭತ್ತು ವರ್ಷಗಳ ಬಾಳೆ ಮುಗಿಯಿತು........ನೀನು 
ಮಹಾ ನಾಯಕನಾದೆ. ನಾನು ಬಡವಿಯಾಗಿಯೇ ಉಳಿದೆ... .. . ನನ್ನನ್ನು ಬಿಟ್ಟು 
ಹೋಗ್ತಿಯಾ ಪ್ಟಾ ....ರಾಮರಿಯ ಓ ತಂದೆ! ಈ ಇನ್ನೊಂದು ಕುಡಿಯನ್ನು ಹಿರಿ 
ಯರಿಗೊಪ್ಪಿಸಿ ನಾನೂ ಬಂದ್ದಿದ್ರೇನೆ ಪ್ಟಾ ... ” 

ಮೆರವಣಿಗೆಯ ಕೊನೆಯಲ್ಲಿ ಒಂಟಿಯಾಗಿ ಸಾಗಿದ್ದ , ಶಿಲ್ಪಿ ನೆಲೆನ್ . 
ಅವನನ್ನೂ ನೋಡಿಯಾದ ಮೇಲೆನೆಮುಟ್ ಅಂದಳು: 
“ ಇನ್ನು ಒಳಗೆ ನಡಿ ನೆಫಿಸ್ , ವಿಶ್ರಾಂತಿ ತಗೋ .” 


ಎರಡು ಬೀದಿಗಳಲ್ಲಿ ಮೆರವಣಿಗೆ ಸಾಗಿತು. ನಿರ್ಮಾಣವಾಗಿದ್ದ ಗೋರಿಯ 
ಬಳಿ ಸಹ ಕೆಲಸಗಾರರು ಮತ್ತು ಹಪು ಮೆರವಣಿಗೆಯನ್ನು ಇದಿರುಗೊಂಡರು . 

ಶವಪೆಟ್ಟಿಗೆಯನ್ನು ಗೋರಿಯ ಬಳಿ ನೆಲದ ಮೇಲಿಟ್ಟರು. 

( ನೀವೆಲ್ಲ ಬಿರನೆ ಬಂದು ನೋಡ್ಕೊಂಡು ಹೋಗೋಕಂತೆ' ನದೀ ತಟದಲ್ಲಿದ್ದ 
ಬೆಕ್‌ಗೆ ಬೈ ಮು ಕಳುಹಿಸಿದ ಸಂದೇಶ.) . 

ಮೆನ್ನ ಶವಪೆಟ್ಟಿಗೆಯ ಹಾಗೂ ಗೋರಿಯ ಸುತ್ತ - [ ತಲೆಯಮೇಲೆ ಕೆಂಡ 
ಪಾತ್ರೆ , ಕೈಯಲ್ಲಿ ಇಕ್ಕುಳಕೋಲು]ಶೋಕನರ್ತನ ಆರಂಭಿಸಿದ. ಬಾಯಿಯಲ್ಲಿ ಮಂತ್ರ 
ಪಠಣ, ನಡುನಡುವೆ ರಾಗಾಲಾಪನೆ . ಶೋಕಸ್ತ್ರೀಯರ ರೋದನವಂತೂ ಗಗನ 
ಮುಟ್ಟಿತು. 

*ಗೋರಿಯ ಒಂದು ಮೂಲೆಯಲ್ಲಿ ಮೆಟ್ಟಿಲುಗಳಿದ್ದುವು. ಮೆನ್ನ ಮಂತ್ರ 
ಪಠಿಸುತ್ತ ಕೆಳಕ್ಕಿಳಿದು, ಬೆಂಕಿ ಪಾತ್ರೆಯನ್ನೂ ಇಕ್ಕುಳ ಕೋಲನ್ನೂ ನೆಲಮನೆಯ 

ಒಂದು ಮೂಲೆಯಲ್ಲಿ ಇರಿಸಿ ಬಂದ. ಇಪ್ಪುವರನ ಕೈಯಿಂದ ನೀರಿನ ಪಾತ್ರೆಯನ್ನು 
ಇಸಕೊಂಡು ಮತ್ತೆ ಒಳಹೋಗಿಗೋರಿಯೊಳಗೆ ಜಲಸೇಚನ ಮಾಡಿ, ಆ ಪಾತ್ರೆ 
ಯನ್ನೂ ಅಲ್ಲಿಯೇ ಇಟ್ಟು ಹೊರ ಬಂದು, ಹಿರಿಯರತ್ತ ನೋಡಿಹೇಳಿದ: 

“ ನಾಯಕರ ಒಡನಾಡಿಗಳಾಗಿದ್ದವರು ಬಂದು ಬೀಳ್ಕೊಡಲಿ. ” 

(ಕೆಳಗಿನಿಂದ ನಾವೆಗಳ ಯಾವ ಸುಳಿವೂ ಇಲ್ಲವೆಂಬುದನ್ನು ಖಚಿತಪಡಿಸಿಕೊಂಡು 
ಬೆಕ್ ಓಡಿಬಂದಿದ್ದ , ತನ್ನ ಐವತ್ತು ಜನ ಭಟರೊಡನೆ, ನಾಯಕರಿಗೆ ನಮಿಸಿ ನದೀ 
ತಟಕ್ಕೆ ಮರಳಿ ಧಾವಿಸಲು ಅವನು ಆತುರ ತೋರಿದ, ದಳಪತಿಯ ಮಗ್ಗುಲಲ್ಲಿ 
ನಿಂತ.] 

ಯಾರು ಮೊದಲು ? ಅನಿಶ್ವಯತೆ ಅನರ್ಥಕಾರಿ, ವಿಲಂಬವಾಗಬಾರದು. 
ಅಸಹನೆಯಿಂದ ಪ್ರೈಮ್ ನುಡಿದ : 
“ ಬೇಗ! ಅಯ್ಯ ಹೇಳಿದಂತೆ ಮಾಡಿ. ಹಿರಿಯರು ಮುಂದಾಗಬೇಕು. ” 

ಆ ನಾಲ್ವರು ಶವದ ಪಾದದ ಬಳಿ ನಿಂತು, ಮುಖವನ್ನು ನೋಡಿ ತಲೆಬಾಗಿ 
ನವಿಸಿದರು . ಪ್ರೊ ಫುಸೆಬೆಕ್ಕು ಹಾಗೆಯೇ ಮಾಡಿದರು . 

ಗಟ್ಟಿಯಾಗಿ ಅಳುತ್ತ ಬಟಾ ಬಂದ, ಖೈ ಮೌಹೊಟೆಪ್ , ಔಟ, ಬೆಕ್ ಒಟ್ಟಾಗಿ 
ನಿಂತು ನಮಿಸಿದರು. [ ಅದಾದೊಡನೆಯೇ ಬೆಕ್ , ಗುಂಪಾಗಿ ನಿಂತಿದ್ದ ತನ್ನ ಯೋಧ 
ರೊಡನೆ, ದಂಡೆಗೆ ಧಾವಿಸಿದ .] ಇಪ್ಪುವರ್ ಬಂದು ಕಳೇಬರದ ಪಾದಗಳ ಮೇಲೆ 
ತಲೆ ಇರಿಸಿ ಅತ್ಯ . ಗಂಡಸರು, ಹೆಂಗಸರು - ಅಂತಿಮ ವಿದಾಯಕ್ಕೆ ಎಲ್ಲರೂ ಮುಂದಾ 
ದರು . ಖೈ ಮ್ ತೋಳುಗಳನ್ನಷ್ಟೇ ಚಾಚಿ ಜನರ ನೂಕು ನುಗ್ಗಲನ್ನು ಹತೋಟಿ 
ಯಲ್ಲಿಟ್ಟುಕೊಂಡ. . 

ಮೆನ್ನ ಸೆಮನೊಡನೆ ಅಂದ : 

“ನಾಯಕರಿಗೆ ಎಲ್ಲರೂ ಒಡನಾಡಿಗಳೇ . ಇವರು ಸಾಲುಗಟ್ಟಿ ನಮಿಸ್ತಾ ಇರಿ . 
ಈ ಕಡೆಯಿಂದ ಗೋರಿ ವಾಸಕ್ಕೆ ಬೇಕಾದ ಸಾಮಗ್ರಿಗಳನ್ನಿಡುವ ಕೆಲಸ ಮಾಡಿ ಮುಗಿ 
ಸೋಣ. ” 

ಆ ಸಾಮಗ್ರಿಗಳು ಮೊದಲೇ ಬಂದಿದ್ದುವು. 

ಕಾ , ಮೊಲ ಉಳಲು ಮರದ ಪುಟ್ಟ ಹೋರಿಗಳು, ನೇಗಿಲು, ಬಾತುಕೋಳಿಯ 
ಬೇಟೆಗೆ ಹೋಡೆಗೋಲು, ಪೆಪೈರಸ್ ದೊಣಿಯ ಆಕೃತಿ, ಬಣ್ಣದ ಪುಕ್ಕಗಳ ಬೀಸಣಿಗೆ, 
ಜೊಂಡಿನ ಪಾದರಕ್ಷೆ, ನೀಲಿಕವಡೆ ಸರ, ಬೆಳ್ಳಿಯುಂಗುರ, ಖಿನವ ಚೀಲ, ಧೂಪ 
ದ್ರವ್ಯಗಳು, ಶುಭ ನಡುವಸ್ತ್ರ , ಹಣ್ಣಿನ ಬುಟ್ಟಿಗಳು, ಹೂವಿನ ರಾಶಿ.... 

ಚೂಪುಗಲ್ಲೊಂದು ಉಳಿಯಿತು. 
ರಾಮರಿಪ್ಟಾನ ಕೈಯಲ್ಲಿ ಬುತ್ತಿ ಇದ್ದುದನ್ನು ಗಮನಿಸಿದ ಮೆನ್ನ ಅಂದ: 
“ ರಾವರಿ, ಒಳಗೆ ಹೋಗಿ ಬುತ್ತಿ ಇಟ್ಟು ಬಾ .” 
ಮರೆಯಲ್ಲಿ ನೆಫರುರಾ ಮುಖ ತೋರಿಸಿ, ಅಂಗಲಾಚುವ ಸ್ವರದಲ್ಲಿ, “ ರಾಮರಿ, 

ನನ್ನ ಬುತ್ತಿಯನ್ನೂ ತಗೊಂಡು ಹೋಗಪ್ಪ ,” ಎಂದಳು. ಅದರಲ್ಲಿದ್ದುವು ಬಿಸಿ 
ರೊಟ್ಟಿ, ಬೇಯಿಸಿದ ಮಾಂಸದ ತುಣುಕುಗಳು. 

ಆ ಬುತ್ತಿಯನ್ನೂ ಪಡೆದುಕೊಂಡು ರಾಮರಿ ನಿಧಾನವಾಗಿ ಮೆಟ್ಟಲುಗಳನ್ನಿಳಿದೆ. 
- (ಕತ್ತಲು ಬೆಳಕು ಒಳಗೆ, ಕಲ್ಲಿನ ಹಸಿವಾಸನೆ. ಅದಿನ್ನು ತನ್ನ ತಂದೆಯ -.ಅವನ 
ಚೇತನದ ಹಾಗೂ ಬಾಹ್ಯರೂಪದ - ವಾಸಸ್ಥಾನ; ಆ ಚೇತನ ಮರಳಿ ಬರುವವರೆಗೆ, 
- ಪುನಃ ನೀರಾನೆ ಪ್ರಾಂತದ ನಾಯಕನಾಗಿ ಜನತೆಯನ್ನು ಮುನ್ನಡೆಸುವ ವರೆಗೆ.... 
- ಬುಕ್ಕಿಗಳನ್ನಿರಿಸಿ ಹಿಂದಿರುಗುವುದು ತಡವಾಯಿತೆಂದು ಮೇಲಿನಿಂದ ಬಟಾನ 
ಧ್ವನಿ ಕೇಳಿಸಿತು: 

“ ರಾಮರಿ ....” 

ರಾವೆರಿಪ್ಟಾಗೆ ಒಂದು ರೀತಿಯ ಆಶ್ಚರ್ಯ, ಕರೆದುದು ಬಟಾ ಮಾವನೇ . 
ಆದರೆ ಗಂಟಲು ಅವರ ಗಂಟಲಿನಂತಿಲ್ಲ. ಹಾಗೆ ನೋಡಿದರೆ ಯಾರೊಬ್ಬರ ಸ್ವರವೂ 
ಅವರವರ ಸ್ವರದಂತಿಲ್ಲ . ಎಲ್ಲರದೂ ನೋವಿನ ಧ್ವನಿಯೇ - ಒಂದೇ ತೆರ , ಒಂದೇ ತೆರ . 

“ ರಾಮರಿ.... ” 

ಕರೆದುದು ಸೈ ಫ್ರು ಮಾವನಿರಬೇಕು. ಆದರೆ ಧ್ವನಿ ಮೊದಲು ಕರೆದ ಧ್ವನಿ 
ಯಂತೆಯೇ , ಹಣ್ಣಿನ ಬುಟ್ಟಿಗಳ ಪಕ್ಕದಲ್ಲಿ ಬುತ್ತಿಗಳನ್ನಿಟ್ಟೆ . ಯಾಕೆ ಕರೆಯು 
ತಿದ್ದಾರೆ? ಬಹಳ ಹೊತ್ತಿನಿಂದ ಇಲ್ಲಿಯೇ ನಿಂತಿರುವೆನೇನೋ . ಈ ಬುಗರಿ ..... 

ರಾಮರಿ ತನ್ನ ನಡುಬಟ್ಟೆಯ ಮಡಿಕೆಯಿಂದ ತನ್ನ ಬುಗರಿಯನ್ನು ಹೊರತೆಗೆದ. 
(“ನೀನುಕೊಡಿಸಿದ್ದು ಅಪ್ಪ . ” ಅದನ್ನು ತನ್ನ ಮನೆಯ ಬುತ್ತಿಯ ಬಳಿ ಇಟ್ಟ . 
( ರಾತ್ರಿ ಹೊತ್ತು ತಂದೆಯ ದೇಹದಿಂದ ಬಾಬೆನ್ನು ಪಕ್ಷಿ - ಅಲೆಯಲು ಹೊರಟಾಗ 
ಈ ಬುಗರಿಯನ್ನು ಅದು ಕಾಣಬೇಕು; ಸಂತೋಷಪಡಬೇಕು.) 

ರಾವೆರಿ ಮೆಟ್ಟಲುಗಳನ್ನೇರಿ ಮೇಲೆ ಬಂದ , ಮುಖ ನಿರ್ವಿಕಾರವಾಗಿತ್ತು . 
ಆದರೆ ಪ್ರಬುದ್ಧ ಕಳೆಯಿತ್ತು ಅದರಲ್ಲಿ, 

ಮೆನ್ನ ನೆಂದ: 
“ ಸಮುದಾಯಕ್ಕೆ ನಿವೇದಿಸುವಂಥಾದ್ದು ಏನಾದರೂ ಇದ್ದರೆ ಹೇಳಿಬಿಡಿ. ” 
“ ಬೇಗನೆ! ಬೇಗನೆ! ” ಎಂದು ಖ್ಯೆ ಹೊಟೆಪ್ ಅವಸರಪಡಿಸಿದ . 
ಚುಚ್ಚುತ್ತಿದ್ದ ರಣಬಿಸಿಲು ನೆರಳೆನ್ನುವಂತೆ ಜನ ನೀರವವಾಗಿ ನಿಂತರು. 
ಹಿರಿಯರ ಸಮಿತಿಯ ಹಿರಿಯ ಸದಸ್ಯ ಸವನೆಂದ : 

“ ಬಂಧುಗಳೇ , ನಮ್ಮ ನಾಯಕರು ತಮ್ಮ ಜನರಿಗೆ ಹಿತವಾಗಬೇಕು ಅನ್ನೋ 
ಬಯಕೆಯಿಂದ ಪೆರೋನ ಆಮಂತ್ರಣ ಸ್ವೀಕರಿಸಿ ರಾಜಧಾನಿಗೆ ಹೋದ್ರು. ' ನಮ್ಮದು 
ಋಜು ಮಾರ್ಗ, ಈವರೆಗೂ ಅಷ್ಟೆ . ಮುಂದೆಯೂ ಅಷ್ಟೆ . ನಮ್ಮ ಮಾಟ್ 
ನಮ್ಮನ್ನು ಕಾಯ್ತದೆ. ಹೋಗಿ ಬತ್ತೇನೆ' ಅಂದ್ರು . ಅಲ್ಲಿ ಅರಮನೆ ಗುರುಮನೆಗಳ 
ನಡುವೆ ಚೌಕಮಣೆ ಆಟ ನಡೆದಿತ್ತು . ಆ ಜನ ನಮ್ಮ ನಾಯಕರಿಗೆ ನಂಬಿಕೆ ದ್ರೋಹ 

ಮಾಡಿದ್ರು . ತಮ್ಮ ಆಟದ ಕಾಯಿಯಾಗಿ ನಮ್ಮ ನಾಯಕರನ್ನು ಬಳಸಿದ್ರು . ಮೋಸ! 
ವಂಚನೆ! ನಮ್ಮ ನಾಯಕರನ್ನು ಮುಗಿಸಿಯೇ ಬಿಟ್ರು . ದೊಡ್ಡ ಮನುಷ್ಯ . ಬಹಳ 
ದೊಡ್ಡ ಮನುಷ್ಯ . ಇಂಥವನೇ ಇನ್ನೊಬ್ಬ ಈ ಐಗುಪ್ತದ ನೆಲದ ಮೇಲೆ ಮತ್ತೆ 
ಯಾವಾಗ ನಡೀತಾನೆ ? (ಧ್ವನಿ ಕುಸಿಯತೊಡಗಿತು.) ನಾಯಕರು ಆಡಿದ ಮಾತನ್ನೇ 
ಹಿರಿಯ ಸಮಿತಿ ಪುನಃ ಹೇಳದೆ. ನಮ್ಮದು ಋಜುಮಾರ್ಗ , ಈ ವರೆಗೂ ಅಷ್ಟೆ . 
ಮುಂದೆಯೂ ಅಷ್ಟೆ . ನಮ್ಮ ಮಾಟ್ ನಮ್ಮನ್ನು ಕಾಯ್ತದೆ.' ಅಂತ್ಯಕ್ರಿಯೆ ಮುಗಿದ 
ಮೇಲೆ ಸಾವಿನ ಊಟ, ರಾತ್ರೆ ಹಿರಿಯರ ಸಮಿತಿ ಸಭೆ ಸೇರಿ, ನಮ್ಮ ಪ್ರಾಂತಕ್ಕೆ 
ಸಂಬಂಧಿಸಿ ಮುಂದಿನ ಕಾರೈವಿಧಾನ ಏನು ಅಂತ ನಿರ್ಧರಿಸ್ತದೆ...ಇಷ್ಟೆ , ಇಷ್ಟೆ....” 

ಉಮ್ಮಳವನ್ನು ಪ್ರಯತ್ನ ಪೂರ್ವಕವಾಗಿ ಹತ್ತಿಕ್ಕಿ ಸೆಮ ಸೈ ಫ್ರುವಿಗೆಂದ: 
“ನೀನು ಏನಾದರೂ ಹೇಳು. ” 

ನೆರೆದಿದ್ದ ಎಲ್ಲರೆಡೆಗೆ ಫು ದೃಷ್ಟಿ ಬೀರಿದ. ಬಾಯಿ ತೆರೆದ ಮಾತು 
ಹೊರಡಲಿಲ್ಲ. ಉಗುಳು ನುಂಗಿದ. ಮತ್ತೊಮ್ಮೆ ಬಾಯಿ ತೆರೆದು, ಪದಗಳನ್ನು 
ರೂಪಿಸುತ್ತ ಹೊರಕ್ಕೆ ತಳ್ಳಿದ. 

“ ಅಬ್ಬು ಯಾತ್ರೆಯಿಂದ.... ವಾಪಸಾದ ರಾತ್ರೆ .... ಮೆನೆಪ್ಟಾಗೆ ಹೇಳಿದೆ: 
'ನ್ಯಾಯ ಸಮ್ಮತವಾಗಿ ನಡಕೊಳ್ಳಿ, ಸುಮ್ಮೆ ಸುಲೀಬೇಡಿ ಅಂತ ಕಂದಾಯ ಅಧಿ 
ಕಾರಿಗೆ ಹೇಳ್ಳೇಕು. ನಮ್ಮ ಸಂಕಟತೋಡ್ಕೊಬೇಕು...ನಮ್ಮಲ್ಲಿ ಬಹಳ ಜನರ ಅಭಿ 
ಪ್ರಾಯ ಇದು. ನೀನು ಬರಬೇಕು, ಮೆನೆಪ್‌ಟಾ...ನೀನೇ ಮುಂದೆ ಇರಬೇಕು. 
ನೀನು ಯೋಚಿಸಿ ಮಾತಾಡ್ತೀಯಾ. ಸರಿಯಾಗಿ ವಾದಿಸ್ತೀಯಾ...” ...' ಹೂಂ . 
ಅಂದೆ. ಮಾರನೇ ದಿವಸ ಯೋಚಿಸಿ ಮಾತನಾಡಿದ, ಸರಿಯಾಗಿ ವಾದಿಸಿದ....ನಮ್ಮ 
ನಾಯಕನಾದ. ( ಬಿಕ್ಕುತ್ತ ನನ್ನ ನೆರೆಯವನು....ಬಹಳ ಎತ್ತರಕ್ಕೆ ಹೋದ...... 
( ತಡೆತಡೆದು) ... ಹಿಂದೆ ವರ್ತಕ ಕೆಮ್ಮು ಬಂದಾಗ, ಹೊಸ ಸಾಧ್ಯತೆಗಳ ಸುಂದರ ದ್ವೀಪ 
ವನ್ನು ಮಸುಕು ಮಸುಕಾಗಿ ಕಂಡ ಹಾಗಾಯ್ತು ನನಗೆ. ಆದರೆ ಈಗ, ಇವತ್ತು .... 
ಇವತ್ತು ...( ಅಳು) ಬೇಡ. ಮಾತಾಡೋದಿಲ್ಲ. ಮಾತಾಡೋದುನನ್ನಿಂದ ಸಾಧ್ಯ 
ವಿಲ್ಲ, ಸೆಮ ಅಣ್ಣ ಹಿಂದೆ ಹೇಳಿದ ಒಂದು ಮಾತನ್ನು ಪುನಃ ಇಲ್ಲಿ ಹೇಳಿ ಮುಕ್ತಾಯ 
ಗೊಳಿಸ್ತೇನೆ. ( ಧ್ವನಿ ಏರಿಸಿ) ಈ ಪ್ರಾಂತದ ನಾವೆಲ್ಲ ಒಂದೇ ಬುಡಕಟ್ಟಿನವರು . 
ಎಲ್ಲರೂ ಒಟ್ಟಿಗೇ ಈಸೋಣ. ಮುಳುಗಿದರೆ ಒಟ್ಟಿಗೇ ಮುಳುಗೋಣ. ” 
- ಆ ಮಾತುಗಳು ಕೇಳಿದವರ ಮನಸ್ಸಿನ ಆಳಕ್ಕೆ ಇಳಿಯುತ್ತಿದ್ದಂತೆ ಬಟಾ ಪಕ್ಕಕ್ಕೆ 
ತಿರುಗಿದ. ಅಲ್ಲಿದ್ದ ತನ್ನ ಹಿರಿಯ ಮಗನಿಗೆ, “ಕಟ್ಟೆಗೆ ಓಡಿ, ದೋಣಿಯಿಂದ ಕೊಳಲು 
ತಾ , ” ಎಂದ. ಹುಡುಗ ದಾರಿ ಬಿಡಿಸಿಕೊಂಡು ಓಡಿದ. 

ಜನಸಮುದಾಯ ಒಸೈರಿಸನ ಮನೆಪ್ಟಾನ ನಾಮೋಚ್ಛಾರ ಮಾಡಿದ ಬಳಿಕ 
ಮೆನ್ನ ಹೇಳತೊಡಗಿದ: 

“ ಮನುಷ್ಯನಾಗಿ ಜನಿಸಿದವನು ಮಾಡಬೇಕಾದುದ್ದೇನು? ಭೂಮಿಯ 

ಮೇಲಿದ್ದಷ್ಟು ಕಾಲ ನ್ಯಾಯವಾಗಿ ವರ್ತಿಸೋದು. ಮನುಷ್ಯ ಸತ್ತಮೇಲೂ ಬದುಕಿ 
ರೈಾನೆ. ಇದು ಐಗುಪ್ತ ಸಮಾಜದ ಕಲ್ಪನೆ. ಭೂಮಿಯ ಮೇಲೆ ಒಬ್ಬ ವ್ಯಕ್ತಿ 
ಮಾಡಿದ ಒಳ್ಳೆ ಕೆಲಸಗಳ ಆಧಾರದ ಮೇಲೆ ಅವನ ಮುಂದಿನ ಬದುಕನ್ನು ಒಸೈರಿಸ್ 
ತೀರ್ಮಾನಿಸ್ತಾನೆ. ಗುಣವಂತ ಅನಂತ ಕಾಲ ಜೀವಿಸಬಹುದು. ಅಷ್ಟೇ ಅಲ್ಲ, ಯಾವ 
ಕೆಡುಕನ್ನೂ ಮಾಡದವನು ದೇವರಾಗಿ ರಾರಾಜಿಸಬಹುದು.” 

ರಾಗವಿಲ್ಲ. ರಂಜನೆ ಇಲ್ಲ. ಆದಷ್ಟು ಸರಳವಾಗಿ ತಿಳಿಯಹೇಳುವ ಯತ್ನ , 
ಮುಂದುವರಿಸುತ್ತ ಮೆನ್ನನೆಂದ: 

“ಗೋರಿಗೆ ಹೋದವರು ಆ ಕತ್ತಲೆಯಿಂದ ಬೆಳಕಿಗೆ ಆಗಮಿಸ್ತಾರೆ ಅನ್ನೋದು 
ನಮ್ಮ ಸಮಾಜದ ತಿಳಿವಳಿಕೆ . ಈ ಭೂಮಿಯ ಮೇಲಿನ ವಿಚಾರಣೆ ಚಿಲ್ಲರೆ ವಿಷಯ . 
ಕಟುಕನೂ ವಿಚಾರಣೆ ನಡೆಸಿ ಕುರಿಯ ಕತ್ತು ಕುಯ್ಯಬಹುದು. ಆದರೆ ಪರಲೋಕದ 
ವಿಚಾರಣೆ ಮಹತ್ತರವಾದದ್ದು . ಧರ್ಮದೇವತೆ ಒಸೈರಿಸನ ನ್ಯಾಯಸ್ಥಾನದಲ್ಲಿ ಅದು 
ನಡೀತದೆ. ನಮ್ಮ ನಾಯಕ ಮೆನೆಪ್‌ಟಾ ಅಣ್ಣನನ್ನು ದೇವರು ವಿಚಾರಣೆಗೆ ಗುರಿ 
ಮಾಡುವ ಪ್ರಶ್ನೆಯೇ ಇಲ್ಲ. ಇವರನ್ನು ಕಂಡ ಕ್ಷಣ ಒಸೈರಿಸ್ ಎದ್ದು ಬಂದು, ಕೈ 
ಹಿಡಿದು ಕರೆದೊಯ್ದು, ತಮ್ಮ ಸಿಂಹಾಸನದಲ್ಲೇ ಸ್ಥಳ ನೀಡಿ ಒಟ್ಟಿಗೆಕೂಡಿಸಿಕೊಳ್ತಾರೆ. 
ಆದರೆ ನಮ್ಮ ಪ್ರಾಚೀನ ಅರ್ಚಕರು ಒಸೈರಿಸನ ನ್ಯಾಯಸ್ಥಾನದಲ್ಲಿ ನಡೆಯುವ 
ವಿಚಾರಣೆಗೆ ಸಹಾಯಕವಾಗಬೇಕೂಂತ ( ಬೆಳಕಿಗೆ ಆಗಮನ' ಅನ್ನೊ ಗ್ರಂಥ ರಚಿಸಿ 
ದ್ದಾರೆ, ಆ ಗ್ರಂಥವನ್ನು ಗೋರಿಯೊಳಗೆ ಶವದ ಮೇಲೆ ಇಡಬೇಕು. ಅದಕ್ಕೆ ಭಾರೀ 
ಮೌಲ್ಯ , ಶ್ರೀಮಂತ ಭೂ ಮಾಲಿಕರು ಅಂಥ ಮೌಲ್ಯ ಕೊಟ್ಟು ಆ ಗ್ರಂಥವನ್ನು 
ಕೊಳ್ತಾರೆ. ಅಂಥ ಗ್ರಂಥವನ್ನು ಎದೆಯ ಮೇಲಿಟ್ಟ ಕ್ಷಣ ಸತ್ತವನು ಮಾಡಿದ ಪಾಪ 
ಗಳೆಲ್ಲ ಮಾಯವಾಗ್ತವೆ ಎನ್ನುವುದು ಒಂದು ಭ್ರಮೆ . ಮೋಸ. ನನ್ನ ಅಭಿಪ್ರಾಯ 
ದಲ್ಲಿ ನಾಯಕರಿಗೆ ಅಂಥ ಗ್ರಂಥ ಬೇಕಾಗಿಲ್ಲ . ಆದರೆ ಊರಿನ ಮಂದಿರದಲ್ಲಿ ಹಿಂದೆ 
ಒಂದು ಪ್ರತಿ ಇತ್ತು . ಈಗ ಇನ್ನೂ ಒಂದಿದೆ. ಸರಿ . ಮೂಲಪ್ರತಿ ಇಲ್ಲಿ ಪೆಟಾರಿ 
ಯಲ್ಲಿದೆ. ಹೊರಕ್ಕೆ ತೆಗೆದು ಗೋರಿಗೆ ಕಳಿಸೋಣ. ಹೀಗೆ ಮಾಡಿದರೆ ನಿಮಗೆ 
ಸಂತೋಷವಾಗ್ತದೆ. ಎಲ್ಲಿ , ಮೃತ ಪರಿಶುದ್ಧ ಅಂತ ಮೂರುಸಲ ಹೇಳಿ. ” 

ಅನ್ನುವೀರನ ಅಂತ್ಯಕ್ರಿಯೆ ನೆನಪಾಯಿತು ಬಹ್ವಂಶ ಜನರಿಗೆ, ಅವರೆಂದರು: 
“ಮೃತ ಪರಿಶುದ್ಧ ! ಮೃತ ಪರಿಶುದ್ದ ! ಮೃತ ಪರಿಶುದ್ದ ! ” 
ಗುಂಪಿನಿಂದ ಮುಂದೆ ಬಂದವನು ನೆಖೆನ್ , ಮೆನ್ನನಿಗೆ ಆತ ಹೇಳಿದ: 

“ ಅಯ್ಯ ! ನಾನು ಪರದೇಶಿ ಶಿಲ್ಪಿ . ನಾಯಕರ ರೂಪವನ್ನು ಹೃದಯದಲ್ಲಿ 
ಅಷ್ಟೊತ್ತಿಕೊಳ್ಳಲಾ? ” 

ಉತ್ತರವನ್ನು ಟ್ರೈ ಮ್ ನೀಡಿದ: 
“ ಹೂಂ . ಬೇಗ, ಬೇಗ. ” 
ನೆಖೆನ್ ಲೇಪಿತ ಶವದ ಬಳಿ ಮಂಡಿಯೂರಿ, ಶಿರಸ್ಸು ಕಿವಿ, ಕಣ್ಣು , ಮೂಗು, 

ಬಾಯಿ , ಕತ್ತು , ವೃ ಕಸ್ಥಲ, ಬಾಹುಗಳು , ಹೊಟ್ಟೆ, ಕಟಿ, ತೊಡೆ, ಮಣಿಗಂಟು ಮೊಣ 
ಕಾಲಿನ ಪಾದಗಳು ಎಲ್ಲವನ್ನೂ ತಡವಿ ನೋಡಿದ. 

- ಗೋರಿಯೊಳಗೆ ಕಳುಹಲು ಸಿದ್ದತೆಯೆಂದು ಮುಚ್ಚಳವಿಲ್ಲದ ಶವಪೆಟ್ಟಿಗೆಯನ್ನು 
ಎದ್ದು ನಿಲ್ಲಿಸಿದರು, ಮೆನೆಪ್ಟಾ ಜೀವ ತಳೆದು ನಿಂತಂತೆ ಭಾಸವಾಯಿತು, “ ಓ 
ಮೆನೆಪ್ಟಾ ಓ ಮೆನೆಪ್‌ಟಾ? ” ಎಂದರು ಜನ. ಶೋಕಾಲಾಪನೆಯಲ್ಲಿ, ಜಯಕಾರ. 

ಹುಡುಗ ಆಗಲೇ ತಂದಿದ್ದ ಕೊಳಲನ್ನು ಕೈಯಲ್ಲಿ ಹಿಡಿದುಕೊಂಡಿದ್ದ ಬಟು 
ಮೊನ್ನನ ಬಳಿಗೆ ಬಂದು, “ ಮೆನ್ನಯ್ಯ , ನಾಯಕರಿಗೆ ಪ್ರಿಯವಾಗಿದ್ದ ಒಂದು ಹಾಡು 
ಬಾರಿಸ್ತೇನೆ ಆ ಮೇಲೆ ” ಎಂದ. 

“ ಹೂಂ ಅಣ್ಣ . ” 
“ ಬೇಗ' ಎನ್ನುವ ಪದ ಶೈವ ಹೊಟೆಪನ ಗಂಟಲಿನಿಂದ ಹೊರಬರಲೇ ಇಲ್ಲ. 

ಕೊಳಲನ್ನು ಬಾಯಿಗಿರಿಸಿ, ಧ್ವನಿ ಹೊರಡಿಸಿ, ಸ್ವರಗಳನ್ನು ಪರೀಕ್ಷಿಸಿ ಬಟಾ 
ಬಾರಿಸಿದ: 
“ ನನ್ನ ನಲ್ಲೆಯ ಒಲವು ನಲಿದಿದೆ 

ನದಿಯ ತಟದಲ್ಲಿ 
ಕ್ರೂರ ಮೊಸಳೆಯು ಅವಿತು ಕುಳಿತಿದೆ 

- ನೆರಳ ಮರೆಯಲ್ಲಿ 
ಹೆದರೆ ನಾ ಬೆದರೆ ನಾ 
ನೀರಿಗಿಳಿದು ಈಸುವೆ 
ನದಿಯಲಿ ನಾ ಧೀರ ಬಲು ಧೀರ 
ಪಾದಕದು ನೀರಲ್ಲ - ನೆಲ 
ಅವಳೊಲವೇ ನನ್ನ ಬಲ 
ನಲ್ಲೆಯ ಕಂಡರೆ ನನಗೆ ಮುದ 
ಬರಸೆಳೆಯಲು ನಾ ಸಿದ್ದ 
ನನ್ನ ನಲ್ಲೆಯ ಒಲವು ನಲಿದಿದೆ. 

- ನದಿಯ ತಟದಲ್ಲಿ 
ಕ್ರೂರ ಮೊಸಳೆಯು ಅವಿತು ಕುಳಿತಿದೆ 

- - ನೆರಳ ಮರೆಯಲ್ಲಿ ••••• 
ನನ್ನ ನಲ್ಲೆಯ ಒಲವು ನಲಿದಿದೆ 

ನದಿಯ ತಟದಲ್ಲಿ .. .... ” 
ತನ್ಮಯರಾಗಿ, ತಲೆಯಾಡಿಸುತ್ತ , ಜನ ಆಲಿಸಿದರು: ನಾಯಕನ ಪ್ರೀತಿಯ 
ಹಾಡನ್ನು , ತಮ್ಮೆಲ್ಲರ ಒಲವಿನ ಪ್ರೇಮಗೀತವನ್ನು , 

ಬಟಾ ಬದಿಗೆ ಸರಿದೊಡನೆ ಮನ್ನ ಇಪ್ಪವರ್‌ನತ್ತ ತಿರುಗಿ “ಚೂಪುಗಲ್ಲು ” 

ಎಂದ. ಇಪ್ಪವರ್‌ ಅದನ್ನು ಎತ್ತಿಕೊಳ್ಳೋಡನೆ , ಲೇಪಿತ ಶವದ ಬಾಯಿಗೆ ಕಲ್ಲಿನಿಂದ 
ಗೀರು ಹಾಕಿ , ಅದು ತುಸು ತೆರೆದುಕೊಳ್ಳುವಂತೆ ಮಾಡಿದ. 
- ಕಳೇಬರವನ್ನು ಮನ್ನ ಹಿರಿಯರೂ ಗೋರಿಯೊಳಕ್ಕೆ ಇಳಿಸತೊಡಗಿದಂತೆ 
ಜನ ಅತ್ತ ನುಗ್ಗಲು ಯತ್ನಿಸಿದರು, ಖೈಮ್‌ಹೋಪ್ ತೋಳುಗಳನ್ನು ಅಡ್ಡ 
ಹಿಡಿದ . ಜನ ಹಿಂದಕ್ಕೆ ಸರಿದರು. 

ಗೋರಿಯೊಳಗೆ ಮೆನೆಪ್ಟಾನನ್ನು ಮಲಗಿಸಿದರು. ಇಪ್ಪವರ್‌ ತಂದುಕೊಟ್ಟ 
“ ಬೆಳಕಿಗೆ ಆಗಮನ' ಗ್ರಂಥವನ್ನು ಆತನ ಎದೆಯ ಮೇಲಿಟ್ಟರು. ಹಲಗೆಗಳಿಂದ 
ಶವದ ಪೆಟ್ಟಿಗೆಯನ್ನು ಮುಚ್ಚಿದರು. ಕಣ್ಣು ಒರೆಸಿಕೊಳ್ಳುತ್ತ ಹಿರಿಯರೂ ಮನ್ನನೂ 
ಹೊರಬಂದರು. ಮೆಟ್ಟಲುಗಳಿದ್ದ ಸ್ಥಳದ ಮೇಲೆ ಹಲಗೆ ಹಾಸಿ ಕಲ್ಲುಗಳನ್ನಿಡಲು 
ಹಪು ಮತ್ತು ಅವನ ಸಹಾಯಕರು ಮುಂದಾದರು. 

ಒಸೈರಿಸ್ - ಮೆನೆಪ್‌ಟಾರ ನಾಮೋಚ್ಛಾರ ಕಿವಿಗಡಚಿಕ್ಕುತ್ತಿರಲು, ಬಟಾ ಇದ್ದ 
ಕ್ಕಿದ್ದಂತೆ ಗೋರಿಯತ್ತ ಓಡಿದ, ನೋಡುತ್ತಿದ್ದವರು “ ಹೋ ಹೋ ” ಎಂದು ಕಿರಿಚು 
ತಿದ್ದಂತೆ ದಡದಡನೆ ಮೆಟ್ಟಲುಗಳನ್ನಿಳಿದ . “ಬಟಾ! ಬಟಾ! ಹೊರಗೆ ಬಾ !” ಎಂದು 
ಕರೆದರು ಹಲವರು . 

( ಒಳಗೆ ಬಟಾ ಇದ್ದುದು ಒಂದು ಕ್ಷಣ , ತನ್ನ ಕೊಳಲನ್ನು ಆತ ಶವಪೆಟ್ಟಿಗೆಯ 
ಬಳಿ ಇರಿಸಿದ, “ಅಣ್ಣಾ? ” ಎಂದು ಕರೆದ. ಕಣ್ಣಿನಲ್ಲಿದ್ದ ಕೊನೆಯ ಒಂದೆರಡು ಹನಿ 
ಗಳನ್ನು ತಲೆಯಾಡಿಸಿ ಕೊಡವಿದ. ಹೊರಬರಲು ಬೇಗಬೇಗನೆ ಮೆಟ್ಟಲುಗಳನ್ನೇರಿದ .] 
- ಮೊದಲ ಮೆಟ್ಟಲಿನ ಬಳಿ ರಾಮೆರಿಪ್ಟಾ ನಿಂತಿದ್ದ . ಮೆನ್ನ ಅವನನ್ನು ಹಿಡಿದು 
ಕೊಂಡಿದ್ದ . [ಬಟಾ ಬರಿಗೈಯಲ್ಲಿ ಮೇಲೆ ಬಂದುದನ್ನು ಗಮನಿಸಿದವನು ಮನ್ನ 
ನೊಬ್ಬನೇ .. . 

ಹಪು ತನ್ನ ಸಹಾಯಕರಿಗೆ ಆಜ್ಞಾಪಿಸಿದ : 
“ ಹಲಗೆ ಹಾಸಿ, ಕಲ್ಲು - ಕಲ್ಲು... ” 
ಗೋರಿಯ ಪಕ್ಕದಲ್ಲಿ ನಿಂತು ಉಚ್ಚ ಕಂಠದಲ್ಲಿ ಮೆನ್ನ ನೆಂದ: 

“ಕೇಳಿರಿ! ಕೇಳಿರಿ! ನಾಯಕರೀಗ ಭೂಮಿಯ ಮೇಲಿಲ್ಲ. ಅವರು ಆಕಾಶ 
ದಲ್ಲಿದ್ದಾರೆ! ಕ್ರೌಂಚ ಪಕ್ಷಿಯ ಹಾಗೆ ಆಕಾಶದತ್ತ ಅವರು ಧಾವಿಸುತ್ತಿದ್ದಾರೆ! 
ಡೇಗೆಯ ಹಾಗೆ ಆಗಸವನ್ನು ಚುಂಬಿಸುತ್ತಿದ್ದಾರೆ! ಹುಲ್ಲುಮಿಡತೆಯಂತೆ ಬಾನಿನತ್ತ 
ಜಿಗಿದಿದ್ದಾರೆ!... 

“ ಶಾಂತಿಯಲ್ಲಿ , ಶಾಂತಿಯಲ್ಲಿ ಮಹಾದೇವನೆಡೆಗೆ ಅವನು ಸಾಗಿದ್ದಾರೆ... ” 
ಮೆನ್ನ ಸುಮ್ಮನಾದೊಡನೆ , ಜನಸಮುದಾಯ ಹರ್ಷೋದ್ಧಾರ ಮಾಡಿತು . 

ಸೆಮನಸೂಚನೆಯಂತೆ ಬೈ ಮಹೋಟೆಪ್ , ಜನಜಂಗುಳಿಗೆ ಕೇಳಿಸುವ ಹಾಗೆ 
ಗಂಟಲಿನ ಶಕ್ತಿಯನ್ನೆಲ್ಲ ಬಳಸಿ , ನುಡಿದ : 

“ ಇಲ್ಲಿ ಕೇಳಿರಿ ! ಅಡುಗೆಯಾದ ಕೂಡಲೇ ರಾಜಗೃಹದ ಬಯಲಿನಲ್ಲಿ ಸಾವಿನೂಟ, 
ಎಲ್ಲರೂ ಅಲ್ಲಿಗೆ ಹೋಗಬೇಕು ಅಲ್ಲಿಗೆ ಹೋಗಬೇಕು. ” 


೧೬ 


ದಂಡೆಯಲ್ಲಿ ಕಾಯುತ್ತ ನಿಂತಿದ್ದ ಭಟರಲ್ಲಿ ತೀರಾ ಕೆಳಗಡೆ ಇದ್ದವನು ಕಟ್ಟೆಯ 
ಮೇಲಿದ್ದ ಬೆಕಿನೆಡೆಗೆ ಓಡಿ ಬಂದ. ಉದ್ವಿಗ್ನಗೊಂಡ ಧ್ವನಿಯಲ್ಲಿ ಅವನೆಂದ: 

“ಮೂರು ಹಾಯಿಗಳು ಕಾಣಿಸ್ತಿವೆ, ಈ ಕಡೆಯವಲ್ಲ, ದೊಡ್ಡ ನಾವೆಗಳು! ” 
ಬೆಕ್ ಯೋಚಿಸಿದ: 

“ ಎಲ್ಲ ನಾವೆಗಳೂ ಒಟ್ಟಿಗೇ ದಂಡೆ ಮುಟ್ಟುವಂತಿದ್ದರೆ ಸಹಾಯ ಬೇಕು. ಉಳಿದ 
ಐವತ್ತು ಜನ ಯೋಧರ ಜತೆ ಔಟ ಬರೇಕು, ಖೈ ಮು ಅಣ್ಣನನ್ನೂ ಕರೀಬೇಕು.... 
ಆ ದೋಣಿಗಳು ಕಟ್ಟೆ ಮುಟ್ಟದೆ ಕೆಳಗಡೆಯೇ ದಡ ತಲಪಿದರೊ ? ನಾವೂ ಅಲ್ಲಿಗೆ 
ಧಾವಿಸಬೇಕು. ನೋಡೋಣ, ನೋಡೋಣ... ” 

ಪ್ರತೀಕ್ಷೆ... ಕಾಯಿಗಳು ಸ್ಪಷ್ಟವಾಗಿ ಕಾಣಿಸಿದುವು. ಹಾಯಿಕಂಬಗಳ ನೀಳ 
ಗೆರೆಗಳು , ದೊಣಿ ಆಕೃತಿಗಳು . ಹುಟ್ಟುಗಳುಕೂಡ. ಜನರು ... 

ಯಾಕಿದು ? ಎರಡು ದೋಣಿಗಳು ಹಿಂದುಳಿದುವಲ್ಲ ? ಮುಂದಿನದೊಂದರದೇ 
ವೇಗ ಚಲನೆ. 
- ಇದು ಕಟ್ಟೆಗೆ ಬರುತ್ತಿದೆ. ಬಟಾನ ದೋಣಿಕಟ್ಟೆಗೆ ತಗಲಿಕೊಂಡು ನಿಂತಿ 
ದ್ದರೂ , ಸ್ಥಳವಿದೆ. ಇವರ ನಾವೆ ದಂಡೆಗೆ ಬರಬಲ್ಲುದು. ಅದರ ಮೂತಿಯ ಬಳಿ 
ಇದೇನಿದು? ಐದು ಮೊಳ ಎತ್ತರದ ಪ್ಟಾ ದೇವತಾಮೂರ್ತಿ, ಮೂರ್ತಿಯ ಪಕ್ಕ 
ದಲ್ಲಿ ಇನೇನಿ, ಅದರ ಬೆನ್ನ ಹಿಂದೆ ನಿಂತಿರುವವನು ಮಹಾ ಅರ್ಚಕ, ಬಕಿಲ, ಆತನ 
ಹಿಂದೆ ನುಟ್ಮೋಸ್‌, ಕಿರಿಯ ದೇವಸೇವಕರು, ಬಿಲ್ಲಾಳುಗಳು.... ಆ ದೋಣಿಗಳು 
ಕೆಳಗಡೆಯೇ ದಡಮುಟ್ಟಬಹುದು. ಯೋಧರು ಅಲ್ಲಲ್ಲಿಯೇ ಇರಲಿ. ಇಲ್ಲ... 
ಯೋಧರೆಲ್ಲ ಕಟ್ಟೆಯ ಕಡೆಗೆ ಧಾವಿಸುತ್ತಿದ್ದಾರೆ! 
- ಬೆಕ್ ಬಿಲ್ಲನ್ನೆತ್ತಿ ಬಾಣ ಹೂಡಿದ. ಹತ್ತಿರಕ್ಕೆ ಬಂದ ಹಲವುಯೋಧರೂ 
ಸಜ್ಜಾದರು. ಆದರೆ ದೋಣಿಯಿಂದ ದೇವತಾಮೂರ್ತಿಯ ಎದುರಿನಲ್ಲಿ ನೀಲಿ ಬೆಳಕು 
ಚಿಮ್ಮಿತು. ಉಚ್ಚ ಕಂಠದಲ್ಲಿ ಪೆಟಾಸ್ತೋತ್ರ ಕೇಳಿಸಿತು. ( ಇವನು ಇನೇನಿ?).... 
ಹಲವು ಕಂಠಗಳಿಂದ ಘೋಷ: 

“ಸೃಷ್ಟಿಕರ್ತ ಪ್ಟಾ ! ಮಹಾದೇವ ಪ್ಟಾ ! ” 
ಘಾತವಾಯಿತು. ಘಾತವಾಯಿತು, 

ದೇವರ ಭವ್ಯಾ ಕಾರ ದಂಡೆಯನ್ನು ನೇರವಾಗಿ ಮುಟ್ಟಿದಂತೆ, ಯೋಧರೆಲ್ಲ 
ಮಂಡಿಯೂರಿದರು. 

ಬೆಕ್ ಕೂಗಿ ನುಡಿದ: 
“ ಇದು ಮೋಸ.... ಏಳಿ ! ಏಳಿ! ” 

ಮಂಡಿಯೂರಿದ್ದವರು ಕಕ್ಕಾವಿಕ್ಕಿಯಾದರು. ಏಳಲು ಹಿಂಜರಿದರು. ದೇವರ 
ಜಯಕಾರದೊಡನೆ ದೋಣಿಯಿಂದ ಬಾಣಗಳು ದಂಡೆಯ ಮೇಲೆ ಇದ್ದವರು 
ಬಂದುವು. 

ಈ ದೇವರ ಎದುರಲ್ಲೇ ಮಹಾ ಅರ್ಚಕನನ್ನೋ ಇನೇನಿಯನ್ನೊ ಬಕಿಲ 
ನನ್ನೊ ಬಲಿ ತೆಗೆದುಕೊಳ್ಳಬೇಕು, ತಾನು. ಕಾತರದಿಂದ ಬೆಕ್ ಬಾಣಬಿಟ್ಟ . 

ಅದು ಹಾಯಿ ಕಂಬಕ್ಕೆ ನೆಟ್ಟಿತು. 
ಬಕಿಲ ಅರಚಿದ: 
“ ಅವನಿಗೆ! ” 

ಮೂರುಬಾಣಗಳು ಬೆಕ್ನ ಎದೆಗೆ ನೆಟ್ಟುವು. ನೀರಾನೆ ಶಿಲ್ಪಮೂರ್ತಿಯನ್ನಿ 
ರಿಸಿದ್ದ ಶಿಲಾಪೀಠಕ್ಕೆ ಮೊದಲು ಒರಗಿ, ಬೆಕ್‌ ಉರುಳಿದ. 

ಆಗಲೇ ಉಳಿದೆರಡುದೋಣಿಗಳೂ ಅಲ್ಲಲ್ಲಿ ದಡ ತಲಪಿದ್ದುವು. ಎರಡನೆಯ 
ದೋಣಿಯಲ್ಲಿದ್ದ ಯೋಧರು ದಡಕ್ಕೆ ಧುಮುಕಿದರು . ಬಿಲ್ಲು, ಈಟಿ, ಗದೆ, ಕಂಚಿನ 
ದುಂಡು ಗತಿ , ಭರ್ಚಿಗಳು . ಮೂರನೆಯ ದೋಣಿದೇವರನ್ನು ಹೊತ್ತಿದ್ದ ಮೊದಲ 
ದೋಣಿಯ ಹತ್ತಿರಕ್ಕೆ ಬಂತು. . 
. ನೀರಾನೆ ಪ್ರಾಂತದ ಯೋಧರಲ್ಲಿ ಕೆಲವರು ರಾಜಗೃಹಕ್ಕೆ ಧಾವಿಸಿದರು . ಕೆಲವರು 
ಹತರಾದರು. ಗಾಯಗೊಂಡವರ ಕೈ ಕಾಲುಗಳನ್ನು ಕಟ್ಟಿದರು. ಉಳಿದವರನ್ನು 
ಮುಖಾಮುಖಿ ಯುದ್ದದಲ್ಲಿ ನಿರಾಯುಧರನ್ನಾಗಿ ಮಾಡಿದರು . ಎರಡೂ ಕೈಗಳನ್ನು 
ಮುಂದಕ್ಕೆ ತಂದು ಮೊಣಗಂಟುಗಳ ಬಳಿ ಕಟ್ಟಿದರು . 

ಇನೇನಿ ಬೆಕನನ್ನು ನೋಡಿ ಅಂದ: 

“ ಇವನು ಆ ಮೆನೆಪ್ಟಾನ ಅಂಗರಕ್ಷಕನಾಗಿ ಮೆಂಫಿಸಿನಲ್ಲಿದ್ದ , ಔಷಧಿಗೇಂತ 
ಒಂದು ಸಲ ಮಂದಿರಕ್ಕೆ ಬಂದಿದ್ದ . ಕಾರಾಗೃಹದಿಂದ ತಪ್ಪಿಸಿಕೊಂಡವನು. ” 

ಬಕಿಲ ದಡಕ್ಕೆ ಹಾರಿ, ಬಿದ್ದಿದ್ದ ಬೆಕ್ನ ಎದೆಯಿಂದ ಬಾಣಗಳನ್ನು ಒಂದೊಂದಾಗಿ 
ಎಳೆದು ತೆಗೆದ. ಗರಗರ ಸದ್ದು , ಕೊನೆಯ ಉಸಿರು , ಕಣ್ಣುಗಳಲ್ಲಿ ಮಾತ್ರ ತಿರಸ್ಕಾರ. 
ಬಕಿಲ ಆತನಿಗೆ ಒದೆದ. 

ನುಟ್ಮೋಸ್ ಅಂದ: 

“ ಇನ್ನು ಉಳಿದವನು ಔಟ . ಅವನ ಕೆಳಗೂ ಐವತ್ತು ಯೋಧರು ಇದ್ದಾರೆ. 
ಅನಂತರ ದಳಪತಿ. ಅವರು ಇಷ್ಟರಲ್ಲೇ ಬರಬಹುದು. ” 

ಬಕಿಲ ಯೋಧರಿಗೆ ಆಜ್ಞಾಪಿಸಿದ: 
“ ಸಾಲಾಗಿ ನಿಂದು ಸಿದ್ದರಾಗಿ. ” 
ಕೊನೆಯ ದೋಣಿಯಲ್ಲಿದ್ದವರಿಗೆ ಅವನೆಂದ: 

“ ಹೇರು ಇಳಿಸಿ, ಕೈದಿಗಳಿಗೆ ಬಲೆ ಹೊದಿಸಿ, ಮಹಾ ಅರ್ಚಕರ ಪೀಠಪಲ್ಲಕಿ 
ಯನ್ನು ಕಟ್ಟೆಯ ಮೇಲಿಡಿ , ದಕ್ಷಿಣ ದಿಕ್ಕಿನಿಂದ ಯಾರೂ ಓಡಿ ಹೋಗದ ಹಾಗೆ 
ನೋಡೋದು ನಿಮ್ಮ ಜವಾಬ್ದಾರಿ. ” 
- ದೇವತಾ ಮೂರ್ತಿಯ ಮರೆಯಲ್ಲಿದ್ದ ಹೇಪಾಟ್ ಈಗ ತುಸು ಎದುರಿಗೆ ಬಂದ. 
ಅವನಿಗೆ ಅನಿಸಿತು: ಈ ಯುದ್ಧದ ಪರಿಶ್ರಮವನ್ನು ದಂಡನಾಯಕರಿಗೆ ಬಿಡಬೇಕು. 
ಹಟಕ್ಕೊಸ್ಕರ ಬಂದದ್ದಾಯಿತು. ತಾನು ಎಂಥ ಧೀರ ಎನ್ನುವುದು ಪರೋಗೆತಿಳಿ 
ಯಲಿ, ಧರ್ಮಗುರುವಿನ ಶಕ್ತಿ ಎಷ್ಟೆಂಬುದರ ಅರಿವು ಆ ಅಮಾತ್ಯನಿಗೂ ಆಗಲಿ. 
ಆದರೆ ತಾನು ಜತನದಿಂದಿರಬೇಕು. ಹಾಯಿ ಕಂಬಕ್ಕೆ ನೆಟ್ಟ ಬಾಣ ತಲೆಗೆ ತಗಲಿದ್ದರೆ ? 

ಇನೇನಿ ಬಂದು ನಿವೇದಿಸಿದ: 

“ ಯಾವ ಭಯವೂ ಇಲ್ಲ . ಪ್ಟಾ ಮಹಾದೇವನೆದುರು ಎಲ್ಲ ಜನರೂ ಮಂಡಿ 
ಯದ್ದಾರೆ. ತಾವು ಸ್ವಲ್ಪ ಹೊತ್ತು ಛಾವಣಿಯ ಮರೆಯಲ್ಲಿ ವಿಶ್ರಾಂತಿ ಪಡೆಯು 
ವುದು ಮೇಲು. ” 

ಇನೇನಿ ಹೇಳದೇ ಇದ್ದರೂ ಹೇಪಾಟ್ ಛಾವಣಿಯ ಒಳಗೆ ಆಶ್ರಯ ಪಡೆಯು 
ತಿದ್ದ , ಅವನೇ ನಿವೇದಿಸಿದ್ದರಿಂದ ಆಭಾಸವೆನಿಸುವುದು ತಪ್ಪಿತು. 

ಹಿಂದಿನ ಸಲ ಬಕಿಲ ಬಂದಿದ್ದಾಗ ದೋಣಿಕಟ್ಟೆಯಲ್ಲಿ ಶಿಲಾಪೀಠವಿರಲಿಲ್ಲ. 
ಆದರ ಮೇಲೆ ಲಾಂಛನ ಇರಲಿಲ್ಲ . ಅದನ್ನು ಮಹಾ ಅರ್ಚಕನಿಗೆ ಆತ ಅರಿಕೆ ಮಾಡಿದ . 
ನುಟ್ಮೋಸ್ “ಇದು ಮೇರೆ ಇಲ್ಲದ ಅಹಂಕಾರ, ” ಎಂದ . ಬಿಲ್ಲುಬಾಣಗಳ ಗೊಂದಲ 
ದಲ್ಲಿ ಆ ಪೀಠವನ್ನು ಹೇಪಾಟ್ ಗಮನಿಸಿರಲಿಲ್ಲ. ಬಕಿಲ ಹೇಳಿದ ಮೇಲೆ, ಯಾವ 
ಪ್ರಾಂತದಲ್ಲಿ ಇಲ್ಲದ್ದು ಇಲ್ಲಿದೆಯಲ್ಲಬಂಡಾಯದ ಸಂಕೇತ ಇದು ಎನಿಸಿತು 
ಹೇಪಾಟ್ಗೆ, 

ಆತ ಕೇಳಿದ: 
“ಮೇಲಿರೋದುನೀರಾನೆಯೋ ? ” 
“ ಕಲ್ಲಿನ್ನು .” 

“ಕಲ್ಲಿನ್ನೇ ನಾನು ಹೇಳಿದ್ದು . ಜೀವಂತ ನೀರಾನೆಯ ಗಾತ್ರ ಎಷ್ಟೂಂತ ನನಗೆ 
ಗೊತ್ತಿಲ್ಲ ಅಂದ್ರೂಂಡೆಯಾ? ” 

“ ತಪ್ಪಾಯ್ತು . ” 
“ ಆ ನೀರಾನೇನ ಉರುಳಿಸು! ” 

ಹೇರು ದೋಣಿಯಿಂದ ಕಂಚಿನ ಸನಿಕೆಗಳನ್ನೂ ಚೂಪುಗಲ್ಲುಗಳನ್ನೂ ಕಲ್ಲಿನ 
ಸುತ್ತಿಗೆಗಳನ್ನೂ ಹೊರತೆಗೆದರು . ಹತ್ತಿಪ್ಪತ್ತು ಜನ ಕಾನ್ನೋನ್ಮುಖರಾದರು. ಹೊಡೆ 

ತಕ್ಕೆ ಪೀಠದ ಕಲ್ಲುಗಳು ಸಡಿಲಿದುವು. ಮೇಲಿನ ಶಿಲ್ಪಮೂರ್ತಿಯನ್ನು ತಳ್ಳಿದ ರಭಸಕ್ಕೆ 
ಕಟ್ಟೆಯ ಕಲ್ಲುಹಾಸು ತಗಲಿ ಒಡೆಯುವುದರ ಬದಲು, ನೀರಾನೆ ಮದುಮಣ್ಣಿಗೆ ಬಿದ್ದು 
ಉರುಳಿ ನೀಲನದಿಯಲ್ಲಿ ಮುಳುಗಿಹೋಯಿತು. 

ಜನರ ಕಲರವ ಕೇಳಿಸಿದೊಡನೆ ಇನೇನಿ, ರಂಜಕದ ಜಾಡಿಯ ಮುಚ್ಚಳ 
ತೆಗೆದು ದೇವತಾಮೂರ್ತಿಯ ಎಡ ಬಲಗಳಲ್ಲಿ ಇಷ್ಟಿಷ್ಟು ಪುಡಿ ಸುರಿದ, ಖೈ ಮ್ 
ಹೋಟೆಪ್ ಔಟ, ಐವತ್ತು ಯೋಧರು, ಬರಿಯ ಕೋಲುಕೊರಡು ಹಿಡಿದ ನೂರಾರು 
ಜನ ಕಟ್ಟೆಯತ್ತ ಧಾವಿಸುತ್ತಿದ್ದಂತೆ ಉರಿಯತೊಡಗಿದ ರಂಜಕದ ನೀಲಪ್ರಭೆಯ 
ಅದರ ಧೂಮವೂ ಬಾಡುತ್ತಿದ್ದ ಬಿಸಿಲಿನೊಡನೆ ಬೆರೆತುವು. 

ಬೈ ಮ್ , ಔಟ ಇಬ್ಬರೂ ತಮ್ಮ ಜನರಿಗೆ ಕೂಗಿ ನುಡಿದರು: 
“ ಹೆದರಬೇಡಿ! ಹೆದರಬೇಡಿ! ” 

ಅವರು ಹಾಗೆ ಹೇಳಿದರೂ ಹೆಚ್ಚಿನ ಜನ, ದೇವರನ್ನು ದೂರದಿಂದ ಕಾಣು 
ತಲೇ ಮಂಡಿಯೂರಿದರು , ಹೆದರದೆ ಇದ್ದ ಯೋಧರು ದಂಡೆಯುದ್ದಕ್ಕೂ ನಿಂತಿದ್ದ 
ಸೈನಿಕರತ್ತ ಬಾಣಬಿಟ್ಟರು; ಧಾವಿಸಿದರು. ಬರಿಗೈಯಿಂದ ಕೆಲ ಯೋಧರನ್ನು ನದಿಗೆ 
ತಳ್ಳಿದರು . 

ಮಹಾ ಅರ್ಚಕ ದೋಣಿಯ ಛಾವಣಿಯೊಳಗೆ ಅವಿತಿರಬೇಕು ಎನಿಸಿತು ಖೈಮ್ 
ಹೊಟೆಪನಿಗೆ, ಹೊರಗೆ ದೋಣಿಯಲ್ಲಿ ಕಾಣಿಸಿದವರು ನುಟ್ಮೋಸ್ ಮತ್ತು 
ಇನೇನಿ, ಬಕಿಲನನ್ನಂತೂ ದಂಡೆಯ ಮೇಲೆಯೇ ಕಂಡ. ಅವನು ಬಿಲ್ಲನ್ನೆತ್ತಿಕೊಂಡ, 
ಬತ್ತಳಿಕೆಗೆ ಕೈ ಹಾಕಿದ. ಗುರಿಹಿಡಿಯಬೇಕು ಎನ್ನುವಷ್ಟರಲ್ಲೆ - ಆ ಗದ್ದಲದಲ್ಲಿ ಹೇಗೆ 
ನುಗ್ಗಿ ಬಂದರೊ - ಬೀಸಿ ಬಂದ ಒಂದು ಬಲೆ ಬೈ ಹೊಟೆಪ್‌ನನ್ನು ಮುಚ್ಚಿತು. 
ಹಿಂದಿದ್ದವರು ಜಗ್ಗಿದರು. ಆತ ಮುಗ್ಗರಿಸಿ ಬಿದ್ದ . ಏಳಲೆಂದು ಚಡಪಡಿಸಿದ. ಬಲೆ 
ಯನ್ನು ಸುರುಳಿಸುತ್ತಿ , ಕೈಗಳಿಗೆ ಕುಣಿಕೆ ಹಾಕಿದರು. 

“ ದಳಪತಿ ಸೆರೆಸಿಕ್ಕಿದ್ರು ! ” 
ಅದು ಬರಸಿಡಿಲು. 

ಔಟ, “ ಹಿಮ್ಮೆಟ್ಟಬೇಡಿ! ಹಿಮ್ಮೆಟ್ಟಬೇಡಿ! ” ಎಂದು ಗಂಟಲು ಬಿರಿಯುವಂತೆ 
ಕೂಗಿದ. ಜನರ ಹಾಹಾಕಾರದಲ್ಲಿ ಆ ಧ್ವನಿ ಮುಳುಗಿ ಹೋಯಿತು. 

ದೇವತಾಮೂರ್ತಿಯ ಮರೆಯಲ್ಲಿ ಅವಿತು ನಿಂತಿದ್ದ ಇನೇನಿ ಕಟ್ಟೆಯ ಮೇಲಿದ್ದ 
ಬಕಿಲನಿಗೆ ಕೂಗಿ ನುಡಿದ, ಔಟನನ್ನು ಬೊಟ್ಟು ಮಾಡಿ ತೋರಿಸುತ್ತ ಅಂದ: 
- “ ಅವನೇ ಔಟ . ಮನೆಪ್ಟಾನ ಇನ್ನೊಬ್ಬ ಅಂಗರಕ್ಷಕ , ಕಾರಾಗೃಹದಿಂದ 
ತಪ್ಪಿಸಿಕೊಂಡವನು. ” 

* ಬಕಿಲನ ಒಕ್ಕಣ್ಣು ಔಟನನ್ನು ನೋಡಿತು . ತೋರು ಬೆರಳು ಅತ್ತ ಚಾಚಿತು . 
ಔಟ ಇನೇನಿಯತ್ತ ಬಾಣ ಬಿಡುತ್ತಿದ್ದಂತೆ ಮೂರು ಬಾಣಗಳು ಔಟನ ಎದೆಗೆ 
ನೆಟ್ಟುವು. ತನ್ನ ಬಾಣ ಇನೇನಿಯ ತೊಡೆಗಷ್ಟೇ ತಗಲಿದುದು ಔಟನಿಗೆ ಕಾಣಿಸಿತು. 

ಬತ್ತಳಿಕೆಯಿಂದ ಹಿರಿದಿದ್ದ ಮತ್ತೊಂದು ಬಾಣವನ್ನು ಕೈಯಲ್ಲಿ ಹಿಡಿದುಕೊಂಡೇ ಔಟ 
ನೆಲಕ್ಕುರುಳಿದ. 

ಅಳಿದುಳಿದಿದ್ದ ಯೋಧರನ್ನು ಸುತ್ತುವರಿದು, ನಿಶ್ಯಸ್ಯರನ್ನಾಗಿ ಮಾಡಿ ಕೈಗಳನ್ನು 
ಹಿಂದಕ್ಕೆ ಕಟ್ಟಿ ವಿಸ್ತಾರ ಬಲೆಯೊಳಕ್ಕೆ ತುರುಕುವುದು ಆಕ್ರಮಿಸಲು ಬಂದವರಿಗೆ ಕಷ್ಟ 
ವಾಗಲಿಲ್ಲ . 

ನುಟ್ಮೋಸ್ ಮಹಾ ಅರ್ಚಕನಿಗೆ ಅರಿಕೆ ಮಾಡಿದ: 

“ನೂರೇ ಸೈನಿಕರು , ಬಂಡಾಯಗಾರರ ಪಡೆ ನುಚ್ಚುನೂರಾಯಿತು. ತಾವಿನ್ನು 
ಜನತೆಗೆ ದರ್ಶನವೀಯಬಹುದು . ಕೋಲು ಕೊರಡುಗಳನ್ನು ಕೆಳಗಿರಿಸಿ ಮಂಡಿ 
ಯೂರಿದ ಆ ಬಡಪಾಯಿಗಳು ನಿಮ್ಮ ಅಭಯವಿಲ್ಲದೆ ಏಳೋದಿಲ್ಲ. ” 

- ನುಟ್ಮೋಸ್ ತನ್ನ ವಯಸ್ಸಿಗೆ ಮೀರಿದ ಲವಲವಿಕೆಯಿಂದ ಛಾವಣಿಯ ಕೆಳ 
ಗಿಂದ ಹೊರಬಂದು ದೋಣಿಯಿಂದಿಳಿದು, ಮಹಾ ಅರ್ಚಕ ಬೆಳ್ಳಿ ಹಿಡಿಯ ತನ್ನ 
ಅಧಿಕಾರಕೋಲನ್ನೂರಿ ಕೆಳಗಿಳಿಯಲು ನೆರವಾದ. 

ಎದ್ದು ,ದಿಮೆಗೊಳಗಾಗಿ ಗುಂಪುಗೂಡಿ ನಿಂತಿದ್ದವರೆಡೆಗೆ ನೋಡಿ, ತೋಳ 
ನ್ನೆತ್ತಿ ಮಹಾ ಅರ್ಚಕನೆಂದ : 

“ ಪ್ಟಾ ನಿಮ್ಮನ್ನು ಅನುಗ್ರಹಿಸಲಿ! ” 

ಅನುಗ್ರಹದ ಮಾತನ್ನು ಹೇಪಾಟ್ ಆಡುತ್ತಿದ್ದಂತೆಯೇ ಬಕಿಲನ ಸೂಚನೆಯಂತೆ 
ಹಲವು ಯೋಧರು ಆ ಜನರನ್ನು ಸುತ್ತುಗಟ್ಟಿದರು. 

ದೇವತಾಮೂರ್ತಿಯನ್ನು ದೋಣಿಯಲ್ಲಿದ್ದ ಕಿರಿಯ ದೇವಸೇವಕರು ಹೊತ್ತು 
ಕೊಂಡು ಕಟ್ಟೆಯನ್ನೇರಿದರು. ಹೇರು ದೋಣಿಯಿಂದ ಹೊರತೆಗೆದ ಪೀಠಪಲ್ಲಕಿಯಲ್ಲಿ 
ಹೇಪಾಟ್ ಕುಳಿತ, ಬೋಯಿಗಳು ಅದನ್ನೆ ಅಣಿಯಾದರು . 

ಇನೇನಿಯ ಗಾಯಗೊಂಡ ತೊಡೆಗೆ ಒಬ್ಬ ಕಿರಿಯ ದೇವಸೇವಕ ಸೆಣಬಿನ ಅರಿವೆ 
ಸುತ್ತಿದ. 

ಇನೇನಿಗೋಳಿಟ್ಟ : 

“ ನಾನು ನಡೀಲಾರೆ. ಸತ್ತು ಹೋದೇನು. ಈ ಸುಡುಗಾಡು ಊರಲ್ಲಿ ಪಲ್ಲಕಿ 
ಏನಾದರೂ ಇದ್ದರೆ ತಗೊಂಡು ಬನ್ನಿ . ಅಷ್ಟರವರೆಗೆ ದೋಣಿಯಲ್ಲೇ ಇದ್ದೇನೆ.” 

ನುಟ್ಮೋಸ್ ಅವನನ್ನು ಸಮೀಪಿಸಿ ಅಂದ: 
“ ರಾಜಗೃಹದಲ್ಲಿ ಪಲ್ಲಕಿ ಇದೆ. ಕಳಿಸ್ತೇವೆ ಅಯ್ಯ . ” 

ನೀರಾನೆ ಪ್ರಾಂತದ ಗಾಯಗೊಂಡ ಯೋಧರನ್ನು ಎಳೆದು ಒಂದೇ ಜಾಗದಲ್ಲಿ 
ಇರಿಸಿದರು . ಬಂಧಿತ ಯೋಧರನ್ನೂ ಸೆರೆಸಿಕ್ಕಿದ ಜನರನ್ನೂ ವಿಸ್ತಾರ ಬಲೆಯಲ್ಲಿ 
ಬೀಸಿ ಬಿಗಿದರು . 

ಬೆಕ್ ಔಟರ ಶವಗಳನ್ನು ಮುರಿದಿಕ್ಕಿದ ಶಿಲಾಪೀಠದ ಬುಡದಲ್ಲಿಟ್ಟರು. ಬಲೆ 
ಯೋಳಗೆ ಚಡಪಡಿಸುತ್ತಿದ್ದ ಖೈ ಮ್ಹೋಟೆಪ್‌ನನ್ನೂ ಅಲ್ಲಿಗೆ ಎಳೆದು ತಂದರು . 

ತಮ್ಮವನೇ ಒಬ್ಬ ಯೋಧನ ಕೈಯಿಂದ ಈಟಿ ತೆಗೆದುಕೊಂಡು ಬೈ 
ಹೊಟೆಪನ ಬಳಿಗೆ ಬಕಿಲ ಧಾವಿಸಿದ; ಮನುಷ್ಯನ ಮೇಲೆ ಎರಗುವ ಕಾಡುಪ್ರಾಣಿ 
ಯಂತೆ ಅರಚಿದ. 

ಅಂಗಾತ ಬಿದ್ದಿದ್ದ ಬಲೆಯ ಎಡೆಯಿಂದ ಪೈ ಮ್ಹೋಟೆಪ್ ನೋಡುತ್ತಿದ್ದಂತೆ 
ಬಕಿಲ ಈಟಿಯಿಂದ ಖೆ ಮೌನ ಕಣ್ಣುಗಳನ್ನು ಒಂದೊಂದಾಗಿ ಇರಿದ. 

- “ನಿನ್ನನ್ನು ಕೊಲ್ಲೋದಿಲ್ಲ. ನೀನು ಕುರುಡ ಭಿಕ್ಷುಕನಾಗಿ ಅಲೆದರೇ ನನಗೆ 
ಸಂತೋಷ” ಎಂದು ಹೇಳಿ, ಈಟಿಯನ್ನು ಯೋಧನಿಗೆ ಮರಳಿ ನೀಡಿ, ಬಕಿಲ ಮಹಾ 
ಅರ್ಚಕನೆಡೆಗೆ ಸಾಗಿದ. 

ಗುಂಪಿನಲ್ಲಿದ್ದ ಕೆಲವರು ಬಾಯಿಬಿಟ್ಟಿದ್ದರು ನುಟ್ಮೋಸ್‌ನೊಡನೆ. 

“ ಮೆನೆಪ್ಟಾನನ್ನು ಮಣ್ಣು ಮಾಡಿದ್ದಾಯಿತು. ಅದಕ್ಕಾಗಿ ರಾಜಧಾನಿ 
ಯಿಂದಲೇ ಅಯ್ಯ ಬಂದಿದ್ರು .” 

ಹೇಪಾಟ್‌ಗೆ ತಕ್ಷಣ ಹೊಳೆಯಿತು: ಹುಚ್ಚ ಮನ್ನನೇ ಇರಬೇಕು. ಮನಸ್ಸಿನಲ್ಲಿ 
ಅಂದುಕೊಂಡ: “ ಇರಲಿ, ಇವತ್ತು ಅವನಿಗೆ ಅಂತ್ಯ .” 

ಬಕಿಲ, ನುಟ್ಮೋಸರ ನಾಯಕತ್ವದಲ್ಲಿ ಸಶಸ್ತ್ರ ಯೋಧರು ; ಅವರ ಹಿಂದೆ 
ನಿರಾಯುಧ ಸೆರೆಯಾಳುಗಳು ; ಬಳಿಕ ದೇವತಾಮೂರ್ತಿ; ಹಿಂಬಾಲಿಸಿ ಮಹಾ ಅರ್ಚಕ 
ನಿದ್ದ ಪಲ್ಲಕಿ , ಮತ್ತೆ ಸಶಸ್ತ್ರ ಭಟರು. 

ಘೋಷಗಳು : 
“ಮಹಾದೇವ ಪ್ಟಾ ! ಮಹಾದೇವ ಪ್ಟಾ ! ” 
“ ಮಹಾ ಅರ್ಚಕ ಹೇಪಾಟ್ ! ಮಹಾ ಅರ್ಚಕ ಹೇಪಾಟ್ ! ” 


ನೀರಾನೆ ಪಟ್ಟಣದ ಜನಸಂಖ್ಯೆಯ ಮುಕ್ಕಾಲು ಪಾಲು ಜನ -ಸುಮಾರು ಹತ್ತು 
ಸಹಸ್ರದಷ್ಟು - ರಾಜಗೃಹದ ಬಯಲಿನಲ್ಲಿ ಅದರ ಪರಿಸರದಲ್ಲಿ ನೆರೆದಿದ್ದರು, ಸಾವಿನ 
ಊಟಕ್ಕಾಗಿ, ಅವರಲ್ಲಿ ಒಂದೆರಡು ಸಾವಿರ ಜನರಿಗೆ ಊಟವನ್ನು ಬಡಿಸಿ ಆಗಿತ್ತು , 
ಅಂಗೈಗಳಿಗೆ, ಎರಡೆರಡು ರೊಟ್ಟಿ, ಗೆಡ್ಡೆಗಳ ಸಿಹಿ ಮತ್ತು ಖಾದ್ಯ ತುಣುಕುಗಳು 
ಭರದಿಂದ ಸಾಗಿತ್ತು ಅಡುಗೆ ಒಲೆಗಳ ಮುಂದೆ ರೊಟ್ಟಿ ತಟ್ಟುತ್ತ ಹಲವು ನೂರು 
ಜನ ಮಹಿಳೆಯರು ಕುಳಿತಿದ್ದರು; ನೂರಾರು ಗಂಡಸರೂ ಇದ್ದರು. ನಾಯಕನಿಲ್ಲದ 
ರಾಜ್ಯ , ಶೋಕದ ಬೆಂಗಾಡು , ಹೃದಯದ ನೆಲದಲ್ಲಿ ಭಯದ ಬೀಜಗಳು ಹುದುಗಿ 
ತೀವ್ರಗತಿಯಿಂದ ಬೇಯುತ್ತಿದ್ದುವು. 

ಅಷ್ಟರಲ್ಲಿ ಬಂದಿತು ವೈರಿ ದಂಡಿನ ಆಗಮನದ ಸುದ್ದಿ , ಹಾಯಿಗಳು ಕಾಣಿಸು 
ತಿವೆ ಎಂಬ ವಾರ್ತೆ ಮಾತ್ರ . ಮುಂದೆ ಸ್ವಲ್ಪ ಹೊತ್ತಿನಲ್ಲೇ ಘರ್ಷಣೆಯ ವಿವರ 
ತಲಪಿತು. ದೇವರೇ ಬಂದಿದ್ದರು ದಂಡಿನೊಂದಿಗೆ! | 

ಹೆಮ್ಟಿ ಎಂದ: 


502 

ಮೃತ್ಯುಂಜಯ 
“ ಬೈ ಮು , ಉಳಿದರ್ಧ ದಂಡು ದಂಡೆಗೆ ಧಾವಿಸ್ಟೇಕು. ಅಲ್ಲಿಯೇ ನಿರ್ಣಾಯಕ 
ಹೋರಾಟ . ಬೇಗ, ಬೇಗ! ” 

ಔಟನೂ ಅವನ ಐವತ್ತು ಯೋಧರೂ ಖೈ ಹೊಟೆಪನೂ ಕೈಗೆ ದೊರೆತ 
ಕೋಲುಕೊರಡುಗಳನ್ನೆತ್ತಿಕೊಂಡ ನೂರಾರು ಜನರೂ ಕಟ್ಟೆಯತ್ತ ಓಡಿದರು. 

- ರಾಜಗೃಹದ ಬಯಲಿನಿಂದ ಸಾವಿನ ಊಟಬೇಡವೆಂದು ಹೊರಟು ಹೋಗುವು 
ದಕೂ ಹಲವರು ಸಿದ್ದರಾಗಿದ್ದರು. ಅವರಿಗೆ ಮನೆಯಲ್ಲಿ ಬಿಟ್ಟು ಬಂದ ಮಕ್ಕಳ 
ಯೋಚನೆ .... ಮುಂದೇನಾಗುವುದೋ ಎಂಬ ಭೀತಿ.... 

ನಿರ್ಣಾಯಕ ಯುದ್ಧ ಎಂದಿದ್ದ ಹೆಮ್ಟಿ, ಅದರಲ್ಲಿಸೋಲಾಯಿತೆಂಬ ವಾರ್ತೆ 
ಬಂತು . 

ಹೆಮ್ಟಿ ಅಂದ : 
“ನಿರಾಯುಧರಿಂದ, ಯುದ್ಧದ ತರಬೇತಿ ಇಲ್ಲದವರಿಂದ, ಪ್ರತಿಭಟನೆ ಹೇಗೆ 


ಸಾಧ್ಯ ? ” 


ಸೆಮ ಕೇಳಿದ : 
“ ಈಗ? ” 
ಹೆಮ್ಟಿ ಉತ್ತರಿಸಿದ: 
“ ಸಾಮಾನ್ಯವಾಗಿ ಇಂಥ ಪ್ರಸಂಗಗಳಲ್ಲಿ ಶರಣಾಗತಿ - ಮುಂದಿನ ಕ್ರಮ . ” 
“ಅಯ್ಯೋ ! ” ಎಂದ ಬಟಾ. 
ಸೊ ಫು ನಿಟ್ಟುಸಿರುಬಿಟ್ಟ . 
ಜನ ಚೆದರಬಾರದೆಂದು ಸಮ ಪುನಃ ಪುನಃ ಕೂಗಿ ನುಡಿದ: 

“ ಸಾವಿನ ಊಟ ಮುಗಿಸಿಕೊಂಡು ಹೋಗಿ, ನಾವೆಲ್ಲ ಒಂದೇ ಬುಡಕಟ್ಟಿನವರು. 
ಒಟ್ಟಿಗೇ ಈಸೋಣ! ಒಟ್ಟಾಗಿರಿ ! ” 

ಮೆನ್ನ ಮೆಲ್ಲನೆ ಬಟಾನಿಗೆ ಹೇಳಿದ: 
“ ಜನ ಒಸೈರಿಸನ, ನಾಯಕರ ನಾಮೋಚ್ಛಾರ ಮಾಡಿದರೆ ಚೆನ್ನು .” 
ಆರ್ತನಾದದಂತೆ ಕೇಳಿಸಿತು ಬಟಾನ ಧ್ವನಿ: 
“ ಓ ಒಸೈರಿಸ್ ! ಓ ಮೆನೆಪ್‌ಟಾ! ” 
ಜನ ಓಗೊಟ್ಟರು. ಮತ್ತೆ ಮತ್ತೆ ಆ ಹೆಸರುಗಳನ್ನು ಉಚ್ಚರಿಸಿದರು . 

ಆಗ ಕಣ್ಣಿಗೆ ಬಿತ್ತು , ಮುಖ್ಯ ಬೀದಿಯಲ್ಲಿ ರಾಜಗೃಹದತ್ತ ಬರತೊಡಗಿದ್ದ 
ಮೆರವಣಿಗೆ, 

ಸಹಸ್ರ ಸಹಸ್ರ ಜನರ ಕಾಲ್ತುಳಿತದಿಂದ ಏಳುತ್ತಿದ್ದ ಧೂಳಿನೊಡನೆ , ಪಶ್ಚಿಮಕ್ಕೆ 
ಬೇಗ ಬೇಗನೆ ತೆರಳುತ್ತಿದ್ದ ರಾನ ಹೊಂಗಿರಣಗಳು ಕಣ್ಣು ಮುಚ್ಚಾಲೆಯಾಡಿದುವು . 

ಪಲ್ಲಕಿಯಲ್ಲಿ ಕುಳಿತಿದ್ದ ಹೇಪಾಟ್ ದೂರದಲ್ಲಿ ಗುಡ್ಡದ ಮೇಲಿದ್ದ ಮಂದಿರ 
ವನ್ನು ನೋಡಿದ. ಅರ್ಚಕನ ಗತಿ ಏನಾಗಿದೆಯೊ ? ಅವನನ್ನು ಕರೆಸಬೇಕು ಎಂದು 

ಕೊಂಡ. ಕತ್ತಲಾಗುವುದರೊಳಗೆ ಆಕ್ರಮಣ ಮುಗಿಯಿತಲ್ಲ ಸದ್ಯ ಎಂದು ಸಮಾಧಾನ 
ಪಟ್ಟ , 

ಬಕಿಲ ಯೋಚಿಸಿದ: ಬಯಲಿನಲ್ಲಿರುವ ಜನಸಮುದಾಯವನ್ನು ದೇವತಾ 
ಮೂರ್ತಿಯ ಮಹಾ ಅರ್ಚಕರೂ ಮಣಿಸುತ್ತಾರೆ. ಅವರ ರಕ್ಷಣೆಗೆ ಕೆಲವರನ್ನು 
ಬಿಟ್ಟು ಉಳಿದೆಲ್ಲ ಸೈನಿಕರು ರಾಜಗೃಹವನ್ನು ಸುತ್ತುವರಿಯುವಂತೆ ಮಾಡಬೇಕು. 
ಅಲ್ಲಿ ಸಂಪತ್ತು ಇದ್ದೀತು... ಸಾಧ್ಯವಾದರೆ....ಕತ್ತಲಾದ ಮೇಲೆ ಮಹಾ ಅರ್ಚಕರನ್ನು 
ದೇವಮಂದಿರಕ್ಕೆ ಕಳುಹಿಸಿಬಿಡಬೇಕು... ಆಗ ಆಗ... . 

ನುಟ್ಮೋಸ್ ಸಂತೃಪ್ತ. ಅಬ್ಬುಯಾತ್ರೆಯಲ್ಲಿ ಪೆರೋನ ಪಲ್ಲಕಿ ಹೊತ್ತು 
ಅದೃಷ್ಟಶಾಲಿಯಾದ ಮೇಲೆ ಒಂದು ವರ್ಷ ಕಾಯಬೇಕಾಯಿತು ಈ ಸುದಿನಕ್ಕಾಗಿ, 
ಮಹಾ ಅರ್ಚಕರನ್ನೇ ಈಗ ತಾನು ಆಶ್ರಯಿಸಬೇಕು. ಗೇಬು ಮತ್ತೆ ಇಲ್ಲಿಗೆ ಬರುವುದು 
ಸುಳ್ಳು . ತಾನೇ ಯಾಕೆ ಪ್ರಾಂತಪಾಲನಾಗಬಾರದು ? 

- ಎರಡು ಕಡೆಗಳ ಜಯಕಾರಗಳೂ ನಿಂತುವು. ದೇವತಾ ಮೂರ್ತಿಯ 
ಮುಂದೆಯೂ ಹಿಂದೆಯೂ ಸದ್ದಿಲ್ಲದೆ ನಡೆಯುತ್ತಿದ್ದ ರಾಜಭಟರನ್ನು ಕಂಡು, ಬಯಲಿ 
ನಲ್ಲಿದ್ದ ಜನಜಂಗುಳಿ ತೆಪ್ಪಗೆ ನಿಂತಿತು.... 

ಸೆಮ , ಮತ್ತು ಸೊಪ್ಪು ಬಟಾನನ್ನು ಹತ್ತಿರಕ್ಕೆ ಕರೆದರು , ಸೆಮ ಅಂದ: 

“ ಹಿಂದಿನ ಬಾಗಿಲಿನಿಂದ ಓಡು, ನೆಫಿಸ್ , ರಾವೆರಿ ಇವರಿಗೆ ಸಿಗದಂತೆ 
ನೋಡಿಕೊ . ” 

ಅಲ್ಲಿಯೇ ಇದ್ದ ಮೆನ್ನನನ್ನು ನೋಡಿ ಸೈ ಫ್ರು ನುಡಿದ: 

“ ಅಯ್ಯ , ಬಟಾನ ಜತೆ ನೀವೂ ಹೋಗಿ. ” 
* ಬಟಾ ಮತ್ತು ಮನ್ನ ಅವಸರ ಅವಸರವಾಗಿ ರಾಜಗೃಹವನ್ನು ಬಳಸಿ ಹಿತ್ತಿಲ 
ಬಾಗಿಲ ಕಡೆಗೆ ಹೋದುದನ್ನು ಬಟಾನ ಅಂಬಿಗರು ನೋಡಿದರು . ಅವರೂ ದೂರ 
ದಿಂದ ಆ ಇಬ್ಬರನ್ನು ಹಿಂಬಾಲಿಸಿದರು. 

ರಾಜಗೃಹದ ಕೊಳದ ಬಳಿ ನಿಂತು ಎಲ್ಲವನ್ನೂ ನೋಡುತ್ತಿದ್ದ ಶಿಲ್ಪಿ ನೆಖೆನ್‌ನ 
ಗಮನಕ್ಕೆ ಇದು ಬಿತ್ತು . ಅಂಬಿಗರು ಹೋದದಿಕ್ಕಿನಲ್ಲಿ ಅವನೂ ಹೆಜ್ಜೆ ಇಟ್ಟ . 

ಎರಡು ಕ್ಷಣ ತಡವಾಗಿದ್ದರೆ ಆ ಆವರಣದಿಂದ ಅವರು ಹೊರಬೀಳುವುದು 
ಸಾಧ್ಯವಾಗುತ್ತಿರಲಿಲ್ಲ. ಬಕಿಲನ ಸೂಚನೆಯಂತೆ ಪೆರೋನಸೈನಿಕರು ರಾಜಗೃಹವನ್ನು 
ಸುತ್ತುಗಟ್ಟಿದರು. 
- ರಾಜಗೃಹದ ಎದುರಿಗಿದ್ದ ಉದ್ಯಾನನೋಡಿಹೇಪಾಟ್‌ಗೆ ' ಎಲಾ!' ಎನಿಸಿತು. 
ಶಿಸ್ತು ಸಾಧನೆ ಕಂಡು, “ ಇವರು ಪ್ರಚಂಡರು ” ಎಂದು ತೋರಿತು, ಆತನೆಂದುಕೊಂಡ: 
ಈಗಲೇ ಬಗ್ಗು ಬಡಿಯದೆ ಇದ್ದಿದ್ದರೆ ಇವರು ಒಂದೆರಡು ವರ್ಷಗಳಲ್ಲೇ ಅದಮ್ಯ 
ರಾಗಿದ್ದರು; ಇಡಿಯ ಐಗುಪ್ತವನ್ನೇ ವ್ಯಾಪಿಸುವಷ್ಟು ಉಗ್ರವಾಗಿತ್ತು ಈ ವಿಷ; 
ಐಗುಪ್ತ ಸಮಾಜವನ್ನು , ದೇಶವನ್ನು ತಾನು ರಕ್ಷಿಸಿದಂತಾಯಿತು; ಮಹಾ ಅರ್ಚಕ 

ರಾಷ್ಟ್ರರಕ್ಷಕ ... 

ಎಲ್ಲರಿಗಿಂತ ಎತ್ತರದಲ್ಲಿ ಮೆರೆಯುತ್ತಿತ್ತು ಪೇಟಾ ದೇವಮೂರ್ತಿಯ ಭವ್ಯಾ 
ಕಾರ, ಹೆಚ್ಚು ಕಡಮೆ ಊರಿನ ದೇವಮಂದಿರದ ಮೂರ್ತಿಯದೇ ರೂಪ, ಆದರೆ 
ಅದಕ್ಕಿಂತ ದೊಡ್ಡದು. ಹೆಚ್ಚು ಸಮರ್ಥರಾದ ಬಡಗಿಗಳು ಕಡೆದದ್ದು . 

- ಮಹಾ ಅರ್ಚಕ ಪೀಠದಿಂದ ಇಳಿದ. ದೇವತಾಮೂರ್ತಿಯನ್ನೂ ರಾಜಗೃಹದ 
ಎದುರು ಕೆಳಗಿಡಲು ಹೇಳಿದ. ಪಿಸುದನಿ ಹಾವಾಗಿ ಬಯಲಿನಲ್ಲಿ ಹರಿಯಿತು: 
“ ಹೇಪಾಟ್ ! ” “ ಹೇಪಾಟ್ !” 

ಇಡಿಯ ಜನಸಮುದಾಯವೇ ಮಂಡಿಯೂರಿತು . ಹೇಪಾಟ್ಗೆ ಹರ್ಷ - ಸಿಟ್ಟು 
ಎರಡೂ ತೊಡೆಗಿಷ್ಟು ಬಾಣ ತಗಲಿತೆಂದು ಕಳ್ಳ ಇನೇನಿ ದೋಣಿಯಲ್ಲೇ ಕುಳಿತ. 
ಅವನ ಮೂಲಕ ಹೇಳಿಸಬಹುದಾಗಿದ್ದ ಮಾತುಗಳನ್ನು ಈಗ ತಾನೇ ಆಡಬೇಕಲ್ಲ... 
ಆ ಬಕಿಲನೋ ರಾಜಗೃಹವನ್ನು ಆಕ್ರಮಿಸಲು ಹೊರಟೇ ಬಿಟ್ಟ . 

ನುಟ್ಮೋಸ್‌ಗೆ ಸನ್ನೆ ಮಾಡಿ ಕರೆದು ಹೇಪಾಟ್ ಅಂದ: 
“ ಆ ಇನೇನಿ ಬೇಕು. ತಕ್ಷಣ ಕರೆ ತಾ ... ” 

“ಗೇಬು ಉಪಯೋಗಿಸ್ತಿದ್ದ ಒಂದು ಪಲ್ಲಕಿ ಇತ್ತು . ನೋಡೇನೆ... ” ಎನ್ನ 
ತೊಡಗಿದ ನುಟ್ಮೋಸ್, 

ಹೇಪಾಟ್ ಗದರಿದ: 
“ ಪಲ್ಲಕಿ ಇಲ್ಲವಾದರೆ ತಲೆಯ ಮೇಲೆಹೊಡ್ಕೊಂಡು ಬಾ ... ” 

ಇನೇನಿಯ ಭಾರ ಹೊತ್ತವನು ಕುಸಿದು ಬಿದ್ದು ಸಾಯುವುದು ಖಂಡಿತ, ನುಟ್ 
ಮೋಸ್ ರಾಜಗೃಹದೊಳಕ್ಕೆ ಧಾವಿಸಿದ. ಅದೃಷ್ಟಶಾಲಿ. ಪಲ್ಲಕಿ ಅಲ್ಲಿತ್ತು .... 

ಕಿರಿಯ ದೇವಸೇವಕರೆಲ್ಲ ಒಟ್ಟಿಗೆ ಪ್ಟಾ ಸ್ತೋತ್ರವನ್ನು ಹಾಡುವಂತೆ ಮಹಾ 
ಅರ್ಚಕ ಸೂಚಿಸಿದ . 

ಸ್ತೋತ್ರ ಗಾನದ ಮಧುರ ಅಲೆಗಳಿಗೆ ಕಿವಿಗೊಡುತ್ತ ಮಂತ್ರಮುಗ್ಧರಂತೆ ಜನರು 
ಮಂಡಿಯೂರಿ ಹಾಗೆಯೇ ಇದ್ದರು. ಅವರಲ್ಲಿ ಹಲವರ ಕೈಗಳಲ್ಲಿನ್ನೂ ಸಾವಿನ ಊಟ 
ವಿತ್ತು . ಅದನ್ನವರು ನಡುವಸ್ತ್ರದ ಮಡಿಕೆಗಳ ಮರೆಗೆ ತಳ್ಳಿದರು, 

ಸ್ತೋತ್ರಗಾನ ನಡೆದಿದ್ದಂತೆ ಹೇಪಾಟ್ ಬಕಿಲನನ್ನು ಕರೆದ; ಪಿಸುದನಿಯಲ್ಲಿ 


ರ್ಮೇಶಗಳ 


ಸಮಿತಿ 
ಸದರದಲ್ಲಿ 
ವಿಶ್ರ 


ಕೃಷ್ಣಪುರ 
ದಾಸ 


“ ಹಿರಿಯರ ಸಮಿತಿ ಸದಸ್ಯರನ್ನೂ ಇತರ ಪ್ರಮುಖರನ್ನೂ ಹಿಡಿದು ಹಾಕು . 
ರಾ ಅಸ್ತಮಿಸಿದ ಮೇಲೆ ದೇವಮಂದಿರದಲ್ಲಿ ವಿಶೇಷ ಪೂಜೆ. ಊರಿನ ಎಲ್ಲ ಜನ 
ಅಲ್ಲಿಗೆ ಬರಬೇಕೂಂತ ಡಂಗುರ ಸಾರಿಸು , ಪೂಜೆಗೆ ಬಂದಾಗ ಸ್ಪಷ್ಟಪುಷ್ಟರಾದ ಗಂಡಸ 
ರನ್ನೂ ಹೆಂಗಸರನ್ನೂ ಬೇರ್ಪಡಿಸಿ ಸೆರೆ ಹಿಡೀಬೇಕು. ಒಟ್ಟು ಹತ್ತು ಸಾವಿರ ದಾಸ 
ದಾಸಿಯರಾದರೂ ಇಲ್ಲಿಂದ ಗುರುಮನೆಗೆ ಸಿಗಬೇಕು, ” 

ವಿನೀತನಾಗಿ ಬಕಿಲ ಕೇಳಿದ; 

“ ದಂಡಿಗೆ ಯೋಧರು ? ” 

“ನಾಳೆಯಿಂದ ಪ್ರಾಂತದ ಒಳನಾಡಿನಲ್ಲಿ ಸಂಚಾರ ಮಾಡಿ, ಬೇಕಾದವರನ್ನು 
ಆರಿಸಿಕೊ . ” 

“ ಎಲ್ಲರನ್ನೂ ಕ್ಷಮಿಸಿದ್ದೇವೆ ಅಂತ ತಾವು ಅಪ್ಪಣೆ ಕೊಡಿಸಿದರೆ ಪ್ರತಿಭಟನೆ 
ಇರೋದಿಲ್ಲ. ” 

“ ಹಜ್ಞ ! ರಾಜನೀತಿ ಪಾಠ ಹೇಳಿಕೊಡ್ತಿದ್ದೀಯೇನೊ ಭಡವಾ? ” 
“ ತಪ್ಪಾಯಿತು. ” 

“ ಯಾರೂ ಪ್ರತಿಭಟಿಸೋದಿಲ್ಲ. ಹೃಷ್ಟ ಪುಷ್ಟರನ್ನು ಬಂಧಿಸೋದಕ್ಕೆ ಅರ್ಧ 
ದಂಡು ದೇವಮಂದಿರದಲ್ಲಿ ಬಿಡು. ಕೆಲವರು ಇಲ್ಲಿರಲಿ. ಉಳಿದವರು ನೀರಾನೆ 
ಪಟ್ಟಣಕ್ಕೆ ಬೆಂಕಿ ಹಚ್ಚಲಿ. ಈ ಸಲದ ಫಸಲೂ ಅಷ್ಟೆ , ಇದು ಪಾಪದ ಬೆಳೆ. 
ಪಟ್ಟಣದ ಸುತ್ತ ಮತ್ತು ಒಳನಾಡಿನಲ್ಲಿ ಒಂದು ಹೊಲದಲ್ಲಿ ಕುಯಿಲು ಬೇಡ. ಬೆಂಕಿ 
ಹಚ್ಚಿ ಸುಟ್ಟು ಬಿಡಿ . ” 

“ ಆಗಲಿ, ನುಟ್ಮೋಸ್ ತನಗೆ ಅದು ಬೇಕು ಇದು ಬೇಕು ಅಂತ ಕೇಳ 
ಬಹುದು. ” 

- “ ತೆಪ್ಪಗಿರಬೇಕೂಂತ ಅವನಿಗೆ ಹೇಳು, ಭೂಮಾಲಿಕರ ರಾಸುಗಳು ಎಷ್ಟೂಂತ 
ವಿಚಾರಿಸಿ ಕೊಟ್ಟುಬಿಡು. ಹತ್ತು ಹತ್ತು ಜನ ಜೀತದವರನ್ನು ಕೊಡು. ಫ್ಲ . ಆ 
ನೀರಾನೆ ಕ್ರಿಮಿ ವಿಷಯ . ಶವಕ್ಕೆ ಭದ್ರ ಕಾವಲಿಡೋದು ಆ ಮೂರ್ಖ ಅಮಾತ್ಯ 
ನಿಂದ ಆಗದೆ ಹೋಯ್ತು. ಆ ಶವ ನನಗೆ ಬೇಕು, ಕತ್ತರಿಸಿ ಮೊಸಳೆಗಳಿಗೆ ಎಸೀ 
ಬೇಕು. ಹುಡುಕು , ಗೋರಿಪ್ರದೇಶದಲ್ಲಿ ಇದ್ದೀತು. ಆ ಹುಚ್ಚ ಮನ್ನ ಇಲ್ಲಿದ್ದಾ 
ನೇಂತ ತೋರದೆ. ಇನೇನಿ ಬಂದೂಡ್ಡೆ ಹೇಳು, ಗುರುತಿಸ್ತಾನೆ. ಹಿಡೀಬೇಕು.... 
ಈ ಊರಿನ ಮಂದಿರದ ಅರ್ಚಕನ ಗತಿ ಏನಾಯ್ತು ? ಸತ್ಯನೊ ? ಮಂದಿರಕ್ಕೆ ಸೈನಿಕ 
ರನ್ನು ಕಳಿಸು....ಹೋಗು...ಹೋಗು... ” 

- ಬಕಿಲ ರಾಜಗೃಹದತ್ತ ಓಡುತ್ತಲೇ , ಹೇಪಾಟ್ ಕಿರಿಯ ದೇವಸೇವಕರು 
ತಿರುಗಿ, “ಸ್ತೋತ್ರಗಾನ ನಿಲ್ಲಿಸ್ಟೇಡಿ. ಒಂದಾದ ಮೇಲೊಂದು ಹಾಡ್ತಾ ಹೋಗಿ, ” 
ಎಂದ. 

ಮಂಡಿಯರಿತಲೆಬಾಗಿದವರು , ತಮ್ಮನ್ನು ಆವರಿಸಿದ ಮೋಡಿಯಿಂದ ಹೊರ 
ಬರಲಾಗದೆ ಹಾಗೆಯೇ ಕುಳಿತರು . 


ದೇವತಾಮೂರ್ತಿಯ ಮಗ್ಗುಲಲಿ ಬೆಳ್ಳಿ ಹಿಡಿಯ ಅಧಿಕಾರದ ಕೋಲನ್ನು 
ಹಿಡಿದು ನಿಂತ ಹೇಪಾಟ್‌ಗೆತೋರಿತು: 

( ಇದು ಭಕ್ತಿಯ ಕಾಳು ತಿನ್ನ ಲೆಂದು ಹೊಲಕ್ಕೆ ಎರಗಿರುವ ಹಕ್ಕಿಗಳ ಹಿಂಡು.' 

ಅಪೆಟ್‌ನನ್ನು ಕರೆತರಲು ದೇವಮಂದಿರಕ್ಕೆ ಧಾವಿಸಿದ ಹತ್ತು ಜನ ರಾಜಭಟ 
ರನ್ನು ಮಂದಿರದ ಮಹಾದ್ವಾರದಲ್ಲಿದ್ದ ನೀರಾನೆ ಪ್ರಾಂತದ ಯೋಧದ್ವಯರು ಇದಿರಿ 
ಸಿದರು. 

“ ಯಾರು ನೀವು? ” 
“ನೀವು ಯಾರು ? ” 

ಅಪೆಟ್ ತಲೆ ಹೊರಹಾಕಿ, “ ನಾನು ಅರ್ಚಕ, ನನ್ನನ್ನು ಬಿಡಿಸ್ಕೊಳ್ಳಿ. ಬೆಳಗ್ಗೆ 
ಯಿಂದ ಬಂಧನದಲ್ಲಿದ್ದೇನೆ,” ಎಂದು ಕೂಗಿ ಹೇಳಿದ. ರಾಜಬೀದಿಯಿಂದಲೂ ರಾಜ 
ಗೃಹದಿಂದಲೂ ಕೇಳಿಬಂದಿದ್ದ ಸದ್ದುಗಳು , ಬಾಗಿಲ ಸಂದಿಯಿಂದ ಕಾಣಿಸಿದ ಇಣಿಕು 
ನೋಟ ಅಪೆಟ್ಗೆ ಹರ್ಷ ಉಂಟುಮಾಡಿದ್ದು ವು. ಅಂಥ ದಿನ ಉಪವಾಸವೆ ? ವಸತಿ 
ಯಲ್ಲಿ ಸಿದ್ಧವಾದ ಅಡುಗೆ ಪಾರ್ಶ್ವದಾರಿಯಾಗಿ ಗರ್ಭಗುಡಿಗೆ ಬಂತು. ಅದನ್ನು 
ದೇವರ ಪಾದಗಳ ಬಳಿ ಇಟ್ಟು ಅಪೆಟ್ ಊಟ ಮಾಡಿದ. 

ಅಂತೂ ರಾಜಧಾನಿಯಿಂದ ವಿಮೋಚನೆಯ ದಂಡು ಬಂದೇಬಿಟ್ಟಿತು. 
ಖ್ಯೆ ಹೊಟೆಪ್ ಬಿಟ್ಟು ಹೋಗಿದ್ದ ಯೋಧರೆಂದರು: 
“ ಒಂದು ಹೆಜ್ಜೆ ಮುಂದಿಟ್ಟರೆ ಬಾಣಪ್ರಯೋಗಿಸ್ತೇವೆ.” 

“ ಹತ್ತು ಬಿಲ್ಲುಗಳಿಗೆ ವಿರುದ್ದವಾಗಿ ಎರಡು ಬಿಲ್ಲು ? ಹುಚ್ಚಪ್ಪಗಳಿರಾ! ದೇವರ 
ಮುಂದೆ ಕಾದಬೇಡಿ, ” ಎಂದ ಅಪೆಟ್ . 

ಹತ್ತು ಜನ ರಾಜಭಟರಲ್ಲಿ ಒಬ್ಬ ಅಪೆಟ್‌ಗೆಂದ : 

“ಮಹಾ ಅರ್ಚಕರು ಕರೀತಿದ್ದಾರೆ. ನೀವುತಕ್ಷಣ ರಾಜಗೃಹಕ್ಕೆ ಹೋಗೋ 
ಕಂತೆ. ” 

- ಆ ಇಬ್ಬರು ದಿನವಿಡೀ ಅಲ್ಲಿ ನಿಂತಿದ್ದರು. ಬಿಸಿಲಲ್ಲಿ, ಮಂದಿರದ ನೆರಳಲ್ಲಿ. 
ಕೆಳಗೆ ಊರಲ್ಲಿ ಏನಾಯಿತೆಂಬುದನ್ನು ಪೂರ್ತಿಯಾಗಿ ಊಹಿಸಿಕೊಳ್ಳುವುದು ಅವರಿಂದ 
ಆಗಿರಲಿಲ್ಲ. ಆದರೂ ಹೊತ್ತು ಕಳೆದಂತೆ ಅಥೈರ್ಯ ಕಾಡತೊಡಗಿತು. 

ಅಪೆಟ್‌ನ ಹೆಂಡತಿ “ರೊಟ್ಟಿ ಕೊಡ್ತೀನೆ. ಉಣ್ಣೀರಾ? ” ಎಂದಳು. 
ಯೋಧರು ನಿರಾಕರಿಸಿದ್ದರು. 
ರಾಜಭಟನೊಬ್ಬ ಅಂದ: 

“ ನಿಮ್ಮ ದಂಡು ನುಚ್ಚು ನೂರಾಯ್ತು , ಐವತ್ತರ ಶ್ರೇಷ್ಠರು ಸತ್ತರು. ದಳ 
ಪತಿ ಸೆರೆಸಿಕ್ಕಿದ್ರು . ನೀವೀಗ ನಮಗೆ ಶರಣಾಗಿ! ” 
- ಆ ಇಬ್ಬರು ಯೋಧರು ಶರಣಾಗತರಾಗಲಿಲ್ಲ . ಬಾಣಗಳನ್ನು ಪ್ರಯೋಗಿಸಿ 
ಆ ಹತ್ತು ಜನರಲ್ಲಿ ಇಬ್ಬರನ್ನು ನಾಶಗೊಳಿಸಿದರು . ಪ್ರತಿಯಾಗಿ ಬಂದ ಹತ್ತು ಬಾಣ 
ಳಿಗೆ ಬಲಿಯಾದರು . 

ಅಪೆಟ್ ಅಂದ: 
“ ಛೇ! ಛೇ! ಇದೊಳ್ಳೆ ಫಜೀತಿ, ಈ ಸತ್ತವರನ್ನು ಇಲ್ಲಿಂದ ಎಳೆದು ಹಾಕೀಪ್ಪಾ . 

ಬಾಣ ತಗಲಿದವರಿಗೆ ನನ್ನ ಹೆಂಡತಿ ಶುಕ್ರೂಷೆ ಮಾಡ್ತಾಳೆ, ನನ್ನ ಮಗನಿಗೂ ವೈದ್ಯಕೆ 
ಬರದೆ, ನೀವು ಒಂದು ನಾಲ್ಕು ಜನ ನನ್ನ ಜತೆ ಬನ್ನಿಪ್ಪಾ, ನನಗೇನೂ 
ಹೆದರಿಕೆ ಇಲ್ಲ . ಒಬ್ಬನೇ ಹೋಗಬಲ್ಲೆ . ಆದರೂ … .” 

- ಅಪೆಟ್ ಬೇಗ ಬೇಗನೆ ರಾಜಗೃಹದತ್ತ ಹೆಜ್ಜೆ ಇರಿಸಿದ. ವೇಗ ಜಾಸ್ತಿಯಾಗಿ, 
ಏದುಸಿರು ಬಿಡತೊಡಗಿದ. ನಿಧಾನಿಸಿದ , ಬಯಲು ಹತ್ತಿರ ಬಂದೊಡನೆ ಮತ್ತೆ ಓಡ 
ತೊಡಗಿ , “ ಪೆರೋನ ಆಯುರಾರೋಗ್ಯ ವರ್ಧಿಸಲೀ ! ” ಎನ್ನು ತ್ಯ , ಮಹಾ ಅರ್ಚಕನ 
ಮುಂದೆ ಬೋರಲು ಬಿದ್ದು , ಒಂದು ಕೈಯಿಂದ ಹೇಪಾಟ್‌ನ ಪಾದವನ್ನೂ ಇನ್ನೊಂದ 
ರಿಂದ ಮಹಾ ಅರ್ಚಕನ ಅಧಿಕಾರದಕೋಲನ್ನೂ ಹಿಡಿದುಕೊಂಡ . 

“ ಏಳು, ” ಎಂದ ಹೇಪಾಟ್ . 

ಹರ್ಷಾಶ್ರು ಸುರಿಸುತ್ತ ಅಪೆಟ್ ಏಳುವುದಕ್ಕೂ ಪಲ್ಲಕಿಯಿಂದ ನಾಲ್ಕು ಹೆಜ್ಜೆ 
ದೂರದಲ್ಲೇ ಇಳಿದು ಇನೇನಿ ಮತ್ತು ನುಟ್ಮೋಸ್ ನಡೆದು ಬರುವುದಕ್ಕೂ ಸರಿ 
ಹೋಯಿತು. 

ಇನೇನಿಯ ತೊಡೆಯಿಂದ ಇನ್ನೂ ರಕ್ತ ಒಸರುತ್ತಿದ್ದುದನ್ನು ಕಂಡು ಮಹಾ 
ಅರ್ಚಕನ ಸಿಟ್ಟು ತುಸು ತಣಿಯಿತು. ಇನೇನಿ ಮತ್ತು ಅಪೆಟ್ ಪರಸ್ಪರ ನೋಡದೆ 
ಅದೆಷ್ಟು ವರ್ಷಗಳಾಗಿದ್ದುವು! ರಾಜಧಾನಿಯಲ್ಲಿ ಮಹಾ ಅರ್ಚಕನಿಗೆ ಹತ್ತಿರದ ಪ್ರತಿ 
ಸ್ಥಿತನಾಗಿದ್ದ ಮಿತ್ರನ ಪಕ್ಕಕ್ಕೆ ಹೋಗಿ ಅಪೆಟ್ ಮೌನವಾಗಿ ನಿಂತ, ಕುಶಲ ಪ್ರಶ್ನೆ 
ಗಳನ್ನಾಡಲು ಯೋಗ್ಯ ಸನ್ನಿವೇಶ ಅದಲ್ಲವಲ್ಲ. 

ಮಹಾ ಅರ್ಚಕನಿಂದ ಆಜ್ಞಪ್ತನಾಗಿ ಇನೇನಿ ಜನಸ್ತೋಮವನ್ನು ಉದ್ದೇಶಿಸಿ 
ನುಡಿದ: 

“ ಇಲ್ಲಿ ಕೇಳಿ! ನಮ್ಮ ದೇಶದ ಶ್ರೇಷ್ಠತಮ ಧರ್ಮಗುರು ಹೇಪಾಟ್‌ರವರು 
ನೀರಾನೆ ಪ್ರಾಂತದ ಪ್ರಜೆಗಳ ದೈವಭಕ್ತಿಯನ್ನು ಕಂಡು ಪರಮ ಸಂತುಷ್ಟರಾಗಿದ್ದಾರೆ. ” 

ಹೇಪಾಟ್ ಬಲತೋಳನ್ನೆತ್ತಿದ. ಇನೇನಿ ಮುಂದವರಿದ: 

“ ಮಹಾ ಅರ್ಚಕರು ನಿಮ್ಮನ್ನೆಲ್ಲ ಆಶೀರ್ವದಿಸಿದ್ದಾರೆ. ನೀವೆಲ್ಲ ಇನ್ನು 
ಏಳಬಹುದು. ” 

ಜನಸಮುದಾಯ ಎದ್ದು ನಿಂತು ಉಸಿರಾಡಿತು . 

ಅಪೆಟ್‌ನನ್ನು ಕರೆದು ಇಳಿದನಿಯಲ್ಲಿ ಹೇಪಾಟ್ ಕೆಲವು ಸೂಚನೆಗಳನ್ನಿತ . 
ಅವುಗಳನ್ನು ಆಧರಿಸಿ ಅಪೆಟ್ ಗಟ್ಟಿ ಧ್ವನಿಯಲ್ಲಿ ಅಂದ : 

“ ನಮ್ಮೆಲ್ಲರ ಮಹಾಕುರುಬನ ಸ್ಥಾನದಲ್ಲಿ ಮಹಾ ಅರ್ಚಕರು ಇಲ್ಲಿಗೆ ದಯ 
ಮಾಡಿಸಿದ್ದಾರೆ. ಇದು ಧರ್ಮಸಂಸ್ಥಾಪನಾ ಕಾರ್ಯ, ಸ್ವಲ್ಪ ಕಾಲ ಸೆತನ ಆರಾ 
ಧನೆಯನ್ನು ನಾವು ಮಾಡಿದ್ದು ನಿಜ. ನಮ್ಮ ಆ ತಪ್ಪುಗಳನ್ನು ( ಜನಸಮುದಾಯದಲ್ಲಿ 
ಹಲವರಿಗೆ ' ಯಾವ ತಪ್ಪುಗಳು?” ಎಂದು ಕೇಳಬೇಕೆನ್ನಿಸಿತು. ಆದರೆ ಗಂಟಲು ಕಟ್ಟಿ 
ದಂತಾಗಿ ಮಾತು ಇಂಗಿತು.) ಮಹಾ ಅರ್ಚಕರು ದೊಡ್ಡ ಮನಸ್ಸು ಮಾಡಿ ಮನ್ನಿಸಿ 

ದ್ದಾರೆ. ಮಹಾದೇವ ಪ್ಟಾನ ಜತೆ ನಮ್ಮೂರಿನ ಬಡದೇವಮಂದಿರದಲ್ಲಿ ಮಹಾ 
ಅರ್ಚಕರು ಈ ರಾತ್ರೆ ಮತ್ತು ನಾಳೆ ವಸತಿ ಮಾಡ್ತಾರೆ, ಮಂದಿರದಲ್ಲಿ ಈ ರಾತ್ರೆ 
ವಿಶೇಷ ಪೂಜೆ, ನೀರಾನೆ ಪಟ್ಟಣದ ಭಕ್ತಾದಿಗಳಿಗೆಲ್ಲ ಅವರು ಹಿತವಚನ ಹೇಳ್ತಾರೆ. 
ದೈವಭೀರುಗಳಾದ ಸಜ್ಜನರಾದ ನೀವು ಯಾರೂ ರಾಜಧಾನಿಯ ದಂಡಿಗೆ ಹೆದರ 
ಬೇಕಾಗಿಲ್ಲ . ನಮ್ಮೂರಿಗೆ ಪರಿಚಿತರಾದ ಬಕಿಲರೇ ದಂಡನಾಯಕರಾಗಿ ಬಂದಿದ್ದಾರೆ.” 

ಹೇಪಾಟ್ ಮತ್ತೊಮ್ಮೆ ತೋಳನ್ನೆತ್ತಿ , “ ನೀವಿನ್ನು ಹೊರಡಬಹುದು ” ಎಂದ. 
“ನೀವಿನ್ನು ಚೆದರಬಹುದು.” ಎಂದು ಅಪೆಟ್ ಗಟ್ಟಿಯಾಗಿ ಪುನರುಚ್ಚರಿಸಿದ.... 
ಬಯಲು ನಿರ್ಜನವಾಗತೊಡಗಿತು . ಬಕಿಲ ಬಂದು ಅರಿಕೆ ಮಾಡಿದ : 

“ ಹಿರಿಯರ ಸಮಿತಿಯ ಸವ , ಹೆಮೊನ್, ಥಾನಿಸ್ ಮತ್ತು ಹೆಮ್ಟಿ ಇವ 
ರನ್ನು ಬಂಧಿಸಿದ್ದೇನೆ. ಹೆಮ್ಟಿ ನಿವೃತ್ತ ಸೈನಿಕ . ಇಲ್ಲಿನವರಿಗೆ ಯುದ್ಧವಿದ್ಯೆ ಕಲಿ 
ಸಿದವನು . ಅವನಿಗೆ ತಮ್ಮ ಅನುಮತಿ ಇಲ್ಲದೆಯೇ ಕೊಠಡಿಯಲ್ಲಿ ಕೂಡ ಹಾಕಿ 
ಚಾವಟಿಯ ರುಚಿ ತೋರಿಸಿದ್ದೇನೆ. ಕ್ಷಮಿಸಬೇಕು. ಬೇರೆ ಮುಖ್ಯಸ್ಥರು: ಕುಶಲ 
ಕರ್ಮಿ ಸೊಪ್ಪು ಮತ್ತು ರೈತ ಸೆಬೆಕ್ಕು , ಅವರನ್ನೂ ಲೆಕ್ಕಿಗ ಇಪ್ಪವರ್‌ನನ್ನೂ 
ಕಟ್ಟಿ ಹಾಕಿದ್ದೇನೆ. ” 

ಹೇಪಾಟ್ ನುಟ್ಮೋಸ್‌ನನ್ನು ತೋರಿಸಿ ಅಂದ : 

“ಭೂಮಾಲಿಕರ ಸಲಹೆ ಪಡೆದು ಬಂಡಾಯಗಾರರು ಬೇರೆ ಯಾರಾದರೂ 
ಇದ್ದರೆ ಅವರನ್ನು ಹಿಡಿ. ” 

“ಬಟಾ ಒಬ್ಬ ಸಿಕ್ಕಿಲ್ಲ. ” 
“ದೋಣಿಕಾರ, ಹುಂ ! ಹುಡುಕು ! ಆ ನಾಯಕನ ಗೊರಿ? ” 
“ ಅದರ ಶೋಧೆಯನ್ನೂ ನಡೆಸಿದ್ದೇನೆ. ” 
“ ನಾವು ದೇವಮಂದಿರಕ್ಕೆ ಹೋಗ್ತವೆ. ಆಗ ಹೇಳಿದ್ದೆಲ್ಲ ನೆನಪಿನಲ್ಲಿದೆಯಾ ? ” 
“ ಇದೆ. ” 

“ಒಳ್ಳೇದು. ನೀನಿಲ್ಲೇ ಇರು... ಸಂಪತ್ತು ಗಿಂಪತ್ತು ಕಣ್ಣಿಗೆ ಬಿದ್ದಾಗ ಅದೆಲ್ಲಾ 
ಅರಮನೆ- ಗುರುಮನೆಗಳಿಗೆ ಸೇರಿದ್ದು ಅನ್ನೋದು ನೆನಪಿರಲಿ... ” 

ಇದ್ದ ಒಂದು ಕಣ್ಣನ್ನೇ ತುಸು ಕಿರಿದುಗೊಳಿಸಿ ಬಕಿಲನೆಂದ: 
“ ಅಪ್ಪಣೆ....” 


ಡಂಗುರದವನು ಸಾರಿದ: 

“ ಮಹಾ ಅರ್ಚಕರು ರಾಜಧಾನಿಯಿಂದ ಬಿಜಯ ಮಾಡಿಸಿದ್ದಾರೆ. ಪ್ಟಾ 
ದೇವರಿಗೆ ವಿಶೇಷ ಪೂಜೆ, ಇದು ರಾಜಾಜ್ಜೆಯೆಂದೇ ಪರಿಗಣಿಸಿ ಪ್ರತಿಯೊಬ್ಬರೂ 
ಕತ್ತಲಾದ ಮೇಲೆದೇವಮಂದಿರಕ್ಕೆ ಬರಬೇಕು. ” 

ರಾಜಗೃಹದ ಸಮೀಪದಲ್ಲಿದ್ದ ತಾಳೆಮರಗಳನ್ನು ಬಕಿಲ ದಿಟ್ಟಿಸಿದ . ಆ ರಾತ್ರೆ 

ಆ ಮರಗಳಲ್ಲಿ ಒಂದನ್ನೇರಿ ಆ ಮೋಸಗಾರ ತನ್ನ ದೊಂದು ಕಣ್ಣನ್ನು ಕಿತ್ತಿದ್ದ . ಇನ್ನು 
ಆ ಕುರುಡನೆಂದೂ ಮರ ಏರಲಾರ . 

ನೀರು ಕುಡಿಯಲೆಂದು ಹಿಂದೆ ಉಳಿದಿದ್ದ ಕಿರಿಯ ದೇವಸೇವಕನೊಬ್ಬ ಹೇಳಿದ್ದ : 
“ ಒಕ್ಕಣ್ಣು ಕುರುಡು ಸಿಂಹಕ್ಕೆ ಬಕಿಲ ಅಂತ ಹೆಸರಿಟ್ಟಿದ್ದಾರೆ. ಪೈ ಹೊಟೆಪ್ ಹೊಡೆ 
ದದ್ದು ಅಂತ ಕೆಳಗೆ ಬರೆದಿದೆ.” 

“ ಬೈ ಹೊಟೆಪ್ ಹೊಡೆದದ್ದು ' ಎಂಬುದನ್ನು ಅಳಿಸಲು ಬಕಿಲ ಆಜ್ಞೆ ಇತ್ತ . 
ಸಿಂಹದ ಹೆಸರು ಬಕಿಲನೇ ಯಾಕಿರಬಾರದು ? ಉದ್ಯಾನದಿಂದ ಬಗೆ ಬಗೆಯ ಹೂ 
ಗಳನ್ನು ಕಿತ್ತು ತಂದು ಹಾರಕಟ್ಟಿ ಸಿಂಹದಕೊರಳಿಗೆ ಹಾಕಲು ಆದೇಶವಿತ್ತ . 

- ಮೇಲುಮಾಳಿಗೆಯ ಮುಖಮಂಟಪದ ತೊಲೆಗೆ ತೂಗಿಕೊಂಡು ಜೇನುಗಳು 
ಕಟ್ಟಿದ್ದ ತೊಟ್ಟಿ ಇಳಿಮುಖವಾಗಿ ದೊಡ್ಡದಾಗಿ ಬೆಳೆದಿತ್ತು . ಜೇನು ಹಿಂಡುವುದರಲ್ಲಿ 
ನಿಷ್ಣಾತನಾದ ಯೋಧನೊಬ್ಬ, ಸಣ್ಣರಂಧ್ರದ ಬಲೆ ತಂದು ತೊಟ್ಟಿಗೆ ಸುತ್ತಿ , ಇಡೀ 
ತೊಟ್ಟಿಯನ್ನು ಕಿತ್ತು ತೆಗೆದು , ನೊಣಗಳನ್ನು ಸಾಯಿಸಿ, ಜೇನನ್ನು ಹಿಂಡಿ, ಬಿಸಿ ಆಗು 
ವುದಕ್ಕೆ ಮುನ್ನವೆ ಬಟ್ಟಲಲ್ಲಿ ಬಕಿಲನಿಗೆ ತಂದುಕೊಟ್ಟ. ಬಾಯಿ ಚಪ್ಪರಿಸುತ್ತ ಚಪ್ಪರಿ 
ಸುತ್ತ ಬಕಿಲ ಅದನ್ನು ಕುಡಿದ . ಬೇಗನೆ ಮತ್ತೇರಿತು. 


- ಹೇಪಾಟ್ ತನ್ನ ಪರಿವಾರದೊಡನೆ ಮಂದಿರ ತಲಪುವ ವೇಳೆಗೆ ರಾ ಪಶ್ಚಿಮ 
ದಿಗಂತದಾಚೆಗೆ ಮರೆಯಾಗುವ ಸಿದ್ಧತೆಯಲ್ಲಿದ್ದ . ಮಹಾ ಅರ್ಚಕ ಬೇಗನೆ ಪವಿತ್ರ 
ಕೊಳದಲ್ಲಿ ಮಿಂದು ಸಂಜೆಯ ಪ್ರಾರ್ಥನೆ ಸಲ್ಲಿಸಿ ರಾನನ್ನು ಬೀಳ್ಕೊಟ್ಟ. 

- ಕಿರಿಯ ದೇವಸೇವಕರು ದುಡಿದರು , ಸೈನಿಕರು ನೆರವಾದರು. ರಾಜಗೃಹದಿಂದ 
ಎಣ್ಣೆ ಹೇರಳವಾಗಿ ಬಂತು. ದೀಪಾಲಂಕಾರದಿಂದ ದೇಗುಲರಗರುಗಿಸಿತು. 

[ ಮಡಿದಿದ್ದ ಯೋಧರನ್ನಾಗಲೇ ಹಗ್ಗ ಕಟ್ಟಿ ಗೋರಿಪ್ರದೇಶಕ್ಕೆ ಎಳೆದು ಎಸೆ 
ದಿದ್ದರು -ತೋಳನಗಿಗಳಿಗೆ ಆಹಾರವಾಗಲೆಂದು .] 

ಮೆನೆಪ್‌ಟಾನ ಕಳೇಬರವನ್ನು ಹುಡುಕುತ್ತಿದ್ದವರಿಗೆ ಅಪೆಟ್ ಅಂದ : 

“ ನನ್ನನ್ನು ಬಂಧನದಲ್ಲಿರಿಸಿದ್ರಿಂದ ಏನೂ ತಿಳೀದೇ ಹೋಯಿತು. ಗೋರಿ 
ಪ್ರದೇಶಕ್ಕಂತೂ ಅವರ ಮೆರವಣಿಗೆ ಬರಲಿಲ್ಲ. ಎಲ್ಲೋ ಕೇರಿ ಮಧ್ಯದಲ್ಲೇ 
ಮಾಡಿದ್ದೇಕು.” 

ಮಹಾ ಅರ್ಚಕನ ಹಾಗೆ ಆ ಶವ ದೊರೆತೇ ತೀರಬೇಕೆನ್ನುವ ಹಟ ಬಕಿಲನಿಗಿರ 
ಲಿಲ್ಲ. ಅರಮನೆಯ ವಧಸ್ಥಾನದಲ್ಲಿ ಈಟಿ ಎತ್ತಿ ಸನ್ನೆ ಮಾಡಿ ಆ ನಾಯಕನ ತಲೆ 
ಕಡಿಸಿದಾಗ ಅವನಿಗೆ ಪೂರ್ತಿ ತೃಪ್ತಿ ದೊರೆತಿತ್ತು . ಜೇನು ಕುಡಿದು ಮತ್ತನಾಗಿದ್ದ 
ಬಕಿಲ, “ ಈ ಮಹಾ ಅರ್ಚಕರು ಒಮ್ಮೊಮ್ಮೆ ಅನಗತ್ಯವಾಗಿ ಅತಿರೇಕಕ್ಕೆ ಹೋಗ್ತಾರೆ, ” 
ಎಂದು ಗೊಣಗಿದ, “ಊರನ್ನು ಸುಟ್ಟಾಗ ಶವದ ಕಥೆಯ ಮುಗೀತದೆ, ” ಎಂದ . 
- ರಾಜಧಾನಿಯ ದಂಡಿನ ನೂರರ ದಳಪತಿಗಳಿಗೆ ಆ ಮಾತು ಕೇಳಿಸಿತು. 

ಅವರಲ್ಲಿ ಒಬ್ಬನೆಂದ: 
“ ದಂಡನಾಯಕರೇ , ಪ್ರತಿ ಮನೆಯನ್ನೂ ಶೋಧಿಸ್ಟೇಕು.” 
ಇನ್ನೊಬ್ಬನೆಂದ: 

“ ಒಳನಾಡಿನ ಸಂಚಾರ, ಮರುಪ್ರಯಾಣ - ಇನ್ನೂ ಹತ್ತು ದಿನ ಹಿಡಿಯೋದಿಲ್ವೆ ? 
ಸೈನಿಕರಿಗೆ ಸ್ತ್ರೀ ಸುಖ ಬೇಕು. ಮರೀಬೇಡಿ. ಸೆರೆ ಹಿಡಿದ ಮೇಲೆ ಹೆಂಗಸರನ್ನು 
ಪ್ರತ್ಯೇಕವಾಗಿಟ್ಟು ಸಂಗಕ್ಕೆ ಅವಕಾಶ ಕೊಟ್ಟ ಸಾಕು . ” 

“ ಹೂಂ , ಹೂಂ , ಜೇನು ಉಳಿದಿದ್ದೇಕು. ನೀವೂ ಸ್ವಲ್ಪ ತಗೊಳ್ಳಿ . ” 

ಸಿನ್ನುಹೆ, ತನ್ನ ಹೆಸರು ಹೇಳಿಕೊಂಡು, “ ನಾನು ಭೂಮಾಲಿಕ, ” ಎನ್ನುತ್ತ 
ಒಳಬಂದ. 

- ಕಂದಾಯ ವಸೂಲಿಗೆಂದು ಬಂದಿದ್ದಾಗ ನಡೆದಿದ್ದ ಸಭೆಯಲ್ಲಿ ಟೆಹುಟಿ ಕುಳಿತಿದ್ದ 
ಭಂಗಿಯಲ್ಲೇ ಬಕಿಲ ಈಗ ಆಸೀನನಾಗಿದ್ದ . ಬಂದವನ ಮುಖ ಅಪರಿಚಿತವಾಗಿ 
ತೋರಲಿಲ್ಲ . ಅವನೆಂದ: 

“ ನುಟ್ಮೋಸ್ ಮಹಾ ಅರ್ಚಕರ ಜತೆ ಮಂದಿರದಲ್ಲಿದ್ದಾರೆ. ನೀವೂ ಅಲ್ಲಿಗೆ 
ಹೋಗಿ. ” 

“ ನಮ್ಮ ಹೊಲ - ರಾಸು.. . ” 
“ ನಾಳೆ , ಎಲ್ಲ ನಾಳೆ, ಮಹಾ ಅರ್ಚಕರು ಅದರ ಏರ್ಪಾಟು ಮಾಡ್ತಾರೆ. ” 

ನುಟ್ಮೋಸ್ ಬಂದಿದ್ದಾನೆ ಎಂದು ತುಸು ಧೈರ್ಯ ಸಿನ್ಯುಹೆಗೆ, ಆತ ಮಂದಿರ 
ದೆಡೆಗೆ ಸಾಗಿದ. 

ಆಕ್ರಮಣಕಾರರ ಮುಂದಿನ ಕಾರ್ಯಕ್ರಮ ಏನೆಂಬುದು ಸಭಾಮಂದಿರದ 
ಮೂಲೆಯ ಕೊಠಡಿಗೆ ತಳ್ಳಲ್ಪಟ್ಟ ಹಿರಿಯರಿಗೆ, ಸೊಪ್ಪು - ಸೆಬೆಕ್ಕು - ಇಪ್ಪವರ್‌ರಿಗೆ 
ಸ್ವಲ್ಪ ಸ್ವಲ್ಪವಾಗಿ ತಿಳಿಯಿತು. 

ಈಸುವುದು ಒಟ್ಟಿಗೆ; ಮುಳುಗುವುದಿದ್ದರೂ ಒಟ್ಟಿಗೆ ಸಮನಿಗೆ ಅನಿಸಿತು: 
ಇದು ಮುಳುಗುವ ಹೊತ್ತು. ಹೆಮ್ಟಿಯ ಮೈಯಿಂದ ರಕ್ತ ಚಿಮ್ಮುತ್ತಿತ್ತು . 
ಇಪ್ಪುವರ್ ಅವನ ತಲೆಯನ್ನು ತನ್ನ ತೊಡೆಯ ಮೇಲಿರಿಸಿಕೊಂಡ. 

ಹೆಮ್ಟಿಗೆ ಹೊಡೆಯುತ್ತ ಬಕಿಲ ಕಿರಿಚಿದ್ದ , 
“ ನಿಮ್ಮ ದಳಪತಿಯ ಎರಡೂ ಕಣ್ಣೂ ಕಿತ್ತಿದ್ದೇನೆ. ಸತ ನನ್ಮಗ! ” 

ಸೆಬೆಕ್ಕುವಿನ ಮುಖ ಕಪ್ಪಿಟ್ಟಿತ್ತು . ಅವನೆಂದುಕೊಂಡ: ' ಖೈ ಮು ನನ್ನ 
ಅಳಿಯ ಎನ್ನುವುದು ಈ ಸೆತಗೆ ತಿಳಿಯದು. ತಿಳಿದಿದ್ದರೆ ನನ್ನನ್ನು ಹೀಗಳೆದು 
ಇನ್ನಷ್ಟು ಕುಣಿದಾಡುತ್ತಿದ್ದ . ಸ್ವಂತದ ಬಗೆಗೆ ಅವನು ಯೋಚಿಸಲಿಲ್ಲ. ಆದರೆ, 
ತಬಬುವಾಳ ನೆನಪು ಗರಿಗೆದರಿತು. ನೆಫಿಸ್ ಜತೆ ಇರಬಹುದು. ವೈಮು ಮನೆಯಲ್ಲಿ 
ತನ್ನ ಮಗಳು ಒಬ್ಬಳೇ ಇರುವಳೇನೋ ? ಅವರಿಗೇನಾದರೂ ಅಪಾಯ ? ಸೆಬೆಕ್ಕು 
ಒಬ್ಬನೇ ಅಲ್ಲ, ಉಳಿದ ಯಾರೂ ಸ್ವಂತದ ಚಿಂತೆಯಿಂದ ತೊಳಲಲಿಲ್ಲ. ಸಮನ 


ಸೆಬೆಕ್ಕುವಿನ ಮ ಸತ್ಗೆ ತಿಳಿಯದಂತೆ ಅವನು ಯೆ 


ದೊಡ್ಡಸನಿಗೆ ಇವತ್ತು ಎಷ್ಟೊಂದು ಪಣದಿಂದ ಮನೆಪ್ಟಾ ಅಣ್ಣ 

ಮಗ- ಆಗಲೇ ಮಧ್ಯವಯಸ್ಸು ದಾಟಿದವನು - ಒಳನಾಡಿನಲ್ಲಿ ರೈತನಾಗಿದ್ದ . ಸೆಮನ 
ವೃದ್ದೆ ಪತ್ನಿ ಅವನೊಂದಿಗಿದ್ದಳು. ಹೆಮೊನ್- ಥಾನಿಸರ ಪತ್ನಿಯರೂ ವಯಸ್ಸಾದ 
ವರು , ಮಕ್ಕಳು ದೊಡ್ಡವರು. ಉಳಿದ ಜನತೆಗೆ ಒದಗಿದ ಕಷ್ಟ ಇವರಿಗೂ , ಸೊ ಫ್ರು 
ಹಂಬಲಿಸಿದ: ನಿಜಮುಟ್ ನೆಫಿಸ್ ಜತೆಗೇ ಇರಲಿ, ಅಹ್ರಾ, ಅಪ್ಪುವಿನ ವಿಧವೆ, 
ನೆಫರುರಾಅವರೂ ಅಲ್ಲಿದ್ದಾರೆ. ಪುಟ್ಟ ರಾಮರಿ ಸಹ.... ಅವರನ್ನೆಲ್ಲ ಬಟಾ ರಕ್ಷಿಸು 
ವುದು ಸಾಧ್ಯವಾದರೆ ....ಇವರು ಊರಿಗೆ ಬೆಂಕಿ ಹಚ್ಚುತ್ತಾರೆ. ಹೊಲಗಳನ್ನು 
ಸುಡುತ್ತಾರೆ. ಅದಕ್ಕೆ ಮುಂಚೆ ಅದಕ್ಕೆ ಮುಂಚೆ ....ಇಪ್ಪವರ್‌ನ ತಾಯಿ , 
ಹೆಂಡತಿ, ತಂಗಿ, ಮಕ್ಕಳು ಎಲ್ಲರೂ ಬಯಲಿನಲ್ಲಿ ಸಾವಿನ ಊಟದ ರೊಟ್ಟಿ ತಟ್ಟಲು 
ಕುಳಿತಿದ್ದರು. ಅವರನ್ನೆಲ್ಲ ಈಗ ಹಿಡಿದು ಕಟ್ಟಿರಬಹುದು. ದಂಡೆಯ ಮೇಲೆ ಮಾಡಿದ 
ರಂತಲ್ಲ ? - ಹಾಗೆ ಬಲೆಗಳಡಿಯಲ್ಲಿ ಇಟ್ಟಿರಬಹುದು. ... ಬೆಳಗ್ಗೆ ಮೆನೆಪ್‌ಟಾ ಅಣ್ಣನ 
ಲೇಪಿತ ಶವವನ್ನು ಕಂಡು ತಾನುರೋದಿಸಿದ ಕ್ಷಣದಿಂದ ಈ ಮುಚ್ಚಂಜೆಯ ವರೆಗೆ 
ಎಷ್ಟೊಂದು ಘಟನೆಗಳಾದುವು! ಎಷ್ಟೊಂದು.. ಒಂದೇ ಹಗಲಿನಲ್ಲಿ....! 

- ಬಕಿಲನಿಗೆ ಇವತ್ತು ಇರುಳಿನ ಭಯವಿಲ್ಲ. ಆದರೂ - ರಾಜಗೃಹದ ತುಂಬ 
ದೊಡ್ಡ ಸಣ್ಣ ದೀಪಗಳನ್ನು ಉರಿಸಲು ಆತ ಆಜ್ಞೆ ಇತ್ತ . 

ತನ್ನ ವಿಶಿಷ್ಟ ಬಂದಿಗಳಿದ್ದ ಕೊಠಡಿಯ ಬಾಗಿಲಲ್ಲಿ ನಿಂತು ಬಕಿಲ ಕೇಳಿದ: 
“ ಸಂಪತ್ತು ಎಲ್ಲಿಟ್ಟಿದ್ದೀರಿ? ” 

ಇಪ್ಪವರ್‌, ಹೆಮ್ಟಿಯ ಕೆನ್ನೆಯನ್ನು ತನ್ನ ಅಂಗೈಯಿಂದ ಮುಚ್ಚಿ 
ಉತ್ತರವಿ : 

“ಸ್ವಲ್ಪ ಕೆಳಗಿದೆ, ಸ್ವಲ್ಪ ಮೇಲ್ಮಾಳಿಗೆಯಲ್ಲಿದೆ. ಸಂಪತ್ತು ಅಂದರೆ ಧಾನ್ಯ 
ಕಣಜ , ಎಣ್ಣೆ , ಕಪ್ಪು ವರ್ತಕಕೊಟ್ಟ ಕಾಣಿಕೆ , ಪಪೈರಸ್ ಹಾಳೆಗಳು, ವಿಕ್ರಯಕ್ಕಂತ 
ಶೇಖರಿಸಿರುವ ಸಾಮಗ್ರಿ , ಕೊಂಡುಕೊಂಡ ವಸ್ತುಗಳು ... ಲೆಕ್ಕದ ಹಾಳೆಗಳು ಮೇಲೆ 
ಪೆಟಾರಿಯಲ್ಲಿವೆ.” 

“ ಹುಚ್ಚ ! ಅದಲ್ಲ ಸಂಪತ್ತು . ಬಂಗಾರ ಬೆಳ್ಳಿ ಆಭರಣ....” 
ಸೈ ಫ್ರು ಅಂದ 

“ ದಂಡನಾಯಕರೇ ! ಇದು ಕೊಳ್ಳೆ ಹೊಡೆಯುವವರ , ಗೋರಿಕಳ್ಳರ 
ರಾಜ್ಯವಲ್ಲ! ” 

“ಏಯ್ ಮುಚ್ಚುಬಾಯಿ ! ” 

ಹೆಮ್ಟಿಯ ಗಂಟಲಿನಿಂದ ವಿಚಿತ್ರ ಸದ್ದುಗಳು ಬರತೊಡಗಿದುವು. ಇಪ್ಪವರ್‌ 
ಗಾಬರಿಗೊಂಡ. 

“ಸೊಪ್ಪು ಅಣ್ಣ ....ಕೇಳಿಸಿತಾ? ಹಮ್ಟಿಮಾವ ನಮ್ಮನ್ನು ಬಿಟ್ಟು ಹೋಗಿ 
ದ್ದಾರೆ. ” 

ಉಳಿದವರೆಲ್ಲ ಇಪ್ಪವರ್‌ನ ಬಳಿ ಸಾರಿದರು. 


512 


ಮೃತ್ಯುಂಜಯ 
ಬಕಿಲ ಗರ್ಜಿಸಿದ. 
“ ಏನದು ? ” 

ಹೆಮ್ಟಿಯ ಎರಡು ಕೈಗಳೂ ನೀಳವಾಗಿ ಚಾಚಿಕೊಂಡುವು. ಬಾಯಿ ತೆರೆದು 
ಕೊಂಡಿತು. “ ರಾ ,” ಎಂದಂತಾಯಿತು ಆತ. 

ಸೆಬೆಕ್ಕು ಕೂಗಾಡಿದ: 
“ ಸತ್ ! ಸೆತ ! ನಮ್ಮ ಹೆಮ್ಟೀನ ಬಲಿ ತಗೊಂಡೆ! ” 

“ಜೋಕೆ! ನಿನ್ನನ್ನೂ ಈಗ ಮುಗಿಸೇನು! ” ಎಂದು ಅರಚಿ, ಬಕಿಲ ದೂರ 
ಸರಿದ. 

ಅಗಲಿದ ಬಂಧುವನ್ನು ನೆಲದ ಮೇಲೆ ಮಲಗಿಸಿದರು. ಹೆಪ್ಪುಗಟ್ಟಿದ ಎಲ್ಲರ 
ಶೋಕತುಸು ದ್ರವಿಸಿತು: ಆ ಹನಿಗಳು ಹೆಮ್ಟಿಯ ಮೈಗೆ ಕಾಣಿಕೆಯಾದುವು. 
- ಅನುಜ್ಞೆಗಳಿಗೆ ಸೈನಿಕರ ಓಡಾಟಗಳಿಗೆ ಬಹಳ ಹೊತ್ತು ಕಿವಿಗೊಟ್ಟ ಮೇಲೆ 
ಸೊಪ್ಪು ಅಂದ. 

“ ಮಂದಿರದಲ್ಲೀಗ ದಾಸದಾಸಿಯರನ್ನಾಗಿ ಮಾಡಲು ನಮ್ಮವರನ್ನು ಸೆರೆಹಿಡೀ 
ತಾರೆ. ಬಲೆಗಳ ಒಳಗಿನ ಹಕ್ಕಿಗಳಾಗ್ತಾರೆ ನಮ್ಮ ಜನ. ನಾವೂ ಅವರ ಜತೆ ಇರ 
ಬೇಕಾಗಿತ್ತು ... ಅವರೀಗ ಸಾಮಾನ್ಯ ಬಂದಿಗಳಾಗ್ತಾರೆ. ನಾವೊ ರಾಜಬಂದಿಗಳೆನಿಸಿ 
ಕೊಳ್ಳೇವೆ. ಹೀಗಾಗಬಾರದು ... ನಾಳೆಯಾದರೂ ಸರಿಯೆ ಹೇಗಾದರೂ ಮಾಡಿ 
ನಾವು ಅವರನ್ನು ಸೇರಿಕೊಳ್ಳೇಕು. 

ಎಲ್ಲರಿಗೂ ಸಮ್ಮತವಾದ ವಿಚಾರಗಳೇ , ಯಾರೂ ಹೂಂ ಎನ್ನ ಬೇಕಾಗಿರಲಿಲ್ಲ. 


O 


ವಿಶೇಷ ಪೂಜೆ ಮಂದಿರದಲ್ಲಿ ನಡೆಯುತ್ತಿದ್ದಂತೆ, ರಾಜಧಾನಿಯ ಸೈನಿಕರಿಂದ 
ಕೊಳ್ಳೆ ಹೊಡೆಯುವ ಅತ್ಯಾಚಾರ ನಡೆಸುವ ಆಟ ಆರಂಭವಾಯಿತು. ಆದರೆ ಕತ್ತಲು. 
ಪಂಜು ಹಿಡಿದುಕೊಂಡು ನೆಗೆದಾಡಿದರು. ಒಂದೆಡೆಯಿಂದ ಮನೆಗಳ ಶೋಧೆ ಮುಗಿ 
ದಂತೆ ಛಾವಣಿಗಳಿಗಿ ಕೊಳ್ಳಿ ಇಡತೊಡಗಿದರು. 

ಕೆಡವಿದ ಪ್ರಾಣಿಯನ್ನು ಬೇಯಿಸುತ್ತ ಆ ಬೆಂಕಿಯ ಸುತ್ತಲೂ ನಡೆದ ಕಿರಾತ 
ನರ್ತನವಾಯಿತು ಅದು. 


ಬಟಾ ಮೆನ್ನನೊಡನೆ ಮೆನೆಪ್ಟಾನ ಮನೆಗೆ ಬಂದಾಗ ಚೆನ್ನಾಗಿ ಕತ್ತಲಾಗಿತ್ತು . 
ಹೋರಾಟದ, ಪರಾಭವದ, ಅನರ್ಥ ಪರಂಪರೆಯ ಸುದ್ದಿಗಳು ಬಂದು ತಲಪಿದ್ದುವು. 

ಯಾರಾದರೂ ಬರಬಹುದೆಂಬ ಆಸೆಯಿಂದ ರಾವೆರಿಪ್ ಟಾ ಬಾಗಿಲ ಸಂದಿಯಿಂದ 
ನೋಡುತ್ತ ನಿಂತಿದ್ದ . ಹೆಂಗಸರೆಲ್ಲ ತಾವಿನ್ನು ಬಂದಿಗಳಾಗ್ತವೆಎಂದುಕೊಂಡಿದ್ದರು, 
ಆಕ್ರಮಣಕಾರರ ಬರವಿಗಾಗಿ ಕಾದಿದ್ದರು. 

ಆದರೆ ಬಂದುದು ಬಟಾ, ಮೆನ್ನಯ್ಯ .... 

ಬಟಾನೆಂದ: “ಹೊರಡಿ, ಬಟ್ಟೆಗಳನ್ನು ಹೊದ್ದುಕೊಳ್ಳಿ. ನನ್ನ ಹಿಂದೆ ಬನ್ನಿ . ” 

ನೆಫಿಸ್ , ಅಹ್ರಾ , ಅವಳ ಹೆಣ್ಣು ಮಗು, ರಾಮರಿ, ನೆಜಮುಟ್ , ನೆಫರುರಾ , 
ತಬಬುವಾ, ಅವರ ಮಗಳು (ಕರೆದುಕೊಂಡು ಬಂದಿದ್ದಳು), ಅನ್ನು ವಿನ ವಿಧವೆ, 
ಬಟಾನ ಹೆಂಡತಿ, ಮಕ್ಕಳಲ್ಲಿ ಒಬ್ಬ ಹುಡುಗ ಒಬ್ಬಳು ಹುಡುಗಿ ( ಓ ! ಓ !) ... 

ಮತ್ತೆ ಬಟಾ ಅಂದ: 
“ಹೊರಡಿ ! ಹೊರಡಿ ! ” 

ಹೊರಗಿನ ಕತ್ತಲಲ್ಲಿ ಸಂದಿ ಗೊಂದಿಗಳನ್ನು ಹಾದು, ಹೊಲಗಳನ್ನು ದಾಟಿ 
ನದಿಯ ದಂಡೆಗೆ. 

ಈ ತಂಡಕ್ಕೆ ಹಿಂದಿನಿಂದ ರಕ್ಷಕರಾಗಿ ಬಂದರು ಬಟಾನ ಅಂಬಿಗರು ... ದೂರ 


ದಲ್ಲಿದ್ದ ಸಿಬೆನ್ ಮನೆಉರಿಯು 


ಬೆಂಕಿಯ 


- ಹಪುವಿನ ಮನೆ ಉರಿಯುತ್ತಿತ್ತು . ಅದರಾಚೆಗಿನ ಸಾಲಿಗೂ ಬೆಂಕಿ ಬಿದ್ದಿತ್ತು . 
ಮನೆಪ್ ಟಾನ ಗೋರಿಯ ಸುತ್ತಲೂ ಬೆಂಕಿಯ ನಾಲಗೆಗಳು, 

ಉರಿಯ ಪ್ರಭೆಯಿಂದ ಆದಷ್ಟು ದೂರ ಕತ್ತಲೆಯಲ್ಲೇ ಇರುತ್ತ ದಕ್ಷಿಣಾಭಿ 
ಮುಖವಾಗಿ ಈ ಜನ ನಡೆದರು . ಹೊಲಗಳನ್ನು ದಾಟಿದರು . ನದಿಯ ದಂಡೆಯನ್ನು 
ಮುಟ್ಟಿದರು . 

ಬಟಾ ಅಂದ: 

“ ಈ ಕತ್ತಲೇಲಿ ಬಚ್ಚಿಟ್ಟುಕೊಳ್ಳಿ. ಮೆನ್ನ ನಿಮ್ಮ ಜತೆ ಇದ್ದಾನೆ. ನಾನೂ 
ಅಂಬಿಗರೂ ದೋಣಿಕಟ್ಟೆಗೆಹೋಗಿನಮ್ಮ ದೋಣಿತದ್ದೇವೆ... ” 

ಎತ್ತರದ ಆಕೃತಿ ಬಟಾನನ್ನು ಸಮೀಪಿಸಿತು. 
ನೆಖೆನ್ ಕೇಳಿದ: 

“ ಈ ಪ್ರಾಂತದಲ್ಲಿ ನಾನು ಮಾಡುವಂಥದು ಈಗ ಏನೂ ಉಳಿದಿಲ್ಲ . ನೀವು 
ಹೋಗುವಲ್ಲಿಗೆ ನಾನೂ ಬರಲಾ ? ” 

ಆತನಿಗೆ ಉತ್ತರವೀಯ ನೆಫಿಸಳಿಗೆ ಬಟಾನೆಂದ : 

“ ನೆಫಿಸ್ ಅತ್ತಿಗೆ, ನೆಖೆನ ಮಾವನೂ ಮೆನ್ನಯ್ಯನ ಜತೆ ಇಲ್ಲಿ ಇದ್ದಾರೆ. ನಾವು 
ಬಂದ್ದಿದ್ದೇವೆ.” 

- ದೋಣಿಕಟ್ಟೆಯ ದಿಕ್ಕಿಗೆ, ಉತ್ತರಕ್ಕೆ , ಬಟಾನೂ ಅಂಬಿಗರೂ ನಡೆದರು. ಕಟ್ಟೆ 
ಯಲ್ಲಿ ಎರಡು ದೊಡ್ಡದೋಣಿಗಳಿದ್ದುದು ಮಸುಕಾಗಿ ದೂರದಿಂದ ಕಂಡಿತು . ಅವುಗಳ 
ಮಧ್ಯೆ ಇರಬೇಕು ತಮ್ಮ ದೋಣಿ. 
- ಬಟಾ ಮತ್ತು ಅಂಬಿಗರು ನೀರಿಗಿಳಿದರು , ನಡುನದಿಯ ವರೆಗೂ ಈಸಿ 
ಹೋದರು . ಪ್ರವಾಹವನ್ನು ಅನುಸರಿಸಿದರು . ಕಟ್ಟೆ ಇದ್ದಲ್ಲಿಗೆ, ಎಡಕ್ಕೆ ಹೊರಳಿ 
ದರು .. . .. .. 

ಮಹಾ ಅರ್ಚಕರ ದೋಣಿಬರಿದಾಗಿತ್ತು . ಅದನ್ನು ಕಟ್ಟೆಯ ಕಂಬಕ್ಕೆ ಕಟ್ಟಿ 
ದ್ದರು, ಮೇಲುಗಡೆ ದಂಡೆಗೆ ತಗಲಿದ್ದುದು ಹೇರುದೋಣಿ, ದೂರದಲ್ಲಿ ಯಾರೋ 
ಮರದ ಕೆಳಗೆ ಕುಳಿತು ಮಾತನಾಡುತ್ತಿದ್ದರು. ಅರ್ಥವಾಗದ ಧ್ವನಿಗಳು. 

ಬಟಾ ತನ್ನ ದೋಣಿಯ ಮಗ್ಗುಲಿಗೆ ಬಂದು, ತೆವಳಿ ಮೇಲಕ್ಕೇರಿದ. ಒಬ್ಬ 
ಅಂಬಿಗನನ್ನು ಕರೆದುಕೊಂಡ. ಅವನು ಇನ್ನೊಬ್ಬನನ್ನು , ಬಟಾ ಮತ್ತಿಬ್ಬರನ್ನು 
ಇನ್ನು ಹುಟ್ಟು ಹಾಕಬೇಕು.... 

ಮರದ ಕೆಳಗಿಂದ ಗದರಿಕೆಯ ಧ್ವನಿ ಬಂತು: 
“ ಯಾರಪ್ಪಾ ಅದು ದೋಣಿ ಮುಟ್ಟಿರೋದು? ” 
ಬಟಾನ ಉಸಿರಾಟ ನಿಂತಿತು. ಅಂಬಿಗರು ಕಂಗಾಲಾದರು . 
ಅಷ್ಟರಲ್ಲಿ ಕಟ್ಟೆಯ ಸಮೀಪದಿಂದಲೆ ಪ್ರಶ್ನೆಗೆ ಉತ್ತರ ಬಂತು. 

“ ನಾನು ಕಣಪ್ಪೋ , ಈ ಸುಡುಗಾಡು ದೋಣಿಒಂದು ಅಡ್ಡವಾಗಿದೆ. ಆಚೆಗೆ 
ಸರಿಸಿದ್ದೇನೆ. ” 

ಬಟಾಗೆ ಆಶ್ಚರ್ಯ! ಯಾರಿದು? ಏನಿದು? 

ಕರಿಯ ಆಕೃತಿ ಹತ್ತಿರ ಬಂತು . ಅಂಬಿಗ ಗೂಟದಿಂದ ಕಟ್ಟು ಬಿಚ್ಚುತ್ತಿದ್ದುದನ್ನು 
ಒಂದು ಕೈ ತಡೆಯಿತು. 

ಅಡ್ಡಿ ಮಾಡುತ್ತಿದ್ದಾನೆ. ಬಟಾ ಅತ್ತ ಸರಿದ. ಅವನ ಗಂಟಲು ಹಿಚುಕಲೆ ? 
ಕೇಳಿಯೂ ಕೇಳಿಸದ ಪಿಸುದನಿ ನುಡಿಯಿತು: 
“ ನಿಮ್ಮ ದಳಪತೀನ ಇಲ್ಲಿ ಬಲೆಯಲ್ಲಿ ಕೆಡವಿದ್ದಾರೆ . ಜೀವ ಇದೆ. ತಗೊಂಡು 


ಹೊಸ ಟಾಗೆ ದಿಗ್ಧಮೆ ಅತಿ ಪ್ರಯಾಸಪಟ್ಟಳಗಿದ್ದುದು 
ಮಿರ್ಸ ಮೊದಲಿ 
ಗಳನ್ನು ಚಾಚಿದುಗರೂ ಅದನ್ನು ಪಡೆದ ಹಗ್ಗವನ್ನು ಬಿಟ್ಟು 


ಬಟಾಗೆ ದಿಗ್ನ ; ಹರ್ಷಾತಿರೇಕ, ಮಾತನಾಡುವಂತಿಲ್ಲ. ಆತ ತೋಳು 
ಗಳನ್ನು ಚಾಚಿದ. ಕರಿಯ ಆಕೃತಿ ಪ್ರಯಾಸಪಟ್ಟು ಏನನ್ನೂ ಹೊತ್ತು ತಂದಿತು . 
ಬಟಾನೂ ಅಂಬಿಗರೂ ಅದನ್ನು ಪಡೆದರು. ಬಲೆಯೊಳಗಿದ್ದುದು ಮಿಸುಕಿತು. 
- ಆ ಆಕೃತಿಯೇ ಗೂಟಕ್ಕೆ ಕಟ್ಟಿದ್ದ ಹಗ್ಗವನ್ನು ಬಿಚ್ಚಿತು. ಪುನಃ ಮೊದಲಿ 
ನಂತೆಯೇ ಪಿಸುನುಡಿಯಿತು: 

“ ಅಮನ್ ದೇವರು ಕಾಪಾಡ್ತಾನೆ. ಹೋಗಿ... ನಾನು ಶೀಬಾಳ ಗಂಡ ... ” 

ಅವನನ್ನು ತಬ್ಬಿಕೊಳ್ಳಬೇಕು, ಅಳಬೇಕು ಎನಿಸಿತು ಬಟಾಗೆ, ಅಂಬಿಗರು 
ಕನಿಷ್ಠ ಸದ್ದಾಗುವಂತೆ ಹುಟ್ಟು ಹಾಕಿದರು . ದೋಣಿನಡುನೀರನ್ನು ತಲಪಿ ದಕ್ಷಿಣಕ್ಕೆ 
ಹೊರಳಿತು. 

ನಕ್ಷತ್ರಗಳ ಮಬ್ಬು ಬೆಳಕು, 

ಅವರು ಕಾಯುತ್ತ ಕುಳಿತಿದ್ದರು. ದೋಣಿದಡ ಮುಟ್ಟಿದೊಡನೆ ನೆಫಿಸ್‌ಳನ್ನು 
ಎಚ್ಚರಿಕೆಯಿಂದ ಅದರೊಳಕ್ಕೆ ಇಳಿಸಿದರು. ಉಳಿದವರೂ ಇಳಿದರು. ಹಾಯಿಯನ್ನು 
ಏರಿಸಿದ್ದಾಯಿತು. ನಾಯಕನ ಕಳೇಬರವನ್ನು ಮಲಗಿಸಿದ್ದ ಜಾಗದಲ್ಲಿದ್ದ ದಳಪತಿ. 

ಬಟಾ ದೋಣಿಯ ಸಾಮಾನುಗಳ ಮಲೆಯಲ್ಲಿದ್ದ ಬಾಕು ಬಳಸಿ ಬಲೆಯನ್ನು 
ಕತ್ತರಿಸಿದ. ಪೈ ಮು ಕೈ ಕಾಲುಗಳನ್ನು ಚಾಚುವುದು ಸಾಧ್ಯವಾಯಿತು. ಪಿಸುದನಿಗಳು . 
ಕನಸಿನ ಮಾತುಗಳು, ಮೂರ್ಛ ತಿಳಿದು ಎದ್ದವನಂತೆ ಖೈ ಮು , “ನೀರು, ನೀರು” 
ಎಂದ, ಅಂಗೈಯನ್ನು ಬೊಗಸೆ ಮಾಡಿ ನದಿಯಿಂದ ನೀರನ್ನೆತ್ತಿ ಬಟಾ ಬೈ ಮ್ 
ಹೊಟೆಪ್‌ಗೆ ಕುಡಿಸಿದ. 

ಧ್ವನಿಯನ್ನು ಗುರುತಿಸಿದ ಖೈ ಹೊಟೆಪನ ಹೆಂಡತಿ “ ಅಮ್ಮ ಅಮ್ಮ ” 
ಎಂದಳು. ತಬಬುವಾಗೂ , "ನೀರು" ಎಂದವನು ತನ್ನ ಅಳಿಯನಲ್ಲವೆ ಎನಿಸಿತ್ತು . 

ಬಟಾನೆಂದ: 

“ ನಮ್ಮ ಶ್ನೆ ಮು . ನಿದ್ರಿಸಲಿ. ಅವನಿಗೆ ವಿಶ್ರಾಂತಿ ಬೇಕು. ತಂಗಿ ನಿನ್ನ ಗಂಡನ 
ತಲೇನ ತೊಡೆಯ ಮೇಲಿಟ್ಟುಕೋ . ” 


ಊರನ್ನು ಬಿಟ್ಟು ದೂರ ಹೋಗುತ್ತಿದ್ದವರು ಹೊರಳಿ ನೋಡಿದರು. ಪಟ್ಟಣ 
ದಿಂದ ಅಗ್ನಿ ಜ್ವಾಲೆಗಳು ಆಕಾಶಕ್ಕೆ ಏರುತ್ತಿದ್ದಂತೆ ಕಂಡಿತು. ಸುತ್ತಲಿನ ಹೊಲಗಳೂ 
ಉರಿಯುತ್ತಿದ್ದುವು. ಉರಿದು ಕರಕಾಗುತ್ತಿದ್ದುವು ತೆನೆಭಾರದಿಂದ ಬಾಗಿದ್ದ ಸಸಿಗಳು. 

ತಬಬುವಾಳ ಮಗಳು ಗಂಡ ದೊರೆತನೆಂದು ಹರ್ಷಿತಳಾದರೂ , ಉರಿಯುತ್ತಿದ್ದ 
ಊರನ್ನು ಕಂಡು ಅತ್ತಳು. 

“ ನಮ್ಮ ಯಾವ ದುಃಖವೂ ಅತ್ತು ಮುಗಿಯುವಂಥದೇ ಅಲ್ಲ,” ಎಂದ ಬಟಾ. 
ಹಾಯಿ ಕಂಬಕ್ಕೊರಗಿ ನಿಂತು ಮೆನ್ನ ಹೇಳಿದ: 

“ ಬಾನನ್ನು ಮೋಡಆವರಿಸಿದೆ. ನಕ್ಷತ್ರಗಳು ಕೆಳಕ್ಕೆ ಸುರಿಯುತ್ತಿವೆ. ಬಾಣ 
ಗಳನ್ನು ಎಸೆಯುತ್ತಿದ್ದಾರೆ. ಭೂಮಿದೇವತೆಯ ಮೂಳೆಗಳು ಕಂಪಿಸುತ್ತಿವೆ. ಬಾನಿನ 
ಬಾಗಿಲುಗಳನ್ನು ಮುಚ್ಚಿರೋ ಮುಚ್ಚಿರಿ! ” 

ಧ್ವನಿಯಲ್ಲಿ ಇಂಗದ ಅಳಲು, ಕೊನೆಗಾಣದ ಯಾತನೆ. 
ನೆಖೆನ್ ಉಗುಳು ನುಂಗಿದ. 


೧೭ 


ಬಳಲಿಕೆಯನ್ನು ಅರಿಯುವ ಅಂಬಿಗರು , ಬಟಾನ ಸಹಾಯಕರು, ತುಂಬಿಕೊಂಡ 
ಹಾಯಿ . ವೇಗವರ್ಧನಕ್ಕಾಗಿ ದುಡಿದ ಹುಟ್ಟುಗಳು. 

ಬಟಾ ಹಾಯಿಕಂಬವನ್ನು ಸಮೀಪಿಸಿ, ಮೆನ್ನನ ಹತ್ತಿರ ನಿಂತ, ಕೈಯಿಂದ ತಮ್ಮ 
ದೋಣಿಯನ್ನು ಹೊರತರಲು, ಶೀಬಾಳ ಗಂಡ ನೆರವಾದುದನ್ನು ಮನ್ನನಿಗೆ ತಿಳಿಸಿದ. 

ಇಳಿದನಿಯ ಮಾತುಕತೆ. 

“ ತಾವುನೋಡೋಕೂ ಮುಂಚೆಯೇ ಶೀಬಾಳಿಗೆ ನಾಯಕರು ' ಮಹಾತಾಯಿ ? 
ಅಂತ ಹೆಸರಿಟ್ಟಿದ್ರು , ” ಎಂದ ಮೆನ್ನ , 

“ ಖೆ ಮುವನ್ನು ಎತ್ತಿಕೊಟ್ಟದ್ದೂ ಶೀಬಾಳ ಗಂಡನೇ . ” 
“ಹೋರಸ್‌ನ ಬಲವಿರಬೇಕು ಅವನತೋಳುಗಳಲ್ಲಿ . ” 

“ ಈ ಸಲ ನಮ್ಮ ಪಯಣದ ಸುಳಿವು ಯಾರಿಗೂ ಸಿಗೋದಿಲ್ಲ . ಬೆಂಕಿಯಲ್ಲಿ 
ನಾವೆಲ್ಲ ಸುಟ್ಟು ಹೋದೇನೂಂತ ಅವರು ತಿಳಕೋತಾರೆ.” 

“ ಶರೀಗ ನಷ್ಟವಾದರೂ ಮತ್ತೆ ರೆಕ್ಕೆ ಬಡೆಯುವ ಬೆನ್ನು ಪಕ್ಷಿಗಳು ನಾವು... ” 
ಮೌನ, ನಿಟ್ಟುಸಿರು. ಪುನಃ 
“ ಖೆ ಮು ಕಣ್ಣಿನ ವಿಷಯ ... ” 

“ ಬೆಳಗ್ಗೆ ಎಲ್ಲಾದರೂ ನಿಲ್ಲಿಸ್ತೀವೆಲ್ಲ ... ಆಗ ಕಣ್ಣುಗಳಿಗೆ ಔಷಧಿ ಹಾಕೋಣ. 
ಗಾಯ ಬೇಗನೆ ಗುಣವಾಗ್ತದೆ. ” 


160 


“ ತಿವಿತದ ಆಳ ತೀಕ್ಷತೆ ಎರಡೂ ನೋಡಿದ್ಮಲೆ ಹೇಳೇನೆ.” 
ಮತ್ತೆ ಸುಮ್ಮನಿದ್ದ ಬಳಿಕ ... 
“ ಅಣ್ಣನ ಗೋರಿಅವರು ಕಂಡುಹಿಡೀಲಾರರು . ” 

“ ಅಗ್ನಿಗೆ ಆಹುತಿಯಾದ ಊರಿನಲ್ಲಿರೋ ಗೋರಿ. ಹೌದು. ಅವರ ಕಣ್ಣಿಗೆ 
ಅದು ಬೀಳಲಾರದು. ” 

- “ ಅಯ್ಯ ! ಶವಲೇಪನದ ವಿಷಯ ತಿಳಿದಾಗ ಮಹಾ ಅರ್ಚಕನಿಗೋ ಆ ಇನೇನೆ 
ನಿಗೋ ನಿಮ್ಮ ಮೇಲೆ ಸಂಶಯ ಬರಬಹುದು.” 

“ಹೀಗಾಯಿತಲ್ಲಾ ಅಂತ ಇನ್ನು ತಮಗೆ ತಾವೇ ಬರೆ ಎಳೆದುಕೊಳ್ಳಿ! ... ಅಂದ 
ಹಾಗೆ ಬಟಾ ಅಣ್ಣ . ಇನ್ನು ಈ ಅಯ್ಯತನ ಸಾಕು. ನನ್ನನ್ನು ಬರೇ ಮೆನ್ನ 
ಅಂತ ಕರಿ . ” 
- “ ನಾನು ಒಬ್ಬ ಹಾಗೆ ಕರೆದು ಏನು ಪ್ರಯೋಜನ? ಹೆಂಗಸರು ನಿಮ್ಮನ್ನು 
ಮೆನ್ನ ಅಂತ ಕರೆದಾರಾ? ನೀವು ಮಂತ್ರ ಹೇಳೋದು ಬಿಟ್ಟರೂ , ನಮಗೆಲ್ಲ ನೀವು 
ಮೆನ್ನಯ್ಯನೇ - ಯಾವಾಗಲೂ ಮೆನ್ನಯ್ಯನೇ.” 

ಮಂಪರು - ನಿದ್ದೆಗಳ ನಡುವೆ ಪೈ ಹೊಟೆಪನ ನರಳಾಟ ಕೇಳಿಸುತ್ತಿತ್ತು. 
ಜತೆಗೆ ಅವನ ಪತ್ನಿ ಯ ಸಂತೈಸುವ ಧ್ವನಿ... 

ಅಹರಾಳ ಮಾತು ಕೇಳಿಸುತ್ತಿತ್ತು : 

“ ನೆಫಿಸ್ ಅಕ್ಕ , ಮುಜುಗರ ಆಗ್ತಿದ್ಯಾ ? ಬೇಕಾದರೆ ಆ ಕಡೆ ತಿರುಗಿ ಮಲಕ್ಕೋ , 
ಹೀಗೆ ಒರಗಿಕೋ .” 

ನೆಫಿಸ್ ಕನಸು - ನೆನಪುಗಳ ಮಾಲೆ ಪೋಣಿಸುತ್ತಿದ್ದಳು ಅವ್ಯಾಹತವಾಗಿ. 

ತಾಯಿಯ ಸಾವು, ಚಿಕ್ಕಮ್ಮನಹಳ್ಳಿಯಲ್ಲಿ ಕಂದಾಯ ವಸೂಲಿ. ' ಎಲ್ಲಿ 
ನಿನ್ನಮ್ಮ ?”“ ನನ್ನಮ್ಮ ಸತ್ಕದ್ದು.' ಅಬ್ಬುವಿನಲ್ಲಿ ಕರಡಿ ಜತೆಕುಣಿದ ಆ ಹುಡುಗಿ.... 
ಸಹ ಯಾತ್ರಿಕರಿಗೆ ತಾನು ತೆರೆದು ತೋರಿಸಿದ ಲಿಪಿಸುರುಳಿ, ಒಂದು ಬಾತುಕೋಳಿ, 
ಒಂದು ರೊಟ್ಟಿ , ಒಂದು ಚೀಲಕೊಟ್ಟೆ. ತಮ್ಮ ಬದುಕಿನಲ್ಲಿ ಸಿರಿವಂತಿಕೆಯ ಖರೀದಿ 
ಎಂದರೆ ಅದೊಂದೇ . ತಮ್ಮ ಹೊಲ ಉಳಲು ತಮ್ಮದೇ ಆದ ಒಂದು ಜತೆ ಹೋರಿ. 
ಯಾವುದರಲ್ಲೂ ಅವಸರವಿಲ್ಲ ಮೆನೆಪ್ ಟಾಗೆ... ನಾಳೆ - ನಾಳೆ........ಐಸಿಸ್ ದೇವತೆಯ 
ನಕ್ಷತ್ರವಾದ ಸೊಥಿಸ್ ಉದಿಸಿದ ಆ ರಾತ್ರೆ ... ಸಾರವತ್ತಾದ ತನ್ನ ನೆಲ . ಅವನು 
ಬಿತ್ತಿದ ಬೀಜ, ಮಹಾಪೂರ... ಮುಂದೆ ರಾಜಧಾನಿಗೆಹೋದ. ಎಲ್ಲರೂ ಅಂದರು : 
“ಕುಯಿಲಿನ ಹೊತ್ತಿಗೆ ನಾಯಕರು ಬಂದ್ಭಡ್ತಾರೆ.' ' ಹೆರಿಗೆಯ ವೇಳೆಗೆ ಬರಬೇಕು.” 
ಆದರೆ ನೀನು ಬರಲಿಲ್ಲ, ಬರಲೇ ಇಲ್ಲ ಪ್ ಟಾ ... ಪ್‌ಟಾ... ಊ ಊ ಊ .' 

ನೆಫಿಸ್ ನರಳಿದಳೆಂದು ಅಹೂರಾಗೆ ಆತಂಕ . ಅವಳ ತೋಳನ್ನು ಸವರುತ್ತ 
ಮೆಲ್ಲನೆ ಕರೆದಳು: 

“ ಅಕ್ಕಾ , ಅಕ್ಕಾ ... ” 
ಉತ್ತರವಿಲ್ಲ . ನಿದ್ದೆಯಲ್ಲಿ ನರಳುತ್ತಿದ್ದಾಳೆಂದು ಸುಮ್ಮನಾದಳು . 

ಅಹೂರಾಗೂ ಯೋಚನೆ ಇತ್ತು . ಗಂಡನದು. ಪೈ ಹೊಟೆಪ್ ಮತ್ತು 
ಔಟ ದಳದೊಡನೆ ಹೊರಟಾಗ ಅಬ್ಬು ಯಾತ್ರಿಕರೂ ಕೋಲನ್ನೊ ಕೊರಡನ್ನೂ 
ಹಿಡಿದು ಅವರನ್ನು ಹಿಂಬಾಲಿಸಿದ್ದರು. ನೆಜಮುಟ್‌ ಸೈ ಫ್ರುವನ್ನು ನೆನೆದಳು; ತಬ 
ಬುವಾ ಸೆಬೆಕ್ಕುವನ್ನು . 

ನೆಫರುರಾ ಗತಕಾಲದಿಂದ ವರ್ತಮಾನ ಕಾಲಕ್ಕೆ ಇಲ್ಲಿಂದ ಅಲ್ಲಿಗೆ ಮನಬಂದಂತೆ 
ಅಲೆಯುತ್ತ ಕುಳಿತಿದ್ದಳು. ದಾಸಿಯಾಗಿದ್ದೆ; ಅಣ್ಣ ಸ್ವಾತಂತ್ರ್ಯ ನೀಡಿದ ; ಪುನಃ 
ಬಂಧನಕ್ಕೆ ಸಿಗಲಿಲ್ಲ; ವಿಮುಕ್ತ ಜೀವಿಯಾಗಿಯೇ ಇದ್ದೇನೆ......ನೀರಾನೆ ಪಟ್ಟಣದ 
ದಂಡೆಯ ಮೇಲೊಂದು ಭೋಜನ ಮಂದಿರ, ಬರೇ ಕನಸುಗಳು, ಅಲ್ಲ ? ಹಿಂದೆ 
ನರ್ತನ ಕಲಿಯತೊಡಗಿದಾಗ ಕನಸುಗಳನ್ನು ಕಂಡಿದ್ದಳು. ಮುಂದೆ ಕನಸುಗಳಿಗೆ 
ಅರ್ಥವಿಲ್ಲ - ಎಂದಿತು ಬದುಕಿನ ಕಠೋರತೆ, ಎಲ್ಲರನ್ನೂ ಮನುಷ್ಯರಂತೆ, ಸರಿಸಮಾನ 
ರಂತೆ ಕಂಡ ಮೆನೆಪ್ಟಾ ಅಣ್ಣನ ಸೇವೆ ಮಾಡಬೇಕು ಎಂಬ ಹಂಬಲ ಉದಿಸಿತ್ತು , 
ಒಮ್ಮೆ , ಅದು ಅಲ್ಲಿಗೇ ಕಮರಿತು. ಈಗಿನ ಆಸೆ ನೆಫಿಸಳ ಬಸಿರಲ್ಲಿರುವ ಮನೆ 
ಪ್ಟಾನ ಕುಡಿಗೆ ತಾನು ದಾದಿಯಾಗಬೇಕು. ಆ ಮಗುವಿನ ಮತ್ತು ತಾಯಿಯ ಆರೈಕೆ 
ಯಲ್ಲಿ ದೇಹ ಸವೆಸಬೇಕು.... 
- ನೇಕಾರ ಅನ್ನು ಹುತಾತ್ಮನಾದ ಮೇಲೆ, ನೀರಾನೆ ಪ್ರಾಂತದ ಅವರ ಬುಡಕಟ್ಟು 
ಹೊಸ ಬದುಕನ್ನು ಆರಂಭಿಸಿದ ಬಳಿಕ , ಅವರ ವಿಧವೆ ಜನಮನ್ನಣೆಗೆ ಪಾತ್ರಳಾಗಿ 
ದ್ದಳು. ಶಿಲ್ಪಿ ನೆಖೆನ್ ತನ್ನ ಪತಿಯ ಶಿಲ್ಪಾಕೃತಿಯನ್ನೇ ನಿರ್ಮಿಸಲು ಹೊರಟಿದ್ದನಲ್ಲ ? 
ಇನ್ನು ತಾನು ದುಡಿತ ನಿಲ್ಲಿಸಿ ವಿಶ್ರಾಂತಿ ಸುಖ ಅನುಭವಿಸಬೇಕು; ಹಿರಿಯ ಮಗನಿಗೆ 


00 

ಮದುವೆ ಮಾಡಿಸಿಬಿಟ್ಟರೆ ಇದು ಸಾಧ್ಯ ; ಇನ್ನು ಹುಡುಗರೇ ದುಡಿಯಲಿ - ಎಂದು 
ಕೊಂಡಿದ್ದಳು. ಆದರೆ ಇದ್ದಕ್ಕಿದ್ದಂತೆ.... ನಾಡಿನ ಹಿರಿಯ ಮನುಷ್ಯನ ಮಡದಿ ನೆಫಿಸಳೇ 
ವಿಧವೆಯಾದಳಲ್ಲ....ಕಳೆದ ಒಂದು ಹಗಲಲ್ಲಿ, ಆ ಹಗಲು ಇರುಳಾದ ಮೇಲೆ, 
ಎಷ್ಟೊಂದು ಜನ ವಿಧವೆಯರಾದರೋ ... ನೆಫಿಸಳ ಮನೆಗೆ ತಾನುಹೋಗದೆ ಇದ್ದಿದ್ದರೆ 
ತನ್ನನ್ನೂ ಬಂಧಿಸುತ್ತಿದ್ದರು, ಮಕ್ಕಳ ಜತೆ, ಸಾವಿನೂಟದ ಬಯಲಿನಲ್ಲೇ ತನ್ನ 
ಮಕ್ಕಳನ್ನು ಹಿಡಿದರೇನೋ ...... ಅಥವಾ ಆ ಮೇಲೆಯೊ ? ಇನ್ನು ತೊತ್ತುಗಳಾಗಿ 
ಇವರು ಬೆಳೆಯಬೇಕು. ಮಹಾಮಂದಿರದಲ್ಲೂ ಮಹಾಮನೆಯಲ್ಲೂ ಸೇವೆ. 
ಚಿನ್ನದ ಗಣಿಯಲ್ಲಿ ಕೆಲಸ, ಇಲ್ಲವೆ ಗೋರಿನಿರ್ಮಾಣ ಕ್ಷೇತ್ರದಲ್ಲಿ.... 

ಬಟಾನ ಹೆಂಡತಿಗೆ ನದಿಯೇ ಗಂಡ, ಕೈ ಹಿಡಿದಾಗ ಸಾಮಾನ್ಯ ಅಂಬಿಗನಾಗಿದ್ದ , 
ಬಾಹುಗಳನ್ನು ದಣಿಸಿ ದಣಿಸಿ ವೆಸಿಯಿಂದ ಒಂದು ದೋಣಿಕೊಂಡು ತರಲು ಶಕ್ತ 
ನಾದ . ದುಡಿಮೆಗೆ ನಾಲ್ವರನ್ನು ನೇಮಿಸಿಕೊಂಡ. ಅವರ ಒಡೆಯ ತಾನು ಎಂಬಂತೆ 
ಬಟಾ ನಾಲ್ಕು ದಿನ ವರ್ತಿಸಿದ್ದು ನೆನಪು. ನಾಲ್ವೇ ದಿನ, ಯಜಮಾನನ ಪಾತ್ರ 
ಬೇಡವೆನಿಸಿರಬೇಕು. ಆ ಅಂಬಿಗರ ಹಿರಿಯಣ್ಣನಾದ, ಸಹೋದ್ಯೋಗಿಯಾದ . 
ಹೀಗೆ ಸಾಮಾನ್ಯ ಅಂಬಿಗನಾಗಬೇಕಾಗಿದ್ದ ತನ್ನ ಗಂಡ ಅಸಾಮಾನ್ಯ ದೋಣಿಕಾರ 
ನಾದ . ಅದೆಷ್ಟು ವರ್ಷಗಳಿಂದ ಅದೆಷ್ಟು ಜನ ಅವನ ದೋಣಿಯಲ್ಲಿ ಅಬ್ಬು ಯಾತ್ರೆಗೆ 
ಹೋಗಿ ಬಂದಿದ್ದರು! ( ತಾನೊಬ್ಬಳು ಹೋಗಿಲ್ಲ. ಮಕ್ಕಳನ್ನೂ ಕರೆದುಕೊಂಡು 
ಹೋಗಬೇಕು; ಮುಂದಿನ ಸಲ ಹೋಗೋಣ- ಮುಂದಿನ ಸಲ, ಎನ್ನುತ್ತ ಕಾಲ ಕಳೆದು 
ಬಿಟ್ಟಿತ್ತು . ಈಗ ಜತೆಯಲ್ಲಿ ಕರೆದುಕೊಂಡು ಬರಲು ಆಗದೇ ಹೋದ ಮಕ್ಕಳು 
ಮುಂದೆ ಏನಾಗುವರೋ ? ಊರು ಉರಿದ ಮೇಲೆ ಉಳಿಯುವುದೇನು? ಮುಂದಿನ 
ವರ್ಷ ಸೊಥಿಸ್ ಉದಿಸಿದಾಗ ನದಿಯಲ್ಲಿ ನೀರು ತುಂಬಿ , ಉಕ್ಕಿ , ಹೊಲಗಳು ಅಣಿ 
ಯಾದಾಗ ಮತ್ತೆ ಬದುಕು ಆರಂಭವಾಗುವುದಿಲ್ಲವೆ ? ಆದರೆ ಹೇಗೆ? ಪುನಃ ಭೂಮಾಲಿ 
ಕರದೇ ಯಾಜಮಾನ್ಯವಾದರೆ ಏನು ಪ್ರಯೋಜನ ? ಬಡವರ ಸಂಕಷ್ಟ ಹಿಂದೆ 
ಇದ್ದಂತೆಯೇ ಮುಂದೆಯೂ ಇರುತ್ತದಲ್ಲ ? ಜನನಾಯಕನಾದ, ನೆಫಿಸಳ ಗಂಡ, ದಳ 
ಪತಿಯಾಗಿ ಈ ಬೈ ಮ್ ಅದ್ಭುತ ಕೆಲಸ ಮಾಡಿದ. ತನ್ನ ಪತಿ ನೀರಾನೆ ಪ್ರಾಂತದ 
ಸಾರಿಗೆ ಮುಖ್ಯಸ್ಥನಾದ. ಅದಕ್ಕಿಂತ ಹೆಚ್ಚಾಗಿ ಮನೆಪ್‌ಟಾ ಅಣ್ಣನ ಆತ್ಮೀಯ 
ಬಂಧುವಾದ, 

ರಾವೆರಿಪ್ಟಾನ ಪಾಲಿಗೆ ದುಃಸ್ವಪ್ನ ಮುಗಿಯಿತು. ಇದು ಜಾಗೃತಾವಸ್ಥೆ . 
ಇನ್ನು ಯಾವಾಗಲೂ ಎಚ್ಚರವೇ . ಆಟಕ್ಕಿನ್ನು ನೀರಾನೆ ಪಟ್ಟಣದ ಜತೆಗಾರರಿಲ್ಲ. 
ಅಂಥ ಆಟವೇ ಇಲ್ಲ. ಇಪ್ಪುವರ್ ಗುರುವಿನ ಪಾಠವಿಲ್ಲ, ಮೆಲುದನಿಯ ತಂದೆ 
ಯೊಡನೆ ಪ್ರಿಯವಾದ ಸಂವಾದವಿಲ್ಲ. ಮೆಂಫಿಸಿನ ಅರಮನೆಯ ಆವರಣದಲ್ಲಿ ವಧ 
ಸ್ಥಾನದಲ್ಲಿ ಇದು “ ನನಗೊಬ್ಬನಿಗೆ ಸಂಬಂಧಿಸಿದ ದುರಂತ' ಎನಿಸಿತ್ತು . ಈಗ ಸ್ಪಷ್ಟ 
ವಾಗಿದೆ, ಇದು ಎಲ್ಲರ ದುರಂತ, ಇಡಿಯ ಬಡಜನತೆಯ ದುರಂತ.. . ತಾನಿನ್ನು 

ಬೇಗ ಬೇಗನೆ ಬೆಳೆಯಬೇಕು. ಎಲ್ಲ ವಿದ್ಯೆಗಳನ್ನೂ ಕಲಿಯಬೇಕು. ತಂದೆಯ ಹಾಗೆ 
ಯೋಚಿಸಿ ಮಾತನಾಡಬೇಕು. ನ್ಯಾಯದ ಪಕ್ಷ ವಹಿಸಬೇಕು. ಹೆದರಬಾರದು 
ಯಾರಿಗೂ . ಅಪ್ಪ ಅಂದಿದ್ದ : ಅಮ್ಮನ ಹತ್ತಿರ ಇರು .' ತನಗೊಬ್ಬ ತಮ್ಮ ಬರು 
ತಾನೆ; ಇಲ್ಲವೆ, ತಂಗಿ ಬರುತ್ತಾಳೆ. ಬಸಿರು ದೊಡ್ಡದಾಗುವುದರ ಅರ್ಥ ಇದು. ಆ 
ತಮ್ಮನೋ ತಂಗಿಯೋ ನಮ್ಮ ತಂದೆಯನ್ನು ನೋಡಿಯೇ ಇರುವುದಿಲ್ಲ . ಅಪ್ಪನ 
ವಿಷಯ ಅಣ್ಣನಾದ ತಾನು ಹೇಳಿಕೊಡಬೇಕು. 

ದೋಣಿಯ ಹಿಂಭಾಗದ ಮೂಲೆಯಲ್ಲಿ, ಅಂಬಿಗರ ಹಿಂದೆ ದೋಣಿಯ ಒಳ 
ಮೈಗೆ ಒರಗಿ, ನೆಖೆನ್ ಕುಳಿತಿದ್ದ . ಆದುದು ಏನೆಂಬುದನ್ನು ಎದೆ ಮುಚ್ಚಿ , ನಿಧಾನ 
ವಾಗಿ ಅರ್ಥ ಮಾಡಿಕೊಳ್ಳಲು ಅವನು ಯತ್ನಿಸಿದ. ಎವೆಗಳು ಮಾತ್ರ ಒಂದಕ್ಕೊಂದು 
ಅಂಟಲು ನಿರಾಕರಿಸಿದುವು. ಬದುಕಿನ ಪಯಣದ ಕೊನೆಗೆ ತಾನು ಬಂದಂತಾಯಿತೆ? 
ಅಥವಾ, ಎಲ್ಲವೂ ಮುಗಿದಂತಾಯಿತು ಎನಿಸುತ್ತಿರುವಾಗ, ಹೊಸ ಬದುಕು ಆರಂಭ 
ವಾಗುತ್ತಿದೆಯೆ ? ಇವರು ಎಲ್ಲಿಗೆ ಹೋಗುತ್ತಿದ್ದಾರೆ? ಒಂದು ಮುಷ್ಟಿಯಿಂದ ಪಾರಾಗಿ 
ಇನ್ನೊಂದಕ್ಕೆ ? ಹತ್ತು ದೇಶ ಸುತ್ತಿದ್ದೇನೆ, ಸುಲಿಯುವ ವಿಧಾನ ಎಲ್ಲ ಕಡೆಗಳಲ್ಲ 
ಒಂದೇ , ಸುಲಿಗೆ ಇಲ್ಲದ ಸಮಾಜ ಇಲ್ಲಿತ್ತು . ಅದನ್ನು ಧ್ವಂಸ ಮಾಡಿದರು. ಮತ್ತೆ 
ಇನ್ನೊಂದನ್ನು ಕಟ್ಟಬೇಕು. ಯಾರು ಕಟ್ಟುವವರು ? ತನಗೆ ತಿಳಿಯದು. ತನಗೆ 
ತಿಳಿದಿರುವುದು ಒಂದೇ ವಿದ್ಯೆ , ಕಲ್ಲಿನಮೂರ್ತಿಗಳನ್ನು ಕೊರೆಯುವುದು, ಹಪುವಿನ 
ಒಬ್ಬ ಮಗ ಶಿಲ್ಪಿಯಾಗಲು ಬಯಸಿದ್ದ . ಆ ಹುಡುಗ ಏನಾದನೊ ? ಅನ್ನುವೀರನ 
ಚಿತ್ರವೀಗ ಬಟ್ಟೆಯ ಮೇಲೆ ತಾನು ರಚಿಸಿದ ಆಧಾರ ಕೃತಿ ಹಪು ಮನೆಯಲ್ಲಿ ಸುಟ್ಟು 
ಹೋದರೂ - ಮನಸ್ಸಿನಲ್ಲಿ ಅಷ್ಟೊತ್ತಿದೆ. ಹಾಗೆಯೇ ಜನನಾಯಕ ಮೆನೆಪ್‌ಟಾನೂ 
ತನಗೆ ಈಗ ಪರಿಚಿತ, ಅದು ಮರೆಯಲಾಗದ ಭವ್ಯ ಆಕೃತಿ. ಲೇಪಿತ ಶವದ ರೂಪ 
ವನ್ನೇ ಕೊರೆಯಬಹುದು. ಅಥವಾ ನಿಜರೂಪವನ್ನೇ ಕಲ್ಪಿಸಿಕೊಂಡು ಸೃಷ್ಟಿಸ 
ಬಹುದು. ಹೀಗೆಯೇ ಮುಂದೆ ಹೋದರೆ ಈ ದೋಣಿಸೈನೆಯನ್ನು ಮುಟ್ಟುತ್ತದೆ. 
ಅಲ್ಲಿ ಶಿಲೆಗಳು ಹೇರಳವಾಗಿವೆ. ಉತ್ಕೃಷ್ಟವಾದುದನ್ನೆ ಆರಿಸಬಹುದು.... ಆದರೆ ಈ 
ಜನ - ನಾನುಕೂಡ ಐಗುಪ್ತದಾಚೆಗೆ ಹೋಗಬೇಕು. ಬೇರೆ ದೇಶಕ್ಕೆ , ಆ ದೇಶ 
ಎಂಥದೇ ಇರಲಿ ತಾನು ಈ ಜನರ ಜತೆಯಲ್ಲೇ ಇರಬೇಕು... 

ಹಾಯಿಕಂಬದ ಬಳಿ ಮತ್ತೆ ಮಾತುಕತೆ . . 

ಮೆನ್ನ : “ ಬೆಳಗಾಗುವ ಹೊತ್ತಿಗೆ ನಾವು ಜಿಂಕೆ ಪ್ರಾಂತದ ದಕ್ಷಿಣ ಭಾಗದಲ್ಲಿ 
ರೈವೆ. ಸಂಜೆಯೊಳಗೆ ಅಬ್ಬು ತಲಪೇವೆ. ” 

ಮೆನ್ನ : “ ಅಬ್ಬುವಿನ ಒಸೈರಿಸನ ಪವಿತ್ರ ಉತ್ಸವದಿಂದಲೇ ನ್ಯಾಯದ ಬೆಳ 
ಕನ್ನು ಹಿಡಿದು ತಂದಿರಿ, ಅಲ್ಲವೆ ? ” 

ಬಟಾ: “ ಫ್ಲ . ಇನ್ನೊಂದು ವಾರದೊಳಗೆ ಮತ್ತೆ ಅಬ್ಬು ಯಾತ್ರೆ . ಆ 
ವೇಳೆಗೆ ಮಹಾ ಅರ್ಚಕ ಮೆಂಫಿಸಿಗೆ ಹೊರಟಾನು , ಈ ಸಲ ಅವನಾಗಲೀ ಪೆರೊ 

ನಾಗಲೀ ಅಬ್ದುಗೆ ಬರಲಾರರು. ಸೆಡ್ ಉತ್ಸವವಾಗಿದೆ; ಐಗುಪ್ತದಲ್ಲಿ ಶಾಂತಿ ನೆಲೆ 
ಸಿದೆ. ಇನ್ನು ಒಂದೆರಡು ವರ್ಷ ಒಸೈರಿಸನನ್ನು ಅವರು ಮರೆತರೂ ಮರೀಬಹುದು. 
ಹೌದಲ್ಲವಾ ಮೆನ್ನ ? ” 

- ಮೆನ್ನ : “ನಿಜ... ಅಬ್ಬು ದಾಟಿದ ಮೇಲೆ ದೆಂದರೆ , ಅಲ್ಲಿ ಹಾಥೋರ್‌ ದೇವ 
ತೆಯ ದೇಗುಲ ಇದೆ. ಆ ಮೇಲೆ ವೆಸಿ , ಅಮನ್ ದೇವಸ್ಥಾನ. ಹೀಗೆ ರಾತ್ರೆ , 
ಹಗಲು, ಮತ್ತೊಂದು ರಾತ್ರೆ ಕಳೆದ ಮೇಲೆಎಡ್ಡು , ಹೊರಸ್ ಮಂದಿರ, ಆ ಅಪ 
ರಾಹ್ನ ಸೈನೆ. ಫಿಲೆದ್ವೀಪ ಬರೋದರೊಳಗೆ ನಮ್ಮ ಪಯಣ ಮುಕ್ತಾಯವಾಗ್ತದೆ 
ಅಲ್ಲವೆ ? ” 

ಬಟಾ: “ ನಾನೂ ಹಾಗೆಯೇ ಅಂದೊಂಡಿದ್ದೇನೆ ಮೊನ್ನಯ್ಯ , ಕತ್ತಲಾ 
ಗೋದರೊಳಗೆ ಎಡಕ್ಕೆ ಉಪನದಿಯೊಳಕ್ಕೆ ಹೋಗಿಬಿಡೋಣ. ನಿಧಾನವಾಗಿ ಹೋದ 
ರಾಯ್ತು . ಬೆಳಕು ಹರಿಯುವಾಗ ಐಗುಪ್ತದಾಚೆ ನುಬಿಯದಲ್ಲಿದ್ದೇವೆ.” 
- ಮೆನ್ನ : “ . ಮುಂದೆ ಕತ್ತೆಗಳು ಒಂದೆರಡಾದರೂ ಬೇಕು. ಒಳನಾಡಿನ 
ಪ್ರವಾಸಕ್ಕೆ . ” 

ಬಟಾ: “ ಪರದೇಶಿಗಳಾಗಿ, ಯಾವುದಾದರೂ ಹಳ್ಳಿಯಲ್ಲಿ ನೆಲೆಸೋಣ. 
ನಾಡಿನ ಕರೆ ಕೇಳಿಸುವ ತನಕ. ” 

ಮೆನ್ನ : “ ಆಶಾವಾದ ಆರೋಗ್ಯಕ್ಕೆ ಒಳ್ಳೇದು.” 
ಬಟಾ: “ ಮೆನ್ನಯ್ಯ , ನೀವು ನಮ್ಮನ್ನು ಬಿಟ್ಟು ಹೋಗೋದಿಲ್ಲ, ಅಲ್ಲವಾ ? ” 

ಮೆನ್ನ : “ ನನ್ನ ಕನಸು ಮುರೀತು. ಆದರೆ ಅದರ ನೆನಪು ನನಗಿಷ್ಟ . 
ನಿಮ್ಮೊಂದಿಗಿದ್ದು ಆಗಾಗ್ಗೆ ಅದನ್ನು ನೆನೀತೇನೆ.” 

ಬಟಾ: “ ಚಿಕ್ಕವರಿಗೆ ಪಾಠ ಹೇಳಿ ಬೆಳೆಸಬೇಕಾದವರು ನೀವೇ ... ” 
ಮೆನ್ನ : “ ಲಿಪಿಕಾರನಾಗಿ ಇದ್ದೇನೆ ಬಟಾ, ಮಂತ್ರತಂತ್ರಗಳ ಕಳ್ಳ ಅಯ್ಯನಲ್ಲ. ” 
ಅವರು ಮಾತನಾಡುತ್ತಿದ್ದಂತೆ ನೆಖೆನ್ ಎದ್ದು ಅಲ್ಲಿಗೆ ನಡೆದು ಬಂದ. 
ನೆಖೆನ್ : “ಕರೆಯದೆ ಬಂದೆ. ಮುದುಕನನ್ನು ಕ್ಷಮಿಸಿ.” 

ಮೆನ್ನ : “ ಮಹಾಶಿಲ್ಪಿ , ನಿಮ್ಮ ನೀರಾನೆ ಮೂರ್ತಿನ ಬೆಳಗ್ಗೆ ನೀರಾನೆ 
ಪ್ರಾಂತದ ದೋಣಿಕಟ್ಟೆಲಿ ಕಂಡೆ. ಅದ್ಭುತ ಶಿಲ್ಪ , ನಿಮ್ಮ ಕೃತೀನ ಒಡೆಯೋದಕ್ಕೆ 
ಹೇಪಾಟ್ ಆಜ್ಞೆ ಕೊಟ್ಟನಂತೆ. ಪೀಠದಿಂದ ಸಡಿಲಿದ ನೀರಾನೆ ಇಳಿಜಾರು ಮಣ್ಣಿಗೆ 
ಬಿದ್ದು ಉರುಳಿ ನದಿಯಲ್ಲಿ ಮುಳುಗಿತಂತೆ. ” 
- ನೆಖೆ : “ ಹೂಂ ! ಅಲ್ಲಿಂದ ತಪ್ಪಿಸಿಕೊಂಡು ಬಂದ ಯೋಧರು ಹೇಳಿದ್ರು , 
ನನಗೂ ಕೇಳಿಸ್ತು . ” 

- ಮೆನ್ನ : “ ಇಲ್ಲಿ ಕೇಳಿ, ಮಹಾಶಿಲ್ಪಿ , ಆ ನೀರಾನೆ ನದಿಯ ಆಳದಿಂದ ಮತ್ತೆ 
ಎದ್ದು ಬರದೆ... ” 

ನೆಖೆನ್ : “ ನನಗೂ ಆ ದಿವಸದ ವರೆಗೆ ಬದುಕೋ ಆಸೆ ಅಯ್ಯ . ” 

- ಮೆನ್ನ : “ನೀವು ವಯೋವೃದ್ಧರು. ನೀವಾದರೂ ನನ್ನನ್ನು ಬರೀ ಮನ್ನ 
ಅಂತ ಕರೀರಿ. ” 

ನೆಖೆ : “ ಆಗಲಿ ಮೆನ್ನ ... ಬಟಾ, ಓ ನನ್ನ ಅಳಿಯ ಬಟಾ, ಅಲ್ಲಿಂದ 
ಹೊರಡ್ತಿದ್ದಾಗ' ನಾನೂ ಬರಲಾ? ” ಅಂತ ಕೇಳೆ , “ ಎಲ್ಲಿ ನೆಲೆಸೋದಕ್ಕೆ ನೀವು ಇಷ್ಟು 
ಪಡ್ತೀರೋ ಅಲ್ಲೇ ನಾನೂ ಇರಲಾ?” ಅಂತ ಈಗಕೇಳಿದ್ದೇನೆ.” 

- ಮೆನ್ನ : “ಬಟಾ ಅಣ್ಣ , ತಕ್ಷಣ ಒಪ್ಪೋಡಿ , ನನ್ನ ದೊಂದು ಶರತ ಇದೆ . 
ಇವರ ಚಾಣ ಮಸೆಯೋದು ಮೊನೆ ಮಾಡೋದು ನನ್ನ ಜವಾಬ್ದಾರಿ. ಇವರು 
ಒಪ್ಪೋದಾದ್ರೆ ನಮ್ಮ ಜತೆ ಇರಲಿ. ” 

ನೆಖೆನ್ : “ ಸಮೂಹದ ಸಂಕಟದ ನಡುವಿನಲ್ಲೂ ಸುಕ್ಕುಗಟ್ಟಿದ ಈ ಮುಖಕ್ಕೆ 
ಮೆರುಗಿನ ಲೇಪನ ಮಾಡ್ತಿದೀರಲ್ಲ ಮೆನ್ನ . ನೀವು ಎಂಥ ಯಾತನೆಯನ್ನೂ ಹಗುರ 
ಗೊಳಿಸುವ ಅಪ್ರತಿಮ ವೈದ್ಯ . ” 

ದಟ್ಟವಾಗಿದ್ದ ಇರುಳು ಆಗಲೇ ತಿಳಿಯಾಗತೊಡಗಿತ್ತು . 
ಖ್ಯೆ ಮ್ಹೊಟೆಪ್ ಎಚ್ಚೆತ್ತಿದ್ದ , 

ಸಹಿಸಲಾಗದ ನೋವು 
. “ಬಟಾ ಅಣ್ಣ ,” ಎಂದು ಅವನು ಕ್ಷೀಣಧ್ವನಿಯಲ್ಲಿ 
ಕರೆದ. 

“ಬಟಾ ಮಾವ , ಕರೀತಾರೆ; ಬನ್ನಿ , ” ಎಂದಳು ಖೈ ಮೌನ ಹೆಂಡತಿ, ತುಸು 
ಕಾತರದ ಧ್ವನಿಯಲ್ಲಿ. 

ಬಟಾ ಹತ್ತಿರ ಬಂದೊಡನೆ ಬೈ ಹೊಟೆಪನ ಕೈ ಬಟಾನನ್ನು ಮುಟ್ಟಲು 
ಯತ್ನಿಸಿತು . ಬಟಾ ಆ ಅಂಗೈಯನ್ನು ಹಿಡಿದುಕೊಂಡ. 

ನಿಧಾನವಾಗಿ ಬೈ ಮ್ ಕೇಳಿದ : 
“ಊರಿನ ... ಗತಿ... ಏನಾಯ್ತು ? ” 

“ ಅದರ ಚಿಂತೆ ಈಗ ಬೇಡ ಖೈ ಮು ....ನೀನು ವಿಶ್ರಾಂತಿ ತಗೋ . ಬೆಳಗ್ಗೆ ಕಣ್ಣು 
ಗಳಿಗೆ ಔಷಧೋಪಚಾರ ಮಾಡೋಣ.” 

“ ನಾವು ತಪ್ಪಿಸಿಕೊಂಡು ಬಂದೆವಾ ? ” 

“ ಷ್ಣ , ನೆಫಿಸ್ ಅತ್ತಿಗೆ, ರಾಮರಿ, ನೆಜಮುಟ್ ಅಕ್ಕ , ನಿನ್ನ ಹೆಂಡತಿ, 
ಅಹರಾ, ಮಗು, ನೆಫರುರಾ , ಅನ್ನುವಿನ ಮಕ್ಕಳ ತಾಯಿ , ನನ್ನ ಹೆಂಡತಿ ಇಬ್ಬರು 
ಮಕ್ಕಳು.... ಮೆನ್ನಯ್ಯ , ನೆಖೆಮಾವ, ನನ್ನ ಅಂಬಿಗ ಬಂಧುಗಳು....” 

- “ ನನಗೆ ಗೊತ್ತು. ನಾವುಸೋತೆವು. ಹಿರಿಯರನ್ನು ಹಿಡಿದ್ರು .... ಗುಲಾಮ 
ಚಾಕರಿಗಾಗಿ ಜನರನ್ನು ಬಂಧಿಸಿದ್ರು .... ಪೈರನ್ನೂ ಮನೆಗಳನ್ನೂ ಸುಟ್ರೇನೊ ? ಆ 
ಮಹಾ ಅರ್ಚಕ , ನುಟ್ ಮೋಸ್, ಬಕಿಲ ಆ ಮೂವರನ್ನು ನಾನು ಬಲಿ ತಗೊ 
ಬೇಕಾಗಿತ್ತು . ಆಗಲಿಲ್ಲ. ಬಕಿಲನಂತೂ ಸೇಡು ತೀರಿಸ್ಕೊಂಡ. ” 


' ನನಗೆ ಗೊತ್ತು ನಾಮಾವ, ನನ್ನ ಅಂಬಿಗೆ ದು ನನ್ನ ಹೆಂಡತಿ ಇದೆ 

“ ಮಾತಾಡೋಡ, ಆಯಾಸವಾಗ್ತದೆ. ಕಣ್ಣಿನಿಂದ ರಕ್ತಸ್ರಾವವಾಗ್ತದೆ.” 

“ ಇಡೀ ಸಮುದಾಯದ ರಕ್ತಪ್ರವಾಹದ ಎದುರಲ್ಲಿ ಇದೇನು ಲೆಕ್ಕ ಬಟಾ, 
ಅಣ್ಣ ?” 

ಬಟಾ ಇನ್ನೊಂದು ಅಂಗೈಯಿಂದ ಖೈಮ್ಹೋಟೆಪನ ಭುಜವನ್ನು ತಟ್ಟಿದ, 
ಸಂತೈಸಲೆಂದು. 


ಮೆನ್ನ ಖೈ ಮ್‌ ಹೋಟೆಪನ ಕಣ್ಣುಗಳನ್ನು ಪರೀಕ್ಷಿಸಿದ. ದೃಷ್ಟಿಯ ಆಸೆ ಇಲ್ಲ 
- ಎಂದು ಕೈಸನ್ನೆ ಯಿಂದ ಬಟಾನಿಗೆ ತಿಳಿಸಿದ . ದೋಣಿಯನ್ನು ದಂಡೆಗೊಯ್ದರು. 
ಅಲೆದಾಡಿ ಗಿಡ ಪೊದೆಗಳಲ್ಲಿ ಹುಡುಕಿ, ಔಷಧೀಯ ಎಲೆಗಳನ್ನು ಮನ್ನ ತಂದ. ಎರಡು 
ಕಲ್ಲುಗಳನ್ನು ಹೊಂದಿಸಿ ಜಜ್ಜಿ ಅರೆದು , ಒಂದೊಂದೇ ಬಿಂದು ರಸವನ್ನು ಟ್ರೈ ಮ್ 
ಹೊಟೆಪನ ಕಣ್ಣುಗಳಿಗೆ ಬಿಟ್ಟ , ಸೆಣಬಿನ ವಸ್ತ್ರದ ಒಂದು ಪಟ್ಟಿಯನ್ನು ಶುಚಿಗೊಳಿಸಿ , 
ನೊಣಗಳು ಮುತ್ತದಂತೆ ಕಣ್ಣುಗಳಿಗೆ ಕಟ್ಟಿದ. 

- ದೋಣಿಯಲ್ಲಿ ಏನಿದೆಯೆಂದು ಲೆಕ್ಕ ಹಾಕಿದರು . ಎರಡು ಮೂರು ಬರಿದು 
ಪಾತ್ರೆಗಳಿದ್ದವು. ಬಹಳ ಹಳೆಯದಾದ ಬುತ್ತಿ ಸ್ವಲ್ಪ ಇತ್ತು . ಹಲ್ಲುಗಳಿಗೆ ಒಣ 
ರೊಟ್ಟಿಯ ತುಣುಕುಗಳನ್ನು ಜಗಿಯುವ ಕೆಲಸ . 

ಬಟಾ ಅಂದ: 

“ ಇವತ್ತಿಗೆ ಸಾಕು , ಅಬ್ಬು ದಾಟೋಣ. ನಾಳೆ ದಂದೆಗೆಯಲ್ಲೋ ವೆಸಿ 
ಯಲ್ಲೂ ಒಂದಿಷ್ಟು ಆಹಾರ ಸಂಗ್ರಹಿಸ್ಟೇಕು. ರಾಜಧಾನಿಯಲ್ಲಿ ಸಂಪಾದಿಸಿದ 
ಎರಡು ಈಟಿಗಳು ಇಲ್ಲಿವೆ . ಒಂದು ಆತ್ಮರಕ್ಷಣೆಗೆ ಇರಲಿ . ಇನ್ನೊಂದನ್ನು ವಿನಿಮಯ 
ವಾಗಿ ಕೊಡಬಹುದು. ಎಷ್ಟು ರೊಟ್ಟಿ ಸಿಗ್ತದೋ ನೋಡೋಣ. ಬಟ್ಟೆಗಳು 
ದೊಡ್ಡದು ಚಿಕ್ಕವು ಚಿಂದಿ ಇಷ್ಟಿವೆ. ನೆಜಮುಟಕ್ಕೆ , ನಿಮಗೆ ಬೇಕಾದೀತು, 
ನೋಡ್ಕೊಳ್ಳಿ.” 

ಪತಿ ಅಂಧನಾದನೆಂದು ಅವನ ಹೆಂಡತಿಗೆ ಯಾತನೆ, ತಬಬುವಾ ಮಗಳ ಕಿವಿ 
ಯಲ್ಲಿ ಉಸುರಿದಳು : . 

“ನೀನು ಅಳೋದುಗಿಳೊದು ಮಾಡಬಾರು , ಧೈರವಾಗಿರು. ಸಮಾಧಾನ 
ದಿಂದ ಇದ್ದರೆ ಅವನಿಗೆ ಬೇಗನೆ ಗುಣವಾಗ್ತದೆ.” 


ಜಿಂಕೆ ಪ್ರಾಂತದಲ್ಲಿ ಕುಯಿಲು ಮುಗಿದಿತ್ತು . ದಾಟಿ ಮುಂದಕ್ಕೆ ಹೋದರು. 
ಅಲ್ಲಿಯ ಹೊಲಗಳಲ್ಲಿ ದುಡಿಮೆ ಮುಕ್ತಾಯವಾಗಿತ್ತು . 

ಬಟಾ ಮೆನ್ನನೊಡನೆ ಅಂದ: 
“ನಮ್ಮದೇ ಆಗಿದ್ದ ಹಿಡಿಧಾನ್ಯವೂ ನಮಗೆ ದಕ್ಕಲಿಲ್ಲ ... ” 
“ ಹುಂ ? ಹೌದು, ” ಎಂದ ಮೆನ್ನ , ಸಂಜೆಯ ವೇಳೆಗೆ ತಲಪಲಿದ್ದ ಅಬ್ಬುವನ್ನು 

ಕುರಿತು ಆತ ಯೋಚಿಸುತ್ತಿದ್ದ . 

ಕಳೆದ ಬಾರಿ ಐಸಿಸ್ ಪಾತ್ರಧಾರಿಣಿ ದೇವಸೇವಕಿಯ ಹೆರಳನ್ನು ಮುಟ್ಟಿ ಮಹಾ 
ಅರ್ಚಕ ಆಶೀರ್ವದಿಸುತ್ತಿದ್ದಾಗ ತಾನು ಗರ್ಭಗುಡಿಯ ಬಳಿಗೆ ಬಂದೆ ಎಂದಲ್ಲವೆ ಆತ 
ಕೂಗಾಡಿದ್ದು - ರೇಗಾಡಿದ್ದು ? 

ಮೆನ್ನನಿಗೆ ನಗು ಬಂತು, ತನ್ನಷ್ಟಕ್ಕೆ ಸಣ್ಣನೆ ನಕ್ಕ . ತನಗೂ ಆ ಬದುಕಿಗೂ 
ಸಂಬಂಧವಿಲ್ಲ ಇನ್ನು , ಪಿಶಾಚಬಣದ ಪಾಪದ ಕೂಳನ್ನು ತಾನು ಮುಟ್ಟಬೇಕಾಗಿಲ್ಲ. 
ಸರಿಕಂಡಂತೆ ವರ್ತಿಸುವ, ನಂಬಿದ್ದನ್ನು ಸಾರುವ ಸ್ವಾತಂತ್ರ್ಯ ವಿದೆ ತನಗೆ, 

... ಸಂಜೆಗೆ ಅಬ್ಬು ಬಂತು. 

ಖೈ ಮೌನ ಹೊರತಾಗಿ ದೋಣಿಯಲ್ಲಿದ್ದವರೆಲ್ಲ - ನಫಿಸ್ ಕೂಡ- ದೂರದ ಗುಡ್ಡ 
ವನ್ನು , ಅದರ ಮೇಲಿನ ದೇವಮಂದಿರವನ್ನು ದಿಟ್ಟಿಸಿದರು. ಪ್ರೈಮ್‌ನನ್ನೂ ಒಳ 
ಗೊಂಡು ಅವರೆಲ್ಲ “ ಓ ಒಸೈರಿಸ್ ಓ ಒಸೈರಿಸ್ ” ಎಂದರು. 

ರಾಮೆರಿಪ್ ಟಾ ದೃಷ್ಟಿಹೀನ ವೃದ್ದ ಹಾಡಿದ್ದುದನ್ನು ಜ್ಞಾಪಿಸಿಕೊಂಡ. ತಾವೆ 
ಲ್ಲರೂ ಉಣ್ಣುತ್ತಿದ್ದಾಗ ಅವನು ತಂತಿ ಮೀಟಿದ್ದ . 

“ ಯೋ ಯೋ ಯೋ 
ಹೇಳುವೆ ಕೇಳಿ ಸೃಷ್ಟಿಯ ಕಥೆಯ 
ಈ ಲೋಕದ ಆದಿ ಅನಾದಿಯ ಕಥೆಯ 
ಯೋ ಯೋ ಯೋ ” 

ರಾಮರಿಗೆ ಚಿಂತೆ: ಖೈಮ್' ಮಾವ ಕೂಡ ಮುಂದೆ ಹೀಗೆ ಹಾಡು ಹೇಳುತ್ತ 
ತಿರುಗಬೇಕಾಗುವುದೆ ? ಆಗ ಅವನನ್ನು ಕೈಹಿಡಿದು ನಡೆಸುವವರು ಯಾರು ? ತಾನು ? 


ಮತ್ತೆ ಬೆಳಗಾದಾಗ ಅವರು ನಿಂತ ಕಡೆ ಪಪೈರಸ್ ಮೆದೆಗಳಿದ್ದವು. ಕಾಡು 
ಬಾತುಕೋಳಿಗಳ ಹಿಂಡೇ ಇತ್ತು . ಬಟಾನ ಅಂಬಿಗರು ದಂಟುಗಳನ್ನು ಮುರಿದು ಹೊಡೆ 
ಕೋಲುಗಳನ್ನು ಸಿದ್ಧಗೊಳಿಸಿ ಬೇಟೆಯಾಡಿದರು . ಎರಡು ಬಾತುಕೋಳಿಗಳನ್ನು 
ಹಿಡಿದರು. ಎಳೆಯರಿಗೆ ಆನಂದ. ಉಳಿದವರಿಗೂ . 

ಕುಳಿತಲ್ಲಿಂದಲೆ ಪೈಮು ಅಂದ: 

“ಬಟಾ ಅಣ್ಣ . ಈ ಎರಡು ಈಟಿಗಳೂ ನಮ್ಮಲ್ಲೇ ಇರಲಿ, ಬಾತುಕೋಳಿ 
ಗಳನ್ನು ಕೊಟ್ಟು ರೊಟ್ಟಿ ಪಡೆಯೋಣ. ” 


ರಾಮರಿಗೆ ನೆನಪಿತ್ತು . ಅಬ್ಬು ಯಾತ್ರೆಯಲ್ಲಿ ಲಿಪಿಸುರುಳಿಗಾಗಿ ಒಂದು ಬಾತು 
ಕೋಳಿಕೊಟ್ಟಿತ್ತು . ಈಟಿಗಳು ಬೇಕು ಅನ್ತಾನೆ ಮು ಮಾವ. ನಮಗೆಲ್ಲ ಈಟಿ 
ತಿವಿಯೋದನ್ನು , ಎಸೆಯೋದನ್ನು ಹೇಳಿಕೊಡ್ತಾನೇನೊ ? ಕಣ್ಣುಗಳನ್ನು ಮುಚ್ಚಿ 
ಕೊಂಡೂ ಶಸ್ತ್ರಾಸ್ತ್ರ ಪ್ರಯೋಗಿಸುವ ಸಮರ್ಥರಿಲ್ಲವೆ ? ” 

ತಬಬುವಾ, ನೆಜಮುಟ್ , ಅಹರಾ, ಅನ್ನು ವಿನ ವಿಧವೆ ನೆಫರುರಾ - ಎಲ್ಲರೂ 
ನೆಫಿಸ್‌ಳನ್ನು ಆಗಾಗ್ಗೆ ಕೇಳುವವರೇ : 

“ ಏನಾದರೂ ನೋವುತೋರಿದೆಯಾ? ನೋವುಕಂಡೊಡ್ಡ ಹೇಳು.... 
ದಡಕ್ಕೆ ಹೋಗೋಣ. ” 

ಒಮ್ಮೆ ನೆಫಿಸ್ ಕೇಳಿದಳು : 

“ ಇನ್ನೇನೂ ಭಯ ಇಲ್ಲವಾ? ವೈರಿಗಳು ಯಾರೂ ಅಟ್ಟಿಸಿಕೊಂಡು ಬರೋ 
ದಿಲ್ಲವಾ? ” 

ನೆಜಮುಟ್ ಉತ್ತರವಿತ್ತಳು: 
ಇಲ್ಲ . ನಿನಗ್ಯಾಕೆ ಅದರ ಯೋಚನೆ ? ನಾವಿಲ್ಲವಾ ಇಷ್ಟೊಂದು ಜನ? ” 


ದೆಂದರೆಯದಲ್ಲಿ ಹಾಥೋರ್‌ ದೇವಸ್ಥಾನ, ನದಿಯ ಎಡದಂಡೆಯಲ್ಲಿ. 

ಕೋಡುಗಳಿರುವ ಹಸುರೂಪದ ಪ್ರೇಮದೇವತೆ - ಹಾಥೋರ್, ಸುಖ , ಸಂಗೀತ, 
ನೃತ್ಯಗಳ ದೇವತೆ ಕೂಡ, ಮಗು ಹುಟ್ಟಿದೊಡನೆ ಏಳು ಹಾಥೋರ್‌ ದೇವತೆಗಳು 
ಬಂದು ಮಗುವಿನ ಸುತ್ತಲೂ ಕುಳಿತು ಅದರ ಭವಿಷ್ಯವನ್ನು ನಿರ್ಧರಿಸುತ್ತವೆಂಬುದು 
ಸಮಾಜದಲ್ಲಿನ ನಂಬಿಕೆ. 

ದೇಗುಲಕ್ಕೆ ಹೆದರು, ಖೈ ಮ್ನನ್ನೂ ಕರೆದೊಯ್ದರು. (ಕಾಲುಗಳಿಗೆ ಶಕ್ತಿ 
ಬಂದಿತ್ತು . ಕಣ್ಣಿನನೋವುಕಡಿಮೆಯಾಗಿತ್ತು .) 
- ನೆಫಿಸ್‌ಗೆ ಹುಟ್ಟಲಿದ್ದ ಮಗುವನ್ನು ನೋಡಿಕೋ - ಎಂಬುದೇ ಹಿರಿಯರೆಲ್ಲ ಸಲ್ಲಿ 
ಸಿದ ಪ್ರಾರ್ಥನೆ. 

ರಾಮರಿಪ್ಟಾ ಮೆನ್ನ ನೆಡೆಗೆನೋಡಿದ . ಎಲ್ಲರಿಗಿಂತ ಹಿಂದೆ ದೇವಾಲಯದ 
ಒಂದು ಕಂಬಕ್ಕೊರಗಿ ಅವನು ನಿಂತಿದ್ದ . ಅವನ ತುಟಿಗಳು ಚಲಿಸಿದಂತೆತೋರಲಿಲ್ಲ. 

... ಮುಂದೆ ಎಡದಂಡೆಯಲ್ಲಿ ವೆಸಿ, ದೊಡ್ಡ ಹಳ್ಳಿಯಂತಿದ್ದ ಊರು. ಅವನ್ 
ದೇವಾಲಯ . ಈಗ ಯಾತ್ರಿಕರ ದೇವರು . ದೋಣಿಕಾರರ ಸಂಗಾತಿ. ದಂಡಿನಲ್ಲಿ 
ದುಡಿಯುವ ಬಡ ರೈತರ ಪ್ರೀತಿಪಾತ್ರ ... ಎಲ್ಲರೂ ಇಳಿಯುವುದು ಬೇಡವೆಂದು ಬಟಾ 
ಮತ್ತು ಅಂಬಿಗರು ಹೋದರು. ದೇಗುಲದ ಹತ್ತಿರವಿದ್ದ ಅಂಗಡಿಯಲ್ಲಿ ಬಾತುಕೋಳಿ 
ಗಳನ್ನು ಕೊಟ್ಟು ಹನ್ನೆರಡು ರೊಟ್ಟಿ ಪಡೆದರು. 


- ಕಪ್ಪು ವರ್ತಕನ ನಾವೆ ಎಲ್ಲಿಯೂ ಕಣ್ಣಿಗೆ ಬಿದ್ದಿರಲಿಲ್ಲ. ಎಡ - ಸೈನೆಗಳ 
ಮಧ್ಯೆ ಎಲ್ಲೋ ಇರಬೇಕು ಎಂದು ಬಟಾನ ಊಹೆ. ಆತ ತಮ್ಮನ್ನು ನೋಡ 
ಬಾರದು, ಮೆಂಫಿಸಿಗೋ ಇನ್ನೆಲ್ಲಿಯೋ ಆತ ಸುದ್ದಿಯ ವಾಹಕನಾಗಬಾರದು ಎಂಬ 
ಕಾತರ ಬಟಾನಿಗೆ, ಈ ವಿಷಯವನ್ನು ಆತ ಅಂಬಿಗರಿಗೆ ಹೇಳಿದ್ದ , ಮೆನ್ನನಿಗೂ 
ತಿಳಿಸಿದ್ದ . 

ಕೆಷ್ಟು ಮೆಂಫಿಸಿನಲ್ಲಿ ಆಡಿದ್ದ ನುಡಿ ಮೆನ್ನನಿಗೆ ನೆನಪಿತ್ತು : 
“ನಾಯಕರು ನಿಶ್ಚಿಂತೆಯಾಗಿಲ್ಲ . ಎಲ್ಲ ಸರಿಹೋಗ್ತದೆ.? 

ವರ್ತಕನೇನೋ ತನ್ನ ಮಾಟ್‌ನಂತೆ ವರ್ತಿಸಿದ್ದ . ಆದರೆ ಪರಿಸ್ಥಿತಿ ಬೇರೆರೂಪ 
ತಳೆದಿತ್ತು . ಮೆನ್ನ ಬಲ್ಲ : ಈಗ ಕಂಡರೂ ನವುರು ಮಾತನ್ನೇ ಆಡುತ್ತಾನೆ. ಸಹಾಯ 
ವೇನಾದರೂ ಬೇಕೆ? ಎಂದು ಕೇಳುತ್ತಾನೆ, ನೀಡುತ್ತಾನೆ. ಬಳಿಕ ಮೆಂಫಿಸಿಗೆ ಹೋಗಿ 
“ ಅವರೆಲ್ಲ ಆ ಕಡೆ ಹೋಗ್ತಿದ್ರು ... ” ಎನ್ನುತ್ತಾನೆ. 

ಇದೊಂದು ವಿಷಯದಲ್ಲಿ ಸಮಸ್ಯೆ ಜಟಿಲವಾಗಲಿಲ್ಲ. ಎಷ್ಟು ಹತ್ತಿರವಾಗು 
ತಿದ್ದಂತೆ ಕತ್ತಲಾಯಿತು. ನೆಫಿಸ್‌ಗೆ ನೋವು ಆರಂಭವಾಯಿತು. ನೆಜಮುಟ್ 
“ ಎರಡನೇ ಹೆರಿಗೆ, ಬಹಳ ತಡವೇನೂ ಆಗುವುದಿಲ್ಲ, ” ಎಂದಳು. ಊರಿನ ಸಹ 
ವಾಸ ಬೇಡವೆಂದು ದೋಣಿಯನ್ನು ಎಡಬದಿಯಿಂದ ಮುಂದಕ್ಕೆ ಒಯ್ದರು. 

ಒಬ್ಬ ಅಂಬಿಗನೆಂದ: 
“ ಅಗೋ ! ” 

ಬಲದಂಡೆಯಲ್ಲಿ ಕಲ್ಲುಗಳ ನೈಸರ್ಗಿಕ ಕಟ್ಟೆ ಇದ್ದಲ್ಲಿ ಹತ್ತಾರು ದೀಪಗಳನ್ನು 
ಹಚ್ಚಿ ಇಟ್ಟಿದ್ದ ದೊಡ್ಡ ನಾವೆ ಇತ್ತು . 

ಕೆಪ್ಪುವಿನ ವರ್ತಕನಾದೆ . 
“ಎಲ್ಲ ನಿಲ್ಲಿಸಬೇಡಿ, ನೇರ ಹೋಗಿ,” ಎಂದ ಬಟಾ. 

ನೆಫಿಸಳ ನರಳಾಟ ಹೆಚ್ಚಿತು. ನೆಲಮಟ್ ಚಡಪಡಿಸಿದಳು. ಅಹೋರಾ 
ನೆಫರುರಾ ಕತ್ತಲೆಯಲ್ಲೇ ಆಕೆಗೆ ನೆರವಾದರು. 

ಮೆನ್ನ “ ಓ ಒಸೈರಿಸ್ ಓ ಒಸೈರಿಸ್ , ” ಎಂದ. 

ದೋಣಿಯಲ್ಲಿದ್ದವರು ಆ ದೇವನ ಹೆಸರನ್ನು ಉಚ್ಚರಿಸುತ್ತಿದ್ದಂತೆ, ಎಷ್ಟು 
ದೇವರನ್ನು ನೆನೆಯುತ್ತ , ಮೆನ್ನ “ ಓ ಹೋರಸ್‌ ಓ ಹೋರಸ್ , ” ಎಂದ . 

ಇತರರೂ ಅಂದರು : , 
“ ಓ ಹೋರಸ್ , ಓ ಹೋರಸ್ .” 

ದೋಣಿಎಡ್ಡುವನ್ನು ದಾಟುತ್ತಿದ್ದ ಕೆಲವೇ ಕ್ಷಣಗಳಲ್ಲಿ ನೆಫಿಸ್‌ಗೆ ಪ್ರಸವ 
ವಾಯಿತು. ಮಗು ಅತ್ತಿತ್ತು. ಎಲ್ಲರೂ ಸಮಾಧಾನದ ನಿಟ್ಟುಸಿರು ಬಿಟ್ಟರು. ನಿಜ 
ಮುಟ್ ತಾಯಮಾಸು ಎಳೆದು ತೆಗೆಯುತ್ತಿದ್ದಂತೆ ಮಗುವನ್ನೆತ್ತಿಕೊಂಡು ನೆಫರುರಾ, 
ಆ ಕತ್ತಲೆಯಲ್ಲಿ ಅಗತ್ಯದ ಪರೀಕ್ಷೆ ಮುಗಿಸಿ, “ ಗಂಡು ಮಗು! ” ಎಂದಳು. 

ತಬಬುವಾ ಅಂದಳು : 
“ರಾರಿ, ನಿನಗೊಬ್ಬ ತಮ್ಮ ಬಂದ! ” 

ದೂರ, ದೋಣಿಯ ಮೂತಿಯ ಬಳಿ ಇದ್ದ ಮೆನ್ನ ನಲ್ಲಿಗೆ ರಾಮೆರಿಪ್ ಟಾ 
ಹೋದ. 

“ ಏಳು ಹಾಥೋರ್‌ ದೇವತೆಗಳು ಈಗ ಬಾವಾ? ” ಎಂದು ಕೇಳಿದ . 

ಅದೊಂದು ಕಲ್ಪನೆ, ರಾಮರಿ. ” 
“ನಮಗೆ ಕಾಣಿಸೋದಿಲ್ಲ, ಅಲ್ಲವಾ? ” 
“ಊಹೂಂ. ” 
“ ಹಾಗಾದರೆ ಭವಿಷ್ಯತ್ತಿನಲ್ಲಿ ಮಗು ಏನಾಗದೇಂತ ಹೇಳೋದು ಯಾರು ? ” 

“ ಅರ್ಚಕರು. ಆದರೆ ಅವರ ಗುಟ್ಟು ನನಗೆ ಗೊತ್ತು . ಯಾರಿಗೂ ಹೇಳೋ 
ದಿಲ್ಲ ಅಂತ ಮಾತು ಕೊಡು. ತಿಳಸ್ತೇನೆ. ” 

“ ಹೂಂ , ಮಾತುಕೊಟ್ಟಿದ್ದೇನೆ.” 

“ಕೇಳು, ಇದು ಎಡ್ಡು ಇಲ್ಲಿರೋದುಹೋರಸ್ ದೇವರು, ಹೋರಸ್ 
ಯಾರು ಗೊತ್ತಾ ? ” 

“ ಒಸೈರಿಸನ ಮಗ. ತಂದೆ ಆ ಕಥೆ ಹೇಳಿದ್ದಾರೆ. ” 
“ಹೋರಸ್ ಚಿಕ್ಕವನಾಗಿದ್ದಾಗ ಅವನ ತಂದೆ ಏನ್ಮಾಡ್ತಿದ್ದ ಗೊತ್ತೆ ? ” 
“ ಇಲ್ಲ. ಅದನ್ನು ಅಪ್ಪ ಹೇಳಿಲ್ಲ. ” 

“ ಹಂ ! ಕೇಳು! ತೀರಿಕೊಂಡ ಮೇಲೆ ಒಸೈರಿಸ್ ನ್ಯಾಯಲೋಕಕ್ಕೆ ಹೋದನಲ್ಲ ? 
ಬೆಳೀತಿದ್ದ ಮಗನನ್ನು ನೋಡೋದಕ್ಕೆ ಅವನು ಆಗಾಗ್ಗೆ ಬರಿದ್ದ.” 

“ ಹೂಂ . ” 

“ ಬಂದು, ಮಗನನ್ನು ಕೇಳಿದ್ದ : “ ಒಬ್ಬ ಮನುಷ್ಯ ಮಾಡಬಹುದಾದಂಥ 
ಉದಾತ್ತ ಕೆಲಸ ಯಾವುದು , ಹೇಳು ಮಗ...' ಮಗ ಉತ್ತರ ಕೊಡ್ತಿದ್ದ : ' ತಂದೆ 
ತಾಯಿ ಅನುಭವಿಸಿದ ದೌರ್ಜನ್ಯಕ್ಕೆ ಪ್ರತೀಕಾರ ಮಾಡೋದು. ... ” 

“ ಹೂಂ . ” 
- “ ಸೆತ ಸೋತ ಸುದ್ದಿ ತಿಳಿದಾಗ ರಾ ದೇವ ಹೇಳಿದ: “ಶಿಕ್ಷೆ ವಿಧಿಸೋದಕ್ಕೆ 
ಅವನನ್ನು ಹೋರಸ್‌ನ ವಶ ಕೊಡಿ, ಒಸೈರಿಸ್ಗೆ ಸೆತ್ ಏನು ಮಾಡಿದನೋ ಅದನ್ನೇ 
ಸತ್‌ಗೆಹೊರಸ್ ಮಾಡ್ಲಿ .” ಆಗ ಇಡೀ ಗಣ ( ಅದೇ ಸರಿ,' ಎಂದಿತು. ಅದು ತಿಳಿ 
ದೊಡನೆ ಹೋರಸ್ ಒರೆಯಿಂದ ಖಡ್ಗ ಹಿರಿದು, ಸತ್‌ನ ದುರ್ನಾತದ ತಲೇನ ಕತ್ತರಿ 
ಸಿದ , ತನ್ನ ತಂದೆಗೆ ಸೆಟ್ ಮಾಡಿದ್ದ ಹಾಗೆ, ಅವನ ದೇಹವನ್ನೂ ಹದಿನಾಲ್ಕು ಹೋಳು 
ಮಾಡಿದ.' 

“ ಹೂಂ . ” 

“ ಆಗ ಎಡ್ಡು ಊರಲ್ಲಿ ಡಂಗುರ ಸಾರಿದು : ಎಡ್ಡು ನಿವಾಸಿಗಳೇ ಸಂತೋಷ 
ಪಡಿ! ಸ್ವರ್ಗಗಳ ಅಧಿಪತಿಯಾದ ಮಹಾನ್ ದೇವಹೋರಸ್ ಒಸೈರಿಸನ ವೈರಿಯನ್ನು 
ಸಂಹರಿಸಿದ್ದಾರೆ. ತಮ್ಮ ತಂದೆಯ ಕೊಲೆಯ ಸೇಡು ತೀರಿಸಿದ್ದಾರೆ! ಸತ್ತವನ ಮಾಂಸ 
ವನ್ನು ತಿನ್ನಿ , ಆ ಕೆಂಪು ಫೇಂಡಾಮೃಗದ ರಕ್ತವನ್ನು ಕುಡೀರಿ, ಅವನ ಮೂಳೆಗಳನ್ನು 
ಬೆಂಕಿಯಲ್ಲಿ ಸುಡಿರಿ! ಹೋಳುಗಳನ್ನು ಚೂರು ಚೂರು ಮಾಡಿ ಬೆಕ್ಕುಗಳಿಗೆ ಎಸೀರಿ! 
ಅಮೇಧ್ಯ ವನ್ನು ಉರಗಾದಿಗಳು ತಿನ್ನಲಿ! ” 

“ ಹೂಂ . ” 

“ ಆಗ ಜನರು ಜಯಘೋಷ ಮಾಡಿದ್ರು : ಸೇಡು ತೀರಿಸಿದ ವೀರಬಾಹು 
ಹೊರಸ್ ಉಘ ಅಂತ. ” 

“ ಅಯ್ಯ ” 
“ ಅಲ್ಲ, ಮೆನ್ನ - ” 
“ ಮೆನ್ನಯ್ಯ , ಇದು ಯಾವಾಗ ನಡೀತು? ” 
“ ಹತ್ತು ಸಲ ಹತ್ತು ಎಂದರೆನೂರು;ನೂರು ಸಲ ಹತ್ತು ಅಂದರೆ ಸಾವಿರ ....” 
“ಇಪ್ಪುವರ್ ಗುರು ಹೇಳ್ಕೊಟ್ಟಿದ್ದಾರೆ.” 
“ ೯ . ಅಂಥ ಎಷ್ಟೋ ಸಾವಿರ ವರ್ಷಗಳ ಹಿಂದೆ. ” 

“ ಇರಬೇಕು. ಎಡ್ಡು ದೇವಸ್ಥಾನ ಕಟ್ಟೋದಕ್ಕೆ ಹುಡುಗನಾಗಿದ್ದಾಗ ನನ್ನ 
ತಂದೆಯೂ ಅವರ ತಂದೆಯ ಬಂದಿದ್ರಂತೆ, ಆಗ ಹಾಡುಗಾರರು ಬಂದು ಒಂದು 
ಹಾಡು ಹೇಳಿದ್ರಂತೆ. ” 

“ ನೆನಪಿದೆಯಾ? ” 
“ ಇದೆ. 
ವೀರರ ವೀರ ಹೋರಸ್ ಉಘ 
ತಂದೆಯ ಕೊಂದವನ ಮಣ್ಣು ಮುಕ್ಕಿಸಿದ ಧೀರ ಉಘ 

ದುರುಳನ ತರಿದ ಮಹಾ ಶೂರಉಘ ... ” 
“ಸೊಗಸಾದ ಹಾಡು. ಇದನ್ನು ಬೇರೆ ಬೇರೆ ರೀತಿ ಐಗುಪ್ತದಲ್ಲೆಲ್ಲಾ 
ಹಾಡ್ತಾರೆ. ” 

“ ನಾನು ಕೇಳಿದ ಪ್ರಶ್ನೆ ” 
“ ಭವಿಷತ್ತಿನಲ್ಲಿ ಮಗು ಏನಾಗ್ತಿದೆ ಅಂತಲೆ? ” 
“ಹೌದು. ” 

“ ನಿಮ್ಮ ತಂದೆ ಈ ಕಾಲದ ಒಸೈರಿಸ್ , ನೀನು ನಿನ್ನ ತಮ್ಮ ಇಬ್ಬರೂ ಒಸ್ಯೆ 
ರಿಸ್ ಸಂತಾನಹೋರಸ್ ವೀರರು . ” 

ರಾಮರಿ ಮೌನ ತಳೆದ, ಕಂಠ ಉಮ್ಮಳಿಸಿತು . 
ಮೆನ್ನ ಕೇಳಿದ: 
“ ಅಲ್ಲಿದ್ದೀಯಾ?” 
“ ಇಲ್ಲ , ಇಲ್ಲ. ನನಗೆ ಸಂತೋಷವಾಗಿದೆ . ” 


ನೆಜಮುಟ್' ಅಂದಳು : 

“ ಮಗು ಹಾಲು ಚೀಪಿದೆ. ನೆಫಿಸ್‌ಗೆ ನಿದ್ದೆ ಬಂದಿದೆ . ದೋಣಿ ನಿಲ್ಲಿಸೋದು 
ಬೇಡ, ಹೀಗೆಯೇ ಹೋಗ್ತಾ ಇರಲಿ . ” 

ರಾ ಕಾಣಿಸಿಕೊಂಡಾಗ ಎಚ್ಚರ. 

ಹೃಷ್ಟ ಪುಷ್ಟ ಮಗು. ಕೆಂಪು ಕೆಂಪು ಬಣ್ಣ , ದೋಣಿ ದಂಡೆ ಮುಟ್ಟಿದಾಗ 
ನೆಫಿಸ್ ಎದ್ದು ಮಗುವನ್ನೆತ್ತಿಕೊಂಡು ಎರಡು ಹೆಜ್ಜೆ ನಡೆದಳು . ಮೆನೆಪ್‌ಟಾನ 
ಮಗನಿಗೆ ರಾ ದರ್ಶನ ಮಾಡಿಸಿದಳು. 

“ ಅಮ್ಮ ಏಳು ಹಾಥೋರ್‌ ದೇವತೆಗಳು ಬಂದು ಕತ್ತಲೇಲಿ ಮಗುವನ್ನು 
ಸುತ್ತುಗಟ್ಟಿ ಏನು ಹೇಳಿದುವೂಂತ ನನಗೆ ಗೊತ್ತು .” 

“ಏನು ಹೇಳಿದುವಪ್ಪ ? ” . 
“ ಅವನು ಹೋರಸ್ ಆಗ್ತಾನೆ ಅಂತ, ನನ್ನ ಹಾಗೆಯೇ , ನನ್ನ ಹಾಗೆಯೇ . ” 
... ಮುಂದೆ ಸೈನೆ. ಎಷ್ಟು ಕಲ್ಲುಗಳು, ಕಲ್ಲು ಹಾಸುಗಳು! 
ನೆಖೆನ್ ಒಲವಿನ ದೃಷ್ಟಿಯಿಂದ ಅವನ್ನು ನೋಡಿದ. 
ಮೆನ್ನ ಕೇಳಿದ: 
“ಬಾಣಗಳನ್ನು ಹೊರಗೆ ತೆಗೀಬೇಕೂಂತ ಆಸೆಯಾಗದಾ? ” 

“ ಈ . ಒಂದು ದಿನ ಯಾವತ್ತಾದರೂ ಇಲ್ಲಿಗೆ ಬಂದೇನು, ಅನ್ನು ವೀರನ , 
ಜನನಾಯಕರ ಬೃಹತ್ ಶಿಲ್ಪಗಳನ್ನು ಕಡೆದೇನು.” 

“ ಆಗ ನಿಮ್ಮ ಚಾಣಗಳನ್ನು ಮಸೆದುಕೊಟ್ಟು , ಅವರ ಕತೆ ಬರೀತಾ, ಹಾಡು 
ಕಟ್ಟಾ ನಾನಿಲ್ಲಿ ಕೂತ್ರೋತೇನೆ. ನಿಮ್ಮ ಜತೆ. ” 

... ಇನ್ನೂ ಮುಂದೆ ಹೋದರೆ ನೀಲ ನದಿ ಧುಮ್ಮಿಕ್ಕುವ ಫಿಲೇ ದ್ವೀಪ. 
ದೋಣಿಪ್ರವಾಸದ ಅಂತ್ಯ . 

ಎಡಕಾಲುವೆಯೊಂದನ್ನು ಬಟಾ ಅಂಬಿಗರಿಗೆ ತೋರಿಸಿದ. 

“ ಈ ಕಡೆ ಹೊರಳೊಣ, ಹಾಯಿ ಬಿಚ್ಚಿ , ಅವಸರವಿಲ್ಲ. ನಿಧಾನವಾಗಿ 
ಹೋಗೋಣ, ಬೆಳಕು ಹರಿಯುವಾಗ ನಾವು ಮಹಾಪ್ರಭು, ಮಹಾ ಅರ್ಚಕ 
ಅಮಾತ್ಯರ ಪಾಳೆಯಗಾರರ ದೇಶದಲ್ಲಿರೋದಿಲ್ಲ. ” 


ಬೆಳಗಾಯಿತು. ಅದು ನುಬಿಯ . 

ಖ್ಯೆ ಮ್ಹೊಟೆಪನ ಕಣ್ಣುಗಳ ಪಟ್ಟಿ ಬಿಚ್ಚಿದರು. ಕುರುಡು. ಆದರೆ ಗಾಯ 
ಗುಣವಾಗಿತ್ತು . 

ಮತ್ತೂ ಮುಂದೆ ಹೋದರು. ಒಂದು ಹಳ್ಳಿ ಬಂತು . 

“ಒಳಕಾಲುವೆಗಳೂ ಇವೆ. ಕೆಲ ಹಳ್ಳಿಗಳಿವೆ . ಬಳಸು ದಾರಿ , ಮರಳು 
ಗಾಡನ್ನು ಹೀಗೆಯೇ ನೇರವಾಗಿ ದಾಟಿದರೆ ಹತ್ತಿರ, ಈ ಕಡೆ ನೆಲೆಸ್ಸೇಕೂಂತಿ 


ದೀರಾ? ” 


“ ಬೆಂಕಿ ಹಚ್ಚಿ ನಮ್ಮ ತಂಡದವರೆಲ್ಲಾ ತೀರಿಹೋದ್ರು, ದುಡಿದು ಬದು 
ಕೋದಕ್ಕೆ ಯಾವ ನೆಲವಾದರೇನು? ” 

“ ಪಾಪ ! ಪಾಪ! ಹೊಟ್ಟೆಗೆ ಏನಾದರೂ ಆಗಿದೆಯಾ? ಹಸುಗೂಸು ಬೇರೆ 
ಇದೆ... ... ” 

ಇವರು ಆತಿಥ್ಯ ಸ್ವೀಕರಿಸಿದರು. 
“ ನಡೆದು ಹೋದರೆ ಹಳ್ಳಿಗಳಿಗೆ ಎಷ್ಟು ದೂರ? ” 
“ ಒಂದು ಹಗಲಿನ ದಾರಿ. ” 

“ ಒಂದು ಉಪಕಾರವಾಗಬೇಕಲ್ಲ ? ಎರಡು ಕತ್ತೆ ಬೇಕು. ವಿನಿಮಯಕ್ಕೆ ಈ 
ದೋಣಿಕೊಡ್ತವೆ. ” 

ಆತ ಯೋಚಿಸಿದ. ಇನ್ನೂ ಕೆಲವರನ್ನು ಕರೆದು ಸಲಹೆಕೇಳಿದ. 
ಕೊಟ್ಟಿಗೆಯಲ್ಲಿದ್ದ ಎರಡು ಕತ್ತೆಗಳನ್ನು ಬಿಚ್ಚಿ ಕೊಟ್ಟ. 

ಬಾಣಂತಿಗೂ ಮಗುವಿಗೂ ಕತ್ತೆ , ಹೊಟೆಪ್ ನಡೆಯುತ್ತೇನೆ ಎಂದ 
ಈಟಿಯನ್ನು ಊರುಗೋಲು ಮಾಡಿಕೊಂಡು, ಬಟಾನ ಇಬ್ಬರು ಮಕ್ಕಳು, ಅಹ 
ರಾಳ ಮಗಳು , ರಾವೆರಿಪ್ ಟಾರಿಗೆ ಕತ್ತೆ ಸವಾರಿ ಎಂದು ಹಂಚಿಕೆ , ರಾವೆರಿಪ್ಟಾ 
ಒಪ್ಪಲಿಲ್ಲ. ನಡೆಯುವ ಹಟ. 

“ಬಹಳ ಆಯಾಸವಾದಾಗ ನನ್ನ ಹೆಗಲ ಮೇಲೆಕೂತ್ಕ , ಕತ್ತೆಗಿರೋವಷ್ಟೇ 
ಬುದ್ದಿ ನನಗೆ ಕೂಡ” ಎಂದ ಬಟಾ. 

ನೆಲೆಗೊಳ್ಳುವುದಕ್ಕೆ ಮುನ್ನ ಆ ಒಂದು ಹಗಲಿನ ಪಯಣ. 


cos 


ಎರಡು ತಿಂಗಳ ಬಳಿಕ , ಹರಿದ ನಡುವಸ್ತ್ರದ, ಭುಜದ ಮೇಲಿಂದ ಚಿಂದಿಚಾದರ 
ಇಳಿ ಬಿಟ್ಟಿದ್ದ . ಊರಿ ಊರಿ ಬುಡ ಜಜ್ಜಿಹೋಗಿದ್ದ ಪಪೈರಸ್ ದಂಟು ಹಿಡಿದಿದ್ದ , 
ಸೊರಗಿದ ಮೈಯ, ತಲೆಯ ನರೆಗೂದಲು ನೀಳವಾಗಿ ಬೆಳೆದಿದ್ದ , ಅಷ್ಟೇ ನರೆತ ಗಡ್ಡ 
ಜೋಲಾಡುತ್ತಿದ್ದ ಮನುಷ್ಯನೊಬ್ಬ ಬಟಾ ಮತ್ತಿತರರು ನೆಲೆಸಿದ್ದ ತಾಣಕ್ಕೆ ಬಂದ. 
- ಆತ ಬಂದಾಗ ಬಟಾನೂ ಅವನ ಪತ್ನಿಯೂ ಅಹೂರಾ- ತಬಬುವಾರೂ ಪುಟ್ಟ 
ದೊಂದು ಹೊಲದಲ್ಲಿ ರೆಂಟೆ ಹೊಡೆಯುತ್ತಿದ್ದರು. 

ಬಿಸಿಲ ಮರೆಗೆಂದು ಕಟ್ಟಿದ್ದ ಚಪ್ಪರದ ಕೆಳಗೆ ಹುಡುಗರಿಗೆ ಮನ್ನ ಪಾಠ ಹೇಳಿ 
ಕೊಡುತ್ತಿದ್ದ . 

ಹೊಂಡಗಳನ್ನು ತೋಡಿ ಕಂಬಗಳನ್ನು ನೆಟ್ಟು ಒಂದು ಮನೆ ಕಟ್ಟಲು ತನ್ನ 
ಹೆಂಡತಿಗೂ ನೆಜಮುಟ್‌ಗೂ ಸೈ ಮ್ಹೊಟೆಪ್‌ ನೆರವಾಗುತ್ತಿದ್ದ . 

ಇನ್ನೊಂದು ಚಪ್ಪರದ ಕೆಳಗೆ ನೆಖೆ ಕುಳಿತು ಸಣ್ಣ ಸಣ್ಣ ಶಿಲಾಮೂರ್ತಿ 
ಗಳನ್ನು ಕೊರೆಯುವ ಕೆಲಸದಲ್ಲಿ ಮಗ್ನನಾಗಿದ್ದ ಹುಲಿ , ಚಿರತೆ, ಸಿಂಹ , ನೀರಾನೆ, 
ಕುಳ್ಳ ಮನುಷ್ಯ , ಕುಣಿಯುವ ಹೆಣ್ಣು , ಕರಡಿ... 

- ಅಲ್ಲೇ ಮೂಲೆಯಲ್ಲಿ ಕುಳಿತು ನೀಳಕಡ್ಡಿಗಳಿಂದ ಒಂದು ತಟಿಕೆ ಹೆಣೆಯುತ್ತಿ 
ದ್ದಳು ಅನ್ನುವಿನ ವಿಧವೆ. 

ನೆಫರುರಾ ಆಕಾಶದ ಕೆಳಗೊಂದು ಒಲೆ ರಚಿಸಿ , ಕುಟ್ಟಿ ಪುಡಿ ಮಾಡಿದ ಹಿಟ್ಟನ್ನು 
ಒಂದು ಹಲಗೆಯಲ್ಲಿ ತಟ್ಟಿ ಕೆಂಡಗಳ ಮೇಲೆ ಅದನ್ನು ಬೇಯಿಸುತ್ತ ಕುಳಿತಿದ್ದಳು. 
ಅವರೆಲ್ಲರಿಗಾಗಿ, 

- ಸುಂಟರಗಾಳಿ ಬೀಸದಂತೆ ಮಣ್ಣಿನ ಗೋಡೆಗಳನ್ನು ರಚಿಸಿ, ತಾಳೆಯ ಸೋಗೆ 
ಗಳಿಂದ ಛಾವಣಿ ರಚಿಸಿದ್ದ ಕೊಠಡಿಯಲ್ಲಿ ನೆಫಿಸ್ ಇದ್ದಳು- ಹಸುಗೂಸಿಗೆ ಮೊಲೆ 
ಮೂಡಿಸುತ್ತ , 

ಅಪರಿಚಿತನೊಬ್ಬ ಬಂದನೆಂದು ಅವರಿಗೆ ಕುತೂಹಲ . ಅವರನ್ನು ಕಂಡೆನಲ್ಲಾ 
ಎಂದು ಆತನಿಗೆ ಹರ್ಷ. 

“ ಬಟಾ! ಖೈ ಮ್ ! ನೆಜಮುಟ್ ಅಕ್ಕಾ ! ಅಕ್ಕ ತಬಬುವಾ! ” 
ಧ್ವನಿಯಿಂದ ಗುರುತು ಹಿಡಿದರು : ಬಡಗಿ ಸೆತ್‌ನಾ. 
“ ಓ ಸತನಾ! ” 

“ ಓ ಓ ! ” 
- “ ಬಾ ಬಾಂಧವ! ” 

ಬೇರೆ ಬೇರೆ ಉದ್ದಾರಗಳು, ಎಲ್ಲರೂ ಕೆಲಸ ಬಿಟ್ಟರು. ನನ್ನ ಚಪ್ಪರಕ್ಕೆ 
ಬಂದರು. ಒಂದು ಕಲ್ಲು ಸೆತ್‌ನಾಗೆ ಪೀಠವಾಯಿತು. 

ಬಟಾನೆಂದ : 
“ ನಮ್ಮ ಶ್ರೇಷ್ಠ ಬಡಗಿಗೆ ಎಂಥ ಕುರ್ಚಿ ಕೊಡ್ತಿದ್ದೇವೆನೋಡು! ” 
ಸತ್‌ನಾ ಮುಖಕ್ಕೂ ಪಾದಗಳಿಗೂ ನೀರು ಹನಿಸಿಕೊಂಡ. 
“ ರಾತ್ರೆ ಎಲ್ಲಿದ್ದೆ ? ” 
“ ಒಂದು ಮರದ ಕೆಳಗೆ. ” 
“ ನಾವು ಇಲ್ಲಿರೋದುಹ್ಯಾಗೆ ಗೊತ್ತಾಯ್ತು ?” 
ಆನಂದೋದ್ವೇಗದಿಂದ ಒದ್ದೆಯಾದ ಕಣ್ಣುಗಳನ್ನು ಸೆನಾಒರೆಸಿಕೊಂಡ. 

“ ಒಂದು ತಿಂಗಳಾಯ್ತು ಊರು ಬಿಟ್ಟು , ಭಿಕ್ಷೆ ಬೇಡಲಿಲ್ಲ . ಅಲ್ಲಿ ಇಲ್ಲಿ ಸಣ್ಣ 
ಪುಟ್ಟ ಕೆಲಸ ಮಾಡ್ಕೊಟ್ಟು ರೊಟ್ಟಿ ಸಂಪಾದಿಸ್ತಾ ಸೈನೆ ತಲಪಿದೆ. ನೀರಾನೆ ಪ್ರಾಂತದ 
ವನೂಂತ ಯಾರಿಗೂ ಹೇಳಲಿಲ್ಲ. ನಮ್ಮಲ್ಲಿ ನಡೆದದ್ದು ಐಗುಪ್ತದಲ್ಲಿ ಈಗ ಎಲ್ಲರಿಗೂ 
ಗೊತ್ತು . ಒಂದು ರಾತ್ರೆ ದೋಣಿದಾರರ ಜತೆ ಮಾತಾಡ್ತಿದ್ದಾಗ, ಎಡಕಾಲುವೇಲಿ 
ಒಂದು ಹಳ್ಳಿಲಿ ಯಾವುದೋ ಪರದೇಶಿ ಕುಟುಂಬ ಒಂದು ದೋಣಿಕೊಟ್ಟು ಎರಡು 

ಕತ್ತೆ ಕೊಂಡೂಂತ ತಿಳೀತು. ಮರದ ಸೂಕ್ಷಬಿಟ್ಟು ಇನ್ನೇನು ಗೊತ್ತಾಗದೆ ನನ್ನ 
ಈ ತಲೆಗೆ? ಆದರೂ ಯೋಚೆ ಮಾಡಿ, ಆ ಕುಟುಂಬ ನಮ್ಮ ಕಡೇದೇ ಇರಬೇಕು 
ಅನ್ನೋ ತೀರ್ಮಾನಕ್ಕೆ ಬಂದೆ. ಆ ದಾರಿ ಹಿಡ್ಡೆ . ದಾರಿ ತಪ್ಪು . ಆದರೂ ಬಿಡಲಿಲ್ಲ. 
ಸಿಕ್ಕಿದ್ರಿ , ದೇವಾದಿಗಳಿಗೆಲ್ಲ ನಾನು ಧನ್ಯವಾದ ಅರ್ಪಿಸ್ಟೇಕು.” 

* “ ಖವವ ಹರಿಸದೆ ಅದೆಂಥ ಧನ್ಯವಾದ ? ಆದರೆ ಅದಕ್ಕೆ ಆರು ತಿಂಗಳಾದರೂ 
ಕಾಯ್ದೆಕು. ಬೀಜ ಬಿತ್ತಿ , ಯವೆ ಬೆಳೆಸಿ, ಧಾನ್ಯ ಅರೆದು, ಭಟ್ಟಿ ಇಳಿಸಬೇಕಲ್ಲ!” 
ಎಂದ ಬಟಾ. 

ರಾವೆರಿಪ್ಟಾನೆಂದ: 
“ ಅಷ್ಟು ಹೊತ್ತಿಗೆ ಖಿವವದ ರುಚಿಯೇ ಮರೆತು ಹೋಗ್ಯದೆಬಟಾ ಮಾವನಿಗೆ! ” 
“ನೀನಿದೀಯಲ್ಲ ಅಳಿಯ - ಶುರು ಮಾಡುವಿಯಂತೆ. ” 
ನೆಜಮುಟ್ ಕೇಳಿದಳು: 
“ಊರಿನ ಕಥೆ ಹೇಳು. ” 


ಮಹಾ ಅರ್ಚಕನ ಆಜ್ಞೆಯಂತೆ ಬಕಿಲ ಒಟ್ಟು ಹತ್ತು ಸಹಸ್ರ ಜನರನ್ನು ಸೆರೆ 
ಹಿಡಿದ, ಕಣ್ಣಿಗೆ ಬಿದ್ದ ದೋಣಿಗಳನ್ನೆಲ್ಲ ವಶಪಡಿಸಿಕೊಂಡು ಅವುಗಳಲ್ಲಿ ಬಂದಿಗಳನ್ನು 
ಮೆಂಫಿಸಿಗೆ ಸಾಗಿಸಿದ್ರು . ಇವರಲ್ಲಿ ಎರಡು ಸಹಸ್ರ ಮಕ್ಕಳು, “ ಹೆಮ್‌ನಮೊದಲೇ 
ದಿನವೇ ಹೊಡೆದು ಸಾಯಿಸಿದ್ರು .” (“ ಅಯ್ಯೋ ! ಅಯ್ಯೋ ! ” ನಾಯಕರಿಗೆ ಬಿದ್ದ 
ಕನಸಿನ ನೆನಪು ಬಟಾನಿಗೆ ) ಪ್ರಮುಖರೆಲ್ಲ ರಾಜ ಬಂದಿಗಳು, ಅರಮನೆಯ ಕಾರಾ 
ಗೃಹಕ್ಕಂತೆ, ಬಟಾ ಮತ್ತು ಮೆನ್ನಯ್ಯ ಬೇಕೂಂತ ಬಹಳ ಹುಡುಕಿದ್ರು , ಶವಪೆಟ್ಟಿಗೆ 
ನಿರ್ಮಿಸಿಕೊಟ್ಟ ಬಡಗಿ ಸೆತ್‌ನಾಗಾಗಿ ಶೋಧೆ ನಡೆಯಿತು. “ ಒಳನಾಡಿಗೆ ಹೋದೆ. 
ಹಳ್ಳಿಯಿಂದ ಹಳ್ಳಿಗೆ ಅಲೆದೆ. ಬಕಿಲನೇ ಪ್ರಾಂತಪಾಲ ಅಂತ ಖಚಿತವಾದ್ದೋಲೆ ತಲೆ 
ಮರೆಸಿಕೊಂಡು ಪ್ರಾಂತ ಬಿಟ್ಟೆ .” ಗೇಬು ಕುಟುಂಬದ ಆಭರಣ ಇತ್ಯಾದಿ ಇಲ್ಲವೇ ಇಲ್ಲ 
ಎಂದು ಬಕಿಲ ಸಾಧಿಸಿ, ಅವನ್ನು ವಶಪಡಿಸಿಕೊಂಡ - ಸ್ವಂತಕ್ಕಾಗಿ, “ ಸೆತೆಕ್‌ನೆಸ್ಟ್ , 
ಸೆನ್ ಉಸರ್ , ಹಜಿರೆ - ಎಲ್ಲ ವಾಪಸ್ . ” ಅವರ ಮೆರೆದಾಟವೇ ಮೆರೆದಾಟ, ಅಪೆಟ್‌ನ 
ದಂತೂ ಭಾರೀ ಆರ್ಭಟ . ಆದರೆ ಇವರೆಲ್ಲ ಬಕಿಲನಿಗೆ ಹೆದರಾರೆ.” ಮಹಾ ಅರ್ಚ 
ಕರು ಒಳನಾಡಿನಲ್ಲಿ ಸಂಚರಿಸಿ, ಮೊಸಳೆ ಪ್ರಾಂತಕ್ಕೆ ಹೋದರು . ಧರ್ಮದಿಗ್ವಿಜಯಕ್ಕೆ . 
“ ಈ ಸಲ ಸೈನ್ಯಕ್ಕೆ ಭರ್ತಿ ಆಗಲಿಲ್ಲ . ಆ ಕೆಲಸ ಬಕಿಲ ನಿಧಾನವಾಗಿ ಮಾಡ್ತಾನಂತೆ. ” 
ಊರು ಸುಡುವುದಕ್ಕೆ ಮುಂಚೆ ಹೊರಗೆ ಅಟ್ಟಿದ್ದ ರಾಸುಗಳಲ್ಲಿ ಕಾಲಂಶ ಭೂಮಾಲಿಕ 
ರಿಗೆ, ಮುಕ್ಕಾಲಂಶ ರಾಜಗೃಹಕ್ಕೆ , “ ಸ್ಮಾರಕ ಕಂಬ ಸುಟ್ರು . ಪುನಃ ರಾಜಗೃಹದ ಸುತ್ತಲೂ 
ಗೋಡೆ ಎಬ್ಬಿಸಿದ್ದಾರೆ. ಈ ಸಲ ಎರಡಾಳೆತ್ತರದ್ದು ... ” ಖೈಮ್ಹೊಟೆಪ್ ಮತ್ತು 
ಬಟಾ ಏನಾದರೂಂತ ಬಕಿಲ ಬಹಳ ಆಕ್ರೋಶ ಮಾಡಿದ ತಪ್ಪಿಸಿಕೊಂಡು ಹೋಗಲು 
ಸಹಾಯ ಮಾಡಿರಬಹುದೆಂಬ ಸಂಶಯದ ಮೇಲೆ ಅವರದೇ ಹೇರು ದೋಣಿಯ 

ನಾವಿಕರು, ಸೇವಕರು , ಸೈನಿಕರಿಗೆಲ್ಲ ನೂರುನೂರು ಛಡಿ ಏಟು ಬಿತ್ತು . ನೆಫಿಸ್ 
ತಾಯಿ ಮತ್ತು ಪ್ರಮುಖರ ಪತ್ನಿಯರೆಲ್ಲ ಸುಟ್ಟು ಹೋಗಿರಬೇಕು ಅಂತ ಅಭಿಪ್ರಾಯ . 
ಸುಟ್ಟ ಮನೆಗಳಿಗೆ ಹೊಸ ಛಾವಣಿ ಹಾಕುತ್ತಿದ್ದಾರೆ. ಅಂತೂ ಪುನಃ ಆರಂಭವಾಗು 
ತಿದೆ ದಾಸ್ಯ ಜೀವನ.... 

ಬಡಗಿ ಸತ್ನಾ ಆ ಬಳಗದ ಒಬ್ಬನಾದ . 
ವರ್ಷಗಳು ಕಳೆದರೂ ಶವಪೆಟ್ಟಿಗೆ ನಿರ್ಮಿಸುವ ಅಗತ್ಯ ಬೀಳಲಿಲ್ಲ. 

ಮೆನ್ನ ಪಪೈರಸ್ ಹಾಳೆಗಳನ್ನು ತರಿಸಿಕೊಂಡು, ನೀರಾನೆ ಪ್ರಾಂತದ ಕ್ರಾಂತಿಯ 
ಕಥೆಯನ್ನು ಬರೆದ. ಹಾಡುಗಳನ್ನು ರಚಿಸಿದ. 

ಕೊಳಲು ಬಟಾನ ಕೈಗಳನ್ನು ಮತ್ತೆ ಅಲಂಕರಿಸಲಿಲ್ಲ. ಆದರೆ ಆತ ಹೊಸ 
ಗೀತಗಳ ಹಾಡುಗಾರನಾದ. 

ಬಟಾನ ಒಬ್ಬ ಹುಡುಗ ಶಿಲ್ಪಿ ನೆಖೆನ್ನ ನೆಚ್ಚಿನ ಶಿಷ್ಯನಾದ. 
ಮೆನೆಪ್ಟಾನ ಮಕ್ಕಳಿಬ್ಬರಿಗೂ ಪ್ರೈಮ್‌ಹೋಟೆಪ್ ಶಸ್ತ್ರಾಭ್ಯಾಸ ಮಾಡಿಸಿದ. 
ಆಗಾಗ್ಗೆ ಮೆನ್ನ ಹೇಳಿದ : 

“ ಕತ್ತಲಾದ ಮೇಲೆ ಬೆಳಕು ಹರೀತದೆ, ಇದು ಸಾಮಾನ್ಯ ಅಂತ ತೋರುವ 
ಅಸಾಮಾನ್ಯ ವಿಷಯ . ನೆನಪಿಡಿ .” 


ಅನುಬಂಧ 
“ಮೃತ್ಯುಂಜಯ ' ಪ್ರಥಮ ಮುದ್ರಣ 1976 

ದ್ವಿತೀಯ ಮುದ್ರಣ 1982 
ಮಲಯಾಳಂ : ಮೃತ್ಯುಂಜಯನ್ 1985 
ತೆಲುಗು : 

ಮೃತ್ಯುಂಜಯುಡು 1985 
ಹಿಂದಿ: ಮೃತ್ಯುಂಜಯ್ ( ಅನುವಾದಸಿದ್ದ ) 1886 
zon)c ': coming forth by day 

( ಬೆರಳಚ್ಚು ಪ್ರತಿಸಿದ್ದ ) 1982 
ಅರಬಿ: ಅರಾಬಿಕ್‌ಗೆ ತರ್ಜುಮೆ ಮಾಡಲು 

ಈಜಿಪ್ಟಿನಲ್ಲಿ ಸಿದ್ದತೆ 1986 


ಪ್ರಥಮ ಮುದ್ರಣದ 


ಪ್ರಕಾಶಕರ ನುಡಿ 


“ ಮೃತ್ಯುಂಜಯ ' ನಿರಂಜನರ ಹೊಸ ಕಾದಂಬರಿ , ಕಥಾ ಸಾಹಿತ್ಯ ಪ್ರಕಟಿಸು 
ತಿರುವ ಹತ್ತು ನಿರಂಜನ ಕಾದಂಬರಿಗಳ ಸರಣಿಯಲ್ಲಿ ಇದು ಕೊನೆಯದು, ಇತರ 
ಒಂಭತ್ತು : “ವಿಮೋಚನೆ, ' ರಂಗಮ್ಮನ ವಠಾರ,' 'ನೋವು,' ' ನಂದಗೋಕುಲ ,' 
( ಅಭಯ ,” “ಕಲ್ಯಾಣಸ್ವಾಮಿ , ಬನಶಂಕರಿ,” “ ಬಂಗಾರದ ಜಿಂಕೆ ' ಮತ್ತು ' ಸ್ವಾಮಿ 
ಅಪರಂಪಾರ.' ಈ ಒಂಭತ್ತು ಕೃತಿಗಳ ಮುಖಬೆಲೆ ಪ್ರತಿಯೊಂದಕ್ಕೂ ಆರು 
ರೂಪಾಯಿ . 'ಮೃತ್ಯುಂಜಯ ' ದ ಗಾತ್ರ ದೊಡ್ಡದು. ಎಷ್ಟು ಪ್ರಯತ್ನಿಸಿದರೂ 
ಅದನ್ನು ಹನ್ನೆರಡು ರೂಪಾಯಿಗೆ ಕೊಡುವುದು ಸಾಧ್ಯವಾಗಿಲ್ಲ. ರೂ . ೧೫ ಬೆಲೆ 
ಇಟ್ಟಿದ್ದೇವೆ. 

* ಒಂದೇ ವರ್ಷದಲ್ಲಿ - ಅಲ್ಲ, ಹತ್ತೇ ತಿಂಗಳ ಅವಧಿಯಲ್ಲಿ- ಹತ್ತು ಪುಸ್ತಕಗಳ 
ಮುದ್ರಣ ಹಾಗೂ ಪ್ರಕಟಣೆ ಸುಲಭದ ಕೆಲಸವಲ್ಲ. ಇವುಗಳ ನಡುವೆ ಕಥಾ ಸಾಹಿತ್ಯ 
ಪಾಬ್ಲೊ ನೆರೂದಕವನ ಸಂಗ್ರಹ ' ಮರಳಿ ಬರುವೆ' ಯನ್ನು ಪ್ರತ್ಯೇಕವಾಗಿ ಪ್ರಕಟಿಸಿತು . 
ಈ ಸಾಧನೆಗೆ ಕಾರಣ , ಬೃಂದಾವನ ಪ್ರಿಂಟರ್ ಸಂಸ್ಥೆಯ ಮ್ಯಾನೇಜಿಂಗ್ ಡೈರೆಕ್ಟರ್ 
ಶ್ರೀ ಎಂ . ಎಚ್ . ಕೌಜಲಗಿ ಅವರು ಈ ಯೋಜನೆಯ ಬಗೆಗೆ ತಳೆದ ವಿಶೇಷ ಆಸಕ್ತಿ . 
ಅವರೂ ಶ್ರೀ ಆರ್ . ಶ್ರೀನಿವಾಸರಾಯರೂ , ಶ್ರೀ ಅರುಣ ಕೌಜಲಗಿ, ಶ್ರೀ ಕೆ. 
ಜಗನ್ನಾಥನ್ ಮತ್ತು ಮಿತ್ರರೂ ಬೃಂದಾವನ ಅಚ್ಚುಕೂಟದ ಕಾರ್ಮಿಕ ಬಂಧುಗಳೂ 
ಶ್ರಮವಹಿಸಿ ದುಡಿದು ಈ ಕಾದಂಬರಿಗಳೆಲ್ಲ ಸಕಾಲದಲ್ಲಿ ಹೊರಬರಲು ಕಾರಣರಾದರು. 
ಅವರೆಲ್ಲರಿಗೂ ಕಥಾ ಸಾಹಿತ್ಯದ ಹೃತೂರ್ವಕ ಅಭಿನಂದನೆಗಳು . ಸರಣಿಯ ಹತ್ತು 
ಪುಸ್ತಕಗಳಲ್ಲಿ ಎಂಟನ್ನು ವಿಶಿಷ್ಟ ಕಾಗದದ ಮೇಲೆ ಮುದ್ರಿಸಲಾಗಿದೆ. ಇದು ಕರ್ನಾಟಕ 
ಪ್ರಕಾಶಕರ ಮತ್ತು ಪುಸ್ತಕ ವ್ಯಾಪಾರಿಗಳ ಸಂಘದಮೂಲಕ ಸರಕಾರ ರಿಯಾಯಿತಿ 
ಬೆಲೆಗೆ ಪುಸ್ತಕ ಪ್ರಕಾಶಕರಿಗೆ ಒದಗಿಸುತ್ತಿರುವ ಕಾಗದ , ಇಂಥ ಕಾಗದ ಕಥಾ ಸಾಹಿತ್ಯಕ್ಕೆ 
ದೊರೆಯಲು ಕಾರಣರಾದ ಕರ್ನಾಟಕ ಪ್ರಕಾಶಕರ ಮತ್ತು ಪುಸ್ತಕ ವ್ಯಾಪಾರಿಗಳ 
ಸಂಘದ ಅಧ್ಯಕ್ಷ ಶ್ರೀ ಎಚ್ . ಕಮಲಾನಾಥ್ ಅವರಿಗೆ ನಾವು ಕೃತಜ್ಞರು. 
“ ಮೃತ್ಯುಂಜಯ ' ದಲ್ಲಿರುವ ಪ್ರಾಚೀನ ಐಗುಪ್ತದ ನಕಾಶೆಯ ರಚನೆ ಮತ್ತಿತರ ನೆರವು 
ನೀಡಿದ ಕಲಾವಿದ ಶ್ರೀವಿಜಯರಿಗೆ, ರಕ್ಷಾಕವಚದ ಹಿಮ್ಮೆಯಲ್ಲಿರುವ ಗ್ರಂಥಕರ್ತೃವಿನ 
ಭಾವಚಿತ್ರವನ್ನು ಒದಗಿಸಿಕೊಟ್ಟ ಛಾಯಾಚಿತ್ರಗ್ರಾಹಕ ಶ್ರೀ ಬಿ. ಕೇಸರಸಿಂಗ್ ಅವರಿಗೆ 
ನಮ್ಮ ವಂದನೆಗಳು. 

- ಕಥಾ ಸಾಹಿತ್ಯದ ಈ ಸರಣಿಯಲ್ಲಿ ಪ್ರಕಟವಾಗಿರುವ ಕೆಲವು ಪುಸ್ತಕಗಳು ಈ 

ತನಕ ಅಲಭ್ಯವಾಗಿದ್ದವು. ತಮ್ಮ ಸಂಗ್ರಹಗಳಿಂದ ಹಳೆಯ ಆವೃತ್ತಿಗಳನ್ನು ಕೊಟ್ಟು 
ಪುನರ್ಮುದ್ರಣಕ್ಕೆ ನೆರವಾದವರು: ಡಾ|| ಹಾ . ಮಾ. ನಾಯಕ, ಶ್ರೀ ಟಿ . ಎಸ್ . 
ಸತ್ಯನಾರಾಯಣರಾವ್ ಮತ್ತು ಶ್ರೀಮತಿ ಕೆ. ಶಾಂತಾ, ಇವರಿಗೆ ನಮ್ಮ ಧನ್ಯ 
ವಾದಗಳು . 

ನಮ್ಮ ಪ್ರಕಟಣೆಗಳ ಮಾರಾಟ ಕಾವ್ಯದಲ್ಲಿ ನೆರವಾಗುತ್ತಿರುವ ಶ್ರೀ ಡಿ. ವಿ. ಕೆ. 
ಮೂರ್ತಿ ಅವರಿಗೂ ಹತ್ತು ಕಾದಂಬರಿಗಳನ್ನು ಒಟ್ಟಾಗಿ ಕೊಳ್ಳುತ್ತಿರುವ ಗ್ರಾಹಕ 
ಮಿತ್ರರಿಗೂ ನಾವು ಚಿರ ಋಣಿಗಳು . 


ನವೆಂಬರ್ ೧೦, ೧೯೭೬ 
೫೧೫, ೭ನೇ ಮುಖ್ಯ ರಸ್ತೆ 
೫ನೇ ಬ್ಲಾಕ್ 
ಜಯನಗರ - ದಕ್ಷಿಣ 
ಬೆಂಗಳೂರು ೫೬೦ ೦೪೧ 


ತೇಜಸ್ವಿನೀ ನಿರಂಜನ 
ಕಥಾ ಸಾಹಿತ್ಯದ ಪರವಾಗಿ 


Oಈ ಸಂಪುಟದ ಆರಂಭದಲ್ಲಿರುವ ' ವಾಚಕ ಮಹಾಶಯ ' ದಲ್ಲಿ ಪ್ರಥಮ 
ಮುದ್ರಣದ ಮುನ್ನುಡಿ ಉಲ್ಲೇಖಿತವಾಗಿದೆ. 


ಮಾನವ ನಾಗರಿಕತೆಯ ಮೂಲದತ್ತ ಪಯಣ -ರೋಮಾಂಚಕಾರೀ 
ಅನುಭವ. ಆ ಹಾದಿಯಲ್ಲಿ ಪ್ರಾಚೀನ ಈಜಿಪ್ಟ್ ಹಿರಿಯ ತಂಗುದಾಣ; 

ಕಿತ್ತು ತಿನ್ನುವ ದಾರಿದ್ರ ಒಂದೆಡೆ, ಚಿರನಿದ್ರೆಗಾಗಿ ಪಿರಾಮಿಡ್ಡು 
ಕಟ್ಟಿಸುವ ದೈತ್ಯ ವೈಭವ ಇನ್ನೊಂದೆಡೆ . 

4 ,500 ವರ್ಷ ಹಿಂದೆ ಹೂಂಕಾರ ಕೇಳಿಸಿತು - ಗುಲಾಮಸಮು 
ದಾಯದಿಂದ, ಬಡರೈತಸ್ತೋಮದಿಂದ ನಡೆದದ್ದು ಜಗತ್ತಿನಲ್ಲೇ 
ಪ್ರಪ್ರಥಮದ್ದಾದ ದಲಿತ ಬಂಡಾಯ , ಸರ್ವಶಕ್ತ , ಪೆರೊಗಿದಿರು ; 
ಕ್ರೌರ್ಯ ಆಧರಿತ ವ್ಯವಸ್ಥೆಗಿದಿರು ! 


“ ಬಾರಿಸು ! ಬಾರಿಸು ! ಅವನ ವಟ ವಟ ನಿಲ್ಲು ! ” 
ಅಂಗಳದಿಂದ ಜನ ಒಳಕ್ಕೆ ನುಗ್ಗತೊಡಗಿದರು. 
“ ಹಿಂದಕ್ಕೆ ತಳ್ಳಿ ! ಹೊರಕ್ಕೆ ಓಡಿಸಿ ! ” 


“ ಲಿಪಿಕಾರ ಏನೇನು ಮಾಡುತ್ತಾನೆ ? ಹೇಳಪ್ಪ ನೀನು : 

“ಕಸಾಯಿ ಮನೆಗೆ ಹೋಗುವ ರಾಸುಗಳನ್ನು ಎಣಿಸುತ್ತಾನೆ 
ವಿಕ್ರಯಕ್ಕೆಂದು ಅಳೆಯುವ ಧಾನ್ಯದ ಲೆಕ್ಕವಿಡುತ್ತಾನೆ. ಕರಾರು 
ಉಯಿಲುಗಳನ್ನು ಬರೆದುಕೊಡುತ್ತಾನೆ.” 


ಒಸೈರಿಸ್ ದೇವನ ರಾಜ್ಯವಾದ ಪರಲೋಕದ ಹೆಬ್ಬಾಗಿಲ ಬಳಿ 
ಮೃತನು ಹೀಗೆ ಪ್ರಾರ್ಥಿಸುತ್ತಾನೆ : “ಉಘ ! ಮಹಾದೇವನೆ ! ಸತ್ಯದ 
ಪ್ರಭುವೆ, ನ್ಯಾಯದ ಪ್ರಭುವೆ....” 


ಆಗಾಗ್ಗೆ ಮೆನ್ನ ಹೇಳಿದ : 

“ ಕತ್ತಲಾದ ಮೇಲೆ ಬೆಳಕು ಹರೀತದೆ. ಇದು ಸಾಮಾನ್ಯ ಅಂತ 
ತೋರುವ ಅಸಾಮಾನ್ಯ ವಿಷಯ . ನೆನಪಿಡಿ . ” 


ಕನ್ನಡದಲ್ಲಿ ನಾಲ್ಕು ಮುದ್ರಣ, ಮಲೆಯಾಳಂ , ತೆಲುಗುಗಳಲ್ಲಿ 
ಪ್ರಕಟಿತ , ಹಿಂದಿಗೆ ಅನುವಾದಿತ, ಅರಾಬಿಕ್‌ಗೆ ಆಕರ್ಷಿತ, ಇಂಗ್ಲಿಷ್ 
ಅವತರಣಿಕೆ ಅಚ್ಚಿನಮನೆಯ ದಾರಿಯಲ್ಲಿ. 

ಕನ್ನಡ ಸಾಹಿತ್ಯ ಅಭಿಮಾನ ಪಡುವಂತಹ ಶ್ರೇಷ್ಠ ಕೃತಿ 
ಮೃತ್ಯುಂಜಯ . 


ಖOಲಿ 


SSON 


ಐಬಿಎಚ್ ಪ್ರಕಾಶನದ ಮಹತ್ವದ ಯೋಜನೆ 
( ನಿರಂಜನ : ಮೂವತ್ತು ಸಂಪುಟಗಳಲ್ಲಿ ' 


ಕನ್ನಡದ ಪ್ರಥಮ ಶ್ರೇಣಿಯ ಸೃಜನಶೀಲ ಬರೆಹಗಾರ 
ನಿರಂಜನರ ಎಲ್ಲ ಕೃತಿಗಳನ್ನು ಮೂವತ್ತು ಸಂಪುಟಗಳಲ್ಲಿ ಕನ್ನಡಿಗ 
ರಿಗೆ ನೀಡಲು ನಾಡಿನ ಜನಪ್ರಿಯ ಪ್ರಕಟನ ಸಂಸ್ಥೆ ಐಬಿಎಚ್ 
ಪ್ರಕಾಶನ ಕಾರ್ಯೋನ್ಮುಖವಾಗಿದೆ. ಇದು ಅರ್ಧ ಶತಮಾನ 
ಕಾಲಾವಧಿಯ ನಿರಂಜನ ಸಾಹಿತ್ಯ ಕೃಷಿ, ಗಾತ್ರ ಡೆಮಿ ಅಷ್ಟ 
ದಳಾಕೃತಿಯ 15 , 000 ಪುಟಗಳಿಗೂ ಹೆಚ್ಚು . ಕ್ರಮಕ್ರಮ 
ವಾಗಿ ಮೂರು ವರ್ಷಗಳಲ್ಲಿ ಓದುಗರಿಗೆ ಲಭ್ಯ . 

ಈ ಸರಣಿಯ ನಾಲ್ಕನೆಯ ಸಂಪುಟ ' ಮೃತ್ಯುಂಜಯ ' . 
ಈ ಬೃಹತ್ ಕಾದಂಬರಿ 4 ,500 ವರ್ಷ ಹಿಂದಿನ ಈಜಿಪ್ಗೆ 
ನಿಮ್ಮನ್ನು ಕರೆದೊಯ್ಯುವ ವಿಶಿಷ್ಟ ಕಲಾಕೃತಿ, 

“ಮೃತ್ಯುಂಜಯ ” ನಿಲ್ಲದ ಯಾವ ಕನ್ನಡ ಗ್ರಂಥ 
ಭಂಡಾರವೂ ಪೂರ್ಣವೆನಿಸುವುದಿಲ್ಲ. 


ಐಬಿಎಚ್ ಪ್ರಕಾಶನ 
ಗಾಂಧಿನಗರ, ಬೆಂಗಳೂರು 560 009 


